

ਬੀਤੇ ਦੇਆਂ ਪੈੜਾਂ



ਪ੍ਰੀਤਮ ਸਿੰਘ
ਕਵੀ

3



Sri Satguru Jagjit Singh Ji E-library

Sri Satguru Jagjit Singh Ji E-library has been created with the approval and personal blessings of Sri Satguru Uday Singh Ji. You can easily access the wealth of teaching, learning and research materials on Sri Satguru Jagjit Singh Ji E-library online, which until now have only been available to a handful of scholars and researchers.

This new Sri Satguru Jagjit Singh Ji E-library allows school children, students, researchers and armchair scholars anywhere in the world at any time to study and learn from the original documents.

As well as opening access to our historical pieces of world heritage, digitisation ensures the long-term protection and conservation of these fragile treasures. This is a significant milestone in the development of the Sri Satguru Jagjit Singh Ji E-Library, but it is just a first step on a long road.

In order to continue conserving, digitising and publishing our numerous literature online, we are asking for your support and involvement.

Please join with us in this remarkable transformation of the Library. You can share your books, magazines, pamphlets, photos, music, videos etc. This will ensure they are preserved for generations to come. Each item will be fully acknowledged.

Digitising our treasures is an ambitious undertaking. Every page, every object, must be photographed individually and with great care. The whole photographic process including lighting, colour temperature, and environmental controls must all be precisely regulated. Post processing is also done with meticulous care including orientation, de-skewing, sizing and finally quality control to ensure the documents reflect the true state of the originals.

To continue this work, we need your help

Your generous contribution and help will ensure that an ever-growing number of the Library's collections are conserved and digitised, and are made available to students, scholars, and readers the world over. The Sri Satguru Jagjit Singh Ji E-Library collection is growing day by day and some rare and priceless books/magazines/manuscripts and other items have already been digitised.

We would like to thank all the contributors who have kindly provided items from their collections. This is appreciated by us now and many readers in the future.

Contact Details

For further information about the process or your contribution - please contact

Email: NamdhariElibrary@gmail.com

ਬੀਤੇ ਦੀਆਂ ਪੈੜਾਂ

ਏਸੇ ਕਲਮ ਤੋਂ :

1. ਸਿਮਰਨ (ਕਵਿਤਾ)
2. ਸ੍ਰੀ ਜੀਵਨ ਨਗਰ
3. ਸ੍ਰੀ ਭੈਣੀ ਸਾਹਿਬ (ਹਿੰਦੀ ਵੀ)
4. ਸਤਿਗੁਰੂ ਜਗਜੀਤ ਸਿੰਘ : ਇਕ ਪਰਿਵਰਤਨ
5. ਇਸਤਰੀਆਂ ਦਾ ਪਹਿਲਾ ਮੁਕਤੀਦਾਤਾ
6. ਸੂਬਾ ਸਾਹਿਬ ਸਿੰਘ (ਹਿੰਦੀ ਵੀ)
7. ਸੂਬਾ ਰਤਨ ਸਿੰਘ
8. ਬੀਤੇ ਦੀਆਂ ਪੇੜਾਂ-ਖੰਡ 1, 2

ਬੀਤੇ ਦੀਆਂ ਪੈੜਾਂ-3

ਅੱਖੀਂ ਛਿੱਠੀ, ਕੰਨੀਂ ਸੁਣੀ ਰੌਚਿਕ ਗੁਰੂ ਗਾਥਾ
ਨਾਮਧਾਰੀ ਸਮਾਜ ਦੇ ਅਨੇਕਾਂ ਸਿੱਖਾਂ, ਸ਼ਰਧਾਲੂਆਂ
ਅਤੇ ਹੋਰ ਨੇੜਿਓਂ ਤੱਕੇ ਅਲੌਕਿਕ ਚਰਿੱਤਰਾਂ ਦਾ ਮਨ ਮੱਲਵਾਂ ਵਰਣਨ

ਪ੍ਰੀਤਮ ਸਿੰਘ ਕਵੀ

ਪ੍ਰੀਤਮ ਸਿੰਘ ਕਵੀ ਸਾਹਿਤ ਪ੍ਰਕਾਸ਼ਨ
ਨਵੀਂ ਦਿੱਲੀ

BEETE DIAN PAIRAN

by

Pritam Singh Kavi

1992

ਪਹਿਲੀ ਵਾਰ, 1100 ਕਾਪੀਆਂ

ਸਾਧਾਰਨ : 90 ਰੁਪਏ

ਲਾਇਬਰੇਰੀ : 200 ਰੁਪਏ

ਪ੍ਰਕਾਸ਼ਕ :

ਪ੍ਰੀਤਮ ਸਿੰਘ ਕਵੀ ਸਾਹਿਤ ਪ੍ਰਕਾਸ਼ਨ

ਜੇ-3/199 ਏ, ਰਾਜੌਰੀ ਗਾਰਡਨ,

ਨਵੀਂ ਦਿੱਲੀ-110027

ਫੋਨ : 5438202

ਛਾਪਕ :

ਜਨਤਕ ਪ੍ਰੈੱਸ

159, ਲਾਜਪਤ ਰਾਇ ਮਾਰਕੀਟ,

ਚਾਂਦਨੀ ਚੌਕ, ਦਿੱਲੀ-110006



ਕੁਰਸੀ ਸਸ਼ਭਤ : ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ
ਖੜੇ ਹੋਏ : ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ

ਸਮਰਪਣ

ਆਪਣੇ ਪੂਜਿਅ ਪਿਤਾ

ਸੂਬਾ ਅਵਤਾਰ ਸਿੰਘ ਜੀ ਯੂ. ਕੇ.

ਵਾਲਿਆ ਦੀ ਯਾਦ ਵਿਚ

ਸ: ਹਰਜਿੰਦਰ ਸਿੰਘ ਸਟੀਲਮੇਨ ਅਤੇ ਸ: ਰਘੁਬੀਰ ਸਿੰਘ ਚਾਨਾ ਵਲੋਂ

ਪਰਮ ਸਤਿਕਾਰ ਅਤੇ ਸ਼ਰਧਾ ਸਹਿਤ

1
.
*
११ २४

ਕਿੱਤਰਿਅਤਾ

ਕੀ ਮੈਂ ਤੁੱਛ ਨਿਗੂਣਾ ਬੰਦਾ, ਜਿਸਨੂੰ ਤੂੰ ਵਡਿਆਇਆ ।
ਫਰਸ਼ੋਂ ਚੁੱਕ, ਅਰਸ਼ ਤੇ ਖੜਿਆ, ਉੱਚਾ ਮਾਣ ਦਿਵਾਇਆ ।
ਅੱਜ ਮੈਂ, ਗਗਨ ਪਾਤਾਲੀਂ ਘੁੰਮਾਂ, ਤੇ ਬ੍ਰਹਿਮੰਡ ਗਾਹ ਮਾਰਾਂ :
ਕੁੰ ਕਿਧਰੇ ਪਰ ਦਿੱਸ ਨ ਆਵੇਂ ਜੁ ਕਣ ਕਣ ਵਿਚ ਸਮਾਇਆ ।

ਰੋਮ ਰੋਮ ਰਾਜੀ ਤੇਰੇ ਤੇ, ਤੂੰ ਸੁਖ-ਜੀਵਨ ਦਿੱਤਾ ।
ਅੱਠੇ ਪਹਿਰ ਨਜ਼ਰ ਵਿਚ ਰੱਖੇਂ, ਇਹ ਵਡ ਭਾਗ ਅਮਿੱਤਾ ।
ਸਹਿਦ ਚੁਫੇਰੇ ਧਰ ਦਿੱਤੇ ਈ, ਕੋੜਾਂ ਮੂਲ ਨ ਵਿਆਪਣ :
ਨਿਵਿਆਂ ਰਹਾਂ ਸ਼ੁਕਰ ਤੇਰੇ ਵਿਚ, ਪ੍ਰਿਯ ਸਤਿਗੁਰ, ਪ੍ਰਿਯ ਮਿੱਤਾ !

‘ਬੀਤੇ ਦੀਆਂ ਪੈੜਾਂ’ ਦਾ ਤੀਜਾ ਖੰਡ ਪਾਠਕਾਂ ਸੋਹੇਂ ਪੇਸ਼ ਕਰਦਿਆਂ ਮੈਨੂੰ ਬੜੇ ਸੰਤੋਖ ਅਤੇ ਸੁਖ ਦਾ ਅਨੁਭਵ ਹੋ ਰਿਹਾ ਹੈ । ਇਸ ਸਮੇਂ ਮਨ ਦੀ ਪੂਰੀ ਇਕਾਗਰਤਾ ਅਤੇ ਭਾਵਨਾ ਦੀ ਸੰਪੂਰਨ ਸੁਧਤਾ ਨਾਲ ਮੈਂ ਸ਼ੁਕਰਗੁਜ਼ਾਰ ਹਾਂ ਉਹਨਾਂ ਦਾ ਜਿਨ੍ਹਾਂ ਦਾ ਚਿਕਰ ਮੈਂ ਇਸ ਪੁਸਤਕ ਵਿਚ ਕੀਤਾ ਹੈ; ਸ. ਹਰਜਿੰਦਰ ਸਿੰਘ ਸਟੀਲ ਮੈਨ-ਸ, ਰਘੁਬੀਰ ਸਿੰਘ ਚਾਨਾ ਦਾ ਜਿਨ੍ਹਾਂ ਦਾ ਸਤਿਗੁਰੂ ਸਨੇਹ ਇਸ ਪੁਸਤਕ ਦਾ ਜਨਕ ਹੈ (ਵੇਰਵੇ ਲਈ ਅੰਤਕਾ ਵੇਖੋ); ਸ. ਦੀਪ ਸਿੰਘ ਨਾਮਧਾਰੀ ਪ੍ਰਿੰਟਿੰਗ ਵਰਕਸ ਅਤੇ ਜਨਤਕ ਪ੍ਰੈਸ ਦੇ ਸੁਆਮੀ ਸ. ਚਰਨਜੀਤ ਸਿੰਘ ਚੰਨ ਦਾ ਜਿਨ੍ਹਾਂ ਦੇ ਸਹਿਯੋਗ ਤੇ ਪ੍ਰਯਤਨ ਨੇ ਮੈਨੂੰ ਕਿਸੇ ਪਰਕਾਰ ਦੇ ਕਸ਼ਟ ਵਿਚ ਪੈਣੋਂ, ਇਹ ਸਮਗਰੀ ਪਰੋਸਣ ਵਿਚ ਸਹਾਇਤਾ ਦਿੱਤੀ ਹੈ, ਆਪਣੇ ਹਮ ਸਾਹਰੀ ਸ. ਮਨਜੀਤ ਸਿੰਘ-ਸ. ਸੁਖਬੀਰ ਸਿੰਘ ਭਾਟੀਆ ਦਾ ਜਿਨ੍ਹਾਂ ਦੀ ਸੁਹਿਰਦਤਾ ਨਾਲ ਮੈਨੂੰ ਘਰ ਬੈਠੇ ਪਰ੍ਹਫ ਮਿਲਦੇ ਰਹੇ ਪਿਆਰੇ ਵੀਰ ਪ੍ਰੋ. ਕਿਰਪਾਲ ਸਿੰਘ ਜੀ ਕਸੇਲ ਦਾ ਜਿਨ੍ਹਾਂ ਨੇ ਹਿਰਦੇ ਦੀਆਂ ਗਹਿਰਾਈਆਂ ਚੋਂ ‘ਆਦਿ ਕਥਨ’ ਲਈ ਮੌਤੀ ਦੁੰਡੇ; ਆਪਣੇ ਸਮੂਹ ਪਾਠਕਾਂ ਦਾ ਜਿਨ੍ਹਾਂ ਦੇ ਕਾਰਨ ਹੀ ਇਹ ਮਹਾਨ ਕਾਰਜ ਨੇਪਰੇ ਚੜ੍ਹਦਾ ਹੈ ।

ਕੰਮ ਦੇ ਜ਼ਬਰਦਸਤ ਦਬਾਵਾਂ ਕਾਰਨ ਪਰ੍ਹਫਾਂ ਦੀਆਂ ਗਲਤੀਆਂ ਰਹਿ ਗਈਆਂ ਹਨ । ਨਿੱਕੀਆਂ ਨਿੱਕੀਆਂ ਘਟਨਾਵਾਂ ਸੰਭਾਲਦਿਆਂ ਕਿਤੇ ਕਿਤੇ ਨਾਵਾਂ ਬਾਵਾਂ ਦੀ ਉਕਾਈ ਵੀ ਹੋ ਸਕਦੀ ਹੈ ਪ੍ਰੰਤੂ ਦਿੱਤੇ ਗਏ ਤੱਥਾਂ, ਸੰਦਰਭਾਂ ਵਿਚ ਸੱਚਾਈ ਨੂੰ ਹੀ ਮੁਖ ਰਖਿਆ ਗਿਆ ਹੈ । ਪੁਸਤਕ ਵਿਚ ਵਿਆਪਤ ਹਰ ਪਰਕਾਰ ਦੀਆਂ ਕਮਜ਼ੋਰੀਆਂ ਲਈ ਖਿਮਾ ਪੂਰਬੀ ਹਾਂ ।

14.4.92

—ਪ੍ਰੀਤਮ ਸਿੰਘ ਕਵੀ

ਆਦਿ ਕਥਨ

ਸ੍ਰੀ ਪ੍ਰੀਤਮ ਸਿੰਘ ਜੀ ਕਵੀ ਦੀ ਪੁਸਤਕ "ਬੀਤੇ ਦੀਆਂ ਪੈੜਾਂ" ਦੇ ਤੀਜੇ ਖੰਡ ਬਾਰੇ ਕੁਝ ਸ਼ਬਦ ਲਿਖਣ ਸਮੇਂ ਮੈਨੂੰ ਇਕ ਅਨੂਠੇ ਗੌਰਵ ਤੇ ਉਚੇਰੇ ਮਾਣ ਦਾ ਅਨੁਭਵ ਹੋ ਰਿਹਾ ਹੈ। ਅਸਲ ਵਿਚ ਇਹ ਕੁਝ ਸਤਰਾਂ ਲਿਖਣ ਦਾ ਮੈਨੂੰ ਮਾਣ ਹੀ ਇਸ ਪੁਸਤਕ ਦੇ ਲੇਖਕ ਜੀ ਵਲੋਂ ਬਖਸ਼ਿਆ ਗਿਆ ਹੈ, ਨਹੀਂ ਤਾਂ, ਮੇਰੇ ਵਰਗਾ ਅਲਪ ਬੁਧ ਜੀਵ ਐਸੇ ਮਹਾਨ ਸਤਿਗੁਰੂ ਜੀ ਦੀ ਅਲੌਕਿਕ ਵਡਿਆਈ ਬਾਰੇ ਕੀ ਕੁਝ ਕਹਿਣ ਦੀ ਸਮਰਥਾ ਰੱਖ ਸਕਦਾ ਹੈ, ਜਿਨ੍ਹਾਂ ਦੀ ਮਹਿਮਾ ਨੂੰ ਇਸ ਪੁਸਤਕ ਦੇ ਅੱਖਰ ਅੱਖਰ ਅਤੇ ਪੰਗਤੀ ਪੰਗਤੀ ਵਿਚ ਪ੍ਰਾਣਾਉਣ ਤੇ ਉਜਾਗਰ ਕਰਨ ਦਾ ਸੁਹਿਰਦ ਜਤਨ ਕੀਤਾ ਗਿਆ ਹੈ। ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਵਰਤਮਾਨ ਸਮੇਂ ਦੀ ਉਘੀ ਅਤੇ ਮਹਾਨ ਹਸਤੀ ਹਨ ਜਿਨ੍ਹਾਂ ਦੀ ਮਿਹਰ ਸਦਕਾ ਵਰਤਮਾਨ ਜਗਤ ਦੇ ਬਹੁਤੇ ਦੇਸ਼ਾਂ ਦੇ ਲੱਖਾਂ ਵਾਸੀਆਂ ਦਾ ਉਧਾਰ ਹੋਇਆ ਹੈ ਅਤੇ ਜਿਨ੍ਹਾਂ ਦੀ ਮਿਹਰ ਨੂੰ ਮਨੁੱਖ ਮਾਤਰ ਤਾਂ ਕੀ ਵਿਸ਼ਵ ਦਾ ਹਰ ਜੀਵ ਜੰਤੂ ਤੇ ਪ੍ਰਕਿਰਤੀ ਦਾ ਹਰ ਕਣ ਸਦਾ ਲੋਚਦਾ ਰਹਿੰਦਾ ਹੈ ਕਿ ਕਦੇ "ਪ੍ਰਿਊ ਪ੍ਰਿਊ" ਬੋਲਦੇ ਪਪੀਹੇ ਦੇ ਮੂੰਹ ਵਿਚ ਉਸ ਮਿਹਰ ਦੀ ਸਵਾਤ ਬੂੰਦ ਪਵੇ ਜਿਸ ਨਾਲ ਉਸਦੇ ਸਮਸਤ ਜੀਵਨ ਦੀ ਅਸ਼ਾਂਤੀ ਨੂੰ ਠੰਢ ਪਵੇ ਅਤੇ ਉਸ ਨੂੰ ਇਕ ਸਦੀਵੀ ਸ਼ਾਂਤੀ ਪ੍ਰਾਪਤ ਹੋਵੇ; ਜਿਸ ਦੀ ਵਡਿਆਈ ਨੂੰ ਕੇਵਲ ਜਗਿਆਸੂ ਅਤੇ ਅਧਿਆਤਮਕ ਮੰਡਲਾਂ ਦੇ ਪਾਧੀ ਹੀ ਜਾਣ ਸਕਦੇ ਹਨ। ਅਲਖ ਨੂੰ ਲਖਣਾ ਅਤੇ ਪਰਾ ਲੌਕਿਕ ਨੂੰ ਲੌਕਿਕ ਅਤੇ ਮਨੁੱਖੀ ਅਨੁਭਵ ਨਾਲ ਜੋੜ ਕੇ ਇਸ ਪਰਮ ਯਥਾਰਥ ਦੇ ਗੁਪਤ ਪ੍ਰਗਟ ਰਹੱਸ ਨੂੰ ਮੂਰਤੀਮਾਨ ਕਰ ਸਕਣਾ ਕੋਈ ਸੁਖੈਨ ਗੱਲ ਨਹੀਂ ਹੈ, ਪਰ "ਬੀਤੇ ਦੀਆਂ ਪੈੜਾਂ" ਦੇ ਕਰਤਾ ਜੀ ਨੇ ਗੁਰੂ ਮਿਹਰ ਅਤੇ ਆਪਣੇ ਪ੍ਰੀਸ਼ਰਮ ਦੁਆਰਾ ਇਸ ਸੁਖਮ ਅਨੁਭਵ ਨੂੰ ਸ਼ਬਦਾਂ ਦਾ ਸੁੰਦਰ ਜਾਮਾ ਪਹਿਨਾਅ ਦਿੱਤਾ ਹੈ। ਅਤੇ ਗੁਰੂ ਜੋਤ ਦੇ ਜਗਮਗਾਂਦੇ ਪ੍ਰਕਾਸ਼ ਨੂੰ ਖੁਲ੍ਹੀ ਪੁਸਤਕ ਦੀ ਤਰ੍ਹਾਂ ਸੁਚਿਤ੍ਰਤ ਕਰ ਦਿੱਤਾ ਹੈ। ਸਚਮੁਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਵਰਗੀ ਮਹਾਨ ਅਤੇ ਪਾਵਨ ਆਤਮਾ ਦੀ ਵਿਰਾਟਤਾ ਅਤੇ ਸਰਬ ਵਿਆਪਕਤਾ ਨੂੰ ਕੋਈ ਕਵੀ ਜੀ ਵਰਗੀ ਸੁਹਿਰਦ ਸ਼ਖਸੀਅਤ ਅਤੇ ਉਨ੍ਹਾਂ ਦੇ ਨਿਕਟਵਰਤੀ ਮੰਡਲ ਦਾ ਕੋਈ ਸਿੱਧ ਹਸਤ ਜਾਣਕਾਰ ਹੀ ਕਰ ਸਕਦਾ ਸੀ। ਏਸੇ ਸੁਯੋਗਤਾ ਤੇ ਸੁਪਾਕ੍ਰਤਾ ਨੂੰ ਸ੍ਰੀ ਕਵੀ ਜੀ ਨੇ "ਬੀਤੇ ਦੀਆਂ ਪੈੜਾਂ" ਦੇ ਤਿੰਨਾਂ ਖੰਡਾਂ ਵਿਚ ਹੀ ਭਲੀ ਭਾਂਤ ਕਲਮੀ ਰੂਪ ਦੇ ਕੇ ਇਕ ਨਵੇਕਲੀ ਭਾਂਤ ਦੀ ਅਤੇ ਉਚ ਕੋਟੀ ਦੀ ਸਾਹਿਤਕ ਸਿਰਜਣਾ ਕਰ ਵਖਾਈ ਹੈ।

ਮਹਾਂਪੁਰਸ਼ਾਂ ਦੇ ਜੀਵਨ ਸੰਬੰਧੀ ਅਨੇਕ ਪੁਸਤਕਾਂ ਰਚੀਆਂ ਗਈਆਂ ਹਨ ਅਤੇ

ਉਨ੍ਹਾਂ ਦੇ ਅਨੇਕ ਰੂਪ ਭੇਦ ਦ੍ਰਿਸ਼ਟੀ ਗੋਚਰ ਹੋਏ ਹਨ। ਪੱਛਮੀ ਅਤੇ ਪੂਰਬੀ ਦੇਸ਼ਾਂ ਵਿਚ ਇਹ ਕਾਰਜ ਲੇਖਕ ਕਈ ਸਦੀਆਂ ਪਹਿਲਾਂ ਤੋਂ ਕਰਦੇ ਆਏ ਹਨ। ਮਹਾਤਮਾ ਬੁਧ, ਹਜ਼ਰਤ ਈਸਾ, ਹਜ਼ਰਤ ਮੁਹੰਮਦ ਅਤੇ ਹੋਰ ਮਹਾਪੁਰਸ਼ਾਂ ਅਤੇ ਗੁਰੂ ਸਾਹਿਬਾਨ ਦੇ ਜੀਵਨ ਸਮਾਚਾਰਾਂ ਨੂੰ ਅਨੇਕ ਸਾਹਿਤਕ ਸ਼ੈਲੀਆਂ ਅਤੇ ਰੂਪ ਭੇਦਾਂ ਵਿਚ ਰਚਿਆ ਗਿਆ ਹੈ ਪਰ ਪਰਯੋਜਨ ਇਨ੍ਹਾਂ ਸਭ ਰਚਨਾਵਾਂ ਵਿਚ ਇਕੋ ਹੀ ਹੁੰਦਾ ਹੈ ਕਿ ਸੰਸਾਰ ਦੀਆਂ ਉਨ੍ਹਾਂ ਮਹਾਨ ਹਸਤੀਆਂ ਦੇ ਜੀਵਨ ਦੇ ਅਨੇਕ ਪੱਖਾਂ ਨੂੰ ਦਰਸਾਇਆ ਜਾਏ ਅਤੇ ਉਨ੍ਹਾਂ ਦੇ ਮਨੋਹਰ ਬਚਨਾਂ ਤੇ ਉਪਦੇਸ਼ਾਂ ਦੁਆਰਾ ਪਾਠਕ ਜਨਾਂ ਨੂੰ ਨਵੀਂ ਪ੍ਰੇਰਨਾ ਅਤੇ ਆਪਣੇ ਚਰਿੱਤਰ ਨੂੰ ਉਨ੍ਹਾਂ ਦੇ ਦੱਸੇ ਅਸੂਲਾਂ ਅਨੁਸਾਰ ਢਾਲਣ ਦਾ ਅਵਸਰ ਪ੍ਰਾਪਤ ਹੋਵੇ।

ਇਨ੍ਹਾਂ ਸਭ ਮਹਾਨ ਹਸਤੀਆਂ ਦੇ ਜੀਵਨ ਸਮਾਚਾਰ ਮਨੁੱਖੀ ਜਾਮੇ ਵਿਚ ਰੱਬੀ ਕੋਤਕ ਦਾ ਝਲਕਾਰਾ ਤਾਂ ਦਿੰਦੇ ਹੀ ਹਨ ਪਰ ਇਨ੍ਹਾਂ ਦੇ ਮਾਨਵੀ ਸਰੂਪ ਵਿਚ ਵੀ ਬਹੁਤ ਕੁਝ ਆਦਰਸ਼ਕ ਵਿਦਮਾਨ ਹੁੰਦਾ ਹੈ ਜਿਨ੍ਹਾਂ ਨੂੰ ਕੋਈ ਸੂਖਮ ਨੀਭ ਵਾਲੀ ਅੱਖ ਅਤੇ ਦਿੱਭ ਦ੍ਰਿਸ਼ਟੀ ਹੀ ਸਾਖਸ਼ਤ ਕਰ ਸਕਦੀ ਹੈ। ਸੁਭਾਗ ਨਾਲ ਸ੍ਰੀ ਕਵੀ ਜੀ ਕੋਲ ਅਜਿਹੀ ਸੂਖਮ ਨੀਭ ਅਤੇ ਅੰਤਰ ਦ੍ਰਿਸ਼ਟੀ ਮੌਜੂਦ ਹੈ ਜੋ ਇਸ ਪੁਣ ਛਾਣ ਦੇ ਕਾਰਜ ਨੂੰ ਮਾਨਸਰੋਵਰ ਵਿਚੋਂ ਹੰਸਾਂ ਦੇ ਮੋਤੀ ਚੁਗਣ ਸਮਾਨ ਇਹ ਕਾਰਜ ਕਰ ਸਕਣ ਦੀ ਯੋਗਤਾ ਰਖਦੇ ਹਨ।

ਅਧਿਆਤਮਕ ਮੰਡਲ ਦੀ ਅਮੋਲਕ ਵੱਥ ਨੂੰ ਕੇਵਲ ਜਾਗੀ ਹੋਈ ਆਤਮਕ ਦ੍ਰਿਸ਼ਟੀ ਵਾਲਾ ਕਲਾਕਾਰ ਹੀ ਲਖ ਪੇਖ ਸਕਦਾ ਹੈ। ਗੁਰੂ ਮਿਹਰ ਸਦਕਾ ਸ੍ਰੀ ਕਵੀ ਜੀ ਨੇ ਇਸ ਉੱਤਮ ਕਾਰਜ ਨੂੰ ਨਿਭਾਉਣ ਦਾ ਸਫਲ ਜਤਨ ਕੀਤਾ ਹੈ ਜਿਸ ਕਾਰਨ ਇਹ ਪੁਸਤਕਾਂ ਮਨੁੱਖ ਮਾਤਰ ਦੇ ਕਲਿਆਣ ਲਈ ਅਖੁਟ ਪ੍ਰੇਰਨਾ ਸਰੋਤ ਹੋ ਨਿਬੜੀਆਂ ਹਨ।

"ਬੀਤੇ ਦੀਆਂ ਪੈੜਾਂ" ਦੇ ਇਸ ਤੀਜੇ ਖੰਡ ਵਿਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਦੇ ਕੁਲ ਛੇ ਮਹੀਨਿਆਂ, ਅਰਥਾਤ ਜੁਲਾਈ 1978 ਤੋਂ ਲੈ ਕੇ ਦਸੰਬਰ 1978 ਤਕ, ਦੇ ਜੀਵਨ ਸਮਾਚਾਰ ਸੰਕਲਤ ਹਨ। ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਉਸੇ ਮਹਾਨ ਜੋਤ ਦੇ ਵਰਤਮਾਨ ਕਾਲ ਦੇ ਸਯੋਕ ਵਾਰਸ ਤੇ ਸਵਾਮੀ ਹਨ ਜਿਸਨੂੰ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੇ ਅੱਜ ਤੋਂ ਇਕ ਸੌ ਪੈਂਤੀ ਸਾਲ ਪਹਿਲਾਂ ਸ੍ਰੀ ਭੋਟੀ ਸਾਹਿਬ ਦੀ ਪਵਿੱਤਰ ਧਰਤੀ ਉਤੇ ਸੰਤ ਖਾਲਸਾ ਦੇ ਰੂਪ ਵਿਚ ਪ੍ਰਕਾਸ਼ਮਾਨ ਕੀਤਾ ਸੀ। ਓਥੋਂ ਤੋਂ ਲੈਕੇ ਹੁਣ ਤਕ ਕੂਕਾ ਪੰਥ ਜਾਂ ਨਾਮਧਾਰੀ ਸੰਪ੍ਰਦਾਇ ਸਤਿਗੁਰੂ ਸਾਹਿਬਾਨ ਦੀ ਘਾਲਣਾ ਸਦਕਾ ਇਸ ਸੰਸਾਰ ਦੇ ਨੰਦਨ ਬਨ ਵਿਚ ਸੁੰਦਰ ਪੁਸ਼ਪਾਂ ਦੀ ਨਾਮ ਰੂਪੀ ਸੰਸਕ੍ਰਿਤੀ ਦੇ ਰੂਪ ਵਿਚ ਆਪਣੀ ਨਵੇਕਲੀ ਮਹਿਕ ਵੰਡ ਰਹੀ ਹੈ ਅਤੇ ਇਸ ਨੇ ਨਾ ਕੇਵਲ ਸਾਡੀ ਆਤਮਾ ਨੂੰ ਹੀ ਸੁਗੰਧਤ ਤੇ ਪ੍ਰਫੁੱਲਤ ਕੀਤਾ ਹੈ ਸਗੋਂ ਸਾਡੇ ਜੀਵਨ ਦੇ ਸਾਰੇ ਪੱਖਾਂ ਦੀ ਇਕ ਪਿਤਾ ਤੇ ਮਾਲੀ ਸਮਾਨ ਰੱਖਿਆ ਅਤੇ ਸੰਭਾਲ ਕੀਤੀ ਹੈ। ਇਸ ਫੁੱਲਵਾੜੀ ਨੂੰ ਸਰਬ ਪੱਖੀ ਰੂਪ ਵਿਚ ਪ੍ਰਫੁੱਲਤ ਕੀਤਾ ਅਤੇ ਗੁਰੂ ਦਾ ਸੱਚਾ ਸੁੱਚਾ ਦਾਇਤਵ ਨਿਭਾਇਆ ਹੈ। ਨਾਮਧਾਰੀ ਪੰਥ ਦਾ ਇਹ ਇਕ ਸਦੀ

ਤੋਂ ਵੀ ਵਧੇਰੇ ਲੰਮਾ ਇਤਿਹਾਸ ਜਿਸ ਦੀਆਂ ਜੜ੍ਹਾਂ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਜਗਤ ਆਗਮਨ 1469 ਈ: ਤਕ ਚਲੀਆਂ ਜਾਂਦੀਆਂ ਹਨ, ਦੀ ਆਤਮਕ ਸੱਤਾ ਅਤੇ ਗੁਰ ਮਰਿਆਦਾ ਦੇ ਇਤਿਹਾਸ ਤੇ ਪਰੰਪਰਾ ਨੂੰ ਵਰਤਮਾਨ ਕਾਲ ਵਿਚ ਵੀ ਸਾਕਾਰ ਕਰੀ ਬੈਠੇ ਹਨ ਅਤੇ ਸਮੇਂ ਅਨੁਸਾਰ ਨਵੀਂ ਦਸ਼ਾ ਤੇ ਦਿਸ਼ਾ ਪ੍ਰਦਾਨ ਕਰ ਰਹੇ ਹਨ। ਅਜਿਹੇ ਅਧਿਆਤਮਕ ਰੂਪ ਦੇ ਸੂਖਮ ਮਾਨਵੀ ਰੂਪਾਂਤ੍ਰਣ ਅਤੇ ਸਮਾਜਿਕ ਭਾਈਚਾਰੇ ਦੀ ਆਦਰਸ਼ਕ ਸਿਰਜਣਾ ਦੇ ਪੱਖਾਂ ਤੋਂ ਹਰ ਗੁਰੂ ਸਾਹਿਬਾਨ ਦੇ ਹਿੱਸੇ ਇਹ ਮਨੁੱਖ ਤੋਂ ਦੇਵਤਾ ਬਣਾਉਣ ਦੀ ਪ੍ਰਕਿਰਿਆ ਦਾ ਕਠਿਨ ਤੇ ਗੁੰਝਲਦਾਰ ਕਾਰਜ ਆਉਂਦਾ ਰਿਹਾ ਹੈ ਪਰ ਧੰਨ ਹੈ ਉਹ ਗੁਰੂ ਦੀ ਵਡਿਆਈ ਅਤੇ ਬਲਿਹਾਰੀ ਹੈ ਉਸਦੀ ਇਹ ਕਰਤਾਰੀ ਸ਼ਕਤੀ ਜੋ ਮਨੁੱਖ ਤੇ ਸਮਾਜ, ਦੋਹਾਂ ਦੇ ਸਰੂਪ ਨੂੰ ਹੀ ਬਦਲ ਕੇ ਇਕਦਮ ਉੱਚਾ ਕਰ ਜਾਂਦੀ ਹੈ। "ਬੀਤੇ ਦੀਆਂ ਪੈੜਾਂ" ਦੇ ਕਰਤਾ ਨੇ ਵਰਤਮਾਨ ਕਾਲ ਵਿਚ ਇਸ ਅਦੁੱਤੀ ਅਧਿਆਤਮਕ ਤੇ ਸਮਾਜਿਕ ਪ੍ਰਕਿਰਿਆ ਦੇ ਵਿਅਕਤੀਗਤ ਤੇ ਸੰਗਤੀ ਸਰੂਪ ਦੇ ਵਿਵਿਧ ਪੱਖਾਂ ਨੂੰ ਬੜੇ ਕਲਾਤਮਿਕ ਢੰਗ ਨਾਲ ਨਿਰੂਪਤ ਕੀਤਾ ਹੈ। ਕਹਿਣ ਨੂੰ ਤਾਂ ਭਾਵੇਂ ਇਸ ਵਿਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਛੇ ਮਹੀਨੇ ਦੇ ਸਮਾਚਾਰਾਂ ਦਾ ਪਰਿਚੈ ਦਿੱਤਾ ਗਿਆ ਹੈ ਪਰ ਵਾਸਤਵ ਵਿਚ ਇਹ ਸਮੁੱਚੇ ਨਾਮਧਾਰੀ ਇਤਿਹਾਸ ਦੇ ਬਹੁਤ ਸਾਰੇ ਪੱਖਾਂ ਉੱਤੇ ਪ੍ਰਕਾਸ਼ ਪਾਉਣ ਵਾਲੀ ਰਚਨਾ ਹੈ। ਇਸ ਵਿਚੋਂ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ, ਸ੍ਰੀ ਸਤਿਗੁਰੂ ਹਰੀ ਸਿੰਘ ਜੀ ਅਤੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਕਈ ਕਲਮੀ ਚਿੱਤਰ ਅਤੇ ਉਨ੍ਹਾਂ ਨਾਲ ਜੁੜੀਆਂ ਹੋਈਆਂ ਅਨੇਕ ਮਹੱਤਵ ਪੂਰਣ ਘਟਨਾਵਾਂ ਦੀ ਸੋਝੀ ਵੀ ਹੁੰਦੀ ਹੈ। ਕਿਤੇ ਕਿਸੇ ਸਿੱਖ ਦੀ ਯਾਦ ਦੇ ਰੂਪ ਵਿਚ ਅਤੇ ਕਿਤੇ ਲੇਖਕ ਦੀ ਆਪਣੀ ਹੱਡ ਬੀਤੀ ਦੇ ਰੂਪ ਵਿਚ। ਇਉਂ ਇਹ ਰਚਨਾ ਕੇਵਲ ਇਕ ਕਾਲ ਖੰਡ ਤਕ ਸੀਮਿਤ ਨਾ ਰਹਿਕੇ ਇਸਦੇ ਪਿਛੋਕੜ ਵਿਚ ਸਮਾਏ ਹੋਏ ਲੰਮੇ ਅਤੀਤ ਦੇ ਨੌਣ ਨਕਸ਼ਾਂ ਨੂੰ ਵੀ ਉਘਾਤ ਜਾਂਦੀ ਹੈ।

'ਬੀਤੇ ਦੀਆਂ ਪੈੜਾਂ' ਦੇ ਕਰਤਾ ਪਿੰਡ ਡਫਰਕੇ, ਤਹਿਸੀਲ ਚੂੜੀਆ, ਜਿ: ਲਾਹੌਰ (ਹੁਣ ਪਾਕਿਸਤਾਨ) ਦੇ ਉਘੇ ਨਾਮਧਾਰੀ ਪਰਵਾਰ ਨਾਲ ਸੰਬੰਧ ਰਖਦੇ ਹਨ। ਆਪ ਦੇ ਪਿਤਾ ਜੀ ਸੰਤ ਫੂਲਾ ਸਿੰਘ ਜੀ ਸੂਬਾ ਅਤੇ ਮਾਤਾ ਬੇਬੇ ਦਿਆਲ ਕੌਰ ਜੀ ਗੁਰੂ ਵਰਸਾਏ ਆਦਰਸ਼ਕ ਜੀਵੜੇ ਸਨ। ਬਚਪਨ ਵਿਚ ਹੀ ਕਵੀ ਜੀ ਨੂੰ ਸਤਿਗੁਰਾਂ ਦੇ ਦਰਸ਼ਨ ਦਾ ਸੁਭਾਗ ਪ੍ਰਾਪਤ ਹੁੰਦਾ ਰਿਹਾ ਹੈ ਅਤੇ ਏਥੋਂ ਤਕ ਕਿ ਇਕ ਵਾਰ ਉਨ੍ਹਾਂ ਨੇ ਆਪਣੇ ਪਿੰਡ ਤੋਂ 100 ਕੌਹ ਤੇ ਸਿਆਹੜ ਚਿਲਾ ਲੁਧਿਆਣਾ ਦੇ ਹੌਲੇ ਦੇ ਦੀਵਾਨ ਉੱਤੇ ਪੁਜਣ ਲਈ ਪੈਦਲ ਯਾਤਰਾ ਕੀਤੀ। ਸਤਿਗੁਰੂ ਦੇ ਪ੍ਰੇਮ ਰੱਤੇ ਇਨ੍ਹਾਂ ਸੰਤਾਂ ਮਹਾਪੁਰਸ਼ਾਂ ਅਤੇ ਸਾਧਾਰਨ ਇਸਤਰੀ ਪੁਰਸ਼ਾਂ ਦੀ ਇਹ ਯਾਤਰਾ ਕੋਈ ਸਾਧਾਰਨ ਨਹੀਂ ਸੀ ਹੁੰਦੀ, ਗੁਰੂ ਜੀ ਦੇ ਦਰਸ਼ਨਾਂ ਲਈ ਚੁਕਿਆ ਇਕ ਇਕ ਕਦਮ ਨਾਮ ਸਿਮਰਨ ਅਤੇ ਗੁਰਬਾਣੀ ਦੇ ਸ਼ਬਦਾਂ ਦੀ ਗੁੰਜਾਰ ਨਾਲ ਭਰਪੂਰ ਹੁੰਦਾ ਸੀ। ਏਸੇ ਗੁਰੂ ਪ੍ਰੇਮ ਨੇ ਕਵੀ ਜੀ ਨੂੰ ਆਪਣੀ ਉਭਰਦੀ ਜਵਾਨੀ ਵਿਚ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵਲੋਂ ਸਥਾਪਤ ਨਾਮਧਾਰੀ ਵਿਦਿਆਲੇ ਦਾ ਵਿਦਿਆਰਥੀ ਅਤੇ ਵਰਤਮਾਨ ਸਤਿਗੁਰੂ ਜੀ ਦਾ ਸਹਿਪਾਠੀ ਬਣਨ ਦਾ ਸੰਜੋਗ ਬਖਸ਼ਿਆ। ਇਸ ਕਾਲ ਵਿਚ ਸ੍ਰੀ

ਸਤਿਗੁਰੂ ਜੀ ਦੇ ਨਦਰਿ ਕਰਮ ਸਦਕਾ ਅਤੇ ਗੁਰੂ ਘਰ ਨਾਲ ਨਿਜੀ ਪ੍ਰੇਮ ਦੇ ਕਾਰਨ ਕਵੀ ਜੀ ਨੂੰ ਉਹ ਰਚਨਾਤਮਿਕ ਪ੍ਰੇਰਨਾ ਦੀ ਦਾਤ ਮਿਲੀ ਜੁ ਪਿਛੋਂ ਜਾਕੇ ਇਕ ਸ਼੍ਰੇਣੀ ਕਵੀ ਅਤੇ ਉਤਕ੍ਰਿਸ਼ਟ ਗੱਦਕਾਰ ਦੇ ਰੂਪ ਵਿਚ ਵਿਕਸਤ ਹੋਈ। ਸ੍ਰੀ ਸਤਿਗੁਰੂ ਜੀ ਨੇ ਉਨ੍ਹਾਂ ਨੂੰ ਕਿਸੇ ਸਮੇਂ ਸਤਿਨਾਮ ਦੀ ਸੰਪਾਦਨਾ ਦੇ ਕਾਰਜ ਦੀ ਜ਼ਿੰਮੇਵਾਰੀ ਵੀ ਸੌਂਪੀ ਅਤੇ ਉਨ੍ਹਾਂ ਨੂੰ ਕੁਛ ਸਮਾਂ ਸ੍ਰੀ ਜੀਵਨ ਨਗਰ ਵਿਖੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਹਜ਼ੂਰੀ ਵਿਚ ਗੁਜ਼ਾਰਨ ਦਾ ਮੌਕਾ ਮਿਲਿਆ। ਇਹੋ ਸਮਾਂ ਸੀ ਜਦੋਂ ਉਨ੍ਹਾਂ ਦੇ ਮਨ ਵਿਚ "ਬੀਤੇ ਦੀਆਂ ਪੈੜਾਂ" ਵਰਗੀ ਪੁਸਤਕ ਲਿਖਣ ਦਾ ਬੀਜ ਬਿੰਦੂ ਹੋਂਦ ਵਿਚ ਆਇਆ। ਦੇਸ਼ ਵੰਡ ਤੋਂ ਪਹਿਲੋਂ ਉਨ੍ਹਾਂ ਨੇ ਮੈਟ੍ਰਿਕ ਦੀ ਪ੍ਰੀਖਿਆ ਪਾਸ ਕਰ ਲਈ ਸੀ ਅਤੇ ਪੰਜਾਬ ਯੂਨੀਵਰਸਟੀ ਦੇ ਓਰੀਐਂਟਲ ਕਾਲਜ ਦੇ ਪੰਜਾਬੀ ਵਿਭਾਗ ਦੁਆਰਾ ਗਿਆਨੀ ਦੀ ਪ੍ਰੀਖਿਆ ਉੱਚੀ ਪਦਵੀ ਪ੍ਰਾਪਤ ਕਰਕੇ ਪਾਸ ਕਰ ਲਈ ਸੀ। ਭਾਵੇਂ ਆਪ ਦਾ ਬਹੁਤਾ ਸਮਾਂ ਰਾਜਨੀਤਕ ਕਾਰਜਾਂ ਵਿਚ ਗੁਜ਼ਰਿਆ ਹੈ ਅਤੇ 'ਨਵਾਂ ਜ਼ਮਾਨਾ' ਰੋਜ਼ਾਨਾ ਜਲੰਧਰ ਦੇ ਪ੍ਰੈਸ ਦੇ ਮੈਨੇਜਰ ਦੀ ਸੇਵਾ ਨੂੰ ਆਪ ਨੇ ਪੂਰਨ ਯੋਗਤਾ ਸਹਿਤ ਕਈ ਸਾਲਾਂ ਤਕ ਨਿਭਾਇਆ ਹੈ ਪਰ ਇਹ ਸਾਰਾ ਸਮਾਂ ਆਪ ਨੂੰ ਬੌਧਿਕ ਪ੍ਰਪੱਕਤਾ ਦੇ ਡੂੰਘੇ ਅਨੁਭਵ ਨੂੰ ਪ੍ਰਫੁੱਲਤ ਕਰਨ ਵਿਚ ਵੀ ਸਹਾਈ ਹੋਇਆ ਹੈ। ਇਹ ਇਕ ਸੰਜੋਗ ਦੀ ਗੱਲ ਹੀ ਸਮਝਣੀ ਚਾਹੀਦੀ ਹੈ ਕਿ ਮਾਰਕਸਵਾਦੀ ਦਰਸ਼ਨ ਵਿਚ ਪੂਰਨ ਨਿਸਚਾ ਰਖਣ ਵਾਲਾ ਵਿਅਕਤੀ ਆਪਣੇ ਅੰਦਰਲੇ ਅਧਿਆਤਮਕ ਅਨੁਭਵ ਨੂੰ ਕਿਵੇਂ ਸੁਰਖਿਅਤ ਰਖ ਸਕਿਆ ਹੈ। ਕੀ ਦੋਹਾਂ ਵਿਚ ਕੋਈ ਵਿਰੋਧ ਹੈ? ਦ੍ਰਿਸ਼ਟਮਾਨ ਪੱਧਰ ਤੇ ਤਾਂ ਇਹ ਇੰਜ ਹੀ ਪ੍ਰਤੀਤ ਹੁੰਦਾ ਹੈ ਕਿ ਇਹ ਦੋਵੇਂ ਪਰਸਪਰ ਵਿਰੋਧੀ ਧਾਰਾਵਾਂ ਹਨ ਪਰ ਡੂੰਘਾਈ ਵਿਚ ਜਾਕੇ ਜੇ ਗੁਰੂ ਨਾਲ ਵੇਖਿਆ ਜਾਵੇ, ਤਾਂ ਦੋਹਾਂ ਵਿਚ ਮਾਨਵਵਾਦੀ ਪ੍ਰੇਰਨਾਵਾਂ ਅਤੇ ਸਮਾਜਿਕ ਭਲਾਈ ਦੇ ਕਾਰਜਾਂ ਲਈ ਕੁਝ ਕਰ ਗੁਜ਼ਰਨ ਦੀ ਰੀਝ ਅਜਿਹੇ ਵਿਅਕਤੀਆਂ ਵਿਚ ਆਤਮ ਸਮਰਪਣ ਦੀ ਭਾਵਨਾ ਨੂੰ ਉਤਪੰਨ ਕਰ ਦਿੰਦੀ ਹੈ। ਅਰਥਾਤ ਦੋਹਾਂ ਖੇਤਰਾਂ ਵਿਚ ਹੀ ਧਰਮ ਪ੍ਰਾਇਣਤਾ ਵਰਗੇ ਕਿਸੇ ਵਿਸ਼ੇਸ਼ ਗੁਣ ਦੀ ਅਵਸ਼ਕਤਾ ਹੁੰਦੀ ਹੈ। 1969 ਵਿਚ ਜਦੋਂ ਉਹ ਰਾਜਸੀ ਕਾਰਜਾਂ ਵਿਚ ਪੂਰੀ ਤਰ੍ਹਾਂ ਸਰਗਰਮ ਸਨ ਉਸੇ ਸਮੇਂ ਉਨ੍ਹਾਂ ਦੀ ਕਾਵਿ ਪੁਸਤਕ 'ਸਿਮਰਨ' ਪ੍ਰਕਾਸ਼ਤ ਹੋਈ ਜਿਸ ਵਿਚ ਗੁਰੂ ਪ੍ਰੇਮ ਦੇ ਆਦਰਸ਼ਕ ਅਨੁਭਵ ਨੂੰ ਉਨ੍ਹਾਂ ਬੜੇ ਸੂਖਮ ਕਾਵਿ ਚਿਤਰਾਂ ਵਿਚ ਵਿਕ੍ਰਸ਼ਿਤ ਕੀਤਾ ਹੈ। ਇਸ ਰਚਨਾ ਦੀ ਹਰ ਇਕ ਰੁਬਾਈ ਅੰਦਰ ਕਵੀ ਦੇ ਹਿਰਦੇ ਅੰਤਰ ਦੇ ਸੂਖਮ ਤਲਾਂ ਉਤੇ ਬਿਖਰੇ ਪ੍ਰੇਮ ਮੰਤੀਆਂ ਦੇ ਦਰਸ਼ਨ ਹੁੰਦੇ ਹਨ। ਇਸ ਰਚਨਾ ਨੂੰ ਮੈਂ ਰਹਸਵਾਦੀ ਅਨੁਭਵ ਵਿਚੋਂ ਉਤਪੰਨ ਹੋਈ ਇਕ ਸੁਹਿਰਦ ਕਾਵਿ ਸਿਰਜਣਾ ਮੰਨਦਾ ਹਾਂ। 1977 ਵਿਚ ਜਦੋਂ ਕਵੀ ਜੀ ਨੇ 'ਨਵਾਂ ਜ਼ਮਾਨਾ' ਦੀ ਪ੍ਰੈਸ ਤੋਂ ਪੂਰਨ ਤੌਰ ਤੇ ਸੇਵਾ ਨਵਿਰਤੀ ਹਾਸਲ ਕਰ ਲਈ ਤਾਂ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਅਦਿਖ ਪ੍ਰੇਰਨਾ ਸਦਕਾ ਇਹ ਪੁਸਤਕ "ਬੀਤੇ ਦੀਆਂ ਪੈੜਾਂ" ਲਿਖਣ ਦੇ ਸੰਕਲਪ ਨੇ ਕਰਤਾਰੀ ਸ਼ਕਤੀ ਦਾ ਰੂਪ ਧਾਰਨ ਕਰ ਲਿਆ ਅਤੇ ਉਤੋਂਡਿਤੀ ਉਨ੍ਹਾਂ ਨੇ ਕਈ ਹਜ਼ਾਰ ਪੰਨੇ ਲਿਖ ਲਏ ਜਿਨ੍ਹਾਂ ਨੂੰ ਪੁਸਤਕ ਰੂਪ ਦੀਆਂ ਅਨੇਕ ਲੜੀਆਂ ਵਿਚ ਪ੍ਰਕਾਸ਼ਤ ਕਰਨ ਦੀ ਯੋਜਨਾ ਹੈ। ਇਸ ਤੋਂ ਪੂਰਵ ਉਨ੍ਹਾਂ ਨੇ 'ਜੀਵਨ ਨਗਰ'

‘ਸ੍ਰੀ ਭੈਣੀ ਸਾਹਿਬ’ ‘ਇਸਤਰੀਆਂ ਦਾ ਪਹਿਲਾ ਮੁਕਤੀ ਦਾਤਾ’ ਆਦਿ ਹੋਰ ਵੀ ਪੁਸਤਕਾਂ ਲਿਖ ਕੇ ਆਪਣੀ ਵਿਸ਼ਿਸ਼ਟ ਗੱਦ ਸ਼ੈਲੀ ਨੂੰ ਸੁਵਿਕਸਤ ਕਰ ਲਿਆ ਸੀ।

“ਬੀਤੇ ਦੀਆਂ ਪੇੜਾਂ” ਵਰਗੇ ਦੀਆਂ ਰਚਨਾਵਾਂ ਆਪਣੇ ਵਿਚ ਇਕ ਨਵੇਂ ਸਾਹਿਤਕ ਰੂਪ ਨੂੰ ਸਮੋਈ ਬੈਠੀਆਂ ਹਨ, ਜਿਸਦਾ ਆਵਿਸ਼ਕਾਰ ਸ੍ਰੀ ਕਵੀ ਜੀ ਨੇ ਹੀ ਕੀਤਾ ਹੈ। ਇਹ ਇਕ ਨਵੇਕਲੇ ਪਰਕਾਰ ਦੀ ਸਾਹਿਤ ਸ਼੍ਰਿਸ਼ਟੀ ਦਾ ਰੂਪਾਕਾਰ ਹੈ ਜਿਸ ਵਿਚ ਪੁਰਾਤਨ ਕਾਲ ਤੋਂ ਪ੍ਰਚਲਤ ਵਿਧਾਵਾਂ ਤੇ ਨਵੀਨ ਯੁਗੀਨ ਅਨੁਭਵ ਦੀਆਂ ਲੋੜਾਂ ਨੇ ਨਵੀਆਂ ਦਿਸ਼ਾਵਾਂ ਅਤੇ ਦਿਸ਼ਾਵਾਂ ਨੂੰ ਆਪਣੇ ਅੰਦਰ ਸੁਅੰਕਿਤ ਕਰਨ ਦੀ ਸਫਲ ਚੋਸਟਾਂ ਕੀਤੀ ਹੈ। ਪੁਰਾਤਨ ਕਾਲ ਵਿਚ ਸ੍ਰੀ ਗੁਰੂ ਸਾਹਿਬਾਨ ਦੀਆਂ ਜਨਮ ਸਾਖੀਆਂ ਲਿਖੀਆਂ ਗਈਆਂ ਜੋ ਵਿਸ਼ੇਸ਼ ਗੁਰੂ ਵਿਅਕਤੀਆਂ ਦੇ ਸੰਪੂਰਨ ਜੀਵਨ ਨੂੰ ਵਖ ਵਖ ਘਟਨਾਵਾਂ ਅਥਵਾ ਸਾਖੀਆਂ ਦੁਆਰਾ ਪ੍ਰਤੀਬਿੰਬਤ ਕਰਦੀਆਂ ਸਨ। ‘ਪਰਚੀਆਂ’ ਅਤੇ ‘ਬਚਨ’ ਆਦਿ ਲਿਖਣ ਦਾ ਰਿਵਾਜ ਵੀ ਮੌਜੂਦ ਸੀ। ਪ੍ਰਸਿਧ ਵਿਅਕਤੀਆਂ ਜਾਂ ਇਤਿਹਾਸ ਦੇ ਨਾਇਕਾਂ ਬਾਰੇ ‘ਤਜ਼ਕਰੇ’ ਅਤੇ ‘ਰੋਜ਼ਨਾਮਚੇ’ ਵੀ ਲਿਖੇ ਜਾਂਦੇ ਰਹੇ ਹਨ। ਪਰ ਕਵੀ ਜੀ ਨੇ ਇਨ੍ਹਾਂ ਰਚਨਾਵਾਂ ਵਿਚ ਗੁਰੂ ਵਿਅਕਤੀਆਂ ਦੇ ਜੀਵਨ ਸਮਾਚਾਰਾਂ ਨੂੰ ਅੰਕਿਤ ਕਰਨ ਲਈ ਜਿਹੜਾ ਵਿਧੀ ਵਿਧਾਨ ਅਪਣਾਇਆ ਹੈ, ਉਹ ਕਈ ਪੱਖਾਂ ਤੋਂ ਨਿਆਰਾ ਹੈ। ਇਹ ਇਕ ਤਰ੍ਹਾਂ ਦਾ ਇਤਿਹਾਸ ਦਾ ਯਥਾਰਥ ਵੀ ਹੈ ਅਤੇ ਦੂਜੇ ਬੰਨੇ ਸ਼ਰਧਾ ਯੁਕਤ ਅਨੁਇਆਈਆਂ ਦੇ ਨਿਜੀ ਅਨੁਭਵ ਨਾਲ ਜੁੜੇ ਵਿਅਕਤੀਗਤ ਬ੍ਰਿਤਾਂਤ ਵੀ ਸਿੱਖਿਆ ਅਤੇ ਮਰਿਆਦਾ ਦੇ ਪ੍ਰਮਾਣ ਅਤੇ ਗੁਰੂ ਉਪਦੇਸ਼ ਇਸ ਰਚਨਾ ਵਿਚ ਬਾਂ ਪਰ ਬਾਂ ਜੜੇ ਗਏ ਹਨ। ਪਰ ਇਹ ਸਭ ਕੁਝ ਇਕ ਅਜਿਹੀ ਸਹਿਜ ਪ੍ਰਕਿਰਿਆ ਦੇ ਰੂਪ ਵਿਚ ਚਿਤ੍ਰਪਟ ਦੇ ਸਚਲ ਚਿੱਤਰਾਂ ਸਮਾਨ ਚਲਦਾ ਹੈ ਜਿਵੇਂ ਇਹ ਸ੍ਰੀ ਸਤਿਗੁਰੂ ਜੀ ਦੇ ਪਰਮ ਵਿਅੱਕਤਿਤੱਵ ਦੇ ਦੁਆਲੇ ਸਹਿਜ ਰੂਪ ਵਿਚ ਹੀ ਪਰਵਾਹਤ ਹੋ ਰਿਹਾ ਹੋਵੇ। ਇਸ ਰਚਨਾ ਵਿਚ ਪਰੰਪਰਾਗਤ ਰੂਪ ਦੀਆਂ ਸਾਖੀਆਂ ਨਹੀਂ ਹਨ ਸਗੋਂ ਦ੍ਰਿਸ਼ਟਮਾਨ ਸਾਖਿਆਤ ਭਾਕੀਆਂ ਹਨ ਜਿਸਨੂੰ ਕਰਤਾ ਨੇ ਆਪਣੇ ਨੈਣਾਂ ਦੁਆਰਾ ਵੇਖਿਆ ਪੇਖਿਆ ਹੈ। ਸਾਖੀਕਾਰ ਤਾਂ ਉਹ ਹੈ ਪਰ ਪਰੰਪਰਾਗਤ ਰੂਪ ਵਿਚ ਨਹੀਂ ਸਗੋਂ ਵਰਤਮਾਨ ਅਰਥਾਂ ਵਿਚ ਸਭੋਂ ਕੁਝ ਜੋ ਉਹ ਬਿਆਨ ਕਰ ਰਿਹਾ ਹੈ ਉਸਦਾ ਉਹ ਚਸ਼ਮਦੀਦ ਗਵਾਹ ਜਾਂ ਸਾਖੀਕਾਰ ਹੈ। ਕਈ ਥਾਵਾਂ ਤੇ ਤਾਂ ਇਸ ਰਚਨਾ ਦੇ ਕੁਝ ਖੰਡ ਸ੍ਰੀ ਸਤਿਗੁਰੂ ਜੀ ਦੇ ਜੀਵਨ ਦੇ ਰੋਜ਼ਨਾਮਚੇ ਦੇ ਪੰਨੇ ਪ੍ਰਤੀਤ ਹੁੰਦੇ ਹਨ ਅਤੇ ਉਨ੍ਹਾਂ ਦੀ ਮਹਾਨ ਆਤਮਾ ਦੇ ਅਨੇਕ ਪੱਖ ਪਾਠਕਾਂ ਦੀਆਂ ਅੱਖਾਂ ਦੇ ਸਾਹਮਣੇ ਉਸੇ ਤਰ੍ਹਾਂ ਸਾਕਾਰ ਹੋ ਜਾਂਦੇ ਹਨ ਜਿਵੇਂ ਕਰਤਾ ਨੇ ਉਨ੍ਹਾਂ ਨੂੰ ਤੱਕਿਆ ਤੇ ਨਿਹਾਰਿਆ ਹੈ। ਅਨੇਕ ਵਿਅਕਤੀ ਉਨ੍ਹਾਂ ਦੇ ਦਰਸ਼ਨ ਕਰਕੇ ਨਿਹਾਲ ਹੁੰਦੇ ਹਨ, ਆਪਣੀਆਂ ਨਿੱਜੀ ਸਮੱਸਿਆਵਾਂ ਤੇ ਅਊਕਤਾਂ ਉਨ੍ਹਾਂ ਨਾਲ ਸਾਂਝੀਆਂ ਕਰਦੇ ਹਨ ਜਿਨ੍ਹਾਂ ਦਾ ਸਮਾਧਾਨ ਸ੍ਰੀ ਸਤਿਗੁਰੂ ਜੀ ਆਪਣੇ ਪਰਵਾਰ ਦੇ ਮੁਖੀ ਦੇ ਰੂਪ ਵਿਚ ਕਰਦੇ ਹਨ ਅਤੇ ਅਨੇਕ ਯੋਜਨਾਵਾਂ ਨੂੰ ਆਪਣੇ ਸਿੱਖਾਂ ਦੁਆਰਾ ਸਿਰੇ ਚਾੜ੍ਹਦੇ ਹਨ। ਗੁਰੂ ਅਤੇ ਉਨ੍ਹਾਂ ਦੇ ਸਿੱਖਾਂ ਦਾ ਇਕ ਅਜਿਹਾ ਅਟੁਟਵਾਂ ਨਿੱਜੀ ਤੇ ਪ੍ਰੇਮ ਬੰਧਨਾਂ ਦਾ ਸਨਬੰਧ ਬੜਾ ਸੁਹਿਰਦ ਵੀ ਹੈ ਅਤੇ ਅਦੁਤੀ ਵੀ। ਸਿੱਖ ਆਪਣੇ ਸਤਿਗੁਰੂ ਤੋਂ

ਬਲਿਹਾਰ ਜਾਂਦੇ ਹਨ ਤੇ ਸਤਿਗੁਰੂ ਜੀ ਆਪਣੀ ਮਿਹਰ ਤੇ ਬਖਸ਼ਿਸ਼ ਉਨ੍ਹਾਂ ਉਤੇ ਖੁਲ੍ਹੇ ਹਥੀਂ ਨਿਓਛਾਵਰ ਕਰੀ ਜਾਂਦੇ ਹਨ। ਅਤੇ ਇਹ ਸਭ ਕੁਝ ਸੁਭਾਵਕ ਰੂਪ ਅਤੇ ਸਹਿਜ ਯਥਾਰਥ ਰੂਪ ਵਿਚ ਵਾਪਰ ਜਾਂਦਾ ਹੈ ਕਿ ਪਾਠਕ ਵੀ ਸਤਿਗੁਰੂ ਜੀ ਦੇ ਸਰਗੁਣ ਸਰੂਪ ਅਤੇ ਅਨੱਖੇ ਪ੍ਰੇਮ ਦੀ ਡੋਰੀ ਵਿਚ ਬੱਝ ਜਾਂਦਾ ਹੈ। ਥਾਂ ਪਰ ਥਾਂ ਲੇਖਕ ਨੇ ਸਤਿਗੁਰੂ ਜੀ ਦੇ ਮਨੋਹਰ ਬਚਨਾਂ, ਨਿੱਤ ਦੇ ਕਰਮਾਂ ਅਤੇ ਵਿਸ਼ੇਸ਼ ਕਾਰਜਾਂ ਤੇ ਸਰਗਰਮੀਆਂ ਨੂੰ ਸੁਚਿਤ੍ਰਤ ਕਰ ਦਿੱਤਾ ਹੈ ਕਿ ਸ੍ਰੀ ਸਤਿਗੁਰੂ ਜੀ ਦੀ ਸੂਰਜੀ ਪ੍ਰਕਾਸ਼ ਵਾਲੀ ਮਹਾਨ ਸ਼ਖਸੀਅਤ ਅਤੇ ਪੁੰਨ ਆਤਮਾ ਵਰਤਮਾਨ ਕਾਲ ਦੇ ਭੰਡ ਭਰਪੂਰ ਅਤੇ ਅਸ਼ਾਂਤ ਅੰਧਕਾਰ ਵਿਚ ਨਾਮ ਦੀ ਜੋਤੀ ਜਗਾ ਕੇ ਮਨੁੱਖੀ ਚਰਿੱਤਰ ਨਿਰਮਾਣ ਦੇ ਕਾਰਜ ਵਿਚ ਨਿੱਤ ਪ੍ਰਯਤਨਸ਼ੀਲ ਰਹਿੰਦੀ ਹੈ। ਏਹੋ ਤਾਂ ਇਕ ਸੱਚੇ ਗੁਰੂ ਦਾ ਵੱਡਾ ਦਾਇਰਵ ਹੈ ਕਿ ਉਹ ਆਪਣੇ ਆਦਰਸ਼ ਮਾਡਲ ਵਿਚ ਸਿੱਖ ਦੇ ਚਰਿੱਤਰ ਨੂੰ ਘੜਦਾ ਅਤੇ ਉਸਾਰਦਾ ਹੈ।

ਰਚਨਾ ਦੇ ਇਸ ਖੰਡ ਵਿਚ ਸ੍ਰੀ ਸਤਿਗੁਰੂ ਜੀ ਦੀ 53 ਵੀਂ ਥਾਈਂ ਯਾਤਰਾ ਦਾ ਵਿਸਤ੍ਰਿਤ ਵਰਣਨ ਕੀਤਾ ਗਿਆ ਹੈ ਜੋ ਇਸ ਪੁਸਤਕ ਦੀ ਪ੍ਰਕਿਰਤੀ ਵਿਚ ਇਕ ਵਧੀਆ ਸਫ਼ਰਨਾਮੇ ਵਾਲੇ ਸਾਰੇ ਗੁਣ ਭਰ ਦਿੰਦਾ ਹੈ, 100 ਪੰਨਿਆਂ ਤੋਂ ਵੀ ਵਧੀਕ ਇਹ ਯਾਤਰਾ ਸੁੰਦਰ, ਅਲੰਕ੍ਰਿਤ ਸ਼ੈਲੀ ਵਿਚ ਰਚੀ ਗਈ ਹੈ ਅਤੇ ਥਾਈਲੈਂਡ ਦੇ ਪ੍ਰਕਿਰਤਕ ਦ੍ਰਿਸ਼ਾਂ ਦੇ ਨਾਲ ਨਾਲ ਬੈਂਕੌਕ ਅਤੇ ਹੋਰ ਨਗਰਾਂ ਦੇ ਵੇਰਵੇ ਸਹਿਤ ਵਰਣਨ ਨੇ ਇਸਨੂੰ ਇਕ ਆਕਰਸ਼ਕ ਕਿਰਤ ਬਣਾ ਦਿੱਤਾ ਹੈ। ਧਰਮਾਚਾਰੀਆ ਡਾ: ਸੁਚਾਟ ਦੇ ਆਦਰਸ਼ਕ ਸ਼ਾਂਤੀ ਮੰਦਰ ਦੀ ਯੋਜਨਾ ਤੇ ਉਸਦਾ ਨੀਂਹ ਪੱਥਰ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਕਰ ਕਮਲਾਂ ਦੁਆਰਾ ਰਖਵਾਣਾ ਅਤੇ 19.10.78 ਦੀ ਇਸ ਮਹਾਨ ਘਟਨਾ ਨੇ ਇਸ ਪੁਸਤਕ ਦੇ ਮਹੱਤਵ ਨੂੰ ਹੋਰ ਵੀ ਵਧਾ ਦਿੱਤਾ ਹੈ। ਅਜਿਹਾ ਵਿਸ਼ਵ ਧਰਮ ਸਮੇਲਨ ਅਤੇ 30 ਦੇ ਕਰੀਬ ਦੇਸ਼ਾਂ ਦੇ ਲੋਕ ਸਮੂਹਾਂ ਦਾ ਇਕ ਅਜਿਹੇ ਸਾਕਾਹਾਰੀ ਭੂਖੰਡ ਦਾ ਨਿਰਮਾਣ ਭਵਿੱਖ ਦੇ ਸ਼ਾਂਤ ਮਈ ਜਗਤ ਦੇ ਆਦਰਸ਼ਕ ਸੁਪਨੇ ਨੂੰ ਸਾਕਾਰ ਕਰਨ ਵਾਲਾ ਅੱਤ ਦਾ ਸਲਾਘਾ ਯੋਗ ਕਦਮ ਸੀ। ਕਵੀ ਜੀ ਨੇ ਇਸ ਸਥਾਨ ਤੇ ਸਮਾਗਮ ਦਾ ਚਿੱਤਰ ਬਹੁਤ ਹੀ ਰੋਚਿਕ ਅਤੇ ਉਤਕ੍ਰਿਸ਼ਟ ਸ਼ੈਲੀ ਵਿਚ ਕੀਤਾ ਹੈ। ਇੰਜ ਪ੍ਰਤੀਤ ਹੁੰਦਾ ਹੈ ਕਿ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਇਹ ਸਾਰੇ ਭਿੰਨ ਧਰਮ ਅਵਲੰਬੀ ਇਕੋ ਵੱਡੇ ਮਨੁੱਖੀ ਭਾਈਚਾਰੇ ਦੀ ਪ੍ਰੀਤ ਗਲਵਕਤੀ ਵਿਚ ਬੱਝੇ ਜਾਂਦੇ ਹਨ ਅਤੇ ਵਿਸ਼ਵਸ਼ਾਂਤੀ ਦੇ ਮਹਾਨ ਸੰਗੀਤ ਦੀਆਂ ਧੁਨੀਆਂ ਨੂੰ ਸਾਰੇ ਸੰਸਾਰ ਵਿਚ ਗੂੰਜਾ ਦਿੰਦੇ ਹਨ ਕਿ ਮਨੁੱਖੀ ਅਤੇ ਰੱਬੀ ਸਾਂਝ ਦੀ ਜੋ ਜੋਕਾਰ ਹਰ ਦਿਸ਼ਾ ਵਿਚ ਪਸਰਦੀ ਦ੍ਰਿਸ਼ਟੀਗੋਚਰ ਹੁੰਦੀ ਹੈ। ਇਸ ਮਹਾਨ ਵਿਸ਼ਵ ਸਮਾਗਮ ਵਿਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਦੇ ਅਧਿਭਾਸ਼ਣ ਵਿਚੋਂ ਕੁਝ ਅੰਸ਼ ਏਥੇ ਦੇਣੇ ਉਚਿਤ ਹੋਣਗੇ।

“ਅਮਨ ਅਤੇ ਸ਼ਾਂਤੀ ਦਾ ਕਾਰਜ ਕੇਵਲ ਥਾਈਂ ਸਰਕਾਰ ਦਾ ਨਹੀਂ,
ਕੱਲੇ ਕੱਲੇ ਸ਼ਹਿਰੀ ਦਾ ਹੀ ਨਹੀਂ, ਇਹ ਤਾਂ ਸਾਰੇ ਮਾਨਵ ਹਿਤੈਸ਼ੀ

ਮਿਸ਼ਨਾਂ ਦਾ ਹੈ। ਇਸ ਲਈ ਸਭਨਾਂ ਦਾ ਕਰਤਵ ਬਣਦਾ ਹੈ ਕਿ ਅਸੀਂ ਸਾਰੇ ਮਿਲਕੇ ਸੰਸਾਰ ਸ਼ਾਂਤੀ ਲਈ ਪ੍ਰਯਤਨ ਕਰੀਏ।"

ਅਤੇ ਇਸ ਮਹਾਨ ਸਮਾਗਮ ਦਾ ਅੰਤ ਡਾ: ਸੂਚਾਟ ਦੀ ਇਸ ਅਰਦਾਸ ਨਾਲ ਹੋਇਆ :

ਸਭ ਦੁਨੀਆਂ ਵਿਚ ਸ਼ਾਂਤੀ ਹੋਵੇ !

ਧਰਮ ਸਭ ਤੋਂ ਉੱਚਾ ਹੋਵੇ !

ਧਰਮ ਸਭ ਦੀ ਅਗਵਾਈ ਕਰੇ !...

ਸਾਰੀ ਦੁਨੀਆਂ ਦੇ ਲੋਕ ਜਿਵੇਂ ਅਸੀਂ ਇਕੱਠੇ ਹੋਏ ਹਾਂ, ਇੰਜ ਹੀ ਇਕੱਠੇ ਹੋਏ ਰਹਿਣ !

ਸਾਰੇ ਵੱਡੇ ਦੇਸ਼ ਜੁੜ ਕੇ ਸੁਖ ਸ਼ਾਂਤੀ ਲਈ ਸੋਚਣ !

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਨੇ 'ਸੰਤ ਖਾਲਸਾ' ਦੀ ਸਿਰਜਣਾ ਕਰਨ ਸਮੇਂ ਧਰਮ ਦਾ ਸਫ਼ੇਦ ਝੰਡਾ ਝੁਲਾਇਆ ਸੀ ਜੋ ਇਕ ਪਰਕਾਰ ਨਾਮ ਦੀ ਵਿਸ਼ਵ ਵਿਆਪੀ ਸ਼ਾਂਤੀ ਧੁਨੀ ਦਾ ਪ੍ਰਤੀਕ ਸੀ। ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਉਨ੍ਹਾਂ ਦੇ ਪਗ ਚਿੰਨ੍ਹਾਂ ਤੇ ਚਲ ਕੇ ਹੀ ਇਸ ਵਿਸ਼ਵ ਧਰਮ ਸਮੇਲਨ ਵਿਚ ਵਿਸ਼ਵ ਸ਼ਾਂਤੀ ਦੀ ਆਤਮਾ ਨੂੰ ਸਾਖਿਆਤ ਕਰਨ ਵਿਚ ਵਡਮੁਲਾ ਯੋਗਦਾਨ ਪਾਇਆ। ਇਹ ਸ੍ਰੀ ਸਤਿਗੁਰੂ ਜੀ ਦੀ ਧਰਮ ਪਰਾਇਣਤਾ ਤੇ ਵਿਸ਼ਵ ਸਾਂਝ ਦੇ ਉਚੇ ਆਦਰਸ਼ਾਂ ਦੀ ਪ੍ਰਤੀਨਿਧਤਾ ਕਰਨ ਵਾਲੀਆਂ ਇਤਿਹਾਸਕ ਘਟਨਾਵਾਂ ਹਨ।

"ਬੀਤੇ ਦੀਆਂ ਪੰੜਾਂ" ਦੇ ਮਹਾਨਾਇਕ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਤਾਂ ਹਨ ਹੀ, ਪਰ ਸਮੇਂ ਉਤੇ ਪਰਵਾਨਿਆਂ ਦੇ ਇਕੱਤਰ ਹੋਣ ਸਮਾਨ, ਉਨ੍ਹਾਂ ਦੇ ਅਨੇਕ ਸਿੱਖਾਂ ਦੇ ਜੀਵਨ ਸਮਾਚਾਰ ਵੀ ਇਸ ਪੁਸਤਕ ਵਿਚ ਬਾਂ ਪਰ ਬਾਂ ਅੰਕਤ ਕੀਤੇ ਗਏ ਹਨ। ਕਈਆਂ ਵਿਅਕਤੀਆਂ ਦੇ ਜੀਵਨ ਨੂੰ ਤਾਂ ਇਸ ਪੁਸਤਕ ਦੇ ਕਰਤਾ ਨੇ ਇਸ ਤਰ੍ਹਾਂ ਸੰਭਾਲ ਲਿਆ ਹੈ ਕਿ ਜੇ ਉਹ ਅਜਿਹਾ ਨਾ ਕਰਦੇ ਤਾਂ ਉਹ ਬੀਤੇ ਦੇ ਭੁੱਲੇ ਵਿਸਰੇ ਅਤੀਤ ਵਿਚ ਹੀ ਗੁੰਮ ਹੋ ਜਾਂਦੇ। ਇਹਨਾਂ ਵਿਅਕਤੀਆਂ ਵਿਚੋਂ ਕੁਝ ਇਕ ਏਥੇ ਉਲੇਖ ਕਰਨ ਯੋਗ ਹਨ। ਜਿਵੇਂ, ਸੰਤ ਹਰਨਾਮ ਸਿੰਘ ਦਲੇਰ (ਪੰਨਾ 55 ਤੋਂ 63) ਅਤੇ ਮਾਸਟਰ ਸੋਹਣ ਸਿੰਘ ਧੌਣ ਭੰਨ (ਪੰਨਾ 117 ਤੋਂ 124) ਕਵੀ ਜੀ ਦੀ ਗੱਦ ਸ਼ੈਲੀ ਵਿਚ ਇਹ ਵਿਸ਼ੇਸ਼ਤਾ ਹੈ ਕਿ ਉਹ ਪ੍ਰਸੰਗ ਅਨੁਸਾਰ ਗੰਭੀਰ, ਕਾਵਿ ਮਈ ਅਤੇ ਵਿਅੰਗ ਮਈ ਹੋ ਜਾਂਦੀ ਹੈ, ਜਿਵੇਂ,

"ਇਕ ਦਿਨ ਫਿਰ ਕਿਤੇ ਏਸੇ ਪ੍ਰਸੰਗ ਵਿਚ ਗੱਲ ਚੱਲੀ ਤਾਂ ਸੋਹਣ ਸਿੰਘ ਹੁਰਾਂ ਬੜੀ ਵੁਰਤੀ ਨਾਲ ਨਕਾਲੋਂ ਕੱਢ ਉਸਨੂੰ ਚਮੀਨ ਤੇ ਦੇ ਮਾਰਿਆ। ਦੂਜੇ ਮਾਸਟਰ ਦੀ ਧੌਣ ਦਾ ਵਲ ਨਿਕਲ ਗਿਆ। ਰੋ ਉਠਿਆ : ਮਾਸਟਰ ਨੇ ਮੇਰੀ ਧੌਣ ਭੰਨ ਦਿੱਤੀ, ਮਾਸਟਰ ਨੇ ਧੌਣ ਭੰਨ ਦਿੱਤੀ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਪਾਸ ਸ਼ਕਾਇਤ ਗਈ ਤਾਂ ਉਹਨਾਂ ਹੁਕਮ ਕੀਤਾ : ਲਿਆਓ ਧੌਣ ਭੰਨ ਨੂੰ !

ਤਦ ਤੋਂ ਹੀ ਉਹਨਾਂ ਦੀ ਔਲ 'ਮਾਸਟਰ ਧੋਣ ਭੰਨ' ਪੱਕ ਗਈ।"

ਵਿਅੰਗ ਮਈ ਸ਼ੈਲੀ ਦਾ ਇਕ ਹੋਰ ਉਦਾਹਰਣ ਵੇਖੋ :

"ਜਦੋਂ ਮੈਂ ਭੋਣੀ ਸਾਹਿਬ ਜਾਣ ਲਈ ਚੰਡੀਗੜ੍ਹ ਬਸ ਸਟੈਂਡ ਤੇ ਪਹੁੰਚਾ ਤਾਂ ਇਕ ਭੋੜੀ ਜਿਹੀ ਬਦਲੀ ਦੇਨੇ ਜ਼ੋਰ ਦੀ ਬਰਸੀ ਕਿ 20 ਮਿੰਟ ਦੇ ਵਿਚ-ਵਿਚ ਉਸਨੇ ਬਸ ਅਡੇ ਨੇੜੇ ਨਹਿਰਾਂ ਵਗਾ ਦਿੱਤੀਆਂ। ਲਾਘ ਅਤੇ ਸੜਕਾਂ ਇਉਂ ਫਰਬਲ-ਫਰਬਲ ਕਰਦੇ ਵਹਿ ਰਹੇ ਸਨ ਜਿਵੇਂ ਮਗਰੋਂ ਨਦੀ ਦਾ ਬੰਨ੍ਹ ਟੁਟ ਗਿਆ ਹੋਵੇ ! ਬਸ ਤਾਂ ਮੈਂ ਫੜ ਲਈ ਪਰ 21-22 ਸੈਕਟਰ ਦੇ ਚੌਕ ਦੇ ਨੇੜੇ ਵੇਖਿਆ ਕਿ 5-4 ਕਾਰਾਂ ਪਾਣੀ ਦੇ ਜ਼ੋਰ ਤੇ ਉਚਾਈ ਦੇ ਕਾਰਨ ਇੰਜਨ ਠੰਢੇ ਕੀਤੀ ਬੈਠੀਆਂ ਸਨ। ਮਾਲਿਕ ਪਾਣੀ ਵਿਚ ਘਿਰੇ ਵੱਡੇ ਰੱਬ ਦਾ ਨਾਮ ਜਪ ਰਹੇ ਸਨ।"

ਕਵੀ ਜੀ ਦਾ ਸਮੁੱਚਾ ਦ੍ਰਿਸ਼ਟੀਕੋਣ ਯਥਾਰਥ ਮੁਖੀ ਹੈ, ਏਸੇ ਲਈ ਇਸ ਰਚਨਾ ਵਿਚ ਕਰਤਾ ਨੇ ਸ੍ਰੀ ਸਤਿਗੁਰੂ ਜੀ ਦੀ ਮਹਾਨ ਸ਼ਖਸੀਅਤ ਅਤੇ ਉਨ੍ਹਾਂ ਦੇ ਦੁਆਲੇ ਜੁੜੇ ਵਿਅਕਤੀਆਂ ਨੂੰ ਐਨ ਉਸੇ ਤਰ੍ਹਾਂ ਦਰਸਾ ਦਿੱਤਾ ਹੈ ਜਿਵੇਂ ਉਹ ਲੇਖਕ ਨੂੰ ਵਿਖਾਈ ਦਿੱਤੇ ਹਨ। ਉਹਨਾਂ ਯਥਾਰਥਵਾਦੀ ਅੰਸਾਂ ਦੇ ਸਾਰੇ ਭਲਕਾਰਿਆਂ ਨੂੰ ਗਹੁ ਨਾਲ ਵਾਚਿਆ ਜਾਵੇ ਤਾਂ ਇਹ ਸਾਰੇ ਮਿਲ ਕੇ ਸ੍ਰੀ ਸਤਿਗੁਰੂ ਜੀ ਦੀ ਪਾਵਨ ਅਤੇ ਮਹਾਨ ਸ਼ਖਸੀਅਤ ਬਾਰੇ ਇਕ ਨਿਸਚਿਤ ਦ੍ਰਿਸ਼ਟੀਕੋਣ ਨੂੰ ਸਿਰਜਦੇ ਹਨ। ਸ੍ਰੀ ਸਤਿਗੁਰੂ ਜੀ ਦਾ ਯਥਾਰਥਕ ਅਤੇ ਮਾਨਵੀ ਸਰੂਪ ਵੀ ਕਿੰਨਾ ਆਦਰਸ਼ਕ ਤੇ ਆਕਰਸ਼ਕ ਹੈ, ਕਿਤਨੀਆਂ ਵਿਵਿਧ ਪਰਕਾਰ ਦੀਆਂ ਰੂਚੀਆਂ ਨਾਲ ਭਰਪੂਰ ਹੈ, ਕਿਤਨੇ ਅਨੇਕ ਪੱਖੀ ਗੁਣਾਂ ਦਾ ਭੰਡਾਰ ਹੈ ਕਿ ਆਪ ਮੁਹਾਰੇ ਹੀ ਉਹਨਾਂ ਦੀ ਵਡਿਆਈ ਅਤੇ ਗੌਰਵ ਦੇ ਸਾਹਮਣੇ ਸਿਰ ਝੁਕ ਜਾਂਦਾ ਹੈ, ਉਹਨਾਂ ਦੀ ਚਰਨ ਫੁਹ ਪ੍ਰਾਪਤ ਕਰਨ ਨੂੰ ਬਾਰ ਬਾਰ ਜੀ ਕਰਦਾ ਹੈ। ਉਹਨਾਂ ਦਾ ਸੰਜਮੀ, ਪ੍ਰਾਕਰਮੀ, ਕਰਮਸ਼ੀਲ, ਗੁਣਗ੍ਰਾਹਕ ਤੇ ਗੁਣ ਪ੍ਰਸੰਸਕ ਸੁਭਾਅ ਦਾ ਅਦੁਤੀ ਚਮਤਕਾਰੀ ਸਰੂਪ ਕਿਸਨੂੰ ਨਹੀਂ ਮੋਹੇਗਾ ! ਉਹਨਾਂ ਦੇ ਨਿੱਕੇ ਨਿੱਕੇ ਨਿੱਤ ਦੇ ਕਰਮ ਤੋਂ ਵੱਡੇ ਵੱਡੇ ਜੀਵਨ ਆਦਰਸ਼ ਮੂਰਤੀਮਾਨ ਹੁੰਦੇ ਹਨ ਜੁ ਕੇਵਲ ਉਨ੍ਹਾਂ ਦੇ ਨਾਮਧਾਰੀ ਅਨੁਇਆਈਆਂ ਲਈ ਹੀ ਆਕਰਸ਼ਕ ਕੇਂਦਰ ਬਿੰਦੂ ਨਹੀਂ ਸਗੋਂ ਹੋਰ ਧਰਮ ਅਵਲੰਬੀਆਂ ਲਈ ਵੀ ਅਨੂਠੀ ਖਿੱਚ ਦੇ ਕਾਰਨ ਹਨ।

"ਬੀਤੇ ਦੀਆਂ ਪੰੜਾਂ" ਦੇ ਇਸ ਤੀਜੇ ਖੰਡ ਨੂੰ ਪ੍ਰਕਾਸ਼ਤ ਕਰਕੇ ਕਵੀ ਜੀ ਨੇ ਆਪਣੀ ਨਿਰਧਾਰਤ ਯਾਤਰਾ ਦੀ ਤੀਜੀ ਉਲਾਘ ਹੀ ਪੱਟੀ ਹੈ। ਇਹ ਯਾਤਰਾ ਅਜੇ ਕਾਫੀ ਲੰਬੀ ਹੈ ਅਤੇ ਕਵੀ ਜੀ ਦੀ ਕਲਮ ਵਿਚ ਹਾਲੀ ਸੁਹਿਰਦ ਲਗਨ, ਜੋਸ਼ ਅਤੇ ਉਤਸਾਹ ਪੂਰੀ ਤਰ੍ਹਾਂ ਠਾਠਾਂ ਮਾਰ ਰਿਹਾ ਹੈ। ਸ੍ਰੀ ਸਤਿਗੁਰੂ ਜੀ ਦਾ ਉਹਨਾਂ ਦੇ ਸਿਰ ਉਤੇ ਮਿਹਰ ਭਰਿਆ ਹੱਥ ਹੈ ਅਤੇ ਮੇਰੀ ਇਹ ਅਰਦਾਸ ਹੈ ਕਿ ਕਵੀ ਜੀ ਦੀ ਕਲਮ ਦੁਆਰਾ ਉਹ ਸਾਰੀ ਲਿਖਤ ਅਤੇ ਅਲਿਖਤ ਸਮਗਰੀ ਛੇਤੀ ਪ੍ਰਕਾਸ਼ਤ ਹੋਵੇ ਜੁ ਉਨ੍ਹਾਂ

ਦੀ ਇਸ ਮਹਾਨ ਯੋਜਨਾ ਦਾ ਅੰਗ ਹੈ। ਮੇਰਾ ਨਿਸਚਾ ਹੈ ਕਿ ਪਾਠਕ ਉਨ੍ਹਾਂ ਦੀਆਂ
ਇਨ੍ਹਾਂ ਰਚਨਾਵਾਂ ਨੂੰ ਇਹਨਾਂ ਦੇ ਵਿਸ਼ੇ ਵਸਤੂ ਦੇ ਗੌਰਵ ਕਾਰਣ ਵੀ ਅਤੇ ਉਨ੍ਹਾਂ ਦੀ
ਸੁਵਿਕਸਤ ਅਤੇ ਰੋਚਕ ਗੱਦ ਸ਼ੈਲੀ ਦੇ ਰਸ ਸਵਾਦਨ ਕਾਰਨ ਵੀ ਇਸ ਰਚਨਾ ਦੇ
ਸਾਹਿਤਕ ਸੁਹਜ ਆਨੰਦ ਨੂੰ ਭਰਪੂਰ ਰੂਪ ਵਿਚ ਮਾਣਨਗੇ।

ਪਟਿਆਲਾ
7.4.1992

—ਕਿਰਪਾਲ ਸਿੰਘ ਕਸੇਲ (ਪ੍ਰੋ:)

ਬੀਤੇ ਦੀਆਂ ਪੈੜਾਂ (3)

1 ਜੁਲਾਈ 1978, ਸ਼ਨੀਵਾਰ
ਜੰਮੂ ਤਵੀ

ਗੁਰੂ ਦਾ ਸੰਕਲਪ

ਆਸਾ ਦੀ ਵਾਰ ਉਪਰੰਤ, ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਵਿਦਿਅਕ ਜਥੇ ਦੀ, ਅੱਜ ਦੀ, ਮੀਟਿੰਗ ਵਿਚ ਦਰਸ਼ਨ ਦੇ ਰਹੇ ਸਨ। ਵਿਚਾਰ ਯੋਗ ਵਿਸ਼ੇ ਸਨ : "ਗੁਰਬਾਣੀ ਅਨੁਸਾਰ ਗੁਰੂ ਦਾ ਸੰਕਲਪ" ਅਤੇ "ਅਜੋਕੀ ਤਾਲੀਮ ਅਤੇ ਧਰਮ"। ਇਹਨਾਂ ਵਿਸ਼ਿਆਂ ਤੇ ਜਥੇਦਾਰ ਕਰਤਾਰ ਸਿੰਘ ਮੰਡੀ, ਮਾ: ਨਿਹਾਲ ਸਿੰਘ ਜੀ, ਸ: ਜਗਦੀਸ਼ ਸਿੰਘ "ਵਰਿਆਮ", ਸ: ਭੁਪਿੰਦਰ ਸਿੰਘ, ਨਾਮਧਾਰੀ ਏਜੰਸੀ ਦਿੱਲੀ, ਸੰਤ ਦਲੀਪ ਸਿੰਘ 'ਨਿਰੀਖਿਅਕ', ਠਾਕੁਰ ਦਲੀਪ ਸਿੰਘ ਜੀ, ਸੰਤ ਜਗਦੀਸ਼ ਸਿੰਘ ਮਹਾਪ੍ਰਵਾਨ, ਸ੍ਰੀ ਧਰਮਬੀਰ ਸਿੰਘ (ਸਿਤਾਰ), ਸੇਠ ਸ਼ੇਰ ਸਿੰਘ ਤੇ ਪ੍ਰੀਤਮ ਸਿੰਘ ਕਵੀ ਆਦਿ ਨੇ ਤਕਰੀਰਾਂ ਕੀਤੀਆਂ।

ਸਟੇਜ ਸਕੱਤਰੀ ਸੰਤ ਨਰਿੰਦਰ ਸਿੰਘ ਮੰਡੀ ਨੇ ਭੁਗਤਾਈ।

ਅੰਤ ਉਤੇ ਮਹਾਰਾਜ ਬੀਰ ਸਿੰਘ ਜੀ ਨੇ ਘੰਟਾ ਭਰ ਦੇ ਸਮੇਂ ਵਿਚ ਨੌਜੁਆਨਾਂ ਨੂੰ ਵਿਦਿਅਕ ਸਮੇਲਨ ਵਿਚੋਂ ਕੁਝ ਲੈ ਜਾਣ ਦੀ ਪ੍ਰੇਰਨਾ ਦਿੱਤੀ। ਚਾਹ, ਸਿਨੇਮਾ ਆਦਿ ਤਿਆਗਣ ਤੇ ਜ਼ੋਰ ਦਿੱਤਾ।

ਉਪਰੰਤ ਸਤਿਗੁਰੂ ਜੀ ਨੇ ਸਮਾਪਨ ਸ਼ਬਦ ਕਹਿੰਦਿਆਂ ਦੋ ਮਿੰਟ ਵਿਚ ਹੀ ਜਵਾਨਾਂ ਨੂੰ ਚੰਗੀਆਂ ਆਦਤਾਂ ਗ੍ਰਹਿਣ ਕਰਨ ਵਲ ਵਧਣ ਲਈ ਆਗ੍ਰਹਿ ਕੀਤਾ।

ਠਾਕੁਰ ਦਲੀਪ ਸਿੰਘ ਜੀ ਨੇ ਬੱਚਿਆਂ ਨੂੰ ਪੁਛਿਆ : ਤੁਹਾਡੇ ਵਿਚੋਂ ਕੋਈ ਬੈਂਕੋਕ ਦੀ ਮੁਫਤ ਯਾਤਰਾ ਕਰਨਾ ਚਾਹੁੰਦਾ ਹੈ? ਜਵਾਬ ਵਿਚ "ਹਾਂ" ਕੇਵਲ ਸ੍ਰ: ਬਲਬੀਰ ਸਿੰਘ ਢਿੱਲੋਂ ਰਾਣੀਆਂ ਨੇ ਆਖੀ। ਬਾਕੀਆਂ ਨੂੰ ਸ਼ੰਕਾ ਸੀ ਪਤਾ ਨਹੀਂ ਇਸ ਪਿਛੇ ਕੀ ਰਾਜ ਹੋਵੇ।

II ਵਜੇ ਸੈਸ਼ਨ ਸਮਾਪਤ ਹੋਇਆ।

ਜੰਮੂ ਦੀ ਸੰਗਤ ਨੇ ਅੱਜ ਪੂਰੀਆਂ, ਕਤਾਹ ਅਤੇ ਛੋਲਿਆਂ ਦਾ ਲੰਗਰ ਕੀਤਾ।

ਜੰਮੂ ਕਸ਼ਮੀਰ ਕਲਚਰਲ ਅਕਾਡਮੀ ਵਿਚ

ਸ੍ਰੀ ਸਤਿਗੁਰੂ ਜੀ ਅੱਜ ਪ੍ਰਸ਼ਾਦ ਛਕ ਕੇ ਬੌੜਾ ਸਮਾਂ ਹੀ ਆਰਾਮ ਕੀਤਾ। ਇਕ ਵਜੇ ਆਪ ਨੇ ਨਿਸਚਤ ਵਕਤ ਤੇ ਜੰਮੂ ਕਸ਼ਮੀਰ ਦੀ ਅਕੈਡਮੀ ਆਫ ਆਰਟ ਦੀ

ਬਿਲਡਿੰਗ ਦੇਖਣ ਜਾਣਾ ਸੀ।

ਠਾਕੁਰ ਉਦੈ ਸਿੰਘ ਜੀ ਯੂ. ਪੀ. ਦੇ ਨਾਮਧਾਰੀ ਫਾਰਮ ਤੋਂ ਦਿੱਲੀ, ਦਿੱਲੀਓਂ ਭੈਣੀ ਸਾਹਿਬ ਹੋ ਕੇ ਜੰਮੂ, ਅੱਜ ਪੁੱਜੇ। ਸਤਿਗੁਰੂ ਜੀ ਦੇ ਆਪ ਲਡਿੱਕੇ “ਨਿੱਕੂ” ਹਨ।

1.30 ਵਜੇ ਸ੍ਰੀ ਸਤਿਗੁਰੂ ਜੀ ਜੰਮੂ ਕਸ਼ਮੀਰ ਦੀ ਆਰਟ ਅਕੈਡਮੀ ਵਿਖੇ ਪਧਾਰੇ। ਨਾਲ ਸਨ : ਜਗਦੀਸ਼ ਸਿੰਘ ‘ਵਰਿਆਮ’, ਹਰਪਾਲ ਸਿੰਘ ਅੰਮ੍ਰਿਤਸਰੀ, ਪੂਰਬਾ ਮਹਿੰਦਰ ਸਿੰਘ, ਪ੍ਰੀਤਮ ਸਿੰਘ ਕਵੀ, ਬਖਸ਼ੀਸ਼ ਸਿੰਘ ਜੰਮੂ, ਚਰਨ ਸਿੰਘ ਜੰਮੂ ਅਤੇ ਡਰਾਈਵਰ ਰਘੁਬੀਰ ਸਿੰਘ।

ਮੈਂ ਰਘੁਬੀਰ ਸਿੰਘ ਨੂੰ ਪੁਛਿਆ : ਅੱਜ ਕਲ ਤੂੰ ਪੀਜੋ ਚਲਾਨੈਂ ? ਉੱਤਰ ਮਿਲਿਆ : ਪੀਜੋ ਵੀ, ਲੈਂਡ ਰੋਵਰ ਵੀ, ਟਰੈਕਟਰ ਵੀ, ਜਿਧਰ ਹੁਕਮ ਹੋਵੇ ਤੁਰ ਪਈਦਾ ਹੈ ਤੇ ਜੋ ਗੱਡੀ ਮਿਲੇ ਉਸੇ ਲਈ ਹਾਜ਼ਰ ਹੋ ਜਾਈਦਾ ਹੈ। ਅਜਿਹੇ ਅਨੇਕਾਂ ਸੰਵਕ ਬੇ-ਮੁਆਵਜ਼ਾ ਗੁਰੂ ਕੀ ਸੇਵਾ ਵਿਚ ਹਾਜ਼ਰ ਰਹਿੰਦੇ ਹਨ।

ਅਕੈਡਮੀ ਵਿਖੇ ਸ੍ਰ: ਆਤਮਜੀਤ ਸਿੰਘ, ਸ੍ਰ: ਅਮਰੀਕ ਸਿੰਘ ਸੰਪਾਦਕ “ਸ਼ੀਰਾਜ਼ਾ” (ਪੰਜਾਬੀ ਦਾ ਮਾਸਿਕ) ਅਤੇ ਫਿਰ ਡਿਪਟੀ ਸੈਕ੍ਰੇਟਰੀ ਆਰਟ ਐਂਡ ਕਲਚਰਲ ਵਿਭਾਗ ਸ੍ਰੀ ਜਿਤੋਂਦਰ ਸ਼ਰਮਾ ਨੇ ਸ੍ਰੀ ਸਤਿਗੁਰੂ ਜੀ ਦਾ ਸੁਆਗਤ ਸਤਿਕਾਰ ਕੀਤਾ ਅਤੇ ਨਾਲ ਹੋਕੇ ਬਿਲਡਿੰਗ ਵਿਚ ਆਰਟ ਗੈਲਰੀ, ਡਰਾਮਾ ਹਾਲ ਅਤੇ ਇਸ ਬਿਲਡਿੰਗ ਬਾਰੇ ਹਰ ਤਰ੍ਹਾਂ ਦੀ ਜਾਣਕਾਰੀ ਦਿੱਤੀ ਤੇ ਸਭ ਕੁਝ ਸਤਿਕਾਰ ਪੂਰਵਕ ਦਿਖਾਇਆ।

ਸਤਿਗੁਰੂ ਜੀ ਨੇ ਘੱਖਵੀਂ ਦ੍ਰਿਸ਼ਟੀ ਨਾਲ ਇਸ ਬਾਰੇ ਪੁਛ ਗਿਛ ਕੀਤੀ। ਬਿਲਡਿੰਗ ਦੀ ਤਿਆਰੀ ਉੱਤੇ 56 ਲੱਖ ਰੁਪਏ ਖਰਚ ਆਏ ਹਨ। ਬੈਠਣ ਲਈ 780 ਸੀਟਾਂ ਦਾ ਪ੍ਰਬੰਧ ਹੈ।

ਅੰਤ ਉੱਤੇ ਡਿਪਟੀ ਸੈਕ੍ਰੇਟਰੀ ਸ੍ਰੀ ਜਿਤੋਂਦਰ ਸ਼ਰਮਾ ਨੇ ਆਪਣੇ ਦਫ਼ਤਰ ਵਿਚ ਲੈ ਜਾਕੇ, ਆਪਣੀ ਸੀਟ ਉੱਤੇ ਬੈਠਾ ਕੇ ਸਤਿਗੁਰੂ ਜੀ ਦਾ ਆਦਰ ਸਤਿਕਾਰ ਕੀਤਾ ਅਤੇ ਰਸਾਲੇ “ਸ਼ੀਰਾਜ਼ਾ” ਦੀਆਂ ਪਿਛਲਿਆਂ ਮਹੀਨਿਆਂ ਦੀਆਂ ਕਾਪੀਆਂ ਭੇਟ ਕੀਤੀਆਂ। ਸ੍ਰ: ਅਮਰੀਕ ਸਿੰਘ ਸੰਪਾਦਕ ‘ਸ਼ੀਰਾਜ਼ਾ’ ਨੇ ਆਪਣੀ ਸੰਪਾਦਨ ਕੀਤੀ ਇਕ ਪੁਸਤਕ ਵੀ ਭੇਟ ਕੀਤੀ।

ਅੱਧਾ ਘੰਟਾ ਦੇਬੇ ਬਿਤਾ ਕੇ ਫੇਰ ਡੇਰੇ ਆਏ। ਅਕੈਡਮੀ ਫੇਰੀ ਸਮੇਂ ਸ੍ਰ: ਹਰਦੇਵ ਸਿੰਘ ਮੰਡੀ ਨੇ ਫੋਟੋਗ੍ਰਾਫੀ ਦੀ ਕੋਈ ਕਸਰ ਨਹੀਂ ਰਹਿਣ ਦਿੱਤੀ।

ਅਕੈਡਮੀ ਵਿਚੋਂ ਵਾਪਸ ਆਉਂਦਿਆਂ, ਕਾਰ ਵਿਚ ਬੈਠਿਆਂ ਜਦੋਂ ਅਕੈਡਮੀ ਦੇ ਨਾਲ ਦੁਕਾਨਾਂ ਆਦਿ ਦੀ ਬਦਸੂਰਤੀ ਵੇਖੀ ਤਾਂ ਫਰਮਾਇਆ : ਇਹ ਦੁਕਾਨਾਂ ਤਾਂ ਢਾਹ ਸੁਟਣੀਆਂ ਚਾਹੀਦੀਆਂ ਹਨ। ਇਹਨਾਂ ਨੇ ਅਕੈਡਮੀ ਬਿਲਡਿੰਗ ਦੀ ਸ਼ਾਨ ਨੂੰ ਦਾਗ਼ੀ ਕੀਤਾ ਹੋਇਆ ਹੈ।

ਸ਼ਾਮ ਦਾ ਦੀਵਾਨ

ਮੇਰੇ ਖਾਲਸਾ ਹਾਈ ਸਕੂਲ ਦੇ ਹਾਲ ਵਿਚ ਜਾਣ ਤਕ ਸਮੂਹਕ ਨਾਮ ਸਿਮਰਨ ਹੋ ਚੁਕਾ ਸੀ। ਕੀਰਤਨ ਅਤੇ ਵਿਸ਼ੇਸ਼ ਸੰਗੀਤ ਦਾ ਸਮਾਂ ਸੀ। ਸੰਤ ਅਮਰੀਕ ਸਿੰਘ ਜੰਮੂ ਦੇ ਸਪੁਤਰ ਸ੍ਰੀ ਸੁਰਤਾਲ ਸਿੰਘ (9) ਨੇ ਭੂਪਾਲੀ ਵਿਚ, "ਸ਼ਾਮ ਸੁਨੋ ਮੇਰੀ ਬਿਨਤੀ ਕਰੂੰ ਮੈਂ" ਸੁਣਾਇਆ ਫਿਰ ਸ੍ਰੀ ਅਰਵਿੰਦਰ ਸਿੰਘ-ਸੁਰਿੰਦਰ ਸਿੰਘ ਮੰਡੀ ਦੇ ਬੱਚਿਆਂ ਨੇ "ਕੀਰਤਿ ਪ੍ਰਭ ਕੀ ਗਾਉ ਮੇਰੀ ਰਸਨਾ" ਰਾਗ ਕੌਂਸੀ ਕਾਨੜਾ ਵਿਚ ਗਾਇਆ। ਉਪ੍ਰੰਤ ਸ੍ਰ: ਪ੍ਰੀਤਮ ਸਿੰਘ ਜੰਮੂ ਰੇਡੀਓ ਆਰਟਿਸਟ ਨੇ ਵਾਇਲਨ, ਧਰਮਬੀਰ ਸਿੰਘ ਨੇ ਸਿਤਾਰਾ ਅਤੇ ਸਤਿਗੁਰੂ ਜੀ ਨੇ ਦਿਲਰੁਬਾ-ਤਰਬਾ ਨਾਲ ਰਾਗ ਦੁਰਗਾ ਵਿਚ ਉਹ ਰਸ-ਗੰਗਾ ਵਹਾਈ ਕਿ ਹਿਰਦੇ-ਭੰਤਰੀਆਂ ਝਕਝੋਰੀਆਂ ਗਈਆਂ। ਸੰਤ ਖਜ਼ਾਨ ਸਿੰਘ ਰਾਗੀ-ਹਰਪਾਲ ਸਿੰਘ ਭੱਲੀ ਤਬਲੇ ਨਾਲ ਵਾਰੀਆਂ ਵਟਾਂਦੇ ਰਹੇ।

ਸਾਜ਼ਾਂ ਦੀ ਝਟਕਾਰ ਬਾਅਦ ਦੁਰਗਾ ਵਿਚ ਹੀ ਸ੍ਰੀ ਸੁਖਦੇਵ ਸਿੰਘ-ਸ੍ਰੀ ਬਲਜੀਤ-ਸ੍ਰੀ ਜਸਪਾਲ ਸਿੰਘ (ਤਬਲਾ) ਨੇ "ਸਰਵਰ ਹੋਸ ਧੁਰੇ ਹੀ ਮੇਲਾ" ਗੰਵਿਆ। ਵਾਇਲਨ ਤੇ ਅਮਰਜੀਤ ਸਿੰਘ, ਤਬਲੇ ਤੇ ਬਲਬੀਰ ਸਿੰਘ ਜੰਮੂ ਨੇ ਸੰਗਤ ਕੀਤੀ।

ਪੰਡਿਤ ਜੀ ਦਾ ਕਥਨ

5.30 ਵਜੇ ਦੀਵਾਨ ਦੀ ਸਮਾਪਤੀ ਹੋਈ। ਫਿਰ ਪੰਡਿਤ ਗੋਪਾਲ ਸਿੰਘ ਨੇ 1872 ਈ: ਤੋਂ 1972 ਈਸਵੀ ਤਕ ਨਾਮਧਾਰੀ ਇਤਿਹਾਸ ਤੇ ਰੈਸ਼ਨੀ ਪਾਈ ਅਤੇ ਨਾਲ ਹੀ "ਗੁਰੂਬਾਣੀ ਅਨੁਸਾਰ ਗੁਰੂ ਦੇ ਸੰਕਲਪ" ਉਤੇ ਖੁਲ੍ਹ ਕੇ ਬੋਲੇ ਤਾਕਿ ਵਿਦਿਅਕ ਜਥਿਆਂ ਦੇ ਜਵਾਨ ਇਸ ਸਬਕ ਨੂੰ ਅੱਡੀ ਤਰ੍ਹਾਂ ਗ੍ਰਹਿਣ ਕਰ ਲੈਣ। ਪੰਡਿਤ ਜੀ ਦਾ ਕਥਨ ਅੱਜ ਬਹੁਤ ਪ੍ਰਭਾਵਸ਼ਾਲੀ ਸੀ। ਪੰਡਿਤ ਜੀ ਦੀ ਤਕਰੀਰ ਦਾ ਤੌਤ ਸੀ ਕਿ 1872 ਈ: ਦੇ ਟਾਕਰੇ ਤੇ 1972 ਈ: ਦੇ ਸਿੱਖ ਪਾਸਕੂ ਵੀ ਨਹੀਂ।

ਜਵਾਨਾਂ ਨਾਲ ਸਨੇਹ

6.30 ਵਜੇ ਸਾਮੀਂ ਰਾਣੀ ਚੰਦ ਕੋਰ ਦੀ ਸਮਾਧ ਵਾਲੇ ਪਾਰਕ ਵਿਚ ਸਤਿਗੁਰੂ ਜੀ ਸੰਗਤ ਵਿਚ ਘਿਰੇ-ਘਿਰੇ ਆਏ। ਏਥੇ ਆਪ ਜੀ ਨੇ ਮਹਾਰਾਜ ਬੀਰ ਸਿੰਘ ਜੀ ਨੂੰ ਨਾਲ ਲੈ ਕੇ ਫਿਰ ਗੰਗਾ-ਨਗਰੀਏ ਜੁਆਨਾਂ ਨੂੰ ਦਰਸ਼ਨ ਦਿੱਤੇ। ਨੌਜਵਾਨਾਂ ਨੂੰ ਸਤਿਗੁਰਾਂ ਬਚਨ ਕੀਤਾ ਕਿ ਉਹ ਪੰਡਿਤ ਜੀ ਤੋਂ ਆਪਣੇ ਵਡਾਗੂ ਸੰਤ ਸ਼ਾਮ ਸਿੰਘ-ਜੀਉਣ ਸਿੰਘ ਜੀ ਦੀਆਂ ਸਾਖੀਆਂ ਸੁਣਨ ਤੇ ਵੈਸੇ ਸਿੱਖ ਬਣਨ ਦੀ ਕੋਸ਼ਿਸ਼ ਕਰਨ। ਨਾਲ ਹੀ ਪੱਕੀ ਕੀਤੀ ਅਗਲੇ ਵਿਦਿਅਕ ਸਮਾਗਮ ਵਿਚ ਆਪ ਵੀ ਆਉਣ ਤੇ ਹੋਰਨਾਂ ਨੂੰ ਵੀ ਪ੍ਰੇਰਕੇ ਲਿਆਉਣ ਦੀ।

ਇਸ ਸਮੇਂ ਦੀ ਠਾਕੁਰ ਦਲੀਪ ਸਿੰਘ ਜੀ, ਸ: ਹਰਦੇਵ ਸਿੰਘ ਅਤੇ ਸ: ਸਤਪਾਲ

ਸਿੰਘ ਸਨੇਹੀ ਨੇ ਫੋਟੋਗ੍ਰਾਫੀ ਲਈ ਭਰਪੂਰ ਵਰਤੋਂ ਕੀਤੀ। ਗੰਗਾ ਨਗਰੀਆਂ ਨਾਲ ਸਨੇਹ ਯਾਦ ਕਾਇਮ ਰਖਣ ਲਈ, ਮਹਾਰਾਜ ਜੀ ਨੂੰ ਨਾਲ ਲੈ ਕੇ ਸਤਿਗੁਰੂ ਜੀ ਨੇ ਵਿਸ਼ੇਸ਼ ਫੋਟੋ ਖਿਚਵਾਈ। ਇਸ ਸਬੱਬ ਨਾਲ ਦੋ ਚਾਰ ਫੋਟੋ ਹੋਰ ਜਥਿਆਂ ਨਾਲ ਵੀ ਹੋ ਗਈਆਂ।

ਸ੍ਰ: ਪ੍ਰੀਤਮ ਸਿੰਘ ਦੀ ਯਾਦ

7 ਵਜੇ ਸ਼ਾਮੀਂ ਸੰਤਾਂ ਦੇ ਇਹਾਤੇ ਵਿਚ ਸ੍ਰ: ਪ੍ਰੀਤਮ ਸਿੰਘ ਸਵਰਗ ਵਾਸੀ ਨਮਿਤ ਸਾਲਾਨਾ ਭੋਗ ਪਾਇਆ ਗਿਆ। ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਸੰਗਤ ਦਾ ਭਰਵਾਂ ਇਕੱਠ ਸੀ। ਸ੍ਰ: ਪ੍ਰੀਤਮ ਸਿੰਘ ਨੂੰ ਸ਼ਰਧਾਂਜਲੀਆਂ ਅਰਪਣ ਹਿਤ ਸ੍ਰ: ਗੁਰਦੇਵ ਸਿੰਘ ਚੱਗਰ ਗੁਰਾਇਆ, ਸ: ਜਗਦੀਸ਼ ਸਿੰਘ 'ਵਰਿਆਮ' ਨੇ ਸਮਾਂ ਲਿਆ। ਸ੍ਰ: ਚੱਗਰ ਨੇ ਦਸਿਆ ਕਿ ਜਦੋਂ ਸ੍ਰ: ਅਜੀਤ ਸਿੰਘ ਚੀਮਾ ਨੇ ਸਰਬ ਹਿੰਦ ਵਿਦਿਅਕ ਜਥੇ ਦੀ ਪ੍ਰਧਾਨਗੀ ਛੱਡਣ ਦਾ ਮਨ ਬਣਾਇਆ ਤਾਂ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਤਾਰ ਭੇਜ ਕੇ ਪ੍ਰੀਤਮ ਸਿੰਘ ਜੀ ਨੂੰ ਭੇਣੀ ਸਾਹਿਬ ਬੁਲਾਇਆ ਅਤੇ ਕਿਰਪਾ ਪੂਰਵਕ ਸ: ਹਿੰ: ਵਿ: ਜਥੇ ਦੀ ਪ੍ਰਧਾਨਗੀ ਉਨ੍ਹਾਂ ਨੂੰ ਅਤਾ ਕੀਤੀ। ਪ੍ਰੀਤਮ ਸਿੰਘ ਜੀ ਨੇ ਜਦੋਂ ਜੰਮੂ ਦੀ ਮਿਊਂਸਪਲ ਚੋਣ ਲੜੀ ਤਾਂ ਉਹਨਾਂ ਦੇ ਹਮਾਇਤੀਆਂ ਨੇ ਵਿਰੋਧੀਆਂ ਦੇ ਪੋਸਟਰ ਜਾ ਕਾਲੇ ਕੀਤੇ ਅਤੇ ਪਾੜੇ। ਪ੍ਰੀਤਮ ਸਿੰਘ ਜੀ ਨੇ ਹਮਾਇਤੀਆਂ ਦੀ ਇਸ ਕਰਨੀ ਤੇ ਝਾੜ ਪਾਈ ਤੇ ਵਿਰੋਧੀ ਕੈਂਡੀਡੇਟ ਤੋਂ ਜਾਕੇ ਖਿਮਾ ਮੰਗੀ। ਪ੍ਰੀਤਮ ਸਿੰਘ ਨੇ ਸਿਆਸਤ ਵਿਚ ਆਕੇ ਉਚਾ ਨਾਮਧਾਰੀ ਚਰਿਤਰ ਪੇਸ਼ ਕੀਤਾ। ਪ੍ਰੀਤਮ ਸਿੰਘ ਜਨ ਸੇਵਾ ਲਈ ਸਾਰੀਆਂ ਪਾਰਟੀਆਂ ਨਾਲ ਘੁਲ-ਮਿਲ ਜਾਣ ਵਾਲੇ ਸਨ ਪਰ ਜਦੋਂ ਅਸੂਲ ਦਾ ਸੁਆਲ ਪੈਦਾ ਹੁੰਦਾ ਤਾਂ ਉਹ ਭਟ ਜਾਂਦੇ। ਆਪਣੀ ਜਿੱਤ ਦੇ ਜਲੂਸ ਵਿਚ ਇਹਨਾਂ ਦੇ ਸਪੋਰਟਰਾਂ ਨੇ ਸ਼ਰਾਬ ਪੀਕੇ ਖਰਮਸਤੀ ਕੀਤੀ ਤਾਂ ਪ੍ਰੀਤਮ ਸਿੰਘ ਜੀ ਜਲੂਸ ਨੂੰ ਵਿਚੇ ਛੱਡ ਕੇ ਆ ਗਏ।

7.40 ਹੋ ਗਏ। ਸ੍ਰੀ ਸਤਿਗੁਰੂ ਜੀ ਨੇ ਵੀ ਆਪਣੇ ਸਿੱਖ ਪ੍ਰੀਤਮ ਸਿੰਘ ਨੂੰ ਮਾਣ ਦਿੱਤਾ। ਫਰਮਾਇਆ :

ਸਭ ਕੈ ਮਧ, ਸਭਹੂ ਤੇ ਬਾਹਰ
ਰਾਗ ਦੋਖ ਤੇ ਨਿਆਰੇ।

ਪ੍ਰੀਤਮ ਸਿੰਘ ਹੁਰਾਂ ਉਹੋ ਸਿਖਿਆ ਧਾਰਨ ਕੀਤੀ ਜਿਹੜੀ ਸਤਿਗੁਰਾਂ ਦਾ ਹੁਕਮ ਹੈ :

ਉਸਤਤ ਨਿੰਦਾ ਦੋਉ ਬਿਬਰਜਿਤ
ਤਜਹੁ ਮਾਨ ਅਪਮਾਨ।

ਇਸ ਸਿੱਖਿਆ ਨੂੰ ਅਪਣਾ ਕੇ ਸੱਚੇ ਨਾਮਧਾਰੀਪਣ ਦਾ ਸਬੂਤ ਦਿੱਤਾ। ਪ੍ਰੀਤਮ ਸਿੰਘ ਜੀ ਨੇ ਆਪਣੇ ਉੱਚੇ ਅਸੂਲਾਂ ਨੂੰ ਕਾਇਮ ਰਖਦਿਆਂ ਦੂਜਿਆਂ ਸਭਨਾਂ ਦੀ ਸੇਵਾ ਅਤੇ ਮਿਲੋਨੀ ਕੀਤੀ। ਇਹ ਉਹਨਾਂ ਦੀ ਕਿੰਨੀ ਮਹਾਨਤਾ ਸੀ। ਸਾਰਿਆਂ ਵਿਚ ਰਹਿਣਾ ਅਤੇ ਸਭ ਤੋਂ ਵੱਖ ਰਹਿਣਾ, ਇਹੋ ਵੱਡਪਣ ਹੈ। ਇਸ ਉਤੇ ਪ੍ਰੀਤਮ

ਸਿੰਘ ਜੀ ਨੇ ਜ਼ਿੰਦਗੀ ਭਰ ਅਮਲ ਕੀਤਾ। ਪ੍ਰੀਤਮ ਸਿੰਘ ਜੀ ਦਾ ਵਿਛੋੜਾ ਨਾਮਧਾਰੀ ਵਿਦਿਅਕ ਜਥੇ ਨੂੰ ਬੜੀ ਘਾਟ ਹੈ। ਸਤਿਗੁਰੂ ਜੀ ਨੇ ਜੰਮੂ ਵਾਲਿਆਂ 'ਚੋਂ ਹੀ ਇਸ ਘਾਟ ਦੀ ਪੂਰਤੀ ਦੀ ਕਾਮਨਾ ਕੀਤੀ।

ਇਸ ਸਮੇਂ ਪਿੰਡਾਲ ਭਰਪੂਰ ਸੀ। 8-10 ਹਿੰਦੂ ਸੱਜਣ ਵੀ, ਸ਼ਾਇਦ ਮਿਉਂਸਪਲ ਕਮਿਸ਼ਨਰ ਹੋਣ, ਆਪਣੇ ਸਾਥੀ ਦੀ ਯਾਦ ਵਿਚ ਆਏ।

ਅਤੇ ਮਾਤਾ ਜੀ, ਮਹਾਰਾਜ ਜੀ, ਵਡੇ-ਛੋਟੇ ਠਾਕੁਰ, ਪੰਡਿਤ ਜੀ, ਆਦੇਸ਼ ਦੇ ਕੇ ਬੁਲਾਏ ਗਏ ਬੀਬਾ ਜੀ ਆਦਿ ਅਤੇ ਹੋਰ ਸਭ ਨੇ ਨੇ "ਮਾਈ ਅਤਰੀ" ਉਤੇ ਇਤਿਹਾਸਕ ਤੱਥਾਂ ਤੇ ਉਸਾਰਿਆ ਲੇਖ ਬੜੇ ਗੁਰੂ ਨਾਲ ਸੁਣਿਆ। ਸੁਣਦਿਆਂ ਹੀ ਸਤਿਗੁਰੂ ਜੀ ਨੇ ਬਚਨ ਕੀਤਾ : ਲੇਖ ਅਤੀ ਉਤਮ ਅਤੇ ਪ੍ਰਭਾਵਸ਼ਾਲੀ ਹੈ। ਪੰਡਿਤ ਜੀ ਨੇ ਕਿਹਾ : ਕਵੀ ਜੀ ਦੀ ਲਿਖਤ ਮੌਹਕ ਹੈ, ਵਿਸ਼ੇ ਦੀ ਪਕੜ ਡਾਢੀ ਹੈ। ਮਹਾਰਾਜ ਜੀ ਨੇ ਮਾਈ ਅਤਰੀ ਦੀ ਮਿਰਤੂ ਦੇ ਸਮੇਂ ਬਾਰੇ ਸ਼ੋਕਾ ਵਿਅਕਤ ਕੀਤੀ ਅਤੇ ਦੱਸਿਆ ਕਿ ਉਸਨੂੰ ਮਹਾਰਾਜਾ ਹੀਰਾ ਸਿੰਘ ਨਾਭਾ ਦੇ ਹੁੰਦਿਆਂ ਮਰਨਾ ਚਾਹੀਦਾ ਹੈ। ਮਹਾਰਾਜ ਜੀ ਨੇ ਇਹ ਵੀ ਦੱਸਿਆ ਕਿ ਮਾਤਾ ਜੀ ਵਡੇ ਮਨੋਂ ਮਾਈ ਅਤਰੀ ਦਾ ਆਦਰ ਰਖਦੇ ਸਨ। ਉਹਨਾਂ ਦੀਆਂ ਘੋੜੀਆਂ 60 ਮੀਲ ਆਉਣ ਜਾਣ ਕਰਨ ਦੇ ਯੋਗ ਸਨ, ਉਹ ਆਉਂਦੀ ਅਤੇ ਦਰਸ਼ਨ ਕਰਕੇ ਓਸੇ ਰਾਤ ਮਾਈਸਰਖਾਨੇ ਮੁੜ ਜਾਂਦੀ ਸੀ। ਇਹ ਗੱਲਾਂ ਗੁਰੂ ਰਾਮ ਸਿੰਘ ਜੀ ਦੇ ਪ੍ਰਦੇਸ਼ ਜਾਣ ਤੋਂ ਪਿਛੋਂ ਦੀਆਂ ਹਨ।

ਸ੍ਰੀ ਸਤਿਗੁਰੂ ਜੀ ਨੇ ਮਿਰਤੂ ਦੀ ਤਸਦੀਕ ਲਈ ਹੋਰ ਪੜਚੋਲ ਕਰਨ ਦਾ ਆਦੇਸ਼ ਦੇ ਕੇ ਸਭਾ ਵਿਸਰਜਤ ਕਰ ਦਿੱਤੀ। ਪੌਣੇ ਦਸ ਰਾਤ ਦੇ ਹੋ ਚੁਕੇ ਸਨ।

2 ਜੁਲਾਈ 1978, ਐਤਵਾਰ ਜੰਮੂ ਤਵੀ

ਆਸਾ ਦੀ ਵਾਰ, ਅੰਤਲਾ ਦਿਨ

ਅੱਜ ਸੁਸੰਗਤ ਦਾ ਲਾਭ ਲੈ ਕੇ 4.40 ਤੇ ਸਵੇਰੇ ਆਸਾ ਦੀ ਵਾਰ ਵਿਚ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨ ਜਾ ਕੀਤੇ। ਆਨੰਦਮਈ ਕੀਰਤਨ ਹੋ ਰਿਹਾ ਸੀ। ਸਤਿਗੁਰੂ ਜੀ ਦਿਲਰੁਬਾ ਨਾਲ ਅਗਵਾਈ ਦੇ ਰਹੇ ਸਨ। ਕਈਆਂ ਦਿਨਾਂ ਤੋਂ ਆਪ ਜੀ ਦਾ ਗਲਾ ਖਰਾਬ ਹੈ, ਖਾਂਸੀ ਵੀ ਆਉਂਦੀ ਹੈ, ਆਵਾਜ਼ ਪੂਰਾ ਜ਼ੋਰ ਨਹੀਂ ਮਾਰਦੀ, ਸਰੀਰ ਵੀ ਜ਼ਰਾ ਲਿੱਸਾ-ਲਿੱਸਾ ਲਗਦਾ ਹੈ। ਗਾਉਣ ਦਾ ਸ਼ੋਕ ਉੱਚੀਆਂ ਨੀਵੀਆਂ ਸੁਰਾਂ ਲਾਉਣ ਲਈ ਉਕਸਾਉਂਦਾ ਰਹਿੰਦਾ ਹੈ।

ਸੰਗਤ ਦੀਵਾਨ ਵਿਚ ਅੱਜ ਵੱਧ ਤੋਂ ਵੱਧ ਸੀ ਕਿਉਂਕਿ ਅੱਜ 5.30 ਵਜੇ ਹੀ ਭੋਗ ਪੈ ਜਾਣਾ ਸੀ ਤਾਕਿ ਦੂਰ ਦਰਾਜ਼ ਤੋਂ ਆਏ ਜਥੇ ਵੇਲੇ ਸਿਰ ਗੱਡੀਆਂ ਬੱਸਾਂ ਫੜ ਸਕਣ ਅਤੇ ਘਰੋਂ ਘਰੀ ਜਾ ਸਕਣ।

ਜੰਮੂ ਦੀ ਸੰਗਤ ਵਲੋਂ

ਆਸਾ ਦੀ ਵਾਰ ਦੀ ਸਮਾਪਤੀ ਦੇ ਨਾਲ ਹੀ ਨਾਮਧਾਰੀ ਵਿਦਿਅਕ ਜਥਾ ਜੰਮੂ

ਵਲੋਂ ਨਾਮਧਾਰੀ ਸੰਗਤ ਜੰਮੂ ਦੇ ਮੁਖੀ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਵਿਦਾਇਗੀ ਭੇਟਾ ਧਰਨ ਲਈ ਆ ਗਏ। ਇਹ ਭੇਟਾ ਸ: ਸਾਧਾ ਸਿੰਘ ਦੇ ਹੱਥੀਂ ਰਖੀ ਗਈ। ਪਰ ਇਹਨਾਂ ਦੇ ਪਿਛੇ ਸੰਤ ਜੇਠਾ ਸਿੰਘ ਮਾਡਰਨ ਗੰਨ ਫੈਕਟਰੀ, ਸੰਤ ਬੰਤਾ ਸਿੰਘ ਨਾਮਧਾਰੀ ਸਾ ਮਿਲਜ਼, ਸੰਤ ਤਾਰਾ ਸਿੰਘ-ਕੁਲਦੀਪ ਸਿੰਘ ਮਾਡਰਨ ਗੰਨ ਫੈਕਟਰੀ, ਸੰਤ ਜਗਤ ਸਿੰਘ, ਸੰਤ ਗੁਰਦੇਵ ਸਿੰਘ, ਜੰਮੂ ਬਾਡੀ ਬਿਲਡਰਜ਼, ਸ: ਕਰਤਾਰ ਸਿੰਘ ਵੀ ਇੰਡੀਆ ਗੰਨ ਫੈਕਟਰੀ, ਸੰਤ ਹਰਨਾਮ ਸਿੰਘ, ਸੰਤ ਕਰਤਾਰ ਸਿੰਘ ਮੁਹਾਰਾਂ ਵਾਲੇ ਜੰਮੂ ਬਾਡੀ ਬਿਲਡਰਜ਼, ਸ: ਕਰਤਾਰ ਸਿੰਘ ਬਾਡੀ ਬਿਲਡਰਜ਼, ਸ: ਅਮਰੀਕ ਸਿੰਘ ਪ੍ਰਧਾਨ ਨਾਮਧਾਰੀ ਵਿਦਿਅਕ ਜਥਾ ਜੰਮੂ, ਸ: ਚਰਨ ਸਿੰਘ ਸਕੱਤਰ ਨਾ: ਵਿ: ਜ: ਨਾਮਧਾਰੀ ਕ੍ਰਿਕਟ ਬੈਟਸ ਵਾਲੇ, ਸ: ਨਿਰਮਲ ਸਿੰਘ ਖਜ਼ਾਨਚੀ ਨਾ: ਵਿ: ਜ: ਜੰਮੂ ਬਾਡੀ ਬਿਲਡਰਜ਼, ਸ: ਕਰਮ ਸਿੰਘ ਖਾਰਾ ਬੀ. ਡੀ. ਓ., ਸ: ਬਖਸ਼ੀਸ਼ ਸਿੰਘ ਓਵਰਸੀਅਰ, ਸੰਤ ਕੁੰਦਨ ਸਿੰਘ ਬਾਡੀ ਬਿਲਡਰਜ਼, ਸ: ਇਕਬਾਲ ਸਿੰਘ-ਸਵਰਨ ਸਿੰਘ ਆਦਿ ਜੰਮੂ ਦੀ ਪ੍ਰਤੀਨਿਧਤਾ ਕਰਦੇ ਸਜਣ ਸਨ।

ਇਸੇ ਸਮੇਂ ਇਕ ਸਾਧਾਰਨ ਪਾਠ ਦਾ ਭੋਗ ਵੀ ਸ਼ੁਭ ਸਮਾਪਤੀ ਲਈ ਪਾਇਆ ਗਿਆ। ਬਾਹਰ ਬਰਸਾਤ ਹੋ ਰਹੀ ਸੀ।

ਬੜੇ ਦੁਕਵੇਂ ਸ਼ਬਦਾਂ ਨਾਲ ਸ: ਜਗਜੀਸ਼ ਸਿੰਘ “ਵਰਿਆਮ” ਵਲੋਂ ਸ੍ਰੀ ਸਤਿਗੁਰੂ ਜੀ, ਨਾਮਧਾਰੀ ਵਿਦਿਅਕ ਜਥਿਆਂ ਅਤੇ ਆਈ ਹੋਈ ਸੰਗਤ ਦਾ ਧਨਵਾਦ ਕੀਤਾ ਗਿਆ। ਅਤੇ ਜੰਮੂ ਦੀ ਸੰਗਤ ਵਲੋਂ ਸੇਵਾ ਵਿਚ ਰਹੀ ਕਿਸੇ ਕਮੀ ਲਈ ਖਿਮਾ ਯਾਚਨਾ ਵੀ ਕੀਤੀ ਗਈ।

6.00 ਵਜੇ ਤਕ ਸਮਾਗਮ ਹਰ ਤਰ੍ਹਾਂ ਸਮਾਪਤ ਹੋ ਗਿਆ। ਸਭ ਜਥੇ ਪ੍ਰਸਾਦ ਛਕ ਕੇ ਬਸ ਅੱਡੇ ਵਲ ਦੌੜਨ ਲਗੇ। ਜੀਵਨ ਨਗਰ ਇਲਾਕੇ ਦੇ ਕੋਈ 16 ਜਣੇ ਕਸ਼ਮੀਰ ਦੇ ਸੈਰ ਸਪਾਟੇ ਲਈ ਤੁਰ ਪਏ। ਇਹਨਾਂ ਵਿਚ ਮੇਰਾ ਜੁਆਤਰਾ ਸ: ਬਲਬੀਰ ਸਿੰਘ ਦਿੱਲੀ ਵੀ ਸੀ। ਸਭਨਾਂ ਵਲੋਂ ਮੈਨੂੰ ਵੀ ਨਾਲ ਖੜਨ ਲਈ ਚਾਹਿਆ ਜਾ ਰਿਹਾ ਸੀ। ਮੇਰਾ ਮਨ ਕਸ਼ਮੀਰ ਵਾਦੀ ਵੇਖਣ ਲਈ ਉਤਾਵਲਾ ਤਾਂ ਸੀ ਪਰ ਸ੍ਰੀ ਸਤਿਗੁਰੂ ਜੀ ਬਿਨਾਂ ਕਸ਼ਮੀਰ ਦਾ ਕੀ ਸੁਆਦ!

ਮੈਨੂੰ ਘਰੋਂ ਨਿਕਲਿਆਂ 17-18 ਦਿਨ ਹੋ ਗਏ ਹਨ। ਹੁਣ ਤਾਂ ਘਰ ਨੂੰ ਹੀ ਤੁਰਾਂਗੇ।

ਉਤਾਰੀ

ਸ੍ਰੀ ਸਤਿਗੁਰੂ ਜੀ ਅਤੇ ਸੰਤ ਪੁਰਬਾ, ਹਜ਼ੂਰੀ ਸੇਵਕ ਤਾਂ 11.40 ਤੇ ਹਵਾਈ ਜਹਾਜ਼ ਲੈ ਕੇ ਪਹਿਲਾਂ ਚੰਡੀਗੜ੍ਹ ਫੇਰ ਸ੍ਰੀ ਭੈਣੀ ਸਾਹਿਬ ਜਾਣਗੇ। ਸਤਿਗੁਰੂ ਜੀ ਦੇ ਨਿਜੀ ਸਕੱਤਰ ਸੰਤ ਤਰਸੇਮ ਸਿੰਘ ਤੋਂ ਮਾਲੂਮ ਹੋਇਆ ਹੈ ਕਿ ਅਗਲੇ 5-7 ਦਿਨ ਸੱਚੇ ਪਾਤਸ਼ਾਹ ਭੈਣੀ ਸਾਹਿਬ ਵਿਖੇ ਹੀ ਦਰਸ਼ਨ ਦੇਣਗੇ। ਸਿਹਤ ਨੂੰ ਸਾਵਿਆਂ ਸਿੱਧਰਿਆਂ ਕਰਕੇ ਹੀ ਕੋਈ ਹੋਰ ਪ੍ਰੋਗਰਾਮ ਬਣਾਨਗੇ।

ਅੱਜ ਮੈਨੂੰ ਪੰ: ਗੋਵਾਲ ਸਿੰਘ ਜੀ ਦੀ ਸੰਗਤ ਦਾ ਚੰਗਾ ਅਵਸਰ ਮਿਲਿਆ ਜਦੋਂ

ਕਿ ਅਸੀਂ ਜੰਮੂ ਤੋਂ ਬਸ ਲੈ ਕੇ, ਮੈਂ ਫਿਲੌਰ ਤਕ ਤੇ ਉਹ ਲੁਧਿਆਣੇ ਤਕ ਗਏ ।
ਪੰਡਿਤ ਜੀ ਨੇ ਸਨੇਹ ਨਾਲ ਲਬਰੇਜ਼ ਰਖਿਆ ।

8 ਜੁਲਾਈ 1978, ਸ਼ਨੀਵਾਰ ਨਵੀਂ ਦਿੱਲੀ

ਚਲੇ ਭੈਣੀ ਸਾਹਿਬ

ਮੇਰੀ ਇਛਾ ਅੱਜ ਸਵੇਰੇ ਘਰ ਰਹਿਣ ਦੀ ਹੀ ਸੀ ਕਿ 11 ਵਜੇ ਦੇ ਕਰੀਬ ਸ੍ਰੀ ਗੁਰਭਜਨ ਸਿੰਘ ਨਾਮਧਾਰੀ ਟਰੇਵਲਜ਼ ਦਾ ਡੋਨ ਆ ਗਿਆ : ਮੇਰੇ ਪਾਸ ਚਿੱਠੀ ਆਈ ਪਈ ਹੈ, ਮੈਂ ਵੀ ਲੇਟ ਹੀ ਵੇਖੀ ਹੈ । ਭੈਣੀ ਸਾਹਿਬ ਸੁਨੇਹਾ ਆਇਆ ਹੈ ਕਵੀ ਹੁਰਾਂ ਨੂੰ ਭੇਜ ਦਿਓ । ਮਾਸਟਰ ਨਿਹਾਲ ਸਿੰਘ ਜੀ ਅਤੇ ਸ: ਹਰਵਿੰਦਰ ਸਿੰਘ ਵੀ ਜਾਣਗੇ ।

ਸੋ ਮੈਂ 12 ਵਜੇ ਤਕ ਖਾ ਪੀ, ਪਹਿਨ ਪੱਚਰ ਕੇ, ਸੜਕ ਵਲ ਨੂੰ ਤੁਰਿਆ ਤਾਂ ਸ੍ਰੀ ਅਮਰ ਭਾਰਤੀ ਨੇ ਮੋਟਰ ਸਾਈਕਲ ਨੂੰ ਮੇਰੇ ਪਾਸ ਆ ਕੇ ਬਰੇਕ ਲਾਈ । ਮੈਂ ਪਿਛੇ ਬੈਠ ਕੇ ਗੁਰਦੇਵ ਸਿੰਘ ਸਰੋਦ ਦੇ ਘਰ ਰਮੇਸ਼ ਨਗਰ ਚਲਾ ਗਿਆ । ਉਸ ਨੂੰ ਵੀ ਉਡੀਕ ਸੀ ।

ਕੁਛ ਸਮਾਂ ਗੁਰਦੇਵ-ਭਾਰਤੀ ਨਾਲ ਬੈਠ, ਲੁਡੀਆਂ ਦਾ ਸਾਜ਼ ਸਾਮਾਨ ਲੈ ਵੱਡੇ ਅੱਡੇ ਤੇ ਪਹੁੰਚ ਗਿਆ ਅਤੇ 3 ਵਜੇ ਤੋਂ ਸਫ਼ਰ ਜਾਰੀ ਕਰਕੇ 8 ਵਜੇ ਰਾਤ ਤਕ ਚੰਡੀਗੜ੍ਹ ਪਹੁੰਚ ਗਿਆ ।

ਆਪਣੇ ਮਿੱਤਰ ਸੰਤ ਤੀਰਥ ਸਿੰਘ ਹੰਸਪਾਲ ਪਾਸ ਰਾਤ ਕੱਟਣ ਲਈ ਬੱਸ ਮੁਹਾਲੀ ਵਾਸਤੇ ਫੜੀ ਤੇ 9 ਵਜੇ ਜਾ ਉਨ੍ਹਾਂ ਨੂੰ ਫੜੇ ਬੁਲਾਈ । ਮਿੱਤਰ ਨੂੰ ਮਿਲਿਆ ਖੁਸ਼ੀਆਂ ਹੋਰ ਵੀ ਖਿੜਦੀਆਂ ਹਨ, ਇਹ ਹਾਲ ਸਾਡਾ ਸੀ । ਫੇਤੀ ਫੇਤੀ ਜਨਤਾ ਪਾਰਟੀ, ਅਕਾਲੀ-ਨਿਰੰਕਾਰੀ ਵਿਵਾਦ ਅਤੇ ਪਰਸਪਰ ਸਿਹਤ ਦੀ ਪੁਛ ਗਿਛ ਕਰ, ਛਕ ਛਕਾ ਕੇ, ਸੈਰ ਸਪਾਟਾ ਕਰ ਆ ਵਿਰਾਜੇ । ਸੁੱਤੇ ਪਿਆਂ ਸ: ਤੀਰਥ ਸਿੰਘ ਕੱਢੋ ਕਿਸੇ ਨਾਲ ਉਠ ਕੇ ਤੁਰ ਗਏ, ਪਤਾ ਹੀ ਨਾ ਲਗਿਆ ।

9 ਜੁਲਾਈ 1978, ਐਤਵਾਰ ਸ੍ਰੀ ਭੈਣੀ ਸਾਹਿਬ

ਬਰਸਾਤ ਲੋਹੜੇ ਦੀ

ਰਾਤੀਂ ਮੁਹਾਲੀ ਸੁੱਤੇ ਪਿਆਂ ਹੀ ਬਾਰਸ਼ ਨੂੰ ਆਖਰ ਆ ਗਈ । ਸਵੇਰੇ 8.30 ਤਕ ਵੀ ਵਰਖਾ ਹੋ ਰਹੀ ਸੀ ਅਤੇ ਦੁਆਲਾ ਝੀਲ ਬਣਿਆ ਪਿਆ ਸੀ । ਮੀਂਹ ਵਸਦੇ ਵਿਚ ਹੀ ਤੀਰਥ ਸਿੰਘ ਜੀ ਦੇ ਸਪੁੱਤਰ ਲਾਲ, ਪ੍ਰਿਤਪਾਲ ਸਿੰਘ ਨਾਲ ਲੋਕਲ ਅੱਡੇ ਤੇ ਪਹੁੰਚ ਬੱਸ ਫੜੀ । ਚੰਡੀਗੜ੍ਹ ਪਹੁੰਚ ਕੇ ਸਮਰਾਲੇ ਵਾਸਤੇ ਬੱਸ ਲਈ । ਇਕ ਘੰਟਾ ਬੱਸ ਉਡੀਕ ਮਸਾਂ ਮਸਾਂ ਕਟਾਣੀ ਪੁੱਜਾ ਤੇ ਫਿਰ ਸ੍ਰੀ ਭੈਣੀ ਸਾਹਿਬ ।

ਖਮਾਣੇਂ ਤਕ ਜ਼ਬਰਦਸਤ ਮੀਂਹ ਸੀ। ਜਿਧਰ ਵੇਖੀਏ ਜਲ ਹੀ ਜਲ ਸੀ। ਸੜਕ ਉਤੇ ਚੜ੍ਹਿਆ ਪਾਣੀ ਉਡਾਉਂਦਿਆਂ ਹੀ ਬੱਸ ਨੇ ਖਮਾਣੇਂ ਤਕ ਦਾ ਸਫ਼ਰ ਕੀਤਾ।

ਭੈਣੀ ਸਾਹਿਬ ਪਹੁੰਚਿਆਂ ਪਤਾ ਲਗਾ ਕਿ ਸਤਿਗੁਰੂ ਜੀ ਤਾਂ ਲੁਧਿਆਣੇ ਪਧਾਰੇ ਹੋਏ ਹਨ।

ਵਿਸ਼ੇਸ਼ ਮੀਟਿੰਗ

ਮੀਟਿੰਗ ਜੋ 2.30 ਵਜੇ ਦੁਪਹਿਰੇ ਸ਼ੁਰੂ ਹੋਈ ਉਸ ਵਿਚ ਮਹਾਰਾਜ ਬੀਰ ਸਿੰਘ ਜੀ, ਠਾਕੁਰ ਦਲੀਪ ਸਿੰਘ ਜੀ, ਪੰ: ਗੋਪਾਲ ਸਿੰਘ, ਮਾ: ਨਿਹਾਲ ਸਿੰਘ, ਸੂਬਾ ਅਮਰੀਕ ਸਿੰਘ ਜੀ ਮਹਿਤਪੁਰੀ, ਸ: ਹਰਵਿੰਦਰ ਸਿੰਘ ਹੰਸਪਾਲ, ਸ: ਜਗਦੀਸ਼ ਸਿੰਘ "ਵਰਿਆਮ", ਪ੍ਰੀਤਮ ਸਿੰਘ ਕਵੀ, ਸੂਬਾ ਮੇਲਾ ਸਿੰਘ ਜੀ ਰਫੀਨ ਜਥੇਦਾਰ, ਸ: ਮਹਿੰਦਰ ਸਿੰਘ ਬੱਲ ਬੰਨੇ ਹੋਏ ਸਨ। ਥੋੜੇ ਚਿਰ ਪਿਛੋਂ ਠਾਕੁਰ ਉਦੈ ਸਿੰਘ ਜੀ ਤੇ ਸੰਤ ਤਰਸੇਮ ਸਿੰਘ ਹਜ਼ੂਰੀ ਸਕੱਤਰ ਤੇ ਸ: ਸੁਰਿੰਦਰ ਸਿੰਘ ਲੁਧਿਆਣਾ ਵੀ ਆ ਗਏ। ਪਰ ਮਹਾਰਾਜ ਜੀ ਦੇ ਸੁਝਾਅ ਤੇ ਨਾਮ ਸਿਮਰਨ ਤੋਂ ਪਿਛੋਂ ਲਈ ਮੀਟਿੰਗ ਉਠਾ ਦਿੱਤੀ ਗਈ।

ਜਦੋਂ ਨੂੰ ਨਾਮ ਸਿਮਰਨ ਵਾਸਤੇ ਹਰੀਮੰਦਰ ਵਿਚ ਪਹੁੰਚਾ, ਸ੍ਰੀ ਸਤਿਗੁਰੂ ਜੀ ਆਪਣੇ ਆਸਣ ਤੇ ਸੁਭਾਇਮਾਨ ਸਨ। ਬਹੁਤ ਵਡੀ ਗਿਣਤੀ ਵਿਚ ਇਸਤਰੀ ਪੁਰਸ਼ ਬੈਠੇ, ਸਤਿਗੁਰੂ ਜੀ ਵਲ ਮੁਖ ਕੀਤੀ ਨਾਮ ਸਿਮਰਨ ਕਰ ਰਹੇ ਸਨ। 4 ਵੱਜਣ ਵਿਚ 15 ਮਿੰਟ ਰਹਿੰਦਿਆਂ ਸ੍ਰੀ ਗ੍ਰੰਥ ਸਾਹਿਬ ਜੀ ਅਤੇ ਕੜਾਹ ਪ੍ਰਸ਼ਾਦ ਲੈ ਕੇ ਸਿੰਘ ਆ ਗਏ। ਸੰਗਤ ਨੇ ਉਠ ਕੇ ਸੁਆਗਤ ਕੀਤਾ।

ਲਹਿੰਬਰ ਸਿੰਘ ਨਮਿਤ ਭੋਗ

ਪ੍ਰਕਾਸ਼ ਹੁੰਦਿਆਂ ਹੀ ਭੋਗ ਪੈਣਾ ਸ਼ੁਰੂ ਹੋ ਗਿਆ। ਸੰਤ ਰਾਮ ਰਾਮ ਤੇ ਇਕ ਹੋਰ ਨੌਜੁਆਨ ਸੁਰੀਲਾ ਪਾਠ ਕਰ ਰਹੇ ਸਨ। ਸਮਾਪਤੀ ਉਪਰੰਤ ਪੰ: ਗੋਪਾਲ ਸਿੰਘ ਹੁਰਾਂ ਅਰਦਾਸਾ ਕਰਦਿਆਂ ਦੱਸਿਆ ਕਿ ਇਹ ਪਾਠ ਸੰਤ ਲਹਿੰਬਰ ਸਿੰਘ ਨਮਿਤ ਸੀ, ਜਿਹੜਾ ਪਿਛਲੇ ਦਿਨੀਂ ਚਲਾਣਾ ਕਰ ਗਿਆ ਸੀ।

ਸ਼ਾਮ ਦਾ ਦੀਵਾਨ

ਕੋਈ ਸੰਤ ਸੰਤੋਖ ਸਿੰਘ ਬੀਮਾਰ ਸੀ, ਉਸ ਦੇ ਲਈ ਵੀ ਅਰਦਾਸ ਵਿਚ ਆਖਿਆ ਗਿਆ।

ਕੀਰਤਨ ਸ਼ੁਰੂ ਹੋਇਆ ਤਾਂ ਦੋ ਕੁ ਸ਼ਬਦਾਂ ਉਪਰੰਤ ਸਤਿਗੁਰੂ ਜੀ ਨੇ ਮਹਾਰਾਜ ਨੂੰ ਆਦੇਸ਼ ਦਿੱਤਾ ਕਿ ਤਬਲਾ ਉਹ ਫੜਨ। 'ਬਿਜੁਰੀਆਂ ਚਮਕੰਨਿ ਪਿਆਰੇ' ਸਤਿਗੁਰੂ ਜੀ ਨੇ ਆਪ ਪਰਮਾਣਾਂ ਨਾਲ ਮਲਾਰ ਦੇ ਇਸ ਸ਼ਬਦ ਨੂੰ ਜੋਬਨ ਬਖਸ਼ਿਆ।

ਅਤੇ ਫਿਰ ਵਾਰੀ ਆਈ "ਹਉ ਫਿਰਉ ਦੀਵਾਨੀ ਆਵਲ ਬਾਵਲ" ਦੀ। ਇਸ ਦੀਆਂ ਸੁਰਾਂ ਵਾਤਾਵਰਣ ਵਿਚ ਛਾਈਆਂ ਤਾਂ ਜਿਵੇਂ ਸਾਰੀ ਫਿਜ਼ਾ ਵੈਰਾਗਮਈ ਹੋ ਗਈ।

ਮੀਟਿੰਗ ਦੇ ਫੈਸਲੇ

ਸਵਾ ਪੰਜ ਵਜੇ ਦੀਵਾਨ ਸਮਾਪਤੀ ਦੀ ਅਰਦਾਸ ਉਪਰੰਤ ਮਹਾਰਾਜ ਜੀ ਵਾਲੇ ਚੁਬਾਰੇ ਵਿਚ ਫਿਰ ਮੀਟਿੰਗ ਸ਼ੁਰੂ ਹੋ ਗਈ। ਮੀਟਿੰਗ ਵਿਚ ਫੈਸਲੇ ਕੀਤੇ ਗਏ ਕਿ ਮੁਖ ਮੰਤਰੀ ਪੰਜਾਬ, ਸ: ਪ੍ਰਕਾਸ਼ ਸਿੰਘ ਬਾਦਲ ਨੂੰ ਇਕ ਡੈਪੂਟੇਸ਼ਨ ਮਿਲੇ ਜੋ ਨਾਮਧਾਰੀ ਦਰਬਾਰ ਵਲੋਂ ਆਗੂ ਹੋ ਕੇ ਪੰਜਾਬ ਦੀਆਂ ਅਖਬਾਰਾਂ ਤੇ ਰੋਕ ਲਗਾਈ ਜਾਵੇ ਕਿ ਉਹ ਫਿਰਕੂ ਭਾਵਨਾ ਨਾ ਭੜਕਾਣ ਅਤੇ ਅੰਧ ਵਿਸ਼ਵਾਸੀ ਜਥੇਬੰਦੀਆਂ ਉਤੇ ਵੀ ਪਾਬੰਦੀ ਲਗੇ ਕਿ ਉਹ ਸਮਝ ਸੋਚ ਕੇ ਬਿਆਨਬਾਜ਼ੀ ਕਰਨ, ਦੂਜਿਆਂ ਦੀਆਂ ਭਾਵਨਾਵਾਂ ਨੂੰ ਅਗਨੀ ਭੇਟ ਨਾ ਕਰਨ।

ਇਕ ਡੈਪੂਟੇਸ਼ਨ ਸ਼ਰੋਮਣੀ ਗੁ: ਪ੍ਰਬੰਧਕ ਕਮੇਟੀ ਅੰਮ੍ਰਿਤਸਰ ਦੇ ਪ੍ਰਧਾਨ ਸਰਦਾਰ ਗੁਰਚਰਨ ਸਿੰਘ ਟੌਹੜਾ ਨੂੰ ਮਿਲਣ ਬਾਰੇ ਵੀ ਨਿਸਚਿਤ ਕੀਤਾ ਗਿਆ ਜੋ ਉਹਨਾਂ ਨੂੰ ਪੂਰੇ ਕਿ ਉਹ ਜੇ ਸਿੱਖਾਂ ਦੀ ਹਿੰਦੂ ਬਹੁਗਿਣਤੀ ਤੋਂ ਸੁਰੱਖਿਆ ਚਾਹੁੰਦੇ ਹਨ ਤਾਂ ਸਿੱਖਾਂ ਵਿਚ ਘੱਟ ਗਿਣਤੀ ਸੰਸਥਾਵਾਂ-ਸਮਾਜਾਂ ਦੁਆਲੇ ਵੀ ਕੱਟੜਵਾਦੀ ਅਖਬਾਰਾਂ ਅਤੇ ਬੰਦਿਆਂ ਨੂੰ ਸ਼ਹਿ ਨਾ ਦੇਣ-ਦਿਵਾਣ।

ਤੀਸਰਾ ਫੈਸਲਾ ਹੋਇਆ ਕਿ ਨਾਮਧਾਰੀ ਪਰਚਾਰਕਾਂ ਨੂੰ ਲਾਮਬੰਦ ਕਰਕੇ ਨਾਮਧਾਰੀਆਂ ਦੀ ਪਰਚਾਰ ਮੁਹਿੰਮ ਜਾਰੀ ਕੀਤੀ ਜਾਵੇ।

ਇਹ ਵੀ ਫੈਸਲੇ ਹੋਏ :

—ਮੇਲਿਆਂ ਦੇ ਇਸ਼ਤਿਹਾਰ ਜ਼ਰੂਰ ਨਿਕਲਣ।

—ਨਾਮਧਾਰੀ ਦਰਬਾਰ ਨੂੰ ਸਰਗਰਮ ਦਿਲਚਸਪੀ ਲੈ ਕੇ ਸਭ ਕਾਸੇ ਨੂੰ ਸੋਧ ਦਿੰਦੇ ਰਹਿਣਾ ਚਾਹੀਦਾ ਹੈ।

10 ਜੁਲਾਈ 1978, ਸੋਮਵਾਰ

ਸ੍ਰੀ ਭੋਣੀ ਸਾਹਿਬ

ਨਿਤ ਵਾਗ ਆਸਾ ਦੀ ਵਾਰ ਦਾ ਕੀਰਤਨ, ਹਜ਼ੂਰੀ ਵਿਚ। 8.30 ਵਜੇ ਮਾ: ਨਿਹਾਲ ਸਿੰਘ ਜੀ ਪ੍ਰਧਾਨ ਨਾਮਧਾਰੀ ਦਰਬਾਰ, ਸ: ਮਹਿੰਦਰ ਸਿੰਘ ਬੱਲ, ਸਰਦਾਰ ਜਗਦੀਸ਼ ਸਿੰਘ ਵਰਿਆਮ ਅਤੇ ਲੇਖਕ ਸਤਿਗੁਰੂ ਜੀ ਦੀ ਸੇਵਾ ਵਿਚ ਹਾਜ਼ਰ ਹੋਏ।

ਆਪ ਜੀ ਕੋਠੀ ਦੇ ਮੁਖ ਦੁਆਰ ਵਾਲੇ ਬਰਾਮਦੇ ਵਿਚ ਗੁਲਾਬੀ ਚਾਦਰ ਨਾਲ ਵਿਛੇ ਮੰਜੇ ਉਪਰ ਆਰਾਮ ਦੀ ਮੁੱਦਰਾ ਵਿਚ ਸੰਤ ਹਜ਼ਾਰਾ ਸਿੰਘ ਮਾਛੀ (78) ਨਾਲ ਬੈਠ ਕਰ ਰਹੇ ਸਨ। ਕੋਲ ਵਿਛੀ ਸਫ ਤੇ ਇਹ ਪੁਰਾਣੇ ਸੰਬੰਧਾਂ ਵਾਲਾ ਬਜ਼ੁਰਗ ਬੈਠਾ ਹੋਇਆ ਸੀ। ਸਾਨੂੰ ਵੇਖ ਕੇ, ਸਤਿਗੁਰਾਂ ਪਾਸ ਆਕੇ ਬੈਠਣ ਦਾ ਇਸ਼ਾਰਾ ਕੀਤਾ।

ਸ: ਮਹਿੰਦਰ ਸਿੰਘ ਲਈ ਮਕਾਨ

ਸਾਡੇ ਬੈਠਦਿਆਂ ਹੀ, ਸ੍ਰ: ਸੂਰਤ ਸਿੰਘ ਅੰਮ੍ਰਿਤਸਰ, ਉਨ੍ਹਾਂ ਦੀ ਪਤਨੀ, ਸ: ਮਹਿੰਦਰ ਸਿੰਘ ਪ੍ਰਸਿੱਧ ਨੁਮਰੀ ਗਾਇਕ, ਇਸਦੀ ਸੁਪਤਨੀ, ਵੱਡੀ ਲੜਕੀ ਤੇ ਇਕ

ਦੋ ਛੋਟੇ ਬੱਚੇ; ਏਸੇ ਵਿਛੀ ਹੋਈ ਸਫ਼ ਤੇ ਆ ਬੈਠੇ। ਸ: ਸੂਰਤ ਸਿੰਘ ਨੇ ਨੁਮਰੀ ਗਾਇਕ ਦੀ ਪਤਨੀ ਨੂੰ ਕਿਹਾ : ਹੁਣ ਤੂੰ, ਜੋ ਤੇਰੇ ਦਿਲ ਆਉਂਦੀ ਹੈ ਗੱਲ ਕਰ ਲੈ ਸਤਿਗੁਰੂ ਜੀ ਨਾਲ। ਏਥੇ ਸੰਗਣ ਦੀ ਲੋੜ ਨਹੀਂ।

ਪਰ ਬੀਬੀ ਨੇ ਮੂੰਹ ਨਹੀਂ ਖੋਲ੍ਹਿਆ।

ਸੂਰਤ ਸਿੰਘ ਹੁਰਾਂ ਦੁਬਾਰਾ ਤਿਬਾਰਾ ਜਤਨ ਕੀਤਾ ਪਰ ਬੀਬੀ ਮੁਸਕਰਾ ਕੇ ਉਪਰ ਵਲ ਨੂੰ ਵੇਖ ਛਡਦੀ ਰਹੀ। ਅੰਤ ਸ: ਸੂਰਤ ਸਿੰਘ ਨੇ ਹੀ ਅਰਜ਼ ਕੀਤੀ : ਦੀਨ ਦਿਆਲ ਇਹ ਆਪ ਜੀ ਤੋਂ ਸੰਕੋਚ ਕਰਦੀ ਹੈ। ਚਾਹੁੰਦੀ ਇਹ ਹੈ ਕਿ ਕਰਾਏ ਦੇ ਮਕਾਨ ਵਿਚੋਂ ਜੇ ਦੋ ਮਹੀਨੇ ਬਾਅਦ ਤਬਦੀਲੀ ਕਰਨੀ ਹੈ, ਤਾਂ ਇਹ ਅਜੇ ਅੰਮ੍ਰਿਤਸਰ ਹੀ ਰਹਿਣ। ਲੁਧਿਆਣੇ ਓਥੋਂ ਹੀ ਆਇਆ ਜਾਇ ਜਦੋਂ ਮਕਾਨ ਤਿਆਰ ਹੋ ਲਏ। ਤੇ ਫਿਰ ਸੂਰਤ ਸਿੰਘ ਹੁਰਾਂ ਬੀਬੀ ਨੂੰ ਪੁਛਿਆ : ਮੈਂ ਠੀਕ ਹੀ ਆਖਿਆ ਹੈ ਨ ? ਜੇ ਕੋਈ ਗ਼ਲਤ ਗੱਲ ਕੀਤੀ ਹੈ ਤਾਂ ਹੁਣੇ ਹੀ ਦੱਸਦੇ। ਪਰ ਬੀਬੀ ਨੇ ਇਹ ਚੁਪ ਤੇ ਸੌ ਸੁਖ ਦਾ ਮੰਤਰ ਪੜ੍ਹ ਰਖਿਆ ਸੀ। ਮਹਿੰਦਰ ਸਿੰਘ ਹੁਰਾਂ ਕਹਿਣ ਲਗੇ : ਇਹ ਤਾਂ ਏਸੇ ਨੇ ਗੱਲ ਕਰਨੀ ਹੈ। ਮੇਰੀ ਤਾਂ ਕੋਈ ਗੱਲ ਨਹੀਂ।

ਸਾਰਾ ਮਾਸਰਾ ਸਮਝ ਸਤਿਗੁਰਾਂ ਫ਼ਰਮਾਇਆ : ਸਾਡੇ ਵਲੋਂ ਦੋ ਮਹੀਨੇ ਦੇਰ ਨਹੀਂ। ਅਸੀਂ ਤਾਂ ਜੋ ਕੁਛ ਕਰਨਾ ਹੋਵੇ ਕਰਕੇ ਹੀ ਦਮ ਲਈਦਾ ਹੈ। ਇਕ ਕਮਰਾ ਅੱਗੇ ਤਿਆਰ ਹੈ, ਦੋ ਹੋਰ ਦੋ ਦਿਨਾਂ ਵਿਚ ਤਿਆਰ ਕਰਵਾ ਦਿੰਦਾ ਹਾਂ। ਜਦੋਂ ਉਠੋਂ ਸਿੱਧੇ ਆਪਣੇ ਘਰ ਵਿਚ ਆਓ। ਸਤਿਗੁਰੂ ਜੀ ਨੇ ਬੀਬੀ ਨੂੰ ਸਪੱਸ਼ਟ ਕੀਤਾ : ਪਹਿਲਾਂ ਵੀ ਅੰਮ੍ਰਿਤਸਰ ਜੋ ਦੁਕਾਨ ਦੀ ਤਿਆਰੀ ਕੀਤੀ ਕਰਵਾਈ ਸੀ, ਉਹ ਇਹਨਾਂ (ਸਰਦਾਰ ਮਹਿੰਦਰ ਸਿੰਘ) ਦੇ ਕੰਮ ਵਿਚ ਵਿਘਨ ਪੈਣੇ ਰੋਕਣ ਵਾਸਤੇ ਸੀ। ਨਾਲੇ ਉਸਦਾ ਮਤਲਬ ਓਥੋਂ ਉਖਾੜ ਲਿਆਉਣਾ ਵੀ ਸੀ। ਜਾਓ, ਤੁਸੀਂ ਤਿਆਰ ਹੋਵੋ, ਪਰਸੋਂ ਤਕ ਮਕਾਨ ਤਿਆਰ ਹੋ ਜਾਵੇਗਾ।

ਸਤਿਗੁਰੂ ਜੀ ਇਸ ਪਰਵਾਰ ਨਾਲ ਗੱਲ ਮੁਕਾ ਕੇ ਲੁਧਿਆਣੇ ਲਈ ਕਾਰ ਵਿਚ ਬੈਠ ਗਏ।

ਮੈਨੂੰ ਉਸਤਾਦ ਹਰਭਜਨ ਸਿੰਘ ਨੇ ਦਸਿਆ ਕਿ ਉਸਤਾਦ ਮਹਿੰਦਰ ਸਿੰਘ ਨੂੰ, ਸਤਿਗੁਰੂ ਜੀ, ਆਪਣੇ ਨੇੜੇ ਲੁਧਿਆਣੇ ਲਿਆਣਾ ਚਾਹੁੰਦੇ ਹਨ। ਇਨ੍ਹਾਂ ਵਾਸਤੇ ਪ੍ਰਤਾਪ ਨਗਰ ਕਾਲੋਨੀ ਵਿਚ, ਲੁਧਿਆਣੇ, 200 ਗਜ਼ ਦਾ ਪਲਾਟ ਲੈ ਕੇ ਇਕ ਕਮਰੇ ਤੇ ਛੱਤ ਪੁਆ ਰਖੀ ਹੈ। ਇਹ ਮਕਾਨ ਇਹਨਾਂ ਦੀ ਮਾਲਕੀ ਵਿਚ ਹੀ ਕਰ ਦੇਣਾ ਹੈ।

‘ਹਮਦਰਦ’ ਜੀ ਨਾਲ ਭੇਟ

ਮੈਂ ਜਗਦੀਸ਼ ਸਿੰਘ ਨਾਲ ਜਲੰਧਰ ਪਹੁੰਚ ਗਿਆ। “ਹਮਦਰਦ” ਜੀ ਨੂੰ ਮਿਲਿਆ ਚਿਰ ਹੋਇਆ ਸੀ। ਅਜੀਤ ਵਿਚ ਕੁਛ ਤਬਦੀਲੀਆਂ ਸਨ। ਮੈਂ “ਵਰਿਆਮ” ਨਾਲ “ਅਜੀਤ” ਮਾਲਕ ਸ: ਸਾਧੂ ਸਿੰਘ ਹਮਦਰਦ ਨੂੰ ਜਾ ਮਿਲਿਆ। ਰੋਜ਼ਾਨਾ “ਨਵਾਂ ਜਮਾਨਾ” ਜਲੰਧਰ ਨੂੰ ਛਾਪਣ ਵਾਲੇ ਅਵਾਮੀ ਕੋ-ਆਪ. ਪ੍ਰਿੰਟਿੰਗ ਪ੍ਰੈਸ ਦਾ ਲੰਮਾ ਸਮਾਂ ਮੈਨੇਜਰ ਰਹਿਣ ਕਾਰਨ ਸ: ਸਾਧੂ ਸਿੰਘ ਹਮਦਰਦ ਤੇ ਮੇਰੇ

ਦਰਿਆਨ ਕੁਛ ਮਾਨਸਿਕ ਪਹਿਚਾਣ ਸੀ। ਕੁਛ ਅਪਣੇਤ ਵਰਗਾ ਵੀ ਸੀ।
'ਹਮਦਰਦ' ਜੀ ਦੇ ਲਿਖਣ-ਕਮਰੇ ਵਿਚ ਹੀ ਅਸਾਂ ਕੁਰਸੀਆਂ ਮੱਲ ਲਈਆਂ।
ਸੰਪਾਦਕ ਨੂੰ ਮਿਲਣ ਵਾਲੇ ਦੋ ਤਿੰਨ ਅਕਾਲੀ ਸੱਜਣ ਵੀ ਬੈਠੇ ਸਨ।

ਕੁਛ ਮੁੱਢਲੀਆਂ ਗੱਲਾਂ ਉਪਰੰਤ ਹਮਦਰਦ ਜੀ ਬੋਲੇ : ਮੈਨੂੰ ਬਾਬਾ ਜਗਜੀਤ
ਸਿੰਘ ਜੀ ਸਾਰੇ ਪੰਥ ਵਿਚੋਂ ਉੱਤਮ ਲਗਦੇ ਹਨ, ਪਰ ਜੇ ਕਦੇ ਉਹ ਆਪਣੇ ਆਪ ਨੂੰ
"ਸਤਿਗੁਰੂ" ਨਾ ਅਖਵਾਣ !

ਉੱਤਰ : ਨਾ ਉਹ ਆਪਣੇ ਆਪ ਸਤਿਗੁਰੂ ਬਣੇ ਹਨ ਅਤੇ ਨਾ ਹਟਾਇਆਂ ਹਟ
ਸਕਦੇ ਹਨ। ਜੇ ਉਹ ਸਤਿਗੁਰੂ ਨਾ ਰਹਿਣ ਫਿਰ ਤਾਂ ਗੁਰੂ ਨਾਨਕ ਪਰੰਪਰਾ ਹੀ
ਖਤਮ ਹੋ ਜਾਏ।

ਹਮਦਰਦ : ਉਹ ਤਾਂ ਗੁਰੂ ਗੋਬਿੰਦ ਸਿੰਘ ਜੀ ਨੇ ਪਹਿਲਾਂ ਹੀ ਖਤਮ
ਕਰ ਦਿੱਤੀ ਹੈ।

ਲੇਖਕ : ਨਹੀਂ। ਜਿਸ ਵੇਲੇ ਉਹ ਨਾਟਕੀ ਢੰਗ ਨਾਲ ਨਦੇੜੇਂ ਅਲੋਪ ਹੋਏ, ਉਸ
ਵੇਲੇ ਉਹਨਾਂ ਪਾਸ ਕੋਈ ਵੀ ਆਦਿ ਗ੍ਰੰਥ ਸਾਹਿਬ ਜੀ ਦੀ ਬੀੜ ਨਹੀਂ ਸੀ। ਪੁਰਾਤਨ
ਇਤਿਹਾਸ ਮੇਰੇ ਵਿਚਾਰਾਂ ਦੀ ਪੁਸ਼ਟੀ ਕਰਦੇ ਹਨ।

ਹਮਦਰਦ : ਉਹ ਜਿਹੜਾ ਲਿਖਿਆ ਹੈ "ਬਾਣੀ ਗੁਰੂ ਗੁਰੂ ਹੈ ਬਾਣੀ ਵਿਚ
ਬਾਣੀ ਅੰਮ੍ਰਿਤ ਸਾਰੇ।" ਉਹ ਝੂਠ ਹੀ ਹੈ ?

ਲੇਖਕ : ਨਹੀਂ, ਝੂਠ ਨਹੀਂ। ਉਹਦਾ ਅਰਥ ਹੋਰ ਹੈ ਪਰ ਜੇ ਤੁਹਾਡਾ ਭਾਵ
ਲਿਆ ਜਾਏ ਤਾਂ ਉਹ ਚੌਥੇ ਸਤਿਗੁਰਾਂ ਦੀ ਬਾਣੀ ਹੈ। ਜੇ ਬਾਣੀ ਹੀ ਗੁਰੂ ਬਣ ਗਈ ਸੀ
ਤਾਂ ਅਗਲੇ ਸਤਿਗੁਰਾਂ ਨੂੰ ਕਿਵੇਂ ਗੁਰੂ ਮੰਨੀਏ ? ਹਮਦਰਦ ਸਾਹਿਬ, ਇਸ ਤੁਕ ਦਾ
ਅਰਥ ਹੈ—ਬਾਣੀ ਗੁਰੂ ਦੀ ਹੈ ਅਤੇ ਇਹ ਬਾਣੀ ਵੱਡੀ ਹੈ। ਉਸ ਦਾ ਕਥਨ ਹੀ
ਖੁਦਾਈ ਹੈ ਜਿਸ ਵਿਚ ਅੰਮ੍ਰਿਤ ਰੂਪੀ ਸਾਰ ਹੈ। ਜਾਂ ਬਾਣੀ ਅੰਦਰ ਸਾਰਾ ਹੀ
ਅੰਮ੍ਰਿਤ ਹੈ।

ਹਮਦਰਦ : ਤੇ ਉਹ ਦੋਹਰਾ "ਪ੍ਰਗਟ ਗੁਰਾਂ ਕੀ ਦੇਹ" ਵਾਲਾ ?

ਲੇਖਕ : ਉਸ ਬਾਰੇ ਭਾਈ ਕਾਨ੍ਹ ਸਿੰਘ ਨਾਭਾ ਦਾ ਮਹਾਨ ਕੋਸ਼ ਵੇਖ ਲਓ
'ਪ੍ਰਹਿਲਾਦ ਸਿੰਘ' ਦੇ ਨਾਮ ਹੇਠ। ਇਹ ਘਾੜਤ ਏਨੇ ਜ਼ੋਰ ਦੀ ਪਰਚਾਰੀ ਗਈ ਹੈ ਕਿ
ਮਾਸ ਦਾ ਮਹਾਂ ਪ੍ਰਸ਼ਾਦ ਬਣ ਗਿਆ ਹੈ।

ਹਮਦਰਦ ਹੁਰਾਂ ਸਿਆਣਿਆਂ ਵਾਂਗ ਮੁਕਾਈ : ਛੱਡੋ ਇਹਨਾਂ ਗੱਲਾਂ ਨੂੰ। ਨਾ
ਤੁਸਾਂ ਮੰਨਣਾ ਹੈ, ਨਾ ਮੈਂ ਮੰਨਣਾ ਹੈ।

ਬੀਬੀ ਪ੍ਰਕਾਸ਼ ਨਾਲ

ਮੈਂ ਹਮਦਰਦ ਜੀ ਦੀ ਨਵ-ਪਤਨੀ ਪ੍ਰਕਾਸ਼ ਕੌਰ ਨੂੰ ਵੀ ਮਿਲਣਾ ਚਾਹੁੰਦਾ ਸਾਂ।
'ਅਜੀਤ' ਵਿਚ ਉਸਦੇ ਲੇਖ ਚੋਰਦਾਰ, ਸਪੱਸ਼ਟ ਤੇ ਪ੍ਰਭਾਵ-ਉਤਪਾਦਕ ਲਗਦੇ ਸਨ।
ਜ਼ਿੰਦਗੀ ਦੇ ਦੂਜੇ ਅੱਧ ਵਿਚ ਗਏ 'ਹਮਦਰਦ' ਸਾਇਰ ਅਤੇ ਲੇਖਕ ਨਾਲ ਜਿਸ
ਦਿਸਤਰੀ ਨੇ ਸਾਥ ਜੋੜਿਆ ਸੀ ਮੈਂ ਉਸਨੂੰ ਉੱਚੇ ਚਰਿਤਰ ਦੀ ਕਲਪਦਾ ਸਾਂ।

ਇਹਨਾਂ ਸੰਜੋਗਾਂ ਦਾ ਵੀ ਨਿਧੜਕ ਮੁਦਈ ਸਾਂ ।

'ਹਮਦਰਦ' ਜੀ ਨੂੰ ਸਿੱਧਿਆਂ ਹੀ ਕਹਿ ਦਿੱਤਾ : ਭਾਈ, ਪ੍ਰਕਾਸ਼ ਕੌਰ ਜੀ ਨੂੰ ਤਾਂ ਮਿਲਾਓ । ਉਹਨਾਂ ਦੇ ਲੇਖ ਅਤੇ ਛੋਟੇ 'ਅਜੀਤ' ਵਿਚ ਵੇਖੀਏ ਹਨ ਪਰ ਅਜੇ ਮੇਲ ਨਹੀਂ ਹੋਇਆ ।

ਵਾਜ ਵੱਜੀ : ਪ੍ਰਕਾਸ਼ ਕੌਰ ਜੀ ਆਓ ਨ ?

ਆਵਾਜ਼ ਆਈ : ਦੋ ਮਿੰਟ ਠਹਿਰ ਕੇ ਆਈ ਜੀ ।

ਅਤੇ ਜਦੋਂ ਨੂੰ ਪ੍ਰਕਾਸ਼ ਕੌਰ ਜੀ ਆਏ ਮੈਂ ਹਮਦਰਦ ਸਾਹਿਬ ਨੂੰ ਗਜ਼ਲਾਂ ਵਲ ਲਾ ਲਿਆ ਸੀ 'ਨਿਰੰਕਸ਼ਰ ਭਟਾਚਾਰੀਆ' ਦਾ ਜ਼ਿਕਰ ਕਰਕੇ ।

ਪ੍ਰਕਾਸ਼ ਕੌਰ ਜੀ ਆਏ । ਮੈਨੂੰ ਅਛੇ ਲਗੇ । ਸਹਿਜਭਾ ਕਹਿ ਗਿਆ : ਤੁਸੀਂ ਤਾਂ ਸੁਹਣੇ ਓ, ਫਥਦੇ ਓ ! ਹਮਦਰਦ ਸਾਹਿਬ ਨੂੰ ਹੁਣ ਗਮਗੀਨ ਗਜ਼ਲਾਂ ਲਿਖਣ ਦੀ ਲੋੜ ਨਹੀਂ ਰਹੇਗੀ ਅਤੇ ਹਮਦਰਦ ਜੀ ਨੇ ਬੜੇ ਰਉਂ ਵਿਚ 'ਵਾਸ ਸੁਵਾਸ' ਪੁਸਤਕ ਵਿਚੋਂ ਗਜ਼ਲਾਂ ਪੜ੍ਹ ਕੇ ਸੁਣਾਈਆਂ ।

ਛੋਟੇ ਛੋਟੇ ਸ਼ਬਦੇ, ਛੋਟੇ ਛੋਟੇ ਵਾਕ ਤੇ ਵਡੇ ਵਡੇ ਭਾਵ, ਵਡੇ ਵਡੇ ਅਰਥ । ਹਮਦਰਦ ਪੰਜਾਬੀ ਗਜ਼ਲ ਦਾ ਠੀਕ ਹੀ ਬਾਦਸ਼ਾਹ ਹੈ । ਉਸ ਨੇ ਗਜ਼ਲ ਵਾਸਤੇ ਕਾਫ਼ੀ ਸੰਘਰਸ਼ ਕੀਤਾ ਹੈ । ਪੰਜਾਬੀ ਗਜ਼ਲ ਨੂੰ ਉਰਦੂ-ਫ਼ਾਰਸੀ ਦੇ ਸ਼ਬਦ ਪ੍ਰਭਾਵ ਤੋਂ ਮੁਕਤ ਕੀਤਾ ਹੈ ।

ਘੰਟਾ ਪੈਂਟਾ ਘੰਟਾ ਬੜੇ ਆਨੰਦ ਦਾ ਮਾਣਿਆ । ਗਜ਼ਲਾਂ, ਉੱਚ ਕੋਟੀ ਦੀ ਸ਼ਾਇਰੀ, ਨੇ ਦੀਨ ਦੁਨੀਆਂ ਭੁਲਾ ਰਖੇ ਸਨ । ਪ੍ਰਕਾਸ਼ ਕੌਰ ਜੀ ਦਾ ਆਪਣੇ ਵੀਰ ਨੂੰ ਚਾਹ ਪਿਆਣ ਤੇ ਜੀ ਕਰਦਾ ਸੀ । ਪੁੱਛਿਆ : ਦੁੱਧ ਪੀਓਗੇ, ਸ਼ਿਕੰਜਵੀ ਜਾਂ ਚਾਹ ਪੀ ਲੈਂਦੇ ਓ ? ਅਤੇ ਅਸਾਂ ਸਭਨਾਂ ਸਨੇਹ ਭਰਪੂਰਤਾ ਵਿਚ ਖਾਧਾ ਪੀਤਾ ।

'ਅਜੀਤ' ਦੀ ਗੱਲ ਛਿੜੀ ਤਾਂ ਹਮਦਰਦ ਨੇ ਉੱਪਰ ਉਂਗਲ ਉਠਾ ਕੇ ਆਖਿਆ : ਉਸ ਮਾਲਿਕ ਦੀ ਕਿਰਪਾ ਨਾਲ ਅਸੀਂ ਪੰਜਾਬੀ ਟ੍ਰਿਬਿਊਨ ਦਾ ਟਾਕਰਾ ਵੀ ਕਰਾਂਗੇ ਅਤੇ ਉਰਦੂ ਵਿਚ ਵੀ 'ਅਜੀਤ' ਨਿਕਲੇਗਾ ।

ਸਮੇਂ ਦੇ ਸੁਆਦ ਦੀ ਸਾਡੇ ਸਭ ਤੇ ਮੇਹਰ ਸੀ ।

ਮੇਰੇ ਵੀ ਪ੍ਰਸ਼ੰਸਕ

ਜਲੰਧਰੋਂ ਵਿਦਾ ਹੋਣ ਲਗਾ ਤਾਂ ਪਹਿਲਾਂ ਪ੍ਰੇਮ ਗੋਰਖੀ ਨੇ ਆਦਰ ਨਾਲ ਮਿਲ ਕੇ "ਵਰਿਆਮ" ਵਿਚ ਛਪਦੀਆਂ ਮੇਰੀਆਂ ਲਿਖਤਾਂ ਦੀ ਪ੍ਰਸ਼ੰਸਾ ਕੀਤੀ । ਸ੍ਰੀ ਫਕੀਰ ਚੰਦ ਤੁਲੀ ਨੇ ਵੀ ਸਿਫਤ ਸਲਾਹ ਵਿਚ ਕੋਈ ਕਸਰ ਨਾ ਛੱਡੀ । ਰਿਕਸ਼ੇ ਤੇ ਜਾਂਦਿਆਂ ਵੇਰ ਸਾਰੇ ਨਾਵਲਾਂ ਦਾ ਕਰਤਾ ਹਰਨਾਮ ਦਾਸ ਸਹਿਰਾਈ ਮਿਲਿਆ । ਰਿਕਸ਼ਾ ਰੋਕ ਕੇ ਕਹਿਣ ਲਗਾ : ਤੇਰੀ "ਇਸਤਰੀਆਂ ਦਾ ਪਹਿਲਾ ਮੁਕਤੀਦਾਤਾ" ਪੁਸਤਕ ਪੜ੍ਹੀ । ਬੜਾ ਆਨੰਦ ਆਇਆ, ਬੰਦੇ ਤੇ ਅਸਰ ਕਰਦੀ ਹੈ ।

ਅਸਰ ਮੇਰੇ ਤੇ ਵੀ ਹੋ ਗਿਆ ਸੀ ਆਪਣੀ ਵਡਿਆਈ ਸੁਣਕੇ ।

11 ਜੁਲਾਈ 1978, ਮੰਗਲਵਾਰ ਸ੍ਰੀ ਭੈਣੀ ਸਾਹਿਬ

ਪਿੰਡ ਰੋਹੂ ਤੋਂ ਸ: ਨਿਰੰਜਨ ਸਿੰਘ ਵਿਰਕ-ਬੀਬੀ ਚੰਨਣ ਕੌਰ ਹੁਰਾਂ ਨੂੰ ਮਿਲ ਕੇ, (ਇਹ ਮੇਰੇ ਮਿੱਤਰ ਤੇ ਸਤਿਗੁਰੂ ਜੀ ਦੇ ਪ੍ਰਸ਼ੰਸਕ ਹਨ) ਮਕਸੂਦਾਂ ਵਿਚ ਪੁਰਾਣੇ ਕਾਮਰੇਡਾਂ ਪ੍ਰਿਥੀਪਾਲ ਸਿੰਘ ਸੰਧੂ ਅਤੇ ਕੁਲਵੰਤ ਕੌਰ ਨਾਲ 3 ਘੰਟੇ ਬਿਤਾਏ, ਫਿਰ ਸ: ਜਗਦੀਸ ਸਿੰਘ-ਬਖਸ਼ੀਸ਼ ਤੋਂ ਆਪਣਾ ਸਾਮਾਨ ਪ੍ਰਾਪਤ ਕਰਕੇ, ਦੁਪਹਿਰ ਆਪਣੀ ਲੜਕੀ ਇੰਦੂ ਅਤੇ ਦਾਮਾਦ ਸੁੱਚਾ ਸਿੰਘ ਹੁਰਾਂ ਪਾਸ ਕੋਟ ਬਾਦਲ ਖਾਂ (ਜਲੰਧਰ) ਜਾ ਕੱਟੀ। 4 ਵਜੇ ਏਥੋਂ ਵਿਦਾ ਲੈ 7.30 ਤਕ ਸ੍ਰੀ ਭੈਣੀ ਸਾਹਿਬ ਪਹੁੰਚ ਗਿਆ।

ਸ੍ਰੀ ਸਤਿਗੁਰੂ ਜੀ ਦਾ ਪਤਾ ਕੀਤਾ। ਆਪ ਰੋਪੜ ਵਾਲੀ ਨਹਿਰ ਤੇ ਗਏ ਹੋਏ ਸਨ।

8.30 ਤਕ ਉਸਤਾਦ ਹਰਭਜਨ ਸਿੰਘ ਦੇ ਆਸਰੇ ਫਿਰ ਦਰਸ਼ਨਾਂ ਲਈ ਗਿਆ। ਉਸ ਨੇ ਆਗਿਆ ਮੰਗੀ ਤਾਂ ਹੁਕਮ ਹੋਇਆ: ਆਕੇ ਹੋ ਜਾਇਓ, ਮੈਂ ਆਰਾਮ ਕਰਨਾ ਹੈ।

ਜਾਂ ਅੰਦਰ ਗਏ ਤਾਂ ਸ੍ਰੀ ਹਜ਼ੂਰ ਨੂੰ ਮੈਂ ਕਿਸੇ ਸਮੇਂ ਬੰਤਾ ਕੁ ਵਕਤ ਦੇਣ ਦੀ ਅਰਜ਼ ਕੀਤੀ। ਉੱਤਰ ਮਿਲਿਆ ਕਲ੍ਹ 8.30 ਵਜੇ ਸਵੇਰੇ ਮੈਂ ਲੁਧਿਆਣੇ ਜਾਣਾ ਹੈ, 8.15 ਤੇ ਆ ਜਾਇਓ।

ਠਾਕੁਰ ਜੀ ਨੂੰ ਸਿਤਾਰ

ਅਸੀਂ ਬਾਹਰ ਆਏ ਹੀ ਸਾਂ ਕਿ ਹਰਭਜਨ ਸਿੰਘ ਨੂੰ ਫਿਰ ਆਵਾਜ਼ ਪੈ ਗਈ: ਅੰਦਰ ਗਿਆ ਸੱਚੇ ਪਾਤਸ਼ਾਹ ਜੀ ਨੇ ਫਰਮਾਇਆ: ਨਿੱਕੂ ਨੂੰ (ਠਾਕੁਰ ਉਦੈ ਸਿੰਘ ਜੀ) ਖਾਂ ਸਾਹਿਬ (ਵਲਾਇਤ ਖਾਨ) ਤੋਂ ਸਿਤਾਰ ਸਿਖਾਉਣੀ ਹੈ। ਸਿਤਾਰ ਤੇ ਕੀ ਖਰਚ ਆਵੇਗਾ? ਹਰਭਜਨ ਸਿੰਘ ਨੇ ਆਪਣੀ ਨਵੀਂ ਸਿਤਾਰ ਤੇ 700/- ਖਰਚ ਆਇਆ ਦੱਸਿਆ। ਨਾਲ ਹੀ ਕਿਹਾ ਕਿ ਪੁਰਾਣੀ ਸਰੋਦ ਦੇ ਕੇ 350/- ਨਾਲ ਦੇਣੇ ਹਨ। ਸਤਿਗੁਰੂ ਜੀ ਬਚਨ ਕੀਤਾ: ਮੈਨੂੰ ਕਹਾਣੀਆਂ ਪਾਕੇ ਨਾ ਦੱਸ। ਦੱਸ ਤੇਨੂੰ ਪੈਸੇ ਕਿੰਨੇ ਚਾਹੀਦੇ ਨੇ? ਅਤੇ 350/- ਇਸਨੂੰ ਦਿੱਤੇ ਗਏ। ਹਰਭਜਨ ਸਿੰਘ ਨੇ ਦੱਸਿਆ ਕਿ ਠਾਕੁਰ ਜੀ ਛੋਟੇ ਸਿਤਾਰ ਸਿੱਖਣ ਲਈ ਤਿਆਰ ਹੋ ਗਏ ਹਨ।

ਅੱਜ ਸਵੇਰ ਤੋਂ ਹੀ ਸਤਿਗੁਰੂ ਜੀ ਨੇ ਲੁਧਿਆਣੇ ਜਾਕੇ ਸ: ਮਹਿੰਦਰ ਸਿੰਘ (ਨੁਮਰੀ ਗਾਇਕ) ਵਾਸਤੇ ਮਕਾਨ ਉਸਾਰੀ ਲਈ ਆਦਮੀ ਲਗਾ ਦਿੱਤੇ ਹਨ। ਅਤੇ ਮਾਤਾ ਜੀ ਦੀ ਨਿਗਰਾਨੀ ਹੇਠ ਉਸਾਰੀ ਜਾਰੀ ਹੋ ਗਈ ਹੈ।

12 ਜੁਲਾਈ 1978, ਬੁਧਵਾਰ ਸ੍ਰੀ ਭੈਣੀ ਸਾਹਿਬ

ਅੱਜ ਮੈਂ ਉੱਦਮ ਨਾਲ ਉਠ, ਇਸ਼ਨਾਨ ਆਦਿ ਕਰ 5.30 ਵਜੇ ਹੀ ਆਸਾ ਦੀ

ਵਾਰ ਦੇ ਕੀਰਤਨ ਵਿਚ ਗਿਆ। ਸਤਿਗੁਰੂ ਜੀ ਨੇ ਸਾਹਮਣੇ, ਰਾਗੀਆਂ ਦੇ ਕੋਲ ਕਰਕੇ, ਬੈਠਣ ਦਾ ਇਸ਼ਾਰਾ ਕੀਤਾ। ਰਾਗੀਆਂ ਤੋਂ ਬਿਨਾ, ਸਤਿਗੁਰੂ ਦੀ ਅਗਵਾਈ ਅਤੇ ਮਹਾਰਾਜ ਜੀ ਦਾ ਸਾਥ ਚਲ ਰਿਹਾ ਸੀ, ਚਾਰ ਕੁ ਸਲੋਕ ਰਹਿੰਦਿਆ ਸੱਚੇ ਪਾਤਸ਼ਾਹ ਜੀ, ਪੂਰਬ ਤੇ ਸਵਰਨ ਸਿੰਘ ਅਚਾਨਕ ਉਠ ਕੇ ਚਲੇ ਗਏ। ਬੋਤਾ ਕੁ ਚਿਰ ਅਟਕ ਕੇ ਫਿਰ ਦਰਸ਼ਨ ਦਿਤੇ। ਜਾਪਦਾ ਹੈ ਤਬੀਅਤ ਨੇ ਸਾਥ ਨਹੀਂ ਦਿੱਤਾ ਹੋਣਾ। ਸਮੇਂ ਸਿਰ ਕੀਰਤਨ ਦਾ ਭੋਗ ਪਿਆ।

ਲੁਧਿਆਣੇ ਨੂੰ

ਮੈਂ 8 ਵਜੇ ਫਿਰ ਕੋਠੀ, ਸਤਿਗੁਰੂ ਜੀ ਵਾਸਤੇ ਵਿਛੇ ਬਿਸਤਰੇ ਪਾਸ, ਇਕ ਚਟਾਈ ਉਤੇ ਜਾ ਬੈਠਾ। ਸਤਿਗੁਰੂ ਜੀ 8.45 ਵਜੇ ਪਧਾਰੇ। 10 ਕੁ ਮਿੰਟ ਮੇਰੇ ਨਾਲ ਬਚਨ ਬਿਲਾਸ ਕਰਕੇ ਨਾਲ, ਲੁਧਿਆਣੇ ਚਲਣ ਲਈ ਆਗਿਆ ਕੀਤੀ।

ਗੁਰਮੁਖ ਸਿੰਘ ਗੱਡੀ ਲੈ ਆਇਆ। ਸੱਚੇ ਪਾਤਸ਼ਾਹ ਚਾਲਕ ਦੇ ਨਾਲ ਦੀ ਸੀਟ ਉਪਰ ਆਪਣੀ ਸੀਟ ਰਖਵਾ ਕੇ ਬੈਠੇ। ਮਹਿੰਦਰ ਸਿੰਘ ਪੂਰਬਾ ਅਤੇ ਮੈਂ ਪਿਛਲੀ ਸੀਟ ਤੇ ਬੈਠ ਗਏ। ਸਤਿਗੁਰੂ ਜੀ ਨਾਲ ਅੱਜ ਭਰਪੂਰ ਇਕਾਤ ਸੀ, ਅਨੇਕਾਂ ਜਾਤੀ ਅਨੁਭਵ ਮੈਂ ਸੁਣਾਏ। ਸਤਿਗੁਰੂ ਜੀ ਵਲੋਂ ਵੀ ਕਾਫ਼ੀ ਬਚਨ ਹੋਏ।

ਸ: ਮਹਿੰਦਰ ਸਿੰਘ ਲਈ ਮਕਾਨ

ਲੁਧਿਆਣੇ ਦੇ ਸ੍ਰੀ ਪ੍ਰਤਾਪ ਨਗਰ ਵਿਚ ਗੱਡੀ ਜਾ ਖਲੋਤੀ। ਏਥੇ ਉਸਤਾਦ ਮਹਿੰਦਰ ਸਿੰਘ (ਗਾਇਕ) ਦਾ ਮਕਾਨ ਬਣ ਰਿਹਾ ਸੀ। ਮਾਤਾ ਜੀ ਲੰਗਰੋਂ ਪ੍ਰਸ਼ਾਦੇ ਲਿਆ ਕੇ ਕੰਮ ਕਰਨ ਵਾਲੇ ਸਿੰਘਾਂ ਨੂੰ ਫਕਾ ਰਹੇ ਸਨ। ਕੋਈ 15 ਸਿੰਘ ਉਸਾਰੀ ਵਿਚ ਜੁਟੇ ਹੋਏ ਸਨ। ਕੱਲ ਦੇ ਲਗੇ ਹੋਏ ਅੱਜ ਛੱਤਾਂ ਤਕ ਲੈ ਜਾਣਗੇ। ਸ੍ਰੀ ਸਤਿਗੁਰੂ ਜੀ ਨੇ ਦੱਸਿਆ : ਇਹ ਜਗਹ 165 ਗਜ਼ ਹੈ। ਇਸ ਵਿਚੋਂ ਇਕ ਸਿੰਘ ਨੂੰ ਤਾਂ ਇਕਦਮ ਛੁੱਟੀ ਕਰ ਦਿੱਤੀ ਗਈ ਹੈ। ਭਾਵ ਉਸ ਤੋਂ ਉਹਦਾ ਸਾਰਾ ਪਲਾਟ ਲੈ ਲਿਆ ਹੈ। ਮਹਿੰਦਰ ਸਿੰਘ ਦੀ ਪਤਨੀ ਦੇ ਕਹਿਣ ਮੁਤਾਬਕ ਥਾਂ ਤਿਆਰ ਕਰਵਾ ਰਹੇ ਹਾਂ। ਪਿਛਲੇ ਪਾਸੇ ਦਾ ਛੱਤਿਆ ਛਡਾਇਆ ਕਮਰਾ ਜਿਸ ਸਿੱਖ ਦਾ ਲਿਆ ਸੀ, ਉਸਨੂੰ ਸੜਕ ਉਤਲੀ ਜਗਹ ਤੇ ਡੇਢ ਕਮਰਾ ਦਿੱਤਾ ਹੈ। ਪਿਛਲਾ ਕਮਰਾ ਮਹਿੰਦਰ ਸਿੰਘ ਨੂੰ ਦੇ ਦਿੱਤਾ ਜਾਵੇਗਾ। ਇੰਜ ਦੋ ਕਮਰੇ ਤੇ ਇਕ ਬਰਾਮਦਾ ਕੱਲ ਤਕ ਅਸਲੋਂ ਤਿਆਰ ਹੋ ਜਾਣਗੇ।

ਏਥੇ ਖਲੋ ਖਲੋਤਿਆਂ ਅਫਰੀਕਾ ਤੋਂ ਇਕ ਅਰਜਨ ਸਿੰਘ ਨਾਮੀ ਗ਼ੈਰ-ਨਾਮਧਾਰੀ ਸਿੱਖ ਨੇ ਕੱਲ ਆਕੇ ਹੱਥ ਜੋੜੇ ਤੇ ਕਿਹਾ : ਤੁਸਾਂ ਤਾਂ ਰਾਤੋ ਰਾਤ ਹੀ ਕਮਰੇ ਖੜੇ ਕਰ ਦਿੱਤੇ ਹਨ। ਮੈਂ ਵੀ 'ਬਾਬੇ' ਨੂੰ ਅਰਜ਼ ਕੀਤੀ ਹੈ ਜੇ ਮਕਾਨ ਬਣ ਜਾਵੇ।

ਸਤਿਗੁਰੂ ਜੀ ਨੇ ਦੱਸਿਆ : ਛੇ ਬਹੁਤ ਗ਼ਰੀਬ ਨਾਮਧਾਰੀਆਂ ਨੂੰ ਏਥੇ ਮੁਫਤ ਪਲਾਟ ਦਿੱਤੇ ਹਨ। ਰੁਪੈ ਕਮਾਣ ਨਾਲੋਂ ਉਨ੍ਹਾਂ ਗੁਰ ਸਿੱਖਾਂ ਨੂੰ ਜ਼ਮੀਨ ਦੇਣੀ ਵਧੇਰੇ ਯੋਗ ਸੀ। ਏਸ ਗਲੀ ਵਿਚ 15-16 ਘਰ ਨਾਮਧਾਰੀਆਂ ਦੇ ਹਨ।

ਘਰਾਂ ਵਿਚ ਦਰਸ਼ਨ

ਇਕ ਸਿੱਖ ਨੇ, ਏਥੇ ਨਾਲ ਹੀ, ਆਪਣੇ ਘਰ ਚਰਨ ਪਾਣ ਦੀ ਬੇਨਤੀ ਕੀਤੀ। ਸਤਿਗੁਰੂ ਜੀ ਉਸ ਦੇ ਘਰ ਪਧਾਰੇ। ਮੰਜਾ ਵਿਛਿਆ ਹੋਇਆ ਸੀ ਤੇ ਟੇਬਲ ਫੈਨ ਚਲ ਰਿਹਾ ਸੀ। ਫਰਮਾਇਆ, ਵੈਂਟੀਲੇਸ਼ਨ ਠੀਕ ਨਾ ਹੋਣ ਕਰਕੇ ਅੰਦਰ ਦੀ ਹਵਾ ਸੁਧ ਨਹੀਂ ਰਹਿੰਦੀ। ਸਾਡੇ ਵਿਚਾਰਾਂ ਦਾ ਵੀ ਏਹੋ ਹਾਲ ਹੈ। ਅੰਦਰ ਸੁਧ, ਅੱਛੇ ਵਿਚਾਰਾਂ ਦੇ ਆਵਾਗਵਨ ਨਾਲ ਹੀ ਹੁੰਦਾ ਹੈ। ਅਸਾਂ ਮਹਿੰਦਰ ਸਿੰਘ ਦੇ ਮਕਾਨ ਲਈ ਵੈਂਟੀਲੇਸ਼ਨ ਦਾ ਠੀਕ ਪ੍ਰਬੰਧ ਰਖਿਆ ਹੈ।

ਗਲੀ ਵਿਚ ਆਇਆਂ ਇਕ ਸਿੰਘ ਜਿਉਂ ਚਰਨਾਂ ਤੇ ਡਿੱਗਾ, ਭੁਬੀਂ ਰੋ ਪਿਆ। ਸਤਿਗੁਰੂ-ਸਨੇਹ ਦੇ ਅਲੰਬੇ ਉਸਦੇ ਅੰਦਰ ਬਲ ਉਠੇ। ਚਰਨਾਂ ਉੱਤੇ ਲਿਪਟਿਆਂ ਸ਼ਾਂਤੀ ਦਾ ਆਭਾਸ ਹੋਣ ਲਗਾ। ਸ: ਸੁਰਜੀਤ ਸਿੰਘ ਉਹਦਾ ਨਾਂ ਸੀ। ਸਣੇ ਪਰਵਾਰ ਕਿਸੇ ਨੇੜੇ ਦੇ ਮਹੱਲਿਓਂ ਆਇਆ ਸੀ।

ਪੌਣਾ ਘੰਟਾ ਮਕਾਨ ਉਸਾਰੀ ਪਾਸ ਦਰਸ਼ਨ ਦੇ ਕੇ ਜਾਣ ਲਗੇ ਤਾਂ ਸ: ਦਲੀਪ ਸਿੰਘ 'ਨਿਰੀਖਿਅਕ' ਨੇ ਅਰਜ਼ ਕੀਤੀ : ਸੱਚੇ ਪਾਤਸ਼ਾਹ, ਲੁਧਿਆਣੇ ਦੀ ਸੰਗਤ ਦੇ ਘਰੀਂ ਚਰਨ ਪਾਉਣ ਦਾ ਅਵਸਰ ਬਖਸ਼ੋ। ਬਚਨ ਹੋਇਆ : ਰੋਜ਼ ਇਕ ਘੰਟਾ ਸਮਾਂ ਮਿਲ ਜਾਵੇਗਾ, ਪ੍ਰੋਗਰਾਮ ਤੁਸੀਂ ਬਣਾ ਲਓ।

ਕਾਰ ਸਵਾਰ ਹੋਣ ਹੀ ਲਗੇ ਸਨ ਕਿ ਫੇਰ ਇਕ ਸਿੰਘ ਨੇ ਤਰਲਾ ਲਿਆ, ਉਹਦੇ ਘਰ ਦਰਸ਼ਨ ਜ਼ਰੂਰ ਦਿੱਤੇ ਜਾਣ। ਜਦੋਂ ਸਤਿਗੁਰੂ ਜੀ ਛੱਤੀ ਗਲੀ ਵਿਚੋਂ ਸਿੰਘ ਦੇ ਕਮਰੇ ਵਲ ਵਧੇ ਤਾਂ ਸ਼ਾਇਦ ਇਕ ਨੇਤਰਹੀਣ ਮਾਈ ਚਰਨਾਂ ਤੇ ਰੁਪਏ ਧਰਦੀ ਜਿਵੇਂ ਡਿੱਗ ਹੀ ਪਈ। ਵੇਰਾਗ ਵਿਚ ਅਬਰੂ ਛੁੱਟ ਪਏ !

ਅਜਿਹੇ ਦ੍ਰਿਸ਼ ਬੜੇ ਹਿਰਦੇ ਵਿਦਾਰਕ ਹੁੰਦੇ ਹਨ।

ਏਧਰੋਂ ਚਰਨ ਪਾਕੇ ਅਜੇ ਪਰਤੇ ਹੀ ਸਨ ਕਿ ਇਕ ਹੋਰ ਬਿਰਧ ਨੇ ਜ਼ੋਰ ਲਗਾਇਆ ਕਿ ਕੋਲ ਆਏ ਸਤਿਗੁਰੂ ਜੀ ਉਸਦਾ ਘਰ ਵੀ ਪਵਿੱਤਰ ਕਰੀ ਜਾਣ। ਜਿਉਂ ਹੀ ਸਤਿਗੁਰੂ ਜੀ ਉਸ ਦੇ ਘਰ ਪਧਾਰੇ, ਉਸਨੇ ਇਕ ਰੁਪਿਆ ਮੱਥਾ ਟੇਕ ਕੇ "ਕੋਟ ਫਲਾ ਦਰਸ਼ਨ ਗੁਰ ਡੀਠੇ" ਦਾ ਵਾਕ ਸਫਲ ਜਾਤਾ।

ਸੰਤ ਨਿਰੰਜਨ ਸਿੰਘ ਗਹੀਰ ਦਾ ਮਕਾਨ ਮੈਨੂੰ ਦੂਰੋਂ ਹੀ ਵਖਾਇਆ ਗਿਆ। ਇਸ ਵਿਚ ਚਾਰ ਸੈਂਟ ਹਨ। ਮੈਂ ਪੁਛਿਆ : ਸ: ਸਵਰਨ ਸਿੰਘ ਸਿਆਨ ਦਾ ਮਕਾਨ ਵੀ ਏਥੇ ਉਸਰਨਾ ਸੀ ? ਉੱਤਰ ਮਿਲਿਆ : ਮੈਂ ਉਹਨੂੰ ਅਜੀਤ ਸਿੰਘ ਸ਼ਾਹਪੁਰੀਏ ਦੁਆਰਾ ਉਸਰਵਾਨ ਲਈ ਕਿਹਾ ਸੀ। ਮੈਨੂੰ ਉਸਦੀ ਜਗਹ ਦਾ ਪਤਾ ਨਹੀਂ। ਹਾਂ ਸਵਰਨ ਨੇ ਵਲਾਇਤੋਂ ਆਏ ਕਲਾਕਾਰ ਹਥੀਂ ਮੈਨੂੰ ਨਮਸਕਾਰ ਭੇਜੀ ਹੈ।

ਸ਼ਰਾਬਡ ਤੇ ਕਿਰਪਾ

ਏਥੋਂ ਤੁਰੇ ਤਾਂ ਇਕ ਕਾਰਖਾਨੇ ਮੁਹਰੇ ਜਾਕੇ ਗੱਡੀ ਰੁਕਵਾਈ। ਇਕ ਸਿੰਘ ਦਾ ਨਾਮ ਲੈ ਕੇ ਉਸਨੂੰ ਬਾਹਰ ਆਉਣ ਲਈ ਸੁਨੇਹਾ ਭੇਜਿਆ। ਇਕ ਉਚਾ ਲੰਮਾ ਜੁਆਨ

ਸਿਰ ਤੇ ਲਾਲ ਪਗੜੀ ਬੰਨ੍ਹੀ ਆ ਹਾਜ਼ਰ ਹੋਇਆ ।

“ਹੁਣ ਛੱਡੀ ਹੈ ਕਿ ਨਹੀਂ ?”

“ਛੱਡ ਦਿੱਤੀ ਏ ਸੱਚੇ ਪਾਤਸ਼ਾਹ !”

“ਨਹੀਂ, ਛੱਡੀ ਨਹੀਂ ਲਗਦੀ ?”

“ਨਹੀਂ ਦੀਨ ਦਿਆਲ, ਹੁਣ ਤਾਂ ਅਸਲੋਂ ਨਹੀਂ !”

“ਅੱਛਾ ਮੈਂ 5-੭ ਦਿਨਾਂ ਤਕ ਫੇਰ ਵੇਖਾਂਗਾ !”

ਸਿੱਖ ਤਰਲਾ ਲਵੇ : ਇਕ ਮਿੰਟ ਮੇਰੇ ਘਰ ਚਲੋ । ਸਤਿਗੁਰੂ ਜੀ ਇਨਕਾਰ ਕਰਨ । ਉਹ ਇਸਰਾਰ ਕਰੇ । ਮਿੰਟ 4 ਬੀਤ ਗਏ । ਸਤਿਗੁਰਾਂ ਬਚਨ ਕੀਤਾ : ਅਜ ਨਹੀਂ, ਫੇਰ ਕਦੇ ਆਵਾਂਗਾ ।

ਅਤੇ ਗੱਡੀ ਤੁਰ ਪਈ ।

ਸਤਿਗੁਰੂ ਜੀ ਦੱਸਿਆ : ਇਹ ਸਤਿਗੁਰੂ ਤੇ ਸਾਧ ਸੰਗਤ ਤੋਂ ਦੂਰ ਰਹਿਣ ਦੇ ਨਤੀਜੇ ਨੇ । ਸ਼ਰਾਬ ਦਾ ਆਦੀ ਹੋ ਗਿਆ ਏ । ਘਰ ਵਿਚ ਸ਼ਰਾਬ ਨੇ ਘਰ ਕਰ ਲਿਆ ਏ ।

ਦੇਹੋ ਜਿਹਾ ਇਕ ਕੇਸ ਮਹਿੰਦਰ ਸਿੰਘ ਹੁਰਾਂ ਦੇ ਬਣਦੇ ਮਕਾਨ ਕੋਲ ਵੀ ਹੋ ਗਿਆ । ਸਤਿਗੁਰਾਂ ਇਕ ਨੌਜਵਾਨ ਨੂੰ ਮੇਰੇ ਨਜ਼ਦੀਕ ਬੁਲਾਇਆ । ਸਾਵਲਾ ਰੰਗ, ਉਚਾ ਲੰਮਾ ਕੱਦ, ਕਾਲੀ ਦਾੜ੍ਹੀ । ਸਤਿਗੁਰਾਂ ਦੱਸਿਆ : ...ਦਾ ਲੜਕਾ ਹੈ । ਇਸ ਨੂੰ ਸ਼ਰਾਬ ਦੀ ਲਤ ਪੈ ਗਈ । ਘਰ ਵਾਲਿਆਂ ਮੈਨੂੰ ਸ਼ਕਾਇਤ ਕੀਤੀ ਕਿ ਲੜਕਾ ਬਚਾਓ, ਮਰ ਚੱਲਿਆ ਜੇ । ਮੈਂ ਕਿਹਾ—ਭੈਣੀ ਸਾਹਿਬ ਘੱਲ ਦਿਓ । ਅੱਜ ਇਹਦੇ ਵਿਚ ਜਿੰਦ ਹੈ । ਮਹੀਨਾ ਹੋ ਗਿਆ ਏ ਸ਼ਰਾਬ ਦੇ ਟੈਂਡੇ ਨਹੀਂ ਗਿਆ । ਝੁੱਥ ਚਲਿਆ ਸੀ ਸ਼ਰਾਬ ਵਿਚ, ਪਰ ਸਤਿਗੁਰਾਂ ਕਿਰਪਾ ਕਰ ਦਿੱਤੀ ਏ । ਲੜਕੇ ਦਾ ਨਾਂ ਗੁਰਦਿਆਲ ਸਿੰਘ ਹੈ ।

ਅਜੀਤ ਸਿੰਘ ਨਾਲ ਪਿਆਰ

ਸਮਰਾਲਾ ਰੋਡ ਤੇ ਪੈਂਦਿਆਂ ਹੀ ਕਾਰ ਫਿਰ ਰੁਕਵਾ ਲਈ । ਕਿਹਾ : ਅਜੀਤ ਸਿੰਘ ਆਉਂਦਾ ਹੈ । ਅਜੀਤ ਸਿੰਘ ਆਇਆ । ਤਾਕੀ ਖੋਲ੍ਹ ਕੇ ਦਰਸ਼ਨ ਦਿੱਤੇ । ਪੁਛਿਆ : ਕਿਵੇਂ ਆਇਐਂ ਤੇ ਕਿਥੋਂ ਆਇਆ ਵੇਂ ?

“ਭੈਣੀ ਸਾਹਿਬੋਂ ਆਇਆ ਹਾਂ ਜੀ !”

“ਕਿਉਂ, ਕੀ ਗੱਲ ਸੀ ?”

“ਦੀਨ ਦਿਆਲ, ਆਟਾ ਦਾਲਾ ਫੈਂਟ ਗਿਆ ਸਾਂ !”

“ਲੈ ਆਂਦਾ ਹੈ ?”

“ਹਾਂ ਜੀ !”

ਉਸ ਦੇ ਤੁਰ ਜਾਣ ਬਾਦ, ਦੱਸਿਆ : ਇਸਨੂੰ ਨਾਮਧਾਰੀ ਧਰਮਸਾਲਾ, ਲੁਧਿਆਣਾ, ਸੰਭਾਲ ਦਿੱਤੀ ਹੈ । ਖਾਵੇ ਪੀਵੇ ਮੌਜ ਕਰੇ । ਆਏ ਗਏ ਦੀ ਸੇਵਾ ਨਿਸ਼ਠਾ ਨਾਲ ਕਰੇ ਤਾਂ ਇਸਨੂੰ ਕਿਸੇ ਗੱਲ ਦਾ ਘਾਟਾ ਨਹੀਂ ਰਹੇਗਾ । ਇਹਦੀ

ਸਿੰਘਣੀ ਨੇ ਕਿਹਾ ਸੀ ਕਿ ਇਹਨਾਂ ਨੂੰ ਮਹੀਨੇ ਦਾ ਖਰਚਾ ਕਿਥੋਂ ਮਿਲਿਆ ਕਰੂ । ਮੈਂ ਉਸਨੂੰ ਸਮਝਾਇਆ ਕਿ ਜੇ ਠੀਕ ਵੰਗ ਨਾਲ ਚੱਲੇ, ਤੇ ਅਤਿਥੀਆਂ ਦਾ ਸੇਵਾ ਸਤਿਕਾਰ ਕਰੇ ਤਾਂ ਕੋਈ ਘਾਟਾ ਨਹੀਂ ।

ਇਹ ਅਜੀਤ ਸਿੰਘ ਉਹ ਸੱਜਣ ਹੈ ਜੋ ਕਦੇ ਭੈਣੀ ਸਾਹਿਬ ਵਿਖੇ ਆਓ ਭਗਤ ਦੀ ਸੇਵਾ ਕਰਿਆ ਕਰਦਾ ਸੀ । ਬਾਹਰੋਂ ਆਏ ਪ੍ਰਾਹੁਣਿਆਂ ਨੂੰ ਜਿਵੇਂ ਇਹ ਸੇਵਾ ਸਤਿਕਾਰ ਨਾਲ ਸੰਤੁਸ਼ਟ ਕਰਦਾ ਸੀ, ਸਤਿਗੁਰੂ ਜੀ ਤੇ ਮਹਾਰਾਜ ਜੀ ਇਸ ਤੇ ਬੜੇ ਪ੍ਰਸੰਨ ਸਨ । ਪਰ, ਫਿਰ ਇਹ ਆਪਣੇ ਘਰ ਦੀ ਸੰਭਾਲ ਵਾਸਤੇ ਆਪਣੇ ਪਿੰਡ ਹਮੀਰਪੁਰ ਚਲਾ ਗਿਆ ।

ਕੁਲਤਾਰ ਸਿੰਘ ਮੰਡੀ

ਅਜੇ 15 ਮਿੰਟ ਹੀ ਸਫ਼ਰ ਕੀਤਾ ਹੋਵੇਗਾ ਕਿ ਇਕ ਜੀਪ ਚੰਡੀਗੜ੍ਹ ਵਲੋਂ ਆਉਂਦੀ ਕੋਲ ਆਕੇ ਰੁਕ ਗਈ । ਸਾਡੀ ਕਾਰ ਰੁਕੀ ਤਾਂ ਇਕ ਮਿੰਟ ਵਿਚ ਹੀ ਇਕ ਗੋਰਾ ਨਛੇਰਾ ਗਤਰੂ ਸਿੰਘ, ਭਰਵਾਂ ਪਰ ਦਰਮਿਆਨੇ ਕੱਦ ਦਾ ਨਾਮਧਾਰੀ ਪਹਿਰਾਵੇ ਵਿਚ ਫਬਵਾਂ ਗੁਰੂ ਜੀ ਵਾਲੇ ਪਾਸੇ ਬਾਰੀ ਕੋਲ ਆ ਗਿਆ । ਤਾਕੀ ਖੁਲ੍ਹੀ । ਭੈਣਾ ਚਰਨਾਂ ਤੇ ਰਖ ਉਸ ਨੇ ਮੱਥਾ ਟੇਕਿਆ ।

ਸਤਿਗੁਰਾਂ ਉਸਦੇ ਨਾਮਧਾਰੀ ਲਿਬਾਸ ਤੇ ਦਿੱਖ ਦੀ ਪ੍ਰਸੰਸਾ ਕੀਤੀ ਤੇ ਨਾਲ ਹੀ ਪੁੱਛਿਆ ਏਥੇ ਕੀ ਕਰਨ ਲਈ ਆ ਰਹੇ ਹੋ ? ਉਸ ਦੱਸਿਆ ਕਿ ਮਸ਼ੀਨਾਂ, ਇੰਜਨਾਂ ਆਦਿ ਲਈ ਏਥੇ ਆਈਦਾ ਹੈ । ਸਤਿਗੁਰਾਂ ਪੁੱਛਿਆ : ਛੋਟੀ ਚੱਕੀ ਕਿਥੋਂ ਮਿਲੇਗੀ ? ਉਸ ਰਾਜਸਥਾਨ ਜਾਂ ਦਿੱਲੀ ਦਾ ਨਾਮ ਲਿਆ । ਸਤਿਗੁਰਾਂ ਬਚਨ ਕੀਤਾ : ਪਤਾ ਕਰਕੇ ਐਡਰੈਸ ਭੇਜੀਂ, ਸਾਨੂੰ ਲੋੜ ਹੈ ।

ਇਸ ਨਾਲ ਦੋ ਸਰਦਾਰ ਤੇ ਇਕ ਬੀਬੀ ਹੋਰ ਵੀ ਨਮਸਕਾਰ ਕਰਨ ਹਿਤ ਆ ਗਏ । ਸਿੰਘ ਵਿਦਾ ਹੋਇਆ ਤਾਂ ਚਲਦੀ ਗੱਡੀ ਵਿਚ ਮੈਂ ਜਾਣਕਾਰੀ ਚਾਹੀ । ਸਤਿਗੁਰਾਂ ਦੱਸਿਆ : ਇਹਦਾ ਨਾਂ ਕੁਲਤਾਰ ਸਿੰਘ ਹੈ । ਆਪਣੇ ਪਰਵਾਰ ਵਿਚੋਂ ਸਾਡੇ ਇਹ ਵਧੇਰੇ ਨੇੜੇ ਹੈ । ਮੰਡੀ ਵਿਚ ਉਸ ਤਿਕੋਨ ਤੇ, ਜਿਹੜੇ ਤਿਕੋਨ ਤੋਂ ਰਵਾਲਸਰ ਨੂੰ ਸੜਕ ਜਾਂਦੀ ਹੈ, ਇਕ ਤਕੜੀ ਦੁਕਾਨ ਹੈ ।

ਰੋਪੜ ਨਹਿਰ ਨੂੰ

ਕੁਛ ਚਰਚਾ ਗੁਰੂਵਾਦ ਤੇ ਹੋਈ । ਅਤੇ ਮੈਂ ਸ: ਗੁਰਚੈਨ ਸਿੰਘ ਬਾਰੇ ਲਿਖੀ, ਇਕ ਹਕੀਕੀ ਕਹਾਣੀ ਸੁਣਾਣੀ ਸ਼ੁਰੂ ਕੀਤੀ । ਭੈਣੀ ਸਾਹਿਬ ਨੂੰ ਜਾਣ ਵਾਲੀ ਸੜਕ ਆ ਗਈ ਤਾਂ ਹੁਕਮ ਹੋਇਆ ਡਰਾਈਵਰ ਨੂੰ ਨਹਿਰ ਤੇ ਚਲੇ । ਮੇਰੀ ਕਹਾਣੀ ਖਤਮ ਹੋਣ ਤੇ ਸਤਿਗੁਰਾਂ ਪ੍ਰਸੰਸਾ ਕੀਤੀ : ਸੁਣਾਣਾ ਗੁਰਚੈਨ ਸਿੰਘ ਦਾ ਤੇ ਲਿਖਣਾ ਕਵੀ ਹੁਰਾਂ ਦਾ ।

ਨਹਿਰ ਦੇ ਡੇਰੇ ਪਾਸ, ਪੂਰਵੀ ਕਿਨਾਰੇ ਤੇ ਫਰਲਾਂਗ ਕੁ ਅੱਗੇ ਜਾਕੇ ਕਾਰ ਰੁਕੀ । ਸਤਿਗੁਰੂ ਜੀ ਗੱਡੀ ਛਾਵੇਂ ਰੁਕਵਾਂ, ਆਪਣੇ ਬਸਤਰ ਉਤਾਰ, ਵਗਦੀ ਰੋਪੜ ਨਹਿਰ

ਵਿਚ ਕੁੱਦ ਪਏ । ਨਾਲ ਹੀ ਪੂਰਬੇ ਨੇ ਛਾਲ ਮਾਰ ਦਿੱਤੀ । ਅਸੀਂ ਬਾਕੀ ਦੇ ਗੱਡੀ, ਲੈਕੇ ਫਰਲਾਗ ਕੁ ਪਿਛਾਂਹ ਆਏ । ਸਤਿਗੁਰੂ ਜੀ ਤੇ ਸੇਵਕ ਪੂਰਬਾ ਤਰ ਕੇ ਪਿੱਛੇ ਨੂੰ ਆਏ । ਗੱਡੀ ਦੀ ਡਿੱਕੀ 'ਚੋਂ ਇਕ ਚੌਂਕੀ ਕਵ ਲਿਆਂਦੀ ਗਈ । ਧੋ ਕੇ ਸੁੱਚੀ ਕੀਤੀ ਗਈ । ਸਤਿਗੁਰੂ ਜੀ ਨਹਿਰ 'ਚੋਂ ਨਿਕਲ ਚੌਂਕੀ ਤੇ ਖਲੋਤੇ ਤਾਂ ਸੰਤ ਪੂਰਬਾ ਨੇ ਫੇਰ ਜਲ ਚਰਨਾਂ ਤੇ ਪਾਇਆ । ਖੱਦਰ ਦੇ ਪਰਨੇ ਨਾਲ ਸਰੀਰ ਸੁਕਾਅ, ਦੂਜਾ ਪਰਨਾ ਤੇੜ ਵਲ੍ਹੇਟ ਇਕ ਪਾਉਂਚਾ ਕਛਿਹਰੇ ਦਾ ਲਾਹ ਦੂਜੇ ਦਾ ਇਕ ਪਾਉਂਚਾ ਪਾ, ਕਛਿਹਰਾ ਬਦਲਿਆ । (ਨਾਮਧਾਰੀ ਏਸੇ ਮਰਿਆਦਾ ਦੇ ਧਾਰਨੀ ਹਨ । ਇਹ ਕਦੇ ਦੋਵੇਂ ਪਾਉਂਚੇ ਇਕੇ ਵਾਰ ਨਹੀਂ ਲਾਹੁੰਦੇ ।) ਰੋਸਮੀ ਬਸਤਤ ਪਹਿਨ, ਸਿਰ ਤੇ ਸੁੱਚੀ ਛੋਟੀ ਦਸਤਾਰ ਵਲ੍ਹੇਟ, ਗੱਡੀ ਵਿਚ ਆ ਬੈਠੇ ।

ਚਲਦੀ ਗੱਡੀ ਵਿਚ ਮੈਂ ਪੁੱਛਿਆ : ਏਥੇ ਨਹਿਰ ਤੇ, ਡੇਰੇ ਦੀ ਕਿੰਨੀ ਕੁ ਜ਼ਮੀਨ ਹੈ ?

"ਸੱਤ ਏਕੜ ਦੇ ਕਰੀਬ ।"

"ਅੱਗੇ ਨਾਲੋਂ ਕੁਝ ਤਰੱਕੀ ਹੋਈ ਹੋਵੇਗੀ ?"

"ਨਹੀਂ, ਆਪਣੇ ਬਚਪਨ ਵਰਗਾ ਹੀ ਹੈ ।"

ਅਬੁੱਭ ਕਹਾਣੀ

ਬਚਪਨ ਦਾ ਸ਼ਤਦ ਵਰਤਦਿਆਂ ਹੀ ਜਿਵੇਂ ਸ੍ਰੀ ਹਜ਼ੂਰ ਦੇ ਸੰਮੁਖ ਬਚਪਨ ਦੀਆਂ ਯਾਦਾਂ ਦੀ ਪਟਾਰੀ ਖੁਲ੍ਹ ਗਈ । ਇਕ ਘਟਨਾ ਇਸ ਤਰ੍ਹਾਂ ਹੈ :

"ਨਹਿਰੋਂ ਪਾਰ ਡੇਰੇ ਦੀ ਹਦੂਦ ਨਾਲ ਸੰਬੰਧਤ ਨਹਿਰ ਕਿਨਾਰੇ ਲਗੇ ਅੰਬ ਦੇ ਰੁਖਾਂ ਵਿਚ ਚੌਥੇ ਅੰਬ ਪਾਸ ਅਸੀਂ 15-16 ਵਿਦਿਆਰਥੀ ਖਲੋਤੇ ਸਾਂ । ਮੈਂ ਕੂਰਤਾ ਪਜ਼ਾਮਾ ਤੇ ਦਸਤਾਰ ਸਜਾਈ ਤਿਆਰ-ਬਰ-ਤਿਆਰ ਹੋਇਆ ਇਸ ਪਾਰ ਵੇਖ ਰਿਹਾ ਸਾਂ ਕਿ ਉਹਨਾਂ ਵਿਚੋਂ ਕਿਸੇ ਨੇ ਅਚਾਨਕ ਮੈਨੂੰ ਨਹਿਰ ਵਿਚ ਧੱਕਾ ਦੇ ਦਿੱਤਾ । ਤਰਨਾ ਤਾਂ ਮੈਨੂੰ ਆਉਂਦਾ ਹੀ ਸੀ । ਮੈਂ ਤਰ ਕੇ ਬਾਹਰ ਨਿਕਲ ਆਇਆ । ਥੋੜ੍ਹਾ ਸਮਾਂ ਬਹੁਤ ਮੌਜੂ ਬਣਿਆ । ਪਰ ਸਭ ਤੋਂ ਸੁਆਦਲੀ ਗੱਲ ਇਹ ਹੈ ਕਿ ਉਹਨਾਂ ਦੇ ਏਕੇ ਨੇ ਅੱਜ ਤਕ ਇਹ ਪਤਾ ਨਹੀਂ ਲਗਣ ਦਿੱਤਾ ਕਿ ਮੈਨੂੰ ਧੱਕਾ ਕਿਨ੍ਹੇ ਦਿੱਤਾ ਸੀ । ਮੈਂ ਵੀ ਬੜਾ ਹਿਸਾਬ ਕਿਤਾਬ ਲਾਉਂਦਾ ਹਾਂ ਪਤਾ ਕਿਸੇ ਤੇ ਉਂਗਲੀ ਨਹੀਂ ਰਖੀ ਗਈ ।

ਘਰੋਗੀ ਗੱਲ

ਇਕ ਸੱਜਣ ਦਲੀਪ ਸਿੰਘ ਨਹਿਰ ਦੇ ਕਿਨਾਰੇ ਖਲੋਤਾ ਸੀ । ਉਸਨੇ ਕਿਸੇ ਨਾਲ ਵਕਤ ਮੁਕਰਰ ਕੀਤਾ ਹੋਇਆ ਸੀ, ਏਥੇ ਆਕੇ (ਭਾਵ ਨਹਿਰ ਕੰਢੇ) ਦਰਸ਼ਨ ਕਰਨ ਦਾ, ਉਹ ਨਾ ਆਇਆ । ਦਲੀਪ ਸਿੰਘ ਨੇ ਮੇਰੀ ਪਹਾੜ (ਭੁੰਤਰ) ਵਾਲੀ ਲੜਕੀ ਕੁਲਵੰਤ ਦਾ ਜ਼ਿਕਰ ਕਰਕੇ ਆਖਿਆ : ਉਸ ਤੇ ਸਤਿਗੁਰਾਂ ਦੀ ਬੜੀ ਕਿਰਪਾ ਹੈ । ਉਸ ਦੇ ਸੇਵਾ ਕਰਨ ਵਿਚ ਸਤਿਕਾਰ ਤੇ ਪਿਆਰ ਏਨੇ ਘੁਲੇ ਹੋਏ ਹੁੰਦੇ ਹਨ ਕਿ ਬੰਦਾ ਤਾਹੀਫ਼ ਕਰ ਕਰ ਰਜਦਾ ਨਹੀਂ । ਸਤਿਗੁਰੂ ਜੀ ਨੂੰ ਮੈਂ ਪਰਵਾਰਕ ਜੀਵਨ ਦੀ

ਗੱਲ ਸੁਣਾ ਦਿੱਤੀ ਕਿ ਮੇਰੀਆਂ ਪੰਜ ਧੀਆਂ ਅਤੇ ਦੋ ਲੜਕੇ ਕਦੇ ਵੀ ਮੇਰੀ ਦੁਬਿਧਾ ਜਾਂ ਬੇਸੁਆਦੀ ਦਾ ਕਾਰਨ ਨਹੀਂ ਬਣੇ । ਅਤੇ ਅਰਜ਼ ਕੀਤੀ : ਜਦ ਵੀ, ਕਦੇ ਜ਼ੀਰੋ ਤੋਂ ਫੀਰੋਜ਼ਪੁਰ ਕੱਚੀ ਸੜਕੇ (ਨਾਂ ਹੀ 'ਕੱਚੀ' ਹੈ ਉਂਜ ਪੱਕੀ ਹੈ) ਜਾਓ ਤਾਂ ਸੁਰ ਸਿੰਘ ਵਾਲੇ ਮੇਰੇ ਦੂਜੇ ਜੁਆਤਰੇ ਸੂਰਤ ਸਿੰਘ ਨੂੰ ਦਰਸ਼ਨ ਦੇਣਾ ਨਾ ਭੁਲਣਾ । ਉਹ ਆਪ ਜੀ ਦੇ ਦਰਸ਼ਨ ਕਰਕੇ ਮੋਹਿਆ ਜਾਵੇਗਾ ।

ਸਫਰ ਕਰਦਿਆਂ ਹੀ ਸਤਿਗੁਰੂ ਜੀ ਨੇ ਮੇਰੇ ਘਰ ਬਾਰੇ ਪੁੱਛਿਆ : ਉਪਰ ਜਗਹ ਬਣਨ ਵਾਲੀ ਹੈ ਹੋਰ ?

"ਪੂਰੀਆ ਦੋ ਛੱਤਾਂ ਹੋਰ ਉਸਾਰੀ ਹੋ ਸਕਦੀ ਹੈ ।"

"ਨਕਸ਼ਾ ਬਣਵਾ ਲਓ ।"

"ਸ: ਗੁਰਚੈਨ ਸਿੰਘ ਨੇ ਹੀ ਬਣਾਣਾ ਸੀ ।"

"ਉਹ ਘਰ ਵੇਖ ਗਿਆ ਹੈ ?"

"ਹਾਂ ਜੀ, ਉਹ ਕਹਾਣੀ ਉਸ ਨੇ ਘਰ ਹੀ ਬੈਠ ਕੇ ਸੁਣਾਈ ਸੀ, ਜੋ ਅੱਜ ਆਪ ਜੀ ਨੂੰ ਸੁਣਾਈ ਹੈ । ਓਦੋਂ ਉਹਨਾਂ ਮੇਰੇ ਮਕਾਨ ਨੂੰ ਅੱਛੀ ਤਰ੍ਹਾਂ ਹੇਠੋਂ ਉਤੋਂ ਵੇਖ ਲਿਆ ਸੀ ।"

ਭੈਣੀ ਸਾਹਿਬ ਆਏ ਤਾਂ ਗੱਡੀਓਂ ਉਤਰਦਿਆਂ ਹੀ ਆਪ ਕੋਠੀ ਵਾਲੇ ਲੰਗਰ ਨੂੰ ਹੋਏ, ਮੈਂ ਵੇਖੋਂ ਹੀ ਨਮਸਕਾਰ ਕਰ ਬਾਹਰ ਨੂੰ ਆ ਗਿਆ ।

ਸ਼ਾਮ ਦਾ ਦੀਵਾਨ

ਫੇਰ ਹਰੀ ਮੰਦਰ ਵਿਚ ਨਾਮ ਸਿਮਰਨ ਕਰਦਿਆਂ ਦੇ ਦਰਸ਼ਨ ਹੋਏ । ਆਪ ਜੀ ਨੇ ਇਕ ਰੁੱਕਾ ਲਿਖ ਭੇਜਿਆ :

ਰਵਿਸ ਪੁਰਾਣ

ਗੁਰਿੰਡ ਨਾਮਾ

ਦਾ ਮੂਲ ਕਿਥੋਂ ਮਿਲੇ

ਜਿਥੋਂ ਤਕ ਮੈਨੂੰ ਪਤਾ ਹੈ

ਹੁਸ਼ਿਆਰਪੁਰੋਂ ਨਹੀਂ ਪਤਾ ਮਿਲਿਆ

ਨਾਮ ਸਿਮਰਨ ਉਪਰੰਤ ਅੱਧਾ ਘੰਟਾ ਕੀਰਤਨ ਹੋਇਆ ਅਤੇ ਫਿਰ ਸਤਿਗੁਰੂ ਜੀ ਕਾਰ ਦੁਆਰਾ ਨਹਿਰ ਤੇ ਘੁੰਮਣ ਫਿਰਨ ਲਈ ਚਲੇ ਗਏ, ਨਾਲ ਡਰਾਈਵਰ ਤੇ ਕੇਵਲ ਪੁਰਬਾ ਸੀ ।

ਮਨੋਹਰ ਦੀ ਮਨੋਹਰਤਾ

ਸਵੇਰੇ ਲੁਧਿਆਣੇ, ਸ: ਮਹਿੰਦਰ ਸਿੰਘ ਵਾਸਤੇ ਬਣਦੇ ਮਕਾਨ ਪਾਸ ਖਲੋਤਿਆ ਸਚੇ ਪਾਤਸ਼ਾਹ ਜੀ ਨੇ ਦੱਸਿਆ ਕਿ ਇਸ ਮਕਾਨ ਤੋਂ ਖਰਚ ਆਉਣ ਵਾਲੀਆਂ ਸਾਹੀਆਂ ਇੱਠਾਂ ਮਨੋਹਰ ਸਿੰਘ (ਸੰਤ ਨਗਰ) ਨੇ ਆਪਣੇ ਭੱਠੇ ਤੋਂ ਭੇਜੀਆਂ ਹਨ । ਜਦੋਂ ਪੈਸਿਆਂ ਬਾਰੇ ਪੁੱਛਿਆ ਤਾਂ ਮਨੋਹਰ ਸਿੰਘ ਕਹਿਣ ਲਗਾ : ਜੇ ਆਪ ਜੀ ਦੇ

ਹੁਕਮ ਨਾਲ ਕੁਛ ਬਣਨਾ ਹੋਵੇ ਤਾਂ ਇੱਠਾਂ ਦਾ ਮੁੱਲ ਕਾਹਦਾ ? ਆਪ ਜੀ ਦਾ ਹੁਕਮ ਹੀ ਇਨ੍ਹਾਂ ਦਾ ਮੁੱਲ ਹੈ ।

ਮਾਤਾ ਜੀ ਬਾਰੇ

ਸ਼ਾਮੀਂ ਪ੍ਰੀਤਮ ਸਿੰਘ ਡਰਾਈਵਰ ਨੇ ਦੱਸਿਆ : ਸਤਿਗੁਰੂ ਜੀ ਆਸਾ ਦੀ ਵਾਰ ਦੇ ਕੀਰਤਨ ਵਿਚ ਭਾਗ ਲੈਣੇ ਨਹੀਂ ਰੁਕਦੇ । ਸਿਹਤ ਅਜੇ ਇਹ ਆਗਿਆ ਨਹੀਂ ਦਿੰਦੀ । ਆਸਾ ਦੀ ਵਾਰ ਗਾਉਂਦੇ ਕਾਫ਼ੀ ਜ਼ੋਰ ਲਗਦਾ ਹੈ । ਅੰਮ੍ਰਿਤ ਵੇਲੇ ਵੀ ਡੇਢ ਦੋ ਵਜੇ ਜ਼ਰੂਰ ਉਠ ਬਹਿੰਦੇ ਹਨ । ਅੱਜ ਡੇਢ ਵਜੇ ਉਠੇ ਤਾਂ ਪਤਾ ਲਗਾ ਕਿ ਮਾਤਾ ਜੀ ਰਾਤੀਂ ਭੈਣੀ ਸਾਹਿਬ ਨਹੀਂ ਪਹੁੰਚੇ । ਤੁਰਤ ਇਕ ਗੱਡੀ ਲੁਧਿਆਣੇ ਭੇਜੀ : ਜਾਕੇ ਪਤਾ ਕਰੋ ਕਿਤੇ ਰਾਹ ਵਿਚ ਹੀ ਉਹਨਾਂ ਦੀ ਗੱਡੀ ਖਰਾਬ ਨਾ ਹੋ ਗਈ ਹੋਵੇ ਉਸੇ ਵੇਲੇ ਮਾਤਾ ਜੀ ਲੁਧਿਆਣੇ ਆ ਗਏ । ਸਵੇਰੇ ਫਿਰ ਲੁਧਿਆਣੇ ਕੰਮ ਕਰਦੇ ਸਿੰਘਾਂ ਦਾ ਲੰਗਰ ਲੈ ਕੇ ਆਪ ਗਏ ।

ਕੋਇਲਾਂ ਤੇ ਕੁੱਕੜ

ਨਹਿਰ ਤੇ ਗਿਆ ਸਤਿਗੁਰੂ ਜੀ ਨੇ ਭੈਣੀ ਸਾਹਿਬ ਬਾਰੇ ਇਕ ਬਚਨ ਕੀਤਾ : ਭੈਣੀ ਸਾਹਿਬ ਵਿਚ ਇਕ ਜੰਗਲੀ ਕੁੱਕੜ ਅਤੇ ਦੋ ਤਿੰਨ ਕੋਇਲਾਂ ਪੂਰੇ ਡੇਢ ਵਜੇ ਰਾਤੀਂ ਮਿਲ ਕੇ ਬੋਲਦੇ ਹਨ । ਜਦੋਂ ਵੀ ਕਿਤੇ ਇਹ ਸਮਝਿਆ ਹੈ ਕਿ ਅੱਜ ਸੁੱਤੇ ਪਿਆਂ ਹੀ ਦਿਨ ਚੜ੍ਹ ਗਿਆ ਹੈ, ਘੜੀ ਵੇਖਿਆਂ ਪਤਾ ਲਗਦਾ ਹੈ ਕਿ ਅਜੇ ਤਾਂ ਡੇਢ ਵੇਂਜਿਆ ਹੈ । ਜਾਨਵਰ ਡੇਢ ਵਜੇ ਵਾਲੇ ਹੀ ਬੋਲੇ ਹਨ ।

ਰਾਤੀਂ ਮਹਾਰਾਜ ਬੀਰ ਸਿੰਘ ਜੀ ਤੋਂ ਆਗਿਆ ਲਈ ਕਿ ਜੇ ਸਵੇਰੇ ਦਿੱਲੀ ਚਲਿਆ ਜਾਵਾਂ । ਉਹਨਾਂ ਕਿਹਾ : ਮੁਖ ਮੰਤਰੀ ਬਾਦਲ ਨੂੰ ਕਲ੍ਹ 8 ਵਜੇ ਸਵੇਰੇ ਮਿਲਣਾ ਚੰਡੀਗੜ੍ਹ, ਤੂੰ ਨਾਲ ਚੱਲੀਂ । ਢੇਰ ਦਿੱਲੀ ਦੀ ਬੱਸ ਫੜ ਲਈਂ ।

ਸਤਿਗੁਰਾਂ ਦੇ ਦਰਸ਼ਨ ਕਰਨ ਉਸਤਾਦ ਹਰਭਜਨ ਸਿੰਘ ਨਾਲ ਗਿਆ ਤਾਂ ਆਪ ਅਪਣੀ ਤਰਬਕਾਰੀ ਦੀਆਂ ਕੈਸੇਟਾਂ ਸੁਣ ਰਹੇ ਸਨ । ਹਰਭਜਨ ਸਿੰਘ ਨੇ ਦੱਸਿਆ : ਰਾਤੀਂ 9 ਵਜੇ ਇਸ਼ਨਾਨ ਕਰਕੇ ਬਿਰਾਜਣਗੇ । ਮੈਂ ਵੀ ਦਿੱਲੀ ਜਾਣ ਦੀ ਛੁੱਟੀ ਲੈ ਲਈਂ ਹੈ ।

ਬੇਬੇ ਦਲੀਪ ਕੌਰ ਜੀ ਦੀ ਉਦਾਰਤਾ ਵਾਰ ਵਾਰ ਸਪੱਸ਼ਟ ਹੁੰਦੀ ਰਹੀ । ਉਹ ਖਾਣ ਪੀਣ ਦਾ ਧਿਆਨ ਪੂਰਵਕ ਪ੍ਰਯਤਨ ਕਰਦੇ ਰਹੇ । ਪਰ ਮੈਨੂੰ ਉਹਨਾਂ ਨੂੰ ਖੇਚਲ ਦੇਣ ਦੀ ਲੋੜ ਨਹੀਂ ਪਈ ।

ਰਾਤ 10 ਵਜੇ ਤਾਂ, ਠਾਕੁਰ ਸ਼ਮਸ਼ੇਰ ਸਿੰਘ ਜੀ ਆਪਣੀ ਮਾਤਾ ਸਤਵੰਤ ਕੌਰ ਜੀ ਨਾਲ ਸਤਿਗੁਰੂ ਜੀ ਦੀ ਸਿਹਤ ਦਾ ਪਤਾ ਕਰਨ ਵਾਸਤੇ, ਦਿੱਲੀਓਂ, ਗੁਰਚਰਨ ਸਿੰਘ ਦੀ ਕੀਤੀ ਕਾਰ ਡਰਾਈਵਿੰਗ ਨਾਲ ਆਏ ।

13 ਜੁਲਾਈ 1978, ਵੀਰਵਾਰ ਚੰਡੀਗੜ੍ਹ

ਮੁਖ ਮੰਤਰੀ ਬਾਦਲ ਨਾਲ ਮੁਲਾਕਾਤ

ਆਸਾ ਦੀ ਵਾਰ ਦਾ ਕੀਰਤਨ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਬੈਠ ਕੇ, ਭੈਣੀ ਸਾਹਿਬ ਹੀ ਸੁਣਿਆ। ਮਹਾਰਾਜ ਜੀ ਤੋਂ ਪਤਾ ਲਗਾ ਕਿ 8.00 ਤੋਂ ਬਾਅਦ ਕਿਸੇ ਮੌਕੇ ਵੀ ਮੁਖ ਮੰਤਰੀ ਸ: ਪ੍ਰਕਾਸ਼ ਸਿੰਘ ਬਾਦਲ ਨੂੰ ਮਿਲਿਆ ਜਾ ਸਕਦਾ ਹੈ। ਮੈਨੂੰ 6.15 ਵਜੇ ਤਕ ਮਹਾਰਾਜ ਜੀ ਪਾਸ ਜਾਣਾ ਚੁਰੂਰੀ ਹੋ ਗਿਆ। ਬੇਬੇ ਜੀ ਨੇ ਦੁੱਧ ਪਰਾਉਂਠਿਆਂ ਦਾ ਪ੍ਰਬੰਧ ਕਰ ਦਿੱਤਾ ਸੀ। 6.45 ਵਜੇ ਮਹਾਰਾਜ ਜੀ, ਉਹਨਾਂ ਦਾ ਸੇਵਕ ਰਣਧੀਰ ਸਿੰਘ ਧੀਰਾ, ਮਾਸਟਰ ਨਿਹਾਲ ਸਿੰਘ ਜੀ ਅਤੇ ਪ੍ਰੀਤਮ ਸਿੰਘ ਕਵੀ ਚੰਡੀਗੜ੍ਹ ਨੂੰ ਚਲ ਪਏ। ਗੱਡੀ ਦੀ ਡਰਾਈਵਿੰਗ ਸੰਤ ਪ੍ਰੀਤਮ ਸਿੰਘ ਸਪੁਤਰ ਉਜਾਗਰ ਸਿੰਘ ਮਾਲੀ ਸ੍ਰੀ ਜੀਵਨ ਨਗਰ ਕਰ ਰਿਹਾ ਸੀ। ਗੱਡੀ ਚੁੱਪਚਾਪ ਹਲਕੀ ਜਿਹੀ ਘੁਕਰ ਦਿੰਦੀ ਚਲੀ ਜਾ ਰਹੀ ਸੀ, ਫੋਤੀ ਹੀ ਉਸ ਨੇ ਸਾਡੇ ਵਿਚੋਂ ਤਿੰਨ ਜਣਿਆਂ ਨੂੰ ਨੀਂਦ ਦੇ ਹਿੰਡੋਲੇ ਤੇ ਚੜ੍ਹਾ ਦਿਤਾ।

ਦਿਨ ਬਦਲਵਾਈ ਵਾਲਾ, ਸੜਕ ਦੁਆਲੇ ਹਰਿਆਲੀ, ਤਿਤੇ ਕਿਤੇ ਪੀਲੇ ਫੁੱਲ, ਗੁੰਜਦੀ ਜਾਂਦੀ ਕਾਰ, ਸਭ ਕੁਝ ਹੀ ਇਕ ਸੁਖਦ ਅਨੁਭਵ ਸੀ। ਚੰਡੀਗੜ੍ਹ ਪਹੁੰਚੇ ਤਾਂ ਸਾਰੇ ਸੁਚੇਤ ਹੋ ਗਏ। ਚੰਡੀਗੜ੍ਹ ਵੀ ਨਹਾਤੀ ਧੌਤੀ ਬਣੀ ਫੱਬੀ ਦੁਲਹਨ ਵਰਗਾ ਲਗਾ। ਜਿਥੇ ਜਿਥੇ ਫਿਰੇ ਗਹਿਰੀ ਹਰਿਆਲੀ, ਮਧੂ-ਕਾਮਨੀ ਦੇ ਸਫੇਦ-ਗੁਲਾਬੀ ਫੁੱਲ ਸੁਆਗਤ ਕਰਨ ਵਾਲਿਆਂ 'ਚੋਂ ਸਨ।

ਚੀਫ ਮਨਿਸਟਰ ਦੀ ਕੋਠੀ ਵਲ ਜਾਂਦਿਆਂ ਜਦ ਵੱਡੀ ਸੜਕ ਤੋਂ ਗੁਜ਼ਰੇ ਤਾਂ ਬੁੰਦਾਬਾਦੀ ਤੋਂ ਸੰਕੋਚ ਸੀ। ਕਈ ਪਰਕਾਰ ਦੇ ਫੁੱਲਾਂ ਲਦੇ ਰੁਖ ਸ਼ਹਿਰ ਦੀ ਸੁੰਦਰਤਾ ਵਿਚ ਵਾਧਾ ਕਰ ਰਹੇ ਸਨ। ਸੱਜੇ ਹੱਥ ਦੂਰ ਫੋਟੀ ਜਿਹੀ ਪਹਾੜੀ ਦੀ ਰੇਖਾ ਜੋ ਹਰਿਆਲੀ ਨਾਲ ਢਕੀ ਹੋਈ ਲਗਦੀ ਸੀ, ਚੰਡੀਗੜ੍ਹ ਦੀ ਖੂਬਸੂਰਤੀ ਨੂੰ ਹੋਰ ਵੀ ਨਿਖਾਰ ਰਹੀ ਸੀ।

ਸਾਨੂੰ ਸੰਤ ਮੰਗਲ ਸਿੰਘ ਨਾਮਧਾਰੀ ਦੇ, 19 ਸੈਕਟਰ ਵਿਚਲੇ, ਮਕਾਨ ਨੰ: 3370 ਵਿਚੋਂ ਲੁਧਿਆਣੇ ਦੇ ਸੁਰਿੰਦਰ ਸਿੰਘ ਤੇ ਸੰਪਾਦਕ 'ਨਿਰੀਖਿਅਕ' ਮਿਲ ਪਏ ਸਨ। ਹੁਣ ਮੁਖ ਮੰਤਰੀ ਨੂੰ ਮਿਲਣ ਵਾਲਿਆਂ 'ਚੋਂ ਉਹ ਵੀ ਸਾਡੇ ਨਾਲ ਕਾਰ ਵਿਚ ਸਨ।

8.45 ਸਵੇਰੇ ਅਸੀਂ ਮੁਖ ਮੰਤਰੀ ਦੀ ਕੋਠੀ ਵਿਚ ਸਾਂ। ਲਾਂਜ ਅਤੇ ਲਾਨ ਵਿਚ ਮੁਲਾਕਾਤੀਆਂ ਦੀ ਭੀੜ ਸੀ। ਦਿਨ ਠੰਢਾ ਹੋਣ ਕਰਕੇ ਬਾਹਰ ਬੈਠਣਾ-ਖਲੋਣਾ ਜਰਨਯੋਗ ਸੀ। ਸ: ਬਾਦਲ ਦੇ ਪਰਸਨਲ ਸਕੱਤਰ ਦੇ ਕਮਰੇ ਵਿਚ ਦਾਖਲ ਹੋਏ ਤਾਂ ਏਥੇ ਵੀ 5-7 ਕੁਰਸੀਆਂ ਉਡੀਕਵਾਨਾਂ ਨੂੰ ਨਿਵਾਜ਼ ਰਹੀਆਂ ਸਨ। ਇਸ ਕਮਰੇ ਵਿਚ ਦੋ ਜਣੇ—ਇਕ ਹਿੰਦੂ, ਇਕ ਸਿੱਖ—ਮੁਖ ਮੰਤਰੀ ਵਾਸਤੇ ਆਏ ਫੋਨ ਤੇ ਫੋਨ ਵਸੂਲ ਕਰ ਰਹੇ ਸਨ, ਕੁਛ ਆਪਣੇ ਵਲੋਂ ਵੀ ਕਹਿ ਕਹਾ ਰਹੇ ਸਨ। ਅਤੇ ਵਿਚੋਂ ਵਿਚੋਂ

ਮੁਖ ਮੰਤਰੀ ਨਾਲ ਸਿੱਧੀ ਗੱਲ ਵੀ ਕਰਵਾ ਦਿੰਦੇ ਸਨ ।

ਨਾਲ ਦਾ ਇਕ ਹੋਰ ਕਮਰਾ ਵੀ ਮੁਖ ਮੰਤਰੀ ਨੂੰ ਮਿਲਣ ਦੇ ਚਾਹਵਾਨਾਂ ਨਾਲ ਭਰਪੂਰ ਸੀ । 5-7 ਮਿੰਟ ਤਕ ਸਾਨੂੰ ਅੰਦਰ ਬੁਲਾ ਲਿਆ ਗਿਆ । ਲਾਂਘੇ ਵਿਚ ਵੀ ਕੁਛ ਸੱਜਣ ਖੜੇ ਸਨ । ਜਾਂ ਅਸੀਂ ਮੁਖ ਮੰਤਰੀ ਵਾਲੇ ਕਮਰੇ ਵਿਚ ਗਏ ਤਾਂ ਵੇਖਿਆ ਦੂਰ ਦੀਵਾਰਾਂ ਨਾਲ ਰਖੇ ਸੋਫਿਆ ਉੱਤੇ 15 ਕੁ ਜਣੇ ਹੋਰ ਵੀ ਬੈਠੇ ਸਨ । ਕੁਛ ਅਧਿਕਾਰੀ ਮੁਖ ਮੰਤਰੀ ਦੀ ਅਰਦਲ ਵਿਚ ਖਲੇ ਸਨ ।

ਮੁਖ ਮੰਤਰੀ ਸ: ਬਾਦਲ ਨੇ ਸਵੇਰ ਦੀ ਤਿਆਰੀ ਲਈ ਦਾੜ੍ਹੇ ਉੱਤੇ ਠਾਠਾ ਬੈਠਿਆਂ ਹੋਇਆ ਸੀ । ਪਰ ਮਹਾਰਾਜ ਜੀ ਦਾ ਉਠ ਕੇ ਸਤਿਕਾਰ ਕਰਦੇ ਹੋਇਆ ਉਸ ਨੇ ਠਾਠਾ ਖੋਲ੍ਹ ਦਿੱਤਾ । ਇਹ ਉਹਦੀ ਸਿਆਣਪ ਸੀ ਜੋ ਧਰਮ-ਅਚਾਰੀਆ ਨਾਲ ਗੱਲਬਾਤ ਸਮੇਂ ਮੂੰਹ ਬੰਨ੍ਹ ਕੇ ਰਖਣਾ ਯੋਗ ਨਹੀਂ ਜਾਤਾ । 40-45 ਦੀ ਉਮਰ ਦਾ ਹੋਵੇਗਾ ਅਕਾਲੀ-ਜਨਤਾ ਸਰਕਾਰ ਦਾ ਮੁੱਖ ਮੰਤਰੀ, ਸ: ਪ੍ਰਕਾਸ਼ ਸਿੰਘ ਬਾਦਲ । ਉਸਨੇ ਸਾਡੇ ਨਾਲ ਅੱਖ ਨਹੀਂ ਮਿਲਾਈ । ਮਹਾਰਾਜ ਜੀ ਨਾਲ ਸਤਿਕਾਰ ਵਟਾ ਕੇ ਬੈਠ ਗਿਆ । ਲੰਮੇ ਸੌਫੇ ਤੇ ਉਸਦੇ ਨਾਲ ਹੀ ਮਹਾਰਾਜ ਜੀ ਤੇ ਇਨ੍ਹਾਂ ਦੇ ਨਾਲ ਮਾਸਟਰ ਨਿਹਾਲ ਸਿੰਘ ਜੀ ਪ੍ਰਧਾਨ ਨਾਮਧਾਰੀ ਦਰਬਾਰ ਬੈਠ ਗਏ । ਗੱਲਬਾਤ ਕਰਦਿਆਂ ਉਸਨੇ ਇਕ ਦੋ ਵਾਰ ਫੋਨ ਵੀ ਸੁਣੇ । ਦੋ ਲਾਲ ਟੈਲੀਫੋਨਾਂ ਦੁਆਰਾ ਸੁਨੇਹੇ ਆ-ਜਾ ਰਹੇ ਸਨ । ਮੁੱਖ ਮੰਤਰੀ ਦੇ ਬੋਲਾਂ ਵਿਚ ਹਲੀਮੀ ਅਤੇ ਸਾਦਗੀ ਸੀ । ਹਾਂ ਜੀ, ਹਾਂ ਜੀ, ਨਹੀਂ ਜੀ, ਨਹੀਂ ਜੀ, ਆਦਿ ਸ਼ਬਦ ਉਸ ਦੇ ਹਰ ਫਿਕਰੇ ਵਿਚ ਸਨ ।

ਅਸੀਂ ਮਹਾਰਾਜ ਜੀ ਤੋਂ ਜ਼ਰਾ ਹਟਵੇਂ ਬੈਠੇ ਹੋਏ ਸਾਂ । ਕਮਰਾ ਲੰਮੇ ਰੁਖ ਦਾ ਸੀ । ਸਾਹਮਣੀ ਦੀਵਾਰ ਤੇ ਭਗਵਾਨ ਬੁੱਧ ਦੀ ਤਾਂਬੇ ਦੀ, ਛਾਤੀ ਤਕ ਦੀ ਪ੍ਰਤਿਮਾ ਟੰਗੀ ਹੋਈ ਸੀ । ਦੀਵਾਰ ਦੀ ਲੰਬਾਈ ਵਾਲੇ ਪਾਸੇ ਖੰਡੇ-ਕ੍ਰਿਪਾਨ-ਚੱਕਰ ਦਾ ਇਕ ਪ੍ਰਭਾਵਸ਼ਾਲੀ ਚਿੱਤਰ ਸੀ ਜਿਸ ਵਿਚੋਂ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਵੀ ਪ੍ਰਫੁੱਲਤ ਹੋ ਰਹੇ ਸਨ । ਇਕ ਪਾਸੇ ਰਾਣੀ ਜਿੰਦ ਕੌਰ ਦੀ ਵੱਡੀ ਤਸਵੀਰ ਸੀ ।

ਮੁੱਖ ਮੰਤਰੀ ਦੇ ਕੋਲ ਦੀ ਤਿਪਾਈ ਤੇ ਇਕ ਲੜਕੇ ਦੀ ਫੋਟੋ ਸੀ, ਇਹ ਜ਼ਰੂਰ ਮੁੱਖ ਮੰਤਰੀ ਦਾ ਹੀ ਹੋਵੇਗਾ । ਦੂਜੇ ਟੇਬਲ ਤੇ ਰਾਸ਼ਟਰਪਤੀ ਰੈਂਡੀ ਦਾ ਚਿੱਤਰ ਫਰੇਮ-ਜੜਿਤ ਸੀ । ਕਮਰਾ ਠੀਕ ਤਰ੍ਹਾਂ ਸਜਿਆ ਹੋਇਆ ਪਰ ਭੀੜ ਭਰਿਆ ਸੀ । ਹਰ ਕੋਈ ਆਪੋ ਆਪਣੇ ਗਰੁਪ ਵਿਚ ਗੱਲੀਂ ਜੁਟਿਆ ਹੋਣ ਕਾਰਨ ਮੁੱਖ ਮੰਤਰੀ ਤੇ ਮਹਾਰਾਜ ਜੀ ਵਿਚਾਲੇ ਹੋ ਰਹੀ ਗੱਲਬਾਤ ਦਾ ਕੋਈ ਨੋਟਿਸ ਨਹੀਂ ਸੀ ਲੈ ਰਿਹਾ ।

ਮਹਾਰਾਜ ਜੀ ਨੇ ਮੁੱਖ ਮੰਤਰੀ ਨੂੰ ਟਾਈਪ ਕੀਤਾ ਹੋਇਆ ਇਕ ਪੱਤਰ ਦਿੰਦਿਆਂ ਜ਼ਬਾਨੀ ਵੀ ਗੱਲਬਾਤ ਕੀਤੀ । ਜੋ ਉਸਨੇ ਉਤਰ ਦਿੱਤੇ, ਉਹ, ਮਹਾਰਾਜ ਜੀ ਦੀ ਜ਼ਬਾਨੀ, ਇੰਜ ਹਨ :

(1) ਸੂਬੇ ਦੇ ਅਮਨ ਨੂੰ ਕਿਸੇ ਧਿਰ ਵਲੋਂ ਵੀ ਚੁਆਤੀ ਲਾਣ ਨਹੀਂ ਦਿੱਤੀ ਜਾਵੇਗੀ ।

(2) ਨਾਮਧਾਰੀਆਂ ਬਾਰੇ, ਨਾ ਸਰਕਾਰ ਅਤੇ ਨਾ ਹੀ ਸ਼ਰੋਮਣੀ ਗੁਰਦੁਆਰਾ

ਪ੍ਰਬੰਧਕ ਕਮੇਟੀ ਓਪਰੀ ਭਾਵਨਾ ਰਖਦੀ ਹੈ। ਸਗੋਂ ਇਹ ਤਾਂ ਸਭਨਾਂ ਦੇ ਹੀ ਆਦਰਯੋਗ ਹਨ।

(3) ਅਖਬਾਰਾਂ ਵਾਲਿਆਂ ਨੂੰ ਅੱਗੇ ਵੀ ਆਖਿਆ ਹੈ ਕਿ ਉਹ ਫਿਰਕੂ ਖਬਰਾਂ ਨਾ ਉਛਾਲਣ, ਪਰ ਉਹ ਬੇ-ਲਗਾਮ ਹੁੰਦੇ ਹਨ, ਸਾਡੇ ਖ਼ਿਲਾਫ਼ ਵੀ ਉਟਪਟਾਗ ਲਿਖ ਮਾਰਦੇ ਹਨ, ਤਾਂ ਵੀ, ਫੇਰ ਇਕ ਵਾਰ ਸਭਨਾ ਨੂੰ ਸੂਚਿਤ ਕਰਾਂਗੇ ਕਿ ਉਹ ਜਾਬਤੇ ਵਿਚ ਰਹਿਣ ਅਤੇ ਸੂਬੇ ਦੇ ਅਮਨ ਨੂੰ ਖ਼ਲਲ ਵਿਚ ਨਾ ਪਲਟਣ।

(4) ਗਰਦੁਆਰੇ ਬਣਾਣੇ ਤਾਂ ਹਰੇਕ ਦਾ ਅਧਿਕਾਰ ਹੈ। ਅਸੀਂ ਉਨ੍ਹਾਂ ਲੋਕਾਂ ਨੂੰ ਜ਼ਰੂਰ ਰੋਕਾਂਗੇ ਜੋ ਪਰਸਪਰ ਦੁਸ਼ਮਣੀ ਪੈਦਾ ਕਰਦੇ ਤੇ ਭੜਕਾਂਦੇ ਹੋਣ।

ਇਸ ਤੋਂ ਉਪਰੰਤ ਸ: ਸੁਰਿੰਦਰ ਸਿੰਘ ਲੁਧਿਆਣਾ ਨੇ ਰਾਈਆਂ ਵਾਲੇ ਕੇਸ ਦੇ ਬਾਰੇ ਕਿਸੇ ਦੇ ਬਿਆਨ ਮੁੱਖ ਮੰਤਰੀ ਦੇ ਪੇਸ਼ ਕੀਤੇ ਜੋ ਉਸਨੇ ਸੰਬੰਧਤ ਅਧਿਕਾਰੀ ਨੂੰ ਆਵਾਜ਼ ਮਾਰ ਕੇ ਫੜਾ ਦਿੱਤੇ।

ਤੀਜੀ ਗੱਲ ਨਾਮਧਾਰੀ ਸ਼ਹੀਦਾਂ ਦੀ ਅੰਮ੍ਰਿਤਸਰ ਵਾਲੀ ਜਗ੍ਹਾ ਬਾਰੇ ਹੋਈ, ਜਿਸ ਬਾਰੇ ਕੋਈ ਕੰਡੀਸ਼ਨ ਲਗੀ ਹੋਈ ਸੀ, ਉਹ ਵੀ ਚੀਫ਼ ਮਨਿਸਟਰ ਨੇ ਹਟਾਉਣੀ ਮੰਨ ਲਈ।

20 ਕੁ ਮਿੰਟ ਦੀ ਗੱਲਬਾਤ ਬਾਅਦ ਸ: ਬਾਦਲ ਨੇ ਉਠ ਕੇ ਮਹਾਰਾਜ ਜੀ ਨੂੰ ਵਿਦਾ ਕੀਤਾ।

ਸ: ਚੀਮਾ ਨਾਲ ਮੁਲਾਕਾਤ

9.30 ਵਜੇ ਤਕ ਅਸੀਂ ਵਿਹਲੇ ਹੋ ਕੇ ਕੁਰ ਪਏ। ਮਹਾਰਾਜ ਬੀਰ ਸਿੰਘ ਜੀ ਕਹਿਣ ਲਗੇ : ਟੈਂਹੜਾ ਜੀ ਦਾ ਇਕ ਮਿੱਤਰ ਏਥੇ ਵਜ਼ੀਰ ਹੈ, ਸ: ਰਣਧੀਰ ਸਿੰਘ ਚੀਮਾ, ਉਸ ਤੋਂ ਉਨ੍ਹਾਂ ਬਾਰੇ ਪਤਾ ਕਰੀ ਚੱਲੀਏ।

ਉਹਦੀ ਕੋਠੀ ਗਏ ਤਾਂ ਏਥੇ ਵੀ ਕੁਛ ਲੋੜਵੰਦ ਖਲੋਤੇ ਸਨ। ਅਸੀਂ ਸੂਚਨਾ ਭੇਜ ਇਕ ਬੈੱਡ ਰੂਮ ਵਿਚ ਪਈਆਂ ਤਿੰਨ ਕੁਰਸੀਆਂ ਉਤੇ ਜਾ ਬੈਠੇ। ਮਹਾਰਾਜ ਜੀ, ਮਾਸਟਰ ਜੀ ਤੇ ਇਹ ਲੇਖਕ ਹੀ ਅੰਦਰ ਗਏ।

5 ਕੁ ਮਿੰਟ ਪਿਛੋਂ ਖੁਲ੍ਹੇ ਦਾੜ੍ਹੇ ਤੇ ਮਾਤਾ ਦਾਗੇ ਚਿਹਰੇ ਵਾਲਾ ਸਲੋਨਾ ਸ: ਰਣਧੀਰ ਸਿੰਘ, ਮਨਿਸਟਰ ਪੀ. ਡਬਲੀਊ. ਡੀ. ਪੰਜਾਬ, ਆ ਗਿਆ। ਪੀਲੀ ਫਿਫਟੀ, ਕਾਲੀ ਪਗੜੀ, ਭਰਪੂਰ ਜੁਆਨ, ਦਾੜ੍ਹੀ ਵਿਚ ਕੁਛ ਕੁਛ ਚਿਟੇ ਵਾਲ। ਮੁਸਕਰਾ ਕੇ ਆਦਰ ਪੂਰਵਕ ਮਹਾਰਾਜ ਜੀ ਨੂੰ ਮਿਲਿਆ। ਸਾਨੂੰ ਵੀ ਉਸ ਹੱਥ ਮਿਲਾ ਕੇ ਮੁਸਕਾਨਾਂ ਦਿੱਤੀਆਂ।

ਸ: ਚੀਮਾ ਨੇ ਮੁਸਕਰਾਂਦਿਆਂ ਕਿਹਾ : ਫੇਰ ਕੀ ਹੋਇਆ ਜੀ। ਅਸਾਂ ਤਾਂ ਆਪ ਜੀ ਦੀ ਸੇਵਾ ਕਰਨੀ ਹੀ ਕਰਨੀ ਹੈ। ਸਤਿਗੁਰੂ ਜੀ ਤਾਂ ਮੇਰੇ ਤੇ ਪ੍ਰਸੰਨ ਹਨ, ਮੈਨੂੰ ਪਤਾ ਹੈ। ਹੁਕਮ ਕਰੋ, ਨਿਰਸੰਕੋਚ ਦੱਸੋ, ਕੀ ਆਗਿਆ ਹੈ।

ਮਹਾਰਾਜ ਜੀ ਨੇ ਆਖਿਆ : ਪਹਿਲੀ ਗੱਲ ਤਾਂ ਇਹ ਹੈ ਕਿ ਜਿਸਦੇ ਖ਼ਿਲਾਫ਼ ਤੁਸਾਂ ਜ਼ਿਕਰ ਕੀਤਾ ਹੈ, ਉਹ ਹੀ ਆਪ ਦੇ ਪਾਸ ਆਵੇਗਾ। ਉਸੇ ਨੇ ਆਉਣਾ ਸੀ,

ਸੰਕੋਚ ਕਰ ਗਿਆ। ਕਸੂਰ ਉਹਦਾ ਵੀ ਨਹੀਂ ਸੀ।

ਮਨਿਸਟਰ ਨੇ ਕਿਹਾ : ਕੋਈ ਹਰਜ ਨਹੀਂ, ਉਹ ਵੀ ਆਵੇ, ਮੈਂ ਹਾਜ਼ਰ ਹਾਂ।

ਮਹਾਰਾਜ ਜੀ ਨੇ ਦੱਸਿਆ ਕਿ ਬੀੜ ਭਮਾਰਸੀ ਵਿਚੋਂ ਇਕ ਡਰੇਨ ਨਿਕਲਣ ਲਗੀ ਹੈ। ਜੇ ਉਹ ਨਿਕੰਮੀ ਧਰਤੀ ਵਿਚੋਂ ਲੰਘੇ ਤਾਂ ਉਪਜਾਊ ਜ਼ਮੀਨ ਘੱਟ ਖਰਾਬ ਹੋਵੇਗੀ। ਹੁਣ ਮਹਿਕਮੇ ਵਲੋਂ ਜੋ ਸਰਵੇ ਕੀਤਾ ਗਿਆ ਹੈ ਉਸ ਅਨੁਸਾਰ ਕੰਮ ਦੀ ਜ਼ਮੀਨ ਵਧੇਰੇ ਖਰਾਬ ਹੋਵੇਗੀ।

ਸ: ਚੀਮਾ ਨੇ ਕਿਹਾ : ਮੈਨੂੰ ਇਸ ਬਾਰੇ ਕੋਈ ਪਤਾ ਨਹੀਂ। ਉਹ ਮਹਿਕਮਾ ਬਾਦਲ ਸਾਹਿਬ ਅਧੀਨ ਹੈ। ਪਰ ਤੁਸੀਂ ਮੈਨੂੰ ਲਿਖ ਕੇ ਭੇਜ ਦਿਓ, ਮੈਂ ਕੰਮ ਕਰਵਾ ਦਿਆਂਗਾ। ਮਹਾਰਾਜ ਜੀ : ਅਪਾਰ ਸਿੰਘ ਹੀ ਬੀੜ ਤੋਂ ਆਪ ਦੇ ਪਾਸ ਆਵੇਗਾ।

ਸ: ਟੋਹੜਾ ਬਾਰੇ ਪੁੱਛਿਆ ਗਿਆ ਤਾਂ ਉਸ ਦੱਸਿਆ ਅਜੇ ਤਾਂ ਆਉਣ ਦੀ ਕੋਈ ਅਵਾਈ ਨਹੀਂ। ਪਰ ਜੇ ਆਏ ਹੋਏ ਤਾਂ 5 ਸੈਕਟਰ ਦੀ ਕੋਠੀ ਨੰ: 70 ਵਿਚ ਐਸ. ਪੀ. ਜੀ. ਸੀ. ਦੇ ਦਫ਼ਤਰ ਵਿਚ ਸ਼ੁਰੂ ਪਤਾ ਹੋਵੇਗਾ।

ਮੰਤਰੀ ਚੀਮਾ ਸਰਦਾਰ ਬਾਹਰ ਤਕ ਛੱਡਣ ਆਇਆ। ਚੰਗਾ ਲਗਾ।

ਸ਼ਰੋਮਣੀ ਗੁ: ਪ੍ਰ: ਕਮੇਟੀ ਦੇ ਦਫ਼ਤਰ, 5 ਸੈਕਟਰ ਵਿਚ ਗਿਆ, ਸ: ਗੁਰਚਰਨ ਸਿੰਘ ਬੇਦੀ ਅਦਬ-ਸਤਕਾਰ ਨਾਲ ਮਿਲੇ। ਉਹਨਾਂ ਸਾਡਾ ਫੋਨ ਨੰ: ਲੈ ਲਿਆ ਤੇ ਯਕੀਨ ਦੁਆਇਆ ਕਿ ਸ: ਟੋਹੜਾ ਦੇ ਆਉਂਦਿਆਂ ਹੀ ਸਾਨੂੰ ਸੂਚਨਾ ਮਿਲੇਗੀ।

19 ਸੈਕਟਰ ਵਿਚ

ਵਾਪਸ ਸੰਤ ਮੰਗਲ ਸਿੰਘ ਦੇ ਘਰ ਆਇਆਂ ਪਤਾ ਲਗਾ ਕਿ ਸ: ਹਰਵਿੰਦਰ ਸਿੰਘ ਹੰਸਪਾਲ ਹੁਰੀਂ ਵੀ 9.30 ਦੇ ਆਏ ਹੋਏ ਨੇ। ਸਾਡਾ ਪਤਾ ਕਰਨ ਗਿਆ ਫਿਰ ਤੁਰ ਕੇ ਮਾਟਾਡੋਰ ਆਈ ਤਾਂ ਇਸ ਵਿਚੋਂ ਹੰਸਪਾਲ, ਸ: ਸੇਵਾ ਸਿੰਘ ਨਾਮਧਾਰੀ ਏਜੰਸੀਜ਼ ਅਤੇ ਸ: ਮਨਚੰਦਾ ਸੁਰਿੰਦਰ ਸਿੰਘ ਨਿਕਲੇ। ਦਿੱਲੀਓਂ ਪੰਜ ਵਜੇ ਦੇ ਚੱਲੇ ਹੋਏ ਸਨ।

ਪ੍ਰਸ਼ਾਦ ਪਾਣੀ ਛਕਦਿਆਂ ਤਕ ਪਤਾ ਲਗ ਗਿਆ ਕਿ ਬੇਦੀ ਸਾਹਿਬ ਸਾਨੂੰ ਸੂਚਤ ਕਰਨਾ ਤੇ ਟੋਹੜਾ ਸਾਹਿਬ ਨੂੰ ਦੱਸਣਾ ਭੁੱਲ ਗਏ ਸਨ। ਫੇਰ ਫੋਨ ਕਰਨ ਤੇ 3 ਵਜੇ ਦਾ ਵਕਤ ਮੁਕਰਰ ਹੋਇਆ।

ਹੁਣ ਮਹਾਰਾਜ ਬੀਰ ਸਿੰਘ ਜੀ ਨਾਲ, ਉਨ੍ਹਾਂ ਦੀ ਕਾਰ ਤੇ ਮਾ: ਨਿਹਾਲ ਸਿੰਘ ਪ੍ਰਧਾਨ ਨਾਮਧਾਰੀ ਦਰਬਾਰ, ਸ: ਹੰਸਪਾਲ ਜ: ਸਕੱਤਰ ਨਾਮਧਾਰੀ ਦਰਬਾਰ, ਸ: ਸੇਵਾ ਸਿੰਘ ਅਤੇ ਲੇਖਕ ਸ: ਟੋਹੜਾ ਨੂੰ ਮਿਲਣ ਗਏ, 5 ਸੈਕਟਰ ਕੋਠੀ ਨੰ: 30 ਵਿਚ।

ਸ: ਟੋਹੜਾ ਨਾਲ ਮੁਲਾਕਾਤ

ਕੋਠੀ ਵਿਚ ਕਾਫੀ ਰੋਣਕਾਂ ਸਨ। ਨੀਲੀਆਂ ਪੰਗਾਂ ਵਾਲਿਆਂ ਤਾਂ ਹੋਣਾ ਹੀ ਸੀ, ਚਿਟੇ ਕਪੜਿਆਂ ਵਾਲੇ ਸੰਤ ਤੇ ਭਗਵੇ ਬਸਤਰਾਂ ਵਾਲੇ ਸਾਧੂ ਵੀ ਸ: ਗੁਰਚਰਨ ਸਿੰਘ

ਟੋਹੜਾ ਪ੍ਰਧਾਨ ਸਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਅੰਮ੍ਰਿਤਸਰ ਦੇ ਨਾਲ ਮੁਲਾਕਾਤਾਂ ਕਰ ਕਰਵਾ ਰਹੇ ਸਨ। ਕਾਫ਼ੀ ਸ਼ੌਰ ਗੁਲ ਸੀ।

ਸਾਨੂੰ ਦਫ਼ਤਰ ਕਮਰੇ ਵਿਚ ਬੈਠਾ ਦਿੱਤਾ ਗਿਆ।

ਬੋੜੇ ਮਿੰਟ ਹੀ ਹੋਏ ਸਨ ਕਿ ਸ: ਅੰਗਰੇਜ਼ ਸਿੰਘ ਨਾਮ ਦਾ ਇਕ ਸਿੰਘ ਜੋ ਕਿਸੇ ਭਿਆਨਕ ਰੋਗ ਤੋਂ ਛੁਟਕਾਰਾ ਪਾ ਕੇ ਅਜੇ ਹੁਣੇ ਹੀ ਵਿਹਲਾ ਹੋਇਆ ਸੀ, ਸੋਟੀ ਟੇਕਦਾ ਮਹਾਰਾਜ ਜੀ ਪਾਸ ਆਇਆ। ਝੁਕ ਕੇ ਸਤਿਕਾਰ ਪਰਣਾਮ ਕੀਤਾ। ਮਹਾਰਾਜ ਜੀ ਵੀ ਉਠ ਕੇ ਮਿਲੇ। ਸ: ਕੱਦੋਂ ਵਾਹਵਾ ਉਚੇਰਾ ਸੀ। ਇਹ ਕਦੇ ਪੰਜਾਬ ਦੀਆਂ ਸ਼ੁਗਰ ਮਿਲਾਂ ਦਾ ਚੇਅਰਮੈਨ ਰਿਹਾ ਸੀ। ਚੰਡੀਗੜ੍ਹ-ਲੁਧਿਆਣਾ ਰੋਡ ਤੇ ਪੰਜਵੇਂ ਕੁ ਮੀਲ ਤੇ ਇਸ ਦਾ ਪਿੰਡ ਹੈ। 15 ਮਿੰਟ ਮਹਾਰਾਜ ਜੀ ਨਾਲ ਦਿਲ ਖੋਲ੍ਹ ਕੇ ਗੱਲਾਂ ਕਰਦਾ ਰਿਹਾ।

ਇਸ ਨੇ ਦੱਸਿਆ: ਮੈਂ ਆਪਣੀ ਚੇਅਰਮੈਨੀ ਦੇ ਸਮੇਂ 'ਵਾਹਿਗੁਰੂ' ਤੇ ਓਟ ਰਖ ਕੇ ਬੇਈਮਾਨੀਓਂ ਬਚਿਆ ਰਿਹਾ ਹਾਂ। ਇਕ ਮਿਲ ਮਾਲਕ ਮੈਨੂੰ 20,000 ਰੁਪਏ ਦੇਣ ਆਇਆ ਪਰ ਮੈਂ ਉਸ ਦੇ ਟੈਕਸ ਵਿਚ ਜਮਾ ਕਰਵਾ ਕੇ ਰਿਪੋਰਟ ਲਿਖ ਦਿੱਤੀ ਕਿ ਮੈਨੂੰ ਵੱਢੀ ਦਿੰਦਾ ਹੈ। ਉਹ ਹਰ ਸਾਲ ਇਸ ਚੰਗੇ ਨਾਲ ਸਰਕਾਰ ਦਾ ਡੇਢ ਲੱਖ ਰੁਪਏ ਮਾਰਦਾ ਸੀ। ਚੇਅਰਮੈਨ ਇਹ ਰਕਮ ਲੈਂਦੇ ਰਹੇ। ਪਾਪੀ ਬੇਈਮਾਨਾਂ ਦੀਆਂ ਮਿਹਰਬਾਨੀਆਂ ਤੋਂ ਤੰਗ ਪੈ ਕੇ ਮੈਂ ਇਹ ਪਦਵੀ ਹੀ ਛੱਡ ਦਿੱਤੀ। ਤੰਦ ਨਹੀਂ ਤਾਣੀ ਹੀ ਉਲਝੀ ਪਈ ਹੈ।

3.45 ਹੋਏ ਤਾਂ ਸ: ਟੋਹੜਾ ਨਾਲ ਮੁਲਾਕਾਤ ਦਾ ਮੌਕਾ ਬਣ ਗਿਆ। ਉਹ ਸਾਧੂਆਂ ਨਾਲ ਫੱਟੇ ਖਿਚਵਾ, ਗੋਟ ਭਰ ਉਹਨਾਂ ਨੂੰ ਵਿਦਾ ਕਰਕੇ ਆਏ ਸੀ। ਦੋਵੇਂ ਪਰਸਪਰ ਝੁਕ ਕੇ ਮਿਲੇ। ਸ: ਟੋਹੜਾ ਦੇ ਕਾਲੀ ਪਗੜੀ, ਚਿਟੀ ਫਿਫਟੀ ਤੇ ਗਲ ਖੱਦਰ ਦਾ ਕੁਰਤਾ ਪਜਾਮਾ, ਕਾਲੀ ਜਲਸਾ ਜੁੱਤੀ ਪੈਰੀਂ। ਪ੍ਰੇਮ ਨਾਲ ਉਹ ਆਪਣੇ ਬੈਠਣ—ਕਮਰੇ ਵਿਚ ਲੈ ਗਏ, ਜਿਥੇ ਕੂਲਰ ਤੇ ਪੱਖੇ ਨੇ ਸ਼ਾਂਤ-ਸੁਖਾਵਾਂ ਵਾਤਾਵਰਣ ਪੈਦਾ ਕਰ ਰੱਖਿਆ ਸੀ।

ਏਥੇ ਕੁਝ ਵਜ਼ੀਰ ਵੀ ਬੈਠੇ ਹੋਏ ਸਨ ਜਿਵੇਂ ਸ: ਰਣਧੀਰ ਸਿੰਘ ਚੀਮਾ, ਸ: ਆਤਮਾ ਸਿੰਘ ਸੁਲਤਾਨਪੁਰੀ, ਦਸ ਕੁ ਆਦਮੀ ਏਥੇ ਵੀ ਵਖ ਵਖ ਸੌਫ਼ਿਆਂ ਨੂੰ ਨਿਵਾਜ ਰਹੇ ਸਨ।

ਸ: ਟੋਹੜਾ ਪਾਸ ਮਹਾਰਾਜ ਜੀ ਬੈਠ ਗਏ, ਖੱਬੇ ਮੋਢੇ ਕੋਲ ਸ: ਹੰਸਪਾਲ ਜੀ ਬੈਠ ਗਏ ਅਤੇ ਹੌਲੀ ਹੌਲੀ ਗੱਲਾਂ ਹੋਣ ਲਗੀਆਂ। ਏਥੇ ਵੀ ਇਕ ਚਿੱਠੀ ਮਹਾਰਾਜ ਜੀ ਨੇ ਸ: ਟੋਹੜਾ ਨੂੰ ਬਮਾਈ। ਸ: ਟੋਹੜਾ ਨੇ ਔਨਕ ਲਾਕੇ, ਗਹੁ ਨਾਲ ਪੜ੍ਹੀ। ਉਸ ਦਾ ਪ੍ਰਭਾਵ ਪ੍ਰਸ਼ੰਸਾਤਮਕ ਸੀ। ਮਾ: ਨਿਹਾਲ ਸਿੰਘ ਹੁਰੀ ਵੀ ਇਹਨਾਂ ਦੇ ਨਜ਼ਦੀਕ ਸਨ। 20 ਕੁ ਮਿੰਟ ਪਿਛੋਂ ਮਿਲਣੀ ਖਤਮ ਹੋਈ। ਅਤੇ ਟੋਹੜਾ ਸਾਹਿਬ ਸਾਨੂੰ ਬਾਹਰ ਛੱਡਣ ਆਏ।

ਜਦੋਂ ਅਸੀਂ ਕਾਰ ਵਿਚ ਬੈਠੇ ਤਾਂ ਮੈਂ ਮਹਾਰਾਜ ਜੀ ਨੂੰ ਮੁਲਾਕਾਤ ਦਾ ਸਾਰ ਖੁੰਛਿਆ। ਉਨ੍ਹਾਂ ਕਿਹਾ: ਹੰਸਪਾਲ ਜੀ ਦੱਸਣਗੇ। ਫਿਰ ਆਪ ਹੀ ਸ਼ੁਰੂ ਕਰ ਦਿੱਤਾ।

ਟੋਹੜਾ ਸਰਦਾਰ ਦੇ ਕਥਨ ਦਾ ਤੱਤ ਇਹ ਹੈ :

(1) ਨਾਮਧਾਰੀਆਂ ਦੇ ਖਿਲਾਫ਼ ਕੋਈ ਵੀ ਬਿਆਨ ਮੈਂ ਕਦੇ ਨਹੀਂ ਦਿੱਤਾ। ਜੇ ਲੱਭ ਕੇ ਲਿਆ ਦਿਓ, ਤਾਂ ਤਰਦੀਦ ਕਰ ਦਿਆਂਗਾ।

(2) ਸਾਰੇ ਸਿੱਖ ਪੰਥ ਵਿਚ ਨਾਮਧਾਰੀਆਂ ਦਾ ਸਤਿਕਾਰ ਹੈ। ਕੌਣ ਹੈ ਜੁ ਏਨੀਆਂ ਸ਼ੁਧ ਤੇ ਸਾਫ਼ ਸਿੱਖੀ ਰਵਾਇਤਾਂ ਰਖਦਾ ਹੈ। ਤੁਹਾਡੇ ਬਾਰੇ ਕਿਸੇ ਕਿਸਮ ਦਾ ਕੋਈ ਅੰਦੋਲਨ ਕਿਸੇ ਸੱਚਿਆਂ ਤਕ ਨਹੀਂ।

(3) ਜਿਨ੍ਹਾਂ ਭੈਣੀ ਸਾਹਿਬ ਜਾਂ ਕੇ ਦਖਲ ਦੇਣ ਦੀ ਕੋਸ਼ਿਸ਼ ਕੀਤੀ, ਉਨ੍ਹਾਂ ਗਲਤੀ ਕੀਤੀ।

(4) ਅਖਬਾਰਾਂ ਨੂੰ ਤਾਂ ਅੱਗੇ ਵੀ ਕਹਿੰਦੇ ਹਾਂ ਪਰ ਹੁਣ ਫਿਰ ਕਹਾਂਗਾ ਕਿ ਨਾਮਧਾਰੀਆਂ ਵਿਰੁਧ ਬੇਬੁਨਿਆਦ ਗੱਲਾਂ ਨਾ ਉਛਾਲਣ।

(5) ਅਸੀਂ ਸੰਪਰਦਾਇਕ ਏਕਤਾ ਦੇ ਹਾਮੀ ਹਾਂ ਸਗੋਂ ਰਾਧਾ ਸੁਆਮੀਆਂ ਦੇ ਖਿਲਾਫ਼ ਵੀ ਕੋਈ ਗੱਲ ਕਰਨ ਦੇ ਹੱਕ ਵਿਚ ਨਹੀਂ।

ਅਸੀਂ ਸਾਰੇ ਹੀ ਬਣੇ ਜੁੜੇ ਸਮੇਤ ਸ੍ਰੀ ਹਰਭਜਨ ਸਿੰਘ ਸਪੁੱਤਰ ਸੰਤ ਮੰਗਲ ਸਿੰਘ ਦੇ 6 ਵਜਦੇ ਨੂੰ ਭੈਣੀ ਸਾਹਿਬ ਆ ਗਏ। ਪਰ ਬਿਨਾਂ ਸਤਿਗੁਰੂ ਜੀ ਤੋਂ ਜੀਅ ਕਿਵੇਂ ਲਗੇ।

ਪਤਾ ਇਹ ਲਗਾ ਕਿ ਪਿਛਲੇ ਦਿਨੀਂ ਮੋਟਰ ਹਾਦਸੇ ਦਾ ਸ਼ਿਕਾਰ ਹੋ ਕੇ ਗੁਜ਼ਰ ਗਏ ਡਾ: ਵਿਰਸਾ ਸਿੰਘ ਜੀਆ ਬੱਗਾ, ਜਿਹੜਾ ਟਿਊਬਵੇਲ (ਸਰਸਾ) ਤੇ ਰਿਹਾਇਸ਼ੀ ਸੀ, ਦਾ ਭੋਗ ਪਾਣ ਹਿਤ ਜੀਵਨ ਨਗਰ ਇਲਾਕੇ ਵਿਚ ਸਵੇਰੇ ਹੀ ਚਲੇ ਗਏ ਸਨ ਤੇ ਸ਼ਾਮ ਨੂੰ ਘਰ ਆਕੇ ਬਿਰਾਜਣ ਦਾ ਬਚਨ ਕਰ ਗਏ ਹਨ। ਆਪ ਜੀ ਦੀ ਸੇਵਾ ਵਿਚ ਗੁਰਮੁਖ ਸਿੰਘ ਡਰਾਈਵਰ, ਸੰਤ ਪੂਰਬਾ ਤੇ ਸੰਤ ਕਿਰਪਾਲ ਸਿੰਘ ਝੱਥਰ ਗਏ ਹਨ।

14 ਜੁਲਾਈ 1978, ਸ਼ੁਕਰਵਾਰ

ਸ੍ਰੀ ਭੈਣੀ ਸਾਹਿਬ

ਸਪੀਕਰ ਦੁਆਰਾ ਆਸਾ ਦੀ ਵਾਰ ਸੁਣਦਿਆਂ “ਸਾਈ ਅਲਖ ਅਪਾਰ ਭੋਰੀ ਮਨ ਵਸੈ” ਸ਼ਬਦ ਵਿਚ ਉਤੋਂਤਿਤੀ ਤਿੰਨ ਤਿਹਾਈਆਂ ਲਗੀਆਂ ਤਾਂ ਸਤਿਗੁਰੂ ਜੀ ਦੀ ਆਸ ਦੀ ਵਾਰ ਵਿਚ ਆਮਦ ਹੋਈ ਜਾਪੀ। ਮੇਰੇ ਜਾਣ ਤਕ ‘ਅਨੰਦ’ ਪੜ੍ਹਿਆ ਜਾ ਰਿਹਾ ਸੀ।

ਅਹਿਮ ਮੀਟਿੰਗ

ਵਾਰ ਤੋਂ ਅੱਧੇ ਘੰਟੇ ਬਾਦ, ਅਰਥਾਤ 6 ਵਜੇ, ਗੁਲਾਬੀ ਰੰਗੇ, ਸੁਸਜਿੱਤ ਮੰਜੇ ਪਾਸ ਦੋ ਸਫ਼ਾ ਉੱਤੇ ਕੁਝ ਪ੍ਰਤਿਸ਼ਟਤ ਸੱਜਣ ਹਜ਼ੂਰੀ ਵਿਚ ਬੈਠੇ ਹੋਏ ਸਨ। ਮੈਂ ਵਲਾ ਕੇ ਲੰਘ ਗਿਆ।

ਬੇਬੇ ਦਲੀਪ ਕੌਰ ਜੀ ਹੋਰ ਬੀਬੀਆਂ ਨਾਲ ਕੋਠੀ ਬੁਹਾਰਕੇ ਫਿਰ ਪ੍ਰੇਮ ਨਾਲ ਗਮਲਿਆਂ ਦੇ ਮੁੱਢਾਂ ਵਿਚੋਂ ਸੁੱਕੇ ਪੱਤਰ ਚੁਣਨ ਲਗੇ।

7 ਵਜੇ ਤਕ ਮੈਂ ਆਓਂ ਭਗਤ ਵਾਲਿਆਂ ਕੋਲ ਪੁੱਜ ਗਿਆ । ਏਥੇ ਸੇਠ ਕਿਰਪਾਲ ਸਿੰਘ ਡਾ: ਗੰ: ਦੇ ਦੋਵੇਂ ਲੜਕੇ, ਸ: ਪਵਿਤਰ ਸਿੰਘ ਤੇ ਸ: ਬਚਿੱਤਰ ਸਿੰਘ, ਪ੍ਰਸ਼ਾਦ ਛਕ ਰਹੇ ਸਨ । ਦਰਿਆਫ਼ਤ ਕਰਨ ਤੇ ਉਨ੍ਹਾਂ ਦੱਸਿਆ ਕਿ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਹੁਣੇ ਇਕ ਮੀਟਿੰਗ ਖਤਮ ਹੋਈ ਹੈ ਤੇ ਸ: ਹਰਵਿੰਦਰ ਸਿੰਘ, ਸ: ਸੁਰਿੰਦਰ ਸਿੰਘ ਮਨਚੰਦਾ ਅਤੇ ਸ: ਸੇਵਾ ਸਿੰਘ ਜੀ ਨਾਮਧਾਰੀ ਏਜੈਂਸੀਜ਼ ਅਜੇ ਸਤਿਗੁਰੂ ਜੀ ਦੇ ਪਾਸ ਹੀ ਬੈਠੇ ਹੋਏ ਹਨ ।

ਉਸਾਰੀ ਕਦੋਂ ?

ਵਡੇ ਲੰਗਰ ਵਲ ਗਿਆ ਤਾਂ ਸ: ਨਿਰਮਲ ਸਿੰਘ ਇੰਜਨੀਅਰ, ਸੂਬਾ ਵਰਿਆਮ ਸਿੰਘ (ਮਾਲ ਸੂਬਾ) ਅਤੇ ਸ: ਨਿਰੰਜਨ ਸਿੰਘ ਗਹੀਰ ਮਾਤਾ ਜੀ ਦੀ ਇੰਤਜ਼ਾਰ ਵਿਚ ਖਲੋਤੇ ਮਿਲੇ । ਮੈਂ ਸ: ਨਿਰਮਲ ਸਿੰਘ ਨੂੰ ਪੁੱਛਿਆ : ਸਿਮੂਤੀ ਮੰਦਰ ਦੀ ਉਸਾਰੀ ਰੁਕੀ ਕਿਉਂ ਪਈ ਹੈ ? ਕਹਿਣ ਲਗੇ : ਜਦੋਂ ਹੁਕਮ ਹੋਵੇ ਸ਼ੁਰੂ ਕਰ ਦੇਈਦੀ ਹੈ, ਹੁਕਮ ਹੋਵੇ ਤਾਂ ਬੰਦ ! ਹੁਣ ਫਿਰ ਆਗਿਆ ਹੋ ਗਈ ਹੈ, ਜਿਉਂ ਹੀ ਕੰਮ ਕਰਨ ਵਾਲੇ ਆਦਮੀ ਲਭ ਪਏ ਉਸਾਰੀ ਸ਼ੁਰੂ ਹੋ ਜਾਵੇਗੀ ।

ਚਾਰ ਏਕੜ ਸਫ਼ੈਦਾ

ਸਤਿਗੁਰੂ ਜੀ ਨੇ ਉਸ ਦਿਨ ਨਹਿਰ ਤੇ ਮੇਰੇ ਨਾਲ ਬਚਨ ਕਰਦਿਆਂ ਇਰਾਦਾ ਪਟਗਟ ਕੀਤਾ ਸੀ ਕਿ ਉਹ ਚਾਰ ਏਕੜ ਵਿਚ ਏਥੇ ਸਫ਼ੈਦਾ ਲੁਆਣਾ ਚਾਹੁੰਦੇ ਹਨ । ਫ਼ਾਰੈਸਟ ਵਾਲੇ ਦਸਦੇ ਹਨ ਕਿ ਇਕ ਏਕੜ ਵਿਚ 375 ਬੂਟੇ ਲਗਣੇ ਚਾਹੀਦੇ ਹਨ, ਮੈਂ 475 ਲਾਕੇ, ਰੂੜੀ ਪਾਣੀ ਦਾ ਮੁਨਾਸਬ ਪ੍ਰਬੰਧ ਕਰਕੇ ਪ੍ਰਤੀ ਬਿਰਫ਼ ਓਨੀ ਹੀ ਪੈਦਾਵਾਰ ਕਰਨਾ ਚਾਹੁੰਦਾ ਹਾਂ ਜਿੰਨੀ ਪ੍ਰਤੀਸ਼ਤ ਫ਼ਾਰੈਸਟ ਵਾਲੇ ਲੈਣ ।

ਮਾਟਾਡੌਰ ਉਤੇ ਸ: ਮਨਚੰਦਾ ਅਤੇ ਹੰਸਪਾਲ ਨਾਲ ਮੈਂ 3.15 ਵਜੇ ਤਕ ਘਰ, ਦਿੱਲੀ, ਪਹੁੰਚ ਗਿਆ । ਰਾਹ ਵਿਚ ਗੱਲਬਾਤ ਦਾ ਵਿਸ਼ਾ ਸਮਾਜਕ ਉੱਨਤੀ-ਅਵੁੱਨਤੀ ਦੇ ਕਾਰਨ ਸਨ ।

ਸਤਿਗੁਰਾਂ ਦੇ ਬੀਤੇ ਕੁਝ ਦਿਨ

ਸ੍ਰੀ ਸਤਿਗੁਰੂ ਜੀ ਦੇ ਪਿਛਲੇ ਦੋਰੇ ਬਾਰੇ ਕੁਝ ਵੇਰਵਾ ਸੰਤ ਕਰਸੇਮ ਸਿੰਘ ਨਿਜੀ ਸਕੱਤਰ ਨੇ ਦਿੱਤਾ । ਉਸਦਾ ਸੰਖੇਪ ਇਸ ਤਰ੍ਹਾਂ ਹੈ :

—1-6-78 ਨੂੰ ਸ਼ਾਮੀ 9.40 ਤੇ ਸ੍ਰੀ ਸਤਿਗੁਰੂ ਜੀ ਸ਼ਾਹਜਹਾਨ ਪੁਰ (ਯੂ.ਪੀ.) ਵਾਸਤੇ ਰੇਲ ਤੇ ਚੜ੍ਹੇ । ਆਪ ਜੀ ਦੀ ਤਾਬਿਆ ਵਿਚ ਗਏ—ਸੰਤ ਮਹਿੰਦਰ ਸਿੰਘ ਪੂਰਬਾ, ਸ: ਅਵਤਾਰ ਸਿੰਘ ਝੱਬਰ ਅਤੇ ਸ: ਇੰਦਰ ਸਿੰਘ ਚੀਫ਼ ।

—2-6-78, ਸਵੇਰੇ 5.30 ਵਜੇ ਸ਼ਾਹਜਹਾਨ ਪੁਰ ਉਤਰੇ । ਏਸੇ ਸ਼ਹਿਰ ਸ: ਗੁਲਾਬ ਸਿੰਘ ਨਾਮਧਾਰੀ ਘਰੋਂ ਜਲ-ਪਾਨ ਕੀਤਾ ਅਤੇ 8 ਵਜੇ ਦਿਨੇ ਨਾਮਧਾਰੀ ਫਾਰਮ ਗੋਲਾ ਗੋ ਕਰਨ ਨਾਥ ਪਹੁੰਚੇ । ਲੰਗਰ ਛਕ, ਨਾਮਸਿਮਰਨ (ਸਮੂਹਕ) ਕਰ, ਰਾਤ ਨੂੰ ਵਾਪਸ ਸ਼ਾਹਜਹਾਨ ਪੁਰ ਆਏ ।

- 3-6-78, ਆਸਾ ਦੀ ਵਾਰ, ਲੰਗਰ ਅਤੇ ਦੁਪਹਿਰੇ ਨਾਮ ਸਿਮਰਨ ਸ: ਗੁਲਾਬ ਸਿੰਘ ਦੇ ਘਰ ਕਰਕੇ ਰਾਤੀਂ ਨਾਮਧਾਰੀ ਫਾਰਮ ਵਿਚ ਜਾ ਰਹੇ ।
- 4-6-78, ਆਸਾ ਦੀ ਵਾਰ ਫਾਰਮ ਵਿਚ ਹੀ ਸੁਣ, ਕਾਰ ਦੁਆਰਾ ਨੈਨੀਤਾਲ ।
ਸ: ਸੁਰਜੀਤ ਸਿੰਘ ਯੂ. ਕੇ. ਕਾਰ ਡਰਾਈਵ ਕਰਕੇ ਲੈ ਗਿਆ । ਨਾਲ ਸਨ :
ਮਾਤਾ ਜੀ, ਠਾਕੁਰ ਉਦੇ ਸਿੰਘ, ਸੰਤ ਪ੍ਰਥਾ ਤੇ ਨਿੱਜੀ ਸਕੱਤਰ । ਕ੍ਰਿਸ਼ਨਾ
ਹੋਟਲ ਵਿਚ ਨਿਵਾਸ ਅਤੇ ਲੰਗਰ ਆਪਣਾ ।
- 5-6-78, ਨੈਨੀਤਾਲੋਂ 3.45 ਤੇ ਚਲ 9.45 ਤੇ ਨਾਮਧਾਰੀ ਫਾਰਮ ਗੋਲਾ
ਵਿਖੇ । ਸਾਰਾ ਦਿਨ ਦੇਬੇ ਨਿਵਾਸ ।
- 6-6-78, ਸਾਰਾ ਦਿਨ ਫਾਰਮ ਵਿਖੇ । ਸੰਤ ਪਿਆਰਾ ਸਿੰਘ ਭੱਥਰ ਦੇ ਘਰ
ਕੀਰਤਨ ਬਾਅਦ ਫਿਰ ਨਾਮਧਾਰੀ ਫਾਰਮ ਤੇ ।
- 7-6-78, ਕੁੰਦੂਆ ਫਾਰਮ ਤੇ ਜਾ ਕੇ ਆਸਾ ਦੀ ਵਾਰ ਦਾ ਕੀਰਤਨ, ਪਾਠ ਦਾ
ਭੰਗ, ਲੰਗਰ ਅਤੇ ਸਮੂਹਕ ਨਾਮ ਸਿਮਰਨ । ਰਾਤ ਨਾਮਧਾਰੀ ਫਾਰਮ ਤੇ ।
- 8-6-78, ਆਸਾ ਦੀ ਵਾਰ, ਲੰਗਰ, ਸਮੂਹਕ ਨਾਮ ਸਿਮਰਨ ਕਰਕੇ ਰਾਤ
ਲਖਨਊ ਜਾ ਬਿਰਾਜੇ ।
- 8-6-78 ਤੋਂ ਨਾਮਧਾਰੀ ਫਾਰਮ, ਗੋਲਾ ਗੋ ਕਰਨ ਨਾਥ, ਯੂ. ਪੀ. ਵਿਖੇ ਸ਼ਾਮ
ਨੂੰ ਰੋਜ਼ਾਨਾ ਇਕ ਵਰਨੀ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ
ਜਾਰੀ ਕੀਤੀ ਗਈ, ਸਤਿਗੁਰੂ ਜੀ ਦੇ ਆਦੇਸ਼ ਨਾਲ ।

15 ਜੁਲਾਈ 1978, ਸ਼ਨੀਵਾਰ ਨਵੀਂ ਦਿੱਲੀ

ਮੇਰੀ ਛੋਟੀ, ਵਿਵਾਹਤ ਲੜਕੀ ਇੰਦੂ ਦਾ ਜੇਠ ਸ: ਸਾਧੂ ਸਿੰਘ ਬੁਥਈ ਤੋਂ
ਈਰਾਨੀ ਏਅਰਵੇਜ਼ ਤੇ ਆ ਰਿਹਾ ਸੀ । ਮੈਂ ਅਤੇ ਮੇਰੀ ਪਤਨੀ ਉਹਦੀ
ਅਗਵਾਈ ਲਈ ਗਏ, ਪਰ ਜਹਾਜ਼ ਦੇ ਕਾਫ਼ੀ ਲੇਟ ਹੋਣ ਤੇ ਅਸੀਂ ਸ: ਮਨਚੰਦਾ
ਨੂੰ ਆ ਮਿਲੇ । ਇਸ ਨੇ ਦੱਸਿਆ : ਜੇਠ ਤ੍ਰਿਲੋਕ ਸਿੰਘ ਹੁਰੀਂ ਬੈਂਕੋਂ ਆ
ਗਏ ਹਨ । ਸਤਿਗੁਰੂ ਜੀ ਨੇ ਕਲ੍ਹ ਐਤਵਾਰ ਸਾਨੂੰ ਸ੍ਰੀ ਭੈਣੀ ਸਾਹਿਬ ਬੁਲਾਇਆ
ਹੈ । ਅਸੀਂ ਕਲ੍ਹ ਜਾ ਰਹੇ ਹਾਂ, ਜੇਠ ਜੀ, ਹੰਸਪਾਲ ਜੀ, ਸੇਵਾ ਸਿੰਘ ਜੀ
ਅਤੇ ਮੈਂ ।

ਮਨਚੰਦਾ ਨੇ ਦੱਸਿਆ ਕਿ ਸ: ਬਚਿੱਤਰ ਸਿੰਘ ਨੂੰ ਵੀ ਬੁਲਾਇਆ ਗਿਆ ਹੈ ।
ਜੇਠ ਜੀ ਉਸ ਨੂੰ ਫੋਨ ਕਰਨਗੇ । ਜਾਪਦਾ ਹੈ ਨਾਮਧਾਰੀ ਸ਼ਾਪਿੰਗ ਸੈਂਟਰ ਬਾਰੇ ਹੀ
ਮੀਟਿੰਗ ਹੋਵੇਗੀ ।

18 ਜੁਲਾਈ 1978, ਮੰਗਲਵਾਰ ਨਵੀਂ ਦਿੱਲੀ

ਸ: ਹੰਸਪਾਲ ਤੋਂ ਏਨਾ ਕੁ ਪਤਾ ਲਗਾ ਕਿ ਭੈਣੀ ਸਾਹਿਬ ਗਿਆ ਸਾਰਾ ਜਥਾ

ਕਲ੍ਹ ਦਿੱਲੀ ਪਰਤ ਆਇਆ। ਸ਼ਾਪਿੰਗ ਸੈਂਟਰ ਦਾ ਮਸਲਾ ਗੰਭੀਰਤਾ ਲੈ ਗਿਆ ਹੈ। ਸਤਿਗੁਰੂ ਜੀ 22-7-78 ਨੂੰ ਦਿੱਲੀ ਵਿਖੇ ਦਰਸ਼ਨ ਦੇ ਰਹੇ ਹਨ।

9 30 ਵਜੇ ਤਕ ਸੰਤ ਤਰਲੋਕ ਸਿੰਘ ਆਰੇ ਵਾਲਾ ਹੋਸਪਾਲ ਘਰ ਹੀ ਮਿਲਿਆ, ਉਸ ਨੇ ਦੱਸਿਆ ਕਿ ਉਹਦਾ ਪੁੱਤਰ ਗੁਆਚ ਗਿਆ ਸੀ, ਜੁ ਦੋ ਮਹੀਨੇ ਬਾਅਦ ਹੀ ਕਲ੍ਹ ਪਰਸੋਂ ਘਰ ਪਰਤਿਆ ਹੈ।

ਭਾਪਾ ਪ੍ਰੀਤਮ ਸਿੰਘ

ਅੱਜ ਪੁਸਤਕ ਛਪਾਈ ਦੀ ਕੁਝ ਰਕਮ ਭਾਪਾ ਪ੍ਰੀਤਮ ਸਿੰਘ ਨਵਯੁਗ ਵਾਲਿਆਂ ਨੂੰ ਦੇਣੀ ਸੀ। ਮਿਲੇ ਤਾਂ ਗੱਲਬਾਤ ਵਿਚ ਉਨ੍ਹਾਂ ਇਹ ਵੀ ਕਿਹਾ : ਨਾਮਧਾਰੀਆਂ ਨੇ ਗੁਰੂ ਅਤੇ ਸਿੱਖਾਂ ਵਾਲੀ ਪਰੰਪਰਾ ਕਾਇਮ ਰੱਖੀ ਹੈ। ਦੂਜੇ ਸਿੱਖ ਤਾਂ ਗੁਰਦੁਆਰਿਆਂ ਤੇ ਕਬਜ਼ਿਆਂ ਲਈ ਹੀ ਲੜਦੇ ਰਹਿੰਦੇ ਹਨ।

ਭਾਪਾ ਜੀ ਨੇ ਸਪੱਸ਼ਟ ਕਿਹਾ : ਨਾਮਧਾਰੀ ਦੀਵਾਨ ਦਾ, ਜਿਸ ਵਿਚ ਇਸਤਰੀ ਪੁਰਸ਼ ਸਫੈਦ ਕਪੜੇ ਪਹਿਨੀਂ ਬੈਠੇ ਹੁੰਦੇ ਹਨ, ਦਰਸ਼ਕ ਤੇ ਵਿਸ਼ੇਸ਼ ਪ੍ਰਭਾਵ ਪੈਂਦਾ ਹੈ। ਮੈਂ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਢੰਗ ਨੂੰ ਵੀ ਐਪੀਸਟੀਟ (ਪ੍ਰਸੰਸਾ) ਕਰਦਾ ਹਾਂ। ਮੇਰੇ ਹੁੰਦਿਆਂ, ਇਕ ਦਿਨ, ਇਕ ਨਾਮਧਾਰੀ ਸੱਜਣ ਸਤਿਗੁਰਾਂ ਪਾਸ ਆਇਆ, ਜਿਸ ਨੇ ਦਾੜ੍ਹੀ ਬੱਧੀ ਹੋਈ ਸੀ, ਪਿਆਰ ਨਾਲ ਹੀ, ਉਸ ਪਾਸ ਜਾਕੇ ਬੱਲਿਓਂ ਉਂਗਲੀ ਦੀ ਅੜੇਸ ਦੇ ਉਹਦੀ ਦਾੜ੍ਹੀ ਖੋਲ੍ਹ ਦਿੱਤੀ। ਫੇਰ, ਉਸਨੇ ਪ੍ਰਣ ਕਰ ਲਿਆ ਕਿ ਅੱਗੋਂ ਤੋਂ ਦਾੜ੍ਹੀ ਨਹੀਂ ਬੰਨ੍ਹੇਗਾ।

ਭਾਪਾ ਜੀ ਨੇ ਹਿੰਦੀ ਵਿਚ "ਭੈਣੀ ਸਾਹਿਬ" ਅਤੇ ਵੱਲਡਰ ਛਾਪ ਕੇ ਉਸਦੀਆਂ 20-20 ਕਾਪੀਆਂ ਹੀ ਅਜੇ ਮੈਨੂੰ ਦਿੱਤੀਆਂ ਹਨ। ਨਾਮਧਾਰੀ ਗੁਟਕੇ ਦੀ ਭੂਮਿਕਾ ਵੀ ਇਹਨਾਂ ਪਾਸ ਕੰਪੋਜ਼ ਹੋ ਰਹੀ ਹੈ।

ਨਾਮਧਾਰੀ ਪਰਵਾਰ 'ਚੋਂ ਹੀ ਇਕ ਉੱਤਮ ਕਹਾਣੀ ਲੇਖਕ ਤੇ ਮੇਰੇ ਚਿਰੰਕੇ ਮਿੱਤਰ ਸ: ਬੂਟਾ ਸਿੰਘ ਦਾ ਨਵਾਂ ਛਪਿਆ ਨਾਵਲ ਭਾਪਾ ਜੀ ਨੇ ਮੇਰੇ ਆਦਰ ਵਿਚ ਦਿੱਤਾ। ਡਾ: ਹਰਿਭਜਨ ਸਿੰਘ ਅਤੇ ਕਾਮਰੇਡ ਸੋਹਣ ਸਿੰਘ ਜੱਸ ਨੇ ਇਸਦੇ ਮੁੱਖ ਸ਼ਬਦ ਲਿਖੇ ਹਨ।

22 ਜੁਲਾਈ 1978, ਸ਼ਨੀਵਾਰ ਨਵੀਂ ਦਿੱਲੀ

ਪਿਛਲੇ 3-4 ਦਿਨਾਂ ਤੋਂ ਨਾਮਧਾਰੀਆਂ ਵਿਚ ਖਾਸ ਉਤਸ਼ਾਹ ਪਾਇਆ ਜਾ ਰਿਹਾ ਸੀ ਕਿਉਂਕਿ ਅੱਜ ਦੇ ਦਿਨ ਸ੍ਰੀ ਸਤਿਗੁਰੂ ਜੀ ਦੇ ਦਿੱਲੀ ਵਾਲਿਆਂ ਨੂੰ ਦਰਸ਼ਨ ਹੋਣੇ ਸਨ।

ਮੈਂ ਅਤੇ ਮੇਰੀ ਪਤਨੀ ਗੁਰਬਚਨ ਕੌਰ 10 ਵਜੇ ਸਵੇਰੇ ਪੁਸ਼ਾ ਰੋਡ ਸਟਾਪਿਜ਼ ਤੇ ਉਤਰੇ ਤਾਂ ਸ਼ਾਹਮਣੇ 1-/6B ਕੋਠੀ ਵਿਚ ਖਾਸੀ ਰੋਣਕ ਨਜ਼ਰ ਆਈ। ਸਤਿਗੁਰੂ ਜੀ ਦੀ ਕਾਰ ਦਾ ਡਰਾਈਵਰ ਗੁਰਮੁਖ ਸਿੰਘ ਮਿਲਿਆ ਤਾਂ ਉਸ ਦੱਸਿਆ ਕਿ ਸੱਚੇ

ਪਾਤਸ਼ਾਹ 9 ਵਜੇ ਦੇ ਹੀ ਦਿੱਲੀ ਪਧਾਰੇ ਹੋਏ ਹਨ ।

ਜਦੋਂ ਮੈਂ ਉਤਲੀ ਛੱਤੇ ਗਿਆ ਤਾਂ ਨਾਲ ਦੇ ਕਮਰਿਓਂ ਨਿਕਲ ਸਤਿਗੁਰੂ ਜੀ ਬਾਹਰ ਵਿਛੇ ਹੋਏ ਬਿਸਤਰੇ ਉਤੇ ਵਿਰਾਜੇ । ਕੋਲ ਮਾਤਾ ਜੀ ਵੀ ਫਰਸ਼ ਤੇ ਬੈਠੇ ਹੋਏ ਸਨ । ਸਤਿਗੁਰਾਂ ਮਾਤਾ ਜੀ ਨੂੰ ਸੰਬੋਧਨ ਕਰਕੇ ਫਰਮਾਇਆ : ਇਹ ਬੀਬੀ ਕਵੀ ਹੁਰਾਂ ਦੇ ਘਰੋਂ ਹੈ । ਮੈਂ ਕਿਹਾ ਤੁਹਾਨੂੰ ਸੋਚਣ ਵਿਚ ਦੇਰ ਹੋ ਜਾਵੇਗੀ । ਮੇਰੀ ਪਤਨੀ ਦੀ ਨਮਸਕਾਰ ਪਰਵਾਨ ਕਰ ਮੈਨੂੰ ਮਾਣ ਦਿੱਤਾ : ਮੈਂ ਸਫ਼ਰ ਵਿਚ ਸੋਚੀ ਆ ਰਿਹਾ ਸਾਂ ਕਿ ਕਵੀ ਹੁਰਾਂ ਨਾਲ ਕਿਹੜੀ ਕਿਹੜੀ ਗੱਲ ਕਰਨੀ ਹੈ ।

ਦੁਖਦਾਈ ਮਬਰ

ਅਤੇ ਜਿਹੜੀ ਗੱਲ ਸਤਿਗੁਰਾਂ ਨੇ ਦੱਸੀ ਉਸ ਮੈਨੂੰ ਜੜ੍ਹਾਂ ਤਕ ਹਿਲਾ ਦਿੱਤਾ । ਸਤਿਗੁਰਾਂ ਬਚਨ ਕੀਤਾ : ਬਲੀ ਸਿੰਘ ਭੈਣੀ ਸਾਹਿਬ ਆਇਆ ਸੀ, ਉਸ ਨੇ ਦੱਸਿਆ ਹੈ ਕਿ ਸੰਤ ਤਰਨ ਸਿੰਘ ਜੀ ਵਹਿਮੀ 19 ਜੁਲਾਈ ਨੂੰ 10 ਵਜੇ ਗੁਜਰ ਗਏ ਹਨ । ਮੈਂ ਆਖਿਆ : ਉਹਨਾਂ ਦਾ ਗੁਜਰਨ ਸਮਾਜ ਲਈ ਬੜਾ ਵੱਡਾ ਧੱਕਾ ਹੈ । ਪਰ ਚੰਗਾ ਇਹ ਹੋਇਆ ਕਿ ਮੈਂ ਉਨ੍ਹਾਂ ਨੂੰ ਪਿਛਲੇ ਮਹੀਨੇ ਹੀ ਜਾ ਕੇ ਮਿਲ ਆਇਆ ਹਾਂ । ਉਹ ਬਹੁਤ ਖੁਸ਼ ਹੋਏ । ਮੈਂ ਉਹਨਾਂ ਨੂੰ ਮਾਤਾ ਭੂਪਿੰਦਰ ਕੌਰ ਜੀ ਦਾ ਜੀਵਨ ਸੁਣਾ ਕੇ ਆਖਿਆ ਸੀ—ਤੁਹਾਡੀ ਮਿਹਨਤ ਤੁਹਾਡੇ ਮਗਰੋਂ ਦੂਜਿਆਂ ਦੇ ਕੰਮ ਆਵੇਗੀ । ਉਹ ਵੇਰਾਗ ਨਾਲ ਰੋ ਹੀ ਪਏ ।

ਸਤਿਗੁਰੂ ਜੀ ਨੇ ਦੱਸਿਆ : ਗ਼ਾਲਬਨ 4 ਅਗਸਤ ਨੂੰ ਉਨ੍ਹਾਂ ਦਾ ਭੋਗ ਪਾਇਆ ਜਾਣਾ ਹੈ । ਇਸ ਦਿਨ ਉਹ ਆਪਣੀ ਮਾਤਾ ਜੀ ਦੀ ਯਾਦ ਵਿਚ ਸਾਧਾਰਨ ਪਾਠ ਦਾ ਭੋਗ ਪੁਆਇਆ ਕਰਦੇ ਸਨ ।

ਕਰਨ ਵਾਲੀ ਗੱਲ

ਦੂਜੀ ਗੱਲ ਆਪ ਜੀ ਨੇ ਦੱਸੀ ਕਿ ਕਿਸੇ ਤਰ੍ਹਾਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਟੋਪ ਰੀਕਾਰਡ ਭਾਸ਼ਣਾਂ ਦੀ ਇਕ ਲਿਖਤੀ ਕਾਪੀ ਤਿਆਰ ਹੋਵੇ । ਅਤੇ ਜਿਨ੍ਹਾਂ ਜਿਨ੍ਹਾਂ ਦੇ ਸੰਦਰਭ ਵਿਚ ਆਪ ਜੀ ਨੇ ਜ਼ਿਕਰ ਕੀਤਾ ਹੈ, ਉਨ੍ਹਾਂ ਦੀਆਂ ਫੋਟੋ ਲੈ ਲਈਆਂ ਜਾਣ ਤੇ ਉਨ੍ਹਾਂ ਦੇ ਬਿਆਨ ਵੀ ਕਲਮਬੰਦ ਕੀਤੇ ਜਾਣ । ਪਰ ਇਸ ਗੱਲ ਨੂੰ ਮਹਾਰਾਜ ਹੀ ਕਰਨ ਕਰਾਵਣ ਤਾਂ ਠੀਕ ਰਹੇਗਾ ।

ਤੀਜੀ ਗੱਲ, ਜਥੇਦਾਰ ਹਰਨਾਮ ਸਿੰਘ ਦਲੇਰ ਬਾਰੇ, ਇਕ ਘਟਨਾ, ਉਸਨੂੰ ਮਿਲ ਕੇ ਨੱਟ ਕਰਨੀ ਹੈ ।

ਸਤਿਗੁਰੂ ਜੀ ਦੇ ਬਚਨ ਕਰਦਿਆਂ ਹੀ ਸ: ਅਮਰ ਸਿੰਘ ਚਾਂਦ ਨਗਰ ਦਾ ਲੜਕਾ ਭੂਪਿੰਦਰ ਸਿੰਘ ਆਪਣੀ ਸੁਪਤਨੀ ਨਾਲ ਦਰਸ਼ਨ ਕਰਨ ਆ ਗਿਆ । 5 ਕੁ ਮਿੰਟ ਦਰਸ਼ਨ ਕਰਕੇ ਚਲਾ ਗਿਆ ।

ਸਤਿਗੁਰੂ ਜੀ ਨੇ ਦੱਸਿਆ ਕਿ ਇਹਨੀਂ ਦਿਨੀਂ ਇਕ ਸੂਬਾ ਸਾਹਿਬ ਕਾਰਨ ਮੈਨੂੰ ਦੋ ਅਣਚਾਹੇ ਵਿਅਕਤੀਆਂ ਕੋਲ ਬੈਠਣਾ ਪਿਆ । ਆਪਣੇ ਸੂਬੇ ਦਾ ਹੀ ਮੇਰੇ

ਦੁਆਰਾ ਨਿਰਾਦਰ ਹੋ ਜਾਂਦਾ ਜੋ ਮੈਂ ਉਹਨਾਂ ਦੇ ਆਇਆਂ ਬੇਧਿਆਨੀ ਦਰਸਾਕੇ
ਕੁਰ ਜਾਂਦਾ ।

ਚੰਗੇ-ਚੰਗੇ ਲਗਣਾ

ਸਤਿਗੁਰੂ ਜੀ ਅੱਜ ਸੈਨੂੰ ਸਿਹਤ ਵਲੋਂ ਚੰਗੇ-ਚੰਗੇ ਲਗੇ । ਮੈਂ ਤੁਰਤ ਕਹਿ
ਦਿੱਤਾ : ਅੱਜ ਤਾਂ ਆਪ ਦਾ ਚਿਹਰਾ ਦਮਕਦਾ ਪ੍ਰਤੀਤ ਹੁੰਦਾ ਹੈ । ਸਿਹਤ ਬਹੁਤ
ਠੀਕ ਲਗਦੀ ਹੈ । ਆਪ ਜੀ ਨੇ ਇਕ ਕੋਲ ਬੈਠੇ ਵਿਅਕਤੀ ਵਲ ਇਸ਼ਾਰਾ ਕਰਕੇ
ਆਖਿਆ ਅੱਗੇ ਮੈਨੂੰ ਬੀਬੀ ਜੀ (ਬੀਬੀ ਦਲੀਪ ਕੌਰ) ਤੇ ਗੁਲਜ਼ਾਰ ਸਿੰਘ ਨੇ ਵੀ
ਮੇਰੀ ਚੰਗੀ ਸਿਹਤ ਬਾਰੇ ਆਖਿਆ ਸੀ ।

ਇਹ ਸੁਣਦਿਆਂ ਹੀ ਮੈਂ ਇਕ ਆਪ ਬੀਤੀ ਸੁਣਾਈ :

40 ਸਾਲ ਪਹਿਲਾਂ ਦਾ ਵਾਕਿਆ ਹੈ । ਲਾਹੌਰੋਂ ਮੁਲਤਾਨ ਲਾਈਨ ਤੇ ਰੇਲ
ਵਿਚ ਰਾਇਵਿੰਡ ਵਲ ਨੂੰ ਆ ਰਿਹਾ ਸਾਂ । ਡੱਬੇ ਵਿਚ ਮੈਥੋਂ ਦੂਜੇ ਕੋਲੇ ਇਕ ਬਜ਼ੁਰਗ
ਮੁਸਲਮਾਨ, ਜੋ ਅਮੀਰ ਤਬਹ ਜਾਪਦਾ ਸੀ, ਦਾਖਲ ਹੋਇਆ । ਉਸਦੀਆਂ ਮੋਟੀਆਂ
ਮੋਟੀਆਂ ਸੁਹਣੀਆਂ ਅੱਖਾਂ ਗੋਰੇ ਚਿਹਰੇ ਉਤੇ, ਉਡਣੇ ਪੰਛੀਆਂ ਵਾਂਗ ਬੈਠੀਆਂ ਸਨ ।
ਇਹਨਾਂ ਨੇਣਾਂ ਮੇਰੇ ਕਵੀ ਮਨ ਨੂੰ ਮੋਹ ਲਿਆ । ਮੈਂ ਉਹਦੀਆਂ ਅੱਖਾਂ ਦੀ ਸੁੰਦਰਤਾ
ਦੀ ਪ੍ਰਸ਼ੰਸਾ ਕਰਨਾ ਚਾਹੁੰਦਾ ਸੀ ਪਰ ਉਹ ਤਾਂ ਬਹੁਤ ਦੂਰ ਸੀ ।

ਮੈਨੂੰ ਲੱਗਾ ਜਿਵੇਂ ਉਹ ਮੇਰੀ ਅੰਤਰ ਖਿੱਚ ਦਾ ਖਿੱਚਿਆ ਹੀ ਮੇਰੇ ਕੋਲ ਆ
ਗਿਆ । ਕਹਿਣ ਲਗਾ : ਅਹਿ ਕੱਟ ਪਕੜਨਾ, ਮੈਂ ਜਰਾ ਪਲੇਟ ਫਾਰਮ ਤੋਂ ਹੋ ਆਵਾਂ
(ਇਹ ਲਾਹੌਰ ਛਾਵਨੀ ਸੀ) ।

"ਮੈਂ ਵੀ ਇਹੋ ਚਾਹੁੰਦਾ ਸਾਂ।"

ਚੁਕੰਨਾ ਹੋ ਗਿਆ, ਬਜ਼ੁਰਗ : "ਕਿਉਂ" ?

"ਹੇਠਾਂ ਹੋ ਆਓ, ਮੈਂ ਕੱਟ ਕਿਤੇ ਨਹੀਂ ਲਿਜਾਂਦਾ ।"

"ਦੱਸੋ ਗੱਲ ਕੀ ਹੈ ?"

"ਕਾਹਲੀ ਵਿਚ ਨਹੀਂ ਦੱਸਾਂਗਾ, ਹੇਠਾਂ ਹੋ ਆਓ ।"

ਜਦੋਂ ਵਾਪਸੀ ਤੇ ਮੇਰੇ ਪਾਸ ਉਹ ਸੱਜਣ ਆਇਆ, ਪੁਛਿਓ ਸੁ :

"ਹਾਂ ਕਹੋ, ਕੀ ਕਹਿਣਾ ਸੀ ?"

'ਬੜੀ ਮਾਮੂਲੀ ਜਿਹੀ ਗੱਲ ਕਹਿਣੀ ਸੀ । ਜਦੋਂ ਦੇ ਏਸ ਡੱਬੇ ਵਿਚ ਚੜ੍ਹੇ ਹੋ,
ਤੁਹਾਡੀਆਂ ਅੱਖਾਂ ਦੇ ਆਕਰਸ਼ਣ ਨੇ ਸੰਚਣ ਲਾ ਦਿੱਤਾ ਹੈ, ਇਹ ਬੁਢਾਪੇ ਵਿਚ
ਏਨੀਆਂ ਲੋਹੜੇ ਦੀਆਂ ਨੇ, ਜਵਾਨੀ ਵਿਚ ਕੀ ਗਜ਼ਬ ਨਹੀਂ ਚਾਹੁੰਦੀਆਂ ਹੋਣਗੀਆਂ ।"

ਉਸ ਨੇ ਮੈਨੂੰ ਗਲ ਲਾਕੇ ਆਖਿਆ : ਜੁਆਨਾ, ਕਦਰਦਾਨ ਵੀ ਕਦੋਂ ਲਭਦਾ
ਹੈ ? ਮੇਰੀਆਂ ਅੱਖਾਂ ਬੜੀਆਂ ਸੁਹਣੀਆਂ ਸਨ, ਪਰ ਮੇਰੇ ਘਰਦੀ ਨੇ ਵੀ ਕਦੇ ਨਹੀਂ
ਸੀ ਕੁਛ ਆਖਿਆ ਮੇਰੀਆਂ ਅੱਖਾਂ ਬਾਰੇ ! ਕਿੰਨਾ ਸੱਚਾ ਸੀ ਜਿੰਨ੍ਹੇ ਕਿਹਾ ਸੀ "ਕਿੱਤੀ
ਜੋਬਨ ਪ੍ਰੀਤ ਬਿਨ ਸੁਕ ਗਏ ਕੁਮਲਾਇ ।..." ਦਰੁਸਤ ਕੀਤੀ ਪ੍ਰਸ਼ੰਸਾ ਜਾਂਦਾ ਅਸਰੀ
ਹੈ । ਹਾਸੜ ਮੱਚ ਗਈ ।

ਸ: ਹੰਸਪਾਲ ਨੇ, ਸਤਿਗੁਰਾਂ ਪਾਸੋਂ ਵਿਦਾ ਹੋਣ ਉਪਰੰਤ, ਕਿਸੇ ਜਨਤਾ ਪਾਰਟੀ ਦੇ ਲੀਡਰ ਨਾਲ ਕੀਤੀ ਗੱਲਬਾਤ ਦਾ ਨਿਚੋੜ ਦੱਸਿਆ : ਨਵੀਂ ਗੱਲ ਦਾ ਇਹ ਪਤਾ ਲਗਾ ਹੈ ਕਿ ਚਰਨ ਸਿੰਘ ਤੇ ਡੇਸਾਈ ਮਿਲ ਕੇ ਜਨਸੰਘ ਨੂੰ ਗੁੱਠੇ ਲਾਣਗੇ। ਜਨਸੰਘ ਮੁਰਾਰਜੀ ਡੇਸਾਈ ਨੂੰ ਬਿਲੇ ਲਾਉਣ ਨੂੰ ਫਿਰਦਾ ਹੈ। ਡੇਸਾਈ ਚਾਹ ਰਿਹਾ ਹੈ ਕਿ ਦੇਵੀ ਲਾਲ ਨੂੰ ਹਰਿਆਣਿਓਂ ਛੁੱਟੀ ਕਰਕੇ, ਫਿਰ ਬਾਕੀ ਗੱਲਾਂ ਕੀਤੀਆਂ ਜਾਣ।

ਆਰਾਮ ਕੌਣ ਕਰਨ ਦਿੰਦੇ ?

ਜਦੋਂ ਮੈਂ ਦੋਬਾਰਾ 2 ਵਜੇ ਕੋਠੀ ਪਹੁੰਚਾ ਤਾਂ ਮਾਤਾ ਜੀ ਹੀ ਪਹਿਲਾਂ ਦ੍ਰਿਸ਼ਟੀ ਗੋਚਰ ਹੋਏ। ਪੁਛਿਆ : ਪ੍ਰਸ਼ਾਦ ਛਕ ਕੇ ਆਰਾਮ ਕਰ ਲਿਆ ਸਤਿਗੁਰਾਂ ?

“ਕਦੋਂ, ਉਹ ਤਾਂ ਬਿਰਾਜੇ ਹੀ ਹਨ, ਪ੍ਰਸ਼ਾਦ ਅਜੇ ਛਕਣਾ ਹੈ। ਤੁਹਾਡੇ ਵਰਗੇ ਉਹਨਾਂ ਨੂੰ ਵਿਹਲਾ ਹੀ ਨਹੀਂ ਹੋਣ ਦਿੰਦੇ ਕਿ ਵੇਲੇ ਸਿਰ ਪ੍ਰਸ਼ਾਦ ਛਕਣ ਜਾਂ ਬਿਰਾਜ ਸਕਣ।”

ਅਤੇ ਫਿਰ ਜਦੋਂ ਮੈਂ ਅਜਮਲ ਖਾਂ ਬਾਗ਼ਾਰ ਵਲੋਂ ਹੱਕੇ ਆਇਆ, ਸੱਚੇ ਪਾਤਸ਼ਾਹ ਕਿਸੇ ਸਿੱਖ ਦੇ ਘਰ ਚਰਨ ਪਾਉਣ ਜਾ ਚੁਕੇ ਸਨ। ਘੜੀ ਦੀ ਛੋਟੀ ਸੂਈ ਇਸ ਵੇਲੇ ਪੰਜ ਦੇ ਪੁਆਇੰਟ ਤੇ ਸੀ। ਅਤੇ ਜਦੋਂ ਮੈਂ ਰਮੇਸ਼ ਨਗਰ ਧਰਮਸ਼ਾਲਾ ਵਿਚ ਪਹੁੰਚਾ ਤਾਂ ਸਤਿਗੁਰੂ ਜੀ ਨਾਮਧਾਰੀ ਸੰਗਤ ਦੇ ਦਰਮਿਆਨ ਨਾਮ ਸਿਮਰਨ ਲਈ ਸਮਾਧੀ ਸਥਿਤ ਸਨ। ਨਾਮ ਸਿਮਰਨ ਉਪਰੰਤ ਸ਼ਬਦ ਹਰਭਜਨ ਸਿੰਘ-ਗੁਰਦੇਵ ਸਿੰਘ ਹੁਰਾਂ ਪੜ੍ਹੇ।

ਰਮੇਸ਼ ਨਗਰ ਧਰਮਸ਼ਾਲਾ ਵਿਚ

ਪੂਰਬਾ ਦੁਆਰਾ ਹੋਈ ਅਰਦਾਸ ਬਾਦ ਸਤਿਗੁਰੂ ਜੀ ਨੇ ਮਾਈਕ ਕੋਲ ਮੰਗਵਾ ਲਿਆ ਅਤੇ ਫ਼ਰਮਾਇਆ :

ਸਾਧ ਸੰਗਤ ਜੀ, ਪਾਠਾਂ ਦੀ ਉਗਰਾਹੀ ਜਿਨ੍ਹਾਂ ਨੇ ਦੇਣੀ ਹੁੰਦੀ ਹੈ ਉਹ ਦਿੰਦੇ ਰਹੇ ਹਨ। ਏਥੇ ਹੋਰ ਵੀ ਤੁਸੀਂ ਕਈ ਤਰ੍ਹਾਂ ਦੇ ਸਰਕਾਰੀ ਅਤੇ ਗ਼ੈਰ ਸਰਕਾਰੀ ਖਰਚੇ ਕਰਦੇ ਹੋ। ਗੁਰੂ ਘਰ ਨੂੰ ਦਿੱਤਿਆ, ਸਾਧ ਸੰਗਤ ਵਾਲੇ ਪਾਸੇ ਮਾਇਆ ਨੂੰ ਲਾਇਆ, ਕਈ ਫ਼ਜ਼ੂਲ ਦੀਆਂ ਅਲਾਮਤਾਂ ਤੋਂ ਬਚ ਜਾਈਦਾ ਹੈ।

ਦੋਨੇ ਨੂੰ ਆਪਦੇ ਸਾਹਮਣੇ ਇਕ ਸਿੰਘ ਆਇਆ, ਨਾਲ ਉਹਦਾ ਪੁੱਤਰ ਸੀ। ਸਾਹਮਣੇ ਆ, ਹੱਥ ਜੋੜ, ਖਲੋ ਗਿਆ। ਉਹ ਕਿਸੇ ਗੱਲ ਦੀ ਅੜੀ ਰਖਦਾ ਸੀ। ਸਤਿਗੁਰੂ ਜੀ ਬਚਨ ਕੀਤਾ : ਮੈਂ ਪਰਸੋਂ ਫਿਰ ਆਉਣਾ ਹੈ ਤਦ ਤਕ ਹੋਰ ਸੋਚ ਲੈ। ਤੈਨੂੰ ਲਾਇਆ ਡੰਨ ਹੋਰ ਕਈਆਂ ਦੇ ਉਪਰੇਸ਼ਨਾਂ ਵਿਚ ਕੰਮ ਆਏਗਾ। ਵਿਚਾਰ ਲੈ।

ਦੀਵਾਨ ਦੀ ਸਮਾਪਤੀ ਉਪਰੰਤ ਸੰਗਤ ਨੇ ਜੈਕਾਰਿਆਂ ਦੀ ਗੂੰਜ ਵਿਚ ਸਤਿਗੁਰੂ ਜੀ ਨੂੰ ਵਿਦਾ ਕੀਤਾ। ਸੰਗੀਤ ਨਾਲ ਦਿਲਚਸਪੀ ਰੱਖਣ ਵਾਲਿਆਂ, ਸਾਨੂੰ, ਆਗਿਆ ਹੋਈ ਸੀ ਕਿ 7.00 ਵਜੇ ਤਕ ਕੋਠੀ ਪਹੁੰਚ ਜਾਈਏ। ਕੋਠੀ ਪੁੱਜੇ ਤਾਂ ਉਪਰਲੀ ਛੱਤ

ਦੇ ਲੰਮੇ ਹਾਲ ਵਿਚ ਵਿਛਾਈ ਉਤੇ ਇਕ ਪਾਸੇ ਸਤਿਗੁਰੂ ਜੀ ਵਾਸਤੇ ਰੁਪਹਿਰੀ ਆਸਣ ਵਿਛਿਆ ਹੋਇਆ ਸੀ। ਸਾਹਮਣੇ ਸ੍ਰੀ ਰਾਜਨ ਮਿਸਰਾ ਨਾਮਧਾਰੀ ਬੱਚੇ-ਕਲਾਕਾਰਾਂ ਨਾਲ ਬੈਠੇ ਸਨ।

ਸੰਗੀਤ ਸਭਾ

ਸਤਿਗੁਰੂ ਜੀ 7.45 ਵਜੇ ਕਾਹਲੀ ਨਾਲ ਆਸਣ ਤੇ ਆ ਬੈਠੇ ਅਤੇ ਮਿੰਟਾਂ ਵਿਚ ਹਾਲ ਅੰਦਰ ਭਰਪੂਰ ਰੌਣਕ ਹੋ ਗਈ। ਸਤਿਗੁਰੂ ਜੀ ਦੇ ਚਰਾ ਪਿਛੇ ਕਰਕੇ ਨੰਗੇ ਫਰਸ਼ ਤੇ ਹੀ ਮਾਤਾ ਜੀ, ਬੀਬਾ ਜੀ, ਨਰਿੰਦਰ ਕੌਰ ਆਦਿ ਹੋਰ ਬੀਬੀਆਂ ਆਣ ਬੈਠੀਆਂ।

ਸੁਖਦੇਵ ਸਿੰਘ ਡੇ ਮੋਹਣ ਸਿੰਘ ਭੈਣੀ ਸਾਹਿਬ ਵਾਲਿਆਂ, ਜੋ ਅੱਜ ਕਲ ਰਾਜਨ ਜੀ ਦੇ ਸਾਗਿਰਦ ਹਨ, ਨੇ ਦੁਰਗਾ ਵਿਚ ਸੁਣਾਇਆ : ਸਾਧੋ ਮਨ ਕਾ ਮਾਨ ਤਿਆਗਉ। ਉਪਰੰਤ ਮੇਘ ਵਿਚ, "ਆਇਓ ਗਰਜਤ ਬਾਦਰਵਾ" ਅਤੇ ਤਾਨ-ਸਰਗਮ ਵੀ ਕੀਤੀ। 8.15 ਤੇ ਸ੍ਰੀ ਸਤਿਗੁਰੂ ਜੀ ਨੇ ਆਪਣੀ ਤਰਬਕਾਰੀ ਨਾਲ ਸਰੋਤਿਆਂ ਨੂੰ ਮੁਗਧ ਕੀਤਾ। ਆਪ ਦਿਲਰੂਬਾ ਦੀਆਂ ਤਰਬਾਂ ਫੌੜਦਿਆਂ ਕਲਿਆਣ ਨੂੰ ਇਸ ਖੂਬੀ ਨਾਲ ਵਜਾ ਰਹੇ ਸਨ ਕਿ ਗੁਰਦੇਵ ਸਿੰਘ ਸਰੋਦ ਸਮਾਪਤੀ ਉਪਰੰਤ ਕੁਹਕ ਉਠਿਆ : ਸੱਚੇ ਪਾਤਸ਼ਾਹ ਆਪ ਜੀ ਦਾ ਦੇਡਾ ਸੁੰਦਰ ਵਜਾਉਣਾ ਹੈ ਕਿ ਅਸੀਂ ਤਾਂ ਬੇਨਤੀ ਕਰਾਂਗੇ ਇਸਦਾ ਐਲ. ਪੀ. (ਰੀਕਾਰਡ) ਤਿਆਰ ਹੋਣਾ ਚਾਹੀਦਾ ਹੈ। ਇਸ ਸਮੇਂ ਹਰਭਜਨ ਸਿੰਘ ਦੋਡਾ ਤਬਲੇ ਤੇ 'ਨਾਧੀਧਿਨ' ਵਜਾ ਰਿਹਾ ਸੀ ਦਰਵਾਜ਼ਿਆਂ ਤੇ ਪਹਿਰੇ ਸਨ ਕਿ ਮੱਥਾ ਟੇਕਣ ਕੋਈ ਨਾ ਆਏ।

ਇਸ ਸਮੇਂ ਦੇ ਸਰੋਤੇ—ਦਰਸ਼ਨਾਰਥੀਆਂ ਵਿਚੋਂ ਮੈਨੂੰ ਇਹ ਨਾਂ ਚੇਤੇ ਹਨ : ਸੰਤ ਅਵਤਾਰ ਸਿੰਘ ਨਾ : ਪ੍ਰਿੰ: ਵਰਕਸ, ਸੰਤ ਬਲਵੰਤ ਸਿੰਘ ਸੱਖੀ, ਸੰਤ ਅਮਰ ਸਿੰਘ (ਅਵਤਾਰ ਸਿੰਘ ਹੁਰਾਂ ਦਾ ਸਹੁਰਾ), ਸ੍ਰੀ ਪ੍ਰੀਤਮ ਸਿੰਘ ਪੰਛੀ, ਸ੍ਰੀ ਗੁਰਦੇਵ ਸਿੰਘ ਸਰੋਦ, ਸ੍ਰੀ ਹਰਭਜਨ ਸਿੰਘ ਸਿਤਾਰ, ਡਾਕਟਰ ਅਮਰ ਭਾਰਤੀ, ਸੰਤ ਪਿਆਰਾ ਸਿੰਘ (ਸੁਰਜੀਤ-ਸਾਰੰਗੀ ਦਾ ਪਿਤਾ), ਸ: ਹਰਵਿੰਦਰ ਸਿੰਘ ਹੰਸਪਾਲ, ਸ: ਬੂਟਾ ਸਿੰਘ ਕੰਵਲ, ਸ: ਸੇਵਾ ਸਿੰਘ ਨਾਮਧਾਰੀ ਏਜੰਸੀਜ਼, ਸ: ਜਸਵੰਤ ਸਿੰਘ ਬੰਗਲੌਰ (ਦੁਰਜੀ ਦਾ ਕੰਮ ਕਰਨ ਵਾਲਾ), ਸੂਬਾ ਅਮਰੀਕ ਸਿੰਘ ਜੀ ਮਹਿਤਪੁਰੀਏ ਦੇ ਭਾਈ ਸ੍ਰੀ ਜੋਗਿੰਦਰ ਸਿੰਘ ਅਤੇ ਗੁਰਬਖਸ਼ ਸਿੰਘ, ਸੰਤ ਮਹਿੰਦਰ ਸਿੰਘ ਬਾਲੀ ਨਗਰ, ਸੰਤ ਆਤਮਾ ਸਿੰਘ ਪੰਨਵ, ਸੰਤ ਬਲਦੇਵ ਸਿੰਘ ਬਾਲੀ ਨਗਰ, ਠਾਕੁਰ ਉਦੈ ਸਿੰਘ ਜੀ, ਇਹਨਾਂ ਦਾ ਸੇਵਕ ਹਰਭਜਨ ਸਿੰਘ, ਗੁਰੂ ਕਾ ਸਕੱਤਰ ਸੰਤ ਤਰਸੇਮ ਸਿੰਘ, ਸ੍ਰੀ ਮੁਖਤਿਆਰ ਸਿੰਘ ਸੰਤ ਨਗਰ, ਸ੍ਰੀ ਰਤਨ ਸਿੰਘ ਸੰਤ ਨਗਰ (ਸਰਸਾ), ਸੰਤ ਕਰਤਾਰ ਸਿੰਘ ਸੱਖੀ, ਮਹੰਤ ਗੁਰਬਖਸ਼ ਸਿੰਘ, ਸ: ਨਰਿੰਦਰ ਸਿੰਘ ਖੁਰਾਣਾ, ਸ: ਸੁਲੱਖਣ ਸਿੰਘ ਮੈਂਬਰ ਗੁ: ਪ੍ਰ: ਕਮੇਟੀ ਦਿੱਲੀ, ਸ: ਬਖਸ਼ੀਸ਼ ਸਿੰਘ, ਜਵਾਹਰ ਸਿੰਘ ਕਾਮੋਕਾ, ਸ: ਪ੍ਰੇਮ ਸਿੰਘ ਰਾਜੌਰੀ ਗਾਰਡਨ, ਸ: ਬਚਿੱਤਰ ਸਿੰਘ ਡਾ: ਗੰ:, ਸੰਤ ਗੁਰਦੀਪ ਸਿੰਘ ਦੋਡਾ, ਸ: ਸੰਤੋਖ ਸਿੰਘ ਕਾਮੋਕਾ, ਸ: ਕੁਲਦੀਪ ਸਿੰਘ ਜੰਮੂ, ਸੰਤ ਅਵਤਾਰ ਸਿੰਘ

ਰਮੇਸ਼ ਨਗਰ, ਮਨਮੋਹਣ ਸਿੰਘ ਨਾਮਧਾਰੀ ਏਜੰਸੀ ਤੇ ਹੋਰ ।

8.30 ਤੇ ਮੇਘ ਦੀਆਂ ਸੁਰਾਂ ਵਿਚ ਸ੍ਰੀ ਰਾਜਨ ਨੇ ਗਾਉਣਾ ਸ਼ੁਰੂ ਕੀਤਾ । ਸੁਰੀਲੇ ਗਾਇਨ, ਲੈਅ ਤਾਲ ਦੀ ਪਕੜ ਅਤੇ ਮਨੋਹਰਤਾ ਨਾਲ 6 ਵੱਖ ਵੱਖ ਬੰਦਸ਼ਾਂ ਸੁਣਾਕੇ ਸ੍ਰੀ ਰਾਜਨ ਨੇ ਸਤਿਗੁਰੂ ਜੀ ਨੂੰ ਪ੍ਰਸੰਨ ਕੀਤਾ । ਅੰਤ ਉੱਤੇ ਸੱਚੇ ਪਾਤਸ਼ਾਹ ਜੀ ਨੇ ਵੀ ਦੋ ਚੀਜ਼ਾਂ ਸੁਣਾਈਆਂ । 9.30 ਵਜ ਗਏ ।

ਸ੍ਰੀ ਹਜ਼ੂਰ ਸਿੰਘ ਚੰਦ੍ਰਹਾਸ ਸਰਸੇ ਤੋਂ ਉਚੇਚਿਆਂ, ਸਨੇਹੀ ਲਿਖਤ ਨਾਮਧਾਰੀ ਗੁਟਕੇ ਦੀ ਭੂਮਿਕਾ ਦੀ ਪਰਫੁਰੀਡਿੰਗ ਲਈ ਆਏ ਹੋਏ ਹਨ । ਮੁਸੱਵਰ ਜੀ ਦੱਸਦੇ ਹਨ ਕਿ 27 ਰਿੰਮ ਕਾਗਜ਼ ਤਾਂ ਕੇਵਲ ਭੂਮਿਕਾ ਉੱਤੇ ਹੀ ਖਰਚ ਆ ਗਏ ਹਨ । ਡਰ ਹੈ ਗੁਟਕੇ ਉੱਤੇ ਲਾਗਤ ਖਰਚ ਹੀ 15/- ਨਾ ਆ ਜਾਵੇ ।

ਕੋਟੇ ਨੂੰ ਰੇਲ ਤੇ

9.45 ਤਕ ਪੂਰਬਾ ਨੇ ਸ੍ਰੀ ਸਤਿਗੁਰੂ ਜੀ ਦੇ ਅੱਜ ਵਾਲੇ ਸਫ਼ਰ ਵਾਸਤੇ ਅਰਦਾਸ ਕੀਤੀ । ਸਤਿਗੁਰੂ ਜੀ ਸੰਗਤ ਸਮੇਤ ਨਵੀਂ ਦਿੱਲੀ ਸਟੇਸ਼ਨ ਤੇ ਪਹਾਚੇ । ਡੇਹਰਾਦੂਨ ਐਕਸਪ੍ਰੈਸ ਤੇ 10.25 ਤੇ ਕੋਟੇ ਲਈ ਪ੍ਰਸਥਾਨ ਕਰਨਾ ਹੈ । ਵਾਤਾਨੁਕੂਲ ਡੱਬੇ ਦੀਆਂ 4 ਟਿਕਟਾਂ ਸ: ਸੇਵਾ ਸਿੰਘ ਨਾਮਧਾਰੀ ਏਜੰਸੀਜ਼ ਵਲੋਂ ਖਰੀਦ ਕੇ ਦਿੱਤੀਆਂ ਗਈਆਂ । ਦਿੱਲੀ-ਕੋਟਾ-ਦਿੱਲੀ ਡੱਬੇ ਵਿਚ ਸ੍ਰੀ ਸਤਿਗੁਰੂ ਜੀ, ਸੰਤ ਪੂਰਬਾ, ਸ: ਹੰਸਪਾਲ ਤੇ ਸ: ਸੇਵਾ ਸਿੰਘ ਜੀ ਸਵਾਰ ਹੋਏ ਅਤੇ ਗੱਡੀ ਤੁਰਨ ਦੀ ਵਿਸ਼ਲ ਵਜ ਗਈ ।

ਅੱਜ ਲਉਚੇ ਪਹਿਰ, ਸ: ਹੰਸਪਾਲ ਨੂੰ ਕੋਟੇ ਨਾਲ ਖੜਨ ਲਈ ਸ: ਸੇਵਾ ਸਿੰਘ ਨੂੰ ਇੰਜ ਕਿਹਾ : 'ਉਸਨੂੰ 'ਅਰਚ' ਕਰੋ ਕਿ ਉਹ ਵੀ ਕੋਟੇ, ਨਾਲ ਚਲਿਆ ਚਲੇ ।' ਸਤਿਗੁਰੂ ਜੀ ਦੇ ਪ੍ਰੇਰਨ, ਆਗਿਆ ਕਰਨ ਅਤੇ ਕਥਨ ਦੇ ਵਖ ਵਖ ਢੰਗ ਹੁੰਦੇ ਹਨ । ਏਨੇ ਬੇੜੇ ਸ਼ਬਦਾਂ ਨਾਲ ਭਲਾ ਕੋਈ ਬਹਾਨਾ ਕਿਵੇਂ ਕਰ ਸਕਦਾ ਹੈ । ਸੋ 'ਅਰਚ' ਸੁਣਦਿਆਂ ਹੀ ਉਸ ਆਖਿਆ "ਸਤਿ ਬਚਨ, ਜਿਵੇਂ ਸਤਿਗੁਰਾਂ ਦੀ ਆਗਿਆ ਹੈ" ਅਤੇ ਦੀਵਾਨ ਤੋਂ ਉਠ ਘਰੇ ਸਮਾਨ ਲੈ ਕੇ ਨਾਲ ਜਾਣ ਲਈ ਤਿਆਰ ਹੋ ਗਿਆ ।

ਜਦੋਂ ਅੱਜ ਅਸੀਂ ਸਤਿਗੁਰੂ ਜੀ ਸਮੇਤ ਨਵੀਂ ਦਿੱਲੀ ਰੇਲਵੇ ਸਟੇਸ਼ਨ ਵਿਚ ਦਾਖਲ ਹੋਏ ਸਾਂ, ਹਰਭਜਨ ਸਿੰਘ ਸਿਤਾਰ ਨੇ ਵੇਟਿੰਗ ਮਸ਼ੀਨ ਵਿਚ ਦਸੀ ਪਾ ਅਪਣਾ ਵਜ਼ਨ ਜੋਖਿਆ । ਉਹਦੀ ਟਿਕਟ ਆਉਣ ਤੋਂ ਤੁਰੰਤ ਪਿਛੋਂ ਸੱਚੇ ਪਾਤਸ਼ਾਹ ਜੀ ਨੇ ਮਸ਼ੀਨ ਤੇ ਸ੍ਰੀ ਚਰਨ ਰਖੇ, ਇਹ ਕਹਿੰਦਿਆਂ, "ਚਲੋ ਮੈਂ ਵੀ ਅੱਜ ਵਜ਼ਨ ਕਰਵਾ ਲਵਾਂ ।" ਲਾਲ ਚੱਕਰ ਦੇ ਰੁਕਦਿਆਂ ਸ: ਸੇਵਾ ਸਿੰਘ ਨੇ ਮਸ਼ੀਨ-ਹੌਲ ਵਿਚ ਦਸੀ ਦਾ ਸਿੱਕਾ ਪਾ ਦਿਤਾ । ਟਿਕਟ ਨਿਕਲੀ ਤਾਂ ਸਤਿਗੁਰੂ ਜੀ ਨੇ ਝਟ ਦੇਣੀ ਕਾਬੂ ਕਰ ਲਈ । ਮੈਂ ਹੱਸ ਕੇ ਕਿਹਾ : ਆਪਣੀ ਮਸ਼ੀਨੀ ਟਿਕਟ ਬੇਸ਼ਕ ਨਾ ਦਿਖਾਓ, ਪਰ ਵਜ਼ਨ ਤਾਂ ਦੱਸ ਛੱਡੋ ਨ ! ਸਤਿਗੁਰੂ ਜੀ ਨੇ ਟਿਕਟ ਵੇਖ ਕਿਹਾ : 55 ਕੇ. ਜੀ. । ਗੁਰਭਜਨ ਸਿੰਘ ਸਾਬਕਾ ਸਕੱਤਰ ਬੋਲਿਆ : ਮੇਰਾ ਤਾਂ ਖਿਆਲ ਸੀ ਆਪ ਜੀ 40-44 ਕਿਲੋ ਹੋਵੋਗੇ ।

ਗੱਡੀ ਵਿਚ ਸਵਾਰ ਹੋ, ਜਗਹ ਵਗੇਰਾ ਵੇਖ, ਫੇਰ ਉੱਤਰੇ ਤਾਂ ਸ੍ਰੀ ਸਤਿਗੁਰੂ ਜੀ

ਦੇ ਚਰਨਾਂ ਤੇ ਸਭ ਨੇ ਕੱਲਿਆਂ ਕੱਲਿਆਂ ਹੱਥ ਲਾ ਕੇ ਨਮਸਕਾਰ ਕੀਤੀ। 10.25 ਤੇ ਰਾਤੀਂ ਗੱਡੀ ਤੇ ਚਰਨ ਰਖਦਿਆਂ ਹੀ 'ਫੁਕ ਫੁਕ' ਹੋਣ ਲਗ ਪਈ।

ਠਾਕਰ ਉਦੇ ਸਿੰਘ ਜੀ ਨਾਲ

ਨਾਲ ਆਈ ਸੰਗਤ ਵਿਚ ਠਾਕਰ ਉਦੇ ਸਿੰਘ ਜੀ ਵੀ ਸਨ। ਕੁਛ ਗੱਲਾਂ ਮੈਂ ਉਨ੍ਹਾਂ ਨਾਲ ਕੀਤੀਆਂ।

"ਤਸਾ (ਨਾਮਧਾਰੀ) ਫਾਰਮ (ਯੂ. ਪੀ.) ਤੇ ਕਦੋਂ ਜਾਣਾ ਹੈ?"

"ਅੱਜ ਰਾਤੀਂ ਸੇਵਾ ਸਿੰਘ ਹੁਰਾਂ ਵਾਲੀ ਮੈਟਾਡੋਰ ਤੇ ਮੈਂ, ਹਰਭਜਨ ਸਿੰਘ (ਸੇਵਕ), ਤਰਸੇਮ ਸਿੰਘ (ਹਜ਼ੂਰੀ ਸਕੱਤਰ) ਤੇ ਕਿਰਪਾਲ ਸਿੰਘ ਝੱਬਰ ਯੂ. ਪੀ. ਨੂੰ ਚਲ ਪਵਾਂਗੇ।"

"ਉਥੇ ਕੰਮ ਕਿਵੇਂ ਚਲ ਰਿਹਾ ਹੈ?"

"ਠੀਕ ਢੰਗ ਨਾਲ!" ਗਏ ਹੋਏ ਸਰੀਰਾਂ ਦਾ ਜੀਅ ਲਗਾ ਰਹਿੰਦਾ ਹੈ। ਮੈਂ ਕਿਸੇ ਨੂੰ ਘੁਰਦਾ ਘੁਰਕਦਾ ਨਹੀਂ। ਮੈਂ ਸਾਰਿਆਂ ਦੀ ਰੁਚੀ ਅਨੁਸਾਰ ਕੰਮ ਵੰਡ ਕਰ ਦਿੰਦਾ ਹਾਂ। ਸਾਰੇ ਸਿੰਘ ਸ਼ੌਕ ਨਾਲ ਆਪਣਾ ਕੰਮ ਕਰਦੇ ਹਨ। ਅੱਜ ਕੱਲ ਬਹੁਤਿਆਂ ਨੂੰ ਛੁੱਟੀ ਦਿੱਤੀ ਹੋਈ ਹੈ ਕਿਉਂਕਿ ਫਾਰਮ ਤੇ ਕੋਈ ਖਾਸ ਕੰਮ ਨਹੀਂ।"

ਮੈਂ ਠਾਕਰ ਜੀ ਨੂੰ ਦੱਸਿਆ ਕਿ ਮਨੋਵਿਗਿਆਨਕ ਤਰੀਕੇ ਨਾਲ ਕੰਮ ਕਰਵਾਇਆ ਚੰਗੇ ਨਤੀਜੇ ਨਿਕਲਦੇ ਹਨ ਅਤੇ ਬੇਸ਼ੁਆਦੀਆਂ ਵੀ ਬਹੁਤ ਘੱਟ ਹੁੰਦੀਆਂ ਹਨ।

ਏਥੇ ਹੀ ਮੈਨੂੰ ਪਤਾ ਲਗਾ ਕਿ ਕੱਲ ਸ੍ਰੀ ਮਾਤਾ ਚੰਦ ਕੌਰ ਜੀ, ਬੀਬਾ ਜੀ, ਬੀਬੀ ਨਰਿੰਦਰ, ਚਰਨ (ਸੇਠ ਸ਼ੇਰ ਸਿੰਘ ਪਤਨੀ) ਅਤੇ ਦੀਪੀ (ਚਰਨ ਸਿੰਘ ਜੰਮੂ ਦੀ ਪਤਨੀ) ਡਾਲਟਨ ਗੰਜ ਜਾ ਰਹੀਆਂ ਹਨ। ਸੇਠ ਸਪੁਤਰ ਸ਼ੇਰ ਸਿੰਘ ਨਾਲ ਜਾਵੇਗਾ। ਇਹ ਆਪਣੇ ਸਾਢੂ ਨੂੰ ਮਿਲ ਲਵੇਗਾ ਤੇ ਮਾਤਾ ਜੀ ਕਿਰਪਾਲ ਸਿੰਘ ਹੁਰਾਂ ਨੂੰ ਮਿਲ ਕੇ ਸ਼ਾਪਿੰਗ ਸੈਂਟਰ ਦੀਆਂ ਲੈਣ-ਦੇਣ ਦਾਰੀਆਂ ਬਾਰੇ ਸਮਝ ਸਮਝਾ ਲੈਣਗੇ। ਸੰਭਾਵਨਾ ਏਸ ਗੱਲ ਦੀ ਹੈ।

ਗੁਰਨਾਮ ਨੂੰ ਪਿਆਰ

ਸਟੇਸ਼ਨ ਤੇ ਸਤਿਗੁਰਾਂ ਨੂੰ ਵਿਦਾ ਕਰਨ ਆਇਆਂ ਵਿਚ ਸ: ਗੁਰਬਚਨ ਸਿੰਘ ਠੇਕੇਦਾਰ ਰਾਜੇਰੀ ਗਾਰਡਨ ਦਾ ਛੋਟਾ ਲੜਕਾ ਗੁਰਨਾਮ ਸਿੰਘ ਵੀ ਆਇਆ। ਉਸਨੇ ਨਮਸਕਾਰ ਕੀਤੀ ਤਾਂ ਕਿਹਾ: ਤੂੰ ਇੰਜ ਸੁਹਣਾ ਲਗਦਾ ਹੈਂ। ਸਾਧ ਸੰਗਤ ਵਿਚ ਆਉਣ ਜਾਣ ਨਾਲ ਬੰਦਾ ਗਵਾਚਣ ਤੋਂ ਬਚਦਾ ਹੈ।

24 ਜੁਲਾਈ 1978, ਸੋਮਵਾਰ ਨਵੀਂ ਦਿੱਲੀ

‘ਵਰਿਆਮ’ ਤੇ ਕ੍ਰਿਪਾ

9.45 ਸਵੇਰੇ 1-6/ਬੀ. ਪ੍ਰਸਾ ਰੋਡ ਪੁੱਜਾ, ਪਤਨੀ ਨਾਲ ਸੀ। ਸ੍ਰੀ ਸਤਿਗੁਰੂ ਜੀ ਕੋਠੀ ਦੇ ਪਰਵੇਸ਼ ਵਰਾਂਡੇ ਵਿਚ, ਮੱਠੀ ਚਾਲੇ ਚੱਲਦੇ ਪੱਖੇ ਹੇਠ, ਬੈਠ ਦੀ ਕੁਰਸੀ ਉੱਤੇ ਅਪਣੀ ਲੱਤ ਤੇ ਲੱਤ ਟਿਕਾਈ, ਚਿੱਠੀ ਪੱਤਰ ਪੜ੍ਹ ਰਹੇ ਸਨ। ਗੁਰਭਜਨ ਸਿੰਘ ਚੌਰ ਬਰਦਾਰ ਸੀ।

ਹੱਥਲੀਆਂ ਚਿੱਠੀਆਂ ਦੀ ਸਮਾਪਤੀ ਹੋਈ ਤਾਂ ਮੇਰੇ ਨਾਮ ਆਈਆਂ ਜਗਦੀਸ਼ ਸਿੰਘ ‘ਵਰਿਆਮ’ ਦੀਆਂ ਦੋ ਚਿੱਠੀਆਂ ਮੈਂ ਪੇਸ਼ ਕਰ ਦਿਤੀਆਂ। ਸਤਿਗੁਰੂ ਜੀ ਉਨ੍ਹਾਂ ਨੂੰ ਧਿਆਨ ਪੂਰਵਕ ਪੜ੍ਹ ਹਟੇ ਤਾਂ ਬਚਨ ਕੀਤਾ : ਮੇਰਾ ਅਜੇ ਹੋਰ ਪੜ੍ਹਨ ਨੂੰ ਜੀ ਕਰਦਾ ਸੀ, ਪਰ ਇਹ ਤਾਂ ਮੁੱਕ ਹੀ ਗਈਆਂ।

ਇਹਨਾਂ ਚਿੱਠੀਆਂ ਵਿਚ ਜਗਦੀਸ਼ ਸਿੰਘ ਨੇ ਮੇਰੇ ਲਈ ਜਲੰਧਰ ਵਿਚ ਅਪਣੀਆਂ ਸਰਗਰਮੀਆਂ ਨੌਟ ਕੀਤੀਆਂ ਸਨ।

ਇਸ ਅਵਸਰ ਤੇ ਹੇਠਾਂ ਫਰਸ ਉੱਤੇ ਸੇਠ ਤ੍ਰਿਲੋਕ ਸਿੰਘ, ਸ: ਸੁਰਿੰਦਰ ਸਿੰਘ ਮਨਚੰਦਾ, ਸ: ਨਰਿੰਦਰ ਸਿੰਘ ਖੁਰਾਣਾ, ਸ: ਸੁੰਦਰ ਸਿੰਘ ਡਾਲਟਨ ਗੰਜ, ਸੰਤ ਰਣਧੀਰ ਸਿੰਘ (ਮਹਾਰਾਜ ਜੀ ਦਾ ਸੇਵਕ), ਬਾਬੂ ਕਰਤਾਰ ਸਿੰਘ (ਇੱਥਣ) ਇੰਦ੍ਰਪੁਰੀ, ਕਾਕਾ ਜੈਇੰਦਰ ਸਿੰਘ ਆਦਿ ਬੈਠੇ ਸਨ। 5-7 ਬੀਬੀਆਂ ਵੀ ਦਰਸ਼ਨ ਕਰ ਰਹੀਆਂ ਸਨ।

ਬਾਬੂ ਕਰਤਾਰ ਸਿੰਘ

ਬਾਬੂ ਕਰਤਾਰ ਸਿੰਘ ਨੇ ਲੰਮਾ ਦਾੜ੍ਹਾ ਚਰਨਾਂ ਤੇ ਘਸਾ ਕੇ ਨਮਸਕਾਰ ਕੀਤੀ ਤੇ ਕਿਹਾ “ਮੁਖ ਸੱਚੇ ਸਚ ਦਾੜੀਆਂ ਜਿ ਗੁਰ ਚਰਨੀਂ ਲਗੀਨਿ।” ਅਤੇ ਫਿਰ ਇਕ ਲਿਫਾਫ਼ੇ ਕੱਜੀ ਸ਼ੀਸ਼ੀ ਭੇਟ ਕੀਤੀ। ਦਵਾਈ, ਸਤਿਗੁਰੂ ਜੀ ਲਈ ਕੋਈ ਟਾਨਿਕ ਹੀ ਹੋਵੇਗੀ। ਐਸਾ ਸੱਚ ਲਿਆ ਹੈ। ਸਤਿਗੁਰੂ ਵੀ ਜਾਣਕੇ, ਲਿਫਾਫ਼ਾ ਖੋਲ੍ਹ ਸ਼ੀਸ਼ੀ ਤੇ ਲਿਖਿਆ ਨਾਮ ਪੜ੍ਹਕੇ, ਬਿਨਾਂ ਸ਼ੀਸ਼ੀ ਕਦਣ ਤੋਂ ਵਲ੍ਹੇਟ ਲਈ। ਮੈਂ ਟਟੋਕਾ ਲਾਇਆ : ਆਪ ਵੀ ਡਾਕੂਆਂ ਤੋਂ ਡਰਦੇ ਹੋ ? ਕਹਿੰਦੇ ਹੋਵੋਗੇ ਕਿਤੇ ਵਿਚੋਂ ਮੰਗ ਹੀ ਨ ਲਵੇ ! ਆਪ ਜੀ ਮੁਸਕਰਾ ਪਏ। ਕਹਿਣ ਲਗੇ : ਡਾਕੂਆਂ ਤੋਂ ਨਹੀਂ ਡਰਦਾ। ਡਰਦਾ ਤਾਂ ਆਪਣੇ ਆਪ ਤੋਂ ਹੀ ਹਾਂ।

ਗੱਲ ਇਕਦਮ ਫਲਸਫ਼ੇ ਵਿਚ ਚਲੀ ਗਈ।

ਬਾਬੂ ਕਰਤਾਰ ਸਿੰਘ ਉਮਰਾਂ ਪੁਰਾਣੇ ਨਾਮਧਾਰੀ ਹਨ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਇਨ੍ਹਾਂ ਦੀ ਬਹੁਤ ਨੇੜਤਾ ਸੀ। 68 ਸਾਲ ਦੇ ਇਸ ਬਜ਼ੁਰਗ ਦੀ ਪਤਨੀ ਦਾ ਨਾਮ ਸਵਰਨ ਕੌਰ ਹੈ। ਇਹਨਾਂ ਦਾ ਜਨਮ ਨਗਰ, ਪਿੰਡ ਇੱਥਣ ਜ਼ਿਲ੍ਹਾ ਅੰਮ੍ਰਿਤਸਰ ਹੈ। ਇੱਥਣ ਵਿਚ, ਗੁਰੂ ਹਰੀ ਸਿੰਘ ਜੀ ਦੇ ਸਮੇਂ, ਇਕ ਨਾਮਧਾਰੀ ਸੰਤ ਗੰਡਾ ਸਿੰਘ ਨੇ ਬਹੁਤ ਕਰਾਮਾਤਾਂ ਵਖਾਈਆਂ ਸਨ। ਉਨ੍ਹਾਂ ਸਮਿਆਂ ਵਿਚ ਨਾਮਧਾਰੀ

ਜਗਤ ਵਿਚ ਇੱਥਣ ਦੀ ਬੜੀ ਚਰਚਾ ਸੀ ।

ਬਾਬੂ ਕਰਤਾਰ ਸਿੰਘ-ਸਵਰਨ ਕੌਰ 5 ਲੜਕਿਆਂ ਅਤੇ ਇਕ ਪੁੱਤਰੀ ਦੇ ਮਾਤਾ ਪਿਤਾ ਹਨ । ਬਾਬੂ ਜੀ 2 ਅਗਸਤ 1929 ਵਿਚ ਗੋਲ ਡਾਕਖਾਨਾ, ਨਵੀਂ ਦਿੱਲੀ ਵਿਚ ਨੌਕਰੀ ਲਗੇ । ਸਿੱਧੂ ਜੱਟ, ਪਿਤਾ ਸ: ਨੱਥਾ ਸਿੰਘ ਅਤੇ ਮਾਂ ਸੰਤੀ ਦੇ ਇਹ ਲਾਡਲੇ 1970 ਵਿਚ ਜਦੋਂ ਗੀਟਾਇਰਡ ਹੋਏ ਤਾਂ ਡਿਪਟੀ ਪੋਸਟ ਮਾਸਟਰ ਦੀ ਪਦਵੀ ਤੇ ਸਨ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਬੇਨਜ਼ੀਰ ਨੁਸਖੇ ਇਨ੍ਹਾਂ ਦੇ ਪਾਸ ਹਨ ਤੇ ਉਹਨਾਂ ਦੇ ਬਣਾਏ ਹੀ ਇਹ ਅੱਜ ਉਤਮ ਨੁਸਖਿਆਂ ਦੇ ਰੂਪਕਾਰ ਹਨ । ਸਤਿਗੁਰੂ ਜੀ ਇਹਨਾਂ ਤੋਂ ਆਪਣੇ ਲਈ ਤੇ ਹੋਰ ਲੋੜਵੰਦ ਨਾਮਧਾਰੀਆਂ ਲਈ ਦਵਾਈਆਂ ਬਣਵਾਂਦੇ ਰਹਿੰਦੇ ਸਨ । ਸ਼ਾਹੀ ਵੇਦ ਦੇ ਬਾਦਸ਼ਾਹੀ ਨੁਸਖੇ !

ਇਨ੍ਹਾਂ ਨੇ 1928 ਈ: ਵਿਚ ਕਿਲੇ ਵਾਲੇ ਸੰਤ ਖਜ਼ਾਨ ਸਿੰਘ ਬੀਰ ਤੋਂ ਭਜਨ ਪ੍ਰਫਿਰਾਏ । ਤਦ ਤੋਂ ਹੀ ਇਨ੍ਹਾਂ ਦੀ ਗੁਰੂ ਚਰਨਾਂ ਨਾਲ ਪ੍ਰੀਤ ਚਲੀ ਆਈ ਹੈ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਇਨ੍ਹਾਂ ਦੁਆਰਾ 1947 ਤੋਂ ਵੀ ਪਹਿਲਾਂ ਦਾ ਆਰਕਾਈਵਜ਼ ਦਿੱਲੀ ਨਾਲ ਸੰਪਰਕ ਰੱਖਿਆ ਹੋਇਆ ਹੈ । ਭਾਵੇਂ ਬਾਬੂ ਜੀ ਲੇਖਕ ਨਹੀਂ ਪਰ ਇਨ੍ਹਾਂ ਨੇ ਨਾਮਧਾਰੀਆਂ ਨਾਲ ਸੰਬੰਧਤ ਉਪਲਬਧ ਫਾਈਲਾਂ ਦੇ ਨਾਂ ਨੰਬਰ ਆਦਿ ਅਛੀ ਤਰ੍ਹਾਂ ਨੋਟ ਕਰਕੇ ਰੱਖੇ ਹੋਏ ਹਨ ।

ਬਾਬੂ ਜੀ ਦੇ ਸਪੁਤਰਾਂ ਦੇ ਨਾਮ ਹਨ : ਸ: ਸੁਰਜੀਤ ਸਿੰਘ (52), ਸ: ਜਸਵੰਤ (38), ਸ: ਰਣਧੀਰ ਸਿੰਘ (33), ਸ: ਮਨਜੀਤ ਸਿੰਘ (28), ਸ: ਪਰਮਿੰਦਰ ਸਿੰਘ (26) ਅਤੇ ਇਕ ਲੜਕੀ ਜਸਵੰਤ ਕੌਰ (40) ਹੈ । ਇਹਨਾਂ ਦਾ ਲੜਕਾ ਜਸਵੰਤ ਸਿੰਘ ਵਧੀਆ ਨਾਮਧਾਰੀ ਹੈ । ਟੈਕਨੀਸ਼ਨ ਹੈ । ਆਲ ਰਾਉਂਡ ਜਾਣਕਾਰੀ ਰਖਦਾ ਹੈ । ਬਾਬੂ ਜੀ ਨੇ ਦੱਸਿਆ ਕਿ ਇਰਾਕ ਸਰਕਾਰ 17000/- ਤੇ ਇਸਨੂੰ ਮੰਗਵਾ ਰਹੀ ਹੈ । ਅੱਜ ਘਲ ਉਹ ਅਮਰੀਕਨ ਸਕੂਲ ਵਿਚ ਜੈਨਰਲ ਮਕੈਨਿਕ ਹੈ ।

ਹੁਣ ਬਾਬੂ ਜੀ ਤੋਂ ਕਦੇ ਕਦੇ ਮਹਾਰਾਜ ਬੀਰ ਸਿੰਘ ਜੀ, ਆਰਕਾਈਵਜ਼ ਵਿਚੋਂ ਲੰਝੀਂਦਾ ਕੰਮ ਕਰਵਾ ਲੈਂਦੇ ਹਨ ।

ਸਤਿਗੁਰੂ ਜੀ 1945 ਤੇ ਕੁਰਸੀ ਨੂੰ ਤਿਆਗ, ਉਠੇ ਹੀ ਸਨ ਕਿ ਸ: ਬਲਵੰਤ ਸਿੰਘ ਡੈਂਟਿਸਟ ਨੇ ਅਰਜ਼ ਕਰਕੇ ਇਕਾਤ ਵਿਚ ਗੱਲ ਕਰਨੀ ਚਾਹੀ । ਸਤਿਗੁਰੂ ਜੀ ਨਾਲ ਹੋਂ ਲਏ ਅਤੇ ਚਲਦੇ-ਫਿਰਦੇ ਉਸਦੀ ਵਿਥਿਆ ਸੁਣਦੇ ਰਹੇ ।

ਵਿਸ਼ੇਸ਼ ਇਕਾਤ

ਬੌੜੇ ਸਮੇਂ ਬਾਅਦ ਇਸ਼ਨਾਨ ਪਾਣੀ ਕਰਕੇ ਪ੍ਰਸ਼ਾਦ ਛਕਣ ਬੈਠੇ ਤਾਂ ਇਕੋ ਵਾਰ ਸੇਵਕਾਂ ਤੋਂ ਪ੍ਰਸ਼ਾਦ ਨਾਲ ਸੰਬੰਧਤ ਸਮਗਰੀ ਰਖਵਾ ਕੇ, ਛੁਟੀ ਕਰ ਦਿਤੀ ਗਈ । ਕੇਵਲ ਸੇਠ ਤ੍ਰਿਲੋਕ ਸਿੰਘ ਹੀ ਪਾਸ ਰਹੇ । ਮਾਲੂਮ ਹੁੰਦਾ ਹੈ ਇਹ ਕੱਲ ਕੁਛ ਵਿਸ਼ੇਸ਼ ਆਦਮੀਆਂ ਨਾਲ ਹੋਈ ਗਲਬਾਤ ਦੀ ਰਿਪੋਰਟ ਕਰਨਗੇ । ਫੇਰ ਸ: ਹੰਸਪਾਲ ਵੀ, ਕੁਛ ਦੇਰ ਬਾਦ, ਅੰਦਰ ਚਲੇ ਗਏ । ਪੈਂਟੇ ਘੰਟੇ ਬਾਅਦ ਸੰਤ ਦਲੀਪ ਸਿੰਘ 'ਨਿਰੀਖਿਅਕ' ਵੀ ਇਹਨਾਂ ਪਾਸ ਪਹੁੰਚ ਗਿਆ ।

11.45 ਵਜੇ ਹੀ ਸਤਿਗੁਰੂ ਜੀ ਆਰਾਮ ਲਈ ਵਿਹਲੇ ਹੋ ਸਕੇ ! ਬਾਹਰ ਮੱਠੀ ਮੱਠੀ ਕਣੀ ਦਾ ਮੀਂਹ ਬਰਸਦਾ ਰਿਹਾ ।

ਸ: ਹੋਸਪਾਲ ਰਾਹੀਂ ਮੈਨੂੰ ਸੂਚਿਤ ਕੀਤਾ ਗਿਆ ਕਿ 3 ਵਜੇ ਨੂੰ ਜ਼ਰੂਰ ਕੋਠੀ ਹੋਵਾਂ । ਏਥੇ ਮੈਨੂੰ ਗੁਰਦੇਵ ਸਿੰਘ ਸਰੋਦ ਆ ਮਿਲਿਆ । ਅਸਾਂ ਸੋਚਿਆ ਸੜੇ ਹੋਏ ਸ਼ਾਪਿੰਗ ਸੈਂਟਰ ਵਿਚ ਗੁਰਭਜਨ ਸਿੰਘ "ਨਾਮਧਾਰੀ ਟਰੇਵਲਜ਼" ਨੂੰ ਹੀ ਮਿਲ ਆਈਏ ।

ਸ਼ਾਪਿੰਗ ਸੈਂਟਰ ਦਾ ਅੰਤ

ਸ਼ਾਪਿੰਗ ਸੈਂਟਰ ਗਿਆ ਗੁਰਭਜਨ ਸਿੰਘ ਤਾਂ ਨਾ ਮਿਲਿਆ ਪਰ ਦੂਸਰੀ ਛੱਤੇ ਸ਼ਾਪਿੰਗ ਸੈਂਟਰ ਦੇ ਸੜੇ ਹੋਏ ਸਾਮਾਨ ਨੂੰ, ਲੋਕਾਂ ਨੂੰ ਛਾਂਟਦੇ ਹੋਇਆ ਵੇਖਿਆ । ਗੁਰਦੇਵ ਨੇ ਆਗ੍ਰਿਹ ਕੀਤਾ : ਕੋਲ ਚਲ ਕੇ ਵੇਖੀਏ । ਗੇਟ ਇਕ ਆਦਮੀ ਦੇ ਲੰਘਣ ਜੋਗਾ ਖੁਲ੍ਹਾ ਸੀ, ਉਸਦੇ ਕੋਲ, ਅੰਦਰ ਵਾਰ, ਸ: ਪਵਿੱਤਰ ਸਿੰਘ ਇਕ ਕਾਗਜ਼ ਤੇ ਉਨ੍ਹਾਂ ਲੋਕਾਂ ਦੇ ਨਾਮ ਅਤੇ ਰਕਮਾਂ ਦਰਜ ਕਰ ਰਹੇ ਸਨ, ਜਿਹੜੇ ਟੁੱਟੇ-ਭੱਜੇ, ਸੜੇ ਭੂਰੇ ਸਾਮਾਨ 'ਚੋਂ ਛਾਂਟ ਛਾਂਟ ਕੇ ਕੋਲੀਆਂ ਪਲੇਟਾਂ ਆਦਿ ਬਰਤਨ ਖਰੀਦੀ ਜਾ ਰਹੇ ਸਨ ।

ਇਹ ਭਾਗਾਂ ਸੜੀ ਬਿਲਡਿੰਗ, ਸੜ ਗਈ ਸਚਮੁਚ ਹੀ । ਵਾਸਤਵ ਵਿਚ ਬਿਲਡਿੰਗ ਤਾਂ ਅਜੇ ਵੀ ਖਲੋਤੀ ਹੈ । ਸ਼ਾਪਿੰਗ ਸੈਂਟਰ ਹੀ ਸਿਆਪਿੰਗ ਬਣ ਗਿਆ । ਅਜੇ ਤਕ ਸ਼ਾਪਿੰਗ ਸੈਂਟਰ ਦਾ ਕੇਸ ਨਿਤਾਰੇ ਨਹੀਂ ਲਗਾ ।

ਕੱਲ੍ਹ ਰਾਤੀਂ ਪਤਾ ਲਗਾ ਸੀ ਕਿ ਮਾਤਾ ਜੀ ਦੇ ਜਥੇ ਨਾਲ ਸ਼ੇਰ ਸਿੰਘ ਸੇਠ ਡਾ: ਗੰ: ਜਾ ਰਿਹਾ ਹੈ, ਪਰ ਉਹ ਤਾਂ ਸਾਨੂੰ ਅੱਜ ਕੋਠੀ ਹੀ ਨਜ਼ਰ ਪੈ ਗਿਆ । ਉਸਨੇ ਦੱਸਿਆ : ਸ: ਬਚਿੱਤਰ ਸਿੰਘ ਨਾਲ ਗਿਆ ਹੈ । ਮੇਰਾ ਪ੍ਰੋਗਰਾਮ ਨਹੀਂ ਸੀ ।

ਕੋਠੀ ਵਿਚ...

ਕੋਠੀ ਪੂਰਾ ਰੋਡ, ਦਿਨ ਬਦਿਨ ਨਿਖਰ ਰਹੀ ਹੈ । ਕੋਠੀ ਨੂੰ ਨਵੇਂ ਸਿਰਿਓਂ ਰੰਗ ਰੋਗਨ ਹੋ ਰਿਹਾ ਹੈ । ਤਜਵੀਜ਼ ਬੀਬੀ ਮਹਿੰਦਰ ਕੌਰ ਦੀ ਰੰਗਾਂ ਦੀ ਸਫ਼ਾਈ ਕਾਰੀਗਰਾਂ ਦੇ ਹੱਥ ਦੀ । ਕੋਠੀ ਵਿਚ ਖੂਹੀ ਤਿਆਰ ਹੋ ਗਈ ਹੈ । ਸੋਧ ਦਾ ਜਲ ਏਥੋਂ ਹੀ ਉਪਲਬਧ ਹੈ ।

ਕੋਠੀ ਦੇ ਉਪਰਲੇ ਹਾਲ ਵਿਚ ਨਜ਼ਰ ਮਾਰੀ ਹੈ । ਜੈਇੰਦਰ, ਮੋਹਣ, ਸੁਖਦੇਵ ਅਤੇ ਚੰਦਰਹਾਸ ਜੀ ਸਮੇਤ ਗੁਟਕੇ ਦੇ ਪਰੂਫਾਂ ਦੇ, ਗਲੀਚੇ ਵਿਛੇ ਫਰਸ਼ ਤੇ ਸਹੀਦ ਹੋਏ ਸਿੰਘਾਂ ਵਾਂਗ ਲੇਟੇ ਪਏ ਹਨ । ਹੁਣੇ ਹੀ ਸ: ਸਵਰਨ ਸਿੰਘ ਢੋਟੀਆਂ ਸੰਤ ਨਗਰ ਤੋਂ ਆਏ ਹਨ ਤੇ ਸ: ਅਵਤਾਰ ਸਿੰਘ ਝੱਬਰ ਯੂ. ਪੀ. ਵਲੋਂ ਆ ਗਿਆ । ਅੱਜ ਕਿਸੇ ਕੇਸ ਬਾਰੇ ਦਿੱਲੀ ਕੰਮ ਹੈ ਤੇ ਇਹ ਅੱਜ ਰਾਤੀਂ ਜੀਵਨ ਨਗਰ ਵਲ ਪਰਤ ਜਾਣਗੇ ।

ਮਹਾਰਾਜ ਬੀਰ ਸਿੰਘ ਜੀ ਦਾ ਡਰਾਈਵਰ ਪ੍ਰੀਤਮ ਸਿੰਘ ਵੀ ਠੇਲਮਠੇਲ ਜ਼ਿਰ ਰਿਹਾ ਹੈ, ਉਹ ਮਹਾਰਾਜ ਜੀ ਨੂੰ ਲੈਣ ਆਇਆ ਸੀ, ਪਰ ਉਨ੍ਹਾਂ ਤਾਰ ਭੇਜ ਦਿਤੀ ਹੈ ਕਿ ਉਹ ਅਜੇ ਬੈਂਗਲੌਰ ਤੋਂ ਨਹੀਂ ਆ ਰਹੇ ।

ਸੁਰਿੰਦਰ ਸਿੰਘ ਮਨਚੰਦਾ ਨੇ ਦੱਸਿਆ ਕਿ ਸ੍ਰੀ ਸਤਿਗੁਰੂ ਜੀ ਕੱਲ, ਨਾਲ ਗਏ

ਸੇਵਕ ਨਾਲ ਸਵੇਰੇ 6 ਵਜੇ ਦਿੱਲੀ ਪਰਤੇ। ਸ: ਸੇਵਾ ਸਿੰਘ ਹੁਰੀਂ ਆਪਣੇ ਘਰ ਕ੍ਰਿਸ਼ਨਾ ਨਗਰ, ਜਮਨਾ ਪਾਰ ਲੰ ਗਏ ਸਨ, ਉਨ੍ਹਾਂ ਦੇ ਘਰ ਸਵੇਰ ਦਾ ਜਲਪਾਨ ਕਰਕੇ ਪੌਣੇ ਅੱਠ ਵਜੇ ਕੋਠੀ ਪ੍ਰਸਾ ਰੋਡ ਦਰਸ਼ਨ ਦਿਤੇ !

1.45 ਵਜੇ ਡਾ: ਅਮਰ ਭਾਰਤੀ ਹੁਰੀਂ ਆਏ ਤਾਂ ਅਸੀਂ ਕਰੋਲ ਬਾਗ ਬਾਜ਼ਾਰ ਨੂੰ ਚਲੇ ਗਏ, ਫੇਰ ਜਦ 2.12 ਵਜੇ ਮੁੜੇ ਤਾਂ ਸਚੇ ਪਾਤਸ਼ਾਹ ਉਪਰਲੀ ਛੱਤੇ ਹਾਲ ਵਿਚ ਫਰਸ ਤੇ ਵਿਛੇ ਆਸਣ ਤੇ ਬੈਠ, ਸੰਗੀਤ ਸਿਖਿਆਰਥੀਆਂ ਤੋਂ ਦਿਲਰੁਬਾ ਅਤੇ ਗਾਉਣ ਵਾਲਿਆਂ ਤੋਂ ਬੰਦਸ਼ਾਂ ਸੁਣ ਰਹੇ ਸਨ। ਇਸ ਮੌਕੇ ਸੰਗਤ ਦਾ ਲਾਡ ਲੈਣ ਵਾਲੇ ਹੋਰ ਸਨ - ਸ. ਅਵਤਾਰ ਸਿੰਘ ਝੱਬਰ, ਸੰਤ ਹਜ਼ੂਰ ਸਿੰਘ ਚੰਦ੍ਰਹਾਸ, ਸ: ਦਰਸ਼ਨ ਸਿੰਘ ਡਾਲਟਨ ਗੰਜ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸੰਤ ਬਲਦੇਵ ਸਿੰਘ ਤੋਂ ਬਿਨਾਂ ਕੁਛ ਬੀਬੀਆਂ ਵੀ।

ਅੱਜ ਸਤਿਗੁਰੂ ਜੀ ਦੀ ਸੇਵਾ ਵਿਚ ਬਤੌਰ ਲਾਂਗਰੀ ਸ੍ਰੀ ਬਲਦੇਵ ਸਿੰਘ ਜੋੜਕੀਆਂ, ਖੜਵੀਆਂ ਮੁੱਛਾਂ ਵਾਲਾ, ਇਕ ਜਵਾਨ ਸ਼ਾਮਲ ਹੋਇਆ ਨਜ਼ਰ ਪਿਆ। ਹੁਣ ਸ੍ਰੀ ਸਤਿਗੁਰੂ ਜੀ ਦੇ ਸੇਵਕ ਜਥੇ ਵਿਚ ਹੇਠ ਲਿਖੇ ਸਰੀਰ ਹਨ : ਸੰਤ ਮਹਿੰਦਰ ਸਿੰਘ ਪੂਰਬਾ, ਸਦਾ ਹਾਜ਼ਰ ਸੇਵਕ ਅਤੇ ਖਜ਼ਾਨਚੀ; ਸ੍ਰੀ ਬਲਦੇਵ ਸਿੰਘ ਲਾਂਗਰੀ, ਸੰਤ ਕਿਰਪਾਲ ਸਿੰਘ ਝੱਬਰ ਬਸਤਰ ਧੋਣ ਵਾਲਾ ਸੇਵਕ, ਸੰਤ ਗੁਰਮੁਖ ਸਿੰਘ ਡਰਾਈਵਰ, ਸੰਤ ਤਰਸੇਮ ਸਿੰਘ ਨਿੱਜੀ ਸਕੱਤਰ ਜਿਸਨੂੰ ਤਮਾਮ ਪ੍ਰਬੰਧ ਕਰਨ ਦੇ ਨਾਲ ਨਾਲ ਦੇਸ਼ ਵਿਦੇਸ਼ ਵਿਚ ਪੱਤਰ ਲਿਖਣ, ਪ੍ਰੋਗਰਾਮ ਬਣਾਨ ਤੇ ਲੋੜ ਅਨੁਸਾਰ ਹੋਰ ਐਡਜਸਟਮੈਂਟ ਕਰਨ ਦੀ ਜ਼ਿੰਮੇਵਾਰੀ ਹੈ।

ਸੰਗੀਤ ਬੱਚਿਆਂ ਨਾਲ

ਸਤਿਗੁਰੂ ਜੀ ਨੇ ਬੱਚਿਆਂ ਵਾਲਾ ਛੱਟਾ ਦਿਲਰੁਬਾ ਆਪ ਸੁਰ ਕਰ ਲਿਆ ਅਤੇ ਇਸ ਤੋਂ ਪਹਿਲਾਂ ਭਾਈ ਤਾਬੇ ਤੋਂ ਸਿਖੀ ਇਕ ਚੀਜ਼ ਮਾਲ ਸਿਰੀ ਵਿਚ ਵਜਾਈ। ਫਿਰ ਦੱਸਿਆ ਕਿ ਇਸ ਰਾਗ ਨੂੰ ਕੇਵਲ ਤਿੰਨ ਸੁਰ ਲਗਦੇ ਹਨ : ਸ ਗ ਪ। ਜਦੋਂ ਆਪ ਗਾਉਣ ਲਗੇ ਤਾਂ ਸ਼ਬਦ ਇਹ ਸਨ :

ਆਵਨ ਕਹਿ ਗਏ ਅਜਹੂੰ ਨ ਆਏ

ਸਾਵਨ ਕੇ ਦਿਨ ਬੀਤੇ।

ਲਿਖ ਲਿਖ ਪਤੀਆਂ ਪੀਆ ਵਲ ਭੇਜੂੰ

ਹਮ ਹਾਰੇ ਤੁਮ ਜੀਤੇ।

ਇਹ ਬੰਦਸ਼ ਸਤਿਗੁਰੂ ਜੀ ਨੇ ਸ੍ਰੀ ਰਾਜਨ ਮਿਸ਼ਰਾ ਨੂੰ ਸਿਖਾਈ ਹੈ। ਪਰਸੋਂ ਰਾਜਨ ਜੀ ਕਹਿ ਰਹੇ ਸਨ ਕਿ ਉਹਨਾਂ ਤੋਂ ਇਹ ਲੈਅ-ਬੱਧ ਨਹੀਂ ਹੁੰਦੀ ਤਦ ਸਤਿਗੁਰੂ ਜੀ ਨੇ ਠੱਕਾ ਲੁਆਕੇ ਪੂਰੀ ਕਰਕੇ ਵਖਾਈ ਸੀ।

ਇਕ ਬੰਦਸ਼ ਬਿਹਾਗ ਦੀਆਂ ਸੁਰਾਂ ਛੇੜ ਕੇ ਸੁਣਾਈ। ਕੋਲ ਬੈਠੇ ਡਾ: ਅਮਰ ਭਾਰਤੀ ਨੂੰ ਕਿਹਾ : ਪਛਾਣਦੇ ਹੋ ਨ, ਅਤੇ ਭਾਈ ਕਾਲੂ ਜੀ ਤੋਂ ਸਿਖੇ ਇਹ ਬੋਲ ਸੁਣਾਏ :

ਕਾਹਨੂੰ ਗੱਲਾਂ ਕੀਤੀਆਂ ਬਲੋਚਾਂ ਦੇ ਨਾਲ ।
ਸਾਈਂ ਲੋਕਾਂ ਦੇ ਨਾਲ, ਰੱਬੀ ਲੋਕਾਂ ਦੇ ਨਾਲ ।
ਇਹਨਾਂ ਬਲੋਚਾਂ ਦੀ ਕੀ ਆਸ਼ਨਾਈ
ਲੱਦ ਜਾਂਦੇ ਅੱਧੀ ਰਾਤ ।

ਅਤੇ ਬਿਹਾਗ ਵਿਚ ਹੀ ਇਕ ਚੀਜ਼, ਉਹੋ ਖਾਂ ਸਾਹਿਬ ਰਾਮਪੁਰੀ ਤੋਂ ਸਿਖੀ
ਸੁਣਾਈ । ਪਰ ਇਹ ਸਾਰੀ ਯਾਦ ਨਹੀਂ ਸੀ । ਇਹਦੇ ਹੇਠ ਲਿਖੇ ਸ਼ਬਦ ਹੀ
ਆਖੇ ਗਏ :

ਟੇਕ : ਮੋਰੀ ਆਲੀ ਕੈਸੇ ਕਟੇਂਗੇ ਦਿਨ ਰੈਨ ।

ਅੰਤਰਾ.....

ਤੜਪ ਤੜਪ ਮੋਹਿ ਵਿਅਕੁਲ ਕਰਤ ਨੈਨ ।

ਸਤਿਜੁਗ ਵਿਚ ਹੁਕਮਨਾਮਾ

ਭਾਰਤੀ ਹੁਰਾਂ ਸਤਿਗੁਰਾਂ ਨੂੰ ਪੁਛਿਆ 'ਸਤਿਜੁਗ' ਵਿਚ ਮਾਤਾ ਸੁੰਦਰੀ ਜੀ ਦੇ
(ਨਵੇਂ) ਹੁਕਮਨਾਮੇ ਦਾ ਜ਼ਿਕਰ ਕੀਤਾ ਗਿਆ ਹੈ, ਆਪ ਜੀ ਨੇ ਪੜ੍ਹਿਆ ਹੈ ? ਸਤਿਗੁਰਾਂ
ਉਤਰ ਦਿੱਤਾ : ਅਜੇ ਤਕ ਤਾਂ ਨਹੀਂ ਵੇਖਿਆ ! ਉਸੇ ਘੜੀ ਨੌਜਵਾਨ ਦਰਸ਼ਨ ਸਿੰਘ
ਡਾਲਟਨ ਗੰਜ ਨੂੰ ਆਦੇਸ਼ ਕੀਤਾ ਕਿ ਉਹ ਪਰਚਾ ਲੱਭ ਕੇ ਲਿਆਵੇ ।

'ਸਤਿਜੁਗ' ਆਇਆ ਤਾਂ ਸੰਪਾਦਕ ਸਨਖਤਰਾ ਦਾ ਲਿਖਿਆ ਐਡੀਟੋਰੀਅਲ ਗੁਰੂ
ਨਾਲ ਪੜ੍ਹਿਆ । ਭਾਰਤੀ ਨੂੰ ਦੱਸਿਆ ਕਿ ਇਹ ਸਿਰਫ਼ ਡਾ: ਗੰਡਾ ਸਿੰਘ ਦੀ ਗੱਲ
ਦੱਸਣ ਲਈ ਹੀ ਲਿਖਿਆ ਗਿਆ ਹੈ ।

ਸਤਿਗੁਰੂ ਜੀ ਸੰਪੂਰਨ ਬਸਤਰਾਂ ਵਿਚ ਬੈਠੇ ਦਿਲਰੂਬਾ ਵਜਾਏ ਅਪਣੇ ਪਿਤਾ ਜੀ
ਦੀ ਯਾਦ ਦਿਲਾ ਰਹੇ ਸਨ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਏਸ ਉਮਰੇ ਅਸਲੋਂ ਇਹੋ
ਜਿਹੇ ਹੀ ਲਗਿਆ ਕਰਦੇ ਸਨ ।

ਸਤਿਗੁਰੂ ਜੀ ਨੇ ਗੁਰਦੇਵ ਸਿੰਘ ਸਰੋਦ ਨੂੰ ਉਸਤਾਦ ਅਮਜਦ ਅਲੀ ਸਾਹਿਬ ਨੂੰ
ਫੋਨ ਕਰਨ ਲਈ ਆਗਿਆ ਕੀਤੀ ਤਾਂ ਗੁਰਦੇਵ ਸਿੰਘ ਨੇ ਦੱਸਿਆ ਕਿ ਉਹ ਇਸ ਘੜੀ
ਕਲਕਤੇ ਹਨ ।

3.15 ਵਜੇ ਤਾਂ ਸ: ਹੰਸਪਾਲ ਅਤੇ ਕਲਸੀ ਵੀ ਆ ਗਏ ।

ਬ੍ਰਹਮ ਮੈ ਜਨ...

ਕਰਦੇ ਕਰਾਇਆ 4 ਵਜ ਗਏ ਅਤੇ ਫਿਰ ਸੱਚੇ ਪਾਤਸ਼ਾਹ ਕੁਲਰ ਕਮਰੇ ਵਿਚ
ਬੈਠਣ ਲਈ ਭਾਰਤੀ ਨੂੰ ਵੀ ਉਠਾ ਕੇ ਲੈ ਗਏ । ਹੰਸਪਾਲ ਨੇ 'ਪਿਸ਼ਾਬ ਕਰਨ' ਦਾ
ਬਹਾਨਾ ਕੀਤਾ ਤਾਂ ਉਸ ਨੂੰ ਵੀ ਕਿਹਾ : ਜੇ ਉਠ ਹੀ ਬੈਠਾ ਹੈ ਤਾਂ ਤੂੰ ਵੀ ਆਜਾ ।
ਥੋੜੇ ਚਿਰ ਪਿਛੋਂ ਹੰਸਪਾਲ ਮੈਨੂੰ ਵੀ ਉਠਾ ਕੇ ਲੈ ਗਿਆ ।

ਅੰਦਰ ਗਿਆ ਤਾਂ ਡਾ: ਭਾਰਤੀ ਆਪਣਾ ਕੋਈ ਲੇਖ ਸੁਣਾ ਰਿਹਾ ਸੀ । ਤਦ ਨੂੰ
ਗੁਰਭਜਨ ਸਿੰਘ ਨਾਮਧਾਰੀ ਟਰੇਵਲਜ਼ ਵੀ ਅੰਦਰ ਆ ਗਿਆ । ਸਤਿਗੁਰੂ ਜੀ ਨੇ ਲੇਖ

ਸੁਣਕੇ ਕੁਛ ਸੁਝਾਓ ਦਿੱਤੇ ਜੁ ਭਾਰਤੀ ਨੇ ਮਨਦੂਰ ਕੀਤੇ । ਲੇਖ ਦਾ ਟ੍ਰੈਡ ਇਸ ਕਿਸਮ ਦਾ ਸੀ ਕਿ "ਬ੍ਰਹਮ ਮੈ ਜਨ ਜਨਮ ਹਿ ਪਾਰਬ੍ਰਹਮ" ਗਡਮਡ ਹੋ ਗਿਆ ਸੀ । ਸਤਿਗੁਰੂ ਜੀ ਨੇ ਬਚਨ ਕੀਤਾ : ਏਨਾ ਸਾਦਾ ਲਿਖੋ ਕਿ ਜਨ ਸਾਧਾਰਨ ਨੂੰ ਤੁਹਾਡੀ ਕਹੀ ਗੱਲ ਦਾ ਪਤਾ ਲਗ ਜਾਵੇ । ਭਾਰਤੀ ਨੇ ਸਪੱਸ਼ਟ ਕੀਤਾ : ਮੈਂ ਉਹਨਾਂ ਬੁਧੀਮਾਨਾਂ ਲਈ ਲਿਖਦਾ ਹਾਂ ਜੁ ਅਜਿਹੇ ਵਿਸ਼ਿਆਂ ਨਾਲ ਡੀਲ ਕਰਦੇ ਹਨ ਅਤੇ ਗੁਰੂ ਕੀ ਬਾਣੀ ਨੂੰ ਹੀ ਸਭ ਕੁਝ ਮੰਨਦੇ ਹਨ ।

ਵਿਚੇ ਹੀ ਮਹਾਰਾਜ ਬੀਰ ਸਿੰਘ ਜੀ ਨਾਲ ਬੈਂਗਲੌਰ ਤੋਂ ਫੋਨ ਕੰਟੈਕਟ ਹੋ ਗਿਆ । ਉਹਨਾਂ ਸਤਿਗੁਰੂ ਜੀ ਤੋਂ ਹਫ਼ਤਾ ਭਰ ਹੋਰ ਬੈਂਗਲੌਰ ਰਹਿਣ ਦੀ ਆਗਿਆ ਲਈ ।

ਸ: ਅਵਤਾਰ ਸਿੰਘ ਝੱਬਰ ਤੋਂ ਪਤਾ ਲਗਾ ਹੈ ਕਿ ਬੈਂਗਲੌਰ ਫਾਰਮ ਵਿਕਣ ਜਾ ਰਿਹਾ ਹੈ । ਮਹਾਰਾਜ ਜੀ ਨੇ ਵੀ ਏਸੇ ਕਾਰਨ ਹੋਰ ਛੁੱਟੀ ਲਈ ਜਾਪਦੀ ਹੈ ।

ਲੇਖ-ਪਾਠ ਜਾਰੀ ਹੀ ਸੀ ਕਿ ਖਾਂ ਸਾਹਿਬ ਅਮਜਦ ਅਲੀ ਦਾ ਫੋਨ ਆ ਗਿਆ । ਸਤਿਗੁਰੂ ਜੀ ਨੇ ਉਤਰ ਵਿਚ ਜੋ ਕੁਝ ਕਿਹਾ ਉਸਦਾ ਮਤਲਬ ਹੈ : ਜੋ ਤੁਸੀਂ ਅਪਣੇ ਪੱਤਰ ਵਿਚ ਮੇਰੇ ਬਾਰੇ ਲਿਖਿਆ ਹੈ, ਇਹ ਬਹੁਤ ਵੱਡੀ ਗੱਲ ਹੈ । ਤੁਸੀਂ ਵੀ ਤਾਂ ਵੱਡੇ ਹੋ ਗੁਣ ਕਰਕੇ, ਉਹਨਾਂ ਦਾ ਨਿਰਮਾਣ ਉੱਤਰ ਸੀ : ਆਪ ਜੀ ਦੇ ਆਸ਼ੀਰਵਾਦ ਨਾਲ ਹੀ ਇਹ ਵੱਡਪਣ ਹੈ ।

ਲੇਖ ਦੇ ਖ਼ਾਤਮੇ ਤੇ ਸਤਿਗੁਰੂ ਜਲਦੀ ਨਾਲ ਉਠੇ । ਕੁਛ ਜਲਪਾਨ ਕਰਕੇ ਫਿਰ ਨਾਮਧਾਰੀ ਧਰਮਸਾਲਾ ਵਿਚ ਸਮੂਹਕ ਨਿਤਨੇਮ ਲਈ ਜਾਣਾ ਸੀ ।

ਰਮੇਸ਼ ਨਗਰ ਨਾਮਧਾਰੀ ਧਰਮਸਾਲਾ

ਜਦੋਂ ਨੂੰ ਮੈਂ ਰਮੇਸ਼ ਨਗਰ ਧਰਮਸਾਲਾ ਵਿਚ ਪੁਜਾ 6 ਵਜਣ ਵਿਚ 15 ਮਿੰਟ ਰਹਿੰਦੇ ਸਨ । ਸ੍ਰੀ ਸਤਿਗੁਰੂ ਜੀ ਆਸਣ ਤੇ ਚੋਕੜਾ ਲਾਈ ਸਸ਼ੋਭਤ ਸਨ । ਸਾਧ ਸੰਗਤ ਨਾਲ ਹਾਲ ਭਰਪੂਰ ਸੀ । ਆਪ ਜੀ ਦੇ ਗਿਰਦ ਹੇਠ ਲਿਖੇ ਵਿਅਕਤੀਆਂ ਨੂੰ ਬੈਠਣ ਦਾ ਮਾਣ ਪ੍ਰਾਪਤ ਸੀ : ਸ੍ਰੀ ਬਾਵਾ ਸਿੰਘ ਜਗਾਧਰੀ, ਸੰਤ ਸ਼ਰਮ ਸਿੰਘ ਦਿੱਲੀ, ਸ੍ਰੀ ਦਲੀਪ ਸਿੰਘ ਲੁਧਿਆਣਾ, ਪੰਡਿਤ ਜਗਮੋਹਨ ਸਿੰਘ, ਸੰਤ ਅਵਤਾਰ ਸਿੰਘ ਰਮੇਸ਼ ਨਗਰ, ਸ: ਕੁਲਦੀਪ ਸਿੰਘ ਜੰਮੂ, ਮਹੰਤ ਅਤਰ ਸਿੰਘ ਜੀ ਅੰਮ੍ਰਿਤਸਰੀ, ਬਾਬੂ ਕਰਤਾਰ ਸਿੰਘ ਦਿੰਦੂਪੁਰੀ, ਸੰਤ ਸੁਖਦਰਸ਼ਨ ਸਿੰਘ, ਗਿਆਨੀ ਜਸਵੰਤ ਸਿੰਘ, ਸੰਤ ਮਹਿੰਦਰ ਸਿੰਘ ਪੂਰਬਾ, ਚੌਰੀ ਕਰਦੇ ਸੂਬਾ ਗੰਡਾ ਸਿੰਘ ਜੀ ਦਿੱਲੀ ।

ਪੂਰਬਾ ਦੁਆਰਾ 6 ਵਜੇ ਨਾਮ ਸਿਮਰਨ ਦੀ ਸਮਾਪਤੀ ਦੀ ਅਰਦਾਸ ਹੋਈ ਤਾਂ ਅੱਜ ਹੱਲੇ ਦਾ ਦੀਵਾਨ ਸਜ ਗਿਆ । ਸਤਿਗੁਰੂ ਜੀ ਨੇ ਆਪ ਟੇਕ ਲਈ । 6.30 ਵਜੇ ਤਕ ਅਜਿਹਾ ਕੀਰਤਨ ਹੋਇਆ ਜਿਸਦੀ ਅਗਵਾਈ ਸਤਿਗੁਰੂ ਨੇ ਹੀ ਕੀਤੀ । ਦੀਵਾਨ ਦੀ ਅਰਦਾਸ ਹੋਈ ਤਾਂ ਸੰਤ ਸ਼ਰਮ ਸਿੰਘ ਨੇ ਬੇਨਤੀ ਕੀਤੀ ਕਿ ਉਸ ਦੇ ਘਰ ਚਰਨ ਪਾਏ ਜਾਣ । ਬਚਨ ਹੋਇਆ : ਇਸ ਮੌਕੇ ਸਮਾਂ ਨਹੀਂ । ਫੇਰ ਕਦੇ ਸਹੀ । ਫਿਰ ਝੰਗੀ ਪਰਵਾਰ 'ਚੋਂ ਇਕ ਨੌਜਵਾਨ ਨੇ ਬੇਨਤੀ ਕੀਤੀ : ਮੈਨੂੰ ਖਿਮਾਂ ਕਰੋ ਜੀ । ਸਤਿਗੁਰੂ ਜੀ

ਬਚਨ ਕੀਤਾ : ਖਿਮਾ ਕਰਨ ਬਾਰੇ ਸ਼ਰਤ ਲਗਾ ਰਖੀ ਹੈ। ਅਜੇ ਤੇਰਾ ਜੀ ਨਹੀਂ ਕਰਦਾ। ਜਦੋਂ ਕਰੇਗਾ, ਖਿਮਾ ਵੀ ਮਿਲ ਜਾਵੇਗੀ। ਹੋਰ ਸੋਚ ਲੈ।

ਉਗਰਾਹੀ ਲਈ ਸਥਾਪਨਾ

ਆਰੇ ਵਾਲੇ ਸੰਤ ਤਰਲੋਕ ਸਿੰਘ ਨੂੰ ਬੁਲਾ ਕੇ ਹਜ਼ੂਰ ਨੇ ਹੁਕਮ ਕੀਤਾ ਕਿ ਉਹ ਪਿਛਲੇ, ਲਿਖੇ ਅਨੁਸਾਰ ਗਰੁਪ ਬਣਾਉਣ ਅਤੇ ਭੈਣੀ ਸਾਹਿਬ ਵਿਚ ਚਲਦੇ ਪਾਠਾਂ ਦੀ ਉਗਰਾਹੀ ਦਾ ਉਦਮ ਕਰਨ। ਸਿਖ ਨੇ ਸਤਿ ਬਚਨ ਕਿਹਾ।

ਬਾਬਾ ਪੂਰਨ ਸਿੰਘ ਮਾਹੁੰ ਵਾਲੀਆਂ ਮੱਥਾ ਟੇਕਣ ਆਇਆ ਤਾਂ ਉਸਦਾ ਧਿਆਨ ਨਾਲ ਹਾਲ ਚਾਲ ਪੁਛਿਆ। ਅਜਿਹੇ ਵੇਲੇ ਸਿੱਖਾਂ ਦੀ ਮਨੋਦਸ਼ਾ ਹੋਰ ਹੋ ਜਾਂਦੀ ਹੈ। ਸਤਿਗੁਰੂ ਕਿਸੇ ਨੂੰ ਦੁਖ ਸੁਖ ਪੁਛ ਲੈਣ, ਉਸ ਜਿਹਾ ਹੋਰ ਕੁਝ !

ਸੰਤ ਕਰਤਾਰ ਸਿੰਘ ਕਾਣੀ ਵਾਲਿਆਂ ਨੇ ਇਕ ਲੜਕੀ ਨੂੰ ਗੁਰੂ ਜੀ ਦੀ ਹਜ਼ੂਰੀ ਵਿਚ ਲਿਆਕੇ ਕੋਈ ਬੇਨਤੀ ਕੀਤੀ। ਸਚੇ ਪਾਤਸ਼ਾਹ ਜੀ ਨੇ ਇਕ ਮਾਲਾ ਭਜਨ ਅਤੇ ਇਕ ਭਗੋਤੀ ਦੀ ਕਰਕੇ, ਸਤਿਗੁਰਾਂ ਦੇ ਦਰਨਾਂ ਵਿਚ ਅਰਦਾਸ ਕਰਨ ਦੀ ਆਗਿਆ ਕੀਤੀ, 40 ਦਿਨ।

ਇਕ ਹੋਰ ਸੱਜਣ ਨੇ ਸਾਹਮਣੇ ਖਲੋ ਹੱਥ ਜੋੜ ਬੇਨਤੀ ਕੀਤੀ : ਮੈਨੂੰ ਮੁਆਫ਼ ਕਰ ਦਿਓ। ਅੱਵਗਿਆ ਕੀਤੀ ਬਖਸ਼ ਦਿਓ। ਇਸ ਨੇ ਘਰੇ ਵਿਆਹ ਕਰਨ ਦੀ ਹਠਧਰਮੀ ਕੀਤੀ ਸੀ। ਇਸ ਗੱਲੋਂ ਨਾਰਾਜ਼ਗੀ ਪਰਗਟ ਕਰਦਿਆਂ ਇਕ ਵਾਰ ਇਸ ਦੀ ਧਰੀ ਹੋਈ ਭੋਟਾ ਵੀ ਚੁਕਵਾ ਦਿੱਤੀ ਗਈ ਸੀ।

ਬੇਨਤੀ ਸੁਣ ਕੇ ਸਤਿਗੁਰਾਂ ਬਚਨ ਕੀਤਾ : ਵੇਖ ਲੈ, ਜੇ ਮੈਂ ਕਹਾਂ ਸਜ਼ਾ ਪਰਵਾਨ ਕਰਨੀ ਪਵੇਗੀ !

ਸਿੱਖ ਦੇ ਸਤਿਬਚਨ ਕਹਿਣ ਤੇ ਉਸ ਨੂੰ ਨਕਦ ਡੰਨ ਅਤੇ ਘਰ ਵਾਲਿਆਂ ਨਾਲ ਮਿਲਣਾ-ਗਿਲਣਾ ਬੰਦ ਕੀਤਾ।

ਸਤਿਗੁਰ ਬਚਨ

ਵਿਰ ਸਤਿਗੁਰੂ ਜੀ ਨੇ ਮਾਈਕ ਲੈ ਕੇ ਬਚਨ ਕੀਤੇ। ਤੱਤ ਇਹ ਹੈ :

“ਜਿਵੇਂ ਅੱਜ ਸੰਗਤ ਨੇ ਕਿਰਪਾ ਕੀਤੀ ਹੈ, ਇੰਜ ਹੀ ਇਹ ਹਾਲ, ਨਿਤਨੇਮ ਵੇਲੇ ਭਰਪੂਰ ਰਹਿਣਾ ਚਾਹੀਦਾ ਹੈ। ਤੁਸੀਂ ਮਕਾਨ ਬਣਵਾ ਕੇ ਹਰ ਕਮਰੇ ਨੂੰ ਸਾਮਾਨ ਨਾਲ ਭਰਪੂਰ ਵੀ ਵੇਖਣਾ ਚਾਹੁੰਦੇ ਹੋ। ਇਥੇ ਆ ਕੇ ਦੇਖੋ ਵਾਲਾ ਕੰਮ ਹੀ ਹੋਵੇ ਤਾਂ ਹੀ ਯੋਗ ਹੈ, ਜਿਵੇਂ ਸਕੂਲਾਂ ਵਿਚ ਜਾ ਕੇ ਵਿਦਿਆ ਪ੍ਰਾਪਤ ਕਰਨੀ ਹੀ ਮੁਨਾਸਬ ਹੁੰਦੀ ਹੈ, ਹੋਰ ਗੱਲਾਂ ਗਲਤ ਹੁੰਦੀਆਂ ਹਨ। ਇੰਜ ਹੀ ਧਰਮਸਾਲਾਂ ਵਿਚ ਆਕੇ ਭਜਨ ਬਾਣੀ ਕਰਨਾ ਹੀ ਸੋਭਾ ਦਿੰਦਾ ਹੈ...

“ਜੀ ਕਰਦਾ ਹੈ ਕਿ ਸਾਧ ਸੰਗਤ ਨਿਤ ਨੇਮ ਦੇ ਸਮੇਂ ਰੋਜ਼ ਹੀ ਵੱਧ ਤੋਂ ਵੱਧ ਗਿਣਤੀ ਵਿਚ ਏਥੇ ਹਾਜ਼ਰ ਹੋਵੇ। ਮੈਂ ਹੋਵਾਂ ਜਾਂ ਨਾ, ਸਗੋਂ ਮੈਨੂੰ ਤੁਹਾਡੇ ਏਥੇ ਵੱਧ ਤੋਂ ਵੱਧ ਜੁੜੇ ਹੋਣ ਕਰਕੇ ਆਪਣੇ ਆਪ ਹੀ ਆਉਣਾ ਭਲਾ ਲਗੇ। ਤੁਸੀਂ ਮੈਨੂੰ ਬੁਲਾਣ

ਦੀ ਖੋਚਲ ਤੋਂ ਬਚ ਜਾਓਗੇ ।...

“ਇਕੱਠ ਵਿਚ ਹੀ ਸਾਰੀਆਂ ਬਰਕਤਾਂ ਹਨ । ਜੇ ਚੋਰ ਇਕੱਠੇ ਹੋਣਗੇ ਤਾਂ ਉਨ੍ਹਾਂ ਦੀ ਤਾਕਤ ਵਧ ਜਾਵੇਗੀ ਅਤੇ ਜੇ ਸਾਧ ਇਕੱਠ ਦੀ ਬਰਕਤ ਨੂੰ ਸਮਝ ਲੈਣ ਤਾਂ ਚੋਰਾਂ, ਬਦਮਾਸ਼ਾਂ ਡਾਕੂਆਂ ਆਦਿ ਦੀ ਤਾਕਤ ਘਟ ਜਾਵੇਗੀ । “ਦੀਹਾਂ ਖਾਟਿ ਚਲਹੁ ਹਰਿ ਲਾਹਾ ਆਗੈ ਬਸਨੁ ਸੁਹੇਲਾ” ਕਹਿ ਕੇ ਆਪ ਜੀ ਨੇ ਪਰਵਚਨ ਸਮਾਪਤ ਕੀਤਾ ।

7 ਵਜੇ ਸ਼ਾਮੀਂ ਮਿਸਰਾ ਬੰਧੂਆਂ ਸ੍ਰੀ ਰਾਜਨ ਸਾਜਨ ਦਾ ਸੰਗੀਤ ਸੁਣਨਾ ਸੀ, ਸੌ ਕੰਠੀ ਆਉਣ ਸਮੇਂ ਆਪ ਜੀ ਦੇ ਨਾਲ ਪੂਰਬਾ, ਕਵੀ, ਗੁਰਦੇਵ ਸਿੰਘ, ਹਰਭਜਨ ਸਿੰਘ ਵੀ ਉਸੇ ਕਾਰ ਵਿਚ ਸਵਾਰ ਹੋ ਗਏ ।

ਵੇਕਸਵੇਗਨ ਵਿਖ

ਆਉਂਦਿਆਂ ਨੂੰ ਸੰਤ ਲਛਮਣ ਸਿੰਘ ਫਗਵਾੜਾ 5700/-ਦੀ ਇਕ ਵੇਕਸ ਵੇਗਨ ਗੱਡੀ ਲੈ ਕੇ ਸੜਕ ਤੇ ਖੜਾ ਸੀ । ਇਸ ਵਿਚ ਇੰਜਨ ਨਹੀਂ ਸੀ । ਉਸਦੀ ਬੇਨਤੀ ਤੇ ਗੱਡੀ ਨੂੰ ਚੰਗੀ ਤਰ੍ਹਾਂ ਅੰਦਰੋਂ ਬਾਹਰੋਂ ਵੇਖਕੇ ਇਜਣ ਲਗਾਣ ਬਾਰੇ ਦੋ ਤਿੰਨ ਮਿੰਟ ਸਲਾਹ ਮਸ਼ਵਰਾ ਦਿੱਤਾ ।

ਇਕ ਬੀਬੀ ਨੇ ਆਪਣੀ ਲੜਕੀ ਨਾਲ ਆ ਕੇ ਮੱਥਾ ਟੇਕਿਆ ਤਾਂ ਸਤਿਗੁਰੂ ਜੀ ਨੇ ਉਸਨੂੰ ਕਹਿਆ : ਭਾਈ ਤੇਰੀ ਭੈਣ ਤਾਂ ਹੁਣ ਤੇਰੇ ਆਖੇ ਵੀ ਨਹੀਂ ਲਗਦੀ । ਕੀ ਹੋ ਗਿਆ ? ਬੀਬੀ ਨੇ ਹੱਥ ਜੋੜ ਕੇ ਆਖਿਆ : ਸੱਚੇ ਪਾਤਸ਼ਾਹ ਆਪ ਦੀ ਕਿਰਪਾ ਹੋਈ ਤਾਂ ਜ਼ਰੂਰ ਕਹਿਆ ਮੰਨੇਗੀ ।

ਰਾਜਨ-ਸਾਜਨ ਦੇ ਆਉਣ ਤੋਂ ਪਹਿਲਾਂ ਉਪਰ ਨੂੰ ਪੰੜੀਆਂ ਚੜ੍ਹਦੇ ਅਚਾਨਕ ਰੁੜ ਗਏ : ਮਹਿੰਦਰ ਕੌਰ (ਸਿਠਾਣੀ) ਦੀ ਖਬਰ ਲੈ ਆਈਏ ।

ਬੀਬੀ ਮਹਿੰਦਰ ਕੌਰ

ਉਹ ਬਿਸਤਰੇ ਤੇ ਨਿਵਾਲ ਪਈ ਸੀ : ਹਿੰਮਤ ਬਟੋਰ ਕੇ ਉਠ ਕੇ ਖਲੋ ਗਈ । ਹੱਥ ਜੋੜ ਕੇ ਅਧੀਨਗੀ ਨਾਲ ਅਰਜ਼ ਕੀਤੀ : ਆਪ ਜੀ ਗ਼ਰੀਬ ਨਿਵਾਜ਼ ਹੋ ਜੀ । ਮੇਰੀ ਗ਼ਰੀਬਣੀ ਦੀ ਅਰਜ਼ ਵੀ ਪਰਵਾਨ ਕੀਤੀ ਜਾਵੇ ਜੀ । ਸਾਹ ਧੜਕਦਾ ਹੈ, ਕਦੇ ਕਦੇ ਰੁਕਦਾ ਹੈ, ਪੇਟ ਦੀ ਗੈਸ ਪਰੇਸ਼ਾਨ ਕਰ ਰਹੀ ਹੈ । ਡਾਕਟਰ ਟੀਕਾ ਵੀ ਲਾ ਗਿਆ ਹੈ ਜੀ, ਪਰ ਜਦ ਤਕ ਆਪ ਜੀ ਦੀ ਕਿਰਪਾ ਨਹੀਂ ਹੋਵੇਗੀ, ਮੈਂ ਠੀਕ ਨਹੀਂ ਹੋ ਸਕਾਂਗੀ । ‘ਔਖਧ ਆਏ ਰਾਸ ਵਿਚਿ ਆਪ ਖਲੋਇਆ ।’ ਬਖਸ਼ਿਸ਼ ਕਰੋ ਜੀ ।

ਸਤਿਗੁਰੂ ਜੀ ਮੰਗਲ ਦੀ ਕਾਮਨਾ ਕੀਤੀ । ਆਸ਼ੀਰਵਾਦ ਬਖਸ਼ਿਆ ।

ਮਿਸਰਾ ਬੰਧੂਆਂ ਦਾ ਗਾਇਨ

ਸੰਗੀਤ ਸਭਾ ਦਾ ਪ੍ਰਬੰਧ ਹੇਠਲੇ ਹਾਲ ਵਿਚ ਕੀਤਾ ਗਿਆ । ਸਤਿਗੁਰੂ ਜੀ ਦੇ ਨਿਜ ਆਸਣ ਤੇ ਬੈਠਦਿਆਂ ਹੀ ਕਮਰਾ ਨਰ-ਨਾਰਾਂ ਨਾਲ ਭਰ ਗਿਆ । ਸੰਗੀਤਕਾਰ ਬੱਚੇ, ਸੰਗੀਤ-ਸਮਝ ਰਖਦੇ ਸਰੋਤੇ ਅਤੇ ਕੇਵਲ ਦਰਸ਼ਨ-ਪ੍ਰੇਮੀ ਵੀ ਆ ਬੈਠੇ ।

ਮਿਸ਼ਰਾ ਬੰਧੂਆਂ ਸ਼ੁਧ ਕਲਿਆਣ ਵਿਚ ਇਕ ਦੋ ਚੀਜ਼ਾਂ ਸੁਣਾਈਆਂ ।

ਸਤਿਗੁਰੂ ਜੀ ਬਚਨ ਕੀਤਾ : ਅਜੇ ਦੇਸ ਅਤੇ ਸੋਰਠ ਦਾ ਸਪੱਸ਼ਟ ਫਰਕ ਪਾਉਣ ਲਈ ਤੁਸਾਂ ਧਿਆਨ ਨਹੀਂ ਦਿੱਤਾ । ਰਾਜਨ ਜੀ ਨੇ ਹੱਥ ਜੋੜ ਕੇ ਕਿਹਾ : ਇਹ ਤਾਂ ਹਜ਼ੂਰ, ਆਪ ਜੀ ਦੇ ਨਾਲ ਬੈਠ ਕੇ ਹੀ ਕਿਸੇ ਸਮੇਂ ਪਤਾ ਲਗੇਗਾ । ਜਦੋਂ ਆਪ ਆਗਿਆ ਕਰੋਗੇ, ਆ ਜਾਵਾਂਗੇ ।

ਅਤੇ ਫਿਰ ਦੇਸ ਵਿਚ ਇਕ ਬੰਦਸ਼ ਸੁਣਾਈ :

ਬੰਦਨ ਬਰਸਾਈਂ ।

ਮਿਹਰਵਾ ਪੀਆ ਬਿਨ,

ਨੀਂਦ ਨ ਆਵੇ ਮੋਕੇ...

ਤਬਲੇ ਤੇ ਸੰਗਤ ਪਹਿਲਾਂ ਸਚਿੰਦਰ ਸਿੰਘ ਪੱਪੂ ਅਤੇ ਫਿਰ ਹਰਭਜਨ ਸਿੰਘ ਦੋਡਾ ਨੇ ਕੀਤੀ ।

ਸ਼ਾਮ ਦੇ ਦੀਵਾਨ ਤੋਂ ਉਠ ਕੋਠੀ ਵਲ ਆਉਂਦਿਆਂ ਸਤਿਗੁਰੂ ਜੀ ਨੇ ਮੇਰੇ ਨਾਲ ਬਚਨ ਕੀਤਾ : ਅੱਜ ਮੇਰਾ ਗਲਾ ਫਿਰ ਖਰਾਬ ਹੈ, ਕੋਈ ਜਾਲਾ ਜਿਹਾ ਅੰਦਰ ਜਾਪਦਾ ਹੈ । ਇਸ ਲਈ ਯੂ. ਪੀ. ਫਾਰਮ ਤੋਂ ਆਕੇ, ਕੁਝ ਦਿਨ ਫਿਰ ਭੈਣੀ ਸਾਹਿਬ ਰਹਾਂਗਾ । ਅੰਮ੍ਰਿਤਸਰੀਏ ਵੇਦ ਤੋਂ ਜੁ ਦੇਸੀ ਦਵਾਈ ਮਿਲੀ ਹੈ, ਉਹ ਠੀਕ ਪ੍ਰਭਾਵ ਦਿੰਦੀ ਹੈ, ਪਰ ਉਸ ਲਈ ਟਿਕ ਕੇ ਬੈਠਣਾ ਜ਼ਰੂਰੀ ਹੈ । ਸਵੇਰੇ ਦੋ ਦਾਈ ਵਜੇ ਉਠਣਾ ਤਾਂ ਕਿਸੇ ਕੀਮਤ ਤੇ ਨਹੀਂ ਛਡਿਆ ਜਾ ਸਕਦਾ ਅਤੇ ਨਾ ਆਸਾ ਦੀ ਵਾਰ ਵਿਚ ਜਾਣਾ ਹੀ । ਪਰ ਭੈਣੀ ਸਾਹਿਬ ਰਹਿੰਦਿਆਂ ਆਸਾ ਦੀ ਵਾਰ ਤੋਂ ਬਾਅਦ ਆ ਕੇ ਵੀ ਠੋਂਕਾ ਲਾ ਲਈਦਾ ਹੈ ਅਤੇ ਲੰਗਰ ਪਾਣੀ ਛਕ ਕੇ ਵੀ ਲੈਂਟ ਲਈਦਾ ਹੈ, ਨੀਂਦ ਆਵੇ ਜਾਂ ਨਾ । ਇਸ ਨਾਲ ਆਰਾਮ ਮਿਲਦਾ ਹੈ ! ਹੋਰ ਕਿਸੇ ਵਿਹਾਰ ਵਿਚ ਦਿਲਚਸਪੀ ਨਹੀਂ ਲਈਦੀ ।

ਜਦ ਮੈਂ ਯਾਦ ਕਰਵਾਇਆ ਕਿ ਆਪ ਸਵਾ ਮਹੀਨਾ ਨਿਤਨੇਮ, ਜੁ ਭੈਣੀ ਸਾਹਿਬ ਟਿਕ ਕੇ ਕਰਦੇ ਹਨ, ਉਹ ਵੀ ਤਾਂ ਸਿਹਤ ਵਿਚ ਫਰਕ ਪਾਂਦਾ ਹੈ । ਤਾਂ ਸਤਿਗੁਰਾਂ ਫਰਮਾਇਆ : ਸਾਲਾਨਾ ਜਪ ਪ੍ਰਯੋਗ ਸਮੇਂ ਕੰਮ ਦਾ ਦਬਾਉ ਰਹਿੰਦਾ ਹੈ । ਸਾਰੇ ਵਿਹਾਰੀਕਾਰੀ ਵੀ ਮਿਲਣ ਆਉਂਦੇ ਰਹਿੰਦੇ ਹਨ । ਇਸ ਲਈ ਸਿਹਤ ਦੀ ਸੁਰੱਖਿਆ ਲਈ ਵਖਰਾ ਸਮਾਂ ਕੱਢਣਾ ਜ਼ਰੂਰੀ ਹੈ ।

ਗੁਰਦੇਵ-ਹਰਭਜਨ ਸਿੰਘ ਹੁਰਾਂ ਆਪਣੇ ਉਸਤਾਦ ਜੀ ਦੇ ਪਿਆਰ-ਸਤਿਕਾਰ ਨੂੰ ਮੁਖ ਰਖਦਿਆਂ, ਦੇਬੋਂ ਕਾਰ ਲੈ ਜਾਕੇ ਏਅਰੋਡਰੋਮ ਤੋਂ ਘਰ ਤਕ ਛੱਡਣ ਦੀ ਆਗਿਆ ਲਈ । ਸਤਿਗੁਰੂ ਜੀ ਨੇ ਆਪਣੇ ਬੱਚਿਆਂ ਅਤੇ ਉਨ੍ਹਾਂ ਦੇ ਉਸਤਾਦ ਦੇ ਮਾਣ ਨੂੰ ਮੁਖ ਰਖ ਸੰਤ ਗੁਰਚਰਨ ਸਿੰਘ ਰਮੇਸ਼ ਨਗਰ ਨੂੰ ਸੱਦ ਕੇ 28 ਜੁਲਾਈ ਨੂੰ ਗੱਡੀ ਉਨ੍ਹਾਂ ਦੀ ਤਾਬਿਆ ਰਖਣ ਲਈ ਹੁਕਮ ਕੀਤਾ ।

ਸ੍ਰੀ ਦਲੀਪ ਸਿੰਘ 'ਨਿਰੀਖਿਅਕ' ਦੀ ਕੋਈ ਚਿੱਠੀ ਵੀ ਅੱਜ ਚਰਚਾ ਦਾ ਵਿਸ਼ਾ ਬਣੀ ।

ਨਵੀਂ ਦਿੱਲੀ ਸਟੇਸ਼ਨ ਤੇ

9.15 ਰਾਤ ਦੇ ਵਜੇ ਤਾਂ ਸੱਚੇ ਪਾਤਸ਼ਾਹ ਜੀ, ਸੇਠ ਜੀ, ਹੋਸਪਾਲ ਤੇ ਸ: ਸੇਵਾ ਸਿੰਘ ਨਾਲ ਸੰਤ ਲਛਮਣ ਸਿੰਘ ਦੀ ਗੱਡੀ ਵਿਚ ਬੈਠੇ ਕਿਸੇ ਨੂੰ ਵਿਸ਼ੇਸ਼ ਰੂਪ ਵਿਚ ਮਿਲ ਕੇ ਨਵੀਂ ਦਿੱਲੀ ਸਟੇਸ਼ਨ ਤੇ ਪਹੁੰਚੇ । ਸਟੇਸ਼ਨ ਤੇ 30-40 ਸਰੀਰ ਵਿਦਾ ਕਰਨ ਪਹੁੰਚੇ ਹੋਏ ਸਨ ।

ਅਪਣੇ ਸੇਵਕਾਂ ਵਿਚ ਮਹਾਰਾਜ ਨਿਹਾਲ ਸਿੰਘ ਜੀ ਦੇ ਛੋਟੇ ਸਪੁਤਰ ਸ੍ਰੀ ਵਿਸ਼ੇਸ਼ਰ ਸਿੰਘ ਜੀ ਨੂੰ, ਵਿਦਾ ਕਰਨ ਵਾਸਤੇ ਆਇਆਂ ਅਚਾਨਕ ਵੇਖ ਕੇ, ਮਹਾਰਾਜ ਜੀ ਦੇ ਵੱਡੇ ਸਪੁਤਰ ਠਾਕਰ ਸਮਸ਼ੇਰ ਸਿੰਘ ਜੀ ਨਾਲ ਖੁਸ਼ੀ ਪਰਗਟ ਕੀਤੀ : ਠਾਕਰ ਜੀ, ਬਲ੍ਹੇ ਜੀ ਵੀ ਆ ਗਏ, ਇਹ ਅੱਜ ਕਿਵੇਂ ? ਹੱਦ ਹੋ ਗਈ !

ਫਿਰ ਠਾਕਰ ਸਮਸ਼ੇਰ ਸਿੰਘ ਜੀ ਨਾਲ ਪੰਜਾਬ ਸਰਕਾਰ ਦੇ ਇਕ ਰਿਟਾਇਰਡ ਅਧਿਕਾਰੀ ਸ: ਗੁਰਦਿਆਲ ਸਿੰਘ ਨੂੰ ਮਿਲਾਇਆ : ਇਹ...ਹੁਰਾਂ ਦੇ ਭਾਈ ਨੇ । ਸਰਕਾਰੀ ਮੁਲਾਜ਼ਮਤ ਸਮੇਂ ਸਫ਼ੈਦ ਦਸਤਾਰ ਬੰਨ੍ਹਿਆ ਕਰਦੇ ਸਨ । ਹੁਣ ਪੀਲੀ ਬੰਨ੍ਹ ਲਈ ਨੇ ।

ਉਹ ਬਜ਼ੁਰਗ ਆਦਰ ਨਾਲ ਬੁਕਿਆ ਤੇ ਕੁਛ ਮਿੰਟ ਪਰਸਪਰ ਗੱਲਬਾਤ ਜਾਰੀ ਰਹੀ ।

ਪਲੇਟ ਫਾਰਮ ਤੇ ਵਿਦਾ ਕਰਨ ਆਏ ਕੱਲੇ ਕੱਲੇ ਸਰੀਰ ਨੂੰ ਮਿਲਕੇ ਇਕ ਦੋ ਸੁਖ ਦੇਉ ਸ਼ਬਦ ਕਹਿ ਕੇ ਸਤਿਗੁਰੂ ਜੀ ਨੇ ਬਹੁਤਿਆਂ ਨੂੰ ਮਾਣ ਦਿੱਤਾ । ਅੱਜ ਕਲ ਗੁਰਨਾਮ ਸਿੰਘ ਸਪੁਤਰ ਸ: ਗੁਰਬਚਨ ਸਿੰਘ ਰਾਜੌਰੀ ਵਾਲੇ ਵਲ ਖਾਸ ਧਿਆਨ ਹੈ । ਕੋਲ ਬੁਲਾ ਕੇ ਆਖਿਆ : ਇਕ ਘੰਟਾ ਨਾਮ ਸਿਮਰਨ ਦੀ ਆਦਤ ਪਾ । (ਨਾਮਧਾਰੀ ਪਹਿਰਾਵੇ) ਇਹਨਾਂ ਕਪੜਿਆਂ ਵਿਚ ਬੜਾ ਫਬਦਾ ਦੇਂ ।

ਗੱਡੀ ਨੇ 9.50 ਤੇ ਵਿਸ਼ਲ ਮਾਰੀ ਤਾਂ ਸਤਿਗੁਰੂ ਜੀ ਫਸਟ ਕਲਾਸ ਦੇ ਕੂਪੇ ਵਿਚ ਪਹੁੰਚ ਗਏ ਜਿਥੇ ਆਪ ਜੀ ਦਾ ਇੰਤਜ਼ਾਰ, ਸੰਤ ਪੂਰਬਾ, ਸ੍ਰੀ ਬਲਦੇਵ ਸਿੰਘ ਅਤੇ ਸ੍ਰੀ ਸੁਖਦੇਵ ਸਿੰਘ ਭਰ ਰਹੇ ਸਨ । ਗੱਡੀ ਦੇ ਹਰਕਤ ਕਰਦਿਆਂ ਹੀ ਸਿੰਘਾਂ ਨੇ ਜੈਕਾਰਾ ਗਜਾਇਆ ਤੇ ਸਤਿਗੁਰੂ ਜੀ ਸ਼ਾਹਜਹਾਨ ਪੁਰ ਨੂੰ ਵਿਦਾ ਹੋ ਗਏ ।

ਰੰਧਾਵਾ ਦੀ ਤਾਰੀਫ਼

ਚੋਤੇ ਆਇਆ, ਸਤਿਗੁਰੂ ਜੀ ਨੇ ਉਸਤਾਦ ਅਮਜਦ ਅਲੀ ਖਾਂ ਨਾਲ ਫੋਨ ਤੇ ਗੱਲਬਾਤ ਕਰਨ ਸਮੇਂ ਮੈਨੂੰ ਦੱਸਿਆ ਸੀ ਕਿ ਖਾਂ ਸਾਹਿਬ ਨੇ ਯੂ. ਕੇ. ਵਿਚਲੇ ਸ: ਰੰਧਾਵਾ ਤੇ ਇਕ ਦੋ ਹੋਰ ਸਿੰਘਾਂ ਦੀ ਬੜੀ ਤਾਰੀਫ਼ ਕੀਤੀ ਹੈ । ਉਹ ਇਹਨਾਂ ਦੀ ਹਰ ਔਕੜ ਵਿਚ ਚੰਗੇ ਸਹਾਇਕ ਸਾਬਤ ਹੋਏ ।

28 ਦੁਲਾਈ 1978, ਸ਼ੁਕਰਵਾਰ ਨਵੀਂ ਦਿੱਲੀ

ਆਹ ! ਗਿਆਨੀ ਜੀ

ਮੈਨੂੰ ਰਮੇਸ਼ ਨਗਰ, ਨਾਮਧਾਰੀ ਧਰਮਸਾਲਾ ਦੇ ਸਕੱਤਰ ਸੰਤ ਗੁਰਦੀਪ ਸਿੰਘ ਨੂੰ ਮਿਲਣ ਦਾ ਇਤਿਫਾਕ ਹੋਇਆ। ਉਹ ਹੁਣੇ ਹੁਣੇ (2.15 ਵਜੇ ਦੁਪਹਿਰ) ਘਰ ਪਰਤਿਆ ਅਤੇ ਖਾਣਾ ਖਾ ਰਿਹਾ ਸੀ। ਉਸ ਬੜੇ ਦੁਖ ਨਾਲ ਦੱਸਿਆ ਕਿ ਨਾਮਧਾਰੀਆਂ ਵਿਚ ਇਕ ਪ੍ਰਸਿੱਧ ਵਿਅਕਤੀ ਗਿਆਨੀ ਗੁਰਬਖਸ਼ ਸਿੰਘ ਚਲਾਣਾ ਕਰ ਗਏ ਹਨ। ਉਮਰ 60 ਤੋਂ ਉੱਪਰ ਹੋਵੇਗੀ। ਉਨ੍ਹਾਂ ਦੇ ਸਰੀਰ ਨੂੰ ਲਕਵਾ ਮਾਰ ਗਿਆ। ਦਵਾ ਦਾਰੂ ਦੇ ਜਤਨ ਰਾਸ ਨਹੀਂ ਆਏ। ਕਲ ਦੇ ਵਜੇ ਦੇ ਕਰੀਬ ਉਨ੍ਹਾਂ ਦੇ ਸਵਾਸ ਪੂਰੇ ਹੋਏ। ਉਨ੍ਹਾਂ ਦੇ ਭਰਾਵਾਂ ਦੀ ਅੰਮ੍ਰਿਤਸਰੋਂ ਆਉਣ ਦੀ ਉਮੀਦ ਸੀ ਸੋ ਇੰਤਜ਼ਾਰ ਕਰਕੇ ਹੀ ਸਸਕਾਰ ਕੀਤਾ।

ਸੰਤ ਗੁਰਦੀਪ ਸਿੰਘ ਨੇ ਦੱਸਿਆ : ਕਰੀਬ 600 ਸਰੀਰ ਸਸਕਾਰ ਦੇ ਮੌਕੇ ਤੇ ਨਾਲ ਗਿਆ। ਦਸ ਜਥੇਦਾਰਾਂ ਨੇ ਸ਼ਵ ਯਾਤਰਾ ਦੌਰਾਨ ਕੀਰਤਨ ਕੀਤਾ। ਸਬੱਬ ਨਾਲ ਬੀਤੀ ਰਾਤ ਦੇ ਜਥੇਦਾਰ ਗਿਆਨ ਸਿੰਘ ਹੁਰੀਂ ਵੀ ਆਏ ਹੋਏ ਸਨ। ਦਾਹ ਸੰਸਕਾਰ ਸਮੇਂ ਹਾਜ਼ਰ ਪਬਲਿਕ ਨੇ ਉਨ੍ਹਾਂ ਨੂੰ ਬੜਾ ਸਲਾਹਿਆ।

ਵਹਿਮੀ ਜੀ ਵੀ ਵਿਛੜ ਗਏ !

ਦੇਖੋ, ਗੁਰਦੀਪ ਸਿੰਘ ਦੇ ਘਰ ਸੂਬਾ ਇੰਦਰ ਸਿੰਘ ਸਰਸੇ ਵਾਲਿਆਂ ਦਾ ਲੜਕਾ ਸ: ਲਖਮੀਰ ਸਿੰਘ ਪਤਨੀ ਸਮੇਤ ਆਇਆ ਹੋਇਆ ਸੀ। ਇਸਨੇ ਦੱਸਿਆ ਕਿ ਸੰਤ ਤਰਨ ਸਿੰਘ ਵਹਿਮੀ, ਬੁੱਢੀ ਮਾੜੀ (ਸਰਸਾ) ਦੇ ਦਾਹ ਸੰਸਕਾਰ ਸਮੇਂ 2500 ਤੋਂ ਵੀ ਵੱਧ ਲੋਕਾਂ ਦਾ ਇਕੱਠ ਹੋ ਗਿਆ। ਉਹ ਪ੍ਰਸਿੱਧ ਨਾਮਧਾਰੀ ਕਵੀ ਸਨ ਅਤੇ ਲੇਖਕ ਸਨ ਜਿਨ੍ਹਾਂ ਨੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ "ਜਸ ਜੀਵਨ" ਤਿੰਨ ਹਿਸੇ ਆਪ ਛਪਵਾਕੇ ਪ੍ਰਕਾਸ਼ਤ ਕੀਤਾ। ਸਤਿਗੁਰੂ ਦੇ ਜਸ ਲਿਖਣ ਤੋਂ ਵਹਿਮੀ ਜੀ ਨੇ ਵੀ ਅਮਰਤਾ ਪ੍ਰਾਪਤ ਕਰ ਲਈ ਹੈ। ਇਸ ਤੋਂ ਬਿਨਾਂ ਉਹ ਇਕ ਸਮਾਜ ਹਿਤੂ ਵੀ ਸਨ। ਬਹੁਤ ਸਾਰੇ ਲੋੜਵੰਦਾਂ ਨੂੰ ਉਨ੍ਹਾਂ ਤੋਂ ਸਹਾਇਤਾ ਪ੍ਰਾਪਤ ਹੁੰਦੀ ਰਹਿੰਦੀ ਸੀ। ਚੰਗੀ ਗੱਲ ਇਹ ਹੈ ਕਿ ਉਨ੍ਹਾਂ ਦੀ ਸੰਤਾਨ ਵੀ ਉਨ੍ਹਾਂ ਦੀ ਆਗਿਆਕਾਰ ਰਹੀ ਹੈ।

ਧਿਆਨ ਦਰਕਾਰ

ਘਰ ਆਇਆਂ ਮੇਰੇ ਲੜਕੇ ਮਨਧੀਰ ਸਿੰਘ ਨੇ ਮੈਨੂੰ ਦੱਸਿਆ ਕਿ ਜੀਵਨ ਨਗਰ ਇਲਾਕੇ ਵਿਚਲੇ ਪਿੰਡ ਸੰਤ ਨਗਰ ਵਿਚ, ਨਾਮਧਾਰੀ ਪਰਵਾਰਾਂ ਦੇ ਬਸਤਰ ਸਿਉਣ ਵਾਲੇ ਸੰਤ ਕਿਹਰ ਸਿੰਘ-ਬੀਬੀ ਪਾਲੋਂ ਹੁਰਾਂ ਦਾ ਲੜਕਾ ਗੁਰਦੇਵ ਸਿੰਘ ਉਸਨੂੰ ਮਿਲਿਆ। ਉਸ ਦਸਿਆ ਕਿ ਜੀਵਨ ਨਗਰ ਇਲਾਕੇ ਦੇ ਲੋਕਾਂ ਦੀ ਕਲਿਆਣ ਵਾਸਤੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ ਉਚੇਚਾ ਧਿਆਨ ਦਰਕਾਰ ਹੈ, ਨਹੀਂ

ਤਾਂ ਨਵੀਂ ਪੌਦ ਵਿਗੜਨ ਦੇ ਰਾਹ ਪੈ ਜਾਵੇਗੀ ।

ਵਹਿਮੀ ਜੀ ਦੀ ਇੱਛਾ

ਸੰਤ ਤਰਨ ਸਿੰਘ ਵਹਿਮੀ ਦੀ ਇੱਛਾ ਸੀ ਕਿ ਉਨ੍ਹਾਂ ਦੇ ਇਕੱਠ ਉਤੇ ਲੇਖਕਾਂ ਦਾ ਇਕ ਤਕੜਾ ਸਮੇਲਨ ਹੋਵੇ । ਸ਼ਾਇਦ ਇਸੇ ਗੱਲ ਨੂੰ ਮੁਖ ਰਖਦਿਆਂ ਮੈਨੂੰ ਸ: ਸਾਧੂ ਸਿੰਘ ਬੁਢੀ ਮਾੜੀ ਤੇ ਮਾਸਟਰ ਅਮਰੀਕ ਸਿੰਘ ਅੰਮ੍ਰਿਤਸਰੀ (ਵਹਿਮੀ ਜੀ ਦੇ ਭਣੇਵੇਂ) ਦਾ ਕੱਲ੍ਹ ਪੱਤਰ ਆਇਆ ਸੀ ਕਿ ਮੈਂ ਭਾਪਾ ਪ੍ਰੀਤਮ ਸਿੰਘ, ਅਮ੍ਰਿਤਾ ਪ੍ਰੀਤਮ, ਸ: ਪਿਆਰਾ ਸਿੰਘ ਦਾਤਾ ਤੇ ਡਾ: ਅਮਰ ਭਾਰਤੀ ਆਦਿ ਨੂੰ ਨਾਲ ਲੈ ਕੇ ਭੋਗ ਦੇ ਮੌਕੇ ਪੁੱਜਾ । ਭਾਪਾ ਜੀ ਨੂੰ ਫੋਨ ਕੀਤਾ ਹੈ, ਉਨ੍ਹਾਂ ਜਾਣ ਤੋਂ ਅਸਮਰਥਤਾ ਪ੍ਰਗਟ ਕੀਤੀ ਹੈ । ਭਾਰਤੀ ਜੀ ਨੇ ਵੀ ਬੁਢੀ ਮਾੜੀ ਜਾਣ ਤੋਂ ਮਜਬੂਰੀ ਦੱਸੀ ਹੈ ਕਿਉਂਕਿ ਮਸਾਂ ਮਸਾਂ ਰੁਕ ਸਿਰ ਹੋਈ ਦੁਕਾਨਦਾਰੀ ਨੂੰ ਚਾਰ ਦਿਨਾਂ ਲਈ ਫੇਰ ਤਿਲਾਜਲੀ ਨਹੀਂ ਦੇਣੀ ਚਾਹੁੰਦੇ ।

ਅੱਜ ਸ਼ਾਮੀਂ ਰਿੱਠੀ ਮਿਲੀ ਹੈ ਕਿ ਮੇਰੀ ਭੁੱਤਰ (ਕੁੱਲ੍ਹ) ਵਸਦੀ ਲੜਕੀ ਨੂੰ ਪਤੀ ਨਾਲ ਭੁੱਤਰੋਂ ਔਟ ਵਲ ਜਾਂਦਿਆਂ ਹਾਦਸਾ ਵਾਪਰਿਆ ਹੈ, ਪਰ ਪੈਰਾਂ ਦੀਆਂ ਦੋ ਉਂਗਲਾਂ ਟੁੱਟਣ ਤੋਂ ਬਿਨਾਂ ਸਭ ਅਫਾ ਹੈ । ਅਪਣੇ ਸਾਰੇ ਪਹਿਲੇ ਪ੍ਰੋਗਰਾਮ ਤੋੜ ਭੇਨ ਕੇ ਅਪਣੀ ਨੂੰਹ ਨੂੰ ਭੇਜ ਰਿਹਾ ਹਾਂ ਸ਼ਾਮ ਦੀ ਬਸ ਤੇ ।

31 ਜੁਲਾਈ 1978, ਸੋਮਵਾਰ ਨਵੀਂ ਦਿੱਲੀ

ਸੰਤ ਹਰਨਾਮ ਸਿੰਘ ਦਲੇਰ

ਦਿੱਲੀ ਅੱਜ ਬੱਦਲਾਂ ਨਾਲ ਘਿਰੀ ਹੋਈ ਹੈ । ਕਦੇ ਕਦੇ ਇਹਨਾਂ ਵਿਚਾਲਿਓਂ ਸੂਰਜ ਏਨਾ ਤੇਜ਼ ਚਮਕ ਉਠਦਾ ਹੈ ਕਿ ਚੁਮਾਸੇ ਦਾ ਠੀਕ ਤਰ੍ਹਾਂ ਅਨੁਭਵ ਹੋ ਜਾਂਦਾ ਹੈ । ਅੱਜ ਮੇਰਾ ਪ੍ਰੋਗਰਾਮ ਸੰਤ ਹਰਨਾਮ ਸਿੰਘ ਦਲੇਰ ਨੂੰ ਮਿਲਣ ਦਾ ਸੀ । ਉਹ ਸ਼ਰਧਾਪੂਰੀ ਰਿੰਗ ਰੋਡ ਤੇ ਸੰਤ ਸੁਜਾਨ ਸਿੰਘ ਦੇ ਗੁਰਦੁਆਰੇ ਦੇ ਸਾਹਮਣੇ ਇਕ ਵਰਕਸ਼ਾਪ ਦੇ ਮਾਲਕ ਹਨ । ਇਥੇ ਉਹ ਲੋਹੇ ਦੇ ਬੂਹੇ ਬਾਰੀਆਂ ਤਿਆਰ ਕਰਦੇ-ਕਟਵਾਂਦੇ ਹਨ । ਵਰਕਸ਼ਾਪ ਜਾਂ ਦਫਤਰ ਦੀ ਡਿਠ ਉਨ੍ਹਾਂ ਦੀ ਆਯੂ ਅਨੁਸਾਰ ਹੈ । ਜੈਨ ਮਾਰਥਲ ਡੀਪੋ ਵਾਲਿਆਂ ਨੂੰ ਦਿੱਤੀ ਕਿਰਾਏ ਉਤੇ ਥਾਂ ਇਹਨਾਂ ਦੀ ਵਰਕਸ਼ਾਪ ਦੀ ਆਭਾ ਵੀ ਮਾਰੀ ਬੈਠੀ ਹੈ ।

ਪਹਿਲੀ ਵਾਰ ਦਲੇਰ ਹੁਰਾਂ ਨੂੰ 11 ਵਜੇ ਮਿਲਣ ਗਿਆ ਤਾਂ ਉਹ ਟੈਗੋਰ ਗਾਰਡਨ ਗਏ ਹੋਏ ਸਨ । ਦੂਜੀ ਵਾਰ 4 ਵਜੇ ਗਿਆਂ ਮਿਲ ਪਏ । ਸੰਖੇਪ ਵਿਚ ਇਨ੍ਹਾਂ ਦਾ ਵਿਵਰਣ ਇਸ ਤਰ੍ਹਾਂ ਹੈ ।

ਸੰਤ ਹਰਨਾਮ ਸਿੰਘ ਦਲੇਰ ਇਸ ਵੇਲੇ 76 ਸਾਲ ਦੇ ਹਨ । ਇਨ੍ਹਾਂ ਰਾਵਲ ਪਿੰਡੀ ਵਾਲੇ ਨਾਮਧਾਰੀ ਹੋਲੇ (ਈ: 1922) ਤੋਂ 7-8 ਮਹੀਨੇ ਪਹਿਲਾਂ ਭਜਨ ਪੁਛ

ਲਿਆ ਸੀ, ਸੰਤ ਬੋਲਾ ਸਿੰਘ (ਗੁਰਦਾਸਪੁਰ) ਇਹਨਾਂ ਦੇ ਭਜਨ ਦਾਤਾ ਸਨ। ਉਦੋਂ ਇਹ ਪੂਰੀ ਜਵਾਨੀ ਵਿਚ ਸਨ ਤੇ ਰੋੜਾਨਾ ਦੇ ਬੱਤਲਾਂ ਸ਼ਰਾਬ ਦੀਆਂ ਪੀ ਕੇ ਦੋ ਆਦਮੀਆਂ ਜਿੰਨਾਂ ਹੀ ਕੰਮ ਕਰਦੇ ਸਨ। ਇਹਨਾਂ ਦਾ ਜਨਮ ਨਗਰ ਬੇਂਦਾ ਚਪੜਾ ਜ਼ਿਲਾ ਹੁਸ਼ਿਆਰਪੁਰ ਹੈ ਪਰ ਇਹ ਕੰਮ ਕਾਰ ਲਈ ਰਾਵਲਪਿੰਡੀ ਗਏ ਹੋਏ ਸਨ। ਲੱਕੜੀ ਦੇ ਕੰਮ ਦੇ ਚੰਡੇ ਹੋਏ ਉਸਤਾਦ ਸਨ।

ਜਪੁ, ਜਾਪ, ਸੁਖਮਨੀ ਆਦਿ ਬਾਣੀਆਂ ਤਾਂ ਭਜਨ ਲੈਣ ਤੋਂ ਪਹਿਲੇ ਵੀ ਪੜ੍ਹਦੇ ਪਰ ਉਹਨਾਂ ਦਾ ਉਹ ਰੰਗ ਪਹਿਲਾਂ ਨਹੀਂ ਸੀ ਜੋ ਭਜਨ ਲੈਣ ਤੋਂ ਪਿਛੋਂ ਚੜ੍ਹਿਆ। ਇਹਨਾਂ ਦਾ ਇਕ ਸ਼ਬਦੀ ਜਥਾ ਵੀ ਸੀ ਤੇ ਇਹ ਚਿਮਟਾ ਵਜਾ ਕੇ ਸਿੱਖਾਂ ਦੇ ਦੀਵਾਨਾਂ ਵਿਚ ਕੀਰਤਨ ਕਰਦੇ।

ਸੰਤ ਬੋਲਾ ਸਿੰਘ ਜੀ ਜਥੇਦਾਰ ਅਪਣੇ ਜਥੇ ਸਮੇਤ ਇਕ ਵਾਰ, ਰਾਵਲ ਪਿੰਡੀ ਆਏ ਹੋਏ ਸਨ। ਇਹਨਾਂ ਦਾ ਡੇਰਾ ਸੰਤ ਨਰਾਇਣ ਸਿੰਘ ਡੱਡੀਆਂ ਵਾਲੇ ਦੇ ਘਰ ਸੀ। ਰਾਤੀਂ ਸੰਤ ਬੋਲਾ ਸਿੰਘ ਜੀ ਨੇ ਹੱਲੇ ਦਾ ਦੀਵਾਨ ਸ਼ੁਰੂ ਕੀਤਾ ਤਾਂ ਹਰਨਾਮ ਸਿੰਘ ਨੇ ਵੀ (ਜੋ ਉਦੋਂ ਅ-ਸੰਤ ਹੀ ਸੀ) ਜਾ ਚਿਮਟਾ ਖੜਕਾਇਆ।

ਚਿਮਟਾ ਚੰਬੜ ਗਿਆ

ਸੰਤ ਬੋਲਾ ਸਿੰਘ ਜੀ ਦੇ ਕੀਰਤਨ ਵਿਚ ਅਗੰਮੀ ਧੂਹ ਸੀ। ਉਹਨਾਂ ਦੀ ਆਵਾਜ਼ ਵਿਚ ਇਕ ਐਸੀ ਲੋਚਾ ਸੀ ਜੋ ਸੁਣਨ ਵਾਲਿਆਂ ਨੂੰ ਕੀਲਣੋਂ ਨਹੀਂ ਸੀ ਰਹਿੰਦੀ। ਪਰ ਚਿਮਟੇ ਵਾਲੇ ਨੇ ਵੀ ਚਿਮਟੇ ਨਾਲ ਕੁਛ ਰੰਗ ਬਣਾ ਹੀ ਲਿਆ, ਨਹੀਂ ਤਾਂ ਨਾਮਧਾਰੀਆਂ ਦੇ ਦੀਵਾਨ ਵਿਚ ਚਿਮਟੇ ਨੂੰ ਥਾਂ ਨਹੀਂ। ਇਸ ਦਿਨ ਸੰਤਾਂ ਦਾ ਮਨ-ਹਰਨ ਕੀਰਤਨ ਅੱਧੀ ਰਾਤ ਤਕ ਚਲਿਆ। ਏਧਰ ਹਰਨਾਮ ਸਿੰਘ ਦੀ ਵੀ ਇਹ ਸੱਧਰ ਪੂਰੀ ਹੋਈ ਕਿ ਵਧੀਆ ਦੌਲਕ ਫੈਣਿਆਂ ਦੀ ਸੰਗਤ ਵਿਚ ਚਿਮਟੇ ਨੇ ਲੈਅ ਤਾਰ ਸੰਭਾਲੀ ਰਖੀ। ਹਰਨਾਮ ਸਿੰਘ ਜੀ ਨੂੰ ਨਾਮਧਾਰੀਆਂ ਦੀ ਦੌਲਕ ਨੇ, ਬਦਲ-ਦੀਆਂ ਲੈਆਂ ਕਰਕੇ, ਸਦਾ ਹੀ ਮੋਹਿਆ ਸੀ। ਅਤੇ ਅੱਜ ਇਹ ਨਾਮਧਾਰੀਆਂ ਦੇ ਵਿਚ, ਉਸੇ ਦੌਲਕ ਦੇ ਕੋਲ, ਉਹਦੀ ਘਟਦੀ ਵਧਦੀ ਲੈਅ ਨਾਲ ਆਪ ਚਿਮਟੇ ਨੂੰ ਗਤੀ ਦੇ ਰਿਹਾ ਸੀ। ਹਰਨਾਮ ਸਿੰਘ ਦਾ ਵਿਚਾਰ ਸੀ ਕਿ ਦੂਜੇ ਸਿੱਖਾਂ ਦੀ ਦੌਲਕੀ ਵਿਚ ਆਕਰਸ਼ਣ ਨਾਂ ਦੀ ਕੋਈ ਸ਼ੈ ਨਹੀਂ ਹੁੰਦੀ। ਅੱਜ ਦੇ ਦੀਵਾਨ ਵਿਚ ਚਿਮਟੇ ਨੇ ਅਨੇਕਾਂ ਵਾਰ ਲੈਅ ਬਦਲੀ ਤੇ ਵਧੇਰੇ ਜ਼ੋਰ ਲਗਾ।

ਕੀਰਤਨ ਦੀ ਅਰਦਾਸ ਹੋਈ ਤਾਂ ਸੰਤ ਬੋਲਾ ਸਿੰਘ ਜੀ ਕਹਿ ਬੈਠੇ : ਨਾਮਧਾਰੀਆਂ ਦੇ ਦੀਵਾਨਾਂ ਵਿਚ ਅਸੀਂ ਚਿਮਟਾ ਵਜਣਾ-ਵਜਾਣਾ ਉਕਾ ਪਸੰਦ ਨਹੀਂ ਕਰਦੇ ਪਰ ਸਿੰਘਾਂ, ਤੇਰਾ ਦਾਅ ਤਾਂ ਅੱਜ ਫੱਥ ਹੀ ਗਿਆ ਹੈ—ਵਾਹਵਾ ਨਾਲ ਰਲਿਆ ਰਿਹਾ ਏਂ।

ਦੇਨੇ ਕੁ ਸ਼ਬਦਾਂ ਨੇ ਹਰਨਾਮ ਸਿੰਘ ਨੂੰ ਕੁਝ ਪ੍ਰੇਰ ਲਿਆ ਅਤੇ ਅਗਲੀ ਸ਼ਾਮੀਂ ਕਰਮੰਡਲ ਦੁਧ ਦਾ ਲੈ ਕੇ ਹਰਨਾਮ ਸਿੰਘ ਸੰਤ ਬੋਲਾ ਸਿੰਘ ਜੀ ਦੀ ਸੇਵਾ ਵਿਚ ਜਾ ਹਾਜ਼ਰ ਹੋਇਆ। ਸੰਤਾਂ ਦੁੱਧ ਪੀਣ ਤੋਂ ਇਨਕਾਰ ਕਰ ਦਿੱਤਾ। ਕਿਹਾ, ਜੇ ਤਾਂ ਨਾਮਧਾਰੀਆਂ ਦਾ ਭਜਨ ਪੁਛਿਆ ਈ, ਤਾਂ ਤਾਂ ਪੀ ਲਵਾਂਗੇ, ਨਹੀਂ ਤਾਂ ਨਹੀਂ।

"ਮੈਂ ਸਿੰਘਸਭੀਆਂ ਤੋਂ ਅੰਮ੍ਰਿਤ ਫਕਿਆ ਹੋਇਆ ਏ, ਤੁਹਾਡਾ ਕੋਈ ਵੱਖਰਾ ਭਜਨ ਏ?"

"ਹਾਂ, ਹੈ ਤਾਂ ਵਖਰਾ ਈ, ਆ ਤੈਨੂੰ ਦੱਸੀਏ!"

"ਨਹੀਂ, ਮੈਨੂੰ ਨਹੀਂ ਲੋੜ। ਮੈਨੂੰ ਕਿਹੜਾ ਦੁੱਧ ਨਾ ਲੰਘੇਗਾ, ਮੈਂ ਆਪ ਹੀ ਪੀ ਲਵਾਂਗਾ।" ਖੁਸ਼ਕ ਬੋਲਾਂ ਨਾਲ ਹਰਨਾਮ ਸਿੰਘ ਨੇ ਪਾਸਾ ਮਰੋੜ ਲਿਆ।

ਕੋਲ ਖਲੋਤੇ ਸੰਤ ਨਰਾਇਣ ਸਿੰਘ ਨੇ ਆਖਿਆ: "ਸੰਤ ਜੀ, ਅਸਾਮੀ ਛੱਡਣ ਵਾਲੀ ਨਹੀਂ, ਬੜੀ ਕੰਮ ਦੀ ਸ਼ੈਲੀ ਹੈ। ਅਤੇ ਸੰਤਾਂ ਫਿਰ ਆਵਾਜ਼ ਮਾਰ ਲਈ: ਆ ਭਾਈ, ਫਿਰ ਤੇਰਾ ਪ੍ਰੇਮ ਨਾਲ ਲਿਆਂਦਾ ਦੁੱਧ ਪੀ ਹੀ ਲਈਏ।

ਅਤੇ ਹਰਨਾਮ ਸਿੰਘ ਨੂੰ ਆਪਣੇ ਵਾਲੇ ਮੰਜੇ ਤੇ ਨਾਲ ਬਿਠਾ ਲਿਆ। ਦੁੱਧ ਕਰਮੰਡਲ ਉਸ ਤੋਂ ਲੈ, ਇਕ ਪਾਸੇ ਰੱਖ, ਝੱਟ ਸਿਰ ਅਤੇ ਮਸਤਕ ਹੱਥਾਂ ਵਿਚ ਲੈ ਕੰਨ ਵਿਚ ਚੁੱਅਦਰਾ ਮੰਤਰ ਫੂਕ ਦਿੱਤਾ।

ਫੂਕ ਕੰਨ ਦੇ ਵਿਚ ਅਜਿਹੀ ਮਾਰੀ
ਬੰਦਾ ਹੋਰ ਦਾ ਹੋਰ ਬਣਾ ਦਿੱਤਾ।

ਹਰਨਾਮ ਸਿੰਘ ਜੀ ਦਸਦੇ ਹਨ: ਮੰਤਰ ਕਾਹਦਾ ਮੇਰੇ ਕੰਨਾਂ ਵਿਚ ਫੂਕਿਆ ਮੇਰੇ ਸਾਰੇ ਔਗੁਣਾਂ ਨੂੰ ਹੀ ਫੂਕ ਧਰਿਆ। ਰਸਨਾ ਅਪਣੇ ਆਪ ਟੱਕ-ਟੱਕ ਚਲਣ ਲਗੀ। ਅਤੇ ਮੈਂ ਸਿੱਧਾ ਹੀ ਘਰ ਆ ਗਿਆ। ਮੇਰੀ ਦੁਨੀਆ ਬਦਲ ਗਈ। ਕਰਮੰਡਲ ਲੈਣਾ ਵੀ ਭੁੱਲ ਗਿਆ। ਥੱਸ, ਇਕ ਲਿਵ ਜਿਹੀ ਲਗ ਗਈ। ਆਪਣਾ ਆਪ ਕਿਤੇ ਉੱਡ ਗਿਆ ਲਗਾ। ਘਰ ਆਇਆ ਚੁੱਪ ਮੇਰੇ ਤੇ ਸਵਾਰ ਹੋ ਗਈ। ਨਾ ਭਰਾ, ਨਾ ਭਰਜਾਈ ਅਤੇ ਨਾ ਕਿਸੇ ਹੋਰ ਨਾਲ ਗੱਲਬਾਤ। ਚੁੱਪ ਕੀਤਾ ਕੰਮ ਤੇ ਜਾਵਾਂ ਤੇ ਇੰਜ ਹੀ ਪਰਤ ਆਵਾਂ। ਸਾਰੇ ਕੰਮ ਕਾਰ, ਵਰਤ ਵਿਹਾਰ ਚੁੱਪ ਕੀਤਿਆਂ ਹੋਣ ਲਗੇ ਅਤੇ ਰਸਨਾ ਸਵਾਸ-ਸਵਾਸ ਹਰੀ ਨਾਮ ਜਪਣ ਲਗੀ। ਦੋ ਬੋਤਲਾਂ ਤੋਂ ਉਤਦੀ ਇਹ ਨਾਮ ਦਾ ਨਸਾ ਹੋ ਗਿਆ। ਚੋਖੇ ਦਿਨ ਸੂਤਰ ਆ ਪਿਆ। ਲੱਗੇ ਚੈਕੜੇ ਧਰਤੀਓਂ ਜੁਬਲ ਨਾਲ ਉਠਾਂ ਅਤੇ ਛੱਤ ਨੂੰ ਜਾ ਵੱਜਾਂ। ਛੱਤੋਂ ਥੱਲੇ ਤੇ ਥੱਲਿਓਂ ਛੱਤ ਨਾਲ ਜਾ ਵਜਣ ਦੇ ਦਿਨ ਵਿਚ ਕਈ ਵਾਰ ਕਾਰਨਾਮੇ ਹੋਏ। ਜਾਪਦਾ ਸੀ ਜਿਵੇਂ ਮੇਰੇ ਅੰਦਰ ਅਥਾਹ ਸ਼ਕਤੀ ਦਾ ਸਾਗਰ ਹੀ ਉਮਤ ਪਿਆ।

ਲੋਕੀਂ ਕਹਿਣ: ਸ਼ਰਾਬ ਬਹੁਤੀ ਪੀ ਲਈ ਸੁ। ਹਰਨਾਮ ਸਿੰਘ ਦੇ ਭਰਾ ਨੇ ਸਪੱਸ਼ਟ ਕੀਤਾ: ਸ਼ਰਾਬ ਤਾਂ ਤਿੰਨ-ਚਾਰ ਦਿਨ ਤੋਂ ਨਹੀਂ ਸੁ ਪੀਤੀ। ਇਹ ਤਾਂ ਕੂਕਾ ਬਣ ਗਿਆ ਹੈ। ਕੂਕਿਆਂ ਦੇ ਭਜਨ ਨੇ ਇਹਨੂੰ ਕੁਝ ਕਰ ਦਿਤੇ।

ਅਤੇ ਫਿਰ ਦੋ ਕੁ ਦਿਨ ਵੇਰਾਗ ਨੇ ਆ ਘੇਰਿਆ: ਮਨਾ ਨੇਹੁੰ ਕੂੜਾ ਲਾਇਆ ਈ! ਅਤੇ ਸਾਰਾ ਸੰਸਾਰ ਇੰਜ ਝੂਠਾ ਲਗਣ ਲਗਾ ਜਿਵੇਂ ਇਸ ਨਾਸਵਾਨ ਨਾਲ ਇਹਦਾ ਕੋਈ ਵਾਸਤਾ ਹੀ ਨਹੀਂ। ਇਹ ਕੋਈ ਹੋਰ ਚੀਜ਼ ਹੈ।

ਕਾਲੀ ਨਹੀਂ ਬੰਨ੍ਹਣੀ

ਸੰਤ ਹਰਨਾਮ ਸਿੰਘ ਦਲੇਰ ਨੇ ਆਪਣੇ ਜੀਵਨ ਦੇ ਇਕ ਰੁਮਾਂਚਕਾਰੀ ਵਿਰਤਾਂਤ ਤੋਂ ਪਰਦਾ ਉਠਾਇਆ। ਉਨ੍ਹਾਂ ਦੱਸਿਆ : ਨਨਕਾਣਾ ਸਾਹਿਬ ਦਾ ਪ੍ਰਸਿਧ ਸਾਕਾ (1921 ਈ:) ਹੋ ਚੁਕਾ ਸੀ। ਨਨਕਾਣਾ ਕਾਂਡ ਦੇ ਰੋਸ ਵਜੋਂ ਸਿੱਖਾਂ ਵਿਚ ਕਾਲੀਆਂ ਪੱਗਾਂ ਬੰਨ੍ਹਣ ਦਾ ਚੱਕਰ ਚਲਿਆ। ਮੈਂ ਆਪਣੇ ਪਿੰਡ ਥੋਂਦੇ ਚਪੜੇ ਗਿਆ ਤਾਂ ਮੇਰੇ ਵੱਡੇ ਭਰਾ ਬਸੰਤ ਸਿੰਘ ਨੇ ਬੜਾ ਜ਼ੋਰ ਦਿੱਤਾ ਕਿ ਮੈਂ ਆਪਣੀ ਚਿੱਟੀ ਪੱਗ ਲਾਹ ਕੇ ਕਾਲੀ ਰੰਗ ਕੇ ਬੰਨ੍ਹਾਂ। ਮੈਂ ਅੜ ਗਿਆ ਕਿ ਮੈਂ ਤਾਂ ਗੁਰੂ ਰਾਮ ਸਿੰਘ ਜੀ ਦਾ ਸਿੰਘ ਹਾਂ, ਕਿਸੇ ਗੁਰਦੁਆਰੇ ਜਾਂ ਸਿੱਖ ਸੰਸਥਾ ਦਾ ਚੇਲਾ ਨਹੀਂ। ਮੈਂ ਸਫ਼ੇਦ ਦਸਤਾਰ ਹੀ ਸਜਾਵਾਂਗਾ, ਕਾਲੀ ਨਹੀਂ ਬੰਨ੍ਹਣੀ। ਉਨ੍ਹਾਂ ਦਿਨਾਂ ਵਿਚ ਕਾਲੇ ਰੰਗ ਦਾ ਜਿਵੇਂ ਹੜ੍ਹ ਚਲਦਾ ਹੋਵੇ। ਕਾਲੀਆਂ ਪੱਗਾਂ ਬੰਨ੍ਹਣ ਵਾਲੇ ਜਥੇ ਪਿੰਡ ਪਿੰਡ ਤੁਰੇ ਫਿਰਦੇ। ਸਾਡੇ ਪਿੰਡ ਵੀ ਕੜਾਹੇ ਚੜ੍ਹ ਗਏ। ਉਥਲਦੇ ਸਾਫ਼ ਪਾਣੀਆਂ ਵਿਚ ਕਾਲਾ ਰੰਗ ਸੁਟਿਆ ਗਿਆ। ਚੰਗੀ ਤਰ੍ਹਾਂ ਗੜ੍ਹਕਾ ਕੇ ਲੋਕਾਂ ਦੀਆਂ ਚਿੱਟੀਆਂ ਕਾਲੀਆਂ ਕੀਤੀਆਂ ਜਾਣ।

“ਮੈਨੂੰ ਮੇਰੇ ਭਰਾ ਤੇ ਉਹਦੇ ਹਮੀਤੀਆਂ ਨੇ ਇਕ ਅੰਦਰ ਡੱਕ ਕੇ ਬਾਹਰ ਤਾਲਾ ਲਾ ਦਿੱਤਾ ਕਿ ਓਦੋਂ ਕੱਢਾਗੇ ਜਦੋਂ ਪਗੜੀ ਲਾਹ ਕੇ ਕਾਲੀ ਰੰਗ ਹੀ ਦੇਣੀ ਹੋਈ। ਅੰਦਰ ਬੈਠੇ ਮੈਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ (ਉਸ ਵੇਲੇ ਦੇ ਪ੍ਰਤਖ ਸਤਿਗੁਰੂ) ਦੇ ਚਰਨਾਂ ਵਿਚ ਇਕ ਮਨ ਹੋ ਬੇਨਤੀ ਕੀਤੀ : ਜਿਵੇਂ ਜਾਣਦੇ ਓ, ਮੈਨੂੰ ਇਨ੍ਹਾਂ ਕਾਲੀ ਪੋਸ਼ਾਂ ਤੋਂ ਬਚਾਓ। ਮੈਂ ਤੁਹਾਡਾ ਸਿੱਖ ਹਾਂ, ਮੇਰੀ ਪੱਗ ਨੂੰ ਦਾਗ਼ ਨ ਲਗੇ। ਅਰਦਾਸ ਸਮਾਪਤੀ ਉਪ੍ਰੰਤ ਜਿੰਦਾ ਲੱਗੇ ਦਰ, ਖੁਲ੍ਹੇ ਹੋਏ ਸਨ। ਮੇਰੇ ਬਾਹਰ ਨਿਕਲਦਿਆਂ ਬਾਰ ਫਿਰ ਭਿੜ ਗਏ ਤੇ ਤਾਲਾ ਲਟਕਣ ਲਗਾ।

ਮੈਂ ਪਿਛੇ ਮੁੜ ਕੇ ਵੇਖਣ ਦੀ ਥਾਂ ਅੱਗੇ ਹੀ ਅੱਗੇ ਨੱਠਿਆ ਗਿਆ ਤੇ ਗੜ੍ਹਦੀਵਾਲੇ (ਹੁਸ਼ਿਆਰਪੁਰ ਜ਼ਿਲ੍ਹੇ ਦੀ ਇਕ ਤਹਿਸੀਲ) ਜਾ ਸਾਹ ਲਿਆ। ਏਥੇ ਨਾਮਧਾਰੀ ਧਰਮਸਾਲਾ ਵਿਚ ਇਕ ਮਜ਼ਹਬੀ ਸਿੰਘ ਸੰਤ ਖਜ਼ਾਨ ਸਿੰਘ (ਪਿੰਡ ਖੁੰਡਾ ਜਿ: ਗੁਰਦਾਸਪੁਰ) ਰਹਿੰਦਾ ਸੀ। ਉਹ ਆਪ ਬੜਾ ਵਧੀਆ ਸ਼ਬਦ ਪੜ੍ਹਨ ਵਾਲਾ ਜਥੇਦਾਰ ਸੀ ਅਤੇ ਕੁਰਾਨ ਦਾ ਵੀ ਪੰਡਿਤ ਸੀ। ਉਸਨੂੰ ਜਾਕੇ ਮੈਂ ਆਪਣੇ ਆਉਣ ਦਾ ਕਾਰਨ ਦੱਸਿਆ।”

ਸੰਤ ਖਜ਼ਾਨ ਸਿੰਘ ਜਥੇਦਾਰ ਅਗਲੇ ਦਿਨ ਥੋਂਦੇ ਚਪੜੇ ਸੰਤ ਹਰਨਾਮ ਸਿੰਘ ਹੁਰਾਂ ਦੇ ਪਿੰਡ ਪੁੱਜਾ। ਪਿੰਡ ਵਿਚ ਬਾਹਲੀ ਵਸੋਂ ਮੁਸਲਮਾਨਾਂ ਦੀ ਸੀ। 10-11 ਘਰ ਹੀ ਸਿੱਖਾਂ ਦੇ ਸਨ। ਖਜ਼ਾਨ ਸਿੰਘ ਹੁਰਾਂ ਦੀਵਾਨ ਲਾਕੇ ਸਾਰਾ ਪਿੰਡ ਕੱਠਾ ਕੀਤਾ ਅਤੇ ਐ ਤਾਨ ਕੀਤਾ : ਹਰਨਾਮ ਸਿੰਘ ਕੂਕਾ ਹੈ। ਅਤੇ ਜੇ ਕਿਸੇ ਇਸਨੂੰ ਕੁਛ ਆਖਿਆ ਤਾਂ ਨਾਮਧਾਰੀਆਂ ਦੇ ਆਉਂਦੇ ਜਥਿਆਂ ਨੂੰ ਰੋਕ ਸਕਣਾ ਮੁਸ਼ਕਲ ਹੋ ਜਾਵੇਗਾ।

ਇਸ ਤੋਂ ਪਿਛੋਂ ਹਰਨਾਮ ਸਿੰਘ ਜੀ ਉਤੇ ਕਿਸੇ ਤਰ੍ਹਾਂ ਦਾ ਸਮਾਜਕ ਦਬਾਅ ਨਹੀਂ ਪਿਆ।

ਤਾਂ ਵੀ ਵਖੋਪਤਾ ਜਾਰੀ ਹੋ ਗਈ। ਇਹਨਾਂ ਦੇ ਪਿੰਡ ਦਾ ਨੰਬਰਦਾਰ ਸ਼ੇਰਾ ਇਹਨਾਂ ਨਾਲ ਨਾਰਾਜ਼ ਹੋ ਗਿਆ : ਚੰਗੇ ਭਲੇ ਵਸਦੇ ਸਾਂ, ਤੂੰ ਕੂਕਾ ਕਿਉਂ ਹੋ ਗਿਆ ? ਤੇਨੂੰ ਪਤਾ ਸਰਕਾਰ ਕੂਕਿਆਂ ਦੇ ਖਿਲਾਫ਼ ਏ ! ਹੁਣ ਤੂੰ ਅਪਣੇ ਆਉਣ ਦੀ ਇਤਲਾਹ ਠਾਣੇਦਾਰ ਨੂੰ ਦੇ ਕੇ ਆਇਆ ਕਰ, ਨਹੀਂ ਤਾਂ ਪੁਲਿਸ ਸਾਨੂੰ ਪਰੇਸ਼ਾਨ ਕਰਦੀ ਫਿਰੇਗੀ। (ਇਹ 1922 ਦੀ ਗੱਲ ਹੋਵੇਗੀ।) ਸੰਤ ਹਰਨਾਮ ਸਿੰਘ ਦੇ ਪਿੰਡ ਦੀਵਾਨ ਤਾਂ ਅੱਗੇ ਵੀ ਲਗਦੇ ਹੁੰਦੇ ਸਨ। ਇਹਨਾਂ ਨੇ ਵੀ ਅਪਣਾ ਜਥਾ ਬਣਾ ਲਿਆ ਤੇ ਰੋਜ਼ ਦੀਵਾਨ ਲਾਉਣੇ। ਜਾਂ ਨੰਬਰਦਾਰ ਨੇ ਅੰਗਰੇਜ਼ ਸਰਕਾਰ ਦਾ ਭੈ ਦਿਖਾਇਆ ਤਾਂ ਹਰਨਾਮ ਸਿੰਘ ਹੁਰਾਂ ਕਿਹਾ : ਨੰਬਰਦਾਰਾ, ਮੇਰਾ ਗੁਰੂ ਭਾਢਾ ਈ। ਮੈਨੂੰ ਗੋਰਿਆਂ ਤੋਂ ਡਰ ਨਹੀਂ ਉਂ ਲਗਦਾ। ਕੋਈ ਮਾੜੀ ਗੱਲ ਬੋਝੀ ਕਰਦੇ ਹਾਂ ? ਭਜਨ ਬਾਣੀ ਹੀ ਕਰਦੇ ਹਾਂ।

ਨੰਬਰਦਾਰ ਚਲਾ ਗਿਆ। ਸੰਤ ਹਰਨਾਮ ਸਿੰਘ ਨੇ ਆਪਣੀ ਗੱਲ ਜਾਰੀ ਰਖਦਿਆਂ ਮੈਨੂੰ ਦੱਸਿਆ : ਦੀਵਾਨ ਲਗਣੇ ਸ਼ੁਰੂ ਹੋ ਗਏ। ਦੁਆਲੇ ਦੇ ਦੋ ਤਿੰਨਾਂ ਪਿੰਡਾਂ ਦੇ ਲੋਕਾਂ ਨੇ ਵੀ ਆ ਕੀਰਤਨ ਦਾ ਲਾਹਾ ਲੈਣਾ। ਮੇਰੇ ਦੀਵਾਨਾਂ ਵਿਚ ਮਸਤੀ ਦਾ ਆਲਮ ਬਣਿਆ ਰਹਿੰਦਾ ਸੀ। ਇਕ ਦਿਨ ਨੰਬਰਦਾਰ ਫਿਰ ਦੀਵਾਨ ਰੋਕਣ ਆ ਗਿਆ ਕਿ ਅੰਗਰੇਜ਼ ਸਰਕਾਰ ਦਾ ਹੁਕਮ ਨਹੀਂ ਕੂਕਿਆਂ ਦੇ ਦੀਵਾਨ ਸੁਣਨ ਜਾਂ ਲਾਉਣ ਦਾ।

“ਪਤਾ ਨਹੀਂ ਸਤਿਗੁਰੂ ਦੀ ਕੀ ਰਜ਼ਾ ਸੀ। ਮੈਂ ਨੰਬਰਦਾਰ ਦੀ ਗੱਲ ਸੁਣਦਿਆਂ ਹੀ ਹੋਰ ਦਾ ਹੋਰ ਹੋ ਗਿਆ। ਉਸਨੂੰ ਰੰਗ ਵਿਚ ਆਕੇ ਕਹਿ ਦਿੱਤਾ : ਲੰਬੜਦਾਰਾ ਕੀੜੇ ਪੈ ਕੇ ਮਰੇਂਗਾ, ਤੂੰ ਸਾਨੂੰ ਗੁਰਬਾਣੀ ਪੜ੍ਹਨੋਂ ਰੋਕਦਾ ਏਂ, ਬਾਣੀ ਗੁਰੂ ਨਾਨਕ ਦੇਵ ਦੀ, ਗੁਰੂ ਗੋਬਿੰਦ ਸਿੰਘ ਜੀ ਦੀ ਦੰਹੀਂ ਜਹਾਨੀ ਸਾਡੀ ਰਛਿਆ ਰਿਆਇਤ ਕਰਨ ਵਾਲੀ, ਤੇ ਤੂੰ ਰੋਕਦਾ ਏਂ। ਨੰਬਰਦਾਰ ਤਾਂ ਇਹ ਸੁਣਕੇ ਚਲਾ ਗਿਆ। ਦੇਵਨੇਤ ਉਸਦੀ ਮੌਤ ਜਦੋਂ ਹੋਈ ਉਸਦੇ ਕੰਨਾਂ ਵਿਚ ਕੀੜੇ ਪਏ ਹੋਏ ਸਨ। ਮੈਨੂੰ ਰਾਵਲਪਿੰਡੀ ਆਏ ਹੋਏ ਨੂੰ ਕਿਸੇ ਦਸਿਆ।

“ਮੈਂ ਰਾਵਲ ਪਿੰਡੀ ਵਿਚ ਆਕੇ ਰੋਜ਼ ਦੀਵਾਨ ਲਾਉਣੇ ਸ਼ੁਰੂ ਕੀਤੇ। ਤੇ ਨਾਮਧਾਰੀ ਪੰਥ ਦਾ ਪਰਚਾਰ ਚੋਰੀਂ ਸ਼ੋਰੀਂ ਜਾਰੀ ਕਰ ਦਿੱਤਾ।”

ਸੰਤ ਹਰਨਾਮ ਸਿੰਘ ਦਲੇਰ ਨੇ ਆਪਣੀ ਗਾਥਾ ਸ਼ੁਰੂ ਰਖੀ : ਫਿਰ ਰਾਵਲ ਪਿੰਡੀ ਵਿਚ ਮੇਲਾ ਹੋਇਆ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦਰਸ਼ਨ ਤਾਂ ਕਰ ਸਕਿਆ, ਮੇਰੇ ਨਾਲ ਬਚਨ ਬਿਲਾਸ ਕੋਈ ਨਹੀਂ ਹੋਏ।

“ਫਿਰ ਰਾਵਲ ਪਿੰਡੀ ਦੇ ਰਾਈਸੇ ਆਚਮ ਸ: ਆਤਮਾ ਸਿੰਘ ਨੇ ਸਤਿਗੁਰੂ ਜੀ ਤੋਂ ਹੋਲਾ ਕਰਵਾਣ ਦੀ ਪਰਵਾਨਗੀ ਲੈ ਲਈ। ਹੋਲੇ ਤੇ ਸਤਿਗੁਰਾਂ ਨਾਲ ਬਚਨ ਬਿਲਾਸ ਹੋਏ। ਹੋਲੇ ਵਿਚ ਅੰਮ੍ਰਿਤ ਛਕਾਣ ਦਾ ਐਲਾਨ ਹੋਇਆ ਤਾਂ ਮੈਂ ਵੀ ਗਿਆ। ਜਾਂ ਅਰਜ਼ ਕੀਤੀ ਅੰਮ੍ਰਿਤ ਛਕਣ ਦੀ। ਸਤਿਗੁਰਾਂ ਬਚਨ ਕੀਤਾ : ਤੇਨੂੰ ਅੰਮ੍ਰਿਤ ਦੁਆਬੇ

ਵਿਚ ਜਾ ਕੇ ਛਕਾਵਾਂਗੇ । ਏਥੇ ਨਹੀਂ ਛਕਾਣਾ । ਮੈਂ ਹੈਰਾਨ ਕਿ ਇਹਨਾਂ ਨੂੰ ਕਿਵੇਂ ਪਤਾ ਹੈ ਕਿ ਮੈਂ ਦੁਆਬੇ ਦਾ ਹਾਂ ।

"ਇਸ ਤੋਂ ਬਿਨਾਂ ਵੀ ਅਨੇਕਾਂ ਘਟਨਾਵਾਂ ਤੇ ਐਸੀਆਂ ਗੱਲਾਂ ਹੋਈਆਂ ਜਿਹੜੀਆਂ ਕਰਾਮਾਤੀ ਸਨ—ਇਸ ਵੇਲੇ ਮੇਰੀ ਵਿਰਤੀ ਉਹੋ ਜਿਹੀ ਨਹੀਂ ਕਿ ਮੈਂ ਉਹ ਦੱਸ ਸਕਾਂ, ਪਰ ਮੈਨੂੰ ਮੇਰੇ ਸਤਿਗੁਰੂ ਨੇ ਮੋਹੀ ਰਖਿਆ । ਲੋਕ ਮੈਨੂੰ ਕਹਿੰਦੇ ਹਨ ਕਿ ਮੈਂ ਉਹ ਸਾਰੀਆਂ ਘਟਨਾਵਾਂ ਲਿਖਾਂ । ਅਜੇ ਮੇਰੇ ਪਾਸੋਂ ਇਕ ਮਨ ਨਹੀਂ ਹੋਇਆ ਜਾਂਦਾ ।"

"ਕਵੀ ਜੀ, ਤੁਹਾਨੂੰ ਇਕ ਹੋਰ ਗੱਲ ਦੱਸਾਂ" ਸੰਤ ਹਰਨਾਮ ਸਿੰਘ ਜੀ ਨੂੰ ਕੋਤੂਹਲ ਵਾਲੀ ਗੱਲ ਯਾਦ ਆਈ : ਮੇਰਾ ਸੰਮਤ 78 ਵਿਚ ਵਿਆਹ ਹੋਇਆ । ਮੇਰਾ ਸਹੁਰਾ ਘਰ ਦੇਵੀ ਦਾ ਪੁਜਾਰੀ ਸੀ । ਮੇਰੇ ਵੱਡੇ ਭਰਾ ਵੱਲ ਉਨ੍ਹਾਂ ਦੀ ਇਕ ਲੜਕੀ ਹੋਣ ਕਰਕੇ ਉਹ ਮੈਨੂੰ ਵੀ ਚੰਗੀ ਤਰ੍ਹਾਂ ਜਾਣਦੇ ਸਨ । ਮੇਰੇ ਸਹੁਰਾ ਸਾਹਿਬ ਨੇ ਆਪਣੀ ਲੜਕੀ (ਨਾਮ ਅਮਰ ਕੌਰ, ਪਿੰਡ ਪਸਰਾਲੀਆ, ਜਿ: ਹੁਸ਼ਿਆਰਪੁਰ) ਨੂੰ ਸਮਝਾਇਆ ਕਿ ਤੂੰ ਉਸੇ ਤਰ੍ਹਾਂ ਕਰੀਂ ਜਿਵੇਂ ਹਰਨਾਮ ਸਿੰਘ ਆਖੇ । ਮੈਂ ਓਦੋਂ ਸੋਧ ਰਖੀ ਹੋਈ ਸੀ ਤੇ ਸਹੁਰੇ ਘਰ ਜਾ ਕੇ ਵੀ ਆਪਣਾ ਸੁੱਚਾ ਲੰਗਰ ਹਥੀਂ ਬਣਾ ਕੇ ਛਕਦਾ ਸਾਂ । ਜਦੋਂ ਅਮਰ ਕੌਰ ਘਰ ਆਈ ਤਾਂ ਹੱਥ ਜੋੜ ਕੇ ਆਖਿਓ ਸੁ : ਹੁਣ ਤੁਸੀਂ ਨ ਪ੍ਰਸ਼ਾਦਾ ਪਕਾਓ । ਮੈਂ ਸੋਧ ਰਖ ਕੇ ਜਿਵੇਂ ਆਗਿਆ ਦਿਓਗੇ ਤਿਵੇਂ ਸੇਵਾ ਕਰਾਂਗੀ ।

"ਮੈਂ ਆਪਣੀ ਸਿੰਘਣੀ ਨੂੰ ਆਖਿਆ, ਜੇ ਤੂੰ ਮੇਰੇ ਨਾਲ ਸੰਬੰਧ ਰਖਣੇ ਹਨ ਤਾਂ ਤੈਨੂੰ ਦੁੱਖ ਹੀ ਉਠਾਣੇ ਪੈਣੇ ਨੇ । ਟੁੰਬਾਂ ਸਾਰੀਆਂ ਲਾਹੁਣੀਆਂ ਪੈਣੀਆਂ ਨੀ ! ਸਿੰਘਣੀ ਮੇਰੀ ਨੇ "ਸਤਿਬਚਨ" ਕਿਹਾ । ਮੈਂ ਗੜ੍ਹਦੀਵਾਲਿਓਂ ਪੰਜ ਨਾਮਧਾਰੀ ਸਿੰਘ ਲਿਆ ਕੇ ਅੰਮ੍ਰਿਤ ਬਣਵਾਕੇ ਛਕਾ ਦਿੱਤਾ । ਟੁੰਬਾਂ ਉਸ ਮੇਰੀ ਮਾਤਾ ਨੂੰ ਦੇ ਦਿੱਤੀਆਂ । ਪਹਿਲੀ ਵਾਰ ਦੀ ਆਈ ਅਮਰ ਕੌਰ ਜਦੋਂ ਸੋਧ ਰਖਕੇ ਸੁੱਚਾ ਗੜਵਾ ਜਲ ਦਾ ਖੁਹੋਂ ਭਰਨ ਗਈ ਤਾਂ ਲੋਕਾਂ ਉਂਗਲਾਂ ਮੂੰਹ ਵਿਚ ਪਾ ਲਈਆਂ । ਪਹਿਲੇ ਦਿਨ ਹੀ ਕੰਮ ਤੇ ਕੰਮ ਵੀ ਕੁਕਿਆਂ ਵਾਲਾ ? ਉਸ ਨੇ ਕਿਹਾ ਮੈਂ ਤੁਹਾਨੂੰ ਖੁਸ਼ ਨਹੀਂ ਕਰਨਾ ਮੈਂ ਆਪਣੇ ਪਤੀ ਦੀ ਪ੍ਰਸੰਨਤਾ ਹਾਸਲ ਕਰਨੀ ਹੈ ।"

ਗੱਲ ਕਰਦਿਆਂ ਹਰਨਾਮ ਸਿੰਘ ਦਾ ਗੱਚ ਭਰ ਆਇਆ । ਕਹਿਣ ਲਗੇ : ਉਹ ਸਤਿਗੁਰਾਂ ਮੇਰੀ ਸੇਵਾ ਵਾਸਤੇ ਕਿਤੇ ਅਰਸ਼ਾਂ ਵਿਚੋਂ ਭੇਜੀ ਸੀ ।

ਮੇਰੇ ਪੁਛਣ ਤੇ ਉਨ੍ਹਾਂ ਦੱਸਿਆ : ਉਹ ਗੁਜ਼ਰ ਗਏ ਹਨ, ਸਾਢੇ ਤਿੰਨ ਸਾਲ ਹੋਏ ਹਨ ।

ਸੰਤ ਹਰਨਾਮ ਸਿੰਘ-ਅਮਰ ਕੌਰ ਜੀ ਦੇ ਹੁਣ 6 ਬੱਚੇ ਹਨ, ਤਿੰਨ ਲੜਕੇ ਤੇ ਤਿੰਨ ਲੜਕੀਆਂ । ਨਾਮ ਇਸ ਪਰਕਾਰ ਹਨ : ਚੰਨਣ ਕੌਰ ਸੁਪਤਨੀ ਸੰਤ ਰਤਨ ਸਿੰਘ ਮਾਹੂਵਾਲ (ਜਲੰਧਰ) ਸੂਬਾ ਖੰਮ ਸਿੰਘ ਦਾ ਪੋਤਰਾ, ਦੂਜੀ ਲੜਕੀ ਪਿੰਡ ਨੌਰੇ ਦੇ ਦੀਵਾਨ ਸਿੰਘ ਵਲ ਵਿਆਹੀ ਸੀ, ਉਹ ਗੁਜ਼ਰ ਚੁਕਾ ਹੈ । ਤੀਜੀ ਲੜਕੀ ਅੰਮ੍ਰਿਤਸਰ ਵਿਆਹੀ ।

ਲੜਕਾ : ਸ: ਪ੍ਰੀਤਮ ਸਿੰਘ ਬਾਲੀ ਨਗਰ ਰਿਹਾਇਸ਼, ਸ: ਸੁਰਜੀਤ ਸਿੰਘ ਸੰਕਰ

ਗਾਰਡਨ ਰਿਹਾਇਸ਼, ਸ: ਮੁਹਕਮ ਸਿੰਘ ।

ਇਹ ਤਿੰਨੋਂ ਲੜਕੇ ਹੀ ਕੁਵਾਇਤ ਨੂੰ ਗਏ ਹੋਏ ਹਨ । ਆਪਣੀ ਰਿਹਾਇਸ਼ ਤੋਂ ਹਰਨਾਮ ਸਿੰਘ ਨੇ ਕੀਰਤੀ ਨਗਰ ਵਿਖੇ ਦਸੀ । ਏਥੇ ਉਨ੍ਹਾਂ ਦੀ ਕੋਠੀ ਹੈ ।

ਮੈਨੂੰ ਇਹ ਪਤਾ ਸੀ ਕਿ ਸੰਤ ਹਰਨਾਮ ਸਿੰਘ ਦਲੇਰ ਨੇ ਕਾਫ਼ੀ ਸਮਾਂ ਅਫਰੀਕਾ ਵਿਚ ਜਾਕੇ ਵੀ ਨਾਮਧਾਰੀ ਪੰਥ ਦਾ ਪਰਚਾਰ ਕੀਤਾ ਹੈ । ਸੋ ਮੈਂ ਇਹਦੇ ਬਾਰੇ ਜਾਣਕਾਰੀ ਲਈ । ਹਰਨਾਮ ਸਿੰਘ ਜੀ ਨੇ ਦੱਸਿਆ :

ਅਫਰੀਕਾ ਨੂੰ

“1928 ਦੀ ਗੱਲ ਹੈ । ਭੈਣੀ ਸਾਹਿਬ ਵਿਚ ਹੋਲੇ ਦਾ ਮੇਲਾ ਸੀ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਮੈਨੂੰ ਬੁਲਾਕੇ ਆਖਿਆ, ਤੇਰੀਆਂ ਦੋ ਚਿੱਠੀਆਂ ਨੌਰੋਬੀ ਵਿਚੋਂ ਆਈਆਂ ਹਨ । ਓਥੋਂ ਦੇ ਸਿੰਘ ਤੈਨੂੰ ਓਥੇ ਮੰਗਦੇ ਹਨ । ਸੂਬਾ ਲਾਲ ਸਿੰਘ ਜੀ ਅਤੇ ਹੋਰ ਮੁਖੀਆਂ ਨੇ ਕਿਹਾ ਹੈ ਕਿ ਐਸਾ ਪ੍ਰਚਾਰਕ ਭੇਜੋ ਜੋ ਸਾਡੇ ਤੇ ਬੋਝ ਨਾ ਬਣੇ, ਅਪਣੀ ਰੋਜ਼ੀ ਕਮਾਵੇ ਤੇ ਪਰਚਾਰ ਨਾਮਧਾਰੀਆਂ ਦਾ ਕਰੇ । ਇਹਨਾਂ ਵਿਚੋਂ ਕੁਝ ਸਿੰਘ ਤਾਂ ਰਾਵਲ ਪਿੰਡੀਓਂ ਹੀ ਗਏ ਹੋਏ ਸਨ ।

“ਏਥੇ ਇਕ ਗਿਆਨ ਸਿੰਘ ਨਾਮ ਦਾ ਸਿੰਘ ਸਭਾਈ ਪਰਚਾਰਕ ਸੀ ਜੋ ਮੇਰੇ ਨਾਲ ਰਾਵਲਪਿੰਡੀ ਵੀ ਨਹੀਂ ਖੁਰ ਲਿਆ ਕਰਦਾ ਸੀ ।...

“ਮੈਂ ਪਿੰਡੋਂ ਜਾ ਕੇ ਦੁਬਾਰਾ ਸਤਿਗੁਰਾਂ ਪਾਸੋਂ ਆਸ਼ੀਰਵਾਦ ਲੈਣ ਆਇਆ ਤਾਂ ਸਤਿਗੁਰਾਂ ਬਚਨ ਕੀਤਾ : ਤੂੰ ਬੇਫ਼ਿਕਰ ਹੋ ਕੇ ਅਫਰੀਕਾ ਜਾਹ, ਜਿਵੇਂ ਰਾਵਲ ਪਿੰਡੀਓਂ ਤੇਰੀ ਠੰਢੀ ਸੋਭਾ ਆਉਂਦੀ ਸੀ ਉਸੇ ਤਰ੍ਹਾਂ ਅਫਰੀਕਾ ਵਿਚੋਂ ਵੀ ਆਵੇਗੀ । ਗੁਰੂ ਰਾਮ ਸਿੰਘ ਜੀ ਤੇਰੇ ਸਹਾਇਕ ਹੋਣਗੇ ।

“ਪਾਸਪੋਰਟ ਮੇਰੇ ਕੋਲ ਸੀ । ਇਹ ਮੈਂ ਬੰਬਈ ਮੱਯਾ ਦਾਸ ਦਲਾਲ ਨੂੰ ਭੇਜ ਦਿੱਤਾ । ਜਿੰਦਣ ਤੁਰਿਆ ਆਤਮਾ ਸਿੰਘ ਸੇਰੋਂ ਦਾ ਇਕ ਨਾਮਧਾਰੀ ਫਲੌਰੋਂ ਮੈਨੂੰ ਮਿਲ ਪਿਆ । ਦੋ ਤਿੰਨ ਹੋਰ ਨੌਰੋਬੀ ਜਾਣ ਵਾਲੇ ਮਿਲ ਗਏ । ਓਦੋਂ 68/- ਨੌਰੋਬੀ ਵਾਸਤੇ ਸਮੁੰਦਰੀ ਜਹਾਜ਼ ਦੇ ਲਗਦੇ ਸਨ । ਜਹਾਜ਼ ਮੁੰਬਾਈ ਲਗਦਾ ਸੀ । ਅੱਗੇ ਸਫਰ ਰੇਲ ਦਾ ਸੀ ।... ਪਰ ਮੇਰਾ ਇਮਤਿਹਾਨ ਤਾਂ ਸਤਿਗੁਰਾਂ ਬੰਬਈ ਹੀ ਲੈ ਲਿਆ । 400/- ਮੇਰੇ ਕੋਲ ਸੀ । ਟਿਕਟ ਲੈ ਕੇ 300/- ਮੈਂ ਦੂਜੀ ਜੇਬ ਵਿਚ ਪਾ ਲਏ । ਮੇਰੇ ਗਲ ਇਕੋ ਕੁਰਤਾ ਸੀ । ਫੇਸੇ ਨਾਲ ਸੁੱਤਾ ਸਾਂ ਕਿ ਘਬਰਾਹਟ ਨਾਲ ਉਠਿਆ ਤਾਂ ਕੁਰਤਾ ਗਲ ਨਹੀਂ ਸੀ । ਸੋਚਿਆ, ਬੰਬਈ ਦੇ ਠੱਗ ਏਨੇ ਹੀ ਚਬਰਦਸਤ ਹਨ ਕਿ ਸੁੱਤੇ ਪਿਆਂ ਗਲੋਂ ਕੁਰਤਾ ਵੀ ਲਾਹ ਲੈ ਗਏ । ਉਹ ਕਿੱਲੀ ਨਾਲ ਟੰਗਿਆ ਹੋਇਆ ਸੀ, ਪਰ ਜੇਬਾਂ ਖਾਲੀ ਸਨ । ਸਭ ਨੇ ਮੇਰੇ ਹਿਤ ਵਿਚ ਭੱਜ ਠੱਠ ਕੀਤੀ ਪਰ ਪੈਸੇ ਤਾਂ ਕਿਤੇ ਵੀ ਨਹੀਂ ਸਨ ।

“ਸਵੇਰੇ 6 ਵਜੇ ਉਠ ਸਨਾਨ ਕਰ ਅਰਦਾਸ ਕੀਤੀ : ਕਹਿੰਦੇ ਸਾਓ ਤੇਰੇ ਗੁਰੂ ਰਖਵਾਲੇ ਹੋਣਗੇ, ਹੁਣ ਕੀ ਕਰਾਂ ? ਜਾਂ ਇਕ ਵੇਰ ਟਰੰਕ ਵੇਰ ਫੋਲਿਆ ਤਾਂ 300/- ਉਸ ਵਿਚ ਮੌਜੂਦ ਸੀ ।

ਮੁੰਬਾਸਾ ਜਾ ਉੱਤਰੇ

“ਜਿੰਦਣ ਮੁੰਬਾਸੇ ਜਹਾਜ਼ ਲਗਾ। ਓਥੇ ਇਕ ਗੋਰਾ, ਜੋ ਪੰਜਾਬੀ ਬੜੀ ਅਛੀ ਤਰ੍ਹਾਂ ਜਾਣਦਾ ਸੀ, ਸਭ ਦੇ ਪਾਸਪੋਰਟ ਚੈੱਕ ਕਰ ਰਿਹਾ ਸੀ। 300/- ਹਰੇਕ ਦੀ ਜਮਾਨਤ ਰਖੀ ਜਾਂਦੀ ਸੀ। ਜਿਸ ਦਾ ਉਥੇ ਕੋਈ ਜਮਾਨਤੀ ਨਾ ਹੋਵੇ ਉਸਨੂੰ ਵਾਪਸ ਕਰ ਦਿੰਦੇ ਸਨ। ਇਕ ਗ਼ਰੀਬ ਮਾਸਟਰ ਕਰਜ਼ ਚੁਕ ਕੇ ਹੀ ਆਇਆ ਸੀ। ਅੰਗਰੇਜ਼ ਨੇ ਉਸ ਨੂੰ ਵੀ ਨਾ ਬਖਸ਼ਿਆ। ਪਰ ਮੈਨੂੰ ਆਦਰ ਨਾਲ ਕੁਰਸੀ ਤੇ ਬੈਠਾ ਲਿਆ। ਸਭ ਦਾ ਨਿਰੀਖਣ ਕਰਕੇ ਮੇਰੇ ਪਾਸੋਂ ਉਸ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਹਾਲ ਚਾਲ ਪੁਛਿਆ। ਉਸ ਕਿਹਾ : ਮੈਨੂੰ ਉਨ੍ਹਾਂ ਦੇ ਦਰਸ਼ਨ ਇਕ ਵਾਰ ਲਾਹੌਰ ਰੇਲ ਕੋਰਸ ਵਿਚ ਹੋਏ ਸਨ, ਪਰ ਗੱਲਬਾਤ ਨਹੀਂ ਸੀ ਹੋਈ। ਇਸ ਅੰਗਰੇਜ਼ ਨੇ ਰੋਲਪਿੰਡੀ, ਗੁਜਰਾਂਵਾਲਾ, ਸ਼ੇਖੂਪੁਰਾ, ਲਾਹੌਰ, ਅੰਮ੍ਰਿਤਸਰ ਆਦਿ ਵਿਚ ਨੌਕਰੀ ਕੀਤੀ ਹੋਈ ਸੀ। ਮੈਨੂੰ ਨਾਮਧਾਰੀ-ਕੂਕਾ-ਜਾਣ ਹੀ ਇਸ ਆਦਰ ਦਿੱਤਾ ਸੀ। ਫਿਰ ਇਸ ਨੇ ਇਹ ਵੀ ਮੈਨੂੰ ਪੁਛਿਆ : ਤੁਹਾਨੂੰ ਗੁਰੂ ਰਾਮ ਸਿੰਘ ਬਾਰੇ ਕੁਝ ਪਤਾ ਹੈ ਕਿ ਉਹ ਕਿਥੇ ਹਨ ? ਤੇ ਉਸ ਆਪ ਹੀ ਦੱਸਿਆ ਕਿ 1918 ਤਕ ਤਾਂ ਮੈਨੂੰ ਉਨ੍ਹਾਂ ਬਾਰੇ ਪਤਾ ਸੀ ਫੇਰ ਮੈਨੂੰ ਵੀ ਨਹੀਂ ਲਗ ਸਕਿਆ।

“ਮੇਰੀ ਸਿਫਾਰਸ਼ ਤੇ ਸਾਹਿਬ ਨੇ ਗ਼ਰੀਬ ਮਾਸਟਰ ਦੇ ਪੈਸੇ ਉਸ ਨੂੰ ਵਾਪਸ ਦੇ ਦਿੱਤੇ ਤੇ ਮੇਰੇ ਜ਼ਿਮੇ ਉਸਦੀ ਰੋਟੀ, ਰਿਹਾਇਸ਼ ਤੇ ਕੰਮ ਲਗਾ ਦਿੱਤੇ। ਮੈਂ ਪਰਵਾਨ ਕਰ ਲਿਆ। ਇਸ ਤੇ ਉਸ ਦੇ ਕਲਰਕ ਨੇ ਉਸ ਨੂੰ ਕਿਹਾ : ਸਾਹਿਬ, ਅੱਗੇ ਤਾਂ ਤੁਸੀਂ ਕਦੇ ਐਸੀ ਨਰਮੀ ਜਾਂ ਉਦਾਰਤਾ ਵਿਖਾਈ ਨਹੀਂ। ਸਾਹਿਬ ਕਹਿਣ ਲਗਾ : ਤੂੰ ਕੁਕਿਆਂ ਨੂੰ ਨਹੀਂ ਜਾਣਦਾ। ਮੈਂ ਕੂਕਾ ਬਗ਼ਾਵਤ ਪੜ੍ਹੀ ਹੋਈ ਏ। ਕੂਕਾ ਕਦੇ ਝੂਠ ਨਹੀਂ ਬੋਲਦਾ, ਵਾਅਦੇ ਤੋਂ ਫਿਰਦਾ ਨਹੀਂ। ਮੈਨੂੰ ਯਕੀਨ ਹੈ ਕਿ ਮਾਸਟਰ ਵਲੋਂ ਸਾਨੂੰ ਕੋਈ ਪਰੇਸ਼ਾਨੀ ਨਹੀਂ ਹੋਵੇਗੀ। ਮੈਂ ਜਤਨ ਕਰਕੇ ਮਾਸਟਰ ਨੂੰ ਫੇਰੀ ਹੀ ਕੰਮ ਤੇ ਲਵਾ ਦਿੱਤਾ। ਆਪ ਮੈਂ ਰਖਾਣਾ ਕੰਮ ਕਰਨਾ ਅਤੇ ਐਤ ਦੇ ਐਤ ਖੂਬ ਹੱਲੇ ਦੇ ਦੀਵਾਨ ਸਜਾਏ। ਨਾਮਧਾਰੀ ਪੰਥ ਦਾ ਖੁਲ੍ਹੇ ਆਮ ਪਰਚਾਰ ਹੋਣ ਲਗਾ।

“ਵੈਸਾਖੀ ਦਾ ਦਿਹਾੜਾ ਆਇਆ ਤਾਂ ਗਿਆਨ ਸਿੰਘ ਨੇ ਮੇਰੇ ਨਾਲ ਗੱਲ ਕਰ ਲਈ ਕਿ ਉਸ ਬਾਰੇ ਕੋਈ ਮਾੜਾ ਚੰਗਾ ਜ਼ਿਕਰ ਨਾ ਕੀਤਾ ਜਾਵੇ ਤੇ ਦੀਵਾਨ ਆਦਿਕਾਂ ਵਿਚ ਇਕ ਦੂਜੇ ਤੇ ਵਰ੍ਹਨ ਦੀ ਥਾਂ ਆਪਣਾ ਆਪਣਾ ਪਰਚਾਰ ਕੀਤਾ ਜਾਵੇ।

ਉੱਦਮ ਕੁਰਦੁਆਰੇ ਦਾ

“ਬਸੰਤ ਪੰਚਮੀ ਦਾ ਦਿਨ ਮਨਾਉਣ ਲਈ ਮੈਂ ਐਲਾਨ ਕੀਤਾ ਤਾਂ ਉਨ੍ਹਾਂ ਸਿੱਖਾਂ ਵੀ ਚੋਰੀ ਛੱਪੀ ਆ ਕੇ ਉਗਰਾਹੀ ਦੇਣੀ ਜਿਹੜੇ ਕਿਸੇ ਤਰ੍ਹਾਂ ਭਟਕ ਗਏ ਸਨ। ਉਨ੍ਹਾਂ ਦਾ ਅਰਦਾਸਾ ਕਰਕੇ ਮਾਸ ਸ਼ਰਾਬ ਤੋਂ ਪਰਹੇਜ਼ਗਾਰ ਬਣਾ ਦੇਣੇ। ਸੈਂਕੜੇ ਆਦਮੀਆਂ ਨੇ ਸ਼ਰਧਾ ਪੂਰਵਕ ਗੁਰੂ ਰਾਮ ਸਿੰਘ ਜੀ ਦਾ ਅਵਤਾਰ ਦਿਨ ਮਨਾਇਆ। ਹਿੰਦੂ, ਸਿੱਖ, ਮੁਸਲਮਾਨ ਤੇ ਹਰ ਤਰ੍ਹਾਂ ਦੀਆਂ ਸਮਾਜੀ ਸਿਆਸੀ ਪਾਰਟੀਆਂ ਦੇ ਮੁਖੀ ਵੀ

ਬੁਲਾਏ ਗਏ । ਇਸ ਮੇਲੇ ਤੇ ਹੀ ਨਾਮਧਾਰੀ ਗੁਰਦੁਆਰਾ ਉਸਾਰਨ ਦੀ ਯੋਜਨਾ ਤਿਆਰ ਹੋ ਗਈ । ਅਤੇ ਰਸੀਦਬੁਕਾ ਉਤੇ ਉਗਰਾਹੀ ਹੋਣ ਲਗੀ । ਕੱਲੇ ਮੈਂ ਹੀ 10,000 ਸਲਿੰਗ ਕੱਠਾ ਕਰਕੇ ਸੂਬਾ ਜੀ ਦੇ ਹਵਾਲੇ ਕਰ ਦਿੱਤਾ । ਇਕ ਸਿੱਖ ਨੇ ਜ਼ਮੀਨ ਦੇਣ ਅਤੇ ਦੂਜੇ ਨੇ ਚਾਦਰਾਂ ਦੇਣ ਦੀ ਪੇਸ਼ਕਸ਼ ਕੀਤੀ ।

“ਅਤੇ ਪੈਣੇ ਦੋ ਸਾਲ ਬਾਅਦ ਮੈਨੂੰ ਸਤਿਗੁਰੂ ਜੀ ਦਾ ਹੁਕਮ ਵਾਪਸ ਭਾਰਤ ਆਉਣ ਦਾ ਹੋ ਗਿਆ । ਸਾਧ ਸੰਗਤ ਦਾ ਭਾਵੇਂ ਮੇਰੀ ਵਾਪਸੀ ਨੂੰ ਜੀ ਨਹੀਂ ਸੀ ਕਰਦਾ ਪਰ ਮੈਂ ਸਤਿਗੁਰਾਂ ਦੇ ਬਚਨ ਨੂੰ ਸਿਰ ਉਪਰ ਧਰ ਕੇ ਭਾਰਤ ਨੂੰ ਆ ਗਿਆ ।”

ਸੰਤ ਹਰਨਾਮ ਸਿੰਘ ਜੀ ਦੇ ਪਿਤਾ ਦਾ ਨਾਮ ਸ: ਈਸ਼ਰ ਸਿੰਘ ਅਤੇ ਮਾਤਾ ਦਾ ਨਾਮ ਨੰਦੀ ਹੈ ।

7 ਅਕਸਤ 1978, ਸੋਮਵਾਰ ਨਵੀਂ ਦਿੱਲੀ

ਸਾਨੂੰ ਨਿੱਤ ਨੇ ਉਡੀਕਾ ਤੇਰੀਆਂ !

ਸਵੇਰੇ ਉਠਦਿਆਂ ਹੀ ਭੱਜੇ ਨੱਸੀ ਪੈ ਗਈ । ਆਪਣੇ ਛੋਟੇ ਲੜਕੇ ਸੁਖਬੀਰ ਸਿੰਘ ਨੂੰ ਡਾ: ਅਮਰ ਭਾਰਤੀ ਪਾਸ 5.30 ਵਜੇ ਭੇਜਿਆ ਕਿ ਉਹ 6.30 ਮੇਰੇ ਪਾਸ ਆ ਜਾਣ । ਜਦੋਂ ਨੂੰ ਉਹ ਆਏ ਕੋਈ 7 ਮਿੰਟ ਬਾਅਦ ਅਸੀਂ ਦੋਵੇਂ ਸ: ਹੰਸਪਾਲ ਵਲ ਚਲੇ ਗਏ । ਅੱਗੇ ਉਹ ਸ਼੍ਰੀਮਾਨ ਜੀ ਉਡੀਕ ਵੀ ਰਹੇ ਸਨ ਤੇ ਫਿਕਰ ਵੀ ਕਰ ਰਹੇ ਸਨ ।

ਉਡੀਕ ਸਾਡੇ ਆਉਣ ਦੀ, ਫਿਕਰ ਇਸ ਗੱਲ ਦਾ ਕਿ ਜੇ ਵਰੰਟੀਅਰ ਮੇਲ ਤੋੜ ਘੰਟਾ ਲੇਟ ਨਾ ਆਉਂਦੀ ਤਾਂ ਅਸੀਂ ਸਤਿਗੁਰੂ ਜੀ ਦਾ ਸੁਆਗਤ ਦਿੱਲੀ ਸਟੇਸ਼ਨ ਤੇ ਜਾ ਕੇ ਨਹੀਂ ਸੀ ਕਰ ਸਕਣਾ । ਗੱਡੀ ਦੀ ਪਹੁੰਚ ਦਾ ਸਹੀ ਟਾਈਮ 6.30 ਸਵੇਰ ਸੀ ਪਰ ਹੰਸਪਾਲ ਨੂੰ 7.30 ਦਾ ਪਤਾ ਸੀ ਜਾਂ ਭੁਲੇਖਾ ਲਗਾ ਸੀ । ਇਹਨਾਂ ਹੋਰ ਲੋਕਾਂ ਨੂੰ ਵੀ 7.30 ਦਾ ਵਕਤ ਦਿੱਤਾ ਸੀ ।

ਸ: ਹੰਸਪਾਲ ਦੀ ਗੱਡੀ ਤੇ ਦਿੱਲੀ ਸਟੇਸ਼ਨ ਤੇ ਪਹੁੰਚੇ । ਰੇਲ ਅਜੇ ਆਉਣੀ ਸੀ । ਸੰਗਤ ਹੋਰ ਵੀ ਕਾਫ਼ੀ ਜੁੜੀ ਹੋਈ ਸੀ । ਸੁਆਗਤ ਲਈ ਚੇਤੇ ਰਹਿਆ ‘ਚੋਂ’ ਹੇਠ ਲਿਖੇ ਨਾਮ ਜ਼ਿਕਰ ਯੋਗ ਹਨ : ਸੇਠ ਤਰਲੋਕ ਸਿੰਘ, ਸੇਠ ਸਪੁਤਰ ਸ਼ੇਰ ਸਿੰਘ, ਸ: ਸੁਰਿੰਦਰ ਸਿੰਘ ਮਨਚੰਦਾ, ਸੰਤ ਅਮਰ ਸਿੰਘ ਨਿਰਮਾਣ, ਸੰਤ ਦੀਦਾਰ ਸਿੰਘ ਗਿੱਲ, ਸ: ਜੁਗਿੰਦਰ ਸਿੰਘ ਨਾਗੀ, ਸੰਤ ਗੁਲਦਾਰ ਸਿੰਘ, ਸੰਤ ਅਵਤਾਰ ਸਿੰਘ ਰਮੇਸ਼ ਨਗਰ, ਸੰਤ ਗੁਰਦੀਪ ਸਿੰਘ ਸਕੱਤਰ ਨਾਮਧਾਰੀ ਧਰਮਸਾਲਾ, ਸੰਤ ਗੁਰਚਰਨ ਸਿੰਘ ਡਰਾਈਵਰ ਆਦਿ ।

7.37 ਤੇ ਵਰੰਟੀਅਰ ਮੇਲ ਪਲੇਟ ਫਾਰਮ ਤੇ ਆਪਣੇ ਖਲੋਣ-ਟਿਕਾਣੇ ਵਲ ਵਧਣ ਲਗੀ । ਹਰ ਕੋਈ ਗੱਡੀ ਦੇ ਡੱਬਿਆਂ ਤੇ ਨਜ਼ਰ ਟਿਕਾਈ ਪ੍ਰੀਤਮ ਦਰਸ਼ਨਾਂ ਦੇ ਪਹਿਲੇ ਨਜ਼ਾਰੇ ਲਈ ਵਿਆਕੁਲ ਸੀ । ਤੁਰੇ ਜਾਂਦੇ ਡੱਬੇ ਅੱਖੀਆਂ ਵਿਚਦੀ ਲੰਘਦੇ ਦਿਲ



ਦਿਮਾਗ ਨੂੰ 'ਉਸ ਡੱਬੇ' ਲਈ ਹੋਰ ਤਾਪਣ ਵਾਸਤੇ ਮਜਬੂਰ ਕਰ ਰਹੇ ਸਨ। ਤਦੇ ਖਬਰ ਦੇਅਰ ਕੰਡੀਸ਼ਨ ਕੰਪਾਰਟਮੈਂਟ ਵਿਚੋਂ ਸਟੈਂਦ ਬਸਤਰਧਾਰੀ ਮੁਸਕਰਾਂਦੇ ਸਤਿਗੁਰੂ ਜੀ ਦੇ ਦਰਸ਼ਨਾਂ ਦੀ ਪਹਿਲੀ ਝਲਕ ਸਾਨੂੰ ਮਿਲ ਗਈ।

ਗੱਡੀ ਰੁਕਣ ਤੇ ਸਤਿਗੁਰੂ ਜੀ ਛਾਲ ਮਾਰ ਕੇ ਉਤਰੇ। ਤੇਜ਼ ਤੇਜ਼ ਕਦਮ ਪੁਟਦੇ ਆਪ ਉਡੀਕਦੀ ਸੰਗਤ ਵਿਚ ਪਹੁੰਚ ਗਏ। ਹਰ ਕੋਈ ਜੋੜੇ ਲਾਹ, ਹੱਥ ਜੋੜ, ਚਰਨਾਂ ਤੇ ਸਿਰ ਝੁਕਾ, ਨਮਸਕਾਰ ਕਰ ਲਾਭੇ ਹੋ ਰਿਹਾ ਸੀ। ਉਪਰੰਤ ਅੱਗੇ ਅੱਗੇ ਸਤਿਗੁਰੂ ਜੀ ਪਿਛੇ ਪਿਛੇ ਸੰਗਤ ਹੋ ਝੁਰੀ। ਪਲੇਟ ਫਾਰਮ ਨੰ: 2 ਤੋਂ ਚਲ ਕੇ, ਬਚਨ ਕਰਦਿਆਂ ਸਤਿਗੁਰੂ ਜੀ ਤੇ ਸੰਗਤ ਸਟੇਸ਼ਨੋਂ ਬਾਹਰ ਆਏ।

ਸ: ਜੁਗਿੰਦਰ ਸਿੰਘ ਨਾਗੀ ਨਾਲ ਨੇੜਤਾ ਦਰਸਾਇਆਂ ਸ੍ਰੀ ਸਤਿਗੁਰੂ ਜੀ ਨੇ ਸੰਤ ਅਮਰ ਸਿੰਘ ਨਿਰਮਾਣ ਨੂੰ ਕੁਝ ਦੱਸਿਆ ਜੁ ਮੈਂ ਨਹੀਂ ਸੁਣ ਸਕਿਆ। ਹਰੇਕ ਆਏ ਨਾਲ ਬੋਝੀ ਬੋਝੀ ਗੱਲ ਤੇ ਮਸਕਾਨਾਂ ਵਟਾਂਦਿਆਂ ਆਪ ਸਟੇਸ਼ਨ ਲਾਂਜ ਵਿਚ ਆਏ ਤਾਂ ਸ: ਗੁਰਚਰਨ ਸਿੰਘ ਕਾਰ ਦੀ ਝੰਡੀ ਖੋਲ੍ਹਦਿਆਂ ਹੀ ਰਹਿ ਗਏ, ਆਪ ਸ: ਹਰਵਿੰਦਰ ਸਿੰਘ ਹੰਸਪਾਲ ਦੀ ਗੱਡੀ ਤੇ ਸਵਾਰ ਹੋ ਝੁਰੇ। ਭਾਰਤੀ ਜੀ ਅਤੇ ਮੈਨੂੰ ਵੀ ਨਾਲ ਲੈ ਲਿਆ। ਸੇਠ ਤਿਰਲੋਕ ਸਿੰਘ ਪਹਿਲਾਂ ਹੀ ਦੇਸੇ ਕਾਰ ਵਿਚ ਸਨ।

ਨਵੀਂ ਪੁਸਤਕ

ਕਾਰ ਝੁਰਦਿਆਂ ਹੀ ਸ੍ਰੀ ਸਤਿਗੁਰੂ ਜੀ ਨੇ ਕੁਰੂਕਸ਼ੇਤਰ ਦੇ ਟਿਕ ਵਿਦਵਾਨ ਸ: ਮੋਹਰ ਸਿੰਘ ਜੀ ਨੂੰ ਯਾਦ ਕੀਤਾ। ਇਸ ਸੱਜਣ ਨੇ ਸੰਤ ਹਜ਼ਾਰਾ ਸਿੰਘ ਮਾਛੀ ਦੀ ਪ੍ਰੇਰਨਾ ਨਾਲ ਕੁਕਿਆਂ ਤੇ ਇਕ ਪੁਸਤਕ ਛਪਵਾਈ ਹੈ ਜਿਸਦੀ ਭੂਮਿਕਾ ਸ: ਰਾਜਿੰਦਰ ਸਿੰਘ ਗੋਵਾਂਡੇਬ ਨੇ ਲਿਖੀ ਹੈ। ਵਿਚੋਂ ਵਿਚੋਂ ਵਾਚਨ ਤੇ ਪੁਸਤਕ ਸਹੀ ਸੇਧ ਵੱਲ ਰੁਚਿਤ ਲਗਦੀ ਹੈ। ਲੇਖਕ ਵਲੋਂ ਪੰਜ ਪੁਸਤਕਾਂ ਸ੍ਰੀ ਸਤਿਗੁਰੂ ਜੀ ਦੀ ਭੇਟਾ ਵੀ ਹੋਈਆਂ। ਪਰ ਇਸ ਸਮੇਂ, ਅਸੀਂ ਉਸ ਪੁਸਤਕ ਨੂੰ ਨਿਹਾਰ ਨਹੀਂ ਸਕੇ।

ਮਾਣ ਦੇਣ ਦਾ ਨਾਚੁਕ ਤਰੀਕਾ

ਹੋਰ ਬਚਨ ਬਿਲਾਸ ਕਰਦਿਆਂ 15 ਮਿੰਟ ਬਾਅਦ ਕਾਰ 1/6-B ਪੁਸ਼ਾ ਰੋਡ ਵਿਖੇ ਆ ਰੁਕੀ। 8 ਵਜ਼ ਚੁਕੇ ਸਨ। ਨਵੀਂ ਬਣੀ ਪੌਰਚ ਵਿਚ ਗੱਡੀ ਦੇ ਰੁਕਦਿਆਂ ਹੀ ਸਤਿਗੁਰੂ ਜੀ ਛੁਹਲੀ ਨਾਲ ਉਤਰੇ ਅਤੇ ਸਾਡੇ ਢਾਲੀ ਤਾਕੀ ਸਤਿਗੁਰੂ ਜੀ ਨੇ ਆਪ ਵਿਨੋਦ ਨਾਲ ਖੋਲ੍ਹੀ: ਮੈਂ ਕਾਹਲੀ ਕੀਤੀ ਕਿ ਮੇਰੀ ਬਾਰੀ ਕਿਤੇ ਪਹਿਲਾਂ ਨਾ ਖੋਲ੍ਹਣ ਮਾ ਜਾਣ। ਡਾ: ਭਾਰਤੀ ਹੀ ਖਿੜਕੀ ਦੇ ਨਾਲ ਸੀ।

ਸੁਆਗਤ ਲਈ ਕਾਛੀ ਸੰਗਤ ਮੌਜੂਦ ਸੀ ਪਰ ਗੱਡੀਓਂ ਉਤਰਦਿਆਂ ਹੀ ਕਾਹਲੀ ਕਾਹਲੀ ਸ੍ਰੀ ਸਤਿਗੁਰੂ ਜੀ ਸਿਠਾਣੀ ਮਹਿੰਦਰ ਕੋਰ ਦੇ ਕਮਰੇ ਵਲ ਗਏ। ਅੱਗੇ ਉਹ ਬਿਮਾਰੀਓਂ ਉੱਠ, ਰਾਜੀ ਖੁਸ਼ੀ ਹੋਈ-ਹੋਈ ਸਤਿਗੁਰਾਂ ਦੇ ਸੁਆਗਤ ਲਈ ਤਿਆਰ ਸੀ। ਪਿਛਲੀ ਵਾਰ ਆਇਆਂ ਉਹ ਬਿਮਾਰ ਸੀ। ਉਸ ਨੇ ਪ੍ਰਾਰਥਨਾ ਕੀਤੀ ਸੀ: ਡਾਕਟਰਾਂ ਤੇ ਨਾ ਛੱਡੋ। ਰਹਿਮਤ ਕਰੋ।



ਹੁਣ ਉਹ ਅਸਲੋਂ ਨੇ-ਬਰ-ਨੋਂ ਸੀ। ਉਸਨੇ ਗੋਡਿਆਂ ਤਕ ਆਉਣ ਵਾਲਾ ਇਕ ਵਡਾ ਹਾਰ, ਅੱਗੇ ਵਧ ਕੇ, ਸਤਿਗੁਰੂ ਜੀ ਦੇ ਗਲੇ ਪਹਿਨਾਇਆ ਅਤੇ ਚਰਨਾਂ ਉਪਰ ਸਿਰ ਧਰ ਮੱਥਾ ਟੇਕਿਆ। ਇੰਜ ਹੀ ਉਸ ਨੇ ਆਪਣੇ ਸੋਠ ਜੀ ਨੂੰ ਇਕ ਹਾਰ ਇਸੇ ਮਤਲਬ ਲਈ ਹੋਰ ਦਿੱਤਾ।

ਬਾਹਰ ਬਰਾਂਡੇ ਵਿਚ ਸਫ਼ਾ ਵਿਛ ਗਈਆਂ। ਬੈਂਤ ਕੁਰਸੀ ਉੱਤੇ ਸ੍ਰੀ ਸਤਿਗੁਰੂ ਜੀ ਲਈ ਸੁੱਚਾ ਕਪੜਾ ਵਿਛਾਇਆ ਗਿਆ ਅਤੇ ਫਿਰ ਸਾਰੀ ਸੰਗਤ ਨੇ ਆ-ਆ ਨਮਸਕਾਰਾਂ ਕੀਤੀਆਂ। ਮੈਨੂੰ ਅਤੇ ਭਾਰਤੀ ਜੀ ਨੂੰ ਇਕ ਵਖਰੀ ਮੀਟਿੰਗ ਵਿਚ ਸੌਂਦਿਆ ਗਿਆ। ਸਤਿਗੁਰੂ ਜੀ ਜਲਪਾਨ ਕਰਕੇ ਉਸ ਕਮਰੇ ਵਿਚ ਪਹੁੰਚੇ ਤਾਂ ਸ੍ਰੀ ਮਹਾਰਾਜ ਜੀ, ਸ: ਹੰਸਪਾਲ, ਸ: ਗੁਰਭਜਨ ਸਿੰਘ, ਭਾਰਤੀ ਜੀ ਤੇ ਕਈ ਉਸ ਵਿਚ ਹਾਜ਼ਰ ਸਨ। ਸਤਿਗੁਰੂ ਜੀ ਫਰਸ਼ ਤੇ ਹੀ ਆਸਣ ਵਿਛਾ ਕੇ ਵਿਰਾਜਮਾਨ ਹੋਏ। ਡਾ: ਭਾਰਤੀ ਦੇ ਇਕ ਲੇਖ ਤੇ ਵਿਚਾਰ ਚਰਚਾ ਸੀ।

ਉਸਤਾਦ ਅਮਜਦ ਅਲੀ ਖਾਂ

ਪੜ੍ਹਦਿਆਂ ਅਜੇ ਅੱਧਾ ਘੰਟਾ ਹੀ ਹੋਇਆ ਸੀ ਕਿ "ਉਸਤਾਦ ਅਮਜਦ ਅਲੀ ਖਾਂ ਹੇਠਾਂ ਇੰਤਜ਼ਾਰ ਕਰ ਰਹੇ ਹਨ" ਦਾ ਸੁਨੇਹਾ ਮਿਲਿਆ। ਖਾਂ ਸਾਹਿਬ ਨੇ 11 ਵਜੇ ਆਉਣਾ ਸੀ, ਪਰ ਉਹ 10 ਵਜੇ ਹੀ ਪਹੁੰਚ ਗਏ। ਸਤਿਗੁਰੂ ਜੀ 'ਦੇਹੀ ਅੰਦਰਿ ਨਾਮੁ ਨਿਵਾਸੀ' ਨਾਲ ਸੰਬੰਧਤ ਭਾਰਤੀ ਜੀ ਦਾ ਸਾਰਾ ਲੇਖ ਇਕਸਾਰ ਸੁਣਨਾ ਚਾਹੁੰਦੇ ਸਨ ਪਰ ਵਿਘਨ ਪੈ ਗਿਆ।

ਖਾਂ ਸਾਹਿਬ ਲਈ ਹੇਠਾਂ ਹੀ ਬੈਠਣ ਦਾ ਪ੍ਰਬੰਧ ਸੀ। ਸਤਿਗੁਰੂ ਦੇ ਪਹੁੰਚਣ ਨਾਲ ਮੀਟਿੰਗ ਜਾਰੀ ਹੋ ਗਈ। ਇਸ ਵਿਚ ਹੋਰ ਕੋਣ ਸ਼ਾਮਲ ਸੀ, ਪਤਾ ਨਹੀਂ।

ਅਸੀਂ ਵਰਾਂਡੇ ਵਿਚ ਬੈਠ ਇੰਤਜ਼ਾਰ ਕਰ ਰਹੇ ਸਾਂ ਕਿ ਡਾਲਟਨ ਗੰਜ ਵਾਲਾ ਸ: ਪਵਿੱਤਰ ਸਿੰਘ ਆ ਗਿਆ। ਡਾ: ਭਾਰਤੀ ਨੇ ਉਸ ਤੋਂ ਸ਼ਾਪਿੰਗ ਸੈਂਟਰ ਦੇ ਫੈਸਲੇ ਬਾਰੇ ਪੁਛਿਆ। ਉਸ ਦੱਸਿਆ: ਜਦ ਤਕ ਇਸਦੀ ਬਿਲਡਿੰਗ ਨਹੀਂ ਵਿਕਦੀ ਗੱਲ ਕਿਸੇ ਤਨ-ਪੱਤਣ ਨਹੀਂ ਲਗਣੀ। ਅਸੀਂ ਆਪਣੇ ਰਿਸ਼ਤੇਦਾਰ ਸੋਠ ਤਰਨ ਸਿੰਘ ਬੈਂਕੋਕ ਵਾਲੇ ਨੂੰ ਖਰੀਦਣ ਲਈ ਤਿਆਰ ਕੀਤਾ ਹੈ, ਪਰ ਅਜੇ ਰੋਕ ਪੈ ਗਈ ਹੈ।

ਏਥੇ ਹੀ ਸ: ਪਰਮਜੀਤ ਸਿੰਘ ਗੋਲਾ-ਸੁੱਟ ਆ ਬੈਠਾ। ਉਹ ਸਤਿਗੁਰੂ ਦੇ ਦਰਸ਼ਨਾਂ ਦਾ ਤਲਬਗਾਰ ਸੀ। ਉਸ ਸੁਨੇਹਾ ਭੇਜਿਆ ਦਰਸ਼ਨਾਂ ਲਈ ਪਰ ਆਵਾਜ਼ ਭਾਰਤੀ ਤੇ ਮੈਨੂੰ ਵੱਜ ਗਈ। ਅੰਦਰ, ਸਤਿਗੁਰੂ ਜੀ ਲਾਲ ਸ਼ੱਢੇ ਤੇ ਬੈਠੇ ਸਨ। ਸਾਹਮਣੇ ਵਿਛੇ ਕਪੜੇ ਤੇ ਖਾਂ ਸਾਹਿਬ ਅਤੇ ਉਨ੍ਹਾਂ ਦੀ ਹਿੰਦੂ ਪਤਨੀ ਬੀਬੀ ਸੁੱਬਾ ਲੱਛਮੀ ਬੈਠੇ ਸਨ। ਸਤਿਗੁਰੂ ਜੀ ਨੇ ਮੇਰੇ ਵਲ ਇਕ ਫੋਟੋ ਕਾਰਡ ਵਧਾਇਆ। ਇਸ ਵਿਚ ਖਾਂ ਸਾਹਿਬ ਇਕ ਕਾਰ ਦੇ ਪਾਸ ਖਲੋਤੇ ਹੋਏ ਸਨ। ਇਕ ਉਨ੍ਹਾਂ ਕੋਲ ਨਾਮਧਾਰੀ ਨੌਜਵਾਨ ਖੜਾ ਸੀ, ਸ: ਖੜਕ ਸਿੰਘ ਭਮਰਾ ਦਾ ਵੱਡਾ ਲੜਕਾ ਅਮਰਜੀਤ ਸਿੰਘ।

ਸਤਿਗੁਰੂ ਜੀ ਨੇ ਫ਼ਰਮਾਇਆ: ਅਮਰਜੀਤ ਨੇ ਬੜਾ ਕੰਮ ਕੀਤਾ ਹੈ। ਖਾਂ ਸਾਹਿਬ ਦੇ ਸ਼ੋਕ ਦੀ ਕਾਰ ਉਸ ਦੇ ਸਾਲ ਅਯਾਸ਼ ਹੀ ਬੁਕ ਕਰ ਰਖੀ ਹੈ। ਦੁਨੀਆ

ਭਰ ਵਿਚੋਂ ਉਸ ਜਰਮਨੀ ਕਾਰ ਦੇ ਵਿਕ੍ਰੇਤਾਵਾਂ ਦੇ ਪਤੇ ਮੰਗਵਾ ਕੇ ਦੋ ਵਿਕਰੀ ਯੋਗ ਕਾਰਾਂ ਦਾ ਪਤਾ ਲਗਵਾ ਹੀ ਲਿਆ ।

ਸਤਿਗੁਰੂ ਜੀ ਅਮਰਜੀਤ ਤੇ ਬੜੇ ਪ੍ਰਸੰਨ ਸਨ । ਜਰਮਨੀ ਵਿਚ ਰਹਿੰਦਿਆਂ ਉਸ ਨੇ ਉਸਤਾਦ ਅਮਜਦ ਅਲੀ ਨੂੰ ਕਾਰ ਮਰੀਦਣ ਵਿਚ ਭਰਪੂਰ ਸਹਿਯੋਗ ਦਿੱਤਾ ਸੀ । ਮੈਂ ਦੱਸਿਆ ਕਿ ਮੈਂ ਆਪਣੇ ਮਿੱਤਰ ਦੇ ਬੱਚਿਆਂ ਨੂੰ ਚਿੱਠੀ ਲਿਖਾਂਗਾ ਕਿ ਸਤਿਗੁਰੂ ਜੀ ਉਨ੍ਹਾਂ ਤੇ ਕਿੰਨੇ ਪ੍ਰਸੰਨ ਹਨ ਤਾਂ ਸ੍ਰੀ ਹਜ਼ੂਰ ਨੇ ਬਚਨ ਕੀਤਾ : ਮੇਰੇ ਵਲੋਂ ਉਸ ਨੂੰ ਸ਼ਾਬਾਸ਼ ਲਿਖ ਦੇਈਂ ।

ਸ੍ਰੀ ਸਤਿਗੁਰੂ ਜੀ ਪਾਸ ਬੈਠੀ ਜੋੜੀ ਧਾਰਮਿਕ ਸਹਿਯੋਗ ਪਰਸਪਰ ਪ੍ਰੇਮ ਅਤੇ ਕਲਾ ਮੰਡਲ ਦੇ ਉੱਘੇ ਸਿਤਾਰਿਆਂ ਦੇ ਤੌਰ ਤੇ ਬੜੀ ਪ੍ਰਸਿਧ ਸੀ । ਇਕ ਜੋ ਸਰੋਂਦ ਦਾ ਸਮਰਾਟ ਸੀ ਤਾਂ ਦੂਜੀ ਨ੍ਰਿਤ ਦੀ ਮਹਾਰਾਣੀ ।

ਧਿਆਨ ਮਗਨਤਾ

ਸਤਿਗੁਰੂ ਜੀ ਨੂੰ, ਖਾਂ ਸਾਹਿਬ ਬਾਰੇ, ਬੀਬੀ ਸੁਬਾ ਲਕਸ਼ਮੀ ਨੇ ਇਕ ਹਕੀਕੀ ਲਤੀਫਾ ਸੁਣਾਇਆ :

“ਉਨ੍ਹਾਂ ਦਾ ਧਿਆਨ ਪਤਾ ਨਹੀਂ ਕਿਹੜੇ ਆਕਾਸ਼ 'ਚ ਰਹਿੰਦਾ ਹੈ । ਇਕ ਵਾਰ ਤਾਂ ਮੇਰੀ ਹੈਰਾਨੀ ਦੀ ਹੱਦ ਨਾ ਰਹੀ । ਨਾਰਵੇ ਵਿਚ ਪ੍ਰੋਗਰਾਮ ਸੀ । ਅਸਾਂ ਮਨਜ਼ਲ ਤੇ ਹਵਾਈ ਜਹਾਜ਼ ਰਾਹੀਂ ਪਹੁੰਚਣਾ ਸੀ । ਜਹਾਜ਼ ਉਥੇ ਰੁਕ ਹੀ ਜਾਣਾ ਸੀ । ਪਰ ਇਕ ਸਟਾਪੇਜ ਪਹਿਲਾਂ ਹੀ ਖਾਂ ਸਾਹਿਬ ਸਰੋਂਦ ਸੰਭਾਲਣ ਲਗ ਪਏ । ਮੈਂ ਸਿਰ ਦਰਦ ਕਾਰਨ ਅੱਖਾਂ ਮੀਟੀ ਮੱਥੇ ਨੂੰ ਘੁੱਟੀ ਬੈਠੀ ਸਾਂ । ਮੇਰੀ ਝਾਤੀ ਜਿਹੀ ਵੱਜੀ ਤਾਂ ਮੈਂ ਸਮਝਿਆ ਹਚਕੋਲੇ ਤੋਂ ਬਚਾਣ ਲਈ ਖਾਂ ਸਾਹਿਬ ਨੇ ਸਰੋਂਦ ਨੂੰ ਹੱਥ ਪਾਇਆ ਹੈ । ਜਾਂ ਅੱਖਾਂ ਖੋਲ੍ਹ ਬਾਰੀਓਂ ਬਾਹਰ ਡਿੱਠਾ ਤਾਂ ਖਾਂ ਸਾਹਿਬ ਸਰੋਂਦ ਕੱਛੇ ਮਾਰੀ ਬਾਹਰ ਖਲੋਤੇ ਸਨ । ਇਹਨਾਂ ਦੇ ਨਾਲ ਤਬਲਾ ਵਾਦਕ ਚੰਦਰ ਮੋਹਨ ਵੀ ਖੜਾ ਸੀ ।

“ਮੈਂ ਹੈਰਾਨ ਰਹਿ ਗਈ । ਬਿਨਾਂ ਮੈਨੂੰ ਕੁਛ ਕਿਹਾ ਇਹ ਬਾਹਰ ਕਿਵੇਂ ਜਾ ਖਲੋਤੇ ! ਉਹ ਸ਼ਾਇਦ ਮੈਨੂੰ ਉਡੀਕ ਰਹੇ ਸਨ । ਮੈਂ ਜਹਾਜ਼ ਦੀ ਖੁਲ੍ਹੀ ਖਿੜਕੀ ਪਾਸ ਜਾਕੇ ਇਨ੍ਹਾਂ ਨੂੰ ਵਾਪਸੀ ਲਈ ਹੱਥ ਹਿਲਾਏ ਪਰ ਉਹ ਤਾਂ ਮੈਨੂੰ ਆਉਣ ਲਈ ਇਸ਼ਾਰੇ ਕਰਨ ਲਗੇ । ਅੰਤ ਚੰਦਰ ਮੋਹਨ ਮੇਰੇ ਵੱਲ ਆਇਆ ਜਿਵੇਂ ਮੈਂ ਸਾਮਾਨ ਉਤਰਵਾਣਾ ਹੋਵੇ । ਮੈਂ ਉਹਨਾਂ ਨੂੰ ਉਹਨਾਂ ਦੀ ਗਲਤੀ ਸਮਝਾਈ । ਫਿਰ ਉਹ ਆਏ ਤਾਂ ਹਾਸਤ ਮੱਚ ਗਈ । ਖਾਂ ਸਾਹਿਬ ਬੋਲੇ : ਸਾਰੀ ਦੁਨੀਆਂ ਉਤਰ ਰਹੀ ਸੀ ਮੈਂ ਸਮਝਿਆ ਅਸਾਂ ਵੀ ਏਥੇ ਹੀ ਉਤਰਨਾ ਹੋਵੇਗਾ ।

“ਜਿਥੇ ਜਾਕੇ ਉਤਰਨਾ ਸੀ । ਜਹਾਜ਼ ਉਤਰਦਿਆਂ ਹੀ ਅੱਧਾ ਘੰਟਾ ਬਾਅਦ ਪ੍ਰੋਗਰਾਮ ਸੀ ।”

ਖਾਂ ਸਾਹਿਬ ਦੀ ਅਜਿਹੇ ਧਿਆਨ ਰਖਣ ਦੀ ਇਕ ਕਹਾਣੀ ਹੋਰ ਸੁਣਾਈ ਗਈ । ਭੁੱਲ ਦਾ ਚਮਤਕਾਰ ਉਥੇ ਵੀ ਵਾਪਰ ਗਿਆ । ਇਕ ਵਿਨੋਦੀ ਘਟਨਾ ਹੋ ਗਈ । ਖਾਂ ਸਾਹਿਬ ਸਤਿਗੁਰੂ ਜੀ ਪਾਸੋਂ ਵਿਦਾ ਹੋਣ ਲਗੇ ਤਾਂ ਕਾਰ ਦੀਆਂ ਚਾਬੀਆਂ ਦਾ ਗੁੱਛਾ

ਬੈਠਣ ਵਾਲੀ ਥਾਵੇਂ ਹੀ ਛੱਡ ਤੁਰੇ । ਖਾਂ ਸਾਹਿਬ ਦੇ ਕਮਰਿਉਂ ਬਾਹਰ ਨਿਕਲ ਜਾਣ ਤੇ ਉਨ੍ਹਾਂ ਦੀ ਸੁਪਤਨੀ ਨੇ ਇਸ਼ਾਰੇ ਨਾਲ ਸਤਿਗੁਰੂ ਜੀ ਨੂੰ ਉਹ ਚਾਬੀ-ਛੱਲਾ ਵਖਾਇਆ ਅਤੇ ਚੁੱਕ ਲਿਆ । ਖਾਂ ਸਾਹਿਬ ਬਾਹਰੋਂ ਜਾਕੇ ਮੁੜੇ ਤਾਂ ਕਹਿਕਹਾ ਲਗਾਇਆ ਉਨ੍ਹਾਂ ਨੂੰ ਚਾਬੀਆਂ ਫੜਾ ਦਿੱਤੀਆਂ : ਵਾਹ ਜੀ ਭੁਲੱਕੜੇ !

ਜਿਦੀ ਕੋਈ ਸੀਮਾ ਨਹੀਂ

ਗਿਆਰਾਂ ਵਜੇ ਖਾਂ ਸਾਹਿਬ ਵਿਦਾ ਹੋਏ । ਪਰ ਸਤਿਗੁਰੂ ਜੀ ਨੇ ਉਹਨਾਂ ਨੂੰ ਮਿੱਠੀ ਹੈਰਾਨੀ ਵਿਚ ਪਾ ਦਿੱਤਾ ਜਦੋਂ ਉਨ੍ਹਾਂ ਦੀ ਕਾਰ ਦੀ ਤਾਕੀ ਆਪ ਜਾਕੇ ਬੋਹਲ ਦਿੱਤੀ : ਆਓ ਬੈਠੋ !

ਅਸੀਂ ਸਤਿਗੁਰੂ ਜੀ ਦੇ ਆਰਾਮ ਕਮਰੇ ਵਿਚ ਜਾਣ ਲਈ ਆਪ ਦੇ ਪਿਛੇ ਪਿਛੇ ਚਲੇ ਤਾਂ ਕਾਰੀਡੋਰ ਵਿਚ, ਅਰਬਾਤ ਛੱਤੇ ਲਾਂਘੇ ਵਿਚ ਨਵੇਂ ਸਿੰਘ ਸਿੰਘਣੀਆਂ ਦੀ ਤਕੜੀ ਕਤਾਰ ਸੀ । ਸਭ ਨੇ ਪ੍ਰੇਮ ਪੂਰਵਕ ਨਮਸਕਾਰਾਂ ਕੀਤੀਆਂ । ਆਰਾਮ ਕਮਰੇ ਵਿਚ ਗਿਆ, ਪਹੇਵਾ ਫਾਰਮ ਦੇ ਨੇੜੇ ਦੇ ਸਿੰਘ ਨੇ ਆ ਚਰਨ ਬੰਦਨ ਕੀਤੀ । ਸ੍ਰੀ ਸਤਿਗੁਰੂ ਜੀ ਨੇ ਉਹਦੀ ਸੁਖ ਅਨੰਦ ਵੀ ਜਾਣੀ ਪਰ ਨਾਲ ਹੀ ਸੰਤ ਭਗਵਾਨ ਸਿੰਘ ਪਹੇਵੇ ਵਾਲਿਆਂ ਦਾ ਹਾਲ ਚਾਲ ਪੁਛਕੇ ਸਿੱਖ ਨੂੰ ਖੁਸ਼ੀਆਂ ਬਖਸ਼ੀਆਂ ।

ਮੱਥੇ ਦਾ ਮਤਲਬ

ਕਿਰਪਾਨਧਾਰੀ ਖੁਸ਼ਹਾਲ ਸਿੰਘ ਨਾਂ ਦੇ ਇਕ ਗ਼ੈਰ-ਨਾਮਧਾਰੀ ਸਿੱਖ ਨੇ 5/- ਸ੍ਰੀ ਚੜਨਾਂ ਤੇ ਰਖ ਕੇ ਮੱਥਾ ਟੇਕਿਆ । ਉਹ ਰਾਜਿੰਦਰ ਨਗਰ ਦਾ ਸੀ । ਉਹਦੇ ਨਾਲ ਉਹਦੀ ਪਤਨੀ ਵੀ ਸੀ । ਇਸਨੇ ਸਤਿਗੁਰੂ ਜੀ ਦੇ ਕਿਸੇ ਸਿੱਖ ਬਾਰੇ ਸ਼ਕਾਇਤ ਕੀਤੀ ਕਿ ਉਹਦਾ 5 ਹਜ਼ਾਰ ਘੁੱਟੀ ਬੈਠਾ ਹੈ, ਲੈ ਦੇਣ ਦੀ ਕ੍ਰਿਪਾ ਕੀਤੀ ਜਾਵੇ । ਸਤਿਗੁਰੂ ਜੀ ਨੇ ਸਾਰਾ ਮਾਮਲਾ ਸ: ਹਰਵਿੰਦਰ ਸਿੰਘ ਹੋਸਪਾਲ ਨੂੰ ਸਮਝਕੇ ਫਿਰ ਦੱਸਣ ਦੀ ਆਗਿਆ ਕੀਤੀ ।

ਚਾਂਦ ਨਗਰ ਦੇ ਇਕ ਲੰਮੇ ਦਾੜ੍ਹੇ ਵਾਲੇ ਸਿੰਘ ਸਵਰਨ ਸਿੰਘ ਨੇ ਆਕੇ ਨਮਸਕਾਰ ਕੀਤੀ ਤਾਂ ਸਤਿਗੁਰੂ ਉਹਦੀ ਵੀ ਪਰਵਾਰਕ ਸੁਖ ਆਨੰਦ ਜਾਣੀ । ਏਨੀ ਕੁ ਗੱਲਬਾਤ ਨੇ ਸਿੱਖ ਦਾ ਹਿਰਦੇ ਕੰਵਲ ਟਹਿਕਾ ਦਿੱਤਾ ।

ਜਿਨ੍ਹਾਂ ਦੀ ਨੀਲੀ ਵੀ ਚਿੱਟੀ ਲਗਦੀ ਏ

ਕਰੋਲ ਬਾਗ ਦਾ ਇਕ ਕਾਰੋਬਾਰੀ ਸ: ਤਾਰਾ ਸਿੰਘ ਪਰਦੇਸੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਹਾਜ਼ਰ ਹੋ ਕੇ ਨਮਸਕਾਰ ਲਈ ਬੁਕਿਆ ਤਾਂ ਆਪ ਨੇ ਅੱਗੋਂ ਹੱਥ ਫੜ ਕੇ ਬਿਹਲਾ ਬੁਕਣ ਨਾ ਦਿੱਤਾ । ਮੈਨੂੰ ਆਖਿਆ : ਇਸ ਦੀ ਨੀਲੀ ਪੱਗ ਵੀ ਨਹੀਂ ਚੁਭਦੀ ਕਉਂਕਿ ਅੰਦਰ ਪ੍ਰੇਮ ਅਤੇ ਨਿਮਰਤਾ ਨਾਲ ਰੰਗਿਆ ਹੋਇਆ ਹੈ ।

ਸਤਿਗੁਰੂ ਜੀ ਨੇ ਨਦੇੜ, ਹਜ਼ੂਰ ਸਾਹਿਬ ਦੇ, ਸੰਤ ਨਿਧਾਨ ਸਿੰਘ ਜੀ ਨੂੰ ਵੀ ਯਾਦ ਕੀਤਾ । ਉਹ ਸਮੁੱਚੇ ਤੌਰ ਤੇ ਹੀ ਕਾਲਾ ਬਾਣਾ ਪਹਿਨਦੇ ਸਨ । ਨਿਧਾਨ ਸਿੰਘ ਜੀ ਦੇ

ਇਕ ਜਾਨਸ਼ੀਨ ਸੰਤ ਹਰਨਾਮ ਸਿੰਘ ਜੀ ਵੀ ਚੇਤੇ ਆਏ ਜੋ ਹਰੇਕ ਤਰ੍ਹਾਂ ਦੇ ਆਏ ਵਿਅਕਤੀ ਨੂੰ ਹਾਰਦਿਕ ਸੁਆਗਤ ਅਤੇ ਵਿਦਾਇਗੀ ਦਿੰਦੇ ਹਨ। ਸਤਿਗੁਰਾਂ ਬਚਨ ਕੀਤਾ : ਪਤਾ ਨਹੀਂ ਕਿਉਂ ਇਨ੍ਹਾਂ ਦੇ ਨੀਲੇ ਨਹੀਂ ਰੜਕਦੇ, ਕਈਆਂ ਦੇ ਤਾਂ ਚਿੱਟੇ ਕਪੜੇ ਵੀ ਅਖਰਨ ਲਗ ਪੈਂਦੇ ਹਨ।

ਪ੍ਰਸਤਾਵ

11 ਵਜੇ ਤੋਂ ਬਾਦ ਸਤਿਗੁਰੂ ਜੀ ਜਾਂ ਫਿਰ ਅਪਣੇ ਆਰਾਮ ਕਮਰੇ ਵਿਚ ਆਏ ਜਾਂ ਮਹਾਰਾਜ ਜੀ ਨੂੰ ਆਗਿਆ ਕੀਤੀ : ਸ: ਦੀਵਾਨ ਸਿੰਘ ਮਛੜੂਨ ਨੇ ਨਾਮਧਾਰੀਆਂ ਬਾਰੇ 'ਕੌਮੀ ਏਕਤਾ' ਵਿਚ ਕੁਛ ਲਿਖਿਆ ਸੀ। ਸ: ਭਾਟੀਆ ਨੂੰ ਮਿਲਕੇ ਮਛੜੂਨ ਪਰਵਾਰ ਦੀ ਸੁਖਸਾਂਦ ਵੀ ਪੁਛੋ ਤੇ ਉਹ ਲਿਖਤ ਵੀ ਪ੍ਰਾਪਤ ਕਰਨ ਦਾ ਜਤਨ ਹੋਵੇ।

ਮੇਰੇ ਨਾਲ ਜ਼ਿਕਰ ਸਾਂਝਾ ਕਰਦਿਆਂ ਮਹਾਰਾਜ ਜੀ ਦੇ ਜ਼ਿੱਮੇ ਲਾਇਆ : ਜਲੰਧਰ ਵਿਚ ਇਕ ਵਿਅਕਤੀ ਹੈ ਜਿਸ ਨੂੰ ਕਿਤਾਬਾਂ ਸੰਗ੍ਰਹਿ ਕਰਨ ਦਾ ਸ਼ੌਕ ਹੈ। ਚੇਤੇ ਰੱਖਣਾ ਜੇ ਉਸਦੀਆਂ ਕਿਤਾਬਾਂ ਕੰਮ ਦੀਆਂ ਹੋਣ ਤਾਂ ਉਹਦੀ ਸਾਰੀ ਲਾਇਬਰੇਰੀ ਖਰੀਦ ਲਈ ਜਾਵੇ।

ਪਰਮਜੀਤ ਨੂੰ ਪਿਆਰ

ਕੋਠੀ ਵਿਚ ਅੱਜ ਖਾਸ ਰੋਟਕਾਂ ਹਨ। ਹੇਠਾਂ ਲੰਗਰ ਤਿਆਰ ਹੋ ਰਿਹਾ ਹੈ। ਵਰਾਂਡਿਆਂ, ਹਾਲ ਅਤੇ ਹੋਰ ਬੈਠਣ ਯੋਗ ਥਾਵਾਂ ਤੇ ਸੰਗਤ ਬੈਠੀ-ਖਲੋਤੀ ਨਜ਼ਰ ਆਉਂਦੀ ਹੈ। ਪੜ੍ਹਨ-ਸੁਣਨ ਦੀ ਕਾਰਵਾਈ ਜਾਰੀ ਹੋਈ ਤਾਂ ਪਰਮਜੀਤ ਸਿੰਘ ਨੂੰ ਕੋਲ ਬੁਲਾ ਲਿਆ ਗਿਆ। ਉਹ ਦਰਸ਼ਨਾਂ ਲਈ ਚੋਖਾ ਵਿਆਕੁਲ ਸੀ ਅਤੇ ਵੱਧ ਤੋਂ ਵੱਧ ਸਮਾਂ ਸ੍ਰੀ ਮੁਖ ਤਕਣ ਦਾ ਲਾਲਚ ਕਰਦਾ ਸੀ। ਦਾੜ੍ਹੀ ਬੋੜੀ ਬੋੜੀ ਕਤਰਵੀਂ, ਟੇਵੀ ਅਸਮਾਨੀ ਰੰਗ ਦੀ ਪਗੜੀ। ਨਵੇਂ ਸਜੇ ਸਿੰਘਾਂ ਵਿਚੋਂ ਹੈ। ਸਤਿਗੁਰਾਂ ਉਸਨੂੰ ਫਰਮਾਇਆ : ਪਰਮਜੀਤ, ਨੀਲੇ ਰੰਗ ਦਾ ਜਾਂ ਨੀਲੀ ਭਾਹ ਵਾਲਾ ਅਸਲੋਂ ਕੋਈ ਬਸਤਰ ਨਹੀਂ ਵਰਤਣਾ। ਹੋਰ ਰੰਗ ਬਬੇਰੇ ਹਨ ਹਲਕੇ ਫੁਲਕੇ।

ਸਿੱਖ ਨੇ "ਸਤਿਬਚਨ ਜੀ" ਕਹਿ ਕੇ ਸਿਰ ਝੁਕਾਇਆ।

ਘੜੀ ਦੀਆਂ ਸੂਈਆਂ 12.20 ਦਸਣ ਲੱਗੀਆਂ ਤਾਂ ਮੈਂ ਡਾ: ਅਮਰ ਭਾਰਤੀ ਨੂੰ ਅੱਗੇ ਪੜ੍ਹਨੋਂ ਰੋਕ ਦਿੱਤਾ। ਸਤਿਗੁਰਾਂ ਨੂੰ ਅਰਜ਼ ਕੀਤੀ : ਆਪ ਤਾਂ 11 ਜਾਂ 11.30 ਵਜੇ ਪ੍ਰਸ਼ਾਦ ਛਕਣ ਲਈ ਚਲੇ ਜਾਇਆ ਕਰਦੇ ਹੋ ਅੱਜ ਤਾਂ 12.30 ਵੱਜਣ ਦੇ ਨੇੜੇ ਹਨ। ਆਪ ਜੀ ਪ੍ਰਸ਼ਾਦਾ ਛਕੋ। ਲਾਂਗਰੀ ਵੀ ਸਾਨੂੰ ਕੋਸਦੇ ਹੋਣਗੇ। ਅਤੇ ਸਤਿਗੁਰੂ ਜੀ ਨੇ ਇਕਦਮ ਸਾਨੂੰ ਛੁੱਟੀ ਦੇ ਦਿੱਤੀ।

ਮੇਰੀ ਪੁੱਤਰੀ ਇੰਦੂ ਨੇ ਜਲੰਧਰ ਜ਼ਿਲੇ ਦੇ ਕੋਟ ਬਾਦਲ ਖਾਂ, ਆਪਣਿਆਂ ਸਹੁਰਿਆਂ ਤੋਂ ਆਉਣਾ ਸੀ ਅੱਜ। ਸੁ ਮੈਂ ਵੀ ਆਗਿਆ ਲੈ ਲਈ। ਸ੍ਰੀ ਭਾਰਤੀ ਤੇ ਮੈਂ ਬੀਬੀ ਸ਼ਕੁੰਤਲਾ ਭੂਟਾਨੀ ਵਲ ਚਲੇ ਗਏ, ਕੁਛ ਛਕਣ-ਛਕਾਣ। ਬੀਬੀ ਭੂਟਾਨੀ ਨਾਮਧਾਰੀ ਮੀਰਾ ਸਵਰਗਵਾਸੀ ਬੀਬੀ ਲੀਲਾ ਵੰਤੀ ਜੀ ਦੀ ਸਹਿਚਾਰੀ ਤੇ ਪ੍ਰੇਮੀ ਹਨ।

ਪ੍ਰਾਣੀਆਂ ਨਮਿਤ ਭੋਗ

ਸਤਿਗੁਰੂ ਜੀ ਨੇ ਅੱਜ ਸ: ਹੰਸਪਾਲ ਨਾਲ ਦੋ ਪ੍ਰੋਗਰਾਮ ਪੱਕੇ ਕੀਤੇ ਸਨ ਸ: ਜੁਗਿੰਦਰ ਸਿੰਘ ਨਾਗੀ ਨਾਲ ਆਏ ਸਜਣਾਂ ਵਲ 4 ਵਜੇ ਭੋਗ ਪੈਣਾ ਸੀ। ਸੰਤ ਝੰਗੀ ਦਾ ਅਠਾਰਾਂ ਕੁ ਸਾਲਾਂ ਦਾ ਲੜਕਾ ਬਿਜਲੀ ਦੀ ਝਾਟ ਲਗਣ ਨਾਲ ਸਰੀਰ ਤਿਆਗ ਗਿਆ ਸੀ, ਉਹਦਾ ਭੋਗ 5 ਵਜੇ ਨਿਸਚਿਤ ਕੀਤਾ ਗਿਆ।

ਜਦੋਂ ਮੈਂ ਸ਼ਾਮੀ 8 ਵਜੇ ਕੋਠੀ ਪਹੁੰਚਾ ਤਾਂ ਸੰਗਤ ਅਜੇ ਵੀ ਕਾਫੀ ਸੀ ਕੋਠੀ ਵਿਚ। ਸਤਿਗੁਰੂ ਉਪਰਲੇ ਦੋਹਾਂ ਪ੍ਰੋਗਰਾਮਾਂ ਤੇ ਦਰਸ਼ਨ ਦੇ ਕੇ ਆਏ ਸਨ। ਦੋਹੀਂ ਥਾਈਂ ਸੰਗਤ ਬਹੁਤ ਵਡੀ ਗਿਣਤੀ ਵਿਚ ਪਹੁੰਚੀ ਹੋਈ ਸੀ।

ਕਥਨ

ਸਤਿਗੁਰੂ ਜੀ ਨੇ ਉਪ੍ਰੋਕਤ ਦੋਹਾਂ ਥਾਵਾਂ ਤੇ ਹੀ ਸੰਗਤ ਨੂੰ ਆਪ ਸੰਬੋਧਨ ਕੀਤਾ। ਤੱਤ ਇਹ ਸੀ ਕਿ ਸਾਧ ਸੰਗਤ ਇਸ ਤਰ੍ਹਾਂ ਦਾ ਪ੍ਰੋਗਰਾਮ ਬਣਾਏ ਕਿ ਜਿਹੜੇ ਕਮਾਉਂਦੇ ਹਨ ਉਹ ਸਾਧ ਸੰਗਤ ਵਾਸਤੇ ਕੁਝ ਕੁ ਤੁਛ ਰਕਮ ਕੱਢਣ, ਹੋਰ ਉਗਰਾਹੀਆਂ ਸਭ ਬੰਦ, ਅਜਿਹੇ ਸਾਰੇ ਸਰੀਰ ਇਕ ਘੰਟਾ ਨਾਮ ਸਿਮਰਨ ਅਵੱਸ਼ ਕਰਨ ਅਤੇ ਹਰ ਅੰਤਵਾਰ ਸਮੂਹਕ ਨਾਮ ਸਿਮਰਨ ਹੋਵੇ। ਨਾਮਧਾਰੀ, ਲੋਕਾਚਾਰ ਤੋਂ ਅਪਣੇ ਆਪ ਨੂੰ ਉਚਾ ਉਠਾਣ। ਭਜਨ ਬਾਣੀ ਵਲ ਮਨ ਲਗਾਣ। ਸਾਧ ਸੰਗਤ ਨੇ ਇਨ੍ਹਾਂ ਬਚਨਾਂ ਦਾ ਮੁਕਤ ਕੰਠ ਸੁਆਗਤ ਕੀਤਾ।

ਆਰੇ ਵਾਲਾ ਸੰਤ ਤਰਲੋਕ ਸਿੰਘ ਇਕ ਹਾਰਮੋਨੀਅਮ ਲੈ ਕੇ ਸ੍ਰੀ ਸਤਿਗੁਰੂ ਜੀ ਦੇ ਹਾਜ਼ਰ ਹੋਇਆ। ਇਹ ਸਤਿਗੁਰੂ ਜੀ ਵਲੋਂ ਦਿੱਲੀ ਭੇਜੇ ਗਏ ਸੰਗੀਤ ਸਿਖਿਆਰਥੀ ਬੱਚਿਆਂ ਲਈ ਸੀ। ਇਕ ਤਬਲੇ ਦੀ ਜੋੜੀ ਵੀ ਸੰਗਤ ਲਈ ਸੰਤਾਂ ਨੇ ਭੇਟ ਕੀਤੀ।

ਮਹਾਰਾਜ ਬੀਰ ਸਿੰਘ ਜੀ ਨੇ ਹਾਰਮੋਨੀਅਮ ਉੱਤੇ ਰਾਗਣੀ ਸਰਸਵਤੀ ਦੀਆਂ ਸੁਰਾਂ ਛੇੜ ਕੇ ਸੁਰਾਂ ਦੀ ਸੁਧਤਾ ਦਾ ਅੰਦਾਜ਼ਾ ਕੀਤਾ। ਏਸੇ ਦੋਰਾਨ ਸ: ਹੰਸਪਾਲ, ਗੁਰਭਜਨ ਸਿੰਘ ਤੇ ਗੁਰਦੇਵ ਸਿੰਘ ਵੀ ਆ ਪਹੁੰਚੇ।

ਬੂਟਾ ਦੀ ਜੁੱਤੀ

ਸੰਤ ਮਹਿੰਦਰ ਸਿੰਘ ਪੁਰਬਾ, ਸੰਤ ਬਲਦੇਵ ਸਿੰਘ ਆਦਿ ਸ੍ਰੀ ਸਤਿਗੁਰੂ ਜੀ ਦੇ ਜਾਣ ਦੀਆਂ ਤਿਆਰੀਆਂ ਵਿਚ ਰੁਝ ਗਏ। ਗੱਡੀਆਂ ਵਿਚ ਸਾਮਾਨ ਰਖਵਾਇਆ ਗਿਆ। ਲੰਗਰ ਇਨਚਾਰਜ ਬੀਬੀ ਸੁਰਜੀਤ ਕੌਰ, ਕਪੜੇ ਦਾ, ਬਾਟਾ ਕੰਪਨੀ ਦਾ ਤਿਆਰ ਕੀਤਾ ਹੋਇਆ ਜੋੜਾ ਲੈ ਕੇ ਹਾਜ਼ਰ ਹੋਈ, ਜਿਸਦੇ ਤਸਮੇਂ ਵਾਲਾ ਥਾਂ ਕੱਟਕੇ, ਕੋਰ ਲਾਕੇ, ਬੀਬੀ ਨੇ ਆਪ ਸੀਤਾ ਹੋਇਆ ਸੀ। ਅਤੇ ਨੀਲੇ ਤਲਵੇ ਦੀ ਥਾਂ ਬਾਰੀਕ ਰਬੜ ਦੇ ਤਲਵੇ ਪਾਕੇ ਲਿਆਈ ਸੀ। ਸਤਿਗੁਰੂ ਜੀ ਨੇ ਜੋੜਾ ਪਹਿਨਕੇ ਫਰਮਾਇਆ: ਹੋਰ ਤਾਂ ਠੀਕ ਹੈ, ਪਰ ਤਲਵੇ ਪੈਰ ਸਾੜਨਗੇ, ਕਪੜੇ ਦੇ ਚਾਹੀਦੇ ਸਨ।

ਦੋਸਣ-ਦਸਾਣ

ਹੁਣ, ਬਾਹਰ ਖਲੋਤੀਆਂ ਸੰਗਤਾਂ ਵਿਚੋਂ ਜ਼ਰੂਰੀ ਅਰਥਾਂ ਕਰਨ ਵਾਲੇ, ਹੋਸਪਾਲ ਰਾਹੀਂ, ਕੱਲੇ ਕੱਲੇ ਕਰਕੇ ਅੰਦਰ ਬੁਲਾਏ ਗਏ। ਸਤਿਗੁਰੂ ਜੀ ਨੂੰ ਮਹਾਰਾਜ ਜੀ ਨੇ ਰਿਪੋਰਟ ਕੀਤਾ : ਜਿਸ ਦੱਖਣੀ ਲੇਖਕ ਨੇ "ਗੁਰੂ ਰਾਮ ਸਿੰਘ ਕੂਕਾ" ਨਾਮੀ ਪੇਂਡਲਿਟ ਅੰਗਰੇਜ਼ੀ ਵਿਚ ਛਪਵਾਇਆ ਹੈ ਉਹ ਔਤਕਾਂ (ਬੈਂਗਲੌਰ) ਮਿਲਿਆ ਸੀ। ਉਹ ਬੜਾ ਪ੍ਰੇਮੀ ਹੈ। ਅਤੇ ਸਾਡੀਆਂ ਬਹੁਤ ਸਾਰੀਆਂ ਚੀਜ਼ਾਂ ਗ਼ੈਰ ਮੁਤੱਸਬੀ ਤਰੀਕੇ ਨਾਲ ਛਾਪਣ ਨੂੰ ਤਿਆਰ ਹੈ। ਉਸ ਨੂੰ ਵਾਕਫ਼ੀ ਪੁਚਾਣ ਦੀ ਲੋੜ ਹੈ।

ਸਤਿਗੁਰੂ ਜੀ : ਚੰਡੀਗੜ੍ਹ ਕਦੋਂ ਜਾ ਰਹੇ ਹੋ ?

"ਕਲ ਸਵੇਰੇ ਚੰਡੀਗੜ੍ਹ ਲਈ ਚਲਾਗਾ।"

"ਅਤੇ ਭੈਣੀ ਸਾਹਿਬ ?"

"ਸ਼ਾਮ ਤਕ ਤਾਂ ਪਹੁੰਚ ਹੀ ਜਾਵਾਂਗਾ।"

ਮਹਾਰਾਜ ਜੀ ਨੇ ਦੱਸਿਆ ਕਿ ਅੱਜ ਜਦੋਂ ਉਹ ਜੀਵਨ ਨਗਰ ਵਲੋਂ ਆ ਰਹੇ ਸਨ ਤਾਂ ਰੁਹਤਕ ਦੇ ਨਜ਼ਦੀਕ ਚੌਧਰੀ ਭਜਨ ਲਾਲ, ਸ੍ਰੀ ਚਾਦ ਰਾਮ, ਸ੍ਰੀ ਮਨੀ ਰਾਮ ਬਾਗੜੀ ਆਦਿ ਸਾਰੀ ਪਾਰਟੀ ਮਿਲੀ ਸੀ। ਬਾਗੜੀ ਸਾਥੀਆਂ ਨੂੰ ਕਹਿ ਰਿਹਾ ਸੀ ਕਿ ਰੈਲੀ ਕਰਨ ਲਈ ਉਹ ਆਪਣੀ ਤਿਆਰੀ ਰਖਣ। ਅੱਜ ਰੈਲੀ ਫੈਸਲੇ ਬਾਰੇ ਮੀਟਿੰਗ ਹੋਣੀ ਸੀ, ਪਤਾ ਨਹੀਂ ਕੀ ਬਣਿਆ।

ਸਤਿਗੁਰਾਂ ਫਰਮਾਇਆ : ਚਰਨ ਸਿੰਘ ਤੇ ਸਾਥੀ ਬੈਲੇਂਸ ਰਖਣ ਲਈ ਵਾਹ ਤਾਂ ਲਾਟਗੇ ਹੀ।

ਸਾਡੇ ਏਥੇ ਬੈਠਣ ਤੋਂ ਪਹਿਲੋਂ ਸ੍ਰੀ ਬੁਧਵਾਰ ਜੁ ਕੁਲੈਕਟਰ ਆਫ਼ ਕਸਟਮਜ਼ ਹਨ ਅਤੇ ਸ੍ਰੀ ਭੈਣੀ ਸਾਹਿਬ ਲਾਗ ਦੇ ਪਿੰਡ ਕੂਮ ਦੇ ਜੰਮਪਲ ਹਨ, ਸ੍ਰੀ ਸਤਿਗੁਰੂ ਜੀ ਨੂੰ ਮਿਲਣ ਆਏ। ਕੁਛ ਸਮਾਂ ਉਹਨਾਂ ਆਪ ਜੀ ਨਾਲ ਬੈਠ ਕੇ ਗੱਲਬਾਤ ਕੀਤੀ।

ਕੋਈ ਫ਼ਰਕ ਪਾਇਆ ?

ਸਤਿਗੁਰੂ ਜੀ ਆਪਣੇ ਆਰਾਮ ਕਮਰੇ ਵਿਚ ਹੀ ਸਨ ਕਿ ਸ੍ਰੀ ਸਤਿਗੁਰੂ ਜੀ ਨੇ ਇਕ ਨੌਜਵਾਨ ਨੂੰ ਸਦਿਆ। ਗ਼ੈਰੇ ਗ਼ੈਰੇ ਤੇ ਚੁਸਤ ਦਰੁਸਤ ਦਿਸਦੇ ਸ੍ਰੀ ਜਗਜੀਤ ਸਿੰਘ ਨੂੰ ਸਤਿਗੁਰਾਂ ਪਿਆਰ ਨਾਲ ਪੁਛਿਆ :

"ਕੀ ਹਾਲ ਹੈ ਹੁਣ ਤੇਰਾ ?"

"ਠੀਕ ਹਾਂ ਜੀ, ਕ੍ਰਿਪਾ ਹੈ ਆਪ ਜੀ ਦੀ !"

"ਕੋਈ ਫ਼ਰਕ ਪਾਇਆ ?"

"ਪਾਇਆ ਹੈ ਜੀ 85 ਫੀਸਦੀ !"

ਮੈਨੂੰ ਦੱਸਿਆ ਗਿਆ : ਇਹਨੂੰ ਵੀ ਪੀਣ ਦੀ ਬਿਮਾਰੀ ਪੈ ਗਈ ਸੀ। ਉਸਨੂੰ ਕਿਹਾ : ਛੱਡ ਦੇ, ਪੂਰੀ ਤਰ੍ਹਾਂ ਛੱਡਦੇ, ਕੰਚਨ ਦੇਹੀ ਨੂੰ ਨਾ ਗਾਲ।

ਸ. ਹਰਵਿੰਦਰ ਸਿੰਘ ਦੇ ਜ਼ਿਮੇ ਲਗਾ ਕਿ ਉਹਦੀ ਪੁਛ ਪੜਤਾਲ ਰਖੇ। ਅਤੇ ਜਗਜੀਤ ਸਿੰਘ ਨੂੰ ਛੁੱਟੀ ਦੇ ਦਿੱਤੀ।

ਭੰਡੀ ਪਰਚਾਰ

ਹੁਣ ਉਹ ਸਿੱਖ ਪੇਸ਼ ਹੋਇਆ ਜਿਸ ਬਾਰੇ ਸ਼ਕਾਇਤ ਕੀਤੀ ਗਈ ਸੀ। ਸਤਿਗੁਰਾਂ ਬਚਨ ਕੀਤਾ : ਤੂੰ ਇਹਨਾਂ ਦੀ ਰਕਮ ਅਦਾ ਕਰ। ਇਹ ਬਹੁਤ ਮਾੜੀ ਗੱਲ ਹੈ ਤੂੰ ਪੈਸੇ ਵੀ ਇਹਨਾਂ ਦੇ ਨਹੀਂ ਦਿੰਦਾ ਤੇ ਤੇਰੇ ਪੁਤਰ ਨੇ ਬੀਬੀ ਨੂੰ ਉਲਟਾ ਸਿਧਾ ਬੱਲ ਕੇ ਉਹਦਾ ਨਿਰਾਦਰ ਵੀ ਕੀਤਾ ਹੈ।

ਸਿੰਘ ਨੇ ਬੇਨਤੀ ਕੀਤੀ : ਉਂਜ ਤਾਂ ਜਿਵੇਂ ਆਪ ਜੀ ਹੁਕਮ ਕਰੋਗੇ, ਤਿਵੇਂ ਕਰਾਂਗਾ, ਪਰ ਬੀਬੀ ਨੇ ਭੰਡੀ ਪਰਚਾਰ ਬੜਾ ਕੀਤਾ ਹੈ। “ਮੈਂ ਹੋਰ ਕੁਝ ਨਹੀਂ ਸੁਣਨਾ। ਇਹਨਾਂ ਦੀ ਤਸੱਲੀ ਕਰਵਾ। ਪੈਸੇ ਜਿੰਨੇ ਬਣਦੇ ਨੇ ਦੇ ਦੇਹ। ਜੇ ਤੂੰ ਭੰਡੀ ਪਰਚਾਰ ਦੀ ਗੱਲ ਕਰਦਾ ਹੈਂ, ਉਹ ਤਾਂ ਸਾਰਿਆਂ ਦਾ ਹੀ ਹੁੰਦਾ ਹੈ। ਜੇ ਮੈਂ ਕਿਸੇ ਕੋਲੋਂ ਮੰਗ ਕੇ ਰਕਮ ਲਈ ਹੋਵੇ ਤਾਂ ਲਹਿਣੇਦਾਰ ਉਸ ਨੂੰ ਨਹੀਂ ਬਖਸ਼ਦਾ, ਜਦੋਂ ਉਸਨੂੰ ਕਿਸੇ ਵਲੋਂ ਰਕਮ ਮਿਲ ਜਾਂਦੀ ਹੈ ਫਿਰ ਉਸਤਤ ਸ਼ੁਰੂ ਹੋ ਜਾਂਦੀ ਹੈ।” ਸਤਿਗੁਰੂ ਬੋਲੇ।

ਸਤਿਗੁਰਾਂ ਦਾ ਬਚਨ ਮੰਨ ਕੇ ਸਿੰਘ ਨੇ ਹਾਂ ਕਰ ਦਿੱਤੀ।

ਸਤਿਗੁਰੂ ਜੀ ਨੇ ਫ਼ਰਮਾਇਆ ਕਿ ਜਦੋਂ ਬੰਦਾ ਗ਼ਲਤੀ ਕਰਦਾ ਹੈ ਓਦੋਂ ਉਸ ਨਾਲ ਹੋਰ ਬੰਦੇ ਹੁੰਦੇ ਹਨ। ਜਦੋਂ ਉਹ ਫਸ ਜਾਂਦਾ ਹੈ ਤਾਂ ਛਡਾਵੇ ਹੋਰ ਲੋਕ ਹੁੰਦੇ ਹਨ।

ਸਤਿਗੁਰਾਂ ਦੂਜਾ ਫ਼ਰਮਾਨ ਇਹ ਕੀਤਾ ਕਿ ਗ਼ਲਤ ਕੰਮ ਕਰਨ ਵਾਲੇ ਨਾਲ ਉਸ ਦੇ ਮਿੱਤਰ ਤੇ ਸੰਬੰਧੀ ਜੋ ਮਿਲਣਾ-ਗਿਲਣਾ ਛੱਡ ਦੇਣ ਤਾਂ ਬੰਦਾ ਛੇਤੀ ਸਿੱਧਾ ਹੋ ਜਾਂਦਾ ਹੈ। ਇਸ ਤਰ੍ਹਾਂ ਕਰਨ ਨਾਲ ਸਮਾਜ ਵਿਚ ਉਹਲੇ ਲਈ ਉਹਨੂੰ ਥਾਂ ਨਹੀਂ ਮਿਲਦੀ।

ਮਾਇਆ ਕਿਵੇਂ ਭਲੀ

ਮਹਾਰਾਜ ਬੀਰ ਸਿੰਘ ਜੀ ਨੂੰ ਸਤਿਗੁਰਾਂ ਦੱਸਿਆ : ਕੱਲ ਇਕ ਸੱਜਣ ਆਇਆ। ਉਸਨੇ ਮੱਥਾ ਟੇਕਿਆ। ਮੈਂ ਉਹ ਪਰਵਾਨ ਨ ਕੀਤਾ ਤੇ ਸਾਫ਼ ਕਿਹਾ ਕਿ ਜਦ ਤਕ ਉਹ ਉਸ ਗ਼ਲਤ ਬਿਲਡਿੰਗ ਵਿਚ ਭਾਈਵਾਲ ਹੈ ਤਦ ਤਕ ਮੇਰੇ ਨਾਲ ਗੱਲ ਨਹੀਂ ਬਣਨੀ। ਸਗੋਂ ਜੋ ਲਗਾ ਹੈ, ਸੋ ਛੱਡ ਦਿਓ, ਧਰਮ ਦੀ ਕਮਾਈ ਬੰਤੀ ਵੀ ਚੰਗੀ। ਪਰ ਉਹ ਲੇਤੋਲਾਲ ਕਰਦਿਆਂ ਤੁਰ ਗਿਆ ਹੈ। ਮਹਾਰਾਜ ਜੀ ਨੇ ਅੱਗੇ ਗੱਲ ਤੋਰੀ : ਕਹਿੰਦੇ ਨੇ ਬਿਲਡਿੰਗ ਘਾਟੇ ਵਿਚ ਜਾ ਰਹੀ ਹੈ। ਸਤਿਗੁਰਾਂ ਸਪੱਸ਼ਟ ਕੀਤਾ : ਘਾਟੇ ਵਿਚ ਜਾਂਦੀ ਹੈ ਕਿ ਨਹੀਂ, ਸੁਆਲ ਇਹ ਨਹੀਂ। ਸੁਆਲ ਹੈ ਕਿ ਘਰ ਵਿਚ ਮਾਸ ਸ਼ਰਾਬ ਦੇ ਆ ਜਾਣ ਨਾਲ ਦੁਰਾਚਾਰ ਲਈ ਦਰਵਾਜ਼ੇ ਖੁਲ੍ਹ ਗਏ ਹਨ। ਕਿਥੇ ਹੈ ਉਹ ਪਹਿਲਾਂ ਵਾਲਾ ਸਾਤਵਿਕ ਜੀਵਨ? ਮਾਇਆ ਨੇ ਭਰਮਾ ਲਿਆ। ਮਾਇਆ ਸਾਧ ਸੰਗਤ ਵਾਲੇ ਪਾਸੇ ਲਗੇ ਤਾਂ ਭਲੀ, ਨਹੀਂ ਤਾਂ ਨਰਕਾਂ ਦਾ ਰਾਹ ਪੱਧਰਾ ਕਰਦੀ ਹੈ।

ਇਕ ਹੋਰ ਸਿੱਖ ਨੇ ਵੀ ਭੋਟਾ ਰਖਕੇ ਮੱਥਾ ਟੇਕਿਆ। ਸਤਿਗੁਰਾਂ ਚੁਕਾ ਦਿੱਤੇ : ਪਤਾ ਲਗਾ ਹੈ ਤੂੰ ਵੀ “ਪੀਣ” ਲਗ ਪਿਆ ਹੈਂ। “ਦੀਨ ਦਿਆਲ, ਮੈਂ ਅੱਗੇ ਤੋਂ ਇਹ ਗ਼ਲਤੀ ਨਹੀਂ ਕਰਾਂਗਾ—ਕੁਸੰਗਤ ਨੇ ਹੀ ਫਸਾ ਦਿੱਤਾ ਸੀ।” ਸਤਿਗੁਰਾਂ ਖਸੀਆਂ ਬਖਸ਼ ਕੇ ਭੋਟਾ ਪਰਵਾਨ ਕੀਤੀ।

ਸਰਸਵਤੀ ਦੀਆਂ ਸੁਰਾਂ

ਅੱਜ ਮਹਾਰਾਜ ਜੀ ਗੁਰਦੇਵ ਸਰੋਦ ਨੂੰ ਸਰਸਵਤੀ ਰਾਗਣੀ ਦੀਆਂ ਸੁਰਾਂ ਪੁੱਛ ਰਹੇ ਹਨ। ਸ: ਹੰਸਪਾਲ ਵਿਨੋਦ ਨਾਲ ਕਹਿੰਦਾ ਹੈ : ਦੱਸ ਦੇਵੇਗਾ ਪਰ ਆਪ ਜੀ ਨੂੰ ਇਕ ਸਰੋਦ ਬਣਵਾ ਕੇ ਦੇਣੀ ਪਵੇਗੀ। ਦੂਜੀ ਵਾਰ ਪੁੱਛ ਹੁੰਦੀ ਹੈ : ਸਰਸਵਤੀ ਵਿਚ ਧੋਵਤ ਲਗਦਾ ਹੈ ਕਿ ਨਹੀਂ ?

“ਦੋ ਸਰੋਦਾਂ ਦੇਣੀਆਂ ਪੈਣਗੀਆਂ !” ਹੰਸਪਾਲ ਦਾ ਵਿਨੋਦ ਜਾਰੀ ਹੈ।

“ਮੈਂ ਪੁੱਛਦਾ ਹੀ ਨਹੀਂ !” ਮਹਾਰਾਜ ਜੀ ਦਾ ਉੱਤਰ ਹੈ।

ਗੁਰਦੇਵ ਸਿੰਘ ਸੁਰਾਂ ਲਾਕੇ ਦੱਸਦਾ ਹੈ : ਸ ਰ ਮ ਪ ਧਾ ਨ ਸ—ਨ ਧ ਪ ਮਾ ਰ ਸਾ। ਛੇ ਸੁਰਾਂ ਦਾ ਰਾਗ ਹੈ। ਗੰਧਾਰ ਵਿਵਰਜਿਤ ਮਧਮ ਤੀਵਰ। ਅਤੇ ਸਰੋਦ ਦੀ ਟੇਕ ਉਸਨੇ ਸਤਿਗੁਰਾਂ ਤੋਂ ਰੱਖੀ ਹੈ।

ਸਤਿਗੁਰੂ ਜੀ ਨੇ ਗਾਖਣ ਲਈ ਕਿਹਾ : ਸਰੋਦ ਮਿਲ ਜਾਵੇਗੀ ਪਰ 0 ਦਿਨ ਹਰ ਮਹੀਨੇ ਭੈਣੀ ਸਾਹਿਬ ਲਈ ਕੱਢਣੇ ਪੈਣਗੇ।

ਅਤੇ ਗੁਰਦੇਵ ਸਿੰਘ ਕੰਨ ਵਲਾ ਗਿਆ।

ਮਹਾਰਾਜ ਜੀ ਨੇ ਸਰਸਵਤੀ ਦੀਆਂ ਸੁਰਾਂ ਪੰ: ਰਾਮ ਨਾਰਾਇਣ ਜੀ ਤੋਂ ਪੁੱਛਣ ਲਈ ਮਨ ਦੱਸਿਆ।

“ਮੇਰੇ ਉਸਤਾਦ ਤੇ ਵਿਸ਼ਵਾਸ ਨਹੀਂ ?” ਗੁਰਦੇਵ ਤਮਕਿਆ। ਸਤਿਗੁਰੂ ਜੀ ਨੇ ਗੱਲ ਮੁਕਾਈ : ਮਹਾਰਾਜ ਜੀ ਬੰਬਈ ਫੌਨ ਕਰਕੇ ਤਸੱਲੀ ਕਰ ਲਇਓ। ਅਤੇ ਆਪ ਜੀ ਨੇ ਸੰਗੀਤ-ਕਥਾ ਸੁਣਾਈ :

“ਇਕ ਵਾਰ ਪ੍ਰਸਿੱਧ ਗਾਇਕ ਅਤੇ ਅਮਨ ਸੰਗਰਾਮੀਏ ਪੰਡਿਤ ਓਅੰਕਾਰ ਠਾਕੁਰ ਨੇ ਬਿਨਾ ਗੰਧਾਰ ਤੋਂ ਕਲਿਆਣ ਗਾਇਆ। ਭਾਈ ਅਨਾਇਤ ਨੇ ਸੁਣ ਕੇ ਕਿਹਾ : ਗਾਇਆ ਤਾਂ ਤੁਸਾਂ ਠੀਕ ਹੈ, ਪਰ ਹਰ ਵਾਰ ਇਕ ਐਸੀ ਜਗਹ ਆਉਂਦੀ ਹੈ ਜੋ ਇਕ ਵਿਸ਼ੇਸ਼ ਸੁਰ ਦੀ ਮੰਗ ਕਰਦੀ ਹੈ। ਭਾਵੇਂ ਆਰੋਹੀ ਦੀਆਂ ਸੁਰਾਂ ਲਾਓ ਜਾਂ ਅਵਰੋਹੀ ਆਓ, ਕਲਿਆਣ ਤਾਂ ਗੰਧਾਰ ਮੰਗਦਾ ਹੀ ਹੈ।”

ਦਿਸਦਾ ਮਤਲਬ ਕੀ ਸੀ, ਸਮਝਣ ਵਾਲੇ ਸਮਝ ਗਏ।

ਕਾਕੇ ਵੀ ਸੰਗੀਤ ਸਿਖਣ

ਸਤਿਗੁਰੂ ਜੀ ਨੇ ਮਹਾਰਾਜ ਜੀ ਨੂੰ ਅਪਣੀ ਇੱਛਾ ਦੱਸੀ : “ਕਾਕੇ ਵੱਡੇ (ਠਾਕੁਰ ਦਲੀਪ ਸਿੰਘ ਜੀ) ਨੂੰ ਉਸਤਾਦ ਅਮਜਦ ਅਲੀ ਪਾਸੋਂ ਸਰੋਦ ਸਿਖਣ ਲਾਉਣਾ ਹੈ।” ਮਹਾਰਾਜ ਜੀ : ਆਪ ਜੀ ਕੋਲ ਬਿਠਾ ਕੇ ਅਭਿਆਸ ਕਰਵਾਂਦੇ ਰਹਿਣਾ। ਕਾਕਾ ਆਸਾ ਦੀ ਵਾਰ ਦੇ ਸ਼ਲੋਕ ਵੀ ਲਾਵੇ।

ਸਤਿਗੁਰੂ ਜੀ ਨੇ ਛੋਟੇ ਕਾਕੇ (ਠਾਕੁਰ ਉਦੇ ਸਿੰਘ ਜੀ) ਨੂੰ ਸਿਤਾਰ ਸਿਖਾਣ ਦਾ ਮਨ ਵੀ ਦੱਸਿਆ।

ਬੀਤੇ ਦਿਨ

ਸੰਤ ਮਹਿੰਦਰ ਸਿੰਘ ਪੂਰਬਾ ਤੋਂ ਮੈਂ ਸਤਿਗੁਰੂ ਜੀ ਦੇ ਮਗਰਲੇ ਦਿਨਾਂ ਬਾਰੇ ਪੁਛਿਆ। ਉਸ ਦੱਸਿਆ ਕਿ 5 ਅਤੇ 6 ਅਗਸਤ ਨੂੰ ਲੁਧਿਆਣੇ ਨਾਮਧਾਰੀ ਸ਼ਹੀਦਾਂ ਦਾ ਮੇਲਾ ਸੀ। ਸਤਿਗੁਰੂ ਜੀ ਨੇ ਵੀ ਦੱਸਿਆ : ਲੁਧਿਆਣੇ ਦੀ ਸੰਗਤ ਵਿਚ ਕਾਫ਼ੀ ਉਤਸ਼ਾਹ ਆਇਆ ਹੈ। ਐਤਕਾਂ ਦੋ ਦਿਨਾਂ ਵਿਚ 36 ਘੰਟੇ ਲਾਕੇ, ਜਿਸਨੇ ਵੀ ਆਖਿਆ, ਉਸਦੇ ਘਰ ਗਿਆ ਹਾਂ। ਹਰ ਇਕ ਨੇ ਹਰ ਮਹੀਨਾ ਲੰਗਰ ਨੂੰ ਸਹਾਇਤਾ ਅਤੇ ਇਕ ਘੰਟਾ ਰੋਜ਼ਾਨਾ ਨਾਮ ਸਿਮਰਨ ਦਾ ਵਚਨ ਦਿੱਤਾ ਹੈ। ਅਤੇ ਬੜੀ ਖੁਸ਼ੀ ਨਾਲ ਪਰਵਾਨ ਕੀਤਾ ਹੈ।

ਏਥੇ ਗੁਰੂ ਕੇ ਲੰਗਰ ਦੀ ਸੇਵਾ ਬੀਬੀ ਸੁਰਜੀਤ ਕੌਰ, ਬੀਬੀ ਇੰਦਰ ਕੌਰ, ਬੀਬੀ ਪ੍ਰੀਤਮ ਕੌਰ, ਬੀਬੀ ਮਾਇਆ, ਬੀਬੀ ਕਿਰਪਾਲ ਕੌਰ, ਬੀਬੀ ਵੀਰਾਂ ਅਤੇ ਬੀਬੀ ਰਾਮ ਰੱਖੀ ਨੇ ਕਰਕੇ ਸਤਿਗੁਰੂ ਜੀ ਤੇ ਸੰਗਤ ਦੀਆਂ ਖੁਸ਼ੀਆਂ ਪ੍ਰਾਪਤ ਕੀਤੀਆਂ।

ਸਤਿਗੁਰੂ ਜੀ ਨੇ ਸ: ਹੰਸਪਾਲ ਨੂੰ ਦੱਸਿਆ ਕਿ ਸ: ਗੁਰਚੈਨ ਸਿੰਘ ਨੈਰੋਬੀ ਇੰਗਲੈਂਡ ਨੂੰ ਪੱਠਿਆਂ (ਮੱਸਲਜ਼) ਬਾਰੇ ਕੋਈ ਇਮਤਿਹਾਨ ਦੇਣ ਜਾ ਰਿਹਾ ਹੈ। ਉਸ ਨੇ ਬਹੁਤ ਸਾਰੇ ਵਿਗਿਆਨਾਂ ਦੇ ਪਹਿਲਾਂ ਵੀ ਇਮਤਿਹਾਨ ਦਿੱਤੇ ਹੋਏ ਹਨ।

ਦਿੱਲੀ ਰੇਲਵੇ ਸਟੇਸ਼ਨ

8 ਵਜੇ ਜਦੋਂ ਸ੍ਰੀ ਸਤਿਗੁਰੂ ਜੀ ਰੇਲਵੇ ਸਟੇਸ਼ਨ ਦਿੱਲੀ ਤੇ ਪਧਾਰੇ ਤਾਂ ਆਪ ਜੀ ਨਾਲ ਸੇਠ ਜੀ, ਸੰਤ ਪੂਰਬਾ, ਸ: ਹੰਸਪਾਲ ਤੇ ਪ੍ਰੀਤਮ ਸਿੰਘ ਕਵੀ ਹੀ ਸਨ। ਸਟੇਸ਼ਨ ਤੇ ਸਾਡੇ ਪਹੁੰਚਣ ਸਮੇਂ ਅਨੇਕਾਂ ਨਾਮਧਾਰੀ ਵਿਦਾ ਕਰਨ ਲਈ ਪਹੁੰਚੇ ਹੋਏ ਸਨ। ਸ: ਮਨਚੰਦਾ ਨੇ ਟਿਕਟ ਆਦਿ ਲੈ ਰਖੇ ਸਨ। ਸ: ਅਵਤਾਰ ਸਿੰਘ ਇਕ ਰੇਲਵੇ ਅਧਿਕਾਰੀ (ਬੁਕਿੰਗ ਨਾਲ ਸੰਬੰਧਤ) ਨੇ ਪਤਨੀ ਸ਼ਮੋਤ ਆਕੇ, ਸ੍ਰੀ ਚਰਨਾਂ ਵਿਚ ਭੇਟਾ ਰਖ, ਮੱਥਾ ਟੇਕਿਆ। ਫਿਰ ਸ੍ਰੀ ਹਜ਼ੂਰ ਦੇ ਨਾਲ ਨਾਲ ਚਲਦਾ ਰਿਹਾ। ਸ: ਪਰਮਜੀਤ ਸਿੰਘ ਵੀ 8 ਵਜੇ ਦਾ ਏਥੇ ਆਇਆ ਬੈਠਾ ਸੀ। ਮੱਥਾ ਟੇਕ ਕੇ ਕਹਿਣ ਲਗਾ : ਜੀ ਕਰਦਾ ਸੀ ਫੇਰ ਦਰਸ਼ਨ ਕਰ ਲਵਾਂ, ਕੀ ਪਤਾ ਮੁੜ ਕਦੋਂ ਹੋਣ ! ਸਤਿਗੁਰੂ ਜੀ ਨੇ ਕ੍ਰਿਪਾ ਪੂਰਵਕ ਹਰ ਆਏ ਵਿਅਕਤੀ ਨੂੰ ਬੜਾ ਬੜਾ ਸਨੇਹ ਬਖਸ਼ਿਆ।

ਏਥੇ ਹੀ ਕਰਨਾਲ ਦੇ ਇਕ ਰੇਲਵੇ ਕਲਰਕ ਨੇ ਆ ਨਮਸਕਾਰ ਕੀਤੀ ਅਤੇ ਨਾਲ ਹੀ ਅਰਚ ਕੀਤੀ : ਕਰਨਾਲ ਤੋਂ ਲੰਘਦੇ, ਜਾਂਦੇ ਆਉਂਦੇ ਜ਼ਰੂਰ ਦਰਸ਼ਨ ਦੇ ਕੇ ਨਿਵਾਜਿਆ ਕਰੋ। ਮੈਂ ਗਊ ਵੀ ਰਖੀ ਹੋਈ ਹੈ। ਘਰ ਦਾ ਦੁੱਧ ਤੇ ਹਿਰਦੇ ਸਾਫ਼ ਸੇਵਾ ਮਿਲੇਗੀ।

ਇਕ ਹੋਰ ਸੱਜਣ ਸ੍ਰੀ ਪੀ. ਐਨ. ਆਰਯਾ, ਦਿੱਲੀ ਯੂਨੀਵਰਸਿਟੀ ਦੇ ਸੈਂਟਰਲ ਇਨਸਟੀਚਿਊਟ ਦੇ ਪ੍ਰਾਧਿਆਪਕ ਹਨ, ਨੇ ਨਮਸਕਾਰ ਕਰਕੇ ਕਿਹਾ : ਮੈਂ ਨਾਮਧਾਰੀਆਂ ਬਾਰੇ 'ਸੋਵੀਅਤ ਲੈਂਡ' ਵਿਚ ਪੜ੍ਹਿਆ ਸੀ। ਬਹੁਤ ਕੁਰਬਾਨੀ ਹੈ ਇਹਨਾਂ ਦੀ। ਮੈਂ ਤਾਂ ਬਹੁਤ ਪ੍ਰਭਾਵਤ ਹੋਇਆ ਹਾਂ। ਅੱਜ ਦਰਸ਼ਨ ਕਰਨ ਦਾ ਅਵਸਰ ਵੀ ਮਿਲ ਗਿਆ ਹੈ।

ਸਤਿਗੁਰੂ ਜੀ ਨੇ ਮੈਨੂੰ ਆਗਿਆ ਕੀਤੀ ਕਿ ਮੈਂ ਇਸਨੂੰ ਨਾਮਧਾਰੀ ਇਤਿਹਾਸ (ਹਿੰਦੀ) ਭਿਜਵਾ ਦਿਆਂ।

ਸਿਮਰਨ ਜਥੇ

ਸਤਿਗੁਰਾਂ ਨੇ ਮੁਖ ਧਿਆਨ ਨੌਜੁਆਨਾਂ ਦੀਆਂ ਸਿਮਰਨ ਜਥੇਬੰਦੀਆਂ ਵਲ ਦਿੱਤਾ। ਹੋਸਪਾਲ ਨੇ ਵਾਹ ਲਗਦੇ ਹਰ ਇਲਾਕੇ ਦੇ ਮੁਖੀ ਜਵਾਨ ਨੂੰ ਸਤਿਗੁਰਾਂ ਦਾ ਹੁਕਮ ਸੁਣਾਇਆ। ਪਲੇਟ ਫਾਰਮ ਤੇ ਖਲੋਤਿਆਂ ਸ: ਨਰਿੰਦਰ ਸਿੰਘ ਗਾਂਧੀ ਨਗਰ, ਗੁਰਦੀਪ ਸਿੰਘ-ਹਰਮੀਤ ਸਿੰਘ ਰਮੇਸ਼ ਨਗਰ, ਮੋਹਣ ਸਿੰਘ-ਭੂਪਿੰਦਰ ਸਿੰਘ ਕ੍ਰਿਸ਼ਨਾ ਨਗਰ ਆਦਿ ਨੂੰ ਪ੍ਰੇਰਨਾ ਦਿੱਤੀ ਕਿ ਉਹ 25-25 ਜਵਾਨਾਂ ਦੇ ਨਾਂ ਲਿਖ ਕੇ ਜਥੇ ਬਣਾਣ। ਮੁਖੀ ਦਾ ਕੰਮ ਹੈ ਕਿ ਉਹ ਵਕਤ ਸਿਰ ਨਾਮ ਸਿਮਰਨ ਵਿਚ ਪਹੁੰਚੇ, ਦੂਜਿਆਂ ਨਾਲ ਸੰਪਰਕ ਰਖੇ ਅਤੇ 10/- ਅਰਨਿੰਗ ਮੈਂਬਰ (ਕਮਾਊ ਆਦਮੀ) ਦੇ ਇਕੱਤਰ ਕਰਕੇ ਪ੍ਰਚਾਏ। ਸਤਿਗੁਰਾਂ ਵਿਸ਼ੇਸ਼ਕਰ ਫਰਮਾਇਆ: ਸਿਮਰਨ ਘਰ ਘਰ ਵਾਰੋ ਵਾਰੀ ਹੋਵੇ। ਇਸ ਨਾਲ ਸੇਵਾ ਦੀ ਆਦਤ ਪਵੇਗੀ। ਪਰ ਖਰਚ ਕਿਸੇ ਪਰਕਾਰ ਦਾ ਕੋਈ ਨਾ ਹੋਵੇ। ਨਾ ਕੜਾਹ ਪ੍ਰਸਾਦ, ਨਾ ਮਿਠਾਈ-ਪਤਾਸੇ, ਨਾ ਸਰਦਾਈ ਚਾਹਟਾ ਆਦਿ। ਲੋੜਵੰਦਾਂ ਨੂੰ ਕੇਵਲ ਜਲ ਹੀ ਫਕਾਇਆ ਜਾਵੇ। ਇਸ ਢੰਗ ਨਾਲ ਕੋਈ ਖਰਚੀਲੀ ਰਸਮ ਨਹੀਂ ਪਣਪ ਸਕੇਗੀ। ਅਤੇ ਆਰਥਕ ਤੌਰ ਤੇ ਪਛੜੇ ਜਾ ਪ੍ਰਗਤੀ ਕੀਤੇ ਲੋਕ ਇਕਸਾਰ ਨਾਮ ਸਿਮਰਨ ਵਿਚ ਭਾਗ ਲੈ ਸਕਣਗੇ।

8.50 ਤੇ ਗੱਡੀ ਚਲਣ ਦੇ ਸਮੇਂ ਸਤਿਗੁਰੂ ਜੀ ਏਅਰ ਕੰਡੀਸ਼ਨ ਡੱਬੇ ਦੇ ਬੂਹੇ ਵਿਚ ਇੰਜ ਸੋਭਾ ਪਾ ਰਹੇ ਸਨ ਜਿਵੇਂ ਸੁੰਦਰ ਫਰੇਮ ਜੜੀ ਮੋਹਕ ਭੁਸਵੀਰ। ਵਿਦਾ ਕਰਨ ਆਏ ਸ੍ਰੀ ਚਰਨਾਂ ਤੇ ਸਿਰ ਧਰ-ਧਰ ਨਮਸਕਾਰ ਕਰਨ ਲਗੇ। ਗੱਡੀ ਤੁਰ ਪਈ ਤਾਂ ਕੁਛ ਕਦਮ ਨਾਲ ਚਲਕੇ ਸੰਗਤ ਲਈ ਮੁੜ ਆਉਣ ਬਿਨਾਂ ਕੋਈ ਚਾਰਾ ਨਹੀਂ ਸੀ।

9 ਅਗਸਤ 1978, ਬੁੱਧਵਾਰ ਨਵੀਂ ਦਿੱਲੀ

ਰਾਤ ਦੀ ਅਟਾਟੁਕ ਬਾਰਸ਼ ਹੋ ਰਹੀ ਹੈ। ਅਤੇ ਇਹ ਦਿਨ ਦੇ ਦੋ ਬਜੇ ਤਕ ਨਿਰੰਤਰ ਚਲਦੀ ਰਹੀ। ਸੜਕਾਂ, ਗਲੀਆਂ ਆਦਿ ਵਿਚ ਪਾਣੀ ਹੈ। ਰਾਜੌਰੀ ਗਾਰਡਨ ਵਿਚ ਤਾਂ ਐਉਂ ਲਗਦਾ ਹੈ ਜਿਵੇਂ ਇਹ ਦਿੱਲੀ ਨਹੀਂ ਸ਼ਹਿਰ ਵੀਨਸ ਹੈ ਜਿਥੇ ਸੜਕਾਂ, ਗਲੀਆਂ ਤੇ ਮੁਖ ਮਾਰਗਾਂ ਤੇ ਮੋਟਰ ਬੱਟਾਂ ਤੇ ਡੋਂਗੀਆਂ ਨਾਲ ਸੰਦਾ-ਸੂਤ ਹੁੰਦਾ ਹੈ। ਪਾਣੀ ਦੇ ਬੇਬਵੇ ਵਹਿਣ ਤਾਂ ਆਉਣ ਵਾਲੀਆਂ ਖ਼ਬਰਾਂ ਵਲੋਂ ਡਰਾ ਰਹੇ ਹਨ।

12 ਕੁ ਵਜਦੇ ਨੂੰ ਭਿਜਦੇ-ਭਿਜਦੇ ਭਾਰਤੀ ਜੀ ਘਰ ਆ ਗਏ। ਉਹਨਾਂ ਦੇ ਲੇਖ ਬਾਰੇ ਚਰਚਾ ਚਲੀ ਤੇ ਕੁਛ ਪੁਲੀਟੀਕਲ ਗੱਲਾਂ ਹੋਈਆਂ।

ਇਕ ਕੇਸ਼ਿਸ਼

ਸ਼ਾਮ ਨੂੰ ਗੁਰਦੇਵ-ਹਰਭਜਨ ਸਿੰਘ ਆ ਪਹੁੰਚੇ। ਗੁਰਦੇਵ ਸਿੰਘ ਨੇ ਦੱਸਿਆ ਕਿ 7 ਅਗਸਤ ਵਾਲੇ ਦਿਨ ਸਤਿਗੁਰਾਂ ਦਾ ਦਰਸ਼ਨ ਕਰਨ ਇਕ ਬੁਧਵਾਰ ਨਾਂ ਦਾ ਸੱਜਣ ਆਇਆ। ਉਸ ਨੇ ਸਤਿਗੁਰਾਂ ਨੂੰ ਦੱਸਿਆ ਕਿ ਹਰਿਆਣੇ ਦਾ ਆਈ. ਜੀ. ਉਸਦਾ ਮਿੱਤਰ ਹੈ। ਉਹ ਕਹਿੰਦਾ ਹੈ ਕਿ ਗੁਰੂ ਮਹਾਰਾਜ ਤੁਹਾਡੇ ਵਾਕਫ਼ ਹਨ, ਤੁਸੀਂ ਉਨ੍ਹਾਂ ਨੂੰ ਮਿਲਕੇ ਆਖੋ ਕਿ ਗੱਲ ਵਿਚ ਕੁਝ ਵੀ ਨਹੀਂ, ਸਰਕਾਰ ਨੂੰ ਮਿਲਕੇ, ਸਥਿਤੀ ਸਪੱਸ਼ਟ ਕਰਕੇ ਮਾਮਲਾ ਰਫ਼ਾ ਦਫ਼ਾ ਕਿਉਂ ਨਹੀਂ ਕਰਦੇ। ਗੁਰਦੇਵ ਸਿੰਘ ਨੇ ਦੱਸਿਆ ਕਿ ਉਹਦੇ ਹੁੰਦਿਆਂ ਸਤਿਗੁਰੂ ਜੀ ਨੇ ਸਾਫ਼ ਕਿਹਾ ਕਿ ਸਰਕਾਰ ਦਾ ਰੁਖ਼ ਸਾਡੇ ਲਈ ਠੀਕ ਨਹੀਂ।

ਗੁਰਦੇਵ ਸਿੰਘ ਨੇ ਕਹਿਆ : ਸਤਿਗੁਰਾਂ ਸ੍ਰੀ ਬੁਧਵਾਰ ਨੂੰ ਆਖਿਆ—ਤੁਸੀਂ ਆਏ ਹੋ, ਜੀ ਆਇਆਂ। ਮੈਂ ਕਿਸੇ ਸਰਕਾਰੀ ਜਾਂ ਅਰਧ ਸਰਕਾਰੀ ਅਦਾਰੇ ਨਾਲ ਵਾਸਤਾ ਨਹੀਂ ਰਖਦਾ। ਮੇਰੇ ਭਾਈ ਮਹਾਰਾਜ ਬੀਰ ਸਿੰਘ ਜੀ ਜਦ ਆਏ ਤੇ ਮਿਲੇ ਉਨ੍ਹਾਂ ਨੂੰ ਤੁਹਾਡਾ ਆਉਣਾ ਤੇ ਆਈ. ਜੀ. ਪੁਲਿਸ ਵਲੋਂ ਆਇਆ ਸੁਝਾਉ ਦੱਸ ਦਿਆਂਗਾ।

18 ਅਗਸਤ 1978, ਸ਼ੁਕਰਵਾਰ ਨਵੀਂ ਦਿੱਲੀ

ਰਕਸ਼ਾ-ਬੰਧਨ ਦਾ ਦਿਹਾੜਾ। ਇਸਤਰੀਆਂ ਅਪਣੇ ਭਰਾਵਾਂ ਨੂੰ ਰੱਖੜੀਆਂ ਬੰਨ੍ਹਦੀਆਂ ਫਿਰਦੀਆਂ ਹਨ। ਅਤੇ ਭਰਾ ਰੱਖੜੀਆਂ ਬੰਨ੍ਹਦੇ ਹੋਏ ਦੂਜਿਆਂ ਨੂੰ ਅਪਣੀ ਤੇੜ ਵਖਾ ਰਹੇ ਹਨ।

ਤਿਨ ਕੇ ਸੰਗ ਸਾਥ

9 ਵਜੇ ਦੇ ਕਰੀਬ ਮੈਂ ਸ: ਹਰਵਿੰਦਰ ਸਿੰਘ ਹੰਸਪਾਲ ਦੇ ਘਰ ਗਿਆ। ਉਸਦੇ ਪਿਤਾ ਸ: ਗਿਆਨ ਸਿੰਘ ਅਤੇ ਮਾਤਾ ਰਾਜਿੰਦਰ ਕੌਰ ਜੀ ਮੁਰੰਡੇ ਤੋਂ ਸ਼ੁਗਰ ਮਿੱਲ ਦੇ ਕਿਸੇ ਵਿਹਾਰ ਵਾਸਤੇ ਆਏ ਹੋਏ ਸਨ। ਹੰਸਪਾਲ ਮਿਲਿਆ ਤਾਂ ਉਸ ਦੱਸਿਆ ਕਿ ਜਦੋਂ ਲੇਖਕ ਤੇ ਭਾਰਤੀ ਤੁਗਲਕਾਬਾਦ ਅਤੇ ਸੂਰਜ ਕੁੰਡ ਦੇ ਸੈਰ ਸਪਾਟੇ ਤੇ ਸਨ, ਓਦੋਂ ਉਹ ਸੇਠ ਤੁਲਕ ਸਿੰਘ ਨਾਲ ਸੁਮਿਤੀ ਇੰਦਰਾ ਗਾਂਧੀ ਨਾਲ ਮੁਲਾਕਾਤ ਕਰ ਰਹੇ ਸਨ। ਬੀਬੀ ਇੰਦਰਾ ਜੀ ਦੀ ਸੁਖਸਾਦ ਜਾਣ ਕੇ ਜਦੋਂ ਉਨ੍ਹਾਂ ਦੀ ਕਮਜ਼ੋਰ ਸਿਹਤ ਦੀ ਗੱਲ ਕੀਤੀ ਤਾਂ ਉਨ੍ਹਾਂ ਦੱਸਿਆ : ਆਮ ਕਰਕੇ ਸਿਹਤ ਚੰਗੀ ਰਹਿੰਦੀ ਹੈ। ਪਰ ਜਿਉਂ ਸਵੇਰੇ 6 ਵਜੇ ਤੋਂ ਦਿਨ ਸ਼ੁਰੂ ਕਰੀ ਦਾ ਹੈ ਜਲਸੇ, ਮੀਟਿੰਗਾਂ, ਮਿਲਣੀਆਂ, ਮੁਜਾਹਰੇ ਕਰਦੇ-ਕਰਾਂਦਿਆਂ ਅਤੇ ਫਲੱਡ ਏਰੀਆ ਘੁੰਮਦਿਆਂ ਰਾਤ ਦੇ 11-12 ਵਜੇ ਜਾਂਦੇ ਹਨ। ਅਜਿਹੀ ਹਾਲਤ ਵਿਚ ਥਕਾਨ ਤਾਂ ਚਿਹਰੇ ਉੱਤੇ ਹੀ ਪਰਗਟ ਹੋਣੀ ਹੈ।

ਹੰਸਪਾਲ ਨੇ ਦੱਸਿਆ ਕਿ ਫਿਰ, ਮੁਰਾਰਜੀ ਭਾਈ ਦੀ 15 ਅਗਸਤ ਦੀ ਲਾਲ ਕਿਲੇ ਤੇ ਕੀਤੀ ਤਕਰੀਰ ਦਾ ਚਿਕਰ ਛਿੜਿਆ ਤਾਂ ਸ਼੍ਰੀਮਤੀ ਗਾਂਧੀ ਨੇ ਕਿਹਾ : ਮੈਂ ਨਹੀਂ ਤਕਰੀਰ ਸੁਣੀ। ਦੱਸਿਆ ਗਿਆ ਹੈ ਕਿ ਤਕਰੀਰ ਇਸ ਦਿਨ ਵੀ ਨੈਸ਼ਨਲ ਜਾਂ ਇੰਟਰਨੈਸ਼ਨਲ ਮਹੱਤਵ ਦੀ ਨਹੀਂ ਸੀ, ਸਗੋਂ ਜਨਤਾ ਪਾਰਟੀ ਦੇ ਮਸਲਿਆਂ ਨਾਲ ਸੰਬੰਧਤ ਸੀ, ਜਿਵੇਂ ਸਰੋਤੇ ਜਨਤਾ ਪਾਰਟੀ ਦੇ ਮੈਂਬਰ ਹੀ ਹੋਣ।

ਪ੍ਰੀਤਮ ਦੀ ਬਾਤ

ਇਸ ਤੋਂ ਪਿਛੋਂ ਸ: ਹੰਸਪਾਲ ਨੇ ਮੈਨੂੰ ਪੱਕੀ ਪਕਾਈ ਕਿ ਮੈਂ ਅਤੇ ਭਾਰਤੀ ਜੀ 21-8-78 ਲਈ ਸਵੇਰੇ ਹੀ ਤਿਆਰ ਰਹੀਏ। ਸਤਿਗੁਰੂ ਜੀ ਉਸ ਦਿਨ ਅੰਮ੍ਰਿਤਸਰੋਂ ਫਰੰਟੀਅਰ ਮੇਲ ਤੇ ਸਵੇਰੇ 6.30 ਵਜੇ ਦਿੱਲੀ ਪੁੱਜ ਜਾਣਗੇ। ਉਹਨਾਂ ਕਵੀ ਤੇ ਭਾਰਤੀ ਨੂੰ ਹਾਜ਼ਰ ਰਹਿਣ ਦਾ ਆਦੇਸ਼ ਦਿੱਤਾ ਏ। ਉਸੇ ਰਾਤ ਆਪ ਜੀ ਦੀ ਲੁਧਿਆਣੇ ਲਈ ਵਾਪਸੀ ਵੀ ਹੈ।

ਹੰਸਪਾਲ ਨੇ ਦੱਸਿਆ ਕਿ ਇਸ ਸਾਲ ਅੱਸੂ ਦਾ ਮੇਲਾ 24 ਅਗਸਤ ਤੋਂ ਜਾਰੀ ਹੋ ਕੇ 14 ਸਤੰਬਰ ਤਕ ਭੈਣੀ ਸਾਹਿਬ ਵਿਖੇ ਚਲੇਗਾ।

20 ਅਗਸਤ 1978, ਐਤਵਾਰ ਨਵੀਂ ਦਿੱਲੀ

ਮਹਾਂ ਪ੍ਰਤਾਪੀ ਦੀ ਯਾਦ

ਜਦੋਂ ਨੂੰ ਸਵੇਰੇ ਮੈਂ ਧਰਮਸਾਲਾ ਰਮੇਸ਼ ਨਗਰ ਵਿਚ ਪੁੱਜਾ, ਹਰਭਜਨ ਸਿੰਘ-ਗੁਰਦੇਵ ਸਿੰਘ ਵਲੋਂ ਆਸਾ ਦੀ ਵਾਰ ਗੰਵੀਂ ਜਾ ਚੁਕੀ ਸੀ। ਮਹਾਰਾਜ ਬੀਰ ਸਿੰਘ ਜੀ ਇਸ ਸਮਾਗਮ ਵਿਚ ਹਾਜ਼ਰ ਸਨ। ਇਕ ਸ਼ਬਦ ਦਾ ਕੀਰਤਨ ਹੋ ਰਿਹਾ ਸੀ।

ਅੱਜ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਅਵਸਾਨ ਦਿਵਸ ਹੈ। ਸਤਿਗੁਰੂ ਜੀ ਨੂੰ 30 ਮਿੰਟ ਤਕ ਮੈਂ ਸ਼ਰਧਾਂਜਲੀ ਭੇਟ ਕੀਤੀ। ਮਹਾਰਾਜ ਜੀ ਦੇ ਕਹਿਣ ਤੇ ਸੇਠ ਜੀ ਨੇ ਵੀ 10 ਮਿੰਟ ਲਈ ਸ਼ਰਧਾ ਪੁਸ਼ਪ ਭੇਟਾ ਕੀਤੇ। ਫਿਰ ਮਹਾਰਾਜ ਜੀ ਨੇ ਚੰਦ ਸ਼ਬਦ ਸਤਿਗੁਰੂ ਜੀ ਦੇ ਸਤਿਕਾਰ ਵਿਚ ਕਹਿ ਕੇ ਭੈਣੀ ਸਾਹਿਬ ਪ੍ਰਯੋਗ ਮੇਲੇ ਦੀਆਂ ਤਾਰੀਖਾਂ ਦੱਸੀਆਂ 24-8-78 ਤੋਂ 14-9-78 ਤਕ। ਮਹਾਰਾਜ ਜੀ ਨੇ ਸੰਗਤ ਨੂੰ ਆਗ੍ਰਹਿ ਕੀਤਾ ਕਿ ਬੁੱਢੇ ਭਾਵੇਂ ਮੇਲੇ ਤੇ ਨਾ ਪਹੁੰਚਣ, ਜਵਾਨ ਜ਼ਰੂਰ ਹਾਜ਼ਰ ਹੋਣ। ਨੌਜਵਾਨ ਇਸ ਮੇਲੇ ਤੋਂ ਪਾਠ ਸੁਧੀ ਅਤੇ ਅਪਣੀ ਰਹਿਤ ਮਰਿਆਦਾ ਦੀ ਜਾਣਕਾਰੀ ਲੈ ਕੇ ਆਉਣਗੇ।

ਕਰਾਮਤੀ ਕੀ ਹੁੰਦੀ ਹੈ

ਦੁਪਹਿਰੇ ਜਦੋਂ ਡਾ: ਅਮਰ ਭਾਰਤੀ ਮੈਨੂੰ ਗੁਰਦੇਵ ਸਿੰਘ ਸਰੋਦ ਦੇ ਘਰ ਮਿਲੇ ਤਾਂ ਉਨ੍ਹਾਂ ਦੱਸਿਆ : ਪਿਛਲੇ ਸਾਲ ਇੰਗਲੈਂਡ ਵਿਚ ਬੜੀ ਔੜ ਲਗੀ ਹੋਈ ਸੀ।

ਅਸਮਾਨ ਅੱਗ ਵਰ੍ਹਾਂਦਾ ਤੇ ਵਿਗਿਆਨੀ ਅਜੇ ਲੰਮਾ ਜਿਹ ਮੀਂਹ ਪੈਣ ਦੀ ਸੰਕਾਵਨਾ ਨਹੀਂ ਸੀ ਦੱਸ ਰਹੇ ਸਨ, ਉਦੋਂ ਮਾਂਗਟ ਹਾਲ (ਲੰਡਨ) ਵਿਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੁਆਰਾ ਸਾਧ ਸੰਗਤ ਵਿਚ ਕਰਵਾਈ ਗਈ ਅਰਦਾਸ ਤੋਂ ਘਮਾ-ਘਮ ਮੀਂਹ ਬਰਸ ਪਿਆ।

ਡਾ: ਭਾਰਤੀ ਨੇ ਦੱਸਿਆ : ਮੈਂ ਬੀ. ਬੀ. ਸੀ. ਰੇਡੀਓ ਤੋਂ ਸੁਣ ਕੇ ਅਚਰਜ ਰਹਿ ਗਿਆ ਕਿ ਸਤਿਗੁਰਾਂ ਤਦ ਤਾਂ ਚਾਹਰਾ ਕਲਾ ਦਿਖਾ ਦਿੱਤੀ। ਬੀ. ਬੀ. ਸੀ. ਦੇ ਤਬੱਸਰਾਕਾਰ ਨੇ ਕਿਹਾ ਸੀ ਕਿ ਅੱਜ ਇੰਗਲੈਂਡ ਦੇ ਸਾਰੇ ਅਖਬਾਰਾਂ ਵਿਚ ਸਤਿਗੁਰੂ ਜੀ ਦੀ ਇਸ ਅਪਾਰ ਬਖਸ਼ਿਸ਼ ਦੀ ਚਰਚਾ ਹੈ। ਅਤੇ ਲੋਕਾਂ ਨੇ ਸਤਿਗੁਰੂ ਜਗਜੀਤ ਸਿੰਘ ਜੀ ਨੂੰ "ਮੀਂਹ ਵਸਾਉਣ ਵਾਲੇ ਗੁਰੂ" ਦਾ ਨਾਮ ਦੇ ਦਿੱਤਾ ਹੈ।

ਲਉਢੇ ਪਹਿਰ ਰਮੇਸ਼ ਨਗਰ ਵਿਚ ਫਿਰ ਦੀਵਾਨ ਲਗਾ। ਪਹਿਲਾਂ ਮਾਈਆਂ ਨੇ ਕੀਰਤਨ ਕੀਤਾ ਫਿਰ ਕੁਛ ਜਥੇਦਾਰਾਂ ਦੀਵਾਨ ਲਾਏ। ਰਾਤੀਂ 11.30 ਵਜੇ ਤਕ ਕਵੀ ਦਰਬਾਰ ਚੱਲਿਆ ਜਿਸ ਵਿਚ ਹੇਠ ਲਿਖੇ ਕਵੀਆਂ ਨੇ ਭਾਗ ਲਿਆ : ਸੰਤ ਸੇਵਾ ਮੱਲਾ, ਸੰਤ ਮੇਹਰ ਸਿੰਘ ਖਾਰਾ, ਸੰਤ ਤਾਰਾ ਸਿੰਘ ਅਨਜਾਣ, ਡਾ: ਬਲਵੰਤ ਸਿੰਘ, ਸ: ਕਿਰਪਾਲ ਸਿੰਘ ਹੀਰਾ, ਸ: ਨਿਰੰਜਨ ਸਿੰਘ ਜਿਓਤੀ, ਸ: ਸੰਤੋਖ ਸਿੰਘ ਅਤੇ ਪ੍ਰੀਤਮ ਸਿੰਘ ਕਵੀ। ਕਵੀ ਦਰਬਾਰ ਵਿਚ ਹੇਠ ਲਿਖੇ ਵਿਅਕਤੀ ਹੌਸਲਾ ਵਧਾਉਂਦੇ ਇਨਾਮ ਦਾਤੇ ਸਨ : ਸ: ਕਿਰਪਾਲ ਸਿੰਘ, ਸੰਤ ਗੁਰਚਰਨ ਸਿੰਘ ਸਾਹਿਬਾਬਾਦ, ਸੰਤ ਕੇਹਰ ਸਿੰਘ, ਸੰਤ ਬਲਦੇਵ ਸਿੰਘ ਜੈ ਜੈ ਕਾਲੋਨੀ, ਸੰਤ ਮਹਿੰਦਰ ਸਿੰਘ, ਸੂਬਾ ਅਮਰੀਕ ਸਿੰਘ (ਜਲੰਧਰ) ਆਦਿ।

ਦੀਵਾਨ ਦੌਰਾਨ ਸ: ਹੰਸਪਾਲ, ਸੰਤ ਸੁਖਦਰਸ਼ਨ ਸਿੰਘ ਅਤੇ ਸੰਤ ਗੁਰਦੀਪ ਸਿੰਘ ਸਕੱਤਰ ਨੇ ਦਿੱਲੀ ਦੇ ਵੱਖ ਵੱਖ ਇਲਾਕਿਆਂ 'ਚੋਂ ਆਏ ਮੁਖੀਆਂ ਨੂੰ ਇਕ ਇਕ ਘੰਟਾ ਨਾਮ ਸਿਮਰਨ, ਸੰਗਤ ਵਾਸਤੇ ਪ੍ਰਤੀ ਕਮਾਉਂਦੇ ਜੀ ਮਹੀਨਾ ਦੇਣ ਦੇ ਸੰਬੰਧ ਵਿਚ ਰਸੀਦਾਂ ਅਤੇ ਤਜਵੀਜ਼ਾਂ ਦਿੱਤੀਆਂ।

21 ਅਗਸਤ 1978, ਸੋਮਵਾਰ ਨਵੀਂ ਦਿੱਲੀ

ਸੁਆਗਤ ਸੱਚੇ ਪਾਤਸ਼ਾਹ !

ਡਾ: ਅਮਰ ਭਾਰਤੀ, ਸ: ਹਰਵਿੰਦਰ ਸਿੰਘ ਅਤੇ ਮੈਂ 5.30 ਸਵੇਰੇ ਰਾਜੌਰੀਓਂ ਚਲੇ ਅਤੇ ਸੜਕ ਤੇ ਰਮੇਸ਼ ਨਗਰ ਕੋਲ ਖਲੋਤੇ ਸ: ਜਗਜੀਤ ਸਿੰਘ ਸੰਪਾਦਕ ਵਰਿਆਮ ਨੂੰ ਲੈ ਕੇ 6.00 ਵਜੇ ਪੁਰਾਣੇ ਦਿੱਲੀ ਰੋਲਵੇ ਸਟੇਸ਼ਨ ਤੇ ਪਹੁੰਚ ਗਏ। ਹੋਰ ਕੋਈ ਸਿੰਘ ਅਜੇ ਸੁਆਗਤ ਲਈ ਨਹੀਂ ਸੀ ਆਇਆ। ਇਤਲਾਹ ਵੀ ਕਿਸੇ ਨਾਮਧਾਰੀ ਨੂੰ ਦਿੱਤੀ ਨਹੀਂ ਸੀ ਗਈ। ਪਰ ਥੋੜੇ ਚਿਰ ਬਾਅਦ ਸ: ਮਨਚੰਦਾ, ਸੁਰਿੰਦਰ ਸਿੰਘ ਲੁਧਿਆਣਾ ਅਤੇ ਸੰਤ ਸੁਖਦਰਸ਼ਨ ਸਿੰਘ ਆ ਗਏ। ਕੁਛ ਮਿੰਟ ਹੀ ਹੋਏ ਸਨ ਕਿ ਸੇਠ ਤੁਲੋਕ ਸਿੰਘ ਵੀ ਪਹੁੰਚ ਗਏ।

6.25 ਵਜੇ ਫਰੰਟੀਅਰ ਮੇਲ ਛੁਅਕ-ਛੁਅਕ ਕਰਦੀ ਪਲੇਟ ਫਾਰਮ ਤੇ ਆ ਲੱਗੀ।

ਏਅਰ ਕੰਡੀਸ਼ਨ ਬੋਤੀ ਵਿਚੋਂ ਪਹਿਲੋਂ ਤਾਂ ਪੰਜਾਬ ਦੇ ਮੁੱਖ ਮੰਤਰੀ ਸ: ਪ੍ਰਕਾਸ਼ ਸਿੰਘ ਬਾਦਲ ਨਿਕਲੇ । ਪੱਗ ਕਾਲੀ-ਨੀਲੀ ਜਿਹੀ, ਪੈਂਟ ਬੁਸ਼ਰਟ ਸਫ਼ੈਦ...ਐਉਂ ਲਗਦਾ ਸੀ ਜਿਵੇਂ ਦਿੱਲੀ ਦੇ ਉਹਨਾਂ ਦੇ ਪ੍ਰਸ਼ੰਸਕਾਂ ਨੂੰ ਪਤਾ ਨਹੀਂ ਲਗਾ ।

ਤੋਜ਼ੀ ਨਾਲ ਨਿਕਲ ਕੇ ਸ: ਬਾਦਲ ਲੋਕਾਂ ਦੀ ਭੀੜ ਵਿਚ ਜਜ਼ਬ ਹੋਣ ਹੀ ਲਗੇ ਸਨ ਕਿ ਸੋਠ ਜੀ ਤੇ ਸ: ਹੰਸਪਾਲ ਨੇ ਜਾ ਹੱਥ ਮਿਲਾਏ । ਫਿਰ ਸ੍ਰੀ ਸਤਿਗੁਰੂ ਜੀ ਮੁਸਕਾਨਾਂ ਬਖੇਰਦੇ ਕਾਹਲੇ ਕਦਮੀਂ ਗੱਡੀਓਂ ਲੱਥੇ । ਉਪ੍ਰੰਤ ਸ੍ਰੀ ਸੱਤਪਾਲ ਮਿੱਤਲ (ਲੁਧਿਆਣਾ) ਡੱਬਿਓਂ ਨਿਕਲੇ ਤੇ ਸਤਿਗੁਰੂ ਜੀ ਨੂੰ ਨਮਸਕਾਰ ਕਰ ਆਪਣੇ ਰਾਹੇ ਪਏ । ਫਿਰ ਸ੍ਰ: ਬਲਵੰਤ ਸਿੰਘ ਰਾਮੂਵਾਲੀਆ, ਕਾਲੀ ਪਗੜੀ ਸਫ਼ੈਦ ਪਹਿਰਾਵੇ ਨਾਲ, ਬੰਗ ਫੜੀ ਸਤਿਗੁਰਾਂ ਦੇ ਚਰਨੀਂ ਝੁਕੇ ਅਤੇ ਆਸ਼ੀਰਵਾਦ ਮੰਗੀ ਤੇ ਤੁਰ ਪਏ ।

ਸਤਿਗੁਰੂ ਜੀ ਦੀ ਤਾਬਿਆ ਵਿਚ ਸਕੱਤਰ ਸੰਤ ਤਰਸੇਮ ਸਿੰਘ, ਸੰਤ ਮਹਿੰਦਰ ਸਿੰਘ ਪੂਰਬਾ ਹੀ ਆਏ । ਸਤਿਗੁਰਾਂ ਫ਼ਰੰਟੀਅਰ ਮੇਲ ਜਲੰਧਰੋਂ ਫੜੀ ਸੀ । ਸਤਿਗੁਰੂ ਜੀ ਅਫ਼ਰੀਕਾ ਵਾਲੇ ਪਰਵਾਰ ਜਲੰਧਰ ਦੇ ਸ: ਸਤਵੰਤ ਸਿੰਘ (ਪੁਲਿਸ ਲਾਈਨ ਨਜ਼ਦੀਕ) ਦੇ ਘਰ ਨਵੀਂ ਖੂਹੀ ਦਾ ਉਦਘਾਟਨ ਕਰਕੇ ਆਏ ਸਨ ।

ਸਟੇਸ਼ਨੋਂ ਨਿਕਲਦਿਆਂ ਹੀ ਸ: ਹੰਸਪਾਲ ਨੇ ਸਤਿਗੁਰੂ ਜੀ ਦੀ ਸੇਵਾ ਵਿਚ ਬੇਨਤੀ ਕੀਤੀ ਕਿ ਸੋਠ ਜੀ ਦੀ ਕੋਠੀ ਦੀ ਥਾਂ ਉਸਦੀ ਰਿਹਾਇਸ਼ K-17, ਰਾਜੌਰੀ ਗਾਰਡਨ ਵਿਚ ਪਹੁੰਚਿਆ ਜਾਵੇ, ਉਥੇ ਇਕਾਂਤ ਬੈਠ ਕੇ ਕੁਛ ਪੜ੍ਹਿਆ-ਵਿਚਾਰਿਆ ਜਾਵੇ । ਪਰਵਾਨਗੀ ਮਿਲ ਗਈ ।

ਜਗਦੀਸ਼ ਨੂੰ ਪਿਆਰ

ਕਾਰ ਵਿਚ ਜਾਂਦਿਆਂ ਸਤਿਗੁਰੂ ਜੀ ਨੇ ਜਗਦੀਸ਼ ਸਿੰਘ ਨਾਲ ਚਿਕਰ ਕੀਤਾ ਕਿ ਉਹ ਕੱਲ ਜਲੰਧਰ ਨਜ਼ਰਾਂ ਦੌੜਾਅ-ਦੌੜਾਅ ਵੇਖਦੇ ਰਹੇ ਪਰ ਉਹ (ਜਗਦੀਸ਼ ਸਿੰਘ) ਕਿਤੇ ਦਿੱਸਿਆ ਹੀ ਨਹੀਂ । ਇਹ ਵੀ ਦੱਸਿਆ ਕਿ ਜਲੰਧਰ ਦੀ ਸੰਗਤ ਨੂੰ ਵੀ ਇਕ ਘੰਟਾ ਨਾਮ ਸਿਮਰਨ ਤੇ ਪ੍ਰਤੀ ਕਮਾਉ ਜੀਅ ਮਹੀਨਾ ਲੰਗਰ ਵਾਸਤੇ ਕੱਢਣ ਦੀ ਪੱਕੀ ਕੀਤੀ ਗਈ ।

ਦੁਜੇ ਦਾ ਧਿਆਨ

ਸਤਿਗੁਰੂ ਜੀ ਨੇ ਸਾਡੇ ਪੁਛਣ ਤੇ ਦੱਸਿਆ ਕਿ ਪੰਜਾਬ ਦਾ ਅਕਾਲੀ ਮੁੱਖ ਮੰਤਰੀ ਸ: ਪ੍ਰਕਾਸ਼ ਸਿੰਘ ਬਾਦਲ ਉਨ੍ਹਾਂ ਦੇ ਨਾਲ ਹੀ ਆਇਆ ਹੈ ਪਰ ਉਸ ਦੇ ਆਰਾਮ ਨੂੰ ਮੁੱਖ ਰੱਖਕੇ ਉਸ ਨੂੰ ਮਿਲੇ ਨਹੀਂ । ਸ: ਬਾਦਲ ਨਾਲ ਦੇ ਕੂਪੇ ਵਿਚ ਹੀ ਸੀ । ਸ: ਰਾਮੂਵਾਲੀਏ ਬਾਰੇ ਆਪ ਨੂੰ ਪਤਾ ਨਹੀਂ ਸੀ ਕਿ ਉਹ ਵੀ ਏਸੇ ਡੱਬੇ ਵਿਚ ਹੈ ।

ਸਤਿਗੁਰੂ ਜੀ ਨੇ ਸ: ਬਾਦਲ ਨਾਲ ਰੇਲ-ਮਿਲਣੀ ਦਾ ਚਿਕਰ ਕੀਤਾ : ਮੈਂ ਸੁਣਿਆ ਸ: ਬਾਦਲ ਕਿਸੇ ਨੂੰ ਪੁਛ ਰਹੇ ਸਨ ਕਿ ਦੇਬੇ ਭੈਣੀ ਸਾਹਿਬ ਵਾਲੇ ਮਹਾਰਾਜ ਜੀ ਵੀ ਨੇ, ਕਿਥੇ ਹਨ ? ਬਾਹਰ ਖੜਾ ਕੋਈ ਕਹਿ ਰਿਹਾ ਸੀ, ਆਹ ਕਮਰਾ ਨਾਲ ਦਾ ਹੀ ਹੈ । ਬੂਹਾ ਖੋਲ੍ਹ ਕੇ ਅੰਦਰ ਆਕੇ ਮਿਲੇ । ਕਹਿਣ ਲਗੇ ਮੈਨੂੰ ਤਾਂ ਪਤਾ ਨਹੀਂ ਸੀ

ਆਪ ਏਨੇ ਨਜ਼ਦੀਕ ਹੋ । ਮੈਂ ਕਿਹਾ, ਮੈਨੂੰ ਤਾਂ ਪਤਾ ਲਗ ਗਿਆ ਸੀ, ਪਰ ਮੈਂ ਸੋਚਿਆ ਰਾਤ ਨੂੰ ਥੱਕੇ ਟੁੱਟੇ ਆਏ ਹੋਣੇ ਨੇ । ਦੱਸਿਆ : ਮੈਂ ਜਲੰਧਰੋਂ ਚੜ੍ਹਿਆ ਸਾਂ: ਮੈਨੂੰ ਪਤਾ ਲਗ ਗਿਆ ਸੀ ਕਿ ਉਨ੍ਹਾਂ ਲੁਧਿਆਣਿਓਂ ਇਹੋ ਗੱਡੀ ਫੜਨੀ ਹੈ । ਰਾਤੀਂ 11.30 ਵਜੇ ਬਾਦਲ ਹੁਰੀਂ ਗੱਡੀ ਚੜ੍ਹੇ । ਸਵੇਰੇ ਆਕੇ ਮੇਰੇ ਕਮਰੇ ਵਿਚ ਬਹਿ ਗਏ । ਉਹਨਾਂ ਕਿਹਾ : ਮੈਨੂੰ ਬੜੀ ਖੁਸ਼ੀ ਹੋਈ ਏ ਤੁਹਾਨੂੰ ਮਿਲਕੇ । ਤੁਹਾਨੂੰ ਕੋਈ ਦੁੱਖ ਤਕਲੀਫ਼ ਹੋਵੇ ਤੁਸੀਂ ਦੱਸਿਆ ਤਾਂ ਕਰੋ । ਫੇਰ ਉਨ੍ਹਾਂ ਕਿਹਾ : ਤੁਹਾਡਾ ਆਸ਼ੀਰਵਾਦ ਚਾਹੀਦਾ ਹੈ । ਮੈਂ ਕਿਹਾ, ਪੰਦਰਾਂ ਸਤੰਬਰ* ਆ ਰਿਹਾ ਹੈ, ਚੇਤਾ ਰਖਣਾ, ਮਹੀਨੇ ਕੁ ਤਕ । ਉਨ੍ਹਾਂ ਕਿਹਾ : ਮੈਨੂੰ ਪਤਾ ਹੈ ਜੀ, ਮੈਂ ਅਪਣੇ ਆਦਮੀਆਂ ਨੂੰ ਕਹਿ ਛੱਡਿਆ ਹੈ । ਮੈਂ ਕਿਹਾ : 15 ਸਤੰਬਰ ਨੂੰ ਤੁਸੀਂ ਅੰਮ੍ਰਿਤਸਰ ਆਉਣਾ ਹੈ ਤੇ ਸਾਰੀਆਂ ਇਨਸਟ੍ਰਕਸ਼ਨਾਂ ਦੇ ਕੇ, ਅਤਿਚਿਣਾਂ ਹਟਾ ਕੇ ਦੀਵਾਨ ਵਿਚ ਆਉਣਾ ਹੈ । ਫਿਰ ਨਾ ਕਹਿਣਾ ਚੇਤੇ ਨਹੀਂ ਰਿਹਾ । ਜਾਂ ਫਲਾਣੇ ਥਾਂ ਰੁਝ ਗਏ ਸਾਂ ! ('ਆਖਣ ਵਾਲਾ ਕਿਆ ਵੇਚਾਰਾ' ਨਹੀਂ, ਏਥੇ ਤਾਂ ਆਖਣ ਵਾਲਾ ਡਾਢਾ ਹੈ—ਲੇਖਕ) ।

ਸ: ਹੰਸਪਾਲ ਨੇ ਗੱਲ ਵਧਾਈ । ਸ: ਸੁਲਖਣ ਸਿੰਘ ਵਲੋਂ ਕਿਸੇ ਚਿੱਠੀ ਤੇ ਅਮਲ ਰੁਕਵਾਣ, ਅਕਾਲੀ-ਨਿਰੰਕਾਰੀ ਵਿਵਾਦ, ਅੰਗਰੇਜ਼ੀ ਦੇ ਦੋ ਫ਼ੀ ਸਦੀ ਪਾਠਕਾਂ-ਲੇਖਕਾਂ ਦੀ ਦੇਸ਼ ਉਤੇ ਸਰਦਾਰੀ, ਜਨਤਾ ਪਾਰਟੀ ਦੇ ਅੰਦਰੂਨ ਘੋਲ ਦਾ ਜ਼ਿਕਰ ਛਿੜਿਆ । ਸਤਿਗੁਰੂ ਜੀ ਨੇ 'ਅਜੀਤ' ਵਿਚ ਛਪੇ ਸ: ਗੁਰਨਾਮ ਸਿੰਘ ਤੀਰ ਦੇ ਅਖਬਾਰਾਂ ਬਾਰੇ ਲੇਖ ਦਾ ਵੇਰਵੇ ਵਾਰ ਚਰਚਾ ਕਰਕੇ ਅਖਬਾਰਾਂ ਦੀ ਸ਼ਕਤੀ ਤੋਂ ਜਾਣੂੰ ਕਰਵਾਇਆ ।

ਕੇ-17 ਵਿਚ

7 ਵਜੇ ਅਸੀਂ ਹੰਸਪਾਲ ਦੇ ਘਰ K-17 ਰਾਜੌਰੀ ਗਾਰਡਨ ਵਿਚ ਆ ਗਏ । ਸਭਾ ਵਿਛ ਗਈਆਂ । ਸਤਿਗੁਰੂ ਜੀ ਇਕ ਵਿਛੇ ਆਸਣ ਤੇ ਬੈਠ ਗਏ । ਕੁਛ ਵਲੋਂ ਹਾਰ ਕੀਤਾ ।

ਹਲਕੀ-ਫੁਲਕੀ ਗੱਲਬਾਤ ਚਲਦੀ ਰਹੀ । ਸ੍ਰੀ ਸਤਿਗੁਰੂ ਜੀ ਨੇ ਸ: ਹੰਸਪਾਲ ਜੁ ਨਾਮਧਾਰੀ ਦਰਬਾਰ ਦਾ ਸਕੱਤਰ ਹੈ, ਨੂੰ ਸੁਭਾਉ ਦਿੱਤਾ ਕਿ 'ਜੱਗ ਬਾਣੀ' ਅਤੇ 'ਪੰਜਾਬੀ ਟ੍ਰਿਬਿਊਨ' ਨੂੰ ਨਾਮਧਾਰੀ ਦਰਬਾਰ ਵਲੋਂ ਚਿੱਠੀ ਲਿਖੀ ਜਾਏ । ਪਹਿਲੇ ਨੂੰ, ਤਾਂ ਇਹ ਕਿ ਨੰਗੇਜ ਭਰੀਆਂ ਫਿਲਮੀ ਤਸਵੀਰਾਂ ਦੇ ਕੇ ਤੁਸੀਂ, ਪਹਿਲਾਂ ਤੋਂ ਜਾਰੀ ਅਖਬਾਰਾਂ ਤੋਂ ਵੱਡਾ ਕੰਮ ਨਹੀਂ ਕੀਤਾ । ਦੂਜੇ ਨੂੰ, ਕਿ ਉਹ ਅਕਾਲੀ ਪੜ੍ਹਕਾ, ਅਜੀਤ ਅਤੇ ਜੱਗਬਾਣੀ ਦੇ ਕਦਮਾਂ ਤੇ ਵੀ ਫਿਲਮੀ ਤਸਵੀਰਾਂ ਬਾਰੇ ਨਾ ਚੱਲੇ ।

* ਪੰਦਰਾਂ ਸਤੰਬਰ ਅੰਮ੍ਰਿਤਸਰ ਵਿਚ ਫਾਂਸੀ ਲਾਏ ਨਾਮਧਾਰੀਆਂ ਦਾ ਸ਼ਹੀਦੀ ਦਿਵਸ ਹੈ । ਸ: ਬਾਦਲ ਨੇ ਪਹਿਲੀ ਵਾਰਤ ਸਮੇਂ 1971 ਨੂੰ ਇਹ ਜਗਹ ਨਾਮਧਾਰੀ ਦਰਬਾਰ ਨੂੰ ਦੇਣ ਦਾ ਐਲਾਨ ਕੀਤਾ ਸੀ ।

ਨਵੇਂ ਅਰਥ ਨਵੀਆਂ ਘਾੜਤਾਂ

ਧਾਰਮਿਕ ਸਥਾਨਾਂ ਦੀ ਪਵਿਤਰਤਾ ਨੂੰ ਧਿਆਨ ਵਿਚ ਲਿਆਉਂਦਿਆਂ ਸਤਿਗੁਰੂ ਜੀ ਨੇ ਸਰਹੰਦ ਮੇਲੇ ਨੂੰ ਯਾਦ ਕੀਤਾ। ਆਪ ਨੇ ਕਿਹਾ : ਇਹ ਦਿਨ ਸਾਹਿਬਜ਼ਾਦਿਆਂ ਦੀ ਸ਼ਹੀਦੀ ਦਾ ਦਿਨ ਹੈ। ਸਾਡੇ ਲਈ ਸੋਚਣ ਵਿਚਾਰਨ ਤੇ ਦੇਸ਼-ਪੰਥ ਹਿਤ ਉੱਨਤੀ ਦੀਆਂ ਗੱਲਾਂ ਕਰਨ ਦਾ, ਦੂਜੇ ਪਾਸੇ ਦੁੱਖ ਦਾ, ਅਫਸੋਸ ਦਾ, ਪਰ ਇਸ ਮੇਲੇ ਵਿਚ ਵੱਖ ਵੱਖ ਪਾਰਟੀਆਂ ਆਪਣੇ ਦੀਵਾਨਾਂ ਵਿਚ ਇਕ ਦੂਜੇ ਨੂੰ ਬੁਰਾ-ਭਲਾ ਕਹਿਣ ਤੇ ਜ਼ੋਰ ਲਗਾਂਦੀਆਂ ਹਨ। ਗਾਲਾਂ ਕੱਢਣ ਲਈ ਓਥੇ ਜਾਣਾ ਤਾਂ ਸਾਨੂੰ ਸੋਭਾ ਹੀ ਨਹੀਂ ਦਿੰਦਾ ਅਤੇ ਫਿਰ ਸ਼ਰਾਬ ਪੀਕੇ ਸ਼ਹੀਦੀ ਦਿਵਸ ਤੇ ਛਾਵੇ ਹੋਏ ਫਿਰਨਾ ਤਾਂ ਬੜੀ ਸ਼ਰਮ ਵਾਲੀ ਗੱਲ ਹੈ। ਇਕ ਜ਼ਿੰਮੇਵਾਰ ਲੀਡਰ ਨੇ ਕਿਹਾ ਸੀ : ਲੋਕ ਬੱਕੇ-ਟੁੱਟੇ ਹੁੰਦੇ ਹਨ, ਘੁੱਟ ਪੀ ਕੇ ਬੋੜਾ ਮੋਜ਼-ਮੋਲਾ ਕਰ ਲੈਂਦੇ ਹਨ। ਇਹ ਹੈ ਅਜੋਕੇ ਸਥਾਨਾਂ ਦੀ ਪਵਿਤਰਤਾ ਕਾਇਮ ਰਖਣ ਬਾਰੇ ਪਹੁੰਚ।

ਸੰਤ ਹਰਚੰਦ ਸਿੰਘ ਲੌਂਗੋਵਾਲ ਪ੍ਰਧਾਨ ਸ਼ਰੋਮਣੀ ਅਕਾਲੀ ਦਲ ਦੇ ਜਮਨਾ ਨਗਰ ਵਿਖੇ ਦਿੱਤੇ ਇਕ ਵਖਿਆਨ ਦਾ ਜ਼ਿਕਰ ਹੋਇਆ : ਸੰਤ ਜੀ ਨੇ ਪਿਛਲੀ ਤਾਰੀਖੀ ਉਗਾਹੀ ਨੂੰ ਛੱਡ ਕੇ ਕੇਸਗੜ੍ਹ ਸਾਹਿਬ ਦੀ ਘਟਨਾ ਨੂੰ ਇਕ ਨਵੀਂ ਲਾਈਨ ਦਿੱਤੀ ਹੈ। ਉਨ੍ਹਾਂ (ਸੰਤਾਂ) ਨੇ ਕਿਹਾ ਹੈ ਕਿ ਜਦੋਂ ਗੁਰੂ ਗੋਬਿੰਦ ਸਿੰਘ ਜੀ ਨੇ ਸ੍ਰੀ ਕੇਸਗੜ੍ਹ ਵਿਖੇ ਪੰਜਾਂ ਸਿੱਖਾਂ ਦਾ ਸਿਰ ਮੰਗਿਆ ਤਾਂ, ਸਾਰਾ ਦੀਵਾਨ ਹੀ ਸਿਰ ਦੇਣ ਲਈ ਉਠ ਬੈਠਾ ਪਰ ਸਤਿਗੁਰਾਂ ਨੇ ਹੀ ਕੇਵਲ ਪੰਜ ਪਿਆਰੇ ਚੁਣੇ।

ਇਕ ਭਾਈ ਰਣਧੀਰ ਸਿੰਘ ਜੀ ਦੇ ਪੈਰੋਕਾਰ ਮਾਸਟਰ ਜੀ ਦੀ ਗੱਲ ਵੀ ਛਿੜੀ। ਉਹ ਕਹਿੰਦੇ ਸਨ ਕਿ ਗੁਰੂ ਗੋਬਿੰਦ ਸਿੰਘ ਜੀ ਨੇ ਇਕ ਬਾਟੇ ਵਿਚ ਸਭ ਨੂੰ ਅੰਮ੍ਰਿਤ ਛਕਾਇਆ। ਉਹਨਾਂ ਨੂੰ ਦੱਸਿਆ ਗਿਆ, ਇਕ ਬਾਟੇ ਵਿਚ ਨਹੀਂ, ਇਕੋ ਬਾਟੇ ਵਿਚੋਂ। ਅਤੇ ਇਸ ਨਾਲ ਓਦੋਂ ਉਚ ਨੀਚ ਨੂੰ ਅਸਲੋਂ ਅਭੇਦ ਨਹੀਂ ਕੀਤਾ। 'ਚੋਥੇ ਪਉੜੇ' ਸ਼ਬਦ ਦੀ ਬਣਤਰ ਵੀ ਇਤਿਹਾਸ ਨੇ ਦੇਸ਼ੇ ਪਰਥਾਇ ਦੱਸੀ ਹੈ ਕਿ ਅੰਮ੍ਰਿਤਸਰ ਸਰੋਵਰ ਵਿਚ ਉਨ੍ਹਾਂ ਲਈ ਚੋਥੀ ਪੌੜੀ ਨਿਸਚਿਤ ਸੀ। ਫਿਰ ਚੋਥੇ ਵਾਲੀ ਰਾਣੀ ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਦਾ ਤੀਰ ਨਾਲ ਪਿਆਰ ਦੇਣਾ, ਸਾਹਿਬਾਂ ਦੀ ਮਨੋਬਿੱਤੀ ਦਾ ਪਤਾ ਦਿੰਦਾ ਹੈ। ਮਾਸਟਰ ਜੀ ਨੂੰ ਦੱਸਿਆ ਕਿ ਜਿਵੇਂ ਗੁਰੂ ਗੋਬਿੰਦ ਸਿੰਘ ਜੀ ਦਾ ਮਾਸਾਹਾਰੀਆਂ ਨੇ ਮਾਸ ਖਾਣਾ ਮਸ਼ਹੂਰ ਕਰ ਦਿੱਤਾ ਹੈ ਇਸੇ ਤਰ੍ਹਾਂ ਰਹਿਤ ਬਹਿਤ ਦੇ ਨਵੇਂ ਅਰਥ ਲਾਏ ਗਏ ਹਨ।...ਇਹ ਆਮ ਪ੍ਰਚਲਤ ਹੈ: "ਮਾਨਸ ਕੀ ਜਾਤ ਸਬੈ ਏਕੈ ਪਹਿਚਾਨਬੋ।" ਮਾਸਟਰ ਜੀ ਨੂੰ ਦੱਸਿਆ ਗਿਆ : ਮਹਾਪੁਰਸ਼ ਸਮਦਰਸੀ ਤਾਂ ਹੁੰਦੇ ਹਨ ਪਰ ਸਮਵਰਤੀ ਨਹੀਂ।

ਸ: ਜਗਦੀਸ਼ ਸਿੰਘ ਨੇ 'ਘਾੜਤ' ਨੂੰ ਸਪੱਸ਼ਟ ਕਰਨ ਲਈ ਦੱਸਿਆ ਕਿ ਇਕ ਰੋਜ਼ਾਨਾ ਹਿੰਦੀ ਅਖਬਾਰ ਨੇ ਅਪਣੇ ਪਰਚੇ ਵਿਚ ਇਕ ਤਸਵੀਰ ਛਾਪੀ। ਉਸ ਵਿਚ ਸੁਰਖੀ ਹੋਰ ਸੀ ਪਰ ਉਹੋ ਹੀ ਤਸਵੀਰ ਪੰਜਾਬੀ ਅਖਬਾਰ ਵਿਚ ਐਨ ਉਲਟੀ ਸੁਰਖੀ ਨਾਲ ਛਪਵਾਈ ਗਈ। ਲੋਕ ਅਪਣੀ ਗੱਲ ਦੀ ਪੁਸ਼ਟੀ ਵਾਸਤੇ ਤੱਥਾਂ ਨੂੰ ਤਰੋੜ-ਮਰੋੜ

ਕੇ ਪੇਸ਼ ਕਰਨਾ ਅਪਣਾ ਧਰਮ ਹੀ ਸਮਝਦੇ ਹਨ ।

ਡਾ: ਭਾਰਤੀ ਦੇ ਇਕ ਮਜ਼ਹੂਨ ਨੂੰ ਸੁਣਕੇ ਉਸ ਉਤੇ ਵਿਚਾਰ ਚਰਚਾ ਹੁੰਦੀ ਰਹੀ ।

ਭੰਡਾਰਾ ਰਾਧਾ ਸੁਆਮੀਆਂ ਦਾ

ਸਤਿਗੁਰੂ ਜੀ ਦੀ ਅੱਜ ਦੀ ਅਚਾਨਕ ਆਮਦ, ਸੰਤ ਦਰਸ਼ਨ ਸਿੰਘ ਜੀ ਮਹਾਰਾਜ ਰਾਧਾ ਸੁਆਮੀ ਰਾਹਨੁਮਾ ਵਲੋਂ ਸ਼੍ਰੀਮਾਨ ਸੰਤ ਕਿਰਪਾਲ ਸਿੰਘ ਜੀ ਮਹਾਰਾਜ ਨਮਿਤ ਭੰਡਾਰੇ ਵਿਚ ਦਰਸ਼ਨ ਦੇਣ ਲਈ ਸਨਿਮਰ ਆਗੂਹਿ ਕਾਰਨ ਸੀ ।

9.15 ਸਵੇਰੇ ਕਿਰਪਾਲ ਆਸ਼ਰਮ, ਵਿਜੈ ਨਗਰ ਵਲ ਜਾਣ ਲਈ ਸਤਿਗੁਰੂ ਜੀ ਤਿਆਰ ਹੋਏ । ਸੇਵਾ ਵਿਚ ਸੇਠ ਤ੍ਰਿਲੋਕ ਸਿੰਘ, ਸ: ਹਰਵਿੰਦਰ ਸਿੰਘ ਅਤੇ ਸੰਤ ਮਹਿੰਦਰ ਸਿੰਘ ਪੂਰਬਾ ਚਲੇ । ਤਰਸੇਮ ਸਿੰਘ ਨਿਜੀ ਸਕੱਤਰ ਵੀ ਨਾਲ ਸੀ ।

ਸੰਤ ਗੁਰਚਰਨ ਸਿੰਘ ਪਾਸ ਠਾਕਰ ਜੀ ਦੀ ਗੱਡੀ ਸੀ, ਉਸ ਵਿਚ ਡਾ: ਅਮਰ ਭਾਰਤੀ, ਸ: ਸੁਰਿੰਦਰ ਸਿੰਘ, ਸ: ਜਗਦੀਸ਼ ਸਿੰਘ ਅਤੇ ਪ੍ਰੀਤਮ ਸਿੰਘ ਕਵੀ ਰਾਧਾ ਸੁਆਮੀ ਸਮੇਲਨ ਵਿਚ ਪਹੁੰਚੇ । ਸਾਡੇ ਜਾਣ ਤਕ ਸ੍ਰੀ ਸਤਿਗੁਰੂ ਜੀ ਨਹੀਂ ਸਨ ਪਧਾਰੇ । ਹਾਂ, ਪਿੰਡਾਲ ਤੋਂ ਬਾਹਰ ਸੁਆਗਤ ਲਈ ਕੁਛ ਨਾਮਧਾਰੀ ਅਵੱਸ਼ ਖੜੇ ਸਨ ।

ਰਾਧਾ ਸੁਆਮੀ ਭੰਡਾਰੇ (ਸਮਾਗਮ) ਵਿਚ ਖਾਣ ਪੀਣ ਦੀਆਂ ਵਸਤਾਂ ਅਤੇ ਪੁਸਤਕਾਂ ਆਦਿ ਦੀਆਂ ਦੁਕਾਨਾਂ ਸਨ । ਇਕ ਚਿੱਤਰ ਪ੍ਰਦਰਸ਼ਨੀ ਵੀ ਸੀ । ਬੜਾ ਟਕੜਾ ਪਿੰਡਾਲ, ਉੱਚਾ, ਸਫੈਦ ਕਪੜੇ ਨਾਲ ਦਕਿਆ ਹੋਇਆ ਮੰਚ । ਸਾਹਮਣੇ ਸ਼ਾਮਿਆਨੇ ਹੇਠ ਇਸਤਰੀ ਪੁਰਸ਼ਾਂ ਦਾ ਵਿਸ਼ਾਲ ਇਕੱਠ । ਹਿੰਦੂ, ਸਿੱਖ ਤੇ ਯੂਰੋਪੀਅਨ ।

ਸ੍ਰੀ ਸਤਿਗੁਰੂ ਜੀ 10.10 ਵਜੇ ਮੰਚ ਤੇ ਪਧਾਰੇ । ਮੰਚ ਸਕੱਤਰ ਅਪਣੇ ਕੰਮ ਵਿਚ ਰੁਝਾ ਹੋਇਆ ਸੀ । 10 ਮਿੰਟ ਪਿਛੋਂ ਸੰਤ ਦਰਸ਼ਨ ਸਿੰਘ ਜੀ ਮਹਾਰਾਜ ਆਏ ਤਾਂ ਆਪ ਨੇ ਨਿਸ਼ੰਗ, ਸ੍ਰੀ ਸਤਿਗੁਰੂ ਜੀ ਨੂੰ ਗੋਤਿਆਂ ਭਾਰ ਹੋ ਨਮਸਕਾਰ ਕੀਤੀ ਤੇ ਹਜ਼ੂਰ ਦਾ ਕਰ ਕਮਲ ਆਪਣੇ ਸੀਸ ਤੇ ਆਪ ਫੜ ਕੇ ਰਖਿਆ । ਸਤਿਗੁਰੂ ਜੀ ਨੇ ਸ੍ਰੀ ਮਹਾਰਾਜ ਜੀ ਦੇ ਇਸ ਸਤਿਕਾਰ ਨੂੰ ਸੰਕੋਚ ਨਾਲ ਹੀ ਪਰਵਾਨ ਕੀਤਾ ।

ਇਸ ਵੇਲੇ ਸਵਾਮੀ ਵੇਦ ਵਿਆਸਾ ਨੰਦ ਜੀ ਭਾਸ਼ਣ ਕਰਨ ਵਾਲੇ ਸਨ । ਭਗਵੀ ਗਿਲਤੀ, ਥੋੜੇ ਜਿਹੇ ਸਿਰ ਦੇ ਵਾਲ; ਸੰਖੇਪ ਜਿਹੀ ਬਹੁਤੇ ਚਿੱਟੇ ਵਾਲਾਂ ਵਾਲੀ ਦਾੜ੍ਹੀ, ਚੇਚਕ ਨਿਸ਼ਾਨਿਆ ਮੁਖੜਾ । ਮੰਗਲਾ ਚਰਨ ਕਰਕੇ ਉਨ੍ਹਾਂ ਬੜੇ ਮਟਕਵੇਂ ਅੰਦਾਜ਼ ਨਾਲ ਸੰਤਾਂ ਦੇ ਚਰਿਤਰ ਦੀ ਮਹਾਨਤਾ ਵਿਆਖਿਆ ਕੀਤੀ । ਅਤੇ ਫਿਰ ਸਭਨਾਂ ਦੀ ਜੋ ਜੋਕਾਰ ਦੇ ਨਾਅਰੇ ਲੁਆਏ । ਇਕ ਵਾਰ ਉਨ੍ਹਾਂ ਇਹ ਵੀ ਨਾਅਰਾ ਲੁਆਇਆ : ਬੋਲੋ ਸਤਿਗੁਰੂ ਜਗਜੀਤ ਸਿੰਘ ਮਹਾਰਾਜ ਜੀ ਦੀ ਜੈ । ਸਵਾਮੀ ਵੇਦ ਵਿਆਸਾ ਨੰਦ ਜੀ ਨੇ ਅਪਣੀ ਤਕਰੀਰ ਵਿਚ ਇਹ ਵੀ ਕਿਹਾ : ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਏਥੇ ਦਰਸ਼ਨ ਕਰਕੇ ਬਹੁਤ ਖੁਸ਼ੀ ਹੋਈ ਹੈ । ਇਹਨਾਂ ਦੇ ਦਰਸ਼ਨਾਂ ਨੂੰ ਮਨ ਲੋਚਦਾ ਹੀ ਰਹਿੰਦਾ ਹੈ ।

ਫਿਰ ਮੰਚ ਸਕੱਤਰ ਨੇ ਬਹੁਤ ਸਤਿਕਾਰ ਅਤੇ ਚੌਖੇ ਸਾਰੇ ਵਿਸ਼ੇਸ਼ਣਾਂ ਨਾਲ ਸ੍ਰੀ ਸਤਿਗੁਰੂ ਜੀ ਦਾ ਨਾਮ ਲੈਕੇ ਆਪ ਜੀ ਨੂੰ ਆਸ਼ੀਰਵਾਦ ਦੇਣ ਲਈ ਸਨਿਮਰ ਬਿਨੈ ਕੀਤੀ । ਇਸੇ ਦੌਰਾਨ ਸ਼੍ਰੀਮਾਨ ਸੰਤ ਦਰਸ਼ਨ ਸਿੰਘ ਜੀ ਮਹਾਰਾਜ ਨੇ ਪ੍ਰੇਮ ਵੱਸ ਹੋ ਕੇ,

ਸੇਠ ਤੁਲੋਕ ਸਿੰਘ ਹੁਰਾਂ ਪਾਸੋਂ ਚੋਰੀ ਫੜ ਲਈ ਅਤੇ ਸ੍ਰੀ ਸਤਿਗੁਰੂ ਜੀ ਦੇ ਸੀਸ ਤੇ ਆਪ ਚੋਰ ਬੁਲਾਣ ਲਗੇ। ਫਿਰ ਕੁਝ ਮਿੰਟਾਂ ਬਾਅਦ ਆਪਣੇ ਕਿਸੇ ਪ੍ਰੇਮੀ ਨੂੰ ਇਹੋ ਸੇਵਾ ਦਿੱਤੀ।

ਏਸੇ ਦੌਰਾਨ ਸ: ਜਗਦੀਸ਼ ਸਿੰਘ ਸੰਪਾਦਕ "ਵਰਿਆਮ" ਨੇ ਅਪਣੇ ਪਰਚੇ ਦਾ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਅੰਕ ਮਹਾਰਾਜ ਸੰਤ ਦਰਸ਼ਨ ਸਿੰਘ ਜੀ ਦੀ ਭੇਟ ਕੀਤਾ ਜੋ ਆਪਣੇ ਬੜੇ ਹਰਸ-ਉਤਸ਼ਾਹ ਨਾਲ ਪਰਵਾਨ ਕੀਤਾ।

ਏਨੇ ਚਿਰ ਨੂੰ ਸਟੇਜ ਤੇ ਜੈਨ ਆਚਾਰਯ ਸ੍ਰੀ ਸੁਸ਼ੀਲ ਮੁਨੀ ਜੀ ਅਤੇ ਪ੍ਰਸਿਧ ਕਥਾ ਵਾਚਕ ਸੰਤ ਪੂਰਨ ਸਿੰਘ ਸੰਤ ਨਗਰ (ਤਿਲਕ ਨਗਰ) ਸਟੇਜ ਤੇ ਆ ਬੈਠੇ।

ਸ੍ਰੀ ਸਤਿਗੁਰੂ ਜੀ ਨੇ ਮੰਗਲਾਚਰਨ ਦੇ ਸ਼ੁੱਧ ਪੜ੍ਹ ਕੇ ਸਾਧੂਆਂ ਦੀ ਮਹਿਮਾ ਵਰਨਣ ਕੀਤੀ ਤੇ ਕੁਛ ਨਾਮਧਾਰੀ ਸੰਤਾਂ ਦੇ ਜੀਵਨ ਤੇ ਰੋਸ਼ਨੀ ਪਾਈ। ਉਹਨਾਂ ਲੋਕਾਂ ਨੂੰ ਵਡਭਾਗੇ ਦੱਸਿਆ ਜੋ ਧਰਮ ਆਚਰਣ ਦੇ ਧਾਰਨੀ ਹਨ ਅਤੇ ਏਥੇ ਇਕਤਰ ਹੋਏ ਸਨ। ਸਭ ਨੂੰ ਰੋਜ਼ਾਨਾ ਇਕ ਘੰਟਾ ਨਾਮ ਸਿਮਰਨ ਦੀ ਪ੍ਰੇਰਨਾ ਦਿੱਤੀ।

ਸੰਖੇਪ ਵਿਚ ਸ੍ਰੀ ਹਜ਼ੂਰ ਨੇ ਇਹ ਵੀ ਫ਼ਰਮਾਇਆ :

—ਸੰਤ ਦਰਸ਼ਨ ਸਿੰਘ ਜੀ ਕੋਲ ਆ ਕੇ ਅਮਲੀ ਰੂਪ ਵਿਚ ਤੁਸਾਂ ਧਰਮ ਭਾਵਨਾ ਅਖਤਿਆਰ ਕੀਤੀ ਏ। ਉਹਨਾਂ ਦੀ ਨਿਮਰਤਾ ਵੀ ਸਿਖੀਏ।

—ਕਥੀਰ ਐਸਾ ਕੋਈ ਨ ਜਨਮਿਓ ਅਪਣੇ ਘਰ ਲਾਵੇ ਆਗਿ।

ਪਾਚਉ ਲਰਿਕਾ ਜਾਰਿ ਕੈ ਰਹੈ ਰਾਮ ਲਿਵ ਲਾਗਿ।

—ਸੰਤ ਗੁਰ ਸਹਾਈ ਸਿੰਘ ਅਸਾਮ ਵਾਲੇ ਦੇ ਜਿਉਂਦਿਆਂ ਹੀ ਮਰਨ ਦੇ ਅਨੁਭਵ।

—ਦਿੱਲੀ ਵਿਚ ਮੈਡੀਕਲ ਇਨਸਟੀਚਿਊਟ ਵਿਖੇ ਨਾਮਧਾਰੀ ਸਿੱਖ ਦਾ ਮੌਤ ਤੋਂ ਪਹਿਲਾਂ ਉਹਦੇ ਸੁਆਗਤ ਲਈ ਸੂਧ ਮਨ ਹੋ ਕੇ ਤਿਆਰ ਹੋ ਬਹਿਣਾ।

—ਸਵਾਮੀ ਦਇਆ ਨੰਦ ਜੀ ਦੀ ਪ੍ਰੇਰਨਾ ਅਧੀਨ ਉੱਚੇ ਹੋਣ ਦੀ ਪ੍ਰਤਿਗਿਆ।

—ਜਿਸ ਬੇੜੀ ਤੇ ਸਵਾਰ ਹੋ, ਉਸਦਾ ਧਿਆਨ ਰਖੋ ਅਤੇ ਅੱਗੇ ਵਧੋ।

ਮੰਚ ਸੰਚਾਲਕ ਨੇ ਸ੍ਰੀ ਸਤਿਗੁਰੂ ਜੀ ਦਾ ਹਾਰਦਿਕ ਧਨਵਾਦ ਕੀਤਾ। ਫਿਰ ਮਹਾਰਾਜ ਦਰਸ਼ਨ ਸਿੰਘ ਜੀ ਨੇ ਸ੍ਰੀ ਸਤਿਗੁਰੂ ਜੀ ਦੇ ਸਤਿਕਾਰ ਵਿਚ ਅੰਗਰੇਜ਼ੀ ਵਿਚ ਚੰਦ ਸ਼ਬਦ ਆਖੇ ਅਤੇ ਆਏ ਪ੍ਰਤਿਸ਼ਠਤ ਵਿਅਕਤੀਆਂ ਦਾ ਧਨਵਾਦ ਕੀਤਾ! ਸ੍ਰੀ ਸਤਿਗੁਰੂ ਜੀ ਨੂੰ ਪਰਮ ਸੰਤ ਕਿਰਪਾਲ ਸਿੰਘ ਜੀ ਮਹਾਰਾਜ ਦੇ ਸਾਥੀ ਦਸਦਿਆਂ ਆਪਣੇ ਪਿਤਾ ਦੇ ਰੂਪ ਵਿਚ ਸਤਿਕਾਰਿਆ।

11.20 ਤੇ ਸਤਿਗੁਰੂ ਜੀ ਨੇ ਜਾਣ ਦੀ ਆਗਿਆ ਲਈ ਤੇ ਸ੍ਰੀ ਮਹਾਰਾਜ ਦਰਸ਼ਨ ਸਿੰਘ ਜੀ, ਹਜ਼ੂਰ ਦੇ ਸਤਿਕਾਰ ਵਿਚ ਆਪ ਜੀ ਦੇ ਨਾਲ ਹੋ ਲਏ। ਸੰਤ ਦਰਸ਼ਨ ਸਿੰਘ ਜੀ ਮਹਾਰਾਜ ਨੇ ਦੱਸਿਆ ਕਿ ਆਪ ਕੇਂਦਰੀ ਸਕੱਤਰੇਤ ਵਿਚ ਅੰਡਰ ਸੈਕ੍ਰਟਰੀ ਦੀ ਡਿਊਟੀ ਤੋਂ 31-12-78 ਨੂੰ ਰੀਟਾਇਰ ਹੋ ਰਹੇ ਹਨ।

ਅਦਬ ਅਦਾਬ ਕਰਦਿਆਂ ਸ੍ਰੀ ਸਤਿਗੁਰੂ ਜੀ ਨੂੰ ਸਟੇਜ ਨਾਲ ਲਗਦੇ ਇਕ ਤੰਬੂ ਵਿਚ ਲਿਆਂਦਾ ਗਿਆ। ਪਿਛੇ ਪਿਛੇ ਨਾਮਧਾਰੀ ਸਿੰਘ ਵੀ ਚਲ ਰਹੇ ਸਨ। ਬੀਬੀ ਹਰਭਜਨ ਕੌਰ ਜੀ, ਮਹਾਰਾਜ ਜੀ ਦੀ ਅਰਧਾਂਗਣੀ ਨੇ ਮੰਚ ਤੇ "ਅੱਵਲ ਅਲਹ ਨੂਰ

ਉਪ ਇਆ" ਸਬਦ ਗੰਵਿਆ ਸੀ ਤੇ ਹੁਣ ਉਹ ਵੀ ਸਤਿਗੁਰੂ ਜੀ ਦੇ ਸਤਿਕਾਰ ਵਿਚ ਸਨ। ਟੈਂਟ ਵਿਚ ਫਲ ਮਿਠਾਈਆਂ ਦੀਆਂ ਪਲੇਟਾਂ ਸਜੀਆਂ ਹੋਈਆਂ ਸਨ। ਮਹਾਰਾਜ ਜੀ ਨੇ ਸਤਿਗੁਰੂ ਜੀ ਨੂੰ ਕੁਛ ਛਕਣ ਲਈ ਪ੍ਰੇਮ ਪੂਰਵਕ ਆਗ੍ਰਹਿ ਕੀਤਾ ਅਤੇ ਆਪ ਉਨ੍ਹਾਂ ਹਥੋਂ ਫਲ ਪ੍ਰਸਾਦ ਪ੍ਰਾਪਤ ਕਰਨ ਲਈ ਸਨਿਮਨ ਅਰਜ਼ ਕੀਤੀ। ਸ੍ਰੀ ਸਤਿਗੁਰੂ ਜੀ ਨੇ ਬਚਨ ਮੰਨ ਕੇ ਇਕ ਸੇਬਾਂ ਦਾ ਟੋਕਰਾ ਉਪਸਥਿਤ ਲੋਕਾਂ ਵਿਚ ਵਰਤਾ ਦਿੱਤਾ। ਮਹਾਰਾਜ ਜੀ ਨੇ ਸੇਬਾਂ ਦਾ ਇਕ ਕੈਰੇਟ ਸਤਿਗੁਰੂ ਜੀ ਦੀ ਗੱਡੀ ਵਿਚ ਰਖਵਾ ਦਿੱਤਾ।

ਪ੍ਰਸਾ ਰੋਡ ਵਿਖੇ

ਸ੍ਰੀ ਸਤਿਗੁਰੂ ਜੀ ਸਿੱਖਾਂ ਸੇਵਕਾਂ ਸਮੇਤ 12 ਵਜੇ ਦੁਪਹਿਰੇ 1-6/B ਪ੍ਰਸਾ ਰੋਡ ਪਹੁੰਚ ਗਏ। ਭਾਵੇਂ ਅਸਲੋਂ ਹੀ ਸੂਚਤ ਨਹੀਂ ਸੀ ਕੀਤਾ ਗਿਆ ਪਰ ਗੁਰੂ-ਸੁਗੰਧ ਪਹੁੰਚਣ ਦੇ ਨਾਲ ਅਨੇਕਾਂ ਭੋਰੇ ਇਕਤੁਤ ਹੋ ਹੀ ਗਏ : ਸ: ਕਰਤਾਰ ਸਿੰਘ ਸੱਖੀ ਸਾਬਕਾ ਐਮ. ਐਲ. ਏ., ਸੰਤ ਬਲਦੇਵ ਸਿੰਘ ਸੱਖੀ ਜਮਾ ਸੱਧੀ, ਇਹਨਾਂ ਦਾ ਲੜਕਾ, ਸੂਬਾ ਅਵਤਾਰ ਸਿੰਘ, ਸੰਤ ਸੁਰਿੰਦਰ ਸਿੰਘ ਮੱਲੂਵਾਲ, ਸ੍ਰੀ ਜਸਬੀਰ ਸਿੰਘ, ਮਸਤਾਨਾ ਗੁਰਬਖਸ਼ ਸਿੰਘ, ਸੰਤ ਵਰਿਆਮ ਸਿੰਘ ਮੁਸੱਵਰ, ਸ: ਜਸਬੀਰ ਸਿੰਘ ਦਿੱਲੀ, ਸ: ਭਗਵੰਤ ਸਿੰਘ ਟਾਟਾ ਨਗਰ ਆਦਿ। ਸਤਿਗੁਰੂ ਜੀ ਨੇ ਹਰੇਕ ਦੀ ਨਮਸਕਾਰ ਪ੍ਰਵਾਨ ਕਰ ਆਸ਼ੀਰਵਾਦ ਬਖਸ਼ਸ਼ ਕੀਤੀ।

ਕੋਠੀ ਦੇ ਅੰਦਰ ਗਏ ਤਾਂ ਸਿਠਾਣੀ ਮਹਿੰਦਰ ਕੌਰ ਤਾਜਾ ਫੁੱਲਾਂ ਦੇ ਦੋ ਹਾਰ ਲੈ ਆਈ। ਇਕ ਹਾਰ ਸੇਠ ਤੁਲੋਕ ਸਿੰਘ ਜੀ ਤੇ ਦੂਜਾ ਬੀਬੀ ਜੀ ਨੇ ਸ੍ਰੀ ਸਤਿਗੁਰੂ ਜੀ ਨੂੰ ਪਹਿਨਾ ਕੇ ਨਮਸਕਾਰ ਕੀਤੀ। ਇਹ ਅੱਜ ਦੇ ਗ੍ਰਹਿ ਪਰਵੇਸ਼ ਦਾ ਸੁਆਗਤ ਸੀ।

ਉਪਰੰਤ ਸੰਤ ਮਹਿੰਦਰ ਸਿੰਘ ਪੂਰਬਾ, ਸੰਤ ਤਰਸੇਮ ਸਿੰਘ, ਬੀਬੀ ਸੁਰਜੀਤ ਕੌਰ, ਬੀਬੀ ਪ੍ਰੀਤਮ ਕੌਰ ਆਦਿ ਸ੍ਰੀ ਸਤਿਗੁਰੂ ਜੀ ਦੇ ਇਸ਼ਨਾਨ ਪਾਣੀ ਤੇ ਲੰਗਰ ਆਦਿ ਵਿਚ ਜੁਟ ਗਏ। ਸ੍ਰੀ ਹਜ਼ੂਰ ਨੇ ਲੰਗਰ ਛਕ ਕੇ ਬੋਝਾ ਵਿਸ਼ਰਾਮ ਕੀਤਾ।

ਸਤਿਗੁਰੂ ਜੀ ਆਰਾਮ ਕਰ ਉਠੇ ਤਾਂ ਇਸ਼ਨਾਨ ਪਾਣੀ ਕਰਕੇ ਨਾਮ ਸਿਮਰਨ ਵਿਚ ਲੀਨ ਹੋ ਗਏ, ਸਾਡੀ ਟੀਮ ਕੇ-17 ਰਾਜੌਰੀ ਗਾਰਡਨ ਨੂੰ ਚਲ ਪਈ।

ਮੇਰੇ ਘਰ 'ਚਰਨ' ਨਹੀਂ

ਸਵੇਰੇ, ਨੇੜੇ ਆਏ ਜਾਣ ਮੈਂ ਸ੍ਰੀ ਚਰਨਾਂ ਵਿਚ ਅਰਜ਼ ਕੀਤੀ : ਸਬਬ ਨਾਲ ਆਪ ਜੀ ਮੇਰੇ ਘਰ ਦੇ ਨਜ਼ਦੀਕ ਦਰਸ਼ਨ ਦੇ ਰਹੇ ਹੋ, ਘਰ ਚਰਨ ਪਾਉਣ ਦੀ ਬਖਸ਼ਿਸ਼ ਹੋ ਜਾਵੇ ਤਾਂ ਕਿਆ ਕਹਿਣੇ ! ਸਤਿਗੁਰੂ ਜੀ ਨੇ ਕ੍ਰਿਪਾ ਪੂਰਵਕ ਠੋਕਵੀਂ ਨਾਂਹ ਕਰ ਦਿਤੀ। ਮੇਰੇ ਲਈ ਇਸ਼ਰਾਰ ਦੀ ਗੁੰਜਾਇਸ਼ ਨਹੀਂ ਸੀ। ਮੈਨੂੰ ਕਿਸੇ ਦਾ ਸ਼ੋਅਰ ਯਾਦ ਆਇਆ :

"ਰਾਜ਼ੀ ਹੈਂ ਉਸੀ ਪੇ ਜੁ ਤੇਰੀ ਰਜ਼ਾ ਹੈ।"

3 ਵਜੇ ਸੱਚੇ ਪਾਤਸ਼ਾਹ ਹੰਸਪਾਲ ਦੇ ਘਰ ਪਹੁੰਚ ਚੁਕੇ ਸਨ। ਮੈਂ ਆਇਆ। ਹੰਸਪਾਲ ਕੇ ਥੋੜ੍ਹਾ ਰੂਮ ਦਾ ਬੁਹਾ ਜ਼ਰਾ ਕੁ ਸਰਕਾ ਕੇ ਵੇਖਿਆ। ਸ੍ਰੀ ਸਤਿਗੁਰੂ ਜੀ

ਸਫੇਦ-ਖੱਦਰ-ਬਸਤਰਾਂ ਵਿਚ ਜਚਦੇ ਦੁਆਰ ਵਲ ਮੁਖੜਾ ਕੀਤੀ, ਗਲ ਹੁਮਾਲੀ ਪਾ ਕੇ, ਹੱਥ ਜੋੜੀ ਖਲੇ, ਅਰਦਾਸ ਕਰ ਰਹੇ ਸਨ। ਪੰਜ ਕੁ ਮਿੰਟ ਬਾਅਦ ਆਪ ਜੀ ਦੇ ਪਾਸ ਵਿਡੀ ਚੱਟਾਈ ਤੇ ਬੈਠੇ ਸਨ : ਹੰਸਪਾਲ, ਡਾ: ਅਮਰ ਭਾਰਤੀ, ਸ: ਜਗਦੀਸ਼ ਸਿੰਘ ਵਰਿਆਮ ਅਤੇ ਪ੍ਰੀਤਮ ਸਿੰਘ ਕਵੀ। ਦੋ ਕੁ ਮਿੰਟ ਪਿਛੋਂ ਸ: ਸੇਵਾ ਸਿੰਘ ਨਾਮਧਾਰੀ ਦੇਜੋਸੀ ਵੀ ਆ ਪਹੁੰਚੇ। ਆਗਿਆ ਲੈ ਸਰੋਤਿਆਂ ਵਿਚ ਆ ਬੈਠੇ।

ਕਿਸੇ ਲੇਖ ਦਾ ਪਾਠ ਹੋਣਾ ਸੀ ਕਿ ਆਰੰਭ ਵਿਚ ਹਲਕੀ ਫੁਲਕੀ ਵਾਰਤਾ ਸ਼ੁਰੂ ਹੋ ਪਈ। ਸ੍ਰੀ ਸਤਿਗੁਰੂ ਜੀ ਨੇ ਸੋਠ ਪ੍ਰਤਾਪ ਸਿੰਘ (ਡਾ: ਅਮਰ ਭਾਰਤੀ ਦਾ ਵੱਡਾ ਭਰਾ) ਨੂੰ ਯਾਦ ਕੀਤਾ।

ਮੈਂ ਰੱਬ।

ਕੋਈ ਸੰਤ ਲੋਕਾਂ ਵਿਚ ਵਿਸ਼ੇਸ਼ ਗੱਲ ਬਨਾਣ ਲਈ, ਕੇਵਲ ਨਾਮ ਸਿਮਰਨ ਦੀ ਥਾਂ, ਚਿਲੇ ਕੱਢਣ ਦੇ ਚੱਕਰ ਵਿਚ ਰਹਿੰਦਾ ਸੀ। ਇਕ ਦਿਨ ਇਹ ਸੰਤ ਬੜ੍ਹਕਿਆ : ਮੈਂ ਰੱਬ। ਸੋਠ ਪ੍ਰਤਾਪ ਸਿੰਘ ਬੋਲੇ : ਮੈਂ ਰੱਬ ! ਪਹਿਲਾਂ ਤਾਂ 'ਮੈਂ ਰੱਬ' 'ਮੈਂ ਰੱਬ' ਦਾ ਮੁਕਾਬਲਾ ਚੱਲਿਆ। ਫੇਰ ਸੋਠ ਜੀ ਕਿਹਾ, ਜਿਹੜਾ ਰੱਬ ਨਾ ਹੋਵੇਗਾ ਸਾਹੋਂ ਉੱਖੜ ਜਾਵੇਗਾ। ਫਿਰ ਘੁਲਣ (ਅਰਥਾਤ ਕੁਸ਼ਤੀ ਕਰਨ) ਲਗ ਪਏ। ਜਿਹੜਾ ਰੱਬ ਹੋਵੇਗਾ ਉਹ ਤਕੜਾ ਹੋਵੇਗਾ।

ਗੱਲ ਅਜੇ ਏਥੇ ਹੀ ਅੱਪੜੀ ਸੀ ਕਿ ਡਾ: ਭਾਰਤੀ ਕਹਿਣ ਲੱਗਾ : ਬੜ੍ਹਾ ਜਿਹਾ ਫਰਕ ਏ ਜੀ। ਉਹਨਾਂ ਕਿਹਾ ਸੀ, ਜੇ ਤੂੰ ਰੱਬ ਏਂ ਤਾਂ ਮੈਂ ਰੱਬ ਦਾ ਪਿਉ ਹਾਂ। ਸਤਿਗੁਰੂ ਜੀ ਨੇ ਬਾਕੀ ਰਹਿੰਦੀ ਮੁਕੰਮਲ ਕੀਤੀ : ਫਿਰ ਉਸ ਨੂੰ ਢਾਹ ਕੇ ਚੰਗੀ ਤਰ੍ਹਾਂ ਗੋਡਾ ਫੇਰਿਆ। ਰੱਬ ਨੂੰ ਵੀ ਪਤਾ ਲਗ ਗਿਆ ਕਿ ਉਹਦਾ ਵੀ ਕੋਈ ਪਿਉ ਹੈ ਅਤੇ ਉਸ ਤੋਂ ਤਕੜਾ ਹੈ।

ਲੜਕੇ ਦਾ ਵਰ, ਲੜਕੀ ਆਈ ਘਰ

ਏਸੇ ਪਾਖੰਡੀ ਸੰਤ ਦੀ ਇਕ ਕਹਾਣੀ ਭਾਰਤੀ ਜੀ ਨੇ ਸੁਣਾਈ : ਕੋਈ ਪਰਵਾਰ ਸੀ, ਉਹਨਾਂ ਦੇ ਘਰ ਲੜਕਾ ਨਹੀਂ ਸੀ। ਇਹ ਸੰਤ ਉਨ੍ਹਾਂ ਦੇ ਮੁਰੱਬੇ ਵਿਚ ਚਿਲ੍ਹਾ ਕਢਿਆ ਕਰਦੇ ਸਨ। 40 ਦਿਨਾਂ ਦੇ ਤਪ ਬਾਅਦ ਕਹਿਣ ਲੱਗੇ : ਤੁਹਾਡੇ ਘਰ ਲੜਕਾ ਹੋਵੇਗਾ। ਵਰ ਦੇ ਦਿੱਤਾ ਮੁੰਡਾ ਹੋਣ ਦਾ। ਸੋਠ ਜੀ ਨੂੰ ਵੀ ਪਤਾ ਲਗ ਗਿਆ ਕਿ ਸੰਤਾਂ ਨੇ ਲੜਕੇ ਦਾ ਵਰ ਦਿੱਤਾ ਹੈ। ਉਹ ਵੀ ਉਸ ਘਰ ਜਾ ਧਮਕੇ ਅਤੇ ਕਹਿਣ ਲੱਗੇ : ਸੰਤ ਝੂਠ ਬੋਲਦਾ ਹੈ, ਤੁਹਾਡੇ ਘਰ ਲੜਕੀ ਹੋਵੇਗੀ। ਸਬੱਬ ਨਾਲ ਕੁੜੀ ਹੀ ਹੋਈ। ਚਿਲੇ ਦੀ ਮਹਾਨਤਾ ਖੁਹ ਖਾਤੇ ਜਾ ਪਈ।

ਅਤੇ ਫਿਰ ਪੁਸਤਕ ਪਾਠ ਸ਼ੁਰੂ ਹੋ ਗਿਆ। 4.30 ਲਉਂਦੇ ਵੇਲੇ ਦੇ ਹੋ ਗਏ। ਹੁਣ ਉਸਤਾਦ ਅਮਜਦ ਅਲੀ ਖਾਂ ਦੇ ਜਾਣਾ ਸੀ। ਹਲਕਾ ਜਲਪਾਨ ਵੀ ਹੋ ਗਿਆ।

ਪੁਸਤਕਾਂ ਬਾਰੇ

ਸਤਿਗੁਰੂ ਜੀ ਨੇ ਸ: ਜਗਦੀਸ਼ ਸਿੰਘ "ਵਰਿਆਮ" ਦੇ ਜ਼ਿੰਮੇ ਲਾਇਆ ਕਿ

ਜਲੰਧਰ ਵਿਚ ਵਿਕ ਰਹੀ ਲਾਇਬਰੇਰੀ ਦਾ ਪਤਾ ਰਖੇ, ਅਸੀਂ ਖਰੀਦਣ ਦੀ ਕੋਸ਼ਿਸ਼ ਕਰਨੀ ਹੈ।

ਜਗਦੀਸ਼ ਸਿੰਘ ਨੇ ਇਕ ਸੁਭਾਉ ਦਿੱਤਾ ਕਿ ਦੋ ਤਿੰਨ ਨਾਮਧਾਰੀ ਜਵਾਨਾਂ ਨੂੰ ਲਾਇਬਰੇਰੀਅਨ ਦੀ ਬਾਕਾਇਦਾ ਟਰੇਨਿੰਗ ਦਵਾਈ ਜਾਏ। ਪੁਸਤਕਾਂ ਦੀ ਸੰਭਾਲ ਦੇ ਅਜੋਕੇ ਤਰੀਕੇ ਸਿੱਖੇ ਬਿਨਾਂ ਪੁਸਤਕਾਂ ਦਾ ਨੁਕਸਾਨ ਹੁੰਦਾ ਹੀ ਰਹਿੰਦਾ ਹੈ। ਸ: ਹਰਵਿੰਦਰ ਸਿੰਘ ਨੇ ਤਾਈਂਦ ਕੀਤੀ। ਇਕ ਸੁਭਾਅ ਭਾਰਤੀ ਦਾ ਸੀ: ਪੰਥ ਪ੍ਰਕਾਸ਼ ਆਦਿ ਪੁਸਤਕਾਂ ਜਿਨ੍ਹਾਂ ਵਿਚ ਨਾਮਧਾਰੀਆਂ ਬਾਰੇ ਲਿਖਿਆ ਮਿਲਦਾ ਹੈ ਉਹ ਅਸਲੀ ਹਾਲਤ ਵਿਚ ਪ੍ਰਕਾਸ਼ਤ ਕੀਤੀਆਂ ਜਾਣ ਤਾਕਿ ਘਰੋਲੇ ਮਾਰ ਕੇ ਛਾਪਣ ਵਾਲਿਆਂ ਦੇ ਨਾਲ ਨਾਲ ਉਹ ਅਸਲ ਪੁਸਤਕਾਂ ਵੀ ਮਿਲਦੀਆਂ ਰਹਿ ਸਕਣ।

ਪੰਚ ਸ਼ੀਲ ਐਨਕਲੇਵ

6 ਵੱਜਣ ਵਿਚ ਪੰਜ ਮਿੰਟ ਪਹਿਲਾਂ ਅਸੀਂ ਪੰਚ ਸ਼ੀਲ ਐਨਕਲੇਵ ਵਿਚ ਖਾਂ ਸਾਹਿਬ ਦੀ ਕੋਠੀ ਪਹੁੰਚ ਗਏ। ਉਸਤਾਦ ਅਮਜਦ ਅਲੀ ਖਾਂ ਦੀ ਉਨ੍ਹਾਂ ਦੇ ਸਾਗਿਰਦਾ ਗੁਰਦੇਵ ਸਿੰਘ-ਹਰਭਜਨ ਸਿੰਘ ਦੁਆਰਾ ਗੁਰੂ ਚਰਨਾਂ ਵਿਚ ਅਰਜ਼ ਪੁਜੀ ਸੀ ਕਿ ਖਾਂ ਸਾਹਿਬ ਦੀ ਸੁਪਤਨੀ ਲੰਮੇ ਚਿਰ ਤੋਂ ਅੱਧੇ ਸਿਰ ਦੀ ਪੀੜ ਨਾਲ ਦੁਖਿਤ ਹੈ, ਦਰਸ਼ਨ ਦਿੱਤੇ ਜਾਣ।

ਸ: ਹਰਵਿੰਦਰ ਸਿੰਘ ਦੀ ਗੱਡੀ ਵਿਚ ਸ੍ਰੀ ਸਤਿਗੁਰੂ ਜੀ ਦੀ ਤਾਬਿਆ ਅਸੀਂ, ਡਾ: ਅਮਰ ਭਾਰਤੀ, ਸ੍ਰੀ ਜਗਦੀਸ਼ ਸਿੰਘ "ਵਰਿਆਮ", ਸ: ਸੇਵਾ ਸਿੰਘ ਅਤੇ ਪ੍ਰੀਤਮ ਸਿੰਘ ਕਵੀ ਕੋਠੀ ਪਹੁੰਚੇ ਤਾਂ ਗੁਰਦੇਵ ਸਿੰਘ-ਹਰਭਜਨ ਸਿੰਘ ਸਾਨੂੰ ਦੇਖੇ ਹੀ ਮਿਲੇ। ਨਾਲ ਸ: ਸੁਰਿੰਦਰ ਸਿੰਘ ਮਨਚੰਦਾ ਦੀ ਮਾਟਾਡੋਰ ਤੇ ਉਹ ਆਪ, ਸੁਰਿੰਦਰ ਸਿੰਘ ਲੁਧਿਆਣਾ, ਸੰਤ ਮਹਿੰਦਰ ਸਿੰਘ ਪੂਰਬਾ ਅਤੇ ਹਜ਼ੂਰ ਦਾ ਸਕੱਤਰ ਸੰਤ ਤਰਸੇਮ ਸਿੰਘ ਵੀ ਆ ਮਿਲੇ।

ਖਾਂ ਸਾਹਿਬ ਆਪਣੇ ਅਭਿਆਸ ਕਮਰੇ ਵਿਚ ਬੈਠੇ ਸਰੋਦ ਵਜਾ ਰਹੇ ਸਨ। ਗੁਰਦੇਵ-ਹਰਭਜਨ ਸਿੰਘ ਬਾਹਰ ਸੁਆਗਤ ਲਈ ਆਏ। ਰਿਆਜ਼-ਕਮਰੇ ਵਿਚ ਮੇਰੇ ਪਹੁੰਚਣ ਤਕ ਸ੍ਰੀ ਸਤਿਗੁਰੂ ਜੀ ਦਾ ਸੁਆਗਤ ਸਤਿਕਾਰ ਹੋ ਚੁਕਾ ਸੀ। ਸਤਿਗੁਰੂ ਜੀ ਗਲੀਚੇ ਤੇ ਵਿਛੇ ਆਸਣ ਤੇ ਬਿਰਾਜਮਾਨ ਸਨ। ਆਪ ਜੀ ਦੇ ਸਨਮੁਖ ਖਾਂ ਸਾਹਿਬ, ਉਨ੍ਹਾਂ ਦੀ ਪਤਨੀ ਸੁਭਾ ਲਕਸ਼ਮੀ ਅਤੇ ਇਕ ਦੋ ਹੋਰ ਸਾਗਿਰਦ ਬੈਠੇ ਸਨ। ਅਸੀਂ ਵੀ ਮੁਨਾਸਬ ਥਾਵਾਂ ਤੇ ਬੈਠ ਗਏ।

ਸ: ਜਗਦੀਸ਼ ਸਿੰਘ ਨੇ ਇਸ ਮਹੀਨੇ ਦਾ 'ਵਰਿਆਮ' ਖਾਂ ਸਾਹਿਬ ਦੇ ਭੋਟ ਕੀਤਾ। ਇਸ ਵਿਚ ਖਾਂ ਸਾਹਿਬ ਅਤੇ ਪੰ: ਕਿਸਨ ਮਹਾਰਾਜ ਦੀ ਸਰੋਦ ਅਤੇ ਤਬਲਾ ਵਾਦਨ ਦੀ ਫੋਟੋ ਛਪੀ ਹੋਈ ਹੈ।

ਖਾਂ ਸਾਹਿਬ ਨੇ ਸਤਿਗੁਰੂ ਜੀ ਨੂੰ ਦੱਸਿਆ ਕਿ ਅਮਰਜੀਤ ਸਿੰਘ (ਸ: ਖੜਕ ਸਿੰਘ ਭਮਰਾ ਯੂ. ਕੇ. ਦੇ ਵੱਡੇ ਸਪੁੱਤਰ) ਦੀ ਚਿੱਠੀ ਆਈ ਹੈ ਕਿ ਉਸ ਨੇ ਇਨ੍ਹਾਂ ਲਈ ਲੁਝੀਂਦੀ ਕਾਰ ਸ਼ਿਪ (ਸਮੁੰਦਰੀ ਜਹਾਜ਼) ਤੇ ਚੜ੍ਹਾ ਦਿੱਤੀ ਹੈ।

ਖਾਂ ਸਾਹਿਬ ਨੇ ਸਤਿਗੁਰਾਂ ਨੂੰ ਦੱਸਿਆ ਕਿ ਇਕ ਸੱਜਣ ਜਗਦੀਸ਼ ਆਨੰਦ ਹਨ, ਬੜੇ ਧਰਮ ਭਾਵੀ ਤੇ ਪ੍ਰਿਯ ਜਨ, ਉਨ੍ਹਾਂ ਨੂੰ ਫੌਨ ਕੀਤਾ ਹੈ ਆਪ ਜੀ ਦੇ ਦਰਸ਼ਨ ਕਰਵਾਣ ਲਈ। ਖਾਂ ਸਾਹਿਬ ਨੇ ਇਕ ਨਵੇਂ ਬਣੇ ਸ਼ਾਗਿਰਦ ਵਿਸ਼ਵਜੀਤ ਦਾ ਵੀ ਤੁਆਰਫ਼ ਕਰਵਾਇਆ।

ਸਤਿਗੁਰੂ ਜੀ ਨੇ ਆਪਣੀ ਮਾਹਸ਼ ਇਸ ਪਰਕਾਰ ਦੱਸੀ : ਖਾਂ ਸਾਹਿਬ ਜਦੋਂ ਤੁਹਾਡੀ ਤਬੀਅਤ ਠੀਕ ਹੋ ਗਈ ਤਾਂ ਬਿਹਾਗ ਸੁਣਨਾ ਹੈ। ਬਹੁਤ ਦੇਰ ਹੋ ਗਈ ਹੈ।

ਸੰਗੀਤ ਚਰਚਾ

ਖਾਂ ਸਾਹਿਬ ਨੇ ਸਰੋਦ ਤਾਂ ਫੜੀ ਹੀ ਹੋਈ ਸੀ, ਸ਼ਾਮ ਕਲਿਆਣ ਤੇ ਸ੍ਰੀ ਰਾਗ ਦੇ ਸੁਮੇਲ ਨਾਲ ਬਣਾਏ ਸਯਾਮ-ਸ੍ਰੀ ਰਾਗ ਦਾ ਜ਼ਿਕਰ ਕੀਤਾ। ਸਤਿਗੁਰੂ ਜੀ ਨੇ ਮਹਾਰਾਜ ਜੀ ਦੇ ਪੁਛੇ ਸਰਸਵਤੀ ਰਾਗ ਦੀਆਂ ਸੁਰਾਂ ਜਾਣਨੀਆਂ ਚਾਹੀਆਂ।

ਖਾਂ ਸਾਹਿਬ ਨੇ ਦੱਸਿਆ : ਇਹ ਕਰਨਾਟਕੀ ਭਾਵ ਦੱਖਣੀ ਰਾਗ ਹੈ। ਇਸ ਨੂੰ ਸਾ ਰੇ ਮਾ ਪਾ ਧਾ ਨੀ ਸਾ ਸੁਰਾਂ ਲਗਾਈਆਂ ਹਨ ਅਵਰੋਹੀ ਸਾ ਨੀ ਧ ਮ ਮ ਪ ਮਾ ਰ ਨੀ ਰ ਸਾ। ਅਤੇ ਫਿਰ ਇਕ ਬੰਦਸ਼ ਸਰਸਵਤੀ ਦੀਆਂ ਸੁਰਾਂ ਫੁੰਹਦਿਆਂ ਸੁਣਾਈ। ਖਾਂ ਸਾਹਿਬ ਨੇ ਕਿਹਾ : ਇਸ ਤੋਂ ਮੈਨੂੰ ਹੋਰ ਬਹੁਤ ਅੱਛਾ ਲਗਦਾ ਹੈ ਹੇਮਾਵਤੀ। ਹੇਮਾਵਤੀ ਵਿਚ ਕੌਮਲ ਗੰਧਾਰ ਲਗਦੀ ਹੈ। ਅਤੇ ਉਨ੍ਹਾਂ ਸੁਰਾਂ ਲਗਾਈਆਂ, ਹੇਮਾਵਤੀ ਜਿਆਦਾ ਪ੍ਰਚਲਤ ਨਹੀਂ ਹੋਇਆ।

ਪੀੜ ਅੱਧੇ ਸਿਰ ਦੀ

ਅਤੇ ਫਿਰ ਖਾਂ ਸਾਹਿਬ ਨੇ ਉਹ ਗੱਲ ਫੁੱਲੀ ਜਿਸ ਵਾਸਤੇ ਸ੍ਰੀ ਸਤਿਗੁਰੂ ਜੀ ਨੂੰ ਘਰ ਚਰਨ ਪਾਣ ਦੀ ਬੇਨਤੀ ਕੀਤੀ ਗਈ ਸੀ : ਇਨ੍ਹਾਂ ਉਪਰ ਦਰਦ ਦੀ ਕੁਛ ਤਕਲੀਫ਼ ਰਹਿੰਦੀ ਹੈ। 6-6 ਘੰਟੇ ਲਗਾਤਾਰ ਵੀ।

“ਅੱਧੇ ਸਿਰ ਦੀ?”

“ਹਾਂ, ਅੱਧੇ ਸਿਰ ਦੀ।”

“ਦਵਾ ਅਤੇ ਦੁਆ ਦੇਣ ਦੀ ਕੋਸ਼ਿਸ਼ ਕਰਾਂਗੇ।”

ਸੁਥਾ ਲਕਸ਼ਮੀ ਜੀ ਨੇ ਮੇਰੇ ਪੁੱਛਣ ਤੇ ਤਕਲੀਫ਼ ਦਾ ਵੇਰਵਾ ਦੱਸਿਆ। ਅਤੇ ਸਾਰਿਆਂ ਨੇ ਇਸ ਬਾਰੇ ਆਪਣੀ ਰਾਇ ਦੱਸੀ। ਪਤਾ ਲੱਗਾ ਕਿ ਤਕਲੀਫ਼ ਦੋ ਸਾਲ ਤੋਂ ਹੈ। ਹੋਮੀਓਪੈਥੀ ਇਲਾਜ ਵੀ ਕੀਤਾ ਪਰ ਸੁਖ ਨਹੀਂ ਹੋਇਆ। ਬਾਹਰ ਗਿਆ (ਯੂਰਪ ਵਿਚ) ਵੀ ਦੋ ਵਾਰ ਦਰਦ ਹੋਇਆ।

ਸਤਿਗੁਰੂ ਜੀ ਨੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵਾਲੀ ਇਕ ਦਵਾਈ ਦਾ ਜ਼ਿਕਰ ਕੀਤਾ ਜੋ ਨਾਸਾਂ ਵਿਚ ਪਾਇਆ ਸਿਰ ਨੂੰ ਆਰਾਮ ਆਉਂਦਾ ਹੈ।

ਗੁਰਦੇਵ ਸਿੰਘ ਸਰੋਦ ਨੇ ਦੱਸਿਆ : ਮੈਨੂੰ ਇਕ ਵਾਰ ਅੱਧੇ ਸਿਰ ਦੀ ਪੀੜ ਹੋ ਗਈ ਸੀ। ਮੈਨੂੰ ਛਾਨਣੀ ਵਿਚੋਂ ਲੰਘਦੀਆਂ ਸੂਰਜ ਕਿਰਨਾਂ ਮੂੰਹ-ਮੱਥੇ ਤੇ ਪਾ ਪਾਣੀ ਦੀਆਂ ਛਿੱਟਾਂ ਮਰਵਾਈਆਂ ਗਈਆਂ ਸਨ। ਸੂਰਜ ਚੜ੍ਹਦਿਆਂ ਹੀ ਇਹਨਾਂ ਛਿੱਟਾਂ ਤੇ

ਕਿਰਨਾਂ ਦਾ ਪ੍ਰਯੋਗ ਕਰਨਾ ਚਾਹੀਦਾ ਹੈ ।

ਸਤਿਗੁਰੂ ਜੀ ਨੇ ਬਚਨ ਕੀਤਾ : ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵਾਲੀ ਦਵਾਈ ਭੋਜਾਂਗਾ, ਸਤਿਗੁਰੂ ਕ੍ਰਿਪਾ ਕਰਨਗੇ ।

ਫਿਰ ਸੱਚੇ ਪਾਤਸ਼ਾਹ ਜੀ ਨੇ ਗੁਰਦੇਵ ਨੂੰ ਉਸ ਦੇ ਬਣ ਰਹੇ ਸਰੋਦ ਬਾਰੇ ਪੁਛਿਆ ।

“ਉਸਤਾਦ ਜੀ ਨੂੰ ਪਤਾ ਹੈ ।” ਗੁਰਦੇਵ ਬੋਲਿਆ ।

“ਬਣ ਰਿਹਾ ਹੈ । ਥੋੜ੍ਹਾ ਟਾਈਮ ਲਗ ਹੀ ਜਾਵੇਗਾ ।” ਖਾਂ ਸਾਹਿਬ ਨੇ ਦੱਸਿਆ ।

ਉਸਤਾਦ ਜੀ ਨੇ ਇਕ ਸਿੱਖ ਬਾਰੇ ਜਾਣਕਾਰੀ ਦਿੱਤੀ । ਇਹ ਕੋਲ ਹੀ ਬੈਠਾ ਸੀ : ਸਤਿਗੁਰੂ ਜੀ, ਇਹ ਜਸਵੰਤ ਸਿੰਘ ਜੀ ਹਨ । ਇਹ ਤਲਵਾਰਾਂ ਦੀ ਫੈਕਟਰੀ ਦੇ ਮਾਲਕ ਹਨ । ਅੰਮ੍ਰਿਤਸਰ ਵੀ ਤੁਹਾਡੇ ਦਰਸ਼ਨਾਂ ਲਈ ਗਏ ਸਨ ।

ਫਿਰ ਖਾਂ ਸਾਹਿਬ ਨੂੰ ਗੁਰਦੇਵ ਸਿੰਘ, ਉਹਨਾਂ ਦੇ ਬਿਹਤਰੀਨ ਸ਼ਾਗਿਰਦ ਨੇ ਪੁੱਛਿਆ ਕਿ ਉਹ ਸਤਿਗੁਰੂ ਜੀ ਨੂੰ ਕੁਛ ਸੁਣਾਣ । ਪਰ ਸਤਿਗੁਰੂ ਜੀ ਨੇ ਖਾਂ ਸਾਹਿਬ ਦੀ ਤਬੀਅਤ ਨੂੰ ਤਰਜੀਹ ਦਿੱਤੀ ।

ਮੈਂ ਖਾਂ ਸਾਹਿਬ ਦੀ ਹੁਣੇ ਕੀਤੀ ਯੂਰਪ ਯਾਤਰਾ ਬਾਰੇ ਪੁਛਿਆ । ਉਨ੍ਹਾਂ ਦੱਸਿਆ : ਇਹ ਸਭ ਕਾਰੀ (ਨਾਰਵੇ ਦੇਸ਼ ਦੀ ਇਕ ਸ਼ਾਗਿਰਦਾ) ਕਰਕੇ ਹੋਇਆ । ਉਸ ਨੇ ਹਰੀਓਮ (ਇਹ ਵੀ ਖਾਂ ਸਾਹਿਬ ਦਾ ਸ਼ਾਗਿਰਦ ਹੈ) ਨਾਲ ਸ਼ਾਦੀ ਕਰਵਾਣੀ ਸੀ । ਕਹਿੰਦੀ ਸੀ ਕਿ ਉਸ ਸਮੇਂ ਮੈਂ ਉਥੇ ਜ਼ਰੂਰ ਹੋਵਾਂ । ਸੋ ਮੇਰਾ ਬਣ ਗਿਆ । ਪ੍ਰੰਗਰਾਮ ਵੀ ਖੂਬ ਹੋਏ ।

ਮੁਥ ਸੰਗੀਤ ਸੁਖ

ਟੈਲੀਫੋਨ ਦੀ ਘੰਟੀ ਖੜਕੀ । ਗੁਰਦੇਵ ਸਿੰਘ ਕਿਸੇ ‘ਸ਼ਰਾਫਤ’ ਨਾਲ ਬੜਾ ਸਖਤ ਬੋਲ ਕੇ ਮੁੜ ਕਿਸੇ ਵੇਲੇ ਫੋਨ ਕਰਨ ਲਈ ਕਹਿ ਰਿਹਾ ਸੀ ਤੇ ਏਨੇ ਚਿਰ ਵਿਚ ਬੜੇ ਪਿਆਰੇ ਮਨੁੱਖ ਨੇ ਬੇਜਾਨ ਸਰੋਦ ਦੀਆਂ ਤਾਰਾਂ ਟੁਟਕਾਰ ਕੇ ਉਸ ਨੂੰ ਸੁਰ ਕਰਨਾ ਸ਼ੁਰੂ ਕੀਤਾ । ਸੁਰ ਹੋਣ ਤੋਂ ਪਹਿਲਾਂ ਸਿਆਮ-ਸ੍ਰੀ ਵਜਾਣ ਦੀ ਆਗਿਆ ਲਈ ਅਤੇ ਫਿਰ ਸਵੱਰ ਪਰਵਾਹ ਜਾਰੀ ਹੋ ਗਿਆ । ਬੰਨਾਂ ਵਿਚ ਅੰਮ੍ਰਿਤ ਰਸ ਲਹਿਣ ਲੱਗਾ । ਸਿਆਮ-ਸ੍ਰੀ ਦੀਆਂ ਸੁਰਾਂ ਨੇ ਖਾਂ ਸਾਹਿਬ ਦੇ ਹੱਥਾਂ ਐਸਾ ਅਦਿੱਸਦਾ ਆਕਾਰ ਫੜਿਆ ਕਿ ਮਾਹੌਲ ਵਿਚ ਇਕ ਚੈਨ ਜਿਹਾ ਛਾਂ ਗਿਆ ।

25 ਮਿੰਟ ਤਕ ਆਨੰਦ ਗੰਗਾ ਵਿਚ ਡੁਬਕੀਆਂ ਲਗਦੀਆਂ ਰਹੀਆਂ । ਤਬਲੇ ਦੀ ਮੰਗਤ ਦੀ ਥਾਂ ਹਰਭਜਨ ਸਿੰਘ ਨੇ ਹੀ ਧਾਮੇ ਵਾਲੇ ਪੁੜੇ ਤੇ ਘਸ਼ੁਨ ਮੁੱਕੀ ਕਰਕੇ ਕੰਮ ਸਾਰ ਲਿਆ ।

ਏਨੇ ਨੂੰ ਸ੍ਰੀ ਜਗਦੀਸ਼ ਆਨੰਦ ਵੀ ਆ ਗਏ । ਗੋਰੇ, ਦਰਮਿਆਨੇ, ਭਗਤੀ ਭਰੇ । ਆ ਕੇ ਸਮਾਧੀ ਲਾ ਕੇ ਸੁਣਦੇ ਰਹੇ ।

ਸਤਿਗੁਰੂ ਜੀ ਨੇ ਪ੍ਰਸ਼ੰਸਾ ਕੀਤੀ : ਖਾਂ ਸਾਹਿਬ, ਇਸ ਛੰਦ ਦੇ ਸੁਰ ਇੰਨੀ ਅਦਭੁਤ ਤੇਜ਼ੀ ਨਾਲ ਲਗਦੇ ਹਨ ਕਿ ਏਨੀ ਬੱਝਵੀਂ ਲੰਮਾ ਵਿਚ ਇਨ੍ਹਾਂ ਦਾ ਆਉਣਾ ਹੀ ਬੜਾ ਮੁਸ਼ਕਿਲ ਹੈ । ਸਤਿਗੁਰੂ ਜੀ ਮੁਸਕਰਾਏ । ਮੈਨੂੰ ਡਰ ਲਗਦਾ ਸੀ ਹਰਵਜਨ ਕਿਤੇ

ਠੇਕਿਓਂ ਨਾ ਰਹਿ ਜਾਵੇ । ਅਤੇ ਖਾਂ ਸਾਹਿਬ ਨੇ ਤਿਰਘਿਟ ਧਾ ਧਾ ਕਰਕੇ, ਤਾਲ ਦੇ ਕੇ, ਬੰਦ ਸਪਸ਼ਟ ਕੀਤਾ ।

ਖਾਂ ਸਾਹਿਬ ਨੇ ਮਿ: ਆਨੰਦ ਨੂੰ ਦੱਸਿਆ : ਸਤਿਗੁਰੂ ਜੀ ਤਾਂ ਸੰਗੀਤ ਦੇ ਸਮੁੰਦਰ ਹਨ ।

"ਜਦੋਂ ਏਨੇ ਵੱਡੇ ਆਦਮੀ ਇਸ ਤਰ੍ਹਾਂ ਕਹਿ ਦਿੰਦੇ ਹਨ ਤਾਂ ਉਨ੍ਹਾਂ ਦਾ ਕਹਿਣਾ ਤਾਂ ਪੂਰਾ ਹੋਣਾ ਹੀ ਹੋਇਆ ।" ਸਤਿਗੁਰਾਂ ਨਮਰਤਾ ਨਾਲ ਕਿਹਾ ।

ਖਾਂ ਸਾਹਿਬ ਨੇ ਫਿਰ ਦੱਸਿਆ : ਸਤਿਗੁਰੂ ਜੀ ਸੌਲਾਂ, ਪੰਦਰਾਂ, ਚੌਦਾਂ, ਸਵਾ ਚੌਦਾਂ, ਸਾਢੇ ਚੌਦਾਂ, ਪੌਣੇ ਚੌਦਾਂ ਆਦਿ ਮਾਤਰਾਂ ਦੇ ਧੁਰੰਧਰ ਹਨ । ਇਹਨਾਂ ਇਹ ਵਿਕਟ ਤਾਲ ਬੱਚਿਆਂ ਨੂੰ ਸਿਖਾ ਕੇ ਵਜਵਾਏ ਹਨ । ਮੈਂ ਵੀ ਸਾਢੇ ਚੌਦਾਂ ਮਾਤਰਾ ਪਿਛਲੇ ਦਿਨੀਂ ਕਲਕੱਤੇ ਵਿਚ, ਇਹਨਾਂ ਤੋਂ ਮਾਰਗ ਦਰਸ਼ਨ ਲੈ ਕੇ ਵਜਾਈਆਂ । ਪਰ ਉਸ ਦਾ ਸਾਈਕਲ ਚਲਦਾ ਰਹੇ ਤਾਂ ਹੀ ਠੀਕ ਹੈ । ਹੁਣ ਤਾਂ ਇਕ ਵਾਰ ਫਿਰ ਭੁੱਲ ਜਿਹਾ ਗਿਆ ਲਗਦਾ ਹੈ, ਲੈਅ ਦੀ ਏਨੀ ਬਾਰੀਕੀ ਤਾਂ ਕਈ ਵਾਰ ਨਰਵਸ ਡਾਉਨ ਕਰ ਦਿੰਦੀ ਹੈ ।

ਰਿਆਸ ਦੀਆਂ ਬਰਕਤਾਂ

ਸਤਿਗੁਰੂ ਜੀ ਨੇ ਸ਼ਕਤੀ ਦਿੱਤੀ : ਅਸਲ ਵਿਚ ਹਰ ਗੱਲ ਅਭਿਆਸ ਮੰਗਦੀ ਹੈ । ਸਾਈਕਲ ਵੱਲ ਹੀ ਵੇਖੋ, ਆਪਣੇ ਆਪ ਵਿਚ ਖਲੋ ਨਹੀਂ ਸਕਦਾ । ਦੋ ਟਾਇਰ ਜਿਹੇ ਕੀ ਨੇ ? ਪਰ ਮਨੁੱਖ ਨੇ ਅਭਿਆਸ ਦੁਆਰਾ ਉਨ੍ਹਾਂ ਵਿਚੋਂ ਰਫ਼ਤਾਰ ਪੈਦਾ ਕਰ ਦਿੱਤੀ ਹੈ । ਹੁਣ ਆਮ ਆਦਮੀ ਲਈ ਘੋੜਾ, ਅਰਥਾਤ ਪੰਧ ਮੁਕਾਣ ਦਾ ਇਕ ਸਾਧਨ ਬਣ ਗਿਆ ਹੈ । ਸਤਿਗੁਰੂ ਜੀ ਨੇ ਫਿਰ ਆਖਿਆ : ਮੈਨੂੰ ਇੰਜ ਲਗਦਾ ਹੈ, ਜਿਵੇਂ ਲੈਅ ਦੇ ਖੇਤਰ ਵਿਚ ਅੱਗੇ ਹੋਰ ਵਧਿਆ ਜਾ ਸਕਦਾ ਹੈ, ਜਿਵੇਂ ਕਿ 1/10 1/8 ਆਦਿ ਮਾਤਰਾਂ ਦੀ ਲੈਅ ਪਕੜ ਵਿਚ ਆ ਜਾਵੇਗੀ ।

ਸਤਿਗੁਰੂ ਜੀ ਨੇ ਸ੍ਰੀ ਜਗਦੀਸ਼ ਆਨੰਦ ਵਲ ਤਕ ਕੇ ਫ਼ਰਮਾਇਆ : ਬਾਣੀ ਵਿਚ ਲਿਖਿਆ ਹੈ,

ਮਿਲਿ ਸੰਗਤਿ ਗੁਣ ਪਰਗਾਸੁ ।

ਜੇਸੀ ਸੰਗਤ ਹੋਵੇ ਵੈਸੇ ਗੁਣਾਂ ਦਾ ਪ੍ਰਕਾਸ਼ ਹੁੰਦਾ ਹੈ । ਇਹਨਾਂ (ਖਾਂ ਸਾਹਿਬ) ਨੂੰ ਮਿਲਿਆਂ ਇਸ ਗੁਣ ਦਾ ਪ੍ਰਕਾਸ਼ ਤੇ ਵਿਕਾਸ ਹੁੰਦਾ ਹੈ ।

ਸ੍ਰੀ ਜਗਦੀਸ਼ ਆਨੰਦ

ਸਤਿਗੁਰੂ ਜੀ ਨੇ ਸ੍ਰੀ ਆਨੰਦ ਨੂੰ ਪੁੱਛਿਆ :

"ਆਪ ਕਿੰਨੇ ਚਿਰ ਤੋਂ ਦਿੱਲੀ ਵਿਚ ਰਹਿ ਰਹੇ ਹੋ ?"

"ਪੰਜ ਸਾਲ ਹੋ ਗਏ ਹਨ ਜੀ । ਪੰਚਸ਼ੀਲ ਵਿਚ ਹੀ ਰਹਿੰਦੇ ਹਾਂ ।"

"ਪਹਿਲਾਂ ਪਾਕਿਸਤਾਨੋਂ ਕਿਥੋਂ ਆਏ ?"

"ਜੀ ਲਾਹੌਰ ਤੋਂ, ਮੈਂ ਵੀ ਗੁਰੂ ਨਾਨਕ ਦੇਵ ਜੀ ਦਾ ਸਿੱਖ ਹਾਂ ਮਨ ਕਰਕੇ ।"

ਸ੍ਰੀ ਆਨੰਦ ਨੇ ਫਿਰ ਸਵਾਲ ਕੀਤਾ, "ਆਪ ਜਗਾਧਰੀ ਵਾਲੇ ਸੰਤ ਨਿਹਚਲ ਸਿੰਘ ਜੀ ਨੂੰ ਕਦੇ ਮਿਲੇ ਹੋ ?"

"ਹਾਂ, ਮਿਲਦੇ ਰਹਿੰਦੇ ਹਾਂ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਬੜੇ ਪ੍ਰੇਮੀ ਸਨ। ਹੁਣ ਵੀ ਬੜਾ ਮੌਹ ਰਖਦੇ ਹਨ। ਭੈਣੀ ਸਾਹਿਬ ਆਉਂਦੇ ਹਨ। ਮੈਂ ਵੀ ਜਮਨਾ ਨਗਰ ਮਿਲਣ ਜਾਂਦਾ ਹਾਂ। ਤੁਸੀਂ ਉਹਨਾਂ ਨੂੰ ਪੁੱਛਿਓ ਭੈਣੀ ਸਾਹਿਬ ਵਾਲਿਆਂ ਬਾਰੇ।"

"ਉਨ੍ਹਾਂ ਨੇ ਮੇਰੇ ਤੇ ਬੜੀ ਕ੍ਰਿਪਾ ਕੀਤੀ ਦੇ !" ਸ੍ਰੀ ਆਨੰਦ ਨੇ ਆਖਿਆ।

ਚਿੱਠੀ ਪੱਤਰੀ ਕੋਰਸ

ਸਤਿਗੁਰੂ ਜੀ ਨੇ ਇਕ ਉਦਾਹਰਣ ਦਿੱਤੀ : ਕਿਸੇ ਨੇ ਕਾਰੋਸ-ਪਾਂਡੇ'ਸ (ਚਿੱਠੀ ਪੱਤਰ ਰਾਹੀਂ ਪੜ੍ਹਾਈ) ਦੁਆਰਾ ਰੂਸੀ ਪੜ੍ਹੀ। ਜਦੋਂ ਅੰਤਮ ਇਮਤਿਹਾਨ ਲਈ ਰੂਸ ਗਿਆ ਤਾਂ ਰੂਸੀਆਂ ਨਾਲ ਗੱਲਾਂ ਬਾਤਾਂ ਕਰਨ ਲੱਗਾ ਪਰ ਉਸ ਦੀ ਕਿਸੇ ਨੂੰ ਕੁਝ ਸਮਝ ਨਾ ਆਵੇ ਕਿ ਉਹ ਕਿਹੜੀ ਬੋਲੀ ਬੋਲ ਰਿਹਾ ਹੈ। ਫਿਰ ਦੁਭਾਸ਼ੀਏ ਦੁਆਰਾ ਪੁੱਛਗਿੱਛ ਕੀਤੀ ਗਈ। ਉਹ ਕਾਗਜ਼ਾਂ ਦੁਆਰਾ ਪੜ੍ਹਿਆ ਹੋਇਆ ਸੀ। ਉਸ ਦਾ ਰੂਸੀ ਉਚਾਰਨ ਠੀਕ ਨਹੀਂ ਸੀ। ਤਾਂ ਹੀ ਕੁਝ ਸਮਝ ਨਹੀਂ ਸੀ ਆ ਰਹੀ। ਰੂਸੀਆਂ ਕਿਹਾ, ਕੁਝ ਸਮਾਂ ਸਾਡੇ ਵਿਚ ਰਹੁ ਤਾਂ ਹੀ ਤੈਨੂੰ ਸਮਝ ਆਵੇਗੀ ਕਿਵੇਂ ਬੋਲਣਾ ਹੈ। ਜੇ ਕਿਤਾਬਾਂ ਨਾਲ ਸਾਰੀ ਗੱਲ ਹੋ ਜਾਂਦੀ ਤਾਂ ਮਾਸਟਰਾਂ ਦੀ ਏਨੀ ਵੱਡੀ ਗਿਣਤੀ ਦੀ ਕੀ ਲੋੜ ਸੀ। ਅਧਿਆਤਮ ਵਿਦਿਆ ਲਈ ਵੀ ਦੇਹਧਾਰੀ ਗੁਰੂ ਦੀ ਹੀ ਲੋੜ ਹੈ। ਬੁਲ੍ਹੇ ਦੀਆਂ ਜਦੋਂ ਦੇਹਧਾਰੀ ਗੁਰੂ ਦੀ ਸੰਗਤ ਵਿਚ ਆ ਕੇ ਅੱਖਾਂ ਖੁਲ੍ਹੀਆਂ ਤਾਂ ਉਸ ਨੇ ਚਾਰੇ ਕਿਤਾਬਾਂ ਚਹੁੱਆਂ ਪਾਵਿਆਂ ਹੇਠ ਦੇ ਕੇ ਉਪਰ ਚੜ੍ਹ ਬੈਠਾ। ਆਖੇ, ਇਹ ਮੇਰੀਆਂ ਚੋਰ ਹਨ। ਇਹਨਾਂ ਮੈਨੂੰ ਹਕੀਕਤ ਨਹੀਂ ਦੱਸੀ। ਇਹ ਚੰਗੀ ਗੱਲ ਹੈ ਕਿ ਤੁਸੀਂ ਸੰਤ ਨਿਹਚਲ ਸਿੰਘ ਹੁਰਾਂ ਕੋਲ ਜਾਂਦੇ ਹੋ। ਉਹ ਜਿਵੇਂ ਏ ਚਿੱਟੇ ਕਪੜੇ ਪਾਉਂਦੇ ਹਨ ਉਹਨਾਂ ਦਾ ਮਨ ਵੀ ਇਵੇਂ ਦਾ ਨਿਰਮਲ ਹੈ। ਭੈਣੀ ਸਾਹਿਬ ਗਿਆ ਉਹ ਨਾਮ ਸਿਮਰਨ ਦੇ ਇਕ ਘੰਟੇ ਵਿਚ ਬੈਠ ਕੇ ਨਿਹਚਲ ਸਮਾਧੀ ਲਾਉਂਦੇ ਹਨ। ਜਦੋਂ ਕੋਈ ਜਲ ਪਾਣੀ ਪੁੱਛਦਾ, ਉਹ ਕਹਿੰਦੇ, "ਇਹੋ ਜਲ ਪਾਣੀ ਸਭ ਤੋਂ ਉਤਮ ਹੈ।"

ਸਤਿਗੁਰੂ ਨੇ ਸੰਤ ਨਿਹਚਲ ਸਿੰਘ ਜੀ ਦੀ ਸਰੀਰਕ ਕ੍ਰਿਸ਼ਤਾ ਬਾਰੇ ਜ਼ਿਕਰ ਕੀਤਾ। ਸ੍ਰੀ ਆਨੰਦ ਨੇ ਕਿਹਾ : ਫਿਰ ਵੀ ਉਹ ਆਪਣੇ ਹੱਠ ਤੋਂ ਹਟਦੇ ਨਹੀਂ।

ਸਤਿਗੁਰੂ ਜੀ ਕਿਹਾ : ਉਹ ਸਮਝਦੇ ਹਨ ਭਜਨ ਕਰਨਾ-ਕਰਵਾਣਾ ਸਾਡੀ ਦੁਕਾਨਦਾਰੀ ਹੈ, ਕਿਉਂ ਹਟੀਏ। ਅੰਤਮ ਸਵਾਸਾਂ ਤਕ ਨਿਭੇ।

(ਅਗਲੇ ਦਿਨ ਸ਼ਬਰ ਆ ਗਈ ਕਿ ਸੰਤ ਨਿਹਚਲ ਸਿੰਘ ਜੀ ਪੂਰੇ ਹੋ ਗਏ ਹਨ। ਸੰਤਾਂ ਦੇ ਮਨ ਦੇ ਤਾਰ ਸਤਿਗੁਰੂ ਜੀ ਦੀ ਯਾਦ ਨਾਲ ਜੁੜ ਗਏ ਹੋਣਗੇ, ਤਾਂ ਹੀ ਏਧਰ ਵੀ ਏਨੇ ਬਚਨ ਕਰਨ ਦਾ ਬਹਾਨਾ ਬਣ ਗਿਆ।—ਲੇਖਕ)

ਸਿਰਿ ਸਿਰਿ ਰਿਜਹੁ ਸੰਬਾਹੇ ਠਾਕੁਰ

ਸਤਿਗੁਰੂ ਜੀ ਨੇ ਇਕ ਉਦਾਹਰਣ ਹੋਰ ਦਿੱਤੀ : ਮੈਂ ਵੇਖਿਆ, ਭੈਣੀ ਸਾਹਿਬ

ਇਕ ਬਹੁਤ ਬਿਰਧ ਵਿਅਕਤੀ ਹੈ। ਉਹ ਆਪਣੇ ਆਸਰੇ ਲਈ ਇਕ ਸੋਟੀ ਦੀ ਵਰਤੋਂ ਕਰਦਾ ਹੈ। ਪਰ ਸੇਵਾ ਦਾ ਵਰਤ ਅਜੇ ਵੀ ਨਹੀਂ ਛੱਡਦਾ। ਇਕ ਹੱਥ ਸੋਟੀ ਫੜੀ, ਉਹਦੇ ਆਸਰੇ ਨਾਲ, ਦੂਜੇ ਹੱਥ ਦੁਆਰਾ ਗੋਹਾ-ਕੂੜਾ ਟੋਕਰੀ ਵਿਚ ਪਾਉਂਦਾ ਹੈ ਤੇ ਫਿਰ ਮਿਹਨਤ ਨਾਲ ਸਿਰ ਤੇ ਰੱਖਦਾ-ਰਖਵਾਂਦਾ ਹੈ। ਘਰ ਵਾਲੇ ਉਸ ਦੀ ਕਦਰ ਵੀ ਕਰਦੇ ਹਨ ਤੇ ਛਾਦਨ ਭੋਜਨ ਵੀ ਦਿੰਦੇ ਹਨ। ਜਿਹੜੇ ਉਸ ਅਕਾਲ ਪੁਰਖ ਦੀ ਸੇਵਾ ਵਿਚ ਰਹਿੰਦੇ ਹਨ, ਜਿਹੜਾ ਇਸ ਦੇ ਘਰ ਵਾਲਿਆਂ ਨੂੰ ਵੀ ਰਿਜ਼ਕ ਦਿੰਦਾ ਹੈ, ਕੀ ਉਹ ਆਪਣੇ ਚਾਕਰਾਂ ਨੂੰ ਰੋਟੀ ਨਾ ਦੇਵੇਗਾ? ਅਵੱਸ਼ ਦੇਵੇਗਾ। ਉਸ ਦੀ ਸੇਵਾ ਵਿਚ ਲੱਗਣ ਦੀ ਹੀ ਲੋੜ ਹੈ ਫਿਰ ਕੋਈ ਘਾਟ ਨਹੀਂ ਰਹਿੰਦੀ।

ਗੁਰੂ ਕਾ ਪਿਤਾ ਮਾਤਾ

ਸਤਿਗੁਰੂ ਜੀ ਨੇ ਅੱਜ ਸਵੇਰੇ ਸਾਵਣ ਆਸ਼ਰਮ ਵਿਚ, ਸੰਤ ਕਿਰਪਾਲ ਸਿੰਘ ਜੀ ਮਹਾਰਾਜ ਦੇ ਭੰਡਾਰੇ ਵਿਚ ਦਿੱਤੇ ਪ੍ਰਵਚਨ ਵਿਚੋਂ ਇਕ ਘਟਨਾ ਸੁਣਾਈ : ਅੱਜ ਕਲ੍ਹ ਗੁਰਦੁਆਰਿਆਂ ਵਿਚ ਬੜੀ ਚਰਚਾ ਚਲਾਈ ਜਾ ਰਹੀ ਹੈ 'ਸ਼ਬਦ ਗੁਰੂ' ਬਾਰੇ। ਸ਼ਬਦ ਗੁਰੂ ਤਾਂ ਕੇਵਲ ਦੰਦ ਚਰਚਾ ਹੈ। ਨਾਮਧਾਰੀਆਂ ਨੇ ਜਿਹੜੇ ਤਜਰਬੇ ਕੀਤੇ ਉਹਨਾਂ ਵਿਚੋਂ ਇਕ ਮਿਸਾਲ :

ਹਰਿਨਾਮੁ ਦੀਆ ਗੁਰਿ ਪਰ ਉਪਕਾਰੀ
ਧਨੁ ਧੰਨੁ ਗੁਰੂ ਕਾ ਪਿਤਾ ਮਾਤਾ ।
ਹੰਉ ਸਤਿਗੁਰ ਆਪਣੇ ਕਉ ਸਦਾ ਨਮਸਕਾਰੀ
ਜਿਤੁ ਮਿਲਿਐ ਹਰਿਨਾਮੁ ਮੈ ਜਾਤਾ ।

ਰ ਸਹਾਇ ਸਿੰਘ ਦੀ ਕਥਾ

ਹਰਿਨਾਮ ਕਿਥੋਂ ਮਿਲਦਾ ਹੈ, ਕੌਣ ਦਿੰਦਾ ਹੈ? ਉਦਾਹਰਣ ਹੈ ਆਸਾਮ ਦੇ ਗੁਰ ਸਹਾਇ ਸਿੰਘ ਦੀ। ਭੋਲਾਈ ਵਿਚ ਰਹਿੰਦਾ ਹੈ। ਉਹ ਕਿੰਨਾ ਚਿਰ ਸੋਚਦਾ ਰਿਹਾ ਕਿ ਉਸ ਭਜਨ ਤਾਂ ਲੇ ਲਿਆ ਨਾਮਧਾਰੀਆਂ ਤੋਂ। ਕਰਦਾ ਵੀ ਬਹੁਤ ਹੈ ਪਰ ਚਮਤਕਾਰ ਕੋਈ ਨਹੀਂ ਡਿਠਾ। ਕੀ ਲਾਭ ਸਿਮਰਨ ਦਾ? ਇਹਨਾਂ ਸੋਚਾਂ ਵਿਚ ਗਲਤਾਨ ਇਕ ਦਿਨ ਗੁਰ ਸਹਾਇ ਸਿੰਘ ਲੰਮਾ ਪਿਆ ਹੋਇਆ ਸੀ ਕਿ ਉਸ ਦੀ ਰੂਹ ਉਹਦਾ ਸਰੀਰ ਛੱਡ ਤੁਰੀ। ਚਾਨਣ ਦੀ ਇਕ ਸੜਕ ਉਸ ਦੇ ਅੱਗੇ ਵਿਛੀ ਹੋਈ ਸੀ। ਗੁਰ ਸਹਾਇ ਸਿੰਘ ਉਸ ਤੇ ਸਵਤ ਕਤਦਾ ਇਤ ਪ੍ਰਕਾਸ਼ ਪੁੰਜ ਮਹਾਪੁਰਸ਼ ਪਾਸ ਪਹੁੰਚ ਗਿਆ। ਉਹ ਸਿੱਖਾਂ ਦੇ ਬਾਰੂਵੇਂ ਗੁਰੂ, ਸਤਿਗੁਰੂ ਰਾਮ ਸਿੰਘ ਸਨ। ਗੁਰ ਸਹਾਇ ਸਿੰਘ ਨੇ ਅਦਬ ਨਾਲ ਸਿਰ ਝੁਕਾ ਕੇ ਮੱਥਾ ਟੇਕਿਆ ਅਤੇ ਇਸ਼ਾਰਾ ਪਾ ਕੇ ਬੈਠ ਗਿਆ।

"ਜਿਥੇ ਤੂੰ ਬੈਠਾ ਹੈਂ, ਤੇਰੇ ਹੇਠ ਕੋਈ ਚਮੀਨ ਹੈ?"

"ਨਹੀਂ ਜੀ!"

"ਤੂੰ ਏਨਾ ਪ੍ਰਕਾਸ਼ ਵੇਖ ਰਿਹਾ ਏਂ, ਕੋਈ ਚੰਨ, ਤਾਰੇ, ਸੂਰਜ ਆਦਿ ਨਜ਼ਰ ਪੈਂਦੇ ਨੀ?"

“ਨਹੀਂ ਜੀ !”

“ਜੋ ਸ਼ਬਦ ਤੂੰ ਜਪਦਾ ਰਿਹਾ ਹੈ ਉਸੇ ਕਾਰਨ ਤੂੰ ਏਥੇ ਆਇਆ ਹੈਂ । ਇਹ ਸਰੂਪ ਜੁ ਤੂੰ ਵੇਖਦਾ ਹੈ ਇਹ ਵੀ ਸ਼ਬਦ ਦਾ ਹੀ ਹੈ ।”

ਜਦੋਂ ਗੁਰ ਸਹਾਇ ਸਿੰਘ ਦੀ ਜੀਵ ਆਤਮਾ ਦੇਹ ਵਿਚ ਵਾਪਸ ਪਹੁੰਚੀ ਤਾਂ ਉਸ ਦੇ ਸੰਬੰਧੀ ਉਸ ਨੂੰ ਰੋ-ਧੋ ਰਹੇ ਸਨ ਤੇ ਮੁੜ ਜੀਵਨ ਦੀ ਆਸ ਲਾਹ ਬੈਠੇ ਸਨ ।

ਦੇਹ ਵਿਚ ਪਰਤਿਆਂ ਗੁਰ ਸਹਾਇ ਸਿੰਘ ਨੇ ਸੰਬੰਧੀਆਂ ਨੂੰ ਦੱਸਿਆ : ਜਿਸ ਰਸਤੇ ਮੈਂ ਗਿਆ ਤੇ ਜੋ ਕੁਝ ਰਾਹ ਵਿਚ ਵੇਖਿਆ ਉਹ ਕੇਵਲ ਸੁੰਦਰਤਾ ਸੀ, ਅਕਹਿ ਸੁੰਦਰਤਾ । ਐਸੇ ਐਸੇ ਮਨਹਰਨ ਦ੍ਰਿਸ਼ ਕਿ ਕਹਿਥੇ ਕਉ ਸੋਭਾ ਨਹੀਂ ਦੇਖਾ ਹੀ ਪਰਵਾਨ ਵਾਲੀ ਗੱਲ ਹੈ । ਅਤੇ ਜਿਨ੍ਹਾਂ ਦੇ ਦਰਸ਼ਨ ਕੀਤੇ ਉਹ ਪ੍ਰਕਾਸ਼ ਰੂਪ ਗੁਰੂ ਰਾਮ ਸਿੰਘ ਜੀ ਹੀ ਸਨ—ਮੇਰੇ ਗੁਰੂ ਰਾਮ ਸਿੰਘ ਜੀ ! ਉਹਨਾਂ ਨੇ ਮਹਾਨ ਕਿਰਪਾ ਕਰਕੇ ਮੇਰੀ ਸ਼ਬਦ ਗੁਰੂ ਬਾਰੇ ਸੰਸਾ ਨਵਿਰਤ ਕੀਤੀ ਹੈ ।

ਸਤਿਗੁਰੂ ਜੀ ਨੇ ਉਤਲੀ ਵਾਰਤਾ ਸੁਣਾਕੇ ਸ੍ਰੀ ਆਨੰਦ ਨੂੰ ਦੱਸਿਆ : ਗੁਰ ਸਹਾਇ ਸਿੰਘ ਦੇ ਕਹਿਣ ਅਨੁਸਾਰ ਜੋ ਪ੍ਰਕਾਸ਼ ਉਸਨੇ ਡਿਠਾ ਉਸ ਵਿਚ ਸੈਂਕੜੇ ਸੂਰਜਾਂ ਦਾ ਚਾਨਣ ਸੀ ਪਰ ਉਹ ਅੱਖਾਂ ਨੂੰ ਚੁੰਧਿਆਉਂਦਾ ਨਹੀਂ ਸੀ । ਅੱਜ ਕਲ ਵਿਗਿਆਨੀਆਂ ਨੇ ਜੋ ਇਨ੍ਹਾਂ ਰੈਂਡ ਰੇਜ਼ ਲੱਭੀਆਂ ਹਨ ਉਹ ਕਿੰਨੀਆਂ ਮਾਰੂ ਹਨ, ਪਰ ਉਹਨਾਂ ਨੂੰ ਵੇਖਣ ਤੇ ਸਮਝਣ ਵਾਲੇ ਆਲੇ ਵੀ ਈਜਾਦ ਹੋ ਚੁਕੇ ਹਨ । ਇੰਜ ਹੀ ਸਤਿਗੁਰੂ ਜੁ ਪ੍ਰਾਣਧਾਰੀ ਦੇਹਧਾਰੀ ਹੈ, ਸਾਨੂੰ ਅ-ਕਹਿ, ਅ-ਕਰ ਅਤੇ ਅ-ਸਹਿ ਚੀਜ਼ਾਂ ਨਾਲ ਸਾਂਝ ਪੁਆਂਦਾ ਹੈ ਅਤੇ ਕਿਰਪਾ ਕਰਕੇ ਸਾਨੂੰ ਧੁਰ ਅੰਦਰਲੇ ਸੁਖ ਦੀ ਬਖਸ਼ਿਸ਼ ਕਰਦਾ ਹੈ । ਅਨੇਕਾਂ ਨਾਮਧਾਰੀਆਂ ਨੇ ਅਪਣੀ ਮ੍ਰਿਤੁ ਬਾਰੇ ਵਕਤੋਂ ਪਹਿਲਾਂ ਸਾਰੀ ਹੋਣਹਾਰ ਦੱਸ ਦਿੱਤੀ ।

ਵਿਚਾਰ ਚਰਚਾ

ਐਉਂ ਲਗਦਾ ਸੀ ਜਿਵੇਂ ਸਤਿਗੁਰੂ ਜੀ ਦੇ ਅੰਦਰ ਅੱਜ ਵਿਚਾਰਾਂ ਦੀ ਗੰਗਾ ਹੜ੍ਹ ਤੁਰੀ ਹੋਵੇ । ਸਤਿਗੁਰੂ ਜੀ ਨੇ ਫਿਰ ਸ਼ੁਰੂ ਕੀਤਾ : ਜੀਵਨ ਤਾਂ ਗੁਜ਼ਾਰਨਾ ਹੀ ਹੈ । ਕੋਈ ਸੜਕ ਦੇ ਕੰਢੇ ਲੰਮਾ ਪੈ ਕੇ ਤੁਰ ਗਿਆ । ਕਿਸੇ ਨੇ ਰਾਜ ਮਹਿਲਾਂ ਦੇ ਸੁਖ ਭੋਗਦਿਆਂ ਪ੍ਰਾਣ ਦੇ ਦਿੱਤੇ । ਜਾਣਾ ਸਭ ਲਈ ਜ਼ਰੂਰੀ ਹੈ । ਕਸਟਮ ਕਲੀਅਰ ਹੋਏ ਬਿਨਾਂ ਤਾਂ ਗਤੀ ਨਹੀਂ ਹੋਣੀ । ਸੋ ਮਨੁੱਖ ਨੂੰ “ਆਗੈ ਕਉ ਕਿਛੁ ਤੁਲਹਾ ਬਾਧਉ” ਕਥਨ ਅਨੁਸਾਰ ਅੱਗੇ ਲਈ ਕੁਝ ਜਤਨ ਤਾਂ ਕਰਨਾ ਹੀ ਚਾਹੀਦਾ ਹੈ ।

ਕਰਮ ਕਿ ਬਖਸ਼ਿਸ਼

ਸ੍ਰੀ ਆਨੰਦ ਨੇ ਸੁਆਲ ਕੀਤਾ : ਮਹਾਰਾਜ ਜਿਹੜੀ ਕਰਮਾਂ ਦੀ ਗੱਲ ਕਰਦੇ ਹਨ ? ਸਤਿਗੁਰੂ ਜੀ ਉੱਤਰ ਦਿੱਤਾ : ਗੱਲ ਕਰਮਾਂ ਦੀ ਵੀ ਹੈ, ਪਰ ਇਸ ਨਾਲ ਹੋਰ ਵੀ ਬਹੁਤ ਸਾਰੀਆਂ ਗੱਲਾਂ ਜੁੜੀਆਂ ਹੋਈਆਂ ਹਨ । ਦੁਨਿਆਵੀ ਕਾਨੂੰਨ ਹੈ । ਜਿਵੇਂ ਕਿਸੇ ਆਦਮੀ ਤੇ ਕਤਲ ਦਾ ਕੇਸ ਬਣ ਗਿਆ ਹੈ । ਉਹਨੂੰ ਗਵਾਹੀਆਂ ਆਦਿ ਦੇ

ਆਧਾਰ ਤੇ ਫਾਂਸੀ ਦੀ ਸਜ਼ਾ ਹੋ ਗਈ ਹੈ। ਇਹ ਕਾਨੂੰਨ ਹੈ। ਪਰ ਇਹ ਵੀ ਰਵਾਇਤ ਹੈ ਕਿ ਕਦੇ ਗਵਰਨਰ ਆਇਆ ਜਾਂ ਕਿਸੇ ਵਲੀਅਹਿਦ ਸ਼ਾਹਿਜ਼ਾਦੇ ਦਾ ਜਨਮ ਹੋ ਗਿਆ, ਇਸ ਵਿਚ ਹੀ ਕਿੰਨਿਆਂ ਦੀ ਮੌਤ ਦੀ ਸਜ਼ਾ ਮਨਸੂਖ ਹੋ ਗਈ। ਜਾਂ ਕੈਦੀ ਰਿਹਾ ਕਰ ਦਿੱਤੇ ! ਅਜਿਹੀਆਂ ਗੱਲਾਂ ਬਖਸ਼ਿਸ਼ ਦੇ ਖੇਤਰ ਵਿਚ ਆ ਜਾਂਦੀਆਂ ਹਨ। ਬਖਸ਼ਿਸ਼ ਹੋ ਗਈ ਤਾਂ ਸਾਰੀਆਂ ਗੱਲਾਂ ਆਸਾਨ ਹੋ ਗਈਆਂ।

ਬਖਸ਼ਿਸ਼ ਬਾਰੇ ਸਤਿਗੁਰੂ ਜੀ ਨੇ ਇਕ ਹੋਰ ਉਦਾਹਰਣ ਦਿੱਤੀ : ਇਕ ਲੜਕਾ ਹੈ ਸਲਾਮਤ ਖਾਂ। ਸ਼ਾਮ ਚੁਰਾਸੀ ਦਾ। (ਸਲਾਮਤ ਅਲੀ ਤੇ ਨਜ਼ਾਕਤ ਅਲੀ ਦੋਵੇਂ ਭਰਾ ਹਨ, ਅੱਜ ਕਲ ਪਾਕਿਸਤਾਨ ਦੇ ਪ੍ਰਸਿੱਧ ਗਵੱਈਏ) ਉਦੋਂ 4-5 ਸਾਲ ਦਾ ਹੋਵੇਗਾ ਜਦੋਂ ਦੋਵੇਂ ਭਰਾ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਕੋਲ ਆਉਣ ਜਾਣ ਲਗੇ। ਉਨ੍ਹਾਂ ਦਾ ਇਕ ਚਾਚਾ ਜਾਂ ਤਾਇਆ ਹੈ, ਕਰੀਮ ਬਖਸ਼। ਸਾਡੇ ਪਾਸ ਵੀ ਇਨ੍ਹਾਂ ਨੂੰ ਉਹੋਂ ਲੈ ਕੇ ਆਉਂਦੇ ਸਨ। ਪਿਛੋਂ ਜਿਹੇ ਜਾਕੇ ਉਹ ਦੀਵਾਨੇ ਮਸਤਾਨੇ ਹੋ ਗਏ। ਰੂੜੀਆਂ ਤੇ ਤੁਰੇ ਫਿਰਨ ਤੇ ਇਹ ਗਾਉਣ "ਹਰਦਮ ਰਹਿੰਦਾ ਨੀ ਰਾਂਝਾ ਮੇਰੇ ਨਾਲ।"

"ਬੱਚੇ ਸਲਾਮਤ ਅਲੀ ਨੂੰ ਕਰੀਮ ਬਖਸ਼ ਜੀ ਪਾਸ ਲੈ ਗਏ। ਉਸ ਦੀਵਾਨੇ ਨੇ ਇਹਦੇ ਮੂੰਹ ਵਿਚ ਥੁੱਕ ਦਿੱਤਾ। ਉਸੇ ਦਿਨ ਤੋਂ ਇਸ ਬੱਚੇ ਸਲਾਮਤ ਨੂੰ ਸੰਗੀਤ ਦਾ ਅਖੁਟ ਭੰਡਾਰ ਮਿਲ ਗਿਆ। ਦਿਮਾਗ ਰੋਸ਼ਨ ਹੋ ਗਿਆ। ਅਸਾਂ ਉਸਨੂੰ ਅੱਠ ਸਾਲ ਦੀ ਉਮਰੇ ਸਿਆਣਿਆ, ਉਸਤਾਦਾਂ ਵਾਗ ਹੱਥ ਮਾਰ ਮਾਰ ਗਾਉਂਦੇ ਵੇਖਿਆ ਹੈ। ਇਹ ਬਖਸ਼ਿਸ਼ ਸੀ। ਮਿਹਨਤ ਨਹੀਂ ਸੀ। ਸੰਗੀਤ ਦਾ ਖਜ਼ਾਨਾ ਬਿਨਾਂ ਮਿਹਨਤ ਤੋਂ ਮਿਲ ਗਿਆ। ਮਿਹਨਤ ਬਖਸ਼ਿਸ਼ ਦਾ ਟਾਕਰਾ ਨਹੀਂ ਕਰ ਸਕਦੀ। ਬਖਸ਼ਿਸ਼ ਅਲਾਹੀ ਦਾਤ ਹੈ। ਉਸਦੇ ਵਡੇ ਭਰਾ ਨੂੰ ਇਹ ਪ੍ਰਾਪਤ ਨਹੀਂ ਹੋਈ।

"ਇਸ ਗੱਲ ਤੋਂ ਭਾਵ ਮਿਹਨਤ ਨੂੰ ਫੁਟਿਆਣਾ ਨਹੀਂ; ਸਿਰਫ ਬਖਸ਼ਿਸ਼ ਦੀ ਮਹਾਨਤਾ ਹੀ ਦਸਣਾ ਹੈ। ਆਦਮੀ ਸਕੂਲ ਵਿਚ ਪੜ੍ਹਦਾ ਹੈ। ਕੁਝ ਨੰਬਰ ਉਹ ਮਿਹਨਤ ਦੇ ਲੈਂਦਾ ਹੈ, ਕੁਝ ਮਾਸਟਰ ਦੇ ਦਿੰਦਾ ਹੈ, ਇਸ ਤਰ੍ਹਾਂ ਮਿਹਨਤ ਕੀਤੀ ਵੀ ਅੰਨਥਾ ਨਹੀਂ ਜਾਂਦੀ। ਬੰਦਾ ਲਗਾ ਰਹੇ, ਕੁਝ ਕਰਦਾ ਰਹੇ, ਅੰਤ ਜਿਤ ਹੀ ਜਾਂਦਾ ਹੈ।"

ਸਮਾਨ ਰਾਗ, ਸਮਾਨ ਸਰੋਤੇ

ਇਨ੍ਹਾਂ ਬਚਨਾਂ ਬਾਅਦ ਦੋ ਮਿੰਟ ਲਈ ਚੁਪ ਵਰਤ ਗਈ। ਖਾਂ ਸਾਹਿਬ ਨੇ ਸਰੋਦ ਦੀ ਤਾਰ ਟੁਣਕਾਈ। ਫਿਰ ਹੋਰ ਤੇ ਫਿਰ ਹੋਰ। ਅਤੇ ਅਰਜ਼ ਕੀਤੀ : ਆਪ ਜੀ ਨੂੰ 'ਜੰਗਲਾ' (ਰਾਗ ਵਿਸ਼ੇਸ਼) ਸੁਣਾਂਦਾ ਹਾਂ, ਅੱਥਾ ਜੀ ਤੋਂ ਸਿੱਖਿਆ ਸੀ। ਸਤਿਗੁਰਾਂ ਫਰਮਾਇਆ : ਜੰਗਲਾ ਬਹੁਤ ਘੱਟ ਲੋਕ ਵਜਾਂਦੇ ਹਨ।... ਖਾਂ ਸਾਹਿਬ, ਇਸ ਦਾ ਚਲਨ ਕੈਸਾ ਹੈ ?

ਖਾਂ ਸਾਹਿਬ ਨੇ 'ਜੰਗਲਾ' ਵਾਸਤੇ ਲੁੜੀਂਦੇ ਠਾਠ ਨਾਲ ਤਰਬਾ ਸੁਰ ਕਰਕੇ ਕਿਹਾ : ਇਸ ਵਿਚ ਦੋਨੋਂ ਗੰਧਾਰ ਬਰਾਬਰ ਲਗਦੇ ਹਨ। ਅਤੇ ਉਨ੍ਹਾਂ ਜਾਵੇ ਨਾਲ ਤਾਰਾਂ ਛੋੜਦਿਆਂ ਖੱਬੇ ਹੱਥ ਨਾਲ ਦੋਵੇਂ ਗੰਧਾਰ ਲਗਾ ਕੇ ਵਖਾਏ। ਫਿਰ ਜੰਗਲਾ

ਦੀਆਂ ਸੂਰਾਂ ਚਟਕ ਉਠੀਆਂ, ਮਟਕ ਉਠੀਆਂ ਅਤੇ ਭਟਕ ਵੀ ਉਠੀਆਂ ਜਾਣਕਾਰ ਰਸੀਆਂ ਲਈ। ਪੁੱਤੇ ਉਤੇ ਉਨ੍ਹਾਂ ਦੇ ਦੂਜੇ ਸਾਗਿਰਦ ਨੇ ਨਾ-ਧੀ-ਧਿੰਨਾ ਵਜਾਣਾ ਆਰੰਭ ਦਿੱਤਾ। ਖਾਂ ਸਾਹਿਬ ਸਰੋਦ ਰਾਹੀਂ, ਜੰਗਲਾ ਰਾਗ ਵਿਚਦੀ ਅੱਠ ਮਿੰਟ ਗੱਲਾਂ ਕਰਦੇ ਰਹੇ। ਸਰੋਤੇ ਆਨੰਦ ਵਿਭੋਰ ਹੋਏ 'ਵਾਹ', 'ਕਿਆ ਬਾਤ ਹੈ' ਕਹਿੰਦੇ ਸਿਰ ਹਿਲਾਂਦੇ ਰਹੇ।

ਫਿਰ 'ਜ਼ਿਲਾ' ਦੀ ਫਰਮਾਇਸ਼ ਹੋ ਗਈ ਅਤੇ ਤਰਬਾਂ ਜ਼ਿਲੇ ਵਾਸਤੇ ਸੁਰ ਹੋਣ ਲਗੀਆਂ।

ਪੀਲੂ ਅਤੇ ਜੰਗਲਾ ਨੂੰ, ਖਾਂ ਸਾਹਿਬ ਨੇ, ਨੇੜੇ ਨੇੜੇ ਦੇ ਰਾਗ ਦੱਸਿਆ। ਸਤਿਗੁਰੂ ਜੀ ਨੇ ਭੂਪਾਲੀ ਅਤੇ ਦੇਸਕਾਰ ਦੀ ਨੇੜਤਾ ਦੀ ਮਿਸਾਲ ਦਿੱਤੀ। 'ਜ਼ਿਲਾ' ਅਤੇ 'ਕਾਫ਼ੀ' ਦੀ ਸਮਾਨਤਾ-ਨਿਕਟਤਾ ਦੀ ਗੱਲ ਵੀ ਹੋਈ ਅਤੇ ਫਿਰ ਖਾਂ ਸਾਹਿਬ ਨੇ ਜ਼ਿਲੇ ਦੀਆਂ ਸੂਰਾਂ ਉਛਾਲਣੀਆਂ ਸ਼ੁਰੂ ਕਰ ਦਿੱਤੀਆਂ। ਸੂਰਾਂ ਦਾ ਉਤਰਾਅ-ਚੜ੍ਹਾਅ ਬਿਜਲੀ ਦੀ ਕੜਕੜ ਵਾਂਗ ਹੋਠਾਂ ਉਤਾਹ ਹੋ ਰਿਹਾ ਸੀ। ਸਤਿਗੁਰੂ ਅਜਿਹੇ ਮੌਕੇ ਬੜੇ ਸੁਚੇਤ ਹੋ ਕੇ ਸੁਣਦੇ ਹਨ ਅਤੇ ਡਾਢੀ ਸਿਖਰਲੀ ਅਵਸਥਾ ਵਿਚ ਹੀ 'ਵਾਹ' ਜਾਂ 'ਹੂੰ' ਦੀ ਹੁੰਕਾਰ ਕਰਦੇ ਹਨ। ਅਮਜਦ ਅਲੀ ਵਜਾਂਦੇ-ਵਜਾਂਦੇ ਨਾਲ ਲੁੜੀਂਦੀ ਵਿਆਖਿਆ ਵੀ ਕਰਦੇ ਜਾਂਦੇ ਸਨ। ਸਭਾ ਵਿਚ ਸੁਣਨ ਨਾਲੋਂ ਸਾਨੂੰ ਇਸ ਘਰੋਗੀ ਮਹਿਫਲ ਦਾ ਜ਼ਿਆਦਾ ਲੁਤਫ਼ ਆਇਆ। ਖਾਂ ਸਾਹਿਬ ਨੇ ਦੱਸਿਆ 'ਜ਼ਿਲਾ' ਦੀ ਇਸ ਬੰਦਸ਼ ਨੂੰ ਬਣਾਇਆ 10 ਸਾਲ ਹੋ ਗਏ ਹਨ ਫਿਰ ਵੀ ਅਜੇ ਨਵੀਆਂ ਟਿਉਨਾਂ ਵਾਂਗ ਵਜਦੀ ਆ ਰਹੀ ਹੈ। 10 ਮਿੰਟ ਤਕ 'ਜ਼ਿਲਾ' ਦਾ ਆਨੰਦ ਸਰੋਦ ਦੁਆਰਾ ਮਾਣਿਆ।

ਗਾਇਨ ਪ੍ਰਵਾਹ

ਹੁਣ ਸਤਿਗੁਰੂ ਜੀ ਦਾ ਮਨ ਵੀ ਕੁਛ ਨਾ ਕੁਛ ਗਾਉਣ ਲਈ ਤਰੰਗਿਤ ਹੋ ਉਠਿਆ। ਆਪ ਜੀ ਨੇ ਹਰਭਜਨ ਸਿੰਘ ਸਿਤਾਰ ਦੀ ਇਕ ਸਿਫਾਰਸ਼ ਦਾ ਚੇਤਾ ਕਰਵਾਕੇ ਰਾਗਬਰਵਾ ਤਾਲ ਤਿੰਨ, ਠੇਕਾ ਪੰਜਾਬੀ ਵਿਚ ਸ਼ਬਦ ਦੀ ਟੋਕ ਚੁਕਣ ਲਈ ਗਲਾਂ ਖੰਖਾਰਿਆ। ਸ਼ੁਰੂ ਹੋਇਆ :

(ਫਰੀਦਾ) ਦਰੀਆਵੇ ਕੰਨੇ ਬਗੁਲਾ

ਬੈਠਾ ਕੋਲ ਕਰੇ।

ਕੋਲ ਕਰੇਦੇ ਹੰਝਨੇ ਅਚਿੰਤੇ ਬਾਜ ਪਏ।

ਬਾਜ ਪਏ ਤਿਸ ਰਬ ਦੇ ਕੋਲਾਂ ਵਿਸਰੀਆਂ।

ਜੋ ਮਨਿ ਚਿਤਿ ਨ ਚੇਤੇ ਸਨਿ ਸੋ ਗਾਲੀ ਰਬ ਕੀਆਂ।

[ਆਦਿ ਗ੍ਰੰਥ, ਪੰਨਾ 1383]

ਗੁਰਬਾਣੀ ਦੇ ਇਸ ਸ਼ਬਦ ਦੇ ਬੋਲ ਪੜ੍ਹਕੇ ਸੁਣਾਏ ਫਿਰ ਸੁਰ ਖਿੱਚ ਕੇ, ਲੈਅ ਬੈਠਾਕੇ, ਦੋਹਾਂ ਕਰ ਕਮਲਾਂ ਨਾਲ ਤਾਲੀ ਦਿੰਦੇ ਗਾਉਣ ਲਗੇ। ਹਰਭਜਨ ਸਿੰਘ ਨੇ ਪੁੱਤੇ ਤੇ ਹੀ ਲੈਅ ਸੰਭਾਲ ਲਈ।

ਉਪ੍ਰੰਤ ਰਾਗ ਜ਼ਿਲੇ ਵਿਚ ਝਬ ਤਾਲ ਦੀ ਲੈਅ ਤੇ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦਾ,

ਅਕਾਲ ਉਸਤਤ ਵਿਚੋਂ, ਇਕ ਕਬਿੱਤ ਆਰੰਭ ਕੀਤਾ :

ਜੇਗੀ ਜਤੀ ਥ੍ਰਮਚਾਰੀ ਬਡੇ ਬਡੇ ਫਤ੍ਰਧਾਰੀ
ਫਤ੍ਰ ਹੀ ਕੀ ਛਾਇਆ ਕਈ ਕੋਸ ਲੋ ਚਲਤ ਹੈ ।
ਬਡੇ ਬਡੇ ਰਾਜਨ ਕੇ ਦਾਬਤਿ ਫਿਰਤਿ ਦੇਸ
ਬਡੇ ਬਡੇ ਰਾਜਨ ਕੇ ਦ੍ਰੁਪ ਕੋ ਦਲਤੁ ਹੈ ।
ਮਾਨ ਸੇ ਮਹੀਪ ਔ ਦਿਲੀਪ ਕੋਸੇ ਫਤ੍ਰਧਾਰੀ
ਬਡੇ ਅਭਿਮਾਨ ਭੁਜ ਦੰਡ ਕੋ ਕਰਤ ਹੈ ।
ਦਾਰਾ ਸੇ ਦਿਲੀਸਰ ਦ੍ਰੁਜੋਧਨ ਸੇ ਮਾਨਧਾਰੀ
ਭੋਗ ਭੋਗ ਭੂਮ ਅੰਤ ਭੂਮ ਮੇ ਮਿਲਤ ਹੈਂ ।

[ਦਸਮ ਗ੍ਰੰਥ, ਪੰਨਾ 19]

ਉਪ੍ਰੋਕਤ ਕਬਿਤ ਦੀ ਪਹਿਲੀ ਤੁਕ ਨਾਲ ਆਰੰਭ ਤੇ ਸਮਾਪਤੀ ਕਰ ਦਿੱਤੀ ਗਈ ।
ਫਿਰ ਦੂਜਾ ਸ਼ਬਦ ਗਾਉਣਾ ਸ਼ੁਰੂ ਕੀਤਾ :

ਸਾਧੋ ਗੋਬਿੰਦ ਕੇ ਗੁਨ ਗਾਵਉ । ਮਾਨਸ ਜਨਮੁ ਅਮੋਲਕੁ ਪਾਇਓ
ਬਿਰਥਾ ਕਾਹਿ ਗਵਾਵਉ । ੧ । ਰਹਾਉ ।
ਪਤਿਤ ਪੁਨੀਤ ਦੀਨ ਬੰਧੁ ਹਰਿ ਸਰਨਿ ਤਾਹਿ ਤੁਮ ਆਵਉ ।
ਗਜ ਕੋ ਤ੍ਰਾਸੁ ਮਿਟਿਓ ਜਿਹ ਸਿਮਰਤ ਤੁਮ ਕਾਹੇ ਬਿਸਰਾਵਉ । ੧ ।
ਤਜਿ ਅਭਿਮਾਨੁ ਮੋਹ ਮਾਇਆ ਵੁਨਿ ਭਜਨ ਰਾਮ ਚਿਤ੍ਰ ਲਾਵਉ ।
ਨਾਨਕੁ ਕਹਤੁ ਮੁਕਤਿ ਪੰਥ ਇਹੁ ਗੁਰਮੁਖਿ ਹੋਇ ਤੁਮ ਪਾਵਉ । ੨। ੫

[ਗਉੜੀ ਮਹਲਾ ੯, ਆਦਿ ਗ੍ਰੰਥ, ਪੰਨਾ 212]

ਇਹ ਸ਼ਬਦ ਤਾਲ ਚੰਚਲ ਰਾਗ ਜਿਲੇ ਵਿਚ ਗੰਵਿਆ ਗਿਆ । ਜਦੋਂ ਮੈਂ ਹਾਸੇ ਨਾਲ ਪੁਛਿਆ ਕਿ ਇਹ ਕਿਹੜਾ ਜ਼ਿਲਾ ਹੈ, ਜਲੰਧਰ ਜਾਂ ਕੋਈ ਹੋਰ । ਖੇਡੇ ਵਿਚ ਹੀ ਉਤਰ ਮਿਲਿਆ : ਜਿਵੇਂ ਪੰਜਾਬ ਹੈ ਪਰ ਪੰਜਾਬ ਨਾਮ ਦਾ ਕੋਈ ਸ਼ਹਿਰ ਨਹੀਂ । ਪਰ ਕਈ ਜ਼ਿਲਿਆਂ ਨੂੰ ਮਿਲਾਕੇ ਪੰਜਾਬ ਬਣਿਆ ਹੈ । ਦਿੱਲੀ ਨਾਂ ਦਾ ਸ਼ਹਿਰ ਵੀ ਹੈ ਅਤੇ ਸਟੋਟ ਵੀ । ਇੰਜ ਇਹ ਤਾਂ ਕੇਵਲ ਜ਼ਿਲਾ ਹੀ ਹੈ ।

ਫਿਰ ਵਾਰੀ ਆ ਗਈ ਰਾਗ ਕੋਂਸੀਏ ਤਾਲ ਇਕਤਾਲਾ ਦੀ, ਗਾਉਣਾ ਸ਼ੁਰੂ ਹੋਇਆ :

ਨੁਮਕ ਚਲਤ ਰਾਮ ਚੰਦ੍ਰ ਬਾਜਤ ਪੈਂਜਨੀਆ ।
ਕਿਲਕ ਉਠਤ ਚਲਤ ਧਾਇ ਪਰਤ ਭੂਮ ਲਟਪਟਾਇ
ਧਾਇ ਮਾਤ ਲੇਤ ਗੋਂਦ ਜਸਰਥ ਕੀ ਰਨੀਆ ।

ਕੋਂਸੀਏ ਦਾ ਇਕ ਹੋਰ ਸ਼ਬਦ ਰਸਨਾ ਤੇ ਆ ਗਿਆ :

ਮਿਤ੍ਰ ਪਿਆਰੇ ਨੂੰ ਹਾਲੁ ਫਕੀਰਾਂ ਦਾ ਕਹਣਾ ।
ਤ੍ਰੁਪੁ ਬਿਨੁ ਰੋਗੁ ਰਜਾਇਯਾ ਦਾ ਓਢਣ ਨਾਗ ਨਿਵਾਸਾ ਦਾ ਰਹਣਾ ।
ਸੂਲ ਸੁਰਾਹੀ ਖੰਜਰੁ ਪਿਯਾਲਾ ਬਿੰਗੁ ਕਸਾਈਯਾ ਦਾ ਸਹਣਾ ।
ਯਾਰੜੇ ਦਾ ਸਾਨੂੰ ਸਬਰੁ ਚੰਗਾ ਭੋਠ ਖੇੜਿਆ ਦਾ ਰਹਣਾ ।

[ਖਿਆਲ ਪਾਤਸ਼ਾਹੀ 10, ਦਸਮ ਗ੍ਰੰਥ ਪੰਨਾ 600]

ਇਹ ਸ਼ਬਦ ਵੀ ਇਕੋ ਤੁਕ ਗਾਇਨ ਨਾਲ ਸਮਾਪਤ ਕਰ ਦਿੱਤਾ ।

ਸੋਰਠ ਮਹਲਾ ੫ ਦਾ ਸ਼ਬਦ :

ਹਮ ਮੈਲੇ ਤੁਮ ਉਜਲ ਕਰਤੇ ਹਮ ਨਿਰਗੁਨ ਤੁ ਦਾਤਾ ।

ਹਮ ਮੂਰਖ ਤੁਮ ਚਤੁਰ ਸਿਆਣੇ ਤੁ ਸਰਬ ਕਲਾ ਕਾ ਗਿਆਤਾ । ੧ ।

ਮਾਧੋ ਹਮ ਐਸੇ ਤੁ ਐਸਾ ।

ਹਮ ਪਾਪੀ ਤੁਮ ਪਾਪ ਖੰਡਨ ਨੀਕੋ ਠਾਕੁਰ ਦੇਸਾ । ੧ । ਰਹਾਉ ।

ਤੁਮ ਸਭ ਸਾਜੇ ਸਾਜਿ ਨਿਵਾਜੇ ਜੀਉ ਪਿੰਡ ਦੇ ਪ੍ਰਾਨਾ ।

ਨਿਰਗੁਨੀਆਰੇ ਗੁਨੁ ਨਹੀ ਕੋਈ ਤੁਮ ਦਾਨੁ ਦੇਹੁ ਮਿਹਰਵਾਨਾ । ੨ ।

ਤੁਮ ਕਰਹੁ ਭਲਾ ਹਮ ਭਲੋ ਨ ਜਾਨਹੁ ਤੁਮ ਸਦਾ ਸਦਾ ਦਇਆਲਾ ।

ਤੁਮ ਸੁਖਦਾਈ ਪੁਰਖ ਬਿਧਾਤੇ ਤੁਮ ਰਾਖਹੁ ਅਪੁਨੇ ਬਾਲਾ । ੩ ।

ਤੁਮ ਨਿਧਾਨ ਅਟਲ ਸੁਲਿਤਾਨ ਜੀਅ ਜੰਤ ਸਭ ਜਾਚੈ ।

ਕਹੁ ਨਾਨਕ ਹਮ ਇਹੈ ਹਵਾਲਾ ਰਾਖੁ ਸੰਤਨ ਕੈ ਪਾਛੈ । ੪ । ੯ । ੧੭ ।

[ਪੰਨਾ 613

ਗੰਵੀਂ ਦੇਸ ਸ਼ਬਦ ਦੀ ਕੇਵਲ ਅੰਤਮ ਪੰਗਤੀ ।

ਫਿਰ ਗੰਵਿਆਂ ਬਿਲਾਵਲ ਦਾ ਸ਼ਬਦ :

ਰਾਖਿ ਲੇਹੁ ਹਮ ਤੇ ਬਿਗਰੀ ।

ਸੀਲੁ ਧਰਮੁ ਜਪੁ ਭਗਤਿ ਨ ਕੀਨੀ

ਹਉ ਅਭਿਮਾਨ ਟੇਢ ਪਗਰੀ । ੧ । ਰਹਾਉ ।

ਅਮਰ ਜਾਨਿ ਸੰਚੀ ਇਹ ਕਾਇਆ ਇਹ ਮਿਥਿਆ ਕਾਚੀ ਗਗਰੀ ।

ਜਿਨਹਿ ਨਿਵਾਜਿ ਸਾਜਿ ਹਮ ਕੀਏ

ਤਿਸਹਿ ਬਿਸਾਰਿ ਅਵਰ ਲਗਰੀ । ੧ ।

ਸੰਧਿਕ ਤੋਹਿ ਸਾਧ ਨਹੀ ਕਹੀਅਉ ਸਰਨਿ ਪਰੇ ਤੁਮਰੀ ਪਗਰੀ ।

ਕਹਿ ਕਬੀਰ ਇਹ ਬਿਨਤੀ ਸੁਨੀਅਹੁ

ਮਤ ਘਾਲਹੁ ਜਮ ਕੀ ਖਬਰੀ । ੨ । ੬ ।

[ਪੰਨਾ 856

ਫਿਰ ਭਾਈ ਕਾਲੂ ਦੀ ਯਾਦ ਆ ਗਈ । ਅਤੇ ਗਾਇਨ ਆਰੰਭ ਹੋਇਆ :

ਤੇਰਾ ਕੀਤਾ ਜਾਤੋ ਨਾਹੀ ਮੈਨੋ ਜੋਗੁ ਕੀਤੋਈ ।

ਮੈਂ ਨਿਰਗੁਣਿਆਰੇ ਕੋ ਗੁਣੁ ਨਾਹੀ ਆਪੇ ਭਰਸੁ ਪਇਓਈ ।

ਭਰਸੁ ਪਇਆ ਮਿਹਰਾਮਤਿ ਹੋਈ ਸਤਿਗੁਰ ਸਜਣੁ ਮਿਲਿਆ ।

ਨਾਨਕੁ ਨਾਮੁ ਮਿਲੈ ਤਾਂ ਜੀਵਾਂ ਤਨੁ ਮਨੁ ਥੀਵੈ ਹਰਿਆ । ੧ ।

[ਸਲੋਕ ਮਹਲਾ ੫, ਪੰਨਾ 1428

ਭਾਵੇਂ ਕਈ ਵਾਰ ਗਲਾ ਖੰਘਾਰਨਾ ਪੈਂਦਾ, ਪਰ ਸੁਰ ਸੁਧ, ਰਸਦਾਰ ਅਤੇ ਛੋਅ ਬੱਧ ਸਨ । ਸਮਾਪਤੀ ਸਮੇਂ ਸਤਿਗੁਰੂ ਜੀ ਬਚਨ ਕੀਤਾ :

“ਅਹਿ ਚੀਜ਼ ਪਿੰਡਾਲ ਵਿਚ ਨਹੀਂ ਲਭਦੀ ।”

“ਜੋ ਤੋਂ ਹੈ ਹੀ ।” ਖਾਂ ਸਾਹਿਬ ਨੇ ਕਿਹਾ ।

ਲਲਿਤਾ ਗਉੜੀ

ਸਤਿਗੁਰੂ ਜੀ ਨੇ ਚੰਡੀਗੜ੍ਹ ਦੇ ਇਕ ਪ੍ਰੋਗਰਾਮ ਨੂੰ ਯਾਦ ਕੀਤਾ ਜਿਸ ਵਿਚ ਇਹੋ ਖਾਂ ਸਾਹਿਬ ਸਰੋਦ ਬਜਾ ਰਹੇ ਸਨ : ਮੈਨੂੰ ਵੇਖਦਿਆਂ ਖਾਂ ਸਾਹਿਬ ਨੇ ਲਲਿਤਾ ਗਉੜੀ ਵਜਾਉਣੀ ਸ਼ੁਰੂ ਕਰ ਦਿੱਤੀ ।

ਮੈਂ ਕਿਹਾ : ਪਾਰਖੂ ਅਤੇ ਗ੍ਰਾਹਕ ਜੂ ਆ ਗਏ ਸਨ !

ਖਾਂ ਸਾਹਿਬ ਨੇ ਚੁਟਕੀ ਲਈ : ਨਹੀਂ ਤਾਂ ਚੰਡੀਗੜ੍ਹ ਅਤੇ ਲਲਿਤਾ ਗਉੜੀ ?

ਅਤੇ ਹਾਸ਼ੜ ਮਚ ਗਈ ।

ਹੁਣ ਰਾਤ ਦੇ 8 ਵਜ ਚੁਕੇ ਸਨ । ਜਾਂ ਉਠੇ ਤਾਂ ਸਤਿਗੁਰਾਂ ਸ੍ਰੀ ਜਗਦੀਸ਼ ਆਨੰਦ ਵਲ ਮੁਸਕਰਾ ਕੇ ਆਖਿਆ : ਜੇ ਹੋਰ ਸਭ ਕੁਝ ਹੋਵੇ ਪਰ ‘ਆਨੰਦ’ ਨਾ ਆਵੇ ਤਾਂ ਫਿਰ ?

...ਇਸ ਪਹੁੰਚ ਤੋਂ ਇਕ ਖੁਸ਼ੀ ਦੀ ਲਹਿਰ ਸਾਰਿਆਂ ਮੂੰਹਾਂ ਤੇ ਫੈਲ ਗਈ ।

ਖਾਂ ਸਾਹਿਬ ਅਤੇ ਬਾਕੀ ਦੇ ਸੱਜਣ ਸਤਿਗੁਰੂ ਜੀ ਨੂੰ ਕਾਰਾਂ ਤੜ ਵਿਦਾ ਕਰਨ ਆਏ ।

ਪੰਚਾਇਤ ਚੋਣ ਭੈਣੀ ਸਾਹਿਬ ਦੀ

ਵਾਪਸੀ ਤੇ, ਆਉਂਦਿਆਂ, ਪਤਾ ਲਗਾ ਕਿ ਭੈਣੀ ਸਾਹਿਬ ਦੀ ਪੰਚਾਇਤ ਚੋਣ ਠੀਕ-ਠਾਕ ਹੋ ਗਈ ਹੈ । ਸਰਪੰਚ ਬਣਿਆ ਹੈ ਗੁਰਦੁਆਰੇ ਵਲੋਂ ਸੰਤ ਬਲਕਾਰ ਸਿੰਘ ਯੂ. ਪੀ. ਵਾਲਾ । ਲੁਧਿਆਣੇ ਵਾਲੀ ਬੀਬੀ ਕ੍ਰਿਸ਼ਨਾ ਜੂ ਅੱਜ ਕਲ ਭੈਣੀ ਸਾਹਿਬ ਹੀ ਪਰਵਾਰ ਸਮੇਤ ਰਹਿੰਦੀ ਹੈ, ਉਹ ਇਸਤਰੀ ਪੰਚ ਚੁਣੀ ਗਈ ਹੈ । ਚੋਣ 17 ਅਗਸਤ ਨੂੰ ਹੋਈ ਹੈ । ਭੈਣੇ ਦਾ ਇਕ ਹੋਰ ਮੈਂਬਰ ਵੀ ਸਫਲ ਹੋਇਆ ਹੈ ਸੰਤ ਸੁਰਜੀਤ ਸਿੰਘ (ਮੋਟਾ) ।

ਇੰਡੀਅਨ ਇੰਟਰਨੈਸ਼ਨਲ ਹੋਸਟਲ

ਏਨੇ ਚਿਰ ਨੂੰ ਇੰਡੀਅਨ ਇੰਟਰਨੈਸ਼ਨਲ ਹੋਸਟਲ ਆ ਗਿਆ । ਇਕ ਬਿਸ਼ਨ ਸਿੰਘ ਨਾਰੰਗ ਨਾਮ ਦਾ ਨਾਮਧਾਰੀ ਇਸ ਹੋਟਲ ਵਿਚ ਕੰਮ ਕਰਦਾ ਹੈ । ਸਭਿਆਚਾਰ ਨਾਲ ਸੰਬੰਧਤ ਲੋਕ ਇਸ ਹੋਟਲ ਵਿਚ ਰਿਹਾਇਸ਼ ਪਾਉਂਦੇ ਹਨ, ਸਸਤੇ ਕਰਾਏ ਤੇ । ਲਲਿਤ ਕਲਾਵਾਂ ਨਾਲ ਜੁੜੇ ਹੋਏ ਲੋਕ ਇਸਦੇ ਵੇਸ਼ੇ ਵੀ ਮੈਂਬਰ ਹਨ । ਅਮਰੀਕਾ ਦਾ ਦੋਰਾ ਮੁਕਾਕੇ ਪ੍ਰਸਿਧ ਸਿਤਾਰ ਵਾਦਕ ਉਸਤਾਦ ਵਲਾਇਤ ਖਾਂ ਵੀ ਅੱਜ ਸਵੇਰ ਦੇ ਅਪਣੀ ਪਤਨੀ ਤੇ ਛੋਟੇ ਬੱਚੇ ਨਾਲ ਏਥੇ ਠਹਿਰੇ ਹੋਏ ਹਨ ।

ਡਾ: ਅਮਰ ਭਾਰਤੀ, ਸ: ਜਗਦੀਸ਼ ਸਿੰਘ ਵਰਿਆਮ ਅਤੇ ਮੈਨੂੰ ਗੱਡੀ ਵਿਚ ਹੀ ਅਟਕਣ ਲਈ ਰਹਿਕੇ ਸ: ਹੰਸਪਾਲ ਸਤਿਗੁਰੂ ਜੀ ਦੀ ਤਾਬਿਆ ਚਲਾ ਗਿਆ । ਫਿਰ ਮੈਨੂੰ ਤੇ ਜਗਦੀਸ਼ ਸਿੰਘ ਨੂੰ ਵੀ ਬੁਲਾਵਾ ਆ ਗਿਆ ।

ਬਾਹਰਲੇ ਵਾਤਾਵਰਣ ਵਿਚ ਕੁਛ ਘੁਟਣ ਸੀ। ਇਹ ਸਾਰੀ ਬਿਲਡਿੰਗ ਹੀ ਏਅਰ ਕੰਡੀਸ਼ਨਿੰਗ ਸੀ। ਇਸ ਵਿਚ ਦਾਖਲੇ ਨਾਲ ਹੀ ਠੰਢ ਪੈ ਗਈ।

ਉਸਤਾਦ ਵਲਾਇਤ ਖਾਂ ਨਾਲ

ਉਸਤਾਦ ਵਲਾਇਤ ਖਾਂ ਦੇ ਕਮਰੇ ਵਿਚ ਪਹੁੰਚਦਿਆਂ ਹੀ ਸਤਿਗੁਰੂ ਜੀ ਇਕ ਕੁਰਸੀ ਪਰ ਸਸ਼ੋਭਤ ਨਜ਼ਰੀਂ ਪਏ। ਖਾਂ ਸਾਹਿਬ ਨੇ ਮੇਰੇ ਲਈ ਵੀ ਉਠ ਕੇ ਮਾਣ ਦਿੱਤਾ ਤੇ ਕੋਲ ਬੈਠਾਇਆ। ਗੁਰਦੇਵ ਸਿੰਘ-ਹਰਭਜਨ ਸਿੰਘ (ਸੰਗੀਤ ਕਲਾਕਾਰ) ਵੀ ਦੇਖੇ ਬੈਠੇ ਹੋਏ ਸਨ। ਸਤਿਗੁਰੂ ਜੀ ਆਪਣੇ ਇਹਨਾਂ ਕਲਾਕਾਰਾਂ ਨੂੰ ਵੇਖ ਪਰਮ ਪ੍ਰਸੰਨ ਹੋਏ।

ਮੈਂ ਖਾਂ ਸਾਹਿਬ ਦੀ ਯਾਤਰਾ ਦੀ ਸਫਲਤਾ ਬਾਰੇ ਪੁਛਿਆ ਤਾਂ ਉਨ੍ਹਾਂ ਗਦਗਦ ਕੰਠ, ਸ਼ਰਧਾ ਨਾਲ ਲਬਰੇਜ਼ ਹੋ, ਆਖਿਆ : ਬਸ ਮੁਝੇ ਜਾਤੇ ਵਕਤ ਕੇ ਹੀ ਅਲਫਾਜ਼ ਯਾਦ ਹੈ। ਜਬ ਹਮ ਜਾ ਰਹੇ ਥੇ ਮੈਨੇ ਗੁਰੂ ਜੀ ਕੋ ਕਹਾ ਥਾ, ਹਮਾਰੇ ਲੀਏ ਦੁਆ ਕੀਜੀਏ। ਹਮਾਰੇ ਪਾਸ ਨ ਗੁਨ ਹੈ ਨ ਬਲ। ਹਮਾਰੇ ਪਾਸ ਕੁਛ ਨਹੀਂ। ਸਚ ਤੇ ਯਿਹ ਹੈ ਕਿ ਇਨ੍ਹਾਂ (ਸ੍ਰੀ ਸਤਿਗੁਰੂ ਜੀ) ਨੇ ਹਮਸੇ ਕਹਾ ਥਾ ਤੁਮਾਰੇ ਲੀਏ ਦੁਆਓਂ ਕਾ ਸੰਦੂਕ ਭਰਾ ਹੂਆ ਹੈ। ਔਰ ਮੈਂ ਸਚ ਬੋਲਤਾ ਹੂੰ ਕਿ ਇਸ ਚੀਜ਼ ਸੇ ਮੇਰੇ ਅੰਦਰ ਇਤਨਾ ਮਜ਼ਬੂਤ ਖੰਭਾ ਬਣਾ ਕਿ ਕਿਆ ਕਹੂੰ ! ਅਮਰੀਕਾ ਵਾਲੇ ਜੈਸੇ ਬੀਸ ਬਰਸ ਸੇ ਆਰਟਿਸਟ ਸੁਨਤੇ ਆ ਰਹੇ ਹੈਂ, ਆਜ ਯਿਹ ਗੁਲਾਮ ਵਹਾਂ ਜਾਕੇ ਅਲਗ ਟਾਈਪ ਕਾ ਮਿਊਜ਼ਿਕ ਵ ਨਾਮ ਦੇ ਕੇ, ਕਮਾਕੇ ਆਇਆ ਹੈ। ਯਿਹ ਸਬ ਇਨ੍ਹੀਂ ਕੀ (ਸਤਿਗੁਰੂ ਦੀ) ਬਦੌਲਤ ਹੈ। ਇਨ ਕੀ ਦੁਆਓਂ ਕੇ ਜ਼ਰੀਏ ਸਭ ਕੁਛ ਲੀਆ ਹੈ।

ਸ੍ਰੀ ਸਤਿਗੁਰੂ ਜੀ ਨੇ ਸ: ਅਵਤਾਰ ਸਿੰਘ ਤਬਲਾ-ਵਾਦਕ ਬਾਰੇ ਦੱਸਿਆ ਕਿ ਖਾਂ ਸਾਹਿਬ ਨਾਲ ਘਰ ਦੇ ਮੈਂਬਰਾਂ ਵਾਂਗ ਹੀ ਰਿਹਾ ਹੈ। ਸਾਰੀ ਦੁਨੀਆ ਦੀ ਯਾਤਰਾ ਕਰ ਆਇਆ ਹੈ ਇਸ ਪਰਵਾਰ ਨਾਲ। ਅਵਤਾਰ ਸਿੰਘ ਪਹਿਲਾਂ ਖਾਂ ਸਾਹਿਬ ਦੇ ਛੋਟੇ ਭਾਈ ਇਮਰਤ ਖਾਂ ਨਾਲ ਇੰਗਲੈਂਡ, ਜਰਮਨੀ ਆਦਿ ਵਿਚ ਘੁੰਮ ਆਇਆ ਸੀ। ਅਮਰੀਕਾ ਜਾਣ ਦਾ ਉਹਦਾ ਪਹਿਲਾ ਮੌਕਾ ਹੈ।

ਅਮਰੀਕਾ ਦੇ ਅਨੁਭਵ ਬਾਰੇ ਖਾਂ ਸਾਹਿਬ ਨੇ ਕਾਫੀ ਕੁਛ ਦੱਸਿਆ। ਉਥੋਂ ਦੀ ਇਕ ਟੱਸਲ ਦੀ ਕਹਾਣੀ ਸੁਣਾਕੇ ਖਾਂ ਸਾਹਿਬ ਨੇ ਸਤਿਗੁਰੂ ਨੂੰ ਕਿਹਾ : ਮੈਂ ਡਟ ਗਇਆ ਕਿ ਅਵਤਾਰ ਮੇਰੇ ਸਾਥ ਆਇਆ ਹੈ, ਮੇਰੇ ਸਾਥ ਹੀ ਬਜਾਏਗਾ। ਮੈਂ ਕਿਸੀ ਔਰ ਕੇ ਸਾਥ ਸਿਤਾਰ ਨਹੀਂ ਬਜਾਉਂਗਾ।

ਖਾਂ ਸਾਹਿਬ ਨੇ ਇਹ ਵੀ ਕ੍ਰੈਡਿਟ ਸਤਿਗੁਰੂ ਜੀ ਦੀ ਕ੍ਰਿਪਾ ਨੂੰ ਦਿੱਤਾ ਕਿ ਹਿੰਦੁਸਤਾਨੀ ਆਰਟਿਸਟਾਂ ਨੂੰ ਅੱਗੇ ਤੋਂ ਨੈਸ਼ਨਲ ਪ੍ਰੋਗਰਾਮਾਂ ਵਿਚ ਵਜਾਣ ਦਾ ਪ੍ਰਤੀ ਮਿੰਟ ਇਕ ਹਜ਼ਾਰ ਡਾਲਰ ਮਿਲਿਆ ਕਰੇਗਾ ਅਤੇ 20 ਤੋਂ 25 ਮਿੰਟ ਤਕ ਦਾ ਪ੍ਰੋਗਰਾਮ ਆਉਣ ਵਾਲੇ ਕਲਾਕਾਰਾਂ ਨੂੰ ਮਿਲ ਜਾਇਆ ਕਰੇਗਾ।

ਖਾਂ ਸਾਹਿਬ ਨੇ ਦੱਸਿਆ ਕਿ ਉਨ੍ਹਾਂ ਨੂੰ ਅਮਰੀਕੀਆਂ ਨੇ ਬੜੇ ਉਤਸ਼ਾਹ ਨਾਲ ਤੇ ਉਮਡ-ਉਮਡ ਕੇ ਸੁਣਿਆ। ਇਹ ਵੀ ਕਿਹਾ ਕਿ ਉਹ ਜ਼ਿਆਦਾ ਪੈਸੇ ਦੀ ਮੰਗ ਕਰਨ

ਨੈਸ਼ਨਲ ਪ੍ਰੋਗਰਾਮਾਂ ਵਿਚ ਪਰ ਮਾਂ ਸਾਹਿਬ ਨੇ ਕਿਹਾ : ਇਸ ਵਿਚ ਹੋਰ ਲਾਲਚ ਕਰਨ ਦੀ ਲੋੜ ਨਹੀਂ । ਮੇਰੇ ਦੇਸ਼ ਦੇ ਕਲਾਕਾਰਾਂ ਨੂੰ ਇੰਨੀ ਰਕਮ ਹੀ ਕਾਫ਼ੀ ਹੈ ਅਤੇ ਮੈਂ ਆਪਣੇ ਦੇਸ਼ ਦੇ ਕਲਾਕਾਰਾਂ ਨਾਲੋਂ ਏਥੇ ਹੋਰ ਵਖਰੇਵਾਂ ਨਹੀਂ ਚਾਹੁੰਦਾ ।

ਏਥੇ ਬੈਠਿਆਂ ਇਕ ਘੰਟਾ ਬੀਤ ਗਿਆ ।

ਵਾਪਸੀ ਪ੍ਰਸ਼ਾ ਰੋਡ ਨੂੰ

ਵਾਪਸੀ ਲਈ ਤੁਰੇ ਤਾਂ ਸ: ਸੁਰਿੰਦਰ ਸਿੰਘ ਮਨਚੰਦਾ ਦੀ ਅੰਦਰੂਨੀ ਇੱਛਾ ਨੂੰ ਭਾਂਪਦਿਆਂ ਉਸਦੀ ਮਾਟਾਡੋਰ ਵਿਚ ਜਾ ਡੇਰੇ ਲਾਏ ਅਤੇ ਸਾਰੇ ਹੀ ਆਪਣੇ ਪ੍ਰਿਯ ਸੇਵਕਾਂ ਸਿੱਖਾਂ ਨੂੰ ਪਾਸ ਬੁਲਾਕੇ ਬੈਠਾ ਲਿਆ । ਜਦੋਂ ਕੋਠੀ ਪ੍ਰਸ਼ਾ ਰੋਡ ਪਹੁੰਚੇ ਘੜੀ ਦੀਆਂ ਸੂਈਆਂ 10.15 ਤੇ ਸਨ । ਸਤਿਗੁਰੂ ਜੀ ਤਾਂ ਸੇਵਕ ਪੂਰਬਾ ਨਾਲ ਆਰਾਮ ਕਮਰੇ ਨੂੰ ਹੋ ਲਏ, ਸਾਨੂੰ ਹੁਣ ਫੁਟੀਆਂ ਸਨ ।

ਅੱਜ ਦਾ ਦਿਨ ਸਤਿਗੁਰੂ ਜੀ ਨੇ ਆਪਣੇ ਵਲੋਂ ਕਾਫ਼ੀ ਗੁਪਤ ਰਖਿਆ ਸੀ ਪਰ ਕਿਸੇ ਤਰ੍ਹਾਂ ਇਹ ਗੱਲ ਧੁੰਮ ਗਈ ਕਿ ਸਤਿਗੁਰੂ ਜੀ ਦਿੱਲੀ ਹਫ਼ਤਾ ਭਰ ਠਹਿਰਣਗੇ । ਸੋ 25-30 ਇਸਤਰੀ ਪੁਰਸ਼ ਸਵੇਰ ਤੋਂ ਹੀ ਕੋਠੀ ਪਹੁੰਚ ਗਏ ਅਤੇ ਲੰਗਰ ਛਕ ਕੇ, ਕੋਈ ਪ੍ਰੋਗਰਾਮ ਵੀ ਪਤਾ ਨਾ ਲਗਣ ਕਰਕੇ, ਨਿਰਾਸ ਘਰਾਂ ਨੂੰ ਪਰਤ ਗਏ ।

26 ਅਗਸਤ 1978, ਸ਼ਨੀਵਾਰ

ਨਵੀਂ ਦਿੱਲੀ

ਸ੍ਰੀ ਸਤਿਗੁਰੂ ਜੀ ਸਵੇਰੇ ਹਵਾਈ ਜਹਾਜ਼ ਦੁਆਰਾ ਚੰਡੀਗੜ੍ਹ ਪਹੁੰਚ ਕੇ ਕਾਰ ਰਾਹੀਂ ਭੈਣੀ ਸਾਹਿਬ ਅੱਪੜ ਗਏ ।

ਅੱਜ ਕਲ ਰੰਜਾਨਾ ਬੋੜੀ ਬਾਹਲੀ ਵਰਖਾ ਵੱਖ ਵੱਖ ਇਲਾਕਿਆਂ ਵਿਚ ਹੋ ਜਾਂਦੀ ਹੈ । ਧੁੱਪ ਕੜਕਵੀਂ ਲਗਦੀ ਹੈ ਤਾਂ ਵੀ ਗਰਮੀਆਂ ਦੇ ਦਿਨਾਂ ਵਾਂਗ ਸਾੜਦੀ ਨਹੀਂ, ਸੁਖਾਵੀਂ ਹੈ ।

ਸ਼ਾਪਿੰਗ ਸੈਂਟਰ ਦੀ ਗੱਲ

ਮੈਂ ਬਾਅਦ ਦੁਪਹਿਰ ਕਰੋਲ ਬਾਗ, ਨਾਮਧਾਰੀ ਸ਼ਾਪਿੰਗ ਸੈਂਟਰ ਗਿਆ । ਉਸਦਾ ਸ: ਮਨਚੰਦਾ ਹੱਥ ਆਇਆ ਭਾਗ ਬਾਕਾਇਦਾ ਫੰਕਸ਼ਨ ਕਰ ਰਿਹਾ ਹੈ । ਉਹ ਅਸੌਕਾ ਬਿਸਕੁਟਾਂ ਦਾ ਕਾਰੋਬਾਰ ਏਥੋਂ ਹੀ ਚਲਾਂਦਾ ਹੈ । ਨਾਮਧਾਰੀ ਟਰੇਵਲਜ਼ ਦਾ ਗੁਰਭਜਨ ਸਿੰਘ ਵੀ ਉਪਰਲੀ ਫੱਤੇ ਅਪਣਾ ਦਫ਼ਤਰ ਚਲਾ ਰਿਹਾ ਹੈ । ਪਤਾ ਲਗਾ ਹੈ ਕਿ ਇਹ ਦੋਵੇਂ ਧਿਰਾਂ ਅਜਮਲ ਮਾਂ ਰੋਡ ਤੇ ਕਿਸੇ ਜਗ੍ਹਾ ਦੀ ਤਲਾਸ਼ ਵਿਚ ਹਨ ।

ਸ: ਮਨਚੰਦਾ ਨੇ ਮੇਰੇ ਨਾਲ ਗੱਲਾਂ ਕਰਦਿਆਂ ਦੱਸਿਆ ਕਿ ਸ਼ਾਪਿੰਗ ਸੈਂਟਰ ਦੀ ਮਲਕੀਅਤ ਦਾ ਸੌਦਾ 25-8-78 ਨੂੰ ਭੈਣੀ ਸਾਹਿਬ ਵਿਖੇ ਪਰਵਾਨ ਚੜ੍ਹ ਗਿਆ ਹੈ । ਸੋਠ ਤਰਨ ਸਿੰਘ ਬੈਂਕੋਕ ਨੇ ਇਹ ਸ਼ਾਪਿੰਗ ਸੈਂਟਰ ਖਰੀਦ ਲਿਆ ਹੈ । ਹੋਰ ਵੇਰਵਾ ਪਤਾ ਨਹੀਂ ਲਗਾ । ਸੋਠ ਤਰਨ ਸਿੰਘ ਡਾਲਟਨ ਗੰਜੀ ਭਰਾਵਾਂ ਸੰਤ ਕ੍ਰਿਪਾਲ

ਸਿੰਘ ਆਦਿ ਦਾ ਭਟਵਈਆ ਹੈ ।

ਸੁਰਿੰਦਰ ਸਿੰਘ ਮਨਚੰਦਾ ਨੇ ਦੱਸਿਆ ਕਿ 28-8-1978 ਤੋਂ ਸ੍ਰੀ ਭੈਣੀ ਸਾਹਿਬ ਵਿਚ ਸਾਲਾਨਾ ਜਪ ਅਨੁਸ਼ਠਾਨ ਸ਼ੁਰੂ ਹੋ ਗਿਆ ਹੈ । ਇਸ ਦਿਨ ਤੋਂ ਸ੍ਰੀ ਸਤਿਗੁਰੂ ਜੀ ਰੰਜਾਨਾ ਦੇ ਵੇਲੇ ਦੇ ਕੀਰਤਨਾਂ ਸਮੇਂ ਅਤੇ ਨਾਮ ਸਿਮਰਨ ਵਿਖੇ ਦਰਸ਼ਨ ਤਾਂ ਦਿਆਂ ਹੀ ਕਰਨਗੇ । ਆਪਣੇ ਨਿਤ ਦੇ ਭਜਨ ਬਾਣੀ ਤੋਂ ਹੋਰ ਵੀ ਜ਼ਿਆਦਾ ਸਿਮਰਨ ਆਦਿ ਕਰਿਆ ਕਰਨਗੇ । ਇਹੋ ਕੋਸ਼ਿਸ਼ ਰਹੇਗੀ ਕਿ ਇਹ 27 ਦਿਨ ਭੈਣੀ ਸਾਹਿਬ ਤੋਂ ਬਾਹਰ ਨਾ ਜਾਇਆ ਜਾਇ ।

29 ਅਕਤੂਬਰ 1978, ਮੰਗਲਵਾਰ ਨਵੀਂ ਦਿੱਲੀ

ਮਹਿਲਾ ਨਹੀਂ ਮਹੱਲਾ

ਸਵੇਰੇ 9 ਵਜੇ ਜਾਂ ਮੈਂ ਸ: ਹੰਸਪਾਲ ਵਲ ਗਿਆ ਅਮਰ ਭਾਰਤੀ ਲਿਖਤ ਅਨੰਦ ਮਰਿਆਦਾ ਛਪਵਾਣ ਲਈ ਤਾਂ ਉਸ ਕਿਹਾ ਕਿ ਮੈਨੂੰ ਦੱਸਣ ਲਈ ਉਹ ਤਿੰਨ ਗੱਲਾਂ ਨੋਟ ਕਰੀ ਬੈਠਾ ਹੈ । ਪਹਿਲੀ ਇਹ ਕਿ ਸਤਿਗੁਰੂ ਜੀ 'ਮਹਲਾ ਪਹਿਲਾ, ਮਹਲਾ ਦੂਜਾ' ਆਦਿ ਨੂੰ 'ਮਹਿਲਾ' ਨਾ ਮੰਨਦੇ ਹਨ ਤੇ ਨਾ ਹੀ ਪੜ੍ਹਦੇ ਹਨ । ਉਸ ਦਿਨ ਉਸਤਾਦ ਅਮਜਦ ਅਲੀ ਖ਼ਾਂ ਦੇ ਘਰ ਵਲ ਜਾਂਦਿਆਂ ਕਾਰ ਵਿਚ ਚਰਚਾ ਚਲੀ ਸੀ । ਇਸ ਸਮੇਂ ਸਤਿਗੁਰਾਂ ਬਚਨ ਕੀਤਾ ਸੀ, "ਸਬਦ ਮਹਿਲਾ ਨਹੀਂ ਸਗੋਂ ਮਹੱਲਾ ਹੈ । ਭਾਈ ਕਾਹਨ ਸਿੰਘ ਨਾਭੇ ਦੇ ਕੋਸ਼ ਵਿਚੋਂ ਵੇਖੋ । 'ਹਲੂਲ' ਸਬਦ ਮਹੱਲਾ ਦਾ ਰੂਟ (ਮੁੱਢ) ਹੈ ਮਤਲਬ ਉਤਰਨਾ, ਜਾਨਸੀਨ ਹੋਣਾ, ਕਿਸੇ ਦੀ ਥਾਂ ਹੋਣਾ । ਇਹੋ ਦਰੁਸਤ ਭਾਵ ਹੈ, ਸਹੀ ਅਰਥ ਹੈ । ਜੋ 'ਮਹਿਲਾ ਪਹਿਲਾ' ਆਖਕੇ ਸਤਿਗੁਰੂ ਜੀ ਨੂੰ ਇਸਤਰੀ ਭਾਵ ਨਾਲ ਲੈਂਦੇ ਹਨ, ਉਹ ਠੀਕ ਨਹੀਂ", ਸਤਿਗੁਰੂ ਜੀ ਨੇ ਮੈਨੂੰ ਕੋਸ਼ ਵੇਖਣ ਲਈ ਕਿਹਾ ਸੀ । 22-8-78 ਨੂੰ ਜਦੋਂ ਸਵੇਰੇ ਪਾਲਮ ਦੇਅਰ ਪੋਰਟ ਤੇ ਪਹੁੰਚੇ ਤਾਂ ਆਪ ਜੀ ਨੇ ਆਪਣਾ ਨਿਤਨੇਮ ਕਰਦਿਆਂ ਇਕ ਕਾਗਜ਼ ਤੇ ਲਿਖ ਕੇ ਪੱਕੀ ਕੀਤੀ ਸੀ : 'ਮਹਲਾ' ਸਬਦ ਲਈ ਕਵੀ ਹੂਰਾਂ ਨੂੰ ਕਹਿਣਾ ਕੋਸ਼ ਵੇਖ ਲੈਣ ਅਤੇ ਹੁਣ ਮੈਂ ਇਹ ਵੇਖ ਹੀ ਚੁਕਾ ਸਾਂ । ਦੂਜੀ ਗੱਲ ਸੀ ਨਾਮਧਾਰੀ ਦਰਬਾਰ ਵਲੋਂ ਕੁਝ ਚਿੱਠੀਆਂ ਡਰਾਫਟ ਕਰਨੀਆਂ ।

ਤੀਜੀ ਗੱਲ

ਤੀਜਰੀ ਸੀ 'ਨਾਮਧਾਰੀ ਨਿਤਨੇਮ' ਅਰਥਾਤ ਗੁਟਕੇ ਬਾਰੇ । ਇਸ ਤੇ ਮਿਲਣ ਦੇ ਪਤੇ ਕੀ ਦੇਣੇ ਹਨ । ਇਸ ਬਾਰੇ ਹੰਸਪਾਲ ਨੇ ਦੱਸਿਆ ਸੀ : ਗੁਟਕਾ ਛਪ ਰਿਹਾ ਹੈ । ਇਹ ਇਕ ਵਡਾ ਪ੍ਰੋਜੈਕਟ ਹੈ । ਇਹ ਸੁਣਕੇ ਮੈਂ ਅਪਣਾ ਵਿਚਾਰ ਦਿੱਤਾ ਕਿ ਨਾਮਧਾਰੀ ਦਰਬਾਰ ਵਲੋਂ ਇਕ ਅੱਧੀ ਪੁਸਤਕ ਤਾਂ, ਨਵੀਂ ਜਾਂ ਪੁਰਾਣੀ, ਛਪਦੀ ਹੀ ਰਹਿਣੀ ਚਾਹੀਦੀ ਹੈ । ਸਾਲਾਨਾ ਦੋ ਮੇਲਿਆਂ ਤੇ ਦੋ ਕਿਤਾਬਾਂ ਛਾਪਿਆਂ ਪੁਸਤਕਾਂ ਬਾਰੇ ਸਾਰੇ

ਮਸਲੇ ਹਲ ਹੋ ਜਾਣਗੇ ।

ਅੱਜ ਕਲ ਮੁਸੱਵਰ ਵਰਿਆਮ ਸਿੰਘ ਹੁਰਾਂ ਨੇ ਗੁਟਕੇ ਛਪਵਾਣ ਦੀ ਸੇਵਾ ਸੰਭਾਲੀ ਹੋਈ ਹੈ ਅਤੇ ਕੰਮ ਅਖੀਰ ਤੇ ਆਇਆ ਪਿਆ ਹੈ ।

ਨਵਯੁਗ ਪ੍ਰੇਸ ਦੇ ਮਾਲਿਕ ਭਾਘਾ ਪ੍ਰੀਤਮ ਸਿੰਘ ਹੁਰਾਂ ਨੂੰ "ਗੁਰਮਤ ਅਨੰਦ ਮਰਿਆਦਾ" ਛਾਪਣ ਨੂੰ ਦਿੱਤੀ ਗਈ ਹੈ ਤਾਕਿ ਭੈਣੀ ਸਾਹਿਬ ਮੇਲੇ ਤੋਂ ਪਹਿਲਾਂ ਤਿਆਰ ਹੋ ਸਕੇ ।

ਸ਼ਾਪਿੰਗ ਸੈਂਟਰ ਵਿਚ ਗੁਰਭਜਨ ਸਿੰਘ ਪਾਸ ਪੁਜਾ ਤਾਂ ਉਸਨੂੰ ਅੱਜ ਚੇਤੇ ਆਇਆ ਕਿ ਸਤਿਗੁਰੂ ਜੀ ਨੇ ਉਸਦੇ ਜ਼ਿਮੇ ਕੁਛ ਕੰਮ ਲਾਏ ਸਨ । ਉਸਨੇ ਮੈਨੂੰ ਦੱਸਿਆ :

ਅਫਗਾਨ ਕੋਂਸਲੇਟ

ਬੰਬਈ ਵਿਚ ਜਦੋਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸਿਮ੍ਰਤੀ ਵਿਚ ਸੰਗੀਤ ਸਮੇਲਨ ਹੋ ਰਿਹਾ ਸੀ, ਅਫਗਾਨਿਸਤਾਨ ਦਾ ਕੋਂਸਲੇਟ ਜਨਰਲ ਜਨਾਬ ਸ਼ਰੀਫ਼ ਏਜੀਅਰ ਸਮੇਤ ਪਤਨੀ ਰੋਜ਼ਾਨਾ ਸਰੋਤਾ ਰੂਪ ਵਿਚ ਆਉਂਦਾ ਰਿਹਾ । ਉਸਨੇ ਸ੍ਰੀ ਸਤਿਗੁਰੂ ਜੀ ਦੇ, ਘਰ-ਦਰਸ਼ਨਾਂ ਲਈ ਵੀ ਆਗੂਹਿ ਕੀਤਾ । ਪਰਵਾਨਗੀ ਹੋਈ । ਸਤਿਗੁਰੂ ਜੀ 8-4-78 ਨੂੰ ਉਹਦੇ ਘਰ 115 ਵਾਲਕੋਸ਼ਵਰ ਰੋਡ ਵਿਖੇ 240 ਵਜੇ ਪਧਾਰੇ । ਆਪ ਜੀ ਦੀ ਤਾਬਿਆ ਮਹਾਰਾਜ ਜੀ, ਗੁਰਭਜਨ ਸਿੰਘ ਤੇ ਸ: ਮਨਚੰਦਾ ਸਨ ।

ਗੱਲਬਾਤ ਸਮੇਂ ਕੋਂਸਲੇਟ ਦੇ ਨਾਲ ਉਹਨਾਂ ਦੀ ਪਤਨੀ ਵੀ ਸੀ । ਮਹਾਰਾਜ ਬੀਰ ਸਿੰਘ ਜੀ ਦੁਆਸ਼ੀਏ ਦਾ ਕੰਮ ਕਰ ਰਹੇ ਸਨ । ਇਸ ਅਫਗਾਨ ਅਧਿਕਾਰੀ ਨੂੰ ਸਮੁੱਚੀ ਨਾਮਧਾਰੀ ਤਹਿਰੀਕ ਤੋਂ ਜਾਣੂੰ ਕਰਵਾਇਆ ਗਿਆ । ਖਾਸ ਕਰ ਸੂਬਾ ਗੁਰਚਰਨ ਸਿੰਘ ਬਾਰੇ ਜਿਸਨੇ ਕਈ ਵਾਰ ਅਫਗਾਨਿਸਤਾਨ ਵਿਚ ਰਿਹਾਇਸ਼ ਰੱਖੀ ਜਦੋਂ ਉਹ ਰੂਸੀ ਗਵਰਨਰਾਂ ਨੂੰ ਮਿਲਦਾ ਰਿਹਾ । ਮਹਾਰਾਜ ਜੀ ਨੇ ਸ੍ਰੀ ਸ਼ਰੀਫ਼ ਏਜੀਅਰ ਨੂੰ ਇਹ ਵੀ ਦੱਸਿਆ ਕਿ ਜਦੋਂ ਵੀ ਦਿੱਲੀ ਵਿਖੇ ਸਾਡੀਆਂ ਸੰਗੀਤ ਸਭਾਵਾਂ, ਹੁੰਦੀਆਂ ਹਨ ਅਫਗਾਨ ਰਾਜਦੂਤ ਵੀ ਬੜੀ ਦਿਲਚਸਪੀ ਨਾਲ ਆਉਂਦੇ ਹਨ ।

ਸਤਿਗੁਰੂ ਜੀ ਨੇ ਕੋਂਸਲੇਟ ਜਨਰਲ ਨੂੰ ਆਖਿਆ : ਜਦੋਂ ਤੁਸੀਂ ਸਾਡੀ ਸੰਗੀਤ ਕਾਨਫਰੰਸ ਵਿਚ ਆਉਂਦੇ ਹੋ ਤਾਂ ਬਹੁਤ ਖੁਸ਼ੀ ਹੁੰਦੀ ਹੈ । ਜਨਾਬ ਸ਼ਰੀਫ਼ ਏਜੀਅਰ ਨੇ ਇਸ ਖੁਸ਼ੀ ਦਾ ਲਾਭ ਲੈਂਦਿਆਂ ਦੱਸਿਆ ਕਿ ਦਿੱਲੀ ਵਿਚਲਾ ਰਾਜਦੂਤ ਉਹਦਾ ਰਿਸ਼ਤੇਦਾਰ ਹੀ ਹੈ ਅਤੇ ਹੁਣ ਲੰਡਨ ਚਲਾ ਗਿਆ ਹੈ ।

ਸਤਿਗੁਰੂ ਜੀ ਨੇ ਕਾਬਲ ਜਾਣ ਲਈ ਇਛਾ ਪਰਗਟ ਕੀਤੀ ਤਾਕਿ ਓਥੇ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਗੁਰਦੁਆਰੇ ਦੇ ਦਰਸ਼ਨ ਕੀਤੇ ਜਾਣ ਅਤੇ ਉਸ ਨਾਲ ਸੰਬੰਧਤ ਇਤਿਹਾਸਕ ਸਮਗਰੀ ਦੀ ਪੁਣ-ਛਾਣ ਕੀਤੀ ਜਾ ਸਕੇ । ਇਹ ਸੁਣ ਜਨਾਬ ਸ਼ਰੀਫ਼ ਏਜੀਅਰ ਬਹੁਤ ਪ੍ਰਸੰਨ ਹੋਏ ਤੇ ਉਨ੍ਹਾਂ ਨੇ ਕਿਹਾ : ਆਪ ਦੇ ਕਾਬਲ ਜਾਣ ਨਾਲ ਸਾਨੂੰ ਬਹੁਤ ਖੁਸ਼ੀ ਹੋਵੇਗੀ ।...ਫਰੰਟੀਅਰ ਦਾ ਮੁੱਖ ਮੰਤਰੀ ਮੇਰਾ ਦੋਸਤ ਹੈ । ਮੇਰਾ ਜੀ ਕਰਦਾ ਹੈ ਮੈਂ ਅਪਣੇ ਬਹੁਤ ਪਿਆਰੇ ਮਹਿਮਾਨਾਂ ਦੀ ਸੇਵਾ ਸਮੇਂ ਕਾਬਲ ਵਿਚ ਹਾਜ਼ਰ

ਹੋਵਾਂ। ਖਾਨ ਅਬਦੁਲ ਗੁਫਾਰ ਖਾਨ ਸੰਬੰਧ ਵਿਚ ਹਨ। ਸਾਡੀ ਸਰਕਾਰ ਉਨ੍ਹਾਂ ਨੂੰ ਕਾਬਲ ਜਾਣ ਦੀ ਆਗਿਆ ਨਹੀਂ ਦਿੰਦੀ। ਇਹ ਰਾਜਨੀਤਕ ਮਸਲਹਤ ਹੈ।

ਸਤਿਗੁਰੂ ਮੁਸਕਾਏ। ਵਿਅੰਗ ਕਰਦਿਆਂ ਬਚਨ ਕੀਤਾ : ਮਸਲਹਤਾਂ ਤਾਂ ਕਲਾਕਾਰਾਂ ਤਕ ਪਹੁੰਚ ਗਈਆਂ ਹਨ। ਸਾਨੂੰ ਪਾਕਿਸਤਾਨ ਦਾ ਇਕ ਗਵੱਈਆ ਬੰਬਈ ਸੰਗੀਤ ਸਮੇਲਨ ਵਾਸਤੇ ਨਹੀਂ ਮਿਲਿਆ। ਪਾਕਿਸਤਾਨ ਸਰਕਾਰ ਨੇ ਉਹਨੂੰ ਭਾਰਤ ਆਉਣ ਦੀ ਆਗਿਆ ਦੀ ਨਹੀਂ ਦਿੱਤੀ।

ਮਹਾਰਾਜ ਜੀ ਨੇ ਅੰਤ ਉਤੇ ਸ੍ਰੀ ਗੁਰੂ ਹਰੀ ਸਿੰਘ ਪਸ਼ੂਸ਼ਾਲਾ ਬਾਰੇ ਸਤਿਗੁਰੂ ਜੀ ਨੂੰ ਮਿਲੇ "ਗੋਪਾਲ ਰਤਨ" ਸਨਮਾਨ ਬਾਰੇ ਅਤੇ ਸਿੱਖਾਂ ਦੇ ਮਤਭੇਦਾਂ ਬਾਰੇ ਵੀ ਦੱਸਿਆ।

ਗੱਲਾਂ ਬਿਹਾਰ ਦੀਆਂ

ਪਤੀ ਪਤਨੀ ਨੇ ਇਕ ਫੋਟੋ ਸ੍ਰੀ ਸਤਿਗੁਰੂ ਜੀ ਨਾਲ ਲੁਹਾਈ। ਸ੍ਰੀ ਗੁਰਭਜਨ ਸਿੰਘ ਤੋਂ ਮੈਨੂੰ ਇਕ ਕੈਸੇਟ ਵੀ ਪ੍ਰਾਪਤ ਹੋਈ ਜੋ ਕਿ ਸੂਬਾ ਸਾਹਿਬ ਸਿੰਘ ਨਮਿਤ ਹੋਏ ਹਜ਼ਾਰੀ ਬਾਗ ਸਮਾਗਮ (10 ਜੂਨ 1978) ਨਾਲ ਸੰਬੰਧਤ ਸੀ। ਇਸ ਵਿਚ ਇਕ ਦੋ ਮੁਖੀਆਂ ਦੀਆਂ ਤਕਰੀਰਾਂ ਅਤੇ ਸਤਿਗੁਰੂ ਜੀ ਦਾ ਹਿੰਦੀ ਵਿਚ ਦਿੱਤਾ ਪ੍ਰਵਚਨ ਹੈ। ਉਂਜ ਹਜ਼ਾਰੀ ਬਾਗ ਸਮਾਗਮ ਦੇ ਵਕਤਾ ਇਹ ਸਨ : 1. ਸ੍ਰੀ ਪੂਰਨ ਚੰਦ ਖਾਨ ਮੰਤਰੀ ਬਿਹਾਰ 2. ਸ੍ਰੀ ਸ਼ਾਲਿਗਰਾਮ ਸਿੰਘ 3. ਸ੍ਰੀ ਉਪੇਂਦਰ ਨਾਥ 4. ਸ੍ਰੀ ਸਵਾਮੀ ਨਾਥ ਤਿਵਾੜੀ 5. ਸ੍ਰੀ ਵਿਜੈ ਕਿਸ਼ੋਰ 6. ਸ੍ਰੀ ਧਨ ਕੁਮਾਰ ਜੈਨ 7. ਸ: ਅੰਗਦ ਸਿੰਘ 8. ਸ: ਹਵੇਲਾ ਸਿੰਘ 9. ਪ੍ਰੋ: ਇੰਦਰ ਸਿੰਘ ਡਾਲਟਨ ਗੰਜ।

ਸ੍ਰੀ ਸਤਿਗੁਰੂ ਜੀ ਦੇ ਵਰਤਮਾਨ ਸਕੱਤਰ ਸੰਤ ਤਰਸੇਮ ਸਿੰਘ ਨੇ ਮੈਨੂੰ ਇਕ ਤਾਰੀਖਨਾਮਾ ਭੇਜਿਆ ਹੈ ਜਿਸ ਤੋਂ ਸ੍ਰੀ ਸਤਿਗੁਰੂ ਜੀ ਦੇ ਪਿਛਲੇ ਮਹੀਨਿਆਂ ਵਿਚ ਕੀਤੇ ਦੌਰੇ ਦਾ ਵੇਰਵਾ ਪਤਾ ਲਗਦਾ ਹੈ। ਸੰਭਾਲਣ ਦੀ ਦ੍ਰਿਸ਼ਟੀ ਤੋਂ ਏਥੇ ਅੰਕਤ ਕਰਦਾ ਹਾਂ।

ਬੀਤੇ ਦੀਨ

- 9.6.1978 (27 ਜੇਠ 2035 ਬਿ:) ਆਸਾ ਦੀ ਵਾਰ, ਜਲਪਾਨ ਸ: ਜੰਗ ਸਿੰਘ ਲਖਨਊ ਦੇ ਗ੍ਰਹਿ ਵਿਖੇ। ਇੰਡੀਅਨ ਏਅਰ ਲਾਈਨਜ਼ ਦੇ ਜਹਾਜ਼ ਦੁਆਰਾ ਰਾਂਚੀ ਵਿਖੇ ਪਹੁੰਚ, 10.45 ਦਿਨੇ ਲੰਗਰ ਅਤੇ ਰਾਤ ਦਾ ਵਿਸ਼ਰਾਮ ਅਤੇ ਸਵੇਰੇ ਆਸਾ ਦੀ ਵਾਰ ਵੀ ਏਥੇ ਹੀ।
- 10.6.78 ਮੇਲਾ ਹਜ਼ਾਰੀ ਬਾਗ ਰੈਸਟ ਹਾਊਸ ਵਿਖੇ।
- 11.6.78 ਆਸਾ ਦੀ ਵਾਰ ਹਜ਼ਾਰੀ ਬਾਗ ਵਿਖੇ; ਕਾਰ ਰਾਹੀਂ ਰਾਂਚੀ, ਹਵਾਈ ਸਫ਼ਰ ਦੁਆਰਾ ਦਿੱਲੀ, ਲੰਗਰ ਅਤੇ ਰਾਤ ਦਾ ਵਿਸ਼ਰਾਮ ਦਿੱਲੀ।
- 12.6.78 ਆਸਾ ਦੀ ਵਾਰ, ਲੰਗਰ, ਸਮੂਹਕ ਨਾਮ ਸਿਮਰਨ ਤੇ ਕੀਰਤਨ, ਵਿਸ਼ਰਾਮ ਦਿੱਲੀ।
- 13.6.78 ਸਵੇਰੇ 7.25 ਤੋਂ ਜੋਧਪੁਰ (ਰਾਜਸਥਾਨ) ਲਈ ਹਵਾਈ ਸਫ਼ਰ 8.25

- ਪਹੁੰਚ ਕੇ ਲੰਗਰ, ਨਾਮ ਸਿਮਰਨ, ਕੀਰਤਨ ਦੀਵਾਨ ਅਤੇ ਰਾਤ ਦਾ ਵਿਸਰਾਮ ।
- 14.6.78 ਆਸਾ ਦੀ ਵਾਰ, ਜਲਪਾਣ, ਲੰਗਰ ਜੋਧਪੁਰ, ਰਾਤ ਹਵਾਈ ਮਾਰਗ ਦੇ ਜ਼ਰੀਏ ਦਿੱਲੀ ।
- 15.6.78 ਦਿੱਲੀਓਂ ਚੰਡੀਗੜ੍ਹ ਹਵਾਈ ਸਫ਼ਰ, ਕਾਰ ਦੁਆਰਾ ਭੈਣੀ ਸਾਹਿਬ ਚੰਡੀਗੜ੍ਹ ਵਿਚ ਸਾਧ ਸੰਗਤ ਨੂੰ ਦਰਸ਼ਨ, ਲੰਗਰ ਭੈਣੀ ਸਾਹਿਬ ।
- 16.6.78 ਆਸਾ ਦੀ ਵਾਰ ਅਤੇ ਅਨੰਦ ਕਾਰਜਾਂ ਸਮੇਂ ਦਰਸ਼ਨ ਦੇ, ਡਰਾਈਵਰ ਗੁਰਮੁਖ ਸਿੰਘ ਦੁਆਰਾ ਕਾਰ ਤੇ ਲੰਗਰ ਦਿੱਲੀ । ਨਾਲ ਸਨ ਸ੍ਰੀ ਮਾਤਾ ਜੀ ਅਤੇ ਸੰਤ ਮਹਿੰਦਰ ਸਿੰਘ ਪੂਰਬਾ ।
- 17.1.78 ਆਸਾ ਦੀ ਵਾਰ ਜਲਪਾਨ ਦਿੱਲੀ । 8.15 ਸਵੇਰੇ ਹਵਾਈ ਜਹਾਜ਼ ਤੇ ਥਾਈਲੈਂਡ ਵਾਸਤੇ ਸਫ਼ਰ । ਨਾਲ ਸ੍ਰੀ ਮਾਤਾ ਜੀ, ਸ੍ਰੀ ਪੂਰਬਾ ਜੀ ਅਤੇ ਸੇਠ ਤੁਲੋਕ ਸਿੰਘ ।
- 18,19,20,21 ਜੂਨ 1978 ਥਾਈਲੈਂਡ ਵਿਚ ਸਵੇਰੇ ਸ਼ਾਮ ਦੇ ਦੀਵਾਨ ਅਤੇ ਸਮੂਹਕ ਨਾਮ-ਸਿਮਰਨ ਅਤੇ ਹੋਰ ਭਰਮਣ ।
- 22.6.78 ਰਾਤ ਨੂੰ ਹਵਾਈ ਸਫ਼ਰ ਨਾਲ ਦਿੱਲੀ ।
- 23.6.78 ਦਿੱਲੀਓਂ ਚੰਡੀਗੜ੍ਹ ਹਵਾਈ ਸਫ਼ਰ, ਕਾਰ ਦੁਆਰਾ ਮੰਡੀ, ਹਿਮਾਚਲ ਪ੍ਰਦੇਸ਼ ਅਤੇ ਸ਼ਾਮ ਦਾ ਦੀਵਾਨ ਕੁਲੂ ਸੰਤ ਨਿਰੰਜਨ ਸਿੰਘ ਦੇ ਘਰ । ਤਾਬਿਆ ਵਿਚ ਪੂਰਬਾ ਅਤੇ ਗੁਰਮੁਖ ਸਿੰਘ ਡਰਾਈਵਰ ।
- 24.6.78 ਕੁਲੂ ਵਿਖੇ ਸਵੇਰੇ ਆਸਾ ਦੀ ਵਾਰ । ਸੰਤ ਨਿਰੰਜਨ ਸਿੰਘ ਕੇ ਘਰ ਜਾਰੀ ਅਖੰਡ ਪਾਠ ਦਾ ਭੋਗ । ਰਾਤ ਨੂੰ ਵਿਸਰਾਮ ਮੰਡੀ (ਹਮਾਚਲ) ।
- 25.6.78 ਮੰਡੀ ਵਿਖੇ ਆਸਾ ਦੀ ਵਾਰ, ਅਖੰਡ ਪਾਠ ਦਾ ਭੋਗ, ਲੰਗਰ ਅਤੇ ਰਾਤ ਦਾ ਆਰਾਮ ਵੀ ਏਥੇ ਹੀ ।
- 26.6.78
- 27.7.78 ਲੰਗਰ ਗੁਰਦਾਸਪੁਰ (ਠਾਕੁਰ ਸਮਸ਼ੇਰ ਸਿੰਘ ਜੀ ਦੇ ਸਹੁਰਾ ਪਰਵਾਰ ਘਰ) ਸ਼ਾਮ ਨੂੰ 5.30 ਵਜੇ ਸ੍ਰੀ ਭੈਣੀ ਸਾਹਿਬ ।
- 28.6.78 ਆਸਾ ਦੀ ਵਾਰ ਭੈਣੀ ਸਾਹਿਬ, ਕਾਰ ਦੁਆਰਾ ਚੰਡੀਗੜ੍ਹ, ਜਹਾਜ਼ ਰਾਹੀਂ ਜੰਮੂ ਨਾਮਧਾਰੀ ਵਿਦਿਅਕ ਸਮੇਲਨ ਲਈ ਦਰਸ਼ਨ । ਨਿਵਾਸ ਸੰਤ ਕੁਲਦੀਪ ਸਿੰਘ ਕੇ ਘਰ । ਲੰਗਰ ਅਤੇ ਨਾਮ ਸਿਮਰਨ ਜੰਮੂ ।
- 29,30 ਜੂਨ ਜੰਮੂ ਵਿਖੇ ਦਰਸ਼ਨ ।
- 1, 2, ਜੁਲਾਈ 1978 ਅੰਤਮ ਦਿਨ ਹਵਾਈ ਜਹਾਜ਼ ਨਾਲ ਚੰਡੀਗੜ੍ਹ ਤੇ ਰਾਤ ਨੂੰ ਸ੍ਰੀ ਭੈਣੀ ਸਾਹਿਬ ।
- 3,4,5,6 ਸ੍ਰੀ ਭੈਣੀ ਸਾਹਿਬ ਵਿਖੇ ਦੋ ਵੇਲੇ ਦੇ ਦੀਵਾਨ ਨਾਮ ਸਿਮਰਨ ਤੇ
7. ਜੁਲਾਈ 78 ਹੋਰ ਕਾਰਜ । ਐਸ. ਪੀ. ਸ. ਭੂਪਿੰਦਰ ਸਿੰਘ ਪਵਾਰ ਨੇ ਭਜਨ ਪੱਛ

ਕੇ ਮਾਸ ਸ਼ਰਾਬ ਦਾ ਤਿਆਗ ਕੀਤਾ ।

8 ਅਤੇ 9 ਭੈਣੀ ਸਾਹਿਬ, 9 ਨੂੰ ਸਵੇਰੇ ਆਸਾ ਦੀ ਵਾਰ ਲੱਲ ਕਲਾਂ ਦੇ ਸਰਪੰਚ ਜੁਲਾਈ ਵਲ, ਲੰਗਰ ਭੈਣੀ ਸਾਹਿਬ, 12.30 ਲੁਧਿਆਣੇ ਉਸਤਾਦ ਮਹਿੰਦਰ ਸਿੰਘ ਬਾਰੇ । ਨਾਮ ਸਿਮਰਨ ਤੇ ਦੀਵਾਨ ਅਤੇ ਸਧਾਰਨ ਪਾਠ ਦਾ ਭੋਗ ਦੁਰਘਟਨਾ ਨਾਲ ਗੁਜ਼ਰੇ ਸੰਤ ਸੰਤੋਖ ਸਿੰਘ ਮੁਠੱਡਾ ਦਾ ਸ੍ਰੀ ਭੈਣੀ ਸਾਹਿਬ ਵਿਖੇ ।

10 ਜੁਲਾਈ 78 ਸ੍ਰੀ ਭੈਣੀ ਸਾਹਿਬ ।

6 ਸਤੰਬਰ 1978, ਬੁੱਧਵਾਰ ਨਵੀਂ ਦਿੱਲੀ

ਪਾਣੀ ਦੀ ਮਾਰ

ਪਰਸੋਂ ਸ਼ਾਮ ਦਾ, ਦਿੱਲੀ ਦੇ ਨਾਲ ਵਗਦੇ ਦਰਿਆ ਜਮਨਾ ਵਿਚ ਭਿਆਨਕ ਹੜ੍ਹ ਆਇਆ ਹੋਇਆ ਹੈ । ਰੇਡੀਓ, ਟੈਲੀਵੀਜ਼ਨ ਅਤੇ ਅਖਬਾਰਾਂ ਰਾਹੀਂ ਦੱਸਿਆ ਗਿਆ ਹੈ ਕਿ ਤਾਜੇ ਵਾਲਾ ਹੋਂਡ ਵਰਕਸ ਵਿਚੋਂ 8 ਲੱਖ ਕਿਊਸਕ ਪਾਣੀ ਜਮਨਾ ਨੂੰ ਆ ਰਿਹਾ ਹੈ । ਇਸਨੇ ਅੱਜ ਦੇ ਦਿਨ ਤਕ ਏਥੇ ਭਿਆਨਕ ਸਥਿਤੀ ਪੈਦਾ ਕਰਨੀ ਹੈ । ਇਸ ਵਾਸਤੇ ਸ਼ਹਿਰੀ ਪ੍ਰਬੰਧ ਅਤੇ ਫੌਜ ਨੂੰ ਚੈਕਸ ਕਰ ਦਿੱਤਾ ਗਿਆ ਹੈ ।

ਰੋਜ਼ਾਨਾ ਐਲਾਨਾਂ ਦੇ ਬਾਵਜੂਦ ਲੋਕੀਂ ਘਰਾਂ ਵਿਚੋਂ ਬਾਹਰ ਨਹੀਂ ਨਿਕਲੇ ।

ਕਲ੍ਹ ਜਦੋਂ ਮੈਂ ਸੰਤ ਗੁਰਦੀਪ ਸਿੰਘ ਢੰਡਾ, ਸ: ਬਲਦੇਵ ਸਿੰਘ ਰਮੇਸ਼ ਨਗਰ ਅਤੇ ਸ੍ਰੀ ਸੱਤਪਾਲ ਸਿੰਘ ਸਪੁਤਰ ਜਥੇਦਾਰ ਸੇਵਾ ਸਿੰਘ ਨਾਲ ਆਜ਼ਾਦਪੁਰ ਵੱਲ ਪਾਣੀ ਦੀ ਸਥਿਤੀ ਵੇਖਣ ਲਈ ਗਿਆ ਤਾਂ ਭਿਆਵਲਾ ਦ੍ਰਿਸ਼ ਨਜ਼ਰ ਪਿਆ । ਅੰਬਾਲਾ ਜੀ. ਟੀ. ਰੋਡ ਉਤੇ ਆਜ਼ਾਦਪੁਰ ਦੇ ਜਮਨਾ ਵਾਲੇ ਪਾਸੇ ਦੇ ਇਲਾਕੇ ਵਿਚ 5 ਤੋਂ 15 ਫੁਟ ਤਕ ਪਾਣੀ ਹੋ ਗਿਆ । ਆਜ਼ਾਦਪੁਰ ਸਬਜ਼ੀ ਮੰਡੀ ਵਾਲੇ ਪਾਸੇ ਤਾਂ ਪਾਣੀ ਨਹੀਂ ਸੀ । ਪਰ ਸੜਕ ਦੇ ਦੂਜੇ ਪਾਸੇ ਬਹੁਤ ਕੁਛ ਡੇਬ ਕੇ ਸੜਕ ਦੇ ਨਾਲ ਆ ਲਗਾ ਹੈ ।

ਪਾਣੀ ਰਾਤੋਂ ਰਾਤ 10 ਸੈਂਟੀਮੀਟਰ ਛੀ ਘੰਟਾ ਵਧਿਆ ਹੈ । ਅੱਜ ਉਸਨੂੰ ਸੜਕ ਏਧਰੋਂ ਵੀ ਲੰਘ ਜਾਣੀ ਚਾਹੀਦੀ ਸੀ । ਮਾਡਲ ਟਾਊਨ ਦੀ ਸ਼ਾਹਾਨਾ ਆਬਾਦੀ, ਜੋ ਜੀ. ਟੀ. ਰੋਡ ਤੋਂ ਜਮਨਾ ਵਾਲੇ ਪਾਸੇ ਹੈ, ਦੀਆਂ ਹੇਠਲੀਆਂ ਛੱਤਾਂ ਵਿਚ ਸੜਕ ਦੇ ਨਾਲ ਹੀ ਅੱਧੀਆਂ ਅੱਧੀਆਂ ਬਾਰੀਆਂ ਤਕ ਪਾਣੀ ਚੜ੍ਹ ਆਇਆ ਹੈ । ਪਿਛਵਾੜੇ ਦੀਆਂ ਬਸਤੀਆਂ ਜਿਨ੍ਹਾਂ 'ਚੋਂ ਗ਼ਰੀਬ ਬਸਤੀ ਜਹਾਂਗੀਰ ਪੁਰੀ, ਆਦਰਸ਼ ਨਗਰ, ਯੂਨੀਵਰਸਿਟੀ ਏਰੀਆ, ਰੇਡੀਓ ਕਾਲੋਨੀ ਆਦਿ ਵਿਚ ਇਸ ਬੇਹਿਸਾਬ ਪਾਣੀ ਨੇ ਕਿਆਮਤ ਢਾਹੀ ਹੋਈ ਹੈ, 4-5 ਲੱਖ ਲੋਕਾਂ ਨੂੰ ਇਸ ਬਿਪਤਾ ਦਾ ਸਾਹਮਣਾ ਕਰਨਾ ਪੈ ਰਿਹਾ ਹੈ ।

ਇਸ ਵੇਲੇ 200 ਮੋਟਰ ਕਿਸ਼ਤੀਆਂ ਅਤੇ ਨੌਕਾਵਾਂ ਲੋਕਾਂ ਨੂੰ ਕੰਪਾਂ ਵਿਚ ਪਨਾਹ ਦੇਣ ਲਈ ਪਾਣੀ ਵਿਚੋਂ ਕਢ ਰਹੀਆਂ ਹਨ । ਕਲ੍ਹ ਤਾਂ ਮਾਡਲ ਟਾਊਨ ਤੋਂ ਪਾਰ ਵਗਦਾ ਪਾਣੀ ਵੀ ਵੇਖਿਆ । ਗ਼ਰੀਬ ਲੋਕਾਂ ਦਾ ਇਸ ਹੜ੍ਹ ਨਾਲ ਸਿਖਰ ਦਾ ਨੁਕਸਾਨ

ਹੋਇਆ ਹੈ। ਇਕ ਆਦਮੀ ਇਕ ਔਰਤ ਨੂੰ ਸਿਰ ਤੇ ਚੁੱਕੀ, ਗਲ ਗਲ ਪਾਣੀ ਤੋਂ ਲੰਘਦਾ ਸੁਕੀ ਸੜਕ ਤੇ ਆਇਆ। ਦੂਜੀ ਵਾਰ ਉਹ ਦੋ ਦਿਨ ਪਹਿਲਾਂ ਜਨਮਿਆ ਏਸੇ ਔਰਤ ਦਾ ਬੱਚਾ ਟੋਕਰੀ ਵਿਚ ਪਾਕੇ ਲਿਆਇਆ।

ਜਹਾਂਗੀਰਪੁਰੀ ਵਿਚੋਂ ਬੰਦੇ ਕਢਦਿਆਂ ਇਕ ਕਿਸ਼ਤੀ ਉਲਟ ਜਾਣ ਨਾਲ 20 ਆਦਮੀਆਂ ਦੀ ਮੌਤ ਹੋ ਗਈ।

ਜੇ ਢਾਸਾ ਬੰਨ੍ਹ ਟੁਟ ਗਿਆ ਤਾਂ ਰਾਜੌਰੀ ਗਾਰਡਨ, ਜਿਥੇ ਬੈਠਾ ਮੈਂ ਲਿਖ ਰਿਹਾ ਹਾਂ, ਨੂੰ ਖਤਰਾ ਪੈਦਾ ਹੋ ਜਾਵੇਗਾ। ਅੱਜ ਦੁਪਹਿਰ ਵੇਲੇ ਦੀਆਂ ਖ਼ਬਰਾਂ ਆਸ਼ਾਜਨਕ ਹਨ : ਪਾਣੀ ਸਹਿਜੇ ਸਹਿਜੇ ਉਤਰ ਰਿਹਾ ਹੈ, ਦੂਜੇ ਸ਼ਬਦਾਂ ਵਿਚ ਜੋ ਵੱਧ ਪਾਣੀ ਦਾ ਪੱਧਰ ਨੌਂਟ ਕੀਤਾ ਗਿਆ ਉਹ 207.47 ਸੈਂਟੀਮੀਟਰ ਹੈ। ਜਮਨਾ ਦੇ ਦੋਹੀਂ ਪਾਸੀਂ ਮੱਚੀ ਤਬਾਹੀ ਕਰੋੜਾਂ ਦੇ ਅੰਨ ਧਨ ਦਾ ਨੁਕਸਾਨ ਤੇ ਮਕਾਨਾਂ, ਪਿੰਡਾਂ ਦੀ ਬਰਬਾਦੀ ਵਖਰੀ ਹੈ।

7 ਸਤੰਬਰ 1978, ਵੀਰਵਾਰ ਨਵੀਂ ਦਿੱਲੀ

ਮੇਰਾ ਇਰਾਦਾ ਭੈਣੀ ਸਾਹਿਬ ਪਹੁੰਚਣ ਦਾ ਸੀ, ਸੜਕਾਂ ਟੁੱਟ ਭੱਜ ਗਈਆਂ ਹਨ। ਰੇਲਾਂ ਵੀ ਕਈ ਰੁਕ ਗਈਆਂ ਹਨ। ਅੱਜ ਹੀ ਮੈਨੂੰ ਗੁਰਦੇਵ ਸਿੰਘ ਸਰੋਦ ਨੇ ਘਰ ਆਕੇ ਸੁਨੇਹਾ ਦਿੱਤਾ ਕਿ ਸਤਿਗੁਰੂ ਜੀ ਮੈਨੂੰ ਕੱਲ੍ਹ ਜਗਾਧਾਰੀ, ਸੁਮਿਅਨ ਸੰਤ ਨਿਹਚਲ ਸਿੰਘ ਜੀ ਦੇ ਨਮਿਤ ਪਾਏ ਜਾ ਰਹੇ ਭੰਗ ਸਮੇਂ ਉਡੀਕਣਗੇ, ਮੈਂ ਕੁਰਤ ਚਲ ਪਵਾਂ।

ਪਰ ਜਦੋਂ ਮੈਂ ਗੁਰਦੇਵ ਸਿੰਘ ਨਾਲ ਹੀ ਅੰਤਰ-ਰਾਜੀ ਬੱਸ ਅੱਡੇ ਤੇ ਜਾਕੇ ਪਤਾ ਕੀਤਾ ਤਾਂ ਦੱਸਿਆ ਗਿਆ ਕਿ ਜਗਾਧਾਰੀ ਨੂੰ ਬੱਸਾਂ ਜਾ ਹੀ ਨਹੀਂ ਰਹੀਆਂ। ਅਸੀਂ ਫੈਸਲਾ ਕੀਤਾ ਹੈ ਕਿ ਕੱਲ੍ਹ ਨੂੰ ਬ-ਰਾਸਤਾ ਰੁਹਤਕ ਸਫਰ ਕਰਕੇ ਭੈਣੀ ਸਾਹਿਬ ਹੀ ਪਹੁੰਚੀਏ।

8 ਸਤੰਬਰ 1978, ਸ਼ੁਕਰਵਾਰ ਸ੍ਰੀ ਭੈਣੀ ਸਾਹਿਬ ਨੂੰ

ਸਵੇਰੇ 7 ਵਜੇ ਤਕ ਮੈਂ ਅਤੇ ਗੁਰਦੇਵ ਸਿੰਘ ਸਰੋਦ (ਮੇਰੇ ਸੰਗ ਮੇਰੀ ਲੜਕੀ ਇੰਦੂ ਵੀ ਆਪਣੇ ਦੋਹਾਂ ਲੜਕਿਆਂ ਨਾਲ ਸੀ) ਅੰਤਰ-ਰਾਜੀ ਬੱਸ ਅੱਡਾ ਦਿੱਲੀ ਵਿਖੇ ਪਹੁੰਚੇ। ਹੇਠਲੇ ਹਿਸੇ ਵਿਚ ਕੋਢੇ ਗੋਡੇ ਪਾਣੀ, ਉਤੇ ਤਰਦਾ ਡੀਜ਼ਲ ਤੇ ਹੋਰ ਕਾਗਜ਼ ਪੱਤਰ। ਏਥੇ ਪਹਿਲਾਂ ਬੱਸਾਂ ਖਲੋਇਆ ਅਤੇ ਚੱਲਿਆ ਕਰਦੀਆਂ ਸਨ।

ਸੁੱਕੀ ਸੜਕ ਤੋਂ ਸਾਡੀ ਬੱਸ 7.30 ਵਜੇ ਚਲੀ। 7.45 ਵਜੇ ਅਸੀਂ ਉਸ ਸੜਕ ਉਤੋਂ ਦੀ ਲੰਘੇ (ਆਜ਼ਾਦਪੁਰ ਤਕ) ਕਲ ਜਿਸਦੇ ਆਰਪਾਰ ਪਾਣੀ ਮਾਰ ਕਰ ਰਿਹਾ ਸੀ। ਹੁਣ ਸੜਕ ਖੁਸ਼ਕ ਸੀ। ਦੋਹੀਂ ਤਰਫੀਂ ਨੀਵੀਆਂ ਰਿਹਾਇਸ਼ੀ ਥਾਵਾਂ ਤੇ ਪਾਣੀ ਖਲੋਤਾ ਹੋਇਆ ਸੀ। ਲੋਕਾਂ ਦੇ ਮਕਾਨਾਂ ਸਾਹਵੇਂ ਦੀਆਂ ਦੀਵਾਰਾਂ ਢੱਠੀਆਂ ਪਈਆਂ

ਸਨ । ਜਿਥੇ ਜਿਥੇ ਪਾਣੀ ਵਹਿ ਰਿਹਾ ਸੀ ਉਸਦਾ ਉਤਾਰਾ ਤੇਜ਼ੀ ਵਿਚ ਸੀ ।

ਸਾਈ ਵਸਤ ਪ੍ਰਾਪਤ ਹੋਈ

ਅਸੀਂ ਪੰਜ ਵਜੇ ਤਕ ਕਟਾਣੀ (ਲੁਧਿਆਣਾ) ਪਹੁੰਚ ਹੀ ਗਏ ।

ਗੁਰਦੇਵ ਸਿੰਘ ਸਰੋਦ ਨੇ ਮੇਰੀ ਕਦਰ ਤੇ ਆਯੂ ਦੇ ਲਿਹਾਜ਼ ਨਾਲ ਆਖਿਆ :
ਤੁਹਾਨੂੰ ਲੈ ਜਾਣ ਲਈ ਤਾਂ ਅੱਗੋਂ ਕਾਰ ਆਉਣੀ ਚਾਹੀਦੀ ਸੀ । ਹੁਣ ਤਾਂ ਸਾਡੇ ਪਾਸ
ਵਜ਼ਨ ਵੀ ਹੈ । ਮੈਂ ਕਿਹਾ : ਕੋਈ ਵੱਡੀ ਗੱਲ ਨਹੀਂ । ਅੱਗੋਂ ਤਾਂ ਜਦੋਂ ਚਿਤਵਿਆ
ਹੈ, ਗੱਡੀ ਆ ਹੀ ਜਾਂਦੀ ਹੈ ।

“ਅੱਜ ਵੀ ਚਿਤਵੇ ਫਿਰ । ਬੜਾ ਅਕਾਉ ਸਫ਼ਰ ਕੀਤਾ ਹੈ ।”

ਅਸੀਂ ਅਜੇ ਬੈਂਚਾਂ ਤੋਂ ਉਠੇ ਹੀ ਸਾਂ ਕਿ ਸ੍ਰੀ ਪ੍ਰੀਤਮ ਸਿੰਘ ਡਰਾਈਵਰ
ਸਾਹਮਣਿਓਂ ਕਾਰ ਲਈ ਆਉਂਦਾ ਨਜ਼ਰ ਪਿਆ । ਨੀਲੇ ਦੇ ਪੁਲ ਵਲੋਂ । ਗੱਡੀ
ਸਾਡੇ ਪਾਸ ਆਕੇ ਰੁਕੀ । ਦੋ ਜਣੇ ਹੋਰ ਵੀ ਤਲਬਗਾਰ ਸਨ, ਉਹ ਵੀ ਸਾਡੇ ਨਾਲ
ਗੱਡੀ ਵਿਚ ਬੈਠ ਗਏ । 6 ਮਿੰਟਾਂ ਵਿਚ ਹੀ ਅਸੀਂ ਸ੍ਰੀ ਭੈਣੀ ਸਾਹਿਬ ਪਹੁੰਚ ਗਏ ।

ਸੰਤ ਨਿਹਚਲ ਸਿੰਘ ਜੀ ਦੇ ਭੋਗ ਤੇ

ਪਤਾ ਲਗਾ ਸਤਿਗੁਰੂ ਜੀ ਸਵੇਰੇ ਆਸਾ ਦੀ ਵਾਰ ਦਾ ਕੀਰਤਨ ਸੁਣਨ ਪਿਛੋਂ
ਜਗਾਧਰੀ ਵਾਸਤੇ ਕਾਰ ਦੁਆਰਾ ਤੁਰ ਪਏ ਸਨ ਤਾਕਿ ਸੰਤ ਨਿਹਚਲ ਸਿੰਘ ਜੀ ਦੇ
ਭੋਗ ਪੈਣ ਸਮੇਂ ਤਕ ਆਪ ਪਹੁੰਚ ਸਕਣ । ਡਰਾਈਵਰ ਤੋਂ ਬਿਨਾਂ ਆਪ ਜੀ ਦੀ
ਤਾਬਿਆ ਸੰਤ ਮਹਿੰਦਰ ਸਿੰਘ ਪੂਰਬਾ ਅਤੇ ਸਕੱਤਰ ਸੰਤ ਤਰਸੇਮ ਸਿੰਘ ਸਨ ।

ਸਾਡੇ ਪਹੁੰਚਣ ਤਕ ਸਤਿਗੁਰੂ ਜੀ ਵਾਪਸ ਆ ਚੁਕੇ ਸਨ । ਜਦੋਂ ਮੈਂ ਦਰਸ਼ਨਾਂ
ਦੀ ਤਲਬ ਨਾਲ ਆਪ ਜੀ ਦੀ ਤਲਾਸ਼ ਵਿਚ ਨਿਕਲਿਆ ਤਾਂ ਬਾਹਰਲੇ ਡੇਰਿਓਂ ਕੋਠੀ
ਵਲ ਜਾਂਦੇ ਮਿਲੇ । ਨਮਸਕਾਰ ਕੀਤੀ । ਫ਼ਰਮਾਇਓ ਨੇ : ਅੱਜ ਜਗਾਧਰੀ ਬੜੀ
ਇੰਤਜ਼ਾਰ ਕੀਤੀ । ਮੈਂ ਨਾ ਪਹੁੰਚਣ ਦੇ ਕਾਰਨ ਦੱਸੇ ।

ਜਦੋਂ ਮੈਂ ਪੰਡਿਤ ਗੋਪਾਲ ਸਿੰਘ ਹੁਰਾਂ ਦੀ ਖਬਰ-ਸੁਰਤ ਪੁਛਣ ਜਾ ਰਿਹਾ ਸਾਂ
ਤਾਂ ਸਤਿਗੁਰੂ ਜੀ, ਆਪ ਦਾ ਸੇਵਕ ਪੂਰਬਾ, ਠਾਕੁਰ ਉਦੈ ਸਿੰਘ ਜੀ ਅਤੇ ਇਕ ਦੋ
ਹੋਰ ਸਜਣਾਂ ਨਾਲ ਜਿਥੇ ਜੰਟੀਆਂ ਦੇ ਸ਼ਬਦ ਪੜ੍ਹੇ ਜਾ ਰਹੇ ਸਨ, ਉਨ੍ਹਾਂ ਵਿਚ ਜਾਂ ਬੈਠੇ ।
ਬਾਬਾ ਫਰੀਦ ਜੀ ਹਾਰਮੋਨੀਅਮ ਵਜਾ ਰਹੇ ਸਨ । ਅੱਧਾ ਘੰਟਾ ਏਥੇ ਦਰਸ਼ਨ ਦੇਣ
ਉਪਰੰਤ ਆਪਣੇ ਸਥਾਨ ਨੂੰ ਪਧਾਰੇ ।

ਪੰ: ਗੋਪਾਲ ਸਿੰਘ ਹੁਰਾਂ ਨੂੰ ਬੜੀ ਦੇਰ ਬਾਅਦ ਕਿਤੇ ਬੁਖਾਰ ਹੋਇਆ ਹੈ । ਤਿੰਨ
ਦਿਨਾਂ ਦੇ ਬੁਖਾਰ ਨੇ ਉਨ੍ਹਾਂ ਦੀ ਬੱਸ-ਬੱਸ ਕਰਵਾ ਦਿਤੀ ਹੈ । ਅੱਜ ਕਲ ਮਲੇਰੀਆ
ਜਿਵੇਂ ਸਾਰੇ ਦੇਸ਼ ਉਤੇ ਚੱਕਰ ਲਗਾ ਰਿਹਾ ਹੈ ਤਿਵੇਂ ਭੈਣੀ ਸਾਹਿਬ ਵੀ 'ਦਰਸ਼ਨ'
ਦੇ ਰਿਹਾ ਹੈ ।

ਨਹਾ ਧੋ ਤਾੜਾ ਦਮ ਹੋ ਜਾਂ ਆਪਣੇ ਨਿਵਾਸ ਲਈ ਪਤਾ ਕਰਨ ਤੁਰਿਆ ਤਾਂ
ਸੰਤ ਤਰਸੇਮ ਸਿੰਘ ਦੇ ਦਫ਼ਤਰੋਂ ਮਹਾਰਾਜ ਬੀਰ ਸਿੰਘ ਜੀ ਦੇ ਬੁਖਾਰੇ ਜਾਣ ਦੀ ਵੀ

ਸੂਹ ਮਿਲੀ। ਮੈਂ ਛੇਤੀ ਹੀ ਮਹਾਰਾਜ ਜੀ ਦੇ, ਵਰਨੀਆਂ ਵਾਲੇ ਡੇਰੇ ਗਿਆ। ਸ੍ਰੀ ਸਤਿਗੁਰੂ ਜੀ ਅਤੇ ਸ: ਅਵਤਾਰ ਸਿੰਘ ਭੱਬਰ ਵੀ ਪਹੁੰਚ ਗਏ।

ਸਬੱਬ ਨਾਲ, ਮੇਰੇ ਅੰਦਰ ਦਾਖਲ ਹੁੰਦਿਆਂ ਹੀ ਬੱਤੀ ਗੱਲ ਹੋ ਗਈ। ਆਵਾਜ਼ ਸੁਣੀ, ਮਹਾਰਾਜ ਜੀ ਦੀ ਆਵਾਜ਼ ਕਾਫੀ ਕਮਜ਼ੋਰ ਸੀ। ਬੱਤੀ ਛੇਤੀ ਹੀ ਆ ਗਈ। ਮੈਂ ਵੇਖਿਆ ਮਹਾਰਾਜ ਜੀ ਦੇਹੋਂ ਵੀ ਕਾਫੀ ਲਿੱਸੇ ਪੈ ਗਏ ਸਨ।

ਸਤਿਗੁਰੂ ਜੀ ਅੰਦਰ ਆਏ ਤਾਂ ਮਹਾਰਾਜ ਜੀ ਬਾਸ ਦੀਆਂ ਹੀਆਂ ਵਾਲੀ ਵਿਛੀ ਮੰਜੀ ਤੇ ਪਾਸੇ ਪਰਨੇ ਲੇਟੇ ਹੋਏ ਸਨ। ਸਤਿਗੁਰੂ ਜੀ ਦੇ ਗਿਆਂ ਉਠਣ ਲਗੇ ਤਾਂ ਸਤਿਗੁਰੂ ਜੀ ਨੇ ਪਏ ਰਹਿਣ ਦਾ ਹੀ ਹੁਕਮ ਕੀਤਾ। ਆਪ ਵੀ ਹੀਆਂ ਤੇ ਨਾਲ ਬੈਠ ਕੇ ਬਚਨ ਕਰਨ ਲਗੇ। ਆਪ ਦੇ ਕਹਿਣ ਦਾ ਢੰਗ ਇਸ ਪਰਕਾਰ ਸੀ: ਇਸ ਵਾਰ ਮਹਾਰਾਜ ਜੀ ਨੇ ਬੁਖਾਰ ਨੂੰ ਖੂਬ ਸੰਤੁਸ਼ਟ ਕੀਤਾ ਹੈ। 12-13 ਦਿਨਾਂ ਤੋਂ ਬੁਖਾਰ ਹੈ। ਉਵੱਤ ਵੀ ਨਾਲ ਹੀ ਰਹੇ ਹਨ। ਉਵੱਤ ਨਾਲ ਵੀ ਮਹਾਰਾਜ ਜੀ ਨੇ ਲੰਮਾ ਸਮਾਂ ਪ੍ਰੇਮ ਕੀਤਾ ਹੈ।

ਵਿਨੋਦ ਨਾਲ ਸਤਿਗੁਰੂ ਜੀ ਉਨ੍ਹਾਂ ਦੀ ਹਾਲਤ ਦੱਸ ਰਹੇ ਸਨ ਅਤੇ ਨਾਲ ਜਮਨਾ ਨਗਰ ਦੀ ਗੱਲ ਛਿੜ ਪਈ। ਮਹਾਰਾਜ ਜੀ ਵਿਚ-ਵਿਚ ਹੁੰਗਾਰਾ ਭਰ ਲੈਂਦੇ। ਸੱਚੇ ਪਾਤਸ਼ਾਹ ਜੀ ਨੇ ਇਹ ਵੀ ਪੁੱਛਿਆ: ਤੁਹਾਨੂੰ ਸਾਡੀਆਂ ਗੱਲਾਂ ਸੁਣਦਿਆਂ ਕਸ਼ਟ ਤਾਂ ਨਹੀਂ ਹੋ ਰਿਹਾ? ਮਹਾਰਾਜ ਜੀ ਨੇ ਅਤਿਅੰਤ ਪ੍ਰਸੰਨ ਹੋ ਕੇ ਕਿਹਾ: ਧੰਨ ਭਾਗ! ਇਹ ਤਾਂ ਬੜਾ ਆਨੰਦ ਦੇਣ ਵਾਲੀ ਕਿਰਪਾ ਕੀਤੀ ਜੇ।

ਗੱਲਬਾਤ ਦੇ ਵਿਸਥਾਰ ਤੋਂ ਜੋ ਕੁਝ ਮਾਲੂਮ ਹੋਇਆ ਉਹਦਾ ਸੰਬੰਧ ਇਹ ਹੈ ਕਿ ਸ੍ਰੀਮਾਨ ਸੰਤ ਨਿਹਚਲ ਸਿੰਘ ਜੀ ਨੂੰ ਸ਼ਰਧਾਂਜਲੀ ਦੇਣ ਵਾਲਿਆਂ ਅਤੇ ਸੁਣਨ ਵਾਲਿਆਂ ਦਾ ਬਹੁਤ ਤਕੜਾ ਇਕੱਠ ਸੀ। ਬੁਲਾਰੇ ਆਮ ਕਰਕੇ ਇਕੋ ਮਾਨਤਾ ਵਾਲੇ ਸਨ। ਪਰ ਸਭ ਆਪਣੇ ਅੰਤਰ ਵਿਰੋਧਾਂ ਦੀਆਂ ਗੱਲਾਂ ਹੀ ਸੁਣਾ ਰਹੇ ਸਨ ਸਿੱਧੀਆਂ ਜਾਂ ਅਸਿੱਧੀਆਂ। ਸਤਿਗੁਰੂ ਜੀ ਨੇ ਮੰਗਲਾਚਰਣ ਕਰਕੇ ਜਾਂ ਆਪਣੇ ਸਮੇਂ ਦੀ ਵਰਤੋਂ ਕੀਤੀ ਤਾਂ ਸਭ ਨੂੰ ਇਕ ਮਿੱਟ ਲਈ ਸੰਤਾਂ ਨਮਿਤ ਮੌਨ ਹੋਕੇ ਨਾਮ ਸਿਮਰਨ—ਅਪਣੇ ਅਪਣੇ ਇਸ਼ਟ ਦਾ ਧਿਆਨ ਧਰਨ—ਲਈ ਕਿਹਾ ਅਤੇ ਸੰਤਾਂ ਦੇ ਨਾਮਧਾਰੀ ਪੰਥ ਨਾਲ ਪ੍ਰਗਾਥ ਸੰਬੰਧਾਂ ਦੀ ਚਰਚਾ ਕੀਤੀ। ਦੱਸਿਆ, ਕਿ ਸੰਤਾਂ ਦੇ ਸੰਬੰਧ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਸਮੇਂ ਤੋਂ ਸਨ ਅਤੇ ਸੰਤ ਜੀ ਨੂੰ ਸਮੂਹਕ ਨਾਮ ਸਿਮਰਨ ਵਿਚ ਬੈਠਣ ਦਾ ਵਿਸ਼ੇਸ਼ ਆਨੰਦ ਆਉਂਦਾ ਹੁੰਦਾ ਸੀ।

ਜਿਹੋ ਜਿਹਾ ਦੇਹਧਾਰੀ ਗੁਰੂ ਦੇ ਖਿਲਾਫ਼ ਲੁਕਵੇਂ ਢੰਗ ਨਾਲ ਦੂਜੇ ਵਕਤਿਆਂ ਨੇ ਜ਼ਿਕਰ ਕੀਤਾ। ਤੇਹੋਂ ਜਿਹਾ ਸ੍ਰੀ ਸਤਿਗੁਰੂ ਜੀ ਨੇ ਗੁਰਮਤ ਅਨੁਸਾਰ ਗੁਰੂ ਦੀ ਲੋੜ ਤੇ ਦੇਹਧਾਰੀ ਗੁਰੂ ਦੀ ਜ਼ਰੂਰਤ ਬਾਰੇ ਦੱਸਿਆ। ਦੱਸਿਆ ਕਿ ਸੰਤ ਨਿਹਚਲ ਸਿੰਘ ਜੀ ਨੇ ਸਦਾ ਹੀ ਗੁਰੂ ਹੁਕਮਾਂ ਤੇ ਚਲਣ ਦੀ ਕੋਸ਼ਿਸ਼ ਕੀਤੀ ਤੇ ਉਨ੍ਹਾਂ ਨੇ "ਜਾ-ਨਸ਼ੀਨਾ" ਨੂੰ ਗੁਰੂ ਸਮਝ ਕੇ ਹੀ ਸਤਿਕਾਰਿਆ ਪਿਆਰਿਆ।

ਮਹਾਰਾਜ ਜੀ ਦੇ ਕੱਲ ਬੈਠਿਆਂ ਹੀ ਸ: ਸੁਰਿੰਦਰ ਸਿੰਘ ਲੁਧਿਆਣਾ ਦੁਆਰਾ ਟੈਲੀਫੋਨ ਰਾਹੀਂ ਸ: ਮਨਚੰਦਾ ਨੂੰ ਦਿੱਲੀ ਫੌਨ ਕੀਤਾ ਗਿਆ ਕਿ ਸ਼ਰਮਣੀ ਕਮੇਟੀ

ਵਲੋਂ ਪ੍ਰਕਾਸ਼ਤ ਉਹ ਥੀੜ ਹਾਸਲ ਕਰ ਲਈ ਜਾਏ ਜਿਸ ਵਿਚ ਉਸ ਨੇ ਮੰਗਲਾਚਰਣ ਨੂੰ ਪ੍ਰਾਥਮਕਤਾ ਦਿਤੀ ਹੈ।

ਅੱਜ ਭਾਵੇਂ ਅੱਸੂ ਦਾ ਮੇਲਾ ਏਨਾ ਭਰਪੂਰ ਨਹੀਂ ਜਾਪਦਾ ਪਰ 2000 ਨਰ-ਨਾਰ ਜ਼ਰੂਰ ਹੀ ਦੀਵਾਨ ਵਿਚ ਹਾਜ਼ਰ ਹੁੰਦੇ ਹਨ। ਨਾਮਧਾਰੀ ਆਪਣੇ ਸਫ਼ੇਦ ਕਪੜਿਆਂ ਦੇ ਪ੍ਰਭਾਵ ਕਾਰਨ ਹੱਸਲੇ ਪ੍ਰਤੀਤ ਦਿੰਦੇ ਹਨ।

9 ਸਤੰਬਰ 1978, ਸ਼ਨੀਵਾਰ

ਸ੍ਰੀ ਭੋਟੀ ਸਾਹਿਬ

ਸਤਿਗੁਰੂ ਜੀ ਦੇ ਡੇਰੇ—ਵਰਨੀ ਇਲਾਕਾ—6.30 ਵਜੇ ਪੂਜਾ। ਸਤਿਗੁਰੂ ਜੀ ਚਿੱਟੇ ਖੱਦਰ-ਵਸਤਰਾਂ ਵਿਚ ਸੁਸਜਿਤ ਸਨ। ਬਾਟਾ-ਬੂਟਾ ਨੂੰ ਕਟਕੇ ਬਣਾਏ ਕਪੜੇ ਦਾ ਖ਼ਾਕੀ ਜੋੜਾ ਆਪ ਦੇ ਚਰਨੀਂ ਸੀ। ਏਥੇ ਬੇਬੇ ਦਲੀਪ ਕੌਰ ਜੀ, ਬੀਬਾ ਜੀ, ਬੀਬੀ ਨਰਿੰਦਰ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸ: ਅਵਤਾਰ ਸਿੰਘ ਭੱਬਰ ਆਦਿ ਇਕ ਦੋ ਹੋਰ ਸਰੀਰ ਵੀ ਸਨ। ਇਹ ਸਭ ਮਹਾਰਾਜ ਜੀ ਦੀ ਖਬਰ ਨੂੰ ਆਏ ਸਨ।

ਖਲੋ-ਖਲੋਤਿਆਂ

ਮੇਰੇ ਨਮਸਕਾਰ ਕਰਕੇ ਕੋਲ ਖਲੋਣ ਉਪਰੰਤ ਮਹਾਰਾਜ ਜੀ ਨੇ ਵੀ ਆਕੇ ਸਤਿਗੁਰੂ ਜੀ ਨੂੰ ਨਿਮਰਤਾ ਸਹਿਤ ਚਰਨੀਂ ਹੱਥ ਲਾਕੇ ਨਮਸਕਾਰ ਕੀਤੀ। ਸਤਿਗੁਰੂ ਜੀ ਨੇ ਉਨ੍ਹਾਂ ਨੂੰ ਪਾਸ ਹੀ ਖਲੋਤੇ ਜਾਮਣ ਰੁਖ ਦੇ ਤਣੇ ਉਤੇ, ਤਣੇ-ਰੰਗੇ ਹੀ ਕੁਛ ਜੀਵਾਂ ਦੇ ਇਕ ਜਮਘਟ ਤੇ ਝਾਤ ਪੁਆਈ। ਇਹ ਏਡੇ ਬੇ-ਪਛਾਣ ਸਨ ਕਿ ਮਹਾਰਾਜ ਜੀ ਨੇ ਬੈਟਰੀ ਜਗਾ ਕੇ ਹੀ ਉਨ੍ਹਾਂ ਦੀ ਭਿੰਨਤਾ ਦਾ ਪਤਾ ਕੀਤਾ।

ਬੇਬੇ ਦਲੀਪ ਕੌਰ ਜੀ ਨੇ ਮਹਾਰਾਜ ਜੀ ਦੀ ਸਿਹਤ ਬਾਰੇ ਗੱਲ ਕੀਤੀ: ਆਪ ਜੀ ਦੀ ਕਿਰਪਾ ਨਾਲ ਹੀ ਬੁਖਾਰ ਟੁੱਟਾ ਹੈ ਮਹਾਰਾਜ ਜੀ ਦਾ। ਡਾਕਟਰਾਂ ਦੀਆਂ ਤਾਂ ਸਭ ਕੋਸ਼ਿਸ਼ਾਂ ਬੇਕਾਰ ਗਈਆਂ। ਸਤਿਗੁਰੂ ਜੀ ਬਚਨ ਕੀਤਾ: ਇਹ ਤਾਂ ਗੱਲ ਹੀ ਬਣਨੀ ਸੀ। ਕੋਈ ਚੀਜ਼ ਫ਼ੌਰਨ ਹੀ ਨਹੀਂ ਹੁੰਦੀ। ਉਹਦੇ ਪਿਛੇ ਲੰਮਾ ਸੰਘਰਸ਼, ਕੋਸ਼ਿਸ਼ਾਂ ਅਤੇ ਕਾਰਨ ਹੁੰਦੇ ਹਨ। ਡਾਕਟਰਾਂ ਨੇ ਦਵਾਈਆਂ ਦੇ ਦੇ ਕੇ ਬੁਖਾਰ ਦਾ ਲੱਕ ਤਾਂ ਪਹਿਲਾਂ ਹੀ ਤੋੜ ਛੱਡਿਆ ਸੀ, ਅਖੀਰ ਉਤੇ ਮੇਰੀ ਵਾਰੀ ਆ ਗਈ। ਜੱਸ ਮੈਨੂੰ ਮਿਲ ਗਿਆ।

ਬੇਬੇ ਜੀ ਨੂੰ ਸ੍ਰੀ ਹਜ਼ੂਰ ਨੇ ਵਿਆਖਿਆ ਨਾਲ ਸਮਝਾਇਆ: ਜਿਵੇਂ ਕੋਈ ਦਰੱਖਤ ਭਿੱਗਦਾ ਹੈ। ਉਹਦਾ ਕੋਈ ਥਾਂ ਕਮਜ਼ੋਰ ਹੋ ਚੁਕਾ ਹੁੰਦਾ ਹੈ ਪਹਿਲਾਂ ਦੂਜੇ ਕਾਰਨਾਂ ਨਾਲ, ਫਿਰ ਉਹ ਟੁੱਟ ਜਾਂਦਾ ਹੈ। ਏਸ ਤਰ੍ਹਾਂ ਹੀ ਡਾਕਟਰਾਂ ਨੇ ਇਲਾਜ ਕਰ ਕੇ ਬੁਖਾਰ ਨੂੰ ਕਮਜ਼ੋਰ ਕੀਤਾ ਹੋਇਆ ਸੀ। ਡਾ: ਤਿਲੋਕ ਸਿੰਘ ਹੁਰਾ, ਡਾ: ਕਟਾਣੀ ਵਾਲੇ (ਸ੍ਰੀ ਹਰਿਦਾਸ ਮੱਲ) ਨੇ ਦਵਾਈ ਦਿਤੀ, ਥਰਮਾ ਮੀਟਰ ਵੀ ਟੁਟ ਗਿਆ, ਅਰਦਾਸ ਵੀ ਹੋ ਗਈ। ਇਕ ਦਿਨ ਛੱਡ ਕੇ ਬੁਖਾਰ ਟੁਟ ਗਿਆ। ਸਾਰੇ ਸਾਧਨ ਜੁ ਜੁੜ ਗਏ, ਫਿਰ ਬੁਖਾਰ ਨਾ ਟੁਟਦਾ ਤਾਂ ਹੁੰਦਾ ਕੀ।

ਬੇਬੇ ਜੀ : ਆਪ ਜੀ ਛੇਤੀ ਕਿਰਪਾ ਨਹੀਂ ਕਰਦੇ ! ਸਾਡਾ ਦਮ ਟੁਟਦਾ ਵੇਖ ਕੇ ਹੀ ਮਿਹਰਬਾਨ ਹੁੰਦੇ ਹੋ ।

ਵਿਚੋਂ ਹੀ ਮੈਂ ਬੋਲ ਪਿਆ : ਸੱਚੇ ਪਾਤਸ਼ਾਹ ਆਪ ਜੀ ਨੇ ਜੋ ਬੁਖਾਰ ਟੁਟਣ ਦੀ ਵਿਆਖਿਆ ਕੀਤੀ ਹੈ, ਮਾਰਕਸਵਾਦ ਵੀ ਇੰਜ ਹੀ ਹਰ ਘਟਨਾ ਪਿਛੇ ਛਿਪੇ ਹੋਏ ਕਾਰਨਾਂ ਨੂੰ ਮੰਨਦਾ ਹੈ । ਅਤੇ ਹੋਰ ਬੜਾ ਚਿਰ ਖਲੋ-ਖਲੋਤੇ ਹੀ ਵਾਰਤਾਲਾਪ ਹੁੰਦਾ ਰਿਹਾ ।

ਬੇਬੇ ਜੀ ਨੇ ਦੱਸਿਆ ਕਿ ਮਹਾਰਾਜ ਜੀ ਨੇ ਕੰਡਾ ਕੋਲ ਰਖਿਆ ਹੋਇਆ ਹੈ, ਰੋਜ਼ ਵੇਖਦੇ ਹਨ ਝਾਰ ਕਿੰਨਾ ਘਟਿਆ ਹੈ । ਸਤਿਗੁਰੂ ਜੀ ਨੇ ਦੱਸਿਆ ਕਿ ਰਾਤੀਂ ਮਹਾਰਾਜ ਜੀ ਅਤੇ ਕਾਕਾ ਛੋਟਾ (ਠਾਕੁਰ ਉਦੈ ਸਿੰਘ ਜੀ) ਬੜੇ ਬੇਚੈਨ ਰਹੇ ਹਨ ਕਦੇ ਬਾਹਰ ਨਿਕਲਦੇ ਕਦੇ ਅੰਦਰ ਵੜਦੇ ।

ਕਥਾ ਕਾਬੇ ਦੇ ਬੁਖਾਰ ਦੀ

ਸਤਿਗੁਰੂ ਜੀ ਨੇ ਆਪਣੀ ਯਾਦ-ਕਿਤਾਬ ਦਾ ਇਕ ਵਰਕਾ ਫੋਲਿਆ : ਮੈਨੂੰ ਇਕ ਵਾਰ ਲਗਾਤਾਰ ਡੇਢ ਸਾਲ ਬੁਖਾਰ ਰਿਹਾ । ਜਦੋਂ ਸੱਚੇ ਪਾਤਸ਼ਾਹ ਜੀ ਨਾਲ ਪਹਿਲੀ ਵਾਰ ਸ੍ਰੀ ਨਗਰ (ਕਸ਼ਮੀਰ) ਗਿਆ ਸਾਂ । ਉਦੋਂ ਦੇ ਹੀ ਮੇਰੇ ਕੰਨ ਘੱਟ ਸੁਣਦੇ ਸਨ । (ਹੁਣ ਇਲਾਜ ਕਰਵਾ ਲਿਆ ਹੈ) । ਪਾਕਿਸਤਾਨ ਬਣਨ ਤੋਂ ਪਹਿਲਾਂ ਦੀ ਗੱਲ ਹੈ । ਰਾਵਲਪਿੰਡੀ-ਕੌਹਮਰੀ ਵਾਲੇ ਪਾਸੇ ਦੀ ਕਸ਼ਮੀਰ ਗਏ ਸਾਂ । ਸੱਚੇ ਪਾਤਸ਼ਾਹ ਸੈਰ ਕਰਨ ਚਲੇ ਜਾਂਦੇ ਸਨ । ਮੇਰੇ ਪਾਸ ਮਾਈ ਲੀਲਾ ਵੰਤੀ (ਸਰਦਾਰਨੀ ਆਤਮਾ ਸਿੰਘ ਰਾਵਲਪਿੰਡੀ) ਰਹਿ ਜਾਂਦੀ ਸੀ । ਬੜਾ ਕਾਬਾ ਲਗ ਕੇ ਬੁਖਾਰ ਚੜ੍ਹਦਾ ਸੀ । ਧੁੱਪੇ ਹੀ ਗਰਮ ਕੱਪੜੇ ਲੈਕੇ ਪੈ ਜਾਣਾ । ਸੁਰਤ ਨਾ ਰਹਿਣੀ ਆਪਣੇ ਆਪ ਦੀ । ਜਦੋਂ ਸੁਰਤ ਆਉਣੀ ਲਲਚਾਉਣੇ ਬਗੂਗੋਸ਼ੇ ਵੇਖਣੇ, ਉਨ੍ਹਾਂ ਦੀ ਮਹਿਕ ਤੇ ਸੁੰਦਰਤਾ ਨੇ ਪ੍ਰੇਰਣਾ ਪਰ, ਜੀ ਨਾ ਕਰਨਾ ਖਾਣ ਨੂੰ ।

ਸ: ਅਵਤਾਰ ਸਿੰਘ ਭੱਬਰ ਨੇ ਵਿਅੰਗ ਕੀਤਾ : ਇਲਾਜ ਉਦੋਂ ਵੀ ਡਾ: ਤ੍ਰਿਲੋਕ ਸਿੰਘ ਕਰਦਾ ਹੋਣਾ ਦੇ ?

ਗੁਲਜ਼ਾਰ ਸਿੰਘ : ਨਹੀਂ । ਉਦੋਂ ਡਾਕਟਰ ਸਿੱਖ ਵੀ ਨਹੀਂ ਸੀ ਬਣਿਆ ।

ਸਤਿਗੁਰੂ ਜੀ : ਬੁਖਾਰ ਫੇਰ ਵੀ ਡਾ: ਤ੍ਰਿਲੋਕ ਸਿੰਘ ਜੀ ਪਾਸੋਂ ਹੀ ਆਕੇ ਟੁਟਾ ।

ਵਿਨੋਦ ਕਥਾ

ਵਿਨੋਦ ਵਿਚ ਹੋਣ ਕਰਕੇ ਚੇਤੇ ਵਿਚ ਉਦੋਂ ਦੀ ਇਕ ਹੋਰ ਗੱਲ ਚਮਕੀ । ਸਤਿਗੁਰੂ ਜੀ ਬੋਲੇ : ਇਕ ਵਾਰ ਭਾਈ ਵਜ਼ੀਰ ਸਿੰਘ ਜੀ (ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਹਜ਼ੂਰੀ ਸੇਵਕ) ਨੇ ਮਹਾਰਾਜ ਜੀ ਨੂੰ ਪੁਛਿਆ ਅੱਜ ਕਿੰਨੀਆਂ ਬੈਠਕਾਂ ਕਦੀਆਂ ?

“ਜਿੰਨੀਆਂ ਕੋਲ ਲਾਈਆਂ ਸਨ !”

“ਕੋਲ ਕਿੰਨੀਆਂ ਲਾਈਆਂ ਸਨ ?”

“ਜਿੰਨੀਆਂ ਅੱਜ !”

ਫਿਰ ਸਤਿਗੁਰੂ ਜੀ ਨੇ ਮੈਨੂੰ ਯਾਦ ਕੀਤਾ, ਮੈਂ ਚਰਾ ਹਟਵਾਂ ਖੜਾ ਸਾਂ ।

“ਕਵੀ ਜੀ, ਅਹਿ ਵੇਖੋ, ਕੇਤੇ ਤੇਰੇ ਜੀਅ ਜੇਤ...ਤੇਰਾ ਸੰਸਾਰ । ਇਹ ਸਾਰਾ ਦਿਨ ਏਥੇ (ਜਾਮਣ ਦੇ ਤਣੇ ਨਾਲ) ਜੁੜੇ ਰਹਿਣਗੇ । ਚਾਤ ਨੂੰ ਨੌਂ ਵਜੇ ਉਪਰ ਚਲੇ ਜਾਣਗੇ, ਲਾਈਨ ਬੰਨ੍ਹ ਕੇ । ਸਵੇਰੇ 5 ਵਜੇ ਤਕ ਵਾਪਸ ਏਥੇ ਆ ਜੁੜਦੇ ਹਨ ।”

ਅਤੇ ਫਿਰ ਇਕ ਵਿਅੰਗ ਕਥਾ ਸੁਣਾਈ : ਕਿਸੇ ਦੀ ਬਾਂਹ ਤੇ ਰਾਤੀ ਇਕ ਮੱਛਰ ਦਾ ਦਾਣਾ ਆ ਬੈਠਾ । ਪ੍ਰੇਮੀ ਸੇਵਕ ਨੇ ਦੇਨੇ ਚੌਰ ਦੀ ਲਾਠੀ ਪ੍ਰਹਾਰ ਕੀਤਾ ਕਿ ਮਹਾਂਪੁਰਸ਼ਾਂ ਦੀ ਬਾਂਹ ਟੁਟ ਗਈ । ਕਹਿਣ ਲਗੇ : ਉਇ ਬਾਂਹ ਤੌੜ ਦਿਤੀ ਉ ? ਪ੍ਰੇਮੀ ਦਾ ਜਵਾਬ ਸੀ : ਬਾਂਹ ਭਾਵੇਂ ਟੁਟ ਹੀ ਗਈ ਏ ਪਰ ਮੱਛਰ ਕੇ ਵੀ ਤਾਂ ਨਹੀਂ ਨ ਰਹੇ !

ਗੰਨ ਫੈਕਟਰੀ ਦਾ ਕੇਸ

ਮੈਨੂੰ ਸਤਿਗੁਰਾਂ ਆਗਿਆ ਕੀਤੀ ਕਿ ਮੈਂ ਬਾਹਰ ਚੱਲ ਕੇ ਸੂਬਾ ਮੇਲਾ ਸਿੰਘ ਜੀ ਅਤੇ ਸੰਤ ਮਹਿੰਦਰ ਸਿੰਘ ਬੀਕਾਨੇਰ ਵਾਲਿਆਂ ਨੂੰ ਬੱਝੇ ਮਿੰਟ ਉਡੀਕ ਕਰਨ ਲਈ ਆਖਾਂ । ਇਹਨਾਂ ਦੋਹਾਂ ਸੱਜਣਾਂ ਦੀ ਸੰਤ ਸਾਧਾ ਸਿੰਘ ਅਤੇ ਸੰਤ ਕਰਤਾਰ ਸਿੰਘ ਜੰਮੂ ਵਾਲਿਆਂ ਦੀ ਗੰਨ ਫੈਕਟਰੀ ਵਿਚ ਭਾਈਵਾਲੀ ਤੋਂ ਉਠੇ ਵਿਵਾਦ ਦਾ ਹਲ ਕਰਨ ਦੀ ਡਿਊਟੀ ਲਗਾਈ ਗਈ ਹੈ । ਸੰਤ ਅਪਾਰ ਸਿੰਘ ਬੀੜ ਵਾਲਾ ਵੀ ਕੇਸ ਸੁਣਨ ਵਾਲਿਆਂ ਦਾ ਸਹਿਯੋਗੀ ਜਾਪਦਾ ਹੈ ਕਿਉਂਕਿ ਉਸਨੇ ਇਸ ਕੇਸ ਦੇ ‘ਫੈਸਲੇ’ ਦੀ ਕਾਪੀ ਨਕਲ ਕਰਵਾਈ ਹੈ ।

ਭਾਈ ਰਾਇ ਸਿੰਘ ਦਾ ਕਬੀਲਾ

ਸਤਿਗੁਰੂ ਜੀ ਨੇ ਮੈਨੂੰ ਬਾਬਾ ਬਿਸ਼ਨ ਸਿੰਘ ਮਲੋਟੀਏ ਨੂੰ ਵੀ ਮਿਲਣ ਲਈ ਫਰਮਾਇਆ । ਇਹਨਾਂ ਬਾਬਾ ਜੀ ਨੂੰ ਜਾਕੇ ਮਿਲਿਆ ਤਾਂ ਪਤਾ ਲਗਾ ਕਿ ਸ੍ਰੀ ਸਤਿਗੁਰੂ ਜੀ ਪਿਛਲੇ ਦੋ ਸਾਲ ਤੋਂ ਭਾਈ ਰਾਇ ਸਿੰਘ, ਜਿਸਨੂੰ ਸਤਿਗੁਰੂ ਰਾਮ ਸਿੰਘ ਜੀ ਨੇ ਸਿਖੀ ਰਹਿਤ-ਮਰਿਆਦਾ ਲਿਖਕੇ ਲਿਆਉਣ ਲਈ ਹਜ਼ੂਰ ਸਾਹਿਬ (ਹੈਦਰਾਬਾਦ ਰਾਜ) ਭੇਜਿਆ ਸੀ ਤੇ ਫਿਰ ਸ਼ੇਰ ਤੋਂ ਰੱਖਿਆ ਕੀਤੀ ਸੀ, ਦੇ ਕਿਸੇ ਅੰਸ ਬੰਸੀ ਨੂੰ ਮਿਲਣ ਲਈ ਤਲਾਸ਼ ਕਰ ਰਹੇ ਸਨ । ਇਸ ਕਾਰਜ ਲਈ ਸ: ਕਰਮ ਸਿੰਘ ਦੁਹੇਵਾਲ, (ਮੁਕਤਸਰ) ਦੀ ਡਿਊਟੀ ਲਾਈ ਗਈ ਸੀ । ਕਰਮ ਸਿੰਘ ਨੇ ਹੀ ਹੌਲੀ-ਸਹਿਜੇ ਖੋਜ ਕਰਕੇ ਅੱਜ ਬਾਬਾ ਬਿਸ਼ਨ ਸਿੰਘ ਨੂੰ ਲਭ ਕੇ ਲਿਆਂਦਾ ਤੇ ਹਜ਼ੂਰ ਦੀ ਸੇਵਾ ਵਿਚ ਪੇਸ਼ ਕੀਤਾ ਸੀ ।

75 ਸਾਲਾ ਬਜ਼ੁਰਗ ਬਿਸ਼ਨ ਸਿੰਘ, ਜਿਸ ਨੇ ਅੰਦਰੂਨ ਗਾਤਰੇ ਕਿਰਪਾਨ ਪਾਈ ਤੇ ਸਿਰ ਤੇ ਕਾਲੇ ਪਟਕੇ ਉਤੇ ਸਫੈਦ ਪਗੜੀ ਸਜਾਈ ਹੋਈ ਹੈ, ਨੇ ਦੱਸਿਆ, ਇਹ ਭਾਈ ਰਾਇ ਸਿੰਘ ਪਿੰਡ ਮਦੀਰ ਜ਼ਿ: ਫਿਰੋਜ਼ਪੁਰ ਦਾ ਪੋਤਰਾ ਹੈ । ਓਦੋਂ ਇਹ 2-3 ਸਾਲ ਦਾ ਹੀ ਸੀ ਜਦੋਂ ਇਸਨੇ ਅਪਣੇ ਦਾਦਾ ਭਾਈ ਰਾਇ ਸਿੰਘ ਨੂੰ ਡਿਠਾ । ਇਸਨੂੰ ਅਪਣੇ ਦਾਦਾ ਜੀ ਦਾ ਮੰਜੇ ਉਤੇ ਬੈਠੇ ਹੋਏ ਵੇਖਣਾ ਹੀ ਯਾਦ ਹੈ । ਭਾਈ ਰਾਇ ਸਿੰਘ ਜੀ ਨੇ

ਪੂਰੀ ਮਰਿਆਦਾ ਰਖੀ ਹੋਈ ਸੀ। ਉਹ ਹਰ ਸਾਲ ਇਕ ਵੱਡਾ ਪਾਲ ਕੇ ਭੈਣੀ ਸਾਹਿਬ ਲਿਆਕੇ ਭੇਟਾ ਕਰਿਆ ਕਰਦੇ ਸਨ। ਆਪ ਗਊਆਂ ਪਾਲਦੇ-ਸੰਭਾਲਦੇ ਸਨ। ਸੁੱਚਾ ਜਲ ਭੂਰਿਆਂ ਵਿਚ ਵਲੰਟ ਕੇ ਦੂਰ ਦੁਰਾਡੇ ਦੇ ਖੂਹਾਂ ਤੋਂ ਲਿਆਉਂਦੇ। ਇਹ ਗੱਲਾਂ ਬਾਬਾ ਬਿਸ਼ਨ ਸਿੰਘ ਦੇ ਪਿਤਾ ਭਾਈ ਹਰੀ ਸਿੰਘ ਦੱਸਿਆ ਕਰਦੇ ਸਨ। ਪਿਤਾ ਹਰੀ ਸਿੰਘ ਨੇ ਦੱਸਿਆ ਸੀ ਕਿ ਜਦੋਂ ਭਾਈ ਰਾਇ ਸਿੰਘ ਦਾ ਅੰਤ ਸਮਾਂ ਆਇਆ ਤਾਂ ਉਨ੍ਹਾਂ ਨੂੰ ਦਸਤ ਲਗ ਗਏ। ਦਸਤਾਂ ਦੀ ਰੋਕ ਲਈ ਕਿਸੇ ਸਿਆਣੇ ਨੇ ਸੁਝਾਇਆ ਕਿ ਗੋਕਾ ਦੁੱਧ ਅਣਪੁਣਿਆ ਜਿਸ ਬਰਤਨ ਵਿਚ ਚੋਦਿਆ ਜਾਇ ਉਸ ਵਿਚੋਂ ਤੁਰਤ ਛਕ ਲਿਆ ਜਾਇ ਤਾਂ ਆਰਾਮ ਆ ਜਾਏਗਾ। ਭਾਈ ਰਾਇ ਸਿੰਘ ਜੀ ਨੇ ਅਣਪੁਣਿਆ ਗੋਕਾ ਦੁੱਧ ਪੀਣੋਂ ਇਨਕਾਰ ਕੀਤਾ। ਫਿਰ ਕਿਸੇ ਨੇ ਤੀਜੇ ਦਿਨ ਅਣ-ਪੁਣਿਆ ਦੁੱਧ ਪੁਣਿਆ ਕਹਿ ਕੇ ਛਕਾ ਦਿਤਾ। ਦਸਤ ਤਾਂ ਰੁਕ ਗਏ ਪਰ ਥੋੜੇ ਚਿਰ ਬਾਅਦ ਸਰੀਰ ਚਲਾਣਾ ਕਰ ਗਿਆ।

ਸਤਿਗੁਰੂ ਰਾਮ ਸਿੰਘ ਜੀ ਦੇ ਪ੍ਰਦੇਸ਼ ਗਵਨ ਬਾਅਦ ਜੋ ਮੁਸ਼ਕਲਾਂ ਨਾਮਧਾਰੀਆਂ ਨੂੰ ਸਰਕਾਰੀ ਤੌਰ ਤੇ ਆਈਆਂ, ਉਹਨਾਂ ਕਾਰਨ ਇਹ ਪਰਵਾਰ ਕੇਂਦਰ ਨਾਲੋਂ ਟੁੱਟ ਗਿਆ। ਫਿਰ 1921 ਵਿਚ ਜਦੋਂ ਅਕਾਲੀਆਂ ਨੇ ਚੌਰ ਫੜਿਆ ਤਾਂ ਅਕਾਲੀਆ ਦੇ ਪ੍ਰਭਾਵ ਹੇਠ ਬਾਬਾ ਬਿਸ਼ਨ ਸਿੰਘ ਦੇ ਪਿਤਾ ਭਾਈ ਹਰੀ ਸਿੰਘ ਨੇ ਨਿਹੰਗਾਂ ਤੋਂ ਅੰਮ੍ਰਿਤ ਛਕ ਲਿਆ। ਸਿੰਘ ਸਭਾ ਵਾਲਿਆਂ ਵੀ ਬੜਾ ਚੌਰ ਲਾਇਆ ਪਰ ਬਾਬਾ ਹਰੀ ਸਿੰਘ ਨੇ ਉਨ੍ਹਾਂ ਨੂੰ ਪਰਵਾਨ ਨਾ ਕੀਤਾ। ਜ਼ਮੀਨ ਜਾਇਦਾਦ ਜੇਲਾਂ ਵਿਚ ਜਾ ਜਾ ਕਰਜ਼ੇ ਵਿਚ ਵੇਚ ਦਿਤੀ। ਹੁਣ ਇਹ ਪਿੰਡ ਮਲੋਟ (ਜ਼ਿ: ਫਰੀਦਕੋਟ) ਵਿਚ ਗੁੰਬੀ ਹੈ।

ਬਾਬਾ ਬਿਸ਼ਨ ਸਿੰਘ ਦੇ ਦੋ ਲੜਕੇ ਹਨ। ਇਕ ਸ: ਅਵਤਾਰ ਸਿੰਘ ਤਾਂ ਸੁੰਦਰ ਨਗਰ (ਮੰਡੀ) ਵਿਚ ਬਿਜਲੀ ਦਾ ਐਸ. ਡੀ. ਓ. ਹੈ। ਦੂਜਾ ਲੜਕਾ ਸ੍ਰੀ ਉਪਕਾਰ ਸਿੰਘ ਬਾਬਾ ਜੀ ਨਾਲ ਏਥੇ ਆਇਆ ਹੈ। ਉਪਕਾਰ ਸਿੰਘ ਕੇਵਲ 20-22 ਸਾਲ ਦਾ ਹੈ।

ਬਾਬਾ ਬਿਸ਼ਨ ਸਿੰਘ ਹਰੀ ਤਿੰਨ ਭਰਾ ਹਨ। ਦੋ ਛੋਟੇ ਬਾਬਾ ਹਰਨਾਮ ਸਿੰਘ (ਰੋੜੀ ਦੰਡਾਲ) ਅਤੇ ਮਹਾਂ ਸਿੰਘ ਮੰਡੀ ਮਲੋਟ ਵਿਚ ਵਿਸ਼ਵਕਰਮ ਮੰਦਰ ਵਿਚ ਰਹਿੰਦੇ ਹਨ।

ਬਾਬਾ ਬਿਸ਼ਨ ਸਿੰਘ ਨੇ ਕਿਹਾ ਹੈ ਕਿ ਉਪਕਾਰ ਸਿੰਘ ਨੂੰ ਭੈਣੀ ਸਾਹਿਬ ਤੋਂ ਅੰਮ੍ਰਿਤ ਛਕਾ ਕੇ ਚਿੱਟੇ ਕਪੜੇ ਪੁਆਕੇ ਨਾਲ ਲੈ ਜਾਣਾ ਹੈ। ਸਤਿਗੁਰੂ ਜੀ ਨੂੰ ਇਹ ਕਲ੍ਹ ਆਕੇ ਮਿਲੇ ਸਨ ਤਾਂ ਆਪ ਨੇ ਜੀ ਭਾਈ ਰਾਇ ਸਿੰਘ ਜੀ ਦੀ ਇਸ ਨਿਸ਼ਾਨੀ ਦਾ ਬੜਾ ਆਦਰ ਕੀਤਾ ਅਤੇ ਪਿਆਰ ਵੀ ਖੂਬ ਕੀਤਾ। ਬਾਬਾ ਜੀ ਨੇ ਚਰਨੀਂ ਹੱਥ ਲਾਕੇ ਅਪਣੇ ਨਾਮਧਾਰੀ ਘਰ ਆਉਣ ਤੇ ਸੌ ਸੌ ਸ਼ੁਕਰ ਕੀਤਾ।

ਜਦੋਂ ਮੈਂ ਬਾਬਾ ਜੀ ਨਾਲ ਭਾਈ ਰਾਇ ਸਿੰਘ ਦੀ ਲਿਆਂਦੀ ਹੋਈ ਸੋਧ ਮਰਿਆਦਾ ਨੂੰ ਨਾਮਧਾਰੀਆਂ ਵਿਚ ਅੱਜ ਤਕ ਪ੍ਰਚਲਤ ਦੱਸਿਆ ਤਾਂ ਉਹਨਾਂ ਦੀਆਂ ਅੱਖਾਂ ਡਬਡਬਾ ਗਈਆਂ ਅਤੇ ਗਲਾਂ ਰੁੱਧ ਗਿਆ। ਇਹਨਾਂ ਦੱਸਿਆ ਕਿ ਇਹ ਆਪ ਦਾਹੜੀ ਆਉਣ ਵੇਲੇ ਤਕ ਤੇ ਇਹਨਾਂ ਦੇ ਪਿਤਾ ਹਰੀ ਸਿੰਘ ਜੀ ਵੀ ਸੋਧ ਮਰਿਆਦਾ ਰਖਦੇ ਰਹੇ ਹਨ।

ਬਾਬਾ ਬਿਸ਼ਨ ਸਿੰਘ ਨੇ ਦੱਸਿਆ ਕਿ ਜਦੋਂ ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਅੰਗਰੇਜ਼ ਫੜ ਕੇ ਲੈ ਗਏ, ਮਲੇਰਕੋਟਲੇ ਦੇ ਵਾਕਿਆ ਬਾਅਦ, ਤਾਂ ਸਿੱਖਾਂ ਵਿਚ ਆਮ ਵਿਚਾਰ ਪਾਇਆ ਜਾਂਦਾ ਸੀ ਕਿ ਅਸਾਂ ਅੰਗਰੇਜ਼ਾਂ ਤੋਂ ਬਦਲਾ ਲੈਣਾ ਹੈ।

ਬਾਬਾ ਬਿਸ਼ਨ ਸਿੰਘ ਦਾ ਪਿਤਾ ਭਾਈ ਹਰੀ ਸਿੰਘ 60 ਸਾਲ ਦੀ ਉਮਰ ਵਿਚ ਪੂਰਾ ਹੋ ਗਿਆ। ਬਿਸ਼ਨ ਸਿੰਘ ਜੀ ਦੀਆਂ ਦੋ ਲੜਕੀਆਂ ਹਨ ਤੇ ਦੋ ਲੜਕੇ। ਛੋਟੀ ਅਮਰੀਕ ਕੌਰ ਵੱਡੀ ਅਮਰ ਕੌਰ, ਪਿੰਡ ਰੱਬੜੀਆਂ ਅਤੇ ਆਸਾ ਬੁੱਟਰ ਵਿਖੇ ਵਿਆਹੀਆਂ ਹੋਈਆਂ ਹਨ।

ਸਤਿਗੁਰੂ ਜੀ 8 ਵਜੇ ਸਵੇਰੇ ਆਰਾਮ ਕਰਨ ਕੋਠੀ ਵਿਖੇ ਪਧਾਰੇ। 9.30 ਵਜੇ ਉਠ ਇਸ਼ਨਾਨ ਪਾਣੀ ਕਰ ਪ੍ਰਸਾਦ ਛਕਣ ਲਈ ਰੋਪੜ ਨਹਿਰ ਤੇ ਕਾਰ ਦੁਆਰਾ ਚਲੇ ਗਏ ਜਿਥੋਂ ਦੁਪਹਿਰੀਂ ਹੀ ਵਾਪਸ ਪਰਤੇ।

ਸਿਮ੍ਰਤੀ ਮੰਦਰ ਦੀ ਉਸਾਰੀ-ਪ੍ਰਗਤੀ

ਮੈਂ ਇਕ ਚੱਕਰ ਸਤਿਗੁਰੂ ਪ੍ਰਤਾਪ ਸਿੰਘ ਸਿਮ੍ਰਤੀ ਮੰਦਰ ਦਾ ਵੀ ਲਗਾਇਆ। ਇਹ ਉਸਾਰੀ ਅਧੀਨ ਹੈ। ਇਹ ਸ: ਨਿਰਮਲ ਸਿੰਘ ਇੰਜੀਨੀਅਰ ਦੀ ਦੇਖ ਰੇਖ ਹੇਠ ਤਿਆਰ ਹੋ ਰਿਹਾ ਹੈ। ਅਜੇ ਤਾਂ ਇਸਦੀ ਡਿਜ਼ੀ ਸਾਹਿਬ ਵਾਲੇ ਪਾਸੇ ਦੀ ਬਾਹੀ, ਅਰਥਾਤ ਦੱਖਣੀ ਬਾਹੀ, ਦੂਸਰੀ ਅਤੇ ਤੀਸਰੀ ਛੱਤ ਵਜੋਂ ਤਿਆਰ ਹੋ ਰਹੀ ਹੈ। ਅੰਦਰ ਕਮਰਿਆਂ ਦੀ ਪਾਰਟੀਸ਼ਨ, ਬੂਹੇ ਬਾਰੀਆਂ ਦੀਆਂ ਦੁਗਾਠਾਂ ਅਤੇ ਹੋਰ ਤਿਆਰੀਆਂ ਵਿਚ ਕਾਰੀਗਰ ਰੁਝੇ ਹੋਏ ਹਨ। ਦੂਜੀ ਛੱਤ ਮੁਕੰਮਲ ਅਤੇ ਤੀਜੀ ਛੱਤ ਨਕਸ਼ੇ ਮਤਾਬਕ ਉਸਰ ਰਹੀ ਹੈ।

ਸ੍ਰੀ ਮਾਤਾ ਚੰਦ ਕੌਰ ਜੀ ਦੇਖੇ ਆਕੇ ਨਿੱਤ ਨਿਗਰਾਨੀ ਕਰਦੇ ਹਨ। ਮੇਰੇ ਪੁੱਛਣ ਤੇ ਦੱਸਿਓ ਨੇ ਕਿ ਦਿਹਾੜੀ ਵਿਚ ਕਈ ਕਈ ਵਾਰ ਦੇਖੇ ਆਉਣਾ ਅਤੇ ਲੁੜੀਂਦਾ ਸਾਮਾਨ ਪੁਚਾਉਣਾ ਹੁੰਦਾ ਹੈ। ਸੰਤ ਬਲਕਾਰ ਸਿੰਘ ਯੂ. ਪੀ. ਵਾਲਾ ਅੱਜ ਕੱਲ ਸ: ਨਿਰਮਲ ਸਿੰਘ ਜੀ ਦੇ ਆਦੇਸ਼ ਅਨੁਸਾਰ ਉਸਾਰੀ ਕਰਵਾਂਦਾ ਹੈ।

ਮੰਦਰ ਦੀਆਂ ਕੈਂਚੀਆਂ ਵਿਚ ਕੁਛ ਕਸਰ ਰਹਿ ਗਈ ਹੈ। ਉਨ੍ਹਾਂ ਨੂੰ ਮੁਕੰਮਲ ਕਰਨ ਲਈ ਪਲੇਟਾਂ ਲਗਾਕੇ ਵੈਲਡਿੰਗ ਕੀਤੀ ਜਾ ਰਹੀ ਹੈ। ਸ: ਗੁਰਚੈਨ ਸਿੰਘ ਹੁਰਾਂ ਨਕਸ਼ੇ ਦੀ ਉਹ ਡੀਟੇਲ ਨਹੀਂ ਸੀ ਵੇਖੀ ਜਿਸ ਕਾਰਨ ਮਗਰੋਂ ਸ: ਨਿਰਮਲ ਸਿੰਘ ਹੁਰਾਂ ਦੁਬਾਰਾ ਹਿਸਾਬ ਕਿਤਾਬ ਲਗਾਕੇ ਗੁਰਚੈਨ ਸਿੰਘ ਹੁਰਾਂ ਨੂੰ ਸਹਿਮਤ ਕੀਤਾ ਕਿ ਛੱਤ ਤੇ ਪੈਣ ਵਾਲਾ ਭਾਰ ਬਰਦਾਸ਼ਤ ਕਰਨ ਲਈ ਕੈਂਚੀਆਂ ਨੂੰ ਹੇਠੋਂ ਪਲੇਟਾਂ ਲਗਾਣ ਦੀ ਲੋੜ ਹੈ। 60-70 ਹਜ਼ਾਰ ਰੁਪਏ ਦਾ ਖਰਚ ਹੋਰ ਵਧ ਗਿਆ ਹੈ।

ਨਵਾਂ ਕਥਾਕਾਰ

2.30 ਵਜੇ ਸੰਗੀਤਕਾਰਾਂ ਦੇ ਫਲੋਟਾਂ ਵਲ ਜਾਂਦਿਆਂ ਮੈਂ ਕਥਾ-ਸਥਾਨ ਤੇ ਵੇਖਿਆ ਅਤੇ ਸੁਣਿਆ ਕਿ ਮਹਾਰਾਜ ਬੀਰ ਸਿੰਘ ਜੀ ਦੇ ਛੋਟੇ ਸਪੁਤਰ ਠਾਕੁਰ ਉਦੈ ਸਿੰਘ ਜੀ ਕਥਾ ਕਰ ਰਹੇ ਹਨ। ਭਾਵ, ਕਥਾ-ਪੁਸਤਕ ਪੜ੍ਹ ਰਹੇ ਹਨ। ਬੜੀ ਸਾਫ਼ ਤੇ ਸੁਧ

ਸ਼ਬਦਾਵਲੀ। ਏਥੇ ਹੀ ਮੈਨੂੰ ਸਤਿਗੁਰੂ ਜੀ ਦੇ ਦੀਦਾਰੇ ਵੀ ਹੋਏ। ਆਪ ਜੀ ਸੇਵਕ ਪੁਰਬਾ, ਪੰ: ਗੋਪਾਲ ਸਿੰਘ ਅਤੇ 3-4 ਸਰੀਰਾਂ ਨਾਲ ਆ ਰਹੇ ਸਨ। ਖੁਸ਼ੀ ਭਰੇ ਚਿਹਰੇ ਨਾਲ ਮੈਨੂੰ ਤਕ ਕਹਿਓ ਨੇ : ਛੋਟਾ ਕਾਕਾ ਹੈ ! (ਭਾਵ ਛੋਟਾ ਕਾਕਾ ਕਬਾ ਪਾਠ ਕਰ ਰਿਹਾ ਹੈ।)

3.30 ਵਜੇ ਮੈਂ ਦੀਵਾਨ ਵਿਚ ਹਾਜ਼ਰ ਹੋਇਆ। ਸਾਧ ਸੰਗਤ ਬਾਹਰ ਬੈਠੇ ਹੋਏ, ਨਿੰਮ ਹੋਏ ਅਤੇ ਹਰਿਮੰਦਰ ਦੇ ਬਾਹਰਲੇ ਥੜੇ ਤਕ ਬੈਠੀ ਹੈ। ਸਫੈਦ ਬਸਤਰਾਂ ਦੀ ਆਭਾ ਚੁਫੇਰੇ ਪਸਰ ਰਹੀ ਹੈ। ਸਾਧ ਸੰਗਤ ਨਾਮ ਸਿਮਰਨ ਕਰ ਰਹੀ ਹੈ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਟੋਪ ਭਾਸ਼ਣ ਕੰਨਾਂ ਵਿਚ ਅੰਮ੍ਰਿਤ ਘੋਲ ਰਿਹਾ ਹੈ, ਦੀਵਾਨ ਦਾ ਮੁਖ ਕੇਂਦਰ ਹਰਿਮੰਦਰ ਦੇ ਅੰਦਰ ਸੀ। ਪਰ ਅੰਦਰ ਗਿਆਂ ਮੈਨੂੰ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨ ਨਹੀਂ ਹੋਏ। ਹਾਂ, ਅੱਜ ਸੰਕੇਤ-ਪੱਟੀਆਂ ਬਾਂ-ਬਾਂ ਦਿਸ ਰਹੀਆਂ ਸਨ : ਜਥੇਦਾਰ, ਮਜ਼ਹਬੀ ਸਿੰਘ, ਮਾਈਆਂ, ਰੰਗਦਾਰ ਬਸਤਰਾਂ ਵਾਲੇ ਆਦਿ।

3.30 ਤੇ ਉਸਤਾਦ ਹਰਭਜਨ ਸਿੰਘ (ਹਾਰਮੋਨੀਅਮ) ਗੁਰਦੇਵ ਸਿੰਘ ਸਰੋਦ (ਤਾਰ ਸ਼ਹਿਨਾਈ) ਦਿੱਲੀ ਵਾਲਾ ਜਥਾ ਕੀਰਤਨ ਕਰਨ ਲਈ ਮੰਗਲਾਚਰਨ ਕਰਨ ਲਗਾ। ਸੰਤ ਖਜ਼ਾਨ ਸਿੰਘ ਨੂੰ ਬੁਖਾਰ ਹੈ ਤਾਂ ਵੀ ਉਹ ਤਬਲਾਵਾਦਨ ਕਰ ਰਿਹਾ ਹੈ।

ਨਾਮ ਸਿਮਰਨ ਦੀ ਅਰਦਾਸ ਵੇਲੇ ਸ੍ਰੀ ਸਤਿਗੁਰੂ ਜੀ ਨਿਜ ਆਸਣ ਤੇ ਸੁਭਾਇ-ਮਾਨ ਸਨ। ਪੰ: ਜੀ ਵਲੋਂ ਅਰਦਾਸ ਉਪਰੰਤ ਹੀ ਸ੍ਰੀ ਸਤਿਗੁਰੂ ਜੀ ਨੇ "ਬਿਸਰ ਗਈ ਸਭ ਤਾਤ ਪਰਾਈ" ਦਾ ਆਰੰਭ ਸੁਣਿਆ ਅਤੇ ਆਪ ਜੀ ਫਿਰ ਕੋਠੀ ਨੂੰ ਪ੍ਰਸਥਾਨ ਕਰ ਗਏ। ਸ੍ਰੀ ਸਤਿਗੁਰੂ ਜੀ ਨੇ ਵੱਡੀ ਅੰਡੀ ਦੀ ਬੁੱਕਲ ਮਾਰੀ ਹੋਈ ਸੀ ਅਤੇ ਆਉਂਦਿਆਂ ਹੀ ਪੱਖਾ ਬੰਦ ਕਰਵਾ ਦਿਤਾ ਸੀ। ਸਰੀਰ ਅ-ਸਵਸਥ ਜਾਪਦਾ ਹੈ।

4.10 ਹੋਏ ਤਾਂ ਦੀਵਾਨ ਦੀ ਸਮਾਪਤੀ ਉਪਰੰਤ ਕਾਰ ਸਵਾਰ ਹੋ ਪਿੰਡ ਰਾਈਆਂ ਪਧਾਰੇ। ਜਿਥੇ, ਪਿਛਲੇ ਦਿਨੀਂ ਸੁਰਗਵਾਸ ਹੋਏ ਸ: ਕਰਮ ਸਿੰਘ ਨਮਿਤ ਪਾਠ ਦਾ ਭੰਕ ਪੈਣਾ ਸੀ। ਪੈਣਾ ਘੰਟਾ ਪਿਛੋਂ ਵਾਪਸੀ ਹੋ ਗਈ।

ਠਾਕੁਰ ਜੀ ਦੇ ਭੋਰੇ

ਰਾਤੀਂ 7 ਕੁ ਵਜੇ ਠਾਕੁਰ ਦਲੀਪ ਸਿੰਘ ਜੀ ਵਲੋਂ ਮਿਲਣ ਦਾ ਸੁਨੇਹਾ ਆਇਆ। ਉਨ੍ਹਾਂ ਦੇ ਕਮਰੇ ਵਲ ਗਿਆ ਤਾਂ ਅਨੂਰੇ ਆਲੇ ਦੁਆਲੇ ਵਿਚ ਨਿਤਨੇਮ ਕਰਦੇ ਮਹਾਰਾਜ ਬੀਰ ਸਿੰਘ ਜੀ ਟਹਿਲਦੇ ਮਿਲੇ। ਉਨ੍ਹਾਂ ਅਰਦਾਸ ਕੀਤੀ। ਮੇਰੇ ਖੁੰਛਣ ਤੇ ਆਪ ਨੇ ਦੱਸਿਆ : "ਬਿਹਤਰ ਹਾਂ ਪਹਿਲਾਂ ਤੋਂ, ਪਰ ਸਤਿਗੁਰੂ ਜੀ ਦੀ ਸਿਹਤ ਕੁਛ ਢਿੱਲੀ ਹੈ। ਨਮਸਕਾਰ ਕਰਕੇ ਮੁੜ ਆਓ।" ਮੈਂ ਦੱਸਿਆ ਕਿ ਠਾਕੁਰ ਜੀ ਵੱਲ ਜਾ ਰਿਹਾ ਹਾਂ, ਕੇਵਲ ਨਮਸਕਾਰ ਹਿਤ ਸਤਿਗੁਰੂ ਜੀ ਨੂੰ 'ਡਿਸਟਰਬ' ਨਹੀਂ ਕਰਾਂਗਾ।

ਠਾਕੁਰ ਜੀ ਕੋਲ ਗਿਆ ਤਾਂ ਏਥੇ ਸ: ਹਰਵਿੰਦਰ ਸਿੰਘ ਹੰਸਪਾਲ ਵੀ ਮਿਲ ਪਏ। ਇਹ ਅੱਜ ਹੀ ਕਿਸੇ ਸਮੇਂ ਆਏ ਸਨ। ਕਹਿਣ ਲਗੇ : ਸਤਿਗੁਰਾਂ ਪਾਸ ਰਲ ਕੇ ਚਲਦੇ ਹਾਂ। ਜ਼ਰਾ ਏਥੇ 1972 ਦੀਆਂ ਮਿਊਨਿਖ ਦੀਆਂ ਖੇਡਾਂ ਵੇਖ ਲਓ। ਠਾਕੁਰ

ਜੀ ਨੈਚਰੋਪੈਥੀ ਦਾ ਪੈਕ ਲਈ ਅਪਣੇ ਮੰਜੇ ਤੇ ਲੇਟ ਗਏ । ਸ਼ੇਵਕ ਬਸੰਤ ਸਿੰਘ ਬਾਜਵਾ ਨੇ ਗਿੱਲੀ ਚੱਦਰ ਵਿਚ ਪਹਿਲਾਂ ਤੇ ਫੇਰ ਉਸੇ ਨੂੰ ਸੁੱਕੇ ਕਪੜਿਆਂ ਨਾਲ ਵਲ੍ਹੇਟ ਕੇ ਠਾਕੁਰ ਜੀ ਨੂੰ ਪੈਕ ਕਰ ਦਿਤਾ ।

ਠਾਕੁਰ ਦਲੀਪ ਸਿੰਘ ਜੀ ਦੇ ਚਿਹਰੇ ਤੇ ਜੋ ਲਾਲ-ਲਾਲ ਦਾਗ ਉਭਰ ਆਏ ਸਨ ਤੇ ਜਿਨ੍ਹਾਂ ਕਾਰਨ ਦਾੜ੍ਹੀ ਦੇ ਕੁਝ ਵਾਲ ਚਿਟੇ ਹੋ ਗਏ ਸਨ, ਉਹਨਾਂ ਨੂੰ ਤਸੱਲੀ ਸੀ ਕਿ ਹੁਣ ਉਸ ਹਾਲਤ ਨੂੰ ਮੋੜਾ ਪੈ ਗਿਆ ਹੈ । ਵਾਲ ਵੀ ਕੁਛ ਕਾਲੇ ਹੋ ਗਏ ਹਨ । ਠਾਕੁਰ ਜੀ ਡਾ: ਤ੍ਰਿਲੋਕ ਸਿੰਘ ਤੋਂ ਕੁਦਰਤੀ ਇਲਾਜ ਕਰਵਾ ਰਹੇ ਹਨ । ਮੈਨੂੰ ਵੀ ਠਾਕੁਰ ਜੀ ਦੇ ਚਿਹਰੇ ਦੀ ਰੰਗਤ ਵਿਚ ਕੁਛ ਮੋੜਾ ਲਗਾ ।

ਜਦ ਮੈਂ ਠਾਕੁਰ ਜੀ ਦੀ ਖਿਲਾੜੀ ਟੀਮ ਦੀਆਂ 'ਸਤਿਗੁਰ' ਵਿਚ ਪੜ੍ਹੀਆਂ ਸਫਲਤਾਵਾਂ ਤੋਂ ਵਧਾਈ ਦਿਤੀ ਤਾਂ ਕਹਿਣ ਲਗੇ : ਮੈਂ ਤਾਂ ਤੁਹਾਨੂੰ ਵਧਾਈ ਦੇਣੀ ਸੀ । ਤੁਸੀਂ ਪਹਿਲ ਕਰ ਦਿਤੀ ।

‘ਡਿਸਟਰਬ’ ਨਹੀਂ ਕੀਤਾ

7.30 ਵਜੇ ਸ: ਹੰਸਪਾਲ ਸਤਿਗੁਰਾਂ ਵਲ ਗਿਆ ਤਾਂ ਮੈਨੂੰ ਵੀ ‘ਆ ਜਾਣ’ ਦੀ ਆਗਿਆ ਮਿਲ ਗਈ । ਅੰਦਰ ਜਾਂਦਿਆਂ ਹੀ, ਸਤਿਗੁਰੂ ਜੀ ਅਪਣੇ ਕਮਰੇ ਵਿਚ ਇਕ ਪਾਸੇ ਵਿਛੇ ਬੈਂਚ ਉਤੇ ਨਜ਼ਰ ਪਏ । ਹੇਠਾਂ ਵਿਛੇ ਫਰਸ਼ ਤੇ ਸ: ਅਵਤਾਰ ਸਿੰਘ ਝੱਬਰ, ਡਾ: ਹਰਿਦਾਸ ਮੱਲ ਕਟਾਣੀ, ਸ: ਹੰਸਪਾਲ, ਬਿਸਤਰੇ ਦੇ ਨਾਲ ਲਗਕੇ ਬੈਠੇ ਠਾਕੁਰ ਉਦੈ ਸਿੰਘ ਜੀ, ਪੁਆਂਦੀ ਵਲ ਸੰਤ ਮਹਿੰਦਰ ਸਿੰਘ ਪੂਰਬਾ, ਸ: ਬਲਦੇਵ ਸਿੰਘ ਝੱਬਰ, ਸ: ਸੁਰਿੰਦਰ ਸਿੰਘ ਲੁਧਿਆਣਾ ਤੇ ਇਕ-ਅੱਧਾ ਹੋਰ ਸਜਨ ਬੈਠੇ ਸਨ । ਮੈਂ ਵੀ ਜਾ ਬੈਠਾ ।

ਸਤਿਗੁਰੂ ਜੀ ਨੇ ਆਪਣੇ ਲੋਕ ਜਾਂ ਧੁੰਨੀ ਪਾਸੋਂ ਬਰਮਾਮੀਟਰ ਕਢਿਆ । ਡਾਕਟਰ ਨੇ ਪੜ੍ਹਿਆ । ਦੱਸਿਆ 101 ਬੁਖਾਰ ਹੈ । ਸਤਿਗੁਰਾਂ ਟ੍ਰਣਕਦੀ ਆਵਾਜ਼ ਵਿਚ ਬਚਨ ਕੀਤਾ : ਬੁਖਾਰ ਤਾਂ ਦੋ ਦਿਨ ਪਹਿਲਾਂ ਤੋਂ ਹੀ ਹੈ, ਪਰ ਮੈਂ ਕਿਹਾ ਦੱਸ ਦਿਤਾ ਤਾਂ ਇਹਨਾਂ ਮੈਨੂੰ ਜਮਨਾ ਨਗਰ ਸੰਤ ਨਿਹਚਲ ਸਿੰਘ ਜੀ ਦੇ ਭੋਗ ਤੇ ਨਹੀਂ ਜਾਣ ਦੇਣਾ ।

“ਹੋਰ ਕਿੰਨਾ ਚਿਰ ਰਹੇਗੇ ਬੁਖਾਰ ਨਾਲ ?” ਮੈਂ ਪੁਛਿਆ ।

“ਕਲ ਨੂੰ ਮੁਕੰਮਲ ਆਰਾਮ ।” ਡਾ: ਹਰਿਦਾਸ ਤੁਰਤ ਬੋਲਿਆ ।

ਸਤਿਗੁਰੂ ਜੀ ਨਿਕੇ ਮੋਟੇ ਵਿਨੰਦ ਭਰੇ ਬਚਨ ਕਰਦੇ ਰਹੇ । ਪੰਦਰਾਂ ਕੁ ਮਿੰਟਾਂ ਪਿਛੋਂ ਡਾ: ਤ੍ਰਿਲੋਕ ਸਿੰਘ ਵੀ ਆ ਗਏ, ਇਕਹਿਰੇ ਤੇ ਸੁਮੱਧਰ ਸਰੀਰ ਦੇ ਮਾਲਿਕ । ਨਮਸਕਾਰ ਕੀਤੀਓਂ ਨੇ ਤਾਂ ਸਤਿਗੁਰੂ ਜੀ ਨੇ ਕਿਹਾ : ਵੇਖੋ ਖਾਂ ਭਲਾ ਮੁੜ੍ਹਕਾ ਆਇਆ ਹੈ ਕਿ ਨਹੀਂ ? ਉਹਨਾਂ ਮੱਛਰਦਾਨੀ ਤੇ ਕੰਬਲ ਹੇਠ ਦੀ ਹਜ਼ੂਰ ਦੀਆਂ ਪਿੰਡਲੀਆਂ ਨੂੰ ਹੱਥ ਲਾਕੇ ਦੱਸਿਆ : ਠੀਕ ਹੀ ਜੀ, ਆ ਗਿਆ ਮੁੜ੍ਹਕਾ ।

ਸਤਿਗੁਰੂ ਜੀ ਮੇਰੀ ਚਿਲਦਾਰੀ ਲਈ ਇਕ ਪਿਛਲੀ ਘਟਨਾ ਯਾਦ ਕਰਵਾਈ : ਕਵੀ ਹੁਰਾਂ ਨੂੰ ਵੀ ਓਦੋਂ ਹੀ ਮਾਤਾ ਨਿਕਲੀ ਸੀ ਜਦੋਂ ਛੋਟੇ ਹੁੰਦਿਆਂ ਮੈਨੂੰ ਨਿਕਲੀ ਸੀ ।

“ਆਪ ਤੋਂ ਵਿਹਲੀ ਹੋ ਕੇ ਹੀ ਮੇਰੇ ਵਲ ਆਈ ਸੀ।” ਮੈਂ ਕਿਹਾ ਤੇ ਕੋਲ ਬੈਠੇ ਸਾਰੇ ਹੱਸ ਪਏ।

ਕਿਸੇ ਨੇ ਕਿਹਾ : “ਤਾਂ ਫਿਰ ਬੁਖਾਰ ਵੀ ਆਇਆ ਲਓ !”

ਮੈਂ ਤੁਰਤ ਆਖਿਆ : ਸਵੇਰ ਤੋਂ ਹੀ ਕੁਨੀਨ ਦੀ ਭਾਲ ਵਿਚ ਹਾਂ ਤਾਕਿ ਇਸ ਵਾਤਾਵਰਣ ਦਾ ਅਸਰ ਨਾ ਕਬੂਲਿਆ ਜਾ ਸਕੇ।

ਸਤਿਗੁਰੂ ਜੀ ਨੇ ਡਾ. ਹਰਿਦਾਸ ਮੱਲ ਨੂੰ ਆਦੇਸ਼ ਕੀਤਾ : ਕਵੀ ਹੁਰਾਂ ਨੂੰ ਕੁਨੀਨ ਦਿਓ। ਬਲਦੇਵ ਸਿੰਘ ਸੇਵਕ ਨੂੰ ਹੁਕਮ ਦਿਤਾ : ਤੂੰ ਦੁੱਧ ਲੈ ਆ ਕਵੀ ਜੀ ਲਈ। ਸੰਤ ਤਰਸੇਮ ਸਿੰਘ ਸਕੱਤਰ ਵੀ ਕੋਲ ਖਲੋਤਾ ਸੀ। ਉਸ ਕਿਹਾ : ਹੁਣੇ ਕਿ ਜ਼ਰਾ ਦੇਰ ਨਾਲ।

“ਸਤਿਗੁਰੂ ਜੀ ਦੇ ਕਬਨ ਦਾ ਮਤਲਬ ਸਮਝ ਲਓ।”

8 ਵਜੇ ਸਨ ਕਿ ਸੇਠ ਤ੍ਰਿਲੋਕ ਸਿੰਘ ਹੁਰਾਂ ਵੀ ਅੰਦਰ ਆ ਪੁੱਜੇ। ਇਹ ਹੁਣੇ ਹੀ ਦਿੱਲੀਓਂ ਜੀਂਦ ਵਾਲੇ ਪਾਸੇ ਦੀ ਹੋ ਕੇ ਆਏ ਸਨ। “ਰਾਹ ਵਿਚ 3 ਘੰਟੇ ਗੱਡੀ ਖਰਾਬ ਵੀ ਰਹੀ” ਇਹਨਾਂ ਕਿਹਾ ਤੇ ਢੱਕੇ ਹੋਏ ਗੁਰੂ ਚਰਨਾਂ ਦਾ ਬਾ-ਅਦਬ ਸਪਰਸ਼ ਕਰਕੇ ਸਾਡੇ ਪਾਸ ਆ ਬੈਠੇ। ਸਤਿਗੁਰੂ ਜੀ ਨੇ ਇਹਨਾਂ ਦੀ ਸੁਖ ਅਨੰਦ ਪੁੱਛੀ। ਸੇਠ ਜੀ ਬੋਲੇ : ਬਾਹਰ ਭਾਟੀਆ (ਰਾਜਿੰਦਰ ਸਿੰਘ) ਜੀ ਵੀ ਆਏ ਹੋਏ ਹਨ।

ਅੰਦਰ ਆਉਣ ਦੀ ਆਗਿਆ ਹੋ ਗਈ। ਕਾਲੀ ਪੱਗ ਚਿੱਟਾ ਕੁਤਤਾ ਪਜਾਮਾ ਧਾਰੀ ਉਹ ਅੰਦਰ ਲੰਘੇ। ਸਤਿਗੁਰੂ ਜੀ ਦੀਆਂ ਪਿੰਡਲੀਆਂ ਵਲ ਹੱਥ ਪਸਾਰ ਕੇ, ਜਾਲੀ ਵਿਚ ਦੀ ਨਮਸਕਾਰ ਕੀਤੀ। ਸਤਿਗੁਰੂ ਪਰਵਾਰਕ ਸੁਖ ਸਾਂਦ ਜਾਣੀ। ਵਿਸ਼ੇਸ਼ਕਰ ਉਨ੍ਹਾਂ ਦੇ ਅਮਰੀਕਾ ਵਿਚਲੇ ਬੱਚੇ ਬਾਰੇ ਪੁਛਿਆ। ਭਾਟੀਆ : ਸਭ ਆਪ ਦੀ ਕਿਰਪਾ ਹੈ। ਆਪਦੀ ਆਸ਼ੀਰਵਾਦ ਨਾਲ ਉਹ ਚੜ੍ਹਦੀ ਕਲਾ ਵਿਚ ਹੈ।

ਸਤਿਗੁਰੂ ਜੀ ਨੇ ਪਿਆ-ਪਿਆ ਹੀ ਸਾਨੂੰ ਸਭ ਨੂੰ ਅਪਣਾ ਜਮਨਾ ਨਗਰ ਦਾ ਅਨੁਭਵ ਸੁਣਾਇਆ ਕਿ ਕਿਵੇਂ ਉਹ ‘ਹੋਰ ਤਰ੍ਹਾਂ’ ਦੇ ਮਾਹੌਲ ਵਿਚ ਘਿਰ ਗਏ।

ਛੇਤੀ ਹੀ ਸੇਠ ਹੁਰਾਂ ਤੇ ਭਾਟੀਆ ਨੇ ਆਗਿਆ ਲੈ ਲਈ। ਇਹ ਉਠੇ ਤਾਂ ਅਸਾਂ ਵੀ ਕਮਰਾ ਖਾਲੀ ਕਰ ਦਿਤਾ। ਸਤਿਗੁਰੂ ਜੀ ਨੇ ਅੰਮ੍ਰਿਤ ਵੇਲੇ 2.30 ਉਠ ਕੇ ਇਸ਼ਨਾਨ ਆਦਿ ਕਰਨਾ ਸੀ।

ਤਾਲਾਬ ਦੇ ਪਾਸ, ਦਰੱਖਤਾਂ ਹੇਠ ਸੰਤ ਪ੍ਰੀਤਮ ਸਿੰਘ ਜਥੇਦਾਰ ਹਾਸਪੁਰ ਦਾ ਹੱਲੇ ਦਾ ਦੀਵਾਨ ਸਜ ਰਿਹਾ ਸੀ। ਸਰੋਤੇ ਹੌਲੀ ਹੌਲੀ ਇਕਤਰ ਹੁੰਦੇ ਜਾ ਰਹੇ ਸਨ।

ਪ੍ਰਚਾਰ ਪ੍ਰਕਤੀ

ਹਨੇਰੇ ਜਿਹੇ ਵਿਚ ਚਲਦਿਆਂ ਸੂਬਾ ਮੇਲਾ ਸਿੰਘ ਜੀ ਮਿਲ ਪਏ। ਮੈਂ ਉਨ੍ਹਾਂ ਤੋਂ ਪੰਥਕ ਸਰਗਰਮੀਆਂ ਬਾਰੇ ਪੁਛਿਆ ਉਨ੍ਹਾਂ ਦੱਸਿਆ : ਮੇਰੀ ਪਰਚਾਰ ਬਾਰੇ ਡਿਊਟੀ ਸੀ। ਆਰੰਭ ਵਿਚ ਪਿੰਡ ਰੋਡੇ ਜ਼ਿਲਾ ਫੀਰੋਜ਼ਪੁਰ ਵਿਚ ਮੇਲਾ ਕੀਤਾ ਗਿਆ। ਅੰਤਮ ਦਿਨ ਸ੍ਰੀ ਸਤਿਗੁਰੂ ਜੀ ਵੀ (12-8-78) ਦਰਸ਼ਨ ਦਿਤੇ। ਛੇ ਦਿਨ ਦਾ ਇਹ ਮੇਲਾ ਸਫਲਤਾ ਨਾਲ ਪਰਵਾਨ ਚੜ੍ਹਿਆ। ਜਥੇਦਾਰਾਂ ਲਗਾਤਾਰ ਦਰਸ਼ਨ ਦੇ ਤੇ ਦੀਵਾਨ

ਸਜਾ ਕੇ ਖੁਸ਼ੀਆਂ ਪ੍ਰਾਪਤ ਕੀਤੀਆਂ : ਜਥੇਦਾਰ ਨਿਰੰਜਨ ਸਿੰਘ ਕੱਕੜ, ਜਥੇਦਾਰ ਦਲੀਪ ਸਿੰਘ ਸੰਤ ਨਗਰ ਅਤੇ ਪੰਡਿਤ ਗੋਪਾਲ ਸਿੰਘ ਜੀ ਆਦਿ ਦਾ ਇਲਾਕੇ ਤੇ ਚੰਗਾ ਪ੍ਰਭਾਵ ਪਿਆ। ਵਿੱਲਤ ਕੱਸੇ ਗਏ ਤੇ ਨਵੇਂ ਸਿੰਘ ਤਿਆਰ ਹੋਏ। ਦੂਜੇ ਅਸੀਂ ਤਰਨ ਤਾਰਨ ਵਿਚ ਹਰ ਮੱਸਿਆ ਮਨਾਣ ਦਾ ਪ੍ਰੋਗਰਾਮ ਬਣਾਇਆ ਹੈ। ਹੁਣ ਅਸੀਂ ਦੂਜੀ ਮੱਸਿਆ ਲਾਕੇ ਆਏ ਹਾਂ। ਪਹਿਲੀ ਮੱਸਿਆ ਸਮੇਂ ਜਥੇਦਾਰ ਪ੍ਰੀਤਮ ਸਿੰਘ ਹਾਸਪੁਰੀ, ਜਥੇਦਾਰ ਸੇਵਾ ਸਿੰਘ ਜਗਾਧਰੀ ਅਤੇ ਮੈਨੂੰ ਵੀ ਦੀਵਾਨ ਲਾਉਣ ਦਾ ਅਵਸਰ ਮਿਲਿਆ। ਪਹਿਲੀ ਵਾਰ ਹਾਜ਼ਰੀ ਕੋਈ ਵੱਡੀ ਨਹੀਂ ਸੀ। ਦੂਜੀ ਵਾਰ ਦਾ ਦੀਵਾਨ ਤਾਂ ਬਹੁਤ ਸਾਰੇ ਲੋਕਾਂ ਨੇ ਪਰਕਰਮਾਂ ਵਿਚ ਹੀ ਖਲੋ ਕੇ ਸੁਣਿਆ। ਜਥੇਦਾਰ ਸੇਵਾ ਸਿੰਘ ਸੰਤ ਨਗਰ, ਬਾਬਾ ਛਿੰਦਾ ਜੀ ਮਹਾਵੇ ਵਾਲੇ ਜਥੇਦਾਰ ਵੀ ਬਹੁਤ ਪ੍ਰਭਾਵ ਭਰੇ ਹੋਏ, 14 ਆਦਮੀ ਭਜਨ ਪੁੱਛ ਕੇ ਨਾਮਧਾਰੀ ਬਣੇ।

ਠਾਕੁਰ ਦਲੀਪ ਸਿੰਘ ਜੀ ਦਾ ਉਤਸ਼ਾਹ ਨਵੇਂ ਜਥੇਦਾਰ ਬਣਾਨ ਦਾ ਹੈ। ਮੇਲਾ ਸਿੰਘ ਜੀ ਦੀ ਸਲਾਹ ਹੈ ਕਿ 16 ਸਾਲ ਦੇ ਬੱਚੇ ਹੀ ਇਸ ਕੰਮ ਲਈ ਯੋਗ ਰਹਿਣਗੇ।

ਸੂਬਾ ਮੇਲਾ ਸਿੰਘ ਜੀ ਨੇ ਇਹ ਵੀ ਦੱਸਿਆ ਕਿ ਸ਼੍ਰੀਮਾਨ ਸੰਤ ਕਰਮ ਸਿੰਘ ਜੀ ਹਿੰਮਤਪੁਰੇ ਵਾਲਿਆਂ ਨਮਿਤ ਹਰ ਸਾਲ ਮੇਲਾ ਹੁੰਦਾ ਹੈ। ਇਸ ਵਾਰ ਉਚੇਚਿਆਂ ਜਥੇਦਾਰ ਸੇਵਾ ਸਿੰਘ ਸੰਤ ਨਗਰ, ਜਥੇਦਾਰ ਨਿਰੰਜਨ ਸਿੰਘ ਕੱਕੜ ਭੈਣੀ ਸਾਹਿਬ ਵਿਚੋਂ ਜਥਾ ਲੰਕੇ ਗਏ ਸਨ ਤੇ ਇਹਨਾਂ ਵੀ ਇਕ ਭਰਵਾਂ ਦੀਵਾਨ ਲਗਾਇਆ ਸੀ। ਇਕ ਉਠਦਾ ਜਥੇਦਾਰ ਕਿਰਪਾਲ ਪੱਟੀ (ਸਰਸਾ) ਦਾ ਸੰਤ ਦਸਵਿੰਦਰ ਸਿੰਘ ਵੀ ਸਹਿਯੋਗੀ ਸੀ। ਢਾਈ ਹਜ਼ਾਰ ਤਕ ਦੀ ਗਿਣਤੀ ਵਿਚ ਸਰੋਤੇ ਸਨ। ਸੂਬਾ ਬਹਾਲ ਸਿੰਘ ਜੀ ਅਤੇ ਸ੍ਰੀ ਸਾਈਂ ਦਾਸ ਨੇ ਅਪਣੀ ਕਵੀਸ਼ਰੀ ਨਾਲ ਹਿੰਮਤਪੁਰੇ ਚੰਗੀਆਂ ਰੋਣਕਾਂ ਲਾਈਆਂ। ਅਖੀਰਲੇ ਦਿਨ ਸ੍ਰੀ ਸਤਿਗੁਰੂ ਜੀ ਨੇ ਵੀ ਦਰਸ਼ਨ ਦੇਣ ਦੀ ਕ੍ਰਿਪਾ ਕੀਤੀ। 18 ਆਦਮੀਆਂ ਇਸ ਜਗ੍ਹਾ ਤੇ ਭਜਨ ਪੁੱਛ ਕੇ ਨਾਮਧਾਰੀਆਂ ਦਾ ਸਾਥ ਕਬੂਲਿਆ।

ਗੰਨ ਫੇਕਟਰੀ ਦੀ ਗੱਲ

ਮੈਂ ਸੰਤ ਨਿਰੰਜਨ ਸਿੰਘ ਨਗਰ ਸਪੁਤਰ ਸੂਬਾ ਦਸੌਂਧਾ ਸਿੰਘ ਨਗਰ ਵਾਲਿਆਂ ਦੇ ਕਮਰੇ ਵਿਚ ਬੈਠਾ ਸਾਂ ਕਿ ਸ: ਅਪਾਰ ਸਿੰਘ ਬੀੜ ਵਾਲੇ ਵੀ ਆ ਬੈਠੇ। ਇਨ੍ਹਾਂ ਨੂੰ ਮੈਂ ਸ: ਸਾਧਾ ਸਿੰਘ-ਕਰਤਾਰ ਸਿੰਘ ਜੰਮੂ ਵਾਲਿਆਂ ਦੇ ਕੇਸ ਬਾਰੇ ਪੁੱਛਿਆ। ਉਹਨਾਂ ਦੱਸਿਆ : ਦੋਹਾਂ ਭਰਾਵਾਂ ਦਾ ਜੰਮੂ ਵਿਚ ਗੰਨ ਫੇਕਟਰੀ ਦੀ ਭਾਈਵਾਲੀ ਬਾਰੇ ਮਤਭੇਦ ਸੀ। ਸੰਤ ਕਰਤਾਰ ਸਿੰਘ ਹੁਰਾਂ ਸਤਿਗੁਰਾਂ ਪਾਸ ਅਰਜ਼ ਕੀਤੀ : ਸੌਂਚੇ ਪਾਤਸ਼ਾਹ ਜੀ ਸਾਨੂੰ ਇਸ ਤਰ੍ਹਾਂ ਉਜੜਣੇਂ ਬਚਾਓ। ਸਤਿਗੁਰੂ ਜੀ ਨੇ ਸੂਬਾ ਮੇਲਾ ਸਿੰਘ ਜੀ, ਸੰਤ ਮਹਿੰਦਰ ਸਿੰਘ ਜੀ 17-ਓ, ਬੀਕਾਨੇਰ ਵਾਲਿਆਂ ਤੇ ਮੈਨੂੰ ਹੁਕਮ ਕੀਤਾ, ਕੇਸ ਸਮਝ ਕੇ ਫੈਸਲਾ ਦੇਣ ਲਈ। ਅਸਾਂ ਤਿੰਨ ਚਾਰ ਘੰਟੇ ਲਾਏ। ਉਹ ਸਿੰਘ ਵੀ ਸਮਝਦਾਰ ਸਨ। ਉਹਨਾਂ ਨੂੰ ਸਾਡੀ ਗੱਲ ਦੀ ਸਮਝ ਆ ਗਈ। ਉਹਨਾਂ ਨੇੜਤਾ

ਕੀਤੀ। ਅਸਾਂ ਤਿੰਨਾਂ ਦਿਨਾਂ ਦੀ ਮੁਹਲਤ ਮੰਗੀ ਹੈ, ਤਦ ਤਕ ਉਹਨਾਂ ਨੂੰ ਫੈਸਲਾ ਦੇ ਦਿਤਾ ਜਾਵੇਗਾ।

10 ਸਤੰਬਰ 1978, ਐਤਵਾਰ

ਸ੍ਰੀ ਚੋਣੀ ਸਾਹਿਬ

ਅੱਸੂ ਦੇ ਮੇਲੇ ਦੇ ਦਿਨ

ਸਵੇਰੇ 5.30 ਵਜੇ ਤਕ ਮੈਂ ਵੀ ਆਸਾ ਦੀ ਵਾਰ ਦੇ ਕੀਰਤਨ ਵਿਚ ਪਹੁੰਚ ਗਿਆ। 3.30 ਤੋਂ ਕੀਰਤਨ ਹੋ ਰਿਹਾ ਹੈ। ਵਾਰੇ ਦੇ ਢੰਗ ਦਾ ਕੀਰਤਨ ਹੈ। ਲੁਹਾਰਾਂ ਵਾਲੇ ਸਿੰਘ ਕੀਰਤਨ ਕਰ ਰਹੇ ਹਨ। ਆਗੂ ਹਨ ਸੰਤ ਕਿਰਪਾਲ ਸਿੰਘ ਅਤੇ ਅਮਰੀਕ ਸਿੰਘ (ਹਾਰਮੋਨੀਅਮ)। ਸੁਰਾਂ ਉੱਚੀਆਂ ਤੋਂ ਉੱਚੀਆਂ ਹੋ ਰਹੀਆਂ ਹਨ। 10 ਕੁ ਸਿੰਘ ਪਿਛੇ ਬੈਠ ਰਹੇ ਹਨ।

ਸੂਰਜ ਦਾ ਰਥ ਅਜੇ ਆਕਾਸ਼ ਤੇ ਉਭਰਿਆ ਨਹੀਂ। ਪ੍ਰਭਾਤ ਦੀ ਲਾਲੀ ਨੇ ਏਨਾ ਕੁ ਚਾਨਣ ਕਰ ਦਿਤਾ ਹੈ ਕਿ ਮੈਂ ਦੁਆਲੇ ਵੇਖ ਸਕਾਂ। ਸਫ਼ੈਦ ਬਸਤਰਾਂ ਵਿਚ ਨਾਮਧਾਰੀ ਸਿੰਘ ਹੱਥੀਂ ਮਾਲਾ ਫੜੀ, ਕੀਰਤਨ ਸੁਣਦਿਆਂ ਭਜਨ ਕਰ ਰਹੇ ਹਨ। ਇਕ ਤਰਤੀਬ ਨਾਲ, ਆਉਣ ਵਾਲਿਆਂ ਨੂੰ, ਬੈਠਾਇਆ ਜਾ ਰਿਹਾ ਹੈ।

ਸ੍ਰੀ ਸਤਿਗੁਰੂ ਜੀ ਭਾਵੇਂ ਰਾਤ ਭਰ ਬੁਖਾਰ ਨੂੰ ਵੀ ਪਿਆਰਦੇ ਰਹੇ ਹਨ ਪਰ ਸਤਿਗੁਰੂ ਹਨ ਨ, ਮਰਿਆਦਾ ਅਨੁਸਾਰ ਅੰਮ੍ਰਿਤ ਵੇਲੇ ਇਸ਼ਨਾਨ ਕਰਕੇ ਦੀਵਾਨ ਵਿਚ ਦਰਸ਼ਨ ਦਿੰਦਿਆਂ, ਨਿਜੀ ਨਿਤਨੇਮ ਵੀ ਨਾਲ ਨਾਲ ਕਰ ਰਹੇ ਹਨ। ਭਾਰੀ ਚੱਦਰ ਓੜੀ ਹੋਈ ਹੈ। ਫਰੇਮਡ ਚੰਦੋਏ ਹੇਠ ਬਿਰਾਜਮਾਨ ਹਨ। ਇਸਤਰੀ ਪੁਰਸ਼ ਸ਼ਰਧਾ ਅਤੇ ਸਮਰਥਾ ਮੁਤਾਬਕ ਭੇਟਾ ਧਰ ਕੇ ਸਤਿਗੁਰੂ ਜੀ ਦੇ ਸਨਮੁਖ ਨਮਸਕਾਰਾਂ ਕਰ ਰਹੇ ਹਨ। ਪੈਂਟੇ ਛੇ ਵਜੇ ਤਕ ਮਹਾਰਾਜ ਜੀ ਅਤੇ ਠਾਕੁਰ ਜੀ ਵੀ ਪਹੁੰਚ ਗਏ ਹਨ।

ਮੈਂ ਸਤਿਗੁਰੂ ਜੀ ਤੋਂ ਸ਼ੋਭਾ ਪ੍ਰਾਪਤ ਦੋ ਪੰਕਤੀਆਂ ਦੇ ਸਜਣਾਂ ਦੇ ਨਾਂ ਨੋਟ ਕਰਦਾ ਹਾਂ : ਸੇਠ ਤ੍ਰਿਲੋਕ ਸਿੰਘ (ਚੋਰੀ ਕਰਦਿਆਂ), ਮਹੰਤ ਆਤਮਾ ਸਿੰਘ ਸਨਖਤਰਾ ਸੰਪਾਦਕ ਸਤਿਜੁਗ, ਸੂਬਾ ਦੀਵਾਨ ਸਿੰਘ ਜੀ ਡਾਲਟਨ ਗੰਜ, ਸ੍ਰੀ ਰਣਧੀਰ ਸਿੰਘ, ਸੰਤ ਗੁਲਜ਼ਾਰ ਸਿੰਘ, ਸ: ਅਵਤਾਰ ਸਿੰਘ ਭੱਬਰ, ਮਹਾਰਾਜ ਜੀ, ਪੰ: ਗੋਪਾਲ ਸਿੰਘ (3-4 ਦਿਨ ਇਹ ਵੀ ਬੁਖਾਰ ਅਧੀਨ ਰਹੇ ਹਨ), ਸਕੱਤਰ ਸੰਤ ਤਰਸੇਮ ਸਿੰਘ, ਮਸਤਾਨਾ ਹਰਦੇਵ ਸਿੰਘ, ਸੰਗੀਤ ਸਿਖਦੇ ਬੱਚੇ, ਠਾਕੁਰ ਦਲੀਪ ਸਿੰਘ ਜੀ, ਲੇਖਕ, ਹਜ਼ੂਰੀ ਸੇਵਕ ਮਹਿੰਦਰ ਸਿੰਘ ਪੁਰਬਾ।

6 ਵਜੇ ਗਏ ਹਨ। ਸਤਿਗੁਰੂ ਨਿਜੀ ਨਿਤਨੇਮ ਦੀ ਅਰਦਾਸ ਕੀਤੀ ਹੈ। ਸਾਰੀ ਸੰਗਤ ਦੇ ਸਤਿਗੁਰੂ ਜੀ ਦੇ ਸਤਿਕਾਰ ਵਿਚ, ਹੱਥ ਜੁੜ ਗਏ ਹਨ। ਸਿਰ ਝੁਕ ਗਿਆ ਹੈ। ਦੀਵਾਨ ਵਿਚ ਕੁਝ ਸਿੰਘਾਂ ਨੇ ਗੁਟਕੇ ਖੋਲ੍ਹ ਲਏ ਹਨ। ਚੰਡੀ ਦੀ ਵਾਰ ਦਾ ਪਾਠ ਸ਼ੁਰੂ ਹੋ ਗਿਆ ਹੈ। ਹਰ ਕੋਈ ਅਪਣਾ ਅਪਣਾ ਪਾਠ ਕਰ ਰਿਹਾ ਹੈ। ਸ੍ਰੀ

ਸਤਿਗੁਰੂ ਜੀ ਨੇ ਇਹ ਪਾਠ ਕਦੇ ਖੁੰਝਣ ਨਹੀਂ ਦਿਤਾ। ਸਮੁੱਚਾ ਵਾਤਾਵਰਣ ਦੈਵੀ ਹੈ।

ਪੰਜ ਮਿੰਟ ਤਕ ਕੀਰਤਨ ਦੀ ਸਮਾਪਤੀ ਹੋ ਗਈ ਹੈ। ਪੰ: ਗੋਪਾਲ ਸਿੰਘ ਜੀ ਨੇ ਅਰਦਾਸ ਕੀਤੀ ਹੈ। ਇਕ ਬੀਬੀ ਦੀ ਦੇਹ ਅਰੋਗਤਾ ਦੂਜੀ ਦੇ ਮੁਕਦਮੇ ਵਿਚ ਫਤਹ ਦੀ ਮੰਗ ਕੀਤੀ ਗਈ ਹੈ। ਆਕਾਸ਼ ਵਿਚ ਬੱਦਲ ਛਾਏ ਹੋਏ ਹਨ।

ਮੇਲੇ ਵਿਚ ਪ੍ਰਬੰਧ ਬਾਰੇ ਪੰ: ਜੀ ਨੇ ਕੁਝ ਅਰਚਾਂ ਕੀਤੀਆਂ ਹਨ :

—ਅੱਜ ਸੰਤ ਸ਼ੇਰ ਸਿੰਘ ਭੜੋਲਿਆਂ ਵਾਲੀ ਵਾਲੇ ਅਤੇ ਸੰਤ ਬਹਾਦਰ ਸਿੰਘ ਨੇ ਹੱਲੇ ਦੇ ਦੀਵਾਨ ਲਾਏ ਹਨ। 9 ਤੋਂ 1 ਵਜੇ ਤਕ ਕੀਰਤਨ ਹੋਵੇਗਾ।

—ਪੰਜ ਪੱਖਿਆਂ ਦਾ ਜ਼ਰੂਰ ਧਿਆਨ ਰਖਿਆ ਜਾਵੇ ਜੰਗਲ ਜਾਣ ਸਮੇਂ : ਪਸਿੱਤੇ, ਪੌਣ, ਪਾਣੀ, ਪਵਿਤਰਤਾ ਤੇ ਪਰਦਾ। ਇਹ ਪੰਡਿਤ ਜੀ ਦੇ ਵਿੱਦਿਆ ਗੁਰੂ ਪੰਡਿਤ ਜਗਤ ਸਿੰਘ ਜੀ ਖੰਡੂ ਵਾਲਿਆਂ ਦਾ ਫਾਰਮੂਲਾ ਹੈ।

ਦੁਸ਼ਮਣ ਤੋਂ ਡਰ ਕੇ ਨਹੀਂ ਰਹਿਣਾ

ਸਮਾਪਤੀ ਤੇ ਸਤਿਗੁਰੂ ਜੀ ਤੇਜ਼ੀ ਨਾਲ ਉਠੇ ਤੇ ਡੇਰੇ ਵਲ ਨੂੰ ਹੋ ਕੂਰੇ। ਮੈਂ ਵੀ ਪਿੱਛਾ ਤਾਂ ਕੀਤਾ ਪਰ ਦਰਾ ਦੇ ਅੰਦਰ ਹੋਣ ਤੋਂ ਪਹਿਲਾਂ ਮਸਾਂ ਹੀ ਮਿਲ ਸਕਿਆ। ਸਨਿੱਮਰ ਪੁਛਿਆ : ਆਪ ਜੀ ਦੀ ਸਿਹਤ ?

“ਠੀਕ ਹੈ। ਸਤਿਗੁਰਾਂ ਦੀ ਕ੍ਰਿਪਾ ਹੈ।”

“ਆਪ ਜੀ ਨੇ ਬੁਖਾਰ ਦੀ ਪਰਵਾਹ ਨਹੀਂ ਕੀਤੀ !”

“ਅਸਲ ਗੱਲ ਇਹ ਹੈ ਕਿ ਦੁਸ਼ਮਣ ਤੋਂ ਡਰ ਕੇ ਬਹਿ ਜਾਣਾ ਕਮਜ਼ੋਰੀ ਹੈ। ਉਸ ਨਾਲ ਸੰਘਰਸ਼ ਕਰਨਾ ਤੇ ਮੌਰਚੇ ਉੱਤੇ ਡਟੇ ਰਹਿਣਾ ਹੀ ਵਰਿਆਮਗੀ ਹੈ।”

ਮੈਂ ਸਰਦਲ ਤੋਂ ਹੀ ਵਿਦਾ ਕਰਕੇ ਪਰਤ ਆਇਆ।

ਮਾਸਟਰ ਸੋਹਣ ਸਿੰਘ ਧੌਣ ਭੰਨ

ਅੱਜ ਮਾਸਟਰ ਧੌਣ ਭੰਨ ਅਰਥਾਤ ਸੋਹਣ ਸਿੰਘ ਜੀ ਨੂੰ ਵੀ ਮਿਲਣ ਦਾ ਇਤਿਫਾਕ ਹੋ ਗਿਆ। ਇਹ ਸਜਣ ਸਾਨੂੰ ਬਚਪਨ ਤੋਂ ਹੀ ਪ੍ਰਭਾਵਤ ਕਰਦਾ ਆਇਆ ਸੀ। ਸੋਹਣੀ ਚਿੱਟੀ ਦਸਤਾਰ ਸਜਾਣੀ, ਖਾੜਕੂ ਸ਼ਖਸੀਅਤ, ਵਬਵੇਂ ਨਾਮਧਾਰੀ ਪਹਿਰਾਵੇ ਨਾਲ ਸਾਡੀ ਦਿਲਚਸਪੀ ਦਾ ਕਾਰਨ ਬਣਿਆ ਰਹਿੰਦਾ ਸੀ। ਅੱਜ ਇਹ 78 ਸਾਲਾਂ ਦਾ ਹੈ। ਪਿਛਲੇ ਦਿਨੀਂ ਇਹਦੀ ਵਿਸ਼ੇਸ਼ ਸੇਵਾ ਸੰਭਾਲ ਲਈ ਸ੍ਰੀ ਸਤਿਗੁਰੂ ਜੀ, ਦਿੱਲੀਓਂ ਇਸਦੇ ਘਰੋਂ, ਭੈਣੀ ਸਾਹਿਬ ਲੈ ਆਏ ਸਨ। ਮੈਂ ਵੇਖਿਆ ਹੈ ਕਿ ਏਥੇ 30 ਤੋਂ 40 ਬਿਰਧ ਬੜੀ ਸੁਖਾਵੀਂ ਚਿੰਦਗੀ ਭੰਗ ਰਹੇ ਹਨ ਜਿਨ੍ਹਾਂ ਦੀ ਪਰਵਾਰ ਵਿਚ ਲੋੜ ਨਹੀਂ, ਜਾਂ ਜੋ ਅਪੁਛੇ ਰਹਿੰਦੇ ਹਨ ਜਾਂ ਜਿਨ੍ਹਾਂ ਨੂੰ ਸਾਧ ਸੰਗਤ ਪਿਆਰੀ ਲਗਦੀ ਹੈ।

ਮਾ: ਸੋਹਣ ਸਿੰਘ ਧੌਣ ਭੰਨ ਦੀ ਸੇਵਾ ਤੇ ਇਕ ਹੋਰ ਨੌਜਵਾਨ ਤੰਨਾਤ ਸੀ। ਸੋਹਣ ਸਿੰਘ ਜੀ ਨਾਲ ਗੱਲਬਾਤ ਕਰਦਿਆਂ ਜੋ ਕੁਝ ਮਾਲੂਮ ਹੋਇਆ ਉਹ ਨਿਮਨ-ਅੰਕਤ ਹੈ।

ਮਾ: ਸੋਹਣ ਸਿੰਘ ਜੀ ਦੀ ਮਾਤਾ ਦਾ ਨਾਮ ਹੈ ਬੀਬੀ ਈਸ਼ਰ ਕੌਰ ਅਤੇ ਪਿਤਾ ਦਾ ਨਾਮ ਹੈ, ਸ: ਜਵਾਹਰ ਸਿੰਘ। ਜ਼ਿ: ਸਿਆਲਕੋਟ ਵਿਚਲਾ ਗਿੱਲ ਇਹਨਾਂ ਦਾ ਪਿੰਡ ਹੈ। 11 ਸਾਲ ਦੀ ਉਮਰੇ ਇਹਨਾਂ ਨੂੰ ਭਜਨ ਦਸਿਆ ਮਹਾਰਾਜ ਗੁਰਦਿਆਲ ਸਿੰਘ ਜੀ ਨੇ। ਉਦੋਂ ਤੋਂ ਹੀ ਇਹ ਨਾਮਧਾਰੀ ਦਸਤਾਰ ਅਤੇ ਵਸਤਰਾਂ ਨਾਲ ਨੌਕਰੀ ਅਤੇ ਸਾਧ ਸੰਗਤ ਦੀ ਸੇਵਾ ਕਰਦੇ ਰਹੇ ਹਨ। ਕਰੀਬ 24-25 ਸਾਲ ਇਹਨਾਂ ਸ: ਆਤਮਾ ਸਿੰਘ ਰਾਈਸਿ ਆਜ਼ਮ ਰਾਵਲ ਪਿੰਡੀ ਪਾਸ ਵੀ ਗੁਜ਼ਾਰੇ ਹਨ।

ਧੋਣ ਭੰਨ ਕਿਉਂ ?

ਮੇਰੇ ਪੁੱਛਣ ਤੇ ਕਿ ਤੁਸੀਂ 'ਧੋਣ ਭੰਨ' ਕਿਉਂ ਹੋ ? ਮਾਸਟਰ ਜੀ ਨੇ ਦੱਸਿਆ ਕਿ 19-20 ਸਾਲ ਦੀ ਉਮਰੇ ਇਹ ਸ੍ਰੀ ਭੈਣੀ ਸਾਹਿਬ ਵਿਚ ਟੀਚਰ ਸਨ। ਏਥੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਇਕ ਪੰਜਾਬੀ ਸਕੂਲ ਖੋਲ੍ਹਿਆ ਹੋਇਆ ਸੀ। ਇਕ ਸਜਣ ਪ੍ਰਤਾਪ ਸਿੰਘ ਨਾਂ ਦਾ ਵੀ ਏਥੇ ਬੱਚਿਆਂ ਨੂੰ ਪੜ੍ਹਾਉਂਦਾ ਸੀ। ਉਸ ਦੀ ਪੱਗ ਟੇਦੀ ਸੀ, ਇਹਨਾਂ ਦੀ ਸਿੱਧੀ ਦਸਤਾਰ ਸੀ। ਇਹਨਾਂ ਉਸ ਨੂੰ ਤਿੰਨ ਗੱਲਾਂ ਕਹੀਆਂ : (ੳ) ਪਹਿਲੀ ਇਹ ਕਿ ਸਤਿਗੁਰਾਂ ਦੇ ਅਦਬ ਵਜੋਂ ਇਹ ਅਪਣਾ ਨਾਂ ਬਦਲ ਲਵੇ, (ਅ) ਦੂਜੀ ਕਿ ਦਸਤਾਰ ਸਿੱਧੀ ਬੰਨ੍ਹਿਆ ਕਰੇ ਤੇ (ੲ) ਤੀਜੀ ਕਿ ਜਿਨ੍ਹਾਂ ਬੱਚਿਆਂ ਦੀ ਸਿੱਧੀ ਦਸਤਾਰ ਹੋਵੇ ਉਨ੍ਹਾਂ ਨੂੰ ਪੁੱਠੀ ਮੱਤ ਨਾ ਦਿਆ ਕਰੇ।

ਗੱਲਾਂ ਭਾਵੇਂ ਚੰਗੀਆਂ ਸਨ ਪਰ ਉਹ ਅਪਣੇ ਆਪਨੂੰ ਪਰਮੁਖ ਮੰਨਦਾ ਸੀ। ਉਸ ਨੇ ਕਿਹਾ : ਜੇ ਤੂੰ ਪੜ੍ਹਾਉਣਾ ਹੈ ਤਾਂ ਚੁੰ-ਚਰਾਂ ਨਾ ਕਰ। ਮੇਰੇ ਨਾਲ ਅੜ ਨਾ। ਅਤੇ ਮੈਨੂੰ ਉਪਦੇਸ਼ ਨਾ ਦੇ। ਇਹ ਮਾਸਟਰ ਉਹਨੀਂ ਦਿਨੀਂ 40/- ਤਨਖਾਹ ਲਿਆ ਕਰਦਾ ਸੀ ਤੇ ਸੋਹਣ ਸਿੰਘ ਜੀ ਅਵੈਤਨਿਕ ਸੇਵਾ ਕਰਦੇ ਸਨ। ਕੁਝ ਲੋਕਾਂ ਵਲੋਂ ਹੱਲਾਸ਼ੇਰੀ ਮਿਲ ਗਈ। ਇਕ ਦਿਨ ਫਿਰ ਕਿਤੇ ਏਸੇ ਪ੍ਰਸੰਗ ਵਿਚ ਗੱਲ ਚੱਲੀ ਤਾਂ ਸੋਹਣ ਸਿੰਘ ਹੁਰਾਂ ਬੜੀ ਵਰਤੀ ਨਾਲ ਨਕਾਲੋਂ ਕਢ ਕੇ ਉਸ ਨੂੰ ਜ਼ਮੀਨ ਤੇ ਦੇ ਮਾਰਿਆ। ਦੂਜੇ ਮਾਸਟਰ ਦੀ ਧੋਣ ਦਾ ਵਲ ਨਿਕਲ ਗਿਆ। ਰੋ ਉਠਿਆ : ਮਾਸਟਰ ਨੇ ਮੇਰੀ ਧੋਣ ਭੰਨ ਦਿਤੀ, ਮਾਸਟਰ ਨੇ ਧੋਣ ਭੰਨ ਦਿਤੀ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਪਾਸ ਸ਼ਕਾਇਤ ਗਈ ਤਾਂ ਉਹਨਾਂ ਹੁਕਮ ਕੀਤਾ : ਲਿਆਓ ਧੋਣ ਭੰਨ ਨੂੰ।

ਤਦ ਤੋਂ ਹੀ ਇਹਨਾਂ ਦੀ ਅੱਲ 'ਮਾਸਟਰ ਧੋਣ ਭੰਨ' ਪੱਕ ਗਈ।

ਧੋਣ ਭੰਨ ਜੀ ਨੇ 1919-20 ਦੀ ਇਕ ਘਟਨਾ ਹੋਰ ਸੁਣਾਈ :

ਠੀਕਰੀ ਨਹੀਂ ਅੰਬ

ਅਸੀਂ ਰੋਪੜ ਨਹਿਰ ਤੇ ਗਏ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਸੂਬਾ ਗੁਰਬਖਸ਼ ਸਿੰਘ ਚੱਕਵਾਲਾ, ਸ: ਮਹਿੰਗਾ ਸਿੰਘ ਅਤੇ ਭਾਈ ਵਜ਼ੀਰ ਸਿੰਘ ਹੁਰੀਂ ਸਨ। ਨਹਿਰ ਕੰਢੇ ਖਲੋ ਕੇ ਨਹਿਰ ਦੇ ਪਾਣੀ ਵਿਚ ਠੀਕਰਾਂ ਰੋੜ੍ਹਨ ਦੀ ਗੱਲ ਚੱਲ

ਪਈ। ਮੈਨੂੰ ਕਹਿਣ ਲਗੇ, ਤੂੰ ਵੀ ਠੀਕਰ ਚਲਾ। ਮੈਂ ਕਿਹਾ : ਇਹ ਨਹਿਰ ਕੀ, ਏਦੂੰ ਅੱਧੀ ਹੋਰ ਵੀ ਨਾਲ ਹੋਵੇ ਤਾਂ ਵੀ ਮੇਰੀ ਠੀਕਰ ਪਾਰ ਤਰ ਜਾਵੇਗੀ। ਹੋਰ ਨਾਲ ਦੇ ਲਗੇ ਠੀਕਰਾਂ ਚਲਾਣ ਨਾ ਤਰ ਕੇ ਪਾਰ ਜਾਣ, ਨਾ ਚਲਾਇਆਂ ਹੀ ਪਹੁੰਚਣ। ਰਾਹ ਵਿਚ ਹੀ ਘੜਮ ਹੋ ਜਾਣ। ਮੈਂ ਕਿਹਾ, ਹਲਕੀ ਠੀਕਰ ਦੀ ਗੱਲ ਹੀ ਛੱਡੋ, ਮੈਂ ਅੰਬ ਹੀ ਪਾਰ ਘੱਲ ਦਿਆਂਗਾ। ਅੰਬਾਂ ਦਾ ਮੌਸਮ ਸੀ। ਮੈਂ ਇਕ ਅੰਬ ਲਿਆ ਤੇ ਜਿਉਂ ਵੜ ਕੇ ਚਲਾਇਆ ਪਰਲੇ ਪਾਰ ਪੁਚਾ ਦਿਤਾ। ਸਭ ਨੇ ਵੇਖਿਆ ਕਿ ਅੰਬ ਕੰਦਿਓਂ ਵੀ ਪਰ੍ਹਾਂ ਦੂਰ ਜਾ ਡਿੱਗਾ ਸੀ। ਸਤਿਗੁਰਾਂ ਪਹਿਲਾਂ ਹੀ ਇਹਨਾਂ ਸਿੰਘਾਂ ਨੂੰ ਹਟਾ ਲਿਆ ਸੀ ਕਿ ਇਹਦੇ ਨਾਲ ਜ਼ਿੰਦੇ ਨਾ, ਇਹਦੀ ਪ੍ਰੈਕਟਿਸ ਹੈ। ਤੁਸੀਂ ਮੁਕਾਬਲਾ ਨਹੀਂ ਕਰ ਸਕਦੇ।

ਅਸਾਂ ਨਾਲ ਕਿਸ਼ਤੀ ਵੀ ਲਿਆਂਦੀ ਹੋਈ ਸੀ। ਸਥੱਥ ਨਾਲ ਸਾਡੇ ਸਾਰਿਆਂ ਦੇ ਵਿਚ ਬੈਠਿਆਂ ਅਤੇ ਆਪ੍ਰਾਂ ਹੀ ਚਲਾਇਆਂ ਅੱਧ ਵਿਚਾਲੇ ਜਾ ਕੇ ਕਿਸ਼ਤੀ ਉਲਟ ਗਈ। 15 ਫੁਟ ਡੂੰਘੇ ਪਾਣੀ ਵਿਚ ਏਨੀ ਭਿਆਨਕ ਵਾਰਦਾਤ ! ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਸਾਨੂੰ ਆਦੇਸ਼ ਦਿਤਾ : ਤਰ ਕੇ ਪਾਰ ਹੋ ਜਾਓ, ਘਬਰਾਇਓ ਨਾ। ਮੈਂ ਆਪ ਤਾਂ ਕਿਸ਼ਤੀ ਨੂੰ ਸਿੱਧਾ ਕਰਕੇ ਤੇ ਇਸਦੇ ਵਿਚ ਬੈਠ ਕੇ ਹੀ ਆਵਾਂਗਾ। ਸਤਿਗੁਰੂ ਜੀ ਨੇ ਟੁੱਭੀ ਲਗਾ ਕੇ ਕਿਸ਼ਤੀ ਸਿੱਧੀ ਕੀਤੀ, ਵਿਚਲੇ ਪਾਣੀ ਨੂੰ ਜੋ ਥੋੜਾ ਬਹੁਤਾ ਰਹਿ ਗਿਆ, ਕੱਢਕੇ ਵਿਚ ਆਪ ਬੈਠਕੇ ਦੂਜੇ ਪਾਸੇ ਆਣ ਲਗੇ। ਏਨਾ ਬਲ ਤਾਂ ਸਤਿਗੁਰੂ ਜੀ ਦਾ ਸੁਭਾਵਕ ਹੀ ਸੀ।

ਰਾਵਲ ਪਿੰਡੀ ਨੂੰ

ਮਾ: ਸੋਹਣ ਸਿੰਘ ਜੀ ਆਪਣੇ ਭਣਵਈਏ ਦੀ ਸੰਗਤ ਨਾਲ ਨਾਮਧਾਰੀ ਬਣੇ। ਸ: ਵਧਾਵਾ ਸਿੰਘ ਭੁਪਾਲ ਵਾਲਾ (ਲਾਇਲਪੁਰ) ਇਹਨਾਂ ਦਾ ਭਣਵਈਆ ਸੀ। ਇਹਨਾਂ ਦਾ ਜਨਮ ਬੁੱਧੋਪੁਰ ਹੁਸ਼ਿਆਰਪੁਰ ਹੋਇਆ ਪਰ ਪਲੇ ਇਹ ਲਾਇਲਪੁਰ ਤੇ ਪੜ੍ਹੇ ਵੀ ਏਥੇ ਹੀ। ਦਸਵੀਂ ਪੜ੍ਹਨ ਲਈ ਰਾਵਲ ਪਿੰਡੀ ਜਾ ਦਾਖਲ ਹੋਏ। ਉਹਨਾਂ ਕਿਹਾ : ਏਥੋਂ ਮੈਨੂੰ ਸ: ਆਤਮਾ ਸਿੰਘ ਰਾਇਬਹਾਦੁਰ ਸ: ਬੂਟਾ ਸਿੰਘ ਦਾ ਲੜਕਾ ਨਾਲ ਲੈ ਗਿਆ। ਉਸੇ ਦੀ ਪ੍ਰੇਰਨਾ ਨਾਲ ਮੈਂ ਖਾਲਸਾ ਹਾਈ ਸਕੂਲ ਰਾਵਲ ਪਿੰਡੀ ਵਿਚ ਦਾਖਲ ਹੋਇਆ।

ਲਾਇਲਪੁਰ ਵਿਚ ਸ: ਸੰਤੋਖ ਸਿੰਘ 'ਵਿਦਿਆਰਥੀ' ਵੀ ਮੇਰਾ ਕਲਾਸ ਫੈਲੇ ਸੀ। ਮੈਨੂੰ ਕਿਹਾ ਕਰਦਾ ਸੀ ਕਿ ਤੈਨੂੰ ਗਰਮੀਆਂ ਦੀਆਂ ਫੁਟੀਆਂ ਵਿਚ ਕਿਸ਼ਨਗੜ੍ਹ ਲੈ ਚਲਾਗੇ। (ਇਸ ਨੂੰ ਪਿੰਡੀ ਬੂਟਾ ਸਿੰਘ ਵੀ ਕਿਹਾ ਜਾਂਦਾ ਸੀ)। ਓਥੇ ਤੈਨੂੰ ਰਾਇ-ਬਹਾਦਰ ਦੇ ਪੁਤਰ ਨਾਲ ਜਾਣੂੰ ਕਰਵਾਵਾਂਗਾ। ਸਾਂਗਲੇ ਪਾਸ ਇਹਨਾਂ ਦੇ 40 ਮੁਰਬੇ ਸਨ। ਗਰਮੀਆਂ ਦੀਆਂ ਫੁਟੀਆਂ ਵਿਚ ਮੈਨੂੰ ਵਿਦਿਆਰਥੀ ਨਾਲ ਲੈ ਗਿਆ। ਸ: ਆਤਮਾ ਸਿੰਘ ਵੀ ਤੀਜੇ ਚੌਥੇ ਦਿਨ ਓਥੇ ਪਹੁੰਚ ਜਾਂਦੇ। ਉਸ ਨੂੰ ਹਾਕੀ ਤੇ ਕ੍ਰਿਕਟ ਦਾ ਬਹੁਤ ਸ਼ੌਕ ਸੀ। ਉਸ ਨੇ ਮੇਰੀ ਹਾਕੀ ਤੇ ਕ੍ਰਿਕਟ ਵੀ ਵੇਖੀ। ਮੰਹਿਆ ਗਿਆ। ਕਹਿਓ ਸੁ : ਤੂੰ ਰਾਵਲ ਪਿੰਡੀ ਚਲ ਸਕਦੈ ? ਮੇਰੇ ਨਾਲ ਰਿਹਾ ਕਰੇਂਗਾ ? ਮੈਂ

ਕਿਹਾ : ਚਲਾ ਤੇ ਜਾਵਾਂ ਤੇ ਨਾਲ ਵੀ ਰਹਿ ਲਵਾਂ ਪਰ ਏਥੇ ਲਾਇਲਪੁਰ ਵਿਚ ਮੈਂ ਦਸਵੀਂ ਦਾ ਦਾਖਲਾ ਲੈ ਲਿਆ ਹੈ । ਸ: ਆਤਮਾ ਸਿੰਘ ਨੇ ਮੇਰੇ ਦਾਖਲੇ ਦਾ ਜ਼ਿਮਾ ਲੈ ਲਿਆ ਤੇ ਮੈਂ ਰਾਵਲ ਪਿੰਡੀ ਆ ਗਿਆ ।

ਬੋਰਡਿੰਗ ਵਿਚ ਸ਼ਕਤੀ ਸੰਚਾਰ

ਰਾਵਲ ਪਿੰਡੀ ਦੇ ਸਿਖ ਲੜਕੇ ਬੜੇ ਕਮਜ਼ੋਰ ਦਿਲ ਸਨ । ਮੈਂ ਬੋਰਡਿੰਗ ਵਿਚ ਰਾਤ ਰਿਹਾ । ਪਰ ਕੋਈ ਸਟੂਡੈਂਟ ਓਥੇ ਰਾਤ ਰਹਿਣ ਨਾ ਆਇਆ । ਮੁਸਲਮਾਨ, ਸਿਖ ਵਿਦਿਆਰਥੀਆਂ ਦੇ ਕਪੜੇ, ਸਾਮਾਨ ਆਦਿ ਚੁੱਕ-ਚੁਰਾ ਲੈਂਦੇ ਅਤੇ ਪਰੇਸ਼ਾਨ ਕਰਦੇ । ਸ਼ਹਿਰ ਦੀ ਵਸੋਂ ਵਿਚ 96 ਫੀਸਦੀ ਮੁਸਲਮਾਨ ਸਨ । ਹਿੰਦੂ ਸਿਖ ਸਾਰੇ ਹੀ 4 ਫੀਸਦੀ । ਸ: ਆਤਮਾ ਸਿੰਘ ਮੇਰੇ ਬੋਰਡਿੰਗ 'ਚ ਚੱਲ ਸਕਣ ਤੋਂ ਡਰਦੇ ਸੀ । ਮੈਂ ਉਹਨਾਂ ਨੂੰ ਸਮਝਾਇਆ ਕਿ ਮੈਨੂੰ ਇਕ ਬੰਦੂਕ ਦੇ ਦਿਓ ਤੇ ਮੰਜੇ ਬਿਸਤਰੇ ਦਾ ਪ੍ਰਬੰਧ ਕਰ ਦਿਓ । ਫੇਰ ਵੇਖਣਾ ਖਾਲਸਾ ਕੱਲਾ ਹੀ ਕਿਵੇਂ ਡਟਦਾ ਹੈ । ਮੇਰੀ ਮੰਗ ਪੂਰੀ ਕੀਤੀ ਗਈ ।

ਅਗਲੇ ਦਿਨ ਮੈਂ ਸਕੂਲ ਦੇ ਹੈੱਡ ਮਾਸਟਰ ਸੁੰਦਰ ਸਿੰਘ ਜੀ ਨੂੰ ਮਨਾਇਆ ਕਿ ਉਹ ਮੈਨੂੰ ਵਿਦਿਆਰਥੀਆਂ ਅਗੇ ਬੋਲਣ ਦਾ ਵਕਤ ਦੇਣ । ਅਗਲੇਰੇ ਦਿਨ ਮੈਂ ਵਿਦਿਆਰਥੀਆਂ ਦੇ ਸਾਹਵੇਂ ਤਕਰੀਰ ਦੇਣ ਲਈ ਖਲਾ ਸਾਂ । ਮੈਂ ਨਾਮਧਾਰੀ ਸਾਂ । ਆਪਣੇ ਵਿਚਾਰ ਵਿਦਿਆਰਥੀਆਂ ਨੂੰ ਦੱਸ ਕੇ ਪੁਛਿਆ : ਤੁਸੀਂ ਸ਼ੇਰਾਂ ਦੇ ਪੁੱਤਰ ਹੋ । ਸ਼ੇਰ ਹੀ ਬਣੋ । ਕੋਈ ਤੁਹਾਡਾ ਕੱਖ ਨਹੀਂ ਵਿਗਾੜ ਸਕਦਾ । ਤੁਸੀਂ ਇਹਨਾਂ ਤੋਂ ਡਰਦੇ ਬੋਰਡਿੰਗ ਵਿਚ ਨਹੀਂ ਆਉਂਦੇ—ਪਰ ਮੈਂ ਕੱਲਾ ਹੀ ਗੁਰੂ ਦੇ ਆਸਰੇ ਡਟਿਆ ਖਲਾ ਹਾਂ ।

ਮੇਰੀ ਹੱਲਾ ਸ਼ੇਰੀ ਨਾਲ ਰਾਤੀਂ ਬੋਰਡਿੰਗ ਵਿਚ ਕਾਫੀ ਬੱਚੇ ਆ ਗਏ । ਲੋਹਾਂ ਗਰਮ ਹੋ ਗਈਆਂ । ਦਾਲੇ ਗੜ੍ਹਕਣ ਲਗੇ ਅਤੇ ਚਹਿਲ ਪਹਿਲ ਹੋ ਗਈ । ਸਕੂਲ ਵੱਸ ਪਿਆ । ਇਕ ਨਾਮਧਾਰੀ ਸਟੂਡੈਂਟ ਦੀ ਦਲੇਰੀ ਨਾਲ ਰਾਵਲ ਪਿੰਡੀ ਦਾ ਖਾਲਸਾ ਸਕੂਲ ਟਹਿਕ ਉਠਿਆ ।

ਕਦੇ ਕਦੇ ਕੁੱਟਣਾ ਵੀ..

ਸਾਡੇ ਸਕੂਲ ਵਿਚ ਇਕ ਮਾਸਟਰ ਬਾਰੂ ਸਿੰਘ ਹੁੰਦਾ ਸੀ । ਉਹਦਾ ਪਿੰਡ ਸੀ ਚਿਤਾਵੜੀ, ਕੁਰਾਲੀ (ਰੋਪੜ) ਦੇ ਪਾਸ । ਉਸ ਨੂੰ ਮੈਂ ਪ੍ਰੇਰਿਆ : ਇਕ ਤਕੜੇ ਮੁੰਡਿਆਂ ਦੀ ਪਾਰਟੀ ਬਣਾਈਏ ਤੇ ਜਿਹੜੇ ਮੁੰਡੇ ਚੋਰੀ-ਚਕਾਰੀ ਕਰਦੇ ਹਨ ਤੇ ਹਿੰਦੂ ਸਿਖ ਮੁੰਡਿਆਂ ਨੂੰ ਬੇਵਜ਼ਹ ਤੰਗ ਕਰਦੇ ਹਨ ਉਹਨਾਂ ਨੂੰ ਕੁੱਟ ਕਢਿਆ ਕਰੀਏ । ਉਹ ਮੰਨ ਗਿਆ ਤਾਂ ਅਸਾਂ ਇਕ ਫੁਰਲੀ ਜਥਾ ਤਿਆਰ ਕਰ ਲਿਆ । ਰਾਤ ਨੂੰ ਜੋ ਤਾਂਗੇ ਧਿੰਡੋਰੀ ਸਕੂਲ ਇਹਾਤੇ ਵਿਚ ਖੜੇ ਕਰਦੇ ਤੇ ਰਾਤੀਂ ਅੱਧੀ ਰਾਤੀਂ ਤਾਂਗੇ ਲੈ ਜਾ ਕੇ ਦੂਜਿਆਂ ਨੂੰ ਲੁਟਦੇ ਸਨ, ਅਸਾਂ ਮੌਕੇ ਤੇ ਹੀ ਫੜਕੇ ਕੁੱਟਣੇ ਸ਼ੁਰੂ ਕਰ ਦਿਤੇ । ਦਿਨਾਂ ਵਿਚ ਹੀ ਸਾਡਾ ਧੰਦਾ ਜੰਮ ਗਿਆ ।

ਮਾਸਟਰ ਧੌਣ ਭੰਨ ਜੀ ਰਉਂ ਵਿਚ ਸਨ, ਮੈਂ ਵੀ ਉਨ੍ਹਾਂ ਦਾ ਪੁਰਾਣਾ ਜਾਣਕਾਰ ਤੇ ਕਦਰਦਾਨ ਸਾਂ, ਸੋ ਮੈਨੂੰ ਸ਼ਰੋਤਾ ਰੂਪ ਵਿਚ ਵੇਖ ਕੇ ਉਹਨਾਂ ਦੀਆਂ ਯਾਦਾਂ ਦੇ ਸਾਗਰ ਵਿਚ ਘਟਨਾਵਾਂ ਦੀਆਂ ਮਛਲੀਆਂ ਉਭਰ ਉਭਰ ਆਉਣ ਲਗੀਆਂ। ਧੌਣ ਭੰਨ ਜੀ ਅੱਗੇ ਬੋਲੇ : ਮੁਸਲਿਮ ਸਕੂਲਾਂ ਨਾਲ ਸਾਡੇ ਖਾਲਸਾ ਸਕੂਲ ਦੇ ਦੋਸਤਾਨਾ ਮੈਚ ਹੋਇਆ ਕਰਦੇ ਸਨ। ਮੈਂ ਖੇਡਾਂ ਵਿਚ ਕਾਫ਼ੀ ਤਕੜਾ ਸਾਂ। ਮੇਰੀ ਖੁਰਾਕ ਵੀ ਕਾਫ਼ੀ ਤਕੜੀ ਸੀ। ਸ: ਆਤਮਾ ਸਿੰਘ ਨੇ ਹਲਵਾਈ ਮਿਹਰ ਸਿੰਘ ਨੂੰ ਕਹਿ ਰਖਿਆ ਸੀ, ਸੋਹਣ ਸਿੰਘ ਜਿੰਨਾ ਦੁੱਧ ਪੀਏ ਇਹਨੂੰ ਦੇ ਦਿਆ ਕਰ, ਮਹੀਨੇ ਪਿਛੋਂ ਚੈੱਕ ਮੇਰੇ ਪਾਸੋਂ ਲੈ ਜਾਇਆ ਕਰ। 1921-22 ਵਿਚ ਹੀ ਮੈਂ ਆਮ ਆਦਮੀਆਂ ਜਿੰਨਾ ਤਾਂ ਅਪਣੇ ਪੈਰ ਤੇ ਗੋਲਾ ਰਖ ਕੇ ਸੁੱਟ ਲਿਆ ਕਰਦਾ ਸਾਂ। ਹੱਥ ਨਾਲ ਤਾਂ 35 ਫੁਟ ਤਕ ਵੀ ਗੋਲਾ ਚਲਾ ਮਾਰਦਾ ਸਾਂ।

ਸ: ਆਤਮਾ ਸਿੰਘ ਦੀ ਸਿਆਣਪ

ਬਿਰਧ ਨੇ ਗੱਲ ਜਾਰੀ ਰਖੀ : ਮੁਸਲਮਾਨਾਂ ਵਿਚ ਮੇਰਾ ਚਰਚਾ ਸੀ। ਉਹਨਾਂ ਨੇ ਵੇਖਿਆ ਕਿ ਪੰਜਾਬ ਵਿਚੋਂ ਆਏ ਜਵਾਨ ਮੁੰਡੇ ਨੇ ਸਿੱਖਾਂ-ਹਿੰਦੂਆਂ ਦੇ ਹੋਸਲੇ ਬਲੰਦ ਕਰ ਦਿਤੇ ਹਨ। ਉਹਨਾਂ 'ਚੋਂ ਕੁਝ ਚੁਭਨ ਵਾਲੇ ਲੋਕਾਂ ਨੇ ਸਲਾਹ ਕੀਤੀ ਕਿ ਇਸ ਨੂੰ ਗੱਲੀ ਨਾਲ ਹੀ ਉਡਾ ਦੇਈਏ। ਇਸ ਸਮੇਂ ਰਾਵਲ ਪਿੰਡੀ ਵਿਚ ਮੁਕਾਬਲੇ ਦੇ ਮੈਚ ਹੋਣੇ ਸਨ। ਧੁਸਕ ਨਿਕਲਦੀ ਨਿਰਲ ਪਈ। ਕਿਉਂਕਿ ਸਾਡੀ ਵਿਰੋਧਤਾ ਮੁਸਲਮਾਨਾਂ ਨਾਲ ਨਹੀਂ ਸੀ, ਇਹਨਾਂ 'ਚੋਂ ਜ਼ਿਆਦਤੀ ਕਰਨ ਵਾਲੇ ਅਤੇ ਗੁੰਡੇ ਅਨਸਰ ਨਾਲ ਹੀ ਸਾਡਾ ਟਾਕਰਾ ਰਹਿੰਦਾ ਸੀ—ਸੋ ਕਿਸੇ ਅਫੇ ਮੁਸਲਿਮ ਨੇ ਗੱਲ ਸਰਦਾਰ ਆਤਮਾ ਸਿੰਘ ਤਕ ਵੀ ਪੁੱਚਾ ਦਿਤੀ।

ਸਰਦਾਰ ਆਤਮਾ ਸਿੰਘ ਨੇ ਡਿਪਟੀ ਕਮਿਸ਼ਨਰ ਰਾਵਲ ਪਿੰਡੀ ਨੂੰ ਅਪਣੇ ਪਿਤਾ ਵਾਲੇ ਸਾਰੇ ਮੈਡਲ ਵਖਾ ਕੇ ਆਖਿਆ : ਜੇ ਤੂੰ ਸਾਡੇ ਮੁੰਡਿਆਂ ਦੀ ਸਕਿਊਰਿਟੀ ਦੇ ਸਕਦਾ ਏਂ ਤਾਂ ਮੈਚ ਏਥੇ ਕਰਵਾ, ਨਹੀਂ ਤਾਂ, ਗੁਜਰਖਾਨ ਵਿਖੇ ਮੈਚ ਕਰਵਾਏ ਜਾਣ। ਸਾਰੇ ਹਾਲਾਤ ਦੀ ਜੱਜਮੈਂਟ ਕਰਕੇ ਉਸਨੇ ਜ਼ਿਲਾ ਮੁਕਾਬਲੇ ਗੁਜਰਖਾਨ ਕਰਵਾਏ ਹੀ ਮੰਨੇ ਲਏ।

ਗੁਜਰਖਾਨ ਫੌਜੀ ਪਤਾਉ ਵਾਲੇ ਥਾਂ ਤੇ ਦੌੜਾਂ ਹੋਈਆਂ। ਸਤਿਗੁਰਾਂ ਦੀ ਕ੍ਰਿਪਾ ਨਾਲ, ਮੈਂ ਚਾਰੇ ਦੌੜਾਂ ਜਿਤ ਗਿਆ। ਗੋਲਾ ਸੁਟਣ ਵਿਚੋਂ ਵੀ ਮੈਂ ਸਭ ਨੂੰ ਮਾਤ ਪਾ ਗਿਆ। ਕਬੱਡੀ ਵਿਚ ਮੈਂ ਸਭ ਦੀ ਸੁਰਤ ਭੁਲਾ ਦਿਤੀ। ਦੂਜੇ ਪਾਸੇ ਦੇ ਕੈਪਟਨ ਜਾਮਾ ਨੇ ਆਖਿਆ : ਇਹ ਜਨਾਨਾ ਕੌੜੀ ਹੈ। ਇਹ ਮੁੰਡਾ ਕਿਸੇ ਨੂੰ ਵਾਰੀ ਹੀ ਨਹੀਂ ਦਿੰਦਾ। ਮੈਂ ਕਿਹਾ : ਆਪਣੀ ਟੀਮ ਦਾ ਮੈਂ ਕੈਪਟਨ ਹਾਂ। ਇਹ ਮੇਰੀ ਮਰਜ਼ੀ ਤੇ ਹੈ ਕਿ ਮੈਂ ਕਿਵੇਂ ਖੇਡਣਾ-ਖਿਡਾਉਣਾ ਹੈ। ਉਹ ਗੁੱਸੇ ਨਾਲ ਭਰਿਆ ਤੇਲ-ਸ਼ੇਲ ਲਾਕੇ ਆਇਆ ਸੀ। ਉਸਨੇ ਵੰਗਾਰਿਆ : ਆ ਹੁਣ ਸੂਰਾ ਸਿਖਾ, ਵੇਖਦਾਂ ਤੇਰੀ ਬਹਾਦਰੀ। ਮੈਂ ਵੀ ਉਸੇ ਜਬਾਨ ਵਿਚ ਜਵਾਬ ਦਿਤਾ : ਆ ਉਇ ਜਾਮਾ, ਰੰਨ ਦਿਆ ਭਰਾਵਾ, ਬੱਚਿਆਂ ਦਾ ਮਾਮਾ ! ਲਹੂ ਵਗਣ ਲਗ ਪਿਆ ਉਸਦਾ।.....

ਡੀ. ਸੀ. ਮੋਰੀਆ ਖੇਡਾਂ ਤੋਂ ਬੜਾ ਪ੍ਰਭਾਵਤ ਸੀ। ਅਸੀਂ ਹਾਕੀ ਵਿਚ ਜਿੱਤੇ। ਕ੍ਰਿਕਟ ਵਿਚ ਫਤਹ ਹਾਸਲ ਕੀਤੀ। ਬ੍ਰੇ ਵਿਚ ਵੀ ਮੇਰਾ ਮੁਕਾਬਲਾ ਕੋਈ ਨਾ ਕਰ ਸਕਿਆ। ਇਸ ਸਫਲਤਾ ਤੇ ਗੁਜਰਬਾਨ ਦੇ ਸਿਖਾਂ ਨੇ ਅਪਣੇ ਮੋਢਿਆਂ ਤੇ ਚੁਕ ਕੇ ਮੇਰਾ ਜਲੂਸ ਕਵਿਆ। ਖੇਡਾਂ ਵਿਚੋਂ ਮੈਂ ਹਰ ਤਰ੍ਹਾਂ ਫਸਟ ਆਇਆ ਸਾਂ।

ਸ: ਆਤਮਾ ਸਿੰਘ ਨੂੰ ਪ੍ਰੇਰਨਾ

ਇਕ ਹੋਰ ਘਟਨਾ ਬੜੀ ਦਿਲਚਸਪ ਸੁਣਾਈ ਮਾਸਟਰ ਧੋਣ ਭੰਨ ਨੇ। ਬਿਰਧ ਬੋਲਿਆ : ਜਦੋਂ ਅਸੀਂ ਵਾਪਸ ਰਾਵਲ ਪਿੰਡੀ ਆਏ ਤਾਂ ਮੈਂ ਸਰਦਾਰ ਨੂੰ ਆਖਿਆ : ਤਾਂ ਗੱਲ ਬਣਦੀ ਏ ਜੇ ਤੂੰ ਹੱਲੇ ਚਲੇਂ। ਉਸ ਨੇ ਕਿਹਾ : ਹੱਲੇ ਜਾਣ ਨੂੰ ਤਾਂ ਮੈਂ ਚਲਾ ਹੀ ਜਾਵਾਂਗਾ ਪਰ ਮੈਂ ਕੂਕਾ ਨਹੀਂ ਬਣਨਾ। ਮੈਂ ਕਿਹਾ : ਕੂਕਾ, ਬਣੀ, ਨਾ ਬਣੀ, ਠੇਰੀ ਮਰਜ਼ੀ ਪਰ ਹੱਲੇ ਜ਼ਰੂਰ ਚੱਲੇ।

ਹੱਲੇ ਤੋਂ ਵੀ ਪਹਿਲਾਂ ਇਕ ਸਮਾਗਮ ਹੋਰ ਆ ਗਿਆ, ਮਹਾਰਾਜ ਗੁਰਦਿਆਲ ਸਿੰਘ ਜੀ ਦੀ ਸ਼ਾਦੀ ਦਾ। ਸੰਤ ਧਿਆਨ ਸਿੰਘ ਪੱਖਤਾਂ ਵਾਲਿਆਂ (ਲਾਹੌਰ) ਦੀ ਵੱਡੀ ਪੁੱਤਰੀ ਬੀਬੀ ਈਸ਼ਰ ਕੌਰ ਨੇ ਮੈਨੂੰ ਪੱਕੀ ਕੀਤੀ ਸੀ ਕਿ ਮੈਂ ਰਾਵਲ ਪਿੰਡੀ ਤੋਂ ਮਹਾਰਾਜ ਜੀ ਦੇ ਮੇਰੇ ਦੀਆਂ ਜੁੱਤੀ ਦੀਆਂ ਜੁੱਤੀਆਂ ਬਣਵਾ ਕੇ ਲਿਆਵਾਂ। ਮੈਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ, ਮਹਾਰਾਜ ਨਿਹਾਲ ਸਿੰਘ ਜੀ ਅਤੇ ਮਹਾਰਾਜ ਗੁਰਦਿਆਲ ਸਿੰਘ ਜੀ ਦੇ ਮੇਰੇ ਲੈ ਰਖੇ ਸਨ ਤੇ ਜ਼ਰੀ ਦੀਆਂ ਤਿੱਲੇਦਾਰ ਜੁੱਤੀਆਂ ਬਣਵਾ ਲਈਆਂ। ਵਿਆਹ ਦੇ ਮੌਕੇ ਤੇ ਸ: ਆਤਮਾ ਸਿੰਘ ਮੇਰੇ ਨਾਲ ਲਾਹੌਰ ਗਏ।

ਸ: ਆਤਮਾ ਸਿੰਘ ਨੇ ਅਪਣੀ ਰਾਈਸੀ ਸ਼ਾਨ ਦੇ ਅਨੁਕੂਲ ਚਾਂਦੀ ਦੀ ਇਕ ਵਧੀਆ ਤਸ਼ਤਰੀ ਬਣਵਾਕੇ ਲਿਆਂਦੀ ਸੀ, ਉਸ ਉੱਤੇ ਹਰਾ ਕਾਗਜ਼ ਰਖ, ਉੱਪਰ ਤਿੱਲੇਦਾਰ ਜੁੱਤੀਆਂ ਸਜਾ ਕੇ ਉਪਰੋਂ ਜਾਲੀਦਾਰ ਰੁਮਾਲ ਨਾਲ ਢਕ ਕੇ ਤ੍ਰੈਵੇ ਜੱਤੇ ਸ੍ਰੀ ਸਤਿਗੁਰੂ ਜੀ ਨੂੰ ਭੇਟ ਕੀਤੇ ਤਾਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਪੁਛਿਆ : ਨੌਜੁਆਨ ਨੇ ਭਜਨ ਵੀ ਪੁੱਛਿਆ ਹੈ ਕਿ ਨਹੀਂ। ਤੇ ਤੁਰਤ ਸੰਤ ਭਗਤ ਸਿੰਘ ਦਾਤੇਵਾਲ ਨੂੰ ਬੁਲਾਕੇ ਸਰਦਾਰ ਨੂੰ ਭਜਨ ਦਿਵਾਇਆ। ਉਸ ਵੇਲੇ ਸਰਦਾਰ 20-21 ਸਾਲ ਤੋਂ ਵੱਡਾ ਨਹੀਂ ਸੀ ਪਰ ਉੱਚਾ ਲੰਮਾ ਤੇ ਬੜਾ ਪ੍ਰਭਾਵ ਵਾਲਾ ਜਵਾਨ ਸੀ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵਧੀਆ ਸਰੀਰ ਵਾਲਿਆਂ ਜਵਾਨਾਂ ਦੇ ਕਦਰਦਾਨ ਸਨ। ਆਪ ਵੀ ਉਹ ਅਪਣਾ ਸਰੀਰ ਮੁਬ ਸੰਭਾਲ ਕੇ ਰਖਦੇ ਸਨ।

ਸਤਿਗੁਰੂ ਜੀ ਭੋਣੀ ਸਾਹਿਬੋਂ ਆ, ਲੁਧਿਆਣੇ ਤੋਂ ਰੇਲ ਦੁਆਰਾ ਹੀ ਲਾਹੌਰ ਪਹੁੰਚੇ ਸਨ। ਸਤਿਗੁਰੂ ਜੀ ਸਰਦਾਰ ਦੀ ਇਸ ਪਹੁੰਚ ਤੇ ਬੜੇ ਪ੍ਰਸੰਨ ਹੋਏ ਤੇ ਉਸਨੂੰ ਦੀਵਾਨ ਸਮੇਂ ਤਕ ਅਪਣੇ ਨਾਲ ਹੀ ਰਖਣ ਦਾ ਮਾਣ ਬਖਸ਼ਿਆ।

ਨਾਮਧਾਰੀਆਂ ਦਾ, ਸਟੇਸ਼ਨ ਤੋਂ, ਇਕ ਬਹੁਤ ਤਕੜਾ ਜਲੂਸ ਨਿਕਲਿਆ। ਸੰਤ ਮੰਗਲ ਸਿੰਘ ਅਰਜੀ ਵਰਿਸ਼ਤਾ ਨੇ ਇਕੋ ਧਾਰਨ ਰਖੀ : ਧਰਮੀ ਦੋਸ਼ੁ ਜਾਣਗੇ। ਧਰਮੀ ਦੋਸ਼ੁ ਜਾਣਗੇ। ਲੋਕ ਹੈਰਾਨ ਕਿ ਇਹ ਜਥੇਦਾਰ ਕਿਹੋ ਜਿਹੀ ਧਾਰਨ ਲੈ ਬੈਠਾ ਹੈ। ਫਿਰ ਜਦੋਂ ਡੱਬੀ ਬਾਜ਼ਾਰ ਵਿਚ ਜਾਕੇ ਮਸਤਾਨਾ ਮੰਗਲ ਸਿੰਘ ਨੇ ਅਪਣੀ ਧਾਰਨ

ਦੀ ਵਿਆਖਿਆ ਕੀਤੀ ਤਾਂ ਲੋਕਾਂ ਨੂੰ ਤਸੱਲੀ ਹੋਈ ਕਿ ਧਰਮੀਆਂ ਦੇ ਨਾਮ ਦੇ ਕਾਰਨ ਹੀ ਦੋਸ਼ ਵਿਹਲੇ ਹੋ ਜਾਣਗੇ। ਧਰਮੀਜਨ ਪਰਉਪਕਾਰ ਦੀ ਖਾਤਰ ਨਰਕਾਂ ਵਿਚ ਜਾਣਗੇ ਤਾਕਿ ਉਨ੍ਹਾਂ ਦੇ ਦਰਸ਼ਨ ਖਾਤਰ ਨਾਲ ਹੀ ਦੋਸ਼ ਖਾਲੀ ਹੋ ਜਾਣ।

ਮਾਸਟਰ ਧੋਣ ਭੰਨ ਨੇ ਹੋਰ ਛੋਹਿਆ : ਅਗਲੇ ਸਾਲ ਮੁਕਤਸਰ ਦਾ ਹੋਲਾ ਸੀ। ਮੈਂ ਸ: ਆਤਮਾ ਸਿੰਘ ਨੂੰ ਹੋਲੇ ਤੇ ਲੈ ਗਿਆ। ਸਰਦਾਰ ਹੋਲੇ ਨੂੰ ਵੇਖ ਕੇ ਬਹੁਤ ਪ੍ਰਭਾਵਤ ਹੋਇਆ। ਅਗਲੇ ਹੋਲੇ ਵਾਸਤੇ ਮੰਗ-ਬੇਨਤੀਆਂ ਹੋਈਆਂ। ਸ: ਆਤਮਾ ਸਿੰਘ ਦੇ ਅੰਦਰੋਂ ਵੀ, ਬੀਜਿਆ ਹੋਇਆ ਭਜਨ, ਉਠ ਖਲੋਇਆ। ਨਗਰ ਵਲਟੋਹੇ (ਜਿ: ਲਾਹੌਰ) ਦੀ ਬਿਨੈ ਪਰਵਾਨ ਹੋਈ ਤਾਂ ਸਰਦਾਰ ਮੈਨੂੰ ਕਹਿਣ ਲਗਾ, ਹੋਲਾ ਰਾਵਲ-ਪਿੰਡੀ ਨਹੀਂ ਹੋ ਸਕਦਾ? ਮੈਂ ਕਿਹਾ, ਕਿਉਂ ਨਹੀਂ। ਅਤੇ ਫਿਰ ਅਸਾਂ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਬੇਨਤੀ ਕਰਕੇ ਰਾਵਲ ਪਿੰਡੀ ਵਾਸਤੇ ਹੋਲਾ ਪਰਵਾਨ ਕਰਵਾ ਲਿਆ। ਪਰ ਸੱਚੇ ਪਾਤਸ਼ਾਹ ਜੀ ਨੇ ਮੈਨੂੰ ਪੁੱਛਿਆ : ਤੁਸੀਂ ਦੋਵੇਂ ਮੁੰਡੇ ਖੁੰਡੇ ਹੋ, ਘਰ ਵਿਚ ਵੱਡਾ ਕੋਈ ਨਹੀਂ? ਹੋਲੇ ਉਪਰ 28-30 ਹਜ਼ਾਰ ਰੁਪਇਆ ਖਰਚ ਹੋ ਜਾਂਦਾ ਹੈ। ਸਰਦਾਰ ਪਾਸ ਏਨੀ ਰਕਮ ਹੈ ਖਰਚਣ ਯੋਗ?

ਮੈਂ ਦੱਸਿਆ ਕਿ ਇਸਦੀ ਮਾਂ ਕਰਮ ਦੇਈ ਕੱਲ ਰੁਪਿਆ ਬਹੁਤ ਹੈ। ਚੈੱਕ ਤੇ ਦਸਤਖਤ ਕਰ ਦੇਵੇਗੀ, ਉਂਜ ਨਕਦ ਉਹ ਦੁਆਨੀ ਨਹੀਂ ਦੇਵੇਗੀ।

ਰਾਇਬਹਾਦਰ ਸ: ਬੂਟਾ ਸਿੰਘ ਨੂੰ ਗੁੜਰਿਆਂ ਅਜੇ ਬੱਤਾ ਹੀ ਸਮਾਂ ਹੋਇਆ ਸੀ।

ਮੇਰੇ ਸੁਭਾਅ ਅਨੁਸਾਰ ਸਤਿਗੁਰੂ ਜੀ ਨੇ ਹੋਲੇ ਤੋਂ ਛੇ ਮਹੀਨੇ ਪਹਿਲਾਂ ਖਾਤਾ ਜੀਉਣ ਕੌਰ ਜੀ ਨੂੰ ਹੋਲੇ ਦੀ ਰਸਤ-ਬਸਤ ਦੀ ਫਹਿਰਿਸਤ ਲਿਖਵਾਕੇ ਰਾਵਲਪਿੰਡੀ ਭੇਜ ਦਿਤਾ।

ਹੋਲੇ ਦੇ ਇਸਤਿਹਾਰ ਦਾ ਸੁਆਲ ਪੈਦਾ ਹੋਇਆ ਤਾਂ ਸਤਿਗੁਰੂ ਜੀ ਨੇ ਹੋਲੇ ਦਾ ਇਸਤਿਹਾਰ ਲਿਖਵਾ ਭੇਜਿਆ। ਸਰਦਾਰ ਆਤਮਾ ਸਿੰਘ ਨੇ ਕਿਹਾ : ਹੇਠਾਂ ਨੌਟ ਦਿਓ ਮੋਟੇ ਅਖਰਾਂ ਵਿਚ ਕਿ ਲਾਹੌਰ ਤੋਂ ਰਾਵਲਪਿੰਡੀ ਨੂੰ ਹੋਲਾ ਵਰੀ ਚਲਣਗੀਆਂ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਨਾਮਧਾਰੀਆਂ ਨੂੰ ਸਫੇਦ ਬਸਤਰ, ਗੜਵੇ, ਪਉਏ, ਮਾਲਾ, ਆਸਣ ਆਦਿ ਨਾਲ ਲੈਕੇ ਆਉਣ ਵਾਸਤੇ ਆਦੇਸ਼ ਭੇਜ ਦਿਤਾ।

ਹੋਲੇ ਦੇ ਦਿਨ ਰੋਲਵੇ ਪਾਰਕ ਵਿਚੋਂ ਚਾਰ ਚਾਰ ਦੀ ਕਤਾਰ ਵਿਚ ਨਾਮਧਾਰੀਆਂ ਦਾ ਜਲੂਸ ਨਿਕਲਿਆ। ਕੀਰਤਨ ਕਰਦਿਆਂ, ਮਸਤੀ ਵਿਚ ਸ਼ਬਦ ਗਾਉਂਦਿਆਂ ਇਸਤਰੀ-ਪੁਰਸ਼ ਜਾਂ ਰਹੇ ਸਨ ਕਿ ਜਾਮਾ ਮਸਜਦ ਕੱਲ ਗਿਆ ਸ਼ਰਾਰਤੀ ਮੁਸਲਮਾਨਾਂ ਪੱਥਰ ਵੱਟੇ ਮਾਰੇ। ਤੇ ਮਸਤਾਨਿਆਂ ਨੂੰ ਕੁੱਟਿਆ ਵੀ। ਬਸ ਫਿਰ ਕੀ ਸੀ, ਸਿੰਘ ਵੀ ਖੜਕ ਪਏ। ਕੁਟਾਪਾ ਚੜ੍ਹਨ ਲਗਾ ਤਾਂ ਸਰਕਾਰ ਨੂੰ ਪਤਾ ਲਗਾ। ਉਸ ਨੇ ਝਟਪਟ ਆਕੇ ਸਮਝੌਤਾ ਕਰਵਾ ਦਿਤਾ। ਉਸਨੇ ਮੁਸਲਿਮ ਵਿਚੋਲਿਆਂ ਨੂੰ ਸਮਝਾਇਆ ਕਿ ਨਾਮਧਾਰੀ ਮਾਸ ਨਹੀਂ ਖਾਂਦੇ, ਸ਼ਰਾਬ ਨਹੀਂ ਪੀਂਦੇ, ਅਠੇ ਪਹਿਰ ਰੱਬ-ਰੱਬ ਕਰਦੇ ਰਹਿੰਦੇ ਹਨ, ਵਡੇ ਵਡੇ ਕਾਜ਼ੀ ਇਹਨਾਂ ਦੇ ਘਰੋਂ ਰੋਟੀ ਖਾ ਲੈਂਦੇ ਹਨ। ਇਹਨਾਂ ਦੀ ਤੇ ਤੁਹਾਡੀ ਲੜਾਈ ਨਹੀਂ ਬਣਦੀ। ਹੋਲਾ ਸ਼ਾਂਤੀ ਪੂਰਵਕ ਹੋ ਗਿਆ।

ਜਿਹੜਾ ਸਰਦਾਰ ਕਹਿੰਦਾ ਸੀ ਕਿ ਮੈਂ ਕੂਕਾ ਨਹੀਂ ਬਣਨਾ 'ਉਹ ਪਿਛੋਂ ਜਾਕੇ

ਅਪਣੀ ਸਰਦਾਰਨੀ ਬੀਬੀ ਲੀਲਾਵੰਤੀ ਨੂੰ ਨਾਲ ਲੈਕੇ ਨਾਮਧਾਰੀਆਂ ਦਾ ਪਰਚਾਰ ਕਰਨ ਲਗ ਪਿਆ।

ਸ: ਆਤਮਾ ਸਿੰਘ ਰਾਦੀਸਿਆਜ਼ਮ ਰਾਵਲਪਿੰਡੀ ਪਾਕਿਸਤਾਨ ਬਣਨ ਤੇ ਦਿੱਲੀ ਆ ਗਿਆ ਅਤੇ 7 ਜਨਵਰੀ 1957 ਨੂੰ ਗੁਜ਼ਰ ਗਿਆ। ਬੀਬੀ ਲੀਲਾਵੰਤੀ ਨੇ ਮੈਨੂੰ ਆਖਿਆ : ਤੂੰ ਇਸਨੂੰ ਸਿੱਖ ਬਣਾਇਆ ਸੀ ਤੇ ਸਦਾ ਨਾਲ ਰਿਹਾ ਸੈਂ, ਹੁਣ ਤੂੰ ਹੀ ਇਸਦਾ ਇਸ਼ਨਾਨ ਆਦਿ ਕਰਵਾ। ਮੈਂ ਉਹਦੀ ਬੰਦ ਮੁੱਠੀ ਖੋਲ੍ਹਕੇ ਅੰਤਮ ਦਸਤਪੰਜਾ ਲਿਆ ਅਤੇ ਇਸ਼ਨਾਨ ਕਰਵਾਕੇ ਬਹੁਤ ਸਾਰੇ ਨਾਮਧਾਰੀਆਂ ਤੇ ਹੋਰ ਸਿੱਖਾਂ ਦੇ ਹਜ਼ੂਮ ਵਿਚ ਉਸਦਾ ਅੰਤਮ ਸੰਸਕਾਰ ਕਰ ਦਿਤਾ।

ਮਾ: ਸੋਹਣ ਸਿੰਘ ਧੌਣ ਭੋਨ ਦਾ ਮੇਰੇ ਨਾਲ ਪੁਰਾਣੀਆਂ ਕਹਾਣੀਆਂ ਕਰੀ ਜਾਣ ਤੇ ਹੀ ਜੀ ਕਰਦਾ ਸੀ ਪਰ ਮੈਂ ਸਾਂ ਕਿ ਦੇਨਾ ਵਧੇਰੇ ਸਮਾਂ ਨਹੀਂ ਸਾਂ ਬੈਠ ਸਕਦਾ। ਸੋ ਫੇਰ ਕਦੀ ਮਿਲਣ ਦਾ ਇਕਰਾਰ ਕਰਕੇ ਫੁੱਟੀ ਲੈ ਲਈ।

ਸੇਠ ਸੰਤੋਖ ਸਿੰਘ ਹੈਦਰਾਬਾਦ ਵਲੋਂ ਮੇਲਾ

ਭੈਣੀ ਸਾਹਿਬ ਵਿਚ ਅੱਜ ਸੰਗਤ ਬਹੁਤ ਆਈ ਹੋਈ ਹੈ। ਜਿਧਰ ਵੀ ਨਜ਼ਰ ਜਾਂਦੀ ਹੈ ਚਿੱਟੇ ਕਪੜਿਆਂ ਵਾਲੇ ਨਾਮਧਾਰੀ ਹੀ ਨਾਮਧਾਰੀ ਦਿਸਦੇ ਹਨ। ਲੰਗਰ ਇਕਸਾਰ ਚਲ ਰਿਹਾ ਹੈ। ਲੋੜਵੰਦ ਜਦੋਂ ਵੀ ਲੰਗਰ ਵਿਚ ਜਾਂਦੇ ਹਨ ਪ੍ਰਸ਼ਾਦ ਛਕਣ ਨੂੰ ਮਿਲਦਾ ਹੈ। ਸੁਆਗਤ-ਸਥਾਨ ਉੱਤੇ ਵੀ ਸੇਵਾਦਾਰ ਆਏ ਗਏ ਨੂੰ ਪ੍ਰਸ਼ਾਦ ਛਕਾ ਰਹੇ ਹਨ।

ਇਹ ਮੇਲਾ, 20 ਦਿਨਾਂ ਦਾ, ਸਾਡੇ (ਸਤਿਗੁਰੂ ਜੀ ਅਤੇ ਮੇਰੇ) ਹਮਜ਼ਮਾਤੀ ਸੇਠ ਸੰਤੋਖ ਸਿੰਘ ਹੈਦਰਾਬਾਦੀ ਵਲੋਂ ਹੋ ਰਿਹਾ ਹੈ। ਅਰਬਾਤ ਵੀਹ ਦਿਨਾਂ ਵਿਚ ਮੇਲੇ ਸੰਬੰਧੀ ਜੋ ਵੀ ਖਰਚ ਅਵੇਗਾ, ਇਹੋ ਕਰਨਗੇ। ਇਹ ਆਪਣੀ ਪਤਨੀ ਬੀਬੀ ਪ੍ਰਕਾਸ਼ ਕੌਰ ਨਾਲ 24-8-78 ਦੇ ਹੀ ਆਏ ਹੋਏ ਹਨ।

ਮੈਂ ਦੀਵਾਨ ਵਿਚ 3.30 ਵਜੇ ਪਹੁੰਚਾ। ਪੰਦਰਾਂ ਮਿੰਟਾਂ ਬਾਅਦ ਨਾਮ ਸਿਮਰਨ ਦਾ ਭੋਗ ਪੈ ਗਿਆ। ਸੰਗਤ ਅੰਦਰ ਬਾਹਰ ਦੂਰ ਦੂਰ ਤਕ ਬੈਠੀ ਹੋਈ ਸੀ। ਸ੍ਰੀ ਸਤਿਗੁਰੂ ਜੀ ਦਰਸ਼ਨ ਦੇ ਰਹੇ ਸਨ ਅਤੇ ਮੱਥਾ ਟੇਕਣ ਵਾਲਿਆਂ ਦੀ ਅਣਟੁਟ ਕਤਾਰ ਜਾਰੀ ਸੀ। ਪੰਡਿਤ ਜੀ ਵਲੋਂ ਕੀਤੀ ਗਈ ਅਰਦਾਸ ਉਪ੍ਰੰਤ ਮੰਗਲਾ ਚਰਣ ਕਰਕੇ "ਮਾਟੀ ਕੋ ਪੁਤਰਾ" ਸ਼ਬਦ ਸੰਤ ਹਰਭਜਨ ਸਿੰਘ ਪਰਵਾਨਾ ਸੰਤ ਨਗਰ ਦੇ ਸਪੁਤਰ ਸਵੀਟੀ ਨੇ ਸ੍ਰੀ ਚੰਦਰ ਹਾਸ ਜੀ, ਅਪਣੇ ਉਸਤਾਦ ਨਾਲ, ਮਿਲ ਕੇ ਗੋਵਿਆਂ। ਸ੍ਰੀ ਜਸਪਾਲ ਸਿੰਘ ਨੇ ਤਬਲੇ ਤੇ ਸੰਗਤ ਕੀਤੀ।

ਪੂਰਾ ਸ਼ਬਦ :

ਮਾਟੀ ਕੋ ਪੁਤਰਾ ਕੈਸੇ ਨਚਤੁ ਹੈ।

ਦੇਖੇ ਦੇਖੇ ਸੁਨੇ ਬੋਲੇ ਦਉਰਿਓ ਫਿਰਤੁ ਹੈ। ੧। ਰਹਾਉ।

ਜਬ ਕਛੁ ਪਾਵੈ ਤਬ ਗਰਬੁ ਕਰਤੁ ਹੈ।

ਮਾਇਆ ਗਈ ਤਬ ਰੋਵਨ ਲਗਤੁ ਹੈ। ੧।

ਮਨ ਬਚ ਕ੍ਰਮ ਰਸ ਕਸਹਿ ਲੁਭਾਨਾ ।
 ਬਿਨਸਿ ਗਇਆ ਜਾਇ ਕਹੂੰ ਸਮਾਨਾ । ੨ ।
 ਕਹਿ ਰਵਿਦਾਸ ਬਾਜੀ ਜਗੁ ਭਾਈ ।
 ਬਾਜੀਗਰ ਸਉ ਮੁਹਿ ਪ੍ਰੀਤਿ ਬਨਿ ਆਈ । ੩ । ੯ ।
 [ਆਦਿ ਗ੍ਰੰਥ, ਪੰਨਾ ੪੮੭]

ਇਸ ਤੋਂ ਪਿਛੋਂ ਇਕ ਹੋਰ ਸ਼ਬਦ :

ਐਸੀ ਹੋਇ ਪਰੀ ।
 ਜਾਨਤੇ ਦਇਆਰ । ੧ । ਰਹਾਉ ।
 ਮਾਤਰ ਪਿਤਰ ਤਿਆਗ ਕੈ ਮਨੁ ਸੰਤਨ ਪਹਿ ਬੇਚਾਇਓ ।
 ਜਾਤਿ ਜਨਮ ਕੁਲ ਬੇਈਐ ਹਉ ਗਾਵਉ ਹਰਿ ਹਰੀ । ੧ ।
 ਲੋਕ ਕੁਟੰਬ ਤੇ ਟੂਟੀਐ ਪ੍ਰਭ ਕਿਰਤਿ ਕਿਰਤਿ ਕਰੀ ।
 ਗੁਰ ਮੋਕਉ ਉਪਦੇਸਿਆ ਨਾਨਕ ਸੇਵਿ ਏਕ ਹਰੀ । ੨ । ੮ । ੧੩੮ ।
 [ਸਾਰੰਗ ਮਹਲਾ ੫, ਪੰਨਾ ੧੨੩੧]

ਇਸ ਸ਼ਬਦ ਦੇ ਕੀਰਤਨ ਸਮੇਂ ਮੱਥਾ ਟੇਕਣ ਵਾਲਿਆਂ ਵਿਚ ਪਾਕਿਸਤਾਨ ਦੇ ਨੂਰਬਾਹ ਪਿੰਡ ਦੀ ਗੱਦੀ ਸੰਤ ਜਵਾਲਾ ਸਿੰਘ ਜੀ ਦੇ ਜਾ-ਨਸ਼ੀਨ ਸੰਤ ਗੁਰਦਾਸ ਰਾਮ ਜੀਤ, ਸ੍ਰੀ ਓਮ ਦਰਬਾਰ, ਨੰਦਾ ਚੌਰ, ਚਿਲਾ ਹੁਸ਼ਿਆਰਪੁਰ ਵਾਲੇ ਵੀ ਸਨ ।

ਇਕ ਸੱਜਣ ਜੁ ਵੇਖਣ ਨੂੰ ਹਿੰਦੂ ਲਗਦੇ ਸਨ, ਸ: ਅਵਤਾਰ ਸਿੰਘ ਸਰਪੰਚ ਪਿੰਡ ਨਗਰ (ਜਲੰਧਰ) ਭਜਨ ਪੁੱਛ ਕੇ ਦਰਸਨ ਕਰਨ ਆਏ । ਇਹਨਾਂ ਵੀ ਅੱਜ ਤੋਂ ਮਾਸ ਸ਼ਰਾਬ ਦਾ ਤਿਆਗ ਕੀਤਾ ।

ਸਤਿਗੁਰੂ ਜੀ ਦੀ ਸੇਵਾ ਵਿਚ ਇਕ ਹੋਰ ਸੱਜਣ ਮੱਥਾ ਟੇਕਣ ਆਇਆ ਤਾਂ ਆਪ ਨੇ ਮੇਰਾ ਧਿਆਨ ਉਸ ਵਲ ਕਰਵਾ ਕੇ ਦੱਸਿਆ : ਆਪਣੇ ਨਾਲ ਇਕ ਜਕਤ ਸਿੰਘ ਜਾਮਣੂ ਹੁੰਦਾ ਸੀ, ਤੁਹਾਨੂੰ ਯਾਦ ਹੋਵੇਗਾ । ਇਸਨੇ ਗੋਲ ਮੰਦਰ ਦੀ ਫੱਪਰ-ਫੱਤ ਤਬਦੀਲ ਕਰਨ ਲਈ ਰਕਮ ਵੀ ਲਿਆਕੇ ਦਿਤੀ ਹੈ ।

ਪਹਿਲੇ ਜਥੇ ਦੀ ਸ਼ਬਦ ਸਮਾਪਤੀ ਹੋਈ ਤਾਂ ਸਤਿਗੁਰੂ ਜੀ ਨੇ ਆਪ ਅਨਾਉਂਸ ਕੀਤਾ : ਅੱਜ ਕਲ ਸਾਡਾ ਸੁਆਦ ਤਬਦੀਲ ਹੋਈ ਜਾ ਰਿਹਾ ਹੈ । ਸ਼ਾਇਦ ਗਾਏ ਗਏ ਸ਼ਬਦ ਸਾਡੀ ਸਮਝ ਜਾਂ ਸੁਆਦ ਦਾ ਹਿੱਸਾ ਨਾ ਬਣੇ ਹੋਣ, ਕਿਉਂਕਿ ਅਸੀਂ ਫਿਲਮਾਂ ਤੇ ਚਿਮਟਿਆ-ਲਗੋਚਿਆਂ ਤੇ ਗੋਣ ਸੁਣਨ ਦੇ ਸ਼ੌਕੀਨ ਹੋ ਗਏ ਹਾਂ । ਹੁਣ ਉਸਤਾਦ ਮਹਿੰਦਰ ਸਿੰਘ ਜੀ ਦੀ ਅਗਵਾਈ ਵਿਚ ਉਨ੍ਹਾਂ ਦੇ ਸਾਗਿਰਦ ਸ਼ਬਦ ਪੜ੍ਹਨ ਲਗੇ ਹਨ—ਅਤਿ ਪ੍ਰੀਤਮ ਮਨ ਮੋਹਨਾ ਘਟ ਸੋਹਨਾ ਪ੍ਰਾਨ ਅਧਾਰਾ ਰਾਮ । ਧਿਆਨ ਨਾਲ ਸੁਣੋ ।

ਅਤੇ ਬਿਹਾਗੜੇ ਦੀਆਂ ਸੂਰਾਂ ਵਾਤਾਵਰਣ ਵਿਚ ਛਾ ਗਈਆਂ ।

ਪੂਰਾ ਸ਼ਬਦ :

ਅਤਿ ਪ੍ਰੀਤਮ ਮਨਮੋਹਨਾ ਘਟ ਸੋਹਨਾ ਪ੍ਰਾਨ ਅਧਾਰਾ ਰਾਮ ।
 ਸੁੰਦਰ ਸੋਭਾ ਲਾਲ ਗੋਪਾਲ ਦਇਆਲ ਕੀ ਅਪਰ ਅਪਾਰਾ ਰਾਮ ।

ਗੋਪਾਲ ਦਇਆਲ ਗੋਬਿੰਦ ਲਾਲਨ ਮਿਲਹੁ ਕੰਤ ਨਿਮਾਣੀਆ ।

ਨੈਨ ਤਰਸਨ ਦਰਸ ਪਰਸਨ ਨਹ ਨੀਦ ਰੈਣਿ ਵਿਹਾਣੀਆ ।

ਗਿਆਨ ਅੰਜਨ ਨਾਮ ਬਿੰਜਨ ਭਏ ਸਗਲ ਸੀਗਾਰਾ ।

ਨਾਨਕੁ ਪਇਅੰਪੈ ਸੰਤ ਜੰਪੈ ਮੋਲਿ ਕੰਤੁ ਹਮਾਰਾ । ੧ ।

[ਬਿਹਾਗੜਾ ਮਹਲਾ ੫, ਆਦਿ ਗ੍ਰੰਥ, ਪੰਨਾ ੫੪੨

ਸ੍ਰੀ ਸਤਿਗੁਰੂ ਜੀ ਦੇ ਕਰ-ਕਮਲਾਂ ਵਿਚ ਤਾਉਸ ਸੀ, ਸਰੋਦਵਾਦਕ ਗੁਰਦੇਵ ਸਿੰਘ ਪਾਸ ਤਾਰ ਸ਼ਹਿਨਾਈ, ਧਰਮਬੀਰ ਸਿੰਘ ਕੋਲ ਸਿਤਾਰ, ਸਤਿਪਾਲ ਸਿੰਘ ਜੰਮੂ ਦੇ ਹੱਥ ਬਾਂਸਰੀ ਦੀਆਂ ਮੋਰੀਆਂ ਉਪਰ ਸਨ। ਸਾਹਮਣੇ ਮਾਸਟਰ ਮਹਿੰਦਰ ਸਿੰਘ (ਹਾਰਮੋਨੀਅਮ) ਸ੍ਰੀ ਬਲਜੀਤ ਸਿੰਘ (ਹਾਰਮੋਨੀਅਮ), ਸ੍ਰੀ ਹਰਜਿੰਦਰ ਸਿੰਘ (ਤਬਲਾ), ਸ੍ਰੀ ਕਿਰਨਪਾਲ ਸਿੰਘ (ਤਬਲਾ), ਸ੍ਰੀ ਹਰਬੰਸ ਸਿੰਘ ਘੁੱਲਾ, ਸੁਖਦੇਵ ਸਿੰਘ-ਮੋਹਨ ਸਿੰਘ ਦੀਆਂ ਸੂਰਾਂ ਗੂੰਜ ਉਠੀਆਂ।

ਅੱਜ ਸਤਿਗੁਰੂ ਜੀ ਕਥਾ ਸਮੇਂ ਹੀ ਦੀਵਾਨ ਵਿਚ ਪਹੁੰਚ ਚੁਕੇ ਸਨ। ਉਹ ਆਪਣੇ "ਨਿੱਕੇ ਕਾਕੇ" ਦਾ ਕਥਾ ਵਾਰਣ ਸੁਣਨਾ ਤੇ ਪ੍ਰਸੰਸਾ ਕਰਨਾ ਚਾਹੁੰਦੇ ਸਨ। ਨਾਮ ਸਿਮਰਨ ਦਾ ਇਕ ਘੰਟਾ ਵੀ ਆਪ ਅਚਲ ਸਮਾਧੀ ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਟੇਪ-ਉਪਦੇਸ਼ ਸੁਣਦੇ ਰਹੇ। ਕਿਸੇ ਨੂੰ ਚਿਤ-ਚੇਤਾ ਵੀ ਨਹੀਂ ਕਿ ਕਦੇ ਬੁਖਾਰ ਵੀ ਹੋਇਆ ਸੀ।

ਹੁਣ ਇਸ ਦੀਵਾਨ ਵਿਚ ਆਪ ਨੇ ਆਪਣੇ ਦਿਲਰੁਬਾ ਤੇ ਤਰਬਕਾਰੀ ਨਾਲ ਵਾਤਾਵਰਣ ਜਲ-ਤਰੰਗੀ ਬਣਾ ਦਿਤਾ ਹੈ।

4.30 ਵਜ ਚੁਕੇ ਹਨ, ਪਰ ਉਸਤਾਦ ਹਰਭਜਨ ਸਿੰਘ ਨੂੰ ਆਗਿਆ ਬਿਹਾਗੜੇ ਵਿਚ ਸ਼ਬਦ "ਐਸੀ ਲਾਲ ਰੂਪੁ ਬਿਨ ਕਉਨ ਕਰੈ।" ਪੜ੍ਹਨ ਦੀ ਹੋਈ। ਸਤਿਗੁਰੂ ਜੀ ਨੇ ਫਿਰ ਦਿਲਰੁਬਾ ਉਠਾ ਲਿਆ ਅਤੇ ਇਸ ਅਨੰਦ-ਪ੍ਰਵਾਹ ਨੂੰ ਚਲਦਿਆਂ 5.10 ਹੋ ਗਏ। ਪੰਡਿਤ ਜੀ ਨੇ ਅਰਦਾਸ ਕੀਤੀ ਤੇ ਰਾਤ ਦੇ ਥਾਵਾਂ ਤੇ ਜਥੇਦਾਰਾਂ ਦੇ ਕੀਰਤਨ ਦਾ ਐਲਾਨ ਕੀਤਾ ਗਿਆ।

ਸ੍ਰੀ ਸਤਿਗੁਰੂ ਜੀ ਕੋਠੀ ਪਹੁੰਚ ਗਏ। ਮੈਂ ਸ੍ਰੀ ਸਤਿਗੁਰੂ ਜੀ ਦੇ ਡੇਰੇ ਜਾ ਪਹੁੰਚਾ। ਹੁਕਮ ਸੀ 6 ਵਜੇ ਸੰਗੀਤਕਾਰ ਲੜਕਿਆਂ ਦਾ ਕਲਾ ਪ੍ਰਦਰਸ਼ਨ ਸੁਣਨਾ-ਵੇਖਣਾ। ਪਰ ਮੈਂ ਹੈਰਾਨ ਸਾ ਏਥੇ ਕੋਈ ਆ-ਜਾ ਨਹੀਂ ਸੀ ਰਿਹਾ। ਤਦੇ ਖਬਰ ਮੈਨੂੰ ਕੋਠੀਓਂ ਬੁਲਾਵਾ ਆ ਗਿਆ।

ਤਰਨ ਤਾਰਨ ਦੀਆਂ ਗੱਲਾਂ

5.30 ਸ਼ਾਮੀ ਕੋਠੀ ਗਿਆ ਤਾਂ ਮੁਖ ਵਰਾਡੇ ਵਿਚ ਪੰਡਿਤ ਗੋਪਾਲ ਸਿੰਘ ਨਾਲ ਇਕ ਉੱਚਾ ਲੰਮਾ, ਬਣਦਾ-ਫਬਦਾ ਅਕਾਲੀ ਸਿੰਘ ਬੈਠਾ ਹੋਇਆ ਸੀ। ਉਸਦਾ ਦਾੜ੍ਹਾ ਖੁਲ੍ਹਾ, ਦਰਸ਼ਨੀ। ਉਸਦੇ ਨਾਲ ਦੋ ਸਿੰਘ ਸਾਧਾਰਨ ਲਗਦੇ ਸਨ। ਪੁੱਛਣ ਤੇ ਪਤਾ ਲਗਾ ਕਿ ਮੁਖ ਸਿੰਘ ਤਾਂ ਗੁਰਦੁਆਰਾ ਤਰਨ ਤਾਰਨ ਦਾ ਮੈਨੇਜਰ ਸ: ਭਗਤ ਸਿੰਘ ਹੈ। ਨਾਲ ਦੋ ਸਿੱਖ ਇਕ ਸੰਤ ਅਣਖ ਸਿੰਘ ਹਨ ਜੋ ਤਰਨ ਤਾਰਨ ਪਰਕਰਮਾ ਦੀ ਸੇਵਾ ਕਰਦੇ ਰਹੇ ਹਨ, ਦੂਸਰੇ ਸੱਜਣ ਦਾ ਨਾਂ ਮਾਲੂਮ ਨਹੀਂ ਹੋ ਸਕਿਆ। ਇਹ

ਸਤਿਗੁਰਾਂ ਨਾਲ ਕੋਈ ਖਾਸ ਗੱਲਬਾਤ ਕਰਨ ਆਏ ਹਨ। ਇਹ ਕੀਰਤਨ ਸਮੇਂ ਦੀਵਾਨ ਵਿਚ ਨਮਸਕਾਰ ਕਰ ਅਤੇ ਬਬਦ-ਸੰਗੀਤ ਵੀ ਸੁਣ ਆਏ ਹਨ।

ਸ੍ਰੀ ਸਤਿਗੁਰੂ ਜੀ ਪਧਾਰੇ। ਉਨ ਕੇ ਸਭ ਨੇ ਸਤਿਕਾਰ ਪਰਗਟ ਕੀਤਾ। ਸਤਿਗੁਰੂ ਜੀ ਨਾਲ ਆਪ ਜੀ ਦਾ ਸਕੱਤਰ ਸੰਤ ਤਰਸੇਮ ਸਿੰਘ, ਸ: ਅਪਾਰ ਸਿੰਘ ਬੀੜ, ਸਤਿਜੁਗ ਦੇ ਸੰਪਾਦਕ ਸੰਤ ਗੁਰਦਿਆਲ ਸਿੰਘ ਤੇ ਇਕ ਦੋ ਹੋਰ ਸਰੀਰ ਵੀ ਸਨ। ਸਤਿਗੁਰੂ ਜੀ ਨੇ ਸਫ਼ ਤੇ ਵਿਛਿਆ ਆਸਣ ਛਡ ਕੇ ਮੰਜੇ ਉਪਰ ਲੇਟ ਕੇ ਗੱਲਬਾਤ ਸੁਣਨ-ਕਰਨ ਦੀ ਪ੍ਰਾਹੁਣਿਆ ਨੂੰ ਮਜਬੂਰੀ ਦੱਸੀ। ਉਹ ਲਗਾਤਾਰ 4 ਘੰਟੇ ਤਕ ਦੀਵਾਨ ਵਿਚ ਬੈਠ ਕੇ ਆਏ ਸਨ।

ਇਹ ਸੱਜਣ ਤਰਨ-ਤਾਰਨ ਪਰਕਰਮਾਂ ਵਿਚੋਂ ਨਾਮਧਾਰੀਆਂ ਦਾ ਬੁੰਗਾ ਉਠਵਾਣ ਤੇ ਪਰਕਰਮਾਂ ਦਾ ਲਾਘਾ ਸਾਫ਼ ਕਰਨ ਦਾ ਸੱਦਾ-ਸਮਝੌਤਾ ਕਰਨ ਦੀ ਗਰਜ਼ ਨਾਲ ਆਏ ਸਨ।

ਸ੍ਰ: ਭਗਤ ਸਿੰਘ, ਸ੍ਰ: ਅਮਰ ਸਿੰਘ ਪਿੰਡ ਸੋਲ੍ਹਾ (ਗੁਰਦਾਸਪੁਰ) ਦੇ ਸਪੁਤਰ ਹਨ। ਸ੍ਰ: ਅਮਰ ਸਿੰਘ ਪਹਿਲਾਂ ਨਾਮਧਾਰੀ ਰਹੇ ਸਨ, ਇਹਨਾਂ ਦੇ ਕਹੇ ਮੁਤਾਬਕ, ਫਿਰ ਉਹ ਅਕਾਲੀਆਂ ਦੇ ਗੋਤ ਵਿਚ ਆ ਗਏ। ਪਰ ਨਾ ਉਹਨਾਂ ਮਾਸ ਖਾਧਾ, ਨਾ ਸ਼ਰਾਬ ਪੀਤੀ। ਸ੍ਰ: ਭਗਤ ਸਿੰਘ ਸ਼ਰਾਬ ਨੂੰ ਮਾੜਾ ਸਮਝਦੇ ਹਨ ਮਾਸ ਖਾਣ ਨੂੰ ਗੁਨਾਹ ਨਹੀਂ ਮਿਥਦੇ। ਸ੍ਰ: ਜੀ ਨੇ ਦੱਸਿਆ ਕਿ ਉਹਨਾਂ ਦੇ ਪਿਤਾ ਜੀ ਦੇ ਅੰਦਰੋਂ ਨਾਮਧਾਰੀਆਂ ਬਾਰੇ ਸ਼ਰਧਾ ਭਾਵਨਾ ਨਹੀਂ ਨਿਕਲੀ। ਉਹ ਚਿਕਰ ਕਰਦਿਆਂ ਦ੍ਰਵ ਜਾਇਆ ਭਰਦੇ ਸਨ।

ਸਤਿਗੁਰੂ ਜੀ ਜਿਉਂ ਹੀ ਵਿਛੇ ਹੋਏ ਮੰਜੇ ਤੇ ਮੁੱਧੇ ਮੂੰਹ ਲੇਟ ਕੇ ਸਾਡੇ ਵਲ ਤਕਣ ਲਗੇ, ਸ: ਭਗਤ ਸਿੰਘ ਨੇ ਆਪਣੀ ਜਾਣਕਾਰੀ ਕਰਵਾਈ ਦੇ ਦੱਸਿਆ ਕਿ ਇਕ ਬੇਨਤੀ ਪੱਤਰ ਤਰਨ ਤਾਰਨ ਦੀਆਂ ਪਰਕਰਮਾਂ ਅਤੇ ਨਾਮਧਾਰੀ ਬੁੰਗੇ ਵਾਸਤੇ ਭੇਜਿਆ ਸੀ। ਸਤਿਗੁਰੂ ਜੀ ਨੇ ਫਰਮਾਇਆ: ਬੇਨਤੀ ਪੱਤਰ ਬਾਰੇ ਤਾਂ ਨਾਮਧਾਰੀ ਦਰਬਾਰ ਨੂੰ ਪਤਾ ਹੋਵੇਗਾ, ਉਸ ਨੇ ਹੀ ਅਜਿਹੇ ਸੱਦੇ-ਸਮਝੌਤੇ ਕਰਨੇ ਹਨ।

ਸ: ਅਪਾਰ ਸਿੰਘ ਬੀੜ ਨੂੰ ਕਿਹਾ ਗਿਆ ਕਿ ਕਿਸੇ ਜ਼ਿੰਮੇਵਾਰ ਨੂੰ ਭੇਜ ਕੇ ਫੇਰੀ ਹੀ ਸੂਬਾ ਮੇਲਾ ਸਿੰਘ ਜੀ ਨੂੰ ਬੁਲਾਇਆ ਜਾਇ ਕਿਉਂਕਿ ਅੱਜਕਲ ਤਰਨ ਤਾਰਨ ਨਾਲ ਬਾਹਲਾ ਸੰਬੰਧ ਉਨ੍ਹਾਂ ਦਾ ਹੀ ਹੈ ਅਤੇ ਉਹ ਸਰਦਾਰ ਜੀ ਨੂੰ ਮਿਲ ਕੇ ਇਹਨਾਂ ਨੂੰ ਸਮਝਣ ਤੇ ਨਾਮਧਾਰੀ ਦਰਬਾਰ ਨੂੰ ਸਮਝਾਣ।

ਪਰਸਪਰ ਗੱਲਬਾਤ ਫਿਰ ਵੀ ਚਲਦੀ ਰਹੀ। ਮੰਨੇਜਰ ਸ: ਭਗਤ ਸਿੰਘ: ਜਦੋਂ ਮੈਨੂੰ ਪਤਾ ਲਗਾ ਕਿ ਹੋਰ ਸਾਰੇ ਬੁੰਗਿਆਂ ਵਾਲਿਆਂ ਨਾਲ ਸਮਝੌਤਾ ਹੋ ਗਿਆ ਹੈ, ਕੇਵਲ ਨਾਮਧਾਰੀਆਂ ਦਾ ਰਹਿੰਦਾ ਹੈ, ਮੈਂ ਕਿਹਾ, ਇਹ ਵੀ ਹੋ ਜਾਵੇਗਾ। ਮੈਨੂੰ ਮੇਰੇ ਪਿਤਾ ਜੀ ਕਰਕੇ ਵੀ ਲਗਾਵ ਸੀ। ਮੈਂ ਕਿਹਾ, ਮੈਂ ਜਾਂਦਾ ਹਾਂ ਤੇ ਗੱਲਬਾਤ ਕਰਦਾ ਹਾਂ। ਅਕਾਲੀ ਹੋ ਜਾਣ ਨਾਲ ਬੜਾ ਬਾਹਲਾ ਫਰਕ ਤਾਂ ਪੈ ਜਾਂਦਾ ਹੈ ਪਰ ਮੇਰਾ ਲਗਾਵ ਤਾਂ ਸੀ ਹੀ ਨ?

ਸਤਿਗੁਰੂ ਜੀ: ਜੇ ਤੁਹਾਡਾ ਸਾਡੇ ਨਾਲ ਲਗਾਵ ਹੈ ਤਾਂ ਸਾਡਾ ਵੀ ਲਗਾਵ ਹੋਣਾ ਕੁਚਰਤੀ ਹੈ।

ਮੈਨੇਜਰ : ਮੈਨੂੰ ਬੜਾ ਭਰੋਸਾ ਸੀ ਕਿ ਹੋਣ ਵਾਲੀ ਇਹ ਚੀਜ਼ ਹੋ ਜਾਣੀ ਚਾਹੀਦੀ ਹੈ ।

ਸਤਿਗੁਰੂ ਜੀ : ਮੈਨੂੰ ਤਾਂ ਇਸ ਬਾਰੇ ਪਤਾ ਨਹੀਂ । ਮੇਰੇ ਛੋਟੇ ਭਾਈ ਸਾਹਿਬ ਹੀ ਜਾਣਦੇ ਹਨ । ਉਹ ਅਤੇ ਨਾਮਧਾਰੀ ਦਰਬਾਰ ਹੀ ਅਜਿਹੀਆਂ ਜ਼ਿੰਮੇਵਾਰੀਆਂ ਨਿਬਾਹੁੰਦੇ ਹਨ । ਹੁਣ ਤਾਂ ਉਹ ਬੁਖਾਰ ਨਾਲ ਪਏ ਰਹਿਣ ਕਾਰਨ ਕਮਜ਼ੋਰ ਹਨ, ਉਹ ਹੀ ਭਾਵੇਂ ਕੁਛ ਦੱਸ ਸਕਣ । ਦਰਬਾਰ ਦੀ ਗੱਲ ਤਾਂ ਦਰਬਾਰ ਵਾਲੇ ਦੱਸਣਗੇ । ਮੈਂ ਤਾਂ ਇਕ ਗੱਲ ਜਾਣਦਾ ਹਾਂ ਜੋ ਤੁਹਾਡੇ ਨਾਲ ਕਰਨਾ ਚਾਹੁੰਦਾ ਹਾਂ । ਤੁਸੀਂ ਜਾਣਦੇ ਹੀ ਹੋ ਕਿ ਅਸੀਂ ਬਾਰਾਂ ਗੁਰੂਆਂ ਨੂੰ ਮੰਨਦੇ ਹਾਂ ਪਰ ਪਹਿਲਾਂ ਦਸਾਂ ਗੁਰੂਆਂ ਦਾ ਨਾਮ ਲੈਕੇ ਹੀ ਅਗਲੇ ਦੋ ਗਿਣਦੇ ਹਾਂ । ਸਾਡਾ ਵੀ ਕੁਝ ਅਧਿਕਾਰ ਹੋਣਾ ਚਾਹੀਦਾ ਹੈ । ਜੇ ਇਹ ਗੁਰਦੁਆਰੇ ਗੁਰੂਆਂ ਦੇ ਹੀ ਹਨ ਤਾਂ ਅਸੀਂ ਆਪਣੇ ਕਾਇਮੇ ਮੁਤਾਬਕ ਉਥੇ ਦੀਵਾਨ ਕਿਉਂ ਨਹੀਂ ਲਾ ਸਕਦੇ ?

ਮੈਨੇਜਰ : ਇਹ ਤਾਂ ਬੜੇ ਅਫਸੋਸ ਦੀ ਗੱਲ ਹੈ । ਏਧਰੋਂ (ਨਾਮਧਾਰੀਆਂ ਵਲੋਂ) ਤਾਂ ਮੈਨੂੰ ਕਿਸੇ ਨਹੀਂ ਕਿਹਾ । ਹੋਰ ਕਹਿੰਦੇ ਹਨ...ਅਸੀਂ ਨਿਕੇ ਹੁੰਦੇ ਸਾਂ ਤਾਂ ਤਰਨ ਤਾਰਨ ਵਿਚ (ਨਾਮਧਾਰੀਆਂ ਦੇ) ਦੀਵਾਨ ਲਗਦੇ ਹੁੰਦੇ ਸਨ ।

ਸਤਿਗੁਰੂ ਜੀ : ਤੁਹਾਨੂੰ ਸ਼ਾਇਦ ਨਾ ਪਤਾ ਹੋਵੇ, 1923 ਵਿਚ ਕਿਤੇ ਤਰਨ ਤਾਰਨ ਵਿਚ ਲੜਾਈ ਹੋਈ ਸੀ । ਨਾਮਧਾਰੀਆਂ ਨੂੰ ਕੁਝ ਬੰਦਿਆਂ ਨੇ ਕੁਟਿਆ ਸੀ । ਸਾਡੇ ਇੰਦਰ ਸਿੰਘ ਢੁਲਕਈਏ ਦੀਆਂ ਉਂਗਲਾਂ ਤੋੜ ਦਿਤੀਆਂ ਗਈਆਂ । ਅਖ਼ੀਰ : ਇਸਦੀ ਢੁਲਕ ਨਾਲ ਲੋਕ ਖਿਚੇ ਚਲੇ ਆਉਂਦੇ ਹਨ ।

ਮੈਨੇਜਰ : ਇਹ ਕੰਮ ਪ੍ਰਬੰਧਕਾਂ ਕੀਤਾ ਜਾਂ ਬਾਹਰਲੇ ਬੰਦਿਆਂ ?

ਪੰਡਿਤ ਗੋਪਾਲ ਸਿੰਘ : ਪ੍ਰਬੰਧਕਾਂ ਨੇ ਬਾਹਰੋਂ ਕੁਟਣ ਵਾਲੇ ਮੰਗਵਾ ਕੇ ਆਲਿਮ ਜੀ (ਸੰਤ ਨਿਧਾਨ ਸਿੰਘ) ਨੂੰ ਜਾਨੋਂ ਮਾਰ ਦੇਣ ਦੀ ਕੋਸ਼ਿਸ਼ ਕੀਤੀ । ਪਰ ਉਹ ਬਚ ਨਿਕਲੇ ।

ਸਤਿਗੁਰੂ ਜੀ : ਵਿਰ 30-40 ਹਜ਼ਾਰ ਨਾਮਧਾਰੀ ਕੱਠੇ ਹੋਕੇ ਤਰਨ ਤਾਰਨ ਆ ਗਏ ਤੇ ਪਰਕਰਮਾ ਵਿਚ ਹੀ "ਸਾਰੇ ਆਖੋ ਬਾਬਾ ਜੀ ਧੰਨ ਗੁਰੂ ਰਾਮ ਸਿੰਘ" ਪੜ੍ਹਦੇ ਫਿਰਦੇ ਰਹੇ । ਪ੍ਰਬੰਧਕ ਤੇ ਉਨ੍ਹਾਂ ਦੇ ਸਾਰੇ ਸਹਿਯੋਗੀ ਗੁਰਦੁਆਰਾ ਛੱਡ ਕੇ ਭੱਜ ਗਏ ।

ਪਰ ਸਾਡਾ ਇਹ ਕੰਮ ਨਹੀਂ ਕਿ ਅਸੀਂ ਏਸੇ ਗੱਲ ਵਿਚ ਲਗੇ ਰਹੀਏ । ਹੁਣ ਤੁਸੀਂ ਦਰਬਾਰ ਦੇ ਜ਼ਿੰਮੇਵਾਰਾਂ ਨਾਲ ਗੱਲ ਕਰ ਲਵੋ ।

ਪ੍ਰੋਫੈਸਰ ਕਸੇਲ ਨਾਲ

ਅੱਜ 12-1 ਵਜੇ ਪ੍ਰੋਫੈਸਰ ਕਿਰਪਾਲ ਸਿੰਘ ਕਸੇਲ ਪਟਿਆਲੇ ਤੋਂ ਸਤਿਗੁਰੂ ਜੀ ਦੀ ਸੇਵਾ ਵਿਚ ਆਏ । ਇਹਨਾਂ ਦੇ ਨੇਤਰ ਰੌਸ਼ਨੀ ਵਲੋਂ ਜਵਾਬ ਦੇ ਗਏ ਹਨ । ਪਰ ਅੰਦਰਲੀਆਂ ਅੱਖਾਂ ਵਧੇਰੇ ਕੰਮ ਕਰਦੀਆਂ ਹਨ । ਇਕ ਸਹਾਇਕ ਸਦਾ ਹੀ ਨਾਲ

ਰਖਦੇ ਹਨ। ਸ੍ਰੀ ਸਤਿਗੁਰੂ ਜੀ ਵੀ ਇਹਨਾਂ ਤੇ ਬਹੁਤ ਮਿਹਰਬਾਨ ਹਨ। ਇਹਨਾਂ ਸਤਿਗੁਰੂ ਜੀ ਨੂੰ ਬੇਨਤੀ ਕੀਤੀ ਕਿ ਅਗਲੇ ਹਫਤੇ ਇਹਨਾਂ ਦੇ ਲੜਕੇ ਦੀ ਸ਼ਾਦੀ ਹੋਣੀ ਹੈ ਪਟਿਆਲੇ ਵਿਖੇ, ਸਤਿਗੁਰੂ ਆਸ਼ੀਰਵਾਦ ਦੇ ਕੇ ਨਿਵਾਜਣ।

ਸਤਿਗੁਰੂ ਜੀ ਨੇ ਮਹਾਰਾਜ ਬੀਰ ਸਿੰਘ ਜੀ ਵਲ ਭੇਜਿਆ। ਉਹਨਾਂ ਪ੍ਰੋਗਰਾਮ ਵਿਚ ਇਹ ਵੀ ਨੋਟ ਕਰ ਲਿਆ। ਉਹ ਇਸ ਮੌਕੇ ਉਤੇ ਪਟਿਆਲੇ ਜਾਣਗੇ।

ਪ੍ਰੋ: ਕਸੇਲ ਸ੍ਰੀ ਸਤਿਗੁਰੂ ਜੀ ਪਾਸ 20 ਕੁ ਮਿੰਟ ਰਹੇ। ਇਸ ਸਮੇਂ ਹੋਈ ਗੱਲਬਾਤ ਦਾ ਤੌਰ ਇਹ ਹੈ :

ਸਤਿਗੁਰੂ ਜੀ ਨੇ ਸ੍ਰੀ ਬਲਵੰਤ ਸਿੰਘ ਗਜਰਾਜ ਪਟਿਆਲੇ ਵਾਲਿਆਂ ਦੀਆਂ ਛਪੀਆਂ-ਅਣਛਪੀਆਂ ਕਵਿਤਾਵਾਂ ਬਾਰੇ ਪੁੱਛਿਆ ਕਿ ਉਹ ਕਿਥੋਂ ਪ੍ਰਾਪਤ ਕੀਤੀਆਂ ਜਾਣ। ਕਸੇਲ ਜੀ ਨੇ ਦੱਸਿਆ ਕਿ ਸੰਤ ਇੰਦਰ ਸਿੰਘ ਚਕਵਰਤੀ, ਸ੍ਰੀ ਗਜਰਾਜ ਦੇ ਲੜਕੇ ਅਤੇ ਕਵੀ ਵੰਤਾ ਨੇ ਇਕ ਵਾਰ ਇਹਨਾਂ ਦਾ ਸੰਕਲਨ ਕੀਤਾ ਸੀ। ਗਜਰਾਜ ਦੀ ਕਵਿਤਾ ਬੜੀ ਹੀ ਹੈ, ਉਸਤਤੀ ਜਾਂ ਵਿਰੋਧ ਵਿਚ। ਇਕ ਵਾਰ ਭਾਸ਼ਾ ਵਿਭਾਗ ਨੇ ਉਨ੍ਹਾਂ ਨੂੰ ਸਨਮਾਨਤ ਕੀਤਾ ਸੀ। ਏਥੋਂ, ਭੈਣੀ ਸਾਹਿਬੋਂ ਵੀ ਉਨ੍ਹਾਂ ਨੂੰ ਅਨੇਕਾਂ ਵਾਰ ਸਨਮਾਨ ਮਿਲਿਆ ਹੈ।

—ਸ੍ਰੀ ਸਤਿਗੁਰੂ ਜੀ ਨੇ ਮੈਨੂੰ ਦੱਸਿਆ ਕਿ ਸੰਤ ਬਿਸ਼ਨ ਸਿੰਘ ਨੰਗਲ ਨੂੰ ਕਿਹਾ ਹੈ ਕਿ ਉਹ ਸੰਤ ਕਾਹਲਾ ਸਿੰਘ (ਅਪਣੇ ਪਿਤਾ) ਦੀ ਹਸਤ ਲਿਖਤ ਪੁਸਤਕ "ਪੰਥ ਪ੍ਰਕਾਸ਼" ਲੈ ਆਉਣ। ਉਸਨੂੰ ਤਰਤੀਬ ਦੇ ਕੇ ਨਵੇਂ ਸਿਰਿਓਂ ਛਾਪ ਦਿਤਾ ਜਾਏ। ਸੰਤ ਬਿਸ਼ਨ ਸਿੰਘ ਨੂੰ ਦਮਦਮੇ (ਸਰਸਾ) ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ 5 ਏਕੜ ਜ਼ਮੀਨ ਦਿਤੀ ਹੋਈ ਹੈ।

—ਕਸੇਲ ਜੀ ਨੂੰ ਸਤਿਗੁਰੂ ਕਿਸੇ ਤਰਜਮਾਕਾਰ ਬਾਰੇ ਪੁੱਛਿਆ। ਕਸੇਲ ਹੁਰਾਂ ਖਿਮਾ ਮੰਗੀ ਕਿ ਅਜੇ ਤਕ ਕੋਈ ਮੁਨਾਸਬ ਬੰਦਾ ਨਹੀਂ ਮਿਲਿਆ। ਸ੍ਰੀ ਸਤਿਗੁਰੂ ਜੀ ਆਦਿ ਗ੍ਰੰਥ ਸਾਹਿਬ ਜੀ ਦਾ ਅੰਗਰੇਜ਼ੀ ਤਰਜਮਾ ਕਰਵਾਣਾ ਚਾਹ ਰਹੇ ਹਨ।

—ਸ੍ਰੀ ਭਗਵੰਤ ਸਿੰਘ ਹਰੀ ਜੀ ਨੇ ਦਸਮ ਗ੍ਰੰਥ ਦਾ ਕੁਕ-ਤਤਕਰਾ ਲਿਖਿਆ ਹੈ ਜਿਸਨੂੰ ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਨੇ ਛਾਪਿਆ ਹੈ। ਸਤਿਗੁਰੂ ਜੀ ਨੇ ਇਹ ਪੁਸਤਕ ਵੀ ਮੰਗਵਾਣ ਦੀ ਇਛਾ ਪਰਗਟ ਕੀਤੀ।

—ਪ੍ਰੋ: ਕਸੇਲ ਨੇ ਦੱਸਿਆ ਕਿ ਸ੍ਰੀ ਮੋਹਣ ਜੀ ਦੇ ਘਰੋਂ, ਹਰੀ ਜੀ ਦੀ ਨੂੰਹ, ਬੀਬੀ ਰਛਪਾਲ ਨੇ ਭਾਈ ਸਾਹਿਬ ਕਾਨ੍ਹ ਸਿੰਘ ਨਾਭਾ ਉਤੇ ਇਕ ਪੁਸਤਕ ਲਿਖਣੀ ਹੈ। ਸਤਿਗੁਰੂ ਜੀ ਬਚਨ ਕੀਤਾ : ਜੇ ਲੋਕ ਅਖੀਂ ਵੇਖੀ ਹਕੀਕਤ ਠੀਕ ਤਰ੍ਹਾਂ ਬਿਆਨ ਕਰ ਸਕਣ ਤਾਂ ਇਤਿਹਾਸ ਨਾ ਵਿਗੜੇ। ਪਰ ਜਦੋਂ ਲੇਖਕ ਆਪਣੇ ਮਨੋਰਥ ਲਈ ਹਕੀਕਤ ਨੂੰ ਤੌੜ-ਮਰੌੜ ਕੇ ਲਿਖਦਾ ਹੈ, ਓਦੋਂ ਇਤਿਹਾਸ ਗਲਤ ਹੋ ਜਾਂਦਾ ਹੈ ਅਤੇ ਗਲਤ ਸੰਦਰਭ ਹੀ ਪਰਦਾਨ ਕਰਦਾ ਹੈ।

ਇਕ ਹੋਰ ਸੰਦਰਭ ਵਿਚ ਆਪ ਜੀ ਨੇ ਫ਼ਰਮਾਇਆ, "ਸਮੇਂ ਨਾਲ ਵਹਿ ਜਾਣਾ, ਸਰਕਾਰਾਂ ਦੀ ਗਲਤ ਗੱਲੋਂ ਵੀ ਝੋਲੀ ਚੁਕੀ ਜਾਣਾ ਠੀਕ ਨਹੀਂ।"

ਬਚਨ ਕੀਤਾ ਕਿ ਰੋਜ਼ਾਨਾ 'ਨਵਾਂ ਜ਼ਮਾਨਾ', 'ਲੋਕ ਲਹਿਰ' ਅਤੇ 'ਪੰਜਾਬੀ

ਟ੍ਰਿਬਿਊਨ' ਪੰਜਾਬੀ ਦੇ ਇਹ ਤਿੰਨੇ ਪਰਚੇ ਹਨ ਜੁ ਸਿਨਮਿਆਂ ਦੀ ਗੰਦ-ਬਲਾ ਤੋਂ ਬਚੇ ਹੋਏ ਹਨ। ਇਹ ਚਲਦੇ ਹੀ ਨੇ ਨ ?

—ਸਤਿਗੁਰੂ ਜੀ ਨੇ ਦੱਸਿਆ ਕਿ ਬਚਪਨ ਵਿਚ ਸੁਣਿਆ ਸੀ ਸਚੇ ਪਾਤਸ਼ਾਹ (ਸਤਿਗੁਰੂ ਪ੍ਰਤਾਪ ਸਿੰਘ) ਜੀ ਤੋਂ ਕਿ ਭਾਈ ਕਾਨ੍ਹ ਸਿੰਘ ਦੇ 'ਫੁਲਵਾੜੀ' (ਸੰਪਾਦਕ ਗਿਆਨੀ ਹੀਰਾ ਸਿੰਘ) ਵਿਚ ਛਪਦੇ 'ਬਾਬਾ ਅਜਾਪਾਲ ਸਿੰਘ' ਨਾਮੀ ਲੇਖ ਨੂੰ ਪਸਤੌਲ ਦੀ ਨੋਕ ਵਖਾ ਕੇ ਰੁਕਵਾ ਦਿਤਾ ਗਿਆ ਸੀ, ਨਹੀਂ ਤਾਂ ਭਾਈ ਸਾਹਿਬ ਨੇ ਇਹ 'ਮਹਾਨ ਕੋਸ਼' ਵਿਚ ਵੀ ਪੂਰੀ ਡੀਟੇਲ ਨਾਲ ਛਾਪ ਦੇਣਾ ਸੀ। ਇਹ ਘਟਨਾ ਸ਼ਾਇਦ ਲਾਇਲਪੁਰ ਵਿਚ ਕਿਤੇ ਵਾਪਰੀ। ਅਤੇ ਸਤਿਗੁਰੂ ਜੀ ਨੇ ਪ੍ਰੋ: ਕਸੇਲ ਨੂੰ ਭਾਈ ਸਾਹਿਬ ਦੇ ਪਰਵਾਰ ਵਿਚੋਂ ਇਸ ਹਕੀਕਤ ਦਾ ਪਤਾ ਕਰਨ ਲਈ ਬਚਨ ਕੀਤਾ। ਪ੍ਰੋ: ਕਸੇਲ ਦਾ ਖਿਆਲ ਸੀ ਸ਼ਾਇਦ ਸ: ਧਨਵੰਤ ਸਿੰਘ ਹੁਰਾਂ ਨੂੰ ਇਸ ਮਾਜਰੇ ਦਾ ਪਤਾ ਹੋਵੇ ਕਿਉਂਕਿ ਉਹ ਭਾਈ ਸਾਹਿਬ ਦੇ ਕਾਫੀ ਨਜ਼ਦੀਕ ਰਹੇ ਹਨ।

ਸਤਿਗੁਰੂ ਜੀ ਦੀ ਇੱਛਾ ਸੀ ਕਿ ਬੀਬੀ ਰਛਪਾਲ ਨੇ ਜੇ ਪੀ.ਐਚ.ਡੀ. ਭਾਈ ਕਾਨ੍ਹ ਸਿੰਘ ਉਤੇ ਥੀਸਿਸ ਲਿਖਕੇ ਕਰਨੀ ਹੈ ਤਾਂ ਭਾਈ ਸਾਹਿਬ ਜੀ ਦੇ ਬਾਬਾ ਅਜਾਪਾਲ ਸਿੰਘ ਜੀ ਬਾਰੇ ਵਿਚਾਰ ਵੀ ਚਰਚਾ ਲਿਖੇ ਤੇ ਉਸ ਰੋਕ ਨੂੰ ਵੀ ਜ਼ਰੂਰ ਨੋਟ ਕਰਨ ਜੋ ਗੱਲੀ ਦੇ ਭਰ ਨਾਲ ਲਾਈ ਗਈ।

—ਹੋਰ ਫ਼ਰਮਾਇਆ ਕਿ ਹੋਮੀਓਪੈਥੀ, ਅਲਕੋਹਲ ਵਿਚ ਉਡਾਈਆਂ ਦਵਾਈਆਂ ਤੋਂ ਵੀ ਪਰਹੇਜ਼ ਰਖਣਾ ਚਾਹੀਦਾ ਹੈ। ਮਾਤਾ ਜੀ ਵੱਡੇ (ਜਿਊਟ ਕੋਰ ਜੀ) ਕਿੱਕਰ ਦੀ ਦਾਤਣ ਦੁੱਧ ਵਿਚ ਮਿੱਠਾ ਖੋਰਨ ਲਈ ਨਹੀਂ ਸਨ ਵਰਤਣ ਦਿੰਦੇ। ਏਥੋਂ ਤਕ ਪਰਹੇਜ਼ ਰਖਦੇ ਸਨ।

—ਐਸ.ਜੀ.ਪੀ.ਸੀ. (ਸ਼ਰੋਮਣੀ ਕਮੇਟੀ) ਵਾਲਿਆਂ ਨੂੰ, ਚਾਹੀਦਾ ਹੈ ਕਿ ਜਿੰਨਾ ਚਿਰ ਉਹ ਇਸ ਉੱਚ ਅਦਾਰੇ ਦੇ ਮੈਂਬਰ ਰਹਿਣ ਘਟੇ ਘਟ ਉਨ੍ਹਾਂ ਚਿਰ ਤਾਂ ਸ਼ਰਾਬ ਨਾ ਪੀਣ। ਪਰ ਇਹ ਤਾਂ ਰੋਕ ਦੀ ਗੱਲ ਵੀ ਨਹੀਂ ਕਰਦੇ।

—ਸਤਿਗੁਰੂ ਜੀ ਨੇ ਮੈਨੂੰ ਦੱਸਿਆ ਕਿ ਉਸਤਾਦ ਅਮਜਦ ਅਲੀ ਖਾ ਦੀ ਸੁਪਤਨੀ ਜੁ ਤਿੰਨ ਸਾਲ ਤੋਂ ਅੱਧੇ ਸਿਰ ਦੀ ਪੀੜ ਨਾਲ ਦੁਖੀ ਰਹਿੰਦੀ ਸੀ, ਉਹਦੀ ਪੀੜ ਇਹਨਾਂ ਦੀ ਦਵਾਈ ਦੀ ਇਕੋ ਸਲਾਈ ਨਾਲ ਦੂਰ ਹੋ ਗਈ ਏ। ਖ਼ਾ ਸਾਹਿਬ ਵਲੋਂ ਪਤਾ ਆਇਆ ਏ।

11 ਸਤੰਬਰ : 1978, ਸੋਮਵਾਰ ਸ੍ਰੀ ਭੋਣੀ ਸਾਹਿਬ (ਪ੍ਰਯੋਗ)

ਸਵੇਰ ਦਾ ਦੀਵਾਨ

ਮੈਂ ਸਵੇਰੇ 5 ਦਾ ਹੀ 'ਸ਼ਨਾਨਪਾਣੀ' ਕੀਤਾ ਹੋਇਆ ਸੀ ਪਰ ਦੀਵਾਨ ਵਿਚ ਆਸਾ ਦੀ ਵਾਰ ਦੀ ਸਮਾਪਤੀ ਸਮੇਂ ਹੀ ਪਹੁੰਚ ਸਕਿਆ। ਅਰਦਾਸ ਉਪਰੰਤ ਸੰਤ ਆਤਮਾ ਸਿੰਘ ਸਨਖਤਰਾ ਨੇ ਸਰੋਤਿਆਂ ਨੂੰ ਗੁਰਮੁਖੀ ਅੱਖਰਾਂ ਦੀ ਮਹਾਨਤਾ ਦੱਸੀ। ਉਪਰੰਤ

ਪੰਡਿਤ ਗੋਪਾਲ ਸਿੰਘ ਨੇ ਸਾਧ ਸੰਗਤ ਨੂੰ ਸਮੇਂ ਦੇ ਹਾਲਾਤ ਤੋਂ ਸਾਵਧਾਨ ਕੀਤਾ ਕਿ ਦੂਜੇ ਦੇ ਹੱਕਾਂ ਤੇ ਛਾਪਾ ਮਾਰਨ ਵਾਲਿਆਂ ਤੋਂ ਆਪਣੀ ਸ਼ਕਤੀ ਨੂੰ ਸੰਗਠਤ ਕੀਤਿਆਂ ਹੀ ਬਚਿਆ ਜਾ ਸਕੀਦਾ ਹੈ। ਥੋੜੇ ਸ਼ਬਦਾਂ ਵਿਚ ਪ੍ਰੇਰਨਾਦਾਇਕ ਕਥਨ ਸੀ।

ਚੌਕੀ ਫੇਰੀ ਦੀ

6.25 ਸਵੇਰੇ ਦੀਵਾਨ ਵਿਚ, ਕਾਕਾ ਬਲਜੀਤ ਸਿੰਘ ਸਤਿਗੁਰੂ ਜੀ ਦੀ ਆਗਿਆ ਨਾਲ ਸ਼ਬਦ ਗਾਉਣ ਲਗਾ। ਸਤਿਗੁਰੂ ਜੀ ਦੀ ਅਪਣੀ ਬਣਾਈ ਹੋਈ ਬੰਦਸ਼, ਅਸਾਵਰੀ ਰਾਗ ਵਿਚ, 'ਧਰ ਜੀਅਰੇ ਇਕ ਟੇਕ ਤੂੰ' ਬਲਜੀਤ ਸਿੰਘ ਨੇ ਸੁਖਦੇਵ ਸਿੰਘ ਭੈਣੀ ਸਾਹਿਬ ਦੇ ਸਾਥ ਵਿਚ ਗਾਉਣੀ ਸ਼ੁਰੂ ਕੀਤੀ। ਤਬਲੇ ਤੇ ਸੰਗਤ ਸੁਖਦੇਵ ਸਿੰਘ ਦਾ ਛੋਟਾ ਭਾਈ 'ਪਿੰਕੀ' ਕਰਨ ਲਗਾ। ਸ਼ਬਦ ਦੇ ਸੁਆਦ ਅਤੇ ਤਬਲੇ ਉੱਤੇ ਦਰੁਸਤ ਸੰਗਤ ਨੇ ਭਾਈ ਨਿਹਾਲ ਸਿੰਘ ਨੂੰ "ਧੰਨ ਸਤਿਗੁਰੂ ਜਗਜੀਤ ਸਿੰਘ ਜੀ" ਕਹਿਣ ਤੇ ਮਜਬੂਰ ਕਰ ਦਿਤਾ।

ਦੀਵਾਨ ਸਥਾਨ ਵਿਚ ਸੰਗਤਾਂ ਬਹੁਤ ਵੱਡੀ ਗਿਣਤੀ ਵਿਚ ਹਨ।

ਵਿਆਹ ਲਈ ਭੰਨ

ਸ਼ਬਦ ਦੇ ਆਰੰਭ ਹੋਣ ਤੋਂ ਪਹਿਲੋਂ ਪਹਿਲੋਂ ਸੰਤ ਹਰਮੀਤ ਸਿੰਘ ਰਖੜੂਪੁਰਾ ਨੇ ਕੁਛ ਜ਼ਿਸ਼ੇਵਾਰ ਸੱਜਣਾ ਨੂੰ ਨਾਲ ਲਿਆਕੇ ਸਤਿਗੁਰੂ ਜੀ ਦੇ ਸਨਮੁਖ ਘਰੇ ਵਿਆਹ ਕਰਨ ਦੀ ਗਲਤੀ ਸਵੀਕਾਰ ਕੀਤੀ ਤੇ ਖਿਆ ਮੰਗੀ। ਸਤਿਗੁਰੂ ਜੀ ਨੇ ਪੁਛਿਆ : ਵਿਆਹ ਤੇ ਕਿੰਨਾ ਖਰਚ ਕੀਤਾ ਵੀ ?

"ਸੱਤ ਅੱਠ ਹਜ਼ਾਰ ਤਾਂ ਹੋ ਹੀ ਗਿਆ ਹੈ ਜੀ !"

ਸਤਿਗੁਰੂ ਜੀ ਨੇ ਬਚਨ ਕੀਤਾ : ਰੁਸੀਂ ਆਪ-ਹੁਦਰੀ ਕਰਨੇਂ ਮੁੜਦੇ ਨਹੀਂ। ਜਿੰਨਾ ਵਿਆਹ ਤੇ ਖਰਚ ਕੀਤਾ ਹੈ, ਏਨਾ ਹੀ ਭੰਨ ਹੈ ਤੈਨੂੰ। ਸਿੱਖ ਨੇ ਸਨਿਮਰ "ਸਤਿ ਬਚਨ" ਕਿਹਾ।

ਭਾਈ ਦਿਲਬਾਗ ਸਿੰਘ

6.35 ਹੋਏ ਤਾਂ ਭਾਈ ਦਿਲਬਾਗ ਸਿੰਘ ਤੇ ਪਾਰਟੀ (ਨਕੋਦਰੀਏ) ਨੇ ਭੈਰਉਂ ਤੇ 10 ਮਾਤਰਾ ਵਿਚ "ਰਾਮ ਰਾਮ ਬੋਲਿ ਬੋਲਿ ਖੋਜਤੇ ਬਡਭਾਗੀ" ਗਾਉਣਾ ਸ਼ੁਰੂ ਕੀਤਾ। ਪੂਰਾ ਸ਼ਬਦ :

ਰਾਮ ਰਾਮ ਬੋਲਿ ਬੋਲਿ ਖੋਜਤੇ ਬਡਭਾਗੀ।

ਹਰਿ ਕਾ ਪੰਥ ਕੋਊ ਬਤਾਵੇ ਹਉ ਤਾਕੇ ਪਾਇ ਲਾਗੀ।੧। ਰਹਾਉ।

ਹਰਿ ਹਮਰੇ ਮੀਤ ਸਖਾਈ ਹਮ ਹਰਿ ਸਿਉ ਪ੍ਰੀਤਿ ਲਾਗੀ।

ਹਰਿ ਹਮ ਗਾਵਹਿ ਹਰਿ ਹਮ ਬੋਲਹਿ

ਅਉਰੁ ਦੁਤੀਆ ਪ੍ਰੀਤਿ ਹਮ ਤਿਆਗੀ।੧।

ਮਨਮੋਹਨ ਮੇਰੇ ਪ੍ਰੀਤਮ ਰਾਮੁ ਹਰਿ ਪਰਮਾਨੰਦੁ ਬੈਰਾਗੀ ।

ਹਰਿ ਦੇਖੇ ਜੀਵਤ ਹੈ ਨਾਨਕੁ ਇਕ ਨਿਮਖ ਪਲੇ ਮੁਖਿ ਲਾਗੀ ।੨।

[ਮਲਾਰ ਮਹਲਾ ੪, ਆਦਿ ਗ੍ਰੰਥ, ਪੰਨਾ 1265]

ਦੋ ਭਰਾ ਅਤੇ ਇਕ ਪਿਤਾ (ਪਖਾਵਜੀ) ਦੀ ਪਾਰਟੀ ਹੈ । ਪਿਤਾ ਸਫੈਦ ਬਸਤਰ, ਸਫੈਦ ਦਾੜ੍ਹਾ, ਟੇਢੀ ਪਗੜੀ । ਪੁੱਤਰ ਜੋਗੀਆ ਪੱਗ, ਪਹਿਰਾਵਾ ਵਿਸ਼ੇਸ਼ ਹਰੇ ਰੰਗ ਦਾ, ਕਾਲੀਆਂ ਦਾੜ੍ਹੀਆਂ । ਤਾਨਾਂ ਪਲਟੇ ਅਤੇ ਸੁਰ-ਵਿਨਿਆਸ ਸੁਰ ਵਿਚ ਹੀ ਕਰਦੇ ਰਹੇ । ਇਸ ਸਮੇਂ ਸੰਗੀਤ ਪਾਰਖੂ ਉਸਤਾਦ ਪਿਆਰਾ ਸਿੰਘ, ਉਸਤਾਦ ਮਹਿੰਦਰ ਸਿੰਘ, ਉਸਤਾਦ ਹਰਭਜਨ ਸਿੰਘ ਵੀ ਪਹੁੰਚੇ ਹੋਏ ਸਨ । ਸ੍ਰੀ ਦਿਲਬਾਗ ਸਿੰਘ ਬਾਚੀ ਸੁਰਾਂ ਨਾਲ ਹੀ ਬਹੁਤਾ ਕੰਮ ਕਰਦੇ ਹਨ ।

ਮਾਸਟਰ ਜੀ ਦੀ ਮਿਹਨਤ

ਗੁਰੂ ਚਰਨਾਂ ਵਿਚ ਮੌਰੋਂ ਚਿਲਾ ਜਲੰਧਰ ਵਾਲੇ ਮਾਸਟਰ ਜੋਗਿੰਦਰ ਸਿੰਘ ਜੀ ਨੇ ਇਕ ਪੱਤਰ ਰੱਖਿਆ, ਜਿਸ ਵਿਚ ਹੇਠ ਲਿਖੇ ਸਜਣਾਂ ਨੂੰ ਨਾਮ ਦਾਨ ਬਖਸ਼ਣ ਦੀ ਅਰਜ਼ੋਈ ਸੀ :

1. ਕਾਕਾ ਜਸਬੀਰ ਸਿੰਘ 2. ਕਾਕਾ ਜਸਵਿੰਦਰ ਸਿੰਘ 3. ਕਾਕਾ ਬਹਾਦਰ ਸਿੰਘ 4. ਕਾਕਾ ਮਲਕੀਅਤ ਸਿੰਘ 5. ਕਾਕਾ ਹਰਦੀਪ ਸਿੰਘ 6. ਬੀਬੀ ਬਖਸ਼ੀਸ਼ ਕੌਰ 7. ਬੀਬੀ ਕੁਰਦੇਵ ਕੌਰ 8. ਬੀਬੀ ਪਿਆਰ ਕੌਰ 9. ਬੀਬੀ ਰਾਮ ਪਿਆਰੀ 10. ਬੀਬੀ ਕਸ਼ਮੀਰ ਕੌਰ 11. ਬੀਬੀ ਜਸਵਿੰਦਰ ਕੌਰ 12. ਬੀਬੀ ਮਨਜੀਤ ਕੌਰ 13. ਕਾਕਾ ਨਿਰਮਲ ਸਿੰਘ ।

ਮਾਸਟਰ ਜੁਗਿੰਦਰ ਸਿੰਘ ਪਹਿਲਾਂ ਵੀ ਕਈ ਮੇਲਿਆਂ ਤੇ ਇਸੇ ਪਰਕਾਰ ਨਵੀਂ ਪਨੀਰੀ ਨੂੰ ਭਜਨ ਪੁਛਣ ਲਈ ਲਿਆਉਂਦੇ ਰਹੇ ਹਨ । ਇਹ ਅਮਲ ਸਭ ਲਈ ਪ੍ਰੇਰਨਾਯੋਗ ਹੈ ।

7.15 ਵਜੇ ਭਾਈ ਦਿਲਬਾਗ ਸਿੰਘ ਹੁਰਾਂ ਵਲੋਂ ਸ਼ਬਦ ਦੀ ਸਮਾਪਤੀ ਹੋਈ । ਪਰ ਉਸਤਾਦ ਮਹਿੰਦਰ ਸਿੰਘ ਹੁਰਾਂ ਦੀ ਅਰਜ਼ ਤੇ ਸਤਿਗੁਰੂ ਜੀ ਨੇ ਹੋਰ 10 ਮਿੰਟਾਂ ਲਈ ਭੈਰਵੀ ਸੁਣਨਾ ਪਰਵਾਨ ਕੀਤਾ । ਗਾਇਕਾਂ ਨੇ ਸ੍ਰੀ ਹਰਪਾਲ ਸਿੰਘ ਅੰਮ੍ਰਿਤਸਰੀ ਤਬਲੇ ਦੀ ਸੰਗਤ ਲਈ ਮੰਗ ਕੀਤੀ । ਤੇ ਅਗਲੇ ਸ਼ਬਦ ਦੀ ਸੰਗਤ ਸ੍ਰੀ ਹਰਪਾਲ ਸਿੰਘ ਸਪੁਤਰ ਸ: ਜਸਵੰਤ ਸਿੰਘ ਕਲ੍ਹਾ ਨੇ ਕੀਤੀ । ਸਤਿਗੁਰਾਂ ਨੇ ਪਹਿਲੇ ਪਖਾਵਜੀ (ਗਾਇਕਾਂ ਦੇ ਪਿਤਾ) ਨੂੰ ਆਖਿਆ : ਤੁਸਾਂ ਅੱਜ ਪਖਾਵਜ ਨਹੀਂ ਸੁਣਾਈ ਪਰ ਜਿੰਨਾਂ ਕੰਮ ਕੀਤਾ ਹੈ, ਵਧੀਆ ਕੀਤਾ ਹੈ ।

ਭੈਰਵੀ ਵਿਚ ਭਾਈ ਦਿਲਬਾਗ ਸਿੰਘ ਪਾਰਟੀ ਨੇ ਸ਼ਬਦ ਪੜ੍ਹਿਆ—ਲਾਗੀ ਪ੍ਰੀਤਿ ਸੁਜਾਨ ਸਿਉ ।...

ਪੂਰਾ ਸ਼ਬਦ :

ਕਬੀਰ ਲਾਗੀ ਪ੍ਰੀਤਿ ਸੁਜਾਨ ਸਿਉ ਬਰਜੈ ਲੋਗੁ ਅਜਾਨੁ ।

ਤਾ ਸਿਉ ਟੁਟੀ ਕਿਉ ਬਨੈ ਜਾਕੇ ਜੀਅ ਪਰਾਨ ।੨੧੭।

[ਸਲੋਕ ਕਬੀਰ, ਆਦਿ ਗ੍ਰੰਥ, ਪੰਨਾ 1376]

ਜਦੋਂ ਰਾਗੀਆਂ ਨੂੰ ਸੰਗਤ ਵਿਚੋਂ ਭੇਟਾ ਚੜ੍ਹ ਰਹੀ ਸੀ ਤਦੋਂ ਸੇਠ ਪਿਆਰਾ ਸਿੰਘ ਬੈਂਕੋਕ ਨੇ ਸਤਿਗੁਰੂ ਜੀ ਨੂੰ ਭੇਟਾ ਕਰਨ ਉਪਰੰਤ ਰਾਗੀਆਂ ਨੂੰ ਮਥਾ ਟੇਕਿਆ। ਸੇਠ ਜੈਮਲ ਸਿੰਘ ਹੁਰਾਂ ਵੀ ਇੰਜ ਹੀ ਕੀਤਾ। ਸੇਠ ਕਿਰਪਾਲ ਸਿੰਘ ਡਾਲਟਨਗੰਜ ਨੇ ਵੀ ਰਾਗੀਆਂ ਨੂੰ ਮਥਾ ਟੇਕ ਕੇ ਸਤਿਗੁਰਾਂ ਦੇ ਚਰਨਾਂ ਵਿਚ ਭੇਟ ਧਰੀ। ਇਹ ਸਾਰਾ ਸਿਲਸਿਲਾ ਸਹਿਸੁਭਾਅ ਚਲਦਾ ਰਿਹਾ। ਸਤਿਗੁਰੂ ਜੀ ਦਾ ਧਿਆਨ ਕਿਸੇ ਦੀ ਭੇਟਾ ਵਲ ਵੀ ਨਹੀਂ ਸੀ। ਹੋਰ ਵੀ ਕਈ ਸਰੀਰਾਂ ਵਲੋਂ ਗੁਰੂ ਚਰਨਾਂ ਵਿਚ ਭੇਟਾ ਸਮੇਤ ਨਮਸਕਾਰ ਹੋਈ।

ਸ਼ਬਦ ਸਮਾਪਤੀ ਬਾਅਦ ਦੀਵਾਨ ਦਾ ਛੋਗ ਪੈ ਗਿਆ।

ਭਾਈ ਕੁਰਦਾਸ ਰਾਮ ਜੀ ਨਾਲ

ਸ੍ਰੀ ਸਤਿਗੁਰੂ ਜੀ ਆਪਣੇ ਡੇਰੇ ਆਏ ਤਾਂ ਛੇਤੀ ਹੀ ਮਗਰੋਂ ਸੰਤ ਗੁਰਦਾਸ ਰਾਮ ਜੀ, ਸ੍ਰੀ ਓਮ ਦਰਬਾਰ, (ਨੰਦਾ ਚੌਰ, ਬਿਲਾ ਹੁਸ਼ਿਆਰਪੁਰ) ਸਤਿਗੁਰਾਂ ਦੇ ਚਰਨਾਂ ਵਿਚ ਆਏ। ਨਾਲ ਸੂਬਾ ਅਮਰੀਕ ਸਿੰਘ ਜੀ ਸਨ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਤਪ-ਸਥਾਨ ਦੇ ਵਰਾਂਡੇ ਵਿਚ ਸਫ਼ਾ ਉੱਤੇ ਬੈਠਿਆ ਬਚਨ ਬਿਲਾਸ ਹੋਏ। ਸਤਿਗੁਰੂ ਜੀ ਨੇ ਤਾਂ ਕੇਵਲ ਸੁਣਿਆ ਅਤੇ ਦਰਸ਼ਨ ਦਿਤੇ, ਪਰ ਸੰਤ ਗੁਰਦਾਸ ਰਾਮ ਜੀ ਜੋ ਗੋਰੇ ਨਫ਼ੇਹ, ਉੱਨ ਦੀ ਮਾਲਾ, ਚਿੱਟੇ ਕਪੜਿਆਂ ਤੇ ਛਗਵੀ ਪਗੜੀ ਵਾਲੇ ਸਨ—ਬਹੁਤ ਆਦਰ ਸਹਿਤ ਸਤਿਗੁਰੂ ਜੀ ਨੂੰ ਨਮਸਕਾਰ ਕਰਕੇ ਗੱਲਬਾਤ ਕਰਦੇ ਰਹੇ। ਉਹਨਾਂ ਆਪਣੀ ਵਿਥਿਆ ਵੇਰਵੇ ਵਾਰ ਦੱਸੀ। ਆਪਣੇ ਡੇਰੇ ਦੀ ਉਸਾਰੀ, ਪਿਤਾ ਗੁਰੂ ਦੇ ਪੂਰੇ ਅਤੇ ਅਧੂਰੇ ਸੁਪਨੇ, ਇਹਨਾਂ ਦੀ ਆਪਣੀ ਸਰਵਿਸ ਹੋਰ ਤਿੰਨਾਂ ਸਾਲਾਂ ਨੂੰ ਖਤਮ ਹੋ ਰਹੀ ਹੈ। ਦੀਵਾਨ ਵਿਚ ਕੀਰਤਨ ਦਾ ਜੋ ਅਨੰਦ ਆਇਆ ਉਸ ਦੀ ਪ੍ਰਸ਼ੰਸਾ ਕਰਕੇ ਅਪਣੇ ਲਈ ਆਸ਼ੀਰਵਾਦ ਮੰਗੀ।

ਸਤਿਗੁਰੂ ਜੀ ਆਪਣਾ ਨਿਤਨੇਮ ਕਰ ਰਹੇ ਸਨ, ਪਰ 10 ਕੁ ਮਿੰਟ ਨਿੱਠ ਕੇ ਬੈਠ, ਸੰਤਾਂ ਨੂੰ ਨਿਵਾਜ਼ ਅਪਣੇ ਕਮਰੇ ਨੂੰ ਉਠ ਤੁਰੇ।

ਸੰਤ ਗੁਰਦਾਸ ਰਾਮ, ਸੂਬਾ ਅਮਰੀਕ ਸਿੰਘ ਜੀ ਅਤੇ ਲੇਖਕ ਬਾਹਰ ਜਾਣ ਹੀ ਲਗੇ ਸਨ ਭੇਰਿਓਂ, ਕਿ ਆਵਾਜ਼ ਪੈ ਗਈ। ਰੁਕਿਆਂ ਤੋਂ ਸੰਤ ਤਰਸੇਮ ਸਿੰਘ ਨੇ ਮੇਰੇ ਹਥੀਂ 500/-ਸੰਤ ਗੁਰਦਾਸ ਰਾਮ ਜੀ ਨੂੰ ਦਿਵਾਇਆ : ਇਹ ਆਸ਼ੀਰਵਾਦਾਤਮਕ ਬਖਸ਼ਿਸ਼ ਹੈ, ਸਵੀਕਾਰੋ। ਸੰਤ ਜੀ ਨੇ ਬਖੁਸ਼ੀ ਪਰਵਾਨ ਕੀਤੀ।

ਸ: ਹਰਨਾਮ ਸਿੰਘ ਬਗੁਲੀਵਾਲੇ

ਮੇਲੇ ਵਿਚ ਚਲਦੇ ਫਿਰਦਿਆਂ ਇਕ ਬਜ਼ੁਰਗ ਸਜਣ ਮਿਲੇ, ਸ: ਹਰਨਾਮ ਸਿੰਘ ਬਗੁਲੀਵਾਲੇ, ਜੁ ਨਾਹਣ ਸਟੇਟ ਵਿਚ ਰਹਿੰਦੇ ਹਨ। ਇਹਨਾਂ ਇਕ ਪੁਸਤਕ ਬੈਂਤਾਂ ਵਿਚ ਲਿਖੀ ਸੀ...ਜੇ ਮੈਨੂੰ ਠੀਕ ਯਾਦ ਰਿਹਾ ਹੋਵੇ ਤਾਂ ਨਾਮ "ਸੰਤ ਖਾਲਸਾ" ਹੈ। ਇਹ ਪੁਸਤਕ 2-3 ਵਾਰ ਛਪ ਚੁਕੀ ਹੈ। ਅੰਗਰੇਜ਼ ਸਰਕਾਰ ਨੇ ਇਸਨੂੰ ਇਕ ਵਾਰ ਜ਼ਬਤ ਕਰਨ ਦਾ ਐਲਾਨ ਕੀਤਾ ਸੀ। ਬਗੁਲੀ ਵਾਲਾ ਸਰਦਾਰ ਮੁਕੱਦਮਾ ਕਰਕੇ ਗੋਰੀ

ਸਰਕਾਰ ਤੋਂ ਕੇਸ ਜਿੱਤ ਗਿਆ। ਇਸ ਸੱਜਣ ਪਾਸ ਬੈਠਿਆ ਕੁਛ ਗੱਲਾਂ ਬਾਤਾਂ ਹੋਈਆਂ। ਉਹਨਾਂ ਵਿਚੋਂ ਕੁਛ :

“ਇਕ ਵਾਰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਗੁ: ਪਾਉਂਟਾ ਸਾਹਿਬ ਵਿਖੇ ਆਏ। ਆਪ ਜੀ ਦੇ ਸੁਆਗਤ ਲਈ ਤਿਆਰੀਆਂ ਹੋਣ ਲਗੀਆਂ। ਪ੍ਰਸਿਧ ਅਧਿਕਾਰੀ ਸ: ਮਾਨ ਸਿੰਘ ਅਤੇ ਸ: ਬਚਿੱਤਰ ਸਿੰਘ ਜੱਜ ਵੀ ਸੁਆਗਤਕਾਰੀਆਂ ਵਿਚੋਂ ਸਨ। ਇਹਨਾਂ ਵੈਸਲਾ ਕੀਤਾ ਕਿ ਸਤਿਗੁਰਾਂ ਨੂੰ ਚਰਨੀਂ ਹੱਥ ਲਾਕੇ ਨਮਸਕਾਰ ਨਹੀਂ ਕਰਨੀ। “ਵਾਹਿਗੁਰੂ ਜੀ ਕੀ ਫਤਹ” ਬੁਲਾਣੀ ਹੈ। ਅਸੀਂ ਦੇ ਕੂਕੇ ਵੀ ਇਹਨਾਂ ਵਿਚ ਸਾਂ। ਮੈਂ ਅਤੇ ਨੰਬਰਦਾਰ ਰਣ ਸਿੰਘ। ਬਚਿੱਤਰ ਸਿੰਘ ਹੁਰਾਂ ਦਾ ਵਿਚਾਰ ਸੀ ਕਿ ਇਹ ਕਿਹੜੇ ਸਾਡੇ ਗੁਰੂ ਹਨ ਜੁ ਇਹਨਾਂ ਦੀ ਚਰਨੀਂ ਹੱਥ ਲਾਈਏ।

“ਉਹਨੀ ਦਿਨੀਂ ਮੈਂ ਪਿੰਡਿਓਂ ਵੀ ਤਕੜਾ ਸਾਂ। ਗੱਤਕੇਬਾਜ਼ ਵੀ ਚੰਗਾ ਅਤੇ ਝਗੜਾਲੂ ਵੀ ਵਾਹਵਾਂ।

“ਸਤਿਗੁਰਾਂ ਨੇ ਆਪਣੇ ਡੇਰੇ ਮੈਨੂੰ ਸੱਦ ਘੱਲਿਆ। ਮੈਂ ਸਾਰੀ ਸਥਿਤੀ ਦੱਸੀ। ਸੱਚੇ ਪਾਤਸ਼ਾਹ ਜੀ ਬਚਨ ਕੀਤਾ : ਨਾ, ਝਗੜੇ ਦੀ ਹਾਲਤ ਪੈਦਾ ਨਹੀਂ ਕਰਨੀ। ਅਸੀਂ ਗੁਰਦੁਆਰੇ ਦਰਸ਼ਨ ਕਰਨ ਚਲੇ ਹਾਂ। ਜੋ ਹੋਵੇਗਾ, ਜਿਵੇਂ ਹੋਵੇਗਾ ਠੀਕ ਹੋਵੇਗਾ। ਮੈਂ ਮੁੜ ਸੁਆਗਤ-ਸਥਾਨ ਤੇ ਆ ਗਿਆ।

“ਇਹ ਮੇਰੇ ਅੱਖੀਂ ਵੇਖਣ ਦੀ ਬਾਤ ਹੈ। ਜਦੋਂ ਸਤਿਗੁਰੂ ਜੀ ਸਾਡੇ ਦਰਮਿਆਨ ਆਏ, ਉਹਨਾਂ ਨਜ਼ਰ ਭਰਕੇ ਸ: ਬਚਿੱਤਰ ਸਿੰਘ ਵਲ ਤੱਕਿਆ। ਉਸਨੇ ਫੈਰਨ ਝੁਕ ਕੇ ਚਰਨੀਂ ਹੱਥ ਲਾ ਨਮਸਕਾਰ ਕੀਤੀ। ਪਿੱਛੇ ਹੀ ਸ: ਮਾਨ ਸਿੰਘ ਝੁਕ ਗਿਆ ਅਤੇ ਸਤਿਗੁਰਾਂ ਦੇ ਚਰਨਾਂ ਤੇ ਹੱਥ ਲਾ ਸਿਰ ਝੁਕਾਇਆ : ਸਾਡੀ ਖੁਸ਼ੀ ਦਾ ਤਾਂ ਪਾਰਾਵਾਰ ਨਾ ਰਿਹਾ। ਮੈਂ ਪਿਛੋਂ ਪੁੱਛਿਆ : ਰੁਸੀਂ ਕਾਹਤੇ ਚਰਨੀਂ ਹੱਥ ਲਾਇਆ ? ਉਹ ਖਿਸਿਆਨੇ ਜਿਹੇ ਹੋ ਗਏ। ਸਤਿਗੁਰੂ ਜੀ ਨੇ ਪੌਲਾ ਜਿਹਾ ਥੱਪੜ ਮੇਰੀ ਗੱਲ ਤੇ ਲਾਇਆ : ਹੁਣ ਤੈ ਬੱਸ ਕਰ।

“ਸਤਿਗੁਰੂ ਜੀ ਦੀ ਵਿੱਲ ਪਾਵਰ (ਸਵੈ ਵਿਸ਼ਵਾਸ) ਅਤੇ ਆਤਮਕ ਸ਼ਕਤੀ ਮਹਾਨ ਸੀ, ਮੈਂ ਤਾਂ ਇਸਦੇ ਕਈ ਵਾਰ ਚਮਤਕਾਰ ਤਿਠੇ ਹਨ।

“ਇਕ ਦਿਨ ਮੈਂ ਫਿਰ ਉਸ ਰੀਟਾਇਰਡ ਸੈਬਨ ਜੱਜ ਨੂੰ ਪੁਛਿਆ : ਦੱਸ ਤਾਂ ਸਹੀ, ਤੂੰ ਏਨੀ ਕੱਟੜਤਾ ਵਖਾਣ ਵਾਲੇ ਨੇ ਕਿਉਂ ਚਰਨੀਂ ਹੱਥ ਲਾਇਆ ? ਕਹਿਣ ਲਗਾ : ਮੈਨੂੰ ਇੰਜ ਜਾਪਣ ਲਗਾ, ਕਿ ਮੈਂ ਤੁਰਤ ਹੀ ਮਰ ਜਾਵਾਂਗਾ ਜੇ ਪੈਰੀਂ ਹੱਥ ਨਾ ਲਾਇਆ। ਪਤਾ ਨਹੀਂ ਇਹ ਵਿਚਾਰ ਏਨੀ ਸ਼ਿੰਦਤ ਨਾਲ ਕਿਧਰੋਂ ਆ ਗਿਆ ਪਰ ਇਸਨੇ ਮੈਨੂੰ ਨਿਵਾ ਲਿਆ।”

100 ਤੋਂ ਉਪਰ ਦੀ ਉਮਰ ਦਾ ਸ: ਹਰਨਾਮ ਸਿੰਘ ਬੁਗਲੀ ਬੜੇ ਸਾਦਾ ਜਿਹੇ ਵੇਸ ਵਿਚ ਖਲਾ ਸੀ। ਕਪੜੇ ਮੈਲੇ, ਜੁੱਤੀ ਟੁੱਟੀ। ਮੈਂ ਉਸਨੂੰ ਘੱਖਵੀਂ ਨਜ਼ਰੇ ਤਕਿਆ ਤਾਂ ਕਹਿਣ ਲਗਾ : ਐਉਂ ਨਾ ਸਮਝੀ ਕਿ ਮੈਂ ਪੈਸਿਓਂ ਟੁੱਟਾ ਹੋਇਆ ਹਾਂ। ਨਹੀਂ, ਮੈਂ ਤਾਂ ਪੁਰਾਣੇ ਖਿਆਲਾਂ ਵਾਲਾ ਬੰਦ ਹਾਂ। ਉਂਜ ਹੋਰ ਜ਼ਮੀਨ ਜਾਇਦਾਦ ਤੋਂ ਬਿਨਾਂ ਮੇਰੇ ਪਾਸ ਇਸ ਵਕਤ 20,000/-ਜਮਾ ਹਨ। ਅੱਜ ਸਤਿਗੁਰੂ ਜੀ ਬਾਹਰ ਜਾਂਦੇ ਜਾਂਦੇ

ਮੇਰੇ ਪਾਸ ਆਕੇ ਮਿਲੇ। ਫਰਮਾਇਓ ਨੇ : ਮੇਲੇ ਵਿਚ ਗੱਲਾਂ ਕਰਨ ਦਾ ਵਕਤ ਥੋੜਾ ਮਿਲਦਾ ਏ। ਕਈਆਂ ਨਾਲ ਕਰਨੀਆਂ ਹੁੰਦੀਆਂ ਨੇ। ਉਂਜ ਤੂੰ ਮੇਰੇ ਧਿਆਨ ਵਿਚ ਏਂ।

“ਵਾਪਸੀ ਕੀਤੀਓ ਨੇ ਤਾਂ ਫਿਰ ਆ ਮਿਲੇ। ਹਾਲ ਚਾਲ ਪੁੱਛਿਓ ਨੇ। ਮੈਂ ਦੱਸਿਆ ਕਿ ਜਿਹੜੀ ਪਿਛਲੇ 40 ਸਾਲ ਤੋਂ ਮੇਰੀ ਜ਼ਮੀਨ ਕਿਸੇ ਦੇ ਕਬਜ਼ੇ ਵਿਚ ਸੀ, ਆਪ ਜੀ ਦੀ ਕਿਰਪਾ ਨਾਲ ਮੈਨੂੰ ਮਿਲ ਗਈ ਹੈ। ਚਾਰ ਲੱਖ ਰੁਪਏ ਦੀ ਹੈ ਅੱਜ। ਰਾਜਾ ਕਰਮ ਸਿੰਘ ਨੇ ਮੇਰੀ ਜ਼ਮੀਨ ਤੇ ਕਾਬਜ਼ ਨੂੰ ਆਖਿਆ ਸੀ : ਇਹ ਰਾਜਾ ਜੱਗੀ ਆਦਮੀ ਹੈ, ਇਸਦੀ ਜ਼ਮੀਨ ਛੱਡ ਦੇ।”

ਬਾਬਾ ਬਗੁਲੀ ਨੇ ਦੱਸਿਆ ਕਿ ਉਸ ਦੀ ਪੁਸਤਕ ਦਾ ਤੀਜਾ ਐਡੀਸ਼ਨ ਹਿਮਾਚਲ ਸਰਕਾਰ ਵਲੋਂ ਛਪ ਰਿਹਾ ਹੈ। ਉਹਨਾਂ ਨੂੰ ਪਤਾ ਲਗ ਗਿਆ ਹੈ ਕਿ ਸਤਿਗੁਰੂ ਰਾਮ ਸਿੰਘ ਜੀ ਹੀ ਪਹਿਲੇ ਇਨਕਲਾਬੀ ਹਨ। “ਜਸਪਾਲ” ਨੇ 1100/- ਮੈਨੂੰ ਭੇਟਾ ਕੀਤੇ ਅਤੇ ਮੇਰੀ ਪੁਸਤਕ ਨੂੰ ਲਾਇਬਰੇਰੀ ਵਿਚ ਰਖਿਆ।”

ਬਾਬਾ ਜੀ ਨੇ ਦੱਸਿਆ ਕਿ ਉਨ੍ਹਾਂ ਦਾ ਵਿਆਹ ਗੁਰੂ ਹਰੀ ਸਿੰਘ ਜੀ ਨੇ ਆਪ ਕੀਤਾ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵੀ ਬਾਰਾਤ ਵਿਚ ਗਏ। ਇਸ ਦਾ ਸਹੁਰਾ ਦੇਵਾ ਸਿੰਘ ਸੀ। ਜ: ਹਰਨਾਮ ਸਿੰਘ ਨੇ ਰੰਗ ਵਿਚ ਆਕੇ ਕਿਹਾ : ਮੈਨੂੰ ਗੁਰੂ ਹਰੀ ਸਿੰਘ ਜੀ ਦੀ ਬਖਸ਼ਿਸ਼ ਹੈ। ਮੈਨੂੰ ਹਾਰ ਕਿਸੇ ਗੱਲ ਵਿਚ ਨਹੀਂ। ਅੰਗਰੇਜ਼ੀ ਰਾਜ ਸਮੇਂ ਨਾਹਣ ਵਿਚ ਆਏ ਇਕ ਗੋਰੇ ਅਫਸਰ ਨੇ ਇਕ ਦੁਨਾਲੀ ਨਾਲ ਦੋ ਨਿਸ਼ਾਨੇ ਫੁੱਡਣ ਦੀ ਸ਼ਰਤ ਲਾਈ। ਮੈਂ ਦੋਵੇਂ ਫੁੱਡ ਦਿਤੇ। ਅੰਗਰੇਜ਼ ਨੇ ਖੁਸ਼ ਹੋ ਕੇ ਮੈਨੂੰ ਇਨਾਮ ਵਿਚ ਰਫਲ ਹੀ ਦੇ ਦਿਤੇ।

ਬਾਬਾ ਹਰਨਾਮ ਸਿੰਘ ਨੇ ਇਹ ਵੀ ਦੱਸਿਆ ਕਿ 1940 ਵਿਚ ਇਸਨੂੰ ਅਤੇ “ਸਤਿਜੁਗ” ਦੇ ਸੰਪਾਦਕ ਮਾਸਟਰ ਬਲਵੰਤ ਸਿੰਘ ਨੂੰ ਇਕ ਵਾਰ ਪੁਲਿਸ ਫੜ ਕੇ ਲੈ ਗਈ। ਇਸ ਨੂੰ ਤਾਂ “ਸੰਤ ਖਾਲਸਾ” ਲਿਖਣ ਵਜੋਂ, ਅਤੇ ਮਾਸਟਰ ਬਲਵੰਤ ਸਿੰਘ ਨੂੰ ਉਸਦੇ ਛਾਪਕ ਵਜੋਂ। ਫੇਰ ਨਜ਼ਰਬੰਦ ਵੀ ਕਰੀ ਰਖਿਆ ਪਰ ਜਦੋਂ ਸਰਕਾਰ ਤੇ ਕੇਸ ਕੀਤਾ ਕਿ ਜੋ ਕੁਝ ਲਿਖਿਆ ਗਿਆ ਹੈ ਉਹ ਸਰਕਾਰੀ ਲਾਇਬਰੇਰੀਆ ਵਿਚ ਰਖੀਆਂ ਪੁਸਤਕਾਂ ਦੇ ਆਧਾਰ ਤੇ ਹੀ ਹੈ ਤਾਂ ਸਰਕਾਰ ਨੂੰ ਬਰੀ ਕਰ ਦੇਣ ਤੇ ਮਜਬੂਰ ਹੋਣਾ ਪਿਆ।

ਬਗੁਲੀ ਵਾਲੇ ਸਰਦਾਰ ਨੇ ਪੰਡਿਤ ਮਨਸਾ ਸਿੰਘ ਕੌਮੀ (ਅੱਜ ਕਲ ਭੋਟੀ ਸਾਹਿਬ ਦੇ ਬਿਰਧ ਘਰ ਵਿਚ) ਦੇ ਜੇਲ ਜਾਣ ਬਾਰੇ ਜ਼ਿਕਰ ਕਰਦਿਆਂ ਕਿਹਾ : ਮਾਤਾ ਜਿਉਣ ਕੌਰ ਜੀ ਕਹਿੰਦੇ ਸਨ ਕਿ ਨਾਮਧਾਰੀਆਂ ਵਲੋਂ ਵੀ ਪਿਕਟਿੰਗ ਵਿਚ ਅਹੂਤੀ ਪਾ ਦਿਓ। ਸਰਾਬ ਦੇ ਵਿਰੁਧ ਪਿਕਟਿੰਗ ਸਮੇਂ। ਸੋ ਪੰਡਿਤ ਮਨਸਾ ਸਿੰਘ ਤਾਂ ਹੀ ਗ੍ਰਿਫਤਾਰ ਹੋਏ। ਉਹ ਜੇਲ ਜਾਂਦਿਆਂ ਗਾਉਂਦੇ ਜਾਂਦੇ ਸਨ : ਨਹੀਂ ਰਖਣੀ ਸਰਕਾਰ, ਗੋਰੀ ਨਹੀਂ ਰਖਣੀ।



ਹਰਨਾਮ ਸਿੰਘ ਬਗੁਲੀ ਦੇ ਦੱਸਣ ਅਨੁਸਾਰ ਸਤਿਗੁਰੂ ਜੀ ਦੀ 7-8 ਏਕੜ ਉੱਟੇ ਸਾਹਿਬ ਵਿਚ ਵੀ ਹੈ।

ਸੂਬਾ ਵਰਿਆਮ ਸਿੰਘ

ਅੱਜਕਲ ਸ੍ਰੀ ਭੇਣੀ ਸਾਹਿਬ ਵਿਚ ਸੂਬਾ ਵਰਿਆਮ ਸਿੰਘ, ਜੁ ਪਹਿਲੇ ਸਮਿਆਂ ਵਿਚ ਸ੍ਰੀ ਜੀਵਨ ਨਗਰ ਵਿਚ ਗੁਰੂ ਕੀ ਪਸ਼ੁਸ਼ਾਲਾ ਦੇ ਮੁਖੀ ਦੇ ਤੌਰ ਤੇ (ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਅਤੇ ਥੋੜਾ ਸਮਾਂ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਵੇਲੇ) ਸੇਵਾ ਕਰਦੇ ਰਹੇ ਹਨ, ਦੇਖੇ ਗਏ ਮੱਥਾਂ ਆਦਿ ਦੀ ਦੇਖ ਭਾਲ ਕਰਦੇ-ਕਰਵਾਂਦੇ ਹਨ। ਸੂਬਾ ਜੀ ਪਿਛੋਂ ਜ਼ਿਲਾ ਲਾਹੌਰ ਦੇ ਪਿੰਡ ਜਮਸ਼ੇਰ ਦੇ ਹਨ ਪਰ ਸਾਰੀ ਆਯੂ ਹੀ ਗੁਰੂ ਕੀ ਸੇਵਾ ਵਿਚ ਰਹਿ ਅਪਣੀ ਸਾਰੀ ਯੋਗਤਾ ਅਨੁਸਾਰ ਪਸ਼ੁਸ਼ਾਲਾ ਦਾ ਪ੍ਰਬੰਧ ਕਰਦੇ ਰਹੇ ਹਨ। ਖੇਤਾਂ ਵਿਚ ਪਸ਼ੁਆਂ ਲਈ ਪੱਥੇ ਦੱਖੇ ਵੀ ਇਹੋ ਬੀਜਦੇ-ਬਿਜਵਾਂਦੇ ਹਨ।

ਮੇਲੇ ਨੂੰ ਮੁਖ ਰਖਦਿਆਂ ਬਾਹਰੋਂ ਕੁਝ ਸਰਦੇ ਪੁਜਦੇ ਨਾਮਧਾਰੀਆਂ ਤੋਂ ਉਹਨਾਂ ਦੀਆਂ ਲਵੇਰੀਆਂ ਮੰਗਵਾ ਕੇ ਦੇਖੇ ਸੰਭਾਲੀਆਂ ਜਾ ਰਹੀਆਂ ਹਨ ਤਾਕਿ ਪ੍ਰਯੋਗ ਮੇਲੇ ਵਿਚ ਆਏ ਬੱਚਿਆਂ, ਬਿਰਧਾਂ, ਰੋਗੀਆਂ ਅਤੇ ਹੋਰ ਲੋੜਵੰਦਾਂ ਨੂੰ ਦੁੱਧ ਮੁਹਈਆ ਕੀਤਾ ਜਾ ਸਕੇ।

ਸੂਬਾ ਵਰਿਆਮ ਸਿੰਘ ਜੀ ਇਹਨਾਂ ਪਸ਼ੁਆਂ ਵੱਲ ਵੀ ਆਪਣੇ ਪਸ਼ੁਆਂ ਜੈਸਾ ਹੀ ਧਿਆਨ ਦਿੰਦੇ ਹਨ। ਸ੍ਰੀ ਸਤਿਗੁਰੂ ਜੀ ਨੇ ਇਹਨਾਂ ਦੀ ਪਿਛਲੀ ਸੇਵਾ ਨੂੰ ਮੁਖ ਰਖਕੇ ਸਾਢੇ ਬਾਰਾਂ ਏਕੜ ਜ਼ਮੀਨ ਸ੍ਰੀ ਜੀਵਨ ਨਗਰ ਵਿਖੇ ਦਿਤੀ ਹੋਈ ਹੈ। ਇਹਨਾਂ ਦਾ ਬਾਲ ਬੱਚਾ ਓਥੇ ਖੇਤੀ ਬਾਤੀ ਕਰ ਰਿਹਾ ਹੈ। ਹੁਣ ਇਹ 60 ਸਾਲ ਦੀ ਉਮਰ ਵਿਚ ਮੁੜ ਗੁਰੂ ਕੀ ਸੇਵਾ ਵਿਚ ਹਾਜ਼ਰ ਹਨ।

ਮੰਡੀ ਦੇ ਬੱਚੇ

ਸ਼ਾਮ ਦਾ ਦੀਵਾਨ ਵਿਸ਼ਾਲ ਸਿਮ੍ਰਤੀ ਮੰਦਰ ਵਿਚ ਸਜਿਆ। ਨਾਮ ਸਿਮਰਨ ਪੌਣੇ ਤਿੰਨ ਤੋਂ ਪੌਣੇ ਚਾਰ ਰਕ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਹੋਇਆ। ਉਪ੍ਰੰਤ ਮੰਡੀ ਹਿਮਾਚਲ ਦੇ ਦੋ ਬੱਚਿਆਂ ਨੇ ਦੁਰਗਾ ਰਾਗਣੀ ਵਿਚ ਸ਼ਬਦ ਸੁਣਾਇਆ—ਸਾਧੋ ਮਨ ਕਾ ਮਾਨ ਤਿਆਗੋ।

ਪੂਰਾ ਪਾਠ :

ਸਾਧੋ ਮਨ ਕਾ ਮਾਨ ਤਿਆਗਉ।

ਕਾਮ ਕ੍ਰੋਧੁ ਸੰਗਤਿ ਦੁਰਜਨ ਕੀ

ਤਾਤੇ ਅਹਿਨਿਸਿ ਭਾਗਉ। ੧। ਰਹਾਉ।

ਸੁਖੁ ਦੁਖੁ ਦੋਨੋ ਸਮਕਰਿ ਜਾਨੈ ਅਉਰੁ ਮਾਨੁ ਅਪਮਾਨਾ।

ਹਰਖ ਸੋਗ ਤੇ ਰਹੈ ਅਤੀਤਾ ਤਿਨਿ ਜਗਿ ਤਤੁ ਪਛਾਨਾ। ੧।

ਉਸਤਤਿ ਨਿੰਦਾ ਦੋਉ ਤਿਆਗੈ ਖੋਜੈ ਪਦੁ ਨਿਰਥਾਨਾ।

ਜਨ ਨਾਨਕ ਇਹੁ ਖੇਲੁ ਕਠਨੁ ਹੈ ਕਿਨਹੁ ਗੁਰਮੁਖਿ ਜਾਨਾ। ੨। ੧।

[ਗਉੜੀ ਮਹਲਾ ੯, ਆਦਿ ਗਰੰਥ, ਪੰਨਾ ੨੧੯]

ਗਾਉਣ ਵਾਲੇ ਵੱਡੇ ਨੇ ਜਿਸ ਦਾ ਨਾਮ ਅਰਵਿੰਦਰ ਸਿੰਘ ਅਤੇ ਉਮਰ 10 ਸਾਲ

ਹੈ, ਬੜੇ ਵਿਸ਼ਵਾਸ ਨਾਲ ਸ਼ਬਦ ਗੰਢਿਆਂ। ਤਾਨਾਂ, ਪਲਟੇ, ਸਰਗਮਾਂ ਸਭ ਨੂੰ ਮੁਗਧ ਕਰ ਰਹੀਆਂ ਹਨ। ਛੋਟਾ ਭਰਾ ਸੁਰਿੰਦਰ ਸਿੰਘ ਸਾਢੇ ਅੱਠ ਸਾਲ ਦਾ ਬੱਚਾ ਤਬਲੇ ਤੇ ਸੰਗਤ ਕਰਦਾ ਰਿਹਾ। ਇਹ ਦੋਵੇਂ ਸੰਤ ਦਰਸ਼ਨ ਸਿੰਘ ਮੰਡੀ ਦੇ ਲੜਕੇ ਹਨ।

ਮੰਚ ਸੰਬੰਧਤ ਵਿਅਕਤੀਆਂ

ਸਿਮ੍ਰਤੀ ਮੰਦਰ ਦਾ ਪਰਵੇਸ਼ ਦੁਆਰ ਚੜ੍ਹਦੇ ਪਾਸੇ ਰਖਿਆ ਗਿਆ ਹੈ। ਇਸਦੇ ਸਾਹਵੇਂ, ਅਰਥਾਤ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਸਿਮ੍ਰਤੀ ਮੰਦਰ ਦੇ ਅੰਦਰ ਦਾਖਲ ਹੁੰਦਿਆਂ ਸਾਹਮਣੀ ਦੀਵਾਰ ਨਾਲ ਬਣੇ ਮੰਚ ਉੱਤੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਦਰਸ਼ਨ ਹੁੰਦੇ ਹਨ। ਸਤਿਗੁਰੂ ਜੀ ਦੇ ਆਸਣ ਅੱਗੇ 10 ਫੁਟ ਦਾ ਫਾਸਲਾ ਰਖ ਰਾਗੀ ਸਿੰਘਾਂ ਲਈ ਮੰਚ ਹੈ। ਇਸ ਵੇਲੇ ਸ੍ਰੀ ਸਤਿਗੁਰੂ ਜੀ ਦੇ ਨਿਕਟ ਬੈਠੇ ਹਨ : ਸੂਬਾ ਦੀਵਾਨ ਸਿੰਘ ਜੀ ਡਾਲਟਨ ਗੋਜ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸੰਤ ਗੁਲਜ਼ਾਰ ਸਿੰਘ, ਪੰਡਿਤ ਗੋਪਾਲ ਸਿੰਘ, ਸੇਠ ਕ੍ਰਿਪਾਲ ਸਿੰਘ, ਸ. ਹਰਵਿੰਦਰ ਸਿੰਘ ਹੰਸਪਾਲ, ਸ: ਸੁਰਿੰਦਰ ਸਿੰਘ ਮਨਚੰਦਾ, ਸ: ਜਗਦੀਸ਼ ਸਿੰਘ “ਵਰਿਆਮ,” ਸੰਤ ਗੁਰਮੁਖ ਸਿੰਘ ਡਰਾਈਵਰ, ਸੰਤ ਤਰਸੇਮ ਸਿੰਘ ਹਜ਼ੂਰੀ ਸਕੱਤਰ, ਸ੍ਰੀ ਗੁਰਦੇਵ ਸਿੰਘ ਸਰੋਦ, ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ, ਠਾਕੁਰ ਉਦੈ ਸਿੰਘ ਜੀ, ਸ੍ਰੀ ਕਿਰਨ ਪਾਲ ਸਿੰਘ ਸੰਤੂਰ, ਸ੍ਰੀ ਰਣਧੀਰ ਸਿੰਘ ਧੀਰਾ ਅਤੇ ਸੰਤ ਖਜ਼ਾਨ ਸਿੰਘ, ਮਹਾਰਾਜ ਜੀ ਦਾ ਸੇਵਕ।

ਕਲਾਕਾਰਾਂ ਵਲੋਂ ਥੀਰਤਨ

4.15 ਵਜਦੇ ਨੂੰ ਸ: ਪਿਆਰਾ ਸਿੰਘ ਦਿੱਲੀ ਨੇ ਤਾਰ ਸ਼ਹਿਨਾਈ, ਉਸਤਾਦ ਮਹਿੰਦਰ ਸਿੰਘ ਨੇ ਹਾਰਮੋਨੀਅਮ, ਉਸਤਾਦ ਹਰਭਜਨ ਸਿੰਘ ਨੇ ਵੀ ਹਾਰਮੋਨੀਅਮ ਢੱਡ ਲਏ ਤੇ ਸੁਖਵਿੰਦਰ ਸਿੰਘ ਪਿੱਕੀ ਨੇ ਤਬਲਾ ਸੁਰ ਕਰ ਲਿਆ। ਸ੍ਰੀ ਧਰਮਵੀਰ ਸਿੰਘ ਨੇ ਸਿਤਾਰ ਅਤੇ ਸ੍ਰੀ ਹਜ਼ੂਰ ਸਿੰਘ ਚੰਦਰਹਾਸ ਨੇ ਤਾਨਪੁਰੇ ਦੀਆਂ ਤਾਰਾਂ ਮਿਲਾ ਲਈਆਂ। ਸ੍ਰੀ ਸਤਪਾਲ ਸਿੰਘ ਜੰਮੂ ਨੇ ਬਾਂਸੁਰੀ ਪਕੜ ਲਈ ਸ੍ਰੀ ਸਤਿਗੁਰੂ ਜੀ ਅਤੇ ਗੁਰਦੇਵ ਸਿੰਘ ਸਰੋਦ ਨੇ ਦਿਲਰੁਬਾ ਦੀਆਂ ਤਰਬਾਂ ਸੁਰ ਕਰਕੇ ਗਜ਼ ਖਿੱਚੇ ਤਾਂ ਸਾਰੇ ਵਾਤਾਵਰਣ ਵਿਚ ਸੰਗੀਤ ਹੀ ਸੰਗੀਤ ਛਾ ਗਿਆ।

ਮਥਾ ਟੇਕਣ ਵਾਲਿਆਂ ਨੂੰ ਰੋਕ ਦਿਤਾ ਗਿਆ। ਪਿੰਡਾਲ ਦੇ ਮੁਖ ਪਹਿਰੂ ਸੰਤ ਗਿਆਨ ਸਿੰਘ ਮੰਡੀ ਹਨ। ਹੋਰ ਇਲਾਕਿਆਂ ਦੇ ਪਹਿਰੂ ਠਾਕੁਰ ਦਲੀਪ ਸਿੰਘ ਜੀ ਦੇ ਨਿਰਦੇਸ਼ਨ ਵਿਚ ਅਦਲ ਬਦਲ ਹੁੰਦੇ ਰਹਿੰਦੇ ਹਨ।

ਸ਼ਬਦ ਦਾ ਆਰੰਭ ਕੀਤਾ ਹੈ ਸ: ਮਹਿੰਦਰ ਸਿੰਘ ਅੰਮ੍ਰਿਤਸਰੀ ਨੇ। ਜੋਜਾਵਤੀ ਰਾਗ ਵਿਚ ਜੋਜਾਵਤੀ ਦਾ ਹੀ ਸ਼ਬਦ ਰਾਮ ਸਿਮਰ ਰਾਮ ਸਿਮਰ ਇਹੋ ਤੇਰੇ ਕਾਜ ਹੈ।

ਪੂਰਾ ਸ਼ਬਦ :

ਰਾਮ ਸਿਮਰ ਰਾਮ ਸਿਮਰ ਇਹੋ ਤੇਰੇ ਕਾਜਿ ਹੈ।

ਮਾਇਆ ਕੋ ਸੰਗੁ ਤਿਆਗਿ ਪ੍ਰਭੂ ਜੂ ਕੀ ਸਰਨਿ ਲਾਗ

ਜਗਤ ਸੁਖ ਮਾਨੁ ਮਿਥਿਆ ਝੂਠੋ ਸਭ ਸਾਜੁ ਹੈ। ੧। ਰਹਾਉ।

ਸੁਪਨੇ ਜਿਉ ਧਨੁ ਪਛਾਨੁ ਕਾਹੇ ਪਰ ਕਰਤ ਮਾਨੁ
 ਬਾਰੂ ਕੀ ਭੀਤ ਜੈਸੇ ਬਸੁਧਾ ਕੇ ਰਾਜੁ ਹੈ । ੧ ।
 ਨਾਨਕ ਜਨ ਕਹਤ ਬਾਤ ਬਿਨਸਿ ਜੈਹੈ ਤੈਰੇ ਗਾਤ
 ਛਿਨੁ ਛਿਨੁ ਕਰਿ ਗਇਓ ਕਾਲੁ ਤੈਸੇ ਜਾਤੁ ਆਜੁ ਹੈ । ੨ । ੧ ॥
 [ਜੈਜੈਵੰਤੀ ਮਹਲਾ ੯, ਆਦਿ ਗਰੰਥ, ਪੰਨਾ ੧੩੫੨]

ਸ਼ਬਦ ਦੇ ਬੋਲ, ਸੰਗੀਤ ਦੀਆਂ ਲੈਆਤਮਕ ਸੁਰਾਂ, ਸਤਿਗੁਰੂ ਜੀ ਦੇ ਪ੍ਰਤਖ ਦਰਸ਼ਨ, ਸਭੋ ਇਕ ਇਲਾਹੀ ਸੁਖ ਸਿਰਜ ਰਹੇ ਹਨ ਅਤੇ ਸ਼ਬਦ ਆਪਣੇ ਅਸਲੀ ਅਰਥਾਂ ਵਿਚ ਲੋਕਾਂ ਦੇ ਹਿਰਦਿਆਂ ਵਿਚ ਉਤਰ ਰਿਹਾ ਹੈ। ਦੀਵਾਨ ਦੀ ਸਮਾਪਤੀ 6 ਵਜੇ ਹੋ ਗਈ।

ਸ: ਪਿਆਰਾ ਸਿੰਘ ਪਿਛਲੇ ਦਿਨੀਂ ਸਮੇਤ ਪਰਵਾਰ, ਨਾਮਧਾਰੀ ਸੰਗਤ ਦੇ ਸਹਿਯੋਗ ਨਾਲ ਵਲਾਇਤ (ਇੰਗਲੈਂਡ) ਗਏ ਸਨ। ਕਿਸੇ ਗੱਲੋਂ ਕੁਝ ਬੇਸੁਆਦੀ ਹੋ ਗਈ। ਸਤਿਗੁਰੂ ਜੀ ਦੀ ਨਾਰਾਜ਼ਗੀ ਦੇ ਆਸਾਰ ਵੀ ਹੋਣਗੇ ਪਰ ਅੱਜ ਜਿਸ ਵੇਰਾਗ ਦੀਆਂ ਮੌਹਕ ਸੁਰਾਂ ਤਾਰ ਸਹਿਨਾਈ 'ਚੋ' ਉਠ ਉਠ ਦੀਵਾਨ ਵਿਚ ਛਾ ਰਹੀਆਂ ਹਨ ਇਹ ਜਿਵੇਂ ਪ੍ਰੀਤਮ ਸਤਿਗੁਰੂ ਨੂੰ ਮਨਾ ਰਹੀਆਂ ਹਨ: ਪਿਛਲੇ ਔਗਣ ਬਖਸ਼ ਲਏ...। ਠਾਕੁਰ ਉਦੈ ਸਿੰਘ ਜੀ ਨੇ ਆਪਣੇ ਉਸਤਾਦ ਨੂੰ ਸਤਿਕਾਰ ਪੂਰਵਕ ਦਿਲੀਓਂ ਮੰਗਵਾਇਆ ਹੈ। ਦਿੱਲੀ ਵਿਚ ਹੜ੍ਹਾਂ ਦਾ ਪ੍ਰਭਾਵ ਹੋਣ ਕਰਕੇ ਗੁਰਦੇਵ ਸਿੰਘ ਪਰਵਾਰ ਮੇਲੇ ਵਿਚ ਆਉਣ ਨਾਕਾਮ ਰਿਹਾ ਹੈ।

ਵਿਦੇਸ਼ਾਂ 'ਚੋਂ ਕੁਝ ਪਰਵਾਰ ਇਸ ਮੇਲੇ ਵਿਚ ਆਏ ਹਨ। ਸੇਠ ਪਿਆਰਾ ਸਿੰਘ ਅਤੇ ਪਰਵਾਰ ਬੈਂਕੌਕ 'ਚੋਂ, ਸ: ਸਰਵਣ ਸਿੰਘ ਚਾਨਾ ਅਤੇ ਪਰਵਾਰ (ਬੀਰ ਪਿੰਡੀਏ) ਸਟਾਕ ਆਨ ਐਂਡ, ਇੰਗਲੈਂਡ ਤੋਂ, ਸੇਠ ਕਰਤਾਰ ਸਿੰਘ ਅਤੇ ਪਰਵਾਰ ਥਾਈਲੈਂਡ ਵਿਚੋਂ, ਸੇਠ ਅਜੀਤ ਸਿੰਘ ਬੈਂਕੌਕ ਤੋਂ, ਇਕ ਹੋਰ ਪਰਵਾਰ ਇੰਗਲੈਂਡ ਤੋਂ।

ਮਾਨ ਯੋਗ ਜਥੇਦਾਰ

ਭੈਣੀ ਸਾਹਿਬ ਦੇ ਡਿਊਚੀ ਵਾਲੇ ਚੌਕ ਵਿਚ ਅਤੇ ਹਰੀ ਮੰਦਰ ਨਾਲ ਦੀ ਬੰਹਤ ਵਾਲੀ ਖੁਲੀ ਜਗਹ ਵਿਚ, ਇਕੋ ਸਮੇਂ ਹਲੇ ਦੇ ਦੋ-ਦੋ ਦੀਵਾਨਾਂ ਦੀ ਵਿਵਸਥਾ ਹੈ। ਰਾਤ ਭਰ, ਤੇ ਦਿਨ ਦੇ ਹਜ਼ੂਰੀ ਵਿਚ ਹੋਣ ਵਾਲੇ ਦੀਵਾਨਾਂ ਤੋਂ ਇਲਾਵਾ ਕੀਰਤਨ ਜਾਰੀ ਰਹੇਗਾ। ਪੰਡਿਤ ਕੋਪਾਲ ਸਿੰਘ ਜੀ ਸਤਿਗੁਰਾਂ ਤੋਂ ਮਨਜ਼ੂਰੀ ਲੈ ਕੇ ਰੋਜ਼ਾਨਾ 3-3, 4-4 ਜਥੇਦਾਰਾਂ ਦੇ ਨਾਮ ਐਲਾਨ ਦਿੰਦੇ ਹਨ। ਇਸੇ ਅਨੁਸਾਰ ਇਹ ਜਥੇਦਾਰ ਕੀਰਤਨ ਕਰਦੇ ਹਨ। ਜਥੇਦਾਰਾਂ ਦੀ ਬਦਲੀ ਸੂਬਾ ਮੇਲਾ ਸਿੰਘ ਜੀ ਰਛੀਨ ਵਾਲੇ ਉਨ੍ਹਾਂ ਬਾਰੇ ਜਾਣਕਾਰੀ ਦੇ ਕੇ ਕਰਦੇ-ਕਰਵਾਂਦੇ ਹਨ।

ਇਨ੍ਹਾਂ ਜਥੇਦਾਰਾਂ ਨੂੰ ਇਸ ਜਪ ਪ੍ਰਯੋਗ ਮੇਲੇ ਵਿਚ ਕੀਰਤਨ ਦਾ ਅਵਸਰ ਮਿਲਿਆ।

1. ਸੂਬਾ ਮੇਲਾ ਸਿੰਘ ਜੀ
2. ਸੂਬਾ ਅਮਰੀਕ ਸਿੰਘ ਜੀ ਮਹਿਤਪੁਰ
3. ਜਥੇਦਾਰ ਪਿਆਰਾ ਸਿੰਘ ਹੁਸ਼ਿਆਰਪੁਰੀ

4. ਜਥੇਦਾਰ ਨਿਰੰਜਣ ਸਿੰਘ ਕੱਕੜ
5. „ ਸੇਵਾ ਸਿੰਘ ਸੰਤ ਨਗਰ
6. „ ਪ੍ਰੀਤਮ ਸਿੰਘ ਪੱਧਰੀ
7. „ ਸੁਚੇਤ ਸਿੰਘ ਹੁਸ਼ਿਆਰਪੁਰੀ
8. „ ਇਕਬਾਲ ਸਿੰਘ ਅੰਮ੍ਰਿਤਸਰ ਕਲਾ
9. „ ਇੰਦਰ ਸਿੰਘ ਗਿੱਲਾਂਵਾਲਾ
10. „ ਗੁਰਚਰਨ ਸਿੰਘ ਸੰਤ ਨਗਰ
11. „ ਦਲੀਪ ਸਿੰਘ ਸੰਤ ਨਗਰ
12. „ ਮੱਸਾ ਸਿੰਘ ਚੁਗਾਵਾਂ
13. „ ਗਿਆਨ ਸਿੰਘ ਬਹਾਦਰ ਸੈਨ (ਵੀਰੋ ਕੇ)
14. „ ਸ਼ੇਰ ਸਿੰਘ ਭੜੋਲਿਆਂ ਵਾਲੀ
15. „ ਭਗਵਾਨ ਸਿੰਘ ਮਜ਼ਬੀ
16. „ ਬਹਾਦਰ ਸਿੰਘ ਭੜੋਲਿਆਂ ਵਾਲੀ
17. „ ਦਸਵਿੰਦਰ ਸਿੰਘ ਪੱਟੀ ਕ੍ਰਿਪਾਲ
18. „ ਗੁਰਦਿਆਲ ਸਿੰਘ ਕੋਟਲੀ
19. „ ਕੁਲਦੀਪ ਸਿੰਘ ਪ੍ਰਤਾਪ ਨਗਰ
20. „ ਸੇਵਾ ਸਿੰਘ ਮੰਡੀ (ਹਿਮਾਚਲ)
21. „ ਬਹਾਦਰ ਸਿੰਘ ਬਿਹੰਗਮ
22. „ ਸੁਖਚੈਨ ਸਿੰਘ ਅਮਰਾਸਰ
23. ਮਾ: ਕਪੂਰ ਸਿੰਘ ਜੀਵਨ ਨਗਰ
24. ਜਥੇਦਾਰ ਬਲਕਾਰ ਸਿੰਘ ਭੰਗੂਰ
25. „ ਹਜ਼ਾਰਾ ਸਿੰਘ ਲਖਨਊ
26. „ ਨਿਰੰਜਨ ਸਿੰਘ ਟਮਕੋਦੀ
27. „ ਬਲਵੰਤ ਸਿੰਘ ਕਪੂਰਾ
28. „ ਇੰਦਰ ਸਿੰਘ ਸਰਸਾ
29. „ ਸੇਵਾ ਸਿੰਘ ਭਗਤਾ
30. „ ਨਾਹਰ ਸਿੰਘ ਲੁਧਿਆਣਾ
31. „ ਗੁਰਬਚਨ ਸਿੰਘ ਚਲਾਕ
32. „ ਨਿਰੰਜਣ ਸਿੰਘ ਕੰਗਣਪੁਰ

12 ਸਤੰਬਰ 1978, ਮੰਗਲਵਾਰ
ਸ੍ਰੀ ਭੈਣੀ ਸਾਹਿਬ (ਮੇਲਾ)

ਸੰਤ ਨਗਰੀਆਂ ਦਾ ਵਾਰਾ

3 ਵਜੇ ਅੰਮ੍ਰਿਤ ਵੇਲੇ ਤੋਂ ਸੰਤ ਦਲੀਪ ਸਿੰਘ ਜਥੇਦਾਰ ਸੰਤ ਨਗਰ ਦੇ ਜਥੇ

ਵਲੋਂ ਆਸਾ ਦੀ ਵਾਰ ਦਾ ਕੀਰਤਨ ਵਾਰਾ-ਢੰਗ ਨਾਲ ਕੀਤਾ ਜਾ ਰਿਹਾ ਹੈ। ਉਚੀਆਂ ਸੁਰਾਂ ਦਾ ਮੁਕਾਬਲਾ ਹੈ। ਜਥੇਦਾਰ ਗਿਆਨ ਸਿੰਘ ਬਹਾਦਰਸੈਨ ਵੀ ਕੀਰਤਨ ਵਿਚ ਭਾਈਵਾਲ ਹਨ। ਸੰਤ ਬਲੀ ਸਿੰਘ (ਬੁਢੀ ਮਾੜੀ) ਰਾਮਪੁਰ ਹਾਰਮੋਨੀਅਮ ਤੇ ਸੰਤ ਗੁਰਮੁਖ ਸਿੰਘ ਸੰਤ ਨਗਰ ਦੀ ਢੋਲਕੀ ਸਰੋਤਿਆਂ ਨੂੰ ਚਿਤੰਨ ਕਰਦੀ, ਸੁਆਦ ਦਿੰਦੀ ਜਾ ਰਹੀ ਹੈ। ਹੋਰ ਕੀਰਤਨ ਸਹਾਇਕ ਹਨ : ਸ: ਸਾਧੂ ਸਿੰਘ (ਬੁਢੀ ਮਾੜੀ) ਰਾਮਪੁਰ, ਸੰਤ ਕੁਲਦੀਪ ਸਿੰਘ ਫਗਵਾੜਾ, ਸੰਤ ਲਾਲ ਸਿੰਘ ਸੰਤ ਨਗਰ, ਸੰਤ ਅਵਤਾਰ ਸਿੰਘ ਦਿੱਲੀ, ਮਿ: ਗੁਰਮੁਖ ਸਿੰਘ ਜੀਵਨ ਨਗਰ (ਹਾਲ ਦਿੱਲੀ) ਸੰਤ ਗੁਰਬਖਸ਼ ਸਿੰਘ ਹਰਸ਼ੇ, ਸੰਤ ਧਰਮ ਸਿੰਘ ਮੁਕਤਾ ਅਤੇ ਦੋ ਚਾਰ ਸਰੀਰ ਹੋਰ।

ਛੱਕੇ, ਸ਼ਬਦ ਅਤੇ ਇਹਨਾਂ ਤੇ ਗੁਰਬਾਣੀ ਦੇ ਪ੍ਰਮਾਣ, ਵਾਰ ਦੇ ਸਲੋਕ ਅਤੇ ਪਉੜੀਆਂ ਚੜ੍ਹਦੀ ਤੋਂ ਚੜ੍ਹਦੀ ਲੈਅ ਵਿਚ ਚਲ ਰਹੇ ਹਨ।

ਸਿਮ੍ਰਤੀ ਮੰਦਰ ਦੇ ਹਾਲ ਵਿਚ ਹਰ ਪਾਸੇ ਸੰਗਤ ਭਰਪੂਰ ਹੈ। ਮਾਈਆਂ ਬੀਬੀਆਂ ਵੀ ਚੌਖੀ ਗਿਣਤੀ ਵਿਚ ਹਨ। ਸਤਿਗੁਰੂ ਜੀ ਨੂੰ ਨਮਸਕਾਰ ਕਰਨ ਹਿਤ ਮੰਚ ਦੇ ਸੱਜੇ ਪਾਸਿਓਂ ਪੁਰਸ਼ ਅਤੇ ਖੱਬੀ ਤਰਫ਼ੋਂ ਇਸਤਰੀਆਂ ਆ ਰਹੇ ਹਨ। ਪਹਿਰੇਦਾਰ ਜ਼ਿੰਮੇਵਾਰੀਆਂ ਨਿਭਾਉਂਦੇ ਮਾਲਾ ਫੇਰਦੇ, ਆਉਣ ਵਾਲਿਆਂ ਨੂੰ ਇਸ਼ਾਰੇ ਨਾਲ ਮੁਨਾਸਬ ਥਾਵਾਂ ਤੇ ਬੈਠਾਉਂਦੇ ਜਾਂਦੇ ਹਨ।

ਰੱਬੀ ਕੀਰਤਨ, ਅੰਮ੍ਰਿਤ ਵੇਲਾ ਅਤੇ ਸਫ਼ੇਦ ਬਸਤਰਾਂ ਵਿਚ ਸੁਸਜਤ ਸੰਗਤ ਸਾਤਵਿਕਤਾ ਦਾ ਅਦੁੱਤੀ ਸੰਗਮ ਹੈ। ਅਜਿਹੇ ਸਮੇਂ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਹੀ ਹਰ ਸਿੱਖ ਦੀਆਂ ਨਜ਼ਰਾਂ ਦਾ ਕੇਂਦਰੀ ਨੁਕਤਾ ਹੁੰਦੇ ਹਨ।

ਸਤਿਗੁਰੂ ਦਰਸ਼ਨ

ਸ੍ਰੀ ਸਤਿਗੁਰੂ ਜੀ ਨੇ ਪਹਿਲਾਂ ਮਾਲਾ ਫੇਰੀ ਹੈ ਅਰਥਾਤ ਚਾਰ ਅਖਰ ਦਾ ਜਾਪ ਕੀਤਾ ਹੈ। 108 ਮਣਕਿਆਂ ਦੀ ਮਾਲਾ ਨੂੰ ਸਿਮਰਨ ਕਰਦਿਆਂ ਇਕ ਇਕ ਮਣਕ ਉੱਤੇ 10੧-੦8 ਵਾਰ ਭਜਨ ਕੀਤਾ ਹੈ। ਇਸ ਦਾ ਹਿਸਾਬ ਮਾਲਾ ਦਾ ਜਾਮਣ ਰਖਦਾ ਹੈ। ਸਿਮਰਨ ਉਪਰੰਤ ਕੁਝ ਬਾਣੀਆਂ ਦਾ ਪਾਠ ਕੀਤਾ ਹੈ। ਰੱਜਾਨਾ ਨੇਮ ਨੂੰ ਨੇਪਰੇ ਚਾੜ੍ਹ ਕੇ ਸੇਵਾ ਵਿਚ ਪੇਸ਼ ਹੋਈਆਂ ਅਰਦਾਸਾਂ (ਬੇਨਤੀ-ਪੱਤਰਾਂ) ਨੂੰ ਵੀ ਪੜ੍ਹਿਆ ਹੈ ਜੁ ਸਿੱਖਾਂ ਸੇਵਕਾਂ ਵਲੋਂ ਕਿਸੇ ਦੁਖ-ਦਰਦ, ਰੋਗ-ਸੋਗ, ਮਾਇਆ, ਪੁਤਰ ਪ੍ਰਾਪਤੀ ਆਦਿ ਬਾਰੇ ਆਈਆਂ ਹਨ।

ਪੰ: ਗੋਪਾਲ ਸਿੰਘ ਆਪ ਜੀ ਦੇ ਸੱਜੇ ਮੱਢੇ ਦੇ ਪਿਛਵਾੜੇ ਬੈਠੇ ਹੋਏ ਹਨ। ਉਹਨਾਂ ਨੂੰ ਪੱਤਰਾਂ ਉੱਤੇ ਇਕ ਇਕ ਦੋ ਦੋ ਸ਼ਬਦ ਲਿਖ ਕੇ ਦਿੱਤੇ ਜਾ ਰਹੇ ਹਨ।

ਵਾਰ ਦੀ ਅਰਦਾਸ ਉਪਰੰਤ ਠਾਕੁਰ ਦਲੀਪ ਸਿੰਘ ਜੀ ਨੇ ਪ੍ਰਬੰਧ ਸੰਬੰਧੀ ਸੰਗਤ ਨੂੰ ਕੁਛ ਦੱਸਿਆ ਅਤੇ ਫਿਰ ਸੰਤ ਆਤਮਾ ਸਿੰਘ ਸਨਖਤਰਾ ਪੁਸਤਕ ਪਰਿਚੈ ਕਰਵਾਣ ਲਗੇ।

ਸੰਤ ਦਲੀਪ ਸਿੰਘ ਲੁਧਿਆਣਾ ਨੇ 'ਨਿਰੀਖਿਅਕ' ਦੀਆਂ ਕੁਛ ਪ੍ਰਤੀਆ ਸਤਿਗੁਰੂ ਜੀ ਦੀ ਭੇਟ ਕੀਤੀਆਂ।

ਸਿੰਘਾਂ ਦੀ ਅਰਦਾਸ

ਸਨਖਤਰਾ ਜੀ ਦੀ ਵਿਆਖਿਆ ਚਲਦਿਆਂ ਹੀ ਬਾਰਾਂ ਕੁ ਮਜ਼ਹਬੀ ਸਿੰਘਾਂ ਨੇ ਖੜੇ ਹੋ, ਹੱਥ ਜੋੜ ਕੇ ਗੁਰੂ ਚਰਨਾਂ ਵਿਚ ਬੇਨਤੀ ਕੀਤੀ, ਸ਼ਬਦ ਮੈਂ ਨਹੀਂ ਸੁਣ ਸਕਿਆ। ਇਹਨਾਂ ਦੇ ਉੱਤਰ ਵਿਚ ਸ੍ਰੀ ਸਤਿਗੁਰੂ ਜੀ ਨੇ ਮਹਾਰਾਜ ਬੀਰ ਸਿੰਘ ਜੀ ਨੂੰ ਆਦੇਸ਼ ਦਿਤਾ ਕਿ ਉਹ ਇਹਨਾਂ ਦੇ ਡੇਰੇ ਦੀ ਪਰੇਸ਼ਾਨੀ ਦੂਰ ਕਰਨ।

ਐਲਾਨ ਕੀਤਾ ਗਿਆ ਕਿ ਅੱਜ 8 ਵਜੇ ਸਵੇਰੇ ਆਦਿ ਸ੍ਰੀ ਗਰੰਥ ਸਾਹਿਬ ਜੀ ਦੇ ਪਾਠੀਆਂ ਦਾ ਮੁਕਾਬਲਾ ਹੋਵੇਗਾ। ਵਿਸ਼ੇਸ਼ਤਾ ਇਸ ਗੱਲ ਦੀ ਸੀ ਕਿ ਬੀਬੀਆਂ ਵੀ ਸ਼ੁਧ ਪਾਠ ਮੁਕਾਬਲੇ ਵਿਚ ਭਾਗ ਲੈ ਸਕਣਗੀਆਂ।

ਜਥੇਦਾਰਾਂ ਨੂੰ ਅਪੀਲ

ਪੰ: ਗੋਪਾਲ ਸਿੰਘ ਦੁਆਰਾ ਜਥੇਦਾਰਾਂ ਨੂੰ ਇਕ ਅਪੀਲ ਹੋਈ ਕਿ ਉਹ 10 ਜੋੜੀਆਂ ਫੈਟੇ ਅਤੇ 2 ਢੋਲਕੀਆਂ ਬਣਵਾਕੇ ਸ੍ਰੀ ਭੈਣੀ ਸਾਹਿਬ ਮੁਸਤਕਿਲ ਤੌਰ ਤੇ ਰਖਣ ਕਿਉਂਕਿ ਅੱਜ ਕਲ ਜਥੇਦਾਰਾਂ ਤੇ ਜਥਿਆਂ ਨੂੰ ਸਾਜ਼ ਉਠਾ ਕੇ ਲਿਆਣ ਵਿਚ ਅਸੁਵਿਧਾ ਜਾਪਦੀ ਹੈ। ਏਥੇ ਪਏ ਸਾਜ਼ਾਂ ਨਾਲ ਸਹੂਲਤ ਰਹੇਗੀ।

ਉਪਰੰਤ ਦੇਹਧਾਰੀ ਗੁਰੂ ਬਾਰੇ ਪੰਡਿਤ ਜੀ ਨੇ ਇਕ ਪ੍ਰਭਾਵਸ਼ਾਲੀ ਤਕਰੀਰ ਕੀਤੀ। ਨਾਮਧਾਰੀ ਦਰਬਾਰ ਦੀ ਇਕ ਮੀਟਿੰਗ ਦਾ ਵੀ ਅੱਜ ਆਯੋਜਨ ਸੀ।

ਸੰਤ ਆਤਮਾ ਸਿੰਘ ਸਨਖਤਰਾ ਨੇ ਸੰਤ ਮੋਹਰ ਸਿੰਘ ਕਾਨ੍ਹਪੁਰ ਦੀ ਨਵੀਂ ਪੁਸਤਕ "ਪੁਰਖ ਗੁਰੂ" ਦੀ ਜਾਣਕਾਰੀ ਦਿੰਦਿਆਂ ਪੁਸਤਕ ਦੀ ਪ੍ਰਸ਼ੰਸਾ ਕਰਕੇ ਹਰੇਕ ਨੂੰ ਖਰੀਦਣ ਲਈ ਪ੍ਰੇਰਿਆ।

ਮਹੱਤਵਪੂਰਣ ਭਾਸ਼ਣ

ਪੰਡਿਤ ਗੋਪਾਲ ਸਿੰਘ ਦੇ ਕਥਨ ਵਿਚੋਂ ਕੁਝ ਪੁਆਇੰਟ ਨੋਟ ਕਰਨ ਤੇ ਜੀ ਕਰ ਆਇਆ ਹੈ। ਉਨ੍ਹਾਂ ਕਿਹਾ :

—ਫੂਕ ਮਾਰਿਆਂ ਪਹਾੜ ਦਾ ਉਤਰ ਜਾਣਾ, ਬੇਮੇਸਮ ਵੁੱਲ ਖਿੜ ਜਾਣਾ, ਨਦੀ ਦੇ ਦੋਵਾਂ ਕਿਨਾਰਿਆਂ ਦਾ ਇਕ ਹੋ ਜਾਣਾ, ਅਰਥਾਤ ਮਿਲ ਜਾਣਾ, ਜ਼ਹਿਰ ਪੀਤਿਆਂ ਜ਼ਿੰਦਗੀ ਦਾ ਪ੍ਰਾਪਤ ਹੋਣਾ ਮੰਨਿਆ ਜਾ ਸਕਦਾ ਹੈ। ਪਰ ਇਹ ਨਾ ਮੰਨੋ ਕਿ ਗੁਰੂ ਬਿਨਾਂ ਗਿਆਨ ਹੋ ਸਕਦਾ ਹੈ।

—ਥਾਂ ਥਾਂ ਸਾਰੇ ਨਾਮਧਾਰੀ 21-9-78 ਨੂੰ ਦੇਹਧਾਰੀ ਗੁਰੂ ਦੀ ਸਥਾਪਨਾ ਦਾ ਦਿਵਸ ਮਨਾਣ ਕਿਉਂਕਿ ਅਸੀਂ ਹੀ ਅਸੂਲੀ ਤੌਰ ਤੇ ਇਸ ਪਰੰਪਰਾ ਦੇ ਵਾਰਸ ਸਾਂ।

—ਪੰਜ ਸੱਤ ਆਦਮੀ ਜੇ ਮਿਲਕੇ ਮਤਾ ਕਰਨ ਤਾਂ ਉਹ ਗੁਰਮਤਾ ਨਹੀਂ ਹੋ ਸਕਦਾ। ਗੁਰੂ ਦੁਆਰਾ ਪਰਵਾਨ ਕੀਤਾ ਮਤਾ ਹੀ ਗੁਰਮਤਾ ਹੋ ਸਕਦਾ ਹੈ। ਮਤੇ ਪਾਸ ਕਰਨ ਵਾਲੇ ਸਾਰੇ ਦੇਹਧਾਰੀ ਹੀ ਤਾਂ ਹੁੰਦੇ ਹਨ, ਪਰ ਉਹ ਗੁਰੂ ਨਹੀਂ ਹੁੰਦੇ।

—ਜੇ ਗੁਰਬਾਣੀ ਦੇ ਸੰਕਲਨ ਨੇ ਹੀ ਗੁਰੂ ਹੋਣਾ ਸੀ ਤਾਂ ਪੰਜਵੇਂ ਗੁਰੂ ਤੋਂ ਪਿਛੋਂ

ਦੂਜੇ ਗੁਰੂਆਂ ਦੀ ਲੋੜ ਕਿਉਂ ਪੈ ਗਈ ? ਉਹਨਾਂ ਨੂੰ ਕਿਸ ਆਧਾਰ ਤੇ ਗੁਰੂ ਮੰਨਿਆ ਜਾਂਦਾ ਹੈ ? "ਬਾਣੀ ਗੁਰੂ ਗੁਰੂ ਹੈ ਬਾਣੀ" ਤਾਂ ਚੌਥੇ ਗੁਰੂ ਸਾਹਿਬ ਹੀ ਲਿਖ ਗਏ ਸਨ ਫਿਰ ਤਾਂ ਪੰਜਵੇਂ ਸਤਿਗੁਰੂ ਵੀ ਗੁਰੂ ਨਹੀਂ ਸਨ ਬਣਨੇ ਚਾਹੀਦੇ ।

—ਗੁਰੂ ਅਰਜਨ ਦੇਵ ਜੀ ਮਹਾਰਾਜ ਬੀੜ ਬੰਨ੍ਹਣ ਦੇ ਪਿਛੋਂ ਵੀ ਸੰਗਤ ਤੋਂ ਮੱਥਾ ਟਿਕਵਾਂਦੇ ਰਹੇ । ਭਾਵ ਛੇ ਗੁਰੂ ਬੀੜ ਦੇ ਹੁੰਦਿਆਂ ਵੀ, ਯੁਗਾਂ ਤੋਂ ਚਲੀ ਆਉਂਦੀ ਮਰਿਆਦਾ ਅਨੁਸਾਰ ਗੁਰੂ ਰੂਪ ਵਿਚ ਮੱਥਾ ਟਿਕਵਾਂਦੇ ਰਹੇ ।

—ਗੁਰੂ ਗੋਬਿੰਦ ਸਿੰਘ ਜੀ ਤੋਂ 100 ਸਾਲ ਬਾਅਦ ਵੀ ਕਿਸੇ ਬੀੜ ਉਤੇ 'ਗੁਰੂ ਗ੍ਰੰਥ ਸਾਹਿਬ' ਨਹੀਂ ਲਿਖਿਆ ਗਿਆ, ਪੌਥੀ ਸਾਹਿਬ, ਤਤਕਰਾ ਪੌਥੀ ਕਾ, ਗ੍ਰੰਥ, ਸ੍ਰੀ ਗ੍ਰੰਥ ਆਦਿ ਹੀ ਲਿਖਿਆ ਵੇਖਿਆ ਜਾ ਸਕਦਾ ਹੈ ।

—ਤਖ਼ਤ ਤਾਂ ਕੇਵਲ ਛੇਵੇਂ ਸਤਿਗੁਰੂ ਹਰਿਗੋਬਿੰਦ ਅਕਾਲ ਤਖ਼ਤ ਸਾਹਿਬ ਅੰਮ੍ਰਿਤਸਰ ਸਥਾਪਤ ਕੀਤਾ ਹੈ ਬਾਕੀ ਦੇ ਤਿੰਨ ਤਖ਼ਤ ਗੁਰੂਆਂ ਨੇ ਨਹੀਂ, ਸਿੱਖਾਂ ਨੇ ਹੀ ਬਣਾਏ ਹਨ । ਜਿਵੇਂ ਪੰਜਵਾਂ ਤਖ਼ਤ ਤਲਵੰਡੀ ਨੂੰ ਸੰਤ ਫਤਹ ਸਿੰਘ ਜੀ ਨੇ ਬਣਾਣ ਦਾ ਜਤਨ ਕੀਤਾ ਹੈ । ਜਿਹੜੇ ਸੱਜਣ ਦੇਹਧਾਰੀ ਗੁਰੂ ਤਾਂ ਨਹੀਂ ਮੰਨਦੇ ਪਰ ਗ੍ਰੰਥ ਸਾਹਿਬ ਨੂੰ ਇਕੱਠੇ ਦਸਾਂ ਗੁਰੂਆਂ ਦੀ 'ਦੇਹ' ਮੰਨਦੇ ਹਨ । 'ਪ੍ਰਗਟ ਗੁਰਾਂ ਕੀ ਦੇਹ' ਬਹਿ ਕੇ ਵੀ 'ਦੇਹ' ਤੋਂ ਨਹੀਂ ਬਚ ਸਕਦੇ । ਮਹਾਨਤਾ ਦੇਹ ਦੀ ਹੀ ਹੈ ।

—ਇਹ ਗੱਲਾਂ, ਸਾਰੀਆਂ ਹੀ ਸਿੱਖ ਸੰਸਥਾਵਾਂ ਦੇ ਵਿਚਾਰਨ ਯੋਗ ਹਨ ।

—ਦੇਹਧਾਰੀ ਗੁਰੂ ਦੀ ਖ਼ਿਲਾਫ਼ਤ ਕਰਨ ਵਾਲੇ ਭਾਵੇਂ ਲੱਖ ਪੜਦੇ ਪਾਣ, ਇਹ ਵੀ ਮੱਥੇ ਟੇਕਦੇ-ਟਿਕਵਾਂਦੇ ਹਨ । ਤਖ਼ਤਪੂਰੇ ਵੇਖਿਆ ਗਿਆ ਹੈ ਕਿ ਦੀਵਾਨ ਵਿਚ ਸ੍ਰੀ ਗ੍ਰੰਥ ਸਾਹਿਬ ਜੀ ਦੇ ਹੁੰਦਿਆਂ ਸੰਤ ਫਤਹ ਸਿੰਘ ਜੀ ਮੱਥਾ ਟਿਕਵਾਂਦੇ ਰਹੇ ।

7.25 ਅਰਦਾਸ ਨਾਲ ਦੀਵਾਨ ਦੀ ਸਮਾਪਤੀ ਹੋ ਗਈ ।

9 ਵਜੇ ਤੋਂ ਸਿਮ੍ਰਤੀ ਮੰਦਰ ਵਿਚ ਅਤੇ ਰਾਮ ਸਰੋਵਰ ਦੇ ਸਾਹਮਣੇ ਰੁਖਾਂ ਹੇਠ ਹੱਲੇ ਦੇ ਦੀਵਾਨ ਸਜ ਗਏ । ਦੋਹੀਂ ਥਾਈਂ ਲਾਉਂਡ ਸਪੀਕਰ ਦਾ ਪ੍ਰਬੰਧ ਸੀ । ਕਈ ਮੇਲਿਆਂ ਵਿਚ ਜਥੇਦਾਰਾਂ ਨੂੰ ਬਿਨਾ ਸਪੀਕਰ ਤੋਂ ਹੀ ਦੀਵਾਨ ਲਾਉਣਾ ਪੈਂਦਾ ਰਿਹਾ ਹੈ, ਪਰ ਇਸ ਵਾਰ ਸਪੀਕਰ ਦਾ ਵਿਸ਼ੇਸ਼ ਪ੍ਰਬੰਧ ਸੀ ।

ਸ਼ੁਧ ਪਾਠ ਮੁਕਾਬਲਾ

9.15 ਤੋਂ ਗੱਲ ਛੱਪਰ ਵਿਚ ਪਾਠੀਆਂ ਦੇ ਸ਼ੁਧ ਪਾਠ ਦਾ ਮੁਕਾਬਲਾ ਸ਼ੁਰੂ ਹੋ ਗਿਆ । ਭੈਣਾਂ ਦਾ ਵੀ ਇਹ ਤਕੜਾ ਉਤਸ਼ਾਹ ਹੀ ਸੀ ਕਿ ਅਚਾਨਕ ਕੀਤੇ ਗਏ ਐਲਾਨ ਅਨੁਸਾਰ ਵੀ ਕਾਫ਼ੀ ਗਿਣਤੀ ਵਿਚ ਇਮਤਹਾਨ ਦੇਣ ਲਈ ਆ ਗਈਆਂ ।

ਪਾਠ ਮੁਕਾਬਲੇ ਦੇ ਜੱਜ ਸਨ : ਠਾਕੁਰ ਦਲੀਪ ਸਿੰਘ ਜੀ, ਪੰ: ਗੋਪਾਲ ਸਿੰਘ ਜੀ, ਸੰਤ ਸੁੰਦਰ ਸਿੰਘ ਫਰੀਦ ਜੀ, ਠਾਕੁਰ ਉਦੈ ਸਿੰਘ ਜੀ ਅਤੇ ਪ੍ਰੀਤਮ ਸਿੰਘ ਕਵੀ । ਬੋੜੇ ਚਿਰ ਬਾਅਦ ਚਬਾਨੀ ਪਾਠ ਮੁਕਾਬਲੇ ਸਮੇਂ ਠਾਕੁਰ ਦਲੀਪ ਸਿੰਘ ਜੀ ਦੀ ਥਾਂ ਸ: ਸਾਧੂ ਸਿੰਘ ਕਿਸਾਨ, ਠਾਕੁਰ ਉਦੈ ਸਿੰਘ ਜੀ ਦੀ ਥਾਂ ਮਾ: ਦਰਸ਼ਨ ਸਿੰਘ ਜੀ ਜੱਜੀ ਲਈ ਆ ਬੈਠੇ । ਮੰਡੀ ਦੇ ਸੰਤ ਸਵਰਨ ਸਿੰਘ ਹਜ਼ਰੋਂ ਵੀ ਜੱਜਾਂ ਵਿਚ ਸ਼ਾਮਲ ਹੋ ਗਏ ।

ਪਾਠ ਸੁਣਨ ਤੋਂ ਪਿਛੋਂ (ਮੈਨੂੰ ਵੀ) ਪਤਾ ਲਗਾ ਕਿ ਬੀਬੀਆਂ ਵੀ ਮਰਦਾਂ ਜਿੰਨਾਂ ਤੇਜ਼, ਸੁਹਣਾ ਤੇ ਸੁਧ ਪਾਠ ਕਰ ਸਕਦੀਆਂ ਹਨ ।

ਸ੍ਰੀ ਸਤਿਗੁਰੂ ਜੀ ਪਾਸ

ਇਸ ਭੀੜਾ ਤੇ ਦੁਭੇਵਿਆਂ ਭਰੇ ਸਮੇਂ ਵਿਚ ਮੈਂ ਸ੍ਰੀ ਸਤਿਗੁਰੂ ਜੀ ਦੀ ਨਿਕਟਤਾ ਵਿਚ ਨਹੀਂ ਜਾਂਦਾ । ਵੈਸੇ, ਆਪ ਜੀ ਪਾਸ ਅਨੇਕਾਂ ਲੋਕ ਆਉਂਦੇ, ਮਸਲੇ ਦਸਦੇ ਤੇ ਇਹਨਾਂ ਤੋਂ ਹੱਲ ਮੰਗਦੇ ਹਨ । ਕਈ ਸੱਜਣ ਕੇਵਲ ਵਿਸ਼ੇਸ਼ ਦਰਸ਼ਨਾਂ ਦੀ ਗਰਜ਼ ਨਾਲ ਹੀ ਆਉਂਦੇ ਹਨ, ਜੋ ਕਿ ਦਰਸ਼ਨ ਵਹੀਰ ਵਿਚ ਸ਼ਾਮਲ ਹੋਣ ਨੂੰ ਤਸੱਲੀ ਵਾਲੀ ਗੱਲ ਨਹੀਂ ਸਮਝਦੇ ।

ਅਜਿਹੇ ਸਮਾਗਮ ਵਿਚ ਮੈਂ ਅਨੇਕ ਪਰਕਾਰ ਦੇ ਲੋਕਾਂ, ਸੱਜਣਾਂ, ਬਜ਼ੁਰਗਾਂ ਨੂੰ ਮਿਲਦਾ ਅਤੇ ਬਕਦਾ ਬਕਾਂਦਾ ਹਾਂ ।

ਰਫਪਾਲ ਸਿੰਘ ਪਾਲ

ਦੁਪਹਿਰੇ ਵੇਖਿਆ ਕਿ ਜਲੰਧਰ ਦਾ ਇਕ ਲੋਕ ਗੀਤਕਾਰ ਸ੍ਰੀ ਰਫਪਾਲ ਸਿੰਘ ਪਾਲ ਨਾਮੀ ਜਵਾਨ, ਜੁ ਨਾਮਧਾਰੀ ਖ਼ਾਨਦਾਨ ਦਾ ਹੀ ਫਰਜ਼ੰਦ ਹੈ, ਸਤਿਗੁਰੂ ਜੀ ਪਾਸ ਆਇਆ । ਉਸਨੇ ਪਿਛਲੇ ਦਿਨੀਂ ਪਿਤਾ ਦੀ ਮਿਰਤੂ ਤੇ ਗ਼ੈਰਨਾਮਧਾਰੀਆਂ ਤੋਂ ਪਾਠ ਕਰਵਾ ਕੇ ਭੋਗ ਪੁਆਇਆ ਸੀ, ਇਸ ਮੌਕੇ ਸ੍ਰੀ ਪਾਲ ਦੇ ਸਿਆਸੀ ਤੇ ਅਕਾਲੀ ਮਿੱਤਰ ਹੀ ਆਏ—ਨਾਮਧਾਰੀ ਕੋਈ ਇਕ ਹੀ ਸੀ । ਅਰਦਾਸ ਦੇ ਮੌਕੇ ਉਸਨੇ ਸ: ਜਗਦੀਸ਼ ਸਿੰਘ “ਵਰਿਆਮ” ਤੋਂ ਬਾਰਾਂ ਪਾਤਸ਼ਾਹੀ ਦੀ ਅਰਦਾਸ ਕਰਵਾਈ ਸੀ । ਬਾਅਦ ਵਿਚ ਕਿਸੇ ਸਮੇਂ ਸਤਿਗੁਰੂ ਜੀ ਜਲੰਧਰ ਪਧਾਰੇ ਤਾਂ ਸ੍ਰੀ ਪਾਲ ਨੇ ਪਿਤਾ ਦੀ ਮਿਰਤੂ ਬਾਰੇ ਅਰਜ਼ ਕੀਤੀ । ਸ੍ਰੀ ਸਤਿਗੁਰੂ ਜੀ ਬਚਨ ਕੀਤਾ : ਪਿਤਾ ਦੀ ਸਦਗਤੀ ਲਈ ਨਾਮਧਾਰੀਆਂ ਤੋਂ ਸੁੱਚ ਸੰਜਮ ਨਾਲ ਪਾਠ ਕਰਵਾ । ਉਂਜ ਤਾਂ ਉਹ ਮਹਾਪੁਰਸ਼ ਸਨ, ਪਰ ਉਨ੍ਹਾਂ ਦੀ ਭਾਵਨਾ ਨਾਮਧਾਰੀ ਮਰਿਆਦਾ ਅਨੁਸਾਰ ਸੰਸਕਾਰ ਕਰਵਾਣ ਦੀ ਸੀ ।

ਪਾਲ ਨੇ ਆਗਿਆ ਪਰਵਾਨ ਕੀਤੀ ।

ਅਤੇ ਅੱਜ ਉਹ ਤਾਰੀਖ਼ ਲੈਣ ਆਇਆ ਸੀ, ਭੋਗ ਸਮੇਂ ਗੁਰੂ ਦਰਸ਼ਨ ਕਰਨ ਵਾਸਤੇ । ਸਤਿਗੁਰੂ ਜੀ ਨੇ ਮਹਾਰਾਜ ਜੀ ਨਾਲ ਕਿੱਟ ਗੱਟ ਕੇ 26-9-78 ਦਿਨੇ 12 ਵਜੇ ਪਹੁੰਚ ਦਾ ਪ੍ਰੋਗਰਾਮ ਬਣਾਇਆ ਅਤੇ ਜਗਦੀਸ਼ ਸਿੰਘ ਦੀ ਡਿਊਟੀ ਲਗੀ ਕਿ ਉਹ ਪਾਠੀ ਭੇਜਣ ਬਾਰੇ ਸੰਤ ਸਤਨਾਮ ਸਿੰਘ (ਦਿੱਲੀ ਵਾਲੇ) ਨਾਲ ਗੱਲ ਕਰੇ ।

ਇੰਜ ਬਹੁਤ ਸਾਰੀਆਂ ਪ੍ਰਾਰਥਨਾਵਾਂ ਵਿਹਾਰੀ, ਸਦਾਚਾਰੀ ਤੇ ਦੂਜੀ ਪਰਕਾਰ ਦੀਆਂ ਜਾਰੀ ਰਹੀਆਂ ।

ਦੋ ਦੀਵਾਨ

ਮੈਂ ਦੁਪਹਿਰੇ ਹੱਲੇ ਦੇ ਦੋ ਦੀਵਾਨਾਂ ਦਾ ਜਾਇਜ਼ਾ ਲਿਆ । ਸਿਮ੍ਰਤੀ ਮੰਦਰ ਵਿਚ ਸੰਤ ਗਿਆਨ ਸਿੰਘ ਵੀਰੋਕੇ ਦੀਵਾਨ ਸਜਾਈ ਖੜੇ ਸਨ । ਹਰੀ ਮੰਦਰ ਨਾਲ ਦਰੱਖਤਾਂ

ਚੋਠ ਜਥੇਦਾਰ ਨਿਰੰਜਨ ਸਿੰਘ ਕੱਕੜ ਦਾ ਦੀਵਾਨ ਸੀ। ਦੀਵਾਨਾਂ ਨੂੰ ਬਹੁਤ ਵੱਡੀ ਗਿਣਤੀ ਵਿਚ ਲੋਕ ਸੁਣ ਰਹੇ ਸਨ। ਨਾਮਧਾਰੀ ਦੀਵਾਨਾਂ ਦਾ ਟਿਪੀਕਲ ਢੰਗ ਏਥੇ ਵੇਖਿਆ ਜਾ ਸਕਦਾ ਸੀ।

ਦੀਵਾਨ 2 ਵਜੇ ਤਕ ਜਾਰੀ ਰਹੇ।

ਸਿਮ੍ਰਤੀ ਮੰਦਰ ਵਿਚ

ਇਕ ਘੰਟੇ ਦੇ ਵਕਫ਼ੇ ਬਾਅਦ ਸਿਮ੍ਰਤੀ ਮੰਦਰ ਵਿਚ ਸਮੂਹਕ ਨਾਮ ਸਿਮਰਨ ਦੀ ਅਰਦਾਸ ਹੋਈ। ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਦਾ ਸੁਖ ਮਾਣਦਿਆਂ ਹਜ਼ਾਰਾਂ ਲੋਕ ਸਿਮਰਨ ਮਗਨ ਸਨ। ਸਮਾਗਮ ਦੀ ਸਮੁੱਚੀ ਡਿੱਠ ਦੇਵੀ ਪ੍ਰਭਾਵ ਦਿੰਦੀ ਸੀ।

4 ਵਜੇ ਰਾਗੀਆਂ ਦਾ ਦੀਵਾਨ ਲਗਾ। ਭਾਈ ਭਜਨਾ ਸਿੰਘ ਸਾਹਿਬ, ਏਥੋਂ ਦੇ ਸੰਗੀਤ ਵਿਦਿਆਰਥੀ, ਉਸਤਾਦ ਹਰਭਜਨ ਸਿੰਘ ਅਤੇ ਉਸਤਾਦ ਮਹਿੰਦਰ ਸਿੰਘ ਨੇ ਸਤਿਗੁਰੂ ਜੀ ਦੇ ਸਹਿਯੋਗ ਨਾਲ 5 ਵਜੇ ਤਕ ਕੀਰਤਨ ਕੀਤਾ।

ਗ੍ਰਿ: ਮੋਹਰ ਸਿੰਘ ਕੁਰੂਕਸ਼ੇਤਰ

ਫਿਰ ਗਿਆਨੀ ਮੋਹਰ ਸਿੰਘ ਕੁਰੂਕਸ਼ੇਤਰ ਨੇ 20 ਮਿੰਟਾਂ ਲਈ, 'ਨਾਮਧਾਰੀ ਉਤੇ ਸਤਿਗੁਰੂ ਜੀ ਦੀ ਕ੍ਰਿਪਾ' ਵਿਸ਼ੇ ਤੇ ਪ੍ਰਭਾਵਸ਼ਾਲੀ ਤਕਰੀਰ ਕੀਤੀ। ਨੁਕਤੇ :

—ਦੁਨੀਆਂ ਵਿਚ ਸਭ ਤੋਂ ਕੀਮਤੀ ਅਤਰ ਉਹ ਹੈ ਜੋ ਮਿੱਟੀ ਵਿਚੋਂ ਤਿਆਰ ਹੁੰਦਾ ਹੈ।

—ਜਦੋਂ ਮੈਂ ਗੁਰਮਤ ਸੰਗੀਤ ਸੁਣਦਾ ਹਾਂ ਤਾਂ ਮੇਰਾ ਸਿਰ ਵੱਡੇ ਮਹਾਂਪੁਰਖ ਬਾਬਾ ਪ੍ਰਤਾਪ ਸਿੰਘ ਜੀ ਦੇ ਚਰਨਾਂ ਵਿਚ ਝੁਕ ਜਾਂਦਾ ਹੈ।

—ਜ਼ਿੰਦਗੀ ਹੀ ਅਸਲ ਵਸਤੂ ਹੈ, ਮੌਤ ਕੋਈ ਚੀਜ਼ ਨਹੀਂ।

—ਬਾਬਾ ਰਾਮ ਸਿੰਘ ਜੀ ਦਾ ਲੰਗਰ ਸਭ ਤੋਂ ਮਹਾਨ ਹੈ ਜੋ ਇਕਸਾਰ, ਲਗਾਤਾਰ ਤੇ ਹਰ ਕਿਸਮ ਦੇ ਬੰਦੇ ਨੂੰ ਤ੍ਰਿਪਤੀ ਦਿੰਦਾ ਹੈ।

—ਲੋਕ ਬਾਣੀ ਨੂੰ ਗੁਰੂ ਜ਼ਰੂਰ ਮੰਨਦੇ ਹਨ, ਪਰ ਪੜ੍ਹਦੇ ਕਦੇ ਨਹੀਂ, ਸਮਝਦੇ ਕਦੇ ਨਹੀਂ। ਗੁਰੂ ਨਾਨਕ ਦੇਵ ਜੀ ਅਤੇ ਬਾਕੀ ਗੁਰੂਆਂ ਨੇ ਮਾਸ ਖਾਣ ਨੂੰ ਕਦੇ ਪਰਵਾਨਗੀ ਨਹੀਂ ਦਿਤੀ। ਪਰ ਬਾਣੀ ਨੂੰ ਗੁਰੂ ਮੰਨਣ ਵਾਲੇ ਬਹੁਤੇ ਲੋਕਾਂ ਦੀ ਜੀਭ ਮਾਸ ਖਾਣ ਲਈ ਲਾਲਾ ਛੱਡਦੀ ਰਹਿੰਦੀ ਹੈ। ਗੁਰੂ ਦੀ ਮਿਹਰ ਨਾਲ ਨਾਮਧਾਰੀ ਇਸ ਗੱਲੋਂ ਉਤਮ ਹਨ।

—ਨਾਮਧਾਰੀ ਸੰਗਤਾਂ ਵਿਚੋਂ ਸੰਤ ਹਜ਼ਾਰਾਂ ਸਿੰਘ ਮਾਫੀ ਦੀ ਮੈਨੂੰ ਨੇੜਤਾ ਮਿਲੀ। ਸ: ਸੂਰਤ ਸਿੰਘ ਮਿੰਟਗੁਮਰੀ ਟ੍ਰਾਂਸਪੋਰਟ ਵਾਲੇ ਵੀ ਮਿਲਦੇ ਰਹੇ। ਸ: ਸੂਰਤ ਸਿੰਘ ਪਹੇਵੇ ਵਿਖੇ ਸੁਰਗਵਾਸ ਤੋਂ ਇਕ ਹਫ਼ਤਾ ਪਹਿਲਾਂ ਅਪਣੇ ਸਤਿਗੁਰਾਂ ਦੇ ਦਰਸ਼ਨ ਕਰਕੇ, ਸੁਪਨੇ ਵਿਚ, ਭੁਲ ਬਖਸ਼ਵਾ ਕੇ ਮੁਕਤ ਹੋਏ।

—ਸ਼ਬਦ ਸੂਰਤ ਦਾ ਦਾਨ ਬਖਸ਼ਣ ਵਾਲੇ ਗੁਰੂ ਨਾਨਕ ਦੇਵ ਜੀ ਹਨ। ਅਗੋਂ ਉਸਦੇ ਵੰਡਣ ਵਾਲੇ, ਨਾਮਧਾਰੀਓ, ਤੁਹਾਡੇ ਪਾਸ ਮਹਾਂਪੁਰਖ ਬਾਬਾ ਜੀ ਹਨ।

ਗਿਆਨੀ ਜੀ ਤੋਂ ਪਿਛੋਂ ਪੰਡਤ ਜੀ ਨੇ ਐਲਾਨ ਕੀਤਾ ਕਿ ਅੱਜ ਰਾਤੀਂ ਹੱਲੇ ਦਾ ਦੀਵਾਨ ਇਕੋ ਥਾਂ ਲਗੇਗਾ ਤੇ ਉਹ ਲਾਉਣਗੇ ਜਥੇਦਾਰ ਨਿਰੰਜਨ ਸਿੰਘ ਕੱਕੜ ਹਰੀਮੰਦਰ ਲਾਗੇ ਅਤੇ ਰਾਤੀਂ ਜਦੋਂ ਮੈਂ ਏਧਰ ਚੱਕਰ ਮਾਰਿਆ ਤਾਂ ਹਜ਼ਾਰਾਂ ਸਰੋਤਾ ਜਥੇਦਾਰ ਕੱਕੜ ਦੇ ਕਥਨ ਸੁਣਦਿਆਂ ਮੰਤਰ ਮੁਗਧ ਹੋਏ ਬੈਠੇ ਸਨ ।

ਰਾਤੀਂ 12 ਤੋਂ ਪਿਛੋਂ ਜਥੇਦਾਰ ਮੇਵਾ ਸਿੰਘ ਸੰਤ ਨਗਰ ਨੇ ਸੰਗਤਾਂ ਨੂੰ ਨਿਹਾਲ ਕੀਤਾ ।

ਪੁਛ-ਪੜਤਾਲ ਅਨੰਦਾਂ ਦੀ

ਦੂਜੇ ਪਾਸੇ 7.30 ਤੋਂ ਅਨੰਦ ਕਾਰਜ ਕਰਵਾਣ ਵਾਲਿਆਂ ਦੀ ਪੁਛ-ਪੜਤਾਲ ਹੋਈ । ਇਸਨੂੰ ਠਾਕੁਰ ਦਲੀਪ ਸਿੰਘ ਦੀ ਅਗਵਾਈ ਪ੍ਰਾਪਤ ਸੀ । ਇਹ ਠਾਕੁਰ ਜੀ ਦੇ ਡੇਰੇ ਵਿਖੇ ਹੀ ਹੋਈ । ਫਾਲਤੂ ਰਸਮਾਂ ਛੱਡਣ, ਦਾਜ ਦੇਣ ਤੋਂ ਮੁਕਤੀ ਅਤੇ ਗੁਰੂ ਹੁਕਮਾਂ ਤੇ ਫੁਲ ਚਾੜ੍ਹਨਾ, ਇਸਦੀ ਪ੍ਰੇਰਨਾ ਏਥੇ ਦਿਤੀ ਜਾ ਰਹੀ ਸੀ । ਠਾਕੁਰ ਜੀ ਤੋਂ ਇਲਾਵਾ, ਸ.ਹ.ਸ. ਹੰਸਪਾਲ, ਸ: ਗੁਰਦੇਵ ਸਿੰਘ ਚੱਗਰ, ਪ੍ਰੀਤਮ ਸਿੰਘ ਕਵੀ, ਮਹੰਤ ਆਤਮਾ ਸਿੰਘ ਸਨਖਤਰਾ ਤੇ ਸੰਤ ਹਰਭਜਨ ਸਿੰਘ ਪਰਵਾਨਾ ਇਸ ਸਭਾ ਵਿਚ ਸਹਿਯੋਗੀ ਸਨ ।

36 ਜੋੜਿਆਂ ਦੇ ਮਾਤਾ ਪਿਤਾ ਪੜਤਾਲੀਆ ਕਮੇਟੀ ਪਾਸ ਆਏ । ਇਕ ਹਿੰਦੂ ਜੋੜਾ ਵੀ ਨਾਮਧਾਰੀ ਮਰਿਆਦਾ ਅਨੁਸਾਰ ਵਿਆਹ ਕਰਵਾਣਾ ਚਾਹੁੰਦਾ ਸੀ, ਪਰ ਇਸ ਮੌਕੇ ਉਹ ਹਾਜ਼ਰ ਨਹੀਂ ਸੀ । ਪੁਛ ਪੜਤਾਲ ਸਮੇਂ ਇਹ ਸਾਫ਼ ਹੋਇਆ ਕਿ 36 ਜੋੜਿਆਂ ਵਿਚੋਂ ਪੰਜ ਜੋੜਿਆਂ ਨੇ ਸ਼ਗਨ ਸਾਰ ਕੀਤਾ ਜਾਂ ਇਸ ਬਾਰੇ ਅਰਦਾਸਾ ਕੀਤਾ । ਇਕ ਪਰਵਾਰ ਨੇ ਵਖਾਵੇ ਦੇ ਸਾਰੇ ਅੰਤਬਰ ਵੀ ਕੀਤੇ । ਜਿਨ੍ਹਾਂ ਨੂੰ ਸਤਿਗੁਰੂ ਜੀ ਪਾਸੋਂ ਡੈਨ ਲੱਗਣ ਤੇ ਹੀ ਆਗਿਆ ਪ੍ਰਾਪਤ ਹੋਈ ।

ਆਰਾਮ ਹੈ ਹਰਾਮ

11 ਵਜੇ ਤਕ ਤਾਂ ਸਤਿਗੁਰੂ ਜੀ ਨੂੰ ਆਰਾਮ ਦਾ ਸਮਾਂ ਨਹੀਂ ਮਿਲਿਆ । ਦਰਸ਼ਨ ਕਰਨ ਵਾਲੇ ਤੇ ਬੇਨਤੀਆਂ ਵਾਲਿਆਂ ਨਾਲ ਹੀ ਬੈਠਣਾ ਜਾਰੀ ਰਿਹਾ । ਬਾਰਾਂ ਵਜੇ ਰਾਤ ਤਕ ਵਿਸਰਾਮ ਦੀ ਸੰਭਾਵਨਾ ਹੈ ।

ਮੈਂ ਅਤੇ ਠਾਕੁਰ ਜੀ 10.30 ਰਾਤੀਂ ਸਿਮ੍ਰਤੀ ਮੰਦਰ ਵਿਚਲੇ ਪਿੰਡਾਲ ਵਿਚ ਗਏ । ਠਾਕੁਰ ਦਲੀਪ ਸਿੰਘ ਜੀ ਨੇ ਅਪਣੇ ਜਥੇ ਦੁਆਰਾ ਤਿਆਰ ਕੀਤੇ ਗਏ ਸਵੇਰੇ ਅਨੰਦਾਂ ਦੇ ਯੋਗ ਪਿੰਡਾਲ ਦਾ ਨਿਰੀਖਿਅਣ ਕੀਤਾ । ਫਿਰ ਮੈਂ ਅਤੇ ਸ: ਜਗਦੀਸ਼ ਸਿੰਘ “ਵਰਿਆਮ” ਨੇ ਡੇਰਿਆਂ ਅਤੇ ਦੀਵਾਨ ਸਥਾਨ ਵਿਚ ਸਾਧ ਸੰਗਤ ਦੇ ਦਰਸ਼ਨ ਕੀਤੇ ।

13 ਸਤੰਬਰ 1978, ਬੁਧਵਾਰ ਸ੍ਰੀ ਰੋਣੀ ਸਾਹਿਬ (ਮੇਲੇ ਦਾ ਅੰਤਮ ਦਿਨ)

ਨਿਤ ਵਾਂਗ ਆਸਾ ਦੀ ਵਾਰ ਦਾ ਕੀਰਤਨ ਅਮ੍ਰਿਤ ਵੇਲੇ ਆਰੰਭ ਹੋਇਆ ।

ਸੰਤ ਦਲੀਪ ਸਿੰਘ ਜਥੇਦਾਰ ਸੰਤ ਨਗਰ ਦੇ ਜਥੇ ਨੇ ਵਰਾ ਲਾਇਆ। ਭੈਰਵੀ ਦੀ ਚੋਕੀ ਮੰਡੀ ਵਾਲੇ ਬੱਚਿਆਂ ਨੇ ਲਾਈ। ਉਪਰੰਤ ਉਸਤਾਦ ਹਰਭਜਨ ਸਿੰਘ ਦੇ ਜਥੇ ਨੇ ਕੀਰਤਨ ਕੀਤਾ। ਸ੍ਰੀ ਸਤਿਗੁਰੂ ਜੀ ਦੇ ਅਮ੍ਰਿਤ ਵੇਲੇ ਤੋਂ ਹੀ ਭਰਪੂਰ ਸੰਗਤਾਂ ਨੇ ਦਰਸ਼ਨ ਕੀਤੇ। ਕੀਰਤਨ ਸਮੇਂ ਵਿਚ ਹੀ ਪ੍ਰਬੰਧਕ ਆਨੰਦ ਕਾਰਜਾਂ ਹਿਤ ਜੋੜਿਆਂ ਦੀ ਤਿਆਰੀ, ਅਮ੍ਰਿਤ ਛਕਾਣ, ਭਜਨ ਦੱਸਣ ਤੇ ਗੰਢ ਚਤਰਾਵੇ ਕਰਨ ਵਿਚ ਲਗੇ ਰਹੇ। ਹਵਨ ਤੇ ਅਮ੍ਰਿਤ ਦੀ ਤਿਆਰੀ ਪਹਿਲਾਂ ਹੀ ਹੋ ਚੁਕੀ ਸੀ।

8.15 ਵਜੇ ਇਕ ਪੱਤਰ, ਜਿਸ ਵਿਚਲੀ ਸ਼ਰਧਾ, ਸਤਿਕਾਰ ਤੇ ਦ੍ਰਿੜ੍ਹ ਨਿਸ਼ਚਾ ਸਰੋਤਿਆਂ ਤੇ ਪ੍ਰਭਾਵ ਪਾ ਰਿਹਾ ਸੀ, ਪੜ੍ਹਿਆ ਗਿਆ। ਇਸ ਪੱਤਰ ਦਾ ਲੇਖਕ ਸੀ ਸੇਠ ਤ੍ਰਿਲੋਕ ਸਿੰਘ ਚਾਵਲਾ ਦਾ ਸਪੁਤਰ ਸ੍ਰੀ ਬਲਦੇਵ ਸਿੰਘ। ਪੱਤਰ ਅਮਰੀਕਾ ਵਿਚੋਂ ਸਤਿਗੁਰਾਂ ਦੇ ਨਾਮ ਆਇਆ ਸੀ।

ਜੇਤੂਆਂ ਨੂੰ ਇਨਾਮ

ਕੱਲ ਦੇ ਪਾਠ ਮੁਕਾਬਲੇ ਵਿਚ ਜਿਨ੍ਹਾਂ ਬੱਚਿਆਂ ਨੇ ਜੇਤੂ ਪੁਜੀਸ਼ਨਾਂ ਲਈਆਂ ਸਨ ਸ੍ਰੀ ਸਤਿਗੁਰੂ ਜੀ ਦੇ ਕਰ ਕਮਲਾਂ ਸੁਆਰਾ ਉਨ੍ਹਾਂ ਨੂੰ ਇਨਾਮ ਦਿਤੇ ਗਏ। ਵੇਰਵਾ ਇਸ ਪ੍ਰਕਾਰ ਹੈ :

ਆਇ ਗ੍ਰੰਥ ਜੀ ਵਿਚੋਂ

ਪਹਿਲਾ, ਮਾਸਟਰ ਦਰਸ਼ਨ ਸਿੰਘ ਸੰਤ ਨਗਰ-101 ਰੁਪਏ, ਮਾਲਾ ਅਤੇ ਦਸਤਾਰ ।
ਦੂਜਾ, ਸੰਤ ਬਲਵੰਤ ਸਿੰਘ ਰੋਡੇ-51 ਰੁਪਏ, ਮਾਲਾ, ਦਸਤਾਰ ।
ਤੀਜਾ, ਸੰਤ ਕਰਤਾਰ ਸਿੰਘ ਮਹਿਸਮਪੁਰੀ-31 ਰੁਪਏ, ਮਾਲਾ, ਦਸਤਾਰ ।

ਦਸਮ ਗ੍ਰੰਥ ਜੀ ਵਿਚੋਂ

ਪਹਿਲਾ, ਮਾਸਟਰ ਦਰਸ਼ਨ ਸਿੰਘ ਸੰਤ ਨਗਰ-101 ਰੁਪਏ, ਮਾਲਾ, ਦਸਤਾਰ ।
ਦੂਜਾ, ਸ੍ਰੀ ਹਰਭਜਨ ਸਿੰਘ ਪਰਵਾਨਾ ਸੰਤ ਨਗਰ-51 ਰੁਪਏ, ਮਾਲਾ, ਦਸਤਾਰ ।
ਤੀਜਾ, ਸੰਤ ਕਰਤਾਰ ਸਿੰਘ ਮਹਿਸਮਪੁਰੀ-31 ਰੁਪਏ, ਮਾਲਾ, ਦਸਤਾਰ ।

ਕੰਠ ਬਾਣੀ ਵਿਚੋਂ

ਪਹਿਲਾ, ਸ੍ਰੀ ਹਰਭਜਨ ਸਿੰਘ ਪਰਵਾਨਾ-101 ਰੁਪਏ, ਮਾਲਾ, ਦਸਤਾਰ ।
ਦੂਜਾ, ਸੰਤ ਕਰਤਾਰ ਸਿੰਘ ਮਹਿਸਮਪੁਰੀ-51 ਰੁਪਏ, ਮਾਲਾ, ਦਸਤਾਰ ।
ਤੀਜਾ, ਸੰਤ ਬਿਅੰਤ ਸਿੰਘ ਸੱਖਲ-31 ਰੁਪਏ, ਮਾਲਾ, ਦਸਤਾਰ ।

ਹੋਸਲਾ ਵਧਾਉਂਦੇ ਇਨਾਮ

ਸ੍ਰੀ ਬਚਿੱਤਰ ਸਿੰਘ ਬੀੜ-21 ਰੁਪਏ, ਮਾਲਾ, ਦਸਤਾਰ ।

ਜੇਤੂ ਬੀਬੀਆਂ, (ਆਦਿ ਗ੍ਰੰਥ)

ਪਹਿਲਾ, ਬੀਬੀ ਸਕੁੰਤਲਾ ਭੂਟਾਨੀ, ਦਿੱਲੀ-101 ਰੁਪਏ, ਮਾਲਾ, ਬਸਤਰ ।
ਦੂਜਾ, ਬੀਬੀ ਰਣਜੀਤ ਕੌਰ ਫਗਵਾੜਾ-51 ਰੁਪਏ, ਮਾਲਾ, ਬਸਤਰ ।
ਤੀਜਾ, ਬੀਬੀ ਰਣਜੀਤ ਕੌਰ ਸਾਹਿਬਾਬਾਦ-31 ਰੁਪਏ, ਮਾਲਾ, ਬਸਤਰ ।

ਜੇਤੂ ਬੀਬੀਆਂ (ਦਸਮ ਕ੍ਰਮ)

ਪਹਿਲਾ, ਬੀਬੀ ਸਕੁੰਤਲਾ ਭੂਟਾਨੀ, ਦਿੱਲੀ-101 ਰੁਪਏ, ਮਾਲਾ ਬਸਤਰ ।
ਦੂਜਾ, ਬੀਬੀ ਰਣਜੀਤ ਕੌਰ ਫਗਵਾੜਾ-51 ਰੁਪਏ, ਮਾਲਾ, ਬਸਤਰ ।
ਤੀਜਾ, ਬੀਬੀ ਬਿਅੰਤ ਕੌਰ ਮੰਡੀ (ਹਿਮਾਚਲ)-31 ਰੁਪਏ; ਮਾਲਾ, ਬਸਤਰ ।

ਬੀਬੀਆਂ ਕੋਠੇ ਪਾਠ ਮੁਕਾਬਲਾ

ਪਹਿਲਾ, ਬੀਬੀ ਸਕੁੰਤਲਾ ਭੂਟਾਨੀ, ਦਿੱਲੀ-101 ਰੁਪਏ, ਮਾਲਾ, ਬਸਤਰ ।
ਦੂਜਾ, ਬੀਬੀ ਰਣਜੀਤ ਕੌਰ ਫਗਵਾੜਾ-51 ਰੁਪਏ, ਮਾਲਾ, ਬਸਤਰ ।
ਤੀਜਾ, ਬੀਬੀ ਗੁਰਚਰਨ ਕੌਰ ਸੰਤ ਨਗਰ-31 ਰੁਪਏ, ਮਾਲਾ, ਬਸਤਰ ।

ਹਾਕੀ ਟੀਮ ਨੂੰ ਇਨਾਮ

ਇਨਾਮ ਵੰਡ ਪਿਛੋਂ ਠਾਕੁਰ ਦਲੀਪ ਸਿੰਘ ਜੀ ਨੇ ਸ੍ਰ: ਪ੍ਰਿਥੀਪਾਲ ਸਿੰਘ ਪ੍ਰਸਿਧ ਹਾਕੀ ਖਿਲਾੜੀ ਬਾਰੇ ਚੰਦ ਜਾਣਕਾਰੀ ਦੇ ਸ਼ਬਦ ਆਖੇ । ਇਹ ਸਰਦਾਰ ਪ੍ਰਿਥੀਪਾਲ ਸਿੰਘ ਦਾ ਸੁਆਗਤ ਹੀ ਸੀ । ਫਿਰ ਉਨ੍ਹਾਂ ਨਾਲ ਹੀ ਆਮ ਦੀਵਾਨ ਵਿਚ ਜੇਤੂ ਨਾਮਧਾਰੀ ਹਾਕੀ ਟੀਮ ਦੇ ਜਵਾਨਾਂ ਦੀ ਵਾਕਫ਼ੀ ਕਰਵਾਈ ਗਈ । ਸ੍ਰੀ ਸਤਿਗੁਰੂ ਜੀ ਦੁਆਰਾ ਇਹਨਾਂ ਬੱਚਿਆਂ ਨੂੰ ਵੀ ਇਨਾਮ ਦੇ ਕੇ ਨਿਵਾਜਿਆ ਗਿਆ । ਵਿਦਿਆਰਥੀ ਹਾਕੀ ਜੇਤੂ ਇਕ ਇਕ ਕਰਕੇ ਆਉਂਦੇ, ਇਨਾਮ ਪ੍ਰਾਪਤ ਕਰਦੇ ਤੇ ਨਮਸਕਾਰ ਕਰਕੇ ਵਾਪਸ ਹੁੰਦੇ ਰਹੇ ।

ਬੱਚਿਆਂ ਦੇ ਮੰਗਣੇ ਦੀ ਰਸਮ ਕਰਨ ਤੇ ਜੰਮੂ ਦੇ ਇਕ ਪਰਵਾਰ ਨੂੰ 100/- ਡੋਨ ਲਗਾਕੇ ਸਤਿਗੁਰੂ ਜੀ ਵਲੋਂ ਖਿਮਾ ਕਰ ਦਿਤਾ ਗਿਆ । ਅਰਥਾਤ ਡੋਨ ਵੀ ਨਾ ਲਿਆ ਗਿਆ ।

ਸੇਠ ਸੰਤੋਖ ਸਿੰਘ ਹੈਦਰਾਬਾਦੀ

੪.30 ਵਜੇ ਤਾਂ ਜਿਨ੍ਹਾਂ ਨੇ ਇਸ ਸਮੂਚੇ ਮੇਲੇ ਦਾ ਖਰਚਾ ਬਖ਼ਸ਼ੀ ਬਰਦਾਸ਼ਤ ਕੀਤਾ ਸੀ, ਸ੍ਰੀ ਸਤਿਗੁਰੂ ਜੀ ਅਤੇ ਲੇਖਕ ਦੇ ਸਹਿਪਾਠੀ ਸੇਠ ਸੰਤੋਖ ਸਿੰਘ ਹੈਦਰਾਬਾਦੀ ਅਪਣੇ ਸਾਰੇ ਪਰਵਾਰ ਨਾਲ ਗੁਰੂ ਚਰਨਾਂ ਵਿਚ ਮੇਲੇ ਦੀ ਭੇਟਾ ਧਰਨ ਲਈ ਹਾਜ਼ਰ ਹੋਏ । ਕਪੜੇ ਦਾ ਥਾਨ ਅਤੇ ਮਾਇਆ ਗੁਰੂ ਚਰਨਾਂ ਵਿਚ ਸਨਿਮਰ ਰਖਕੇ ਯਥਾ ਸਥਾਨ ਜਾ ਬੈਠੇ ।

ਚਰੁਰੀ ਹੁਕਮ

ਸ੍ਰੀ ਸਤਿਗੁਰੂ ਜੀ ਨੇ ਆਪ ਅਨਾਉਂਸ ਕੀਤਾ ਕਿ ਮੇਲੇ ਅਤੇ ਹੋਲੇ ਦੇ ਦਿਨੀਂ ਜਿਨ੍ਹਾਂ ਲੜਕੇ ਲੜਕੀਆਂ ਦੇ ਆਨੰਦ ਕਾਰਜ ਹੋਣੇ ਨਿਸਚਿਤ ਹੋਣ, ਉਨ੍ਹਾਂ ਦੇ ਮਾਤਾ ਪਿਤਾ ਦੇ ਵਿਵਾਹ ਯੋਗ ਬੱਚੇ ਤਿੰਨ ਦਿਨ ਅਮ੍ਰਿਤ ਵੇਲੇ ਇਸ਼ਨਾਨ ਕਰਕੇ ਦੋਵੇਂ ਵੇਲੇ ਦੇ ਦੀਵਾਨ ਚਰੁਰ ਸੁਣਿਆਂ ਕਰਨ।

ਆਨੰਦ ਕਾਰਜ

ਦੀਵਾਨ ਸਥਾਨ ਵਿਚ ਉਤਸਾਹ ਤੇ ਉਤਸੁਕਤਾ ਹੈ। ਸਿਮ੍ਰਤੀ ਮੰਦਰ ਦੇ ਅੰਦਰ ਜੋ ਅਜੇ ਅਣਛੱਤੇ ਪਿੰਡਾਲ ਦੇ ਰੂਪ ਵਿਚ ਹੀ ਹੈ, ਫਰਸ ਉਤੇ ਅਤੇ ਗੋਲਰੀਆ ਵਿਚ ਸੰਗਤ ਭਰਪੂਰ ਹੈ। ੪.55 ਤੇ ਲਾਵਾਂ ਫੇਰੇ ਹੋਣ ਲਗੇ। ਜੁਆਨ ਬੱਚੇ ਬੱਚੀਆਂ ਦੇ ਜੋੜੇ ਲਾਵਾਂ ਦੇ ਪਾਠ ਅਨੁਸਾਰ ਹਵਨ ਦੀ ਵੇਦੀ ਅੰਦਰ ਪਰਕਰਮਾ ਕਰਨ ਲਗੇ। ਬਹੁਤ ਵੱਡੀ ਵੇਦੀ ਵਿਚ ਇਕੋ ਵਾਰ 36 ਜੋੜੇ ਵਿਆਹੇ ਗਏ। ਇਨ੍ਹਾਂ ਵਿਚ ਇਕ ਖੁਲ੍ਹਾ ਸਿੱਖ ਪਰਵਾਰ ਵੀ ਸੀ।

ਪਾਠਾਂ ਦੇ ਭੋਗ

9.30 ਵਜੇ ਪੰਡਿਤ ਗੋਪਾਲ ਸਿੰਘ ਜੀ ਵਲੋਂ ਸਮੂਚੇ ਮੇਲੇ ਦੀ ਅਰਦਾਸ ਅਨੁਸਾਰ ਇਸ ਵੇਰਵੇ ਨਾਲ ਭੋਗ ਪਏ :

| | |
|---|----|
| ਆਦਿ ਗ੍ਰੰਥ ਸਾਹਿਬ ਜੀ ਦੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ | 62 |
| ਸਤਿਗੁਰੂ ਹਰੀ ਸਿੰਘ ਜੀ ਨਮਿਤ | 3 |
| ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਮਿਤ | 35 |
| ਸਤਿਗੁਰੂ ਜਗਜੀਤ ਸਿੰਘ ਜੀ ਨੂੰ ਅਰਪਣ | 7 |
| ਆਨੰਦ ਕਾਰਜਾਂ ਨਮਿਤ | 36 |
| ਸੇਠ ਸੰਤੋਖ ਸਿੰਘ ਵਲੋਂ ਮੇਲੇ ਦੀ ਖੁਸ਼ੀ ਵਿਚ | 1 |
| ਬੀਬੀ ਗੁਰਬਚਨ ਕੌਰ ਬੈਂਕੋਕ ਵਲੋਂ ਮਹਾਰਾਜ ਜੀ ਬਾਰੇ | 1 |
| ਸੁਖਣਾ ਸੰਬੰਧੀ | 23 |

ਕੁਲ ਜੋੜ 168

ਉਪਰੰਤ ਛੇ ਭੋਗ ਦਸਮ ਗ੍ਰੰਥ ਦੇ ਪਾਏ ਗਏ। ਵੇਰਵਾ :

| | |
|-----------------------------------|---|
| ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ | 3 |
| ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਮਿਤ | 1 |
| ਰਾਜਸੀ ਸੰਕਟ ਦੂਰ ਕਰਨ ਹਿਤ | 1 |
| ਬੀਬੀ ਹਰਬੰਸ ਕੌਰ ਬਾਲੀ ਨਗਰ ਦਿੱਲੀ ਤੇ | |
| ਬਖਸ਼ਿਸ਼ ਹਿਤ | 1 |

ਜੋੜ 6

ਇਕ ਸ਼ਤਾਬਦੀ ਮਨਾਣ ਤੇ ਵਿਚਾਰ

ਠਾਕੁਰ ਦਲੀਪ ਸਿੰਘ ਜੀ ਦਾ ਸੁਨੇਹਾ ਮਿਲਣ ਤੇ ਮੈਂ ਉਨ੍ਹਾਂ ਦੇ ਡੇਰੇ, 1 ਤੋਂ 2 ਵਜੇ ਦੇ ਦਰਮਿਆਨ ਗਿਆ। ਉਥੇ ਸ: ਹਰਵਿੰਦਰ ਸਿੰਘ ਹੰਸਪਾਲ, ਸ: ਜਗਦੀਸ਼ ਸਿੰਘ 'ਵਰਿਆਮ', ਸੰਤ ਗੁਰਮੁਖ ਸਿੰਘ ਸ਼ਾਹ ਅਤੇ ਸੰਤ ਨਰਿੰਦਰ ਸਿੰਘ ਮੰਡੀ ਮੌਜੂਦ ਸਨ। ਠਾਕੁਰ ਜੀ ਮੁਖੀ ਸਨ। ਵਿਚਾਰਿਆ ਗਿਆ ਕਿ ਸੂਬਾ ਸਾਹਿਬ ਸਿੰਘ ਜੀ ਦੀ 100 ਸਾਲਾ ਬਰਸੀ ਧੁਮਧਾਮ ਨਾਲ ਕਿਥੇ ਤੇ ਕਿਵੇਂ ਮਨਾਈ ਜਾਵੇ। ਮੁਤਫਿਕਾ ਫੈਸਲਾ ਹੋਇਆ ਕਿ ਬਰਸੀ ਨੂੰ ਸੂਬਾ ਸਾਹਿਬ ਸਿੰਘ ਦੇ ਪਿੰਡ ਬਰਮਾਲੀਪੁਰ ਜ਼ਿਲਾ ਅੰਮ੍ਰਿਤਸਰ ਵਿਚ, ਦਿੱਲੀ ਵਿਚ ਅਤੇ ਜਿਥੇ ਆਪ ਨੇ ਜੇਲ ਬੰਦ ਜੀਵਨ ਵਿਚ ਸਰੀਰ ਤਿਆਗਿਆ ਹਜ਼ਾਰੀ ਬਾਗ (ਬਿਹਾਰ) ਵਿਖੇ 10 ਜੂਨ 1979 ਨੂੰ ਇਸ ਇਕ ਸ਼ਾਨਦਾਰ ਮੇਲਾ ਕਰਕੇ ਮਨਾਇਆ ਜਾਵੇ।

ਮੇਲਾ ਚਲੇ ਚਲੀ ਯਾ

ਇਸ ਸਮੇਂ ਸਮੂਹ ਸੰਗਤਾਂ ਲੰਗਰ ਪਾਣੀ ਛਕ-ਛਕਾ ਅਪਣਾ ਸਾਮਾਨ ਵਲ੍ਹੇਟ, ਬੱਸਾਂ, ਕਾਰਾਂ, ਟਰੱਕਾਂ, ਟਰਾਲੀਆਂ ਆਦਿ ਤੇ ਅਪਣੇ ਪਿੰਡ-ਸਹਿਰਾਂ ਲਈ ਪ੍ਰਸਥਾਨ ਕਰਨ ਲਗੀਆਂ। ਪ੍ਰਤੀਤ ਹੁੰਦਾ ਸੀ ਸ਼ਾਮ ਤਕ ਮੇਲਾ-ਦਰਸ਼ਕ ਕੋਈ ਵਿਰਲਾ ਟਾਵਾਂ ਹੀ ਰਹਿ ਜਾਵੇਗਾ।

ਜਿਨ੍ਹਾਂ ਜੋੜਿਆਂ ਦੇ ਵਿਆਹ ਹੋਏ ਸਨ ਉਨ੍ਹਾਂ ਦੇ ਭੋਰਿਆਂ ਵਿਚ ਵਧਾਈਆਂ ਦੀਆਂ ਰੋਟਕਾਂ ਸਨ: ਖਾਣ ਪੀਣ ਗੁਰੂ ਕੇ ਲੰਗਰੋਂ, ਵਧਾਈਆਂ ਲੜਕੇ ਲੜਕੀ ਵਾਲਿਆਂ ਨੂੰ!

ਸ: ਹੰਸਪਾਲ ਸਕੱਤਰ ਨਾਮਧਾਰੀ ਦਰਬਾਰ ਨੇ ਦੱਸਿਆ ਇਸ ਮੇਲੇ ਵਿਚ ਮੈਂਬਰੀ ਦੀ ਫੀਸ ਦੇ ਕੇ ਸੇਠ ਅਜੀਤ ਸਿੰਘ, ਸੇਠ ਕਰਤਾਰ ਸਿੰਘ ਅਤੇ ਸੇਠ ਪਿਆਰਾ ਸਿੰਘ (ਸਾਰੇ ਬੈਂਕੋਕ ਵਾਲੇ) ਨਾਮਧਾਰੀ ਦਰਬਾਰ ਦੇ ਮੈਂਬਰ ਬਣੇ ਹਨ। ਸੇਠ ਸੰਤੋਖ ਸਿੰਘ ਹੈਦਰਾਬਾਦੀ ਵੀ ਮੈਂਬਰ ਫੀਸ ਦੇਕੇ ਦਰਬਾਰ ਦੇ ਮੈਂਬਰਾਂ ਵਿਚ ਸ਼ਾਮਲ ਹੋਏ ਹਨ।

ਕੁਛ ਯਾਦਾਂ:

—ਸਵੇਰੇ ਜਦੋਂ ਸ੍ਰੀ ਸਤਿਗੁਰੂ ਜੀ ਦੀਵਾਨ ਵਿਚ ਸਸ਼ੋਭਤ ਸਨ ਤਾਂ ਤਿੰਨ ਚਾਰ ਭਰਾ, ਇਕੋ ਜਿਹੇ ਦਿਸਦੇ ਜਵਾਨ, ਦਰਸ਼ਨਾਂ ਹਿਤ ਆਏ। ਸਤਿਗੁਰੂ ਜੀ ਨੇ ਵੇਖਕੇ ਆਖਿਆ: ਏਸੇ ਤਰ੍ਹਾਂ ਹੀ ਪੱਗਾਂ ਬੰਨ੍ਹਦੇ ਹੋ? (ਸਿੱਧੀਆਂ ਦਸਤਾਰਾਂ ਸਨ)।

“ਹਾਂ ਸੱਚੇ ਪਾਤਸ਼ਾਹ, ਆਪ ਜੀ ਦੀ ਕਿਰਪਾ ਹੈ।” ਅਗੋਂ ਇਕ ਨੇ ਉੱਤਰ ਦਿਤਾ। ਇਹ ਲੜਕੇ ਸ: ਦਿੰਦਰ ਸਿੰਘ ਚੀਫ਼ ਇੰਜਨੀਅਰ ਜੀਵਨ ਨਗਰ ਦੇ ਸਨ।

—ਸੰਤ ਤਰਸੇਮ ਸਿੰਘ ਨੇ ਦੱਸਿਆ ਕਿ ਐਤਕਾਂ ਵਿਆਹ ਕਰਵਾਣ ਆਏ ਕੁਲ ਜੋੜਿਆਂ ਨੂੰ ਪਰਵਾਨਗੀ ਮਿਲ ਗਈ। ਇਕ ਜਵਾਨ ਨੇ ਦਾੜੀ ਤੇ ਕੈਂਚੀ ਦੀ ਵਰਤੋਂ ਕੀਤੀ ਹੋਈ ਸੀ, ਉਸਨੂੰ ਭੰਨ ਲਾਕੇ ਮਨਜ਼ੂਰੀ ਦੇ ਦਿਤੀ ਗਈ।

—ਠਾਕੁਰ ਦਲੀਪ ਸਿੰਘ ਜੀ ਜਦੋਂ ਹਾਕੀ ਖਿਡਾਰੀਆਂ ਬਾਰੇ ਤੁਆਰਫ਼ ਕਰਵਾ

ਰਹੇ ਸਨ ਤਾਂ ਇਕ ਨੁਕਤੇ ਤੇ ਆਕੇ ਸ੍ਰੀ ਸਤਿਗੁਰੂ ਜੀ ਦੇ ਇਕ ਸਾਬਕਾ ਸੇਵਕ ਨੇ ਜੈਕਾਰਾ ਗਜਾ ਦਿਤਾ।

ਜ਼ਰੂਰੀ ਦੁਕਮ

—ਸਤਿਗੁਰੂ ਜੀ ਨੇ ਇਸ ਗੱਲ ਦਾ ਵੀ ਆਪ ਐਲਾਨ ਕੀਤਾ ਕਿ ਅਗੋਂ ਤੋਂ ਆਨੰਦ ਕਾਰਜ ਕਰਵਾਣ ਵਾਲਿਆਂ ਲਈ ਇਹ ਜ਼ਰੂਰੀ ਹੈ ਕਿ ਬੀਬੀਆਂ ਵੀ ਨਾਮਧਾਰੀ ਪਹਿਰਾਵਾ (ਅਰਥਾਤ ਕਲੀਦਾਰ ਕੁਰਤਾ, ਚੂੜੀਦਾਰ ਸੁੱਬਣਾਂ ਤਾਂ ਪਹਿਲਾਂ ਵੀ ਪਹਿਨੀਆਂ ਜਾਂਦੀਆਂ ਹਨ) ਪਹਿਨਕੇ ਆਇਆ ਕਰਨ।

—ਸਤਿਗੁਰੂ ਜੀ ਨੇ ਜਥੇਦਾਰਾਂ ਨੂੰ ਵੀ ਸੂਚੇਤ ਕੀਤਾ ਕਿ ਜਿਥੇ ਜਾਕੇ ਉਹ ਆਪ ਦੀਵਾਨ ਲਾਇਆ ਕਰਨ, ਉਥੇ ਅਰਦਾਸ ਵੀ ਆਪਣੀ ਕਰਿਆ ਕਰਨ। ਜਿਥੇ ਆਪਣੀ ਅਰਦਾਸ ਨਾ ਹੋ ਸਕਣ ਦੀ ਗੱਲ ਹੋਵੇ, ਲੋਭ ਲਾਲਚ ਨੂੰ ਓਥੇ ਦੀਵਾਨ ਨਾ ਲਾਇਆ ਕਰਨ। 'ਪਰ ਹਰ ਲੋਭ ਅਰੁ ਲੋਕਾਚਾਰ।'

15 ਸਤੰਬਰ 1978, ਸ਼ੁਕਰਵਾਰ ਅੰਮ੍ਰਿਤਸਰ

ਸ੍ਰੀ ਸਤਿਗੁਰੂ ਜੀ ਹਜ਼ੂਰੀ ਜਥੇ ਨਾਲ ਕੱਲ ਰਾਤ ਦੇ ਅੰਮ੍ਰਿਤਸਰ ਪਧਾਰੇ ਹੋਏ ਹਨ। ਅੱਜ ਆਸਾ ਦੀ ਵਾਰ ਦਾ ਪ੍ਰੋਗਰਾਮ ਅੰਮ੍ਰਿਤਸਰ ਹੈ। ਨਾਮਧਾਰੀ ਸਿੰਘਾਂ ਦੀ ਯਾਦ ਵਿਚ ਅੰਮ੍ਰਿਤਸਰ ਦੇ ਰਾਮ ਬਾਗ ਵਿਚ ਮੇਲਾ ਹੈ। ਨਾਮਧਾਰੀ ਜਥੇਦਾਰਾਂ ਦੇ ਹੱਲੇ ਦੇ ਦੀਵਾਨਾਂ ਤੋਂ ਇਲਾਵਾ ਸ਼ਹੀਦਾਂ ਨੂੰ ਸ਼ਰਧਾਂਜਲੀ ਦੇਣ ਹਿਤ ਪੰ: ਗੋਪਾਲ ਸਿੰਘ, ਸ: ਸਰਮੁਖ ਸਿੰਘ ਚਮਕ ਅਤੇ ਸਾਬਕਾ ਜਥੇਦਾਰ ਅਕਾਲ ਤਖਤ ਅੰਮ੍ਰਿਤਸਰ ਗਿਆਨੀ ਪ੍ਰਤਾਪ ਸਿੰਘ ਨੇ ਪ੍ਰਭਾਵਸ਼ਾਲੀ ਤਕਰੀਰਾਂ ਕੀਤੀਆਂ। ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਅਤੇ ਬਚਨਾਂ ਨੇ ਮੇਲੇ ਨੂੰ ਭਰਪੂਰ ਰੋਣਕ ਬਖਸ਼ੀ।

ਮੈਂ ਤਾਂ ਜਲੰਧਰ ਹੀ ਸਜਣਾਂ ਮਿਤਰਾਂ ਨੂੰ ਮਿਲ, ਰਾਤ ਜਗਦੀਸ਼ ਸਿੰਘ "ਵਰਿਆਮ" ਨਾਲ ਬਿਤਾ, ਸਵੇਰੇ ਦਿੱਲੀ ਨੂੰ ਧਾਈ ਕਰਾਂਗਾ।

16 ਸਤੰਬਰ 1978, ਸ਼ਨੀਵਾਰ ਨਵੀਂ ਦਿੱਲੀ

ਮੈਂ ਅਤੇ ਸ: ਜਗਦੀਸ਼ ਸਿੰਘ ਆਫ਼ "ਵਰਿਆਮ" ਜਲੰਧਰੋਂ ਦਿੱਲੀ ਵਾਸਤੇ 5.00 ਸਵੇਰ ਦੀ ਬਸ ਫੜਕੇ ਚਲੇ ਅਤੇ 1.45 ਵਜੇ ਤਕ ਦਿੱਲੀ ਪਹੁੰਚ ਗਏ। ਦਿੱਲੀ ਤੋਂ 35 ਕਿਲੋਮੀਟਰ ਪਹਿਲਾਂ ਹੀ ਹੜ ਦੇ ਨਿਸ਼ਾਨ ਦਿਸਣੇ ਸ਼ੁਰੂ ਹੋਏ ਜੋ ਬੱਸ ਅੱਡੇ ਤਕ ਨਾਲ ਨਾਲ ਹੀ ਆਏ। 5, 6, 7 ਸਤੰਬਰ ਦੇ ਦਿਨੀਂ ਜਮਨਾ ਦੁਆਰਾ ਆਏ ਹੜਾਂ ਨੇ ਸਾਰੀ ਦਿੱਲੀ ਨੂੰ ਵਖ਼ਤ ਪਾ ਛੱਡੇ ਸਨ।

ਅੱਜ ਦੇ, ਪੰਜਾਬ ਦੇ ਲਗ ਭਗ ਸਭ ਅਖਬਾਰਾਂ ਨੇ ਨਾਮਧਾਰੀਆਂ ਬਾਰੇ ਇਹ ਖਬਰ ਦਿਤੀ ਕਿ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਨਾਮਧਾਰੀ ਸੰਗਤ ਨਾਲ ਮਿਲਕੇ

ਅੰਮ੍ਰਿਤਸਰ ਵਿਖੇ 1872 ਦੇ ਨਾਮਧਾਰੀ ਸ਼ਹੀਦਾਂ ਭਾਈ ਬੀਹਲਾ ਸਿੰਘ, ਲਹਿਣਾ ਸਿੰਘ ਆਦਿ ਦਾ ਦਿਨ ਮਨਾਇਆ ।

8.15 ਤਕ ਪਤਾ ਲਗ ਗਿਆ ਕਿ ਸ੍ਰੀ ਸਤਿਗੁਰੂ ਜੀ ਵੀ ਦਿੱਲੀ ਪਹੁੰਚ ਚੁਕੇ ਹਨ ।

ਸੇਵਾ ਸਤਿਕਾਰ ਦਾ ਉਮਾਹ

ਸਵੇਰੇ ਸ. ਸੇਵਾ ਸਿੰਘ ਨਾਮਧਾਰੀ ਏਜੰਸੀਜ਼ ਦੇ ਘਰ ਰਾਮ ਨਗਰ (ਕ੍ਰਿਸ਼ਨ ਨਗਰ, ਦਿੱਲੀ) ਵਿਖੇ ਇਕ ਤਕੜਾ ਇਕੱਠ ਹੋਣਾ ਹੈ ਜਿਸ ਵਿਚ ਉਨ੍ਹਾਂ ਦੇ ਪੋਤਰੇ ਸ੍ਰੀ ਗੁਰਸੇਵ ਸਿੰਘ ਦੇ ਜਨਮ (14-7-78) ਦੀ ਖੁਸ਼ੀ ਵਿਚ ਆਸਾ ਦੀ ਵਾਰ ਦਾ ਕੀਰਤਨ ਤੇ ਇਕ ਪਾਠ ਦਾ ਭੋਗ ਪੈਣਾ ਹੈ । ਸ. ਸੇਵਾ ਸਿੰਘ ਨੇ ਰਮੇਸ਼ ਨਗਰੋਂ ਵੀ ਸਪੈਸਲ ਬਸਾਂ ਦੁਆਰਾ ਸੰਗਤ ਮੰਗਵਾਈ ਹੈ ।

ਗੁਰਦੇਵ ਸਿੰਘ-ਹਰਭਜਨ ਸਿੰਘ-ਸੰਤ ਖਜ਼ਾਨ ਸਿੰਘ ਰਾਗੀ-ਸ. ਜਗਦੀਸ਼ ਸਿੰਘ ਅਤੇ ਲੇਖਕ—ਅਸੀਂ ਟੈਕਸੀ ਕਰਕੇ 10 ਵਜੇ ਰਾਤੀਂ ਸ. ਸੇਵਾ ਸਿੰਘ ਦੇ ਘਰ ਪੁੱਜੇ । ਅਗੋਂ ਉਹਨਾਂ ਇਕ ਗੱਡੀ ਸਾਡੇ ਵਲ ਭੇਜੀ ਹੋਈ ਸੀ । ਸਬਬ ਨਾਲ ਸਾਡਾ ਉਸ ਗੱਡੀ ਨਾਲ ਮੇਲ ਨਾ ਹੋਇਆ ।

ਸ. ਸੇਵਾ ਸਿੰਘ, ਸੰਤ ਗੋਪਾਲ ਸਿੰਘ ਮਿੰਟਗੁਮਰੀ ਟ੍ਰਾਂਸਪੋਰਟ ਵਾਲੇ ਅਤੇ ਸ. ਕੁਪਿੰਦਰ ਸਿੰਘ ਆਦਿ ਸਜਣ ਸਵੇਰ ਵਾਸਤੇ ਪਿੰਡਾਲ ਦੀਆਂ ਤਿਆਰੀਆਂ ਵਿਚ ਜੁਟੇ ਹੋਏ ਸਨ ।

17 ਸਤੰਬਰ 1978, ਐਤਵਾਰ ਨਵੀਂ ਦਿੱਲੀ

ਕ੍ਰਿਸ਼ਨਾ ਨਗਰ ਵਿਚ ਕ੍ਰਿਸ਼ਨ

ਰਾਗੀਆਂ ਦੁਆਰਾ ਸਵੇਰੇ 3.30 ਵਜੇ ਸ. ਸੇਵਾ ਸਿੰਘ ਦੇ ਘਰ ਲਾਗਲੇ ਪਿੰਡਾਲ ਵਿਚ ਆਸਾ ਦੀ ਵਾਰ ਦਾ ਕੀਰਤਨ ਆਰੰਭ ਹੋ ਗਿਆ । 4 ਵਜੇ ਤਕ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਦਰਸ਼ਨ ਦੇਣ ਦੀ ਕ੍ਰਿਪਾ ਕੀਤੀ । ਜਦੋਂ ਮੈਂ ਅਤੇ "ਵਰਿਆਮ" ਪਿੰਡਾਲ ਵਿਚ ਪੁੱਜੇ 5.30 ਵਜੇ ਚੁਕੇ ਸਨ । ਪਿੰਡਾਲ ਨਵੇਂ ਸ਼ਾਮਿਆਨਿਆਂ ਨਾਲ ਭਰ ਭਰ ਕਰਦਾ ਪਹਿਲੀ ਨਜ਼ਰੇ ਹੀ ਪ੍ਰਭਾਵ ਪਾ ਲੈਣ ਵਾਲਾ ਸੀ । ਉੱਚੇ ਖੁਲੇ ਮੰਚ ਤੇ ਸ੍ਰੀ ਸਤਿਗੁਰੂ ਜੀ ਤੇ ਉਨ੍ਹਾਂ ਦੇ ਨਿਵਾਜੇ ਸਰੀਰ, ਸਾਹਮਣੇ ਰਾਗੀਆਂ ਲਈ ਸਾਵਾਂ ਉਚਾ ਮੰਚ ਅਤੇ ਤੀਜੇ ਪਾਸੇ ਆਦਿ ਗ੍ਰੰਥ ਸਾਹਿਬ ਜੀ ਲਈ ਰਾਖਵਾਂ ਸਥਾਨ ਸੀ । ਇਸਤਰੀਆਂ ਪੁਰਸ਼ਾਂ ਨਾਲ 6 ਵਜੇ ਤਕ ਸਮੁੱਚਾ ਪਿੰਡਾਲ ਹੀ ਪੂਰਾ ਸੀ । ਲਾਲ ਰੰਗ ਦਾ ਪਿੰਡਾਲ ਸਫੇਦ ਬਸਤਰਾਂ ਵਾਲੀ ਸੰਗਤ ਦੋਵੇਂ ਇਕ ਦੂਜੇ ਨਾਲ ਸਜ ਰਹੇ ਸਨ ।

ਸਤਿਗੁਰੂ ਜੀ ਪਾਸ ਬੈਠੇ ਵਿਅਕਤੀਆਂ ਦੇ ਸਿਲਸਲੇਵਾਰ ਨਾਮ ਇੰਜ ਹਨ : ਠਾਕੁਰ ਸਮਸ਼ੇਰ ਸਿੰਘ ਜੀ, ਠਾਕੁਰ ਉਦੈ ਸਿੰਘ ਜੀ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸ. ਜਗਦੀਸ਼ ਸਿੰਘ ਵਰਿਆਮ, ਸੇਠ ਕਰਤਾਰ ਸਿੰਘ ਬੈਂਕੋਕ, ਸੰਤ ਫਰੀਦ ਜੀ, ਸੇਠ

ਬਲਵਿੰਦਰਪਾਲ ਸਿੰਘ ਹੈਦਰਾਬਾਦ, ਸ: ਸੇਵਾ ਸਿੰਘ, ਸਕੱਤਰ ਸੰਤ ਤਰਸੇਮ ਸਿੰਘ,
ਸ: ਹਰਵਿੰਦਰ ਸਿੰਘ ਹੰਸਪਾਲ, ਮਾ: ਨਿਹਾਲ ਸਿੰਘ, ਸ੍ਰੀ ਹਰਮੀਤ ਸਿੰਘ ਢੰਡਾ, ਸ:
ਸੁਰਿੰਦਰ ਸਿੰਘ ਅਫਰੀਕਾ ।

6.25 ਵਜੇ ਸੰਤ ਮਹਿੰਦਰ ਸਿੰਘ ਪੂਰਬਾ ਨੇ ਆਸਾ ਦੀ ਵਾਰ ਦੇ ਕੀਰਤਨ ਦੀ
ਅਰਦਾਸ ਕੀਤੀ । ਉਪਰੰਤ ਸਾਧ ਸੰਗਤ ਨੇ ਲੰਗਰ ਪਾਣੀ ਤਸੱਲੀ ਨਾਲ ਛਕਿਆ ।
7.30 ਤੋਂ 10.30 ਤਕ ਜਥੇਦਾਰ ਨਿਰੰਜਨ ਸਿੰਘ ਕੱਕੜ ਦਾ ਹੱਲੇ ਦਾ, ਪ੍ਰਭਾਵ ਪਾਂਦਾ
ਦੀਵਾਨ ਲਗਾ । ਇਹਨਾਂ ਦੇ ਦੀਵਾਨ ਦੀ ਸਮਾਪਤੀ ਤੋਂ ਅੱਧਾ ਘੰਟਾ ਪਹਿਲਾਂ ਸ੍ਰੀ
ਸਤਿਗੁਰੂ ਜੀ ਨੇ ਮੁੜ ਅਪਣੇ ਆਸਣ ਤੇ ਸਸ਼ੋਭਤ ਹੋ ਦਰਸ਼ਨ ਦਿਤੇ । ਸੋਠ ਤ੍ਰਿਲੋਕ
ਸਿੰਘ ਚਾਵਲਾ ਸ੍ਰੀ ਹਜ਼ੂਰ ਦੀ ਸੇਵਾ ਵਿਚ ਚੋਰੀ ਕਰਦੇ ਰਹੇ ।

ਪੋਤਰੇ ਦੀ ਖੁਸ਼ੀ

10.30 ਵਜੇ ਆਦਿ ਸ੍ਰੀ ਗ੍ਰੰਥ ਸਾਹਿਬ ਜੀ ਦੀ ਬੀੜ ਅਤੇ ਕਤਾਹ ਪ੍ਰਸਾਦ ਲੈ
ਆਏ ਗਏ । ਦੋ ਮਿੰਟ ਬਾਅਦ ਦਿੱਲੀ ਨਗਰ ਨਿਗਮ ਦੇ ਚੀਫ਼ ਐਗਜ਼ੈਕਟਿਵ ਕੌਂਸਲਰ ਸ੍ਰੀ
ਕੇਦਾਰ ਨਾਥ ਸਾਹਨੀ ਵੀ ਆ ਗਏ । ਮੰਚ ਉੱਤੇ ਉਨ੍ਹਾਂ ਨੂੰ ਅੱਗੇ ਬੈਠਾ ਕੇ ਸਨਮਾਨਤ
ਕੀਤਾ ਗਿਆ । ਅਤੇ ਨਾਵੇਂ ਮਹਲੇ ਦੇ ਸ਼ਲੋਕ ਪੜ੍ਹੇ ਜਾਣ ਲਗੇ । ਸ਼ਲੋਕਾਂ ਦੌਰਾਨ ਸ:
ਸੇਵਾ ਸਿੰਘ ਮਾਲਿਕ ਨਾਮਧਾਰੀ ਏਜੰਸੀਓ ਅਪਣੇ ਪਰਵਾਰ ਦੇ ਮੈਂਬਰਾਂ ਨਾਲ ਇਕ
ਤਰਤੀਬ ਨਾਲ ਗੁਰੂ ਕੇ ਚਰਨਾਂ ਵਿਚ ਹਾਜ਼ਰ ਹੋਏ । ਸ: ਸੇਵਾ ਸਿੰਘ ਦੇ ਹੱਥ ਵਿਚ
ਇਕ ਥਾਲ ਉਪਰ ਸਫ਼ੇਦ ਕਪੜਾ, ਕੁਛ ਪਦਾਰਥ ਅਤੇ ਮਾਇਆ ਕੱਜ ਕੇ ਢਕੀ ਹੋਈ
ਸੀ, ਜੋ ਇਨ੍ਹਾਂ ਨੇ ਆਕੇ ਭੇਟ ਕੀਤੇ । ਸ੍ਰੀ ਸਤਿਗੁਰੂ ਜੀ ਉਸ ਸਮੇਂ ਸ੍ਰੀ ਸਾਹਨੀ ਨਾਲ
ਧੀਮੀ ਸੁਰ ਵਿਚ ਗੱਲਬਾਤ ਕਰ ਰਹੇ ਸਨ ।

ਪਾਠਾਂ ਦੇ ਭੋਗ ਦੀ ਸਮਾਪਤੀ ਉਪ੍ਰੰਤ ਸੰਤ ਮਹਿੰਦਰ ਸਿੰਘ ਪੂਰਬਾ ਨੇ ਅਰਦਾਸ
ਕੀਤੀ । ਸੇਵਾ ਸਿੰਘ ਹੁਰਾਂ ਵਲੋਂ ਇਸ ਸਮੇਂ ਹੇਠ ਲਿਖੇ ਅਨੁਸਾਰ ਭੋਗ ਪ੍ਰਾਪਤ ਹੋਏ ।

ਇਕ ਪਾਠ ਪਹਿਲੇ ਪੋਤਰੇ ਦੀ ਖੁਸ਼ੀ ਵਿਚ

ਇਕ ਸਤਿਗੁਰੂ ਦਰਸ਼ਨ ਨਮਿਤ

ਇਕ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਮਿਤ

ਇਕ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਦਰਸ਼ਨ ਭੇਟ

ਇਕ ਪਿਤਾ ਸੰਤ ਪ੍ਰਤਾਪ ਸਿੰਘ ਜੀ ਦੀ ਯਾਦ ਵਿਚ

ਇਕ ਮਾਤਾ ਕਰਤਾਰ ਕੌਰ ਜੀ ਦੀ ਯਾਦ ਵਿਚ

ਇਕ ਬੀਬੀ ਅਮ੍ਰਿਤ ਕੌਰ ਹੈਦਰਾਬਾਦ ਵਲੋਂ ਸਤਿਗੁਰਾਂ ਦੇ ਦਰਸ਼ਨ ਨਮਿਤ

ਇਸ ਮੌਕੇ ਸ: ਸੇਵਾ ਸਿੰਘ ਦਾ ਜੀ ਤਾਂ ਕਰਦਾ ਸੀ ਕਿ ਤਕਰੀਰਾਂ ਦਾ ਇਕ
ਸਿਲਸਿਲਾ ਜਾਰੀ ਹੋ ਜਾਏ, ਪਰ ਸ੍ਰੀ ਕੇਦਾਰ ਨਾਥ ਸਾਹਨੀ ਬੋਲਣ ਨੂੰ ਤਿਆਰ ਨਾ
ਹੋਏ ਸੋ ਹੋਰ ਵੀ ਚੁਪ ਰਹਿਣੇ ਸਾਬਤ ਹੋਏ । ਸ੍ਰੀ ਸਤਿਗੁਰੂ ਜੀ ਨੇ ਹੀ ਕ੍ਰਿਪਾ ਕੀਤੀ ।
ਨੁਕਤੇ ਇਸ ਪਰਕਾਰ ਹਨ :

ਸਤਿਗੁਰੂ ਜੀ ਦਾ ਕਥਨ

—ਵੇਲੇ ਨਾਲ ਸੰਬੰਧਤ ਗੱਲ ਇਹ ਹੈ ਕਿ ਗੁਰਬਾਣੀ ਦੇ ਨਾਵੇਂ ਮਹਲੇ ਦੇ ਸ਼ਲੋਕ ਅਤੇ ਅਨੰਦ ਦੀ ਬਾਣੀ ਜਨਮ ਅਤੇ ਮਰਨ ਦੋਹਾਂ ਹੀ ਹਾਲਤਾਂ ਵਿਚ ਪੜ੍ਹੇ ਜਾਂਦੇ ਹਨ । ਇਸ ਪ੍ਰਥਾ ਅਨੁਸਾਰ ਤੇ ਬਾਣੀ ਦੇ ਤੱਤ ਅਨੁਸਾਰ ਵੀ ਸਾਨੂੰ ਦੁਖ ਅਤੇ ਸੁਖ ਵਿਚ ਸਮਾਨ ਰਹਿਣ ਦਾ ਅਭਿਆਸ ਕਰਨਾ ਚਾਹੀਦਾ ਹੈ । ਗੁਰਮਤ ਦੀ ਇਹੋ ਸਿਖਿਆ ਹੈ :

ਜੋ ਉਪਜਿਓ ਸੋ ਬਿਨਸਿ ਹੈ ਪਰੋ ਆਜੁ ਕੇ ਕਾਲ ।

ਨਾਨਕ ਹਰਿ ਗੁਨ ਗਾਇ ਲੇ ਛਾਡਿ ਸਗਲ ਜੰਜਾਲ ।

(ਅੱਜ ਸ: ਸੇਵਾ ਸਿੰਘ, ਜੋ ਸਤਿਗੁਰੂ ਜੀ ਦਾ ਅਤੀ ਪਿਆਰਾ ਅਤੇ ਸ਼ਰਧਾਲੂ ਸਿੱਖ ਹੈ, ਅਪਣੇ ਦੋ ਮਹੀਨੇ ਦੇ ਪੋਤਰੇ ਦੀ ਖੁਸ਼ੀ ਵਿਚ ਇਹ ਸਮਾਗਮ ਕਰ ਰਿਹਾ ਹੈ, ਅਜਿਹੇ ਵਿਚ ਇਹ ਕਥਾਨਕ ਬੰਨ੍ਹਣਾ ਕਿੰਨਾ ਔਖਾ ਹੈ, ਪਰ ਸਤਿਗੁਰੂ ਜੀ ਨੇ ਇਸ ਖੁਸ਼ੀ ਦੇ ਅਵਸਰ ਤੇ ਦੂਜਾ ਪਾਸਾ ਯਾਦ ਰਖਣ ਦੀ ਪ੍ਰੇਰਨਾ ਦਿਤੀ ।)

ਜਿਸ ਚੀਜ਼ ਦੀ ਅੱਜ ਹੋਂਦ ਹੋਈ ਹੈ, ਕੁਛ ਸਮੇਂ ਬਾਅਦ ਇਹ ਨਹੀਂ ਰਹਿਣੀ ।

—ਲੋਕਾਂ ਨੂੰ ਸਾਰੇ ਸੁਖਾਂ ਦੇ ਸਾਧਨ ਹੁੰਦਿਆਂ ਵੀ ਸ਼ਾਂਤੀ ਨਹੀਂ ਆਉਂਦੀ, ਮਾਨਸਿਕ ਟਿਕਾਉ ਨਹੀਂ ਮਿਲਦਾ । ਸੁਖ ਅਤੇ ਸ਼ਾਂਤੀ ਦਾ ਇਕੋ ਸਾਧਨ ਹੈ :

ਚੰਦਨ ਚੰਦ੍ਰ ਨ ਸਰਦ ਰੁਤਿ ਮੂਲਿ ਨਾ ਮਿਟਈ ਘਾਮ ।

ਸੀਤਲੁ ਥੀਰੈ ਨਾਨਕਾ ਜਪੰਦੜੋ ਹਰਿ ਨਾਮੁ ।

—ਅੰਗਰੇਜ਼ ਚਲਾ ਗਿਆ ਹੈ ਪਰ ਅੰਗਰੇਜ਼ੀਅਤ ਸਾਡੇ ਅੰਦਰੀਂ ਘਰ ਕਰ ਗਈ ਹੈ ।

—ਸ੍ਰੀ ਗ੍ਰੰਥ ਸਾਹਿਬ ਜੀ ਨੂੰ ਗੁਰੂ ਮੰਨਣ ਵਾਲੇ ਜੋ 'ਸਰਬ ਘਟਾ ਭਰਪੂਰੀ' ਨਾ ਸਮਝਣ ਤਾਂ ਕੀ ਉਨ੍ਹਾਂ ਮੰਨਿਆ ਆਪਣੇ ਗੁਰੂ ਨੂੰ !

—ਜਸਵੰਤ ਸਿੰਘ ਏਥੇ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਮੈਂਬਰ ਸਨ । ਉਹਨਾਂ ਦੱਸਿਆ ਕਿ ਦਿੱਲੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀਆਂ ਚੋਣਾਂ ਸਮੇਂ, ਉਸਦੀ ਮੁਖਾਲਿਫ਼ ਧਿਰ ਨੇ 24 ਕਿਸਮ ਦੀ ਸ਼ਰਾਬ ਵੰਡੀ । ਇਹਨਾ ਇਹ ਨਹੀਂ ਕੀਤਾ । ਅਸੂਲਾਂ ਤੋਂ ਡਿੱਗਣ ਨਾਲੋਂ ਹਾਰ ਬਾਖੁਸ਼ੀ ਪਰਵਾਨ ਕੀਤੀ ।

—ਜਿਨ੍ਹਾਂ ਸਕੂਲਾਂ ਵਿਚ ਨੀਲ ਪਹਿਨਾਇਆ ਜਾਂਦਾ ਹੈ ਉਹ ਸਕੂਲ ਛੱਡ ਦਿਓ, ਪਰ ਆਪਣਾ ਅਸੂਲ ਨਾ ਛੱਡੋ ।

—ਕੇਦਾਰ ਨਾਥ ਸਾਹਨੀ ਜੀ ਦੀ ਇਹ ਵਡਿਆਈ ਹੈ ਕਿ ਦੇਸ਼ ਦੁਨੀਆਂ ਘੁੰਮ ਆਏ ਹਨ ਪਰ ਹਿੰਦੁਸਤਾਨੀ ਪਹਿਰਾਵੇ—ਧੌਤੀ ਕੁਰਤੇ—ਨੂੰ ਨਹੀਂ ਛੱਡਿਆ ।

—ਗੱਲਾਂ ਕਈ ਵਾਰ, ਦੇਨੀਆਂ ਉਲਟ ਪ੍ਰਚਲਤ ਹੋ ਜਾਂਦੀਆਂ ਹਨ ਕਿ ਹਕੀਕਤ ਨਾਲੋਂ ਅਸਲੋਂ ਨਾਤਾ ਤੋੜ ਲੈਂਦੀਆਂ ਹਨ, ਜਿਵੇਂ ਹਜ਼ਰਤ ਇਬਰਾਹੀਮ ਦੇ ਲੜਕੇ ਦੀ ਕੁਰਬਾਨੀ ਦੀ ਥਾਂ ਇਕ ਦੁੰਬੇ ਨੇ ਆਪ ਜਾਕੇ ਕੁਰਬਾਨੀ ਦਿਤੀ । ਹਜ਼ਰਤਾਂ ਦੇ ਲੜਕੇ ਨੂੰ ਬਚਾਕੇ ਆਪ ਜ਼ਿਬਹ ਹੋ ਗਿਆ । ਪਰ ਅੱਜ ਉਸ ਪਰਉਪਕਾਰੀ ਜੀਵ ਦੀ ਸੰਤਾਨ ਨਾਲ ਇਹ ਵਾਪਰ ਰਹੀ ਹੈ ਕਿ ਈਦ ਦੇ ਮੌਕੇ ਤੇ ਦੁੰਬੇ ਦੀ ਸੰਤਾਨ ਜ਼ਿਬਹ

ਕਰਨਾ ਸੁਆਥ ਸਮਝਿਆ ਜਾਂਦਾ ਹੈ। ਜਿਸ ਨੇ ਪੀਰ ਦੇ ਬੱਚੇ ਦੀ ਜਾਨ ਬਚਾਈ, ਮਨੁੱਖ ਦਾ ਬੱਚਾ ਉਸੇ ਦੀ ਜਾਨ ਦਾ ਵੇਰੀ ਬਣ ਗਿਆ ਹੈ। ਏਸੇ ਤਰ੍ਹਾਂ ਗੁਰੂ ਗੋਬਿੰਦ ਸਿੰਘ ਜੀ ਨੇ ਤਾਂ ਨੀਲੇ ਬਸਤਰ ਪਾਭ ਕੇ ਗੁੰਥ ਸਾਹਿਬ ਜੀ ਦੀ ਤੁਕ ਉਲਟਾਈ ਅਤੇ ਹੁਕਮ ਕੀਤਾ ਕਿ ਇਸ ਵਾਸਤੇ ਸੱਤ ਸਿਰ ਦਿਤੇ ਹਨ ਪਰ ਸਿੱਖਾਂ ਨੇ ਨੀਲੀਆਂ ਪੱਗਾਂ ਹੀ ਬੰਨ੍ਹਣੀਆਂ ਸ਼ੁਰੂ ਕਰ ਦਿਤੀਆਂ ਹਨ।

—ਸਪਿਰਟ ਵਾਲੀਆਂ ਦਵਾਈਆਂ ਨਾ ਵਰਤੋ। ਐਸੇ ਡਾਕਟਰ ਬਦਲ ਦਿਓ ਜੋ ਇਹ ਪ੍ਰੇਰਨਾ ਦਿੰਦੇ ਹੋਣ।

—“ਹਮ ਹਿੰਦੂ ਨਹੀਂ” ਸਿੱਖਾਂ ਵਿਚ ਅਜਿਹੇ ਪੈਂਫਲਟ ਲਿਖੇ ਤੇ ਪੜ੍ਹੇ ਜਾਂਦੇ ਹਨ। ਉਹਨਾਂ ਨੂੰ ਅੰਗਰੇਜ਼ਾਂ ਨੇ ਸਿੱਖਿਆ ਦਿਤੀ ਕਿ ਹਿੰਦੂਆਂ ਅਤੇ ਸਿੱਖਾਂ ਵਿਚ ਪਾਟਕ ਪਾਈ ਚਲੇ, ਏਸੇ ਵਿਚ ਤੁਹਾਡਾ ਸਾਡਾ ਭਲਾ ਹੈ। ਪਰ ਹਿੰਦੂ ਸਿੱਖ ਦਾ ਨਹੁੰ ਮਾਸ ਦਾ ਸੰਬੰਧ ਹੈ, ਇਸ ਨੂੰ ਤੋੜਿਆ ਨਹੀਂ ਜਾ ਸਕਦਾ। ਇਹਨਾਂ ਦੀ ਏਕਤਾ ਨੇ ਹੀ ਭਾਰਤ ਵਿਚੋਂ ਅੰਗਰੇਜ਼ ਨੂੰ ਖਦੇੜਿਆ।

—ਸਿੰਘ ਸਭਾ ਦੀ ਉਪਜ ਅੰਗਰੇਜ਼ ਵਲੋਂ ਸੀ ਤੇ ਉਸਦਾ ਅੰਗਰੇਜ਼ ਵਿਰੋਧੀਆਂ, ਕੂਕਿਆਂ, ਨਾਲ ਟਕਰਾਅ ਸੁਭਾਵਕ ਹੀ ਸੀ।

—ਲਾਲ ਬਹਾਦਰ ਸ਼ਾਸਤਰੀ ਇਕ ਸਫਲ ਪ੍ਰਧਾਨ ਮੰਤਰੀ ਰਹੇ ਹਨ ਪਰ ਉਨ੍ਹਾਂ ਆਪਣਾ ਧਰਮ ਨਹੀਂ ਛੱਡਿਆ।

—ਸਾਨੂੰ ਨਾ ਤਾਂ ਪੁਤਰ ਦੇ ਜਨਮ ਤੇ ਬਹੁਤ ਖੁਸ਼ੀ ਹੋਣੀ ਚਾਹੀਦੀ ਹੈ ਤੇ ਨਾ ਹੀ ਦਿੱਲੇ ਮੈਂਠੇ ਹੋਣ ਤੇ ਬਹੁਤਾ ਦੁਖੀ ਜਾਂ ਘਬਰਾਣਾ। ਇਹਨਾਂ ਦੋਹਾਂ ਤੇ ਅਰਥਾਤ ਰੰਗ ਸੰਗ ਅਤੇ ਖੁਸ਼ੀ ਗ਼ਮੀ ਵਿਚ ਇਕਸਾਰ ਰਹਿਣ ਦੀ ਆਦਤ ਪਾਉਣੀ ਚਾਹੀਦੀ ਹੈ।

ਸਾਹਨੀ ਜੀ ਨਾਲ ਬਚਨ

ਆਪਣੇ ਪਰਵਚਨ ਤੋਂ ਬਾਅਦ ਸ੍ਰੀ ਸਤਿਗੁਰੂ ਜੀ ਨੇ ਸ੍ਰੀ ਕੇਦਾਰ ਨਾਥ ਸਾਹਨੀ ਨੂੰ ਆਖਿਆ : ਮੈਨੂੰ ਚੇਤੇ ਆਉਂਦਾ ਹੈ ਤੁਸੀਂ ਸਾਡੀ ਇਕ ਇੰਟਰਨੈਸ਼ਨਲ ਵੇਜੀਟੇਰੀਅਨ ਕਾਂਗਰਸ ਵਿਚ, ਵਿਗਿਆਨ ਭਵਨ ਗਏ ਸਾਓ।

“ਹਾਂ ਜੀ। ਗਿਆ ਸਾਂ। ਮੈਨੂੰ ਵੀ ਯਾਦ ਹੈ।...ਹੁਣ ਮੈਂ ਨੈਰੋਬੀ ਤੋਂ ਹੋ ਕੇ ਆਇਆਂ, ਆਪ ਜੀ ਵੀ ਗਏ ਸਾਓ?”

“ਨਹੀਂ। ਮੈਂ ਇਹਨੀਂ ਦਿਨੀਂ ਨਹੀਂ ਗਿਆ। (ਭਾਵ ਜੁਲਾਈ ਵਿਚ) ਪਰ ਮੈਨੂੰ ਫੋਨ ਨੈਰੋਬੀ ਤੋਂ ਆਇਆ ਸੀ। ਮੈਂ ਉਹਨਾਂ ਨੂੰ ਕਿਹਾ ਸੀ ਕਿ ਸਾਹਨੀ ਸਾਹਿਬ ਦਾ ਹਾਰਦਿਕ ਸੁਆਗਤ ਕਰੋ। ਉਥੇ ਸਾਰੇ ਬੱਚੇ ਸਿੱਧੀਆਂ ਦਸਤਾਰਾਂ ਅਤੇ ਨਾਮਧਾਰੀ ਪਹਿਰਾਵੇ ਵਿਚ ਦੀਵਾਨ ਵਿਚ ਆਉਂਦੇ ਹਨ। ਬੜੀ ਮੁਸ਼ਕਲ ਚੀਜ਼ ਸੀ। ਪਰ ਹੌਲੀ ਹੌਲੀ ਲੋਕ ਤਿਆਰ ਹੋ ਗਏ।” ਇਹ ਕਹਿਕੇ ਸਤਿਗੁਰੂ ਜੀ ਨੇ ਸੋਠ ਤ੍ਰਿਲੋਕ ਸਿੰਘ ਗੁਰਾਂ ਨਾਲ ਜਾਣ ਪਛਾਣ ਕਰਾਈ। ਇਹ ਪਹਿਲਾਂ ਤੋਂ ਹੀ ਜਾਣਦੇ ਸਨ। ਸਤਿਗੁਰਾਂ ਦੱਸਿਆ ਕਿ ਸੋਠ ਜੀ ਦੇ ਲੜਕੇ ਅਮਰੀਕਾ ਵਿਚ ਨਾਮਧਾਰੀ ਪੁਸ਼ਾਕ ਵਿਚ ਰਹਿੰਦੇ ਹਨ ਅਤੇ ਸੋਧ ਮਰਿਆਦਾ ਵੀ ਰਖਦੇ ਹਨ।

ਸਾਹਨੀ ਸਾਹਿਬ ਨੇ ਉੱਤਰ ਵਿਚ ਕਿਹਾ ਕਿ ਨਾਮਧਾਰੀ ਬਸਤਰ ਹਰ ਥਾਂ ਹੀ ਬਹੁਤ ਪਿਆਰੇ ਲਗਦੇ ਹਨ ਤੇ ਬੜੇ ਜਚਦੇ ਹਨ। ਉਹਨਾਂ ਕਿਹਾ : ਮੈਂ ਸਾਰੀ ਦੁਨੀਆਂ ਘੁੰਮ ਕੇ ਆਇਆ ਹਾਂ, ਕਦੇ ਪੈਂਟ ਨਹੀਂ ਪਾਈ। ਧੌਤੀ ਜਾਂ ਪਜਾਮਾ ਹੀ ਤੇੜ ਪਾਇਆ ਹੈ। ਹਾਂ ਐਮਰਜੈਂਸੀ ਦੌਰਾਨ, ਸਾਥੀਆਂ ਦੇ ਕਹਿਣ ਤੇ ਪੈਂਟ ਪਾਕੇ ਭੇਸ ਬਦਲੀ ਕੀਤੀ ਰਖੀ ਤਾਕਿ ਪੁਲਸ ਦੀ ਪਕੜ ਤੋਂ ਬਚਿਆ ਜਾਵੇ।

ਸ: ਕਰਤਾਰ ਸਿੰਘ ਸ਼ੋਖੀ ਅਤੇ ਸ: ਹਰਵਿੰਦਰ ਸਿੰਘ ਹੰਸਪਾਲ ਨੇ ਸਾਹਨੀ ਸਾਹਿਬ ਨੂੰ ਸਤਿਗੁਰੂ ਰਾਮ ਸਿੰਘ ਮਾਰਗ ਨਵੀਂ ਦਿੱਲੀ ਉਤੇ ਥਾਂ ਪਰ ਥਾਂ ਸੜਕ ਦੇ ਨਾਂ ਦੇ ਬੋਰਡ ਲਗਾਣ ਲਈ ਆਖਿਆ।

ਲੰਗਰ ਗੁਰੂ ਕਾ ਟਹਿਲ ਸਿੱਖਾਂ ਸੇਵਕਾਂ ਦੀ

ਸ: ਸੇਵਾ ਸਿੰਘ ਨੇ ਸਾਰੀ ਸੰਗਤ ਲਈ ਲੰਗਰ ਦਾ ਵਧੀਆ ਪ੍ਰਬੰਧ ਕੀਤਾ ਹੋਇਆ ਸੀ। 1.30 ਵਜੇ ਲੰਗਰ ਜਾਰੀ ਹੋ ਗਿਆ। ਸ੍ਰੀ ਸਤਿਗੁਰੂ ਜੀ ਆਪਣੇ ਡੇਰੇ ਚਲੇ ਗਏ।

ਆਸਾ ਦੀ ਵਾਰ ਦੀ ਸਮਾਪਤੀ ਤੇ ਦੂਜੇ ਦੀਵਾਨ ਦੌਰਾਨ ਸ੍ਰੀ ਸਤਿਗੁਰੂ ਜੀ ਨੇ ਕੁਝ ਬਚਨ ਕੀਤੇ ਜੋ ਹੇਠ ਲਿਖੇ ਅਨੁਸਾਰ ਹਨ :

—ਸ: ਸੇਵਾ ਸਿੰਘ ਦਾ ਲੜਕਾ ਬਲਵੰਤ ਸਿੰਘ ਚੰਗਾ ਐਥਲੀਟ ਹੈ। ਇਸ ਨੇ ਇਕ ਗੋਲਡ ਮੈਡਲ ਵੀ ਜਿੱਤਿਆ ਹੈ, ਜਦੋਂ ਇਸ ਨੌਜਵਾਨ ਨੇ ਮੱਥਾ ਟੇਕਿਆ ਤਾਂ ਸਤਿਗੁਰੂ ਜੀ ਬਚਨ ਕੀਤਾ ਕਿ ਉਹ ਕਵੀ (ਪ੍ਰੀਤਮ ਸਿੰਘ) ਹੁਰਾਂ ਤੋਂ ਦਸਤਾਰ ਬੰਨ੍ਹਣੀ ਸਿਖੇ। ਇਹ ਦਸਤਾਰ ਖੇਡਦਿਆਂ ਵੀ ਨਹੀਂ ਡਿਗੇਗੀ। ਉਂਜ ਸ੍ਰੀ ਬਲਵੰਤ ਸਿੰਘ ਸਿੱਧੀ ਦਸਤਾਰ ਸਜਾਂਦਾ ਅਤੇ ਏਸੇ ਨਾਲ ਹੀ ਖੇਡਾਂ ਵਿਚ ਸ਼ਾਮਲ ਹੁੰਦਾ ਹੈ। ਸਤਿਗੁਰੂ ਜੀ ਦਾ ਕਥਨ ਦਸਤਾਰ ਦੇ ਸਟਾਈਲ ਵਲੋਂ ਹੀ ਸੀ।

ਆਪਣੇ ਕਥਾਕਾਰ ਨਾਲ

—“ਰਾਤਾਂ ਕਾਲੀਆਂ” ਦੇ ਲੇਖਕ ਸ: ਬੂਟਾ ਸਿੰਘ ਜੁ ਮੇਰੇ ਚਿਰ ਪੁਰਾਣੇ ਦੋਸਤ ਹਨ ਤੇ ਆਪਣੇ ਆਪ ਨੂੰ ਮੈਥੋਂ ਪ੍ਰੇਰਿਤ ਵੀ ਦੱਸਦੇ ਹਨ, ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਨੂੰ ਆਏ। ਕੁਝ ਸਮਾਂ ਗੱਲਬਾਤ ਵੀ ਹੋਈ। ਦਸਤਾਰ ਬਾਰੇ ਬਲਵੰਤ ਸਿੰਘ ਨਾਲ ਜ਼ਿਕਰ ਚਲਦਿਆਂ ਸਤਿਗੁਰੂ ਬਚਨ ਕੀਤਾ ਸੀ ਕਿ “ਹਰ ਖੇਤਰ ਵਿਚ ਨਾਮਧਾਰੀ ਦਸਤਾਰ ਉਘੀ ਹੋਵੇ, ਇਹ ਮੇਰੀ ਇੱਛਾ ਹੈ।” ਸ: ਬੂਟਾ ਸਿੰਘ ਦਾ ਵਿਚਾਰ ਸੀ ਕਿ ਖੇਡਦਿਆਂ ਪੱਗ ਲੱਥ ਹੀ ਜਾਂਦੀ ਹੈ। ਸਤਿਗੁਰੂ ਜੀ ਨੇ ਫਰਮਾਇਆ : ਖੇਡਦਿਆਂ ਬੰਦਾ ਡਿਗ ਪਏ, ਪੱਗ ਲੱਥ ਵੀ ਜਾਵੇ, ਭਾਵੇਂ ਹਾਰ ਵੀ ਜਾਵੇ—ਪਰ ਨਾਮਧਾਰੀ ਦਸਤਾਰ ਦਾ ਸਿਰ ਤੇ ਚੰਗਾ ਹੋਣਾ ਮਿਥ ਕੇ ਹੀ ਚਲਣਾ ਚਾਹੀਦਾ ਹੈ। ਰੌਲਾ ਸਿਆਸਤ ਵਿਚ ਵੀ ਉਦੋਂ ਹੀ ਪੈਂਦਾ ਹੈ ਜਦੋਂ ਧਰਮ ਨੂੰ ਲਾਂਭੇ ਕਰ ਦਈਦਾ ਹੈ।

ਸਤਿਗੁਰੂ ਕ੍ਰਿਪਾ

ਸਤਿਗੁਰੂ ਜੀ ਇਸ਼ਨਾਨ ਆਦਿ ਲਈ ਸਾਥੋਂ ਜੁਦਾ ਹੋਏ ਤਾਂ ਠੇਕੇਦਾਰ ਹਰਭਜਨ ਸਿੰਘ ਲਖਨਊ ਸਾਡੇ ਕਮਰੇ ਵਿਚ ਆਏ। ਉਹਨਾਂ ਦੱਸਿਆ ਕਿ ਗੁਰੂ ਚਰਨਾਂ ਵਿਚ ਅਰਜ਼ ਕੀਤੀ ਹੈ ਕਿ ਐਤਕਾਂ ਬਸੰਤ ਦਾ ਮੇਲਾ ਤੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਸਿਮ੍ਰਤੀ ਜੰਮੇਲਨ ਲਖਨਊ ਵਿਚ ਕੀਤਾ ਜਾਵੇ।

ਸ: ਹਰਭਜਨ ਸਿੰਘ ਨੇ ਦੱਸਿਆ: ਐਤਕਾਂ ਜਦੋਂ ਸੱਚੇ ਪਾਤਸ਼ਾਹ ਸਾਡੇ ਇੱਗਦਪੁਰੀ (ਬੰਬਈ) ਦੇ ਕਾਰੋਬਾਰ ਤੇ ਪਧਾਰੇ ਤਾਂ ਉਹਨਾਂ ਦੇ ਦਰਸਨਾਂ ਦੀ ਐਸੀ ਕ੍ਰਿਪਾ ਹੋਈ ਕਿ ਸਾਨੂੰ 'ਕੋਟੇ' ਦਾ ਬਹੁਤ ਵਡਾ ਠੇਕਾ ਮਿਲ ਗਿਆ। ਸਤਿਗੁਰੂ ਜੀ ਦੀ ਸੇਵਾ ਵਿਚ ਸਰਕਾਰੀ ਚੀਫ਼ ਇੰਨਜੀਨੀਅਰ ਨੇ ਵੀ ਅਰਜ਼ ਕੀਤੀ ਸੀ ਕਿ ਇਨ੍ਹਾਂ ਠੇਕਿਆਂ ਦੇ ਉਦਘਾਟਨ ਸਮੇਂ ਆਪ ਜ਼ਰੂਰ ਦਰਸਨ ਦੇਣ।

ਠੇਕੇਦਾਰ ਹਰਭਜਨ ਸਿੰਘ ਮੇਰੇ ਮਿੱਤਰ ਸੰਤ ਸੰਤਾ ਸਿੰਘ ਗਰੰਥੀ, ਲਖਨਊ ਦੇ ਸਪੁਤਰ ਹਨ। ਸੰਤਾ ਸਿੰਘ ਜੀ ਅੱਜ ਤੋਂ 40-45 ਸਾਲ ਪਹਿਲਾਂ ਦੇ ਬੜੇ ਸੁਧ, ਤੇਜ਼ ਤੇ ਸਰਲ ਪਾਠ ਕਰਨ ਵਾਲੇ ਟਕਸਾਲੀ ਪਾਠੀ ਸਨ। ਅਤੇ ਹਰ ਇਨਾਮੀ ਮੁਕਾਬਲੇ ਵਿਚ ਪਹਿਲਾ ਨੰਬਰ ਪ੍ਰਾਪਤ ਕਰਦੇ ਸਨ। ਇਹਨਾਂ ਦੇ ਛੋਟੇ ਭਾਈ ਸੰਤ ਕਰਤਾਰ ਸਿੰਘ ਮਹਿਸਮਪੁਰੀ ਵੀ ਜ਼ਰੂਰ ਇਨਾਮੀ ਮੁਕਾਬਲਿਆਂ ਵਿਚ ਭਾਗ ਲੈਂਦੇ ਅਤੇ ਕੋਈ ਨਾ ਕੋਈ ਪੁਜੀਸ਼ਨ ਹਾਸਲ ਕਰਦੇ।

ਸੰਤ 'ਸੰਤਾ' ਸਿੰਘ ਲਖਨਊ ਦੀ ਨਾਮਧਾਰੀ ਧਰਮਸਾਲਾ ਦੇ ਇਨਚਾਰਜ ਸਨ ਤੇ ਹੈਂਡ ਗਰੰਥੀ ਵੀ। ਉਦੋਂ ਸੰਤ ਹਜ਼ੂਰਾ ਸਿੰਘ ਜੀ ਭੂਰੀ ਵਾਲੇ (ਚੱਕ ਦੇਸ ਰਾਜ, ਜ਼ਿਲ੍ਹਾ ਜਲੰਧਰ) ਲਖਨਊ ਵਿਚ ਲੰਮਾ ਸਮਾਂ ਕਿਆਮ ਰਖਦੇ। ਸਮਝੋ ਲਖਨਊ ਉਹਨਾਂ ਦਾ ਹੈਂਡ ਕੁਆਰਟਰ ਸੀ। ਪਤਲਾ ਸਰੀਰ, ਮ੍ਰਿਦੂ ਬੋਲ, ਨਿਰਮਾਣ ਤੇ ਵਿਨੋਦ ਭਰੇ, ਕਾਲੀ ਭੂਰੀ ਦੀ ਅਲਫ਼ੀ ਗੱਲ ਵਿਚ ਰਖਦੇ। ਯੂ. ਪੀ. ਵਿਚ ਨਾਮਧਾਰੀ ਸਿੱਖਾਂ ਨੂੰ ਕੇਂਦਰਤ ਕਰਨ ਵਾਲੇ, ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਸਮੇਂ, ਸੰਤ ਭੂਰੀ ਵਾਲੇ ਹੀ ਸਨ।

ਉਹਨੀਂ ਦਿਨੀਂ ਹੀ ਰਾਈਸਿਆਜ਼ਮ ਸ: ਸ਼ਿੰਗਾਰਾ ਸਿੰਘ ਲਖਨਊ ਦਾ ਸ਼ਿੰਗਾਰ ਸਨ। ਆਨਰੇਰੀ ਮੈਜਿਸਟਰੇਟ ਹੋਣ ਦੇ ਨਾਲ ਨਾਲ ਉਹ ਲਖਨਊ ਦੀਆਂ ਅਨੇਕਾਂ ਸੰਸਥਾਵਾਂ ਦੇ ਮੁਖੀ, ਸਹਾਇਕ ਤੇ ਸੰਚਾਲਕ ਸਨ। ਨਾਮਧਾਰੀ ਧਰਮਸਾਲਾ ਵੀ ਉਨ੍ਹਾਂ ਦੇ ਉਦਮ ਅਤੇ ਧਿਆਨ ਦਾ ਕੇਂਦਰ ਰਹੀ। ਇਸ ਵਿਚ ਆਉਣ ਵਾਲੇ ਯਾਤਰੀਆਂ, ਮਹਾ ਪੁਰਖਾਂ ਅਤੇ ਨਾਮਧਾਰੀਆਂ ਦਾ ਆਪ ਉਦਾਰਤਾ ਪੂਰਵਕ ਆਦਰ ਸਤਿਕਾਰ ਕਰਦੇ ਕਰਵਾਂਦੇ। ਉਹਨੀਂ ਦਿਨੀਂ ਲਖਨਊ ਵਿਚ ਇਕ ਚੰਗੀ ਉਤਸ਼ਾਹੀ ਟੀਮ ਨਾਮਧਾਰੀ ਪੰਥ ਦਾ ਨਾਮਣਾ ਉਚਾ ਕਰ ਰਹੀ ਸੀ। ਦੇਸ਼ ਤੇ ਦੁਨੀਆਂ ਦੀ ਅੱਖ ਵਿਚ ਲਖਨਊ ਦਾ ਨਾਮਧਾਰੀ ਕੇਂਦਰ ਸਜੀਵ ਸੀ।

ਅਤੇ ਹੁਣ ਸ: ਹਰਭਜਨ ਸਿੰਘ ਦਾ ਜੀ ਕਰ ਆਇਆ ਹੈ ਕਿ ਲਖਨਊ ਇਕ ਵਾਰ ਫਿਰ ਨਾਮਧਾਰੀਆਂ ਦੇ ਖੁਲ੍ਹੇ ਦੀਦਾਰਿਆਂ ਦਾ ਲਾਭ ਪ੍ਰਾਪਤ ਕਰੇ।

ਸ੍ਰੀ ਸਤਿਗੁਰੂ ਜੀ ਨੇ ਏਥੋਂ ਹੀ ਸ੍ਰੀ ਭੈਣੀ ਸਾਹਿਬ ਲਈ ਵਾਪਸੀ ਕਰਨੀ ਸੀ।

ਕੁਝ ਸਮਾਂ ਆਪ ਦੇ ਆਰਾਮ ਕਮਰੇ ਵਿਚ ਵਿਸ਼ੇਸ਼ ਦਰਸ਼ਨਾਰਥੀ ਪਹੁੰਚਦੇ ਰਹੇ ਅਤੇ ਸ: ਸੇਵਾ ਸਿੰਘ ਉਨ੍ਹਾਂ ਬਾਰੇ ਸਤਿਗੁਰੂ ਜੀ ਨੂੰ ਜਾਣਕਾਰੀ ਦਿੰਦੇ ਰਹੇ ।

ਸੰਗੀਤ ਤੇ ਬਸੰਤ

ਥੋੜੇ ਕੁ ਚਿਰ ਪਿਛੋਂ ਸਤਿਗੁਰੂ ਜੀ ਨੇ ਸ੍ਰੀ ਗੁਰਦੇਵ ਸਿੰਘ-ਹਰਭਜਨ ਸਿੰਘ (ਸਿਤਾਰ) ਨੂੰ ਬੁਲਵਾਇਆ । ਹੰਸਪਾਲ ਪਹਿਲਾਂ ਹੀ ਕੋਲ ਸੀ, ਮੈਨੂੰ ਅਤੇ ਜਗਦੀਸ਼ ਸਿੰਘ “ਵਰਿਆਮ” ਨੂੰ ਵੀ ਸੱਦਿਆ ਗਿਆ । ਸੱਚੇ ਪਾਤਸ਼ਾਹ ਜੀ ਨੇ ਗੁਰਦੇਵ-ਹਰਭਜਨ ਸਿੰਘ ਨੂੰ ਆਗਿਆ ਕੀਤੀ : ਲਖਨਊ ਬਸੰਤ ਪੰਚਮੀ ਦੇ ਨੇੜੇ ਦੇ ਦਿਨੀਂ, ਦੋ ਦਿਨ ਏਧਰ ਜਾ ਉਧਰ, ਇਕ ਸੰਗੀਤ ਕਾਨਫਰੰਸ ਕਰਨੀ ਹੈ । ਬੰਬਈ ਜਿੰਨੇ ਖਰਚੇ ਦਾ ਹੀ ਅੰਦਾਜ਼ਾ ਹੈ । ਪ੍ਰੋਗਰਾਮ ਕੰਜੈਸਟਡ (ਬਹੁਤਾ ਪੀਚਵਾਂ) ਨਹੀਂ ਹੋਣਾ ਚਾਹੀਦਾ । 6-7 ਦਿਨਾਂ ਤਕ ਪ੍ਰੋਗਰਾਮ ਚਲੇਗਾ । ਪਹਿਲੇ ਦੋ ਦਿਨ ਬਸੰਤ ਬਾਰੇ ਦੀਵਾਨ ਲਗਣਗੇ, ਮੇਲਾ ਹੋਵੇਗਾ । ਫੇਰ ਪੰਜ ਦਿਨ ਸੰਗੀਤ ਚਲੇਗਾ ।

ਏਨੇ ਵਿਚ ਇਲਾਕੇ ਦਾ ਐਸ. ਪੀ. ਸ੍ਰੀ ਕਰਤਾਰ ਸਿੰਘ ਆ ਗਿਆ । ਸੰਗੀਤ ਸੰਮੇਲਨ ਦੀ ਤਾਰ ਟੁੱਟ ਗਈ । ਐਸ. ਪੀ. ਨੇ ਚਰਨ ਫੂਹ ਕੇ ਨਮਸਕਾਰ ਕੀਤੀ । ਸਤਿਗੁਰਾਂ ਪੁਛਿਆ ਕਿ ਉਹ ਕਿਹੜੀ ਸਟੇਟ ਦੇ ਰਹਿਣ ਵਾਲੇ ਹਨ ।

“ਏਥੇ ਦਿੱਲੀ ਰਹਿੰਦਿਆਂ ਹੀ ਮੁਦਤਾ ਹੋ ਗਈਆਂ ਹਨ । ਉਂਜ ਹਰਿਆਣਾ ਦਾ ਰਹਿਣ ਵਾਲਾ ਹਾਂ ।”

“ਇਲਾਕੇ ਦਾ ਪ੍ਰਬੰਧ ਠੀਕ ਹੈ ?”

ਦੱਸਿਆ ਗਿਆ ਕਿ ਹੁਣ ਇਹ ਡੀ. ਸੀ. ਹੋ ਗਿਆ ਹੈ । ਪੁਲਿਸ ਰਾਜ ਹੋਣ ਕਰਕੇ ਸ੍ਰੀ ਕਰਤਾਰ ਸਿੰਘ ਜਮਨਾਪਾਰ ਇਲਾਕੇ ਦੇ ਡਿਪਟੀ ਕਮਿਸ਼ਨਰ ਹੋ ਗਏ ਹਨ ।

ਸਤਿਗੁਰੂ ਮੁਸਕਾਏ : “ਤਾਂ ਹੁਣ ਅਸੀਂ ਤੁਹਾਡੇ ਇਲਾਕੇ ਵਿਚ ਹਾਂ !”

“ਅਰੇ ਸਾਹਿਬ ਯਿਹ ਸਬ ਆਪ ਕੀ ਕ੍ਰਿਪਾ ਹੈ !” ਅਤੇ ਪੁਲਿਸ ਕਮਿਸ਼ਨਰ ਸਾਹਿਬ ਵਾਪਸ ਹੋ ਗਏ ।

ਗੱਲ ਫਿਰ ਸੰਗੀਤ ਸੰਮੇਲਨ ਦੀ ਸ਼ੁਰੂ ਹੋ ਪਈ ।

ਗੁਰਦੇਵ ਸਿੰਘ ਨੇ ਪੁਛਿਆ : ਆਰਟਿਸਟ ਕਿੰਨੇ ਲੈਣੇ ਹਨ ਜੀ ?

ਸਤਿਗੁਰੂ ਜੀ : ਤੁਸੀਂ ਤੇ ਮਹਾਰਾਜ ਜੀ ਮਿਲ ਕੇ ਪ੍ਰੋਗਰਾਮ ਬਣਾਓ । ਮੈਂ ਤਾਂ ਸਿਰਫ ਪੈਸੇ ਦੇਣੇ ਹਨ ਜਿਨ੍ਹਾਂ ਦਾ ਹਿਸਾਬ ਮੈਂ ਨਹੀਂ ਲੈਣਾ । ਅਤੇ ਸਤਿਗੁਰੂ ਜੀ ਮੁਸਕਰਾ ਪਏ ।

ਮੈਨੂੰ ਚੇਤਾ ਆਇਆ : ਦੇਦਾ ਦੇ, ਲੈਂਦੇ ਥਕਿ ਪਾਹਿ ।

ਸਤਿਗੁਰੂ ਜੀ ਨੇ ਫੈਸਲਾ ਦਿਤਾ : ਦੀਵਾਨ ਪਹਿਲਾਂ ਕਰ ਲਈਏ । ਸੰਗੀਤ ਪ੍ਰੋਗਰਾਮਾਂ ਵਿਚ ਬੜੀ ਦਿੱਕਤ ਆਉਂਦੀ ਦੇ ਜਦੋਂ ਕਿ ਦੋ ਵਜੇ ਰਾਤ ਰਕ ਤਾਂ ਸੰਗੀਤ ਪ੍ਰੋਗਰਾਮ ਚਲਦਾ ਹੈ ਤੇ ਸਵੇਰੇ ਤਿੰਨ ਵਜੇ ਆਸਾ ਦੀ ਵਾਰ ਆਰੰਭ ਹੋਣੀ ਹੁੰਦੀ ਹੈ । ਤੁਸੀਂ ਖਾਂ ਸਾਹਿਬ ਅਮਜਦ ਅਲੀ ਖਾਂ ਨਾਲ ਮਿਲਕੇ ਕਲਾਕਾਰ ਮਿਥੋ । ਤੇ ਪ੍ਰੋਗਰਾਮ ਸੈੱਟ ਕਰੋ, ਕਿਹਨੇ ਕਿਸ ਦਿਨ ਗਾਉਣਾ-ਵਜਾਉਣਾ ਹੈ । ਮੇਰੇ ਪਾਸ

ਸੁਆਲ ਆਰਟਿਸਟਾਂ ਦਾ ਨਹੀਂ, ਰਕਮ ਦਾ ਹੈ।

ਗੁਰਦੇਵ ਸਿੰਘ ਬੋਲਿਆ : ਡਾ: ਮਹਿੰਦਰ ਸਿੰਘ (ਹੋਮੀਓਪੈਥ, ਕੈਲਾਸ਼ ਕਾਲੋਨੀ) ਨੇ ਸੰਗੀਤ ਸੰਮੇਲਨ ਦਾ ਬਜਟ ਬਣਾਇਆ ਹੈ। ਉਹ ਅਕਤੂਬਰ ਵਿਚ ਫੰਕਸ਼ਨ ਕਰਨਾ ਚਾਹੁੰਦਾ ਹੈ। ਆਪ ਜੀ ਤੋਂ ਉਸਦਾ ਉਦਘਾਟਨ ਕਰਵਾਣਾ ਚਾਹੁੰਦਾ ਹੈ।

ਸ. ਹੰਸਪਾਲ : ਓਦੋਂ ਕੁਛ ਨਹੀਂ ਹੋ ਸਕਣਾ। ਅਕਤੂਬਰ ਵਿਚ ਡਾ: ਸੁਚਾਟ ਦੇ ਸਮਾਗਮ ਦਾ ਉਦਘਾਟਨ ਕਰਨ ਬਾਈਲੈਂਡ ਜਾਣਾ ਹੈ।

ਏਥੇ ਬਹੁਤ ਸਾਰੀਆਂ ਤਜਵੀਜ਼ਾਂ ਬਣਦੀਆਂ ਢਹਿੰਦੀਆਂ ਰਹੀਆਂ। ਜਿਨ੍ਹਾਂ ਵਿਚ ਸ੍ਰੀ ਸਤਿਗੁਰੂ ਜੀ ਨਾਲ ਸ: ਹਰਵਿੰਦਰ ਸਿੰਘ, ਗੁਰਦੇਵ ਸਿੰਘ, ਹਰਭਜਨ ਸਿੰਘ, ਜਗਦੀਸ਼ ਸਿੰਘ ਤੇ ਪ੍ਰੀਤਮ ਸਿੰਘ ਕਵੀ ਨੇ ਭਾਗ ਲਿਆ।

ਅੱਜ ਦੇ ਸਮਾਗਮ ਦੇ ਸ਼ਾਮਿਆਨਿਆਂ ਦੀ ਪ੍ਰਸ਼ੰਸਾ ਕਰਦਿਆਂ ਸਤਿਗੁਰੂ ਜੀ ਨੇ ਲਖਨਊ ਵਿਚ ਵੀ ਅਜਿਹੇ ਸ਼ਾਮਿਆਨਾ ਹਾਲ ਦੀ ਇਛਾ ਪਰਗਟ ਕੀਤੀ। ਪਰ ਫਿਰ ਲਖਨਊ ਦੇ ਰਾਬਿੰਦਰਾ ਹਾਲ ਨੂੰ ਹੀ ਯੋਗ ਜਾਤਾ ਗਿਆ ਜਿਸ ਵਿਚ ਸਾਉਂਡ ਸਿਸਟਮ (ਆਵਾਜ਼ ਪ੍ਰਬੰਧ) ਅਤੇ ਬੱਤੀਆਂ ਆਦਿ ਦਾ ਮੁਨਾਸਬ ਇੰਤਜ਼ਾਮ ਹੈ ਅਤੇ 600 ਸੀਟਾਂ ਵੀ ਮਿਲ ਸਕਣਗੀਆਂ।

ਦੀਨ ਦਿਆਲ ਜੀ ਨੇ ਗੁਰਦੇਵ ਸਿੰਘ ਨੂੰ ਤੁਰਤ ਟੈਲੀਫੋਨ ਮਿਲਾਕੇ ਖਾਂ ਸਾਹਿਬ ਨਾਲ ਗੱਲ ਕਰਵਾਣ ਦਾ ਆਦੇਸ਼ ਦਿਤਾ।

ਸਤਿਗੁਰੂ ਜੀ ਨੇ ਅਪਣੇ ਸਕੱਤਰ, ਸੰਤ ਤਰਸੇਮ ਸਿੰਘ ਨੂੰ ਪੱਕੀ ਕੀਤੀ ਕਿ ਉਹ ਸ: ਹਰਭਜਨ ਸਿੰਘ ਠੇਕੇਦਾਰ ਦੇ ਪੂਨੇ ਲਾਗਲੇ ਠੇਕੇ ਦੇ ਉਦਘਾਟਨ ਲਈ 15 ਨਵੰਬਰ ਦੇ ਲਾਗ-ਚਾਗ ਦੀ ਤਾਰੀਖ ਮਿਥ ਕੇ ਹਰਭਜਨ ਸਿੰਘ ਹੁਰਾਂ ਨੂੰ ਸੂਚਤ ਕਰੇ ਤੇ ਇਹਨਾਂ ਨੂੰ ਦੱਸੇ।

ਕਣਕ ਕਿਥੇ ਜਾਵੇ ?

ਤਰਸੇਮ ਸਿੰਘ ਨੇ ਅਰਜ਼ ਕੀਤੀ ਕਿ ਗੋਪਾਲ ਸਿੰਘ (ਸ਼ਾਇਦ ਮਿੰਟਗੁਮਰੀ ਟ੍ਰਾਂਸਪੋਰਟ ਵਾਲੇ) ਪੁਛਦਾ ਹੈ 20 ਬੋਰੀਆਂ ਕਣਕ ਬੰਬਈ ਤਾਂ ਪੁਚਾ ਦਿਤੀ ਹੈ, ਅਗੇ ਬੰਗਲੌਰ ਭੇਜਣੀ ਹੈ ਜਾਂ ਹੋਰ ਕਿਤੇ, ਆਗਿਆ ਕੀਤੀ ਜਾਵੇ।

ਬਚਨ ਹੋਇਆ : ਇਹ ਕਾਕੇ ਨੇ ਮੰਗੀ ਤੇ ਮਹਾਰਾਜ ਜੀ ਨੇ ਭਿਜਵਾਈ ਹੈ। ਇਸ ਬਾਰੇ ਮੈਨੂੰ ਹੋਰ ਨਹੀਂ ਪਤਾ।

ਮੈਂ ਪੁਛਿਆ : ਆਪ ਏਥੋਂ ਸਿੱਧੇ ਭੈਣੀ ਸਾਹਿਬ ਜਾ ਰਹੇ ਹੋ ਜਾਂ ਹੋਰ ਕਿਤੇ ਦਾ ਵੀ ਕਾਰਜ-ਕਰਮ ਹੈ ?

ਸਤਿਗੁਰੂ ਜੀ : ਸਿੱਧੇ ਭੈਣੀ ਸਾਹਿਬ ਜਾਣਾ ਹੈ। ਪਰ ਸੇਠ ਹੁਰਾਂ ਦੀ ਕੱਠੀ ਜਾਕੇ 12 ਤੋਂ 1 ਵਜੇ ਤਕ ਇਕ ਫੋਨ ਉਡੀਕਣਾ ਹੈ। ਅਤੇ ਸੁਣਦਿਆਂ ਸਾਰ ਰੁਰ ਪੈਣਾ ਹੈ।

ਸ: ਹੰਸਪਾਲ ਨੇ ਇਕ ਨੌਜੁਆਨ ਆਪ ਦੇ ਪੇਸ਼ ਕੀਤਾ : ਸਚੇ ਪਾਤਸ਼ਾਹ, ਦਲਜੀਤ ਹਾਬਰ ਹੈ।

ਫੋਨ ਉਤੇ ਉਸਤਾਦ ਨਾਲ

ਏਸੇ ਦਰਮਿਆਨ ਗੁਰਦੇਵ ਸਿੰਘ ਨੇ ਫੋਨ ਮਿਲਾ ਕੇ ਹੰਸਪਾਲ ਨੂੰ ਫੜਾਇਆ ।
ਉਸਨੇ ਉਸਤਾਦ ਜੀ ਨਾਲ ਗੱਲ ਕਰਕੇ ਸਤਿਗੁਰੂ ਜੀ ਨੂੰ ਚੋਂਗਾ ਫੜਾ ਦਿਤਾ ।

“ਖਾਂ ਸਾਹਿਬ, ਸਤਿ ਸ੍ਰੀ ਅਕਾਲ !”

... ..

“ਮੈਂ ਕੋਸ਼ਿਸ਼ ਤਾਂ ਬੜੀ ਕਰਦਾ ਹਾਂ ਜ਼ਰਾ ਵਿਹਲਾ ਰਹਾਂ । ਪਰ ਕਲ੍ਹ ਸ਼ਾਮ ਨੂੰ
ਆਇਆ ਸਾਂ ਤੇ ਹੁਣੇ ਜਾ ਰਿਹਾ ਹਾਂ । ਤੁਹਾਡੇ ਘਰੋਂ ਬੀਬੀ ਜੀ ਦਿੱਲੇ ਸਨ ਉਨ੍ਹਾਂ ਦਾ
ਕੀ ਹਾਲ ਹੈ ?”

“ਇਹਨਾਂ ਦੱਸਿਆ ਸੀ ਕਿ ਤੁਸੀਂ ਮੈਨੂੰ ਘਰ ਬੁਲਾਣਾ ਚਾਹੁੰਦੇ ਸਓ, ਪਰ ਹੁਣ
ਤਾਂ ਸਮਾਂ ਨਹੀਂ ਰਿਹਾ । ਫੋਨ ਤੇ ਹੀ ਸਹੀ ।”

... ..

“ਅਮਾਨ ਦਾ ਕੀ ਹਾਲ ਹੈ ?”

... ..

“ਮੈਂ ਸਾਰੀ ਗੱਲ ਹਰਵਿੰਦਰ ਸਿੰਘ ਨੂੰ ਕਹਿ ਦਿਤੀ ਹੈ । ਜਦੋਂ ਸਮਾਂ ਆਵੇ
ਬਗੈਰ ਕਿਸੇ ਭਿਜਕ ਦੇ ਉਸ ਨਾਲ ਬੈਠ ਕੇ ਗੱਲ ਕਰ ਲੈਣੀ । ਸਭ ਠੀਕ ਹੋ ਜਾਵੇਗਾ ।
ਮੇਰੇ ਪਾਸ ਆਉਣ ਦੀ ਲੋੜ ਨਹੀਂ । ਹੰਸਪਾਲ ਜੀ ਸਭ ਕੁਝ ਕਰ ਦੇਣਗੇ ।”

... ..

“ਸਾਡੇ ਕਰਨ ਵਾਲਾ ਜੋ ਕੰਮ ਹੈ, ਉਹ ਹੋ ਜਾਵੇਗਾ, ਉਹਦੀ ਚਿੰਤਾ ਨਾ ਕਰੋ ।”

... ..

“ਓਥੋਂ ਵੀ ਫੋਨ ਆਗਿਆ ਹੈ ਕਿ ਸਾਰਾ ਕੰਮ ਹੋ ਗਿਆ ਹੈ ।”

... ..

“ਕਰੀਬ ਬਸੰਤ ਦੇ ਦਿਨਾਂ ਵਿਚ ਸਤਿਗੁਰੂ ਜੀ ਦੀ ਯਾਦ ਵਿਚ ਇਕ ਪ੍ਰੋਗਰਾਮ
ਕਰਨਾ ਚਾਹੁੰਦੇ ਹਾਂ । ਗੁਰਦੇਵ ਨਾਲ ਮੈਂ ਗੱਲ ਕਰ ਲਈ ਹੈ । ਬੰਬਈ ਵਰਗਾ
ਪ੍ਰੋਗਰਾਮ ਹੋ ਜਾਵੇ ।”

ਰਿਸ਼ੀਵਰ ਨੂੰ ਟਿਕਾਣੇ ਸਿਰ ਰਖਿਆ ਹੀ ਸੀ ਕਿ ਸ: ਸੇਵਾ ਸਿੰਘ ਨੇ ਚੁੜਕਾਣੇ
ਵਾਲੇ ਬੁੱਧ ਸਿੰਘ ਜੀ ਨਾਲ ਦੇ ਇਕ ਵਪਾਰੀ ਲਾਲਾ ਜੀ ਨੂੰ ਸਮੇਤ ਪਰਵਾਰ ਚਰਨਾਂ
ਵਿਚ ਲੈ ਆਂਦਾ । ਇਹ ਲਾਲਾ ਜੀ ਸੋਠ ਸੁਹੇਲ ਸਿੰਘ ਧੀਰ ਦੇ ਰਿਸ਼ਤੇਦਾਰ ਸਨ ।
ਸੁਹੇਲ ਸਿੰਘ ਜੀ ਦੇ ਘਰੋਂ ਇਹਨਾਂ ਦੀ ਭੈਣ ਹੈ । ਪਰਵਾਰ ਨਮਸਕਾਰ ਕਰਕੇ ਵਿਦਾ
ਹੋ ਗਿਆ ।

ਸ੍ਰੀ ਦਲਜੀਤ ਸਿੰਘ ਨੂੰ ਭਿਮੇਵਾਰੀ

ਇਸ ਵੇਲੇ ਸ੍ਰੀ ਦਲਜੀਤ ਸਿੰਘ, ਹੰਸਪਾਲ ਅਤੇ ਮੈਂ ਹੀ ਸਤਿਗੁਰੂ ਜੀ ਪਾਸ
ਰਹਿ ਗਏ । ਬਾਕੀ ਦਿਆਂ ਨੂੰ ਬਾਹਰ ਕਰਕੇ ਕੁੰਡੀ ਲਾ ਲਈ ਗਈ । ਹੁਣ ਮੰਡੀ ਵਾਲੀ

ਕਿਸੇ ਗੰਨ ਫੈਕਟਰੀ ਦੀ ਗੱਲ ਸ਼ੁਰੂ ਹੋਈ। ਦੋ ਭਰਾਵਾਂ ਦਾ ਝਗੜਾ ਸੀ। ਪਹਿਲਾਂ ਉਹਨਾਂ ਸਤਿਗੁਰੂ ਜੀ ਦੀ ਸੇਵਾ ਵਿਚ ਕੇਸ ਲਿਆਂਦਾ। ਇਕ ਭਰਾ ਨੇ ਦੂਜੇ ਭਰਾ ਨਾਲ ਸਾਝ ਮੁਕਾਣ ਵਾਸਤੇ। ਫਿਰ ਕੇਸ ਕਰ ਦਿਤਾ। ਇਸ ਕੇਸ ਵਿਚ ਦਲਜੀਤ ਸਿੰਘ ਦੇ ਸਹਿਯੋਗ ਦੀ ਲੋੜ ਸੀ। ਉਹ ਕਿਸੇ ਧਿਰ ਦਾ ਰਿਸਤੇਦਾਰ ਸੀ।

ਸਤਿਗੁਰੂ ਜੀ ਨੇ ਦਲਜੀਤ ਸਿੰਘ ਤੋਂ ਵੀ ਹਕੀਕਤ ਸੁਣੀ। ਫਰਮਾਇਆ : ਘਬਰਾਣ ਦੀ ਲੋੜ ਨਹੀਂ। ਸਮਝਾਣ ਦੀ ਕੋਸ਼ਿਸ਼ ਕਰਦੇ ਰਹਿਣਾ ਚਾਹੀਦਾ ਹੈ। ਤੇ ਮੁਨਾਸਬ ਦਬਾਅ ਵੀ ਦਰਕਾਰ ਹੈ। ਕੋਰਟ ਤੋਂ ਕੇਸ ਵਾਪਸ ਹੋਣਾ ਚਾਹੀਦਾ ਹੈ, ਜਿਵੇਂ ਕਿਵੇਂ।

ਸ੍ਰੀ ਦਲਜੀਤ ਸਿੰਘ ਨੇ ਆਖਿਆ : ਹੋ ਜਾਏਗਾ ਗ਼ਰੀਬ ਨਿਵਾਜ਼।

ਅਤੇ ਇਸ ਪਰਥਾਏ ਕਾਫ਼ੀ ਵਿਚਾਰ ਵਟਾਂਦਰਾ ਹੋਇਆ। ਸਤਿਗੁਰੂ ਜੀ ਨੇ ਬੀੜ ਦੇ ਇਕ ਸਿੰਘ ਦੇ ਝਗੜੇ ਦਾ ਹਵਾਲਾ ਦਿਤਾ। ਦਲਜੀਤ ਸਿੰਘ ਬੋਲਿਆ : ਅਸਾਂ ਤਾਂ ਗ਼ਰੀਬ ਨਿਵਾਜ਼ ਆਪ ਦਾ ਹੁਕਮ ਮੰਨਣਾ ਏ, ਜਿਵੇਂ ਕਹੇਗੇ ਤਿਵੇਂ ਹੋ ਜਾਏਗਾ।

ਸਤਿਗੁਰੂ ਜੀ : ਮੇਰਾ ਕਿਹਾ ਤਾਂ ਤੁਸਾਂ ਮੰਨਣਾ ਹੀ ਮੰਨਣਾ ਹੈ ਪਰ ਇਸ ਵਿਚ ਗ਼ਲਤ ਗੱਲ ਕਿਹੜੀ ਹੈ ? ਤੇ ਪੱਕੀ ਹੋ ਗਈ ਸ੍ਰੀ ਦਲਜੀਤ ਸਿੰਘ ਇਸ ਗੱਲ ਨੂੰ ਪਰਵਾਨ ਚੜ੍ਹਾਏਗਾ। ਕਹਿਣ ਲਗਾ : ਜਦੋਂ ਉਹ ਪੈਸੇ ਲੈ ਹੀ ਬੈਠੇ ਹਨ, ਫਿਰ ਉਲਟੇ ਕੇਸ ਦਾ ਕੀ ਅਰਥ।

ਸਤਿਗੁਰੂ ਜੀ ਜਿਸ ਸ਼ਾਨਦਾਰ ਕੁਰਸੀ ਤੇ ਬੈਠੇ ਬਰਨ ਸੁਣ-ਕਰ ਰਹੇ ਸਨ, ਮਾਤਾ ਜੀ ਕੁਰਸੀ ਲਗੇ ਤਾਂ ਸ: ਸੇਵਾ ਸਿੰਘ ਨੇ ਉਹ ਕੁਰਸੀ ਵੀ ਕੱਠੀ ਕਰਕੇ ਨਾਲ ਭੇਜ ਦਿਤੀ ਪੈਕ ਕਰਵਾਕੇ। ਸੱਚੇ ਪਾਤਸ਼ਾਹ 12 ਵਜੇ ਤੋਂ ਕੁਛ ਮਿੰਟ ਪਿਛੋਂ ਕੋਠੀ ਪਹੁੰਚ ਗਏ 1-6 ਬੀ ਪ੍ਰਸਾ ਰੋਡ, ਸੇਵਕਾਂ ਸਮੇਤ।

ਕੱਕੜ ਲਖਨਊ ਨੂੰ

ਜਥੇਦਾਰ ਨਿਰੰਜਨ ਸਿੰਘ ਕੱਕੜ ਗੁਰੂ ਆਗਿਆ ਅਧੀਨ ਅੱਜ ਰਾਤੀਂ 10 ਵਜੇ ਲਖਨਊ ਵਿਚ 10 ਦਿਨ ਦੀਵਾਨ ਲਾਉਣ ਲਈ ਲਖਨਊ ਮੇਲ ਤੇ ਚੜ੍ਹਨਗੇ। ਉਨ੍ਹਾਂ ਦੇ ਨਾਲ ਜਾਣਗੇ ਉਨ੍ਹਾਂ ਦੇ ਜਥੇ ਦੇ ਪੱਕੇ ਸਾਥੀ ਗੁਰਬਖਸ਼ ਸਿੰਘ (ਹਾਰਮੋਨੀਅਮ) ਅਤੇ ਗੁਰਨਾਮ ਸਿੰਘ ਵੁਲਕਈਆ।

ਸ: ਸੇਵਾ ਸਿੰਘ ਦੇ ਘਰ ਸੁੱਚੇ ਲੰਡਤ ਵਾਸਤੇ ਦਮਦਮੇ (ਸਰਸਾ) ਦਾ ਮਹਿੰਦਰ ਸਿੰਘ ਆਇਆ, ਜੋ ਪਿੰਡ ਭਦੌੜ ਦਾ ਜਮਪਲ, ਸੰਤ ਗੋਂਦਾ ਸਿੰਘ ਦਾ ਪੁੱਤਰ ਹੈ। ਇਸ ਦੀ ਮਾਂ ਨੇ ਹੀ ਇਹਨਾਂ ਦੇ ਘਰ ਨਾਮਧਾਰੀ ਪੁਣਾਂ ਲਿਆਂਦਾ। ਹਲਵਾਈ ਦਾ ਕੰਮ ਕਰਦਾ ਹੈ। ਮਦਦਗਾਰ ਸੰਤ ਨਗਤ ਤੋਂ ਕੁਛ ਹੋਰ ਸੱਜਣ ਵੀ ਆਏ।

22 ਸਤੰਬਰ 1978, ਸ਼ੁਕਰਵਾਰ

ਨਵੀਂ ਦਿੱਲੀ

ਅਨੰਦ ਵਾਲੀ ਚਿੱਠੀ

ਪਿਛਲੇ ਦਿਨੀਂ ਮੈਨੂੰ ਕਾਮਰੇਡ ਜਗਜੀਤ ਸਿੰਘ ਅਨੰਦ ਮੁਖ ਸੰਪਾਦਕ ਰੋਜ਼ਾਨਾ

ਨਵਾਂ ਜ਼ਮਾਨਾ ਅਤੇ ਕਮਿਊਨਿਸਟ ਪਾਰਟੀ ਆਫ ਇੰਡੀਆ ਦੇ ਪੰਜਾਬ ਦੇ ਲੀਡਰ ਦੀ ਇਕ ਚਿੱਠੀ ਦੇਖਣ ਨੂੰ ਮਿਲੀ, ਜੋ ਉਸਨੇ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਭੇਜੀ ਸੀ। ਉਸਦੇ ਦੋ ਪੈਰੇ ਮੈਨੂੰ ਅਪਣੇ ਮਤਲਬ ਦੇ ਲਗੇ, ਸੋ ਮੈਂ ਏਥੇ ਦੇ ਰਿਹਾ ਹਾਂ :

ਕੈਂਪ ਡਿਸਟ੍ਰਿਕਟ ਜੇਲ, ਜਲੰਧਰ

17 ਸਤੰਬਰ 1978

"ਪਰਮ ਸਤਿਕਾਰਯੋਗ ਮਹਾਰਾਜ ਜੀ

ਅੰਮ੍ਰਿਤਸਰ ਵਿਚ ਤੁਸੀਂ ਨਾਮਧਾਰੀ ਸ਼ਹੀਦਾਂ ਦੇ ਪੁਰਬ ਉਤੇ ਜਿਹੜਾ ਖੜਕਵਾਂ ਸਟੇਂਡ ਲਿਆ ਹੈ ਉਸਦੀ ਦਿਲੀ ਸਲਾਘਾ ਲਈ ਇਹ ਸਤਰਾਂ ਲਿਖ ਰਿਹਾ ਹਾਂ। ਤੁਸੀਂ ਬੜਾ ਵੇਲੇ ਸਿਰ ਤੇ ਦਲੇਰੀ ਵਾਲਾ ਭਾਸ਼ਣ ਦਿਤਾ।

ਮਲਹੋਤਰਾ ਜੀ ਵੀ ਇਥੇ ਮੇਰੇ ਨਾਲ ਹਨ ਤੇ ਅਸੀਂ ਦੋਵੇਂ ਅਪਣੀ ਪਾਰਟੀ ਵਲੋਂ ਪੂਰਾ ਭਰੋਸਾ ਦੁਆਉਂਦੇ ਹਾਂ ਕਿ ਅਸੂਲੀ ਤੇ ਦ੍ਰਿੜ ਸਟੇਂਡ ਵਿਚ ਸਾਡੀ ਪਾਰਟੀ ਤੁਹਾਡਾ ਪੂਰਾ ਸਾਥ ਦੇਵੇਗੀ।"

ਅਗੇ ਅਪਣੀ ਪਿਛਲੀ ਵਿਦੇਸ਼ ਫੇਰੀ ਦਾ ਜ਼ਿਕਰ ਕਰਦਿਆਂ ਫਿਰ ਇਕ ਪੈਰਾ ਲਿਖਿਆ ਹੈ :

"ਦਿੱਲੀ ਆਕੇ ਮਹਾਰਾਜ ਬੀਰ ਸਿੰਘ ਜੀ ਦਾ "ਵਰਿਆਮ" ਵਿਚ ਦੇਹਧਾਰੀ ਗੁਰੂ ਬਾਰੇ ਬੜਾ ਬਾਦਲੀਲ ਲੇਖ ਪੜ੍ਹਿਆ। ਉਨ੍ਹਾਂ ਨੂੰ ਮੇਰੀ ਵਧਾਈ ਦੇਣੀ।"

ਫੇਰ ਲਿਖਿਆ :

"ਯੂ.ਕੇ. ਮੈਂ ਤਿੰਨ ਸਤੰਬਰ ਰਾਤ ਨੂੰ ਸਲੋਅ ਇਕ ਪ੍ਰੀਤੀ ਭੋਜ ਤੇ ਗਿਆ ਸਾਂ। ਸ: ਖੜਕ ਸਿੰਘ ਭਵਰਾ ਜੀ ਨੂੰ ਉਸ ਭੋਜ ਉਤੇ ਉਚੇਰਾ ਸਦਵਾਕੇ ਮਿਲਿਆ ਸਾਂ। ਉਹ ਹਰ ਤਰ੍ਹਾਂ ਠੀਕ ਠਾਕ ਹਨ ਤੇ ਤੁਹਾਨੂੰ ਪ੍ਰਨਾਮ ਭੇਜਦੇ ਸਨ।

"ਕੀ ਤੁਸੀਂ ਸ਼ਹੀਦੀ ਸਮਾਗਮ ਪਿਛੋਂ ਪ੍ਰੀਤ ਨਗਰ ਉਮਾ ਭੈਣ ਕੋਲ ਗਏ ਸੀ? ਕਦੇ ਕਦਾਈਂ ਜ਼ਰੂਰ ਮਿਲ ਆਉਣਾ।

"ਮਾਤਾ ਜੀ ਤੇ ਬੀਬਾ ਜੀ ਨੂੰ ਮੇਰੀ ਸਨੇਹ ਭਰੀ ਯਾਦ ਦੇਣਾ।"

ਸੰਤ ਪ੍ਰੀਤਮ ਸਿੰਘ ਬਾਲੀ ਨਗਰ

ਅੱਜ ਸਵੇਰੇ 8.30 ਵਜੇ ਮੈਂ ਸੰਤ ਪ੍ਰੀਤਮ ਸਿੰਘ ਜੀ-6 ਬਾਲੀ ਨਗਰ ਨੂੰ ਮਿਲਣ ਗਿਆ। ਗੱਲਬਾਤ ਕਰਦਿਆਂ ਉਸ ਦੱਸਿਆ ਕਿ ਇਕ ਵਾਰ ਉਹ ਆਪ, ਉਹਦਾ ਕੁੜਮ ਸ: ਹਰਬੰਸ ਸਿੰਘ ਤੇ ਦੋ ਹੋਰ ਸਰੀਰ ਸਤਿਗੁਰੂ ਜੀ ਪਾਸ ਗਏ। (ਬਾ ਦਾ ਮੈਨੂੰ ਚੇਤਾ ਨਹੀਂ ਰਿਹਾ—ਲੇਖਕ)। ਸਤਿਗੁਰੂ ਜੀ ਨੇ ਸਾਡੇ ਨਾਲ ਬੜਾ ਪ੍ਰੇਮ ਕੀਤਾ। ਇਹ ਗੱਲ ਸਾਡੇ ਲਈ ਵਡੇ ਮਾਣ ਵਾਲੀ ਸੀ ਕਿ ਸੱਚੇ ਪਾਤਸ਼ਾਹ ਜੀ ਸਾਨੂੰ ਆਪ ਫਲ ਕੱਟ-ਕੱਟ ਕੇ ਖਵਾਏ ਰਹੇ। ਬੜੀ ਮੇਜ਼ ਵਿਚ ਸਨ। ਬਚਨ ਕੀਤੇ ਨੇ : ਮੇਰਾ ਚਿੱਤ ਕਰਦਾ ਹੈ ਕਿ ਹਰ ਨਾਮਧਾਰੀ ਪਾਸ ਐਸੀ ਹੀ ਕੋਠੀ ਹੋਵੇ ਜਿਸ ਦੀ ਛੱਤ ਤੇ ਆਪਾਂ ਬੈਠੇ ਹਾਂ।

ਪ੍ਰੀਤਮ ਸਿੰਘ ਹੁਰਾ ਕਿਹਾ : ਸਤਿਗੁਰਾਂ ਦੀ ਰੀਝ ਉਨ੍ਹਾਂ ਚਹੁਆਂ ਬੰਦਿਆਂ ਤੇ ਤਾਂ

ਲਾਗੂ ਹੋ ਗਈ ਜੋ ਉਸ ਦਿਨ ਆਪ ਤੋਂ ਫਲ ਫਕ ਰਹੇ ਸਨ। ਅੱਜ ਸਾਡੇ ਚਹੁਆਂ ਪਾਸ ਸੁੰਦਰ ਕੋਠੀਆਂ ਹਨ।

ਇਕ ਗੱਲ ਪ੍ਰੀਤਮ ਸਿੰਘ ਹੋਰਾਂ ਹੋਰ ਦੱਸੀ : ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੂੰ ਕਦੇ ਕਦੇ ਵਾਧੂ ਖਰਚ ਆ ਪੈਂਦੇ ਹਨ ਤੇ ਉਹ ਅਜਿਹੇ ਖਰਚਿਆਂ ਲਈ ਰਕਮਾਂ ਮੰਗ ਮੰਗਵਾ ਲੈਂਦੇ ਹਨ। ਸਾਨੂੰ ਵੀ ਉਹ ਲੋੜ ਸਮੇਂ ਹੁਕਮ ਕਰਦੇ ਹਨ। ਪਰ ਉਨ੍ਹਾਂ ਵਿਹਾਰ ਦਾ ਪੈਸਾ ਕਦੇ ਰੱਖਿਆ ਨਹੀਂ। (ਅਰਥਾਤ ਉਹ ਲਿਆ ਪੈਸਾ ਵਾਪਸ ਕਰਦੇ ਹਨ)।

“ਇਕ ਵਾਰ, ਹੋਰ ਸਾਰੀ ਰਕਮ ਮਿਲ ਗਈ ਪਰ ਕੁਝ ਰਕਮ ਨਾ ਦਿਤੀ ਗਈ। ਸਾਲ ਭੇਢ ਬੀਤ ਗਿਆ। ਮੈਂ ਸੋਚਿਆ, ਹੁਣ ਰਕਮ ਕਿਥੋਂ ਮਿਲਣੀ ਹੈ, ਭੁੱਲ ਹੀ ਜਾਵਾਂ। ਅਗਲੇ ਦਿਨ ਹੀ ਮੈਨੂੰ ਭੈਣੀ ਸਾਹਿਬੋਂ ਬੁਲਾਵਾ ਆ ਗਿਆ। ਤਾਂ ਸੰਤ ਬਲਕਾਰ ਸਿੰਘ (ਓਸ ਵੇਲੇ ਦਾ ਹਜ਼ੂਰੀ ਸੇਵਕ) ਨੇ ਰਕਮ ਗਿਣਕੇ ਮੇਰੀ ਤਲੀ ਤੇ ਧਰ ਦਿਤੀ।

“ਦਿਨ ਚੜ੍ਹੇ ਸਤਿਗੁਰੂ ਜੀ ਨੇ ਮੈਨੂੰ ਬੁਲਾਕੇ ਬਲਕਾਰ ਸਿੰਘ ਨੂੰ ਆਗਿਆ ਕੀਤੀ : ਪ੍ਰੀਤਮ ਸਿੰਘ ਕਾਰੋਬਾਰੀ ਹੈ। ਇਸਨੂੰ ਇਹਦੀ ਰਕਮ ਦੇ ਦਿਓ। ਵਾਪਸ ਕੰਮ ਤੇ ਚਲਾ ਜਾਵੇ।

“ਮੈਂ ਅਰਜ਼ ਕੀਤੀ ਕਿ ਰਕਮ ਤਾਂ ਆਉਂਦਿਆਂ ਹੀ ਰਾਤੀਂ ਮਿਲ ਗਈ ਸੀ। ਸਤਿਗੁਰੂ ਮੁਸਕਰਾਏ : ਪਿਛਲੀ ਦੇਰ ਦੀ ਤਾਂ ਗੱਲ ਕੋਈ ਨਹੀਂ। ਪਰ ਜਦੋਂ ਰਕਮ ਕੋਲ ਹੋਵੇ ਤਾਂ ਦੇਣਦਾਰੀ ਇਕ ਦਿਨ ਲਈ ਵੀ ਰੜਕਦੀ ਹੈ।”

ਸੰਤ ਪ੍ਰੀਤਮ ਸਿੰਘ ਅਨਪੜ੍ਹ ਆਦਮੀ ਹੈ। ਪਾਕਿਸਤਾਨ ਬਣਨ ਵੇਲੇ ਓਧਰੋਂ ਆਕੇ ਦਿੱਲੀ ਵਿਚ ਬੜੀ ਮਿਹਨਤ ਮੁਸ਼ੱਕਤ ਨਾਲ ਪਰਵਾਰ ਪਾਲਿਆ। ਫਿਰ ਠੇਕੇਦਾਰੀ ਦੀ ਹਿੰਮਤ ਕੀਤੀ। ਬਿਲਡਿੰਗ ਕੰਟਰੈਕਟਰ ਬਣਿਆ—ਲੋਕਾਂ ਦੀਆਂ ਬੜੀਆਂ ਕੋਠੀਆਂ ਬਣਵਾਈਆਂ। ਉਹਨਾਂ ਵਿਚੋਂ ਪ੍ਰਾਪਤ ਸਰਮਾਏ ਨੇ ਮਦਦ ਕੀਤੀ ਰਬੜ ਤੇ ਪੀ.ਵੀ.ਸੀ. ਦੀਆਂ ਚੱਪਲਾਂ ਬਣਾਣ ਦਾ ਕਾਰਖਾਨਾ ਲਾ ਲਿਆ। ਬੱਚੇ ਵੀ ਜੁਆਨ ਹੋ ਗਏ। ਹੁਣ ਤਿੰਨ ਸਾਲ ਤੋਂ ਵੱਡੀ ਕੀਮਤ ਤੇ ਪਗੜੀ ਤੋਂ ਲਈ ਹੋਈ ਚੱਪਲ ਮਾਰਕਿਟ ਸਦਰ ਬਾਜ਼ਾਰ ਵਿਚ ਦੁਕਾਨ ਵੀ ਚਲਦੀ ਹੈ। ਅੱਜ ਕਲ੍ਹ ਅਪਣੀ ਕੋਠੀ ਉੱਤੇ ਦੋ ਮਨਜ਼ਲਾਂ ਹੋਰ ਵੀ ਉਸਾਰ ਲਈਆਂ ਹਨ। ਦੋ ਬੱਚੇ ਵਿਆਹ ਲਏ ਹਨ।

24 ਸਤੰਬਰ 1978, ਐਤਵਾਰ
ਨਵੀਂ ਦਿੱਲੀ

ਕਾਮਿਲ ਮਨਸੂਰ

ਕਰੀਬ 9 ਵਜੇ ਸਵੇਰੇ ਸ: ਤਾਰਾ ਸਿੰਘ ਕਾਮਿਲ ਸੰਪਾਦਕ ਸਪਤਾਹਕ 'ਲੋਕ ਰੰਗ' ਅਤੇ ਸ: ਤਰਲੋਕ ਸਿੰਘ 'ਮਨਸੂਰ' (ਹਲਦਵਾਨੀ) ਮੇਰੇ ਘਰ ਆਏ। ਮਨਸੂਰ ਜੀ ਨੇ ਹੀ ਕਾਮਿਲ ਨੂੰ ਨਾਲ ਲਿਆਂਦਾ ਸੀ। ਸ੍ਰੀ ਮਨਸੂਰ ਸੁਘੜ ਕਵੀ ਹਨ ਤੇ ਲੇਖਕ ਵੀ।

ਉਹ ਸ: ਜਗਦੀਸ਼ ਸਿੰਘ ਸੰਪਾਦਕ "ਵਰਿਆਮ" ਨੂੰ ਜਲੰਧਰੋਂ ਮਿਲਕੇ ਆਏ ਸਨ ਤੇ ਉਨ੍ਹਾਂ ਹੀ ਮੇਰੇ ਨਾਲ ਮਿਲਣ ਦੀ ਪ੍ਰੇਰਨਾ ਦਿਤੀ ਸੀ। ਮੈਂ ਸਰਦਾਰ ਮਨਸੂਰ ਨੂੰ ਅਪਣੇ ਮਿੱਤਰ ਕਾਮਰੇਡ ਖੁਰਸ਼ੀਦੀ ਦੇ ਦੱਸਿਆ ਜਾਣਦਾ ਸਾਂ। ਮਨਸੂਰ ਜਿਥੇ ਕਵੀ ਤੇ ਲੇਖਕ ਹੈ, ਉਥੇ ਚਿੰਤਕ ਅਤੇ ਕਿਸਾਨੀ ਦਾ ਕਿਤਾ ਕਰਨ ਵਾਲਾ ਵੀ ਹੈ। ਪਰਸਪਰ ਜਾਣ ਪਛਾਣ ਤੇ ਸੁਖ ਸੁਨੇਹ ਦੀ ਗੱਲ ਚਲਦੀ ਰਹੀ ਤਾਂ 'ਲੋਕ ਰੰਗ' ਵਿਚ ਛਪੇ ਹੋਏ ਨਿਰੰਕਾਰੀ ਵਿਰੋਧੀ ਮੋਰਚੇ ਦੀ ਗੱਲ ਵੀ ਚਲੀ। ਸ: ਤਾਰਾ ਸਿੰਘ ਨੇ ਅਨੇਕਾਂ ਦਿਲ-ਚਸਪ ਅੰਦਰੂਨੀ ਮੁਲਾਕਾਤਾਂ ਸੁਣਾਈਆਂ।

ਸ: ਕਾਮਿਲ ਨੇ ਸ੍ਰੀ ਸਤਿਗੁਰੂ ਜੀ ਨੇ ਦਰਸ਼ਨਾਂ ਦੀ ਵੀ ਇਛਾ ਪਰਗਟ ਕੀਤੀ।

ਗੱਲਾਂ ਨੇ ਕਈ ਪਲਸੇਟੇ ਲਏ। ਤੇ ਸ: ਮਨਸੂਰ ਨੇ ਟਿਕ ਲਤੀਫ਼ਾ ਸੁਣਾਇਆ:

ਕੋਈ ਜੱਟ, ਕਿਸੇ ਮੌਕੇ, ਇਕ ਕਛਨ ਵੇਚਦੇ ਦੁਕਾਨਦਾਰ ਤੋਂ ਬੜਾ ਪ੍ਰਭਾਵਤ ਹੋਇਆ। ਮੌਸਮ ਹੀ ਕੁਛ ਐਸਾ ਸੀ ਕਿ ਕਛਨਾਂ ਦੀ ਵਿਕਰੀ ਚੌਖੀ ਹੋ ਰਹੀ ਸੀ। ਜੱਟ ਨੇ ਇਸ ਕਾਰੋਬਾਰ ਵਿਚ ਤਰੱਕੀ ਦੇ ਵਧੇਰੇ ਚਾਨਸ ਵੇਖਕੇ, ਜ਼ਮੀਨ ਵੇਚ ਜਾਂ ਕਿਸੇ ਤੋਂ ਉਧਾਰ ਫੜ, ਏਸੇ ਦੁਕਾਨ ਦੇ ਸਾਹਵੇਂ ਇਕ ਹੋਰ ਕਛਨ ਦੁਕਾਨ ਖੋਲ੍ਹ ਦਿੱਤੀ। ਕਛਨ ਵੇਚ ਮੁਕਾਬਲਾ ਜਾਰੀ ਹੋ ਗਿਆ। 20 ਤੋਂ 18, 18 ਤੋਂ 16 ਤੇ ਫਿਰ ਲਾਗਤ ਕੀਮਤ ਤੇ ਕਛਨ ਵਿਕਣ ਲਗੇ। ਅਸਲ ਕੀਮਤ ਤੋਂ ਘੱਟ ਵੇਚਣਾ ਤਾਂ ਬੜਾ ਮੁਸ਼ਕਲ ਲਗਦਾ ਸੀ ਸੋ ਜੱਟ ਨੇ ਮੁਕਾਬਲੇ ਦਾ ਇਕ ਹੋਰ ਤਰੀਕਾ ਲਭ ਲਿਆ, "ਜੋ ਸੱਜਣ ਮੇਰੇ ਪਾਸੋਂ ਕਛਨ ਲਵੇਗਾ ਮੈਂ ਉਸਨੂੰ ਛੋਟੇ ਬੱਚੇ ਦਾ ਕਛਨ ਮੁਫਤ ਦਿਆਂਗਾ।"

ਮਿਤਰਤਾ ਦੇ ਮਹੌਲ ਵਿਚ ਕਿਹੜੀਆਂ ਗੱਲਾਂ ਨਹੀਂ ਹੁੰਦੀਆਂ।

ਕੈ-17 ਵਿਚ

ਇਹਨਾਂ ਨੂੰ ਵਿਦਾ ਕਰ ਡਾ: ਅਮਰ ਭਾਰਤੀ ਨਾਲ ਹੰਸਪਾਲ ਜੀ ਦੇ ਘਰ ਗਿਆ। ਉਥੇ ਬੈਂਕੋਕ ਵਿਚਲੇ ਸਿੰਘ ਸਭੀਆਂ ਨੇ ਜੋ ਸ: ਟੋਹੜੇ ਨੂੰ ਨਾਮਧਾਰੀਆਂ ਖਿਲਾਫ਼ ਚਿੱਠੀ ਲਿਖੀ ਸੀ ਤੇ ਜਿਸ ਬਾਰੇ ਸਕੱਤਰ ਨਾਮਧਾਰੀ ਦਰਬਾਰ ਨੂੰ ਵੀ ਸ਼ੁੱਮਣੀ ਕਮੇਟੀ ਨੇ ਲਿਖਿਆ ਸੀ, ਬਾਰੇ ਵਿਚਾਰ ਚਰਚਾ ਹੋਈ। ਸਾਰਿਆਂ ਦਾ ਹੀ ਮਤ ਸੀ, ਸਣੇ ਸ਼੍ਰੋ: ਕ: ਦੇ ਕਿ ਵਿਦੇਸ਼ਾਂ ਵਿਚ ਸਿੱਖਾਂ ਨੂੰ ਪਰਸਪਰ ਪ੍ਰੇਮ ਨਾਲ ਹੀ ਰਹਿਣਾ ਚਾਹੀਦਾ ਹੈ। ਮਤਭੇਦਾਂ ਨੂੰ ਬਹੁਤਾ ਉਛਾਲਣਾ ਨਹੀਂ ਚਾਹੀਦਾ।

ਸ: ਹੰਸਪਾਲ ਨੇ 'ਕੌਮੀ ਏਕਤਾ' ਦੇ ਸੰਪਾਦਕ ਸ: ਰਜਿੰਦਰ ਸਿੰਘ ਭਾਟੀਏ ਬਾਰੇ ਦੱਸਿਆ ਕਿ ਉਹ ਸ੍ਰੀ ਭੈਣੀ ਸਾਹਿਬ ਮੇਲੋਂ ਤੋਂ 5-7 ਦਿਨ ਪਹਿਲਾਂ ਜਥੇਦਾਰ ਜਗਦੇਵ ਸਿੰਘ ਤਲਵੰਡੀ ਤੇ ਸ: ਗੁਰਚਰਨ ਸਿੰਘ ਟੋਹੜਾ ਨੂੰ ਲੋਕੇ ਸੇਠ ਤੁਲੋਕ ਸਿੰਘ ਹੁਰਾਂ ਨੂੰ ਉਹਨਾਂ ਦੀ ਕੋਠੀ ਮਿਲਣ ਆਇਆ ਸੀ। ਉਥੇ ਸਦਭਾਵਨਾ ਵਿਚਾਰਾਂ ਤਾਂ ਹੋਈਆਂ ਪਰ ਅਸੀਂ ਬਹੁਤਾ ਘੱਖ ਕੇ ਨਹੀਂ ਪੁਛਿਆ। ਸਿੱਖ ਪੰਥ ਦੀ ਏਕਤਾ ਬਾਰੇ ਗੱਲ ਚੱਲੀ ਤੇ ਨਾਮਧਾਰੀਆਂ ਦੇ ਵਿਭੇਦ ਬਾਰੇ ਵੀ। ਪਰ ਸਾਰੇ ਹੀ ਚਾਹੁੰਦੇ ਸਨ ਕਿ ਪਰਸਪਰ ਵਿਰੋਧ ਦੀ ਅਗਨੀ ਪ੍ਰਚੰਡ ਨਾ ਕੀਤੀ ਜਾਏ।

ਸੰਤ ਹਜ਼ੂਰਾ ਸਿੰਘ ਗੁਲਾਟੀ ਬੰਬਈ ਵਾਲੇ ਵੀ ਅੱਜ ਮੈਨੂੰ ਨਿਵਾਜਣ ਮੇਰੇ ਘਰ

ਆਏ । ਬੰਬਈ ਵਿਚ ਆਮ ਨਾਮਧਾਰੀਆਂ ਦੀ ਠਾਹਰ ਤੇ ਮੇਰੇ ਨਾਲ ਪ੍ਰੇਮ ਭਾਵਨਾ ਰਖਣ ਵਾਲੇ ਹਨ ।

ਗੁਰਗੱਦੀ ਦਿਵਸ

ਜੇ-ਜੇ ਕਾਲੋਨੀ (ਰਘੁਬੀਰ ਨਗਰ) ਵਾਲੇ ਸੰਤ ਬਲਵੰਤ ਸਿੰਘ ਅਤੇ ਸੰਤ ਕਰਤਾਰ ਸਿੰਘ ਦੇ ਉਦਮ ਨਾਲ ਨਾਮਧਾਰੀ ਗੁਰਦੁਆਰਾ ਜੇ-ਜੇ ਕਾਲੋਨੀ ਵਿਚ ਗੁਰੂ ਅੰਗਦ ਦੇਵ ਜੀ ਦਾ ਗੁਰਗੱਦੀ ਦਿਵਸ ਮਨਾਇਆ ਗਿਆ । 7 ਤੋਂ 8 ਤਕ ਸਮੂਹਿਕ ਨਾਮ ਸਿਮਰਨ ਹੋਇਆ । ਫਿਰ ਅੱਧੇ ਘੰਟੇ ਲਈ ਉਸਤਾਦ ਹਰਭਜਨ ਸਿੰਘ-ਗੁਰਦੇਵ ਸਿੰਘ ਦੇ ਜਥੇ ਨੇ ਕੀਰਤਨ ਕੀਤਾ ਅਤੇ ਤਕਰੀਰਾਂ ਹੋਈਆਂ । 9 ਤੋਂ 10 ਤਕ ਹੱਲੇ ਦਾ ਦੀਵਾਨ ਸਜਿਆ ਅਤੇ ਫਿਰ ਕਵੀ ਦਰਬਾਰ ਵੀ ਹੋਇਆ । ਸਾਰਾ ਪ੍ਰੋਗਰਾਮ ਪ੍ਰਭਾਵਸ਼ਾਲੀ ਰਿਹਾ ।

ਨਵਾਂ ਜ਼ਮਾਨਾ ਦੀ ਵੰਗਾਰ

ਕਲ੍ਹ ਦਾ ਰੋਜ਼ਾਨਾ 'ਨਵਾਂ ਜ਼ਮਾਨਾ' ਅੱਜ ਮਿਲਿਆ । ਇਸਦੇ ਸੰਪਾਦਕੀ "ਸੈਕੂਲਰ ਸ਼ਕਤੀਆਂ ਲਈ ਵੰਗਾਰ" ਵਿਚ ਬਾਦਲ ਸਰਕਾਰ ਬਾਰੇ ਪੰਜਾ ਪੈਰਿਆਂ ਦੇ ਲੇਖ ਵਿਚੋਂ ਚੌਥੇ ਪੈਰੇ ਵਿਚ ਸੁਯੋਗ ਸੰਪਾਦਕ ਲਿਖਦਾ ਹੈ :

"ਸ਼ੁੱਧ ਸਾਡੇ ਪੰਜਾਬ ਵਿਚ ਵੀ ਇਸ ਗੱਲ ਦਾ ਖਤਰਾ ਮੌਜੂਦ ਹੈ ਕਿ ਅਕਾਲੀ ਜਨੂਨ ਤੇ ਤੁਅਸਬ ਦਾ ਅਗਲਾ ਨਿਸ਼ਾਨਾ ਨਾਮਧਾਰੀ ਬਣਨਗੇ । ਇਹੋ ਜਿਹੀ ਬਿਆਨ-ਬਾਜ਼ੀ ਤਾਂ ਪਹਿਲਾਂ ਹੀ ਸ਼ੁਰੂ ਹੋ ਚੁਕੀ ਹੈ ਕਿ ਨਾਮਧਾਰੀਆਂ ਅਤੇ ਕੁਕਿਆਂ ਨੂੰ ਮੂੰਹ ਨਾ ਲਾਓ ।

"ਇਹ ਸਥਿਤੀ ਸਾਰੀਆਂ ਸੈਕੂਲਰ ਸ਼ਕਤੀਆਂ ਲਈ ਵੰਗਾਰ ਦੀ ਹੈਸੀਅਤ ਰਖਦੀ ਹੈ । ਇਸ ਵੰਗਾਰ ਨੂੰ ਕਬੂਲ ਕਰਨਾ ਤੇ ਵੰਨ ਸੁਵੰਨਤਾ ਵਿਚ ਏਕਤਾ ਦੇ ਦੋਖੀਆਂ ਨੂੰ ਇਕਮੁਠ ਹੋ ਕੇ ਪਛਾੜਨਾ ਸਾਡਾ ਸਭ ਦਾ ਸਾਂਝਾ ਫਰਜ਼ ਹੈ । ਸਾਡਾ ਯਕੀਨ ਹੈ ਕਿ ਸਾਡੇ ਦੇਸ਼ ਦੀਆਂ ਸੈਕੂਲਰ ਸ਼ਕਤੀਆਂ ਅਵੱਸ਼ ਹੀ ਇਕਮੁਠ ਹੋ ਕੇ ਇਹ ਫਰਜ਼ ਨਿਭਾਉਣਗੀਆਂ ।"

25 ਸਤੰਬਰ 1978, ਸੋਮਵਾਰ

ਨਵੀਂ ਦਿੱਲੀ

ਅੱਜ ਮੇਰੇ ਪੋਤਰੇ ਯਾਦਵਿੰਦਰ ਸਿੰਘ ਸਪੁਤਰ ਮਨਧੀਰ ਸਿੰਘ ਦਾ ਜਨਮ ਦਿਨ ਹੈ । ਉਸ ਨੇ ਜੀਵਨ ਪੋਤੀ ਦੇ ਨਾਵੇਂ ਡੰਡੇ ਤੇ ਪੈਰ ਧਰੇ ਹਨ ।

ਸਵਰਗਵਾਸੀ ਸੰਤ ਦੁਆਰਕਾ ਸਿੰਘ ਭੱਲਾ ਦਾ ਲੜਕਾ ਬਲਬੀਰ ਸਿੰਘ ਮੇਰੇ ਅਧਿਐਨ ਲਈ ਮਹਾਰਾਜ ਬੀਰ ਸਿੰਘ ਜੀ ਤੋਂ ਕੁਝ ਜ਼ਰੂਰੀ ਦਸਤਾਵੇਜ਼ ਲਿਆਇਆ ਹੈ ।

ਬਲਬੀਰ ਸਿੰਘ ਨੇ ਸੁਨੇਹਾ ਦਿਤਾ ਕਿ ਸਤਿਗੁਰੂ ਜੀ ਦੇ ਸਕੱਤਰ ਸੰਤ ਤਰਸੇਮ ਸਿੰਘ ਨੇ ਆਖਿਆ ਹੈ ਕਿ ਮੈਂ 26-9-78 ਦੀ ਸ਼ਾਮ ਤਕ ਭੈਣੀ ਸਾਹਿਬ ਜ਼ਰੂਰ ਪਹੁੰਚ ਜਾਵਾਂ ।

26 ਸਤੰਬਰ 1978, ਮੰਗਲਵਾਰ

ਸ੍ਰੀ ਭੈਣੀ ਸਾਹਿਬ

ਦਿੱਲੀ ਦੇ ਅੰਤਰ ਰਾਜੀਅ ਬੱਸ ਅੱਡੇ ਤੋਂ 7 ਵਜੇ ਹੀ ਬਸ ਜਾ ਫੜੀ ਤੇ 12 ਵਜੇ ਨੂੰ ਚੰਡੀਗੜ੍ਹ ਪਹੁੰਚ ਗਿਆ। ਕਾਮਰੇਡਾਂ ਨੂੰ ਮਿਲਣ ਤੇ ਜੀ ਕਰਦਾ ਸੀ। ਇਸ ਲਈ ਚਾਰ ਕੁ ਘੰਟੇ ਦੇਬੇ ਹੀ ਠਹਿਰਨ ਦਾ ਮਨ ਬਣਾਇਆ ਹੋਇਆ ਸੀ।

ਕਾ: ਸੁਰਜੀਤ ਖੁਰਸ਼ੀਦੀ

ਸੋ ਮੈਂ ਅਰੋਮਾ ਹੋਟਲ ਦੇ ਲਾਗੇ 22 ਅਤੇ 21 ਸੈਕਟਰ ਦੇ ਵਿਚਾਲੇ ਦੀ ਸੜਕ ਤੇ 22 ਸੈਕਟਰ ਵਾਲੇ ਪਾਸੇ 'ਪੰਜਾਬ ਬੁਕ ਸੈਂਟਰ' ਦੀ ਦੁਕਾਨ ਤੇ ਪਹੁੰਚ ਗਿਆ। ਇਥੇ ਸ਼ੋ ਰੂਮ ਅਤੇ ਦਫਤਰ ਵਾਸਤੇ ਤਿੰਨ ਫੁੱਟਾਂ ਦੀ ਉਸਾਰੀ ਸੀ, ਪੀ. ਆਈ. ਵਾਲਿਆਂ ਕੀਤੀ ਹੋਈ ਹੈ। ਮਿੱਤਰ ਹੇਮ ਰਾਜ ਜੈਨ ਤਾਂ ਨਾ ਮਿਲਿਆ ਪਰ ਪਿਆਰਾ ਕਾਮਰੇਡ ਸੁਰਜੀਤ ਖੁਰਸ਼ੀਦੀ ਮਿਲ ਪਿਆ।

ਹੱਦ ਹੋ ਗਈ। ਅਜੇ ਪਰਸੋਂ ਤਾਂ ਸ੍ਰੀ ਤਰਲੋਕ ਮਨਸੂਰ ਤੋਂ ਪਤਾ ਲਗਾ ਸੀ ਖੁਰਸ਼ੀਦੀ ਮਾਸਕੋ ਗਿਆ ਹੋਇਆ ਹੈ। ਅੱਜ ਜਦੋਂ ਮਿਲ ਪਿਆ ਤਾਂ ਖੁਸ਼ੀ ਤਾਂ ਹੋਣੀ ਸੀ। ਸੋਚਿਆ ਛੋਟਾ ਜਿਹਾ ਸਾਖਿਆਤਕਾਰ ਹੀ ਕਰ ਲਵਾਂ ਅਰਥਾਤ ਇੰਟਰਵਿਊ ਹੋ ਜਾਵੇ।

ਵਸਟ ਕਲਾਸ ਤਿੰਨ ਫੁੱਟੀ ਬਿਲਡਿੰਗ ਦੇ ਵਿਚਾਲੇ ਛੱਤ ਵਿਚ, ਕਿਤਾਬਾਂ ਸਜੇ ਆਪਣੇ ਕਮਰੇ ਵਿਚ ਟੇਬਲਾਂ ਦੇ ਪਿਛਲੇ ਘੁਮਣੀ ਕੁਰਸੀ ਤੇ ਬੈਠੇ ਕਾਮਰੇਡ ਖੁਰਸ਼ੀਦੀ ਦੇ ਸੱਜਰੇ ਕੱਟੇ ਸਿਰ ਦੇ ਵਾਲ ਅਤੇ ਸ਼ੇਵ ਕੀਤੀ ਠੰਡੀ ਤਾਜ਼ਾ-ਤਾਜ਼ਾ ਸੀ। ਮੇਰੀਆਂ ਪੁੱਛਾਂ ਦਾ ਉਤਰ ਉਸਨੇ ਟੇਬਲ ਤੇ ਪਈਆਂ ਕਿਤਾਬਾਂ ਨੂੰ ਰੁਕ ਸਿਰ ਕਰਦਿਆਂ ਇਸ ਤਰ੍ਹਾਂ ਦਿਤਾ :

"ਭਾਵੇਂ ਤੁਸੀਂ, ਕਵੀ ਜੀ, ਮੈਨੂੰ ਕਲੀਨ ਸ਼ੇਵਡ ਵੇਖਦੇ ਓ ਪਰ ਮੈਂ ਅਜੇ ਨਾਮ-ਧਾਰੀਆਂ ਤੋਂ ਦੂਰ ਨਹੀਂ ਹੋਇਆ। ਮੇਰੇ ਬਾਪੂ ਜੀ (ਅਰਥਾਤ ਪਿਤਾ ਜੀ) ਨਾਮਧਾਰੀ ਹਨ।

"ਬਚਪਨ ਵਿਚ ਮੈਨੂੰ ਆਪਣੀ ਭੈਣ ਦੇ ਨਾਲ ਕਾਲੇ ਪਾਣੀ ਭੇਜ ਦਿਤਾ ਗਿਆ ਸੀ। ਏਥੇ ਮੇਰੇ ਭਣਵਈਆ ਜੀ ਜੇਲ੍ਹ ਦੇ ਮੈਡੀਕਲ ਕਲਰਕ ਸਨ। ਕਾਲੇ ਪਾਣੀ ਵਿਚ ਸਾਡਾ ਘਰ ਵੀ ਡਾ: ਦੀਵਾਨ ਸਿੰਘ ਕਾਲੇ ਪਾਣੀ (ਪ੍ਰਸਿਧ ਕਵੀ) ਦੇ ਘਰ ਦੇ ਕੋਲ ਕਰਕੇ ਹੀ ਸੀ। ਜਦੋਂ ਮੈਂ ਕਾਲੇ ਪਾਣੀ ਗਿਆ, ਓਦੋਂ ਮੇਰੇ ਬਾਪੂ ਜੀ ਨਾਮਧਾਰੀ ਨਹੀਂ ਸਨ। ਚਾਦਰਾਂ ਬੰਨ੍ਹਦੇ ਸਨ। ਰੰਗ ਦਾੜੀ ਕਰਤਦੇ ਸਨ। ਉਨ੍ਹਾਂ, ਗਾਂ, ਮੱਝ ਜੋ ਵੀ ਪਸ਼ੂ ਘਰ ਵਿਚ ਹੁੰਦਾ ਉਨ੍ਹਾਂ ਦੇ ਕਰੋਧ ਦਾ ਨਿਸ਼ਾਨਾ ਬਣਦਾ ਤੇ ਜੇ ਹੋਰ ਕੁਝ ਨਾ ਲਭੇ ਤਾਂ ਸਾਰਾ ਗੁੱਸਾ ਮਾਂ ਉਤੇ ਵਰ੍ਹ ਪੈਂਦਾ। ਤੇ ਉਹ ਮਾਂ ਨੂੰ ਕੁੱਟ ਧਰਨ ਤੋਂ ਬਾਅਦ ਹੀ ਸਾਂਤ ਹੁੰਦਾ। ਸੁਭਾਅ ਦੇ ਅੜਬ ਸਨ ਤੇ ਅਸਲੋਂ ਹੀ ਤੁਹਾਡੇ ਵਰਗੇ ਕੱਦ ਕਾਠ ਤੇ ਚੌੜੀ ਚਕਲੀ ਛਾਤੀ ਵਾਲੇ ਜੁਆਨ ਸਨ।

“ਜਦੋਂ ਮੈਂ 1942 ਦੇ ਅਖੀਰ ਵਿਚ ਪਿੰਡ ਪਰਤ ਕੇ ਆਇਆ (1937 ਦਾ ਗਿਆ ਹੋਇਆ) ਉਦੋਂ ਅੰਡੇਮਾਨ ਟਾਪੂ ਤੇ ਜਾਪਾਨ ਦਾ ਕਬਜ਼ਾ ਹੋ ਚੁਕਾ ਸੀ। ਵਾਪਸੀ ਵੇਲੇ ਮੇਰੇ ਬਾਪੂ ਜੀ ਮੈਨੂੰ ਕਲਕਤੇ ਵਿਚ ਮਿਲੇ।

“ਇਹ ਦਰਸ਼ਨ ਹੋਏ ਤਾਂ ਬਾਪੂ ਜੀ ਦੇ ਇਕ ਹੱਥ ਵਿਚ ਗੜਵਾ, ਦੂਜੇ ਵਿਚ ਉੱਨ ਦੀ ਸਫ਼ੈਦ ਮਾਲਾ, ਖੁਲ੍ਹਾ ਦਾੜ੍ਹਾ, ਗਲ ਚਿੱਟੇ ਕਪੜੇ, ਪੈਰੀਂ ਪਉਏ। ਜਦੋਂ ਅਸੀਂ ਸਰਦੀ ਨਾਲ ਨੁਰ ਨੁਰ ਕਰ ਰਹੇ ਸਾਂ, ਉਹ ਕਾਲੀਕਟ ਗੁਰਦੁਆਰਾ ਵਿਚ ਕੇਸੀ ਇਸ਼ਨਾਨ ਕਰ ਰਹੇ ਸਨ। ਗੜਵਾ ਪਾਣੀ ਦਾ ਸਿਰ ਵਿਚ ਉਲੱਦ ਦੇ ਤੇ ‘ਧੰਨ ਸਤਿਗੁਰੂ ਰਾਮ ਸਿੰਘ’ ਆਖਦੇ ਜਾਣ। ਮੈਂ ਹੈਰਾਨ ਹੋਵਾਂ ਕਿ ਇਹ ਉਹੋ ਮੇਰੇ ਬਾਪੂ ਜੀ ਨੇ, ਜਿਨ੍ਹਾਂ ਨੂੰ ਮੈਂ ਏਨੇ ਨਿਰਦਈ ਛੱਡ ਕੇ ਗਿਆ ਸਾਂ। ਹੁਣ ਤਾਂ ਇਹ ਦੇਵਤਾ ਬਣੇ ਪਏ ਹਨ।

“ਮੈਂ ਦੂਜੀ ਵਿਚ ਪੜ੍ਹਦਿਆਂ ਬਾਪੂ ਜੀ ਨੂੰ ਹੋਰ ਰੂਪ ਵਿਚ ਛੱਡਕੇ ਗਿਆ ਸਾਂ— ਮੇਰੇ ਦਿਲ ਤੇ ਇਸ ਬਦਲੀ ਦਾ ਬੜਾ ਚੰਗਾ ਪ੍ਰਭਾਵ ਪਿਆ। ਮੈਂ ਆਪਣੀ ਭੈਣ ਨੂੰ ਪੁਛਿਆ : ਇਹ ਉਹੋ ਮੇਰਾ ਬਾਪੂ ਹੈ ? ਉਸ ਦੱਸਿਆ ਹਾਂ : ਉਹੀ ਹੈ। ਪਰ ਇਸ ਨੂੰ ਅਰਾਕ (ਰਾਖ), ਸਾਡੇ ਪਿੰਡ ਦੇ ਲਾਗਲੇ ਪਿੰਡ, ਦੇ ਸ: ਕੇਹਰ ਸਿੰਘ ਨਾਮਧਾਰੀ ਦੀ ਸੰਗਤ ਹੋ ਗਈ ਹੈ ਤੇ ਇਹ ਨਾਮਧਾਰੀਆਂ ਦਾ ਭਜਨ ਪੁਛ ਆਇਆ ਹੈ। ਸ: ਕੇਹਰ ਸਿੰਘ ਭੈਣੀ ਸਾਹਿਬ ਦੇ ਮੁਖਤਾਰਿ ਆਮ ਸਨ। ਮੇਰੇ ਪਿਤਾ ਜੀ ਅਰਾਕ ਤੋਂ ਲੰਘਦੇ ਟੱਪਦੇ ਉਹਨਾਂ ਨੂੰ ਚਰ੍ਹਰ ਮਿਲਦੇ ਹੁੰਦੇ ਸਨ। ਸ: ਕੇਹਰ ਸਿੰਘ ਤਕੜੇ ਜੁਆਨ, ਚੰਗਾ ਚੌਖਾ ਖਾਣ ਪੀਣ ਵਾਲੇ, ਮੂੰਹ-ਚਿੱਤ ਲਗਦੇ ਸਜਣ ਸਨ। ਮੇਰੇ ਬਾਪੂ ਜੀ ਉਨ੍ਹਾਂ ਦੇ ਪ੍ਰਭਾਵ ਨਾਲ ਹੀ ਸਿੰਘ ਸਜੇ।

“ਸਾਡੇ ਪਿੰਡ ਵਿਚ ਨਾਮਧਾਰੀਆਂ ਦਾ ਭਜਨ ਪੁੱਛਣ ਵਾਲਾ ਪਹਿਲਾ ਸ਼ਖ਼ਸ ਮੇਰਾ ਬਾਪੂ ਅਰਜਨ ਸਿੰਘ ਹੀ ਹੈ। ਜੇ ਤੁਸੀਂ ਸਾਡੇ ਪਿੰਡ ਕਿਸੇ ਨੂੰ ਵੀ ਪੁਛੋ, ਨਾਮਧਾਰੀਆਂ ਦੇ ਘਰ ਜਾਣਾ ਹੈ ਤਾਂ ਉਹ ਤੁਹਾਨੂੰ, ਸਾਡੇ ਘਰ ਭੇਜ ਦੇਵੇਗਾ। ਮੈਨੂੰ ਵੀ ਜੇ ਕੋਈ ਪੁਛੇ ਤੂੰ ਕੀਹਦੇ ਘਰ ਜਾਣਾ ਹੈ ਤਾਂ ਮੈਂ ਕਹਿੰਦਾ ਹਾਂ ਤੁਸਾਂ ਪਛਾਣਿਆਂ ਨਹੀਂ, ਮੈਂ ਨਾਮ-ਧਾਰੀਆਂ ਦਾ ਮੁੰਡਾ ਹਾਂ।

“ਗੁੱਸਾ ਮੇਰੇ ਬਾਪੂ ਜੀ ਅੰਦਰ ਹੁਣ ਵੀ ਹੈ ਪਰ ਉਹ ਸਿਰਫ਼ ਮੇਰੇ ਨਾਲ ਹੀ ਹੈ। ਇਸ ਗੱਲੋਂ ਕਿ ਮੈਂ ਗਰੈਜੂਏਟ ਹੋ ਕੇ ਘਰ ਵਿਚ ਮਾਇਆ ਦੀ ਲਹਿਰ-ਬਹਿਰ ਨਹੀਂ ਲਾਈ। ਪਰ ਉਹ ਹੋਰ ਸਭ ਲੋਕਾਂ ਨਾਲ ਸਾਂਤ ਸੁਭਾਅ ਪੇਸ਼ ਆਉਂਦੇ ਹਨ। ਪਹਿਲਾਂ ਵਾਲਾ ਕਰੋਧ ਹੁਣ ਭਜਨ ਬੰਦਗੀ ਵਿਚ ਬਦਲ ਗਿਆ ਹੈ। ਨਾਮਧਾਰੀ ਪੰਥ ਦੇ ਅਸੂਲ ਉਹ ਪੂਰੀ ਤਰ੍ਹਾਂ ਨਿਭਾਂਦੇ ਹਨ। ਪਰ ਆਪਣੇ ਬਚਪਨ ਤੋਂ ਹੀ ਅੱਖੜ ਸੁਭਾਅ ਹੋਣ ਕਰਕੇ ਅੱਗੇ ਬੱਚਿਆਂ ਤੇ ਚੰਗਾ ਪ੍ਰਭਾਵ ਨਹੀਂ ਪਾ ਸਕੇ।

“ਏਨਾ ਅੱਛਾ ਹੋਇਆ ਕਿ ਸਤਿਗੁਰਾਂ ਦੇ ਨੇੜੇ ਜਾ ਕੇ ਮੇਰੇ ਬਾਪੂ ਜੀ ਨੇ ਆਪਣੀ ਜੂਨ ਸਵਾਰ ਲਈ। ਮਾਸ-ਅਹਾਰੀ ਸਨ, ਹੁਣ ਮਾਸ ਨਹੀਂ ਖਾਂਦੇ। ਸ਼ਰਾਬ ਦੇ ਆਦੀ ਸਨ, ਹੁਣ ਸ਼ਰਾਬ ਨਹੀਂ ਪੀਂਦੇ। ਨਸਵਾਰ ਬੜੀ ਲੈਂਦੇ ਸਨ, ਹੁਣ ਉਹ ਵੀ ਗਲੋਂ ਲਹਿ ਗਈ। ਅਗੇ ਕਿਤੇ ਵਰ੍ਹੇ ਛਿਮਾਹੀ ਨਹਾਂਦੇ ਸਨ, ਉਹ ਵੀ ਮਾਫੀਵਾੜੇ ਜਾਕੇ, ਹੁਣ ਰੋਜ਼ ਸਕੇਸ਼ੀਂ ਸ਼ਨਾਨ ਹੁੰਦਾ ਹੈ। ਸਾਫ਼ ਸੁਥਰੇ ਅਤੇ ਦੇਵਤਾ ਸਰੂਪ ਬਣ ਗਏ ਹਨ। ਮੇਰੇ

ਮਾਤਾ ਹਰਨਾਮ ਕੋਟ ਜੀ ਗੁਜਰ ਚੁੱਕੇ ਹਨ ।

“ਫੇਰ ਮੇਰਾ ਵਾਹ ਰਿਹਾ ਨਾਮਧਾਰੀਆਂ ਨਾਲ, ਨਹਿਰ ਸਰਹੰਦ ਦੇ ਪੁਨੀਆਂ ਪਾਸ ਦੇ ਨਾਮਧਾਰੀ ਡੇਰੇ ਕਾਰਨ । ਉਥੇ ਆਪਣੇ ਬਾਪੂ ਜੀ ਨਾਲ ਜਾਂਦੇ ਆਉਂਦਿਆਂ, ਜਾਂ ਕਈ ਵਾਰ ਇਕੱਲਿਆਂ ਵੀ, ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦਰਸ਼ਨ ਹੁੰਦੇ । ਜਾਪਣਾ ਜਿਵੇਂ ਸੂਰਜ ਵੇਖ ਲਿਆ ਹੋਵੇ ਕੋਲ ਖਲੋਕੇ । ਸਤਿਗੁਰਾਂ ਦਾ ਜਲਉ ਸੂਰਜੀ ਪ੍ਰਭਾਵ ਰਖਦਾ ਸੀ । ਹੋਰ ਗੱਲਾਂ ਦਾ ਤਾਂ ਹੁਣ ਮੈਨੂੰ ਬਹੁਤਾ ਬਹੁ ਨਹੀਂ ਪਰ ਉਹਨਾਂ ਦੇ ਚਿਹਰੇ ਦੇ ਨੂਰ ਦੀ ਅਜੇ ਵੀ ਯਾਦ ਹੈ ।

“ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਹੁਣ ਤਾਂ ਕਦੇ ਦਰਸ਼ਨ ਨਹੀਂ ਕੀਤੇ, ਛੋਟੇ ਹੁੰਦਿਆਂ ਜਦੋਂ ਦੋਵੇਂ ਭਰਾ ਕੁਸ਼ਤੀ ਲੜਿਆ ਕਰਦੇ ਸਨ ਉਦੋਂ ਚਰੂਰ ਤੱਕੇ ਸਨ । ਹੁਣ ਕੋਲ ਜਾਣੇ ਉਂਜ ਸੰਗਦਾ ਹਾਂ । ਕਹਿਣਗੇ, ਚੰਗਾ ਬੰਦਾ ਹੈ ਸਾਡੇ ਸਿੰਘ ਦਾ ਪੁਤਰ ਕੇਸ ਦਾੜੀ ਵਿਹੀਨ ! ਪਰ ਮਨੋਂ ਮੇਰਾ ਮੌਹ ਹੈ ਸਤਿਗੁਰਾਂ ਨਾਲ ਵੀ ਤੇ ਨਾਮਧਾਰੀਆਂ ਨਾਲ ਵੀ ।”

ਕਾਮਰੇਡ ਸੂਰਜੀਤ ਖੁਰਸ਼ੀਦੀ ਜੋ ਮਾਰਕਸਵਾਦੀ ਵਿਦਵਾਨ, ਲੇਖਕ ਅਤੇ ਕਵੀ ਹਨ, ਇਹਨਾਂ ਦਾ ਪਿੰਡ ਤੱਖਰਾਂ (ਜ਼ਿਲਾ ਲੁਧਿਆਣਾ) ਸ੍ਰੀ ਭੈਣੀ ਸਾਹਿਬ ਦੇ ਕੋਲ ਹੀ ਹੈ । 7-8 ਦਿਨ ਮਾਸਕਾਂ ਦਾ ਦੌਰਾ ਕਰਕੇ ਹੁਣੇ-ਹੁਣੇ ਪਰਤੇ ਹਨ ।

ਜਦੋਂ ਮੈਂ ਭੈਣੀ ਸਾਹਿਬ ਜਾਣ ਲਈ ਚੰਡੀਗੜ੍ਹ ਬੱਸ ਸਟੈਂਡ ਤੇ ਪਹੁੰਚਾ ਤਾਂ ਇਕ ਭੈੜੀ ਜਿਹੀ ਬਦਲੀ ਏਨੇ ਜ਼ੋਰ ਦੀ ਬਰਸੀ ਕਿ 20 ਮਿੰਟ ਦੇ ਵਿਚ-ਵਿਚ ਉਸਨੇ ਬੱਸ ਅੱਤੇ ਨੇੜੇ ਨਹਿਰਾਂ ਵਗਾ ਦਿਤੀਆਂ । ਲਾਘੇ ਤੇ ਸੜਕਾਂ ਇਉਂ ਫਰਬਲ ਫਰਬਲ ਕਰਦੇ ਵਹਿ ਰਹੇ ਸਨ ਜਿਵੇਂ ਮਗਰੋਂ ਨਦੀ ਦਾ ਬੰਨ੍ਹ ਟੁਟ ਗਿਆ ਹੋਵੇ ! ਬੱਸ ਤਾਂ ਮੈਂ ਫੜ ਲਈ ਪਰ 21-22 ਸੈਕਟਰ ਦੇ ਚੌਕ ਦੇ ਨੇੜੇ ਵੇਖਿਆ ਕਿ 5-4 ਕਾਰਾਂ ਪਾਣੀ ਦੇ ਜ਼ੋਰ ਤੇ ਉਚਾਈ ਦੇ ਕਾਰਨ ਇੰਜਨ ਠੰਢੇ ਕੀਤੀ ਬੈਠੀਆਂ ਸਨ । ਮਾਲਿਕ ਪਾਣੀ ਵਿਚ ਘਿਰੇ ਵੱਡੇ ਰੱਬ ਦਾ ਨਾਮ ਜਪ ਰਹੇ ਸਨ । ਮੇਰੇ ਦੀ ਗੱਲ ਇਹ ਕਿ ਚੰਡੀਗੜ੍ਹ ਦੇ ਬਾਹਰ ਦੇ ਸੈਕਟਰਾਂ ਵਿਚ ਇਕ ਵੀ ਛੋਟ ਨਹੀਂ ਸੀ ਡਿੱਗੀ ।

ਹਾਇ, ਕਿਤੇ ਤੂੰ ਹੋਵੇ !

ਸ਼ਾਮੀਂ 7 ਵਜੇ ਸਮਰਾਲਾ ਰੋਡ ਛੱਡ ਭੈਣੀ ਸਾਹਿਬ ਦੇ ਟੱਟੇ ਤੇ ਸੰਤ ਨਿਰੰਜਨ ਸਿੰਘ ਨਗਰ ਅਤੇ ਸੰਤ ਖਜ਼ਾਨ ਸਿੰਘ ਖਾਰੇ (ਦਿੱਲੀ) ਵਾਲਿਆਂ ਨਾਲ ਆ ਰਿਹਾ ਸਾਂ ਕਿ ਇਕ ਕਾਰ ਕੋਲੋਂ ਦੀ “ਫੁੱ” ਕਰਕੇ ਲੰਘ ਗਈ । ਸੰਤ ਨਿਰੰਜਨ ਸਿੰਘ ਨੇ ਦੱਸਿਆ ਇਹ ਕੀਹਦੀ ਗੱਡੀ ਸੀ, ਮੋਟਰ ਲਗ ਭਗ ਖਾਲੀ ਸੀ । ਸਤਿਗੁਰੂ ਜਗਜੀਤ ਸਿੰਘ ਜੀ ਚੇਤੇ ਆਏ । ਅੱਵਲ ਤਾਂ ਉਹ ਰੁਕ ਕੇ ਨਾਲ ਬਿਠਾਂਦੇ, ਨਹੀਂ, ਪਿਆਰ ਸਤਿਕਾਰ ਦੇ ਕੇ ਮਜਬੂਰੀ ਦੱਸ ਕੇ ਅਗੇ ਲੰਘਦੇ । ਕੌਣ ਹੋਵੇ ਸਤਿਗੁਰਾਂ ਵਰਗਾ !

ਭੈਣੀ ਸਾਹਿਬ ਫਰਲਾਂਗ ਭਰ ਦੂਰ ਸੀ ਕਿ ਸਤਿਗੁਰੂ ਜੀ ਦੀ ਕਾਰ ਵੀ ਆਈ ਤੇ ਲੰਘ ਗਈ । ਉਹ ਚਰੂਰ ਕਿਸੇ ਨਾਲ ਬਚਨ ਕਰ ਰਹੇ ਹੋਣਗੇ, ਸਾਡੇ ਵਲ ਧਿਆਨ ਨਹੀਂ ਹੋਣਾ, ਪਰ ਅਸੀਂ ਅੱਪੜੇ ਵੀ ਤਾਂ ਖਲੋ ਸਾਂ !

ਭੈਣੀ ਸਾਹਿਬ

ਪੈਂਟੇ ਕੁ ਅੱਠ ਵਜੇ ਅਸੀਂ ਭੈਣੀ ਸਾਹਿਬ ਪਹੁੰਚ ਗਏ। ਅਨੁਰੇ ਵਿਚ ਬਿਜਲੀ-ਬੱਤੀਆਂ ਨੇ ਦਿਨ ਚੜ੍ਹਾਇਆ ਹੋਇਆ ਸੀ। ਮੈਂ ਤਾਂ ਜਾਂਦਿਆਂ ਸਾਰ ਆਉ-ਭਗਤ ਵਾਲੇ ਸੰਤ ਸ਼ਿੰਗਾਰਾ ਸਿੰਘ-ਸਵਰਨ ਕੌਰ ਕੋਲ ਗਿਆ ਅਤੇ ਪ੍ਰਸ਼ਾਦ ਛਕਿਆ। ਉਠ ਕੇ ਬਾਹਰ ਵੇਖਿਆ ਤਾਂ ਮਹਾਰਾਜ ਜੀ ਤੇ ਠਾਕਰ ਦਲੀਪ ਸਿੰਘ ਜੀ ਚੰਡੀਗੜ੍ਹ ਜਾਣ ਨੂੰ ਤਿਆਰ ਸਨ। ਸ੍ਰੀ ਸਤਿਗੁਰੂ ਜੀ ਤੇ ਮਾਤਾ ਜੀ ਨਵੇਂ ਗੈਰੇਜ ਪਾਸ ਖਲੋਤੇ ਠਾਕਰ ਦਲੀਪ ਸਿੰਘ ਜੀ ਨਾਲ ਬਚਨ ਕਰ ਰਹੇ ਸਨ ਕਿ ਮਹਾਰਾਜ ਜੀ ਨੇ ਜਾਕੇ ਸਤਿਗੁਰੂ ਜੀ ਤੇ ਮਾਤਾ ਜੀ ਨੂੰ ਮੱਥਾ ਟੇਕਿਆ। ਮਾਤਾ ਜੀ ਨੇ ਮਹਾਰਾਜ ਜੀ ਦੇ ਸਨਮਾਨ ਲਈ ਹੱਥ ਵਧਾਏ।

ਸਤਿਗੁਰੂ ਜੀ ਨੂੰ ਮੈਂ ਸਾਦਰ ਨਮਸਕਾਰ ਕੀਤੀ ਤਾਂ ਹੋਰ ਵੀ ਕਈ ਸਰੀਰਾਂ ਨੇ ਇਥੇ ਅਪੂਰੇ ਜਿਹੇ ਪ੍ਰਕਾਸ਼ ਵਿਚ ਮੱਥਾ ਟੇਕਿਆ। ਕਿਸੇ ਸਿੰਘ ਤੋਂ ਮੈਂ ਸੁਣਿਆ ਕਿ ਹੁਣੇ-ਹੁਣੇ ਖਬਰ ਆਈ ਹੈ ਕਿ ਕਾਨਪੁਰ ਦੇ ਮਹਲਾ ਗੁਬਿੰਦਪੁਰੇ ਵਿਚ 9 ਅਕਾਲੀ ਗੋਲੀ ਦਾ ਨਿਸ਼ਾਨਾ ਹੋ ਗਏ ਹਨ। ਉਹ ਨਿਰੰਕਾਰੀਆਂ ਨੂੰ ਅਪਣਾ ਸਮਾਗਮ ਕਰਨੇਂ ਰੋਕਣ ਗਏ ਸਨ ਕਿ ਪੁਲਿਸ ਦੀ ਗੋਲੀ ਵਰ੍ਹ ਪਈ। ਹਕੀਕਤ ਕੀ ਹੈ, ਕੱਦੀ ਪਤਾ ਨਹੀਂ।

ਸੰਤ ਮਲਕੀਅਤ ਸਿੰਘ

ਸੰਤ ਮਹਿੰਦਰ ਸਿੰਘ ਪੂਰਬਾ, ਸੰਤ ਬਲਕਾਰ ਸਿੰਘ ਸਰਪੰਚ, ਬੇਬੇ ਦਲੀਪ ਕੌਰ ਜੀ, ਸੰਤ ਸ਼ਿੰਗਾਰਾ ਸਿੰਘ ਆਉ ਭਾਗਤ, ਭਾਈ ਨਿਹਾਲ ਸਿੰਘ ਆਦਿ 15 ਕੁ ਆਦਮੀ ਤੇ 7 ਕੁ ਇਸਤਰੀਆਂ ਸਤਿਗੁਰੂ ਜੀ ਦੇ ਗਿਰਦ ਖਲੋਤੇ ਸਨ। ਸਫੈਦ ਕਪੜਿਆਂ ਵਿਚ 40-45 ਸਾਲ ਦੀ ਉਮਰ ਦਾ ਇਕ ਸਿੰਘ ਕੈਨੇਡਾ ਦੇ ਟੋਰਾਂਟੋ ਸ਼ਹਿਰ ਵਿਚੋਂ ਦਰਸ਼ਨਾਂ ਲਈ ਆਇਆ। ਪੂਰਬਾ ਨੇ ਦਸਿਆ : ਇਹ ਮਲਕੀਅਤ ਸਿੰਘ ਹੈ। ਦੂਜੇ ਦੋਰੇ ਸਮੇਂ ਇਹ ਸਤਿਗੁਰਾਂ ਦੇ ਸੰਪਰਕ ਵਿਚ ਆਇਆ। ਜਿਉਂ ਹੀ ਇਸ ਨੇ ਆਕੇ ਮੱਥਾ ਟੇਕਿਆ, ਸਤਿਗੁਰਾਂ ਬਚਨ ਕੀਤਾ : ਸਿੱਖਾਂ ਦੇ ਦੁਸੀਂ ਪੁੱਤਰ, ਇਸ ਤਰ੍ਹਾਂ ਰੋਡੇ-ਭੋਡੇ ਚੰਗੇ ਨਹੀਂ ਲਗਦੇ। ਭਜਨ ਪੁਛ ਕੇ, ਅਮ੍ਰਿਤ ਛਕ ਕੇ ਕੇਸ ਰਖੋ। ਭਜਨ ਬਾਣੀ ਕਰਿਆ ਕਰੋ। ਤਦ ਤੋਂ ਹੀ ਇਸਨੇ ਭਜਨ ਪੁਛ, ਅਮ੍ਰਿਤ ਛਕ ਨਾਮਧਾਰੀ ਬਸਤਰ ਪਹਿਨ ਲਏ ਹਨ। ਦਸਤਾਰ ਸਿਧੀ ਕਰ ਲਈ ਹੈ। ਅੱਜ ਵੇਖੋ ਦਰਸ਼ਨਾਂ ਦੀ ਇੱਛਾ ਨਾਲ ਏਥੇ ਚਲਿਆ ਆਇਆ ਹੈ।

ਸਤਿਗੁਰੂ ਜੀ ਨੇ ਉਸਦੀ ਨਮਸਕਾਰ ਪਰਵਾਨ ਕਰਦਿਆਂ ਸੁਖ ਅਨੰਦ ਪ੍ਰਫੀ। ਸਿੰਘ "ਆਪ ਦੀ ਕ੍ਰਿਪਾ ਹੈ।" "ਆਪ ਦੀ ਕ੍ਰਿਪਾ ਹੈ" ਕਹੀ ਜਾਂਦਾ ਸੀ। ਇਸ ਮੌਕੇ ਉਸਦੀ ਪਤਨੀ ਤੇ ਲੜਕੀ ਵੀ ਉਸਦੇ ਨਾਲ ਸਨ। ਇਹ ਦੋਵੇਂ ਦੇਸ ਵਿਚ ਹੀ ਰਹਿੰਦੀਆਂ ਲਗਦੀਆਂ ਸਨ।

ਸੰਤ ਮਲਕੀਅਤ ਸਿੰਘ ਬਾਰੇ ਸਤਿਗੁਰੂ ਜੀ ਨੇ ਦੱਸਿਆ : ਇਹ ਨਿਤ ਸਵੇਰੇ

ਆਸਾ ਦੀ ਵਾਰ ਵਿਚ ਆਉਂਦਾ ਅਤੇ ਬੜਾ ਘੱਟ ਬੋਲਦਾ ਹੈ। ਸੂਬਾ ਦਰਸ਼ਨ ਸਿੰਘ ਜੀ ਦੇ ਲੜਕੇ ਨਾਲ ਆਇਆ ਸੀ। ਮਿਸਤਰੀ ਸਿੰਘ ਹੈ। ਮਲਕੀਅਤ ਸਿੰਘ ਨੇ ਅਪਣੀ ਲੜਕੀ ਅੱਗੇ ਕਰਕੇ ਅਰਜ਼ ਕੀਤੀ : ਇਸਨੂੰ ਭਜਨ ਦੱਸਣਾ ਹੈ। ਨਿਕਟੀ ਸੇਵਕ ਪੂਰਬੇ ਨੂੰ ਆਗਿਆ ਹੋਈ। ਉਸ ਕੰਨ ਵਿਚ ਭਜਨ ਦੱਸ ਦਿਤਾ।

ਸਤਿਗੁਰ ਬਚਨ

ਬਲਜੀਤ ਸਿੰਘ ਸੰਗੀਤ ਸਿਖਾਂਦਰੂ ਨੂੰ ਪਲੋਸਦਿਆਂ ਸਤਿਗੁਰਾਂ ਬਚਨ ਕੀਤਾ : 'ਮੇਰੇ ਮਨ ਕਰਨ ਸੁਣਹਿ ਹਰਿ ਨਾਮੁ' ਤੇਰੇ ਨਾਲ ਹੋਰ ਕਿਹੜਾ ਪੜ੍ਹੇਗਾ। ਘੁੱਲਾ ਕਿ ਕੋਈ ਹੋਰ ? ਕਲ੍ਹ ਨੂੰ ਤਿਆਰ ਰਹਿਓ। ਰਛਪਾਲ ਸਿੰਘ ਪਾਲ ਦੇ, ਕੱਲ ਜਲੰਧਰ ਜਾਣਾ ਹੈ। ਮੈਨੂੰ ਦੱਸਿਓ ਨੇ : ਮੈਂ ਹੁਣੇ ਮੁਕੇਰੀਆਂ (ਹੁਸ਼ਿਆਰਪੁਰ) ਤੋਂ ਆਇਆ ਹਾਂ। ਕੱਲ ਦਾ ਦਿਨ ਵਾਧੂ ਰੱਖਿਆ ਸੀ ਉਹ ਪਾਲ ਨੂੰ ਦੇ ਦਿਤਾ ਹੈ। ਰਾਹ ਵਿਚ ਹੀ ਚੱਕ ਜਾਣ ਦਾ ਪ੍ਰੋਗਰਾਮ ਬਣ ਗਿਆ। ਅੱਜ ਵੀ ਬਹੁਤ ਕੋਸ਼ਿਸ਼ ਕੀਤੀ ਕਿ 3 ਵਜੇ ਤੁਰ ਪਈਏ ਪਰ 5 ਵਜੇ ਹੀ ਤੁਰਿਆ ਜਾ ਸਕਿਆ। ਮੁਕੇਰੀਆਂ ਵਿਚ ਸਾਧ ਸੰਗਤ ਵਲੋਂ ਮੇਲਾ ਸੀ। ਕਾਂਗਰਸੀ ਰਾਜ ਦੇ ਸਮੇਂ ਦੇ ਸਪੀਕਰ ਡਾ: ਕੇਵਲ ਕ੍ਰਿਸ਼ਨ ਵੀ ਮੁਕੇਰੀਆਂ ਦੀਵਾਨ ਵਿਚ ਆਏ ਹੋਏ ਸਨ।

ਸਤਿਗੁਰੂ ਜੀ ਨੇ ਦੱਸਿਆ : ਇਸ ਵਾਰ ਸ਼ਹੀਦੀ ਮੇਲਾ ਅੰਮ੍ਰਿਤਸਰ (15-9-78) ਵਿਚ ਪੁਲਿਸ ਦਾ ਬੜਾ ਪ੍ਰਬੰਧ ਸੀ। ਅਸਾਂ ਤਾਂ ਕਿਸੇ ਨੂੰ ਕੁਛ ਆਖਿਆ ਨਹੀਂ ਸੀ, ਇਹ ਸਰਕਾਰੀ ਫਿਕਰ ਹੀ ਜਾਪਦਾ ਸੀ। ਪੱਤਰਕਾਰ ਵੀ ਕੱਠੇ ਹੋਏ-ਹੋਏ ਸਨ। ਸੁਆਦਲੀ ਗੱਲ ਇਹ ਹੈ ਕਿ ਮੇਰੀ ਗੱਲਬਾਤ ਦੇ ਸਭ ਨੇ ਅਪਣੇ ਅਪਣੇ ਅਰਥ ਕਢੇ ਹਨ।

ਇਕ ਨੌਜਵਾਨ (ਸ੍ਰੀ ਸੁਖਦੇਵ ਸੁਆਮੀ ਦਾ ਲੜਕਾ) ਨੂੰ ਸਤਿਗੁਰੂ ਜੀ ਬਚਨ ਕੀਤਾ : ਤੂੰ ਕਾਕੇ (ਠਾਕੁਰ ਦਲੀਪ ਸਿੰਘ ਜੀ) ਨੂੰ ਜਾਂ ਮਹਾਰਾਜ ਜੀ ਨੂੰ ਕਹੁ ਉਹ ਪ੍ਰੋਗਰਾਮ ਬਣਾਣ।

ਮੈਨੂੰ ਦੱਸਿਆ ਗਿਆ ਕਿ ਇਸ ਲੜਕੇ ਦੀ ਦਾਦੀ ਨੂੰ ਕੋਈ ਮੋਟਰ ਲਿਤਾੜ ਕੇ ਲੰਘ ਗਈ। ਇਸ ਨਾਲ ਉਸਦੀ ਮਿਰਤੂ ਹੋ ਗਈ। ਨੌਜਵਾਨ ਨੇ ਪੁੱਛਿਆ : ਆਪ ਜੀ ਦੀ ਆਗਿਆ ਹੋਵੇ ਤਾਂ ਪਿਤਾ ਜੀ ਨੂੰ ਵੀ ਤਾਰ ਦੇਈਏ ਤਾਂ ਜੋ ਉਸ ਵਕਤ ਆ ਜਾਣ। ਸਤਿਗੁਰਾਂ ਇਹ ਵੀ ਮਹਾਰਾਜ ਜੀ ਨੂੰ ਪੁਛਣ ਲਈ ਆਖਿਆ। ਸੁਖਦੇਵ ਸੁਆਮੀ ਜੀ ਸ਼ਾਇਦ ਬੰਗਲੌਰ ਹਨ।

ਵਾਲ-ਵਾਲ ਬਚਾਉ

ਸਤਿਗੁਰੂ ਜੀ ਕਿਸੇ ਨਾਲ ਇਕਾਂਤ ਬਚਨ ਕਰਨ ਲਗੇ ਤਾਂ ਮੈਨੂੰ ਸੇਵਕ ਮਹਿੰਦਰ ਸਿੰਘ ਪੂਰਬਾ ਨੇ ਇਕ ਭਿਆਨਕ ਦੁਰਘਟਨਾ ਹੋਣ ਤੋਂ ਬਚਣ ਦੀ ਕਹਾਣੀ ਸੁਣਾ ਕੇ ਕੰਥਾ ਦਿਤਾ। ਪੂਰਬਾ ਨੇ ਦੱਸਿਆ : ਇਸ ਵਾਰ ਜਦੋਂ (22-9-1978) ਮਨਾਲੀ, ਕੁੱਲੂ ਤੇ ਫਿਰ ਭੁੰਤਰ ਰਾਤ ਰਹਿ ਕੇ ਮੰਡੀ ਨੂੰ ਪਰਤ ਰਹੇ ਸਾਂ ਤਾਂ ਭੁੰਤਰ-ਪੰਡੋਹ ਦੇ

ਦਰਮਿਆਨ ਇਕ ਜਗਹ ਮਿਰਤੂ ਦੇਵਤਾ ਦੇ ਸਾਖਿਆਰ ਦੀਦਾਰੇ ਹੋਣ ਲਗੇ ਸਨ। ਗੱਲ ਇੰਜ ਹੋਈ ਕਿ ਇਸ ਸੜਕ ਟੋਟੇ ਦੇ ਦਰਮਿਆਨ ਇਕ ਪਹਾੜੀ ਹੋਠਾਂ, ਸੜਕ ਦੇ ਬਰਾਬਰ ਪਾਣੀ ਸਿੰਮ ਨਿਕਲਿਆ ਹੈ। ਏਥੋਂ ਉਪਰੋਂ, ਪਹਾੜੀ ਤੋਂ ਇਕ ਆਦਮੀ ਵਡੇ ਵਡੇ ਪੱਥਰ ਰਿੜ੍ਹਦੇ ਆਉਣ ਦੀ ਸੂਚਨਾ ਦਿੰਦਾ ਹੈ। ਦੂਜੇ ਦੋ ਆਦਮੀ, ਸੜਕ ਤੇ ਖਲੋਤੇ ਹੋਏ, ਦੋਹਾਂ ਪਾਸਿਆਂ ਦੀ ਟਰੇਫਿਕ ਨੂੰ ਸੂਚਿਤ ਕਰ ਦਿੰਦੇ ਹਨ। ਦਿਨ ਵਿਚ ਕਈ ਵਾਰ ਚਾਣਚਕ ਉਤੋਂ ਪੱਥਰ ਰਿੜ੍ਹਨੇ ਤੇ ਡਿਗਣੇ ਸ਼ੁਰੂ ਹੋ ਜਾਂਦੇ ਹਨ ਤੇ ਥੱਲੇ ਜਾਂਦੀਆਂ ਗੱਡੀਆਂ-ਟਰੱਕਾਂ ਨੂੰ ਏਨੀ ਥੁਰੀ ਤਰ੍ਹਾਂ ਵੱਜਦੇ ਹਨ ਕਿ ਆਦਮੀ ਮਰਦੇ, ਗੱਡੀਆਂ ਟੁੱਟ ਭੱਜ ਜਾਂਦੀਆਂ ਤੇ ਇੰਜਨ ਨਕਾਰੇ ਹੋ ਜਾਂਦੇ ਹਨ। ਇਸੇ ਤਰ੍ਹਾਂ ਜਦੋਂ ਅਸੀਂ ਆ ਰਹੇ ਸਾਂ, ਸਾਡੇ ਅੱਗੇ ਇਕ ਫੌਜੀ ਟਰੱਕ ਸੀ। ਉਸਦਾ ਡਰਾਈਵਰ ਤਾਂ ਇਸ਼ਾਰਾ ਪਾਕੇ ਗੱਡੀ ਛੱਡਕੇ ਭੱਜ ਗਿਆ ਪਰ ਅਸੀਂ ਉਸ ਟਰੱਕ ਦਾ ਅਗੋਂ ਚਲਣਾ ਉਡੀਕਦੇ ਰਹੇ। ਤਦੇ ਖਬਰ ਸੁ ਉੱਪਰੋਂ ਪੱਥਰ ਮਾਰ ਸ਼ੁਰੂ ਹੋ ਗਈ। ਇਕ ਪੱਥਰ ਗੱਡੀ ਦੇ ਬੰਪਰ ਤੇ ਵੱਜ ਕੇ ਬਿਆਸ ਵਲ ਰਿੜ੍ਹ ਗਿਆ, ਦੂਜਾ ਪਿਛਲੇ ਪਾਸੇ ਵੱਜਾ। ਇਕ ਹੋਰ ਛੋਟਾ ਜਿਹਾ ਤਿੱਖਾ ਟੁਕੜਾ ਮਰਸੀਡੀਜ਼ ਦੇ ਸੀਸੇ ਭੰਨ ਕੇ ਗੱਡੀ ਦੇ ਅੰਦਰ ਆ ਡਿਗਾ। ਅਸੀਂ ਸਾਰੇ ਛੇਤੀ ਨਾਲ ਬਾਹਰ ਨਿਕਲਕੇ ਸੁਰਖਿਅਤ ਇਲਾਕੇ ਵਲ ਦੌੜੇ। ਗੱਡੀ ਦਾ ਨੁਕਸਾਨ ਹੋ ਗਿਆ। ਅਸੀਂ ਦੂਜੀ ਗੱਡੀ ਮੰਗਵਾਕੇ ਮੰਡੀ ਪਹੁੰਚੇ। ਸਤਿਗੁਰਾਂ ਨੇ ਕ੍ਰਿਪਾ ਕੀਤੀ ਕਿ ਸਭ ਸਹੀ ਸਲਾਮਤ ਬਚਕੇ ਆ ਗਏ—ਉਂਜ ਗੁੰਜਾਇਸ਼ ਨਹੀਂ ਸੀ।

8.20 ਵਜ ਚੁਕੇ ਸਨ ਰਾਤ ਦੇ। ਸ੍ਰੀ ਸਤਿਗੁਰੂ ਜੀ ਕੋਠੀ ਵਲ ਜਾਣ ਲਈ ਡਿਉਦੀ ਲੰਘੇ। ਮੈਂ ਵੀ ਨਾਲ ਹੋ ਪਿਆ। ਅਤੇ ਸਤਿਗੁਰੂ ਜੀ ਪਾਸੋਂ ਸਹੀਦੀ ਮੇਲੇ ਦੇ ਹਾਲਾਤ ਸੁਣੇ।

27 ਸਤੰਬਰ 1978, ਬੁੱਧਵਾਰ

ਭੈ: ਸਾ:—ਚੌਕ ਕੁਕਿਆ—ਜਲੰਧਰ

ਮੈਂ 6 ਵਜੇ ਸਵੇਰੇ ਹਰੀਮੰਦਰ ਵਿਚ ਲਗੀ ਆਸਾ ਦੀ ਵਾਰ ਵਿਚ ਗਿਆ। ਪਰ ਕੀਰਤਨ ਤਾਂ 3.30 ਤੋਂ ਸ਼ੁਰੂ ਸੀ। ਰਾਗੀ ਹਰਭਜਨ ਸਿੰਘ ਭੈਣੀ ਸਾਹਿਬ ਦਾ ਜਥਾ ਕੀਰਤਨ ਕਰ ਰਿਹਾ ਸੀ। ਸਰੋਤੇ, ਇਸਤਰੀ ਪੁਰਖ ਮਿਲਕੇ ਦੋ ਸੌ ਤੋਂ ਚਰਾ ਕੁ ਵੱਧ ਸਨ। ਵਾਰ ਦਾ ਭੰਗ ਪਿਆ ਤਾਂ ਸ੍ਰੀ ਸਤਿਗੁਰੂ ਜੀ, ਆਏ ਹੋਏ ਬੇਨਤੀ ਪੱਤਰਾਂ, ਨੂੰ ਸੰਭਲ ਕੇ ਦੀਵਾਨ ਵਿਚੋਂ ਉਠੇ। ਕੀਰਤਨ ਸਮੇਂ ਸਤਿਗੁਰਾਂ ਨੇ ਤਰਬ ਵਾਦਨ ਵੀ ਕੀਤਾ। ਮੈਂ ਇਸ ਦੀਆਂ 3-4 ਤਿਹਾਈਆਂ ਕੈਸਟ ਤੇ ਰੀਕਾਰਡ ਕੀਤੀਆਂ ਸਨ। ਓਦੋਂ ਮੈਨੂੰ ਸਤਿਗੁਰੂ ਜੀ ਨੇ ਲਿਖ ਕੇ ਭੇਜਿਆ ਕਿ ਦੀਵਾਨ ਤੋਂ ਬਾਅਦ ਤਿਹਾਈਆਂ ਨੂੰ ਸੁਣਨਾ ਹੈ।

ਕੋਠੀ ਆਏ ਤਾਂ ਆਪ ਜੀ ਦੇ ਪਾਸ ਸ੍ਰੀ ਪੂਰਬਾ, ਸ੍ਰੀ ਬਲਦੇਵ ਸਿੰਘ (ਹਜ਼ੂਰੀ ਲਾਗਰੀ) ਤੇ ਸੂਬਾ ਮੇਲਾ ਸਿੰਘ ਜੀ ਆਦਿ 3-4 ਸਜਣ ਹੋਰ ਸਨ ਕਿ ਉਹ ਟੋਪ ਸੁਣੀ। ਸੁਰਾਂ ਮਾਤਰਾਂ ਦਾ ਕੁਝ ਹਿਸਾਬ-ਕਿਤਾਬ ਲਾਕੇ ਛੁਹਲੇ ਕਦਮੀਂ ਕੋਠੀ ਉਪਰਲੇ

ਕਮਰਿਆਂ ਲਈ ਪੌੜੀਆਂ ਚੜ੍ਹ ਗਏ । ਇਸ ਮੌਕੇ ਪਤਾ ਲਗਾ ਕਿ ਅਕਾਲੀ-ਨਿਰੰਕਾਰੀ ਭਿੜੰਤ ਵਿਚ 11 ਆਦਮੀ ਮਰ ਗਏ ਹਨ । ਬਹੁਤ ਅਫਸੋਸ ਹੋਇਆ ।

ਪੂਰਬਾ ਸੋਚ ਰਿਹਾ ਸੀ 8.00 ਵਜੇ ਤਕ ਚੱਕ ਵੱਲ ਨੂੰ ਜਾਣਾ ਮਿਲੇਗਾ । ਪਰ ਸਤਿਗੁਰਾਂ ਫਰਮਾਇਆ : ਜਲਦੀ ਹੀ ਚਲਣਾ ਹੈ, ਸਭ ਤਿਆਰੀ ਕਰੋ । ਚੁਬਾਰੇ ਉਤੇ ਸਤਿਗੁਰੂ ਜੀ ਮਾਤਾ ਜੀ, ਠਾਕੁਰ ਦਲੀਪ ਸਿੰਘ ਜੀ ਤੇ ਮਹਾਰਾਜ ਜੀ ਨਾਲ ਵਿਹਾਰਕ ਵਿਚਾਰ ਵਟਾਂਦਰਾ ਕਰਦੇ ਰਹੋ ।

ਨਾਮਧਾਰੀ ਬੁੰਗਾ ਤਰਨ ਤਾਰਨ ਬਾਰੇ

ਜਦ ਤਕ ਸਤਿਗੁਰੂ ਜੀ ਚੁਬਾਰੇ ਉਤੇ ਪਰਵਾਰਕ ਮੈਂਬਰਾਂ ਨਾਲ ਗੱਲਬਾਤ ਵਿਚ ਰੁਝੇ ਰਹੇ ਮੈਂ ਸੂਬਾ ਮੇਲਾ ਸਿੰਘ ਜੀ ਨੂੰ ਪੁਛਣ ਲਗ ਪਿਆ ਕਿ ਉਹਨਾਂ ਤਰਨ ਤਾਰਨ ਤੋਂ ਆਏ ਸ: ਭਗਤ ਸਿੰਘ ਮੈਨੇਜਰ ਗੁਰਦੁਆਰਾ ਤਰਨ ਤਾਰਨ ਨਾਲ ਪਰਕਰਮਾ ਵਿਚਲੇ ਬੁੰਗੇ ਬਾਰੇ ਲੈਣ-ਦੇਣ ਦੀ ਕੀ ਗੱਲ ਕੀਤੀ । ਸੂਬਾ ਜੀ ਨੇ ਦੱਸਿਆ : ਅਸਾਂ ਬੜੀ ਜਗਹ ਹੀ ਦੇਣੀ ਹੈ । ਦਸ ਵੁਟ ਮੱਥਾ ਸਾਨੂੰ ਛੱਡਣਾ ਪੈਣਾ ਹੈ । ਨਕਦ ਮੁਆਵਜ਼ਾ ਨਹੀਂ ਮੰਗਦੇ । ਪਰ ਉਸ ਦੇ ਇਵਜ਼ਾਨੇ ਵਿਚ ਆਪਣੇ ਥਾਂ ਨਾਲ ਲਗਦੀ ਜਗਹ ਜ਼ਰੂਰ ਚਾਹਦੇ ਹਾਂ । ਭਾਵੇਂ ਸਾਨੂੰ ਉਹਦੇ ਲਈ ਹੋਰ ਕੀਮਤ ਵੀ ਅਦਾ ਕਰਨੀ ਪਏ ।

“ਨਾਮਧਾਰੀ ਬੁੰਗਾ, ਸਾਡੇ ਲਈ ਇਤਿਹਾਸਕ ਜਗਹ ਹੈ । ਇਸ ਜਗਹ ਵਿਚ ਪੰਜਾਂ ਗੁਰੂਆਂ ਨੇ ਚਰਨ ਪਾਏ ਹਨ । ਸ੍ਰੀ ਗੁਰੂ ਅਰਜਨ ਦੇਵ ਜੀ ਨੇ ਪਹਿਲਾਂ ਹੀ ਸਾਰਾ ਆਲਾ ਦੁਆਲਾ ਆਪਣੀ ਚਰਨ-ਛੂਹ ਨਾਲ ਪਾਵਨ ਕੀਤਾ ਹੋਇਆ ਸੀ । ਫਿਰ ਗੁਰੂ ਰਾਮ ਸਿੰਘ ਜੀ, ਗੁਰੂ ਹਰੀ ਸਿੰਘ ਜੀ, ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਤੇ ਹੁਣ ਵਰਤਮਾਨ ਸਤਿਗੁਰੂ ਜੀ ਨੇ ਉਸੇ ਸਥਾਨ ਨੂੰ ਆਪਣੇ ਕਮਲ ਚਰਨਾਂ ਨਾਲ ਹੋਰ ਮਹੱਤਤਾ ਪਰਦਾਨ ਕੀਤੀ ਹੈ । ਇਸ ਲਈ ਇਸ ਬੁੰਗੇ ਦਾ ਤਿਆਗ ਕਰਨਾ ਜਾਂ ਵੇਚਣਾ ਤਾਂ ਸੰਭਵ ਹੀ ਨਹੀਂ ।”

ਸੂਬਾ ਮੇਲਾ ਸਿੰਘ ਜੀ ਨੇ ਦੱਸਿਆ : ਤਰਨ ਤਾਰਨ ਗੁਰਦੁਆਰਿਆਂ ਦੇ ਪਹਿਲੇ ਮੈਨੇਜਰ ਨੇ ਤਾਂ ਸਾਨੂੰ ਵਿਸ਼ਵਾਸ ਵਿਚ ਲਏ ਬਗ਼ੈਰ ਸਾਡੀਆਂ ਪਰਕਰਮਾਂ ਵੱਲ ਉਤਰ ਦੀਆਂ ਪੌੜੀਆਂ ਬੰਦ ਕਰ ਦਿਤੀਆਂ (ਬਹੁਗਿਣਤੀ ਦਾ ਘੱਟ ਗਿਣਤੀ ਨਾਲ ਧੱਕਾ) ਇਹਦੀ ਸਾਨੂੰ ਕਾਫ਼ੀ ਰੰਜਸ਼ ਹੈ । ਸ: ਭਗਤ ਸਿੰਘ ਮੈਨੇਜਰ ਨੇ ਉਹਦੀ ਥਾਂ, ਕਿਸੇ ਭਰੇ ਦੀਵਾਨ ਵਿਚ ਆਪ ਮਾਫ਼ੀ ਮੰਗ ਲੈਣ ਦੀ ਗੱਲ ਕੀਤੀ ਹੈ ।

“ਹੁਣ ਅਸਾਂ ਇਹ ਤੈ ਕੀਤਾ ਹੈ ਕਿ ਉਹ ਸਾਨੂੰ ਸਾਡੇ ਗੇਟ ਦੇ ਨਜ਼ਦੀਕ ਹੋਰ ਜਗਹ ਇਵਜ਼ੀ ਦੇਣਗੇ, ਭਾਵੇਂ ਉਹ ਵੱਧ ਹੋਵੇ ਭਾਵੇਂ ਘੱਟ । ਇਸ ਮੱਸਿਆ ਤਕ ਦੋਵੇਂ ਧਿਰਾਂ ਜਗਹ ਦੀ ਜਾਂਚ ਪਰਖ ਕਰ ਲੈਣਗੀਆਂ ਤੇ ਪੁਰਖਲੂਸ ਲੈਣ ਦੇਣ ਹੋ ਜਾਵੇਗਾ । ਅਸਾਂ ਉਹਨਾਂ ਨੂੰ ਦੱਸ ਦਿਤਾ ਹੈ ਕਿ ਸਾਡਾ ਬੁੰਗਾ ਕਿੰਨਾ ਮਹੱਤਤਾ ਭਰਿਆ ਹੈ ।”

ਚੱਕ ਕੁਕਿਆ ਨੂੰ ਕਾਰ

8.15 ਵਜੇ ਪੀਜੇ ਗੱਡੀ ਤੇ ਜਿਸ ਨੂੰ ਸੰਤ ਰਘਬੀਰ ਸਿੰਘ ਚਲਾ ਰਿਹਾ ਸੀ, ਸ੍ਰੀ ਸਤਿਗੁਰੂ ਜੀ ਚੱਕ ਕੁਕਿਆਂ, ਜਿਸ ਦਾ ਨਾਮ ਸ਼ੇਖੂਪੁਰ ਕਲਾਂ (ਜ਼ਿਲਾ ਸੰਗਰੂਰ) ਵੀ ਹੈ, ਵਾਸਤੇ ਤੁਰੇ। ਸ੍ਰੀ ਸਤਿਗੁਰੂ ਜੀ ਡਰਾਈਵਰ ਦੀ ਸੀਟ ਦੇ ਨਾਲ ਸਨ। ਪਿਛਲੀ ਸੀਟ ਤੇ ਠਾਕੁਰ ਦਲੀਪ ਸਿੰਘ ਜੀ ਤੇ ਇਹ ਲੇਖਕ ਬੈਠਾ ਹੋਇਆ ਸੀ। ਸਾਡੇ ਪਿਛੇ ਦੀ ਸੀਟ ਤੇ ਸੰਤ ਪੂਰਬਾ ਅਤੇ ਸੂਬਾ ਮਲਾ ਸਿੰਘ ਜੀ। ਠਾਕੁਰ ਜੀ ਪ੍ਰਬੰਧ ਸੰਬੰਧੀ ਮਸਲੇ ਸਤਿਗੁਰੂ ਜੀ ਅਗੇ ਪੇਸ਼ ਕਰਕੇ, ਪਰਵਾਨਗੀ ਲੈ ਰਹੇ ਸਨ।

ਵਿਹਲੇ ਹੋਏ ਤਾਂ ਮੈਂ ਸਤਿਗੁਰੂ ਜੀ ਨੂੰ ਕਾਅਰੇਡ ਖੁਰਸ਼ੀਦੀ ਦੀ ਟੇਪ ਸੁਣਾਈ ਅਤੇ ਨਾਲ ਹੀ ਇਸ ਮਹੀਨੇ ਦੀ 'ਪ੍ਰੀਤ ਲੜੀ' ਪੜ੍ਹਨ ਨੂੰ ਦਿਤੀ ਜਿਸ ਵਿਚ ਖੁਰਸ਼ੀਦੀ ਦਾ ਲੇਖ 'ਸਾਹਿਤ ਵਿਚ ਸੁਹਜ ਦੀ ਸਿਰਜਣਾ' ਸੀ। ਸਤਿਗੁਰੂ ਜੀ ਨੇ ਸੁਰਜੀਤ ਖੁਰਸ਼ੀਦੀ ਦੇ ਕਹਿਣ ਅਤੇ ਲਿਖਣ ਦੇ ਦੰਗ ਦੀ ਖੂਬ ਪ੍ਰਸ਼ੰਸਾ ਕੀਤੀ।

ਪੀਜੇ ਗੱਡੀ ਭੈਣੀ ਸਾਹਿਬੋਂ ਸਾਹਨੇਵਾਲ, ਡੇਹਲੋਂ, ਮਲੇਰਕੋਟਲਾ ਵਾਲੇ ਰਸਤਿਆਂ ਘੁਕਦੀ ਜਾ ਰਹੀ ਸੀ ਅਤੇ ਅਸੀਂ ਅੰਦਰ ਆਪਣੀ ਗੱਲਬਾਤ ਵਿਚ ਗੁਆਚੇ ਹੋਏ ਸਾਂ।

ਦਲਜੀਤ ਸਿੰਘ ਡੇਹਲੋਂ

ਡੇਹਲੋਂ ਦੇ ਬਾਜ਼ਾਰ ਵਿਚੋਂ ਜਾਂਦਿਆਂ ਅਚਾਨਕ ਸੂਬਾ ਮੇਲਾ ਸਿੰਘ ਜੀ ਬੋਲੇ : ਅਹੁ ਦਲਜੀਤ ਸਿੰਘ ਕੇਸੀ ਸ਼ਨਾਨ ਕੀਤੀ ਖਲੋਤਾ ਦੇ ! ਗੱਡੀ ਅੱਗੇ ਲੰਘ ਗਈ। ਸਤਿਗੁਰੂ ਜੀ ਨੇ ਗੱਡੀ ਰੀਵਰਸ ਗੇਅਰ ਵਿਚ ਪੁਆਕੇ, ਪਿਛੇ ਨੂੰ ਕਰਵਾਈ ਅਤੇ ਸੰਤ ਦਲਜੀਤ ਸਿੰਘ ਨੂੰ ਦਰਸ਼ਨ ਦਿਤੇ। ਮਜ਼ੇਦਾਰ ਗੱਲ ਇਹ ਹੈ ਕਿ ਇਹ ਆਪਣੇ ਪਰਿਵਾਰ ਵਿਚੋਂ ਇਕੱਲਾ ਹੀ ਨਾਮਧਾਰੀ ਹੈ। ਏਥੋਂ ਦੇ ਵਿਰੋਧੀ ਆਗੂਆਂ ਅਤੇ ਹੋਰਨਾਂ ਨੇ ਬੜਾ ਦਬਾਅ ਪਾਇਆ ਕਿ ਜਾਂ ਇਹ ਵੋਟ ਇਹਨਾਂ ਨੂੰ ਦੇਵੇ ਜਾਂ ਦੁਕਾਨ ਨਹੀਂ ਚਲਣ ਦਿਆਂਗੇ, ਖੋਜਲ ਖੁਆਰ ਕਰਾਂਗੇ। ਪਰ ਦਲਜੀਤ ਸਿੰਘ ਨੇ ਡਟ ਕੇ ਐਲਾਨ ਕੀਤਾ ਸੀ ਕਿ "ਮੇਰੀਆਂ ਵੋਟਾਂ ਉਧਰ ਨੂੰ ਜਿਧਰ ਨਾਮਧਾਰੀ ਦਰਬਾਰ ਕਰੇ। ਤੁਸੀਂ ਜਿਵੇਂ ਜੀ ਕਰੋ ਕਰ ਲਿਓ।"

ਇਹ ਪੁਸ਼ਟੀ ਸੂਬਾ ਮੇਲਾ ਸਿੰਘ ਜੀ ਨੇ ਕੀਤੀ।

ਸੰਤ ਦਲਜੀਤ ਸਿੰਘ ਗਦਗਦ ਪ੍ਰਸੰਨ ਸੀ ਕਿ ਸਤਿਗੁਰੂ ਜੀ ਨੇ ਕਿਵੇਂ ਅੱਗੋਂ ਮੁੜਕੇ ਸਿੱਖ ਨੂੰ ਦਰਸ਼ਨ ਦੇ ਕੇ ਨਿਵਾਜਣ ਦੀ ਕਿਰਪਾ ਕੀਤੀ ਹੈ।

ਗੱਡੀ ਅੱਗੇ ਨੂੰ ਤੁਰ ਪਈ।

ਨਾਮਧਾਰੀ ਹਾਕੀ ਟੀਮ ਬਾਰੇ

ਮੈਂ ਠਾਕੁਰ ਦਲੀਪ ਸਿੰਘ ਜੀ ਨੂੰ ਪੁਛਿਆ ਕਿ ਉਹਨਾਂ ਦੀ "ਅੰਡਰ ਸਿਕਸਟੀਨ ਟੀਮ" (ਸੱਲਾਂ ਸਾਲ ਤੋਂ ਘੱਟ ਉਮਰ ਦੇ ਖਿਡਾਰੀ) ਦੀਆਂ ਕੀ ਪ੍ਰਾਪਤੀਆਂ ਹਨ। ਉਨ੍ਹਾਂ ਦੱਸਿਆ : 17 ਸਾਲ ਤੋਂ ਘੱਟ ਆਯੂ ਦੇ ਬੱਚਿਆਂ ਲਈ ਹਰ ਸਾਲ ਸਰਬ

ਹਿੰਦ ਪੱਧਰ ਤੇ ਜੂਨੀਅਰ ਨਹਿਰੂ ਹਾਕੀ ਮੁਕਾਬਲੇ ਕਰਵਾਏ ਜਾਂਦੇ ਹਨ। ਜਿਸ ਵਿਚ ਪਹਿਲਾਂ ਜ਼ਿਲਿਆਂ ਵਿਚੋਂ ਅਤੇ ਫਿਰ ਪ੍ਰਾਂਤਾਂ ਵਿਚੋਂ ਚੁਣੀਆਂ ਜਾਕੇ ਟੀਮਾਂ ਹਾਕੀ ਮੁਕਾਬਲੇ ਵਿਚ ਉਤਰਦੀਆਂ ਹਨ।

“ਅਸੀਂ ਨਾਮਧਾਰੀ ਬੱਚਿਆਂ ਨੂੰ ਗੁਰਸਿਖੀ ਦੇ ਅਸੂਲਾਂ ਵਿਚ ਪਾਰੰਗਤ ਕਰਕੇ, ਦਸਤਾਰ ਬੰਨ੍ਹ ਅਤੇ ਕਛਹਿਰੇ (ਨਿੱਕਰਾਂ ਨਹੀਂ) ਪਹਿਨਾਕੇ, ਵਧੀਆ ਖੇਡਕੇ, ਚੰਗਾ ਨਾਮਣਾ ਪ੍ਰਾਪਤ ਕੀਤਾ ਹੈ। ਪੰ: ਨਹਿਰੂ ਚੈਂਪੀਅਨਸ਼ਿਪ ਪਹਿਲਾਂ ਤਾਂ ਛੋਟੀ ਛੋਟੀ ਇਕ ਦੋ ਟੀਮਾਂ ਦੇ ਮੁਕਾਬਲੇ ਕਰਵਾਕੇ ਲੈ ਲਈ ਜਾਂਦੀ ਸੀ, ਇਸ ਵਾਰ ਜ਼ਿਲਿਆਂ ਵਿਚ ਮੁਕਾਬਲੇ ਹੋ ਕੇ, ਨੈਸ਼ਨਲ ਮੁਕਾਬਲਿਆਂ ਵਿਚ ਭਾਗ ਲਿਆ ਜਾਵੇਗਾ। ਹਰਿਆਣੇ ਦੇ ਹਾਕੀ ਮੁਕਾਬਲੇ ‘ਰਾਈ’ ਵਿਚ ਮੌਤੀ ਲਾਲ ਨਹਿਰੂ ਸਕੂਲ ਦੇ ਵਧੀਆ ਸਟੇਡੀਅਮ ਵਿਚ ਹੋਣਗੇ।

“ਸਾਡੀ ਟੀਮ ਦੇ ਸਰਸੇ ਵਿਚ 25-26 ਤਾਰੀਖ ਨੂੰ ਮੁਕਾਬਲੇ ਹੋਏ। ਇਹ ਜ਼ਿਲ੍ਹਾ ਪੱਧਰ ਦੇ ਸਨ। ਅਸੀਂ ਪਹਿਲਾਂ ਮੈਚ ਆਰ. ਐਸ. ਡੀ. ਸਕੂਲ ਤੋਂ 4 ਗੋਲਾਂ ਨਾਲ ਜਿਤਿਆ ਹੈ। ਫਿਰ ਨਕੋੜੇ ਦੀ ਟੀਮ ਨੂੰ 3 ਗੋਲਾਂ ਨਾਲ ਹਰਾਇਆ ਹੈ। ਫਾਈਨਲ ਮੈਚ ਦੀ ਅਜੇ ਇਤਲਾਹ ਨਹੀਂ ਮਿਲੀ। ਉਮੀਦ ਹੈ, ਸਤਿਗੁਰਾਂ ਦੀ ਕਿਰਪਾ ਨਾਲ ਅਸੀਂ ਜ਼ਿਲੇ ਵਿਚ ਸਭ ਨੂੰ ਜਿੱਤ ਕੇ ਅੱਗੇ ਜਾਵਾਂਗੇ।”

ਫਿਰ ਮੈਂ ਨਾਮਧਾਰੀ ਹਾਕੀ ਟੀਮ ਦੇ ਖਿਡਾਰੀਆਂ ਅਤੇ ਬੱਚਿਆਂ ਦੇ ਨਾਂ ਪੁੱਛੇ। ਠਾਕੁਰ ਜੀ ਨੇ ਦੱਸਿਆ : ਸੱਚੇ ਪਾਤਸ਼ਾਹ ਜੀ ਨੇ ਕਰੀਬ ਡੇਢ ਸਾਲ ਪਹਿਲਾਂ 20-25 ਬੱਚਿਆਂ ਨੂੰ ਆਪਣੇ ਪਾਸ, ਘਰ ਬੁਲਾਇਆ। ਪਹਿਲੀ ਕੋਚਿੰਗ ਸ: ਮੋਹਨਜੀਤ ਸਿੰਘ ਨੇ ਦਿਤੀ ਤੇ ਬੜੀ ਲਗਨ ਅਤੇ ਮਿਹਨਤ ਨਾਲ ਕੋਚਿੰਗ ਕੀਤੀ। ਅੱਜ ਤਕ ਇਹਨਾਂ ਬੱਚਿਆਂ ਨੇ ਚੰਗੀ ਸੁਹਰਤ ਖੱਟੀ ਹੈ। ਫਾਈਨਲ ਵਿਚ ਵੀ ਇਕ ਬੱਚਾ (ਸੰਤ ਹਜ਼ੂਰ ਸਿੰਘ ਸੰਤ ਨਗਰ ਦਾ) 12 ਸਾਲ ਦੀ ਉਮਰ ਦਾ ਖੇਡਿਆ ਹੈ।

“ਇਹ ਬੱਚੇ ਧਰਮ ਕਰਮ ਵਿਚ ਵੀ ਪੂਰੇ ਹਨ। ਰੋਜ਼ਾਨਾ ਅੰਮ੍ਰਿਤ ਵੇਲੇ ਉਠ ਸਕੇਸ਼ ਸ਼ਨਾਨ ਕਰਦੇ ਹਨ। ਭਜਨ-ਸਿਮਰਨ ਕਰਦੇ ਤੇ ਨਿਤਨੇਮ ਦੀਆਂ ਬਾਣੀਆਂ ਪੜ੍ਹਦੇ ਹਨ। ਹੁਣ ਸਤਿਗੁਰਾਂ ਦੀ ਆਗਿਆ ਅਨੁਸਾਰ ਆਸਾ ਦੀ ਵਾਰ ਕੰਠ ਕਰ ਰਹੇ ਹਨ। ਨਲਕੇ ਦਾ ਪਾਣੀ ਨਹੀਂ ਪੀਂਦੇ, ਖੂਹ ਦਾ ਜਲ ਵਰਤਦੇ ਹਨ। ਹਾਕੀ ਦਾ ਬਹੁਤ ਵਧੀਆ ਪਰਦਰਸ਼ਨ ਦਿੰਦੇ ਹਨ।

“ਪਰ ਇਹਨਾਂ ਵਿਚ ਕੁਝ ਤਾਂ ਬਹੁਤ ਫ਼ਾਰੀਬ ਘਰਾਂ ਦੇ ਬੱਚੇ ਹਨ। ਖਿਡਾਰੀਆਂ ਵਿਚ ਬਹੁਤਾਤ ਸੰਤ ਨਗਰ (ਸਰਸਾ ਜ਼ਿਲ੍ਹਾ) ਦੇ ਲੜਕਿਆਂ ਦੀ ਹੈ। ਧਰਮਪੁਰਾ, ਜੀਵਨ ਨਗਰ ਦੇ ਵੀ ਕੁਝ ਬੱਚੇ ਹਨ। ਇਹਨਾਂ ਵਿਚੋਂ ਹੀ ਇਕ ਗੁਰਮੇਜ ਸਿੰਘ ਨਾਂ ਦੇ ਕਿਸ਼ੋਰ ਨੇ ਪੰਜਾਬ ਚੈਂਪੀਅਨਸ਼ਿਪ ਵਿਚ ਜਲੰਧਰ ਦੀ ਟੀਮ ਸਿਰ ਗੋਲ ਵੀ ਕੀਤਾ ਹੋਇਆ ਹੈ।

“ਸਤਿਗੁਰੂ ਜੀ ਵਲੋਂ ਖਿਡਾਰੀ ਬਚਿਆਂ ਨੂੰ ਦੁੱਧ, ਘਿਉ, ਖੁਰਾਕ, ਕਿਤਾਬਾਂ ਕਪੜੇ ਆਦਿ ਦਾ ਸਾਰਾ ਖਰਚਾ ਦਿਤਾ ਜਾਂਦਾ ਹੈ। ਜਿਥੇ ਵੀ ਬਚੇ ਜਾਂਦੇ ਹਨ ਸਕੂਲ ਮਾਸਟਰ ਵੀ ਨਾਲ ਹੀ ਜਾਂਦੇ ਹਨ। ਪੜ੍ਹਾਈ ਜਾਰੀ ਰਹਿੰਦੀ ਹੈ। ਸਰਦੇ ਪੁਜਦੇ ਮਾਪੇ ਆਪਣੇ

ਬੱਚਿਆਂ ਲਈ ਘਿਉ ਜਾਂ ਪੈਸੇ ਵਗੋਰਾ ਵੀ ਘੱਲਦੇ ਹਨ ।

“ਟੀਮ ਦੇ ਬੱਚਿਆਂ ਦੇ ਨਾਮ ਇਸ ਪਰਕਾਰ ਹਨ : ਸਰਬ ਸ੍ਰੀ ਗੁਰਦੀਪ ਸਿੰਘ ਧਰਮਪੁਰ, ਗੁਰਚਰਨ ਸਿੰਘ, ਸੁਖਵਿੰਦਰ ਸਿੰਘ, ਬੱਗਾ ਸਿੰਘ, ਜਸਵੰਤ ਸਿੰਘ, ਸੁਖਦੇਵ ਸਿੰਘ, ਗੁਰਨਾਮ ਸਿੰਘ, ਸੁਖਵਿੰਦਰ ਸਿੰਘ ਜੂਨੀਅਰ, ਦਰਸ਼ਨ ਸਿੰਘ, ਹਰਵਿੰਦਰ ਸਿੰਘ, ਗੁਰਮੇਜ ਸਿੰਘ, ਬਲਵਿੰਦਰ ਸਿੰਘ, ਜਸਵਿੰਦਰ ਸਿੰਘ, ਗੁਰਚਰਨ ਸਿੰਘ ਗੋਭੀ, ਅਮਰੀਕ ਸਿੰਘ, ਦੇਵਿੰਦਰ ਸਿੰਘ ਸੈਣੀ, ਸੁਵਿੰਦਰ ਸਿੰਘ (ਪੋਤਰਾ ਸ: ਹੀਰਾ ਸਿੰਘ ਸਰਪੰਚ ਸੰਤ ਨਗਰ) ਸੇਵਾ ਸਿੰਘ, ਗੁਰਬਖਸ਼ ਸਿੰਘ ਸੈਣੀ, ਧਿਆਨ ਸਿੰਘ, ਬਲਦੇਵ ਸਿੰਘ, ਕੇਵਲ ਸਿੰਘ ਬੁਰਜ ਹਰੀ ਸਿੰਘ ਦਾ ।”

ਰਿਹਾਇਸ਼ੀ ਤੇ ਸਮਾਜਿਕ ਲੋੜਾਂ

ਮੈਨੂੰ ਇਹ ਦੱਸਕੇ ਠਾਕੁਰ ਜੀ ਨੇ ਸਤਿਗੁਰੂ ਜੀ ਨੂੰ ਸ: ਗੁਰਚਰਨ ਸਿੰਘ ਬੋਧੀ ਦੀ ਕੋਚਿੰਗ ਬਾਰੇ ਪੁੱਛਿਆ । ਇਹ ਅਜ ਕਲ ਕੋਚਿੰਗ ਦੇਣ ਲਈ ਕੀਨੀਆ (ਅਫਰੀਕਾ) ਗਏ ਹੋਏ ਹਨ । ਠਾਕੁਰ ਜੀ ਦੀ ਇੱਛਾ ਹੈ ਕਿ ਇਹਨਾਂ ਦੀ ਟੀਮ ਲਈ ਸ੍ਰੀ ਬੋਧੀ ਤੋਂ ਕੋਚਿੰਗ ਲਈ ਜਾਵੇ । ਸਤਿਗੁਰੂ ਜੀ ਨੇ ਵੇਤਨ ਆਦਿ ਖਰਚਿਆਂ ਦੀ ਪਰਵਾਨਗੀ ਦਿੰਦਿਆਂ ਪਹਿਲਾਂ ਉਹਨਾਂ ਲਈ ਰਿਹਾਇਸ਼ ਦੇ ਮੁਨਾਸਬ ਪ੍ਰਬੰਧ ਲਈ ਆਦੇਸ਼ ਦਿਤਾ ।

ਗੱਲਾਂ ਬਾਤਾਂ ਕਰਦਿਆਂ ਮਲੇਟਕੋਟਲੇ ਤਕ ਪਹੁੰਚ ਗਏ । ਏਥੋਂ ਅਸਲੋਂ ਹੀ ਦਿਹਾਤੀ ਸੜਕੋਂ ਜਾ ਚੜ੍ਹੇ ਜੋ ਸਥਿਤੀ ਵਲੋਂ ਉਤਮ ਸੀ ਪਰ ਜੁ ਹਰ ਖੇਤੋਂ ਵਲ ਖਾਂਦੀ ਅਗੇ ਵਧ ਰਹੀ ਸੀ ।

ਚੋਕ ਕੂਕਿਆਂ ਵਿਚ ਪਹੁੰਚ

ਜਿਥੋਂ ਹੀ ਪਿੰਡ ਚੋਕ ਕੂਕਿਆਂ ਦੇ ਕੋਲ ਪੁੱਜੇ ਸਾਰੇ ਨਗਰ ਨੂੰ ਹੀ ਸਤਿਗੁਰੂ ਜੀ ਦੇ ਸੁਆਗਤ ਲਈ ਪਿੰਡੋਂ ਬਾਹਰ ਨਿਕਲਕੇ ਖਲੋਤਿਆਂ ਪਾਇਆ । ਸੁਆਗਤਕਾਰੀਆਂ ਵਿਚ ਇਸਤਰੀਆਂ ਨਹੀਂ ਸਨ । ਸਾਧ ਸੰਗਤ ਨੇ ਉੱਚੀ ਜੇਕਾਰਾ ਗਜਾਕੇ ਅਪਣੇ ਹਿਰਦੇ ਸਮਰਾਟ ਦਾ ਸੁਆਗਤ ਕੀਤਾ ।

ਕਾਰੋਂ ਉਤਰਕੇ ਸੱਚੇ ਪਾਤਸ਼ਾਹ ਪਿੰਡ ਦੇ ਚੋਕ ਵਿਚ ਸ: ਜਸਵੰਤ ਸਿੰਘ ਸਪੁਤਰ ਸਵਰਗਵਾਸੀ ਸੂਬਾ ਗੁਰਬਖਸ਼ ਸਿੰਘ ਦੀ ਬੈਠਕ ਵਿਚ ਵਿਛੇ ਹੋਏ ਇਕ ਪਲੰਘ ਪਰ ਸੁਭਾਇਮਾਨ ਹੋਏ ਅਤੇ ਨਗਰ ਦੇ ਇਸਤਰੀ ਪੁਰਸ਼, ਬਾਲ ਬਿਰਧ, ਆ-ਆ ਕੇ ਸਮਰਥਾ ਮੁਤਾਬਕ ਭੇਟਾ ਰਖ-ਰਖ ਨਮਸਕਾਰ ਕਰਨ ਲਗੇ । ਸਤਿਗੁਰੂ ਜੀ ਹਰ ਜਾਣੂੰ ਨਾਲ ਨੇਤਰ ਮਿਲਾਕੇ ਜਾਂ ਇਕ ਦੋ ਸ਼ਬਦ ਆਖ ਸਨੇਹ ਪਰਗਟ ਕਰਦੇ ਰਹੇ । ਅੰਦਰ ਬਾਹਰ ਦਰਸ਼ਨਾਰਥੀਆਂ ਨਾਲ ਭਰ ਗਿਆ । ਸਤਿਗੁਰੂ ਜੀ ਨੇ ਸਭਨਾਂ ਵਲ ਦ੍ਰਿਸ਼ਟੀ ਕਰਦਿਆਂ ਪੁੱਛਿਆ : ਸਭ ਕੁਛ ਠੀਕ ਹੈ ਨ ?

ਸਾਰੇ ਵਾਤਾਵਰਣ ਵਿਚ ਖੁਸ਼ੀ ਦੀ ਇਕ ਲਹਿਰ ਫੈਲ ਗਈ । ਸਤਿਗੁਰੂ ਜੀ ਨੇ ਬਚਨ ਕੀਤਾ : ਪਰਿਵਰਤਨ ਤਾਂ ਹੁੰਦਾ ਰਹਿੰਦਾ ਹੈ । ਦੂਜੇ ਪਾਸਿਓਂ ਆਪਣੇ ਵਲ ਆਓ । (ਇਕ ਸੱਜਣ ਨੂੰ ਸੰਕੇਤ ਸੀ ਜੁ ਵਿਰੋਧ ਤੋਂ ਮੁੜ ਨਾਮਧਾਰੀਆਂ ਵਿਚ ਆਇਆ

ਸੀ ।) ਅਪਣਾ ਘਰ ਸੁਖ ਸਾਂਤੀ ਵਾਲਾ ਹੈ । ਇਸਨੂੰ ਸੰਭਾਲੋ । ਇਸ ਵਿਚ ਆਕੇ ਸੁਖ ਲਓ ।

ਅਤੇ ਏਥੋਂ ਸਾਡੀ ਗੱਡੀ ਦਾ ਪ੍ਰਸਥਾਨ ਜਲੰਧਰ ਨੂੰ ਹੋ ਗਿਆ ।

ਜਲੰਧਰ ਵਿਚ ਪਾਲ ਦੇ ਘਰ

2 ਵਜੇ ਤੋਂ ਹੀ ਪ੍ਰਸਿਧ ਪੰਜਾਬੀ ਗੀਤ ਗਾਇਕ ਸ: ਰਛਪਾਲ ਸਿੰਘ ਪਾਲ ਦੇ ਘਰ, ਜਲੰਧਰ ਵਿਚ, ਚਹਿਲ ਪਹਿਲ ਸੀ । ਨਾਲ ਦੇ ਪਲਾਟ ਵਿਚ ਲਗੇ ਸ਼ਾਮਿਆਨਿਆਂ ਹੇਠ ਪੰਡਿਤ ਗੋਪਾਲ ਸਿੰਘ ਜੀ ਨੇ ਪ੍ਰਭਾਵਸ਼ਾਲੀ ਦੀਵਾਨ ਸਜਾਇਆ ਹੋਇਆ ਸੀ । ਨਾਮਧਾਰੀ ਸਿੰਘ-ਸਿੰਘਣੀਆਂ ਵੱਡੀ ਗਿਣਤੀ ਵਿਚ ਅਤੇ ਹੋਰ ਵੀ ਪ੍ਰੇਮੀ ਜਨ ਇਸ ਮੌਕੇ ਉਪਸਥਿਤ ਸਨ । ਦਾਈ ਵਜੇ ਤਕ ਸ੍ਰੀ ਸਤਿਗੁਰੂ ਜੀ ਨੇ ਆਕੇ ਇਸ ਦੀਵਾਨ ਦੀਆਂ ਰੋਟਕਾਂ ਨੂੰ ਵਿਸ਼ੇਸ਼ ਆਕਰਸ਼ਣ ਬਖਸ਼ ਦਿਤਾ । ਸਤਿਗੁਰੂ ਜੀ ਦੀਵਾਨ ਵਿਚ ਸਸ਼ੋਭਤ ਹੋਏ ਤਾਂ 10 ਮਿੰਟ ਬਾਅਦ ਪੰਡਿਤ ਜੀ ਨੇ ਭੋਗ ਪਾ ਦਿਤਾ ।

ਇਹ ਸਮਾਗਮ ਪਾਲ-ਭਰਾਵਾਂ ਦੇ ਪਿਤਾ ਸੰਤ ਪਿਆਰਾ ਸਿੰਘ ਦੇ ਨਮਿਤ ਦੂਜਾ ਸਮਾਗਮ ਸੀ ਅਤੇ ਇਹ ਨਾਮਧਾਰੀ ਮਰਿਆਦਾ ਅਨੁਸਾਰ ਸੀ ।

ਹੁਣ ਸੰਤ ਹਰਬੰਸ ਸਿੰਘ ਘੁੱਲਾ ਸੰਤ ਖਜ਼ਾਨ ਸਿੰਘ ਅਤੇ ਸ੍ਰੀ ਬਲਜੀਤ ਸਿੰਘ ਦੇ ਜਥੇ ਨੇ ਕੀਰਤਨ ਸ਼ੁਰੂ ਕੀਤਾ । ਇਕ ਸ਼ਬਦ ਉਪਰੰਤ ਸ੍ਰੀ ਸਤਿਗੁਰੂ ਜੀ ਨੇ ਅਪਣਾ ਦਿਲਰੂਬਾ ਸੁਰ ਕਰਕੇ “ਏ ਮਨ ਪਿਆਰਿਆ ਤੂੰ ਸਦਾ ਸਚੁ ਸਮਾਲੇ” ਦੀਆਂ ਸੁਰਾਂ ਚੁਕ ਲਈਆਂ ।

ਸਾਰਾ ਸ਼ਬਦ :

ਏ ਮਨ ਪਿਆਰਿਆ ਤੂੰ ਸਦਾ ਸਚੁ ਸਮਾਲੇ ।

ਏਹੁ ਕੁਟੰਬੁ ਤੂੰ ਜਿ ਦੇਖਦਾ ਚਲੈ ਨਾਹੀ ਤੇਰੇ ਨਾਲੇ ।

ਸਾਥਿ ਤੇਰੇ ਚਲੈ ਨਾਹੀ ਵਿਸੁ ਨਾਲਿ ਕਿਉ ਚਿਤੁ ਲਾਈਐ ।

ਐਸਾ ਕੰਮੁ ਮੂਲੇ ਨ ਕੀਚੈ ਜਿਤੁ ਅੰਤ ਪਛੋਤਾਈਐ ।

ਸਤਿਗੁਰੂ ਕਾ ਉਪਦੇਸੁ ਸੁਣਿ ਨੂੰ ਹੋਵੈ ਤੇਰੇ ਨਾਲੇ ।

ਕਹੈ ਨਾਨਕੁ ਮਨ ਪਿਆਰੇ ਤੂੰ ਸਦਾ ਸਚੁ ਸਮਾਲੇ ।੧੧।

[ਰਾਮਕਲੀ ਮਹਲਾ ੩, ਅਨੰਦੁ, ਆਦਿ ਗ੍ਰੰਥ, ਪੰਨਾ 918]

ਸੋਗੀ ਅਤੇ ਸ਼ਾਂਤ ਵਾਤਾਵਰਣ ਵਿਚ, ਸ੍ਰੀ ਸਤਿਗੁਰੂ ਜੀ ਆਪ ਗਾਇਨ ਕਰਦਿਆਂ ਹਰੇਕ ਨੂੰ ਸ਼ਬਦ ਦੇ ਸਪਸ਼ਟ ਅਰਥ ਸਮਝਾਈ ਜਾ ਰਹੇ ਹਨ ।

ਕੀਰਤਨ ਸਮੇਂ ਦਰਸ਼ਨ ਕਰਨ ਵਾਲਿਆਂ ਦੀਆਂ ਕਤਾਰਾਂ ਦਾ ਤਾਂਤਾ ਲਗਾ ਹੋਇਆ ਸੀ । ਰੋਜ਼ਾਨਾ ‘ਹਿੰਦੀ ਮਿਲਾਪ’ ਦੇ ਸੰਪਾਦਕ ਸ੍ਰੀ ਯਸ਼, ਮਾਸਟਰ ਗੁਰਬੰਤਾ ਸਿੰਘ, ਸ: ਦਰਸ਼ਨ ਸਿੰਘ ਕੇ.ਪੀ. ਅਤੇ ਚੌਧਰੀ ਦਰਸ਼ਨ ਸਿੰਘ ਵੀ ਇਸ ਸਮੇਂ ਦੀਵਾਨ ਵਿਚ ਉਪਸਥਿਤ ਸਨ ।

ਸੰਤ ਪਿਆਰਾ ਸਿੰਘ ਨਮਿਤ

3.30 ਵਜੇ ਆਦਿ ਗ੍ਰੰਥ ਸਾਹਿਬ ਜੀ ਦਾ ਭੋਗ ਸੰਤ ਪਿਆਰਾ ਸਿੰਘ ਜੀ ਨਮਿਤ ਪੈਣ ਲਗਾ ।

ਪਾਠ ਦੇ ਭੋਗ ਪੈਣ ਦੇ ਨਾਲ ਹੀ ਸ੍ਰੀ ਪਾਲ ਇਕ ਥਾਲ ਵਿਚ ਇਕ ਦਸਤਾਰ ਤੇ ਕੁਛ ਰਕਮ ਲੈ ਆਏ ਤੇ ਗੁਰੂ ਚਰਨਾਂ ਵਿਚ ਭੇਟਾ ਧਰ ਦਿਤੀ । ਸਮੁੱਚੀ ਸੰਗਤ ਨੇ ਸੂਬਾ ਅਮਰੀਕ ਸਿੰਘ ਜੀ ਮਹਿਤਪੁਰੀ ਤੋਂ ਸਵਰਗਵਾਸੀ ਸੰਤ ਪਿਆਰਾ ਸਿੰਘ ਦੀ ਸਿਖੀ ਭਾਵਨਾ ਬਾਰੇ ਵਿਚਾਰ ਸੁਣੇ । ਸੂਬਾ ਜੀ ਨੇ ਦੱਸਿਆ ਕਿ ਸੰਤ ਪਿਆਰਾ ਸਿੰਘ ਜੀ ਨੂੰ ਸਿੱਖੀ ਅਸੂਲਾਂ ਤੇ ਮਰਿਆਦਾ ਦੀ ਸੱਭੀ ਅੰਤਮ ਸਵਾਸਾਂ ਤਕ ਰਹੀ ।

ਸੂਬਾ ਜੀ ਦੇ ਬਾਅਦ ਸ੍ਰੀ ਸਤਿਗੁਰੂ ਜੀ ਨੇ 10 ਕੁ ਮਿੰਟਾਂ ਲਈ ਅਮ੍ਰਿਤ ਵਰਖਾ ਕੀਤੀ । ਆਪ ਜੀ ਦੇ ਪਰਵਚਨ ਦਾ ਸੰਖੇਪ :

ਸਤਿਗੁਰੂ ਜੀ ਦਾ ਕਥਨ

—ਸਾਡੇ ਵਿਚੋਂ ਇਕ ਸਰੀਰ, ਪ੍ਰਾਣ ਪੰਖੇਰੂਆਂ ਦੇ ਉਤ ਜਾਣ ਬਾਅਦ ਮਿੱਟੀ ਬਣਕੇ ਦੇਖੇ—ਧਰਤੀ ਤੇ—ਰਹਿ ਗਿਆ । ਆਉਣ ਤੇ ਜਾਣ ਦਾ ਸਿਲਸਿਲਾ ਅਕਾਲ ਪੁਰਖ ਨੇ ਐਸਾ ਬਣਾ ਦਿਤਾ ਹੈ ਕਿ :

ਜੈਸੇ ਹਰਹਟ ਕੀ ਮਾਲਾ ਟਿੰਡ ਲਗਤ ਹੈ

ਇਕ ਸਖਨੀ ਹੋਰ ਫੇਰ ਭਰੀਅਤ ਹੈ ।

ਤੈਸੇ ਹੀ ਇਹੁ ਖੇਲੁ ਖਸਮ ਕਾ

ਜਿਉ ਉਸ ਕੀ ਵਡਿਆਈ । ੨ ।

[ਪੰਨਾ 1329]

ਜਿਥੇ ਭਾਈ ਪਿਆਰਾ ਸਿੰਘ ਹੁਰੀਂ ਗਏ ਹਨ ਉਥੇ ਸਾਡੇ ਸੰਸਾਰਕ ਸਿੱਕੇ ਕੰਮ ਨਹੀਂ ਆਉਂਦੇ । ਸਗੋਂ ਦੇਖੋ ਤਾਂ “ਈਹਾ ਖਾਟਿ ਚਲਹੁ ਹਰਿ ਲਾਹਾ ਆਗੈ ਬਸਨੁ ਸੁਹੇਲਾ” ਹੈ ।

ਜੀਵਨ ਵਿਚ ਹਰਿ ਸਿਮਰਨ ਹੀ ਅਗੇ ਸੁਹੇਲਾ ਵਸਣ ਲਈ ਦਰਕਾਰ ਹੈ । ਮੈਂ ਇਹ ਆਖਣਾ ਪਸੰਦ ਨਹੀਂ ਕਰਦਾ ਕਿ ਜਿਹੋ ਜਿਹਾ ਵਾਕਿਆ ਮੈਂ ਸੁਣਾਨ ਲਗਾ ਹਾਂ, ਇਹੋ ਜਿਹੇ ਕੇਵਲ ਨਾਮਧਾਰੀਆਂ ਵਿਚ ਹੀ ਹੁੰਦੇ ਹਨ, ਪਰ ਮੇਰਾ ਕਿਉਂਕਿ ਨਾਮਧਾਰੀਆਂ ਨਾਲ ਹੀ ਵਾਹ ਹੈ ਸੋ ਇਹਨਾਂ ਦੀਆਂ ਘਟਨਾਵਾਂ ਹੀ ਦੱਸਾਂਗਾ । ਸਾਡਾ ਕੰਮ ਬਣਦਾ ਹੈ ਕਿ ਬੱਚਿਆਂ ਨੂੰ ਅਜਿਹੀਆਂ ਘਟਨਾਵਾਂ ਸੁਣਾਕੇ ਸੁਹੇਲਾ ਜੀਵਨ ਜੀਉਣ ਲਈ ਪ੍ਰੇਰੀਏ ।

—ਜ਼ਿਲਾ ਫੀਰੋਜ਼ਪੁਰ ਦੇ ਖੂਨਣਾ ਪਿੰਡ ਦੇ ਬਾਬਾ ਜੈਮਲ ਸਿੰਘ ਸਨ । ਉਹਨਾਂ ਦੇ ਪੁਤਰਾਂ ਦੇ ਨਾਂ ਸੱਭਾ ਸਿੰਘ ਤੇ ਭੈਰਉਂ ਸਿੰਘ ਸਨ । ਭੈਰਉਂ ਸਿੰਘ ਬਹੁਤ ਬਚਨ ਮੰਨਣ ਵਾਲੇ ਸਨ ਤੇ ਸੱਭਾ ਸਿੰਘ ਘੱਟ । ਮਾਲਵੇ ਵਿਚ ਕੜਾਹ ਪ੍ਰਸ਼ਾਦ ਛਕਣ ਦਾ ਬੜਾ ਰਿਵਾਜ ਸੀ ਪਰ ਬਾਬਾ ਜੀ ਨਹੀਂ ਸਨ ਛਕਦੇ । ਇਕ ਦਿਨ ਭੈਰਉਂ ਸਿੰਘ ਨੂੰ ਕਹਿਣ ਲਗੇ : ਕੜਾਹ ਪ੍ਰਸ਼ਾਦ ਬਣਾਓ । ਬਣਾ ਲਿਆਇਆ । ਭੈਰਉਂ ਸਿੰਘ ਨੂੰ ਆਖਿਆ ਕਿ ਉਹ ਸਾਰੇ ਸੰਬੰਧੀਆਂ ਨੂੰ ਦੱਸ ਦੇਵੇ ਕਿ ਇਹ ਕੱਲ੍ਹ ਨੂੰ ਸਰੀਰ ਤਿਆਗ ਦੇਣਗੇ । ਸਿਆਲ ਦੇ

ਦਿਨ ਸਨ। ਜਦੋਂ ਅਗਲੇ ਦਿਨ ਸਵੇਰੇ ਸੰਤਾਂ ਨੂੰ ਭੈਰਉਂ ਸਿੰਘ ਨੇ ਦੱਸਿਆ ਕਿ ਸਵੇਰ ਦਾ ਤਾਰਾ ਚੜ੍ਹ ਪਿਆ ਹੈ ਤਾਂ ਬਾਬਾ ਜੀ ਨੇ ਕਿਹਾ : ਅੱਜ ਨਹੀਂ ਸਰੀਰ ਛਡਦੇ ਕਲ੍ਹ ਨੂੰ ਸਹੀ। ਭੈਰਉਂ ਸਿੰਘ ਨੇ ਪੁਛਿਆ : ਤੁਹਾਨੂੰ ਪਤਾ ਜੀ, ਇਹ ਵੀ ਪਤਾ ਹੈ ਕਦੋਂ ਤੇ ਕਿਵੇਂ ਮਰਨਾ ਹੈ ? ਬਾਬਾ ਜੈਮਲ ਸਿੰਘ ਨੇ ਰੰਗ ਵਿਚ ਆਕੇ ਆਖਿਆ : ਜੇ ਗੁਰੂ ਰਾਮ ਸਿੰਘ ਦੇ ਸਿੱਖ ਬਣਕੇ ਇਹ ਵੀ ਨਹੀਂ ਸਮਝਿਆ ਤਾਂ ਕੀ ਸਮਝਿਆ ! ਦਿਨੇ ਦੁਪਹਿਰੇ ਕੰਘਾ ਕਰ ਰਹੇ ਸਨ ਧੁੱਪੇ ਬੈਠਕੇ। ਲੜਕੀ, ਜੁਆਈ ਤੇ ਹੋਰ ਸਾਕ ਸੰਬੰਧੀ ਆ ਗਏ। ਉਹਨਾਂ ਨੇ ਭੈਰਉਂ ਸਿੰਘ ਨੂੰ ਤਾੜਿਆ : ਇਹ ਤਾਂ ਸੱਤਰਿਆ-ਬਹੱਤਰਿਆ ਗਿਅੇ ਤੇਰੀ ਵੀ ਮੱਤ ਮਾਰੀ ਕਈ ? ਪਰ ਅਗਲੇ ਦਿਨ ਤਾਰਾ ਚੜ੍ਹਨ ਤੋਂ ਪਹਿਲਾਂ ਹੀ ਬਾਬਾ ਜੀ ਸੁਰਗਵਾਸ ਹੋ ਗਏ।

...ਚੇਤੇ ਰਖਣਾ ਚਾਹੀਦਾ ਹੈ : ਭਗਤਾਂ ਤੇ ਸੰਸਾਰੀਆਂ ਜੋੜ ਕਦੇ ਨਾ ਆਇਆ।

—ਮੌਤ ਦੇ ਹੱਥ ਵਿਚ ਸਿਖ ਆਪ ਨਹੀਂ ਆਉਂਦਾ ਸਗੋਂ ਮੌਤ ਨੂੰ ਆਪਣੇ ਹੱਥ ਵਿਚ ਰਖਦਾ ਹੈ, ਜਿਵੇਂ ਸਿਆਣਾ ਡਰਾਈਵਰ ਸਟੇਅਰਿੰਗ ਨੂੰ ਆਪਣੇ ਹੱਥ ਵਿਚ ਰਖਦਾ ਹੈ, ਉਸਤੇ ਆਪਣੇ ਮਨ ਮਸਤਕ ਤੇ ਹੱਥਾਂ ਦੁਆਰਾ ਸਹੀ ਪਕੜ ਰਖਦਾ ਹੈ, ਉਸਦੇ ਅਧੀਨ ਨਹੀਂ ਹੁੰਦਾ। ਇਕ ਰਾਮਦਾਸੀਆ ਸਿਖ ਪਿੰਡ ਕਕਰਾਲਾ, ਪਿਤਾ ਦਾ ਨਾਮ ਖੜਕ ਸਿੰਘ ਪੁੱਤਰ ਦਾ ਨਾਂ ਠਾਕੁਰ ਸਿੰਘ। ਪਿਤਾ ਪੁੱਤਰ ਪਹਿਲਾਂ ਕਿਸੇ ਹੋਰ ਪਿੰਡ ਵਿਚ ਰਹਿੰਦੇ ਸਨ। ਪਰ ਇਹ ਕਕਰਾਲੇ ਦੀ ਗੱਲ ਹੈ। ਪੁੱਤਰ ਚੜ੍ਹਾਈ ਕਰ ਗਿਆ। ਇਕੋ ਇਕ 35 ਸਾਲਾਂ ਦਾ ਜੁਆਨ। ਲੋਕਾਂ ਨੇ ਖੜਕ ਸਿੰਘ ਨਾਲ ਅਫਸੋਸ ਕੀਤਾ : ਤੂੰ ਏਨਾ ਚੰਗਾ ਗੁਰੂ ਕਾ ਸਿਖ ! ਤੇਰੇ ਨਾਲ ਵੀ ਏਨਾ ਧੱਕਾ ! ਖੜਕ ਸਿੰਘ ਨੇ ਅਫਸੋਸ ਕਰਨ ਵਾਲਿਆਂ ਨੂੰ ਆਖਿਆ : ਇਹਦੀ ਉਮਰ ਹੀ ਏਨੀ ਸੀ। ਅਕਾਲ ਪੁਰਖ ਦੀ ਰਜ਼ਾ ਧੱਕਾ ਨਹੀਂ ਹੁੰਦੀ। ਮੈਂ ਇਸ ਲੜਕੇ ਨੂੰ ਜਿਵਾ ਵੀ ਸਕਦਾ ਹਾਂ। ਤੇ ਉਸਨੇ ਠਾਕੁਰ ਸਿੰਘ ਨੂੰ ਉਠਕੇ ਬੈਠਣ ਨੂੰ ਕਿਹਾ। ਠਾਕੁਰ ਸਿੰਘ ਉਠ ਕੇ ਬੈਠ ਗਿਆ। ਉਸ ਨੇ ਸਭਨਾਂ ਆਇਆਂ ਨਾਲ ਗੱਲਾਂ ਬਾਤਾਂ ਕੀਤੀਆਂ ਅਤੇ ਫਿਰ ਮੌਤ ਮਾਂ ਦੀ ਗੋਦ ਵਿਚ ਜਾ ਬੈਠਾ। ਸਿਖ ਵਾਸਤੇ ਜੀਉਣਾ ਤੇ ਮਰਨਾ ਦੋਵੇਂ ਹੀ ਰਜ਼ਾ ਵਿਚ ਹਨ।

—ਸਿਖਾਂ ਨੇ ਸਤਿਗੁਰੂ ਦੇ ਦਰਸ਼ਨ ਨੂੰ ਸਭ ਤੋਂ ਪਿਆਰੀ ਚੀਜ਼ ਸਮਝਿਆ ਹੈ।

—ਪੰਡਿਤ ਗੋਪਾਲ ਸਿੰਘ ਜੀ ਨਾਲ ਪਿੰਡ ਗੋਲੇ-ਟੋਲੇ ਦਾ ਇਕ ਬੰਤਾ ਸਿੰਘ ਨਾਮੀ ਸਿਖ ਢੋਲਕ ਵਜਾਂਦਾ ਹੁੰਦਾ ਸੀ, ਨਾਲ ਸ਼ਬਦ ਵੀ ਪੜ੍ਹਿਆ ਕਰਦਾ ਸੀ। ਭਰਾਵਾਂ ਨਾਲ ਲੜ ਕੇ ਘਰੋਂ ਜਾਣ ਲਗਾ ਤਾਂ ਉਹਨਾਂ ਕਿਹਾ : ਤੂੰ ਪਤਾ ਨਹੀਂ ਕਿਥੇ ਤੇ ਕਿਵੇਂ ਮਰਨਾ ਹੈ, ਘਰ ਛੱਡ ਕੇ ਜਾ ਰਿਹਾ ਏਂ। ਬੰਤਾ ਸਿੰਘ ਬੋਲਿਆ : ਮੈਂ ਸਤਿਗੁਰੂ ਪ੍ਰਤਾਪ ਸਿੰਘ ਦਾ ਸਿਖ ਹਾਂ। ਮੈਨੂੰ ਪਤਾ ਹੈ ਮੈਂ ਕਿਥੇ ਤੇ ਕਿਵੇਂ ਮਰਨਾ ਹੈ। ਜਦੋਂ ਉਹਦੀ ਮਿਰਤੂ ਦਾ ਸਮਾਂ ਆਇਆ ਤਾਂ ਸਾਰੇ ਭਰਾ-ਭਰਜਾਈਆਂ ਤੇ ਸੰਬੰਧੀਆਂ ਨੂੰ ਬੁਲਵਾਕੇ ਕਹਿਓ ਸੁ, ਹੁਣ ਮੇਰਾ ਸਮਾ ਆ ਪਹੁੰਚਾ ਹੈ। ਤੁਹਾਡੇ ਨਾਲ ਗੱਲ ਕੀਤੀ ਸੀ ਨ। ਮਰਨ ਤੋਂ ਪਹਿਲਾਂ ਤੁਹਾਨੂੰ ਸੱਦ ਘੱਲਿਆ ਏ। ਮੇਰੇ ਨਾਲ ਜੋ ਗੱਲ ਕਰਨੀ ਜੇ ਕਰ ਲਓ, ਮੁੜ ਕੇ ਨਾ ਆਖਿਓ !

ਸਾਧਾਰਨ ਜਿਹਾ ਜ਼ਿਮੀਦਾਰ ਭੈਣ ਭਰਾਵਾਂ ਤੇ ਹੋਰ ਸੰਬੰਧੀਆਂ ਨਾਲ ਗੱਲਾਂ ਕਰਕੇ ਅੱਖੀਆਂ ਮੀਟ ਗਿਆ ।

—ਸਿਆਸਤ ਸਾਡੇ ਵੱਸ ਦਾ ਰੋਗ ਨਹੀਂ । ਇਹਦੇ ਵਿਚ ਬੂਠ ਦੀ ਵਰਤੋਂ ਖੂਬ ਹੁੰਦੀ ਹੈ । ਇਹ ਵੀ ਇਕ ਜਾਚ ਹੈ ਜਿਨ੍ਹਾਂ ਆਉਂਦੀ ਹੋਵੇ ਉਹੋ ਇਸ ਅਖਾੜੇ ਵਿਚ ਉਤਰ ਸਕਦਾ ਹੈ । ਕਲ੍ਹ ਦੇ ਕਾਂਗਰਸੀ ਅੱਜ ਜਨਤਾ ਪਾਰਟੀ ਦਾ ਲੇਬਲ ਲੁਆਕੇ ਹਕੂਮਤ ਤੇ ਕਾਬਜ਼ ਹਨ । ਹਾਕੀ ਜਾਂ ਕ੍ਰਿਕਟ ਦੇ ਖਿਡਾਰੀਆਂ ਵਾਂਗ ਸਿਆਸਤ ਦੇ ਖਿਡਾਰੀ ਹੀ ਇਹ ਕ੍ਰਿਸਮਾ ਕਰ ਸਕਦੇ ਹਨ ।

—ਸ੍ਰੀ ਸਤਿਗੁਰੂ ਜੀ ਨੇ ਜਲੰਧਰ ਬਹਿਰ ਦੇ ਹੀ ਸ: ਅਮਰ ਸਿੰਘ ਜੀ ਦੀ ਮਿਰਤੂ ਬਾਰੇ ਵੀ ਦੱਸਿਆ ।

—ਅੱਜ ਕਲ ਗੁਰ ਸ਼ਬਦ ਦੀ ਬੜੀ ਚਰਚਾ ਹੈ । ਵਿਆਖਿਆ ਚਾਹੇ ਜਿੰਨੀ ਕਰ ਲਈਏ ਜਦ ਤਕ ਜੀਵਨ ਨਾ ਢਾਲੀਏ ਗੁਰ ਸ਼ਬਦ ਅਨੁਸਾਰ, ਕੁਝ ਵੀ ਨਹੀਂ ਬਣਦਾ । ਐਮ. ਐਲ. ਏ. ਦੀ ਚਰਚਾ ਨਾਲ ਐਮ. ਐਲ. ਏ. ਨਹੀਂ ਬਣਿਆ ਜਾਂਦਾ । ਉਸ ਲਈ ਤਾਂ ਉਨ੍ਹਾਂ ਸਾਰੇ ਅਮਲਾਂ ਵਿਚੋਂ ਲੰਘਣਾ ਪਵੇਗਾ ਜਿਨ੍ਹਾਂ ਨਾਲ ਐਮ. ਐਲ. ਏ. ਬਣ ਸਕੀਦਾ ਹੈ ।

—ਸੰਤ ਸੁਰਜਨ ਸਿੰਘ ਜੀ ਦਾ ਸਰੀਰ ਜਦੋਂ ਚੱਲਣ ਤੇ ਆਇਆ, ਕਹਿਣ ਲਗੇ : ਹੋਰ ਤਾਂ ਸਭ ਠੀਕ ਹੈ ਪਰ ਬੁਢਾ ਸਿੰਘ (ਪਿੰਡ ਵਾਂ ਜ਼ਿਲਾ ਅੰਮ੍ਰਿਤਸਰ) ਹੁਰਾਂ ਨੂੰ ਮਿਲਣਾ ਸੀ । ਉਧਰ ਸੰਤ ਬੁਢਾ ਸਿੰਘ ਜੀ ਨੇ ਸੁਪਤਨੀ ਇੰਦ ਕੌਰ ਨੂੰ ਆਖਿਆ : ਚਾਹਟਾ ਬਣਾ ਦਿਓ, ਮੈਂ ਕਿਧਰੇ ਜਾਣਾ ਹੈ । ਇੰਦ ਕੌਰ ਨੇ ਪੁਛਿਆ : ਅੱਧੀ ਰਾਤੀਂ ਕਿਧਰ ? ਬਾਹਰ ਵਾ-ਠੱਕਾ ਹੈ । ਸਿਆਲੇ ਦੀ ਰਾਤ ਹੈ । ਦਿਨ ਚੜ੍ਹ ਚਲੇ ਜਾਇਓ । ਸੰਤ ਬੁਢਾ ਸਿੰਘ ਬੋਲੇ : ਸੁਰਜਨ ਸਿੰਘ ਜੀ ਯਾਦ ਕਰਦੇ ਹਨ, ਉਹਨਾਂ ਦਾ ਅੰਤ ਸਮਾ ਆ ਗਿਆ ਹੈ । ਬੁਢਾ ਸਿੰਘ ਜੀ ਨੇ ਗੁਰਦਾਸਪੁਰ ਜ਼ਿਲੇ ਦੇ ਇਕ ਪਿੰਡ ਵਿਚ ਜਾਣਾ ਸੀ । ਰਾਹ ਵਿਚ ਨਦੀਆਂ, ਨਾਲੇ, ਦਰਿਆ ਵੀ ਸਨ । ਪਰ ਸੰਤਾਂ ਸ਼ਬਦ ਦੀ ਸਵਾਰੀ ਕਰਨੀ ਸੀ ।

ਜਦੋਂ ਅੰਮ੍ਰਿਤ ਵੇਲੇ ਦੇ ਤਿੰਨ ਵਜੇ ਦਾ ਵਕਤ ਹੋਇਆ ਤਾਂ ਸੰਤ ਸੁਰਜਨ ਸਿੰਘ ਆਹਲੂਲਾਲ ਹੁਰਾਂ ਨੇ ਪਰਵਾਰ ਤੇ ਸੰਬੰਧੀਆਂ ਨੂੰ ਕਿਹਾ : ਬੂਹੇ ਖੋਲ੍ਹ ਦਿਓ, ਕੋਈ ਆ ਰਿਹਾ ਹੈ । ਰਿਸ਼ਤੇਦਾਰ ਤੇ ਘਰ ਦੇ ਕਹਿਣ ਲਗੇ : ਬਾਹਰ ਤਾਂ ਵਾ ਠੱਕਾ ਵਗ ਰਿਹਾ ਹੈ । ਮਰਨਾ ਹੈ ਕਿਸੇ ਨੇ ਇਸ ਵੇਲੇ ਤੁਰ ਕੇ ! ਬੂਹਾ ਖੋਲ੍ਹਿਆਂ ਅੰਦਰ ਹਵਾ ਤੇ ਠੰਢ ਵਧ ਜਾਵੇਗੀ । ਇਸ ਵੇਲੇ ਕਿਨ ਆਉਣਾ ਹੈ ? ਸੰਤਾਂ ਕਿਹਾ : ਬਚਨ ਮੰਨੋ । ਬੂਹਾ ਖੋਲ੍ਹੋ, ਸੰਤ ਬੁਢਾ ਸਿੰਘ ਜੀ ਆ ਰਹੇ ਨੇ । ਬੂਹਾ ਖੋਲ੍ਹਿਆ ਤਾਂ ਸੰਤ ਬੁਢਾ ਸਿੰਘ ਜੀ ਅੰਦਰ ਲੰਘ ਆਏ । ਆਉਂਦਿਆਂ ਹੀ ਕਹਿਣ ਲਗੇ : ਮੈਂ ਸੋਚਿਆ ਜੇ ਸੰਤਾਂ ਯਾਦ ਕੀਤਾ ਹੈ ਤਾਂ ਛੇਤੀ ਹੀ ਜਾ ਕ ਮਿਲ ਆਵਾਂ ।

ਪਰਸਪਰ ਵਾਰਤਾਲਾਪ ਕਰਕੇ ਸੁਰਜਨ ਸਿੰਘ ਜੀ ਨੇ ਪ੍ਰਾਣ ਤਿਆਗ ਦਿਤੇ । ਇਹ ਕਲਪਣਾ ਨਹੀਂ । ਨਾਮਧਾਰੀਆਂ ਦਾ ਜੀਵਨ ਹੈ ।

—ਕਾਨਪੁਰ ਵਿਚ ਅਭਾਗੇ ਵਿਅਕਤੀਆਂ ਦੀ ਮੌਤ ਦੇ ਧਿਆਨ ਵਿਚ ਆਉਂਦਿਆਂ

ਹੀ ਸ੍ਰੀ ਸਤਿਗੁਰੂ ਜੀ ਨੇ ਬਚਨ ਕੀਤਾ : ਇਸ (ਪਿਆਰਾ ਸਿੰਘ ਜੀ ਦੇ) ਮਰਨੇ ਤੋਂ ਮੈਨੂੰ ਉਹਨਾਂ ਦੀ ਯਾਦ ਆਈ ਹੈ ਜੋ ਕਲ੍ਹ ਕਾਨਪੁਰ ਵਿਚ ਗੁਜ਼ਰ ਗਏ। ਮੈਨੂੰ ਬੜਾ ਦੁਖ ਹੋਇਆ। ਅੱਜ ਅਖਬਾਰ ਵਿਚ ਪੜ੍ਹਿਆ ਹੈ ਕਿ ਕਾਨਪੁਰ ਵਿਚ ਕਿੰਨੇ ਈ ਸਰੀਰ ਚੜ੍ਹਾਈ ਕਰ ਗਏ ਹਨ। ਸਾਨੂੰ ਉਨ੍ਹਾਂ ਸਾਰਿਆਂ ਨਾਲ ਪੂਰੀ ਹਮਦਰਦੀ ਹੈ। ਸਤਿਗੁਰੂ ਕਿਰਪਾ ਕਰੇ, ਸਾਨੂੰ ਸੁਖਤ ਆਵੇ। ਤਲਵੰਡੀ ਸਾਹਿਬ ਨੂੰ ਮੈਂ ਮਿਲਿਆ ਨਹੀਂ ਚੰਗੀ ਤਰ੍ਹਾਂ, ਪਰ ਟੋਹੜਾ ਸਾਹਿਬ, ਬਾਦਲ ਸਾਹਿਬ ਬੜੇ ਸੁਯੋਗ ਆਦਮੀ ਹਨ—ਅੱਜ ਦੇ ਦਿਨ ਉਹਨਾਂ ਨੂੰ ਕਹਾਂਗਾ ਕਿ ਉਹ ਇਸ ਗੱਲ ਵਿਚ ਦਖਲ ਦੇਣ। ਉਹਨਾਂ ਕੋਲ ਤਾਕਤ ਹੈ। ਜਿਹਦੇ ਕੋਲ ਤਾਕਤ ਹੈ ਉਹੋ ਕੁਛ ਕਰ ਸਕਦਾ ਹੈ। ਜਿਹਦੇ ਕੋਲ ਤਾਕਤ ਨਹੀਂ, ਉਸ ਨੇ ਕੀ ਕਰਨਾ ਹੈ। ਉਹ ਕਿਰਪਾ ਕਰਨ, ਕੋਈ ਐਸਾ ਢੰਗ ਕਢਣ ਕਿ ਅਗਾਂਹ ਵਾਸਤੇ ਕੋਈ ਨੁਕਸਾਨ ਨਾ ਹੋਵੇ।

“ਐਸੇ ਐਸੇ ਮਸਲੇ ਸਾਡੇ ਵਿਚ ਆ ਚੁਕੇ ਹਨ ਜਿਨ੍ਹਾਂ ਦਾ ਹਲ ਸਿਆਣਪ ਤੇ ਠਰ੍ਹਮੇ ਨਾਲ ਕਢਣਾ ਬਣਦਾ ਹੈ। ਤੁਸੀਂ ਚੰਗੀ ਤਰ੍ਹਾਂ ਜਾਣਦੇ ਹੋ, ਸ: ਦਰਸ਼ਨ ਸਿੰਘ ਫੇਰੂਮਾਨ ਹੁਰਾਂ ਨੂੰ, ਜਿਹੜੇ ਦੇਸ਼ ਹਿਤ ਸਨ ਤੇ ਸਿਖ ਮਸਲਿਆਂ ਦੇ ਚੰਗੇ ਘੁਲਾਟੀਏ ਸਨ। ਉਹਨਾਂ ਦਾ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਵੀ ਚੰਗਾ ਮੇਲ ਸੀ। ਉਹਨਾਂ ਦੇ ਅੰਤਲੇ ਦਿਨ ਆਏ। ਉਹਨਾਂ ਬਾਰੇ ਵੀ ਤੁਹਾਨੂੰ ਚੰਗੀ ਤਰ੍ਹਾਂ ਪਤਾ ਹੈ। ਮੈਨੂੰ ਬੜੀ ਹੈਰਾਨੀ ਹੋਈ ਤੇ ਅਫਸੋਸ ਵੀ ਹੋਇਆ ਇਹ ਵੇਖ ਕੇ ਕਿ ਮੈਂ ਦਰਸ਼ਨ ਸਿੰਘ ਹੁਰਾਂ ਨੂੰ ਮਿਲਣ ਗਿਆ ਤਾਂ ਮੈਨੂੰ ਬਹੁਤ ਸਾਰੇ ਬੰਦਿਆਂ ਦੱਸਿਆ ਕਿ ਏਥੇ ਸੀ, ਆਈ, ਡੀ. ਹੈ ਤੇ ਪਹਿਰਾ ਹੈ, ਜੇ ਤੂੰ ਅੰਦਰ ਗਿਆ ਤਾਂ ਪਤਾ ਨਹੀਂ ਤੇਰੇ ਤੇ ਕੀ ਹੋ ਜਾਵੇ। ਮੈਂ ਆਖਿਆ, ਇਹ (ਫੇਰੂਮਾਨ) ਸਰੀਰ ਛੱਡਣ ਲਗਾ ਹੈ, ਆਪਣਾ ਪ੍ਰਣ ਨਿਭਾਅ ਰਿਹਾ ਹੈ, ਉਹਦੇ ਕੋਲ ਬਹਿਕੇ ਦੋ ਘੜੀਆਂ ਗੱਲਾਂ ਵੀ ਨਹੀਂ ਹੋ ਸਕਦੀਆਂ? ਮੈਂ ਕਿਹਾ, ਜੇ ਹੋਵੇਗੀ ਵੇਖੀ ਜਾਵੇਗੀ। ਮੈਂ ਫੇਰੂਮਾਨ ਜੀ ਨੂੰ ਜਾ ਕੇ ਮਿਲਿਆ। ਦਰਸ਼ਨ ਮੇਲਾ ਕਰਕੇ ਆ ਗਿਆ। ਮੇਰਾ ਮਤਲਬ ਹੈ ਕਿ ਉਹ ਲੋਕ ਕੌਣ ਸਨ? ਪਹਿਰਾ ਕੌਣ ਲਾਉਣ ਵਾਲੇ ਸਨ? ਉਹ ਬਾਹਰਲੇ ਤਾਂ ਨਹੀਂ ਸਨ? ਜਦੋਂ ਤਾਕਤ ਹੱਥ ਵਿਚ ਹੋਵੇ ਉਦੋਂ ਜੇ ਆਦਮੀ ਕੁਝ ਚੰਗਾ-ਚੰਗਾ ਕਰ ਜਾਵੇ, ਇਹੋ ਵਧੀਆ ਚੀਜ਼ ਹੈ।

—ਐਸ ਵੇਲੇ ਦੇਸ਼ ਨਾਜ਼ਕ ਦੌਰ ਵਿਚੋਂ ਲੰਘ ਰਿਹਾ ਹੈ। ਇਸ ਨੂੰ ਬਚਾਣ ਵਾਸਤੇ ਜਿਨ੍ਹਾਂ ਕੋਲ ਸੱਤਾ ਹੈ, ਜੋ ਕਰਣਯੋਗ ਹਨ, ਉਹ ਜ਼ਰੂਰ ਧਿਆਨ ਦੇਣ। ਮੈਂ ਤਾਂ ਸਿਰਫ਼ ਆਖਣਾ ਹੀ ਹੈ। ਧਿਆਨ ਉਹਨਾਂ ਦੇਣਾ ਹੈ। ਜਿਨ੍ਹਾਂ ਕੋਲ ਤਾਕਤ ਹੈ ਜੋ ਕੁਝ ਕਰ ਸਕਦੇ ਹਨ।

—ਡਰ ਇਸ ਗੱਲੋਂ ਵੀ ਲੱਗਦਾ ਹੈ ਕਿ ਗੱਲ ਕੋਈ, ਭਾਵੇਂ ਕਿਸੇ ਤਰ੍ਹਾਂ ਆਖੀ ਜਾਵੇ, ਉਸ ਨੂੰ ਹਰ ਬੰਦਾ ਆਪਣੇ ਰੰਗ ਵਿਚ ਪੇਸ਼ ਕਰੇਗਾ। ਮੈਂ ਇਹ ਕਹਾਂਗਾ ਕਿ ਇਹ ਚੀਜ਼ ਨਹੀਂ ਹੋਣੀ ਚਾਹੀਦੀ। ਗੱਲ ਦੇ ਸਹੀ ਅਰਥ ਲਾਏ ਜਾਣ ਤੇ ਠੀਕ ਸੰਦਰਭ ਵਿਚ ਲਈ ਜਾਵੇ। ਫਰਜ਼ ਕਰੋ, ਜਿਹੜੀ ਗੱਲ ਮੈਂ ਚਾਹੁੰਦਾ ਹਾਂ ਉਹ ਕਿਸੇ ਨੂੰ ਠੀਕ ਨਹੀਂ ਬੈਠਦੀ ਜਾਂ ਲਗਦੀ, ਓਨੀ ਗੱਲ ਛੱਡ ਦਿਤੀ ਜਾਵੇ ਤਾਕਿ ਗਲਤ ਗੱਲ ਕੀਤੀ ਹੋਈ ਅਗਲੇ ਪਾਸੇ ਭੜਕਾਹਟ ਨਾ ਪੈਦਾ ਕਰੇ। ਐਸ ਵੇਲੇ ਪਾਣੀ ਛਿੜਕਣ ਦੀ ਲੋੜ

ਹੈ। ਕਿਸੇ ਨੂੰ ਵੀ ਉਕਸਾਹਟ ਨਹੀਂ ਦੇਣੀ ਚਾਹੀਦੀ।

—ਮੈਂ ਸਤਿਗੁਰਾਂ ਦੇ ਚਰਨਾਂ ਵਿਚ ਅਰਦਾਸ ਕਰਦਾ ਹਾਂ ਸਚੇ ਪਾਤਸ਼ਾਹ ਕਿਰਪਾ ਕਰਨ, ਜਿਹੜੇ ਜਿਹੜੇ ਤਾਕਤ ਵਾਲੇ ਬੰਦੇ ਹਨ ਉਹ ਇਸ ਪਾਸੇ ਤਕੜੇ ਹੋ ਕੇ ਲਗਣ ਤਾਕਿ ਅਗੋਂ ਤੋਂ ਐਸੇ ਹਾਦਸੇ ਨਾ ਹੋਣ ਜਿਨ੍ਹਾਂ ਨਾਲ ਸਾਡੇ ਦੇਸ ਦਾ ਨੁਕਸਾਨ ਹੋਵੇ। ਕਿਸੇ ਧਿਰ ਦਾ ਕੋਈ ਬੰਦਾ ਮਰਦਾ ਹੈ ਉਹ ਸਾਡੇ ਦੇਸ ਦਾ ਨਾਗਰਿਕ ਮਰਦਾ ਹੈ, ਸਾਡੇ ਪੰਜਾਬ ਦਾ ਮਰਦਾ ਹੈ। ਕਾਨਪੁਰ ਤੋਂ ਜਾਂਦਾ ਹੈ ਤਾਂ ਸਾਡੇ ਦੇਸ ਦਾ ਹੀ ਜਾਂਦਾ ਹੈ। ਇਸ ਪਾਸੇ ਧਿਆਨ ਦਿਓ, ਪਤਾ ਨਹੀਂ ਮਰਨ ਵਾਲੇ ਨੇ ਸਾਡੇ ਦੇਸ ਦੇ ਹਿਤ ਵਿਚ ਕੀ ਕੁਝ ਕਰ ਸਕਣਾ ਸੀ। ਜੇ ਉਹ ਹੀ ਨਾ ਰਿਹਾ ਤਾਂ ਕਿੰਨਾ ਘਾਟਾ ਪਿਆ।

—ਸਾਰੇ ਆਦਮੀ ਭਾਵੇਂ ਉਹ ਕਿਸੇ ਵੀ ਧਰਮ ਦੇ ਹੋਣ ਇਕ ਘੰਟਾ ਆਪਣੇ ਸਥਾਨ ਤੇ ਬੈਠ ਕੇ ਈਸ਼ਵਰ ਚਿੰਤਨ ਕਰਿਆ ਕਰਨ। ਦੁਕਾਨਾਂ, ਰੇਲਾਂ, ਸਿਨੇਮਿਆਂ ਵਿਚ ਅਸੀਂ ਕੱਠੇ ਬੈਠ ਸਕਦੇ ਹਾਂ ਕੀ ਗੁਰਦੁਆਰਿਆਂ ਵਿਚ ਨਹੀਂ ਕੱਠਿਆਂ ਬੈਠਿਆਂ ਜਾ ਸਕਦਾ? ਮੇਰੀ ਬੇਨਤੀ ਹੈ :

ਉਦਮੁ ਕਰਿ ਹਰਿ ਜਾਪਣਾ ਵਡਭਾਗੀ ਧਨੁ ਖਾਟਿ।

ਸੰਤ ਸੰਗਿ ਹਰਿ ਸਿਮਰਣਾ ਮਲੁ ਜਨਮ ਜਨਮ ਕੀ ਕਾਟਿ।

ਸਤਿਗੁਰੂ ਜੀ ਦਾ ਕਬਨ ਸਮਾਪਤ ਹੋਇਆ ਤਾਂ ਸ: ਰਛਪਾਲ ਸਿੰਘ ਨੇ ਅਰਜ਼ ਕੀਤੀ ਕਿ ਉਹਨਾਂ ਦੇ ਘਰ ਚਰਨ ਪਾਕੇ ਗ੍ਰਹਿ ਪਵਿਤਰ ਕੀਤਾ ਜਾਵੇ। ਸੱਚੇ ਪਾਤਸ਼ਾਹ ਦੀਵਾਨ ਚੋਂ ਉਠਦਿਆਂ, ਪਾਲ ਕੇ ਘਰ ਪਧਾਰੇ। ਕੁਰਸੀ ਉਪਰ ਵਿਰਾਜਮਾਨ ਹੋਏ ਤਾਂ ਸ: ਰਛਪਾਲ ਸਿੰਘ ਨੇ ਆਪਣੇ ਸਾਰੇ ਪਰਵਾਰ ਦੇ ਜੀਆਂ ਦੀ ਜਾਣ ਪਛਾਣ ਕਰਵਾਈ। ਸਤਿਗੁਰੂ ਜੀ ਨੇ ਗੁਰਸਿਖੀ ਗ੍ਰਹਿਣ ਕੀਤੀ ਰਖਣ ਦੀ ਪ੍ਰੇਰਣਾ ਦਿਤੀ।

ਉਪ੍ਰੰਤ ਪੰਡਿਤ ਜੀ ਨੂੰ ਨਾਲ ਲੈ ਕੇ ਆਪ ਸ੍ਰੀ ਭੋਣੀ ਸਾਹਿਬ ਵਾਸਤੇ ਚਲ ਪਏ।

ਮੈਂ ਕਲ੍ਹ ਨੂੰ ਦਿੱਲੀ ਜਾਣ ਲਈ ਏਥੇ ਜਲੰਧਰ ਹੀ ਅਟਕ ਗਿਆ। ਜਲੰਧਰ ਆਇਆ “ਵਰਿਆਮ” ਹੀ ਮੇਰੀ ਠਾਹਰ ਹੈ।

ਛੋਟੇ ਛੋਟੇ ਟੋਟਕੇ ਅਜ ਦੇ ਸਫਰ ਨਾਲ ਹੋਰ ਵੀ ਸੰਬੰਧਤ ਹਨ, ਸਹਿਜੇ ਸਹਿਜੇ ਮੇਰੀ ਯਾਦ ਵਿਚੋਂ ਉਭਰ ਰਹੇ ਹਨ। ਜਿਵੇਂ :

ਚੱਕ ਕੁਕਿਆਂ ਦੀਆਂ ਗੱਲਾਂ

—ਚੱਕ ਕੁਕਿਆਂ ਵਿਚ ਇਕ ਨੌਜੁਆਨ ਨੇ ਸਤਿਗੁਰੂ ਜੀ ਨੂੰ ਆਪਣੀ ਮਾਂ ਵਲੋਂ ਲਿਖਵਾਇਆ ਹੋਇਆ ਇਕ ਪੱਤਰ ਭੇਟ ਕੀਤਾ ਜਿਸ ਵਿਚ ਉਸ ਦੇ ਲੜਕੇ ਨੂੰ ਵਿਆਹੁਣ ਬਾਰੇ ਫ਼ਿਕਰ ਸੀ। ਪੱਤਰ ਪੜ੍ਹਕੇ ਸਤਿਗੁਰੂ ਜੀ ਨੇ ਲੜਕੇ ਨੂੰ ਬੁਲਾਇਆ। ਬਚਨ ਕੀਤਾ : ਮਾਂ ਨੂੰ ਆਖ ਚਿੰਤਾ ਨਾ ਕਰੋ। ਵਿਆਹ ਹੋ ਜਾਵੇਗਾ।

—ਚੱਕ ਕੁਕਿਆਂ ਵਿਚ ਮੱਥਾ ਟੇਕਣ ਵਾਲੀਆਂ ਬੀਬੀਆਂ ਵਿਚੋਂ ਇਕ ਵਲ ਇਸ਼ਾਰਾ ਕਰਕੇ ਸਤਿਗੁਰਾਂ ਪੁਛਿਆ : ਇਹ ਬੀਬੀ ਕੌਣ ਹੈ? ਦੱਸਿਆ ਗਿਆ ਕਿ ਇਹ ਕੇਹਰ ਸਿੰਘ ਮਜਾਲੀਆਂ ਵਾਲੇ ਦੀ ਧੀ ਹੈ। ਗੁਰਨਾਮ ਸਿੰਘ ਦੀ ਪਤਨੀ। ਸਤਿਗੁਰੂ ਜੀ ਨੇ ਮੈਨੂੰ ਦੱਸਿਆ : ਜਦੋਂ ਭੋਣੀ ਸਾਹਿਬੋਂ ਸਿੰਘ ਏਥੋਂ ਪਾਠੀ ਲੈਣ

ਆਇਆ ਸੀ ਤਾਂ ਇਸ ਦੇ ਪਤੀ ਨੇ ਬਹਾਨਾ ਲਾਇਆ : ਮੇਰੇ ਪਾਸ ਸਾਂਭਣ ਨੂੰ ਪਸ਼ੂ ਪਾ ਬਹੁਤ ਹੈ, ਮਜਬੂਰੀ ਹੈ । ਪਰ ਥੀਥੀ ਨੇ ਆਖਿਆ : ਪਸ਼ੂ ਪਾ ਮੈਂ ਸੰਭਾਲ ਲਵਾਂਗੀ ਤੁਸੀਂ ਇਸ ਸੁਭ ਕਾਰਜ ਲਈ ਚਰੂਰ ਜਾਓ ।

—ਜਥੇਦਾਰ ਇੰਦਰ ਸਿੰਘ ਜੀ ਦੇ ਮੈਨੂੰ ਦਰਸ਼ਨ ਕਰਵਾਏ । ਇਹ ਗੁਰੂ ਰਾਮ ਸਿੰਘ ਜੀ ਦੇ ਸਮੇਂ ਦੇ ਇਕ ਸੂਬਾ ਕਾਨ੍ਹ ਸਿੰਘ (ਨਿਹੰਗ ਸਿੰਘ) ਜੀ ਦੇ ਪੋਤਰੇ ਹਨ ।

—ਸ. ਜਸਵੰਤ ਸਿੰਘ ਸਪੁਤਰ ਸੂਬਾ ਗੁਰਬਖਸ਼ ਸਿੰਘ ਦੇ ਘਰ ਸਾਧ ਸੰਗਤ ਦੇ ਇਕਤਰ ਹੋਇਆਂ ਸਤਿਗੁਰਾਂ ਫਰਮਾਇਆ : ਮੈਂ ਕੋਲਸ਼ ਤਾਂ ਬਹੁਤ ਕੀਤੀ ਕਿ ਵੇਲੇ ਸਿਰ ਚੱਕ ਪਹੁੰਚ ਜਾਵਾਂ ਪਰ ਨਿਕੇ-ਨਿਕੇ ਕੰਮ-ਕਾਰ ਭੁਗਤਾਂਦਿਆਂ ਦੇਰ ਹੋ ਗਈ । ਵ੍ਹਾਨੂੰ ਸਭ ਨੂੰ ਬਹੁਤ ਉਡੀਕ ਕਰਨੀ ਪਈ, ਮੈਨੂੰ ਅਫਸੋਸ ਹੈ ।

ਬੈਠਣ ਵਾਲੀ ਜਗਹ ਦੇ ਸਾਹਵੇਂ ਜੁ ਬਰੋਟਾ ਸੀ ਉਸਦੀਆਂ ਦਾੜੀਆਂ ਨੂੰ ਜ਼ਮੀਨ ਤਕ ਲਿਆਉਣ ਲਈ ਆਪ ਨੇ ਤਰਕੀਬ ਦੱਸੀ ਕਿ ਵਡੇ ਬਾਂਸਾਂ ਨੂੰ ਪੋਲਿਆਂ ਕਰਕੇ, ਵਿਚੋਂ ਦੋਫਾੜ ਕਰਕੇ ਪਲਮਦੀਆਂ ਦਾੜੀਆਂ ਨਾਲ ਦੋਹਾਂ ਪਾਸਿਆਂ ਨਾਲ ਲਾ-ਬੰਨ ਕੇ ਧਰਤੀ ਨਾਲ ਜੋੜ ਦਿਓ । ਭਾਵ ਦਾੜੀ ਬਾਂਸਾਂ ਦੀ ਦੁਫਾੜ ਦੇ ਅੰਦਰ ਰਹੇ, ਬਾਂਸ ਧਰਤੀ ਵਿਚ ਗੱਡੇ ਜਾਣ । ਇਕ ਤਾਂ ਇੰਜ ਦਾੜੀ ਬਹੁਤ ਛੋਟੀ ਵਧਦੀ ਹੈ, ਦੂਜੇ ਸਾਫ਼ ਰਹਿੰਦੀ ਹੈ, ਤੀਜੇ ਧਰਤੀ ਤਕ ਅਪੜ ਕੇ ਬੋਹੜ ਦੀ ਜੜ੍ਹ ਦਾ ਕੰਮ ਵੀ ਕਰਨ ਲਗ ਪੈਂਦੀ ਹੈ ।

—ਸਤਿਗੁਰਾਂ ਭੈਣੀ ਸਾਹਿਬ ਵਿਚ ਵੀ ਇਕ ਅਜਿਹਾ ਬੋਹੜ ਬਣਾਣ ਦੀ ਕਾਮਨਾ ਦੱਸੀ ਜਿਵੇਂ ਕਲਕਤੇ ਦੇ ਬੁਟੈਨੀਕਲ ਗਾਰਡਨ ਵਿਚ ਬੋਹੜ ਨੇ ਏਕੜ ਭਰ ਥਾਂ ਘੇਰ ਰਖੀ ਹੈ । ਪਰ ਏਥੇ ਬੰਤੀ ਜ਼ਮੀਨ ਦੀ ਮਜਬੂਰੀ ਦੱਸੀ । ਭੈਣੀ ਸਾਹਿਬ ਦੇ ਰੁੱਖਾਂ ਦੀ ਗਾੜ੍ਹ ਅਤੇ ਉਸ ਵਿਚ ਭਾਤ ਭਾਤ ਦੇ ਪੰਛੀਆਂ ਦੀ ਚਹਿਕ ਤੇ ਤਰ੍ਹਾਂ ਤਰ੍ਹਾਂ ਦੀਆਂ ਬੋਲੀਆਂ ਨੂੰ ਖਿਆਲ ਵਿਚ ਲਿਆਉਂਦਿਆਂ ਸਤਿਗੁਰਾਂ ਜਗਾਧਰੀ ਵਾਲੇ ਸੰਤ ਨਿਹਚਲ ਸਿੰਘ ਜੀ ਨੂੰ ਯਾਦ ਕੀਤਾ, ਆਪ ਨੇ ਦੱਸਿਆ : ਉਹ ਕਿਹਾ ਕਰਦੇ ਸਨ ਕਿ ਭੈਣੀ ਸਾਹਿਬ ਦੇ ਤਾਂ ਜਾਨਵਰ ਵੀ ਸਿਮਰਨ ਕਰਦੇ ਹਨ—ਜੋ ਦੀਸਤ ਹੈ ਮ੍ਰਿਗ ਮੀਨ ਪੰਖੇਰੂ ਸੋ ਬਿਨੁ ਹਰਿ ਜਾਪਤ ਹੈ ਨਹੀਂ ਹੋਰ ।

—ਸਤਿਗੁਰੂ ਜੀ ਨੇ ਅੰਮ੍ਰਿਤਸਰ ਦੇ ਇਕ ਬੀ. ਏ. ਪੜ੍ਹੇ ਸ. ਚੰਨਣ ਸਿੰਘ ਬਾਰੇ ਦੱਸਿਆ : (ਬਹੁਤ ਸਮਾਂ ਇਹ ਨਾਮਧਾਰੀ ਧਰਮਸਾਲਾ ਵੀ ਰਿਹਾ) ਉਸਦੀ ਚਮੜੀ ਖਰਾਬ ਹੋ ਗਈ ਸੀ । ਉਸਦੇ ਘਰ ਕੁਝ ਗ਼ੈਰ-ਨਾਮਧਾਰੀ ਆਏ । ਘਰ ਵਿਚ ਸਤਿਗੁਰੂ ਰਾਮ ਸਿੰਘ ਜੀ ਜਾਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਲਗੀ ਹੋਈ ਤਸਵੀਰ ਵੇਖਕੇ, ਉਹਨਾਂ ਇਸਨੂੰ ਪੁੱਠਿਆਂ ਕਰ ਦਿਤਾ ਤੇ ਕਿਹਾ : ਤੇਰੇ ਘਰ ਇਹ ਤਸਵੀਰ ਨਹੀਂ ਸੋਭਦੀ । ਪਰ ਉਹ ਰੋੜ ਉਹਨਾਂ ਨਾਲ ਵਿਚਾਰ ਕਰਦਾ ਰਿਹਾ, ਅੰਤ ਉਹਨਾਂ ਦੇ ਹਥੋਂ ਹੀ ਉਸ ਉਹ ਤਸਵੀਰ ਸਤਿਕਾਰ ਪੁਰਵਕ ਸਿੱਧੀ ਕਰਵਾ ਲਈ । ਮਨਾ ਲਇਓ ਸੁ ਕਿ ਇਹ ਸਤਿਗੁਰੂ ਹੀ ਸਨ । ਚੰਨਣ ਸਿੰਘ ਦੀ ਦਵਾਦਾਰੂ ਲਈ ਸਤਿਗੁਰੂ ਜੀ ਨੇ ਮਦਦ ਵੀ ਕੀਤੀ । ਕਹਿਣ ਲਗੇ : ਕਿੰਨਾ ਵਧੀਆ ਬੰਦਾ ਸੀ । ਆਦਰਸ਼ ਨਹੀਂ ਬਦਲਿਆ । ਵਿਰੋਧੀਆਂ ਨੂੰ ਮਨਾਕੇ ਉਹਨਾਂ ਹਥੋਂ ਹੀ ਤਸਵੀਰ ਸਿੱਧੀ ਕਰਵਾਈ ।

—ਇਕ ਪਿਉ ਤੇ ਪੁੱਤਰ ਨਾਸਤਕ ਤੇ ਆਸਤਕ ਸਨ। ਪਿਤਾ ਵਕੀਲ ਸੀ। ਇਹ ਨਾਸਤਕ ਸੀ। ਉਲਟ ਗੱਲ। ਪੁੱਤਰ ਆਸਤਕ ਸੀ। ਪਿਤਾ ਦੀ ਬੈਠਕ ਵਿਚ ਇਕ ਮਾਟੋ ਸੀ : God is no where (ਈਸ਼ਵਰ ਕਿਤੇ ਨਹੀਂ) ਪਿਤਾ ਨੇ ਆਪਣੇ ਪੁੱਤਰ ਨੂੰ ਆਖਿਆ : ਮੈਂ ਇਕ ਮੁਕਦਮਾ ਸਹੀ ਤਰ੍ਹਾਂ ਤਿਆਰ ਕੀਤਾ ਹੈ ਜੋ ਇਸ ਵਿਚ ਹਾਰ ਜਾਵਾਂ ਤਾਂ ਪ੍ਰਮਾਤਮਾ ਵਿਚ ਵਿਸ਼ਵਾਸ ਕਰਨ ਲਗ ਪਵਾਂਗਾ। ਸਬੰਧ ਨਾਲ ਦੂਜੇ ਵਕੀਲ ਨੇ ਇਸ ਨੂੰ ਆਪਣੀਆਂ ਦਲੀਲਾਂ ਨਾਲ ਪਛਾੜ ਦਿਤਾ। ਫੈਸਲਾ ਪਿਤਾ-ਵਕੀਲ ਦੇ ਕੇਸ ਦੇ ਵਿਰੁਧ ਹੋ ਗਿਆ। ਪਿਤਾ ਪੁੱਤਰ ਅਗੇ ਵੀ ਹਾਰ ਗਿਆ। ਪਿਤਾ ਆਪਣੇ ਮਾਟੋ ਨੂੰ ਉਖਾੜਨ ਲਗਾ ਤਾਂ ਪੁੱਤਰ ਨੇ ਅੱਖਰ ਦੀ ਅਗੇਤ ਪਿਛੇਤ ਬਦਲ ਕੇ ਹੀ ਮਸਲਾ ਹਲ ਕਰ ਦਿਤਾ, ਮਾਟੋ ਲਾਹੁਣ ਨਾ ਦਿਤਾ। ਹੁਣ ਮਾਟੋ ਦੇ ਅੱਖਰ ਸਨ : God is now here. (ਅਰਥਾਤ, ਈਸ਼ਵਰ ਹੁਣ ਏਥੇ ਹੈ।) ਸਤਿਗੁਰੂ ਜੀ ਨੇ ਦੱਸਿਆ।

—ਸਤਿਗੁਰੂ ਜੀ ਨੇ ਛੋਟੇ ਬਚਿਆਂ ਨੂੰ ਗ਼ੈਰ ਨਾਮਧਾਰੀ ਲਿਬਾਸ ਵਿਚ ਵੇਖਕੇ ਮਾਪਿਆਂ ਅਤੇ ਬੱਚਿਆਂ ਨੂੰ ਪਰੇਰਿਆ ਕਿ ਖਸਤਰ ਸਫ਼ੇਦ ਤੇ ਨਾਮਧਾਰੀ ਕਾਤਰ-ਵੇਤਰ ਦੇ ਪਾਏ ਜਾਣ। ਬਚਨ ਕੀਤਾ : ਤੁਹਾਡਾ ਚੱਕ ਕੂਕਿਆਂ ਦਾ ਹੈ। ਇਸ ਨੂੰ ਅਸਲੀ ਅਰਥਾਂ ਵਿਚ ਕੂਕਿਆਂ ਦਾ ਬਣਾ ਕੇ ਰਖੋ। ਸਕੂਲਾਂ ਵਿਚ ਨਾਮਧਾਰੀ ਪਹਿਰਾਵੇ ਨੂੰ ਕੋਈ ਰੋਕ ਨਹੀਂ। ਪੰਜਾਬ ਸਰਕਾਰ ਵਲੋਂ ਸਕੂਲਾਂ ਵਿਚ ਨਾਮਧਾਰੀ ਵਸਤਰਾਂ ਤੇ ਕੋਈ ਪਾਬੰਦੀ ਨਹੀਂ।

ਸਤਵੰਤ ਸਿੰਘ ਜਲੰਧਰ

ਗੁਰੂ ਕਾ ਲੰਗਰ ਬੜੇ ਉਤਸ਼ਾਹੀ ਨੌਜਵਾਨਾਂ ਸ: ਸਤਵੰਤ ਸਿੰਘ ਅਤੇ ਅਜਮੇਰ ਸਿੰਘ ਦੇ ਘਰ, ਰਣਜੀਤ ਨਗਰ (ਜਲੰਧਰ) ਵਿਚ ਹੋਇਆ। ਸ੍ਰ: ਪਾਲ ਦਾ ਘਰ ਵੀ ਇਨ੍ਹਾਂ ਦੇ ਨਜ਼ਦੀਕ ਹੀ ਹੈ।

ਸ: ਸਤਵੰਤ ਸਿੰਘ ਤੋਂ ਇਹਨਾਂ ਦੇ ਘਰ ਦੀ ਕੁਝ ਜਾਣਕਾਰੀ ਲਈ। ਮੈਂ ਵੇਖਿਆ ਸਤਿਗੁਰੂ ਜੀ ਨਾਲ ਹੋਰ ਆਈ ਸੰਗਤ ਦੀ ਵੀ, ਇਹ ਪਰਵਾਰ ਪ੍ਰੇਮ ਪੂਰਵਕ ਸੇਵਾ ਕਰ ਰਿਹਾ ਸੀ। ਸਤਵੰਤ ਸਿੰਘ ਦੀ ਮਾਤਾ ਤੇ ਭੈਣਾਂ ਖੁਲ੍ਹਾ ਲੰਗਰ ਤਿਆਰ ਕਰ ਰਹੀਆਂ ਸਨ। ਸਤਵੰਤ ਸਿੰਘ ਅਤੇ ਅਜਮੇਰ ਸਿੰਘ ਏਧਰ ਉਧਰ ਦੇ ਕੰਮਾਂ ਵਿਚ ਭੱਜ-ਨੱਠ ਕਰ ਰਹੇ ਸਨ।

ਸਤਵੰਤ ਸਿੰਘ ਤੋਂ ਮਿਲੀ ਵਾਕਫ਼ੀ ਮੁਤਾਬਕ ਇਨ੍ਹਾਂ ਦੇ ਪਰਵਾਰ ਦੀ ਵਾਰਤਾ ਇਸ ਤਰ੍ਹਾਂ ਹੈ :

ਇਨ੍ਹਾਂ ਦੇ ਪਿਤਾ ਸ. ਸੁਖਦੇਵ ਸਿੰਘ ਅਫਰੀਕਾ ਵਿਚ 1939 ਤੋਂ ਲੈ ਕੇ 1966 ਤਕ ਰਹੇ। ਫਿਰ ਭਾਰਤ ਆ ਗਏ। ਡੇਢ ਸਾਲ ਰਹਿ ਕੇ ਫਿਰ ਅਫਰੀਕਾ ਚਲੇ ਗਏ ਜਿਥੇ 3 ਸਾਲਾਂ ਪਿਛੋਂ ਉਨ੍ਹਾਂ ਦੀ ਮਿਰਤੂ 23 ਅਕਤੂਬਰ 1970 ਵਿਚ ਹੋ ਗਈ। ਸੁਖਦੇਵ ਸਿੰਘ ਅਫਰੀਕਾ ਵਿਚ ਸਰਵਿਸ ਕਰਦੇ ਸਨ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਜਦੋਂ 1953 ਵਿਚ, ਪਹਿਲੀ ਵਾਰ, ਅਫਰੀਕਾ ਵਿਚ ਦਰਸ਼ਨ ਦਿਤੇ, ਉਦੋਂ ਸੁਖਦੇਵ ਸਿੰਘ ਹੁਰਾਂ ਪਰਵਾਰ ਸਮੇਤ ਭਜਨ ਪੁਛਿਆ,

ਅੰਮ੍ਰਿਤ ਛਕਿਆ । ਸ: ਸੁਖਦੇਵ ਸਿੰਘ ਦੀ ਪਤਨੀ ਦਾ ਨਾਮ ਬੀਬੀ ਹਰਬੰਸ ਕੌਰ ਹੈ ਤੇ ਸੁਖਦੇਵ ਸਿੰਘ ਹੁਰਾਂ ਦਾ ਦੁਆਬੇ ਵਿਚ ਪਿੰਡ ਦੁਸਾਂਝ ਕਲਾਂ (ਜਲੰਧਰ) ਹੈ ।

ਸ: ਸੁਖਦੇਵ ਸਿੰਘ ਦਾ ਵਡਾ ਲੜਕਾ ਸ: ਅਮਰੀਕ ਸਿੰਘ ਚੰਗੋਈ ਦੀ ਫੈਕਟਰੀ, ਕਰੀਚੋ, ਕੀਨੀਆ ਵਿਚ ਕੰਮ ਕਰਦਾ ਹੈ । ਸ: ਰਾਜਪਾਲ ਸਿੰਘ ਨੈਰੋਬੀ ਵਿਚ ਆਰਕੀਟੈਕਟ ਹੈ । ਅਮਰਜੀਤ ਸਿੰਘ ਤੀਜਾ ਲੜਕਾ ਹੈ ਜੋ ਲੰਡਨ (ਯੂ.ਕੇ.) ਵਿਚ ਸੁਪਰਵਾਈਜਰ ਹੈ, ਚੌਥਾ ਸਪੁਤਰ ਸ: ਸਤਵੰਤ ਸਿੰਘ, ਜੀ.ਐਸ. ਇੰਡਸਟ੍ਰੀਜ਼ ਵਿਚ ਅਸਿਸਟੈਂਟ ਇੰਜਨੀਅਰ ਹੈ । ਸਭ ਤੋਂ ਛੋਟਾ ਅਜਮੇਰ ਸਿੰਘ ਹੈ ਜੋ ਅੰਮ੍ਰਿਤਸਰ ਵਿਚ ਐਮ. ਬੀ.ਬੀ. ਐਸ. ਦਾ ਕੋਰਸ ਕਰ ਰਿਹਾ ਹੈ ।

ਸਤਵੰਤ ਸਿੰਘ ਹੁਰਾਂ ਦੀ ਮਾਤਾ ਹਰਬੰਸ ਕੌਰ ਦੇ ਪੇਕੇ ਜਲੰਧਰ ਜ਼ਿਲੇ ਦੇ ਪਿੰਡ ਖਾਨਖਾਨਾ ਹਨ । ਪਿਤਾ ਦਾ ਨਾਮ ਸ: ਪੂਰਨ ਸਿੰਘ ਹੈ, ਪਰ ਉਹ ਨਾਮਧਾਰੀ ਨਹੀਂ ਹਨ ।

ਸਤਵੰਤ ਸਿੰਘ ਆਦਿ ਭਰਾਵਾਂ ਦੀਆਂ ਤਿੰਨ ਭੈਣਾਂ ਹਨ । ਵੱਡੀ ਅਵਤਾਰ ਕੌਰ, ਇਹ ਅਫਰੀਕਾ ਵਿਚ ਵਿਆਹੀ ਹੋਈ ਹੈ । ਜਸਬੀਰ ਕੌਰ ਅਤੇ ਜਗਜੀਰ ਕੌਰ ।

ਸੁਖਦੇਵ ਸਿੰਘ ਜੀ ਹਰ ਗੱਲ ਸਤਿਗੁਰੂ ਜੀ ਦੀ ਆਗਿਆ ਲੈ ਕੇ ਕਰਦੇ ਸਨ । ਸਾਰੇ ਬੱਚਿਆਂ ਨੂੰ ਸਿੱਧੀਆਂ ਦਸਤਾਰਾਂ ਕਰਵਾਈਆਂ ਹਨ । ਸ: ਅਮਰਜੀਤ ਸਿੰਘ ਅਤੇ ਸ: ਰਾਜਪਾਲ ਸਿੰਘ ਦੀਆਂ ਦਸਤਾਰਾਂ ਬਾਰੇ ਸਤਿਗੁਰੂ ਜੀ ਨੂੰ ਬਾਰ ਬਾਰ ਸ਼ਕਾਇਤ ਕਰਕੇ ਪੱਕੇ ਤੌਰ ਤੇ ਸਿੱਧੀਆਂ ਦਸਤਾਰਾਂ ਕਰਵਾਈਆਂ । ਜਲੰਧਰ ਵਾਲੀ ਇਹ ਜਗਹ ਵੀ ਸਤਿਗੁਰੂ ਜੀ ਦੀ ਆਗਿਆ ਨਾਲ ਹੀ ਖਰੀਦੀ ਗਈ ।

ਪਿਤਾ ਦੇ ਸੰਜਮਸ਼ੀਲ ਤੇ ਸਤਿਗੁਰੂ ਪਿਆਰ ਵਿਚ ਰੱਤੇ ਰਹਿਣ ਕਾਰਨ ਸਾਰੇ ਪਰਵਾਰ ਵਿਚ ਸਾਧ ਸੰਗਤ ਤੇ ਸਤਿਗੁਰੂ ਜੀ ਦੇ ਚਰਨਾਂ ਨਾਲ ਪ੍ਰੇਮ ਕਾਇਮ ਹੈ ।

ਦੀਵਾਨ ਵਿਚ

—ਇਕ ਕਵੀ ਨੇ ਸ: ਪਾਲ ਦੇ ਪਿਤਾ ਨਮਿਤ ਪਏ ਭੋਗ ਦੀ ਸਮਾਪਤੀ ਬਾਅਦ ਸ੍ਰੀ ਸਤਿਗੁਰੂ ਜੀ ਨੂੰ ਚਰਨ ਬੰਦਨਾ ਕੀਤੀ ਤੇ ਚਾਰ ਤੁਕਾਂ ਸ਼ੁਭਾ ਦੀਆਂ ਕਹੀਆਂ । ਮੈਨੂੰ ਦੋ ਅੰਤਮ ਤੁਕਾਂ ਹੀ ਪਤਾ ਲਗ ਸਕੀਆਂ :

ਜਿਹੜਾ ਦੇਸ ਦਰਬਾਰ ਦਾ ਮੰਗਤਾ ਏ
ਉਹਤੋਂ ਸ਼ਾਹ ਬੱਲੇ, ਬਹਿਨਸ਼ਾਹ ਬੱਲੇ ।
ਦੱਸੋ, ਹੋਰ ਕੀ ਸਿਰੇ ਦੀ ਗੱਲ ਆਖਾਂ
ਚੌਦਾਂ ਤਬਕ ਨੇ ਇਹਦੀ ਨਿਗਾਹ ਬੱਲੇ ।

—ਸਤਿਗੁਰੂ ਜੀ ਨੇ ਪਾਸ ਬੈਠੇ ਸਿਆਸੀ ਨੇਤਾਵਾਂ ਨਾਲ ਗੱਲਬਾਤ ਕਰਦਿਆਂ ਪੰਡਿਤ ਗੋਪਾਲ ਸਿੰਘ ਜੀ ਦੀ ਪ੍ਰਸ਼ੰਸਾ ਕੀਤੀ ਕਿ ਇਹਨਾਂ ਨੇ ਇਕ ਵਾਰ ਪ੍ਰਬੰਧਕਾਂ ਦੇ ਕਹਿਣ ਤੇ ਗੁਰਦੁਆਰਾ ਸੰਨ੍ਹ ਸਾਹਿਬ ਦੀਵਾਨ ਲਗਾਇਆ । ਸਤਿਗੁਰੂ ਨਾਨਕ ਦੇਵ ਜੀ ਨੂੰ ਧੰਨ ਅਖਵਾ ਕੇ ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਵੀ ਧੰਨ ਅਖਵਾਇਆ । ਆਪਣੇ ਕਥਨ ਦੁਆਰਾ ਸਰੋਤਿਆਂ ਦੇ ਮਨ ਮੋਹ ਲਏ । ਭਾਵੇਂ ਕੁਛ ਅਖਬਾਰਾਂ ਵਾਲੇ ਫਿਰਕੂ

ਅਮਨ ਨੂੰ ਖਰਾਬ ਕਰਨ ਦਾ ਲਗਾਤਾਰ ਜਤਨ ਕਰਦੇ ਰਹਿੰਦੇ ਹਨ ਤਾਂ ਵੀ ਲੋਕ ਪਰਸਪਰ ਸਨੇਹ ਨੂੰ ਕਾਇਮ ਰਖਣ ਵਾਲੇ ਮਿਲ ਜਾਂਦੇ ਹਨ ।

ਸਤਿਗੁਰੂ ਜੀ ਨੇ ਅਪਣਾ ਇਕ ਪਹਾੜਾਂ ਦਾ ਅਨੁਭਵ ਦੱਸਿਆ ਕਿ ਪਿਛਲੇ ਦਿਨੀਂ ਕੁੱਲ ਗਿਆਂ, ਭੁੱਤਰੋਂ ਕੁਛ ਸਿੰਘ ਗੁਰਦੁਆਰੇ ਦਰਸ਼ਨ ਦੇਣ ਦੀ ਬੇਨਤੀ ਕਰਨ ਆਏ । ਇਹਨਾਂ ਦੇ ਉੱਤਰ ਵਿਚ ਸਤਿਗੁਰੂ ਜੀ ਬਚਨ ਕੀਤਾ : ਕਿਸੇ ਦੇ ਘਰ ਜਾ ਦੀਵਾਨ ਲਾਵਾਂਗੇ । ਗੁਰਦੁਆਰੇ ਵਿਚ ਦੀਵਾਨ ਨਾਲ ਕਿਸੇ ਦੇ ਮਨ ਨੂੰ ਤਕਲੀਫ਼ ਨਾ ਪਹੁੰਚੇ । ਉਨ੍ਹਾਂ ਵਿਚੋਂ ਇਕ ਸਿੰਘ ਨੇ ਕਿਹਾ : ਮਹਾਰਾਜ, ਤੁਸੀਂ ਦਸ ਗੁਰੂ ਪਹਿਲਾਂ ਗਿਣਕੇ ਹੀ ਅੱਗੇ ਨਾਮ ਲਓਗੇ, ਸੋ ਸਾਡੇ ਗੁਰੂ ਤਾਂ ਪਹਿਲਾਂ ਹੀ ਸਤਿਕਾਰੇ ਜਾਣਗੇ, ਇਸ ਵਿਚ ਰੋਲਾ ਕੇਹਾ ?

ਸਤਿਗੁਰਾਂ ਸਮਝਾਇਆ ਕਿ ਜਿਨ੍ਹਾਂ ਨੇ ਮਿਲਣ ਦੇ ਰਾਹ ਕੱਢਣੇ ਹੋਣ ਉਹ ਕੱਢ ਹੀ ਲੈਂਦੇ ਹਨ ।

ਬੁਲੀਨੇ ਦਾ ਅਕਾਲੀ

—ਅੱਜ ਦੀਵਾਨ ਸਮੇਂ ਪਿੰਡ ਬੁਲੀਨੇ (ਜਲੰਧਰ) ਦਾ ਇਕ ਬਹੁਤ ਬਿਰਧ ਨੀਲੀ ਪਗੜੀ ਵਾਲਾ ਸਿੱਖ ਸ: ਮਿਲਖਾ ਸਿੰਘ ਵੀ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਆਇਆ । ਉਸਨੇ ਆਦਰ ਪੂਰਵਕ ਨਮਸਕਾਰ ਕਰਕੇ ਦੱਸਿਆ : ਅਸੀਂ ਇਕ ਵਾਰ ਭੈਣੀ ਸਾਹਿਬ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਲੜਨ ਗਏ ਸਾਂ । ਪਰ ਉਨ੍ਹਾਂ ਦੇ ਵਤੀਰੇ ਨੇ ਐਸਾ ਮੋਹ ਲਿਆ ਕਿ ਅਸੀਂ ਵਾਪਸ ਸਤਿਗੁਰੂ ਜੀ ਦਾ ਪਿਆਰ ਲੈ ਕੇ ਆਏ । ਲਾਹੌਰ ਵਿਚ ਰਹਿੰਦਿਆਂ ਬਾਬਾ ਧਿਆਨ ਸਿੰਘ ਪੱਥਰਾਂ ਵਾਲਿਆਂ (ਮਹਾਰਾਜ ਨਿਹਾਲ ਸਿੰਘ—ਗੁਰਦਿਆਲ ਸਿੰਘ ਜੀ ਦਾ ਸਹੁਰਾ ਪਰਵਾਰ) ਨਾਲ ਸਾਡਾ ਪਿਆਰ ਹੋ ਗਿਆ । ਅੱਜ ਵੀਹਾਂ ਹੀ ਸਾਲਾਂ ਪਿਛੋਂ ਫਿਰ ਆਪ ਜੀ ਦੇ ਦਰਸ਼ਨਾਂ ਦਾ ਅਵਸਰ ਮਿਲਿਆ ਹੈ ।

ਭਰੇ ਨਾ

—ਪੰਜਾਬ ਦੀ ਮਾਰਕਸੀ ਪਾਰਟੀ ਦਾ ਇਕ ਮੈਂਬਰ ਕਾ: ਸਰਵਣ ਸਿੰਘ ਚੀਮਾ ਤੇ ਇਕ ਚੰਗਾ ਸ਼ਾਇਰ ਫਕੀਰ ਚੰਦ ਤੁਲੀ, ਸਤਿਗੁਰੂ ਜੀ ਦੀ ਸੇਵਾ ਵਿਚ ਪਹੁੰਚਿਆ । ਮੋਹਿਆ ਗਿਆ । ਉਸਨੂੰ ਜ਼ਰਾ ਡਰ ਜਿਹਾ ਲਗਦਾ ਸੀ ਨੇੜੇ ਹੋਣੋਂ । ਘੜੀ ਮੁੜੀ ਸਿਰ ਤੇ ਰੁਮਾਲ ਸੰਭਾਲਦਾ ਸੀ । ਸਤਿਗੁਰਾਂ ਬਚਨ ਕੀਤਾ : ਏਨਾ ਡਰਨ ਦੀ ਲੋੜ ਨਹੀਂ । ਨਹੀਂ ਟਿਕਦਾ ਸਿਰ ਤੇ ਰੁਮਾਲ, ਨਾ ਟਿਕੇ, ਤੁਸੀਂ ਸੰਭਾਲ ਲਓ । ਮੈਂ ਸਮਝ ਲਿਆ ਹੈ ਕਿ ਤੁਹਾਡੀ ਅਦਬ ਸਤਿਕਾਰ ਦੀ ਭਾਵਨਾ ਹੈ ।

ਪਿਛੋਂ ਜਾਕੇ ਸ੍ਰੀ ਤੁਲੀ ਨੇ ਜਗਦੀਸ਼ ਸਿੰਘ "ਵਰਿਆਮ" ਨੂੰ ਦੱਸਿਆ ਕਿ ਉਸਦੀ ਪ੍ਰੀਤ ਸਤਿਗੁਰਾਂ ਨਾਲ ਲਗ ਗਈ ਹੈ । ਰਾਤ ਸੁਪਨਿਆਂ ਵਿਚ ਨਾਲ ਹੀ ਰਹੀਦਾ ਹੈ । ਪਰ ਉੱਚੀ ਨਹੀਂ ਕਿਸੇ ਨੂੰ ਦੱਸਣਾ...

ਪਾਲ ਦੇ ਘਰ

—ਜਦੋਂ ਦੀਵਾਨ ਵਿਚੋਂ ਸ: ਪਾਲ ਦੇ ਘਰ ਦਰਸ਼ਨ ਦਿਤੇ ਅਤੇ ਸਾਰੇ ਪਰਵਾਰ ਦੇ ਜੀਆਂ ਦੀ ਵਾਕਫ਼ੀ ਹਾਸਲ ਕੀਤੀ ਤਾਂ ਉਨ੍ਹਾਂ ਸਭਨਾਂ ਨੂੰ ਆਗਿਆ ਕੀਤੀ ਕਿ ਜੇ ਉਹਨਾਂ ਵਿਚੋਂ ਕਿਸੇ ਨੇ ਭਜਨ ਨਹੀਂ ਸੀ ਲਿਆ ਤਾਂ ਉਹ ਲੈ ਲਏ। ਸਾਰੇ ਹੀ ਜੀਅ ਜਿਥੇ ਵੀ ਹੋਣ ਇਕ ਘੰਟਾ ਨਾਮ ਸਿਮਰਨ ਜ਼ਰੂਰ ਕਰਿਆ ਕਰਨ। ਜਿਥੇ ਜਿਥੇ ਵੀ ਜਾਣ ਭਜਨ ਕਰਨ ਤੇ ਕਰਵਾਣ। ਮਾਸ, ਸ਼ਰਾਬ, ਅੰਡੇ ਆਦਿ ਦੀ ਵਰਤੋਂ ਤੋਂ ਆਪ ਬਚਕੇ ਬੱਚਿਆਂ ਨੂੰ ਬਚਾਇਆ ਜਾਇ ਅਤੇ ਉਨ੍ਹਾਂ ਲਈ ਆਦਰਸ਼ ਬਣਿਆ ਜਾਇ।

—ਪਾਲ ਦੇ ਘਰੋਂ ਵਿਦਾ ਹੋ ਕੇ ਸ੍ਰੀ ਸਤਿਗੁਰੂ ਜੀ ਸ: ਗੁਰਟੇਕ ਸਿੰਘ, ਜਨਤਾ ਕੋਲਡ ਸਟੋਰਜ਼, ਮਾਡਲ ਟਾਊਨ, ਜਲੰਧਰ ਵਾਲਿਆਂ ਦੀ ਕੋਠੀ ਪਧਾਰੇ। ਜਦੋਂ ਨੂੰ ਮੈਂ ਅਤੇ ਸ੍ਰੀ ਜਗਦੀਸ਼ ਸਿੰਘ ਉਥੇ ਪਹੁੰਚੇ, ਆਪ ਜੀ ਉਠਣ ਨੂੰ ਤਿਆਰ ਸਨ। ਸਾਰਾ ਪਰਵਾਰ ਬਾਹਰਲੇ ਵਰਾਂਡੇ ਵਿਚ ਸ੍ਰੀ ਸਤਿਗੁਰੂ ਜੀ ਦੇ ਨਿਕਟ ਬੈਠਾ ਹੋਇਆ ਸੀ। ਦਸ ਕੁ ਮਿੰਟ ਦਰਸ਼ਨ ਦੇ ਕੇ ਆਪ ਜੀ ਸ੍ਰੀ ਭੈਣੀ ਸਾਹਿਬ ਨੂੰ ਵਿਦਾ ਹੋ ਗਏ। ਇਸ ਸਮੇਂ 5.15 ਲਊਚ ਪਹਿਰ ਦੇ ਹੋ ਚੁਕੇ ਸਨ।

29 ਸਤੰਬਰ 1978, ਸ਼ੁਕਰਵਾਰ ਨਵੀਂ ਦਿੱਲੀ

ਬੀਤੀ ਰਾਤੀਂ ਜਲੰਧਰ ਫਲਾਇੰਗ ਮੇਲ ਤੇ ਸਫ਼ਰ ਕਰਕੇ ਮਸਾਂ ਹੀ ਘਰ ਰਾਤੀਂ 11 ਵਜੇ ਪਹੁੰਚਾ। ਮੇਰੇ ਬੱਚੇ ਮਨਧੀਰ ਸਿੰਘ ਉਸਦੀ ਪਤਨੀ ਜੁਗਿੰਦਰ ਕੌਰ ਸਵੇਰੇ ਆਸਾ ਦੀ ਵਾਰ ਸੁਣਨ ਦਾ ਪ੍ਰੋਗਰਾਮ ਬਣਾਈ ਬੈਠੇ ਸਨ। ਆਸਾ ਦੀ ਵਾਰ "ਜੈ ਸੈਨ" ਵਾਲੇ ਸ. ਜੁਗਿੰਦਰ ਸਿੰਘ ਦੇ ਘਰ ਹਰੀ ਨਗਰ ਵਿਚ ਲਗਣੀ ਸੀ।

ਸਵੇਰੇ 5.45 ਤੇ ਸਤਿਗੁਰੂ ਜੀ ਨੇ ਸੰਤ ਸੁਖਦਰਸ਼ਨ ਸਿੰਘ ਹੁਰਾਂ ਨੂੰ ਤੇ ਸ੍ਰੀ ਗੁਰਮੀਤ ਸਿੰਘ ਸਪੁਤਰ ਸੰਤ ਜੁਗਿੰਦਰ ਸਿੰਘ ਜੀ ਨੂੰ ਮੈਨੂੰ ਲੈ ਆਉਣ ਲਈ ਗੱਡੀ ਭੇਜਣ ਦੀ ਕ੍ਰਿਪਾ ਕੀਤੀ।

ਹਰੀ ਨਗਰ ਵਿਚ ਹਰੀ

ਹਰੀ ਨਗਰ ਵਿਚ ਸਵੇਰ ਦੀ ਮੱਧਮ ਰੋਸ਼ਨੀ ਹੁੰਦਿਆਂ ਹੀ ਮੈਂ ਪਹੁੰਚ ਗਿਆ। ਨਾਮਧਾਰੀ ਸੰਗਤਾਂ ਸੈਂਕੜਿਆਂ ਦੀ ਤਾਦਾਦ ਵਿਚ, ਹਥੀਂ ਮਾਲਾ ਫੜੀ, ਗੁਰਬਾਣੀ ਦਾ ਕੀਰਤਨ ਮੁਗਧ ਮਨ ਸੁਣ ਰਹੀਆਂ ਸਨ। ਸਫ਼ੈਦ ਪਿੰਡਾਲ ਤੇ ਸਫ਼ੈਦ ਬਸਤਰਾਂ ਵਿਚ ਸੰਗਤ, ਨਿਰੀ ਦੇਵਪੁਰੀ ਹੀ ਤਾਂ ਸੀ। ਵਾਰ ਦਾ ਕੀਰਤਨ ਕਰਨ ਵਾਲੇ ਸਨ, ਉਸਤਾਦ ਹਰਭਜਨ ਸਿੰਘ, ਸ੍ਰੀ ਗੁਰਦੇਵ ਸਿੰਘ (ਸਰੋਦ) ਤੇ ਸੁਖਵਿੰਦਰ ਸਿੰਘ ਪਿੰਕੀ (ਤਬਲਾ)। ਸ੍ਰੀ ਸਤਿਗੁਰੂ ਜੀ ਨੇ ਨਿਤ ਵਾਂਗ ਅਗਵਾਈ ਕੀਤੀ। ਸੂਰਜ ਦੇ ਪ੍ਰਕਾਸ਼ ਹੋਣ ਤੋਂ ਪਹਿਲਾਂ ਹੀ ਚੰਡੀ ਦੀ ਵਾਰ ਦਾ ਪਾਠ ਕਰ ਲਿਆ ਗਿਆ, ਅਰਦਾਸ ਭਾਵੇਂ ਸੂਰਜ ਚੜ੍ਹਾਅ ਨਾਲ ਹੀ ਕੀਤੀ ਗਈ।

ਸਤਿਗੁਰੂ ਜੀ ਦੇ ਗਿਰਦ ਅੱਜ ਇਹਨਾਂ ਵਿਅਕਤੀਆਂ ਦਾ ਬੈਠਣਾ ਸੀ : ਸੂਬਾ ਗੰਡਾ ਸਿੰਘ ਜੀ, ਠਾਕੁਰ ਸ਼ਮਸ਼ੇਰ ਸਿੰਘ ਜੀ, ਸੰਤ ਮਹਿੰਦਰ ਸਿੰਘ ਬਾਲੀ ਨਗਰ, ਸੰਤ ਕਰਤਾਰ ਸਿੰਘ ਸੋਧੀ, ਸੰਤ ਅਮਰ ਸਿੰਘ ਨਿਰਮਾਣ, ਡਾ: ਅਮਰ ਭਾਰਤੀ, ਸ. ਹੰਸਪਾਲ, ਗਿਆਨੀ ਜਸਵੰਤ ਸਿੰਘ, ਸੰਤ ਮਹਿੰਦਰ ਸਿੰਘ ਪੂਰਬਾ ਤੇ ਪ੍ਰੀਤਮ ਸਿੰਘ ਕਵੀ ।

6.15 ਵਜੇ ਵਾਰ ਦਾ ਭੋਗ ਪੈ ਗਿਆ । ਪੂਰਬੇ ਦੁਆਰਾ ਕੀਤੀ ਅਰਸਦਾ ਉਪਰੰਤ, ਦਿੱਲੀ ਦੇ ਅਕਾਲੀ ਲੀਡਰ ਸ: ਅਵਤਾਰ ਸਿੰਘ 'ਹਿਤ' ਤਕਰੀਰ ਕਰਨ ਲਈ ਖਲੋਤੇ । ਇਸੇ ਦੌਰਾਨ ਸੂਬਾ ਗੰਡਾ ਸਿੰਘ ਜੀ ਦੇ ਸਪੁਤਰ ਹਰਦਰਸ਼ਨ ਸਿੰਘ ਨੇ ਇਕ ਟੋਕਰਾ ਫਲਾਂ ਦਾ ਮੱਥਾ ਟੇਕ ਆਪਣੇ ਬੱਚੇ ਗੁਰਦਿਆਲ ਸਿੰਘ ਨੂੰ ਦਸਤਾਰ ਬੰਦੀ ਲਈ ਪੇਸ਼ ਕੀਤਾ । ਸ੍ਰੀ ਸਤਿਗੁਰੂ ਜੀ ਨੇ ਆਪਣੇ ਕਰ ਕਮਲਾਂ ਦੁਆਰਾ ਪਹਿਲੇ ਪੇਚ ਬੰਨ੍ਹੇ ।

ਅਵਤਾਰ ਸਿੰਘ ਹਿਤ

ਅਕਾਲੀ ਆਗੂ, ਉੱਚਾ ਲੰਮਾ ਭਰਪੂਰ ਜੁਆਨ, ਅਜ ਖੁਲੇ ਦਾੜ੍ਹੇ ਤੇ ਦਾਰਚੀਨੀ ਰੰਗ ਦੇ ਕਪੜਿਆਂ ਵਿਚ ਹੇਠ ਲਿਖੇ ਸ਼ਬਦ ਕਹਿ ਰਿਹਾ ਹੈ (ਸੰਖੇਪ) :

—ਅਸੀਂ ਸਾਰੇ ਵਡਭਾਗੇ ਹਾਂ ਜਿਨ੍ਹਾਂ ਅੱਜ ਉੱਤਮ ਅਤੇ ਮਹਾਨ ਪੁਰਸ਼ਾਂ ਦੇ ਦਰਸ਼ਨ ਕੀਤੇ ਤੇ ਅਮ੍ਰਿਤ ਵੇਲੇ ਤੋਂ ਕੀਰਤਨ ਸੁਣਿਆ ਹੈ ।

—ਸੱਚਾ ਸੰਤ, ਸੱਚਾ ਮਹਾਪੁਰਖ ਅਤੇ ਸੱਚਾ ਗੁਰੂ ਉਹੋ ਹੈ ਜੋ ਕਲਿਜੁਗ ਵਿਚ ਆਪ ਨਾਮ ਜਪੇ ਅਤੇ ਜਪਾਵੇ, ਕੀਰਤਨ ਕਰੇ ਤੇ ਕਰਵਾਵੇ ।

—ਜਿਥੇ ਜਾਕੇ ਮਨ ਨੂੰ ਸ਼ਾਂਤੀ ਮਿਲ ਜਾਏ ਉਥੇ ਸਚਾਈ ਦਾ ਇਕ ਰੂਪ ਨਜ਼ਰ ਆਉਂਦਾ ਹੈ । ਜਿਸਨੂੰ ਏਥੇ ਆਕੇ ਵੀ ਸ਼ਾਂਤੀ ਨਹੀਂ ਮਿਲਣੀ, ਉਸਨੂੰ ਕਿਤੇ ਵੀ ਨਹੀਂ ਮਿਲਣੀ ।

—ਨਾਮਧਾਰੀ ਮਰਿਆਦਾ ਅਤੇ ਸਰੂਪ ਦੇ ਦਰਸ਼ਨ ਸਾਨੂੰ ਸੰਤ ਜੁਗਿੰਦਰ ਸਿੰਘ ਜੀ ਨੇ ਹੀ ਕਰਵਾਏ ਹਨ ।

—ਅਸੀਂ ਆਪਣੇ ਗੁਰਦੁਆਰਿਆਂ ਵਿਚ ਉਸ ਰਹਿਤ ਤੇ ਨਹੀਂ ਚਲਦੇ ਜੋ ਸਾਨੂੰ ਸਾਡੇ ਸਤਿਗੁਰਾਂ ਦੱਸੀ ਹੋਈ ਹੈ ।

—ਹਰੀ ਨਗਰ ਵਿਚ ਰਾਮਗੜੀਆ ਭਵਨ ਦੀ ਨੀਂਹ ਸਤਿਗੁਰੂ ਜੀ ਦੇ ਨਿਵਾਜੇ ਹੋਏ ਸੱਜਣਾਂ ਨੇ ਰੱਖੀ ਹੈ ।

—ਸਤਿਗੁਰੂ ਰਾਮ ਸਿੰਘ ਜੀ ਦੀ ਤਸਵੀਰ ਘਰ ਘਰ ਲਗਣੀ ਚਾਹੀਦੀ ਹੈ । ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਬਾਅਦ ਗੁਰੂ ਰਾਮ ਸਿੰਘ ਜੀ ਨੇ ਹੀ ਸਿਖੀ ਸਰੂਪ ਨੂੰ ਕਾਇਮ ਕੀਤਾ ਤੇ ਰਖਿਆ । ਇਸ ਗੱਲ ਤੇ ਕਿਸੇ ਅਕਾਲੀ, ਹਿੰਦੂ ਜਾਂ ਹੋਰ ਧਰਮ ਵਾਲੇ ਨੂੰ ਇਨਕਾਰ ਨਹੀਂ ਹੋ ਸਕਦਾ । ਸਤਿਗੁਰੂ ਰਾਮ ਸਿੰਘ ਜੀ ਦੀ ਤਸਵੀਰ ਘਰ ਘਰ ਲਗਣੀ ਹੀ ਚਾਹੀਦੀ ਹੈ ।

—ਜਿਵੇਂ ਸਤਿਗੁਰੂ (ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ) ਜੀ ਨੇ ਦਿੱਤ-ਦਾਜ ਤੋਂ ਬਿਨਾ ਸਸਤੀਆਂ ਸ਼ਾਦੀਆਂ ਦੀ ਰੀਤ ਤੋਰੀ ਹੋਈ ਹੈ, ਇਸਨੂੰ ਸਰਕਾਰਾਂ ਆਪਣੇ ਕਾਨੂੰਨਾਂ ਦੁਆਰਾ ਨਹੀਂ ਚਲਾ ਸਕਦੀਆਂ ।

—ਸਤਿਗੁਰਾਂ ਦੇ ਦੱਸੇ ਹੋਏ ਸਾਰੇ ਵਿਹਾਰ ਕਾਰ ਸੁੱਚੇ ਤੇ ਸੱਚੇ ਹਨ ਜਿਨ੍ਹਾਂ ਤੇ ਚੌਲਿਆਂ ਅਸੀਂ ਸਾਰੇ ਹੀ ਸੁਖ ਪ੍ਰਾਪਤ ਕਰ ਸਕਦੇ ਹਾਂ ।

—ਏਥੇ, ਨਾਮਧਾਰੀ ਦੀਵਾਨ ਵਿਚ, ਬਾਣੀ ਨੂੰ ਮੱਥਾ ਟੇਕਿਆ ਗਿਆ, ਬਾਣੀ ਦਾ ਕੀਰਤਨ ਕੀਤਾ ਗਿਆ, ਬਾਣੀ ਦਾ ਪਰਚਾਰ ਕੀਤਾ ਗਿਆ, ਇਹ ਚੰਗੇ ਭਾਗਾਂ ਬਿਨਾਂ ਨਹੀਂ ਹੋ ਸਕਦਾ ।

—ਸਤਿਗੁਰੂ ਰਾਮ ਸਿੰਘ ਜੀ ਦੇ ਵਿਚਾਰਾਂ ਦਾ ਪਰਚਾਰ ਵੱਧ ਤੋਂ ਵੱਧ ਕਰਨਾ ਚਾਹੀਦਾ ਹੈ । ਕਾਂਗਰਸ ਵੀ ਇਹਨਾਂ ਦੇ ਨਕਸ਼ੇ ਕਦਮ ਤੇ ਚੱਲੀ । ਗਾਂਧੀ ਜੀ ਨੇ ਵੀ ਇਹਨਾਂ ਤੋਂ ਸਿਖਿਆ । ਗੁਰੂ ਰਾਮ ਸਿੰਘ ਜੀ ਦੀ ਦੇਸ਼ ਹਿਤ ਕੁਰਬਾਨੀ ਤੋਂ ਕੋਈ ਮੁਨਕਰ ਨਹੀਂ ਹੋ ਸਕਦਾ ।

—ਸਤਿਗੁਰੂ ਜੀ ਨੂੰ ਬੇਨਤੀ ਹੈ ਕਿ ਉਹ ਸਾਨੂੰ ਸਤਿਗੁਰੂ ਰਾਮ ਸਿੰਘ ਜੀ ਦੀ ਆਦਮ ਕੱਦ ਮੂਰਤੀ ਦੇਣ ਤੇ ਵਿਰ ਆਪ ਸਥਾਪਤ ਕਰਨ ਰਾਮਗੜੀਆ ਭਵਨ ਦੇ ਹਾਲ ਵਿਚ ।

ਸ: ਅਵਤਾਰ ਸਿੰਘ ਹਿਤ ਦੇ 15 ਮਿੰਟ ਦੇ ਵਿਆਖਿਆਨ ਬਾਦ ਸ੍ਰੀ ਸਤਿਗੁਰੂ ਜੀ ਨੇ ਅਮ੍ਰਿਤ ਬਚਨਾਂ ਦੀ ਬਰਖਾ ਕੀਤੀ । ਆਪ ਜੀ ਦੇ ਸੰਖੇਪ ਨੁਕਤੇ ਇਹ ਹਨ :

ਸ੍ਰੀ ਸਤਿਗੁਰੂ ਜੀ

—ਸ: ਅਵਤਾਰ ਸਿੰਘ ਜੀ ਤੋਂ ਤੁਸਾਂ ਜੋ ਕੁਝ ਸੁਣਿਆ ਹੈ ਉਸ ਤੋਂ ਪਤਾ ਲਗਦਾ ਹੈ ਕਿ ਇਹਨਾਂ ਦਾ ਸਤਿਗੁਰੂ ਰਾਮ ਸਿੰਘ ਜੀ ਨਾਲ ਬਹੁਤ ਹਿਤ ਹੈ ।

—ਜਿੰਨਾ ਕੁਝ ਇਹਨਾਂ ਨੇ ਸਾਡੇ ਬਾਰੇ ਆਖਿਆ ਹੈ ਜੇ ਅਸੀਂ ਆਪਣੀਆਂ ਖਾਮੀਆਂ ਕਢਕੇ ਉਹੋ ਜਿਹੇ ਬਣ ਜਾਈਏ ਤਾਂ ਇਕ ਚੰਗਾ ਪਤਾਅ ਤੋਂ ਹੋ ਜਾਂਦਾ ਹੈ ।

ਮਿਲਿ ਮਿਲਿ ਸਖੀ ਗੁਣ ਕਹੁ ਮੇਰੇ ਪ੍ਰਭ ਕੇ
ਲੇ ਸਤਿਗੁਰ ਕੀ ਮਤਿ ਧੀਰ ।

—ਹੁਣ "ਘਰ ਘਰ ਅੰਦਰ ਧਰਮਸਾਲ" ਨਹੀਂ, ਸਿਆਸਤ ਹੀ ਘਰ ਕਰੀ ਜਾਂਦੀ ਹੈ । ਪਰ ਅਸੀਂ, ਗੁਰੂ ਨਾਨਕ ਦੇਵ ਜੀ ਤੇ ਇਤਕਾਦ ਰਖਣ ਵਾਲੇ 'ਬੁਰਿਆ ਨਾਲ ਭਲਾਈ' ਕਰਨ ਦੀ ਜਾਚ ਸਿੱਖੀਏ ਤਾਂ ਹੀ ਸੁਆਦ ਹੈ ।

—ਅਸੀਂ ਆਪਣੇ ਸੱਜਣਾਂ ਮਿੱਤਰਾਂ ਉਤੇ ਜੇ ਏਨਾ ਕੁ ਵੀ ਪ੍ਰਭਾਵ ਰਖ ਲਈਏ ਕਿ ਅਸੀਂ ਉਨ੍ਹਾਂ ਪਾਸੋਂ ਤਾਂ ਹੀ ਖਾਣਾ ਪੀਣਾ ਹੈ ਜੋ ਉਹ ਮਾਸ ਸ਼ਰਾਬ ਨਾ ਵਰਤਣ ਤਾਂ 'ਜਣੇ ਜਣੇ ਦੀ ਲੱਕੜੀ ਇਕ ਜਣੇ ਦਾ ਬੋਝ' ਵਾਂਗ ਕੰਮ ਬਹੁਤ ਹੋ ਜਾਂਦਾ ਹੈ ।

—ਬੱਚਿਆਂ ਨੂੰ ਘਰਾਂ ਵਿਚ ਨਿੰਦਾ ਚੁਗਲੀ ਸੁਣਾਨ ਦੀ ਥਾਂ ਭਜਨ ਬਾਣੀ ਤੇ ਰਲਕੇ ਸਿਮਰਨ ਕਰਨ ਦੀ ਆਦਤ ਪਾਓ ਤਾਂ ਕਿ ਸਕੂਲਾਂ ਵਿਚੋਂ ਜੋ ਗਲਤ ਗੱਲਾਂ ਸਿਖ ਕੇ ਆਉਂਦੇ ਹਨ ਉਸਦਾ ਅਸਰ ਨਾਲੋਂ ਨਾਲ ਚਾਇਲ ਹੁੰਦਾ ਰਹੇ ।

—ਗੁਰੂ ਵਲੋਂ ਹੋ ਕੇ ਜੋ ਵੀ ਚੀਜ਼ ਆਉਂਦੀ ਹੈ, ਭਾਵੇਂ ਉਹ ਉਲਟਾ ਨਾਮ ਹੀ ਕਿਉਂ ਨਾ ਹੋਵੇ, ਜੀਆਂ ਲਈ ਕਲਿਆਣਕਾਰੀ ਹੁੰਦਾ ਹੈ ।

—ਅਜ ਕਲ ਕਰਮਾਤਾਂ ਦੀ ਵਿਰੋਧਤਾ ਕਰਨ ਦਾ ਰਿਵਾਜ ਹੈ ਪਰ ਗੁਰੂ ਨਾਨਕ

ਦੇਵ ਜੀ ਨੇ ਸਿੱਧਾਂ ਮਗਰ ਖੜਾਂਵ ਲਾਕੇ ਜੋ ਕੁਝ ਵਖਾਇਆ ਉਹ ਕੀ ਸੀ ? ਗੁੰਗੇ ਦੇ ਸਿਰ ਤੇ ਸੱਟੀ ਰਖ ਕੇ ਜੋ ਗਿਆਨ ਕਰਵਾਇਆ ਗਿਆ, ਉਸ ਨੂੰ ਕੀ ਸਮਝੀਏ ? ਇਹ ਸਾਰੀਆਂ ਕਰਮਾਤਾਂ ਹਨ ਤੇ ਜੇ ਸਤਿਗੁਰੂ ਦੀ ਰਜ਼ਾ ਹੋਵੇ ਤਾਂ ਇਹ ਸੁਤੇ ਸਿਧ ਹੀ ਹੋ ਜਾਂਦੀਆਂ ਹਨ ।

—ਮਾਇਆ ਤੇ ਟੇਕ ਰਖਣ ਵਾਲਾ ਭਾਵੇਂ 10 ਰੁਪਏ ਰੋਜ਼ ਕਮਾਣ ਵਾਲਾ ਹੋਵੇ ਭਾਵੇਂ ਕਰੋੜ ਰੁਪਿਆ, ਉਹ ਦੋਵੇਂ ਹੀ ਛਾਲਤ ਹਨ । ਆਧਾਰ ਸਤਿਗੁਰੂ ਦਾ ਹੀ ਹੋਵੇ, ਨਾਮ ਦਾ ਹੀ ਹੋਵੇ ਤਾਂ ਬੰਦਾ ਸੁਖੀ ਰਹਿ ਸਕਦਾ ਹੈ ।

—ਸੇਠ ਤ੍ਰਿਲੋਕ ਸਿੰਘ ਜੀ ਦੇ ਅਮਰੀਕਾ ਵਾਲੇ ਲੜਕਿਆਂ ਤੇ ਸਤਿਗੁਰਾਂ ਦੀ ਕ੍ਰਿਪਾ ਹੈ, ਵਿਦੇਸ਼ਾਂ ਵਿਚ ਵੀ ਮਰਿਆਦਾ ਪਾਲਦੇ ਹਨ ਕਿਉਂਕਿ ਘਰ ਵਿਚੋਂ ਵੀ ਉੱਚੀ ਸਿਖਿਆ ਪ੍ਰਾਪਤ ਹੁੰਦੀ ਹੈ ।

ਘਰ ਚਰਨ

6.45 ਵਜੇ ਦੀਵਾਨ ਦੀ ਸਮਾਪਤੀ ਹੋ ਗਈ । ਪ੍ਰਸਾਦ ਪਾਣੀ ਛਕਣ ਲਈ ਪੰਗਤਾਂ ਲਗ ਗਈਆਂ । ਸ. ਜੁਗਿੰਦਰ ਸਿੰਘ ਨੇ ਸਤਿਗੁਰੂ ਜੀ ਨੂੰ ਘਰ ਵਿਖੇ ਚਰਨ ਪਾਣ ਦੀ ਬੇਨਤੀ ਕੀਤੀ । ਅੰਦਰ ਜਾ ਕੇ ਸੱਚੇ ਪਾਤਸ਼ਾਹ ਵਿਛੇ ਪਲੰਘ ਪਰ ਬੈਠੇ ਡਾ. ਜੁਗਿੰਦਰ ਸਿੰਘ ਜੀ ਤੇ ਪਰਵਾਰ ਨੇ ਭੋਟਾ ਧਰਕੇ ਮੱਥਾ ਟੇਕਿਆ ।

ਏਥੇ ਇਕ ਹੋਰ ਘਰ ਵੀ ਚਰਨ ਪਾਏ ਗਏ ।

ਉਪਰੰਤ ਠਾਕਰ ਸ਼ਮਸ਼ੇਰ ਸਿੰਘ ਜੀ ਤੇ ਸੰਤ ਮਹਿੰਦਰ ਸਿੰਘ ਪੂਰਬਾ ਨੂੰ ਨਾਲ ਲੈ ਕੇ ਸਤਿਗੁਰੂ ਜੀ ਸੰਤ ਅਵਤਾਰ ਸਿੰਘ ਰਮੇਸ਼ ਨਗਰ ਦੀ ਕਾਰ ਤੇ 1/6 ਬੀ ਪੁਸ਼ਾ ਰੋਡ ਨੂੰ ਚਲੇ ਗਏ । ਆਪ ਸਵੇਰੇ ਹੀ ਇਕ ਡੇਢ ਘੰਟੇ ਲਈ ਆਰਾਮ ਕਰਨਾ ਚਾਹੁੰਦੇ ਸਨ । ਹੈਦਰਾਬਾਦ ਵਾਸਤੇ 12 ਵਜੇ ਦੁਪਹਿਰੇ ਜਹਾਜ਼ੇ ਚੜ੍ਹਨਾ ਹੈ । ਹੈਦਰਾਬਾਦ ਵਿਖੇ ਅਜ ਬਾਬਾ ਸੰਤ ਸਿੰਘ ਕਾਮੋਕਿਆਂ ਵਾਲਿਆਂ ਨਮਿਤ ਉਨ੍ਹਾਂ ਦਾ ਪਰਵਾਰ ਭੋਗ ਪੁਆ ਰਿਹਾ ਹੈ, ਜਿਸ ਨੂੰ ਸੁਭਾਇਮਾਨ ਸਤਿਗੁਰੂ ਜੀ ਨੇ ਜਾ ਕੇ ਕਰਨਾ ਹੈ ।

ਅਮਰ ਭਾਰਤੀ ਹੁਰਾਂ ਨੇ ਸਾਨੂੰ ਹਰੀ ਨਗਰ ਆਇਆਂ ਜਾਣ ਅਤੇ ਸ੍ਰੀ ਸਤਿਗੁਰੂ ਜੀ ਨੂੰ ਘੰਟਾ ਭਰ ਅਰਾਮ ਦੇਣ ਵਾਸਤੇ ਆਪਣੇ ਘਰ ਸੱਦ ਲਿਆ । ਹੰਸਪਾਲ, ਗੁਰਦੇਵ ਸਿੰਘ (ਸਰੋਦ) ਹਰਿਭਜਨ ਸਿੰਘ (ਸਿਤਾਰ) ਅਤੇ ਮੈਂ ਇਕ ਘੰਟਾ ਭਰ ਏਥੇ ਰੁਕੇ ਰਹੇ ਤੇ ਛਕਣ-ਛਕਾਣ ਹੁੰਦਾ ਰਿਹਾ ।

ਪੁਸ਼ਾ ਰੋਡ ਕੋਠੀ

ਜਦੋਂ ਅਸੀਂ ਕੋਠੀ ਪੁਸ਼ਾ ਰੋਡ ਪੁੱਜੇ 8.45 ਦਾ ਵਕਤ ਸੀ । ਪ੍ਰਸਿਧ ਸਰੋਦ ਵਾਦਕ ਉਸਤਾਦ ਅਮਜਦ ਅਲੀ ਖਾਂ ਸ੍ਰੀ ਸਤਿਗੁਰੂ ਜੀ ਨਾਲ ਅੰਦਰ ਬੈਠੇ ਗੱਲਬਾਤ ਕਰ ਰਹੇ ਸਨ । ਸ: ਹੰਸਪਾਲ ਉਸ ਗੱਲਬਾਤ ਵਿਚ ਸ਼ਰੀਕ ਹੋ ਗਏ ।

ਕੋਠੀ ਅੰਦਰ ਦਰਜਨਾਂ ਦਰਸ਼ਨਕਾਰੀ ਇਸਤਰੀ ਪੁਰਸ਼ ਆਏ ਹੋਏ ਸਨ । ਇਹ ਨਾਮ ਮੇਰੀ ਵਾਕਫ਼ੀ ਵਿਚ ਹਨ : ਸ੍ਰ. ਗੁਰਜੀਤ ਸਿੰਘ ਮਿੰਟਗੁਮਰੀ ਟਰਾਂਸਪੋਰਟ ਵਾਲੇ ਦੋ ਬੀਬੀਆਂ ਨਾਲ, ਸੰਤ ਕਿਰਪਾਲ ਸਿੰਘ ਕਰਮਪੁਰਾ, ਬਾਬੂ ਕਰਤਾਰ ਸਿੰਘ, ਗਿਆਨੀ ਜਸਵੰਤ ਸਿੰਘ ਸਮੇਤ ਪਰਵਾਰ, ਸ੍ਰੀ ਭੂਪਿੰਦਰ ਸਿੰਘ ਭੁਰਜੀ, ਸ. ਸੁਰਿੰਦਰ ਸਿੰਘ

ਮਨਚੰਦਾ, ਸ੍ਰੀ ਗੁਰਦੇਵ ਸਿੰਘ ਸਰੋਦ, ਸ੍ਰੀ ਹਰਭਜਨ ਸਿੰਘ ਉਸਤਾਦ, ਸ੍ਰੀ ਸੁਖਵਿੰਦਰ ਸਿੰਘ ਪਿੰਕੀ, ਡਾ: ਅਮਰ ਭਾਰਤੀ, ਸ. ਜਸਵਿੰਦਰ ਸਿੰਘ, ਸ. ਅਮਰਜੀਤ ਸਿੰਘ ਦਿੱਲੀ ਥਾਈਲੈਂਡ ਦੇ ਸੇਠ ਜਸਪਾਲ ਸਿੰਘ, ਸੰਤ ਦਰਸ਼ਨ ਸਿੰਘ—ਮੋਹਣ ਸਿੰਘ ਨਰਾਇਣਾ, ਸ. ਸੇਵਾ ਸਿੰਘ—ਮੋਹਣ ਸਿੰਘ ਰਾਮ ਨਗਰ (ਕ੍ਰਿਸ਼ਨ ਨਗਰ) ਆਦਿ ।

ਗੁਰਦੇਵ ਸਿੰਘ ਨੇ ਮੋਹਣ ਸਿੰਘ-ਸੁਖਦੇਵ ਸਿੰਘ (ਸੰਗੀਤ ਸਿਖਦੇ ਬੱਚਿਆਂ) ਵਾਸਤੇ ਸਤਿਗੁਰਾਂ ਨੂੰ ਸਕੂਲਾਂ ਵਿਚ ਦਾਖਲੇ ਦੀ ਮੁਸ਼ਕਲ ਦੱਸੀ ਤਾਂ ਡਾ: ਅਮਰ ਭਾਰਤੀ ਹੁਰਾਂ ਸਤਿਗੁਰੂ ਜੀ ਦੇ ਸਾਹਵੇਂ ਜ਼ਿਮਾ ਲਿਆ ਕਿ ਉਹ ਤਕਸ਼ਸ਼ਿਲਾ ਸਕੂਲ ਵਿਚ ਬੱਚਿਆਂ ਨੂੰ ਦਾਖਲਾ ਲੈ ਦੇਣਗੇ । ਸਤਿਗੁਰੂ ਜੀ ਮੁਸਕਰਾਏ : ਇਹ ਕਸੂਰ ਭਾਰਤੀ ਹੁਰਾਂ ਦਾ ਹੀ ਹੈ । ਉਨ੍ਹਾਂ ਸਾਨੂੰ ਅਜੇ ਤਕ ਕਿਉਂ ਨਹੀਂ ਦੱਸਿਆ ਕਿ ਉਹ ਸਕੂਲ ਵਿਚ ਬੱਚੇ ਦਾਖਲ ਕਰਵਾ ਸਕਦੇ ਸਨ ।

ਤਾੜਨਾ ਤੇ ਪਿਆਰ

ਸਤਿਗੁਰੂ ਜੀ ਨੇ ਅੱਜ ਜ਼ਰਾ ਕੁ ਪਿੰਕੀ ਨੂੰ ਤਾੜਿਆ ਕਿਸੇ ਗੱਲੋਂ, ਪਰ ਬੇਤੇ ਸਮੇਂ ਪਿਛੋਂ ਗੁਰਦੇਵ ਸਿੰਘ ਦੇ ਕਹਿਣ ਤੇ ਪਿੰਕੀ ਨੇ ਇਕ ਤਬਲਚੀ ਦੀ ਐਸੀ ਨਕਲ ਉਤਾਰੀ ਕਿ ਅਸੀਂ ਸਭ ਹੱਸ ਹੱਸ ਦੂਹਰੇ ਹੋ ਗਏ । ਪਿੰਕੀ ਦੀ ਇਹ ਖੂਬੀ ਸੀ ਕਿ ਬੋੜਾ ਸਮਾਂ ਪਹਿਲਾਂ ਜਿਸ ਨੂੰ ਝੜਕਾਂ ਪਈਆਂ ਸਨ ਉਸਨੇ ਨਕਲ ਉਤਾਰਨ ਲਗਿਆਂ ਬੜੀ ਬੇਬਾਕੀ ਤੋਂ ਕੰਮ ਲਿਆ ।

ਅਤੇ ਇਸ ਹਲਕੇ-ਫੁਲਕੇ ਮੂਡ ਤੋਂ ਸਤਿਗੁਰੂ ਜੀ ਨੇ ਪਿਛਲੇ ਦਿਨੀਂ ਭੈਣੀ ਸਾਹਿਬ ਵਿਚ ਤਿਆਰ ਕੀਤੀਆਂ 16 ਮਾਤਰਾਂ ਦੀਆਂ ਤਿੰਨ ਤਿਹਾਈਆਂ ਪਿੰਕੀ ਨੂੰ ਸਿਖਾਈਆਂ : ਦੱਤਾ, ਦੱਤਾ, ਕਿੜ ਦਿੱਤਾ, ਕਿੜ ਦਿੱਤਾ ਗਿੱਦੀ ਗਿੰਨਾ ਧਾ । ਇਹੋ ਬੋਲ ਹੋਰ 8 ਵਾਰ ਬੋਲੇ, ਚੌਥੀ ਮਾਤਰਾ ਤੋਂ ਉਠਾਨ ਹੈ । “ਸਤਿਗੁਰਾਂ ਦੀ ਕਿਰਪਾ ਨਾਲ ਹਰ ਤਾਰ ਦੀਆਂ ਤਿਹਾਈਆਂ ਬਣਾਈਆਂ ਜਾ ਸਕਦੀਆਂ ਹਨ ।” ਸਤਿਗੁਰਾਂ ਬਚਨ ਕੀਤਾ ।

0.50 ਵਜੇ ਕਿਸੇ ਨੇ ਆਣ ਆਖਿਆ : ਸ. ਮਹਿੰਦਰ ਸਿੰਘ ਗਿੱਲ ਦਰਸਨਾਂ ਨੂੰ ਆ ਰਿਹਾ ਹੈ ।

ਹੁਣ ਕੇਵਲ ਸਤਿਗੁਰੂ ਜੀ ਅਤੇ ਮੈਂ ਹੀ ਅੰਦਰ ਰਹਿ ਗਏ । ਬਾਕੀ ਦੇ ਉਠ ਕੇ ਚਲੇ ਗਏ ।

ਸ: ਗਿੱਲ ਨਾਲ

ਸ. ਮਹਿੰਦਰ ਸਿੰਘ ਗਿੱਲ ਦੇ ਗਲ ਤਾਂ ਨਾਅਧਾਰੀ ਪਹਿਰਾਵਾ ਹੀ ਸੀ, ਖੱਦਰ ਦਾ, ਪਰ ਸਿਰ ਤੇ ਪੱਗ ਟੇਵੀ ਸੀ । ਆਉਂਦਿਆਂ ਹੀ ਉਸਨੇ ਸ੍ਰੀ ਸਤਿਗੁਰੂ ਜੀ ਨੂੰ ਨਮਸਕਾਰ ਕੀਤੀ । ਸਤਿਗੁਰੂ ਜੀ ਵਿਛੇ ਮੱਜੇ ਉਪਰ ਲੇਟੇ ਹੋਏ ਸਨ । ਸ. ਗਿੱਲ ਨੇ ਸਿਹਤ ਦਾ ਹਾਲ ਚਾਲ ਪੁਛਿਆ । ਮਹਾਰਾਜ ਜੀ ਦੀ ਸੁਖਸਾਂਦ ਜਾਣੀ । ਗੱਲ ਸੁਭਾਵਕ ਹੀ ਪੰਜਾਬ ਦੀ ਅਕਾਲੀ-ਜਨਤਾ ਮਨਿਸਟਰੀ ਬਾਰੇ ਚਲ ਪਈ । ਨਿਰੰਕਾਰੀ-ਅਕਾਲੀ

ਬਰਾੜਿਆਂ ਦਾ ਜ਼ਿਕਰ ਵੀ ਛਿੜਿਆ। ਸ. ਗਿੱਲ ਨੇ ਪਿਛਲੇ ਦਿਨਾਂ ਵਿਚ ਆਪਣੇ ਬਿਆਨਾਂ ਦਾ ਨਿਸ਼ਾਨਾ ਬਣਾਏ ਲੋਕਾਂ ਦਾ ਕੋਸ਼ ਛੇੜਿਆ।

ਸਤਿਗੁਰੂ ਜੀ ਨੇ ਉਹਦੀ ਤੇ ਉਹਦੇ ਪਰਵਾਰ ਦੀ ਸੁਖਸਾਂਦ ਪੁਛਣ ਉਪਰੰਤ ਹਿਮਾਚਲ ਵਿਚ ਕਾਰ ਉਤੇ ਪਹਾੜੀ ਤੋਂ ਰਿੜ੍ਹਦੇ ਆਉਂਦੇ ਪੱਥਰ ਤੋਂ ਰਖਿਆ ਹੋਣ ਦਾ ਬਚਨ ਕੀਤਾ। ਸ. ਗਿੱਲ ਨੇ ਕਿਹਾ ਕਿ ਉਹ ਕਾਂਗਰਸ ਪਾਰਟੀ ਦੀ ਮੀਟਿੰਗ ਵਿਚੋਂ ਕੇਵਲ ਦਰਸਨ ਕਰਨ ਦੀ ਗਰਜ਼ ਨਾਲ ਉੱਠ ਕੇ ਆਇਆ ਹੈ। ਸਤਿਗੁਰੂ ਜੀ ਨੇ ਫ਼ਰਮਾਇਆ ਕਿ ਆਪ ਹਵਾਈ ਅੱਡੇ ਤੇ ਜਾਣ ਨੂੰ ਤਿਆਰ ਹੀ ਸਨ।

ਪੰਜਾਬ ਦੇ ਹਾਲ ਚਾਲ ਉਤੇ ਸੰਤ ਮੰਗਲ ਸਿੰਘ ਅਰਜ਼ੀ ਫ਼ਰਿਸ਼ਤਾਂ ਦੀ ਇਕ ਉਕਤੀ ਨਾਲ ਸਤਿਗੁਰਾਂ ਟਿੱਪਣੀ ਕੀਤੀ : ਉਹ ਕਿਹਾ ਕਰਦੇ ਸਨ, ਹਿੰਦੂਆਂ ਨੇ ਭਾਰਤ ਤੇ ਹਜ਼ਾਰਾਂ ਸਾਲ ਰਾਜ ਕੀਤਾ। ਮੁਸਲਮਾਨਾਂ ਨੇ ਸੈਂਕੜੇ ਸਾਲ ਅਤੇ ਸਿੱਖਾਂ ਨੇ ਦਸਾਂ ਸਾਲਾਂ ਵਿਚ ਹੀ ਗੱਲ ਮੁਕਾ ਲਈ। 'ਅਕਾਲੀ ਪਤ੍ਰਿਕਾ' ਦੀ 'ਨਵਾਂ ਜ਼ਮਾਨਾ' ਦੁਆਰਾ ਦਿਤੀ ਟੂਕ ਦਾ ਹਵਾਲਾ ਦਿੰਦਿਆਂ ਆਖਿਆ : ਹੁਣ ਵੀ ਭਵਿਖ ਕੋਈ ਉਜਲਾ ਨਹੀਂ ਲਗਦਾ। ਅਗੇ ਸਤਿਗੁਰੂ ਦੀ ਰਜ਼ਾ।

ਚੱਲਦੀ ਗੱਲੇ ਮੈਂ ਵੀ ਪਰਸੋਂ ਰਾਤ ਜਲੰਧਰ ਜਲਸੇ ਤੋਂ ਮੁੜੇ ਇਕ ਅਕਾਲੀ ਮਿੱਤਰ ਤੋਂ ਸੁਣੀ ਗੱਲ ਸੁਣਾ ਦਿਤੀ : ਖਾਲਸਾ ਰਾਜ ਨਹੀਂ ਕਰ ਸਕਦਾ। ਇਹ ਤਾਂ ਸਿਰਫ਼ ਕੁਰਬਾਨੀਆਂ ਕਰ ਸਕਦਾ ਹੈ। ਕੁਲ ਮਿਲਾਕੇ ਦੇਸ ਦੀ ਵਰਤਮਾਨ ਸਥਿਤੀ ਤੇ ਫ਼ਿਕਰਮੰਦੀ ਵਟਾਈ ਗਈ।

ਫੇਰ ਮੈਂ ਵੀ ਕਮਰੇ ਵਿਚੋਂ ਉਠ ਕੇ ਆ ਗਿਆ। ਸ. ਗਿੱਲ ਨੇ ਸਤਿਗੁਰੂ ਜੀ ਨਾਲ ਕੋਈ ਅਪਣੀ ਗੱਲਬਾਤ ਕੀਤੀ। ਇਹ ਵੀ ਪਤਾ ਲਗਾ ਕਿ ਸਰਦਾਰ ਗਿੱਲ ਦੀ ਮੈਂਬਰੀ (ਪਾਰਲੀਮੈਂਟ) ਖਿਲਾਫ਼ ਫਿਰ ਸਟੇਅ ਆਰਡਰ ਲੈ ਲਿਆ ਗਿਆ ਹੈ।

ਪਾਲਮ ਨੂੰ

11.15 ਵਜੇ ਸਤਿਗੁਰੂ ਜੀ ਆਪਣੇ ਨਿਵਾਸ ਤੋਂ ਹੇਠਾਂ ਉਤਰ ਠਾਕਰ ਸ਼ਮਸ਼ੇਰ ਸਿੰਘ ਜੀ, ਸ: ਮਨਚੰਦਾ ਤੇ ਪੂਰਬਾ ਨਾਲ ਕਾਰ ਤੇ ਹਵਾਈ ਅੱਡੇ ਵਲ ਚਲੇ। ਏਧਰ ਸ. ਕੁਪਿੰਦਰ ਸਿੰਘ ਕੁਰਜੀ ਨੇ ਮੈਨੂੰ ਤੇ ਭਾਰਤੀ ਜੀ ਨੂੰ ਸੇਠ ਚਾਵਲਾ ਸ਼ੇਰ ਸਿੰਘ ਅਤੇ ਗੁਰਚਰਨ ਸਿੰਘ ਨਾਲ ਪਾਲਮ ਜਾਣ ਲਈ ਕਿਹਾ। ਸੰਗਤ ਨੇ ਜ਼ੋਕਾਰਾ ਗਜ਼ਾ ਕੇ ਸਤਿਗੁਰੂ ਜੀ ਨੂੰ ਵਿਦਾ ਕੀਤਾ।

ਇਸ ਤੋਂ ਪਹਿਲਾਂ ਸੰਤ ਅਵਤਾਰ ਸਿੰਘ ਨਾਮਧਾਰੀ ਪ੍ਰਿੰਟਿੰਗ ਵਰਕਸ, ਸਦਰ ਬਾਜ਼ਾਰ ਨੇ ਸਤਿਗੁਰੂ ਜੀ ਨੂੰ ਅਰਜ਼ ਕੀਤੀ ਸੀ ਕਿ ਫੋਕਟਰੀ ਏਰੀਆ ਸਾਹਿਬਾਬਾਦ ਵਿਚ ਬਣਾਏ ਮਕਾਨ ਵਿਚ ਸਤਿਗੁਰੂ ਜੀ ਚਰਨ ਪਾਣ ਦੀ ਕ੍ਰਿਪਾ ਕਰਨ। ਸਤਿਗੁਰੂ ਜੀ ਨੇ ਤੁਰੇ-ਤੁਰੇ ਜਾਂਦਿਆਂ ਫ਼ਰਮਾਇਆ : ਪਹਿਲਾਂ ਤੇਰੀ ਦੇਣਦਾਰੀ ਅਦਾ ਕਰਾਂਗਾ ਫੇਰ ਹੀ ਘਰ ਆਵਾਂਗਾ। ਸੰਤਾਂ ਨੇ ਤਿੰਨ ਵਾਰ ਘਰ ਚਰਨ ਪਾਣ ਦੀ ਅਰਜ਼ ਗੁਜ਼ਾਰੀ। ਤਿੰਨ ਵਾਰ ਹੀ ਸਤਿਗੁਰੂ ਜੀ ਨੇ ਉਪਰੋਕਤ ਸ਼ਬਦ ਕਹੇ।

ਪਾਲਮ ਪਹੁੰਚੇ। ਜਹਾਜ਼ ਲੇਟ ਚਲਣਾ ਸੀ। ਹੁਣ ਦੋ ਵਜੇ ਚਲੇਗਾ। ਸੋ ਤੁਰੰਤ

ਸਭ ਨੇ ਵਾਪਸੀ ਕਰ ਲਈ। ਫੇਰ ਸਵਾ ਇਕ ਵਜੇ ਸਤਿਗੁਰੂ ਜੀ ਪਾਲਮ ਏਅਰ ਪੋਰਟ ਲਈ ਚਲੇ। ਵਾਪਸੀ ਬਾਰੇ ਸ੍ਰੀ ਹਜ਼ੂਰ ਨੇ ਸ. ਗਿੱਲ ਨੂੰ ਦੱਸਿਆ ਸੀ ਕਿ ਅਜ ਹੀਦਰਾਬਾਦ ਭੋਗ ਸਮੇਂ ਪਹੁੰਚਣਗੇ। ਕਲ੍ਹ ਬੰਗਲੋਰ ਤੇ 4-10-78 ਰਾਤ ਤਕ ਫਿਰ ਦਿੱਲੀ ਆਇਆ ਜਾਏਗਾ। ਦੋਬਾਰਾ ਵੀ ਪਾਲਮ ਤੇ ਆਪ ਜੀ ਨਾਲ ਪਹਿਲੇ ਸਰੀਰ ਹੀ ਗਏ। ਆਪ ਜੀ VT-EAH ਜਹਾਜ਼ ਉਪਰ ਸਵਾਰ ਹੋਏ ਤੇ ਜਹਾਜ਼ 2.10 ਵਜੇ ਹੀਦਰਾਬਾਦ ਵਲ ਨੂੰ ਉਡ ਪਿਆ।

ਨੁਕਸਾਨੀ ਗੱਡੀ

ਸੰਤ ਗੁਰਮੁਖ ਸਿੰਘ ਡਰਾਈਵਰ ਤੋਂ ਪਤਾ ਲਗਾ ਕਿ ਕੱਲ ਰਾਤੀਂ ਪੀਜੇ ਗੱਡੀ ਉਤੇ ਸੰਤ ਰਘੁਬੀਰ ਸਿੰਘ ਗੜੀ ਮਹਾਂ ਸਿੰਘ ਦੀ ਡਰਾਈਵਰੀ ਨਾਲ ਦਿੱਲੀ ਪਹੁੰਚੇ ਸਨ। ਨਾਲ ਸੀ ਸੰਤ ਪੂਰਬਾ ਤੇ ਸੰਤ ਕਿਰਪਾਲ ਸਿੰਘ ਭੱਬਰ। ਗੁਰਮੁਖ ਸਿੰਘ ਏਥੇ ਪੱਥਰ ਭੰਨੀ ਗੱਡੀ ਨੂੰ ਠੀਕ ਕਰਵਾ ਰਿਹਾ ਹੈ। ਕੁਲ੍ਹ-ਪਿੰਡੋਹ ਮਾਰਗ ਵਿਚ ਉਪਰੋਂ ਡਿਗੇ ਪੱਥਰ ਨਾਲ ਭਾਵੇਂ ਕਿਸੇ ਵਿਅਕਤੀ ਨੂੰ ਸੱਟ ਫੋਟ ਨਹੀਂ ਲਗੀ ਪਰ ਗੱਡੀ ਦਾ ਕਾਫੀ ਨੁਕਸਾਨ ਹੋ ਗਿਆ ਹੈ।

1 ਅਕਤੂਬਰ 1978, ਸੋਤਵਾਰ ਨਵੀਂ ਦਿੱਲੀ

ਸਰੋਦ

ਸਵੇਰੇ 9 ਵਜੇ ਲਿਖਣਾ ਪੜ੍ਹਨਾ ਛੱਡ ਸ੍ਰੀ ਗੁਰਦੇਵ ਸਿੰਘ ਸਰੋਦ ਦੇ ਘਰ ਨਾਮ-ਧਾਰੀ ਕਾਲੋਨੀ ਰਮੇਸ਼ ਨਗਰ ਗਿਆ ਤਾਂ ਉਸਤਾਦ ਹਰਭਜਨ ਸਿੰਘ ਸਿਤਾਰ ਮਿਲਿਆ। ਉਸ ਨੇ ਦੱਸਿਆ ਕਿ ਗੁਰਦੇਵ ਸਿੰਘ ਅੱਜ ਸੰਗੀਤ ਸ਼ੈਕੀਨਾਂ ਨੂੰ ਬਨਾਰਸ (ਯੂ. ਪੀ.) ਵਿਚ ਆਪਣੀ ਸਰੋਦ ਸੁਣਾਵੇਗਾ ਅਤੇ ਨਾਮਧਾਰੀ ਸਰੂਪ ਦੇ ਦਰਸ਼ਨ ਕਰਵਾਏਗਾ। ਇਹ ਪ੍ਰੋਗਰਾਮ ਮਿਸ਼ਰਾ ਬੰਧੂ ਕਰਵਾ ਰਹੇ ਹਨ।

ਸੰਤ ਪ੍ਰੀਤਮ ਸਿੰਘ

ਸੰਤ ਪ੍ਰੀਤਮ ਸਿੰਘ ਬਾਲੀ ਨਗਰ ਨੂੰ ਮਿਲਿਆ ਤਾਂ ਵਾਪਸੀ ਸਮੇਂ ਉਸ ਕਿਹਾ : ਅਗੇ ਮੈਂ ਕਿਹਾ ਕਰਦਾ ਸਾਂ ਕਿ ਸਤਿਗੁਰੂ ਜੀ ਦੀ ਨਾਰਾਜ਼ਗੀ ਨਹੀਂ ਹੋ ਸਕਦੀ। ਹੁਣ ਮੈਨੂੰ ਪਤਾ ਲਗਾ ਕਿ ਜੇ ਸਤਿਗੁਰੂ ਜੀ ਦੀ ਇੱਛਾ ਬੰਦੇ ਨੂੰ ਉਖੇੜਨ ਦੀ ਹੋਵੇ ਤਾਂ ਸਾਰੀਆਂ ਧਰੀਆਂ-ਧਰਾਈਆਂ ਰਹਿ ਜਾਂਦੀਆਂ ਹਨ।...ਕੁਝ ਗੱਲਾਂ ਕਰਦਿਆਂ ਪ੍ਰੀਤਮ ਸਿੰਘ ਝੁਰਿਆ : ਪਤਾ ਨਹੀਂ ਹੁਣ ਕਦੋਂ ਅਜਿਹਾ ਸਮਾਂ ਫਿਰ ਆਵੇ ਜਦੋਂ ਸੱਚੇ ਪਾਤਸ਼ਾਹ ਜੀ ਆਪਣੀ ਨਿਕਟਤਾ ਦਾ ਸੁਖ ਦੇਣ।

ਸ. ਹੰਸਪਾਲ, ਸ. ਰਾਜਾ ਸਿੰਘ

12 ਕੁ ਵਜੇ ਡਾ: ਅਮਰ ਭਾਰਤੀ ਦਾ ਮੋਟਰ ਸਾਈਕਲ ਘਰ ਦੇ ਪਾਸ ਆ

ਰੁਕਿਆ। ਉਹ ਆਪਣੇ ਨਾਲ ਸ. ਹਰਵਿੰਦਰ ਸਿੰਘ ਹੰਸਪਾਲ ਕੇ ਘਰ ਲੈ ਗਏ। ਅਗੇ ਉਨ੍ਹਾਂ ਦਾ ਸਹੁਰਾ-ਪਤਿਅਹੁਰਾ ਪਰਵਾਰ ਜੁੜੇ ਬੈਠੇ ਸਨ। ਸ. ਰਾਜਾ ਸਿੰਘ-ਦਇਆ ਸਿੰਘ ਹੁਰਾਂ ਪਹਿਲੇ ਸਮਿਆਂ ਵਿਚ ਨਾਮਧਾਰੀ ਪਿੰਡਾਲਾਂ ਦੀ ਆਪ ਸੇਵਾ ਕਰਦੇ ਹੁੰਦੇ ਸਨ। ਅਜ ਕਲ ਇਹ ਬਿਰਧ ਹਨ, ਬੱਚੇ ਸੁਰੰਤਰ ਹਨ।

ਸ. ਰਾਜਾ ਸਿੰਘ ਆਪਣੇ ਦਾਮਾਦ ਹੰਸਪਾਲ ਨੂੰ ਕਹਿ ਰਹੇ ਸਨ ਕਿ ਉਹ ਦਇਆ ਸਿੰਘ ਹੁਰਾਂ ਦੇ ਲੜਕੇ ਕਮਲ ਦਾ ਸਾਕ ਸ. ਸੁਰਿੰਦਰ ਸਿੰਘ ਦੀ ਭੈਣ ਨਾਲ ਪੱਕਾ ਕਰ ਦੇਣ। ਹੰਸਪਾਲ ਦਾ ਕਹਿਣ ਸੀ ਕਿ ਉਸ ਨੇ ਦੱਸ ਪਾ ਦਿਤੀ ਹੈ, ਅਗਲੀ ਜ਼ਿੰਮੇਵਾਰੀ ਆਪ ਸੰਭਾਲਣ, ਹੋਰ ਵਿਚੋਲਗੀ ਦੀ ਆਸ ਨਾ ਰਖਣ।

ਅੰਤ ਸ. ਰਾਜਾ ਸਿੰਘ ਹੁਰਾਂ, ਉਹਨਾਂ ਦੀ ਪਤਨੀ, ਸ. ਦਇਆ ਸਿੰਘ ਅਤੇ ਦੋਵੇਂ ਪਤਨੀਆਂ, ਰਾਜਾ ਸਿੰਘ ਦੀ ਸਪੁਤਰੀ ਚਰਨਜੀਤ ਸੁਪਤਨੀ ਸ. ਹਰਵਿੰਦਰ ਸਿੰਘ ਹੰਸਪਾਲ ਦੇ ਜਿੰਮੇ ਇਸ ਸਾਕ ਦੀ ਪਕਿਆਈ ਲਾ ਕੇ ਵਿਦਾ ਹੋਏ।

ਸ: ਰਾਜਾ ਸਿੰਘ ਹੁਰਾਂ ਇਹ ਵੀ ਕਿਹਾ ਕਿ ਉਨ੍ਹਾਂ ਨੂੰ ਲੜਕੀ ਵਾਲੇ ਘਰੋਂ ਕਿਸੇ ਚੀਜ਼ ਦੀ ਲੋੜ ਨਹੀਂ, ਸਤਿਗੁਰੂ ਦਾ ਦਿਤਾ ਉਨ੍ਹਾਂ ਦੇ ਘਰ ਬਹੁਤ ਕੁਝ ਹੈ। ਹੋਤ ਜਾਣਨ ਯੋਗ ਗੱਲ ਇਹ ਹੈ ਕਿ ਸ: ਦਇਆ ਸਿੰਘ ਹੁਰਾਂ ਘਰ ਦੋ ਪਤਨੀਆਂ ਦੇ ਬਾਵਜੂਦ ਅਪਣੀ ਸੰਤਾਨ ਨਹੀਂ, ਸ੍ਰੀ ਕਮਲਜੀਤ ਸਿੰਘ ਰਾਜਾ ਸਿੰਘ ਹੁਰਾਂ ਤੋਂ ਲਿਆ ਹੋਇਆ ਪੁੱਤਰ ਹੈ। ਇਹ ਸਤਿਗੁਰੂ ਜੀ ਦੀ ਕਿਰਪਾ ਹੀ ਹੈ ਕਿ ਇਹ ਰਾਮਗੜ੍ਹੀਆ ਪਰਵਾਰ ਖਤਰੰਮੇ ਪਤਵਾਰ ਦੀ ਪੁੱਤਰੀ ਨੂੰ ਨੂੰਹ ਰੂਪ ਵਿਚ ਪ੍ਰਾਪਤ ਕਰਨਾ ਚਾਹੁੰਦਾ ਹੈ।

ਜਲਧਰ ਵਾਲਿਆਂ ਦੀ ਗੱਲ

ਕੋਈ ਸੱਜਣ ਗੱਲ ਕਰ ਰਿਹਾ ਸੀ ਕਿ ਸ: ਸਾਧੂ ਸਿੰਘ ਜਤੰਧਰ ਅਤੇ ਉਨ੍ਹਾਂ ਦੇ ਭਰਾਵਾਂ ਵਲੋਂ ਲੁਧਿਆਣਾ ਵਿਚ ਸੰਗੀਤ ਸਨੇਮਾ ਵੇਚਣ ਦੀ ਤਜਵੀਜ਼ ਹੈ। ਜਮੀਨ ਦੀ ਮਾਲਕੀ ਸੈਂਦੇ ਨੂੰ ਰੋਕ ਵੀ ਸਕਦੀ ਹੈ।

ਜੜ੍ਹਾਂ ਵਾਲੀਏ (ਜਿ: ਲਾਇਲਪੁਰ) ਭਰਾਵਾਂ ਦਾ ਜਦੋਂ ਤੋਂ ਜਲੰਧਰ ਤੇ ਲੁਧਿਆਣੇ ਵਿਖੇ ਆਉਣਾ ਹੋਇਆ (1947 ਤੋਂ) ਇਹਨਾਂ ਦਾ ਕੰਮ ਬਹੁਤ ਵਧ ਗਿਆ। 'ਸੰਤ ਇੰਜਨੀਅਰਿੰਗ ਵਰਕਸ' ਨਾਂ ਦੀ ਫਰਮ ਇਨ੍ਹਾਂ ਨੇ ਖੂਬ ਸਫਲਤਾ ਨਾਲ ਚਲਾਈ। ਸ: ਸੰਤੋਖ ਸਿੰਘ, ਸ: ਅਮਰ ਸਿੰਘ, ਸ: ਉਤਮ ਸਿੰਘ, ਸ: ਕਰਤਾਰ ਸਿੰਘ, ਸ: ਗੁਰਮੁਖ ਸਿੰਘ, ਸ: ਸਾਧੂ ਸਿੰਘ, ਫਿਆਂ ਭਰਾਵਾਂ ਦਾ ਇਤਿਫਾਕ ਈਰਖਾ ਜਗਾਉ ਸੀ। ਲੁਧਿਆਣੇ ਵਿਚਲੀ ਇਹਨਾਂ ਦੀ ਇਕ ਫਰਮ ਦਾ ਚੈਕੋਸਲਵਾਕੀਆ ਨਾਲ ਕੁਲੰਬੋਰੋਸ਼ਨ ਸੀ। ਇਕ ਵਾਰ ਸ: ਸਾਧੂ ਸਿੰਘ ਨੇ ਮੈਨੂੰ ਉਹ ਫੈਕਟਰੀ ਵਖਾਕੇ ਦੱਸਿਆ ਸੀ ਕਿ ਇਸ ਵਰਕਸ਼ਾਪ ਵਿਚ ਪਈ ਇਕ ਕਰੋੜ ਰੁਪਏ ਦੀ ਮਸ਼ੀਨਰੀ ਰੜਕਦੀ ਤੜ ਨਹੀਂ।

ਸ: ਸਾਧੂ ਸਿੰਘ (ਸਭ ਤੋਂ ਛੋਟਾ) ਫੈਕਟਰੀਆਂ ਦਾ ਮੁਖ ਸੰਚਾਲਕ ਸੀ। ਲੁਧਿਆਣੇ ਵਿਚ, ਕਿਲੇ ਦੇ ਨਜ਼ਦੀਕ, ਇਹਨਾਂ ਦੀ 100 ਏਕੜ ਜਮੀਨ ਵੀ ਹੈ ਜਿਸਦਾ ਮੁਖੀ ਸ: ਉਤਮ ਸਿੰਘ ਹੈ ਅਤੇ ਭਤੀਜਾ ਸ: ਗੁਲਜ਼ਾਰ ਸਿੰਘ ਵੀ ਨਾਲ ਹੈ।

ਸ: ਸਾਧੂ ਸਿੰਘ ਦਾ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਚਰਨਾਂ ਨਾਲ ਗੂੜ੍ਹਾ

ਸਨੇਹ ਹੈ। ਭਾਵੇਂ ਇਹ ਸਾਰਾ ਪਰਵਾਰ ਪੁਰਾਤਨ ਨਾਮਧਾਰੀਆਂ ਦਾ ਘਰਾਣਾ ਹੈ। ਪਰ ਨਵੇਂ ਪੌਚ ਚੌਂ ਸ: ਸਾਧੂ ਸਿੰਘ ਦੀ ਸਤਿਗੁਰਾਂ ਨਾਲ ਨੇੜਤਾ ਹਾਰਦਿਕ ਹੈ। ਸਤਿਗੁਰੂ ਜੀ ਦੀ ਖੁਸ਼ੀ ਹਾਸਲ ਕਰਨ ਲਈ ਸਾਧੂ ਸਿੰਘ ਅਪਣੇ ਸਥਾਨ, ਪਦਵੀ ਅਤੇ ਕਿਸੇ ਪਰਕਾਰ ਦੇ ਵਡੱਪਣ ਦੀ ਵੀ ਪਰਵਾਹ ਨਹੀਂ ਕਰਦਾ। ਸਤਿਗੁਰਾਂ ਨਾਲ ਸਨੇਹ ਕਾਰਨ ਮੈਨੂੰ ਵੀ ਚੰਗਾ-ਚੰਗਾ ਲਗਦਾ ਅਤੇ ਮੇਰੇ ਜਲੰਧਰ ਕਿਆਮ ਸਮੇਂ ਤੋਂ, ਸਾਡੇ ਕਾਫ਼ੀ ਨੇੜੇ ਦੇ ਸੰਬੰਧ ਹਨ।

ਪੰਜਾਬ ਦੇ ਮੁਖ ਮੰਤਰੀ ਗਿਆਨੀ ਚੈਲ ਸਿੰਘ ਵਲੋਂ 'ਸੰਗੀਤ' ਸਿਨਮਾ ਦਾ ਉਦਘਾਟਨ ਕਰਨ ਦੀ ਸੂਚਨਾ ਅਤੇ ਹੋਰ ਹਾਲ ਚਾਲ ਪਹਿਲਾਂ ਆਪ ਸ: ਸਾਧੂ ਸਿੰਘ ਨੇ ਮੈਨੂੰ ਦੱਸਿਆ। ਪਰ ਫੇਰ ਕਦੇ ਮੇਲ ਦਾ ਅਵਸਰ ਨਾ ਬਣਿਆ। ਇਕ ਵਾਰ ਮੈਂ ਜਤਨ ਕਰਕੇ ਇਹਨਾਂ ਦੇ ਘਰ ਮਿਲਣ ਗਿਆ ਪਰ 10 ਮਿੰਟ ਸੰਪੂਰਣ ਤਣਾਉ 'ਚ ਭੱਗ ਕੇ ਪਰਤ ਆਇਆ। ਸ: ਸਾਧੂ ਸਿੰਘ ਪੂਰੀ ਤਰ੍ਹਾਂ ਬਦਲ ਚੁਕਾ ਸੀ। ਕਿਸੇ ਗਲੋਂ ਸ੍ਰੀ ਸਤਿਗੁਰੂ ਜੀ ਵਲੋਂ ਵੀ ਚੁਪ ਸੀ।

ਸ: ਸਾਧੂ ਸਿੰਘ ਦੀ ਸੁਪਤਨੀ ਬੜੀ ਧਰਮ ਭਾਵੀ ਹੈ। ਉਸਨੂੰ ਬੜਾ ਯਕੀਨ ਸੀ ਕਿ ਉਹਦਾ ਪਤੀ ਕਦੇ ਡੀਰੇਲ (ਬਿੜਕੇ) ਨਹੀਂ ਹੋਵੇਗਾ ਪਰ ਹੁਣ ਉਹ ਕੀ ਸੱਚਦੀ ਹੋਵੇਗੀ, ਪਤਾ ਨਹੀਂ। ਸ੍ਰੀ ਸਤਿਗੁਰੂ ਜੀ ਸ: ਸਾਧੂ ਸਿੰਘ ਵਾਸਤੇ ਬੜੇ ਉਦਾਰ ਹਨ। ਉਹਨਾਂ ਚੁਪ ਸਾਧ ਰੱਖੀ ਹੈ। ਹਾਲਾਤ ਤੇ ਨਜ਼ਰ ਰੱਖ ਰਹੇ ਹਨ।

2 ਅਕਤੂਬਰ 1978, ਸੋਮਵਾਰ ਨਵੀਂ ਦਿੱਲੀ

ਆਈ. ਜੀ. ਰੋਸ਼ਾ

ਮੇਰੇ ਪਾਸ 'ਵਰਿਆਮ' ਸੰਪਾਦਕ ਸ: ਜਗਦੀਸ਼ ਸਿੰਘ ਆਇਆ ਅਤੇ ਮੈਨੂੰ ਲੈਕੇ ਸ: ਹੰਸਪਾਲ ਵਲ ਹੋ ਰਿਹਾ। ਉਹ ਅੱਗੇ ਚੰਡੀਗੜ੍ਹ ਜਾਣ ਨੂੰ ਤਿਆਰ ਸੀ, ਨਾਲ ਇਕ ਹਿੰਦੂ ਜੈਂਟਲਮੈਨ ਨੂੰ ਲੈਕੇ। ਆਈ.ਜੀ. ਰੋਸ਼ਾ ਨੂੰ ਮਿਲਕੇ ਸਤਿਗੁਰੂ ਜੀ ਨੂੰ ਬੂਠੇ ਕੇਸ ਵਿਚ ਘਸੀਟਣ ਦੀ ਹੋ ਰਹੀ ਸਰਕਾਰੀ ਕੋਸ਼ਿਸ਼ ਵਲੋਂ ਸੂਚੇਤ ਕਰਨਾ ਹੈ।

ਹੰਸਪਾਲ ਨੇ ਦੱਸਿਆ ਕਿ ਕੱਲ ਸ਼ਾਮੀ ਉਸ ਪਾਸ ਪੰਜਾਬ ਕਾਂਗਰਸ (ਸ.ਸ.) ਦੇ ਪ੍ਰਧਾਨ ਸ: ਮਹਿੰਦਰ ਸਿੰਘ ਬੈਠ ਕੇ ਗਏ ਹਨ। ਸ: ਸਾਧੂ ਸਿੰਘ ਹਮਦਰਦ ਨੂੰ ਕਿਹਾ ਗਿਆ ਹੈ ਕਿ ਉਹ ਨਾਮਧਾਰੀਆਂ ਬਾਰੇ ਕੋਝ ਨਾ ਵਧਾਣ।

3 ਅਕਤੂਬਰ 1978, ਮੰਗਲਵਾਰ ਨਵੀਂ ਦਿੱਲੀ

ਸਰੋਦ ਸ਼ਲਾਘਾ

ਮੈਂ ਅਤੇ ਜਗਦੀਸ਼ ਸਿੰਘ "ਵਰਿਆਮ" ਅੱਜ ਵੀ ਇਕੱਠੇ ਦਿੱਲੀ ਭਰਮਣ ਨਿਕਲੇ। ਰਮੇਸ਼ ਨਗਰ ਵਿਚ ਗੁਰਦੇਵ ਸਿੰਘ-ਹਰਭਜਨ ਸਿੰਘ ਨੂੰ ਮਿਲੇ। ਗੁਰਦੇਵ

ਸਿੰਘ ਨੇ ਦੱਸਿਆ ਕਿ ਬਨਾਰਸ ਵਿਚ ਉਹਦਾ ਸਰੋਦਵਾਦਨ ਬਹੁਤ ਪ੍ਰਕਾਸ਼ਾਲੀ ਰਿਹਾ ਹੈ। ਉਸ ਨਾਲ ਤਬਲਾ ਵਾਦਕ ਪੰ: ਕਿਸਨ ਮਹਾਰਾਜ ਤਬਲਾ ਸਮਰਾਟ ਦਾ ਲੜਕਾ ਪੂਰਣ ਮਹਾਰਾਜ ਸੀ। ਸਰੋਤਿਆਂ ਬਾਰ ਬਾਰ ਤਾਲੀਆਂ ਦਿਤੀਆਂ ਅਤੇ ਉਨ੍ਹਾਂ ਨੇ ਸਵਾ ਘੰਟਾ ਰੰਗ ਬੰਨ੍ਹੀ ਰਖਿਆ। ਨਵੇਂਦਿਤ ਕਲਾਕਾਰਾਂ ਦਾ ਇਹ ਜੋੜ ਬਨਾਰਸ ਵਿਚ ਨਾਮਣਾ ਖੱਟ ਸਕਿਆ। ਏਥੇ ਪੰ: ਕਿਸਨ ਮਹਾਰਾਜ ਤੋਂ ਸਿਖਦੇ ਹੋਰ ਨਾਮਧਾਰੀ ਬੱਚਿਆਂ ਵੀ ਮਾਣ ਮਹਿਸੂਸ ਕੀਤਾ। ਨਾਮਧਾਰੀ ਪਹਿਰਾਵੇ ਵਾਲੇ ਵਾਦਕ ਨੇ ਬਨਾਰਸ ਵਿਚ ਉਹਨਾਂ ਨੂੰ ਵੀ ਸ਼ੋਭਾ ਲੈ ਦਿਤੀ ਹੈ।

ਆਮਦ ਦੀ ਸੂਚਨਾ

ਗੁਰਦੇਵ ਸਿੰਘ ਸਰੋਦ ਨੇ ਦੱਸਿਆ ਕਿ ਉਸਤਾਦ ਅਮਜਦ ਅਲੀ ਦੀ ਪਤਨੀ ਬੀਬੀ ਸੁਬ ਲਕਸ਼ਮੀ ਵਲੋਂ ਪਤਾ ਲਗਾ ਹੈ ਕਿ ਸੱਚੇ ਪਾਤਸ਼ਾਹ ਕਲ੍ਹ ਸਵੇਰ ਦੀ ਫਲਾਈਟ ਤੇ ਦਿੱਲੀ ਪਧਾਰ ਰਹੇ ਹਨ। ਦੁਪਹਿਰ ਦਾ ਲੰਗਰ ਦਿੱਲੀ ਹੀ ਹੋਵੇਗਾ। ਸਤਿਗੁਰੂ ਜੀ ਅੱਜ ਸਵੇਰੇ ਹੀ ਬੰਬਈ ਪਹੁੰਚੇ ਸਨ। ਖਾਂ ਸਾਹਿਬ ਨੇ ਉਨ੍ਹਾਂ ਨਾਲ ਸੰਪਰਕ ਕਰਕੇ ਪੁਰਬਨਾ ਕੀਤੀ ਹੈ ਕਿ ਹਜ਼ੂਰ ਬੰਬਈ ਆਉਣ ਤਾਂ ਉਨ੍ਹਾਂ ਦੀ ਨਵੀਂ ਕਾਰ ਵਿਚ ਪ੍ਰਬਸ ਪਰਵੇਸ਼ ਸ੍ਰੀ ਜੀ ਦੇ ਚਰਨਾਂ ਦਾ ਹੀ ਹੋਵੇ।

ਬ੍ਰੈਜਨੇਵ ਦੀ ਪੁਸਤਕ ਦਾ ਵਿਮੋਚਨ

“ਵਰਿਆਮ” ਅਤੇ ਸੰ: ਬਾਅਦ ਦੁਪਹਿਰ ਚੈਮਸਫੋਰਡ ਕਲਬ ਪਹੁੰਚੇ। ਏਥੇ ਨਵਯੁਗ ਪ੍ਰੈਸ ਦੇ ਮਾਲਿਕ ਸ: ਪ੍ਰੀਤਮ ਸਿੰਘ ਨੇ ਸੰਵੀਅਤ ਰੂਸ ਦੇ ਪ੍ਰੋਚੀਡੈਂਟ ਲਿਓਨਿਦ ਬ੍ਰੈਜਨੇਵ ਦੀ ਸ੍ਰੋ-ਜੀਵਨੀ ਕੇਂਦਰੀ ਖੇਤੀਬਾੜੀ ਮੰਤਰੀ ਸ: ਸੁਰਜੀਤ ਸਿੰਘ ਬਰਨਾਲਾ ਰਾਹੀਂ ਗੀਲੀਜ਼ ਕਰਵਾਣੀ ਸੀ।

ਦਰਜਨਾਂ ਲੇਖਕ ਅਤੇ ਪਾਠਕ ਪਧਾਰੇ। ‘ਸੰਵੀਅਤ ਦੇਸ਼’ ਦਾ ਸੰਪਾਦਕ ਸ੍ਰੀ ਜੀ.ਏ. ਸਿਓਮਿਨ ਵੀ ਕੁਛ ਰੂਸੀ ਮਿੱਤਰਾਂ ਨਾਲ ਉਪਸਥਿਤ ਹੋਇਆ। ਸਾਡੇ ਕੁਛ ਨਵੇਂ ਸੱਜਣ ਜਾਣੂੰ ਹੋਏ (ਚਿਹਰਿਆਂ ਤੋਂ)। ਜਸਟਿਸ ਮਹਿੰਦਰ ਸਿੰਘ ਜੋਸ਼ੀ, ਡਾ: ਮਹੀਪ ਸਿੰਘ, ਸ੍ਰੀ ਵਣਜਾਰਾ ਬੇਦੀ, ਚੰਦਨ ਨੇਗੀ, ਇਕਬਾਲ ਦੀਪ, ਗਿਆਨੀ ਹਰੀ ਸਿੰਘ, ਗਿਆਨੀ ਕੁਲਦੀਪ ਸਿੰਘ ਆਦਿ। ਕੁਛ ਪੁਰਾਣੇ ਮਿੱਤਰ ਮਿਲੇ: ਕਾ: ਜਗਜੀਤ ਸਿੰਘ ਅਨੰਦ, ਸ: ਗੁਰਬਚਨ ਸਿੰਘ ਭੁੱਲਰ, ਕਾਮਰੇਡ ਪ੍ਰੇਮ ਸਿੰਘ, ਸ: ਬੂਟਾ ਸਿੰਘ ਕਹਾਣੀਕਾਰ, ਸ: ਪਿਆਰਾ ਸਿੰਘ ਦਾਤਾ, ਸ: ਪਿਆਰਾ ਸਿੰਘ ਸਹਿਰਾਈ ਆਦਿ।

“ਦਾਤਾ” ਜੀ ਨੇ ਜਗਦੀਸ਼ ਸਿੰਘ ਦੇ “ਵਰਿਆਮ” ਦੇ ਸਤਿਗੁਰੂ ਜਗਜੀਤ ਸਿੰਘ ਅੰਕ ਦੀ ਸ਼ਲਾਘਾ ਕੀਤੀ। ਉਸਦਾ ਕਹਿਣਾ ਸੀ ਇਹ ਅੰਕ ਖੂਬਸੂਰਤ, ਪ੍ਰੇਰਣਾਦਾਇਕ ਅਤੇ ਆਉਣ ਵਾਲੀਆਂ ਪੀੜ੍ਹੀਆਂ ਲਈ ਇਤਿਹਾਸਕ ਨਿਧੀ ਹੋਵੇਗਾ।

ਇਸ ਇਕਠ ਵਿਚ ਜੁ ਪੰਜਾਬੀ ਲੇਖਕ ਸਭਾ ਦਿੱਲੀ ਵਲੋਂ ਆਯੋਜਿਤ ਕੀਤਾ ਗਿਆ ਸੀ, ਨਵਯੁਗ ਪ੍ਰੈਸ ਵਲੋਂ ਛਾਪੀ ਗਈ ਪੁਸਤਕ “ਲਘੂ ਭੂਮੀ—ਪੁਨਰ ਜਨਮ” ਸ: ਬਰਨਾਲਾ ਵਲੋਂ ਗੀਲੀਜ਼ ਕੀਤੀ ਗਈ। ਇਸਦੀ ਉਰਦੂ ਛਾਪ ਤਕੀਏ ਉਰਦੂ

ਅੰਜਮਨ ਦੇ ਸਕੱਤਰ ਦੁਆਰਾ ਵਿਮੋਚਨ ਕੀਤੀ ਗਈ ।

ਤਰਦੀਦ

ਰਾਤ ਨੂੰ ਘਰ ਆਇਆਂ, ਅਖਬਾਰ ਵੇਖੇ ਤਾਂ ਜਲੰਧਰ ਦੇ ਰੋਜ਼ਾਨਾ ਅਖਬਾਰ "ਨਵਾਂ ਜਮਾਨਾ" ਦੇ 30-9-78 ਦੇ ਅੰਕ ਵਿਚ "ਨਾਮਧਾਰੀ ਪਰਚਾਰਕ ਵਲੋਂ ਖਬਰਾਂ ਭੇਜਣ ਦੀ ਨਿੰਦਾ" ਦੀ ਸੁਰਖੀ ਹੇਠ ਇਕ ਸਿੰਗਲ ਕਾਲਮੀ ਖਬਰ ਪੜ੍ਹੀ ਜਿਸ ਵਿਚ ਜਲੰਧਰ ਅੰਦਰ ਸ: ਪਾਲ ਦੇ ਪਿਤਾ ਨਮਿਤ ਪਏ ਭੋਗ ਸਮੇਂ, ਆਪਣੇ ਦੀਵਾਨ ਵਿਚ ਪੰ: ਗੋਪਾਲ ਸਿੰਘ ਵਲੋਂ ਉਨ੍ਹਾਂ ਅਖਬਾਰਾਂ ਨੂੰ ਨਿੰਦਿਆਂ ਤੇ ਹੱਥ ਜੋੜ ਕੇ ਅਗੋਂ ਤੋਂ ਖਬਰਾਂ ਨੂੰ ਤੋੜ-ਮਰੋੜ ਕੇ ਨਾ ਛਾਪਣ ਦੀ ਬੇਨਤੀ ਕੀਤੀ ਗਈ ਸੀ ਜਿਨ੍ਹਾਂ ਨੇ 15 ਸਤੰਬਰ ਨੂੰ ਅੰਮ੍ਰਿਤਸਰ ਵਿਚ ਆਖੇ ਉਨ੍ਹਾਂ ਦੇ ਸ਼ਬਦਾਂ ਨੂੰ ਗਲਤ ਰੰਗ ਦੇ ਕੇ ਪੇਸ਼ ਕੀਤਾ ਗਿਆ ਸੀ ।

4 ਅਕਤੂਬਰ 1978, ਬੁਧਵਾਰ ਨਵੀਂ ਦਿੱਲੀ

ਨਹੀਂ ਆਏ

ਜਦੋਂ ਮੈਂ ਸ: ਹੰਸਪਾਲ ਨਾਲ 1/6 ਥੀ ਪ੍ਰਸ਼ਾ ਰੋਡ ਪੁੱਜਾ ਤਾਂ ਪਤਾ ਲਗਾ ਕਿ ਸਤਿਗੁਰੂ ਜੀ ਅੱਜ ਸਵੇਰੇ ਨਹੀਂ ਆ ਰਹੇ । ਪ੍ਰੋਗਰਾਮ ਬੀਤੀ ਰਾਤ ਹੀ ਬਦਲਿਆ ਹੈ । ਹੁਣ ਸ਼ਾਮ ਨੂੰ ਦੇਅਰ ਬੱਸ ਤੇ ਬੰਬਈਓਂ ਆਉਣਗੇ । ਬੰਬਈ ਨੂੰ ਫੌਨ ਕਰਕੇ ਮੁੜ ਤਸਦੀਕ ਕੀਤੀ ਗਈ । ਸੇਠ ਸ਼ੇਰ ਸਿੰਘ ਚਾਵਲਾ ਪੁਰਬਾ ਨਾਲ ਫੌਨ ਤੇ ਗੱਲ ਕਰ ਰਿਹਾ ਸੀ । ਸੰਤ ਮਹਿੰਦਰ ਸਿੰਘ ਪੁਰਬਾ ਨੇ ਸ਼ੇਰ ਸਿੰਘ ਨੂੰ ਦੱਸਿਆ : ਸੱਚੇ ਪਾਤਸ਼ਾਹ ਜੀ ਨੂੰ ਕਵੀ ਜੀ ਨੂੰ ਬਾਈਲੈਂਡ ਨਾਲ ਲੈ ਜਾਣ ਬਾਰੇ ਅਰਜ਼ ਕੀਤੀ ਸੀ, ਤਾਕਿ ਡਾ: ਸੁਚਾਟ ਦੇ ਸੰਸਾਰ ਸ਼ਾਂਤੀ ਸਮੇਲਨ ਸਮੇਂ, ਜਿਸਦਾ ਉਦਘਾਟਨ ਹੀ ਸ੍ਰੀ ਸਤਿਗੁਰੂ ਜੀ ਨੇ ਕਰਨਾ ਹੈ, ਕਵੀ ਹੁਰੀਂ ਸਭ ਕੁਝ ਅਖੀਂ ਵੇਖ ਲੈਣ । ਸਤਿਗੁਰਾਂ ਇਸ ਬਾਰੇ ਬਾਈਲੈਂਡ ਵਾਲਿਆਂ ਨਾਲ ਗੱਲ ਕੀਤੀ ਹੈ ।

ਮਿ: ਰੋਸ਼ਾ

ਸ: ਹੰਸਪਾਲ ਨੇ ਦੱਸਿਆ ਕਿ ਉਹ ਕੱਲ੍ਹ ਸ੍ਰੀ ਐਮ. ਐਲ. ਬੁਧਵਾਰ ਨੂੰ ਨਾਲ ਲੈਕੇ ਆਈ.ਜੀ. ਹਰਿਆਣਾ ਦੇ ਮਿ: ਰੋਸ਼ਾ ਨੂੰ ਮਿਲਿਆ । ਮਿ: ਰੋਸ਼ਾ ਉਹਨਾਂ ਦੀ ਆਸ ਤੋਂ ਵੱਧ ਫਰਾਖ ਦਿਲ ਨਿਕਲਿਆ । ਗੱਲਬਾਤ ਸਮੇਂ ਮਹਾਰਾਜ ਬੀਰ ਸਿੰਘ ਜੀ ਅਤੇ ਠਾਕਰ ਦਲੀਪ ਸਿੰਘ ਜੀ ਵੀ ਸ਼ਾਮਲ ਸਨ । ਉਸਨੇ ਭਰੋਸਾ ਦੁਆਇਆ ਹੈ ਕਿ ਸਰਸਾ ਇਲਾਕੇ ਵਿਚ ਕੋਈ ਜ਼ਿਆਦਤੀ ਇਨ੍ਹਾਂ ਨਾਲ ਨਹੀਂ ਕੀਤੀ ਜਾਵੇਗੀ । ਡੀ. ਆਈ.ਜੀ. ਅਤੇ ਐਸ.ਪੀ. ਆਦਿ ਅਧਿਕਾਰੀਆਂ ਨੂੰ ਸਮਝਾ ਦਿਤਾ ਜਾਵੇਗਾ । ਮਿ: ਰੋਸ਼ਾ ਨੇ ਜੀਵਨ ਨਗਰ ਇਲਾਕੇ ਵਿਚ ਦਸੰਬਰ ਦੇ ਮਹੀਨੇ ਟੂਰ ਰਾਣ ਦੀ ਗੱਲ ਵੀ ਕੀਤੀ ਤਾਕਿ ਸਾਰੇ ਹਾਲਾਤ ਨੂੰ ਆਪ ਘੋਖ-ਵੇਖ ਸਕੇ ।

ਬਸਤਾ ਬੇ

ਸ: ਹਰਵਿੰਦਰ ਸਿੰਘ ਹੰਸਪਾਲ ਨੇ ਮਿ: ਰੋਸ਼ਾ ਨੂੰ ਵਜ਼ਾਹਤ ਕੀਤੀ : ਮਹਾਰਾਜ ਬੀਰ ਸਿੰਘ ਜੀ ਨੂੰ ਸਰਸੇ ਵਿਚ ਨਾਮਧਾਰੀ-ਵਿਰੋਧੀਆਂ, ਚੋਧਰੀ ਦੇਵੀ ਲਾਲ ਦੀ ਮਨਿਸਟਰੀ ਦਾ ਲਾਭ ਉਠਾਂਦਿਆਂ ਬਸਤਾ ਬੇ, ਅਰਬਾਤ, ਦਸ ਨੰਬਰੀਆਂ ਵਿਚ ਰਖਿਆ ਹੋਇਆ ਹੈ । ਹਰ ਗੱਲ ਮਹਾਰਾਜ ਜੀ ਦੁਆਰਾ ਕਰਵਾਈ ਜਾਣਾ ਜਿਸੇ ਲਾਕੇ ਅਤੇ ਪੁਲੀਟੀਕਲ ਦਬਾਅ ਪਾਕੇ ਮਹਾਰਾਜ ਜੀ ਨੂੰ ਪੱਕਾ ਮੁਜਰਮ ਕਰਾਰ ਦਿਤਾ ਗਿਆ ਹੈ ।

ਸੇਠ ਤ੍ਰਿਲੋਕ ਸਿੰਘ ਚਾਵਲਾ ਨੂੰ ਗਲੇ ਅਤੇ ਮੂੰਹ ਵਿਚ ਏਨੇ ਛਾਲੇ ਹੋਏ ਪਏ ਹਨ ਕਿ ਖਾਰੀ ਬਾਵਲੀ ਦੇ ਕਿਸੇ ਡਾਕਟਰ ਨੂੰ ਵਖਾਕੇ ਲਿਆਏ ਹਨ । ਬੁਖਾਰ ਤੋਂ ਛੁੱਟੀ ਹੋ ਗਈ ਹੈ ।

ਵਰਿਆਮ ਦੀ ਪ੍ਰਸ਼ੰਸਾ

ਜਦੋਂ 12.35 ਦੁਪਹਿਰ ਨਵੀਂ ਦਿੱਲੀ ਰੇਲਵੇ ਸਟੇਸ਼ਨ, ਫਲਾਇੰਗ ਮੇਲ ਤੇ ਸ: ਜਗਦੀਸ਼ ਸਿੰਘ ਵਰਿਆਮ ਸਵਾਰ ਹੋਇਆ ਤਾਂ ਕਾਮਰੇਡ ਜਗਜੀਤ ਸਿੰਘ ਅਨੰਦ ਨੇ "ਨਵਾਂ ਜਮਾਨਾ" ਲਈ ਕੁਛ ਮਜ਼ਮੂਨ ਲਿਆਕੇ ਫੜਾਏ । ਜਗਦੀਸ਼ ਸਿੰਘ ਨੇ ਉਸਨੂੰ ਅਗਲੇ ਵਰਿਆਮ ਦੇ ਸਪੈਸ਼ਲ ਅੰਕ ਲਈ ਲੇਖ ਲਿਖਣ ਵਾਸਤੇ ਆਖਿਆ ਤਾਂ ਕਾ: ਅਨੰਦ ਨੇ ਕਿਹਾ : ਪਹਿਲਾ (ਸਤਿਗੁਰੂ ਜਗਜੀਤ ਸਿੰਘ) ਅੰਕ ਕਿਤੇ ਘੱਟ ਸਪੈਸ਼ਲ ਸੀ ! ਉਹ ਅੰਕ ਤਾਂ ਇਕ ਯਾਦਗਾਰੀ ਵਸਤੂ ਹੈ ।

ਸੁਆਗਤ !

ਸ਼ਾਮੀ 7 ਵਜੇ ਤਕ ਮੈਨੂੰ, ਹਰਵਿੰਦਰ ਸਿੰਘ ਨੇ ਅਪਣੇ ਘਰ ਆਉਣ ਲਈ ਆਖਿਆ ਤਾਕਿ ਅਸੀਂ ਇਕੱਠੇ ਹੀ ਸਤਿਗੁਰੂ ਸੁਆਗਤ ਲਈ ਜਾ ਸਕੀਏ । ਸਮੇਂ ਸਿਰ ਸਤਿਗੁਰੂ ਦਾ ਸਾਬਕਾ ਸਕੱਤਰ ਗੁਰਭਜਨ ਸਿੰਘ ਵੀ ਆ ਗਿਆ ਉਸ ਮੇਰਾ ਪਾਸਪੋਰਟ, ਮੈਨੂੰ ਬਾਈਲੈਂਡ ਭੇਜਣ ਲਈ, ਚਾਹਿਆ ।

ਹਵਾਈ ਅੱਡੇ ਪਾਲਮ ਤੇ ਪਹੁੰਚਿਆਂ ਸਾਨੂੰ ਸੇਠ ਤ੍ਰਿਲੋਕ ਸਿੰਘ, ਸ੍ਰੀ ਪ੍ਰੇਮ ਸਿੰਘ ਰਾਜੌਰੀ ਗਾਰਡਨ ਸਮੇਤ ਪਤਨੀ, ਸੰਤ ਭੁਪਿੰਦਰ ਸਿੰਘ ਭੁਰਜੀ, ਸ: ਸੁਰਿੰਦਰ ਸਿੰਘ ਲੁਧਿਆਣਾ, ਸੰਤ ਬਲਦੇਵ ਸਿੰਘ ਹਜ਼ੂਰੀ ਸੇਵਕ, ਸ: ਸ਼ੇਰ ਸਿੰਘ ਚਾਵਲਾ, ਸ: ਗੁਰਦੀਪ ਸਿੰਘ (ਸਟੱਡ ਫਾਰਮ ਬੰਗਲੌਰ) ਆਦਿ ਸੁਆਗਤ ਲਈ ਆਏ ਨਜ਼ਰ ਪਏ ।

ਸ਼ਾਮੀ 8.10 ਤੇ 275 ਸਵਾਰੀਆਂ ਵਾਲੀ ਏਅਰ ਬੱਸ ਤੋਂ ਸ੍ਰੀ ਸਤਿਗੁਰੂ ਜੀ, ਸੰਤ ਪੂਰਬਾ ਅਤੇ ਸ: ਮਨਚੰਦਾ ਉਤਰੇ । ਸੁਆਗਤ ਕਮਰੇ ਵਿਚ ਚਰਨ ਧਰਦਿਆਂ ਹੀ ਸਾਰੇ ਸਿੰਘਾਂ ਨੇ ਚਰਨ ਫੁਹ-ਫੁਹ ਪਰਣਾਮ ਕੀਤੀ । ਸ੍ਰੀ ਸਤਿਗੁਰੂ ਜੀ ਕਿਸੇ ਦਾ ਪਿਆਰ ਨਾਲ ਕੰਨ ਮਰੋੜ, ਕਿਸੇ ਦੀ ਕੰਡ ਬਪਕ, ਕਿਸੇ ਨੂੰ ਨੇਤਰਾਂ ਨਾਲ ਨਿਹਾਲ ਕਰ ਹਰ ਕਿਸੇ ਨੂੰ ਨਿਵਾਜਿਆ ਤੇ ਹਾਲ ਚਾਲ ਪੁਛਿਆ ।

ਸ: ਗੁਰਦੀਪ ਸਿੰਘ ਸਿੱਧੂ ਨੇ ਪਾਲਮ ਏਅਰ ਪੋਰਟ ਤੇ ਹੀ ਨੇਪਾਲ ਦੀ ਮਹਾਰਾਣੀ

ਦੀ ਸੱਸ ਨੂੰ ਮਿਲਾਇਆ। ਬਾਬਕੱਟ, ਕਲਫ ਲਗੇ ਵਾਲ, ਪਤਲੇ ਅੰਗਾ ਦਾ ਸਰੀਰ ਤੇ ਗੁਆਚੀ ਗੁਆਚੀ। ਹੱਥ ਜੋੜ ਉਸ ਅਦਬ ਨਾਲ ਸ੍ਰੀ ਸਤਿਗੁਰੂ ਜੀ ਨੂੰ ਨਮਸਕਾਰ ਕੀਤੀ।

ਹਵਾਈ ਅੱਡੇ ਤੇ ਕਾਫੀ ਰੋਣਕਾਂ ਸਨ। ਸਤਿਗੁਰੂ ਜੀ ਨੇ ਪ੍ਰੇਮ ਸਿੰਘ ਨੂੰ ਕਿਹਾ ਕਿ ਉਹ ਅਪਣਾ ਇੰਟਰਨੈਸ਼ਨਲ ਪਾਸਪੋਰਟ ਬਣਵਾਏ। ਪ੍ਰੇਮ ਸਿੰਘ ਨੇ ਸਤਿਗੁਰੂ ਜੀ ਨੂੰ ਸੂਚਨਾ ਦਿਤੀ ਕਿ ਬੇਬੇ ਜੀ ਲਾਹੌਰ ਵਾਲਿਆਂ (ਸੁਪਤਨੀ ਮਹਾਰਾਜ ਨਿਹਾਲ ਸਿੰਘ) ਨੂੰ ਅੱਜ ਸੱਟ ਲਗ ਗਈ ਹੈ, ਹਸਪਤਾਲ ਵਿਚ ਹਨ। ਸਤਿਗੁਰੂ ਜੀ ਨੇ ਇੱਛਾ ਦੱਸੀ ਕਿ ਜੇ ਹਸਪਤਾਲ ਦਾ ਪਤਾ ਹੋਵੇ ਤਾਂ ਏਥੋਂ ਸਿੱਧਾ ਓਥੇ ਹੀ ਜਾਇਆ ਜਾਏ। ਸ੍ਰੀ ਫੁਰਜੀ ਨੇ ਫੋਨ ਖੜਕਾਏ ਪਰ ਗੱਲ ਨਾ ਬਣੀ।

ਸਤਿਗੁਰੂ ਤੇਜ ਕਦਮੀਂ ਚਲਦੇ ਸਭ ਨੂੰ ਪਿੱਛੇ ਛੱਡਕੇ ਅਗੇ ਵਧ ਗਏ। ਨਿਕਾਸ-ਦੁਆਰ ਪਾਸ ਜਾ ਖਲੋਤੇ। ਮੈਂ ਭੀ ਦੌੜਿਆ, ਉਹਨਾਂ ਨਾਲ ਰਲਿਆ। ਮੈਂ ਪੁਛਿਆ : ਆਪ ਨੇ ਅੱਜ ਸਵੇਰੇ ਆਉਣਾ ਸੀ? ਮੁੰਬਾਰਕ ਮੁਖ ਖੁਲ੍ਹਿਆ : ਖਾਂ ਸਾਹਿਬ ਅਮਜਦ ਅਲੀ ਦੀ ਕਾਰ ਦਾ ਮਾਮਲਾ ਸੀ। ਉਹ ਚਾਹਦੇ ਸਨ ਸਵਾਰੀ ਦੀ ਪਹਿਲ ਮੈਂ ਹੀ ਕਰਾਂ। ਸੋ "ਇੰਦਰਾ ਡਾਕ ਯਾਰਡ" ਵਿਚ ਖਲੋਤੀ ਕਾਰ ਵਿਚ ਬੈਠਕੇ ਖਾਂ ਸਾਹਿਬ ਦੀ ਇੱਛਾ ਪੂਰਨ ਕੀਤੀ।

ਸ: ਗੁਰਦੀਪ ਸਿੰਘ ਸਿੱਧੂ ਏਥੇ ਮਹਾਰਾਜਾ ਗਵਾਲੀਅਰ ਨੂੰ ਵੇਖ ਬੈਠਾ ਸੀ। ਹੁਣ ਉਹਦੀ ਭਾਲ ਵਿਚ ਸੀ ਤਾਕਿ ਸਤਿਗੁਰੂ ਜੀ ਨੂੰ ਮਿਲਾ ਸਕੇ। ਸ੍ਰੀ ਸਤਿਗੁਰੂ ਜੀ ਨੇ ਦੱਸਿਆ ਕਿ ਅੱਜ ਬੰਬਈ ਵਿਚ ਆਪ ਜੀ ਇਕ ਸਿੰਧੀ, ਸ਼ਾਮ ਜੀ ਭਾਈ, ਨੂੰ ਦਰਸ਼ਨ ਦੇਣ ਗਏ। ਉਸਦੇ ਘਰ ਵਾਲੀ ਬਿਲਡਿੰਗ 'ਈਡਿੰਗ ਹਾਲ' ਦੀ 18ਵੀਂ ਫੱਤੇ ਮਹਾਰਾਜ ਗਵਾਲੀਅਰ ਦੀ ਰਿਹਾਇਸ਼ ਹੈ। ਮਿਲ ਪੈਂਦੇ ਤਾਂ ਗੱਲ ਕਰਨ ਦੇ ਬਬੇਰੇ ਬਹਾਨੇ ਸਨ।...ਸ: ਸਿੱਧੂ ਨੂੰ ਭੀੜ ਵਿਚ ਗਵਾਚਾ ਮਹਾਰਾਜਾ ਨਾ ਹੀ ਮਿਲ ਸਕਿਆ।

ਰਾਜ ਕੁਮਾਰ ਮਲਹੋਤਰਾ

ਪੋਰਟ ਦੇ ਹਾਲ ਵਿਚ ਹੀ ਇਕ ਜ਼ਰਾ ਉੱਚੇ ਕੱਦ, ਕਲਫ ਲਗੀਆਂ ਮੁੱਛਾਂ, ਜੁਆਨ ਜਾਪਦਾ ਸਰੀਰ, ਹੱਥ ਜੋੜੀ, ਸਤਿਗੁਰੂ ਜੀ ਦੀ ਨਜ਼ਰਿ ਕਰਮ ਦਾ ਇੰਤਜ਼ਾਰ ਕਰ ਰਿਹਾ ਸੀ। ਅੱਖਾਂ ਮਿਲਦੇ ਹੀ ਉਸ ਆਖਿਆ : ਜੀ ਮੇਰਾ ਨਾਮ ਰਾਜ ਕੁਮਾਰ ਮਲਹੋਤਰਾ ਹੈ। ਮੈਂ ਦਿੱਲੀ ਵਿਚ ਐਕਸਪੋਰਟ ਇੰਸਪੈਕਟ ਅਤੇ ਮੈਨੂਫੈਕਚਰਿੰਗ ਦਾ ਕੰਮ ਕਰਦਾ-ਕਰਵਾਦਾ ਹਾਂ। ਬੜੇ ਚਿਰ ਤੋਂ ਆਪ ਜੀ ਦੇ ਦਰਸ਼ਨ ਦੀ ਇੱਛਾ ਸੀ। ਵੱਡੇ ਭਾਗਾਂ ਨਾਲ ਅੱਜ ਹੀ ਪੂਰਨ ਹੋਈ।

ਇਹ ਸੱਜਣ ਡੀਫੈਂਸ ਕਾਲੋਨੀ ਦਾ ਰਿਹਾਇਸ਼ੀ ਹੈ। ਸਤਿਗੁਰੂ ਜੀ ਨੇ ਸਨੇਹ ਭਰਪੂਰ ਦੋ ਬਚਨ ਕਰਕੇ ਛੁੱਟੀ ਲਈ। ਗੱਡੀਆਂ ਪੁਸ਼ਾ ਰੋਡ ਨੂੰ ਹੋ ਤੁਰੀਆਂ।

1/6B ਪੁਸ਼ਾ ਰੋਡ

ਸਤਿਗੁਰੂ ਸੁਆਗਤ ਲਈ ਕਾਫੀ ਨਾਮਧਾਰੀ ਕੋਠੀ ਪੁਜੇ ਹੋਏ ਸਨ। ਸਭ ਦਾ

ਅਭਿਵਾਦਨ ਸਵੀਕਾਰ ਕਰ ਦੀਨ ਦਿਆਲ ਉਪਰਲੀ ਛੱਤ ਤੇ ਅਪਣੇ ਬੈਠਣ ਕਮਰੇ ਵਿਚ ਪਧਾਰੇ। ਪੰਦਰਾਂ ਮਿੰਟ ਸ: ਸਿੱਧੂ ਨਾਲ ਬਿਤਾ, ਹਲਕਾ ਜਿਹਾ ਜਲਪਾਨ ਕਰ ਅਜੇ ਵਿਹਲੇ ਹੋਏ ਸਨ ਕਿ ਮਾਤਾ ਸਤਵੰਤ ਕੌਰ ਜੀ ਦੇ ਹਸਪਤਾਲ ਦਾ ਪਤਾ ਲਗ ਗਿਆ। ਬੰਤਾ ਚਿਰ ਹੋਰ ਮਿਲਣ ਵਾਲਿਆਂ ਨੂੰ ਦਰਸਨ ਦੇ ਆਪ ਆਪਣੀ ਪੀਜ਼ੋ ਵਲ ਆਏ ਤਾਂ ਪਤਾ ਲਗਾ ਹਜ਼ੂਰੀ ਡਰਾਈਵਰ ਗੁਰਮੁਖ ਸਿੰਘ ਸੁੱਤਾ ਪਿਆ ਹੈ। ਸੇਵਕਾਂ ਨੂੰ ਜਗਾਣੇ ਮਨ੍ਹਾ ਕਰ ਆਪ ਹਸਪਤਾਲ ਵਾਲੀ ਗੱਡੀ ਵਿਚ ਹੀ ਆ ਬੈਠੇ।

ਓਖਲਾ ਨੂੰ

ਮੈਂ ਪੁਛਿਆ : ਕਿਧਰ ਨੂੰ ਚਲੇ ਹਾਂ ? ਹਸਪਤਾਲ ਨੇ ਕਿਹਾ, ਓਖਲਾ ਨੂੰ। ਸਤਿਗੁਰੂ ਵਿਨੋਦ ਵਿਚ ਬੋਲੇ : 'ਅਹੁ ਖਲਾ' ਵਲ। ਅਤੇ ਰਾਹ ਵਿਚ ਜਾਂਦਿਆਂ ਸ: ਹਸਪਤਾਲ ਨੇ ਦਿੱਲੀ ਵਿਚ ਅਪਣੀ ਨਕਲੋਂ ਹਰਕਤ ਦੀ ਰਿਪੋਰਟ ਸਤਿਗੁਰਾਂ ਨੂੰ ਦਿਤੀ।

ਨਕਈ

ਸਤਿਗੁਰੂ ਜੀ ਨੇ ਅੱਜ ਆਪਣੇ 'ਲੰਗੋਟੀਏ' ਨੂੰ ਯਾਦ ਕੀਤਾ : ਕੁੰਦਨ ਸਿੰਘ ਨਕਈ ਨੇ ਆਟੋਮੈਟਿਕ ਕਲੱਚ ਬਾਰੇ ਕਿਹਾ ਸੀ, ਇਹ ਇਕ-ਲੱਤਿਆਂ ਵਾਸਤੇ ਹੈ। ਉਹਨਾਂ ਨੂੰ ਇਸ ਨਾਲ ਹਰ ਤਰ੍ਹਾਂ ਸਹੂਲਤ ਹੋ ਜਾਂਦੀ ਹੈ। ਮੈਂ ਆਖਿਆ : ਨਕਈ ਤਾਂ ਬਹੁਤ ਹੀ ਦੂਰ ਹੋ ਗਿਆ, ਕਦੇ ਮੇਲੇ ਮਸਾਹਬੇ ਵੀ ਨਹੀਂ ਆਇਆ। ਸਤਿਗੁਰਾਂ ਦੱਸਿਆ : ਇਕ ਵਾਰ ਕਰੀ ਵਾਲੇ ਵਾਲਿਆਂ ਉਸਨੂੰ ਪਿੰਡ ਦਾ ਨੰਬਰਦਾਰ ਬਣਨ ਲਈ ਪੁੱਰਿਆ। ਉਸ ਕਿਹਾ, ਮੈਨੂੰ ਜਦੋਂ ਵੀ ਆਗਿਆ ਹੋਈ, ਵਿਚੇ ਹੀ ਸਭ ਕੁਝ ਛੱਡ ਦਿਆਂਗਾ।

ਸ: ਕੁੰਦਨ ਸਿੰਘ ਅਤੇ ਸ: ਰਾਜਿੰਦਰ ਸਿੰਘ ਗੱਦਾਂ ਡੋਬ ਸਤਿਗੁਰੂ ਜੀ ਦੇ ਬਾਲ ਸਖਾਈ ਹਨ। ਸਤਿਗੁਰੂ ਜੀ ਨਾਲ ਇਹਨਾਂ ਦੀ, ਇਹਨਾਂ ਨਾਲ ਸਤਿਗੁਰੂ ਜੀ (ਓਦੋਂ ਦੇ ਬੇਅੰਤ ਜੀ) ਦੀ ਬੜੀ ਇਕਸੁਰਤਾ ਸੀ। ਰਾਤ ਦਾ ਵਿਸਰਾਮ ਹੀ ਵੱਖ ਵੱਖ ਸੀ, ਨਹੀਂ ਤਾਂ ਸਾਰਾ ਦਿਨ ਪੜ੍ਹਨ-ਲਿਖਣ, ਗੱਲਾਂ ਬਾਤਾਂ ਅਤੇ ਦਿਲ-ਲਗੀਆਂ ਸਾਂਝੀਆਂ ਸਨ। ਹੁਣ ਰਾਜਿੰਦਰ ਸਿੰਘ ਗੱਦਾਂ ਡੋਬ (ਤਹਿ: ਮੁਕਤਸਰ) ਵਿਚ ਆਪਣੇ ਪਰਵਾਰ ਤੇ ਜ਼ਿੰਮੀਦਾਰੀ ਵਿਚ ਮਸਤ ਹੈ ਤੇ ਕੁੰਦਨ ਸਿੰਘ ਨਕਈ ਕਰੀਵਾਲੇ (ਸਰਸਾ) ਵਿਚ ਖੇਤੀਬਾੜੀ ਵਿਚ ਗ਼ਲਤਾਨ ਹੈ।

ਹੌਲੀ ਫੈਮਿਲੀ ਹਸਪਤਾਲ

ਓਖਲੇ ਦੇ ਹੌਲੀ ਫੈਮਿਲੀ ਹਸਪਤਾਲ ਦੇ ਕਮਰਾਂ ਨੰ: 416 ਵਿਚ ਸਤਿਗੁਰੂ ਜੀ ਨਾਲ ਪੂਜੇ ਤਾਂ ਨਰਸ ਮਾਤਾ ਸਤਵੰਤ ਕੌਰ ਜੀ ਦਾ ਟੈਂਪਰੇਚਰ ਲੈ ਰਹੀ ਸੀ। ਸਾਫ਼ ਸੁਥਰੇ ਕਮਰੇ ਵਿਚ ਮਾਤਾ ਜੀ ਬੈੱਡ ਤੇ ਲੋਟੇ ਹੋਏ ਸਨ। ਅੱਖਾਂ ਸੁੱਜੀਆਂ ਪਈਆਂ ਸਨ। ਮੱਥੇ ਤੇ ਵੀ ਚੋਟ ਸੀ। ਲੱਤਾਂ ਸਫ਼ੈਦ ਚੱਦਰ ਨਾਲ ਕੱਜੀਆਂ ਹੋਈਆਂ ਸਨ। ਖੱਬੇ ਗੋਡੇ ਤੋਂ ਉਪਰ ਦੀ ਹੱਡੀ ਟੁੱਟੀ ਹੈ। ਤਕਲੀਫ਼ ਬਹੁਤ ਸੀ। ਠਾਕਰ ਸ਼ਮਸ਼ੇਰ ਸਿੰਘ

ਜੀ, ਉਹਨਾਂ ਦੀ ਪਤਨੀ, ਸ੍ਰੀ ਵਿਸ਼ੇਸ਼ਰ ਸਿੰਘ ਜੀ ਅਤੇ ਗਿ: ਜਸਵੰਤ ਸਿੰਘ ਬਿਸਤਰ ਦੇ ਇਰਦ ਗਿਰਦ ਖਲੋਤੇ ਸਨ ।

ਦੰਹਾਂ ਭਰਾਵਾਂ ਅਤੇ ਬੀਬੀ ਗੁਰਬਰਨ ਨੇ ਸਤਿਗੁਰੂ ਜੀ ਨੂੰ ਨਮਸਕਾਰ ਕੀਤੀ ਅਤੇ ਠਾਕਰ ਸ਼ਮਸ਼ੇਰ ਸਿੰਘ ਜੀ ਨੇ ਸਤਿਗੁਰੂ ਜੀ ਨੂੰ ਸਾਰੀ ਸਥਿਤੀ ਤੋਂ ਜਾਣੂੰ ਕਰਵਾਇਆ ।

ਕਮਜ਼ੋਰ ਕਾਇਆਂ ਮਾਤਾ ਸਤਵੰਤ ਕੌਰ ਜੀ ਦਾ ਬਲੱਡ ਪ੍ਰੈਸ਼ਰ ਠੀਕ ਸੀ । ਹੋਸ਼ ਹਵਾਸ ਕਾਇਮ ਸਨ । ਭਾਵੇਂ ਉਹ ਸਾਰਾ ਸਮਾਂ ਚੁੱਪ ਅਤੇ ਬੰਦ ਅੱਖੀਂ ਪਏ ਰਹੇ ।

ਅਸੀਂ 10.30 ਰਾਤੀਂ ਹਸਪਤਾਲੋਂ ਬਾਹਰ ਆਏ । ਸਤਿਗੁਰਾਂ ਲੰਮਾਂ ਸਮਾ ਅਪਣੇ ਚਚੇਰੇ ਭਾਈ ਨਾਲ ਨਵੇਕਲਿਆਂ ਗੱਲਬਾਤ ਕੀਤੀ ।

ਕੋਠੀ ਆਉਂਦਿਆਂ ਤਕ 11 ਵਜ ਗਏ । ਸਤਿਗੁਰੂ ਜੀ ਨੇ ਵਿਨੋਦ ਨਾਲ ਅਸਲੀ ਗੱਲ ਕੀਤੀ : ਹੁਣ ਸਭ ਜਾਣ ਦੀ ਕ੍ਰਿਪਾ ਕਰੋ ।

5 ਅਕਤੂਬਰ 1978, ਵੀਰਵਾਰ ਨਵੀਂ ਦਿੱਲੀ

ਕ੍ਰਿਪਾਲ ਸਿੰਘ ਖਖਰ

ਅੱਜ ਆਸਾ ਦੀ ਵਾਰ ਦਾ ਕੀਰਤਨ ਅਤੇ ਇਕ ਅਖੰਡ ਪਾਠ ਦਾ ਭੋਗ ਰਮੇਸ਼ ਨਗਰ, ਨਾਮਧਾਰੀ ਕਾਲੋਨੀ ਦੇ ਸ: ਕ੍ਰਿਪਾਲ ਸਿੰਘ ਖਖਰ ਸਪੁਤਰ ਸੰਤ ਗੁਰਬਚਨ ਸਿੰਘ ਕੇ ਘਰ ਸੀ । ਘਰ ਦੇ ਸੜਕ ਅਤੇ ਨਾਲੇ ਨਾਲ ਲਗਦੇ ਵਿਹਲੇ ਥਾਂ ਤੇ ਸੁਹਣਾ ਪਿੰਡਾਲ ਸਥਾਪਤ ਕੀਤਾ ਗਿਆ ਸੀ । ਸ੍ਰੀ ਸਤਿਗੁਰੂ ਜੀ ਨੇ 6.30 ਵਜੇ ਤਕ ਏਥੇ, ਸੰਗਤਾਂ ਨੂੰ ਦਰਸ਼ਨ ਦਿਤੇ । ਕੀਰਤਨਕਾਰ ਸੰਤ ਹਰਭਜਨ ਸਿੰਘ, ਗੁਰਦੇਵ ਸਿੰਘ ਅਤੇ ਸੁਖਵਿੰਦਰ ਸਿੰਘ ਪਿੱਕੀ ਸਨ ।

ਇਸ ਸੁਹਾਵਨੇ ਸਮੇਂ ਮੈਂ ਤਾਂ ਨਹੀਂ ਪਹੁੰਚਿਆ । ਮੇਰੇ ਨੂੰਹ, ਪੁਤਰ ਅਤੇ ਪੋਤਰੀ ਦਰਸ਼ਨ ਕਰਨ ਗਏ । ਆ ਕੇ ਲੜਕੇ ਮਨਧੀਰ ਸਿੰਘ ਨੇ ਦੱਸਿਆ : ਅੱਜ ਸਤਿਗੁਰਾਂ ਭੁਹਾਨੂੰ ਤਾਂ ਨਹੀਂ ਪਰ ਸੁਖਬੀਰ ਸਿੰਘ (ਛੋਟਾ ਲੜਕਾ) ਨੂੰ ਯਾਦ ਕਰਦਿਆਂ ਫਰਮਾਇਆ ਸੀ : ਭਾਈ, ਤੂੰ ਤਾਂ ਹੋਇਓਂ ਰੋਡੀਓ ਮਕੈਨਿਕ, ਪਰ ਤੇਰਾ ਲੇਖਕ ਭਰਾ ਕਿਉਂ ਨਹੀਂ ਆਇਆ ?

ਇਨਕਾਰ

10 ਵਜੇ ਸਵੇਰੇ ਮੈਂ ਕੋਠੀ ਆਇਆ ਤਾਂ ਸਾਧ ਸੰਗਤ ਦਾ ਤਕੜਾ ਝੁਰਮੁਟ ਸ੍ਰੀ ਸਤਿਗੁਰੂ ਜੀ ਦੇ ਦੁਆਲੇ ਸੀ । ਪੌੜੀਆਂ ਉਤਰਦਾ ਇਕ ਹਿੰਦੂ ਪਰਵਾਰ ਮਿਲਿਆ । ਬਾਦ ਵਿਚ ਪਤਾ ਲਗਾ ਕਿ ਇਹ ਨਾਮਧਾਰੀ ਮਰਿਆਦਾ ਅਨੁਸਾਰ ਅਪਣੇ ਘਰ ਅਖੰਡ ਪਾਠ ਕਰਵਾਣਾ ਚਾਹ ਰਹੇ ਅਤੇ ਸਤਿਗੁਰਾਂ ਦੇ ਚਰਨਾਂ ਵਿਚ ਅਰਚ ਕਰਦੇ ਰਹੇ ਹਨ ਕਿ ਉਨ੍ਹਾਂ ਦੇ ਘਰ ਅਖੰਡ ਪਾਠ ਸਮੇਂ ਦਰਸ਼ਨ ਦਿਤੇ ਜਾਣ । ਸਤਿਗੁਰੂ ਜੀ ਅਜੇ ਬੇਨਤੀ ਪਰਵਾਨ ਨਹੀਂ ਕਰ ਰਹੇ । ਇਹਨਾਂ ਨੂੰ ਭਜਨ ਪੁਛਣ ਤੋਂ ਬਾਅਦ ਹੀ ਇਹ ਖੁਸ਼ੀ ਬਖਸੀ ਜਾਏਗੀ ।

ਨਾਮ ਐਖਧ

ਸਤਿਗੁਰੂ ਜੀ ਆਪਣੇ ਬੈਠਣ ਕਮਰੇ ਵਿਚ ਪਧਾਰੇ ਤਾਂ ਮੈਂ ਵੀ ਨਮਸਕਾਰ ਕਰ ਸਕਿਆ। ਇਸ ਮੌਕੇ ਸ: ਸੁਰਜੀਤ ਸਿੰਘ, ਸੇਠ ਕਰਤਾਰ ਸਿੰਘ ਬੈਂਕੋਕ ਵਾਲੇ, ਕੁਛ ਬੀਬੀਆਂ ਤੇ ਭਾਈ ਹੋਰ ਵੀ ਖੁਲ੍ਹੇ ਬੂਹੇ ਕੋਲ ਖੜੇ ਸਨ। ਸੇਠ ਕਰਤਾਰ ਸਿੰਘ ਦੀ ਬਿਰਧ ਭੈਣ ਨੇ ਮੱਥਾ ਟੇਕ ਕੇ ਅਰਜ਼ ਕੀਤੀ : ਮੇਰੇ ਪੋਟੇ ਵਿਚ ਇਕ ਤਕੜਾ ਛੋੜਾ ਹੈ। ਉਪਰੇਸਨ ਹੋਵੇਗਾ। ਕਿਰਪਾ ਕਰੋ ਉਪਰੇਸਨ ਸਫਲ ਹੋਵੇ। ਸਤਿਗੁਰਾ ਫਰਮਾਇਆ : ਇਕ ਮਾਲਾ ਭਜਨ ਦੀ, ਇਕ ਭਗਉਤੀਆਂ ਦੀ ਫੇਰ ਕੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਚਰਨਾਂ ਵਿਚ ਅਰਜ਼ ਕਰਿਆ ਕਰੋ। ਸਤਿਗੁਰੂ ਕਿਰਪਾ ਕਰਨਗੇ।

ਇਨਕਾਰ ਦਾ ਤਰੀਕਾ

ਇਕ ਨੌਜਵਾਨ, ਨਰਿੰਦਰ ਸਿੰਘ ਖੁਰਾਣਾ ਤੇ ਉਸਦੇ ਪਿਤਾ ਸੰਤ ਗੁਰਬਖਸ਼ ਸਿੰਘ ਨੇ ਆਪਣੇ ਘਰ ਚਰਨ ਪੁਆਣ ਦੀ ਬੇਨਤੀ ਕੀਤੀ। ਉੱਤਰ ਵਿਚ ਸਤਿਗੁਰਾਂ ਦੇ ਸ਼ਬਦ ਸਨ : ਮੈਨੂੰ ਇਹ ਸਮਝ ਨਹੀਂ ਆਉਂਦੀ ਕਿ ਮੈਂ ਪ੍ਰਸ਼ਾਦਾ ਕਿਹੜੇ ਵੇਲੇ ਛਕਣਾ ਹੈ, ਇਸ਼ਨਾਨ ਕਦੋਂ ਕਰਨਾ ਹੈ, ਅਪਣਾ ਨਿਤਨੇਮ ਕਦੋਂ ਤੇ ਕਿਵੇਂ ਕਰਨਾ ਹੈ ਅਤੇ ਫਿਰ ਦਿਤੇ ਹੋਏ ਪ੍ਰੋਗਰਾਮ ਅਨੁਸਾਰ ਕਦੋਂ ਪਹੁੰਚਣਾ ਹੈ।

ਸਤਿਗੁਰੂ ਜੀ ਨੇ 'ਨਹੀਂ' ਸ਼ਬਦ ਦੀ ਵਰਤੋਂ ਨਾ ਕਰਕੇ ਇਕ ਤਰ੍ਹਾਂ ਦਾ ਇਨਕਾਰ ਕਰ ਦਿਤਾ।

ਆਸਾਮ ਵੀ ਆਓ

ਬੀਬੀ ਵਿਦਿਆਵੰਤੀ ਸੁਪਤਨੀ ਸੰਤ ਗੁਰਸਹਾਈ ਸਿੰਘ ਨੇ ਬੇਨਤੀ ਕੀਤੀ : ਆਪ ਜੀ ਸਾਨੂੰ ਆਸਾਮ ਵਾਲਿਆਂ ਨੂੰ ਵੀ ਦਰਸਨ ਦੇਣ ਦੀ ਕਿਰਪਾ ਕਰੋ। ਸਾਰੀ ਦੁਨੀਆਂ ਵਿਚ ਆਪ ਘੁੰਮ ਫਿਰ ਲੈਂਦੇ ਹੋ, ਆਸਾਮ ਦੇ ਭਾਗ ਕਦੋਂ ਜਾਗਣਗੇ? ਅਸੀਂ ਤਾਂ ਬਹੁਤ ਸਾਲਾਂ ਤੋਂ ਅਰਜ਼ਾਂ ਕਰ ਰਹੇ ਹਾਂ। ਸਤਿਗੁਰਾਂ ਵਕਤ ਦੀ ਮਜਬੂਰੀ ਦੱਸੀ : ਤੁਹਾਡੇ ਵਲ ਤਾਂ ਜਦੋਂ ਜਾਈਏ ਸਿਆਲੇ ਵਿਚ ਹੀ ਜਾਈਏ, ਤਾਂ ਹੀ ਠੀਕ ਰਹੇ ਨ।

ਬੀਬੀ : ਦੀਨ ਦਿਆਲ, ਸਿਆਲਾ ਤਾਂ ਉਤਰ ਹੀ ਰਿਹਾ ਹੈ।

ਸਤਿਗੁਰੂ ਜੀ ਨੇ ਆਪਣੇ ਸਕੱਤਰ ਤਰਸੇਮ ਸਿੰਘ ਨੂੰ, ਜੁ ਕੋਲ ਹੀ ਖਲਾ ਸੀ, ਨੋਟ ਕਰਵਾਇਆ ਕਿ ਉਹ ਸਿਆਲ ਦੇ ਦਿਨੀਂ ਕਿਸੇ ਸਮੇਂ ਆਸਾਮ ਦਾ ਦੌਰਾ ਬਣਾ ਲਵੇ। ਸਤਿਗੁਰੂ ਜੀ ਨੇ ਉਸਤਾਦ ਅਮਜਦ ਅਲੀ ਜੀ ਦੇ ਸਹੁਰਾ ਸਾਹਿਬ ਨੂੰ ਵੀ ਯਾਦ ਕੀਤਾ ਕਿ ਆਸਾਮ ਗਿਆ ਉਹਨਾਂ ਨੂੰ ਮਿਲਣਾ ਹੈ। ਸਤਿਗੁਰਾਂ ਮੈਨੂੰ ਦੱਸਿਆ : ਇਹ ਬੀਬੀ ਸੇਠ ਪਿਆਰਾ ਸਿੰਘ (ਬੈਂਕੋਕ) ਦੀ ਕੁੜਮਣੀ ਹੈ।

ਹਾਗਕਾਂਗ ਦਾ ਸਿੱਖ

ਇਕ ਬੜਾ ਖੁਬਸੂਰਤ, ਸਫੇਦ ਵਾਲਾਂ ਵਾਲਾ, ਸੁਨਹਿਰੀ ਚਸਮਾ, ਬਿਸਕੁਟੀ ਪਗੜੀ, ਹਾਗਕਾਂਗ ਦਾ ਵਾਸੀ, ਆਪਣੀ ਸੁਪਤਨੀ ਨਾਲ ਗੁਰੂ ਕੇ ਦਰਸਨ ਕਰਨ ਵਾਸਤੇ

ਆਇਆ । ਜੋੜੀ ਨੇ ਚਾਹਿਆ ਕਿ ਉਨ੍ਹਾਂ ਨੂੰ ਇਕਾਂਤ ਵਿਚ ਸਮਾਂ ਮਿਲੇ । ਜਿੰਨੇ ਸਰੀਰ ਹੋਰ ਕੋਲ ਸਨ, ਉਨ ਕੇ ਚਲੇ ਗਏ । ਪਰ ਸ: ਹਰਵਿੰਦਰ ਸਿੰਘ, ਨਿੱਜੀ ਸਕੱਤਰ ਤਰਸੇਮ ਸਿੰਘ ਅਤੇ ਮੈਨੂੰ ਕੋਲ ਬੁਲਾ ਲਿਆ ਗਿਆ । ਸ੍ਰੀ ਸਤਿਗੁਰੂ ਜੀ ਮੰਜੇ ਪਰ ਵਿਰਾਜਮਾਨ ਹੋ ਗਏ । ਬੀਬੀ ਨੇ ਪ੍ਰਾਰਥਨਾ ਕੀਤੀ : ਇਹਨਾਂ ਦਾ ਸਰੀਰ ਬਹੁਤ ਕਮਜ਼ੋਰ ਹੋ ਗਿਆ ਏ, ਜਦੋਂ ਦਾ ਕਾਰੋਬਾਰ ਵਿਚ ਘਾਟਾ ਪਿਆ ਏ । ਇਹਨਾਂ ਤੇ ਕਿਰਪਾ ਕਰੋ ।

ਸਤਿਗੁਰੂ ਜੀ ਫ਼ਰਮਾਇਆ : ਇਹ ਚਿੰਤਾ ਛੱਡਣ । ਜਿਸ ਜਗਹ ਚਿੰਤਾ ਰਹਿੰਦੀ ਏ ਉਸ ਥਾਂ ਈਸ਼ਵਰ ਚਿੰਤਨ ਨੂੰ ਸਥਾਪਤ ਕਰਨ । ਇਹਨਾਂ ਦੇ ਦਿਮਾਗ ਨੇ ਸੋਚਣਾ ਏ । ਸੋਚ ਦਾ ਧੁਰਾ ਹੁਣ ਕੇਵਲ ਚਿੰਤਾ ਏ, ਫਿਰ ਅਕਾਲਪੁਰਖ ਦੀਆਂ ਮਿਹਰੰਮਤਾਂ ਹੋ ਜਾਣਗੀਆਂ ।

ਸ੍ਰੀ ਸਤਿਗੁਰੂ ਜੀ ਰਝੇਵੇਂ ਦੇ ਮੁਝ ਵਿਚੋਂ ਨਿਕਲ, ਇਕਦਮ ਐਸੀ ਨਿੱਧਰੀ ਅਵਸਥਾ ਵਿਚ ਹੋ ਗਏ ਜਿਵੇਂ ਆਕਾਸ਼ ਯਕਾਯਕ ਨਿੰਮਲ ਹੋ ਗਿਆ ਹੋਵੇ । ਵੀਹ ਮਿੰਟ ਤਕ ਅਨੇਕਾਂ ਪ੍ਰਮਾਣਾਂ, ਦਲੀਲਾਂ, ਉਦਾਹਰਣਾਂ ਦੇ ਕੇ ਪਤੀ-ਪਤਨੀ ਦੋਹਾਂ ਨੂੰ, ਨਿਹਾਲ ਕਰ ਦਿਤਾ । ਪਤੀ ਤਾਂ 'ਠੀਕ ਹੈ ਜੀ', 'ਕਿਰਪਾ ਕਰੋ ਜੀ' 'ਜਿਵੇਂ ਆਪ ਆਗਿਆ ਕਰੋ' ਕਹਿੰਦਾ ਗਿਆ ਪਰ ਪਤਨੀ ਵਿਚ-ਵਿਚਾਲਿਓਂ ਪਰਵਾਰਕ ਮੁਸ਼ਕਲਾਂ, ਸਰਦਾਰ ਜੀ ਦੀ ਸਰੀਰਕ ਸਥਿਤੀ ਦਾ ਵੇਰਵਾ ਦੱਸਦੀ ਜਾਂਦੀ ।

ਸਤਿਗੁਰੂ ਜੀ ਨੇ ਇਹਨਾਂ ਨੂੰ ਆਸਾਮ ਵਾਲੇ ਗੁਰਸਹਾਈ ਸਿੰਘ ਸਪੁਤਰ ਸੰਤ ਕਰਮ ਸਿੰਘ ਦੀ ਸਾਖੀ ਸੁਣਾਈ । ਇਹਨੂੰ ਗੁਰੂ ਰਾਮ ਸਿੰਘ ਜੀ ਨੇ ਸਬਦ-ਗੁਰੂ ਦੇ ਦਰਸ਼ਨ ਕਰਵਾਏ ਸਨ । ਅਤੇ ਫਿਰ ਹਾਗਕਾਂਗ ਵਾਲੇ ਸਿੱਖ ਨੂੰ ਗੁਰਸਹਾਈ ਸਿੰਘ ਦੇ ਦਾਦਾ ਸੰਤ ਰੁਲਦੂ ਸਿੰਘ ਦੇ ਬਚਨ ਸੁਣਾਏ । ਇਹ ਗੁਰੂ ਰਾਮ ਸਿੰਘ ਜੀ ਦੇ ਵੇਲੇ ਦੇ ਸਿੱਖ ਸਨ । ਉਦਾਹਰਣ ਦਿਤਾ : ਸਾਡੇ ਪੰਥਿਆਂ ਵਿਚ ਘਾਟਾ ਪੈ ਜਾਏ ਤਾਂ ਅਸੀਂ ਸਭ ਕੁਝ ਛੱਡ ਕੇ ਬੈਠ ਨਹੀਂ ਜਾਂਦੇ । ਉਦਮ ਕਰਦੇ ਹਾਂ । ਵੇਰ ਕਾਰੋਬਾਰ ਵਿੱਢਦੇ ਹਾਂ । ਇੰਜ ਹੀ ਜੇ ਇਕ ਵਾਰ ਅਗੰਮੀ ਦੁਨੀਆਂ ਦਾ ਪਤਾ ਨਾ ਲਗੇ ਤਾਂ ਸਾਨੂੰ ਹਾਰ ਕੇ ਨਹੀਂ ਬੈਠਣਾ ਚਾਹੀਦਾ, ਮੁੜ ਮੁੜ ਜਰਨ ਕਰਨਾ ਚਾਹੀਦਾ ਹੈ ।

"ਪਹਾੜਾਂ ਵਿਚ ਤੁਰਦੇ ਫਿਰਦਿਆਂ ਕਿਸੇ ਦੀ ਜੁੱਤੀ ਦੀ ਖੁਰੀ ਸੋਨੇ ਦੀ ਹੋ ਗਈ । ਵਿਚਾਰ ਹੋਣ ਲਗਾ, ਇਹ ਕਿਵੇਂ ਹੋਇਆ ? ਸਮਝਿਆ ਗਿਆ, ਏਥੇ ਕਿਤੇ ਪਾਰਸ ਹੈ । ਫਿਰ ਉਸਦੀ ਢੂੰਡ ਲਈ, ਜਾਂ ਹੋਰ ਸੋਨਾ ਹਾਸਲ ਕਰਨ ਦੀ ਗਰਜ਼ ਨਾਲ ਉਸ ਇਲਾਕੇ ਵਿਚ ਬਰੀਆਂ ਨੂੰ ਖੁਰੀਆਂ ਲੁਆਕੇ ਫੇਰਨ ਲਗੇ । ਪਾਰਸ, ਭਾਵੇਂ ਨਾ ਮਿਲਿਆ ਪਰ ਸੋਨੇ ਦੀ ਪ੍ਰਾਪਤੀ ਤਾਂ ਹੋਣ ਲਗੀ । ਮਨੁੱਖ ਇਉਂ ਆਪਣੇ ਲਈ ਲਾਭਕਾਰੀ ਵਸਤਾਂ ਦੀ ਢੂੰਡ ਕਰਦਾ ਹੈ । ਆਤਮ ਗਿਆਨ ਦੀ ਖੋਜ ਦੇ ਪਿਛੇ ਪਿਆਂ ਹੀ ਪ੍ਰਾਪਤੀਆਂ ਦੀ ਸੰਭਾਵਨਾ ਹੋ ਸਕਦੀ ਹੈ ।

ਭਾਈ ਰੁਲਦੂ ਸਿੰਘ ਦੀ ਸਾਖੀ

"ਭਾਈ ਰੁਲਦੂ ਸਿੰਘ, ਸ਼ਾਹਬਾਜ਼ਪੁਰ (ਪੱਛਮੀ ਪਾਕਿਸਤਾਨ) ਦੇ ਵਸਨੀਕ ਸਨ ।

ਉਨ੍ਹਾਂ ਅੰਦਰ ਲਗਨ ਉਠੀ ਕਿ ਈਸ਼ਵਰ ਦਰਸ਼ਨ ਲਈ ਜਤਨ ਕਰਨਾ ਚਾਹੀਦਾ ਹੈ । ਵਕਤ ਦੇ ਸਤਿਗੁਰੂ ਦੀ ਪ੍ਰਾਪਤੀ ਹੋਣੀ ਚਾਹੀਦੀ ਹੈ । ਪਤਾ ਕਰਦੇ ਕਰਦੇ ਉਹ ਗਿੱਲਾ (ਜ਼ਿਲਾ ਸ਼ੇਖੂਪੁਰ, ਪਾਕਿਸਤਾਨ) ਵਾਲੇ ਬਾਬਾ ਜਮੀਅਤ ਸਿੰਘ ਨੂੰ ਆ ਮਿਲੇ । ਬਾਬਾ ਜੀ ਨੇ ਰੁਲਦੂ ਸਿੰਘ ਨੂੰ ਇਸ਼ਨਾਨ ਕਰ, ਕੁਝ ਸਮਾਂ ਰੋਜ਼ਾਨਾ ਇਕਾਂਤ ਵਿਚ ਬੈਠਣ ਲਈ ਆਖਿਆ । ਇਕ ਸਾਲ ਇੰਜ ਕਰਨਾ ਸੀ । ਸਾਲ ਪਿਛੋਂ ਭਾਈ ਰੁਲਦੂ ਸਿੰਘ ਫੇਰ ਆਏ ਤੇ ਬਾਬਾ ਜਮੀਅਤ ਸਿੰਘ ਨੂੰ ਬੇਨਤੀ ਕੀਤੀ : ਅਜੇ ਕੁਝ ਲੱਭਾ ਨਹੀਂ ।

“ਇਕ ਸਾਲ ਹੋਰ ਜਤਨ ਕਰੋ ।” ਬਾਬਾ ਜੀ ਨੇ ਆਖਿਆ ਅਤੇ ਲਗਨ ਵਾਲੇ ਰੁਲਦੂ ਸਿੰਘ ਫੇਰ ਸਾਲ ਭਰ ਉਹੋ ਉਦਮ ਕੀਤਾ । ਫੇਰ ਗਿੱਲੀ ਆ ਚਰਨਾਂ ਤੇ ਸਿਰ ਰਖਿਆ । ਤੀਜੇ ਸਾਲ ਵਾਸਤੇ ਫਿਰ ਉਹੋ ਆਗਿਆ ਹੋਈ । ਅਤੇ ਤੀਜੇ ਸਾਲ ਬੰਦ ਬੂਹਿਆਂ ਵਿਚ ਦੀ ਜਿਵੇਂ ਝੀਤਾਂ ਥਾਣੀਂ ਰੋਸ਼ਨੀ ਆ ਜਾਂਦੀ ਹੈ, ਬਾਬਾ ਜਮੀਅਤ ਸਿੰਘ ਜੀ ਪਰਗਟ ਹੋ ਗਏ । ਜੇ ਮੌਤ ਭੀੜੇ ਹੋਏ ਦਰਾਂ ਵਿਚ ਦੀ ਲੰਘ ਕੇ ਆ ਸਕਦੀ ਹੈ ਤਾਂ ਜ਼ਿੰਦਗੀ ਲਈ ਵੀ ਕੋਈ ਦੁਆਰ ਬੰਦ ਨਹੀਂ ।

“ਸੰਤ ਜਮੀਅਤ ਸਿੰਘ ਜੀ ਨੇ ਭਾਈ ਰੁਲਦੂ ਸਿੰਘ ਦੇ ਕੰਨਾਂ ਵਿਚ ਨਾਮ ਮੰਤਰ ਦੇ ਦਿਤਾ ਅਤੇ ਆਖਿਆ : ਹੁਣ ਭਾਡਾ ਤਿਆਰ ਹੋ ਗਿਆ ਹੈ, ਸੁਧ ਹੋ ਗਿਆ ਹੈ । ਭਾਡਾ ਹੋਇ ਬੈਸਿ ਧੂਪ ਦੇਵਉ ਤਉ ਦੁਖੈ ਕਉ ਜਾਵਹੁ । ਤੈਨੂੰ ਬਹੁਤ ਚੰਗੀ ਚੀਜ਼ ਦੇ ਦਿਤੀ ਹੈ । ਦੱਬਕੇ ਇਹਦਾ ਅਭਿਆਸ ਕਰੀਂ । ਦੁਨੀਆਂ ਦੀਆਂ ਤਮਾਮ ਨਿਆਮਤਾਂ ਏਸੇ ਵਿਚ ਨੇ ।

“ਅਤੇ ਫਿਰ ਇਨ੍ਹਾਂ ਹੀ ਬਾਬਾ ਜਮੀਅਤ ਸਿੰਘ ਹੁਰਾਂ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ਦੱਸ ਪਾਈ । ਭਾਈ ਰੁਲਦੂ ਸਿੰਘ ਲੰਮੇ ਰਾਹ ਝਾਗਦਾ, ਨਦੀਆਂ ਨਾਲੇ ਪਾਰ ਕਰਦਾ ਭੈਣੀ ਸਾਹਿਬ ਗੁਰੂ ਕੀ ਸ਼ਰਨ ਵਿਚ ਆ ਗਿਆ । ਇਕੋ ਝਲਕ ਨੇ ਉਸਨੂੰ ਕੰਥਨ ਕਰ ਦਿਤਾ । ਲੰਹਉ ਹੋਯਉ ਲਾਲ ਨਦਰਿ ਸਤਿਗੁਰੂ ਜਦਿ ਧਾਰੈ । ਪਾਹਣ ਮਾਣਕ ਕਰੈ ਗਿਆਨ ਗੁਰ, ਕਹਿਅਉ ਬੀਚਾਰੈ । ਅੱਜ ਉਸੇ ਦਾ ਲਾਇਆ ਸਿੱਖੀ ਦਾ ਬੂਟਾ, ਉਹੋ ਆਤਮਾ ਦੀ ਬੋਜ ਦੀ ਭਾਵਨਾ, ਗੁਰਸਹਾਈ ਸਿੰਘ, ਤੀਜੀ ਪੀੜ੍ਹੀ ਤਕ, ਆ ਪਹੁੰਚੀ ਹੈ ।”

ਸ੍ਰੀ ਸਤਿਗੁਰੂ ਜੀ ਨੇ ਸ: ਦੇਵਿੰਦਰ ਸਿੰਘ ਨੂੰ ਦੱਸਿਆ : ਗੁਰੂ ਰਾਮ ਸਿੰਘ ਜੀ ਦੇ ਸਿੱਖ ਰੁਲਦੂ ਸਿੰਘ ਨੇ ਨੀਂਦ ਜਿੱਤੀ । ਕਿੱਲੀ ਨਾਲ ਕੇਸ ਬੰਨ੍ਹ ਕੇ ਸਮਾਧੀ ਵਿਚ ਬੈਠਣਾ । ਨੀਂਦ ਦਾ ਝੋਂਕਾ ਆਉਣ ਤੇ ਕੇਸਾਂ ਨੂੰ ਖਿਚ ਪੈਣੀ । ਫਿਰ ਸਾਵਧਾਨ ਹੋਣਾ । ਅੰਤ, ਨੀਂਦ ਵੱਸ ਵਿਚ ਹੋ ਗਈ । ਨਾਲ ਹੀ ਸਦਾ ਸਦਾ ਦਾ ਸੁਖ ਪ੍ਰਾਪਤ ਕਰ ਲਿਆ । ਦੇਵਿੰਦਰ ਸਿੰਘ ਜੀ, ਬਥੇਰਾ ਕਰੋਬਾਰ ਕਰ ਲਿਆ ਜੇ, ਹੁਣ ਆਤਮ ਸੁਖ ਦੀ ਪ੍ਰਾਪਤੀ ਦਾ ਮਾਰਗ ਅਪਣਾਓ ।

ਸਿੰਘ ਨੇ ਵਿਦਾ ਹੋਣ ਲਗਿਆਂ, ਝਕਦੇ ਝਕਦੇ ਪੁਛਿਆ : ਇਕ ਕੈਮਰਾ ਆਪ ਜੀ ਦੀ ਸੇਵਾ ਵਿਚ ਭੇਜਿਆ ਸੀ, ਮਿਲ ਗਿਆ ਸੀ ? ਸ੍ਰੀ ਸਤਿਗੁਰੂ ਜੀ ਨੇ ਯਾਦ ਦੀ ਤਾਕੀ ਖੋਲ੍ਹਣ ਲਈ ਕਮਲ ਮਸਤਕ ਨੂੰ ਇਕ ਉਂਗਲੀ ਨਾਲ ਠਕੋਰਿਆ : ਹਾਂ, ਬੈਂਕੋਕ ਵਿਚ ਕਿਸੇ ਨੇ ਲਿਆਕੇ ਦਿਤਾ ਸੀ ।

ਜੋੜਾ ਜਿਵੇਂ ਰੱਜਿਆ-ਰੱਜਿਆ ਵਿਦਾ ਹੋ ਗਿਆ ।

ਮਹਾਰਾਜ ਬੀਰ ਸਿੰਘ ਜੀ

ਹੋਰ ਬਹੁਤ ਸਾਰੇ ਇਸਤਰੀ-ਪੁਰਸ਼ ਦੋ-ਦੋ ਚਾਰ-ਚਾਰ ਮਿੰਟ ਦਾ ਸਮਾਂ ਲੈਕੇ ਦਰਸ਼ਨ ਕਰ ਵਾਪਸ ਹੋਏ । ਸਤਿਗੁਰੂ ਜੀ ਨੇ 12 ਵਜੇ ਦੇ ਕਰੀਬ ਹੀ ਇਸ਼ਨਾਨ ਕੀਤਾ । ਪ੍ਰਸ਼ਾਦ ਛਕਦਿਆਂ ਨੂੰ ਸ੍ਰੀ ਭੈਣੀ ਸਾਹਿਬ ਤੋਂ ਸ੍ਰੀ ਮਾਤਾ ਜੀ, ਮਹਾਰਾਜ ਬੀਰ ਸਿੰਘ ਜੀ ਅਤੇ ਬੇਬੇ ਦਲੀਪ ਕੌਰ ਜੀ ਸੇਵਕ ਸੰਤ ਖੜਾਨ ਸਿੰਘ ਨਾਲ ਲੈਕੇ ਸ੍ਰੀ ਸੁਖਦੇਵ ਸਿੰਘ ਦੀ ਚਲਾਈ ਹੋਈ ਕਾਰ ਦੁਆਰਾ ਆ ਪਹੁੰਚੇ । ਸ੍ਰੀ ਸਤਿਗੁਰੂ ਜੀ ਨੂੰ ਆਕੇ ਨਮਸਕਾਰ ਕੀਤੀ । ਜਾਪਦਾ ਹੈ ਸਾਰਾ ਪਰਵਾਰ ਅੱਜ ਯੂ.ਪੀ. ਨਾਮਧਾਰੀ ਫਾਰਮ ਨੂੰ ਜਾਏਗਾ ।

ਸੰਤ ਬੁੜ ਸਿੰਘ ਦਾ ਵਰ੍ਹੀਣਾ

ਸੰਤ ਮਹਿੰਦਰ ਸਿੰਘ ਬਾਲੀ ਨਗਰ ਦੇ ਪਿਤਾ ਸੰਤ ਬੁੜ ਸਿੰਘ ਜੀ ਦੇ ਵਰ੍ਹੀਣੇ ਦਾ 3 ਵਜੇ ਭੋਗ ਪੈਣਾ ਹੈ । ਸ੍ਰੀ ਸਤਿਗੁਰੂ ਜੀ ਤਦ ਤਕ ਬੈਠਾ ਸਮਾਂ ਬਿਰਾਜ, ਮੁੜ ਇਸ਼ਨਾਨ ਕਰ, ਨਿਤਨੇਮ ਕਰਦੇ ਹੋਏ 2.30 ਤਕ ਬਾਲੀ ਨਗਰ ਪਹੁੰਚ ਗਏ । ਇਕ ਪਿੰਡਾਲ ਵਿਚ ਸਮਾਗਮ ਸੀ । ਸੰਤ ਸੇਵਾ ਸਿੰਘ ਜਥੇਦਾਰ ਦਿੱਲੀ ਦਾ ਪ੍ਰਭਾਵਸ਼ਾਲੀ ਹੱਲੇ ਦਾ ਦੀਵਾਨ, ਸੰਤ ਹਰਭਜਨ ਸਿੰਘ-ਗੁਰਦੇਵ ਸਿੰਘ ਦਾ ਇਕ ਸ਼ਬਦ ਦਾ ਕੀਰਤਨ ਤੇ ਪ੍ਰੀਤਮ ਸਿੰਘ ਕਵੀ ਵਲੋਂ 20 ਮਿੰਟ ਦਾ ਭਾਸ਼ਣ ਹੋਇਆ । ਕਥਨ ਦਾ ਸਾਰ : ਗੁਰੂ ਅਤੇ ਸਿੱਖਾਂ ਦੇ ਦਰਮਿਆਨ ਵਿਸ਼ਵਾਸ ਹੀ ਆਧਾਰ ਹੈ ਜਿਵੇਂ ਤਮਾਮ ਮਖਲੂਕਾਤ ਦਾ ਆਧਾਰ ਧਰਤੀ ਹੈ ।

ਭੋਗ ਦੇ ਸ਼ਲੋਕਾਂ ਉਪਰੰਤ 3.20 ਤਕ ਸਮਾਪਤੀ ਹੋ ਗਈ ।

ਬਾਬਾ ਵੈਸਾਖਾ ਸਿੰਘ ਦਾ ਭੋਗ

4 ਵਜੇ ਭੋਗ ਬਾਬਾ ਵੈਸਾਖਾ ਸਿੰਘ ਨਮਿਤ ਰਮੇਸ਼ ਨਗਰ ਪੈਣਾ ਸੀ, ਤਦ ਤਕ ਸੰਤ ਮਹਿੰਦਰ ਸਿੰਘ ਜੀ ਦੇ ਘਰ ਉਨ੍ਹਾਂ ਦੇ ਫੋਟੋ ਬੱਚੇ ਨੇ "ਅਵਲ ਅਲਹ ਨੂਰ ਉਪਾਇਆ" ਸ਼ਬਦ ਅਪਣੇ ਵੱਡੇ ਭਾਈ ਦੀ ਮਦਦ ਨਾਲ, ਖਲੇ ਖਲੋਤੇ ਸੁਣਾਇਆ । ਕੁਛ ਚਿੱਠੀਆਂ ਵੀ ਪੜ੍ਹੀਆਂ ਖੜੇ ਖੜੋਤੇ ਹੀ । ਸ਼ਬਦ ਸੁਣ ਟਿੱਪਣੀ ਕੀਤੀ : ਅਕਾਲੀਆਂ ਵਰਗੀ ਤਰਜ਼ ਹੈ ਇਸਦੀ । ਪਤਾ ਲਗਾ ਸ਼ਬਦ ਉਨ੍ਹਾਂ ਤੋਂ ਹੀ ਸਿੱਖਿਆ ਗਿਆ ਹੈ ।

ਬਾਲੀ ਨਗਰ ਦੇ ਹੀ ਸੰਤ ਸਰਦਾਰਾ ਸਿੰਘ ਦੇ ਘਰ ਆਏ । ਦੁਕਾਨ ਵਿਚ ਦਰਸ਼ਨ ਦੇਕੇ ਰਮੇਸ਼ ਨਗਰ ਸੰਤ ਸੁਲੱਖਣ ਸਿੰਘ-ਗੁਰਮੁਖ ਸਿੰਘ ਦੇ ਘਰ ਸਤਿਗੁਰੂ ਜੀ ਪਹੁੰਚੇ ਜਿਥੇ ਬਾਬਾ ਵੈਸਾਖਾ ਸਿੰਘ ਨਮਿਤ ਭੋਗ ਪਾਇਆ ਜਾ ਰਿਹਾ ਸੀ ।

ਇਹ ਬਾਬਾ ਜੀ ਪਿਛਲੇ ਹਫ਼ਤੇ ਹੀ ਗੁਜਰੇ ਸਨ । ਅੱਜ ਵੀ ਬਾਬਾ ਜੀ ਦੀ ਯਾਦ ਵਿਚ ਬਹੁਤ ਲੋਕ ਜੁੜੇ ਹੋਏ ਸਨ । ਸੰਤ ਸੇਵਾ ਸਿੰਘ ਜਥੇਦਾਰ ਦਾ ਕੀਰਤਨ ਜਾਤੀ ਸੀ ਕਿ ਸਤਿਗੁਰੂ ਜੀ ਨੇ ਅੱਧਾ ਘੰਟਾ ਇਹ ਸੁਣਾਇਆ ਦਰਸ਼ਨਾਰਥੀਆਂ ਦੀਆਂ

ਨਮਸਕਾਰਾਂ ਪਰਵਾਨ ਕੀਤੀਆਂ। ਇਹ ਤਾਂ ਤਦ ਤਕ ਜਾਰੀ ਰਿਹਾ ਜਦ ਤਕ ਸ੍ਰੀ ਸਤਿਗੁਰੂ ਜੀ ਆਂਸਣ ਪਰ ਵਿਰਾਜਮਾਨ ਰਹੇ।

ਸੰਤ ਅਮਰ ਸਿੰਘ ਨਿਰਮਾਣ ਕਿਸੇ ਦੇ ਘਰ ਚਰਨ ਪਾਉਣ ਦੀ ਬੇਨਤੀ ਕੀਤੀ। ਸਤਿਗੁਰਾਂ ਬਚਨ ਕੀਤਾ : ਮੈਨੂੰ ਅੱਜ ਅਮ੍ਰਿਤ ਵੇਲੇ ਤੋਂ ਹੀ ਲੁੜੀਂਦਾ ਆਰਾਮ ਨਹੀਂ ਮਿਲਿਆ। ਮੇਰਾ ਜੀ ਕਰਦਾ ਹੈ ਮੈਂ ਹਰੇਕ ਦੇ ਘਰ ਜਾਵਾਂ, ਹਰ ਕਿਸੇ ਦੀ ਗੱਲ ਮੰਨਾਂ, ਪਰ ਮੇਰਾ ਕੱਲਾ ਸਰੀਰ ਕਿੰਨਿਆਂ ਕੁ ਦਾ ਕਿਹਾ ਮੰਨ ਸਕਦਾ ਹੈ ! ਪੰਜ ਭੋਤਕ ਸਰੀਰ ਆਪਣੀਆਂ ਕੁਛ ਸੀਮਾਵਾਂ ਰਖਦਾ ਹੈ। 6 ਵਜੇ ਤਕ "ਡਾਲਮੀਆ" ਦੇ ਘਰ ਕੁਆਣ ਵੀ ਜਾਣਾ ਹੈ। ਅਤੇ 6.10 ਏਥੇ ਹੀ ਵਜ ਗਏ ਹਨ। ਵਕਤ ਸਿਰ 'ਡਾਲਮੀਆ' ਦੇ ਘਰ ਵੀ ਤਾਂ ਹੀ ਜਾ ਸਕਾਂਗਾ ਜੇ ਮੈਂ ਆਪਣਾ ਹੁਣ ਦਾ ਜਲਪਾਣੀ ਛੱਡ ਦਿਆਂ।

ਏਥੇ ਹੀ ਆਪ ਜੀ ਨੇ ਸ. ਜਗਦੀਸ਼ ਸਿੰਘ "ਵਰਿਆਮ" ਦੀ ਇਕ ਲੰਮੀ ਚਿੱਠੀ ਦਾ ਵਾਚਣ ਕੀਤਾ।

ਸੰਤ ਅਮਰ ਸਿੰਘ ਨਿਰਮਾਣ ਨੇ ਹੀ ਬਾਬਾ ਵਸਾਖਾ ਸਿੰਘ ਦੇ ਭੋਗ ਤੇ ਪਰਵਚਨ ਸੁਣਨ ਲਈ ਮਾਈਕ ਸਤਿਗੁਰੂ ਜੀ ਦੇ ਸਨਮੁਖ ਰਖਿਆ। ਸਤਿਗੁਰੂ ਜੀ ਨੇ ਏਨੇ ਸ਼ਬਦ ਹੀ ਆਖੇ :

"ਸਾਧ ਸੰਗਤ ਜੀ, ਤੁਸਾਂ ਹੁਣੇ ਸ਼ਬਦ ਸੁਣਿਆ ਹੈ ਗੁਰਬਾਣੀ ਦਾ। ਉਹਦੇ ਵਿਚ ਇਕ ਝੁਕ ਆਈ ਹੈ, "ਮਿਰਤੁ ਹਸੈ ਸਿਰ ਉਪਰੈ ਪਸੁਆ ਨਹੀਂ ਬੁਝੈ।" ਜੇ ਅਸੀਂ ਇਸਨੂੰ ਬੁਝਦੇ ਹੀ ਨਹੀਂ, ਜਿਹੜਾ ਵੀ ਇਹਨੂੰ ਨਹੀਂ ਬੁਝਦਾ ਉਹ ਆਪਣੇ ਆਪ ਨੂੰ ਸਮਝ ਲਏ ਜੋ ਗੁਰਬਾਣੀ ਵਿਚ ਲਿਖਿਆ ਹੈ। ਬਸ, ਅਜ ਏਨਾ ਹੀ ਆਖਣਾ ਹੈ।"

ਏਥੇ ਸਮਾਪਤੀ ਹੁੰਦਿਆਂ ਹੀ ਇਕ ਬੀਬੀ ਨੇ ਆਪਣੇ ਕੁਛਤਲੇ ਬੱਚੇ ਨੂੰ ਨਮਸਕਾਰ ਕਰਵਾ ਕੇ ਬੇਨਤੀ ਕੀਤੀ ਕਿ ਇਸਦਾ ਰੋਗ ਨਵਿਰਤ ਕਰੋ, ਇਲਾਜ ਕੁਛ ਨਹੀਂ ਕਰ ਸਕੇ ! ਸਤਿਗੁਰਾਂ ਉਸਦੇ ਕੰਨ ਵਿਚਲੀ ਵਾਲੀ ਵਲ ਤਕਾਕੇ ਬਚਨ ਕੀਤਾ : ਇਲਾਜ ਤਾਂ ਤੂੰ ਇਹਦੇ ਨਾਲ ਕਰ ਰਹੀ ਹੋਵੇਂਗੀ। ਇਹ ਗਹਿਣਾ ਨਹੀਂ, ਸੱਚਾ ਗਹਿਣਾ ਪਹਿਨ। ਬੀਬੀ ਨੇ ਉਸੇ ਵੇਲੇ ਸੋਨੇ ਦੀ ਵਾਲੀ ਲਾਹ ਦਿਤੀ। ਸਤਿਗੁਰੂ ਜੀ ਨੇ ਸਵੇਰੇ ਉਠਕੇ ਸਕੇਸ ਇਸ਼ਨਾਨ ਕਰ ਭਜਨ ਅਤੇ ਭਗਉਤੀਆਂ ਦੀ ਮਾਲਾ ਫੇਰ ਕੇ ਅਰਦਾਸ ਕਰਨ ਲਈ ਬੀਬੀ ਨੂੰ ਆਗਿਆ ਕੀਤੀ।

ਡਾਲਮੀਆ ਦੇ ਨਿਵਾਸ ਤੇ

ਏਥੇ ਉਠ, ਸ੍ਰੀ ਸਤਿਗੁਰੂ ਜੀ ਕੋਠੀਓਂ ਹੋ ਕੇ, ਲੁੜੀਂਦੇ ਸਰੀਰਾਂ ਨਾਲ ਸੇਠ ਰਾਮ ਕ੍ਰਿਸ਼ਨ ਡਾਲਮੀਏ ਦੇ ਘਰ ਗਏ। ਸ੍ਰੀ ਪ੍ਰਭੂਦੱਤ ਜੀ ਬ੍ਰਹਮਚਾਰੀ ਹੀ ਇਸ ਜਗਹ ਕੁਰਸੀ ਤੇ ਬੈਠੇ ਸਨ, ਬਾਕੀ ਸਭ ਲੋਗ ਭੁੱਜੇ ਸਨ। ਬ੍ਰਹਮਚਾਰੀ ਜੀ ਨੇ ਵੀ ਸਤਿਗੁਰੂ ਜੀ ਦਾ ਉਠਕੇ ਸਤਿਕਾਰ ਸੁਆਗਤ ਕੀਤਾ। ਫਿਰ ਡਾਲਮੀਆ ਪਰਵਾਰ ਅਤੇ ਹੋਰ ਆਏ-ਲੋਕਾਂ ਨੂੰ ਸਤਿਗੁਰੂ ਜੀ ਦੀ ਜਾਣਕਾਰੀ ਦੇਣ ਲਈ ਬਹੁਤ ਕੁਝ ਕਿਹਾ। ਗੋ

ਰਖਿਅਕ, ਮਹਾਨ ਸ਼ਾਕਾਹਾਰੀ, ਸ਼ਾਂਤੀ ਜੁਝਾਰ ਆਦਿ ਸ਼ਬਦਾਂ ਦੀ ਖੁਲ੍ਹੇ ਦਿਲ ਵਰਤੋਂ ਕੀਤੀ। ਐਉਂ ਲੱਗਾ ਜਿਵੇਂ 'ਕੁਆਣ' ਗਏ ਸਤਿਗੁਰੂ ਜੀ ਨੂੰ ਅਚਿਤਵੀ ਪ੍ਰਸੰਸਾ ਦੀ ਵਾਛਸ਼ ਦਾ ਸਾਹਮਣਾ ਕਰਨਾ ਪੈ ਗਿਆ ਹੋਵੇ।

ਵਾਪਸੀ ਸਮੇਂ ਵੀ ਬ੍ਰਹਮਚਾਰੀ ਜੀ ਨੇ ਗਲਵਕਤੀ ਅਤੇ ਪ੍ਰੇਮ ਭਰੀ ਵਿਦਾਇਗੀ ਦਿਤੀ। ਇਸ ਮੌਕੇ ਸੰਤ ਪੂਰਬਾ, ਸੇਠ ਜੀ ਅਤੇ ਸ. ਹੰਸਪਾਲ ਨਾਲ ਸਨ।

ਬੀਬੀ ਬਲਜੀਤ

ਸਵੇਰੇ, ਸ੍ਰੀ ਸਤਿਗੁਰੂ ਜੀ ਹੌਲੀ ਫੇਮਿਲੀ ਹਸਪਤਾਲ ਵਿਚ ਇਕ ਵਾਰ ਆਪਣੀ ਚਾਂਚੀ, ਮਾਤਾ ਸਤਵੰਤ ਕੌਰ ਜੀ ਦਾ ਹਾਲ ਚਾਲ ਪੁਛਣ ਗਏ ਸਨ। ਪਰ ਓਦੋਂ ਮਾਤਾ ਜੀ ਉਪਰੋਸ਼ਨ ਬੀਏਟਰ ਵਿਖੇ ਪਹੁੰਚ ਚੁਕੇ ਸਨ। ਮਾਤਾ ਜੀ ਦੀ ਨੂੰਹ ਬੀਬੀ ਬਲਜੀਤ ਸੁਪਤਨੀ ਸ੍ਰੀ ਵਿਸ਼ੇਸ਼ਰ ਸਿੰਘ ਬੱਲ੍ਹੇ ਜੀ ਕਈ ਵਾਰ ਸਤਿਗੁਰੂ ਜੀ ਨੂੰ ਘਰ ਚਰਨ ਪਾਉਣ ਲਈ ਬੇਨਤੀ ਕਰ ਚੁਕੀ ਸੀ। ਸ੍ਰੀ ਸਤਿਗੁਰੂ ਇਸ ਬਾਲਿਕਾ ਵਾਸਤੇ ਮੱਧ ਭਰਿਆ ਧਿਆਨ ਰਖਦੇ ਹਨ। ਸ. ਗੁਰਚੈਨ ਸਿੰਘ ਫਲੌਰਾ, ਨੌਰੋਬੀ ਵਾਲਿਆਂ ਨੇ ਆਪਣੀ ਭੈਣ ਦੇ ਗੁਰੂ ਆਗਿਆ ਨਾਲ ਹੀ ਏਥੇ ਸੰਬੰਧ ਜੋੜੇ ਸਨ। ਬੀਬੀ ਜੀ ਪਾਸ ਸੰਤਾਨ ਵਜੋਂ ਅਜੇ ਤਕ ਦੋ ਪੁੱਤਰੀਆਂ ਹਨ, ਸੋ ਰਾਤੀਂ 7.30 ਵਜੇ ਆਪ ਜੀ ਕੁਤਬ ਰੋਡ ਸਥਿਤ ਮਹਾਰਾਜ ਨਿਹਾਲ ਸਿੰਘ ਜੀ ਵਾਲੇ ਮਕਾਨ ਵਿਚ ਦਰਸ਼ਨ ਦੇ ਕੇ ਆਏ।

ਸਤਿਗੁਰੂ ਜੀ ਨੇ ਵਾਪਸ ਆਕੇ ਮੁਸਕਾਂਦਿਆਂ ਦੱਸਿਆ : ਬਲ੍ਹੇ ਜੀ ਤੇ ਬਹੁਤ ਕਿਰਪਾ ਹੈ। ਉਨ੍ਹਾਂ ਆਮਿਆ ਹੈ, ਉਨ੍ਹਾਂ ਦੀ ਮਾਤਾ ਜੀ ਨਮਿਤ ਇਕ ਵਰਨੀ ਕਰਵਾਈ ਜਾਵੇ। ਮੈਂ ਉਨ੍ਹਾਂ ਨੂੰ ਕਿਹਾ ਵਰਨੀ ਵੀ ਹੋਵੇਗੀ ਅਤੇ ਇਕ ਅਖੰਡ ਪਾਠ ਵੀ।

ਸ੍ਰੀ ਸਤਿਗੁਰੂ ਜੀ ਨੇ ਸ. ਹੰਸਪਾਲ ਨੂੰ ਆਗਿਆ ਕੀਤੀ ਕਿ ਉਹ ਭੈਣੀ ਸਾਹਿਬ ਵੱਠ ਸੰਪਰਕ ਕਰਕੇ ਅੱਜ ਹੀ ਅਖੰਡ ਪਾਠ ਸ਼ੁਰੂ ਕਰਵਾ ਦੇਣ ਲਈ ਆਖੇ ਅਤੇ ਸਵੇਰੇ ਵਰਨੀ ਵੀ ਹੋ ਜਾਵੇ। ਪਰ ਸੰਤ ਤਰਸੇਮ ਸਿੰਘ ਨੇ ਓਸੇ ਵੇਲੇ ਇਹ ਕਾਰਜ ਆਪਣੇ ਜ਼ਿਮੇ ਲੈ ਲਿਆ।

ਸ. ਗੁਰਮੀਤ ਸਿੰਘ ਸਿੱਧੂ

ਸਤਿਗੁਰੂ ਜੀ ਦੇ ਬੈਠਣ ਕਮਰੇ ਵਿਚ ਇਕ ਮੀਟਿੰਗ ਸ. ਗੁਰਮੀਤ ਸਿੰਘ ਸਿੱਧੂ ਨਾਲ ਹੋਈ। ਪੰਦਰਾਂ ਮਿੰਟ ਤਕ ਸ੍ਰੀ ਸਤਿਗੁਰੂ ਜੀ ਤੇ ਸ. ਸਿੱਧੂ ਅੰਦਰ ਬੈਠੇ ਗੱਲਬਾਤ ਕਰਦੇ ਰਹੇ। ਅੰਦਰੋਂ ਨਿਕਲੇ ਤਾਂ ਸਿੱਧੂ ਅਟੈਚੀਕੇਸ ਫੜਦਿਆਂ ਹੀ ਫਟਾ-ਫਟ ਪੌੜੀਆਂ ਉਤਰ ਗਿਆ।

ਮਿੱਤਰ ਕਾਬੂ

ਮੇਰਾ ਇਕ ਗੂੜ੍ਹਾ ਮਿੱਤਰ ਸ੍ਰੀ ਸਤਿਗੁਰੂ ਜੀ ਨਾਲ ਆਸ਼ਕੀ ਦਾ ਸੁਆਦ ਵੀ ਲੈਂਦਾ ਹੈ, ਉਂ ਵੀ ਨੇਮੀ ਧਰਮੀ ਹੈ। ਅਜ ਕਾਬੂ ਆ ਗਿਆ। ਅਪਣੀ ਪੁੱਤਰੀ ਲਈ ਉਸ, ਸਗਾਈ ਉਤੇ ਕੁਝ ਖਰਚ ਕਰ ਦਿਤਾ। ਸਤਿਗੁਰੂ ਜੀ ਦੀ ਸੇਵਾ ਵਿਚ ਕਿਸੇ ਬੇ-ਨਾਮੀ

ਅਰਦਾਸ ਲਿਖ ਭੇਜੀ : "...ਨੇ 8000/-ਸ਼ਗਨ ਦੇਣ ਲਗਿਆਂ ਖਰਚ ਕੀਤਾ ਹੈ । ਗਰੀਬ ਸਿੱਖਾਂ ਨੂੰ ਵਧੇਰੇ ਡੰਨ ਲਗਦੇ ਹਨ, ਉਸਨੂੰ ਪਤਾ ਨਹੀਂ ਪੁਛਿਆ ਜਾਏ ਜਾਂ ਨਾ ।"

ਮਿੱਤਰ ਨੇ ਲੜਕੀ ਦੀ ਸ਼ਾਦੀ ਬਾਰੇ ਤਾਰੀਖ ਮਿਥਣ ਲਈ ਅਰਜ਼ ਕੀਤੀ । ਸਤਿਗੁਰਾਂ ਪੁਛਿਆ : ਕੋਈ ਸ਼ਗਨ ਸਾਰ ਤਾਂ ਨਹੀਂ ਕੀਤਾ ?

"ਜੀ ਅਰਦਾਸਾਂ ਨਹੀਂ ਕੀਤਾ ।"

ਸ੍ਰੀ ਸਤਿਗੁਰੂ ਜੀ ਅਣਸੁਣੀ ਕਰਕੇ ਅਗਾਂਹ ਲੰਘ ਗਏ ਪਰ ਉਨ੍ਹਾਂ ਨੂੰ ਗੁਪਤ ਆਈ ਅਰਦਾਸ ਤੇ ਵਿਸ਼ਵਾਸ ਹੋ ਗਿਆ । ਮੇਰਾ ਮਿੱਤਰ ਮੈਨੂੰ ਵੀ ਇਸ ਗੱਲ ਵਿਚ ਲੈਣਾ ਚਾਹੁੰਦਾ ਸੀ, ਭਾਵੇਂ ਮੈਨੂੰ ਕਿਸੇ ਲੈਣ-ਦੇਣ ਦਾ ਪਤਾ ਨਹੀਂ ਸੀ । ਮੈਂ ਸ. ਹੰਸਪਾਲ ਨਾਲ ਗੱਲ ਕੀਤੀ । ਉਸ, ਮਿੱਤਰ ਨੂੰ ਸਤਿਗੁਰੂ ਜੀ ਪਾਸ ਬੁਲਾ ਲਿਆ । ਸ੍ਰੀ ਹਜ਼ੂਰ ਦੇ ਪੁੱਛਣ ਤੇ ਮਿੱਤਰ ਨੇ 2000/-ਖਰਚ ਕੀਤਾ ਮੰਨਿਆ ਅਤੇ ਨਾਲ ਹੀ ਇਸ ਲਈ ਡੰਨ ਵੀ ਮੰਨ ਲਿਆ । ਸਿੰਘ ਨੇ ਪਹਿਲਾਂ ਗੁਰੂ ਘਰ ਵਲੋਂ ਮੰਗੀ ਗਈ ਉਧਾਰੀ ਰਕਮ ਵੀ ਬੇਸ਼ਕ ਨ ਦੇਣ ਦੀ ਗੱਲ ਕੀਤੀ ।

ਮੈਂ ਸੂਚੇਤ ਰੂਪ ਵਿਚ ਸਤਿਗੁਰੂ ਜੀ ਦੇ ਫੈਸਲੇ ਤੇ ਧਿਆਨ ਰੱਖ ਰਿਹਾ ਸਾਂ । ਮੇਰਾ ਮਿੱਤਰ ਆਪਣੀ ਥਾਂ ਸੀ, ਪੰਥ ਦੀ ਮਾਨ ਮਰਿਆਦਾ ਆਪਣੀ ਜਗ੍ਹਾ ਅਤੇ ਸਤਿਗੁਰੂ ਜੀ ਦਾ ਫੈਸਲਾ ਕਿਸ ਅਧਾਰ ਤੇ ? ਸਤਿਗੁਰਾਂ ਬਚਨ ਕੀਤਾ : ਕਾਹਲੀ ਵਿਚ ਫੈਸਲਾ ਨਹੀਂ ਕਰਨਾ । ਮੈਨੂੰ ਦੋਬਾਰਾ ਦਿੱਲੀ ਆਇਆਂ ਮਿਲੇ ।

ਮੇਰੇ ਮਿੱਤਰ ਨੇ ਮੈਨੂੰ ਆਖਿਆ : ਸੱਚੇ ਪਾਤਸ਼ਾਹ ਜੋ ਵੀ ਡੰਨ ਲਾਉਣਗੇ, ਖਿੜੇ ਮੱਥੇ ਪਰਵਾਨ ਕਰਾਂਗਾ । ਸ. ਹੰਸਪਾਲ ਅਜ ਹੀ 'ਗੱਲ ਮੁਕਾਣੀ' ਚਾਹੁੰਦਾ ਸੀ ਪਰ ਸਤਿਗੁਰੂ ਉਸ "ਅਰਦਾਸ" ਤੇ ਵਿਚਾਰਪੂਰਵਕ ਪੜਤਾਲ ਕਰਕੇ ਪਬਲਿਕ ਵਿਚ ਮਿੱਤਰ ਨੂੰ ਡੰਨੀਂ ਕਰਨਾ ਚਾਹੁੰਦੇ ਸਨ ।

ਗੁਆਂਢੀ

ਮਿੱਤਰ ਵਿਦਾ ਹੋਇਆ ਤਾਂ ਇਕ ਵਿਸ਼ੇਸ਼ ਗੁਆਂਢੀ ਦੀ ਵਾਰੀ ਆ ਗਈ । ਛੋਟਾ ਲੜਕਾ ਉਹਦੇ ਨਾਲ ਸੀ । ਗੁਆਂਢੀ ਸੱਜਣ ਪਰਸੋਂ ਤਕ ਆਪਣੇ ਵੱਡੇ ਲੜਕੇ ਦੀ ਵਿਆਹਦੜ ਲੈ ਆਉਣ ਲਈ 'ਮਿਲਣੀ' ਦੀ ਸ਼ਕਲ ਵਿਚ ਦੋ ਪੁਤਰਾਂ ਤੇ ਇਕ ਪਤਨੀ ਨੂੰ ਭੇਜਣਾ ਚਾਹੁੰਦਾ ਸੀ ।

ਗੁਆਂਢੀ ਕਦੇ ਤਜਵੀਜ਼ ਦੇਵੇ : ਦੀਨ ਦਿਆਲ, ਹੁਕਮ ਆਪ ਜੀ ਦਾ ਹੀ ਮੰਨਾਂਗਾ ਪਰ ਜੇ (ਮੁਕਲਾਵੇ ਸਮੇਂ) ਲੜਕੇ ਦੀ ਮੰਮੀ ਨੇ ਨਾਲ ਨਹੀਂ ਜਾਣਾ ਤਾਂ ਭੈਣ ਜਾਏ ਦੋਹਾਂ ਭਰਾਵਾਂ ਨਾਲ । ਕਦੇ ਆਖੇ : ਉਹਦੀ ਮਾਂ ਤੇ ਮੁੰਡਾ ਚਲੇ ਜਾਣ । ਸਤਿਗੁਰੂ ਜੀ ਨੇ ਆਪਣੇ ਜ਼ਿੰਦੇ ਪਏ ਸਿੱਖ ਨੂੰ ਸਮਝਾਇਆ : ਆਪਾਂ ਬਾਰਾਂ ਟਾਹਣੂੰ ਖੇਡ ਰਹੇ ਹਾਂ । ਇਕ ਕੋਡੀ ਇਕ ਖਾਨਿਓਂ ਚੁਕ ਦੂਜੇ ਵਿਚ ਧਰ ਇਕ ਦੂਜੇ ਨੂੰ ਮਾਤ ਦੇਣ ਦੀ ਕੋਸ਼ਿਸ਼ ਕਰ ਰਹੇ ਹਾਂ । ਖੇਡਦਾ ਰਹੁ ਜਿੰਨਾ ਚਿਰ ਮਰਜ਼ੀ ਉ । ਪਰ ਮੈਂ ਤੇਰੇ ਤੋਂ ਇਹ ਉਮੀਦ ਨਹੀਂ ਸਾਂ ਕਰਦਾ ।

ਅੰਤ ਸਤਿਗੁਰੂ ਜੀ ਨੇ ਤਿੰਨ ਸੁਝਾਅ ਰਖੇ : ਸਭ ਤੋਂ ਉਤਮ, ਤੁਸੀਂ ਕੋਈ ਵੀ ਨ

ਜਾਓ । ਮੈਂ ਉਹਨਾਂ (ਸਹੁਰੇ ਘਰ) ਨੂੰ ਕਹਿੰਦਾ ਹਾਂ ਲੜਕੀ ਛੱਡ ਜਾਣਗੇ । ਨੰਬਰ ਦੋ ਕੱਲੇ ਲੜਕੇ ਨੂੰ ਭੇਜ ਦਿਓ, ਲੜਕੀ ਲੈ ਆਵੇ । ਨੰਬਰ ਤਿੰਨ, ਤੂੰ ਆਪ ਚਲਾ ਜਾਹ ਅਤੇ ਨੂੰਹ ਨੂੰ ਲੈ ਆ ।

ਨੰਬਰ ਦੋ ਸੁਝਾਅ ਉਤੇ ਰਜ਼ਾਮੰਦੀ ਹੋ ਗਈ ਅਤੇ ਸਭ ਦੀ ਰਹਿ ਆਈ ।

ਇਕ ਪਰਵਾਰਕ ਸੰਬੰਧਾਂ ਦੇ ਵਿਗਾੜ ਵਾਲਾ ਹੋਰ ਕੇਸ ਸੀ ਜਿਸ ਵਾਸਤੇ ਸ੍ਰੀ 'ਨਿਰੀਖਿਅਕ' ਜੀ ਵਿਸ਼ੇਸ਼ ਕਰ ਆਏ ਹੋਏ ਸਨ । ਉਹ ਵੀ ਸਤਿਗੁਰੂ ਜੀ ਦੇ ਪੋਸ਼ ਸੀ ।

ਚਲੋ ਚਲੀ

ਹੁਣ ਤਕ ਰਾਤ ਦੇ 9.20 ਹੋ ਚੁਕੇ ਸਨ । ਮਹਾਰਾਜ ਬੀਰ ਸਿੰਘ ਜੀ ਗੁਟ-ਘੜੀ ਵਖਾਏ ਆਏ । ਸਤਿਗੁਰੂ ਜੀ ਤੁਰਤ ਉਠਕੇ ਤੁਰ ਪਏ ।

ਹੇਠਾਂ ਗੱਡੀਆਂ ਤਿਆਰ ਖੜੀਆਂ ਸਨ । ਸਾਮਾਨ ਰੱਖਿਆ ਜਾ ਚੁਕਾ ਸੀ । ਪੰਡੀਆਂ ਉਤਰਦਿਆਂ ਹੀ, ਸੰਗਤ ਦੇ ਬੁਰਮਟੇ ਵਿਚ ਸਤਿਗੁਰੂ ਜੀ ਅਰਦਾਸ ਵਾਸਤੇ ਖਲੋ ਗਏ । ਅਰਦਾਸ ਹੋਈ । ਗੱਡੀਆਂ ਨਵੀਂ ਦਿੱਲੀ ਸਟੇਸ਼ਨ ਨੂੰ ਤੁਰ ਪਈਆਂ । ਬੇਬੇ ਦਲੀਪ ਕੌਰ ਜੀ ਜਾਂਦੇ ਜਾਂਦੇ ਬੋਲੇ : ਚਲੋ ਕਵੀ ਜੀ ਯੂ.ਪੀ. ਫਾਰਮ ਨੂੰ ਲੈ ਚਲੀਏ ।

ਲੇਖਕ ਨੂੰ ਵਧੀਫਾ

ਪਰਸੋਂ, ਮੈਂ ਅਤੇ ਸ: "ਵਰਿਆਮ" ਇਕ ਲੇਖਕ ਨੂੰ ਮਿਲਣ ਉਹਦੇ ਘਰ ਪਹੁੰਚੇ । ਲੇਖਕ ਤਾਂ ਪੰਜਾਬ ਵਿਚ ਕਿਸੇ ਕੰਮ ਗਿਆ ਹੋਇਆ ਸੀ ਉਹਦੇ ਘਰੋਂ ਬੀਬੀ ਨੇ ਸਾਡਾ ਸੁਆਗਤ ਸਤਿਕਾਰ ਕੀਤਾ ਤੇ ਫਿਰ ਪੁਛਿਆ : ਅਜਕਲ ਗੁਰਭਜਨ ਸਿੰਘ (ਨਿੱਜੀ ਸਕੱਤਰ) ਕਿਥੇ ਹੈ ? ਅਗੇ ਸਾਨੂੰ ਘਰ ਬੈਠਿਆਂ ਹੀ ਸਤਿਗੁਰੂ ਜੀ ਵਲੋਂ ਸਹਾਇਤਾ ਆ ਜਾਂਦੀ ਸੀ । ਅਸਾਂ ਬੁਢਿਆਂ ਲਈ ਏਨੀ ਰਕਮ ਹੀ ਵਰਦਾਨ ਹੈ । ਪਿਛਲੇ ਦੋ ਮਹੀਨੇ ਤੋਂ ਰਕਮ ਨਹੀਂ ਮਿਲੀ । ਸਤਿਗੁਰੂ ਜੀ ਦਾ ਵੀ ਪਤਾ ਨਹੀਂ ਕਿਥੇ ਹਨ ।

ਅਸਾਂ ਸਕੱਤਰ ਬਦਲੀ ਦੀ ਗੱਲ ਦੱਸੀ ਅਤੇ ਇਹ ਵੀ ਭਰੋਸਾ ਦੁਆਇਆ ਕਿ ਹੁਣ ਵੀ ਇਹ ਰਕਮ ਮਿਲਦੀ ਰਹੇਗੀ । ਕੱਲ ਜਦੋਂ ਮੈਂ ਸੱਚੇ ਪਾਤਸ਼ਾਹ ਜੀ ਨੂੰ ਲੇਖਕ-ਪਤਨੀ ਦੀ ਜ਼ਰੂਰਤ ਦੱਸੀ ਤਾਂ ਕੱਲ ਖਲੋਤੇ ਸ: ਹਰਵਿੰਦਰ ਸਿੰਘ ਹੰਸਪਾਲ ਨੂੰ ਮਹੀਨਾ ਦੇਣ ਦਾ ਹੁਕਮ ਹੋਇਆ ।

6 ਅਕਤੂਬਰ 1978, ਸ਼ੁਕਰਵਾਰ

ਨਵੀਂ ਦਿੱਲੀ

ਦੁਪਹਿਰ ਵੇਲੇ ਕਰੋਲ ਬਾਗ ਦੀ ਗੁਰਦੁਆਰਾ ਰੋਡ ਤੋਂ ਦੀ ਪੈਦਲ ਜਾ ਰਿਹਾ ਸਾਂ ਕਿ ਇਕ ਘਰ ਅੰਦਰ ਇਕ ਬਜ਼ੁਰਗ ਦੀ, ਮੰਜੀ ਤੇ ਬੈਠਿਆਂ ਦੀ ਅਜਿਹੀ ਸ਼ਕਲ ਨਜ਼ਰ ਪਈ ਜਿਵੇਂ ਨਾਮਧਾਰੀ ਹੋਵੇ, ਕੱਲ ਗਿਆ । ਉਹ ਮੇਰਾ ਪਹਿਲਾਂ ਤੋਂ ਵਾਕਫ਼ ਬਜ਼ੁਰਗ ਨਿਕਲ ਆਇਆ—ਸ: ਸਵਰਨ ਸਿੰਘ ।

ਉਸਨੇ ਦੱਸਿਆ : ਤੁਹਾਨੂੰ ਦੂਰੋਂ ਵੇਖਕੇ ਹੀ ਮੋਹ ਜਾਗ ਪਿਆ ਅਤੇ ਮੈਂ ਆਵਾਜ਼

ਦੇਣ ਹੀ ਲਗਾ ਸਾਂ ਕਿ ਤੁਸੀਂ ਮੇਰੇ ਵੱਲ ਤੁਰ ਪਏ । ਇਸ ਬਜ਼ੁਰਗ ਪਾਸ ਸੰਤ ਹਜ਼ਾਰਾ ਸਿੰਘ ਮਾਫੀ ਦੀ ਅਰਜ਼ ਤੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਰਸ਼ਨ ਦੇਣ ਆਏ ਸਨ । ਉਦੋਂ ਮੈਂ ਨਾਲ ਸਾਂ । ਫਿਰ ਮੈਂ ਸਤਿਗੁਰਾਂ ਦੀਆਂ ਜੜਾਉਂ ਤਸਵੀਰਾਂ ਦੇਣ ਵੀ ਇਸ ਘਰ ਆਇਆ ਸਾਂ ।

ਇਸਨੇ ਮੈਨੂੰ ਦੱਸਿਆ ਕਿ ਇਸਦੇ ਦਾਦਾ ਸ: ਸ਼ੇਰ ਸਿੰਘ ਗ੍ਰੰਥਗੜ੍ਹ (ਜ਼ਿ: ਅੰਮ੍ਰਿਤਸਰ) ਸਤਿਗੁਰੂ ਰਾਮ ਸਿੰਘ ਜੀ ਦੇ ਵੇਲੇ ਦੇ ਸਿੱਖ ਸਨ । ਉਹਨਾਂ ਜਦੋਂ ਸਤਿਗੁਰਾਂ ਦੀ ਸੁਹਰਤ ਸੁਣੀ ਤਾਂ ਉਹ ਇਹ ਵਿਚਾਰ ਲੈਕੇ ਉਨ੍ਹਾਂ ਪਾਸ ਗਏ ਸਨ ਕਿ ਜੇ ਪੂਰਾ ਗੁਰੂ ਹੋਇਆ ਤਾਂ ਮੈਨੂੰ ਅਪਣਾ "ਭੋਗ ਲਾਇਆ" (ਅਰਥਾਤ ਜੂਠਾ) ਹੋਇਆ ਕੁਛ ਖਾਣ ਨੂੰ ਦੇਵੇਗਾ । ਮੱਥਾ ਟੇਕ, ਬੋਤਾ ਸਮਾਂ ਉਡੀਕ 'ਕੁਛ ਨਹੀਂ' ਏਥੇ ਸੋਚ ਤੁਰਨ ਲਗੇ ਤਾਂ ਗੁਰੂ ਰਾਮ ਸਿੰਘ ਜੀ ਨੇ ਆਖਿਆ : ਸਿੱਖਾ ! ਬਸ !! ਏਨੀ ਗੱਲਾਂ ਹੀ ਰੁੱਸ ਤੁਰਿਆ ਏਂ ? ਇਹੋ ਜਿਹੀਆਂ ਬੁਝਾਰਤਾਂ ਨਹੀਂ ਪਾਈ ਦੀਆਂ । ਏਨਾ ਆਖ ਵਾਪਸ ਬੁਲਾ ਲਿਆ । ਅਪਣੇ ਛਕੇ ਜਲ ਵਿਚੋਂ ਦੋ-ਚਾਰ ਘੁਟਾਂ ਪੀਣ ਲਈ ਦਿੰਦਿਆਂ ਬਚਨ ਕੀਤਾ : ਜੂਠ ਖਾਣੀ ਸੀਤ ਪ੍ਰਸਾਦ ਨਹੀਂ ।

ਅਤੇ ਦਾਦਾ ਜੀ ਨੇ ਭਜਨ ਪੁੱਛ ਲਿਆ ।

ਬਾਬਾ ਸਵਰਨ ਸਿੰਘ ਨੇ ਇਹ ਵੀ ਸੁਣਾਇਆ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦੇ ਪਰਦੇਸ ਗਵਨ ਬਾਅਦ ਜਦੋਂ ਇਸਦੇ ਪਿਤਾ ਸ: ਈਸ਼ਰ ਸਿੰਘ ਕੋਲ, ਇਕ ਦਿਨ ਦੀਵਾਨ ਵਿਚ ਬੈਠਿਆਂ ਇਹਨਾਂ ਦੇ ਦਾਦਾ ਬਾਬਾ ਸ਼ੇਰ ਸਿੰਘ ਜੀ ਨੇ ਉੱਚੀ ਸਾਰੀ "ਧੰਨ ਸਤਿਗੁਰੂ ਰਾਮ ਸਿੰਘ" ਆਖਿਆ ਤਾਂ ਪਿਤਾ ਜੀ ਨੇ ਅਪਣੇ ਪਿਤਾ ਨੂੰ ਮੰਦਿਰੋਂ ਫੜ ਲਿਆ : ਕੀ ਗੱਲ ਹੈ ਤੁਹਾਡਾ ਸਰੀਰ ਕੰਬਣ ਕਿਉਂ ਲਗ ਪਿਆ ਹੈ ? ਹੋਰ ਦੇ ਹੋਰ ਹੋ ਗਏ ਓ ?

ਦਾਦਾ ਜੀ ਬੋਲੇ : ਈਸ਼ਰ ਸਿੰਘਾ, ਗੁਰੂ ਰਾਮ ਸਿੰਘ ਦਾ ਜਿਨ ਦਰਸ਼ਨ ਕੀਤਾ ਹੋਇ, ਉਹੋ ਇਹ ਗੱਲ ਜਾਣ ਸਕਦਾ ਹੈ । ਗੁਰੂ ਰਾਮ ਸਿੰਘ ਵਰਗਾ ਦੁਨੀਆਂ ਵਿਚ ਹੋਰ ਕੋਈ ਦਿੱਸਦਾ ਨਹੀਂ । ਚੇਤੇ ਆਉਂਦਿਆਂ ਹੀ ਹੋਰ ਦੇ ਹੋਰ ਹੋ ਜਾਈਦਾ ਹੈ ।

ਅਤੇ ਕੁਛ ਹੋਰ ਬਚਨ ਸਣਕੇ ਮੈਂ ਆਪਣੇ ਰਾਹੇ ਪਿਆ । ਅਸੀਂ ਦੋਵੇਂ ਹੀ ਸੁਖੀ ਸਾਂ । ਉਹ ਬਚਨ ਸੁਣਾ ਕੇ, ਮੈਂ ਦਰਸ਼ਨ ਕਰਕੇ ।

8 ਅਕਤੂਬਰ 1978, ਐਤਵਾਰ

ਚੰਡੀਗੜ੍ਹ

ਮੈਂ ਕੋਲ ਪਿੰਡ ਚੁਟਾਲਾ ਜ਼ਿਲਾ ਹੁਸ਼ਿਆਰਪੁਰ ਪਹੁੰਚਣਾ ਹੈ । ਦੋ ਟੁਕੜਿਆਂ ਵਿਚ ਸਫ਼ਰ ਕਰਨਾ ਸੁਖਦਾਈ ਰਹੇਗਾ । 8 ਵਜੇ ਦੀ ਥੋੜ੍ਹੀ ਚੰਡੀਗੜ੍ਹ ਵਾਸਤੇ ਦਿੱਲੀਓਂ ਲਈ ਸੀ । ਚੰਡੀਗੜ੍ਹ ਸ: ਗੁਰਦੀਪ ਸਿੰਘ ਬਲ ਐਸ.ਆਈ. ਦੇ ਘਰ ਪਹੁੰਚ ਗਿਆ । ਇਹ ਮੇਰਾ ਲੜਕਾ ਹੈ (ਮੇਰੇ ਬਿੰਦੀ ਪੁੱਤਰ ਦਾ ਪੱਗ ਵੱਟ ਭਾਈ ਹੋਣ ਕਰਕੇ) । ਪਿਛਲੇ ਦਿਨੀਂ ਕਾਫੀ ਬਿਮਾਰ ਰਿਹਾ ਹੈ, ਹੁਣ ਕੁਝ ਸਵਸਥ ਹੈ । ਪੰਜਾਬ ਦੀਆਂ ਗੁਰਮੁਖੀ ਅਖਬਾਰਾਂ ਜੋ ਕੁਝ ਅੱਜ ਲਿਖ ਰਹੀਆਂ ਹਨ, ਉਹਨਾਂ ਬਾਰੇ ਬੋਲ ਨੇ ਪੁੱਛਿਆ : ਪਿਤਾ

ਜੀ, ਕੁਛ ਲੋਕਾਂ ਦੀ ਹੀ ਮੱਤ ਮਾਰੀ ਗਈ ਹੈ ਜਾਂ ਪੰਜਾਬੀ ਅਖਬਾਰਾਂ ਨੂੰ ਹੀ ਕੁਛ ਹੋ ਗਿਆ ? ਪ੍ਰਾਂਤ ਅਤੇ ਦੇਸ਼ ਦਾ ਅਮਨ ਕਿਉਂ ਤਬਾਹ ਕਰਨ ਤੇ ਭੁਲੇ ਹੋਏ ਹਨ ?... ਪੜ੍ਹਿਆ ਕਰਦਾ ਸਾਂ। ਇਕ ਦਿਨ ਇਹਦੇ ਸੰਪਾਦਕ ਦਾ ਨਾਮਧਾਰੀਆਂ ਉਤੇ ਲੱਗਾ 'ਜੌਰ' ਵੇਖਕੇ ਅਖਬਾਰ ਲੈਣੀ ਬੰਦ ਕਰ ਦਿਤੀ। ਇਹ ਤਾਂ ਦੇਵਤਿਆਂ ਨੂੰ ਵੀ ਡਰਾਉਣੇ ਦੈਂਤ ਬਣਾ-ਬਣਾ ਕੇ ਪੇਸ਼ ਕਰ ਰਹੇ ਹਨ, ਇਸ ਕੂੜ ਕੁਸੱਤ ਦਾ ਕੀ ਸਿੱਟਾ ਨਿਕਲੇਗਾ ?

ਇਹ ਠਾਣੇਦਾਰ ਸਾਹਿਬ ਨਾਮਧਾਰੀ ਨਹੀਂ ਹਨ। ਪਤਾ ਇਹਨਾਂ ਦੇ ਘਰ ਕਿਸੇ ਤਰ੍ਹਾਂ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਤਸਵੀਰ ਅਪੜੀ ਹੋਈ ਹੈ। ਮੈਂ ਅਪਣੇ ਮੀਜ਼ਬਾਨ ਨੂੰ ਯਥਾਯੋਗ ਹਾਲਾਤ ਸਮਝਾਣ ਦੀ ਕੋਸ਼ਿਸ਼ ਕੀਤੀ।

ਵੈਦ ਗੁਰਮੁਖ ਸਿੰਘ

ਇਹਨਾਂ ਦੇ ਘਰ ਹੀ ਇਕ ਹੋਂਡ ਕਾਨਸਟੇਬਲ ਸ: ਗੁਰਦੇਵ ਸਿੰਘ ਸਿੱਧੂ ਬਾਹੀਏ ਵਾਲਾ ਮਿਲਿਆ ਹੈ। ਇਸ ਨੇ ਪੁਰਾਣੇ ਨਾਮਧਾਰੀਆਂ ਵਿਚ ਪ੍ਰਸਿੱਧ ਬਾਬਾ ਗੁਰਮੁਖ ਸਿੰਘ ਵੈਦ ਬਰਨਾਲਾ ਦਾ ਅੰਤ ਸਮਾਂ ਸੁਣਾਇਆ। ਇਹ ਵੈਦ ਬਾਬਾ ਜੀ ਨਾਮਧਾਰੀ ਸਨ। ਸ: ਗੁਰਦੇਵ ਸਿੰਘ ਨੇ ਦੱਸਿਆ :

"ਬਾਬਾ ਗੁਰਮੁਖ ਸਿੰਘ ਵੈਦ ਬਰਨਾਲੇ ਦੇ ਇਲਾਕੇ ਵਿਚ ਬੜਾ ਪ੍ਰਸਿੱਧ ਸੀ। ਉਹਦੇ ਹੱਥ ਵਿਚ ਕਰਾਮਾਤਾਂ ਸਨ। ਚੂਟਕੀ ਦਵਾਈ ਦੀ ਅਸਾਧ ਰੋਗਾਂ ਤੋਂ ਫੂਟਕਾਰਾ ਦਿਵਾ ਦਿੰਦੀ ਸੀ। ਬਾਬਾ ਜੀ ਸ਼ਰਧਾਵਾਨ ਨਾਮਧਾਰੀ ਸਨ। ਭਾਵੇਂ ਪਰਵਾਰ ਵਿਚ, ਮਗਰੋਂ, ਨਾਮਧਾਰੀਆਂ ਵਰਗਾ ਕੋਈ ਨਹੀਂ ਰਿਹਾ। ਜਦੋਂ ਬਾਬਾ ਗੁਰਮੁਖ ਸਿੰਘ ਜੀ ਦਾ ਅੰਤ ਸਮਾਂ ਆਇਆ, ਉਦੋਂ ਉਹ 100 ਸਾਲ ਤੋਂ ਉਪਰ ਦੀ ਆਯੂ ਦੇ ਸਨ। ਇਕ ਹਫ਼ਤਾ ਪਹਿਲਾਂ ਹੀ ਮੇਰੇ ਭਣੇਵੇਂ ਜੋਗਾ ਸਿੰਘ ਨੂੰ ਬੁਲਾਕੇ ਆਖਿਓ ਨੇ : ਜੋਗਾ ਸਿੰਘ, ਹਫ਼ਤੇ ਕੁ ਤਕ ਮੈਂ ਸਰੀਰ ਤਿਆਗ ਦੇਣਾ ਹੈ। ਇਸ ਸਰੀਰ ਵਿਚ ਨਹੀਂ ਰਹਿਣਾ ਹੁਣ। ਮੇਰੇ ਪਾਸ 5000/- ਨਕਦ ਪਿਆ ਹੈ। ਇਹ ਤੂੰ ਅਪਣੇ ਕੋਲ ਲੈ ਜਾ। ਵੱਡੇ (ਲਾਲ ਸਿੰਘ) ਨੂੰ ਤਾਂ ਇਸ ਲਈ ਨਹੀਂ ਦੇਣਾ ਕਿ ਉਹ ਸ਼ਰਾਬ ਤੇ ਉਜਾੜ ਦੇਵੇਗਾ। ਛੋਟੇ, (ਪ੍ਰੀਤਮ ਸਿੰਘ ਰਾਹੀ) ਨੂੰ ਦਿਤਾ ਤਾਂ ਦੂਜੇ ਸ਼ੱਕ ਕਰਨਗੇ ਕਿ ਪਤਾ ਨਹੀਂ ਉਸਨੂੰ ਕੀ ਦੇ ਗਿਆ ਹੈ, ਇਹ ਤੂੰ ਹੀ ਕੋਲ ਰੱਖ। ਤਿੰਨ ਕੁ ਹਫ਼ਾਰ ਤਾਂ ਮੇਰੇ ਉਤੇ ਹੀ ਲੱਗ ਜਾਣਾ ਹੈ। ਮੈਂ ਤੈਨੂੰ, ਜੋਗਾ ਸਿੰਘ, ਪਿਛਲੇ ਦਸ ਸਾਲਾਂ ਤੋਂ ਵੇਖਦਾ ਆ ਰਿਹਾ ਹਾਂ, ਤੂੰ ਭਲਾ ਮਾਣਸ ਤੇ ਇਮਾਨਦਾਰ ਹੈਂ। ਮੇਰੇ ਪੁੱਤਰ ਤੇ ਪਰਵਾਰ ਤੇਰੀ ਸਪੁਰਦਦਾਰੀ ਵਿਚ ਹਨ, ਧਿਆਨ ਰਖੀਂ। ਜੋਗਾ ਸਿੰਘ ਨੇ ਨਾਂਹ-ਨੁਕਰ ਕੀਤੀ ਪਰ ਪ੍ਰੀਤਮ ਸਿੰਘ ਰਾਹੀ ਨੇ ਸੈਣਤ ਮਾਰ ਦਿਤੀ ਤੇ ਰਕਮ ਜੋਗਾ ਸਿੰਘ ਨੇ ਲੈ ਲਈ।

"ਜੋਗਾ ਸਿੰਘ ਗੋਤ ਦਾ ਦਿਲੋਂ, (ਪਿੰਡ ਕਾਨ੍ਹ ਕੇ, ਬਰਨਾਲੇ ਤੋਂ 10 ਕੁ ਮੀਲ ਦੇ ਛਾਸਲੇ ਤੇ) ਆ ਗਿਆ। ਸੱਤ ਕੁ ਦਿਨ ਲੰਘੇ ਤਾਂ ਬਾਬਾ ਜੀ ਜੋਗਾ ਸਿੰਘ ਨੂੰ ਯਾਦ ਕੀਤਾ। ਜੋਗਾ ਸਿੰਘ ਦਾ ਇਸ ਘਰ ਨਾਲ ਕਾਫ਼ੀ ਗੂੜ੍ਹਾ ਸੀ। ਬਾਬਾ ਜੀ ਰਾਮਗੜ੍ਹੀਏ ਸਨ ਤੇ ਇਹ ਜੱਟ ਪਰ ਦੋਵੇਂ ਪਰਵਾਰ ਬੜੇ ਇਕਸੁਰ ਸਨ।

"ਜੋਗਾ ਸਿੰਘ ਨੂੰ ਮੋਟਰ ਸਾਈਕਲ ਤੇ ਲੈ ਆਂਦਾ ਗਿਆ। ਹੋਰ ਵੀ ਸਾਕ-ਸਨਬੰਧੀ

ਹੌਲੀ ਹੌਲੀ ਜੁੜ ਗਏ, ਬਾਬਾ ਜੀ ਦਾ ਅੰਤ ਸਮਾਂ ਨੇੜੇ ਜਾਣ ਜੋਗਾ ਸਿੰਘ ਨੇ ਆਕੇ ਬਾਬਾ ਜੀ ਨੂੰ ਸੇਵਾ ਪੁੱਛੀ। ਬਾਬਾ ਜੀ ਨੇ ਪੱਕੀ ਕੀਤੀ : ਜੋਗਾ ਸਿੰਘ, ਮੇਰਾ ਮਰੇ ਦਾ ਪਾਠ ਨਾਮਧਾਰੀਆਂ ਤੋਂ ਕਰਵਾਉਣਾ ਹੈ, ਹੋਰ ਕਿਸੇ ਤੋਂ ਨਹੀਂ। ਮੈਂ ਸਵੇਰੇ ਚਲਾਣਾ ਕਰ ਜਾਣਾ ਹੈ। ਮੇਰੇ ਸਵਾਸ ਪੂਰੇ ਹੋ ਗਏ ਹਨ।

"ਜੋਗਾ ਸਿੰਘ ਨੇ ਜ਼ੋਰ ਦਿਤਾ ਕਿ ਹੁਣ, ਅੰਤ ਦੇ ਸਮੇਂ, ਉਸ ਨੂੰ ਜ਼ਰੂਰ ਹੀ ਪਾਸ ਰੱਖਣ। ਚਾਰ ਪਹਿਰ ਰਾਤ ਹੀ ਤਾਂ ਹੈ, ਦਰਸ਼ਨ ਦਾ ਅਵਸਰ ਦੇਣ। ਬਾਬਾ ਜੀ ਕਹਿਆ : ਜੋਗਾ ਹੁਣ ਚਲਾ ਜਾਹ, ਮੈਂ ਪਾਠ ਕਰਨਾ ਹੈ, ਫੇਰ ਆ ਜਾਈਂ।

"ਚਾਰ ਘੰਟੇ ਬਾਅਦ ਫੇਰ ਆਇਆ ਜੋਗਾ ਸਿੰਘ। ਬਾਬਾ ਜੀ ਸਮਾਧੀ ਸਥਿਤ ਪਾਠ ਕਰ ਰਹੇ ਸਨ। ਮੀਟੀਆਂ ਹੋਈਆਂ ਅੱਖਾਂ। ਦੇਵੀ ਪ੍ਰਭਾਵ ਹੈ ਮੁਖੜੇ ਤੇ। ਪਾਠ ਸੰਪੂਰਨ ਹੋਇਆ ਤਾਂ ਜੋਗਾ ਸਿੰਘ ਨੂੰ ਬੋਲੇ : ਬੜੀ ਕੁ ਫਿੱਕੀ ਚਾਹ ਬਣਾ ਕੇ ਲੈ ਆ। ਉਸ ਵਿਚੋਂ ਅੱਧੀ ਜੋਗਾ ਸਿੰਘ ਨੂੰ ਦੇ ਕੇ ਦੋ ਤਿੰਨ ਘੁੱਟਾਂ ਆਪਣੇ ਸਰਬ ਲੋਹ ਦੇ ਬਾਟੇ ਵਿਚ ਪਾ ਕੇ ਪੀ ਲਈ। ਫੇਰ ਜੋਗਾ ਸਿੰਘ ਦੀ ਮਦਦ ਨਾਲ ਉਠਕੇ ਪਿਸ਼ਾਬ ਕਰਨ ਚਲੇ ਗਏ। ਆਕੇ, ਜੋਗਾ ਸਿੰਘ ਨੂੰ ਕਹਿਆ ਕਿ ਉਹਨਾਂ ਦੀ ਚਿੱਟੀ ਚੱਦਰ ਲੈ ਆਵੇ। ਚਾਦਰ ਲੈ ਕੇ ਪੁਛਿਓ ਨੇ : ਜੋਗਾ ਸਿੰਘ, ਵਕਤ ਕੀ ਹੋਇਆ ਹੈ ?

"ਜੀ ਚਾਰ ਵਜੇ ਨੇ, ਤੜਕਾ ਹੈ।"

"ਅਤੇ ਚੱਦਰ ਵਲੋਂ ਕੇ ਸਦਾ ਲਈ ਸਉਂ ਗਏ !"

ਸ. ਪ੍ਰੀਤਮ ਸਿੰਘ ਰਾਹੀਂ ਬਾਬਾ ਗੁਰਮੁਖ ਸਿੰਘ ਵੰਦ ਦਾ ਦੂਜਾ ਪੁੱਤਰ ਹੈ। ਵੰਦਗੀ ਦੀ ਡਬਲ ਐਮ.ਏ.। ਸਿਆਣਾ, ਉਦਾਰ ਅਤੇ ਮਿਲਣਸਾਰ। ਜਦੋਂ ਕਿਤੇ ਸ੍ਰੀ ਸਤਿਗੁਰੂ ਜੀ ਨੇੜੇ ਤੇੜੇ ਹੋਣ ਤਾਂ ਉਹ ਚਾਅ ਨਾਲ ਦਰਸ਼ਨ ਕਰਨ ਜਾਂਦਾ ਹੈ। ਸ਼ਹੀਦਾਂ ਦੇ ਮੇਲੇ ਤੇ ਮਲੇਰ ਕੋਟਲੇ ਜ਼ਰੂਰ ਪੁੱਜਦਾ ਹੈ।

ਉਪਰੋਕਤ ਵਿਥਿਆ ਸੁਣਨ ਵਾਲਾ ਸ. ਗੁਰਦੇਵ ਸਿੰਘ ਇਕ ਨਿਰੰਕਾਰੀ ਵਕੀਲ ਸ. ਸਰਵਣ ਸਿੰਘ ਦੀ ਸੁਰਖਿਆ ਲਈ ਚੰਡੀਗੜ੍ਹ ਉਸ ਦੀ ਕੋਠੀ ਤੇ ਤਾਈਨਾਤ ਹੈ। ਅਤੇ ਜੋਗਾ ਸਿੰਘ ਸ. ਜੋਗਾ ਸਿੰਘ ਡਾਇਰੈਕਟਰ ਪੰਜਾਬ ਸਕੂਲ ਐਜੂਕੇਸ਼ਨ ਬੋਰਡ ਬਣ ਚੁਕਾ ਹੈ। ਪਰ ਵੱਢੀ-ਚੱਟੀ ਦੇ ਲਾਗਿਓਂ ਨਹੀਂ ਲੰਘਦਾ।

9 ਅਕਤੂਬਰ 1978, ਸੋਮਵਾਰ

ਚੁਟਾਲਾ

ਚੰਡੀਗੜ੍ਹ 9 ਵਜੇ ਹੁਸ਼ਿਆਰਪੁਰ ਜਾਣ ਵਾਲੀ ਬਸ ਤੇ ਚੜ੍ਹ ਗਿਆ। ਛਾਂ ਦਾਰਾ ਸੜਕਾਂ ਵਿਚ ਬਸ ਘੁਕਦੀ ਜਾ ਰਹੀ ਸੀ। ਖਰੜ, ਰੋਪੜ ਤੇ ਫਿਰ ਸਤਿਲੁਜ ਪਾਰ ਕਰਕੇ ਅਪਰਥਾਰੀ ਦੁਆਬ ਦੇ ਕੰਢੇ-ਕੰਢੇ ਸਫ਼ੈਦਿਆਂ ਦੇ ਨਾਲ-ਨਾਲ ਜਾਂਦੇ ਬਲਾਚੌਰ ਦੇ ਮੌੜ ਤੋਂ ਹੁਸ਼ਿਆਰਪੁਰ ਨੂੰ ਸੋਧ ਲਈ।

ਪਹਿਲਾਂ ਦਰਿਆ ਦੀ ਬੇਟ ਦੀ ਨੇੜਤਾ, ਫਿਰ ਦੁਆਲੇ ਦੇ ਖੇਤਾਂ ਵਿਚ ਬੇਰੋਣਕ

ਹਰਿਆਲੀ। ਅਗੇ ਜਾ ਕੇ ਕੁਝ ਵਧੀਆ ਖੇਤ—ਕਮਾਦ, ਝੋਨਾ, ਚਰੀ ਆਦਿ—ਚੋਅ ਅਤੇ ਚੋਆਂ ਮਾਰੀ ਧਰਤੀ। ਚੋਆਂ ਦੁਆਲੇ ਝਾੜ ਝੰਖਾੜ ਤੇ ਟਾਹਲੀਆਂ ਦੇ ਜੰਗਲ। ਅਜਿਹੇ ਦ੍ਰਿਸ਼ਾਂ ਵਿਚੋਂ ਲੰਘਦਿਆਂ ਗੜ੍ਹਸ਼ੰਕਰ, ਮਾਹਲਪੁਰੋਂ ਹੁੰਦੇ ਹੋਏ ਹੁਸ਼ਿਆਰਪੁਰ ਪੁਜਾ।

ਜਥੇਦਾਰ ਸੁਚੇਤ ਸਿੰਘ

ਬਸ ਅੱਡਿਓਂ ਉਤਰ, ਅੱਡੇ ਦੇ ਨਾਲ ਹੀ ਇਕ ਪ੍ਰਿੰਟਿੰਗ ਪ੍ਰੈਸ ਦੇ ਮਾਲਕ ਜਥੇਦਾਰ ਸੁਚੇਤ ਸਿੰਘ ਦੇ ਘਰ ਜਾ ਡੇਰੇ ਲਾਏ। ਅਗੇ ਨਾਮਧਾਰੀ ਇਸਤਰੀ ਪੁਰਸ਼ਾਂ ਦੀ ਕਾਫ਼ੀ ਭੀੜ ਸੀ। ਇਹ ਸਾਰੇ ਲੋਕ ਜਥੇਦਾਰ ਫੌਜਾ ਸਿੰਘ ਦੇ ਭੋਗ ਤੇ ਚੁਟਾਲੇ ਜਾ ਰਹੇ ਸਨ। ਕਦੇ ਸਮੁੱਚੇ ਨਾਮਧਾਰੀ ਪੰਥ ਵਿਚੋਂ ਸਿਰ ਕੱਢਵਾਂ। ਬਿਨਾਂ ਲਾਉਡ ਸਪੀਕਰ ਤੋਂ ਹਜ਼ਾਰਾਂ ਆਦਮੀਆਂ ਨੂੰ ਆਪਣੀ ਆਵਾਜ਼ ਨਾਲ ਮੁਗਧ ਕਰਨ ਵਾਲਾ ਅਜ ਸਾਡੇ ਵਿਚ ਨਹੀਂ ਰਿਹਾ।

ਉਹਨਾਂ ਸਜਣਾਂ ਦੇ ਕੁਝ ਨਾਮ ਲਿਖਦਾ ਹਾਂ ਜਿਨ੍ਹਾਂ ਜਥੇਦਾਰ ਸੁਚੇਤ ਸਿੰਘ ਦੇ ਘਰ ਨੂੰ ਰੋਣਕ ਬਖਸ਼ੀ ਹੈ : ਸੰਤ ਕਰਤਾਰ ਸਿੰਘ ਪਿੰਡ ਦਦਿਆਲ, ਜ਼ਿ: ਹੁਸ਼ਿਆਰਪੁਰ, ਜਥੇਦਾਰ ਨਿਰੰਜਨ ਸਿੰਘ ਕੱਕੜ ਸੰਤ ਨਗਰ (ਸਰਸਾਂ), ਸੰਤ ਗੁਰਬਖਸ਼ ਸਿੰਘ, ਗੁਰਨਾਮ ਸਿੰਘ ਜੀਵਨ ਨਗਰ, ਸੰਤ ਅਵਤਾਰ ਸਿੰਘ ਘਰਜਾਖੀਆ, ਸੰਤ ਅਵਤਾਰ ਸਿੰਘ ਅੰਮ੍ਰਿਤਸਰ ਕਲਾਂ (ਸਰਸਾਂ), ਸੰਤ ਸੁਚਾ ਸਿੰਘ ਅੰਮ੍ਰਿਤਸਰ ਕਲਾਂ, ਸਮੇਤ ਪਤਨੀ ਜਥੇਦਾਰ ਨਾਹਰ ਸਿੰਘ ਲੁਧਿਆਣਾ, ਜਥੇਦਾਰ ਪ੍ਰੀਤਮ ਸਿੰਘ ਪੱਧਰੀ, ਸੰਤ ਕੁਲਦੀਪ ਸਿੰਘ ਗਲੇਵਾਲ ਭਗਤਾਂ ਆਦਿ। ਇਹ ਤੇ ਹੋਰ ਸਾਰੇ ਪ੍ਰਸ਼ਾਦ ਪਾਣੀ ਛਕ ਰਹੇ ਸਨ। ਜਥੇਦਾਰ ਸੁਚੇਤ ਸਿੰਘ ਤਾਂ ਰਿਤੇ ਸ਼ਹਿਰ ਵਿਚ ਸੀ ਪਰ ਉਸਦੇ ਘਰੋਂ ਬੀਬੀ ਅਵਤਾਰ ਕੌਰ, ਉਹਦੀਆਂ ਲੜਕੀਆਂ ਅਤੇ ਨੂੰਹ ਲੰਗਰ ਕਰਦੀਆਂ, ਭਾਂਡੇ ਮਾਂਜਦੀਆਂ, ਛਕਾਂ-ਦੀਆਂ ਲੁੜੀਂਦੀ ਸੇਵਾ ਕਰ ਰਹੀਆਂ ਸਨ।

2.50 ਵਜੇ ਜਦੋਂ ਚੁਟਾਲੇ ਜਾਣ ਵਾਲੀ ਬਸ ਤੇ ਚੜ੍ਹੇ ਤਾਂ ਗੱਡੀ ਦੀਆਂ ਵਧੇਰੇ ਸਵਾਰੀਆਂ ਚਿੱਟੇ ਲੀੜਿਆਂ ਵਾਲੀਆਂ ਸਨ। ਸਫ਼ੈਦ ਬਸਤਰਾਂ ਦੀ ਇਕ ਬਹਾਰ ਸੀ ਗੱਡੀ ਵਿਚ। ਸਬਬ ਨਾਲ ਇਸ ਬਸ ਦਾ ਖਲੋਣਾ ਵੀ ਸੁਚੇਤ ਸਿੰਘ ਦੇ ਘਰ ਦੀ ਦੀਵਾਰ ਦੇ ਨਾਲ ਹੀ ਸੀ।

ਸੁਚੇਤ ਸਿੰਘ ਅਕਾਲੀ ਪਰਵਾਰ ਚੋਂ ਇਕੱਲਾ ਹੀ ਨਾਮਧਾਰੀ ਬਣਿਆ। ਸਭ ਵਿਰੋਧਤਾਵਾਂ ਤੇ ਮਾਲੀ ਔਕੜਾਂ ਦੇ ਬਾਵਜੂਦ ਡਟਿਆ ਰਿਹਾ। ਪਹਿਲਾਂ ਇਹ ਪ੍ਰਿੰਟਿੰਗ ਪ੍ਰੈਸ ਦਾ ਮਾਲਿਕ ਸੀ। ਇਸ ਦੀ ਮਾਲੀ ਮੁਸ਼ਕਲ ਨੂੰ ਵੇਖ, ਸੰਤ ਤਰਨ ਸਿੰਘ ਵਹਿਮੀ ਕਰਤਾ ਜੱਸ ਜੀਵਨ ਨੇ ਇਕ ਵਾਰ ਰਕਮ ਉਧਾਰੀ ਦੇ ਕੇ ਮਕਾਨ ਖਰੀਦ ਦਿਤਾ ਸੀ। ਸੁਚੇਤ ਸਿੰਘ ਜਥੇਦਾਰ ਦੀ ਪਤਨੀ ਨੇ ਦਸਿਆ ਕਿ ਉਹ ਆਪ ਕੋਈ ਕੰਮ ਨਹੀਂ ਕਰਦੇ, ਜਿਧਰ 'ਹੁਕਮ' ਹੋਵੇ ਤੁਰ ਪੈਂਦੇ ਹਨ। ਸੋ ਪ੍ਰੈਸ ਤਾਂ ਵੇਚ ਦਿਤਾ ਗਿਆ ਹੈ ਅਤੇ ਹੁਣ ਖਰਾਦ ਲਾਉਣ ਦੀਆਂ ਤਿਆਰੀਆਂ ਹਨ।

ਚੁਟਾਲਾ, ਸੰਤ ਫੌਜਾ ਸਿੰਘ ਜਥੇਦਾਰ

ਸੰਤ ਮਹਿੰਦਰ ਸਿੰਘ :7-ਓ, ਜ਼ਿ: ਗੰਗਾ ਨਗਰ, ਰਾਜਸਥਾਨ, ਵਾਲੇ ਵੀ ਸਾਡੇ ਨਾਲ ਸਨ। ਇਹਨਾਂ ਦੇ ਵੱਡੇ ਭਰਾ ਸ. ਸੂਰਤਾ ਸਿੰਘ ਵਲ ਸੰਤ ਫੌਜਾ ਸਿੰਘ ਜਥੇਦਾਰ ਦੀ ਲੜਕੀ ਵਿਆਹੀ ਹੋਈ ਹੈ। ਸ. ਸੂਰਤਾ ਸਿੰਘ ਪਹਿਲਾਂ ਹੀ ਚੁਟਾਲੇ ਮੌਜੂਦ ਹੈ। ਸੰਤ ਅਵਤਾਰ ਸਿੰਘ ਅੰਮ੍ਰਿਤਸਰ ਕਲਾਂ (ਸਰਸਾ) ਵਲ ਦੂਜੀ ਲੜਕੀ ਹੈ। ਇਹ ਵੀ ਸਾਰਾ ਪਰਵਾਰ ਸਾਡੇ ਨਾਲ ਬਸ ਵਿਚ ਆਇਆ ਹੈ।

ਹੁਸ਼ਿਆਰਪੁਰ ਤੋਂ ਬੁਲ੍ਹੇ ਵਾਲ ਤਕ ਜ਼ਮੀਨ ਪੱਧਰੀ, ਕਮਾਦ, ਝੋਨੇ, ਚਰੀਆਂ ਵਧੀਆ, ਅੰਬ ਬਹੁਤਾਤ ਵਿਚ। ਅਗੇ, ਜਥੇਦਾਰ ਜੀ ਦੇ ਪਿੰਡ ਵਲ ਨੂੰ ਆਉਂਦਿਆਂ ਜ਼ਮੀਨ ਦੀ ਕਿਸਮ ਸਾਧਾਰਣ, ਕਿਸਾਨਾਂ ਦੀ ਮਿਹਨਤ ਬੇਧਿਆਨੀ ਹੁੰਦੀ ਗਈ। ਛੋਟੇ ਚੌਅ ਵੀ ਜ਼ਮੀਨ ਖਰਾਬ ਕਰਨ ਲਈ ਕਾਫ਼ੀ ਸਨ।

ਅਸੀਂ ਕੋਈ ਚਾਰ ਵਜੇ ਲਉਂਦੇ ਵੇਲੇ ਚੁਟਾਲੇ ਪੁੱਜੇ। ਜਥੇਦਾਰ ਜੀ ਦੇ ਫਰਜੰਦ ਸ. ਗੁਰਬਖਸ਼ ਸਿੰਘ ਨੇ ਆਈ ਸੰਗਤ ਨੂੰ ਬੈਠਣ-ਉਠਣ ਲਈ ਯੋਗ ਸਥਾਨ ਦਿਤੇ। ਉਸ ਨੇ ਦੱਸਿਆ ਕਿ ਉਸਦੇ ਪਿਤਾ ਜੀ 24 ਸਤੰਬਰ 1978 ਨੂੰ ਸਾਨੂੰ ਸਦਾ ਲਈ ਤਿਆਗ ਕੇ ਪ੍ਰਭੂ ਲੋਕ ਵਿਚ ਜਾ ਬਿਰਾਜੇ ਹਨ।

ਸਮੁੱਚੀ ਵਾਰਤਾਲਾਪ ਦਾ ਸਾਰ ਇਸ ਪਰਕਾਰ ਹੈ :

ਜਥੇਦਾਰ ਫੌਜਾ ਸਿੰਘ ਜੀ 88 ਸਾਲ ਦੀ ਆਯੂ ਭੋਗ ਕੇ ਗੁਜ਼ਰੇ। ਉਹਨਾਂ ਦਾ ਸਰੀਰ ਚੰਗਾ ਭਾਰਾ ਸੀ ਅਤੇ ਸਾਢੇ ਛੇ ਫੁਟ ਕੱਦ ਸੀ। ਆਵਾਜ਼ ਏਨੀ ਸੁਰੀਲੀ, ਤਕੜੀ ਤੇ ਦਮਦਾਰ ਸੀ ਕਿ ਲਾਉਡ ਸਪੀਕਰ ਦੀ ਲੋੜ ਨਹੀਂ ਸੀ ਪੈਂਦੀ। 50 ਸਾਲ ਤਕ ਨਾਮਧਾਰੀ ਪੰਥ ਦੀ ਸੇਵਾ ਹੱਲੇ ਦੇ ਦੀਵਾਨਾਂ ਦੁਆਰਾ ਕੀਤੀ। ਲੋਕ ਬੜੀ ਦਿਲਚਸਪੀ ਨਾਲ ਆਪ ਦਾ ਕੀਰਤਨ ਸੁਣਦੇ। ਅਨੇਕਾਂ ਲੋਕ ਆਪ ਜੀ ਦੀ ਪੂਰਨਾ ਨਾਲ ਨਾਮਧਾਰੀ ਬਣੇ। ਫੌਜਾ ਸਿੰਘ ਜੀ ਲਗਾਤਾਰ ਸਤਿਗੁਰੂ ਜੀ ਅਤੇ ਸਾਧ ਸੰਗਤ ਨਾਲ ਇਕਸੁਰ ਰਹੇ। ਨਿਰੋਲ ਗੁਰਮਤ ਪਰਚਾਰ ਹੀ ਆਪ ਦਾ ਆਦਰਸ਼ ਸੀ।

ਜਥੇਦਾਰ ਜੀ ਦੇ ਦੋ ਲੜਕੇ ਹਨ। ਵੱਡਾ ਸ: ਗੁਰਬਖਸ਼ ਸਿੰਘ, ਛੋਟਾ ਸ. ਕਰਮ ਸਿੰਘ ਅਤੇ ਛੇ ਲੜਕੀਆਂ ਹਨ। ਵੱਡੀ ਲੜਕੀ ਨੇ ਵਿਧਵਾ ਹੋਣ ਪਿਛੋਂ ਦੂਜੀ ਥਾਂ ਵਿਆਹੇ ਜਾਣਾ ਪਰਵਾਨ ਨਹੀਂ ਕੀਤਾ। ਉਹ ਵੀ ਪੈਕੇ ਘਰ ਰਹਿੰਦੀ ਹੈ। ਢਾਈ ਕੁ ਮਹੀਨੇ ਪਹਿਲਾਂ ਜਥੇਦਾਰ ਜੀ ਨੇ ਦੋਹਾਂ ਲੜਕੀਆਂ ਨੂੰ ਇਕਠਿਆਂ ਕੀਤਾ। ਪੰਦਰਾਂ ਸਾਲਾਂ ਤੋਂ ਉਹ ਅੱਡ ਅੱਡ ਸਨ। ਫੌਜਾ ਸਿੰਘ ਜੀ ਛੋਟੇ ਨਾਲ ਸਨ। ਇਹਨਾਂ ਪਾਸ ਜ਼ਮੀਨ ਦੇ ਦੋ ਹਿਸੇ ਸਨ। ਗੁਰਬਖਸ਼ ਸਿੰਘ ਪਾਸ ਇਕੋ ਭਾਗ ਸੀ, 25 ਏਕੜ। ਹੁਣ ਦੋਵੇਂ ਪਰਵਾਰ ਸਾਂਝੀ ਖੇਤੀ ਕਰਦੇ ਹਨ। ਇਹ ਸੰਤਾਂ ਦੀ ਪੂਰਨਾ ਦਾ ਸਿੱਟਾ ਸੀ ਕਿ ਘਰੋਂ ਵੀ ਸਾਂਝ ਪੈਦਾ ਹੋ ਗਈ। ਸਾਰਾ ਪਰਵਾਰ ਸੁਖ ਪੂਰਵਕ ਜੀਵਨ ਬਤੀਤ ਕਰ ਰਿਹਾ ਸੀ।

ਕਦੇ ਕਦੇ ਜਥੇਦਾਰ ਫੌਜਾ ਸਿੰਘ ਜੀ ਨੇ ਆਪਣੇ ਪੋਤੇ ਪੋਤੀਆਂ ਨਾਲ ਗੱਲਾਂ ਕਰਨੀਆਂ: ਮੇਰੇ ਗੁਜ਼ਰੇ ਤੇ ਦੇਸੀ ਘਿਉ ਦਾ ਪ੍ਰਸ਼ਾਦ ਕਰਨਾ। ਢੋਲਕ ਛੰਣੇ ਵਜਾ ਕੇ

ਸਬਦ ਪੜ੍ਹਦਿਆਂ ਸਸਕਾਰ ਕਰਨ ਲੈ ਜਾਣਾ। ਮੇਰੇ ਪਿਛੇ ਰੋਣਾ ਅਸਲੋਂ ਨਾ। ਮੇਰੇ ਨਮਿਤ ਪਾਠ ਕਿਸੇ ਨਾਮਧਾਰੀ ਤੋਂ ਹੀ ਮਰਿਆਦਾ ਅਨੁਸਾਰ ਕਰਵਾਣਾ। ਗੁਰਬਖਸ਼ ਸਿੰਘ ਨੇ ਦੱਸਿਆ ਕਿਉਂਕਿ ਉਹ ਇਹਨੂੰ ਪੁਲੀਟੀਕਲ ਵਰਕਰ ਸਮਝਦੇ ਸਨ ਤੇ ਸੋਚਦੇ ਸਨ ਕਿ ਉਹ ਅਜਿਹੀਆਂ ਗੱਲਾਂ ਨੂੰ ਟਿੱਰਰਾਂ ਨਾਲ ਹੀ ਉਡਾ ਦੇਵੇਗਾ ਜੋ 'ਇਨ ਡਾਇਰੈਕਟ' ਗੱਲਾਂ ਕਰਦੇ ਸਨ। ਗੁਰਬਖਸ਼ ਸਿੰਘ ਨੂੰ ਬੱਚਿਆਂ ਦੁਆਰਾ ਹੀ ਇਹ ਵੀ ਪੱਕੀ ਹੋਈ ਕਿ ਘਰ ਵਿਚ ਪਈਆਂ ਵੱਡੀਆਂ ਤੇ ਸੁੱਕੀਆਂ ਲੱਕੜਾਂ ਐਵੇਂ ਨਾ ਚੁਕਾਈ ਜਾਵੇ, ਇਹਨਾਂ ਦੀ ਲੋੜ ਪੈਣ ਵਾਲੀ ਹੈ।

24 ਸਤੰਬਰ 1978, ਐਤਵਾਰ, ਜਥੇਦਾਰ ਜੀ ਨੇ ਬੁਲ੍ਹੇਵਾਲ ਜਾਣ ਵਾਲੀ ਬੱਸ ਤੇ ਸਵਾਰੀ ਕਰਨ ਦਾ ਮਨ ਬਣਾ ਲਿਆ। ਅਪਣੀ ਸਿਹਤ ਵਾਸਤੇ ਕੋਈ ਗੱਲੀ ਲਿਆਉਣਾ ਚਾਹੁੰਦੇ ਸਨ। ਕੋਈ ਸੱਜਣ ਇਹਨਾਂ ਨੂੰ ਇਸ਼ਤਹਾਰ ਵੀ ਦੇ ਗਿਆ ਕਿ 26-27 ਸਤੰਬਰ ਨੂੰ ਮੁਕੇਰੀਆਂ ਵਿਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਆਮਦ ਹੈ। ਬੜਾ ਭਾਰੀ ਮੇਲਾ ਹੋਵੇਗਾ।

ਗੁਰਬਖਸ਼ ਸਿੰਘ ਨੇ ਪਿਤਾ ਜੀ ਨੂੰ ਕੇਵਲ ਇਕ ਗੱਲੀ ਲਿਆਉਣ ਵਾਸਤੇ ਹੀ, 6 ਕਿਲੋਮੀਟਰ ਦੂਰ, ਬੁਲ੍ਹੇਵਾਲ ਜਾਣੇਂ ਰੋਕਿਆ : ਭਾਵੇਂ ਕੁਸੀਂ ਜਦੋਂ ਜੀ ਕਰੋ ਬੁਲ੍ਹੇਵਾਲ ਚਲੇ ਜਾਏ ਹੋ ਪਰ ਇਕ ਗੱਲੀ ਬਦਲੇ ਹੀ ਕੀ ਜਾਣਾ ਹੋਇਆ। ਮੈਂ ਲਿਆ ਦਿਆਂਗਾ। ਕੁਸੀਂ ਏਥੇ ਰਹੋ।

ਸਾਰੇ ਪਰਵਾਰ ਨੂੰ ਹੀ ਸਤਿਗੁਰੂ ਜੀ ਦੇ ਮੁਕੇਰੀਆਂ ਆਉਣ ਦਾ ਚਾਅ ਸੀ ਅਤੇ ਇਹ 26-27 ਨੂੰ ਜਾਕੇ ਦਰਸ਼ਨ ਕਰਨ ਦੀ ਤਿਆਰੀ ਕਰਦੇ ਰਹੇ।

ਜਥੇਦਾਰ ਜੀ ਨੂੰ ਦੁਪਹਿਰੇ ਜਲ ਪਾਣੀ ਦੀ ਲੋੜ ਪਈ ਤਾਂ ਦੋ ਨਿੰਬੂਆਂ ਦੀ ਸਿਕੰਜਵੀ ਛਕਾ ਦਿਤੀ। ਸਰੀਰ ਅੰਦਰ ਕਿਸੇ ਤਰ੍ਹਾਂ ਦੀ ਕੋਈ ਤਕਲੀਫ਼ ਨਹੀਂ ਸੀ। ਸ: ਗੁਰਬਖਸ਼ ਸਿੰਘ ਨੇ ਦੱਸਿਆ : ਉਹਨਾਂ ਆਪ ਲਉਢੇ ਵੇਲੇ ਦੀ ਰੋਟੀ ਮੈਨੂੰ ਘਲਵਾਈ। ਦੁਪਹਿਰੇ ਪੱਟਾਂ ਤੇ ਰਖਕੇ ਹਾਰਮੋਨੀਅਮ ਵਜਾਏ ਰਹੇ। ਸਾਢੇ ਸੱਤ ਵਜੇ ਰਾਤ ਦੀਆਂ ਖੁਬਰਾਂ ਸੁਣੀਆਂ। ਪੋਣੇ ਅੱਠ ਵਜੇ ਜੰਗਲ ਦੀ ਹਾਜ਼ਤ ਹੋਈ। ਆਪ ਗਤਵਾ ਫੜ ਕੇ ਬਾਹਰ ਗਏ। ਕਾਇਆਂ ਸਾਧੀ। ਵਾਪਸ ਆਕੇ ਮੰਜੇ ਪਾਸ ਜਾ ਬੈਠਣ ਹੀ ਲਗੇ ਸਨ ਕਿ ਸਿਰ ਨੀਵਾਂ ਹੋ ਗਿਆ। ਮੰਜਾ ਜਰਾ ਪਿਛਾਹ ਸੀ। ਘਰ ਦੇ ਜੀਆਂ ਨੇ ਮੰਜੇ ਤੇ ਪਾਕੇ ਘੁੱਟਣਾ ਨੱਪਣਾ ਸ਼ੁਰੂ ਕਰ ਦਿਤਾ ਪਰ ਪ੍ਰਾਣ ਪੰਖੇਰੂ ਤਾਂ ਉਡ ਚੁਕੇ ਸਨ।

ਗੁਰਬਖਸ਼ ਸਿੰਘ ਨੇ ਅਗਲੇ ਦਿਨ ਮੁਕੇਰੀਆਂ ਵੀ ਖ਼ਬਰ ਭੇਜੀ ਅਤੇ ਹੁਸ਼ਿਆਰਪੁਰ ਵੀ ਕਿ ਸਤਿਗੁਰੂ ਜੀ ਨੂੰ ਵੀ ਪਤਾ ਲਗ ਜਾਵੇ ਤੇ ਸੰਗਤ ਵੀ ਸਸਕਾਰ ਸਮੇਂ ਆ ਸਕੇ। ਸਤਿਗੁਰੂ ਜੀ ਤਾਂ ਆਪਣੇ ਦੌਰੇ ਦੇ ਪੀਚਵੇਂ ਪ੍ਰੋਗਰਾਮ ਕਾਰਨ ਮਜਬੂਰ ਸਨ। ਆਪ ਜੀ ਨੇ ਇਕ ਜ਼ਿੰਮੇਵਾਰ ਨੂੰ ਪੱਕੀ ਕੀਤੀ ਕਿ 5-7 ਸਰੀਰ ਫ਼ੌਰੀ ਤੌਰ ਤੇ ਜਾਓ ਤੇ ਸੰਗਤ ਨਾਲ ਮਿਲਕੇ ਜਥੇਦਾਰ ਜੀ ਦਾ ਸਸਕਾਰ ਕਰ ਦਿਓ। ਉੱਚਾ, ਲੰਮਾ, ਸਾਂਵਲਾ ਗੁਰਬਖਸ਼ ਸਿੰਘ ਅੱਖਾਂ ਵਿਚ ਗਲੇਰੂ ਭਰ ਕੇ ਬੋਲਿਆ : ਜਥੇਦਾਰ ਜਿਸ ਸਮਾਜ ਲਈ 50 ਸਾਲ ਤਕ ਬਾਹਾਂ ਉੱਚੀਆਂ ਕਰਕੇ ਹੋਕਾ ਦਿੰਦਾ ਰਿਹਾ, ਉਹਦੇ ਨੁਮਾਇੰਦਿਆਂ ਨੂੰ

ਉਡੀਕਦੇ ਅਸਾਂ 3 ਵਜਾ ਦਿਤੇ । ਪਿੰਡ ਵਿਚ ਪਤਾ ਲਗ ਚੁਕਾ ਸੀ ਕਿ ਸੱਚੇ ਪਾਤਸ਼ਾਹ ਜੀ ਨੇ ਕੁਛ ਸਰੀਰ ਭੇਜਣੇ ਹਨ ।...ਚੰਗੇ ਭਾਗਾਂ ਨੂੰ ਸੰਤ ਪ੍ਰੀਤਮ ਸਿੰਘ ਮਜ਼ਹਬੀ 4-5 ਦਿਨ ਪਹਿਲਾਂ ਦਾ ਹੀ ਆਇਆ ਹੋਇਆ ਸੀ, ਉਸਨੇ ਅਰਦਾਸ ਕਰਕੇ ਸਾਡੀ ਮਦਦ ਕੀਤੀ ਤੇ ਸਸਕਾਰ ਹੋ ਗਿਆ ।

ਦੂਜੇ ਦਿਨ ਹੀ ਸਤਿਗੁਰੂ ਜੀ ਨੂੰ ਜ਼ਿੰਮੇਵਾਰ ਦੀ ਗ਼ੈਰ-ਜ਼ਿੰਮੇਵਾਰੀ ਦਾ ਪਤਾ ਲਗ ਗਿਆ । ਉਹਦਾ ਉਤਰ ਸੁਣਕੇ ਸਤਿਗੁਰੂ ਜੀ ਸਖਤ ਨਾਰਾਜ਼ ਹੋਏ । ਉਹ ਮਾਫ਼ੀ ਮੰਗਣ ਲਗਾ । ਬਚਨ ਹੋਇਆ : ਮਾਫ਼ੀ ਮੇਰੇ ਤੋਂ ਨਹੀਂ ਉਹਨਾਂ ਕੋਲੋਂ ਜਾਕੇ ਮੰਗੋ ਜਿਨ੍ਹਾਂ ਕੋਲੋਂ ਆਪ ਝੂਠੇ ਪਏ ਜੇ ਅਤੇ ਮੈਨੂੰ ਵੀ ਝੂਠਿਆਂ ਪਾਇਆ ਜੇ । ਸੰਤ ਪ੍ਰੀਤਮ ਸਿੰਘ ਪੱਧਰੀ ਵਾਲੇ ਜਥੇਦਾਰ ਨੇ ਤਸਦੀਕ ਕੀਤਾ : ਸੱਚੇ ਪਾਤਸ਼ਾਹ ਜੀ ਨੇ ਆਖਿਆ ਸੀ ਚੁਟਾਲੇ ਜਾਕੇ ਮੇਰੇ ਵਲੋਂ ਵੀ ਖਿਆ ਮੰਗਣੀ ।

ਅੱਜ ਫਿਰ, ਸੰਤਾਂ ਨਮਿਤ ਸਾਧ ਸੰਗਤ ਇਕੱਤਰ ਹੋ ਰਹੀ ਹੈ । ਸਵੇਰੇ ਸਤਿਗੁਰੂ ਜੀ ਦਰਸਨ ਦੇਣਗੇ । ਰਾਤ ਤੱਕ 30-35 ਸਰੀਰ ਹੋਰ ਪੁੱਜ ਗਏ । ਇਹਨਾਂ ਤੋਂ ਪਤਾ ਲਗਾ ਕਿ ਸਤਿਗੁਰੂ ਜੀ ਅੱਜ ਸਵੇਰੇ ਸ੍ਰੀ ਭੈਣੀ ਸਾਹਿਬ ਪਹੁੰਚ ਗਏ ਹਨ ਅਤੇ ਕੱਲ੍ਹ ਆਸਾ ਦੀ ਵਾਰ ਵਿਚ ਚੁਟਾਲੇ ਦਰਸਨ ਹੋਣਗੇ ।

ਪਿੰਡਾਲ ਬਣ ਗਿਆ ਹੈ । ਜਥੇਦਾਰ ਸ਼ੇਰ ਸਿੰਘ ਭੜੱਲਿਆਂ ਵਾਲੀ ਆਪਣੇ ਸਾਥੀਆਂ ਨਾਲ ਆਇਆ ਹੋਇਆ ਹੈ । ਜਥੇਦਾਰ ਫੌਜਾ ਸਿੰਘ ਜੀ ਵੀ ਲਾਇਲਪੁਰ ਦੇ ਏਸੇ ਪਿੰਡ ਦੇ ਵਸਨੀਕ ਸਨ । ਰਾਤੀਂ ਪਹਿਲਾਂ ਸ਼ੇਰ ਸਿੰਘ ਤੇ ਫੌਰ ਜਥੇਦਾਰ ਨਿਰੰਜਨ ਸਿੰਘ ਕੱਕੜ ਅਤੇ ਜਥੇਦਾਰ ਪ੍ਰੀਤਮ ਸਿੰਘ ਪੱਧਰੀ ਨੇ ਹੱਲੇ ਦੇ ਦੀਵਾਨਾਂ ਦੁਆਰਾ ਸੰਗਤ ਨੂੰ ਨਿਹਾਲ ਕੀਤਾ ।

ਜਥੇਦਾਰ ਫੌਜਾ ਸਿੰਘ ਜੀ ਪਾਕਿਸਤਾਨੋਂ ਆਣ ਕੇ ਪਹਿਲਾਂ ਬੀਕਾਨੇਰ ਵਿਚ ਰਹੇ ਫੌਰ 1950 ਵਿਚ ਚੁਟਾਲੇ—ਅਤਿ ਪਛੜੇ ਪਿੰਡ ਤੇ ਇਲਾਕੇ ਵਿਚ ਆ ਵਸੇ । ਇਲਾਕਾ ਬੀਬਾ ਸੀ । ਪਰ ਸਾਧ ਸੰਗਤ ਤੋਂ ਦੂਰ ਰਹਿਣਾ ਸਦਾ ਹੀ ਜਥੇਦਾਰ ਜੀ ਨੂੰ ਰਤਕਦਾ ਰਿਹਾ ।

ਜਥੇਦਾਰ ਜੀ ਚਲਾਣੇ ਸਮੇਂ ਜ਼ਿਲੇ ਦੇ ਜ਼ਿੰਮੇਵਾਰਾਂ ਵਲੋਂ ਵਰਤੀ ਗਈ ਅਸਾਵਧਾਨੀ ਦਾ ਪ੍ਰਭਾਵ ਖ਼ਤਮ ਕਰਨ ਲਈ ਸ੍ਰੀ ਸਤਿਗੁਰੂ ਜੀ ਨੇ ਅਪਣੇ ਸਕੱਤਰ ਸੰਤ ਤਰਸੇਮ ਸਿੰਘ ਅਤੇ ਸ: ਗੁਰਦੇਵ ਸਿੰਘ ਮਦਾਰੀਏ ਨੂੰ ਭੇਜਿਆ ਜਿਨ੍ਹਾਂ ਨੇ ਪਰਵਾਰ ਨਾਲ ਭੋਗ ਪਾਉਣ ਹਿਤ 10 ਅਕਤੂਬਰ ਦਾ ਦਿਨ ਮਿਥਿਆ । ਅਤੇ ਪਾਠ ਕਰਨ ਲਈ ਵੀ ਸੰਤ ਰਾਮ ਰਾਮ ਜੀ ਨੂੰ ਭੇਜਿਆ.....

...ਸੰਤ ਰਾਮ ਰਾਮ ਜੀ ਰੋਜ਼ ਪਰਵਾਰ ਨੂੰ ਨਾਮ ਸਿਮਰਨ, ਕਥਾ ਵਾਰਤਾ ਅਤੇ ਪਾਠ ਸੁਣਾਕੇ ਨਿਹਾਲ ਕਰਦੇ ਰਹੇ । ਇਹਨਾਂ ਨੂੰ ਭਾਣਾ ਮੰਨਣ ਦੀ ਭਾਵਨਾ ਦੇ ਅਧੀਨ ਕਰ ਦਿਤਾ ।

ਗੁਰਬਖਸ਼ ਸਿੰਘ ਨੇ ਦੱਸਿਆ : ਪਾਠ ਧਰਿਆ ਨੂੰ ਅਜੇ ਛੇ ਦਿਨ ਹੋਏ ਸਨ ਕਿ ਇਕ ਦਿਨ ਨਿਤਨੇਮ ਕਰਦਿਆਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਅਤੇ ਜਥੇਦਾਰ ਜੀ ਅੰਦਰ ਆ ਗਏ । ਮੈਨੂੰ ਤਾਂ ਏਨਾ ਕੁ ਹੀ ਜਾਪਿਆ ਜਿਵੇਂ ਇਥੋਂ ਬ੍ਰਹਿਓਂ ਅੰਗੜ

ਪਿੱਛੜ ਲੰਘੇ ਹਨ, ਗਲੇ ਮਾਲਾ ਹਨ, ਪਿੱਠ ਹੀ ਨਜ਼ਰ ਪਈ ਹੈ। ਮੇਰੀਆਂ ਦੋ ਗੁਡੀਆਂ ਤਾਂ ਸਤਿਗੁਰਾਂ ਨੂੰ ਸਿਰ ਝੁਕਾ ਹੱਥ ਜੋੜ ਨਮਸਕਾਰ ਕੀਤੀ। ਇਹ ਦਰਸ਼ਨ ਮਜ਼ਹਬੀ ਸੰਤ ਪ੍ਰੀਤਮ ਸਿੰਘ ਨੂੰ ਵੀ ਹੋਏ। ਦਾਦਾ ਜੀ ਨੂੰ ਵੇਖ ਮੇਰੀਆਂ ਕੁੜੀਆਂ ਪੁਛਿਆ : ਕੁਸੀਂ ਚਲੇ ਕਿਉਂ ਗਏ ? ਜਥੇਦਾਰ ਜੀ ਨੇ ਪੌਤੀਆਂ ਨੂੰ ਦੱਸਿਆ : ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਆਏ ਸਨ ਲੈਣ ਵਾਸਤੇ। ਕਹਿਣ ਲਗੇ, ਤੁਹਾਡੇ ਦੋਹਾਂ ਚੋਂ—ਗੁਰਬਖਸ਼ ਸਿੰਘ ਜਾਂ ਮੇਰੇ ਚੋਂ—ਇਕ ਨੂੰ ਗੁਰੂ ਨਾਨਕ ਦੇਵ ਜੀ ਨੇ ਬੁਲਾਇਆ ਹੈ। ਦੋ ਮਿੰਟ ਵਿਚ ਫੈਸਲਾ ਕਰੋ। ਸਭ ਕੁਝ ਸੋਚਕੇ ਮੈਂ ਹੀ ਤਿਆਰ ਹੋ ਪਿਆ।

ਗੁਰਬਖਸ਼ ਸਿੰਘ ਨੇ ਆਖਿਆ : ਹੁਣ ਸਾਨੂੰ ਪਤਾ ਲਗਾ ਕਿ ਉਹ ਦੋ ਦਿਨ ਤੋਂ ਬਾਰ ਬਾਰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਕਿਉਂ ਯਾਦ ਕਰਦੇ ਸਨ ਅਤੇ ਏਨੀ ਅਚਾਨਕ ਕਿਉਂ ਚਲਾਣਾ ਕਰ ਗਏ। 3-4 ਦਿਨ ਪਹਿਲਾਂ ਉਹਨਾਂ ਪੂਰੇ ਤਿੰਨ ਘੰਟੇ ਦੀਵਾਨ ਲਾਇਆ। ਦੋ ਦਿਨ ਪਹਿਲਾਂ ਆਲੂਆਂ ਦੀਆਂ ਬੋਰੀਆਂ ਇਕੋ ਹੱਥ ਨਾਲ ਘਸੀਟ ਕੇ ਅੰਦਰ ਕੀਤੀਆਂ।

ਚੁਟਾਲਾ

ਮੈਨੂੰ ਰਿਹਾਇਸ਼ ਸ: ਕਰਨੈਲ ਸਿੰਘ ਕੇ ਘਰ ਮਿਲੀ। ਉਹਨਾਂ ਤੋਂ ਚੁਟਾਲੇ ਬਾਰੇ ਜਾਣਕਾਰੀ ਮਿਲੀ। 1947 ਤੋਂ ਪਹਿਲਾਂ ਇਹ ਪਿੰਡ ਰਾਜਪੂਤ 'ਮੁਸਲਮਾਨ' ਜਾਗੀਰ-ਦਾਰਾਂ ਦਾ ਸੀ। ਉਹ ਚਲੇ ਗਏ। ਪੁਰਾਣੇ ਵਸਨੀਕ ਲੁਹਾਰ, ਤਖਾਣ, ਕੰਬੋਆ, ਚਮਾਰ, ਮਜ਼ਹਬੀ ਅਤੇ ਮਹਾਏ ਜਿਉਂ ਕੇ ਤਿਉਂ ਹਨ। 4^{ਥੀ} ਕੁ ਘਰ ਜੱਟਾਂ ਦੇ ਪਾਕਿਸਤਾਨੋਂ ਆਕੇ ਵੱਸੇ ਹਨ। ਕੁਲ ਆਬਾਦੀ 1000 ਦੀ ਹੈ। ਪਿੰਡ ਦੀ ਕੁਲ ਜ਼ਮੀਨ 1500 ਏਕੜ ਹੈ। ਪੰਜਾਬ ਸਰਕਾਰ ਨੇ ਇਸ ਪਿੰਡ ਨੂੰ ਫ਼ੌਕਲ ਪੁਆਇੰਟ ਮਿਥਕੇ ਚਾਹੁੰਦਿਆਂ ਪਾਸਿਆਂ ਤੋਂ ਸੜਕਾਂ, ਸਕੂਲ, ਹਸਪਤਾਲ ਤੇ ਹੋਰ ਸਹੂਲਤਾਂ ਮੁਹਈਆ ਕਰਨੀਆਂ ਹਨ। ਪਿੰਡ ਵਿਚ ਬਿਜਲੀ ਹੈ, ਪਰ ਖੇਤਾਂ ਵਿਚ ਇੰਜਣਾਂ ਨਾਲ ਟਿਊਬਵੈੱਲ ਚਲਦੇ ਹਨ। ਪਿੰਡ ਵਿਚ ਦਸਵੀਂ ਦਾ ਸਕੂਲ ਹੈ।

10 ਅਕਤੂਬਰ 1978, ਮੰਗਲਵਾਰ

ਚੁਟਾਲਾ

ਯਾਤਰੀ ਨਿਵਾਸ

ਸਵੇਰੇ ਆਸਾ ਦੀ ਵਾਰ ਦਾ ਕੀਰਤਨ ਸੰਤ ਖਜ਼ਾਨ ਸਿੰਘ-ਹਰਬੰਸ ਸਿੰਘ ਘੁੱਲਾ ਤੇ ਜਸਪਾਲ ਸਿੰਘ ਆਦਿ ਨੇ ਆਰੰਭ ਕੀਤਾ। ਸ੍ਰੀ ਸਤਿਗੁਰੂ ਜੀ ਮੰਚ ਆਸਣ ਤੇ ਸਜ਼ੋਭਤ ਸਨ। ਆਪ ਜੀ ਦੇ ਸਕੱਤਰ ਤੋਂ ਪਤਾ ਲਗਾ ਕਿ ਸੱਚੇ ਪਾਤਸ਼ਾਹ ਅੱਜ ਹੀ ਸਵੇਰੇ ਸ੍ਰੀ ਭੈਣੀ ਸਾਹਿਬ ਤੋਂ ਪੀਜੋ ਕਾਰ ਦੁਆਰਾ ਸਫ਼ਰ ਕਰਕੇ 5 ਵਜੇ ਤਕ ਚੁਟਾਲੇ ਨੂੰ ਆ ਨਿਵਾਜਿਆ। ਇਸਨਾਨ ਕਰਕੇ ਆਏ ਮਾਈ ਭਾਈ 100 ਦੀ ਗਿਣਤੀ ਤਕ ਸਨ। ਨਾਮਧਾਰੀ ਪੰਥ ਦੀ ਅੱਧੀ ਸਦੀ ਤਕ ਸੇਵਾ ਕਰਨ ਵਾਲੇ ਜਥੇਦਾਰ ਫੌਜਾ ਸਿੰਘ ਦੀ ਯਾਦ ਨੂੰ ਸਮਰਪਤ ਸਤਿਗੁਰੂ ਜੀ ਨੇ ਆਪ ਸ਼ਬਦ ਪੜ੍ਹਿਆ : ਸੇਵਕ ਕੀ ਓੜਕ

ਨਿਬਹੀ ਪ੍ਰੀਤਿ । ਜੀਵਤ ਸਾਹਿਬ ਸੇਵਿਓ ਅਪੁਨਾ ਚਲਤੈ ਰਾਖਿਓ ਚੀਤ । ਸਬਦ ਗਾਇਨ ਵਿਚ ਸ੍ਰੀ ਸਤਿਗੁਰੂ ਜੀ ਨਾਲ ਸੰਤ ਪੂਰਬਾ, ਸੂਬਾ ਮੇਲਾ ਸਿੰਘ ਜਥੇਦਾਰ, ਸਵਰਨ ਸਿੰਘ ਢੋਟੀਆਂ ਆਦਿ ਹੋਰ ਵੀ ਰਲ ਪਏ ।

ਚੰਡੀ ਦੀ ਵਾਰ ਦਾ ਪਾਠ ਆਰੰਭ ਕਰਨ ਸਮੇਂ ਸਤਿਗੁਰਾਂ ਨੇ ਅਪਣੇ ਸਕੱਤਰ ਸੰਤ ਤਰਸੇਮ ਸਿੰਘ ਨੂੰ ਲਿਖਿਆ ਕਿ ਉਹ ਏਥੋਂ ਦੇ ਸਮਾਗਮ ਦਾ ਪ੍ਰੋਗਰਾਮ ਬਣਾ ਕੇ ਦੇਵੇ । ਘਰ ਵਾਲਿਆਂ ਤੇ ਹੋਰ ਪ੍ਰਬੰਧਕਾਂ ਨਾਲ, ਪ੍ਰੋਗਰਾਮ ਬਣਾਕੇ ਉਹ ਲਿਖ ਲਿਆਇਆ । ਜਥੇਦਾਰ ਸੇਰ ਸਿੰਘ ਭੜੋਲਿਆਂ ਵਾਲੀ, ਜਥੇਦਾਰ ਪ੍ਰੀਤਮ ਸਿੰਘ ਪੱਧਰੀ, ਜਥੇਦਾਰ ਨਿਰੰਜਨ ਸਿੰਘ ਕੱਕੜ, ਜਥੇਦਾਰ ਮੇਲਾ ਸਿੰਘ, ਪੰ: ਗੋਪਾਲ ਸਿੰਘ ਜੀ 9 ਤੋਂ 2.30 ਤਕ ਹੱਲੇ ਦੇ ਦੀਵਾਨ ਸਜਾਣਗੇ । ਉਪਰੰਤ ਭੋਗ ਪਾਇਆ ਜਾਇਗਾ ।

6.45 ਦੇ ਦੀਵਾਨ ਦੀ ਸਮਾਪਤੀ ਹੋ ਗਈ ।

ਸੂਬਾ ਅਮਰੀਕ ਸਿੰਘ ਜੀ ਨੂੰ ਆਗਿਆ ਹੋਈ ਕਿ ਜਿਨ੍ਹਾਂ ਜਿਨ੍ਹਾਂ ਸਰੀਰਾਂ ਨੇ ਸਿਮ੍ਰਤੀ ਮੰਦਰ ਲਈ ਉਗਰਾਹੀ ਲਿਖਾਈ ਸੀ ਪਰ ਅਜੇ ਦਿਤੀ ਨਹੀਂ, ਜਿਹੜੇ ਏਥੇ ਨਹੀਂ ਆਏ, ਉਹ ਬੁਲਵਾ ਲਏ ਜਾਣ । ਜਥੇਦਾਰ ਸੁਚੇਤ ਸਿੰਘ ਨੂੰ ਮੋਟਰ ਸਾਈਕਲ ਤੇ ਭੇਜਿਆ ਗਿਆ ।

ਉਪ੍ਰੰਤ ਡੇਰੇ ਆਕੇ, ਜੋ ਗੁਰਬਖਸ਼ ਸਿੰਘ ਦੇ ਘਰ ਵਿਚ ਹੀ ਸੀ, ਸਤਿਗੁਰੂ ਜੀ ਕੁਝ ਇਕ ਵਿਅਕਤੀਆਂ ਨੂੰ ਮਿਲੇ । ਹਲਤਾ ਜਲ ਪਾਨ ਕੀਤਾ ਤੇ ਫਿਰ ਆਰਾਮ ਕਰਨ ਲਈ ਇਕਾਤ ਲੈ ਲਈ । ਓਧਰ ਸਾਧ ਸੰਗਤ ਲੰਗਰ ਛਕਣ-ਛਕਾਣ ਵਿਚ ਰੁਝ ਗਈ ।

ਸ: ਮਹਿੰਦਰ ਸਿੰਘ

17-ਓ (ਰਾਸਸਥਾਨ) ਨਾਲ ਗਿਆਨ ਚਰਚਾ

9 ਵਜੇ ਮੈਨੂੰ ਆਵਾਜ਼ ਪਈ : ਸਤਿਗੁਰਾਂ ਯਾਦ ਕੀਤਾ ਹੈ । ਮੈਂ ਗੁਰੂ ਚਰਨਾਂ ਵਿਚ ਪਹੁੰਚਾ । ਸਤਿਗੁਰੂ ਜੀ ਦੇ ਨਿਵਾਸ ਵਿਚ ਸ: ਮਹਿੰਦਰ ਸਿੰਘ 17-ਓ ਵਾਲੇ ਜਗਿਆਸੂ ਰੂਪ ਵਿਚ ਬੈਠੇ ਸਨ । ਪੰ: ਗੋਪਾਲ ਸਿੰਘ ਜ਼ਰਾ ਕੁ ਹਟਵੇਂ, ਦੋਹਾਂ ਦੇ ਕੋਲ ਸੰਤ ਪੂਰਬਾ ਅਤੇ ਸਤਿਗੁਰੂ ਜੀ ਦੀ ਪੁਆਦੀ ਸੰਤ ਕਿਰਪਾਲ ਸਿੰਘ ਭੱਬਰ ਪਏ ਸਨ ।

ਸੰਤ ਮਹਿੰਦਰ ਸਿੰਘ ਹੁਰਾਂ ਦੇ ਹੱਥ ਵਿਚ ਪੁਸਤਕ "ਵਿਚਾਰ ਸਾਗਰ" ਸੀ । ਉਨ੍ਹਾਂ ਅਰਜ਼ ਕੀਤੀ : ਮੈਨੂੰ ਕੋਈ ਵਿਸ਼ੇਸ਼ ਆਦੇਸ਼ ਦਿਓ । ਹੁਕਮ ਕਰੋ, ਜੀਵਨ ਦੀ ਸੇਧ ਬਖਸ਼ੋ ।

ਸਤਿਗੁਰੂ ਜੀ : "ਨਾਰਾਇਣ ਹਰੀ ਉਪਦੇਸ਼" ਇਸ (ਵਿਚਾਰ ਸਾਗਰ) ਨਾਲੋਂ ਇਸ ਗੱਲੋਂ ਉੱਤਮ ਹੈ ਕਿ ਉਹ ਭਗਤੀ ਭਾਵ ਪੈਦਾ ਕਰਦਾ ਅਤੇ ਦ੍ਰਿੜ੍ਹਾਂਦਾ ਹੈ । ਇਹ ਵੀ ਠੀਕ ਹੈ, ਪਰ ਆਪਣਾ ਧਿਆਨ ਖਿੰਡਣ ਨਾ ਦਿਓ ।

"ਸਾਡੇ ਧਿਆਨ ਦਾ ਆਦਰਸ਼ ਰਹਿਣਾ ਚਾਹੀਦਾ ਹੈ ਭਜਨ ਕਰਨਾ, ਆਏ ਗਏ ਦੇ ਬਰਤਨ ਮਾਂਜਣਾ, ਨਿਮਰ ਭਾਵ ਨਾਲ ਸੇਵਾ ਕਰਨੀ ਅਤੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਦੀ ਤਾਘ ਰਖਣੀ । ਇਹ (ਵਿਚਾਰ ਸਾਗਰ) ਪੜ੍ਹਨ ਨਾਲ ਮਨ ਨੂੰ ਟਿਕਾਣ ਤੇ ਜੀ ਕਰਦਾ ਹੈ, ਇਹ ਕਰਦੇ ਰਹਿਣਾ ਚਾਹੀਦਾ ਹੈ ।

ਪੰਡਿਤ ਜੀ ਵੀ ਇਸ ਵਿਚਾਰ ਵਟਾਂਦਰੇ ਵਿਚ ਹਿੱਸਾ ਪਾਂਦੇ ਰਹੇ। ਉਹਨਾਂ ਦੱਸਿਆ : ਇਹ (ਸੰਤ ਮਹਿੰਦਰ ਸਿੰਘ) ਜਗਿਆਸੂ ਹਨ। ਮੇਰੇ ਨਾਲ ਵੀ ਮੇਲੇ ਵਿਚ ਬੈਠ ਕੇ ਵਿਚਾਰਾਂ ਕਰਦੇ ਰਹੇ ਹਨ।

ਸੰਤ ਮਹਿੰਦਰ ਸਿੰਘ : ਸੱਚੇ ਪਾਤਸ਼ਾਹ, ਇਸ ਵਿਚ ਜੀਵ ਦੀ ਕੀ ਵਿਸ਼ੇਸ਼ਤਾ ਹੈ। ਇਹ ਤਾਂ ਆਪ ਦੀ ਹੀ ਕ੍ਰਿਪਾ ਹੈ, ਜਿਸਨੂੰ ਜਿੱਧਰ ਚਾਹੇ ਲਾ ਦਿਓ।

ਪੰਡਿਤ ਜੀ : ਕੋਟ ਮਧੇ ਕੋਈ ਬਿਰਲਾ ਸੇਵਕ ਹੋਰ ਸਗਲ ਬਿਉਹਾਰੀ। (ਅਚਾਨਕ ਸਤਿਗੁਰੂ ਜੀ ਨੂੰ ਯਾਦ ਆਇਆ। ਆਪ ਨੇ ਮੈਨੂੰ ੯.੧੦.੭੮ ਦਾ ਪੰਜਾਬ ਦੀ ਸਿੱਖ ਸਿਆਸਤ ਉਤੇ ਕਿਸੇ ਦਾ 'ਟ੍ਰਿਬਿਊਨ' ਵਿਚ ਲਿਖਿਆ ਲੇਖ ਪੜ੍ਹਨ ਲਈ ਬਚਨ ਕੀਤਾ। ਲੇਖ ਦੀ ਸ਼ੈਲੀ ਤੇ ਸ਼ਬਦਾਵਲੀ ਸਲਾਹੀ)।

ਅੰਦਰ ਚਿੜੀਆਂ ਬੜਾ ਰੋਲਾ ਪਾ ਰਹੀਆਂ ਸਨ। ਕਿਸੇ ਨੇ ਕੱਪੜੇ ਦੇ ਪੱਲੇ ਨਾਲ ਉਡਾਉਣ ਦੀ ਕੋਸ਼ਿਸ਼ ਕੀਤੀ। ਸਤਿਗੁਰਾਂ ਦੱਸਿਆ : ਮੇਰੇ ਸੱਣ ਲਗਿਆਂ ਬਾਹਰ ਦੀਵਾਰ ਨਾਲ ਕਿਸੇ ਸਿੰਘ ਨੂੰ ਉੱਚਾ ਬੋਲਦਾ ਸੁਣ ਕਿਰਪਾਲ ਸਿੰਘ (ਭੱਬਰ) ਹਟਾਣ ਜਾਣ ਲੱਗਾ। ਮੈਂ ਉਸਨੂੰ ਕਿਹਾ, ਕਰਨ ਦੇ ਗੱਲਾਂ। ਮੈਂ ਜਦੋਂ ਸੋਣਾ ਹੈ ਸੋਂ ਹੀ ਜਾਣਾ ਹੈ। ਜੋ ਤੁਸੀਂ ਚਿੜੀਆਂ ਦੇ ਰੋਲੇ ਵਲ ਧਿਆਨ ਨਾ ਦਿਓ। ਅਪਣੇ ਨੁਕਤੇ ਤੇ ਜੁੜੇ ਰਹੋ।

ਸ੍ਰੀ ਸਤਿਗੁਰੂ ਜੀ ਨੇ ਵਿਚਾਰ ਗਲੋਟੇ ਦੀ ਤੰਦ ਪਕੜ ਲਈ : ਸਤਿਗੁਰੂ ਕਿਰਪਾ ਕਰੇ, ਮਨੁੱਖ ਜਤਨ ਕਰੇ ਤਾਂ ਮਨ ਹੌਲੀ ਹੌਲੀ ਵੱਸ ਵਿਚ ਹੁੰਦਾ ਜਾਂਦਾ ਹੈ। ਭਾਈ ਹਰਨਾਮ ਸਿੰਘ (ਰਾਗ ਉਸਤਾਦ) ਜੀ ਕਿਹਾ ਕਰਦੇ ਸਨ, ਸੁਰ ਦੇਵਤਾ ਹੈ। ਬੰਦੇ ਨੂੰ ਸੁਰ ਨਾਲ ਆਨੰਦ ਹੋਣ ਦੀ ਕੋਸ਼ਿਸ਼ ਕਰਦੇ ਰਹਿਣਾ ਚਾਹੀਦਾ ਹੈ। ਜਦੋਂ ਸਹੀ ਢੰਗ ਨਾਲ, ਸਹੀ ਸੁਰ ਲਗ ਜਾਵੇ ਤਾਂ ਦੁਨੀਆਂ ਮੂਰਛਿਤ ਕਰ ਦਿੰਦਾ ਹੈ। ਜਿੰਨੀ ਜਿੰਨੀ ਬਿਰਤੀ ਬਾਰੀਕ ਹੁੰਦੀ ਜਾਂਦੀ ਹੈ ਓਨਾ ਓਨਾ ਸੁਆਦ ਵਧਦਾ ਜਾਂਦਾ ਹੈ। ਕਈਆਂ ਨੂੰ ਤਾਂ ਆਪਣੀ ਬਿਰਤੀ ਦੀ ਬਾਰੀਕੀ ਦਾ ਅਹਿਸਾਸ ਤਕ ਵੀ ਭੁਲ ਜਾਂਦਾ ਹੈ, ਏਨਾ ਸਹਿਜ-ਸੁਖਮ ਹੋ ਜਾਂਦੇ ਹਨ।

ਸਤਿਗੁਰਾਂ ਕਿਸੇ ਦਾ ਨਾਂ ਲਏ ਬਗ਼ੈਰ ਬਚਨ ਕੀਤਾ ਕਿ ਉਸਨੇ ਇਕ ਬਾਰੀਕ ਬਿਰਤੀ ਸਾਧੂ ਨੂੰ ਕਿਸੇ ਗੱਲੋਂ ਮਾਂ ਦੀ ਗਾਲ੍ਹ ਕੱਢ ਦਿਤੀ। ਸਾਧੂ ਸੁਣਕੇ ਹੱਸ ਪਿਆ। ਕ੍ਰੋਧ ਕਰਨ ਦੀ ਥਾਂ, ਉਸਨੇ ਸਹਿਜ ਭਾ ਆਖਿਆ : ਨਹੀਂ, ਤੂੰ ਇਹ ਕੰਮ ਨਹੀਂ ਕਰ ਸਕਦਾ। ਮੇਰੇ ਤਿੰਨ ਭਾਈ ਗੋਲੀਆਂ-ਗੋਲੀਆਂ ਜਿੰਡੇ ਜੁਆਨ ਹਨ, ਉਹਨਾਂ ਤੋਂ ਉਹ ਕੁਝ ਨਹੀਂ ਕਰਨ ਦੇਣਾ ਜੋ ਤੂੰ ਚਾਹੁੰਦਾ ਹੈਂ। ਸਾਧੂ ਨੇ ਆਤਮ ਸੰਜਮ ਨਾਲ ਆਪਣੇ ਆਪ ਨੂੰ ਤਿਰਿਆਕਲ ਬਣਾ ਰਖਿਆ ਸੀ।

ਪੁੱਛਣ ਵਾਲਿਆਂ ਨੂੰ ਬਾਰੀਕ ਬੁੱਧੀ ਸੰਤ ਨੇ ਦੱਸਿਆ : ਮੈਂ ਜੇ ਉਸਨੂੰ ਗਾਲ੍ਹ ਦਿੰਦਾ ਹਾਂ ਤਾਂ ਕੁਹਾੜੀ ਮਾਰਦਾ ਤਾਂ ਦੁਖੀ ਕਰਨ ਲਈ ਹੀ ਮਾਰਨੀ ਸੀ। ਦੁਖੀ ਤਾਂ ਉਹ ਪਹਿਲਾਂ ਹੀ ਬੜਾ ਸੀ।

ਸਤਿਗੁਰਾਂ ਨਿਤਾਰਿਆ : ਇਕ ਜਣਾ ਦੁਖੀ ਹੋ ਕੇ ਗਾਲ੍ਹਾਂ ਕੱਢੀ ਜਾਂਦਾ ਹੈ, ਦੂਜਾ ਸੁਭਾਵਕ ਸ਼ਾਂਤੀ ਨਾਲ, ਬਿਨਾਂ ਉਤੇਜਿਤ ਹੋਣ ਤੋਂ ਉੱਤਰ ਦੇਈ ਜਾਂਦਾ ਹੈ। ਇਹ

ਗੱਲ ਹੈ ਸਿੱਖਣ ਵਾਲੀ । ਅੰਦਰ ਸੜਨ ਨਾ ਹੋਵੇ, ਉੱਚੀ ਨੀਵੀਂ ਸੁਣਦਿਆਂ ਅਪਣਾ
ਸੁਆਦ ਕਾਇਮ ਰਖੇ, ਫਿਰ ਦੇ ਗੱਲ !

ਮੈਥੋਂ ਵੀ ਰਿਹਾ ਨਾ ਗਿਆ । ਇਕ ਮਿਸਾਲ ਦਿਤੀ : ਜਹਾਜ਼ ਵਿਚ ਬੈਠਿਆਂ
ਜਿਉਂ ਜਿਉਂ ਉਤਾਹ ਉਠੀ ਦਾ ਹੈ, ਤਿਉਂ ਤਿਉਂ ਹੇਠਾਂ ਦਿੱਸਦੀਆਂ ਸਕਲਾਂ ਦਾ
ਚੁਤਰਫਾ ਨਜ਼ਰ ਪੈਣ ਲੱਗ ਜਾਂਦਾ ਹੈ ਅਤੇ ਉਨ੍ਹਾਂ ਦੀ ਮਹਾਨਤਾ ਘਟਣੀ ਸ਼ੁਰੂ ਹੋ
ਜਾਂਦੀ ਹੈ । ਹੋਰ ਉਚੇਰੇ ਹੋਇਆਂ ਸਭ ਕੁਝ ਏਨਾ ਛੋਟਾ-ਛੋਟਾ ਹੋ ਜਾਂਦਾ ਹੈ ਕਿ ਮਨੁੱਖ
ਉਹਨਾਂ ਵਲੋਂ ਬੇਪਰਵਾਹ ਹੋ ਜਾਂਦਾ ਹੈ । ਨਿੱਕੀਆਂ ਨਿੱਕੀਆਂ ਗੱਲਾਂ ਦਾ ਭਰਮ ਤੇ
ਇਹੋ ਜਿਹੇ ਭਗੜੇ-ਭਾਜਿਆਂ ਤੋਂ ਮਾਨਸਿਕ-ਉਚਤਾ-ਪ੍ਰਧਾਨ-ਵਿਅਕਤੀ ਉੱਜ ਹੀ
ਮੁਕਤ ਹੋ ਜਾਂਦਾ ਹੈ । ਪੰਡਿਤ ਜੀ ਨੇ ਹੋਰ ਵਧਾਇਆ : ਅਸਲੋਂ ਉੱਚਾ ਹੋ ਗਿਆ
ਹੇਠਾਂ ਕੁਝ ਵੀ ਨਜ਼ਰ ਨਹੀਂ ਪੈਂਦਾ । ਸਤਿਗੁਰੂ ਜੀ ਨੇ ਸਮਾਪਨ ਕੀਤਾ । ਇਹ ਹੇਠਲਾ
ਸੰਸਾਰ ਹੇਠਾਂ ਹੀ ਰਹਿ ਜਾਂਦਾ ਹੈ ।

ਸਤਿਗੁਰੂ ਜੀ ਨੂੰ ਬੈਂਕੋਕ ਵਿਚ ਕੀਤਾ ਗਿਆਨੀ ਗੋਪਾਲ ਸਿੰਘ ਦਰਦੀ ਦਾ
ਭਾਸ਼ਣ ਯਾਦ ਆਇਆ : ਦਰਦੀ ਜੀ ਨੇ ਕਿਹਾ ਸੀ ਜਿਵੇਂ, ਜਹਾਜ਼ ਦੀ ਚੜ੍ਹਾਈ ਅਤੇ
ਉਡਾਣ ਸ਼ੁਰੂ ਕਰਨ ਲਗਿਆਂ ਪੇਟੀਆਂ ਬੰਨ੍ਹਣੀਆਂ ਪੈਂਦੀਆਂ ਹਨ ਪਰ ਉਪਰ ਜਾਕੇ
ਏਨੀ ਟਿਕਵੀਂ ਯਾਤਰਾ ਸ਼ੁਰੂ ਹੋ ਜਾਂਦੀ ਹੈ, ਜਿਵੇਂ ਅਸੀਂ ਧਰਤੀ ਤੇ ਹੀ ਬੈਠੇ ਹੋਵੀਏ ।
ਉਤਰਨ ਲੱਗਿਆਂ ਫਿਰ ਪੇਟੀਆਂ ਲਾਉਣੀਆਂ ਜ਼ਰੂਰੀ ਹੋ ਜਾਂਦੀਆਂ ਹਨ । ਇਹ
ਪੇਟੀਆਂ ਸੰਸਾਰ ਵਿਚ ਉਲਝਿਆਂ ਡੋਲਣੋਂ ਬਚਾਣ ਲਈ ਹੀ ਹਨ । ਇਹੋ ਅਵਸਥਾ
ਮਨੁੱਖ ਦੇ ਮਾਨਸਿਕ ਪੱਧਰ ਉੱਚਾ ਹੋਣ ਨਾਲ ਦੁਕਦੀ ਹੈ । ਆਦਮੀ ਜਦੋਂ ਸੰਸਾਰਕ
ਖਿਚੋੜਾਣਾਂ ਚੋਂ ਨਿਕਲ ਧਰਮ ਪਰਾਇਣਤਾ ਵਲ ਵਧਦਾ ਹੈ, ਉਦੋਂ ਹਿਚਕੋਲੇ ਵੱਜਦੇ
ਹੀ ਹਨ ।

ਪੰਡਿਤ ਜੀ ਨੇ ਨਿਖਾਰਿਆ : ਜਦੋਂ ਬੰਦਾ ਹਿਠਾਹ ਨੂੰ ਆਵੇਗਾ ਅਗੇ ਕੂਰਚੀਆਂ
ਸੁਆਗਤ ਕਰਨ ਲਈ ਤਿਆਰ ਮਿਲਣਗੀਆਂ ।

ਸਤਿਗੁਰੂ ਜੀ : ਜਿਵੇਂ ਕਵੀ ਹੁਰਾਂ ਕਿਹਾ ਹੈ, ਬੰਦੇ ਦੇ ਮਨ ਕਰਕੇ ਉੱਚੇ ਹੋਇਆਂ
ਹੀ ਅਡੋਲਤਾ ਦੀ ਪੱਧਰ ਪ੍ਰਾਪਤ ਹੁੰਦੀ ਹੈ । ਬੰਦਾ ਉੱਚਾ ਹੋਵੇ ਤਾਂ ਹੇਠਾਂ ਤੋਪਾਂ ਗਰਜ-
ਦੀਆਂ, ਗੋਲੀਆਂ ਚਲਦੀਆਂ ਹੋਣ ਉਸਨੂੰ ਚਿੰਤਾ ਨਹੀਂ ਹੁੰਦੀ ।

ਪੰਡਿਤ ਜੀ : ਫਰੀਦ ਨੇ ਉੱਚੇ ਥਾਂ ਖਲੋਕੇ ਹੀ ਆਖਿਆ ਸੀ—

ਉੱਚੇ ਚੜਕੇ ਦੇਖਿਆ, ਘਰਿ ਘਰਿ ਏਹਾ ਅੱਗ ।

ਹੇਠਾਂ ਲੋਕਾਂ ਵਿਚ ਖਲੋਤਿਆਂ ਇੰਜ ਨਹੀਂ ਸੀ ਦਿੱਸਣਾ ।

ਪੰਡਿਤ ਜੀ ਨੇ ਉੱਚੇ ਉਡਦਿਆਂ ਨੂੰ ਵੀ ਬੱਦਲਾਂ ਜਾਂ ਤੂਫਾਨਾਂ ਨਾਲ ਟਕਰਾਉਣ
ਦੀ ਹੋਣੀ ਵਲੋਂ ਸੁਚੇਤ ਕੀਤਾ ।

ਸਤਿਗੁਰੂ ਜੀ : ਸਿਖੀ ਬੜੀ ਉੱਚੀ ਖਜੂਰ ਹੈ ।

ਚੜ ਜਾਏ ਤਾਂ ਖਾਏ ਅਮਰ ਫਲ

ਗਿਰ ਜਾਏ ਤਾਂ ਚਕਨਾਦੂਰ ਹੈ ।

ਹੈਰਾਨੀ ਤਾਂ ਇਸ ਗੱਲ ਦੀ ਹੈ ਕਿ ਵਿਹਾਰ ਵਿਚ ਜਦੋਂ ਘਾਟਾ ਪੈਂਦਾ ਹੈ,

ਜ਼ਮੀਨ ਜਦੋਂ ਸਾਥ ਨਹੀਂ ਦਿੰਦੀ, ਬੰਦਾ ਪ੍ਰੀਸ਼ਰਮ ਕਰਨੋਂ ਹਟਕੇ ਬੈਠ ਨਹੀਂ ਜਾਂਦਾ, ਮੁੜ ਕੋਸ਼ਿਸ਼ ਜਾਰੀ ਕਰਦਾ ਹੈ। ਬੀਜ ਖਰੀਦਦਾ ਹੈ, ਹਲ ਵਾਹੁੰਦਾ ਹੈ, ਪਾਣੀ ਦਿੰਦਾ ਹੈ। ਅਤੇ ਵਿਹਾਰੀਕਾਰੀ ਫੇਰ ਰੁਪਏ ਕਰਜ਼ ਚੁਕ ਕੇ ਨਵੇਂ ਸਿਰਿਓਂ ਧੰਧੇ ਵਿੱਢਦਾ ਹੈ, ਭਾਵੇਂ ਫਲ ਦੀ ਪ੍ਰਾਪਤੀ ਫੇਰ ਵੀ ਨਾ ਹੋਵੇ। ਪਰ, ਧਰਮ ਵਾਲੇ ਪਾਸਿਓਂ ਤਾਂ ਛੇਤੀ ਨਿਰਾਸ਼ਤਾ ਫੜ ਲੈਂਦਾ ਹੈ...ਕਈ ਐਸੀਆਂ ਚੀਜ਼ਾਂ ਹਨ ਜਿਨ੍ਹਾਂ ਦਾ ਹੁੰਗਾਰਾ ਮਿਲਦਾ ਹੈ, ਜਿਵੇਂ ਸਿਮਰਨ ਹੈ। ਇਹਦਾ ਮਤਲਬ ਹੈ ਯਾਦ ਕਰਨਾ। ਜਦੋਂ ਕਿਸੇ ਨੂੰ ਯਾਦ ਕਰੀਦਾ ਹੈ ਉਹ ਵੀ ਜ਼ਰੂਰ ਯਾਦ ਕਰ ਰਿਹਾ ਹੁੰਦਾ ਹੈ।

ਏਥੇ ਸਤਿਗੁਰੂ ਜੀ ਨੇ ਬਾਬਾ ਬੁੱਢਾ ਸਿੰਘ ਅਤੇ ਬਾਬਾ ਸੁਰਜਨ ਸਿੰਘ ਆਹਲੂਵਾਲ ਦੀ ਯਾਦ-ਗਾਥਾ ਸੁਣਾਈ। (ਇਹ ਪਹਿਲਾਂ ਵੀ ਲਿਖੀ ਹੋਈ ਹੈ) ਜਿਨ੍ਹਾਂ ਦੀ ਫ਼ੀਕੁ-ਐਂਸੀ ਇਕ ਬਰਾਬਰ ਦੀ ਹੋ ਜਾਂਦੀ ਹੈ, ਉਹਨਾਂ ਬਾਰੇ ਹੀ ਕਹੀਦਾ ਹੈ, ਆਹ ਗੱਲ ਮੇਰੇ ਮੂੰਹ ਵਿਚ ਹੀ ਸੀ। ਸੰਤ ਦਰਸ਼ਨ ਸਿੰਘ (ਰਾਗੀ) ਹੁਰੀਂ ਕੀਰਤਨ ਕਰਿਆ ਕਰਦੇ ਸਨ, ਤਾਂ ਜਦੋਂ ਮੇਰੇ ਜੀ ਆਉਣੀ ਕਿ ਆਹ ਸ਼ਬਦ ਪੜ੍ਹਨ ਹੁਣ, ਉਹਨਾਂ ਉਹੋ ਗਾਉਣਾ ਸ਼ੁਰੂ ਕਰ ਦੇਣਾ।

ਪੰਡਿਤ ਜੀ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਉਨ੍ਹਾਂ ਦੇ ਗੜਵਈ ਭਾਈ ਵਜੀਰ ਸਿੰਘ ਦੀ ਮਿਸਾਲ ਦਿਤੀ। ਸਤਿਗੁਰੂ ਨੂੰ ਠੰਡਾ, ਤੱਤਾ, ਮਿੱਠਾ, ਫਿੱਕਾ, ਜਿਹੇ ਜਿਹੇ ਜਲ ਜਾਂ ਪਦਾਰਥ ਦੀ ਲੋੜ ਹੋਵੇ ਬਿਨਾਂ ਆਖਿਆ ਹਾਜ਼ਰ ਕਰਦੇ।

ਸਤਿਗੁਰੂ ਜੀ : ਮੈਂ ਅੰਮ੍ਰਿਤ ਵੇਲੇ ਉਠਣ ਦਾ ਆਦੀ ਹਾਂ। ਜਦੋਂ ਕਿਤੇ ਰਾਤ ਕੰਵੇਲੇ ਸੰਵੀਏਂ, ਜਾਂ ਨੀਂਦ ਚਿਰਕੀ ਆਉਣ ਕਾਰਨ ਘੁਕ ਸੁਤੇ ਹੋਈਏ ਤਾਂ ਐਉਂ ਲਗਦਾ ਹੈ ਜਿਵੇਂ ਕੋਈ ਮੋਦਿਓਂ ਫੜਕੇ, ਹਿਲਾਕੇ, ਸੁਚੇਤ ਕਰਦਾ ਹੈ।

ਸੰਤ ਮਹਿੰਦਰ ਸਿੰਘ : ਇਕ ਕਾਨੂੰਨ ਹੈ, ਦੂਜੇ ਬਖਸ਼ਿਸ਼ ਹੈ। ਬਖਸ਼ਿਸ਼ ਨਾਲ ਜੋ ਮਰਜ਼ੀ ਹੈ ਕਰ ਦਿਓ। ਤੁਹਾਡੇ ਹੱਥ ਵੱਸ ਹੈ। ਇਕ ਜਾਗੀਦੇ ਨਾ ਲਹਨਿ ਇਕਨਾ ਸੁਤਿਆ ਦੇਇ ਉਠਾਲ।

ਸਤਿਗੁਰੂ ਜੀ : ਬਖਸ਼ਿਸ਼ ਵਾਸਤੇ ਆਦਮੀ ਕੋਸ਼ਿਸ਼ ਕਰਦਾ ਹੈ, ਮਿਲਣੀ ਨਾ ਮਿਲਣੀ ਹੋਰ ਗੱਲ ਹੈ। ਹੱਲ ਵਾਹੁਣਾ, ਬੀਜ ਸੁਟਣਾ, ਪਾਣੀ ਦੇਣਾ, ਗੰਡੀ ਕਰਨਾ, ਸਾਡੀ ਕੋਸ਼ਿਸ਼ ਹੈ। ਫਲ ਲਗਣਾ ਪੂਰੂ ਦੀ ਬਖਸ਼ਿਸ਼ ਹੈ।

ਕਵੀ : ਰਾਤ ਦਿਵਸ ਕੇ ਕੂਕਨੇ ਕਬਹੂ ਕਿ ਸੁਨੈ ਪੁਕਾਰ।

ਪੰਡਿਤ ਜੀ : ਅਦਾਲਤਾਂ ਵਿਚ ਹੇਠ ਤੋਂ ਉੱਪਰ ਤਕ ਘੁੰਮਦਿਆਂ ਅੰਤ ਨੂੰ ਮਨੁੱਖ ਸੁਪ੍ਰੀਮ ਕੋਰਟ ਦੇ ਅਪੀਲ ਹੀ ਕਰਦਾ ਹੈ। ਬਖਸ਼ਿਸ਼ ਹੋਣੀ, ਨਾ ਹੋਣੀ ਆਖਰੀ ਗੱਲ ਹੈ। ਬਖਸ਼ਿਸ਼ ਤੇ ਜ਼ੋਰ ਨਹੀਂ, ਕਾਨੂੰਨੀ ਚਾਰਾਜ਼ੇਈ ਵਿਚ ਅਧਿਕਾਰ ਹੈ। ਜ਼ੋਰ ਹੈ। ਪਹਿਲਾਂ ਹੀ ਕੋਈ ਰਹਿਮ ਦੀ ਅਪੀਲ ਨਹੀਂ ਕਰਦਾ।

ਸਤਿਗੁਰੂ ਜੀ : ਕੋਸ਼ ਕੋਸ਼ ਕੂਕੀਐ ਨਾ ਸੋਈਐ ਆਸਾਰ। ਰਾਤ ਦਿਵਸ ਕੇ ਕੂਕਨੇ ਕਬਹੂ ਕਿ ਸੁਨੈ ਪੁਕਾਰ। ਐਨ ਏਸੇ ਤਰ੍ਹਾਂ ਦਾ ਇਕ ਕਥਿਤ ਭਾਈ ਗੁਰਦਾਸ ਨੇ ਲਿਖਿਆ ਹੈ—

ਆਵਤ ਹੈ ਜਾਕੇ ਭੀਖ ਮਾਂਗਨ, ਭਿਖਾਰੀ, ਦੀਨ,
 ਦੇਖਿ ਕੇ ਅਧੀਨਤਾ ਨਿਰਾਸ਼ ਨ ਬਿਡਾਰ ਹੈ ।
 ਬੈਠਤ ਹੈ ਜਾਕੇ ਦੁਆਰ ਆਸਾ ਕੋ ਬਿਡਾਰ ਸੁਆਨ,
 ਅੰਤ ਕਰੁਣਾ ਕੋ, ਟੂਕ ਤੋਰਿ ਤਾਹਿ ਡਾਰ ਹੈ ।
 ਪਾਇਨ ਕੀ ਪਨਹੀ ਸੁ ਰਾਖਤ ਹੈ ਹਰੀ ਭਰੀ,
 ਤਾਹੁ ਕਾਹੁ ਕਾਜ ਚਿਤ ਚਲਤ ਸਮਾਰ ਹੈ ।
 ਛਾਡਿ ਅਹੰਕਾਰ, ਛਾਰਿ ਹੋਇ ਗੁਰ ਮਾਰਗ ਮੈ
 ਕਬਹੂ ਦਇਆਲ ਹੋਇ ਦਇਆ ਕੈ ਪਗ ਧਾਰ ਹੈ ।

ਸੰਤ ਮਹਿੰਦਰ ਸਿੰਘ : ਠੀਕ ਹੈ ਜੀ, ਧੰਨੇ ਨੇ ਕਿਹੜਾ 'ਵਿਚਾਰ ਮਾਗਰ' ਪੜ੍ਹਿਆ ਹੋਇਆ ਸੀ !

ਸਤਿਗੁਰੂ ਜੀ : ਤੁਹਾਡੇ ਦਾਦੇ ਨੇ ਕਿਹੜਾ ਪੜ੍ਹਿਆ ਸੀ !

ਪੰਡਿਤ ਜੀ : ਭਗਤੀ ਮਾਰਗ ਵਾਲੇ ਅਤੇ ਕਮਿਊਨਿਸਟ ਇਕ ਗੱਲੋਂ ਇਕੋ ਜਿਹੇ ਹਨ । ਕਮਿਊਨਿਸਟ ਕਹਿੰਦੇ ਨੇ ਰੱਬ ਕੋਈ ਨਹੀਂ ਜੋ ਕੁਝ ਹੋਣਾ ਚੁੰਦੇ, ਹੋ ਹੀ ਜਾਣੇ । ਭਗਤ ਲੋਕ ਆਖਦੇ ਨੇ, ਜੋ ਕਰਨੇ ਰੱਬ ਨੇ ਕਰਨੇ । ਚੁੰਦਾ ਤਾਂ ਰਹਿੰਦਾ ਹੀ ਹੈ ਕੁਝ ਨਾ ਕੁਝ !

ਸਤਿਗੁਰੂ ਜੀ : ਕੇਹਰ ਸਿੰਘ ਰੋਪੜ ਵਾਲੇ ਦਾ ਲੜਕਾ ਭਾਰਤ ਪੈਦਾ ਇਲੈਕਟ੍ਰੀ-ਕਲਜ਼ ਵਿਚ ਕੰਮ ਕਰਦਾ ਹੈ । ਉਹ ਰੂਸ ਵਿਚੋਂ ਪੜ੍ਹਕੇ ਆਇਆ ਹੈ । ਉਸਨੇ ਦੱਸਿਆ, ਰੂਸੀ ਕਮਿਊਨਿਸਟ ਕਹਿੰਦੇ ਨੇ ਜਾਂ ਤਾਂ ਧਰਮ ਵਾਲੇ ਬਹੁਤ ਪਿਛੇ ਰਹਿ ਗਏ ਨੇ ਅਤੇ ਇਸ ਹਾਲਤ ਵਿਚ ਸਾਨੂੰ ਉਹਨਾਂ ਨੂੰ ਉਡੀਕਣ ਦੀ ਲੋੜ ਨਹੀਂ । ਜਾਂ ਉਹ ਏਨੇ ਅੱਗੇ ਨਿਕਲ ਗਏ ਹਨ ਕਿ ਸਾਡੀ ਪਹੁੰਚੋਂ ਹੀ ਪਰੇਡੇ ਹੋ ਗਏ ਹਨ । ਦੋਹਾਂ ਹਾਲਤਾਂ ਵਿਚ ਸੁਮੇਲ ਨਹੀਂ ।

ਦੇਖੋ ਸੱਚੇ ਪਾਤਸ਼ਾਹ ਜੀ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸੁਮੇਲਤਾ ਨੂੰ ਯਾਦ ਕੀਤਾ : ਜਿਹੜੇ ਬੜੇ ਆਸਤਕ ਸਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਉਹਨਾਂ ਨਾਲ ਵੀ ਗੁਹੜਾ ਸਨੇਹ ਰਖਦੇ ਸਨ ਅਤੇ ਜਿਹੜੇ ਬੜੇ ਨਾਸਤਕ ਸਨ ਸਤਿਗੁਰੂ ਜੀ ਦੀ ਪਹੁੰਚ ਉਹਨਾਂ ਵੱਲ ਵੀ ਉਹੋ ਸੀ ।

ਪੰਡਿਤ ਜੀ : ਸਤਿਗੁਰੂ ਦੇ ਸਾਰੇ ਜੁ ਹੋਏ ।

ਸਤਿਗੁਰੂ ਜੀ : ਸਾਡੇ ਵੱਲ ਦੋਹਾਂ ਦੀ ਪਹੁੰਚ ਇਕਸਾਰ ਰਹਿੰਦੀ ਹੈ । ਸਾਨੂੰ ਦੋਵੇਂ ਹੀ ਪਸੰਦ ਕਰਦੇ ਹਨ, ਨਫਰਤ ਨਹੀਂ ਕਰਦੇ ।

ਸੰਤ ਮਹਿੰਦਰ ਸਿੰਘ : ਅਖੀਰ ਤੇ ਜਾਕੇ ਸਾਰੇ ਇਕ ਹੀ ਹੋ ਜਾਂਦੇ ਹਨ । ਦੁਜੈਕ ਤਾਂ ਉਰ੍ਹਾਂ ਉਰ੍ਹਾਂ ਦੀ ਹੀ ਚੀਜ਼ ਹੈ ।

ਅਤੇ ਵਿਚਾਰ ਬੜੀ ਕੁ ਹੋਰ ਹੋਕੇ ਸਭਾ ਵਿਸਰਜਤ ਹੋ ਗਈ । 10 ਵਜ ਚੁਕੇ ਸਨ । ਸਤਿਗੁਰੂ ਜੀ ਜੰਗਲ ਮੰਦਾਨ ਜਾਣ ਵਾਸਤੇ ਕਾਰ ਸਵਾਰ ਹੋ ਦੂਰ ਨਿਕਲ ਗਏ ।

ਭੋਗ ਦਾ ਦੀਵਾਨ

ਪੰਡਿਤ ਗੋਪਾਲ ਸਿੰਘ ਦਾ ਹੱਲੇ ਦਾ ਦੀਵਾਨ 1 ਵਜੇ ਤੋਂ ਜਾਰੀ ਹੋ ਗਿਆ ਹੈ। ਪਿੰਡਾਲ ਭਰਪੂਰ ਹੈ। ਸੱਚੇ ਪਾਤਸ਼ਾਹ ਜੀ ਵੀ 1-30 ਵਜੇ ਨਿਜ ਆਸਣ ਤੇ ਸਜ਼ੋਰਤ ਹੋ ਗਏ ਹਨ। ਦੀਵਾਨ ਵਿਚ ਖੁਸ਼ੀ ਦੀ ਲਹਿਰ ਛਾ ਗਈ ਹੈ। ਉਠ ਉਠ ਕੇ ਸੰਗਤਾਂ ਨਮਸਕਾਰਾਂ ਕਰਨ ਲਗੀਆਂ। ਨੀਲੀਆਂ ਪੱਗਾਂ ਵਾਲੇ, ਕਿਰਪਾਨਧਾਰੀ ਇਸਤਰੀਆਂ, ਸਭ ਤਰ੍ਹਾਂ ਦੇ ਲੋਕਾਂ ਨੇ ਸ਼ਰਧਾ ਨਾਲ ਭੋਟਾ ਧਰ-ਧਰ ਮੱਥਾ ਟੇਕਿਆ ਹੈ। ਇਸ ਸਮੇਂ ਇਸ ਇਲਾਕੇ ਦੇ ਦੂਰ ਨੇੜ ਦੇ ਸਿੰਘ ਗੁਰੂ ਕੇ ਦਰਸ਼ਨਾਂ ਨੂੰ ਪਹੁੰਚੇ ਹੋਏ ਹਨ। ਸੰਤ ਅਪਾਰ ਸਿੰਘ ਬੀੜ ਅਤੇ ਸ: ਹੀਰਾ ਸਿੰਘ ਸਰਪੰਚ ਸੰਤ ਨਗਰ ਵੀ ਦੇਖੇ ਆਏ ਵੇਖੇ। ਪੰ: ਜੀ ਜਥੇਦਾਰ ਫੌਜਾ ਸਿੰਘ ਦੀ ਮਹਾਨਤਾ, ਸਿਦਕ, ਸਾਦਗੀ ਆਦਿ ਉਤੇ ਸਪੁਸ਼ਟ ਕੀਰਤਨ ਕਰ ਰਹੇ ਹਨ। ਇਲਾਕੇ ਦੇ ਨਾਮਧਾਰੀਆਂ ਵਿਚੋਂ ਕੁਝ ਇਕ ਨੇ ਸਤਿਗੁਰਾਂ ਦੇ ਚਰਨਾਂ ਵਿਚ ਪੱਤਰ ਰੱਖ ਰੱਖ ਕੇ ਮਨੋਵਿਥਿਆ ਦੀਆਂ ਅਰਜ਼ਾਂ ਕੀਤੀਆਂ ਹਨ।

ਪਿੰਡਾਲ ਸਵੇਰ ਨਾਲੋਂ ਦੁਗਣਾ ਹੋ ਗਿਆ ਸੀ। ਜਾਪਦਾ ਸੀ ਨਗਰ ਦੇ ਹਰ ਘਰੋਂ ਇਕ ਇਕ, ਦੋ ਦੋ ਜੀ ਦੀਵਾਨ ਵਿਚ ਪਹੁੰਚੇ ਹੋਏ ਹਨ। ਜਲੰਧਰੋਂ ਵੀ ਬਹੁਤ ਸਾਰੀ ਸੰਗਤ ਆਈ ਹੋਈ ਹੈ। 1.45 ਵਜੇ ਰਾਗੀਆਂ ਦਾ ਦੀਵਾਨ ਸਜ ਗਿਆ ਹੈ।

ਦੀਵਾਨ ਵਿਚ ਕੁਛ ਐਸੇ ਲੋਕ ਵੀ ਆਏ ਜਿਨ੍ਹਾਂ ਸਤਿਗੁਰੂ ਜੀ ਨੂੰ ਨਮਸਕਾਰ ਤਾਂ ਕੀ ਕਰਨੀ ਸੀ ਸਮੁੱਚੇ ਦੀਵਾਨ ਨੂੰ ਵੀ ਸਿਰ ਨ ਝੁਕਾਇਆ। ਪਰ ਦੀਵਾਨ ਅਤੇ ਕੀਰਤਨ ਦੇ ਪ੍ਰਭਾਵ ਨੇ ਉਹਨਾਂ ਨੂੰ ਮੁੜ ਉਠਾਇਆ। ਰਾਗੀਆਂ ਨੂੰ ਵੀ ਜਾ ਕੇ ਮੱਥਾ ਟੇਕਿਆ ਅਤੇ ਫਿਰ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਆ, ਸਿਰ ਝੁਕਾ, ਆਪਣੇ ਸਥਾਨ ਤੇ ਆ ਬੈਠੇ। ਗਿਆਨੀ ਫਤਨ ਸਿੰਘ ਮਠਾੜੂ (ਇੰਦਰਾ ਕਾਂਗਰਸੀ) ਚੇਅਰਮੈਨ ਜਿਲਾ ਪਰੀਸ਼ਦ ਹੁਸ਼ਿਆਰ ਵੀ ਸ਼ਰਧਾਂਜਲੀ ਭੇਟ ਕਰਨ ਆਇਆ। 2.30 ਵਜੇ ਭੋਗ ਦੇ ਸਲੋਕ ਪੜ੍ਹੇ ਜਾਣ ਲਗੇ।

ਚਿੱਠੀਆਂ ਮਿੱਠੀਆਂ

ਇਸ ਸਮੇਂ ਸਤਿਗੁਰੂ ਜੀ ਦੇ ਸਕੱਤਰ ਵਲੋਂ, ਮੇਰੇ ਧਿਆਨ ਵਿਚ, 29-9-78 ਦੀ ਲਿਖੀ ਸ. ਰਘਬੀਰ ਸਿੰਘ ਰੰਧਾਵਾ ਵਕੀਲ ਸਰਸਾ ਦੀ ਚਿੱਠੀ ਲਿਆਂਦੀ ਜਿਸ ਵਿਚ ਸ. ਰੰਧਾਵਾ ਨੇ ਸਤਿਗੁਰੂ ਜੀ ਨੂੰ ਚੇਤਾ ਕਰਵਾਇਆ ਸੀ ਕਿ ਅਕਾਲੀ-ਨਿਰੰਕਾਰੀ ਵਿਵਾਦ ਸਮੇਂ ਸਾਨੂੰ 'ਨਵਾਂ ਹਿੰਦੁਸਤਾਨ' ਵਰਗੇ ਅਖਬਾਰ ਦੀ ਲੋੜ ਸੀ। ਬਹੁਤ ਗਲਤ ਬਿਆਨੀਆਂ ਛਪ ਰਹੀਆਂ ਹਨ। ਰੰਧਾਵਾ ਨੇ ਬੇਨਤੀ ਕੀਤੀ ਸੀ ਸਤਿਗੁਰੂ ਜੀ ਜਾਂ ਤਾਂ ਆਪਣਾ ਪ੍ਰੈਸ ਸਕੱਤਰ ਰਖਣ ਜਾਂ ਫਿਰ ਨਾਮਧਾਰੀ ਦਰਬਾਰ ਵਲੋਂ ਜਾਂਦੇ ਬਿਆਨ ਆਪ ਧਿਆਨ ਨਾਲ ਵੇਖਕੇ ਛਪਣ ਦੇਣ।

ਇਕ ਹੋਰ ਚਿੱਠੀ, ਸੰਤ ਹਰਨਾਮ ਦਾਸ ਉਦਾਸੀ, ਕਪੂਰਥਲਾ ਦੀ ਵਿਖਾਈ ਗਈ ਜਿਸ ਉਤੇ ਲਿਖਣ ਮਿਤੀ 2-10-78 ਸੀ। ਲੇਖਕ ਨੇ ਸਤਿਗੁਰੂ ਜੀ ਦੇ ਸਕੱਤਰ ਸੰਤ ਤਰਸੇਮ ਸਿੰਘ ਨੂੰ ਲਿਖਿਆ ਸੀ ਕਿ ਕੁਝ ਪੁਸਤਕਾਂ ਉਸਦੇ ਵਿਦਿਆ ਗੁਰੂ ਕੋਲ ਹਨ,

ਕੁਛ ਪੁਸਤਕਾਂ ਹੋਰ ਹੋਰ ਥਾਵਾਂ ਤੇ ਵੀ ਦੱਸੀਆਂ। ਮੁਖ ਜ਼ੋਰ ਇਸ ਗੱਲ ਤੇ ਸੀ ਕਿ ਨਾਮਧਾਰੀਆਂ ਪਾਸ ਲਿਟਰੇਚਰ ਦੀ ਘਾਟ ਹੈ। ਲਿਟਰੇਰੀ ਆਦਮੀਆਂ ਨੂੰ ਖਾਸ ਤੌਰ ਤੇ ਉਤਸ਼ਾਹਤ ਕੀਤਾ ਜਾਵੇ। ਸੋ ਪੁਸਤਕਾਂ ਐਸੀਆਂ ਲਿਖਵਾਈਆਂ ਜਾਣ ਜਿਨ੍ਹਾਂ ਨੂੰ ਕਿਸੇ ਤਰ੍ਹਾਂ ਨਾਲ ਵੀ ਖੰਡਤ ਨਾ ਕੀਤਾ ਜਾ ਸਕੇ।

ਗਿ: ਬਤਨ ਸਿੰਘ ਮਠਾੜ

ਭੋਗ ਦੇ ਸਲੋਕ ਪੜ੍ਹੇ ਜਾ ਚੁਕੇ ਤਾਂ ਸ਼ਰਧਾਂਜਲੀ ਭੇਟ ਕਰਨ ਹਿਤ 10 ਮਿੰਟ ਲਈ ਕਾਂਗਰਸੀ ਲੀਡਰ, ਚੇਅਰਮੈਨ ਜ਼ਿਲਾ ਪਰੀਸ਼ਦ ਹੁਸ਼ਿਆਰਪੁਰ ਉਠਿਆ। ਸੰਖੇਪ ਨੁਕਤੇ :

—ਸੰਤ ਫੌਜਾ ਸਿੰਘ ਜਥੇਦਾਰ ਜੀ ਦੀ ਰੂਹ ਦੀ ਸ਼ਾਂਤੀ ਲਈ ਅਸੀਂ ਸਾਰੇ ਇਥੇ ਇਕੱਤਰ ਹੋਏ ਹਾਂ। ਗੁਰੂ ਗਰੰਥ ਸਾਹਿਬ ਜੀ ਦੀ ਹਜ਼ੂਰੀ ਅਤੇ ਬਾਬਾ ਰਾਮ ਸਿੰਘ ਜੀ ਦੀ ਗੱਦੀ ਦੇ ਮਾਲਕ ਬਾਬਾ ਜਗਜੀਤ ਸਿੰਘ ਜੀ ਵੀ ਮੌਕੇ ਤੇ ਬਿਰਾਜਮਾਨ ਹਨ। ਸਤਿਗੁਰੂ ਰਾਮ ਸਿੰਘ ਜੀ ਨੇ ਉਸ ਵੇਲੇ ਸੁਦੇਸ਼ੀ ਦੀ ਲਹਿਰ ਚਲਾਈ ਜਦੋਂ ਅੰਗਰੇਜ਼ ਦੇ ਟਾਕਰੇ ਦੀ ਲੋੜ ਸੀ। ਡਾਕ ਆਪਣੇ ਪ੍ਰਬੰਧ ਹੇਠ, ਖੱਦਰ ਦਾ ਪਹਿਨਣਾ, ਕਚਿਹਰੀਆਂ ਦਾ ਬਾਈਕਾਟ ਆਦਿ ਮਹਾਤਮਾ ਗਾਂਧੀ ਨੇ ਸਤਿਗੁਰਾਂ ਤੋਂ ਹੀ ਸਿੱਖਿਆ।

—ਬਾਬਾ ਫੌਜਾ ਸਿੰਘ ਦੇਬੋਂ ਗਿਆ ਨਹੀਂ। ਜੋਤ ਵਿਚ ਜੋਤ ਸਮਾ ਗਈ ਹੈ। ਪੰਜਾ ਤੱਤਾਂ ਵਿਚ ਤੱਤ ਸਮਾ ਗਏ ਹਨ। ਮੌਤ ਤੋਂ ਸਾਰੇ ਡਰਦੇ ਹਨ ਪਰ ਉਹ ਨਹੀਂ ਡਰਦੇ ਜਿਨ੍ਹਾਂ ਤੇ ਗੁਰੂ ਦੀ ਕਿਰਪਾ ਹੁੰਦੀ ਹੈ। ਉਹ ਸਮਝਦੇ ਹਨ ਸਿਰਫ ਚੌਲਾ ਹੀ ਬਦਲਣਾ ਹੈ। ਜੀਵਨ ਮੁਕਤ ਸੌ ਆਖੀਐ ਮਰ ਜੀਵੈ ਮਰੀਆ।

—ਫੌਜਾ ਸਿੰਘ ਜੀ ਮਹਾਹਾਜ ਪ੍ਰਤਾਪ ਸਿੰਘ ਜੀ ਦੀ ਸੇਵਾ ਵਿਚ ਹਾਜ਼ਰ ਹੋ ਕੇ ਭਜਨ ਬਾਣੀ ਪਰਚਾਰ ਪ੍ਰਸਾਰ ਕੀਤਾ। ਸਤਿਗੁਰੂ ਜੀ ਦੀ ਸੇਵਾ ਕੀਤੀ। ਉਨ੍ਹਾਂ ਦਾ ਜਨਮ ਸਫਲ ਹੈ। ਉਹਨਾਂ ਦੇ ਮਾਤਾ ਪਿਤਾ ਧੰਨ ਹਨ।

—ਮਨੁੱਖੀ ਜੀਵਨ ਭਜਨ ਭਗਤੀ ਅਤੇ ਦੇਸ਼ ਸੇਵਾ ਦੇ ਲੇਖੇ ਲਾਉਣਾ ਚਾਹੀਦਾ ਹੈ। ਇਹ ਜੀਵਨ ਤਾਂ ਬਿਨਸਨ ਹਾਰ ਹੈ : “ਡਡਾ ਡੇਰਾ ਇਹੁ ਨਹੀਂ ਜਹ ਡੇਰਾ ਤਹ ਜਾਨੁ” ਅਨੁਸਾਰ ਇਕ ਦਿਨ ਹਰੇਕ ਨੇ ਚਲਣਾ ਹੈ ਪਰ ਨੇਕ ਕਮਾਈਆਂ ਵਾਲਿਆਂ ਦਾ ਜਸ ਦੂਜਿਆਂ ਨੂੰ ਵੀ ਮਾਰਗ ਦਰਸਾਂਦਾ ਹੈ।

—ਗੁਰਬਖਸ਼ ਸਿੰਘ ਸਾਡਾ ਵਰਕਰ ਹੈ। ਮੇਰਾ ਇਹਦੇ ਨਾਲ ਪਿਆਰ ਹੈ। ਬਾਬਾ ਫੌਜਾ ਸਿੰਘ ਜੀ ਨਾਲ ਇਸੇ ਕਾਰਨ ਨੇੜਤਾ ਮਿਲੀ। ਉਹ ਜੀਵਨ ਵਿਚ ਸੱਚੇ ਅਤੇ ਸੁਚੇ ਸਨ।

ਸ੍ਰੀ ਸਤਿਗੁਰੂ ਜੀ

10 ਮਿੰਟ ਵਾਸਤੇ ਪ੍ਰੀਤਮ ਸਿੰਘ ਕਵੀ ਨੂੰ ਸ਼ਰਧਾਂਜਲੀ ਭੇਟ ਕਰਨ ਦਾ ਅਵਸਰ ਮਿਲਿਆ। ਉਪ੍ਰੰਤ ਸ੍ਰੀ ਸਤਿਗੁਰੂ ਜੀ ਨੇ ਕਿਰਪਾ ਕੀਤੀ। ਸਤਿਗੁਰੂ ਜੀ ਦੇ ਸਬਦਾਂ ਦਾ ਸੰਖੇਪ :

—ਕਬੀਰ ਜੀ ਲਿਖਿਆ ਹੈ—

ਕਬੀਰ ਕਾਲਿ ਕਰੰਤਾ ਅਥਹਿ ਕਰੁ, ਅਥ ਕਰਤਾ ਸੁਇ ਤਾਲ ।

ਪਾਛੈ ਕਛੁ ਨ ਹੋਇਗਾ, ਜਉ ਸਿਰ ਪਰ ਆਵੈ ਕਾਲੁ । (1371)

ਜਦੋਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ 1934 ਵਿਚ, ਬੈਂਕੋਕ ਗਏ, ਉਸ ਵੇਲੇ ਸਤਿਗੁਰਾਂ ਨਾਲ ਗਏ ਸਿਖਾਂ, ਸੰਤ ਫੌਜਾ ਸਿੰਘ, ਕਿਰਪਾ ਸਿੰਘ ਲਾਂਗਰੀ ਅਤੇ ਰਲਾ ਸਿੰਘ ਸਿਆਹੜ ਵਾਲੇ ਨੂੰ ਦੋਬਾਰਾ ਬੈਂਕੋਕ ਵਖਾਣ ਲਈ ਤੇ ਉਸ ਵੇਲੇ ਦੀ ਸਿਖੀ ਅਤੇ ਹੁਣ ਦੇ ਸਿਖਾਂ ਦਾ ਪੁੰਨ ਪ੍ਰਤਾਪ ਵਖਾਣ ਲਈ ਸੋਚਦਾ ਹੀ ਰਿਹਾ, ਜਥੇਦਾਰ ਜੀ ਪੂਰੇ ਹੋ ਗਏ, ਕਿਰਪਾ ਸਿੰਘ ਲੱਭ ਹੀ ਨਹੀਂ ਰਿਹਾ, ਰਲਾ ਸਿੰਘ ਬਾਕੀ ਹੈ । ਉਹਦੇ ਪਾਸਪੋਰਟ ਦਾ ਜਤਨ ਕਰ ਰਹੇ ਹਾਂ, ਜੇ ਸਤਿਗੁਰਾਂ ਕਿਰਪਾ ਕੀਤੀ ਤਾਂ ਉਸਨੂੰ ਬੈਂਕੋਕ ਦੀ ਸਿਖੀ ਵਖਾ ਲਿਆਵਾਂਗੇ ।

—ਰੰਗੂਨ, 1934 ਵਿਚ ਨਾਮਧਾਰੀਆਂ-ਅਕਾਲੀਆਂ ਦੀ ਨਹੀਂ, ਅਕਾਲੀਆਂ-ਨਿਰੰਕਾਰੀਆਂ ਦੀ ਨਹੀਂ, ਸਗੋਂ ਅਕਾਲੀਆਂ-ਅਕਾਲੀਆਂ ਦੀ ਲੜਾਈ ਹੋਈ । ਲੜਾਈ ਸਿਵਲੀਅਨ ਤੇ ਫੌਜੀ ਗੁਣਾਂ ਵਿਚਾਲੇ ਸੀ ਅਤੇ ਓਥੋਂ ਦੇ ਗੁਰਦੁਆਰੇ ਨੂੰ ਜੰਦਰੇ ਵਜ ਗਏ । ਇਸ ਦਸ਼ਾ ਨੂੰ ਵੇਖ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਬਹੁਤ ਦੁਖ ਮਹਿਸੂਸ ਕੀਤਾ ।

—ਸਿਖਾਂ ਵਿਚ ਪਰਸਪਰ ਸਦਭਾਵਨਾ ਪੈਦਾ ਕਰਨ ਵਾਸਤੇ, ਸਤਿਗੁਰੂ ਜੀ ਨੇ ਆਪਣੇ ਘਰ ਦਸ ਪਾਤਸ਼ਾਹੀਆਂ ਤਕ ਦਾ ਅਰਦਾਸਾ ਕਰਵਾ ਕੇ ਮਾਰਗ ਪ੍ਰਸ਼ਸਤ ਕੀਤਾ ਕਿ ਨਾਮਧਾਰੀਆਂ ਨੂੰ ਵੀ ਗੁਰਦੁਆਰਿਆਂ ਵਿਚ ਬਾਬੇ ਪਾਤਸ਼ਾਹੀਆਂ ਦਾ ਅਰਦਾਸਾ ਕਰਨ ਦਿਤਾ ਜਾਵੇ ।

—ਜਿਥੇ ਸਿਆਸਤ ਦੀ ਪ੍ਰਧਾਨਤਾ ਹੋਵੇਗੀ ਓਥੋਂ ਧਰਮ ਤੇ ਸਦਭਾਵਨਾ ਦੂਰ ਹੋ ਜਾਣਗੇ ।

—ਪ੍ਰਥਾ ਪੈਦਾ ਕੀਤੀ ਗਈ ਹੈ ਲੇਕਚਰ ਦੇ ਦੇ ਕੇ, ਲੇਖ ਲਿਖ ਲਿਖ ਕੇ ਕਿ ਮਾਸ ਨਾ ਖਾਣਾ ਉਹਨਾਂ ਲਈ ਜ਼ਰੂਰੀ ਹੈ ਜਿਹੜੇ ਨਾਮ ਅਭਿਆਸੀ ਹਨ । ਇਸ ਪ੍ਰਚਾਰ ਦੇ ਪ੍ਰਭਾਵ ਨੂੰ ਇਹੋ ਗੱਲ ਸਪਸ਼ਟ ਕਰ ਸਕਦੀ ਹੈ ਕਿ ਜੇ ਕਲਿਜੁਗ ਵਿਚ ਇਸ ਤਰ੍ਹਾਂ ਦੀਆਂ ਗੱਲਾਂ ਨਹੀਂ ਹੋਣੀਆਂ ਤਾਂ ਕਦੋਂ ਹੋਣੀਆਂ ਹਨ ? ਸਾਡੇ ਦਿਲ ਕਾਲੇ ਹੋਏ ਪਏ ਹਨ, ਸਾਡੀ ਸਮਝ ਕਾਲੀ ਹੋਈ ਪਈ ਹੈ । ਹਕੀਕਤ ਸਾਨੂੰ ਨਜ਼ਰ ਨਹੀਂ ਆਉਂਦੀ, ਪਰ ਇਸ ਸਮੇਂ ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਦੇ ਵਾਕ—

ਕਲਿਜੁਗ ਮੈਂ ਸਤਿਜੁਗ ਵਰਤਾਉਂ,

ਤਬੀ ਬਾਰੂਵਾਂ ਬਪ ਕਹਾਉਂ ।

ਕਲਿਜੁਗ ਵਿਚ ਵੀ ਸਤਿਜੁਗੀ ਸਿਫਤਾਂ ਵਾਲਾ ਇਹ ਨਾਮਧਾਰੀ ਪੰਥ ਸਾਜਿਆ । ਇਸ ਪੰਥ ਦੇ ਬਹੁਤ ਵਡੇ ਹੀਰੇ ਸਨ ਸੰਤ ਫੌਜਾ ਸਿੰਘ ਹੋਰੀ, ਪਤਾ ਨਹੀਂ ਉਹਨਾਂ ਕਿੰਨੇ ਸਿਖ ਸਜਾਏ ਅਤੇ ਕਿੰਨਿਆਂ ਨੂੰ ਸਿੱਧੀਆਂ, ਠੱਠ ਅਤੇ ਹਸਾਉਣੀਆਂ ਗੱਲਾਂ ਕਰਕੇ ਅੰਮ੍ਰਿਤਪਾਨ ਕਰਵਾਇਆ ।

—ਕਵੀ ਹੁਰਾਂ ਨੇ ਇਹਨਾਂ ਦੇ ਬੱਚਿਆਂ ਨੂੰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਅਤੇ

ਜਥੇਦਾਰ ਹੁਰਾਂ ਦੇ ਦਰਸ਼ਨ ਹੋਏ ਦੱਸੇ ਹਨ, ਇਹ ਇੰਜ ਹੀ ਹੈ ਜਿਵੇਂ ਬਾਰਸ਼, ਕਈ ਵਾਰ, ਇਕ ਖੇਤ ਛੱਡਦੀ, ਨਾਲ ਦੇ ਖੇਤ ਵਿਚ ਪਾਣੀ ਪਾਣੀ ਕਰ ਦਿੰਦੀ ਹੈ। ਜਿਸ ਤੇ ਸਤਿਗੁਰੂ ਦੀ ਕ੍ਰਿਪਾ ਹੋਵੇ ਉਸ ਨੂੰ ਦਰਸ਼ਨ ਦਾਤ ਬਖਸ਼ੀ ਜਾਂਦੀ ਹੈ। ਹੁਣ ਫੌਜਾ ਸਿੰਘ ਹੁਰਾਂ ਆਪ ਆ ਕੇ ਦਸਿਆ ਹੈ ਕਿ ਉਹ ਹਰ ਤਰ੍ਹਾਂ ਸੁਖੀ, ਪ੍ਰਸੰਨ ਅਤੇ ਸਤਿਗੁਰਾਂ ਦੇ ਚਰਨਾਂ ਵਿਚ ਹਨ।

—ਇਕ ਵਾਰ, ਪਟਿਆਲੇ ਕਿਸੇ ਪੰਥਕ ਮਸਲੇ ਹਿਤ, ਜਸਟਿਸ ਗੁਰਨਾਮ ਸਿੰਘ, ਜਥੇਦਾਰ ਉਧਮ ਸਿੰਘ ਨਾਗੋਕੇ, ਸ: ਗਿਆਨ ਸਿੰਘ ਰਾੜੇਵਾਲਾ ਅਤੇ ਮੈਂ ਮਹਾਰਾਜਾ ਪਟਿਆਲਾ ਨੂੰ ਮਿਲਣ ਗਏ। ਇਕ ਕਮਰੇ ਵਿਚ ਚਾਰੇ ਬੈਠੇ ਸਾਂ ਕਿ ਜਸਟਿਸ ਗੁਰਨਾਮ ਸਿੰਘ ਨੇ ਆਖਿਆ : ਇਹ ਗੁਰਦੁਆਰਿਆਂ ਵਾਸਤੇ ਚੋਣਾਂ—ਵੋਟਾਂ ਦਾ ਪ੍ਰਬੰਧ ਸਾਨੂੰ ਲੈ ਬਹੇਗਾ। ਇਸ ਗੱਲ ਤੇ ਕਿਸੇ ਵੀ ਕਿੰਤੂ ਨਹੀਂ ਕੀਤਾ। ਪਰ ਜੇ ਕੋਈ ਮੇਰੇ ਵਰਗਾ ਇਹੋ ਗੱਲ ਹੀ ਕਰੇ ਤਾਂ ਗੁੱਸਾ ਕੀਤਾ ਜਾਂਦਾ ਹੈ ਕਿ ਸਾਡੇ ਪ੍ਰਬੰਧ ਨੂੰ ਮਾੜਾ ਕਿਉਂ ਆਖਿਆ ਜਾਵੇ !

—ਭਜਨ ਬਾਣੀ ਗੁਰਦੁਆਰਿਆਂ ਵਾਲਿਆਂ ਤੋਂ ਫੁਟ ਗਿਆ ਹੈ, ਸਿਆਸਤ ਪੱਲੇ ਪੈ ਗਈ ਹੈ। ਗੁਰਬਾਣੀ ਵਿਚ ਸੱਚ ਨੂੰ ਆਧਾਰ ਬਣਾਇਆ ਗਿਆ ਹੈ ਪਰ ਚੋਣ ਸਿਸਟਮ ਵਿਚ ਤਾਂ ਨਿਰਾ ਝੂਠ ਹੀ ਝੂਠ ਰਹਿ ਜਾਂਦਾ ਹੈ। ਵਾਕ ਲੈਣ ਵਿਚ ਜੇ ਸ਼ਬਦ ਨੇ ਸੰਸਾਰਕ ਰਾਜ ਨੂੰ ਨਿੰਦਿਆ ਹੋਵੇ, ਤਾਂ ਵੀ ਚੋਣ ਲੜਨ ਵਾਲੇ ਨੇ ਤਾਂ ਝੂਠ ਦੀ ਟੇਕ ਭੇ ਹੀ ਚੋਣ ਜਿੱਤਣੀ ਹੁੰਦੀ ਹੈ।

—ਭਗਤਾਂ ਤੇ ਸੈਸਾਰੀਆਂ ਜੋੜ ਕਦੇ ਨ ਆਇਆ।

—ਸਤਿਗੁਰੂ ਦੇ ਪਿਆਰ ਵਾਲੇ, “ਜਿਹ ਮਰਨੈ ਤੇ ਜਗ ਭਰੈ ਮੇਰੇ ਮਨਿ ਆਨੰਦ” ਵਾਲੀ ਅਵਸਥਾ ਵਾਲੇ ਹੋ ਜਾਂਦੇ ਹਨ।

—ਏਥੇ ਵੀ, ਜਦੋਂ ਪਤਾ ਲਗੇ ਕਿ ਵਲਾਇਤ ਜਾਣ ਦਾ ਪਰਮਿਸ਼ਨ ਮਿਲ ਗਿਆ ਹੈ ਤਾਂ ਬੰਦਾ ਘਰ, ਚਮੀਨ, ਜਾਇਦਾਦ ਸਭ ਕੁਝ ਛੱਡ ਕੇ ਵਲਾਇਤ ਚਲਾ ਜਾਂਦਾ ਹੈ। ਸਤਿਗੁਰੂ ਦੇ ਪ੍ਰੇਮ ਵਾਲੇ ਵੀ ਸੰਤ ਫੌਜਾ ਸਿੰਘ ਜੀ ਵਾਂਗ ਅਗਲੇ ਪਾਸੇ, ਵਡੇ ਸੁਖ ਵਲ ਜਾਇਆਂ ਸੰਕੋਚ ਨਹੀਂ ਕਰਦੇ, ਸਗੋਂ ਖੁਸ਼ੀ ਅਨੁਭਵ ਕਰਦੇ ਹਨ।

ਸਤਿਗੁਰੂ ਜੀ ਦੇ ਇਹਨਾਂ ਸ਼ਬਦਾਂ ਨਾਲ ਦੀਵਾਨ ਦੀ ਸਮਾਪਤੀ ਹੋ ਗਈ। ਸਾਧ ਸੰਗਤ ਨੇ ਪ੍ਰਸ਼ਾਦ ਲਿਆ।

ਸਮਰ

ਇਸ ਇਲਾਕੇ ਦੇ ਸਿੰਘਾਂ ਦਾ ਸਤਿਗੁਰੂ ਜੀ ਦੇ ਭੇਰੇ ਇਕੱਠ ਹੋਇਆ ਜਿਸ ਵਿਚ (ਸਤਿਗੁਰੂ ਪ੍ਰਤਾਪ ਸਿੰਘ) ਸਿਮ੍ਰਤੀ ਮੰਦਰ ਵਾਸਤੇ ਉਗਰਾਹੀਆਂ ਲਿਖਵਾਈਆਂ ਗਈਆਂ ਅਤੇ ਐਨ 4 ਵਜੇ ਸ੍ਰੀ ਸਤਿਗੁਰੂ ਜੀ ਦੀ ਕਾਰ ਸੇਵਕਾਂ ਅਤੇ ਪੰਡਤ ਜੀ ਨੂੰ ਲੈ ਕੇ ਜਲੰਧਰ ਦੇ ਪੰਧੇ ਪੈ ਗਈ।

ਸਤ ਬੁੱਧ ਸਿੰਘ

ਮੈਂ ਸ੍ਰੀ ਗੁਰਦੀਪ ਸਿੰਘ ਅਹੀਆਪੁਰ ਦੇ ਟੂਕ ਦੀ ਵਰਤੋਂ ਟਾਂਡਾ ਜਾਣ ਤਕ ਕੀਤੀ। ਏਥੇ ਨਾਮਧਾਰੀਆਂ ਵਿਚ ਵਿਖਿਆਤ ਸੰਤ ਬੁੱਧ ਸਿੰਘ ਬੈਠੇ ਹੋਏ ਸਨ। ਉਮਰ 60 ਦੇ ਲਾਗੇ ਚਾਗੇ ਹੋਵੇਗੀ। ਪਿਛਲੇ ਸਾਲ ਫਾਲਿਜ ਦਾ ਹਮਲਾ ਹੋਣ ਕਾਰਨ ਖੱਬਾ ਪਾਸਾ ਸਰੀਰ ਦਾ ਕਮਜ਼ੋਰ ਹੋ ਗਿਆ ਹੈ। ਪਰ ਆਪਣੀ ਕਿਰਿਆ ਆਪ ਸਾਧਦੇ, ਗੱਲਾਂ ਬਾਤਾਂ ਠੀਕ ਢੰਗ ਨਾਲ ਕਰਦੇ, ਸਤਿਗੁਰੂ ਦੀ ਕਿਰਪਾ ਹੀ ਸਮਝਦੇ ਹਨ ਜੋ ਏਨਾ ਕੁਝ ਕਰਨ ਦੇ ਵੀ ਯੋਗ ਰਹਿ ਗਏ ਹਨ। ਅੱਜ ਜਦੋਂ ਸਤਿਗੁਰੂ ਜੀ ਦੀਵਾਨ ਸਮਾਪਤੀ ਪਿਛੋਂ, ਚੁਟਾਲੇ ਜਥੇਦਾਰ ਫੌਜਾ ਸਿੰਘ ਦੇ ਭੋਗ ਬਾਦ ਉਠੇ ਤਾਂ ਸੰਤ ਬੁੱਧ ਸਿੰਘ ਜੀ ਨੇ ਹਜ਼ੂਰ ਦੇ ਚਰਨਾਂ ਤੇ ਸਿਰ ਝੁਕਾ ਕੇ ਮੱਥਾ ਟੇਕਿਆ। ਸਤਿਗੁਰਾਂ ਪਿਆਰ ਨਾਲ ਥਾਪੀ ਦਿਤੀ ਅਤੇ ਸੁਖਸਾਂਦ ਪੁੱਛੀ। ਅਜਿਹੇ ਸਮੇਂ ਸਿੱਖਾਂ ਅੰਦਰ ਇਕ ਸਰੂਰ ਆ ਜਾਂਦਾ ਅਤੇ ਅੱਖੀਆਂ ਛਲਕ ਉਠਦੀਆਂ ਹਨ।

ਟਾਂਡੇ ਤੋਂ ਬੜੀ ਹਰਿਆਲੀ ਸੜਕ ਵਿਚਦੀ ਬਸ ਦੁਆਰਾ ਗੁਜਰਦਿਆਂ ਦੋਹੀਂ ਪਾਸੀਂ ਪੱਕਾ ਹੋਇਆ ਝੋਨਾ, ਕਮਾਦੀਆਂ, ਕਿਤੇ ਕਿਤੇ ਬਾਜਰੇ ਦੇ ਖੇਤ ਅਤੇ ਅਗਲੀ ਫਸਲ ਲਈ ਤਿਆਰ ਕੀਤੀ ਜ਼ਮੀਨ ਨਜ਼ਰ ਪੈਂਦੇ ਚਲੇ ਗਏ।

ਜਲੰਧਰ

ਮੈਂ 7-30 ਵਜੇ ਸ਼ਾਮੀਂ, ਜਲੰਧਰ ਵਿਖੇ ਸ: ਜਗਦੀਸ਼ ਸਿੰਘ "ਵਰਿਆਮ" ਕੇ ਘਰ ਪਹੁੰਚਾ। ਅਜੇ ਅੱਧਾ ਘੰਟਾ ਹੀ ਬੀਤਿਆ ਹੋਵੇਗਾ ਕਿ ਜਲੰਧਰ ਦੇ ਸ੍ਰੀ ਸੁਰਜੀਤ ਸਿੰਘ ਸਕੂਟਰ ਲੈ ਕੇ ਆ ਗਏ। ਸਤਿਗੁਰੂ ਜੀ ਨੇ ਤੁਹਾਨੂੰ ਸਤਵੰਤ ਸਿੰਘ ਦੇ ਘਰ ਬੁਲਾਇਆ ਹੈ।

ਜਾਕੇ ਵੇਖਿਆ, ਸਤਿਗੁਰੂ ਜੀ ਵਿਹੜੇ ਵਿਚ ਇਕ ਪਤਲੇ ਜਿਹੀ ਮੰਜੀ ਤੇ ਵਿਛੇ ਕਪੜੇ ਉਤੇ ਲੇਟੇ ਹੋਏ ਸਨ, ਕੋਲ ਸ੍ਰੀ ਜਗਦੀਸ਼ ਸਿੰਘ, ਠੇਕੇਦਾਰ ਦਰਸ਼ਨ ਸਿੰਘ ਪ੍ਰਧਾਨ, ਸੰਤ ਮਹਿੰਦਰ ਸਿੰਘ, ਸੰਤ ਉਜਾਗਰ ਸਿੰਘ, ਸੰਤ ਰੂਬਲ ਸਿੰਘ (ਦਾਮਾਦ ਸੂਬਾ ਅਮਰੀਕ ਸਿੰਘ ਜੀ) ਆਦਿ ਜਲੰਧਰ ਦੇ ਕਈ ਸਰੀਰ ਬੈਠੇ ਹੋਏ ਸਨ। ਜਲੰਧਰ ਦੀਆਂ ਬਸਤੀਆਂ ਦੌਕੌਰੇ ਆਦਿ ਨੇੜੇ ਦੇ ਪਿੰਡਾਂ ਵਿਚੋਂ ਸਕੂਟਰ ਤੇ ਕਾਰਾਂ ਭੇਜ ਭੇਜ ਸਿੰਘ ਬੁਲਾਏ ਜਾ ਰਹੇ ਸਨ। ਮਸਲਾ ਸੀ ਸਿਮ੍ਰਤੀ ਮੰਦਰ ਦੀ ਉਗਰਾਹੀ ਦਾ। ਮੇਰੇ ਹੁੰਦਿਆਂ ਕੁਝ ਸਰੀਰਾਂ ਦੇ ਜ਼ਿਮੇ ਗੋਣਵੀਂ ਰਕਮ ਲਾਈ ਗਈ। ਕੋਈ ਜੋ ਘੱਟ ਚਾਹੁੰਦੇ ਸਨ ਉਹਨਾਂ ਦੀ ਵਧਾਈ ਗਈ, ਜੋ ਵੱਧ ਦੇਣ ਲਈ ਤਿਆਰ ਸਨ ਉਹਨਾਂ ਨੂੰ ਅੱਧੀ ਅੱਧੀ ਰਕਮ ਦੀ ਛੋਟ ਦਿਤੀ ਗਈ।

ਸਤਿਗੁਰੂ ਜੀ 9 ਵਜੇ ਰਾਤ ਤਕ ਜ਼ਿਮੇਵਾਰੀਆਂ ਲਾਕੇ ਸ੍ਰੀ ਭੈਣੀ ਸਾਹਿਬ ਵਲ ਚਲੇ ਗਏ। ਕਲ੍ਹ ਨੂੰ ਲੁਹਾਰੀ (ਲੁਹਾਰ ਪ੍ਰਤਾਪਪੁਰਾ—ਜਲੰਧਰ ਨਕੋਦਰ ਰੋਡ ਤੇ) ਦਪਹਿਰ ਦਾ ਦੀਵਾਨ ਹੈ, ਸਤਿਗੁਰੂ ਜੀ ਦਰਸ਼ਨ ਦੇਣਗੇ।

**11 ਅਕਤੂਬਰ 1978, ਬਧਵਾਰ
ਜਲੰਧਰ—ਠਵੀਂ ਦਿੱਲੀ**

ਦੁਕੋਹੇ ਲਈ ਫੋਨ

8 ਵਜੇ ਸਵੇਰੇ ਮੇਰੇ ਕਮਰੇ ਦੇ ਬਾਹਰ ਕਿਸੇ ਅਵਾਜ਼ ਦਿਤੀ : ਜਗਦੀਸ਼ ਸਿੰਘ ਜੀ ਜਲਦੀ ਆਓ, ਤੁਹਾਡਾ ਫੋਨ ਹੈ। ਜਗਦੀਸ਼ ਸਿੰਘ ਅਜੇ ਤਿਆਰ ਨਹੀਂ ਸੀ। ਉਸ ਮੈਨੂੰ ਭੇਜਿਆ। ਤੀਜੇ ਚੌਥੇ ਘਰ ਫੋਨ ਸੀ। ਇਕ ਬੈਠਕ ਵਿਚ ਦਰਮਿਆਨੀ ਉਮਰ ਦਾ ਇਕ ਹਿੰਦੂ ਸਜਣ ਚੌਕੜਾ ਲਾ, ਉਂਠ ਦੀ ਮਾਲਾ ਫੇਰਦਾ ਵੇਖਿਆ। ਕੋਲ ਹੀ ਫੋਨ ਸੀ, ਉਠਾਇਆ। ਸੰਤ ਤਰਸੇਮ ਸਿੰਘ ਭੈਣੀ ਸਾਹਿਬ ਤੋਂ ਬੋਲ ਰਿਹਾ ਸੀ : ਸਤਿਗੁਰੂ ਜੀ ਦੁਕੋਹੇ ਵਾਲੀ ਮਾਈ ਦੇ ਘਰ ਅੱਜ ਦੋ ਵਜੇ ਦੁਪਹਿਰੇ ਦਰਸ਼ਨ ਦੇਣਗੇ। ਉਹਨਾਂ ਨੂੰ ਸੂਚਿਤ ਕੀਤਾ ਜਾਏ।.....

ਰਾਤੀਂ ਇਕ ਮਾਈ ਤੇ ਇਕ ਦੋ ਹੋਰ ਸਿੰਘ ਦੁਕੋਹਿਓਂ ਸਤਿਗੁਰੂ ਜੀ ਦੀ ਸੇਵਾ ਵਿਚ ਆਏ ਸਨ। ਮਾਈ ਕਹਿ ਰਹੀ ਸੀ : ਦੀਨ ਦਿਆਲ, ਉਹ (ਬਾਬਾ ਪਾਲਾ ਸਿੰਘ ਮਈਓ ਦਾਤਾ) ਆਪ ਜੀ ਨੂੰ ਬਹੁਤ ਯਾਦ ਕਰਦੇ ਰਹਿੰਦੇ ਹਨ, ਆਪ ਜ਼ਰੂਰ ਦਰਸ਼ਨ ਦਿਓ।

ਮਾਈ ਨੂੰ ਦੱਸਿਆ ਗਿਆ, ਕਿਸੇ ਮੁਨਾਸਬ ਸਮੇਂ ਦੁਕੋਹੇ ਆਇਆ ਜਾਏਗਾ, ਅਤੇ ਉਹ ਮੁਨਾਸਬ ਸਮਾਂ ਅੱਜ ਹੀ ਆ ਗਿਆ।

ਇਕ ਚਿੱਠੀ ਜੋਧਪੁਰੋਂ

ਸਤਿਗੁਰੂ ਜੀ ਦੇ ਸਕੱਤਰ ਨੇ ਮੈਨੂੰ ਦਿੱਲੀ ਵਿਚ ਇਕ ਚਿੱਠੀ ਦਿਤੀ ਸੀ, ਉਹ ਮੈਨੂੰ, ਮੇਰੇ ਕਾਗਜ਼ਾਂ 'ਚੋਂ ਅੱਜ ਮਿਲੀ ਹੈ। ਸੰਤ ਤਰਸੇਮ ਸਿੰਘ ਨੂੰ ਸੰਬੰਧਤ ਸ੍ਰੀ ਜੋਗਾ ਸਿੰਘ ਜੋਧਪੁਰ ਨੇ ਲਿਖੀ ਸੀ। ਉਤਾਰਾ :

“ਸ੍ਰੀ ਸਤਿਗੁਰੂ ਜੀ ਜਦੋਂ ਜੋਧਪੁਰ ਆਏ ਸੀ ਤਾਂ ਜਿਹੜਾ ਭੰਡਾ ਸ੍ਰੀ ਸਤਿਗੁਰੂ ਜੀ ਦੀ ਕਾਰ ਅਗੇ ਲਗਾ ਸੀ, ਉਹ ਅਸਾਂ, ਬਾਦ ਵਿਚ ਲਾਹ ਕੇ ਸ: ਸੁਰਿੰਦਰ ਸਿੰਘ ਦੇ ਕੋਠੇ ਤੇ ਲਾ ਦਿਤਾ ਸੀ, ਸ਼ਾਇਦ ਆਪ ਨੇ ਦੇਖਿਆ ਵੀ ਹੋਵੇਗਾ। 16 ਸਤੰਬਰ 78 ਨੂੰ ਸ਼ਾਮ ਦੇ 6 ਵਜੇ ਦੇ ਕਰੀਬ ਦੁੱਧ ਦੇਣ ਵਾਲਾ ਸ: ਸੁਰਿੰਦਰ ਸਿੰਘ ਰਜਿਸਟਰਾਰ ਦੇ ਘਰ ਆਇਆ। ਉਹਨਾਂ ਦੇ ਮਾਤਾ ਜੀ ਦੁਧ ਲੈਂਦੇ ਸੀ ਤਾਂ ਦੁਧ ਵਾਲਾ ਉਪਰ ਨੂੰ ਵੇਖਕੇ ਕਹਿਣ ਲਗਾ, ਮਾਤਾ ਜੀ ਤੁਹਾਡੇ ਕੋਠੇ ਤੇ ਚਿਟੇ ਬਸਤਰਾਂ ਵਾਲਾ ਇਕ ਆਦਮੀ ਹੈ। ਮਾਤਾ ਜੀ ਕਹਿਣ ਲਗੇ, ਨਹੀਂ ਭੰਡਾ ਲਗਾ ਹੈ। ਉਹ ਕਹਿਣ ਲਗਾ ਨਹੀਂ, ਆਦਮੀ ਹੈ, ਮਾਤਾ ਜੀ ਨੂੰ ਭੰਡਾ ਦਿਖਾਈ ਦੇਵੇ ਤੇ ਉਸ ਨੂੰ ਆਦਮੀ ਦਿਖਾਈ ਦੇਵੇ। ਜਦੋਂ ਉਸ ਨੂੰ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ ਫੋਟੋ ਵਖਾਇਆ, ਕਹਿਣ ਲਗਾ, ਇਹੋ ਹੀ ਉਪਰ ਖੜੇ ਸਨ। ਧੰਨ ਹਨ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਜਿਹੜੇ ਗੁਪਤ ਰੂਪ ਵਿਚ ਆ ਕੇ ਆਪਣੀ ਸੰਗਤ ਨੂੰ ਜੋਧਪੁਰ ਦੇਖ ਕੇ ਗਏ ਹਨ—ਥੋੜੇ ਚਿਰਾਂ ਬਾਦ ਸਤਿਗੁਰੂ ਜੀ ਅਲੌਪ ਹੋ ਗਏ—ਦਰਸ਼ਨ ਸਿਰਫ਼ ਦੁਧ ਵਾਲੇ ਨੂੰ ਹੀ ਦਿਤੇ।

ਲਹਾਰੀ ਵਾਲਿਆਂ ਦਾ ਪਿਤਾ ਸੁਰਗਵਾਸ

ਸੰਤ ਭਗਵਾਨ ਸਿੰਘ, ਕਿਰਪਾਲ ਸਿੰਘ, ਦਿਆਲ ਸਿੰਘ ਬਲਵੰਤ ਸਿੰਘ ਹੁਰਾਂ ਦਾ ਪਿਤਾ ਸੰਤ ਪ੍ਰੇਮ ਸਿੰਘ ਪੂਰਾ ਹੋ ਗਿਆ ਹੈ। ਦੋ ਕੁ ਵਜੇ ਉਸਦਾ ਭੋਗ ਪੈਣਾ ਹੈ, ਜਿਥੇ ਸੱਚੇ ਪਾਤਸ਼ਾਹ ਜੀ ਨੇ ਦਰਸ਼ਨ ਦੇਣੇ ਹਨ। ਸ: ਜਗਦੀਸ਼ ਸਿੰਘ 'ਵਰਿਆਮ' ਨੇ ਮੈਨੂੰ ਦੱਸਿਆ : ਘਰ ਵਾਲਿਆਂ ਵਲੋਂ ਤਾਂ ਕੋਈ ਸੂਚਨਾ ਮਿਲੀ ਨਹੀਂ ਪਰ ਮੈਂ ਸਾਰੀ ਜਲੰਧਰ ਦੀ ਸੰਗਤ ਨੂੰ ਲਹਾਰ ਪ੍ਰਤਾਪ ਪੂਰੇ ਦੋ ਵਜੇ ਤਕ ਪਹੁੰਚ ਜਾਣ ਲਈ ਆਖਿਆ ਹੈ। ਪ੍ਰੇਮ ਸਿੰਘ ਹੁਰਾਂ ਸਾਧੂ ਪੁਰਸ਼ ਸਨ। ਗੁਰੂ ਕੇ ਕੀਰਤਨੀਆਂ ਦੇ ਪਿਤਾ ਦੇ ਭੋਗ ਤੇ ਸਾਡਾ ਸਭ ਦਾ ਜਾਣਾ ਹੀ ਬਣਦਾ ਹੈ।

ਦੋਕੋਹੇ ਵਾਲਿਆਂ ਦੇ ਘਰ ਵੀ ਸਤਿਗੁਰਾਂ ਜਾਣਾ ਹੈ। ਕਲ ਮਾਤਾ ਨੇ ਸੰਤ ਪਾਲਾ ਸਿੰਘ ਦਾ ਸੁਨੇਹਾ ਸਤਿਗੁਰਾਂ ਨੂੰ ਇੰਜ ਦਿਤਾ ਸੀ : ਉਹ ਕਹਿੰਦੇ ਸਨ, ਤੁਸਾਂ ਵਿਸਾਰ ਦਿਤਾ ਹੈ। ਸਤਿਗੁਰੂ ਜੀ ਦਾ ਉਤਰ ਸੀ : ਉਹਨਾਂ ਨੂੰ ਕਹਿਣਾ ਮੈਂ ਤਾਂ ਭਾਵੇਂ ਵਿਸਾਰ ਦਿਤਾ ਹੈ ਪਰ ਤੁਸਾਂ ਨਾ ਮੈਨੂੰ ਵਿਸਾਰਨਾ। (ਇਹ ਸਤਿਗੁਰੂ ਹੀ ਕਹਿ ਸਕਦੇ ਹਨ !)

ਵਾਪਸ ਦਿੱਲੀ

ਅੱਜ ਫਲਾਇੰਗ ਮੇਲ ਬੜੀ ਪਰੇਸ਼ਾਨਕੁਨ ਹਾਲਤ ਵਿਚ ਹੈ। ਇਕ ਦੀ ਥਾਂ ਦੋ ਗੱਡੀਆਂ ਦੀਆਂ ਸਵਾਰੀਆਂ ਲੈ ਕੇ ਆਈ ਹੈ। ਦੋ ਘੰਟੇ ਪੱਛਤ ਕੇ ਜਲੰਧਰੋਂ ਦਿੱਲੀ ਪਹੁੰਚੀ ਹੈ। ਰਾਤੀਂ 12 ਵਜੇ ਸੁਖੀ ਸਾਂਦੀ ਘਰ ਪਹੁੰਚ ਗਿਆ ਹਾਂ, ਇਹੋ ਗ਼ਨੀਮਤ ਹੈ।

12 ਅਕਤੂਬਰ 1978, ਵੀਰਵਾਰ
ਨਵੀਂ ਦਿੱਲੀ

ਆਕਾਸ਼ਮਨ

ਗੁਰਦੇਵ ਸਿੰਘ ਸਰੋਦ ਦੇ ਘਰ, ਰਮੇਸ਼ ਨਗਰ ਗਿਆਂ ਸੰਤ ਗੁਰਦੀਪ ਸਿੰਘ ਦੋਤਾ ਤੋਂ ਪਤਾ ਲਗਾ ਕਿ ਸ੍ਰੀ ਸਤਿਗੁਰੂ ਜੀ ਅਜ ਸ਼ਾਮ ਤਕ ਦਿੱਲੀ ਦਰਸ਼ਨ ਦੇ ਰਹੇ ਹਨ। ਇਹ ਵੀ ਦੱਸਿਆ ਗਿਆ ਕਿ ਸ੍ਰੀ ਹਜ਼ੂਰ 14.10.78 ਨੂੰ ਥਾਈਲੈਂਡ ਪਧਾਰ ਰਹੇ ਹਨ / ਮਹਾਰਾਜ ਜੀ ਦਿੱਲੀ ਪਹੁੰਚੇ ਹੋਏ ਹਨ।

ਸ਼ਾਮੀ 5.30 ਆਪਣੇ ਮਨੋਂ ਹਸਪਤਾਲ ਦੇ ਘਰ ਸੱਚੇ ਪਾਤਸ਼ਾਹ ਜੀ ਬਾਰੇ ਜਾਣਨ ਚਲਿਆ ਸਾਂ ਕਿ ਸਾਡੇ ਸਾਹਮਣੇ ਦੀ 'ਗੁਡ ਵੇ ਬੇਕਰੀ' ਦੀ ਦੁਕਾਨ ਤੇ ਫੋਨ ਆ ਗਿਆ। ਸੁਣ ਕੇ ਮਨਧੀਰ ਸਿੰਘ ਨੇ ਦੱਸਿਆ : ਗੁਰਭਜਨ ਸਿੰਘ ਸਾਬਕਾ ਸਕੱਤਰ ਨੇ ਫੋਨ ਕੀਤਾ ਹੈ। ਸਤਿਗੁਰੂ ਪਹੁੰਚ ਚੁਕੇ ਹਨ, ਪੁਸ਼ਾ ਰੋਡ ਆ ਜਾਓ। ਮੈਂ ਤੁਰਤ ਚਲ ਪਿਆ।

ਓਖਲੇ ਹਸਪਤਾਲ ਵਿਚ

ਕੋਠੀ 1/6 ਥੀ ਪੁਸ਼ਾ ਰੋਡ ਆਇਆ। ਵੇਖਿਆ ਜਿਹੜਾ ਵਿਹੜਾ ਕਾਰਾਂ ਨਾਲ ਭਰਿਆ ਹੁੰਦਾ ਹੈ, ਉਥੇ ਇਕ ਵੀ ਗੱਡੀ ਨਹੀਂ ਸੀ। ਅੰਦਰ ਦਾਖਲ ਹੋਇਆ। ਕੁਝ

ਸਿੰਘਾਂ ਦਾ ਗਰੁਪ ਲਾਨ ਤੇ ਬੈਠਾ ਨਜ਼ਰ ਪਿਆ । ਕੁਝ ਵਰਾਂਡੇ ਵਿਚ ਕੁਰਸੀਆਂ ਤੇ ਸਨ । ਧੁਰ ਸਤਿਗੁਰ ਨਿਵਾਸ ਤਕ ਪਹੁੰਚਿਆਂ ਪਤਾ ਲਗਾ ਕਿ ਸਤਿਗੁਰੂ ਜੀ ਆਪਣੀ ਚਾਚੀ ਜੀ ਬੇਬੇ ਸਤਵੰਤ ਕੌਰ ਜੀ ਦਾ ਹਾਲ ਚਾਲ ਪਤਾ ਕਰਨ ਓਖਲਾ ਹਸਪਤਾਲ ਵਿਚ ਗਏ ਹੋਏ ਹਨ । ਉਹਨਾਂ ਦਾ ਉਪਰੋਸ਼ਨ ਹੋ ਚੁਕਾ ਹੈ । ਪਤਾ ਲਗਾ ਹੈ ਕਿ ਬੇਬੇ ਜੀ ਦੀ ਸੁਰਤੀ ਕੰਮ ਨਹੀਂ ਕਰ ਰਹੀ ਅਤੇ ਚਲਾਣੇ ਕਿਸੇ ਸਮੇਂ ਵੀ ਸੰਭਵ ਹਨ । ਸਤਿਗੁਰੂ ਜੀ ਨੇ ਪਿਛਲੀ ਵਾਰ ਮੇਰੇ ਨਾਲ ਜ਼ਿਕਰ ਕੀਤਾ ਸੀ ਕਿ ਬੇਬੇ ਜੀ ਦੀ ਦਸ਼ਾ ਵੇਖਿਆਂ 'ਰੀਕਵਰੀ' ਦੀ ਆਸ ਨਹੀਂ । ਠਾਕੁਰ ਜੀ ਤੇ ਬਲ੍ਹੇ ਜੀ ਵੀ ਇੰਜ ਹੀ ਖਿਆਲ ਕਰਦੇ ਹਨ ।

ਕੌਠੀ ਵਿਚ ਸੇਠ ਜੀ ਦੇ ਸਹਿਯੋਗੀ ਰਾਜਾ ਫਕੀਰ ਸਿੰਘ ਸੰਤ ਹਰਭਜਨ ਸਿੰਘ ਸਟੇਨੋਂ ਨੂੰ ਕਹਿ ਰਿਹਾ ਸੀ ਕਿ ਭੈਣੀ ਸਾਹਿਬ ਨੂੰ ਫੋਨ ਬੁਕ ਕੀਤਾ ਹੈ । ਮਗਰੋਂ ਓਧਰੋਂ ਜੇ ਪੁੱਛ ਆ ਜਾਵੇ ਤਾਂ ਉਹਨਾਂ ਨੂੰ ਕਹਿਣਾ ਰਾਮ ਸਰੋਵਰ ਵਿਚੋਂ ਸੋਧ ਦੇ ਜਲ ਦਾ ਵੱਡਾ ਗੜਵਾ ਲੈ ਕੇ ਕੋਈ ਸਰੀਰ ਕੱਲ ਦਿਨੇ ਬਹੁਤ ਸਵੇਰੇ ਦਿੱਲੀ ਪੁਜ ਜਾਵੇ ।

ਇਸ ਤੋਂ ਮੈਂ ਇਹ ਅੰਦਾਜ਼ਾ ਕਰਦਾ ਹਾਂ ਕਿ ਬੇਬੇ ਸਤਵੰਤ ਕੌਰ ਜੀ ਦੇ ਦਰਗਾਹੀ ਸੌਂਦਿਆਂ ਬਾਰੇ ਹੀ ਤਿਆਰੀਆਂ ਹੋ ਰਹੀਆਂ ਹਨ ।

ਬੈਠਣ ਕਮਰੇ ਵਿਚ

6.45 ਤੇ ਅਚਾਨਕ ਬੁਹਾ ਖੁਲ੍ਹਿਆ । ਠਾਕੁਰ ਦਲੀਪ ਸਿੰਘ ਜੀ, ਹੱਥ ਵਿਚ ਕੁਝ ਕਿਤਾਬਾਂ ਫੜੀ, ਹਸਦੇ ਹਸਦੇ ਅੰਦਰ ਲੰਘੇ । ਮੈਨੂੰ ਸਤਿ ਸ੍ਰੀ ਅਕਾਲ ਆਖੀ । ਮੇਰੀ ਪਰਵਾਨ ਕੀਤੀ । ਉਹਨਾਂ ਦੇ ਚਿਹਰੇ ਤੇ ਵਰਾਫ ਕੱਲ ਦੇ ਸਫੇਦ ਦਾਗ਼ ਕਾਲੇ ਹੋਏ ਨਜ਼ਰ ਪਏ । ਮੈਨੂੰ ਉਹਨਾਂ ਦੱਸਿਆ ਕਿ ਉਹ ਪਰਸੋਂ ਦੇ ਦਿੱਲੀ ਵਿਚ ਹਨ । ਮਾਤਾ ਚੰਦ ਕੌਰ ਜੀ ਚੋਥ ਦੇ ਏਥੇ ਹਨ, ਉਹਨਾਂ ਦੀ ਪੁਤਰੀ ਤੇ ਉਸਦੀ ਉਸਤਾਨੀ ਅੱਜ ਸਤਿਗੁਰੂ ਜੀ ਨਾਲ ਆਈਆਂ ਹਨ । ਇਸ ਜੋੜ ਮੇਲ ਦਾ ਅਰਥ ਵੀ ਮੇਰਾ ਉਪਰਲਾ ਜਾਇਜ਼ਾ ਸਹੀ ਸਾਬਤ ਕਰਦਾ ਹੈ ।

ਮੇਰੇ ਅਤੇ ਗੁਰਦੇਵ ਸਿੰਘ ਦੇ ਪ੍ਰਸ਼ਾਦ ਫਕਦਿਆਂ ਦੀਨ ਦਿਆਲ ਜੀ ਕੌਠੀ ਪਹੁੰਚ ਗਏ । ਸਵਾ ਸਤ ਵਜ ਗਏ ਸਨ ।

ਆਰਾਮ ਕਮਰੇ ਵਿਚ

ਮੈਂ ਦਰਸ਼ਨਾਂ ਦੀ ਗਰਜ਼ ਨਾਲ ਬਹੁਤ ਸਹਿਜ ਨਾਲ ਸ੍ਰੀ ਸਤਿਗੁਰੂ ਜੀ ਦੇ ਕਮਰੇ ਦਾ ਦੁਆਰ ਖੋਲ੍ਹਿਆ । ਝਾਤ ਮਾਰੀ ਤਾਂ ਅੰਦਰ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਸ੍ਰੀ ਮਹਾਰਾਜ ਜੀ, ਮਾਤਾ ਜੀ, ਠਾਕੁਰ ਜੀ, ਸੇਠ ਜੀ, ਸ. ਹੰਸਪਾਲ ਫਰਸ਼ ਤੇ ਬੈਠੇ ਸਨ । ਸ੍ਰੀ ਸਤਿਗੁਰੂ ਜੀ ਬਿਸਤਰ ਤੇ ਵੱਖੀ ਪਰਨੇ ਲੋਟੇ ਹੋਏ ਸਨ । ਮੈਂ ਵੀਠਤਾਈ ਕਰ ਲਈ । ਆਉਣ ਦਾ ਇਸ਼ਾਰਾ ਸਮਝ ਕੇ ਅੰਦਰ ਗਿਆ ਤਾਂ ਮੇਰੇ ਮਗਰ ਮਗਰ ਹੋਰ ਕਿੰਨੇ ਹੀ ਸਰੀਰ ਆ ਗਏ । ਉਹ ਬਾਹਰ ਇੰਤਜ਼ਾਰ ਵਿਚ ਖਲੋਤੇ ਸਨ ।

ਸੇਠ ਕਰਤਾਰ ਸਿੰਘ ਚਾਵਲਾ ਬੈਂਕੋਕ, ਉਨ੍ਹਾਂ ਦੀ ਪਤਨੀ, ਰਣਜੀਤ ਨਗਰ ਦੇ

ਸ੍ਰੀ ਮਹਿੰਦਰ ਸਿੰਘ, ਹਰਭਜਨ ਸਿੰਘ ਰਾਗੀ ਤੇ ਉਸਦੇ ਮਾਮਾ ਜੀ, ਆਦਿ । ਮਾਤਾ ਜੀ ਵੀ ਆ ਗਏ ਤਿੰਨ ਚਾਰ ਸਰੀਰ ਉਨ੍ਹਾਂ ਨਾਲ ਹੋਰ ਵੀ । ਸਭ ਦੀ ਨਮਸਕਾਰ ਪਰਵਾਨ ਕਰਕੇ ਸਤਿਗੁਰੂ ਜੀ ਮਹਾਰਾਜ ਜੀ ਨਾਲ ਬੈਠਣ ਕਮਰੇ ਵਿਚ ਚਲੇ ਗਏ । ਮੈਨੂੰ ਆਪਣੀ ਗਲਤੀ ਦਾ ਅਹਿਸਾਸ ਬੁਰੀ ਤਰ੍ਹਾਂ ਹੋ ਰਿਹਾ ਸੀ ।

ਸਤਿਗੁਰੂ ਜੀ ਦੂਜੇ ਕਮਰੇ ਵਿਚ ਕਿਸੇ ਵਿਅਕਤੀ ਨੂੰ ਇਥੇ ਕੱਟਿਗੰਜ ਦੀ ਫਾਈਲ ਦਿੰਦਿਆਂ ਛੁਟਕਾਰਿਆ : ਸਾਰੇ ਹਾਲਾਤ ਜਾਣ ਲਓ । ਇਕ ਨਿਸਚਿਤ ਲਾਈਨ ਅਪਣਾਈ ਜਾਵੇ । ਸਤਿਗੁਰੂ ਜੀ ਨੇ 'ਅਜੀਤ' ਅਖਬਾਰ ਵਿਚ ਨਾਮਧਾਰੀ ਬੱਚਿਆਂ ਦੀਆਂ ਖੇਡਾਂ ਬਾਰੇ ਲਿਖੀਆਂ 10 ਲਾਈਨਾਂ ਦੀ ਪ੍ਰਸ਼ੰਸਾ ਕੀਤੀ ਤੇ ਸੁਝਾਅ ਦਿਤਾ ਕਿ ਸੰਪਾਦਕ 'ਅਜੀਤ' ਨੂੰ ਇਸ ਦਾ ਸਲਾਘਾ-ਪੱਤਰ ਲਿਖਿਆ ਜਾਵੇ । ਸਤਿਗੁਰੂ ਜੀ ਸਮਝਾਇਆ : ਇਹੋ ਵਧੋਪਣ ਹੈ, ਤੁਸੀਂ ਇਕ ਚੰਗੀ ਗੱਲ ਤੇ ਅਗਲੇ ਦੀ ਪ੍ਰਸ਼ੰਸਾ ਕਰੋ । ਮਾਤੀਆਂ ਗੱਲਾਂ ਵਲ ਧਿਆਨ ਨਾ ਦਿਓ ।

ਚੁਟਕਲੇ

ਸ੍ਰ. ਹਰਵਿੰਦਰ ਸਿੰਘ ਹੰਸਪਾਲ ਚੁਟਕਲਾ-ਪ੍ਰੇਮੀ ਹੈ । ਉਹ ਸੁਣਦਾ ਵੀ ਖੁਬ ਹੈ ਤੇ ਸੁਣਾਉਂਦਾ ਵੀ ਖੁਬ ਹੈ । ਉਸ ਕਹਿਣਾ ਸ਼ੁਰੂ ਕੀਤਾ : ਕੋਈ ਬੜਾ ਕੋਝੇ ਨਖਰੇ ਕਰਨ ਵਾਲਾ ਸੀ । ਉਹ ਦਹੀਂ ਲਈ ਜਾ ਰਿਹਾ ਸੀ । ਕਿਸੇ ਨੇ ਟਾਈਮ ਪੁਛ ਲਿਆ । ਨਖਰੇਦਾਰ ਨੇ ਘੜੀ ਵੇਖਣ ਲਈ ਏਨੀ ਮਟਕ ਨਾਲ ਕਲਾਈ ਘੁਮਾਈ ਕਿ ਹੱਥ ਵਿਚਲਾ ਦਹੀਂ-ਛੰਨਾ ਪਟਾਕ ਦੇਣੀ ਧਰਤੀ ਤੇ ਡਿੱਗ ਪਿਆ । ਅਤੇ ਦਹੀਂ ਰੁੜ੍ਹ ਗਿਆ । ਸਬਬ ਨਾਲ ਅਗਲੇ ਦਿਨ ਵੀ ਟਾਈਮ ਪੁਛਣ-ਦੱਸਣ ਵਾਲੇ ਓਸੇ ਸਮੇਂ, ਉਸੇ ਥਾਂ, ਉਸੇ ਤਰ੍ਹਾਂ ਮਿਲ ਪਏ । ਕੋਝੇ ਨਖਰੇਦਾਰ ਨੂੰ ਪਤਾ ਸੀ ਕਿ ਅਜ ਵੀ ਟਾਈਮ ਪੁਛਿਆ ਜਾ ਸਕਦਾ ਹੈ, ਇਸ ਲਈ ਇਹਤਿਆਤਨ ਉਸ ਨੇ ਖੱਬੇ ਹੱਥ ਵਿਚ ਦਹੀਂ-ਕੋਲ ਫੜ ਲਿਆ । ਪਰ ਜਦੋਂ ਦੂਜੇ ਵਿਅਕਤੀ ਨੇ ਟਾਈਮ ਪੁਛਿਆ ਤਾਂ ਕੋਝੇ ਨਖਰੇ ਵਾਲੇ ਨੇ ਏਨੇ ਜ਼ੋਰ ਨਾਲ ਖੱਬਾ ਹੱਥ ਨਵੀਂ ਵਿਚ ਹਿਲਾਇਆ ਕਿ ਬਰਤਨ ਫਿਰ ਮੂੰਹੋਂ ਮੂੰਹ ਡਿੱਗ ਪਿਆ । ਪਰ ਨਖਰੇਦਾਰ ਬੋਲਿਆ : ਮੈਂ ਏਨਾ ਮੁਰਖ ਨਹੀਂ ਕਿ ਅੱਜ ਵੀ ਉਸੇ ਹੱਥ ਦਹੀਂ ਛੰਨਾ ਰਖਦਾ ।

ਹੁਣ ਵਾਰੀ ਗੁਰਭਜਨ ਸਿੰਘ ਨੇ ਮੱਲ ਲਈ : ਕੋਈ ਜਣਾ ਤੇਲ ਲੈਣ ਲਈ ਗਲਾਸ ਲੈ ਭਰਿਆ । ਦੁਕਾਨ ਤੇ ਉਸਦੀ ਖਰੀਦ ਦਾ ਤੇਲ ਗਲਾਸੋਂ ਵਧ ਗਿਆ । ਪਤਾ ਨਹੀਂ ਉਸ ਨੂੰ ਕੀ ਸੁੱਝਾ ਗਲਾਸ ਉਲਟਾ ਕਰਕੇ ਕੋਝੇ ਵਾਲਾ ਪਾਸਾ ਅਗੇ ਕਰ ਦਿਤਾ । ਜਦ ਉਹ ਭਰਾ ਕੇ ਲਈ ਜਾ ਰਿਹਾ ਸੀ ਤਾਂ ਕਿਸੇ ਪੁਛਿਆ : ਏਨਾ ਈ ? ਕੀ ਕਰੇਂਗਾ ? ਉਸ ਨੇ ਗਲਾਸ ਸਿੱਧਾ ਕਰ ਦਿਤਾ : ਆਹ ਵੀ ਭਰਿਆ ਹੋਇਆ ਏ ।

ਉਸਾਰੀ

ਸੇਠ ਤਰਲੋਕ ਸਿੰਘ ਹੁਰਾਂ ਜਦੋਂ ਤੋਂ 1/6ਵੀਂ ਵਿਚ ਡੇਰੇ ਲਾਏ ਹੋਏ ਹਨ । ਹਰ ਕਮਰੇ, ਹਰ ਦੀਵਾਰ ਵਿਚ ਤਬਦੀਲੀ ਹੋ ਰਹੀ ਹੈ । ਨਵੀਨਤਾ ਆ ਰਹੀ ਹੈ । ਕੋਠੀ ਦੇ

ਪਿਛਵਾੜੇ ਖੁਹੀ ਲਗ ਗਈ ਹੈ। ਗੁਰੂ ਕੇ ਲੰਗਰ ਵਾਸਤੇ ਸੁਹਣਾ ਸਥਾਨ ਤਿਆਰ ਹੋ ਗਿਆ ਹੈ। ਟੱਟੀਆਂ, ਗੁਸਲਖਾਨੇ ਤੇ ਕਪੜੇ ਧੋਣ ਲਈ ਜਗਹ ਵੀ ਬਣ ਗਈ ਹੈ। ਸ੍ਰੀ ਸਤਿਗੁਰੂ ਜੀ ਵਾਸਤੇ ਦੁਧ ਘਿਉ ਦੀ ਵਿਵਸਥਾ ਲਈ ਗਊਆਂ-ਮੱਝਾਂ ਲਈ ਸੈਂਡ ਵੀ ਤਿਆਰ ਕੀਤੇ ਗਏ ਹਨ।

ਬੀਤਿਆ ਕਲ੍ਹ

ਸੰਤ ਮਹਿੰਦਰ ਸਿੰਘ ਪੂਰਬਾ ਨੂੰ ਮੈਂ ਸਤਿਗੁਰਾਂ ਦੀ ਬੀਤੇ ਕਲ੍ਹ ਦੀ ਦਿਨ ਚਰਯਾ ਪੁੱਛੀ ਤਾਂ ਗੁਰੂ ਕੇ ਸੇਵਕ ਅਤੇ ਖਜ਼ਾਨਚੀ ਨੇ ਦੱਸਿਆ : ਕਲ੍ਹ ਸੱਚੇ ਪਾਤਸ਼ਾਹ ਜੀ ਨੇ ਆਸਾ ਦੀ ਵਾਰ ਸ੍ਰੀ ਭੈਣੀ ਸਾਹਿਬ ਸੁਣੀ। ਦੁਕੋਹੇ ਜਾ ਕੇ ਬਾਬਾ ਪਾਲਾ ਸਿੰਘ ਨੂੰ ਦਰਸ਼ਨ ਦਿਤੇ। ਫਿਰ ਬਾਬਾ ਪ੍ਰੇਮ ਸਿੰਘ ਨਮਿਤ ਪਾਏ ਗਏ ਫੋਗ ਸਮੇਂ, ਲੁਹਾਰਾ ਪਧਾਰੇ। ਏਥੇ ਪੁਰਦਲ ਨੰਗਲ ਮਾਤਾ ਸੰਤ ਕੌਰ ਜੀ ਨੂੰ ਦਰਸ਼ਨ ਜਾ ਦਿਤੇ। ਇਸ ਮਾਤਾ ਜੀ ਨੇ ਸਤਿਗੁਰੂ ਜੀ ਨੂੰ ਮਾਂ ਵਾਂਗ ਧਿਆਨ ਦਿਤਾ ਹੈ। ਮੋਹ ਇਨ੍ਹਾਂ ਨਾਲ ਪੁੱਤਾਂ ਵਰਗਾ ਸਤਿਕਾਰ ਸਤਿਗੁਰੂ ਜੀ ਜੈਸਾ ਹੈ। ਅੱਜ 9 ਵਜੇ ਸਵੇਰੇ ਭੈਣੀ ਸਾਹਿਬ ਚਲ ਕੇ ਪੈਣੇ ਦੋ ਵਜੇ ਦਿੱਲੀ ਪੁੱਜੇ ਹਾਂ।

ਡਾ: ਨਵੀਨ

ਰਾਤੀ 9.15 ਵਜੇ ਡਾ: ਨਵੀਨ ਆਹਲੂਵਾਲੀਆ ਸ੍ਰੀ ਗੁਰਭਜਨ ਸਿੰਘ ਦੀ ਪ੍ਰੇਰਨਾ ਨਾਲ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਨੂੰ ਆਇਆ। ਸਭਿਅਤਾ ਦੀ ਗੱਲ ਚੱਲੀ ਤਾਂ ਸੱਚੇ ਪਾਤਸ਼ਾਹ ਜੀ ਨੇ ਫਰਮਾਇਆ : ਅਸੀਂ ਤਾਂ ਭਾਰਤੀ ਸਭਿਅਤਾ ਦੇ ਧਾਰਨੀ ਬਣੇ ਰਹਿਣ ਲਈ ਸੰਘਰਸ਼ ਕਰਦੇ ਹਾਂ। ਤੁਸਾਂ ਯੂਰਪ ਤੋਂ ਪ੍ਰਭਾਵ ਗ੍ਰਹਿਣ ਕਰਕੇ ਬੁਲਰਟ ਪੈਂਟ ਪਹਿਨੀ ਹੈ। ਪਰ ਤੁਹਾਡੀ ਸੁਪਤਨੀ ਸਾਹਤੀ ਬੰਨ੍ਹਦੀ ਹੈ ਜੋ ਸੁਧ ਭਾਰਤੀ ਪਹਿਰਾਵਾ ਹੈ। 15 ਕੁ ਮਿੰਟ ਦੇ ਵਿਚਾਰ ਵਟਾਂਦਰੇ ਅਤੇ ਜਲਪਾਣ ਕਰਨ ਉਪਰੰਤ ਡਾਕਟਰ ਜੋਤੀ ਵਾਪਸ ਆ ਗਈ।

ਇਹ ਡਾਕਟਰ ਪਿਛੋਂ ਖੰਨਾ ਸ਼ਹਿਰ, ਪੰਜਾਬ, ਦਾ ਹੈ। ਜਰਮਨੀ ਵਿਚ ਇਸ ਨੇ ਐਮ. ਬੀ. ਬੀ. ਐਸ. ਦੀ ਡਿਗਰੀ ਲਈ ਹੈ। ਇਸ ਦਾ ਪਿਤਾ ਵਕੀਲ ਸੀ। ਦਾਦਾ ਦੇਸ਼ ਭਗਤੀ ਭਰੇ ਵਿਚਾਰਾਂ ਵਾਲਾ ਡਾਕਟਰ ਨਰੇਂਦਰ ਰਾਮ ਸੀ, ਜਿਸ ਨੇ ਲਾਲਾ ਲਾਜਪਤ ਰਾਇ ਆਦਿ ਕਾਂਗਰਸੀਆਂ ਨਾਲ ਭਾਰਤ ਸੁਤੰਤਰਤਾ ਵਿਚ ਭਰਪੂਰ ਸੰਘਰਸ਼ ਕੀਤਾ ਸੀ। ਦਾਦੇ ਦੀ ਇਸ ਸਰਗਰਮੀ ਸਦਕਾ ਅੰਗਰੇਜ਼ਾਂ ਨੇ ਤਾਂ ਨਵੀਨ ਦੇ ਪਿਤਾ ਨੂੰ ਨੌਕਰੀ ਨਹੀਂ ਸੀ ਦਿਤੀ।

13 ਅਕਤੂਬਰ 1978, ਸ਼ੁਕਰਵਾਰ ਨਵੀਂ ਦਿੱਲੀ

ਆਸਾ ਦੀ ਵਾਰ ਦਾ ਕੀਰਤਨ, ਗੁਰੂ ਕੀ ਹਜ਼ੂਰੀ ਵਿਚ, ਮੋਰੀ ਗੇਟ ਦੇ ਨਜ਼ਦੀਕ

ਕਿਸੇ ਸਿੰਘ ਘਰ ਹੋਇਆ। ਜਾ ਕੇ ਦਰਸ਼ਨ ਨਹੀਂ ਕਰ ਸਕਿਆ, ਅਨਜਾਣੀ ਥਾਂ ਹੋਣ ਕਰਕੇ।

ਕਲ੍ਹ ਥਾਈਲੈਂਡ ਨੂੰ

ਸ੍ਰੀ ਗੁਰਭਜਨ ਸਿੰਘ ਨਾਮਧਾਰੀ ਟਰੈਵਲਜ਼ ਤੋਂ ਪਤਾ ਲਗਾ ਹੈ ਕਿ ਸ੍ਰੀ ਸਤਿਗੁਰੂ ਜੀ 16 ਅਕਤੂਬਰ ਨੂੰ ਸਵੇਰੇ 6 ਵਜੇ ਦੀ ਫਲਾਈਟ ਤੇ ਥਾਈਲੈਂਡ ਜਾਣਗੇ। ਇਥੇ ਕਿਸੇ ਜਗ੍ਹਾ ਮਹਾ ਮਹਿਮ ਡਾ: ਸੁਚਾਟ ਇਕ ਕੌਮਾਂਤਰੀ ਕੇਂਦਰ ਦਾ ਉਦਘਾਟਨ ਸ੍ਰੀ ਸਤਿਗੁਰੂ ਜੀ ਦੁਆਰਾ ਕਰਵਾਣਾ ਚਾਹ ਰਹੇ ਹਨ। ਹੇਠ ਲਿਖੇ ਵਿਅਕਤੀ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਜਾ ਰਹੇ ਹਨ: ਸ੍ਰੀ ਮਾਤਾ ਜੀ, ਸੰਤ ਪੂਰਬਾ, ਸ. ਸੁਰਿੰਦਰ ਸਿੰਘ ਮਨਚੰਦਾ ਅਤੇ ਪ੍ਰੀਤਮ ਸਿੰਘ ਕਵੀ।

ਮੈਨੂੰ ਅਜੇ ਸਤਿਗੁਰੂ ਇਸ਼ਾਰਾ ਤਕ ਨਹੀਂ ਕੀਤਾ ਥਾਈਲੈਂਡ ਜਾਣ ਦਾ। ਸੋਚਦੇ ਹਨ, ਕਹਿਣਾ ਕੀ ਹੈ, ਪਤਾ ਲਗ ਹੀ ਜਾਵੇਗਾ। ਇਸ ਅਚਾਨਕਤਾ ਦਾ ਸੁਆਦ ਵਾਧੂ ਲਿਆ ਜਾਵੇਗਾ। ਮੇਰੇ ਲਈ ਬੈਂਕੌਕ-ਥਾਈਲੈਂਡ ਦਾ ਇਹ ਦੂਜਾ ਭਰਮਣ ਹੋਵੇਗਾ। ਪਿਛੇ 1972 ਵਿਚ ਸੇਠ ਪਿਆਰਾ ਸਿੰਘ ਨਰੂਲਾ ਨੇ ਬੈਂਕੌਕ ਵਿਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਫਤਰ ਛਾਇਆ ਵਿਚ, ਇਹਨਾਂ ਦੇ ਗੁਰੱਤਵ ਕਾਲ ਵਿਚ ਪਹਿਲਾ ਹੋਲਾ ਪਰ ਨਾਮਧਾਰੀਆਂ ਦਾ ਦੂਜਾ ਵਿਦੇਸ਼ੀ ਹੋਲਾ ਕਰਵਾਇਆ ਸੀ। ਉਦੋਂ ਵੀ ਸ੍ਰੀ ਸਤਿਗੁਰੂ ਜੀ ਦੇ ਉਸ ਵੇਲੇ ਦੇ ਨਿਜੀ ਸਕੱਤਰ ਸ੍ਰੀ ਗੁਰਭਜਨ ਸਿੰਘ ਦੁਆਰਾ ਬੜੇ ਨਾਟਕੀ ਤਰੀਕੇ ਨਾਲ ਮੇਰਾ ਪਾਸਪੋਰਟ ਬਣਵਾਕੇ, ਥਾਈਲੈਂਡ ਯਾਤਰਾ ਦਾ ਪਹਿਲਾ ਅਵਸਰ ਮੁਹਈਆ ਕੀਤਾ ਗਿਆ ਸੀ। ਦੂਜੀ ਵਾਰ ਸੱਚੇ ਪਾਤਸ਼ਾਹ ਜੀ ਨੇ ਮੇਰੇ ਵਾਸਤੇ ਇਕ ਸ਼ਾਨਦਾਰ ਵਿਦੇਸ਼ ਯਾਤਰਾ ਦਾ ਮੌਕਾ 1974 ਵਿਚ ਪੈਦਾ ਕੀਤਾ, ਜਿਸ ਰਾਹੀਂ ਮੈਂ ਇੰਗਲੈਂਡ, ਅਮਰੀਕਾ ਅਤੇ ਕੈਨੇਡਾ ਦੀ ਪ੍ਰਥਮ ਯਾਤਰਾ ਸ੍ਰੀ ਸਤਿਗੁਰੂ ਜੀ ਨਾਲ ਕੀਤੀ।

ਤਿਹਾਈ ਦੀ ਇਕ ਕਿਸਮ

ਅਜ ਮੈਂ 11 ਵਜੇ ਹੀ ਕੋਠੀ ਪੁਸ਼ਾ ਰੋਂਡ ਪੁਜਾ। ਸਾਧ ਸੰਗਤ ਕਾਫੀ ਗਿਣਤੀ ਵਿਚ ਦਰਸ਼ਨ ਗਰਜ਼ ਨਾਲ ਇੰਤਜ਼ਾਰ 'ਚ ਬੈਠੀ ਸੀ। ਜਾਂ ਮੈਂ ਕਲ ਵਾਗ ਜਰਾ ਕੁ ਬੁਹਾ ਖੋਲ੍ਹ ਸਤਿਗੁਰੂ ਜੀ ਦੇ ਆਰਾਮ ਕਮਰੇ ਵਿਚ ਝਾਕਿਆ ਤਾਂ ਸ੍ਰੀ ਮਹਾਰਾਜ ਜੀ ਦੀ ਆਵਾਜ਼ ਆਈ: ਬਸ, ਤੁਸੀਂ ਲੰਘ ਆਓ ਅੰਦਰ, ਹੋਰ ਕੋਈ ਨਾ ਆਵੇ। ਸਤਿਗੁਰੂ ਜੀ ਨੇ ਵਿਆਖਿਆ ਕੀਤੀ: ਤਿਹਾਈ ਲਗ ਗਈ। ਪਹਿਲਾਂ ਭਾਰਤੀ ਹੁਰੀਂ ਆਏ ਤਾਂ ਮੈਂ ਕਿਹਾ, ਲੰਘ ਆਓ ਅੰਦਰ, ਹੋਰ ਕੋਈ ਨ ਆਵੇ। ਫੇਰ ਹਰਵਿੰਦਰ ਸਿੰਘ ਨੇ ਅੰਦਰ ਝਾਕਿਆ ਤਾਂ ਮੈਂ ਕਿਹਾ, ਲੰਘ ਆਓ ਅੰਦਰ, ਹੋਰ ਕੋਈ ਨ ਆਵੇ। ਤੁਹਾਡੇ ਬਾਰੇ ਮੈਂ ਅੰਦਰ ਗੱਲ ਰੱਖੀ ਹੋਈ ਸੀ ਕਿ ਕਵੀ ਹੁਰਾਂ ਅਜੇ ਆਉਣਾ ਹੈ। ਤੁਹਾਨੂੰ ਮਹਾਰਾਜ ਜੀ ਨੇ ਉਹੋ ਸਬਦ ਕਹਿਕੇ ਤਿਹਾਈ ਲਗਾ ਦਿਤੀ ਹੈ।

ਸ੍ਰੀ ਸਤਿਗੁਰੂ ਜੀ ਸੌਧ ਦਾ ਇਸ਼ਨਾਨ ਕਰ ਰੇਸ਼ਮੀ ਬਸਤਰ ਪਾਈ, ਵਿਛੇ ਹੋਏ

ਮੰਜੇ ਉਪਰ ਚੌਕੜਾ ਲਾਈ ਬੈਠੇ ਸਨ । ਮਹਾਰਾਜ ਜੀ, ਭਾਰਤੀ ਜੀ, ਹੰਸਪਾਲ ਅਤੇ ਇਕ ਅੱਧਾ ਹੋਰ ਸਰੀਰ ਅੰਦਰ ਸੀ । ਮਹਾਰਾਜ ਜੀ ਪਾਸ ਅਖਬਾਰਾਂ ਦੇ ਕਟੰਗਿਜ਼ ਦੀ ਇਕ ਫਾਈਲ ਅਤੇ 'ਸਤਿਗੁਰ' ਦੀਆਂ ਫਾਈਲਾਂ ਪਈਆਂ ਸਨ । ਮੁਮਕਿਨ ਹੈ ਸਤਿਗੁਰੂ ਜੀ ਪਸੰਦ ਪ੍ਰਾਪਤ ਕੀਤੀਆਂ ਗਈਆਂ ਹੋਣ । ਸਤਿਗੁਰੂ ਜੀ ਨੇ ਮੈਨੂੰ ਸੰਤ ਸੰਤੋਖ ਸਿੰਘ ਦੀ ਪੁਸਤਕ ਤੇ ਹਜ਼ੂਰ ਦਾ ਅੰਮ੍ਰਿਤਸਰ ਵਿਚ ਕੀਤਾ ਟੇਪ ਭਾਸ਼ਣ ਲਿਆਕੇ ਮਹਾਰਾਜ ਜੀ ਨੂੰ ਦੇਣ ਵਾਸਤੇ ਆਗਿਆ ਕੀਤੀ ।

ਮਾਤਾ ਜੀ ਨੇ ਮਹਾਰਾਜ ਜੀ ਨੂੰ ਥਾਈਲੈਂਡ ਲਿਆਂਦੀ ਨਾਈਲਨ ਦੀ ਇਕ ਰਜ਼ਾਈ ਵਾਲਾ ਪੇਕ ਉਸ ਵਿਚ ਇਕ ਸੂਟ ਦਾ ਕਪੜਾ ਹੋਰ ਪਾ ਕੇ ਲਿਆ ਦਿਤਾ । ਮਹਾਰਾਜ ਜੀ ਨੇ ਜਲੰਧਰ ਜਾਣਾ ਸੀ ਤੇ ਕਿਸੇ ਨੂੰ ਇਹ ਤੋਅਫ਼ੇ ਦੇ ਤੌਰ ਦੇਣਾ ਹੋਵੇਗਾ ।

12.30 ਹੋ ਗਏ ਹਨ । ਦਰਸ਼ਨਾਂ ਲਈ ਇਕਤਰ ਸੰਗਤ ਚੋਂ ਇਹਨਾਂ ਦੇ ਨਾਮ ਮੈਨੂੰ ਪਤਾ ਹਨ : ਸਰਬ ਸ੍ਰੀ ਹਰਮੀਤ ਸਿੰਘ ਢੋਡਾ, ਸੁਖਬੀਰ ਸਿੰਘ ਗੁਲਾਟੀ, ਧਰਮ ਸਿੰਘ ਡਾਲਟਨਗੰਜ, ਮਹਿੰਦਰ ਸਿੰਘ ਬਾਲੀ ਨਗਰ, ਬਾਬੂ ਕਰਤਾਰ ਸਿੰਘ, ਸੁਖਦੇਵ ਸਿੰਘ ਗਾਇਕ, ਸੁਰਿੰਦਰ ਸੁਮਨ, ਦਰਸ਼ਨ ਸਿੰਘ ਡਾ: ਗੰ: ਵਾਲਾ ਦਰਸ਼ਨ ਕਰ ਗਏ ਸਨ । ਬਹੁਤ ਸਾਰੀਆਂ ਬੀਬੀਆਂ ਵੀ ਮੌਜੂਦ ਹਨ । ਸ: ਬਲਦੇਵ ਸਿੰਘ ਸਰਸਾ ਡੋ, ਬਨਾਰਸੋਂ ਸ. ਇੰਦਰ ਸਿੰਘ ਤੇ ਉਸ ਦੀ ਪਤਨੀ ਸੁਰਜੀਤ ਕੌਰ, ਇਸ ਬੀਬੀ ਦਾ ਡਾਈ ਹਰਭਜਨ ਸਿੰਘ ਥਾਈਲੈਂਡ ਡੋ । ਦਿੱਲੀ ਦੀਆਂ ਹਰਜੀਤ ਤੇ ਚਰਨਜੀਤ ਕੌਰ ।

ਪੰਜਾਬ ਦਾ ਸੰਕਟ

ਕਲ ਅਖਬਾਰਾਂ ਦੀ ਮੁਖ ਖ਼ਬਰ ਦੇ ਵਿੱਦਿਆ ਮੰਤਰੀ ਸ. ਸੁਖਜਿੰਦਰ ਸਿੰਘ ਦਾ ਅਕਾਲੀ ਵਜ਼ਾਰਤ ਚੋਂ ਨਿਸ਼ਕਾਸਨ ਸੀ । ਅੱਜ ਉਸ ਦੇ ਤਿੰਨ ਹਮਾਇਤੀ ਮੰਤਰੀਆਂ ਸ. ਜਸਵਿੰਦਰ ਸਿੰਘ ਬਰਾੜ, ਸ੍ਰ. ਰਣਧੀਰ ਸਿੰਘ ਚੀਮਾ ਅਤੇ ਸ਼੍ਰੀਮਤੀ ਸਤਵੰਤ ਕੌਰ ਸੰਧੂ ਨੇ ਅਕਾਲੀ ਦਲ ਦੇ ਪ੍ਰਧਾਨ ਸ੍ਰ. ਜਗਦੇਵ ਸਿੰਘ ਤਲਵੰਡੀ ਨੂੰ ਅਸਤੀਫ਼ੇ ਪੇਸ਼ ਕਰ ਦਿਤੇ ਹਨ ਅਤੇ ਸ. ਪ੍ਰਕਾਸ਼ ਸਿੰਘ ਬਾਦਲ ਦੀ ਵਜ਼ਾਰਤ ਨੂੰ ਆਪਣੇ ਵਲੋਂ ਸੰਕਟ ਪੈਦਾ ਕਰ ਦਿਤਾ ਹੈ ।

ਭਜਨ ਪੁੱਛਣਾ

ਸੰਤ ਮਹਿੰਦਰ ਸਿੰਘ ਪੁਰਬਾ ਨੇ ਦੱਸਿਆ ਕਿ ਜਿਸ ਘਰ ਅਜ ਆਸਾ ਦੀ ਵਾਰ ਦਾ ਕੀਰਤਨ ਹੋਇਆ ਹੈ ਉਸ ਘਰ 27 ਇਸਤਰੀ ਪੁਰਸ਼ਾਂ ਨੇ ਭਜਨ ਪੁੱਛਕੇ ਸਤਿਗੁਰਾਂ ਦੀ ਸ਼ਰਣ ਗ੍ਰਹਿਣ ਕੀਤੀ ਹੈ । ਪਰਵਾਰ ਸਾਰਾ ਹੀ ਬੜਾ ਪ੍ਰੇਮੀ ਸੀ ।

ਬੈਂਗਲੌਰ ਨੂੰ

ਸੰਤ ਹਰਮੀਤ ਸਿੰਘ ਢੋਡਾ, ਸਤਿਗੁਰੂ ਜੀ ਦੇ ਬਾਬੂ ਨੇ ਇਕ ਫਹਿਰਿਸਤ ਵਖਾਈ ਹੈ ਜਿਸ ਅਨੁਸਾਰ ਹੇਠ ਲਿਖੇ ਸਿੰਘ ਸਿੰਘਣੀਆਂ ਦੀ ਬੈਂਗਲੌਰ ਲਈ ਰੇਲਵੇ ਰੀਜ਼ਰਵੇਸ਼ਨ ਕਰਵਾਈ ਹੈ : 1. ਸੰਤ ਕੌਰ ਸੁਪਤਨੀ ਸੰਤ ਦਿਆਲ ਸਿੰਘ ਮੁਠੱਡਾ, 2. ਸੰਤ ਸੰਤੋਖ

ਸਿੰਘ ਦੀ ਪਤਨੀ, 3. ਸੰਤ ਮਹਿੰਦਰ ਸਿੰਘ ਦੀ ਪਤਨੀ, 4. ਬੇਬੇ ਦਲੀਪ ਕੌਰ ਜੀ, 5. ਸੰਤ ਖਜ਼ਾਨ ਸਿੰਘ, ਮਹਾਰਾਜ ਜੀ ਦੇ ਸੇਵਕ, 6. ਮਾਤਾ ਜਸਬੀਰ ਕੌਰ। ਤਾਰੀਖ ਮਹਾਰਾਜ ਜੀ ਦਸਣਗੇ।

ਅਜ ਕਲ ਬੈਂਗਲੌਰ ਦਾ ਫਾਰਮ ਵੇਚਣ ਦੀ ਗਲਬਾਤ ਚਲ ਰਹੀ ਹੈ। ਮਹਾਰਾਜ ਜੀ ਨੇ 9 ਲਖ ਰੁਪਏ ਤੋਂ ਵੇਚ ਦੇਣ ਦਾ ਮਨ ਬਣਾ ਲਿਆ ਹੈ। ਸਤਿਗੁਰਾਂ ਹੁਕਮ ਕੀਤਾ ਹੈ 20 ਲਖ ਰੁਪਏ ਤੋਂ ਵੇਚ ਦਿਓ। 8 ਲਖ ਦਾ ਫਾਰਮ ਲੈ ਕੇ 9 ਲਖ ਤਕ ਹੀ ਵੇਚਣਾ ਹੈ ਤਾਂ ਉਪਰ ਕੀਤੇ ਖਰਚ ਤਾਂ ਭੰਗ ਦੇ ਭਾੜੇ ਹੀ ਗਏ।

ਨਾਮ ਸਿਮਰਨ

ਦੋ ਵਜਦਿਆਂ ਹੀ ਸੇਠ ਤਿਲੋਕ ਸਿੰਘ ਜੀ ਦੀ ਕੋਠੀ ਦੇ ਉਪਰਲੇ ਹਾਲ ਵਿਚ ਨਾਮ ਸਿਮਰਨ ਆਰੰਭ ਦੀ ਅਰਦਾਸ ਸ. ਸੇਵਾ ਸਿੰਘ ਨਾਮਧਾਰੀ ਏਜੰਸੀਜ਼ ਨੇ ਕੀਤੀ। ਸਮਾਪਤੀ ਦੀ ਪੂਰਬਾ ਜੀ ਨੇ। ਸਤਿਗੁਰਾਂ ਦੀ ਹਜ਼ੂਰੀ ਵਿਚ ਸੁਰਿੰਦਰ ਸਿੰਘ ਸੁਮਨ ਨੇ 'ਜੰਗਲਾ ਭੈਰਵੀ' ਵਿਚ 'ਜਾ ਰੂੰ ਮੇਰੇ ਵਲ ਹੈ ਤਾਂ ਕਿਆ ਮੁਹੰਦਾ।' ਗਈ ਗੁਜਰੀ ਟਿਉਨ ਵਿਚ ਸੁਣਾਇਆ ਤਾਂ ਸ੍ਰੀ ਸਤਿਗੁਰੂ ਜੀ ਨੇ ਟਿੱਪਣੀ ਕੀਤੀ : ਬਹੁਤ ਸਬਰ ਨਾਲ ਤੇਰੀ ਟਿਉਨ ਸੁਣੀ ਹੈ। ਸੁਕਰ ਕਰ ਵਿਚੋਂ ਹੀ ਬੰਦ ਨਹੀਂ ਕਰਾ ਦਿਤਾ।

ਸੁਮਨ : ਇਹ ਜੰਗਲਾ ਭੈਰਵੀ ਹੈ ਜੀ।

ਸਤਿਗੁਰੂ ਜੀ : ਭੈਰਵੀ ਬਾਰੇ ਤਾਂ ਕਿਸੇ ਨੂੰ ਸ਼ੰਕਾ ਨਹੀਂ ਅਸੀਂ ਇਹ ਦਿੱਲੀਆਂ, ਮਰੂ-ਮਰੂ ਕਰਦੀਆਂ ਤਰਜ਼ਾਂ ਸੁਣਨ ਦੇ ਆਦੀ ਨਹੀਂ। ਕਿਸੇ ਹੋਰ ਗੁਰਦੁਆਰੇ ਜਾ ਗਉਣੀਆਂ ਸਾਈ।

ਫਿਰ ਹਰਭਜਨ ਸਿੰਘ-ਗੁਰਦੇਵ ਸਿੰਘ ਜੋੜੀ ਨੇ, "ਸਖੀ ਨਾਲ ਵਸਾ ਆਪਣੇ ਨਾਹ ਪਿਆਰੇ ਮੇਰਾ ਤਨ ਮਨ ਹਰਿ ਸੰਗ ਮਿਲਿਆ" ਸ਼ਬਦ ਰਾਗ ਭੀਮ ਪਲਾਸੀ ਤਾਲ ਚਾਰ ਵਿਚ ਸੁਣਾਇਆ। ਜਿਸ ਨਾਲ ਨਾਮਧਾਰੀ ਦੀਵਾਨਾਂ ਦੀ ਗਾਉਣ ਪੱਧਤੀ ਮੰਡਲ ਵਿਚ ਛਾ ਗਈ। ਮਹਾਰਾਜ ਜੀ ਨੇ ਤਬਲਾ ਸੰਗਤ ਕੀਤੀ ਅਤੇ ਸਤਿਗੁਰੂ ਜੀ ਨੇ ਦਿਲਰੁਬਾ ਨਾਲ ਆਨੰਦ ਸਿਰਜਿਆ।

ਆਨੰਦ ਦਾ ਚੱਕਰ

ਸੰਤ ਮਹਿੰਦਰ ਸਿੰਘ ਬਾਲੀ ਨਗਰ ਦੀ ਲੜਕੀ ਅਤੇ ਸੰਤ ਰੂਪ ਸਿੰਘ ਡਬਵਾਲੀ ਦੇ ਲੜਕੇ ਮਾਲਵਿੰਦਰ ਸਿੰਘ ਦਾ ਆਨੰਦ ਕਾਰਜ ਪਹਿਲਾਂ ਭੈਣੀ ਸਾਹਿਬ ਕਰਨਾ ਨਿਸਚਿਤ ਕੀਤਾ ਗਿਆ ਸੀ। ਉਦੋਂ ਸਤਿਗੁਰੂ ਜੀ ਦਾ 18.10.78 ਨੂੰ ਥਾਈਲੈਂਡ ਜਾਣ ਦਾ ਕਾਰਜ ਕਰਮ ਸੀ। ਮਗਰੋਂ ਪਤਾ ਲਗਾ ਕਿ ਉਸ ਦਿਨ ਜਹਾਜ਼ ਦੀ ਟਿਕਟ ਉਪਲਬਧ ਨਹੀਂ ਹੋਣੀ ਇਹ 16.10 ਨੂੰ ਹੀ ਮਿਲ ਸਕੇਗੀ। ਸੋ ਮਹਿੰਦਰ ਸਿੰਘ ਹੁਰਾਂ ਨੂੰ ਕਿਹਾ ਗਿਆ ਕਿ ਜੇ ਆਨੰਦ ਕਾਰਜ ਗੁਰੂ ਕੀ ਹਜ਼ੂਰੀ ਵਿਚ ਹੀ ਕਰਨ ਦੀ ਇਛਾ ਹੈ ਤਾਂ 15.10.78 ਨੂੰ ਸ੍ਰੀ ਭੈਣੀ ਸਾਹਿਬ ਲੜਕਾ ਲੜਕੀ ਪਹੁੰਚ ਜਾਣ।

ਸਤਿਗੁਰੂ ਜੀ ਕਲ ਰੁੜਕੀ (ਯੂ. ਪੀ.) ਜਾਣਗੇ, ਉਥੋਂ ਸਿਧੇ ਭੈਣੀ ਸਾਹਿਬ ਅਤੇ

ਅਗਲੇ ਦਿਨ ਬੱਚਿਆਂ ਦਾ ਆਨੰਦ ਕਾਰਜ ਕਰਕੇ ਵਾਪਸ ਦਿੱਲੀ ਆ ਜਾਣਗੇ ।

ਸਤਿਗੁਰੂ ਜੀ ਦਾ ਸਕੱਤਰ ਤੇ ਸੰਤ ਮਹਿੰਦਰ ਸਿੰਘ ਪਹਿਲਾਂ ਵਖ ਵਖ ਥਾਵਾਂ ਤੋਂ ਡਬਵਾਲੀ ਭੂਪ ਸਿੰਘ ਹੁਰਾਂ ਨੂੰ ਫੋਨ ਕਰਨ ਦਾ ਜਤਨ ਕਰਦੇ ਰਹੇ, ਫੇਰ ਇਕ ਆਦਮੀ ਹੀ ਡਬਵਾਲੀ ਨੂੰ ਭੇਜਿਆ ਗਿਆ ਤਾਕਿ ਸੰਤ ਭੂਪ ਸਿੰਘ ਦਾ ਲੜਕਾ 14.10.78 ਸ਼ਾਮ ਤਕ ਭੈਣੀ ਸਾਹਿਬ ਪਹੁੰਚ ਸਕੇ ।

ਮੇਰਾ ਮਿੱਤਰ

ਮੇਰੇ ਮਿੱਤਰ ਵਾਸਤੇ ਪਹਿਲਾਂ ਤਾਂ ਹੀਡ ਕੁਆਰਟਰ ਵਿਚ ਸੱਧ ਉਪਜਿਆ ਕਿ ਉਹ ਡੰਨ ਲੁਆਉਣ ਨਹੀਂ ਆਵੇਗਾ । ਹੋਸਪਾਲ ਦਾ ਕਹਿਣਾ ਸੀ ਕਿ ਉਹ ਗੱਲ ਮੁਕਾ ਗਿਆ ਹੈ । ਪਰ ਇਹ ਗਲਤ ਫਹਿਮੀ ਹੀ ਨਿਕਲੀ । ਮਿੱਤਰ ਦਿਨੇ 11-12 ਵਜੇ ਦੇ ਵਿਚਾਲੇ ਗੁਰੂ ਕੀ ਹਾਜ਼ਰੀ ਨਮਿਤ ਆਇਆ । ਸਤਿਗੁਰੂ ਜੀ ਨੇ ਤਦ ਪ੍ਰਸ਼ਾਦ ਛਕਣਾ ਸੀ, ਇਸ ਲਈ 3 ਵਜੇ ਆਉਣ ਵਾਸਤੇ ਆਖਿਆ ਗਿਆ । ਫਿਰ ਉਹ 3 ਵਜੇ ਆਇਆ ਅਤੇ ਨਾਮ ਸਿਮਰਨ ਤੇ ਕੀਰਤਨ ਦੀ ਸਮਾਪਤੀ ਉਪਰੰਤ ਗੁਰੂ ਕੀ ਹਜ਼ੂਰੀ ਵਿਚ ਹੱਥ ਜੋੜ ਕੇ ਖਲੋ ਗਿਆ । ਸ੍ਰੀ ਸਤਿਗੁਰੂ ਜੀ ਨੇ ਵਿਆਹ ਤੋਂ ਪਹਿਲਾਂ ਦੇ ਸ਼ਗਨਸਾਰ ਕਾਰਣ 4000/-ਡੰਨ ਲਾਇਆ । ਵਿਆਖਿਆ ਕੀਤੀ : ਤੁਸੀਂ ਮੰਨਦੇ ਹੋ ਕਿ ਤੁਸੀਂ 2000/-ਸ਼ਗਨ ਤੇ ਖਰਚ ਕੀਤੇ ਹਨ । ਸ਼ਕਾਇਤ ਆਈ ਹੈ ਕਿ 8000/-ਖਰਚ ਕੀਤਾ ਗਿਆ ਹੈ । ਮੈਂ ਦੋਹਾਂ ਗੱਲਾਂ ਨੂੰ ਮਿਲਾਕੇ 4000/-ਡੰਨ ਲਾਇਆ ਹੈ ।

'ਸਤਿਬਚਨ ਜੀ' ਕਹਿ ਕੇ ਮਿੱਤਰ ਨੇ ਖਿੜੇ ਮੱਥੇ ਹੱਥ ਜੋੜ ਕੇ ਡੰਨ ਪਰਵਾਨ ਕੀਤਾ ।

ਇਸ ਮੌਕੇ ਸੰਤ ਅਵਤਾਰ ਸਿੰਘ ਨੇ ਆਪਣੀ ਪੁੱਤਰੀ ਦੀ ਸ਼ਾਦੀ ਵਾਸਤੇ ਅਰਜ਼ ਕੀਤੀ ਤਾਂ ਸਤਿਗੁਰੂ ਕਿਹਾ : ਕੱਲ ਹੀ ਦੋਵੇਂ ਧਿਰਾਂ ਭੈਣੀ ਸਾਹਿਬ ਚਲੇ ਜਾਓ । ਪਰ ਜੇ ਅਗਲੇ ਘਰ ਨੇ ਕੁਝ ਕੀਤਾ ਕਰਵਾਇਆ ਹੋਵੇ ਤਾਂ ਡੰਨੇ ਜਾਣ ਦਾ ਮਨ ਬਣਾ ਕੇ ਆਵੇ ।

ਸੰਤ ਅਵਤਾਰ ਸਿੰਘ ਹੁਰਾਂ ਨੇ ਆਪਣੀ ਇੱਛਾ ਉਤੇ ਸਤਿਗੁਰੂ ਜੀ ਵਲੋਂ ਡੰਨੇ ਜਾਣਾ ਪਰਵਾਨ ਕਰਕੇ ਇਕ ਚੰਗੀ ਗੱਲ ਕੀਤੀ । ਉਹ ਸਤਿਗੁਰੂ ਜੀ ਨਾਲ ਭਾਈ ਮਾਨਸਿਕ ਨੇੜਤਾ ਰਖਦੇ ਹਨ ਤੇ ਪੁੱਤਰੀ ਦੇ ਸੋਹ ਨੇ ਜੋ ਅਵੱਗਿਆ ਕਰਵਾਈ ਸੀ ਉਹ ਖਿੜੇ ਮੱਥੇ ਡੰਨ ਲੁਆਕੇ ਸਥਿਤੀ ਬਰਕਰਾਰ ਰਖ ਲਈ ।

ਸਤਿਗੁਰੂ ਜੀ ਨੇ ਮੇਰੇ ਮਿੱਤਰ ਨੂੰ ਫਿਰ ਕਿਹਾ : ਭੰਡਾ ਸਿੰਘ ਨੂੰ ਅਜੇ ਪੁਛਣਾ ਹੈ ਕਿ ਉਸ ਕਿੰਨਾ ਖਰਚ ਕੀਤਾ ਹੈ । ਸੰਤ ਅਵਤਾਰ ਸਿੰਘ : ਦੀਨ ਦਿਆਲ, 15 ਅਕਤੂਬਰ ਨੂੰ ਭੈਣੀ ਸਾਹਿਬ ਆਉਣਾ ਹੀ ਹੈ ।

ਸਤਿਗੁਰੂ ਜੀ : ਮੈਨੂੰ ਤਾਂ ਕੋਈ ਫਰਕ ਨਹੀਂ ਪੈਂਦਾ, ਫਿਰ ਤੁਸੀਂ ਹੀ ਬੇਇਜ਼ਤੀ ਮਹਿਸੂਸ ਕਰਦੇ ਹੋ ।

ਸੰਤ ਅਵਤਾਰ ਸਿੰਘ : ਗਰੀਬ ਨਿਵਾਜ਼, ਤੁਸੀਂ ਸਭ ਦਾ ਭਲਾ ਕਰਦੇ ਹੋ । ਤੁਮ ਕਰਕੇ ਭਲਾ ਹਮ ਭਲੋ ਨ ਜਾਨਹੁ ਤੁਮ ਸਦਾ ਸਦਾ ਦਇਆਲਾ । ਤੁਮ ਸੁਖਦਾਈ ਪੁਰਖ

ਬਿਧਾਤੇ ਤੁਮ ਰਾਖਹੁ ਅਪਨੇ ਬਾਲਾ । ਵਿਆਹ ਵਾਸਤੇ ਕਲ੍ਹ ਭੈਣੀ ਸਾਹਿਬ ਜਾਣ ਦਾ
ਫੈਸਲਾ ਹੋ ਗਿਆ ।

ਨਾਮ ਸੰਸਕਾਰ

ਸੰਤ ਅਵਤਾਰ ਸਿੰਘ ਦੇ ਸਾਰੇ ਬੱਚੇ ਹੀ ਸੁਲੱਗ ਹਨ ਅਤੇ ਸਭ ਦਾ ਹੀ ਸਤਿਗੁਰੂ
ਜੀ ਦੇ ਚਰਨਾਂ ਨਾਲ ਸੰਘਣਾ ਸਨੇਹ ਹੈ । ਸੰਤਾਂ ਨਾਲ ਗੱਲਬਾਤ ਮੁਕੀ ਤਾਂ ਵੱਡੇ-
ਛੋਟੇ ਲੜਕੇ ਦੀਪ ਸਿੰਘ, ਸੁਪਤਨੀ ਜਸਬੀਰ ਕੌਰ ਸਮੇਤ ਆ ਚਰਨੀਂ ਲਗਾ । ਬੀਬੀ
ਦੇ ਕੁਛੜ ਬਾਲ ਸੀ । ਅਵਤਾਰ ਸਿੰਘ ਹੁਰਾਂ ਬੇਨਤੀ ਕੀਤੀ : ਗਰੀਬ ਨਿਵਾਜ਼, ਇਸ
ਬੱਚੇ ਦਾ ਨਾਮ ਰਖਣ ਦੀ ਕਿਰਪਾ ਕਰੋ । ਸਤਿਗੁਰੂ ਜੀ ਨੇ ਤੁਰਤ 'ਗੁਰਬਖਸ਼ ਸਿੰਘ'
ਨਾਮ ਰਖਿਆ । ਫਿਰ ਦੀਪ ਸਿੰਘ ਨੇ ਅਰਜ਼ ਕੀਤੀ : ਸੱਚੇ ਪਾਤਸ਼ਾਹ, ਇਸਦਾ ਇਕ
ਹੋਰ ਭਰਾ ਵੀ ਹੈ, ਉਹ ਇਹਦਾ ਜੁੜਵਾਂ ਭਾਈ ਹੈ । ਸਤਿਗੁਰੂ ਜੀ ਮੁਸਕਾਏ : ਬੜੀ
ਛੋਟੀ ਕੋਟਾ ਪੂਰਾ ਕਰ ਲਿਆ ! ਅਤੇ ਨਾਮ ਰਖਿਆ 'ਗੁਰਦੇਵ ਸਿੰਘ' ।

ਸਤਿਗੁਰੂ ਜੀ ਦੀਪ ਸਿੰਘ ਦੀ ਸੁਪਤਨੀ ਨੂੰ ਨੁਹਾਰੇ ਪਛਾਣਦਿਆਂ ਪੁਛਿਆ : ਤੂੰ
ਕਪੂਰ ਸਿੰਘ ਦੀ ਲੜਕੀ ਹੈਂ ਨ ? ਕਾਨਪੁਰ ਤੋਂ ? ਅਤੇ ਇਸਦੀ ਸਪਸ਼ਟਤਾ ਬਾਦ
ਉਸ ਨੂੰ ਉਸਦੇ ਪੇਕੇ ਪਰਵਾਰ ਵਿਚ ਹੋਣ ਵਾਲੇ ਇਕ ਵਿਆਹ ਬਾਰੇ ਦੱਸਿਆ ਪੁਛਿਆ ।
ਅਤੇ ਨਾਲ ਹੀ ਹੱਸਦੇ-ਹੱਸਦੇ ਬਚਨ ਕੀਤਾ : ਤੈਨੂੰ ਹੀ ਸੋਚਣਾ ਪੈਣਾ ਹੈ ਤੂੰ ਕਿਸ ਦਾ
ਸਾਥ ਦੇਣਾ ਹੈ, ਸਾਡਾ ਜਾਂ ਪਿਤਾ ਦਾ !

ਲੇਖ "ਸਤਿਗੁਰੂ"

ਏਥੇ ਉਠ ਕੇ ਬੈਠਣ-ਕਮਰੇ ਵਲ ਹੋਏ ਤਾਂ ਏਥੇ ਡਾ: ਅਮਰ ਭਾਰਤੀ, ਸ: ਹੰਸਪਾਲ
ਅਤੇ ਸ੍ਰੀ ਗੁਰਭਜਨ ਸਿੰਘ ਬੈਠੇ ਹੋਏ ਸਨ । ਇਹਨਾਂ ਸਤਰਾਂ ਦਾ ਲੇਖਕ ਵੀ ਆ ਗਿਆ ।
ਡਾ: ਭਾਰਤੀ ਨੇ ਇਕ ਲੇਖ ਪੜ੍ਹਨਾ ਸ਼ੁਰੂ ਕੀਤਾ : ਸਤਿਗੁਰੂ ! ਭਾਵੇਂ ਸਾਨੂੰ ਸਤਿਗੁਰੂ
ਜੀ ਇਸ ਸਮੇਂ ਅਨੇਕਾਂ ਪਾਸਿਆਂ ਵਿਚ ਉਲਝੇ ਜਾਪਦੇ ਸਨ ਪਰ ਆਪ ਨੇ ਇਤਿਹਾਸ,
ਅਤੇ ਗੁਰਬਾਣੀ ਵਿਚੋਂ ਲੱਭੀਆਂ ਅਨੇਕਾਂ ਚੀਜ਼ਾਂ ਭਾਰਤੀ ਦੇ ਧਿਆਨ ਵਿਚ
ਲਿਆਂਦੀਆਂ । ਲੇਖਕ ਨੇ ਪਰਵਾਨ ਕੀਤਾ ਕਿ ਸਤਿਗੁਰੂ ਜੀ ਦੇ ਸੁਭਾਓ ਲੇਖ ਦੀ
ਗੁਣਵੱਤਾ ਨੂੰ ਨਿਖਾਰਦੇ ਤੇ ਹੋਰ ਵੀ ਠੱਸ ਬਣਾਉਂਦੇ ਹਨ ।

ਸਤਿਗੁਰਾਂ ਸਿੰਘ ਸਾਹਿਬ ਭੂਪਿੰਦਰ ਸਿੰਘ ਜੀ ਦੇ ਕੁਛ ਛਪੇ ਹੋਏ ਲੇਖਾਂ ਵਲ ਵੀ
ਸਾਡਾ ਧਿਆਨ ਕੇਂਦਰਿਤ ਕੀਤਾ । ਸਤਿਗੁਰੂ ਜੀ ਬਚਨ ਕੀਤਾ : ਜਿਸ ਜਿਸ ਅਖਬਾਰ
ਰਸਾਲੇ ਵਿਚ ਇਹ ਸਮਗਰੀ ਛਪੀ ਹੈ, ਉਸਨੂੰ ਸੰਗ੍ਰਹਿ ਕਰਨਾ ਚਾਹੀਦਾ ਹੈ । ਉਨ੍ਹਾਂ
ਵਿਚ ਬਹੁਤ ਸਾਰੀਆਂ ਗੱਲਾਂ ਕੰਮ ਦੀਆਂ ਹਨ ।

ਸਤਿਗੁਰੂ ਜੀ ਦਾ ਜ਼ੋਰ ਸੀ ਕਿ ਲੇਖ ਵਿਚ ਕੋਈ ਮੁਅਮਲ ਫਿਕਰਾ ਨਹੀਂ ਹੋਣਾ
ਚਾਹੀਦਾ ਜਿਵੇਂ 'ਇਹ ਵੀ ਸੰਭਵ ਹੈ' । ਗੱਲ ਠੱਸ ਅਤੇ ਤੱਥ ਪੂਰਣ ਹੀ ਹੋਣੀ ਚਾਹੀਦੀ
ਹੈ । ਆਪ ਨੇ ਸਪੱਸ਼ਟ ਕੀਤਾ, 'ਫਰਜ਼ ਕਰੋ' ਵੀ ਨਹੀਂ ਲਿਖਣਾ ਚਾਹੀਦਾ ।

ਸਤਿਗੁਰਾਂ ਦੀ ਉਮਰ

ਏਥੇ ਪ੍ਰਸੰਗ ਵਸ ਸਤਿਗੁਰੂ ਜੀ ਨੇ ਉਸ ਭਾਵਨਾ ਦੀ ਵੰਨਗੀ ਦੱਸੀ ਜਿਹੜੀ ਗੁਰੂ ਅਰਜਨ ਦੇਵ ਜੀ ਦੇ ਵੇਲੇ ਭਾਈ ਤਿਲਕੇ ਦੀ ਸੁਭਾਵਕ ਤੌਰ ਤੇ ਸੀ। ਗੁਰੂ ਦੀ ਉਮਰ ਕਿੰਨੀ ਵੱਡੀ ਜਾਂ ਕਿੰਨੀ ਛੋਟੀ ਹੈ, ਇਸਦੀ ਮਹੱਤਤਾ ਨਹੀਂ। ਮਹੱਤਤਾ ਇਸ ਗੱਲ ਵਿਚ ਹੈ ਕਿ ਇਹ ਸਤਿਗੁਰੂ ਬਾਰੇ ਹੈ। (ਸੰਖੇਪ ਕਥਾ) ਭਾਈ ਤਿਲਕੇ ਗੁਰੂ ਅਰਜਨ ਦੇਵ ਜੀ ਦੇ ਵੇਲੇ ਦਾ ਸਿੱਖ ਸੀ। ਉਸਦੇ ਪਿੰਡ ਵਿਚ ਇਕ ਵਾਰ 350 ਸਾਲ ਵੱਡੀ ਉਮਰ ਦਾ, ਮਹੇਸ਼ਾ ਨਾਮ ਦਾ ਯੋਗੀ ਆਇਆ। ਸਾਰਾ ਪਿੰਡ ਉਹਦੇ ਦਰਸ਼ਨਾਂ ਨੂੰ ਗਿਆ। ਪਰ ਭਾਈ ਤਿਲਕਾ, ਸਤਿਗੁਰਾਂ ਦਾ ਅਨਿੰਨ ਸ਼ਰਧਾਵਾਨ ਵੇਖਣ ਨਾ ਗਿਆ ਮਹੇਸ਼ਾ ਯੋਗੀ। ਆਖਰ ਉਸੇ ਪਾਸ ਆਦਮੀ ਜਾਣ ਲਗੇ : ਮਹੇਸ਼ਾ ਯੋਗੀ ਦੇ ਦਰਸ਼ਨਾਂ ਤੋਂ 100 ਸਾਲ ਦਾ ਸਵਰਗ ਪ੍ਰਾਪਤ ਹੋਵੇਗਾ। ਭਾਈ ਤਿਲਕਾ ਬੋਲਿਆ : ਜਿਹੜਾ ਇਕ ਸਾਲ ਦੀ ਕੰਦ ਵੀ ਪਰਵਾਨ ਨਹੀਂ ਕਰਦਾ ਉਸਨੂੰ 10-50 ਜਾਂ 100-200 ਸਾਲ ਦੀ ਕੰਦ ਕਿਵੇਂ ਮਨਜ਼ੂਰ ਹੋਵੇਗੀ ?

ਸਿੱਖ ਦੀ ਅਤੱਲ ਸ਼ਰਧਾ ਨੇ ਲੋਕਾਂ ਅਤੇ ਮਹੇਸ਼ਾ ਯੋਗੀ ਨੂੰ ਨਿਵਾ ਦਿਤਾ। ਅੰਤ ਗੁਰੂਸੰਕਰ ਦਾ ਯੋਗੀ ਭਾਈ ਤਿਲਕੇ ਦੀ ਸ਼ਰਨ ਆ ਉਸਦੇ ਸਤਿਗੁਰਾਂ ਦੇ ਦਰਸ਼ਨਾਂ ਦਾ ਇੱਛਕ ਬਣਿਆ। ਸਤਿਗੁਰਾਂ ਦੇ ਦਰਸ਼ਨਾਂ ਨੂੰ ਗਏ ਤਾਂ ਯੋਗੀ ਨੂੰ, ਸਰੀਰੋਂ ਛੋਟੀ ਉਮਰ ਦੇ ਸਤਿਗੁਰਾਂ ਪਾਸ, ਆਪਣੀ ਵੱਡੀ ਉਮਰ ਦੇ ਅਭਿਮਾਨ ਨੇ ਘੇਰ ਲਿਆ। ਸਤਿਗੁਰਾਂ ਮਹੇਸ਼ਾ ਨੂੰ ਪ੍ਰਤਖ ਪ੍ਰਮਾਣ ਦੇ, ਉਸ ਦੇ ਇਕ ਸਾਬਤ ਕੰਨ ਦੇ 'ਦਰਸ਼ਨ' ਕਰਵਾ ਸਪੱਸ਼ਟ ਕੀਤਾ ਕਿ ਸਤਿਗੁਰੂ ਦੀ ਆਯੂ ਉਸਤੋਂ ਕਿੰਨੀ ਵੱਡੀ ਸੀ। ਇਕ ਵਾਰ ਸਮੁੰਦਰੀ ਰੂਛਾਨ ਸਮੇਂ ਡੋਲਦੇ ਜਹਾਜ਼ ਵਿਚ ਉਹਦਾ ਕੰਨ ਤੇ ਮੁੰਦਰਾਂ ਕਟਵਾਕੇ ਵੀ ਸਤਿਗੁਰਾਂ ਨੇ ਹੀ ਸਹਾਇਤਾ ਕੀਤੀ ਸੀ।

ਸ੍ਰੀ ਸਤਿਗੁਰੂ ਜੀ ਨੇ ਡਾ: ਅਮਰ ਭਾਰਤੀ ਨੂੰ ਉਹ ਪ੍ਰਸੰਗ ਸੂਰਜ ਪ੍ਰਕਾਸ਼ ਚੋਂ ਪੜ੍ਹਕੇ, ਇਸ ਤੱਥ ਨੂੰ ਸਮਝਕੇ ਥਾਂ ਸਿਰ ਲਿਆਉਣ ਦਾ ਸੁਝਾਉ ਦਿਤਾ। ਸਤਿਗੁਰਾਂ ਸਿੱਖ ਦੀ ਭਾਵਨਾ ਦਸਦਿਆਂ ਭਾਈ ਤਿਲਕੇ ਦੇ ਬਚਨ ਯਾਦ ਕਰਵਾਏ ਕਿ ਤਿਲਕੇ ਨੇ ਯੋਗੀ ਨੂੰ ਸਤਿਗੁਰਾਂ ਦੀ ਉਮਰ ਇੰਜ ਦੱਸੀ : ਜਦੋਂ ਸ੍ਰਿਸ਼ਟੀ ਨਹੀਂ ਸੀ ਬਣੀ ਤਦੋਂ ਵੀ ਸਤਿਗੁਰੂ ਮੌਜੂਦ ਸਨ ਅਤੇ ਜਦੋਂ ਸਾਰੀ ਸ੍ਰਿਸ਼ਟੀ ਲੈ ਹੋ ਜਾਵੇਗੀ ਤਦੋਂ ਵੀ ਮੇਰਾ ਸਤਿਗੁਰੂ ਕਾਇਮ-ਦਾਇਮ ਹੋਵੇਗਾ। ਉਂਜ ਦੇਹ ਕਰਕੇ ਗੁਰੂ ਅਰਜਨ ਦੇਵ ਜੀ ਇਸ ਸਮੇਂ...ਸਾਲ ਦੇ ਹਨ।

ਸਤਿਗੁਰੂ ਦੀ ਵੱਡੀ ਮਹਾਨਤਾ

ਭਾਰਤੀ ਜੀ ਨੂੰ ਸਤਿਗੁਰੂ ਜੀ ਨੇ, ਸਤਿਗੁਰੂ ਦੀ ਮਹਾਨਤਾ ਅਕਾਲਪੁਰਖ ਤੋਂ ਵੱਡੀ ਦਰਸਾਇਆਂ ਭਾਈ ਸੰਤੋਖ ਸਿੰਘ ਦੇ ਗ੍ਰੰਥ ਦੀ ਇਕ ਹੋਰ ਸਾਖੀ ਸੁਣਾਈ ਜਿਸ ਅਨੁਸਾਰ ਕਿਸੇ ਰਾਜੇ ਜਾਂ ਸਾਹੂਕਾਰ ਦੇ ਘਰ ਸੰਤਾਨ ਨਹੀਂ ਸੀ ਹੁੰਦੀ। ਉਸਨੇ ਅਨੇਕਾਂ ਪੀਰਾਂ-ਫਕੀਰਾਂ, ਸਾਧੂ-ਸੰਤਾਂ ਤੋਂ ਪੁੱਤਰ ਦੀ ਦਾਤ ਮੰਗੀ। ਪਰ ਉਸਦਾ ਮਸਤਕ ਵੇਖ

ਸਭੇ ਕਹਿਣ : ਤੇਰੇ ਭਾਗਾਂ ਵਿਚ ਪੁੱਤਰ ਸੁਖ ਹੈ ਹੀ ਨਹੀਂ । ਅੰਤ ਨੂੰ ਉਹ ਲੋੜਵੰਦ ਧਨਾਢ ਸਤਿਗੁਰੂ ਅਰਜਨ ਦੇਵ ਜੀ ਦੀ ਸ਼ਰਣ ਆਇਆ । ਤਾਂ ਆਪ ਜੀ ਨੇ ਦੂਜੇ ਪੀਰਾਂ-ਫਕੀਰਾਂ, ਸਾਧੂ-ਸੰਤਾਂ ਦੀ ਕਥਨੀ ਦੀ ਤਸਦੀਕ ਕਰਦਿਆਂ ਆਪਣੀ ਕਿਰਪਾ ਦੁਆਰਾ ਪੁੱਤਰ ਦੀ ਦਾਤ ਬਖਸ਼ੀ । ਦੇਖੋ, ਸਤਿਗੁਰੂ, ਅਕਾਲ ਪੁਰਖ ਦੇ ਕੀਤੇ ਹੋਏ ਨੂੰ ਵੀ ਬਦਲਦਾ ਹੈ ।

ਇਸ ਬੈਠਕ ਵਿਚ ਗੁਰੂ ਬਾਣੀ, ਗੁਰੂ ਘਰ ਆਦਿ ਬਾਰੇ ਹੋਰ ਵੀ ਕਿੰਨਾ ਸਮਾਂ ਚਰਚਾ ਹੋਈ ।

ਸਰੋਦ ਦਾ ਪ੍ਰੋਗਰਾਮ

3.30 ਵਜੇ, ਲੇਖ ਦਾ ਅਜੇ ਅੱਧ ਬਕਾਇਆ ਸੀ ਕਿ ਸਤਿਗੁਰੂ ਜੀ ਨੇ ਦੱਸਿਆ : ਅੱਜ ਕਮਾਨੀ ਆਡੀਟੋਰੀਅਮ ਵਿਖੇ 'ਰਾਗ ਰੰਗ' ਸੰਸਥਾ ਵਾਲੇ ਉਸਤਾਦ ਅਮਜਦ ਅਲੀ ਦੀ ਸਿਲਵਰ ਜੁਬਲੀ ਮਨਾ ਰਹੇ ਹਨ ਜਿਸ ਵਿਚ ਖਾਂ ਸਾਹਿਬ ਦਾ ਸਰੋਦ ਪ੍ਰੋਗਰਾਮ ਵੀ ਹੈ, ਇਸ ਵਿਚ 7 ਵਜੇ ਪਹੁੰਚਣਾ ਹੈ । ਕੁਝ ਸੱਜਣ ਬਾਹਰ ਮਿਲਣ ਨੂੰ ਉਡੀਕਦੇ ਹਨ । ਤੁਸਾਂ ਵੀ ਜਾਣਾ ਹੈ । ਕੁਝ ਖਾ ਪੀ ਲਓ ।

ਗੁਰਦੇਵ ਸਿੰਘ-ਹਰਭਜਨ ਸਿੰਘ ਕਮਾਨੀ ਆਡੀਟੋਰੀਅਮ ਵਿਚ, ਜਗਹ ਦੇ ਰਖ-ਰਖਾਅ ਲਈ ਜਾ ਚੁਕੇ ਸਨ । ਉਸਤਾਦ ਅਮਜਦ ਅਲੀ ਖਾਂ ਨੇ ਪੱਕੀ ਕੀਤੀ ਹੋਈ ਸੀ ਸਤਿਗੁਰੂ ਨੂੰ ਸਮੇਂ ਸਿਰ ਦਰਸ਼ਨਾਂ ਲਈ ।

ਸਤਿਗੁਰੂ ਜੀ ਨੇ ਅੰਦਰੋਂ ਬਾਹਰ ਆ ਕੇ, ਇਕਤਰ ਹੋਈ ਸੰਗਤ ਦੀ ਨਮਸਕਾਰ ਕਬੂਲ ਫਰਮਾਈ ਅਤੇ 7 ਵਜੇ ਨੂੰ ਸ੍ਰੀ ਸਤਿਗੁਰੂ ਜੀ ਕਮਾਨੀ ਆਡੀਟੋਰੀਅਮ ਵਿਖੇ ਪਹੁੰਚ ਗਏ ।

ਆਡੀਟੋਰੀਅਮ ਸੰਗੀਤ ਪ੍ਰੇਮੀਆਂ ਨਾਲ ਭਰਪੂਰ ਸੀ । ਗੁਰਦੇਵ-ਹਰਭਜਨ ਸਿੰਘ ਸਤਿਗੁਰੂ ਜੀ ਨੂੰ ਖਾਂ ਸਾਹਿਬ ਨਾਲ ਮਿਲਾਣ ਵਾਸਤੇ ਡਰੈਸਿੰਗ ਰੂਮ ਵਿਚ ਲੈ ਗਏ ਪਰ ਉਹ ਤਾਂ ਸਟੇਜ ਤੇ ਪਹੁੰਚ ਚੁਕੇ ਸਨ । ਪਰਦਾ ਉਠਣ ਤੋਂ ਪਹਿਲਾਂ ਆਪ ਖਾਂ ਸਾਹਿਬ ਦੇ ਨਜ਼ਦੀਕ ਗਏ ਤਾਂ ਖਾਂ ਸਾਹਿਬ ਨੇ ਝੁਕ ਕੇ ਨਮਸਕਾਰ ਕੀਤੀ । ਸਤਿਗੁਰੂ ਜੀ ਨੇ ਆਸ਼ੀਰਵਾਦ ਦਿਤੀ ।

ਮੈਨੂੰ ਸ੍ਰੀ ਸਤਿਗੁਰੂ ਜੀ ਤੇ ਮਹਾਰਾਜ ਜੀ ਨਾਲ ਮੁਹਰਲੀਆਂ ਸੀਟਾਂ ਤੇ ਬੈਠਣ ਦਾ ਸੁਭਾਗ ਮਿਲਿਆ । ਮਾਤਾ ਜੀ ਪਹਿਲਾਂ ਹੀ ਬੈਠੇ ਹੋਏ ਸਨ । ਡਾ: ਅਮਰ ਭਾਰਤੀ ਤੇ ਸ: ਹੰਸਪਾਲ ਵੀ ਪੁੱਜ ਗਏ ।

ਸਤਿਗੁਰੂ ਜੀ ਦੇ ਬੈਠਿਆਂ ਅਜੇ ਕੁਝ ਹੀ ਮਿੰਟ ਹੋਏ ਸਨ ਕਿ ਭਾਰਤ ਦੀ ਜਨਤਾ ਪਾਰਟੀ ਸਰਕਾਰ ਦੇ ਵਿਦੇਸ਼ ਮੰਤਰੀ ਸ੍ਰੀ ਅਟਲ ਬਿਹਾਰੀ ਬਾਜਪਾਈ ਸਫੇਦ ਖੱਦਰ ਦਾ ਧੌਤੀ ਕੁਰਤਾ ਪਹਿਨੀਂ ਸ੍ਰੀ ਸਤਿਗੁਰੂ ਜੀ ਨੂੰ ਮਿਲਣ ਵਾਸਤੇ ਆਏ । ਆਪ ਨੇ ਸਨਮਾਨ ਦਿਤਾ । ਰਾਜਾ ਭਾਲਿੰਦਰ ਸਿੰਘ ਵੀ ਉੱਚੇਚਿਆਂ ਆਏ । ਉਸਤਾਦ ਅਮਜਦ ਅਲੀ ਖਾਂ ਦੀ ਸੁਪਤਨੀ ਬੀਬੀ ਸੁਬੋ ਲਕਸ਼ਮੀ ਵੀ ਸਤਿਗੁਰੂ ਜੀ ਦੇ ਸਤਿਕਾਰ ਹਿਤ

ਆਈ। ਸ੍ਰੀ ਸਤਿਗੁਰੂ ਜੀ ਨੇ ਹਰੇਕ ਨੂੰ ਉਸ ਦੀ ਸਾਭ ਤੋ ਪਦਵੀ ਅਨੁਸਾਰ ਸ਼ਬਦ ਅਥਵਾ ਵਚਨ ਦਿਤੇ।

ਇੰਟਰਵਲ ਸਮੇਂ ਬਾਜਪਾਈ ਜੀ ਫਿਰ ਆਏ। ਸੱਚੇ ਪਾਤਸ਼ਾਹ ਜੀ ਨੇ ਉਨ੍ਹਾਂ ਦਾ ਤੁਆਰਫ਼ ਮਹਾਰਾਜ ਜੀ, ਹੰਸਪਾਲ ਜੀ ਆਦਿ ਨਾਲ ਕਰਵਾਇਆ।

ਖਾਂ ਸਾਹਿਬ ਨੇ ਪਹਿਲਾਂ ਸ੍ਰੀ ਰਾਗ ਵਜਾਇਆ। ਦੂਜੀ ਬੈਠਕ ਵਿਚ ਪਹਾੜੀ ਅਤੇ ਦਰਬਾਰੀ, ਅੰਤ ਉਤੇ ਭੈਰਵੀ। ਸਾਰੀ ਪਰਫਾਰਮੈਂਸ ਵਧੀਆ ਰਹੀ।

ਆਡੀਟੋਰੀਅਮ ਵਿਚ ਰਾਜਾ ਭਾਲਿੰਦਰ ਸਿੰਘ ਦੀ ਸੀਟ ਪਾਸ ਖਾਂ ਸਾਹਿਬ ਦਾ ਇਕ ਪ੍ਰਸ਼ੰਸਕ ਹਕੀਮ ਬੈਠਾ ਹੋਇਆ ਸੀ। ਛੋਟਾ ਕੱਦ, ਛੋਟੀ ਛੋਟੀ ਦਾੜ੍ਹੀ। ਇੰਟਰਵਲ ਤੋਂ ਬਾਦ ਸਰੋਦ ਸੁਰ ਕਰਨ ਦੇ ਸਮੇਂ ਵਿਚ ਸਤਿਗੁਰੂ ਜੀ ਨੇ ਮਹਾਰਾਜ ਜੀ ਨੂੰ ਦੱਸਿਆ : ਕਲ੍ਹ ਕਾਕਾ (ਠਾਕੁਰ ਦਲੀਪ ਸਿੰਘ ਜੀ) ਖਾਂ ਸਾਹਿਬ ਨੂੰ ਇਕ ਸੇਬਾਂ ਦੀ ਪੇਟੀ ਲੈਕੇ ਮਿਲਣ ਗਿਆ ਸੀ। ਖਾਂ ਸਾਹਿਬ ਨੇ ਫੋਨ ਉਤੇ ਕਾਫ਼ੀ ਚਿਰ ਕਾਕੇ ਦੇ ਚਿਹਰੇ ਤੇ ਛਾਈਆਂ ਪੈ ਜਾਣ ਦਾ ਦੁਖ ਪ੍ਰਗਟ ਕੀਤਾ। ਇਹ ਹਕੀਮ ਬੜੇ ਧਰਮ ਪਰਾਇਣ ਅਤੇ ਖਾਂ ਸਾਹਿਬ ਦੇ ਪ੍ਰਸ਼ੰਸਕ ਹਨ। ਖਾਂ ਸਾਹਿਬ ਕਹਿੰਦੇ ਸਨ, ਜੇ ਆਪ ਨੂੰ ਇਤਰਾਜ਼ ਨਾ ਹੋਵੇ ਤਾਂ ਕਾਕੇ ਨੂੰ ਇਹਨਾਂ ਪਾਸ ਵਖਾਇਆ ਜਾਵੇ।

ਮਹਾਰਾਜ ਜੀ ਨੇ ਸਹਿਮਤੀ ਪਰਗਟ ਕਰ ਦਿਤੀ। ਸੰਗੀਤ ਸਭਾ ਦੀ ਸਮਾਪਤੀ ਰਾਤੀ 10.15 ਵਜੇ ਹੋਈ। ਉਠਕੇ ਸਤਿਗੁਰੂ ਜੀ ਖਾਂ ਸਾਹਿਬ ਨੂੰ 'ਵਾਹਵਾ' ਆਖਣ ਗਏ ਤਾਂ ਹਕੀਮ ਸਾਹਿਬ ਨੂੰ ਵੀ ਦੀਨ ਦਿਆਲ ਜੀ ਨਾਲ ਮਿਲਾਇਆ ਗਿਆ।

ਮੁਹੰਮਦ ਕਿਊਮ ਖਾਨ

ਸਤਿਗੁਰੂ ਜੀ ਕੋਠੀ ਆਏ ਤਾਂ ਗੁਰਦੇਵ ਸਿੰਘ-ਹਰਭਜਨ ਸਿੰਘ ਇਕ ਟੈਕਸੀ ਤੇ ਖਾਂ ਸਾਹਿਬ ਦੇ ਇਸ ਹਕੀਮ ਸਾਹਿਬ ਨੂੰ ਨਾਲ ਲੈ ਆਏ। ਮੁਹੰਮਦ ਕਿਊਮ ਖਾਨ ਹਕੀਮ ਸਾਹਿਬ ਦਾ ਨਾਮ ਹੈ। ਸਤਿਗੁਰੂ ਜੀ ਪਾਸ ਹਕੀਮ ਸਾਹਿਬ ਦੇ ਗਿਆ ਮੈਨੂੰ ਵੀ ਬੁਲਾ ਲਿਆ ਗਿਆ।

ਜਨਾਬ ਕਿਊਮ ਖਾਨ ਯੂ.ਪੀ. ਵਿਚੋਂ ਅਪਣਾ ਜਨਮ ਨਗਰ ਛੱਡ ਕੇ ਰੱਬੀ ਪ੍ਰੇਰਨਾ ਅਧੀਨ ਹੀ ਨਜ਼ਫਗੜ੍ਹ ਵਿਚ ਆ ਵਸਣ ਦੀ ਕਹਾਣੀ ਸੁਣਾਈ। ਅੱਲਾ ਦੇ ਫਜ਼ਲ ਨਾਲ ਹੱਥ ਸ਼ਫਾ ਦੀ ਵਡਿਆਈ ਮਿਲਣ ਦਾ ਜ਼ਿਕਰ ਕੀਤਾ। ਅੰਤ ਉਤੇ ਆਖਿਆ : ਮੈਂ ਦਵਾ ਕਰਾਂਗਾ (ਵੱਡੇ ਕਾਕੇ ਦੀ) ਆਪ ਨੇ ਮੇਰੇ ਲਈ ਦੁਆ ਕਰਨਾ।

ਅਤੇ ਉਸ ਸੱਜਣ ਨੇ ਇਹ ਵੀ ਦੱਸਿਆ ਕਿ ਉਹ 2 ਵਜੇ ਫਜ਼ਰ ਦੇ ਉਠਕੇ ਅੱਲਾ ਦੀ ਯਾਦ ਵਿਚ ਜੁੜਦਾ ਹੈ। ਸ਼ਫਕਤ ਤਾਂ ਖੁਦਾ ਦਾ ਨੂਰ ਹੀ ਅਦਾ ਕਰਦਾ ਹੈ। ਅਦਾਬ ਕਰਕੇ ਹਕੀਮ ਸਾਹਿਬ ਤਾਂ ਗੁਰਦੇਵ ਸਿੰਘ ਹੁਰਾਂ ਨਾਲ ਚਲੇ ਗਏ। ਪਰ ਸਤਿਗੁਰੂ ਜੀ ਰਾਤ ਦੇ 11.30 ਵਜੇ ਤਕ ਆਪਣੇ ਨਾਲ ਸੰਬੰਧਤ ਵਿਅਕਤੀਆਂ ਨਾਲ ਗੱਲਾਂ ਬਾਤਾਂ ਕਰਦੇ ਰਹੇ। ਸਾਨੂੰ ਘਰ ਜਾਣ ਦੀ ਆਗਿਆ ਹੋ ਗਈ।

15 ਅਕਤੂਬਰ 1978, ਐਤਵਾਰ ਨਵੀਂ ਦਿੱਲੀ

ਦਰਬਾਰ ਦੀ ਸੇਵਾ ਵਿਚ

ਸ: ਹਰਵਿੰਦਰ ਸਿੰਘ ਹੰਸਪਾਲ ਸਕੱਤਰ ਨਾਮਧਾਰੀ ਦਰਬਾਰ ਨੇ ਦੱਸਿਆ ਕਿ ਨਾਮਧਾਰੀ ਦਰਬਾਰ ਦਾ ਵਫ਼ਤਰੀ ਕੰਮ ਚਲਾਉਣ ਵਾਸਤੇ ਉਹ ਸ੍ਰੀ ਭੁਪਿੰਦਰ ਸਿੰਘ ਭੁਰਜੀ ਨੂੰ ਸੇਵਾ ਵਿਚ ਲੈ ਰਿਹਾ ਹੈ। ਮੇਰੇ ਖਿਆਲ ਵਿਚ ਸ੍ਰੀ ਭੁਰਜੀ ਇਸ ਜ਼ਿੰਮੇਵਾਰੀ ਦੇ ਯੋਗ ਹੀ ਹੈ।

ਸ਼ਾਪਿੰਗ ਸੈਂਟਰ

ਘੁੰਮਦੇ ਘੁਮਾਂਦੇ ਮੈਂ ਕਰੋਲ ਬਾਗ਼ ਵਿਚ, ਸੜੇ ਹੋਏ ਸ਼ਾਪਿੰਗ ਸੈਂਟਰ ਪਾਸ ਪੁਜਾ। ਮਨਚੰਦਾ ਅਤੇ ਸਤਿਗੁਰੂ ਜੀ ਦਾ ਸਾਬਕਾ ਸਕੱਤਰ ਮਿਲੇ। ਉਨ੍ਹਾਂ ਨਾਲ ਗੱਲੀਂ ਥਾਤੀਂ ਪਿਆ ਪਤਾ ਲਗਾ ਕਿ ਇਸ ਬਿਲਡਿੰਗ ਦਾ ਸੌਦਾ, ਸੇਠ ਕਰਤਾਰ ਸਿੰਘ ਚਾਵਲਾ ਦੇ ਸਪੁਤਰਾਂ ਨਾਲ ਹੋ ਗਿਆ ਹੈ ਪਰ ਸੇਠ ਤਰਨ ਸਿੰਘ ਥਾਈਲੈਂਡ ਵਾਲਿਆਂ ਅਜੇ ਕੀਮਤ ਅਦਾ ਨਹੀਂ ਕੀਤੀ। ਆਸ ਵੀ ਅਜੇ ਨਹੀਂ ਟੁੱਟੀ।

ਸ: ਹੰਸਪਾਲ ਅਤੇ ਮੈਂ 6.45 ਤੇ ਫਿਰ 1/6 ਬੀ ਪੁਸ਼ਾ ਰੋਡ ਪੁਜੇ ਤਾਂ ਪਤਾ ਲਗਾ ਸ੍ਰੀ ਸਤਿਗੁਰੂ ਜੀ 6 ਵਜੇ ਦੇ ਦਿੱਲੀ ਵਿਖੇ ਦਰਸ਼ਨ ਦੇ ਰਹੇ ਹਨ। ਸਤਿਗੁਰੂ ਜੀ, ਜਲਪਾਨ ਕਰ ਹੀ ਰਹੇ ਸਨ ਕਿ ਸ: ਅਵਤਾਰ ਸਿੰਘ ਅਮ੍ਰਤਸਰੀ ਆਪਣੇ ਸਹਿਰੋਂ ਆ ਗਿਆ।

ਦੋ ਦਿਨ ਪਹਿਲਾਂ ਦਿਤਾ ਹੋਇਆ, ਸਤਿਗੁਰੂ ਜੀ ਦਾ ਦਿਲਰੁਬਾ ਗੁਰਦੇਵ ਸਿੰਘ-ਹਰਭਜਨ ਸਿੰਘ ਮੜਵਾ ਕੇ ਲੈ ਆਏ। ਇਸ ਨੇ ਬੈਂਕੋਕ ਨਾਲ ਜਾਣਾ ਹੈ।

ਸਾਧ ਸੰਗਤ

ਸ੍ਰੀ ਸਤਿਗੁਰੂ ਜੀ ਜਾਂ ਹੇਠਲੇ ਵਰਾਂਡੇ ਵਿਚ ਪਧਾਰੇ ਤਾਂ ਇਕ ਕੁਰਸੀ ਸਜੀ ਧਜੀ ਆਪ ਜੀ ਨੂੰ ਬੈਠਣ ਲਈ ਦਾਅਵਤ ਦੇ ਰਹੀ ਸੀ। ਆਪ ਜੀ ਸਸ਼ੋਭਤ ਹੋਏ ਤਾਂ ਨਰ ਨਾਰ ਮਾਇਆ ਮੱਥਾ ਟੇਕ ਟੇਕ ਕੋਲ ਹੋ ਕੇ ਬੈਠਣ ਲਗੇ। ਸੇਠ ਕਰਤਾਰ ਸਿੰਘ ਬੈਂਕੋਕ, ਸ: ਸੁਲੱਖਣ ਸਿੰਘ ਮੈਂਬਰ ਦਿੱਲੀ ਸਿੱਖ ਗੁਰਦੁਆਰਾ ਕਮੇਟੀ, ਸੇਠ ਕਿਰਪਾਲ ਸਿੰਘ-ਸੁਰਿੰਦਰ ਸਿੰਘ ਡਾਲਟਨ ਗੰਜ। ਸਤਿਗੁਰੂ ਜੀ ਦਾ ਅੱਜ ਕਿਰਪਾਲ ਸਿੰਘ ਹੁਰਾਂ ਵਲ ਵਧੇਰੇ ਉਚੇਚ ਸੀ। ਹੋਰ ਕਾਫ਼ੀ ਸੰਗਤ ਨਮਸਕਾਰ ਕਰਕੇ ਬੈਠ ਗਈ।

ਭੁਤ ਨਹੀਂ ਬੀਮਾਰੀ

ਸੇਠ ਹਰਭਜਨ ਸਿੰਘ ਕੋਮਲ, ਥਾਈਲੈਂਡ ਵਾਲਿਆਂ ਦੀ ਮਾਤਾ ਨੇ ਆਪਣਾ ਇਕ ਲੜਕਾ (ਸ਼ਾਇਦ ਛੋਟਾ ਹੋਵੇ) ਪੇਸ਼ ਕਰਕੇ ਅਰਜ਼ ਕੀਤੀ: ਦੀਨ ਦਿਆਲ, ਇਸਨੂੰ ਕਦੇ ਕਦੇ ਦੌਰਾ ਆ ਪੈਂਦਾ ਹੈ। ਸਾਰਾ ਸਰੀਰ ਤਣ ਜਾਂਦਾ ਹੈ ਤੇ ਉਲਜਲੂਲ ਬੋਲਦਾ

ਹੈ ਇਸਨੂੰ ਕੁਛ ਚੰਬੜਿਆ ਹੋਇਆ ਹੈ, ਆਪ ਜੀ ਕਿਰਪਾ ਕਰੋ ।

ਸਤਿਗੁਰੂ ਜੀ ਬਚਨ ਕੀਤਾ : ਇਸ ਨੂੰ ਚੰਬੜਿਆ ਕੁਛ ਨਹੀਂ । ਕੇਵਲ ਰੋਗ ਹੈ । ਇਲਾਜ ਕਰਵਾਇਆਂ ਠੀਕ ਹੋ ਜਾਵੇਗਾ । ਲੜਕੇ ਨੂੰ ਸਤਿਗੁਰਾਂ ਮਨ ਸਥਿਤੀ ਪੁਛੀ ਤਾਂ ਉਸ ਹੱਥ ਜੋੜਕੇ ਦੱਸਿਆ ਕਿ ਚਾਰ ਸਾਲ ਹੋਏ ਹਾਦਸਾ ਹੋ ਗਿਆ ਸੀ ਤਦ ਤੋਂ ਹੀ ਇੰਜ ਦੋਰਾ ਪੈਣਾ ਸ਼ੁਰੂ ਹੋਇਆ ਹੈ ।

ਇਸ ਲਈ ਡਾਕਟਰੀ ਇਲਾਜ ਕਰਵਾਣਾ ਹੀ ਸਤਿਗੁਰੂ ਜੀ ਨੇ ਦੱਸਿਆ ।

ਬੈਠਣ ਕਮਰੇ ਵਿਚ ਸਤਿਗੁਰੂ ਜੀ ਪਧਾਰੇ । ਏਥੇ ਬੈਠੇ ਸਿੰਘਾਂ ਨੂੰ 5-7 ਮਿੰਟ ਦਰਸ਼ਨ ਦੇਕੇ ਸੇਠ ਕਰਤਾਰ ਸਿੰਘ ਚਾਵਲਾ ਨਾਲ 10 ਮਿੰਟ ਇਕਾਂਤ ਲਈ ਅਤੇ ਜੋ ਕੁਝ ਆਕੇ ਆਪ ਨੇ ਸੰਕੇਤਕ ਬਚਨ ਕੀਤੇ ਉਹਨਾਂ ਤੋਂ ਮੇਰਾ ਅਨੁਮਾਨ ਸੀ ਕਿ ਸ਼ਾਪਿੰਗ ਸੈਂਟਰ ਬਾਰੇ ਹੀ ਬਚਨ ਹੋਏ ਹੋਣਗੇ ।

ਬਾਜਪਾਈ ਦੀ ਸਹੀ ਗੱਲ

ਸਤਿਗੁਰੂ ਜੀ ਨੇ ਪਰਸੋਂ ਕਮਾਨੀ ਆਡੀਟੋਰੀਅਮ ਵਿਚ ਹੋਈ ਸ੍ਰੀ ਅਟਲ ਬਿਹਾਰੀ ਬਾਜਪਾਈ ਦੀ ਮਿਲਣੀ ਦੀ ਗੱਲ ਸੁਣਾਈ : ਜਦੋਂ ਹਰਵਿੰਦਰ ਸਿੰਘ ਨੇ ਬਾਜਪਾਈ ਨਾਲ ਉਸਤਾਦ ਸਲਾਮਤ ਅਲੀ ਖਾਂ ਨੂੰ ਭਾਰਤ, ਸਾਡੀ ਸੰਗੀਤ ਕਾਨਫਰੰਸ ਤੇ ਆਉਣ ਲਈ ਪਾਕਿਸਤਾਨ ਵਲੋਂ ਮਨਜ਼ੂਰੀ ਨਾ ਮਿਲਣ ਬਾਰੇ ਗੱਲ ਚਲਾਈ ਤਾਂ ਬਾਜਪਾਈ ਜੀ ਨੇ 'ਕੋਸ਼ਸ਼ ਕਰੀ ਚਲਣ' ਲਈ ਆਖਿਆ । ਮੈਂ ਕੋਲੋਂ ਹਸਦੇ ਹਸਦੇ ਕਹਿ ਦਿਤਾ, ਕੋਸ਼ਸ਼ ਕਰੀ ਜਾਈਏ ਤਾਂ ਹਕੂਮਤ ਤੇ ਕਬਜ਼ਾ ਕਰ ਹੀ ਲਈ ਦਾ ਹੈ । ਬਾਜਪਾਈ ਜੀ ਨੇ ਸਹੀ ਉਤਰ ਦਿਤਾ ਕਿ ਬਿਨਾਂ ਲੱਗ ਲਥੇੜ ਤੋਂ ਹਕੂਮਤ ਤੇ ਕਬਜ਼ਾ ਤਾਂ ਕਰ ਲਿਆ ਹੈ ਪਰ ਅਜੇ ਸੰਤਾਲਿਆ ਨਹੀਂ ਜਾ ਰਿਹਾ ।

ਤਰਬ-ਤਬਲਾ

3 ਵਜ ਚੁਕੇ ਸਨ ਰਾਤ ਦੇ । ਅਵਤਾਰ ਸਿੰਘ ਅਮ੍ਰਤਸਰੀ ਪਹੁੰਚ ਗਿਆ । ਸਤਿਗੁਰੂ ਜੀ ਨੇ ਨਵਾਂ ਮੜ੍ਹਿਆ ਦਿਲਰੁਬਾ ਸੁਰ ਕਰਦਿਆਂ ਕਿਹਾ : ਪਤਾ ਨਹੀਂ ਮੇਰਾ ਦਿਲਰੁਬਾ ਫੇਤੀ ਸੁਰ ਹੋ ਜਾਂਦਾ ਹੈ ਜਾਂ ਮੈਂ ਹੀ ਇਸ ਨੂੰ ਫੇਤੀ ਸੁਰ ਕਰ ਲੈਂਦਾ ਹਾਂ । ਤਿੰਨ ਮਿੰਟ ਦੇ ਅੰਦਰ ਅੰਦਰ ਨਵਾਂ ਮੜ੍ਹਿਆ ਸਾਜ਼ ਸੁਰ ਹੋ ਕੇ ਤਿਆਰ ਸੀ । ਬਸ ਫਿਰ ਸਤਿਗੁਰੂ ਜੀ ਤਰਬਾਂ ਨਾਲ ਕਲੱਲ ਕਰਨ ਲਗੇ ਤੇ ਤਬਲੇ ਨਾਲ ਅਵਤਾਰ ਸਿੰਘ ।

ਸਤਿਗੁਰੂ ਜੀ ਲੈਅ-ਤਾਲ ਦੇ ਏਨੇ ਧਨੀ ਹਨ ਕਿ ਜਿਥੋਂ ਚਾਹੁਣ ਤੇ ਜਦੋਂ ਚਾਹੁਣ ਤਿਹਾਈਆਂ ਲਗਾ ਸਕਦੇ ਹਨ । ਹੋਰ ਤਾਂ ਹੋਰ ਸੰਗੀਤ ਨੇ ਐਸੀ ਰੰਗਣ ਚਾੜ੍ਹ ਵਿਖਾਈ ਹੈ ਕਿ ਮਲਵਈ ਜੱਟਾਂ ਦਾ ਪੁੱਤਰ ਹਜ਼ੂਰੀ ਸੇਵਕ ਸੰਤ ਮਹਿੰਦਰ ਸਿੰਘ ਪੂਰਬਾ, ਜੋ ਰਾਗ-ਬੇਰਾਗ ਬਾਰੇ ਕੁਛ ਨਹੀਂ ਜਾਣਦਾ, ਕਿਸੇ ਵੀ ਤਾਲ ਲਈ ਪੌਟਿਆਂ ਤੇ ਉਂਗਲੀਆਂ ਟਿਕਾਣੀਆਂ ਸ਼ੁਰੂ ਕਰ ਦੇਵੇਗਾ ਤੇ ਸਮ ਤੇ ਆਕੇ ਦੱਸ ਦੇਵੇਗਾ, ਏਨੀਆਂ ਮਾਤ੍ਰਾ ਦਾ ਤਾਲ ਹੈ । ਉਸ ਦਿਨ ਸੱਤ ਮਾਤਰਾਂ ਦੇ ਤਾਲ ਨੂੰ ਠੀਕ ਤਰ੍ਹਾਂ ਜੱਜ ਕਰਕੇ ਪੂਰਬੇ ਨੇ ਹੈਰਾਨ ਕਰ ਦਿਤਾ ਸੀ ।

ਵਰਲਡ ਇਟਰਨਲ ਪੀਸ ਕਾਨਫਰੰਸ

ਜਦੋਂ ਕੰਨਾਂ ਵਿਚਦੀ ਲੰਘ ਸਤਿਗੁਰੂ ਜੀ ਦੁਆਰਾ ਤਰਬ ਸੰਗੀਤ ਦੀਆਂ ਧੁਨਾਂ ਹਿਰਦਿਆਂ ਵਿਚ ਉਤਰ ਰਹੀਆਂ ਸਨ ਓਦੋਂ ਸੇਠ ਤਰਲੋਕ ਸਿੰਘ ਜੀ ਨੇ ਥਾਈਲੈਂਡ ਦੇ ਇਕ ਧਾਰਮਿਕ ਵਿਅਕਤੀ 'ਡਾ: ਸੁਚਾਟ ਕੋਸੋਲਕਿਟੀ ਵਾਂਗ' ਦੇ ਛਪਵਾਏ ਹੋਏ ਅਤੀ ਸੁੰਦਰ ਸੋਵੀਨਰ ਵੇਡੇ, ਜਿਨ੍ਹਾਂ ਦਾ ਅੰਗਰੇਜ਼ੀ ਵਿਚ ਨਾਮ ਹੈ "ਵਰਲਡ ਇਟਰਨਲ ਪੀਸ ਕਾਨਫਰੰਸ", (ਵਿਸ਼ਵ ਸਦੀਵੀ ਸ਼ਾਂਤੀ ਸਮੇਲਨ) ! ਇਹ ਰੰਗੀਨ ਅਤੇ ਸੁੰਦਰ ਤਸਵੀਰਾਂ ਨਾਲ ਸੁਸਜਿਤ ਅਨੂਪਮ ਕਿਰਤ ਹੈ। ਸਤਿਗੁਰੂ ਜੀ ਬਾਰੇ ਲਿਖਦਿਆਂ ਉਸ ਕਿਹਾ ਹੈ ਇਹ "ਡਿਸਟਿੰਗਵਿਸ਼ ਐਡਵਾਈਜ਼ਰ" ਹਨ ਅਰਥਾਤ ਵਸ਼ਿਸ਼ਟ ਸਲਾਹਕਾਰ ! ਸ੍ਰੀ ਸਤਿਗੁਰੂ ਜੀ ਇਸਦੀ ਜਥੇਬੰਦਕ ਕਮੇਟੀ ਵਿਚ ਸਨਮਾਨਤ ਹਨ।

44 ਸਫਿਆਂ ਦੀ ਇਸ ਤ੍ਰੈ ਰੰਗੀਆਂ ਤਸਵੀਰਾਂ ਵਾਲੀ ਪੁਸਤਕ ਵਿਚ ਸ੍ਰੀ ਸਤਿਗੁਰੂ ਜੀ ਨਾਲ ਸੰਬੰਧਤ 5 ਫੋਟੋ ਹਨ ਜਿਨ੍ਹਾਂ ਵਿਚ ਡਾ: ਸੁਚਾਟ ਅਤੇ ਸ੍ਰੀ ਸਤਿਗੁਰੂ ਜੀ ਦੀ ਮਿਲਣੀ ਦੇ ਦ੍ਰਿਸ਼ ਹਨ। ਸੇਠ ਤਰਲੋਕ ਸਿੰਘ ਅਤੇ ਇਕ ਹੋਰ ਨਾਮਧਾਰੀ ਨਾਲ ਸੰਬੰਧਤ ਵੀ ਦੋ ਫੋਟੋ ਹਨ।

8.20 ਸ਼ਾਮੀਂ, ਸਤਿਗੁਰੂ ਜੀ ਨੇ ਦਿਲਰੁਬਾ ਛੱਡ ਦੇਖੇ ਬਚਿਆਂ ਨੂੰ ਡਾਕਟਰ ਸੁਚਾਟ ਦੇ ਸਾਰੇ ਉੱਦਮ ਦੀ ਵੇਰਵੇ ਸਹਿਤ ਗਾਥਾ ਸੁਣਾਈ, ਜਿਹੜਾ ਥਾਈਲੈਂਡ ਦੇ ਸ਼ਾਹੀ ਪਰਵਾਰ ਚੋਂ ਜਨਮ ਲੈ, ਭਜਨ ਲੈ, ਭਜਨ ਭਗਤੀ ਨਾਲ ਵਾਬਸਤਾ ਹੈ, ਇਕ ਦੇਸ਼ ਤੋਂ ਦੂਜੇ ਦੇਸ਼ ਵਿਚ, ਵਖ ਵਖ ਪੱਧਰ ਦੀਆਂ ਉਚ ਹਸਤੀਆਂ ਨੂੰ ਮਿਲਦਾ, ਮਿੱਤਰ ਬਣਾਂਦਾ ਵਿਸ਼ਵ ਵਿਚ ਸਦੀਵੀ ਸ਼ਾਂਤੀ ਦਾ ਜੁਗ ਲਿਆਉਣ ਲਈ ਬੜੀ ਲਗਨ ਨਾਲ ਸੰਘਰਸ਼ ਕਰ ਰਿਹਾ ਹੈ।

ਕਲ੍ਹ ਸਵੇਰੇ ਅਸੀਂ ਕੁਝ ਲੋਕ ਸ੍ਰੀ ਸਤਿਗੁਰੂ ਜੀ ਦੀ ਤਾਬਿਆ ਵਿਚ ਵਿਸ਼ਵ ਸ਼ਾਂਤੀ ਦੀ ਇਸ ਕਾਨਫਰੰਸ ਵਿਚ ਸ਼ਾਮਲ ਹੋਣ ਵਾਸਤੇ ਥਾਈਲੈਂਡ ਜਾ ਰਹੇ ਹਾਂ। ਡਾ: ਸੁਚਾਟ ਬੈਂਕੋਕ ਤੋਂ 100 ਕਿਲੋਮੀਟਰ ਹਟਵਾਂ, ਇਕ ਪਹਾੜੀ ਦੀ ਗੋਦ ਵਿਚ ਇਕ ਵੈਜੀਟੇਰੀਅਨ ਕਾਲੋਨੀ ਅਰਥਾਤ ਸ਼ਾਕਾਹਾਰੀ ਵਸੋਬਾ ਉਸਾਰ ਰਹੇ ਹਨ। ਸਤਿਗੁਰੂ ਜੀ ਨੇ ਇਸ ਬਾਰੇ ਦੱਸਿਆ : ਡਾ: ਸੁਚਾਟ ਨੇ ਸਾਨੂੰ (ਨਾਮਧਾਰੀਆਂ ਨੂੰ) ਵੀ ਜ਼ੋਰ ਦਿਤਾ ਹੈ ਕਿ ਅਸੀਂ ਇਸ ਵੈਜੀਟੇਰੀਅਨ ਕਾਲੋਨੀ ਵਿਚ ਆਪਣੀ ਜਗਹ ਬਣਾਈਏ।

ਹਰਭਜਨ ਸਿੰਘ ਨੂੰ ਉਸਤਾਦੀ

ਏਥੇ ਬੈਠਿਆਂ ਹੀ ਸਤਿਗੁਰੂ ਜੀ ਨੇ ਸ੍ਰੀ ਹਰਭਜਨ ਸਿੰਘ ਸਿਤਾਰ (ਗੁਰਦੇਵ ਸਿੰਘ ਦੇ ਸਾਥੀ) ਨੂੰ ਆਗਿਆ ਕੀਤੀ : ਮੈਂ ਮਹਿੰਦਰ ਸਿੰਘ (ਪ੍ਰਸਿੱਧ ਠੁਮਰੀ ਗਾਇਕ, ਅੰਮ੍ਰਿਤਸਰ) ਨੂੰ ਅਵਤਾਰ ਸਿੰਘ (ਤਬਲਾ) ਨਾਲ ਬੈਠਕੇ ਪੱਕੀ ਕੀਤੀ ਹੈ ਕਿ ਉਹ ਮਹੀਨੇ ਦੇ ਪਹਿਲੇ ਦੋ ਹਫਤੇ ਸ੍ਰੀ ਭੈਣੀ ਸਾਹਿਬ ਜਾਕੇ ਬੱਚਿਆਂ ਨੂੰ ਰਾਗ ਸਿਖਾਇਆ ਕਰੇ। ਤੀਜਾ ਹਫਤਾ ਮੰਡੀ (ਹਿਮਾਚਲ) ਵਿਚ ਲਗਾਏ ਤੇ ਚੌਥਾ ਹਫਤਾ ਨਿੱਜੀ ਵਰਤੋਂ

ਲਈ ਅੰਮ੍ਰਿਤਸਰ ਰਹੇ । ਤੇਰੇ ਲਈ ਇਹ ਹੈ ਕਿ ਤੂੰ ਪਹਿਲਾ ਹਫ਼ਤਾ ਛੁਟੀ, ਦੂਜੇ ਦੋ ਹਫ਼ਤੇ ਭੈਣੀ ਸਾਹਿਬ ਅਤੇ ਚੌਥਾ ਹਫ਼ਤਾ ਮੰਡੀ (ਹਿ: ਪ੍ਰ:) ਵਿਚ ਬੱਚਿਆਂ ਨੂੰ ਰਾਗ ਸਿਖਾਇਆ ਕਰ ।

ਹਰਭਜਨ ਸਿੰਘ ਨੇ ਹੱਥ ਜੋੜ ਕੇ 'ਸਤਿ ਬਚਨ ਜੀ' ਆਖਿਆ ।

ਪੱਤਰ ਪਾਠ

ਬੋੜੇ ਚਿਰ ਪਿਛੋਂ ਸਤਿਗੁਰੂ ਜੀ ਦਾ ਨਿਜੀ ਸਕੱਤਰ ਆਇਆ । ਹੱਥ ਜੋੜ ਬੇਨਤੀ ਕੀਤੀ : ਜੇ ਵਕਤ ਕੱਢ ਸਕੋ ਤਾਂ ਮੈਂ ਡਾਕ ਵਖਾ ਲਵਾਂ ?

“ਇਹ ਤਾਂ ਭੈਣੀ ਸਾਹਿਬ ਵਖਾ ਲੈਣੀ ਸੀ” ਸਤਿਗੁਰੂ ਜੀ ਬਚਨ ਕੀਤਾ, “ਪਰ ਹੁਣ ਤੂੰ ਲੈ ਆਂਦੀ ਹੈ ਤਾਂ ਵੇਖਾਗਾ !” ਅਤੇ ਫਿਰ ਬੱਝਾ ਸਾਰੀਆਂ ਚਿੱਠੀਆਂ ਸਤਿਗੁਰੂ ਜੀ ਅਗੇ ਸਨਿਮਰ ਰਖ ਦਿਤੀਆਂ ਗਈਆਂ । ਸੱਚੇ ਪਾਤਸ਼ਾਹ ਡਾਕ ਸੁਣਨ ਤੇ ਵੇਖਣ ਲਗੇ । ਤਰਸੇਮ ਸਿੰਘ, ਬਹੁਤ ਸਾਰੀਆਂ ਚਿੱਠੀਆਂ ਦਾ ਸੰਖੇਪ, ਜੁ ਇਕ ਛੋਟੀ ਕਾਪੀ ਤੇ ਲਿਖਿਆ ਹੋਇਆ ਸੀ, ਸੁਣਾਕੇ ਸਤਿਗੁਰੂ ਜੀ ਦੇ ਵਿਚਾਰ ਨੱਟ ਕਰਦਾ ਰਿਹਾ ਕਿ ਕਿਸੇ ਨੂੰ ਕੀ ਉਤਰ ਦੇਣਾ ਹੈ ।

ਪੱਤਰ ਵੇਖਦਿਆਂ ਇਕ ਚਿੱਠੀ ਸਤਿਗੁਰੂ ਜੀ ਨੇ ਸਾਡੇ ਨਾਲ ਸਾਂਝੀ ਕੀਤੀ । ਇਹ ਸਤਿਗੁਰੂ ਜੀ ਦੇ ਪ੍ਰਥਮ ਸਕੱਤਰ ਸ: ਗੁਰਦੇਵ ਸਿੰਘ ਰਾਮਪੁਰ ਦੇ ਦਾਮਾਦ ਦੀ ਸੀ । ਸ੍ਰੀ ਸਤਿਗੁਰੂ ਜੀ ਨੇ ਦੱਸਿਆ ਕਿ ਉਸਨੂੰ ਗੁਰੂ ਘਰ ਨਾਲ ਪ੍ਰੇਮ ਹੈ । ਕੈਨੇਡਾ ਦੇ ਸੂਬਾ ਰੇਸ਼ਮ ਸਿੰਘ ਜੀ ਨੇ ਟੋਰਾਂਟੋ ਵਿਚ ਉਸਨੂੰ ਨੌਕਰੀ ਲੁਆ ਦਿਤੀ ਹੈ । ਸੱਚੇ ਪਾਤਸ਼ਾਹ ਜੀ ਬਚਨ ਕੀਤਾ : ਸਤਿਗੁਰਾਂ ਦੀ ਕਿਰਪਾ ਹੈ ਕਿ ਲੜਕੇ ਨੇ ਸਿੱਖੀ ਵਾਲਾ ਪਾਸਾ ਘੁੱਟ ਕੇ ਫੜਿਆ ਹੋਇਆ ਹੈ । ਉਹ ਨਹੀਂ ਚਾਹੁੰਦਾ ਕਿ ਉਸਦੇ ਪਰਵਾਰ ਮੈਂਬਰ ਕਿਸੇ ਗ਼ਲਤ ਸੰਗਤ ਦਾ ਸ਼ਿਕਾਰ ਹੋਣ । ਇਸ ਤੋਂ ਹੋਰ ਵੀ ਚੰਗੇ ਨਤੀਜਿਆਂ ਦੀ ਆਸ ਕੀਤੀ ਜਾ ਸਕਦੀ ਹੈ ।

ਪੰਜ ਮਿੰਟ ਵੀ ਨਹੀਂ

ਸਤਿਗੁਰੂ ਜੀ ਜਦੋਂ ਚਿੱਠੀਆਂ ਦੇ ਉਤਰ ਨੱਟ ਕਰਵਾ ਲਏ, ਓਦੋਂ ਰਾਤ ਦੇ 9 ਵਜ਼ੇ ਚੁਕੇ ਸਨ । ਉਠਕੇ ਆਪਣੇ ਆਰਾਮ ਕਮਰੇ ਨੂੰ ਤੁਰਨ ਲਗੇ ਤਾਂ ਗੈਲਰੀ ਤਕ ਪਹੁੰਚਦਿਆਂ ਸ: ਹੰਸਪਾਲ ਨੇ ਆਣ ਅਰਜ਼ ਕੀਤੀ : ਪੰਜ ਮਿੰਟ ਦੀਨ ਦਿਆਲ । ਕੁਛ ਜ਼ਰੂਰੀ ਪੱਤਰਾਂ ਬਾਰੇ ਅਰਜ਼ ਕਰਨੀ ਹੈ । ਸਤਿਗੁਰਾਂ ਬਚਨ ਕੀਤਾ : ਹੁਣ ਨਹੀਂ ਮਨ ਮੰਨਦਾ । ਇਹਨਾਂ ਪੰਜਾਂ ਮਿੰਟਾਂ ਵਿਚ ਮੈਂ ਇਕ ਮਿੰਟ ਵੀ ਧਿਆਨ ਨਾਲ ਨਹੀਂ ਸੁਣ ਸਕਣਾ । ਮੇਰਾ ਜੀ ਨਹੀਂ ਕਰਦਾ । ਇਹ ਕਹਿਕੇ ਆਪ ਆਪਣੇ ਆਰਾਮ ਕਮਰੇ ਵਿਚ ਚਲੇ ਗਏ ।

ਆਨੰਦ ਦੀ ਪਰੇਸ਼ਾਨੀ

ਨਾਮਧਾਰੀ ਸਮਾਜ ਵਿਚੋਂ, ਕੋਈ ਦੋ ਧਿਰਾਂ ਮਿਲਕੇ ਘਰੇ ਹੀ ਫੇਰੇ ਕਰਨ ਦੀ ਵਿਉਂਤ ਬਣਾਈ ਫਿਰਦੀਆਂ ਸਨ । ਇਸ ਬਾਰੇ ਅੱਧੀ ਦਰਜਨ ਵਿਅਕਤੀਆਂ ਨਾਲ ਸੰਤ.

ਰਤਨ ਸਿੰਘ ਬਾਦਰਾਂ ਦੀ ਖੂਹੀ ਵਾਲਾ ਆਣ ਪਹੁੰਚਾ। ਉਹ ਆਨੰਦ ਕਰਨ ਵਾਲਿਆਂ ਨੂੰ ਕਛ ਮੰਨ ਮਨੋਤੀ ਕਰਵਾਕੇ ਜਾ ਦਬਾਅ ਪਾਕੇ ਨਾਲ ਲਿਆਇਆ ਸੀ। ਹੁਣ ਇਹ ਸਾਰੇ ਸੱਜਣ ਸ: ਹੰਸਪਾਲ ਨੂੰ ਜਾ ਮਿਲੇ ਤੇ ਅੱਧਾ ਪੈਣਾ ਘੰਟਾ ਖਲੇ ਖਲੋਤੇ ਹੀ ਵਿਚਾਰ ਵਟਾਂਦਰਾ ਕਰਦੇ ਰਹੇ।

ਮੈਂ ਤਾਂ ਕਾਫੀ ਰਾਤ ਗਈ ਜਾਣ, ਨੇੜੇ ਪਈਆਂ ਕੁਰਸੀਆਂ ਤੇ ਬੈਠ ਕੇ ਉੱਘਣ ਲਗਾ। ਹੁਣ ਹੰਸਪਾਲ ਨੇ ਕਾਰਜ ਕੁਸ਼ਲਤਾ ਨਾਲ ਤਿੰਨਾਂ ਧਿਰਾਂ ਨਾਲ ਨਜਿੱਠਣਾ ਸੀ। ਕੱਲ ਨੂੰ ਅਸਾਂ ਬਾਈਲੈਂਡ ਦੀ ਰਾਜਧਾਨੀ ਬੈਂਕੋਕ ਵਿਚ ਹੋਣਾ ਹੈ।

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ

53ਵਾਂ ਬਾਈਲੈਂਡ ਦੌਰਾ

16 ਅਕਤੂਬਰ 1978, ਸੋਮਵਾਰ

ਬੈਂਕੋਕ (ਬਾਈਲੈਂਡ)

ਪ੍ਰਸਥਾਨ

ਦਿੱਲੀਓਂ, ਨਿਸਚਿਤ ਪ੍ਰੋਗਰਾਮ ਅਨੁਸਾਰ ਸਵੇਰੇ 6.15 ਵਜੇ ਬੈਂਕੋਕ ਵਾਸਤੇ ਵਿਮਾਨ ਚੱਲਣਾ ਸੀ, ਪ੍ਰੰਤੂ ਇਹ ਪਿਛਲੇ ਸਫ਼ਰ ਵਿਚ ਹੀ ਡੇਢ ਘੰਟਾ ਲੇਟ ਹੋ ਗਿਆ। ਹੰਸਪਾਲ ਹੁਰਾਂ ਵਲ ਗਿਆ ਪਤਾ ਲਗਾ, ਗੁਰਭਜਨ ਸਿੰਘ ਨਾਮਧਾਰੀ ਟ੍ਰੈਵਲਜ਼ ਵਲੋਂ ਫੋਨ ਆਇਆ ਹੈ : ਜਹਾਜ਼ ਦੇ ਘੰਟੇ ਲੇਟ ਚਲੇਗਾ।

ਅਸੀਂ 1/6 ਥੀ ਪ੍ਰਸਾ ਰੋਡ ਪੁੱਜੇ। ਸਤਿਗੁਰੂ ਜੀ ਤਾਂ ਅਪਣੇ ਭਜਨ-ਪਾਠ ਵਿਚ ਮਗਨ ਸਨ। ਸਾਧ ਸੰਗਤ ਕਾਫੀ ਇਕੱਤਰ ਹੋ ਚੁਕੀ ਸੀ। ਸੋਠ ਤ੍ਰਿਲੋਕ ਸਿੰਘ ਜੀ ਨੇ ਦੱਸਿਆ ਕਿ ਉਹ ਦੋ ਦਿਨ ਲੇਟ ਬੈਂਕੋਕ ਪੁੱਜਣਗੇ। ਸਾਧ ਸੰਗਤ ਨੇ ਭਰਪੂਰ ਸਰਗਰਮੀ ਨਾਲ ਸਤਿਗੁਰੂ ਜੀ ਨੂੰ ਵਿਦਾਇਗੀ ਦਿਤੀ।

ਪਾਲਮ ਏਅਰ ਪੋਰਟ ਤੇ ਪਾਸਪੋਰਟ ਅਤੇ ਸਾਮਾਨ ਆਦਿ ਦੀ ਤੋਲ ਕੁਲਾਈ ਦੇ ਚੱਕਰ ਤਾਂ ਸ੍ਰੀ ਗੁਰਭਜਨ ਸਿੰਘ ਨਾਮਧਾਰੀ ਟ੍ਰੈਵਲਜ਼ ਅਤੇ ਸ: ਸੁਰਿੰਦਰ ਸਿੰਘ ਮਨਚੰਦਾ ਨੇ ਮੁਕਾਏ। ਜਹਾਜ਼ ਦੇ ਕਪਤਾਨ ਨੇ ਆ ਕਾਹਲ ਪਾਈ ਕਿ ਅਸੀਂ ਛੇਤੀ ਹੀ ਜਹਾਜ਼ ਵੱਲ ਜਾਈਏ। ਦਸਤਾਵੇਜ਼ਾਂ ਦੀ ਚੈਕਿੰਗ, ਹਥਲੇ ਬੈਗਾਂ ਦੀ ਘੋਖਵੀਂ ਪੜਚੋਲ, ਹੱਥ ਫੇਰਵੀਂ ਨਿਜੀ ਤਲਾਸ਼ੀ ਲੈਕੇ ਸਾਨੂੰ ਜਹਾਜ਼ ਤੇ ਜਾਣ ਲਈ ਵਿਦਾ ਕੀਤਾ ਗਿਆ।

ਜਾਂ ਰਹੇ ਹਨ : ਸ੍ਰੀ ਸਤਿਗੁਰੂ ਜੀ, ਮਾਤਾ ਜੀ, ਸੰਤ ਪੁਰਬਾ, ਸ: ਮਨਚੰਦਾ ਅਤੇ ਪ੍ਰੀਤਮ ਸਿੰਘ ਕਵੀ।

ਜਰਮਨ ਦੇ 'ਲੁਫਥੰਸਾ' ਡੀ.ਸੀ. 10 ਵਿਚ 8 ਵਜੇ ਜਾ ਸਵਾਰ ਹੋਏ। ਪੰਦਰਾਂ ਮਿੰਟ ਬਾਅਦ ਉਡਾਣ ਜਾਰੀ ਹੋ ਗਈ।

ਉਡਾਣ

ਲੁਫਥੰਸਾ ਏਅਰ ਲਾਈਨ (ਜਰਮਨੀ) ਦੇ ਮਕਡਾਨਲ ਡਗਲਸ ਡੀ.ਸੀ. 10 ਦੀ

ਜਾਣਕਾਰੀ ਉਹਨਾਂ ਦੇ ਕਾਰਡ ਤੋਂ ਇਸ ਪਰਕਾਰ ਮਿਲੀ ਹੈ : ਜਹਾਜ਼ ਦੀ ਲੰਬਾਈ 181 ਫੁਟ 4 ਇੰਚ । ਖੰਡ ਖਿਲਾਰ (ਵਿੰਗ ਸਪੈਨ) '65 ਫੁਟ 3 ਇੰਚ । ਉਚਾਈ 58 ਫੁਟ 1 ਇੰਚ । ਕੈਬਨ ਦੀ ਵੱਧ ਤੋਂ ਵੱਧ ਚੁੜਾਈ 19 ਫੁਟ । ਰਫਤਾਰ 578 ਮੀਲ ਪ੍ਰਤੀ ਘੰਟਾ । ਉਡਾਣ ਦੀ ਵੱਧ ਤੋਂ ਵੱਧ ਉਚਾਈ 42,000 ਫੁਟ, ਕੁਲ ਸਵਾਰੀਆਂ 240 ।

ਦਿੱਲੀਓਂ ਵਿਚ ਹੁੰਦਿਆਂ ਜਹਾਜ਼ ਦੀ ਉਡਾਣ ਨਾਲ ਧਰਤੀ ਉਤੇ ਵੱਸੀ ਦੁਨੀਆਂ ਛੋਟੀਓਂ ਛੋਟੀ ਹੁੰਦੀ ਗਈ । ਨਿਸਚਿਤ ਉਠਾਣ ਤੇ ਜਾਕੇ ਹੇਠਲੇ ਨਦੀਆਂ ਨਾਲੇ ਵਲ ਖਾਂਦੀ ਸਪਣੀ ਵਰਗੇ ਦਿੱਸਣ ਲਗੇ । ਸ਼ਹਿਰ, ਸੜਕਾਂ, ਖੇਤਾਂ ਦਾ ਜਿਮਟਾਅ ਮਨਮੋਹਕ ਭਾਸਦਾ । ਦੂਰ ਦਿਸਹੱਦੇ ਤੇ ਚਿੱਟੇ ਬੱਦਲਾਂ ਦੇ ਕਿੰਗਰੇ ਸੁਨਹਿਰੀ ਭਾਅ ਨਾਲ ਚਮਕ ਰਹੇ ਸਨ । ਹਲਕੇ ਹੁੰਦੇ ਪਸਾਨ ਵਿਚ ਸਫੈਦ ਬੱਦਲਾਂ ਦੇ ਗੋਹੜੇ ਰੁਖਾਂ ਅਤੇ ਬੂਟਿਆਂ ਦੀ ਸ਼ਕਲ ਬਣਾਏ ਪਿਛੇ ਰਹੀ ਜਾਂਦੇ ਸਨ । ਉਪਰ ਅਮੁੱਕਵੀਂ ਨੀਲੋਤਣ ਹੇਠਾਂ ਧਰਤੀ ਦਾ ਵੇਭਵ, ਸਭ ਕੁਝ ਅੱਖਾਂ ਅਤੇ ਮਨ ਨੂੰ ਆਨੰਦ ਬਖਸ਼ ਰਿਹਾ ਸੀ ।

ਆਗਰਾ, ਬਨਾਰਸ ਅਤੇ ਕਲਕੱਤਾ ਆਦਿ ਨਗਰਾਂ ਉਤਦੀ ਉਡਾਣ ਸੀ । ਜਮਨਾ ਅਤੇ ਗੰਗਾ ਨਦੀਆਂ ਦਾ ਗੁਲਾਬੀ ਪਾਣੀ ਦੂਰੋਂ ਹੀ ਹੜਿਆਲੀ ਦਸ਼ਾ ਦਾ ਸੰਕੇਤ ਕਰਦਾ । ਅਗੇ ਚਲਕੇ, ਅਸਮਾਨ ਵਿਚ ਬਦਲਈ ਫੰਬੇ ਚੀਨੀ ਆਰਟਿਸਟਾਂ ਦੇ ਸੰਕੇਤਾਂ ਵਰਗੇ ਹੋ ਗਏ । ਸਮੁੰਦਰ ਦੇ ਕਿਨਾਰੇ ਕੋਲ ਨਦੀਆਂ ਦੇ ਪਾਟ ਚੌੜੇ, ਭਰਪੂਰ ਪਾਣੀ ਵਾਲੇ, ਗੂਹੜੇ ਗੁਲਾਬੀ ਤੇ ਕਈ ਥਾਂ ਮਟਮੇਲੇ ਨਜ਼ਰ ਆ ਰਹੇ ਸਨ ।

ਸਾਗਰ ਦਾ ਪਾਣੀ ਕੰਢਿਆਂ ਦੇ ਨਾਲ ਪੈਂਦੀਆਂ ਨਦੀਆਂ ਦਾ ਪ੍ਰਭਾਵ ਕਬੂਲ ਕਰ ਰਿਹਾ ਸੀ । ਅਰਬਾਤ ਸਾਗਰ ਦਾ ਨੀਲਾ ਪਾਣੀ ਵੀ ਗੁਲਾਬੀ ਰੰਗਤ ਲੈ ਰਿਹਾ ਸੀ । ਦੂਰੋਂ ਦਿਸਦੇ ਬੜੇ ਸਮੇਂ ਦੇ ਸਮੁੰਦਰ ਨੂੰ ਵੱਖ ਵੱਖ ਪਾਣੀਆਂ ਵਿਚ ਵੰਡਿਆ ਜਾ ਸਕਦਾ ਸੀ—ਲਾਲ, ਨੀਲਾ ਤੇ ਹਰਾ ਪਾਣੀ ।

ਸ੍ਰੀ ਸਤਿਗੁਰੂ ਜੀ ਵਸਣ ਕਲਾਸ ਵਿਚੋਂ ਉਠਕੇ ਇਕ ਵਾਰ ਮੇਰੀ ਤੇ ਪੂਰਬਾ ਦੀ ਸੁਧ ਲੈਣ ਆਏ । ਸਤਿਗੁਰੂ ਜੀ ਦੂਜਿਆਂ ਪ੍ਰਤੀ ਆਪਣੀ ਪਹੁੰਚ ਨੂੰ ਕਦੇ ਵੀ ਬੇਧਿਆਨਾ ਨਹੀਂ ਕਰਦੇ । ਸੁਭਾਵਕ ਹੀ ਅਜਿਹੇ ਸਮੇਂ ਸਿੱਖਾਂ ਦਾ ਮਨ ਮਾਣ-ਮਾਣ ਮਹਿਸੂਸ ਕਰਦਾ ਹੈ ।

ਥਾਈਲੈਂਡ ਪਹੁੰਚ

2917 ਕਿਲੋਮੀਟਰ ਦਾ ਸਫ਼ਰ ਸਾਡੇ ਜਹਾਜ਼ ਨੇ 3-1/2 ਘੰਟੇ ਵਿਚ ਖਤਮ ਕੀਤਾ । ਜਦੋਂ ਅਸੀਂ ਥਾਈਲੈਂਡ ਦੀ ਧਰਤੀ ਤੇ, ਬੈਂਕੋਕ ਦੀ ਏਅਰ ਪੋਰਟ ਡਾਨਮੋਂਗ ਤੇ ਉਤਰੇ, ਓਥੋਂ ਦੀਆਂ ਘੜੀਆਂ ਦੁਪਹਿਰ ਦਾ 1.20 ਦੱਸ ਰਹੀਆਂ ਸਨ । ਥਾਈਲੈਂਡ ਦਾ ਵਕਤ ਭਾਰਤ ਨਾਲੋਂ ਡੇਢ ਘੰਟਾ ਅੱਗੇ ਰਹਿੰਦਾ ਹੈ । ਏਥੇ ਸੂਰਜ ਸਾਥੋਂ ਅਗਾਊਂ ਚੜ੍ਹਦਾ ਹੈ ।

ਥਾਈਲੈਂਡ ਦੀ ਧਰਤੀ ਪਾਣੀਆਂ ਦੇ ਪ੍ਰਕੋਪ ਅਧੀਨ ਸੀ । ਖੇਤ, ਸੜਕਾਂ ਜਿਥੋਂ ਤਕ ਨਜ਼ਰ ਜਾਂਦੀ ਜਲ ਮਗਨਾਂ ਮੀਂਹ ਜਾਂ ਸਮੁੰਦਰੀ ਚੜ੍ਹਾਅ ਨਾਲ ਥਾਈ ਦੇਸ਼ ਦੀ

ਧਰਤੀ ਜਿਵੇਂ ਡੋਲਦੀ-ਡੋਲਦੀ ਹੋਵੇ ।

ਏਅਰ ਪੋਰਟ ਤੇ

ਮੈਨੂੰ ਦੇਖੋ ਪਹਿਲੀ ਫੋਰੀ ਮਾਰਿਆਂ 6 ਸਾਲ ਹੋ ਚੁਕੇ ਸਨ । ਓਦੋਂ ਬੈਂਕੋਕ ਦਾ ਹਵਾਈ ਅੱਡਾ ਨਵੀਨੀ-ਕਰਣ ਵਲ ਵਧ ਰਿਹਾ ਸੀ । ਮੇਰੇ ਤੇ ਉਸ ਸਮੇਂ ਏਅਰ ਪੋਰਟ ਦਾ ਕੋਈ ਚੰਗਾ ਪ੍ਰਭਾਵ ਨਹੀਂ ਸੀ ਪਿਆ । ਅੱਜ ਤਾਂ ਇਹ ਹਵਾਈ ਪੱਤਣ—ਏਅਰਪੋਰਟ—ਅਤੀ ਆਧੁਨਿਕ ਲਗਦਾ ਸੀ । ਖੁਲ੍ਹਾ ਚੌੜਾ ਕਸਟਮ ਹਾਲ, ਜਹਾਜ਼ਾਂ ਉਤਰਦੀਆਂ ਸਵਾਰੀਆਂ ਲਈ ਕਸਟਮ ਹਾਲ ਨੂੰ ਬੰਦ-ਗਲੀਆਂ, ਰਾਡਾਰ ਸਿਸਟਮ, ਸਭ ਕੁਝ ਨਵਾਂ ਨਵਾਂ ਅਤੇ ਅਜੋਕੀ ਟਕਨੀਕ ਦਾ ਕ੍ਰਿਸਮਾ ।

ਇਕ ਇਸਤਰੀ ਪ੍ਰਤੀਨਿਧ ਨੇ ਅਗਵਾਈ ਕੀਤੀ ਤੇ ਉਹ ਸ੍ਰੀ ਸਤਿਗੁਰੂ ਜੀ ਅਤੇ ਮਾਤਾ ਜੀ ਨੂੰ ਓਥੇ ਲੈ ਗਈ ਜਿਥੇ ਬਹੁਤ ਸਾਰੇ ਥਾਈਲੈਂਡ ਨਿਵਾਸੀ ਨਾਮਧਾਰੀ ਸੁਆਗਤ ਸਤਿਕਾਰ ਲਈ ਇੰਤਜ਼ਾਰ ਕਰ ਰਹੇ ਸਨ ।

ਸੰਤ ਪੂਰਬਾ, ਮਨਚੰਦਾ ਅਤੇ ਮੈਂ ਜਹਾਜ਼ੋਂ ਉਤਰੇ ਸਾਮਾਨ ਦੀ ਸੰਭਾਲ ਤੇ ਲਦਵਾਈ ਲਈ ਲੱਗੇਜ ਬੈਲਟਾਂ ਵਲ ਹੋ ਗਏ ।

ਜਦੋਂ ਨੂੰ ਅਸੀਂ ਕਸਟਮ ਹਾਲ ਤੋਂ ਬਾਹਰ ਆਏ ਸੰਤ ਇਕਬਾਲ ਸਿੰਘ ਮਨਚੰਦਾ ਸਾਨੂੰ ਉਡੀਕ ਰਹੇ ਸਨ । ਸਵਰਗਵਾਸੀ ਮਿੱਤਰ ਸੇਠ ਸੁਹੇਲ ਸਿੰਘ ਦਾ ਸਪੁਤਰ ਸੇਠ ਬਹਾਦਰ ਸਿੰਘ ਅਤੇ ਯੂਨੀਕੋ ਵਾਲੇ ਸ: ਸੁਰਿੰਦਰ ਸਿੰਘ ਜੀ ਦਾ ਲੜਕਾ ਸ: ਸੁਰਜੀਤ ਸਿੰਘ ਸਾਡੀ ਅਗਵਾਨੀ ਅਤੇ ਸਾਮਾਨ ਸੰਭਾਲਣ ਲਈ ਗੱਡੀਆਂ ਲੈਕੇ ਆਏ ਹੋਏ ਸਨ ।

ਮੈਂ ਸੇਠ ਬਹਾਦਰ ਸਿੰਘ ਦੀ ਕਾਰ ਵਿਚ ਸਾਂ । ਪਿਛਲੀ ਸੀਟ ਤੇ ਦੋਵੇਂ ਮਨਚੰਦੇ ਸਨ, ਇਕ ਭਾਰਤੀ ਇਕ ਬੈਂਕੋਕੀ । ਸਤਿਗੁਰੂ ਜੀ ਦੇ ਸੁਆਗਤ ਬਾਰੇ ਬੈਂਕੋਕ ਦੇ ਮਨਚੰਦਾ ਜੀ ਨੇ ਇੰਜ ਦਸਿਆ :

ਸੁਆਗਤ ਸਤਿਗੁਰੂ ਜੀ ਦਾ

ਡਾ: ਸੁਚਾਟ ਕੋਸੋਲਕਿਟੀਵਾਗ, ਜਿਨ੍ਹਾਂ ਦੇ ਪ੍ਰੇਮ ਅਤੇ ਆਗੂਹਿ ਪੂਰਣ ਨਿਮੰਤਰਣ ਤੇ ਵਾਲੀ ਦੇ ਜਹਾਨ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਇਸ ਵਾਰ ਥਾਈਲੈਂਡ ਦੀ 53ਵੀਂ ਫੋਰੀ ਤੇ ਦਰਸ਼ਨ ਦੇ ਰਹੇ ਹਨ, 12 ਵਜੇ ਦੁਪਹਿਰ ਦੇ ਹੀ ਸਾਧ ਸੰਗਤ ਵਿਚ ਸਾਮਲ ਹੋ ਸਚੇ ਪਾਤਸ਼ਾਹ ਜੀ ਦੀ ਬਾ-ਸਬਰ ਇੰਤਜ਼ਾਰ ਕਰ ਰਹੇ ਸਨ । ਉਹਨਾਂ ਨੂੰ ਪਤਾ ਨਹੀਂ ਸੀ ਕਿ ਪਲੇਨ ਦੋ ਘੰਟੇ ਲੇਟ ਆ ਰਿਹਾ ਹੈ । ਏਸੇ ਜਹਾਜ਼ ਨੇ ਅਗੇ ਹਾਂਗਕਾਂਗ ਜਾਣਾ ਸੀ । ਥਾਈਲੈਂਡ ਦਾ ਪਰਮ ਸਤਿਕਾਰਤ ਵਿਅਕਤੀ ਮਹਾ ਮਹਿਮ ਡਾ: ਸੁਚਾਟ ਏਨਾ ਸਮਾਂ ਸਾਧ ਸੰਗਤ ਵਿਚ ਹੀ ਘੁਲ ਮਿਲ ਫਿਰ ਸਾਧ ਸੰਗਤ ਨਾਲ ਹੀ ਏਅਰਪੋਰਟ ਡਾਨਮੋਂਗ ਤੇ ਪਧਾਰੇ । 100 ਤੋਂ ਵਧ ਸਰੀਰ 26 ਕਿਲੋਮੀਟਰ ਸਹਿਰੋਂ ਦੂਰ ਪੋਰਟ ਤੇ ਪਹੁੰਚੇ ।

ਸਭ ਤੋਂ ਪਹਿਲਾਂ ਮਹਾ ਮਹਿਮ ਡਾ: ਸੁਚਾਟ ਨੇ ਮੌਤੀਆ-ਵੁਲਾਂ ਦਾ ਭਾਰੀ ਭਰਕਮ

ਤਾਜ਼ਾ ਹਾਰ ਪਹਿਨਾਅ ਕੇ ਸ੍ਰੀ ਹਜ਼ੂਰ ਦੇ ਸੁਆਗਤ ਦਾ ਆਰੰਭ ਕੀਤਾ। ਮਹਾ ਮਹਿਮ ਕੇਵਲ ਥਾਈ ਭਾਸ਼ਾ ਹੀ ਬੋਲਦੇ ਹਨ। ਗਦਗਦ ਕੰਠ, ਦਗ ਦਗ ਕਰਦੇ ਮੁਖ ਨੇ ਦੀਨ ਦਿਆਲ ਜੀ ਨੂੰ ਜੀਉ ਆਇਆ ਆਖਿਆ। ਬਾਅਦ ਵਿਚ ਪਦਵੀ ਅਤੇ ਆਯੁ ਅਨੁਸਾਰ ਸਾਧ ਸੰਗਤ ਵਿਚੋਂ ਚੋਣਵੇਂ ਵਿਅਕਤੀਆਂ ਨੇ ਸਤਿਗੁਰੂ ਜੀ ਨੂੰ ਸੁਆਗਤ ਹਾਰ ਪਹਿਨਾਏ।

ਮਹਾ ਮਹਿਮ ਡਾ: ਸੁਚਾਟ ਅਤੇ ਸ੍ਰੀ ਸਤਿਗੁਰੂ ਜੀ ਪਰਸਪਰ ਪ੍ਰੇਮ ਭਰੀ ਬਾਤਚੀਤ ਕਰਦੇ ਰਹੇ। ਹਿਜ਼ ਐਕਸੀਲੈਂਸੀ ਨੇ ਵਨਿਮਰ ਤੇ ਸਤਿਕਾਰ ਗੁੱਧੀ ਆਵਾਜ਼ ਵਿਚ ਆਖਿਆ: ਸ੍ਰੀ ਸਤਿਗੁਰੂ ਜੀ, ਆਪ ਜੀ ਨੇ ਸਾਡੇ ਉਤੇ, ਸਾਡੇ ਦੇਸ਼ ਬਾਈਲੈਂਡ ਉਤੇ ਬੜੀ ਕਿਰਪਾ ਕੀਤੀ ਹੈ ਜੁ ਮੇਰੀ ਸਨਿਮਰ ਬੇਨਤੀ ਨੂੰ ਪਰਵਾਨ ਕਰਦੇ ਹੋਏ ਏਥੇ ਪਧਾਰੇ ਹੋ। ਅੱਜ ਸਾਡੇ ਜਿੰਨਾ ਕੋਣ ਵਡਭਾਗਾ ਹੈ!

ਮਹਾ ਮਹਿਮ ਡਾ: ਸੁਚਾਟ ਜੀ ਨੇ ਟਰੈਫਿਕ ਪੁਲਿਸ ਦਾ ਪ੍ਰਬੰਧ ਕੀਤਾ ਹੋਇਆ ਸੀ। ਸੁਆਗਤ ਸਤਿਕਾਰ ਪਿਛੋਂ ਮਹਾਨ ਸ਼ਹਿਰ ਬੈਂਕੋਕ ਨੂੰ ਚਾਲੇ ਪਏ ਤਾਂ ਮੁਹਰੇ ਮੁਹਰੇ ਪੁਲਿਸ ਦੀ ਸਿਗਨਲ ਕੱਡੀ ਸੀ ਪਿਛੇ ਪਿਛੇ 15-20 ਕਾਰਾਂ ਦਾ ਕਾਫਲਾ। ਲਾਲ ਬੱਤੀਆਂ ਜਾਂ ਟਰੈਫਿਕ ਕਿਸੇ ਪਰਕਾਰ ਦਾ ਵਿਘਨ ਨਹੀਂ ਪਾ ਸਕੀ। ਜਲਦੀ ਹੀ ਡਾ: ਸੁਚਾਟ ਅਤੇ ਸਾਧ ਸੰਗਤ ਅਪਣੇ ਹਿਰਦੇ ਸਮਰਾਟ ਨੂੰ ਸੇਠ ਤ੍ਰਿਲੋਕ ਸਿੰਘ ਹੁਰਾਂ ਦੇ ਬੰਗਲੇ, ਬੈਂਕੋਕ ਦੀ ਪ੍ਰਸਿੱਧ ਤੇ ਮਹਾਨ ਸੜਕ ਸੁਖੁਮਵਿਟ ਤੇ ਸਤਿਕਾਰ ਪੂਰਤ ਲੈ ਆਏ।

ਨਾਮਧਾਰੀ ਸੰਗਤ ਬਾਈਲੈਂਡ ਦੇ ਜੁਆਨ ਅਤੇ ਦਲੇਰ ਪ੍ਰਧਾਨ ਜਸਪਾਲ ਸਿੰਘ ਗੋਰੇਵਾੜਾ, ਡਾ: ਸੁਚਾਟ ਅਤੇ ਸ੍ਰੀ ਸਤਿਗੁਰੂ ਜੀ ਵਿਚਾਲੇ ਭਾਸ਼ਾ ਮਾਧਿਅਮ ਸਨ। ਇਹਨਾਂ ਦੁਆਰਾ ਹਿਜ਼ ਐਕਸੀਲੈਂਸੀ ਨੇ ਅਧੀਨਗੀ ਸਹਿਤ ਪ੍ਰਾਰਥਨਾ ਕਰਕੇ, ਹੋਰ ਕੰਮਾਂ ਲਈ ਆਗਿਆ ਲੈ ਲਈ ਤੇ ਇਸ ਇਕਰਾਰ ਤੇ ਸਤਿਗੁਰੂ ਜੀ ਵਲੋਂ ਫੇਰ ਮੋਹਰ ਲੁਆ ਲਈ ਕਿ ਕਲ੍ਹ (17-10-78) ਸ਼ਾਮੀ 5 ਵਜੇ ਸ੍ਰੀ ਸਤਿਗੁਰੂ ਜੀ ਥਾਈ ਟੀ.ਵੀ. ਸਟੂਡੀਓ ਵਿਚ ਦਰਸ਼ਨ ਦੇਣ ਦੀ ਕਿਰਪਾ ਕਰਨਗੇ। ਇਹ ਨਿਮੰਤ੍ਰਣ ਟੈਲੀਵੀਜ਼ਨ ਸਟੇਸ਼ਨ ਵਲੋਂ ਲੈਕੇ ਆਏ ਸਨ।

ਸੇਠ ਚਾਵਲਾ ਦਾ ਬੰਗਲਾ

ਸੇਠ ਤ੍ਰਿਲੋਕ ਸਿੰਘ ਚਾਵਲਾ ਬੜੇ ਉਚੇ ਮਜ਼ਾਕ ਦੇ ਸੱਜਣ ਹਨ। ਉਹ ਬੜੇ ਉਦਾਰ, ਮਿਲਾਪੜੇ, ਸੁਚੇਤ, ਸਤਿਗੁਰੂ ਜੀ ਦੇ ਆਗਿਆਕਾਰ ਤੇ ਪੂਰਨ ਗੁਰਸਿਖ ਹਨ। ਬੈਂਕੋਕ ਵਿਚ ਉਨ੍ਹਾਂ ਦਾ ਬੰਗਲਾ ਸੁਖੁਮਵਿਟ ਰੋਡ ਤੇ ਸਥਿਤ, ਚੀਨੀ ਸਥਾਪਤ ਕਲਾ ਦਾ ਉੱਤਮ ਨਮੂਨਾ ਹੈ। ਸਾਡੇ ਜਾਂਦਿਆਂ ਬੰਗਲੇ ਦਾ ਸਿਹਨ ਕਾਰਾਂ ਨਾਲ ਭਰਿਆ ਪਿਆ ਸੀ। ਅੰਦਰ ਲੰਗਰ ਤਿਆਰ ਸੀ ਅਤੇ ਸੁਆਗਤ ਹਿਤ ਆਈ ਸੰਗਤ ਪੰਗਤਾਂ ਲਾ ਪ੍ਰਸ਼ਾਦ ਛਕ ਰਹੀ ਸੀ। ਸੇਠ ਚਾਵਲਾ ਦੇ ਲੜਕਿਆਂ ਬਖਸ਼ੀਸ਼ ਸਿੰਘ, ਧਰਮ ਸਿੰਘ ਅਤੇ ਲਾਲ ਜੀ ਸੰਤੋਖ ਸਿੰਘ ਨੇ ਸਮੇਤ ਪਤਨੀਆਂ ਦੇ ਸੱਧ ਰਖੀ ਹੋਈ ਸੀ। ਉਹ ਲੰਗਰ ਤਿਆਰ ਕਰਕੇ ਸਤਿਗੁਰੂ ਜੀ ਦੀ ਇੰਤਜ਼ਾਰ ਵਿਚ ਸਨ। ਬੰਗਲੇ ਵਿਚ ਥਾਂ ਪਰ

ਬਾਂ ਨਾਮਧਾਰੀ ਸਿੰਘ ਉਠ ਬੈਠ ਰਹੇ ਸਨ ।

ਥਾਈਲੈਂਡ ਦੇ ਸਮੇਂ ਦੇ 3 ਕੁ ਵਜੇ ਸਤਿਗੁਰੂ ਜੀ ਸੋਧ ਦਾ ਇਸ਼ਨਾਨ ਕਰਕੇ, ਸੁੱਚੇ ਬਸਤਰ ਪਹਿਨ ਛਕਣ-ਕਮਰੇ ਵਿਚ ਪਧਾਰੇ । ਸ੍ਰੀ ਮਾਤਾ ਜੀ ਅਤੇ ਚਾਵਲਾ ਪਰਵਾਰ ਦੀਆਂ ਨੂੰਹਾਂ ਸੇਵਾ ਹਿਤ ਆ ਗਈਆਂ । ਸ੍ਰੀ ਸਤਿਗੁਰੂ ਜੀ ਤਖਤਪੋਸ਼ ਤੇ ਵਿਛੇ ਆਸਣ ਤੇ ਬਿਰਾਜਮਾਨ ਸਨ । ਕੋਲ ਹੀ ਪਦਾਰਥਾਂ ਦੇ ਭਰੇ ਸਟੀਲ ਬਰਤਨ ਸਨ । ਸਤਿਗੁਰੂ ਜੀ ਨੂੰ ਇਕ ਥਾਲੇ ਵਿਚ ਭੋਜਨ ਪਰੋਸ ਕੇ ਦਿਤਾ ਗਿਆ—ਸਭ ਕੁਛ ਥੋੜਾ ਥੋੜਾ । ਚਾਵਲ—ਨਮਕੀਨ, ਦਰਿਆਨ ਮਿਲੇ, ਨਾਰੀਅਲ ਯੁਕਤ, ਕੜਾਹ ਪ੍ਰਸਾਦ, ਮਾਂਹ ਦਾ ਦਾਲਾ, ਖੰਬ ਸਬਜ਼ੀ, ਗੋਭੀ, ਰਾਇਤਾ, ਚਟਨੀ, ਫੁਲਕਾ ਆਦਿ । ਸਤਿਗੁਰੂ ਜੀ ਨੇ ਚਮਚ ਚਮਚ ਭਰ ਪਦਾਰਥਾਂ ਨੂੰ ਥਾਲ ਸਾਫ਼ ਕਰਨ ਤਕ ਛਕਿਆ । ਮੈਨੂੰ ਵੀ ਸ੍ਰੀ ਚਰਨਾਂ ਵਿਚ ਪ੍ਰਸਾਦ ਛਕਣ ਦਾ ਸੁਅਵਸਰ ਮਿਲਿਆ ।

ਭਾਵੇਂ ਇਹ ਕਮਰਾ ਏਅਰ ਕੰਡੀਸ਼ਨ ਹੀ ਸੀ ਪਰ ਮਾਤਾ ਜੀ ਪਾਸ ਖਲੋਤੇ ਸਤਿਗੁਰੂ ਜੀ ਦੇ ਪ੍ਰਸਾਦ ਛਕਣ ਤਕ ਰੁਮਾਲੀ ਹਿਲਾਂਦਿਆਂ ਸੰਭਾਵਤ ਜੀਵ ਜੰਤ ਦਾ ਧਿਆਨ ਰਖਦੇ ਰਹੇ ।

ਸਚਦੇਵ ਪਰਵਾਰ ਵਿਚ

5.20 ਹੋਏ ਤਾਂ ਸ੍ਰੀ ਸਤਿਗੁਰੂ ਜੀ ਸੇਠ ਬਖਸ਼ੀਸ਼ ਸਿੰਘ ਚਾਵਲਾ ਦੀ ਗੱਡੀ ਵਿਚ ਪਿਛਲੀ ਸੀਟ ਤੇ ਵਿਸ਼ੇਸ਼ ਸੀਟ ਰਖਵਾ ਦੀਵਾਨ ਸਥਾਨ ਵਲ ਚਲੇ । ਆਪ ਜੀ ਦੀ ਤਾਬਿਆ ਵਿਚ ਸ੍ਰੀ ਪੂਰਬਾ, ਸ. ਮਨਚੰਦਾ ਅਤੇ ਲੇਖਕ ਵੀ ਏਸੇ ਗੱਡੀ ਵਿਚ ਸਨ । ਕਿਸੇ ਨੇ ਗੱਲ ਕੀਤੀ : ਤੁਸੀਂ ਤਾਂ ਅਜੇ ਕਸਟਮ ਵਿਚ ਹੀ ਸਾਓ । ਬਾਹਰ ਡਾ: ਸੁਚਾਟ ਸੰਗਤ ਵਿਚ ਹੀ ਸਨ ਕਿ ਬਖਸ਼ੀਸ਼ ਸਿੰਘ ਨੇ ਰਾਹ ਬਣਾਇਆ ਉਨ੍ਹਾਂ ਨੂੰ ਸਤਿਗੁਰਾਂ ਦੇ ਨਜ਼ਦੀਕ ਲਿਆਂਦਾ । ਉਨ੍ਹਾਂ ਨੇ ਇਕ ਸੇਵਕ ਦੇ ਹੱਥ ਸੁਨਹਿਰੀ ਥਾਲ ਵਿਚ ਪਿਆ ਸਫ਼ੇਦ ਅਤੇ ਖੁਸ਼ਬੂਦਾਰ ਫੁੱਲਾਂ ਦਾ ਵਡਾ ਹਾਰ ਸੀ । ਡਾ: ਸੁਚਾਟ ਹੁਰਾਂ ਹਥ ਫੜ, ਮੁਗਧ ਮਨ ਨਾਲ ਸਤਿਗੁਰੂ ਜੀ ਦੇ ਗਲੇ ਪਹਿਨਾਇਆ । ਸੇਠ ਚਾਵਲਾ ਨੇ ਗੱਲ ਵਿਚ ਵਾਧਾ ਕੀਤਾ : ਦੀਨ ਦਿਆਲ ਡਾ: ਸੁਚਾਟ ਹੁਰਾਂ ਕਪੜੇ ਦੇ ਬੈਨਰ ਤੇ ਲਿਖਵਾਇਆ ਹੈ : ਹਿਜ਼ ਹੋਲੀਨੈਸ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ, ਪੰਜਾਬ, ਇੰਡੀਆ ਚੋਂ ਇਸ ਕਾਨਫਰੰਸ ਵਿਚ ਭਾਗ ਲੈਣ ਲਈ ਆਏ ਹਨ । ਉਹ ਕਹਿੰਦੇ ਸਨ : ਸਤਿਗੁਰਾਂ ਦਾ ਦੇਖੇ ਆਉਣਾ ਉਹਨਾਂ ਬਾਈ ਲੋਕਾਂ ਦੇ ਮੂੰਹ ਤੇ ਚਪੇੜ ਹੈ ਜੋ ਮੇਰੀ ਵਿਰੋਧਤਾ ਕਰਦੇ ਹਨ ।

ਸ੍ਰੀ ਸਤਿਗੁਰੂ ਜੀ ਬਚਨ ਕੀਤਾ : ਡਾ: ਸੁਚਾਟ ਹੋਰਾਂ ਕਲ ਸ਼ਾਮੀ 5 ਵਜੇ ਟੀ. ਵੀ. ਤੇ ਇੰਟਰਵਿਊ ਦੇਣਾ ਹੈ । ਉਹ ਤਦ ਮੈਨੂੰ ਵੀ ਨਾਲ ਰਖਣਾ ਚਾਹ ਰਹੇ ਹਨ ਤਾਕਿ ਬਾਈ ਲੋਕਾਂ ਨੂੰ ਭਾਰਤੀ ਸ਼ਾਕਾਹਾਰੀਆਂ ਬਾਰੇ ਪਰਿਚਿਤ ਕਰਵਾ ਸਕਣ ।

ਬਖਸ਼ੀਸ਼ ਸਿੰਘ ਨੂੰ ਆਗਿਆ ਹੋਈ ਕਿ ਦੀਵਾਨ ਵਿਚ ਜਾਣ ਤੋਂ ਪਹਿਲਾਂ ਸੰਤ ਪਿਆਰਾ ਸਿੰਘ ਸਚਦੇਵ ਦੇ ਘਰ ਗੱਡੀ ਲੈ ਚਲੇ ।

ਅਤੇ ਜਾਂ ਅਸੀਂ ਸੰਤ ਪਿਆਰਾ ਸਿੰਘ ਸਚਦੇਵ ਦੇ ਘਰ ਪੁੱਜੇ ਤਾਂ ਦ੍ਰਿਸ਼ ਬੜਾ

ਹੋਲਨਾਕ ਸੀ। ਪਿਆਰਾ ਸਿੰਘ ਜੀ ਸਚਦੇਵ, ਛੇ ਸਾਲ ਪਹਿਲਾਂ ਜਦੋਂ ਮੈਂ ਬੈਂਕੋਕ ਪੁੱਜਾ ਸਾਂ, ਸਮੇਤ ਪਤਨੀ, ਉਮਾਹ, ਉਤਸਾਹ ਅਤੇ ਪ੍ਰੇਮ ਭਰੇ ਹਿਰਦੇ ਨਾਲ ਸਾਧ ਸੰਗਤ ਦੀ ਸੇਵਾ ਕਰ-ਕਰਵਾ ਰਹੇ ਸਨ। ਵੰਡਦਿਆਂ-ਦੇਂਦਿਆਂ ਵੀ ਉਹਨਾਂ ਦਾ ਮਨ ਭਰਦਾ ਨਹੀਂ ਸੀ। ਜੇਠ ਪਿਆਰਾ ਸਿੰਘ ਵਲੋਂ 1972 ਵਿਚ ਕਰਵਾਏ ਗਏ ਹੋਲੇ ਸਮੇਂ ਅਸੀਂ ਕੋਈ 75 ਵਿਅਕਤੀ ਭਾਰਤੋਂ ਆਏ ਸਾਂ। ਦਰਜਨਾਂ ਸਿੰਘਾਂ ਲਈ ਸਚਦੇਵ ਦੀ ਏਨੀ ਨੇਤਰਤਾ ਸੀ ਕਿ ਡਰ ਲਗਦਾ ਸੀ, ਬਹੁਤਾ ਮਾਲਦਾਰ ਨਾ ਹੁੰਦੇ ਹੋਏ ਵੀ ਸਚਦੇਵ-ਜੋੜਾ ਸੰਗਤਾਂ ਤੋਂ ਸਦਕੇ ਜਾ ਰਿਹਾ ਸੀ। ਪਰ ਬੀਤੇ ਕਿ ਪਿਛਲੇ ਸਾਲ ਪਤੀ-ਪਤਨੀ ਨੂੰ ਲਕਵੇ ਦਾ ਜ਼ਬਰਦਸਤ ਅਟੈਕ ਹੋ ਗਿਆ। ਹੁਣ ਬੀਬੀ ਨੂੰ ਕੁਝ ਸੋਝੀ ਤਾਂ ਸੀ ਹੀਰੋ ਵਰਗੀ ਇਸਤਰੀ ਧੂਹੀ ਦੀ ਘਸੀਟੀ ਦੀ, ਸੋਟੀ ਦੇ ਸਹਾਰੇ ਸਤਿਗੁਰੂ ਜੀ ਦੇ ਨਜ਼ਦੀਕ ਆਈ। ਸ੍ਰੀ ਹਜ਼ੂਰ ਕੁਰਸੀ ਤੇ ਬੈਠੇ ਸਨ। ਉਹਦੀ ਸਹੂਲਤ ਲਈ, ਜਰਾਬ ਚੜ੍ਹਿਆ ਚਰਨ ਉਚਾ ਕਰਕੇ ਉਸ ਦੇ ਬਰਾਬਰ ਪਲੰਘ ਤੇ ਰਖ ਦਿਤਾ। ਪ੍ਰੇਮ ਅਤੇ ਸਤਿਕਾਰ ਦੀ ਭਰੀ ਬੀਬੀ ਚਰਨਾਂ ਵਲ ਝੁਕਦੀ, ਘੁੱਟਦੀ ਅਤੇ ਚੁੰਮਦੀ। ਗੁਰਸਿਖੀ ਦੇ ਵਾਤਸੱਲਿਅ ਦੀ ਇਹ ਘੜੀ ਬੇ-ਪ੍ਰੇਮ ਆਦਮੀ ਨਾ ਸਮਝ ਸਕਦਾ ਹੈ, ਨਾ ਬਿਆਨ ਕਰ ਸਕਦਾ ਹੈ।

ਦੂਜੇ ਪਾਸੇ, ਨਾਲ ਹੀ, ਪਿਆਰਾ ਸਿੰਘ ਜੀ ਬੇਸੁਰਤੀ ਦੀ ਹਾਲਤ ਵਿਚ ਬੈਠੇ ਸਨ। ਉਨ੍ਹਾਂ ਦਾ ਲੜਕਾ ਧਰਮਪਾਲ ਸਿੰਘ ਬਾਰ ਬਾਰ ਸਤਿਗੁਰੂ ਜੀ ਵਲ ਉਨ੍ਹਾਂ ਦਾ ਮੂੰਹ ਕਰਦਾ, ਪਾਸਾ ਫੇਰਦਾ, ਪਰ ਉਹ ਭੰਬਿਤਰੇ ਹੀ ਬੈਠੇ ਰਹੇ। ਪੁਤਰਾਂ, ਪੋਤਰਿਆਂ ਨੂੰਹਾਂ ਧੀਆਂ ਨੇ ਆ ਆ ਗੁਰੂ ਚਰਨਾਂ ਤੇ ਭੇਟਾ ਧਰ ਧਰ ਮੱਥਾ ਟੇਕਿਆ। ਦਸ ਮਿੰਟ ਤਕ ਉਨ੍ਹਾਂ ਵਿਚ ਬੈਠ, ਉਨ੍ਹਾਂ ਦੇ ਪਿਆਰ ਨੂੰ ਚਿਤਾਰਦੇ ਪ੍ਰਮੇਸ਼ਰ ਦੀ ਰਜ਼ਾ ਵਿਚ ਰਾਜ਼ੀ ਰਹਿਣ ਦਾ ਉਪਦੇਸ਼ ਦਿੰਦੇ, ਆਪ ਜੀ ਸਾਡੇ ਸਮੇਤ ਧਰਮਸ਼ਾਲਾ ਨੂੰ ਗਡੀ ਮੁੜਵਾ ਲਿਆਏ।

ਦੋਸੇ ਘੜੀ ਇਸ ਪਰਵਾਰ ਨੂੰ ਧੀਰਜ ਦੇਣ ਮਾਤਾ ਜੀ ਵੀ ਆ ਗਏ।

ਨਾਮਧਾਰੀ ਧਰਮਸ਼ਾਲਾ

ਸ੍ਰੀ ਸਤਿਗੁਰੂ ਜੀ ਦੁਆਰਾ ਸਾਧ ਸੰਗਤ ਵਲੋਂ ਕਰਵਾਏ ਗਏ ਉਦਮ ਨਾਲ ਬੈਂਕੋਕ ਵਿਚ ਨਾਮਧਾਰੀਆਂ ਦੀ ਧਰਮਸ਼ਾਲਾ ਸਾਰੀਆਂ ਹੀ ਵਿਦੇਸ਼ੀ ਸੰਸਥਾਵਾਂ ਤੋਂ ਵੱਡੀ ਅਤੇ ਫ਼ਖ਼ਰ ਕਰਨ ਯੋਗ ਹੈ। ਬੈਂਕੋਕ ਦੀ ਸਭ ਤੋਂ ਵੱਡੀ ਲੰਮੀ-ਚੌੜੀ ਸੜਕ ਸੁਖੁਮਵਿਟ ਤੇ ਸੋਇ ਅਸੇਕ ਵਿਚ ਨਾਮਧਾਰੀ ਧਰਮਸ਼ਾਲਾ ਹੈ। ਭਾਵੇਂ ਇਹਦਾ ਮੁਖ ਹਾਲ ਹਾਲੇ ਲੱਕੜ ਦਾ ਹੀ ਹੈ ਪਰ ਵਿਸ਼ਾਲ ਅਤੇ ਖੰਡੇਦਾਰ ਏਨਾ ਪ੍ਰਭਾਵਸ਼ਾਲੀ ਹੈ ਕਿ ਅੰਦਰ ਬੈਠਿਆਂ ਕਿਸੇ ਵਿਸ਼ਾਲ ਮਹਿਲ ਦਾ ਹੀ ਝਾਉਲਾ ਪੈਂਦਾ ਹੈ। ਹਾਲ ਰੰਗ ਬਰੰਗੀਆਂ ਝੰਡੀਆਂ ਨਾਲ ਸਜਾਇਆ-ਫ਼ਬਾਇਆ ਗਿਆ ਹੈ। ਬੱਤੀਆਂ ਅਤੇ ਪੱਖੇ ਇਸਦੀ ਭਵਿਅਤਾ ਦਰਸਾ ਰਹੇ ਹਨ। ਸਤਿਗੁਰੂ ਜੀ ਲਈ ਅਤੀ ਸੁੰਦਰ ਪਾਲਕੀ ਰੰਗ ਬਰੰਗੇ ਪਲਾਸਟਿਕ ਫੁਲਾਂ ਨਾਲ ਸਿੰਗਾਰੀ ਹੋਈ ਹੈ। ਬਾਹਰ ਦੇ ਏਕੜ ਵਿਚ ਕਾਰ ਪਾਰਕ ਹੈ।

ਸਤਿਗੁਰੂ ਜੀ ਦੇ ਅੰਦਰ ਦਾਖਲ ਹੋਣ ਨਾਲ ਹੀ ਜੈਕਾਰਿਆਂ ਨਾਲ ਸੁਆਗਤ ਅਤੇ ਨਾਮ ਸਿਮਰਨ ਦੀ ਅਰਦਾਸ ਹੋ ਗਈ। ਇਸਤਰੀਆਂ ਅਤੇ ਪੁਰਸ਼ਾਂ ਵਲੋਂ ਸੰਗਤ ਉਠ ਉਠ ਆਉਂਦੀ ਗਈ ਅਤੇ ਮਥਾ ਟੇਕ ਟੇਕ ਮੁਨਾਸਬ ਥਾਵਾਂ ਤੇ ਬੈਠਦੀ ਗਈ। ਅੰਦਰ ਇਸ ਘੜੀ 300 ਸਰੀਰ ਸਫ਼ੇਦ ਬਸਤਰਾਂ ਵਿਚ ਸੁਭਾਇਮਾਨ ਹੈ। ਹਰੇਕ ਦੇ ਹਥ ਉਂਨ ਦੀ ਅਠੱਤਰੀ ਮਾਲਾ ਹੈ। ਦੇਖੋ ਮੈਨੂੰ ਜੁਆਨ ਵਧੇਰੇ ਅਤੇ ਬਿਰਧ ਘੱਟ ਨਜ਼ਰ ਪੈ ਰਹੇ ਹਨ। ਸਭ ਦਾ ਧਿਆਨ "ਸਤਿਗੁਰੂ ਮੂਰਤਿ ਕਉ ਬਲਿ ਜਾਉ" ਚੇਤੇ ਕਰਵਾ ਰਿਹਾ ਹੈ।

ਸਤਿਗੁਰੂ ਜੀ ਇਕਾਗਰ ਚਿਤ ਸਿਮਰਨ ਕਰ ਰਹੇ ਹਨ। ਇਕ ਟੋਪ ਰਿਕਾਰਡਰ ਅਟੱਲ ਪ੍ਰਤਾਪੀ ਸਤਿਗੁਰਾਂ ਦੇ ਪ੍ਰਵਚਨ ਸੁਣਾ ਰਹੀ ਹੈ। ਕੰਨਾਂ ਵਿਚ ਸਚਖੰਡ ਵਾਸੀ ਸਤਿਗੁਰਾਂ ਦੇ ਬਚਨ, ਅੱਖਾਂ ਵਿਚ ਵਰਤਮਾਨ ਸਤਿਗੁਰੂ ਜੀ ਦੀ ਮੂਰਤੀ! ਅਜਿਹਾ ਅਵਸਰ ਸਾਤਵਿਕ ਲੋਕਾਂ ਲਈ :

ਪਾਲ ਸਮੁਹਾ ਸਰਵਰ ਭਰਾ ਪੀ ਨ ਸਕੈ ਕੋਉ ਨੀਰ।

ਭਾਗ ਬਡੇ ਤੈ ਪਾਇਓ ਤੂੰ ਭਰ ਭਰ ਪੀਉ ਕਬੀਰ।

ਵਾਲੀ ਗੱਲ ਹੈ।

ਸ਼ਾਮ ਦੇ 7 ਵਜ ਗਏ। ਪੁਰਬਾਂ ਨੇ ਅਰਦਾਸ ਕਰ ਨਾਮ ਸਿਮਰਨ ਦਾ ਰੋਗ ਪੁਆਇਆ ਅਤੇ ਕੀਰਤਨ ਦਾ ਆਰੰਭ। ਸਤਿਗੁਰੂ ਜੀ ਦੇ ਸੋਹੇ ਬਣੇ ਮੰਚ ਉੱਤੇ ਥਾਈਲੈਂਡ ਦੇ ਨਾਮਧਾਰੀਆਂ ਦਾ ਅਪਣਾ ਜਥਾ ਕੀਰਤਨ ਕਰ ਰਿਹਾ ਹੈ। ਨਾਮ ਹਨ : ਸੰਤ ਕਿਰਪਾਲ ਸਿੰਘ ਮਨਚੰਦਾ, ਸੰਤ ਜਗਜੀਤ ਸਿੰਘ ਆਚਾਰ (ਹਰਮੋਨੀਅਮ) ਸੰਤ ਹਰਭਜਨ ਸਿੰਘ (ਤਬਲਾ) ਅਤੇ ਸ. ਇੰਦਰ ਦਮਨ ਸਿੰਘ। ਰਾਗ ਯਮਨ ਵਿਚ ਬੰਦਸ਼ ਹੈ : "ਤੈਂਡੀ ਬੰਦਸ਼ ਮੈਂ ਕੋਇ ਨ ਡਿਠਾ ਤੂੰ ਸਾਹਿਬ ਮਨ-ਭਾਣਾ"। ਇਸ ਸ਼ਬਦ ਨੂੰ ਨਾਮਧਾਰੀ ਸਿੰਘ ਖੂਬ ਹੇਕਾਂ ਨਾਲ ਗਾਉਂਦੇ ਹਨ। ਸਤਿਗੁਰੂ ਜੀ ਵਲੋਂ ਪ੍ਰਮਾਣ ਆਉਣੇ ਸ਼ੁਰੂ ਹੋ ਗਏ ਹਨ। ਦਿਲਰੁਬਾ ਵੀ ਸੇਵਾ ਵਿਚ ਆ ਗਿਆ ਹੈ।

ਦੂਜਾ ਸ਼ਬਦ "ਹਮ ਘਰਿ ਸਾਜਨ ਆਏ। ਸਾਚੇ ਮੇਲਿ ਮਿਲਾਏ।" ਹੈ। ਸ੍ਰੀ ਸਤਿਗੁਰੂ ਜੀ ਨੇ ਤਰਬਾਂ ਸੁਰ ਕਰ ਕੀਰਤਨ ਵਿਚ ਵਜਾਣਾ ਵੀ ਸ਼ੁਰੂ ਕਰ ਲਿਆ ਹੈ। ਦਿਲਰੁਬਾ ਨੂੰ, ਖੂਬ ਆਨੰਦ ਬਣਿਆ ਹੈ। ਸ਼ਬਦ ਸਤਿਗੁਰੂ ਜੀ ਨਾਲ ਸੰਗਤ ਦੇ ਮੋਹ ਨੂੰ ਪ੍ਰਗਟਾ ਰਹੇ ਹਨ।

ਪ੍ਰਧਾਨ ਜਸਪਾਲ ਸਿੰਘ

7.30 ਹੋਏ ਤਾਂ ਨਾਮਧਾਰੀ ਸੰਗਤ ਦੇ ਪ੍ਰਧਾਨ ਸੇਠ ਜਸਪਾਲ ਸਿੰਘ ਗੋਰੋਵਾੜਾ ਨੇ ਸਤਿਗੁਰੂ ਜੀ ਦੇ ਬੈਂਕੋਕ ਪਧਾਰਨ ਤੇ ਸੁਆਗਤ ਦੇ ਸ਼ਬਦ ਆਖੇ ਹਨ। ਪ੍ਰਧਾਨ ਸਾਹਿਬ ਨੇ ਅਸੀਂ ਨਾਲ ਆਇਆਂ ਨੂੰ ਵੀ 'ਜੀਉ ਆਇਆਂ' ਆਖਿਆ। ਅੱਜ ਤੋਂ ਛੇ ਸਾਲ ਪਹਿਲਾਂ ਵੀ ਸੰਗਤ ਦੇ ਪ੍ਰਧਾਨ ਜਸਪਾਲ ਸਿੰਘ ਹੀ ਸਨ। ਪ੍ਰਧਾਨ ਜਸਪਾਲ ਸਿੰਘ ਨੇ ਸਤਿਗੁਰੂ ਜੀ ਦੀ ਅਪਰ ਅਪਾਰ ਮਹਿਮਾ ਦਾ ਜ਼ਿਕਰ ਕਰਦਿਆਂ ਮਹਾ ਮਹਿਮ ਡਾ: ਸੁਚਾਟ ਨਾਲ ਸਹਿਯੋਗ ਕਰਨ ਦੀ ਬਿਨੈ ਅਤੇ ਰਿਪੋਰਟ ਕੀਤੀ ਅਤੇ ਆਖਿਆ, ਅਸੀਂ

ਇਕੋ ਭਾਲ ਦੇ ਪੰਛੀ ਹਾਂ । ਅੰਤ ਉਤੇ ਬੇਨਤੀ ਕੀਤੀ ਸਚੇ ਪਾਤਸ਼ਾਹ ਛੇਤੀ ਛੇਤੀ ਦਰਸ਼ਨ ਦੇਣ ਦੀ ਕਿਰਪਾ ਕਰਿਆ ਕਰਨ ।

ਪ੍ਰਧਾਨ ਜੀ ਨੇ ਸੰਗਤ ਨੂੰ ਸੂਚਤ ਕੀਤਾ ਕਿ ਕੱਲ 5 ਵਜੇ ਸ਼ਾਮੀ ਥਾਈ ਟੀ. ਵੀ. ਚੈਨਲ 5 ਤੇ, ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨ ਕਰਨ ਦਾ ਲਾਹਾ ਲਿਆ ਜਾਵੇ । ਡਾ: ਸੁਚਾਟ ਜੀ ਦੇ ਪ੍ਰੋਗਰਾਮ ਵਿਚ ਸਚੇ ਪਾਤਸ਼ਾਹ ਜੀ ਵੀ ਦਰਸ਼ਨ ਦੇਣਗੇ ।

ਸ. ਇੰਦਰ ਦਮਨ ਸਿੰਘ

ਸ. ਇੰਦਰ ਦਮਨ ਸਿੰਘ ਨੇ ਉਠਕੇ ਸ੍ਰੀ ਸਤਿਗੁਰੂ ਜੀ ਤੋਂ ਖਿਮਾ ਮੰਗੀ ਅਤੇ ਕਵਿਤਾ ਪੜ੍ਹਦਿਆਂ ਏਨਾ ਭਾਵ ਵਿਹਵਲ ਹੋ ਗਿਆ ਕਿ ਉਹਦਾ ਹੋਣ ਨਿਕਲ ਗਿਆ । ਸਾਰਾ ਦੀਵਾਨ ਹੀ ਉਸ ਸਮੇਂ 'ਦਮਨ' ਦੀ ਅਵਸਥਾ ਨਾਲ ਵਿਭੋਰ ਹੋ ਉਠਿਆ । 'ਦਮਨ' ਸਾਹਿਬ ਦੀ ਕਵਿਤਾ ਵੀ ਸੁਆਗਤ ਮਈ ਸੀ । ਦੋ ਤੁਕਾਂ :

ਤੇਰਾ ਆਉਣ ਆਉਣ ਹੀ ਰਹੇ ਹਰਦਮ
ਗੱਲਾਂ ਜਾਣ ਦੀਆਂ ਕਦੇ ਨ ਭਾਈਆਂ ਨੀ ।

ਸ੍ਰੀ ਸਤਿਗੁਰੂ ਜੀ

ਆਪਣੇ ਸੁਆਗਤ ਸਤਿਕਾਰ ਵਿਚ ਬੋਲੇ ਗਏ ਸ਼ਬਦਾਂ ਅਤੇ ਕਵਿਤਾ ਦੇ ਸੰਬੰਧ ਵਿਚ ਸੱਚੇ ਪਾਤਸ਼ਾਹ ਜੀ ਨੇ ਫਰਮਾਇਆ : ਮੈਨੂੰ ਤੁਹਾਡੀਆਂ, ਮੇਰੇ ਨਾਂ ਨਾਲ ਵਧਾਕੇ ਕੀਤੀਆਂ ਤਾਰੀਫ਼ਾਂ ਚੰਗੀਆਂ ਨਹੀਂ ਲਗਦੀਆਂ । ਮੇਰਾ ਜੀ ਕਰਦਾ ਹੈ ਕਿ ਸਾਰੇ ਬਾਲ, ਬਿਰਧ, ਜੁਆਨ, ਇਸਤਰੀ-ਪੁਰਸ਼ ਭਜਨ ਬੰਦਗੀ ਵਲ ਧਿਆਨ ਦੇਣ ਅਤੇ ਸਾਰਾ ਸਾਲ ਅਸੀਂ ਪ੍ਰੇਮ ਰੰਗ ਵਿਚ ਰੰਗੇ ਰਹੀਏ । ਏਸੇ ਲਈ ਹਰੀ ਧੰਨੇ ਦੇ ਵੱਡੇ ਚਾਰਦਾ ਰਿਹਾ, ਏਸੇ ਕਾਰਨ ਕਾਬਲ ਵਾਲੀ ਮਾਈ ਦਾ ਪੰਝੂੜਾ, ਅਮ੍ਰਤਸਰੋਂ ਕਾਬਲ ਉਹਦੇ ਘਰ ਵਿਚ ਹਿਲਦਾ ਰਿਹਾ । ਸਤਿਗੁਰਾਂ ਸੰਗਤ ਨੂੰ ਜ਼ੋਰ ਦੇ ਕੇ ਕਿਹਾ ਕਿ ਦੋਵੇਂ ਵੇਲੇ ਸੰਗਤ ਨੂੰ ਸਮੇਂ ਸਿਰ ਦੀਵਾਨ ਵਿਚ ਪਹੁੰਚਣਾ ਚਾਹੀਦਾ ਹੈ । ਅਤੇ ਬੱਚਿਆਂ ਨੂੰ ਵਿਸ਼ੇਸ਼ ਕਰ ਏਥੇ ਬੈਠ ਭਜਨ ਕਰਨਾ ਚਾਹੀਦਾ ਹੈ । ਸਤਿਗੁਰਾਂ ਦੇ ਚਰਨਾਂ ਵਲ ਸਾਡਾ ਧਿਆਨ ਹੋਵੇ ਅਤੇ ਅਰਦਾਸ ਹੋਵੇ ਕਿ ਸਾਡਾ ਜੀਵਨ ਸਤਿਗੁਰਾਂ ਦੀ ਆਗਿਆ ਵਿਚ ਹੀ ਬਤੀਤ ਹੋਵੇ ।

ਸਿਝ ਇਵੇਹਾ ਵਾਰ ਬਹੁੜਿ ਨ ਹੋਵੀ ਜਨਮੜਾ !

ਅਤੇ 8 ਵਜੇ ਰਾਤੀਂ ਦੀਵਾਨ ਸਮਾਪਤੀ ਦੀ ਅਰਦਾਸ ਹੋ ਗਈ ।

17 ਅਕਤੂਬਰ 1978, ਮੰਗਲਵਾਰ

ਬੈਂਕੋਕ, ਥਾਈਲੈਂਡ

ਪ੍ਰਧਾਨ ਬੀਬੀ ਸੁਰਜੀਤ ਕੌਰ

ਅੱਜ ਆਸਾ ਦੀ ਵਾਰ ਦਾ ਕੀਰਤਨ ਨਾਮਧਾਰੀ ਇਸਤਰੀ ਸੰਗਤ ਥਾਈਲੈਂਡ ਦੀ

ਪ੍ਰਧਾਨ ਬੀਬੀ ਸੁਰਜੀਤ ਕੌਰ ਕੇ ਘਰ ਹੈ। ਮੈਂ ਮਸਾਂ 5.10 ਤੇ ਜੇਠ ਚਾਵਲਾ ਸਪੁਤਰਾਂ ਨਾਲ ਬੀਬੀ ਜੀ ਦੇ ਫਲੈਟ ਵਿਚ ਪੁਜਾ ਹਾਂ। ਉੱਤਮ ਤੋਂ ਉੱਤਮ ਫਲੈਟਾਂ ਦੇ ਏਥੇ ਕਈ ਲੜੇ ਹਨ। ਦਰਜਨਾਂ ਕਾਰਾਂ ਹੇਠਾਂ ਖਲੋਤੀਆਂ ਹੋਈਆਂ ਹਨ। ਇਸ ਫਲੈਟ ਦੀ ਪਹਿਲੀ ਛੱਤੇ ਹੀ ਇਕ ਸੁੰਦਰ, ਲੈਂਟਰ ਛੱਤੇ ਸਿਹਨ ਵਿਚ ਆਸਾ ਦੀ ਵਾਰ ਦਾ ਕੀਰਤਨ ਹੋ ਰਿਹਾ ਹੈ। ਬੈਂਕੋਕ ਦੇ ਸਿੰਘ ਹੀ ਵਾਰਾ ਦੇਗ ਵਰਤ ਰਹੇ ਹਨ। ਫੁਲਦਾਰ ਗੁਲਾਬੀ ਵਿਛਾਈ ਉਤੇ ਸ੍ਰੀ ਸਤਿਗੁਰੂ ਜੀ ਸਫੈਦ ਆਸਣ ਉਤੇ ਸਿੱਧੇ ਤਣ ਕੇ ਬੈਠੇ ਹੋਏ ਕੀਰਤਨਕਾਰਾਂ ਦੀ ਅਗਵਾਈ ਕਰ ਰਹੇ ਹਨ। ਇਸਤਰੀ ਪੁਰਸ਼ ਸਕੇਸ਼ ਸਨਾਨ ਕੀਤੀ, ਸਫੈਦ ਬਸਤਰ ਪਹਿਨੀ, ਉੱਨ ਦੀ ਸਫੈਦ ਮਾਲਾ ਫੇਰਦੇ, ਭਜਨ ਕਰ ਰਹੇ ਹਨ। ਇਕ ਦੇਵੀ ਦ੍ਰਿਸ਼ ਵਿਦਮਾਨ ਹੈ।

ਇਸ ਸੁੰਦਰ ਸਿਹਨ ਵਿਚ ਮੈਨੂੰ ਦੋ ਹੀ ਤਸਵੀਰਾਂ ਨਜ਼ਰ ਆਈਆਂ ਹਨ—ਬੈਂਕੋਕ ਦੇ ਰਾਜਾ ਅਤੇ ਰਾਣੀ ਦੀਆਂ। ਸਾਧ ਸੰਗਤ ਇਕ ਇਕ ਕਰਕੇ ਆਉਂਦੀ, ਅਦਬ ਸਤਿਕਾਰ ਨਾਲ ਗੁਰੂ ਚਰਨੀਂ ਨਮਸਕਾਰ ਕਰ, ਮੁਨਾਸਬ ਥਾਈਂ ਬੈਠਦੀ ਜਾਂਦੀ ਹੈ। ਸੁਖ, ਸ਼ਾਂਤੀ ਅਤੇ ਕੀਰਤਨ ਦੀ ਵਰਖਾ ਇਸ ਮੰਡਲ ਨੂੰ ਸਾਤਵਿਕਤਾ ਪਰਦਾਨ ਕਰ ਰਹੀ ਹੈ।

ਇਸ ਵੇਡਵ ਭਰੀ ਦੁਨੀਆਂ ਵਿਚ, ਸ੍ਰੀ ਸਤਿਗੁਰੂ ਜੀ ਖੱਦਰ ਦੇ ਸਤਿਜੁਗੀ ਬਾਣੇ ਵਿਚ ਸਦਾ ਵਾਂਗ ਸਸੰਭਤ ਹਨ। 5.30 ਵਜੇ ਹਜ਼ੂਰ ਨੇ ਆਪ ਦਿਲਰੁਬਾ ਮੋਢੇ ਨਾਲ ਲਾ ਲਿਆ ਹੈ। ਗਲ ਨੂੰ ਤਰਬਾਂ ਉਤੇ ਖਿਚਦਿਆਂ ਸਬਦ ਆਰੰਭ ਕੀਤਾ ਹੈ : ਕਤਿਕ ਹੋਵੇ ਸਾਧ ਸੰਗੁ ਬਿਨ ਮਹਿ ਸਭੈ ਸੋਚ।.....ਵਾਤਾਵਰਣ “ਵਾਹਵਾ !” “ਧੰਨ ਸਤਿਗੁਰੂ” ਦੇ ਸ਼ਬਦਾਂ ਨਾਲ ਮਸਤੀ ਭਰਿਆ ਹੋ ਗਿਆ ਹੈ।

ਸਤਿਗੁਰਾਂ ਦੇ ਸ਼ਬਦ ਤੋਂ ਪ੍ਰਤੀਤ ਹੁੰਦਾ ਹੈ ਕਿ ਅੱਜ ਕੱਤਕ ਮਹੀਨੇ ਦੀ ਸੰਗਰਾਦ ਹੈ। ਅਸੀਂ ਗੁਰਬਾਣੀ ਅਨੁਸਾਰ ਇਸ ਮਹੀਨੇ ਨੂੰ ਸਮਝਦੇ ਹਾਂ :

ਕਤਿਕ ਕਰਮ ਕਮਾਵਣੇ, ਦੰਸੁ ਨ ਕਾਹੂ ਜੋਗੁ ।
 ਪਰਮੇਸਰ ਤੇ ਭੁਲਿਆ, ਵਿਆਪਨਿ ਸਭੈ ਰੋਗੁ ।
 ਵੇਮੁਖ ਹੋਏ ਰਾਮ ਤੇ, ਲਗਨਿ ਜਨਮ ਵਿਜੋਗੁ ।
 ਖਿਨ ਮਹਿ ਕਉੜੇ ਹੋਇ ਗਏ, ਜਿਤੜੇ ਮਾਇਆ ਭੋਗੁ ।
 ਵਿਚੁ ਨ ਕੋਈ ਕਰਿ ਸਕੈ, ਕਿਸਥੇ ਰੋਵਹਿ ਰੋਜੁ ।
 ਕੀਤਾ ਕਿਛੁ ਨ ਹੋਵਈ, ਲਿਖਿਆ ਧੁਰਿ ਸੰਜੋਗੁ ।
 ਵਡਭਾਗੀ ਮੇਰਾ ਪ੍ਰਭੁ ਮਿਲੈ, ਤਾਂ ਉਤਰਹਿ ਸਭਿ ਵਿਓਗੁ ।
 ਨਾਨਕ ਕਉ ਪ੍ਰਭ ਰਾਖਿ ਲੋਹੁ, ਮੇਰੇ ਸਾਹਿਬ ਬੰਦੀ ਮੋਚੁ ।
 ਕਤਿਕ ਹੋਵੇ ਸਾਧ ਸੰਗੁ ਬਿਨਸਹਿ ਸਭੈ ਸੋਚੁ । ੯ । [ਪੰਨਾ 135 ।

ਇਸ ਛੱਤੇ ਵਿਹੜੇ ਵਿਚ ਟਿਉਬਾਂ, ਪੱਖਿਆ, ਫਾਨੂਸਾਂ ਆਦਿ ਦੀ ਵੇਡਵਤਾ ਨੇ ਆਪਣਾ ਪ੍ਰਭਾਵ ਜਮਾਅ ਰੱਖਿਆ ਹੈ। ਸ਼ੀਸ਼ੇ ਦੀਆਂ ਦੀਵਾਰਾਂ-ਬਾਰੀਆਂ ਵਿਚੋਂ ਪੂਰਬ ਦੇ ਆਕਾਸ਼ ਤੇ ਲਾਲੀ ਉਭਰਦੀ ਨਜ਼ਰ ਆ ਰਹੀ ਹੈ। ਕੀਰਤਨ ਸਮਾਪਤੀ ਉਤੇ ਹੈ। 6 ਵਜ ਗਏ ਹਨ। ਬੀਬੀ ਸੁਰਜੀਤ ਕੌਰ ਦੇ ਲੜਕੇ, ਪਿਛੇ ਪਿਛੇ ਪਤਨੀਆਂ ਬੱਚਿਆਂ

ਨਾਲ ਹੱਥਾਂ ਵਿਚ ਸੁਅੱਛ ਕੁਮਾਲਾਂ ਨਾਲ ਢਕੀ ਭੇਟਾ ਲੈ ਕੇ ਆਏ ਹਨ। ਹਰੇਕ ਬੱਚੇ, ਇਸਤਰੀ, ਪੁਰਸ਼ ਨੇ ਉਂਠ ਦੀ ਮਾਲਾ ਭੇਟ ਕੀਤੀ ਹੈ।

ਇਕ ਯੋਗ ਰਿਵਾਜ

ਥਾਈਲੈਂਡ ਦੀ ਸੰਗਤ ਵਿਚ ਰਿਵਾਜ ਹੈ ਕਿ ਅਰਦਾਸ ਸਮਾਪਤੀ ਤੋਂ ਪਿਛੋਂ ਸ੍ਰੀ ਮਹਿੰਦਰ ਸਿੰਘ ਨਾਈਲਕ ਜਾਂ ਕੋਈ ਹੋਰ ਸਿੰਘ 'ਧੰਨ ਸਤਿਗੁਰੂ ਰਾਮ ਸਿੰਘ ਜੀ, ਧੰਨ ਸਤਿਗੁਰੂ ਹਰੀ ਸਿੰਘ ਜੀ ਅਤੇ ਧੰਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ' ਸੰਗਤ ਤੋਂ ਅਖਵਾ ਕੇ ਇਕ ਜੋਕਾਰਾ ਫੇਰ ਛਡਦੇ ਹਨ।

ਸ੍ਰੀ ਸਤਿਗੁਰੂ ਜੀ ਨੇ ਕੀਰਤਨ ਤੋਂ ਪਿਛੋਂ ਅਪਣੇ ਗੁਟਕੇ ਤੇ ਚੰਡੀ ਦੀ ਵਾਰ ਦਾ ਪਾਠ ਗੁਪਤ ਰੂਪ ਵਿਚ ਕੀਤਾ ਹੈ ਤਦ ਤਕ ਸੰਗਤ ਚੁੱਪ ਬੈਠੀ ਗੁਰੂ ਦਰਸ਼ਨਾਂ ਦਾ ਲਾਭ ਲੈ ਰਹੀ ਹੈ।

ਸ. ਅਜੀਤ ਸਿੰਘ ਐਮ. ਏ.

ਇਕ ਅਕਾਲੀ ਨੌਜਵਾਨ ਐਮ.ਏ., ਜਿਸ ਦਾ ਨਾਮ ਸ. ਅਜੀਤ ਸਿੰਘ ਅਤੇ ਕਿੱਤਾ ਇੰਜਨੀਅਰ ਹੈ, ਉਹ ਸਤਿਗੁਰੂ ਜੀ ਨੂੰ ਨਮਸਕਾਰ ਕਰਕੇ ਮੂੰਹਰੇ ਹੀ ਬੈਠ ਗਿਆ ਹੈ। ਚੰਡੀ ਦੀ ਵਾਰ ਦਾ ਪਾਠ ਸਮਾਪਤ ਕਰ, ਅਰਦਾਸਾ ਸੋਧ ਕੇ ਅਜੀਤ ਸਿੰਘ ਤੇ ਮਿਹਰ ਨਦਰ ਕੀਤੀ ਹੈ। ਉਸ ਦੀ ਪਹਿਲੀ ਟੇਢੀ ਪਗੜੀ ਉਤਾਰ ਕੇ, ਅਪਣੇ ਹਸਤ ਕੰਵਲਾਂ ਨਾਲ, ਦੂਜੀ ਸਫ਼ੇਦ ਦਸਤਾਰ ਮੰਗਵਾ ਕੇ ਪੇਚ ਵਲੋਂ ਹਨ। ਸੰਤ ਮਹਿੰਦਰ ਸਿੰਘ ਪੂਰਬਾ ਰਾਹੀਂ ਉਸਨੂੰ ਭਜਨ ਦਿਵਾਇਆ ਗਿਆ ਹੈ। ਸਤਿਗੁਰੂ ਜੀ ਉਠ ਕੇ ਤੁਰ ਪਏ ਹਨ। ਅਜੀਤ ਸਿੰਘ ਦੀ ਦੁਨੀਆਂ ਬਦਲ ਗਈ ਹੈ, ਮਸਤੀ ਵਿਚ ਹੋ ਗਿਆ ਹੈ। ਦੇਧਰ ਸਾਰੀ ਸੰਗਤ ਸਤਿਗੁਰੂ ਦੇ ਸਤਿਕਾਰ ਵਿਚ ਉਠ ਕੇ ਖਲੋ ਗਈ ਹੈ। ਅਜੀਤ ਸਿੰਘ ਨੇ ਸੰਗਤ ਨੂੰ ਰੰਗੀ ਹੋਈ ਆਵਾਜ਼ ਵਿਚ ਕਿਹਾ ਹੈ : ਮੇਰੀ ਦੋ ਮਿੰਟ ਅਰਜ਼ ਸੁਣੋ ਅਤੇ ਉਸ ਨੇ ਗਾਉਣਾ ਸ਼ੁਰੂ ਕਰ ਦਿਤਾ ਹੈ : ਗੁਰ ਪੂਰੇ ਮੇਰੀ ਰਾਖ ਲਈ, ਗੁਰ ਪੂਰੇ ਮੇਰੀ ਰਾਖ ਲਈ। ਸਾਰੀ ਸੰਗਤ ਵਿਚ ਹੁਲਾਸ ਹੈ।

ਇਕ ਫੋਟੋ

ਸੇਠ ਤਰਲੋਕ ਸਿੰਘ ਚਾਵਲਾ ਦੇ ਬੰਗਲੇ ਆਇਆ, ਮੇਰੇ ਕਮਰਾ ਸਾਥੀ ਸ. ਸੁਰਿੰਦਰ ਸਿੰਘ ਮਨਚੰਦਾ ਨੇ ਮੈਨੂੰ ਇਕ ਫੋਟੋ ਦਿਖਾਈ ਜਿਸ ਵਿਚ ਦਿੱਲੀ ਦੇ ਸੂਬਾ ਗੰਡਾ ਸਿੰਘ ਦਾ ਪੋਤਰਾ, ਸ੍ਰੀ ਸਰਮੁਖ ਸਿੰਘ ਸਪੁਤ੍ਰ ਸ. ਗੁਰਮੁਖ ਸਿੰਘ ਕੀਨੀਆਂ ਵਿਚ, ਰਾਸ਼ਟਰਪਤੀ ਦਾ, ਸੰਗੀਤ ਵਲੋਂ ਫਸਟ ਐਵਾਰਡ ਹਾਸਲ ਕਰ ਰਿਹਾ ਹੈ। ਇਸ ਨੇ ਸਿਤਾਰ ਵਿਚੋਂ ਇਹ ਐਵਾਰਡ ਜਿੱਤਿਆ ਹੈ। ਫੋਟੋ ਵਿਚ, ਮਿਊਜ਼ਿਕ ਕਾਨਫਰੰਸ ਹਾਲ, ਨੈਰੋਬੀ, ਅੰਦਰ ਅਫਰੀਕਨ ਨੇਤਾ ਤੋਂ ਸਫ਼ੇਦ ਨਾਮਧਾਰੀ ਪਹਿਰਾਵੇ ਵਿਚ ਸਰਮੁਖ ਸਿੰਘ ਸਤਿਕਾਰ ਪ੍ਰਾਪਤ ਕਰ ਰਿਹਾ ਹੈ। ਇਹ ਫੰਕਸ਼ਨ ਸਾਲ 1978 ਦਾ ਹੀ ਹੈ। ਫੋਟੋ ਰੰਗੀਨ ਹੈ।

ਬੀਬੀ ਸੁਰਜੀਤ ਕੌਰ

ਜਿਸ ਦੇ ਘਰ ਅੱਜ ਆਸਾ ਦੀ ਵਾਰ ਦਾ ਆਯੋਜਨ ਸੀ, ਇਹ ਸੇਠ ਫੂਲਾ ਸਿੰਘ ਚਾਵਲਾ ਬੇਬੇ ਦਿਆਲ ਕੌਰ ਦੀ ਲੜਕੀ, ਸੇਠ ਤਰਲੋਕ ਸਿੰਘ ਭਰਾਵਾਂ ਦੀ ਭੈਣ, ਸੈਤ ਨਿਹਾਲ ਸਿੰਘ ਬੈਂਕਿਆਂ ਵਾਲਿਆਂ ਦੀ ਨੂੰਹ ਅਤੇ ਸਵਰਗਵਾਸੀ ਸ. ਦਰਸ਼ਨ ਸਿੰਘ ਗੋਰੋਵਾੜਾ ਦੀ ਪਤਨੀ ਹੈ। ਭਜਨ, ਪੂਜਾ ਪਾਠ ਕਰਨ ਤੇ ਕਰਵਾਣ ਵਾਲੀ ਇਹ ਬੀਬੀ ਹੱਥੀ ਉਂਠ ਦੀਆਂ ਮਾਲਾ ਬਣਾ ਕੇ ਸੈਂਕੜਿਆਂ ਦੀ ਤਾਦਾਦ ਵਿਚ ਸਾਲਾਨਾ ਵੰਡਦੀ ਜਾਂ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਅਰਪਣ ਕਰਦੀ ਹੈ। ਇਸ ਦੇ ਤਿੰਨ ਸੁੰਦਰ ਸਜੀਲੇ ਲੜਕੇ ਹਨ—ਵੱਡਾ ਅਮੋਲਕ ਸਿੰਘ, ਦੂਜਾ ਅਤਰ ਸਿੰਘ ਅਤੇ ਤੀਜਾ ਚਰਨਜੀਤ ਸਿੰਘ। ਕਾਰੋਬਾਰ ਕੱਪੜੇ ਦਾ ਹੈ। ਅਪਣਾ ਅਜੇ ਦੋ ਛੱਤਾ ਮਕਾਨ ਹੈ। ਜਿਸ ਫਲੈਟ ਵਿਚ ਅੱਜ ਵਾਰ ਦਾ ਕੀਰਤਨ ਹੋਇਆ ਇਹ ਸ. ਅਤਰ ਸਿੰਘ ਦੀ ਰਿਹਾਇਸ਼ਗਾਹ ਹੈ—ਕਰਾਏ ਤੇ। ਇਹ ਫਲੈਟ ਦਲੀਪ ਸਿੰਘ-ਰਾਜਪਾਲ ਸਿੰਘ ਗੋਰੋਵਾੜਾ ਭਰਾਵਾਂ ਦੇ ਹਨ। ਬੀਬੀ ਸੁਰਜੀਤ ਕੌਰ ਦੇ ਪਰਵਾਰ ਦੇ ਸਾਰੇ ਜੀਅ ਹੀ ਪ੍ਰੇਮ ਭਿੱਜੇ ਅਤੇ ਸੇਵਕ ਹਨ।

ਸੰਤ ਇਕਬਾਲ ਸਿੰਘ ਮਨਚੰਦਾ

ਬੈਂਕੋਕ ਵਿਚ ਇਹ ਸਜਣ ਬੜੀ ਸੁੰਦਰ ਗੁਰਮੁਖੀ ਲਿਪੀ ਲਿਖਦੇ ਹਨ। ਕਵੀ ਅਤੇ ਨਾਮਧਾਰੀ ਇਤਿਹਾਸ ਦੇ ਪ੍ਰੇਮੀ ਹਨ। ਅੱਜ ਮੇਰੇ ਕਮਰੇ ਵਿਚ ਕੁਛ ਸਮਾਂ ਬੈਠੇ ਰਹੇ। ਉਨ੍ਹਾਂ ਦੱਸਿਆ ਕਿ ਉਨ੍ਹਾਂ ਦਾ ਜਨਮ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਸੁਪਨ-ਬਚਨ ਦੁਆਰਾ ਹੋਇਆ। ਸੰਖੇਪ ਵਿਚ ਇਸ ਤਰ੍ਹਾਂ : ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਆਮ ਕਰਕੇ ਸਾਲ ਵਿਚ ਦੋ ਵਾਰ, ਬੈਂਕੋਕ ਦੀ ਸੰਗਤ ਨੂੰ, ਏਥੇ ਆ ਕੇ ਦਰਸ਼ਨ ਦਿਆ ਕਰਦੇ ਸਨ। ਪਹਿਲੀ ਵਾਰ ਸੱਚੇ ਪਾਤਸ਼ਾਹ ਬਾਦੀਲੈਂਡ ਦੀ ਧਰਤੀ ਤੇ 10 ਜਨਵਰੀ 1934 ਵਿਚ ਆਏ।

ਨਾਮਧਾਰੀ ਸੰਗਤ ਸਾਲ ਵਿਚ ਦੋ ਮੇਲੇ ਕਰਦੀ ਰਹੀ — ਹੋਲਾ ਅਤੇ ਬਸੰਤ। 1958 ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦੇਹ ਕਰਕੇ ਦਰਸ਼ਨ ਦਿੰਦਿਆਂ ਉਨ੍ਹਾਂ ਦੇ ਪ੍ਰਾਦਰ ਭਾਵ (ਜਨਮ) ਦੀ ਤਾਰੀਖ ਤੇ ਮੇਲਾ ਕੀਤਾ ਗਿਆ। ਸਾਧ ਸੰਗਤ ਵਿਚੋਂ ਬੋਲਣ ਤੇ ਲਿਖਣ ਵਾਲੇ ਸਰੀਰਾਂ ਨੇ ਸਤਿਗੁਰੂ ਜੀਵਨ ਤੇ ਭਾਤ ਪ੍ਰਭਾਈ। ਇਹਨਾਂ ਸੰਤ ਇਕਬਾਲ ਸਿੰਘ ਹੁਰਾਂ ਵੀ ਅਪਣੀ ਮਾਂ ਬੀਬੀ ਚੰਨਣ ਕੌਰ ਤੋਂ ਸੁਣੀ ਹੋਈ ਅਪਣੇ ਜਨਮ ਦੀ ਵਾਰਤਾ ਸੁਣਾਈ : ਇਕ ਵਾਰ ਮੇਰੀ ਮਾਤਾ ਜੀ ਨੂੰ ਮਾਨਸਿਕ ਮੁਸ਼ਕਲਾਂ ਦਾ ਸਾਹਮਣਾ ਕਰਨਾ ਪੈ ਰਿਹਾ ਸੀ। ਮੇਰਾ ਵਡਾ ਭਰਾ ਸੰਤ ਕਿਰਪਾਲ ਸਿੰਘ ਬਾਲਪੁਣੇ ਵਿਚ ਬਹੁਤ ਬਿਮਾਰ ਹੋ ਗਿਆ। ਮਰਨ ਕਿਨਾਰੇ ਸੀ। ਸਾਡੇ ਮਾਤਾ ਜੀ ਦਿਨ ਚਾਤ ਚਿੰਤਾਵਾਨ ਰਹਿੰਦੇ ਅਤੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਚਰਨਾਂ ਵਿਚ ਦਿਨ ਰਾਤ ਅਪਣੇ ਪੁੱਤਰ ਦੀ ਸਰੀਰਕ ਰੁਗਣਤਾ ਵਲੋਂ ਨਿਜਾਤ ਦਿਵਾਣ ਲਈ ਬੇਨਤੀਆਂ ਕਰਦੇ।

"ਇਕ ਦਿਨ, ਰਾਤੀਂ ਸੁੱਤੇ ਪਿਆਂ ਮਾਂ ਨੇ ਵੇਖਿਆ ਉਸ ਦੇ ਸਿਰਹਾਣੇ ਸਤਿਗੁਰੂ ਪ੍ਰਤਾਪ ਸਿੰਘ ਸੱਚੇ ਪਾਤਸ਼ਾਹ ਆਣ ਖਲੇ ਹਨ। ਮਾਤਾ ਜੀ ਨੇ ਉਠ ਕੇ ਮੱਥਾ ਟੇਕਿਆ। ਸਤਿਗੁਰੂ ਜੀ ਬਚਨ ਕੀਤਾ : ਚੰਨਣ ਦੇਈਏ, ਚਿੰਤਾ ਨਾ ਕਰਿਆ ਕਰ। ਜੇ ਤੇਰੇ ਪਤੀ (ਸੰਤ ਈਸ਼ਰ ਸਿੰਘ) ਨੇ ਮੇਰੀ ਗੱਲ ਮੰਨ ਲਈ ਤਾਂ ਤੇਰਾ ਇਹ ਪੁੱਤਰ ਰਾਜੀ ਹੋ ਜਾਵੇਗਾ ਅਤੇ ਇਕ ਹੋਰ ਪੁੱਤਰ ਵੀ ਦੇਵਾਂਗੇ। ਜੇ ਉਸਨੇ ਕਿਹਾ ਨਾ ਮੰਨਿਆ ਤਾਂ ਤੇਰਾ ਪਹਿਲਾ ਪੁੱਤਰ ਵੀ ਲੈ ਜਾਵਾਂਗੇ।

"ਮੇਰੇ ਮਾਤਾ ਜੀ ਨੂੰ ਇਹ ਸੁਣ ਕੇ ਖੁਸ਼ੀ ਦੇ ਨਾਲ ਕੋਰ੍ਹਹਲ ਵੀ ਹੋਇਆ ਅਤੇ ਡਰ ਦੇ ਭਾਵ ਵੀ ਜਾਗੇ—ਜੇ ਮੇਰੇ ਭਰਤਾਰ ਨੇ ਅਵੱਗਿਆ ਕਰ ਦਿਤੀ ?

"ਥੋੜੇ ਹੀ ਦਿਨਾਂ ਪਿਛੋਂ ਸੰਤ ਇੰਦਰ ਸਿੰਘ ਫਿਲੌਕਿਆਂ ਵਾਲਿਆਂ ਮੇਲਾ ਕੀਤਾ। ਸ੍ਰੀ ਸਤਿਗੁਰੂ ਜੀ ਵੀ ਪਧਾਰੇ। ਮੇਰੇ ਪਿਤਾ ਜੀ ਵੀ ਹੋਰ ਨਾਮਧਾਰੀ ਸਾਥੀਆਂ ਨਾਲ ਦਰਸ਼ਨ ਕਰਨ ਹਿਤ ਪਿੰਡ ਮੱਲੀ, ਬਿਲਾ ਗੁਜਰਾਂਵਾਲਾ, (ਹੁਣ ਪਾਕਿਸਤਾਨ) ਤੋਂ ਜਾਣ ਲਗੇ ਤਾਂ ਮਾਤਾ ਜੀ ਨੇ ਅਪਣੇ ਪਤੀ ਨੂੰ ਪੱਕੀ ਕੀਤੀ : ਵੇਖਿਓ, ਸਤਿਗੁਰੂ ਜੇ ਕੋਈ ਤੁਹਾਨੂੰ ਬਚਨ ਆਖਣ ਸੱਤ ਕਰਕੇ ਮੰਨਣਾ, ਨਾਂਹ ਨ ਕਰਨੀ। ਮਾਂ ਪਤੀ ਨੂੰ ਤੌਰ ਕੇ ਮਨ ਵਿਚ ਸੰਸੇ ਕਰਨ ਲਗੀ, ਕਿਤੇ ਅਵੱਗਿਆ ਹੀ ਨ ਕਰ ਲੈਣ।

ਸਤਿਗੁਰੂ ਜੀ ਪਾਸ ਜਦੋਂ ਮੇਰੇ ਪਿਤਾ ਜੀ ਗਏ ਤਾਂ ਸਤਿਗੁਰੂ ਉਨ੍ਹਾਂ ਨੂੰ ਕੋਲ ਬਿਠਾਲ ਕੇ, ਇਕ ਸਿੱਖ ਵਲ ਇਸ਼ਾਰਾ ਕਰ ਆਖਿਆ : ਤੁਹਾਡੇ ਪਿਤਾ ਨੇ (ਅਰਥਾਤ ਮੇਰੇ ਦਾਦਾ ਜੀ ਨੇ) ਇਸ ਸਿੱਖ ਤੋਂ ਥੋੜੀ ਰਕਮ (ਕੇਵਲ ਗੁੜ ਦੀ ਰੋੜੀ) ਲਈ ਸੀ, ਉਹ ਵਾਪਸ ਨਹੀਂ ਕਰ ਸਕੇ ਤੇ ਚੜ੍ਹਾਈ ਕਰ ਗਏ ਹਨ। ਇਸ ਦੀ ਏਨੀ ਰਕਮ (ਜੁ ਕੁਝ ਦਹਾਕੇ ਸੀ) ਵਾਪਸ ਕਰਨੀ ਹੈ। ਪਿਤਾ ਜੀ ਨੇ "ਸਤਿ ਬਚਨ ਜੀ" ਕਹਿਆ। ਰਕਮ ਉਸ ਵੇਲੇ ਕੋਲ ਨਹੀਂ ਸੀ। ਸਤਿਗੁਰੂ ਨੇ ਇਕ ਸਿੱਖ ਨੂੰ ਜ਼ਮਾਨਤੀ ਮੰਗਿਆ। ਜ਼ਮਾਨਤ ਦਿਤੀ ਗਈ ਅਤੇ ਪਿੰਡ ਜਾ ਕੇ ਉਹ ਰਕਮ ਤਾਰ ਦਿਤੀ ਗਈ।

"ਬਸ, ਥੋੜੇ ਹੀ ਦਿਨਾਂ ਵਿਚ ਡਰਾ ਜੀ ਰਾਜੀ ਹੋ ਗਏ ਅਤੇ ਸਮਾਂ ਪਾਕੇ ਮੇਰਾ ਜਨਮ ਵੀ ਹੋ ਗਿਆ। ਸਤਿਗੁਰੂ ਜੀ ਦੇ ਦੋਵੇਂ ਬਚਨ, ਸੁਪਨੇ ਵਿਚ ਕੀਤੇ ਹੋਏ, ਸੱਤ ਹੋਏ।"

ਹੁਣ ਇਕਬਾਲ ਸਿੰਘ ਜੀ (ਆਯੂ 59 ਸਾਲ) ਪਰਵਾਰ ਸਮੇਤ ਬਾਈਲੈਂਡ ਵਿਚ ਵਸਤਰ ਵਾਪਾਰ ਕਰਦੇ ਹਨ। ਏਥੋਂ ਦੇ ਨਾਮਧਾਰੀਆਂ ਵਿਚ ਸਨਮਾਨੇ ਜਾਂਦੇ ਹਨ। ਆਪ ਦੇ ਪੰਜ ਸਪੁਤਰ ਹਨ : ਸ. ਮਨਜੀਤ ਸਿੰਘ (36), ਸ. ਅਤਰ ਸਿੰਘ (25), ਸ. ਪਾਲ ਸਿੰਘ (23), ਸ. ਸੁਰਿੰਦਰ ਸਿੰਘ (21) ਸ. ਹਰਦਿਤ ਸਿੰਘ (19) ਅਤੇ ਲੜਕੀਆਂ ਵੀ ਪੰਜ ਹਨ।

ਸਤਿਗੁਰੂ ਦਰਸ਼ਨ

ਸੰਤ ਇਕਬਾਲ ਸਿੰਘ ਮਨਚੰਦਾ ਦੀ ਛੋਟੀ ਭੈਣ ਸੁਰਿੰਦਰ ਕੌਰ ਵੀ, ਮੇਰੇ ਇਹ ਲਿਖਦਿਆਂ, 9.25 ਸਵੇਰੇ, ਉਨ੍ਹਾਂ ਦੇ ਕੋਲ ਆ ਗਈ। ਉਹ ਸਤਿਗੁਰੂ ਨੂੰ ਇਕ ਅਰਜ਼ ਕਰਨਾ ਚਾਹੁੰਦੀ ਸੀ। ਸ੍ਰੀ ਸਤਿਗੁਰੂ ਵਾਰ ਦੇ ਕੀਰਤਨ ਬਾਅਦ ਨਿਜ ਸਥਾਨ ਤੇ ਆ ਕੇ

ਕੁਛ ਸਮਾਂ ਵਿਰਾਜ ਗਏ ਸਨ। ਅਜੇ ਅਸੀਂ ਰੁਕ ਸਿਰ .
ਸਤਿਗੁਰੂ ਜੀ ਅਚਾਨਕ ਆ ਗਏ। ਵਿਛੋ ਹੋਏ ਬਿਸਤਰ ਤੇ ਲੇ
ਨੇ ਵਿਨੋਦ ਕੀਤਾ : ਲਿਟਰੇਰੀ ਆਦਮੀਆਂ ਕੋਲ ਇਕ ਅ
ਪਿਆ ਹੈ !

ਇਕਬਾਲ ਸਿੰਘ ਜੀ ਨੇ ਅਰਜ਼ ਕੀਤੀ : ਦੀਨ ਦਿਆਲ, ਇਕ ਵ
ਹੁਕਮ ਕੀਤਾ ਸੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਗ੍ਰਿਸਤੀਆਂ ਬਾਰੇ ਟੇਪ
ਕੇ ਲਿਆਉਣਾ। ਮੈਂ ਉਹ ਲਿਆਇਆ ਹਾਂ।

ਸਤਿਗੁਰੂ ਜੀ ਤੁਰੰਤ ਉਠੇ ਅਤੇ ਅਪਣੇ ਕਮਰਿਓਂ ਐਨਕ ਚੁਕ ਲਿਆ
ਜੀ ਦੇ ਬੈਠਦਿਆਂ ਹੀ ਸੰਤਾਂ ਨੇ 10 ਸਫੇ ਦਾ ਟੇਪ-ਡਾਸਟ ਹਜ਼ੂਰ ਦੀ ਸੇਵਾ। ਇਹ ਪੇਸ਼
ਕਰ ਦਿਤਾ। ਸਤਿਗੁਰੂ ਜੀ ਨੇ ਇਹ ਪੜ੍ਹਦਿਆਂ ਫਰਮਾਇਆ : ਜੀ ਕਰਦੇ, ਜਿਹੇ
ਜਿਹੇ ਪੈਂਫਲਿਟ ਤੇ ਲੀਫਲੈਟ ਜਿਹੇ ਆਪਾਂ ਪੰਜਾਬੀ ਵਿਚ ਛਾਪੇ ਹਨ, ਉਹਨਾਂ ਦਾ
ਥਾਈ ਅਨੁਵਾਦ ਕਰਕੇ ਵੀ ਛਪਵਾ ਦੇਈਏ। ਜਿਵੇਂ 'ਭੈਣੀ ਸਾਹਿਬ' (ਲੇਖਕ ਦੀ ਲਿਖਤ)
ਵੀ ਥਾਈ ਵਿਚ ਹੋਵੇ ਤਾਕਿ ਏਥੋਂ ਦੇ ਲੋਕ ਆਪਣੀ ਥੋਲੀ ਵਿਚ ਸਾਡੇ ਬਾਰੇ ਗਿਆਨ
ਲੈਣ।

ਅਸੀਂ ਤਰੀਕੇ ਹੀ ਲਾਲ ਗਲੀਚੇ ਉਤੇ ਬੈਠੇ ਹਾਂ। ਸ਼ਹਿਰ ਦਾ ਕੋਲਾਹਲ ਇਕ
ਸੁਖਾਵੀਂ ਜਿਹੀ ਹਾਲਤ ਵਿਚ ਕੰਨੀਂ ਪੈ ਰਿਹਾ ਹੈ। ਹਵਾਈ ਜਹਾਜ਼ਾਂ ਦੀ ਗੂੰਜ ਵੀ
ਬਾਰ ਬਾਰ ਸੁਣਾਈ ਦਿੰਦੀ ਹੈ, ਜਿਵੇਂ ਅਸੀਂ ਉਨ੍ਹਾਂ ਦੇ ਉਡਣ ਮਾਰਗ ਦੇ ਹੇਠ
ਹੋਈਏ।

ਸ੍ਰੀ ਸਤਿਗੁਰੂ ਜੀ ਨੇ ਅਪਣਾ ਬ੍ਰੀਫਕੇਸ ਮੰਗਵਾਇਆ। ਉਸ ਵਿਚ ਕੁਛ
ਦਵਾਈਆਂ, ਕੁਛ ਨਿਤ ਵਰਤੋਂ ਦੀਆਂ ਚੀਜ਼ਾਂ ਸਨ। ਇਸ ਵਿਚੋਂ ਇਕ ਲਿਫਾਫਾ
ਕਢਦਿਆਂ ਉਸ ਵਿਚੋਂ "ਭੈਣੀ ਸਾਹਿਬ" ਨਾਮੀ ਪੈਂਫਲਿਟ ਸੰਤ ਇਕਬਾਲ ਸਿੰਘ
ਮਨਚੰਦਾ ਨੂੰ ਦਿਤਾ ਥਾਈ ਵਿਚ ਅਨੁਵਾਦ ਕਰਨ ਵਾਸਤੇ। "ਇਕ ਪਰਿਵਰਤਨ"
ਵਾਸਤੇ ਮੈਂ ਬਿਨੈ ਕੀਤੀ ਕਿ ਨਿਜੀ ਜਾਣ ਪਛਾਣ ਕਰਵਾਣ ਲਈ ਇਸ ਪੈਂਫਲਿਟ ਦਾ
ਵੀ ਥਾਈ ਅਨੁਵਾਦ ਹੋਣਾ ਚਾਹੀਦਾ ਹੈ।

ਬੀਬੀ ਸੁਰਿੰਦਰ ਕੌਰ ਤੇ ਹੋਰ

ਸ੍ਰੀ ਸਤਿਗੁਰੂ ਜੀ ਟੇਪ ਰਿਕਾਰਡ ਡਾਸਟ ਦੀ ਲਿਪੀਬੱਧ ਕਾਪੀ ਨੂੰ ਵਾਚ ਰਹੇ ਸਨ
ਕਿ ਆਗਿਆ ਲੈ ਕੇ ਮਾਤਾ ਜੀ ਜਲ ਦਾ ਗਿਲਾਸ ਲਿਆਏ। ਸਤਿਗੁਰੂ ਜੀ ਦੇ ਫਕ
ਲੈਣ ਪਿਛੋਂ ਬੀਬੀ ਸੁਰਿੰਦਰ ਕੌਰ, ਸੰਤ ਇਕਬਾਲ ਸਿੰਘ ਮਨਚੰਦਾ ਦੀ ਛੋਟੀ ਭੈਣ ਨੇ,
ਅੱਥਰੂ ਵਗਾਦਿਆਂ ਸ੍ਰੀ ਸਤਿਗੁਰੂ ਜੀ ਨੂੰ ਕੋਈ ਅਰਜ਼ ਕੀਤੀ, ਜਿਸਦੇ ਸ਼ਬਦ ਮੈਨੂੰ
ਸੁਣਾਈ ਨਹੀਂ ਦਿਤੇ। ਸਤਿਗੁਰੂ ਜੀ ਦਾ ਬਚਨ ਕੰਨੀਂ ਪਿਆ : ਇਕ ਮਾਲਾ ਭਜਨ ਤੇ
ਇਕ ਭਗੋਤੀਆਂ ਦੀ ਫੇਰਕੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਚਰਨਾਂ ਵਿਚ ਬੇਨਤੀ ਕਰਿਆ
ਕਰੋ।

ਇਸ ਮੌਕੇ ਇਕ ਹੋਰ ਬੀਬੀ ਨੇ ਵੀ ਆਪਣੀ ਲੜਕੀ ਦੇ ਵਰ ਦੇ ਬਾਰੇ ਵਿਚ ਬਿਨੈ

ਕੀਤੀ। ਸਤਿਗੁਰੂ ਜੀ ਨੇ ਬਚਨ ਕੀਤਾ : ਲੁਧਿਆਣੇ ਵਾਲਿਆਂ ਨੂੰ ਲਿਖੋ ਕਿ ਮੈਨੂੰ ਆ ਕੇ ਮਿਲ ਲੈਣ ਤੇ ਤੁਸਾਂ ਵੀ ਖਤ ਲਿਖ ਕੇ ਮੈਨੂੰ ਯਾਦ ਕਰਵਾਣਾ।

ਮੇਰੇ ਪੁਛਣ ਤੇ ਸਤਿਗੁਰਾਂ ਫਰਮਾਇਆ : ਲੜਕੀ ਵੱਡੀ ਹੋ ਗਈ ਹੈ, ਉਹਦਾ ਪ੍ਰਬੰਧ ਤੇ ਕਰਨਾ ਹੀ ਚਾਹੀਦਾ ਹੈ। ਮੈਂ ਉਸ ਡਾਕਟਰ ਮੁੰਡੇ ਨੂੰ ਇਸ ਲਈ ਮਿਲਣਾ ਚਾਹਿਆ ਹੈ ਕਿ ਉਸ ਨੂੰ ਚੰਗੀ ਤਰ੍ਹਾਂ ਜਾਣ ਲਵਾਂ। ਜੇਕਰ ਕਦੇ ਕੋਈ ਸੰਕਟ ਆਵੇ ਤਾਂ ਮੁੰਡੇ ਨੂੰ ਠੀਕ ਕਰਨ ਲਈ ਸਾਡੇ ਕੋਲ ਦਸਤਾ ਤਾਂ ਹੋਵੇਗਾ।

ਯਾਦ ਕੀਤਾ ਭਾਈ ਗੁਰਦਾਸ ਨੂੰ

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਭਾਈ ਗੁਰਦਾਸ ਜੀ ਦੀ ਮਿਹਨਤ ਦੀ ਪ੍ਰਸ਼ੰਸਾ ਕਰਦਿਆਂ ਮੈਨੂੰ ਇਕ ਸ਼ਬਦ ਦੀ ਵਿਆਖਿਆ ਦਿਤੀ : ਭਾਈ ਜੀ ਨੇ ਇਕ ਕਬਿੱਤ ਵਿਚ ਲਿਖਿਆ ਹੈ, ਜਿਵੇਂ, ਕੁੜੀਆਂ ਦਾ ਇਕ ਤਕੜਾ ਜੁੱਟ ਇਕੱਠਿਆਂ ਖੇਡਦਾ-ਕੱਤਦਾ ਹੈ ਪਰ ਉਨ੍ਹਾਂ ਦੇ ਵਿਆਹ ਵੱਖ ਵੱਖ ਵੇਲਿਆਂ ਤੇ ਵੱਖ ਵੱਖ ਥਾਈਂ ਹੁੰਦੇ ਹਨ ; ਜਿਵੇਂ, ਰਣ ਵਿਚ ਜੁਝਦੇ ਸੂਰਮੇ ਸਾਰੇ ਹੀ ਇਕੋ ਵਾਰ ਸ਼ਹੀਦ ਨਹੀਂ ਹੁੰਦੇ, ਸਗੋਂ ਕੋਈ ਕਦੋਂ ਤੇ ਕੋਈ ਕਦੋਂ ਹੁੰਦਾ ਹੈ ਅਤੇ ਜਿਵੇਂ ਚੰਦਨ ਦਾ ਰੁੱਖ ਜੰਗਲ ਵਿਚ, ਇਕੋ ਹੀ, ਸਾਰੇ ਜੰਗਲ ਨੂੰ ਚੰਦਨ ਗੰਧਾ ਕਰ ਦਿੰਦਾ ਹੈ ਤਿਵੇਂ ਸਤਿਗੁਰੂ ਵੀ ਜਦੋਂ ਚਾਹੇ ਤੇ ਜਿਵੇਂ ਚਾਹੇ ਜੀਵਾਂ ਤੇ ਬਖਸ਼ਿਸ਼ ਕਰਦਾ ਹੈ, ਉਸਤੇ ਕੋਈ ਵਿਧਾਨ ਲਾਗੂ ਨਹੀਂ ਹੁੰਦਾ।

ਅਧਿਐਨ

ਦਰਸ਼ਨ ਯਾਚਕ, ਕੁਛ ਇਸਤਰੀਆਂ ਕੁਛ ਪੁਰਸ਼ ਦੂਜੇ ਕਮਰੇ ਵਿਚ ਬੈਠੇ ਹੋਏ ਹਨ ਪਰ ਸ੍ਰੀ ਸਤਿਗੁਰੂ ਜੀ ਨੇ ਆਪ ਉਠ ਕੇ ਅੰਦਰੋਂ ਜਾ ਕੇ ਆਦਿ ਗ੍ਰੰਥ ਜੀ ਦੀਆਂ ਦੋਵੇਂ ਜਿਲਦਾਂ ਅਪਣੇ ਅਧਿਐਨ ਲਈ ਲੈ ਆਂਦੀਆਂ ਹਨ। ਲੜੀਂਦੇ ਸ਼ਬਦ ਟਟੋਲ, ਪੜ੍ਹ ਅਤੇ ਉਨ੍ਹਾਂ ਦੀ ਭਾਵਨਾ ਨੂੰ ਹਿਰਦੈਅੰਗਮ ਕਰ ਰਹੇ ਹਨ। ਟੀਕੇ ਵਾਲਾ ਸ੍ਰੀ ਗ੍ਰੰਥ ਸਾਹਿਬ ਆਪ ਜੀ ਦੀ ਲੋਤ ਹੈ। ਸੇਠ ਬਖਸ਼ੀਸ਼ ਸਿੰਘ, ਸੇਠ ਬਹਾਦਰ ਸਿੰਘ ਚਾਵਲਿਆਂ ਨੂੰ ਹੁਕਮ ਹੋਇਆ ਹੈ ਕਿ ਉਹ ਸੰਤ ਇਕਥਾਲ ਸਿੰਘ ਨੂੰ ਕਹਿ ਕੇ ਦੂਜੇ ਗੁਰਦੁਆਰੇ ਮੰਗਵਾ ਲੈਣ।

ਆਪ ਨੇ ਅਪਣੇ ਅਟੈਚੀ ਵਿਚੋਂ ਇਕ ਫੋਟੀ ਡੱਬੀ ਕਾਢੀ। ਉਸ ਵਿਚ ਜਖਮਾਂ ਤੇ ਲਾਣ ਵਾਲੀ ਟੇਪ ਸੀ। ਧਰਮ ਸਿੰਘ ਚਾਵਲਾ ਨੂੰ ਆਗਿਆ ਕੀਤੀ ਕਿ ਉਹਦੇ ਨਾਲ ਦੀਆਂ ਚਾਰ ਡੱਬੀਆਂ ਬਜ਼ਾਰੋਂ ਲੈ ਆਵੇ। ਥੋੜੇ ਚਿਰ ਪਿਛੋਂ ਸੇਠ ਧਰਮ ਸਿੰਘ ਨੇ ਅੱਠ ਡੱਬੀਆਂ ਲਿਆ ਕੇ ਭੇਟਾ ਕੀਤੀਆਂ।

ਨਹੁੰ ਉਤੇ ਪੈਂਤੀ

ਸਤਿਗੁਰੂ ਜੀ ਨੇ ਮੈਨੂੰ ਬਚਪਨ ਦੀ ਇਕ ਘਟਨਾ ਚੇਤੇ ਕਰਵਾਈ। ਪਾਸ ਬੈਠੇ ਸਨ ਸੇਠ ਬਹਾਦਰ ਸਿੰਘ ਧੀਰ ਸਪੁਤਰ ਅਤੇ ਸ. ਸੁਰਿੰਦਰ ਸਿੰਘ ਮਨਚੰਦਾ। ਇਹਨਾਂ

ਵਲ ਨੇਤਰ ਉਠਾ ਬਚਨ ਕੀਤਾ : ਅਸੀਂ ਛੋਟੇ ਹੁੰਦਿਆਂ ਨਹੁੰ ਤੇ ਗੁਰਮੁਖੀ ਵਰਣਮਾਲਾ ਦੇ ਸਾਰੇ ਅੱਖਰ, ਜਿਨ੍ਹਾਂ ਦੀ ਗਿਣਤੀ 35 ਹੈ, ਲਿਖ ਲਿਆ ਕਰਦੇ ਸਾਂ, ਜਗਹ ਫੇਰ ਵੀ ਬਚ ਰਹਿੰਦੀ ਸੀ ।

ਇਕ ਪੱਤਰ

10.30 ਹੋ ਗਏ ਹਨ । ਸਤਿਗੁਰੂ ਜੀ ਅਜੇ ਵੀ ਬੈਠੇ ਹੋਏ ਹਨ ਅਤੇ ਕਿਸੇ ਭਾਗ-ਸ਼ਾਲੀ ਵਿਅਕਤੀ ਨੂੰ ਪੱਤਰ ਲਿਖ ਰਹੇ ਹਨ । ਪਿਛੋਂ ਪਤਾ ਲਗਾ ਕਿ ਇਹ ਵਇਓਵਿਧ ਨੈਚਰੋਪੈਥ (ਕੁਦਰਤੀ ਇਲਾਜ ਮਾਹਰ) ਡਾ: ਤ੍ਰਿਲੋਕ ਸਿੰਘ ਨੂੰ ਭੈਣੀ ਸਾਹਿਬ ਪੱਤਰ ਲਿਖਿਆ ਹੈ ।

ਸਤਿਗੁਰੂ ਜੀ ਨੂੰ ਆਪਣੇ ਪੇਪਰ ਕੇਸ ਵਿਚੋਂ ਡਾ: ਅਮਰ ਭਾਰਤੀ, ਦਿੱਲੀ, ਲਿਖਤ 'ਨਾਮਧਾਰੀ (ਕੂਕਾ) ਸਿੱਖ' ਫੋਲਡਰ ਮਿਲ ਗਿਆ । ਮੁਸਕਰਾਏ ਤੇ ਮੇਰੇ ਵਲ ਤਕ ਕੇ ਬੋਲੇ : ਮੈਂ ਕਹਾਂ, ਮੈਂ ਨਾਲ ਰਖੇ ਸਨ, ਕਿਥੇ ਚਲੇ ਗਏ ? ਹੁਣ ਵੇਖੋ ਸੰਭਾਲੇ ਹੋਏ ਮਿਲ ਗਏ ਹਨ । ਸੰਭਾਲ ਸਦਾ ਹੀ ਵਿਅਕਤੀ ਦੀ ਸਹਾਇਤਾ ਕਰਦੀ ਹੈ ।

ਸਿਠਾਣੀ ਮਹਿੰਦਰ ਕੌਰ

10.45—ਘਰ ਦੀ ਮਾਲਕਣ ਸਿਠਾਣੀ ਮਹਿੰਦਰ ਕੌਰ ਲਾਲ ਰੰਗੇ ਵੁਲਾਂ ਦਾ ਠਾਠਦਾਰ ਹਾਰ ਲੈ ਕੇ ਸ੍ਰੀ ਸਤਿਗੁਰੂ ਜੀ ਦੇ ਗਲੇ ਵਿਚ, ਸਤਿਕਾਰ ਰੂਪ ਵਿਚ ਪਾਉਣ ਆਈ । ਸਤਿਗੁਰੂ ਉਸ ਦੇ ਹੱਥਾਂ ਹਾਰ ਲੈ ਕੇ ਆਪ ਗਲੇ ਪਹਿਨਿਆ ਅਤੇ ਵਿਰ ਛੇਤੀ ਹੀ ਲਾਹ ਕੇ ਪਲੰਘ ਉਤੇ ਰਖ ਦਿਤਾ । ਹਲਕੇ ਹਰੇ ਰੰਗ ਦੀ ਵਿਛਾਈ ਵਾਲਾ ਪਲੰਘ ਜਿਵੇਂ ਮੁਸਕਰਾ ਪਿਆ ।

ਮੈਨੂੰ ਵੀ ਅਜ ਹੀ ਬੀਬੀ ਮਹਿੰਦਰ ਕੌਰ ਮਿਲੀ । ਸਨੇਹ ਅਤੇ ਸਤਿਕਾਰ ਦੇ ਮਿਸ਼ਰਣ ਨਾਲ ਕਹਿਣ ਲਗੀ : ਲਭਦੀ ਰਹੀ ਹਾਂ । ਪਤਾ ਨ ਲਗਾ ਤੁਸੀਂ ਕਿਥੇ ਹੋ ? ਕੁਛ ਛਕ-ਛਕਾ ਲਓ । ਮੇਰਾ ਖਿਆਲ ਸੀ ਬੀਬੀ ਜੀ ਦਿੱਲੀ ਹੋਣਗੇ ਪਰ ਉਹ ਤਾਂ ਸ਼ੁਕਰਵਾਰ ਦੇ ਦੇਖੇ ਸਨ । ਉਂਜ ਉਨ੍ਹਾਂ ਦੀਆਂ ਦੇਖੇ ਵਾਲੀਆਂ ਦੋਵੇਂ ਨੂੰਹਾਂ ਅਤੇ ਬੱਚੇ ਏਨੇ ਆਗਿਆਕਾਰ, ਸੇਵਕ ਅਤੇ ਨਿਰਮਾਣ ਹਨ ਕਿ ਉਨ੍ਹਾਂ ਬੁੱਝੇ ਮਹਿਸੂਸ ਨਹੀਂ ਹੋਣ ਦਿਤੀ ।

ਸਤਿਗੁਰੂ ਜੀ ਨੇ ਸੇਠ ਤਰਲੋਕ ਸਿੰਘ ਤੇ ਅਜਿਹੀ ਕ੍ਰਿਪਾ ਕੀਤੀ ਹੈ ਕਿ ਉਨ੍ਹਾਂ ਦੇ ਸਾਰੇ ਬੱਚੇ ਤੇ ਨੂੰਹਾਂ ਪੂਰੀ ਤਰ੍ਹਾਂ ਸਤਿਗੁਰੂ ਜੀ ਅਤੇ ਸਾਧ ਸੰਗਤ ਦੇ ਸੇਵਕ ਹਨ । ਸੇਠ-ਹੁਰਾਂ ਦੀ ਪਦਾਰਥਕ ਬਹੁਲਤਾ ਸਿਖਰਾਂ ਛੂੰਹਦੀ ਹੈ ਪਰ ਨੂੰਹਾਂ ਗੁਰੂ ਕੀ ਆਗਿਆ ਅਧੀਨ ਪਦਾਰਥਾਂ ਸਧਾਰਨ ਪਰਵਾਰਾਂ ਦੀਆਂ ਗ੍ਰਹਿਣ ਕੀਤੀਆਂ ਹਨ । ਸਾਰੀਆਂ ਹੀ ਪੁੱਜ ਕੇ ਸੁੰਦਰ, ਸੁਸ਼ੀਲ ਤੇ ਸਤੋਗੁਣੀ ।

ਸੇਠ ਚਾਵਲਾ ਸੁਪਤਨੀ ਮਹਿੰਦਰ ਕੌਰ ਜੀ ਨੇ ਮੈਨੂੰ ਜਲਪਾਨ ਕਰਾਂਦਿਆਂ ਦੱਸਿਆ : ਸਤਿਗੁਰੂ ਦੀ ਕ੍ਰਿਪਾ ਨਾਲ ਮੇਰੀਆਂ ਪੰਜੇ ਨੂੰਹਾਂ ਸਲੱਮ, ਸਿਆਣੀਆਂ ਅਤੇ ਸੇਵਕ ਹਨ । ਹੁਣ ਭੂਪਿੰਦਰ ਸਿੰਘ ਵਾਸਤੇ ਵੇਖੋ ਕੀ ਬਿਧ ਬਣਦੀ ਹੈ । ਬੀਬੀ ਨੇ

ਦੱਸਿਆ : ਬਖਸ਼ੀਸ਼ ਸਿੰਘ ਤੋਂ ਬਿਨਾਂ ਸਭ ਦੇ ਆਮ ਪਹਿਨੇ ਕਪੜਿਆਂ ਵਿਚ ਹੀ ਅਨੰਦ ਹੋਏ ਹਨ । ਜਦੋਂ ਸਤਿਗੁਰੂ ਜੀ ਹੁਕਮ ਕੀਤਾ, ਓਦੋਂ ਹੀ, ਉਹਨੀਂ ਕੱਪੜੀ ਬੱਚੇ ਉਠ ਕੇ ਵੇਦੀ ਪਾਸ ਚਲੇ ਗਏ ।

ਬੀਬੀ ਨੇ ਵੱਡੀ ਨੂੰਹ ਰਾਜਰੂਪ ਦੀ ਬੜੀ ਤਾਰੀਫ਼ ਕੀਤੀ : ਭਾਵੇਂ ਉਹ ਖੁਲ੍ਹੇ ਪਰਵਾਰ (ਸ. ਅਮਰ ਸਿੰਘ ਕਰੋਲ ਬਾਗ਼, ਨਵੀਂ ਦਿੱਲੀ) ਦੀ ਛੇ ਭੈਣਾਂ ਦੀ ਸਤਵੀਂ ਚਹੇਤੀ ਹੈ, ਪਰ ਉਸਨੇ ਵਿਆਹੋਂ ਦੇ ਸਾਲ ਪਹਿਲਾਂ ਡਾਇਟਿੰਗ (ਬਿਨਾਂ ਅੰਨ ਤੋਂ ਕੇਵਲ ਫਲੋਹਾਰ) ਕਰਕੇ ਸਰੀਰ ਸਾਧਿਆ । ਇਸ ਨੂੰਹ ਦੇ ਅੱਜ ਦੇ ਲੜਕੇ ਹਨ । ਧਰਮ ਸਿੰਘ ਪਾਸ ਇਕ ਲੜਕਾ ਅਤੇ ਇਕ ਲੜਕੀ ਹੈ, ਇਕ ਬੱਚੇ ਦੀ ਆਮਦ ਦੀ ਇੰਤਜ਼ਾਰ ਹੈ । ਅਪਣੇ ਵਿਆਹ ਸਮੇਂ ਤੋਂ ਸੇਠ ਤਰਲੋਕ ਸਿੰਘ ਜੀ ਨਾਲ ਅਪਣੀ ਇਕਸੁਰਤਾ ਦੱਸੀ ਅਤੇ ਕਿਹਾ : ਬੱਚਿਆਂ ਵਾਸਤੇ ਸੇਠ ਜੀ ਰੋਜ਼ਾਨਾ 1000/- ਦਰਾਜ਼ ਵਿਚ ਰੱਖ ਜਾਂਦੇ ਸਨ ਤਾਕਿ ਕਿਸੇ ਗੱਲੋਂ ਬੱਚਿਆਂ ਨੂੰ ਬੁੱਤੋਂ ਮਹਿਸੂਸ ਨਾ ਹੋਵੇ ।

ਮੈਂ ਇਕ ਡਾਇਟਿੰਗ ਹਾਲ ਵਿਚ ਬੈਠਾ ਸਾਂ ਜਿਸ ਵਿਚ ਇਕੋ ਸਮੇਂ ਸ਼ਾਨਦਾਰ ਤਰੀਕੇ ਨਾਲ 24 ਆਦਮੀ ਭੋਜਨ ਖਾ ਸਕਦੇ ਸਨ । ਏਥੇ ਦੁਆਲੇ ਮਹਿੰਗੀ ਕਰਾਕਰੀ ਨਾਲ ਸ਼ੀਸ਼ੇ ਦੀਆਂ ਅਲਮਾਰੀਆਂ ਭਰਪੂਰ ਸਨ ।

ਸੇਠ ਬਹਾਦਰ ਸਿੰਘ ਚਾਵਲਾ

ਸੇਠ ਗੁਰਬਖਸ਼ ਸਿੰਘ 'ਪ੍ਰੀਤਮ' ਤੋਂ ਫੁੱਟਾ ਅਤੇ ਸੇਠ ਤਰਲੋਕ ਸਿੰਘ ਤੋਂ ਤੀਜੀ ਥਾਂ ਵੱਡਾ ਭਰਾ, ਸੇਠ ਸੁਹੇਲ ਸਿੰਘ 'ਧੀਰ' ਦਾ ਸਪੁਤਰ, ਬਹਾਦਰ ਸਿੰਘ ਚਾਵਲਾ, ਜੁ ਧੀਰ ਜੀ ਦੀ ਦੂਜੀ ਪਤਨੀ ਵਿਚੋਂ ਤੀਜੀ ਥਾਂ ਹੈ, ਮੈਨੂੰ ਆਪਣੇ ਬੰਗਲੇ ਲੈ ਗਿਆ । ਪ੍ਰਸਿਧ ਸੜਕ ਸੁਖਮਵਿਟ ਤੇ ਇਕ ਏਕੜ ਦੇ ਸਾਹਾਨਾ ਬੰਗਲੇ ਵਿਚ ਰਹਿੰਦਾ ਹੈ । ਬੰਗਲੇ ਦਾ ਇਕ ਇਕ ਕਮਰਾ ਉਸ ਮੈਨੂੰ ਵਖਾਇਆ । ਸਭ ਥਾਈਂ ਸਤਿਗੁਰਾਂ ਦੀਆਂ ਤਸਵੀਰਾਂ ਸ਼ੁੱਭਾ ਬਖਸ਼ ਰਹੀਆਂ ਸਨ । ਵਰਤਮਾਨ ਸਤਿਗੁਰੂ ਜੀ ਦੀਆਂ ਪੇਂਟਿੰਗਜ਼ ਤਾਂ ਬਹੁਤ ਹੀ ਉੱਚ ਕਲਾਕ੍ਰਿਤੀ ਦੀਆਂ ਸਨ ।

ਸੇਠ ਬਹਾਦਰ ਸਿੰਘ ਨੇ ਦੱਸਿਆ : ਸੁਖਮਵਿਟ ਰੋਡ ਤੇ ਏਨ੍ਹਾਂ ਖੁਲ੍ਹਾ ਤੇ ਖੁਲ੍ਹੀ ਜਗਹ ਤੇ ਇਹ ਬੰਗਲਾ ਹੋਣਾ ਬਹੁਤ ਵੱਡੀ ਗੱਲ ਹੈ । ਜਦ ਮੈਂ ਇਸਦਾ 10,000 ਟਿੱਕਲ (ਥਾਈਲੈਂਡ ਦੇ ਸਿੱਕੇ ਬਾਟ ਦਾ ਭਾਰਤੀ ਨਾਮ) ਮਾਸਿਕ ਕਰਾਇਆ ਦੱਸ ਕੇ ਸਤਿਗੁਰੂ ਜੀ ਤੋਂ ਆਗਿਆ ਮੰਗੀ ਤਾਂ ਆਪ ਜੀ ਨੇ ਫ਼ਰਮਾਇਆ : ਬਹੁਤ ਹੈ ਬਹਾਦਰ ! ਬੱਤਾ ਚਿਰ ਉਡੀਕ । ਸਾਡੇ ਐਗ੍ਰੀਮੈਂਟ ਦੌਰਾਨ ਉਸ ਇਕ ਗੱਰੇ ਨੂੰ ਘੱਟ ਕੀਮਤ ਤੇ ਦੇ ਦਿੱਤਾ ਅਤੇ ਵੇਰ ਮੇਰੀ ਗੱਲ 5000 ਟਿੱਕਲ ਮਹੀਨਾ ਤੇ ਬਣ ਗਈ । ਏਥੇ ਵਸਦਿਆਂ ਮੈਨੂੰ 9 ਸਾਲ ਹੋ ਗਏ ਹਨ । ਸਤਿਗੁਰੂ ਜੀ ਨੇ ਆਗਿਆ ਕੀਤੀ ਤਾਂ ਬੰਗਲਾ ਹਰ ਮੁੱਲੋਂ ਖਰੀਦ ਲਵਾਂਗਾ ।

ਬਹਾਦਰ ਸਿੰਘ ਦੇ ਦੋ ਬੱਚੇ ਹਨ, ਇਕ ਮੁੰਡਾ ਅਤੇ ਇਕ ਕੁੜੀ ।

ਵਜ਼ਨ

ਜਾਂ ਮੈਂ ਅਤੇ ਸੇਠ ਬਹਾਦਰ ਸਿੰਘ 12 ਵਜੇ ਦੁਪਹਿਰੇ ਚਾਵਲਾ ਬੰਗਲੇ ਆਏ ਤਾਂ ਸ੍ਰੀ ਸਤਿਗੁਰੂ ਜੀ ਪ੍ਰਸਾਦ ਛਕ ਚੁਕੇ ਸਨ। ਡਾਈਨਿੰਗ ਕਮਰੇ ਵਿਚ ਇਕ ਕੰਡਾ ਵੀ ਪਿਆ ਸੀ। ਇਸਦੀ ਵਰਤੋਂ ਕੀਤੀ ਗਈ। ਸ੍ਰੀ ਸਤਿਗੁਰੂ ਜੀ ਦਾ ਵਜ਼ਨ 52 ਕਿਲੋਗ੍ਰਾਮ ਹੈ, ਮੇਰਾ 69 ਅਤੇ ਹੋਰ ਵੀ ਭਾਰ ਜੁਖਵਾਣ ਵਾਲੇ ਬੜੇ ਸਨ। ਅਜੇ ਕੁਛ ਸਰੀਰ ਏਥੇ ਬੈਠੇ ਪ੍ਰਸਾਦ ਵੀ ਛਕ ਰਹੇ ਸਨ। ਸ੍ਰੀ ਸਤਿਗੁਰੂ ਜੀ ਆਪਣੇ ਕਮਰੇ ਵਿਚ ਆਰਾਮ ਕਰਨ ਹਿਤ ਪਧਾਰੇ।

ਟੀ. ਵੀ. ਸਟੇਸ਼ਨ ਤੇ

3.45 ਤੇ ਪ੍ਰਧਾਨ ਜਸਪਾਲ ਸਿੰਘ ਆ ਗਿਆ। ਬਖਸ਼ੀਸ਼ ਸਿੰਘ ਚਾਵਲਾ ਦੀ ਕਾਰ ਤੇ ਸ੍ਰੀ ਸਤਿਗੁਰੂ ਜੀ ਟੀ. ਵੀ. ਸਟੇਸ਼ਨ ਤੇ ਜਾਣ ਲਈ ਸਵਾਰ ਹੋਏ। ਸੇਵਾ ਵਿਚ ਨਾਲ ਸਨ, ਸੇਠ ਜਸਪਾਲ ਸਿੰਘ ਪ੍ਰਧਾਨ, ਸ: ਸੁਰਿੰਦਰ ਸਿੰਘ ਮਨਚੰਦਾ, ਪ੍ਰੀਤਮ ਸਿੰਘ ਕਵੀ ਤੇ ਸੰਤ ਮਹਿੰਦਰ ਸਿੰਘ ਪੂਰਬਾ।

4.30 ਵਜੇ ਅਸੀਂ ਟੀ. ਵੀ. ਸਟੇਸ਼ਨ ਤੇ ਪਹੁੰਚੇ। ਡਾ: ਸੁਚਾਟ, ਮਹਾ ਮਹਿਮ ਜੀ ਵਲੋਂ ਇਕ ਆਦਮੀ ਅਗਵਾਨੀ ਲਈ ਆਇਆ।

ਸਟੇਸ਼ਨ ਦੇ ਅੰਦਰ ਗਿਆ ਮਹਾ ਮਹਿਮ ਜੀ ਨੇ ਸਤਿਗੁਰੂ ਜੀ ਨੂੰ ਉਠ ਕੇ ਪਾਸ ਆਣ ਕੇ ਅਦਬ ਨਾਲ ਨਮਸਕਾਰ ਕੀਤੀ। ਅਸੀਂ ਸਿਧੇ ਹੀ ਸਟੁਡੀਓ ਵਿਚ ਚਲੇ ਗਏ। ਲਾਈਟਾਂ ਦਾ ਇਕ ਵਿਸ਼ਾਲ ਤਾਣਾ ਬਾਣਾ। ਸਟੁਡੀਓ ਵਿਚ ਪ੍ਰਿਥਨ ਭੂਮੀ (ਪਿਛਵਾੜਾ) ਇਕ ਉਸਰ ਰਹੇ ਸ਼ਾਂਤੀ ਮੰਦਰ ਦਾ ਗੋਲਾਕਾਰ ਅਤੇ ਗੁੰਬਜ਼ ਸੀ। ਇਕ ਪਾਸੇ ਮਹਾ ਮਹਿਮ ਡਾ: ਸੁਚਾਟ ਜਿਨ੍ਹਾਂ ਸੰਸਾਰ ਦੀਆਂ ਮਹਾਨ ਹਸਤੀਆਂ ਨੂੰ ਇਸ ਮਿਸ਼ਨ ਬਾਰੇ ਮਿਲੇ ਸਨ, ਉਹਨਾਂ ਨੂੰ 14 ਰੰਗੀਨ ਫੋਟੋ ਵਿਚ ਵਖਾਇਆ ਗਿਆ ਸੀ। ਇਹਨਾਂ ਵਿਚ ਪੰਜਵੀਂ ਵਡ-ਆਕਾਰੀ ਫੋਟੋ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਦੀ ਸੀ ਜਦੋਂ ਸ੍ਰੀ ਭੈਣੀ ਸਾਹਿਬ ਵਿਖੇ ਡਾ: ਸੁਚਾਟ ਜੀ ਆਪ ਜੀ ਨੂੰ ਮੱਥਾ ਟੇਕਦੇ ਅਤੇ ਇਕ ਤਕੜਾ ਪੁਸਤਕਾਂ ਦਾ ਸੈੱਟ ਭੇਟਾ ਕਰ ਰਹੇ ਸਨ। ਸਾਹਮਣੀਆਂ ਕੁਰਸੀਆਂ ਉੱਤੇ ਡਾ: ਸੁਚਾਟ ਅਤੇ ਸ੍ਰੀ ਸਤਿਗੁਰੂ ਜੀ ਸਜ਼ੋਭਤ ਸਨ। ਮਹਾ ਮਹਿਮ ਵਾਲੇ ਪਾਸੇ ਟੀ. ਵੀ. ਦੀ ਸਾਖਿਆਤਕਾਰਾ (ਇੰਟਰਵਿਊਅਰ) ਬੀਬੀ ਅਸਨੀ ਕਿੰਡਰੂਮਜਿੰਡ ਇਕ ਵਖ ਕੁਰਸੀ ਤੇ ਬੈਠੀ ਸੀ। ਬੀਬੀ ਨੇ ਦੋਹਾਂ ਪ੍ਰਥਮ ਪੁਰਸ਼ਾਂ ਨਾਲ ਵਾਰਤਾਲਾਪ ਕਰਨਾ ਸੀ। ਸਤਿਗੁਰੂ ਜੀ ਵਾਲੇ ਪਾਸੇ ਚੌਥਾ ਵਿਅਕਤੀ ਪ੍ਰਧਾਨ ਜਸਪਾਲ ਸਿੰਘ ਸੀ।

ਦੋ ਮਿੰਟਾਂ ਵਿਚ ਟੀ. ਵੀ. ਦਾ ਅਮਲਾ ਫੈਲਾ ਅਪਣੇ ਤਰੀਕੇ ਅਤੇ ਲੋੜ ਅਨੁਸਾਰ ਯੰਤਰ ਲੈ ਕੇ ਆ ਗਿਆ ਅਤੇ ਫਿਟ ਕਰਨ ਲਗਾ। ਦੋ ਟੀ. ਵੀ. ਕੈਮਰੇ ਅਤੇ ਇਕ ਮਾਈਕ ਪਹੁੰਚ ਗਏ। ਉਪਰੋਂ 13 ਲਾਈਟਾਂ ਜਲ ਉਠੀਆਂ, ਜਿਵੇਂ ਹੇਠ ਬੈਠੇ ਵਿਅਕਤੀ ਪ੍ਰਕਾਸ਼ ਸ਼ਨਾਨ ਕਰ ਰਹੇ ਹੋਣ। 5.10 ਸ਼ਾਮ ਤੋਂ 5.35 ਤਕ ਇਸ ਸਜੀਵ ਸਾਖਿਆਤਕਾਰ ਦਾ ਪ੍ਰੋਗਰਾਮ ਚਲਿਆ।

ਇਸ ਵਿਚ ਹੇਠ ਲਿਖੇ ਸ਼ਬਦ ਸ੍ਰੀ ਸਤਿਗੁਰੂ ਜੀ ਨੇ ਕਹੇ ਜਿਨ੍ਹਾਂ ਦਾ ਥਾਈਂ ਬੋਲੀ ਵਿਚ ਅਨੁਵਾਦ ਪ੍ਰਧਾਨ ਜਸਪਾਲ ਸਿੰਘ ਨੇ ਕੀਤਾ :

“ਜਿਹੜੇ ਧਰਮੀ ਪੁਰਸ਼ ਥਾਈਂਲੈਂਡ ਵਿਚ ਵਸਦੇ ਹਨ ਉਨ੍ਹਾਂ ਨੂੰ ਮਾਣ ਹੋਣਾ ਚਾਹੀਦਾ ਹੈ ਕਿ ਅਮਨ ਅਤੇ ਸ਼ਾਂਤੀ ਦੇ ਦੂਤ ਡਾ: ਸੁਚਾਟ ਉਹਨਾਂ ਦੇ ਅਪਣੇ ਖੂਨ ਵਿਚੋਂ ਹਨ; ਥਾਈਂ ਧਰਤੀ ਵਿਚੋਂ ਹਨ। ਤੁਸੀਂ ਥਾਈਂ ਲੋਕ ਅਪਣੀ ਧਰਤੀ ਦੇ ਮਾਲਿਕ ਹੋ, ਤੁਹਾਡਾ ਇਹ ਪਵਿਤਰ ਫਰਜ਼ ਹੈ ਕਿ ਸਾਰੇ ਸੰਸਾਰ ਦੇ ਅਮਨ ਅਤੇ ਸ਼ਾਂਤੀ ਲਈ ਜੋ ਹਾਲ ਡਾ: ਸੁਚਾਟ ਤਿਆਰ ਕਰਵਾ ਰਹੇ ਹਨ ਇਸਦੀ ਉਸਾਰੀ ਵਿਚ ਭਰਪੂਰ ਸਹਿਯੋਗ ਦੇਵੋ।

“ਅਮਨ ਅਤੇ ਸ਼ਾਂਤੀ ਦਾ ਕਾਰਜ ਕੇਵਲ ਥਾਈਂ ਸਰਕਾਰ ਦਾ ਨਹੀਂ, ਕਿਸੇ ਕੋਲੋਂ ਕਾਰੇ ਸ਼ਹਿਰੀ ਦਾ ਨਹੀਂ, ਸਗੋਂ ਦੁਨੀਆਂ ਭਰ ਦੇ ਮਾਨਵ ਹਿਤੈਸ਼ੀ ਮਿਸ਼ਨਾਂ ਦਾ ਹੈ। ਇਸ ਲਈ ਸਭਨਾਂ ਦਾ ਕਰਤਵ ਹੈ ਕਿ ਸਾਰੇ ਮਿਲ ਕੇ ਸੰਸਾਰ ਸ਼ਾਂਤੀ ਲਈ ਪਰਯਤਨ ਕਰਨ।

“ਅਕਾਲ ਪੁਰਖ ਨੇ ਜਿਸ ਪਾਸੋਂ ਵੀ ਅਜਿਹਾ ਉਤਮ ਕਾਰਜ ਕਰਵਾਣਾ ਹੋਵੇ, ਕਰਵਾ ਸਕਦਾ ਹੈ। ਉਸਨੇ ਆਪਣੀ ਅਪਾਰ ਕਿਰਪਾ ਦੁਆਰਾ ਡਾ: ਸੁਚਾਟ ਨੂੰ ਇਸ ਸੇਵਾ ਦਾ ਮਾਣ ਬਖਸ਼ਿਆ ਹੈ। ਥਾਈਂ ਕਵਰਨਮੈਂਟ ਅਤੇ ਦੂਜੇ ਦੇਸ਼ਾਂ ਦੇ ਨੁਮਾਇੰਦੇ ਜਿਨ੍ਹਾਂ ਨੇ ਇਸ ਜਗਤ ਅਮਨ ਦੇ ਸਮਾਗਮ ਵਿਚ ਭਾਗ ਲੈਣ ਆਉਣਾ ਹੈ, ਉਹ ਸਾਰੇ ਹੀ ਸੰਸਾਰ ਸ਼ਾਂਤੀ ਦੇ ਕਾਰਜ ਵਿਚ ਸਹਿਯੋਗ ਦੇਣ ਤੇ ਇਸ ਕੇਂਦਰ ਦੀ ਉਸਾਰੀ ਵਿਚ ਸਹਾਇਤਾ ਕਰਨ।

“ਥਾਈਂਲੈਂਡ ਵਿਚ ਵਸਦੇ, ਜਾਂ ਬਾਹਰਲੇ ਮੁਲਕਾਂ ਵਿਚ ਰਹਿੰਦੇ ਸਮੂਹ ਸਿੱਖਾਂ ਲਈ ਜ਼ਰੂਰੀ ਹੈ ਕਿ ਉਹ ਡਾ: ਸੁਚਾਟ ਦੇ ਮਨੱਖ ਭਲੇ ਦੇ ਜਤਨਾਂ ਵਿਚ ਸਹਾਇਕ ਹੋਣ।”

ਅਤੇ ਇਹਨਾਂ ਸ਼ਬਦਾਂ ਅਤੇ ਦਰਬਨਾਂ ਨੂੰ ਥਾਈਂਲੈਂਡ ਦੇ ਇਕ ਫੌਰ ਤੋਂ ਦੂਜੇ ਫੌਰ ਤਕ ਵਸਦੇ ਪੰਜ ਕਰੋੜ ਆਦਮੀ ਸੁਣ ਵੇਖ ਸਕਣਗੇ। ਡਾ: ਸੁਚਾਟ ਨੇ ਸਤਿਗੁਰੂ ਜੀ ਬਾਰੇ ਟੀ. ਵੀ. ਵਿਚ ਦੱਸਿਆ ਸੀ ਕਿ “ਆਪ ਮੇਰੇ ਸੁਜਤਨਾਂ ਵਿਚ ਸਹਾਇਕ ਹੋਣ ਅਤੇ ਇਸਦਾ ਆਰੰਭ ਕਰਨ ਹਿਤ ਭਾਰਤ ਦੇ ਪੰਜਾਬ ਦੇ ਪ੍ਰਾਂਤ ਵਿਚੋਂ ਆਏ ਹਨ।”

ਟੀ. ਵੀ. ਪ੍ਰੋਗਰਾਮ ਸਮਾਪਤ ਹੋਣ ਤੇ ਇਕ ਦੂਜੇ ਪ੍ਰਤੀ ਸਤਿਕਾਰ ਪਰਦਰਸ਼ਨ ਕਰਦਿਆਂ ਛੇਤੀ ਹੀ ਨਾਮਧਾਰੀ ਧਰਮਸਾਲਾ ਸੰਦਿ ਅਸ਼ੋਕ ਵਿਖੇ ਪਹੁੰਚਿਆ ਗਿਆ। ਏਥੇ ਸਮੂਹਿਕ ਨਾਮਸਿਮਰਨ ਵਿਚ ਸ਼ਾਮਲ ਹੋਣਾ ਸੀ।

ਡਾ: ਸੁਚਾਟ ਦੇ ਉੱਦਮ ਦੀ ਸ਼ਲਾਘਾ ਕਰਦਿਆਂ, ਰਾਹ ਵਿਚ ਚਲੇ ਆਉਂਦਿਆਂ ਸੱਚੇ ਪਾਤਸ਼ਾਹ ਜੀ ਨੇ ਹੁਸ਼ਿਆਰਪੁਰ (ਪੰਜਾਬ) ਦੇ ਵੇਦ ਸੰਸਥਾਨ ਦੇ ਸਵਰਗਵਾਸੀ ਮੁਖੀ ਸ੍ਰੀ ਵਿਸ਼ਵਬੰਧੂ ਜੀ ਨੂੰ ਚੇਤੇ ਕੀਤਾ : ਇਕ ਵਾਰ ਉਹਨਾਂ ਦੱਸਿਆ ਸੀ ਕਿ ਅੱਧਾ ਸਮਾ ਮੈਂ ਖ਼ਤ ਪੱਤਰ ਲਿਖਣ ਤੇ ਹੋਰ ਤਿਆਰੀ ਵਿਚ ਖਰਚਦਾ ਹਾਂ ਅਤੇ ਅੱਧਾ ਰਕਮਾਂ ਉਗ੍ਰਾਹਣ ਲਈ ਵਸੀਲੇ ਪ੍ਰਾਪਤ ਕਰਨ ਅਤੇ ਉਹਨਾਂ ਦੀ ਵਰਤੋਂ ਲਈ।

ਇਕ ਵਾਰ ਸਤਿਗੁਰੂ ਜੀ ਨੇ ਅਪਣੇ ਪਿਆਰੇ ਸਿੱਖ ਸੇਠ ਸੁਦਰਸ਼ਨ ਸਿੰਘ ਚਾਵਲਾ

(ਸਪੁਤਰ ਸੇਠ ਗੁਰਬਖਸ਼ ਸਿੰਘ 'ਪ੍ਰੀਤਮ') ਨੂੰ ਯਾਦ ਕੀਤਾ ਜੁ ਬੈਂਕੋਕ ਅਤੇ ਸੈਨ ਸੁਖ (ਸਮੁੰਦਰ ਕੰਢੇ ਦਾ ਬਹਿਰ) ਦੇ ਰਸਤੇ ਵਿਚ ਸੁਪਤਨੀ ਅਤੇ ਨੌਕਰਾਂ ਸਮੇਤ ਕਾਰ ਟਰੱਕ ਹਾਦਸੇ ਦਾ ਸ਼ਿਕਾਰ ਹੋ ਗਿਆ ਸੀ ਪਰ ਜਿਸਦੇ ਦੋਵੇਂ ਬੱਚੇ ਹਾਦਸੇ ਸਮੇਂ ਕਾਰ ਦੇ ਸ਼ੀਸ਼ਿਆਂ ਵਿਚੋਂ ਫੁੜਕ ਕੇ ਬਾਹਰ ਜਾ ਪਏ ਸਨ। ਸਤਿਗੁਰਾਂ ਦੱਸਿਆ : ਭਾਵੇਂ ਉਹ ਵਿਹਾਰ ਤੋਂ ਅੱਧੀ ਰਾਤੀਂ ਵਿਹਲਾ ਹੋ ਕੇ ਆਵੇ, ਇਸ਼ਨਾਨ ਕਰਕੇ ਨਿਤਨੇਮ ਦਾ ਇਕ ਘੰਟਾ ਪੂਰਾ ਕਰਕੇ ਹੀ ਪ੍ਰਸ਼ਾਦ ਛਕਦਾ ਸੀ। ਨਿਤਨੇਮ ਸਮੇਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਟੋਪ ਭਾਸਣ ਵੀ ਜ਼ਰੂਰ ਲਾਉਂਦਾ। ਸੇਠ ਤਰਲੋਕ ਸਿੰਘ ਹੁਰੀਂ ਕਹਿੰਦੇ, ਅਸੀਂ ਓਧਰ ਪੈਰ ਕਰਕੇ ਨਹੀਂ ਸਾਂ ਸੌਂਦੇ ਜਿਧਰ ਸੁਦਰਸ਼ਨ ਸਿੰਘ ਭਜਨ ਕਰਦਿਆਂ ਗੁਰ ਉਪਦੇਸ਼ ਸੁਣਦੇ।

ਧਰਮਸਾਲਾ ਸੋਇ ਅਸੋਕ ਵਿਖੇ

ਨਾਮਧਾਰੀ ਧਰਮਸਾਲਾ ਵਿਚ ਪਹੁੰਚ, 6.10 ਤੋਂ ਆਰੰਭ ਕਰ 7.10 ਤਕ ਨਾਮ ਸਿਮਰਨ ਦੀ ਸਮਾਪਤੀ ਹੋ ਗਈ। ਸਾਧ ਸੰਗਤ ਅੰਦਰ ਬਾਹਰ ਭਰਪੂਰ ਸੀ।

ਕੀਰਤਨ ਤੋਂ ਪਹਿਲਾਂ ਸੰਤ ਮਹਿੰਦਰ ਹਿੰਘ ਨਾਈਲਕ ਨੇ ਇਕ ਗੀਤ ਪੇਸ਼ ਕੀਤਾ, ਫਿਰ ਸ: ਜਗਜੀਤ ਸਿੰਘ ਆਜ਼ਾਦ ਦੇ ਜਥੇ ਨੇ ਦੋ ਸ਼ਬਦਾਂ ਦਾ ਕੀਰਤਨ ਕੀਤਾ।

ਸਾਧ ਸੰਗਤ ਦਾ, ਗੁਰੂ ਕੇ ਦਰਸ਼ਨ ਕਰ, ਮੱਥਾ ਟੇਕਣ ਦਾ ਪਰਵਾਹ ਨਿਰੰਤਰ ਜਾਰੀ ਹੈ। ਮੱਥਾ ਟੇਕਣ ਵਾਲੇ ਆਮ ਕਰਕੇ ਫਲ ਜਾਂ ਮਿਠਾਈ ਦੇ ਡੱਬੇ ਲਿਆਉਂਦੇ ਹਨ ਜਿਸ ਨੂੰ ਇਕ ਸਰੀਰ ਹਰ ਦਰਸ਼ਨਾਰਥੀ ਨੂੰ ਗੁਰੂ ਘਰੋਂ ਪ੍ਰਸ਼ਾਦ ਵਜੋਂ ਬੜਾ ਬੜਾ ਕਰ ਵੰਡਦਾ ਰਹਿੰਦਾ ਹੈ।

ਕੁਛ ਮੁਥਰਾਂ ਅੱਜ ਦੀਆਂ। ਸੰਤ ਇਕਬਾਲ ਸਿੰਘ ਮਨਚੰਦਾ ਨੇ ਦੱਸਿਆ, ਸਤਿਗੁਰੂ ਦੀ ਅਪਾਰ ਕਿਰਪਾ ਦੁਆਰਾ ਸ: ਦਰਸ਼ਨ ਸਿੰਘ ਚਾਵਲਾ ਦੇ ਸਪੁੱਤਰ ਪਿਰਥੀ ਪਾਲ ਸਿੰਘ ਦੇ ਘਰ ਇਕ ਲੜਕੇ ਨੇ ਜਨਮ ਲਿਆ ਹੈ।

ਇਕਦਮ ਦੂਜੇ ਪਾਸੇ ਦੀ ਮੁਥਰ ਇਹ ਕਿ ਸ: ਹਰਭਜਨ ਸਿੰਘ ਜਰਗਰ ਨੇ ਸਤਿਗੁਰਾਂ ਜੀ ਦੀ ਸੇਵਾ ਵਿਚ ਇਕ ਚਿੱਠੀ ਪੇਸ਼ ਕਰਦਿਆਂ ਦੱਸਿਆ ਕਿ ਉਸਦੇ ਪਿਤਾ ਜੀ ਦੇਸ ਵਿਚ (ਲੁਧਿਆਣੇ) ਪੂਰੇ ਹੋ ਗਏ ਹਨ। ਉਹਨਾਂ ਨਮਿਤ 20.10.78 ਨੂੰ ਭੱਗ ਪੈਣਾ ਹੈ ਪਰ ਇਹ ਸੋਚ ਕੇ ਉਹ ਨਹੀਂ ਗਏ ਕਿ ਸਤਿਗੁਰੂ ਜੀ ਦੇ ਦਰਸ਼ਨ ਬੈਂਕੋਕ ਵਿਖੇ ਕਰ ਲੈਣ।

ਕੀਰਤਨ ਦੀ ਸਮਾਪਤੀ ਉਪ੍ਰੰਤ ਅੱਜ ਡਾ: ਸੁਚਾਟ ਜੀ ਦੇ ਸ਼ਾਂਤੀ ਮੰਦਰ ਲਈ ਉਗਰਾਹੀ ਦਾ ਦੌਰ ਦੌਰਾ ਜਾਰੀ ਹੋ ਗਿਆ। ਸ੍ਰੀ ਸਤਿਗੁਰੂ ਜੀ ਨੇ ਚੰਦ ਸ਼ਬਦ ਆਰੰਭ ਵਿਚ ਆਖੇ ਕਿ ਡਾ: ਸੁਚਾਟ ਉਹ ਕਾਰਜ ਕਰ ਰਹੇ ਹਨ ਜੁ ਸਾਡੇ ਲਈ ਕਰਨਾ ਬਣਦਾ ਸੀ। ਉਸਦੇ ਸਮਾਗਮ ਤੇ ਨਾਮਧਾਰੀਆਂ ਵਲੋਂ ਵੱਧ ਤੋਂ ਵੱਧ ਰਕਮ ਪਹੁੰਚਣੀ ਚਾਹੀਦੀ ਹੈ। ਪਰਸੋਂ ਤਕ ਰਕਮ ਇਕੱਠੀ ਹੋ ਜਾਵੇ ਅਤੇ ਉਗਰਾਹੀ ਜਾਰੀ ਹੋ ਗਈ। 11000 ਤੋਂ ਲੈ 25 ਟਿਕਲ ਤਕ ਦੇਣ ਵਾਲੇ ਵੀ ਸਨ, ਪਰ ਅੱਜ ਹੀ ਇਕ ਲੱਖ ਤੋਰਾ ਹਜ਼ਾਰ ਤਿੰਨ ਸੌ ਫਿਹਤਰ ਬਾਟ ਇਕਤਰ ਹੋ ਗਏ।

ਸੇਠ ਬਹਾਦਰ ਸਿੰਘ ਦੇ ਬੰਗਲੇ

8.45 ਰਾਤੀਂ ਦੀਵਾਨ ਦੀ ਸਮਾਪਤੀ ਉਪ੍ਰੰਤ ਸ੍ਰੀ ਸਤਿਗੁਰੂ ਜੀ ਅਤੇ ਨਾਲ ਆਇਆ ਜਥਾ ਸੇਠ ਬਹਾਦਰ ਸਿੰਘ ਚਾਵਲਾ ਦੇ ਬੰਗਲੇ ਵਿਖੇ ਜਲ-ਪਾਨ ਕਰਨ ਹਿਤ ਪਹੁੰਚ ਗਏ। ਖੁਲ੍ਹੇ ਚੌੜੇ ਹਾਲ ਵਿਚ ਸਤਿਗੁਰੂ ਜੀ ਲਈ ਪਲੰਘ ਵਿਛਾਇਆ ਗਿਆ ਅਤੇ ਛਕਣ-ਛਕਾਣ ਹਿਤ ਆਸਣ ਲਗਾਇਆ ਗਿਆ : ਕੇਲੇ, ਸੰਤਰੇ, ਹਦਵਾਣਾ, ਅੰਗੂਰ, ਸੇਬ, ਮਾਂਡਣੀਆਂ, ਜਾਪਾਨੀ ਫਲ, ਚੀਕੂ ਅਤੇ ਦੇਬੇ ਦਾ ਸ਼ਾਹੀ ਫਲ ਦਰਿਆਨ ਸਟੀਲ ਬਰਤਨਾਂ ਵਿਚ ਫਬਾਏ ਹੋਏ ਸਨ। ਰਬੜੀ, ਬਰਫੀ, ਸਬਜ਼ੀ ਸਲਾਦ ਅਤੇ ਦੁੱਧ ਆਦਿ ਪਦਾਰਥ ਸਭ ਨੂੰ ਪਰੋਸੇ ਗਏ। ਇਹ ਸਾਰਾ ਪ੍ਰਬੰਧ ਉਪਰਲੀ ਛੱਤੇ ਸੀ।

ਛਕਣ-ਛਕਾਣ ਉਪ੍ਰੰਤ ਸੱਚੇ ਪਾਤਸ਼ਾਹ ਜੀ ਨੂੰ ਗੁਰੂਤ੍ਵ ਫਲੋਰ ਵਿਖੇ ਡਾਈਇੰਗ ਕਮ ਡਰਾਇੰਗ ਹਾਲ ਵਿਚ ਦਰਸ਼ਨ ਦੇਣ ਦੀ ਬਿਨੈ ਕੀਤੀ ਗਈ ਅਤੇ ਆਪ ਜੀ ਇਕ ਵੱਡੇ ਸੌਫੇ ਤੇ ਵਿਛੇ ਆਸਣ ਤੇ ਬਿਰਾਜਮਾਨ ਹੋਏ ਤਾਂ ਸਾਰੇ ਪਰਵਾਰ ਦੇ ਮੈਂਬਰਾਂ ਨੇ ਇਕ ਇਕ ਕਰਕੇ ਆਕੇ ਭੇਟਾ ਧਰ ਧਰ ਨਮਸਕਾਰ ਕੀਤੀ। ਸੱਚੇ ਪਾਤਸ਼ਾਹ ਜੀ ਨੇ ਸੇਵਕ ਬਹਾਦਰ ਸਿੰਘ ਤੋਂ ਸਾਰੇ ਪਰਵਾਰ ਦੀ ਜਾਣਕਾਰੀ ਲਈ। ਏਥੇ ਧੀਰ ਜੀ ਦੀ ਦੂਜੀ ਪਤਨੀ ਬੀਬੀ ਰਜਵੰਤ ਕੌਰ ਵੀ ਦਰਸ਼ਨਾਂ ਵਾਸਤੇ ਆਈ ਹੋਈ ਸੀ।

ਉਪ੍ਰੰਤ ਕੁਝ ਸਮਾ ਸੱਚੇ ਪਾਤਸ਼ਾਹ ਸੇਠ ਬਹਾਦਰ ਸਿੰਘ ਨਾਲ ਘਰੋਂ ਪਾਰਕ ਵਿਚ ਚਹਿਲ ਕਦਮੀ ਕਰਦੇ ਰਹੇ ਅਤੇ ਸਨੇਹ ਭਰਪੂਰ, ਸਭ ਪਰਕਾਰ ਦੇ ਹਾਲਾਤ ਤੇ ਬਚਨ ਬਿਲਾਸ ਹੁੰਦੇ ਰਹੇ।

ਨਿਵਾਸ ਬੰਗਲੇ ਵਿਖੇ

ਸਤਿਗੁਰੂ ਜੀ ਅਪਣੇ ਡੇਰੇ ਵਾਲੇ ਬੰਗਲੇ ਪਧਾਰੇ ਤਾਂ ਅਮਰੀਕਾ ਵਿਚ ਸੇਠ ਤਰਲੋਕ ਸਿੰਘ ਦੇ ਬੱਚਿਆਂ ਨਾਲ ਸੰਬੰਧ ਸਥਾਪਤ ਕਰਨ ਹਿਤ ਵੇਨ ਕਰਨ ਦਾ ਸਿਲਸਿਲਾ ਜਾਰੀ ਹੋ ਗਿਆ। ਸੋਹਣ ਸਿੰਘ-ਬਲਦੇਵ ਸਿੰਘ ਨੂੰ ਗੁਰੂ ਪਿਤਾ ਨੇ ਯਾਦ ਫਰਮਾਇਆ। ਰਾਤ ਦੇ 11 ਵਜੇ ਅਜੇ ਸਤਿਗੁਰੂ ਜੀ ਆਰਾਮ ਲਈ ਵਿਹਲੇ ਨਹੀਂ ਹੋ ਸਕੇ।

ਗੱਲ ਨੌਜੁਆਨਾਂ ਦੀ

ਮੈਂ ਜਾਂ ਪ੍ਰਸ਼ਾਦ ਛਕ ਕੇ ਚਰਾ ਚਹਿਲ ਕਦਮੀ ਲਈ ਸੜਕ ਤੇ ਨਿਕਲਿਆ ਤਾਂ ਸੇਠ ਤਰਲੋਕ ਸਿੰਘ ਹੁਰਾਂ ਦਾ ਵਡਾ ਲੜਕਾ ਬਖਸ਼ੀਸ਼ ਸਿੰਘ ਮੇਰੇ ਨਾਲ ਰਲ ਪਿਆ ਅਤੇ ਥਾਈਲੈਂਡ ਦੀ ਸੰਗਤ ਬਾਰੇ ਕੁਛ ਦੱਸਣ ਲਗਾ। ਉਹਦਾ ਕਹਿਣਾ ਸੀ ਕਿ ਹੁਣ ਬੈਂਕੋਕ ਦੇ ਨਾਮਧਾਰੀ ਨੌਜੁਆਨਾਂ ਦਾ ਇਕ ਜਥਾ ਤਿਆਰ ਹੋ ਗਿਆ ਹੈ, ਜਿਸ ਵਿਚ ਉਹ ਵੀ ਸ਼ਾਮਲ ਹੈ। ਇਸ ਜਥੇ ਦੇ ਜੁਆਨ ਸਤਿਗੁਰਾਂ ਦੀ ਆਗਿਆ ਦਾ ਵੱਧ ਤੋਂ ਵੱਧ ਪਾਲਣ ਕਰਦੇ ਹਨ। ਸਤਿਗੁਰੂ ਜੀ ਦੇ ਸੱਜੇ ਖੱਬੇ ਅੱਜ ਕਲ ਇਹੋ ਬੈਠਦੇ ਹਨ। ਇਹ ਜ਼ਰੂਰਤ ਪਈ ਤੇ ਸੋਧ ਮਰਿਆਦਾ ਵੀ ਰਖਦੇ ਹਨ। ਵਰਨੀ ਆਦਿ ਧਾਰਮਿਕ ਕਿਰਿਆਵਾਂ ਕਰਦੇ ਹਨ। ਕਈ ਵਾਰ ਤਾਂ ਨਾਮਧਾਰੀ ਘਰਾਂ ਵਿਚ ਤਿੰਨ ਤਿੰਨ ਵਾਰ

ਤਕ ਭਜਨ ਵਰਨੀਆਂ ਆਦਿ ਕੀਤੀਆਂ ਜਾਂਦੀਆਂ ਹਨ ।

ਬਖਸ਼ੀਸ਼ ਸਿੰਘ ਨੇ ਅਪਣੀ ਰੀਝ ਦੱਸੀ : ਮੈਂ ਚਿਰਕੋਣਾ ਸੌਚ ਰਿਹਾ ਸਾਂ, ਜਦੋਂ ਦੀਨ ਦਿਆਲ ਬੈਂਕੋਕ ਆਉਣ ਆਪ ਜੀ ਦੇ ਹੇਠ ਸਫੈਦ ਸੀਟਾਂ ਵਾਲੀ ਕਾਰ ਹੋਇਆ ਕਰੇ । ਸਤਿਗੁਰਾਂ ਨੇ ਮੇਰੀ ਰੀਝ ਪੂਰੀ ਕੀਤੀ ਹੈ, ਜਿਸ ਗੱਡੀ ਦਾ ਮੈਨੂੰ ਬਾਹਰੋਂ ਰੰਗ ਪਸੰਦ ਆਇਆ ਉਸ ਦੀਆਂ ਸੀਟਾਂ ਸਫੈਦ ਸਨ, ਮੈਨੂੰ ਚਾਅ ਚੜ੍ਹ ਗਿਆ ਉਹ ਖਰੀਦ ਲਈ । ਵੱਡੀ ਗੱਡੀ ਸਤਿਗੁਰੂ ਜੀ ਦੀ ਉਡੀਕ ਵਿਚ ਰੱਖੀ ! ਹੁਣ ਜਦੋਂ ਸਤਿਗੁਰੂ ਜੀ ਇਸ ਕਾਰ ਤੇ ਸਵਾਰ ਹੁੰਦੇ ਹਨ ਤਾਂ ਮੇਰਾ ਹਿਰਦਾ ਗਦ ਗਦ ਹੋ ਜਾਂਦਾ ਹੈ ।

ਰਾਤ ਦੇ 12.30 ਵਜ ਗਏ । ਹੁਣ ਤਾਂ ਸਵੇਰ ਦੀ ਉਡੀਕ ਵਿਚ ਸੈਣਾ ਹੀ ਚਾਹੀਦਾ ਹੈ ।

18 ਅਕਤੂਬਰ 1978, ਬੁਧਵਾਰ

ਬੈਂਕੋਕ, ਥਾਈਲੈਂਡ

ਸੌਂਦਿ ਅਸੈਕ ਧਰਮਸਾਲਾ

ਮੇਰੀ ਪਹੁੰਚ 5.35 ਸਵੇਰੇ । ਆਸਾ ਦੀ ਵਾਰ ਦਾ ਕੀਰਤਨ ਰੰਗ ਵਿੱਚ । ਕੀਰਤਨੀਏ : ਸੇਠ ਤਰਨ ਸਿੰਘ, ਸੰਤ ਕਿਰਪਾਲ ਸਿੰਘ ਮਨਚੰਦਾ (ਹਰਮੋਨੀਅਮ), ਸ: ਜਗਜੀਤ ਸਿੰਘ ਆਗਾਦ (ਵੋਲਕ), ਸੰਤ ਇਕਬਾਲ ਸਿੰਘ ਮਨਚੰਦਾ, ਸ: ਇੰਦਰ ਦਮਨ ਸਿੰਘ, ਸੰਤ ਅਮਰ ਸਿੰਘ ਗੁਲਾਟੀ ।

ਸ੍ਰੀ ਸਤਿਗੁਰੂ ਜੀ ਸਫੈਦ ਬਸਤਰ ਪਹਿਨੀਂ ਚਮਚਮਾਂਦੇ ਮੰਚ ਉੱਤੇ ਸੁਸ਼ੋਭਤ । ਸੱਜੇ ਪਾਸੇ, ਮੰਚ ਦੇ ਨਾਲ ਹੀ, ਜਵਾਨਾਂ ਦੇ ਸਕੇਸ ਇਸ਼ਨਾਨੀ ਦਰਸ਼ਨ । ਖੱਬੇ ਪਾਸੇ ਕੁਛ ਪੁਰਸ਼ਾਂ ਤੋਂ ਇਲਾਵਾ ਬੀਬੀਆਂ ਵੱਡੀ ਗਿਣਤੀ ਵਿਚ । ਅਕਹਿ ਅਤੇ ਸੁਖਦ ਵਾਤਾਵਰਣ । ਧਰਮਸਾਲਾ ਦੇ ਵਿਸ਼ਾਲ ਲੰਬੇ ਹਾਲ ਵਿਚ ਇਕ ਬੈਨਰ :

ਧੰਨੁ ਸੁ ਵੇਲਾ ਜਿਤ੍ਰ ਦਰਸਨ ਕਰਣਾ ।

ਹਉ ਬਲਿਹਾਰੀ ਸਤਿਗੁਰ ਚਰਣਾ ।

ਧਰਮਸਾਲਾ ਅੰਦਰ ਸਤਿਗੁਰੂ ਜੀ ਦੇ ਸਾਹਵੇਂ ਦੀਵਾਰ ਤੇ ਚਿੱਤਰ : ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ, ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਅਤੇ ਸਤਿਗੁਰੂ ਜਗਜੀਤ ਸਿੰਘ ਜੀ ।

ਸੁਵੰਨਵੇਂ ਸ਼ਬਦਾਂ ਅਤੇ ਧਾਰਨਾਂ ਨਾਲ ਗੰਢੀਂ ਜਾਂਦੀ ਆਸਾ ਦੀ ਵਾਰ ਦੀ ਸਮਾਪਤੀ 6.05 ਤੇ । ਸ੍ਰੀ ਸਤਿਗੁਰੂ ਜੀ ਦਾ ਡੇਰੇ ਪ੍ਰਸਥਾਨ ।

ਸਤਿਗੁਰੂ ਜੀ ਦੇ ਡੇਰੇ

ਸ੍ਰੀ ਸਤਿਗੁਰੂ ਜੀ ਨੇ ਥੋੜਾ ਸਮਾਂ ਉਸਤਾਦ ਵਲਾਇਤ ਖਾਂ ਦੀ ਸਿਤਾਰ ਅਤੇ ਪੰਡਿਤ ਰਾਮ ਨਾਰਾਇਣ ਦੀ ਸਾਰੰਗੀ ਦਾ ਟੋਪ ਰਿਕਾਰਡ ਦੁਆਰਾ ਸਰਵਣ ਕੀਤਾ । ਥੋੜਾ ਜਲਪਾਨ ਫਲਾਹਾਰ ਤੇ ਅਲਪ ਆਰਾਮ ।

ਮੈਂ ਪ੍ਰਧਾਨ ਜਸਪਾਲ ਸਿੰਘ ਨਾਲ ਮਿਤ੍ਰ ਬੱਚੇ ਰਾਜਪਾਲ ਸਿੰਘ ਨੂੰ ਜਾ ਮਿਲਿਆ ।

ਜਦੋਂ ਦਾ 'ਸਤਿਗੁਰ' ਦਾ ਬਾਈਲੈਂਡ ਅੰਕ ਇਸਦੇ ਉਦਮ ਨਾਲ ਮੇਰੀ ਸੰਪਾਦਨਾ ਹੇਠ ਪ੍ਰਕਾਸ਼ਤ ਹੋਇਆ ਹੈ ਤਦ ਤੋਂ ਮਾਨਸਿਕ ਨੇੜਤਾ ਵਧੇਰੇ ਹੈ।

11 ਵਜੇ ਤਕ ਗੁਰੂ ਕੇ ਡੇਰੇ ਵਾਪਸ ਪਰਤਿਆ ਤਾਂ ਸਤਿਗੁਰੂ ਜੀ ਨੇ ਪ੍ਰਸਾਦ ਛਕ ਲਿਆ ਸੀ ਤੇ ਡੋਨਮੇਂਗ ਏਅਰੋਡਰੋਮ ਤੇ ਸੇਠ ਤਰਲੋਰ ਸਿੰਘ ਜੀ ਨੂੰ ਮਾਣ ਦੇਣ ਜਾ ਰਹੇ ਸਨ। ਉਹ ਨਵੀਂ ਦਿੱਲੀਓਂ ਆ ਰਹੇ ਸਨ।

ਸਾਰਾ ਸਮਾ ਮੈਂ ਅਤੇ ਪ੍ਰਧਾਨ ਜਸਪਾਲ ਸਿੰਘ ਇਕੱਠੇ ਰਹੇ। ਉਸਨੇ ਪੰਥਕ ਉਨਤੀ ਬਾਰੇ ਅਪਣੇ ਵਿਚਾਰ ਮੇਰੇ ਨਾਲ ਸਾਂਝੇ ਕੀਤੇ। ਉਸਨੇ ਅਪਣੇ ਨਾਲ 90% ਸੰਗਤ ਦਾ ਸਾਥ ਦੱਸਿਆ। ਅਸੀਂ ਬਾਜ਼ਾਰ ਵਿਚ ਘੁੰਮਦੇ ਫਿਰਦੇ ਰਹੇ।

ਮਾਈਆਂ ਦਾ ਮੇਲਾ

ਜਦੋਂ ਮੈਂ ਗੁਰੂ ਕੇ ਨਿਵਾਸ ਆਇਆ ਤਾਂ ਬੀਬੀ ਮਹਿੰਦਰ ਕੌਰ ਨੇ ਦੱਸਿਆ : ਅੱਜ ਬੜੀ ਮੈਜ ਬਣੀ। ਜਦੋਂ ਤੁਸੀਂ ਵੀ ਗਏ ਹੋਏ ਸਾਓ। ਬੰਗਲੇ ਵਿਚ ਸਭ ਪਾਸੇ ਇਸਤਰੀਆਂ ਹੀ ਇਸਤਰੀਆਂ ਸਨ। ਸ੍ਰੀ ਸਤਿਗੁਰੂ ਜੀ ਆਰਾਮ ਕਰ ਵਰਾਡੇ ਵਿਚ ਆਏ ਤਾਂ ਦਰਜਨਾਂ ਭੈਣਾਂ ਚਰਨੀਂ ਹੱਥ ਲਾਣ ਲਈ ਉਮਡ ਪਈਆਂ। ਕਿਸੇ ਵੀ ਮਨੁੱਖ ਨੂੰ ਉਪਰਲੀ ਛੱਤੇ ਜਾਂ ਨੇੜੇ ਤੇੜੇ ਨਾ ਵੇਖ ਕੇ ਸਤਿਗੁਰੂ ਜੀ ਬਚਨ ਕੀਤਾ : ਅੱਜ ਤਾਂ ਲਗਦਾ ਹੈ ਜਿਵੇਂ ਮਾਈਆਂ ਦਾ ਹੀ ਮੇਲਾ ਹੋਵੇ। ਸਭ ਪਾਸੇ ਮਾਈਆਂ ਹੀ ਮਾਈਆਂ ਹਨ। ਕੋਲ ਖਲੋਤੇ ਮਾਤਾ ਜੀ ਨੇ ਕਿਰਪਾ ਕੀਤੀ : ਸੱਚੇ ਪਾਤਸ਼ਾਹ, ਅੱਜ ਮਾਈਆਂ ਦੀਆਂ ਅਰਜ਼ਾਂ ਸੁਣਨ ਲਈ ਸਮਾ ਦਿਓ। ਸ੍ਰੀ ਸਤਿਗੁਰੂ ਜੀ ਇਕ ਆਰਾਮ ਕੁਰਸੀ ਤੇ ਸਜ਼ੋਭਤ ਹੋ ਗਏ ਅਤੇ ਬੀਬੀਆਂ ਚਰਨਾਂ ਤੇ ਸਿਰ ਧਰ ਧਰ ਰੀਝਾਂ ਲਾਹੁਣ ਲਗੀਆਂ। ਹਰ ਕਿਸੇ ਨੇ ਹੱਥ ਜੋੜ ਇਛੱਤ ਵਸਤੂ ਦੀ ਗੁਰੂ ਘਰੋਂ ਮੰਗ ਕੀਤੀ।

“ਮੈਂ ਵੀ ਇਸ ਅਵਸਰ ਨੂੰ ਦੁਰਲਭ ਜਾਣ, ਹੱਥ ਜੋੜ, ਗਲ ਪੱਲਾ ਪਾ, ਅਰਜ਼ ਕੀਤੀ, ਦੀਨਾ ਨਾਥ, ਮੈਂ ਗਰੀਬਣੀ ਦੀ ਭੁੱਲੀ ਵੀ ਖ਼ੈਰ ਪਾਓ। ਮੇਰੇ ਤਿੰਨ ਬੱਚਿਆਂ ਦੇ ਘਰ ਅਜੇ ਤਕ ਬਾਲ ਨਹੀਂ ਹੋਇਆ। ਮੈਂ ਮਾਂ ਹਾਂ, ਮੈਥੋਂ ਤਾਂ ਇਹ ਕਮੀ ਜ਼ਰੀ ਨਹੀਂ ਜਾਂਦੀ। ਜਦੋਂ ਅਮਰੀਕਾ ਜਾਂਦੀ ਹਾਂ ਕੋਈ ਬਾਲ ਮੱਥੇ ਨਹੀਂ ਲਗਦਾ। ਅਸੀਂ ਸਭ ਸਿਆਣੇ ਕਿੰਨੀਆਂ ਕੁ ਗੱਲਾਂ ਕਰੀਏ ! ਤਰਸੀ ਦਾ ਹੈ ਬਾਲ ਨੂੰ। ਕਿਰਪਾ ਕਰੋ, ਜਿਵੇਂ ਹੋਰ ਸਭਨਾਂ ਤੇ ਕੀਤੀ ਜੇ !

ਸਰਧਾ ਦੀ ਮੂਰਤ ਬਣੀ ਮਹਿੰਦਰ ਕੌਰ ਸਿਠਾਣੀ ਨੇ ਇਹ ਸਾਰੀ ਗੱਲਬਾਤ ਬੜੀ ਵਿਆਖਿਆ ਸਹਿਤ ਸੁਣਾਈ। ਉਸਨੇ ਦੱਸਿਆ ਕਿ ਉਨ੍ਹਾਂ ਦੇ ਪਰਵਾਰ ਨੇ ਤਾਂ ਸਾਰੀ ਦੁਨਿਆਵੀ ਸਾਂਝ ਛਡ ਕੇ ਸਤਿਗੁਰੂ ਜੀ ਦੇ ਚਰਨ ਫੜੇ ਹਨ : ਨਾਨਕ ਕਚੜਿਆਂ ਸਿਉ ਤੋੜ ਢੁੰਢ ਸਜਣ ਸੰਤ ਪਕਿਆ। ਬੀਬੀ ਨੇ ਆਖਿਆ : ਮੈਂ ਭਾਵੇਂ ਅੰਦਰੋਂ ਰੋਜ਼ ਹੀ ਬੱਚਿਆਂ ਦੇ ਘਰ ਬੱਚਿਆਂ ਦੀ ਮੰਗ ਕਰਦੀ ਸਾਂ ਪਰ ਮੂੰਹੋਂ ਅੱਜ ਹੀ ਅਰਜ਼ ਕੀਤੀ ਹੈ।

ਧਰਮਸਾਲਾ ਵਿਚ

ਸ਼ਾਮ ਦੇ ਦੀਵਾਨ ਦੇ ਆਰੰਭ ਵਿਚ ਸੰਤ ਮਹਿੰਦਰ ਸਿੰਘ ਨਾਈਲਕ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਵੈਰਾਗ ਵਿਚ ਇਕ ਕਵਿਤਾ ਪੜ੍ਹੀ। ਫੇਰ, ਸ੍ਰੀ ਸਤਿਗੁਰੂ ਜੀ ਨੇ ਸੰਤ ਪਿਆਰਾ ਸਿੰਘ ਸਚਦੇਵ ਦੇ ਸਪੁੱਤਰਾਂ ਗੁਰਮੁਖ ਸਿੰਘ (ਹਰਮੋਨੀਅਮ) ਅਤੇ ਪ੍ਰੇਮ ਸਿੰਘ (ਤਬਲਾ) ਤੋਂ "ਕਾਹੇ ਰੇ ਬਨ ਖੋਜਨ ਜਾਈ" ਸ਼ਬਦ, ਕਹਿਕੇ, ਸੁਣਿਆ। ਏਸੇ ਰਾਗ ਵਿਚ ਸੱਚੇ ਪਾਤਸ਼ਾਹ ਜੀ ਨੇ ਆਪ ਵੀ ਦਿਲਰੁਬਾ ਤੇ ਵਾਦਨ ਕੀਤਾ।

ਸ਼ਬਦ ਕੀਰਤਨ ਚਲਦਿਆਂ, ਪ੍ਰਧਾਨ ਜਸਪਾਲ ਸਿੰਘ ਅਤੇ ਇਕ ਦੋ ਹੋਰ ਸਰੀਰਾਂ ਦੀਆਂ ਉਗਰਾਹੀਆਂ ਬਾਰੇ ਸਦਗੁਰਮੀਆਂ ਜਾਰੀ ਰਹੀਆਂ। ਸੇਠ ਤਰਨ ਸਿੰਘ ਨੇ ਕਲ ਵੀ ਉਗਰਾਹੀ ਦੀਆਂ ਰਕਮਾਂ ਲਿਖੀਆਂ ਸਨ ਅੱਜ ਵੀ ਲਿਖ ਕੇ, ਸਤਿਗੁਰੂ ਜੀ ਨੂੰ ਵਖਾ ਰਹੇ ਹਨ। ਅੱਜ ਸੇਠ ਤਰਨੇਕ ਸਿੰਘ ਹੁਰਾਂ ਚੌਰ ਕਰਨ ਦੀ ਸੇਵਾ ਸੰਭਾਲ ਲਈ ਹੈ, ਪਹਿਲਾਂ ਇਹੋ ਸੇਵਾ ਸ: ਸੁਰਿੰਦਰ ਸਿੰਘ ਮਨਚੰਦਾ ਕਰਦੇ ਰਹੇ ਹਨ। ਕੀਰਤਨ-ਨਿਤਨੋਮ ਦੀ ਅਵਦਾਸ ਸੰਤ ਮਹਿੰਦਰ ਸਿੰਘ ਪੂਰਬਾ ਹੀ ਕਰਦਾ ਹੈ।

7.30 ਤੇ ਸ: ਕੁਲਦੀਪ ਸਿੰਘ ਮੰਡੀ ਵਾਲੇ ਦੇ ਦੋ ਬੱਚੇ ਕੀਰਤਨ ਕਰਨ ਆਏ ਹਨ। ਸ਼ਬਦ ਰੰਗਿਆਂ: ਹਰਿ ਵਟਨ ਸਰਨ ਕਇਆਨ ਕਰਨ...ਪਰ ਬੱਚਿਆਂ ਨੂੰ ਆਪ ਰਾਗ ਦਾ ਪਤਾ ਨਹੀਂ। ਰਾਗ ਤਾਂ ਹਿੰਡੋਲ ਹੈ ਪਰ ਤਾਲ ਝੜਾ ਅੱਖਾ ਚੁਣਿਆ ਹੈ, 14 ਮਾਤਰਾ ਆੜਾ ਚੌਤਾਲਾ।

ਸਾਰਾ ਸ਼ਬਦ :

ਕਲਿਆਨੁ ਮਹਲਾ ੫ ॥

ਹਰਿ ਚਰਨ ਸਰਨ ਕਇਆਨ ਕਟਨ ਪ੍ਰਭ ਨਾਮ ਪਤਿਤ ਪਾਵਨੋਂ । ੧। ਰਹਾਉ ।

ਸਾਧ ਸੰਗ, ਜਪਿ ਨਿਸੰਗ, ਜਮਕਾਲੁ ਤਿਸੁ ਨ ਖਾਵਨੋਂ । ੧ ।

ਮੁਕਤਿ ਜੁਗਤਿ, ਅਨਿਕ ਸੁਖ, ਹਰਿ ਭਗਤਿ ਲਵੇ ਨ ਲਾਵਨੋਂ ।

ਪ੍ਰਭ ਦਟਸ ਲੁਬਧ ਦਾਸ ਨਾਟਕ ਬਹੁੜਿ ਜੋਨਿ ਨ ਧਾਵਨੋਂ । ੨ । ੭ । ੧੦ ।

[ਪੰਨਾ 1323]

ਸ਼ਬਦ ਸੁਣ ਕੇ ਸਤਿਗੁਰੂ ਜੀ ਨੇ ਇਹਨਾਂ ਬੱਚਿਆਂ ਦੀ, ਸੰਗਤ ਵਿਚ ਪ੍ਰਸ਼ੰਸਾ ਕੀਤੀ ਕਿ ਹਿੰਡੋਲ ਵਿਚ ਅਤੇ ਅੱਖੇ ਤਾਲ ਵਿਚ ਇਹਨਾਂ ਨੇ ਕੰਮ ਕੀਤਾ ਹੈ ਅਤੇ ਪ੍ਰੇਰਣਾ ਦਿੱਤੀ ਕਿ ਜੇ ਸਿਆਮ ਵਾਲੇ ਸਿੰਘ ਅਪਣੇ ਬੱਚੇ ਰਾਗ ਲਈ ਤਿਆਰ ਕਰਨ ਤਾਂ ਬਸੰਤ ਉਤਸਵ ਤੇ ਲਖਨਊ ਇਹਨਾਂ ਨੂੰ ਬੁਲਾਵਾਂ ਅਤੇ ਗਵਾਵਾਗੇ। ਕੋਸ਼ਸ਼ ਕੀਤੀ ਜਾਇਗੀ ਕਿ ਅਫਰੀਕਾ ਵਿਚੋਂ ਵੀ ਨਾਮਧਾਰੀ ਸੰਗੀਤਕਾਰ ਬੱਚੇ ਮੰਗਵਾਏ ਜਾਣ।

7.45 ਤੇ ਸੰਤ ਕਿਰਪਾਲ ਸਿੰਘ ਮਨਚੰਦਾ ਦਾ ਜਥਾ ਸ਼ਬਦ ਗਾਇਨ ਕਰਨ ਲਗਾ। ਜਥਾ ਅੱਜ ਵਡੇਰਾ ਸੀ। ਨਾਮ ਇਸ ਪਰਕਾਰ : (2) ਸੰਤ ਗੁਰਬਖਸ਼ ਸਿੰਘ ਹੰਸ, (3) ਸੰਤ ਅਮਰ ਸਿੰਘ ਗੁਲਾਟੀ, (4) ਸੇਠ ਤਰਨ ਸਿੰਘ ਚਾਵਲਾ (5) ਸੰਤ ਸੰਪੂਰਨ ਸਿੰਘ (6) ਸ: ਜਗਜੀਤ ਸਿੰਘ ਆਚਾਦ, (7) ਸ: ਇੰਦੂ ਦਮਨ ਸਿੰਘ, (8) ਸ: ਜਸਪਾਲ ਸਿੰਘ ਮਨਚੰਦਾ, (9) ਸੰਤ ਹਰੀ ਸਿੰਘ ਬੁਧੀ ਰਾਜਾ, (10) ਸੰਤ ਹਰਭਜਨ ਸਿੰਘ

ਨਿਰਮਲ (11) ਸ: ਸਰਨ ਪਾਲ ਸਿੰਘ, (12) ਸ: ਪ੍ਰਿਤਪਾਲ ਸਿੰਘ ਖਾਣੀ ਜੋ, (13) ਸੰਤ ਇਕਬਾਲ ਸਿੰਘ ਮਨਚੰਦਾ, ਇਸ ਤਕੜੇ ਜਥੇ ਨੇ ਹੱਲੇ ਦਾ ਸ਼ਬਦ ਲਿਆ : ਦਰਸਨ ਹਰਿ ਦੇਖਨ ਕੈ ਤਾਈ, ਪਿਆਰਿਆ, ਦਰਸਨ ਹਰਿ ਦੇਖਣ ਕੈ । ਸ਼ਬਦ ਦੇ ਬੋਲ, ਸਿੱਧੀ ਧਾਰਨਾ, ਪ੍ਰੇਮੀ ਹਿਰਦੈ ਅਤੇ ਪ੍ਰਤੱਖ ਸਤਿਗੁਰੂ ਦੇ ਦਰਸਨ । ਇਕ ਮਸਤੀ ਦਾ ਆਲਸ ।

ਪੂਰਾ ਸ਼ਬਦ :

ਰਾਗ ਸੂਹੀ ਅਸਟਪਦੀਆ ਮਹਲਾ ੪, ਘਰੂ ੨ ।

ਕੋਈ ਆਣਿ ਮਿਲਾਵੈ ਮੇਰਾ ਪ੍ਰੀਤਮੁ ਪਿਆਰਾ,

ਹਉ ਤਿਸੁ ਪਹਿ, ਆਪੁ ਵੇਚਾਈ । ੧ ।

ਦਰਸਨੁ ਹਰਿ ਦੇਖਣ ਕੈ ਤਾਈ ।

ਕ੍ਰਿਪਾ ਕਰਹਿ ਤਾ ਸਤਿਗੁਰੁ ਮੇਲਹਿ ਹਰਿ ਹਰਿ ਨਾਮੁ ਧਿਆਈ । ੧ । ਰਹਾਉ ।

ਜੇ ਸੁਖੁ ਦੇਹਿ ਤ ਤੁਝਹਿ ਅਰਾਧੀ, ਦੁਖਿ ਭੀ ਤੁਝੇ ਧਿਆਈ । ੨ ।

ਜੇ ਕੁਖ ਦੇਹਿ ਤ ਇਤਹੀ ਰਾਜਾ, ਦੁਖ ਵਿਚਿ ਸੁਖ ਮਨਾਈ । ੩ ।

ਤਨੁ ਮਨੁ ਕਾਟਿ ਕਾਟਿ ਸਕੁ ਅਰਪੀ, ਵਿਚਿ ਅਗਨੀ ਆਪੁ ਜਲਾਈ । ੪ ।

ਪਖਾ ਫੇਰੀ ਪਾਣੀ ਦੋਵਾ, ਜੋ ਦੇਵਹਿ ਸੋ ਖਾਈ । ੫ ।

ਨਾਨਕੁ ਗਰੀਬੁ ਵਹਿ ਪਇਆ ਦੁਆਰੇ, ਹਰਿ ਮੇਲਿ ਲੇਹੁ ਵਡਿਆਈ । ੬ ।

ਸੋਠ ਸੰਪੂਰਨ ਸਿੰਘ ਨੇ ਆ ਮੱਥਾ ਟੇਕਿਆ ਹੈ ਦੀਵਾਨ ਵਿਚ । ਖੁਬਸੂਰਤ ਦਰਸਨ । ਸਤਿਗੁਰੂ ਜੀ ਨੇ ਉਸ ਨਾਲ ਕੁਛ ਬਚਨ ਕੀਤੇ ਹਨ । ਹੋ ਸਕਦਾ ਹੈ ਡਾ: ਸੁਚਾਣ ਦੇ ਸ਼ਾਂਤੀ ਮੰਦਰ ਬਾਰੇ ਹੀ ਹੋਣ ।

ਸੂਥਾ ਇੰਦਰ ਸਿੰਘ ਜੀ ਚੰਗਮਈ ਅਪਣੇ ਹਵਾਈ ਬੈਂਗ ਨਾਲ ਹੀ ਦੀਵਾਨ ਵਿਚ ਆਏ ਹਨ । ਆਉਣ ਲਈ ਕਿ ਜਾਣ ਹਿਤ । ਉਹਨਾਂ ਵੀ ਕੁਛ ਅਰਜ਼ਾਂ ਕੀਤੀਆਂ ਹਨ ।

ਸੰਤ ਮਹਾਂ ਸਿੰਘ ਜੀ ਦੇ ਸਪੁੱਤਰ ਸ: ਗੁਰਚਰਨ ਸਿੰਘ ਚੰਗ ਮਈ ਨੇ ਵੀ ਸਤਿਗੁਰੂ ਜੀ ਦੇ ਨਿਕਟ ਬੈਠ ਕੇ ਕੁਛ ਅਰਜ਼ਾਂ ਕੀਤੀਆਂ ਹਨ । ਮਿੰਟ ਮਿੰਟ, ਦੋ ਦੋ ਮਿੰਟ ਹਰੇਕ ਲੜਵੰਦ ਨੂੰ ਸਮਾਂ ਦੇ ਸਤਿਗੁਰੂ ਖੁਸ਼ੀਆਂ ਬਖਸ਼ ਰਹੇ ਹਨ ।

ਮਾਨਾ ਵਾਲੇ ਸਰਦਾਰਾਂ, ਜਿਨ੍ਹਾਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਮੇਂ ਅਪਣੇ ਨਗਰ ਹੋਲਾ ਕਰਵਾਇਆ ਸੀ, ਦੇ ਖਾਨਦਾਨ ਵਿਚੋਂ ਇਕ ਸਰਦਾਰ ਅਮਰਜੀਤ ਸਿੰਘ, ਜਿਸਨੇ ਟੇਵੀ ਤੇ ਉਨਾਬੀ ਪੱਗ ਬੰਨ੍ਹੀ ਤੇ ਪੈਂਟ ਬੁਸ਼ਰਟ ਧਾਰੀ ਹੋਈ ਹੈ, ਨੇ ਸ੍ਰੀ ਸਤਿਗੁਰੂ ਜੀ ਨੂੰ ਭੇਟਾ ਧਰ ਨਮਸਕਾਰ ਕੀਤੀ । ਫਿਰ ਕੋਲ ਦੀ ਸੰਗਤ ਵਿਚ ਬੈਠ ਗਿਆ । ਸਤਿਗੁਰੂ ਦੋ ਮਿੰਟ ਉਸ ਨਾਲ ਵੀ ਇਕਾਂਤ ਲੇ ਕਿਰਤਾਰਥ ਕੀਤਾ ਹੈ । ਇਸ ਸਜਨ ਨੇ ਕੱਲ੍ਹ ਵੀ ਗੁਰੂ ਦਰਸਨਾਂ ਦਾ ਲਾਭ ਲਿਆ ਸੀ ।

ਕੀਰਤਨ ਉਪ੍ਰੰਤ ਸੋਠ ਜਸਪਾਲ ਸਿੰਘ ਪ੍ਰਧਾਨ ਨੇ ਉਗ੍ਰਾਹੀ ਦੀ ਫਹਿਰਿਸਤ ਸਾਰੀ ਸੰਗਤ ਨੂੰ ਸੁਣਾਈ ਹੈ । ਉਗ੍ਰਾਹੀ ਦੌਰਾਨ ਇਕ ਬੱਚੇ ਨੇ ਅਪਣੀ ਬੁਘਨੀ ਦੇ ਸਾਰੇ 19 ਟਿਕਲ ਉਗ੍ਰਾਹੀ ਵਿਚ ਦੋ ਗੁਰੂ ਦੀਆਂ ਖੁਸ਼ੀਆਂ ਹਾਸਲ ਕੀਤੀਆਂ ਹਨ ।

ਸ੍ਰੀ ਸਤਿਗੁਰੂ ਜੀ ਨੇ ਮੈਨੂੰ ਦੱਸਿਆ ਕਿ ਸੰਤ ਨਗਰ (ਸਰਸਾ) ਦੇ ਮਾਸਟਰ

ਦਲੀਪ ਸਿੰਘ ਦਾ ਲੜਕਾ ਦਰਸ਼ਨ ਸਿੰਘ ਦੇਬੇ ਰਹਿੰਦਾ ਹੈ, ਉਸਨੇ ਵੀ 1100 ਟਿਕਲ ਦਿੱਤੇ ਹਨ। ਛੋਟੇ ਛੋਟੇ ਚੜ੍ਹੇ ਬੱਚਿਆਂ ਨੇ 100-100 ਟਿਕਲ ਉਕ੍ਰਾਹੀ ਵਿਚ ਹਿੱਸਾ ਪਾਇਆ ਹੈ।

ਸਤਿਗੁਰੂ ਬਚਨ

8.50 ਰਾਤ ਦੇ ਹੋਏ ਤਾਂ ਸ੍ਰੀ ਸਤਿਗੁਰੂ ਜੀ ਨੇ ਸੰਗਤ ਨੂੰ ਸੰਬੋਧਨ ਕੀਤਾ : ਸਾਧ ਸੰਗਤ ਨੇ ਬੜੀ ਕਿਰਪਾ ਕੀਤੀ ਹੈ। ਅਸਾਂ ਦੋ ਲੱਖ ਟਿਕਲ ਦੇਣਾ ਸੋਚਿਆ ਸੀ ਪਰ ਜਾਪਦਾ ਹੈ ਅਜੇ 60 ਹਜ਼ਾਰ ਲਈ ਸੰਗਤ ਨੂੰ ਹੋਰ ਉਦਮ ਕਰਨਾ ਪਏਗਾ। ਡਾ: ਸੁਚਾਟ ਹੋਰਾਂ ਦਾ ਪੰਜ ਕਰੋੜ ਦਾ ਪ੍ਰਾਜੈਕਟ ਹੈ ਅਸਾਂ ਤਾਂ ਉਸ ਵਿਚ ਰਵਾਲ ਭਰ ਦੇਣਾ ਹੈ। ਸਾਧ ਸੰਗਤ ਹੋਰ ਵੀ ਜਤਨ ਕਰੇ। ਸਾਡੇ ਕਈ ਪਰਕਾਰ ਦੇ ਅਣਸੋਚੇ ਖਰਚ ਹੋ ਜਾਂਦੇ ਹਨ, ਇੰਜ ਹੀ ਸਮਝ ਲਓ।

"ਤੁਹਾਡੀ ਰੱਖਿਆ ਅੱਗੇ ਸਤਿਗੁਰਾਂ ਕੀਤੀ ਸੀ। (1939-40 ਦੀ ਜੰਗ ਸਮੇਂ) ਅੱਗੇ ਚੱਕੀ ਚੱਲੀ ਸੀ, ਹੁਣ ਖਰਾਬ ਚਲਣ ਵਾਲਾ ਹੈ। ਸਮੇਂ ਨੂੰ ਚੋਤੇ ਵਿਚ ਰਖਦਿਆਂ ਡਾ: ਸੁਚਾਟ ਦੀ ਮਦਦ ਕਰੋ।

"ਈਸਾਈ ਅਜੇ ਵੀ, ਸੂਲੀ ਚੜ੍ਹੇ ਈਸਾ ਨੂੰ ਮੁੜ ਆ ਜਾਣਾ ਮੰਨਦੇ ਹਨ। ਜਦੋਂ ਕਿ ਸਤਿਗੁਰੂ ਰਾਮ ਸਿੰਘ ਜੀ ਤਾਂ ਇਹ ਕਹਿੰਦੇ ਪਰਦੇਸ ਗਏ ਹਨ ਕਿ ਮੈਂ ਆਵਾਂਗਾ, ਤੇ ਜ਼ਰੂਰ ਆਵਾਂਗਾ। ਡਾ: ਸੁਚਾਟ ਸ਼ਾਂਤੀ ਦੇ ਮੰਦਰ ਦੀ ਉਸਾਰੀ ਵਿਚ ਲਗੇ ਹੋਏ ਹਨ, ਤੁਸੀਂ ਇਸ ਵਿਚ ਭਰਪੂਰ ਹਿੱਸਾ ਪਾਉ ਤਾਕਿ ਥਾਈ ਲੋਕ ਇਹ ਸਮਝਣ ਕਿ ਇਹ (ਭਾਰਤੀ) ਸਾਰੇ, ਸਾਡੇ ਦੇਸ਼ ਦੇ ਅਤੇ ਸਾਰੇ ਸੰਸਾਰ ਦੇ ਹਿਤ ਹਨ।

"ਸੰਤ ਮੰਗਲ ਸਿੰਘ ਅਤੇ ਹਰਨਾਮ ਕੌਰ ਢੋਟੀਆਂ (ਪਤੀ ਪਤਨੀ, ਸਾਡੇ ਸਹਿਪਾਠੀ ਗੁਰਬਚਨ ਸਿੰਘ ਢੋਟੀਆਂ ਦੇ ਮਾਤਾ ਪਿਤਾ—ਲੇਖਕ) ਵਾਲੇ ਪਾਕਿਸਤਾਨੋਂ ਆਉਣ ਲਗਿਆਂ (ਦੇਸ਼ ਵੰਡ, ਅਗਸਤ 1947 ਦੇ ਸਮੇਂ) ਬਿਪਤਾ ਵਿਚ ਵੀ ਰੋਜ਼ਾਨਾ ਇਸ਼ਨਾਨ ਕਰਦੇ ਸਨ। ਇਕ ਦਿਨ ਨਹਾਉਣ ਜਾ ਰਹੇ ਸਨ ਕਿ ਕੁਝ ਮੁਸਲਮਾਨਾਂ ਨੇ ਉਨ੍ਹਾਂ ਨੂੰ ਮਾਰਨ ਦੀ ਸੋਚੀ। ਉਨ੍ਹਾਂ ਦੀ ਗੱਲ ਸੁਣ ਕੇ ਇਕ ਹੋਰ ਮੁਸਲਮਾਨ ਨੇ ਆਖਿਆ, ਨਾਮਧਾਰੀ ਹੈ। ਨਾਮਧਾਰੀਆਂ ਨੇ ਕਿਸੇ ਮੁਸਲਮਾਨ ਨੂੰ ਨਹੀਂ ਮਾਰਿਆ। ਇਹ ਸੁਣ ਕੇ ਮੌਤ ਟਲ ਗਈ।

"ਲੋਕ ਰੂਸ ਵਾਲਿਆਂ ਨੂੰ ਨਾਸਤਕ ਕਹਿੰਦੇ ਹਨ। ਹੋਣਗੇ, ਪਰ ਮੈਂ ਤਾਂ ਉਸ ਦੇਸ਼ ਵਿਚ ਧਰਮ ਪਰਾਇਣ ਲੋਕਾਂ ਬਾਰੇ ਵੀ ਸੁਣਦਾ ਹਾਂ। ਮੈਂ ਉਹਨਾਂ ਨਾਲ ਸ਼ਾਂਤੀ ਦੇ ਮਿਸ਼ਨ ਵਿਚ ਕੰਮ ਕੀਤਾ ਹੈ। ਮੈਂ ਵੇਖਿਆ ਹੈ ਕਿ ਉਹ ਸੰਸਾਰ ਅਮਨ ਵਿਚ ਭਰਪੂਰ ਹਿੱਸਾ ਪਾ ਰਹੇ ਹਨ ਅਤੇ ਦੇਬੇ ਡਾ: ਸੁਚਾਟ ਵੀ ਇਹੋ ਕੰਮ ਕਰ ਰਿਹਾ ਹੈ। ਉਸਦੀ ਮਦਦ ਕਰਨ ਲਈ ਮੇਰਾ ਤਾਂ ਜੀ ਕਰਦਾ ਹੈ ਪੰਜ ਦਾ ਪੰਜ ਕਰੋੜ ਹੀ, ਉਸਦੇ ਪ੍ਰੋਜੈਕਟ ਦਾ, ਅਸੀਂ ਹੀ ਤਾਰੀਏ ਪਰ ਜੇ ਅਜੇ ਨਹੀਂ ਤਾਂ ਦੋ ਲੱਖ ਥਾਟ ਤਾਂ ਅਸੀਂ ਜ਼ਰੂਰ ਕੱਲ੍ਹ ਦੇਈਏ।

"ਡਾ: ਸੁਚਾਟ ਦੇ ਪ੍ਰੇਮ ਕਾਰਨ ਹੀ ਮੈਂ ਕੱਲ ਟੀ. ਵੀ. ਸਟੇਸ਼ਨ ਤੇ ਗਿਆ ਹਾਂ।

ਨਹੀਂ ਤਾਂ ਮੈਨੂੰ ਤਾਂ ਅਜਿਹੀਆਂ ਗੱਲਾਂ ਤੋਂ ਵੀ ਸੰਗ ਹੀ ਆਉਂਦੀ ਹੈ।"

ਇਕ ਸਿੰਘ ਦੀ ਸਰਾਬ ਦਾ ਚਿਕਰ ਕਰਦਿਆਂ ਸਤਿਗੁਰਾਂ ਉਸ ਜਥੇ ਦੀ ਸਲਾਘਾ ਕੀਤੀ ਜਿਸਨੇ ਲਗਾਤਾਰ 14 ਦਿਨ ਉਹਦੇ ਘਰ ਜਾਕੇ ਵਰਨੀ ਕੀਤੀ ਅਤੇ ਉਸਨੂੰ ਇਸ ਜ਼ਹਿਰ ਤੋਂ ਬਚਾਇਆ।

ਪ੍ਰਧਾਨ ਵਲੋਂ ਬੇਨਤੀ

ਅੰਤ ਉਤੇ ਪ੍ਰਧਾਨ ਜਸਪਾਲ ਸਿੰਘ ਨੇ ਸਾਧ ਸੰਗਤ ਵਲੋਂ ਸਤਿਗੁਰੂ ਜੀ ਦੀ ਸੇਵਾ ਵਿਚ ਬੇਨਤੀ ਕੀਤੀ : ਸੱਚੇ ਪਾਤਸ਼ਾਹ ਸਾਡੇ ਤੇ ਕਿਰਪਾ ਕਰੋ, ਸਭ ਕੁਛ ਆਪ ਜੀ ਦੀ ਆਗਿਆ ਅਨੁਸਾਰ ਹੋਵੇਗਾ। ਸਾਡੀਆਂ ਭੁੱਲਾਂ ਨੂੰ ਚਿਤਾਰਨਾ। ਸਾਡੇ ਉਤੇ ਬਖਸ਼ਿਸ਼ ਕਰਨੀ। ਸਾਧ ਸੰਗਤ ਦਾ ਧਨਵਾਦ ਕਰਦਿਆਂ ਪ੍ਰਧਾਨ ਸ੍ਰੀ ਨੇ ਆਖਿਆ : ਡਰ ਲਗਦਾ ਸੀ ਇਹ ਉਗ੍ਰਾਹੀ ਕਿਵੇਂ ਹੋਵੇਗੀ ਪਰ ਸਾਧ ਸੰਗਤ ਨੇ ਕੱਲ੍ਹ ਹੀ ਇਕ ਲੱਖ ਟਿਕਲ ਦੇਕੇ ਸਾਡੇ ਹੋਂਦ ਲੇ ਵਧਾਏ।

ਸੂਚਨਾ ਦਿੱਤੀ ਗਈ ਕਿ ਸਾਰੇ ਮਾਈ ਭਾਈ ਕਲ 11 ਵਜੇ ਡਾਕਟਰ ਸੁਚਾਟ ਜੀ ਦੀ ਕਾਲੋਨੀ ਵਿਚ ਮਾਲਾ ਲੈਕੇ ਅਤੇ ਸਡੇਦ ਵਸਤਰ ਪਹਿਨ ਕੇ ਚੱਲੀਏ। ਸਤਿਗੁਰੂ ਜੀ ਦੇ ਮੰਚ ਤੇ ਓਥੇ ਕੋਈ ਨ ਜਾਵੇ। ਜਿਸਨੂੰ ਆਗਿਆ ਹੋਵੇ ਉਹੋ ਅੱਗੇ ਹੋਵੇ।

9 ਵਜੇ ਰਾਤੀਂ ਦੀਵਾਨ ਦੀ ਸਮਾਪਤੀ ਹੋ ਗਈ।

ਵਾਪਸੀ ਸਮੇਂ ਕਾਰ ਵਿਚ ਬੈਠਿਆਂ ਸੇਠ ਜੀ ਨੂੰ ਸਤਿਗੁਰਾਂ ਦੱਸਿਆ : ਮਾਈਆਂ ਨੇ ਦੌਰੇ ਦੀ ਅਰਜ਼ ਕਰ ਦਿੱਤੀ ਹੈ। "ਬੜਾ ਚੰਗਾ ਹੋਇਆ" ਉਤਰ ਸੀ ਤੇ ਗੱਡੀ ਅੱਗੇ ਚਲਦੀ ਰਹੀ।

ਮੈਂ ਅੱਜ ਬਹੁਤਾ ਸਮਾ ਸਤਿਗੁਰੂ ਜੀ ਪਾਸ ਨਹੀਂ ਬਿਤਾ ਸਕਿਆ ਅਤੇ 10.30 ਤਕ ਨੀਂਦ ਦੀ ਗੋਦ ਵਿਚ ਜਾ ਪਿਆ।

19 ਅਕਤੂਬਰ 1978, ਵੀਰਵਾਰ

ਬੇ'ਕੋਕ, ਬਾਈਲੇ'ਡ

ਸੇਠ ਅਵਤਾਰ ਸਿੰਘ ਚਾਵਲਾ

ਸੇਠ ਅਵਤਾਰ ਸਿੰਘ ਚਾਵਲਾ, ਸੇਠ ਤਰਲੋਕ ਸਿੰਘ ਦੇ ਛੋਟੇ ਭਾਈ ਵਲ ਅੱਜ ਆਸਾ ਦੀ ਵਾਰ ਹੈ। ਮੈਂ ਤਾਂ ਮਸਾਂ 6 ਵਜੇ ਸਵੇਰੇ ਪਹੁੰਚ ਸਕਿਆ ਹਾਂ। ਇਸ ਸਮੇਂ ਸਾਧਾਰਨ ਪਾਠ ਦਾ ਭੰਗ ਪੈਣਾ ਆਰੰਭ ਹੋ ਚੁਕਾ ਹੈ। ਇਕ ਖੁਲ੍ਹੇ ਸਿਹਨ ਵਿਚ ਨਾਮ-ਧਾਰੀ ਸੰਗਤ ਸੈਂਕੜਿਆਂ ਦੀ ਗਿਣਤੀ ਵਿਚ ਸੁੱਭਾ ਪਾ ਰਹੀ ਹੈ। ਇਸ ਦੇ ਸਨਮੁਖ ਇਕ ਰੁਪਹਿਰੇ ਅਤੇ ਸੁਨਹਿਰੇ ਆਸਣ ਤੇ ਵਿਰਾਜਮਾਨ ਸਤਿਗੁਰੂ ਜੀ ਗੁਟਕਾ ਪਾਠ ਕਰ ਰਹੇ ਹਨ। ਸਤਿਗੁਰੂ ਜੀ ਨੇ ਅੱਜ ਰੇਸ਼ਮੀ ਸੁੱਚੇ ਵਸਤਰ ਪਹਿਨੇ ਹੋਏ ਹਨ। ਖੱਬੇ ਥੰਨੇ ਪ੍ਰਕਾਸ਼ਤ ਆਦਿ ਗ੍ਰੰਥ ਸਾਹਿਬ ਜੀ ਤੋਂ ਚਾਰ ਸਿੰਘ ਭੰਗ ਦੇ ਸਲੋਕ ਪੜ੍ਹ ਰਹੇ ਹਨ। ਮੇਰੇ ਇਰਦ ਗਿਰਦ ਸਿੰਘ ਗੁਟਕਿਆਂ ਤੋਂ ਚੰਡੀ ਦੀ ਵਾਰ ਦਾ ਪਾਠ ਕਰ ਰਹੇ ਹਨ। ਹੋਰ ਸੰਗਤ ਵਿਚ ਮਾਨਾਵਾਲੀਆ ਸ. ਅਮਰਜੀਤ ਸਿੰਘ ਵੀ ਯੂਰਪੀ ਲਿਬਾਸ ਵਿਚ ਸਰਧਾ

ਸੰਜੁਗਤ ਬੈਠਾ ਪਾਠ ਸੁਣ ਰਿਹਾ ਹੈ। ਸੰਗਤ ਅਜੇ ਵੀ ਨਸਸਕਾਰ ਕਰਨ ਆ ਰਹੀ ਹੈ।

ਹੁਣ ਸੇਠ ਅਵਤਾਰ ਸਿੰਘ, ਪਰਵਾਰ ਸਮੇਤ, ਸ੍ਰੀ ਸਤਿਗੁਰੂ ਜੀ ਦੀ ਭੇਟਾ ਲੈ ਕੇ ਆਇਆ ਹੈ। ਉਸਨੇ ਇਕ ਥਾਲ ਵਿਚ ਕੁਛ ਵਸਤਾਂ ਪਾ ਕੇ ਆਪਣੀ ਵਡੀ ਚੈਣ ਗੁਰਚਰਨ ਕੌਰ ਸੁਪਤਨੀ ਸੇਠ ਜਗਜੀਤ ਸਿੰਘ ਗੋਰੇਵਾੜਾ ਦੇ ਹਥ ਫੜਾਇਆ ਹੋਇਆ ਹੈ। ਦੂਜਾ ਥਾਲ ਜੁ ਉਸ ਦੇ ਆਪਣੇ ਹਥ ਵਿਚ ਹੈ, ਇਸ ਵਿਚ ਇਕ ਸਫੈਦ ਬਸਤਰ ਅਤੇ ਹੋਰ ਕੀਮਤੀ ਸਾਮਾਨ ਹੈ। ਇਹ ਸੇਠ ਤਰਲੋਕ ਸਿੰਘ ਜੀ ਹਥੀਂ ਮੱਥਾ ਟਿਕਵਾਇਆ ਹੈ। ਆਪ ਉਸ ਦੇ ਹਥ ਵਿਚ ਦੋ ਮਾਲਾ ਇਕ ਉਂਨ ਦੀ ਅਤੇ ਇਕ ਕੀਮਤੀ ਧਾਤੂ ਦੀ, ਉਹ ਮੱਥਾ ਟੇਕ ਸਤਿਗੁਰੂ ਜੀ ਦੇ ਗਲ ਵਿਚ ਪਾਉਣ ਲਈ ਚਾਹਵਾਨ ਹੈ ਪਰ ਸਤਿਗੁਰੂ ਜੀ ਧਿਆਨ ਮਗਨ ਗੁਟਕਾ-ਪਾਠ ਕਰ ਰਹੇ ਹਨ। ਸਿਖ ਗੋਡਿਆਂ ਪਰਨੇ ਦਿੰਤਜ਼ਾਰ ਵਿਚ ਹੈ। ਇਕ ਇਸ਼ਾਰਾ ਹੋਣ ਤੇ ਪਿਛੇ ਜਾ ਕੇ ਬੈਠ ਗਿਆ ਹੈ ਪਰ ਕੋਲ ਹੀ ਸਤਿਗੁਰਾਂ ਦੇ।

ਸਲੋਕ ਪੜ੍ਹੇ ਜਾਣ ਤੇ, ਪੂਰਬਾ ਦੁਆਰਾ ਹੋਈ ਅਰਦਾਸ ਤੋਂ ਪਤਾ ਲਗਾ ਕਿ ਭੰਗ 8 ਪਾਠਾਂ ਦੇ ਪਾਏ ਗਏ ਹਨ, ਦੋ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ, ਦੋ ਪਾਠ ਗੁਰੂ ਪਰਵਾਰ ਦੀ ਸੁਖ ਸਕੂਲਤ ਲਈ, ਦੋ ਪਾਠ ਪੋਤਰੇ ਦੀ ਖੁਸ਼ੀ ਵਿਚ, ਇਕ ਪਾਠ ਸ. ਉਧਮ ਸਿੰਘ ਨਮਿਤ ਅਤੇ ਇਕ ਪਾਠ ਹੋਰ। ਉਪ੍ਰੰਤ ਸਵਾਦਿਸ਼ਟ ਗੁਰੂ ਕਾ ਲੰਗਰ ਵਰਤਿਆ।

ਸਤਿਗੁਰੂ ਜੀ ਨੇ ਉਪਰਲੀ ਛੱਤੇ ਜਾ ਨਿਕਟੀ ਸੇਵਕਾਂ ਸਮੇਤ ਫਲੋਹਾਰ ਕੀਤਾ।

ਆਸਮਾਨ ਬੰਦਲੀਂ ਘੁਲਿਆ ਹੈ। ਫੜਾ ਵਿਚ ਸ਼ਾਂਤੀ ਹੈ। ਅਜੇ ਆਕਾਸ਼ੀ ਚਾਨਣ ਬੰਤਾ ਹੈ। ਬਾਰਸ਼ ਦੀ ਉਮੀਦ ਹੈ। ਉਂਜ਼ ਏਥੋਂ ਦੇ ਲੋਕ ਬਾਰਸ਼ ਹਥੋਂ ਭੰਗ ਹਨ।

ਕੁਛ ਘਰੀਂ ਚਰਨ

ਡਾ: ਦੀਵਾਨ ਸਿੰਘ ਜੀ, ਸੰਤ ਜਗਤ ਸਿੰਘ-ਅਮਰ ਸਿੰਘ, ਅਤੇ ਸੰਤ ਕਪੂਰ ਸਿੰਘ ਜੀ ਦੇ ਘਰ, ਸਤਿਗੁਰੂ ਜੀ ਨੇ ਚਰਨ ਪਾਉਣ ਦੀ ਕ੍ਰਿਪਾ ਕੀਤੀ। 7 ਕੁ ਵਜੇ ਦੀਨਾ ਨਾਥ ਨਿਵਾਸ ਬੰਗਲੇ ਪਹੁੰਚ ਗਏ। ਪ੍ਰਧਾਨ ਜਸਪਾਲ ਸਿੰਘ, ਸੇਠ ਤਰਲੋਕ ਸਿੰਘ, ਸ. ਸੁਰਿੰਦਰ ਸਿੰਘ ਮਨਚੰਦਾ ਹਜ਼ੂਰ ਦੀ ਸੇਵਾ ਵਿਚ ਸਨ।

ਪੂਰਵ ਕਥਾ

ਸੰਤ ਇਕਥਾਲ ਸਿੰਘ ਮਨਚੰਦਾ ਨੇ ਦੱਸਿਆ ਕਿ ਥਾਈਲੈਂਡ ਵਿਚ, ਨਾਮ-ਧਾਰੀ ਪਰਿਵਾਰਾਂ ਦੀ ਪਹੁੰਚ ਉਨ੍ਹੀਵੀਂ ਸਦੀ ਦੇ ਅਖੀਰਲੇ ਹਿਸੇ ਵਿਚ ਹੋਈ। ਸਭ ਤੋਂ ਪਹਿਲਾਂ, ਏਥੇ ਇਕ ਜ਼ਿਮੀਂਦਾਰ (ਜੱਟ) ਸਿੰਘ ਆਇਆ। ਜਿਸ ਦਾ ਨਾਮ ਯਾਦ ਨਹੀਂ। ਫਿਰ ਉਸ ਦੇ ਖਾਨਦਾਨ ਦੇ ਲੋਕ ਥਾਈਲੈਂਡ ਛੱਡ ਕੇ ਚਲੇ ਗਏ।

(ਥਾਕੀ ਵੇਰਵੇ ਉਹ ਆਪਣੀ ਡਾਇਰੀ ਤੋਂ ਵੇਖ ਕੇ ਦੱਸਣ-ਲਿਖਣ ਗੇ।)

ਪਰ ਸ੍ਰੀ ਮਨਚੰਦਾ ਨੇ ਦੱਸਿਆ ਕਿ ਵਰਤਮਾਨ ਸੋਇ ਅਸੋਕ (ਅਸੋਕ ਗਲੀ) ਵਾਲੀ ਧਰਮਸਾਲਾ ਚੌਥੀ ਜਗਹ ਬਣੀ ਹੈ । ਇਸ ਤੋਂ ਪਹਿਲਾਂ ਤਿੰਨ ਹੋਰ ਸਨ ।

ਸਭ ਤੋਂ ਪਹਿਲਾਂ ਸੰਤ ਧਿਆਨ ਸਿੰਘ ਜੀ ਵਰਨ ਨੇ ਬੈਂਕੋਕ ਆ ਕੇ ਬਹੁਤ ਸਾਰੇ ਨਾਮਧਾਰੀ ਸਿੰਘ ਸਜਾਏ । ਇਕ ਵਾਰ ਕਿਸੇ ਗੱਲੋਂ ਰੂਸ ਸੰਤ, ਸਿੰਘ ਸਭਾ ਗੁਰਦੁਆਰੇ ਗੁੰਬੀ ਜਾ ਲਗੇ । ਪਰ ਸੰਤਾਂ ਨੇ ਉਹਨਾਂ ਤੋਂ ਕੁਛ ਸ਼ਰਤਾਂ ਮਨਵਾ ਲਈਆਂ । ਜਿਵੇਂ, ਪਹਿਲੀ : ਜੇ ਮੈਂ ਅਰਦਾਸ ਕਰਾਂਗਾ ਤਾਂ ਬਾਰੂਵੀਂ ਪਾਤਸ਼ਾਹੀ ਦੀ ਅਰਦਾਸ ਕਰਾਂਗਾ । ਦੂਜੀ : ਮੇਰੇ ਕੜਾਹ ਪ੍ਰਸ਼ਾਦ ਲਿਆਉਣ ਤੇ ਦੀਵਾਨ ਵਿਚ ਆਪ ਸਭ ਨੂੰ ਉਠਣਾ ਪਵੇਗਾ । ਨਹੀਂ ਤਾਂ ਮੈਂ ਦੀਵਾਨ ਤੋਂ ਪਹਿਲਾਂ ਪ੍ਰਸ਼ਾਦ ਲਿਆ ਕੇ ਧਰ ਦਿਆਂ ਕਰਾਂਗਾ । ਫੇਰ ਇਤਰਾਜ਼ ਨ ਹੋਵੇ ਅਤੇ ਕੁਛ ਹੋਰ ਜੁ ਇਸ ਵੇਲੇ ਚੇਤੇ ਨਹੀਂ ।

ਕੁਛ ਸਮਾਂ ਸੰਤ ਧਿਆਨ ਸਿੰਘ ਹੁਰਾਂ ਏਥੇ ਕੱਟਿਆ ਪਰ ਉਹ ਅਰਦਾਸ ਪਾਤਸ਼ਾਹੀ ਬਾਰੂਵੀਂ ਦੀ ਕਰਦੇ ਰਹੇ । ਇਕ ਵਾਰ ਕਿਸੇ ਦੇ ਚੁਕਣ-ਚੁਕਾਣ ਤੇ ਗੁਰਦੁਆਰਾ ਪ੍ਰਧਾਨ ਨੇ ਕਿਹਾ, "ਅਜ ਅਰਦਾਸ ਅਸਾਂ ਕਰਨੀ ਹੈ ।" ਪਰ ਕਿਸੇ ਨੂੰ ਅਰਦਾਸ ਆਉਂਦੀ ਨਹੀਂ ਸੀ । ਸੁ "ਤੂੰ ਕਰ" "ਤੂੰ ਕਰ" ਕਰਦਿਆਂ ਹੀ ਪ੍ਰਧਾਨ ਨੇ ਫਿਰ ਸੰਤਾਂ ਨੂੰ ਆਖਿਆ : ਇਹਨਾਂ ਤਾਂ ਕਿਸੇ ਨੂੰ ਵੀ ਅਰਦਾਸ ਨਹੀਂ ਕਰਨੀ ਆਉਂਦੀ, ਰੁਸੀਂ ਕਰੋ ।

ਸੰਤ ਇਕਬਾਲ ਸਿੰਘ ਮਨਚੰਦਾ ਨੇ ਦੱਸਿਆ ਕਿ ਸ. ਬਲਵੰਤ ਸਿੰਘ (ਅਕਾਲੀ) ਫਿਲੌਕਿਆ (ਸ਼ੇਖੂਪੁਰ) ਦੇ ਸਨ । ਨਰੂਲਾ ਗੱਤ ਦੇ । ਉਹਨਾਂ ਦਾ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਚਰਨਾਂ ਨਾਲ ਗੁੜਾ ਪ੍ਰੇਮ ਸੀ । ਜਦੋਂ ਸ੍ਰੀ ਸਤਿਗੁਰੂ ਜੀ ਬੈਂਕੋਕ ਆਏ, ਇਹਨਾਂ ਅਪਣੇ ਘਰ ਚਰਨ ਜ਼ਰੂਰ ਪੁਆਏ ਅਤੇ ਕੀਰਤਨ ਸੁਣਨ ਲਈ ਧਰਮ-ਸਾਲਾ ਵੀ ਜ਼ਰੂਰ ਪਹੁੰਚਦੇ । ਬਲਵੰਤ ਸਿੰਘ ਜੀ ਦੇ ਦੋ ਲੜਕੇ ਸਨ : ਕਿਰਪਾਲ ਸਿੰਘ ਨਰੂਲਾ ਅਤੇ ਜੁਗਿੰਦਰ ਸਿੰਘ ਨਰੂਲਾ । ਦੋਵੇਂ ਅਕਾਲੀ ਵਿਚਾਰਾਂ ਦੇ ਪਰ ਏਧਰ ਨਾਮ-ਧਾਰੀਆਂ ਨਾਲ ਵੀ ਪੂਰਾ ਪ੍ਰੇਮ ਤੇ ਗੁਰੂ ਘਰ ਤੇ ਵੀ ਅਪਾਰ ਸ਼ਰਧਾ । ਇਹਨਾਂ ਚੋਂ ਕਿਰਪਾਲ ਸਿੰਘ ਜੀ ਕੀਰਤਨ ਕਰਿਆ ਕਰਦੇ । ਇਹਨਾਂ ਨਾਲ ਜੋੜੀ ਵਾਲਾ ਗੁਰਬਖਸ਼ ਸਿੰਘ ਜੰਡੂ ਅਤੇ ਜ਼ਿਮੀਂਦਾਰ ਮਾ: ਭਗਵਾਨ ਸਿੰਘ । ਤਿੰਨੋਂ ਭਾਵੇਂ ਨਾਮਧਾਰੀ ਨਹੀਂ ਸਨ ਪਰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਆਗਿਆ ਸਿਰ ਧਾਰ ਅੰਮ੍ਰਿਤ ਵੇਲੇ ਉਠ ਸਕੇਸ਼ 'ਸਨਾਨ ਕਰਦੇ । ਸਵੇਰੇ ਅਤੇ ਸ਼ਾਮ ਦੇ ਅਨੇਕਾਂ ਦੀਵਾਨ ਇਨ੍ਹਾਂ ਹੀ ਲਾਏ ।

ਇਕ ਵਾਰ ਕਿਰਪਾਲ ਸਿੰਘ ਜੀ ਦੀ ਅੱਖ ਵਿਚ ਕਿਸੇ ਤਰ੍ਹਾਂ ਚਿੱਟਾ ਪੈ ਗਿਆ । ਸਾਰੇ ਭਾਰਤੀਆਂ ਨੂੰ ਜੁ ਬਾਈਲੈਂਡ ਵਿਚ ਵਸਦੇ ਸਨ ਫਿਕਰ ਹੋ ਗਿਆ, ਕਿਰਪਾਲ ਸਿੰਘ ਤਾਂ ਪਰੇਸ਼ਾਨ ਸਨ ਹੀ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਇਕ ਦੌਰੇ ਆਏ ਤਾਂ ਕਿਰਪਾਲ ਸਿੰਘ ਹੁਰਾਂ ਅਰਚ ਕੀਤੀ : ਸੱਚੇ ਪਾਤਸ਼ਾਹ, ਮੇਰੀ ਅੱਖ ਵਿਚ ਚਿੱਟਾ ਪੈ ਗਿਆ ਹੈ, ਬਹੁਤ ਦੁਖੀ ਹਾਂ । ਸਤਿਗੁਰੂ ਜੀ ਨੇ ਕਿਰਪਾਲ ਸਿੰਘ ਜੀ ਦੀ ਉਹੋ ਅੱਖ ਉਘੇੜ, ਵੇਖ ਕੇ, ਬਚਨ ਕੀਤਾ : ਕੋਈ ਚਿੱਟਾ ਚੁੱਟਾ ਨਹੀਂ । ਤੂੰ ਐਵੇਂ ਹੀ ਚਿੱਟਾ ਚਿੱਟਾ ਨਾ ਆਖ ! ਅਤੇ ਸਚਮੁਚ ਹੀ ਅਗਲੇ ਦੋ ਚਾਰ ਦਿਨਾਂ ਵਿਚ ਚਿੱਟਾ ਗਾਇਬ ਹੋ ਗਿਆ ।

ਸੰਤ ਇਕਬਾਲ ਸਿੰਘ ਮਨਚੰਦਾ ਵਲੋਂ ਵਿਹਲ ਮਿਲੀ ਤਾਂ ਸੋਠ ਤਰਲੋਕ ਸਿੰਘ

ਹੁਰਾ ਪਾਸ ਬੈਠਣ ਦਾ ਇਤਫ਼ਾਕ ਹੋਇਆ ਤਾਂ ਉਨ੍ਹਾਂ ਗੱਲ ਬਾਤ ਵਿਚ ਪ੍ਰਧਾਨ ਜਸਪਾਲ ਸਿੰਘ ਦੀ ਭਾਰੀਫ਼ ਕੀਤੀ ਅਤੇ ਸੰਤ ਟਹਿਲ ਸਿੰਘ ਸੇਖਵ ਜਿਨ੍ਹਾਂ ਨੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਪਰਦੇਸ ਵਿਚ ਵੀ ਜਾ ਕੇ ਕੀਤੇ, ਅੰਗਰੇਜ਼ ਦੀਆਂ ਪਾਬੰਦੀਆਂ ਦੀ ਪਰਵਾਹ ਕੀਤੇ ਬਿਨਾਂ, ਦੇ ਪਰਵਾਰ ਵਿਚ ਇਸ ਸਮੇਂ ਕਠਿਨਤਾ ਚਲ ਰਹੀ ਦੱਸੀ। ਇਹਨਾਂ ਦੇ ਪਰਵਾਰ ਵਿਚੋਂ ਕਿਸੇ ਨੇ ਗੱਲ ਸੁਣਾਈ ਕਿ ਇਕ ਵਾਰ ਸਤਿਗੁਰੂ ਹਰੀ ਸਿੰਘ ਜੀ ਦਾ ਸੇਖਵਾ ਪਿੰਡ ਵਿਚ ਦੌਰਾ ਸੀ। ਸਤਿਗੁਰੂ ਜੀ ਨੇ ਸੰਤ ਟਹਿਲ ਸਿੰਘ ਜੀ ਦੇ ਚਰਨਾਂ ਨੂੰ ਹੱਥ ਲਾ ਕੇ ਨਮਸਕਾਰ ਕੀਤੀ। ਸਤਿਗੁਰੂ ਹਰੀ ਸਿੰਘ ਠੰਢੀ ਮੂਰਤ ਸੰਤਾਂ ਤੋਂ ਬਲਿਹਾਰ ਜਾ ਰਹੇ ਸਨ ਜਿਨ੍ਹਾਂ ਪਰਦੇਸ ਝਾਗ ਕੇ ਵੀ ਅਪਣੇ ਸਤਿਗੁਰੂ ਦੇ ਦਰਸ਼ਨ ਜਾ ਕੀਤੇ।

ਸੋਠ ਜੀ ਦਾ ਗਵੇੜ ਸੀ ਜੋ ਸਾਰਾ ਸੇਖਵ ਪਰਵਾਰ ਇਸ ਅਵੱਗਿਆ ਲਈ, ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਚਰਨ ਜਾ ਫੜੇ, ਉਹ ਅਵੱਗਿਆ ਬਖਸ਼ਾਣ ਲਈ ਤਾਂ ਜ਼ਰੂਰ ਮੌੜਾ ਪੈ ਜਾਇ। ਦਿਨ ਹਰਿਆਲੇ ਆ ਜਾਣ।

ਇਹ ਜਤਨ ਹੋ ਗਿਆ। ਸਤਿਗੁਰਾਂ ਬਚਨ ਕੀਤਾ : ਅਖੰਡ ਪਾਠ ਕਰਾਵਓ। ਸਤਿਗੁਰੂ ਭਲੀ ਕਰਨ ਗੇ। ਪਰ ਉਹ ਅਖੰਡ ਪਾਠ ਇਕੋ ਟੱਬਰ ਨੇ ਕਰਵਾਇਆ। ਆਸ ਹੈ ਸਤਿਗੁਰੂ ਉਹਦੇ ਤੇ ਕ੍ਰਿਪਾ ਕਰਨ ਗੇ।

ਦੋ ਅਵਤਾਰ ਸਿੰਘ

ਹੁਣ ਮੇਰੇ ਪਾਸ ਆ ਬੈਠੇ ਹਨ ਸ. ਅਵਤਾਰ ਸਿੰਘ ਕੁਮਾਰ। ਉਹਨਾਂ ਦੇ ਵੱਡੇ ਭਾਈ ਸ. ਟਹਿਲ ਸਿੰਘ ਅਤੇ ਇਕ ਭੈਣ ਪਹਿਲਾਂ ਤੋਂ ਹੀ ਏਥੇ ਰਹਿੰਦੀ ਹੈ। ਇਹ ਪਿਛੋਂ ਮੰਡੀਓਂ, ਸੰਤ ਵਜ਼ੀਰ ਸਿੰਘ ਹੁਰਾਂ ਦਾ ਪਰਵਾਰ ਹੈ। ਸੰਤ ਵਜ਼ੀਰ ਸਿੰਘ ਕੁਮਾਰ ਏਥੇ ਹੀ ਰਹਿੰਦੇ ਰਹੇ ਹਨ ਪਰ ਅੰਤ ਸਮਾਂ ਉਨ੍ਹਾਂ ਦਾ ਮੰਡੀ ਜਾ ਕੇ ਆਇਆ। ਉਹਨਾਂ ਨੂੰ ਗੁਜ਼ਰੇ 8-9 ਸਾਲ ਹੋ ਗਏ ਹਨ। ਅਵਤਾਰ ਸਿੰਘ ਕੁਮਾਰ ਹੁਰਾਂ ਦੇ ਪੰਜ ਬੱਚੇ ਹਨ ਦੋ ਲੜਕੀਆਂ, ਤਿੰਨ ਲੜਕੇ।

ਇਕ ਹੋਰ ਅਵਤਾਰ ਸਿੰਘ ਜੀ ਮੇਰੇ ਪਾਸ ਬੈਠੇ ਹਨ। ਇਹ ਸੱਤ ਭਰਾ ਹਨ—ਇਹ ਸਾਰੇ ਸੰਤ, ਨਿਹਾਲ ਸਿੰਘ ਗੋਰੋਵਾੜਾ ਦੇ ਫ਼ਰਜ਼ੰਦ ਹਨ। ਨਾਮ ਹਨ : ਸ. ਜਗਜੀਤ ਸਿੰਘ, ਸ. ਮਹਿਲ ਸਿੰਘ, ਸ. ਦਰਸ਼ਨ ਸਿੰਘ, ਸ. ਜੁਗਿੰਦਰ ਸਿੰਘ, ਸ. ਅਵਤਾਰ ਸਿੰਘ, ਸ. ਸੰਪੂਰਨ ਸਿੰਘ, ਸ. ਮਹਿੰਦਰ ਸਿੰਘ। ਅਗੇ ਇਹਨਾਂ ਦਾ ਪਰਵਾਰ ਵਿਸਤਾਰ ਆਪ ਅੰਦਾਜ਼ ਲਓ। ਸ. ਅਵਤਾਰ ਸਿੰਘ ਗੋਰੋਵਾੜਾ ਨੇ ਦੱਸਿਆ ਕਿ ਉਹਨਾਂ ਇਕ ਵਾਰ 126 ਘਰ ਬੈਂਕੋਕ ਵਿਚ ਨਾਮਧਾਰੀਆਂ ਦੇ ਗਿਣੇ ਸਨ। ਇਹਨਾਂ ਚੋਂ 30 ਪਰਸੈਂਟ ਤਾਂ ਗੋਰੋਵਾੜੀਆਂ ਦੇ ਹੀ ਸਨ। ਪਰ ਕੋਲ ਬੈਠੇ ਅਵਤਾਰ ਸਿੰਘ ਕੁਮਾਰ ਨੇ ਕੱਟਿਆ। ਉਨ੍ਹਾਂ ਕਿਹਾ ਕਿ ਅਜ ਕਲ ਸ਼ਹਿਰ ਵਿਚ 300 ਤੋਂ ਵੱਧ ਘਰ ਹਨ। ਸ਼ਹਿਰ ਦੇ ਬਹੁਤੇ ਇਲਾਕਿਆਂ ਵਿਚ 30-30, 40-40 ਘਰ ਹੋਣੇ ਤਾਂ ਮਾਮੂਲੀ ਗੱਲ ਹੈ। ਤੁਹਾਡੀ ਗੱਲ ਤਾਂ ਬਹੁਤ ਪੁਰਾਣੀ ਹੈ।

ਚਲੋ, ਧਰਮ ਧਰਤੀ ਸਵੇਨਾ ਰੁਮਾ ਨੂੰ

ਅੱਜ ਉਹ ਦਿਨ ਸੀ ਜਿਸ ਵਾਸਤੇ ਸ੍ਰੀ ਸਤਿਗੁਰੂ ਜੀ ਖਾਸ ਕਰ ਬੈਂਕੋਕ ਪਧਾਰੇ ਸਨ। ਡਾ: ਸੁਚਾਟ ਹੁਰਾਂ ਦੀ 'ਰਿਲੀਜਸ ਲੈਂਡ' (ਧਰਮ ਧਰਤੀ) ਵਿਚ ਅੱਜ ਸ਼ਾਂਤੀ ਮੰਦਰ ਦਾ ਉਦਘਾਟਨੀ ਇਕੱਠ ਹੈ। ਕਾਰ ਸਵਾਰ ਤਾਂ ਸੈਂਕੜਿਆਂ ਦੀ ਗਿਣਤੀ ਵਿਚ ਜਾਣ ਗੇ ਹੀ ਪਰ ਜੋ ਬੇ-ਕਾਰ ਹਨ ਉਨ੍ਹਾਂ ਲਈ ਬੱਚਾਂ ਦਾ ਤਿੰਤਜ਼ਾਮ ਹੈ। ਸੇਠ ਤਰਲੋਕ ਸਿੰਘ ਦੇ ਬੇਗਲਿਤੋਂ ਅਤੇ ਨਾਮਧਾਰੀ ਧਰਮਧਾਰਾ ਸੌਣ ਅਰੋੜ ਤੋਂ ਨਾਮਧਾਰੀ ਨਰ ਨਾਰਾਂ ਨੂੰ ਲੈ ਕੇ ਬਸਾਂ ਵੀ ਜਾਣ ਗੀਆਂ। 9 ਵਜੇ ਚਭੋ ਚਭੀ ਦਾ ਪ੍ਰੋਗਰਾਮ ਹੈ। 10 ਵਜੇ ਤਕ ਟ੍ਰੈਫਿਕ ਪੁਲਿਸ ਵਾਲਿਆਂ ਦੀਆਂ ਗੱਡੀਆਂ ਆ ਗਈਆਂ। ਸ੍ਰੀ ਸਤਿਗੁਰੂ ਜੀ ਦੀ ਕਾਰ ਅਗੇ, ਪਹਿਲਾਂ ਟ੍ਰੈਫਿਕ ਪੁਲਿਸ ਦੀ ਗੱਡੀ, ਪਿਛੇ 10 ਗੱਡੀਆਂ ਹੋਰ (ਇਹ ਨਾਮਧਾਰੀ ਪਰਵਾਰਾਂ ਦੀਆਂ) ਅਤੇ ਇਸ ਕਾਫ਼ਲੇ ਵਿਚ 13ਵੀਂ ਗੱਡੀ ਫੇਰ ਟ੍ਰੈਫਿਕ ਦੀ। ਬਾਕੀ ਕਾਰ ਸਵਾਰ ਅਪਣੀ ਇੱਛਾ ਅਨੁਸਾਰ ਆਉਣ ਜਾਣ ਗੇ। ਇਹ ਪਾਬੰਦੀ ਟ੍ਰੈਫਿਕ ਦੀ ਸਹੂਲਤ ਨੂੰ ਮੁਖ ਰੱਖ ਕੇ ਕੀਤੀ ਗਈ।

ਅਸਮਾਨ ਉੱਤੇ ਬੱਦਲਵਾਈ ਸੰਘਣੀ ਸੀ। ਬੈਂਕੋਕ ਸ਼ਹਿਰ ਦੀਆਂ ਸੜਕਾਂ ਤੇ ਪਾਣੀ ਦੀ ਬਹੁਤਾਤ ਸੀ। ਨੇੜੇ ਦਾ ਦਰਿਆ ਹੜ ਵਾਲੀ ਹਾਲਤ ਵਿਚ ਸੀ। ਕਿਹਾ ਜਾਂਦਾ ਹੈ ਬੈਂਕੋਕ ਦੇ ਲੋਕਾਂ ਨੇ ਅਪਣੀਆਂ ਸੜਕਾਂ ਤੇ ਕਦੇ ਏਨਾ ਪਾਣੀ ਨਹੀਂ ਸੀ ਵੇਖਿਆ।

ਅੱਜ ਦੇ ਦਿਨ ਵਾਸਤੇ ਸਤਿਗੁਰਾਂ ਨੇ ਖਾਸ ਉਚੇਚ ਕੀਤਾ ਸੀ। ਕੈਨੇਡਾ ਅਤੇ ਅਮਰੀਕਾ ਦਾ ਦੌਰਾ ਕੈਂਸਲ ਕਰ ਦਿਤਾ ਗਿਆ। ਮਹਾ ਮਹਿਮ (ਹਿਜ਼ ਐਕਸੀਲੈਂਸੀ) ਡਾ: ਸੁਚਾਟ ਦੀ ਬੇਨਤੀ ਨੂੰ ਮੁਖ ਰੱਖ ਕੇ ਉਸ ਵਲੋਂ ਸਥਾਪਤ ਕੀਤੇ ਜਾ ਰਹੇ ਅਮਨ-ਸ਼ਾਂਤੀ ਦੇ ਮੰਦਰ ਦਾ ਨੀਂਹ ਪੱਥਰ ਰੱਖਣ ਲਈ ਸਤਿਗੁਰੂ ਜੀ ਦਾ ਬੈਂਕੋਕ ਆਉਣ ਦਾ ਉਚੇਚਾ ਪ੍ਰੋਗਰਾਮ ਸੀ। ਡਾ: ਸੁਚਾਟ ਏਥੋਂ ਦੇ ਸਤਿਕਾਰਯੋਗ ਬੰਧੀਆਂ ਦੇ ਸੱਚੇ ਪ੍ਰਤੀਨਿਧ ਅੱਜ ਇਕ ਮਹਾਨ ਸੰਸਥਾ ਦੇ ਕੇਂਦਰ ਦਾ ਆਰੰਭ ਕਰਵਾ ਰਹੇ ਸਨ ਅਤੇ ਉਹ ਵੀ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਪਾਵਨ ਕਰ ਕਮਲਾਂ ਦੁਆਰਾ। ਅਪਣੇ ਦੇਸ਼ ਦੇ ਰਾਜ ਮੁਖੀਆਂ ਅਤੇ ਧਰਮ ਮੁਖੀਆਂ ਨਾਲੋਂ ਉਨ੍ਹਾਂ ਨੇ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਦੀ ਟੇਕ ਵਧੇਰੇ ਰੱਖੀ।

ਕੇਂਦਰ ਵਿਚ ਪਹੁੰਚ

ਜਦੋਂ 100 ਕਿਲੋਮੀਟਰ ਦਾ ਸਫ਼ਰ ਝਾਗ ਸਾਰਾ ਕਾਫ਼ਲਾ 'ਰਿਲੀਜਸ ਲੈਂਡ' (ਧਰਮ ਧਰਤੀ) ਵਿਚ ਪਹੁੰਚਿਆ ਤਾਂ ਇਸ ਧਰਤੀ ਦੇ ਪ੍ਰਥਮ ਦਰਸ਼ਨ ਕੁਛ ਇਸ ਤਰ੍ਹਾਂ ਦੇ ਹੋਏ। ਇਕ ਤਰਫ਼ ਉੱਚੀਆਂ ਪਹਾੜੀਆਂ, ਕੁਝ ਖੁਸ਼ਕ ਤੇ ਕੁਝ ਹਰੀਆਂ ਭਰੀਆਂ, ਦੀ ਕਤਾਰ ਇਕ ਦੀਵਾਰ ਜੈਸੀ, ਜਿਨ੍ਹਾਂ ਦੀਆਂ ਦੋ ਤਿੰਨ ਚੋਟੀਆਂ ਤੇ ਪੂਜਿਤ ਮੰਦਰ ਅਤੇ ਮੂਰਤੀਆਂ। ਇਹਨਾਂ ਪਹਾੜੀਆਂ ਦੇ ਪੈਰਾਂ ਵਿਚ ਡਾ: ਸੁਚਾਟ ਵਲੋਂ ਖੜੀਦੀ 100 ਏਕੜ ਧਰਤੀ। ਇਸ ਕਾਲੋਨੀ ਵਿਚ ਵਸਣ ਵਾਲੇ ਪ੍ਰਤੱਤ ਸ਼ਾਸ਼ਾਹਾਰੀ ਹੋਣ ਗੇ, ਇਹ ਵਿਧਾਨ ਵਿਚ ਦਰਜ ਹੋਵੇਗਾ।

ਇਸ 'ਰਿਲੀਜਸ ਲੈਂਡ' ਵਿਚ ਦਾਖਲ ਹੁੰਦਿਆਂ ਹੀ ਪਤਾ ਲਗ ਗਿਆ ਕਿ ਅਸੀਂ 'ਕਿਸੇ ਮਹਾਨ ਉਤਸਵ ਵਿਚ ਪਰਵੇਸ਼ ਪਾ ਰਹੇ ਹਾਂ। ਗੁੜੀਆਂ ਉਨਾਬੀ ਬੁਨਾਇਣਾਂ ਜਿਨ੍ਹਾਂ ਦੀ ਪਿੱਠ ਤੇ ਬੱਬਰ ਸ਼ੇਰ ਦੀ ਤਸਵੀਰ ਛਪੀ ਹੋਈ ਸੀ, ਪਹਿਨੀਂ ਕਿਸ਼ੋਰ ਤੇ ਬਾਈ ਜਵਾਨ, ਜਗਹ ਬਜਗਹ ਸੇਵਾ ਲਈ ਤੈਨਾਤ ਸਨ। ਅਤੇ ਬੇਗਿਣਤ ਹਜ਼ੂਮ ਏਧਰ ਓਧਰ ਲਹਿਰਦਾ ਫਿਰ ਰਿਹਾ ਸੀ। ਕੱਚੀਆਂ ਪਰ ਵਲੇਵੇਂ ਦਾਰ ਬੇ-ਘੱਟਾ ਸੜਕਾਂ ਉਤਦੀ ਹੁੰਦੇ ਜਦੋਂ ਸਾਡਾ ਕਾਰ ਕਾਫਲਾ ਪਿੰਡਾਲ ਦੇ ਨੜਦੀਕ ਪਹੁੰਚਾ ਤਾਂ ਖੁਦ ਮਹਾ ਮਹਿਮ ਡਾ: ਸੁਚਾਟ ਅਤੇ ਉਨ੍ਹਾਂ ਦੇ ਸਾਥੀ ਸਹਾਇਕ ਸ੍ਰੀ ਸਤਿਗੁਰੂ ਜੀ ਦੇ ਸੁਆਗਤ ਅਤੇ ਅਗਵਾਨੀ ਲਈ ਪਹੁੰਚੇ। 10-30 ਦੇ ਚੱਲਿਆਂ ਏਥੇ ਪਹੁੰਚਦਿਆਂ ਨੂੰ 1-00 ਵਜ ਗਿਆ ਸੀ। ਹੜ੍ਹਾਂ ਹੇਠ ਆਈਆਂ ਸਿਧੀਆਂ ਸੜਕਾਂ ਕਾਰਨ ਹੀ 100 ਕਿਲੋਮੀਟਰ ਏਨਾ ਸਮਾ ਲੈ ਗਿਆ।

ਜਿਥੇ ਅਸੀਂ ਆਏ ਇਹ ਅੰਡਾਕਾਰ ਪਰ ਪਾਸਿਆਂ ਤੋਂ ਖੁਲ੍ਹਾ ਪਿੰਡਾਲ ਸੀ ਜਿਦ੍ਹਾ ਅੱਧਾ ਭਾਗ ਤਾਂ ਪਲਾਸਟਿਕ ਤਰਪਾਲਾਂ ਨਾਲ ਬਣੇ ਸੁਬਰੇ ਛੱਪਰਾਂ ਦਾ ਸੀ ਦੂਜਾ ਅਤੇ ਉੱਤਰੀ ਹਿੱਸਾ ਨਾਰੀਅਲ, ਤਾੜ ਆਦਿ ਬਿਰਫ਼ਾਂ ਦੇ ਪੱਤਰਾਂ ਨਾਲ ਆਫਾਇਤ ਛੱਪਰਾਂ ਦਾ ਸੀ। ਲੋਹੇ ਦੇ ਰੰਗ ਕੀਤੇ ਖੰਡਿਆਂ ਉੱਤੇ ਉਸਾਰੇ-ਬਣਾਏ ਛੱਪਰ ਸਾਦਗੀ, ਸੁਅਫਤਾ ਅਤੇ ਸੁਹਜ ਦਾ ਚਿੱਤਾਕਰਸ਼ਣ ਕਲਾ ਪ੍ਰਗਟਾਵਾ ਸਨ। ਇਹਨਾਂ ਛੱਪਰਾਂ ਵਿਚ ਉਹਨੀਂ ਬਾਈ ਉੱਚੀਆਂ ਉਠੀਆਂ ਮੰਦਰ ਚੋਟੀਆਂ ਸਨ, ਜਿਨ੍ਹਾਂ ਬਾਵਾਂ ਤੇ ਧਰਮ ਗੁਰੂਆਂ ਦੇ ਸਿੰਘਾਸਣ ਸਨ।

ਸ੍ਰੀ ਸਤਿਗੁਰੂ ਜੀ ਦੇ ਕਾਰ ਤੋਂ ਉਤਰਦਿਆਂ ਹੀ ਅਨਾਉਂਸਰ ਨੇ ਮਾਈਕ ਤੇ ਐਲਾਨ ਕੀਤਾ : ਪਵਿਤਰ ਭਾਰਤ ਦੇਸ਼ ਦੇ ਪੰਜਾਬ ਪ੍ਰਾਂਤ ਵਿਚੋਂ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਮੰਡਪ ਵਿਚ ਆਉਣ ਵਾਲੇ ਹਨ ਅਤੇ ਹੁਣ ਬਾਕਾਇਦਾ ਕਾਰਵਾਈ ਦਾ ਆਰੰਭ ਹੋ ਜਾਵੇਗਾ।

ਮਹਾ ਮਹਿਮ ਡਾ: ਸੁਚਾਟ ਅਤੇ ਉਨ੍ਹਾਂ ਦੇ ਸਾਥੀ ਤੇ ਸਹਾਇਕ ਅੱਗੇ ਅੱਗੇ, ਪਿਛੇ ਪਿਛੇ ਸ੍ਰੀ ਸਤਿਗੁਰੂ ਜੀ ਸਫੈਦ ਖੱਦਰ ਬਸਤਰਾਂ ਉਪਰ ਖੱਦਰ ਦਾ ਚੌਗਾ ਪਹਿਨੀਂ, ਚਰਨੀਂ ਖਾਕੀ ਕਪੜੇ ਦਾ ਜੋੜਾ ਪਾਈ, ਆਹਿਸਤਾ ਆਹਿਸਤਾ ਜਾ ਰਹੇ ਸਨ। ਆਪ ਜੀ ਦੇ ਪਿਛੇ ਅਤੇ ਨਾਲ ਸਨ : ਨਾਮਧਾਰੀ ਸੰਗਤ ਬਾਈਲੈਂਡ ਦੇ ਪ੍ਰਧਾਨ ਸੇਠ ਜਸਪਾਲ ਸਿੰਘ, ਸੇਠ ਤਰਲੋਕ ਸਿੰਘ, ਸ. ਸੁਰਿੰਦਰ ਸਿੰਘ ਮਨਚੰਦਾ, ਸੰਤ ਮਹਿੰਦਰ ਸਿੰਘ ਪੂਰਬਾ, ਪ੍ਰੀਤਮ ਸਿੰਘ ਕਵੀ ਅਤੇ ਸੇਠ ਸਪੁਤਰ ਬਖਸ਼ੀਸ਼ ਸਿੰਘ ਚਾਵਲਾ। ਪਿੱਛੇ ਕੁਛ ਹਟਵੇਂ, ਸ੍ਰੀ ਮਾਤਾ ਚੰਦ ਕੌਰ ਜੀ ਆ ਰਹੇ ਸਨ, ਬੀਬੀ ਮਹਿੰਦਰ ਕੌਰ ਚਾਵਲਾ ਅਤੇ ਹੋਰ ਪ੍ਰਤਿਠਤ ਬੀਬੀਆਂ ਨਾਲ।

ਮੰਡਪ ਦੀ ਸ਼ੋਭਾ

ਇਹ ਅੰਡਾਕਾਰ ਮੰਡਪ ਸ਼ੋਭਾ ਦਾ ਕੇਂਦਰ ਸੀ। ਪਹਾੜੀ ਦੀ ਤਰਫ਼ ਦਾ ਤਰਪਾਲਾਂ ਕੱਜਿਆ ਮੰਡਪ ਦਾ ਭਾਗ ਰਾਜਦੂਤਾਂ ਨਾਲ ਭਰਪੂਰ ਸੀ। ਉਹਨਾਂ ਅੱਗੇ ਸੁਨਹਿਰੀ ਕਪੜਿਆਂ ਨਾਲ ਢਕੇ ਬੈਂਚ ਅਤੇ ਇਨ੍ਹਾਂ ਤੇ ਸੋਨੇ ਤਾਰਾਂ ਦੇ ਤਿਆਰ ਕੀਤੇ ਕਲਸ ਪਏ

ਸਨ, ਨਾਰੀਅਲ ਦੀ ਸਕਲ ਦੇ ਅਤੇ ਇਕ ਇਕ ਚਾਂਦੀ ਰੰਗਾ ਕਲਸ ਵੀ । ਰਾਜਦੂਤਾਂ ਕੋਲੋਂ ਦੀ ਲੰਘਦੇ ਸੱਚੇ ਪਾਤਸ਼ਾਹ ਧਰਤੀਓਂ ਤਿੰਨ ਫੁਟ ਉੱਚੇ ਸੁਨਹਿਰੀ ਸਿੰਘਾਸਣ ਤੇ ਸੰਪੂਰਨ ਸਤਿਕਾਰ ਨਾਲ ਬੈਠਾ ਦਿੱਤੇ ਗਏ । ਆਪ ਜੀ ਦੇ ਚਰਨਾਂ ਹੇਠ ਸੁਨਹਿਰੀ ਚੌਂਕੀ ਸ਼ੋਭਾ ਪਾ ਰਹੀ ਸੀ । ਆਪ ਜੀ ਦੇ ਅੰਨ ਸਾਹਮਣੇ ਵਿਛੇ ਹੋਏ ਫਰਸ਼ ਦੀ ਢਾਈ ਫੁਟ ਪਗਡੰਡੀ ਨਾਲ, ਦੂਜੇ ਪਾਸੇ ਦੇ ਮੰਡਪ ਹੇਠ ਬੋਧੀਆਂ ਦੇ ਧਰਮ ਗੁਰੂ (ਨੰ: 2) ਬੈਠੇ ਸ਼ੋਭਦੇ ਸਨ ਭਗਵੇ ਵਸਤਰਾਂ ਵਿਚ ।

ਪਿੰਡਾਲ ਦੇ ਵਿਚਕਾਰੋ, ਧਰਤੀਓਂ ਡੇਢ ਫੁਟ ਉੱਚੇ ਘਾਹ ਦਾਰ ਬੜੇ ਉਤੇ, ਇਕ ਵਿਸ਼ਾਲ ਸਫੈਦ ਕੰਵਲ ਉਸਾਰਿਆ ਗਿਆ ਸੀ ਜਿਸ ਦੀਆਂ ਹਰੀਆਂ ਪੱਤੀਆਂ ਧਰਤੀ ਨਾਲ ਜੁੜੀਆਂ ਹੋਈਆਂ ਸਨ । ਇਸ ਦੇ ਦੱਖਣ ਅਤੇ ਉੱਤਰ ਵਿਚ ਫੌਜੀ ਬਸਤਰਾਂ ਵਾਲੇ ਜੁਆਨ ਖੜੇ ਸਨ । ਉੱਤਰ ਵਲ ਬੈਂਡ ਬਾਜੇ ਵਾਲੇ ਅਤੇ ਦੱਖਣ ਵਿਚ 30 ਦੇਸ਼ਾਂ ਦੇ ਭੰਡਿਆਂ ਨਾਲ ਉਤਨੇ ਹੀ ਫੌਜੀ ਵਰਦੀ ਵਾਲੇ ਸਿਪਾਹੀ ਖਲੋਤੇ ਸਨ ਜਿਨ੍ਹਾਂ ਰਸਮ ਦੇ ਆਰੰਭ ਵਿਚ ਬੰਡੇ ਝੁਲਾਣੇ ਸਨ ।

ਸ੍ਰੀ ਸਤਿਗੁਰੂ ਜੀ ਦੇ ਸਾਹਵੇਂ ਜ਼ਰਾ ਕੁ ਪਾਸੇ ਤੇ ਲਾਲ, ਪੀਲੇ ਤੇ ਹਰੇ ਵਡੇ ਵਡੇ ਗੁਬਾਰਿਆਂ ਦੇ ਸਮੂਹ ਪੈਣ ਵਿਚ ਭੱਲ ਰਹੇ ਸਨ, ਜਿਵੇਂ ਉਡਣ ਨੂੰ ਕਾਹਲੇ ਹੋਣ । ਇਨ੍ਹਾਂ ਗੁਬਾਰਿਆਂ ਦੇ ਨਾਲ, ਹੇਠਾਂ ਇਕ ਬਾਰੀਕ ਕੱਪੜੇ ਤੇ ਸ਼ਾਂਤੀ ਮੰਦਰ ਦਾ ਵੇਰਵਾ ਤੇ ਭੀਜਾਈਨ ਵਾਹਿਆ ਹੋਇਆ ਸੀ । ਸਤਿਗੁਰੂ ਜੀ ਦੇ ਸਿੰਘਾਸਣ ਦੇ ਪਿਛਲੇ ਪਾਸੇ ਅਤੇ ਨਾਲ ਕਰਕੇ ਕਾਫ਼ੀ ਵਡੀ ਗਿਣਤੀ ਵਿਚ ਨਾਮਧਾਰੀ ਇਸਤਰੀ ਪੁਰਸ਼ ਕੁਰਸੀਆਂ ਤੇ ਭਟੇ ਬੈਠੇ ਸਨ । ਮਾਤਾ ਜੀ ਮੂਹਰਲੀ ਕਤਾਰ ਵਿਚ ਸਿੰਘਾਸਣ ਦੇ ਨੇੜੇ ਸਜ ਰਹੇ ਸਨ । ਸਿੰਘਾਸਣ ਦੁਆਲੇ ਹੇਠ ਲਿਖੇ ਸਰੀਰ ਮੋਰੀ ਜਾਣਕਾਰੀ ਵਾਲੇ ਸਨ : ਖੱਬੇ ਬਾਜੂ ਨਾਲ ਸੇਠ ਤਰਲੋਕ ਸਿੰਘ, ਸੇਠ ਜਸਪਾਲ ਸਿੰਘ ਪ੍ਰਧਾਨ, ਦੂਜੇ ਪਾਸੇ ਪ੍ਰੀਤਮ ਸਿੰਘ ਕਵੀ, ਸ. ਸੁਰਿੰਦਰ ਸਿੰਘ ਨਰੂਲਾ, ਸੰਤ ਮਹਿੰਦਰ ਸਿੰਘ ਪੁਰਬਾ, ਸੇਠ ਬਹਾਦਰ ਸਿੰਘ-ਬਖਸ਼ੀਸ਼ ਸਿੰਘ ਚਾਵਲਾ ।

ਇਸ ਵੇਲੇ ਦੇ ਸਮੂਚੇ ਦ੍ਰਿਸ਼ ਨੂੰ 30 ਕੈਮਰਿਆਂ ਅਤੇ ਮੁਵੀ ਵਾਲੇ ਕਈ ਸਜਣ ਲਾਲਚੀਆਂ ਵਾਂਗ ਸੰਭਾਲ ਰਹੇ ਸਨ । ਨਾਮਧਾਰੀ ਸੰਗਤ ਵਲੋਂ ਵੀਡੀਓ ਦਾ ਪ੍ਰਬੰਧ ਸੀ । ਠਾਕੁਰ ਦਲੀਪ ਸਿੰਘ ਜੀ ਨੇ ਮੈਨੂੰ ਦਿੱਲੀਓਂ ਪੱਕੀ ਕਰ ਘੱਲਿਆ ਸੀ : ਸਤਿਗੁਰਾਂ ਨੂੰ ਅਰਜ਼ ਕਰਕੇ ਵੀਡੀਓ ਦਾ ਪ੍ਰਬੰਧ ਜ਼ਰੂਰ ਕਰਵਾ ਲੈਣ ।

ਮੈਂ ਭੀ ਫੁਲਿਆ ਨਹੀਂ ਸਾਂ, ਆਉਣ ਤੋਂ ਅਗਲੇ ਦਿਨ ਹੀ ਬੇਨਤੀ ਕਰ ਦਿਤੀ ਸੀ । ਪ੍ਰਧਾਨ ਜਸਪਾਲ ਸਿੰਘ ਨੇ ਉਸ ਨਾਮਧਾਰੀ ਸੱਜਣ ਸ. ਨਿਰਭੈ ਸਿੰਘ ਦੀ ਡਿਊਟੀ ਲਗਾ ਦਿਤੀ ਸੀ ਜਿਸ ਦਾ ਅਪਣਾ ਵੀਡੀਓ ਪ੍ਰਬੰਧ ਸੀ । ਇਸ ਲਈ ਇਹ ਚੰਗਾ ਹੋ ਗਿਆ ਕਿ ਸਤਿਗੁਰੂ ਜੀ ਦੇ ਉਸ ਚੌਖਟੇ ਵਿਚ ਹੀ ਦਰਸ਼ਨ ਹੋ ਸਕਣਗੇ, ਜਿਸ ਬਾਰੇ ਉਹ ਉਚੇਚ ਨਾਲ ਥਾਈਲੇਂਡ ਆਏ ਸਨ ।

ਵਧੀਆ ਗੱਲ ਇਹ ਹੋ ਗਈ ਕਿ ਅਜ ਕਲ ਥਾਈਲੇਂਡ ਦਾ ਅਸਲੀ ਹੁਕਮਰਾਨ, ਤਿੰਨਾਂ ਫੌਜਾਂ ਦਾ ਜੈਨਰਲ ਸ੍ਰੀ ਪ੍ਰਾਫਾਟ ਵੀ ਮੌਕੇ ਉਤੇ ਸੀ । ਉਸ ਨੇ ਕਮਲ ਫੁਲ ਵਿਚ ਬਾਈ ਧਰਤੀ ਦੀ ਸੁਨਹਿਰੀ ਬੈਲੀ, ਜਿਸ ਵਿਚ ਢਾਈ ਤੋਲੇ ਮਿੱਟੀ ਹੋਵੇਗੀ, ਧਰ ਕੇ

ਇਸ ਸਮਾਗਮ ਦਾ ਆਰੰਭ ਕੀਤਾ। ਅਤੇ ਗੁਬਾਰਿਆਂ ਬੱਧਾ ਸ਼ਾਂਤੀ ਮੰਦਰ ਆਕਾਸ਼ ਵਿਚ ਉਡ ਭਰਿਆ। ਉਪ੍ਰੰਤ ਪੋਲੈਂਡ, ਸਪੇਨ, ਆਸਟ੍ਰੇਲੀਆ, ਆਸਟਰੀਆ, ਜਰਮਨੀ ਵੈਸਟ, ਨੈਪਾਲ, ਭਾਰਤ, ਈਰਾਨ, ਇਜ਼ਰਾਈਲ, ਜਾਪਾਨ, ਮਲੇਸ਼ੀਆ, ਫਿਲਿਪੀਨ, ਸੀਲੋਨ, ਤੁਰਕੀ, ਰੂਸ, ਅਮਰੀਕਾ, ਯੂ.ਕੇ., ਵੀਅਤਨਾਮ ਆਦਿ 30 ਦੇਸ਼ਾਂ ਦੇ ਰਾਜਦੂਤਾਂ ਜਾਂ ਪ੍ਰਤੀਨਿਧਾਂ ਨੇ ਅਪਣੇ ਅਪਣੇ ਸੁਨਹਿਰੀ ਕਲਸ ਵਿਚੋਂ, ਅਪਣੇ ਦੇਸ਼ ਦੀ ਮਿੱਟੀ ਵਾਲੀ ਸੁਨਹਿਰੀ ਗੁਥਲੀ ਕੱਢ ਕੱਢ ਕੰਵਲ ਫੁਲ ਦੇ ਅੰਦਰ ਰੱਖੀ। ਇਕ-ਇਕ ਪ੍ਰਤੀਨਿਧ ਨੇ ਦੋ-ਦੋ ਮਿੰਟ ਲਏ। ਆਉਣ ਦਾ ਤਰੀਕਾ ਸੀ : ਡਾ: ਸੁਚਾਟ ਅਗਵਾਨੀ ਕਰਦੇ। ਰਾਜਦੂਤ ਲਈ ਪਵਿਤਰ ਦੇਸ਼ ਭੂਮੀ ਦਾ ਸੁਨਹਿਰੀ ਕਲਸ ਲੈ ਕੇ ਹਰ ਵਾਰ ਇਕ ਨਵੀਂ ਬਣੀ-ਸਜੀ ਥਾਈ ਲੜਕੀ ਤੁਰਦੀ, ਪਿਛੇ ਰਾਜਦੂਤ ਜਾਂ ਪ੍ਰਤੀਨਿਧ, ਇਹਨਾਂ ਤੋਂ ਪਿਛੇ ਚਾਰ ਪ੍ਰਬੰਧ-ਸੇਵਕ ਫੌਜੀ ਵਰਦੀ ਪਹਿਨੀ, ਜਿਨ੍ਹਾਂ ਚੋਂ ਇਕ ਦੇ ਹੱਥ ਉਸ ਦੇਸ਼ ਦਾ ਝੰਡਾ ਹੁੰਦਾ, ਜਿਸ ਦੀ ਮਿੱਟੀ ਕੰਵਲ ਵਿਚ ਪਾਈ ਜਾਣੀ ਹੁੰਦੀ। ਰਾਜਦੂਤ ਦੇ ਦੇਸ਼ ਦਾ ਸਤਿਕਾਰ ਕਰਨ ਹਿਤ, ਉਹਦੀ ਕੁਰਸੀ ਤੋਂ ਕੰਵਲ ਤਕ ਪੰਜ ਥਾਈਂ ਲਾਘੇ ਦੇ ਦੁਵੱਲੀ ਖਲੌਤੀਆਂ ਸੋਹਣੀਆਂ ਥਾਈਂ ਕੁੜੀਆਂ ਫੁਲ-ਪੱਤੀਆਂ ਬਖੇਰਦੀਆਂ, ਇਕ ਨੀਲੀ ਤਹਿਮਤ ਅਤੇ ਸਫੈਦ ਕੋਟ ਵਾਲਾ ਆਦਮੀ ਛੱਤਰ ਲੈ ਕੇ ਨਾਲ ਨਾਲ ਚਲਦਾ, ਮਿੱਟੀ ਦੇ ਸਤਿਕਾਰ ਵਜੋਂ। ਇਸ ਅਵਸਰ ਤੇ ਜਦੋਂ ਕੰਵਲ ਵਿਚ ਪਵਿਤਰ ਮਿੱਟੀ ਟਿਕਾਈ ਜਾਂਦੀ, ਮੱਠਾ ਮੱਠਾ ਬੈਂਡ ਵਜਦਾ।

ਨੀਂਹ ਪੱਥਰ

1.35 ਤੋਂ ਜਾਰੀ ਹੋਈ ਕਾਰਵਾਈ, ਉਪਰ ਦੱਸੀ ਤਜਵੀਜ਼ ਅਨੁਸਾਰ 2.15 ਤਕ ਚਲੀ। ਹਜ਼ਾਰਾਂ ਦਰਸ਼ਕ ਮੰਡਪ ਦੇ ਅੰਡਾਕਾਰ ਛਪਰਾਂ ਹੇਠ ਕੁਰਸੀਆਂ ਤੇ ਬੈਠੇ, ਇਸ ਧਾਰਮਿਕ ਸਮੇਲਨ ਨੂੰ ਗੁਰੂ ਨਾਲ ਵੇਖਦੇ ਰਹੇ ਜੁ ਅਜੇ ਤਕ ਰਾਜਸੀ ਵਿਅਕਤੀਆਂ ਉੱਤੇ ਹੀ ਨਿਰਭਰ ਸੀ।

ਨਾਮਧਾਰੀ ਦਰਸ਼ਕਾਂ ਦੇ ਖੱਬੇ ਪਾਸੇ ਦੀਸਾਈ ਮਿਸ਼ਨਰੀ, ਇਸਤਰੀ ਮਰਦ ਸਫੈਦ ਕਪੜੇ ਪਹਿਨੀ ਬੈਠੇ ਸਨ, ਸੱਜੇ ਪਾਸੇ ਮੁਸਲਮਾਨ, ਅਤੇ ਬਹਾਈ ਆਦਿ। ਸਾਹਮਣੇ ਦੇ ਛੱਪਰ ਹੇਠ ਭਗਵੇ ਵਸਤਰਾਂ ਵਾਲੇ ਬੱਧੀ ਸੰਤਾਂ ਦੀ ਇਕਤਰਤਾ ਸੀ। ਸਾਰਿਆਂ ਮਤਾਂ ਨੂੰ ਥਾਈਂ ਲਿਖਤ ਤਖ਼ਤੀਆਂ ਛੱਪਰਾਂ ਨਾਲ ਲਟਕਾ ਕੇ ਸੂਚਿਤ ਕੀਤਾ ਗਿਆ ਸੀ।

ਸਫੈਦ ਕੰਵਲ ਵਿਚ 30 ਦੇਸ਼ਾਂ ਦੀ ਪਵਿਤਰ ਮਿੱਟੀ ਸਥਾਪਤ ਕਰਨ ਪਿਛੋਂ 2.18 ਤੇ ਮਹਾ ਮਹਿਮ ਡਾ: ਸੁਚਾਟ ਅਤੇ ਉਨ੍ਹਾਂ ਦੇ ਸਹਾਇਕ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਸੇਵਾ ਵਿਚ 'ਫਾਉਂਡੇਸ਼ਨ ਸਟੋਨ' (ਨੀਂਹ ਪੱਥਰ) ਰੱਖਣ ਦੀ ਬੇਨਤੀ ਲੈ ਕੇ ਆਏ।

ਸਾਰਾ ਸਮਾਂ ਹੀ ਸ੍ਰੀ ਸਤਿਗੁਰੂ ਜੀ ਦੀ ਵਿਕੋਲਿਤਰੀ ਸ਼ਖ਼ਸੀਅਤ ਸਮੂਚੇ ਦਰਸ਼ਕਾਂ ਦੇ ਧਿਆਨ ਦਾ ਕੇਂਦਰ ਬਣੀ ਰਹੀ ਸੀ। ਹੁਣ ਵਿਸ਼ੇਸ਼ ਕੌਤੁਹਲ ਜਾਗ ਪਿਆ। ਸ੍ਰੀ ਸਤਿਗੁਰੂ ਜੀ ਚਰਨੀਂ ਪਉਂਦੇ ਪਾ ਕੇ ਉਸ ਵਿਸ਼ਾਲ ਕੰਵਲ ਫੁਲ ਪਾਸ ਗਏ, ਜੋ ਉੱਚੇ ਘਾਹ ਵਾਲੇ ਅਤੇ ਸੁੰਦਰ ਫੁਲਾਂ ਦੇ ਘੇਰੇ ਵਿਚ ਸਜ਼ੋਤ ਸੀ। ਆਪ ਜੀ ਨੂੰ ਇਕ,

ਸੰਗਮਰਮਰ ਦਾ, ਲਗਭਗ ਇਕ ਫੁਟ ਆਰ ਪਾਰ ਗੋਲਾਈ ਦਾ, ਸੁਨਹਿਰੀ ਥਾਈ ਲਿਖਤ ਪੱਥਰ ਦਿਤਾ ਗਿਆ, ਜਿਸ ਵਿਚ ਸ੍ਰੀ ਹਜ਼ੂਰ ਦਾ ਨਾਮ, ਤਾਰੀਖ ਤੇ ਜਗਹ ਆਦਿ ਦਾ ਵਿਵਰਣ ਲਿਖਿਆ ਹੋਇਆ, ਅਰਥਾਤ ਖੁਦਿਆ ਹੋਇਆ ਸੀ, ਆਪ ਜੀ ਨੇ ਪੂਰੇ 2.20 ਤੇ ਇਹ ਮਹਾਂ ਕੀਮਤੀ ਪੱਥਰ ਕੰਵਲ ਨਾਭ ਦੇ ਡੂੰਘ ਵਿਚ ਸਹਿਜ ਭਾ ਸਥਾਪਤ ਕਰ ਦਿਤਾ। ਜੇਕਰ ਅਤੇ ਹਰਸ ਧਵੱਨੀ ਨੂੰ ਜਿਵੇਂ ਚੋਟੀ ਮਿਲ ਗਈ।

ਉਪ੍ਰੰਤ ਇੰਜ ਦਾ ਹੀ ਇਕ ਹੋਰ, ਪਰ ਵਡੇਰਾ ਗੋਲ ਮਰਮਰੀ ਪੱਥਰ ਉਸ ਕੰਵਲ-ਨਾਭ ਨੂੰ ਢੱਕਣ ਲਈ ਬੋਧੀ ਮਹਾਂ ਸੰਤ ਚਾਓ ਖੁਨਬੇ ਅਤੇ ਸ੍ਰੀ ਸਤਿਗੁਰੂ ਜੀ ਨੇ, ਦੋਹਾਂ, ਪਵਿਤਰ ਹਸਤ ਕੰਵਲਾਂ ਨਾਲ ਓਥੇ ਰਖਿਆ। ਫਿਰ ਕਮਲ ਪੱਤੀਆਂ ਦੇ ਮੁਢ ਵਿਚ ਪਈਆਂ ਤੀਹ ਦੇਸ਼ਾਂ ਦੀ ਧਰਤੀ ਦੀਆਂ ਮਿੱਟੀ ਦੀਆਂ ਥੈਲੀਆਂ ਉਤੇ ਸ੍ਰੀ ਸਤਿਗੁਰੂ ਜੀ ਅਤੇ ਸੰਤ ਚਾਓ ਖੁਨਬੇ ਨੇ ਫੁੱਲ-ਪੱਤੀਆਂ ਦੀ ਵਰਖਾ ਕੀਤੀ।

ਇਸ ਰਸਮ ਦੀ ਅਦਾਇਗੀ ਪਿਛੋਂ ਇਲਾਕੇ ਦੀ ਈਸਾਈਅਤ ਦੇ ਆਗੂ ਨੇ ਕਈ ਪ੍ਰਾਰਥਨਾਵਾਂ ਕਰਕੇ ਇਸ ਮਹਾਂ ਕੰਵਲ ਉਤੇ ਅਤਰ-ਜਲ ਛਿੜਕਿਆ। ਧਰਮ-ਗੀਤਾਂ ਦੇ ਚਲਦਿਆਂ ਹੀ ਉਸ ਵਾਪਸ ਆ ਕੇ ਸ੍ਰੀ ਸਤਿਗੁਰੂ ਜੀ ਨੂੰ ਨਮਸਕਾਰ ਹਿਤ ਆਦਰ ਨਾਲ ਸਿਰ ਝੁਕਾਇਆ। ਅਤੇ ਅਪਣੇ ਸਥਾਨ ਤੇ ਜਾ ਬੈਠਾ। ਅਗਲੇ 10 ਮਿੰਟਾਂ ਵਿਚ ਮੁਸਲਮਾਨ ਮੋਲਾਣਿਆਂ ਅਤੇ ਬਹਾਈ ਫਿਰਕੇ ਦੇ ਆਗੂਆਂ ਸਰਬ ਸੰਸਾਰ ਸ਼ਾਂਤੀ ਵਾਸਤੇ ਸ਼ਾਂਤੀ-ਕੰਵਲ ਪਾਸ ਜਾ ਕੇ ਵਿਧੀਵਤ ਦੁਆਵਾਂ ਕੀਤੀਆਂ।

ਸ਼ਾਂਤੀ ਮੰਦਰ ਲਈ ਆਸ਼ੀਰਵਾਦ

2.40 ਵਲੀ ਦੁਪਹਿਰੇ ਧਰਮਾਚਾਰੀਆ ਡਾ: ਸੁਚਾਟ ਵਲੋਂ ਅਪਣੇ ਸਾਥੀਆਂ ਨਾਲ ਆਣ ਕੇ ਸ੍ਰੀ ਸਤਿਗੁਰੂ ਜੀ ਦੇ ਪਾਵਨ ਚਰਨ ਕੰਵਲਾਂ ਵਿਖੇ ਬਿਠ ਕੀਤੀ ਗਈ ਕਿ ਉਹ ਕ੍ਰਿਪਾ ਕਰਕੇ ਸ਼ਾਂਤੀ ਮੰਦਰ ਦੀ ਉਸਾਰੀ ਅਤੇ ਸਾਰੀ ਦੁਨੀਆਂ ਦੀ ਸੁਖ ਸਮਰਿਧੀ ਲਈ ਆਸ਼ੀਰਵਾਦ ਬਖਸ਼ਣ। ਭਾਰਤ ਦੇ ਪ੍ਰਤੀਨਿਧ ਤੋਂ ਇਲਾਵਾਂ ਏਥੇ ਸ੍ਰੀ ਸਤਿਗੁਰੂ ਜੀ ਅਤੇ ਨਾਮਧਾਰੀ ਨਰ ਨਾਰ ਹੀ ਸਨ ਜਿਨ੍ਹਾਂ ਨੇ ਭਾਰਤੀਅਤਾ ਅਤੇ ਉਸ ਦੇ ਥਾਈ ਅਥਵਾ ਬੰਧੀਆਂ ਨਾਲ ਹਾਰਦਿਕ ਨੇੜਤਾ ਅਤੇ ਦੇਕਤਾ ਦਾ ਪਰਿਚੇ ਦਿਤਾ।

ਸ੍ਰੀ ਸਤਿਗੁਰੂ ਜੀ ਨੇ 2.45 ਤੇ ਪਹਿਲਾਂ ਤਾਂ ਪੰਜਾਬੀ ਵਿਚ ਕੁਛ ਸ਼ਬਦ ਹਿਜ਼ ਐਕਸੀਲੈਂਸੀ ਡਾ: ਸੁਚਾਟ ਦੇ ਉਨ੍ਹਾਂ ਨਾਲ ਪ੍ਰੇਮ ਅਤੇ ਅਨੁਗ੍ਰਹਿ ਬਾਰੇ ਜ਼ਬਾਨੀ ਕਹੇ ਕਿ ਜਿਵੇਂ ਡਾ: ਸੁਚਾਟ ਹੋਰਾਂ ਪਹੁੰਚ ਕਰਕੇ ਭੈਣੀ ਸਾਹਿਬ ਦੀ ਯਾਤਰਾ ਕੀਤੀ ਅਤੇ ਫਿਰ ਉਸ ਸੰਪਰਕ ਨੂੰ ਟੁਟਣ ਨਹੀਂ ਦਿਤਾ। ਇਹਨਾਂ ਸ਼ਬਦਾਂ ਦਾ ਭਾਵਪੂਰਤ ਅਨੁਵਾਦ ਸੇਠ ਤਰਲੋਕ ਸਿੰਘ ਹੁਰਾਂ ਥਾਈ ਵਿਚ ਕੀਤਾ, ਫੇਰ ਵੀ ਸਤਿਗੁਰੂ ਜੀ ਨੇ ਅਪਣਾ ਲਿਖਤੀ ਸੰਦੇਸ਼ ਅਤੇ ਆਸ਼ੀਰਵਚਨ ਪੜ੍ਹੇ ਜਿਸ ਦਾ ਥਾਈ ਅਨੁਵਾਦ ਪ੍ਰਧਾਨ ਜਸਪਾਲ ਸਿੰਘ ਨੇ ਥਾਈਲੈਂਡ ਦੇ ਲੋਕਾਂ ਨੂੰ ਸਤਿਗੁਰਾਂ ਦੇ ਭਾਵਾਂ ਤੋਂ ਜਾਣੂ ਕਰਵਾਣ ਹਿਤ ਕੀਤਾ।

ਆਸ਼ੀਰਵਾਦ ਦੇ ਸ਼ਬਦ

ਸ੍ਰੀ ਸਤਿਗੁਰੂ ਜੀ ਨੇ ਹੇਠ ਲਿਖੇ ਸ਼ਬਦਾਂ ਦੁਆਰਾ ਆਸ਼ੀਰਵਾਦ ਬਖਸ਼ੀ :

ੴ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ ॥

ਪਰਮ ਸਤਿਕਾਰਯੋਗ ਥਾਈਲੈਂਡ ਦੇ ਧਰਮ ਗੁਰੂ ਜੀ, ਸ਼ਾਂਤੀ ਦੂਤ ਜੀ, ਸ਼ਾਂਤੀ ਮੰਦਰ ਦੀ ਪ੍ਰਬੰਧਕ ਕਮੇਟੀ ਅਤੇ ਮੈਂਬਰੋ, ਆਏ ਹੋਏ ਦੂਜੇ ਧਰਮਾਂ ਦੇ ਮੁਖੀਓ, ਸ਼ਾਹੀ ਪ੍ਰਤੀਨਿਧੀਓ, ਫੌਜਾਂ ਦੇ ਸਰਵੇਪਰ ਜਰਨੈਲ ਜੀ, ਵਖ ਵਖ ਦੇਸ਼ਾਂ ਦੇ ਰਾਜਦੂਤੋ, ਅਤੇ ਸਭ ਧਰਮਾਂ ਨੂੰ ਮੰਨਣ ਵਾਲੇ ਸ੍ਰੋਤਿਓ !

ਮੇਰੇ ਜੀਵਨ ਵਿਚ ਅੱਜ ਦਾ ਦਿਨ ਬੜਾ ਮਹੱਤਵਪੂਰਣ ਹੈ ਕਿਉਂਕਿ ਭਾਰਤ ਦੇ ਇਕ ਸਮਰਿਧ ਪ੍ਰਾਤ ਪੰਜਾਬ ਵਿਚੋਂ ਆਣ ਕੇ ਮੈਨੂੰ ਇਸ ਅਮਨ ਅਤੇ ਸ਼ਾਂਤੀ ਦੇ ਹਾਲ ਦੀ ਉਸਾਰੀ ਦੀ ਆਰੰਭਕ ਰਸਮ ਅਦਾ ਕਰਨ ਦਾ ਅਵਸਰ ਮਿਲਿਆ ਹੈ। ਮਨੁੱਖੀ ਜੀਵਨ ਦੇ ਇਤਿਹਾਸ ਵਿਚ ਇਹ ਸਮਾਂ ਬੜਾ ਅਚਰਜਕਾਰੀ ਹੈ।

ਇਹ ਜਾਣ ਕੇ ਮੈਨੂੰ ਬੇਹੱਦ ਖੁਸ਼ੀ ਹੋਈ ਹੈ ਕਿ ਸ਼ਾਂਤੀ ਦੂਤ ਡਾ: ਸੁਚਾਟ ਜਿਹੜਾ ਕਾਰਜ ਕਰ ਰਹੇ ਹਨ ਉਹ ਸਿਰਫ ਮਨੁੱਖਾ ਜੀਵਨ ਲਈ ਹੀ ਨਹੀਂ ਸਗੋਂ ਪ੍ਰਾਣੀ ਮਾਤਰ ਦੇ ਭਲੇ ਦਾ ਹੈ। ਇਸ ਵਾਰ ਮੇਰੀ ਅਤੇ ਮੇਰੇ ਨਾਲ ਭਾਰਤ ਵਿਚੋਂ ਆਏ ਹੋਰ ਵਿਅਕਤੀਆਂ ਦੀ ਥਾਈਲੈਂਡ ਯਾਤਰਾ ਇਸ ਪੱਖੋਂ ਮਹਾਨਤਾ ਭਰੀ ਹੈ ਕਿ ਸਾਨੂੰ ਸਾਰੇ ਧਰਮਾਂ ਦੇ ਇਸ ਸਮੇਲਨ ਵਿਚ ਮਨੁੱਖਾ ਸਮਾਜ ਦੇ ਅਤੀ ਉਤਮ ਪੁਰਸ਼ਾਂ ਨੂੰ ਇਕ ਸੂਤਰ ਵਿਚ ਪਰ੍ਹੇ ਹੋਏ ਵੇਖਣ ਦਾ ਲਾਭ ਪ੍ਰਾਪਤ ਹੋਇਆ ਹੈ।

ਮੇਰਾ ਵਿਸ਼ਵਾਸ ਹੈ ਕਿ ਸੰਸਾਰ ਵਿਚ ਫੇਤੀ ਹੀ ਅਮਨ ਦਾ ਜੁਗ ਆਰੰਭ ਹੋ ਜਾਵੇਗਾ।

ਜਿਹੜੇ ਧਰਮੀ ਪੁਰਸ਼ ਥਾਈਲੈਂਡ ਵਿਚ ਵਸਦੇ ਹਨ, ਉਹਨਾਂ ਦੇ ਇਹ ਮਾਣ ਕਰਨ ਦਾ ਕਾਰਨ ਹੈ ਕਿ ਅਮਨ ਅਤੇ ਸ਼ਾਂਤੀ ਦੇ ਦੂਤ ਡਾ: ਸੁਚਾਟ ਉਨ੍ਹਾਂ ਦੇ ਅਪਣੇ ਖੂਨ ਵਿਚੋਂ ਹਨ, ਥਾਈ ਧਰਤੀ ਦੇ ਸੁੱਚੇ ਸਪੂਤ ਹਨ। ਤੁਸੀਂ ਥਾਈ ਲੋਕ ਅਪਣੇ ਦੇਸ ਦੇ ਆਪ ਮਾਲਕ ਹੋ। ਤੁਹਾਡਾ ਇਹ ਪਵਿੱਤਰ ਫਰਜ਼ ਬਣਦਾ ਹੈ ਕਿ ਸਾਰੀ ਦੁਨੀਆਂ ਦੇ ਅਮਨ ਅਤੇ ਸ਼ਾਂਤੀ ਲਈ ਜੋ ਹਾਲ ਡਾ: ਸੁਚਾਟ ਤਿਆਰ ਕਰ ਰਹੇ ਹਨ, ਇਸ ਦੀ ਉਸਾਰੀ ਵਿਚ ਵਧ ਚੜ੍ਹ ਕੇ ਹਿੱਸਾ ਲਓ।

ਅਮਨ ਅਤੇ ਸ਼ਾਂਤੀ ਦਾ ਕਾਰਜ ਕੇਵਲ ਥਾਈ ਸਰਕਾਰ ਦਾ ਨਹੀਂ, ਕੱਲੇ ਕੱਲੇ ਸ਼ਹਿਰੀ ਦਾ ਹੀ ਨਹੀਂ, ਇਹ ਤਾਂ ਸਾਰੇ ਮਾਨਵ ਹਿਤੈਸ਼ੀ ਮਿਸ਼ਨਾਂ ਦਾ ਹੈ। ਇਸ ਲਈ ਸਭਨਾ ਦਾ ਕਰਤਵ ਬਣਦਾ ਹੈ ਕਿ ਅਸੀਂ ਸਾਰੇ ਮਿਲਕੇ ਸੰਸਾਰ ਸ਼ਾਂਤੀ ਲਈ ਪ੍ਰਯਤਨ ਕਰੀਏ।

ਅਕਾਲ ਪੁਰਖ ਨੇ ਜਿਸ ਪਾਸੋਂ ਵੀ ਅਜਿਹਾ ਉਤਮ ਕਾਰਜ ਕਰਵਾਣਾ ਹੋਵੇ, ਕਰਵਾ ਸਕਦਾ ਹੈ। ਉਸਨੇ ਅਪਣੀ ਅਪਾਰ ਕਿਰਪਾ ਦੁਆਰਾ ਡਾ: ਸੁਚਾਟ ਨੂੰ ਇਸ

ਸੇਵਾ ਦਾ ਮਾਣ ਬਖਸ਼ਿਆ ਹੈ। ਬਾਈ ਗਵਰਮੈਂਟ ਅਤੇ ਦੂਜੇ ਦੇਸ਼ਾਂ ਦੀਆਂ ਸਰਕਾਰਾਂ ਦੇ ਪ੍ਰਤੀਨਿਧ ਜਿਨ੍ਹਾਂ ਨੇ ਇਸ ਸਮਾਗਮ ਵਿਚ ਭਾਗ ਲੈਣ ਦੀ ਖੋਚਲ ਕੀਤੀ ਹੈ, ਏਥੇ ਪਧਾਰੇ ਹਨ; ਉਹ ਸਾਰੇ ਹੀ ਸੰਸਾਰ ਸ਼ਾਂਤੀ ਦੇ ਕਾਰਜ ਵਿਚ ਸਹਿਯੋਗ ਦੇਣ ਅਤੇ ਇਸ ਕੇਂਦਰ ਦੀ ਉਸਾਰੀ ਵਿਚ ਸਹਾਇਤਾ ਕਰਨ।

ਬਾਈਲੈਂਡ ਵਿਚ ਵਸਦੇ ਜਾਂ ਬਾਹਰਲੇ ਮੁਲਕਾਂ ਵਿਚ ਰਹਿੰਦੇ ਸਮੂਹ ਸਿੱਖਾਂ ਲਈ ਜ਼ਰੂਰੀ ਹੈ ਕਿ ਉਹ ਡਾ: ਸੁਚਾਟ ਦੇ ਮਨੁੱਖ ਭਲੇ ਦੇ ਜਤਨਾਂ ਵਿਚ ਸਹਾਇਕ ਹੋਣ।

ਅੱਜ ਤਾਂ ਕੇਵਲ ਇਸ ਸ਼ਾਂਤੀ ਮੰਦਰ ਦੀ ਬੁਨਿਆਦ ਦਾ ਪਹਿਲਾਂ ਦਿਨ ਹੈ ਪਰ ਸਾਨੂੰ, ਧਰਮਾਂ ਅਤੇ ਰਾਜਾਂ ਦੇ ਮੁਖੀਆਂ ਨੂੰ, ਤਦ ਤਕ ਇਸ ਸਥਾਨ ਤੇ ਮਿਲਣਾ ਤੇ ਬੈਠਣਾ ਪਵੇਗਾ ਜਦ ਤਕ ਸਾਰੇ ਸੰਸਾਰ ਉੱਤੇ ਅਮਨ ਅਤੇ ਸ਼ਾਂਤੀ ਦਾ ਦੌਰ ਦੌਰਾ ਨਹੀਂ ਜਾਰੀ ਹੋ ਜਾਂਦਾ।

ਇਸ ਸਮਾਗਮ ਦੇ ਆਰੰਭ ਵਿਚ ਮੈਂ ਅਕਾਲ ਪੁਰਖ ਦੇ ਚਰਨਾਂ ਵਿਚ ਹਿਰਦਿਓਂ ਪ੍ਰਾਰਥਨਾ ਕਰਦਾ ਹਾਂ ਕਿ ਇਹ ਕਾਨਫਰੰਸ ਸਫਲਤਾ ਪ੍ਰਾਪਤ ਕਰੇ ਅਤੇ ਇਸ ਸ਼ਾਂਤੀ ਮੰਦਰ ਦੀ ਉਸਾਰੀ ਸਾਡੀਆਂ ਇਛਾਵਾਂ ਅਨੁਸਾਰ ਹੋਵੇ।

ਮੈਂ ਬਾਈਲੈਂਡ ਦੀ ਨਾਮਧਾਰੀ ਜੰਗਤ ਅਤੇ ਇਸਦੇ ਪ੍ਰਧਾਨ ਨੂੰ ਆਗਿਆ ਕੀਤੀ ਹੈ ਕਿ ਉਹ ਡਾ: ਸੁਚਾਟ ਜੀ ਦੇ ਇਹਨਾਂ ਚੰਗੇ ਜਤਨਾਂ ਨੂੰ ਸਲਾਹੁੰਦਿਆਂ, ਆਰੰਭ ਵਿਚ, ਦੋ ਲੱਖ ਟਿਕਲ ਸਹਿਯੋਗ ਦੇ ਡੌਰ ਤੇ ਦੇਣ।

ਦੁਨੀਆਂ ਭਰ ਵਿਚ ਸ਼ਾਂਤੀ ਅਤੇ ਅਮਨ ਤਾਂ ਹੀ ਹੋ ਸਕਦੇ ਹਨ ਜੇ ਸੰਸਾਰ ਦੇ ਭਖਤੇ ਤੋਂ ਹਿੰਸਾ ਦਾ ਭੰਗ ਪਾ ਦਿੱਤਾ ਜਾਇ ਅਤੇ ਅਹਿੰਸਾ ਦਾ ਵਿਕਾਸ ਕੀਤਾ ਜਾਵੇ ਤਾਕਿ ਪ੍ਰਾਣੀ ਮਾਤਰ ਅਪਣੀ ਇਛਾ ਅਨੁਸਾਰ ਜੀਉ ਤੇ ਵਿਚਰ ਸਕੇ। ਸਾਡਾ ਨਾਮਧਾਰੀ ਸਮਾਜ ਪੂਰਣ ਤੌਰ ਤੇ ਸ਼ਾਕਾਹਾਰੀ ਹੈ। ਪ੍ਰਥਮ ਸਤਿਗੁਰੂ ਨਾਨਕ ਦੇਵ ਜੀ ਤੋਂ ਲੈ ਕੇ ਬਾਰ੍ਹਵੇਂ ਸਤਿਗੁਰੂ ਰਾਮ ਸਿੰਘ ਜੀ ਨੇ ਸਾਨੂੰ ਅਹਿੰਸਾ ਦੀ ਸਿੱਖਿਆ ਦਿੱਤੀ ਹੈ। ਸਾਡੀ ਨਿੱਤ ਦੀ ਅਰਦਾਸ ਵਿਚ ਸ਼ਾਮਲ ਹੈ :

ਨਾਨਕ ਨਾਮ ਚੜ੍ਹਦੀ ਕਲਾ। ਤੇਰੇ ਭਾਣੇ ਸਰਬਤ ਦਾ ਭਲਾ।

ਅੰਤ ਵਿਚ, ਮੈਂ ਇਹ ਆਸ ਕਰਦਾ ਹਾਂ ਕਿ ਸਾਰਾ ਸੰਸਾਰ ਫੇਰੀ ਹੀ ਅਮਨ ਅਤੇ ਸ਼ਾਂਤੀ ਦੇ ਜੁਗ ਵਿਚ ਪਰਵੇਸ਼ ਕਰੇਗਾ ਅਤੇ ਸਾਡੀ ਸਭ ਦੀ ਪ੍ਰਾਰਥਨਾ ਹੋਣੀ ਚਾਹੀਦੀ ਹੈ : ਇਹ ਸਾਰਾ ਜਗਤ ਸੁਖ ਸ਼ਾਂਤੀ ਦਾ ਖੇਤਰ ਬਣੇ।

ਇਨ੍ਹਾਂ ਸ਼ਬਦਾਂ ਨਾਲ ਮੈਂ ਇਸ ਕਾਰਜ ਦੇ ਨੇਪਰੇ ਚੜ੍ਹਨ ਦੀ ਆਸ਼ੀਰਵਾਦ ਦਿੰਦਾ ਹਾਂ।

ਧੰਨਵਾਦ

ਪ੍ਰਧਾਨ ਜਸਪਾਲ ਸਿੰਘ ਨੇ ਉਪ੍ਰੋਕਤ ਆਸ਼ੀਰਵਾਦ ਦੇ ਬਾਈ ਬੋਲੀ ਵਿਚ ਅਨੁਵਾਦ ਕਰਨ ਉਪ੍ਰੰਤ ਡਾ: ਸੁਚਾਟ ਦੇ ਹਵਾਲੇ ਇਕ ਲਿਫਾਫੇ ਵਿਚ ਦੋ ਲੱਖ ਟਿਕਲ ਦੇ ਦੋ ਚੈੱਕ ਦਿੱਤੇ। ਮਹਾ ਮਹਿਮ ਡਾ: ਸੁਚਾਟ ਜੀ ਨੇ ਇਹ ਰਕਮ ਵਸੂਲਦਿਆਂ ਸ੍ਰੀ ਸਤਿਗੁਰੂ ਜੀ ਦਾ ਪਬਲਿਕ ਵਿਚ ਧੰਨਵਾਦ ਕੀਤਾ ਅਤੇ ਆਖਿਆ : ਇਕ ਤਾਂ ਸ੍ਰੀ ਸਤਿਗੁਰੂ

ਜਗਜੀਤ ਸਿੰਘ ਜੀ ਦੂਰੋਂ ਕਸ਼ਟ ਝਲ ਕੇ ਆਏ ਹਨ। ਦੂਜੇ ਇਹ ਉਹਨਾਂ ਦੇ ਵਿਸ਼ਾਲ ਦਿਲੀ ਦੀ ਬਦੌਲਤ ਹੀ ਹੈ ਕਿ ਦਰਸ਼ਨ ਦੇਣ ਦੇ ਨਾਲ ਹੀ ਸਾਨੂੰ ਦੋ ਲੱਖ ਟਿਕਲ ਵੀ ਬਖਸ਼ਿਆ ਹੈ। ਭਾਵੇਂ ਇਹ, ਇਸ ਪ੍ਰਾਜੈਕਟ ਵਿਚ ਕੋਈ ਵੱਡੀ ਰਕਮ ਨਹੀਂ ਪਰ ਇਹ ਆਸ਼ੀਰਵਾਦ ਦੇ ਤੌਰ ਉੱਤੇ ਹੈ। ਇਸ ਲਈ ਇਹ ਬਹੁਤ ਮਹਿੰਗੀ ਰਕਮ ਹੈ।

ਦੋਰ ਆਸ਼ੀਰਵਾਦਾਂ ਤੇ ਧੰਨਵਾਦ

3 ਵਜੇ ਬੱਧੀ ਸੰਤ ਚਾਚੇ ਖੁਨਬੇ ਨੇ ਸਿੰਘਾਸਣ ਤੇ ਬੈਠਿਆਂ ਹੀ ਥਾਈ ਵਿਚ ਆਸ਼ੀਰਵਾਦ ਦਿੱਤੀ ਅਤੇ ਸ੍ਰੀ ਸਤਿਗੁਰੂ ਜੀ ਦੀ ਕ੍ਰਿਪਾ ਅਤੇ ਮਹਾਨਤਾ ਦਾ ਜ਼ਿਕਰ ਕੀਤਾ। ਫਿਰ ਇਲਾਕਾਈ ਈਸਾਈ ਪ੍ਰੀਸਟ ਨੇ ਸ੍ਰੀ ਸਤਿਗੁਰੂ ਜੀ ਦਾ ਨਾਮ ਲੈ ਕੇ ਸੰਬੋਧਨ ਕਰਦਿਆਂ, ਲੋਕਾਂ ਵਾਸਤੇ ਆਸ਼ੀਰਵਾਦ ਦੇ ਸ਼ਬਦ ਕਹੇ। ਫਿਰ ਇਸ ਸੰਸਥਾ ਦੇ ਸਕੱਤਰ ਨੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਅਤੇ ਨਾਮਧਾਰੀ ਸੰਗਤ ਦਾ ਧੰਨਵਾਦ ਕੀਤਾ।

ਅੰਤਮ ਰਸਮ

ਸਮਾਗਮ ਦੀ ਅੰਤਮ ਰਸਮ ਡਾ: ਸੂਚਾਟ ਹੁਰਾਂ ਦਾ ਅੱਗੇ ਲਗ ਕੇ ਇਹ ਅਰਦਾਸ ਪਬਲਿਕ ਵਲੋਂ ਦੁਹਰਾਣਾ ਸੀ :

ਸਭ ਦੁਨੀਆਂ ਵਿਚ ਸ਼ਾਂਤੀ ਹੋਵੇ !
 ਧਰਮ ਸਭ ਤੋਂ ਉੱਚਾ ਹੋਵੇ !
 ਧਰਮ ਸਭ ਦੀ ਅਗਵਾਈ ਕਰੇ !
 ਲੋਕ ਧਰਮ ਨੂੰ ਸਮਝਣ !
 ਸਾਰੇ ਵਡੇ ਦੇਸ਼ ਜੂਝ ਕੇ ਸੁਖ ਸ਼ਾਂਤੀ ਲਈ ਸੋਚਣ !
 ਧਰਮ ਇਕ ਦੂਜੇ ਨੂੰ ਕੱਟਣ ਨਾ, ਮੰਡਣ ਰੂਪ ਵਿਚ ਪਰਚਾਰ ਕਰਨ !
 ਜੋ ਸੋਚਿਆ ਜਾਵੇ ਦਿਲ ਤੇ ਦਿਮਾਗ ਨਾਲ ਸੋਚਿਆ ਜਾਵੇ, ਹਥਿਆਰਾਂ ਬਾਰੇ ਨਾ ਸੋਚਿਆ ਜਾਵੇ !
 ਕਾਨਫਰੰਸ ਹਾਲ ਛੇਤੀ ਤੋਂ ਛੇਤੀ ਮੁਕੰਮਲ ਹੋਵੇ !
 ਸਾਡੀ ਪ੍ਰਾਰਥਨਾ ਜਲਦੀ ਤੋਂ ਜਲਦੀ ਮਨਜ਼ੂਰ ਹੋਵੇ !
 ਸਾਰੀ ਦੁਨੀਆਂ ਦੇ ਲੋਕ ਜਿਵੇਂ ਅਸੀਂ ਇਕੱਠੇ ਹੋਏ ਹਾਂ, ਇੰਜ ਹੀ ਇਕੱਠ ਹੁੰਦੇ ਰਹਿਣ !

ਮੰਡਪ ਵਿਚ ਤੇ ਸੂਦਾ ਕਾਰਵਾਈ ਖਤਮ ਹੋ ਚੁਕੀ ਸੀ।

ਪ੍ਰਧਾਨ ਜਸਪਾਲ ਸਿੰਘ ਦੀ ਮਾਤਾ ਬੀਬੀ ਗੁਰਚਰਨ ਕੌਰ ਸੁਪਤਨੀ ਸੇਠ ਜਗਜੀਤ ਸਿੰਘ ਗੋਰੋਵਾੜਾ ਨੇ ਸਤਿਗੁਰੂ ਜੀ ਦੇ ਸੁਨਹਿਰੀ ਸਿੰਘਾਸਣ ਤੇ ਬਿਰਜਾਮਾਨ ਹੁੰਦਿਆਂ, ਸੰਗਤ ਵਿਚੋਂ ਉਠ ਕੇ ਸਤਿਗੁਰੂ ਜੀ ਦੇ ਗਲੇ ਵਿਚ ਉਨ੍ਹਾਂ ਦੀ ਮਾਲਾ ਪਹਿਨਾਅ ਕੇ ਨਮਸਕਾਰ ਕੀਤੀ। ਅਜਿਹੇ ਮੌਕੇ ਸਤਿਗੁਰੂ ਜੀ ਬੀਬੀਆਂ ਤੋਂ ਮਾਲਾ ਹੱਥ ਵਿਚ ਫੜ ਕੇ ਹੀ ਉਨ੍ਹਾਂ ਦੇ ਸਤਿਕਾਰ ਨੂੰ ਪਰਵਾਨ ਕਰਦੇ ਹਨ। ਪਿਛੋਂ ਹੋਰ ਦੋ ਸਿਆਮਣਾਂ ਬੀਬੀਆਂ

ਇਕ ਨਾਮਧਾਰੀ ਇਸਤਰੀ ਨੂੰ ਨਾਲ ਲੈ, ਆਗਿਆ ਮੰਗ, ਚਰਨਾਂ ਉਪਰ ਨਮਸਕਾਰ ਕਰਕੇ ਪ੍ਰਸੰਨ ਹੋਈਆਂ।

ਵਿਸ਼ੇਸ਼ ਅਵਸਰ

ਉਪ੍ਰੰਤ ਸਾਰੇ ਵਿਦੇਸ਼ੀ ਰਾਜਦੂਤ ਅਤੇ ਪ੍ਰਤੀਨਿਧ ਅਪਣੇ ਹੱਥਾਂ ਵਿਚ ਸੁਨਹਿਰੀ ਨਾਰੀਅਲ-ਕਲਸ ਲੈਕੇ ਕੇਂਦਰੀ ਕਮਲ ਦੁਆਲੇ ਇਕਤਰ ਹੋਏ। ਇਥੇ ਉਨ੍ਹਾਂ ਨੂੰ ਤਿੰਨਾਂ ਥਾਈ ਫੌਜਾਂ ਦੇ ਜਰਨੈਲ ਪ੍ਰਫਾਟ ਨੇ ਸੰਖੇਪ ਸੰਬੰਧਨ ਕੀਤਾ ਅਤੇ ਸਭਨਾਂ ਪ੍ਰਾਹੁਣਿਆਂ ਦਾ ਧੰਨਵਾਦ ਕੀਤਾ।

3.22 ਪੀ. ਐਮ, ਕੇਂਦਰ ਦੇ ਖੱਬੇ ਪਾਸੇ (ਸ੍ਰੀ ਸਤਿਗੁਰੂ ਜੀ ਤੋਂ) ਮੰਡਪ ਵਿਚਾਲੇ ਸਾਰੇ ਰਾਜਦੂਤਾਂ, ਪ੍ਰਤੀਨਿਧੀਆਂ ਅਤੇ ਧਰਮਾਚਾਰੀਆਂ ਦੀ ਇਕ ਘੇਰੇ ਦਾਰ ਫੋਟੋ ਖਿੱਚੀ ਗਈ। ਇਸ ਦੇ ਕੇਂਦਰ ਵਿਚ ਪ੍ਰਮੁੱਖ ਹਸਤੀਆਂ ਸਨ। ਖੱਬੇਥੋਂ : ਡਾ: ਸੁਚਾਟ, ਸ੍ਰੀ ਸਤਿਗੁਰੂ ਜੀ, ਬੋਧੀ ਆਗੂ ਚਾਓ ਖੁਨਥੇ ਅਤੇ ਜਰਨੈਲ। ਇਕ ਫੋਟੋ ਇਹਨਾਂ ਨਾਲ ਹੋਰ ਲੋਕਾਂ ਨੂੰ ਵੀ ਲੈ ਕੇ ਹੋਈ। ਇਸ ਵਿਚ ਸ਼ਾਮਲ ਹੋਣ ਦਾ ਮੌਨੂੰ ਵੀ ਅਵਸਰ ਮਿਲਿਆ।

ਜਰਨੈਲ ਨਾਲ ਮਿਲਣੀ

ਫੋਟੋ ਉਤਰਵਾਟ ਤੋਂ ਪਿਛੋਂ ਮਹਾ ਮਹਿਮ ਡਾ: ਸੁਚਾਟ ਨੇ ਥਾਈਲੈਂਡ ਦੀਆਂ ਤਿੰਨਾਂ ਫੌਜਾਂ ਦੇ ਜਰਨੈਲ ਸ੍ਰੀ ਪ੍ਰਫਾਟ ਨੂੰ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨਾਲ ਮਿਲਾਇਆ। ਸਤਿਗੁਰੂ ਜੀ ਨੇ ਜਰਨੈਲ ਪ੍ਰਫਾਟ ਨੂੰ ਸਮਾ ਮਿਲਣ ਤੇ ਸ੍ਰੀ ਭੈਣੀ ਸਾਹਿਬ (ਭਾਰਤ) ਆਉਣ ਦਾ ਨਿਮੰਤ੍ਰਣ ਦਿੱਤਾ। ਉਸ ਨੇ ਜਦੋਂ ਵੀ ਭਾਰਤ ਜਾਣ ਦਾ ਅਵਸਰ ਮਿਲਿਆ ਦਰਬਨ ਕਰਨ ਦਾ ਬਚਨ ਦਿੱਤਾ।

ਹੁਣ ਲੰਗਰ ਪਾਣੀ

ਅਤੇ ਇੰਜ ਸੂਤਰ ਬੱਧ ਸਾਰਾ ਪ੍ਰੋਗਰਾਮ 3.30 ਤਕ ਸਮਾਪਤ ਹੋ ਗਿਆ। ਇਹ ਅਜਿਹਾ ਤੇ ਸ਼ੁਦਾ ਕਾਰਜ ਕਰਮ ਸੀ ਕਿ ਇਕ ਮਿੰਟ ਦੀ ਵਿੱਲ ਮੱਠ ਵੀ ਕਿਧਰੇ ਨਹੀਂ ਰੜਕੀ। ਨੇਮ ਅਨੁਸਾਰ ਤਾਂ ਸੀ ਪਰ ਮਲੀਨੀਪਨ ਵੀ ਕਿਧਰੇ ਨਹੀਂ ਸੀ ਦਿਸਦਾ। ਸ੍ਰੀ ਸਤਿਗੁਰੂ ਜੀ, ਸੇਠ ਜੀ, ਪ੍ਰਧਾਨ ਜੀ, ਮਨਚੰਦਾ, ਪੂਰਬਾ ਅਤੇ ਮੈਂ ਤਾਂ ਸ੍ਰੀ ਸਤਿਗੁਰੂ ਜੀ ਦੇ ਜਲਪਾਨ ਵਾਸਤੇ ਨਿਸਚਿਤ ਡਾ: ਸੁਚਾਟ ਦੇ ਕਾਊਂਸਲ ਹਾਲ ਗਏ। ਸ੍ਰੀ ਸਤਿਗੁਰੂ ਜੀ ਨੇ ਏਥੇ ਫਲੋਹਾਰ ਕੀਤਾ। ਦੂਜੇ, ਨਾਮਧਾਰੀ ਸਿੰਘਾਂ ਲਈ, ਜਿਹੜੇ ਗਿਣਤੀ ਵਿਚ ਦੋ ਸੌ ਸਨ, ਵੈਜੀਟੇਰੀਅਨ ਲੰਗਰ ਪਾਣੀ, ਥਾਈ ਖਾਣਿਆਂ ਦੁਆਰਾ ਤਿਆਰ ਸੀ, ਜਿਥੇ ਭੋਜਨ ਅਚਵ ਕੇ ਬਾਲ ਬਿਰਧ ਨਰ ਨਾਰ ਨੇ ਪੇਟ ਦੀਆਂ ਲੋੜਾਂ ਪੂਰੀਆਂ ਕੀਤੀਆਂ।

ਕਾਊਂਸਲ ਹਾਲ ਵਿਚ

ਮੈਂ ਵੇਖਿਆ ਇਸ ਹਾਲ ਦੇ ਪ੍ਰਵੇਸ਼ ਦੇ ਖੱਬੇ ਪਾਸੇ ਪਹਿਲੀ ਵੱਡੀ ਪੇਂਟਿੰਗ ਮਹਾ

ਮਹਿਮ ਭਾ: ਸੁਚਾਟ ਦੀ, ਇਸਾਈ ਜਗਤ ਦੀ ਸਰਵੋਚ ਹਸਤੀ ਪੋਪ ਪਾਲ ਨਾਲ ਮਿਲਣ ਦੀ ਹੈ। ਇਹ ਦੋਵੇਂ ਖਲੋਤੇ ਹੋਏ ਹਨ। ਦੂਜੀ ਵੱਡੀ ਤਸਵੀਰ (ਕਲਮੀ ਚਿੱਤਰ) ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਅੱਗੇ ਭਾ: ਸੁਚਾਟ ਦੀ ਗੋਡਿਆਂ ਪਰਨੇ ਹੋ ਨਮਸਕਾਰ ਦੀ ਹੈ। ਇਸ ਪਾਸੇ ਹੋਰ ਕੋਈ ਚਿੱਤਰ ਨਹੀਂ। ਇਕ ਦੋ ਛੋਟੀਆਂ ਤਸਵੀਰਾਂ ਦੂਜੀਆਂ ਦੀਵਾਰਾਂ ਤੇ ਦੁਰ ਕਿਤੇ ਹਨ।

ਸ੍ਰੀ ਸਤਿਗੁਰੂ ਜੀ ਵਾਲੀ ਪੇਂਟਿੰਗ ਹੇਠ ਇਕ ਤਾਮਰ ਪੱਤਰ ਤੇ ਸ੍ਰੀ ਹਜ਼ੂਰ ਵੱਲੋਂ ਪੰਜਾਬੀ ਵਿਚ ਲਿਖੀ ਪ੍ਰਸ਼ੰਸਾ ਹੈ, ਜਿਸਦਾ ਥਾਈ ਅਨੁਵਾਦ ਵੀ ਤਾਬਾ-ਪੱਤਰ ਤੇ ਵੀ ਉਕਰਾਇਆ ਗਿਆ ਹੈ।

ਅਹਿਮ ਰਾਇ

‘ਰਾਇ ਪੁਸਤਿਕਾ’ ਉਤੇ ਸਤਿਗੁਰੂ ਜੀ ਪਾਸੋਂ ਦਸਤਖਤ ਲਏ ਗਏ ਜਿਸ ਉਤੇ ਆਪ ਜੀ ਨੇ ਇਕੋ ਲਾਈਨ ਲਿਖ ਕੇ ਸਹੀ ਪਾ ਦਿੱਤੀ। ਸ਼ਬਦ ਕੀ ਸਨ, ਮੈਨੂੰ ਪਤਾ ਨਹੀਂ, ਪਰ ਉਹ ਸ਼ਬਦ ਮੈਂ ਏਥੇ ਨੋਟ ਕਰਦਾ ਹਾਂ ਜੋ ਤਾਮਰ ਪੱਤਰ ਤੇ ਉਕ੍ਰਿਤ ਹਨ :

ੴ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ ॥

ਭਾ: ਸੁਚਾਟ ਜੀ ਦਾ ਆਸ਼ਰਮ ਦੇਖਿਆ ਜਿਸ ਵਿਚ ਕਈ ਦਿਨ ਨਾ ਬੈਠਣ ਵਾਲੇ, ਪਵਿੱਤਰ ਵਿਚਾਰਾਂ ਵਾਲੇ, ਮਾਸ, ਸ਼ਵਾਬ, ਅੰਡਾ, ਪਾਨ, ਸਿਗਰਿਟ ਦੀ ਬਿਲਕੁਲ ਨਾ ਵਰਤੋਂ ਕਰਨ ਵਾਲੇ ਮਾਧੂ ਰਹਿੰਦੇ ਹਨ। ਡਾਕਟਰ ਸਾਹਿਬ ਆਪ ਭੀ ਘੰਟਿਆਂ ਤਕ ਸਮਾਧੀ ਲੀਨ ਹੋ ਕੇ ਅਲੌਕਿਕ ਦਰਸ਼ਨ ਕਰਦੇ ਹਨ। ਇਸ ਲਈ ਏਥੇ ਸਭ ਜਾਨਵਰ ਸੱਪ ਆਦਿ ਭੀ ਨਹੀਂ ਮਾਰੇ ਜਾਂਦੇ।

ਕੁਲ ਸੰਸਾਰ ਦੀ ਸ਼ਾਂਤੀ ਅਤੇ ਸੁਖ ਦੀ ਵੱਡੀ ਨਿਸ਼ਾਨੀ ਇਹ ਹੈ। ਇਸ ਤੋਂ ਸਭ ਨੂੰ ਸਿੱਖਿਆ ਧਾਰਨ ਕਰਨੀ ਚਾਹੀਦੀ ਹੈ ਕਿ ਇਹ ਕਿਸ ਤਰ੍ਹਾਂ ਕਿਸੇ ਦੇ ਧਰਮ ਨੂੰ ਚੰਗਾ ਜਾਣਦੇ ਅਤੇ ਕਿਸੇ ਦੀ ਭੀ ਚੰਗਿਆਈ ਨੂੰ ਕਿਸ ਤਰ੍ਹਾਂ ਸਲਾਹੁੰਦੇ ਹਨ।

(ਸਤਿਗੁਰੂ ਜੀ ਦੇ ਦਸਤਖਤ)

੯ ਫਗਣ ੨੦੩੪

ਹੁਵਾ ਸਵੱਨ, ਰਾਜ ਬੁਰੀ, ਸਿਆਮ

੦੯੧੫

ਪ੍ਰਥਮ ਸਤਿਕਾਰਤ ਵਿਅਕਤੀ

—ਇਹ ਸਭ ਕੁਝ ਵੇਖਿਆ ਪਤਾ ਲਗਦਾ ਹੈ ਕਿ ਸ੍ਰੀ ਸਤਿਗੁਰੂ ਜੀ ਦੇ ਵੱਡਪਣ ਨੂੰ ਪਹਿਚਾਨਣ ਵਾਲਾ ਇਕ ਥਾਈਲੈਂਡ ਵਿਚ ਜਨਮ ਪਿਆ ਹੈ। ਅੱਜ ਦੇ ਇਸ ਮਹਾਨ ਸਮਾਗਮ ਦੀ ਪ੍ਰਥਮ ਸਤਿਕਾਰਤ ਵਿਅਕਤੀ ਸ੍ਰੀ ਸਤਿਗੁਰੂ ਜੀ ਹੀ ਸਨ। ਕਿੰਨੇ ਚਿੱਤਰ, ਕਿੰਨੀਆਂ ਟੀ. ਵੀ-ਕੈਮਰਿਆਂ ਦੀਆਂ ਰੀਲਾਂ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਹਿਤ ਖਰਚ ਹੋਈਆਂ। ਥਾਈਲੈਂਡ ਦੇ ਨਾਮਧਾਰੀਆਂ ਨੂੰ ਅਪਣੇ ਸਤਿਗੁਰੂ ਜੀ ਦੀ ਸਿਫਤ ਸਲਾਹ

ਅਤੇ ਪ੍ਰਾਥਮਿਕਤਾ ਵੇਖ ਕੇ ਖੁਸ਼ੀ ਸੁਭਾਵਕ ਹੀ ਹੋਈ ਪਰ ਨਾਲ ਹੀ ਉਨ੍ਹਾਂ ਸਮਝ ਲਿਆ ਕਿ ਸਤਿਗੁਰੂ ਸਿਰਫ ਉਹਨਾਂ ਕਰਕੇ ਹੀ, ਜਾਂ ਉਹਨਾਂ ਦਾ ਨਹੀਂ, ਉਸਦਾ ਖੇਤਰ ਵਿਸ਼ਾਲ ਹੈ :

ਸਤਿਗੁਰ ਸਭਨਾ ਦਾ ਭਲਾ ਮਨਾਇਦਾ ਜੇਤਾ ਜਗਤ ਸੰਸਾਰ ।

ਦੂਜੇ ਪਾਸੇ ਬਾਈਲੈਂਡ ਦੀ ਸੰਗਤ ਦੀ ਹੀ ਇਹ ਵਡਿਆਈ ਹੈ ਕਿ ਗੁਰੂ ਆਗਿਆ ਅਧੀਨ ਦੋ ਦਿਨਾਂ ਵਿਚ ਹੀ ਦੋ ਲੱਖ ਟਿਕਲ ਇਕੱਠਾ ਕਰ ਦਿੱਤਾ ਹੈ । ਭਾਵੇਂ ਏਥੇ ਧਨ ਕੁਬੇਰ ਇਕੱਲਾ ਇਕੱਲਾ ਜਣਾ ਵੀ ਏਨੀ ਰਕਮ ਹੱਸ ਕੇ ਅਦਾ ਕਰਨ ਯੋਗ ਹੈ ਪਰ ਇਸ ਤਰ੍ਹਾਂ ਕਰਨ ਨਾਲ ਬਹੁਤਿਆਂ ਦਾ ਹਿੱਸਾ ਪਾਵਨ ਯੋਗ ਵਿਚ ਪੈ ਗਿਆ ।

ਵਿਦਾਇਦਗੀ ਦੀ ਘੜੀ

ਜਦੋਂ ਜਲਪਾਨ ਕਰ ਸਤਿਗੁਰੂ ਸੱਚੇ ਪਾਤਸ਼ਾਹ ਵਿਦਾ ਹੋਣ ਲਗੇ ਤਾਂ ਹਿਜ਼ ਹਾਈਨੈੱਸ ਡਾ: ਸੁਚਾਟ ਫਿਰ ਆ ਗਏ । ਉਨ੍ਹਾਂ ਸਾਰੇ ਵਿਸ਼ੇਸ਼ ਪ੍ਰਾਹੁਣਿਆਂ ਨੂੰ ਕਾਲੇ (ਵਿਸ਼ੇਸ਼ ਲੋਕੜ ਦੇ) ਚੋਨੂਕਰੇ ਟੇਬਲ, ਉਪਰ ਸੁਨਹਿਰੀ ਮੇਜ਼ ਪੇਸ਼, ਉਸ ਉਪਰ ਧਰੇ ਸੁਨਹਿਰੀ ਕਲਸ ਅਤੇ ਨਾਰੀਅਲ ਕਲਸ ਮਿੱਤਰ-ਭੇਟ ਕੀਤੇ ਸਨ । ਏਥੇ ਸ੍ਰੀ ਸਤਿਗੁਰੂ ਜੀ ਨੂੰ ਵੀ ਸਮੇਤ ਕੁਛ ਵਡ ਆਕਾਰੀਆਂ ਮੋਮਬੱਤੀਆਂ ਦੇ ਅਤੇ ਚੰਦਨ ਲਕੜੀ ਦਾ ਕੁਛ ਸਾਮਾਨ ਭੇਟ ਕੀਤਾ ਅਤੇ ਬਾਕੀ ਸਭ ਕੁਛ ਵੀ । ਨਾਲ ਹੀ ਖੇਚਲ ਵਜੋਂ ਸਤਿਗੁਰਾਂ ਤੋਂ ਖਿਮਾ ਮੰਗੀ । ਮੁੜ ਮੁੜ ਧੰਨਵਾਦ ਕੀਤਾ । ਗੋਰਾ ਨਫੇਹ ਭਰੇ ਪੂਰੇ ਸਰੀਰ ਦਾ ਸਫੈਦ ਬਸਤਰਾਂ ਵਿਚ ਫਰਦਾ-ਫਬਦਾ ਵਿਅਕਤੀ ਹਿਰਦੇ ਦੀ ਸਾਰੀ ਸ਼ਾਲੀਨਤਾ, ਕ੍ਰਿਤਗਯਤਾ ਅਤੇ ਸਨੇਹ ਨਾਲ ਸਦਕੇ ਜਾ ਰਿਹਾ ਸੀ । ਪੈਂਤੀ ਸਾਲਾ ਜੁਆਨ ਦੇ ਚਿਹਰੇ ਤੋਂ ਖੂਨ ਜਿਵੇਂ ਚੋ-ਚੋ ਪੈਂਦਾ ਸੀ । ਅੱਜ ਉਸਨੇ ਸਾਰੇ ਕਾਰਜ ਦੀ ਅਗਵਾਈ ਕਰਦਿਆਂ ਖੇਚਲ ਵੀ ਬਹੁਤ ਕੀਤੀ ਸੀ । ਸਾਰਾ ਪ੍ਰੋਸ਼ਤਾਮ ਬੜੀ ਜਿਮਾਣਪ ਨਾਲ ਤਜਵੀਜ਼ ਕੀਤਾ ਅਤੇ ਪਰਵਾਨ ਚੜ੍ਹਾਇਆ ਸੀ ।

ਸਾਡੇ ਤੁਰਨ ਲੱਗਿਆਂ ਉਸ ਸੇਠ ਤ੍ਰਿਲੋਕ ਸਿੰਘ ਹੁਰਾਂ ਨੂੰ ਫਿਰ ਕਿਹਾ : ਜਦੋਂ ਸਤਿਗੁਰੂ ਜੀ ਨੇ ਭਾਰਤ ਨੂੰ ਵਾਪਸ ਪਰਤਣਾ ਹੋਵੇ ਮੈਨੂੰ ਬਹੁਤ ਫੌਨ ਕਰਨਾ, ਮੈਂ ਵਿਦਾ ਕਰਨ ਆਵਾਂਗਾ ।

ਮੁੜ ਬੈਂਕੋਕ

ਸਾਨੂੰ ਮੁੜਦਿਆਂ ਕਰਦਿਆਂ ਨੂੰ 5.20 ਹੋ ਗਈ ਗਏ ਸ਼ਾਮ ਦੇ । ਪਹਿਲਾਂ ਵਾਂਗ ਹੀ ਕਾਰਾਂ ਦਾ ਕਾਫਲਾ ਅਤੇ ਅੱਗੇ ਪਿਛੇ ਟ੍ਰੈਫਿਕ ਪੁਲਿਸ ਦੀਆਂ ਲਾਲ ਬੱਤੀਆਂ ! ਹੁਫਾ ਸਵੇਨ (ਧਰਮ ਧਰਤੀ) ਤੋਂ ਬਾਹਰ ਨਿਕਲਦਿਆਂ ਹੀ ਪੰਜ ਮਿੰਟ ਬਾਦ ਬਰਸਾਤ ਸ਼ੁਰੂ ਹੋ ਗਈ । ਚਾਵਲਾ ਬਖਸ਼ੀਸ਼ ਸਿੰਘ ਦੀ ਗੱਡੀ ਵਿਚ ਸ੍ਰੀ ਸਤਿਗੁਰੂ ਜੀ, ਸੇਠ ਤ੍ਰਿਲੋਕ ਸਿੰਘ, ਸੰਤ ਪੂਰਬਾ ਅਤੇ ਪ੍ਰੀਤਮ ਸਿੰਘ ਕਵੀ ਬੈਂਕੋਕ ਦੇ ਪੱਧੇ ਪੈ ਗਏ ।

ਟ੍ਰੈਫਿਕ ਦੀ ਭੀੜ ਬੇ-ਬਾਹ ਸੀ । ਸਤਿਗੁਰੂ ਜੀ ਨੇ ਗੱਡੀ ਵਿਚ ਹੀ 6 ਵਜੇ ਅਰਦਾਸਾ ਸੋਧ ਲਿਆ ਨਿਤਨੇਮ ਦਾ । ਅਸੀਂ ਧਰਮਸਾਲਾ ਵਿਚ ਉਡੀਕਦੀ ਸੰਗਤ

ਵਿਚ 6. 5 ਵਜੇ ਸ਼ਾਮੀ ਹੀ ਪਹੁੰਚ ਸਕੇ ।

7 ਵਜੇ ਨਾਮ ਸਿਮਰਨ ਸਮਾਪਤੀ ਦੀ ਅਰਦਾਸ ਉਪ੍ਰੰਤ ਸਚਦੇਵ ਭਰਾਵਾਂ—ਗੁਰਮੁਖ ਸਿੰਘ ਅਤੇ ਪ੍ਰੇਮ ਸਿੰਘ—ਨੇ ਮਾਲਕੋਸ ਵਿਚ “ਸਿਮਰਉ ਸਿਮਰਿ ਸਿਮਰਿ ਸੁਖ ਪਾਵਉ” ਦਾ ਗਾਇਨ ਕੀਤਾ । ਇਸ ਰਾਗ ਦਾ ਮੰਗਲਾ ਚਰਣ ਸਤਿਗੁਰੂ ਜੀ ਵਲੋਂ ਸੀ ।

ਬਕਾਵਟ ਅੱਜ ਰੱਜ ਕੇ ਹੀ ਸੀ । ਇਕ ਸ਼ਬਦ ਦੇ ਕੀਰਤਨ ਬਾਅਦ ਹੀ ਅਰਦਾਸ ਹੋ ਗਈ ।

ਸਤਿਗੁਰੂ ਜੀ ਡੇਰੇ ਆਏ ਤਾਂ ਟੈਲੀਫੋਨਾਂ ਦਾ ਸਿਲਸਿਲਾ ਜਾਰੀ ਹੋ ਗਿਆ, ਭਾਰਤ, ਅਮਰੀਕਾ, ਇੰਗਲੈਂਡ, ਕੈਨੇਡਾ, ਅਫਰੀਕਾ । ਪੰਜੇ ਮਹਾਦੀਪ ਸਤਿਗੁਰੂ ਦੇ ਪਿਆਰਿਆਂ ਦੇ !

ਬੈਂਕੋਕ ਵਿਚ ਬਰਸਾਤ ਅਤੇ ਦਰਿਆ ਦਾ ਪਾਣੀ ਕਮਲਾ ਹੋਇਆ ਫਿਰਦਾ ਹੈ । ਸੋਠ ਜੀ ਦੇ ਬੰਗਲੇ ਦੇ ਵਿਹੜੇ ਵਿਚ ਤਾਂ ਆ ਹੀ ਗਿਆ ਹੈ ।

ਬਾਰ ਬਾਰ ਚੇਤੇ ਆਉਂਦੀ ਗੱਲ

ਅੱਜ ਡਾ: ਸੁਚਾਣ ਹੁਰਾਂ ਦੀ ਇਹ ਗੱਲ ਬਾਰ ਬਾਰ ਚੇਤੇ ਆਉਂਦੀ ਹੈ ਕਿ ਜਿਨ੍ਹਾਂ ਲੋਕਾਂ ਨੂੰ ਪਤਾ ਹੈ ਕਿ ਹੂਫਾ ਸਵੱਨ ਵਿਖੇ ਅੱਜ ਇਕ ਬਹੁਤ ਵਡੇ ਸ਼ਾਂਤੀ ਮੰਦਰ ਦੀ ਉਸਾਰੀ ਦਾ ਸ਼ੁਭਾਰੰਭ ਹੋ ਰਿਹਾ ਹੈ ਅਤੇ ਉਹ ਨਹੀਂ ਆਏ, ਉਹਨਾਂ ਦੇ ਭਾਗ ਚੰਗੇ ਨਹੀਂ ਸਨ, ਨਹੀਂ ਤਾਂ ਉਹ ਆਪ ਆਕੇ ਅੱਖੀਂ ਵੇਖਦੇ ਕਿਵੇਂ ਭਾਰਤ ਭੂਮੀ ਦੀ ਮਹਾਨ ਆਤਮਾ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਇਸ ਆਸ਼ਰਮ ਦੇ ਭਾਗ ਜਗਾਏ ਹਨ !

20 ਅਕਤੂਬਰ 1978, ਸ਼ੁਕਰਵਾਰ

ਬੈਂਕੋਕ, ਥਾਈਲੈਂਡ

ਨਿਤ ਵਾਗ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ, ਨਾਮਧਾਰੀ ਧਰਮਸਾਲਾ ਸੌਇ ਅਸ਼ੋਕ ਵਿਚ, ਆਸਾ ਦੀ ਵਾਰ ਦਾ ਕੀਰਤਨ ਹੋਇਆ ।

ਗੁਰਿ ਚਰਨ ਪਾਉਣੇ

ਸਤਿਗੁਰੂ ਜੀ ਦੇ ਡੇਰੇ ਵਾਲੇ ਬੰਗਲੇ ਗਿਆ, ਨਾਮਧਾਰੀ ਸੰਗਤ ਦੇ ਪ੍ਰਧਾਨ ਨੇ, ਬੇਨਤੀ ਕਰਨ ਵਾਲਿਆਂ ਦੇ ਘਰ ਪਵਿੱਤਰ ਕਰਨ ਲਈ, ਸ੍ਰੀ ਸਤਿਗੁਰੂ ਜੀ ਨੂੰ ਬਿਨੈ ਕੀਤੀ । ਆਪ ਜੀ ਨੇ ਸੋਠ ਬਖਸ਼ੀਸ਼ ਸਿੰਘ ਚਾਵਲਾ ਦੀ ਡਾਜ਼ ਗੱਡੀ ਨੂੰ ਅਪਣੀ ਸਵਾਰੀ ਬਣਾਣ ਦਾ ਮਾਣ ਬਖਸ਼ਿਆ । ਇਸ ਵਿਚ ਆਪ ਜੀ ਦੀ ਤਾਬਿਆ ਹੇਠ ਸੰਤ ਪੂਰਬਾ, ਪ੍ਰਧਾਨ ਜਸਪਾਲ ਸਿੰਘ ਅਤੇ ਪ੍ਰੀਤਮ ਸਿੰਘ ਕਵੀ ਸਨ ।

ਹੇਠ ਲਿਖੇ ਪਰਵਾਰਾਂ ਨੂੰ ਸ੍ਰੀ ਸਤਿਗੁਰੂ ਜੀ ਨੇ ਘਰੀਂ-ਦੁਕਾਨੀਂ ਜਾਕੇ ਦਰਸ਼ਨ ਦਿੱਤੇ । ਉਹਨਾਂ ਨੂੰ ਭਜਨ ਬਾਣੀ ਕਰਨ, ਸਿਨੇਮਾ ਨਾ ਵੇਖਣ ਅਤੇ ਨਾਮਧਾਰੀ ਪਹਿਰਾਵੇ ਨੂੰ ਤਰਜੀਹ ਦੇਣ ਦੀ ਪ੍ਰੇਰਨਾ ਦਿੱਤੀ । ਛੋਟੇ ਬੱਚਿਆਂ ਨੂੰ ਬਾਣੀ ਕੰਠ ਕਰਨ ਕਰਵਾਣ ਲਈ ਉਨ੍ਹਾਂ ਦੀਆਂ ਮਾਵਾਂ ਨੂੰ ਤਾਕੀਦ ਕੀਤੀ । ਬਚਨ ਕੀਤਾ : ਮੈਂ ਫੇਰ ਆਕੇ

ਸੁਣਾਂਗਾ । ਚਾਰ ਘੰਟੇ ਨਿਰੰਤਰ ਸ੍ਰੀ ਸਤਿਗੁਰੂ ਜੀ ਚਲਦੇ ਰਹੇ ਸੇਵਕਾਂ ਸਮੇਤ । ਹਰ ਘਰ ਵਿਚ ਬਾਦਾਮ, ਇਲਾਇਚੀ, ਟਿੱਕੀਦਾਰ ਖੰਡ, ਕਈ ਪਰਕਾਰ ਦੇ ਫਲ ਮੱਥਾ ਟਿਕਦੇ । ਇਸਦੇ ਨਾਲ ਹੀ ਸ਼ਰਧਾ ਸਮੂਹਾ ਅਨੁਸਾਰ ਰਕਮ ਰਖਕੇ ਵੀ ਸਿਰ ਨਿਵਾਇਆ ਜਾਂਦਾ । ਹਰ ਘਰ ਵਿਚ ਸਤਿਗੁਰੂ ਸਾਹਿਬਾਨ ਦੀਆਂ ਵਧੀਆਂ ਫੁੱਲਾਂ ਵਿਚ ਫੋਟੋ ਹੁੰਦੀਆਂ ਅਤੇ ਪਰਵਾਰਾਂ ਦੇ ਸਾਰੇ ਹੀ ਮੈਂਬਰਾਂ ਨੇ ਸਫ਼ੈਦ ਨਾਮਧਾਰੀ ਪਹਿਰਾਵਾ ਪਹਿਨਿਆਂ ਹੁੰਦਾ ।

ਜਿਨ੍ਹਾਂ ਜਿਨ੍ਹਾਂ ਘਰਾਂ ਵਿਚ ਜਾਣ ਦਾ ਅਵਸਰ ਮਿਲਿਆ, ਖੁਲ੍ਹੇ ਖੁਲ੍ਹੇ, ਸਾਰੀਆਂ ਮੌਜੂਦਾ ਸਹੂਲਤਾਂ ਨਾਲ ਭਰਪੂਰ, ਸੌਂਢਿਆਂ ਉੱਤੇ ਸਫ਼ੈਦ, ਸਵੱਛ ਅਤੇ ਮਹਿੰਗੇ ਮੁੱਲੇ ਵਸਤਰ ਵਿਛਾ ਕੇ ਸ੍ਰੀ ਸਤਿਗੁਰੂ ਜੀ ਨੂੰ ਬੈਠਣ ਦੀ ਅਰਜ਼ ਕੀਤੀ ਜਾਂਦੀ । ਚਰਨ-ਦੋਰੇ ਵਿਚ ਮੈਨੂੰ ਸੇਠ ਹਰਭਜਨ ਸਿੰਘ ਕੌਮਲ ਅਤੇ ਸੇਠ ਵਿਜਿੰਦਰ ਸਿੰਘ ਦੇ ਮਕਾਨ ਅਤੀ ਸੁੰਦਰ ਲੱਗੇ ।

ਸਭ ਤੋਂ ਪਹਿਲੋਂ ਗ੍ਰਹਿ ਪਵਿੱਤਰਤਾ ਲਈ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਸੇਵਕਾਂ ਸਮੇਤ ਪਿਛੋਂ ਬੈਂਕਿਆਂ ਦੇ, ਸੰਤ ਮਹਿੰਦਰ ਸਿੰਘ ਗੋਰੋਵਾੜਾ ਦੀ ਸੁਪਤਨੀ ਬੀਬੀ ਸਵਰਨ ਕੌਰ ਧਰੋਕਾ ਦੇ ਪਧਾਰੇ । ਬੀਬੀ ਨੇ ਦੱਸਿਆ ਉਹ ਤਿੰਨਾਂ ਦੁਕਾਨਾਂ ਤੋਂ 100-100 ਟਿਕਲ ਲੈ ਕੇ ਗੁਰੂ ਕੇ ਲੰਗਰ ਵਾਸਤੇ ਸੰਭਾਲਦੀ ਹੈ । ਉਸਨੇ ਅਰਜ਼ ਕੀਤੀ : ਮਾਇਆ ਸਭ ਆਪ ਜੀ ਦੀ ਹੈ, ਜਿਥੇ ਜੀ ਕਰੇ ਵਰਤੋਂ ।

ਅੱਜ ਦੀ ਫਰਿਰਿਸਤ

| ਨਾਮ | ਵਸੇਬੇ ਦਾ ਨਾਂ | ਸੰਤਾਨ |
|---|--------------------------|-----------------------------|
| 1. ਸੇਠ ਮਹਿੰਦਰ ਸਿੰਘ ਗੋਰੋਵਾੜਾ ਬੀਬੀ ਸਵਰਨ ਕੌਰ ਧਰੋਕਾ | ਕਲੇਸੀਆ | 4 ਲੜਕੇ 4 ਲੜਕੀਆਂ |
| 2. ਸ: ਬਲਬੀਰ ਸਿੰਘ ਸਪੁਤ੍ਰ ਸ: ਮਹਿੰਦਰ ਸਿੰਘ ਬੀਬੀ ਅਮਲੋਕ ਕੌਰ ਸਪੁਤ੍ਰੀ ਸ: ਤੀਰਥ ਸਿੰਘ ਬੁਧੀ ਰਾਜਾ | | 4 ਲੜਕੇ |
| 3. ਸ: ਸੰਪੂਰਨ ਸਿੰਘ ਗੋਰੋਵਾੜਾ ਬੀਬੀ ਜਸਵੰਤ ਕੌਰ | ਕਿੰਗ ਫੇਟ ਫੇਟ ਬੁਰੀ ਰੋਡ | |
| 4. ਸ: ਮਹਿੰਦਰ ਸਿੰਘ ਪ੍ਰੀਤ ਬੀਬੀ ਬਿਅੰਤ ਕੌਰ ਸਪੁਤ੍ਰੀ ਸ: ਨਰੈਣ ਸਿੰਘ ਸੇਠੀ (ਇਸ ਘਰ ਸਚੇ ਪਾਤਸ਼ਾਹ ਜੀ ਅਤੇ ਨਾਲ ਆਇਆਂ ਜਲਪਾਨ ਕੀਤਾ) | | 2 ਲੜਕੇ 3 ਲੜਕੀਆਂ |
| 5. ਸੇਠ ਹਰਭਜਨ ਸਿੰਘ ਕੌਮਲ, ਕੁਕਰੇਜਾ ਸਪੁਤਰ ਸੰਤ ਮੰਗਲ ਸਿੰਘ ਬੈਂਕੋ ਰਾਜ ਬੀਬੀ ਰੋਡ ਬੀਬੀ ਤੇਜਿੰਦਰ ਕੌਰ ਸਪੁਤ੍ਰੀ ਸੰਤ ਸੁਜਾਨ ਸਿੰਘ ਦੁਆ | ਮੋਟਰ ਡੀਲਰਜ਼ | 2 ਲੜਕੇ 3 ਲੜਕੀਆਂ |

6. ਕੌਮਲ ਜੀ ਦੀ ਦੁਕਾਨ ਉਤੇ ਵੀ ਚਰਨ ਪਾਏ ।
7. ਸ: ਪ੍ਰੇਮ ਸਿੰਘ (ਸਪੁੱਤਰ) 4 ਲੜਕੇ 3 ਲੜਕੀਆਂ
ਬੀਬੀ ਪ੍ਰੀਤਮ ਕੌਰ ਸੁਪਤਨੀ
ਸਵਰਗੀ ਸੰਤ ਪ੍ਰਤਾਪ ਸਿੰਘ ਸਥਾਜਪੁਰੀ
ਸਪੁੱਤਰੀ ਸੰਤ ਸੁੰਦਰ ਸਿੰਘ ਲਾਲਾ ਮੂਸਾ
ਸਫਨ ਖੁਆਇ, ਫਾਹੁਲ ਕੋਥਿਨ ਰੋਡ
ਰੋਡੀਓ ਰੀਪੋਅਰਜ਼
8. ਸ: ਸਤਵਿੰਦਰ ਸਿੰਘ ਸਪੁੱਤਰ ਸੰਤ ਪ੍ਰਤਾਪ ਸਿੰਘ
ਬੀਬੀ ਦਲਜੀਤ ਕੌਰ ਸਪੁੱਤਰੀ ਸੂਬਾ ਦੀਵਾਨ ਸਿੰਘ
9. ਸ: ਸਰਨ ਪਾਲ ਸਿੰਘ ਸਪੁੱਤਰ ਸੰਤ ਜਸਵੰਤ ਸਿੰਘ 2 ਲੜਕੇ
ਬੀਬੀ ਅਜਿੰਦਰ ਕੌਰ ਸਪੁੱਤਰੀ ਸੰਤ ਅਮਰ ਸਿੰਘ ਗੁਲਾਟੀ
10. ਮਾਤਾ ਸਤਵੰਤ ਕੌਰ (ਸ੍ਰੀ ਕੌਮਲ ਦੀ ਮਾਸੀ)
11. ਸੰਤ ਭਗਤ ਸਿੰਘ ਚਾਵਲਾ ਸਪੁੱਤ੍ਰ 4 ਲੜਕੇ 1 ਲੜਕੀ
ਸੰਤ ਜੀਵਨ ਸਿੰਘ ਪੱਤ੍ਰ ਨਾਮ, ਵਤਨਾ ਲੋਨ ਸਟ੍ਰੀਟ
ਬੀਬੀ ਕੁਲਦੀਪ ਕੌਰ ਸਪੁੱਤ੍ਰੀ ਸੰਤ ਹਰਨਾਮ ਸਿੰਘ
ਲੋਹੇ ਵਾਲੇ
12. ਸ. ਅਵਤਾਰ ਸਿੰਘ ਮੰਡੀ (ਹਿ: ਪ੍ਰ:) 4 ਲੜਕੇ 2 ਲੜਕੀਆਂ
(ਸੂਬਾ ਜੈਮਲ ਸਿੰਘ ਮੰਡੀ ਦਾ ਭਾਈ)
ਬੀਬੀ ਅਵਤਾਰ ਕੌਰ
13. ਸ. ਮੋਹਰ ਸਿੰਘ ਚਾਵਲਾ 3 ਲੜਕੇ 2 ਲੜਕੀਆਂ
ਬੀਬੀ ਮੁਖਵੰਤ ਕੌਰ ਸਪੁੱਤ੍ਰੀ ਸੰਤ ਹਰਨਾਮ ਸਿੰਘ
14. ਸ: ਨਰੈਣ ਸਿੰਘ ਨਰੂਲਾ ਸਪੁੱਤ੍ਰ ਸੰਤ ਦਿੰਦ੍ਰ ਸਿੰਘ 1 ਲੜਕਾ 1 ਲੜਕੀ
ਫਿਲੌਕੇ
ਬੀਬੀ ਸੁਰਜੀਤ ਕੌਰ ਸਪੁੱਤ੍ਰੀ ਸੇਠ ਕਰਤਾਰ ਸਿੰਘ
15. ਸ: ਸਤਪਾਲ ਸਿੰਘ, ਸੂਬਾ ਜੈਮਲ ਸਿੰਘ ਮੰਡੀ ਦਾ ਭਾਈ 6 ਲੜਕੀਆਂ
ਬੀਬੀ ਮਹਿੰਦਰ ਕੌਰ
16. ਸੇਠ ਵਿਜਿੰਦਰ ਸਿੰਘ ਸਪੁੱਤ੍ਰ ਸੇਠ ਗੁਰਮੁਖ ਸਿੰਘ 3 ਲੜਕੇ 1 ਲੜਕੀ
ਬੀਬੀ ਮਹਿੰਦਰ ਕੌਰ-ਸੂਬਾ ਜੈਮਲ ਸਿੰਘ ਜੀ
ਮੰਡੀ ਦੀ ਭੈਣ
17. ਸ: ਅਜੀਤ ਸਿੰਘ ਸਪੁੱਤ੍ਰ ਸ: ਸੱਜਣ ਸਿੰਘ 2 ਲੜਕੇ 5 ਲੜਕੀਆਂ
ਬੀਬੀ ਗੁਰਚਰਨ ਕੌਰ ਸਪੁੱਤ੍ਰੀ ਸ: ਸੰਤ ਸਿੰਘ
ਹੈਦਰਾਬਾਦ

18. ਸ: ਪ੍ਰਿਥੀਪਾਲ ਸਿੰਘ ਮਨਚੰਦਾ ਸਪੁਤ੍ਰੁ 2 ਲੜਕੇ 3 ਲੜਕੀਆਂ
ਸੰਤ ਬਲਵੰਤ ਸਿੰਘ ਮੰਡੀ ਡਿੰਗਡੈਂਗ ਅਸੋਕ
ਬੀਬੀ ਰਵਿੰਦਰ ਕੌਰ ਸਪੁਤ੍ਰੀ ਸ: ਸੇਵਾ ਸਿੰਘ
ਬੈਂਕ ਵਾਲੇ
19. ਸੰਤ ਰਛਪਾਲ ਸਿੰਘ ਖਾਣੀ ਜੋ 2 ਲੜਕੇ 2 ਲੜਕੀਆਂ
ਬੀਬੀ ਸਤਪਾਲ ਕੌਰ
20. ਸ: ਓਅੰਕਾਰ ਸਿੰਘ
ਬੀਬੀ ਰਤਨ ਰਾਣੀ
21. ਸ: ਗੁਰਮੀਤ ਸਿੰਘ 1 ਲੜਕਾ 1 ਲੜਕੀ
ਬੀਬੀ ਰਜਿੰਦਰ ਪਾਲ ਕੌਰ
22. ਸ: ਭਜਨ ਪਾਲ ਸਿੰਘ ਸਪੁਤ੍ਰੁ ਸੰਤ ਦਿਆਲ ਸਿੰਘ 1 ਲੜਕਾ
ਬੀਬੀ ਕੰਵਲ ਜੀਤ ਕੌਰ ਸਪੁਤ੍ਰੀ ਸੰਤ ਮਹਿੰਦਰ ਸਿੰਘ
ਨਾਈਲਕ
(ਇਸ ਬੀਬੀ ਨੇ ਲੜਕੇ ਦੇ ਪੇਟ ਦੀ ਖਰਾਬੀ ਦੱਸੀ। ਸਤਿਗੁਰੂ ਜੀ ਨੇ ਦਵਾ
ਫਰਮਾਈ : 5 ਪੱਤੇ ਤੁਲਸੀ ਦੇ ਅਧਰਿੜਕੇ ਨਾਲ ਸਵੇਰੇ ਦਿਓ।)
23. ਸ: ਸਵਰਨ ਸਿੰਘ ਖੁਰਾਣਾ ਸਪੁਤ੍ਰੁ ਸ: ਗੰਗਾ ਸਿੰਘ 5 ਲੜਕੇ 1 ਲੜਕੀ
ਬੀਬੀ ਜੀਤ ਕੌਰ (ਸੇਠ ਕੌਮਲ ਦੀ ਮਾਸੀ)
24. ਸ: ਜਸਬੀਰ ਸਿੰਘ ਸਪੁਤ੍ਰੁ ਸੰਤ ਸਰਦਾਰ ਸਿੰਘ
ਬੀਬੀ ਜਸਪਾਲ ਕੌਰ ਸਪੁਤ੍ਰੀ ਸੰਤ ਦਿਆਲ ਸਿੰਘ
ਗੋਰੋਵਾੜਾ
ਇਸ ਜੋੜੇ ਨੇ ਪੁਤਰ ਪ੍ਰਾਪਤੀ ਲਈ ਅਰਜ਼ ਕੀਤੀ।
25. ਸ: ਗੁਰਦਿਆਲ ਸਿੰਘ ਸਪੁਤ੍ਰੁ ਸੰਤ ਮਹਿੰਦਰ ਸਿੰਘ 2 ਲੜਕੇ 1 ਲੜਕੀ
ਨਾਈਲਕ
ਬੀਬੀ ਦਲਜੀਤ ਕੌਰ ਸਪੁਤ੍ਰੀ ਸ: ਜਗਤ ਸਿੰਘ ਚੰਗਮਈ

ਗ਼ਰੀਬ ਦੀ ਅਰਜ਼

10.30 ਵਜੇ ਸੱਚੇ ਪਾਤਸ਼ਾਹ ਘਰ ਘਰ ਚਰਨ ਪਾਉ ਪ੍ਰੋਗਰਾਮ ਭੁਗਤਾ ਕੇ,
ਵਾਪਸ ਡੇਰੇ ਆਏ। ਇਸ਼ਨਾਨ ਕੀਤਾ। ਪ੍ਰਸ਼ਾਦ ਫਕਿਆ। ਆਰਾਮ ਫਰਮਾਇਆ।

2.30 ਦਾ ਵਕਤ ਹੋਵੇਗਾ ਕਿ ਇਕ ਮਾਈ ਨੇ ਮੈਨੂੰ ਵੀ ਖ਼ਾਸ ਆਦਮੀ ਸਮਝ ਕੇ
ਆਣ ਆਖਿਆ : ਸਤਿਗੁਰੂ ਜੀ ਤੋਂ ਵਕਤ ਲੈ ਦਿਓ, ਦੋ ਮਿੰਟ ਅਰਜ਼ ਕਰਨੀ ਹੈ।
ਗ਼ਰੀਬਾਂ ਨੂੰ ਵਕਤ ਨਹੀਂ ਮਿਲਦਾ। ਮੈਂ ਤਾਂ ਅਜੇ ਆਨਾ-ਕਾਨੀ ਹੀ ਕਰ ਰਿਹਾ ਸਾਂ
ਕਿਉਂਕਿ ਸਤਿਗੁਰਾਂ ਨੇ ਕਿਸੇ ਹੋਰ ਪ੍ਰੋਗਰਾਮ ਅਧੀਨ ਚੁਣੇ ਢੁਰਨਾ ਸੀ ਕਿ ਉਹ ਝੱਟ
ਦੇਣੀ ਪਰਦੇ ਉਹਲਿਓਂ ਨਿਕਲ ਆਏ : ਗ਼ਰੀਬ ਦੀ ਅਰਜ਼ ਨਹੀਂ ਸੁਣਨੀ ਤਾਂ ਕੀਹਦੀ
ਸੁਣਨੀ ਹੈ।

ਮਾਈ ਦੀ ਤਾਂ ਬਹੁਤ ਨੇੜਿਓਂ ਹੋ ਕੇ ਸੁਣੀ ਗਈ ਸੀ। ਉਹ ਇਕਾਤ ਚਾਹੁੰਦੀ ਸੀ। ਮੈਂ ਪੌੜੀਆਂ ਉਤਰ ਗਿਆ। ਫੇਰ ਸੇਠ ਤਿਰਲੋਕ ਸਿੰਘ ਅਤੇ ਮੈਨੂੰ ਦੱਸਿਆ ਗਿਆ :...ਭੈਣ ਸੀ। ਕਹਿੰਦੀ ਸੀ ਰਿਹਾਇਸ਼ ਲਈ ਕਿਤੇ ਪ੍ਰਬੰਧ ਨਹੀਂ। ਸਹੁਰੇ ਪੇਕੇ ਬੇਪਰਵਾਹੀ ਕਰ ਰਹੇ ਹਨ। ਮੈਨੂੰ ਉਹਨਾਂ 'ਚੋਂ ਕੱਢੋ ਕਿਸੇ ਤਰ੍ਹਾਂ ! ਇਹ ਦੱਸ ਕੇ ਸਤਿਗੁਰੂ ਜੀ ਬਚਨ ਕੀਤਾ : ਮੇਰਾ ਜੀ ਕਰਦਾ ਹੈ ਉਹਦੇ ਲਈ ਕਿਤੇ ਵਖਰਾ ਪ੍ਰਬੰਧ ਕਰ ਦਿਆਂ, ਜਿਥੇ ਉਹ ਆਪਣੀ ਉਦਰਪੂਰਤੀ ਵੀ ਕਰ ਸਕੇ। ਸੇਠ ਤਿਰਲੋਕ ਸਿੰਘ ਹੁਰਾਂ ਤੁਰਤ ਹੱਥ ਜੋੜ ਬਿਨੈ ਕੀਤੀ : ਦੀਨਾ ਬੰਧੂ ! ਮੇਰੇ ਕੁਆਟਰ ਵੀ ਤਾਂ ਆਪ ਜੀ ਦੇ ਹੀ ਹਨ। ਓਥੇ ਇਕ ਰਿਹਾਇਸ਼ੀ ਜਗ੍ਹਾ ਉਸਨੂੰ ਦੇ ਦਿਆਂਗੇ।

ਸਤਿਗੁਰਾਂ ਨੇ ਪ੍ਰਸੰਨਤਾ ਦੇ ਰਉਂ ਵਿਚ ਮੇਰੇ ਨਾਲ ਨੇਤਰ ਮੇਲ ਕੇ ਕਿਹਾ : ਕਈ ਕਹਿੰਦੇ ਹਨ ਕਿ ਸੇਠ ਦੀ ਹਰ ਗੱਲ ਮੰਨੀ ਜਾਂਦੀ ਹੈ। ਉਹਦੇ ਪਿਛੇ ਅਜਿਹੀਆਂ ਗੱਲਾਂ ਦੀ ਲੜੀ ਹੋਂਦੀ ਹੈ।

ਵੀਡੀਓ ਫਿਲਮ ਸ਼ਾਂਤੀ ਮੰਦਰ

ਸ੍ਰੀ ਸਤਿਗੁਰੂ ਜੀ ਤੇ ਅਸੀਂ ਹੋਰ ਕਿੰਨਿਆਂ ਨੇ ਹੀ ਸੇਠ ਸੁਰੰਮ੍ਰਿਤ ਸਿੰਘ ਦੇ ਬੰਗਲੇ ਵਿਚ ਟੀ.ਵੀ. ਉਤੇ ਉਹ ਵੀਡੀਓ ਫਿਲਮ ਵੇਖੀ ਜੋ 19.10.78 ਵਾਲਾ ਡਾ: ਸੁਚਾਟ ਦੇ ਸ਼ਾਂਤੀ ਮੰਦਰ ਦਾ ਆਰੰਭ ਮੇਲਾ ਵਖਾਂਦੀ ਸੀ। ਸਚੇ ਪਾਤਸ਼ਾਹ ਜੀ ਨੇ 3.30 ਤੋਂ 4.15 ਤਕ ਇਹ ਫਿਲਮ ਵੇਖੀ ਅਤੇ ਇਕ ਇਕ ਫੰਕਸ਼ਨ ਵਿਚ ਗਹਿਰੀ ਦਿਲਚਸਪੀ ਲਈ। ਇਛਾ ਪੂਰਣ ਕੀਤੀ : ਕੈਮਰੇ ਕਿਤੇ ਦੋ ਹੋਰ ਹੁੰਦੇ ਤਾਂ ਠੀਕ ਤਰ੍ਹਾਂ ਪਿੱਕ ਅੱਪ ਹੋ ਜਾਂਦੀ। ਤਾਂ ਵੀ ਇਹ ਇਕ ਤਕੜੀ ਨਿਸ਼ਾਨੀ ਹੈ।

ਕਾਨਪੁਰ ਦੇ ਸੂਬਾ ਮਹਿੰਦਰ ਸਿੰਘ ਜੀ ਦੇ ਸਪੁਤਰ ਸ. ਜਗਜੀਤ ਸਿੰਘ, ਜੁ ਸਵਰਗਵਾਸੀ ਸੇਠ ਗੁਰਬਖਸ਼ ਸਿੰਘ 'ਪ੍ਰੀਤਮ' ਦਾ ਦਾਮਾਦ ਹੈ, ਨੇ 1500 ਟਿਕਲ ਕਰਾਏ ਦੇ ਅਦਾ ਕਰਕੇ, ਸ. ਨਿਰਭੈ ਸਿੰਘ ਨਾਲ ਮਿਲ ਕੇ ਇਕ ਯਾਦਗਾਰੀ ਚੀਜ਼ ਤਿਆਰ ਕਰ ਲਈ। ਸ੍ਰੀ ਸਤਿਗੁਰੂ ਜੀ ਨੇ ਇਹ ਵੀ ਚਾਹਿਆ ਕਿ ਇਸ ਫੰਕਸ਼ਨ ਦੀ ਡਾ: ਸੁਚਾਟ ਵਲੋਂ ਤਿਆਰ ਕਰਵਾਈ ਗਈ ਫਿਲਮ ਦੀ ਪ੍ਰਤੀ ਵੀ ਪ੍ਰਾਪਤ ਕਰ ਲੈਣੀ ਚਾਹੀਦੀ ਹੈ।

ਫਿਲਮ ਸ਼ਾਂਤੀ ਮੰਦਰ ਨੂੰ ਸ੍ਰੀ ਸਤਿਗੁਰੂ ਜੀ ਨਾਲ ਹੋਰ ਵੇਖਣ ਵਾਲੇ ਸਨ, ਸੇਠ ਤਿਲੋਕ ਸਿੰਘ, ਸੇਠ ਸੁਰੰਮ੍ਰਿਤ ਸਿੰਘ, ਸੇਠ ਜਸਪਾਲ ਸਿੰਘ ਪ੍ਰਧਾਨ, ਪ੍ਰੀਤਮ ਸਿੰਘ ਕਵੀ ਤੋਂ ਬਿਨਾਂ ਸੇਠ ਸੁਦਰਸ਼ਨ ਸਿੰਘ-ਸੁਰੰਮ੍ਰਿਤ ਸਿੰਘ ਕਾ ਪਰਵਾਰ।

ਅੰਤ ਮੈਂ ਬੱਝ ਹੀ ਗਿਆ

ਅੱਜ ਦੀ ਦੌੜ ਭੱਜ ਨੇ, ਮੈਨੂੰ ਵਿਉਂ ਲਗਾ, ਜਿਵੇਂ ਬਕਾਅ ਹੀ ਦਿਤਾ। ਅਪਣੇ ਡੇਰੇ ਆ ਕੇ ਜਿਉਂ ਲੇਟਿਆ ਸ਼ਾਮਾਂ ਪੈ ਗਈਆਂ। 7.15 ਵਜੇ ਸਨ ਕਿ ਸਤਿਗੁਰੂ ਜੀ ਨੇ ਇਕ ਸੇਵਕ ਮੈਨੂੰ ਲੈ ਕੇ ਆਉਣ ਲਈ ਭੇਜਿਆ। ਨਾਮਧਾਰੀ ਧਰਮਸਾਲਾ ਵਿਖੇ ਨਾਮ ਸਿਮਰਨ ਤਾਂ ਹੋ ਚੁਕਾ ਸੀ, ਸੰਗੀਤ ਸ਼ਬਦ ਵੀ ਮੁੱਕਣ ਤੇ ਆਇਆ ਹੋਇਆ ਸੀ।

ਸਤਿਗੁਰੂ ਜੀ ਆਪ ਦਿਲਰੁਬਾ ਤੇ ਕ੍ਰਿਪਾ ਕਰ ਰਹੇ ਸਨ। ਸੰਗਤ ਬਹੁਤ ਵਡੀ ਗਿਣਤੀ ਵਿਚ ਦਰਸਨਾਂ ਤੋਂ ਲਾਭ ਉਠਾਂਦੀ ਸ਼ੁੱਭਾ ਪਾ ਰਹੀ ਸੀ।

8.30 ਵਜੇ ਕਿਤੇ ਜਾ ਕੇ ਸਤਿਗੁਰੂ ਜੀ ਅਪਣੇ ਡੇਰੇ ਪਧਾਰੇ। ਮੈਂ ਅਤੇ ਸ. ਮਨਚੰਦਾ ਸੇਠ ਬਹਾਦਰ ਸਿੰਘ ਨਾਲ ਬਾਜ਼ਾਰ ਚਲੇ ਗਏ। ਜਿਥੇ ਘੁੰਮਦਿਆਂ ਫਿਰਦਿਆਂ ਰਾਤ ਦੇ 12 ਵਜ ਗਏ। ਸ੍ਰੀ ਸਤਿਗੁਰੂ ਜੀ ਤਾਂ 10 ਵਜੇ ਦੇ ਬਿਰਾਜ ਚੁਕੇ ਸਨ।

ਬੈਂਕੋਕ ਵਾਸੀਆਂ ਨੂੰ ਨੀਂਦ ਤਾਂ 1-1.30 ਵਜੇ ਹੀ ਜਾ ਕਿਤੇ ਆਵੇਗੀ।

21 ਅਕਤੂਬਰ 1978, ਸ਼ਨੀਵਾਰ

ਬੈਂਕੋਕ, ਥਾਈਲੈਂਡ

ਗ੍ਰਹਿ ਪਵਿਤਰਤਾ

ਭਾਵੇਂ ਅੱਜ ਸਵੇਰੇ ਮੈਨੂੰ 4.15 ਤੇ ਜਗਾ ਦਿਤਾ ਗਿਆ ਸੀ ਪਰ ਜਦੋਂ ਨੂੰ ਮੈਂ ਸੇਠ ਚਾਵਲਾ ਸਪੁਤਰਾਂ ਨਾਲ ਬੋਨ ਬੁਰੀ ਇਲਾਕੇ ਵਿਚ ਗਿਆ ਤਾਂ 5.30 ਤਕ ਆਸਾ ਦੀ ਵਾਰ ਦਾ ਭੋਗ ਪੈ ਚੁਕਾ ਸੀ। ਅੱਜ ਵਾਰ ਸ. ਪ੍ਰੀਤਮ ਸਿੰਘ ਮਲਹੋਤਰਾ ਹੁਰਾਂ ਦੇ ਨਿਵਾਸ ਤੇ ਸੀ। ਸੰਗਤ ਭੋਨਿਆਂ ਵਿਚ ਨਮਕੀਨ ਚਾਵਲ ਅਤੇ ਹੋਰ ਸਮਗਰੀ ਛਕ-ਛਕਾ ਰਹੀ ਸੀ। ਕਿਸੇ ਪ੍ਰੇਮੀ ਦੁਆਰਾ ਸ੍ਰੀ ਸਤਿਗੁਰੂ ਜੀ ਲਿਖਿਤ ਦੋ ਕਾਗਜ਼ ਮੈਨੂੰ ਮਿਲੇ ਜੁ ਸਥਿਤੀ ਨੂੰ ਸਪਸ਼ਟ ਕਰਦੇ ਹਨ। ਪਹਿਲਾਂ, ਜੁ ਆਸਾ ਦੀ ਵਾਰ ਸਮੇਂ ਲਿਖਿਆ ਗਿਆ : "ਰਾਤ ਪ੍ਰਧਾਨ ਜੀ ਨੇ ਕਿਹਾ ਸੀ 9 ਵਜੇ (ਦਰਿਆ ਦਾ) ਪਾਣੀ ਚੜ੍ਹਦਾ ਹੈ ਇਸ ਲਈ ਭੋਗ ਸਾਢੇ ਪੰਜ ਵਜੇ ਪਾ ਕੇ ਘਰਾਂ ਵਲ ਜਾਇਆ ਜਾਵੇ। ਮੈਂ ਤਿਆਰ ਹਾਂ ਪਰਧਾਨ ਜੀ ਨਹੀਂ ਆਏ। ਜਿਨ੍ਹਾਂ ਦੇ ਘਰਾਂ ਵਿਚ ਪਹਿਲਾਂ ਜਾਣਾ ਹੈ ਉਹ ਘਰਾਂ ਨੂੰ ਜਾਣ ਤਾਂ ਠੀਕ ਹੈ।" ਦੂਜਾ, ਰੁੱਕਾ ਵੀ ਇਹੋ ਦੱਸਦਾ ਸੀ ਪਰ ਹੁਣ ਘਰੇਂ ਹੋ ਕੇ ਆਉਣ ਦਾ ਆਦੇਸ਼ ਸੀ।

ਪਰ ਤੁਰਨ ਵੇਲੇ ਤਕ ਪ੍ਰਧਾਨ ਜੀ ਆ ਗਏ। ਫਿਕਰ ਏਸ ਗੱਲ ਦਾ ਸੀ ਕਿ ਇਸ ਇਲਾਕੇ ਵਿਚਲੀ ਸੰਗਤ ਗ੍ਰਹਿ ਪਵਿਤਰਤਾ ਲਈ ਚਰਨ ਵੀ ਪੁਆਣੇ ਚਾਹੁੰਦੀ ਹੈ ਅਤੇ ਨਾਲ ਇਸ ਗੱਲ ਦਾ ਡਰ ਵੀ ਹੈ ਕਿ ਇਲਾਕੇ ਵਿਚ ਵਗਦਾ ਦਰਿਆ 'ਚਾਓ ਫਈਆ', ਕਿਸੇ ਵੇਲੇ ਵੀ ਚੜ੍ਹ ਕੇ ਘਰਾਂ ਵਿਚ ਪਹੁੰਚ ਸਕਦਾ ਹੈ। ਸੁ 5.45 ਤੋਂ ਚਰਨ ਪਾਉਣਾ ਆਰੰਭ ਕੀਤਾ ਗਿਆ।

ਬਹੁਤ ਤੁਰਿਆ ਗਿਆ, ਬਹੁਤ ਪੌੜੀਆਂ ਚੜ੍ਹੀਆਂ ਗਈਆਂ ਉਪਰਲੀਆਂ ਛੱਤਾਂ ਤੇ ਪਹੁੰਚਣ ਲਈ, ਸਤਿਗੁਰੂ ਜੀ ਬਿਜਲੀ ਦੀ ਗਤੀ ਵਾਂਗ ਚਲਦੇ ਰਹੇ ਅਤੇ ਫਟਾਫਟ ਦੂਜੇ ਘਰ ਦੇ ਸੰਗਤ ਘੇਰੇ ਵਿਚ ਜਾ ਪਹੁੰਚੇ। ਇਹ ਸਤਿਗੁਰੂ ਜੀ ਵਾਸਤੇ ਵਿਛੇ ਆਸਣ ਦੁਆਰਾ ਬਣ ਜਾਂਦਾ। ਬਾਕੀ ਸਾਰਾ ਸਿਲਸਿਲਾ ਕੱਲ੍ਹ ਵਾਂਗੂੰ ਹੀ.....।

ਸੰਗਤ ਮਹਾ ਨਦ ਵਿਚ ਜੁੜਦੇ ਨਾਲਿਆਂ ਵਾਂਗ, ਇਕ ਇਕ, ਦੋ ਦੋ ਕਰਕੇ ਨਾਲ ਜੁੜਦੀ ਚਲੀ ਗਈ ਅਤੇ ਮਿੰਟਾਂ ਵਿਚ ਹੀ ਗ੍ਰਹਿ ਚਰਨ ਪਾਉਣ ਦੀ ਕ੍ਰਿਆ ਹੁੰਦੀ ਰਹੀ। ਥਾਈ ਲੋਕ ਜਿਉਂ ਜਿਉਂ ਦਿਨ ਦੇ ਚੜ੍ਹਾਅ ਨਾਲ ਜਾਗੇ, ਉਠੇ, ਚਿੱਟੇ

ਕਪੜਿਆਂ ਵਿਚ ਫਬਦੇ ਨਾਮਧਾਰੀ ਸਿੰਘਾਂ ਦੇ ਗ੍ਰੋਹ ਥਾਂ-ਥਾਂ ਖਲੋਤੇ ਅਤੇ ਫੇਰ ਫੇਤੀ ਫੇਤੀ ਤੁਰਦੇ ਵੇਖਦੇ ਤਾਂ ਹੈਰਾਨ ਰਹਿ-ਰਹਿ ਜਾਂਦੇ ! ਆਖਿਰ ਏਥੇ ਕੀ ਹੋ ਗਿਆ ? ਇਹ ਕੌਣ ਹੈ, ਜਿਸ ਦੇ ਦੁਆਲੇ ਏਨਾ ਮਾਨਵੀ ਸਤਿਕਾਰ ਹਰਕਤ ਵਿਚ ਹੈ । ਸਾਰਾ ਪ੍ਰੋਗਰਾਮ ਹੀ 10.15 ਤਕ ਸਮਾਪਤ ਹੋ ਗਿਆ ।

ਏਨੇ ਚਿਰ ਵਿਚ ਬੈਂਕੋਕ ਦੀਆਂ ਸੜਕਾਂ ਵਿਚ ਪਾਣੀ ਵੀ ਯਾਤਰਾ ਕਰਨ ਲਈ ਚੜ੍ਹ ਪਿਆ ।

ਜਦੋਂ ਸਤਿਗੁਰੂ ਜੀ ਲਾਲਾ ਰੋਸ਼ਨ ਲਾਲ ਜੀ ਦੀ ਦੁਕਾਨ ਤੇ ਚਰਨ ਪਾ, ਉਨ੍ਹਾਂ ਦੇ ਘਰ ਵਲ ਨਿਕਲੇ ਤਾਂ ਘਰ ਦੇ ਵਿਹੜੇ ਵਿਚ ਪਾਣੀ ਹੀ ਪਾਣੀ ਸੀ । ਦਰਵਾਜ਼ਿਆਂ ਬਾਹਰ ਨਿਕਲ ਕੇ ਪਾਣੀ ਸਤਿਗੁਰੂ ਦੀ ਚਰਨ ਫੁਹ ਨੂੰ ਲਪਕਿਆ, ਪਰ ਸਤਿਗੁਰੂ ਨਾਲ ਕੌਣ ਚਲਾਕੀਆਂ ਕਰੇ ? ਚੌਕੀਆਂ ਧਰ ਧਰ ਕੇ ਰੋਸ਼ਨ ਲਾਲ ਜੀ ਦੇ ਘਰ ਪਹੁੰਚਿਆ ਗਿਆ ।

ਫਹਿਰਿਸਤ

ਜਿਨ੍ਹਾਂ ਦੇ ਘਰੀਂ ਅਜ ਦਰਸ਼ਨ ਦੇਣ ਦੀ ਕ੍ਰਿਪਾ ਕੀਤੀ ਗਈ ਉਨ੍ਹਾਂ ਵਡਭਾਗਿਆਂ ਦੇ ਨਾਮ ਅਤੇ ਹੋਰ ਵੇਰਵੇ :

1. ਸ. ਪ੍ਰੀਤਮ ਸਿੰਘ ਮਲਹੋਤਰਾ ਸਪੁਤ੍ਰ ਸੰਤ ਜੋਤਾ ਸਿੰਘ 3 ਲੜਕੇ 1 ਲੜਕੀ
ਟਾਟਾ ਨਗਰ
ਬੀਬੀ ਸਤਨਾਮ ਕੌਰ ਸਪੁਤ੍ਰੀ ਸੰਤ ਪ੍ਰਤਾਪ ਸਿੰਘ
ਗੁਰੋਵਾੜਾ
2. ਸ. ਅਤਰ ਸਿੰਘ ਖੁਰਾਣਾ ਸਪੁਤ੍ਰ ਸੇਠ ਕਰਤਾਰ ਸਿੰਘ 2 ਲੜਕੇ 1 ਲੜਕੀ
ਬੀਬੀ ਅਵਿਨਾਸ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ ਵਿਹਾਰ ਡਿੰਗ ਡੈਂਗ
3. ਸ. ਬਚਿੱਤਰ ਸਿੰਘ ਸੇਠੀ ਸਪੁਤ੍ਰ ਸ. ਅਜੀਤ ਸਿੰਘ 2 ਲੜਕੇ ...
ਬੀਬੀ ਸਤਵਿੰਦਰ ਕੌਰ ਬਜਾਜ਼ੀ ਦੀ ਦੁਕਾਨ
ਸਪੁਤ੍ਰੀ ਸੰਤ ਹਰਦਿਆਲ ਸਿੰਘ ਮਾਣਾ
ਇਕ ਲੜਕੇ ਨੂੰ ਦਸਤਾਰ ਸਜਾਈ ਕਰ ਕਮਲਾ ਦੁਆਰਾ
4. ਸੰਤ ਸਰਦੂਲ ਸਿੰਘ ਸਪੁਤ੍ਰ ਸੰਤ ਕੇਸਰ ਸਿੰਘ 1 ਲੜਕਾ 2 ਲੜਕੀਆਂ
ਬੀਬੀ ਨਰਿੰਜਨ ਕੌਰ ਸਪੁਤ੍ਰੀ ਸੰਤ ਗਿਆਨ ਸਿੰਘ ਡਿੰਗ ਡੈਂਗ
ਕਰੋਲ ਬਾਗ, ਨਵੀਂ ਦਿੱਲੀ
5. ਸ. ਸੁਖਜਿੰਦਰ ਸਿੰਘ ਸਪੁਤ੍ਰ ਸੰਤ ਪ੍ਰਤਾਪ ਸਿੰਘ 2 ਲੜਕੇ 1 ਲੜਕੀ
ਬੀਬੀ ਮਨਵਿੰਦਰ ਕੌਰ ਸਪੁਤ੍ਰੀ ਸੰਤ ਪ੍ਰਤਾਪ ਸਿੰਘ ਬਜਾਜ਼ੀ ਦੀ ਦੁਕਾਨ
ਸਬਾਜ਼ ਪੁਰੀ
6. ਸੰਤ ਜਗਜੀਤ ਸਿੰਘ ਆਚਾਦ 2 ਲੜਕੇ 2 ਲੜਕੀਆਂ
ਸਪੁਤ੍ਰ ਸੰਤ ਭਗਤ ਸਿੰਘ ਪ੍ਰੇਮੀ ਸੰਗੀਤ, ਡਿੰਗਡੈਂਗ
ਬੀਬੀ ਕਮਲਜੀਤ ਕੌਰ ਸਪੁਤ੍ਰੀ ਸੰਤ ਅਤਰ ਸਿੰਘ

7. ਸ: ਰਣਜੀਤ ਸਿੰਘ ਖੰਡਪੁਰੀ 3 ਲੜਕੇ 2 ਲੜਕੀਆਂ
 ਸਪੁਤ੍ਰ ਸੰਤ ਸਰਦੂਲ ਸਿੰਘ ਬਜਾਜ਼ੀ ਦੀ ਦੁਕਾਨ
 ਬੀਬੀ ਮਹਿੰਦਰ ਕੌਰ ਸਪੁਤ੍ਰੀ ਸੰਤ ਕਰਤਾਰ ਸਿੰਘ ਸੇਠੀ
 ਚੰਗਮਈ ਪੁਤ੍ਰੀ ਮਾਤਾ ਗੁਰਸੇਵ ਕੌਰ
8. ਸ: ਪ੍ਰਿਤਪਾਲ ਸਿੰਘ ਸਪੁਤ੍ਰ ਸੰਤ ਸਵਰਨ ਸਿੰਘ 3 ਲੜਕੇ 2 ਲੜਕੀਆਂ
 ਬੀਬੀ ਗੁਰਮੀਤ ਕੌਰ ਸਪੁਤ੍ਰੀ ਸੰਤ ਕਰਤਾਰ ਸਿੰਘ ਸੇਠੀ
 ਇਸ ਘਰ ਬੈਠ ਕੇ ਸ੍ਰੀ ਸਤਿਗੁਰੂ ਜੀ ਨੇ ਚੰਡੀ ਦੀ ਵਾਰ ਦਾ ਪਾਠ ਕੀਤਾ। ਬੀਬੀ
 ਨੇ ਇਕ ਲੜਕਾ ਸ੍ਰੀ ਚਰਨਾ ਵਿਚ ਪੇਸ਼ ਕਰਕੇ ਅਰਜ਼ ਕੀਤੀ: ਸੱਚੇ ਪਾਤਸ਼ਾਹ, ਦੀਨ
 ਦਿਆਲ ਜੀ, ਇਸ ਦੀਆਂ ਅੱਖਾਂ ਅਸਲੋਂ ਜਵਾਬ ਦੇ ਗਈਆਂ, ਡਾਕਟਰ ਨੇ ਟੈਸਟ ਕਰਕੇ
 ਦੱਸਿਆ, ਹੁਣ ਨਜ਼ਰ ਨਹੀਂ ਮੁੜੇ ਗੀ। ਮੈਂ ਗੁਰੂ ਕੇ ਲੰਗਰ ਦੀ ਸੁਖਣਾ ਸੁਖੀ,
 10,000 ਟਿਕਲ ਭੇਟ ਕਰਾਂਗੀ ਜੇ ਨਜ਼ਰ ਮਿਲ ਜਾਵੇ। ਇਕ ਹੋਰ ਡਾਕਟਰ ਨੂੰ
 ਵਖਾਇਆ। ਉਸ ਦਵਾਈ ਦਿਤੀ ਹੈ। ਮੌਤਾ ਪੈ ਰਿਹਾ ਹੈ। ਕ੍ਰਿਪਾ ਜਲਦੀ ਕਰੋ।
 ਸਤਿਗੁਰਾਂ ਇਕ ਮਾਲਾ ਭਜਨ ਦੀ ਕਰਕੇ ਅਰਦਾਸ ਕਰਨ ਦੀ ਆਗਿਆ ਕੀਤੀ।
 ਬੈਠ ਬੁਰੀ ਦਾ ਇਲਾਕਾ, ਸਾਰਾ ਹੀ, ਬੜਾ ਸਿਲ੍ਹਾ ਅਤੇ ਭੀੜਾ ਹੈ। ਏਥੋਂ ਵੀ
 ਸਤਿਗੁਰੂ ਜੀ ਨੂੰ ਅਸਲੋਂ ਹੀ ਇਕ ਰੇਲਵੇ ਬਾਰੀ ਜਿੰਨੀ ਜਗ੍ਹਾ ਵਿਚਦੀ ਲੰਘ ਕੇ ਦੂਜੇ
 ਘਰ ਜਾਣਾ ਪਿਆ। ਹੜ੍ਹ ਦਾ ਪਾਣੀ ਅਸਲੀ ਲਾਘੇ ਵਿਚ ਆ ਪਹੁੰਚਾ ਸੀ।
9. ਸ: ਅਵਤਾਰ ਸਿੰਘ 1 ਲੜਕਾ 2 ਲੜਕੀਆਂ
 ਸਪੁਤ੍ਰ ਸ: ਕਰਤਾਰ ਸਿੰਘ ਨਰੂਲਾ
 ਬੀਬੀ ਰਤਨ ਕੌਰ ਸਪੁਤ੍ਰੀ ਸ: ਹਰੀ ਸਿੰਘ
10. ਬੀਬੀ ਗੁਰਸੇਵ ਕੌਰ ਖਾਣੀ ਜੈਂ 3 ਲੜਕੇ 5 ਲੜਕੀਆਂ
 ਇਸ ਦੇ ਘਰ ਵੀ ਸਟੂਲਾ ਉਤਦੀ ਗਏ
11. ਸੰਤ ਕਰਤਾਰ ਸਿੰਘ ਸਬਾਜ਼ ਪੁਰੀ ... 5 ਲੜਕੀਆਂ
 ਬੀਬੀ ਸੁਰਜੀਤ ਕੌਰ
12. ਸ: ਪਿਆਰਾ ਸਿੰਘ ਮੱਗਾ ਸਪੁਤ੍ਰ ਸ: ਸਵਰਨ ਸਿੰਘ 3 ਲੜਕੇ ...
 ਬੀਬੀ ਜਸਬੀਰ ਕੌਰ
 ਸਪੁਤ੍ਰੀ ਸ: ਨਰਿੰਦਰ ਸਿੰਘ ਚੰਗਮਈ
13. ਸ: ਰਤਨ ਸਿੰਘ ਚਾਵਲਾ ਸਪੁਤ੍ਰ ਸ: ਸੰਤੋਖ ਸਿੰਘ 6 ਲੜਕੇ ...
 ਬੀਬੀ ਹਰਭਜਨ ਕੌਰ ਸਪੁਤ੍ਰੀ ਸੰਤ ਜੁਗਿੰਦਰ ਸਿੰਘ
 ਗੜ੍ਹ ਸੰਕਰ
14. ਸੰਤ ਕਪੂਰ ਸਿੰਘ ਸਪੁਤ੍ਰ ਸੰਤ ਨਿਹਾਲ ਸਿੰਘ 2 ਲੜਕੇ 1 ਲੜਕੀ
 ਬੀਬੀ ਪ੍ਰਸਿੰਨ ਕੌਰ ਸਪੁਤ੍ਰੀ ਸੰਤ ਕਿਰਪਾਲ ਸਿੰਘ
 ਬੀਬੀ ਕਰਤਾਰ ਕੌਰ
15. ਸ: ਅਵਤਾਰ ਸਿੰਘ ਕੁਮਾਰ ਸਪੁਤ੍ਰ ਸੰਤ ਵਜ਼ੀਰ ਸਿੰਘ 3 ਲੜਕੇ 2 ਲੜਕੀਆਂ
 ਬੀਬੀ ਰਾਜ ਰਤਨ ਕੌਰ ਸਪੁਤ੍ਰੀ ਸੰਤ ਕਿਰਪਾਲ ਸਿੰਘ

16. ਸ: ਅਵਤਾਰ ਸਿੰਘ ਬੁਧੀਰਾਜਾ 2 ਲੜਕੇ 2 ਲੜਕੀਆਂ
 ਸਪੁਤ੍ਰ ਸੰਤ ਹਰਨਾਮ ਸਿੰਘ
 ਬੀਬੀ ਸੁਰਜੀਤ ਕੌਰ
 ਸਪੁਤ੍ਰੀ ਸੰਤ ਕਿਰਪਾਲ ਸਿੰਘ ਗੋਰੇਵਾੜਾ
17. ਸ: ਜਗਜੀਤ ਸਿੰਘ ਮਾਣਾ ਸਪੁਤ੍ਰ ਸੰਤ ਲਾਭ ਸਿੰਘ 1 ਲੜਕਾ 1 ਲੜਕੀ
 ਬੀਬੀ ਸੁਰਜੀਤ ਕੌਰ ਸਪੁਤ੍ਰੀ ਸੰਤ ਕ੍ਰਿਪਾਲ ਸਿੰਘ
18. ਸ: ਪ੍ਰਿਤਪਾਲ ਸਿੰਘ ਖਾਣੀ ਜੋ ਪ੍ਰਧਾਨ ਨੌਜਵਾਨ ਜਥਾ 2 ਲੜਕੇ 3 ਲੜਕੀਆਂ
 ਬੀਬੀ ਜਸਪਾਲ ਕੌਰ
 ਸਪੁਤ੍ਰੀ ਸੰਤ ਮਹਿੰਦਰ ਸਿੰਘ ਨਾਈਲਕ
19. ਸ: ਮਹਿੰਦਰ ਸਿੰਘ ਮਨੋਚਾ ਸਪੁਤ੍ਰ ਸ: ਮੇਹਰ ਸਿੰਘ 1 ਲੜਕਾ 3 ਲੜਕੀਆਂ
 ਬੀਬੀ ਸੁਰਜੀਤ ਕੌਰ
 ਸਪੁਤ੍ਰੀ ਸੰਤ ਖਜ਼ਾਨ ਸਿੰਘ ਇਨਸਾਫ਼
20. ਸੰਤ ਪਾਲ ਸਿੰਘ 1 ਲੜਕਾ 4 ਲੜਕੀਆਂ
 ਬੀਬੀ ਸੁਰਜੀਤ ਕੌਰ ਸਪੁਤ੍ਰੀ ਸੰਤ ਹਾਕਮ ਸਿੰਘ ਸ਼ੇਖੂਪੁਰ
21. ਸ: ਮੇਹਰ ਸਿੰਘ—ਲਾਲਾ ਸਟੋਰ 1 ਲੜਕਾ 1 ਲੜਕੀ
 ਬੀਬੀ ਅਮ੍ਰਿਤ ਜੀਤ ਸਪੁਤ੍ਰੀ ਸੰਤ ਕਿਰਪਾਲ ਸਿੰਘ
22. ਸ: ਅਵਤਾਰ ਸਿੰਘ ਲਾਲਾ ਸਟੋਰ 1 ਲੜਕਾ 3 ਲੜਕੀਆਂ
 ਬੀਬੀ ਸੁਰਿੰਦਰ ਕੌਰ
 ਸਪੁਤ੍ਰੀ ਸ: ਪਿਆਰਾ ਸਿੰਘ ਖਰਬੰਦਾ
23. ਬਾਬਾ ਦਲੀਪ ਸਿੰਘ 3 ਲੜਕੇ 1 ਲੜਕੀ
 ਬੀਬੀ ਗੁਰਸੇਵ ਕੌਰ
24. ਸੰਤ ਗੁਰਬਖ਼ਸ਼ ਸਿੰਘ ਹੰਸ ਸਪੁਤ੍ਰ ਸੰਤ ਧਿਆਨ ਸਿੰਘ 2 ਲੜਕੇ 2 ਲੜਕੀਆਂ
 ਬੀਬੀ ਪ੍ਰਸਿੰਨ ਕੌਰ ਸਪੁਤ੍ਰੀ ਸੰਤ ਲਾਲ ਸਿੰਘ ਸਖਾਣਾ
25. ਸ: ਇੰਦਰ ਦਮਨ ਸਿੰਘ 2 ਲੜਕੇ 2 ਲੜਕੀਆਂ
 ਸਪੁਤ੍ਰ ਸੰਤ ਭਗਤ ਸਿੰਘ ਸੇਖੰਵ
 ਬੀਬੀ ਪ੍ਰਿਤਪਾਲ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ
26. ਸ੍ਰੀ ਰਾਜ ਕੁਮਾਰ ਸਪੁਤ੍ਰ ਸ: ਲਾਭ ਚਰਨ ਸਿੰਘ 2 ਲੜਕੇ 1 ਲੜਕੀ
 ਬੀਬੀ ਉਸ਼ਾ ਰਾਣੀ
 ਬੀਬੀ ਉਸ਼ਾ ਵੈਰਾਗ ਮਈ ਹੋ ਕੇ ਗਾਉਂਦੀ ਰਹੀ : ਵਾਰੀ ਜਾਵਾਂ ਉਹਨਾਂ ਤੋਂ
 ਜਿਨ੍ਹਾਂ ਨੂੰ ਤੇਰੀਆਂ ਲੋੜਾਂ !
27. ਪੰ: ਜਗਜੀਤ ਸਿੰਘ ਸਪੁਤ੍ਰ ਪੰ: ਮੱਯਾ ਸਿੰਘ 3 ਲੜਕੇ 4 ਲੜਕੀਆਂ
 ਬੀਬੀ ਜਸਪਾਲ ਕੌਰ ਸਪੁਤ੍ਰੀ ਸੰਤ ਹਰੀ ਸਿੰਘ
28. ਸ: ਮਿੱਤਰ ਸਿੰਘ ਸਪੁਤ੍ਰ ਸ: ਅਜੀਤ ਸਿੰਘ ਖੰਨ ਪੁਰੀ 2 ਲੜਕੀਆਂ
 ਬੀਬੀ ਬਲਬੀਰ ਕੌਰ ਸਪੁਤ੍ਰੀ ਸੰਤ ਦਲੀਪ ਸਿੰਘ

29. ਸ. ਜਗਜੀਤ ਸਿੰਘ ਸੇਠੀ ਸਪੁਤ੍ਰ ਸੰਤ ਕਰਤਾਰ ਸਿੰਘ 3 ਲੜਕੇ 3 ਲੜਕੀਆਂ
ਬੀਬੀ ਹਰਭਜਨ ਕੌਰ ਸਪੁਤ੍ਰੀ ਸੰਤ ਪ੍ਰਤਾਪ ਸਿੰਘ
30. ਸ: ਮਹਿੰਦਰ ਸਿੰਘ 1 ਲੜਕਾ 1 ਲੜਕੀ
ਬੀਬੀ ਸੁਰਿੰਦਰ ਕੌਰ
ਸਪੁਤ੍ਰੀ ਸ: ਜਸਬੀਰ ਸਿੰਘ ਮਸਤਾਨਾ
31. ਸ: ਹਰਦੀਪ ਸਿੰਘ ਸਪੁਤ੍ਰ ਸੰਤ ਹਰੀ ਸਿੰਘ 2 ਲੜਕੇ
ਲਾਲਾ ਸਟੋਰ
ਬੀਬੀ ਸਿਮਰਤ ਪਾਲ ਕੌਰ
ਸਪੁਤ੍ਰੀ ਸ: ਹਰਬਿੰਦਰ ਸਿੰਘ ਨਰੂਲਾ 2 ਲੜਕੇ
32. ਸ: ਗੁਰਮੁਖ ਸਿੰਘ ਖੰਨਪੁਰੀ 1 ਲੜਕੀ
ਸਪੁਤ੍ਰ ਸ: ਦੀਸ਼ਰ ਸਿੰਘ ਨਰੂਲਾ
ਬੀਬੀ ਬਲਵੰਤ ਕੌਰ ਸਪੁਤ੍ਰੀ ਸੰਤ ਨਿਹਾਲ ਸਿੰਘ
ਇਨ੍ਹਾਂ ਦਾ ਦਾਮਾਦ :
ਸ: ਕੁਲਦੀਪ ਸਿੰਘ ਸੇਠੀ ਸਪੁਤ੍ਰ ਸੰਤ ਇੰਦਰ ਸਿੰਘ 1 ਲੜਕਾ
ਬੀਬੀ ਤਰਨ ਜੀਤ ਕੌਰ
33. ਸ: ਮਨਜੀਤ ਸਿੰਘ 3 ਲੜਕੇ
ਸਪੁਤ੍ਰ ਸੰਤ ਇਕਬਾਲ ਸਿੰਘ ਮਨਚੰਦਾ
ਬੀਬੀ ਸੁਖਰਾਜ ਰਤਨ ਸਪੁਤ੍ਰੀ ਸੰਤ ਨਿਰੰਜਨ ਸਿੰਘ
ਗੁੜਗਾਵਾ
34. ਸੰਤ ਹਰਮਿੰਦਰ ਸਿੰਘ ਸਪੁਤ੍ਰ ਸੰਤ ਹਰੀ ਸਿੰਘ 1 ਲੜਕੀ
ਲਾਲਾ ਸਟੋਰ
ਬੀਬੀ ਵਤਨ ਪਾਲ ਸਪੁਤ੍ਰੀ ਸ: ਅਜੀਤ ਸਿੰਘ ਖੰਨਪੁਰੀ
35. ਸ. ਚਰਨਜੀਤ ਸਿੰਘ ਸੇਠੀ ਸਪੁਤ੍ਰ ਕਰਤਾਰ ਸਿੰਘ 1 ਲੜਕੀ
ਚੰਗਮਈ (ਸ਼ਿਵਜੀ ਮਹਾਰਾਜ)
ਬੀਬੀ ਚਰਨ ਸੁਖਰਾਜ ਸਪੁਤ੍ਰੀ ਸੰਤ ਹਰਨਾਮ ਸਿੰਘ
36. ਸ: ਸਰਦੂਲ ਸਿੰਘ ਨਰੂਲਾ ਸਪੁਤ੍ਰ ਸੰਤ ਸੋਹਣ ਸਿੰਘ 1 ਲੜਕੀ
ਬੀਬੀ ਰਤਨ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ ਖਾਣੀ ਜੋ
37. ਸ: ਅਜੀਤ ਸਿੰਘ ਖੰਨਪੁਰੀ ਸਪੁਤ੍ਰ ਸੰਤ ਜੋਗਿੰਦਰ ਸਿੰਘ 1 ਲੜਕਾ
ਬੀਬੀ ਇੰਦਰ ਜੀਤ ਕੌਰ
ਸਪੁਤ੍ਰੀ ਸੰਤ ਇਕਬਾਲ ਸਿੰਘ ਸੇਠੀ
38. ਸੰਤ ਹਰੀ ਸਿੰਘ ਮੋਂਗਾ ਲਾਲਾ ਸਟੋਰ 5 ਲੜਕੇ 4 ਲੜਕੀਆਂ
ਸਪੁਤ੍ਰ ਸੰਤ ਹਰਨਾਮ ਸਿੰਘ
ਬੀਬੀ ਹਰਬੰਸ ਕੌਰ (ਸਵ:)

| | | |
|--|--------|----------|
| 39. ਬੀਬੀ ਰਾਮ ਪਿਆਰੀ ਸੁਪਤਨੀ ਸ: ਹਰਨਾਮ ਸਿੰਘ ਖਾਣੀ ਜੈ | 2 ਲੜਕੇ | |
| 40. ਸ: ਸੇਵਾ ਸਿੰਘ ਛਾਬੜਾ ਸਪੁਤ੍ਰ ਸੰਤ ਗਿਆਨ ਸਿੰਘ ਬੀਬੀ ਬੇਅੰਤ ਕੌਰ ਸਪੁਤ੍ਰੀ ਸ: ਜੈਮਲ ਸਿੰਘ ਸੇਠੀ | 2 ਲੜਕੇ | 3 ਲੜਕੀਆਂ |
| 41. ਸ: ਰੈਣਕ ਸਿੰਘ ਸਪੁਤ੍ਰ ਸ: ਹਰਨਾਮ ਸਿੰਘ ਬੀਬੀ ਲਖਵੰਤ ਕੌਰ ਸਪੁਤ੍ਰੀ ਸੰਤ ਹਰਬੰਸ ਸਿੰਘ | 1 ਲੜਕਾ | 1 ਲੜਕੀ |
| 42. ਸ: ਪਿਆਰਾ ਸਿੰਘ ਕੁਕਰੇਜਾ ਸਪੁਤ੍ਰ ਸੰਤ ਨਿਹਾਲ ਸਿੰਘ ... ਬੀਬੀ ਮਹਿੰਦਰ ਕੌਰ ਸਪੁਤ੍ਰੀ ਸੰਤ ਕੇਸਰ ਸਿੰਘ | ... | 1 ਲੜਕੀ |
| 43. ਪੰ: ਜੁਗਿੰਦਰ ਸਿੰਘ ਸਪੁਤ੍ਰ ਸੰਤ ਮੱਯਾ ਸਿੰਘ ਸਖਾਣਾ ਬੀਬੀ ਦਲੀਪ ਕੌਰ ਸਪੁਤ੍ਰੀ ਸੰਤ ਭਗਤ ਸਿੰਘ | 3 ਲੜਕੇ | 3 ਲੜਕੀਆਂ |
| 44. ਸੰਤ ਅਮਰਜੀਤ ਸਿੰਘ ਸਪੁਤ੍ਰੀ ਸੰਤ ਪ੍ਰਤਾਪ ਸਿੰਘ ਬੀਬੀ ਅਵਨਿੰਦਰ ਕੌਰ ਸਪੁਤ੍ਰੀ ਸੰਤ ਜੁਗਿੰਦਰ ਸਿੰਘ | 1 ਲੜਕਾ | 3 ਲੜਕੀਆਂ |
| 45. ਸੰਤ ਮੋਹਰ ਸਿੰਘ ਕੁਕਰੇਜਾ ਸਪੁਤ੍ਰ ਸੰਤ ਮੰਗਲ ਸਿੰਘ ਬੀਬੀ ਅਜੀਤ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ | 3 ਲੜਕੇ | 1 ਲੜਕੀ |
| 46. ਸ: ਕੁਲਜੀਤ ਸਿੰਘ ਸਪੁਤ੍ਰ ਸੰਤ ਜੈਮਲ ਸਿੰਘ ਬੀਬੀ ਬਲਬੀਰ ਕੌਰ ਸਪੁਤ੍ਰੀ ਸੰਤ ਅਜੀਤ ਸਿੰਘ ਸੇਠੀ | 3 ਲੜਕੇ | 1 ਲੜਕੀ |
| 47. ਸ: ਰਘੁਬੀਰ ਸਿੰਘ ਖੰਨਪੁਰੀ ਸਪੁਤ੍ਰੀ ਸੰਤ ਕਰਮ ਸਿੰਘ ਬੀਬੀ ਬਿਅੰਤ ਕੌਰ ਸਪੁਤ੍ਰੀ ਸੰਤ ਮਹਾਂ ਸਿੰਘ ਚਾਵਲਾ | 5 ਲੜਕੇ | 1 ਲੜਕੀ |
| 48. ਸ: ਸਤਪਾਲ ਸਿੰਘ ਗੁਲਾਣੀ ਸਪੁਤ੍ਰ ਸੰਤ ਨੱਥਾ ਸਿੰਘ ਮੰਡੀ ਬੀਬੀ ਰਾਜ ਸਪੁਤ੍ਰੀ ਸੰਤ ਅਵਤਾਰ ਸਿੰਘ ਬੁਧੀ ਰਾਜਾ | 2 ਲੜਕੇ | |
| 49. ਸ: ਅਮਰੀਕ ਸਿੰਘ ਸਪੁਤ੍ਰ ਸੰਤ ਗੁਰਚਰਨ ਸਿੰਘ ਬੀਬੀ ਲਖਮੀਰ ਕੌਰ ਸਪੁਤ੍ਰੀ ਸੰਤ ਤਰਲੋਕ ਸਿੰਘ | 1 ਲੜਕਾ | 1 ਲੜਕੀ |
| 50. ਸ: ਅਜੀਤ ਸਿੰਘ ਸਪੁਤ੍ਰ ਸ: ਦਰਬਾਰਾ ਸਿੰਘ ਬੀਬੀ ਹਰਦੀਪ ਕੌਰ ਸਪੁਤ੍ਰੀ ਸੰਤ ਲਾਲ ਸਿੰਘ | 4 ਲੜਕੇ | |
| 51. ਭਾ: ਜੈਮਲ ਸਿੰਘ ਸਪੁਤ੍ਰ ਸੰਤ ਝੰਡਾ ਸਿੰਘ ਬੀਬੀ ਅਮਰਜੀਤ ਕੌਰ ਸਪੁਤ੍ਰੀ ਸੰਤ ਗੁਰਚਰਨ ਸਿੰਘ | 4 ਲੜਕੇ | 2 ਲੜਕੀਆਂ |
| 52. ਸੰਤ ਹਰਭਜਨ ਸਿੰਘ ਨਿਰਮਲ ਸਪੁਤ੍ਰ ਸੰਤ ਗੁਰਬਖਸ਼ ਸਿੰਘ ਬੀਬੀ ਬਲਬੀਰ ਕੌਰ ਸਪੁਤ੍ਰੀ ਸੰਤ ਗੁਰਚਰਨ ਸਿੰਘ | 4 ਲੜਕੇ | 2 ਲੜਕੀਆਂ |
| 53. ਸੰਤ ਰਘੁਬੀਰ ਸਿੰਘ ਸਪੁਤ੍ਰ ਸੰਤ ਕਰਮ ਸਿੰਘ ਗੰਭੀਰ ਬੀਬੀ ਬੇਅੰਤ ਕੌਰ ਸਪੁਤ੍ਰੀ ਸੰਤ ਪ੍ਰਤਾਪ ਸਿੰਘ | 3 ਲੜਕੇ | |
| 54. ਸੰਤ ਹਰਭਜਨ ਸਿੰਘ ਛਾਬੜਾ ਸਪੁਤ੍ਰ ਸੰ: ਗਿਆਨ ਸਿੰਘ ਬੀਬੀ ਦਰਸ਼ਨ ਕੌਰ ਸਪੁਤ੍ਰੀ ਸੰਤ ਸੋਹਣ ਸਿੰਘ | 2 ਲੜਕੇ | 1 ਲੜਕੀ |

| | | |
|--|--------|----------|
| 55. ਸ੍ਰੀ ਪ੍ਰਕਾਸ਼ ਚੰਦ੍ਰ ਗੁਲਾਟੀ ਸਪੁਤ੍ਰ ਸ੍ਰੀ ਹਰਨਾਮ ਸਿੰਘ ਬੀਬੀ ਮਹਿੰਦਰ ਕੌਰ ਸਪੁਤ੍ਰੀ ਸ੍ਰੀ ਪ੍ਰੀਤਮ ਸਿੰਘ | 3 ਲੜਕੇ | 1 ਲੜਕੀ |
| 56. ਸ: ਸਰਦੂਲ ਸਿੰਘ ਸਪੁਤ੍ਰ ਸ੍ਰੀ ਹੇਮਰਾਜ ਬੀਬੀ ਜੁਗਿੰਦਰ ਕੌਰ ਸਪੁਤ੍ਰੀ ਸੰਤ ਖਜ਼ਾਨ ਸਿੰਘ | 4 ਲੜਕੇ | |
| 57. ਸੰਤ ਹਰਬੰਸ ਸਿੰਘ ਸਪੁਤ੍ਰ ਸੰਤ ਲਾਭ ਸਿੰਘ ਬੀਬੀ ਬਲਵੰਤ ਕੌਰ | 2 ਲੜਕੇ | 4 ਲੜਕੀਆਂ |
| 58. ਸੰਤ ਕੁਲਦੀਪ ਸਿੰਘ ਸਪੁਤ੍ਰ ਸੰਤ ਪ੍ਰਤਾਪ ਸਿੰਘ ਬੀਬੀ ਜਗਿੰਦਰ ਕੌਰ ਸਪੁਤ੍ਰੀ ਸੰਤ ਹਰੀ ਸਿੰਘ | 1 ਲੜਕਾ | 3 ਲੜਕੀਆਂ |
| 59. ਸ: ਅਵਤਾਰ ਸਿੰਘ ਖਾਣੀ ਜੋ ਬੀਬੀ ਰਣਜੀਤ ਕੌਰ ਸਪੁਤ੍ਰੀ ਸੰਤ ਮਹਿੰਦਰ ਸਿੰਘ | 4 ਲੜਕੇ | |
| 60. ਬਸੰਤ ਸਿੰਘ ਸਪੁਤ੍ਰ ਸ: ਭਗਤ ਸਿੰਘ ਬੀਬੀ ਗੁਰਿੰਦਰ ਕੌਰ ਸਪੁਤ੍ਰੀ ਸੰਤ ਮਨੋਹਰ ਸਿੰਘ | | 2 ਲੜਕੀਆਂ |
| 61. ਸੰਤ ਰਤਨ ਸਿੰਘ ਸਪੁਤ੍ਰ ਸੰਤ ਸਰਦੂਲ ਸਿੰਘ ਬੀਬੀ ਕਮਲਜੀਤ ਸਪੁਤ੍ਰੀ ਸੰਤ ਕ੍ਰਿਸ਼ਨ ਸਿੰਘ | 2 ਲੜਕੇ | |
| 62. ਸ: ਬ੍ਰਿਜਿੰਦਰ ਸਿੰਘ ਖੜਬੰਦਾ ਸਪੁਤ੍ਰ ਸ: ਅਮਰ ਸਿੰਘ ਬੀਬੀ ਭੂਪਿੰਦਰ ਕੌਰ ਸਪੁਤ੍ਰੀ ਸੇਠ ਸਮਸ਼ੇਰ ਸਿੰਘ | 1 ਲੜਕਾ | 3 ਲੜਕੀਆਂ |
| 63. ਸ: ਸੁਰਜੀਤ ਸਿੰਘ ਸਪੁਤ੍ਰ ਸੰਤ ਸੰਤੋਖ ਸਿੰਘ ਬੀਬੀ ਰੂਪਮਣੀ ਸਪੁਤ੍ਰੀ ਸੰਤ ਰਣਜੀਤ ਸਿੰਘ | | 1 ਲੜਕੀ |
| 64. ਸ: ਜਸਵੰਤ ਸਿੰਘ ਸਪੁਤ੍ਰ ਸੰਤ ਪ੍ਰੀਤਮ ਸਿੰਘ ਬੀਬੀ ਨਾਨਕੀ ਸਪੁਤ੍ਰੀ ਸ: ਚੰਦਾ ਸਿੰਘ ਸ਼ੇਖੂਪੁਰੀਆ | 4 ਲੜਕੇ | 5 ਲੜਕੀਆਂ |
| 65. ਸੰਤ ਗੁਰਮੁਖ ਸਿੰਘ ਸਪੁਤ੍ਰ ਸੰਤ ਮਹਿੰਦਰ ਸਿੰਘ ਬੀਬੀ ਸੁਖਬੀਰ ਰਾਜ ਸਪੁਤ੍ਰੀ ਸੰਤ ਜਗਤ ਸਿੰਘ ਲੰਪਾਡ | 2 ਲੜਕੇ | 3 ਲੜਕੀਆਂ |
| 66. ਸ: ਮੋਹਣ ਸਿੰਘ ਖੁਰਾਣਾ ਸਪੁਤ੍ਰ ਸ: ਸੰਤ ਸਿੰਘ ਬੀਬੀ ਹਰਭਜਨ ਕੌਰ ਸਪੁਤ੍ਰੀ ਸੰਤ ਜਗਤ ਸਿੰਘ ਮਾਟਾ | | 4 ਲੜਕੀਆਂ |
| 67. ਸ: ਰਛਪਾਲ ਸਿੰਘ ਸਪੁਤ੍ਰ ਸੰਤ ਹਰਨਾਮ ਸਿੰਘ ਬੀਬੀ ਸੁਰਿੰਦਰ ਕੌਰ ਸਪੁਤ੍ਰੀ ਸੰਤ ਕਿਰਪਾਲ ਸਿੰਘ | 1 ਲੜਕਾ | 6 ਲੜਕੀਆਂ |
| 68. ਸੰਤ ਕਰਤਾਰ ਸਿੰਘ ਖਾਣੀ ਜੋ ਸਪੁਤ੍ਰ ਸੰਤ ਲੱਧਾ ਸਿੰਘ ਬੀਬੀ ਕਰਤਾਰ ਕੌਰ (ਸਵ:) ਸਪੁਤ੍ਰੀ ਸੰਤ ਸੁੰਦਰ ਸਿੰਘ | 3 ਲੜਕੇ | |
| 69. ਸ: ਜਸਪਾਲ ਸਿੰਘ ਸਪੁਤ੍ਰ ਸੰਤ ਪਿਆਰਾ ਸਿੰਘ ਬੀਬੀ ਰਾਮ ਕੌਰ ਸਪੁਤ੍ਰੀ ਸੰਤ ਪ੍ਰਤਾਪ ਸਿੰਘ | 1 ਲੜਕਾ | 1 ਲੜਕੀ |
| 70. ਪੰ: ਸੇਵਾ ਸਿੰਘ ਪੰ: ਮੱਯਾ ਸਿੰਘ ਬੀਬੀ ਲਖਬੀਰ ਕੌਰ, ਲੀਲਾ, ਸਪੁਤ੍ਰੀ ਸ੍ਰੀ ਸਰਦਾਰੀ ਲਾਲ | 1 ਲੜਕਾ | 4 ਲੜਕੀਆਂ |

71. ਸੰਤ ਰਘੁਬੀਰ ਸਿੰਘ ਸਪੁਤ੍ਰ ਸੰਤ ਹਜ਼ਾਰਾ ਸਿੰਘ 2 ਲੜਕੀਆਂ
ਬੀਬੀ ਰਾਣੀ ਸਪੁਤ੍ਰ ਸ: ਹਰੀ ਸਿੰਘ
72. ਸੰਤ ਤਰਲੋਕ ਸਿੰਘ ਸਪੁਤ੍ਰ ਸੰਤ ਭਗਤ ਸਿੰਘ ਪ੍ਰੇਮੀ 1 ਲੜਕਾ 4 ਲੜਕੀਆਂ
ਬੀਬੀ ਸੁਖਵਿੰਦਰ ਪਾਲ ਕੌਰ ਸਪੁਤ੍ਰੀ ਮਾ: ਕਪੂਰ ਸਿੰਘ
ਜੀਵਨ ਨਗਰ
73. ਸੰਤ ਸੰਤੋਖ ਸਿੰਘ ਸਪੁਤ੍ਰ ਸੰਤ ਸੁਰੇਣ ਸਿੰਘ 1 ਲੜਕਾ 4 ਲੜਕੀਆਂ
ਬੀਬੀ ਤਰਨਜੀਤ ਕੌਰ ਸਪੁਤ੍ਰੀ ਸੰਤ ਕਰਤਾਰ ਸਿੰਘ
74. ਸ: ਬਲਦੇਵ ਸਿੰਘ ਖੰਨਪੁਰੀ ਸਪੁਤ੍ਰ ਹਰਨਾਮ ਸਿੰਘ 2 ਲੜਕੇ 2 ਲੜਕੀਆਂ
ਬੀਬੀ ਜਸਪਾਲ ਕੌਰ ਸਪੁਤ੍ਰੀ ਸੰਤ ਬਾਲ ਸਿੰਘ ਸੇਠੀ
75. ਸ: ਨਰਿੰਦਰ ਸਿੰਘ ਸਪੁਤ੍ਰ ਸੰਤ ਮੋਹਣ ਸਿੰਘ ਆਸਾਮ 1 ਲੜਕਾ 2 ਲੜਕੀਆਂ
ਬੀਬੀ ਪਵਿੱਤਰ ਕੌਰ ਸਪੁਤ੍ਰੀ ਸੰਤ ਕਰਤਾਰ ਸਿੰਘ
ਖਾਣੀ ਜੋ
76. ਸੰਤ ਨਿਰੰਕਾਰ ਸਿੰਘ ਸਪੁਤ੍ਰ ਸ: ਅਰਜਨ ਸਿੰਘ 1 ਲੜਕਾ 1 ਲੜਕੀ
ਗੋਰੋਵਾੜਾ
ਬੀਬੀ ਜਸਮੀਤ ਕੌਰ ਸਪੁਤ੍ਰੀ ਸ: ਦਰਸ਼ਨ ਸਿੰਘ ਕੁਕਰੇਜਾ
77. ਸ: ਬੇਅੰਤ ਸਿੰਘ ਸਪੁਤ੍ਰ ਸੰਤ ਇੰਦਰ ਸਿੰਘ ਚਕ੍ਰਵਰਤੀ 2 ਲੜਕੇ 1 ਲੜਕੀ
ਬੀਬੀ ਲਖਵਿੰਦਰ ਕੌਰ ਸਪੁਤ੍ਰੀ ਸੰਤ ਮੰਗਲ ਸਿੰਘ
78. ਸ: ਪ੍ਰਿਥੀਪਾਲ ਸਿੰਘ ਕੁਮਾਰ
ਸਪੁਤ੍ਰ ਸ: ਅਵਤਾਰ ਸਿੰਘ
ਬੀਬੀ ਰਾਜ ਰਤਨ ਕੌਰ ਸਪੁਤ੍ਰੀ ਸ: ਅਜੀਤ ਸਿੰਘ ਖੰਨਪੁਰੀ

ਇਹਨਾਂ ਨੇ ਅਰਜ਼ ਕੀਤੀ ਕਿ ਸਤਿਗੁਰੂ ਜੀ ਪੁਤਰ ਦੀ ਦਾਤ ਬਖਸ਼ਣ। ਸਤਿਗੁਰੂ ਜੀ ਨੇ ਵਾਈ ਮਾਲਾ ਪਕੀਆ ਭਜਨ ਦੀਆਂ ਕਰਕੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਚਰਨਾਂ ਵਿਚ ਅਰਜ਼ ਕਰਨ ਦੀ ਆਗਿਆ ਕੀਤੀ।

79. ਸ: ਮਨਜੀਤ ਸਿੰਘ ਸਚਦੇਵ ਸਪੁਤ੍ਰ ਸ: ਵੀਰ ਸਿੰਘ 2 ਲੜਕੇ 2 ਲੜਕੀਆਂ
ਬੀਬੀ ਜਸਮੀਤ ਕੌਰ ਸਪੁਤ੍ਰੀ ਡਾ: ਦੀਵਾਨ ਸਿੰਘ ਅਹੂਜਾ

ਬੀਬੀ ਨੇ ਗੁਰੂ ਚਰਨਾਂ ਵਿਚ ਸਿਰ ਸੁਟ ਕੇ, ਰੋਂਦੇ ਹੋਇਆਂ ਬਿਨੈ ਕੀਤੀ : ਸੱਚੇ ਪਾਤਸ਼ਾਹੋ, ਆਪਣਾ ਬਣਾਈ ਰਖੋ। ਤੇਰੇ ਚਰਨਾਂ ਨਾਲੋਂ ਪ੍ਰੀਤ ਨਾ ਟੁਟੇ।

80. ਸ: ਮਹਿੰਦਰ ਜੀਤ ਸਿੰਘ ਸਪੁਤ੍ਰ ਸੰਤ ਹਰਬੰਸ ਸਿੰਘ 1 ਲੜਕਾ 2 ਲੜਕੀਆਂ
ਬੀਬੀ ਧਰਮਪਾਲ ਸਪੁਤ੍ਰੀ ਸੰਤ ਚਰਨਜੀਤ ਸਿੰਘ
81. ਲਾਲਾ ਰੋਸ਼ਨ ਲਾਲ ਸਪੁਤ੍ਰ ਸ੍ਰੀ ਲਾਭ ਚੰਦ ਸਹਿਗਲ 4 ਲੜਕੇ 2 ਲੜਕੀਆਂ
ਬੀਬੀ ਪ੍ਰਕਾਸ਼ ਵੰਤੀ ਸਪੁਤ੍ਰੀ ਲਾਲਾ ਗੰਡਾ ਮੱਲ

ਇਹਨਾਂ ਦੇ ਘਰ ਵਿਚ ਜਾਣ ਤੋਂ ਪਹਿਲੋਂ ਫਰਨੀਚਰ ਦੀ ਦੁਕਾਨ ਵਿਚ ਸਤਿਗੁਰਾ

ਚਰਨ ਪਾਏ, ਫਿਰ ਇਹ ਪ੍ਰੇਮੀ ਸ੍ਰੀ ਜੀ ਨੂੰ ਘਰ ਲੈ ਗਏ, ਤਦ ਤਕ ਇਸ ਇਲਾਕੇ ਵਿਚ ਹੜ ਦਾ ਪਾਣੀ ਚੜ੍ਹ ਆਇਆ। ਸਟੁਲੀਆਂ ਰਖਕੇ ਸਤਿਗੁਰੂ ਜੀ ਨੂੰ ਘਰ ਵਿਚ ਲੈ ਆਂਦਾ ਗਿਆ। ਰੋਸ਼ਨ ਲਾਲ ਜੀ ਨੇ ਦੁਕਾਨ ਵਿਚ ਗੋਡਿਆਂ ਪਰਨੇ ਹੋਕੇ ਬੇਨਤੀ ਕੀਤੀ ਸੀ : ਇਕ ਲੜਕਾ ਅਸਟੁਲੀਆ ਵਿਚ ਸੈਟਲ ਹੋਣ ਲਗਾ ਹੈ, ਆਪ ਬਖਸ਼ਿਸ਼ ਕਰੋ, ਉਸਦਾ ਵਿਹਾਰ ਕਾਰ ਚਮਕੇ। ਅਤੇ ਆਪ ਜੀ ਅਸਟੁਲੀਆ ਚਰਨ ਪਾਉਣ ਲਈ ਤਿਆਰ ਰਹੋ। ਇਕ ਵਾਰ ਫੇਰ ਅਰਜ਼ ਕੀਤੀ : ਦੀਨਾ ਬੰਧੂ, ਕਿਰਪਾ ਕਰੋ। ਅਗਲਾ ਜਨਮ ਆਪ ਦੇ ਘਰ—ਅਰਥਾਤ ਨਾਮਧਾਰੀ ਸਮਾਜ—ਵਿਚ ਹੋਵੇ।

82. ਸੰਤ ਸਤਪਾਲ ਸਿੰਘ ਸੇਠੀ 3 ਲੜਕੇ 1 ਲੜਕੀ
 ਸਪੁਤ੍ਰ ਸੰਤ ਇੰਦਰ ਸਿੰਘ
 ਬੀਬੀ ਤਰਨਜੀਤ ਕੌਰ ਸਪੁਤ੍ਰੀ ਸੰਤ ਬਸੰਤ ਸਿੰਘ
83. ਸੰਤ ਅਮਰ ਸਿੰਘ ਚਾਵਲਾ ਸਪੁਤ੍ਰ ਸੰਤ ਜੈ ਸਿੰਘ 4 ਲੜਕੇ 1 ਲੜਕੀ
 ਬੀਬੀ ਜਸਪਾਲ ਕੌਰ ਸਪੁਤ੍ਰੀ ਸੰਤ ਈਸ਼ਰ ਸਿੰਘ ਦਲੇਰ
 (1) ਸ: ਵਜ਼ੀਰ ਸਿੰਘ
 ਬੀਬੀ ਜਸਵਿੰਦਰ ਕੌਰ ਸਪੁਤ੍ਰ ਸੰਤ ਵਿਜਿੰਦਰ ਸਿੰਘ ਸੇਠੀ
84. ਸੰਤ ਕਪੂਰ ਸਿੰਘ ਸਪੁਤ੍ਰ ਸੰਤ ਪ੍ਰਤਾਪ ਸਿੰਘ 2 ਲੜਕੇ 4 ਲੜਕੀਆਂ
 ਬੀਬੀ ਸੁਰਿੰਦਰ ਕੌਰ
 ਸਪੁਤ੍ਰੀ ਸੰਤ ਕਰਤਾਰ ਸਿੰਘ ਨਰੂਲਾ
 (1) ਸੰਤ ਸਵਰਨਪਾਲ ਸਿੰਘ
 ਬੀਬੀ ਜੁਗਿੰਦਰ ਕੌਰ ਸਪੁਤ੍ਰੀ ਸੰਤ ਮੋਹਰ ਸਿੰਘ ਚਾਵਲਾ
 (2) ਸ: ਗਿਆਨ ਸਿੰਘ
 ਬੀਬੀ ਸੁਖਬੀਰ ਕੌਰ ਸਪੁਤ੍ਰੀ ਸੰਤ ਬਲਵੰਤ ਸਿੰਘ 2 ਲੜਕੀਆਂ
85. ਸੰਤ ਸੁਰਜੀਤ ਸਿੰਘ ਸਪੁਤ੍ਰ ਭਾ: ਦੀਵਾਨ ਸਿੰਘ 6 ਲੜਕੇ 1 ਲੜਕੀ
 ਬੀਬੀ ਸਮਿੰਦਰ ਕੌਰ
 ਸਪੁਤ੍ਰੀ ਸੰਤ ਕਰਤਾਰ ਸਿੰਘ ਚਾਵਲਾ
 ਡਾਲਟਨ ਗੰਜ
86. ਸ: ਕਿਸ਼ਨ ਸਿੰਘ ਸੇਠੀ 4 ਲੜਕੇ 1 ਲੜਕੀ
 ਸਪੁਤ੍ਰ ਸੰਤ ਦਇਆ ਸਿੰਘ ਬੋਂਕਾ
 ਬੀਬੀ ਹਰਬੰਸ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ ਬੁਧੀ ਰਾਜਾ
 ਦੇਸ ਘਰ ਪਾਣੀ ਦੇ ਅਤਿਸ਼ੈ ਵਧ ਜਾਣ ਕਾਰਨ ਚਰਨ ਨਹੀਂ ਪੈ ਸਕੇ।

ਸੋਇ ਅਸੈਕ ਧਰਮਸਾਲਾ ਵਿਖੇ

ਲੰਮਾ ਸਮਾ ਪ੍ਰਧਾਨ ਜਸਪਾਲ ਸਿੰਘ ਨਾਲ ਬਿਤਾ ਕੇ ਜਾਂ ਮੈਂ 7 ਵਜੇ ਨਾਮਧਾਰੀ ਧਰਮਸਾਲਾ ਵਿਖੇ ਪਹੁੰਚਾ ਤਾਂ ਨਾਮ ਸਿਮਰਨ ਦੀ ਅਰਦਾਸ ਹੋਣ ਵਾਲੀ ਸੀ। ਅੰਤਮ 20 ਮਿੰਟਾਂ ਵਿਚ ਭੋਗਾਂ ਦੇ ਸਲੋਕ ਵੀ ਪੜ੍ਹੇ ਗਏ। ਸੰਤ ਪ੍ਰਤਾਪ ਦੁਆਰਾ ਅਰਦਾਸ ਤੋਂ

ਇਹ ਵੇਰਵਾ ਮਿਲਿਆ :

1 ਪਾਠ ਸੇਠ ਮੋਹਰ ਸਿੰਘ ਚਾਵਲਾ ਪਰਵਾਰ ਵਲੋਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਯਾਦ ਵਿਚ

1 ਪਾਠ ਦਾਦਾ ਬਿਸ਼ਨ ਸਿੰਘ ਨਮਿਤ ਚਾਵਲਾ ਪਰਵਾਰ ਵਲੋਂ

1 ਪਾਠ ਮਾਤਾ ਪਿਤਾ ਦੀ ਯਾਦ ਵਿਚ ਚਾਵਲਾ ਪਰਵਾਰ ਵਲੋਂ ਪਿਤਾ ਸੰਤ ਸੁੰਦਰ ਸਿੰਘ ਮਾਤਾ ਬੀਬੀ ਕਰਤਾਰ ਕੌਰ।

1 ਪਾਠ ਸੇਠ ਮੋਹਰ ਸਿੰਘ ਨਰੂਲਾ ਨਮਿਤ ਸੇਠ ਮੋਹਰ ਸਿੰਘ ਵਲੋਂ

1 ਪਾਠ „ „ „ ਵਲੋਂ ਬੀਬੀ ਪ੍ਰਕਾਸ਼ ਕੌਰ ਅੰਮ੍ਰਿਤਸਰ ਵਾਲਿਆਂ ਨਮਿਤ

1 ਪਾਠ ਸੰਤਨੀ ਕਰਤਾਰ ਕੌਰ ਵਲੋਂ ਸੰਤ ਕਿਰਪਾਲ ਸਿੰਘ ਨਮਿਤ।

ਉਪ੍ਰੰਤ ਸੰਤ ਮਹਿੰਦਰ ਸਿੰਘ ਪ੍ਰੀਤ ਦੇ ਦੋ ਬੱਚਿਆਂ ਨੇ ਰਾਗ ਜੋਗੀਆ ਵਿਚ 'ਪ੍ਰਭ' ਜੀ ਤੋਂ ਮੇਰੇ ਪ੍ਰਾਣ ਅਧਾਰੇ।' ਗੰਢਿਆਂ। ਸਤਿਗੁਰੂ ਜੀ ਬੱਚਿਆਂ ਤੇ ਪ੍ਰਸੰਨ ਹੋਏ।

ਫਿਰ ਚਾਰ ਪੰਜ ਦਿਨ ਪਹਿਲਾਂ ਦੇ ਨਾਮਧਾਰੀ ਸਜੇ ਸ: ਅਜੀਤ ਸਿੰਘ, ਇੰਜੀਨੀਅਰ ਨੇ ਸਤਿਗੁਰੂ ਪਿਆਰ ਵਿਚ ਗਉਂ ਕੇ ਅਪਣੇ ਵਲਵਲੇ ਪੇਸ਼ ਕੀਤੇ :

ਸਤਿਗੁਰਾਂ ਦੇ ਦਰਸ਼ਨ ਕੀਤੇ ਜੁਗਾਂ ਦੀ ਮੈਲ ਕਟੀ ਗਈ।

ਨੀ ਅਤੀਓ ਨਾਨਕ ਜੋਤ ਕੋਈ ਆਇਆ।

ਅਜੀਤ ਸਿੰਘ ਦਾ ਖੁਲ੍ਹਾ ਦਾੜ੍ਹਾ, ਉੱਚਾ ਕੱਦ ਸਿੱਧੀ ਦਸਤਾਰ, ਰੰਗੇ ਹੋਏ ਨੇ ਸੰਗਤ ਨੂੰ ਹਲ੍ਹਣਾ ਦੇ ਦਿਤਾ।

ਪ੍ਰੀਤਮ ਸਿੰਘ ਕਵੀ ਨੇ ਵੀ ਪੈਣਾ ਘੰਟਾ ਸਮਾ ਲਿਆ। ਫੇਰ ਸ੍ਰੀ ਸਤਿਗੁਰੂ ਜੀ ਨੇ ਕ੍ਰਿਪਾ ਕੀਤੀ :

'ਅਮੁਲੀਕ ਲਾਲ ਇਹ ਰਤਨ।'

—ਸਤਿਗੁਰੂ ਜੀ ਦੇ ਬਚਨ 'ਅਮੁਲੀਕ ਲਾਲ' ਉਹਨਾਂ ਲਈ ਹਨ ਜੋ ਇਹਨਾਂ ਦੇ ਕਦਰਦਾਨ ਹਨ।

—ਸਤਿਗੁਰੂ ਅਪਣਿਆਂ ਨੂੰ, 'ਭਾਵੇਂ' ਉਹ ਫੁੱਲਤ ਵੀ ਹੋਣ 'ਬਾਹ ਪਕਰਿ ਕਦਿ ਲੀਨੇ ਅਪੁਨੇ' ਵਾਲੀ ਗੱਲ ਕਰਦਾ ਹੈ।

ਆਓ ਜਤਨ ਕਰੀਏ, ਸਾਨੂੰ ਉਹ ਅੱਖਾਂ ਮਿਲਣ ਜੋ ਅਨੇਕਾਂ ਨਾਮਧਾਰੀਆਂ ਨੂੰ ਮਿਲੀਆਂ ਜਿਹੜੇ ਹੋਣਹਾਰ ਨੂੰ ਪਹਿਲਾਂ ਹੀ ਵੇਖ ਲੈਂਦੇ ਸਨ ਅਤੇ ਉਹ ਦੱਸ ਦਿੰਦੇ ਸਨ। ਸਤਿਗੁਰੂ ਉਹਨਾਂ ਨੂੰ ਪ੍ਰਤਖ ਦਰਸ਼ਨ ਦੇ ਕਿਰਤਾਰਥ ਕਰਦੇ ਸਨ।

—ਸਭ ਤੋਂ ਉਤਮ ਅਤੇ ਵਧੀਆ ਚਾਨਣ: "ਨਾਮ ਜਪਤ ਕੋਟਿ ਰਸੁ ਉਜੀਆਰਾ" ਹੈ।

—(ਗੁਰੂ ਸਹਾਈ ਸਿੰਘ ਜੀ ਦੀ ਸਾਖੀ)

—ਸਿੱਖੀ ਦੀਆਂ ਮਨਜ਼ਲਾਂ: ਲੋਕਨ ਕੀ ਬੈਰਾਈ ਉਪਮਾ ਤੇ ਬੈਸੰਤਰ ਜਾਰ ਕਿ

- ਸਉਦੇ ਭੀ ਵਾਹੁ ਵਾਹੁ ਉਚਰਹਿ ਉਠਦੇ ਭੀ ਵਾਹੁ ਕਰੇਨਿ ।
 ਤਨ ਮਨ ਧਨ ਸਭ ਸਉਪਿ ਗੁਰ ਕਉ ਹੁਕਮ ਮੰਨਿਐ ਪਾਈਐ ।
 —ਪੁਤਰਾਂ, ਧੀਆਂ, ਕੋਠੀਆਂ, ਬੰਗਲਿਆਂ ਦੀਆਂ ਅਰਜ਼ਾਂ ਨਾ ਕਰਿਆ ਕਰੋ,
 ਸਤਿਗੁਰਾਂ ਤੋਂ ਉਹ ਖੁਸ਼ੀਆਂ ਮੰਗੋ, ਜਿਹੜੀਆਂ ਉਪ੍ਰੋਕਤ ਸਭ ਦੇ ਹੁੰਦਿਆਂ
 ਵੀ ਪ੍ਰਾਪਤ ਨਹੀਂ ਹੋ ਸਕਦੀਆਂ ।
 —ਸਤਿਗੁਰੂ ਪਾਸੋਂ ਜਨਮ ਮਰਣ ਕੱਟਣ ਅਤੇ ਗੁਰਸਿੱਖੀ ਦੀ ਦਾਤ ਮੰਗੋ ।
 —ਮਲਕਲ ਮੌਤ ਜਾ ਆਵਸੀ ਸਭ ਦਰਵਾਜ਼ੇ ਭੰਨਿ ।
 ਜਿਵੇਂ ਮਲਕਲ ਮੌਤ ਬੰਦ ਬੂਹੀਂ ਆ ਜਾਂਦੀ ਏ ਇਵੇਂ ਹੀ ਮਿਰਤੂ ਨੂੰ ਫਤਹ
 ਕਰਨ ਵਾਲੇ ਵੀ ਪਹੁੰਚ ਜਾਂਦੇ ਹਨ ।
 —ਜੰਮਣ ਮਰਣ ਨ ਤਿਨ ਕਉ ਜੋ ਹਰਿ ਲੜ ਲਾਗੇ ।
 ਜੀਵਤ ਸੇ ਪਰਵਾਣ ਭਏ ਗੁਰ ਸਬਦੀ ਜਾਗੇ ।
 —ਪੈਸਾ, ਸੋਨਾ, ਹੀਰੇ ਜਵਾਹਰਾਤ ਹੀ ਲੱਭਣੇ ਘੱਟ ਹੁੰਦੇ ਜਾਂਦੇ ਹਨ ਪਰ
 ਸਤਿਗੁਰੂ ਤਾਂ ਦੁਰਲਭ ਹੈ ਇਹਦੇ ਪਿਆਰ ਨੂੰ ਅੰਦਰ ਵਸਾਓ ।

8. 45 ਰਾਤ ਤਕ ਸਤਿਗੁਰੂ ਜੀ ਨੇ ਉਪ੍ਰੋਕਤ ਤੇ ਵਿਚਾਰ ਦਿਤੇ । ਦੀਵਾਨ ਦੀ
 ਸਮਾਪਤੀ ਹੋ ਗਈ, ਕਲ੍ਹ ਦਾ ਪ੍ਰੋਗਰਾਮ ਦੱਸਕੇ ।

ਅੱਜ ਧਰਮ ਸਾਲਾ ਵਿਖੇ ਸਾਧ ਸੰਗਤ ਦਾ ਸ੍ਵਾਦਿਥਟ ਲੰਗਰ ਸੇਠ ਮੋਹਰ ਸਿੰਘ
 ਚਾਵਲਾ ਪਰਵਾਰ ਵਲੋਂ ਸੀ । ਸਾਧ ਸੰਗਤ ਨੇ ਭਰਪੂਰਤਾ ਨਾਲ ਪ੍ਰਸਾਦ ਪਾਣੀ
 ਛਕਿਆ ।

ਸ੍ਰੀ ਸਤਿਗੁਰੂ ਜੀ ਡੇਰੇ ਗਏ ਜਿਥੇ 10 ਵਜੇ ਤੋਂ ਪਿਛੋਂ ਹੀ ਆਪ ਥਿਰਾਜ ਸਕੇ ।

22 ਅਕਤੂਬਰ 1978, ਐਤਵਾਰ ਬੈਂਕੋਕ, ਥਾਈਲੈਂਡ

ਸੇਠ ਹਰਭਜਨ ਸਿੰਘ ਕੌਮਲ

ਸਵੇਰੇ 5 ਵਜੇ ਸੈਨੂੰ ਸ੍ਰੀ ਮਾਤਾ ਜੀ, ਸੇਠ ਤਰਲੋਤ ਸਿੰਘ ਹੁਰਾਂ ਨਾਲ ਆਸਾ ਦੀ
 ਵਾਰ ਵਿਚ ਜਾਣ ਦਾ ਮੌਕਾ ਮਿਲਿਆ । ਜਗਮਗਾਏ, ਸਾਫ਼ ਸੁਥਰੇ ਬੈਂਕੋਕ ਦੀਆਂ
 ਖੁਲ੍ਹੀਆਂ-ਚੌੜੀਆਂ ਸੜਕਾਂ ਉਤੇ ਭੂਪਿੰਦਰ ਸਿੰਘ ਚਾਵਲਾ ਰਾਹੀਂ ਚਲਾਈ ਜਾਂਦੀ ਕਾਰ
 ਪਰ ਜਾਂਦਿਆਂ ਇਕਦਮ ਚੁਪ-ਸਫਰ ਦਾ ਅਨੰਦ ਪ੍ਰਾਪਤ ਹੋਇਆ । ਵੱਡਿਆਂ ਸ਼ਹਿਰਾਂ
 ਵਿਚ ਅੰਮ੍ਰਿਤ ਵੇਲੇ ਦਾ ਸਫਰ ਬੜਾ ਮੌਹਕ ਹੁੰਦਾ ਹੈ ।

ਸਤਿਗੁਰਾਂ ਦੇ ਪਿਆਰੇ ਸੇਠ ਹਰਭਜਨ ਸਿੰਘ ਕੌਮਲ ਦਾ ਰਾਜ ਵੀਥੀ ਵਿਚਲਾ
 ਘਰ ਹੈ । ਨਵਾਂ-ਨਵਾਂ ਤੇ ਖੁਲ੍ਹਾ-ਖੁਲ੍ਹਾ ਖੂਬਸੂਰਤ ਘਰ ਦਾ ਹਾਲ, ਜਿਸ ਦੀਆਂ ਹਲਕੇ
 ਰੰਗ ਦੀਆਂ ਪਲਸਤਰ ਦੀਵਾਰਾਂ ਤੇ ਚੋਤਰਫੀ ਨਾਮਧਾਰੀ ਇਤਿਹਾਸ ਨਾਲ ਸੰਬੰਧਤ
 ਤਸਵੀਰਾਂ ਸ਼ਾਨ ਨਾਲ ਚਮਕ ਰਹੀਆਂ ਹਨ । ਆਸਾ ਦੀ ਵਾਰ ਦਾ ਕੀਰਤਨ ਕਰਨ
 ਵਾਲਾ ਜਥਾ ਦੌਲਕ-ਫੋਣਿਆਂ ਤੇ ਹਤਮੋਨੀਅਮ ਦੀਆਂ ਸੁਤਾਂ ਵਿਚ ਕਦੇ ਮੱਚਵੀਂ ਲੈਅ

ਅਤੇ ਕਦੇ ਮੱਠੀ ਮੱਠੀ ਦੁਆਰਾ ਵੱਖ-ਵੱਖ ਰਾਗਾਂ ਵਿਚ ਮੁਖਤਲਿਫ਼ ਸ਼ਬਦ ਪੜ੍ਹਦਾ ਆਨੰਦ ਦੀ ਗੰਗਾ ਵਹਾ ਰਿਹਾ ਹੈ। ਨਾਮਧਾਰੀ ਨਰ ਨਾਰ ਨਿੱਤ ਵਾਂਗ ਸਫ਼ੈਦ ਬਸਤਰਾਂ ਵਿਚ ਸੋਭਾ ਪਾ ਰਹੇ ਹਨ ਅਤੇ ਵਡਭਾਗੀ ਹਨ ਕਿਉਂਕਿ ਅਪਣੇ ਸਾਹਮਣੇ ਸ੍ਰੀ ਸਤਿਗੁਰੂ ਜੀ ਦਾ ਦਰਸ਼ਨ ਭੀ ਕਰ ਰਹੇ ਹਨ।

ਸ੍ਰੀ ਸਤਿਗੁਰੂ ਜੀ ਦੇ ਆਸਣ ਦੇ ਪੁਸ਼ਪ-ਕੇਂਦਰ ਵਿਚੋਂ ਵਿਵਧ ਰੰਗਾਂ ਦੇ ਨਿਕੇ-ਬਲਬ-ਜੁਗਨੂੰ ਚਮਕ ਨਾਲ ਅੱਖ-ਮਟੱਕਾ ਕਰ ਰਹੇ ਹਨ। ਸ੍ਰੀ ਸਤਿਗੁਰੂ ਜੀ ਸਿੱਧੇ ਤਣ ਕੇ ਬੈਠੇ ਮਾਲਾ ਫੇਰ ਰਹੇ ਹਨ। ਮੈਂ ਤਾਂ ਇਸ ਅਮ੍ਰਿਤ ਦੇ ਘੁੱਟ 5.30 ਵਜੇ ਤੋਂ ਹੀ ਪੀਣੇ ਸ਼ੁਰੂ ਕੀਤੇ ਹਨ। 6 ਵਜੇ ਆਖਰੀ ਛੱਕਾ ਗੰਵਿਆਂ ਜਾ ਰਿਹਾ ਹੈ।

ਸੋਠ ਹਰਭਜਨ ਸਿੰਘ ਕੌਮਲ, ਸੁਪਤਨੀ ਬੀਬੀ ਤੇਜਿੰਦਰ ਕੌਰ ਅਤੇ ਬੱਚਿਆਂ ਨਾਲ ਭੋਟਾ ਲੈਕੇ ਆਇਆ। ਇਕ ਥਾਲ ਵਿਚ ਮੁਸੱਮੀਆਂ ਨਾਲ ਰਖੀ ਨਕਦ ਭੋਟਾ ਅਦਬ ਨਾਲ ਮੱਥਾ ਟੇਕਦੇ ਹਨ।

ਅਰਦਾਸ ਉਪਰੰਤ ਸਾਧ ਸੰਗਤ ਦੀ ਜਲੋਬੀਆਂ, ਮੱਠੀਆਂ ਅਤੇ ਦੁੱਧ, ਚਾਹ ਦੇ ਨਾਲ ਸੇਵਾ ਕੀਤੀ ਗਈ। ਮੈਨੂੰ ਸ੍ਰੀ ਸਤਿਗੁਰੂ ਜੀ ਦੇ ਕੋਲ ਬੈਠ ਕੇ ਨਾਸ਼ਤਾ ਕਰਨ ਦਾ ਅਵਸਰ ਮਿਲਿਆ।

ਘਰ ਘਰ ਚਰਨ

ਇਸ ਬਾਓਂ ਅੱਜ ਫਿਰ ਸ੍ਰੀ ਸਤਿਗੁਰੂ ਜੀ ਦੇ ਚਰਨ ਘਰ ਘਰ ਪਵਾਣ ਦਾ ਕਾਰਜ-ਕਰਮ ਸੀ। ਅੱਜ ਬੈਂਕੋਕ ਦੇ ਸਮਰਿਧ ਇਲਾਕਿਆਂ ਵਿਚ ਸਮਰਥ ਵਿਅਕਤੀਆਂ ਦੇ ਘਰੀਂ ਜਾਣ ਦਾ ਅਵਸਰ ਮਿਲਿਆ। ਹਰ ਕੋਈ ਚੰਗੇ ਵਧੀਆ ਬੰਗਲਿਆਂ, ਕੋਠੀਆਂ, ਫਲੋਟਾਂ, ਵਿਚ ਅਸਲੋਂ ਅੱਜ ਦੀਆਂ ਸਾਹਾਨਾ ਉਪਲਬਧੀਆਂ ਭੰਗਦਾ ਰਹਿ ਰਿਹਾ ਹੈ। ਜਿਵੇਂ, ਵਧੀਆ ਤੋਂ ਵਧੀਆ ਫਰਨੀਚਰ, ਅਜੋਕੀਆਂ ਵਿਗਿਆਨਕ ਵਸਤੂਆਂ ਦਾ ਪ੍ਰਯੋਗ, ਫਰਸ਼ ਤੋਂ ਦੀਵਾਰ ਦੇ ਨਾਲ ਉਠੀਆਂ ਉਚੀਆਂ ਵੱਡੀਆਂ ਵੱਡੀਆਂ ਘੜੀਆਂ, ਬਹੁਮੁਲੀ ਕਾਕਰੀ ਤੇ ਹੋਰ ਪਦਾਰਥਕ ਸਾਮਗਰੀ। ਹਰ ਕਿਸੇ ਨੇ ਨਾਮਧਾਰੀ ਬਸਤਰਾਂ ਵਿਚ ਸਜਦਿਆਂ ਹਾਰਦਿਕ ਤੌਰ ਤੇ ਸੁਆਗਤ ਕੀਤੀ।

ਨਾਮਧਾਰੀ ਸੰਗਤ ਦਾ ਪ੍ਰਧਾਨ ਜਸਪਾਲ ਸਿੰਘ ਸ੍ਰੀ ਸਤਿਗੁਰੂ ਜੀ ਨੂੰ ਨਿਸਚਿਤ ਸਥਾਨਾਂ ਤੇ ਲਈ ਜਾਂਦਾ ਸੀ। ਬਖਸ਼ੀਸ਼ ਸਿੰਘ ਸੋਠ ਰਥਵਾਹੀਆ ਅਤੇ ਪੂਰਬਾ ਨਾਲ ਖਜ਼ਾਨਚੀ ਸੀ। ਮੈਨੂੰ ਵੀ ਇਸਦਾ ਸੁਭਾਗ ਮਿਲਿਆ ਕਿ ਸਤਿਗੁਰੂ ਜੀ ਦੇ ਸ੍ਰੀ ਚਰਨਾਂ ਵਿਚ ਬੈਠ ਕੇ ਨਾਲੋਂ ਨਾਲ ਜਾਣਕਾਰੀ ਇਕਤਰ ਕੀਤੀ।

ਫਲ, ਫੁਲ, ਸੁੱਕੇ ਮੇਵੇ, ਵਸਤਰ ਅਤੇ ਨਕਦ ਭੋਟਾ ਸਮਰਥਾ ਅਤੇ ਸ਼ਰਧਾ ਅਨੁਸਾਰ ਹੁੰਦੀ ਰਹੀ। 7 ਤੋਂ 1 ਵਜੇ ਤਕ ਕੁਲ 51 ਘਰਾਂ ਵਿਚ ਸ੍ਰੀ ਸਤਿਗੁਰੂ ਜੀ ਨੇ ਦਰਸ਼ਨ ਦਿਤੇ। ਬੀਬੀਆਂ ਵਿਚੋਂ ਕਈਆਂ ਨੇ ਹੋ ਕੇ, ਕਈਆਂ ਨੇ ਗੰਭੀਰਤਾ ਨਾਲ ਅਤੇ ਕਈਆਂ ਨੇ ਖੁਲ੍ਹੇ ਰੂਪ ਵਿਚ ਮਨੋ ਵਿਥਿਆ ਦੱਸੀ। ਸਤਿਗੁਰੂ ਜੀ ਦੀ ਸਹਾਇਤਾ ਪ੍ਰਤਖ ਜਾਂ ਅਪ੍ਰਤਖ ਰੂਪ ਵਿਚ ਚਾਹੀ। ਸ੍ਰੀ ਸਤਿਗੁਰੂ ਜੀ ਹਰੇਕ ਨੂੰ ਚਾਰ ਸ਼ਬਦ ਕਹਿਕੇ ਢਾਰਸ ਬਨ੍ਹਾਂਦੇ, ਤਸੱਲੀਆਂ ਦਿੰਦੇ। ਭਜਨ ਬਾਣੀ ਕਰਨ, ਸਿਨਮਾ ਤੇ ਟੀ. ਵੀ. ਫਿਲਮਾਂ ਨਾ

ਵੇਖਣ ਦੀ ਹਦਾਇਤ, ਨਾਮਧਾਰੀ ਪਹਿਰਾਵੇ ਦੀ ਵਰਤੋਂ ਅਤੇ ਕੇਸਾਂ ਨੂੰ ਸਵਾਸਾਂ ਤਕ ਕਾਇਮ ਰਖਣ ਦੀ ਨੌਜਵਾਨਾਂ ਨੂੰ ਪ੍ਰੇਰਣਾ ਦਿੰਦੇ ।

ਜਦੋਂ ਦੇ ਸਤਿਗੁਰੂ ਜੀ ਬੈਂਕੋਕ ਵਿਚ ਹਨ ਪੰਜਾਬੀ ਬੋਲਣ, ਸਿਖਣ, ਪੜ੍ਹਨ ਦੀ ਉਤਕੰਠਾ ਹਰੇਕ ਵਿਚ ਜਗਾਂਦੇ ਹਨ । ਅੱਜ ਕੋਠੀਆਂ, ਬੰਗਲਿਆਂ, ਘਰਾਂ ਦੇ ਫਾਸਲੇ ਦੂਰ ਦੂਰ ਦੇ ਹਨ । ਸਾਰੇ ਘਰ ਉਚ-ਮਿਆਰੀ ਜੀਵਨ ਪੱਧਰ ਦੇ ਸਨ ।

ਡਾਹਿਰਿਸਤ

- | | | |
|---|----------|----------|
| 1. ਸੇਠ ਰਛਪਾਲ ਸਿੰਘ ਨਰੂਲਾ | 3 ਲੜਕੇ | |
| ਸਪੁਤ੍ਰ ਸੇਠ ਦਿਆਲ ਸਿੰਘ | | |
| ਬੀਬੀ ਪਵਿੱਤਰ ਕੌਰ (ਸਵ:) | 3 ਲੜਕੀਆਂ | |
| ਸਪੁਤ੍ਰੀ ਬਾਬਾ ਜੈਮਲ ਸਿੰਘ ਸ਼ੇ: ਪੁ: ਫਈਆ ਬਾਈ | | |
| ੳ. ਸੇਠ ਗਜਿੰਦਰ ਸਿੰਘ | 2 ਲੜਕੇ | 2 ਲੜਕੀਆਂ |
| ਬੀਬੀ ਹਰਭਜਨ ਕੌਰ ਸਪੁਤ੍ਰੀ ਸੂਬਾ ਜੈਮਲ ਸਿੰਘ | | |
| ਅ. ਸੇਠ ਜਗਦੀਸ਼ ਸਿੰਘ | 1 ਲੜਕਾ | 3 ਲੜਕੀਆਂ |
| ਬੀਬੀ ਰਤਨ ਕੌਰ ਸਪੁਤ੍ਰੀ ਸੰਤ ਖਜ਼ਾਨ ਸਿੰਘ ਇਨਸਾਫ | | |
| ੲ. ਸੇਠ ਮਨਜੀਤ ਸਿੰਘ | | |
| ਬੀਬੀ ਰਤਨ ਜੀਤ ਕੌਰ ਸਪੁਤ੍ਰੀ ਸੇਠ ਦਰਸ਼ਨ ਸਿੰਘ ਸਚਦੇਵ | | |
| 2. ਸ: ਨਰੈਣ ਸਿੰਘ ਸਚਦੇਵ ਸਪੁਤ੍ਰ ਸ: ਭਾਗ ਸਿੰਘ | 1 ਲੜਕਾ | 2 ਲੜਕੀਆਂ |
| ਬੀਬੀ ਤ੍ਰਿਪਤ ਕੌਰ | | |
| ਸਪੁਤ੍ਰੀ ਸੰਤ ਕਰਤਾਰ ਸਿੰਘ ਮਲੁੰਤਰਾ ਰਾਜ ਪ੍ਰਸੰਭ | | |
| 3. ਸੇਠ ਜਸਪਾਲ ਸਿੰਘ | 4 ਲੜਕੇ | |
| ਸਪੁਤ੍ਰ ਸੰਤ ਖਜ਼ਾਨ ਸਿੰਘ ਇਨਸਾਫ | | |
| ਬੀਬੀ ਸਤਿਪਾਲ ਕੌਰ ਸਪੁਤ੍ਰੀ ਸੇਠ ਮੋਹਰ ਸਿੰਘ | | |
| ੳ. ਸੇਠ ਸੰਤਾ ਸਿੰਘ | 1 ਲੜਕਾ | |
| ਬੀਬੀ ਚਰਨਜੀਤ ਸਪੁਤ੍ਰੀ ਸੇਠ ਸੰਪੂਰਨ ਸਿੰਘ | | |
| ਅ. ਸੇਠ ਕੁਲਵੰਤ ਸਿੰਘ | 1 ਲੜਕਾ | |
| ਬੀਬੀ ਕਿਰਨਜੀਤ ਸਪੁਤ੍ਰੀ ਸੇਠ ਬਚਿਤ੍ਰ ਸਿੰਘ | | |
| ੲ. ਸੇਠ ਕਰਤਾਰ ਸਿੰਘ | | |
| ਸ. ਸੇਠ ਚਰਨਜੀਤ ਸਿੰਘ | | |
| 4. ਸੇਠ ਅਵਤਾਰ ਸਿੰਘ ਸਚਦੇਵ | 2 ਲੜਕੇ | 1 ਲੜਕੀ |
| ਸਪੁਤ੍ਰ ਸੰਤ ਖਜ਼ਾਨ ਸਿੰਘ ਇਨਸਾਫ | | |
| ਬੀਬੀ ਰਤਨਜੀਤ ਕੌਰ ਸਪੁਤ੍ਰੀ ਸੇਠ ਨਰੈਣ ਸਿੰਘ ਬੀਰ | | |

- ਉ. ਸੇਠ ਧਰਮ ਸਿੰਘ
 ਬੀਬੀ ਪਰਮਜੀਤ ਕੌਰ ਸਪੁਤ੍ਰੀ ਸੇਠ ਬਸੰਤ ਸਿੰਘ ਨਰੂਲਾ
 ਅ. ਸੇਠ ਦਲੀਪ ਸਿੰਘ
 ਬੀਬੀ ਹਰਚਰਨ ਕੌਰ ਸਪੁਤ੍ਰੀ ਸੇਠ ਮੋਹਰ ਸਿੰਘ ਨਰੂਲਾ
5. ਸੇਠ ਜਗਤਾਰ ਸਿੰਘ 2 ਲੜਕੇ 2 ਲੜਕੀਆਂ
 ਸਪੁਤ੍ਰ ਸੰਤ ਖਜ਼ਾਨ ਸਿੰਘ ਇਨਸਾਫ਼
 ਬੀਬੀ ਸੁਖਸਿਮਰਿਤ ਪਾਲ ਕੌਰ ਸਪੁਤ੍ਰੀ ਸ: ਹਰਦਿਆਲ ਸਿੰਘ
6. ਬੀਬੀ ਸੁਰਜੀਤ ਕੌਰ ਪ੍ਰਧਾਨ ਨਾਮਧਾਰੀ ਇਸਤ੍ਰੀ ਸੰਗਤ ਸਿਆਮ
 ਸੇਠ ਦਰਸ਼ਨ ਸਿੰਘ ਗੋਰੋਵਾੜਾ (ਸਵਰਗਵਾਸੀ)
7. ਸ: ਕੁਲਦੀਪ ਸਿੰਘ ਸਪੁਤ੍ਰ ਸੇਠ ਹਰਬੰਸ ਸਿੰਘ ਮੰਡੀ 3 ਲੜਕੇ 3 ਲੜਕੀਆਂ
 ਬੀਬੀ ਅਵਿਨਾਸ਼ ਕੌਰ
 ਸਪੁਤ੍ਰੀ ਸੇਠ ਗੁਰਬਖਸ਼ ਸਿੰਘ 'ਪ੍ਰੀਤਮ'
8. ਸ: ਅਰੂੜ ਸਿੰਘ ਬੁੱਧੀ ਰਾਜਾ 2 ਲੜਕੇ 2 ਲੜਕੀਆਂ
 ਸਪੁਤ੍ਰ ਸ: ਹਾਕਮ ਸਿੰਘ ਖੁੰਮਿਆਏ
 ਬੀਬੀ ਗੁਰਸੇਵ ਕੌਰ ਸਪੁਤ੍ਰੀ ਸ: ਭਗਤ ਸਿੰਘ ਚਾਵਲਾ
 ਓ. ਸ: ਬੂਟਾ ਸਿੰਘ
 ਬੀਬੀ ਸੁਖਰਾਜ ਪਾਲ ਸਪੁਤ੍ਰੀ ਸ: ਹਰਮਹਿੰਦਰ ਸਿੰਘ ਚਾਵਲਾ
 ਅ. ਸ: ਅਮਰੀਕ ਸਿੰਘ
 ਬੀਬੀ ਜਸਮੀਤ ਕੌਰ ਸਪੁਤ੍ਰੀ ਸ: ਨਰਿੰਦਰ ਸਿੰਘ ਚੰਗਮਈ
9. ਸੰਤ ਪਿਆਰਾ ਸਿੰਘ ਸਚਦੇਵ ਸਪੁਤ੍ਰ ਸੰਤ ਦਿਆਲ ਸਿੰਘ
 ਬੀਬੀ ਪਵਿੱਤਰ ਕੌਰ ਸਪੁਤ੍ਰੀ ਸੰਤ ਗੋਪਾਲ ਸਿੰਘ
 ਇਹ ਜੋੜਾ ਹੀ ਅਦਭੁਤ ਪ੍ਰੇਮੀਆਂ ਅਤੇ ਜਨ ਸੇਵਕਾਂ ਦਾ ਹੈ ਪਰ ਦੋਹਾਂ ਨੂੰ ਹੀ
 ਵਾਲਿਜ਼ ਦਾ ਸ਼ਿਕਾਰ ਹੋਣਾ ਪਿਆ ਹੈ। ਅੱਜ ਕਲ ਸ੍ਰੀ ਸਚਦੇਵ ਦੀ ਸੁਰਤ ਤਾਂ ਬਹੁਤ
 ਬੜਾ ਕੰਮ ਕਰਦੀ ਹੈ। ਬੀਬੀ ਪਵਿੱਤਰ ਕੌਰ ਦੀ ਸੁਰਤ ਸਾਬਤ ਹੈ ਪਰ ਸਰੀਰ ਤੁਰਨੇ
 ਫਿਰਨੇ ਰਹਿ ਗਿਆ ਹੈ। ਇਹਨਾਂ ਦੇ 7 ਲੜਕੇ ਅਤੇ 1 ਲੜਕੀ ਹੈ।
 ਵੇਰਵਾ :
- ਓ. ਸ: ਸਵਰਨ ਪਾਲ ਸਿੰਘ
 ਬੀਬੀ ਭਾਗਵਿੰਦਰ ਕੌਰ ਸਪੁਤ੍ਰੀ ਸੇਠ ਸੰਤੋਖ ਸਿੰਘ ਹੈਦਰਾਬਾਦ
 ਅ. ਸ: ਰਤਨਜੀਤ ਪਾਲ ਸਿੰਘ
 ਬੀਬੀ ਮਨਜੀਤ ਕੌਰ ਸਪੁਤ੍ਰੀ ਸ: ਬਲਕਾਰ ਸਿੰਘ ਟਾਟਾ ਨਗਰ
 ਦ. ਸ: ਹਰਮੀਤ ਸਿੰਘ
 ਬੀਬੀ ਹਰਜੀਤ ਕੌਰ ਸਪੁਤ੍ਰੀ ਸੰਤ ਬਲਵੰਤ ਸਿੰਘ ਡਾਲਟਨ ਗੰਜ
 ਸ. ਸ: ਪ੍ਰਿਥੀਪਾਲ ਸਿੰਘ
 ਬੀਬੀ ਜਸਵਿੰਦਰ ਕੌਰ ਸਪੁਤ੍ਰੀ ਸ: ਚੁਗਿੰਦਰ ਸਿੰਘ

ਹ. ਸ: ਪ੍ਰੇਮ ਸਿੰਘ

ਬੀਬੀ ਸੁਖਰਾਜ ਸਪੁਤ੍ਰੀ ਸੇਠ ਸੁਰਿੰਦਰ ਸਿੰਘ ਡਾਲਟਨ ਗੰਜ

ਕ. ਸ: ਗੁਰਮੁਖ ਸਿੰਘ

ਬੀਬੀ ਇੰਦਰਜੀਤ ਕੌਰ ਸਪੁਤ੍ਰੀ ਸੰਤ ਨਿਰੰਜਨ ਸਿੰਘ ਮੰਡੀ

ਖ. ਸ: ਜਸਪਾਲ ਸਿੰਘ

10. ਸੰਤ ਵਿਜਿੰਦਰ ਸਿੰਘ ਸੇਠੀ ਸਪੁਤ੍ਰੀ ਸੰਤ ਕਰਤਾਰ ਸਿੰਘ 3 ਲੜਕੇ 4 ਲੜਕੀਆਂ
ਬੀਬੀ ਗੁਰਮੀਤ ਕੌਰ

ਸਪੁਤ੍ਰੀ ਸੰਤ ਖੁਸ਼ਹਾਲ ਸਿੰਘ ਵੱਤਿਆ ਵਾਲੀ

11. ਸ: ਅਵਤਾਰ ਸਿੰਘ ਗੋਰੋਵਾੜਾ 3 ਲੜਕੇ 4 ਲੜਕੀਆਂ
ਸਪੁਤ੍ਰੀ ਸੰਤ ਨਿਹਾਲ ਸਿੰਘ

ਬੀਬੀ ਚਰਨਜੀਤ ਕੌਰ ਸਪੁਤ੍ਰੀ ਸੰਤ ਈਸ਼ਰ ਸਿੰਘ ਮਨਚੰਦਾ

ਅਵਤਾਰ ਸਿੰਘ ਫਾਲਿਜ ਦੇ ਮਰੀਜ਼ ਹਨ ਪਰ ਸੰਟੀ ਨਾਲ ਚਲ ਫਿਰ ਸਕਦੇ ਹਨ। ਇਹ ਇਕ ਬੋਧੀ ਬਾਈ ਤੋਂ ਇਲਾਜ ਕਰਵਾ ਰਹੇ ਹਨ। ਉਹ ਸਤਿਗੁਰਾਂ ਦੇ ਦਰਸ਼ਨਾਂ ਦਾ ਤਲਬਗਾਰ ਸੀ। ਸਤਿਗੁਰਾਂ ਦੇ ਚਰਨ ਪਾਉਣ ਗਿਆ, ਸਬਬ ਨਾਲ ਬੋਧੀ ਵੈਦ ਵੀ ਕੋਲ ਸੀ। ਉਸਨੇ ਲੰਮਾ ਸਮਾਂ ਚਰਨਾਂ ਤੇ ਸਿਰ ਧਰ ਨਮਸਕਾਰ ਕੀਤੀ ਅਤੇ ਆਖਿਆ : ਜੁਗਾਂ ਪਿਛੋਂ ਅੱਜ ਮਹਾਤਮਾ ਬੁਧ ਦੇ ਦਰਸ਼ਨ ਹੋਏ ਹਨ।

ਮਧਰਾ ਕੱਦ, ਨਾਮ, ਲਮਾਇ ਵੁਨ ਫਕ ਚੀ, ਸਤਿਗੁਰਾਂ ਤੇ ਮੁਗਧ ਹੋ ਗਿਆ। ਭਾਸ਼ਾ ਦੋਹਾਂ ਧਿਰਾਂ ਵਿਚ ਅਤਿਕਾ ਸੀ, ਪਰ ਪਛਾਣ ਦੋਹਾਂ ਦੀ ਸਾਂਝੀ ਸੀ। ਭਾਸ਼ਾ ਵਿਚੋਲਗੀ ਅਵਤਾਰ ਸਿੰਘ ਕਰ ਰਹੇ ਸਨ। ਸ੍ਰੀ ਸਤਿਗੁਰੂ ਜੀ ਨੇ ਬਾਈ ਵੈਦ ਨਾਲ ਬਚਨ ਕੀਤਾ : ਬਹੁਤ ਚੰਗਾ ਹੋਵੇ ਜੋ ਤੁਸੀਂ ਮਾਸ ਸ਼ਰਾਬ ਦਾ ਤਿਆਗ ਕਰ ਦਿਓ। ਲਮਾਇ ਵੁਨ ਫਕ ਚੀ ਨੇ ਹੱਥ ਜੋੜ ਕੇ ਉਤਰ ਵਿਚ ਕਿਹਾ : ਸਤਿਬਚਨ ਮਹਾਰਾਜ ! ਹੁਣ ਮੇਰਾ ਭਾਵੇਂ ਸਿਰ ਚਲਾ ਜਾਵੇ ਮੈਂ ਮਾਸ ਸ਼ਰਾਬ ਦੀ ਵਰਤੋਂ ਨਹੀਂ ਕਰਾਂਗਾ।

ਜਦ ਡਕ ਸਤਿਗੁਰੂ ਇਸ ਘਰ ਰਹੇ ਲਮਾਇ ਵੁਨ ਫਕ ਚੀ ਦੀ ਨਜ਼ਰ ਗੁਰੂ ਮੁਖ ਤੇ ਗੱਡੀ ਰਹੀ। ਜਿਸਨੂੰ ਇਕ ਟਕ ਵੇਖਣਾ ਕਿਹਾ ਜਾਂਦਾ ਹੈ।

ਉ. ਸ: ਕੇਹਰ ਸਿੰਘ

ਬੀਬੀ ਰਾਜ ਦੀਪ ਸਪੁਤ੍ਰੀ ਸੰਤ ਹਰੀ ਸਿੰਘ ਲਾਲਾ ਸਟੋਰ

12. ਬੀਬੀ ਸੁਰਿੰਦਰ ਕੌਰ ਸੁਪਤਨੀ ਸੇਠ ਗੁਰਮੁਖ ਸਿੰਘ

13. ਸੇਠ ਹਰਭਜਨ ਸਿੰਘ ਨਰੂਲਾ 2 ਲੜਕੇ 4 ਲੜਕੀਆਂ

ਸਪੁਤ੍ਰੀ ਸੇਠ ਗੁਰਮੁਖ ਸਿੰਘ

ਬੀਬੀ ਅਮਰਜੀਤ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ

14. ਸ: ਨਿਰਭੀ ਸਿੰਘ 2 ਲੜਕੇ 1 ਲੜਕੀ

ਸਪੁਤ੍ਰੀ ਸੰਤ ਪ੍ਰਤਾਪ ਸਿੰਘ ਸਥਾਜਪੁਰੀ

ਬੀਬੀ ਰਾਜ ਬੀਰ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ

15. ਬੀਬੀ ਜਸਵੰਤ ਕੌਰ

4 ਲੜਕੇ 4 ਲੜਕੀਆਂ

ਸਪੁਤ੍ਰੀ ਮਸਤਾਨਾ ਪ੍ਰੇਮ ਸਿੰਘ ਕੰਡਣਪੁਰੀ

ਸੁਪਤਨੀ ਸੰਤ ਕਰਤਾਰ ਸਿੰਘ ਬਬਰ ਸ਼ੇਰ (ਸਵਰਗਵਾਸੀ)

ਇਹਨਾਂ ਦਾ ਘਰ ਫਲੇਟਾਂ ਦੀ 8 ਵੀਂ ਮਨਜ਼ਲ 'ਤੇ ਹੈ। ਇਸ ਦੀਆਂ 132 ਪੌੜੀਆਂ ਚੜ੍ਹਕੇ 58 ਸਾਲ ਆਯੂ ਵਾਲੇ ਸਤਿਗੁਰੂ ਜੀ ਅਸਾਂ ਲਿਫਟ ਵਾਲਿਆਂ ਤੋਂ ਪਹਿਲਾਂ ਵੜ੍ਹ ਗਏ। ਅੱਜ ਸਤਿਗੁਰੂ ਜੀ ਨੇ ਜਿਸ ਫਲੇਟ ਵਿਚ ਵੀ ਦਰਸ਼ਨ ਦੇਣ ਦੀ ਕਿਰਪਾ ਕੀਤੀ ਪੌੜੀਆਂ ਚੜ੍ਹ ਕੇ ਹੀ ਗਏ, ਲਿਫਟ ਦੀ ਵਰਤੋਂ ਨਹੀਂ ਕੀਤੀ।

ਬੀਬੀ ਜਸਵੰਤ ਕੌਰ ਦੇ ਬੱਚਿਆਂ ਦਾ ਵੇਰਵਾ :

ੳ. ਸ: ਗੁਰਦੀਪ ਸਿੰਘ

2 ਲੜਕੇ 1 ਲੜਕੀ

ਬੀਬੀ ਜਸਪਾਲ ਕੌਰ ਸਪੁਤ੍ਰੀ ਸ: ਤੀਰਥ ਸਿੰਘ ਬੁੱਧੀਰਾਜਾ

ਅ. ਸ: ਦਰਸ਼ਨ ਸਿੰਘ

2 ਲੜਕੇ

.....

ਬੀਬੀ ਤਰਨਜੀਤ ਕੌਰ ਸਪੁਤ੍ਰੀ ਸੰਤ ਕਿਰਪਾਲ ਸਿੰਘ ਮਨਚੰਦਾ

ੲ. ਸ: ਸ਼ੇਰ ਸਿੰਘ

ਬੀਬੀ ਪ੍ਰਿਤਪਾਲ ਕੌਰ ਸਪੁਤ੍ਰੀ ਸੇਠ ਮਹਿੰਦਰ ਸਿੰਘ ਗੌਰੋਵਾੜਾ

ਸ. ਸ: ਕੇਹਰ ਸਿੰਘ

ਬੀਬੀ ਬਣਬੀਰ ਕੌਰ ਸਪੁਤ੍ਰੀ ਗਿਆਨੀ ਸੰਤੋਖ ਸਿੰਘ ਫਾਨੀ ਜੀਵ

(ਬੀਬੀ ਪ੍ਰੀਤਮ ਕੌਰ ਸੰਤ ਕਰਤਾਰ ਸਿੰਘ ਜੀ ਦੀ ਭੈਣ ਵੀ ਏਸੇ ਘਰ ਨਿਵਾਸ ਰਖਦੀ ਹੈ।)

16. ਸੰਤ ਜਗਤ ਸਿੰਘ ਚਾਵਲਾ ਸਪੁਤ੍ਰ ਸ: ਜੈ ਸਿੰਘ

2 ਲੜਕੇ

2 ਲੜਕੀਆਂ

ਬੀਬੀ ਬਿਅੰਤ ਕੌਰ (ਸਵ:) ਸਪੁਤ੍ਰੀ ਸੰਤ ਈਸ਼ਰ ਸਿੰਘ ਦਲੇਰ

ੳ. ਸੇਠ ਜਵੰਦ ਸਿੰਘ

ਬੀਬੀ ਹਰਭਜਨ ਕੌਰ ਸਪੁਤ੍ਰੀ ਸ. ਬੁਧ ਸਿੰਘ ਡਾਲਟਨ ਗੰਜ

17. ਬੀਬੀ ਹਰਭਜਨ ਕੌਰ ਸਪੁਤ੍ਰੀ ਸ: ਹੀਰਾ ਸਿੰਘ-ਪ੍ਰੇਮ ਕੌਰ

ਸੁਪਤਨੀ ਸੇਠ ਸੁਹੇਲ ਸਿੰਘ ਧੀਰ (ਸਵ:)

ੳ. ਸ: ਮੋਹਣ ਸਿੰਘ

ਬੀਬੀ ਪਰਮ ਸੁਖਪਾਲ ਕੌਰ ਸਪੁਤ੍ਰੀ ਸੇਠ ਮੋਹਰ ਸਿੰਘ

ਅ. ਸ: ਹਰਬੰਸ ਸਿੰਘ

ਬੀਬੀ ਸੁਰਜੀਤ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ-ਚਰਨ ਕੌਰ

18. ਸ: ਤਰਲੋਚਨ ਸਿੰਘ ਚਾਵਲਾ

ਬੀਬੀ ਅਜੀਤ ਕੌਰ ਸਪੁਤ੍ਰੀ ਸ: ਭਾਗ ਸਿੰਘ

ੳ. ਸ: ਭੁਪਿੰਦਰ ਸਿੰਘ ਚਾਵਲਾ

2 ਲੜਕੇ

1 ਲੜਕੀ

ਬੀਬੀ ਜਗਦੀਸ਼ ਕੌਰ ਸਪੁਤ੍ਰੀ ਸੇਠ ਮਹਿੰਦਰ ਸਿੰਘ ਗੌਰੋਵਾੜਾ

19. ਸ: ਦਲਜੀਤ ਸਿੰਘ

ਸਪੁਤ੍ਰ ਸ: ਮੰਗਲ ਸਿੰਘ-ਸਵਰਨ ਕੌਰ

- ਬੀਬੀ ਅਮ੍ਰਿਤ ਕੌਰ ਸਪੁਤ੍ਰੀ ਸੰਤ ਜਗਤ ਸਿੰਘ-ਬਿਅੰਤ ਕੌਰ
20. ਸੇਠਣੀ ਸੁਰਜੀਤ ਕੌਰ ਸੁਪਤਨੀ ਸੇਠ ਮੋਹਰ ਸਿੰਘ
- ਓ. ਸ: ਬਚਿੱਤਰ ਸਿੰਘ 2 ਲੜਕੇ 3 ਲੜਕੀਆਂ
ਬੀਬੀ ਤਰਨਜੀਤ ਕੌਰ ਸਪੁਤ੍ਰੀ ਸੰਤ ਭਾਗ ਸਿੰਘ ਚਾਵਲਾ
- ਅ. ਸ: ਕਿਰਪਾਲ ਸਿੰਘ 2 ਲੜਕੇ 3 ਲੜਕੀਆਂ
ਬੀਬੀ ਇੰਦਰਜੀਤ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ ਹਜ਼ਰੋਂ
- ੲ. ਸ: ਸੁਖਦੇਵ ਸਿੰਘ 1 ਲੜਕਾ
ਬੀਬੀ ਮਨਜੀਤ ਕੌਰ ਸਪੁਤ੍ਰੀ ਸ: ਦਰਸ਼ਨ ਸਿੰਘ ਸਚਦੇਵ
21. ਸੇਠ ਜਸਪਾਲ ਸਿੰਘ ਪ੍ਰਧਾਨ ਨਾਮਧਾਰੀ ਸੰਗਤ ਸਿਆਮ 4 ਲੜਕੇ 6 ਲੜਕੀਆਂ
ਬੀਬੀ ਅਵਿਨਿੰਦਰ ਕੌਰ ਸਪੁਤ੍ਰੀ ਸੇਠ ਅਜੀਤ ਸਿੰਘ-ਜਸਬੀਰ ਕੌਰ
- ਓ. ਸੇਠ ਗੋਪਾਲ ਸਿੰਘ 1 ਲੜਕਾ
ਬੀਬੀ ਸਰਬ ਰਾਜ
- ਅ. ਸੇਠ ਜਸਵੰਤ ਸਿੰਘ
ਬੀਬੀ ਸੁਖਬੀਰ ਕੌਰ ਸਪੁਤ੍ਰੀ ਸ: ਹਰਦਿਆਲ ਸਿੰਘ ਮਾਟਾ-ਗੁਲਵੰਤ ਕੌਰ
- ੲ. ਸੇਠ ਗ.ਹਣਾ ਸਿੰਘ
ਸ. ਸ੍ਰੀ ਗੁਰਦੇਵ ਸਿੰਘ
22. ਸ: ਹਰੀ ਸਿੰਘ ਬੁੱਧੀ ਰਾਜਾ 7 ਲੜਕੇ 2 ਲੜਕੀਆਂ
ਸਪੁਤ੍ਰੀ ਸੰਤ ਹਰਨਾਮ ਸਿੰਘ
ਬੀਬੀ ਸਤਵੰਤ ਕੌਰ ਸਪੁਤ੍ਰੀ ਸੰਤ ਫੂਲਾ ਸਿੰਘ-ਦਿਆਲ ਕੌਰ
- ਓ. ਸ: ਹਰਦਿਤ ਸਿੰਘ 1 ਲੜਕਾ 1 ਲੜਕੀ
ਬੀਬੀ ਸੁਖਰਾਜ ਰਾਣੀ ਸਪੁਤ੍ਰੀ ਸ: ਦਰਸ਼ਨ ਸਿੰਘ ਚਾਵਲਾ
- ਅ. ਸ: ਹਰਭਜਨ ਸਿੰਘ 1 ਲੜਕਾ 1 ਲੜਕੀ
ਬੀਬੀ ਹਰਜੀਵਨ ਪਾਲ ਸਪੁਤ੍ਰੀ ਸ: ਜੁਗਿੰਦਰ ਸਿੰਘ ਮਦਾਨ
- ੲ. ਸ: ਬਲਬੀਰ ਸਿੰਘ 1 ਲੜਕੀ
ਬੀਬੀ ਅਰਵਿੰਦਰ ਕੌਰ ਸਪੁਤ੍ਰੀ ਸ: ਮਹਿੰਦਰ ਸਿੰਘ ਪ੍ਰੀਤ
- ਸ. ਸ: ਗੁਰਦਿਤ ਸਿੰਘ
ਬੀਬੀ ਸੁਖਜੀਵਨ ਰਾਜ ਸਪੁਤ੍ਰੀ ਸੇਠ ਸੁਦਰਸ਼ਨ ਸਿੰਘ ਚਾਵਲਾ
23. ਸ: ਹਰਬੰਸ ਸਿੰਘ ਗੰਭੀਰ ਸਪੁਤ੍ਰੀ ਸ: ਵਰਿਆਮ ਸਿੰਘ 3 ਲੜਕੇ 1 ਲੜਕੀ
ਬੀਬੀ ਜਸਪਾਲ ਕੌਰ ਸਪੁਤ੍ਰੀ ਸੇਠ ਨਰੈਣ ਸਿੰਘ ਸੇਠੀ-ਗੁਰਚਰਨ ਕੌਰ
24. ਸ: ਸੁਰਜੀਤ ਸਿੰਘ ਚਾਵਲਾ 1 ਲੜਕਾ (ਗੋਦ ਲਿਆ)
ਸਪੁਤ੍ਰੀ ਸੰਤ ਨਿਹਾਲ ਸਿੰਘ
ਬੀਬੀ ਰਾਮ ਕੌਰ ਸਪੁਤ੍ਰੀ ਸੰਤ ਹਵੇਲਾ ਸਿੰਘ-ਹਰ ਕੌਰ

25. ਸ: ਦਰਸਨ ਸਿੰਘ ਮਨੋਚਾ 2 ਲੜਕੇ 2 ਲੜਕੀਆਂ
 ਸਪੁਤ੍ਰ ਸੰਤ ਮੋਹਰ ਸਿੰਘ-ਮਾਈ ਕੇਸਰਾ
 ਬੀਬੀ ਅਮ੍ਰਿਤ ਕੌਰ ਸਪੁਤ੍ਰੀ ਸ: ਨਰੈਣ ਸਿੰਘ ਸੇਠੀ
26. ਸ: ਸਤਪਾਲ ਸਿੰਘ ਸਪੁਤ੍ਰ ਸੰਤ ਭਾਗ ਸਿੰਘ ਚਾਵਲਾ 1 ਲੜਕਾ 1 ਲੜਕੀ
 ਬੀਬੀ ਕੰਵਲਜੀਤ ਕੌਰ ਸਪੁਤ੍ਰੀ ਸ: ਮੁਕੰਦ ਸਿੰਘ—ਸੁਰਿੰਦਰ ਕੌਰ
27. ਸੰਤ ਦਰਸਨ ਸਿੰਘ ਸਚਦੇਵ ਸਪੁਤ੍ਰ ਸੰਤ ਭਗਤ ਸਿੰਘ 7 ਲੜਕੇ 5 ਲੜਕੀਆਂ
 ਬੀਬੀ ਜਸਪਾਲ ਕੌਰ ਸਪੁਤ੍ਰੀ ਸ. ਸ. ਧੀਰ
 ਓ. ਦਲੀਪ ਸਿੰਘ

ਬੀਬੀ ਰਾਜ ਪਾਲ ਸਪੁਤ੍ਰੀ ਸ: ਜਗਜੀਤ ਸਿੰਘ

28. ਸ੍ਰੀ ਪ੍ਰਕਾਸ਼ ਚੰਦ ਸਪੁਤ੍ਰ ਸ੍ਰੀ ਰਾਮ ਲਾਲ ਸੇਠੀ 2 ਲੜਕੇ 1 ਲੜਕੀ
 ਬੀਬੀ ਚੰਦ ਕਾਂਤਾ ਸਪੁਤ੍ਰੀ ਸ: ਮੱਘਰ ਸਿੰਘ

ਇਹ ਜੋਤਾ ਦਰਸਨ ਪ੍ਰੇਮੀ ਸੀ। ਨੀਲੇ ਗਲੀਚੇ ਵਿਛੇ ਵੇਖ ਸਤਿਗੁਰਾਂ ਬਦਲਣ ਵਾਸਤੇ ਕਿਹਾ। ਸਾਰੇ ਪਰਵਾਰ ਨੂੰ ਸੰਤ ਮਹਿੰਦਰ ਸਿੰਘ ਪੂਰਬਾ ਦੁਆਰਾ ਭਜਨ ਦੱਸਿਆ ਗਿਆ। ਅੱਗੋਂ ਲਈ ਮਾਸ ਸ਼ਰਾਬ ਦਾ ਤਿਆਗ ਕਰਵਾਇਆ ਗਿਆ।

29. ਸੇਠ ਅਮੋਲਕ ਸਿੰਘ ਗੋਰੋਵਾੜਾ 2 ਲੜਕੇ 2 ਲੜਕੀਆਂ
 ਸਪੁਤ੍ਰ ਸੇਠ ਦਰਸਨ ਸਿੰਘ

ਬੀਬੀ ਪਰਮ ਸਤਿਪਾਲ ਕੌਰ ਸਪੁਤ੍ਰੀ ਸੰਤ ਜਗਤ ਸਿੰਘ ਲੰਪਾਂਡ

30. ਸੇਠ ਰਾਜ ਪਾਲ ਸਿੰਘ ਸਪੁਤ੍ਰ ਸੇਠ ਜਗਜੀਤ ਸਿੰਘ 1 ਲੜਕਾ 2 ਲੜਕੀਆਂ
 ਬੀਬੀ ਸੁਰਜੀਤ ਕੌਰ ਸਪੁਤ੍ਰੀ ਸ: ਵਜ਼ੀਰ ਸਿੰਘ ਸਿਮਲਾ

31. ਬੀਬੀ ਸੁਮਿਤ੍ਰਾ ਸਪੁਤ੍ਰੀ ਸ੍ਰੀ ਜਗਤ ਰਾਮ 3 ਲੜਕੇ 1 ਲੜਕੀ
 ਸੁਪਤਨੀ ਸਵਰਗਵਾਸੀ ਸ੍ਰੀ ਰੋਸ਼ਨ ਲਾਲ ਸਚਦੇਵ

ਓ. ਸ੍ਰੀ ਸਤੀਸ਼ ਕੁਮਾਰ

ਬੀਬੀ ਆਸ਼ਾ ਰਾਣੀ ਸਪੁਤ੍ਰੀ ਸ੍ਰੀ ਮੇਲਾ ਰਾਮ

32. ਸ: ਪ੍ਰਿਤਪਾਲ ਸਿੰਘ ਸਪੁਤ੍ਰ ਸੰਤ ਜੁਗਿੰਦਰ ਸਿੰਘ ? ਲੜਕੇ 1 ਲੜਕੀ
 ਬੀਬੀ ਜਸਬੀਰ ਕੌਰ ਸਪੁਤ੍ਰੀ ਸੂਬਾ ਦੀਵਾਨ ਸਿੰਘ

33. ਸ: ਦਰਸਨ ਸਿੰਘ ਚਾਵਲਾ ਸਪੁਤ੍ਰ ਸੰਤ ਮਹਾਂ ਸਿੰਘ 3 ਲੜਕੇ 2 ਲੜਕੀਆਂ
 ਬੀਬੀ ਜਗਦੀਸ਼ ਕੌਰ ਸਪੁਤ੍ਰੀ ਸੰਤ ਖਜ਼ਾਨ ਸਿੰਘ ਦਿਨਸਾਫ਼

ਓ. ਸ: ਪ੍ਰਿਥੀਪਾਲ ਸਿੰਘ 1 ਲੜਕਾ 2 ਲੜਕੀਆਂ

ਬੀਬੀ ਸੁਰਿੰਦਰ ਕੌਰ ਸਪੁਤ੍ਰੀ ਸੇਠ ਵਜ਼ਿੰਦਰ ਸਿੰਘ ਸੇਠੀ

ਅ. ਸ: ਕੁਲਜੀਤ ਸਿੰਘ 1 ਲੜਕਾ 1 ਲੜਕੀ

ਬੀਬੀ ਦੇਵਿੰਦਰ ਕੌਰ ਸਪੁਤ੍ਰੀ ਸੰਤ ਕਿਰਪਾਲ ਸਿੰਘ ਮਨਚੰਦਾ

ੲ. ਸ: ਸੰਤ ਸਿੰਘ

.....

ਬੀਬੀ ਸੁਖਬੀਰ ਕੌਰ ਸਪੁਤ੍ਰੀ ਸੰਤ ਜਸਪਾਲ ਸਿੰਘ ਮਨਚੰਦਾ

34. ਸੇਠ ਅਤਰ ਸਿੰਘ ਸਪੁਤ੍ਰ ਸ: ਦਰਸਨ ਸਿੰਘ ਗੋਰੇਵਾੜਾ 3 ਲੜਕੀਆਂ
ਬੀਬੀ ਮਨਵਿੰਦਰ ਕੌਰ ਸਪੁਤ੍ਰੀ ਸੰਤ ਕਿਰਪਾਲ ਸਿੰਘ ਮਨਚੰਦਾ
35. ਬੀਬੀ ਗੁਰਚਰਨ ਕੌਰ ਸੁਪਤਨੀ ਸੇਠ ਜਗਜੀਤ ਸਿੰਘ ਗੋਰੇਵਾੜਾ
ਬੀਬੀ ਜੀ ਦੇ ਘਰ ਸਚੇ ਪਾਤਸ਼ਾਹ ਜੀ ਨੇ ਥੋੜਾ ਕੁ ਦੁੱਧ ਛਕਿਆ ।
36. ਸੇਠ ਅਵਨਿੰਦਰ ਸਿੰਘ ਸਪੁਤ੍ਰ ਸੇਠ ਜਗਜੀਤ ਸਿੰਘ 1 ਲੜਕਾ 2 ਲੜਕੀਆਂ
ਬੀਬੀ ਸੁਖਿੰਦਰ ਕੌਰ ਸਪੁਤ੍ਰੀ ਸ: ਅਵਤਾਰ ਸਿੰਘ ਮੰਡੀ
37. ਸ: ਗੁਰਮੀਤ ਸਿੰਘ ਗੰਭੀਰ, ਸਪੁਤ੍ਰ ਸ: ਗੁਰਮੁਖ ਸਿੰਘ
ਬੀਬੀ ਸੱਤਿਪਾਲ ਕੌਰ ਸਪੁਤ੍ਰੀ ਸ: ਕਰਤਾਰ ਸਿੰਘ ਮਲਹੋਤਰਾ
38. ਸ: ਪ੍ਰੇਮ ਸਿੰਘ ਮਦਾਨ ਸਪੁਤ੍ਰ ਸੰਤ ਜੁਗਿੰਦਰ ਸਿੰਘ 1 ਲੜਕਾ
ਬੀਬੀ ਹਰਮੀਤ ਕੌਰ ਸਪੁਤ੍ਰੀ ਸ: ਤੀਰਥ ਸਿੰਘ ਬੁੱਧੀ ਰਾਜਾ
39. ਸ: ਹਰਦਿਆਲ ਸਿੰਘ ਮਾਟਾ 2 ਲੜਕੇ 4 ਲੜਕੀਆਂ
ਸਪੁਤ੍ਰ ਸੰਤ ਲਾਭ ਸਿੰਘ—ਲਾਭ ਕੌਰ
ਬੀਬੀ ਗੁਣਵੰਤ ਕੌਰ ਸਪੁਤ੍ਰੀ ਸੇਠ ਮੋਹਰ ਸਿੰਘ—ਕੇਸਰ ਕੌਰ
40. ਸ: ਨਿਰੰਕਾਰ ਸਿੰਘ,
ਇਕ ਅ-ਨਾਮਧਾਰੀ ਸਿੰਘ ਨੇ, ਵੀ ਚਰਨ ਪੁਆਏ ।
41. ਸੇਠ ਦਲੀਪ ਸਿੰਘ ਗੋਰੇਵਾੜਾ 1 ਲੜਕਾ 2 ਲੜਕੀਆਂ
ਸਪੁਤ੍ਰ ਸੇਠ ਜਗਜੀਤ ਸਿੰਘ
ਬੀਬੀ ਸਤਿਪਾਲ ਕੌਰ ਸਪੁਤ੍ਰੀ ਸੇਠ ਅਜੀਤ ਸਿੰਘ ਨਰੂਲਾ
42. ਸੰਤ ਕਿਰਪਾਲ ਸਿੰਘ ਮਨਚੰਦਾ 3 ਲੜਕੇ 4 ਲੜਕੀਆਂ
ਸਪੁਤ੍ਰ ਸੰਤ ਦੀਸ਼ਰ ਸਿੰਘ-ਮਾਤਾ ਚੰਨਣ ਦੇਈ
ਬੀਬੀ ਜਸਪਾਲ ਕੌਰ ਸਪੁਤ੍ਰੀ ਸੰਤ ਕੇਸਰ ਸਿੰਘ ਸ਼ੰਖੂ ਪੂਰੀਆ
ੳ. ਸ: ਗੁਰਬਖਸ਼ ਸਿੰਘ 2 ਲੜਕੇ
ਬੀਬੀ ਦਰਸ਼ਨ ਕੌਰ ਸਪੁਤ੍ਰੀ ਮਾ: ਮਹਿਤਾਬ ਸਿੰਘ
43. ਸ: ਪ੍ਰਿਥੀਪਾਲ ਸਿੰਘ ਖੰਨਪੁਰੀ 1 ਲੜਕਾ
ਸਪੁਤ੍ਰ ਸ: ਰਘੁਬੀਰ ਸਿੰਘ-ਮਾਤਾ ਗੁਰ ਬਿਅੰਤ ਕੌਰ
ਬੀਬੀ ਅਨੂਪਰਾਜ ਸਪੁਤ੍ਰੀ ਸੰਤ ਅਮਰ ਸਿੰਘ ਗੁਲਾਟੀ
44. ਸੇਠ ਦਲੀਪ ਸਿੰਘ ਗੋਰੇਵਾੜਾ ਦੇ ਦਫਤਰ ਵਿਚ ਵੀ ਚਰਨ ਪਾਏ ਸਤਿਗੁਰਾਂ ।
45. ਸੰਤ ਗੁਰਚਰਨ ਸਿੰਘ ਸਪੁਤ੍ਰ ਸੰਤ ਕਰਤਾਰ ਸਿੰਘ 2 ਲੜਕੇ 4 ਲੜਕੀਆਂ
ਬੀਬੀ ਅਵਿਨਾਸ਼ ਕੌਰ ਸਪੁਤ੍ਰੀ ਸੰਤ ਨਰੈਣ ਸਿੰਘ ਸੇਠੀ
46. ਸ: ਗੁਰਦਿਤ ਸਿੰਘ ਸਪੁਤ੍ਰ ਸੰਤ ਗੁਰਚਰਨ ਸਿੰਘ
ਬੀਬੀ ਚਰਨਜੀਤ ਕੌਰ ਸਪੁਤ੍ਰੀ ਸੰਤ ਨਰੈਣ ਸਿੰਘ ਸਚਦੇਵ
47. ਸੇਠ ਹਰਮਹਿੰਦਰ ਸਿੰਘ ਚਾਵਲਾ 3 ਲੜਕੇ
ਸਪੁਤ੍ਰ ਸੰਤ ਕਰਤਾਰ ਸਿੰਘ—ਬੀਬੀ ਜਸਵੰਤ ਕੌਰ

- ਬੀਬੀ ਬਲਬੀਰ ਕੌਰ ਸਪੁਤ੍ਰੀ ਸੰਤ ਖਚਾਨ ਸਿੰਘ ਇਨਸਾਫ਼
 ਓ. ਸ. ਹਰਦਿਤ ਸਿੰਘ ਚਾਵਲਾ 1 ਲੜਕਾ
 ਬੀਬੀ ਕਿਰਨਜੀਤ ਕੌਰ ਸਪੁਤ੍ਰੀ ਸੇਠ ਸੰਪੂਰਨ ਸਿੰਘ
48. ਸੇਠ ਤਰਨ ਸਿੰਘ ਸਪੁਤ੍ਰੀ ਸੰਤ ਕਰਤਾਰ ਸਿੰਘ ਚਾਵਲਾ 3 ਲੜਕੇ 3 ਲੜਕੀਆਂ
 ਬੀਬੀ ਸੁਰਿੰਦਰ ਕੌਰ ਸਪੁਤ੍ਰੀ ਸੰਤ ਜੋਧ ਸਿੰਘ ਡਾਲਟਨ ਗੰਜ
49. ਸ: ਮਾਨ ਸਿੰਘ ਸਪੁਤ੍ਰੀ ਸ: ਮੁਕੰਦ ਸਿੰਘ 1 ਲੜਕਾ
 ਬੀਬੀ ਚਰਨਜੀਤ ਕੌਰ ਸਪੁਤ੍ਰੀ ਸ: ਤੁਲੋਚਨ ਸਿੰਘ-ਬੀਬੀ ਅਜੀਤ ਕੌਰ
50. ਸੰਤ ਮਹਿੰਦਰ ਸਿੰਘ ਨਾਇਲਕ 6 ਲੜਕੇ 5 ਲੜਕੀਆਂ
 ਸਪੁਤ੍ਰੀ ਸੰਤ ਕਰਤਾਰ ਸਿੰਘ
 ਬੀਬੀ ਹਰਬੰਸ ਕੌਰ ਸਪੁਤ੍ਰੀ ਸੰਤ ਦੀਸਰ ਸਿੰਘ
 ਓ. ਸ: ਗੁਰਦਿਆਲ ਸਿੰਘ 2 ਲੜਕਾ 1 ਲੜਕੀ
 ਬੀਬੀ ਦਲਜੀਤ ਕੌਰ ਸਪੁਤ੍ਰੀ ਸੰਤ ਜਗਤ ਸਿੰਘ ਚੰਗਮਦੀ
 ਅ. ਸ: ਸੁਰਿੰਦਰ ਸਿੰਘ 1 ਲੜਕੀ
 ਬੀਬੀ ਰਤਨ ਕੌਰ ਸਪੁਤ੍ਰੀ ਸ: ਜਗਜੀਤ ਸਿੰਘ ਆਜ਼ਾਦ
51. ਸ: ਨਰਿੰਦਰ ਸਿੰਘ ਮਨੋਚਾ ਸਪੁਤ੍ਰੀ ਸੇਠ ਮੋਹਰ ਸਿੰਘ 3 ਲੜਕੇ 1 ਲੜਕੀ
 ਬੀਬੀ ਸੁਰਿੰਦਰ ਕੌਰ ਸਪੁਤ੍ਰੀ ਸੰਤ ਟਹਿਲ ਸਿੰਘ-ਕੇਸਰ ਕੌਰ ਪਟਨਾ
 ਓ. ਸ: ਅਜਿੰਦਰ ਪਾਲ ਸਿੰਘ 1 ਲੜਕਾ 1 ਲੜਕੀ
 ਬੀਬੀ ਸੁਖਦੀਪ ਰਾਣੀ ਸਪੁਤ੍ਰੀ ਸੇਠ ਸ. ਸ. ਧੀਰ
 ਅ. ਸ. ਨਾਹਰ ਸਿੰਘ 1 ਲੜਕਾ
 ਬੀਬੀ ਕੁਲਵੰਤ ਕੌਰ ਸਪੁਤ੍ਰੀ ਸੂਬਾ ਦੀਵਾਨ ਸਿੰਘ ਜੀ ਚੰਗਮਦੀ
52. ਸ: ਤੀਰਥ ਸਿੰਘ ਬੁਧੀ ਰਾਜਾ 2 ਲੜਕੇ 7 ਲੜਕੀਆਂ
 ਸਪੁਤ੍ਰੀ ਸ: ਹਰਨਾਮ ਸਿੰਘ
 ਬੀਬੀ ਗੁਰਬਚਨ ਕੌਰ ਸਪੁਤ੍ਰੀ ਸੇਠ ਵੁਲਾ ਸਿੰਘ ਚਾਵਲਾ
 ਓ. ਸ਼ਰਮ ਸਿੰਘ
 ਬੀਬੀ ਸਚਿੰਦਰ ਕੌਰ
 ਅ. ਸ: ਸਾਧੂ ਸਿੰਘ
 ਬੀਬੀ ਰਾਜ ਰਤਨ
53. ਸ: ਦੇਵਿੰਦਰ ਸਿੰਘ ਸਪੁਤ੍ਰੀ ਸੇਠ ਅਵਤਾਰ ਸਿੰਘ ਮੰਡੀ 1 ਲੜਕਾ 1 ਲੜਕੀ
 ਬੀਬੀ ਅਵਿਨਾਸ ਕੌਰ ਸਪੁਤ੍ਰੀ ਸੰਤ ਜਸਵੰਤ ਸਿੰਘ ਕੁਕਰੇਜਾ
54. ਸ: ਬਲਬੀਰ ਸਿੰਘ ਸਪੁਤ੍ਰੀ ਸੰਤ ਸੁੰਦਰ ਸਿੰਘ ਸਿੰਘ ਸੇਵਕ 2 ਲੜਕੇ 1 ਲੜਕੀ
 ਬੀਬੀ ਸੁਰਿੰਦਰ ਕੌਰ ਸਪੁਤ੍ਰੀ ਸੰਤ ਸੰਤ ਸਿੰਘ ਮਾਜਰੀ
 ਸ੍ਰੀ ਸਤਿਗੁਰੂ ਜੀ ਇਹਨਾਂ ਘਰਾਂ ਨੂੰ ਨਿਵਾਜ ਕੇ 12.30 ਤਕ ਅਪਣੇ ਡੇਰੇ
 ਪੁਜੇ ਜਿਥੇ ਇਸ਼ਨਾਨ ਪਾਣੀ ਕਰਕੇ ਆਪ ਨੇ ਪ੍ਰਸ਼ਾਦ ਛਕਿਆ ।

ਗੁਰੂ ਕਾ ਲੰਗਰ

ਸਾਧ ਸੰਗਤ ਵਾਸਤੇ ਲੰਗਰ ਪਾਣੀ ਦੀ ਸੇਵਾ ਆਮ ਕਰਕੇ ਨਾਮਧਾਰੀ ਬੀਬੀਆਂ ਹੀ ਕਰਦੀਆਂ ਹਨ। ਜਿਹੜੀ ਜਿਹੜੀ ਬੀਬੀ ਜਿਸ ਜਿਸ ਪਦਾਰਥ ਬਣਾਣ ਵਿਚ ਮਾਹਰ ਹੁੰਦੀ ਹੈ, ਉਹ ਰੀਝ ਨਾਲ ਤਿਆਰ ਕਰਦੀ ਹੈ। ਵੰਨ ਸੁ ਵੰਨਵੇਂ ਖਾਣੇ ਤਿਆਰ ਹੁੰਦੇ ਹਨ। ਸਬਜ਼ੀਆਂ ਭਾਜੀਆਂ ਤੋਂ ਇਲਾਵਾ ਅਨੇਕ ਪ੍ਰਕਾਰ ਦੇ ਚਾਵਲ, ਦਾਲਾਂ ਅਤੇ ਦਹੀਂ ਆਦਿ ਪਦਾਰਥ ਤਿਆਰ ਹੁੰਦੇ ਹਨ।

ਸਤਿਗੁਰੂ ਜੀ ਦੇ ਪ੍ਰਸ਼ਾਦ ਪਾਣੀ ਦੇ ਅਵਸਰ ਤੇ ਬਖਸ਼ੀਸ਼ ਸਿੰਘ ਚਾਵਲਾ, ਉਹਦੀ ਪਤਨੀ ਬੀਬੀ ਰਾਜ ਰਤਨ, ਸੰਤ ਮਹਿੰਦਰ ਸਿੰਘ ਪੂਰਬਾ ਅਤੇ ਇਕ ਦੋ ਹੋਰ ਬੀਬੀਆਂ ਸੇਵਾ ਵਿਚ ਰਹਿੰਦੀਆਂ ਹਨ। ਮਾਤਾ ਜੀ ਸ੍ਰੀ ਸਤਿਗੁਰੂ ਜੀ ਦੀ ਆਗਿਆ ਵਿਚ ਪਾਸ ਬੈਠ ਕੇ ਪ੍ਰਸ਼ਾਦ ਛਕਾਂਦੇ ਹਨ। ਪ੍ਰਸ਼ਾਦ ਛਕਣ ਸਮੇਂ ਖਾਸ ਵਿਅਕਤੀ ਹੀ ਆਪ ਜੀ ਦੇ ਪਾਸ ਹੁੰਦੇ ਹਨ। 1.30 ਤਕ ਆਪ ਜੀ ਬਿਰਾਜਣ ਕਮਰੇ ਵਿਚ ਪਹੁੰਚ ਗਏ।

ਧਰਮਸਾਲਾ ਜਾਣ ਤੋਂ ਪਹਿਲਾਂ

ਵਿਰ 4 ਵਜੇ ਤਕ ਆਪ ਜੀ ਇਸ਼ਨਾਨ ਪਾਣੀ ਕਰਕੇ ਬਾਹਰ ਆਕੇ ਆਰਾਮ ਕੁਰਸੀ ਤੇ ਬੈਠ ਗਏ। ਬਾਹਰਲੇ ਵਰਾਂਡੇ ਵਿਚ ਗਰਮੀ ਭਾਵੇਂ ਕਾਫ਼ੀ ਸੀ ਪਰ ਆਪ ਜੀ 5.35 ਤਕ ਏਥੇ ਹੀ ਬੈਠੇ। ਬਹੁਤ ਸਾਰੇ ਇਸਤਰੀ ਪੁਰਸ਼ ਕੋਲ ਬੈਠਕੇ ਦਰਸ਼ਨ ਲਾਭ ਲੈਂਦੇ ਰਹੇ। ਇਕ ਚਿੱਠੀ ਦੇ ਆਧਾਰ ਤੇ ਸ: ਜਗਜੀਤ ਸਿੰਘ (ਕਾਨਪੁਰੀ) ਅਤੇ ਸ: ਨਿਰਭੈ ਸਿੰਘ ਨੂੰ ਕੁਛ ਆਗਿਆਵਾਂ ਕੀਤੀਆਂ।

ਇਕ ਬੀਬੀ ਮਨਜੀਤ ਕੌਰ ਨੇ ਅਪਣੇ ਪਤੀ ਸ: ਰਾਜਿੰਦਰ ਪਾਲ ਸਿੰਘ ਖੁਰਾਣਾ, ਪਿਸ਼ਨਾ ਲੋਕ, ਵਲੋਂ ਭੇਂਟ ਸਰੂਪ ਮਿੰਨੀ ਟੇਪਰਿਕਾਰਡਰ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਮੱਥਾ ਟੇਕਿਆ। ਸ੍ਰੀ ਸਤਿਗੁਰੂ ਜੀ ਨੇ ਭੱਬੇ ਵਿਚੋਂ ਕੱਢ, ਖੋਲ੍ਹ ਵੇਖ ਕੇ ਪ੍ਰੀਤਮ ਸਿੰਘ ਕਵੀ (ਅਰਥਾਤ ਲੇਖਕ) ਨੂੰ ਬੀਬੀ ਤੋਂ ਇਹਦੀ ਫੰਕਸ਼ਨਿੰਗ ਕਰਨੇ ਬਾਰੇ ਸਮਝਣ ਲਈ ਆਗਿਆ ਕੀਤੀ। ਅਤੇ ਜੋ ਉਸਦੀ ਲੋੜ ਪੂਰੀ ਕਰ ਸਕੇ ਤਾਂ ਉਸਦੇ ਹਵਾਲੇ।

ਕਵੀ ਨੇ ਦੱਸਿਆ ਕਿ ਬੇਸ਼ਕ ਇਹ ਮਿੰਨੀ ਟੇਪਰਿਕਾਰਡਰ ਬੜੀ ਕੰਮ ਦੀ ਸ਼ੈ ਹੈ, ਇਹਦੀ ਵੀ ਲੋੜ ਹੈ ਪਰ ਇਸ ਤੋਂ ਹੋਰ ਵਡੇਰੀ ਵੀ ਚਾਹੀਦੀ ਹੈ। ਸ: ਨਿਰਭੈ ਸਿੰਘ ਦੇ ਜ਼ਿਮੇ ਓਸੇ ਵੇਲੇ ਲੋੜ ਅਨੁਸਾਰ ਵੱਡੇ ਆਕਾਰ ਦੀ ਟੇਪਰਿਕਾਰਡਰ ਲਿਆਕੇ ਦੇਣ ਦੀ ਡਿਊਟੀ ਲਗ ਗਈ।

ਨਾਮਧਾਰੀ ਧਰਮਸਾਲਾ ਵਿਖੇ

5.45 ਤਕ ਸੱਚੇ ਪਾਤਸ਼ਾਹ ਧਰਮਸਾਲਾ ਸੌਇ ਅਸ਼ੋਕ ਵਿਚ ਪਧਾਰੇ। ਆਉਂਦੇ ਹੀ ਅਰਦਾਸ ਹੋ ਗਈ ਇਕ ਘੰਟਾ ਨਾਮ ਸਿਮਰਨ ਦੀ। ਸੰਗਤ ਉਡੀਕਦੀ ਹੀ ਸੀ। ਸਾਧ ਸੰਗਤ ਹੁੰਦੇ-ਹੁੰਦੇ ਕਾਫ਼ੀ ਜੁੜ ਗਈ। ਨਾਮਧਾਰੀ ਸੰਗਤ ਵਿਚ ਇਹ ਸਮਾ ਸਭ

ਤੋਂ ਚਰ੍ਹੀ ਹੁੰਦੀ ਹੈ ।

ਸਮਾਪਤੀ ਦੀ ਪੂਰਬਾ ਦੁਆਰਾ ਅਰਦਾਸ ਉਪ੍ਰੰਤ ਸ: ਇੰਦ੍ਰ ਦਮਨ ਸਿੰਘ ਨੇ ਅਪਣੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਬਾਰੇ ਕਵਿਤਾ ਪੜ੍ਹੀ । ਉਪ੍ਰੰਤ ਸੰਤ ਹਰਭਜਨ ਸਿੰਘ ਕੁਮਾਰ ਨੇ, 'ਮਾਧਉ ਜਲ ਕੀ ਪਿਆਸ ਨ ਜਾਇ' ਸ਼ਬਦ ਚੰਦ੍ਰਕੌਂਸ ਰਾਗ ਵਿਚ ਸੁਣਾਇਆ । ਤਬਲੇ ਤੇ ਸੰਗਤਕਾਰ ਸ: ਜਗਜੀਤ ਸਿੰਘ ਆਜ਼ਾਦ ਸਨ ।

ਉਪ੍ਰੰਤ ਇਕ ਛੋਟੇ ਬੱਚੇ, ਗੁਰਮੁਖ ਸਿੰਘ ਸਪੁਰ੍ਹ ਸ: ਪ੍ਰਿਥੀਪਾਲ ਸਿੰਘ, ਜਿਸਦੀ ਉਮਰ 3½ ਸਾਲ ਹੈ, ਪਹਿਲਾਂ ਜਪੁਜੀ ਦੀ ਪਉੜੀ ਦਾ ਪਾਠ ਕੀਤਾ, ਫਿਰ ਗਉਂ ਕੇ ਸੁਣਾਇਆ : ਉਦਮੁ ਕਰ ਹਰਿ ਜਾਪਣਾ...

ਪੂਰਾ ਸ਼ਬਦ :

ਉਦਮੁ ਕਰਿ, ਹਰਿ ਜਾਪਣਾ, ਵਡ ਭਾਗੀ ਧਨੁ ਖਾਟਿ ।

ਸੰਤ ਸੰਗਿ ਹਰਿ ਸਿਮਰਣਾ, ਮਲੁ ਜਨਮ ਜਨਮ ਕੀ ਕਾਟਿ । ੧ ।

ਮਨ ਮੇਰੇ, ਰਾਮ ਨਾਮੁ ਜਪਿ ਜਾਪੁ ।

ਮਨ ਇਛੇ ਫਲ ਭੁੰਚਿ ਤੂ, ਸਭੁ ਚੁਕੈ ਸੋਗੁ, ਸੰਤਾਪੁ । ੧ । ਰਹਾਉ

ਜਿਸੁ ਕਾਰਣਿ ਤਨੁ ਧਾਰਿਆ, ਸੋ ਪ੍ਰਭੁ ਡਿਠਾ ਨਾਲਿ ।

ਜਲਿ, ਬਲਿ, ਮਹੀਅਲਿ ਪੁਰਿਆ, ਪ੍ਰਭੁ ਅਪਣੀ ਨਦਰਿ ਨਿਹਾਲਿ । ੨ ।

ਮਨੁ, ਤਨੁ, ਨਿਰਮਲੁ ਹੋਇਆ, ਲਾਗੀ ਸਾਚੁ ਪਰੀਤਿ ।

ਚਰਣ ਭਜੇ ਪਾਰਬ੍ਰਹਮ ਕੇ, ਸਭਿ ਜਪ, ਤਪ, ਤਿਨਹੀ, ਕੀਤਿ । ੩ ।

ਰਤਨ, ਜਵੇਹਰ, ਮਾਣਿਕਾ, ਅੰਮ੍ਰਿਤੁ ਹਰਿ ਨਾਉ ।

ਸੂਖ, ਸਹਜ, ਆਨੰਦ, ਰਸ, ਜਨ ਨਾਨਕ ਹਰਿ ਗੁਣ ਗਾਉ । ੪ । ੧੭ ।

ਸਿਰੀ ਰਾਗੁ ਮਹਲਾ ੫, ਪੰਨਾ ੪੮

ਗੁਰਮੁਖ ਸਿੰਘ ਨੇ ਹੀ ਇਕ ਹੋਰ ਸ਼ਬਦ ਗੰਢਿਆ :

ਹਉ ਬਲਿਹਾਰੀ ਸਤਿਗੁਰੁ ਚਰਣਾ ।

ਗੁਰ ਬੰਹਿਓ, ਸਬਦਿ, ਭੈ ਤਰਣਾ । ੩ ।

ਨਿਰਭਉ ਆਪਿ, ਨਿਰੰਤਰਿ ਜੋਤਿ ।

ਬਿਨੁ ਨਾਵੈ, ਸੂਤਕੁ, ਜਗਿ ਛੋਤਿ ।

ਦੁਰਮਤਿ ਬਿਨਸੈ, ਕਿਆ ਕਹਿ ਰੋਤਿ ।

ਜਨਮ ਮੁਏ ਬਿਨੁ ਭਗਤਿ, ਸੋਰਤਿ । ੪ ।

[ਆਦਿ ਗ੍ਰੰਥ, ਪੰਨਾ ੪੧੩

ਅਤੇ ਅੰਤ ਉਤੇ ਇਕ ਸਰਗਮ ਸੁਣਾ ਕੇ ਸੰਗਤ ਵਿਚ ਕੋਤੁਹਲ ਦੀ ਲਹਿਰ ਪੈਦਾ ਕਰ ਦਿੱਤੀ । ਸਤਿਗੁਰੂ ਜੀ ਦੀਆਂ ਖੁਸ਼ੀਆਂ ਪਿਤਾ-ਪੁੱਤਰ ਨੂੰ ਰੱਜਵੀਆਂ ਪ੍ਰਾਪਤ ਹੋਈਆਂ । ਸੰਗਤ ਨੂੰ ਸੰਬੋਧਨ ਕਰਦਿਆਂ ਸਤਿਗੁਰੂ ਜੀ ਨੇ ਪ੍ਰਿਥੀਪਾਲ ਸਿੰਘ ਜੀ ਦੀ ਪ੍ਰਸ਼ੰਸਾ ਕੀਤੀ ਜਿਨ੍ਹਾਂ ਦੀ ਪਤਨੀ ਨੇ ਦੋਨੋ ਛੋਟੇ ਬੱਚੇ ਨੂੰ ਸੰਗੀਤ ਤੋਂ ਜਾਣੂੰ ਅਤੇ ਸ਼ਬਦ ਕਠ ਕਰਵਾਏ ਹਨ ।

ਫੇਰ, ਪ੍ਰੀਤਮ ਸਿੰਘ ਕਵੀ ਵਲੋਂ ਵਿਸ਼ਵਾਸ ਦੀ ਸ਼ਕਤੀ ਉਤੇ ਇਕ ਪ੍ਰਭਾਵਸ਼ਾਲੀ

ਤਕਰੀਰ ਹੋਈ ਜਿਸ ਦੀ ਸਰੋਤਿਆਂ ਮੁਕਤ ਕੰਠ ਸਲਾਹੁਤਾ ਕੀਤੀ ।

ਗੁਰੂ ਕੇ ਭੇਰੇ

ਦੀਵਾਨ ਦੀ ਸਮਾਪਤੀ ਪਿਛੋਂ ਸਤਿਗੁਰੂ ਜੀ ਭੇਰੇ ਪਧਾਰੇ । ਹਲਕਾ ਜਲ ਪਾਨ ਕਰਕੇ, ਕੁਛ ਪ੍ਰੇਮੀਆਂ ਨੂੰ ਦੇਸ਼ ਵਿਦੇਸ਼ ਵਿਚ ਫੌਨ ਕਰ ਕਰਨ-ਦਰਸ਼ਨ ਦੇਣ ਦੀ ਕ੍ਰਿਪਾ ਕੀਤੀ । ਫਿਰ 10 ਵਜੇ ਬਿਰਾਜਣ ਹਿਤ ਨਿੱਜੀ ਬਿਸਤਰ ਤੇ ਲੰਮੇ ਪਏ ।

23 ਅਕਤੂਬਰ 1978, ਸੋਮਵਾਰ

ਬੈਂਕੋਕ, ਸਿਆਮ

ਸੇਠ ਪਿਆਰਾ ਸਿੰਘ ਦੇ ਫਲੈਟਾਂ ਤੇ

ਅੱਜ ਆਸਾ ਦੀ ਵਾਰ ਦਾ ਕੀਰਤਨ ਸੇਠ ਪਿਆਰਾ ਸਿੰਘ ਦੀ ਬਹੁਮੰਜਲੀ ਇਮਾਰਤ ਵਿਚ ਹੋਇਆ । ਸੇਠ ਪਿਆਰਾ ਸਿੰਘ ਹੂਰਾਂ ਇਕੱਲਿਆਂ ਹੀ, 1972 ਵਿਚ, ਨਾਮਧਾਰੀ ਹੋਲਾ ਕਰਵਾਇਆ ਸੀ । ਬੈਂਕੋਕ ਵਿਚ ਇਹ ਪਹਿਲਾ ਹੀ ਹੋਲਾ ਸੀ । ਇਸ ਵਿਚ 50 ਵਿਅਕਤੀਆਂ ਲਈ, ਭਾਰਤੋਂ ਬਾਈਲੈਂਡ ਆਉਣ ਜਾਣ ਦੀਆਂ, ਹਵਾਈ ਟਿਕਟਾਂ ਖਰੀਦੀਆਂ । ਲਗਭਗ 2000 ਨਰ ਨਾਰਾਂ ਦਾ ਲੰਗਰ 30 ਦਿਨ ਤਕ ਕੀਤਾ-ਕਰਵਾਇਆ । ਓਦੋਂ ਇਹ ਬਿਲਡਿੰਗ ਅਜੇ ਅਧੂਰੀ ਸੀ । ਬਾਈਲੈਂਡ ਦੇ ਸੇਠਾਂ ਦੀ ਦੌਲਤ ਦਾ ਏਥੋਂ ਹੀ ਅੰਦਾਜ਼ਾ ਲਗ ਸਕਦਾ ਹੈ । ਇਹ ਦੋ ਏਕੜ ਜਗਹ ਖਰੀਦੀ ਵੀ ਓਦੋਂ ਹੀ ਗਈ ਤੇ ਏਕੜ ਭਰ ਜਗਹ ਤੇ ਉਸਾਰੀ ਵੀ ਉਹਨੀਂ ਦਿਨੀਂ ਹੀ ਹੋਈ ਅਤੇ ਫਿਰ ਹੋਲੇ ਵਰਗਾ ਮਹਾਨ ਖਰਚਾ ਵੀ ਕੀਤਾ । ਪਰ ਪਦਾਰਥਕ ਅਵਸਥਾ ਨੂੰ ਥੱਤੀ ਵੀ ਕਸਰ ਨਹੀਂ ਪਈ ।

ਬਿਲਡਿੰਗ ਦੇ ਸਿਹਨ ਵਿਚ ਵੰਨਾਂ ਵੰਨ ਦੀਆਂ ਗੱਡੀਆਂ ਦੀ ਭੀੜ ਸੀ । ਜਿਥੇ ਕਿਥੇ ਸਿੰਘਾਂ ਦੇ ਦਰਸ਼ਨ ਹੁੰਦੇ ਸਨ । ਅੰਦਰ ਵਿਸ਼ਾਲ ਭਵਨ ਵਿਚ ਸਾਧ ਸੰਗਤ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨ ਕਰਦੀ ਅਤੇ ਕੀਰਤਨ ਸੁਣਦੀ ਰਹੀ ।

6.00, ਸੇਠ ਪਿਆਰਾ ਸਿੰਘ ਦੇ ਸਪੁਤਰ ਸੇਠ ਰਾਜਪਾਲ ਸਿੰਘ ਨੇ ਪਰਵਾਰ ਨੂੰ ਨਾਲ ਲੈਕੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਚਰਨਾਂ ਵਿਚ ਭੇਟਾ ਆਣ ਧਰੀ, ਸੁਕੇ ਮੇਵੇ, ਫਲ ਟੋਕਰੇ ਅਤੇ ਨਕਦੀ । ਸੰਤ ਪੂਰਬਾ ਨੇ ਵਾਰ ਦੀ ਸਮਾਪਤੀ ਦੀ ਅਰਦਾਸ ਸਮੇਂ ਸ: ਇਕਬਾਲ ਸਿੰਘ ਗੰਭੀਰ ਦੇ ਘਰ ਪੁੱਤਰ ਹੋਣ ਦੀ ਪ੍ਰਾਰਥਨਾ ਕੀਤੀ । ਇਸ ਤੋਂ ਪਿਛੋਂ ਸ੍ਰੀ ਸਤਿਗੁਰੂ ਜੀ ਨੇ ਸੇਠ ਜਸਪਾਲ ਸਿੰਘ ਦੇ ਬੇਟੇ ਨੂੰ ਦਸਤਾਰ ਸਜਾਣ ਦੀ ਕ੍ਰਿਪਾ ਕੀਤੀ ।

ਸ੍ਰੀ ਸਤਿਗੁਰੂ ਜੀ ਨੇ 6.15 ਵਜੇ, ਉਪਰਲੇ ਫਲੈਟ ਵਿਚ ਜਾਕੇ ਫਲੋਹਾਰ ਕੀਤਾ ਅਤੇ ਸਾਧ ਸੰਗਤ ਨੇ ਮਿਠਾਈ ਦੇ ਭੋਨਿਆਂ ਨਾਲ ਨਾਸਤਾ ਕਰਕੇ ਖੁਸ਼ੀਆਂ ਬਖਸ਼ੀਆਂ ।

ਸੇਠ ਸੰਪੂਰਨ ਸਿੰਘ ਕੇ ਫਲੈਟਾਂ ਵਿਖੇ

ਸੇਠ ਪਿਆਰਾ ਸਿੰਘ ਦੀ ਬਿਲਡਿੰਗ ਦੇ ਨਾਲ ਹੀ, ਗਲੀਓਂ ਪਾਰ ਇਕ ਬਹੁ

ਮਨਜ਼ਲੀ ਇਮਾਰਤ ਸੇਠ ਸੰਪੂਰਨ ਸਿੰਘ ਹੁਰਾਂ ਦੀ ਹੈ। 1972 ਵਿਚ ਜਦੋਂ ਮੈਂ ਪਹਿਲੀ ਵਾਰ ਬੈਂਕੋਕ ਆਇਆ ਤਾਂ ਸ੍ਰੀ ਸਤਿਗੁਰੂ ਜੀ ਨਾਲ ਸਾਡਾ ਆਉਂਦਿਆ ਹੀ, ਚਿਆਂਗਮਈ ਨੂੰ ਰੇਲਵੇ ਸਫ਼ਰ ਸੀ। ਡੋਨਮੋਂਗ ਸਟੇਸ਼ਨ ਤੇ ਮੈਨੂੰ ਬੈਠਿਆਂ ਵੇਖ ਸੇਠ ਸੰਪੂਰਨ ਸਿੰਘ ਨੇ ਦੋ ਲਾਈਨਾਂ ਦੇ ਫਾਸਲੇ ਦੇ ਪਾਰੋਂ ਆਖਿਆ : ਅੱਛਾ ਕਵੀ ਜੀ, ਤੁਸੀਂ ਵੀ ਆਏ, ਧੰਨ ਭਾਗ ! ਇਸ ਸੱਜਣ ਦੇ ਏਨੇ ਕੁ ਸ਼ਬਦਾਂ ਨੇ ਥਾਈਲੈਂਡ ਦੀ ਰਾਜਧਾਨੀ ਬੈਂਕੋਕ ਅਪਣੀ ਅਪਣੀ ਬਣਾ ਦਿਤੀ ! ਮੇਰੀ ਪਛਾਣ ਤਾਂ ਜਵਾਬ ਦੇ ਗਈ ਸੀ ਪਰ ਸੇਠ ਸੰਪੂਰਨ ਸਿੰਘ ਮੈਨੂੰ 35 ਸਾਲਾਂ ਪਿਛੋਂ ਪਛਾਣ ਰਿਹਾ ਸੀ।

ਇਹ ਅੱਠ ਛੱਤੀ ਬਿਲਡਿੰਗ ਸੇਠ ਸੰਪੂਰਨ ਸਿੰਘ ਸਪੁਤਰ ਸੇਠ ਦਿਆਲ ਸਿੰਘ ਦੀ ਸੀ ਜਿਥੇ ਸ੍ਰੀ ਸਤਿਗੁਰੂ ਜੀ ਨੇ ਚਰਨ ਪਾਏ ਸਨ। ਬਿਲਡਿੰਗ ਦਾ ਵੱਡਪਣ, ਭਵਿਅਤਾ ਅਤੇ ਸਫ਼ਾਈ ਅਦਭੁਤ ਸਨ। ਏਥੇ ਦੂਜੀ ਛੱਤ ਸੇਠ ਜੀ ਦਾ ਨਿਵਾਸ ਹੈ। ਸਫ਼ੈਦ ਫਰਨੀਚਰ, ਸਫ਼ੈਦ ਹੀ ਗਲੀਚਾ ਅਤੇ ਵਿਚ ਸ੍ਰੀ ਸਤਿਗੁਰੂ ਜੀ ਦਾ ਸਫ਼ੈਦ ਬਸਤਰਾਂ ਨਾਲ ਸਫ਼ੈਦ ਆਸਣ ਸ਼ਸ਼ੇਤਰ ਹੋਣਾ ਅਖੀਆਂ ਨੂੰ ਸੁਖ ਬਖਸ਼ ਰਿਹਾ ਸੀ। ਪਰਵਾਰ ਨਾਲ ਸ੍ਰੀ ਸਤਿਗੁਰੂ ਜੀ ਦਾ ਵਾਰਤਾਲਾਪ ਏਸੇ ਹਾਲ ਵਿਚ ਹੁੰਦਾ ਰਿਹਾ। ਸਤਿਗੁਰੂ ਜੀ ਨੇ ਪਰਵਾਰ ਨੂੰ ਸਦ ਉਪਦੇਸ਼ ਦੇ ਕੇ ਕਿਰਤਾਰਥ ਕੀਤਾ। ਸੇਠ ਜੀ ਦੇ ਸਾਰੇ ਪਰਵਾਰ ਨੇ ਮਾਇਆ, ਬਸਤਰ, ਫਲ ਆਦਿ ਭੇਟ ਕਰਕੇ ਆਗਮਨ ਪ੍ਰਤੀ ਕ੍ਰਿਤਗਤਾ ਪਰਗਟ ਕੀਤੀ।

ਸੇਠ ਸੁਰੰਮ੍ਰਿਤ ਸਿੰਘ ਦੇ ਬੰਗਲੇ

ਸਤਿਗੁਰੂ ਜੀ ਸੰਗਤ ਨਾਲ ਪੌੜੀਆਂ ਉਤਰ ਆਏ ਤਾਂ 7.10 ਤਕ ਸੇਠ ਸੁਰੰਮ੍ਰਿਤ ਸਿੰਘ, ਜੁ ਮੇਰੇ ਹਕੀਕੀ ਮਿੱਤਰ ਸੇਠ ਗੁਰਬਖਸ਼ ਸਿੰਘ 'ਪ੍ਰੀਤਮ' ਦੇ ਸਪੁਤਰ ਹਨ, ਵੱਲ ਸੱਚੇ ਪਾਤਸ਼ਾਹ ਜੀ ਨੇ ਚਰਨ ਪਾਏ। ਸੁਰੰਮ੍ਰਿਤ ਸਿੰਘ ਦਾ ਬੰਗਲਾ ਅਪਣੇ ਚਾਚਾ ਸੇਠ ਤੁਲੋਂਕ ਸਿੰਘ ਦੇ ਬੰਗਲੇ ਦੇ ਨਾਲ ਕਰਕੇ ਹੀ ਹੈ।

ਕੋਚ ਤੇ ਹੀ ਲੋਟੇ-ਲੋਟੇ ਸੇਠ ਸੁਰੰਮ੍ਰਿਤ ਸਿੰਘ ਨਾਲ ਬਹੁਤ ਬਚਨ ਕੀਤੇ। ਖੁਸ਼ੀਆਂ ਬਖਸ਼ੀਆਂ। ਮਾਤਾ ਜੀ ਵੀ ਕੋਲ ਫਰਸ਼ ਤੇ ਬੈਠੇ ਹੋਏ ਸਨ। ਸਾਰੇ ਪਰਵਾਰ ਨੂੰ ਗੁਰਸਿੱਖੀ ਦਾ ਉਪਦੇਸ਼ ਦੇ ਨਿਵਾਜਿਆ।

ਸੇਠ ਗੁਰਬਖਸ਼ ਸਿੰਘ 'ਪ੍ਰੀਤਮ' ਅਤੇ ਬੀਬੀ ਪ੍ਰਕਾਸ਼ ਕੌਰ (ਦੋਵੇਂ ਹੀ ਸੁਰਗਵਾਸੀ) ਦੇ ਪਰਵਾਰ ਦੇ ਹੇਠ ਲਿਖੇ ਮੈਂਬਰ ਹਨ, ਜੁ ਸਾਰੇ ਹੀ ਸਤਿਗੁਰੂ ਜੀ ਦੇ ਚਰਨ ਪ੍ਰੇਮੀ ਹਨ :

- | | |
|--|-----------------|
| 1. ਸੇਠ ਸੁਰੰਮ੍ਰਿਤ ਸਿੰਘ | 1 ਲੜਕਾ 4 ਲੜਕੀਆਂ |
| ਬੀਬੀ ਰਾਜਿੰਦਰ ਪਾਲ ਸਪੁਤ੍ਰੀ ਸੇਠ ਅਜੀਤ ਸਿੰਘ | |
| 2. ਸੇਠ ਗੁਰਦੀਪ ਸਿੰਘ | 3 ਲੜਕੇ 1 ਲੜਕੀ |
| ਬੀਬੀ ਪ੍ਰਿਤਪਾਲ ਕੌਰ ਸਪੁਤ੍ਰੀ ਸੇਠ ਪਿਆਰਾ ਸਿੰਘ | |
| 3. ਸੇਠ ਧਰਮ ਸਿੰਘ | 1 ਲੜਕੀ |
| ਬੀਬੀ ਤੇਜਿੰਦਰ ਕੌਰ ਸਪੁਤ੍ਰੀ ਸੇਠ ਮੋਹਰ ਸਿੰਘ | |

ਚਥੇ ਅਤੇ ਵਡੇ ਭਾਈ ਸੇਠ ਸੁਦਰਸਨ ਸਿੰਘ ਦੇ ਬੱਚੇ ਸਠ ਸੁਰੰਮ੍ਰਿਤ ਸਿੰਘ ਪਰਵਾਰ ਦੀ ਦੇਖਭਾਲ ਹੋਠ ਹਨ। ਸੇਠ ਗੁਰਬਖਸ਼ ਸਿੰਘ ਜੀ ਦਾ ਇਕ ਦਾਮਾਦ ਸ: ਜਗਜੀਤ ਸਿੰਘ ਕਾਨਪੁਰ ਦੇ ਸੂਬਾ ਮਹਿੰਦਰ ਸਿੰਘ ਜੀ ਦਾ ਸਪੁਤਰ, ਅਪਣੀ ਸੁਪਤਨੀ ਬੀਬੀ ਹਰਮੀਤ ਕੌਰ ਨਾਲ ਇਸੇ ਬੰਗਲੇ ਦਾ ਨਿਵਾਸੀ ਹੈ।

ਸਮੁੰਦਰ ਕੰਢੇ ਦਾ ਸੈਨ ਸੁਖ

ਥਾਈਲੈਂਡ ਵਾਸੀਆਂ, ਖਾਸ ਕਰ ਬੈਂਕੌਕੀਆਂ ਲਈ ਨੇੜੇ ਦਾ ਸਮੁੰਦਰ ਲਗਭਗ 100 ਕਿਲੋਮੀਟਰ ਦੇ ਛਾਸਲੇ ਤੇ ਹੈ ਅਤੇ ਏਥੇ ਵਸਦੇ ਸ਼ਹਿਰ ਦਾ ਨਾਮ ਹੈ ਸੈਨ ਸੁਖ। ਇਹ ਠੀਕ ਅਰਥਾ ਵਿਚ ਸੈਣ ਦਾ ਸੁਖ ਹੈ ਜਿਥੇ ਸਮੁੰਦਰ ਚੱਟ ਚੱਟ ਆਉਂਦੀਆਂ ਹਵਾਵਾਂ ਭਾਵੇਂ ਸਿੱਲ੍ਹੇ ਦਿੰਦੀਆਂ ਹੀ ਹਨ, ਪਰ ਨਾਰੀਅਲ ਰੁਖਾਂ ਦੀ ਬਹੁਤਾਤ ਅਤੇ ਹੋਰ ਬਿਰਛਾਂ ਦੀ ਭਾਈ ਵਾਲੀ, ਸੂਰਜੀ ਤਪਸ ਤੋਂ ਸੁਰਖਿਆ ਪਰਦਾਨ ਕਰਦੀ ਹੈ। ਬੈਂਕੌਕ ਵਾਲੇ ਧਨੀ ਵਰਗ ਨੇ ਸਮੁੰਦਰ ਦੇ ਇਸ ਕਿਨਾਰੇ ਮੌਸਮ ਦਾ ਸੁਖ ਲੈਣ ਲਈ ਬਹੁਤ ਸਾਰੇ ਨਿਜੀ ਬੰਗਲੇ ਬਣਾਏ ਹੋਏ ਹਨ। ਸੇਠ ਤਰਲੋਕ ਸਿੰਘ ਹੁਰਾਂ ਦਾ ਵੀ ਇਕ ਵਿਸ਼ਾਲ ਬੰਗਲਾ ਸਾਧ ਸੰਗਤ ਦੀ ਸੇਵਾ ਵਿਚ ਉਪਸਥਿਤ ਰਹਿੰਦਾ ਹੈ।

ਸ੍ਰੀ ਸਤਿਗੁਰੂ ਜੀ ਦਾ ਅੱਜ ਸੈਨ ਸੁਖ ਜਾਣ ਦਾ ਪ੍ਰੋਗਰਾਮ ਹੈ। ਸਤਿਗੁਰੂ ਜੀ ਤਾਂ 8 ਵਜਦੇ ਨੂੰ ਬਖਸ਼ੀਸ਼ ਸਿੰਘ ਚਾਵਲਾ ਦੀ ਗੱਡੀ ਨੂੰ ਨਿਵਾਜ ਸੇਠ ਤਰਲੋਕ ਸਿੰਘ ਅਤੇ ਸੰਤ ਮਹਿੰਦਰ ਸਿੰਘ ਪੂਰਬਾ ਨਾਲ ਸੈਨ ਸੁਖ ਨੂੰ ਚਲ ਪਏ। ਮੈਂ ਅਤੇ ਪ੍ਰਧਾਨ ਜਸਪਾਲ ਸਿੰਘ ਸੇਠ ਸੁਰੰਮ੍ਰਿਤ ਸਿੰਘ ਦੀ ਗੱਡੀ ਤੇ ਸੈਨ ਸੁਖ ਪਹੁੰਚੇ। ਅਸੀਂ ਬੜਾ ਪਛੜ ਕੇ ਪੁੱਜੇ ਸਾਂ। ਸਾਡੇ ਜਾਂਦਿਆਂ ਨੂੰ ਬੈਂਕੌਕ ਦੇ ਸੌਖੇ, ਰੱਜੇ ਪੁੱਜੇ ਅਤੇ ਚਿਮੇਵਾਰ ਪਰਵਾਰ ਸਮੁੰਦਰ ਕਿਨਾਰੇ ਪਹੁੰਚ ਚੁੱਕੇ ਸਨ। ਗੱਡੀਆਂ ਹੋਰ ਵੀ ਏਧਰ ਨੂੰ ਧਾਈ ਕੀਤੀਆਂ ਰਹੀਆਂ ਸਨ।

ਜਿਉਂ ਹੀ ਅਸੀਂ ਸਮੁੰਦਰ ਕੰਢੇ ਨਾਲ, ਨਾਰੀਅਲਾਂ ਦੀ ਛਾਂ ਵਾਲੀ ਸੜਕ ਦੇ ਇਕ ਪਾਸੇ ਕਰਕੇ, ਕਾਰ ਪਾਰਕ ਕਰਕੇ ਸਮੁੰਦਰ ਵਲ ਭਾਤ ਮਾਰੀ, ਕੇਵਲ ਸੇਠ ਜੀ ਹੀ ਕੁਛ ਵਿਅਕਤੀਆਂ ਨਾਲ ਇਕ ਛੱਤਰ ਹੇਠ ਧੁਪਾਂ ਬਚਣ ਲਈ ਬੈਠੇ ਸਨ, ਸ੍ਰੀ ਸਤਿਗੁਰੂ ਜੀ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸ: ਸੁਰੰਦਰ ਸਿੰਘ ਮਨਚੰਦਾ ਅਤੇ ਸੇਠ ਬਖਸ਼ੀਸ਼ ਸਿੰਘ ਚਾਵਲਾ ਇਕ ਇਕ ਸਵਾਰੀ ਪਿਛੇ ਬਹਾ ਜਲ ਸਕੂਟਰਾਂ ਨੂੰ ਵਿਸ਼ਾਲ ਸਮੁੰਦਰ ਜਲ ਵਿਚ ਭੁਆਂਟਣੀਆਂ ਦੁਆ ਰਹੇ ਸਨ। ਜਾਂ ਇੰਜ ਕਹਿ ਲਓ ਕਿ ਜਲ ਸਕੂਟਰਾਂ ਦੇ ਭਾ ਦੀ ਬਣਾਈ ਸਮੁੰਦਰ ਦੀ ਅਸਗਾਹਤਾ ਨੂੰ ਘੱਲ ਰਹੇ ਸਨ।

ਸਤਿਗੁਰਾਂ ਕਿਰਪਾ ਕੀਤੀ ਸ੍ਰੀ ਭੁਪਿੰਦਰ ਸਿੰਘ ਚਾਵਲਾ ਨੂੰ, ਮੈਨੂੰ ਲਿਆਣ ਹਿਤ, ਕਿਨਾਰੇ ਵਲ ਭੇਜਿਆ। ਸਮੁੰਦਰੀ ਛੱਲਾ ਉਤਦੀ ਬੇਧਿਆਨੀ ਤੇ ਬੇਪਰਵਾਹੀ ਨਾਲ ਜਲ-ਸਕੂਟਰ ਦੁੜਾਂਦਾ ਭੁਪਿੰਦਰ ਸਿੰਘ ਮੈਨੂੰ ਪੰਜ ਮਿੰਟਾਂ ਵਿਚ ਹੀ ਸਤਿਗੁਰੂ ਜੀ ਪਾਸ ਲੈ ਗਿਆ।

ਤੇਰੇ ਪਿਆਰ ਸਮੁੰਦਰ ਅੰਦਰ

ਸ੍ਰੀ ਸਤਿਗੁਰੂ ਜੀ ਸਾਗਰ ਕਿਨਾਰੇ ਤੋਂ ਅੰਦਰ 5-6 ਕਿਲੋਮੀਟਰ ਦੀ ਦੂਰੀ ਤੇ ਜਲ ਵਿਹਾਰ ਕਰ ਰਹੇ ਸਨ। ਆਪ ਜੀ ਸਕੂਟਰ ਪਿਛੇ ਸੇਠ ਤਰਲੋਕ ਸਿੰਘ ਦਾ ਛੋਟਾ ਲੜਕਾ ਸੰਤੋਖ ਸਿੰਘ 'ਲਾਲ ਜੀ' ਬਿਠਾਈ ਸਕੂਟਰ ਦੜਕੇ ਲਗਾ ਰਹੇ ਸਨ। ਲਾਲ ਜੀ ਨੂੰ ਉਤਾਰ ਭੁਪਿੰਦਰ ਸਿੰਘ ਚਾਵਲਾ ਪਿਛੇ ਬੈਠਾ ਕੇ ਆਪ ਸੇਠ ਤਰਲੋਕ ਸਿੰਘ ਹੁਰਾਂ ਨੂੰ ਲੈ ਆਏ। ਫਿਰ ਸੱਚੇ ਪਾਤਸ਼ਾਹ ਜੀ ਨੇ ਮੈਨੂੰ ਅਪਣੇ ਨਾਲ ਬੈਠਾ ਕੇ ਸਮੁੰਦਰ-ਘੁਮਾਟਣੀ ਦਾ ਮਜ਼ਾ ਦੇਣਾ ਚਾਹਿਆ ਪਰ ਸ਼ਾਇਦ ਮੇਰਾ ਹੀ 'ਪੁੰਨ ਪ੍ਰਤਾਪ' ਐਸਾ ਸੀ ਕਿ ਸਕੂਟਰ ਚਲਣੋਂ ਹਟ ਗਿਆ।

ਫਾਈਬਰ ਗਲਾਸ ਦੀਆਂ ਦੋ ਜੋੜੀਆਂ ਨੌਕਾਵਾਂ ਵਾਂਗ ਜੋੜ, ਲਹਿਰਾਂ ਤੋਂ ਬਚਾਉਣ ਲਈ ਉਪਰੋਂ ਵੱਕ, ਵਿਚਾਲੇ ਇੰਜਣ ਅਤੇ ਸਕੂਟਰ ਕਾਠੀ ਫਿਟ ਕਰ, ਜਲ ਉਤੇ ਦੜਕੀਆਂ ਲਗਾਣ ਵਾਲਾ ਯੰਤਰ 'ਸਮੁੰਦਰੀ ਘੋੜਾ' ਵੀ ਸਦਵਾਂਦਾ ਹੈ। ਬਿਨਾਂ ਛੇਤੀ ਉਲਟਣ ਤੋਂ, ਹੇਠਲੇ, ਮੀਟਰਾਂ ਬੱਧੀ ਪਾਣੀ ਉਤੇ ਜਿਵੇਂ ਮਰਜ਼ੀ ਤੇ ਜਿਧਰ ਮਰਜ਼ੀ ਘੁਮਾਓ, ਦੜਾਓ। ਨਾ ਕੋਈ ਸਮੁੰਦਰ ਜਲਦਾ ਪਰਵਾਰ ਨਾ ਤੁਹਾਡੀ ਸ਼ਕਤੀ ਦੀ ਕੋਈ ਰੋਕ।

ਸਤਿਗੁਰੂ ਜੀ ਜਲ ਸਕੂਟਰ ਵਟਾ ਕੇ ਅਜੇ ਦੜਕੀ ਪੈਣ ਹੀ ਲਗੇ ਸਨ ਕਿ ਲਾਲ ਜੀ-ਸੁਰਿੰਦਰ ਸਿੰਘ ਮਨਚੰਦਾ ਦਾ ਸਕੂਟਰ ਮੁਧਾ ਹੋ ਗਿਆ। ਇਸਨੂੰ ਮਦਦ ਦੇਣ ਗਿਆ ਇਕ ਹੋਰ ਪੁੱਠਾ ਹੋ ਗਿਆ। ਸਮੁੰਦਰ ਤਲ ਡੁੱਧਾ ਸੀ ਏਥੇ, ਕੋਈ ਤਰ ਰਿਹਾ ਸੀ, ਕੋਈ ਟਿਊਬ ਦੇ ਸਹਾਰੇ ਜ਼ੋਰ ਲਗਾ ਰਿਹਾ ਸੀ। ਦੂਰ ਦੂਰ ਤਕ ਫੈਲਿਆ ਨੀਲਾ ਸਮੁੰਦਰ ਅਤੇ ਏਧਰ ਤਾਕਤ ਆਜ਼ਮਾਈ ਹੋ ਰਹੀ ਸੀ ਸਕੂਟਰ ਸਿੱਧਾ ਕਰਨ ਲਈ। ਸਮੁੰਦਰੀ ਘੋੜੇ ਦਾ ਕਰਾਇਆ ਪ੍ਰਤੀ ਘੰਟਾ 140 ਟਿਕਲ। ਅਤੇ ਇਹ ਵਕਤ ਜਾਇਆ ਹੋਣ ਦਾ ਕਾਰਨ ਬਣ ਗਿਆ। ਭੁਪਿੰਦਰ ਸਿੰਘ ਨੂੰ ਸਾਗਰ ਕਿਨਾਰੇ ਭੇਜਿਆ ਸਕੂਟਰ-ਮਾਲਕ ਬੁਲਾਣ ਲਈ। ਇਕ ਜਗਜੀਤ ਸਿੰਘ ਤਾਂ ਅਪਣਾ ਸਕੂਟਰ ਪੁੱਠਾ ਕਰਵਾ ਬੈਠਾ ਸੀ ਪਰ ਦੂਜਾ, ਸਾਡੀਆਂ ਅੱਖੀਆਂ ਦਾ ਤਾਰਾ ਸਤਿਗੁਰੂ ਜਗਜੀਤ ਸਿੰਘ ਇਕ ਹੋਰ ਸਕੂਟਰ ਦੀਆਂ ਸਾਰੀਆਂ ਸਵਾਰੀਆਂ ਅਤੇ ਪੁੱਠਾ ਹੋਇਆ ਸਕੂਟਰ ਲੈ ਆਪਣੇ ਸਹੀਰਕ ਬਲ ਅਤੇ ਸਿਆਣਪ ਦੇ ਜ਼ੋਰ ਕੰਢੇ ਵਲ ਲਈ ਜਾ ਰਿਹਾ ਸੀ ਕਿ 'ਬਹੁੜੀ !' 'ਬਹੁੜੀ !!' ਕਰਦੇ 'ਮਾਲਕ' ਜਲ-ਦੜਕੀ ਮਾਰਦੇ ਆਣ ਪਹੁੰਚੇ : ਰੱਬ ਦਾ ਵਾਸਤਾ ਜੇ ਦੂਜੇ ਸਕੂਟਰ ਨੂੰ ਨਾਲੋਂ ਖੋਲ੍ਹੇ,।

ਖੈਰ, ਦੋ ਘੰਟੇ ਜਾਇਆ ਹੋ ਗਏ, ਪਰ ਚਾਰੇ ਪੰਜੇ ਜਲ-ਘੋੜੇ ਬਾਹਰ ਆ ਗਏ। ਸੇਠ ਹੁਰਾਂ 2500/- ਦੇ ਦਿਵਾ ਕੇ ਛੁੱਟੀ ਕਰਵਾਈ।

ਬੰਗਲਾ ਸੇਠ ਜੀ ਦਾ

ਸਭ ਤਰ੍ਹਾਂ ਦਾ ਰਾਸ਼ਨ ਏਥੇ ਪਹੁੰਚ ਚੁਕਾ ਸੀ। ਲੰਗਰ ਕਰਨ ਵਾਲੀਆਂ ਭੈਣਾਂ ਵੀ ਮੌਜੂਦ ਸਨ। ਸਾਧ ਸੰਗਤ ਅਤੇ ਸ੍ਰੀ ਸਤਿਗੁਰੂ ਜੀ ਨੇ ਲੋੜੀਂਦਾ ਫਕਣ-ਫਕਾਣ

ਕਰਕੇ ਬੰਨਾ ਕੁ ਆਰਾਮ ਕੀਤਾ । ਬੀਬੀ ਮਹਿੰਦਰ ਕੌਰ ਬੰਗਲਾ ਮਾਲਿਕ, ਅਪਣੀ ਧੀ ਬਾਵੇ ਅਤੇ ਹੋਰ ਸੁਹੇਲੀਆਂ, ਰਿਸ਼ਤੇਦਾਰਨਾਂ ਨਾਲ ਮਿਲ ਕੇ ਸੇਵਾ ਵਿਚ ਹੱਥ ਵਟਾਂਦੀ ਰਹੀ ।

2.30 ਵਜੇ ਉਠਕੇ ਨਿੱਤ ਵਾਂਗ ਨਾਮ ਸਿਮਰਨ ਜਾਰੀ ਹੋ ਗਿਆ । ਸਮੁੰਦਰ ਕੰਢੇ ਦੇ ਆਸ਼ਰਮ ਤੇ ਜਿਵੇਂ ਪੈਰਾਟਿਕ ਰਿਖੀ ਬੈਠੇ ਹੋਣ । ਇਕ ਘੰਟਾ ਚੁੱਪ-ਇਕਾਤ ਦੀ ਸਮਾਪਤੀ ਹੋਣ ਤੇ ਏਥੇ ਹੀ ਸੰਤ ਕਿਰਪਾਲ ਸਿੰਘ-ਜਗਜੀਤ ਸਿੰਘ ਆਜ਼ਾਦ ਹੋਰਾਂ ਨਠ ਬੰਨ੍ਹੀ ਰਖਿਆ ਕੀਰਤਨ ਦੁਆਰਾ ।

ਏਸ ਸਾਰੇ ਸਮੇਂ ਵਿਚ ਮੈਂ ਅਪਣੇ ਜਵਾਨ ਮਿੱਤਰਾਂ ਰਾਜਪਾਲ ਸਿੰਘ ਅਤੇ ਦਲੀਪ ਸਿੰਘ ਹੋਰਾਂ ਨਾਲ, ਸਮੁੰਦਰ ਕੰਢੇ ਦੇ ਦੂਜੇ ਪ੍ਰਧਾਨ ਸ਼ਹਿਰ ਪਬਈਯਾ ਤਕ ਚਕਰ ਮਾਰ ਮੁੜਿਆ । ਪਿਛਲੇ ਛੇ ਸਾਲਾਂ ਵਿਚ ਸਮੁੰਦਰ ਕੰਢੇ ਹੋਈ ਉਸਾਰੀ ਦੀ ਨੁਮਾਇਸ਼ ਥਾਂ ਪਰ ਥਾਂ ਦਿਸਦੀ ਸੀ ।

6 ਵਜੇ ਰਾਤੀਂ ਫਿਰ ਸਮੁੰਦਰ ਸੁਖ ਮਾਣਨ ਲਈ ਬੇੜੀ ਦੀ ਸਵਾਰੀ ਕੀਤੀ । ਸ੍ਰੀ ਸਤਿਗੁਰੂ ਜੀ ਨਾਲ, ਸੇਵਾ ਵਿਚ ਹੋਠ ਲਿਖੇ ਵਿਅਕਤੀ ਹੋਰ ਵੀ ਸਨ : ਸੇਠ ਤਰਲੋਕ ਸਿੰਘ, ਸੇਠ ਸੁਰੰਸ਼ਿਤ ਸਿੰਘ, ਸੇਠ ਜਸਪਾਲ ਸਿੰਘ ਪ੍ਰਧਾਨ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸ: ਸੁਰਿੰਦਰ ਸਿੰਘ ਮਨਚੇਦਾ ਅਤੇ ਪ੍ਰੀਤਮ ਸਿੰਘ ਕਵੀ । ਡੁੱਬੇ ਸੂਰਜ ਦਾ ਚਾਨਣ, ਪੈਰ ਪੈਰ ਵਧਦੀ ਕਾਲਖ, ਸਮੁੰਦਰੀ ਫੱਲਾਂ ਦੀ ਛਪ ਛਪ, ਬੇੜੀ ਦੇ ਚੱਪੂ । ਇਹ ਆਨੰਦ ਛੱਡਣ ਤੇ ਜੀ ਨਹੀਂ ਸੀ ਕਰਦਾ...6.30 ਵਜੇ ਵਾਪਸੀ...ਫਿਰ ਮਜਲਸਾਂ, ਮੁਕੱਦਮੇ । 7.30 ਵਜੇ ਕਾਰਾਂ ਦਾ ਕਾਫ਼ਲਾ ਬੈਂਕੋਕ ਨੂੰ...

ਬੈਂਕੋਕ ਰਾਤ ਨੂੰ

ਮਾਤਾ ਚੰਦ ਕੌਰ ਜੀ, ਸ੍ਰੀ ਮਹਿਲ, ਸ: ਮਹਿੰਦਰ ਸਿੰਘ ਪ੍ਰੀਤ ਦੀ ਗੱਡੀ ਤੇ ਆ ਰਹੇ ਸਨ ਕਿ ਕਾਰ ਰਾਹ ਵਿਚ ਵਿਗੜ ਗਈ । ਬੁਪਿੰਦਰ ਸਿੰਘ ਚਾਵਲਾ ਦੀ ਗੱਡੀ ਤੇ ਮੈਂ ਅਤੇ ਪ੍ਰਧਾਨ ਜਸਪਾਲ ਸਿੰਘ ਜਾ ਰਹੇ ਸਾਂ, ਅਤੇ ਮਾਤਾ ਜੀ ਦੀ ਸੰਗਤ ਸਾਨੂੰ ਨਸੀਬ ਹੋ ਗਈ । ਸਾਡੀ ਗੱਡੀ ਰਾਤੀਂ 9 ਵਜੇ ਬੈਂਕੋਕ ਵਿਚ ਦਾਖਲ ਹੋਈ ।

ਰਾਤ ਨੂੰ ਚੱਲਿਆ ਪਤਾ ਲਗਦਾ ਹੈ ਕਿ ਬੈਂਕੋਕ ਕਿੰਨੀ ਵੱਡੀ ਮਿਕਦਾਰ ਵਿਚ ਬਿਜਲੀ ਦੀ ਵਰਤੋਂ ਕਰਦਾ ਹੈ ਜਦੋਂ ਸੁਖਮਵਿਟ ਰੋਡ ਤੇ ਹੀ ਨਿਊਨ ਸਾਈਨ ਅਤੇ ਜਗ-ਮਗਾਂਦੇ ਸਾਈਨ ਬੋਰਡਾਂ ਤੇ ਨਜ਼ਰ ਪੈਂਦੀ ਹੈ । ਏਥੇ ਤਰ੍ਹਾਂ ਤਰ੍ਹਾਂ ਦੇ ਨਜ਼ਾਰੇ ਬਦਲਦੇ ਸਾਈਨ ਬੋਰਡਾਂ ਤੋਂ ਹੀ ਮਿਲ ਜਾਂਦੇ ਹਨ ।

ਅੱਜ ਤਾਂ ਬਿਨਾ ਸਾਗਰ ਭੁਆਂਟਣੀਆਂ ਤੋਂ ਸਤਿਗੁਰੂ ਜੀ ਪਾਸ ਜਾਣ ਦਾ ਅਵਸਰ ਹੀ ਨਹੀਂ ਮਿਲਿਆ ।

ਬੈਂਕੋਕ ਵਿਚ ਸੇਠ ਜੀ ਦੇ ਬੰਗਲੇ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਹਨ । ਸਭ ਸਹਿਯਾਤਰੀ ਅਪਣੇ ਅਪਣੇ ਨਿਵਾਸਾਂ ਨੂੰ ਰਾਤ ਬਿਤਾਣ ਹਿਤ ਚਲੇ ਗਏ ।

ਅੱਜ ਦੇ ਦਿਨ ਦਾ ਹਰ ਪ੍ਰਕਾਰ ਦਾ ਖਰਚ ਸੇਠ ਜੀ ਦੀ ਤਰਫ਼ੋਂ ਹੋਇਆ ।

24 ਅਕਤੂਬਰ 1978, ਮੰਗਲਵਾਰ
ਬੈਂਕੋਕ, ਥਾਈਲੈਂਡ

ਫੋਰਟ ਵਿਖੇ ਦਰਸ਼ਨ

ਭਾਵੇਂ 5 ਵਜੇ ਤਕ ਇਸ਼ਨਾਨ ਪਾਣੀ ਹੋ ਚੁਕਾ ਸੀ ਪਰ ਸਾਡੇ ਫੋਰਟ ਇਲਾਕੇ ਵਿਚ ਜਾਂਦਿਆਂ 6 ਵਜੇ ਹੀ ਗਏ। ਫੋਰਟ ਵਿਚ ਇਕ ਨਵੀਂ ਨਵੀਂ ਮਾਰਕਿਟ ਬਣੀ ਹੈ। ਦੂਜੀ ਛੱਤੇ ਜਿਸ ਵਿਚ ਕੁਛ ਪ੍ਰਮੁੱਖ ਨਾਮਧਾਰੀ ਸਜਣਾਂ ਨੇ ਕਪੜੇ ਦਾ ਕਾਰੋਬਾਰ ਆਰੰਭ ਕੀਤਾ ਹੈ। ਪ੍ਰਧਾਨ ਜਸਪਾਲ ਸਿੰਘ ਦੀ ਸਫ਼ੈਦ ਫਰਨੀਚਰ ਨਾਲ ਦੁਕਾਨ ਜਗਮਗਾ ਰਹੀ ਸੀ। ਨਵੇਂ ਸਿਰਿਓਂ ਕਪੜੇ ਦਾ ਧੰਧਾ ਸਥਾਪਤ ਕਰਨਾ ਹੈ। ਏਥੇ ਹੀ ਆਸ ਦੀ ਵਾਰ ਦਾ ਕੀਰਤਨ 4 ਵਜੇ ਤੋਂ ਜਾਰੀ ਸੀ। ਸੰਤ ਇਕਬਾਲ ਸਿੰਘ-ਜਗਜੀਤ ਸਿੰਘ ਹੁਰਾਂ ਦਾ ਜਥਾ ਰਸ ਭਰਪੂਰ ਕੀਰਤਨ ਕਰ ਰਿਹਾ ਸੀ।

ਸਵੇਰੇ ਸਵੇਰੇ ਅਨੇਕਾਂ ਨਾਮਧਾਰੀਆਂ ਦੀਆਂ ਗੱਡੀਆਂ ਫੋਰਟ ਦੀ ਸੜਕ ਤੇ ਰੁਕੀਆਂ ਹੋਈਆਂ ਸਨ। ਲਗਭਗ ਹਰੇਕ ਨਾਮਧਾਰੀ ਘਰ ਦੇ ਮੈਂਬਰ ਏਥੇ ਪਹੁੰਚੇ ਹੋਏ ਸਨ। ਪ੍ਰਧਾਨ ਜਸਪਾਲ ਸਿੰਘ ਦੇ ਬਣਾਏ ਪ੍ਰੋਗਰਾਮ ਅਨੁਸਾਰ ਅੱਜ ਫੋਰਟ ਦੀਆਂ ਕੁਛ ਦੁਕਾਨਾਂ ਦਾ ਉਦਘਾਟਨ ਹੋਣਾ ਅਤੇ ਕਈਆਂ ਵਿਚ ਚਰਣ ਪਾਉਣੇ ਸਨ।

ਇਕ ਮਹੱਤਵ ਭਰੀ ਚਿੱਠੀ

ਦੀਵਾਨ ਵਿਚ ਮੇਰੇ ਬੈਠਦਿਆਂ ਹੀ ਸ੍ਰੀ ਸਤਿਗੁਰੂ ਜੀ ਵਲੋਂ ਮੈਨੂੰ ਇਕ ਚਿੱਠੀ ਫੜਾਈ ਗਈ। ਪੜ੍ਹਨ ਤੋਂ ਮਾਲੂਮ ਹੋਇਆ ਕਿ ਭਾਰਤ (ਸ਼੍ਰੋ ਦੇਸ਼) ਵਿਚੋਂ ਮਹਾਰਾਜ ਬੀਰ ਸਿੰਘ ਜੀ ਦੁਆਰਾ, ਸਤਿਗੁਰੂ ਜੀ ਵਾਸਤੇ, ਪ੍ਰੋਗਰਾਮ ਤਿਆਰ ਹੋਕੇ ਆਇਆ ਹੈ। ਪਿਛੋਂ ਜਾਕੇ ਸਤਿਗੁਰੂ ਜੀ ਨੇ ਮੈਨੂੰ ਦੱਸਿਆ ਕਿ ਅੱਜਕਲ ਆਪ ਦਾ ਪ੍ਰੋਗਰਾਮ ਮਹਾਰਾਜ ਜੀ ਹੀ ਤਿਆਰ ਕੀਤਾ ਕਰਦੇ ਹਨ। ਪਿਛਲੇ ਦੋ ਦੋਰੇ ਉਨ੍ਹਾਂ ਦੇ ਨਿਸਚਤ ਕੀਤੇ ਕਾਰਜ ਕਰਮ ਅਨੁਸਾਰ ਹੀ ਹੋਏ ਹਨ।

ਮੈਂ ਉਹ ਚਿੱਠੀ ਏਥੇ ਦਰਜ ਕਰਦਾ ਹਾਂ। ਦੋਹ ਕਾਰਨਾਂ ਕਰਕੇ, ਇੱਕ ਤਾਂ ਇਸ ਲਈ ਕਿ ਜੋ ਪਰਮ ਸਤਿਕਾਰ ਯੋਗ ਵਿਅਕਤੀ ਦੂਜਿਆਂ ਨੂੰ ਹੁਕਮ ਦਿੰਦਾ ਹੈ ਉਹ ਆਪ ਕਿੰਨਾ ਆਗਿਆਕਾਰ ਹੈ, ਦੂਜੇ ਇਸ ਵਾਸਤੇ ਕਿ ਪਾਠਕਾਂ ਨੂੰ ਸਤਿਗੁਰੂ ਜੀ ਦੇ ਪੀਚਵੇਂ ਪ੍ਰੋਗਰਾਮਾਂ ਦਾ ਪਤਾ ਲਗ ਸਕੇ ਕਿ ਭਾਰਤ ਜਾਂਦਿਆਂ ਹੀ ਸਤਿਗੁਰੂ ਜੀ ਨੇ ਕਿਸ ਗਤੀ ਨਾਲ ਵਿਚਰਨਾ ਹੈ। ਥਾਈਲੈਂਡ ਵਿਚਲਾ ਕਾਰਜ ਕਰਮ ਤਾਂ ਆਪ ਵੇਖ-ਪੜ੍ਹ ਹੀ ਰਹੇ ਹੋ।

ੴ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ ॥

ਪਰਮ ਪੂਜਯ ਸੂਬ ਸ਼੍ਰੋਸ਼ਟ ਸ੍ਰੀ ਸਤਿਗੁਰੂ ਸੱਚੇ ਪਾਤਸ਼ਾਹ ਜੀ

ਪਾਵਨ ਚਰਨਾਂ ਵਿਖੇ ਸਾਦਰ ਨਮਸਕਾਰ ।

ਕੱਲ੍ਹ ਆਪ ਜੀ ਦੀ ਕਿਰਪਾ ਨਾਲ ਅੰਮ੍ਰਿਤਸਰ ਜਾਕੇ ਦੋਰੇ ਵਾਲੇ ਪਿੰਡਾਂ ਦੇ

ਸਿੰਘਾਂ ਨੂੰ ਸੱਦਾ ਕੇ ਹੇਠ ਲਿਖੇ ਅਨੁਸਾਰ ਪ੍ਰੋਗਰਾਮ ਦੱਸ ਦਿਤਾ ਹੈ। ਇਹ ਵੀ ਕਹਿ ਦਿਤਾ ਹੈ ਕਿ ਜੇ ਲੋੜ ਅਨੁਸਾਰ ਸ੍ਰੀ ਸਤਿਗੁਰੂ ਜੀ ਚਾਹੁਣ ਤਾਂ ਇਸ ਪ੍ਰੋਗਰਾਮ ਵਿਚ ਵਾਧਾ ਘਾਟਾ ਹੋ ਸਕਦਾ ਹੈ।

(31 ਅਕਤੂਬਰ 1978) ੧੫ ਕਤਕ ਨੂੰ ਦੀਵਾਲੀ ਹੈ।

੧੬ ਨੂੰ ਸਵੇਰੇ ਆਨੰਦ ਹੋਣਗੇ।

(1 ਨਵੰਬਰ 1978) ਕੱਤਕ ੧੬ ਨੂੰ ਸਵੇਰੇ ਅੰਮ੍ਰਿਤਸਰ ਭੋਗ ਪਾਕੇ ਪ੍ਰਸਾਦਾ ਭੋਇ ਵਾਲੀ।
ਰਾਤ ਭੋਇ ਵਾਲੀ

2 „ „ „ ੧੭ ਸਵੇਰੇ ਆਸਾ ਦੀ ਵਾਰ ਭੋਇ ਵਾਲੀ ਅਤੇ ਪ੍ਰਸਾਦਾ ਅਜਨਾਲਾ। ਸ਼ਾਮ ਦਾ ਦੀਵਾਨ ਵੀ ਏਥੇ ਹੀ।
ਰਾਤ ਏਥੇ ਹੀ ਜਾਂ ਰਾਇਪੁਰ ਕਲਾਂ (ਜੋ ਏਥੋਂ ੪/੫ ਮੀਲ ਹੈ।)

3 „ „ „ ੧੮ ਸਵੇਰੇ ਆਸਾ ਦੀ ਵਾਰ ਅਤੇ ਸਵੇਰੇ ਦਾ ਜਲ ਪਾਣੀ ਪ੍ਰਸਾਦਾ ਰਾਇਪੁਰ ਅਤੇ ਦੁਪਹਿਰ ਦਾ ਲੰਗਰ ਭੂਰੇ ਗਿੱਲ। ਸ਼ਾਮ ਦਾ ਦੀਵਾਨ ਵੀ ਏਥੇ ਹੀ।

4 „ „ „ ੧੯ ਸਵੇਰੇ ਆਸਾ ਦੀ ਵਾਰ ਭੂਰੇ ਗਿੱਲ ਅਤੇ ਦੁਪਹਿਰ ਦਾ ਲੰਗਰ ਖਿਹਾਲਾ, ਸ਼ਾਮ ਦਾ ਦੀਵਾਨ ਅਤੇ, ਰਾਤ ਏਥੇ ਹੀ।

5 ਨਵੰਬਰ 1978 ਕਤਕ 20 ਸਵੇਰੇ ਆਸਾ ਦੀ ਵਾਰ ਖਿਹਾਲਾ, ਦੁਪਹਿਰ ਦਾ ਲੰਗਰ ਅਤੇ ਸ਼ਾਮ ਦਾ ਦੀਵਾਨ ਲੋਪੋ ਕੀ, ਰਾਤ ਏਥੇ ਹੀ।

6 „ „ „ ੨੧ ਸਵੇਰੇ ਆਸਾ ਦੀ ਵਾਰ ਲੋਪੋ ਕੀ। ਦੁਪਹਿਰ ਦਾ ਲੰਗਰ ਅਤੇ ਸ਼ਾਮ ਦਾ ਦੀਵਾਨ ਤਾਜੇ ਚੱਕ। ਰਾਤ ਏਥੇ ਹੀ।

7 „ „ „ ੨੨ ਸਵੇਰੇ ਆਸਾ ਦੀ ਵਾਰ ਤਾਜੇ ਚੱਕ, ਦੁਪਹਿਰ ਦਾ ਲੰਗਰ ਅਤੇ ਸ਼ਾਮ ਦਾ ਦੀਵਾਨ ਮੁਹਾਵਾ। ਰਾਤ ਕੱਕੜੀ।

8 „ „ „ ੨੩ ਸਵੇਰੇ ਆਸਾ ਦੀ ਵਾਰ ਕੱਕੜੀ, ਦੁਪਹਿਰ ਦਾ ਲੰਗਰ ਅਤੇ ਸ਼ਾਮ ਦਾ ਦੀਵਾਨ ਬੰਗਾਲੀ ਪੁਰ।

9 „ „ „ ੨੪ ਸਵੇਰੇ ਆਸਾ ਦੀ ਵਾਰ ਬੰਗਾਲੀਪੁਰ, ਦੁਪਹਿਰ ਦਾ ਲੰਗਰ ਅਤੇ ਸ਼ਾਮ ਦਾ ਦੀਵਾਨ ਡੱਲ।

10 „ „ „ ੨੫ ਨੂੰ ਸਵੇਰੇ ਡੱਲ ਵਾਰ ਦਾ ਭੋਗ ਪਾਕੇ, ਸ੍ਰੀ ਭੈਣੀ ਸਾਹਿਬ ਜਾਂ ਸ੍ਰੀ ਜੀਵਨ ਨਗਰ ਰਜਾ ਅਨੁਸਾਰ।
੨੬ ਕੱਤਕ ਨੂੰ ਨਨਕਾਣਾ ਹੈ। ਵਡ ਤੀਰਥ ਇਕ ਦਿਨ ਪਹਿਲਾਂ ਹੋਇਗਾ। ਤਦ ਵੀ ਗੁੰਜੈਸ਼ ਹੈ।

ਸੂਬਾ (ਮੇਲਾ ਸਿੰਘ) ਜੀ ਅਤੇ ਸਵਰਨ ਸਿੰਘ ਟੈਕਸੀ, ਮਾਟਾਡੋਰ ਜਾਂ ਸਟੇਸ਼ਨ,

ਵੇਗਨ ਦਾ ਪ੍ਰਬੰਧ ਕਰਨਗੇ। ਜਿਸ ਪਿੰਡ ਵਿਚ ਮੇਲਾ ਹੋਣਾ ਹੋਇਗਾ ਉਥੇ ਦੀ ਸਾਧ ਸੰਗਤ ਪਿਛਲੇ ਤੋਂ ਅਪਣੇ ਪਿੰਡ ਤਕ ਦਾ ਜਥੇਦਾਰਾਂ, ਲਾਗਰੀਆਂ ਆਦਿ ਲੈ ਜਾਣ ਦਾ ਖਰਚ ਕਰਨਗੇ। ਅਜੇ ਤਕ ਸੂਬਾ ਮੇਲਾ ਸਿੰਘ ਜੀ ਨਹੀਂ ਮਿਲ ਸਕੇ। ਜੇ ਨਾ ਮਿਲੇ ਤਾਂ ਜਥੇਦਾਰਾਂ ਲਈ ਚਿੱਠੀ ਲਿਖ ਕੇ ਫੜ ਜਾਵਾਂਗਾ, ਉਹ ਪ੍ਰਬੰਧ ਕਰਨ। ਨਾਥ ਜੀ ਨੂੰ ਲਾਗਰੀਆਂ ਵਾਸਤੇ ਆਖਣਾ ਹੈ। ਚਾਹੀਦਾ ਸੀ ਕਿ ਐਕੇ ਆਪ ਜੀ ਦੇ ਹੁੰਦਿਆਂ ਇਹ ਪ੍ਰੋਗਰਾਮ ਤਹਿ ਹੋ ਚੁਕਾ ਹੋਇਆ ਹੁੰਦਾ ਪਰ ਸਮੇਂ ਦੀ ਬੁਝ ਕਰਕੇ ਨਹੀਂ ਹੋਇਆ। ਜੇ ਇਸ ਵਿਚ ਕੋਈ ਤਬਦੀਲੀ ਕਰਨੀ ਹੋਵੇ ਤਾਂ ਸਵਰਨ ਸਿੰਘ ਨੂੰ ਸਿਧਾ ਹੁਕਮ ਭੇਜਵਾ ਦੇਣਾ ਤਾਰ ਰਾਹੀਂ।

SWARAN SINGH

Namdhari Ghee Store

Chowk Baba Bhauri wala

AMRITSAR

ਆਪ ਜੀ ਦਾ ਸੇਵਕ

(ਦਸਤਖਤ ਮਹਾਰਾਜ ਬੀਰ ਸਿੰਘ ਜੀ)

ਸ੍ਰੀ ਭੈਣੀ ਸਾਹਿਬ

੩੧ ਅਸੂ ੨੦੩੫ ਰਾਤ ਦੇ ਨੌਂ ਵਜੇ

ਉਦਘਾਟਨ ਸ਼ਾਪਿੰਗ ਕੰਪਲੈਕਸ ਦਾ

ਆਸਾ ਦੀ ਵਾਰ ਅੰਤਮ ਚਰਣ ਵਿਚ ਸੀ। ਅਨੰਦ ਦੀਆਂ ਪੌੜੀਆਂ ਗੰਢੀਆਂ ਜਾ ਰਹੀਆਂ ਸਨ। ਸ੍ਰੀ ਸਤਿਗੁਰੂ ਜੀ ਅਪਣੇ ਗੁਟਕੇ, 'ਨਾਮਧਾਰੀ ਨਿਤਨੇਮ' ਤੋਂ ਚੰਡੀ ਦੀ ਵਾਰ ਦਾ ਪਾਠ ਕਰ ਰਹੇ ਸਨ ਕਿ ਥੰਠੇ ਹੋਏ ਨਰ ਨਾਰੀਆਂ ਵਿਚ ਕੋੜ੍ਹਲ ਦੀ ਲਹਿਰ ਦੌੜ ਗਈ। ਹੇਠ ਲਿਖੇ ਸਰੀਰ ਜਿਨ੍ਹਾਂ ਅੱਜ ਦਾ ਇਹ ਸਮਾਗਮ ਕਰਵਾਇਆ ਸੀ, ਸ੍ਰੀ ਸਤਿਗੁਰੂ ਜੀ ਵਾਸਤੇ ਦਰਸ਼ਨ ਭੇਟ ਲੈਕੇ ਆ ਗਏ। ਕੱਲੇ ਕੱਲੇ ਸਰੀਰ ਨੇ ਅੱਗੇ ਆਕੇ ਸ੍ਰੀ ਚਰਨਾਂ ਤੇ ਨਮਸਕਾਰ ਕੀਤੀ। ਕਿਸੇ ਦੇ ਹੱਥ ਫਲਾਂ ਦੀ ਟੋਕਰੀ, ਕਿਸੇ ਦੇ ਹੱਥ ਵਿਚ ਸੁਕੇ ਮੇਵਿਆਂ ਦਾ ਥਾਲ, ਕਿਸੇ ਦੇ ਹੱਥ ਨਕਦ ਮਾਇਆ ਸੀ। ਇਹ ਨਾਮ ਫੋਰੂਟ-ਮੇਲੇ ਦੀ ਨੁਮਾਇੰਦਗੀ ਕਰਦੇ ਸਨ : 1. ਸ੍ਰ: ਰਣਧੀਰ ਸਿੰਘ, 2. ਸ: ਸਹਿੰਦਰ ਸਿੰਘ, 3. ਸ: ਗੁਰਮੁਖ ਸਿੰਘ, 4. ਸ: ਹਰੀ ਸਿੰਘ ਬੁਧੀ ਰਾਜਾ, 5. ਸ: ਦਰਸ਼ਨ ਸਿੰਘ ਗੋਰੋਵਾੜਾ, 6. ਸੇਠ ਅਵਤਾਰ ਸਿੰਘ ਚਾਵਲਾ, 7. ਪ੍ਰਧਾਨ ਜਸਪਾਲ ਸਿੰਘ, 8. ਸ: ਸੰਪੂਰਨ ਸਿੰਘ।

"ਪਵਨ ਗੁਰੂ ਪਾਣੀ ਪਿਤਾ" ਦੇ ਸਲੋਕ ਉਪ੍ਰੰਤ ਪੂਰਬਾ ਨੇ ਆਸਾ ਦੀ ਵਾਰ ਦੇ ਕੀਰਤਨ ਸਮਾਪਤੀ ਦੀ ਅਰਦਾਸ ਸਮੇਂ ਪ੍ਰਧਾਨ ਜਸਪਾਲ ਸਿੰਘ ਦੀ ਦੁਕਾਨ ਦੇ ਆਰੰਭ ਦੀ ਅਰਦਾਸ ਕੀਤੀ। ਅਜੇ ਲੋਕ ਬਿਸਤਰਿਆਂ ਵਿਚ ਹੀ ਸਨ ਕਿ ਫੋਰੂਟ ਦੇ ਇਸ ਸ਼ਾਪਿੰਗ ਸੈਂਟਰ ਵਿਚ 'ਬੋਲੇ ਸੋ ਨਿਹਾਲ' ਦਾ ਜੋਕਾਰਾ ਗੂੰਜ ਉਠਿਆ। ਜੇ ਕਿਸੇ ਬਾਈ

ਨੇ ਅੱਖਾਂ ਮਲ ਕੇ ਵੇਖਿਆ ਹੋਵੇਗਾ ਤਾਂ ਉਸਨੇ ਜ਼ਰੂਰ ਜਾਣਿਆ ਹੋਵੇਗਾ ਕਿ ਇਹ ਸਭ ਲੋਕ ਜੈਕਾਰੇ ਵਿਚੋਂ ਹੀ ਪਰਗਟ ਹੋਏ ਹਨ ।

ਫੋਰਟ ਸ਼ਾਪਿੰਗ ਸੈਂਟਰ ਵਿਚ ਚਰਨ

ਥੋੜ੍ਹਾ ਜਲਪਾਨ ਸ: ਸੰਪੂਰਨ ਸਿੰਘ ਗੋਰੋਵਾੜਾ ਕੀ ਦੁਕਾਨ ਤੋਂ ਕਰਕੇ ਅਤੇ ਇਸ ਦੁਕਾਨ ਦਾ ਉਦਘਾਟਨੀ ਫੀਤਾ ਕੱਟ ਕੇ ਫੋਰਟ ਦੀਆਂ ਨਾਮਧਾਰੀ ਦੁਕਾਨਾਂ ਤੇ ਸ੍ਰੀ ਸਤਿਗੁਰੂ ਜੀ ਦੇ ਚਰਨ ਪੁਆਉਣ ਦਾ ਕਾਰਜ ਕਰਮ ਆਰੰਭ ਹੋਇਆ । ਪ੍ਰਧਾਨ ਜੀ ਦੀ ਤਜਵੀਜ਼ ਅਨੁਸਾਰ ਇਹ ਸਿਲਸਿਲਾ ਚਲਦਾ ਰਿਹਾ । ਸੰਖੇਪ ਵਿਚ ਹੇਠ ਲਿਖੀਆਂ ਦੁਕਾਨਾਂ ਤੇ ਚਰਨ ਪਏ :

1. ਕਪੜੇ ਦੀ ਦੁਕਾਨ ਸ: ਜਸਬੀਰ ਸਿੰਘ (ਸੇਠ ਅਵਤਾਰ ਸਿੰਘ ਚਾਵਲਾ ਦਾ ਦਾਮਾਦ)
2. „ ਸੇਠ ਅਵਤਾਰ ਸਿੰਘ ਚਾਵਲਾ
3. „ ਸੰਤ ਨਰਿੰਦਰ ਸਿੰਘ ਗੋਰੋਵਾੜਾ
4. „ ਥੋੜ੍ਹਾ- ਸ: ਗੁਰਮੁਖ ਸਿੰਘ ਸੇਠੀ
5. „ ਸੰਤ ਅਵਤਾਰ ਸਿੰਘ ਮੰਡੀ ਵਾਲੇ
6. „ ਸੇਠ ਹਰੀ ਸਿੰਘ-ਹਰਦਿਤ ਸਿੰਘ ਬੁੱਧੀ ਰਾਜਾ
7. „ ਰਾਜਪਰੀ-ਪ੍ਰਧਾਨ ਜਸਪਾਲ ਸਿੰਘ, ਉਦਘਾਟਨ
8. „ ਸ: ਸ਼ਰਮ ਸਿੰਘ ਬੁੱਧੀ ਰਾਜਾ
6. „ ਸੁਖਿੰਨ-ਸ: ਮਹਿੰਦਰ ਸਿੰਘ ਗੋਰੋਵਾੜਾ
10. „ ਸ: ਹਰੀ ਸਿੰਘ-ਬਲਬੀਰ ਸਿੰਘ ਬੁੱਧੀ ਰਾਜਾ, ਉਦਘਾਟਨ
11. ਕਪੜੇ ਦੀ ਦੁਕਾਨ ਸ: ਪਿਆਰਾ ਸਿੰਘ-ਪ੍ਰੇਮ ਸਿੰਘ
12. „ ਸ: ਸ਼ਰਮ ਸਿੰਘ-ਸਾਧੂ ਸਿੰਘ ਬੁੱਧੀ ਰਾਜਾ
13. „ ਸ: ਮਹਿੰਦਰ ਸਿੰਘ ਪ੍ਰੀਤ
14. „ ਸ: ਪ੍ਰੇਮ ਸਿੰਘ-ਪਿਆਰਾ ਸਿੰਘ ਮਦਾਨ, ਉਦਘਾਟਨ
15. „ ਸ: ਰਣਧੀਰ ਸਿੰਘ-ਨਰੈਣ ਸਿੰਘ ਖੰਨਪੁਰੀ, ਉਦਘਾਟਨ
16. „ ਚਿੰਗਮਈ ਚਾਈ ਦੀ (ਚੰਗੇ ਦਿਲ ਵਾਲੇ)—ਸ: ਪ੍ਰਿਥੀਪਾਲ ਸਿੰਘ-ਰਣਧੀਰ ਸਿੰਘ
17. „ „ „ „ „
18. ਮੁਨਿਆਰੀ ਦੀ ਦੁਕਾਨ (ਚਾਮ ਚੂੜੀ ਸੇਠੀ)—ਸ: ਗੁਰਬਚਨ ਸਿੰਘ ਸੇਠੀ
19. ਚਿੰਗ ਮਾਈ ਚਾਈ ਦੀ-ਸ: ਪ੍ਰਿਥੀਪਾਲ ਸਿੰਘ-ਰਣਧੀਰ ਸਿੰਘ
20. ਸੇਠ ਰਾਜਪਾਲ ਸਿੰਘ ਗੋਰੋਵਾੜਾ
21. ਆਈਸ ਕਰੀਮ ਦੀ ਦੁਕਾਨ-ਪ੍ਰਧਾਨ ਜਸਪਾਲ ਸਿੰਘ (ਦੁਕਾਨ ਕਿਰਾਏ ਤੇ)
22. ਸੁਖਨਵਦ ਸਵਸਥ (ਕੱਪੜਾ) ਸ: ਅਮਰਜੀਤ ਸਿੰਘ, ਡਾ: ਦੀਵਾਨ ਸਿੰਘ ਪੋਤਰਾ
23. ਫੁੱਡਬਾਈ (ਭੰਡੇ ਦੀ ਜੈ) ਕੱਪੜਾ-ਸ: ਪ੍ਰਿਤਪਾਲ ਸਿੰਘ ਤੇ ਭਰਾ ਗੋਰੋਵਾੜੇ

24. ਚਰੋਨ ਕਮੁਨ (ਚਰਨ ਕਮਲ)-ਕੱਪੜਾ-ਸੇਠ ਨਰੈਣ ਸਿੰਘ ਸੇਠੀ
25. ਕਪੜੇ ਦੀ ਦੁਕਾਨ-ਸ: ਪਿਆਰ ਸਿੰਘ ਕੁਕਰੇਜਾ ।
26. ਸੁਖਿਨ (ਸੁਖਵਿੰਦਰ) ਕੱਪੜਾ-ਸ: ਮਹਿੰਦਰ ਸਿੰਘ ਗੋਰੋਵਾੜਾ
27. ਮਿੱਤ ਰਾਣੀ (ਰਾਣੀ ਦੇ ਮਿੱਤਰ) ਕੱਪੜਾ-ਸੰਤ ਇਕਬਾਲ ਸਿੰਘ-ਜਸਪਾਲ ਸਿੰਘ
28. ਯੂਨੀਕੋ ਟ੍ਰੇਵਲਜ਼ ਦਾ ਘਰ-ਸਵ: ਸ: ਸੁਰਿੰਦਰ ਸਿੰਘ-ਬੀਬੀ ਰਣਜੀਤ ਕੌਰ ਦਾ
ਸਪੁਤ੍ਰ ਸ: ਸੁਰਜੀਤ ਸਿੰਘ
29. ਘਰ- ਸੰਤ ਮੰਗਲ ਸਿੰਘ ਕੁਕਰੇਜਾ 2 ਲੜਕੇ 1 ਲੜਕੀ
ਬੀਬੀ ਪਿਆਰ ਕੌਰ
30. ਘਰ ਅਤੇ ਦੁਕਾਨ ਕੱਪੜਾ-ਬੀਬੀ ਨਿਆਮਤ-ਸ੍ਰੀ ਹਰੀ ਰਾਮ
31. ਮੁਨਿਆਰੀ ਦੀ ਦੁਕਾਨ-ਸ: ਅਰਜਨ ਸਿੰਘ ਗੋਰੋਵਾੜਾ
32. ਘਰ ਅਤੇ ਦੁਕਾਨ- ਸ: ਸਿੰਦਰ ਸਿੰਘ 2 ਲੜਕੇ 2 ਲੜਕੀਆਂ
ਕੱਪੜਾ ਬੀਬੀ ਰਤਿੰਦਰ ਕੌਰ
33. ਘਰ- ਸ: ਗੁਰਦਰਸ਼ਨ ਸਿੰਘ 3 ਲੜਕੇ 1 ਲੜਕੀ
ਬੀਬੀ ਪਰਮਿੰਦਰ ਰਾਜ
34. ਘਰ ਅਤੇ ਦੁਕਾਨ-ਸੰਤ ਸੰਤੋਖ ਸਿੰਘ ਛਾਨੀ ਜੀਵ 1 ਲੜਕਾ 4 ਲੜਕੀਆਂ
(ਕੱਪੜਾ) ਬੀਬੀ ਮਹਿੰਦਰ ਕੌਰ ਗਿਆਨਣ
ਇਹ ਜੋੜਾ ਭਜਨ ਬੰਦਗੀ ਤੇ ਸੇਵਾ ਵਿੱਤੀ ਵਾਲਾ ਹੈ । ਦੋਵੇਂ ਜੀ ਸੋਧੀ ਹਨ ।
ਸਤਿਗੁਰੂ ਜੀ ਨੇ ਇਹਨਾਂ ਦੇ ਘਰ ਬੈਠ ਨਾਰੀਅਲ ਜਲ ਛਕਿਆ ।
35. ਘਰ ਅਤੇ ਦੁਕਾਨ-ਸੰਤ ਗੁਰਬਖਸ਼ ਸਿੰਘ 3 ਲੜਕੇ 3 ਲੜਕੀਆਂ
ਬੀਬੀ ਗੁਰਚਰਨ ਕੌਰ
36. ਘਰ ਅਤੇ ਦੁਕਾਨ-ਸ: ਮਹਿੰਦਰ ਸਿੰਘ 3 ਲੜਕੀਆਂ
ਬੀਬੀ ਸੁਰਿੰਦਰ ਪਾਲ ਕੌਰ ਸਪੁਤ੍ਰੀ ਸੰਤ ਹਰਨਾਮ ਸਿੰਘ
37. ,, ,, ਸੰਤ ਜੁਗਿੰਦਰ ਸਿੰਘ ਸ਼ਾਂਤ 1 ਲੜਕਾ 2 ਲੜਕੀਆਂ
ਬੀਬੀ ਕਮਲ ਜੀਤ ਕੌਰ ਸਪੁਤ੍ਰੀ ਸੰਤ ਵਰਿਆਮ ਸਿੰਘ
38. ,, ,, ਸੰਤ ਸਵਰਨ ਸਿੰਘ ਸੇਠੀ 3 ਲੜਕੇ 1 ਲੜਕੀ
ਸਪੁਤ੍ਰ ਸੰਤ ਕਿਸ਼ਨ ਸਿੰਘ
ਬੀਬੀ ਪਾਰਬਤੀ ਸਪੁਤ੍ਰੀ ਸੰਤ ਪ੍ਰੀਤਮ ਸਿੰਘ
(ਇਹਨਾਂ ਬਚਨ ਮੰਨ ਕੇ ਨੀਲਾ ਪਟਕਾ ਲਾਹਿਆ)
39. ,, ,, ਸ: ਗੁਰਬਚਨ ਸਿੰਘ ਰਾਹੀ 3 ਲੜਕੇ 3 ਲੜਕੀਆਂ
ਸਪੁਤ੍ਰ ਸੰਤ ਭਗਤ ਸਿੰਘ ਚਾਵਲਾ
ਬੀਬੀ ਹਰਸ਼ਨ ਪਾਲ ਕੌਰ ਸਪੁਤ੍ਰੀ ਸੰਤ ਖੜਕ ਸਿੰਘ
40. ,, ,, ਸ: ਚਰਨਜੀਤ ਸਿੰਘ 1 ਲੜਕੀ
ਸਪੁਤ੍ਰ ਮਾ: ਮਤਾਬ ਸਿੰਘ ਫਗਵਾੜਾ
ਬੀਬੀ ਸਤਵਿੰਦਰ ਕੌਰ ਸਪੁਤ੍ਰੀ ਸੰਤ ਕਰਤਾਰ ਸਿੰਘ ਬਬਰ ਸ਼ੇਰ

- 1. ਘਰ ਅਤੇ ਦੁਕਾਨ-ਸ: ਹਰਵਿੰਦਰ ਸਿੰਘ 1 ਲੜਕੀ

ਸਪੁਤ੍ਰ ਸੰਤ ਸੁੰਦਰ ਸਿੰਘ
ਬੀਬੀ ਜਸਬੀਰ ਕੌਰ
ਸਪੁਤ੍ਰੀ ਸੰਤ ਦੀਸ਼ਰ ਸਿੰਘ

(ਇਹ ਬੀਬੀ ਆਮ ਕਰਕੇ ਲੰਗਰ ਵਿਚ "ਘਨਿਉ," ਬੈਂਕੋਕ ਦੇ ਖਾਸ ਕਿਸਮ ਦੇ ਚਾਵਲ ਬਣਾਉਂਦੀ ਹੈ।)

42. .. ਸ: ਗੁਰ ਦੀਦਾਰ ਸਿੰਘ ਮਲਹੋਤਰਾ 2 ਲੜਕੇ 1 ਲੜਕੀ

ਸਪੁਤ੍ਰ ਸੰਤ ਕਰਤਾਰ ਸਿੰਘ ਬਬਰ ਸ਼ੇਰ
ਬੀਬੀ ਜਸਪਾਲ ਕੌਰ
ਸਪੁਤ੍ਰੀ ਸ: ਤੀਰਥ ਸਿੰਘ ਬੁੱਧੀ ਰਾਜਾ

43. .. ਸ: ਅਰਜਨ ਸਿੰਘ ਗੋਰੋਵਾੜਾ 4 ਲੜਕੇ 2 ਲੜਕੀਆਂ

ਬੀਬੀ ਗੁਰਦੀਸ਼ ਕੌਰ ਸਪੁਤ੍ਰੀ ਸੰਤ ਨੰਦ ਸਿੰਘ

44. .. ਭਾਈ ਲਾਲ ਸਿੰਘ ਹਲਵਾਈ 3 ਲੜਕੇ 2 ਲੜਕੀਆਂ

ਬੀਬੀ ਤੇਜ ਕੌਰ ਸਪੁਤ੍ਰੀ ਲਾਲਾ ਜਗਤ ਰਾਮ

(ਉਪ੍ਰੋਕਤ ਸਜਣ ਗੁਰਪੁਰਬਾਂ ਵਿਚ ਲੰਗਰ ਦੀ ਸੇਵਾ ਬਿਨਾ ਮੁਆਵਜ਼ਾ ਕਰਦਾ ਹੈ। ਸਤਿਗੁਰੂ ਜੀ ਨੇ ਏਥੇ ਸੁਚੀ ਮਿਠਾਈ ਨੂੰ ਫੋਗ ਲਾਇਆ।)

45. ਮੁਨਿਆਰੀ ਦੀ ਦੁਕਾਨ-ਸ: ਗੁਰਬਚਨ ਸਿੰਘ ਸੇਠੀ 4 ਲੜਕੀਆਂ

ਬੀਬੀ ਰਾਜਿੰਦਰ ਕੌਰ

ਏਥੇ ਤਕ ਫੋਰ੍ਹਟ ਨਿਵਾਸੀਆਂ ਦੀਆਂ ਦੁਕਾਨਾਂ ਅਤੇ ਘਰੀਂ ਚਰਨ ਪਾਏ। ਫੋਰ੍ਹਟ ਸ਼ਬਦ ਫਾਹੂਰਾਟ ਦਾ ਵਿਗਾੜ ਹੈ, ਇਸਦਾ ਅਰਥ ਹੈ ਵੰਡਾ। ਫੋਰ੍ਹਟ ਕਦੇ ਵੰਡਾਂ ਦਾ ਹੀ ਗੜ੍ਹ ਸੀ। ਅੱਜ ਕਲ ਬਜਾੜੀ ਨੇ ਵੰਡਾਂ ਨੂੰ ਨੁਕਰੇ ਲਾ ਦਿਤਾ ਹੈ। ਅੱਗੇ ਸੰਫੋਂਡ ਸਟਰੀਟ ਵਿਚ ਚਰਨ ਪਾਏ। ਸੰਫੋਂਡ ਦੀ ਤੁਲਨਾ ਦਿੱਲੀ ਦੇ ਸਦਰ ਬਾਜ਼ਾਰ ਨਾਲ ਦਿਤੀ ਜਾ ਸਕਦੀ ਹੈ। ਆਕਾਰ ਵਿਚ ਸਦਰ ਬਾਜ਼ਾਰ ਛੋਟਾ ਹੈ। ਸੰਫੋਂਡ ਸਟਰੀਟ ਬਹੁਤ ਵਡੀ ਹੈ ਅਤੇ ਕਪੜੇ ਦਾ ਬੱਕ ਵਾਪਾਰ ਹੁੰਦਾ ਹੈ, ਹੋਰ ਸਾਮਾਨ ਦਾ ਵੀ।

46. ਪਾਲ ਇੰਟਰਨੈਸ਼ਨਲ-ਪ੍ਰਧਾਨ ਜਸਪਾਲ ਸਿੰਘ ਅਤੇ ਸਪੁਤਰ

(ਕੱਪੜਾ)

47. ਸੱਚਾ ਫਾਨਿਚ (ਸੱਚ ਵਪਾਰ)-ਸ: ਜੁਗਿੰਦਰ ਸਿੰਘ ਮਦਾਨ

ਘਰ ਅਤੇ ਦੁਕਾਨ ਬੀਬੀ ਪ੍ਰਕਾਸ਼ ਕੌਰ

48. .. ਸ: ਪ੍ਰੇਮ ਸਿੰਘ

ਬੀਬੀ ਹਰਮੀਤ ਕੌਰ ਸਪੁਤ੍ਰੀ ਸੰਤ ਨੰਦ ਸਿੰਘ

49. ਖੁਰਾਣਾ ਫਾਨਿਚ ਸ: ਰਫਪਾਲ ਸਿੰਘ ਖੁਰਾਣਾ 1 ਲੜਕਾ

ਘਰ ਅਤੇ ਦੁਕਾਨ

ਬੀਬੀ ਗੁਰਸ਼ਰਨ ਪਾਲ ਕੌਰ

ਸਪੁਤ੍ਰੀ ਸੰਤ ਜੁਗਿੰਦਰ ਸਿੰਘ ਮਦਾਨ

50. ਨਿਉਂ ਸੁਖ ਚੈਨ ਸ: ਜਗਤ ਸਿੰਘ-ਸ: ਅਤਰ ਸਿੰਘ
(ਕੱਪੜਾ)
51. ਕੱਪੜੇ ਦੀ ਦੁਕਾਨ-ਸ: ਈਸਰ ਸਿੰਘ-ਸੰਤ ਕਿਰਪਾਲ ਸਿੰਘ
52. ਜਬਰਾਟ ਨਾਮਧਾਰੀ-ਭਾਈ ਹਰੀ ਸਿੰਘ ਸੁਰਗਵਾਸੀ 5 ਲੜਕੇ 3 ਲੜਕੀਆਂ
ਧਰਮਸਾਲ ਬੀਬੀ ਗੁਰਦੇਵ ਕੌਰ
53. ਕਪੜੇ ਦੀ ਦੁਕਾਨ-ਸ: ਗੁਰਬਚਨ ਸਿੰਘ ਸੇਠੀ
54. ਘਰ ਅਤੇ ਦੁਕਾਨ-ਸੰਤ ਅਵਤਾਰ ਸਿੰਘ ਗੋਰੇਵਾੜਾ 1 ਲੜਕਾ 2 ਲੜਕੀਆਂ
ਸਪੁਤ੍ਰ ਸੰਤ ਪ੍ਰਤਾਪ ਸਿੰਘ ਮਸਤਾਨਾ
ਬੀਬੀ ਕੰਵਲਜੀਤ ਕੌਰ
ਸਪੁਤ੍ਰੀ ਸੇਠ ਗਿਆਨ ਸਿੰਘ ਮੰਡੀ
55. „ ਸ: ਮੁਕੰਦ ਸਿੰਘ 4 ਲੜਕੇ 1 ਲੜਕੀ
ਸਪੁਤ੍ਰ ਸ: ਜੋਤਾ ਸਿੰਘ
ਬੀਬੀ ਸੁਰਿੰਦਰ ਕੌਰ ਸਪੁਤ੍ਰੀ ਸੰਤ ਕੇਸਰ ਸਿੰਘ
56. ਜਸਪਾਲ ਬ੍ਰਾਹਮਣ-ਸੰਤ ਨਿਹਾਲ ਸਿੰਘ-ਸੰਤ ਜਗਜੀਤ ਸਿੰਘ
(ਕੱਪੜਾ)
57. ਚਾਵਲਾ ਫਾਨਿਚ- ਸੰਤ ਭਾਗ ਸਿੰਘ ਚਾਵਲਾ
58. ਚਹਨ ਫਾਨਿਚ- ਸ: ਹਰੀ ਸਿੰਘ ਬੁੱਧੀ ਰਾਜਾ
(ਕੱਪੜਾ)
59. ਪ੍ਰਤਾਪ ਇੰਪ੍ਰੋਕਸ-ਸ: ਕਪੂਰ ਸਿੰਘ ਗੋਰੇਵਾੜਾ
(ਕੱਪੜਾ)
ਸਤਿਗੁਰੂ ਜੀ ਨੇ ਏਥੇ ਨਾਰੀਅਲ ਜਲ ਛਕਿਆ ।
60. ਅਮੋਲਕ ਟੈਕਸਟਾਈਲਜ਼-ਸ: ਦਰਸ਼ਨ ਸਿੰਘ ਗੋਰੇਵਾੜਾ
ਸ੍ਰੀ ਪ੍ਰਤਾਪ ਟੈਕਸਟਾਈਲਜ਼-ਕੇ. ਐਸ. ਗੁਰਚਰਨ ਸਿੰਘ
ਜੀ. ਐੱਸ. ਬ੍ਰਾਹਮਣ-ਇਸ ਫਰਮ ਵਿਚ ਇਕ ਚੀਨਾ ਵੀ ਭਾਈਵਾਲ ਹੈ
ਮੈਂਕੇ ਤੇ ਸੇਠ ਗੁਰਚਰਨ ਸਿੰਘ ਦੇ ਨਾ ਹੋਣ ਕਰਕੇ ਚੀਨੇ ਨੇ ਭੋਟਾ ਰੱਖੀ ।
61. ਫੂਲਾ ਸਿੰਘ ਐਂਟਰਪਰਾਈਜ਼-ਸੇਠ ਅਵਤਾਰ ਸਿੰਘ ਚਾਵਲਾ
(ਕੱਪੜਾ)
62. ਬੱਕ ਹਾਈ ਫਾਨਿਚ-ਸ: ਨਿਹਾਲ ਸਿੰਘ-ਜੋਗਿੰਦਰ ਸਿੰਘ
(ਕੱਪੜਾ)
63. ਗੁਰਦੇਵ ਫਾਨਿਚ- ਸ: ਗੁਰਦੇਵ ਸਿੰਘ ਸਚਦੇਵ
(ਦਫਤਰ)
64. ਦਫਤਰ-ਸੇਠ ਤਰਲੋਕ ਸਿੰਘ ਚਾਵਲਾ
65. ਦਫਤਰ, ਯੂਨੀਕੋ ਟੈਕਸਟਾਈਲਜ਼-ਸ: ਸੁਰਜੀਤ ਸਿੰਘ

66. ਹਾਂਡ ਛਾਵਲਾ ਇਹ ਸੇਠ ਦਰਸਨ ਸਿੰਘ ਚਾਵਲਾ ਦਾ ਕਾਰੋਬਾਰ ਹੈ। ਕਪੜੇ ਦੀ ਇਕ ਤਕੜੀ ਦੁਕਾਨ। ਪੂਰੇ 9 ਵਜੇ ਸ੍ਰੀ ਸਤਿਗੁਰੂ ਜੀ ਇਸ ਥਾਂ ਪਹੁੰਚੇ। ਸੇਠ ਦਰਸਨ ਸਿੰਘ ਨੇ ਫਿਲਮ ਕੈਮਰੇ ਮੰਗਵਾ ਕੇ ਸਾਰੀ ਕਾਰਵਾਈ ਨੂੰ ਸੰਭਾਲਿਆ। ਸਟਿੱਲ ਫੋਟੋਗ੍ਰਾਫੀ ਦੀ ਭਰਪੂਰਤਾ ਵੀ ਰਹੀ। ਫੁੱਲਾਂ ਦੇ ਹਾਰ, ਵਧੀਆ ਤਸਵੀਰਾਂ, ਸਾਰੀ ਸੰਗਤ ਨਾਲ ਫੋਟੋ, ਪਰਵਾਰਕ ਫੋਟੋ। ਵਧਾਈਆਂ ਹਿਤ ਫੁੱਲ ਟੋਕਰੀਆਂ ਆਉਣ ਲਗੀਆਂ। ਭੇਟ : ਰਕਮ, ਬਾਦਾਮ, ਇਲਾਇਚੀ, ਸੰਤਰੇ, ਸੇਊ ਆਦਿ ਫਲ। ਖਿਆ ਦਇਆ ਦੀ ਭਾਵਨਾ ਨਾਲ ਕੁਛ ਪਿੰਜਰੇ ਪਈਆਂ ਚਿੜੀਆਂ ਛੁਡਵਾਈਆਂ ਸ੍ਰੀ ਸਤਿਗੁਰੂ ਜੀ ਦੇ ਕਰ ਕਮਲਾਂ ਦੁਆਰਾ। ਬੜੀ ਭਰਪੂਰਤਾ ਨਾਲ ਇਸ ਦੁਕਾਨ ਦਾ ਸ਼ੁਭਾਰੰਭ ਹੋਇਆ। ਪੂਰਬਾ ਦੁਆਰਾ ਅਰਦਾਸ ਹੋਣ ਤੇ ਸ੍ਰੀ ਸਤਿਗੁਰੂ ਜੀ ਨੇ ਪਰਦਾ ਉਠਾਇਆ।
67. ਰਾਣੀ ਸਿਲਕ ਦੇ ਮਾਲਿਕ ਸ: ਸੇਵਾ ਸਿੰਘ ਨੇ ਬਾਹਰ ਤੋਂ ਲੈ ਬੈਠਣ ਤਕ ਦੇ ਸਥਾਨ ਤਕ ਸਿਲਕ ਵਿਛਾਕੇ ਦੁਕਾਨ ਵਿਚ ਚਰਨ ਪੁਆਏ। ਜਦੋਂ ਸਤਿਗੁਰੂ ਜੀ ਨੇ ਮੈਨੂੰ ਦੁਕਾਨਾਂ ਦੇ ਵਿਸਥਾਰ ਵਖਾਕੇ ਫਰਮਾਇਆ : ਇਹ ਇਹਨਾਂ ਦੀਆਂ ਦੁਕਾਨਾਂ ਨੇ ਤਾਂ ਸ: ਸੇਵਾ ਸਿੰਘ ਨੇ ਭਾਵਨਾ ਭਰੇ ਹਿਰਦੇ ਨਾਲ ਆਖਿਆ : ਇਹ ਸਭ ਤੁਹਾਡੀਆਂ ਦੁਕਾਨਾਂ ਹਨ ਸੱਚੇ ਪਾਤਸ਼ਾਹ, ਮੇਰੀਆਂ ਨਹੀਂ। ਸ: ਸੇਵਾ ਸਿੰਘ ਮੇਰੇ ਚਿਰ ਮਿੱਤਰ ਹਨ।
68. ਘਰ ਅਤੇ ਦੁਕਾਨ-ਸ: ਰਣਜੀਤ ਸਿੰਘ ਸੇਠੀ 6 ਲੜਕੇ 4 ਲੜਕੀਆਂ
ਬੀਬੀ ਅਜੀਤ ਕੌਰ
69. ਸ੍ਰੀ ਇੰਡੀਆ ਸ: ਅਜੀਤ ਸਿੰਘ ਸੇਠੀ 2 ਲੜਕੇ 3 ਲੜਕੀਆਂ
ਸਪੁਤ੍ਰ ਸੰਤ ਕਰਤਾਰ ਸਿੰਘ
ਬੀਬੀ ਸਤਵੰਤ ਕੌਰ ਸਪੁਤ੍ਰੀ ਸੰਤ ਦਿਆਲ ਸਿੰਘ ਸਚਦੇਵ
ਦੇਬੇ ਸ੍ਰੀ ਹਜ਼ੂਰ ਨੇ ਕੁਛ ਜਲ-ਪਾਨ ਵੀ ਕੀਤਾ।
70. ਘਰ ਸੰਤ ਇਕਬਾਲ ਸਿੰਘ ਮਨਚੰਦਾ ਸਪੁਤ੍ਰ ਸੰਤ ਈਸ਼ਰ ਸਿੰਘ
ਬੀਬੀ ਮਹਿੰਦਰ ਕੌਰ (ਸਵ:) ਸਪੁਤ੍ਰੀ ਸੰਤ ਕਰਮ ਸਿੰਘ
ਦੇਬੇ ਫਰਸ਼ ਤੇ ਆਸਣ ਵਿਛਾ ਮਨਚੰਦਾ ਜੀ ਤੋਂ ਸਤਿਗੁਰਾਂ
ਪੂਰਵ ਸਤਿਗੁਰੂਆਂ ਦੇ ਬਚਨ ਸੁਣੇ।
71. ਸ੍ਰੀ ਰਤਨਾ ਫਾਨਿਚ-ਸੇਠ ਤਰਨ ਸਿੰਘ ਸਪੁਤ੍ਰ ਸੰਤ ਕਰਤਾਰ ਸਿੰਘ ਚਾਵਲਾ ਦੇ
ਅਰਜ਼ ਕਰਨ ਤੇ ਦੋਬਾਰਾ ਦਰਸਨ ਦਿਤੇ।
- ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੂੰ ਨਾਮਧਾਰੀ ਸਿੰਘ (ਸੰਤ ਖਾਲਸਾ) ਸਤਿਗੁਰੂ,

ਸੱਚੇ ਪਾਤਸ਼ਾਹ, ਦੀਨ ਦਿਆਲ ਅਤੇ ਕਈ ਵਾਰ ਅਕਾਲਪੁਰਖ ਤਕ ਆਖਦੇ ਹਨ। ਉਹ ਸਾਰੇ ਵਿਸ਼ੇਸ਼ਣ ਸਮੇਂ ਦੇ ਸਤਿਗੁਰੂ ਵਾਸਤੇ ਵਰਤੇ ਜਾਂਦੇ ਹਨ ਜਿਹੜੇ ਪੂਰਬ ਸਤਿਗੁਰੂ ਅਪਣੇ ਤੋਂ ਪਹਿਲੇ ਸਤਿਗੁਰੂ ਵਾਸਤੇ ਵਰਤਦੇ ਰਹੇ। ਇਸ ਲਈ ਮੇਰੀ ਲਿਖਤ ਵਿਚ ਵੀ ਅਜਿਹੇ ਵਿਸ਼ੇਸ਼ਣ ਆਉਣੇ ਸੁਭਾਵਕ ਹਨ।

ਸੇਠ ਹਰਮਹਿੰਦਰ ਸਿੰਘ ਚਾਵਲਾ ਨੂੰ ਦਰਸ਼ਨ

ਨਾਮਧਾਰੀਆਂ ਦੇ ਕਾਰੋਬਾਰਾਂ ਵਿਚ ਚਰਨ ਪਾਉਂਦੇ ਸ੍ਰੀ ਸਤਿਗੁਰੂ ਜੀ 10.-0 ਤੇ ਮਸ਼ੀਨ ਫ਼ਰਸਤ ਲੈ ਸਕੇ ਅਤੇ ਏਸ ਜ਼ਰਾ ਕੁ ਫ਼ਰਸਤ ਵਿਚ ਹੀ ਟੈਲੀਫੋਨ ਰਾਹੀਂ ਇਕ ਬੇਨਤੀ ਆ ਗਈ : ਸੇਠ ਹਰਮਹਿੰਦਰ ਸਿੰਘ ਚਾਵਲਾ ਰਾਤ ਦਾ ਐਡਵੇਨਟਿਸਟ ਹਸਪਤਾਲ ਵਿਚ ਹੈ, ਕਮਰਾ ਨੰ: 411. ਕਿਰਪਾ ਕਰਕੇ ਦਰਸ਼ਨ ਦੇ ਕੇ ਜ਼ਰੂਰ ਨਿਵਾਜ਼ਣਾ।

ਅੱਜ ਵੀ ਬਥੇਰੇ ਗਾਲਿਆਂ (ਦੁਕਾਨਾਂ ਦੇ ਮੂੰਹ) ਵਿਚ ਚਰਨ ਪਾਉਂਦਿਆਂ ਸਤਿਗੁਰੂ ਜੀ ਨੇ ਸੈਂਕੜੇ ਪਉੜੀਆਂ ਚੜ੍ਹੀਆਂ ਉਤਰੀਆਂ ਹਨ। ਇਕ ਘੰਟਾ ਭਰ ਰਾਹ ਵਿਚ ਭਾਰੀ ਟ੍ਰੈਫਿਕ ਹੋਣ ਕਰਕੇ ਲਗ ਜਾਣਾ ਹੈ ਪਰ ਸਿੱਖ ਦੀ ਬੇਨਤੀ ਨੂੰ ਨਜ਼ਰ-ਅੰਦਾਜ਼ ਨਹੀਂ ਕੀਤਾ ਜਾ ਸਕਦਾ, ਕੀ ਪਤਾ ਮਰੀਜ਼ ਦੀ ਕੀ ਦਸ਼ਾ ਹੋਵੇ।

ਸੰਤ ਇਕਬਾਲ ਸਿੰਘ ਮਨਚੰਦਾ ਦੇ ਘਰ ਸ੍ਰੀ ਸਤਿਗੁਰੂ ਜੀ 5 ਕੁ ਮਿੰਟ ਬੜੀ ਤਸੱਲੀ ਅਤੇ ਇਕਾਗਰ ਚਿੰਤਤਾ ਨਾਲ ਬੈਠੇ ਸਨ। ਏਥੋਂ ਹੀ ਸ: ਅਵਤਾਰ ਸਿੰਘ ਮਨਚੰਦਾ, ਜੁ ਨਾਮਧਾਰੀ ਨਹੀਂ ਹਨ, ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਸੰਬੰਧੀ ਵਾਰਤਾਲਾਪ ਬਾਰੇ ਇਕਬਾਲ ਸਿੰਘ ਜੀ ਦੀ ਲਿਖਤ ਸੁਣਦੇ ਐਡਵੇਨਟਿਸਟ ਹਸਪਤਾਲ ਨੂੰ ਕਮਰਕਸੇ ਕਰ ਲਏ। ਬਖਸ਼ੀਸ਼ ਸਿੰਘ ਸੇਠ ਤੁਲੋਕ ਸਿੰਘ ਦਾ ਵਡਾ ਲੜਕਾ ਅਪਣਾ ਵਡਾ ਹਥ (ਵੱਡੀ ਕਾਰ) ਲੈਕੇ ਸੇਵਾ ਵਿਚ ਹਾਜ਼ਰ ਹੈ। ਹੁਣ ਸ੍ਰੀ ਸਤਿਗੁਰੂ ਜੀ ਦਾ ਰਬ ਸੇਠ ਹਰਮਹਿੰਦਰ ਸਿੰਘ ਚਾਵਲਾ ਦੀ ਖ਼ਬਰ ਨੂੰ ਜਾ ਰਿਹਾ ਹੈ। ਸੇਵਾ ਵਿਚ ਹਨ, ਪ੍ਰਧਾਨ ਜਸਪਾਲ ਸਿੰਘ, ਸੰਤ ਮਹਿੰਦਰ ਸਿੰਘ ਪੁਰਬਾ ਤੇ ਇਹ ਲੇਖਕ, ਪ੍ਰੀਤਮ ਸਿੰਘ ਕਵੀ।

ਐਡਵੇਨਟਿਸਟ ਹਸਪਤਾਲ ਵਿਚ 411 ਨੰ: ਕਮਰੇ ਵਿਚ ਸ੍ਰੀ ਚਾਵਲਾ ਨੂੰ ਸਤਿਗੁਰੂ ਜੀ ਨੇ ਜਾ ਦਰਸ਼ਨ ਦਿਤੇ। ਹਰਮਹਿੰਦਰ ਸਿੰਘ ਮੂੰਧੇ ਮੂੰਹ ਹਸਪਤਾਲ ਦੇ ਬਿਸਤਰੇ ਤੇ ਪਏ ਸਨ ਮਰੀਜ਼ਾਂ ਵਾਲੇ ਕਪੜੇ ਪਾਈ। ਪ੍ਰਧਾਨ ਜੀ ਨੇ ਸੁਚੇਤ ਕੀਤਾ। ਦਰਦਾਂ ਪੀੜਾਂ ਭੁਲ ਕੇ ਫਟਾਫਟ ਬਿਸਤਰੇ ਉਤਰੇ, ਸਾਹਮਣੇ ਪਈ ਕੁਰਸੀ ਤੇ ਕਪੜਾ ਵਿਛਾਇਆ। ਸਤਿਗੁਰੂ ਜੀ ਨੂੰ ਦੋਵੇਂ ਹੱਥ ਜੋੜ ਨਮਸਕਾਰ ਕੀਤੀ। ਪੁੱਛਣ ਤੇ ਪਤਾ ਲਗਾ ਕਿ ਰਾਤੀਂ ਪਥਰੀ ਦੀ ਪੀੜਾ ਏਨੀ ਸ਼ਿੱਦਤ ਨਾਲ ਹੋਈ ਕਿ ਹਸਪਤਾਲੋਂ ਉਥ੍ਹਾਂ ਕੋਈ ਚਾਰਾ ਹੀ ਨਹੀਂ ਸੀ। ਕੁਛ ਵਿਚਾਰ ਵਟਾਂਦਰੇ ਉਪ੍ਰੰਤ, ਸਿੱਖ ਨੂੰ ਹੌਸਲਾ ਦੇ ਆਪ ਜੀ ਹਸਪਤਾਲ ਦੀ ਚੌਥੀ ਫੱਤੋਂ ਉਤਰੇ, ਪਰ ਹੁਣ ਲਿਫਟ ਨਾਲ ਹੀ। ਗੱਡੀ ਪਾਸ ਜਾਦਿਆਂ 11.15 ਹੋ ਗਏ।

ਸੇਠ ਜੀ ਦੇ ਬੰਗਲੇ, ਅਪਣੇ ਡੇਰੇ

12 ਵਜੇ ਤਕ ਸੇਠ ਤਰਲੋਕ ਸਿੰਘ ਦੇ ਬੰਗਲੇ, ਅਪਣੇ ਡੇਰੇ ਜਾਕੇ ਸ੍ਰੀ ਸਤਿਗੁਰੂ ਜੀ ਇਸ਼ਨਾਨ ਪਾਣੀ ਕਰ ਪ੍ਰਸ਼ਾਦ ਫਕਿਆ। ਕੁਛ ਸਮੇਂ ਲਈ ਥਿਰਾਜਮਾਨ ਹੋਕੇ ਮੁੜ ਇਸ਼ਨਾਨ ਕੀਤਾ। 3 ਵਜੇ ਉਪਰਲੀ ਖੁਲ੍ਹੀ ਛੱਤੇ ਇਕ ਆਰਾਮ ਕੁਰਸੀ ਤੇ ਆ ਸਜੇਭਤ ਹੋਏ।

ਏਨੇ ਵਿਚ, ਸੰਤ ਮਨਚੰਦਾ ਘਰ ਸੁਣੇ ਲਿਖਤੀ ਵਿਰਤਾਂਤ ਦੇ ਹੋਰ ਖੁਲਾਸੇ ਹਿਤ ਸੰਤ ਇਕਬਾਲ ਸਿੰਘ ਮਨਚੰਦਾ ਆਇਆ ਹੋਇਆ ਸੀ। ਸੋ ਕੁਛ ਬਚਨ ਹੋਏ।

ਗੁਰਸਿੱਖੀ ਦੀ ਸਾਝ

ਇਥੇ ਹੀ ਇਕ ਹੋਰ ਪਰਵਾਰ ਆਇਆ ਜਿਸਦੇ ਇਕ ਮੈਂਬਰ ਨੂੰ ਸਤਿਗੁਰੂ ਜੀ ਰਾਹੇ ਰਾਸਤੀ ਤੇ ਲਿਆਉਣਾ ਚਾਹੁੰਦੇ ਸਨ। ਇਕ ਇਸਤਰੀ ਮੈਂਬਰ ਦਾ ਕਹਿਣਾ ਸੀ : ਸੱਚੇ ਪਾਤਸ਼ਾਹ, ਉਹਦਾ ਦਿਲ ਤਾਂ ਠੀਕ ਹੈ। ਉਹ ਕਹਿੰਦਾ ਹੈ ਮੈਂ ਅੰਦਰੋਂ ਸਤਿਗੁਰਾਂ ਦਾ ਹੀ ਹਾਂ, ਆਪ ਬਖਸ਼ਿਸ਼ ਕਰੋ, ਉਸਨੂੰ ਪ੍ਰੇਰੋ। ਸਤਿਗੁਰਾਂ ਫਰਮਾਇਆ : ਮੈਂ ਹੀ ਤੁਹਾਨੂੰ ਸੱਦਿਆਂ ਹੀ। ਮੈਨੂੰ ਉਸਦੀ ਲੋੜ ਹੈ। ਤਾਂ ਹੀ ਤੁਹਾਨੂੰ ਕਹਿੰਦਾ ਹਾਂ ਕਿ ਉਸਨੂੰ ਸਾਧ ਸੰਗਤ ਵਿਚ ਲਿਆਓ। ਸਤਿਗੁਰਾਂ ਭੰਭੜਿਆ : ਤੁਸੀਂ ਵੀ ਮੇਰੇ ਵਾਗ ਮਹਿਸੂਸ ਕਰੋ। ਉਹਦੀ ਉਹ ਥਾਂ ਨਹੀਂ ਜਿਥੇ ਜਾ ਖਲਾ ਹੈ। ਦਾੜ੍ਹੀ ਮੁੰਨਦਾ ਹੈ ਅਤੇ ਹੋਰ ਜੋ ਕੁਛ ਉਹ ਕਰਦਾ ਹੈ ਤੁਹਾਨੂੰ ਪਤਾ ਹੈ। ਉਸਨੂੰ ਸੁਧਾਰਨ ਵਿਚ ਮੇਰੀ ਮਦਦ ਕਰੋ।

ਬੀਬੀ ਅਰਜ਼ ਕਰੇ : ਤੁਸੀਂ ਅੰਦਰੋਂ ਕਿਰਪਾ ਕਰੋ। ਮੈਂ ਦੁਖੀ ਹਾਂ। ਸਾਧ ਸੰਗਤ ਬਿਨਾਂ ਰਹਿ ਨਹੀਂ ਸਕਦੀ। ਓਹਦੇ ਬਿਨਾਂ ਏਥੇ ਵੀ ਸੁਖ ਨਹੀਂ ਆਉਂਦਾ। ਉਹ ਮੈਨੂੰ ਤਾਂ ਕੁਛ ਕਹਿੰਦਾ ਨਹੀਂ, ਪਰ ਆਪ ਏਧਰ ਮੂੰਹ ਨਹੀਂ ਕਰਦਾ।

ਸਤਿਗੁਰੂ ਜੀ : ਜਤਨ ਕਰੋ। ਜਤਨ ਹੀ ਵਡੇਰਾ ਮਦਦਗਾਰ ਹੈ। ਜੇ ਬੰਦਾ ਡਿੱਗ ਪਏ ਤਾਂ ਉਠ ਕੇ ਤੁਰ ਪੈਂਦਾ ਹੈ। ਬੈਠਾ ਹੀ ਤੇ ਡਿੱਗਿਆ ਹੀ ਤਾਂ ਨਹੀਂ ਰਹਿੰਦਾ। ਮਦਦ ਕਰੋ ਮੇਰੀ।

ਅਤੇ ਇਹ ਪਰਵਾਰ ਨਮਸਕਾਰ ਕਰਕੇ 'ਸਤਿਬਚਨ' ਆਖ ਘਰ ਨੂੰ ਤੁਰ ਪਿਆ।

ਲੀਲਾ ਵੰਤੀ ਜੀ ਨੂੰ ਦਰਸ਼ਨ

4 ਵਜੇ ਤਕ ਹੋਰ ਕਈ ਨਰ ਨਾਰਾਂ ਨੇ ਸਤਿਗੁਰੂ ਜੀ ਦੀ ਸੇਵਾ ਵਿਚ ਹਾਜ਼ਰ ਹੋ, ਮਨਚੰਦੀਆਂ ਬੇਨਤੀਆਂ ਕੀਤੀਆਂ। ਫੇਰ ਆਪ ਜੀ ਇਕ ਦੂਰ ਦੇ ਇਲਾਕੇ 'ਪਾਕ ਨਾਮ' ਵਿਚ ਸਵਰਗਵਾਸੀ ਸੰਤ ਕਿਰਪਾਲ ਸਿੰਘ ਜੀ ਦੇ ਸਪੁਰ੍ਹ ਸੰਤ ਦਿਆਲ ਸਿੰਘ ਮਨਚੰਦਾ ਅਤੇ ਬੀਬੀ ਲੀਲਾ ਵੰਤੀ ਜੀ ਨੂੰ ਦਰਸ਼ਨ ਦੇਣ ਹਿਤ ਪਧਾਰੇ। ਫਰਨੀਚਰ ਦੀ ਦੁਕਾਨ ਸੀ। ਸਾਰਾ ਪਰਵਾਰ ਦਰਸ਼ਨ ਕਰਕੇ ਪ੍ਰਸੰਨ ਹੋ ਗਿਆ। ਸੱਤ ਕੁ ਮਿੰਟ ਕੁਰਸੀ ਤੇ ਬੈਠ, ਕਿਰਤਾਰਥ ਕਰ, ਭੋਟਾ ਸਵੀਕਾਰ, ਵਾਪਸੀ ਹੋ ਗਈ।

ਸੰਤ ਦਿਆਲ ਸਿੰਘ ਮਨਚੰਦਾ ਸਪੁਰ੍ਹ ਸੰਤ ਕਿਰਪਾਲ ਸਿੰਘ-ਬੀਬੀ ਲੀਲਾ ਵੰਤੀ, ਸੰਤਾਨ ਇਕ ਲੜਕਾ, ਦੋ ਲੜਕੀਆਂ।

ਧਰਮਸਾਲਾ ਵਿਖੇ

ਵਾਪਸੀ ਤਕ ਮੀਂਹ ਉਤਰ ਆਇਆ। 15 ਕੁ ਮਿੰਟ ਡੇਰੇ ਲਗ ਗਏ। ਜਦੋਂ ਨਾਮ ਸਿਮਰਨ ਸਮੇਂ ਧਰਮਸਾਲਾ ਪਹੁੰਚਿਆ ਗਿਆ 6.15 ਹੋ ਗਏ। ਬਰਸਾਤ ਹੋਰ ਵੀ ਤੇਜ਼ ਹੋ ਗਈ।

ਅੱਜ ਨਾਮ ਸਿਮਰਨ ਸਮੇਂ ਸ: ਅਵਤਾਰ ਸਿੰਘ ਗੋਰੇਵਾੜਾ ਦਾ ਬੋਧੀ ਬਾਈ ਵੈਦ ਵੀ ਪਹੁੰਚਿਆ ਹੋਇਆ ਸੀ ਜਿਸਨੂੰ ਸਤਿਗੁਰੂ ਬੁੱਧ ਦਾ ਬਦਲਿਆ ਰੂਪ ਦਿਸਦੇ ਸਨ। ਸਫੇਦ ਕਪੜੇ, ਬਾਈ ਸ਼ਕਲੇ ਸੂਰਤ, ਸਿਰ ਤੇ ਦਸਤਾਰ ਵਲੋਟੀ ਹੋਈ। ਨਿੱਤ ਨੇਮ ਦਾ ਸਾਰਾ ਸਮਾ ਇਹ ਸਤਿਗੁਰੂ ਜੀ ਵਲ ਇਕਟਕ ਨਿਹਾਰਦਾ ਰਿਹਾ। ਅੰਤਰ ਧਿਆਨ ਵੀ ਕਦੇ ਕਦੇ ਹੋ ਜਾਂਦਾ। ਹੱਥ ਜੁੜੇ ਰਹੇ ਅਦਬ ਵਿਚ ਬਹੁਤ ਸਮਾਂ।

ਨਾਮ ਸਿਮਰਨ ਦੀ ਸਮਾਪਤੀ ਤੇ ਸ: ਮਹਿੰਦਰ ਸਿੰਘ ਪ੍ਰੀਤ ਨੇ ਅਪਣਾ ਗੀਤ ਸੁਣਾਇਆ ਤਦੋਂ ਵੈਦ ਦੀ ਪ੍ਰਾਰਥਨਾ ਉੱਤੇ ਸ੍ਰੀ ਸਤਿਗੁਰੂ ਜੀ ਨੇ ਸੰਤ ਪੁਰਖਾਂ ਨੂੰ ਭਜਨ ਦੱਸਣ ਦੀ ਆਗਿਆ ਕੀਤੀ। ਵੈਦ ਜੀ ਦੇ ਕੰਨ ਵਿਚ ਇਲਾਹੀ ਫੁੱਕ ਮਾਰ ਦਿਤੀ ਗਈ।...

25 ਅਕਤੂਬਰ 1978, ਬੁੱਧਵਾਰ
ਚਿਆਗਮਈ, ਬਾਈਲੇਂਡ

ਸੇਠ ਵਿਜਿੰਦਰ ਸਿੰਘ ਦੇ ਬੰਗਲੇ

ਰਾਤੀਂ ਨਾਮਧਾਰੀ ਸੰਗਤ ਨੂੰ ਪ੍ਰਧਾਨ ਜਸਪਾਲ ਸਿੰਘ ਹੁਰਾਂ ਸੁਣਾ ਦਿਤਾ ਸੀ ਕਿ ਸਵੇਰੇ ਸ੍ਰੀ ਸਤਿਗੁਰੂ ਜੀ ਅਪਣੇ ਨਾਲ ਆਏ ਜਥੇ ਸਮੇਤ ਚੰਗਮਈ ਲਈ ਹਵਾਈ ਜਹਾਜ਼ ਫੜਨਗੇ। ਸ੍ਰ. ਸਵੇਰੇ ਸੇਠ ਵਿਜਿੰਦਰ ਸਿੰਘ ਦੇ ਬੰਗਲੇ ਆਸਾ ਦੀ ਵਾਰ ਦਾ ਭੋਗ 5.30 ਤਕ ਪੇ ਜਾਵੇਗਾ। ਸੰਗਤ ਉੱਦਮ ਨਾਲ ਆਵੇ।

ਅਤੇ ਅੱਜ ਸੇਠ ਤਰਲੋਕ ਸਿੰਘ ਚਾਵਲਾ ਪਰਵਾਰ ਨਾਲ ਜੇ ਸੇਠ ਵਿਜਿੰਦਰ ਸਿੰਘ ਦੇ ਬੰਗਲੇ ਵਲ ਚਲੇ ਤਾਂ ਸੜਕਾਂ ਕਿਨਾਰੇ ਜਗਮਗਾਈਆਂ ਬੱਤੀਆਂ ਵਿਚ ਬੈਂਕੋਕ ਜਾਗੋਂ ਮੀਟੇ ਦੀ ਅਵਸਥਾ ਵਿਚ ਸੀ। ਕਾਰਾਂ, ਟ੍ਰੱਕਾਂ ਅਤੇ ਕਿਤੇ ਕਿਤੇ ਸਕੂਟਰਾਂ ਦੀ ਤੇਜ਼ ਰਫ਼ਤਾਰੀ ਯਾਦ ਕਰਵਾਂਦੀ ਸੀ ਕਿ ਅਸੀਂ ਉਸ ਜੁਗ ਵਿਚ ਰਹਿ ਰਹੇ ਹਾਂ ਜਿਸ ਦੀ ਗਤੀ-ਇੱਛਾ ਨੇ ਸਪੇਸ ਯਾਨ ਈਜਾਦ ਕੀਤੇ ਹਨ।

ਏਧਰ ਸਰਕਾਰੀ ਤੌਰ 'ਤੇ ਕੀਤੀਆਂ ਪੇਸ਼ੀਨ ਗੱਈਆਂ ਫੋਲ ਹੋ ਗਈਆਂ ਸਨ। ਪੇਸ਼ੀਨ ਗੱਈਆਂ ਨੇ 22.10.78 ਤਕ ਪਾਣੀ ਦਾ ਸੰਕਟ ਮੱਠਾ ਪੈਣਾ ਦੱਸਿਆ ਹੋਇਆ ਸੀ, ਪਰ ਚਾਓ ਫਈਆ ਦਰਿਆ ਅਤੇ ਕਰੀਬੀ ਨਦੀਆਂ ਏਨੀਆਂ ਆਫਰ-ਆਫਰ ਵਗ ਰਹੀਆਂ ਸਨ ਕਿ ਪਾਣੀ ਕੰਢਿਆਂ ਵਿਚ ਨਾ ਮਿਉਂਕੇ ਬੈਂਕੋਕ ਦੇ ਨੀਵੇਂ ਇਲਾਕਿਆਂ ਦੀਆਂ ਸੜਕਾਂ ਤੇ ਰਾਤ ਦਾ ਹੀ ਨਿਕਲ ਆਇਆ ਸੀ। ਉਪਰੋਂ ਸ਼ਾਮ ਦੀ ਜ਼ਬਰਦਸਤ ਬਰਸਾਤ ਨੇ ਆਵਾ ਜਾਈ ਦੇ ਸਾਧਨਾਂ ਨੂੰ ਹੋਰ ਵੀ ਵਖ਼ਤ ਪਾ ਦਿਤਾ ਅਤੇ ਹੁਣ ਜਦੋਂ ਸਾਡੀ ਗੱਡੀ ਸੇਠ ਵਿਜਿੰਦਰ ਸਿੰਘ ਦੇ ਨਿਵਾਸ ਵਲ ਆ ਰਹੀ ਸੀ,

ਰਾਹ ਵਿਚ ਪਾਣੀ ਦੀਆਂ ਬਰਕਤਾਂ ਛਲਕ-ਛਲਕ ਕਰ ਰਹੀਆਂ ਸਨ ।

ਬੰਗਲੇ ਵਿਚ ਦਾਖਲ ਹੁੰਦਿਆਂ ਹੀ ਛੱਤਾਂ ਹੇਠ ਸਾਧ ਸੰਗਤ ਅਤੇ ਸਤਿਗੁਰੂ ਜੀ ਦੇ ਪਾਵਨ ਦਰਸ਼ਨ ਹੋਏ । ਬਹੁਤ ਸਵਖੜੇ, 5 ਵਜੇ ਪਹੁੰਚਿਆਂ ਵੀ ਵਡੀ ਗਿਣਤੀ ਵਿਚ ਸੰਗਤ ਦੇ ਦੀਦਾਰੇ ਹੋਏ । ਸਤਿਗੁਰੂ ਜੀ ਅਪਣਾ ਦਿਲਰੁਬਾ ਸੁਰ ਕਰ ਰਹੇ ਅਤੇ ਸੰਤ ਕਿਰਪਾਲ ਸਿੰਘ ਮਨਚੰਦਾ-ਜਗਜੀਤ ਸਿੰਘ ਆਚਾਰ ਦਾ ਜਥਾ ਰਸ ਰੰਗ ਭਰਿਆ ਕੀਰਤਨ ਕਰ ਰਿਹਾ ਸੀ । ਬੀਬੀਆਂ ਵਾਲੇ ਪਾਸੇ ਮਾਤਾ ਜੀ ਸਜ਼ੋਭਤ ਸਨ । ਅਸੀਂ ਅਪਣਾ ਸਾਮਾਨ ਨਾਲ ਲੈ ਆਏ ਸਾਂ ਕਿਉਂਕਿ ਏਥੋਂ ਹੀ ਡੋਨ ਮੈਂਡ ਹਵਾਈ ਅੱਡੇ ਨੂੰ ਦੁੜਕੀ ਪੈਣਾ ਸੀ ।

ਸਫ਼ੈਦ ਛੱਤਾਂ ਤੇ ਦੀਵਾਰਾਂ ਵਾਲੇ ਹਾਲ ਵਿਚ ਲਾਲ ਛਰਸ ਉਤੇ ਬੈਠੇ ਸਫ਼ੈਦ ਬਸਤਰਾਂ ਵਿਚ ਸਜਦੇ ਨਾਮਧਾਰੀ ਸਾਤਵਿਕ ਅਵਸਥਾ ਪੈਦਾ ਕਰਦੇ ਸ਼ੋਭਾ ਪਾ ਰਹੇ ਸਨ । ਵਾਰ ਦੀ ਸਮਾਪਤੀ ਤੋਂ 5 ਮਿੰਟ ਪਹਿਲਾਂ ਆਦਿ ਗ੍ਰੰਥ ਜੀ ਦੀ ਬੀੜ ਅਤੇ ਕਤਾਹ ਪ੍ਰਸ਼ਾਦ ਮਰਿਆਦਾ ਅਨੁਸਾਰ ਲੈ ਆਂਦਾ ਗਿਆ । “ਸੁੱਧ” ਕਹਿੰਦਿਆਂ ਹੀ ਸੰਤ ਕੇਸਰ ਸਿੰਘ, ਸੰਤ ਗੁਰਬਖਸ਼ ਸਿੰਘ “ਹੰਸ” ਅਤੇ ਸੰਤ ਮਹਿੰਦਰ ਸਿੰਘ ਨੇ ਪਾਠ ਦਾ ਭੋਗ ਪਾਉਣਾ ਸ਼ੁਰੂ ਕਰ ਦਿਤਾ । ਪੌਣੇ ਛੇ ਵਜੇ, ਭੋਗ ਪੈਣ ਤੋਂ ਪਹਿਲਾਂ ਹੀ ਸੇਠ ਵਿਜਿੰਦਰ ਸਿੰਘ ਅਪਣੀ ਸੁਪਤਨੀ ਬੀਬੀ ਮਹਿੰਦਰ ਕੌਰ ਅਤੇ ਪਰਵਾਰ ਨਾਲ ਪਾਠ-ਭੋਟਾ ਅਤੇ ਸਤਿਗੁਰੂ ਜੀ ਲਈ ਸਤਿਕਾਰ ਲੈਕੇ ਆ ਗਏ ।

ਪਾਠ ਦਾ ਭੋਗ ਪੈਣ ਤੇ ਸੰਤ ਮਹਿੰਦਰ ਸਿੰਘ ਪੂਰਬਾ ਦੀ ਅਰਦਾਸ ਤੋਂ ਪਤਾ ਲਗਾ ਕਿ ਹੇਠ ਲਿਖੇ ਅਨੁਸਾਰ ਭੋਗ ਪਾਏ ਗਏ ਹਨ :

- 1 ਪਾਠ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ
- 1 ਪਾਠ ਸਤਿਗੁਰੂ ਹਰੀ ਸਿੰਘ ਜੀ ਦੀ ਯਾਦ ਵਿਚ
- 1 ਪਾਠ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸਿਮ੍ਰਤੀ ਬਾਰੇ
- 1 ਪਾਠ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਘਰ-ਆਮਦ ਦੀ ਖੁਸ਼ੀ ਵਿਚ
- 2 ਪਾਠ ਮਾਤਾ ਪਿਤਾ ਦੀ ਯਾਦ ਨਮਿਤ
- 1 ਪਾਠ ਪਰਵਾਰ ਦੀ ਸੁਖ ਸ਼ਾਂਤੀ ਬਾਰੇ
- 1 ਪਾਠ ਰਤਨ ਸਿੰਘ ਦੇ ਘਰ ਭ੍ਰਜੰਗੀ ਦੀ ਦਾਤ ਪ੍ਰਾਪਤ ਕਰਨ ਦੀ ਬੇਨਤੀ ਵਜੋਂ ।

ਅਰਦਾਸ ਉਪ੍ਰੰਤ ਸ੍ਰੀ ਸਤਿਗੁਰੂ ਜੀ ਵਾਸਤੇ ਵੀ ਫਲੰਹਾਰ ਦੀ ਪ੍ਰਬੰਧ ਸੀ । ਸਾਧ ਸੰਗਤ ਵਾਸਤੇ ਦੁੱਧ-ਬੈਲੀਆਂ ਨਾਲ ਨਾਸ਼ਤੇ ਦਾ ਪ੍ਰਬੰਧ ਸੀ ।

ਸੇਠ ਵਿਜਿੰਦਰ ਸਿੰਘ-ਬੀਬੀ ਮਹਿੰਦਰ ਕੌਰ ਹੁਰਾਂ ਦਾ ਸੰਤਾਨ :

- | | | |
|--|--------|----------|
| 1. ਸੇਠ ਰਤਨ ਸਿੰਘ | | 2 ਲੜਕੀਆਂ |
| ਬੀਬੀ ਰਤਨ ਰਾਣੀ ਸਪੁਤ੍ਰੀ ਸ: ਉਤਮ ਸਿੰਘ | | |
| 2. ਸੇਠ ਮਹਿੰਦਰ ਸਿੰਘ | 1 ਲੜਕਾ | |
| ਬੀਬੀ ਸਿਮ੍ਰਿਤ ਕੌਰ ਸਪੁਤ੍ਰੀ ਸੇਠ ਗੁਰਚਰਨ ਸਿੰਘ ਚਾਵਲਾ | | |
| 3. ਸੇਠ ਨਰਿੰਦਰ ਸਿੰਘ | 1 ਲੜਕਾ | |
| ਬੀਬੀ ਸਰਬਜੀਤ ਕੌਰ ਸਪੁਤ੍ਰੀ ਸ: ਦਰਸ਼ਨ ਸਿੰਘ ਸਚਦੇਵ | | |

4. ਇਕ ਲੜਕੀ ਬੀਬੀ ਸਤਵਿੰਦਰ ਪਾਲ ਕੌਰ

ਭੋਨ ਮੋੜ ਏਅਰਪੋਰਟ ਤੇ

6.15 ਬਖਸ਼ੀਸ਼ ਸਿੰਘ ਚਾਵਲਾ ਦੀ ਕਾਰ ਵਿਚ ਸਤਿਗੁਰੂ ਸੱਚੇ ਪਾਤਸ਼ਾਹ ਜੀ ਅਤੇ ਤਾਬਿਆ ਵਿਚ ਸੇਠ ਤਰਲੋਕ ਸਿੰਘ, ਸੰਤ ਮਹਿੰਦਰ ਸਿੰਘ ਪੁਰਬਾ, ਸ: ਸੁਰਿੰਦਰ ਸਿੰਘ ਮਨਚੰਦਾ ਹਵਾਈ ਅੱਡੇ ਨੂੰ ਚਲੇ। ਸ੍ਰੀ ਮਾਤਾ ਜੀ ਹੋਰ ਬੀਬੀਆਂ ਨਾਲ ਸ: ਮਹਿੰਦਰ ਸਿੰਘ ਪ੍ਰੀਤ ਦੀ ਗੱਡੀ ਵਿਚ ਪਹੁੰਚੇ। ਹੇਠ ਲਿਖੇ ਸਰੀਰ ਉਪ੍ਰੋਕਤ ਤੋਂ ਇਲਾਵਾ ਚਿਆਂਗਮਾਈ (ਚੰਗ ਮਈ) ਜਾ ਰਹੇ ਹਨ :

6 ਪ੍ਰਧਾਨ ਜਸਪਾਲ ਸਿੰਘ, 7. ਸੰਤ ਭਾਗ ਸਿੰਘ ਚਾਵਲਾ, 8. ਸ: ਪ੍ਰੀਤਪਾਲ ਸਿੰਘ 9. ਸੰਤ ਕਿਰਪਾਲ ਸਿੰਘ ਮਨਚੰਦਾ, 10. ਸ: ਜਗਜੀਤ ਸਿੰਘ ਆਜ਼ਾਦ ਅਤੇ 11. ਪ੍ਰੀਤਮ ਸਿੰਘ ਕਵੀ।

ਵਿਨੋਦੀ ਪ੍ਰੀਤਮ

ਜਹਾਜ਼ ਤੇ ਚੜ੍ਹਨ ਵਾਸਤੇ ਬੋਰਡ ਕਾਰਡ ਗੇਟ ਵਾਲੇ ਕਲੈਕਟਰ ਨੂੰ ਦੇਣ ਲਈ ਕਿਉਂ (ਕਤਾਰ) ਲਗਾ ਹੋਇਆ ਸੀ। ਮੈਂ ਵੀ ਲਾਈਨ ਵਿਚ ਲਗਾ ਬੈਠਿਆਂ ਸਾਂ। ਵਿਨੋਦ ਕਰਨ ਦੀ ਦ੍ਰਿਸ਼ਟੀ ਤੋਂ ਸਤਿਗੁਰੂ ਜੀ ਅਡੋਪਲੇ ਹੀ ਮੇਰੇ ਪਿਛੇ ਆ ਖਲੋਤੇ। ਵੇਖਣ ਵਾਲੇ ਸਜਣ ਮੁਸਕਰਾ ਰਹੇ ਸਨ ਪਰ ਮੈਂ ਤਾਂ ਅਪਣੇ ਖਿਆਲਾਂ ਵਿਚ ਮਸਤ ਸਾਂ। ਦੁਆਲੇ ਤੋਂ ਪ੍ਰਭਾਵਤ ਹੋ ਜਿਉਂ ਹੀ ਮੈਂ ਪਿਛੇ ਧਿਆਨ ਮਾਰਿਆ ਸਤਿਗੁਰੂ ਜੀ ਦੀ ਮੋਹਕ ਮੁਸਕਾਣ ਨੇ ਆਨੰਦਿਤ ਕੀਤਾ। ਚਰਨਾਂ ਵਲ ਝੁਕਿਆ ਪਰ ਬੇਵਸੇ ਲੱਕ ਨੂੰ ਜੋੜੀ ਪੈ ਗਈ। ਐਸੀਆਂ ਨਾਯਾਬ ਘੜੀਆਂ ਅਗਲੀ ਅਜਿਹੀ ਮਿਲਣੀ ਤਕ ਸੁਆਦ ਭਰਪੂਰ ਰਖਦੀਆਂ ਹਨ।

ਏਅਰ ਬਸ, ਜਹਾਜ਼ ਤਕ ਲੈ ਜਾਣ ਲਈ, ਖਲੋਤੀ-ਖਲੋਤੀ ਭਰ ਗਈ। ਸਤਿਗੁਰੂ ਜੀ ਦੂਜੇ ਸਿੰਘਾਂ ਨੂੰ ਉਡੀਕਣ ਹਿਤ ਇਕ ਪਾਸੇ ਹੋ ਖਲੋਤੇ। ਸ: ਮਨਚੰਦਾ ਵੀ ਨਾਲ ਸੀ। ਸਤਿਗੁਰੂ ਵਿਗਸੇ : 'ਭਲੀ ਸਰੀ ਮੂਈ ਮੇਰੀ ਪਹਿਲੀ ਬਰੀ'। (ਕਬੀਰ) ਦੂਜੀ ਬਸ ਆਈ ਤਾਂ ਦੂਜੀ ਤੁੜ ਪੜੀ : ਜੁਗ ਜੁਗ ਜੀਵੇ ਮੇਰੀ ਅਬ ਕੀ ਬਰੀ। ਕਿਰਪਾ ਕੀਤੀ, ਮੈਨੂੰ ਨਾਲ ਬੈਠਾ ਲਿਆ। ਨਿੱਕੀਆਂ ਮੱਟੀਆਂ ਗੱਲਾਂ ਚਲਦੀਆਂ ਰਹੀਆਂ। ਜਹਾਜ਼ ਵਿਚ ਜਾਕੇ ਵੀ ਮੈਨੂੰ ਨਾਲ ਬਹਾ ਲਿਆ। ਆਪ ਜੀ ਬਾਰੀ ਵਲ ਬੈਠ ਗਏ।

ਚਿਆਂਗਮਾਈ

8.50 ਸਵੇਰ—ਜਹਾਜ਼ (ਬਾਈ ਏਅਰਵੇਜ਼ ਬੀ 737-200) ਚਿਆਂਗ ਮਾਈ, ਸਿੱਧਾ ਨਾਂ, ਚੰਗਮਈ, ਪਹੁੰਚ ਗਿਆ। 278 ਕਿਲੋਮੀਟਰ ਦਾ ਸਫ਼ਰ 50 ਮਿੰਟ ਵਿਚ ਹੋ ਗਿਆ। ਪੋਰਟ ਤੇ ਉਤਰਦਿਆਂ ਹੀ ਸਾਧ ਸੰਗਤ ਸੁਆਗਤ ਕਕਸ਼ ਵਿਚ ਖਲੋਤੀ ਦਿੱਸੀ। ਜਿਉਂ ਹੀ ਸਾਡੇ ਅੱਗੇ ਲਗ ਕੇ ਸਤਿਗੁਰੂ ਜੀ ਨੇ ਜ਼ੀਨੇ ਤੇ ਚਰਨ ਰਖਿਆ ਸਾਧ ਸੰਗਤ ਦੇ ਹਿਰਦੇ ਕੰਵਲ ਟਹਿਕ ਉੱਠੇ। ਜੈਕਾਰਾ ਗੂੰਜ ਪਿਆ। ਸੁਆਗਤ

ਦੁਆਰ ਤੇ ਪਹੁੰਚਿਆ ਇਕ ਨੌਜਵਾਨ ਸ: ਗੁਰਚਰਨ ਸਿੰਘ ਨੇ ਸਭ ਤੋਂ ਪਹਿਲਾਂ ਸਤਿਗੁਰੂ ਜੀ ਦੇ ਗਲ ਵਿਚ ਉਂਨ-ਮਾਲਾ ਪਹਿਨਾਅ ਕੇ ਨਮਸਕਾਰ ਕੀਤੀ ਚਰਨਾਂ ਤੇ ਹੱਥ ਲਾਕੇ ਸਾਰੀ ਸੰਗਤ ਦੀ ਪ੍ਰਤੀਨਿਧਤਾ ਕੀਤੀ। ਤਦ ਉਪਰੰਤ ਸੂਬਾ ਇੰਦਰ ਸਿੰਘ ਜੀ ਨੇ ਮਾਲਾ ਭੇਟ ਕੀਤੀ ਜਦੋਂ ਆਪ ਜੀ ਇਸ ਸਮੇਂ ਵਾਸਤੇ ਤਿਆਰ ਕੀਤੇ ਸੌਫੇ ਤੇ ਵਿਰਾਜੇ। ਫਿਰ ਸਾਰੇ ਹੀ ਸੁਆਗਤ ਹਿਤ ਆਏ ਪਰਵਾਰਾਂ ਨੇ ਮਾਲਾਵਾਂ ਪਹਿਨਾਅ ਕੇ ਚਰਨੀ ਹੱਥ ਲਾ ਸਤਿਗੁਰੂ ਜੀ ਪ੍ਰਤੀ ਸਤਿਕਾਰ ਵਿਅਕਤ ਕੀਤਾ। ਇਸ ਅਵਸਰ ਨੂੰ ਸੰਭਾਲਣ ਹਿਤ ਸਿੱਖਾਂ ਦੇ ਕੈਮਰਿਆਂ ਤਾਂ ਕਲਿੱਕ-ਕਲਿੱਕ ਕਰਨੀ ਹੀ ਸੀ ਵਿਦੇਸ਼ੀਆਂ ਵੀ ਕਾਫ਼ੀਫੋਟੋ ਗ੍ਰਾਫ਼ੀ ਕੀਤੀ।

ਸ: ਗੁਰਚਰਨ ਸਿੰਘ ਦੇ ਘਰ

ਕਾਰ ਸਵਾਰ ਹੋ ਜਿਉਂ ਹੀ ਸਤਿਗੁਰੂ ਜੀ ਸ: ਗੁਰਚਰਨ ਸਿੰਘ ਦੇ ਘਰ ਪਹੁੰਚੇ ਅਦਬ-ਸਤਿਕਾਰ ਤੇ ਖੁਸ਼ੀਆਂ ਦੀ ਮਾਨੋਂ ਝੜੀ ਲਗ ਗਈ। ਸਤਿਗੁਰੂ ਜੀ ਨੇ ਕੁਛ ਸਮਾ ਆਈ ਹੋਈ ਸੰਗਤ ਨਾਲ ਬਚਨ ਬਿਲਾਸ ਕੀਤੇ। ਆਪ ਜੀ ਨੇ ਸੂਬਾ ਦੀਵਾਨ ਸਿੰਘ ਜੀ ਦੀ ਘਾਲ, ਸੰਤ ਜੀਉਣ ਸਿੰਘ ਜੀ ਦਾ ਚਰਿੱਤਰ, ਸੰਤ ਮਹਾਂ ਸਿੰਘ ਸੁਰਗਵਾਸੀ ਦਾ ਜ਼ਿਕਰ ਕਰਦਿਆਂ ਮੈਨੂੰ ਸੰਤ ਰਤਨ ਸਿੰਘ, ਸੰਤ ਤਾਰਾ ਸਿੰਘ ਅਤੇ ਸੰਤ ਇੰਦਰ ਸਿੰਘ ਵਰਤਮਾਨ ਸੂਬਾ ਜੀ ਬਾਰੇ ਜਾਣਕਾਰੀ ਦਿਤੀ। ਇਸ ਮੌਕੇ ਸੰਤ ਮਹਾਂ ਸਿੰਘ ਜੀ ਦੇ ਘਰੋਂ ਬੀਬੀ ਹਰਬੰਸ ਕੌਰ ਨੇ ਨਮਸਕਾਰ ਕਰਦਿਆਂ ਅਰਜ਼ ਕੀਤੀ : ਸੱਚੇ ਪਾਤਸ਼ਾਹ, ਮੈਂ ਆਪ ਦਿਨ ਰਾਤ ਅਰਜ਼ ਕਰਦੀ ਹਾਂ, ਬੱਚਿਆਂ ਨੂੰ ਆਖਦੀ ਹਾਂ ਕਿ ਉਹ ਵੀ ਅਰਦਾਸ ਕਰਨ : ਤੇਰੇ ਨਾਲ ਬਣ ਆਵੇ, ਤੇਰੇ ਚਰਨਾਂ ਨਾਲ ਬਣ ਆਵੇ। ਤੇਰੀ ਸਾਧ ਸੰਗਤ ਨਾਲ ਬਣ ਆਵੇ।

ਦੇਖੋਂ ਦੀ ਸਿੰਘ ਸਭਾ ਦੇ ਗ੍ਰੰਥੀ ਕਾਲੀ ਪੱਟੀ ਨਾਲ, ਸਫ਼ੈਦ ਟੋਢੀ ਪੱਗ, ਸਫ਼ੈਦ ਬਸਤਰ, ਉੱਚਾ ਲੰਮਾ ਕੱਦ, ਬਣਦੀ ਫਬਦੀ ਸ਼ਕਲੋਂਸੂਰਤ ਗਿਆਨੀ ਬਲਵੰਤ ਸਿੰਘ ਹਵਾਈ ਅੱਡੇ ਤੇ ਵੀ ਸੁਆਗਤਕਾਰੀਆਂ ਵਿਚ ਸਨ, ਦੇਖੋਂ ਵੀ ਉਹ ਪ੍ਰੇਮ ਪੂਰਵਕ ਦਰਸ਼ਨ ਕਰਦੇ ਅਤੇ ਬਚਨ ਸੁਣਦੇ ਰਹੇ।

ਗੁਰੂ ਕੇ ਲੰਗਰ ਵਾਸਤੇ ਬੀਬੀ ਸੁਰਜੀਤ ਕੌਰ ਸਪੁੱਤ੍ਰੀ ਸੰਤ ਫੂਲਾ ਸਿੰਘ ਚਾਵਲਾ ਪਹਿਲਾਂ ਹੀ ਪਹੁੰਚੀ ਹੋਈ ਸੀ, ਸਵੇਰੇ ਉਸਦੀ ਵਡੀ ਭੈਣ ਬੀਬੀ ਗੁਰਚਰਨ ਕੌਰ ਵੀ ਆ ਗਈ।

ਸ੍ਰੀ ਸਤਿਗੁਰੂ ਜੀ 9.30 ਵਜੇ ਸ: ਗੁਰਚਰਨ ਸਿੰਘ ਦੀ ਬਿਲਡਿੰਗ ਦੀ ਧੁਰ ਉਤਲੀ ਛੱਤੋਂ ਅਪਣੇ ਨਿਵਾਸ ਕਮਰੇ ਵਿਚ ਪਹੁੰਚ ਗਏ। ਪਰ ਪ੍ਰੋਗਰਾਮ ਬਣ ਗਿਆ ਸੀ ਕਿ ਸਾਧ ਸੰਗਤ ਦੇ ਘਰੀਂ ਅਤੇ ਦੁਕਾਨੀਂ 10.30 ਵਜੇ ਚਰਨ ਪਾਉਣ ਲਈ ਜਾਇਆ ਜਾਇ। ਅੱਧੇ ਘੰਟੇ ਵਿਚ ਆਪ ਜੀ ਨੇ ਹਲਕਾ ਫਲ ਆਹਾਰ ਕੀਤਾ। ਨਾਲ ਆਇਆਂ ਵੀ ਤ੍ਰਿਪਤੀ ਕੀਤੀ।

ਸ: ਗੁਰਚਰਨ ਸਿੰਘ ਦੇ ਘਰ ਅੱਜ ਸੇਵਾ ਦਾ ਕੁੰਭ ਸੀ। ਨਾਮਧਾਰੀ ਸੰਗਤ ਤਾਂ ਦੇਖੇ ਇਕੱਤਰ ਹੀ ਸੀ, ਹੋਰ ਵੀ ਗਲੀ ਗੁਆਂਢ ਦਰਸ਼ਨਾਂ ਨੂੰ ਆ ਰਿਹਾ ਸੀ। ਫਲ,

ਦੁੱਧ, ਮਿਠਾਈਆਂ ਪਰੋਸੀਆਂ ਜਾਂ ਰਹੀਆਂ ਸਨ। ਗੁਰਚਰਨ ਸਿੰਘ ਪਤਨੀ ਬੀਬੀ ਅਮ੍ਰਿਤ ਕੌਰ ਭੱਜੀ ਭੱਜੀ ਫਿਰਦੀ ਹਰੇਕ ਵਲ ਸੇਵਾ ਵਲੋਂ ਚੈਕਸ ਸੀ, ਹੋਰ ਸ਼ਹਿਰਨਾਂ ਬੀਬੀਆਂ ਵੀ ਉਹਦੀਆਂ ਮਦਦਗਾਰ ਸਨ।

ਘਰ ਬੜਾ ਸੁੰਦਰ, ਸੁਅੱਛ ਅਤੇ ਆਕਰਸ਼ਕ ਸੀ। ਅੰਦਰਲਾ ਫਰਨੀਚਰ ਦਸਦਾ ਸੀ ਕਿ ਪੈਸੇ ਵਲੋਂ ਇਸ ਘਰ ਤੇ ਗੁਰੂ ਕੀ ਮਿਹਰ ਹੈ।

ਘਰ ਘਰ ਬਰਨ

10.45 ਤੇ ਇਕ ਏਅਰ ਕੰਡੀਸ਼ਨ ਗੱਡੀ ਨਸਾਨ ਆ ਗਈ ਜੁ ਸਹੂਲਤਾਂ ਵਲੋਂ ਹਵਾਈ ਜਹਾਜ਼ ਦੀ ਬੱਚੀ ਲਗਦੀ ਸੀ, ਇਸ ਤੇ 16 ਸਵਾਰੀਆਂ ਠਾਠ ਨਾਲ ਬੈਠ ਸਕਦੀਆਂ ਸਨ।

ਸਤਿਗੁਰਾਂ ਨੂੰ ਬੀਤੀ ਰਾਤ ਪੂਰੀ ਨੀਂਦ ਨਹੀਂ ਆਈ। ਦੋ ਤਿੰਨ ਵਾਰ ਰਛਾ ਹਾਜ਼ਤ ਵਾਸਤੇ ਵੀ ਜਾਣਾ ਪਿਆ। ਸਰੀਰਕ ਸ਼ਕਤੀ ਘੱਟ ਹੋ ਗਈ ਲਗਦੀ ਸੀ, ਪਰ ਸੰਗਤ ਵਲੋਂ ਮਿਥੇ ਪ੍ਰੋਗਰਾਮ ਵਿਚ ਸਤਿਗੁਰਾਂ ਵਿਘਨ ਨਹੀਂ ਪੈਣ ਦਿਤਾ। ਆਪ ਜੀ ਘਰੀਂ ਦੁਕਾਨੀਂ ਚਰਨ ਪਾਉਣ ਹਿਤ ਨਸਾਨ ਵਿਚ ਬੈਠ ਗਏ, ਸ: ਗੁਰਚਰਨ ਸਿੰਘ ਨੇ ਸਟੇਰਿੰਗ ਸੰਭਾਲ ਲਿਆ। ਹੋਰ ਨਾਲ ਹੋ ਗਏ: ਸੂਬਾ ਇੰਦਰ ਸਿੰਘ ਜੀ, ਸੇਠ ਕੁਲੋਕ ਸਿੰਘ, ਪ੍ਰਧਾਨ ਜਸਪਾਲ ਸਿੰਘ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸ: ਜਗਜੀਤ ਸਿੰਘ, ਆਚਾਰ, ਸੰਤ ਭਾਗ ਸਿੰਘ ਚਾਵਲਾ ਅਤੇ ਪ੍ਰੀਤਮ ਸਿੰਘ ਕਵੀ।

ਚਿਆਂਗ ਮਾਈ

ਚਿਆਂਗ ਮਾਈ ਸਾਦਾ, ਸੁੰਦਰ ਅਤੇ ਸਪਾਟ ਜਗਹ ਤੇ ਵੱਸਿਆ ਸ਼ਹਿਰ ਹੈ। ਇਸਦੇ ਇਕ ਪਾਸੇ ਹਰੇ ਭਰੇ ਪਰਬਤ ਹਨ। ਇਹ ਥਾਈ ਸਰਕਾਰੀ ਦੀ ਗਰਮੀਆਂ ਦੀ ਰਾਜਧਾਨੀ ਹੈ। ਸੈਲਾਨੀ ਵੀ ਏਥੇ ਦੁਨੀਆਂ ਦੇ ਹਰ ਭਾਗ ਵਿਚੋਂ ਪਹੁੰਚਦੇ ਰਹਿੰਦੇ ਹਨ। ਦੁਕਾਨਾਂ-ਬਾਜ਼ਾਰਾਂ ਵਿਚ ਖੂਬ ਰੋਟਕ ਹੈ। ਦੁਕਾਨਾਂ ਸਾਮਾਨ ਨਾਲ ਆਫਰੀਆਂ ਰਹਿੰਦੀਆਂ ਹਨ। ਨਾਮਧਾਰੀ ਸਿੰਘ ਏਥੇ ਵੀ ਆਮ ਕਰਕੇ ਕਪੜੇ ਦੇ ਵਾਪਾਰੀ ਹਨ, ਪਰ ਇਹ ਪ੍ਰਚੁਨ ਵਿਕ੍ਰੇਤਾ ਹਨ। ਵੱਡੇ ਸਾਰੇ ਗਾਲੇ (ਅਰਥਾਤ ਖੁਲ੍ਹੇ ਮੂੰਹ ਦੀ ਦੁਕਾਨ) ਵਿਚ, ਕਪੜਿਆਂ ਦੀਆਂ ਵੱਖ ਵੱਖ ਕਿਸਮਾਂ ਦੇ ਗਰੁਪ, ਇਹਨਾਂ ਸਾਰੇ, ਕਪੜਾ ਜੁੱਟਾ ਉਤੇ ਵਿਕਰੀ ਲਈ ਕੋਈ ਮੁੰਡਾ ਜਾਂ ਕੁੜੀ। ਸਾਰੀ ਵੱਟਕ ਕੇਂਦਰੀ ਕਾਊਂਟਰ ਤੇ।... ਇਹੋ ਤਰੀਕਾ ਹੈ ਕਾਰੋਬਾਰਾਂ ਦਾ।

ਦਰਸ਼ਨ ਫੇਰੀ

ਸਿਆਮ ਦੇ ਰਿਵਾਜ ਮੁਤਾਬਕ ਹਰ ਘਰ ਵਿਚ, ਜਿਥੇ ਸਤਿਗੁਰੂ ਦਰਸ਼ਨ ਦੇਣ ਬਾਦਾਮ, ਮਿਸਰੀ, ਇਲਾਇਚੀ ਦੀ ਥਾਲੀ ਜਾਂ ਪਲੇਟ, ਫਲਾਂ ਦੀ ਟੋਕਰੀ, ਬਸਤਰ ਅਤੇ ਮਾਇਆ, ਅਤੇ ਪਰਵਾਰ ਮੁਖੀ ਦੁਆਰਾ ਉੱਠ ਦੀ ਸਫ਼ੈਦ ਮਾਲਾ ਸਤਿਗੁਰੂ ਜੀ ਨੂੰ ਪਹਿਨਾਈ ਜਾਂਦੀ ਹੈ। ਹੇਠ ਲਿਖੇ ਸਾਰੇ ਹੀ ਪਰਵਾਰਾਂ ਨੇ ਸ੍ਰੀ ਸਤਿਗੁਰੂ ਜੀ ਦੇ

ਦੁਕਾਨਾਂ ਜਾਂ ਘਰਾਂ ਵਿਚ ਚਰਨ ਪਾਉਣ ਸਮੇਂ ਇੰਜ ਹੀ ਕੀਤਾ। ਸਭ ਥਾ ਵਧੀਆ ਸੌਫੇ ਜਾਂ ਪਲੰਘ ਉਤੇ ਬਹੁਤ ਕੀਮਤੀ ਬਸਤਰ ਵਿਛਾ ਕੇ ਸ੍ਰੀ ਹਜ਼ੂਰ ਦਾ ਆਸਣ ਸਜਾਇਆ ਜਾਂਦਾ।

ਸਭ ਤੋਂ ਪਹਿਲੋਂ ਸ: ਦਰਸ਼ਨ ਸਿੰਘ ਸੂਬਾ ਦੀਵਾਨ ਸਿੰਘ ਜੀ ਸੁਰਗਵਾਸੀ ਦੇ ਸਪੁੱਤਰ ਦੀ ਦੁਕਾਨ ਅਤੇ ਘਰ ਵਿਖੇ ਚਰਨ ਪਾਏ। ਕਪੜੇ ਦੀ ਦੁਕਾਨ ਹੈ। ਦਰਸ਼ਨ ਸਿੰਘ ਜੀ ਨੇ ਸਤਿਗੁਰੂ ਜੀ ਨੂੰ ਭੇਟਾ ਧਰਦਿਆਂ ਅਰਜ਼ ਕੀਤੀ : ਅਗਲੀ ਵਾਰ ਦਾ ਮੇਲਾ ਮੈਨੂੰ ਬਖਸ਼ਣ ਦੀ ਕਿਰਪਾ ਕੀਤੀ ਜਾਵੇ। ਸਤਿਗੁਰੂ ਜੀ ਨੇ ਮੈਨੂੰ ਬਚਨ ਕੀਤਾ : ਸੁਣੋ ਸ੍ਰ, ਕੀ ਆਹਦੇ ? ਸੁਣ ਸਮਝ ਸਤਿਗੁਰੂ ਜੀ ਨੇ ਵੀ ਲਿਆ ਸੀ। ਮੈਨੂੰ ਸ: ਦਰਸ਼ਨ ਸਿੰਘ ਦੇ ਬੋਲਾਂ ਵਲ ਧਿਆਨ ਦੁਆਣਾ ਸੀ, ਥਾਈ ਜੈਸਾ ਉਚਾਰਣ ਦੂਜੇ ਤੇਜ਼ ਬੋਲ। ਸੱਚਮੁਚ ਹੀ ਮਿਹਨਤ ਨਾਲ ਹੀ ਗੱਲ ਸਮਝ ਪਈ। ਦਰਸ਼ਨ ਸਿੰਘ, ਸੂਬਾ ਜੀ ਦਾ ਦੂਜਾ ਲੜਕਾ ਹੈ।

1. ਸੰਤ ਦਰਸ਼ਨ ਸਿੰਘ ਸਪੁਤ੍ਰ ਸੂਬਾ ਦੀਵਾਨ ਸਿੰਘ ਜੀ 2 ਲੜਕੇ

ਬੀਬੀ ਰਜਿੰਦਰ ਪਾਲ ਕੌਰ ਸਪੁਤ੍ਰੀ ਸੰਤ ਹਰੀ ਸਿੰਘ ਬੁੱਧੀ ਰਾਜਾ

2. ਸ: ਜੁਗਿੰਦਰ ਸਿੰਘ ਗੁਲਾਟੀ 4 ਲੜਕੇ 1 ਲੜਕੀ

ਸਪੁਤ੍ਰ ਸੰਤ ਗੋਪਾਲ ਸਿੰਘ

ਬੀਬੀ ਹਰਭਜਨ ਕੌਰ ਸਪੁਤ੍ਰੀ ਸੰਤ ਗੰਗਾ ਸਿੰਘ ਫਿਸਨਾਲੋਕ

ਇਹਨਾਂ ਦੀ ਦੁਕਾਨ ਫਰਨੀਚਰ ਦੀ ਹੈ। ਗੁਲਾਟੀ ਜੀ ਦੇ ਲੜਕੇ ਮਹਿੰਦਰ ਸਿੰਘ ਨੇ ਸਤਿਗੁਰੂ ਜੀ ਨੂੰ ਦੱਸਿਆ ਕਿ ਉਹ ਰੋਜ਼ਾਨਾ ਭਜਨ ਬਾਣੀ ਕਰਦਾ ਹੈ ਅਤੇ ਸਿਨਮਾ ਨਹੀਂ ਵੇਖਦਾ।

3. ਸ: ਗੁਰਸਰਨ ਪਾਲ ਸਿੰਘ ਸਪੁਤ੍ਰ ਸੰਤ ਮਹਾਂ ਸਿੰਘ ਚਾਵਲਾ-ਬੀਬੀ ਹਰਬੇਸ ਕੌਰ

ਸ: ਗੁਰਚਰਨ ਸਿੰਘ

(ਹਥਿਆਰਾਂ ਦੀ ਦੁਕਾਨ)

4. ਸ: ਅਵਤਾਰ ਸਿੰਘ ਸਪੁਤ੍ਰੀ ਕਰਤਾਰ ਸਿੰਘ ਸੇਠੀ

(ਲਾਟਰੀ ਟਿਕਟ ਵਿਕ੍ਰੇਤਾ) ਬੀਬੀ ਕੈਸਰੀ

5. ਸ: ਗੁਰਚਰਨ ਸਿੰਘ

ਸ: ਗੁਰਸਰਨ ਪਾਲ ਸਿੰਘ-ਸੰਤ ਮਹਾਂ ਸਿੰਘ ਦੇ ਸਪੁਤ੍ਰ

(ਕਪੜੇ ਦੀ ਬਹੁਤ ਠਾਠਦਾਰ ਤੇ ਵੱਡੀ ਦੁਕਾਨ)

ਸਤਿਗੁਰੂ ਜੀ ਨੇ ਇਹਨਾਂ ਨੂੰ ਉਪਦੇਸ਼ ਦਿਤਾ : ਜਿਵੇਂ ਕਾਰੋਬਾਰ ਵਧਾਣ ਵਲ ਧਿਆਨ ਦਿੰਦੇ ਹੋ, ਇਸੇ ਤਰ੍ਹਾਂ ਭਜਨ ਬੰਦਗੀ ਵਧਾਓ, ਪਾਠ ਵਧਾਓ, ਪੰਜਾਬੀ ਪੜ੍ਹੋ ਅਤੇ ਪੜ੍ਹਾਓ। ਆਪਣੇ ਇਤਿਹਾਸ ਨੂੰ ਜਾਣੋ। ਇਹਨਾਂ ਪ੍ਰੇਮੀ ਸਿੰਘਾਂ ਨੇ ਦਾਖਲੇ ਤੋਂ ਲੈ ਕੇ ਬੈਠਣ ਵਾਲੀ ਜਗਹ ਤਕ ਲਾਲ ਮਖਮਲ ਵਿਛਾਈ ਹੋਈ ਸੀ।

6. ਸੰਤ ਜਗਤ ਸਿੰਘ ਗੁਲਾਟੀ ਸਪੁਤ੍ਰ ਸੰਤ ਅਮਰ ਸਿੰਘ

ਬੀਬੀ ਇੰਦਰਜੀਤ ਕੌਰ ਸਪੁਤ੍ਰੀ ਭਗਤ ਮੀਂਹਾਂ ਮੱਲ

(ਕਪੜੇ ਦੀ ਦੁਕਾਨ)

7. ਸੰਤ ਬਸੰਤ ਸਿੰਘ (3 ਸਾਲ ਤੋਂ ਅਧਰੰਗ ਰੰਗੀ) 2 ਲੜਕੇ 3 ਲੜਕੀਆਂ
ਬੀਬੀ ਹਰਬੰਸ ਕੌਰ

(ਕੰਬਲ ਆਦਿ ਗਰਮ ਕਪੜੇ ਦੀ ਦੁਕਾਨ)

ਬਸੰਤ ਸਿੰਘ ਜੀ ਨੇ ਘੁੱਟ ਕੇ ਗੁਰੂ ਕੇ ਚਰਨ ਫੜੇ ਤੇ ਪੜ੍ਹਿਆ : ਮਾਈ ਚਰਨ
ਗੁਰ ਮੰਨੇ ।

ਵਡੇ ਭਾਗ ਦੇਵੈ ਪ੍ਰਮੇਸਰ ਕੋਟਿ ਫਲਾਂ ਦਰਸਨ ਗੁਰੂ ਡੀਠੇ ।

8. ਸੂਬਾ ਦੀਵਾਨ ਸਿੰਘ ਜੀ (ਸਵ:) 6 ਲੜਕੇ 4 ਲੜਕੀਆਂ
ਬੀਬੀ ਮਹਿੰਦਰ ਕੌਰ ਸਪੁਤ੍ਰੀ ਸੰਤ ਕਰਤਾਰ ਸਿੰਘ

ਸੂਬਾ ਜੀ ਦੇ ਲੜਕਿਆਂ ਦੀਆਂ ਤਿੰਨ ਸ਼ਾਨਦਾਰ ਦੁਕਾਨਾਂ ਹਨ । ਸੂਬਾ ਜੀ ਬੜੇ
ਪ੍ਰੇਮੀ, ਸੇਵਕ ਅਤੇ ਗੁਰਸਿੱਖ ਸਨ ਜਿਨ੍ਹਾਂ ਨੇ ਹਰ ਸਾਲ ਜਾ ਕੇ ਭੈਣੀ ਸਾਹਿਬ ਸੇਵਾ
ਕਰਨੀ, ਕਈ ਵਾਰ ਛਿਮਾਹੀ ਵੀ ਚਲੇ ਜਾਣਾ । ਚੰਗਮਈ ਵਿਚ ਉਨ੍ਹਾਂ ਦੇ ਉੱਢਮ
ਅਤੇ ਸੰਗਤ ਦੇ ਸਹਿਯੋਗ ਨਾਲ ਨਾਮਧਾਰੀ ਧਰਮਸਾਲਾ ਸਥਾਪਤ ਹੋਈ ।

ਸੂਬਾ ਜੀ ਦੇ ਸਪੁਤਰ :

9. ਸ: ਨਰਿੰਦਰ ਸਿੰਘ 2 ਲੜਕੇ
ਬੀਬੀ ਗੁਰਮੀਤ ਕੌਰ ਸਪੁਤ੍ਰੀ ਸੰਤ ਤੀਰਥ ਸਿੰਘ ਬੁੱਧੀ ਰਾਜਾ

10. ਸ: ਦਰਸ਼ਨ ਸਿੰਘ 2 ਲੜਕੇ
ਬੀਬੀ ਹਰਜਿੰਦਰ ਪਾਲ ਕੌਰ ਸਪੁਤ੍ਰੀ ਸੰਤ ਹਰੀ ਸਿੰਘ ਬੁੱਧੀ ਰਾਜਾ

11. ਸ੍ਰੀ ਸਤਿਪਾਲ ਸਿੰਘ 2 ਲੜਕੇ
... ..

12. ਸ: ਮਸਤਾਨ ਸਿੰਘ 2 ਲੜਕੇ
ਬੀਬੀ ਗੁਰਮੀਤ ਕੌਰ ਸਪੁਤ੍ਰੀ ਸ: ਦਲੀਪ ਸਿੰਘ ਗੋਰੇਵਾੜਾ

13. ਸ: ਕੁਲਵਿੰਦਰ ਸਿੰਘ
ਬੀਬੀ ਰਾਜ ਰਤਨ ਕੌਰ ਸਪੁਤ੍ਰੀ ਸੰਤ ਜੁਗਿੰਦਰ ਸਿੰਘ ਢਰਗਰ

14. ਸ: ਚਰਨ ਸਿੰਘ

15. ਸ: ਮਸਤਾਨ ਸਿੰਘ—ਕੁਲਵਿੰਦਰ ਸਿੰਘ ਦੀ ਦੂਜੀ ਦੁਕਾਨ ਵਿਚ ਵੀ ਚਰਨ ਪਾਏ ।

ਮਸਤਾਨ ਸਿੰਘ ਨੇ ਸਤਿਗੁਰੂ ਜੀ ਨੂੰ ਦੱਸਿਆ ਕਿ ਉਹ ਰੋਜ਼ਾਨਾ ਦੋ ਘੰਟੇ ਭਜਨ
ਕਰਦਾ ਹੈ ।

16. ਸੰਤ ਰਤਨ ਸਿੰਘ ਚਾਵਲਾ ਸਪੁਤ੍ਰ ਸੰਤ ਜੀਵਨ ਸਿੰਘ 2 ਲੜਕੇ 3 ਲੜਕੀਆਂ
ਬੀਬੀ ਰਵੇਲ ਕੌਰ ਸਪੁਤ੍ਰ ਸੰਤ ਕਰਤਾਰ ਸਿੰਘ ਖੱਦਿਆ ਵਾਲੀ
(ਕਪੜੇ ਦੀ ਵੱਡੀ ਦੁਕਾਨ)

17. ਸ: ਹਰਭਜਨ ਸਿੰਘ ਸਪੁਤ੍ਰ ਸੰਤ ਰਤਨ ਸਿੰਘ
ਬੀਬੀ ਸੁਖਰਾਜ ਕੌਰ ਸਪੁਤ੍ਰੀ ਸੰਤ ਮਹਿੰਦਰ ਸਿੰਘ ਸੇਠੀ

18. ਸ: ਮਨਮੋਹਨ ਸਿੰਘ ਸਪੁਤ੍ਰ ਸੰਤ ਰਤਨ ਸਿੰਘ 3 ਲੜਕੇ 2 ਲੜਕੀਆਂ
ਬੀਬੀ ਸਤਵਿੰਦਰ ਕੌਰ ਸਪੁਤ੍ਰੀ ਸੰਤ ਪਿਆਰਾ ਸਿੰਘ ਸਚਦੇਵ

19. ਸ: ਹਰਜੀਤ ਸਿੰਘ ਖਾਣੀ ਜੋ

4 ਲੜਕੇ

.....

ਸਪੁਰ੍ਹ ਸੰਤ ਨਰਿੰਦਰ ਸਿੰਘ

ਬੀਬੀ ਦਰਸ਼ਨ ਕੌਰ ਸਪੁਰ੍ਹੀ ਸੰਤ ਕਿਰਪਾਲ ਸਿੰਘ

20. ਸ: ਗੁਰਚਰਨ ਸਿੰਘ ਚਾਵਲਾ (39)

2 ਲੜਕੇ

3 ਲੜਕੀਆਂ

ਬੀਬੀ ਅਦਿਤ ਕੌਰ ਸਪੁਰ੍ਹੀ ਸੰਤ ਈਸਰ ਸਿੰਘ ਮਨਚੰਦਾ

ਕ੍ਰਿਪਾ ਦ੍ਰਿਸ਼ਟੀ

11.55 ਤਕ ਸਾਰੇ ਨਾਮਧਾਰੀ ਘਰਾਂ ਵਿਚ ਚਰਨ ਪਾਏ। ਇਕ ਫਰਨੀਚਰ ਦੀ ਦੁਕਾਨ, ਜੋ ਕਿ ਸ: ਗੁਰਚਰਨ ਸਿੰਘ ਦੀ ਹੀ ਸੀ, ਇਕ ਫੋਲਡਿੰਗ ਮੰਜੇ ਵਲ ਸਤਿਗੁਰੂ ਜੀ ਰੁਚਿਤ ਹੋਏ, ਹੱਥ ਲਾਇਆ ਅਤੇ ਕੀਮਤ ਪੁੱਛੀ (750 ਟਿੱਕਲ)। ਲਉਫੇ ਪਹਿਰ ਓਹੋ ਮੰਜਾ ਅੱਛੀ ਤਰ੍ਹਾਂ ਪੈਕ ਕਰਕੇ ਸ: ਗੁਰਚਰਨ ਸਿੰਘ ਭੇਟਾ ਕਰਨ ਹਿਤ ਲੈ ਆਇਆ। ਸਤਿਗੁਰੂ ਜੀ ਨੇ ਆਨੰਦ ਬਖਸ਼ਦੇ ਨੇਤਰਾਂ ਨਾਲ ਦੋਹਾਂ ਵਲ ਵੇਖਿਆ, ਮੰਜੇ ਅਤੇ ਮੰਜਾ ਭੇਟਾ ਕਰਨ ਵਾਲੇ ਵਲ।

ਧਰਮਸਾਲਾ ਚੰਗ ਮਈ

ਸ਼ਾਮੀਂ 5 ਵਜੇ ਨਾਮਧਾਰੀ ਧਰਮਸਾਲਾ ਵਿਖੇ ਪਹੁੰਚੇ। ਸਾਧ ਸੰਗਤ ਵਿਕੱਤਰ ਹੋ ਰਹੀ ਸੀ ਅਤੇ ਸਤਿਗੁਰੂ ਜੀ ਦਾ ਇੰਤਜ਼ਾਰ ਸੀ। 5.15 ਤੇ ਸੱਚੇ ਪਾਤਸ਼ਾਹ ਜੀ ਨਿਕਟੀ ਸੇਵਕਾਂ ਸਮੇਤ ਪਧਾਰੇ। ਪੂਰਬਾ ਨੇ ਨਾਮਸਿਮਰਨ ਆਰੰਭ ਦੀ ਅਰਦਾਸ ਕੀਤੀ। ਧਰਮਸਾਲਾ ਹਾਲ ਦਾਈ ਸੈ ਵਿਅਕਤੀਆਂ ਦੇ ਬੈਠਣ ਜੋਗਾ ਹੈ। ਇਸ ਵੇਲੇ ਇਸ ਵਿਚ ਸਵਾ ਦੋ ਸੌ ਨਰ ਨਾਰ ਬੈਠੇ ਹੋਏ ਹਨ। ਹਾਲ ਦੀਵਾਰਾਂ ਤੇ ਦੋ ਚਾਰ, ਸਤਿਗੁਰੂਆਂ ਦੀਆਂ ਤਸਵੀਰਾਂ ਸੌਭਾ ਪਾ ਰਹੀਆਂ ਸਨ। ਉਤਸਾਹ ਵਰਧਕ ਸਮਾਂ ਸੀ।

6.15 ਵਜੇ ਤਾਂ ਸਿਮਰਨ ਸਮਾਪਤੀ ਦੀ ਅਰਦਾਸ ਹੋਈ। ਅਤੇ ਸ੍ਰੀ ਗੁਰੂ ਸਿੰਘ ਸਭਾ ਗੁਰਦੁਆਰਾ ਦੇ ਗ੍ਰੰਥੀ ਗਿਆਨੀ ਬਲਵੰਤ ਸਿੰਘ ਹੁਰਾਂ ਸ਼ਬਦ ਗਾਇਨ ਕੀਤਾ :

ਦੁਇ ਦੁਇ ਲੋਚਨ ਪੇਖਾ। ਹਉ ਹਰਿ ਬਿਨੁ ਅਉਰੁ ਨ ਦੇਖਾ।

ਨੈਨ ਰਹੇ ਰੰਗੁ ਲਾਈ। ਅਬ ਬੇਗਲ ਕਹਨੁ ਨ ਜਾਈ। ੧।

ਹਮਰਾ ਭਰਮੁ ਗਇਆ ਭਉ ਭਾਗਾ।

ਜਬ ਰਾਮ ਨਾਮ ਚਿਤੁ ਲਾਗਾ। ੧। ਰਹਾਉ।

ਬਾਜੀਗਰ ਡੰਕ ਬਜਾਈ। ਸਭ ਖਲਕ ਤਮਾਸੇ ਆਈ।

ਬਾਜੀਗਰ ਸੁੰਗੁ ਸਕੇਲਾ। ਅਪਨੈ ਰੰਗ ਰਵੈ ਅਕੇਲਾ। ੨।

ਕਥਨੀ ਕਹਿ ਭਰਮੁ ਨ ਜਾਈ। ਸਭ ਕਥਿ ਕਥਿ ਰਹੀ ਲੁਕਾਈ।

ਜਾਕਉ ਗੁਰਮੁਖਿ ਆਪਿ ਬੁਝਾਈ। ਤਾਕੇ ਹਿਰਦੈ ਰਹਿਆ ਸਮਾਈ। ੩।

ਗੁਰ ਕਿੰਚਤ ਕਿਰਪਾ ਕੀਨੀ। ਸਭੁ ਤਨੁ ਮਨੁ ਦੇਹ ਹਰਿ ਲੀਨੀ।

ਕਹਿ ਕਬੀਰ ਰੰਗਿ ਰਾਤਾ। ਮਿਲਿਓ ਜਗ ਜੀਵਨ ਦਾਤਾ। ੪। ੪।

[ਆਦਿ ਗ੍ਰੰਥ ਪੰਨਾ ੬੫੫]

ਗਿਆਨੀ ਜੀ ਦਾ ਦੂਜਾ ਸ਼ਬਦ ਵੀ ਭਾਵ ਪੂਰਤ ਸੀ :

ਧਨੁ ਸੁ ਵੇਲਾ ਜਿਤੁ ਦਰਸਨੁ ਕਰਣਾ ।

ਹਉ ਬਲਿਹਾਰੀ ਸਤਿਗੁਰ ਚਰਣਾ । ੧ ।

ਜੀਅ ਕੇ ਦਾਤੇ ਪ੍ਰੀਤਮ ਪ੍ਰਭ ਮੇਰੇ ।

ਮਨੁ ਜੀਵੈ ਪ੍ਰਭੁ ਨਾਮ ਚਿਤੇਰੇ । ੧ । ਰਹਾਉ ।

ਸਚੁ ਮੰਤ੍ਰ ਤੁਮਾਰਾ ਅੰ ਮ੍ਰਿਤੁ ਬਾਣੀ । ਸੀਤਲ ਪੁਰਖ ਦ੍ਰਿਸਟਿ ਸੁਜਾਣੀ । ੨

ਸਚੁ ਹੁਕਮੁ ਤੁਮਾਰਾ ਤਖਤਿ ਨਿਵਾਸੀ ।

ਆਇ ਨ ਜਾਵੈ ਮੇਰਾ ਪ੍ਰਭੁ ਅਬਿਨਾਸੀ । ੩ ।

ਤੁਮ ਮਿਹਰਵਾਨ ਦਾਸ ਹਮਦੀਨਾ ।

ਨਾਨਕ ਸਾਹਿਬੁ ਭਰਪੂਰਿ ਲੀਣਾ । ੪ । ੨ ।

[ਆਦਿ ਗ੍ਰੰਥ ਪੰਨਾ ੫੬੨

ਸੰਤ ਜਗਤ ਸਿੰਘ ਲੰਪਾਛ

ਸਤਿਗੁਰੂ ਜੀ ਦੇ ਪਰਮ ਸ਼ਰਧਾਲੂ ਤੇ ਵਡੇਰੇ ਕਾਰੋਬਾਰੀ ਸੰਤ ਜਗਤ ਸਿੰਘ ਸ਼ਹਿਰ ਲੰਪਾਛ ਵਾਲੇ ਪਿਛਲੇ ਕੁਛ ਸਮੇਂ ਤੋਂ ਬਿਮਾਰ ਹਨ । ਸਤਿਗੁਰੂ ਜੀ ਨੂੰ ਅਰਜ਼ ਕੀਤੀ ਗਈ ਸੀ ਕਿ ਉਨ੍ਹਾਂ ਨੂੰ ਲੰਪਾਛ ਜਾ ਕੇ ਦਰਸ਼ਨ ਦੇ ਕੇ ਕਿਰਤਾਰਥ ਕਰਨ । ਪ੍ਰੰਤੂ ਸਰੀਰ ਕਰਕੇ ਸਤਿਗੁਰੂ ਜੀ ਵੀ ਅਸਵਸਥਤਾ ਵਿਚ ਚਲ ਰਹੇ ਸਨ । ਪਰ ਸਿੱਖ, ਸਤਿਗੁਰੂ ਜੀ ਦੇ ਏਨਾ ਨਜ਼ਦੀਕ ਆਇਆ, ਕਿਵੇਂ ਬਿ-ਦਰਸ਼ਨਾ ਰਹੇ । ਪਰਵਾਰ ਨੇ ਉਪਰਾਲਾ ਕੀਤਾ । ਸੰਤ ਜਗਤ ਸਿੰਘ ਲੰਪਾਛ ਤੋਂ ਆਰਾਮਦਿਹ ਕਾਰ ਲੈ ਕੇ ਦੀਵਾਨ ਵਿਚ ਹੀ ਆ ਹਾਜ਼ਰ ਹੋਏ । ਦਰਸ਼ਨ ਕੀਤੇ । ਗਦ ਗਦ ਹੋ ਗਏ । ਸਿੱਖ ਦੇ ਮਨ ਨੂੰ ਸੰਤੋਖ ਆ ਗਿਆ । ਸਰਬ ਸੁਖਾ ਗੁਰ ਦਰਸ਼ਨ ਪਾਏ ।

ਸੰਤਾਂ ਦੇ ਵੱਡੇ ਲੜਕੇ ਸ: ਮੋਹਰ ਸਿੰਘ ਨੇ ਅਤੇ ਜਿਨ੍ਹਾਂ ਦੇ ਘਰ ਡੇਰਾ ਸੀ, ਸ: ਗੁਰਚਰਨ ਸਿੰਘ ਨੇ ਪ੍ਰਸ਼ਾਦ ਫਕਟ ਸਮੇਂ, ਦੁਪਹਿਰੇ, ਬਿਨੈ ਕੀਤੀ ਸੀ : ਕਿਰਪਾ ਕਰਕੇ, ਨੇੜੇ ਆਏ ਹੋ ਲੰਪਾਛ ਜ਼ਰੂਰ ਚਰਨ ਪਾਓ । ਸੰਤ ਜਗਤ ਸਿੰਘ ਜੀ ਉਡੀਕ ਰਹੇ ਹਨ । ਸ੍ਰੀ ਸਤਿਗੁਰੂ ਜੀ ਨੇ ਫ਼ਰਮਾਇਆ ਸੀ : ਹੁਣ ਮੇਰੇ ਸਰੀਰ ਨੂੰ ਮੁਨਾਸਬ ਆਰਾਮ ਦੀ ਲੋੜ ਹੈ । ਰਾਤੀਂ । ਵਜੇ ਸਉਂ ਕੇ ੩ ਵਜੇ ਫੇਰ ਇਸ਼ਨਾਨ ਪਾਣੀ ਕਰਕੇ ਤਿਆਰ ਹੋਇਆ, ਨਿੱਤ ਨੌਮ ਕੀਤਾ, ਵਾਰ ਸੁਣੀ । ਮੈਂ ਹੁਣ ਵੀ ਜਾ ਸਕਦਾ ਹਾਂ ਜੇ ਸ਼ਾਮ ਦਾ ਦੀਵਾਨ ਨ ਲਾਓ ਤਾਂ । ਢਾਈ ਘੰਟੇ ਦਾ ਸਮਾਂ ਤਾਂ ਲੰਪਾਛ ਲਈ ਚਰੂਰ ਲਗੇਗਾ ਮੋਹਰ ਸਿੰਘ—ਗੁਰਚਰਨ ਸਿੰਘ ਹੁਰਾਂ ਹਕੀਕਤ ਸਮਝ ਲਈ । ਫਿਰ ਸ: ਮੋਹਰ ਸਿੰਘ ਜੀ ਜਾ ਕੇ ਪਿਤਾ ਜੀ ਨੂੰ ਲੈ ਆਏ ।

ਕੀਰਤਨ ਨਿਰਮੋਲਕ ਹੀਰਾ

ਗਿਆਨੀ ਬਲਵੰਤ ਸਿੰਘ ਜੀ ਦੇ ਸ਼ਬਦਾਂ ਦੀਆਂ ਤਰਜ਼ਾਂ-ਧਾਰਨਾਂ—ਭਾਵੇਂ ਪ੍ਰਚਲਤ ਗੁਰਦੁਆਰਾ ਵੰਗ ਅਨੁਸਾਰ ਹੀ ਸਨ ਪਰ ਉਨ੍ਹਾਂ ਦੀ ਲਿਵ ਅਤੇ ਪ੍ਰੇਮ ਦਸਦੇ ਸਨ ਕਿ

ਜਿਸ ਸਤਿਗੁਰੂ ਤੋਂ ਉਹ ਬਲਿਹਾਰ ਜਾ ਰਹੇ ਹਨ ਉਹ ਠੀਕ ਹੀ ਚਰਨਾਂ ਵਾਲਾ ਹੈ ਅਤੇ ਉਸਨੂੰ ਪ੍ਰਤਖ ਦਰਸ਼ਨ ਦੇ ਰਿਹਾ ਹੈ ।

੬.30 ਵਜੇ ਸਤਿਗੁਰੂ ਜੀ ਨੇ ਅਪਣਾ ਦਿਲਰੁਬਾ ਸੁਰ ਕਰਕੇ ਤਰਬਾਂ ਦੀ ਬਰਬਰਾਹਟ ਵਿਚੋਂ ਪਹਾੜੀ ਰਾਗ ਦੀ ਮਧੁਰਤਾ ਨੂੰ ਰੂਪਮਾਨ ਕੀਤਾ । ਫਿਰ ਆਪ ਮੰਗਲਾ-ਚਰਣ ਕਰਕੇ ਸ਼ਬਦ ਦੀ ਟੇਕ ਲਈ :

ਵਿਣੁ ਤੁਧੁ ਹੋਰੁ ਜਿ ਮੰਗਣਾ ਸਿਰਿ ਦੁਖਾ ਕੈ ਦੁਖ ।

ਦੇਹਿ ਨਾਮੁ ਸੰਤੋਖੀਆ ਉਤਰੈ ਮਨ ਕੀ ਭੁਖ ।

ਗੁਰਿ ਵਣੁ ਤਿਣੁ ਹਰਿਆ ਕੀਤਿਆ ਨਾਨਕ ਕਿਆ ਮਨੁਖ । ੨ ।

[ਆਦਿ ਗ੍ਰੰਥ, ਪੰਨਾ ੯੫੮

ਸਤਿਗੁਰੂ ਜੀ ਨੇ ਪਹਿਲੇ ਸ਼ਬਦਾਂ ਦਾ ਉੱਤਰ ਇਸ ਸਲੋਕ ਨਾਲ ਦੇ ਦਿਤਾ ਸੀ ।

ਸ਼ਬਦ ਕੀਰਤਨ ਦੀ 7 ਵਜੇ ਸਮਾਪਤੀ ਹੋ ਗਈ । ਉਪਰੰਤ ਪ੍ਰੀਤਮ ਸਿੰਘ ਕਵੀ ਨੇ "ਮੰਗਣ" ਦੀ ਭਾਵ ਪੂਰਣ ਵਿਆਖਿਆ ਕੀਤੀ । 20 ਮਿੰਟ ਦਾ ਕਥਨ ਸਹੀ ਪ੍ਰਭਾਵ ਛੱਡ ਗਿਆ । ਫੇਰ 40 ਮਿੰਟ ਲਈ ਸਤਿਗੁਰਾਂ ਕਿਰਪਾ ਕੀਤੀ ।

ਉਪਦੇਸ਼ ਦੇ ਨੁਕਤੇ

- ਜਦੋਂ ਚਰਿਤਰ ਹੀਨਤਾ ਆ ਜਾਂਦੀ ਹੈ ਓਦੋਂ ਬੰਦਾ ਘਟੀਆ ਮੰਗਾ ਤੇ ਉਤਰ ਆਉਂਦਾ ਹੈ । ਜਿਵੇਂ, ਸਤਿਗੁਰੂ ਰਾਮ ਸਿੰਘ ਜੀ ਤੋਂ ਪੰਜਾਬ ਦੇ ਇਕ ਜਾਗੀਰਦਾਰ ਅਤੇ ਫੌਜੀ ਸਰਦਾਰ ਪੰਜਾਬ ਸਿੰਘ ਨੇ ਮੰਗ ਮੰਗੀ : ਸ਼ਰਾਬ ਅਤੇ ਕੰਜਰੀ । ਸਤਿਗੁਰਾਂ ਗੁੱਸੇ ਨਾਲ ਬਚਨ ਕੀਤਾ : ਜਾਹ ਓਇ ਪੰਜਾਬਿਆ ਖਰਾਬਿਆ, ਗਲ ਕੇ ਮਰੇਂਗਾ ।
- ਕੋਈ ਦੱਸੇ ਕਿਸੇ ਨੇ ਪੁਤਰ, ਕਲਤਰ, ਲਛਮੀ, ਮਾਇਆ ਤੋਂ ਸੁਖ ਪਾਇਆ ਹੈ, ਮੈਂ ਉਸਨੂੰ ਦੱਸਾਂਗਾ ਕਿ ਉਹ ਦੁਖੀ ਕਿਸ ਗੱਲੋਂ ਹੈ ?
- ਭਾ: ਸੁਚਾਟ ਦੀ ਮੰਗ ਕਿੰਨੀ ਸਾਰਥਕ ਅਤੇ ਉਤਮ ਹੈ ਕਿਉਂਕਿ ਉਹ ਸਾਰ ਨਾਥ ਆਦਿ ਤੀਰਥਾਂ ਤੋਂ ਵੱਧ ਮਹਾਨਤਾ ਭੈਣੀ ਸਾਹਿਬ ਨੂੰ ਦਿੰਦਾ ਹੈ ਇਸ ਲਈ ਭਾਰਤ ਜਾ ਕੇ ਭੈਣੀ ਸਾਹਿਬ ਦਾ ਦਰਸ਼ਨ ਕਰਨਾ ਹੈ । ਫਿਰ ਤਾਕੀਦ ਕਰਕੇ ਅਪਣੇ ਸ਼ਾਂਤੀ ਮੰਦਰ ਦੇ ਉਦਘਾਟਨ ਅਤੇ ਨੀਂਹ ਪੱਥਰ ਰਖਣ ਲਈ ਮੰਨੂੰ ਸੌਂਦਿਆ ।
- ਇਕ ਵਾਰ ਰਾਜਾ ਬਿਲਾਸ ਪੁਰੀਆ (ਹਿਮਾਚਲ) ਦੋ ਘੰਟੇ ਮੇਰੇ ਨਾਲ ਰਿਹਾ । ਉਸਨੇ ਦੱਸਿਆ ਕਿ ਉਹਦੇ ਰਾਜ ਵਿਚ ਪੂਰਣ ਸ਼ਰਾਬ ਬੰਦੀ ਹੈ ਪਰ ਕੀ ਕਰੇ ਅਨੰਦਪੁਰ ਸਾਹਿਬ ਤੋਂ ਬਲੈਂਡਰ ਆ-ਆ ਵਿਕਦੇ ਹਨ । ਮੈਨੂੰ ਤਾਂ ਸੁਣ ਕੇ ਬਹੁਤ ਸ਼ਰਮ ਮਹਿਸੂਸ ਹੋਈ ।
- ਅਸੀਂ ਸਿੱਖੀ ਵਲ ਵਧਣ ਦਾ ਚਾਰਾ ਕਰੀਏ । ਗੁਰੂ ਵਲ ਸਨਮੁਖ ਰਹਿਣ ਦਾ ਉਦਮ ਅਤੇ ਚਾਰਾ ਕਰੀਏ ।
- ਸੰਤ ਵੁਲਾ ਸਿੰਘ ਚਾਵਲਾ ਦਾ ਆਪਣੇ ਬੱਚਿਆਂ ਨੂੰ ਕਹਿਣ ਸੀ : ਕਾਕਾ,

ਆਪਣੀ ਸਨਮੁਖਤਾ ਗੁਰੂ ਵਲ ਰਖੋ। ਸਤਿਗੁਰਾਂ ਦੇ ਨਾਲ ਦੇ ਸੇਵਕਾਂ ਜਾਂ ਹੋਰ ਸੰਤਾਂ ਤੇ ਤੁਹਾਡੀ ਭਾਵਨਾ ਅਟਕ ਗਈ ਤਾਂ ਉਹ ਜਦੋਂ ਸਤਿਗੁਰਾਂ ਨਾਲ ਤੜਿੰਗ ਹੋਏ ਤੁਸੀਂ ਵੀ ਨਾਲ ਵੀ ਭਟਕ ਜਾਓਗੇ। ਸਦਾ ਸਤਿਗੁਰੂ ਵਲ ਸਨਮੁਖ ਰਹੋ।

—ਸੰਤ ਰਲਾ ਸਿੰਘ ਜੀ ਨੇ ਜਿਨ੍ਹਾਂ ਨੂੰ ਬਹੁਤ ਨਿਵਾਜਿਆ ਉਹ ਸ: ਅਮਰ ਸਿੰਘ ਨੰਬਰਦਾਰ ਨਕੋੜਾ (ਸਰਸਾ) ਅਤੇ ਬੀਬੀ ਲਾਭ ਕੌਰ ਸਤਿਗੁਰਾਂ ਵਲ ਏਨੇ ਵਿਸ਼ਵਾਸ ਭਰੇ, ਸਿੱਖੀ ਵਿਚ ਏਨੇ ਪਰਪਕ ਰਹੇ ਕਿ ਇਕ ਵਾਰ ਉਨ੍ਹਾਂ ਦੇ ਬੱਚੇ ਦੀ ਆਪਣੀ ਗਲਤੀ ਨਾਲ ਚੱਕੀ ਮਸ਼ੀਨ ਦੇ ਪਟੇ ਵਿਚ ਬਾਂਹ ਆ ਗਈ। ਬੱਚਾ ਚਲਦੇ ਇੰਜਨ ਕਾਰਨ ਫੀਤਾ ਫੀਤਾ ਹੋ ਗਿਆ। ਪੁਲਿਸ ਵਾਲੇ ਆਏ ਤਾਂ ਮਾਈ ਲਾਭ ਕੌਰ ਨੇ ਆਖਿਆ : ਵੀਰਾ, ਦੋਸ ਕਿਸੇ ਦਾ ਵੀ ਨਹੀਂ। ਇਹ ਕਿਤੇ ਵੀ ਮਰ ਸਕਦਾ ਸੀ, ਹੁਣ ਤਾਂ ਸਤਿਗੁਰੂ ਦੀ, ਸਾਧ ਸੰਗਤ ਦੀ ਸੇਵਾ ਕਰਦਿਆਂ ਇਸ ਤਰ੍ਹਾਂ ਹੋਇਆ ਹੈ। ਮੇਰੀ ਕੋਈ ਸ਼ਕਾਇਤ ਨਹੀਂ।...ਪੁਲਿਸ ਵਾਲੇ ਮੂੰਹ ਤਕਦੇ ਰਹਿ ਗਏ।

—ਇਕ ਵਾਰ, ਠਾਕਰ ਜੀ ਕੇਸਰ ਕਿੱਲੀ (ਸੰਤ ਕੇਸਰ ਸਿੰਘ ਜੀ) ਮੁਹਾਵੇ ਵਾਲਿਆਂ ਦੀਵਾਨ ਵਿਚ ਆ ਕੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਬਾਰ ਬਾਰ ਮੱਥਾ ਟੇਕਿਆ। ਕਿਸੇ ਪੁੱਛਿਆ : ਸੰਤ ਜੀ ਏਨੀ ਵਾਰ ਮੱਥਾ ਕਿਉਂ ? ਕਹਿਣ ਲਗੇ : ਮੇਰੇ ਦਿਨ ਨਜ਼ਦੀਕ ਆ ਰਹੇ ਹਨ। ਮੈਂ ਵੇਖਦਾ ਹਾਂ ਜਿੰਨੇ ਮੱਥੇ ਟੇਕ ਲਵਾਂਗਾ, ਓਨਾ ਮੇਰਾ ਅਗਲਾ ਸਥਾਨ ਸੁਖਦਾਈ ਬਣ ਜਾਵੇਗਾ। ਮੇਰਾ ਜਨਮ ਮਰਨ ਦਾ ਗੇੜਾ ਮੁਕ ਜਾਵੇਗਾ।

—ਗੁਰੂ ਬਾਲਕ ਸਿੰਘ ਜੀ ਦੇ ਦਰਬਾਰ ਵਿਚ, ਕਿਸੇ ਲੋੜਵੰਦ ਨੇ ਭਾਈ ਸੰਤ ਸਿੰਘ ਤੋਂ ਲੋਈ ਮੰਗੀ। ਸੰਤ ਸਿੰਘ ਹੁਰਾਂ ਵੇਖ ਕੇ ਅੱਛਾ ਕੰਬਲ ਲਿਆ ਦਿਤਾ। ਲੋਣ ਵਾਲੇ ਦੀ ਆਸ਼ੀਰਵਾਦ ਸੁਣ ਕੇ ਸੰਤ ਸਿੰਘ ਨੇ ਕੰਬਲ ਵਾਪਸ ਲੈ ਲਿਆ : ਮੈਂ, ਤੈਨੂੰ ਦਿਤਾ ਭੂਰਾ ਹੰਦਾਉਣ ਵਾਸਤੇ ਇਸ ਲੋਕ ਵਿਚ ਮੁੜ ਕੇ ਨਹੀਂ ਆਉਣਾ ਚਾਹੁੰਦਾ। ਫੇਰ ਬਿਨਾ ਅਸੀਸ ਲੋਣ ਤੋਂ ਭੂਰਾ ਦੇ ਕੇ ਵਿਦਾ ਕੀਤਾ।

—ਬੱਚਿਆਂ ਨੂੰ ਆਪਣੇ ਸਭਿਆਚਾਰ ਅਤੇ ਬੋਲੀ ਦੀ ਤਾਲੀਮ ਰੱਖਣਾ ਦਿਓ ਨਹੀਂ ਤਾਂ ਸਮਾਂ ਬੀਤਣ ਤੇ ਪਛਤਾਓਗੇ। ਭਜਨ ਬਾਣੀ ਦੀ ਚੇਟਕ ਬੱਚਿਆਂ ਨੂੰ ਲਾਓ ਅਤੇ ਇਨ੍ਹਾਂ ਨੂੰ ਗੁਰਮੁਖੀ ਪੜ੍ਹਾਓ। ਸਿੱਖ ਬਣੋ ਅਤੇ ਸਿੱਖ ਬਣਾਓ।

ਸੂਬਾ ਇੰਦਰ ਸਿੰਘ ਜੀ

ਸ੍ਰੀ ਸਤਿਗੁਰੂ ਜੀ ਨੇ ੪ ਵਜੇ ਰਾਤੀਂ ਪ੍ਰਵਚਨ ਸਮਾਪਤ ਕੀਤਾ ਤਾਂ ਸੂਬਾ ਇੰਦਰ ਸਿੰਘ ਜੀ ਨੇ ਬੇਨਤੀ ਕੀਤੀ : ਸੱਚੇ ਪਾਤਸ਼ਾਹ ਕੱਲ ਭੋਗ ਪੈਣ ਪਿਛੋਂ ਕੜਾਹ ਪ੍ਰਸ਼ਾਦ ਦੇ ਗੱਢੇ ਆਪ ਜੀ ਸੰਗਤ ਨੂੰ ਵਰਤਾਓ। ਸ੍ਰੀ ਸਤਿਗੁਰੂ ਜੀ ਨੇ ਹਦਾਇਤ ਕੀਤੀ : ਤਾਂ ਫਿਰ ਭੋਗ ਵਾਸਤੇ ਕੜਾਹ ਪ੍ਰਸ਼ਾਦ ਖੂਹ ਦੇ ਜਲ ਦਾ ਅਤੇ ਸੋਧ ਦਾ ਤਿਆਰ

ਕਰਵਾਇਓ । ਆਮ ਵਰਤਣ ਲਈ ਜਿਵੇਂ ਤੁਹਾਨੂੰ ਸਹੂਲਤ ਹੋਵੇ ਤਿਵੇਂ ਬਣਵਾਓ ।
ਅਤੇ ਸੂਬਾ ਜੀ ਨੂੰ ਮਾਣ ਦਿਤਾ : ਮੈਨੂੰ ਵਰਤਣ ਦੀ ਡਿਉਟੀ ਲਗਾ ਕੇ ਮੈਥੋਂ ਇਕ
ਚੰਗਾ ਕੰਮ ਕਰਵਾਓਗੇ ।

ਸੂਬਾ ਜੀ ਨੇ ਨਮਰ ਭਾਵ ਨਾਲ ਸਾਧ ਸੰਗਤ ਵਿਚ ਉਠ ਕੇ ਸ੍ਰੀ ਸਤਿਗੁਰੂ ਜੀ,
ਮਾਤਾ ਜੀ, ਬੈਂਕੋਕ ਅਤੇ ਸਿਆਮ ਦੀ ਸੰਗਤ ਤੇ ਨਾਲ ਹੀ ਪ੍ਰੀਤਮ ਸਿੰਘ ਕਵੀ ਦਾ
ਧਨਵਾਦ ਕੀਤਾ । ਸ਼ੁਕਰਾਨਾ ਅਦਾ ਕੀਤਾ ਸਤਿਗੁਰਾਂ ਦਾ ਕਿ ਆਪ ਜੀ ਨੇ ਵਕਤ ਦੀ
ਬੁਝੋਂ ਵਿਚੋਂ ਵੀ ਚੰਗਮਈ ਦਰਸ਼ਨ ਦੇਣ ਲਈ ਸਮਾਂ ਕਢਿਆ । ਅੰਤ ਉਤੇ ਅਰਜ਼
ਕੀਤੀ : ਸੱਚੇ ਪਾਤਸ਼ਾਹ ਵਿਸਾਰਨਾ ਨਾ । ਦੇਖੋਂ ਦੀ ਸੰਗਤ ਨੂੰ ਆਪਣੇ ਬੱਚੇ ਜਾਣ ਕੇ
ਜਦੋਂ ਵੀ ਥਾਈਲੈਂਡ ਦਰਸ਼ਨ ਦਿਓ ਜ਼ਰੂਰ ਸਮਾਂ ਦੇ ਕੇ ਨਿਵਾਜਣਾ । ਸਿੱਖੀ ਦਾਨ
ਦੇਣਾ । ਸਾਡੀ ਚਰਨ ਕੰਵਲਾਂ ਤੋਂ ਪ੍ਰੀਤੀ ਨਾ ਟੁਟੇ ।

ਸੂਬਾ ਜੀ ਨੇ ਅਗਲੇ ਦਿਨ ਦਾ ਪ੍ਰੋਗਰਾਮ ਦੱਸਿਆ ਅਤੇ ਦੀਵਾਨ ਦੀ ਸਮਾਪਤੀ
ਹੋ ਗਈ ।

ਸਤਿਗੁਰੂ ਜੀ ਤਾਂ ਡੇਰੇ ਪਧਾਰੇ ਧਰਮਸਾਲਾ ਵਿਚ ਲੰਗਰ ਛਕਣ ਲਈ ਪੰਗਤਾਂ
ਲਗ ਗਈਆਂ । ਥਾਈਲੈਂਡ ਵਿਚ ਗੁਰੂ ਕੇ ਲੰਗਰ ਦਾ ਅਰਥ ਹੈ 5 ਤੋਂ 10 ਸਬਜ਼ੀਆਂ,
ਵਿਵਿਧ ਭਾਂਤ ਦੇ ਚਾਵਲ, ਚਟਨੀਆਂ ਆਦਿ ਪਦਾਰਥ ।

ਸ: ਗੁਰਚਰਨ ਸਿੰਘ ਕੇ ਘਰ

ਸੱਚੇ ਪਾਤਸ਼ਾਹ ਮੇਰੀ ਗ਼ਰੀਬੀ ਨੂੰ ਵੇਖ ਕਦੇ ਕਦੇ ਮੇਰੇ ਵਲ ਵਿਸ਼ੇਸ਼ ਮੋਹ ਪਿਆਰ
ਪਰਦਰਸ਼ਤ ਕਰਦੇ ਹਨ । ਅੱਜ ਮੈਨੂੰ ਸ: ਗੁਰਚਰਨ ਸਿੰਘ ਕੇ ਮਕਾਨ ਦੀ ਤੀਜੀ ਛੱਤ
ਲੈ ਜਾ ਕੇ ਪਹਾੜੀ ਉਤਲੇ ਬੰਧ ਮੰਦਰ ਦੀਆਂ ਬਿਜਲੀ ਬੱਤੀਆਂ ਦਿਖਾਣ ਦੀ ਕਿਰਪਾ
ਕੀਤੀ । ਸੇਠ ਜੀ, ਪ੍ਰਧਾਨ ਜੀ ਅਤੇ ਸ: ਮਨਚੰਦਾ ਆਦਿ ਹੋਰ ਵਿਅਕਤੀ ਵੀ
ਮੌਜੂਦ ਸਨ ।

ਪ੍ਰਧਾਨ ਜਸਪਾਲ ਸਿੰਘ ਨੇ ਖ਼ਬਰ ਸੁਣਾਈ ਕਿ ਜਾਪਾਨ ਵਿਚ ਗਏ ਚੀਨ ਦੇ
ਵਾਈਸ ਪੈਜੀਡੈਂਟ ਨੇ ਪਹਿਲੀ ਦਾਅਵਤ ਤੇ ਹੀ ਰੂਸ ਦੇ ਖ਼ਿਲਾਫ਼ ਫ਼ੀਂਟਾਕਸ਼ੀ
ਕੀਤੀ । ਜਾਪਾਨ ਦੇ ਪ੍ਰੀਮੀਅਰ ਫ਼ਾਕੁਡਾ ਨੇ ਤੁਰਤ ਕਿਹਾ : ਰੂਸ ਬਾਰੇ ਆਪਣੇ ਦੋਰੇ
ਵਿਚ ਕੁਝ ਨ ਆਖੋ, ਸਾਡੀ ਉਸ ਨਾਲ ਦੋਸਤੀ ਹੈ ।

ਮੇਰੇ ਨਾਲ ਦੇ

ਇਸ ਪ੍ਰਸੰਗ ਵਿਚ ਗੱਲ ਥਾਤ ਚਲਦਿਆਂ ਜਸਪਾਲ ਸਿੰਘ ਨੇ ਮੈਨੂੰ ਪੁਛਿਆ ।
ਤੁਸੀਂ ਕਿਹੜੇ ਕਮਿਊਨਿਸਟ ਹੋ ?

ਸਤਿਗੁਰੂ ਜੀ ਨੇ ਮੇਰੇ ਕੁਝ ਵੀ ਬੋਲਣ ਤੋਂ ਪਹਿਲੋਂ, ਝਟਪਟ ਉੱਤਰ ਦਿਤਾ ।
‘ਕਵੀ ਹੁਰੀਂ’ ਰੂਸ ਦੇ ਨਾਲ ਦੇ ਹਨ ਅਤੇ ਮੈਂ ਕਵੀ ਹੁਰਾਂ ਦੇ ਨਾਲ ਦਾ ਹਾਂ । ਜਾਂ ਇੰਜ
ਕਹਿ ਲਓ, ਮੈਂ ਰੂਸ ਦੇ ਨਾਲ ਦਾ ਹਾਂ, ਕਵੀ ਹੁਰੀਂ ਮੇਰੇ ਨਾਲ ਦੇ ਹਨ । ਅਤੇ ਇਸ
ਸਮੇਂ ਸਤਿਗੁਰਾਂ ਨੇ ਇਕ ਰੂਸੀ ਵਿਦਵਾਨ ਜੋ ਕਿ ਭਾਰਤੀ ਭਾਸ਼ਾਵਾਂ ਦਾ ਵੀ ਪਾਰੰਕਤ

ਹੈ, ਸ੍ਰੀ ਚੈਲੀਸੇਵ ਨੂੰ ਯਾਦ ਕੀਤਾ ।

ਆਪ ਜੀ ਨੇ ਬਚਨ ਜਾਰੀ ਰਖਿਆ : 1960-61 ਦੇ ਲਾਗੇ ਅਸਾਂ ਲੇਖਕਾਂ ਦੀ ਇਕ ਕਾਨਫਰੰਸ ਲੁਧਿਆਣੇ ਬੁਲਾਈ, ਜਿਸ ਵਿਚ ਚੈਲੀਸੇਵ ਸਾਡਾ ਪ੍ਰਾਹੁਣਾ ਸੀ । ਕਿਸੇ ਨੇ ਉਸ ਨਾਲ ਮੇਰੀਆਂ ਫੋਟੋ ਪੰਡਤ ਜਵਾਹਰ ਲਾਲ ਨੂੰ ਵਖਾ ਕੇ ਸੀਖਿਆ । ਸਾਡੇ ਕਿਸੇ ਸੂਭ ਚਿੰਤਕ ਨੇ ਸਾਨੂੰ ਵੀ ਆ ਦੱਸਿਆ । ਮੈਂ ਦੀਵਾਨ ਚਮਨ ਲਾਲ ਨੂੰ ਸਲਾਹ ਦਿਤੀ : ਆਪਾਂ ਜਤਨ ਕਰਕੇ ਪੰ: (ਜਵਾਹਰ ਲਾਲ) ਨਹਿਰੂ ਨੂੰ ਸੰਸਾਰ ਸ਼ਾਂਤੀ ਮਿਸ਼ਨ ਵਿਚ ਲਿਆਈਏ ।

ਸੱਚ ਕੇ, ਤਜਵੀਜ਼ ਨਾਲ, ਵਿਗਿਆਨ ਭਵਨ ਦਿੱਲੀ ਵਿਚ ਇਕ ਮੀਟਿੰਗ ਰਖੀ । ਇਸਦੀ ਪ੍ਰਧਾਨਗੀ ਪੰ: ਨਹਿਰੂ ਪਾਸੋਂ ਕਰਵਾਈ । ਝਖ ਮਾਰਨ ਵਾਲੇ ਵਿੰਹਦੇ ਹੀ ਰਹਿ ਗਏ ।

ਏਥੇ ਸਤਿਗੁਰੂ ਜੀ ਨੇ ਚੀਨ ਦੀ ਉਸ ਨੀਤੀ ਨੂੰ ਨਾ ਪਸੰਦ ਕੀਤਾ ਜਿਸ ਅਨੁਸਾਰ ਉਹ ਵੀਅਤਨਾਮ, ਕੰਬੋਡੀਆ ਅਤੇ ਲਾਓਸ ਵਲ ਪਹੁੰਚ ਰਖਦਾ ਹੈ । ਇਹਦੇ ਵਲ ਇੰਗਤ ਕੀਤਾ ਕਿ ਇਕੋ ਮਿਸ਼ਨ ਦੇ ਪ੍ਰਚਾਰਕ ਰੂਸ ਅਤੇ ਚੀਨ ਕਿੱਥੇ ਕਿੱਥੇ ਖਲੋਤੇ ਹਨ ।

ਸਤਿਗੁਰੂ ਜੀ ਨੇ ਬੈਰੂਤ ਵਿਚ ਦੁੱਧ ਧਰਮਾਂ ਵਾਲਿਆਂ ਦੀ ਪਰਸਪਰ ਲੜਾਈ ਨੂੰ ਧਰਮ ਦੀ ਰੂਹ ਤੋਂ ਬਾਹਰਿਆਂ ਦੱਸਿਆ । ਤੇ ਕਹਿਣ ਲਗੇ : ਬੈਰੂਤ ਤਬਾਹੀ ਦੇ ਕੰਢੇ ਪਹੁੰਚ ਗਿਆ ਹੈ । ਸ਼ਹਿਰ ਵਿਚ ਹੁਣ ਖੰਡਹਰ ਦੀ ਦਿੱਸਦੇ ਹਨ । ਸਤਿਗੁਰਾਂ ਯਾਦ ਕੀਤਾ : ਕਿਵੇਂ ਬੈਰੂਤ ਵਿਚ ਹੇਠੋਂ ਤੁਰਿਆ ਅੰਗੂਰ ਵੇਲਾਂ ਬਿਲਡਿੰਗਾਂ ਦੀਆਂ ਤੀਜੀ, ਚੌਥੀ ਛੱਤਾਂ ਤਕ ਫੈਲੀਆਂ ਸੁਹਣੀਆਂ ਲਗਦੀਆਂ ਸਨ । ਮਿੱਠੀ ਤੇ ਲੁਭਾਵਣੀ ਵਰਾਇਟੀ ਦੇ ਅੰਗੂਰ ਦਿੰਦੀਆਂ ਸਨ ।

ਆਰਾਮ ਕਰਨ ਲਈ ਇਸ ਛੱਤੋਂ 10 ਵਜੇ ਹੀ ਹਿੱਲਿਆ ਗਿਆ ।

26 ਅਕਤੂਬਰ 1978, ਵੀਰਵਾਰ

ਬੈਂਕੋਕ, ਥਾਈਲੈਂਡ

ਚੰਗਮਈ ਵਿਖੇ

ਆਸਾ ਦੀ ਵਾਰ ਦਾ ਸੁਕੀਰਤਨ ਸੂਬਾ ਇੰਦਰ ਸਿੰਘ ਜੀ ਚੰਗਮਈ ਵਾਲਿਆਂ ਦੇ ਘਰ ਹੋਇਆ । ਲੰਮੇ ਗਾਲੇ ਦੀ ਸਿਖਰਲੀ ਲੰਬਾਈ ਪਾਸ ਜਾ ਕੇ ਇਹਨਾਂ ਇਕ ਗਾਲੇ ਦਾ ਹੋਰ ਪਿਛਵਾੜਾ ਖਰੀਦ ਲਿਆ ਸੀ । ਏਥੇ ਨਵੀਂ ਉਸਾਰੀ ਕੀਤੀ ਹੈ । ਵਾਰ ਲੁਆਣ ਦਾ ਪ੍ਰਯੋਜਨ ਮਕਾਨ ਦੀ ਚੋਂਠ ਕਰਵਾਣੀ ਤੇ ਸਤਿਗੁਰੂ ਜੀ ਅਤੇ ਸਾਧ ਸੰਗਤ ਦੇ ਚਰਨ ਪੁਆਣੇ ਸਨ । 4 ਵਜੇ ਅਮ੍ਰਿਤ ਵੇਲੇ ਤੋਂ ਜਾਰੀ ਹੋਇਆ ਕੀਰਤਨ 6.15 ਤਕ ਰਿਹਾ । ਹਾਜ਼ਰੀ ਬਹੁਤ ਹੋ ਗਈ । ਮੇਰੇ ਜਾਣ ਤਕ ਸਰੋਤਿਆਂ ਵਿਚ ਗਿਆਨੀ ਬਲਵੰਤ ਸਿੰਘ ਅਤੇ ਰਾਗੀ ਭਾਈ ਜੁਗਿੰਦਰ ਸਿੰਘ (ਤਖਿਆਣੀ—ਬੀੜ ਭਮਾਰਸੀ ਨੇੜੇ) ਪਟਿਆਲਾ ਵੀ ਕੀਰਤਨ ਰਸ ਮਾਣ ਰਹੇ ਸਨ ।

ਇਸ ਤੋਂ ਉਪ੍ਰੰਤ ਤਿੰਨ ਭੋਗ ਆਦਿ ਗ੍ਰੰਥ ਸਾਹਿਬ ਜੀ ਦੇ ਪਾਏ ਗਏ ।

1 ਪਾਠ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ ਨਮਿਤ ।

1 ਪਾਠ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਦਰਸ਼ਨ ਪ੍ਰਾਪਤ ਹੋਣ ਦੀ ਖੁਸ਼ੀ ਵਿਚ ।

1 ਪਾਠ ਨਵੇਂ ਮਕਾਨ ਦੀ ਚੱਠ ਦੇ ਸੰਬੰਧ ਵਿਚ ।

ਅੱਜ ਸੋਧ ਦਾ ਕੜਾਹ ਪ੍ਰਸ਼ਾਦ ਸਤਿਗੁਰੂ ਜੀ ਦੇ ਵਿਦੇਸ਼ ਸਚਿਵ ਸ: ਸੁਰਿੰਦਰ ਸਿੰਘ ਮਨਚੰਦਾ ਨੇ ਬਣਾਇਆ ਅਤੇ ਖੁਲ੍ਹਾ ਬੀਬੀ ਸੁਰਜੀਤ ਕੌਰ ਨੇ । ਸਤਿਗੁਰੂ ਜੀ ਨੇ ਵਿਅੰਗ ਭਰੀ ਟਿਪਣੀ ਕੀਤੀ : ਸੁਰਿੰਦਰ ਦਾ ਬਣਾਇਆ ਪ੍ਰਸ਼ਾਦ ਜ਼ਰਾ ਕੱਚਾ ਰਹਿ ਗਿਆ ਹੈ, ਬੀਬੀ ਸੁਰਜੀਤ ਦਾ ਬਣਾਇਆ ਵਧੇਰੇ ਰੜ੍ਹ ਗਿਆ ਹੈ । ਦੋਹਾਂ ਨੂੰ ਮਿਲਾਇਆਂ ਲੇਖਾ ਬਰਾਬਰ !

ਪੰਗਤਾਂ ਲਗ ਗਈਆਂ । ਸਿੰਘ ਸਭਾ ਗੁਰਦੁਆਰਾ ਦੇ ਸੇਵਕਾਂ ਨੂੰ ਖਾਸ ਮਾਣ ਦਿਤਾ ਗਿਆ । ਚਾਰੇ ਪਾਸੇ ਉਮਾਹ ਅਤੇ ਉਤਸਾਹ ਦੀਆਂ ਲਹਿਰਾਂ ਆ-ਜਾ ਰਹੀਆਂ ਸਨ । ਕਾਰਨ ਸੀ ਸ੍ਰੀ ਸਤਿਗੁਰੂ ਜੀ ਦੁਆਰਾ ਆਪਣੇ ਸਿੱਖਾਂ ਸੇਵਕਾਂ ਨੂੰ ਆਪਣੇ ਕਰ ਕਮਲਾਂ ਦੁਆਰਾ ਕੜਾਹ ਪ੍ਰਸ਼ਾਦ ਵਰਤਾਣਾ । ਵਾਤਾਵਰਣ ਵਿਚ ਇਕ ਆਨੰਦ ਅਤੇ ਮੋਹ ਭਾਵ । ਕੜਾਹ ਪ੍ਰਸ਼ਾਦ ਵਰਤਾਂਦੇ ਸਤਿਗੁਰੂ ਹਰੇਕ ਨੂੰ ਇਕ ਦੋ ਪਿਆਰੇ ਬੋਲ ਵੀ ਆਖ ਰਹੇ ਸਨ—ਕਿਸੇ ਨੂੰ ਜ਼ਿੰਮੇਵਾਰੀਆਂ ਦਾ ਅਹਿਸਾਸ ਕਰਵਾਂਦੇ, ਕਿਸੇ ਨੂੰ ਕੇਸ ਦਾੜ੍ਹੀ ਵਲੋਂ ਸੁਚੇਤ ।

ਲੰਗਰ ਵਿਚ ਡੋਨੇ ਭਰ ਭਰ ਮਿਠਾਈ ਦੇ ਵਰਤਾਏ ਗਏ । ਦੁੱਧ ਦੇ ਵੀ ਖੁਲ੍ਹੇ ਗੱਢੇ ਮਿਲੇ । ਸਤਿਗੁਰੂ ਜੀ ਆਪਣੇ ਨਿਕਟੀਆਂ ਨਾਲ ਉਪਰਲੀ ਛੱਤੋਂ ਬੈਠ ਫਲਾਹਾਰ ਕੀਤਾ ।

ਵਾਪਸੀ ਬੈਂਕੋਕ ਨੂੰ

7.15 ਤਕ ਸ: ਗੁਰਚਰਨ ਸਿੰਘ ਦੇ ਘਰ ਪਹੁੰਚਿਆ ਗਿਆ ਜਿਥੇ ਡੇਰਾ ਸੀ । ਸਤਿਗੁਰਾਂ ਕੁਛ ਆਰਾਮ ਕੀਤਾ । ਸੇਵਕਾਂ ਸਾਮਾਨ ਬੰਨ੍ਹਿਆ ਅਤੇ ਚੱਲਣ ਦਾ ਸਾਜ ਹੋ ਗਿਆ । 8.45 ਹਵਾਈ ਅੱਡੇ ਤੇ ਜਾਣ ਲਈ ਗੱਡੀਆਂ ਆ ਗਈਆਂ ।

ਸ਼ਹਿਰ ਤੋਂ ਦੱਖਣ ਵਲ; ਚੰਗਮਈ ਦੀ ਏਅਰ ਪੋਰਟ ਇਕ ਹਰੀ ਭਰੀ ਪਹਾੜੀ ਦੀ ਗੋਦ ਵਿਚ ਹੈ । ਸ਼ਾਂਤ, ਸੁਖਦ, ਹਰਿਆਲੀ, ਜਲ-ਨਹਿਰਾਂ ਨਾਲ ਘਿਰੀ ਹੋਈ ਚਿਆਂਗ ਮਾਈ ਨਗਰੀ ਪਿਛੇ ਫੁਟਦੀ ਜਾ ਰਹੀ ਸੀ । ਬਹੁਤ ਸਾਰੀ ਸੰਗਤ ਨਿਜੀ ਵਾਹਨਾਂ ਤੇ ਅਪਣੇ ਦਿਲਾਂ ਦੇ ਬਾਦਸ਼ਾਹ, ਸੱਚੇ ਪਾਤਸ਼ਾਹ ਜੀ ਨੂੰ ਵਿਦਾ ਕਰਨ ਆਈ ਹੋਈ ਸੀ ।

ਜਹਾਜ਼ ਲੇਟ

ਹਵਾਈ ਅੱਡੇ ਤੇ ਪਹੁੰਚਣ ਤੇ ਪਤਾ ਲਗਾ ਜਹਾਜ਼ ਅਧਾ ਘੰਟਾ ਲੇਟ ਹੈ । ਸ੍ਰੀ ਸਤਿਗੁਰੂ ਜੀ ਇਕ ਸੁਆਗਤ ਕਕਸ਼ ਵਿਚ ਵਿਛਾਏ ਗਏ ਸੌਢੇ ਤੇ ਸਸ਼ੋਭਤ ਹੋ ਗਏ । ਆਪ ਜੀ ਨੂੰ ਵਿਦਾ ਕਰਨ ਵਾਲਿਆਂ ਵਿਚ ਗਿਆਨੀ ਬਲਵੰਤ ਸਿੰਘ ਅਤੇ ਰਾਗੀ ਭਾਈ ਜੁਗਿੰਦਰ ਸਿੰਘ ਵੀ ਪਹੁੰਚੇ ਹੋਏ ਸਨ । ਦੀਵਾਨ ਵਿਚ ਵੀ ਦੋਹਾਂ ਗੁਰੂ ਚਰਨਾਂ ਵਿਚ

ਟਿੱਕਲ ਰਖ ਮੱਥਾ ਟੇਕਿਆ ਸੀ ਏਥੇ ਵੀ ਉਨ੍ਹਾਂ ਦਾ ਉਹੋ ਸਤਿਕਾਰ ਸਰਧਾ ਸੀ।
ਸਤਿਗੁਰੂ ਜੀ ਨੇ ਸਨਮੁਖ ਬੈਠਾਲ ਕੇ ਮਾਣ ਬਖਸ਼ਿਆ।

ਮੇਂ ਇਸ ਸਮੇਂ ਬਾਈਲੈਂਡ ਦੀ ਸੰਗਤ ਦੇ ਪ੍ਰਧਾਨ ਸੇਠ ਜਸਪਾਲ ਸਿੰਘ ਨਾਲ
ਬਹੁਤ ਕੁਛ ਸੁਣ-ਜਾਣ ਰਿਹਾ ਸਾਂ।

ਉਡਾਰੀ

ਜਹਾਜ਼ 10.10 ਤੇ ਚੱਲਿਆ। ਬਾਈ ਏਅਰ ਵੇਜ਼ ਦਾ ਐਵਰੋ, ਜਿਸ ਵਿਚ 45
ਸਵਾਰੀਆਂ ਬੈਠਦੀਆਂ ਹਨ। ਇਸ ਵਿਚ 17 ਜਣੇ ਬੈਂਕੋਕ ਵਾਸਤੇ ਬੈਠੇ। ਸ੍ਰੀ ਸਤਿਗੁਰੂ
ਜੀ ਅਤੇ ਸੇਠ ਜੀ ਸੱਜੇ ਪਾਸੇ ਦੀਆਂ ਮੁਹਰਲੀਆਂ ਸੀਟਾਂ ਤੇ ਬੈਠੇ। ਖੱਬੇ ਪਾਸੇ ਬਾਰੀ
ਨਾਲ ਮਾਤਾ ਜੀ ਅਤੇ ਨਾਲ ਪੂਰਬਾ। ਪਿਛੇ ਬਾਕੀ ਸਰੀਰ।

ਸਫ਼ਰ ਜਾਰੀ ਹੋ ਗਿਆ। ਹੇਠਾਂ ਸਫ਼ੈਦ ਬੱਦਲਾਂ ਦੇ ਤੌਢੇ। ਹੋਰ ਹੇਠਾਂ ਕਿਤੇ ਰੁੱਖਾਂ
ਭਰੇ ਪਹਾੜ-ਨਦੀਆਂ, ਨਿੱਕੇ ਨਿੱਕੇ ਸ਼ਹਿਰ। ਪਰ ਫੇਤੀ ਹੀ ਨਜ਼ਰ ਪੈ ਗਿਆ ਹੇਠਾਂ
ਮੀਲਾਂ ਬੰਧੀ ਹੜਾਂ ਦਾ ਪ੍ਰਕੋਪ। ਖੇਤਾਂ ਵਿਚ ਫਸਲਾਂ ਜਲ-ਕੱਜੀਆਂ। ਸ਼ਹਿਰਾਂ ਵਿਚ
ਗਲੀਆਂ ਜਲ-ਭਰੀਆਂ। ਸਾਡੇ ਜਹਾਜ਼ ਦੀ ਉਡਾਣ ਅੱਧਾ ਘੰਟਾ ਏਸ ਲਈ ਲੇਟ ਹੋਈ
ਸੀ ਕਿ ਉਡਣ-ਪਟੜੀ ਤੇ ਪਾਣੀ ਆ ਗਿਆ ਸੀ। ਏਨਾ ਜਲ ਪ੍ਰਕੋਪ ਬਾਈਲੈਂਡ ਦੀ
ਹਿਸਟਰੀ ਵਿਚ ਪਹਿਲਾਂ ਕਦੇ ਨਹੀਂ ਆਇਆ, ਇੰਜ ਕਹਿੰਦੇ ਨੇ ਏਥੇ ਦੇ ਵਸਨੀਕ।

ਬੈਂਕੋਕ ਵਿਚ

11.30 ਡੈਨ ਮੌਂਗ ਏਅਰਪੋਰਟ ਤੇ ਉਤਰੇ। ਹਵਾਈ ਅੱਡੇ ਤੋਂ ਨਿਕਲਦਿਆਂ
ਹੀ ਪਤਾ ਲਗਾ ਕਿ ਗਲੀਆਂ ਸੜਕਾਂ ਵਿਚ ਬੇਬਵੇ ਪਾਣੀ ਕਾਰਨ ਟ੍ਰੈਫਿਕ ਰੁਕ ਰੁਕ ਕੇ
ਚਲ ਰਹੀ ਹੈ। ਸੇਠ ਸਪੁਰੂ ਬਖਸ਼ੀਸ਼ ਸਿੰਘ ਸਤਿਗੁਰਾਂ ਦਾ ਰਬਵਾਹੀਆ ਆਪਣੀ ਗੱਡੀ
ਨਾਲ 26 ਕਿਲੋਮੀਟਰ ਸਫ਼ਰ ਡੇਢ ਘੰਟੇ ਵਿਚ ਕਰ ਸਕਿਆ। ਡੇਰੇ ਵਾਲੇ ਬੰਗਲੇ
ਮਸਾਂ ਇਕ ਵਜੇ ਪੁੱਜਿਆ ਜਾ ਸਕਿਆ। ਮੇਂ ਸੇਠ ਜਸਪਾਲ ਸਿੰਘ ਦੀ ਸੰਵੇਤ
ਵਾਲੀ ਦੁਕਾਨ ਤੇ ਉਸ ਦੇ ਨਾਲ ਹੀ ਪਹੁੰਚ ਗਿਆ।

27 ਅਕਤੂਬਰ 1978, ਸ਼ੁਕਰਵਾਰ

ਬੈਂਕੋਕ, ਬਾਈਲੈਂਡ

ਬੈਂਕੋਕ ਵਿਚ ਅੰਤਮ ਦਿਨ

ਲਗਭਗ 6 ਵਜੇ ਮੇਰੀ ਪਹੁੰਚ ਨਾਮਧਾਰੀ ਧਰਮਸਾਲਾ ਸੌਇ ਅਸੋਕ ਵਿਚ ਹੋਈ ਤਾਂ
'ਤੁਮ ਘਰਿ ਆਵਹੁ ਮੇਰੇ ਮੀਤ' ਗੀਤਾਂ ਜਾ ਰਿਹਾ ਸੀ। ਸ੍ਰੀ ਸਤਿਗੁਰੂ ਜੀ ਪਲਾਸਟਿਕ
ਢੁੱਲਾਂ ਨਾਲ ਸਜੀ ਪਾਲਕੀ ਵਿਚ ਚੌਕੜਾ ਲਗਾਈ ਮਾਲਾ ਫੇਰ ਰਹੇ ਸਨ। ਸਾਹਮਣੇ
ਬੈਂਕੋਕ ਦਾ ਕੀਰਤਨੀ ਜੱਥਾ ਵਾਰ ਨੂੰ- ਸਮਾਪਤ ਕਰਨ ਉਤੇ ਸੀ। ਸਾਧ ਸੰਗਤ ਵਡੇਰੀ
ਗਿਣਤੀ ਵਿਚ ਦਰਸ਼ਨ-ਸੁਖ ਪ੍ਰਾਪਤ ਕਰ ਰਹੀ ਸੀ।

ਅੱਜ ਸਾਡਾ ਇਸ ਦੌਰੇ ਦਾ ਆਖਰੀ ਦਿਨ ਹੈ। ਇਸ ਲਈ ਗੁਰੂ ਕੀ ਹਜ਼ੂਰੀ ਵਿਚ ਆਨੰਦ ਕਾਰਜ ਕਰਨ ਹਿਤ, ਧਰਮਸਾਲਾ ਹਾਲ ਵਿਚ ਹੀ ਹਵਨ ਕੀਤਾ ਗਿਆ ਹੈ। ਵਾਤਾਵਰਣ ਸੁਗੰਧਤ ਹੈ। ਹਵਨ ਕੁੰਡ ਦੇ ਚੌਤਰਵੀਂ ਚਾਰ ਕੇਲੇ ਦੇ ਬੰਮ ਗੱਡ ਕੇ ਵੇਦੀ ਦੀ ਰਚਨਾ ਕੀਤੀ ਗਈ ਹੈ। ਇਹ ਹਰਿਆਲੀ ਵੇਦੀ ਵੰਨੀ ਵੰਨੀ ਦੇ ਫੁੱਲਾਂ ਨਾਲ ਸਜਾਈ ਗਈ ਹੈ।

ਕੀਰਤਨੀਆਂ ਨੇ ਥਾਂ ਵਿਹਲਾ ਕੀਤਾ। ਅੱਜ ਨਾਮਧਾਰੀ ਨੌਜਵਾਨ ਕੈਮਰਿਆਂ ਨਾਲ ਸਨੱਧ ਬੱਧ ਹੋਏ-ਹੋਏ ਇਸ ਘੜੀ ਦੀਆਂ ਹਿਰਦੈ ਗਰਮਾਦੀਆਂ ਯਾਦਾਂ ਪਕੜ ਰਖਣੀਆਂ ਚਾਹੁੰਦੇ ਸਨ। ਆਦਿ ਗ੍ਰੰਥ ਸਾਹਿਬ ਅਤੇ ਕੜਾਹ ਪ੍ਰਸ਼ਾਦ ਲਿਆਂਦੇ ਗਏ। ਮੇਰੇ ਸਾਹਮਣੇ, ਵੇਦੀ ਪਾਸ ਦੋ ਜੋੜੇ ਅਨੰਦ ਕਾਰਜ ਕਰਵਾਣ ਲਈ, ਸਫ਼ੈਦ ਚੱਦਰਾਂ ਉਪਰ ਚੌਕੜੇ ਮਾਰੀ ਬੈਠੇ ਹਨ। ਉਹ ਜੋੜੇ ਇਹ ਹਨ :

1. ਸ੍ਰੀ ਨਾਰਾਇਣ ਸਿੰਘ ਸਪੁਤ੍ਰ ਸ: ਰਘੁਬੀਰ ਸਿੰਘ ਖੰਨਪੁਰੀ
ਬੀਬੀ ਜੁਗਿੰਦਰ ਕੌਰ ਸਪੁਤ੍ਰੀ ਸੰਤ ਕਪੂਰ ਸਿੰਘ
2. ਸ੍ਰੀ ਗਿਆਨ ਸਿੰਘ ਸਪੁਤ੍ਰ ਸੰਤ ਸੰਪੂਰਨ ਸਿੰਘ ਗੌਰੋਵਾੜਾ
ਬੀਬੀ ਕੰਵਲ ਜੀਤ ਕੌਰ ਸਪੁਤ੍ਰੀ ਸ: ਜਸਵੰਤ ਸਿੰਘ ਨਰੂਲਾ

6.05 ਡੇ ਲਾਵਾਂ ਦਾ ਪਾਠ ਆਰੰਭ ਹੋ ਗਿਆ, ਗੰਢ ਚਤੁਰਾਵਾ ਹੋਏ ਜੋੜੇ ਉਠ ਕੇ ਲਾਵਾਂ ਲੈਣ ਲਗੇ, ਅੱਗੇ ਪੁਰਸ਼ ਪਿਛੇ ਨਾਰੀ, 3 ਮਿੰਟ ਵਿਚ ਹੀ ਲਾਵਾਂ ਹੋ ਕੇ ਵਿਆਹ ਦੀ ਰਸਮ ਮੁਕੰਮਲ ਹੋ ਗਈ। ਜੋੜੇ ਯਥਾ ਸਥਾਨ ਬੈਠੇ ਹੀ ਸਨ ਕਿ ਭੋਗਾਂ ਦੇ ਸਲੋਕ ਪੜ੍ਹੇ ਜਾਣ ਲਗੇ। ਸਮਾਪਤੀ ਸਮੇਂ ਪੁਰਬਾ ਨੇ ਅਰਦਾਸ ਕੀਤੀ ਜਿਸ ਤੋਂ ਮਾਲੂਮ ਹੋਇਆ ਕਿ ਭੋਗ ਹੇਠ ਲਿਖੇ ਅਨੁਸਾਰ ਪਾਏ ਗਏ ਹਨ :

1 ਪਾਠ ਸ: ਪ੍ਰਿਥੀਪਾਲ ਸਿੰਘ ਖੰਨਪੁਰੀ ਵਲੋਂ ਸ: ਨਰੈਣ ਸਿੰਘ ਦੇ ਅਨੰਦ ਕਾਰਜ ਦੀ ਖੁਸ਼ੀ ਵਿਚ,

1 ਪਾਠ ਸੇਠ ਬਹਾਦਰ ਸਿੰਘ ਚਾਵਲਾ ਵਲੋਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਨਮਿਤ,

12 ਪਾਠ ਬੀਬੀ ਸੁਰਜੀਤ ਕੌਰ ਪ੍ਰਧਾਨ ਵਲੋਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸਿਮ੍ਰਤੀ ਵਿਚ,

1 ਪਾਠ ਸੰਤ ਕਪੂਰ ਸਿੰਘ ਗੌਰੋਵਾੜਾ ਵਲੋਂ ਅਨੰਦ ਕਾਰਜ ਦੀ ਖੁਸ਼ੀ ਨਮਿਤ;

1 ਪਾਠ ਬੀਬੀ ਹਰਮੀਤ ਕੌਰ ਵਲੋਂ ਸਤਿਗੁਰੂ ਜੀ ਦੇ ਬੈਕੋਕ ਪਧਾਰਨ ਦੀ ਖੁਸ਼ੀ ਵਿਚ।

ਬੀਬੀ ਸੁਰਜੀਤ ਕੌਰ ਪ੍ਰਧਾਨ

ਜਿਸ ਬੀਬੀ ਸੁਰਜੀਤ ਕੌਰ ਸੁਪਤਨੀ ਸੁਰਗਵਾਸੀ ਸੇਠ ਦਰਸ਼ਨ ਸਿੰਘ ਗੌਰੋਵਾੜਾ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਯਾਦ ਵਿਚ 12 ਪਾਠਾਂ ਦੇ ਭੋਗ ਪੁਆਏ ਹਨ, ਇਹ ਅਟਲ ਪ੍ਰਤਾਪੀ ਜੀ ਦੀ ਯਾਦ ਵਿਚ ਉਨ੍ਹਾਂ ਦੇ ਦੇਹ ਤਿਆਗ ਤੋਂ ਪਿਛੋਂ ਹਰ ਸਾਲ ਹੀ 12 ਪਾਠਾਂ ਦੇ ਭੋਗ ਪੁਆਇਆ ਕਰਦੀ ਹੈ। ਇਹ ਅਸੂ ਦੇ ਮੇਲੇ ਤੇ ਭੈਣੀ ਸਾਹਿਬ

ਪਹੁੰਚ ਕੇ ਭੋਗ ਪੁਆਂਦੀ ਰਹੀ ਹੈ, ਇਸ ਸਾਲ ਭੈਣੀ ਸਾਹਿਬ ਜਾ ਨਹੀਂ ਸਕੀ, ਸਤਿਗੁਰੂ ਜੀ ਦਾ ਆਗਮਨ ਬੈਂਕੋਕ ਜਾਣ ਕੇ ਏਥੇ ਹੀ ਭੋਗ ਪੁਆਣ ਹਿਤ ਤਿਆਰੀ ਕਰ ਲਈ ।

ਥੀਥੀ ਸੁਰਜੀਤ ਕੌਰ ਨਾਮਧਾਰੀ ਇਸਤਰੀ ਸੰਗਤ ਬੈਂਕੋਕ ਦੀ ਪ੍ਰਧਾਨ ਹੈ । ਸੇਵਕ, ਉਦਾਰ, ਸਮਰਿਧ ਅਤੇ ਸਿਆਣੀ ਹੋਣ ਕਰਕੇ ਉਹ ਗੁਰੂ ਘਰ ਵਲੋਂ ਉਠੀ ਹਰ ਲੋੜ ਨੂੰ ਆਪਣੀ ਲੋੜ ਸਮਝ ਉਦਮ ਕਰਦੀ ਅਤੇ ਕਰਵਾਂਦੀ ਹੈ । ਹਰ ਰੋਜ਼ 50 ਪੱਤਰਿਆਂ ਦਾ ਆਪ ਪਾਠ ਕਰਕੇ ਹਰ ਮਹੀਨੇ ਇਕ ਭੋਗ ਦੀ ਤਿਆਰੀ ਕਰਦੀ ਹੈ ।

ਯੂਨੀਕੋ ਵਾਲਿਆਂ ਤੇ ਕਿਛਪਾ

ਸੰਤ ਕਿਰਪਾਲ ਸਿੰਘ ਮਨਚੰਦਾ ਹੁਰੀਂ ਦੇ ਬੱਚਿਆਂ ਨੂੰ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਲਿਆਏ । ਇਹਨਾਂ ਨੂੰ ਦਸਤਾਰਾਂ ਸਜਾਣੀਆਂ ਸਨ । ਸਤਿਗੁਰੂ ਜੀ ਨੇ ਕਰ ਕਮਲਾਂ ਦੁਆਰਾ ਦਸਤਾਰਾਂ ਨੂੰ ਪਰਵਾਨਗੀ ਦਿਤੀ । ਸੰਤਾਂ ਨੇ ਬੱਚਿਆਂ ਨੂੰ ਦਸਤਾਰਾਂ ਸਜਾਈਆਂ । ਸੰਤ ਪੂਰਬਾ ਦੁਆਰਾ ਉਹਨਾਂ ਨੂੰ ਭਜਨ ਦੱਸਿਆ ਗਿਆ । ਬੱਚਿਆਂ ਦੇ ਨਾਮ :

ਸ੍ਰੀ ਸੁਰਿੰਦਰ ਸਿੰਘ ਸਪੁਤ੍ਰ ਸ: ਸੁਰਜੀਤ ਸਿੰਘ

ਸ੍ਰੀ ਗੁਰਪ੍ਰੀਤ ਸਿੰਘ ਸਪੁਤ੍ਰ ਸ: ਸੁਰਜੀਤ ਸਿੰਘ

ਜਿਨ੍ਹਾਂ ਬੱਚਿਆਂ ਦੇ ਅਨੰਦ ਕਾਰਜ ਹੋਏ ਸਨ, ਉਹਨਾਂ ਵੀ ਤੇ ਇਹਨਾਂ ਵੀ ਆ ਕੇ ਗੁਰੂ ਚਰਨਾਂ ਵਿਚ ਨਮਸਕਾਰ ਕੀਤੀ ।

ਸੇਠ ਮੋਹਰ ਸਿੰਘ

ਏਨੇ ਨੂੰ ਸੇਠ ਮੋਹਰ ਸਿੰਘ ਜੀ ਮੰਡੀ ਵਾਲੇ, ਸੁੰਦਰ ਦਰਸਨ, ਖੁਲ੍ਹਾ ਦਾੜਾ, ਰੇਸ਼ਮੀ ਬਸਤਰਾਂ ਵਿਚ ਸ੍ਰੀ ਸਤਿਗੁਰੂ ਜੀ ਦੇ ਸਨਮੁਖ ਆ ਹੱਥ ਜੋੜ ਖਲੋਤੇ । ਪ੍ਰਧਾਨ ਜਸਪਾਲ ਸਿੰਘ ਨੇ ਬੇਨਤੀ ਕੀਤੀ : ਦੀਨ ਦਿਆਲ ਆਪ ਜੀ ਬਖਸ਼ਨ ਹਾਰ ਹੋ, ਇਹਨਾਂ ਨੂੰ ਖਿਮਾ ਕਰੋ । ਸਤਿਗੁਰੂ ਫਰਮਾਇਆ : ਇਹ ਮੈਨੂੰ ਸਦਾ ਹੀ ਚੰਗੇ ਲਗਦੇ ਰਹੇ ਹਨ ਪਰ ਜਦੋਂ ਗਲਤ ਵਿਆਹ ਵਾਸਤੇ ਇਹਨਾਂ ਹਠ ਕਰ ਲਿਆ ਤਾਂ ਮੇਰੇ ਲਈ ਇਕੋ ਰਸਤਾ ਸੀ । ਮੈਂ ਅੰਦਰੋਂ ਕੰਧ ਕਰ ਲਈ । ਹੁਣ ਇਹਨਾਂ ਦੇ ਮੇਰੇ ਸਾਹਵੇਂ ਆ ਖਲੋਣ ਅਤੇ ਤੁਹਾਡੇ ਇਸ਼ਾਰੇ ਨੇ ਮੈਨੂੰ ਕਮਜ਼ੋਰ ਕਰ ਦਿਤਾ ਹੈ । ਚਲੋ ਅੱਜ ਤੋਂ ਗੱਲ ਛੱਡੀ ।

ਸਤਿਗੁਰੂ ਜੀ ਬਚਨ ਕੀਤਾ : ਇਕ ਵੱਟ ਬਝਦੀ ਹੈ । ਕੋਸ਼ਿਸ਼ ਇਹੋ ਹੁੰਦੀ ਹੈ ਵੱਟ ਤੇ ਪਾਣੀ ਨਾ ਚੜੇ । ਚੜ੍ਹ ਵੀ ਸਕਦਾ ਹੈ । ਇਸਦਾ ਇਹ ਮਤਲਬ ਨਹੀਂ ਕਿ ਅਸੀਂ ਅਵੇਸਲੇ ਹੋ ਰਹੀਏ । (ਮੋਹਰ ਸਿੰਘ ਹੁਰਾਂ ਨੂੰ) ਮੈਂ ਤੋਨੂੰ ਮੁਆਫ਼ ਕਰਦਾ ਹਾਂ ਪਰ ਹੁਣ ਤੂੰ ਮੇਰੀ ਮਦਦ ਤੇ ਆ ਅਤੇ ਇਹਨਾਂ (ਸੇਠ ਜੀ, ਪ੍ਰਧਾਨ ਜੀ, ਸੇਠ ਸੁਰੰਮ੍ਰਿਤ ਸਿੰਘ ਅਤੇ ਸੇਠ ਪਿਆਰਾ ਸਿੰਘ ਆਦਿ) ਦੇ ਨਾਲ ਹੋ ਕੇ ਸਮਾਜ ਵਿਚ ਆ ਰਹੀਆਂ ਕਮਜ਼ੋਰੀਆਂ ਵਿਰੁਧ ਸੰਘਰਸ਼ ਕਰੋ ।

ਸੇਠ ਮੋਹਰ ਸਿੰਘ ਹੁਰਾਂ ਸਨਾਤਨ ਗੁਰ ਸਿੱਖਾਂ ਵਾਂਗ ਹੱਥ ਜੋੜ ਅਰਜ਼ ਕੀਤੀ :

ਮੈਨੂੰ ਬਲ ਮਿਲੇ । ਆਪ ਬਖਸ਼ਿਸ਼ ਕਰੋ । ਮੈਂ ਕਮਜ਼ੋਰ ਹਾਂ । ਸਤਿਗੁਰਾਂ ਦੇ ਸਮਝਾਣ ਤੇ ਸੇਠ ਜੀ ਬੋਲੇ : ਮੈਂ ਤਿਆਰ ਹਾਂ ਜੀ । ਜਿਵੇਂ ਹੁਕਮ ਕਰੋਗੇ ਤਿਵੇਂ ਹੋਵੇਗਾ ।

ਗੁਰ ਉਪਦੇਸ਼

ਸਤਿਗੁਰੂ ਜੀ ਨੇ ਮਾਈਕ ਨਜ਼ਦੀਕ ਕਰ ਲਿਆ ਅਤੇ ਸੰਗਤ ਨੂੰ ਫਰਮਾਇਆ : ਰਾਤੀਂ ਕੁਝ ਸਰੀਰ ਆਏ ਸਨ ਜਿਨ੍ਹਾਂ ਨੇ ਆਪ ਆਖਿਆ ਕਿ ਉਨ੍ਹਾਂ ਕੁਝ ਗਲਤੀਆਂ ਕੀਤੀਆਂ ਹਨ, ਖਿਮਾ ਕੀਤਾ ਜਾਇ । ਮੈਂ ਕਿਹਾ ਅਜੇ ਕੁਝ ਹੋਰ ਲੋਕਾਂ ਨੂੰ ਵੀ 'ਕੱਠੇ' ਹੋ ਲੈਣ ਦਿਓ ਤਾਕਿ ਇਕੋ ਵਾਰ ਗੱਲ ਕਰ ਲਈਏ । ਇਸ ਸਿੰਘ ਨਾਲ ਮੈਂ ਕੱਲ੍ਹ ਛੱਡੀ ਹੈ । ਜਿਸ ਨਾਲ ਬਹੁਤੀ 'ਆੜੀ' (ਮਿੱਤਰਤਾ) ਹੋਵੇ ਉਸੇ ਨਾਲ ਹੀ 'ਅੜੀ' ਕਰੀ ਦੀ ਹੈ । ਸਿਰਫ਼ ਕੰਨਾ ਹੀ ਲਾਹੁਣਾ ਪੈਂਦਾ ਹੈ । ਆਖਿਆ ਸੀ ਕਿ ਮੈਂ ਗੱਲ ਛੱਡਣੀ ਨਹੀਂ, ਪਰ ਹੁਣ ਛੱਡ ਦਿਤੀ ਹੈ ।

"ਮੈਂ ਕਮਜ਼ੋਰ ਹੋ ਗਿਆ ਹਾਂ । ਗ਼ਲਤ ਰਿਸ਼ਤੇ ਹੋਰ ਵੀ ਵੱਡਿਆਂ ਵੱਡਿਆਂ ਕੀਤੇ ਹਨ । ਅੱਜ ਜਸਪਾਲ ਸਿੰਘ ਵੀ ਕਾਬੂ ਆ ਗਿਆ ਹੈ । ਇਸਨੇ ਹੀ ਕਿਹਾ ਹੈ ਮੋਹਰ ਸਿੰਘ ਤੇ ਕਿਰਪਾ ਕਰੋ । ਮੈਂ ਸਮਝਦਾ ਹਾਂ ਇਸ ਦੀ ਮੋਹਰ ਸਿੰਘ ਨਾਲ ਕੋਈ ਸੋਪ ਨਹੀਂ । ਉਸ ਨੇ ਸਿਰਫ਼ ਪਰਉਪਕਾਰ ਲਈ ਹੀ ਇਹ ਗੱਲ ਕੀਤੀ ਹੈ ।

"ਡਾਕਟਰ ਕੋਲ ਮਰੀਜ਼ ਜਾਂਦੇ ਹਨ । ਉਹ ਕੌਰਾ ਮੀਨਾ ਦਾ ਟੀਕਾ ਲਾ ਦਿੰਦਾ ਹੈ, ਮਰਨਾ ਜਾਂ ਬਚਣਾ ਤਾਂ ਮਰੀਜ਼ ਤੇ ਨਿਰਭਰ ਕਰਦਾ ਹੈ । ਡਾਕਟਰ ਦਾ ਜਤਨ ਤਾਂ ਚੰਗਾ ਕਰਨ ਲਈ ਹੀ ਹੁੰਦਾ ਹੈ । ਮੇਰੀ ਕੋਸ਼ਿਸ਼ ਵੀ ਅਜਿਹੀ ਹੁੰਦੀ ਹੈ । ਦੂਰ ਗਇਆਂ ਨੂੰ ਨੇੜੇ ਲਿਆਉਣ ਦਾ ਸਾਧਨ ਹੈ ਮਰਿਆਦਾ ਵਿਚ ਆਉਣਾ, ਇਸ ਤਰ੍ਹਾਂ ਹੀ ਅਸੀਂ ਸਾਰੇ 'ਕੱਠੇ' ਹੋ ਸਕਦੇ ਹਾਂ । ਇਹਨਾਂ (ਸੇਠ ਮੋਹਰ ਸਿੰਘ) ਨੇ ਆਖਿਆ ਹੈ ਗਲਤ ਗੱਲਾਂ ਨੂੰ ਰੋਕਣ ਲਈ ਮੇਰੀ ਸਹਾਇਤਾ ਕਰਨਗੇ ।"

"ਮੈਨੂੰ ਕਵੀ ਹੁਰਾਂ ਕਿਹਾ ਹੈ, ਜਿਹੜੇ ਆਪ ਗਲਤ ਨੇ ਉਹ ਦੂਜਿਆਂ ਨੂੰ ਕਿਵੇਂ ਰੋਕਣਗੇ ? ਮੇਰਾ ਉੱਤਰ ਇਹ ਹੈ : ਕਿਸੇ ਦਾ ਹੱਥ ਅੱਗ ਵਿਚ ਪਾਇਆ ਸੜ ਗਿਆ, ਉਹ ਦੂਜੇ ਨੂੰ ਕਹੇਗਾ, ਵੇਖੀਂ ਅੱਗ ਵਿਚ ਹੱਥ ਨ ਪਾਈਂ, ਸੜ ਜਾਵੇਗਾ, ਆਹ ਮੇਰਾ ਹਾਲ ਵੇਖ ! ਤੁਸੀਂ ਸਾਰੇ ਹੀ ਭਟ ਕੇ ਚੰਗੇ ਪਾਸੇ ਵਲ ਵਧੋ ।"

"ਕਵੀ ਹੁਰਾਂ ਨੂੰ ਮੈਂ ਜੈਕਾਰਾ ਗਜ਼ਾਟੋਂ ਰੱਕਿਆ ਸੀ ਹੁਣ ਕਹਿੰਦਾ ਹਾਂ ਜੈਕਾਰਾ ਬੁਲਾਣ ਜਿੰਨੇ ਜ਼ੋਰ ਨਾਲ ਬੁਲਾ ਸਕਣ ।"

"ਰਾਤੀਂ ਜੋ ਜੋ ਆਏ ਸਨ ਸਭ ਬਖਸ਼ੇ ਗਏ, ਜਿਹੜੇ ਹੁਣ ਆਏ ਹਨ, ਸਤਿਗੁਰਾਂ ਦੀ ਕਿਰਪਾ ਨਾਲ ਸਾਰੇ ਹੀ ਬਖਸ਼ੇ ਗਏ ।"

(ਕਵੀ ਵਲੋਂ ਜੈਕਾਰਾ ।)

"ਟਿਕ ਨ ਸਕੈ ਭੁਣਹਣਾ ਚੱਲ ਨ ਸਕੈ ਉਪਰ ਕੀੜੀ ।" ਸਿੱਖੀ ਖੰਡਿਓ ਤਿੱਖੀ ਅਤੇ ਵਾਲੋਂ ਨਿੱਕੀ ਹੁੰਦੀ ਹੈ । ਤਕੜਾ ਮਨੁੱਖ ਹੀ ਸਾਧ ਸੰਗਤ ਵਿਚ ਸਤਿਗੁਰੂ ਜੀ ਅੱਗੇ ਆ ਕੇ ਹੱਥ ਜੋੜ ਭੁਲ ਬਖਸ਼ਾ ਸਕਦਾ ਹੈ ।

ਗੁਰਸਿੱਖੀ ਦੀ ਭਾਵਨਾ

ਉਪ੍ਰੰਤ ਜਸਪਾਲ ਸਿੰਘ ਜੀ ਨੇ ਮਾਈਕ ਅੱਗੇ ਆ ਕੇ, ਉਠ ਕੇ ਅਰਜ਼ ਕੀਤੀ : ਸੱਚੇ ਪਾਤਸ਼ਾਹ, ਸਾਨੂੰ ਉਹੀ ਨਜ਼ਰਾਂ ਦਿਓ, ਜਿਨ੍ਹਾਂ ਨਾਲ ਆਪ ਜੀ, ਜੋ ਹੋ, ਉਹੋ ਦੱਸੋ। ਮੇਰੀ ਭਾਵਨਾ ਹੈ ਕਿ ਆਪ ਸਾਨੂੰ ਅਕਾਲ ਪੁਰਖ ਰੂਪ ਵਿਚ ਦਰਸ਼ਨ ਦਿਓ। ਸੱਚੇ ਪਾਤਸ਼ਾਹ, ਜੇ ਜਲਦੀ ਜਲਦੀ ਦਰਸ਼ਨ ਦਿੰਦੇ ਰਹੋਗੇ ਤਾਂ ਅਸੀਂ ਬਚੇ ਰਹਾਂਗੇ, ਨਹੀਂ ਤਾਂ ਸਾਡੀ ਕੋਈ ਵਾਹ ਨਹੀਂ। ਕਿਰਪਾ ਕਰੋ ਐਸਾ ਸਮਾਂ ਆਵੇ ਹੀ ਨਾ ਜੁ ਅਸੀਂ ਆਪ ਜੀ ਦਾ ਹਿਰਦਾ ਦੁਖਾਈਏ।

“ਇਸ ਦੌਰੇ ਵਿਚ ਆਪ ਜੀ ਨੇ ਬੜੀ ਕਿਰਪਾ ਕੀਤੀ ਹੈ ਕਿ ਸਾਨੂੰ ਖੁਸ਼ੀਆਂ ਬਖਸ਼ੀਆਂ ਹਨ। ਸਾਰੀ ਸੰਗਤ ਨੂੰ ਇੰਜ ਹੀ ਖੁਸ਼ੀਆਂ ਬਖਸ਼ਦੇ ਰਹੋ, ਅਤੇ ਜਲਦੀ ਜਲਦੀ ਦਰਸ਼ਨ ਦਿੰਦੇ ਰਹੋ।”

ਪ੍ਰਧਾਨ ਜੀ ਤੇ ਕਿਰਪਾ

ਪ੍ਰਧਾਨ ਜਸਪਾਲ ਸਿੰਘ ਦੇ ਸੰਬੰਧਨ ਬਾਅਦ ਸ੍ਰੀ ਸਤਿਗੁਰੂ ਜੀ ਨੇ ਦੱਬਾਰਾ ਕਿਰਪਾ ਕੀਤੀ। ਬਚਨ ਕੀਤਾ : ਪ੍ਰਧਾਨ ਜੀ ਨੇ ਬੜੀ ਹਿੰਮਤ ਅਤੇ ਜਤਨ ਕੀਤਾ ਹੈ। ਦੂਰ ਗਏ ਸਿੱਖਾਂ ਨੂੰ ਨੇੜੇ ਲਿਆਉਣ ਦਾ ਉਦਮ ਕੀਤਾ ਹੈ। ਆਪਣੀ ਮਰਿਆਦਾ ਵਿਚ ਡਟੇ ਰਹੇ ਨੇ। ਸਤਿਗੁਰੂ ਕਿਰਪਾ ਕਰੇ ਸਾਨੂੰ ਸਾਰਿਆਂ ਨੂੰ ਬਲ ਮਿਲੇ। ਇਸ ਸੰਸਾਰ ਵਿਚੋਂ ਸੁਰਖਰੂ ਹੋ ਕੇ ਸਤਿਗੁਰਾਂ ਦੇ ਚਰਨਾਂ ਵਿਚ ਜਾਈਏ। ਫ਼ਰੀਦ ਜੀ ਨੇ ਲਿਖਿਆ ਹੈ :

ਲੇਖਾ ਦੇਣਾ ਸੁਹੇਲਾ ਜਉ ਦਿਲ ਸੂਚੀ ਹੋਇ।

ਉਸ ਸਾਰੇ ਦੀਵਾਨ ਮਹਿ ਪਲਾ ਨ ਪਕਰੈ ਕੋਇ।

ਕਵੀ ਜੀ ਨੇ ਕੱਲ ਆਖਿਆ ਸੀ, “ਇਹ ਵਿਸ਼ੁ ਸੰਸਾਰ ਜੁ ਤੁਮ ਦੇਖ ਦੇ, ਇਹ ਹਰਿ ਕਾ ਰੂਪ ਹੈ ਹਰਿ ਰੂਪ ਨਦਰੀ ਆਇਆ।” ਇਹ ਬੰਦੇ ਦੇ ਮਨ ਦੀ ਅਵਸਥਾ ਹੈ। ਜੇ ਮਨ ਦੀ ਅਵਸਥਾ ਉਤਮ ਹੋ ਜਾਵੇ ਤਾਂ “ਹਰਹਟ ਭੀ ਤੂੰ ਤੂੰ ਕਰਹਿ ਬੋਲਹਿ ਭਲੀ ਬਾਣਿ” ਵਾਲੀ ਗੱਲ ਹੋ ਜਾਂਦੀ ਹੈ। ਜਦੋਂ ਬੰਦੇ ਦੀ ਅਵਸਥਾ ਨੀਵੀਂ ਹੋ ਜਾਂਦੀ ਹੈ ਉਦੋਂ ਉਸਨੂੰ ਚੰਗੀਆਂ ਗੱਲਾਂ ਵੀ ਮਾੜੀਆਂ ਜਾਪਣ ਲਗ ਪੈਂਦੀਆਂ ਹਨ।

“ਜਿਵੇਂ ਤੁਸੀਂ ਅਪਣੇ ਮਕਾਨਾਂ ਅਤੇ ਧਨ ਦੇ ਵਾਧੇ ਦਾ ਧਿਆਨ ਰਖਦੇ ਹੋ, ਇੰਜ ਬੱਚਿਆਂ ਵਲ ਵੀ ਧਿਆਨ ਕਰੋ। ਬੱਚੇ ਬੱਚੀਆਂ ਤੁਹਾਡਾ ਮੂਲ ਧਨ ਨੇ, ਜਿਵੇਂ ਤੁਸੀਂ ਆਪਣਾ ਧਨ ਕਿਸੇ ਵਲ ਜਾਣਾ ਪਸੰਦ ਨਹੀਂ ਕਰਦੇ, ਇਸੇ ਤਰ੍ਹਾਂ ਜੇ ਤੁਹਾਡੇ ਬੱਚੇ ਤੁਹਾਨੂੰ ਛੱਡ-ਛੱਡ ਜਾਣ ਤਾਂ ਫ਼ਿਕਰ ਕਰਨਾ ਬਣਦਾ ਹੈ। ਇਹਨਾਂ ਨੂੰ ਪੰਜ ਮਿੰਟ, ਦਸ ਮਿੰਟ, ਪੰਦਰਾਂ ਮਿੰਟ, ਅੱਧਾ ਘੰਟਾ, ਘੰਟਾ ਭਰ ਬੈਠਾ ਕੇ ਭਜਨ ਬਾਣੀ ਕਰਵਾਓ। ਸਕੂਲੋਂ ਵਾਪਸ ਆਉਂਦਿਆਂ ਨੂੰ ਪੁੱਛੋ ਬਾਹਰ ਮਾਸ ਆਡੇ ਤਾਂ ਨਹੀਂ ਖਾਧੇ। ਪ੍ਰਬੰਧਕਾਂ ਦੁਆਲੇ ਹੀ ਨ ਹੋਵੇ ਅਪਣਾ ਫ਼ਰਜ਼ ਵੀ ਪਛਾਣੋ। ਇਸ ਤਰ੍ਹਾਂ ਦਾ ਢੰਗ ਬਣਾਓ ਕਿ ਆਪਣਾ ਸਕੂਲ ਚੱਲੇ। ਬੱਚੇ ਗੁਰਮੁਖੀ ਪੜ੍ਹਨ। ਘਰਾਂ ਵਿਚ ਪੰਜਾਬੀ ਬੋਲੀ ਜਾਇ, ਵੇਖੋ, ਇਕ ਛੋਟੇ ਜਿਹੀ ਬੱਚੀ ਨੇ ਕਿੰਨਾ ਵਧੀਆ ਜਪੁਜੀ ਦਾ ਪਾਠ ਕੀਤਾ ਹੈ। ਉਸਨੂੰ

ਮਾਪਿਆਂ ਹੀ ਸਿਖਾਇਆ ਹੈ। ਤੁਸੀਂ ਵੀ ਜਤਨ ਕਰੋ। ਰਲ ਮਿਲ ਕੇ, ਚਾਰ ਦਿਨ ਜ਼ਿੰਦਗੀ ਦੇ ਸੌਖੇ ਗੁਜ਼ਾਰ ਲਈਏ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵਰਗਾ ਗੁਰੂ ਮਿਲਣਾ ਔਖਾ ਹੈ। ਔਸਾ ਜਤਨ ਕਰੀਏ ਕਿ ਉਨ੍ਹਾਂ ਪਾਸ ਪਹੁੰਚਣਾ ਆਸਾਨੀ ਨਾਲ ਹੋ ਸਕੇ।

ਇਨਾਮ ਸਨਮਾਨ

ਪ੍ਰਧਾਨ ਜਸਪਾਲ ਸਿੰਘ ਜੀ ਦੀ ਬੇਨਤੀ 'ਤੇ ਸ੍ਰੀ ਸਤਿਗੁਰੂ ਜੀ ਨੇ ਉਹਨਾਂ ਬੱਚਿਆਂ ਨੂੰ ਪਾਸ ਬੁਲਾਇਆ ਜੁ ਨਾਮ ਸਿਮਰਨ, ਹਵਨ ਅਤੇ ਵਰਨੀਆਂ ਆਦਿ ਘਰ ਘਰ ਜਾ ਕੇ ਕਰਦੇ ਰਹੇ ਹਨ ਅਤੇ ਸੌਧ ਮਰਿਆਦਾ ਦਾ ਪਾਲਣ ਕਰਦੇ ਹਨ। ਇਹਨਾਂ ਬੱਚਿਆਂ ਨੂੰ ਇਕ ਇਕ ਦਸਤਾਰ ਸ੍ਰੀ ਸਤਿਗੁਰੂ ਜੀ ਵਲੋਂ ਬਖਸ਼ਿਸ਼ ਕੀਤੀ ਗਈ। ਇਹ ਬੱਚਿਆਂ ਦੀ ਸੇਵਾ ਨੂੰ ਮਾਨਤਾ ਪ੍ਰਦਾਨ ਕੀਤੀ ਗਈ ਸੀ। ਬਹੁਤਿਆਂ ਨੂੰ ਰਾਤ ਇਹ ਮਾਣ ਦਿਤਾ ਗਿਆ ਸੀ, ਰਹਿੰਦਿਆਂ ਤੇ ਹੁਣ ਕਿਰਪਾ ਕੀਤੀ ਗਈ।

ਕਮੇਟੀ ਵਿਚ ਵਧੀਆ ਕੰਮ ਕਰਨ ਵਾਲੇ ਸਨਮਾਨਤ

7 ਵਜ ਗਏ ਸਵੇਰ ਦੇ। ਜਸਪਾਲ ਸਿੰਘ ਜੀ ਨੇ ਫਿਰ ਗੁਰੂ ਚਰਨਾਂ ਵਿਖੇ ਬਿਨੈ ਕੀਤੀ ਕਿ ਆਪ ਜੀ, ਜਿਨ੍ਹਾਂ ਸੱਜਣਾਂ ਨੇ ਧਰਮਸਾਲਾ ਪ੍ਰਬੰਧ ਅਥਵਾ ਸਾਧ ਸੰਗਤ ਦੀ ਜਥੇਬੰਦੀ ਵਿਚ ਬਹੁਤ ਵਧੀਆ ਕੰਮ ਕੀਤਾ ਹੈ ਉਹਨਾਂ ਨੂੰ ਵੀ ਪਵਿੱਤਰ ਥਰ ਕਮਲਾਂ ਦੁਆਰਾ ਬਖਸ਼ਿਸ਼ ਕਰਕੇ ਸਨਮਾਨਤ ਕਰਨ ਤਾਂ ਇਕ ਇਕ ਮਾਲਾ, ਇਕ ਇਕ ਦਸਤਾਰ, ਬੀਬੀਆਂ ਨੂੰ ਮਾਲਾ ਛਾਲ ਦੁਪੱਟੇ ਅਤਾ ਕਰਕੇ ਸਨਮਾਨਤ ਹੋਣ ਦਾ ਮਾਣ ਬਖਸ਼ਿਆ ਗਿਆ। ਜਿਨ੍ਹਾਂ ਨੂੰ ਇਹ ਮਾਣ ਮਿਲਿਆ :


1. ਸੰਤ ਜੋਗਿੰਦਰ ਸਿੰਘ ਜੀ 'ਸ਼ਾਂਤ'
2. ਸੰਤ ਗੁਰਬਖਸ਼ ਸਿੰਘ ਜੀ 'ਹੰਸ'
3. ਬੀਬੀ ਸੁਰਜੀਤ ਕੌਰ ਜੀ 'ਪ੍ਰਧਾਨ'

ਸੇਠ ਜੀ ਦੇ ਬੰਗਲੇ ਗੁਰੂ ਕੇ ਨਿਵਾਸ

7.25 ਤੇ ਦੀਵਾਨ ਦੀ ਸਮਾਪਤੀ ਉਪ੍ਰੰਤ ਸ੍ਰੀ ਸਤਿਗੁਰੂ ਜੀ ਨਿਜੀ ਸੇਵਕਾਂ ਅਤੇ ਸੇਠ ਤਰਲੋਕ ਸਿੰਘ ਜੀ ਸਮੇਤ ਸੁਖਮਵਿਟ ਬੰਗਲੇ ਪਹੁੰਚ ਗਏ। ਥੋੜ੍ਹਾ ਜਲਪਾਨ ਕਰਕੇ ਕੁਛ ਮਿੰਟਾਂ ਲਈ ਸੁਖਾਸਨ ਹੋ ਗਏ।

ਮੈਂ ਸੇਠ ਸੁਰਮਿਤ ਸਿੰਘ ਵਲ ਜਾ ਦੋ ਪ੍ਰਾਉਂਠੇ ਖਾ ਸਾਪਿੰਗ ਲਈ ਜਾਣਾ ਚਾਹੁੰਦਾ ਸਾਂ ਕਿ ਪਤਾ ਲਗਾ ਸੇਠ ਜੀ ਵਲ ਡਾ: ਸੁਚਾਟ ਆਏ ਬੈਠੇ ਹਨ। ਜਾਂ ਮੈਂ ਅਤੇ ਪ੍ਰਧਾਨ ਸਾਹਿਬ ਨੇ ਡਾ: ਸੁਚਾਟ ਵਾਲੇ ਕਮਰੇ ਵਿਚ ਦਾਖਲ ਹੋਏ ਤਾਂ ਵੇਖਿਆ ਕਿ ਇਕ ਵਧੀਆ ਵਿਛਾਏ ਵਾਲੇ ਪਲੰਘ ਦੇ ਨਾਲ ਡਾ: ਸੁਚਾਟ ਇਕ ਕੀਮਤੀ ਕੁਰਸੀ ਤੇ ਬੈਠੇ ਹਨ : 35 ਸਾਲਾਂ ਦਾ ਜੁਆਨ, ਗੋਰਾ ਰੰਗ, ਸਫ਼ੈਦ ਪੈਂਟ ਬੁਸ਼ਰਟ, ਕਲੀਨ ਸ਼ੇਵਡ, ਸੇਠ ਜੀ ਤੇ ਸ: ਮਨਚੰਦਾ ਹੁਰੀਂ ਕੋਲ ਬੈਠੇ ਸਨ। ਸੱਚੇ ਪਾਤਸ਼ਾਹ ਜੀ ਦੀ ਇੰਤਜ਼ਾਰ ਹੋ ਰਹੀ ਸੀ।

ਆਪ ਜੀ ਨੇ ਥੋੜ੍ਹੀ ਨੀਂਦ ਲੈ ਸਨਾਨ ਪਾਣੀ ਕਰਕੇ ਹੀ ਆਉਣਾ ਸੀ।



(ਸਵ:) ਸ਼੍ਰੀ ਮਾਨ ਸੂਬਾ ਅਵਤਾਰ ਸਿੰਘ ਜੀ ਯੂ.ਕੇ.



ਪਰਿਵਾਰ

ਖੰਬਰੀ : ਸ. ਹਰਜਿੰਦਰ ਸਿੰਘ ਸਟੀਲਮੈਨ ਬੀਬੀ ਸੋਪੁਰਨ ਕੌਰ ਸੁਪਤਨੀ ਸੂਬਾ ਜੀ
ਸੂਬਾ ਅਵਤਾਰ ਸਿੰਘ ਜੀ ਯੂ.ਕੇ.ਸ. ਰਘੁਬੀਰ ਸਿੰਘ ਚਾਨਾ ਰੁਆਡਾ, ਅਫਰੀਕਾ

ਫੋਨ ਮੇਡਨ ਹੈੱਡ ਤੋਂ

ਏਨੇ ਨੂੰ ਟੈਲੀਫੋਨ ਖੜਕ ਪਿਆ। ਫੋਨ ਮੇਡਨ ਹੈੱਡ, ਇੰਗਲੈਂਡ ਵਿਚੋਂ ਸੀ। ਸਤਿਗੁਰੂ ਜੀ ਦੀ ਸੇਵਾ ਵਿਚ ਫਿਰ ਸੂਚਨਾ ਭੇਜੀ ਗਈ ਫੋਨ ਬਾਰੇ। ਤਦ ਤਕ ਅਪਣੇ ਮਿੱਤਰ ਖੜਕ ਸਿੰਘ ਭਮਰਾ, ਉਹਦੀ ਪਤਨੀ ਗਿਆਨ ਕੌਰ, ਸਪੁਰ੍ਹ ਅਮਰਜੀਤ ਅਤੇ ਜਸਵਿੰਦਰ ਹੁਰਾਂ ਨਾਲ ਮੈਂ ਸਨੇਹ-ਸਾਂਝ ਨਿਬਾਹ ਲਈ। ਸੱਚੇ ਪਾਤਸ਼ਾਹ 5-6 ਮਿੰਟ ਬਾਅਦ ਆਏ। ਸਮਾਂ 9.40 ਦਾ ਸੀ। ਕਾਹਲੀ ਨਾਲ ਚੋਂਗਾ ਹੱਥ ਵਿਚ ਲੈ ਡਾ: ਸੁਚਾਟ ਹੁਰਾਂ ਤੋਂ ਖਿਮਾ ਮੰਗਦਿਆਂ ਸਤਿਗੁਰਾਂ ਭਮਰਾ ਨਾਲ ਬਚਨ ਸਾਂਝੇ ਕੀਤੇ। ਤੱਤ ਇਹ ਸੀ: ਭਮਰਾ ਅਪਣੇ ਬੱਚਿਆਂ ਨੂੰ ਅਮਰੀਕਾ ਵਿਚ ਸੈਟਲ ਕਰਨ ਦਾ ਪ੍ਰਬੰਧ ਕਰੇ। ਸਲਾਹ ਅਤੇ ਜ਼ਿੰਮੇਵਾਰੀ ਸਤਿਗੁਰੂ ਜੀ ਤੋਂ ਨਾ ਸੁੱਟ ਕੇ ਆਪ ਪਹਿਲ ਕਦਮੀ ਕਰੇ ਤਾਕਿ ਅਮਰੀਕਾ ਵਿਚ ਸਾਧ ਸੰਗਤ ਦੀ ਸਥਾਪਨਾ ਹੋ ਸਕੇ। ਨਾਲ ਹੀ ਉਸਨੂੰ ਆਦੇਸ਼ ਕੀਤਾ ਕਿ ਉਹ ਅਪਣੇ ਵੱਡੇ ਸਪੁੱਤਰ ਅਮਰਜੀਤ ਨੂੰ ਵਿਸ਼ਵ ਸ਼ਾਂਤੀ ਦੇ ਕਾਰਜਾਂ ਲਈ ਉਤਸ਼ਾਹਿਤ ਕਰੇ। ਗੱਡੇ ਮੁਢ ਬਹਾਣ ਜਾਂ ਕੇਵਲ ਪੈਸੇ ਕਮਾਣ ਦੇ ਚੱਕਰ ਵਿਚ ਨਾ ਰਖੇ।

ਫਿਰ ਭਮਰਾ ਪਤਨੀ ਬੀਬੀ ਗਿਆਨ ਕੌਰ ਨਾਲ ਗੱਲਬਾਤ ਹੋਈ। ਸ੍ਰੀ ਸਤਿਗੁਰੂ ਜੀ ਪੁੱਛਿਆ: ਕੋਈ ਦੁਖ ਸੁਖ? ਕੋਈ ਵਾਧਾ ਘਾਟਾ? ਉਸਨੇ ਵਲਾਇਤ ਵਿਚ ਹਜ਼ੂਰ ਦੇ ਦਰਸ਼ਨਾਂ ਦੀ ਇੱਛਾ ਵਿਅਕਤ ਕੀਤੀ।

ਅਮਰਜੀਤ ਸਿੰਘ ਭਮਰਾ ਨੂੰ ਡਾ: ਸੁਚਾਟ ਦੇ ਜਤਨਾਂ ਬਾਰੇ ਦਸਦਿਆਂ ਫਰਮਾਇਆ: ਤੈਨੂੰ ਲਿਟਰੇਚਰ ਭੇਜਾਂਗੇ ਤੂੰ ਏਥੇ ਡਾ: ਸੁਚਾਟ ਦੀ ਸੰਸਥਾ ਦੀ ਮਦਦ ਕਰਨੀ ਹੈ। ਅਮਰਜੀਤ ਸਿੰਘ ਨੇ ਦੱਸਿਆ ਕਿ ਉਹ ਯੂ. ਕੇ. ਦੀ ਵੈਜੀਟੇਰੀਅਨ ਸੰਸਥਾ ਦੀ ਐਗਜ਼ੈਕਟਿਵ ਵਿਚ ਆ ਗਿਆ।

ਭਮਰੇ ਦੇ ਦੂਜੇ ਲੜਕੇ ਜਸਵਿੰਦਰ ਨੂੰ ਉਹਦੀ ਮੌਰ ਤੇ ਨਿਕਲੇ ਗੜ੍ਹ ਬਾਰੇ ਦਵਾਈ ਦੱਸੀ ਅਤੇ ਸੁਖ ਸਾਂਦ ਪੁੱਛੀ।

ਸੂਰਜੀਤ, ਭਮਰਾ ਪੁੱਤਰੀ ਨਾਲ ਉਹਦੀ ਖੁਸ਼ੀ ਲਈ ਬਚਨ ਕੀਤੇ।

ਅੰਤ ਉਤੇ ਫੇਰ ਖੜਕ ਸਿੰਘ ਭਮਰਾ ਨਾਲ ਗੱਲ ਹੋਈ ਤਾਂ ਉਸ ਬੇਨਤੀ ਕੀਤੀ ਕਿ ਇੰਗਲੈਂਡ ਦੀ ਸੰਗਤ ਦਰਸ਼ਨਾਂ ਲਈ ਬੇਤਾਬ ਹੈ, ਆਪ ਕਿਰਪਾ ਕਰਨ। ਕਵੀ, ਦਰਸ਼ਨ ਸਿੰਘ-ਖਜ਼ਾਨ ਸਿੰਘ ਨੂੰ ਵੀ ਨਾਲ ਲਿਆਂਦਾ ਜਾਇ। ਸਤਿਗੁਰੂ ਜੀ ਨੇ ਸਾਰਿਆਂ ਪ੍ਰਤੀ ਸਨੇਹ ਬਚਨ ਕਰਕੇ ਆਗਿਆ ਕੀਤੀ: ਸੂਰਜੋਂ ਦੇ ਘੰਟੇ ਪਹਿਲਾਂ ਉਠੋ। ਸਿਨੇਮਾ ਨ ਵੇਖਿਆ ਜਾਇ। ਬਾਣੀ ਕੰਠ ਕੀਤੀ ਜਾਇ। ਭਜਨ ਸਮਾਧੀ-ਸਥਿਤ ਹੋ ਕੇ ਕੀਤਾ ਜਾਇ।

ਫੋਨ ਤੇ ਗੱਲਬਾਤ ਨੂੰ 10 ਮਿੰਟ ਲਗ ਗਏ।

ਮਹਾ ਮਹਿਮ ਡਾ: ਸੁਚਾਟ ਦੀ ਪ੍ਰਸੰਨਤਾ

ਟੈਲੀਫੋਨ ਤੋਂ ਵਿਹਲੇ ਹੋ ਕੇ ਸਤਿਗੁਰੂ ਜੀ ਮਹਾ ਮਹਿਮ, ਅਚਾਰੀਆ, ਡਾ: ਸੁਚਾਟ

ਵਲ ਹੋਏ ਤਾਂ ਖੁਸ਼ੀਆਂ ਨਾਲ ਭਰਪੂਰ, ਚੁਹ-ਚੁਹ ਕਰਦੇ ਗੋਰ ਮੁਖੀ ਡਾ: ਸੁਚਾਟ ਨੇ 19.10.78 ਵਾਲੇ ਸਮਾਗਮ ਦੀ ਰੰਗੀਨ ਫੋਟੋ ਦੀ ਇਕ ਮਹਿੰਗ ਮੁਲੀ ਐਲਬਮ ਭੇਟ ਕੀਤੀ। ਇਹ ਉਹਨਾਂ ਦੇ ਨਿੱਜੀ ਫੋਟੋ ਗ੍ਰਾਫਰ ਨੇ ਤਿਆਰ ਕੀਤੀ ਸੀ। ਇਸ ਐਲਬਮ ਵਿਚ ਸ੍ਰੀ ਸਤਿਗੁਰੂ ਜੀ ਦੀ ਮਹਾਨਤਾ, ਸ਼ੋਭਾ, ਪਹਿਲਕਦਮੀ ਅਤੇ ਨੀਂਹ ਪੱਥਰ ਰਖਣ ਦਾ ਸਾਰਾ ਸਮਾ ਚਿਤ੍ਰਤ ਸੀ। ਇਕ ਐਲਬਮ ਭੇਟ ਕੀਤੀ ਜੁ ਇਕ ਸੁੰਦਰ ਡੱਬੇ ਵਿਚ ਰਿਬਨ-ਬੰਦ ਸੀ, ਇਸ ਵਿਚ ਉਸ ਸ਼ਾਂਤੀ ਮੰਦਰ ਦਾ ਗੁੰਬਦ ਅਤੇ ਸੰਸਥਾ ਦਾ ਨਾਮ ਸੀ। ਤੀਸਰੀ ਚੀਜ਼ ਇਕ 2½ ਫੁਟ ਲੰਮੀ, ਸੁਨਹਿਰੀ ਫ੍ਰੇਮ ਕੀਤੀ ਫੋਟੋ ਸੀ ਜਿਸ ਵਿਚ 19.10.98 ਨੂੰ ਵੱਖ ਵੱਖ ਦੇਸ਼ਾਂ ਦੇ ਰਾਜਦੂਤਾਂ, ਪ੍ਰਤੀਨਿਧੀਆਂ ਦੇ ਦਰਮਿਆਨ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨ ਅਤੇ ਨਾਲ ਹੀ ਡਾ: ਸੁਚਾਟ ਅਤੇ ਮਹਾਨ ਬੰਧੀ ਸੰਤ ਚਾਚੇ ਖੁਨ ਥੇ ਬੈਠੇ ਦਿਖਾਈ ਦਿੰਦੇ ਸਨ। ਰੰਗੀਨ ਫੋਟੋ ਦਰਸ਼ਨਾਂ ਅਤੇ ਫਰੇਮ ਵਲੋਂ ਬਹੁਤ ਹੀ ਸੁੰਦਰ ਸੀ।

ਵਲਾਇਤ ਵਿਥੋਂ ਫਿਰ ਫੋਨ

ਡਾ: ਸੁਚਾਟ ਇਹ ਚੀਜ਼ਾਂ ਭੇਟ ਕਰਕੇ ਕੋਈ ਗੱਲ ਕਰਨ ਹੀ ਲਗੇ ਸਨ ਕਿ ਫਿਰ ਟੈਲੀਫੋਨ ਖੜਕ ਪਿਆ। 3-4 ਮਿੰਟ ਦੇ ਅੰਤਰਾਲ ਪਿਛੋਂ ਫਿਰ ਵਲਾਇਤੋਂ ਕਾਲ ਸੀ। ਹੁਣ ਬਰਮਿੰਘਮ ਨੇ ਤਾਰ ਮਿਲਾ ਲਈ ਸੀ। ਸ: ਤਾਰਾ ਸਿੰਘ ਬੋਲ ਰਿਹਾ ਸੀ। ਨਮਸਕਾਰ ਕਰਕੇ ਉਸਨੇ ਸੁਖ ਸਾਂਦ ਜਾਣੀ। ਉਸਨੂੰ ਸਤਿਗੁਰੂ ਜੀ ਫਰਮਾਇਆ: ਤੁਸਾਂ ਬਰਮਿੰਘਮ ਵਾਲਿਆਂ ਧਰਮਸਾਲਾ ਬਣਾਣ ਵਾਲੀ ਬੜੀ ਵਧੀਆ ਗੱਲ ਕੀਤੀ ਹੈ। ਇਹ ਜਗਹ ਬੜੀ ਮੁਨਾਸਬ ਹੈ, ਫੱਡਣ ਵਾਲੀ ਨਹੀਂ।

ਫਿਰ ਸੱਚੇ ਪਾਤਸ਼ਾਹ ਜੀ ਨੇ ਏਥੋਂ ਦੀ ਸੰਗਤ ਦੇ ਪ੍ਰਧਾਨ ਸ: ਏਕਮ ਸਿੰਘ ਨਾਲ ਬਚਨ ਕੀਤਾ। ਇਹ ਵੀ ਇਸ ਘੜੀ ਸ: ਤਾਰਾ ਸਿੰਘ ਕੋਲ ਸੀ। ਏਕਮ ਸਿੰਘ ਬਹੁਤ ਵਧੀਆ ਸਿੰਘ ਹੈ। ਸਤਿਗੁਰੂ ਜੀ ਨੇ ਏਕਮ ਸਿੰਘ ਨੂੰ ਆਖਿਆ: ਪੈਸੇ ਇਕੱਤਰ ਕਰਕੇ ਇਹ ਥਾਂ ਤੁਰੰਤ ਖਰੀਦ ਲਓ। ਜੇ ਮੇਰੀ ਸਹਾਇਤਾ ਦੀ ਲੋੜ ਹੋਵੇ ਤਾਂ ਵੀ ਨਿਸ਼ੰਗ ਦੱਸੋ। ਧਰਮਸਾਲਾ ਹਰ ਹਾਲ ਅਪਣੀ ਬਣਾਣੀ ਹੈ। ਏਕਮ ਸਿੰਘ, ਇਹ ਤੇਰੀ ਹੀ ਹਿੰਮਤ ਹੈ। ਪ੍ਰੀਤਮ ਸਿੰਘ ਰੀਹਲ ਅਤੇ ਮਹਿੰਦਰ ਸਿੰਘ ਹੁਰਾਂ ਤੋਂ 100-100 ਪੈਂਡ ਲਵੋ। ਜਿਹੜੇ ਵੀ ਕੰਮਾਂ ਤੇ ਲਗੇ ਹੋਏ ਹਨ, ਉਨ੍ਹਾਂ ਤੋਂ 100-100 ਪੈਂਡ ਲੈਣ ਦਾ ਜਤਨ ਕਰੋ।

‘ਤੁਸੀਂ’ ਸਾਰੇ ਮੇਰਾ ਪਰਵਾਰ ਹੋ

ਉਪਰੰਤ ਹਜ਼ੂਰ ਨੇ ਸ: ਨਿਰਮਲ ਸਿੰਘ ਬਰਮਿੰਘਮ ਵਾਲੇ ਨਾਲ ਗੱਲ ਕੀਤੀ। ਇਹ ਤਾਰਾ ਸਿੰਘ ਜੀ ਦਾ ਭਾਈ ਹੈ। ਉਸ ਪਾਸੋਂ ਸੰਤ ਨਗਰ ਦੇ ਅਪਣੇ ਇਕ ਸੇਵਕ ਤੇ ਤਬਲਾ ਕਲਾਕਾਰ ਸੰਤ ਸੁਰਜੀਤ ਸਿੰਘ ਮੱਤੂ ਦਾ ਹਾਲ-ਚਾਲ ਪੁੱਛਿਆ। ਯੂ. ਕੇ. ਵਾਲਿਆਂ ਅਰਜ਼ ਕੀਤੀ: ਫਰਵਰੀ-ਮਾਰਚ ਵਿਚ ਸਾਨੂੰ ਚਾਬੀ ਮਿਲ ਜਾਵੇਗੀ ਜੀ। ਓਥੋਂ ਆਪ ਸਾਰਾ ਪਰਵਾਰ ਦਰਸ਼ਨ ਦਿਓ। ਸਤਿਗੁਰੂ ਜੀ ਬਚਨ ਕੀਤਾ: ਆਪ ਸਭ

ਮੇਰਾ ਪਰਵਾਰ ਹੈ। ਹਰ ਪ੍ਰਾਂਤ ਹਰ ਦੇਸ਼ ਵਿਚ, ਸਤਿਗੁਰੂ ਦੀ ਕ੍ਰਿਪਾ ਨਾਲ, ਮੇਰਾ ਪਰਵਾਰ ਹੈ। ਮੇਰਾ ਪਰਵਾਰ ਵਡਾ ਹੈ ਤੇ ਅਸੀਮਤ ਹੈ।

ਫੇਰ ਡਾ: ਸੁਚਾਟ ਵਲ

ਯੂਨਾਈਟਿਡ ਕਿੰਗਡਮ (ਯੂ. ਕੇ.) ਨਾਲ ਟੈਲੀਫੋਨਕ ਗੱਲਬਾਤ ਮੁਕਣ ਤੇ ਸੱਚੇ ਪਾਤਸ਼ਾਹ ਜੀ ਨੇ ਫੇਰ ਨੇਤਰ ਡਾ: ਸੁਚਾਟ ਨਾਲ ਮਿਲਾਏ। ਡਾ: ਸੁਚਾਟ ਅਤੇ ਸਤਿਗੁਰੂ ਜੀ ਇਕ ਦੂਜੇ ਦੀ ਜ਼ਬਾਨ ਨਹੀਂ ਜਾਣਦੇ। ਪਰ ਹਿਰਦੇ-ਤੰਤਰੀਆਂ ਨਾਲ ਵਾਰਤਾਲਾਪ ਜਾਰੀ ਰਹਿੰਦਾ ਹੈ। ਇਸ ਘੜੀ ਸੇਠ ਜੀ ਅਤੇ ਪ੍ਰਧਾਨ ਜੀ ਦੁਹਾਂ ਮਹਾਨ ਹਸਤੀਆਂ ਦੀ ਗੱਲਬਾਤ ਨੂੰ ਏਧਰ ਓਧਰ ਦੋਹਾਂ ਬੋਲੀਆਂ ਵਿਚ ਦੱਸ ਰਹੇ ਸਨ।

ਡਾ: ਸੁਚਾਟ ਨੇ ਅਰਬ ਕੀਤੀ: ਮੈਂ ਆਪ ਜੀ ਨੂੰ, ਭਾਰਤ ਲਈ ਹਵਾਈ ਜਹਾਜ਼ ਚੜ੍ਹਾਉਣ ਨਾਲ ਜਾਣਾ ਸੀ ਪਰ ਆਪ ਜੀ ਦੇ ਪਹਿਲੇ ਮਿਥੇ ਪ੍ਰੋਗਰਾਮ ਵਿਚ ਜਹਾਜ਼ ਦੀ ਅੜਚਣ ਪੈ ਜਾਇਗੀ ਇਹ ਨਹੀਂ ਸੀ ਪਤਾ। ਹੁਣ ਮੈਂ ਸ਼ਾਮਾਂ ਨੂੰ ਓਸੇ ਵੇਲੇ ਇਕ ਮੀਟਿੰਗ ਰਖੀ ਹੋਈ ਹੈ, ਜਦੋਂ ਆਪ ਜੀ ਨੇ ਬੈਂਕੋਕ ਤੋਂ ਵਿਦਾ ਹੋਣਾ ਹੈ। ਖਿਮਾ ਮੰਗਣ ਅਤੇ ਇਹ ਵਸਤੂਆਂ ਭੇਟ ਕਰਨ ਆਇਆ ਹਾਂ। ਆਪ ਜੀ ਦੀ ਜੋ ਗਰੁਪ ਫੋਟੋ ਹੈ ਉਸ ਵਿਚ ਆਪ ਜੀ ਦੇ ਦਰਸ਼ਨ ਕੀਤਿਆਂ ਭਗਵਾਨ ਬੁੱਧ ਦੇ ਦੀਦਾਰੇ ਹੁੰਦੇ ਹਨ। ਚਿਹਰਿਓਂ ਕਿਰਨਾਂ ਫੁਟ-ਫੁਟ ਪੈਂਦੀਆਂ ਹਨ।

ਸ੍ਰੀ ਸਤਿਗੁਰੂ ਜੀ: ਇੰਗਲੈਂਡ ਵਿਚ ਮੈਂ ਅਪਣੇ ਬੱਚਿਆਂ ਨੂੰ ਕੁਹਾਡੇ, ਸ਼ਾਂਤੀ ਦੇ ਮਿਸ਼ਨ ਵਿਚ ਸਹਿਯੋਗ ਦੇਣ ਲਈ ਕਹਿ ਦਿਤਾ ਹੈ। ਸੇਠ ਹੁਰਾਂ ਤੋਂ ਐਡਰੈਸ ਲੈ ਕੇ ਅਪਣਾ ਅੰਗਰੇਜ਼ੀ ਲਿਟਰੇਚਰ ਅਮਰਜੀਤ ਨੂੰ ਭੇਜ ਦੇਣਾ। (ਸੇਠ ਜੀ ਨੂੰ ਅਮਰਜੀਤ ਦਾ ਪਤਾ ਡਾ: ਸੁਚਾਟ ਨੂੰ ਦੇਣ ਦਾ ਆਦੇਸ਼ ਕੀਤਾ) ਪੰਪ ਦੀ ਜਗਹ ਪੋਲਿਸ਼ (ਇਕ ਕਮਿਊਨਿਸਟ ਦੇਸ਼ ਦੇ ਆਦਮੀ) ਕਾਰਡੀਨਲ ਆ ਜਾਣ ਨਾਲ, ਮੇਰੇ ਖਿਆਲ ਵਿਚ, ਦੁਨੀਆਂ ਅੰਦਰ ਸੱਚੇ ਧਰਮ ਦਾ ਪਰਸਾਰ ਹੋਵੇਗਾ।

ਡਾ: ਸੁਚਾਟ: ਮੈਂ ਪੋਲੈਂਡ ਦੇ ਰਾਜਦੂਤ ਦਾ ਧਨਵਾਦ ਕਰਦਿਆਂ ਇਸ ਗੱਲ ਦੀ ਵਧਾਈ ਵੀ ਦਿਤੀ ਹੈ।

ਸਤਿਗੁਰੂ ਜੀ: ਤੁਸੀਂ ਇਹ ਬੜਾ ਚੰਗਾ ਕੰਮ ਕੀਤਾ ਹੈ ਜੁ ਕਮਿਊਨਿਸਟ ਦੇਸ਼ਾਂ ਨੂੰ ਵੀ ਧਾਰਮਿਕ ਅਤੇ ਸੰਸਾਰਿਕ ਸ਼ਾਂਤੀ ਲਈ ਭਾਈਵਾਲ ਬਣਾਇਆ ਹੈ। ਸਾਭ ਦੀ ਕੋਈ ਸੀਮਾ ਨਹੀਂ ਨਿਸਚਿਤ ਕੀਤੀ।

ਡਾ: ਸੁਚਾਟ: ਮੈਂ ਇਹ ਗਰੁਪ ਫੋਟੋ, ਚੌਰ ਦੇ ਕੇ, ਪਹਿਲਾਂ ਹੀ ਤਿਆਰ ਕਰਵਾਕੇ ਆਪ ਜੀ ਦੀ ਭੇਟਾ ਲਈ ਲਿਆਂਦੀ ਹੈ। ਪਿਛੋਂ ਹੋਰ ਬਣਦੀਆਂ ਰਹਿਣਗੀਆਂ। ਆਪ ਜੀ ਆਗਿਆ ਦਿਓ ਧਰਮ ਧਰਤੀ ਵਿਚ ਆਪ ਜੀ ਦਾ ਮੰਦਰ ਕਿਥੇ ਬਣਾਈਏ ?...

ਸ੍ਰੀ ਸਤਿਗੁਰੂ ਜੀ ਨੇ ਸੇਠ ਜੀ ਨੂੰ ਆਖਿਆ: ਸਾਬਕਾ ਪ੍ਰਾਈਮ ਮਨਿਸਟਰ ਸ੍ਰੀ ਪ੍ਰਾਫਾਟ ਨੂੰ ਮੇਰੀਆਂ ਸ਼ੁਭ ਇਛਾਵਾਂ ਦੇਣੀਆਂ, ਜਾਰੇ ਮਿਲਣਾ। ਉਹਦਾ ਪਿੱਛੇ ਹੀ ਬੈਠਣਾ ਚੰਗਾ ਨਹੀਂ ਲਗਾ। ਡਾ: ਸੁਚਾਟ ਨੇ ਕਾਰਨ ਦੱਸਿਆ: ਉਹ ਕਿਤੋਂ ਬਾਹਰੋਂ ਹੀ ਆਇਆ ਸੀ। ਉਸਨੂੰ ਅਪਣਾ ਲਿਬਾਸ ਅੱਗੇ ਬੈਠਣ ਦੇ ਯੋਗ ਨਹੀਂ ਸੀ ਲਗਾ,

ਹੋਰ ਕੋਈ ਅੜਿੱਕਾ ਨਹੀਂ ਸੀ।

ਡਾ: ਸੁਚਾਟ ਤੋਂ ਉਹਨਾਂ ਦੇ ਆਦਮੀਆਂ ਵਲੋਂ ਤਿਆਰ ਕੀਤੀ ਗਈ ਫੰਕਸ਼ਨ ਦੀ ਫਿਲਮ ਦੀ ਇਕ ਹੋਰ ਕਾਪੀ ਬਣਵਾਣ ਬਾਰੇ ਪੁਛਿਆ ਗਿਆ। ਉਸ ਦੱਸਿਆ ਕਿ ਫਿਲਮ ਕਾਪੀ ਅਜੇ ਮਹੀਨੇ ਤਕ ਤਿਆਰ ਹੋ ਸਕੇਗੀ। ਜਦੋਂ ਪਹਿਲਾ ਪ੍ਰਿੰਟ ਆ ਗਿਆ ਫਿਰ ਦੂਜਾ ਵੀ ਬਣਵਾ ਲਵਾਂਗੇ।

ਡਾ: ਸੁਚਾਟ ਨੇ ਦੱਸਿਆ ਕਿ ਲਗਾਤਾਰ ਦੁੜਕੀ ਵਿਚ ਰਹਿਣ ਕਰਕੇ ਉਹ ਥੱਕ-ਟੁੱਟ ਗਏ ਹਨ। ਭਾਵੇਂ ਫੰਕਸ਼ਨ ਨੂੰ ਕਾਫ਼ੀ ਦਿਨ ਹੋ ਗਏ ਹਨ ਪਰ ਉਨ੍ਹਾਂ ਨਾਲ ਸੰਬੰਧਤ ਕੰਮਾਂ, ਜ਼ਿੰਮੇਵਾਰੀਆਂ ਕਾਰਨ ਅਜੇ ਵੀ ਵਿਹਲ ਨਹੀਂ ਮਿਲਿਆ। ਇਹ ਫੋਟੋ ਤਿਆਰ ਕਰਵਾ ਕੇ ਉਹ ਸਿਧੇ ਹੀ ਦੁਕਾਨ ਤੋਂ ਏਥੇ ਆ ਰਹੇ ਹਨ।

ਸੋਠ ਜੀ ਤੇ ਪ੍ਰਧਾਨ ਸਾਹਿਬ ਹੁਰਾਂ ਸਤਿਗੁਰਾਂ ਦੀ ਸੇਵਾ ਵਿਚ ਅਰਜ਼ ਕੀਤੀ ਕਿ ਅਪਣੇ ਮੰਦਰ ਵਾਸਤੇ ਪਹਿਲੀ ਕਿਸ਼ਤ ਦੇ ਤੌਰ ਤੇ 50,000 ਟਿੱਕਲ ਡਾ: ਸੁਚਾਟ ਹੁਰਾਂ ਨੂੰ ਦਿਤੇ ਜਾਣ। ਤਸਵੀਜ਼ ਪਰਵਾਨ ਹੋ ਗਈ।

ਕਰੀਬ 4 ਵਜੇ ਡਾ: ਸੁਚਾਟ ਵਿਦਾ ਹੋ ਗਏ।

ਸ੍ਰੀ ਸਤਿਗੁਰੂ ਜੀ ਲੰਗਰ ਪਾਣੀ ਅਤੇ ਸਾਧ ਸੰਗਤ ਨੂੰ ਦਰਸ਼ਨ ਦੇਣ ਆਦਿ ਲਈ ਉਪਰ ਆਪਣੇ ਡੇਰੇ ਵਲ ਪਧਾਰੇ, ਮੈਂ ਅਤੇ ਜਸਪਾਲ ਸਿੰਘ ਹੁਰੀਂ ਸੰਫੇਡ ਸਟਰੀਟ ਵਲ ਕੁਰ ਪਏ ਜਿਥੇ ਮੈਂ ਕੁਛ ਖਰੀਦਦਾਰੀ ਕਰਨੀ ਸੀ।

ਸੋਠ ਜੀ ਦੇ ਬੰਗਲੇ ਨਾਮ ਸਿਮਰਨ

ਦੁਪਹਿਰੇ 2.30 ਵਜੇ ਸੋਠ ਜੀ ਦੇ ਬੰਗਲੇ ਨਾਮ ਸਿਮਰਨ ਜਾਰੀ ਹੋ ਗਿਆ। ਮੈਂ ਤਾਂ ਕੀਰਤਨ ਸਮੇਂ ਹੀ ਪਹੁੰਚ ਸਕਿਆ। ਜਾਂਦਿਆਂ ਨੂੰ ਸੱਚੇ ਪਾਤਸ਼ਾਹ ਦਿਲਰੁਬਾ ਤੇ ਕੋਈ ਧੁਨ ਵਜਾ ਰਹੇ ਸਨ। ਜਾਪਦਾ ਹੈ ਜਿਵੇਂ ਮੇਰੀ ਹੀ ਇੰਤਜ਼ਾਰ ਕੀਤੀ ਜਾ ਰਹੀ ਸੀ ਕਿਉਂਕਿ ਵਿਦਾ-ਸ਼ਬਦ ਕਹਿਣ ਦੀ ਮੇਰੀ ਇਛਾ ਸੀ।

ਮੈਂ 10 ਮਿੰਟ ਵਿਚ ਬਾਈਲੈਂਡ ਦੀ ਸੰਗਤ ਦੀ ਸਤਿਗੁਰਾਂ ਵਲ ਪਹੁੰਚ, ਅਪਣੇ ਲਈ ਸੰਗਤ ਤੋਂ ਮਿਲਿਆ ਪਿਆਰ-ਸਤਿਕਾਰ, ਡਾ: ਸੁਚਾਟ ਦਾ ਸ੍ਰੀ ਸਤਿਗੁਰੂ ਜੀ ਨਾਲ ਸਨੇਹ, ਸੰਗਤ ਵਲੋਂ ਸ਼ਾਂਤੀ ਮੰਦਰ ਦੀ ਉਸਾਰੀ ਵਿਚ ਸਹਾਇਤਾ ਆਦਿ ਚੰਦ ਸ਼ਬਦ ਆਖੇ। ਪੂਰਬਾ ਦੀ ਅਰਦਾਸ ਨਾਲ ਇਸ ਵਾਰ ਦੀ ਸਿਆਮ ਫੇਰੀ ਦੀ ਸਮਾਪਤੀ ਹੋ ਗਈ।

ਸਾਮਾਨ ਸੰਭਾਲਣ ਲਈ ਹਫ਼ਤਾ ਦਫਤਰੀ ਪੈ ਗਈ ਅਤੇ ਅਸੀਂ 10 ਮਿੰਟ ਤਕ ਗੱਡੀਆਂ ਤੇ ਸਵਾਰ ਸਾਂ।

ਏਅਰ ਪੋਰਟ ਤੇ

ਹਵਾਈ ਅੱਡੇ ਉੱਤੇ ਸ੍ਰੀ ਸਤਿਗੁਰੂ ਸ਼ਾਮੀ 7 ਵਜੇ ਪਹੁੰਚੇ। ਅਸੀਂ ਕੁਛ ਸਰੀਰ ਪਹਿਲਾਂ ਹੀ ਮੌਜੂਦ ਸਾਂ। ਇਕ ਕਮਰਾ ਟੀਚਰਵ ਕਰਵਾ ਰਖਿਆ ਗਿਆ ਸੀ। ਡੋਨ ਮੈਂਡ ਏਅਰ ਪੋਰਟ ਤੇ ਲਗਭਗ ਡੇਢ ਸੌ ਇਸਤਰੀ ਪੁਰਸ਼ ਸਤਿਗੁਰੂ ਜੀ ਨੂੰ ਵਿਦਾ ਦੇਣ

ਆਏ ਹੋਏ ਸਨ। ਸਤਿਗੁਰੂ ਜੀ ਦੇ ਸਤਿਕਾਰ ਵਿਚ ਇਸਤਰੀ ਪੁਰਸ਼ ਝੁਕਣ ਅਤੇ ਮਾਇਆ ਭੇਟ ਕਰਨ ਲਗੇ। ਸਾਰੇ ਦੇਸੀ ਵਿਦੇਸੀ ਯਾਤਰੀ ਇਸ ਸਰਬ ਸ਼੍ਰੇਸ਼ਟ ਵਿਅਕਤੀ ਨੂੰ ਬੜੇ ਕੌਤੁਹਲ ਨਾਲ ਵੇਖ ਰਹੇ ਸਨ। ਫੱਟੇ ਗ੍ਰਾਫਰਾਂ ਦੇ ਕੈਮਰੇ ਦਮ ਨਹੀਂ ਸੀ ਲੈ ਰਹੇ।

ਸਤਿਗੁਰੂ ਜੀ ਬੈਠਣ ਵਾਲੇ ਕਮਰੇ ਵਿਚ ਪਹੁੰਚੇ ਤਾਂ ਪਿਛੇ ਪਿਛੇ ਸਾਰੀ ਸੰਗਤ ਸਰਧਾ, ਸਤਿਕਾਰ ਅਤੇ ਕੌਤੁਹਲ ਨਾਲ ਚਲੀ ਆ ਰਹੀ।

ਇਕ ਵਧੀਆ ਪਠਾਣ

ਏਥੇ ਇਕ ਉਚੇ-ਲੰਮੇ ਪਠਾਣ ਨੇ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਤੇ ਆ ਨਮਸਕਾਰ ਕੀਤੀ, ਰੁਪਏ ਭੇਟਾ ਧਰਕੇ। ਉਸ ਮੈਨੂੰ ਆਖਿਆ : ਜਿਸਦੇ ਮਗਰ ਚਾਰ ਬੰਦੇ ਹੋਣ ਉਹਦੇ ਵਿਚ ਵੀ ਕੋਈ ਕਲਾ ਕੁਦਰਤ ਹੁੰਦੀ ਹੈ, ਪਰ ਏਥੇ ਤਾਂ ਦਰਜਨਾਂ ਆਦਮੀ ਫਰਿਸ਼ਤਿਆਂ ਵਰਗੇ, ਅਰਸ਼ੀ ਫਰਿਸ਼ਤੇ ਦੀ ਕਦਮ ਬੋਸੀ ਕਰਕੇ ਚੈਨ ਮਹਿਸੂਸ ਕਰ ਰਹੇ ਹਨ, ਇਸ ਜੇਹਾ ਕੌਣ ਕੋਈ ਹੋਰ ! ਮੈਨੂੰ ਵੀ ਚੁੰਬਕ ਦੀ ਖਿੱਚ ਨੇ ਅਪਣੇ ਵਲ ਧੁਹ ਪਾਈ ਹੈ। ਨੂਰੀ ਮੁਖੜੇ ਦੇ ਦੀਦਾਰੇ ਕਰ ਤਨ ਮਨ ਖਿੜ ਉਠਿਆ ਹੈ।

ਸ੍ਰੀ ਸਤਿਗੁਰੂ ਜੀ ਦੇ ਪੁਛਣ ਤੇ ਉਸ ਦੱਸਿਆ ਕਿ ਉਹ ਜਰਮਨੀ ਦੇ ਫਰੈਂਕ ਫਰਟ ਹਵਾਈ ਅੱਡੇ ਤੇ ਸਰਵਿਸ ਕਰਦਾ ਹੈ। ਉਸ ਨੇ ਆਪ ਅਪਣੇ ਦੋਵੇਂ ਐਡਰੈਸ ਲਿਖ ਕੇ ਦਿਤੇ ਜੁ ਹੇਠ ਲਿਖੇ ਅਨੁਸਾਰ ਹਨ :

(1) KHAN, Rhein Street No. 5,
FRANK FURT MAIN
WEST GERMANY.

(2) ਖਾਨ ਮੁਹੰਮਦ ਖਾਨ, ਨੰਬਰਦਾਰ
ਪਿੰਡ ਖਾਨਾ ਬੰਕੀ, ਡਾ: ਦੀਨਾ
ਤਹਿਸੀਲ, ਜ਼ਿਲਾ, ਜੇਹਲਮ (ਪਾਕਿਸਤਾਨ)

ਇੰਜ ਹੀ ਇਕ ਸਪੇਨੀ ਸੱਜਣ ਅਪਣੀ ਧਰਮ ਪਤਨੀ ਸਮੇਤ ਆ ਚਰਨਾਂ ਤੇ ਝੁਕਿਆ। ਪੈਸੇ ਧਰਕੇ ਉਸ ਵੀ ਮੱਥਾ ਟੇਕਿਆ। ਇਸ ਦਾ ਨਾਮ ਡਾਬੇਲਾ ਸੀ ਕੈਥੋਲਿਕ ਚਰਚ ਨਾਲ ਸੰਬੰਧਤ, ਇਕ ਹੋਰ ਸਪੇਨ ਵਾਸੀ ਮਿ: ਫਰਨਾਂਡੋ ਨੇ ਵੀ ਗੁਰੂ ਚਰਨਾਂ ਵਿਚ ਆਕੇ ਨਾਮਧਾਰੀਆਂ ਵਾਂਗ ਮੱਥਾ ਟੇਕਿਆ। ਇਹ ਰੋਮ ਵਿਖੇ ਪੋਪ ਪਾਲ II ਦੇ ਜਸ਼ਨਾਂ ਵਿਚ ਸ਼ਾਮਲ ਹੋਣ ਜਾ ਰਿਹਾ ਸੀ।

ਅਫਰੀਕਾ ਵਿਚੋਂ ਆਈ ਇਕ ਉੱਚੀ ਲੰਮੀ ਅਤੇ ਖੂਬਸੂਰਤ ਮੁਟਿਆਰ, ਜੁਬੈਦਾ ਉਸਮਾਨ ਵੀ ਚਰਨਾਂ ਤੇ ਆ ਵੱਠੀ ਅਤੇ ਮੱਥਾ ਟੇਕ ਖਿੜੀ ਖਿੜੀ ਵਾਪਸ ਪਰਤ ਗਈ।

ਸਿੰਘਾਪੁਰ ਵਾਲਾ ਰਵੀ, ਜੁ ਸ: ਗੁਰਚਰਨ ਸਿੰਘ ਹਾਂਗ ਕਾਂਗ ਵਾਲੇ ਦਾ ਭਰਾ ਹੈ, ਨੇ ਕੁਛ ਰਕਮ ਸਤਿਗੁਰੂ ਜੀ ਵਾਸਤੇ ਨਮਸਕਾਰ ਰੂਪ ਵਿਚ ਕਿਸੇ ਸਿੰਘ ਦੇ ਹੱਥ ਭੇਜੀ ਸੀ, ਜੋ ਹੁਣੇ ਹੀ ਜਹਾਜ਼ੋਂ ਉਤਰਿਆ ਸੀ।

ਗ੍ਰਾਉਂਡ ਫਲੌਰ ਤੇ ਮਾਤਾ ਚੰਦ ਕੌਰ ਜੀ ਵੀ ਇਕ ਕੁਰਸੀ ਤੇ ਬੈਠੇ ਹੋਏ ਸਨ। ਉਨ੍ਹਾਂ ਦੇ ਗਿਰਦ ਸਾਦਾ ਸਫ਼ੈਦ ਬਸਤਰਾਂ ਵਾਲੀਆਂ ਬੀਬੀਆਂ ਦਾ ਇਕ ਤਕੜਾ ਇਕੱਠ

ਸੀ। ਮੱਥਾ ਟੇਕ ਟੇਕ ਇਹਨਾਂ ਬੀਬੀਆਂ ਦਾ ਬੈਠੀ ਜਾਣਾ ਵੀ ਵਿਦੇਸ਼ੀਆਂ ਦੇ ਕੌਮਰਿਆਂ ਦੀ ਸੰਭਾਲ ਵਾਲੀ ਵਸਤੂ ਸੀ।

ਹਰੀ ਸਿੰਘ ਮੋਂਗਾ ਚਲੇ ਗਏ !

ਲਾਲਾ ਸਟੋਰ ਵਾਲੇ ਸੰਤ ਹਰੀ ਸਿੰਘ ਦੇ ਦੋ ਲੜਕੇ ਵੱਖ ਵੱਖ ਸਮਿਆਂ ਤੇ ਦੇਖੇ ਹਵਾਈ ਔਡੇ ਤੇ ਮੱਥਾ ਟੇਕਣ ਆਏ। ਫੁੱਟੇ ਲੜਕੇ ਨੇ ਮੱਥਾ ਟੇਕਣ ਸਮੇਂ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਅਰਥ ਕੀਤੀ ਕਿ ਉਨ੍ਹਾਂ ਦੇ ਪਿਤਾ ਸੰਤ ਹਰੀ ਸਿੰਘ ਜੀ ਅੱਜ 3.30 ਵਜੇ ਦਰਗਾਹੀ ਸੱਦੇ ਅਧੀਨ ਚੜ੍ਹਾਈ ਕਰ ਗਏ ਹਨ ! ਪਰ ਇਹ ਬਾਈ ਵਸਨੀਕ ਭਾਰਤ ਜਾਕੇ ਹੀ ਸਵਰਗਵਾਸ ਕੀਤੇ ਹਨ। ਇਹ ਸੱਜਣ ਸਤਿਗੁਰੂ ਜੀ ਦੇ ਸਾਬਕਾ ਨਿੱਜੀ ਸਕੱਤਰ ਸੰਤ ਗੁਰਭਜਨ ਸਿੰਘ ਦੇ ਸਸੁਰ ਸਾਹਿਬ ਸਨ। ਸਤਿਗੁਰੂ ਜੀ ਦੇ ਚਾਰ ਕੁ ਦਿਨ ਬੈਂਕੋਕ ਵਿਖੇ ਦਰਸ਼ਨ ਕਰਕੇ 20.10.78 ਨੂੰ ਬੜੀ ਤੇਜ਼ੀ ਨਾਲ ਭਾਰਤ ਗਏ ਸਨ। ਅਪਣੀ ਧੀ ਜਸਪਾਲ ਅਤੇ ਦਾਮਾਦ ਗੁਰਭਜਨ ਸਿੰਘ ਪਾਸ ਰਹਿੰਦੇ ਰਹੇ ਅਤੇ ਅੱਜ ਅੰਤਮ ਸਵਾਸ ਲੈਕੇ ਧੀ ਦੇ ਘਰ ਹੀ ਸਦਾ ਲਈ ਅੱਖਾਂ ਮੀਟ ਗਏ। ਇਹਨਾਂ ਦੇ ਦੋਵੇਂ ਸਪੁੱਤਰ ਅੱਜ ਜਹਾਜ਼ ਅਲੀ ਤਾਲੀਆ ਤੇ ਸਾਥੋਂ 10-15 ਮਿੰਟ ਪਹਿਲਾਂ ਜਾਂ ਪਿਛੋਂ ਪਾਲਮ ਪਹੁੰਚਣਗੇ। ਅਤੇ ਭਾਰਤ ਵਿਚ ਪਿਤਾ ਜੀ ਦੀ ਸ਼ਵ ਯਾਤਰਾ ਵਿਚ ਸ਼ਾਮਲ ਹੋਣਗੇ।

ਸ: ਨਿਰਭੇ ਸਿੰਘ ਨਾਲ ਬਚਨ

ਬੋਝੇ ਚਿਰ ਪਿਛੋਂ ਇਕ ਚੌੜਾ-ਚਕਲਾ ਤੇ ਰਤਾ ਕੁ ਮਧਰਾ ਨੌਜਵਾਨ ਸ: ਨਿਰਭੇ ਸਿੰਘ ਨਮਸਕਾਰ ਕਰਨ ਆ ਗਿਆ। ਸਤਿਗੁਰੂ ਜੀ ਨੇ ਉਸਨੂੰ ਅਤੇ ਉਸਦੇ ਸਾਥੀ ਸ: ਜਗਜੀਤ ਸਿੰਘ ਕਾਨਪੁਰੀ ਨੂੰ ਬਚਨ ਕੀਤਾ : ਫਰਵਰੀ 1979 ਦੇ ਮਹੀਨੇ ਅਸੀਂ ਲਖਨਊ ਵਿਚ ਸੰਗੀਤ ਸਮੇਲਨ ਕਰ ਰਹੇ ਹਾਂ, ਤੁਸਾਂ ਦੋਹਾਂ ਵੀਡੀਓ ਲੈਕੇ ਆਉਣਾ ਅਤੇ ਜ਼ਰਾ ਪਹਿਲਾਂ ਪਹੁੰਚ ਕੇ ਠੀਕ ਤਰ੍ਹਾਂ ਸੈਟਿੰਗ ਕਰ ਲੈਣੀ। ਅਸੀਂ ਤੁਹਾਡੀ ਯੋਗਤਾ ਦਾ ਪਤਾ ਇਸਦੇ ਨਤੀਜਿਆਂ ਤੋਂ ਲਾਵਾਂਗੇ। ਇਸ ਜੋੜੇ ਨੇ 19.10.78 ਨੂੰ ਧਰਮ-ਧਰਤੀ (ਹੁਵਾ ਸਵੰਨ) ਤੇ ਸ਼ਾਂਤੀ ਮੰਦਰ ਸਥਾਪਨਾ ਸਮੇਂ ਦੀ ਵੀਡੀਓ ਫਿਲਮ (ਸ-ਬੋਲ ਫਿਲਮ) ਖਿੱਚੀ ਸੀ।

ਸ: ਇੰਦੂ ਦਮਨ ਸਿੰਘ

ਇੰਜਨੀਅਰ ਸ: ਅਜੀਤ ਸਿੰਘ ਨੂੰ ਦੀਨ ਦਿਆਲ ਜੀ ਨੇ ਯਾਦ ਕੀਤਾ। ਅਤੇ ਸਾਹਮਣੇ ਖੜੇ ਸ: ਇੰਦੂ ਦਮਨ ਸਿੰਘ ਨੂੰ ਪਿਆਰ ਦੀ ਕਮੰਦ ਪਾਈ : ਸੁਣਾ ਭਈ ਇੰਦਰ ਦਮਨ ਕੀ ਹਾਲ ਹੈ ? ਅਤੇ ਭਾਰਤ ਦੇ ਬਾਈਲੈਂਡ ਵਿਚਲੇ ਦੂਤ ਘਰ ਵਿਚ ਸਰਵਿਸ ਕਰਦਾ ਇੰਦਰ ਦਮਨ ਅਪਣਾ ਆਪ ਕਾਇਮ ਨ ਰਖ ਸਕਿਆ। ਭਾਵੁਕ ਹੋਇਆ ਪਟੱਕ ਚਰਨਾਂ ਤੇ ਆ ਡਿਗਿਆ ਜਿਵੇਂ ਪਰਵਾਨਾ ਸ਼ਮਹ ਤੇ। ਦ੍ਰਵ ਗਿਆ। ਹੰਝੂਆਂ ਨੇ ਬਖਸ਼ਣ ਹਾਰ ਸਤਿਗੁਰੂ ਦੇ ਚਰਨਾਂ ਤੋਂ ਸਿਰ ਉਠਾਣ ਦੀ ਵਾਹ ਨ ਰਹਿਣ

ਦਿਤੀ। ਸਤਿਗੁਰੂ ਜੀ ਨੇ ਦੋ ਮਿੰਟ ਬਾਅਦ ਦੁਲਾਰ ਕੇ ਆਪ ਉਸਨੂੰ ਚਰਨਾਂ ਤੋਂ ਉਠਾਇਆ।

ਜਹਾਜ਼ ਅਜੇ ਵੀ ਲੇਟ ਸੀ, 8.25 ਦੀ ਥਾਂ, ਇਸ ਨੇ 9 ਵਜੇ ਚਲਣਾ ਸੀ। ਮੁਨਾਸਬ ਸਮੇਂ ਤੇ ਜਦੋਂ ਸੱਚੇ ਪਾਤਸ਼ਾਹ ਜਹਾਜ਼ ਲਈ ਉਠੇ ਤਾਂ ਇਕ ਵਾਰ ਵੇਰ ਸਭ ਨੇ ਸ੍ਰੀ ਚਰਨਾਂ ਤੇ ਝੁਕ-ਝੁਕ ਨਮਸਕਾਰ ਕੀਤੀ। ਸਤਿਗੁਰੂ ਜੀ ਸਿੱਖਾਂ ਨਾਲ ਨੇੜ੍ਹ ਮਿਲਾਏ, ਕਿਸੇ ਨੂੰ ਬੁਲਾਏ, ਕਿਸੇ ਨੂੰ ਲਭਿਆਏ ਉਠ ਤੁਰੇ।

ਸੰਸਾਰ ਸਮੇਂ ਦਾ ਵੇਰਵਾ

ਜਦ ਤਕ ਸਤਿਗੁਰੂ ਜੀ ਜਹਾਜ਼ ਤੇ ਸਵਾਰ ਹੁੰਦੇ ਹਨ, ਆਉ, ਆਪਾਂ ਵੱਖ ਵੱਖ ਦੇਸ਼ਾਂ ਦੇ ਟਾਈਮ-ਫਰੰਕ ਤੇ ਝਾਤੀ ਮਾਰ ਲਈਏ। ਇਸ ਮੌਕੇ ਡੈੱਨ ਮੌਂਡ ਹਵਾਈ ਅੱਡੇ ਵਿਚ, ਇਕ ਕਤਾਰ ਵਿਚ ਲਗੀਆਂ ਘੜੀਆਂ ਇੰਜ ਵਕਤ ਦਾ ਪਤਾ ਦੇ ਰਹੀਆਂ ਹਨ :

| | | | |
|-----------------------|-------|--------------------|-------|
| 1. ਬੈਂਕੌਕ (ਥਾਈਲੈਂਡ) | 6.45 | 2. ਲੰਡਨ (ਯੂ. ਕੇ) | 11.45 |
| 3. ਰੋਮ (ਇਟਲੀ) | 12.45 | 4. ਕੈਰੀਓ (ਮਿਸਰ) | 1.45 |
| 5. ਮਾਸਕੋ (ਰੂਸ) | 2.45 | 6. ਕਰਾਚੀ (ਪਾਕ) | 4.45 |
| 7. ਨਵੀਂ ਦਿੱਲੀ | 5.15 | 8. ਸਿੰਘਾਪੁਰ | 7.15 |
| 9. ਹਾਂਗ ਕਾਂਗ | 1.45 | 10. ਟੋਕੀਓ (ਜਾਪਾਨ) | 8.45 |
| 11. ਸਿਡਨੀ (ਅਸਟ੍ਰੇਲੀਆ) | 0.45 | 12. ਸਾਨ ਫ੍ਰਾਂਸਿਸਕੋ | 1.45 |
| 13. ਨਿਊਯਾਰਕ | 6.45 | | |

ਵਕਤ ਵਿਚ ਇਕ ਜਾਂ ਦੋ ਮਿੰਟ ਦਾ ਫਰੰਕ ਹੋ ਸਕਦਾ ਹੈ, ਮੈਂ ਸਮਝਣ ਨੂੰ ਸੌਖ ਰਖਣ ਲਈ ਇਹ ਚਾਰਟ ਲਿਖ ਦਿਤਾ ਹੈ।

ਉੱਡਣਾ ਫਾਰਤ ਦੇਸ਼ ਨੂੰ

8.50 ਸ਼ਾਮੀ ਅਸੀਂ ਦੇਅਰ ਇੰਡੀਆ ਦੇ 'ਗੰਗਾ ਪਰਬਤ' ਹਵਾਈ ਜਹਾਜ਼ ਤੇ ਸਵੇਂ ਦੇਸ਼ ਨੂੰ ਜਾਣ ਹਿਤ ਬੈਠ ਗਏ, ਸ੍ਰੀ ਸਤਿਗੁਰੂ ਜੀ, ਮਾਤਾ ਜੀ ਅਤੇ ਸ: ਮਨਚੰਦਾ ਪਹਿਲੇ ਦਰਜੇ ਦੀਆਂ ਸੀਟਾਂ ਤੇ ਸਨ। ਅਸੀਂ—ਮੈਂ ਅਤੇ ਸੰਤ ਪੂਰਬਾ—ਨਾਨ ਸਮੋਕਰਾਂ ਵਾਲੀਆਂ ਸੀਟਾਂ ਤੇ ਬੈਠ ਗਏ। ਸ: ਮਹਿੰਦਰ ਸਿੰਘ ਪ੍ਰੀਤ ਦੀ ਪਤਨੀ ਬੀਬੀ ਬੇਅੰਤ ਵੀ ਸਾਡੇ ਨਾਲ ਜਾ ਰਹੀ ਸੀ। ਪੂਰੇ 9 ਵਜੇ ਜਹਾਜ਼ ਨੇ ਧਰਤੀ ਦਾ ਮੌਹ ਛੱਡ ਉਡਾਣ ਫੜ ਲਈ।

ਹਨੇਰੇ ਵਿਚ ਹੇਠਾਂ ਕੀ ਵੇਖਣਾ ਸੀ। ਸਵਾਰੀਆਂ ਸੈਂਟ ਹੋ ਗਈਆਂ। ਤਾਂ ਉਡਦੇ ਜਹਾਜ਼ ਵਿਚ ਅਚਾਨਕ ਸਤਿਗੁਰੂ ਜੀ ਸਾਡੀ ਸੁਖ ਸੁਵਿਧਾ ਪੁਛਣ ਆ ਗਏ। ਅਤੇ ਇਸੇ ਸਮੇਂ ਮੈਂ ਗੁਸਤਾਖੀ ਭਰੀ ਬੇਨਤੀ ਕੀਤੀ : ਉਪਰੋਂ ਚਰਾ ਸਰ੍ਹਾਣਾ ਫੜਾਣ ਦੀ ਕ੍ਰਿਪਾ ਕਰੋ, ਨਾਲ ਦੀ ਸੀਟ ਵਾਲੀ ਇਸਤਰੀ ਭਾਰੀ ਹੋਣ ਕਰਕੇ ਉਠ ਨਹੀਂ ਸਕਦੀ, ਮੈਂ ਫਸਿਆ ਬੈਠਾ ਹਾਂ, ਪੂਰਬਾ ਨੀਂਦ-ਗਲਵਕੜੀ ਹੈ, ਆਪ ਨੂੰ ਖੋਚਲ ਦੇਣ ਲਈ ਮਜਬੂਰ ਹਾਂ। ਸਤਿਗੁਰੂ ਜੀ ਨੇ ਨਿਰਸੰਕੋਚ ਸਰ੍ਹਾਣਾ ਫੜਾਉਂਦਿਆਂ ਆਖਿਆ : ਕਿਸੇ

ਦਾ ਕੰਮ ਕਰਦਿਆਂ ਖੁਸ਼ੀ ਹੀ ਮਿਲਦੀ ਹੈ ।

ਆਪ ਜੀ ਕਿੱਥੇ ?

ਸ੍ਰੀ ਸਤਿਗੁਰੂ ਜੀ ਅਜੇ ਮੇਰੇ ਪਾਸ ਹੀ ਖਲੋਤੇ ਸਨ ਕਿ ਇਕ ਪੰਜਾਬੀ, ਉੱਚੇ-ਲੰਮੇ, ਤਕੜੇ ਸਰੀਰ ਵਾਲੇ ਅਤੇ ਕਲੀਨ ਸ਼ੇਵਡ ਸੱਜਣ ਨੇ, "ਸੱਚੇ ਪਾਤਸ਼ਾਹ ਜੀ ਆਪ ਕਿੱਥੇ ?" ਆਖਕੇ ਮੈਨੂੰ ਅਤੇ ਸਤਿਗੁਰੂ ਜੀ ਨੂੰ ਹੈਰਾਨ ਕਰ ਦਿਤਾ । ਇਹ ਨੌਜੁਆਨ ਅਪਣੀ ਮਾਤਾ, ਪਤਨੀ ਅਤੇ ਬੱਚਿਆਂ ਨਾਲ ਕੈਨੇਡਾ ਤੋਂ ਆਇਆ ਸੀ । ਇਨ੍ਹਾਂ ਨੇ ਜਾਪਾਨ ਤੋਂ ਇਹ ਜਹਾਜ਼ ਫੜਿਆ ਸੀ ਜਾਂ ਇਹੋ ਜਹਾਜ਼ ਕੈਨੇਡਾ-ਜਾਪਾਨ-ਥਾਈਲੈਂਡ ਤੋਂ ਹੁੰਦਾ ਹੋਇਆ ਦਿੱਲੀ ਜਾ ਰਿਹਾ ਸੀ । ਇਸ ਸਾਰੇ ਪਰਵਾਰ ਨੇ ਕੱਲਿਆਂ ਕੱਲਿਆਂ ਆ ਸਤਿਗੁਰਾਂ ਦੇ ਚਰਨ ਛੂਹੇ । ਗੁਰਬਾਣੀ ਦੀਆਂ ਇਹ ਝੁਕਾਂ ਕਿੰਨੀਆਂ ਸਾਰਥਕ ਹਨ :

ਮਾਈ ਚਰਨ ਗੁਰ ਮੀਠੇ

ਵਡੇ ਭਾਗ ਦੇਵੈ ਪਰਮੇਸਰ ਕੋਟਿ ਫਲਾ ਦਰਸਨ ਗੁਰੁ ਡੀਠੇ ।

ਸਤਿਗੁਰੂ ਜੀ ਨੇ ਸਾਰੇ ਕੈਨੇਡੀਅਨ ਪਰਵਾਰਾਂ ਦੀ ਸੁਖ ਪੁੱਛੀ ਅਤੇ ਉਸਨੂੰ ਮੁੜ ਦਾੜ੍ਹੀ-ਕੇਸ ਸੰਭਾਲਣ ਦੀ ਪ੍ਰੇਰਨਾ ਦਿਤੀ । ਇਹ ਨੌਜੁਆਨ ਵੈਨਕੋਵਰ (ਕੈਨੇਡਾ) ਵਿਚੋਂ ਆ ਰਿਹਾ ਅਤੇ ਸ: ਹਰਬਖਸ਼ ਸਿੰਘ ਵੈਨਕੋਵਰ ਦਾ ਸੰਬੰਧੀ ਸੀ, ਸ਼ਾਇਦ ਭਣਵਟੀਆ ।

ਭਾਰਤ ਦੇਸ ਪਿਆਰਾ

ਸਾਢੇ ਤਿੰਨ ਘੰਟੇ ਦੀ ਉਡਾਣ ਬਾਅਦ ਅਸੀਂ ਭਾਰਤ ਦੇ 11.00 ਰਾਤ ਦੇ ਪਾਲਮ ਏਅਰ ਪੋਰਟ 'ਤੇ ਆਣ ਉਤਰੇ । ਜਹਾਜ਼ੋਂ ਉਤਰਦਿਆਂ ਸ਼ੀਸ਼ਾ-ਦੀਵਾਰਾਂ ਵਿਚ ਦੀ ਸੁਆਗਤਕਾਰੀ ਨਰ ਨਾਰਾਂ ਦੇ ਦਰਸ਼ਨ ਹੋ ਗਏ । ਕਸਟਮ ਹਾਲ ਵਿਚ ਪਹੁੰਚੇ ਤਾਂ ਸਾਨੂੰ ਸਾਮਾਨ ਦੀ ਅਧਿਕਤਾ ਦਾ ਅਹਿਸਾਸ ਹੋਇਆ । ਅੱਜ ਸਤਿਗੁਰੂ ਜੀ ਵੀ ਉਨਾ ਚਿਰ ਤਕ ਸਾਡੇ ਪਾਸ ਖਲੋ ਕੇ ਦਰਸ਼ਨ ਦਿੰਦੇ ਰਹੇ ਜਦ ਤਕ ਕਸਟਮ ਕਲੀਅਰ ਨਹੀਂ ਹੋਇਆ । ਆਪ ਜੀ ਨੇ ਸਾਨੂੰ ਅਹਿਸਾਸ ਕਰਵਾਇਆ ਸਾਡੀ ਗਲਤੀ ਦਾ ।

ਇੰਤਜ਼ਾਰ ਵਿਚ ਖਲੋਤੀ ਸੰਗਤ ਕਾਫ਼ੀ ਸਿਦਕ ਨਾਲ ਖਲੋਤੀ ਰਹੀ । ਦਰਜਨਾਂ ਆਏ ਸਿੰਘਾਂ-ਸਿੰਘਣੀਆਂ ਦਾ ਨਾਮਨਾਮਾਂ ਤਾਂ ਔਖਾ ਹੋਵੇਗਾ ਉਂਜ ਦਿੱਲੀ ਦੇ ਸਾਰੇ ਪ੍ਰਮੁੱਖ ਨਾਮਧਾਰੀ ਮੌਕੇ 'ਤੇ ਹਾਜ਼ਰ ਸਨ । 'ਬੋਲੇ ਸੋ ਨਿਹਾਲ' ਨਾਲ ਸਤਿਗੁਰੂ ਜੀ ਦਾ ਸੁਆਗਤ ਕੀਤਾ ਗਿਆ ਅਤੇ ਹਰੇਕ ਨੇ ਚਰਨਾਂ 'ਤੇ ਸਿਰ ਧਰ ਨਮਸਕਾਰਾਂ ਕੀਤੀਆਂ ।

ਸ੍ਰੀ ਸਤਿਗੁਰੂ ਜੀ ਡਰਾਈਵਰ ਸੰਤ ਰਘੁਬੀਰ ਸਿੰਘ ਨਾਲ ਕੋਠੀ ਪੁਸ਼ਾ ਰੋਡ ਪੁੱਜੇ । ਕੋਠੀ ਅਪੜਨ ਤਕ ਰਾਤ ਦਾ । ਵਜ਼ ਚੁਕਾ ਸੀ । ਮੇਰੇ ਪਹੁੰਚਣ ਤਕ ਸਤਿਗੁਰੂ ਜੀ ਦਾ ਦਰਬਾਰ ਲਗਾ ਹੋਇਆ ਸੀ । ਆਪ ਜੀ ਦੇ ਸਨਮੁਖ ਸ: ਹਰਵਿੰਦਰ ਸਿੰਘ ਹੰਸਪਾਲ ਕੋਈ ਚਿੱਠੀਆਂ ਵਾਚ ਰਿਹਾ ਸੀ । ਸ: ਗੁਰਦੀਪ ਸਿੰਘ ਸਿੱਧੂ ਮੁਕਤਸਰੀਆ ਵੀ ਸਲਾਹਾਂ ਦੇ ਰਿਹਾ ਸੀ । ਅੱਧੇ ਘੰਟੇ ਬਾਅਦ ਜਦੋਂ ਸਤਿਗੁਰੂ ਸੁਜਾਨ ਉਠੇ ਤਾਂ ਮੁਸਕਰਾ ਕੇ ਕਹਿਣ ਲਗੇ : ਸੌਣ ਦਾ ਤਾਂ ਹੁਣ ਕਸ਼ਟ ਹੀ ਕਰਨਾ ਹੈ, ਘੰਟੇ ਡੋਢ ਘੰਟੇ ਤਕ ਉਠ ਕੇ, ਨਹਾ ਧੋ ਕੇ ਆਸਾ ਦੀ ਵਾਰ ਦਾ ਕੀਰਤਨ ਸੁਣਨ ਜਾਣਾ ਹੈ ।

ਸਤਿਗੁਰਾਂ ਸਾਨੂੰ 'ਵਿਦਾ ਹੋਵੇ' ਕਹਿਕੇ ਪੋੜੀਆਂ ਚੜ੍ਹਨਾ ਸ਼ੁਰੂ ਕਰ ਦਿਤਾ ।

28 ਅਕਤੂਬਰ 1978, ਸ਼ਨੀਵਾਰ

ਨਵੀਂ ਦਿੱਲੀ

ਸੰਤ ਹਰੀ ਸਿੰਘ ਦੀ ਸ਼ਵ ਯਾਤਰਾ

ਮੈਂ ਰਾਤ ਕੁਵੇਲੇ ਘਰ ਪਹੁੰਚਣ ਕਾਰਨ ਸਵੇਰੇ ਆਸਾ ਦੀ ਵਾਰ ਦੇ ਕੀਰਤਨ ਸਮੇਂ ਹਾਜ਼ਰ ਨਹੀਂ ਹੋਇਆ । ਗੁਰੂ ਕੀ ਹਜ਼ੂਰੀ ਵਿਚ ਵਾਰ ਨਾਮਧਾਰੀ ਧਰਮਸਾਲਾ ਰਮੇਸ਼ ਨਗਰ ਲਗੀ ਸੀ ।

ਪਰ ਸਵੇਰੇ 8 ਵਜੇ ਤਕ ਸਾਬਕਾ ਨਿਜੀ ਸਕੱਤਰ ਸੰਤ ਗੁਰਭਜਨ ਸਿੰਘ ਦੇ ਘਰ ਪੁੱਜ ਗਿਆ । ਏਥੋਂ ਬੈਂਕੋਕ ਵਾਲੇ ਸੰਤ ਹਰੀ ਸਿੰਘ ਦੀ ਸ਼ਵ ਯਾਤਰਾ ਸ਼ੁਰੂ ਹੋਣੀ ਸੀ ।

ਸ੍ਰੀ ਸਤਿਗੁਰੂ ਜੀ ਵੀ ਏਥੇ ਦਰਸ਼ਨ ਦੇ ਕੇ, ਬੀਬੀ ਜਸਪਾਲ ਨੂੰ ਸਾਂਤਵਨਾ ਦੇ ਕੇ ਅਪਣੀ ਚ ਚੀ ਸਤਵੰਤ ਕੌਰ ਜੀ ਸੁਪਤਨੀ ਸਵ: ਮਹਾਰਾਜ ਨਿਹਾਲ ਸਿੰਘ ਜੀ ਨੂੰ ਹਸਪਤਾਲ ਵੇਖਣ ਲਈ ਗਏ ਸਨ । ਸਤਿਗੁਰੂ ਜੀ ਨੇ ਚਾਚੀ ਜੀ ਨੂੰ ਸਦਾ ਹੀ 'ਬੇਬੇ ਜੀ' ਹੀ ਆਖਿਆ ਹੈ । ਰਿਸ਼ਤੇ ਦਾ ਨਾਂ ਲੰਕੇ ਆਪ ਨੇ ਕਦੇ ਕਿਸੇ ਨੂੰ ਕੁਆਇਆ ਨਹੀਂ । ਸਾਰਾ ਨਾਮਧਾਰੀ ਪੰਥ ਵੀ 'ਬੇਬੇ ਜੀ' ਨਾਂ ਨਾਲ ਹੀ ਸਤਵੰਤ ਕੌਰ ਜੀ ਦਾ ਸ਼ਨਮਾਨ ਕਰਦਾ ਹੈ । ਬੇਬੇ ਜੀ ਸਾਡੇ ਬੈਂਕੋਕ ਜਾਣ ਤੋਂ ਪਹਿਲਾਂ ਦੇ ਸਿਰ ਤੇ ਸੱਟ ਲਗਣ ਕਾਰਨ ਬੇਹੋਸ਼ ਪਏ ਹੋਏ ਹਨ ਅਤੇ ਅਜੇ ਵੀ ਬੇਹੋਸ਼ੀ ਟੁੱਟੀ ਨਹੀਂ ।

ਏਧਰ 9.30 ਤਕ ਸੰਤ ਹਰੀ ਸਿੰਘ ਮੋਗਾ ਦਾ ਬਿਬਾਣ ਤਿਆਰ ਹੋ ਗਿਆ । ਦੂਰੋਂ ਆਏ ਪੁੱਤਰ, ਧੀਆਂ ਅਤੇ ਸੰਬੰਧੀ ਵਿਛੜ ਚੁਕੇ ਪ੍ਰਾਣੀ ਦਾ ਸਫ਼ੇਦ ਹੋਇਆ ਮੁਖ ਵੇਖ, ਫੁੱਲਾਂ ਨਾਲ ਲਦਿਆ ਵਿਮਾਨ ਲੰਕੇ ਤੁਰ ਪਏ । ਇਸ ਮੌਕੇ ਸ੍ਰੀ ਮਾਤਾ ਜੀ, ਬੀਬੀ ਜੀ ਅਤੇ ਬੀਬੀ ਨਰਿੰਦਰ ਵੀ ਵਿਮਾਨ ਨਾਲ ਚੱਲੀਆਂ । ਕਰੋਲਬਾਗ ਦੇ ਸਮਸ਼ਾਨ ਘਾਟ ਵਿਚ ਗੁਰਮਰਿਆਦਾ ਅਨੁਸਾਰ ਸਰੀਰ ਦਾਹ ਕਰ ਦਿਤਾ ਗਿਆ ।

ਨਾਮਧਾਰੀ ਧਰਮਸਾਲਾ ਵਿਖੇ

ਮੈਂ ਸਮਝਦਾ ਸਾਂ ਸਤਿਗੁਰੂ ਜੀ ਨੂੰ ਵਧੇਰੇ ਆਰਾਮ ਦੀ ਜ਼ਰੂਰਤ ਹੈ, ਮੈਂ ਤਾਂ ਘਰ ਆਕੇ ਲੰਮਾ ਪੈ ਗਿਆ । ਫਿਰ, ਜਿਉਂ ਤਿਉਂ ਕਰਕੇ, 5.40 ਸ਼ਾਮੀਂ ਨਾਮਧਾਰੀ ਧਰਮਸਾਲਾ ਪਹੁੰਚਿਆ । ਨਾਮ ਸਿਮਰਨ ਹੋ ਚੁਕਾ ਸੀ । ਦੋਲਕ ਛੋਟਿਆਂ ਨਾਲ ਸ਼ਬਦ ਪੜ੍ਹੇ ਜਾ ਰਹੇ ਸਨ । ਸਤਿਗੁਰਾਂ ਦੇ ਹੱਥ ਦਿਲਰੁਬਾ ਸੀ । ਟੇਕ ਸੀ : ਹਮਾਰੇ ਏਹ ਕਿਰਪਾ ਕੀਜੇ । ਅਲਿ ਮਕਰੰਦ ਚਰਨ ਕਮਲ ਸਿਉ ਮਨੁ ਫੇਰਿ ਫੇਰਿ ਰੀਝੈ । ਸਤਿਗੁਰਾਂ ਨੇ ਤੁਕ ਤੁਕ ਤੇ ਪ੍ਰਮਾਣਾਂ ਦੀਆਂ ਝੜੀਆਂ ਲਗਾ ਦਿਤੀਆਂ । 6 ਵਜੇ ਸ਼ਬਦ ਸਮਾਪਤੀ ਤੇ ਪਰਵਾਰ ਸਮੇਤ ਆਪ ਜੀ ਸੰਤ ਅਮਰ ਸਿੰਘ ਚੰਡਾ ਕੇ ਘਰ ਪਧਾਰੇ । ਏਥੇ ਕੁਛ ਫਲ-ਆਹਾਰ ਦੀ ਤਿਆਰੀ ਸੀ ।

ਕਮਾਨੀ ਆਡੀਟੋਰੀਅਮ ਵਿਚ

ਦਿੱਲੀ ਦੇ ਪ੍ਰਸਿਧ ਸਭਾਗਾਰ ਕਮਾਨੀ ਆਡੀਟੋਰੀਅਮ ਵਿਖੇ ਅੱਜ 'ਸੁਰ ਰੰਗ' ਵਾਲਿਆ ਵਲੋਂ ਸੰਗੀਤ ਦਾ ਆਯੋਜਨ ਸੀ। ਸਤਿਗੁਰਾਂ ਦੇ ਥੇ ਪਹੁੰਚਣ ਦੀ ਕਿਰਪਾ ਕੀਤੀ। ਅੱਜ ਹਰੀ ਪ੍ਰਸਾਦ ਚੌਰਸੀਆ ਦਾ ਬੰਸਰੀ ਵਾਦਨ ਸੀ। ਸ੍ਰੀ ਸਤਿਗੁਰੂ ਜੀ ਦੀ ਤਾਬਿਆ ਸ: ਹੰਸਪਾਲ, ਗੁਰਦੇਵ ਸਿੰਘ-ਹਰਭਜਨ ਸਿੰਘ, ਬੀਬਾ ਜੀ ਵੀ ਸੰਗੀਤ ਪ੍ਰੇਮੀ ਹੋਣ ਕਰਕੇ ਸਹੇਲੀਆਂ ਨਾਲ ਸੰਗੀਤ ਲਾਭ ਲੈਣ ਗਏ। ਮੈਂ ਤਾਂ ਘਰ ਆਉਣ ਵਿਚ ਹੀ ਗਨੀਮਤ ਸਮਝੀ।

ਸਤਿਗੁਰੂ ਜੀ ਸਦਾ ਹੀ ਅਜਿਹੇ ਅਕਾਉ-ਬਕਾਉ ਮੌਕਿਆਂ ਉਤੇ ਪੂਰੀ ਮੁਸਤੱਦੀ ਨਾਲ ਸਰਗਰਮ ਰਹਿੰਦੇ ਹਨ। ਅਸੀਂ ਜਦੋਂ ਥੱਕ ਕੇ ਚੁਰ ਹੋਏ ਹੁੰਦੇ ਹਾਂ ਉਦੋਂ ਆਪ ਜੀ ਓਨਾ ਕੰਮ ਕਰਦਿਆਂ ਵੀ ਖਿੜੇ-ਟਹਿਕੇ ਰਹਿੰਦੇ ਹਨ।

29 ਅਕਤੂਬਰ 1978, ਐਤਵਾਰ
ਨਵੀਂ ਦਿੱਲੀ

ਪ੍ਰਥਮ ਬਲਕ

ਦਿਨੇ 9.15 ਵਜੇ ਕੋਠੀ 1/6B ਪ੍ਰਸਾ ਰੋਡ ਪਹੁੰਚਾ। ਸੋਠ ਚਾਵਲਾ ਦੀ ਕੋਠੀ ਕਾਰਾਂ ਦੀ ਭਰਪੂਰਤਾ ਸੀ ਤੇ ਨਾਲ ਹੀ ਸਫ਼ੈਦ ਬਸਤਰਾਂ ਵਾਲਿਆਂ ਦੀ। ਪਉੜੀਆਂ ਚੜ੍ਹ ਹਾਲ ਵਲ ਹੋਇਆ ਤਾਂ ਏਥੇ ਵੀ ਬਹੁਤ ਸਾਰੇ ਨਰ ਨਾਰ ਸਤਿਗੁਰਾਂ ਦੀ ਇੰਤਜ਼ਾਰ ਵਿਚ ਬੈਠੇ ਹੋਏ ਸਨ। ਮੈਂ ਰਾਹ ਬਣਾਇਆ ਸਤਿਗੁਰੂ ਜੀ ਦੇ ਦੁਆਰ ਵਲ ਆਇਆ।

ਬੂਹਾ ਖੋਲ੍ਹਿਆਂ ਨਜ਼ਰ ਪਿਆ : ਸ੍ਰੀ ਸਤਿਗੁਰੂ ਜੀ ਦੇ ਮੰਜੇ ਕੋਲ ਡਾਲਟਨ ਗੰਜ ਵਾਲੇ ਵੀਰ ਬੈਠੇ ਸਨ। ਇਹ ਸਨ, ਸੋਠ ਕਿਰਪਾਲ ਸਿੰਘ, ਮਹਿੰਦਰ ਸਿੰਘ, ਸੁਹਿੰਦਰ ਸਿੰਘ ਅਤੇ ਉਸਦਾ ਸਪੁੱਤਰ ਦਰਸ਼ਨ ਸਿੰਘ। ਸ: ਅਜੀਤ ਸਿੰਘ ਬਰੇਲੀ ਵਾਲਾ ਵੀ ਪਾਸ ਬੈਠਾ ਸੀ। ਨਿੱਕੀ ਮੋਟੀ ਗੱਲ ਚਲ ਰਹੀ ਸੀ।

ਸਤਿਗੁਰੂ ਜੀ ਵਰਾਤੇ ਦੀ ਨੁਕਰੇ ਸ: ਹੰਸਪਾਲ ਅਤੇ ਕੁਛ ਹੋਰ ਸੱਜਣਾਂ ਨਾਲ ਬਚਨ ਕਰ ਰਹੇ ਸਨ। ਜ਼ਰਾ ਹਟਵੇਂ ਮਾਤਾ ਜੀ, ਸੋਠ ਪਿਆਰਾ ਸਿੰਘ, ਬੀਬੀ ਪ੍ਰਕਾਸ਼ ਕੌਰ ਬੈਂਕੋਕ ਵਾਲੇ ਖੜੇ ਸਨ। ਸ: ਜਸਵਿੰਦਰ ਸਿੰਘ ਖੋਜਕਾਰ ਭੀ ਇੰਤਜ਼ਾਰ ਵਿਚ ਸੀ।

ਹਿੱਪੀ ਨੁਮਾ ਥੇਲਾ

ਜਾਂ ਸਤਿਗੁਰੂ ਜੀ ਅਪਣੇ ਕਮਰੇ ਵਲ ਨੂੰ ਆਏ ਤਾਂ ਮੇਰੀ ਨਮਸਕਾਰ ਦੇ ਉੱਤਰ ਵਿਚ ਮੇਰੇ ਮੱਥੇ ਤੇ ਲਟਕਦਾ ਇਕ ਥੇਲਾ ਵੇਖ ਕੇ ਹਰਵਿੰਦਰ ਸਿੰਘ ਨੂੰ ਫਰਮਾਇਆ : ਕਵੀ ਹੁਰਾਂ ਨੂੰ ਇਹਦਾ ਅਲਟਰਨੇਟਿਵ (ਬਦਲ) ਦਿਓ। ਮੈਨੂੰ ਹਿੱਪੀਆਂ ਵਾਲਾ ਇਹ ਥੇਲਾ ਜਚਦਾ ਨਹੀਂ। 'ਲਿਆਕਤ' ਵਖਾਣ ਲਈ ਇਹ ਥਾਂ ਨਹੀਂ। ਸਤਿਗੁਰੂ ਜੀ ਨੇ

ਠਾਕਰ ਉਦੈ ਸਿੰਘ ਜੀ ਨੂੰ ਚੇਤੇ ਵਿਚ ਲਿਆਂਦਿਆਂ ਕਿਹਾ : ਉਸਨੇ ਇਹ ਸਬਦ ਮਨੋਹਰ ਸਿੰਘ (ਸੰਤ ਨਗਰ) ਤੋਂ ਸੁਣਿਆ ਹੈ। ਉਹ ਹਿੱਪੀਆਂ ਦੇ ਸਿਰ ਖੁਲ੍ਹੇ, ਮੈਲੇ ਕੁਚੇਲੇ ਅਤੇ ਅਧੂਰੇ ਕੱਪੜੇ ਵੇਖ ਕੇ ਕਿਹਾ ਕਰਦਾ ਹੈ, "ਇਹ ਕੀ ਲਿਆਕਤ ਖਿਲਾਰਦੇ ਫਿਰਦੇ ਹਨ।" ਹੰਸਪਾਲ ਜੀ ਨੇ ਸੁਣਦਿਆਂ ਹੀ ਕਿਹਾ : ਪ੍ਰਬੰਧ ਕਰ ਦਿਆਂਗਾ ਦੀਨ ਦਿਆਲ ਜੀ, ਥਵੀ ਹੁਰਾਂ ਦੀ ਲੋੜ ਸਮਝ ਲਈ ਹੈ। ਸੰਗਤ ਵਿਚ ਇਹਨਾਂ ਦੇ ਮੋਢੇ ਝੱਲਾ ਲਟਕਦਾ ਚੰਗਾ ਨਹੀਂ ਲਗਦਾ।

ਸ਼ਾਪਿੰਗ ਸੈਂਟਰ ਦੀ ਰੱਲ ਮੁਕੀ

ਮੇਰੇ ਨਾਲ ਬੱਸ ਵਿਚ ਸਫ਼ਰ ਕਰਦਿਆਂ ਸੰਤ ਗੁਰਚਰਨ ਸਿੰਘ ਮਾਲੂਵਾਲ ਨੇ ਦੱਸਿਆ ਸੀ, ਡਾਲਟਨ ਗੰਜ ਵਾਲਿਆਂ ਦੀ ਸ਼ਾਪਿੰਗ ਸੈਂਟਰ ਬਾਰੇ ਗੱਲਬਾਤ ਖਤਮ ਹੋ ਗਈ ਹੈ। ਉਹ ਮੈਨੂੰ ਵੇਰਵਾ ਤਾਂ ਨਾ ਦੱਸ ਸਕਿਆ ਪਰ ਏਥੇ ਆਇਆਂ ਜੋ ਕੁਝ ਮੈਂ ਤਾੜਿਆ ਉਸ ਤੋਂ ਮਾਲੂਮ ਹੁੰਦਾ ਹੈ ਲੈਣ-ਦੇਣ ਨੇਪਰੇ ਚੜ੍ਹ ਗਿਆ ਹੈ। ਕਿਉਂਕਿ, ਸਤਿਗੁਰੂ ਜੀ ਦੇ ਕਮਰੇ ਵਿਚ ਡਾਲਟਨ ਗੰਜ ਭਰਾਵਾਂ ਤੋਂ ਬਿਨਾਂ ਸੰਤ ਕਰਤਾਰ ਸਿੰਘ ਚਾਵਲਾ ਵੀ ਬੈਠੇ ਸਨ। ਸੋਠ ਤਰਨ ਸਿੰਘ ਦੇ ਪਿਤਾ ਜੀ ਸ਼ਾਪਿੰਗ ਸੈਂਟਰ ਦੀ ਰਕਮ ਤਾਰਨਾ ਚਾਹੁੰਦੇ ਹੋਣਗੇ। ਥੋੜੇ ਚਿਰ ਪਿੱਛੋਂ ਸ: ਸੇਵਾ ਸਿੰਘ ਨਾਮਧਾਰੀ ਦੇਜੈਂਸੀਜ਼ ਵੀ ਆ ਗਏ। ਇਹਨਾਂ ਨਾਲ ਇਹਨਾਂ ਦੀ ਪਤਨੀ ਪਵਨਜੀਤ ਵੀ ਸੀ।

ਸੇਵਾ ਸਿੰਘ ਤਾਂ ਆਉਂਦਿਆਂ ਹੀ ਸਤਿਗੁਰਾਂ ਦਾ ਪਤਾ ਪੁਛ ਕੇ ਹਜ਼ੂਰ ਦੇ ਆਰਾਮ-ਕਮਰੇ ਵਲ ਚਲੇ ਗਏ। ਸ੍ਰੀ ਸਤਿਗੁਰੂ ਜੀ ਨਾਲ ਮਾਤਾ ਜੀ ਅਤੇ ਹੰਸਪਾਲ ਮੁਛੀਆਂ ਗੱਲਬਾਤ ਕਰ ਰਹੇ ਸਨ। ਚੰਬੇ ਸੇਵਾ ਸਿੰਘ ਹੁਰੀਂ ਜਾ ਬੈਠੇ।

10.15 ਵਜੇ ਤਾਂ ਸੋਠ ਕਿਰਪਾਲ ਸਿੰਘ-ਮਹਿੰਦਰ ਸਿੰਘ ਹੁਰੀਂ (ਡਾਲਟਨ ਗੰਜ) ਵੀ ਅੰਦਰ ਬੁਲਾ ਲਏ ਗਏ। ਜਦੋਂ ਉਹ ਚਾਰ ਪੰਜ ਮਿੰਟ ਲਈ ਮੇਰੇ ਕੋਲ (ਸਤਿਗੁਰੂ ਜੀ ਦੇ ਬੈਠਣੇ ਕਮਰੇ ਵਿਚ) ਆਕੇ ਬੈਠੇ ਤਾਂ ਪਰਸਪਰ ਰਕਮਾਂ ਦੀ ਗੱਲ ਹੀ ਕਰ ਰਹੇ ਸਨ। ਫੇਰ ਸੇਵਾ ਸਿੰਘ ਹੁਰੀਂ ਦੋ ਤਿੰਨ ਮਿੰਟ ਬੈਠ ਕੇ ਉਹਨਾਂ ਨੂੰ ਨਾਲ ਲੈਕੇ ਸਤਿਗੁਰੂ ਜੀ ਦੇ ਆਰਾਮ ਕਮਰੇ ਵਿਚ ਚਲੇ ਗਏ। ਗੱਲਬਾਤ ਦਾ ਪਤਾ ਨਹੀਂ ਲਗਾ।

11.15 ਵਜੇ ਸਤਿਗੁਰੂ ਜੀ ਇਸ਼ਨਾਨ ਲਈ ਉਠੇ। ਪ੍ਰਸ਼ਾਦ ਪਾਣੀ ਛਕ ਕੇ ਆਰਾਮ ਕਮਰੇ ਵਿਚ ਪਹੁੰਚ ਗਏ।

ਠਾਕੁਰ ਉਦੈ ਸਿੰਘ ਜੀ ਅੱਜ ਹੀ ਆਏ ਲਗਦੇ ਹਨ। ਹੋ ਸਕਦਾ ਦੇ ਯੂ. ਪੀ. ਵਿਚੋਂ ਆਏ ਹੋਣ। ਮਹਾਰਾਜ ਬੀਰ ਸਿੰਘ ਜੀ ਇਸ ਸਮੇਂ ਬੈਂਗਲੌਰ ਫਾਰਮ ਤੇ ਹਨ।

ਅੱਜ ਸ਼ਾਪਿੰਗ ਸੈਂਟਰ ਬਾਰੇ ਤੇਜ਼ ਸਰਗਰਮੀਆਂ ਭਾਪ ਕੇ ਮੈਂ ਹੰਸਪਾਲ ਹੁਰਾਂ ਨੂੰ ਪੁੱਛ ਹੀ ਲਿਆ ਕਿ ਮਾਜਰਾ ਕੀ ਹੈ? ਉੱਤਰ ਮਿਲਿਆ : ਗੱਲ ਅਖੀਰਲੇ ਪੜਾਅ ਵਿਚ ਜ਼ਰੂਰ ਹੈ ਪਰ ਜਦ ਤਕ ਰਕਮ ਹੱਥ ਨ ਲੱਗੇ ਤਦ ਤਕ ਗੱਲ ਮੁਕਦੀ ਨਹੀਂ। ਸ: ਸੇਵਾ ਸਿੰਘ ਅਨੁਸਾਰ ਤਾਂ ਗੱਲ ਅੱਜ ਨਿੱਬੜ ਹੀ ਜਾਣੀ ਹੈ।

ਧਨਵਾਦ ਸਤਿਗੁਰਾਂ ਦਾ ਕਰਨਾ

ਸਤਿਗੁਰੂ ਜੀ ਹੁਣੇ ਜਦੋਂ ਪ੍ਰਸ਼ਾਦ ਛਕ ਰਹੇ ਸਨ ਉਸ ਵੇਲੇ ਸ: ਹਰਵਿੰਦਰ ਸਿੰਘ ਹੋਸਪਾਲ ਨੇ ਡਾ: ਅਮਰ ਭਾਰਤੀ ਨੂੰ ਇਕ ਜੋੜਾ ਪੈਨ-ਪੈਨਸਿਲ (ਜਾਲੀਦਾਰ ਸ਼ੈਫਰ) ਦਿਤੇ ਅਤੇ ਆਖਿਆ : ਪ੍ਰਾਪਤ ਮੇਰੇ ਦੁਆਰਾ ਕਰੋ, ਧਨਵਾਦ ਸ੍ਰੀ ਸਤਿਗੁਰੂ ਜੀ ਦਾ ਕਰਨਾ ।

ਹੋਸਪਾਲ ਨੇ ਮੈਨੂੰ ਬੈਂਕੋਕ ਜਾਂਦਿਆਂ ਪੱਕੀ ਕੀਤੀ ਸੀ—ਸੱਚੇ ਪਾਤਸ਼ਾਹ ਜੀ ਨੂੰ ਚੇਤੇ ਕਰਵਾਕੇ ਕਲਮ ਜ਼ਰੂਰ ਮੰਗਵਾ ਲੈਣੀ । ਮੈਂ ਜਦੋਂ ਬੈਂਕੋਕ ਚੇਤਾ ਕਰਵਾਇਆ ਤਾਂ ਸ੍ਰੀ ਜੀ ਨੇ ਫਰਮਾਇਆ : ਪੈਨ ਤਾਂ ਹੋਰ ਵੀ ਲੈਣੇ ਹਨ ।

ਹੋਸਪਾਲ ਹੁਰਾਂ ਦੱਸਿਆ ਕਿ ਅੱਜ ਇਕ ਕਲਮ ਸੱਚੇ ਪਾਤਸ਼ਾਹ ਜੀ ਨੇ ਸ੍ਰੀ ਰਾਮ ਨਾਰਾਇਣ ਸੰਸਾਰ ਪ੍ਰਸਿਧ ਸਾਰੰਗੀ ਵਾਦਕ ਨੂੰ ਤੁਹਫ਼ੇ ਦੇ ਤੌਰ ਤੇ ਅਤਾ ਕੀਤੀ ਹੈ ।

ਸਤਿਗੁਰੂ ਜੀ ਦੇ ਬਿਰਾਜਣ ਸਮੇਂ ਵਿਚ ਸ੍ਰੀ ਹੋਸਪਾਲ, ਅਮਰ ਭਾਰਤੀ ਅਤੇ ਇਹ ਲੇਖਕ ਸ੍ਰੀ ਗੁਰਭਜਨ ਸਿੰਘ ਵਲ ਰਾਜਿੰਦਰ ਨਗਰ ਚਲੇ ਗਏ । ਉਹਦੇ ਸਹੁਰਾ ਸਾਹਿਬ ਦੇ ਗੁਜਰ ਜਾਣ ਬਾਰੇ ਕੁਆਣ ਲਈ ।

ਨਾਮਧਾਰੀ ਧਰਮਸਾਲਾ ਰਮੇਸ਼ ਨਗਰ ਵਲ

ਮੇਰੇ ਵਾਪਸ ਕੋਠੀ ਆਉਣ ਤਕ 4.35 ਵਜੇ ਸ਼ਾਮ ਦੇ ਦੀਵਾਨ ਲਈ ਸਤਿਗੁਰੂ ਜੀ ਪ੍ਰਸਥਾਨ ਕਰ ਗਏ । 5.30 ਵਜੇ ਨਾਮਸਿਮਰਨ ਦੀ ਸਮਾਪਤੀ ਹੋ, ਕੀਰਤਨ ਹੋਣ ਲਗਾ । ਅੱਜ ਸ੍ਰੀ ਹਜ਼ੂਰ ਤੋਂ ਦੀਵਾਨ ਵਿਚ ਸ਼ੁੱਭਾ ਪ੍ਰਾਪਤ ਵਿਅਕਤੀ ਸਨ : ਠਾਕੁਰ ਉਦੈ ਸਿੰਘ ਜੀ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸੰਤ ਪ੍ਰੀਤਮ ਸਿੰਘ ਜਥੇਦਾਰ ਸ਼ਾਦੀਪੁਰ, ਸ੍ਰੀ ਹੋਸਪਾਲ, ਬੋਧੀ, ਗੁਲਜ਼ਾਰ ਸਿੰਘ, ਸੇਠ ਪਿਆਰਾ ਸਿੰਘ ਬੈਂਕੋਕ ਅਤੇ ਚੋਰ ਬਰਦਾਰੀ ਕਰ ਰਹੇ ਸੂਬਾ ਗੰਡਾ ਸਿੰਘ ਜੀ ।

ਸ੍ਰੀ ਹਰਭਜਨ ਸਿੰਘ-ਗੁਰਦੇਵ ਸਿੰਘ ਅਤੇ ਸ੍ਰੀ ਸੁਰਿੰਦਰ ਸਿੰਘ ਸੁਮਨ ਨੇ ਕੀਰਤਨ ਕੀਤਾ । ਸਤਿਗੁਰੂ ਜੀ ਨੇ ਸਾਜ਼ ਸੁਰ ਕੀਤਾ, ਮੰਚੇ ਲਾਇਆ ਅਤੇ ਗਜ਼ ਖਿਚਦਿਆਂ ਹੀ ਸੁਰਾਂ ਉੱਚੀਆਂ ਕੀਤੀਆਂ :

ਵਿਣੁ ਤੁਧੁ ਹੋਰੁ ਜਿ ਮੰਗਣਾ, ਸਿਰਿ ਦੁਖਾ ਕੈ ਦੁਖ ।

ਦੇਹਿ ਨਾਮੁ ਸੰਤੋਖੀਆ ਉਤਰੈ ਮਨ ਕੀ ਝੁਖ ।

ਗੁਰਿ ਵਣੁ ਤਿਣੁ ਹਰਿਆ ਕੀਤਿਆ ਨਾਨਕ ਕਿਆ ਮਨੁਖ ।

[ਪੰਨਾ ੯੫੮

ਹਾਲ ਗੂੰਜ ਉਠਿਆ । ਸਰੋਤਿਆਂ ਦੀਆਂ ਹਿਰਦੈ ਤਰਬਾਂ ਥਰਕ ਉਠੀਆਂ । 6.00 ਤਕ ਕੀਰਤਨ ਚਲਦਾ ਰਿਹਾ ।

ਸੁਰ ਰੰਗ ਦਾ ਪ੍ਰੋਗਰਾਮ

ਧਰਮਸਾਲਾ ਤੋਂ ਵਾਪਸ ਹੋ, ਕੋਠੀ ਆਇਆਂ ਪ੍ਰੋਗਰਾਮ ਬਣਿਆ ਕਿ 8.30 ਤਕ

ਸੱਚੇ ਪਾਤਸ਼ਾਹ ਪਹੁੰਚ ਜਾਣਗੇ ਪਹਿਲਾਂ ਅਸੀਂ ਕੁਛ ਸੰਗੀਤ ਸੁਣੇ ਸੁਰ ਰੰਗ ਪ੍ਰੋਗਰਾਮ ਸੁਣਨ ਕਮਾਨੀ ਆਡੀਟੋਰੀਅਮ ਜਾਈਏ। ਸਤਿਗੁਰਾਂ ਦੇ ਕਮਰੇ ਵਿਚ ਪ੍ਰਸਿਧ ਗਾਇਕ ਭੀਮ ਸੈਨ ਜੋਸ਼ੀ ਬਾਰੇ ਹੋਸਪਾਲ ਜੀ ਨੇ ਗੱਲ ਛੋਹੀ ਕਿ ਮੈਨੂੰ ਵੀ ਬੁਲਾਇਆ ਗਿਆ। ਬਚਨ ਹੋਇਆ : ਗੁਰਦੇਵ (ਸਰੋਦ) ਹੁਰਾਂ ਨਾਲ ਮੈਂ ਸੌਦਾ ਕੀਤਾ ਹੈ, ਇਹ ਕਾਕੇ ਛੋਟੇ ਨੂੰ ਮਨਾ ਦੇਣ ਕਿ ਉਹ ਵਲਾਇਤ ਹੁਸੈਨ ਖਾਂ ਦਾ ਸਾਗਿਰਦ ਬੈਠੇ, ਮੈਂ ਇਸਦੀ ਸਿਫਾਰਸ਼ ਕਰਵਾ ਦਿਆਂਗਾ ਰੋਡੀਓ ਬਾਰੇ। ਅਤੇ ਸਤਿਗੁਰੂ ਮੁਸਕਰਾ ਪਏ : ਮੈਂ ਛੋਟੇ ਕਾਕੇ ਨੂੰ ਹੁਕਮ ਨਹੀਂ ਦੇਣਾ ਚਾਹੁੰਦਾ। ਗੁਰਦੇਵ ਸਿੰਘ ਨੇ ਸਪੱਸ਼ਟ ਕੀਤਾ : ਠਾਕਰ ਜੀ ਆਪ ਜੀ ਦੀ ਆਗਿਆ ਅਨੁਸਾਰ ਖਾਂ ਸਾਹਿਬ ਦੇ ਸਾਗਿਰਦ ਹੋਣ ਨੂੰ ਤਿਆਰ ਹਨ।

ਕਮਾਨੀ ਹਾਲ ਵਿਚ ਸਾਡੇ ਪਹੁੰਚਦਿਆਂ ਤਕ ਪੰ: ਜਸ ਰਾਜ ਗਾ ਰਹੇ ਸਨ। ਇੰਟਰਵਲ ਪਿੱਛੋਂ ਉਸਤਾਦ ਵਲਾਇਤ ਖਾਂ ਦੀ ਫਾਰੀ ਆ ਗਈ। ਸਤਿਗੁਰੂ ਜੀ ਕੁਛ ਸਰੀਰਾਂ ਨਾਲ ਖਾਂ ਸਾਹਿਬ ਨੂੰ ਪਹਿਲਾਂ ਹੀ ਗ੍ਰੀਨ ਰੂਮ ਵਿਚ ਮਿਲ ਆਏ ਸਨ। ਗੁਰਦੇਵ ਸਿੰਘ ਨੇ ਵਾਕ ਚਤੁਰਤਾ ਦੁਆਰਾ ਪ੍ਰਬੰਧਕਾਂ ਤੋਂ ਸਾਰੇ ਨਾਮਧਾਰੀਆਂ ਲਈ ਬੈਠਣ ਦਾ ਯੋਗ ਪ੍ਰਬੰਧ ਕਰਵਾ ਦਿਤਾ। ਕੁਛ ਟਿਕਟਾਂ ਵੀ ਖਰੀਦ ਲਈਆਂ। ਸ੍ਰੀ ਸਤਿਗੁਰੂ ਜੀ ਪਹਿਲੀ ਕਤਾਰ ਵਿਚ ਸਬੋਭਤ ਹੋਏ। ਮਾਤਾ ਜੀ, ਬੀਬਾ ਜੀ, ਆਦਿ ਵੀ ਸੁੱਤਿਆਂ ਵਿਚ ਸਨ।

ਖਾਂ ਸਾਹਿਬ ਨੇ ਸਿਤਾਰ ਵਜਾਉਣੀ ਸ਼ੁਰੂ ਕੀਤੀ ਤਾਂ ਮੰਚ ਸੰਚਾਲਕ ਨੇ ਮਾਈਕ ਤੇ ਦੱਸਿਆ ਕਿ ਉਹਨਾਂ ਦੇ ਸੁਭਾਗ ਨੂੰ ਸੰਗੀਤ ਜਗਤ ਵਿਚ ਜਾਣੇ ਮਾਣੇ ਜਾਂਦੇ, ਸੰਗੀਤਕਾਰਾਂ ਦੇ ਕਦਰਦਾਨ ਸਤਿਗੁਰੂ ਜਗਜੀਤ ਸਿੰਘ ਜੀ ਵੀ ਸਭਾ ਵਿਚ ਸਤਿਕਾਰਤ ਪ੍ਰਾਕ੍ਰਣ ਹਨ।

ਸ੍ਰੀ ਸਤਿਗੁਰੂ ਜੀ ਨੂੰ ਏਥੇ ਬੈਠਿਆਂ ਆਕੇ ਮਿਲਣ ਵਾਲਿਆਂ ਵਿਚ ਸ੍ਰੀ ਅਸ਼ਵਨੀ ਕੁਮਾਰ, ਜਿਨ੍ਹਾਂ ਦੀ ਦੇਖ ਰੇਖ ਹੋਠ ਤੇ ਪਹਿਲਕਦਮੀ ਨਾਲ ਜਲੰਧਰ ਦਾ ਹਰਿਵਲਤ ਦਾ ਸਾਲਾਨਾ ਸੰਗੀਤ ਮੇਲਾ ਹੁੰਦਾ ਰਿਹਾ ਹੈ, ਰਾਜਾ ਭਾਲਿੰਦਰ ਸਿੰਘ ਅਤੇ ਬੀਬੀ ਅਨੀਤਾ ਸਿੰਘ ਵੀ ਸਨ।

10 ਵਜੇ ਰਾਤ ਤਕ ਸਤਿਗੁਰੂ ਜੀ ਨੇ ਖਾਂ ਸਾਹਿਬ ਦੀ ਖੂਬਸੂਰਤੀ ਨਾਲ ਵਜਾਈ ਗਈ ਸਿਤਾਰ ਦਾ ਆਨੰਦ ਲਿਆ ਅਤੇ ਫਿਰ ਵਾਪਸ ਆ ਗਏ।

ਅਗਲਾ ਪ੍ਰੋਗਰਾਮ

ਕੋਠੀ ਪੂਰਾ ਰੋਡ ਆਏ ਤਾਂ ਸੱਚੇ ਪਾਤਸ਼ਾਹ ਜੀ ਨੇ ਏਥੋਂ ਪ੍ਰਸਥਾਨ ਦਾ ਪ੍ਰੋਗਰਾਮ ਆਪ ਨਿਸਚਿਤ ਕੀਤਾ। ਜਿਵੇਂ, ਸ੍ਰੀ ਸਤਿਗੁਰੂ ਜੀ ਹਵਾਈ ਜਹਾਜ਼ ਦੁਆਰਾ ਅੰਮ੍ਰਿਤਸਰ ਜਾਣਗੇ। ਗੁਰਮੁਖ ਸਿੰਘ ਡਰਾਈਵਰ ਸਵੇਰੇ ਹੀ ਕਾਰ ਲੈਕੇ ਅੰਮ੍ਰਿਤਸਰ ਨੂੰ ਚਲ ਪਏ। ਬਾਕੀ ਦੇ ਸੇਵਾਦਾਰ ਰੋਲ ਜਾਂ ਬਸ ਦੁਆਰਾ ਅੰਮ੍ਰਿਤਸਰ ਪਹੁੰਚਣ।

ਰਾਤ ਦੇ 10.45 ਵਜੇ ਤਾਂ ਸੇਠ ਕਿਰਪਾਲ ਸਿੰਘ-ਮਹਿੰਦਰ ਸਿੰਘ ਡਾਲਟਨ ਗੰਜ ਵਾਲੇ ਆ ਗਏ। ਉਹਨਾਂ ਅੰਦਰ ਜਾ ਸਤਿਗੁਰੂ ਜੀ ਨਾਲ ਗੱਲਬਾਤ ਕੀਤੀ, ਫਿਰ ਹੱਸਦੇ ਹੱਸਦੇ ਬਾਹਰ ਆਏ। ਅਤੇ ਕਹਿਣ ਲਗੇ : ਹੁਣ ਸਤਿਗੁਰੂ ਜੀ ਜੀਵਨ ਨਗਰ

ਜਾਣ ਅਤੇ ਕਿਰਪਾ ਕਰਕੇ ਮਿੱਲਾਂ ਨੂੰ ਚਾਲੂ ਕਰਨ। ਸਾਡੇ ਬੈਠਿਆਂ ਹੀ ਦੋਵੇਂ ਭਰਾ ਸਤਿਗੁਰਾਂ ਦਾ ਪ੍ਰੋਗਰਾਮ ਉਲੀਕਣ ਲਗੇ। ਉਹਨਾਂ ਨੂੰ ਦੱਸਿਆ ਗਿਆ ਕਿ 10 ਨਵੰਬਰ ਤਕ ਦਾ ਪ੍ਰੋਗਰਾਮ ਤਾਂ ਪਹਿਲਾਂ ਹੀ ਨਿਸ਼ਚਿਤ ਹੈ। ਪਰ ਉਹ ਤਾਂ ਜੋਸ਼ ਵਿਚ ਸਨ ਕਿ ਸੱਚੇ ਪਾਤਸ਼ਾਹ ਜਲਦੀ ਹੀ ਜੀਵਨ ਨਗਰ ਪਧਾਰਨ ਅਤੇ ਲੋਕਾਂ ਵਿਚ ਐਲਾਨ ਕਰਵਾਕੇ ਮਿੱਲਾਂ ਚਲਵਾਉਣ। ਸਤਿਗੁਰੂ ਜੀ ਨੇ ਵੀ ਬਥੇਰਾ ਸਮਝਾਇਆ ਪਰ ਉਨ੍ਹਾਂ ਨੂੰ ਤਾਂ ਕੋਈ ਸਰੂਰ ਸੀ। ਅੰਤ ਵਿਚ ਸਤਿਗੁਰੂ ਜੀ ਨੇ ਡਾਲਟਨਗੰਜੀ-ਵੀਰਾਂ ਦੀ ਇੱਛਾ ਪੂਰਤੀ ਲਈ ਅਪਣੇ ਆਪ ਨੂੰ ਕਸ਼ਟ ਦੇਣਾ ਪਰਵਾਨ ਕਰ ਲਿਆ, ਸੁ ਆਪ ਅਮ੍ਰਿਤ ਵੇਲੇ ਕਾਰ ਦੁਆਰਾ ਜੀਵਨ ਨਗਰ ਜਾਣਗੇ। ਸਿੱਖਾਂ ਦੇ ਪ੍ਰੇਮ ਹਨ ਨੇ ਸਤਿਗੁਰੂ ਜੀ ਨੂੰ ਪ੍ਰੇਰ ਹੀ ਲਿਆ।

ਅਸਲ ਗੱਲ ਇਹ ਹੋਈ ਹੈ ਕਿ ਇਹਨਾਂ ਵਲੋਂ ਸ਼ਾਪਿੰਗ ਸੈਂਟਰ ਸਥਾਨ ਦੀ ਰਕਮ ਅਦਾ ਕੀਤੇ ਜਾਣ ਦੀ ਵਿਵਸਥਾ ਹੋ ਗਈ ਹੈ। ਅਰਥਾਤ, ਇਹਨਾਂ ਦੇ ਮਾਸਤ ਸੰਤ ਕਰਤਾਰ ਸਿੰਘ ਚਾਵਲਾ ਬੈਂਕੋਕ ਵਾਸੀ ਨੇ ਸ਼ਾਪਿੰਗ ਸੈਂਟਰ ਬਾਰੇ ਰਕਮ ਅਦਾ ਕਰਨ ਦੀ 'ਹਾਂ' ਕਰ ਦਿਤੀ ਹੈ ਅਤੇ ਜਿੰਨਿੰਗ ਮਿੱਲ ਅਤੇ ਸ਼ੈਲਰ ਲੈਣ-ਦੇਣ ਵਿਚ ਹੈਡਕੁਆਟਰ ਨੂੰ ਆ ਗਏ ਹਨ। ਸੋਠ ਕਿਰਪਾਲ ਸਿੰਘ-ਮਹਿੰਦਰ ਸਿੰਘ ਕੰਮ ਚਲਾਉ ਪ੍ਰਬੰਧਕ ਹੋਣਗੇ ਤੇ ਹਿਸਾਬ ਕਿਤਾਬ ਦੀ ਜਾਣਕਾਰੀ ਸ: ਸੇਵਾ ਸਿੰਘ ਦਿੱਲੀ ਰਖਣਗੇ।

ਸ੍ਰੀ ਸਤਿਗੁਰੂ ਜੀ ਤੇ ਹਰਵਿੰਦਰ ਸਿੰਘ ਹੰਸਪਾਲ ਸ: ਸੇਵਾ ਸਿੰਘ ਨੂੰ ਫੋਨ ਕਰਨ ਲਈ ਹੇਠਾਂ ਉਤਰ ਗਏ। ਸ: ਸੇਵਾ ਸਿੰਘ ਨੂੰ ਆਗਿਆ ਕੀਤੀ ਗਈ ਕਿ ਉਹ ਸਵੇਰੇ ਸਵੇਰੇ ਕੋਠੀ ਆ ਜਾਣ। ਇਥੋਂ ਡਾਲਟਨਗੰਜੀਆਂ ਦੀ ਗੱਡੀ ਤੇ ਜੀਵਨ ਨਗਰ ਨੂੰ ਪ੍ਰਸਥਾਨ ਕਰਨ।

ਕਰਦੇ ਕਰਾਂਦਿਆਂ ਰਾਤ ਦੇ 12 ਵਜ ਗਏ।

ਸਤਿਗੁਰੂ ਜੀ ਕਦੇ ਬਿਰਾਜਣ, ਕਿਹਾ ਨਹੀਂ ਜਾ ਸਕਦਾ।

31 ਅਕਤੂਬਰ 1978, ਮੰਗਲਵਾਰ ਨਵੀਂ ਦਿੱਲੀ

ਦੀਵਾਲੀ ਦਿੱਲੀ ਦੀ

ਅੱਜ ਦੀਵਾਲੀ ਹੈ। ਹਿੰਦੁਸਤਾਨ ਦੇ ਸਾਰੇ ਲੋਕ ਘਰਾਂ ਦੀ ਸਫਾਈ ਕਰ, ਰੰਗ ਰੰਗਨ ਅਤੇ ਕਲੀਆਂ ਫੇਰ, ਅੱਜ ਦੀ ਰਾਤ ਵਾਸਤੇ ਬੱਲਬ-ਲੜੀਆਂ, ਮੱਸਬੱਤੀਆਂ, ਅਤੇ ਦੀਵੇ ਦੀਵੀਆਂ ਖਰੀਦ ਰਹੇ ਹਨ। ਖਾਣ ਪੀਣ ਦੀ ਵਿਸ਼ੇਸ਼ ਸੰਮਗਰੀ ਮਿਠਾਈ ਆਦਿ ਖਰੀਦੀ ਜਾ ਰਹੀ ਹੈ। ਜਿਥੇ ਜਿਥੇ ਵੀ ਹਿੰਦੁਸਤਾਨੀ ਪਰਵਾਰ ਹੈ ਵਿਦੇਸ਼ਾਂ ਵਿਚ, ਉਥੇ ਵੀ ਦੀਵਾਲੀ ਦੀਆਂ ਖੁਸ਼ੀਆਂ ਪਹੁੰਚਣਗੀਆਂ। ਸਮਰਿਧ ਆਦਮੀ ਅਪਣੇ ਸਗੇ ਸੰਬੰਧੀਆਂ, ਮਿੱਤਰਚਾਰੇ ਅਤੇ ਨੌਕਰਾਂ-ਚਾਕਰਾਂ ਨੂੰ ਮਿਠਾਈ ਤੱਥੇ ਵੰਡ ਰਹੇ ਹਨ। ਅਰਬਾਂ ਰੁਪਏ ਦੀ ਆਤਸ਼ਬਾਜ਼ੀ ਘਰ ਘਰ ਪਹੁੰਚ ਚੁੱਕੀ ਹੈ। ਮਨਚਲੇ ਤਾਂ ਸਵੇਰ ਤੋਂ ਹੀ ਪਟਾਖੇ ਚਲਾ ਰਹੇ ਹਨ, ਪਰ ਰਾਤ ਨੂੰ ਇਨ੍ਹਾਂ ਦਾ ਕਾਫ਼ੀ ਸ਼ੌਰ ਹੋਵੇਗਾ। ਪਟਾਕਿਆਂ,

ਬੰਬਾਂ, ਅਨਾਰਾਂ, ਫੁਲਝੜੀਆਂ, ਹਵਾਈਆਂ, ਫੁਫੁੰਦਰਾਂ ਆਦਿ ਭਾਤ ਭਾਤ ਦੀ ਆਤਸ਼ੀ ਸਮਗਰੀ ਪੁੰਦੇ ਨਾਲ ਵਾਤਾਵਰਣ ਗੰਧਲਾ ਕਰ ਦੇਵੇਗੀ। ਕਈ ਅੰਨ੍ਹੇ ਹੋਣ ਗੇ ਅੱਖਾਂ ਵਿਚ ਆਤਸ਼ਬਾਜ਼ੀ ਦੀ ਕੋਈ ਚੀਜ਼ ਲਗਣ ਕਰਕੇ, ਕਈ ਥਾਈਂ ਅੱਗ ਲਗੇਗੀ।

ਦਿੱਲੀ ਤਾਂ ਦੁਲਹਣ ਬਣੀ ਬੈਠੀ ਹੈ। ਦੋ ਦਿਨ ਤੋਂ ਹੀ ਇਸ ਦੇ ਬਾਜ਼ਾਰ ਸਿੰਗਾਰੇ ਗਏ ਹਨ। ਮਿਠਾਈਆਂ, ਵਧਾਈ ਕਾਰਡਾਂ, ਆਤਸ਼ਬਾਜ਼ੀ ਦੀ ਸਮਗਰੀ ਦੀਆਂ ਦੁਕਾਨਾਂ ਵਧ ਵਧ ਕੇ ਲਗੀਆਂ ਹੋਈਆਂ ਹਨ। ਕਿਤੇ ਚਮਕੀਲੇ ਕਾਗਜ਼ਾਂ ਦੀਆਂ ਕਾਤਰਾਂ ਨਾਲ ਸੜਕ ਉਪਰਲਾ ਭਾਗ ਛਤਿਆਇਆ ਗਿਆ ਹੈ। ਕਿਤੇ ਮਕਾਨਾਂ ਦੇ ਮਕਾਨ ਬੱਲਬ ਲੜੀਆਂ, ਸੁੰਦਰੀ ਦੇ ਕੇਸਾਂ ਵਾਂਗ ਲਟਕਾਈ ਬੈਠੇ ਹਨ। ਰਾਤ ਨੂੰ ਜਗਮਗ-ਜਗਮਗ ਹੋ ਜਾਵੇਗੀ। ਗਰੀਬ ਤੋਂ ਗਰੀਬ ਨੂੰ ਵੀ ਦੀਵਾਲੀ ਵਾਲੇ ਦਿਨ ਕੁਛ ਨ ਕੁਛ ਉਚੇਚ ਕਰਨਾ ਹੀ ਪੈਂਦਾ ਹੈ।

ਮਾਤਾ ਸਤਵੰਤ ਕੌਰ ਨਹੀਂ ਰਹੇ

ਮੈਂ ਅੱਜ 8 ਤੋਂ 12 ਵਜੇ ਤਕ ਕੁਛ ਰਹਿੰਦਾ ਲਿਖਣ ਕਾਰਜ ਨਿਬੇੜਿਆ ਹੈ। ਬੋੜਾ ਪੀਣ-ਖਾਣ ਦੀ ਤਿਆਰੀਆਂ ਵਿਚ ਸਾਂ ਕਿ ਮੈਨੂੰ ਮੇਰੇ ਵਡੇ ਲੜਕੇ ਮਨਧੀਰ ਸਿੰਘ ਨੇ ਆਵਾਜ਼ ਮਾਰੀ, ਮੈਂ ਉਹਦੀ ਦੁਕਾਨ ਵਿਚ ਗਿਆ ਤਾਂ ਹੈਸਪਾਲ ਦਾ ਡਰਾਈਵਰ 'ਫੋਨੀ' ਮਿਲਿਆ। ਉਸ ਨੇ ਕਿਹਾ : ਸਤਿਗੁਰੂ ਜੀ ਹਵਾਈ ਉਡਾਣ ਕਰਕੇ ਅੰਮ੍ਰਿਤਸਰੋਂ ਦਿੱਲੀ ਆ ਰਹੇ ਹਨ। ਆਪ ਕੋਠੀ ਚੱਲੋ।

ਮੇਰੀ ਹੈਰਾਨੀ ਦੀ ਹੱਦ ਨਾ ਰਹੀ। 'ਵਿਚਾਰੇ' ਸਤਿਗੁਰੂ ਨੂੰ ਹੁਣ ਫਿਰ ਕੋਈ ਮੁਹਿੰਮ ਆ ਪਈ ਹੈ। ਆਪ ਜੀ ਨੂੰ ਦਿਨ ਤੇ ਰਾਤ ਸਫ਼ਰ ਕਰਨਾ ਪੈਂਦਾ ਹੈ। ਆਰਾਮ ਹਰਾਮ ਹੈ ਉਨ੍ਹਾਂ ਲਈ।

ਕਾਰਨ ਪੁਛਣ ਤੇ ਪਤਾ ਲਗਾ ਕਿ ਮਹਾਰਾਜ ਨਿਹਾਲ ਸਿੰਘ ਜੀ ਦੇ ਘਰੋਂ ਬੀਬੀ ਸਤਵੰਤ ਕੌਰ ਜੀ ਅੱਜ ਸਵੇਰੇ 6.05 ਤੇ ਹੀ ਪੁਰੇ ਹੋ ਗਏ ਹਨ। ਸਤਿਗੁਰੂ ਜੀ ਇਸੇ ਕਾਰਨ ਅਪਣੇ ਪ੍ਰੋਗਰਾਮ ਕੈਸਲ ਕਰਕੇ ਦਿੱਲੀ ਆ ਰਹੇ ਹਨ। ਨੜੋਂ 3.30 ਵਜੇ ਉਠਣਾ ਹੈ।

ਮੈਂ 2 ਵਜੇ ਕੋਠੀ ਪਹੁੰਚ ਗਿਆ, ਪੁਸ਼ਾ ਰੋਡ। ਜਾਂਦਿਆਂ ਨੂੰ ਸ੍ਰੀ ਸਤਿਗੁਰੂ ਜੀ ਬੈਠਣ ਕਮਰੇ ਵਿੱਚੋਂ ਪਲੰਘ ਉੱਤੇ ਵੱਖੀ ਪਰਨੇ ਲੋਟੇ ਹੋਏ ਨਜ਼ਰ ਪਏ। ਹੋਰ ਕੋਈ ਵੀ ਕੋਲ ਨਹੀਂ ਸੀ।

2.30 ਵਜੇ ਧਰਮ ਸਿੰਘ ਚਾਵਲਾ ਅਪਣੀ ਗੱਡੀ ਉੱਤੇ ਸ੍ਰੀ ਸਤਿਗੁਰੂ ਜੀ ਅਤੇ ਆਪ ਜੀ ਦੇ ਸੇਵਕਾਂ, ਸੰਤ ਪੂਰਬਾ, ਪੰ: ਜੋਪਾਲ ਸਿੰਘ ਅਤੇ ਪ੍ਰੀਤਮ ਸਿੰਘ ਕਵੀ ਨੂੰ ਲੈ ਤੁਰਿਆ। ਈਦਗਾਹ ਰੋਡ ਉੱਤੇ ਸ੍ਰੀ ਵਲਭ ਵਿਸ਼ੇਸ਼ਰ ਸਿੰਘ ਕੇ ਘਰ ਨੂੰ। ਬੇਬੇ ਸਤਵੰਤ ਕੌਰ (ਸ੍ਰੀ ਸਤਿਗੁਰੂ ਜੀ ਦੀ ਟਿਸ਼ਤਿਓਂ ਚਾਚੀ) ਜੀ ਦਾ ਪੰਚ ਭੋਤਕ ਸਰੀਰ ਸਵ ਯਾਤਰਾ ਦੀ ਇੰਤਜ਼ਾਰ ਵਿਚ ਸੀ।

ਸ: ਸੇਵਾ ਸਿੰਘ ਦੀ ਜ਼ਬਾਨੀ

ਜਦ ਤਕ ਸ੍ਰੀ ਸਤਿਗੁਰੂ ਜੀ ਦੀਦਗਾਹ ਨਹੀਂ ਪਹੁੰਚਦੇ ਆਉਂਦੇ ਤਦ ਤਕ ਨਾਮਧਾਰੀ ਏਜੈਂਸੀ ਦੇ ਮਾਲਿਕ ਸ: ਸੇਵਾ ਸਿੰਘ ਤੋਂ ਕੁਛ ਗੱਲਾਂ ਜਾਣ ਪੁਛ ਲਈਏ। ਮੈਂ ਪੁੱਛਿਆ : ਸਤਿਗੁਰੂ ਜੀ ਕੱਲ੍ਹ ਕਦੋਂ ਤੁਰੇ ਅਤੇ ਕਿਥੇ ਪਹੁੰਚੇ ? ਸੇਵਾ ਸਿੰਘ ਹੁਰੀਂ ਬੋਲੇ : ਮੈਂ ਰਾਤੀਂ ਕੁਵੇਲੇ, ਅਤੇ ਦੇਨਾ ਬੱਕ ਟੁੱਟ ਕੇ ਸੁੱਤਾ ਸਾਂ ਕਿ ਜੇ ਕੋਈ ਲੱਖ ਰੁਪਿਆ ਵੀ ਦਿੰਦਾ ਤਾਂ ਉਠਣੋਂ ਇਨਕਾਰ ਕਰ ਦਿੰਦਾ। ਪਰ ਕਾਫ਼ੀ ਰਾਤ ਗਏ ਟੈਲੀਫੋਨ ਦੀ ਘੰਟੀ ਖੜਕੀ। ਚੋਂਗਾ (ਰੀਸੀਵਰ) ਚੁਕਿਆ। ਸ੍ਰੀ ਸਤਿਗੁਰੂ ਜੀ ਫਰਮਾ ਰਹੇ ਸਨ : ਸਵੇਰੇ 4 ਵਜੇ ਤੁਰ ਹੀ ਪੈਣਾ ਹੈ। ਇਸ ਤੋਂ ਪਹਿਲਾਂ ਹੀ ਨਹਾ ਧੋ, ਤਿਆਰ ਹੋ ਕੇ ਆ ਜਾਣਾ। ਜੀਵਨ ਨਗਰ ਜਾਣਾ ਹੈ, ਮਿੱਲਾਂ ਦਾ ਉਦਘਾਟਨ ਕਰਨ।

ਸੇਵਾ ਸਿੰਘ ਹੁਰਾਂ ਦੱਸਿਆ : 30.10.78 ਨੂੰ ਪੁਰਬਾ, ਮੈਂ, ਸੇਠ ਕਿਰਪਾਲ ਸਿੰਘ ਤੇ ਸੁਰਿੰਦਰ ਸਿੰਘ ਦਾ ਲੜਕਾ ਦਰਸ਼ਨ ਸਿੰਘ ਅਤੇ ਮਹਿੰਦਰ ਸਿੰਘ ਡਾਲਟਨ ਗੰਜ ਚੱਲੇ ਸਾਂ ਸਵੇਰੇ 4 ਵਜੇ ਅਤੇ ਪਹੁੰਚੇ ਜੀਵਨ ਨਗਰ 9 ਵਜੇ। ਸਤਿਗੁਰੂ ਜੀ ਨੇ ਤੁਰਤ ਇਲਾਕੇ ਦੀ ਸੰਗਤ ਇਕੱਠੀ ਕਰ ਲਈ ਤੇ ਸਭ ਨੂੰ ਦੱਸਿਆ ਕਿ ਸੈੱਲਰ, ਜਿਨਿੰਗ ਮਿਲ ਅਤੇ ਸ਼ਾਪਿੰਗ ਸੈਂਟਰ ਸਤਿਗੁਰੂ ਜੀ ਵਲੋਂ ਖਰੀਦ ਲਏ ਗਏ ਹਨ। ਸੇਵਾ ਸਿੰਘ, ਕਿਰਪਾਲ ਸਿੰਘ ਮਹਿੰਦਰ ਸਿੰਘ (ਪਿਛਲੇ ਦੋਵੇਂ ਡਾਲਟਨ ਗੰਜ ਦੇ) ਸਤਿਗੁਰੂ ਜੀ ਵਲੋਂ ਕੰਮ ਕਰਨ-ਕਰਵਾਣਗੇ। ਮਿੱਲਾਂ ਦੇ ਪਹਿਲੇ ਮਾਲਕਾਂ ਦੀਆਂ ਕੁਲ ਜ਼ਿੰਮੇਦਾਰੀਆਂ ਸਤਿਗੁਰਾਂ ਦੀਆਂ ਹਨ।

ਸੇਵਾ ਸਿੰਘ ਹੁਰਾਂ ਦੱਸਿਆ ਕਿ ਸਤਿਗੁਰੂ ਜੀ ਨੇ ਅਮਲੀ ਤੌਰ ਤੇ ਮਿੱਲਾਂ ਦੇ ਕਾਰੋਬਾਰ ਤੇ ਚੋਕ ਲਾ ਦਿਤੀ ਸੀ। ਅਸਲ ਵਿਚ ਇਹ ਸਥਿਤੀ ਅਪ੍ਰੈਲ 78 ਤੋਂ ਹੀ ਲਾਗੂ ਸੀ। ਫੇਰ ਇਕ ਹੋਰ ਧਿਰ ਉੱਠੀ ਅਤੇ ਉਸਨੇ ਸਾਰੀ ਕੀਮਤ ਅੰਗ ਕੇ ਦੋਵੇਂ ਮਿੱਲਾਂ ਆਪ ਖਰੀਦਣ ਦਾ ਫੈਸਲਾ ਕੀਤਾ ਜੁ ਕੀਮਤ ਇਹਨਾਂ (ਸੇਵਾ ਸਿੰਘ) ਨੂੰ ਜਚ ਗਈ ਤੇ ਇਹਨਾਂ ਅਪਣੇ ਭਣੇਵਿਆਂ (ਡਾਲਟਨ ਗੰਜੀ ਭਰਾਵਾਂ) ਨਾਲ ਗੱਲ ਟੁੱਕ ਦਿਤੀ। ਫੈਸਲੇ ਦਾ ਅਧਿਕਾਰ ਇਹਨਾਂ ਨੂੰ ਦਿਤਾ ਗਿਆ ਸੀ। ਸ੍ਰੀ ਸਤਿਗੁਰੂ ਜੀ ਦਾ ਵਰਦ ਹਸਤ ਇਹਨਾਂ ਦੇ ਸਿਰ ਤੇ ਸੀ।

ਮੈਂ ਪੁੱਛਿਆ : ਸੇਵਾ ਸਿੰਘ ਜੀ, ਸੁਣਿਐ ਇਨ੍ਹਾਂ ਮਿੱਲਾਂ ਦਾ ਪ੍ਰਬੰਧ ਤੁਸਾਂ ਕਰਨਾ ਹੈ ?

ਸ: ਸੇਵਾ ਸਿੰਘ : ਹਾਂ, ਠੀਕ ਹੈ। ਸਤਿਗੁਰਾਂ ਦੀ ਕਿਰਪਾ ਨਾਲ ਮੈਂ ਤਾਂ ਉਨ੍ਹਾਂ ਦਾ ਪੂਰਾ ਕੰਟਰੋਲਰ ਹੋਵਾਂਗਾ। ਮੁਢਲੇ ਤਿੰਨ ਚਾਰ ਮਹੀਨਿਆਂ ਵਿਚ ਕਿਰਪਾਲ ਸਿੰਘ ਮਹਿੰਦਰ ਸਿੰਘ ਕੰਮ ਚਲਾਣਗੇ ਅਤੇ ਸਾਨੂੰ ਤਜਰਬਾ ਹੋ ਜਾਵੇਗਾ। ਸੱਚੇ ਪਾਤਸ਼ਾਹ ਜੀ ਦੀ ਕਿਰਪਾ ਨਾਲ ਮੈਂ ਤਾਂ ਅਪਣੇ ਘਰੇਂ ਰਾਸ਼ਨ ਲਿਜਾਕੇ ਸੇਵਾ ਕਰਾਂਗਾ। ਇਹੋ ਅਰਦਾਸ ਹੈ ਕਿ ਬਖਸ਼ੀ ਗਈ ਸੇਵਾ ਵਿਚੋਂ ਸੁਰਖਰੂ ਹੋ ਕੇ ਨਿਕਲਾਂ !

ਸੇਵਾ ਸਿੰਘ ਹੁਰਾਂ ਦੱਸਿਆ : ਕੱਲ੍ਹ ਸਤਿਗੁਰੂ ਜੀ 2.15 ਦਿਨ ਢਲੇ ਸੜਕ ਦੇ ਰਸਤੇ ਅੰਮ੍ਰਿਤਸਰ ਲਈ ਚਲੇ। 7.30 ਵਜੇ ਅੰਮ੍ਰਿਤਸਰ ਪੁੱਜੇ। ਇੰਤਜ਼ਾਰ ਕਰਕੇ

ਸ਼ਾਮ ਦਾ ਦੀਵਾਨ ਹੋ ਚੁਕਾ ਸੀ ।

ਅੱਜ ਸਵੇਰੇ ਆਸਾ ਦੀ ਵਾਰ ਦੇ ਕੀਰਤਨ ਤੋਂ ਪਿੱਛੋਂ, 7 ਵਜੇ ਜਲਪਾਨ ਹੋ ਰਿਹਾ ਸੀ ਕਿ ਟੈਲੀਫੋਨ ਦੁਆਰਾ ਖ਼ਬਰ ਪਹੁੰਚੀ : 6.05 ਵਜੇ ਸਵੇਰੇ ਹਸਪਤਾਲ ਵਿਚ ਬੇਬੇ ਸਤਵੰਤ ਕੌਰ ਜੀ ਦਮ ਤੋੜ ਗਏ ਹਨ !

ਉਸੇ ਵੇਲੇ ਦਿੱਲੀ ਨੂੰ ਚਲਣ ਦਾ ਪ੍ਰੋਗਰਾਮ ਬਣ ਗਿਆ । ਚਾਰ ਟਿਕਟਾਂ ਹਵਾਈ ਜਹਾਜ਼ ਦੀਆਂ ਬੁਕ ਕਰਵਾਈਆਂ । ਸਤਿਗੁਰੂ ਜੀ ਦੀ, ਪੰਡਿਤ ਜੀ, ਪੂਰਬਾ ਅਤੇ ਅਤੇ ਮੇਰੀ । ਅੱਜ ਰਾਤੀਂ ਕਸ਼ਮੀਰ ਮੇਲ ਤੇ ਸਤਿਗੁਰੂ ਜੀ ਫਿਰ ਵਾਪਸ ਜਾਣਗੇ । ਕੱਲ ਆਸਾ ਦੀ ਵਾਰ ਦੇ ਦੀਵਾਨ ਅਤੇ ਅਨੰਦ ਕਾਰਜਾਂ ਸਮੇਂ ਦਰਬਨ ਦੇ ਕੇ ਫੇਰ ਅਗਲੇ ਪ੍ਰੋਗਰਾਮ ਅਨੁਸਾਰ ਚਲਣਗੇ ।

ਮੈਂ ਵੀ ਦੋਰੇ ਤੇ ਜਾਵਾਂ

ਸੇਵਾ ਸਿੰਘ ਹੁਰਾਂ ਉਪਰਲੀ ਗੱਲਬਾਤ ਮੁਕਾਂਦਿਆਂ ਸ੍ਰੀ ਸਤਿਗੁਰੂ ਜੀ ਦੇ ਨਿਜੀ ਸਕੱਤਰ ਸੰਤ ਤਰਸੇਮ ਸਿੰਘ ਦਾ ਸੁਨੇਹਾ ਮੰਨੂੰ ਦਿਤਾ ਕਿ ਸੱਚੇ ਪਾਤਸ਼ਾਹ ਜੀ ਦੇ ਅੰਮ੍ਰਿਤਸਰ ਦੇ ਪੇਂਡੂ ਇਲਾਕੇ ਦੇ ਦੋਰੇ ਸਮੇਂ ਮੈਂ (ਪ੍ਰੀਤਮ ਸਿੰਘ ਕਵੀ) ਵੀ ਨਾਲ ਹੋਵਾਂ, ਇਸ ਲਈ ਸਤਿਗੁਰਾਂ ਦੇ ਨਾਲ ਹੀ ਆ ਜਾਵਾਂ ।

ਮੈਂ ਸਨਿੱਮਰ ਇਨਕਾਰ ਕਰ ਦਿਤਾ । ਸਤਿਗੁਰੂ ਜਗਜੀਤ ਸਿੰਘ ਜੀ ਤਾਂ ਅੱਠੇ ਪਹਿਰ ਹੀ ਸਫ਼ਰ ਵਿਚ ਰਹਿੰਦੇ ਹਨ, ਸਵੇਰੇ ਕਿਤੇ, ਦੁਪਹਿਰੇ ਕਿਤੇ, ਸ਼ਾਮੀ ਕਿਤੇ ਹੋਰਥੇ । ਅਤੇ ਅਜਿਹੀ ਹਾਲਤ ਵਿਚ ਮੈਂ ਨਹੀਂ ਚਲ ਸਕਦਾ । ਮੈਂ ਕੇਵਲ ਇਕ ਜਾਂ ਦੋ ਵਾਰ ਪੰਜਾਬ, ਹਰਿਆਣੇ ਜਾਂ ਕਿਸੇ ਵੀ ਹੋਰ ਇਲਾਕੇ ਵਿਚ ਜਾ ਸਕਦਾ ਹਾਂ, ਨਿਰੰਤਰ ਭੱਜ ਦੌੜ ਤਾਂ ਸਤਿਗੁਰਾਂ ਨਾਲ ਜੁਆਨ ਹੀ ਕਰ ਸਕਦੇ ਹਨ । ਸੱਤਰਾਂ ਦੀ ਉਮਰ ਦੇ ਲਾਗੇ ਹਾਂ ।

ਬੀਬਾ ਜੀ ਦਾ ਸੁਆਗਤ

ਸ: ਸੇਵਾ ਸਿੰਘ ਨੇ ਦੱਸਿਆ ਕਿ ਅੰਮ੍ਰਿਤਸਰ ਵਿਖੇ ਵੇਦਾਂਤ ਦੇ ਵਿਚਾਰਾਂ ਨੂੰ ਫੈਲਾਣ ਵਾਲੀ ਇਕ ਸੰਸਥਾ ਹੈ । ਉਹ ਹਰ ਸਾਲ ਦੇਹਨੀਂ ਦਿਨੀਂ ਸਾਰੇ ਹਿੰਦੁਸਤਾਨ ਦੇ ਵਿਦਵਾਨਾਂ ਦੇ ਵਿਚਾਰ ਸੁਣਨ ਲਈ ਇਕ ਵੇਦਾਂਤ ਸਮੇਲਨ ਕਰਦੀ ਹੈ । ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਵਿਚਾਰ ਸੁਣਨ ਲਈ ਜਾਂ ਅਪਣੇ ਵਿਚਾਰ ਸੁਣਾਨ ਲਈ ਸੰਸਥਾ ਦੇ ਮੁਖੀਆਂ ਨੇ ਸਤਿਗੁਰੂ ਜੀ ਨੂੰ ਨਿਮੰਤ੍ਰਿਤ ਕੀਤਾ ਹੋਇਆ ਸੀ । ਆਪ ਜੀ ਦੇ ਸੁਆਗਤ ਲਈ ਸੈਂਕੜੇ ਲੋਕ, ਪੁਸ਼ਪਹਾਰ ਅਤੇ ਬੈਂਡ ਬਾਜੇ ਵਾਲੇ ਤਿਆਰ ਕੀਤੇ ਹੋਏ ਸਨ ਕਿ ਸਤਿਗੁਰੂ ਜੀ ਤਾਂ ਅੰਮ੍ਰਿਤਸਰ ਅਜੇ ਪਧਾਰ ਵੀ ਨਹੀਂ ਸਨ ਸਕੇ । ਸੋ ਸਿਆਣੇ ਪ੍ਰਬੰਧਕਾਂ ਨੇ ਸਤਿਗੁਰੂ ਜੀ ਦੀ ਜਗਹ ਗੁਰੂ ਸਪੁੱਤਰੀ ਬੀਬਾ ਸਾਹਿਬ ਕੌਰ ਜੀ ਦਾ ਸੁਆਗਤ ਸਤਿਕਾਰ ਕਰਕੇ ਉਸੇ ਸ਼ੋਭਾ ਸਤਿਕਾਰ ਨਾਲ ਸਮੇਲਨ ਵਿਚ ਬੀਬਾ ਜੀ ਬਾਰੇ ਸਰੋਤਿਆਂ ਨੂੰ ਜਾਣਕਾਰੀ ਦਿਤੀ ।

ਖੇਚਲ ਹੰਸਪਾਲ ਦੀ

ਹੰਸਪਾਲ ਜੀ ਮੈਨੂੰ ਈਦਗਾਹ ਰੋਡ ਤੇ ਸ੍ਰੀ ਵਲਭ ਵਿਸ਼ੇਸ਼ਰ ਸਿੰਘ ਜੀ ਦੇ ਸਥਾਨ ਤੇ ਮਿਲੇ। ਉਨ੍ਹਾਂ ਦੱਸਿਆ : ਮੇਰੀ ਇਹ ਸਾਰੀ ਰਾਤ ਸਿਖਰ ਦੀ ਬੇ ਆਰਾਮੀ ਵਿਚ ਬੀਤੀ ਹੈ। ਡੇਢ ਦੇ ਵਜੇ ਰਾਜੌਰੀ ਗਾਰਡਨ ਘਰ ਪੁਜਾ ਪੂਜਾ ਰੋਡ ਕੋਠੀ 'ਚੋਂ। ਘਰ ਜਾਕੇ ਡਿੱਠਾ ਅਜੇ ਸ੍ਰੀ ਮਤੀ ਨਹੀਂ ਸੀ ਆਈ। ਸੁ ਚਰਨਜੀਤ ਕੌਰ ਨੂੰ ਲਿਆਉਣ ਲਈ ਦੁਬਾਰਾ ਕੋਠੀ ਗਿਆ। ਢਾਈ ਤਿੰਨ ਵਜੇ ਸੌਣ ਦਾ ਜਤਨ ਕੀਤਾ ਤਾਂ ਜਾਗੋ ਮੀਟੇ ਵਿਚ ਰਿੰਗ ਹੋਈ। ਜਾਂ ਰੀਸੀਵਰ ਫੜਿਆ ਮਹਿੰਦਰ ਸਿੰਘ ਪੂਰਬਾ ਬੋਲ ਰਿਹਾ ਸੀ : ਤੁਹਾਡੀ ਗੱਡੀ ਵਿਚ ਸਤਿਗੁਰਾਂ ਦਾ ਦਿਲਰੁਬਾ ਰਹਿ ਗਿਆ ਹੈ, ਉਹ ਅੰਮ੍ਰਿਤਸਰ ਪੁਚਾਇਆ ਜਾਏ। 4 ਵਜੇ ਸਵੇਰੇ (30.10.78) ਪੰਜਾਬੀ ਬਾਗ ਇਕ ਸਿੰਘ ਦੇ ਹਵਾਲੇ ਕਰਨ ਗਿਆ, ਜਿਸ ਅੰਮ੍ਰਿਤਸਰ ਜਾਣਾ ਸੀ। ਅੱਜ ਸਵੇਰੇ ਸਵੇਰੇ 6.15 ਤੇ ਠਾਕਰ ਸਮਸ਼ੇਰ ਸਿੰਘ ਜੀ ਦਾ ਫੋਨ ਆ ਗਿਆ : 10 ਮਿੰਟ ਪਹਿਲਾਂ ਬੇਬੇ ਜੀ ਪੂਰੇ ਹੋ ਗਏ ਹਨ। ਸੁ ਮੈਂ ਸੱਚੇ ਪਾਤਸ਼ਾਹ ਜੀ ਨੂੰ ਤੁਰਤ ਸੂਚਨਾ ਦੇਣ ਲਈ ਅੰਮ੍ਰਿਤਸਰ ਸਵਰਨ ਸਿੰਘ ਘਿਉ ਵਾਲੇ ਨੂੰ ਫੋਨ ਕੀਤਾ ਕਿ ਸੱਚੇ ਪਾਤਸ਼ਾਹ ਜੀ ਨੂੰ ਇਹ ਸੋਗੀ ਸੂਚਨਾ ਵੇਲੇ ਸਿਰ ਮਿਲ ਸਕੇ।

ਬੇਬੇ ਜੀ ਦੀ ਸ਼ਵ ਯਾਤਰਾ

ਈਦਗਾਹ ਰੋਡ ਤੇ ਸਤਿਗੁਰੂ ਜੀ ਦੀ ਪਹੁੰਚ 7-8 ਮਿੰਟ ਵਿਚ ਹੀ ਹੋ ਗਈ। ਸੱਚੇ ਪਾਤਸ਼ਾਹ ਪਉੜੀਆਂ ਚੜ੍ਹਕੇ ਸ੍ਰੀ ਬੱਲ੍ਹੇ (ਵਿਸ਼ੇਸ਼ਰ ਸਿੰਘ) ਜੀ ਦੇ ਘਰ ਪਹੁੰਚੇ। ਵਿਹੜੇ ਵਿਚ ਬੇਬੇ ਜੀ ਕਫ਼ਨ ਵਿਚ ਵਲ੍ਹੇਟੇ ਪਏ ਸਨ—ਪਤਲੇ ਜਿਹੇ, ਛੋਟੇ ਜਿਹੇ। ਦੁਆਲੇ ਇਸਤਰੀ ਪੁਰਸ਼ਾਂ ਦੀ ਭੀੜ ਸੀ। ਹੇਠਾਂ ਕਾਰਾਂ, ਗੱਡੀਆਂ, ਰਿਕਸ਼ਿਆਂ, ਸਕੂਟਰਾਂ ਤੇ ਆ-ਆ ਲੋਕ ਜੁੜੀ ਜਾ ਰਹੇ ਸਨ। 2.25 ਤੇ ਕਫ਼ਨ ਲਪੇਟੀ ਦੇਹ ਨੂੰ ਹੇਠਾਂ ਉਤਾਰ ਲਿਆ ਗਿਆ। ਬਿਬਾਣ ਤੇ ਲਿਟਾਕੇ, ਪੰਡਿਤ ਗੋਪਾਲ ਸਿੰਘ ਜੀ ਦੁਆਰਾ ਅਰਦਾਸਾ ਹੋਣ ਤੇ, ਪੰਦਲ ਹੀ ਪੰਚ ਕੂਈਆਂ ਸਮਸ਼ਾਨ ਭੂਮੀ ਵਲ ਜਾਣ ਦੀ ਤਿਆਰੀ ਹੋ ਗਈ। ਸ੍ਰੀ ਸਤਿਗੁਰੂ ਜੀ ਬਿਬਾਣ ਦੇ ਨਾਲ ਨਾਲ, ਅੱਗੇ ਅੱਗੇ, ਸਫ਼ੇਦ ਖਾਦੀ ਵਸਤਰਾਂ ਵਿਚ ਸਸ਼ੋਭਤ, ਖਾਕੀ ਜੋੜਾ ਪਹਿਨੀ ਚਲ ਰਹੇ ਸਨ। ਢੋਲਕ ਛੈਣਿਆਂ ਦਾ ਕੀਰਤਨ ਕਰਨ ਵਾਲੇ ਜਥੇਦਾਰ ਗਿਆਨੀ ਗੁਰਬਖਸ਼ ਸਿੰਘ, ਜਥੇਦਾਰ ਗੁਰਦੀਪ ਸਿੰਘ, ਸੰਤ ਹਰਨਾਮ ਸਿੰਘ ਅਤੇ ਜਥੇਦਾਰ ਸੁਰੈਣ ਸਿੰਘ ਵਾਰੋਵਾਰੀ ਸ਼ਬਦ ਪੜ੍ਹਦੇ ਅੱਗੇ ਲਗਦੇ ਚਲੇ।

ਪਿਛੇ ਕਫ਼ਨ ਲਪੇਟਿਆ, ਫੁੱਲਾਂ ਨਾਲ ਲੱਦਿਆ ਬਿਬਾਣ ਮੋਢਿਓਂ ਮੋਢੀ ਹੁੰਦਾ ਅੱਗੇ ਵਧ ਰਿਹਾ ਸੀ। ਠਾਕਰ ਸਮਸ਼ੇਰ ਸਿੰਘ ਜੀ ਅਤੇ ਵਲਭ ਵਿਸ਼ੇਸ਼ਰ ਸਿੰਘ ਜੀ ਦੀ ਪਿਆਰੀ ਮਾਂ ਇਨ੍ਹਾਂ ਨੂੰ ਸਦੀਵੀ ਵਿਛੋੜਾ ਦੇ ਅਪਣੇ ਭਰਤਾਰ ਮਹਾਰਾਜ ਨਿਹਾਲ ਸਿੰਘ ਜੀ ਦੇ ਚਰਨਾਂ ਵਿਚ ਜਾ ਰਹੀ ਸੀ। ਸ਼ਵ ਯਾਤਰਾ ਸਦਰ ਬਾਜ਼ਾਰ ਦੀ ਸੜਕੇ ਪਹਾੜ ਗੰਜ ਚੌਕ 'ਚੋਂ ਗੁਜਰਦੀ ਆਰਾਮ ਬਾਗ ਵਿਚਦੀ ਹੋ ਕੇ ਪੰਚ ਕੂਈਆਂ ਸਮਸ਼ਾਨ ਭੂਮੀ ਵਿਚ ਜਾ ਰੁਕੀ।

ਗਿਆਨੀ ਜ਼ੈਲ ਸਿੰਘ, ਸਾਬਕਾ ਮੁਖ ਮੰਤਰੀ ਪੰਜਾਬ (ਕਾਗੂਸੀ) ਸ੍ਰੀ ਸਤਿਗੁਰੂ ਜੀ ਵਾਲੇ ਜਹਾਜ਼ ਵਿਚ ਹੀ ਦਿੱਲੀ ਆਏ ਸਨ, ਪਤਾ ਲਗਣ ਕਾਰਨ ਉਹ ਵੀ ਏਥੇ, ਸ਼ਮਸ਼ਾਨ ਭੂਮੀ ਵਿਚ ਆ ਮਿਲੇ । ਏਥੇ ਤਕੜੀ ਭੀੜ ਸੀ ।

ਸ਼ਮਸ਼ਾਨ ਭੂਮੀ ਪੰਚ ਕੂਈਆਂ

ਪੰਚ ਕੂਈਆਂ ਸ਼ਮਸ਼ਾਨ ਭੂਮੀ ਦੇ ਹਿੱਸਿਆਂ ਵਿਚ ਵੰਡੀ ਹੋਈ ਸੀ । ਇਕ ਪਾਸੇ ਸ਼ੈਂਡ ਅਤੇ ਦੂਜਾ ਪਾਸਾ ਖੁਲ੍ਹਾ ਸੀ ਜਿਸ ਵਿਚ 30 ਸ਼ਮਸ਼ਾਨ ਬਣੇ ਸਨ, ਜਿਨ੍ਹਾਂ ਦੇ ਦੋ ਬੜਿਆਂ ਉੱਤੇ ਅਜੇ ਹੁਣੇ-ਹੁਣੇ ਚਿਤਾ ਜਲਾਈਆਂ ਗਈਆਂ ਸਨ । ਮਾਤਾ ਸਤਵੰਤ ਕੌਰ ਜੀ ਨੂੰ 3.30 ਵਜੇ 9 ਨੰਬਰ ਬੜੇ ਉੱਤੇ ਸਥਾਨ ਦਿਤਾ ਗਿਆ । ਲੱਕੜਾਂ ਦੀ ਚਿਣਾਈ ਤੁਰਤ ਹੋ ਗਈ । ਬੇਬੇ ਜੀ ਦੀ ਦੇਹ, ਉੱਤੇ ਟਿਕਾਕੇ ਉਪਰ ਹੋਰ ਲੱਕੜਾਂ ਦੀ ਚਿਣਾਈ ਕਰਕੇ ਦੇਸੀ ਘਿਉ ਅਤੇ ਸਮਗਰੀ ਚੁਤਰਫੀ ਉਡੇਲ ਕੇ, ਪੰਡਿਤ ਜੀ ਦੁਆਰਾ ਅਰਦਾਸ ਉਪ੍ਰੰਤ ਸ੍ਰੀ ਵਿਸ਼ੇਸ਼ਰ ਸਿੰਘ ਜੀ ਨੇ ਅਪਣੀ ਮਾਤਾ ਜੀ ਨੂੰ ਗਿੱਲੀ ਅੱਖੀਂ ਅਗਨੀ ਛੁਹਾਈ । ਸਮਾਂ 3.40 ਸ਼ਾਮ ਦਾ ਸੀ ।

ਸ਼ਮਸ਼ਾਨ ਦੇ ਪਹਿਲੇ ਭਾਗ ਵਿਚ ਬਣੇ ਚਬੂਤਰਿਆਂ ਹੇਠ ਆ ਗਏ, ਸ੍ਰੀ ਸਤਿਗੁਰੂ ਜੀ ਤੇ ਸੰਗਤ ਵੀ । ਦਰੀਆਂ ਵਿਛੀਆਂ ਸਨ । ਸੱਚੇ ਪਾਤਸ਼ਾਹ ਜੀ ਭੀ ਸਫੈਦ ਵਿਛੀ ਚਾਦਰ ਤੇ ਅਪਣੀ ਸੀਟ ਤੇ ਬੈਠ ਗਏ । ਗਿਆਨੀ ਜ਼ੈਲ ਸਿੰਘ ਵੀ ਕੋਲ ਸਨ । ਪੰ. ਗੋਪਾਲ ਸਿੰਘ ਜੀ ਨੇ ਇਕ 15 ਮਿੰਟੀ ਪ੍ਰਭਾਵਸ਼ਾਲੀ ਤਕਰੀਰ ਕੀਤੀ । ਫਿਰ ਉਨ੍ਹਾਂ ਗੁਟਕੇ ਤੋਂ ਕੀਰਤਨ ਸੋਹਲੇ ਦਾ ਪਾਠ ਕੀਤਾ ਅਤੇ 4.00 ਵਜੇ ਤਕ ਸ਼ਮਸ਼ਾਨ ਸਮਾਗਮ ਦੀ ਸਮਾਪਤੀ ਹੋ ਗਈ । 11 ਤਾਰੀਖ ਨੂੰ ਭੋਗ ਪਾਣ ਦਾ ਚਿਨ ਨਿਸਚਿਤ ਕੀਤਾ ਗਿਆ । 1 ਤੋਂ 3 ਤਕ ਨਾਮਧਾਰੀ ਧਰਮਸ਼ਾਲਾ ਰਮੇਸ਼ ਨਗਰ ਵਿਖੇ ਭੋਗ ਪਵੇਗਾ । ਪਰਸੈਂ 8 ਵਜੇ ਸਵੇਰੇ ਫੁੱਲ ਚੁਗੇ ਜਾਣਗੇ ।

ਇੰਜ ਸ੍ਰੀ ਸਤਿਗੁਰੂ ਜੀ ਨੇ ਅਪਣੇ ਚਾਚੀ ਜੀ ਨੂੰ ਅੰਤਮ ਵਿਦਾ ਦੇਣ ਲਈ ਦਿਨ ਰਾਤ ਦਾ ਸਫ਼ਰ ਝਾਗਿਆ । ਦੋ ਕਿਲੋਮੀਟਰ ਪੈਦਲ ਚਲ ਕੇ ਸ਼ਵ ਯਾਤਰਾ ਨੂੰ ਮਾਣ ਅਤੇ ਸਤਿਕਾਰ ਬਖਸ਼ਿਆ ।

ਅੱਜ ਰਾਤੀਂ ਕਸ਼ਮੀਰ ਮੇਲ ਤੇ ਅੰਮ੍ਰਿਤਸਰ ਪਹੁੰਚਣਾ ਹੈ ।

ਪ੍ਰਾਰੰਭ ਦੇ ਪੱਤਰਿਆਂ ਦਾ ਪਾਠ

ਹੰਸਪਾਲ, ਅਮਰ ਭਾਰਤੀ ਅਤੇ ਕਵੀ ਨੂੰ ਆਗਿਆ ਹੋਈ ਕਿ ਇਸ਼ਨਾਨ ਆਦਿ ਕਰਕੇ 5.15 ਤਕ ਸ੍ਰੀ ਬੱਲ੍ਹੇ ਜੀ ਦੇ ਘਰ ਈਦਗਾਹ ਰੋਡ ਤੇ ਪਹੁੰਚ ਜਾਣ, ਕੱਠੀਓ ਤਿਆਰ ਹੋਕੇ 5.50 ਤਕ ਮਸਾਂ ਹੀ ਪਹੁੰਚ ਸਕੇ । ਏਥੇ ਹੁਣੇ ਹੀ ਇਕ ਸਾਧਾਰਨ ਪਾਠ ਦਾ ਪ੍ਰਾਰੰਭ ਕਰਨਾ ਸੀ । ਕਮਰੇ ਵਿਚ ਅਤੇ ਬਾਹਰ ਸੰਗਤ ਬੈਠੀ ਸੀ । ਅੰਦਰ ਸੰਤ ਕਰਤਾਰ ਸਿੰਘ ਬਾਲਿਹਾਰਜਾਵਾਂ ਨੇ ਸ੍ਰੀ ਆਦਿ ਗ੍ਰੰਥ ਸਾਹਿਬ ਜੀ ਦਾ ਪ੍ਰਕਾਸ਼ ਕੀਤਾ ਹੋਇਆ ਸੀ । ਪੰ. ਗੋਪਾਲ ਸਿੰਘ ਜੀ ਨੇ ਅਰਦਾਸ ਕੀਤੀ ਤਾਂ ਸਤਿਗੁਰੂ ਜੀ ਨੇ ਆਪ ਬੈਠ ਕੇ ਜਪੁਜੀ ਸਾਹਿਬ ਦਾ ਪਾਠ 13 ਮਿੰਟ ਵਿਚ ਕੀਤਾ । ਕੜਾਹ ਪ੍ਰਸ਼ਾਦ ਵਰਤਾ ਕੇ

ਇਸ ਆਰੰਭ ਦੀ ਸਮਾਪਤੀ ਕਰ ਦਿਤੀ ਗਈ। ਬੱਲ੍ਹੇ ਜੀ ਨੂੰ ਬਰਾ ਵੱਖ ਲੈ ਜਾਕੇ ਕੁਛ ਗੱਲਾਂ ਬਾਤਾਂ ਸਮਝਾਕੇ, ਵਾਪਸੀ ਕਰ ਲਈ ਗਈ।

ਕੋਠੀ ਪੁਸ਼ਾ ਰੋਝ ਵਿਖੇ

ਸ: ਸੇਵਾ ਸਿੰਘ ਹੁਰਾਂ ਨੂੰ ਕਸ਼ਮੀਰ ਮੇਲ ਦਾ ਚਲਣਾ 9.55 ਦਾ ਪਤਾ ਸੀ। ਕਿਸੇ ਤਰ੍ਹਾਂ ਗਲਤੀ ਲਗ ਗਈ ਸੀ। ਸਤਿਗੁਰਾਂ ਫੋਨ ਕਰਕੇ ਸੁਚੇਤ ਕੀਤਾ: ਟਾਈਮ 8.55 ਹੈ ਕਸ਼ਮੀਰ ਮੇਲ ਦਾ, ਵੇਲੇ ਸਿਰ ਤੁਰ ਪੈਣਾ ਅਵੇਸਲੇ ਨਾ ਹੋਣਾ। ਇਸਦਾ ਮਤਲਬ ਹੈ ਕਿ ਸੇਵਾ ਸਿੰਘ ਹੁਰਾਂ ਵੀ ਅੰਮ੍ਰਿਤਸਰ ਜਾਣਗੇ।

ਬੈਠਣ ਕਮਰੇ ਵਿਚ ਠਾਕੁਰ ਜੀ ਛੋਟੇ, ਗੁਰਦੇਵ ਸਿੰਘ, ਹਰਭਜਨ ਸਿੰਘ, ਹੰਸਪਾਲ, ਅਮਰ ਭਾਰਤੀ ਬੈਠੇ ਹੋਏ ਸਨ। ਸਤਿਗੁਰੂ ਜੀ ਨਾਲ ਏਥੇ ਸੰਗੀਤ ਅਤੇ ਸੰਗੀਤਕਾਰਾਂ ਦੀ ਹੀ ਚਰਚਾ ਰਹੀ। ਅਚਾਨਕ ਫੋਨ ਖੜਕਿਆ। ਲੁਧਿਆਣੇ ਤੋਂ ਸੀ ਸੁਰਿੰਦਰ ਸਿੰਘ ਦਾ। ਸਤਿਗੁਰੂ ਜੀ ਨੇ ਹੇਠ ਲਿਖੇ ਸ਼ਬਦ ਵਰਤੇ: ਹਾਂ ਜੀ...ਸਤਿਬਚਨ...ਮੈਂ ਕਸ਼ਮੀਰ ਮੇਲ ਤੇ ਜਲੰਧਰ ਜਾਵਾਂਗਾ। ਓਥੋਂ ਕਾਰ ਵਿਚ ਬਹਿ ਕੇ ਅੰਮ੍ਰਿਤਸਰ।...ਹਾਇੰ?... ਨਹੀਂ...ਲੁਧਿਆਣੇ ਮੈਂ ਬਾਹਰ ਨਹੀਂ ਨਿਕਲਣਾ।...ਬਾਇਦ ਮੈਂ ਨਹਾ ਰਿਹਾ ਹੋਵਾਂ... ਤੂੰ ਆ ਜਾਵੀਂ...ਪਰ ਅਸਾਂ ਬੁਹਾ ਨਹੀਂ ਖੋਲ੍ਹਣਾ ਗੱਡੀ ਦਾ।

ਸਹਾਇਕ ਕੈਣ ?

ਵਿਰ ਸਤਿਗੁਰੂ ਜੀ ਗੰਭੀਰ ਹੋ ਗਏ। ਆਪ ਜੀ ਨੇ ਆਖਿਆ: ਹਾਂ ਸਚ, ਉਹ ਗੱਲ ਕਰ ਲਈਏ ਜਿਸ ਵਾਸਤੇ ਤੁਹਾਨੂੰ ਬੁਲਾਇਆ ਸੀ। ਮੈਂ ਆਖਿਆ ਸੀ ਮਹਿੰਦਰ ਸਿੰਘ (ਨੁਮਰੀ ਗਾਇਕ) ਹੁਰਾਂ ਨੂੰ ਕਿ ਤੁਸਾਂ ਐਸ ਹਫ਼ਤੇ ਭੈਣੀ ਸਾਹਿਬ ਰਹਿਣਾ ਹੈ। ਇਕ ਹਫ਼ਤੇ ਮੰਡੀ ਜਾਣਾ ਹੈ, ਇਕ ਹਫ਼ਤੇ ਘਰ ਜਾਣਾ ਏ। ਤੁਹਾਡਾ ਕੋਈ ਨਿਜੀ ਪ੍ਰੋਗਰਾਮ ਹੋਵੇ ਰੋਡੀਓ ਆਦਿ ਤੇ ਤਾਂ ਓਸੇ ਹਫ਼ਤੇ ਰਖੋ ਜਦੋਂ ਘਰ ਜਾਣਾ ਹੋਵੇ। ਦੇਹਨੂੰ (ਹਰਭਜਨ ਸਿੰਘ ਰਘੁਬੀਰ ਨਗਰ, ਨਵੀਂ ਦਿੱਲੀ) ਵੀ ਆਖਿਆ ਸੀ ਤੂੰ ਮਹੀਨੇ ਵਿਚ ਇਕ ਹਫ਼ਤਾ ਘਰ ਜਾ, ਪਰ ਬਾਕੀ ਦੇ ਹਫ਼ਤੇ ਮਹਿੰਦਰ ਸਿੰਘ ਨਾਲ ਵਟਾਂਦਰੇ ਵਿਚ ਜਾਵੇ ਤੇ ਬੱਚਿਆਂ ਨੂੰ ਸੰਗੀਤ ਸਿਖਾਵੇ। ਇਹ ਪ੍ਰੋਗਰਾਮ ਦੇ ਟੋਟੇ-ਟੋਟੇ ਕਰਦਾ ਹੈ। ਇਸ ਨਾਲ ਬੱਚਿਆਂ ਦੇ ਪਿਤ ਪੋਲੇ ਕੁਛ ਨਹੀਂ ਪੈਂਦਾ। ਇਹ ਜਦੋਂ ਸਿਖੇ ਹਨ, ਲਗਾਤਾਰ ਸਿਖੇ ਹਨ ਤਾਂ ਹੀ ਸਫਲਤਾ ਨੂੰ ਪ੍ਰਾਪਤ ਹੋਏ ਹਨ। ਇਹਨਾਂ ਨੇ ਬੱਚਿਆਂ ਨੂੰ ਪਿਆਰ ਨਾਲ ਸੰਗੀਤ ਵਿਚ ਲਾਣਾ ਹੈ। ਪੂਰਨਾ ਦੇ ਕੇ ਉਨ੍ਹਾਂ ਦੀ ਆਵਾਰਗੀ ਰੋਕਣੀ ਹੈ ਅਤੇ ਧਿਆਨ ਨਾਲ ਸਿਖਾਣਾ ਹੈ।

"ਸਾਡਾ ਗੁਰਦੇਵ ਬਾਰੇ ਵੀ ਹਕ ਬਣਦਾ ਹੈ ਕਿ ਅਸੀਂ ਉਸਨੂੰ ਭੈਣੀ ਸਾਹਿਬ ਜਾਣ ਬਾਰੇ ਆਖੀਏ। ਜੇ ਨਹੀਂ ਤਾਂ ਇਹ ਏਥੇ, ਦਿੱਲੀ ਹੀ ਪ੍ਰੋਗਰਾਮ ਬਣਾ ਲਏ। ਘੱਟ ਤੋਂ ਘੱਟ ਚਾਰ ਪੰਜ ਮੁੰਡੇ ਤਾਂ ਦਿਲਰੁਬਾ ਵਾਲੇ ਤਿਆਰ ਹੋਣ ਜੁ ਸਾਨੂੰ ਆਸਾ ਦੀ ਵਾਰ ਵਿਚ ਕੰਮ ਦੇਣ। ਸਾਡੇ ਦੀਵਾਨਾਂ ਵਿਚ ਬਹੁਤ ਸਾਰੇ ਆਦਮੀ ਤੰਤੀ ਸਾਜ਼ਾਂ ਨਾਲ ਬੈਠੇ ਹੋਣ। ਆਸਾ ਦੀ ਵਾਰ ਮੇਲੇ ਵਾਲੇ ਦਿਨਾਂ ਵਾਂਗ ਰੋਜ਼ ਗੂੰਜੇ। ਤੁਸੀਂ ਇਸ

ਪਾਸੇ ਧਿਆਨ ਦਿਓਗੇ ਤਾਂ ਕੰਮ ਹੋ ਸਕੇਗਾ ।”

ਜਿਹੜੇ ਪੱਖ ਹਰਭਜਨ ਸਿੰਘ ਹੁਰਾਂ ਪੇਸ਼ ਕੀਤੇ ਦੀਵਾਲੀ ਦੇ ਪਟਾਖਿਆਂ ਦੇ ਸ਼ੋਰ ਵਿਚ ਹੀ ਗੁਆਚ ਗਏ ।

ਅੰਤ ਉੱਤੇ ਸਤਿਗੁਰਾਂ ਬਚਨ ਕੀਤਾ : ਮੈਨੂੰ ਨਹੀਂ ਪਤਾ, ਤੁਸੀਂ ਕੀ ਕਰਦੇ ਹੋ ਕੀ ਨਹੀਂ । ਮੇਰੀ ਤਾਂ ਗੱਲ ਹੈ ਨਤੀਜੇ ਪੈਦਾ ਕਰੋ । ਮੇਰੀ ਲੋੜ ਚੰਗੇ ਨਤੀਜੇ ਹਨ ।

7.45 ਰਾਤ ਦੇ ਹੋਏ ਤਾਂ ਸ: ਸੁਲੱਖਣ ਸਿੰਘ ਮੈਂਬਰ ਪ੍ਰਬੰਧਕ ਕਮੇਟੀ ਗੁ: ਸੀਸ ਗੰਜ ਆ ਗਿਆ । ਹੰਸਪਾਲ ਨੇ ਪੇਸ਼ ਕੀਤਾ : ਇਹ ਲੁਧਿਆਣੇ ਬਾਰੇ ਕੁਛ ਰਿਪੋਰਟ ਕਰਨਾ ਚਾਹੁੰਦੇ ਹਨ । ਸਤਿਗੁਰੂ ਜੀ ਨੇ ਫੇਰ (10.11.78) ਆਕੇ ਸੁਣਨ ਦੀ ਗੱਲ ਕੀਤੀ ।

ਪਟਾਖਿਆਂ ਨੇ ਕੰਨ ਬੋਲੇ ਕਰ ਦਿਤੇ ਹਨ । ਬਹੁਤ ਸ਼ੋਰ ਅਤੇ ਧੂੰਆਂ ਦੀਵਾਲੀ ਵਾਲੀ ਰਾਤ ਦਾ ਪਤਾ ਦਿੰਦਾ ਹੈ ।

8 ਵਜੇ, ਤਾਂ ਸੱਚੇ ਪਾਤਸ਼ਾਹ ਅਪਣੇ ਜਥੇ ਨਾਲ ਪੁਰਾਣੀ ਦਿੱਲੀ ਸਟੇਸ਼ਨ ਨੂੰ ਚਲੇ । ਅਸੀਂ ਕੁਛ ਹੋਰ ਸਰੀਰ ਮਾਟਾਡੋਰ ਤੇ ਸੇਵਾ ਵਿਚ ਗਏ । ਏਅਰਕੰਡੀਸ਼ਨ ਕੂਪੇ ਚਾਰ ਸਵਾਰੀਆਂ ਦਾ ਰੀਜ਼ਰਵ ਸੀ । ਜਿੰਨੇ ਆਏ ਸਨ ਓਨੇ ਤੇ ਓਹੋ ਵਾਪਸ ਜਾਣੇ ਸਨ ।

ਗੱਡੀ ਚਲਣ ਵਿਚ 10 ਮਿੰਟ ਰਹਿੰਦੇ ਸਨ ਕਿ ਅੰਦਰ ਵਿਛੀ ਹੋਈ ਸੀਟ ਤੇ ਸਤਿਗੁਰੂ ਬਿਰਾਜ ਗਏ । ਹੇਠ ਕੱਪੜਾ ਵਿਛਾਕੇ ਠਾਕੁਰ ਦਲੀਪ ਸਿੰਘ ਜੀ, ਪੰਡਿਤ ਜੀ, ਡਾ: ਅਮਰ ਭਾਰਤੀ, ਹੰਸਪਾਲ ਅਤੇ ਕਵੀ ਬੈਠ ਗਏ । ਸ: ਸੁਲੱਖਣ ਸਿੰਘ ਮੈਂਬਰ ਗੁਰਦੁਆਰਾ ਕਮੇਟੀ ਨੇ ਲੁਧਿਆਣਾ ਕਾਨਫਰੰਸ ਤੇ ਰਿਪੋਰਟ ਕੀਤੀ । ਰਿਪੋਰਟ ਸੁਣ ਸਤਿਗੁਰਾਂ ਬਚਨ ਕੀਤਾ : ਚੰਗਾ ਜੀ, ਹੁਣ ਉਠੀਏ, ਗੱਡੀ ਚਲਣ ਨੂੰ ਅਸਲੋਂ ਤਿਆਰ ਹੈ ।

ਅਤੇ 9.10 ਵਜੇ ਰਾਤੀਂ ਗੱਡੀ ਅੱਗੇ ਨੂੰ ਸਰਕ ਪਈ । ਸਤਿਗੁਰਾਂ ਦਰਵਾਜ਼ੇ ਪਾਸ ਆਕੇ ਸਾਡੀ ਵਿਦਾ ਨਮਸਕਾਰ ਸਵੀਕਾਰ ਕੀਤੀ ।

ਮਾਤਾ ਜੀ ਕਿਵੇਂ ਆਏ

ਸਟੇਸ਼ਨਾਂ ਵਾਪਸੀ ਸਮੇਂ ਸਾਨੂੰ ਸ: ਮਨਚੰਦਾ ਨੇ ਦੱਸਿਆ ਕਿ 8 ਦਸੰਬਰ 78 ਨੂੰ ਮੈਂ ਵੀ ਤਿਆਰ ਰਹਾਂ, ਦੋਰਾ ਹੈ ਬਾਈਲੈਂਡ ਦਾ । ਮੇਰੇ ਪੁਛਣ ਤੇ ਉਸਨੇ ਹੋਰ ਨਾਲ ਜਾਣ ਵਾਲੇ ਸਰੀਰਾਂ ਦੇ ਨਾਮ ਦੱਸੇ : ਮਾਤਾ ਚੰਦ ਕੌਰ ਜੀ, ਠਾਕੁਰ ਦਲੀਪ ਸਿੰਘ ਜੀ-ਉਦੇ ਸਿੰਘ ਜੀ, ਇਕ ਸੇਵਕ, ਸੰਤ ਪੂਰਬਾ ਅਤੇ ਸ: ਮਨਚੰਦਾ ਆਪ ।

ਸ੍ਰੀ ਸਤਿਗੁਰੂ ਜੀ ਬੇਬੇ ਸਤਵੰਤ ਕੌਰ ਜੀ ਦੇ ਸ਼ਮਸ਼ਾਨ ਘਾਟ ਜਾਣ ਸਮੇਂ ਅਪਣੇ ਸ੍ਰੀ ਮਹਿਲਾਂ ਨੂੰ ਚੇਤੇ ਕਰ ਰਹੇ ਸਨ । ਆਪ ਜੀ ਦਾ ਖਿਆਲ ਸੀ ਕਿ ਇਸ ਵੇਲੇ ਤਕ ਉਨ੍ਹਾਂ ਨੂੰ ਭੈਣੀ ਸਾਹਿਬੋਂ ਆ ਜਾਣਾ ਚਾਹੀਦਾ ਸੀ । ਪਰ ਉਹ ਨਹੀਂ ਪਹੁੰਚ ਸਕੇ ।

ਅਪਣੇ ਚਾਚੀ ਜੀ ਨੂੰ ਅੰਤਮ ਵਿਦਾ ਕਰਕੇ ਕੋਠੀ ਪੁਸ਼ਾ ਰੋਡ ਪਹੁੰਚੇ ਤਾਂ ਮਾਤਾ ਜੀ ਆਏ ਹੋਏ ਸਨ । ਆਪ ਜੀ ਨਾਲ ਹੀ ਠਾਕੁਰ ਦਲੀਪ ਸਿੰਘ ਜੀ ਵੀ ਸਨ । ਠਾਕੁਰ ਜੀ ਤੋਂ ਪਤਾ ਲਗਾ ਕਿ ਅੰਬਾਲੇ ਵਿਚ ਦਾਖਲ ਹੋਣ ਵੇਲੇ ਕਾਰ ‘ਪੀਜੇ’, ਜਿਸਨੂੰ ਡਰਾਈਵਰ ਰਘੁਬੀਰ ਸਿੰਘ ਚਲਾ ਰਿਹਾ ਸੀ, ਵਿਚ ਇਕ ਸਕੂਟਰ ਆ ਵੱਜਾ ।

ਸਕੂਟਰ ਵਾਲਾ ਡਿੱਗ ਪਿਆ, ਸਿਰ ਪਾਟ ਗਿਆ, ਅਤੇ ਉਹ ਹਸਪਤਾਲ ਵਿਚ ਹੈ !
 ਰਘੁਬੀਰ ਸਿੰਘ ਸਮੇਤ ਗੱਡੀ ਓਥੇ ਫੱਡ, ਫੋਨ ਤੇ ਸੰਤ ਮੰਗਲ ਸਿੰਘ ਚੰਡੀਗੜ੍ਹ ਜ਼ਿਲ੍ਹੇ
 ਕੇਸ ਲਾ, ਟੈਕਸੀ ਲੈਕੇ, ਮਾਤਾ ਜੀ ਦਿੱਲੀ ਪਹੁੰਚੇ ਹਨ । ਇਸ ਹਾਦਸੇ ਦੀ ਸਭ ਨੂੰ
 ਚਿੰਤਾ ਸੀ ।

ਸਾਧਾਰਨ ਪਾਠ ਆਰੰਭ ਕਰਦਿਆਂ ਤਕ ਰਘੁਬੀਰ ਸਿੰਘ ਵੀ ਦਿੱਲੀ ਪਹੁੰਚ
 ਗਿਆ । ਉਸਨੇ ਦੱਸਿਆ : ਕਸੂਰ ਤਾਂ ਸਾਰਾ ਸਕੂਟਰ ਵਾਲੇ ਦਾ ਸੀ । ਬਿਨਾ
 ਸਿਗਨਲ ਦਿੱਤਿਆਂ ਅਤੇ ਗੱਡੀ ਦੀ ਰਫ਼ਤਾਰ ਨੰਟ ਕੀਤਿਆਂ ਅਚਾਨਕ ਗੱਡੀ ਮੁਹਰੇ
 ਆ ਗਿਆ, ਪਰ ਗੱਲ ਮੁੱਕ ਗਈ ਹੈ । ਆਦਮੀ ਬਚ ਰਿਹਾ ਹੈ । ਮੈਂ ਏਥੇ ਆ ਗਿਆ
 ਹਾਂ । ਚਿੰਤਾ ਵਾਲੀ ਅਸਲੋਂ ਕੋਈ ਗੱਲ ਨਹੀਂ ।

2 ਨਵੰਬਰ 1978, ਵੀਰਵਾਰ ਨਵੀਂ ਦਿੱਲੀ

ਫੋਨ ਸਤਿਗੁਰਾਂ ਦਾ

ਅੱਜ ਨਾਮਧਾਰੀ ਵਿਦਿਆਕ ਜਥੇ ਦੀ ਦਿੱਲੀ ਵਿਚ ਇਕ ਮੀਟਿੰਗ ਹੋਣੀ ਸੀ ਪਰ
 ਠਾਕੁਰ ਦਲੀਪ ਸਿੰਘ ਜੀ ਦੇ ਨਾ ਪਹੁੰਚ ਸਕਣ ਕਰਕੇ ਅੱਗੇ ਤੇ ਪਾ ਦਿਤੀ ਗਈ ।

ਮੈਂ ਅਤੇ ਡਾ: ਅਮਰ ਭਾਰਤੀ ਸ: ਹੰਸਪਾਲ ਦੇ ਘਰ ਬੈਠੇ ਸਾਂ ਕਿ ਰਾਤੀਂ 9 ਵਜੇ
 ਸ੍ਰੀ ਸਤਿਗੁਰੂ ਜੀ ਦਾ ਫੋਨ ਆ ਗਿਆ । ਹੰਸਪਾਲ ਨੇ ਕੁਝ ਵਾਕਿਆਤ ਦੀ
 ਰੀਪੋਰਟ ਕੀਤੀ ।

ਹੰਸਪਾਲ ਨੇ ਇਹ ਵੀ ਅਰਜ਼ ਕੀਤੀ ਕਿ ਜੇ ਆਗਿਆ ਹੋਵੇ ਤਾਂ ਟ੍ਰੇਡਰਜ਼ ਬੈਂਕ
 ਦੀ 13.11.78 ਨੂੰ ਦਮਦਮਾ (ਸਰਸਾ) ਵਿਖੇ ਇਕ ਸ਼ਾਖਾ ਖੋਲ੍ਹ ਦੇਈਏ, ਹੋਰ ਸਭ
 ਤਰ੍ਹਾਂ ਤਿਆਰੀ ਹੈ । ਸਤਿਗੁਰੂ ਜੀ ਨੇ ਪਰਵਾਨਗੀ ਬਖਸ਼ੀ ।

ਸਤਿਗੁਰੂ ਨੂੰ ਦੱਸਿਆ ਗਿਆ ਕਿ ਕਵੀ ਅਤੇ ਭਾਰਤੀ ਜੀ ਵੀ ਏਥੇ ਕੋਲ ਹੀ
 ਹਨ । ਸਤਿਗੁਰੂ ਜੀ ਨੇ ਪ੍ਰੀਤਮ ਸਿੰਘ ਕਵੀ ਨਾਲ ਗੱਲ ਕਰਨ ਲਈ ਕਿਹਾ । ਨਮਸਕਾਰ
 ਬਾਅਦ ਪ. ਸ. ਕਵੀ ਨੇ ਪੁੱਛਿਆ : ਕਿਥੋਂ ਬੋਲ ਰਹੇ ਹੋ ? ਹਜ਼ੂਰ ਨੇ ਫਰਮਾਇਆ :
 ਟੈਲੀਫੋਨ ਕੋਲੋਂ । ਪੁੱਛਿਆ ਗਿਆ : ਕਿਸ ਜਗ੍ਹਾ ਤੋਂ ਬੋਲ ਰਹੇ ਹੋ ? ਉੱਤਰ
 ਮਿਲਿਆ : ਜਿਸ ਜਗ੍ਹਾ ਤੇ ਫੋਨ ਪਿਆ ਹੈ, ਓਥੋਂ । ਅੰਤ ਬੇਨਤੀ ਕੀਤੀ ਗਈ : ਉਸ
 ਸ਼ਹਿਰ ਦਾ ਕੀ ਨਾਂ ਹੈ ਜਿਥੋਂ ਆਪ ਜੀ ਹੁਣ ਫੋਨ ਕਰ ਰਹੇ ਹੋ । ਤਾਂ ਦੱਸਿਆ
 ਗਿਆ : ਅੰਮ੍ਰਿਤਸਰ ।

ਪ. ਸ. ਕਵੀ ਨੇ ਸੂਚਿਤ ਕੀਤਾ ਕਿ ਆਗਿਆ ਅਨੁਸਾਰ "ਪ੍ਰੀਤ ਲੜੀ" ਪ੍ਰੀਤ
 ਨਗਰ ਦੇ ਉਮਾ ਜੀ ਨੂੰ 19.10.78 ਦੀ ਡਾ: ਸੁਚਾਟ ਦੇ ਸ਼ਾਂਤੀ ਮੰਦਰ ਦੇ ਉਦਘਾਟਨ
 ਦੀ ਰੀਪੋਰਟ ਭੇਜ ਦਿਤੀ ਗਈ ਹੈ । ਸ੍ਰੀ ਸਤਿਗੁਰੂ ਜੀ ਨੇ ਦੱਸਿਆ ਕਿ ਅੱਜ ਉਹ
 ਪ੍ਰੀਤ ਨਗਰ ਜਾਕੇ ਸਾਰੇ ਗੁਰਬਖਸ਼ ਸਿੰਘ ਪਰਵਾਰ ਨੂੰ ਮਿਲ ਕੇ ਆਏ ਹਨ ।

ਫਿਰ ਡਾ: ਭਾਰਤੀ ਨੂੰ ਫੋਨ ਦਿਤਾ ਗਿਆ । ਉਸਨੇ ਨਮਸਕਾਰ ਉਪ੍ਰੰਤ ਖੁਸ਼ੀ

ਪਰਗਟ ਕੀਤੀ ਕਿ ਉਸਦੇ ਜਨਮ ਨਗਰ (ਪਿੰਡ ਲੋਪੋ ਕੋ) ਵਿਚੋਂ ਹੋਕੇ ਆਏ ਹਨ ਸਤਿਗੁਰੂ । ਉਸ ਦੱਸਿਆ ਕਿ ਉਸਦੀ ਪੁਸਤਕ ਤਿਆਰ ਹੋ ਗਈ ਹੈ, ਹੁਣ ਕਿਤੇ ਸਤਿਗੁਰੂ ਜੀ ਦੇ ਤਿੰਨ ਦਿਨ ਉਸਦੇ ਸੁਣਨ ਲਈ ਸਮਾ ਕੱਢਣ ।

ਸ਼ਾਪਿੰਗ ਸੈਂਟਰ ਬਾਰੇ

ਹੰਸਪਾਲ ਨੇ ਇਕ ਜ਼ਰੂਰੀ ਖ਼ਬਰ ਇਹ ਵੀ ਦਿਤੀ ਕਿ ਅੱਜ ਨਾਮਧਾਰੀ ਸ਼ਾਪਿੰਗ ਸੈਂਟਰ ਕਰੋਲਬਾਗ਼ ਦੀਆਂ ਚਾਬੀਆਂ ਸੇਠ ਕਿਰਪਾਲ ਸਿੰਘ ਭਾਲਟਨ ਗੰਜ ਨੇ ਨਵੇਂ ਮਾਲਕਾਂ ਸੇਠ ਕਰਤਾਰ ਸਿੰਘ ਤੇ ਉਸਦੇ ਸਪੁਤ੍ਰ ਸੇਠ ਗੁਰਚਰਨ ਸਿੰਘ ਨੂੰ ਸ: ਸੇਵਾ ਸਿੰਘ ਨਾਮਧਾਰੀ ਏਜੈਂਸੀਜ਼ ਦੇ ਹੁੰਦਿਆਂ ਦੇ ਦਿਤੀਆਂ ਗਈਆਂ ਹਨ । ਵਿਵਾਦ ਦੇ ਕਾਰਨ ਦੀ ਸਮਾਪਤੀ ਹੋ ਗਈ ਹੈ ।

ਸਿੰਘ ਸਾਹਿਬ ਬੀਮਾਰ

ਹੰਸਪਾਲ ਨੇ ਇਹ ਵੀ ਦੱਸਿਆ ਕਿ ਸਿੰਘ ਸਾਹਿਬ ਗਿਆਨੀ ਕ੍ਰਪਿੰਦਰ ਸਿੰਘ ਸਾਬਕਾ ਹੈੱਡ ਗ੍ਰੰਥੀ ਸ੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਅੱਜ ਕਲ ਬਹੁਤ ਬਿਮਾਰ ਹਨ । ਉਹਨਾਂ ਨੂੰ ਮਿਲਣ ਜਾਣਾ ਹੈ । ਜੇ ਉਨ੍ਹਾਂ ਦੀ ਹਾਲਤ ਸੀਰੀਅਸ ਹੋਈ ਤਾਂ ਸ੍ਰੀ ਸਤਿਗੁਰੂ ਜੀ ਨੂੰ, ਉਨ੍ਹਾਂ ਨੂੰ ਦਰਸ਼ਨ ਦੇਣ ਹਿਤ ਬਿਨੈ ਕਰਨੀ ਹੈ ।

9 ਨਵੰਬਰ 1978, ਚੀਰਵਾਰ

ਨਵੀਂ ਦਿੱਲੀ

ਬੇਬੇ ਸਤਿਵੰਤ ਕੌਰ ਜੀ ਬਾਰੇ

ਕੱਲ੍ਹ ਮੈਂ ਅਤੇ ਗੁਰਦੇਵ ਸਿੰਘ ਸਰੋਦ ਦੁਪਹਿਰ ਦੇ ਸਮੇਂ ਈਦਗਾਹ ਰੋਡ ਤੇ ਸ੍ਰੀ ਵਲਭ ਵਿਸ਼ੇਸ਼ਰ ਸਿੰਘ ਜੀ ਦੇ ਘਰ ਪੁੱਜੇ । ਠਾਕੁਰ ਸ਼ਮਸ਼ੇਰ ਸਿੰਘ ਜੀ ਵੀ ਸਮੇਤ ਪਰਵਾਰ ਦੇ ਬੇ ਮਿਲੇ । ਦੋਹਾਂ ਪਰਵਾਰਾਂ ਵਿਚ ਅੱਗੋਂ ਸੰਤਾਨ ਵਜੋਂ ਲੜਕੀਆਂ ਹੀ ਹਨ । ਸਾਡੇ ਬੈਠੇ-ਬੈਠੇ ਸੇਠ ਪਿਆਰਾ ਸਿੰਘ ਬੈਂਕੋਕ ਅਤੇ ਉਨ੍ਹਾਂ ਦੀ ਪਤਨੀ ਬੀਬੀ ਪ੍ਰਕਾਸ਼ ਕੌਰ ਵੀ ਆ ਗਏ । ਕੁਛ ਹੋਰ ਬੀਬੀਆਂ ਵੀ ਸੋਗ ਵਜੋਂ ਬੈਠੀਆਂ ਹੋਈਆਂ ਸਨ ।

ਠਾਕੁਰ ਜੀ ਨੇ ਕਿਹਾ : ਬੇਬੇ ਜੀ ਦੀਆਂ ਦੋਹਾਂ ਪੁਤ੍ਰਪੁਤ੍ਰੀਆਂ ਤੇ ਸੱਟਾਂ ਪਤਾ ਨਹੀਂ ਕਿਵੇਂ ਲਗ ਗਈਆਂ । ਦੁਹਾਂ ਅੱਖਾਂ ਤੇ ਸੋਚਸ਼ ਨਾਲ ਇੰਚ ਇੰਚ ਉਭਾਰ ਸੀ । ਅਤੇ ਚਿਹਰੇ ਦੇ ਚੋਟ ਵਾਲੇ ਥਾਂ ਨੀਲ ਪੈ ਗਏ ਸਨ । ਪਰ ਕਿਸੇ ਨੂੰ ਮਾਲੂਮ ਨਹੀਂ ਸੀ ਕਿ ਸਿਰ ਵਿਚ ਏਨੀ ਗੰਭੀਰ ਤੇ ਘਾਤਕ ਚੋਟ ਹੋਵੇਗੀ । ਖਾਧਾ, ਪੀਤਾ ਤੇ ਬੋਲਿਆ ਤਾਂ ਠੀਕ ਤਰ੍ਹਾਂ ਹੀ ਅਤੇ ਘਰ ਦਾ ਹੀ ਹੈ । ਹਸਪਤਾਲ ਜਾਕੇ ਖੁਰਾਕ ਨਾਲੀ ਦੁਆਰਾ ਅੰਦਰ ਘੋਲੀ ਗਈ ।

ਠਾਕੁਰ ਸ਼ਮਸ਼ੇਰ ਸਿੰਘ ਜੀ ਨੇ ਇਹ ਵੀ ਦੱਸਿਆ ਕਿ ਸੱਚੇ ਪਾਤਸ਼ਾਹ ਜੀ ਨੂੰ ਦੀਵਾਲੀ ਦਾ ਮੇਲਾ ਛੱਡ ਕੇ ਨਾ ਆਉਣ ਦੀ ਬੇਨਤੀ ਕੀਤੀ ਗਈ ਸੀ ਪਰ ਉਹਨਾਂ ਸਰੀਰਕ ਅੱਖ ਦੀ ਪਰਵਾਹ ਨ ਕਰਕੇ ਦਰਸ਼ਨ ਦੇਣ ਦੀ ਕ੍ਰਿਪਾ ਕੀਤੀ । ਠਾਕੁਰ

ਦਲੀਪ ਸਿੰਘ ਜੀ ਵਿਸ਼ੇਸ਼ ਕੈਮਰਾ ਲਿਆਏ ਸਨ ਪਰ ਉਹ ਹਾਦਸੇ ਕਾਰਨ ਸਮੇਂ ਸਿਰ ਨਾ ਪੁੱਜ ਸਕੇ ।

ਕੁਛ ਨਾਮਧਾਰੀ

ਮੈਂ ਗੁਰਦੇਵ ਸਿੰਘ ਸਰੋਦ ਨਾਲ ਕਨਾਟ ਪਲੇਸ ਦੀ ਅੰਡਰ ਗ੍ਰਾਊਂਡ (ਜ਼ਮੀਨ-ਦੌਜ) ਮਾਰਕੀਟ ਵੇਖ ਰਿਹਾ ਸਾਂ ਤਾਂ ਅੰਦਰ ਸਾਨੂੰ ਦੋ ਨਾਮਧਾਰੀ ਨੌਜਵਾਨ ਮਿਲੇ । ਇਕ ਸੇਠ ਸੁਰਿੰਦਰ ਸਿੰਘ ਡਾਲਟਨ ਗੰਜ ਦਾ ਲੜਕਾ ਸ: ਦਰਸ਼ਨ ਸਿੰਘ (ਦਿੱਲੀ ਰਿਹਾਇਸ਼,) ਦੂਜਾ ਸ: ਨਛੱਤਰ ਸਿੰਘ ਸਪੁੱਤ੍ਰ ਸੰਤ ਸੰਤ ਸਿੰਘ ਦਮਦਮਾ । ਨਛੱਤਰ ਸਿੰਘ ਜੀਵਨ ਨਗਰ ਇਲਾਕੇ ਦੇ ਧਨਾਢ ਕਿਸਾਨ ਦਾ ਪੁੱਤਰ ਹੈ । ਏਥੇ ਘਰ ਪਰਵਾਰ ਲਈ ਫੀਅਟ ਕਾਰ ਖਰੀਦਣ ਹਿਤ ਆਇਆ ਹੈ । ਦਰਸ਼ਨ ਸਿੰਘ ਨੇ ਦੱਸਿਆ ਨਛੱਤਰ ਸਿੰਘ ਦਾ ਪਰਵਾਰ ਏਨਾ ਪੈਸੇ ਵਾਲਾ ਹੈ, ਜੋ ਜੀਵਨ ਨਗਰ ਦੀ ਜਿੰਨਿੰਗ ਮਿਲ, ਸੈੱਲਰ ਤੇ ਸ਼ਾਪਿੰਗ ਸੈਂਟਰ ਖਰੀਦਣਾ ਚਾਹੇ ਤਾਂ ਖਰੀਦ ਸਕਦਾ ਹੈ ।

ਸੀਤੇ ਹੋਏ ਨਾਮਧਾਰੀ ਸੂਟ ਲੈਣ ਲਈ ਕਰੋਲਬਾਗ ਸੰਤ ਜਸਵੰਤ ਸਿੰਘ ਦੇ ਗਿਆ ਤਾਂ ਏਥੇ ਅੰਮ੍ਰਿਤਸਰੋਂ ਆਏ ਬੰਬਈ ਦੇ ਸੰਤ ਧੰਨਾ ਸਿੰਘ ਨਾਲ ਮੁਲਾਕਾਤ ਹੋਈ । ਇਹਨਾਂ ਅੰਮ੍ਰਿਤਸਰ ਵਿਚ ਫੈਲ ਰਹੀ ਗਰਮੀ ਦੀਆਂ ਖਬਰਾਂ ਸੁਣਾਈਆਂ ।

ਏਥੇ ਹੀ ਇਕ ਸੰਤ ਮਹਿਣਾ ਸਿੰਘ ਆ ਮਿਲੇ । ਇਹਨਾਂ ਮੈਨੂੰ ਕਰੋਲਬਾਗ ਦੀ ਬੈਂਕ ਸਟਰੀਟ ਵਿਚ ਸੰਤ ਫੁੰਮਣ ਸਿੰਘ ਕੰਵਲ ਨੂੰ ਮਿਲਾਇਆ । ਕੰਵਲ ਸਾਹਿਬ ਕਦੇ ਅਫ਼ਰੀਕਾ ਦੀ ਸੰਗਤ ਦੇ ਵਧੀਆ ਰੁਕਨ ਰਹੇ ਹਨ । ਪੰਜ ਕੁ ਸਾਲ ਤੋਂ ਭਾਰਤ ਦੇ ਵਸਨੀਕ ਹਨ । ਇਹਨਾਂ ਸ਼ਤਾਬਦੀ ਸਮੇਂ ਦੀ ਅਪਣੀ ਛਪਾਈ ਹੋਈ ਇਕ ਪੁਸਤਕ ਵੀ ਮੈਨੂੰ ਦਿਤੀ ਜਿਸ ਵਿਚ ਸਤਿਗੁਰੂ ਰਾਮ ਸਿੰਘ ਜੀ ਦੀਆਂ ਤਸਵੀਰਾਂ ਤੇ ਬਿਨਾ ਨਾਮਧਾਰੀ ਸੰਗਤ ਕੀਨੀਆ, ਸੂਬਾ ਲਾਲ ਸਿੰਘ ਜੀ ਅਤੇ ਇਸਤਰੀ ਸੰਗਤ ਦੀਆਂ ਫੋਟੋ ਵੀ ਛਪੀਆਂ ਹੋਈਆਂ ਸਨ । ਫੁੰਮਣ ਸਿੰਘ ਕਵੀ ਅਤੇ ਲੇਖਕ ਹਨ ।

ਸ਼ਾਪਿੰਗ ਸੈਂਟਰ ਗਿਆ ਪਤਾ ਲਗਾ ਕਿ ਗੁਰਭਜਨ ਸਿੰਘ ਅਤੇ ਸ: ਸੁਰਿੰਦਰ ਸਿੰਘ ਮਨਚੰਦਾ ਨੇ ਵੀ ਅਪਣੀਆਂ ਥਾਵਾਂ ਛੱਡ ਦਿਤੀਆਂ ਸਨ । ਸੇਠ ਕਰਤਾਰ ਸਿੰਘ ਬੈਂਕੋਕ ਪਰਵਾਰ ਪੂਰੀ ਤਰ੍ਹਾਂ ਇਸ ਬਿਲਡਿੰਗ ਤੇ ਕਾਬਜ਼ ਹੋ ਗਿਆ ਹੈ ।

ਮੁੜ ਸੰਤ ਜਸਵੰਤ ਸਿੰਘ ਦਰਜ਼ੀ ਕੇ ਗਿਆ, ਸੰਤ ਹਰਭਜਨ ਸਿੰਘ (ਜ਼ਰਗਰ) ਤੋਂ ਪਤਾ ਲਗਾ ਕਿ ਸ੍ਰੀ ਸਤਿਗੁਰੂ ਅੱਜ ਰਾਤੀਂ ਦਿੱਲੀ ਪਧਾਰ ਰਹੇ ਹਨ । ਪਰ ਸਾਨੂੰ ਕਿਤੋਂ ਹੋਰਥੋਂ ਤਸਦੀਕ ਨਹੀਂ ਹੋਇਆ ।

ਹਾਏ ! ਕਿਥੇ ਹਾਦਸਾ !!

ਮੈਨੂੰ ਅੱਜ ਰਾਤੀਂ 9 ਵਜੇ ਨਾਮਧਾਰੀ ਧਟਮਸਾਲਾ ਰਮੇਸ਼ ਨਗਰ ਵਿਚ ਜਾਣ ਦਾ ਅਵਸਰ ਮਿਲਿਆ । 8 ਵਜੇ ਤੋਂ ਸੰਗਤ ਏਥੇ ਨਾਮ ਸਿਮਰਨ ਕਰ ਰਹੀ ਹੈ । ਮੇਰੇ ਜਾਂਦਿਆਂ ਜਥੇਦਾਰ ਸੇਵਾ ਸਿੰਘ ਜੀ ਦਿੱਲੀ "ਦੇਹਧਾਰੀ ਗੁਰੂ ਦੀ ਲੋੜ" ਤੇ ਅਪਣੇ ਕੀਰਤਨ-ਵਿਆਖਿਆਨ ਮਿਲੇ ਦੀਵਾਨ ਦਾ ਆਰੰਭ ਕਰ ਰਹੇ ਸਨ । ਇਹਨਾਂ ਦਾ

ਸਾਰਾ ਦੀਵਾਨ ਰੀਕਾਰਡ ਕਰਨਾ ਸੀ, ਲਾਇਬਰੇਰੀ ਵਾਸਤੇ। ਉਹਨਾਂ ਸ਼ਬਦ ਸ਼ੁਰੂ ਕੀਤਾ : "ਗੁਰ ਜੈਸਾ ਨਾਹੀ ਕੋ ਦੇਵ !" ਆਨੰਦ ਦਾਇਕ ਕੀਰਤਨ।

ਬੈਠਿਆਂ ਅਜੇ 10 ਮਿੰਟ ਹੀ ਹੋਏ ਸਨ ਕਿ ਮੈਨੂੰ ਸੁਨੇਹਾ ਮਿਲਿਆ : ਉਠੋ, ਕੁਆਣ ਚੱਲੀਏ, 'ਕਰਤਾਰ' ਦਾ ਲੜਕਾ ਮੋਟਰ ਹੇਠ ਆਕੇ ਚੜ੍ਹਾਈ ਕਰ ਗਿਆ ਹੈ। ਉੱਠਿਆ, ਬਾਹਰ ਗੁਰਦੇਵ ਸਿੰਘ ਸਰੋਦ ਅਤੇ ਮੇਰਾ ਵਡਾ ਲੜਕਾ ਮਨਧੀਰ ਸਿੰਘ ਖਲੋਤੇ ਸਨ। ਮਨਧੀਰ ਨੇ ਰੋਂਦੇ ਹੋਏ ਆਖਿਆ : ਬਹੁਤ ਬੁਰਾ ਹੋਇਆ, ਇਕੋ ਇਕ 3 ਸਾਲ ਦਾ ਲੜਕਾ ਸੀ। ਲੜਕੇ ਦੀ ਮਾਂ ਹਸਪਤਾਲ ਵਿਚ ਟੀ. ਬੀ. ਦੀ ਰੋਗਣ ਦੇ ਤੌਰ ਤੇ ਪਈ ਹੈ। ਜਦੋਂ ਸੁਣੇਗੀ, ਉਹ ਤਾਂ 'ਸ਼ਾਕ' ਨਾਲ ਹੀ ਮਰ ਜਾਵੇਗੀ।

ਕਰਤਾਰ ਸਿੰਘ "ਨਵਾਂ ਹਿੰਦੁਸਤਾਨ" ਦਿੱਲੀ ਨਾਮਧਾਰੀ ਅਖਬਾਰ ਦੇ ਜਨਮਦਾਤਾ, ਮੇਰੇ ਮਿੱਤਰ, ਸੰਤ ਮੰਗਲ ਸਿੰਘ ਲਾਇਲਪੁਰੀ ਦਾ ਸਭ ਤੋਂ ਛੋਟਾ ਲੜਕਾ ਹੈ। ਕਰਤਾਰ ਸਿੰਘ ਦੇ ਸਦਮੇ ਨੂੰ ਕਲਮ ਕਿਵੇਂ ਬਿਆਨ ਕਰ ਸਕਦੀ ਹੈ। ਪਰ ਉਸ ਨੇ ਸਾਡੇ ਸਭ ਸ਼ਬਦਾਂ ਦਾ ਉੱਤਰ ਧੀਰਜ ਨਾਲ ਦਿਤਾ : ਮੇਰੇ ਭਾਗਾਂ ਵਿਚ ਹੀ ਕੋਈ ਕੌਰ ਕਸਰ ਹੈ, ਕਿਸੇ ਨੂੰ ਕੀ ਦੋਸ਼ ਦਿਆਂ।

10 ਨਵੰਬਰ 1978, ਸ਼ੁਕਰਵਾਰ

ਨਵੀਂ ਦਿੱਲੀ

ਕਰਤਾਰ ਦੇ ਬੱਚੇ ਦਾ ਸਸਕਾਰ

ਮੈਂ ਸਵੇਰੇ 8.30 ਵਜੇ ਕਰਤਾਰ ਸਿੰਘ ਦੇ ਲੜਕੇ ਦੀ ਅਰਥੀ ਨਾਲ ਜਾਣਾ ਚਾਹੁੰਦਾ ਸਾਂ ਕਿ ਸ. ਜਗਦੀਸ਼ ਸਿੰਘ 'ਵਰਿਆਮ' ਸੰਪਾਦਕ ਆ ਗਏ। ਉਨ੍ਹਾਂ ਨਾਲ ਔਧਾ ਘੰਟਾ ਬਿਤਾਕੇ 19 ਥਾਲੀ ਨਗਰ ਗਿਆ। ਮੇਰਾ ਲੜਕਾ ਮਨਧੀਰ ਸਿੰਘ ਕਰਤਾਰ ਸਿੰਘ ਨਾਲ ਛਾਈ ਘਨਿਸ਼ਟਤਾ ਹੋਣ ਕਾਰਨ ਰਾਤ ਦਾ ਹੀ ਏਥੇ ਸੀ।

ਸਾਰੇ ਸ਼ੌਕ ਗੁਸਤ ਲੋਕ ਸਿਰ ਸੁੱਟੀ ਉਦਾਸ-ਉਦਾਸ ਲੜਕੇ ਰਜਨੀਸ਼ ਅਥਵਾ ਗੁਰਚਰਨ ਦੇ ਨੜੇ ਨਾਲ ਜਾ ਰਹੇ ਸਨ। ਸ: ਸੁਲੱਖਣ ਸਿੰਘ ਮੈਂਬਰ ਦਿੱਲੀ ਸਿਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਡਾ: ਅਮਰ ਭਾਰਤੀ ਜਿਨ੍ਹਾਂ ਦਾ ਉਹ ਪੋਤਰਾ ਸੀ ਅਤੇ ਹੋਰ ਪ੍ਰਤਿਸ਼ਠਤ ਵਿਅਕਤੀ ਨਾਮਧਾਰੀ ਅਤੇ ਅ-ਨਾਮਧਾਰੀ ਨੜੇ ਦੇ ਪਿਛੇ ਪਿਛੇ ਜਾ ਰਹੇ ਸਨ।

ਸਮਸ਼ਾਨ ਭੂਮੀ ਪੰਜਾਬੀ ਬਾਗ

ਪੰਜਾਬੀ ਬਾਗ ਸਮਸ਼ਾਨ ਭੂਮੀ ਤੇ ਪਹੁੰਚ ਕੇ ਵੇਖਿਆ ਕਿ 36 ਆਦਮੀਆਂ ਦੇ ਦਾਹ ਯੋਗ ਬੜੇ ਓਥੇ ਤਿਆਰ ਹਨ। ਸ਼ੈੱਡ ਹੇਠ ਵੀ ਦੋ ਝੁੰਘੇ ਅਤੇ ਬਾਕੀ ਸਮਾਨ ਧਰਤੀ ਦੇ ਦਾਹ ਸਥਾਨ ਹਨ ਤਾਕਿ ਬਰਸਾਤ ਦੇ ਸਮੇਂ ਵੀ ਦਾਹ ਸੰਸਕਾਰ ਲਈ ਪਰੇਸ਼ਾਨੀ ਨਾ ਹੋਵੇ। ਇਸ ਸਮਸ਼ਾਨ ਭੂਮੀ ਨੂੰ ਵੀ ਦੋਹ ਥਾਈਂ ਵੰਡਿਆ ਹੋਇਆ ਹੈ। ਇਕ ਪਾਸਾ ਕੇਵਲ ਸੰਸਕਾਰ ਲਈ, ਦੂਜਾ ਪਾਸਾ ਪ੍ਰਾਣੀ ਨਮਿਤ ਭਜਨ ਪੂਜਾ ਪਾਠ

ਆਦਿ ਲਈ ।

ਬੱਚੇ ਨੂੰ ਇਸ਼ਨਾਨ ਆਦਿ ਕਰਾ ਨੌਆ ਉਠਾਣ ਸਮੇਂ 12 ਪਾਤਸ਼ਾਹੀਆਂ ਦਾ ਅਰਦਾਸਾ ਸੋਧਿਆ ਗਿਆ । ਫਿਰ ਚਿਤਾ ਤੇ ਧਰ ਕੇ ਅਗਨੀ ਪ੍ਰਜਵਲਤ ਕਰਨ ਸਮੇਂ ਵੀ ਨਾਮਧਾਰੀ ਦੋਗ ਦੀ ਅਰਦਾਸ ਕੀਤੀ ਗਈ ।...

ਸਮਾਜਾਨ ਘਾਟ ਤੇ ਪਹੁੰਚਣ ਸਮੇਂ ਇਕ ਚਿਤਾ ਹੋਰ ਤਿਆਰ ਹੋ ਰਹੀ ਸੀ । ਇਹ ਕੋਈ ਹਰਿਆਣਵੀ ਪਰਵਾਰ ਦਾ ਵਿਅਕਤੀ ਸੀ ਜੁ ਮੁੜ ਮਿੱਟੀ ਹੋਣ ਲਈ ਏਥੇ ਆ ਚੁਕਾ ਸੀ । ਅਤੇ ਜਦੋਂ ਅਸੀਂ ਕਾਕੇ ਦੀ ਚਿਤਾ ਨੂੰ ਅਗਨੀ ਸਪੁਰਦ ਕਰਕੇ ਵਾਪਸੀ ਲਈ ਤੁਰੇ ਤਾਂ, ਬਾਹਰ ਦੇ, ਇਕ ਮਟਕੀ ਫੌੜ ਬੜੇ ਉੱਤੇ, ਇਕ ਪੰਜਾਬੀ ਹਿੰਦੂ ਪਰਵਾਰ ਕਿਸੇ ਪ੍ਰਿਯਜਨ ਦੀ ਅਰਥੀ ਰਖੀ, ਉਸ ਨਮਿਤ ਘੜਾ ਭੰਨਣ ਦੀ ਰਸਮ ਅਦਾ ਕਰ ਰਿਹਾ ਸੀ । ਘੜਾ ਭੰਨਣ ਵਾਲਾ ਨਾਲ ਹੀ ਆਪ ਬੇਹੋਸ਼ ਹੋਕੇ ਜਾ ਪਿਆ ਸੀ । ਇਸ ਨਾਲ ਪਹਿਲਾਂ ਤੋਂ ਹੀ ਦੁਖਿਤ ਪਰਵਾਰ ਵਿਚ ਹੋਰ ਖਲਬਲੀ ਮਚ ਗਈ ।

ਮੈਂ ਵਾਪਸ ਘਰ ਆ, ਇਸ਼ਨਾਨ ਕਰ, ਸਾਰੇ ਕੱਪੜੇ ਬਦਲੇ । ਨਾਮਧਾਰੀਆਂ ਦੀ ਇਹੋ ਮਰਿਆਦਾ ਹੈ ।

ਗਿਆਨੀ ਗੁਰਬਖਸ਼ ਸਿੰਘ ਵੀ ਕਦੇ !

ਮੈਂ ਮਸਾਂ ਪੌਣੇ ਦੋ ਵਜੇ ਹੀ ਕੋਠੀ 1/6 ਬੀ ਪੁਸ਼ਾ ਰੋਡ ਪਹੁੰਚਿਆ ਸਾਂ । ਦਾਖਲ ਹੁੰਦਿਆਂ ਸਾਰ ਸ੍ਰੀ ਭੈਣੀ ਸਾਹਿਬ ਦੇ ਸੰਤ ਅਨੰਤਾ ਸਿੰਘ ਦਰਜੀ (85) ਕਮਾਨ ਹੋਈ ਦੇਹ ਨਾਲ ਮਿਲੇ । ਸਤਿ ਸ੍ਰੀ ਅਕਾਲ ਉਪ੍ਰੰਤ ਉਨ੍ਹਾਂ ਦੱਸਿਆ : ਹੁਣੇ-ਹੁਣੇ ਫੌਨ ਆਇਆ ਹੈ, ਗਿਆਨੀ ਗੁਰਬਖਸ਼ ਸਿੰਘ ਜੀ, ਰਮੇਸ਼ ਨਗਰ ਵਾਲੇ, ਚਲਾਣਾ ਕਰ ਗਏ ਹਨ । ਬੜੀ ਹੈਰਾਨੀ ਹੋਈ ਕਿ ਰਾਤੀਂ ਜਥੇਦਾਰ ਸੇਵਾ ਸਿੰਘ ਜੀ ਦੇ ਦੀਵਾਨ ਸਮੇਂ ਉਹ ਮੇਰੇ ਕੋਲ ਹੀ ਬੈਠੇ ਸਨ, ਸਿਹਤ ਠੀਕ ਠਾਕ ਸੀ । ਪਰ ਸਹੀ ਹੈ ਨ, ਮਰਨਾ ਸੱਚ ਤੇ ਜਿਉਣਾ ਕੂੜ ।

ਸਤਿਗੁਰੂ ਜੀ ਪਧਾਰੇ

ਜ਼ਰਾ ਕੁ ਹੋਰ ਅਗੇ ਵਧਿਆਂ ਸੰਤ ਮਹਿੰਦਰ ਸਿੰਘ ਪੂਰਬਾ ਮਿਲ ਪਏ : ਕੀ ਗੱਲ, ਤੁਸੀਂ ਹੁਣ ਆਏ ਹੋ, ਅਸੀਂ ਤਾਂ 9 ਵਜੇ ਦੇ ਆਏ ਹੋਏ ਹਾਂ । ਸਤਿਗੁਰੂ ਜੀ ਰਾਤ ਭੈਣੀ ਸਾਹਿਬ ਬਿਤਾ ਕੇ, ਆਸਾ ਦੀ ਵਾਰ ਕਾਰ ਵਿਚ ਹੀ ਸੁਣਦੇ ਹੋਏ ਨਵੀਂ ਦਿੱਲੀ ਪਹੁੰਚੇ ਹਨ ।

ਸਤਿਗੁਰੂ ਜੀ ਦੇ ਕਮਰੇ ਤਕ ਜਾਂਦਿਆਂ ਸੰਤ ਸੇਠ ਕਰਤਾਰ ਸਿੰਘ ਬੈਂਕੋਕ ਵਾਲੇ ਨਜ਼ਰ ਪਏ । ਅਤੇ ਦੂਜੀ ਵਾਰ ਜਦੋਂ ਮੈਂ ਸਤਿਗੁਰੂ ਦੇ ਆਰਾਮ ਕਮਰੇ ਦਾ ਦੁਆਰ ਜ਼ਰਾ ਕੁ ਖੋਲ੍ਹ ਅੰਦਰ ਝਾਕਿਆ ਕਰਤਾਰ ਸਿੰਘ ਜੀ ਸਤਿਗੁਰੂ ਪਾਸ ਖਲੇ ਨਜ਼ਰ ਪਏ । ਸਤਿਗੁਰੂ ਜੀ ਨੇ ਅੰਦਰ ਆਉਣ ਦਾ ਇਸ਼ਾਰਾ ਕੀਤਾ । ਕੋਲ ਜਾਣ ਤੇ ਫਰਮਾਇਆ : ਇੰਦਰਾ ਦੀ ਜਿੱਤ ਦੀ ਖੁਸ਼ੀ ਅਤੇ ਸੰਤ ਮੰਗਲ ਸਿੰਘ ਦੇ ਪੋਤਰੇ (ਸ: ਕਰਤਾਰ ਸਿੰਘ ਦੇ ਪੁੱਤਰ) ਦੇ ਗੁਜਰਨ ਦਾ ਅਫਸੋਸ । ਮੈਂ ਇਸ ਦਾ ਜੋੜ ਕੀਤਾ, ਖੁਸ਼ੀ + ਗਮੀ =

ਬਰਾਬਰ ।

ਫਿਰ ਦੋ ਮਿੰਟ ਵਿਚ ਹੀ ਅੰਜੇ ਬਚਨ ਹੋ ਗਏ ਜਿਨ੍ਹਾਂ ਦਾ ਤੌਤ ਇਹ ਸੀ ਕਿ ਕੋਈ 8 ਸਫ਼ੇ ਦੀ ਚਿੱਠੀ ਪੜ੍ਹਨੀ ਹੈ । ਸਤਿਗੁਰੂ ਜੀ ਅੰਜੇ ਬੂਹੇ ਵਲ ਵਧੇ ਹੀ ਸਨ ਕਿ ਮਹਾਰਾਜ ਬੀਰ ਸਿੰਘ ਆ ਗਏ : ਸੱਚੇ ਪਾਤਸ਼ਾਹ, ਜੇ ਆਗਿਆ ਦਿਓ ਤਾਂ ਮੈਂ ਏਥੇ ਹੀ ਰਹਿ ਜਾਵਾਂ ।

ਸਤਿਗੁਰੂ ਜੀ : ਜੇ ਤੁਹਾਨੂੰ ਬਹੁਤ ਹੀ ਕੰਮ ਹੈ ਤਾਂ ਗੁਰਭਜਨ ਸਿੰਘ ਕੇ ਭੋਗ ਪੈਦਿਆ ਹੀ ਮੱਥਾ ਟੇਕ ਕੇ ਆ ਜਾਇਓ । ਉਸ ਨੂੰ ਪ੍ਰਸੰਨਤਾ ਹੋਵੇਗੀ । ਸਤਿ ਬਚਨ ਕਹਿ ਕੇ ਭਰੇ ਮਨ ਨਾਲ, ਨਾਲ ਹੋ ਤੁਰੋ ।

ਅਦਭੁਤ ਬਿਆਕਤੀ

ਸਤਿਗੁਰੂ ਜੀ ਆ ਕੇ ਆਪਣੇ ਬੈਠਣ ਕਮਰੇ ਪਾਸ ਪਹੁੰਚੇ ਹੀ ਸਨ ਕਿ ਸਾਹਮਣਾ ਦਰਵਾਜ਼ਾ ਖੋਲ੍ਹ, ਗੀਲਰੀ ਬਾਣੀ, ਇਕ ਉੱਚਾ-ਲੰਮਾ ਗ਼ੈਰ ਨਾਮਧਾਰੀ ਸਿਖ ਅਚਾਨਕ ਅਗੇ ਵਧ ਆਇਆ । ਆਉਂਦਿਆਂ ਹੀ ਸਤਿਗੁਰੂ ਜੀ ਨੂੰ ਇਸ਼ਾਰਾ ਕਰਕੇ ਅੰਦਰ ਲੈ ਗਿਆ । ਉਹ ਸਤਿਗੁਰੂ ਜੀ ਦੇ ਮੁਖ ਨੇੜੇ ਆਪਣਾ ਮੂੰਹ ਬੇਤਹਾਸ਼ਾ ਹੀ ਲਈ ਜਾਂਦਾ ਸੀ । ਜਦੋਂ ਅਸੀਂ ਕਾਰ ਵਿਚ ਮਹਾਰਾਜ ਜੀ ਨਾਲ ਨਾਮਧਾਰੀ ਧਰਮਸਾਲਾ ਰਮੇਸ਼ ਨਗਰ ਨੂੰ ਜਾ ਰਹੇ ਸਾਂ ਤਾਂ ਸਤਿਗੁਰੂ ਜੀ ਨੇ ਦੱਸਿਆ : ਇਹ ਸਰ ਦਾਡਾਰ ਸਿੰਘ ਦਾ ਵਡਾ ਲੜਕਾ ਹੈ । ਦੋ ਵਾਈ ਸਾਲ ਪਿਛੋਂ ਮੱਥੇ ਲਗਾ ਹੈ । ਕਹਿੰਦਾ ਸੀ ਵਾਈ ਸੌ ਰੁਪਿਆ ਦੇ ਦਿਓ । ਉਸ ਨੇ ਪਹਿਲਾਂ ਕਦੇ ਕੁਛ ਮੰਗਿਆ ਨਹੀਂ ਸੀ । ਪਤਾ ਨਹੀਂ ਉਸ ਦੀ ਆਰਥਿਕ ਹਾਲਤ ਕੀ ਹੈ ਪਰ ਮਾਨਸਿਕ ਸਥਿਤੀ ਜ਼ਰੂਰ ਵਿਗੜੀ ਲਗਦੀ ਹੈ ।.....

ਇੰਦਰਾ ਦੀ ਜਿੱਤ

ਸਤਿਗੁਰੂ ਜੀ ਨੇ ਪੰਜਾਬ ਵਿਚ ਇੰਦਰਾ ਗਾਂਧੀ ਦੀ ਚਿਕ ਮੰਗਲੂਰ ਦੀ ਚੋਣ ਸਫਲਤਾ ਉਤੇ ਆਮ ਲੋਕਾਂ ਵਲੋਂ ਖੁਸ਼ੀਆਂ, ਵਧਾਈਆਂ, ਦੀਵਾਲੀਆਂ, ਭੰਗੜੇ ਆਦਿ ਪਾਉਣ ਬਾਰੇ ਦੱਸਿਆ : ਹੰਸਪਾਲ ਹੁਰਾਂ ਦਿੱਲੀ ਵਿਚ ਲੋਕਾਂ ਦੇ ਉਤਸਾਹ ਬਾਰੇ ਚਾਨਣਾ ਪਾਇਆ । ਸਤਿਗੁਰੂ ਜੀ ਇਹ ਵੀ ਦੱਸਿਆ ਕਿ ਪੰਜਾਬ ਵਿਚ ਇਕ ਵਿਰੋਧੀ ਲੀਡਰ ਨੇ 10,000/- ਸ਼ਰਤ ਵੀ ਹਾਰੀ ਹੈ ।

ਸੇਠ ਸੁਹਿੰਦਰ ਸਿੰਘ ਡਾਲਟਨ ਗੰਜ ਵੀ ਨਾਲ ਸੀ । ਉਸ ਨੇ ਕਿਹਾ : ਇੰਦਰਾ ਦੀ ਜਿੱਤ ਤੇ ਦੋਵੇਂ ਧਿਰਾਂ ਖੁਸ਼ੀ ਮਨਾ ਰਹੀਆਂ ਹਨ । ਇਕ ਤਾਂ ਕੇਵਲ ਜਿੱਤ ਜਾਣ ਤੇ ਹੀ, ਦੂਜੀ ਇਸ ਗੱਲੋਂ ਕਿ ਉਹ ਦੋ ਲੱਖ ਵੋਟਾਂ ਦੇ ਫਰਕ ਨਾਲ ਨਹੀਂ ਜਿਤੀ ।

ਸੰਤ ਹਰੀ ਸਿੰਘ ਬੈਂਕੋਕ ਨਮਿਤ ਭੋਗ

ਅਸੀਂ 2.30 ਵਜੇ ਧਰਮਸਾਲਾ ਪਹੁੰਚ ਗਏ । ਪੰ: ਗੋਪਾਲ ਸਿੰਘ ਜੀ ਨੇ ਦੀਵਾਨ ਦਾ ਭੋਗ ਪਾ ਦਿਤਾ । ਜਥੇਦਾਰ ਸੇਵਾ ਸਿੰਘ ਹੁਰਾਂ ਭੋਗਾਂ ਦੇ ਸ਼ਲੋਕ ਪੜ੍ਹਨੇ ਸ਼ੁਰੂ ਕਰ

ਦਿਤੇ । ਇਹ ਸਮਾਗਮ ਸੰਤ ਹਰੀ ਸਿੰਘ ਬੈਂਕੋਕ (ਬਾਈਲੈਂਡ) ਵਾਲਿਆਂ ਨਮਿਤ ਸੀ । ਇਹ ਸੱਜਣ ਸਤਿਗੁਰੂ ਜੀ ਦੇ ਸਾਬਕਾ ਨਿਜੀ ਸਕਤਰ ਗੁਰਭਜਨ ਸਿੰਘ ਦੇ ਸਹੁਰਾ ਸਾਹਿਬ ਸਨ । ਬੈਂਕੋਕ ਵਿਚੋਂ ਭਾਰਤ ਦੀ ਰਾਜਧਾਨੀ ਆ ਉਨ੍ਹਾਂ ਪ੍ਰਾਣ ਤਿਆਗੇ ਸਨ । ਜੋ ਅੱਜ ਸੰਤ ਹਰੀ ਸਿੰਘ ਜੀ ਦੇ ਵਡੇ ਲੜਕੇ ਸ: ਹਰਮਹਿੰਦਰ ਸਿੰਘ ਅਤੇ ਦੂਜੇ ਸ: ਹਰਦੀਪ ਸਿੰਘ ਨੇ ਬਸਤਰ, ਬਰਤਨ, ਮਾਇਆ, ਬਿਸਤਰਾ ਆਦਿ, ਭੋਗ ਪੈਂਦਿਆਂ ਪੈਂਦਿਆਂ, ਲਿਆ ਮੱਥਾ ਟੇਕੇ । ਗੁਰਭਜਨ ਸਿੰਘ ਵੀ ਨਾਲ ਖਲੋਤਾ ।

ਭੋਗ ਪੈਣ ਤੇ ਪੰਡਿਤ ਜੀ ਨੇ ਅਰਦਾਸ ਕੀਤੀ । 'ਤੁਕ' ਲੈਣ ਉਪਰੰਤ ਸ੍ਰੀ ਸਤਿਗੁਰੂ ਜੀ ਨੇ ਹਰਮਹਿੰਦਰ ਸਿੰਘ ਨੂੰ ਆਪ ਦਸਤਾਰ ਦਾ ਆਰੰਭ ਕਰਕੇ ਉਸ ਨੂੰ ਘਰ ਪਰਵਾਰ ਦੀਆਂ ਜ਼ਿੰਮੇਵਾਰੀਆਂ ਸੰਭਾਲੀਆਂ । ਸਤਿਗੁਰਾਂ ਹੁਕਮ ਕੀਤਾ : ਹਰੀ ਸਿੰਘ ਹੁਰਾਂ ਕਿੰਨਾ ਵਧੀਆ ਅਤੇ ਕਿੰਨਾ ਵੱਡਾ ਦਾਹੜਾ ਸੰਭਾਲਿਆ ਹੋਇਆ ਸੀ, ਹੁਣ ਤੂੰ ਵੀ ਦਾੜ੍ਹੀ ਖੁਲ੍ਹੀ ਰਖ ।

ਸੰਗਤ ਹਾਲ ਦੇ ਅੰਦਰ ਅਤੇ ਬਾਹਰ ਬਹੁਤ ਵਡੀ ਗਿਣਤੀ ਵਿਚ ਸੀ ।

ਗਿਆਨੀ ਜੀ ਦੇ ਘਰੋਂ

ਧਰਮਸਾਲਾ ਵਿਚ ਪ੍ਰੋਗਰਾਮ ਭੁਗਤਾਕੇ ਸ੍ਰੀ ਸਤਿਗੁਰੂ ਜੀ ਸ: ਹਰਵਿੰਦਰ ਸਿੰਘ ਦੀ ਗੱਡੀ ਤੇ ਠਾਕੁਰ ਸਮਸ਼ੇਰ ਸਿੰਘ, ਪੂਰਬਾ ਅਤੇ ਸ: ਸੇਵਾ ਸਿੰਘ ਨੂੰ ਨਾਲ ਲੈ ਗਿਆਨੀ ਗੁਰਬਖਸ਼ ਸਿੰਘ ਦੇ ਘਰ ਸਾਂਤਵਨਾ ਦੇਣ ਲਈ ਪਧਾਰੇ । ਅਤੇ ਦੋਬੇ ਪੰਚਸ਼ੀਲ ਸਥਿਤ ਉਸਤਾਦ ਅਮਜਦ ਅਲੀ ਦੇ ਘਰ ਨੂੰ ਚਲ ਪਏ । ਦੋ ਗੱਡੀਆਂ ਹੋਰ ਨਾਲ ਸਨ ਜਿਨ੍ਹਾਂ ਵਿਚ ਸੰਗੀਤ ਪ੍ਰਿਯ ਵਿਅਕਤੀ ਸਨ : ਜਿਵੇਂ, ਗੁਰਦੇਵ ਸਿੰਘ, ਸੁਰਿੰਦਰ ਸਿੰਘ ਸੁਮਨ, ਜਗਦੀਸ਼ ਸਿੰਘ ਵਰਿਆਮ ਅਤੇ ਮੇਰਾ ਸਰੀਰ ।

ਉਸਤਾਦ ਅਮਜਦ ਅਲੀ ਦੇ ਘਰ

ਪੌਣੇ ਪੰਜ ਵਜੇ ਸ਼ਾਮੀ ਸ੍ਰੀ ਸਤਿਗੁਰੂ ਜੀ ਖਾਂ ਸਾਹਿਬ ਦੀ ਕੋਠੀ ਪਹੁੰਚੇ । ਗੁਰਦੇਵ ਸਿੰਘ ਦੁਆਰਾ ਪਤਾ ਲਗਣ ਤੇ ਖਾਂ ਸਾਹਿਬ ਬਾਹਰ ਗੇਟ ਤੇ ਸੁਆਗਤ ਵਾਸਤੇ ਆਏ । ਖਾਂ ਸਾਹਿਬ ਦੀ ਨਵੀਂ ਲਿਆਂਦੀ ਕਾਰ ਉਹਨਾਂ ਦੀ ਕੋਠੀ ਅੱਗੇ ਨਹੀਂ ਸੀ ਦਿਸਦੀ ।

ਸਤਿਗੁਰਾਂ ਨੇ ਇਕ ਨਵੀਂ ਗੱਡੀ ਲਿਆਂਦੀ ਵਾਲੇ ਸ਼ੇਰ ਸਿੰਘ ਚਾਵਲਾ ਨੂੰ ਫਰਮਾਇਆ : ਸ਼ੇਰ, ਖਾਂ ਸਾਹਿਬ ਦੇ ਚਰਨ ਵੀ ਆਪਣੀ ਨਵੀਂ ਗੱਡੀ ਵਿਚ ਪੁਆ । ਖਾਂ ਸਾਹਿਬ ਨੂੰ ਸਤਿਗੁਰੂ ਜੀ ਵਲੋਂ ਹਾਰਦਿਕ ਸਨਮਾਨ ਸੀ । ਕੋਠੀ ਵਿਚ ਜਾਂਦਿਆਂ ਹੀ, ਹੋਰ ਸਾਰੇ ਤਾਂ ਉਸਤਾਦ ਦੇ ਅਭਿਆਸ ਕਮਰੇ ਵਿਚ ਜਾ ਬੈਠੇ ਪਰ ਸਤਿਗੁਰੂ ਜੀ ਖਾਂ ਸਾਹਿਬ ਨੂੰ ਨਾਲ ਲੈ ਵੱਖਰੇ ਕਮਰੇ ਵਿਚ ਜਾ ਖਲੋਤੇ । ਆਪ ਜੀ ਨੇ ਜੋ ਕੁਛ ਉਨ੍ਹਾਂ ਨਾਲ ਗੱਲਬਾਤ ਕੀਤੀ ਬਾਅਦ ਵਿਚ ਗੁਰਦੇਵ ਸਿੰਘ ਸਰੋਦ ਤੋਂ ਉਸਦਾ ਤੱਤ ਪ੍ਰਾਪਤ ਹੋਇਆ : ਖਾਂ ਸਾਹਿਬ ਅਮਜਦ, ਵਲਾਇਤ ਖਾਂ ਸਾਹਿਬ ਨਾਲ ਲਖਨਊ ਕਾਨਫ਼ਰੰਸ

ਲਈ ਡਿਊਟ (ਦੋ ਜਣਿਆਂ ਦਾ ਇਕ ਸਾਥ ਵਖ ਵਖ ਸਾਜ਼ ਵਜਾਣਾ) ਵਜਾਣ ਦਾ ਮਨ ਬਣਾਣ ।

ਸਤਿਗੁਰੂ ਜੀ ਦੀ ਚਿਰੰਕਣੀ ਇੱਛਾ ਸੀ ਕਿ ਦੋਵੇਂ ਮੁਸਲਿਮ ਕਲਾਕਾਰ ਪਿਉ ਪੁਤਰ ਸਮਾਨ ਆਯੂ ਰੱਖਣ ਵਾਲੇ, ਇਕ ਸਿਤਾਰ ਦਾ ਬਾਦਸ਼ਾਹ ਦੂਜਾ ਸਰੋਦ ਸਮਰਾਟ । ਇਕ ਵਾਰ ਮਿਲ ਕੇ ਦੋਵੇਂ ਹੀ ਸਟੇਜ ਤੇ ਅਪਣੀ ਕਲਾ ਦੇ ਜੌਹਰ ਵਖਾਣ । ਵਲਾਇਤ ਖਾਂ ਸਾਹਿਬ ਅਤੇ ਅਮਜਦ ਅਲੀ ਖਾਂ ਜੀ ਕਾਫ਼ੀ ਲੰਮਾ ਅਰਸਾ ਪਰਸਪਰ ਸਦਭਾਵਨਾ ਰਹਿਤ ਰਹੇ ਹਨ, ਪਰ ਹੁਣ ਦੋਵੇਂ ਇਕ ਦੂਜੇ ਨੂੰ ਪਰਵਾਨ ਕਰਦੇ ਹਨ—ਇਹ ਸਤਿਗੁਰੂ ਜੀ ਦੀ ਪਹੁੰਚ ਦਾ ਸਿੱਟਾ ਹੈ ।

ਰਿਆਜ਼ ਕਮਰੇ ਵਿਚ ਬੈਠਕ

ਖਾਂ ਸਾਹਿਬ ਦੇ ਰਿਆਜ਼ ਕਮਰੇ ਵਿਚ ਇਕ ਬੈਠਕ ਲਗ ਗਈ ਜਿਸ ਵਿਚ ਮੁਖ ਸ਼ਰੋਤੇ ਸ੍ਰੀ ਸਤਿਗੁਰੂ ਜੀ ਸਨ । ਸਾਰੇ ਨਾਲ ਆਏ ਨਿੱਠ ਕੇ ਬੈਠ ਗਏ । ਬੜੇ ਚਿਰ ਪਿਛੋਂ ਅਮਜਦ-ਪਤਨੀ ਸੁਬੋ ਲਕਸ਼ਮੀ ਵੀ ਆ ਬੈਠੇ । ਪਿੰਕੀ ਦੇ ਤਬਲਾ ਸੁਰ ਕਰਨ ਤੇ ਸੁਖਦੇਵ ਤੇ ਸੁਖਵਿੰਦਰ ਨੇ ਸ੍ਰੀ ਸਤਿਗੁਰੂ ਜੀ ਦੀ ਬਸੰਤ ਰਾਗ ਵਿਚ ਅਤੇ 13½ ਮਾਤਰਾ ਵਿਚ ਇਕ ਅਦਭੁਤ ਸ਼ਬਦ ਗੀਤ ਸੁਣਾਈ :

ਨਾਨਕ ਰਿਨਾ ਬਸੰਤ ਹੈ ਜਿਨ ਘਰਿ ਵਸਿਆ ਕੰਤੁ ।

ਜਿਨ ਕੇ ਕੰਤ ਦਿਸਾ ਪੁਰੀ ਸੇ ਅਹਿ ਨਿਸਿ ਫਿਰਹਿ ਜਲੰਤ ।

ਖਾਂ ਸਾਹਿਬ ਨੇ ਅਪਣੀ ਸੁਪਤਨੀ ਨੂੰ ਆਖਿਆ : ਸਤਿਗੁਰੂ ਜੀ ਐਸੀ ਐਸੀ ਲੰਮੇ ਵਿਚ ਸ਼ਬਦ ਗਾਇਨ ਕਰਵਾ ਦਿੰਦੇ ਹਨ ਜੁ ਦੂਜਿਆਂ ਨੂੰ ਸਮਝ ਹੀ ਨ ਆਵੇ । ਸਿਰ ਦਰਦੀ ਦਾ ਕੰਮ ਏਨੀ ਆਸਾਨੀ ਨਾਲ ਕਰ ਜਾਂਦੇ ਹਨ ਕਿ ਹੋਰਤ ਗੁੰਮ ਹੋ ਜਾਂਦੀ ਹੈ ।

ਉਪ੍ਰੰਤ ਸੁਖਵਿੰਦਰ ਸਿੰਘ ਪਿੰਕੀ ਨੇ ਤਬਲੇ ਤੇ ਤਿੰਨ ਤਾਲ ਉਨ੍ਹਾਂ ਬੋਲਾਂ ਦੁਆਰਾ ਵਜਾਇਆ ਜੁ ਉਹ ਅਪਣੇ ਉਸਤਾਦ ਕਿਸਨ ਮਹਾਰਾਜ ਬਨਾਰਸੀ ਤੋਂ ਸਿਖ ਕੇ ਆਇਆ ਸੀ । ਵਿਫਧ ਭਾਂਤ ਦੇ ਬੋਲ ਤਬਲੇ ਵਿਚੋਂ ਪਟਕ ਪਟਕ ਕੇ ਨਿਕਲ ਰਹੇ ਸਨ । ਪਿੰਕੀ ਦਾ ਵਿਸ਼ਵਾਸ, ਲੰਮੇ ਸੂਝ ਅਤੇ ਬੋਲ ਵਿਨਿਆਸ ਸਾਰੇ ਹੀ ਏਨੇ ਕਮਾਲ ਦੇ ਸਨ ਕਿ ਉਸਤਾਦ ਅਮਜਦ ਜੀ ਅਤੇ ਬੀਬੀ ਸੁਬੋ ਮੁਕਤ ਕੰਠ ਦਾਦ ਦਿੰਦੇ ਰਹੇ ।

ਮੈਂ ਨਹੀਂ ਹੁਣ 'ਵਾਹਵਾ' ਕਹਿਣੀ

ਹੁਣ ਪੰਜ ਮਿੰਟ ਲਈ ਸੁਰਿੰਦਰ ਸਿੰਘ ਸੁਮਨ ਤੋਂ ਇਕ ਗਜ਼ਲ ਸੁਣੀ ਗਈ । ਗੁਰਦੇਵ ਸਿੰਘ ਦੀ ਇੱਛਾ ਸੀ ਕਿ ਖਾਂ ਸਾਹਿਬ ਇਸ ਨਾਮਧਾਰੀ ਮੁੰਡੇ ਦੀ ਟੀ. ਵੀ. ਲਈ ਸਿਫਾਰਸ਼ ਕਰਨ । ਸਤਿਗੁਰੂ ਜੀ ਨੇ ਗੁਰਦੇਵ ਸਿੰਘ ਦੇ ਕੰਠ ਵਿਚ ਕਿਹਾ : ਮੈਂ ਇਸ ਨੂੰ "ਵਾਹਵਾ" ਨਹੀਂ ਕਹਿਣੀ, ਜਦੋਂ ਲੋੜ ਸਮਝੇਂ ਓਦੋਂ ਸੁਮਨ ਲਈ 'ਵਾਹਵਾ' ਕਹਿ ਦੇਈਂ ।

ਇਹ ਇਸ ਲਈ ਕਿ ਸਤਿਗੁਰੂ ਜੀ ਗਜ਼ਲ ਪ੍ਰੇਮੀ ਨਹੀਂ । ਪਰ ਜਦੋਂ ਇਸ ਦੁਆਰਾ ਵਧੀਆ ਸੁਰਾਂ ਦਾ ਲਗਾਇਆ ਜਾਣਾ ਮਨ ਮੋਹਕ ਹੁੰਦਾ ਹੈ, ਦਾਦ ਦੇਣੀ ਵੀ

ਬਣਦੀ ਹੈ ।

ਸੁਮਨ ਨੇ ਕੇ. ਪੰਨਾ ਲਾਲ ਦੀ ਸੁਰ ਬੱਧ ਕੀਤੀ ਇਕ ਗਜ਼ਲ ਗੰਵੀਂ ।

ਸਰੋਦ ਦੀਆਂ ਕੱਲਾਂ

ਫਿਰ ਖਾਂ ਸਾਹਿਬ ਦੀ ਵਾਰੀ ਆ ਗਈ । ਉਹਨਾ ਸਰੋਦ ਚੁਕੀ, ਸੁਰ ਕੀਤੀ ਅਤੇ "ਲਲਿਤਾ ਗੋੜੀ" ਰਾਗਣੀ ਵਿਚ ਐਸੇ ਜੋੜ-ਤੋੜ ਸੁਣਾਏ ਕਿ ਆਨੰਦ ਦੀ ਅਵਸਥਾ ਅਕਹਿ ਹੋ ਗਈ । ਅੰਤ ਉਤੇ ਉਨ੍ਹਾਂ ਇਕ ਐਸੀ ਕੜਾਕੇਦਾਰ ਧੁਨ ਸੁਣਾਈ ਕਿ ਉਹ ਕਹਿੰਦੇ ਹਨ : ਮੈਂ ਸਟੇਜ ਤੇ ਤਾਰ ਟੁੱਟਣ ਦੇ ਡਰੋਂ ਕਦੇ ਸੁਣਾਂਦਾ ਨਹੀਂ । ਉਸ ਦੀਆਂ ਚਕ੍ਰਦਾਰ ਸੁਰਾਂ ਅਤੇ ਲੈਅ ਦੀ ਉਠਾਣ ਅਤੀ ਦ੍ਰੁਤ ਹੈ ।

ਘਰੋਂ ਵਾਤਾਵਰਣ ਵਿਚ ਸੰਗੀਤ ਦਾ ਇਹ ਆਯੋਜਨ 6.30 ਵਜੇ ਸ਼ਾਮ ਤਕ ਜਾਰੀ ਰਿਹਾ ।

ਹਰਭਜਨ ਸਿੰਘ ਸਿਤਾਰ ਬਾਰੇ

ਸਤਿਗੁਰੂ ਜੀ ਨੇ ਬਹਿੰਦਿਆਂ ਹੀ ਖਾਂ ਸਾਹਿਬ ਨੂੰ ਦੱਸਿਆ ਸੀ ਕਿ ਹਰਭਜਨ ਸਿੰਘ ਨੂੰ ਅੱਜ ਭੈਣੀ ਸਾਹਿਬ ਦੇ ਬੇ ਏਸੇ ਲਈ ਮੰਗਵਾਇਆ ਸੀ ! ਪਰ ਗੱਡੀ ਵਾਲੇ ਕੋਤਾਹੀ ਕਰ ਗਏ, ਉਸਨੂੰ ਛੱਡ ਕੇ ਆ ਗਏ । ਉਹ ਸਮਝਦਾਰ ਹੈ । ਮੇਰਾ ਜੀ ਕਰਦਾ ਹੁੰਦਾ ਹੈ ਕਿ ਜੇ ਕੋਈ ਰਚਨਾ ਕਰੇ ਤਾਂ ਉਸਨੂੰ ਜ਼ਰੂਰ ਸੁਣਾਵਾਂ । ਅੱਜ ਉਹ ਏਥੇ ਚਾਹੀਦਾ ਸੀ...ਪਰ ਚਲੋ...

ਪਰ ਜਦੋਂ ਉਠਕੇ ਚਲਣ ਲਗੇ ਤਾਂ ਫੋਨ ਦੀ ਰਿੰਗ ਹੋਈ । ਸਤਿਗੁਰੂ ਜੀ ਨੇ ਹੀ ਚੋਂਗਾ ਚੁਕਿਆ । ਹਰਭਜਨ ਸਿੰਘ ਬੋਲ ਰਿਹਾ ਸੀ । ਉਹ ਬਸ ਦੁਆਰਾ ਹੁਣੇ-ਹੁਣੇ ਦਿੱਲੀ ਪਹੁੰਚਾ ਸੀ । ਸਤਿਗੁਰੂ ਜੀ ਨੂੰ ਤਸੱਲੀ ਹੋ ਗਈ ਕਿ ਮੁੰਡਾ ਆ ਪਹੁੰਚਾ ਹੈ । ਨਾਲੇ ਕੱਲ ਚਾਚੀ ਜੀ ਦੇ ਭੰਗ ਸਮੇਂ ਕੀਰਤਨ ਹੋ ਜਾਵੇਗਾ । ਸਤਿਗੁਰੂ ਜੀ ਨੇ ਫੋਨ ਤੇ ਆਦੇਸ਼ ਦਿਤਾ : ਕੋਠੀ ਪੂਜਾ ਰੋਡ ਪਹੁੰਚੋ ।

ਉਸਤਾਦ ਸਲਾਮਤ ਦੀ ਯਾਦ

ਖਾਂ ਸਾਹਿਬ ਦੇ ਘਰ ਹੀ ਉਸਤਾਦ ਸਲਾਮਤ ਅਲੀ ਪਾਕਿਸਤਾਨ ਵਾਲਿਆ ਬਾਰੇ ਸਤਿਗੁਰੂ ਜੀ ਨੇ ਯਾਦ ਕਰਵਾਇਆ ਕਿ ਲਖਨਊ ਸੰਗੀਤ ਕਾਨਫਰੰਸ ਬਾਰੇ ਉਨ੍ਹਾਂ ਦਾ ਪਤਾ ਕੀਤਾ ਜਾਏ । ਖਾਂ ਸਾਹਿਬ ਨੇ ਦੱਸਿਆ ਕਿ ਉਹ ਇਸ ਬਾਰੇ ਪਾਕਿਸਤਾਨੀ ਐਂਬੈਸੇਡਰ, ਸ਼੍ਰੀ ਅਟਲ ਬਿਹਾਰੀ ਵਾਜਪੇਈ ਅਤੇ ਦੂਜੇ ਸੰਬੰਧਤ ਅਧਿਕਾਰੀ ਵਰਗ ਨੂੰ ਮਿਲੇ ਹਨ ।

ਸਤਿਗੁਰੂ ਜੀ ਨੇ ਖਾਂ ਸਾਹਿਬ ਤੋਂ ਰੀਪੋਰਟ ਸੁਣ ਕੇ ਬਚਨ ਕੀਤਾ : ਇਹ ਤਾਂ ਸਾਡੇ ਬਹੁਤ ਬੜੇ ਸੁਭਾਵਕ ਸੰਗੀਤ ਸੰਗਰਾਮੀਏ ਹਨ ।

ਗੁਰਭਜਨ ਸਿੰਘ ਦੇ ਘਰ

ਕੋਠੀ ਪੂਜਾ ਰੋਡ ਪੁੱਜਿਆਂ ਪੈਂਦੇ ਅੱਠ ਵਜਦਿਆਂ, ਗੁਰਭਜਨ ਸਿੰਘ ਸ੍ਰੀ ਸਤਿਗੁਰੂ ਜੀ ਨੂੰ ਲੈਣ ਵਾਸਤੇ ਆ ਗਿਆ ਕਿ ਫਲਾਹਾਰ ਉਸਦੇ ਘਰ ਜਾਕੇ ਕੀਤਾ ਜਾਵੇ। ਇਸ ਮੌਕੇ ਬਹੁਤ ਸਾਰੇ ਸਰੀਰ ਸਤਿਗੁਰੂ ਜੀ ਨਾਲ ਸਨ। ਸਤਿਗੁਰੂ ਜੀ ਜੀਵਨ ਨਗਰੀਆਂ ਨੂੰ ਵੀ ਉਡੀਕ ਰਹੇ ਸਨ। ਮ: ਮਹਿੰਦਰ ਸਿੰਘ ਬਲ, ਨਕੋੜਾ, ਸ: ਅਮਰ ਸਿੰਘ ਨੰਬਰਦਾਰ ਤਾਂ ਪਹੁੰਚ ਵੀ ਚੁਕੇ ਸਨ। ਸ੍ਰੀ ਮਹਾਰਾਜ ਜੀ, ਇਨ੍ਹਾਂ ਦਾ ਸੇਵਕ ਰਣਧੀਰ ਸਿੰਘ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸ੍ਰੀ ਬਲਦੇਵ ਸਿੰਘ, ਸੇਠ ਸ਼ੇਰ ਸਿੰਘ ਚਾਵਲਾ, ਬੀਬੀ ਚਰਨਜੀਤ ਕੌਰ, ਬੀਬੀ ਸੁਰਜੀਤ ਕੌਰ, ਸ: ਹੰਸਪਾਲ, ਸ: ਜਗਦੀਸ਼ ਸਿੰਘ 'ਵਰਿਆਮ' ਆਦਿ ਨੇ ਸਤਿਗੁਰੂ ਜੀ ਨਾਲ ਜਲਪਾਨ ਕੀਤਾ।

ਸੰਗੀਤ ਹੀ ਸੰਗੀਤ

9.00 ਵਜੇ ਰਾਤ ਤਕ ਕੋਠੀ ਪੂਜਾ ਰੋਡ ਪਹੁੰਚ ਹੋ ਗਈ। ਏਥੇ ਸੁਖਦੇਵ-ਸੁਖਵਿੰਦਰ ਨੂੰ ਫਿਰ ਤਬਲਾ-ਵਾਜਾ ਖੋਲ੍ਹਣ ਦੀ ਆਗਿਆ ਹੋ ਗਈ ਅਤੇ ਉਨ੍ਹਾਂ ਫਿਰ "ਨਾਨਕ ਤਿਨਾ ਬਸੰਤ ਹੈ" ਸਤਿਗੁਰੂ ਜੀ ਨੂੰ ਸੁਣਾਇਆ। ਹੁਣ ਘਰੋਗੇ ਸੰਗੀਤ ਪ੍ਰੇਮੀ ਸਰੋਤੇ ਸਨ। 9.10 ਤਬਲਾ ਵਾਦਨ ਸ਼ੁਰੂ ਹੋ ਗਿਆ। ਅਤੇ ਅਸੀਂ ਘਰ ਚਲੇ ਆਏ।

11 ਨਵੰਬਰ 1978, ਸ਼ਨੀਵਾਰ

ਨਵੀਂ ਦਿੱਲੀ

ਸ: ਰਮਣੀਕ ਸਿੰਘ-ਦੇਵਿੰਦਰ ਸਿੰਘ

ਸਵੇਰੇ ਆਸਾ ਦੀ ਵਾਰ ਦਾ ਕੀਰਤਨ, ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ, ਦਿੱਲੀ ਦੇ ਬੜੇ ਸਾਊ, ਸੁਘੜ ਅਤੇ ਸੁਹਿਰਦ ਨਾਮਧਾਰੀ ਕਾਰੋਬਾਰੀਆਂ ਵਲ ਸੀ। ਜੀ. ਟੀ. ਰੋਡ ਕਰਨਾਲ ਉਪਰ ਸਥਿਤ ਟੈਲੀਵੀਜ਼ਨ ਸਰਵਿਸ ਸੈਂਟਰ ਵਾਲੇ ਸ: ਰਮਣੀਕ ਸਿੰਘ ਦੇਵਿੰਦਰ ਸਿੰਘ ਹੁਰਾਂ ਦੀ ਨਵੀਂ ਚਾਲੂ ਹੋਣ ਵਾਲੀ ਫੈਕਟਰੀ ਵਿਖੇ ਇਹ ਸਾਰਾ ਪ੍ਰੋਗਰਾਮ ਸੀ। ਏਥੇ ਹੀ ਸਤਿਗੁਰੂ ਜੀ ਅਤੇ ਸੰਗਤ ਦਾ ਜਲ ਪਾਨ, ਫਲਾਹਾਰ ਜਾਂ ਨਾਸ਼ਤਾ ਸੀ। ਪਰ ਮੈਂ ਤਾਂ ਦੁਰਾਡੀ ਜਗਹ ਹੋਣ ਕਰਕੇ ਨਾ ਪਹੁੰਚ ਸਕਿਆ।

ਬੇਬੇ ਸਤਵੰਤ ਕੌਰ ਜੀ ਨਮਿਤ

ਅੱਜ ਨਾਮਧਾਰੀ ਧਰਮਸਾਲਾ ਰਮੇਸ਼ ਨਗਰ ਵਿਖੇ ਵਿਸ਼ੇਸ਼ ਰੋਣਕਾਂ ਸਨ। ਸੰਗਤ ਦੂਰ ਦਰਾਜ਼ ਤੋਂ ਢੁੱਕੀ ਹੋਈ ਸੀ। ਮੈਂ ਵੀ ਸ: ਮਹਿੰਦਰ ਸਿੰਘ ਬੱਲ ਨਾਲ ਇਸ ਸਥਾਨ ਤੇ ਪੁੱਜਾ। ਅੱਜ ਤਿੰਨ ਸਰੀਰਾਂ ਨਮਿਤ ਭੋਗ ਪਾਏ ਜਾਣ ਵਾਲੇ ਸਨ। ਸ੍ਰੀ ਸਤਿਗੁਰੂ ਜੀ ਦੀ ਚਾਚੀ ਬੇਬੇ ਸਤਵੰਤ ਕੌਰ ਜੀ, ਸ: ਕਰਤਾਰ ਸਿੰਘ ਬਾਲੀ ਨਗਰ ਦੇ ਕਾਕੇ ਰਜਨੀਸ਼ ਉਰਫ਼ ਗੁਰਚਰਨ ਸਿੰਘ ਅਤੇ ਕਾਕਾ ਰਣਜੀਤ ਸਿੰਘ ਸਪੁਤਰ ਸ: ਹਜ਼ਾਰਾ ਸਿੰਘ ਨਮਿਤ।

ਇਕ ਵਜੋਂ ਤੋਂ ਹੀ ਜਥੇਦਾਰ ਸੇਵਾ ਸਿੰਘ ਵਲੋਂ ਹੱਲੇ ਦਾ ਦੀਵਾਨ ਸੀ। ਫੇਰ ਪੰ: ਗੋਪਾਲ ਸਿੰਘ ਜੀ ਨੇ ਸ: ਧਿਆਨ ਸਿੰਘ ਪੱਥਰਾਂ ਵਾਲੇ ਦੀ ਪੁੱਤਰੀ ਬੇਬੇ ਸਤਵੰਤ ਕੌਰ ਜੀ ਤੇ ਉਨ੍ਹਾਂ ਦੇ ਪਰਵਾਰ ਦੀਆਂ ਇਤਹਾਸਕ ਸਾਖੀਆਂ ਸੁਣਾਈਆਂ। ਮਾਤਾ ਚੰਦ ਕੌਰ ਜੀ ਏਸ ਦਿਨ ਨਮਿਤ ਰਾਤ ਦੇ ਹੀ ਆਏ ਹੋਏ ਸਨ। ਮਹਾਰਾਜ ਜੀ ਕੱਲ੍ਹ ਦੇ ਮੌਜੂਦ ਸਨ। ਦੁਪਹਿਰ ਤਕ ਬੀਬਾ ਜੀ, ਨਰਿੰਦਰ ਬੀਬੀ ਅਤੇ ਇਸਦੇ ਭਾਈ ਸ: ਸੁਰਜੀਤ ਸਿੰਘ ਅੰਮ੍ਰਿਤਸਰੀ ਦੀ ਵੀ, ਡੇਹਰਾਦੂਨ ਹੋ ਪਹੁੰਚ ਹੋ ਗਈ।

ਵਿਸ਼ੇਸ਼ ਵਿਅਕਤੀ

ਪੰਡਿਤ ਜੀ ਦੇ ਦੀਵਾਨ ਸਮੇਂ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਨਜ਼ਦੀਕ ਬੈਠੇ, ਦੋ ਕਤਾਰਾਂ ਦੇ ਵਿਅਕਤੀਆਂ ਦੇ ਨਾਮ ਇਹ ਹਨ : ਸੂਬਾ ਗੰਡਾ ਸਿੰਘ ਜੀ ਦਿੱਲੀ, ਜਥੇਦਾਰ ਦਰਸ਼ਨ ਸਿੰਘ ਸ਼ਾਦੀਪੁਰ, ਲਾਲਾ ਅਮਰ ਨਾਥ ਚਾਵਲਾ ਐਕਸ ਐਮ. ਪੀ., ਸ: ਕਰਤਾਰ ਸਿੰਘ ਸਪੁਰ੍ਹ ਸ: ਧਿਆਨ ਸਿੰਘ ਪੱਥਰਾਂ ਵਾਲੇ, ਠਾਕੁਰ ਉਦੇ ਸਿੰਘ ਜੀ, ਠਾਕੁਰ ਸ਼ਮਸ਼ੇਰ ਸਿੰਘ ਜੀ, ਸ: ਹਰਵਿੰਦਰ ਸਿੰਘ ਹੰਸਪਾਲ, ਗਿਆਨੀ ਜਸਵੰਤ ਸਿੰਘ, ਡਾ: ਅਮਰ ਭਾਰਤੀ, ਸ: ਸੁਰਿੰਦਰ ਸਿੰਘ ਮਨਚੰਦਾ, ਸ: ਜਗਦੀਸ਼ ਸਿੰਘ "ਵਰਿਆਮ," ਸ: ਮਹਿੰਦਰ ਸਿੰਘ ਬਲ, (ਨਕੋੜਾ, ਸਰਸਾ), ਸ: ਮਨਧੀਰ ਸਿੰਘ ਸੰਧੂ, ਸ: ਭੁਪਿੰਦਰ ਸਿੰਘ ਭੁਰਜੀ, ਸੇਠ ਅਜੀਤ ਸਿੰਘ ਬਾਈਲੋਡ, ਸੇਠ ਸ਼ੇਰ ਸਿੰਘ ਚਾਵਲਾ, ਸ: ਸ਼ਮੀਰ ਸਿੰਘ ਘੋੜ-ਵਾਪਾਰੀ, ਪੰ: ਗੋਪਾਲ ਸਿੰਘ, ਸ: ਮਹਿੰਦਰ ਸਿੰਘ ਗਿੱਲ ਐਮ. ਪੀ., ਸ: ਦਲੀਪ ਸਿੰਘ ਰਾਜਾ ਜੰਗ, ਰੀਟਾ: ਚੀਫ਼ ਸਕਤਰ ਪੰਜਾਬ ਸਰਕਾਰ, ਸੇਠ ਧਿਆਨ ਸਿੰਘ, ਸੇਠ ਕਰਤਾਰ ਸਿੰਘ ਬਾਈਲੋਡ, ਸੰਤ ਮਹਿੰਦਰ ਸਿੰਘ ਪੂਰਬਾ, ਭਾਈ ਮਹਿੰਦਰ ਸਿੰਘ ਜਾਜਣ ਵਾਲੀਆਂ ਅਤੇ ਲੇਖਕ।

ਹੋਰ ਆਏ ਹੋਏ ਖਾਸ ਮਹਾਨੁਭਾਵ ਹਨ : ਸ: ਅਵਤਾਰ ਸਿੰਘ ਹਿਤ, ਸ: ਸੁਲਖਣ ਸਿੰਘ ਮੈਂਬਰ ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਸ: ਤਾਰਾ ਸਿੰਘ ਕਾਮਿਲ ਸੰਪਾਦਕ ਲੋਕ ਰੰਗ, ਉਸਤਾਦ ਅਮਜਦ ਅਲੀ ਖਾਂ ਸਰੋਦ ਸਮਰਾਟ, ਸ: ਲਛਮਣ ਸਿੰਘ ਗੁਰਦਾਸਪੁਰੀ, ਬ੍ਰਿਗੇਡੀਅਰ ਬੀ. ਸੀ. ਤ੍ਰਿਪਾਠੀ, ਸ: ਹਰਬੰਸ ਸਿੰਘ ਸੰਗਤਪੁਰੀ।

ਸ਼ਰਧਾਂਜਲੀਆਂ

ਤਕਰੀਰਾਂ ਅਰਥਾਤ ਸ਼ਰਧਾਂਜਲੀਆਂ ਪੌਦਰਾਂ ਕੁ ਮਿੰਟ ਵਿਚ ਹੀ ਭੁਗਤ ਗਈਆਂ। ਪਹਿਲਾਂ ਸ੍ਰੀ ਅਮਰਨਾਥ ਚਾਵਲਾ ਨੇ ਆਖਿਆ :

—ਬੀਬੀ ਜੀ ਦੇ ਘਰ ਗਿਆਂ ਐਉਂ ਲਗਦਾ ਸੀ ਜਿਵੇਂ ਆਪਣੀ ਭੈਣ ਦੇ ਘਰ ਆ ਗਏ ਹੋਵੀਏ।

—ਉਹਨਾਂ ਦੀਆਂ ਗੱਲਾਂ ਅੱਜ ਯਾਦ ਆਉਂਦੀਆਂ ਹਨ, ਨਿਰਮਲ ਬਚਨ, ਇਸਤਰੀ ਸੁਧਾਰ ਦੇ ਜਤਨ। ਇਸਤਰੀ ਜਾਤੀ ਨੂੰ ਸਮਾਜ ਦੇ ਬਰਾਬਰ ਲਿਆਉਣਾ, ਉਹਨਾਂ ਦਾ ਧਿਆਨ ਬਿੰਦੂ ਸੀ।

—ਉਹਨਾਂ ਦੇ ਇਨਸਾਨੀਅਤ ਡਰੇ ਵਿਚਾਰਾਂ ਤੋਂ ਅਸੀਂ ਸਬਕ ਲੈ ਸਕਦੇ ਹਾਂ।

—ਸਤਿਗੁਰੂ ਜੀ ਦੀ ਸੇਵਾ ਵਿਚ ਅਰਜ਼ ਕਰਾਂਗਾ ਕਿ ਜਿਵੇਂ ਦੇ ਉਹਨਾਂ ਦੇ ਕਰਮ ਸਨ ਉਹਨਾਂ ਨੂੰ ਆਸ਼ੀਰਵਾਦ ਦੇਣ, ਸਾਡੇ ਤੇ ਵੀ ਕਿਰਪਾ ਕਰਨ ਉਨ੍ਹਾਂ ਦੇ ਪਦ-ਚਿੰਨ੍ਹਾਂ ਤੇ ਚੱਲ ਸਕੀਏ ।

ਫੇਰ ਸ: ਅਵਤਾਰ ਸਿੰਘ ਹਿਤ ਅਕਾਲੀ ਲੀਡਰ ਨੇ ਅਪਣੇ ਭਾਵ ਪੇਸ਼ ਕੀਤੇ :

—ਸਾਡੀ ਸ਼ਰਧਾਂਜਲੀ ਦੇ ਕੀ ਅਰਥ ਜਿਥੇ ਪਹਿਲਾਂ ਹੀ ਸਤਿਗੁਰੂ ਜੀ ਨੇ ਕਿਰਪਾ ਕੀਤੀ ਹੋਈ ਹੈ ।

—ਅੰਤਮ ਅਰਦਾਸ ਤਾਂ ਸਭ ਦੀ ਹੋਣੀ ਹੈ । ਅਸੀਂ ਏਸੇ ਲਈ ਸ਼ਾਮਲ ਹੁੰਦੇ ਹਾਂ ਅਰਦਾਸ ਵਿਚ ਕਿ ਜੋ ਚੰਗਿਆਈਆਂ ਚੜ੍ਹਾਈ ਕਰ ਚੁਕੇ ਪ੍ਰਾਣੀ ਵਿਚ ਸਨ ਅਸੀਂ ਉਨ੍ਹਾਂ ਨੂੰ ਜੀਵਨ ਵਿਚ ਵਸਾਈਏ ।

—ਮਾਂ ਦੀ ਮਮਤਾ ਤੋਂ ਵਾਂਜੇ ਹੋ ਜਾਣਾ, ਛੋਟੀ ਤੋਂ ਵੱਡੀ ਉਮਰ ਤਕ ਦੇ ਲੋਕਾਂ ਲਈ ਘਾਟਾ ਹੁੰਦਾ ਹੈ ।

—ਸਾਡੀ ਅਰਦਾਸ ਹੈ ਸਤਿਗੁਰੂ ਮਾਤਾ ਜੀ ਨੂੰ ਅਪਣੇ ਚਰਨਾਂ ਵਿਚ ਨਿਵਾਸ ਬਖਸ਼ਣ ।

ਉਪ੍ਰੰਤ ਪ੍ਰੀਤਮ ਸਿੰਘ ਕਵੀ ਨੇ ਮਾਤਾ ਸਤਵੰਤ ਕੌਰ ਜੀ ਨਾਲ ਅਪਣੇ ਸੰਬੰਧਾਂ ਦਾ ਜ਼ਿਕਰ ਕਰਦਿਆਂ ਦੋ ਹੋਰ ਬੱਚਿਆਂ ਦਾ ਚੇਤਾ ਕੀਤਾ ਜਿਨ੍ਹਾਂ ਦੇ ਭੋਗ ਅੱਜ ਅਤੇ ਏਸੇ ਸਮੇਂ ਵਿਚ ਪਾਏ ਜਾ ਰਹੇ ਸਨ । ਕਵੀ ਨੇ ਆਖਿਆ :

—ਮੈਂ ਮਹਾਰਾਜ ਨਿਹਾਲ ਸਿੰਘ ਜੀ ਦਾ ਸੱਕਤਰ ਰਿਹਾ ਹਾਂ । ਕਾਫ਼ੀ ਸਮਾਂ ਮੈਂ ਲਾਹੌਰ ਵੀ ਮਹਾਰਾਜ ਜੀ ਪਾਸ ਜਾਂਦਾ ਰਿਹਾ ਹਾਂ, ਉਦੋਂ ਮਾਤਾ ਜੀ ਦੇ ਦਰਸ਼ਨ ਵੀ ਹੁੰਦੇ, ਸੇਵਾ-ਲਾਭ ਵੀ ਲੈਂਦਾ ।

—1929 ਦੀ ਸਰਬ ਭਾਰਤੀ ਕਾਂਗਰਸ ਦੇ ਮਹਾਂ ਸਮੇਲਨ ਸਮੇਂ ਥੋਢੇ ਸਤਵੰਤ ਕੌਰ ਅਤੇ ਬੀਬੀ ਕਰਤਾਰ ਕੌਰ (ਦੋਵੇਂ ਭੈਣਾਂ) ਨੇ ਆਪਣੀ ਸੱਸ ਮਾਤਾ ਜੀਉਣ ਕੌਰ ਜੀ ਨਾਲ ਮਿਲਕੇ ਇਤਿਹਾਸਕ ਅਤੇ ਯਾਦਗਾਰੀ ਸੇਵਾ ਕੀਤੀ ।

—ਸਿੱਖ ਗੁਰੂਆਂ ਦੇ ਇਤਿਹਾਸ ਵਿਚ ਕੋਈ ਮਿਸਾਲ ਐਸੀ ਨਹੀਂ ਕਿ ਉਹ ਅਪਣੇ ਸ਼ਰੀਕੇ ਨੂੰ ਵਿਰੋਧ ਰਹਿਤ ਕਰਕੇ ਅਪਣੇ ਨਾਲ ਮਿਲਾ ਸਕੇ ਹੋਣ ਪਰ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਇਹ ਕਰਾਮਤ ਕਰ ਵਖਾਈ ਹੈ । ਮਹਾਰਾਜ ਨਿਹਾਲ ਸਿੰਘ ਪਰਵਾਰ ਨੂੰ ਇੰਜ ਅਪਣੇ ਨਾਲ ਲਗਾ ਲਿਆ ਹੈ ਕਿ ਜਿਵੇਂ ਕਦੇ ਵਿਛੜੇ ਵਿਰੋਧੀ ਰਹੇ ਹੀ ਨਹੀਂ ।

—ਮਾਤਾ ਸਤਵੰਤ ਕੌਰ ਜੀ 85 ਵੇਂ ਸਾਲ ਵਿਚ ਪੂਰੇ ਹੋਏ ਹਨ, ਸਾਨੂੰ ਅਫਸੋਸ ਨਹੀਂ, ਉਹ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਅਭੇਦ ਹਨ । ਮਾਤਾ ਜੀ ਨਾਲ ਸਤਿਗੁਰਾਂ ਦੇ ਸਨੇਹ ਦਾ ਹੀ ਇਹ ਕ੍ਰਿਸਮਾ ਹੈ ਕਿ ਸਵਰਗਵਾਸ ਵਾਲੇ ਦਿਨ ਅੰਮ੍ਰਿਤਸਰ ਦੀਵਾਲੀ ਵਰਗਾ ਮਹਤਵਪੂਰਣ ਮੇਲਾ ਛੱਡ ਕੇ ਵੀ ਆਪ ਦਿੱਲੀ ਪਹੁੰਚੇ । ਸਵ ਯਾਤਰਾ ਵਿਚ ਪੈਦਲ ਚਲੇ ਅਤੇ ਉਨ੍ਹਾਂ ਦੇ ਨਮਿਤ ਪਾਠ ਦਾ ਆਰੰਭ ਵੀ ਆਪ ਹੀ ਕੀਤਾ ਅਤੇ ਉਸੇ ਰਾਤ ਅੰਮ੍ਰਿਤਸਰ ਨੂੰ ਮੁੜ ਵੀ ਗਏ ।

ਫੇਰ ਸ: ਮਹਿੰਦਰ ਸਿੰਘ ਗਿੱਲ ਪ੍ਰਧਾਨ ਪੰਜਾਬ ਕਾਂਕ੍ਰਸ ਨੇ ਸ਼ਰਧਾਂਜਲੀ ਖੋਸ਼ ਕੀਤੀ :

—ਮਹਾਰਾਜ ਨਿਹਾਲ ਸਿੰਘ ਜੀ ਨੇ ਪੰਜਾਬ ਦੀ ਰਾਜ ਸਭਾ ਅਤੇ ਭਾਰਤ ਦੀ ਰਾਜ ਸਭਾ ਵਿਚ ਬਹੁਤ ਜ਼ਬਰਦਸਤ ਕੰਮ ਕੀਤਾ ਹੈ। ਉਹਨਾਂ ਦਾ ਗੁਣ ਸੀ ਕਿ ਉਹ ਹਰ ਉਮਰ ਦੇ ਲੋਕਾਂ ਨਾਲ ਘੁਲ ਮਿਲ ਜਾਂਦੇ ਸਨ। ਮਿਠ ਬੋਲੇ ਅਤੇ ਦੇਸ਼ ਭਗਤੀ ਭਰਪੂਰ ਸਨ। ਪੰਜਾਬ ਵਿਧਾਨ ਸਭਾ ਦਾ ਰੀਕਾਰਡ ਅਤੇ ਦੇਸ਼ ਦੀ ਪਾਰਲੀਮੈਂਟ ਦੇ ਰੀਕਾਰਡ ਨੂੰ ਫੌਲਿਆ ਜਾਵੇ ਤਾਂ ਉਹਨਾਂ ਦਾ ਦੇਸ਼ ਲਈ ਫ਼ਿਕਰ ਉਘੜ ਆਵੇਗਾ।

—ਮਾਤਾ ਜੀ ਉਨ੍ਹਾਂ ਦੇ ਸਹਿਯੋਗੀ ਸਨ। ਮਾਤਾ ਜੀ ਦੇ ਘਰੋਂ ਮਿਲਦੇ ਸਹਿਯੋਗ ਕਾਰਨ ਹੀ ਮਹਾਰਾਜ ਜੀ ਵਧ ਚੜ੍ਹ ਕੇ ਦੇਸ਼-ਸੇਵਾ ਕਰਦੇ ਰਹੇ।

—ਸਤਿਗੁਰੂ ਮਾਤਾ ਜੀ ਨੂੰ ਚਰਨਾਂ ਵਿਚ ਨਿਵਾਸ ਬਖਸ਼ਣ ਅਤੇ ਸ: ਸਮਸ਼ੇਰ ਸਿੰਘ ਜੀ ਤੇ ਪਰਵਾਰ ਨੂੰ ਭਾਣਾ ਮੰਨਣ ਦਾ ਬਲ ਬਖਸ਼ਣ। ਸਮਸ਼ੇਰ ਸਿੰਘ ਜੀ ਸਾਡੇ ਦੇਸ਼ ਦੇ ਵਡੇ ਅਫਸਰ ਰਹੇ ਹਨ। ਉਹਨਾਂ ਸਦਾ ਹੀ ਇਹ ਸੇਵਾ ਦੇਸ਼ ਭਗਤੀ ਭਰਪੂਰ ਕੀਤੀ ਹੈ।

ਸ: ਸੰਗਤ ਪੁਰੀ, ਸ: ਬੂਟਾ ਸਿੰਘ ਕਹਾਣੀਕਾਰ, ਸ: ਤਾਰਾ ਸਿੰਘ ਕਾਮਿਲ, ਜਗਦੀਸ਼ ਸਿੰਘ "ਵਰਿਆਮ" ਆਦਿ ਬਹੁਤ ਸਾਰੇ ਸੱਜਣ ਸ਼ਰਧਾਂਜਲੀਆਂ ਦੇਣੀਆਂ ਚਾਹੁੰਦੇ ਸਨ ਪਰ ਵਕਤ ਦੀ ਤੰਗੀ ਨੇ ਇੰਜ ਕਰਨ ਨਾ ਦਿਤਾ।

ਫਿਰ ਭੋਗ ਪੈਣੇ ਸ਼ੁਰੂ ਹੋਏ ਜੁ 3.30 ਤਕ ਚਲੇ। ਪਾਠੀ ਸਨ: ਸੰਤ ਕਰਤਾਰ ਸਿੰਘ ਬਲਿਹਾਰ ਜਾਵਾਂ, ਸੰਤ ਆਤਮਾ ਸਿੰਘ ਸਨਖਤਰਾ, ਸੰਤ ਅਮਰ ਸਿੰਘ ਨਿਰਮਾਣ ਅਤੇ ਜਥੇਦਾਰ ਸੇਵਾ ਸਿੰਘ ਜਗਾਧਰੀ।

ਇਸ ਤੋਂ ਪਿੱਛੋਂ ਸ੍ਰੀ ਸਤਿਗੁਰੂ ਜੀ, ਮਹਾਰਾਜ ਜੀ ਅਤੇ ਹਰਭਜਨ ਸਿੰਘ ਰਾਗੀ ਨੇ ਗੁਰੂ ਰਾਮਦਾਸ ਜੀ ਤੋਂ ਚਲੀ ਆ ਰਹੀ ਪ੍ਰੰਪਰਾ ਤੇ ਉਸ ਦੰਗ ਅਨੁਸਾਰ 'ਅਲਾਹਣੀਆਂ' ਦਾ ਗਾਇਨ ਕੀਤਾ।

ਸਤਿਗੁਰੂ ਜੀ ਦਾ ਕਬਰ

ਸਭਨਾਂ ਤੋਂ 'ਧੰਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ' ਅਖਵਾਕੇ ਸ੍ਰੀ ਸਤਿਗੁਰੂ ਜੀ ਨੇ ਫਰਮਾਇਆ : (ਸੰਖੇਪ)

—ਕਿਸ ਤਰ੍ਹਾਂ ਦੇ ਫੁਲ ਬੂਟੇ, ਖੁਸਬੂਦਾਰ ਫੁਲ ਅਤੇ ਫਲ ਸਤਿਗੁਰੂ ਰਾਮ ਸਿੰਘ ਦੇ ਬਾਗ ਵਿਚ ਲਗੇ ਹੋਏ ਹਨ, ਇਹ ਤਾਂ ਸਤਿਗੁਰੂ ਹੀ ਜਾਣਦਾ ਹੈ, ਅਸੀਂ ਨਹੀਂ ਜਾਣ ਸਕਦੇ।

—ਕਵੀ ਜੀ ਦੇ ਦੱਸੇ ਅਨੁਸਾਰ ਬਹੁਤ ਸਾਰੇ ਲੋਕ ਇਹ ਵੀ ਚਾਹੁੰਦੇ ਹਨ ਕਿ ਉਹਨਾਂ ਦੇ ਜੀਉਂਦੇ ਜੀ ਉਨ੍ਹਾਂ ਦਾ ਅੰਤਮ ਸੰਸਕਾਰ (ਭੋਗ ਪਾਉਣਾ) ਵੀ ਕੀਤਾ ਜਾਇ, ਪਰ ਇਸ ਤੋਂ ਵੀ ਬਹੁਤਿਆਂ ਦੀ ਅਵਸਥਾ ਤਾਂ "ਦੇਸ਼ ਕਮਾਵਨ, ਧਨ ਜੋਰਨ ਕੀ ਮਨਸਾ, ਬੀਚੈ ਨਿਕਸਿਓਂ ਸਾਸ" ਵਾਲੀ ਹੁੰਦੀ ਹੈ।

ਕਿਥੇ ਜਾਣਾ ਹੈ ਅੱਗੇ, ਇਹ ਸੋਚਣ ਦਾ ਉਨ੍ਹਾਂ ਨੂੰ ਵਿਹਲ ਹੀ ਨਹੀਂ ਮਿਲਦਾ। ਕੁਝ ਅਜਿਹੇ ਹੁੰਦੇ ਹਨ ਜੁ ਸੋਚਦੇ ਹਨ ਕਿ ਅਸਾਂ ਅੱਗੇ ਜਾਣਾ ਹੈ। ਪਰ ਉਹ ਅਪਣਾ ਸਮਾ ਨਹੀਂ ਦੱਸ ਸਕਦੇ। ਪਰ, ਕੁਝ ਹਨ ਜੁ ਅੱਗੇ ਜਾਣ ਦਾ ਸਮਾ ਦਿਨਾਂ ਘੰਟਿਆਂ, ਮਿੰਟਾਂ, ਸਕਿੰਟਾਂ ਤਕ ਦੱਸ ਜਾਂਦੇ ਹਨ, ਜਿਵੇਂ ਸ: ਅਮਰ ਸਿੰਘ ਸੰਤ ਇੰਜਨੀਅਰਿੰਗ ਵਰਕਸ (ਜਲੰਧਰ) ਵਾਲੇ। ਕਰਮ ਸਿੰਘ ਲਾਬੜੇ ਅੱਡੇ ਵਿਚ ਰਹਿਣ ਵਾਲੇ ਅਤੇ ਮੁਹਾਰਾਂ ਵਾਲੇ ਸੰਤਾਂ ਨੇ ਵੀ ਅਪਣੀ ਮਿਰਤੂ ਦੀ ਸੂਚਨਾ ਪਹਿਲਾਂ ਦਿਤੀ।

—ਇਕ ਪਾਸੇ ਮੰਦਰ, ਮਹਿਲ, ਮਾੜੀਆਂ, ਕਾਰਾਂ, ਫਸਟ ਕਲਾਸ ਦਾ ਖਾਣਾ ਪੀਣਾ ਅਤੇ ਹੋਰ ਸੈਂਕੜੇ ਸਹੂਲਤਾਂ, ਦੂਜੇ ਪਾਸੇ, ਰਹਿਣ ਨੂੰ ਥਾਂ ਨਹੀਂ, ਖਾਣ ਨੂੰ ਮੁਨਾਸਬ ਨਹੀਂ, ਪਹਿਨਣ ਨੂੰ ਲੀਰਾਂ ਹਨ, ਜਾਂ ਇਹ ਵੀ ਨਹੀਂ, ਉਹ ਸੜਕਾਂ ਦੇ ਫੁਟਪਾਥਾਂ ਤੇ ਸਉਂ ਜਾਂਦੇ ਹਨ, ਪਰ ਦੋਹਾਂ ਤਰ੍ਹਾਂ ਦੇ ਲੋਕਾਂ ਨੇ ਮਿਰਤੂ ਦੇ ਬਾਰਿਓਂ ਬਰੂਰ ਲੰਘਣਾ ਹੈ, ਅਤੇ ਜਿਵੇਂ ਫਸਟ ਕਲਾਸ ਤੇ ਇਕਾਨਮੀ ਕਲਾਸ ਦੇ ਹਵਾਈ ਜਹਾਜ਼ ਦੇ ਮੁਸਾਫਰ ਕਸਟਮ ਅਧਿਕਾਰੀਆਂ ਦੀ ਪੁਛ ਪੜਤਾਲ ਵਿਚੋਂ ਲੰਘਣੇ ਬਰੂਰ ਹਨ, ਇਸੇ ਤਰ੍ਹਾਂ ਸਾਨੂੰ ਵੀ ਧਰਮਰਾਜ ਦੀ ਅਦਾਲਤੋਂ ਲੰਘਣਾ ਪੈਣਾ ਹੈ। ਪਰ,

ਲੇਖਾ ਦੇਨਾ ਸੁਹੇਲਾ, ਜਉ, ਦਿਲ ਸੂਚੀ ਹੋਇ।

ਉਸ ਸਾਚੇ ਦੀਬਾਨ ਮਹਿ, ਪਲਾ ਨ ਪਕਰੈ ਕੋਇ।

ਸਾਨੂੰ ਇਸ ਪਾਸੇ ਦੀ ਪਹੁੰਚ ਕਰਨੀ ਚਾਹੀਦੀ ਹੈ। ਜਿੰਨਾ ਹੋ ਸਕੇ ਜਤਨ ਕਰਨਾ ਚਾਹੀਦਾ ਹੈ ਕਿ ਸਾਨੂੰ ਪਤਾ ਲਗ ਜਾਵੇ ਕਿ ਅਸਾਂ ਅੱਗੇ ਕਿਥੇ ਜਾਣਾ ਹੈ ਅਤੇ ਕਿਥੇ ਸਾਡੀ ਥਾਂ ਹੈ।

—ਅਸੀਂ ਹੁਣ ਅਪਣਾ ਆਪਾ ਛੱਡ, ਅਪਣੀ ਪਰੰਪਰਾ ਤਿਆਗ ਬਾਹਰ ਮੁਖੀ ਹੁੰਦੇ ਜਾਂਦੇ ਚਲੇ ਜਾ ਰਹੇ ਹਾਂ। ਧਨ ਪਦਾਰਥ ਦੀ ਚਰਚਾ, ਸਾਡੇ ਮੂੰਡੇ ਨੇ ਗੋਰੀ ਨਾਲ ਵਿਆਹ ਕਰਵਾ ਲਿਆ ਹੈ, ਉਹ ਵਧੀਆ ਨੂੰਹ ਹੈ ਆਦਿ ਵਿਚ ਰੁਝੇ ਹੋਏ ਅਸੀਂ ਅਪਣਾ ਆਪ ਭੁੱਲੀ ਜਾਂਦੇ ਹਾਂ। ਇਹ ਭੁੱਲ ਰਹੇ ਹਾਂ ਕਿ ਅਸਾਂ ਅੱਗੇ ਕਿਥੇ ਜਾਣਾ ਹੈ। ਸਾਡੀ ਜਾਗ ਵੀ ਓਦੋਂ ਖੁਲ੍ਹਦੀ ਹੈ, ਜਦੋਂ, "ਜਮ ਕਾ ਡੰਡ ਮੂੰਡ ਮਹਿ ਲਾਗੈ ਛਿਨ ਮਹਿ ਕਰੈ ਨਿਬੇਰਾ" ਵਾਲੀ ਗੱਲ ਹੋ ਜਾਂਦੀ ਹੈ। ਜਦੋਂ 'ਤੁਰ ਜਾਣ ਦਾ' ਅਲਾਰਮ ਵੱਜਿਆ ਫਿਰ ਸਾਨੂੰ ਸੁੱਤੇ ਰਹਿਣ ਦਾ ਬਹਾਨਾ ਨਹੀਂ ਮਿਲਣਾ। ਇਸ ਜਾਗ ਨਾਲੋਂ ਸਾਨੂੰ ਟਾਈਮਪੀਸ ਦੀ ਅਲਾਰਮ ਨਾਲ ਅਮ੍ਰਿਤ ਵੇਲੇ ਜਾਗ ਕੇ, ਇਸ਼ਨਾਨ ਕਰ, ਭਜਨ ਸਿਮਰਨ ਕਰਨਾ ਚਾਹੀਦਾ ਹੈ।

—ਥਿੱਲੀ ਓਸੇ ਮੂੰਹ ਨਾਲ ਅਪਣੇ ਬੱਚੇ ਚੁੱਕ ਕੇ ਲਿਜਾਂਦੀ ਹੈ, ਓਸੇ ਨਾਲ ਚੂਹੇ ਦਾ ਗਾਣਾ ਮਰੜਦੀ ਹੈ। ਜਮਰਾਜ ਦੇ ਹੋਰ ਵੀ ਇਸ ਪਰਕਾਰ ਕਰਦੇ ਹਨ, ਯਾਦ ਕਰਨ ਵਾਲਿਆਂ ਨੂੰ ਆਦਰ ਦਿੰਦੇ ਹਨ ਤੇ ਦੂਜੀ ਤਰ੍ਹਾਂ ਦੇ ਲੋਕਾਂ ਨੂੰ

ਬਿੱਲੀ ਦੇ ਚੂਹੇ ਫੜ ਕੇ ਲੈ ਜਾਣ ਵਾਂਗ ਲੈ ਜਾਂਦੇ ਹਨ ।

ਹਰਿ ਜਨ, ਸਿਮਰਿਉ ਹਿਰਦੈ ਰਾਮ ।

ਹਰਿ ਜਨ ਕਉ ਅਪਦਾ ਨਿਕਟਿ ਨ ਆਵੈ

ਆਦਰ ਦੇਵਤ ਜਾਮ ।

—ਸਾਨੂੰ ਸਭ ਨੂੰ ਸਵੇਰੇ ਉਠਣਾ, ਦਾਨ ਪੁੰਨ ਕਰਨਾ, ਅਪਣੇ ਹੱਕ ਦਾ ਦਾਨ ਕਰਨਾ, ਦੂਜੇ ਦੇ ਹਿਤਾਂ ਦੀ ਰਾਖੀ ਕਰਨੀ ਆਦਿ ਸੁਕ੍ਰਿਤ ਕਰਮ ਕਰਨੇ ਚਾਹੀਦੇ ਹਨ ।

ਉਆ ਮਹਲੀ ਪਾਵਹਿ ਤੂ ਬਾਸਾ ।

ਜਨਮ ਮਰਨ ਨਹਿ ਹੋਇ ਬਿਨਾਸਾ ।

ਸਤਿਗੁਰੂ ਜੀ ਨੇ ਤਮਾਮ ਆਏ ਹੋਏ ਵਿਅਕਤੀਆਂ ਦਾ ਧਨਵਾਦ ਕੀਤਾ, ਖਾਸ ਕਰ ਉਸਤਾਦ ਅਮਜਦ ਅਲੀ ਜੀ ਦਾ “ਜਿਨ੍ਹਾਂ ਨੇ ਅਪਣੇ ਪਿਤਾ ਜੀ ਤੋਂ ਸਰੋਦ ਸਿੱਖ ਕੇ ਏਨੀ ਮੁਹਾਰਤ ਹਾਸਲ ਕੀਤੀ ਹੈ ਕਿ ਮੈਨੂੰ ਜਿੰਨੀ ਸਮਝ ਹੈ ਉਸ ਮੁਤਾਬਕ ਦੁਨੀਆਂ ਵਿਚ ਉਹਨਾਂ ਦਾ ਸਾਨੀ ਨਹੀਂ ਵਿਸਦਾ।” ਇਹ ਆਖਕੇ ਸ਼ਲਾਘਾ ਕੀਤੀ ।

ਸਤਿਗੁਰੂ ਬਚਨ ਕੀਤਾ : ਦੁਨਿਆਵੀ ਤੌਰ ਤੇ ਜੁ ਮੇਰਾ ਪਰਵਾਰ ਹੈ ਉਹ ਸਾਰਾ ਆਪ ਸਭ ਦਾ ਧਨਵਾਦ ਕਰਦਾ ਹੈ ।

3.35 ਹੋ ਚੁਕੇ ਸਨ । ਸਮਾਪਤੀ ਪਿੱਛੋਂ ਗੁਰੂ ਦੇ ਲੰਗਰ ਕੇ ਖੁਲ੍ਹੇ ਗੱਢੇ ਵਰਤੇ । ਕਤਾਹ ਪ੍ਰਸ਼ਾਦ ਵੀ ਹਰੇਕ ਨੂੰ ਪ੍ਰਾਪਤ ਹੋਇਆ ।

ਅਤੇ ਸਤਿਗੁਰੂ ਜੀ ਤਾਂ ਭੀੜ ਵਿਚਦੀ ਅਪਣਾ ਰਸਤਾ ਬਣਾਏ ਗੱਡੀ ਵਿਚ ਬੈਠ ਤੁਰਤ ਜੀਵਨ ਨਗਰ ਨੂੰ ਚਾਲੇ ਪਾ ਗਏ ।

ਗਿਆਨੀ ਜੀ ਦੀ ਸ਼ਬ ਯਾਤਰਾ

ਅੱਜ ਸਵੇਰੇ 8 ਵਜੇ ਗਿਆਨੀ ਗੁਰਬਖਸ਼ ਸਿੰਘ ਜੀ ਦੀ ਸ਼ਬ ਯਾਤਰਾ ਪੰਜਾਬੀ ਬਾਗ਼ ਦੀ ਸ਼ਮਸ਼ਾਨ ਭੂਮੀ ਨੂੰ ਜਾਰੀ ਹੋਈ । ਰਮੇਸ਼ ਨਗਰ ਅਤੇ ਦੂਜੀਆਂ ਕਾਲੋਨੀਆਂ ਦੇ ਨਾਮਧਾਰੀ, ਗਿਆਨੀ ਜੀ ਦੇ ਪ੍ਰੇਮ, ਸੇਵਾ, ਕੀਰਤਨ ਆਦਿ ਨੂੰ ਚਿੱਤ ਵਿਚ ਰਖਦਿਆਂ ਏਨੀ ਗਿਣਤੀ ਵਿਚ ਜੁੜ ਗਏ ਕਿ, ਕਾਲੋਨੀ ਵਾਲੇ ਦੱਸਦੇ ਹਨ, ਦਿੱਲੀ ਵਿਚ ਕਿਸੇ ਨੂੰ ਵੀ ਏਨੀ ਸੰਗਤ ਦਾ ਇਕੱਠ ਨਹੀਂ ਮਿਲਿਆ । ਡੇਢ ਹਜ਼ਾਰ ਦੇ ਕਰੀਬ ਨਰ ਨਾਰ ਗਿਆਨੀ ਜੀ ਦੇ ਬਿਥਾਣ ਨਾਲ ਸਨ । 20-25 ਜਥੇਦਾਰ ਅੱਗੇ ਅੱਗੇ, ਤਕੜੇ ਜਥੇ ਨਾਲ, ਵਾਰੋ ਵਾਰ ਕੀਰਤਨ ਕਰਦੇ ਗਏ । ਦਰਸ਼ਕਾਂ ਨੂੰ ਇੰਜ ਪ੍ਰਤੀਤ ਦੇ ਰਿਹਾ ਸੀ ਜਿਵੇਂ ਦੇਸ਼ ਦਾ ਕੋਈ ਤਕੜਾ ਨੇਤਾ ਅੰਤਮ ਯਾਤਰਾ ਤੇ ਹੈ ।

ਦਿੱਲੀ ਦੀ ਸੰਗਤ ਨੇ ਗਿਆਨੀ ਜੀ ਦੇ ਪਰਵਾਰ ਦਾ ਕੋਈ ਆਰਥਕ ਪ੍ਰਬੰਧ ਕਰਨਾ ਵੀ ਸੋਚਿਆ ਹੈ । ਗਿਆਨੀ ਜੀ ਦੇ ਦੋ ਲੜਕੇ ਦੋਹਾਂ ਔਰਤਾਂ ਵਿਚੋਂ ਹਨ । ਉਹ ਅੱਜ ਕਲ ਛੋਟੀ ਪਤਨੀ ਤੇ ਛੋਟੇ ਲੜਕੇ ਨਾਲ ਰਹਿੰਦੇ ਸਨ ।

ਗਿਆਨੀ ਜੀ ਨਮਿਤ ਪਾਠ ਭੋਗ ਮੇਲੇ ਦੀ 25 ਨਵੰਬਰ ਨੂੰ ਪਰਵਾਨਗੀ ਮਿਲੀ ਹੈ ।

ਵਧਾਈ ਡੈਲੀਗੇਸ਼ਨ

ਰਾਤੀਂ 7 ਕੁ ਵਜੇ ਸ: ਹਰਵਿੰਦਰ ਸਿੰਘ ਹੰਸਪਾਲ, ਸ: ਬਲਦੇਵ ਸਿੰਘ ਨੰ: 1 ਅਤੇ ਧਰਮਸਾਲਾ ਮੁਖੀ ਗੁਰਦੀਪ ਸਿੰਘ ਦੀ ਸਰਕਰਦਗੀ ਹੇਠ 15-20 ਨਾਮਧਾਰੀ ਜਵਾਨਾਂ ਦਾ ਇਕ ਡੈਲੀਗੇਸ਼ਨ ਬੀਬੀ ਇੰਦਰਾ ਗਾਂਧੀ ਨੂੰ ਉਹਦੀ ਚੋਣ ਸਫਲਤਾ ਤੇ ਵਧਾਈ ਦੇਣ ਗਿਆ।

ਬੀਬੀ ਦੀ ਕੋਠੀ 12 ਨੰ: ਤੁਗਲਕ ਰੋਡ ਤੇ ਹੋਰ ਵੀ 2-3 ਡੈਲੀਗੇਸ਼ਨ ਮੌਜੂਦ ਸਨ। ਭਾਵੇਂ ਮਹਾਰਾਜ ਜੀ ਅਤੇ ਹੰਸਪਾਲ ਨਿਜੀ ਤੌਰ ਤੇ ਕੱਲ ਵੀ ਵਧਾਈ ਦੇ ਕੇ ਆਏ ਸਨ ਪਰ ਬਲਦੇਵ ਸਿੰਘ-ਗੁਰਦੀਪ ਸਿੰਘ ਆਦਿ ਦੀ ਤਮੰਨਾ ਸੀ ਕਿ ਬੀਬੀ ਨੂੰ ਵਧਾਈ ਦੇਣ ਨਾਮਧਾਰੀ ਸੰਗਤ ਦਾ ਇਕ ਡੈਲੀਗੇਸ਼ਨ ਵੀ ਜਾਵੇ। ਸਬੱਬ ਨਾਲ ਠਾਕੁਰ ਉਦੈ ਸਿੰਘ ਜੀ ਵੀ ਏਥੇ ਮੌਜੂਦ ਸਨ, ਉਹ ਵੀ ਨਾਲ ਲੈ ਗਏ। ਉਨ੍ਹਾਂ ਦੁਆਰਾ ਬੀਬੀ ਜੀ ਨੂੰ ਉਨ ਦੀ ਮਾਲਾ ਪਹਿਨਾਈ ਗਈ। ਬੀਬੀ ਜੀ ਨੇ ਡੈਲੀਗੇਸ਼ਨ ਨਾਲ ਫੋਟੋ ਵੀ ਲੁਹਾਈ ਅਤੇ ਸਭਨਾਂ ਆਇਆਂ ਦਾ ਧੰਨਵਾਦ ਵੀ ਕੀਤਾ। ਇਸ ਡੈਲੀਗੇਸ਼ਨ ਵਿਚ ਸ਼ਾਮਲ ਹੋਠ ਲਿਖੇ ਸਰੀਰਾਂ ਦੇ ਨਾਮ ਯਾਦ ਹਨ। ਠਾਕੁਰ ਉਦੈ ਸਿੰਘ ਜੀ, ਸ: ਹੰਸਪਾਲ, ਸ: ਬਲਦੇਵ ਸਿੰਘ-ਸੰਤ ਗੁਰਦੀਪ ਸਿੰਘ ਢੋਡਾ, ਸ੍ਰੀ ਗੁਰਦੇਵ ਸਿੰਘ ਸਰੋਦ, ਸ੍ਰੀ ਹਰਭਜਨ ਸਿੰਘ ਸਿਤਾਰ, ਸ੍ਰੀ ਗੁਰਭਜਨ ਸਿੰਘ, ਪ੍ਰੀਤਮ ਸਿੰਘ ਕਵੀ-ਪੰਛੀ, ਮਨਮੋਹਣ ਸਿੰਘ ਪੰਡਿਤ, ਬੈਂਕੋਕ ਦੇ ਸੇਠ ਹਰਮਹਿੰਦਰ ਸਿੰਘ, ਬੈਂਕੋਕ ਦੇ ਹੀ ਸ: ਹਰਦੀਪ ਸਿੰਘ, ਸ: ਦਲਬੀਰ ਸਿੰਘ ਬਾਲੀ ਨਗਰ, ਸ: ਹਰਦੀਪ ਸਿੰਘ ਢੋਡਾ।

12 ਨਵੰਬਰ 1978, ਐਤਵਾਰ

ਨਵੀਂ ਦਿੱਲੀ

ਪ੍ਰਕਾਸ਼ ਦਿਨ ਸਤਿਗੁਰਾਂ ਦਾ

ਅੱਜ ਰਮੇਸ਼ ਨਗਰ ਨਾਮਧਾਰੀ ਧਰਮਸਾਲਾ ਵਿਖੇ ਸਾਰਾ ਦਿਨ ਖੂਬ ਰੌਣਕਾਂ ਰਹੀਆਂ। ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ ਜਨਮ ਦਿਨ ਅੱਜ ਮਨਾਇਆ ਗਿਆ। ਬਿਤੀ ਵਾਰ ਦੇ ਹਿਸਾਬ ਨਾਲ ਅੱਜ ਵਾਲਾ ਦਿਨ ਹੀ ਬਣਦਾ ਸੀ।

ਪੰ: ਗੋਪਾਲ ਸਿੰਘ, ਜਥੇਦਾਰ ਸੇਵਾ ਸਿੰਘ ਦਿੱਲੀ ਅਤੇ ਜਥੇਦਾਰ ਗੁਰਦੀਪ ਸਿੰਘ ਰਘੁਬੀਰ ਨਗਰ ਨੇ ਹੱਲੇ ਦੇ ਦੀਵਾਨ ਲਾਕੇ ਹਰਿ ਜਸ ਕੀਤਾ ਅਤੇ ਗੁਰੂ-ਜੀਵਨ ਤੇ ਰੋਸ਼ਨੀ ਪਾਈ। ਪ੍ਰੀਤਮ ਸਿੰਘ ਕਵੀ ਨੇ ਵੀ ਸ੍ਰੀ ਸਤਿਗੁਰੂ ਜੀ ਨਾਲ ਬਿਤਾਇਆ ਬਚਪਨ ਯਾਦ ਕਰਵਾਇਆ। ਸ: ਜਗਦੀਸ਼ ਸਿੰਘ ਵਰਿਆਮ ਵੀ ਹਾਜ਼ਰ ਸੀ, ਉਸਨੇ ਵੀ ਸਤਿਗੁਰਾਂ ਦੀ ਨਿਜੀ ਮਹਾਨਤਾ ਤੇ ਵਿਚਾਰ ਪਰਗਟ ਕੀਤੇ। ਸੰਗਤ ਜੋਗ ਸਾਰੇ ਦਿਨ ਦਾ ਲੰਗਰ ਸੀ।

ਰਾਤ 12 ਵਜੇ ਤਕ ਪ੍ਰੋਗਰਾਮ ਜਾਰੀ ਰਿਹਾ। ਸਾਧ ਸੰਗਤ ਵੱਡੀ ਗਿਣਤੀ ਵਿਚ ਹਾਜ਼ਰ ਸੀ। ਦੇਸੀ ਘਿਉ ਦੇ ਕੜਾਹ ਪ੍ਰਸ਼ਾਦ ਨਾਲ ਸੰਗਤ ਦਾ ਸਤਿਕਾਰ ਕੀਤਾ ਗਿਆ। ਬਾਹਰ ਨਿਕਲਿਆਂ ਧਰਮਸਾਲਾ ਦੀ ਬਿਲਡਿੰਗ ਰੰਗ ਬਰੰਗੇ ਲਾਟੂਆਂ ਨਾਲ

ਜਗਮਗਾ ਰਿਹਾ ਸੀ ।

13 ਨਵੰਬਰ 1978, ਸੋਮਵਾਰ ਨਵੀਂ ਦਿੱਲੀ

ਸੰਤ ਮੇਲਾ ਸਿੰਘ ਸਾਹਿਬਪੁਰਾ

ਕੱਲ ਰਾਤ ਦੇ ਐਲਾਨ ਅਨੁਸਾਰ ਅੱਜ ਰਾਤੀਂ ਸਾਹਿਬਪੁਰੇ ਦੇ ਸੰਤ ਮੇਲਾ ਸਿੰਘ ਜੀ ਦੇ ਘਰ ਪੰਡਿਤ ਗੋਪਾਲ ਸਿੰਘ ਹੁਰਾਂ ਦਾ ਪ੍ਰਭਾਵਸ਼ਾਲੀ ਦੀਵਾਨ ਸਜਿਆ । ਪੰਡਿਤ ਜੀ ਨੇ ਭਾਂਤ ਭਾਂਤ ਦੀਆਂ ਧਰਨਾਂ ਲਾ, ਤਰ੍ਹਾਂ ਤਰ੍ਹਾਂ ਦੀਆਂ ਸਾਖੀਆਂ ਅਤੇ ਕਥਾਨਕ ਸੁਣਾ ਚੌਖੀ ਰਾਤ ਤਕ ਸੰਗਤ ਨੂੰ ਨਿਹਾਲ ਕੀਤਾ । ਸੰਤ ਮੇਲਾ ਸਿੰਘ ਦੇ ਆਗੂਹਿ ਤੇ ਮੈਂ ਅਤੇ "ਵਰਿਆਮ" ਨੇ ਵੀ ਇਸ ਸਮਾਗਮ ਵਿਚ ਭਾਗ ਲਿਆ । ਸਭ ਤੋਂ ਪਹਿਲਾਂ ਜਥੇਦਾਰ ਗੁਰਦੀਪ ਸਿੰਘ ਅਤੇ ਜਥੇਦਾਰ ਸੇਵਾ ਸਿੰਘ ਜੀ ਨੇ ਹੱਲੇ ਦੇ ਦੀਵਾਨ ਸਜਾਏ । ਪੰਡਿਤ ਜੀ ਦੇ ਉਪ੍ਰੰਤ ਮੈਨੂੰ 20 ਕੁ ਮਿੰਟ ਸਮਾ ਮਿਲਿਆ, ਗੱਲ ਕਰਨ ਦਾ ਮੇਰਾ ਵਿਸ਼ਾ ਵਿਸ਼ਵਾਸ ਸੀ ।

ਸੰਤ ਮੇਲਾ ਸਿੰਘ ਜੀ ਨੇ ਪੁਰਾਣੇ ਨਾਮਧਾਰੀਆਂ ਵਾਂਗ ਸਾਰੀ ਸੰਗਤ ਦਾ ਪ੍ਰੇਮ ਪੂਰਵਕ ਜਲਪਾਨ ਕੀਤਾ ਅਤੇ ਜਥੇਦਾਰਾਂ ਨੂੰ ਮਾਣ ਦਿਤਾ । ਸੰਤ ਮੇਲਾ ਸਿੰਘ ਪਿੱਛੋਂ ਮਾਹੁੰ ਵਾਲ ਜ਼ਿ: ਜਲੰਧਰ ਦੇ ਹਨ ਅਤੇ ਸੰਤ ਰਤਨ ਸਿੰਘ ਬਾਂਦਰਾਂ ਵਾਲੀ ਖੂਹੀ, ਰਮੇਸ਼ ਨਗਰ ਦੇ ਚਾਚਾ ਜੀ ਲਗਦੇ ਹਨ ।

14 ਨਵੰਬਰ 1978, ਮੰਗਲਵਾਰ ਨਵੀਂ ਦਿੱਲੀ

ਗੁਰੂ ਨਾਨਕ ਪਰਬ

ਅੱਜ ਗੁਰੂ ਨਾਨਕ ਜਨਮ ਪਰਬ ਹੈ । ਸਾਰੀ ਦਿੱਲੀ ਵਿਚ ਹੀ ਇਹ ਦਿਨ ਬੜੀ ਧੂਮਧਾਮ ਨਾਲ ਮਨਾਇਆ ਜਾਂਦਾ ਹੈ । ਨਾਮਧਾਰੀ ਸੰਗਤ, ਨਾਲ ਮਿਲਕੇ ਵੀ ਅਤੇ ਅਪਣੇ ਤੌਰ ਤੇ ਵੀ ਗੁਰਪਰਬ ਮਨਾ ਰਹੀ ਹੈ । ਸਵੇਰੇ ਆਸਾ ਦੀ ਵਾਰ ਦਾ ਕੀਰਤਨ ਸੰਤ ਹਰਭਜਨ ਸਿੰਘ-ਗੁਰਦੇਵ ਸਿੰਘ-ਰਤਨ ਸਿੰਘ ਢੋਡਾ ਦੇ ਜਥੇ ਨੇ ਕੀਤਾ ਫਿਰ ਸੰਤ ਗੁਰਦੀਪ ਸਿੰਘ, ਜਥੇਦਾਰ ਸੇਵਾ ਸਿੰਘ, ਪੰ: ਗੋਪਾਲ ਸਿੰਘ ਜੀ ਨੇ ਗੁਰੂ ਨਾਨਕ ਦੇਵ ਜੀ ਦੇ ਜੀਵਨ ਦੀ ਵਿਆਖਿਆ ਨਾਲ ਹੱਲੇ ਦੇ ਦੀਵਾਨ ਸਜਾਏ, 9 ਤੋਂ 2.30 ਵਜੇ ਤਕ ਸਮਾ ਇੱਜ ਬੀਤਿਆ । ਫੇਰ 4 ਤੋਂ 5 ਤਕ ਮਾਈਆਂ ਨੇ ਸ਼ਬਦ ਕੀਰਤਨ ਕੀਤਾ । ਰਾਤੀਂ 8 ਤੋਂ 9.30 ਜਥੇਦਾਰ ਸੇਵਾ ਸਿੰਘ ਜੀ ਦਾ ਸੁਰੀਲਾ ਕੀਰਤਨ ਅਤੇ ਗਿਆਨ ਵਰਧਕ ਵੇਖਿਆਨ ਸੀ ।

ਉਪ੍ਰੰਤ ਸ੍ਰੀ ਗੁਰਦੇਵ ਸਿੰਘ ਦਾ ਸਰੋਦ ਵਾਦਨ, ਮੇਰੇ ਆਰੰਭਕ ਸ਼ਬਦਾਂ ਨਾਲ ਹੋਇਆ । ਰਾਗ ਜੋਗ ਨੇ ਸ੍ਰੀ ਸਥਾਤ ਹੁਸੈਨ ਦੇ ਤਬਲੇ ਨਾਲ ਖੂਬ ਰੰਗਤ ਫੜੀ । ਸੁਰੀਲੀ ਤੇ ਚਮਕਦਾਰ ਆਈਟਮ ਰਹੀ ਇਹ ।

ਫਿਰ ਕਵੀ ਦਰਬਾਰ ਨੇ 12 ਵਜੇ ਰਾਤ ਤਕ ਰੰਕ ਬੰਨ੍ਹਿਆ ; ਕੜਾਹ ਪ੍ਰਸ਼ਾਦ ਅਤੇ ਲੰਗਰ ਖੂਬ ਵਰਤਿਆ ।

15 ਨਵੰਬਰ 1978, ਬੁੱਧਵਾਰ
ਨਵੀਂ ਦਿੱਲੀ

ਸਤਿਗੁਰਾਂ ਦੀ ਆਮਦ

ਇੰਜ ਪਤਾ ਲਗਾ ਕਿ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਅੱਜ 11 ਵਜੇ ਟ੍ਰਕ ਉਪਰੰਟਰ ਸ: ਗੁਰਬਖਸ਼ ਸਿੰਘ ਰੈਸ਼ਨਆਰਾ ਰੋਡ ਵਾਲਿਆਂ ਦੇ ਪ੍ਰਸ਼ਾਦ ਛਕਣਗੇ ਅਤੇ ਆਰਾਮ ਵੀ ਉਸਦੇ ਨਿਵਾਸ ਤੇ ਫਰਮਾਣਗੇ ।

ਪਰ ਜਦੋਂ ਮੈਂ ਗੁਰਦੇਵ ਸਿੰਘ ਸਰੋਦ ਨਾਲ 12 ਵਜੇ 1-6 ਥੀ ਪ੍ਰਸ਼ਾ ਰੋਡ ਪੁਜਾ ਤਾਂ ਸੇਠ ਸਪੁਤਰ ਸ਼ੇਰ ਸਿੰਘ ਨੇ ਦੱਸਿਆ : ਅਜੇ ਤਾਂ ਸਤਿਗੁਰੂ ਜੀ ਦਾ ਪਤਾ ਨਹੀਂ ਲਗ ਰਿਹਾ । ਉਹ ਨਾ ਰੈਸ਼ਨਆਰਾ ਰੋਡ ਤੇ ਹਨ, ਨਾ ਹੀ ਦਿੱਲੀ ਦੇ ਹੋਰ ਖਾਸ ਮੁਕਾਮਾਂ ਤੇ । ਅਸੀਂ ਬੇ ਛਿਕਰ ਹੋ ਮਹਿਤਿਆ ਦੇ ਚਲੇ ਗਏ ਅਤੇ ਫਿਰ ਰਿਖੀ ਰਾਮ ਐਂਡ ਸਨਜ਼ ਦੇ । ਗੁਰਦੇਵ ਸਿੰਘ ਦੀ ਪੁੱਛਣਾ ਨਾਲ ਲਾਲਾ ਬਿਸ਼ਨ ਦਾਸ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਫੋਟੋ, ਸੰਗੀਤਕਾਰਾਂ ਦੇ ਉਪਰਵਾਰ ਸਾਹਵੇਂ ਕਟਕ ਲਾਉਣੀ ਮੰਨ ਗਿਆ ਹੈ । ਫੋਟੋ ਹੰਸਪਾਲ ਜੀ ਨੇ ਲਿਆਕੇ ਦੇਣੀ ਹੈ ।

3 ਕੁ ਵਜੇ ਫੇਰ ਕੋਠੀ ਪ੍ਰਸ਼ਾ ਰੋਡ ਪੁਜੇ । ਸਤਿਗੁਰੂ ਜੀ ਪ੍ਰਸ਼ਾਦ ਛਕ ਆਏ ਸਨ, ਪਰ ਆਪ ਦਿੱਲੀ ਵਿਚ ਦਾਖਲ ਹੀ 1 ਵਜੇ ਹੋਏ ਸਨ । ਇਸ ਘੜੀ ਵਿਰਲੇ ਟਾਵੇਂ ਸਿੱਖਾਂ ਦੀਆਂ ਬੇਨਤੀਆਂ ਸੁਣੀਆਂ ਜਾ ਰਹੀਆਂ ਸਨ । ਸੇਠ ਸੰਤ ਕਰਤਾਰ ਸਿੰਘ ਚਾਵਲਾ ਸਿਆਮ ਵਾਲੇ ਸਤਿਗੁਰਾਂ ਦੇ ਅੰਦਰੋਂ ਨਿਕਲੇ ਤਾਂ ਮੈਂ ਬੁਹੇ ਦੀ ਝੀਤ ਖੋਲ੍ਹ ਅੰਦਰ ਝਾਕਿਆ ।

ਸ਼ੋਕ ਦੀ ਪੁਸਤਕ

ਵਿਛੇ ਹੋਏ ਮੰਜੇ ਤੇ ਨੰਗੀਆਂ ਲੱਤਾਂ ਲਮਕਾਈ, ਗਲ ਸਫ਼ੇਦ ਖੰਦਰ ਦੇ ਵਸਤਰ, ਸੀਸ ਤੇ ਟਸਰੀ ਦੀ ਦਸਤਾਰ ਵਲ੍ਹੰਟੀ ਬੈਠੇ ਸਨ । ਨੇਤਰ ਮਿਲੇ ਤਾਂ ਅੰਦਰ ਆਉਣ ਦਾ ਇਸ਼ਾਰਾ ਹੋ ਗਿਆ । ਕੋਲ ਬੈਠੇ ਸਨ ਹੰਸਪਾਲ ਅਤੇ ਪੁਰਬਾ ।

ਸਤਿਗੁਰਾਂ ਮੇਰੇ ਵਲ ਇਕ ਚਿੱਟਾ ਪਲਾਸਟਿਕ-ਬੈਲਾ ਵਧਾਇਆ ਅਤੇ ਕਹਿਣ ਲਗੇ : ਇਹ ਗੁਰਬਖਸ਼ ਸਿੰਘ ਸ਼ੋਕ ਦੀਆਂ ਰਚਨਾਵਾਂ ਹਨ । ਕਈ ਤਰ੍ਹਾਂ ਦੇ ਕਾਗਜ਼ ਹੋਣਗੇ । ਠੀਕ ਠਾਕ ਕਰ ਲੈਣੇ । ਅਤੇ ਅਹਿ ਉਸਦੀ ਕਾਵਿ-ਪੁਸਤਕ ਹੈ । ਪੁਸਤਕ ਵਖਾਇਆਂ ਖਰੜੇ 'ਚੋਂ ਦੋ ਤਿੰਨ ਕਵਿਤਾਵਾਂ ਆਪ ਪੜ੍ਹਕੇ ਸੁਣਾਈਆਂ ।

ਸ: ਗੁਰਬਖਸ਼ ਸਿੰਘ ਸ਼ੋਕ ਦੀ ਲਿਖਤ ਬੜੀ ਸੋਹਣੀ ਹੈ । ਕਵਿਤਾ ਲਈ ਵੀ ਉਸ ਅਨੇਕਾ ਸਮਝਾਉ ਵਿਸ਼ੇ ਚੁਣੇ ਹੋਏ ਹਨ । ਸ਼ੋਕ ਜੀ ਪਹਿਲਾਂ ਅਫਰੀਕਾ ਵਿਚ ਰਹਿੰਦੇ ਹੁੰਦੇ ਸਨ, ਫਿਰ ਭਾਰਤ ਆਏ । ਫਗਵਾੜੇ ਰਹਿ ਕੇ ਇਕ ਪੱਤਰ "ਜਗ ਮਗ"

ਜਾਰੀ ਕੀਤਾ ਏਥੇ ਉਦਾਸ ਹੋ ਕੇ ਇੰਗਲੈਂਡ ਚਲੇ ਗਏ। ਕੁਛ ਪਦਾਰਥਕ ਹਾਲਾਤ ਠੀਕ ਹੋਏ ਤਾਂ ਸਰੀਰ ਰੋਗੀ ਹੋ ਗਿਆ। ਦਿਲਕਦਾ ਦਿਲਕਦਾ ਪਿਛਲੇ ਸਾਰ ਮਿਰਤੂ ਦੇ ਮੂੰਹ ਜਾ ਪਿਆ।

ਮੇਰੇ ਪੁੱਛਣ ਤੇ ਸਤਿਗੁਰਾਂ ਦੱਸਿਆ : ਇਹ ਸਾਮਾਨ ਸ਼ੋਕ ਦਾ ਲੜਕਾ ਜਗਦੀਸ਼ ਸਿੰਘ ਦੇ ਗਿਆ ਹੈ। ਜਗਦੀਸ਼ ਤਾਂ ਸਾਡੇ ਨਾਲ ਹੈ, ਬਾਕੀ ਦੇ ਮੁੰਡੇ ਯੂਰਪੀ ਸਭਿਅਤਾ ਦਾ ਸ਼ਿਕਾਰ ਹੋ ਗਏ ਹਨ।

ਮੈਨੂੰ ਇਹ ਸਾਰੀ ਸਮਗਰੀ ਦੇ ਦਿਤੀ ਗਈ।

ਦੁਖ ਸੁਖ ਦੁਇ ਦਰ ਕਪੜੇ

ਸ੍ਰੀ ਗੁਰਭਜਨ ਸਿੰਘ ਨਾਮਧਾਰੀ ਟ੍ਰੇਵਲਜ਼ ਆਇਆ ਤਾਂ ਸੱਚੇ ਪਾਤਸ਼ਾਹ ਜੀ ਨੇ ਉਸਨੂੰ ਆਖਿਆ : ਗੁਰਮੁਖ ਸਿੰਘ (ਹਜ਼ੂਰੀ) ਡਰਾਈਵਰ ਦਾ ਲੜਕਾ ਸਖਤ ਬਿਮਾਰ ਛੱਡ ਕੇ ਆਇਆ ਹਾਂ। ਭੈਣੀ ਸਾਹਿਬੋਂ ਉਹਦੀ ਸ਼ਬਰ ਸੁਰਤ ਚਾਹੁੰਦਾ ਹਾਂ। ਦਿੱਲੀ-ਲੁਧਿਆਣਾ ਟੈਲੀਫੋਨ ਲਾਈਨ ਖਰਾਬ ਹੈ। ਅੰਮ੍ਰਿਤਸਰ ਵਾਲਿਆਂ ਨੂੰ ਫੋਨ ਕਰਕੇ ਲੁਧਿਆਣੇ, ਬੱਚੇ ਦੀ ਦਰਿਆਫ਼ਤ ਕਰਕੇ, ਹਾਲਤ ਦੱਸੀ ਜਾਵੇ। ਤੂੰ ਫੋਨ ਕਰ ਅੰਮ੍ਰਿਤਸਰ। ਅਤੇ ਗੁਰਭਜਨ ਸਿੰਘ ਫੋਨ ਦੇ ਨੰਬਰ ਘੁਮਾਣ ਲਗ ਪਿਆ।

ਮੈਨੂੰ ਸਤਿਗੁਰੂ ਜੀ ਨੇ ਦੱਸਿਆ : ਤਰਸੇਮ ਸਿੰਘ (ਨਿਜੀ ਸਕੱਤਰ) ਦੇ ਲੜਕਾ ਹੋਇਆ ਹੈ। ਗੁਰਮੁਖ ਸਿੰਘ ਦਾ ਲੜਕਾ ਬਿਮਾਰ ਬਹੁਤ ਹੋ ਗਿਆ ਹੈ। ਅਰਥਾਤ ਖੁਸ਼ੀ ਅਤੇ ਗ਼ਮੀ ਨਾਲੋਂ ਨਾਲ ਹਨ।

ਮੈਂ ਸਤਿਗੁਰੂ ਜੀ ਨੂੰ ਤਰਸੇਮ ਸਿੰਘ ਦੇ ਘਰ ਲੜਕਾ ਹੋਣ ਦੀ ਵਧਾਈ ਦਿਤੀ।

ਪ੍ਰਧਾਨ ਜਸਪਾਲ ਸਿੰਘ ਵਲੋਂ ਬੇਫ਼ਿਕਰੀ

ਸ੍ਰੀ ਸਤਿਗੁਰੂ ਜੀ ਨੇ, ਪਾਸ ਆ ਖਲੋਤੇ, ਸਾਬਕਾ ਸੇਵਕ, ਗੁਲਜ਼ਾਰ ਸਿੰਘ ਨੂੰ ਪੁੱਛਿਆ : ਜਸਪਾਲ ਸਿੰਘ (ਪ੍ਰਧਾਨ ਥਾਈਲੈਂਡ ਦੀ ਸੰਗਤ) ਦਾ ਕਿਧਰੋਂ ਫੋਨ ਆਇਆ ਹੈ ਕਿ ਨਹੀਂ, ਯੂ. ਪੀ. ਜਾਣ ਬਾਰੇ? ਮੈਂ ਦੱਸਿਆ ਕਿ ਉਸਦੀ ਚਿੱਠੀ ਰਾਤੀਂ ਹੀ ਮੈਨੂੰ ਮਿਲੀ ਹੈ। ਉਹ ਆਪ ਨੂੰ ਫੋਨ ਕਰਨ ਦੇ ਜਤਨ ਕਰਦਾ ਰਿਹਾ, ਸ਼ਾਇਦ ਅੱਜ ਕੋਈ ਆ ਹੀ ਜਾਏ—ਪਰ ਉਹ ਕੁਛ ਜ਼ਰੂਰੀ ਸਰਕਾਰੀ ਕੰਮ ਆ ਪੈਣ ਕਰਕੇ ਭਾਰਤ ਨਹੀਂ ਆ ਰਿਹਾ।

ਸਤਿਗੁਰਾਂ ਫ਼ਰਮਾਇਆ : ਮੇਰੀ ਡਿਊਟੀ ਮੁੱਕੀ। ਉਹਨਾਂ ਦੇ ਫਾਰਮ ਦੀ ਕੋਈ ਪਰੇਸ਼ਾਨੀ ਸੀ, ਮੈਂ ਅਪਣੇ ਸਿਰ ਲੋਣ ਨੂੰ ਤਿਆਰ ਸਾਂ—ਜੇ ਉਹ ਆਇਆ ਹੀ ਨਹੀਂ ਤਾਂ ਮੈਂ ਬੇਫ਼ਿਕਰ ਹੋ ਗਿਆ।

ਅਵਿਨਾਸ਼ ਆਜ਼ਾਦ

“ਅਵਿਨਾਸ਼ ਆਜ਼ਾਦ (ਸੰਪਾਦਕ, ਸੰਦੇਸ਼ ਇੰਟਰਨੈਸ਼ਨਲ, ਯੂ. ਕੇ.) ਦੀ ਚਿੱਟ ਆਈ ਸੀ, ਤਰਸੇਮ ਪਾਸ ਹੈ, ਉਹ ਮੈਨੂੰ ਮਿਲਣਾ ਚਾਹੁੰਦਾ ਹੈ। ਨਾ ਉਹ ਆ ਸਕਿਆ

ਹੈ ਤੇ ਨਾ ਮੈਂ ਅੰਮ੍ਰਿਤਸਰ ਦੇ ਦਿਹਾਤੀ ਦੌਰੇ ਕਾਰਨ ਉਸਨੂੰ ਮਿਲ ਸਕਿਆ ਹਾਂ, ਉਸਨੂੰ ਫ਼ੌਨ ਕਰਨਾ ਹੈ।" (ਫ਼ੌਨ ਬਾਰੇ ਸ: ਹੰਸਪਾਲ ਦੇ ਜ਼ਿਮੇ ਲਾਇਆ ਕਿ ਉਹ ਕੰਟੈਕਟ ਕਰੇ) ਸਤਿਗੁਰੂ ਜੀ ਨੇ ਮੈਨੂੰ ਦੱਸਿਆ। ਮੈਂ ਵਚਾਹਤ ਕੀਤੀ। ਅਵਿਨਾਸ ਨੇ ਮੈਨੂੰ ਵੀ 7 ਜਾਂ 8 ਤਾਰੀਖ ਨੂੰ ਮਿਲਣ ਬਾਰੇ ਫ਼ੌਨ ਕੀਤਾ ਸੀ। ਅਸੀਂ ਰਾਤੀਂ, ਮੇਰੇ ਘਰ, ਮਿਲਣਾ ਸੀ ਪਰ ਰਾਤੀਂ ਹੀ ਦੋਬਾਰਾ ਫ਼ੌਨ ਆ ਗਿਆ, ਉਸਨੂੰ ਬੰਬਈ ਇਕ ਜ਼ਰੂਰੀ ਕੰਮ ਲਈ ਜਾਣਾ ਪੈ ਗਿਆ ਹੈ ਅਤੇ ਉਸਨੇ ਕਿਉਂਕਿ ਇੰਦਰਾ ਗਾਂਧੀ ਨਾਲ 12 ਨਵੰਬਰ ਨੂੰ ਇੰਗਲੈਂਡ ਵਾਸਤੇ ਉਡਣਾ ਸੀ, ਇਸ ਲਈ ਉਹ ਅਪਣੇ ਭਰਮੇਲੇ ਵਿਚ ਹੀ ਰਿਹਾ ਹੈ, ਕਿਸੇ ਨੂੰ ਵੀ ਮਿਲ ਨਹੀਂ ਸਕਿਆ।

ਸ: ਅਵਤਾਰ ਸਿੰਘ 'ਆਜ਼ਾਦ' ਦਾ ਇਹ ਲੜਕਾ, ਜਦੋਂ ਉਹਨਾਂ ਦੀ ਤੀਜੀ ਪਤਨੀ ਬੀਬੀ ਮਹਿੰਦਰ ਕੌਰ ਦੁਆਰਾ, ਲਾਹੌਰ ਦੀ ਭਾਰਤ ਨਗਰ ਆਬਾਦੀ ਵਿਚ ਪੈਦਾ ਹੋਇਆ ਤਾਂ ਉਸ ਦਾ ਨਾਮ ਧਰਨ ਬਾਰੇ 'ਆਜ਼ਾਦ' ਸ਼ਾਇਰ ਨੇ ਕਿਹਾ ਸੀ :

ਅਮਰ, ਅਜੋਨੀ, ਨਿਰਵਿਕਾਰ, ਅਕੁਲ, ਅਚਲ, ਅਵਿਨਾਸ।

ਉਹੀ ਪਿਆਰਾ ਕਰ ਰਿਹਾ, ਹਰ ਥਾਂ ਤੇ ਪਰਕਾਸ਼।

ਅਤੇ ਜਦੋਂ ਮਹਿੰਦਰ ਕੌਰ ਦੀ ਕੁਖੋਂ ਹੀ ਦੂਜੇ ਪੁੱਤਰ ਨੇ ਜਨਮ ਲਿਆ, ਉਸਦਾ ਨਾਮ ਪ੍ਰਕਾਸ਼ ਰਖਿਆ। ਇਹ ਦੋਵੇਂ ਜਲੰਧਰ ਦੇ ਪੰਜਾਬੀ ਦੇ ਪ੍ਰਮੁੱਖ ਰੋਜ਼ਾਨਾ ਪੱਤਰ "ਅਜੀਤ" ਵਿਚ, ਪਹਿਲਾ ਸੰਪਾਦਕ, ਦੂਜਾ ਆਰਟਿਸਟ ਦੇ ਤੌਰ ਤੇ ਕੰਮ ਕਰਦੇ ਰਹੇ। ਫਿਰ ਅਵਿਨਾਸ 75-76 ਵਿਚ ਕਿਤੇ ਸਤ ਭਮਰਾ ਯੂ. ਕੇ. ਦੇ ਅਖਬਾਰ ਦਾ ਸੰਪਾਦਕ ਜਾ ਲਗਾ, ਜਦੋਂ ਕਿ ਮੁਢ ਵਿਚ ਉਸਨੂੰ 'ਦੇਸ ਪ੍ਰਦੇਸ' ਯੂ. ਕੇ. ਦੇ ਤਰਸੇਮ ਨੇ ਭਾਰਤੀ ਬੁਲਾਇਆ ਸੀ।

ਸ: ਅਵਤਾਰ ਸਿੰਘ 'ਆਜ਼ਾਦ' ਦੇ ਵੀ ਸਤਿਗੁਰੂ ਜੀ ਨਾਲ ਨੇੜੇ ਦੇ ਤਅਲੁਕਾਤ ਸਨ, ਫਿਰ ਅਵਿਨਾਸ ਪ੍ਰਕਾਸ਼ ਨੂੰ ਵੀ ਸਰਪ੍ਰਸਤੀ ਹਾਸਲ ਰਹੀ।

ਗੱਲ ਮੁੜ ਸ਼ੋਕ ਦੀ

ਸਤਿਗੁਰੂ ਜੀ ਜਦੋਂ ਸ਼ੋਕ ਦੀਆਂ ਕਵਿਤਾਵਾਂ ਪੜ੍ਹ ਕੇ ਸੁਣਾ ਰਹੇ ਸਨ ਤਦ ਸ: ਸੁਰਿੰਦਰ ਸਿੰਘ ਮਨਚੰਦਾ ਵੀ ਆ ਗਿਆ। ਉਸਨੇ ਦੋ ਕੁ ਨਜ਼ਮਾਂ ਸੁਣ ਕੇ ਪ੍ਰਸਿਧ ਪੰਜਾਬੀ ਕਵੀ ਈਸ਼ਰ ਸਿੰਘ ਭਾਈਆ ਦਾ ਹਾਸ ਰਸੀ ਕਵੀ ਵਜੋਂ ਨਾਮ ਲਿਆ। ਸਤਿਗੁਰੂ ਜੀ ਨੇ ਵਿਨੋਦ ਕੀਤਾ : ਈਸ਼ਰ ਸਿੰਘ ਭਾਈ ਆ। ਅਜਿਹੇ ਪਦ ਫੇਦ, ਸੰਧੀ ਵਿਛੇਦ, ਸ਼ਬਦਾਵਲੀ ਨੂੰ ਅਗੋਤ ਪਿਛੇਤ ਦੇ ਕੇ ਸਤਿਗੁਰੂ ਅਨੇਕਾਂ ਵਿਅੰਗ ਵਿਨੋਦ ਪੈਦਾ ਕਰ ਲੈਂਦੇ ਹਨ।

ਮੇਰੇ ਪੁੱਛਣ ਤੇ ਦੱਸਿਆ ਗਿਆ ਕਿ ਜਗਦੀਸ਼ ਸਿੰਘ ਸ਼ੋਕ ਸਪੁਤਰ ਨੇ ਅਪਣੇ ਕਿਸੇ ਕਾਰਨ ਨਮਿਤ ਭੈਣੀ ਸਾਹਿਬ ਵਿਚ ਇਕ ਅਖੰਡ ਪਾਠ ਦਾ ਅੱਜ ਸਵੇਰੇ ਹੀ ਭੋਗ ਪੁਆਇਆ ਹੈ।

ਪਿਛਲਾ ਪ੍ਰੋਗਰਾਮ

ਸਤਿਗੁਰੂ ਜੀ 4 ਕੁ ਵਜੇ ਉਠ ਕੇ ਮੁੜ ਇਸ਼ਨਾਨ ਪਾਣੀ ਕਰਕੇ ਤਿਆਰ ਹੋਣ ਲਗੇ ਤਾਂ ਮੈਨੂੰ ਸਾਬਕਾ ਸੇਵਕ ਸ੍ਰੀ ਗੁਲਜ਼ਾਰ ਸਿੰਘ ਮਿਲ ਪਿਆ। ਉਸਨੇ ਸਤਿਗੁਰੂ ਜੀ ਦੇ ਬੀਤੇ ਤਿੰਨ ਦਿਨਾਂ ਬਾਰੇ ਦੱਸਿਆ : ਸਤਿਗੁਰੂ ਜੀ ਨੇ 12 ਨਵੰਬਰ ਨੂੰ ਜੀਵਨ ਨਗਰ ਵਿਖੇ ਦਰਸ਼ਨ ਦਿਤੇ। 13 ਨਵੰਬਰ ਨੂੰ ਸਵੇਰੇ ਆਸਾ ਦੀ ਵਾਰ ਦਾ ਕੀਰਤਨ, ਗੁਰੂ ਕੀ ਹਜ਼ੂਰੀ ਵਿਚ ਸੰਤ ਨਗਰ ਹੋਇਆ। ਇਹ ਦੀਵਾਨ ਸੰਤ ਬਲਵਿੰਦਰ ਸਿੰਘ ਬਾਜਵਾ ਦੀ ਛੋਟੀ ਭੈਣ ਬਲਬੀਰ ਦੇ ਘਰ ਚੋਂ ਲੜਕੀਆਂ ਪਿੱਛੋਂ ਪ੍ਰਥਮ ਸਪੁਤਰ ਹੋਣ ਦੀ ਖੁਸ਼ੀ ਵਿਚ ਸੀ, ਇਕ ਅਖੰਡ ਪਾਠ ਦਾ ਭੋਗ ਵੀ ਪਿਆ।

ਏਸੇ ਦਿਨ 11.15 ਵਜੇ ਦਮਦਮਾ (ਸਰਸਾ) ਵਿਚ ਟ੍ਰੇਡਰਜ਼ ਬੈਂਕ ਦੀ ਸ਼ਾਖਾ ਦਾ ਉਦਘਾਟਨ ਸ੍ਰੀ ਸਤਿਗੁਰੂ ਜੀ ਦੁਆਰਾ ਹੋਇਆ। ਏਥੇ ਸਥਾਪਤ ਅਮਲੇ ਫੈਲੇ ਬਿਨਾ ਬੈਂਕ ਦੇ ਜੈਨਰਲ ਮੈਨੇਜਰ ਸ੍ਰੀ ਸਾਹਨੀ ਅਏ ਡਾਇਰੈਕਟਰਾਂ ਵਿਚੋਂ ਸ: ਹਰਵਿੰਦਰ ਸਿੰਘ ਹੰਸਪਾਲ ਵੀ ਆਏ ਹੋਏ ਸਨ।

2 ਵਜੇ ਦੇ ਕਰੀਬ ਜਿੰਨਿੰਗ ਮਿਲ ਜੀਵਨ ਨਗਰ ਵਿਚ ਦਰਸ਼ਨ ਦਿਤੇ। ਏਥੇ ਸ: ਸੇਵਾ ਸਿੰਘ, ਸੇਠ ਕਿਰਪਾਲ ਸਿੰਘ-ਸੇਠ ਮਹਿੰਦਰ ਸਿੰਘ ਨਾਲ ਕੁਝ ਸਮਾ ਬਤੀਤ ਕਰਕੇ ਫਿਰ ਜੀਵਨ ਨਗਰੋਂ ਹੋ, ਵਡ ਤੀਰਥ ਦੇ ਮੇਲੇ ਵਾਸਤੇ ਤਿੰਨ ਵਜੇ ਚਲੇ। ਰਾਤ ਦੇ ਦੀਵਾਨ ਵਿਚ ਦਰਸ਼ਨ ਦਿਤੇ। ਮਾਲਵੇ ਦੇ ਸਿੰਘਾਂ ਨਾਲ ਬਚਨ ਕਰਦਿਆਂ ਰਾਤ ਦੇ ਦੋ ਵਜ ਗਏ। ਫਿਰ ਇਕ ਘੰਟਾ ਆਰਾਮ ਕਰਕੇ, ਉਠਕੇ ਸ਼ਨਾਨ ਪਾਣੀ ਕਰਕੇ ਸ੍ਰੀ ਭੈਣੀ ਸਾਹਿਬ ਨੂੰ ਚਲ ਪਏ।

ਭੈਣੀ ਸਾਹਿਬ ਪਹੁੰਚਦਿਆਂ ਆਸਾ ਦੀ ਵਾਰ ਦਾ ਕੀਰਤਨ ਹੋ ਚੁਕਾ ਸੀ। ਹੁਣ ਇਕ ਆਨੰਦ ਕਾਰਜ ਹੋਣਾ ਸੀ, ਸ. ਮਹਿੰਦਰ ਸਿੰਘ ਪ੍ਰੀਤ ਬੈਂਕੋਕ ਵਾਲੇ ਦੇ ਸਾਲੇ ਦਾ। ਪ੍ਰੀਤ-ਪਤਨੀ ਬੇਅੰਤ ਕੋਰ ਬਾਈਲੈਂਡ ਤੋਂ ਉਚੇਚਿਆਂ ਆਈ ਹੋਈ ਸੀ। ਸਤਿਗੁਰੂ ਜੀ ਨੇ ਇਸ ਆਨੰਦ ਕਾਰਜ ਸਮੇਂ ਪਹੁੰਚਣ ਦਾ ਵਚਨ ਦਿਤਾ ਹੋਇਆ ਸੀ। ਬੱਚਿਆਂ ਨੇ ਉਠ ਕੇ ਨਮਸਕਾਰ ਕੀਤੀ, ਲਾਵਾਂ ਹੋ ਚੁਕੀਆਂ ਸਨ। ਲੜਕੇ ਦਾ ਨਾਮ ਸ: ਬਲਰਾਮ ਸਿੰਘ ਅਤੇ ਲੜਕੀ ਮੰਡੀ ਦੀ ਸੀ ਸ: ਅਮਰ ਸਿੰਘ ਖਰਬੰਦਾ ਦੀ ਦੋਹਤਰੀ। ਸਾਰੀ ਸੰਗਤ ਅਤੇ ਖਾਸ ਕਰ ਬੈਂਕੋਕ ਵਾਸੀਆਂ ਅਤੇ ਆਨੰਦ ਕਾਰਜ ਵਾਲਿਆਂ ਨੂੰ ਗੁਰੂ ਕੇ ਦਰਸ਼ਨ ਕਰਕੇ ਬਹੁਤ ਪ੍ਰਸੰਨਤਾ ਹੋਈ।

ਠਾਕੁਰ ਦਲੀਪ ਸਿੰਘ ਜੀ ਦੁਆਰਾ

ਗੋਲਰੀ ਵਿਚ ਖਲੋਤੇ ਮੇਰੇ ਨਾਲ ਗੱਲਾਂ ਕਰਦੇ ਸੰਤ ਗੁਲਜ਼ਾਰ ਸਿੰਘ ਨੂੰ ਵੇਖ, ਸ਼ਨਾਨ ਪਾਣੀ ਕਰਕੇ ਆਏ ਸਤਿਗੁਰਾਂ ਕਾਹਲੀ-ਕਾਹਲੀ ਆਖਿਆ : ਗੱਡੀ ਵਿਚ ਤੇਲ ਵਗੇਰਾ ਪੁਆ ਲਓ, ਸਾਮਾਨ ਧਰਵਾ ਲਓ; ਮੇਰੇ ਆਇਆਂ ਦੇਰ ਨ ਲਗੇ। "ਸਤਿ ਬਚਨ ਜੀ" ਕਹਿ ਗੁਲਜ਼ਾਰ ਸਿੰਘ ਮੈਥੋਂ ਵੀ ਵਿਦਿਆ ਲੈ ਗਿਆ।

ਦੋਨੇ ਨੂੰ ਠਾਕੁਰ ਦਲੀਪ ਸਿੰਘ ਜੀ ਮਿਲ ਪਏ। ਉਹਨਾਂ ਮਿਲਦੇ ਸਾਰ ਹੀ ਅਪਣੀ

ਗੁਰੂ ਹਰੀ ਸਿੰਘ ਮਹਾ ਵਿਦਿਆਲਾ ਦੀ ਹਾਕੀ ਟੀਮ ਦੀ ਚਰਚਾ ਸ਼ੁਰੂ ਕਰ ਦਿਤੀ : ਸ: ਮੇਜਰ ਸਿੰਘ ਹਾਕੀ ਕੋਚ ਸਾਡੇ ਕੋਲ ਆ ਗਏ ਹਨ 10 ਤਾਰੀਖ ਤੋਂ । ਸਤਿਗੁਰੂ ਜੀ ਨੇ ਉਨ੍ਹਾਂ ਨੂੰ ਕਿਹਾ, ਤੁਸਾਂ ਹੁਣ ਸਾਡੇ ਪਾਸ ਹੀ ਰਹਿਣੇ । ਉਨ੍ਹਾਂ ਕਿਹਾ, ਮੈਂ ਹੋਰ ਕਿਸੇ ਕੋਲ ਵੀ ਰਹਿਣਾ ਨਹੀਂ । ਸਤਿਗੁਰਾਂ ਦੀ ਕਿਰਪਾ ਨਾਲ ਪਹਿਲਾਂ ਚੋਣ, ਫਿਰ ਜ਼ਿਲਾ ਅੰਤਰ-ਸਕੂਲ ਟੂਰਨਾਮੈਂਟ ਵਿਚ ਕਿਸੇ ਨੂੰ ਗਿਆਰਾਂ ਕਿਸੇ ਨੂੰ ਸਤਾਰਾਂ ਗੋਲਾਂ ਤੇ, ਕਿਸੇ ਨੂੰ ਅੱਠ ਤੇ ਕਿਸੇ ਨੂੰ ਸੱਤਾਂ ਤੇ ਜਿੱਤ ਗਏ । ਐਥਲੀਟਾਂ ਨੇ ਵੀ ਚੰਗੀ ਪ੍ਰਦਰਸ਼ਨ ਦਿਤੀ ਹੈ ।

ਦਰਸ਼ਨ ਅਛਿਲਾਖੀ

ਏਥੇ ਕੋਠੀ ਵਿਚ ਹੀ ਸਤਿਗੁਰੂ ਜੀ ਪਾਸ ਦੋ ਬੀਬੀਆਂ ਬਾਈਲੈਂਡ ਦੀਆਂ ਆ ਗਈਆਂ । ਬੀਬੀ ਕੁਸ਼ਲਿਆ ਅਤੇ ਉਹਦੀ ਧੀ । ਮਾਂ ਦੇ ਹੱਥ ਵਿਚ ਕੱਟੇ ਕਟਾਏ ਤੇ ਗੋਲ ਕੀਤੇ ਬਸਤਰ, ਮਾਲਾਵਾਂ ਅਤੇ ਕੁਛ ਹੋਰ ਸਾਮਾਨ ਸੀ । ਬਾਹਰ ਆਇਆਂ ਮੇਰੇ ਪੁੱਛਣ ਤੇ ਬੀਬੀ ਕੁਸ਼ਲਿਆ ਦੱਸਿਆ ਕਿ ਉਹਨਾਂ ਦਾ ਬਾਈਲੈਂਡ ਵਿਖੇ ਮੇਲਾ ਪਰਵਾਨ ਹੋ ਗਿਆ ਹੈ । ਇਹਨਾਂ ਦੇ ਸ਼ਹਿਰ ਦਾ ਨਾਮ ਹੈ ਮਸੋਟ, ਬਰਮਾ ਦੇ ਬਾਰਡਰ ਤੇ ।

ਏਥੇ ਹੀ ਸ: ਨਰਿੰਦਰ ਸਿੰਘ ਖੁਰਾਣਾ ਸਤਿਗੁਰੂ ਜੀ ਦੀ ਇੰਤਜ਼ਾਰ ਵਿਚ ਖਲੋ ਸਨ । ਸਤਿਗੁਰਾਂ ਦੇ ਪ੍ਰਗਰਾਮ ਤੇ ਪੁੱਛਣ ਤੋਂ ਪਹਿਲੋਂ ਉਨ੍ਹਾਂ ਦੀ ਅਰਜ਼ ਸੀ ਕਿ ਚਾਵਨੀ ਚੋਕ ਤੋਂ ਅੱਗੇ, ਮਿਉਂਸਪੈਲਟੀ ਹਾਲ ਕੋਲ, ਕਟੜਾ ਨੀਲ ਵਿਚ ਉਹਨਾਂ ਦੀ ਨਵੀਂ ਬੱਕ ਦੀ ਦੁਕਾਨ ਵਿਚ ਚਰਨ ਪਾਉਣ ਦੀ ਕਿਰਪਾ ਕਰਨ । 21-22 ਤਾਰੀਖ ਨੂੰ ਕੱਪੜੇ ਦੀ ਦੁਕਾਨ ਦਾ ਮਹੁਰਤ ਕਰਨਾ ਸੀ ।

ਬੀਬੀ ਕਿਰਪਾਲ ਕੌਰ ਵਿਸ਼ਨੂੰ ਨਗਰ, ਅਪਣੀਆਂ ਦੋ ਧੀਆਂ ਅਤੇ ਇਕ ਸਹੇਲੀ ਨਾਲ ਅਰਜ਼ ਕਰਨ ਨੂੰ ਫਿਰਦੀ ਸੀ, ਪਰ ਬੇਨਤੀ ਸੁਣੀ ਨਹੀਂ ਜਾ ਸਕੀ । ਪੰਜ ਵਜਣ ਦੇ ਕਰੀਬ ਸਤਿਗੁਰੂ ਜੀ ਪਉੜੀਆਂ ਉਤਰ ਗਏ । ਏਡੀ ਵੱਡੀ ਕੋਠੀ ਜਿਵੇਂ ਭਾਂ-ਭਾਂ ਕਰਨ ਲਗ ਪਈ ।

ਉੱਚੇ ਇਰਾਦਿਆਂ ਵਾਲਾ ਬੰਦਾ

ਸ੍ਰੀ ਗੁਰਭਜਨ ਸਿੰਘ ਨੂੰ ਪਾਸ ਖਲਿਹਾਰ ਕੇ ਮੈਨੂੰ ਸ: ਸੁਰਿੰਦਰ ਸਿੰਘ ਮਨਚੰਦਾ ਨੇ ਦੱਸਿਆ ਕਿ ਉਹ ਕੋਲ ਜਰਮਨੀ ਉਡ ਰਿਹਾ ਹੈ । ਸਤਿਗੁਰਾਂ ਦੀ ਕਿਰਪਾ ਨਾਲ ਉਹ ਜਰਮਨੀ ਵਿਚ ਟੈਕਸੀਆਂ ਚਲਾਣ ਦਾ ਪ੍ਰਬੰਧ ਕਰੇਗਾ । ਮੁਨਾਸਬ ਖਰਚਾ ਕਰਕੇ ਕਾਰੋਬਾਰ ਸ਼ੁਰੂ ਕਰਨਾ ਹੈ ਅਤੇ ਓਨਾ ਹੀ ਕਰਨਾ ਹੈ ਜਿੰਨਾ ਅਪਣੀ ਰਕਮ ਨਾਲ ਹੋਵੇ । ਮੇਰੇ ਪਾਸੋਂ ਉਸ ਮੇਰਾ ਐਡਰੈਸ, ਜਰਮਨੀ ਜਾਕੇ ਚਿੱਠੀ ਲਿਖਣ ਲਈ, ਲਿਆ ।

ਗੱਤਾ ਮਿਲ ਵਿਖੇ

ਸ੍ਰੀ ਸਤਿਗੁਰੂ ਜੀ ਅੱਜ ਰਾਤ ਨੂੰ ਸਾਹਿਬਾਬਾਦ ਦੀ ਨਾਮਧਾਰੀ ਗੱਤਾ ਮਿਲ ਦੇ

ਮਾਲਕ ਸ: ਨਿਰਮਲ ਸਿੰਘ ਵੱਲ ਰਹਿਣਗੇ ਅਤੇ ਨਾਲ ਦੇ ਜਥੇ ਸਮੇਤ ਸਵੇਰੇ 3 ਵਜੇ ਦੇ ਕਰੀਬ ਚੱਲਣਗੇ, ਸੰਤ ਮਹਿੰਦਰ ਸਿੰਘ ਪੂਰਬਾ ਗੱਡੀ ਵਿਚ ਜਾਂਦਿਆਂ ਹੀ ਆਸਾ ਦੀ ਵਾਰ ਸੁਣਾਵੇਗਾ।

ਹਾਇ ! ਲੁੱਟਿਆ ਗਿਆ !!

ਅੱਜ ਹੀ ਦਿੱਲੀ ਵਿਚ ਇਕ ਖਾਸ ਤਰ੍ਹਾਂ ਦੀ ਹੋਣੀ ਨਾਲ ਮੈਨੂੰ ਸਾਹਮਣਾ ਕਰਨਾ ਪਿਆ। ਮੈਂ 5.15 ਬੱਸ ਤੇ ਪੁਸ਼ਾ ਰੋਡ ਤੋਂ ਚੜ੍ਹਿਆ ਹੀ ਸਾਂ ਕਿ ਮੇਰੀ ਜੇਬ ਵਿਚੋਂ 700/- ਨਕਦ ਰਕਮ ਅਤੇ 150/- ਦੀ ਐਨਕ ਜੇਬ ਤਰਾਸ਼ਾਂ ਨੇ ਉਡਾ ਲਈ। ਉਹ ਓਸੇ ਬਸ ਵਿਚ ਚੜ੍ਹੇ ਪੰਜ ਜਣੇ ਸਨ। ਉਹਨਾਂ 'ਚੋਂ ਇਕ ਡਬਲ ਡੈੱਕਰ ਦੀ ਉਪਰਲੀ ਛੱਤੇ ਸੀ। ਜੇਬ ਕਤਰਿਆਂ ਦਾ ਉਹ ਖਜ਼ਾਨਚੀ ਹੋਵੇਗਾ, ਕਿਉਂਕਿ ਮੈਨੂੰ ਲੁਟਣ ਵਾਲਾ ਜੁਆਨ ਉਪਰ ਚਲਾ ਗਿਆ। ਅਤੇ ਫਿਰ ਦੂਜੇ ਸਟਾਪਿਜ ਤੇ ਸਭਨਾਂ ਨੂੰ ਲੰਕੇ ਉਤਰ ਗਿਆ। ਮੇਰੇ ਗਿਰਦ ਵੀ ਚਾਰ ਕੁ ਪਾਕਿਸਤਾਨੀ ਬੈਠੇ ਸਨ। ਮੇਰੇ ਕਹਿਣ ਤੇ ਕਿ ਮੇਰੀ ਰਕਮ ਨਿਕਲ ਗਈ ਹੈ, ਕਿਸੇ ਨੇ ਹੁੱਤ ਨਹੀਂ ਕੀਤੀ। ਕੋਈ ਵੀ ਤਾਂ ਮੇਰੀ ਮੁਸ਼ਕਲ ਵਿਚ ਸਹਾਇਕ ਨਹੀਂ ਸੀ ਹੋ ਰਿਹਾ। ਮੈਂ ਵੀ ਭਾਣਾ ਮਿੱਠਾ ਕਰਕੇ ਮੰਨ ਲਿਆ ਲਿਆ ਕਿ ਪੁਲਿਸ ਅਤੇ ਚਾਕੂ ਦਾ ਸ਼ਿਕਾਰ ਹੋਣ ਨਾਲੋਂ 850/- ਦਾ ਪੂਜ ਦੇਣਾ ਹੀ ਠੀਕ ਹੈ।

ਗੁੰਡਾਗਿਰੀ ਲੋਕਾਂ ਨੂੰ ਮੁੜੀ ਬਣਾ ਦਿੰਦੀ ਹੈ।

ਚਾਤ ਭਕ ਮੈਨੂੰ ਇੰਜ ਲਗਦਾ ਰਿਹਾ ਜਿਵੇਂ ਬਹੁਤ ਵਡੀ ਜ਼ਿਆਦਤੀ ਹੋ ਗਈ ਹੋਵੇ ਪਰ ਹੌਲੀ ਹੌਲੀ ਅਪਣੇ ਮਨ ਨੂੰ ਮਨਾ ਲਿਆ ਹੈ।

17 ਨਵੰਬਰ 1978, ਸ਼ੁਕਰਵਾਰ

ਸਫ਼ਰ

ਮੈਂ ਅਪਣੇ ਚਿਰ ਪੁਰਾਣੇ ਮੌਤਰ ਅਤੇ ਲੰਮੇ ਸਮੇਂ ਦੇ ਹਮ ਸ਼ਹਿਰੀ ਅਤੇ ਅੱਜ ਕਲ ਜਨਤਾ ਪਾਰਟੀ ਸਰਸਾ ਦੇ ਲੀਡਰ, ਜ਼ਿਲੇ ਦੇ ਉਪ ਪ੍ਰਧਾਨ ਬਾਵਾ ਨਿਰੰਜਨ ਸਿੰਘ ਦੇ ਲੜਕੇ ਸੁਖ ਚੈਨ ਸਿੰਘ ਗੁੱਗਣ ਨੂੰ ਮਿਲਣ, ਅਤੇ ਜੀਵਨ ਨਗਰ ਤੋਂ ਨੰਦੇੜ ਤੋਂ ਪਿੱਛੋਂ ਦੇ ਦਸਮੇਸ਼ ਜੀ ਦੇ ਜੀਵਨ ਬਾਰੇ ਗਿਆਨ ਦਿੰਦੀਆਂ ਪੁਸਤਕਾਂ ਲਿਆਕੇ ਪਟਿਆਲੇ ਦੇ ਪ੍ਰਸਿਧ ਪੰਜਾਬੀ ਵਿਦਵਾਨ ਪ੍ਰੋ: ਕਿਰਪਾਲ ਸਿੰਘ ਕਸੇਲ ਨੂੰ ਦੇਣ ਵਾਸਤੇ ਸਵੇਰੇ ਛੇ ਵਜੇ ਦਿੱਲੀਓਂ ਅਪਣੇ ਘਰੋਂ ਨਿਕਲ ਡੁਰਿਆ ਅਤੇ 7.00 ਦੀ ਬਸ ਲੈ ਕੇ ਹਰਿਆਣਾ ਦੇ ਖੇਤਰ ਵਿਚ ਦਾਖਲ ਹੋਇਆ। ਰੋਹਤਕ ਤੋਂ ਅੱਗੇ ਏਧਰ ਓਧਰ ਨਜ਼ਰ ਮਾਰਿਆਂ ਕਮਾਦ ਹੀ ਕਮਾਦ ਨਜ਼ਰ ਪੈਂਦੇ ਹਨ। ਕਿਤੇ ਕਿਤੇ ਸੁੱਕੀਆਂ ਚਰ੍ਹੀਆਂ ਦੇ ਮੁਹਾਰੇ, ਸੁੱਕੇ ਵਾਹੇ ਖੁਸ਼ਕ ਖੇਤ, ਕਿਤੇ ਕਿਤੇ ਛੱਲਿਆਂ ਦੇ ਢੁੱਟੇ ਅੰਕੁਰ। ਪਰ ਮਹਿਮ ਤੋਂ ਕੁਛ ਅੱਗੇ ਲੰਘ ਹਿਸਾਰ ਤਕ ਖੁਸ਼ਕੀ ਦਾ ਹੀ ਪਸਾਰ ਸੀ।

ਹਿਸਾਰ ਤੋਂ ਅੱਗੇ ਸਰਸੋਂ ਦੇ ਖੇਤ, ਨਰਮੇ, ਕਪਾਹਾਂ, ਚਰ੍ਹੀ ਕਮਾਦ ਪਰ ਸਰਸੇ ਤੋਂ ਅੱਗੇ ਨਰਮੇ ਅਤੇ ਝੋਨੇ ਦੀਆਂ ਦੂਰ ਦੂਰ ਤਕ ਪੈਲੀਆਂ ਨਜ਼ਰ ਪਈਆਂ। ਏਧਰ

ਇਕ ਅੱਧਾ ਮੀਂਹ ਪੈ ਗਿਆ ਹੈ । 5 ਵਜੇ ਤਕ ਮੈਂ ਜੀਵਨ ਨਗਰ ਪਹੁੰਚ ਗਿਆ ।

18 ਨਵੰਬਰ 1978, ਸ਼ਨੀਵਾਰ

ਸਭਰ

ਕਰੀਵਾਲਾ

ਸ੍ਰੀ ਜੀਵਨ ਨਗਰੋਂ ਕਰੀ ਵਾਲੇ (ਜਿ: ਸਰਸਾ) ਨੂੰ ਚੱਲਿਆ ਖੇਤਾਂ ਦੀ ਅਮੀਰੀ ਪ੍ਰਸੰਨ ਕਰਦੀ ਹੈ । ਨਰਮੇ ਦੇ ਹਰੇ ਭਰੇ ਤੇ ਕਿਤੇ ਕਿਤੇ ਖਿੜੇ ਖੇਤ ਭੀ ਦਿਸਦੇ ਹਨ । ਜਿਥੇ ਕਿਤੇ ਭੰਨਾ ਹੈ ਉਹ ਵੀ ਜ਼ੋਰਦਾਰ । ਮੈਂ ਅੱਜ ਜਥੇਦਾਰ ਗੁਰਮੁਖ ਸਿੰਘ ਝੱਬਰ ਨੂੰ ਮਿਲਿਆ ਜੋ ਕਦੇ ਭੈਣੀ ਸਾਹਿਬ ਦੇ ਸਰਵੇ ਸਰਵਾ ਸਨ, ਸਾਡੇ ਵਿਦਿਆਰਥੀ ਜੀਵਨ ਸਮੇਂ । ਸਾਡਾ ਭੂਪਿੰਦਰ ਕੌਰ ਜੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਸ੍ਰੀ ਮਹਿਲਾਂ ਦੇ ਜੀਵਨ ਬਾਰੇ ਗੁਰਮੁਖ ਸਿੰਘ ਜੀ ਦੇ ਵਿਚਾਰਾਂ ਨੂੰ ਰੀਕਾਰਡ ਕੀਤਾ ।

ਵਡਾਣੀਆਂ ਦਾ ਬੋਝ

ਏਥੋਂ ਤੁਰ, ਨਾਲੀ ਪਾਰ ਕਰ, ਵਡਾਣੀਆਂ ਦੇ ਬੋਝ ਤੇ ਪਹੁੰਚਿਆ । ਏਥੇ 105 ਸਾਲ ਦੀ ਉਮਰ ਵਾਲੇ ਬਜ਼ੁਰਗ ਬਾਬਾ ਚਤਰ ਸਿੰਘ ਵਡਾਣੀਆਂ ਨੂੰ ਮਿਲਿਆ ਅਤੇ ਉਨ੍ਹਾਂ ਦੇ ਬਚਨ ਰੀਕਾਰਡ ਕਰ 3 ਵਜੇ ਤਕ ਵਾਪਸ ਹੋ ਪਿਆ । ਬਾਬਾ ਚਤਰ ਸਿੰਘ ਦਾ ਚੌਥਾ ਪੁੱਤਰ ਸ: ਹਰੀ ਸਿੰਘ ਜੁ ਮੇਰਾ ਹਮ ਉਮਰ ਹੈ ਅਤੇ ਸਤਿਗੁਰੂ ਜਗਜੀਤ ਜੀ ਨਾਲ ਬੜੀ ਨਿਕਟਤਾ ਰਖਦਾ ਅਤੇ ਪਰਮ ਵਿਸ਼ਵਾਸ ਪਾਤਰ ਹੈ ਸਾਰਾ ਸਮਾ ਮੇਰੇ ਨਾਲ ਰਿਹਾ ਅਤੇ ਵਾਪਸੀ ਸਮੇਂ ਮੈਨੂੰ ਨਾਲੀ (ਨਦੀ) ਦੀ ਬੇੜੀ ਤਕ ਛੱਡਣ ਆਇਆ । ਇਸਦੀ ਵਡੀ ਨੂੰਹ ਰਘੁਬੀਰ ਕੌਰ, ਸਾਡੇ ਸਹਿਪਾਠੀ ਸਵਰਗ ਵਾਸੀ ਸੰਤ ਗੁਰਬਚਨ ਸਿੰਘ ਦੀ ਪੁੱਤਰੀ ਹੈ । ਗੁਰਬਚਨ ਸਿੰਘ ਪਤਨੀ ਬੀਬੀ ਅਮਰ ਕੌਰ ਨੇ ਦੂਜੀ ਲੜਕੀ ਜਸਪਾਲ ਕੌਰ ਵੀ ਇਹਨਾਂ ਦੇ ਆਗ੍ਰਹਿ ਤੇ ਬਲਬੀਰ ਸਿੰਘ ਦੇ ਛੋਟੇ ਭਾਈ ਜਾਗੀਰ ਸਿੰਘ ਨਾਲ ਵਿਆਹ ਦਿਤੀ ਹੈ । ਦੋਵੇਂ ਕੁੜੀਆਂ ਮੇਰੀਆਂ ਸਾਗਿਰਦ ਹਨ ।

ਦੁਬਾਰਾ ਕਰੀਵਾਲੇ

ਦੁਬਾਰਾ ਕਰੀ ਵਾਲੇ ਆਇਆਂ ਬਾਵਾ ਰਘੁਬੀਰ ਸਿੰਘ, ਕੁੱਕਾ ਸਿੰਘ, ਸ: ਭੋਲਾ ਸਿੰਘ ਸਹਾਰੀ, ਸ: ਪ੍ਰਤਾਪ ਸਿੰਘ, ਸ: ਉਧਮ ਸਿੰਘ ਆਦਿ ਸੱਜਣ ਮਿਲੇ । ਪੂਰਬੀ ਕਰੀ ਵਾਲੇ ਆਇਆਂ ਇਕ ਸੱਜਣ ਗੁਰਚਰਨ ਸਿੰਘ ਮਿਲਿਆ । ਇਹ ਸੰਤ ਨਗਰ ਦੇ ਨੰਬਰਦਾਰ ਸ: ਗੁਰਬਖਸ਼ ਸਿੰਘ ਦੇ ਛੋਟੇ ਭਰਾ ਸੰਤ ਹਰਦੀਪ ਸਿੰਘ ਦਾ ਦਾਮਾਦ ਹੈ । ਇਸਨੇ ਆਗ੍ਰਹਿ ਪੂਰਵਕ ਮੈਨੂੰ ਘਰ ਬਹਾ ਲਿਆ ਅਤੇ ਅਪਣੀ ਦਾਸਤਾਨ ਸੁਣਾਈ । ਕਦੇ ਜੁਆਨੀ ਵਿਚ ਇਸਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਬੜੇ ਗੁਸਤਾਖਾਨਾ ਬੋਲ ਬੋਲੇ ਸਨ ਪਰੰਤੂ ਸਤਿਗੁਰੂ ਦੀ ਉਦਾਰਤਾ ਤੇ ਖਿਮਾ ਸ਼ੀਲਤਾ ਨੇ ਹੁਣ ਅਜਿਹਾ ਢੇਲਾ ਅਰਥਾਤ ਵਿਨੋਮਰ ਕੀਤਾ ਹੈ ਕਿ ਅਭਿਮਾਨ ਦਾ ਕੰਡਾ ਦੂਰ ਜਾ ਪਿਆ ਹੈ । ਸਤਿਗੁਰਾਂ

ਦੇ ਬਚਨਾਂ ਤੇ ਏਨੀ ਦ੍ਰਿੜਤਾ ਆਈ ਹੈ, ਜਿਵੇਂ ਹੁਣ ਸਾਰੇ ਕਾਰਜ ਸਤਿਗੁਰੂ ਹੀ ਸਵਾਰਦਾ ਹੋਵੇ ।

ਰਾਤ ਮੈਂ ਰਾਣੀਆਂ ਆਕੇ, ਆਪਣੇ ਦਾਮਾਦ ਸ: ਬਲਬੀਰ ਸਿੰਘ ਢਿਲੋਂ ਅਤੇ ਪੁੱਤਰੀ ਉਪਮੇਸ਼ ਕੋਲ ਕੱਟੀ । ਇਹ ਦੋਥੇ ਮੋਟੇ ਕੱਪੜੇ ਦੀ ਦੁਕਾਨ ਕਰਦੇ ਹਨ ।

19 ਨਵੰਬਰ 1978, ਐਤਵਾਰ ਸੰਤ ਨਗਰ-ਜੀਵਨ ਨਗਰ

ਬਾਬਾ ਆਸਾ ਸਿੰਘ ਢੋਟੀਆਂ

ਸਵੇਰੇ ਉਠ, ਇਸ਼ਨਾਨ ਪਾਣੀ ਕਰ ਮੈਂ ਰਾਣੀਆਂ ਤੋਂ ਚੱਲ ਫਿਰ ਸੰਤ ਨਗਰ ਗਿਆ । ਏਥੇ ਬਾਬਾ ਆਸਾ ਸਿੰਘ ਢੋਟੀਆਂ ਵਾਲਾ 110 ਸਾਲ ਆਯੂ ਦਾ ਹੈ । ਇਸਦਾ ਛੋਟਾ ਲੜਕਾ ਸਵਰਨ ਸਿੰਘ ਵਰਤਮਾਨ ਸਤਿਗੁਰੂ ਜੀ ਦਾ ਬੜਾ ਕਰੀਬੀ ਹੈ । ਸਬੱਬ ਨਾਲ ਮੈਨੂੰ ਬਸੋਂ ਉਤਰਦਿਆਂ ਹੀ ਇਹ ਮਿਲ ਪਿਆ ਅਤੇ ਅਪਣੇ ਘਰ ਲੈ ਗਿਆ । ਇਸਦੇ ਪਿਤਾ ਬਾਬਾ ਆਸਾ ਸਿੰਘ ਜੀ ਹਵੇਲੀ ਵਿਚ ਸਨ ਉਨ੍ਹਾਂ ਨੂੰ ਜਾਕੇ ਬੁਲਾ ਲਿਆਇਆ । ਸੋਟੀ ਹੱਥ ਵਿਚ ਫੜੀ ਸਹਿਜੇ ਸਹਿਜੇ ਤੁਰਦਿਆਂ ਮੇਰੇ ਨਜ਼ਦੀਕ ਮੰਜੇ ਉਪਰ ਆ ਬੈਠੇ । ਬਹੁਤ ਬਿਰਧ ਹੋਣ ਕਰਕੇ ਬਰਾ ਉੱਚਾ ਸੁਣਦਾ ਸੀ । ਉਨ੍ਹਾਂ ਨੇ ਅਪਣੇ ਸਤਿਗੁਰੂ ਜੀ ਨਾਲ ਸੰਬੰਧਾਂ ਤੇ ਗੱਲ ਕੀਤੀ । ਸਤਿਗੁਰੂ ਹਰੀ ਸਿੰਘ ਜੀ ਵੀ ਜਿਉਂਦੇ ਜੀ 4 ਸਾਲ ਇਹਨਾਂ ਦੀ ਹਵੇਲੀ (ਪਿੰਡ ਢੋਟੀਆਂ, ਜ਼ਿਲ੍ਹਾ ਲਾਇਲਪੁਰ) ਵਿਚ ਉਤਾਰਾ ਕਰਦੇ ਰਹੇ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਤਾਂ ਇਨ੍ਹਾਂ ਦੇ ਬੜੇ ਅੱਛੇ ਸੰਬੰਧ ਰਹੇ । ਵਰਤਮਾਨ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਨੇੜਤਾ, ਜੁ ਇਨ੍ਹਾਂ ਦੇ ਸਪੁੱਤਰ ਨੂੰ ਪ੍ਰਾਪਤ ਹੈ, ਉਸਤੇ ਪਿਤਾ ਜੀ ਬਹੁਤ ਖੁਸ਼ ਸਨ ।

ਇਨ੍ਹਾਂ ਬਾਬਾ ਜੀ ਨੇ ਇਕ ਨੇਮ ਧਾਰਿਆ ਹੋਇਆ ਸੀ ਕਿ ਜਦੋਂ ਵੀ ਸਤਿਗੁਰੂ ਜੀ ਇਨ੍ਹਾਂ ਨੂੰ ਦਰਸਨ ਦੇਣ ਇਨ੍ਹਾਂ ਨੇ 10/- ਮੱਥਾ ਟੇਕਣੇ ਹਨ । ਜਦੋਂ ਕਿਤੇ ਸਤਿਗੁਰੂ ਜੀ ਸਹਿਜ ਭਾ ਜਾਂ ਅਚਾਨਕ ਬਾਬਾ ਜੀ ਨੂੰ ਮਿਲਣ ਆ ਜਾਣ ਅਤੇ ਘਰ ਵਿਚ ਪਰਵਾਰ ਮੈਂਬਰ ਕੋਈ ਨ ਹੋਵੇ ਤਾਂ, ਸਵਰਨ ਸਿੰਘ ਦਸਦਾ ਹੈ, ਸਤਿਗੁਰੂ ਜੀ ਸੇਵਕ ਪੂਰਬੇ ਨੂੰ ਕਹਿਕੇ 10/- ਬਾਪੂ ਜੀ ਨੂੰ ਦਿਵਾ ਦਿੰਦੇ ਹਨ ਤੇ ਉਹ ਮੱਥਾ ਟੇਕ ਦਿੰਦੇ ਹਨ—ਉਹਨਾਂ ਦੀ ਭਾਵਨਾ ਨੂੰ ਠੇਸ ਨਹੀਂ ਆਉਣ ਦਿੰਦੇ ।

ਬਾਬਾ ਜੀ ਨੇ ਦੱਸਿਆ ਉਨ੍ਹਾਂ ਦੇ ਨਾਲਦੇ ਢੋਟੀਆਂ ਵਿਚ 80 ਜਣੇ ਜੁਆਨ ਸਨ ਜੁ ਰੱਸਾ ਖਿੱਚਦੇ ਤੇ ਸੌਂਚੀਆਂ ਖੇਡਦੇ ਸਨ, ਪਰ, ਹੁਣ ਇਹ ਇਕੱਲੇ ਹੀ ਰਹਿ ਗਏ ਹਨ ।

ਬਾਬਾ ਗੰਡਾ ਸਿੰਘ ਸੁਨਿਆਭਾ

ਸੰਤ ਨਗਰੋਂ ਜੀਵਨ ਨਗਰ ਆਇਆ । ਏਥੇ ਮੈਨੂੰ ਮੇਰੇ ਪਿੰਡ ਭਵਰਕੇ, ਜ਼ਿ: ਲਾਹੌਰ ਦਾ ਇਕ ਸੁਨਿਆਰਾ ਸਿੰਘ ਬਾਬਾ ਗੰਡਾ ਸਿੰਘ ਮਿਲਿਆ । ਇਸਦੀ ਉਮਰ ਇਸ ਵੇਲੇ

ਇਕਾਨਵੇਂ ਸਾਲ ਦੀ ਹੈ । ਇਹ ਜਵਾਨੀ ਵੇਲੇ ਤੋਂ ਹੀ ਗੁਰੂ ਘਰ ਆ ਗਿਆ । ਇਹ ਗੁਰੂ ਕੇ ਪਸ਼ੂਆਂ ਦਾ ਛੇੜ ਤੇ ਸੰਭਾਲੂ ਬਹੁਤ ਚਿਰ ਰਿਹਾ । ਛੱਪਰ ਛੱਤਣ ਦੀ ਕਲਾ ਦਾ ਵੀ ਇਹ ਮਾਹਰ ਸੀ । ਭੈਣੀ ਸਾਹਿਬ ਦੇ ਮੰਦਰ ਦੀਆਂ ਕਈ ਵਾਰ ਇਸਨੇ ਛੱਪਰ-ਛੱਤਾਂ ਬਦਲੀਆਂ । ਪਾਕਿਸਤਾਨ ਵਿਚ ਤਾਂ ਇਹ ਸਾਡੇ ਘਰ ਵੀ ਰਿਹਾ ਕਰਦਾ ਸੀ । ਪਰ ਪਿਛਲੇ 65 ਸਾਲਾਂ ਤੋਂ ਇਹ ਸਤਿਗੁਰਾਂ ਦੇ ਡੇਰੇ ਆ ਵੱਸਿਆ । ਬੀੜ ਮਰਾਰੜ ਵਿਚ ਵੀ ਇਸਨੇ ਬਹੁਤ ਸਮਾ ਸੇਵਾ ਕੀਤੀ ।

ਜਦੋਂ ਕਦੇ ਬਾਬਾ ਗੰਡਾ ਸਿੰਘ (ਕਦੇ ਕਦੇ ਮਸਤ ਹੋਇਆ ਅਪਣੇ ਆਪ ਨੂੰ ਗੰਡੂ ਸੁਨਿਆਰਾ ਵੀ ਕਿਹਾ ਕਰਦਾ ਸੀ) ਹੌਲਿਆਂ-ਮੇਲਿਆਂ ਵਿਚ ਖਾਸ ਢੰਗ ਦੇ ਫੁਲ ਹਾਰ ਬਣਾ ਕੇ ਲਿਆਉਂਦਾ ਤਾਂ ਸੰਗਤ ਉਸਦਾ ਪ੍ਰੇਮ ਅਤੇ ਕਲਾਕਾਰੀ ਵੇਖਦੀ ਹੀ ਰਹਿ ਜਾਂਦੀ । ਹਾਰ ਸਤਿਗੁਰੂ ਜੀ ਨੂੰ ਪਹਿਨਾਅ ਆਪ ਸਾਸ਼ਟਾਂਗ ਪ੍ਰਣਾਮ ਕਰਦਾ । ਇਸਦੇ ਆਉਣ ਨਾਲ ਅਤੇ ਸਤਿਗੁਰਾਂ ਦੇ ਗਲੇ ਹਾਰ ਪਾਉਣ ਨਾਲ ਇਕ ਨਵਾਂ ਰੰਗ ਛਾ ਜਾਂਦਾ ।

ਅੱਜ ਜਦੋਂ ਮੈਂ ਉਸਨੂੰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਬਾਰੇ ਪੁੱਛਿਆ ਤਾਂ ਉਹ ਅੱਖਾਂ ਭਰਕੇ ਕਹਿਣ ਲਗਾ : ਉਹਨਾਂ ਨੂੰ ਡਿੱਠਿਆਂ ਇਕ ਹੋਰ ਹੀ ਰੰਗ ਛਾ ਜਾਂਦਾ ਸੀ । ਉਸਦੀ ਗੱਲਬਾਤ ਮੈਂ ਰਿਕਾਰਡ ਕੀਤੀ । ਪਰ ਉਸਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਯਾਦ ਵਿਚ ਜੋ ਢੋਲਿਆਂ ਦੇ ਰੂਪ ਵਿਚ ਰਚਨਾ ਕੀਤੀ, ਉਸਨੂੰ ਏਥੇ ਸੰਭਾਲਦਾ ਹਾਂ :

ਇਹ ਜੋਤ ਆ ਗਈ ਫ਼ਾਰੀ
ਇਸ ਬਖਸ਼ੀ ਦੁਨੀਆਂ ਸਾਰੀ ।
ਇਸ ਜੋਤ ਦੀ ਇਹ ਖੁਸ਼ਬੋ
ਇਹ ਹਿਰਦੇ ਲੈਂਦੀ ਮੋਹ ।
ਇਹਦੀ ਗੁਫਾ ਵਿਚ ਅਸਮਾਨਾਂ
ਇਨ ਮੰਡਲ ਕੀਤਾ ਮਸਤਾਨਾਂ ।
ਇਹਨੂੰ ਦਿਉਤੇ ਕਰਦੇ ਚੋਰ
ਇਹ ਗੁਰੂਆਂ ਦਾ ਸਿਰਮੌਰ ।
ਵਡਾ ਪ੍ਰਤਾਪ ਬਿਅੰਤ ਇਹਦੀ ਕਾਰ
ਜੁਗੋ ਜੁਗ ਲੈਂਦਾ ਰਹੇ ਅਵਤਾਰ ।
ਜਦੋਂ ਬਹਿ ਸਿੰਘਾਸਣ ਹਸਦਾ
ਓਦੋਂ ਦਿਉਤਿਆਂ ਨੂੰ ਸਾਖੀਆਂ ਦਸਦਾ ।
ਜਦੋਂ ਬਚਨ ਕਰੇ ਹਸ ਖੇਡ ਕੇ
ਓਦੋਂ ਫੁਲ ਪੈਂਦੇ ਮੁਖੋਂ ਨੇ ਕਿਰਦੇ ।
ਜਦੋਂ ਤੂਸ ਵਜਾਵੇ ਅਤੇ ਰਾਗ ਅਲਾਵੇ
ਓਦੋਂ ਖੰਡ ਬ੍ਰਹਿਮੰਡ ਮਸਤ ਹੋ ਜਾਵੇ ।
ਜੇ ਕੋਈ ਪੁਛੇ, ਇਹਦਾ ਕਿਥੇ ਹੈ ਉਤਾਰਾ
ਗੋਲ ਮੰਦਰ ਭੈਣੀ ਸਾਹਿਬ, ਕੱਖਾਂ ਦਾ ਚੁਬਾਰਾ ।

ਸੁਹਣੀ ਛਪਰੀ ਰਾਮ ਸਰ ਵਾਲੀ
 ਸਿੱਖਾਂ ਹਿਰਦਿਆਂ ਵਿਚ ਸੰਭਾਲੀ ।
 ਦੇਖੇ ਹਰਿ ਜੀ ਨੇ ਆਸਣ ਲਾਇਆ
 ਜਿਸਨੇ ਉਸਦਾ ਦਰਸ਼ਨ ਕੀਤਾ
 ਉਹ ਵਿਚ ਚੁਰਾਸੀ ਦੇ ਨ ਆਇਆ ।
 ਇਸ ਛਪਰੀ ਦੇ ਰਿਖੀ ਜਾਣ ਬਲਿਹਾਰੀ
 ਜਿਨ੍ਹਾਂ ਨੂੰ ਕਹਿੰਦੇ ਨੇ ਸਿੰਘ ਨਾਮਧਾਰੀ ।

20 ਨਵੰਬਰ 1978, ਸੋਮਵਾਰ
 ਪਟਿਆਲਾ

ਸਵੇਰੇ 5 ਵਜੇ ਰਾਣੀਆਂ ਤੋਂ ਚਲਿਆ । ਸਰਸਾ ਤੋਂ 6 ਵਜੇ ਮਾਨਸਾ ਨੂੰ ਜਾਣ ਲਈ ਬਸ ਮਿਲੀ । ਅੱਜ ਮੈਂ ਪਟਿਆਲੇ ਜਾਣਾ ਸੀ । ਪਟਿਆਲੇ ਡਾ: ਕਰਮ ਸਿੰਘ ਕਪੂਰ ਤੇ ਪ੍ਰੋ: ਕਿਰਪਾਲ ਸਿੰਘ ਕਸੇਲ ਨੂੰ ਸਿੱਖ ਐਨਸਾਈਕਲੋਪੀਡੀਆ ਵਿਚ ਨਾਮਧਾਰੀਆਂ ਬਾਰੇ ਹੋਰ ਚਿਕਰ (ਐਂਟਰੀਆਂ) ਲਈ ਮਿਲਨਾ ਸੀ ।

ਪੰਜਾਬ ਦੀ ਧਰਤੀ ਵਿਚ ਕਿਸਾਨਾਂ ਭੋਲੇ ਉਠਾ ਲਏ ਸਨ, ਨਰਮੇ ਚੁਣੇ ਜਾ ਰਹੇ ਅਤੇ ਕਣਕਾਂ ਬੀਜੀਆਂ ਗਈਆਂ ਤੇ ਬੀਜੀਆਂ ਜਾ ਵੀ ਰਹੀਆਂ ਸਨ । ਕਮਾਦ ਕਿਤੇ ਕਿਤੇ ਨਜ਼ਰ ਪੈਂਦੇ, ਪਰ ਮਾਨਸਾ ਤੋਂ ਪਟਿਆਲੇ ਤਕ ਉਹ ਸੁਆਦ ਨਹੀਂ ਜੁ ਰਾਜਪੂਰੇ ਤੋਂ ਅੰਮ੍ਰਿਤਸਰ ਤਕ ਖੇਤ ਵੇਖਣ ਦਾ ਆਉਂਦਾ ਹੈ ।

ਡਾ: ਕਪੂਰ ਨਾਲ

ਪਟਿਆਲੇ 12 ਵਜੇ ਦੁਪਹਿਰ ਤਕ ਪਹੁੰਚ ਹੋਈ । ਕਿਲਾ ਮੁਥਾਰਕ ਵਿਚ ਡਾਸ਼ਾ ਵਿਭਾਗ ਪੰਜਾਬ ਦਾ ਦਫ਼ਤਰ ਸੀ, ਓਥੋਂ ਲਈ ਰਿਕਸ਼ਾ ਲਿਆ । ਇਕ ਸਰਦਾਰ ਜੀ ਜਿਨ੍ਹਾਂ ਦਾ ਉਪਨਾਮ ਦਰਦੀ ਸੀ ਦੇਨੇ ਦਰਦੀ ਨਿਕਲੇ ਕਿ ਮੇਰੀ ਲੋੜ ਸਮਝ ਕੇ ਉਹਨਾਂ ਇਕ ਲੜਕਾ ਮੇਰੇ ਨਾਲ ਕੀਤਾ ਜੁ ਮੈਨੂੰ ਡਾ: ਕਪੂਰ ਸਾਹਿਬ ਤਕ ਲੈ ਗਿਆ ।

ਡਾ: ਕਪੂਰ ਇਕ ਵੱਡੇ ਸਾਰੇ ਟੇਬਲ ਨਾਲ ਕੁਰਸੀ ਉਤੇ ਡਟੇ ਬੈਠੇ ਸਨ । ਉਹਨਾਂ ਦੇ ਕਮਰੇ ਵਿਚ ਦੋ ਪੁਰਸ਼ ਤੇ ਇਕ ਇਸਤਰੀ ਹੋਰ ਵੀ, ਵਿਦਿਆ ਵਿਚਾਰ ਕੇ ਪਰ ਉਪਕਾਰ ਕਰ ਰਹੇ ਸਨ । ਕਿਸੇ ਖਰੜੇ ਦੀ ਸੋਧ ਮਨੋਰਥ ਸੀ ।

ਮੈਨੂੰ ਮਿਲਦੀਆਂ ਸਾਰ, ਆਦਤ ਮੁਤਾਬਕ ਕਪੂਰ ਸਾਹਿਬ ਨੇ ਸ਼ੋਅਰਾਂ ਦੀ ਝੜੀ ਲਾ ਦਿਤੀ । ਕਲਫ਼ ਲੜੀ ਦਾੜ੍ਹੀ ਤੇ ਪਤਲੇ ਮੁੜਾਂਗੇ ਵਿਚੋਂ ਠੀਕ ਉਮਰ ਤਾਂ ਭਾਵੇਂ ਨਾ ਨਾਪ ਸਕਾਂ ਪਰ 55 ਤੋਂ ਘੱਟ ਉਹਨਾਂ ਕੀ ਹੋਣਾ ਹੈ ! ਕੋਲ ਬੈਠਾ ਸਿੱਖ ਸਰਦਾਰ ਅਣਕਹਿਆਂ ਹੀ, ਮੇਰੀ ਲੋੜ ਸਮਝਕੇ, ਦੂਰ ਦੀ ਕੁਰਸੀ ਤੇ ਜਾ ਬੈਠਾ ।

ਮੈਂ ਗੱਲ ਤੋਰੀ । ਡਾ: ਕਰਮ ਸਿੰਘ ਨੇ ਗੱਲ ਦੀ ਅਹਿਮੀਅਤ ਸਮਝੀ ਅਤੇ ਨਾਲ ਹੀ ਅਨੁਭਵ ਕਰ ਲਿਆ ਕਿ ਸਿੱਖ ਐਨਸਾਈਕਲੋਪੀਡੀਆ ਨੇ ਕਿਵੇਂ ਰੈਫਰੈਂਸ ਬੁਕ ਦੇ ਤੌਰ ਤੇ ਇਸਤੇਮਾਲ ਕੀਤੇ ਜਾਣਾ ਹੈ । ਇਸ ਦੇ ਲੇਖਕ ਨਾਮਧਾਰੀਆਂ ਲਈ ਕੁਸ਼ੱਤ

ਵੀ ਲਿਖ ਸਕਦੇ ਹਨ ।

ਇਹ ਮਹਾਨ ਕਾਰਜ ਸ: ਹਰਬੰਸ ਸਿੰਘ ਦੀ ਦੇਖ ਚੋਖ ਹੋਣ ਹੋਣਾ ਹੈ । ਉਹਨਾ ਦਾ ਨੁਕਤਾ ਨਜ਼ਰ ਹੀ ਪੁਸਤਕ ਤੇ ਭਾਰੂ ਹੋਵੇਗਾ । ਸੰਭਵ ਹੈ ਡਾ: ਗੰਡਾ ਸਿੰਘ ਦੀ ਰੁਚੀ ਨੂੰ ਨਾਮਧਾਰੀਆਂ ਲਈ ਆਧਾਰ ਮਿਥਿਆ ਜਾਵੇ ! ਡਾ: ਕਪੂਰ ਨੇ ਦੱਸਿਆ : ਮੈਂ ਨਾਮਧਾਰੀਆਂ ਬਾਰੇ ਅਸਲੀਅਤ ਲਿਖਵਾਣ ਲਈ ਜਤਨ ਕਰਾਂਗਾ ।

ਪ੍ਰੋ: ਕਸੇਲ ਕੋਲ

। ਵਜੇ ਤਕ ਗੱਲਬਾਤ ਮੁਕਾ ਪ੍ਰੋ: ਕਸੇਲ ਜੀ ਨੂੰ ਮਿਲਣ ਮਹਿੰਦਰਾ ਕਾਲਿਜ ਵਾਸਤੇ ਚੱਲ ਪਿਆ । ਕਾਲਿਜ ਵਿਚ ਬੜਾ ਹੀ ਸ਼ਾਂਤ ਵਾਤਾਵਰਣ ਸੀ । ਪੁਛਣ ਤੇ ਪਤਾ ਲਗਾ ਮਾਹੌਲ ਦੀ ਖਾਮੋਸ਼ੀ ਵਿਦਿਆਰਥੀਆਂ ਦੀ ਹੜਤਾਲ ਕਾਰਣ ਹੈ । ਤਾਂ ਵੀ ਕੁਛ ਕੁੜੀਆਂ ਮੁੰਡੇ ਕਾਲਿਜ ਕੰਪਾਊਂਡ ਵਿਚ ਨਜ਼ਰ ਪੈ ਗਏ । ਛੇਤੀ ਹੀ ਮੈਨੂੰ ਪ੍ਰੋ: ਕਸੇਲ ਦੇ ਸਹਾਇਕ ਸ੍ਰੀ ਅਵਤਾਰ ਸਿੰਘ ਨੇ ਆ ਪਛਾਣਿਆ ਅਤੇ ਮੈਨੂੰ ਲਾਇਬਰੇਰੀ ਵਿਚ ਲੈ ਗਿਆ ਜਿਥੇ ਪ੍ਰੋ: ਕਿਰਪਾਲ ਸਿੰਘ ਕਸੇਲ ਕਿਸੇ ਹੋਰ ਵਿਦਿਆਰਥੀ ਨੂੰ ਦੱਸ-ਸਮਝਾ ਰਹੇ ਸਨ ।

ਹਾਵਦਿਕ ਪ੍ਰਸੰਨਤਾ ਨਾਲ ਮਿਲਦਿਆਂ ਕਸੇਲ ਸਾਹਿਬ ਕੁਛ ਛਕਾਣ ਦੇ ਖਿਆਲ ਨਾਲ ਮੈਨੂੰ ਮੈਂਸ ਵਲ ਲੈ ਕੇ ਗਏ । ਉਹਨਾਂ ਮੇਰੇ ਆਉਣ ਦਾ ਸਬੰਧ ਜਾਣਕੇ ਮੈਨੂੰ ਸਹਿਯੋਗ ਦਿਤਾ ।

ਗੱਲਬਾਤ ਨੂੰ ਸਮਝ ਸਮਝਾ, ਉਪ੍ਰੋਕਤ ਦੋਹਾਂ ਵਿਦਵਾਨਾਂ ਨੂੰ ਮਿਲ 2.50 ਵਜੇ ਤਕ ਮੈਂ ਲੁਧਿਆਣੇ ਲਈ ਬਸ ਫੜ ਲਈ । ਰਾਤੀਂ ਅਪਣੇ ਸਹੁਰੇ ਪਿੰਡ ਕੰਗ ਅਰਾਈਆਂ (ਫਲੋਰ ਨਜ਼ਦੀਕ) ਪਹੁੰਚ ਗਿਆ । ਮੇਰੀ ਸੁਪਤਨੀ ਗੁਰਬਚਨ ਕੌਰ ਏਥੇ ਕੱਲ ਦੀ ਪੁਜੀ ਹੋਈ ਸੀ । ਅਸਾਂ 22.11.78 ਨੂੰ ਦਿੱਲੀ ਵਾਪਸੀ ਦਾ ਕਾਰਜ ਕਰਮ ਬਣਾ ਲਿਆ ।

22 ਨਵੰਬਰ 1978, ਬੁਧਵਾਰ ਨਵੀਂ ਦਿੱਲੀ

ਲੁਧਿਆਣੇ ਪਹੁੰਚਣ ਤਕ 9 ਵਜੇ ਵਾਲੀ ਬੱਸ ਦਿੱਲੀ ਨੂੰ ਨਿਕਲ ਚੁਕੀ ਸੀ । ਅਸਾਂ 9:10 ਦੀ ਅੰਬਾਲੇ ਤਕ ਦੀ ਬੱਸ ਲਈ । ਪਰ ਇਹ "ਨਿਰਭੈ" ਵਾਲਿਆਂ ਦੀ ਬੱਸ ਡੀਜ਼ਲ ਦੀ ਕਮੀ ਦੇ ਭੈ ਤੋਂ ਭ੍ਰਸਤ ਹਰ ਰਾਹ ਪੈਂਦੇ ਪੈਟਰੋਲ ਪੰਪ ਤੇ ਰੁਕ ਰੁਕ ਚਲਦੀ ਮਸਾਂ ਹੀ 12.30 ਵਜੇ ਅੰਬਾਲੇ ਲੈ ਕੇ ਆਈ ।

ਪੈਟਰੋਲ ਪੰਪ ਤੇ ਥਾਂ ਪਰ ਥਾਂ ਜੀਪਾਂ, ਟ੍ਰਕ, ਟ੍ਰੈਕਟਰ ਆਦਿ ਡੀਜ਼ਲ ਪਿਆਸੇ ਖਲੋਤੇ ਹੋਏ ਮਿਲੇ । ਸਪਲਾਈ ਹੋਣ ਦਾ ਦਿਹਾੜਾ ਜਾਣ ਕੇ ਡਰਾਈਵਰ ਅਪਣੀਆਂ ਗੱਡੀਆਂ ਨਾਲ ਸਵੇਰੇ ਤੋਂ ਹੀ ਲਾਈਨ ਲਗੇ ਖੜੇ ਸਨ । ਅੰਬਾਲੇ ਨਜ਼ਦੀਕ ਛੇਤੀ ਸਪਲਾਈ ਦੀ ਸੰਭਾਵਨਾ ਸੀ । "ਨਿਰਭੈ" ਵਾਲੇ ਥਾਂ ਥਾਂ ਟੱਕਰਾਂ ਮਾਰਦੇ ਅੰਬਾਲੇ ਆ ਲਾਈਨ ਲਗੇ ।

ਹਰਿਆਣਾ ਰੋਡਵੇਚ ਦੀ ਬੱਸ ਅੰਬਾਲਿਓਂ ਫੁਟ 4.45 ਡਕ ਸਾਨੂੰ ਦਿੱਲੀ ਲੈ ਆਈ। ਅਜ਼ਾਦ ਪੁਰਿਓਂ ਉਤਰ ਸਕੂਟਰ ਤੇ ਘਰ ਆਇਆਂ ਵਡੇ ਲੜਕੇ ਮਨਧੀਰ ਸਿੰਘ ਨੂੰ ਸ: ਹੰਸਪਾਲ ਦਾ ਪਤਾ ਕਰਨ ਭੇਜਿਆ। ਪਤਾ ਲਗਾ, ਉਹ ਤਾਂ ਭਰਤਪੁਰ ਗਿਆ ਹੋਇਆ ਹੈ। ਪਰ ਉਹਨਾਂ ਦੇ ਘਰ ਹੁਣੇ-ਹੁਣੇ ਫੋਨ ਆਇਆ ਹੈ ਕਿ ਸ੍ਰੀ ਸਤਿਗੁਰੂ ਜੀ ਸਾਹਿਬਾਬਾਦ ਪਹੁੰਚ ਗਏ ਹਨ ਤੇ ਹੰਸਪਾਲ ਨਾਲ ਫੋਨ ਸੰਪਰਕ ਕਰਨਾ ਚਾਹ ਰਹੇ ਹਨ।

ਇਸ ਦਾ ਮਤਲਬ ਇਹ ਸੀ ਕਿ ਅਸੀਂ ਵੇਲੇ ਸਿਰ ਹੀ ਦਿੱਲੀ ਆ ਗਏ ਸਾਂ। ਜੀ ਨਹੀਂ ਕਰਦਾ ਕਿ ਸਤਿਗੁਰੂ ਜੀ ਦਿੱਲੀ ਦਰਸ਼ਨ ਦੇ ਰਹੇ ਹੋਣ ਅਤੇ ਮੈਂ ਬਾਹਰ ਗਿਆ ਹੋਵਾਂ!

ਮੇਰੀ ਭੁੱਤਰ ਵਾਲੀ ਲੜਕੀ, ਕੁੱਕੂ ਵੀ ਕੱਲ ਦਿੱਲੀ ਪਹੁੰਚ ਰਹੀ ਹੈ।

23 ਨਵੰਬਰ 1978, ਵੀਰਵਾਰ ਨਵੀਂ ਦਿੱਲੀ

ਮਸਾਂ ਹੀ 9 ਵਜੇ ਸਵੇਰੇ ਬੱਸ ਮਿਲੀ। ਪੂਜਾ ਰੋਡ ਸਟਾਪ ਤੇ ਉਤਰਦਿਆਂ ਹੀ ਵੇਖਿਆ ਕਿ ਕਾਮਰੋਡ ਜਗਜੀਤ ਸਿੰਘ ਆਨੰਦ ਐਮ. ਪੀ. 1-6/B ਪੂਜਾ ਰੋਡ ਵਿਚੋਂ ਨਿਰਲ, ਸਕੂਟਰ ਤੇ, ਕਨਾਟ ਪਲੇਸ ਵਲ ਰੁਖ ਕੀਤੀ ਉੱਤੇ ਜਾ ਰਹੇ ਹਨ।

ਕੋਠੀ ਵਿਚ ਖੂਬ ਦਹਿਲ ਪਹਿਲ ਸੀ। ਸ: ਗੁਰਮੁਖ ਸਿੰਘ ਅਤੇ ਸ: ਪ੍ਰੀਤਮ ਸਿੰਘ ਡਰਾਈਵਰ ਅਪਣੀਆਂ ਗੱਡੀਆਂ ਕੋਲ ਖਲੋਤੇ ਧੁਪ ਸੇਕ ਰਹੇ ਸਨ। ਹੋਰ ਸਰੀਰ ਵੀ ਏਧਰ ਓਧਰ ਘੁੰਮ ਫਿਰ ਰਹੇ ਸਨ। ਜਿਵੇਂ ਸੂਬਾ ਗੱਡਾ ਸਿੰਘ ਜੀ ਦਿੱਲੀ, ਇਹਨਾਂ ਦਾ ਸਪੁਤਰ ਸੰਤ ਗੁਰਮੁਖ ਸਿੰਘ, ਸੰਤ ਪ੍ਰੀਤਮ ਸਿੰਘ ਬਾਲੀ ਨਗਰ, ਸੰਤ ਸੁਦਰਸ਼ਨ ਸਿੰਘ ਸਰਸਵਤੀ ਗਾਰਡਨ, ਮਸਤਾਨਾ ਗੁਰਬਖਸ਼ ਸਿੰਘ ਤੇ ਉਹਦਾ ਸਪੁਤਰ। ਦੋ ਚਾਰ ਹੋਰ ਬੀਬੀਆਂ, ਸੇਠ ਤਰਲੋਕ ਸਿੰਘ ਵੀ ਪਰਸੋਂ ਦੇ ਬੈਂਕੋਂ ਆਏ ਹੋਏ ਸਨ। ਜਥੇਦਾਰ ਪ੍ਰੀਤਮ ਸਿੰਘ ਸ਼ਾਦੀਪੁਰ, ਸੰਤ ਗੁਲਜ਼ਾਰ ਸਿੰਘ, ਸੰਤ ਹਰਭਜਨ ਸਿੰਘ ਸਾਹਿਬਪੁਰਾ ਅਤੇ ਸੰਤ ਤਰਸੇਮ ਸਿੰਘ ਸਕੱਤਰ ਆਏ। ਗੁਰਭਜਨ ਸਿੰਘ ਨੇ ਚੇਤਾਇਆ: ਸੱਚੇ ਪਾਤਸ਼ਾਹ ਹੁਣੇ ਹੀ ਡਾ: ਆਨੰਦ ਨੂੰ ਮਿਲਣ ਜਾ ਰਹੇ ਹਨ, ਤੁਸੀਂ ਜਾਕੇ ਮੱਥਾ ਟੇਕ ਲਓ।

ਸਤਿਗੁਰੂ ਜੀ ਕਿਸੇ ਸਿੱਖ ਨਾਲ ਮੁਸਕਰਾਏ ਚੀਨਾ ਉਤਰ ਰਹੇ ਸਨ। ਰਾਹ ਵਿਚ ਅਟਕ, ਮੇਰੀ ਨਮਸਕਾਰ ਪਰਵਾਨ ਕਰ, ਕਹਿਓ ਨੇ: ਹੁਣੇ-ਹੁਣੇ ਆਨੰਦ ਆਇਆ ਸੀ ਪਰ ਚਲਾ ਗਿਆ। (ਵਿਨੋਦ ਵਿਚ ਇਹਦਾ ਅਰਥ ਇਹ ਸੀ ਕਿ ਅਨੰਦ ਤਾਂ ਚਲਾ ਗਿਆ, ਹੁਣ ਬੇਸੁਆਦੀ ਆ ਗਈ ਹੈ।) ਮੈਂ ਖਿੜ ਉਠਿਆ: ਸੁਣਿਐ ਆਪ ਦੂਜੇ ਆਨੰਦ ਪਾਸ ਜਾ ਰਹੇ ਹੋ। ਆਨੰਦ ਤਾਂ ਆਪ ਦੇ ਚਾਕਰ ਹਨ। ਉਤਰ ਮਿਲਿਆ: ਦੁਇ ਨ ਬਸਹਿ ਇਕ ਠਾਇ।

ਸਤਿਗੁਰੂ ਜੀ ਰਾਤ ਦੇ ਕੋਠੀ ਆਏ ਹੋਏ ਹਨ। ਅੱਜ ਮਹਾਰਾਜ ਜੀ ਵੀ ਦਿੱਲੀ ਪਹੁੰਚ ਚੁਕੇ ਹਨ।

ਸਤਿਗੁਰੂ ਜੀ ਮਰਸਰੀ ਤੇ ਡਾ: ਐਚ. ਐਲ. ਆਨੰਦ, 3, ਭਗਵਾਨ ਦਾਸ ਰੋਡ ਨਵੀਂ ਦਿੱਲੀ ਪਾਸ ਜਾਣਾ ਚਾਹੁੰਦੇ ਹਨ। ਇਹ ਉਹੋ ਡਾ: ਆਨੰਦ ਹੈ ਜਿਸਨੇ ਸਤਿਗੁਰੂ ਜੀ ਦਾ ਕੰਨ ਠੀਕ ਕੀਤਾ ਹੈ। ਅੱਜ ਸੱਚੇ ਪਾਤਸ਼ਾਹ ਬੇ-ਵਿਹਾਰੋਂ, ਉਸਨੂੰ ਮਾਣ ਦੇਣ ਹੀ ਜਾ ਰਹੇ ਹਨ। ਆਪ ਨੂੰ ਕੁਛ ਚੇਤੇ ਆਇਆ। ਉੱਚੀ ਬੋਲੇ: ਕੰਨੇ? ਜਾਪਦਾ ਹੈ ਯੂ. ਪੀ. ਵਾਰਮ ਤੋਂ ਕੁਛ ਗੰਨੇ ਲੋਕਾਂ ਨੂੰ ਤੁਹਫੇ ਦੇ ਤੌਰ ਤੇ ਦੇਣ ਲਈ ਆਏ ਜਾ ਮੰਗਾਏ ਹਨ। ਮੋਤਵੀਂ ਆਵਾਜ਼ ਆਈ: ਉਹ ਤਾਂ ਜੀ ਸੁਰਿੰਦਰ ਲੈ ਗਿਆ ਹੈ। ਕਹਿੰਦਾ ਸੀ, ਉਸਨੂੰ ਪਤਾ ਹੈ ਜਿਸਨੂੰ ਦੇਣੇ ਹਨ। ਸਤਿਗੁਰੂ ਜੀ ਨੇ ਮਹਾਰਾਜ ਜੀ ਨੂੰ ਵਿਨੋਦ ਨਾਲ ਦੱਸਿਆ: ਪੋਨੇ ਕੰਨੇ ਨੂੰ ਗਿੱਦੜ ਤੇ ਸੂਰ ਬਹੁਤ ਪੈਂਦੇ ਹਨ। ਇਹ ਲੋਕੋਕਤੀ ਵੀ ਹੈ।

ਗੰਨਿਆਂ ਦਾ ਖਿਆਲ ਜਾਂਦਾ ਰਿਹਾ। ਮਰਸਰੀ ਵਿਚ ਜਿਸਨੂੰ ਗੁਰਮੁਖ ਸਿੰਘ ਨੇ ਚਲਾਣਾ ਸੀ, ਅੱਗੇ ਸ੍ਰੀ ਸਤਿਗੁਰੂ ਜੀ, ਪਿੱਛੇ ਮਹਾਰਾਜ ਜੀ, ਪੂਰਬਾ ਤੇ ਸ: ਮਨਮੋਹਣ ਸਿੰਘ ਬੈਠ ਕੇ 'ਆਨੰਦ' ਦੇਣ ਵਾਸਤੇ ਡਾ: ਆਨੰਦ ਵਲ ਚਲ ਪਏ। 10.00 ਵਜੇ ਚੁੱਕੇ ਸਨ।

ਕੋਠੀ ਵਲ ਧਿਆਨ

1/6B ਵਲ ਸੋਠ ਤਰਲੋਕ ਸਿੰਘ ਬਹੁਤ ਧਿਆਨ ਦੇ ਰਹੇ ਹਨ। ਕਾਰੀਗਰ ਇਸਨੂੰ ਡਿਸਟੈਂਪਰ ਕਰ ਰਹੇ ਹਨ। ਲੋੜੀਂਦੀ ਮੁਰੰਮਤ ਤੇ ਹੋਰ ਵਾਧਿਆਂ ਲਈ ਮਿਸਤਰੀ ਜੁਟੇ ਹੋਏ ਹਨ। ਸਾਡੇ ਲਈ ਵੀ ਕੋਠੀ ਧਿਆਨ ਦੀ ਪਾਤਰ ਹੈ ਜਿਸ ਵਿਚ ਜਦੋਂ ਵੀ ਸ੍ਰੀ ਸਤਿਗੁਰੂ ਜੀ ਦਿੱਲੀ ਆਉਣ, ਵਿਰਾਜਦੇ ਹਨ ਅਤੇ ਸਾਧ ਸੰਗਤ ਦੀ ਸੇਵਾ ਸਰੂਸ਼ਾ ਹੁੰਦੀ ਰਹਿੰਦੀ ਹੈ।

ਸੂਰ ਹੋਣਾ ਜ਼ਰੂਰੀ ਹੈ

ਸਤਿਗੁਰੂ ਜੀ ਡਾ: ਆਨੰਦ ਵਲੋਂ 11.15 ਵਜੇ ਆਏ। ਉਪਰਲੀ ਛੱਤ ਦੇ ਹਾਲ ਵਿਚ ਪੰ: ਰਾਮ ਨਾਰਾਇਣ ਜੀ ਬੰਬਈ ਦਾ ਸਾਗਿਰਦ ਸ੍ਰੀ ਸੁਰਜੀਤ ਸਿੰਘ ਸਾਰੰਗੀ ਵਜਾ ਰਿਹਾ ਸੀ ਅਤੇ ਤਬਲੇ ਤੇ ਸੰਗਤ ਕਰ ਰਿਹਾ ਸੀ ਹਰਭਜਨ ਸਿੰਘ। ਸੂਬਾ ਗੰਡਾ ਸਿੰਘ ਜੀ ਨੇ ਅਪਣੇ ਲੜਕਿਆਂ ਪਾਸੋਂ ਸ੍ਰੀ ਸਤਿਗੁਰੂ ਜੀ ਦਾ ਦਿਲਰੁਬਾ ਠੀਕ ਕਰਵਾ ਕੇ ਲਿਆਂਦਾ ਸੀ। ਸਤਿਗੁਰੂ ਜੀ ਏਨੀ ਛੇਤੀ ਏਸ ਹਾਲ ਵਲ ਮੁੜੇ ਅਤੇ ਅੰਦਰ ਜਾ ਸਾਜ਼ ਬਕਸੇ ਵਿਚੋਂ ਕਢਿਆ ਕਿ ਸਤਿਗੁਰੂ ਜੀ ਦੇ ਬੈਠਣ ਲਈ ਆਸਣ ਬਾਰੇ ਸੇਵਕਾਂ ਵਿਚ ਹਰਫਲੀ ਪੈ ਗਈ। ਸ੍ਰੀ ਦਰਸ਼ਨ ਸਿੰਘ ਸਪੁਤਰ ਸੋਠ ਸੁਰਿੰਦਰ ਸਿੰਘ ਡਾ: ਗੰ: ਦੋਤ ਕੇ ਬਸਤਰ ਵਿਛਾਣ ਲਈ ਲੈ ਆਇਆ।

ਸ੍ਰੀ ਸਤਿਗੁਰੂ ਜੀ ਨੇ ਆਸਣ ਸੁਸ਼ੋਭਤ ਹੋ ਕੇ ਅਪਣੇ ਦਿਲਰੁਬਾ ਦੀ ਇਕ ਇਕ ਤਾਰ ਟੁਣਕਾ ਕੇ ਵੇਖੀ, ਉਸਦੀ ਗੂੰਜ ਦਾ ਘੋਰਾ ਨੋਟ ਕੀਤਾ ਅਤੇ ਬਾਕੀ ਸਾਰੀਆਂ ਤਰਬਾਂ ਨੂੰ ਸਹੀ ਦਸਦਿਆਂ ਇਕ ਬਾਰੇ ਸੰਤ ਗੁਰਮੁਖ ਸਿੰਘ ਅਤੇ ਸੂਬਾ ਗੰਡਾ ਸਿੰਘ ਜੀ ਨੂੰ ਸਮਝਾਇਆ ਕਿ ਉਹ ਦੂਜੀਆਂ ਤਰਬਾਂ ਵਾਂਗ ਨਹੀਂ ਗਮੁਕਦੀ, ਉਸਦਾ ਦੋਸ਼ ਦੂਰ

ਕੀਤਾ ਜਾਇ ।

ਵਿਆਹ ਦੀ ਮਨਜ਼ੂਰੀ

ਦਿਲਰੁਬਾ ਤੋਂ ਵੀ ਪਹਿਲਾਂ, ਆਉਂਦਿਆਂ-ਆਉਂਦਿਆਂ ਸੂਬਾ ਗੰਡਾ ਸਿੰਘ ਜੀ ਨੇ ਇਕ ਆਨੰਦ ਕਾਰਜ ਬਾਰੇ ਬੇਨਤੀ ਕਰ ਲਈ ਸੀ (ਸੰਤ ਪਿਆਰਾ ਸਿੰਘ ਮੱਲੂ ਵਾਲੀ ਦੇ ਲੜਕੇ ਨਾਲ ਘਿਉ ਵਾਲੀ ਮਾਈ ਲਾਭ ਕੌਰ ਦੀ ਪੋਤਰੀ, ਸ: ਸਾਧੂ ਸਿੰਘ ਪੱਛਮ ਪੁਰੀ ਦੀ ਪੁੱਤਰੀ ਦਾ ਵਿਆਹ ਕਰਨ ਵਾਸਤੇ) ਸਤਿਗੁਰੂ ਜੀ ਨੇ ਸਾਰੀ ਜ਼ਿੰਮੇਵਾਰੀ ਸੂਬਾ ਜੀ ਦੇ ਸਿਰ ਦੇ ਕੇ ਸੰਤ ਤਰਸੇਮ ਸਿੰਘ ਨਿਜੀ ਸਕੱਤਰ ਪਾਸੋਂ ਤਾਰੀਖ ਲੈਕੇ ਭੈਣੀ ਸਾਹਿਬ ਜਾ ਕੇ ਆਨੰਦ ਕਰਨ ਦੀ ਆਗਿਆ ਦੇ ਦਿਤੀ ।

ਗੱਲ ਕਰਨ ਦਾ ਢੰਗ

ਸੂਬਾ ਜੀ ਨੇ ਕੁਛ ਰਕਮ ਅਤੇ ਉਗਰਾਹੀ ਦੀ ਕਾਪੀ ਸਤਿਗੁਰੂ ਜੀ ਨੂੰ ਵਖਾਦਿਆਂ ਆਗਿਆ ਮੰਗੀ : ਰਕਮ ਹੋਵੇ ਤਾਂ ਇਹ ਰਕਮ ਗੁਲਜ਼ਾਰ ਸਿੰਘ (ਸਾਬਕਾ ਸੇਵਕ) ਨੂੰ ਦੇ ਦਿਆਂ ? ਸਤਿਗੁਰੂ ਜੀ ਨੇ ਅੰਦਰੂਨੀ ਭਾਵ ਤਾੜ ਕੇ ਬਚਨ ਕੀਤਾ : ਜੇ ਤੁਹਾਡੀ ਸਰਧਾ ਇਹਦੇ ਤੇ ਹੋਵੇ ਤਾਂ ਇਸਨੂੰ ਦੇ ਦਿਓ । ਰਕਮ ਤਾਂ ਬਾ ਸਿਰ ਪਹੁੰਚ ਹੀ ਜਾਵੇਗੀ । ਤੁਹਾਡਾ ਚਿੱਤ ਵੀ ਰਾਜ਼ੀ ਹੋ ਜਾਵੇਗਾ ।

ਜਾਪਦਾ ਸੀ ਜਿਵੇਂ ਸੂਬਾ ਜੀ ਪੂਰਬਾ (ਮੌਜੂਦਾ ਸੇਵਕ ਤੇ ਖਜ਼ਾਨਚੀ) ਨੂੰ ਰਕਮ ਦੇਣੀ ਪਸੰਦ ਨਹੀਂ ਕਰਦੇ । ਦੂਜੇ ਬੰਨੇ, ਸਤਿਗੁਰੂ ਜੀ ਦਾ ਉਤਰ ਵੀ ਸਪੱਸ਼ਟ ਸੀ ।

ਤਕੜਾ ਹੀ ਹੈ ਨ ?

11.30 ਹੋਏ ਤਾਂ ਸਤਿਗੁਰੂ ਜੀ 'ਸ਼ਨਾਨ ਕਮਰੇ ਵਿਚ ਚਲੇ ਗਏ । ਸੇਵਕ ਇਸ਼ਨਾਨ ਕਰਵਾਣ ਦੇੜੇ । ਬਾਹਰ ਆਉਂਦਿਆਂ ਨੂੰ ਗੁਰਦੇਵ ਸਿੰਘ ਸਰੋਦ ਆ ਚੁਕਾ ਸੀ । ਉਸ ਦੱਸਿਆ ਕਿ 21.11.78 ਨੂੰ ਉਹ ਮਿੰਨੀ ਬੱਸ ਦੇ ਬਾਹਰ ਇਕ ਹੋਰ ਆਦਮੀ ਨਾਲ ਲਟਕਿਆ ਦੋ ਕੁ ਸਟਾਪਿਜ ਵਾਸਤੇ ਜਾ ਰਿਹਾ ਸੀ ਕਿ ਡੀ. ਟੀ. ਯੂ. ਸੀ. ਦੀ ਬੱਸ ਪਾਸਿਓਂ ਘਸਰਦਿਆਂ ਲੰਘ ਗਈ ਫੇ ਇਹ ਹੱਤੀਆਂ ਦਾ ਪਿੰਜਰ ਜਰਕਾ ਅਤੇ ਮਛੇ ਅਪੜਵਾ ਕੇ ਬੈਠਾ ਹੈ । ਸਤਿਗੁਰੂ ਜੀ ਨੂੰ ਪ੍ਰਸ਼ਾਦ ਫਕ ਕੇ ਆਉਂਦਿਆਂ ਉਸਨੇ ਵਿਥਿਆ ਸੁਣਾਈ । ਮੈਂ ਵੀ ਨਾਲ ਲਗਦਿਆਂ ਅਪਣੀ ਵਾਹ ਦਿਤੀ : ਮੇਰਾ ਵੀ ਤਕੜਾ ਨੁਕਸਾਨ ਹੋਇਆ ਹੈ, ਜੇਬ ਕਟੀ ਗਈ ਹੈ । (800/-ਬੜੀ ਸਫਾਈ ਨਾਲ ਜੇਬ ਕਤਰਿਆਂ ਪਾਸ ਪਹੁੰਚ ਗਿਆ ।)

ਸਤਿਗੁਰੂ ਜੀ ਸਹਿਜ ਡਾ ਬੋਲੇ : "ਤਕੜਾ" ਹੀ ਹੋਇਐ ਨ, ਮਾੜਾ ਤੇ ਨਹੀਂ ਨ ?

ਸਤਿਗੁਰੂ ਜੀ ਦੀ ਮਸਲਿਆਂ ਵਲ ਪਹੁੰਚ ਦਾ ਇਹ ਢੰਗ ਹੈ । ਹਰ ਗੱਲ ਵਿਚ ਵੱਡਪਣ ਵੇਖਣਾ । ਫਿਕਰ ਚਿੰਤਾ ਰਹਿਤ ਰਹਿਣ ਲਈ ਉਸਾਰੂ ਢੰਗ ਲਭਣਾ ।

ਇਹ ਹੈ ਨ ਗੱਲ !

ਗੁਰਦੇਵ ਸਿੰਘ ਨੇ ਅਰਜ਼ ਕੀਤੀ : ਜੇ ਆਪ ਜੀ ਪਾਸ ਵਕਤ ਹੋਵੇ ਤਾਂ ਕੁਛ ਸੰਗੀਤ ਦਾ ਪ੍ਰੋਗਰਾਮ ਹੋ ਜਾਵੇ । ਅੱਜ ਉਸਤਾਦ (ਅਮਜਦ ਅਲੀ) ਜੀ ਨੇ ਬਿਰਜੂ ਮਹਾਰਾਜ ਨੂੰ ਫੋਨ ਤੇ ਪਿਆਰ ਭਰੀ ਤਾੜਨਾ ਕੀਤੀ ਹੈ ਕਿ ਸਤਿਗੁਰੂ ਜੀ ਦੇ ਭੇਜੇ ਲੜਕੇ ਤੁਹਾਡੇ ਪਾਸ ਨਿਰਤ ਸਿਖਣ ਆਏ ਸਨ, ਤੁਸਾਂ ਉਹਨਾਂ ਨੂੰ ਪਰਵਾਨ ਨਹੀਂ ਕੀਤਾ, ਸਤਿਗੁਰੂ ਜੀ ਨਾਰਾਜ਼ ਨੇ । ਬਿਰਜੂ ਜੀ ਨੇ ਕਹਿਆ ਕਿ ਉਹਨਾਂ ਨੂੰ ਕਿਤੇ ਜਾਣ ਦੀ ਕਾਹਲ ਸੀ । ਹੁਣ ਆਏ ਬਚਿਆਂ ਨੂੰ ਉਹ ਸਵੀਕਾਰੇਗਾ । ਖਾਂ ਸਾਹਿਬ ਨੇ ਬਿਰਜੂ ਮਹਾਰਾਜ ਨੂੰ ਦੱਸਿਆ ਕਿ ਸਤਿਗੁਰੂ ਜੀ ਅੱਜ ਆਏ ਹੋਏ ਹਨ, ਉਹਨਾਂ ਨੂੰ ਕੰਟੈਕਟ ਕਰੋ ।...

ਗੁਰਦੇਵ ਸਿੰਘ ਨੇ ਦੱਸਿਆ ਕਿ ਕੋਠੀ ਦੇ ਇਕ ਦੋ ਫੋਨ ਤਾਂ ਡੈਂਡ ਪਏ ਹਨ । ਕੀ ਪਤਾ ਚਾਰਾਜੋਈ ਹੋ ਰਹੀ ਹੋਵੇ !

ਸਤਿਗੁਰੂ ਜੀ ਨੇ ਗੁਰਦੇਵ ਸਿੰਘ ਦੀ ਸਾਰੀ ਵਾਰਤਾ ਸੁਣਕੇ ਬਚਨ ਕੀਤਾ : ਇਹ ਹੈ ਨ ਗੱਲ ! ਜਿਨ੍ਹੇ ਕਰਨੀ ਹੋਵੇ । ਮਗਰਲੀ ਵੀ ਦੱਸ ਦਿਤੀ, ਅੱਗੋਂ ਲਈ ਰਾਹ ਵਖਾ ਦਿਤਾ ।

ਮਾਤਾ ਜੀ ਦੇ ਭਤੀਜੇ ਅੰਬੇ ਅਤੇ ਇਕ ਮੰਡੀ ਵਾਲੇ ਲੜਕੇ ਨੂੰ ਲੈ ਕੇ ਸੇਠ ਸਪੁਤਰ ਸ਼ੇਰ ਸਿੰਘ ਚਾਵਲਾ ਬਿਰਜੂ ਮਹਾਰਾਜ ਪਾਸ ਗਿਆ ਸੀ ।

ਸਤਿਗੁਰੂ ਨੇ ਗੁਰਦੇਵ ਸਿੰਘ ਦੀ ਕਦਰ ਸਨਾਸ਼ੀ ਕਰਦਿਆਂ ਫ਼ਰਮਾਇਆ : ਹਰਭਜਨ ਸਿੰਘ (ਸਿਤਾਰ) ਨੇ ਕਿਹਾ ਸੀ ਕਿ ਜਿਹੜੀ ਗੱਲ ਤੇ ਜਿਵੇਂ ਖੁਲ੍ਹ ਕੇ, ਸੰਗੀਤ ਖੇਤਰ ਵਿਚ ਗੁਰਦੇਵ ਸਿੰਘ ਕਰ ਸਕਦਾ ਹੈ, ਅਸੀਂ ਹੋਰ ਜਣੇ ਨਹੀਂ ਕਰ ਸਕਦੇ । ਮਹਾਰਾਜ ਜੀ ਨੇ ਵੀ ਇਹੋ ਕਿਹਾ ਹੈ ਕਿ ਗੁਰਦੇਵ ਸਿੰਘ ਇਸ ਖੇਤਰ ਵਿਚ ਤਕੜਾ ਹੈ । ਉਹ ਅਪਣੀ ਗੱਲ ਮਨਾ ਲੈਂਦਾ ਹੈ । ਜੇ ਬੱਚਿਆਂ ਨਾਲ ਤੂੰ ਗਿਆ ਹੁੰਦਾ ਤਾਂ ਬਿਰਜੂ ਮਹਾਰਾਜ ਜੀ ਨੇ ਨੰਨਾ ਨਹੀਂ ਸੀ ਕਰਨਾ ।

ਅਤੇ ਸਤਿਗੁਰੂ ਜੀ ਅੰਦਰ ਜਾਕੇ 1.30 ਵਜੇ ਤਕ ਬਿਰਾਜ ਗਏ । ਅੱਜ ਦੋ ਤਿੰਨ ਵਾਰ ਵਾਧੂ ਜੰਗਲ ਜਾਣਾ ਪਿਆ ਹੈ ਅਤੇ ਉਨੇ ਇਸ਼ਨਾਨ ਵੀ ਕਰਨੇ ਪਏ ਹਨ ।

ਇਸ ਸਮੇਂ ਮੈਂ ਵੀ ਪਿਛਲੇ ਦਿਨਾਂ ਦੀ ਯਾਤਰਾ ਰਿਪੋਰਟ ਕਰ ਦਿਤੀ ।

ਜਰਮਨੀ ਤੋਂ ਫੋਨ

3.00 ਵਜੇ ਸਮੂਹਕ ਨਾਮ ਸਿਮਰਨ ਲਈ ਸਤਿਗੁਰੂ ਜੀ ਉਪਰਲੇ ਹਾਲ ਵਿਚ ਬੈਠਣ ਹੀ ਲਗੇ ਸਨ ਕਿ ਕਿਸੇ ਨੇ ਆਕੇ ਸੂਚਨਾ ਦਿਤੀ : ਜਰਮਨੀ ਤੋਂ ਜੀ ਸੁਰਿੰਦਰ (ਸਿੰਘ ਮਨਚੰਦਾ) ਦੀ ਕਾਲ ਆਈ ਹੈ । ਸੱਚੇ ਪਾਤਸ਼ਾਹ ਜੀ ਟੈਲੀਫੋਨ ਕਮਰੇ ਵਿਚ ਜਾਕੇ ਸੁਣੇ ਜੀ ।

ਸਤਿਗੁਰੂ ਜੀ ਤੇਜ਼ੀ ਨਾਲ ਫੋਨ ਕਮਰੇ ਵਿਚ ਗਏ ।

ਅਤੇ ਫਿਰ ਆਕੇ 4.00 ਵਜੇ ਤਕ ਸੰਗਤ ਵਿਚ ਬੈਠ ਕੇ ਨਾਮ ਸਿਮਰਨ ਕੀਤਾ ।

ਸਰੀਰ ਅੱਜ ਕੁਛ ਵਧੇਰੇ ਆਰਾਮ ਦਾ ਇੱਛਕ ਸੀ ਕਿ ਅੰਦਰ ਲੰਮੇ ਪੈਂਦਿਆਂ ਹੀ ਜ਼ੋਰ ਦੀ ਠੱਕ ਠੱਕ ਹੋਈ। ਸਤਿਗੁਰੂ ਜੀ ਨੇ ਫੇਰ ਕੁਛ ਸਮੇਂ ਬਾਅਦ ਦੱਸਿਆ : ਮੈਂ ਸੱਚਾ ਇਹ ਏਨਾ ਨਿਡਰ ਕੋਟ ਹੋਵੇ। ਬਾਹਰ ਉਠ ਕੇ ਵੇਖਿਆ ਤਾਂ ਗੁੱਡੀ (ਬੀਬਾ ਸਾਹਿਬ ਕੌਰ) ਸੀ। ਗੁੱਡੀ, ਨਰਿੰਦਰ, ਬਲਕਾਰ ਸਿੰਘ (ਸਾਬਕਾ ਸੇਵਕ) ਅਤੇ ਨਿਰੰਜਨ ਸਿੰਘ ਨਗਰ ਆਏ ਖਲੇ ਸਨ।

ਨਿਜੀ ਸੇਵਕ ਪੁੱਤਰਵਾਨ

4.30 ਵਜੇ ਸਤਿਗੁਰੂ ਜੀ ਆਏ। ਨਿਜੀ ਸਕੱਤਰ ਤਰਸੇਮ ਸਿੰਘ ਦੇ ਆਗੂਹਿ ਤੇ ਸ਼ਾਦੀਪੁਰ, 10944, ਕਰੋਲਬਾਗ ਲੰਘ ਕੇ ਇਹਦੇ ਸਹੁਰਾ ਘਰ ਪਧਾਰੇ। ਆਪ ਦੇ ਆਗਮਨ ਨਾਲ ਇਸ ਘਰ ਚਰਨ ਵੀ ਪੈ ਗਏ ਅਤੇ ਤਰਸੇਮ-ਸੁਪਤਨੀ ਬੀਬੀ ਜਸਪਾਲ ਕੌਰ ਨੂੰ ਵੀ ਗੁਰੂ ਦਰਸ਼ਨ ਹੋ ਗਏ, ਜਿਸਨੂੰ ਬੜੇ ਦਿਨ ਹੀ ਪਹਿਲਾਂ ਪੁੱਤਰ-ਰਤਨ ਦੀ ਪ੍ਰਾਪਤੀ ਹੋਈ ਸੀ। 5 ਵਜੇ ਤਕ ਵਾਪਸੀ ਹੋ ਗਈ।

ਸਤਿਗੁਰੂ ਜੀ ਫਿਰ ਆਕੇ ਅਪਣੇ ਬੈਠਣ ਕਮਰੇ ਵਿਚ ਗਰਮ ਚੱਦਰ ਲੈਕੇ ਲੇਟ ਗਏ। ਫਰਮਾਇਆ : ਅੱਜ ਸਵੇਰੇ ਉਠਣ ਸਮੇਂ ਪਿੰਡਾ ਠੰਡਾ ਜਲ ਪਰਵਾਨ ਨਹੀਂ ਸੀ ਕਰਦਾ। ਅੰਦਰ ਕੁਝ ਗਤਬਤੀ ਹੈ। ਫੇਸ਼ਸ਼ ਕਰ ਰਿਹਾ ਹਾਂ ਕਿ ਨਿੱਘ ਨਿੱਘ ਜਾਪੇ।

“ਗੁੱਡੀ” ਨੂੰ ਚੇਤੇ ਕੀਤਾ

ਇਕ ਦੋ ਵਾਰ ਬੀਬਾ ਜੀ ਨੂੰ ਯਾਦ ਕੀਤਾ : ਕਿਥੇ ਹੈ ਗੁੱਡੀ ? ਕੀ ਕਰਦੀ ਹੈ ? ਪੁਰਬਾ ਨੇ ਆ ਕੇ ਦੱਸਿਆ : ਪ੍ਰਸ਼ਾਦਾ ਛਕਿਆ ਜਾ ਰਿਹਾ ਹੈ ਚਰਨ ਜੀਤ (ਸੁਪਤਨੀ ਸ: ਸ਼ੇਰ ਸਿੰਘ ਚਾਵਲਾ) ਦੇ ਕਮਰੇ ਵਿਚ। ਜੇ ਬੀਬਾ ਜੀ ਪ੍ਰਸ਼ਾਦ ਛਕ ਕੇ ਆਏ ਤਾਂ ਸਤਿਗੁਰੂ ਜੀ ਦੇ ਛਕਣ ਕਮਰੇ ਵਿਚ ਆਸਣ ਵਿਛਾ ਕੇ ਸੱਚੇ ਪਾਤਸ਼ਾਹ ਜੀ ਨੂੰ ਯਾਦ ਕੀਤਾ ਗਿਆ। ਏਥੇ ਹੀ ਠਾਕੁਰ ਸਮਸ਼ੇਰ ਸਿੰਘ ਜੀ ਵੀ ਬੁਲਾ ਲਏ ਗਏ। ਬੀਬਾ ਜੀ ਦੀਆਂ ਸੁਹੇਲੀਆਂ ਦੀ ਇਕੱਤਰਤਾ ਵੀ ਏਥੇ ਹੋ ਗਈ। ਬੜਾ ਜਲਪਾਨ ਤੇ ਫਲਾਹਾਰ ਹੋ ਗਿਆ।

6.00 ਵਜੇ ਗਏ ਹਨ ਸ਼ਾਮ ਦੇ। ਰਾਜਿੰਦਰ ਨਗਰ ਦੇ ਸ: ਖੁਸ਼ਹਾਲ ਸਿੰਘ ਅਤੇ ਉਨ੍ਹਾਂ ਦੀ ਪਤਨੀ, ਮੁਸੱਵਰ ਵਰਿਆਮ ਸਿੰਘ ਜੀ ਅਤੇ ਹੋਰ ਅਨੇਕਾਂ ਸਰੀਰ ਦਰਸ਼ਨਾਂ ਨੂੰ ਆਏ ਹਨ। ਪਰ ਸਤਿਗੁਰੂ ਜੀ ਨੇ ਅੱਜ ਅਪਣੀ “ਗੁੱਡੀ” ਨੂੰ ਖਾਸ ਸਮਾ ਦਿਤਾ ਹੈ। ਸ: ਸੁਰਜੀਤ ਸਿੰਘ ਯੂ. ਕੇ. ਵਾਲੇ ਵੀ ਅੰਦਰ ਚਲੇ ਗਏ ਹਨ।

ਕੋਠੀ ਦੇ ਸਿਹਨ ਵਿਚ ਕਾਫੀ ਰੋਣਕ ਹੈ ਅੱਜ। ਗੁਲਜ਼ਾਰ ਸਿੰਘ-ਬਲਕਾਰ ਸਿੰਘ ਦੋ ਸਾਬਕਾ ਨਿਜੀ ਸੇਵਕ ਅਤੇ ਇਕ ਸਾਬਕਾ ਨਿਜੀ ਸਕੱਤਰ ਗੁਰਭਜਨ ਸਿੰਘ ਵੀ ਰੋਣਕ ਦੇ ਭਾਈਵਾਲ ਹਨ।

ਜਿਅੰਤ ਬੋਸ ਤੇ ਕੁਮਾਰ ਬੋਸ

6.20 ਤਕ ਉਪਰਲੇ ਹਾਲ ਵਿਚ ਸੰਗੀਤ ਸਭਾ ਜੰਮ ਗਈ। ਸ੍ਰੀ ਸਤਿਗੁਰੂ ਜੀ ਦੇ ਗਿਰਦ ਸੁਣਨ ਦੇ ਚਾਹਵਾਨ ਤੇ ਦਰਸ਼ਨ ਇਛਕ ਬੈਠ ਗਏ ਅਤੇ ਹਾਰਮੋਨੀਅਮ ਉੱਤੇ ਏਮਨ ਦੀਆਂ ਸੁਰਾਂ ਕਵਦੀਆਂ ਸ੍ਰੀ ਜਿਅੰਤ ਬੋਸ (22) ਦੀਆਂ ਉਂਗਲਾਂ ਪਹਿਲਾਂ ਆਹਿਸਤਾ ਵਿਰ ਮੱਧ ਲੈਅ ਅਤੇ ਅੰਤ ਦ੍ਰੁਤ ਗਤੀ ਵਿਚ ਨੱਚਣ ਲਗੀਆਂ। ਪੌਣਾ ਘੰਟਾ ਆਲਾਪ ਕਰਨ ਪਿੱਛੋਂ ਅਪਣੇ ਵੱਡੇ ਭਰਾ ਕੁਮਾਰ ਬੋਸ (24) ਦੀ ਤਬਲਾ-ਸੰਗਤ ਵਿਚ ਜਿਅੰਤ ਬਾਬੂ ਨੇ ਐਸਾ ਵਾਜਾ ਵਜਾਇਆ ਕਿ ਫਲੂਟ ਜਾਪਣ ਲਗ ਪਿਆ।

ਦੋਹਾਂ ਭਰਾਵਾਂ ਦੀ ਸੁਰ ਤਾਰ ਸੰਗਤ ਨੇ ਮੈਨੂੰ 12-14 ਸਾਲ ਦੀ ਉਮਰੇ ਸੁਣੇ ਅੱਜ ਦੇ ਉਸਤਾਦ ਸਲਾਮਤ ਨਗਰਕਤ ਯਾਦ ਕਰਵਾ ਦਿਤੇ। ਦੋਹਾਂ ਬੱਚਾ ਗਾਇਕਾਂ ਦੀ ਸੁਰ ਪਰਵੀਣਤਾ, ਸੁਰ ਸੁਧਤਾ ਤੇ ਲੈਅਕਾਈ ਵੇਖ ਸੁਣ ਕੇ ਮੈਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਆਖਿਆ ਸੀ : ਇਹਨਾਂ ਦੇ ਮਾਂ ਬਾਪ ਸੰਗੀਤ ਮਈ ਹੋਏ-ਹੋਏ ਹੀ ਇਹਨਾਂ ਦੇ ਸਿਰਜਕ ਬਣੇ ਹੋਣਗੇ।

ਕੁਮਾਰ ਬੋਸ ਨੇ ਅਪਣੇ ਪਿਤਾ ਤੋਂ ਰਬਲਾ ਸਿਖਿਆ ਹੈ, ਜੁ ਅੱਜਕਲ ਆਲ-ਇੰਡੀਆ ਰੇਡੀਓ ਵਿਚ ਸਰਵਿਸ ਕਰਦੇ ਹਨ। ਛੋਟੇ, ਜਿਅੰਤ ਬੋਸ ਨੇ ਅਪਣੀ ਮਾਤਾ ਤੋਂ ਹਾਰਮੋਨੀਅਮ ਸਿਖਿਆ ਅਤੇ ਵਿਰ ਦੂਜੇ ਗੁਣੀਆਂ ਤੋਂ ਜਾਚ ਨੂੰ ਉਨਤ ਕੀਤਾ। ਸਤਿਗੁਰੂ ਜੀ ਵਾਜਾ ਵਜੰਤਰੀ ਤੇ ਵੀ ਬਹੁਤ ਪ੍ਰਸੰਨ ਹੋਏ ਪਰ ਕੁਮਾਰ ਬੋਸ ਨੂੰ ਦੋ ਨੰਬਰ ਵੱਧ ਦਿਤੇ, ਉਹ ਜ਼ਰਾ ਚੜ੍ਹ ਕੇ ਰਿਹਾ ਹੈ। 8 ਵਜੇ ਰਾਤ ਤਕ ਦੋਹਾਂ ਭਰਾਵਾਂ ਦੀ ਕਲਾ ਪ੍ਰਦਰਸ਼ਨੀ ਚਲਦੀ ਰਹੀ। ਉਪ੍ਰੰਤ ਮਿਸਰਾਂ ਬੰਧੂਆਂ—ਰਾਜਨ ਸਾਜਨ ਭਰਾਵਾਂ—ਨੇ ਮਾਰਵਾ ਅਤੇ ਮਾਲਕੋਂਸ ਸੁਣਾਇਆ। ਸ੍ਰੀ ਸਤਿਗੁਰੂ ਜੀ ਇਹਨਾਂ ਦੀ ਗਾਇਕੀ ਅਤੇ ਮਿਠਾਸ ਦੇ ਪ੍ਰਸੰਸਕ ਹਨ।

ਹੇਠ ਲਿਖੇ ਸਰੋਤਿਆਂ ਨੇ ਇਸ ਸਭਾ ਵਿਚ ਸੰਗੀਤ ਲਾਭ ਲਿਆ : ਸ੍ਰੀ ਮਹਾਰਾਜ ਜੀ, ਠਾਕੁਰ ਸਮਸ਼ੇਰ ਸਿੰਘ ਜੀ, ਬੀਬਾ ਜੀ, ਬੀਬੀ ਨਰਿੰਦਰ, ਸਵਰਾਜ ਰੇ ਉਸਦੀ ਭੈਣ ਲਾਸ ਏਂਜਲਜ਼ (ਅਮਰੀਕਾ) ਤੋਂ, ਸ: ਖੁਸ਼ਹਾਲ ਸਿੰਘ ਰਾਜਿੰਦਰ ਨਗਰ ਦੀ ਪਤਨੀ, ਸਾਬਕਾ ਸਕੱਤਰ ਦੀ ਪਤਨੀ ਸੱਤਪਾਲ, ਸ: ਸੁਰਜੀਤ ਸਿੰਘ ਅੰਮ੍ਰਿਤਸਰੀ ਯੂ. ਕੇ, ਸੰਤ ਨਿਰੰਜਨ ਸਿੰਘ ਨਗਰ, ਜਥੇਦਾਰ ਦਲੀਪ ਸਿੰਘ ਸੰਤ ਨਗਰ, ਸੇਠ ਤਰਲੋਕ ਸਿੰਘ, ਸੰਤ ਮਹਿੰਦਰ ਸਿੰਘ ਪੁਰਬਾ, ਸ: ਸੁਲੱਖਣ ਸਿੰਘ ਮੈਂਬਰ ਦਿੱਲੀ ਸਿੱਖ ਗੁਰਦੁਆਰਾ ਕਮੇਟੀ, ਸੰਤ ਤਰਲੋਕ ਸਿੰਘ ਆਰੋਵਾਲਾ, ਸ: ਮਨਮੋਹਣ ਸਿੰਘ ਨਾਮਧਾਰੀ ਏਜੈਂਸੀ, ਸ੍ਰੀ ਹਰਭਜਨ ਸਿੰਘ ਢੋਡਾ, ਕਾਕਾ ਗੁਰਮੁਖ ਸਿੰਘ, ਸੰਤ ਪ੍ਰੀਤਮ ਸਿੰਘ ਬਾਲੀ ਨਗਰ, ਸੰਤ ਸੁਖ ਦਰਸ਼ਨ ਸਿੰਘ ਸਰਸਵਤੀ ਗਾਰਡਨ, ਸੇਠ ਦਰਸ਼ਨ ਸਿੰਘ ਬਾਈਲੈਂਡ ਅਤੇ ਉਸਦੀ ਸੁਪਤਨੀ, ਸੰਤ ਬਲਦੇਵ ਸਿੰਘ ਨਿਜੀ ਸੇਵਕ, ਸੰਤ ਰਣਧੀਰ ਸਿੰਘ ਧੀਰਾ, ਸ੍ਰੀ ਗੁਰਦੇਵ ਸਿੰਘ ਸਰੋਦ, ਸੰਤ ਬਲਕਾਰ ਸਿੰਘ ਸਾਬਕਾ ਸੇਵਕ, ਗੁਰਬਚਨ ਸਿੰਘ ਕਬੀਰ, ਸੰਤ ਪਿਆਰਾ ਸਿੰਘ ਗਣੇਸ਼ਪੁਰਾ, ਬੋਸ ਭਰਾਵਾਂ ਦਾ ਮਾਸੀ ਦਾ ਪੁੱਤਰ।

ਬਹੁਤ ਕਾਹਲਾ

ਦੇਸ ਸਭਾ ਵਿਚ ਭਾਈ ਭਗਵਾਨ ਸਿੰਘ ਤਬਲੇ ਵਾਲਾ ਤੇ ਇਕ ਰਾਗੀ ਸਿੰਘ ਸ੍ਰ ਸਤਿਗੁਰੂ ਜੀ ਦੀ ਸੇਵਾ ਵਿਚ ਨਮਸਕਾਰ ਕਰਕੇ ਬੈਠੇ ਤੇ ਫੇਰ ਅਚਾਨਕ ਭਗਵਾਨ ਸਿੰਘ ਕੋਲ ਆਕੇ ਬੋਲ ਪਿਆ : ਸਾਨੂੰ 7 ਵਜੇ ਤੋਂ ਪਹਿਲਾਂ ਪਹਿਲਾਂ ਵਕਤ ਦੇ ਦਿਓ, 7.30 ਵਜੇ ਅਸਾਂ ਇਕ ਹੋਰ ਥਾਂ ਜਾਣਾ ਹੈ। ਸਤਿਗੁਰੂ ਜੀ ਨੇ ਸਹਿਜ ਭਾ ਫਰਮਾਇਆ : ਇਸ ਵੇਲੇ ਤੁਹਾਡੇ ਦਰਸ਼ਨ ਹੀ ਕਰ ਸਕਦੇ ਹਾਂ, ਪਰਸ਼ਨ ਨਹੀਂ। ਅਤੇ ਫਿਰ ਉਨ੍ਹਾਂ ਠੰਢੇ ਜਿਗਰੇ ਨਾਲ ਬੈਠ ਕੇ ਸਾਰਾ ਪ੍ਰੋਗਰਾਮ ਸੁਣਿਆ ਤਾਂ ਉਸ ਨੂੰ ਪਤਾ ਲਗਾ ਕਿ ਸਤਿਗੁਰੂ ਜੀ ਸ਼ਾਸਤਰੀ ਸੰਗੀਤ ਦੀ ਕਿਸ ਮਨਜ਼ਲ ਤੇ ਰਹਿੰਦੇ ਹਨ। ਜਿਵੇਂ ਬੇਤਹਾਸ਼ ਉਪ੍ਰੋਕਤ ਕੀਰਤਨਕਾਰ ਆਏ ਸਨ ਤਿਵੇਂ ਜਾਣ ਲਗਿਆਂ ਹਾਰਮੋਨੀਅਮ ਅਤੇ ਤਾਨ ਪੂਰਾ ਉਲੰਘਦਿਆਂ ਹੀ ਕਾਹਲੀ ਕਾਹਲੀ ਨਿਕਲ ਗਏ।

ਪਰ ਸਤਿਗੁਰੂ ਜੀ ਨੇ ਇਕ ਕਿਰਪਾ ਕੀਤੀ। ਉਨ੍ਹਾਂ ਦੀ ਜਾਂਦੀ ਵਾਰ ਦੀ ਨਮਸਕਾਰ ਦੇ ਜਵਾਬ ਵਿਚ ਆਖਿਆ : ਸਵੇਰੇ ਮਾਇਆਪੂਰੀ ਆਸਾ ਦੀ ਵਾਰ ਵਿਚ ਸਕੇਸ਼ ਇਸ਼ਨਾਨ ਕਰਕੇ ਆਇਓ, ਇਕ ਸ਼ਬਦ ਸੁਣ ਲਵਾਂਗੇ। ਅਤੇ ਉਹ ਦੀਵਾਨ ਸਥਾਨ ਦਾ ਪਤਾ-ਨਿਵਾ ਲੈਕੇ ਚਲੇ ਗਏ।

ਗੁਰਦੇਵ ਸਿੰਘ ਸਰੋਦ ਨੇ ਮੈਨੂੰ ਦੱਸਿਆ ਕਿ ਬੋਸ ਭਰਾਵਾਂ ਨੂੰ ਸਨਮਾਨਤ ਕੀਤਾ ਗਿਆ ਹੈ। ਸਤਿਗੁਰੂ ਜੀ ਇਹ ਕਾਰਜ ਗੁਰਦੇਵ ਸਿੰਘ ਤੋਂ ਹੀ ਕਰਵਾਉਂਦੇ ਹਨ। ਉਹ ਕਲਾਕਾਰ ਦੀ ਯੋਗਤਾ, ਪ੍ਰਸਿਧੀ ਅਤੇ ਸੰਗੀਤ ਕਲਾ ਦੇ ਆਧਾਰ ਤੇ ਰੂਪਏ ਦਿਵਾ ਦਿੰਦਾ ਹੈ। ਇਹ ਬੋਸ ਭਰਾ ਕਲਕਤਿਓਂ ਆਏ ਸਨ।

ਅਸੀਂ ਰਾਤੀਂ 12 ਵਜੇ ਘਰ ਪਹੁੰਚੇ।

ਮੈਨੂੰ ਸੰਤ ਤਰਸੇਮ ਸਿੰਘ ਨਿਜੀ ਸਕੱਤਰ ਅਤੇ ਠਾਕੁਰ ਦਲੀਪ ਸਿੰਘ ਜੀ ਨੇ ਆਗ੍ਰਹਿ ਕੀਤਾ ਹੈ ਕਿ 26.11.78 ਨੂੰ ਸ਼ਹੀਦਾਂ ਦੇ ਮੇਲੇ ਤੇ ਲੁਧਿਆਣੇ ਜ਼ਰੂਰ ਪਹੁੰਚਾਂ। ਸਤਿਗੁਰੂ ਜੀ ਨੇ ਵੀ ਪੁਸ਼ਟੀ ਕੀਤੀ ਹੈ। ਸ: ਸਾਧੂ ਸਿੰਘ "ਹਮਦਰਦ" ਸੰਪਾਦਕ "ਅਜੀਤ" ਜਲੰਧਰ, ਸ: ਅਮਰ ਸਿੰਘ ਦੁਸਾਂਝ ਸੰਪਾਦਕ 'ਅਕਾਲੀ ਪਤ੍ਰਿਕਾ' ਜਲੰਧਰ, ਸ੍ਰੀ ਵੀਰਿੰਦਰ ਸੰਪਾਦਕ "ਪ੍ਰਤਾਪ" ਜਲੰਧਰ ਆਦਿ ਸਜਣ ਇਸ ਸਮਾਗਮ ਤੇ ਆਉਣ ਵਾਲੇ ਹਨ।

ਅੱਜ ਸਵੇਰੇ ਆਸਾ ਦੀ ਵਾਰ ਦਾ ਕੀਰਤਨ ਗੁਰੂ ਕੀ ਹਜ਼ੂਰੀ ਵਿਚ ਜਥੇਦਾਰ ਸੇਵਾ ਸਿੰਘ ਦਿੱਲੀ ਅਤੇ ਜਥੇਦਾਰ ਦਲੀਪ ਸਿੰਘ ਸੰਤ ਨਗਰ (ਸਰਸਾ) ਵਲੋਂ ਨਾਮਧਾਰੀ ਧਰਮਸਾਲਾ ਵਿਖੇ ਹੋਇਆ ਹੈ।

24 ਨਵੰਬਰ 1978, ਸ਼ੁਕਰਵਾਰ ਨਵੀਂ ਦਿੱਲੀ

ਮੇਲਾ ਗਿ: ਗੁਰਬਖਸ਼ ਸਿੰਘ

ਸਤ ਬਲਵੰਤ ਸਿੰਘ ਦੀ ਫੈਕਟਰੀ ਵਿਚ

ਸਤਿਗੁਰੂ ਜੀ ਨੇ ਰਾਤੀਂ ਸ: ਹਰਵਿੰਦਰ ਸਿੰਘ ਹੰਸਪਾਲ ਨੂੰ ਪੱਕੀ ਕਰ ਦਿਤੀ ਸੀ ਕਿ ਉਹ ਮੈਨੂੰ ਨਾਲ ਲੈਕੇ ਮਾਇਆਪੁਰੀ ਆਸਾ ਦੀ ਵਾਰ ਵਿਖੇ ਪਹੁੰਚੇ । ਜਦੋਂ ਮੈਂ ਇਸਨਾਨ ਆਦਿ ਕਰਕੇ ਹੰਸਪਾਲ ਹੁਰਾਂ ਵਲ ਨਿਕਲਣ ਲਗਾ ਉਹ ਨਿਤਨੇਮ ਕਰਦੇ ਗੱਡੀ ਲੈਕੇ ਮੇਰੇ ਵਲ ਆ ਰਹੇ ਸਨ ।

6.15 ਤਕ ਮਾਇਆਪੁਰੀ ਪਹੁੰਚੇ । ਸੰਤ ਬਲਵੰਤ ਸਿੰਘ ਬਾਲੀ ਨਗਰ ਦੀ ਮਾਇਆਪੁਰੀ ਵਾਲੀ ਫੈਕਟਰੀ ਦੇਵ ਪੁਰੀ ਬਣੀ ਹੋਈ ਸੀ । ਸ਼ਾਨਦਾਰ ਪਿੰਡਾਲ ਵਿਚ ਭਰਪੂਰ ਸੇਗਤ, ਸ੍ਰੀ ਸਤਿਗੁਰੂ ਜੀ ਦੇ ਆਨੰਦ ਬਖਸ਼ਦੇ ਦਰਸ਼ਨ ਅਤੇ ਵਾਰਾ ਢੰਗ ਨਾਲ ਜਥੇਦਾਰ ਸੇਵਾ ਸਿੰਘ-ਦਲੀਪ ਸਿੰਘ ਜੀ ਦਾ ਆਸਾ ਦੀ ਵਾਰ ਦਾ ਕੀਰਤਨ । ਢੋਲਕੀ ਦੀਆਂ ਗਤਾਂ ਸੰਤ ਖਜ਼ਾਨ ਸਿੰਘ ਖਾਰੇ ਵਾਲਿਆਂ ਦੀ ਕਲਾ ਦਾ ਪ੍ਰਦਰਸ਼ਨ ਕਰ ਰਹੀਆਂ ਸਨ । ਸੜਕ ਤੇ ਕਾਰਾਂ, ਸਕੂਟਰਾਂ ਜੀਪਾਂ ਆਦਿ ਦੀ ਵਡੇਰੀ ਗਿਣਤੀ । 6.30 ਵਜੇ ਭੋਗ ਪੈ ਗਿਆ ।

ਗਿਣਤੀ ਵਿਚ

ਚੰਡੀ ਦੀ ਵਾਰ ਦਾ ਪਾਠ ਕਰਦਿਆਂ, ਸ੍ਰੀ ਸਤਿਗੁਰੂ ਜੀ ਨੇ ਲਿਖ ਕੇ ਸ: ਹੰਸਪਾਲ ਨੂੰ ਪੁੱਛਿਆ : ਰਾਤ ਵਾਲੇ ਰਾਗੀ ਆਏ ਹਨ ਕਿ ਨਹੀਂ ? ਆਵਾਜ਼ ਦਿਤਿਆਂ ਭਾਈ ਚਗਵਾਨ ਸਿੰਘ ਜੋੜੀ ਵਾਲਾ ਤੇ ਵਾਜੇ ਵਾਲਾ ਰਾਗੀ ਸਿੰਘ ਬੱਲ ਪਏ । ਦੋ ਸ਼ਬਦਾਂ ਦਾ ਕੀਰਤਨ ਉਨ੍ਹਾਂ ਤੋਂ ਸੁਣਿਆ ਗਿਆ । ਸੁਆਦ ਫਿਕਾ ਤੇ ਢੰਗ ਬੰਬਵਾ ਸੀ । ਤਾਂ ਵੀ ਲੁੜੀਂਦੀ ਭੇਟਾ ਹੋ ਗਈ ।

ਐਲਾਨ ਕੀਤਾ ਗਿਆ ਕਿ ਅੱਜ ਸਾਰੇ ਦਿਨ ਦਾ ਮੇਲਾ ਗਿਆਨੀ ਗੁਰਬਖਸ਼ ਸਿੰਘ ਦਿੱਲੀ ਵਾਲੇ ਪ੍ਰਸਿਧ ਕੀਰਤਨਕਾਰ ਦੇ ਨਮਿਤ ਹੈ । ਸਾਰਾ ਦਿਨ ਹੱਲੇ ਦੇ ਦੀਵਾਨ ਸਜਣਗੇ, ਲੰਗਰ ਚਲੇਗਾ । ਲਉਵੇ ਪਹਿਰ ਗੁਰੂ ਕੀ ਹਜ਼ੂਰੀ ਵਿਚ ਗਿਆਨੀ ਜੀ ਨਮਿਤ ਭੋਗ ਪਾਇਆ ਜਾਏਗਾ ।

7 ਵਜੇ ਤੋਂ ਸ੍ਰੀ ਸਤਿਗੁਰੂ ਜੀ ਨੇ ਨਾਲ ਦੀਆਂ ਚੌਰ ਤਿੰਨ ਫੈਕਟਰੀਆਂ ਵਿਚ ਚਰਨ ਪਾਉਣ ਦੀ ਕਿਰਪਾ ਕੀਤੀ । ਕੱਲ ਰਾਤ ਦੇ ਸੰਤ ਆਤਮਾ ਸਿੰਘ ਪੰਨਵ ਅਪਣੀ ਫੈਕਟਰੀ ਵਿਚ ਦਰਸ਼ਨ ਦਿੱਛਾ ਪਰਗਟ ਕਰ ਰਹੇ ਸਨ, ਉਹਨਾਂ ਤੇ ਵੀ ਨਿਵਾਜ਼ਸ਼ ਹੋ ਗਈ । ਸੰਤ ਤਾਰਾ ਸਿੰਘ ਜੀ ਦੀ ਲੋਥ ਵਾਲੀ ਫੈਕਟਰੀ ਅਤੇ ਸ: ਸੁਲੱਖਣ ਸਿੰਘ, ਮੈਂਬਰ ਦਿੱਲੀ ਸਿੱਖ ਗੁਰਦੁਆਰਾ ਕਮੇਟੀ ਦੀ ਫੈਕਟਰੀ ਵਿਚ ਵੀ ਚਰਨ ਪਾਏ । ਇਹ ਵੀ ਲੋਥਾਂ ਬਣਾਂਦੇ ਹਨ । ਸਾਰੇ ਸਜਣਾਂ ਫਲਾਂ ਦੀਆਂ ਟੋਕਰੀਆਂ ਤੇ ਭਰਪੂਰ ਨਕਦੀ ਨਾਲ ਸਤਿਗੁਰੂ ਜੀ ਦਾ ਸਤਿਕਾਰ ਕੀਤਾ ।

ਸੰਤ ਬਲਵੰਤ ਸਿੰਘ ਜੀ ਭੋਟਾ ਸਹਿਤ ਸ੍ਰੀ ਸਤਿਗੁਰੂ ਜੀ ਦੇ ਚਰਨ ਪਰਸੇ ।
ਫੈਕਟਰੀ ਵਿਚ ਚਰਨ ਪਾ, ਸਵੇਰ ਦੇ ਅਲਪ-ਆਹਾਰ ਵਾਸਤੇ ਬਾਲੀ ਨਗਰ ਸੰਤਾਂ
ਦੇ ਘਰ ਨੂੰ ਨਿਵਾਜਿਆ । ਮੈਨੂੰ ਵੀ ਨਾਲ ਚਲਣ ਦੀ ਆਗਿਆ ਹੋਈ । ਸ੍ਰੀ ਸਤਿਗੁਰੂ
ਜੀ, ਮਹਾਰਾਜ ਜੀ ਤੇ ਨਿਜੀ ਜਥੇ ਦੇ ਫਕਣ ਫਕਾਣ ਦਾ ਘਰ ਵਿਖੇ ਪ੍ਰਬੰਧ ਸੀ । ਸਾਰੀ
ਸੰਗਤ ਦੇ ਲੰਗਰ ਪਾਣੀ ਦੀ ਸੇਵਾ ਦਾ ਇੰਤਜ਼ਾਮ ਫੈਕਟਰੀ ਵਿਚ ਸੀ ।

ਉਸਤਾਦ ਅਮਜਦ ਦੇ ਘਰ

ਮੈਨੂੰ ਆਗਿਆ ਹੋਈ ਕਿ ਗੁਰਦੇਵ ਸਿੰਘ-ਹਰਭਜਨ ਸਿੰਘ ਹੁਰਾਂ ਨੂੰ ਨਾਲ ਲੈ ਕੇ
ਬਿਰਜੂ ਮਹਾਰਾਜ ਦੇ ਘਰ ਜਾਵਾਂ ਤੇ ਉਨ੍ਹਾਂ ਨੂੰ ਨਾਲ ਲੈਕੇ ਉਸਤਾਦ ਅਮਜਦ ਅਲੀ
ਕੇ ਘਰ, C-38 ਪੰਚਸ਼ੀਲ ਐਨਕਲੇਵ, 9 ਵਜੇ ਪਹੁੰਚ ਜਾਵਾਂ । ਸਾਡਾ ਗਰੁਪ ਉਸਤਾਦ
ਜੀ ਦੇ ਘਰ ਪੁਜਾ ਤਾਂ ਸ੍ਰੀ ਸਤਿਗੁਰੂ ਜੀ ਪਹਿਲਾਂ ਹੀ 10 ਮਿੰਟ ਦੇ ਆਏ ਹੋਏ ਮੌਜੂਦ
ਸਨ । ਕਾਫੀ ਲੰਮਾ ਸਮਾਂ ਸਤਿਗੁਰੂ ਜੀ, ਖਾ ਸਾਹਿਬ ਅਤੇ ਬਿਰਜੂ ਮਹਾਰਾਜ ਵਿਚ
ਵਾਰਤਾਲਾਪ ਹੋਇਆ ।

ਏਥੇ ਹੀ, ਬਿਰਜੂ ਮਹਾਰਾਜ ਨੇ ਇਕ ਕਜਰੀ ਗਾ ਕੇ ਸੁਣਾਈ ।

—ਇਹ ਕਜਰੀ ਕਾਫੀ ਨਵੇਲਾਪਨ ਪਰਗਟ ਕਰਦੀ ਸੀ ।

—ਬਿਰਜੂ ਮਹਾਰਾਜ ਜੀ ਨੇ ਆਪਣੇ ਨਿਰਦੇਸ਼ਨ ਵਿਚ ਤਿਆਰ ਕੀਤੀ, ਸੰਗੀਤ
ਨ੍ਰਿਤ ਨਾਟਿਕ ਸੰਮਿਲਤ, ਰਾਮਾਇਣ ਵੇਖਣ ਲਈ ਵੀ ਸ੍ਰੀ ਸਤਿਗੁਰੂ ਜੀ ਨੂੰ
ਬਿਨੈ ਕੀਤੀ । ਇਸਦਾ ਮੰਚਨ 29.11 ਤੋਂ 1.12 ਤਕ ਹੋਣਾ ਸੀ ।
ਪਰ ਸ੍ਰੀ ਸਤਿਗੁਰੂ ਜੀ ਦਾ ਇਹ ਸਮਾਂ ਪਹਿਲਾਂ ਤੋਂ ਹੀ ਕਾਰਜ ਕਰਮ
ਅਧੀਨ ਸੀ ।

—ਨ੍ਰਿਤ ਸਮਰਾਟ ਬਿਰਜੂ ਨੇ ਸਤਿਗੁਰੂ ਜੀ ਨੂੰ ਅਪਣੀਆਂ ਕੁਝ ਰਚਨਾਵਾਂ ਤੇ
ਹੋਰੀ ਆਦਿ ਦੀ ਕੈਸੇਟ ਦੇਣ ਦੀ ਅਰਜ਼ ਵੀ ਕੀਤੀ ਤਾਕਿ ਉਹ ਕੋਲ ਰਖ ਕੇ
ਉਹਨਾਂ ਨੂੰ ਸੁਣ ਸਮਝ ਅਭਿਆਸ ਵੀ ਕਰਨ ਤੇ ਫਿਰ ਉਹਨਾਂ ਦੀ ਪੇਸ਼ਕਾਰੀ
ਵੀ ਕਰਨ ।

—ਇਸ ਸਮੇਂ ਸੱਚੇ ਪਾਤਸ਼ਾਹ ਜੀ ਨੇ ਗੁਰਦੇਵ ਸਿੰਘ ਸਰੋਦ ਦੇ ਜ਼ਿਮੇ ਲਾਇਆ
ਕਿ ਉਹ ਆਲ ਇੰਡੀਆ ਰੇਡੀਓ ਦੇ ਸਾਬਕਾ ਸਰਵਮੁਖੀ ਸੁਨੀਲ ਬੋਸ, ਸ੍ਰੀ
ਦਲੀਪ ਚੰਦ ਬੇਦੀ ਅਤੇ ਬਿਰਜੂ ਮਹਾਰਾਜ ਆਦਿ ਸੰਗੀਤਕਾਰ ਹਸਤੀਆਂ ਨੂੰ
ਇਕ ਸਭਾ ਵਿਚ ਬੁਲਾਕੇ ਕੁਝ ਵਿਸ਼ੇਸ਼ ਬੰਦਸ਼ਾਂ ਸੁਣਾਨ ਦਾ ਆਯੋਜਨ ਕਰੇ ।

—ਬੀਬੀ ਸੁੱਬਾ ਲਕਸ਼ਮੀ (ਸੁਪਤਨੀ ਉਸਤਾਦ ਅਮਜਦ ਅਲੀ), ਉਨ੍ਹਾਂ ਦੀ ਭੈਣ
ਅਤੇ ਭਣਵਈਆ ਵੀ ਦਰਸ਼ਨ ਕਰਨ ਹਿਤ ਆਏ ।

10.30 ਵਜੇ ਤਕ ਖਾ ਸਾਹਿਬ ਦੇ ਘਰੋਂ ਵਾਪਸੀ ਹੋ ਗਈ । ਇਸ ਸਮੇਂ ਸ੍ਰੀ
ਸਤਿਗੁਰੂ ਜੀ ਦੀ ਸੇਵਾ ਵਿਚ ਮਹਾਰਾਜ ਬੀਰ ਸਿੰਘ ਜੀ, ਸ: ਹੰਸਪਾਲ, ਡਾ: ਅਮਰ
ਭਾਰਤੀ, ਸਕੱਤਰ ਤਰਸੇਮ ਸਿੰਘ ਆਦਿ ਕੁਝ ਸਰੀਰ ਸਨ ।

ਮੁੜ ਕੋਠੀ ਵਿਚ

ਕੋਠੀ ਆਉਂਦਿਆਂ ਨੂੰ "ਕੋਮੀ ਏਕਤਾ" ਦਾ ਐਡੀਟਰ ਸ: ਰਾਜਿੰਦਰ ਸਿੰਘ ਭਾਟੀਆ ਸੋਠ ਤਰਲੋਕ ਸਿੰਘ ਹੁਰਾਂ ਨੂੰ ਨਾਲ ਲੈਕੇ ਸਤਿਗੁਰੂ ਜੀ ਦੀ ਸੇਵਾ ਵਿਚ ਪਹੁੰਚ ਗਿਆ। ਗੱਲ ਬਾਤ ਭਾਵੇਂ ਕੁਛ ਵੀ ਹੋਵੇ ਪਰ ਸ: ਭਾਟੀਆ ਇਸ ਤੇ ਪੌਸ਼ੀਦਗੀ ਦਾ ਪਰਦਾ ਪਾਕੇ ਰਖਦਾ ਹੈ।

12 ਵਜੇ ਗਏ ਸਨ। ਸੇਵਕ, ਲਾਂਗਰੀ ਤੇ ਗੁਰੂ-ਹਿਤੁ ਬੜੇ ਦੁਖੀ ਦਿਲ ਨਾਲ ਕਹਿ ਰਹੇ ਸਨ ਕਿ ਸਤਿਗੁਰੂ ਜੀ ਨੂੰ ਨਾ ਤਾਂ ਆਰਾਮ ਮਿਲਿਆ ਹੈ ਅਤੇ ਨਾ ਹੀ ਪ੍ਰਸ਼ਾਦ ਪਾਣੀ। 12.30 ਵਜੇ ਇਸ਼ਨਾਨ ਆਦਿ ਕਰ ਪ੍ਰਸ਼ਾਦ ਪਾਣੀ ਛਕ, 1.30 ਵਜੇ ਵੇਖੋਂ ਹੀ ਗਿਆਨੀ ਗੁਰਬਖਸ਼ ਸਿੰਘ ਨਮਿਤ ਮੇਲੇ ਵਾਸਤੇ ਨਾਮਧਾਰੀ ਕਾਲੋਨੀ ਰਮੇਸ਼ ਨਗਰ ਨੂੰ ਪ੍ਰਸਥਾਨ ਕੀਤਾ ਗਿਆ।

ਰਮੇਸ਼ ਨਗਰ ਮੇਲੇ ਵਿਚ

ਗਿਆਨੀ ਜੀ ਨਮਿਤ ਮੇਲਾ ਧਰਮਸਾਲਾ ਵਿਚ ਨਾ ਹੋ ਕੇ ਉਨ੍ਹਾਂ ਦੇ ਘਰ ਦੇ ਸਾਹਵੇਂ ਗ੍ਰਾਉਂਡ ਵਿਚ ਪਿੰਡਾਲ ਬਣਾ ਕੇ ਕੀਤਾ ਗਿਆ। ਦੀਵਾਨ ਵਿਚ ਹਾਜ਼ਰੀ ਸਤਿਗੁਰੂ ਜੀ ਦੀ ਆਮਦ ਤਕ ਭਰਪੂਰ ਸੀ। ਮੈਂ 2.15 ਤੇ ਜਾਕੇ ਦਰਸ਼ਨ ਕੀਤੇ ਤਾਂ ਨਮਸਕਾਰ ਕਰਨ ਵਾਲੀਆਂ ਕਤਾਰਾਂ ਜਾਰੀ ਸਨ। ਮੈਂ ਉਤੇ ਪੰ: ਗੋਪਾਲ ਸਿੰਘ ਗਿਆਨੀ ਜੀ ਨਾਲ ਸੰਬੰਧਤ ਪ੍ਰਭਾਵਸ਼ਾਲੀ ਤਕਰੀਰ ਕਰ ਰਹੇ ਸਨ। 2.30 ਵਜੇ ਪੰਡਿਤ ਜੀ ਦੇ ਕਥਨ ਦੀ ਸਮਾਪਤੀ ਹੋਈ ਤਾਂ ਸਰੋਤਿਆਂ ਨੂੰ ਗਿਆਨੀ ਗੁਰਬਖਸ਼ ਸਿੰਘ ਜੀ ਦਾ ਇਕ ਤਿੰਨ ਮਿੰਟਾ ਟੋਪ-ਦੀਵਾਨ ਸੁਣਾਇਆ ਗਿਆ ਜਿਸ ਵਿਚ ਉਹਨਾਂ ਦੇ ਕਹਿਣ ਤੇ ਗਾਉਣ ਦਾ ਚੰਗਾ ਦਰਸਾਇਆ ਗਿਆ ਸੀ। ਇਸ ਵਿਚ ਗੁਰੂ ਰਾਮ ਸਿੰਘ ਜੀ ਦੇ ਵਿਛੋੜੇ ਦੀਆਂ ਕੁਕਾਂ ਤੇ ਹੁਕਾਂ ਸਨ।

ਅੱਜ ਇਸ ਸਮੇਂ ਸਤਿਗੁਰੂ ਜੀ ਦੀ ਨਿਕਟਤਾ ਹੇਠ ਲਿਖੇ ਸਰੀਰਾਂ ਨੂੰ ਪ੍ਰਾਪਤ ਸੀ : ਠਾਕੁਰ ਸ਼ਮਸ਼ੇਰ ਸਿੰਘ ਜੀ, ਸੂਬਾ ਗੰਡਾ ਸਿੰਘ ਜੀ, ਸਕੱਤਰ ਸੰਤ ਤਰਸੇਮ ਸਿੰਘ, ਸ: ਹਰਵਿੰਦਰ ਸਿੰਘ ਹੰਸਪਾਲ, ਡਾ: ਅਮਰ ਭਾਰਤੀ (ਲੇਖਕ), ਸ: ਜਸਵਿੰਦਰ ਸਿੰਘ ਸ਼ਕੂਰ ਬਸਤੀ (ਲੇਖਕ), ਉਸਤਾਦ ਪਿਆਰਾ ਸਿੰਘ (ਤਾਰ ਸ਼ਹਿਨਾਈ), ਸ: ਦਲਬੀਰ ਸਿੰਘ ਸਪੁਤ੍ਰ ਸੰਤ ਪ੍ਰੀਤਮ ਸਿੰਘ ਬਾਲੀ ਨਗਰ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸੰਤ ਗੁਰਭਜਨ ਸਿੰਘ ਨਾਮਧਾਰੀ ਟ੍ਰੇਵਲਜ਼, ਅਤੇ ਜਥੇਦਾਰ ਦਰਸ਼ਨ ਸਿੰਘ ਸ਼ਾਦੀਪੁਰ।

ਦਿੱਲੀ ਦੇ ਸਿੱਖਾਂ ਦੀ ਬਿਨੈ

ਤਿੰਨ ਮਿੰਟੀ ਟੋਪ ਸੁਣਨ ਤੋਂ ਪਿੱਛੋਂ ਸੰਤ ਕਰਤਾਰ ਸਿੰਘ ਸੋਖੀ ਦੀ ਅਗਵਾਈ ਹੇਠ ਦਿੱਲੀ ਦੇ ਗਿਣਵੇਂ ਚੁਣਵੇਂ ਨਾਮਧਾਰੀਆਂ ਨੇ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਹਾਜ਼ਰ ਹੋ, ਹੱਥ ਜੋੜ, ਬੇਨਤੀ ਕੀਤੀ ਕਿ ਦਿੱਲੀ ਦੇ ਨਾਮਧਾਰੀਆਂ ਨੂੰ ਦਿੱਲੀ ਵਿਚ ਹੀ ਵਿਆਹ ਕਰਨ ਦੀ ਆਗਿਆ ਬਖਸ਼ੀ ਜਾਵੇ। ਸ੍ਰੀ ਸਤਿਗੁਰੂ ਜੀ ਨੇ ਉੱਤਰ ਵਿਚ

ਫਰਮਾਇਆ : ਤੁਸੀਂ ਦਿੱਲੀ ਵਿਚ ਸਰਦੇ ਪੁਜਦੇ ਲੋਕ ਆਪ ਮਨਮਤ ਕਰਦੇ ਹੋ ਅਤੇ ਕਰਨ ਵਾਲਿਆਂ ਨੂੰ ਰੋਕਦੇ ਨਹੀਂ ਹੋ । ਮੈਂ ਕਿਵੇਂ ਆਗਿਆ ਦਿਆਂ ? ਤੁਸੀਂ ਗ਼ਰੀਬਾਂ ਦੀ ਮਦਦ ਕਰਨ ਦਾ ਬਹਾਨਾ ਬਣਾਉਂਦੇ ਹੋ ਕਿ ਇਸ ਤਰ੍ਹਾਂ ਕਰਨ ਨਾਲ ਗ਼ਰੀਬ ਸਿੱਖ ਭੈਣੀ ਸਾਹਿਬ ਜਾਕੇ ਵਿਆਹ ਕਰਨ ਦਾ ਕਰਾਇਆ ਆਦਿ ਖਰਚਣੇ ਬਚ ਜਾਂਦੇ ਹਨ । ਪਰ ਗ਼ਰੀਬਾਂ ਦੀ ਮਦਦ ਇਹ ਹੈ ਜੁ ਮੈਂ ਫਜ਼ੂਲ ਖਰਚੀਆਂ ਅਤੇ ਵਖਾਵੇ ਦੀਆਂ ਰਸਮਾਂ ਤੋਂ ਰੋਕਦਾ ਹਾਂ । ਤੁਸੀਂ ਉਹਨਾਂ ਨੂੰ ਆਨੀਂ ਬਹਾਨੀਂ ਜਾਰੀ ਰਖਦੇ ਹੋ । ਗ਼ਰੀਬ ਸਿੱਖ ਤੁਹਾਡੇ ਮਗਰ ਧਰੀਕੀ ਦੇ ਆਉਂਦੇ ਹਨ । ਤੁਸੀਂ ਮੇਰੇ ਕੋਲ ਜਿਵੇਂ ਮਿਲਕੇ ਆਏ ਹੋ, ਇਸੇ ਤਰ੍ਹਾਂ ਉਨ੍ਹਾਂ ਕੋਲ ਜਾਇਆ ਕਰੋ ਜੋ ਫਜ਼ੂਲ ਖਰਚੀਆਂ ਕਰਦੇ ਹਨ ਤਾਂ ਮੈਨੂੰ ਸਾਰੇ ਹੀ ਵਿਆਹ ਅਰਥਾਤ ਦਿੱਲੀ ਤੋਂ ਬਾਹਰਲਿਆਂ ਦੇ ਵਿਆਹ ਵੀ ਦਿੱਲੀ ਵਿਚ ਕਰਕੇ ਖੁਸ਼ੀ ਹੋਵੇਗੀ ।

ਅੱਗੋਂ ਸਨਿੰਮਰ ਮੋੜ-ਘੋੜ ਤਾਂ ਕੁਛ ਹੋਏ ਪਰ ਸਤਿਗੁਰੂ ਜੀ ਨੇ ਦਿੱਲੀ ਵਿਚ ਵਿਆਹ ਕਰਨ ਦੀ ਬੇਨਤੀ ਪਰਵਾਨ ਨਹੀਂ ਕੀਤੀ । ਸ: ਕਰਤਾਰ ਸਿੰਘ ਸੋਖੀ ਹੋਰਾਂ ਮੈਨੂੰ ਵੀ ਨਾਲ ਖਲੋਣ ਲਈ ਆਖਿਆ ਸੀ । ਮੈਂ ਕਿਹਾ ਸੀ : ਮੈਨੂੰ ਧਿਰ ਨਾ ਬਣਾਓ, ਨਾ ਉਹ ਮੇਰੀ ਮੰਨਣ ਵਾਲੇ ਹਨ । ਹਰਵਿੰਦਰ ਸਿੰਘ ਹੋਸਪਾਲ ਨਾਲ ਖਲੋ ਗਿਆ ਸੀ ਪਰ ਉਹ ਮਨੋਂ ਸਤਿਗੁਰੂ ਜੀ ਦੀ ਰਜ਼ਾ ਨੂੰ ਸਮਝਦਾ ਅਤੇ ਮੰਨਦਾ ਸੀ ।

ਦਿੱਲੀ ਵਿਚ ਅਨੰਦ ਕਾਰਜ ਮਨਜ਼ੂਰ ਕਰਵਾਣ ਦੀ ਬੇਨਤੀ ਕਰਨ ਵਾਲੇ ਹੇਠ ਲਿਖੇ ਸਰੀਰ ਮੇਰੀ ਯਾਦ ਵਿਚ ਹਨ : 1. ਸ: ਕਰਤਾਰ ਸਿੰਘ ਸੋਖੀ ਸਾਬਕਾ ਐਮ. ਐਲ. ਏ., 2. ਸ: ਸੁਰਿੰਦਰ ਸਿੰਘ ਮਾਲੂਵਾਲ, 3. ਸ: ਅਮਰ ਸਿੰਘ ਨਿਰਮਾਣ, 4. ਸੰਤ ਆਤਮਾ ਸਿੰਘ ਪੰਨਵ, 5. ਜਥੇਦਾਰ ਦਰਸ਼ਨ ਸਿੰਘ, 6. ਸੰਤ ਕਰਤਾਰ ਸਿੰਘ ਸੋਧੀ, 7. ਜਥੇਦਾਰ ਸੁਰੈਣ ਸਿੰਘ, 8. ਸੰਤ ਰਤਨ ਸਿੰਘ ਬਾਂਦਰਾ ਵਾਲੀ ਖੂਹੀ, 9. ਸੰਤ ਪ੍ਰੀਤਮ ਸਿੰਘ ਬਾਲੀ ਨਗਰ, 10. ਸੰਤ ਬਲਵੰਤ ਸਿੰਘ ਜੇ. ਜੇ. ਕਾਲੋਨੀ, 11. ਸੰਤ ਸੰਤੋਖ ਸਿੰਘ ਘੜੀ ਸਾਜ਼, 12. ਸੰਤ ਤਰਲੋਕ ਸਿੰਘ ਆਰੇ ਵਾਲੇ, 13. ਸ: ਰਾਜਾ ਸਿੰਘ ਖਾਲਸਾ ਟੈਂਟ ਹਾਊਸ, 14. ਸੰਤ ਅਮਰ ਸਿੰਘ ਢੰਡਾ, 15. ਸੰਤ ਗੁਰਦੀਪ ਸਿੰਘ ਢੰਡਾ, 16. ਸੰਤ ਕਰਤਾਰ ਸਿੰਘ ਕਾਣੀ ਰਾਜੌਰੀ ਗਾਰਡਨ, 17. ਸ: ਹਰਵਿੰਦਰ ਸਿੰਘ ਹੋਸਪਾਲ, 18. ਸੰਤ ਮੇਲਾ ਸਿੰਘ ਸਾਹਿਬਪੁਰਾ, 19. ਸੰਤ ਗੁਰਬਖਸ਼ ਸਿੰਘ ਆਦਿ ।

ਇਨ੍ਹਾਂ ਬਿਨੈਕਾਰਾਂ ਤੋਂ ਪਿੱਛੋਂ ਸਰਸਾ ਦੇ ਸੰਤ ਚੈਨ ਸਿੰਘ ਨੇ ਕਿਸੇ ਰੋਗ ਸੌਗ ਦੀ ਨਵਿਰਤੀ ਬਾਰੇ ਅਰਜ਼ ਕੀਤੀ । ਸਤਿਗੁਰੂ ਜੀ ਵਲੋਂ ਇਕ ਇਕ ਮਾਲਾ ਭਜਨ ਤੇ ਭਗਉਤੀ ਦੀ ਨਿੱਤ ਸਕੇਸ਼ ਸ਼ਨਾਨ ਕਰਕੇ ਕਰਨ ਦੀ ਆਗਿਆ ਕੀਤੀ ।

ਸਤਿਗੁਰੂ ਕਥਨ

ਸ੍ਰੀ ਸਤਿਗੁਰੂ ਜੀ ਨੇ ਦੇਬੋਂ ਹੀ ਜੀਵਨ ਨਗਰ ਨੂੰ ਚਲ ਪੈਣਾ ਸੀ । ਸੇਵਕ ਸਾਰੀ ਤਿਆਰੀ ਕਰਕੇ, ਨਾਲ ਆਏ ਸਨ । ਅੱਜ ਆਰਾਮ ਦਾ ਇਕ ਪਲ ਵੀ ਨਹੀਂ ਮਿਲਿਆ । ਪੰਡਿਤ ਜੀ ਨੇ ਦੀਵਾਨ ਦੀ ਸਮਾਪਤੀ 2.50 ਤੇ ਕਰ ਦਿਤੀ । ਅਜੇ ਤਕ ਕੜਾਹ ਪ੍ਰਸ਼ਾਦ ਤੇ ਦਰਬਾਰ ਸਾਹਿਬ ਨੂੰ ਦੀਵਾਨ ਵਿਚ ਲਿਆਂਦਾ ਨਹੀਂ ਸੀ ਜਾ ਸਕਿਆ ਸੁ

ਸਤਿਗੁਰੂ ਜੀ ਨੇ ਅਪਣਾ ਕਥਨ, ਸਾਧ ਸੰਗਤ ਦੇ ਆਗੂਹਿ ਤੇ ਮੁੱਢ ਵਿਚ ਹੀ ਇਸ ਪਰਕਾਰ ਕਰ ਦਿਤਾ। ਸੰਖੇਪ :

- ਗਿ: ਗੁਰਬਖਸ਼ ਸਿੰਘ ਹੁਰੀਂ ਸਾਡੇ ਵਿਚੋਂ ਚਲੇ ਗਏ ਹਨ। ਜਿਵੇਂ ਜੇ ਇਹੋ ਦੋਵਾਨ ਧਰਮਸਾਲਾ ਵਿਚ ਲਗਦਾ ਤਾਂ ਸਥਾਨ ਭਰਿਆ ਭਰਿਆ ਲਗਣਾ ਸੀ ਪਰ ਇਹ ਪਿੰਡਾਲ ਖਾਲੀ ਖਾਲੀ ਲਗਦਾ ਹੈ, ਇੰਜ ਹੀ ਸਤਿਗੁਰੂ ਜੀ ਦੇ ਗਿਆਨ ਉਪਦੇਸ਼ ਤੇ ਸੰਗਤ ਵਿਚ ਆਉਣ ਜਾਣ ਬਿਨਾ ਬੰਦਾ ਸੁੱਢਾ ਸੁੱਢਾ ਰਹਿੰਦਾ ਹੈ।
- ਅਮਰੀਕਾ ਵਿਚ ਪੈਸੇ ਦੀ ਕਮੀ ਨਹੀਂ, ਉਹ ਹੋਰ ਵੀ ਬਹੁਤ ਸਾਰੇ ਦੇਸ਼ਾਂ ਨੂੰ ਧਨ ਦਿੰਦਾ ਹੈ, ਜੇ ਤਸੱਲੀ ਪੈਸੇ ਨਾਲ ਹੀ ਹੋਣੀ ਹੁੰਦੀ ਤਾਂ ਓਥੇ ਬਹੁਤ ਸਾਰੇ ਬੰਦੇ ਸ਼ੁਦਕੂਸ਼ੀ ਕਰਕੇ ਨ ਮਰਿਆ ਕਰਨ।
- ਅਸੀਂ ਰੀਸ ਕਰਦੇ ਹਾਂ ਕੁਰੀਤੀਆਂ ਦੀ ਅਤੇ ਫਿਰ ਪਰੇਸ਼ਾਨ ਹੁੰਦੇ ਹਾਂ। ਪੈਂਟਾਂ ਅਮਰੀਕਾ ਨੇ ਪਾਈਆਂ ਅਸੀਂ ਪਾਉਣ ਲਗ ਪਏ, ਡੀ. ਡੀ. ਟੀ. ਵਰਗੀ ਜ਼ਹਿਰੀਲੀ ਦਵਾਈ ਉਹਨਾਂ ਫਿੜਕਾਣੀ ਸ਼ੁਰੂ ਕੀਤੀ, ਅਸੀਂ ਵੀ ਬਿਨਾ ਵਿਚਾਰੇ ਰੀਸ ਕਰਨ ਲਗੇ। ਹੁਣ ਉਹ ਭਾਵੇਂ ਛੱਡ ਦੇਣ ਅਸੀਂ 10 ਸਾਲ ਪਿੱਛੋਂ ਤਕ ਵੀ ਉਹੋ ਨਕਲ ਕਰਾਂਗੇ।
- ਭਗਤੀ ਏਸ ਲਈ ਨਹੀਂ ਕਰਨੀ ਕਿ ਮਾਲਾ ਫੇਰੀ ਤੇ ਚਾਰ ਪੈਸੇ ਕਮਾਏ, ਨਹੀਂ, ਭਗਤੀ ਏਸ ਲਈ ਕਰਨੀ ਹੈ ਕਿ ਜਿਥੇ ਗਿਆਨੀ ਗੁਰਬਖਸ਼ ਸਿੰਘ ਹੁਰੀਂ ਗਏ ਹਨ, ਓਥੇ ਕੰਮ ਦੇਵੇ।
- ਜੇ ਬੰਦੇ ਇਹ ਸੋਚਦੇ ਹਨ ਕਿ ਮਾਸ ਸ਼ਰਾਬ ਉਹ ਲੋਕ ਤਾਂ ਨਾ ਵਰਤਣ ਜੁ ਭਗਤੀ ਕਰਦੇ ਹਨ, ਪਰ ਨਾ-ਭਗਤੀ ਕਰਨ ਵਾਲੇ ਜੋ ਮਰਜ਼ੀ ਤੇ ਜਿਵੇਂ ਮਰਜ਼ੀ ਹੈ ਖਾ ਪੀ ਲੈਣ, ਇਹ ਵੀ ਅਧੂਰੀ ਸੋਚ ਹੈ। ਨਾ ਉਹ ਮਰਨੋਂ ਬਚ ਸਕਦੇ ਹਨ ਤੇ ਨਾ ਓਥੇ ਜਾਣੋਂ ਰਹਿ ਸਕਦੇ ਹਨ ਜਿਥੇ ਭਗਤੀ ਹੀ ਕੰਮ ਦਿੰਦੀ ਹੈ।
- ਭਗਤੀ ਦਾ ਮੈਂ ਇਹ ਕੰਮ ਨਹੀਂ ਸਮਝਦਾ ਕਿ ਮਾਲਾ ਫੇਰੀ ਤੇ ਸਿਧੀ ਪੱਗ ਬੰਨ੍ਹ ਲਈ। ਨਹੀਂ, ਬੰਦਗੀ ਦਾ ਮਤਲਬ ਹੈ ਕਿਸੇ ਦੀ ਬੰਦਸ਼ ਵਿਚ ਰਹਿਣਾ ਸੇਖ ਫਰੀਦਾ ਖੈਰ ਦੀਜੈ ਬੰਦਗੀ। ਦਿੱਲੀ ਵਿਚ ਰਹਿਣ ਵਾਲਿਆਂ ਨੂੰ ਦਿੱਲੀ ਦੇ ਕਾਨੂੰਨ ਵਿਧਾਨ ਅਨੁਸਾਰ ਚਲਣਾ ਹੀ ਪਏਗਾ।
- ਇੰਜ ਹੀ ਸਤਿਗੁਰੂ ਦੇ ਖੇਤਰ ਵਿਚ ਆਇਆਂ ਸਾਨੂੰ ਸਤਿਗੁਰਾਂ ਦੇ ਬਚਨਾਂ ਵਿਚ ਚਲਣਾ ਪਵੇਗਾ। ਤੁਸੀਂ ਵੇਖਿਆ ਸੀ ਕਿ ਦਿੱਲੀ ਵਾਲੇ ਸਿੱਖ ਏਥੇ ਖਲੋਤੇ ਸਨ ਤੇ ਉਹ ਕਿਰਪਾ ਮੰਗਦੇ ਸਨ। ਕਿਰਪਾ ਕੀ? ਕਿ ਵਿਆਹ ਏਥੇ ਹੋਣੇ ਸ਼ੁਰੂ ਹੋ ਜਾਣ। ਮੈਂ ਇਹਨਾਂ ਨੂੰ ਕਿਹਾ ਹੈ ਕਿ ਤੁਸੀਂ ਅਪਣਾ ਵਕਾਰ ਬਣਾਉਣ ਲਈ ਮੇਰੀ ਮਦਦ ਕਰੋ। ਮਦਦ ਇਹ ਤੁਹਾਡੀ ਹੈ, ਮੇਰਾ ਤਾਂ ਨਾਮ ਹੀ ਵਿਚ ਹੈ। ਕੀ ਇਹ ਯੋਗ ਹੈ ਕਿ ਵਿਆਹ ਤਾਂ ਭੈਣੀ ਸਾਹਿਬ ਹੋ ਜਾਵੇ ਅਤੇ ਪਾਰਟੀ ਦਿੱਲੀ ਵਿਚ ਆਕੇ ਹੋ ਜਾਵੇ? ਤੁਸੀਂ ਸਗੋਂ 20-50

ਜਦੋਂ ਕਠੇ ਹੱਕੇ ਪਾਰਟੀ ਕਰਨ ਵਾਲਿਆਂ ਕੋਲ ਜਾਓ, ਅਤੇ ਇਸ ਵਖਾਵੇ ਤੋਂ ਉਨ੍ਹਾਂ ਨੂੰ ਰੋਕੋ। ਹੁਣ ਵੀ ਤੁਸੀਂ ਵਿਗੜੇ ਹੋਏ ਸਾਕਾਂ ਨੂੰ ਮਨਾਣ ਵਾਸਤੇ 100-50 ਬੰਦਾਂ ਕੱਠੇ ਹੱਕੇ ਜਾਂਦੇ ਹੋ, ਇੰਜ ਹੀ ਇਕੱਠੇ ਹੱਕੇ ਫਜ਼ੂਲ ਦੀਆਂ ਰਸਮਾਂ ਤੋਂ ਇਕ ਦੂਜੇ ਨੂੰ ਰੋਕੋ। ਸਾਧ ਸੰਗਤ ਵਾਲੇ ਪਾਸੇ ਦੀ ਮਦਦ ਕਰੋ। ਦਿੱਲੀ ਜੇ ਇਹ ਗੱਲ ਕਰ ਲਏ ਤਾਂ ਸਾਰੇ ਵਿਆਹ ਏਥੇ ਹੀ ਹੋਣਗੇ। ਪਰ ਅੱਜ ਦੇ ਦੰਗ ਵਿਚ ਮੈਂ ਤੁਹਾਡਾ ਭਾਈਵਾਲ ਨਹੀਂ ਬਣਨਾ ਚਾਹੁੰਦਾ। ਗ਼ਲਤ ਵਿਆਹ ਤੇ ਪਾਰਟੀਆਂ ਨੂੰ ਰੋਕਣ ਵਿਚ ਸਾਰੇ ਇਸਤਰੀ ਪੁਰਸ਼ ਸਹਾਇਕ ਹੋਵੋ।

—ਸੁਪਨਾ ਜਦ ਤਕ ਜਾਰੀ ਰਹਿੰਦਾ ਹੈ, ਸੱਚਾ ਜਾਪਦਾ ਹੈ। ਜਾਗ ਆਉਣ ਤੇ ਹੀ ਸੁਪਨੇ ਦੀ ਹਕੀਕਤ ਦਾ ਪਤਾ ਲਗਦਾ ਹੈ। ਅਸੀਂ ਇੰਜ ਹੀ ਮੌਹ ਨਿੰਦਰਾਂ ਵਿਚ ਸੁਰੇ ਪਏ ਹਾਂ। ਗਿਆਨ ਦੇ ਚਾਨਣ ਵਿਚ ਆਓ। (ਸਤਿਗੁਰੂ ਜੀ ਨੇ ਸੁਰਜੀਤ ਸਿੰਘ, ਗੁਜਰਾਂ ਵਾਲੀਏ ਇਕ ਸਿੰਘ ਦੀ ਮਿਸਾਲ ਦਿਤੀ।)

—ਜਿਥੇ ਗਿਆਨੀ ਹੋਰੀਂ ਘੁੰਮੇ ਹਨ, ਓਥੇ ਹਰ ਕਿਸੇ ਨੇ ਜਾਣਾ ਹੈ, ਕਿਸੇ ਅੱਜ ਕਿਸੇ ਕਲ੍ਹ। ਪਰ ਉਹਨਾਂ ਗੱਲਾਂ ਤੋਂ ਬਚੋ ਜਿਨ੍ਹਾਂ ਤੋਂ ਸਾਨੂੰ ਫੇਰ ਪਛਤਾਣਾ ਪਵੇ। ਸਤਿਗੁਰਾਂ ਦਾ ਬਚਨ ਮੰਨੋ। ਗ਼ਰੀਬਾਂ-ਕਮਜ਼ੋਰਾਂ ਲਈ ਉਪਕਾਰ ਕਰੋ। ਲੋਕਾਚਾਰੀ ਰਸਮਾਂ ਛੱਡੋ।

—ਮਾਈ ਕੇਸਰੀ ਘਰਜਾਖ ਦੀ ਜੂ ਗੁਜਰਾਂ ਵਾਲੇ ਰਹਿੰਦੀ ਸੀ, ਉਸਨੂੰ ਘਿਉ ਵਾਲੀ ਮਾਈ ਵੀ ਕਹਿੰਦੇ ਹੁੰਦੇ ਸਨ ਉਸਦੇ ਪੂਰੇ ਹੋਣ ਤੋਂ ਕੁਛ ਸਮਾਂ ਪਹਿਲਾਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਜਾਕੇ ਦਰਸ਼ਨ ਦਿਤੇ। ਤਾਂ ਕਹਿਣ ਲਗੀ : ਹੁਣ ਮੈਨੂੰ ਕੋਈ ਫਿਕਰ ਨਹੀਂ, ਜਦੋਂ ਮਰਜ਼ੀ ਹੈ ਸਰੀਰ ਤਿਆਗ ਦਿਆਂ, ਮੇਰੀ ਜਮ ਦੀ ਕਾਣ ਮੁਕ ਗਈ। ਇਹ ਦਿਵੇਂ ਹੈ ਜਿਵੇਂ ਕਿਸੇ ਦੇ ਹੱਥ ਵਿਚ ਵਿਦੇਸ਼ ਦਾ ਵੀਜ਼ਾ ਅਤੇ ਟਿਕਟ ਹੋਵੇ ਉਹ ਨਿਸਚਿੰਤ ਹੋ ਜਾਂਦਾ ਹੈ ਕਿ ਮੈਂ ਥਾਂ ਸਿਰ ਪਹੁੰਚ ਹੀ ਜਾਵਾਂਗਾ। ਕਿਰਪਾ ਵਾਲੀ ਗੱਲ ਏਹ ਹੈ ਕਿ ਕੂੜੇ ਕੱਚ ਪਾਜ ਤੋਂ ਬਚੋ ਅਤੇ ਮਨੋਂ ਸਾਧ ਸੰਗਤ ਵਾਲੀ ਗੱਲ ਕਰੋ।

—ਮਾਹੌਲ ਠੀਕ ਬਣਾਓ, ਅਪਣੇ ਆਪ ਕਿਰਪਾ ਹੋ ਜਾਵੇਗੀ। ਮੈਂ ਸਮਝਦਾ ਹਾਂ ਜਿੰਨੇ ਤੁਸੀਂ ਏਥੇ ਆਏ ਹੋ ਏਨੇ ਕੁ ਵੀ ਇਸ ਸੁਧਾਰ ਵਾਲੇ ਪਾਸੇ ਹੋ ਤੁਰ ਪਓ ਤਾਂ ਸਾਰੀ ਗੱਲ ਠੀਕ ਹੋ ਜਾਵੇਗੀ। ਸਵੇਰੇ ਉਠਿਆ ਕਰੋ। ਇਸ਼ਨਾਨ ਕਰਿਆ ਕਰੋ। ਭਜਨ ਬਾਣੀ ਕਰਿਆ ਕਰੋ।

ਉਦਮ ਕਰ ਹਰ ਜਾਪਣਾ ਵਡ ਭਾਗੀ ਧਨ ਖਾਣਾ

ਸੰਤ ਸੰਗ ਹਰਿ ਸਿਮਰਨਾ ਮਲ ਜਨਮ ਜਨਮ ਕੀ ਕਾਟ।

ਜਦੋਂ ਭੋਗ ਪੈਣ ਲਗਾ ਤਾਂ ਗਿਆਨੀ ਗੁਰਬਖਸ਼ ਸਿੰਘ ਜੀ ਦਾ ਵਡਾ ਲੜਕਾ ਹਰਬੰਸ ਸਿੰਘ ਤੇ ਇਸਦੇ ਦੂਜੇ ਦੋਨੋਂ ਭਾਈ ਸ੍ਰੀ ਸਤਿਗੁਰੂ ਜੀ ਵਾਸਤੇ ਭੋਟਾ ਲੈਕੇ ਆਏ, ਵਡੇ ਲੜਕੇ ਨੂੰ ਭੋਗ ਤੋਂ ਪਿੱਛੋਂ ਤਿਆਰ ਹੋ ਕੋਲ ਹੀ ਰਹਿਣ ਦਾ ਆਦੇਸ਼ ਦਿਤਾ ਤਾਕਿ ਜਲਦੀ ਹੀ ਦਸਤਾਰ ਬੰਦੀ ਹੋ ਸਕੇ।

ਸੇਠ ਅਜੀਤ ਸਿੰਘ

ਏਥੇ ਬੈਂਕੋਕ ਵਾਲੇ ਸੇਠ ਅਜੀਤ ਸਿੰਘ ਵੀ ਆਏ। ਸਤਿਗੁਰੂ ਜੀ ਨੇ ਆਦਰ ਦੇ ਕੇ ਨਜ਼ਦੀਕ ਬੈਠਾਇਆ। ਸੇਠ ਜੀ ਨੇ ਮੈਨੂੰ ਦੱਸਿਆ ਕਿ ਇਸ ਵਾਰ ਯੂ. ਪੀ. ਦੇ ਦੌਰੇ ਤੇ ਗਿਆ, ਇਹਨਾਂ ਦੇ ਬੇਨਤੀ ਕਰਨ ਤੇ ਸੱਚੇ ਪਾਤਸ਼ਾਹ ਇਹਨਾਂ ਦੇ ਫਾਰਮ ਤੇ ਵੀ ਪਧਾਰੇ। ਇਹ ਫਾਰਮ ਬੁਲੰਦ ਸ਼ਹਿਰ ਤੋਂ 10 ਕੁ ਮੀਲ ਹਟਵਾਂ ਹੈ।

ਸੰਤ ਜੋਗਾ ਸਿੰਘ

ਜੋਧ ਪੁਰ ਤੋਂ, ਮਿਲਟਰੀ ਵਿਚ ਕੰਮ ਕਰਦਾ ਜਵਾਨ ਨਾਮਧਾਰੀ ਜੋਗਾ ਸਿੰਘ ਵੀ ਦਰਸ਼ਨਾਂ ਲਈ ਆਇਆ। ਇਸਨੇ ਮੈਨੂੰ ਪਿੱਛੇ ਜਿਹੇ ਸਤਿਗੁਰੂ ਜੀ ਦੇ ਜੋਧਪੁਰ ਜਾਣ ਦੀ ਰਿਪੋਰਟ ਵੀ ਭੇਜੀ ਸੀ। ਸਤਿਗੁਰੂ ਜੀ ਨੇ ਵੀ ਇਸ ਨਾਲ ਕੁਝ ਬਚਨ, ਭੋਗ ਪੈਂਦੇ-ਪੈਂਦੇ ਕਰ ਲਏ।

ਗਿਆਨੀ ਜੀ ਨੂੰ ਮਾਣ

ਪੂਰਬੇ ਦੁਆਰਾ ਭੋਗ ਦੀ ਅਰਦਾਸ ਉਪਰੰਤ ਗਿਆਨੀ ਜੀ ਦੇ ਸਪੁਤਰ ਸ: ਹਰਬੰਸ ਸਿੰਘ ਨੂੰ ਦਸਤਾਰ ਸਤਿਗੁਰੂ ਜੀ ਵਜੋਂ ਆਰੰਭ ਕੀਤੀ ਗਈ ਪੂਰਬਾ ਮਹਿੰਦਰ ਸਿੰਘ ਨੇ ਸਜਾਈ।

ਇਕ ਦਸਤਾਰ ਅਤੇ 101/-ਸ੍ਰੀ ਗੁਰੂ ਸਿੰਘ ਸਭਾ ਰਮੇਸ਼ ਨਗਰ ਵਲੋਂ ਗਿਆਨੀ ਜੀ ਨਾਲ ਸਨੇਹ ਪਰਗਟ ਕਰਦਿਆਂ ਸ੍ਰੀ ਸਤਿਗੁਰੂ ਜੀ ਨੂੰ ਭੇਟ ਕੀਤੀ ਗਈ। ਇਸ ਜਥੇ ਦੇ ਮੁਖੀ ਸ: ਫੌਜਾ ਸਿੰਘ ਦਿੱਲੀ ਸਿੱਖ ਕੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਮੈਂਬਰ ਸਨ। ਡਾ: ਬਲਵੰਤ ਸਿੰਘ ਅਤੇ ਸ: ਅਮਰ ਸਿੰਘ ਵੀ ਨਾਲ ਸਨ। ਇਹਨਾਂ ਨੇ ਸਤਿਗੁਰੂ ਜੀ ਨੂੰ ਸੰਬੋਧਤ ਇਕ ਪੱਤਰ ਭੇਟ ਕਰਕੇ ਗਿਆਨੀ ਜੀ ਵਲੋਂ ਇਹਨਾਂ ਨੂੰ ਮਿਲੇ ਸਹਿਯੋਗ ਦੀ ਚਰਚਾ ਕੀਤੀ ਗਈ ਸੀ।

ਨਾਮਧਾਰੀ ਸੰਗਤ ਵਲੋਂ ਸੰਤ ਰਤਨ ਸਿੰਘ ਬਾਦਰਾਂ ਵਾਲੀ ਖੂਹੀ, ਸੰਤ ਸੁਰੈਣ ਸਿੰਘ ਜਥੇਦਾਰ, ਸੰਤ ਅਮਰ ਸਿੰਘ ਨਿਰਮਾਣ, ਸੰਤ ਗੁਰਦੀਪ ਸਿੰਘ ਢੰਡਾ ਰਮੇਸ਼ ਨਗਰ, ਸ: ਮੱਲੂਵਾਲ, ਸ: ਹੰਸਪਾਲ, ਸ: ਬਲਦੇਵ ਸਿੰਘ ਨੰ: 1, ਸੰਤ ਦਿਆਲ ਸਿੰਘ, ਸਤ ਕਰਤਾਰ ਸਿੰਘ ਸੋਧੀ ਅਤੇ ਸ: ਰਾਜਾ ਸਿੰਘ ਆਦਿ ਨੇ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਮੇਲੇ ਵਿਖੇ ਦਰਸ਼ਨਾਂ ਵਜੋਂ ਕੁਝ ਸਮਗਰੀ ਭੇਟਾ ਕੀਤੀ।

ਸ੍ਰੀ ਸਤਿਗੁਰੂ ਜੀ ਬਚਨ ਕੀਤਾ: ਅਜੇ ਇਹ ਭੇਟਾ ਸੂਬਾ (ਗੰਡਾ ਸਿੰਘ) ਜੀ ਪਾਸ ਦੇ ਦਿਓ ਫਿਰ ਵੇਖਾਂਗੇ ਕੀ ਕਰਨਾ ਹੈ। ਸੰਤ ਰਤਨ ਸਿੰਘ ਨੇ ਦੱਸਿਆ ਕਿ 10,000/- ਹੋਰ ਵੀ ਹੈ ਜੁ ਗਿਆਨੀ ਜੀ ਦੀ ਪਰਵਾਰਕ ਸਹਾਇਤਾ ਲਈ ਇਕੱਤਰ ਕੀਤਾ ਹੈ। ਉਸਨੂੰ ਵੀ ਸੂਬਾ ਜੀ ਪਾਸ ਰਖਣ ਦੀ ਆਗਿਆ ਹੋਈ।

3.45 ਤੇ ਦੀਵਾਨ ਦੀ ਹਰ ਤਰ੍ਹਾਂ ਸਮਾਪਤੀ ਹੋ ਗਈ।

ਪ੍ਰਸ਼ਾਨ

ਫਿਰ ਸਤਿਗੁਰੂ ਜੀ ਨੇ ਮੈਨੂੰ ਬੁਲਾਇਆ ਅਤੇ ਅਪਣੇ ਨਾਲ ਸ. ਹੰਸਪਾਲ ਤੇ ਡਾ: ਅਮਰ ਭਾਰਤੀ ਨੂੰ ਬੈਠਾ ਕੇ ਜੀਵਨ ਨਗਰ ਨੂੰ ਚਲਣ ਵਾਸਤੇ ਡਰਾਈਵਰ ਨੂੰ ਆਦੇਸ਼ ਦਿਤਾ। ਅਸੀਂ ਤੋਂ ਵੇਰੋਹਤਕ ਰੋਡ ਦੇ ਇਕ ਪੈਟਰੋਲ ਪੰਪ ਤਕ ਨਾਲ ਗਏ।

ਰਾਹ ਵਿਚ ਡਾ: ਅਮਰ ਸਿੰਘ ਭਾਰਤੀ ਨੇ ਸਤਿਗੁਰੂ ਜੀ ਨੂੰ ਬੇਨਤੀ ਕੀਤੀ ਕਿ ਜੇ ਡਾ: ਫੌਜਾ ਸਿੰਘ ਨੂੰ ਪਹੁੰਚ ਕੀਤੀ ਜਾਵੇ ਤਾਂ ਉਹ ਨਾਮਧਾਰੀ ਇਤਿਹਾਸ ਬਾਰੇ ਲਿਖ ਸਕਦੇ ਹਨ। ਉਹ ਵੀ ਦੂਜੇ ਡਾਕਟਰਾਂ ਵਾਂਗ ਇਤਿਹਾਸ ਤੇ ਅਥਾਰਟੀ ਹਨ। ਸੁਤੰਤਰ ਵਿਚਾਰ ਰਖਣ ਕਾਰਨ ਉਹਨਾਂ ਅਕਾਲੀਆਂ ਤੋਂ ਕਾਫ਼ੀ ਕੁਝ ਸੁਣ ਲਿਆ ਹੈ।

ਸਤਿਗੁਰੂ ਜੀ ਨੇ ਮਹਾਰਾਜ ਜੀ ਨਾਲ ਸਲਾਹ ਕਰਕੇ ਇਸ ਬਾਰੇ ਅਮਲ ਕਰਨ ਲਈ ਆਖਿਆ। ਹਰਵਿੰਦਰ ਸਿੰਘ ਦਾ ਵਿਚਾਰ ਸੀ ਕਿ ਮਹਾਰਾਜ ਨਿਹਾਲ ਸਿੰਘ ਜੀ ਦੀ ਮਿਰਤੂ ਦਾ ਦਿਨ ਮਨਾਇਆ ਜਾਏ ਜਿਸ ਉਤੇ ਡਾ: ਫੌਜਾ ਸਿੰਘ ਨੂੰ ਸਨਮਾਨਤ ਵੀ ਕੀਤਾ ਜਾਏ।

ਨਾਮਧਾਰੀ ਨਿਤਨੇਮ, ਨਵਾਂ ਗੁਟਕਾ

ਅਜਿਹੀਆਂ ਵਿਚਾਰਾਂ ਕਰਦਿਆਂ ਅਸੀਂ ਪੰਜਾਬੀ ਬਾਗ ਲਾਗਲੇ ਪੈਟਰੋਲ ਪੰਪ ਤੋਂ ਸ੍ਰੀ ਸਤਿਗੁਰੂ ਜੀ ਵਾਲੀ ਕਾਰ ਤੋਂ ਉਤਰਕੇ ਹੰਸਪਾਲ ਵਾਲੀ ਗੱਡੀ ਤੇ ਆ ਸਵਾਰ ਹੋਏ। ਗੁਰੂ ਚਰਨਾਂ ਤੋਂ ਵਿਛੜਨ ਲਗਿਆਂ ਸ: ਹਰਵਿੰਦਰ ਸਿੰਘ ਹੰਸਪਾਲ ਤੇ ਸ: ਭੁਪਿੰਦਰ ਸਿੰਘ ਭੁਰਜੀ ਨੇ ਸ੍ਰੀ ਸਤਿਗੁਰੂ ਜੀ ਨੂੰ ਨਾਮਧਾਰੀ ਨਿਤਨੇਮ ਦੇ ਨਵੇਂ ਛਪੇ ਚਾਰ ਡੀਲੋਕਸ ਗੁਟਕੇ ਭੇਟ ਕੀਤੇ ਪਰ ਸ੍ਰੀ ਸਤਿਗੁਰੂ ਜੀ ਨੇ ਇਹ ਕਹਿਕੇ ਵਾਪਸ ਕਰ ਦਿਤੇ, ਕਿ ਸ਼ੁਧੀ ਪੱਤਰ ਲੱਗ ਕੇ ਆਇਆਂ ਹੀ ਪ੍ਰਾਪਤ ਕਰਾਂਗੇ।

ਸ੍ਰੀ ਸਤਿਗੁਰੂ ਜੀ ਪੁਰਬਾ ਨੂੰ ਨਾਲ ਲੈਕੇ ਹਜ਼ੂਰੀ ਡਰਾਈਵਰ ਗੁਰਮੁਖ ਸਿੰਘ ਦੁਆਰਾ ਚਲਾਈ ਜਾਂਦੀ ਕਾਰ ਤੇ ਜੀਵਨ ਨਗਰ ਵਲ ਨੂੰ ਹੋ ਲਏ ਜਿਥੇ ਸਾਧ ਸੰਗਤ ਅੱਜ ਬੜੀ ਤੀਬਰਤਾ ਨਾਲ ਆਪ ਜੀ ਦਾ ਇਤਿਜ਼ਾਰ ਕਰ ਰਹੀ ਹੈ। ਦੇਖੋ ਦੋ ਦਿਨ ਦਾ ਮੇਲਾ ਹੈ।

26 ਨਵੰਬਰ 1978, ਐਤਵਾਰ
ਲੁਧਿਆਣਾ

ਸ਼ਹੀਦੀ ਪਰਬ

ਨਾਮਧਾਰੀ ਸੰਗਤ ਲੁਧਿਆਣਾ ਵਲੋਂ ਅੱਜ ਦਾ ਦਿਨ 1871 ਵਿਚ ਹੋਏ ਸ਼ਹੀਦ ਸਿੰਘਾਂ, ਸੂਬਾ ਗਿਆਨੀ ਸਿੰਘ ਅਤੇ ਸੰਤ ਰਤਨ ਸਿੰਘ ਨਾਈ ਵਾਲੇ ਨੂੰ ਸਮਰਪਤ ਹੈ।

ਇਸ ਮੇਲੇ ਬਾਰੇ ਮੈਂ ਰਾਤ ਦਾ ਦੇਖੇ ਆਇਆ ਹੋਇਆ ਹਾਂ। ਚਾਨਣੀਆਂ ਕਨਾਤਾਂ ਨਾਲ ਸਜੇ ਪਿੰਡਾਲ ਵਿਚ 4 ਵਜੇ ਤੋਂ ਹੀ ਸ੍ਰੀ ਭੈਣੀ ਸਾਹਿਬ ਦੇ ਬੱਚਿਆਂ ਤੇ ਹਜ਼ੂਰੀ ਰਾਗੀਆਂ ਨੇ ਆਸਾ ਦੀ ਵਾਰ ਦਾ ਕੀਰਤਨ ਆਰੰਭ ਕਰ ਦਿਤਾ ਹੈ। ਸ੍ਰੀ ਸਤਿਗੁਰੂ

ਜੀ ਜੀਵਨ ਨਗਰ ਮੇਲੇ ਤੋਂ ਰਾਤ ਦੇ ਭੈਣੀ ਸਾਹਿਬ ਆ ਬਿਰਾਜੇ ਸਨ । ਸਵੇਰੇ ਸਵੇਰੇ ਹੀ ਆਪ ਜੀ ਕੀਰਤਨ-ਚੀਵਾਨ ਵਿਚ ਆ ਸਾਜੇ ਹਨ । ਸਤਿਗੁਰੂ ਜੀ ਵੀ ਸੁਚੀ ਚੰਦਰ ਵਲੋਂਟੀ, ਦਿਲਰੁਬਾ ਮੋਢੇ ਨਾਲ ਲਾਈ, ਆਸਾ ਦੀ ਵਾਰ ਵਿਚ ਅਗਵਾਈ ਦੇ ਰਹੇ ਹਨ । ਸਾਧ ਸੰਗਤ ਸਤਿਗੁਰੂ ਜੀ ਦੇ ਦਰਸ਼ਨ ਕਰ ਕਰ ਮਨ ਮਸਤਕ ਸ਼ਾਂਤ ਕਰ ਰਹੀ ਹੈ ।

ਵਿਸ਼ੇਸ਼ ਵਿਅਕਤੀ

ਸਤਿਗੁਰੂ ਜੀ ਦੇ ਪਾਸ ਆਪ ਜੀ ਦੇ ਗਿਰਦ ਬੈਠੇ ਸਰੀਰ ਜ਼ਿਕਰ ਯੋਗ ਹਨ : ਸਕੱਤਰ ਸੰਤ ਤਰਸੇਮ ਸਿੰਘ, ਪੰ: ਗੋਪਾਲ ਸਿੰਘ, ਪੁਰਬਾ ਸੰਤ ਮਹਿੰਦਰ ਸਿੰਘ, ਸੂਬਾ ਮੇਲਾ ਸਿੰਘ ਜੀ ਰਛੀਨ, ਸਵਾਮੀ ਹਰਨਾਮ ਦਾਸ ਜੀ (ਉਦਾਸੀ ਸੰਤ), ਬਾਬੂ ਬਚਨ ਸਿੰਘ ਰੀਟਾਇਰਡ ਐਸ. ਡੀ. ਓ., ਸ: ਕਰਤਾਰ ਸਿੰਘ ਚੈਂਠਲ, ਸੰਤ ਮੰਗਲ ਸਿੰਘ ਚੰਡੀਗੜ੍ਹ, ਸੰਤ ਨਿਰੰਜਨ ਸਿੰਘ ਜਥੇਦਾਰ ਕੱਕੜ, ਸੰਤ ਤਰਲੋਚਨ ਸਿੰਘ, ਸੰਤ ਦਲੀਪ ਸਿੰਘ "ਨਿਰੀਖਿਅਕ" ।

7 ਵਜੇ ਸਤਿਗੁਰੂ ਜੀ ਨੇ ਚੰਡੀ ਦੀ ਵਾਰ ਦਾ ਪਾਠ ਕਰ ਲਿਆ । ਆਸਾ ਦੀ ਵਾਰ ਦਾ ਭੋਗ ਵੀ ਪੈ ਗਿਆ ।

ਰੋਜ਼ਾਨਾ ਪੱਤਰਾਂ ਵਿਚ ਚਰਚਾ

ਸੂਬਾ ਅਮਰੀਕ ਸਿੰਘ ਜੀ ਮਹਿਤਪੁਰੀ ਨੇ ਅੱਜ ਦੇ ਅਖਬਾਰ, ਜੱਗ ਬਾਣੀ, ਪ੍ਰਤਾਪ, ਪੰਜਾਬੀ ਟ੍ਰਿਬਿਊਨ ਅਤੇ ਅਜੀਤ ਜਲੰਧਰ ਲਿਆ ਪੇਸ਼ ਕੀਤੇ । 'ਜਗਬਾਣੀ' ਵਿਚ ਪਹਿਲਾ ਹੀ ਲੇਖ ਨਾਮਧਾਰੀ ਸ਼ਹੀਦਾਂ ਦੀ ਯਾਦ ਵਿਚ ਸੀ, ਜਿਸ ਦੇ ਮੁੱਢ ਵਿਚ ਹੀ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਛੋਟੀ ਰਾਸ਼ਟਰਪਤੀ ਰਾਜਿੰਦਰ ਪ੍ਰਸਾਦ ਨੂੰ ਮਿਲਦਿਆਂ । ਇਕ ਤਸਵੀਰ ਸਤਿਗੁਰੂ ਰਾਮ ਸਿੰਘ ਜੀ ਦੀ ਅਤੇ ਲੇਖ ਸੀ ਮਹੰਤ ਆਤਮਾ ਸਿੰਘ ਸਨਖਤਰਾ ਦਾ । ਜਗਬਾਣੀ ਵਿਚ ਦੂਜਾ ਪੇਸ਼ ਵੀ ਸ਼ਹੀਦਾਂ ਨੂੰ ਸਮਰਪਤ ਸੀ । ਲਾਲਾ ਜਗਤ ਨਾਰਾਇਣ ਜੀ ਵਲੋਂ ਸੰਪਾਦਕੀ ਅਤੇ 'ਨਿਰੀਖਿਅਕ' ਦਲੀਪ ਸਿੰਘ ਦਾ ਲੇਖ । ਅਜੀਤ ਵਿਚ ਵੀ ਸਨਖਤਰਾ ਜੀ ਦਾ ਲੇਖ ਸੀ । ਪੰਜਾਬ ਕੇਸਰੀ ਤੇ ਵੀਰ ਪ੍ਰਤਾਪ ਨੇ ਵੀ ਸ਼ਹੀਦਾਂ ਨੂੰ ਪ੍ਰਣਾਮ ਕੀਤਾ ਸੀ । ਸ਼ਹੀਦਾਂ ਬਾਰੇ ਏਨੇ ਅਖਬਾਰਾਂ ਵਿਚ ਜ਼ਿਕਰ ਸ: ਜਗਦੀਸ਼ ਸਿੰਘ "ਵਰਿਆਮ" ਤੇ ਸੰਤ ਦਲੀਪ ਸਿੰਘ ਨਿਰੀਖਿਅਕ ਦੀ ਪਹੁੰਚ ਦਾ ਸਿੱਟਾ ਸੀ ।

ਸ੍ਰੀ ਸਤਿਗੁਰੂ ਜੀ ਨੇ ਦੱਸਿਆ ਕਿ ਰਾਤੀਂ ਆਲ ਇੰਡੀਆ ਰੇਡੀਓ ਤੇ ਵੀ ਬੜੀ 'ਟਿਕਾਵੀ' ਖਬਰ ਆਈ ਸੀ ਸ਼ਹੀਦੀ ਮੇਲੇ ਬਾਬਤ । ਏਥੇ ਦੋ ਪੋਸਟਰ ਵੀ ਮੇਰੀ ਨਜ਼ਰੇ ਪਏ । ਇਕ ਵਿਚ ਸੰਤ ਤਰਸੇਮ ਸਿੰਘ ਵਲੋਂ ਸਤਿਗੁਰਾਂ ਦੇ ਦੁਆਬ-ਦੌਰੇ ਦਾ ਪ੍ਰੋਗਰਾਮ ਸੀ, ਦੂਜੇ ਵਿਚ ਸ਼੍ਰੀਮਾਨ ਸੰਤ ਹੀਰਾ ਦਾਸ ਜੀ ਚਿੱਟੀ ਵਾਲਿਆਂ ਨਮਿਤ ਮੇਲੇ ਉਤੇ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨ ਦੇਣ ਦਾ ਜ਼ਿਕਰ ਸੀ ।

ਮੇਲੇ ਦੇ ਮੰਚ ਸਕੱਤਰ ਨੇ ਦੱਸਿਆ ਕਿ ਬੀਤੀ ਰਾਤੀਂ ਏਥੇ ਜਥੇਦਾਰ ਰਾਇ ਸਿੰਘ

ਅਤੇ ਜਥੇਦਾਰ ਗੁਰਚਰਨ ਸਿੰਘ ਨੇ ਸ਼ਹੀਦਾਂ ਨਮਿਤ ਕੀਰਤਨ ਕੀਤਾ। ਅੱਜ 9 ਤੋਂ 1.30 ਵਜੇ ਤਕ ਜਥੇਦਾਰ ਸੇਵਾ ਸਿੰਘ ਜਗਾਧਰੀ, ਜਥੇਦਾਰ ਨਿਰੰਜਨ ਸਿੰਘ ਕੱਕੜ ਅਤੇ ਪੰਡਿਤ ਗੋਪਾਲ ਸਿੰਘ ਹੁਰਾਂ ਗਿਆਨੀ ਗਿਆਨ ਸਿੰਘ ਅਤੇ ਸੰਤ ਰਤਨ ਸਿੰਘ ਜੀ ਦੀ ਸ਼ਹਾਦਤ ਸੰਬੰਧੀ ਹੱਲੇ ਦੇ ਦੀਵਾਨ ਸਜਾਏ।

ਸ਼ਰਧਾਂਜਲੀਆਂ

ਦੂਜੀ ਵਾਰ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ 1.30 ਵਜੇ ਦੀਵਾਨ ਸਜਿਆ। ਸੱਚੇ ਪਾਤਸ਼ਾਹ ਨਿਜੀ ਸੇਵਕਾਂ ਨਾਲ ਭੈਣੀ ਸਾਹਿਬ ਪ੍ਰਸ਼ਾਦ ਛਕਣ ਅਤੇ ਆਰਾਮ ਲਈ ਪਹੁੰਚ ਗਏ ਸਨ, ਅਪਣੇ ਜਥੇ ਨਾਲ ਆਪ ਹੁਣੇ-ਹੁਣੇ ਦੀਵਾਨ ਵਿਚ ਪਧਾਰੇ ਸਨ। ਆਪ ਜੀ ਦੇ ਆਉਣ ਤਕ ਪਿੰਡਾਲ ਸੰਗਤ ਨਾਲ ਭਰਪੂਰ ਸੀ।

ਇਸ ਸਮੇਂ ਦੇ ਵਿਸ਼ੇਸ਼ ਵਿਅਕਤੀ ਸਨ ਜਿਨ੍ਹਾਂ ਨੂੰ ਸ੍ਰੀ ਸਤਿਗੁਰੂ ਜੀ ਪਾਸ ਬੈਠਣ ਦਾ ਸੁਭਾਗ ਨਸੀਬ ਹੋਇਆ : ਲਾਲਾ ਜਗਤ ਨਾਰਾਇਣ ਜੀ ਮਾਲਿਕ ਹਿੰਦ ਸਮਾਚਾਰ ਸਮੂਹ, ਸਵਾਮੀ ਹਰਨਾਮ ਦਾਸ ਜੀ ਕਪੂਰਥਲਾ, ਸ: ਗੁਰਦਿਆਲ ਸਿੰਘ ਗਰੇਵਾਲ ਪ੍ਰਿੰਸੀਪਲ ਗਰੇਵਾਲ ਕਾਲਿਜ, ਲੁਧਿਆਣਾ, ਡਾ: ਕਰਮ ਸਿੰਘ ਕਪੂਰ, ਪਟਿਆਲਾ, ਸ: ਜਸਵਿੰਦਰ ਸਿੰਘ ਐਮ. ਏ. ਦਿੱਲੀ, ਪੰਡਿਤ ਮਦਨ ਲਾਲ ਜੀ ਬੰਬਈ ਵਾਲੇ ਅਤੇ ਡਾ: ਗਿੱਲ ਸਾਹਿਬ। ਸਤਿਗੁਰੂ ਜੀ ਦੇ ਨਿੱਜੀ ਸੇਵਕਾਂ ਤੋਂ ਬਿਨਾਂ ਸ: ਅਪਾਰ ਸਿੰਘ ਬੀੜ, ਸ੍ਰੀ ਅਜੀਤ ਸਿੰਘ, ਸਨਖਤਰਾ ਜੀ, ਸ: "ਵਰਿਆਮ" ਤੇ ਸ੍ਰੀ "ਨਿਰੋਖਿਅਕ"।

ਸਤਿਗੁਰੂ ਜੀ ਨੇ ਸਵਾਮੀ ਹਰਨਾਮ ਦਾਸ ਜੀ ਨੂੰ, ਲੱਤਾਂ ਕੱਠੀਆਂ ਕਰ, ਓਪਰੀ ਤਰ੍ਹਾਂ ਬੈਠਿਆਂ ਵੇਖ ਫਰਮਾਇਆ : ਸਵਾਮੀ ਜੀ ਲੱਤਾਂ ਨੂੰ ਕੱਠੀਆਂ ਕਰਕੇ ਰਖਣ ਵਿਚ ਤਕਲੀਫ਼ ਹੁੰਦੀ ਹੋਵੇਗੀ। ਲੱਤਾਂ ਮੰਚ ਤੋਂ ਹੇਠ ਲਮਕਾ ਲਓ, ਸੋਖੇ ਹੋ ਜਾਓ। ਸਵਾਮੀ ਜੀ ਨੇ ਸ਼ਰਧਾ ਭਰੇ ਹਿਰਦੇ ਨਾਲ ਆਖਿਆ : ਕਿਰਪਾ ਕਰਕੇ ਮੇਰੀਆਂ ਲੱਤਾਂ ਦੀ ਤਕਲੀਫ਼ ਨੂੰ ਉਂ ਹੀ ਦੂਰ ਕਰ ਦਿਓ। ਆਪ ਜੀ ਪਾਸ ਬੇ ਅਦਬੀ ਵਰਗੀ ਹਾਲਤ ਵਿਚ ਬੈਠਣ ਤੋਂ ਜੀ ਨਹੀਂ ਕਰਦਾ। ਬੇ ਅਦਬੀ ਨਾਲੋਂ ਤਾਂ ਅਦਬ ਵਿਚ ਬੈਠ, ਹੋਈ ਕੁਛ ਤਕਲੀਫ਼ ਨੂੰ ਚੰਗਾ ਸਮਝਦਾ ਹਾਂ। ਕਿਰਪਾ ਕਰਕੇ ਮੇਰੇ ਸਰੀਰਕ ਰੋਗ ਨੂੰ ਦੂਰ ਕਰੋ।

ਸਵਾਮੀ ਜੀ ਇਸ ਵੇਲੇ 72 ਸਾਲ ਦੇ ਹਨ। ਆਪ ਜੀ, ਸਰਬ ਲੋਹ, ਆਦਿ ਗ੍ਰੰਥ ਦੇ ਵਿਦਵਾਨ ਟੀਕਾਕਾਰ ਹਨ। 40,000/- ਮੁੱਲ ਤੋਂ ਸ੍ਰੀ ਸਤਿਗੁਰੂ ਜੀ ਨੇ ਇਨ੍ਹਾਂ ਦਾ ਟੀਕਾ ਕੀਤਾ ਖਰੜਾ ਆਦਿ ਗ੍ਰੰਥ ਜੀ ਦਾ ਖਰੀਦਿਆ ਹੈ। 'ਸਰਬ ਲੋਹ' ਨਿਰੰਗ ਸਿੰਘਾਂ ਨੇ ਖਰੀਦ ਕੇ ਛਾਪਿਆ ਹੈ।

ਸ੍ਰੀ ਸਤਿਗੁਰੂ ਜੀ ਦੇ ਸ਼੍ਰੇ ਆਸਣ ਤੇ ਵਿਰਾਜਮਾਨ ਹੋਣ ਉਪਰੰਤ ਸ਼ਰਧਾਂਜਲੀ ਸਮਾਗਮ ਜਾਰੀ ਹੋ ਗਿਆ। ਪਹਿਲਾਂ ਸਨਖਤਰਾ ਜੀ ਬੋਲੇ : (ਸੰਖੇਪ)

ਸ੍ਰੀ ਸਨਖਤਰਾ

—ਲੱਖਾਂ ਆਦਮੀਆਂ ਨੂੰ ਪਤਾ ਲਗ ਗਿਆ ਹੈ ਕਿ ਗਿਆਨੀ ਸਿੰਘ ਜੀ ਅਤੇ

- ਰਤਨ ਸਿੰਘ ਹੁਰਾਂ ਨੂੰ ਨਿਰਦੋਸ਼ ਹੀ ਫਾਹੇ ਲਗਾਇਆ ਗਿਆ ਹੈ ।
- ਪਰਚਾਰ ਲਈ ਸਾਜੀਆਂ ਗੁਰੂ ਅਮਰਦਾਸ ਜੀ ਦੀਆਂ 22 ਮੰਜੀਆਂ ਦੀ ਤਰ੍ਹਾਂ
ਹੀ ਗੁਰੂ ਰਾਮ ਸਿੰਘ ਜੀ ਨੇ ਪਰਚਾਰ ਅਰਥ 22 ਸੂਬੇ ਸਥਾਪਤ ਕੀਤੇ ।
- ਸਤਿਗੁਰਾਂ ਨੇ ਕਿਹਾ ਸੀ, ਬਿੱਲਿਆ, ਮੈਂ ਘਰ ਘਰ ਰਾਮ ਸਿੰਘ ਕਰ ਦਿਆਂਗਾ ।
ਅੱਜ ਉਨ੍ਹਾਂ ਦੀ ਕ੍ਰਿਪਾ ਨਾਲ ਹੀ ਆਚਾਰੀ ਪ੍ਰਾਪਤ ਹੋਈ ਹੈ ।

ਸਵਾਮੀ ਹਰਨਾਮ ਦਾਸ

- ਫੇਰ ਸਵਾਮੀ ਹਰਨਾਮ ਦਾਸ ਜੀ ਉਦਾਸੀ ਮੰਚ ਤੇ ਆਏ । ਉਨ੍ਹਾਂ ਕਿਹਾ :
- ਸ਼ਹੀਦ ਦਾ ਅਰਥ ਹੈ ਗਵਾਹ । ਇਹ ਗਵਾਹੀ ਹੈ ਮੌਤ ਦੀ, ਕਾਲ ਦੀ । ਇਸ
ਦੇ ਵੀ ਜੋ ਉਪਰ ਖੜਾ ਹੋ ਜਾਂਦਾ ਹੈ ਉਹ ਸਤਿਗੁਰੂ ਦਾ ਰੂਪ ਹੋ ਜਾਂਦਾ ਹੈ ।
(ਫਿਰ ਸਤਿਗੁਰੂ ਵੀ ਉਸਨੂੰ ਨਿਉਂਦਾ ਹੈ ।)
- ਅੰਜੁਲੀ ਮੁਸਲਮਾਨਾਂ ਦੀ ਨਮਸਕਾਰ ਹੈ । ਅੱਜ ਅਸੀਂ ਸ਼ਰਧਾਅੰਜੁਲੀ ਦੇਣ
ਆਏ ਹਾਂ ਤਾਂ ਅਸੀਂ ਵੱਡਿਆਂ ਨੂੰ ਹੀ ਨਮਸਕਾਰ ਕਰਦੇ ਹਾਂ ।
- ਕੋਥੇ ਕੱਟੇ ਜਾਣ ਉਪਰੰਤ ਹੀ ਫਲ ਲਗਦਾ ਹੈ । ਇਹ ਫਲ ਜੁ ਅਸੀਂ ਹਾਂ,
ਏਥੇ ਹਾਂ ਅਤੇ ਉਹਨਾਂ ਦਾ ਦਿਨ ਮਨਾ ਰਹੇ ਹਾਂ—ਇਹ ਸਭ ਉਨ੍ਹਾਂ ਦੇ ਕੱਟੇ
ਜਾਣ ਕਰਕੇ ਹੀ ਹੈ ।
- ਗੁਰੂ ਗੋਬਿੰਦ ਸਿੰਘ ਜੀ ਦੇ ਗੱਡੇ ਹੋਏ ਭੰਡੇ ਨੂੰ ਗੁਰੂ ਰਾਮ ਸਿੰਘ ਜੀ ਨੇ
ਉੱਚਿਆਂ ਕੀਤਾ ਹੈ ।
- ਸ਼ਹੀਦਾਂ ਅੱਗੇ ਸਾਡਾ ਸਭ ਦਾ ਸਿਰ ਨੀਵਾਂ ਹੈ ।

ਪ੍ਰਿੰਸੀਪਲ ਗਰੇਵਾਲ

- ਗਰੇਵਾਲ ਕਾਲਜ ਲੁਧਿਆਣਾ ਦੇ ਪ੍ਰਿੰਸੀਪਲ, ਸ: ਗੁਰਦਿਆਲ ਸਿੰਘ :
- ਪਰਮ ਪੂਜਿਅ, ਕਲਿਆਣ ਕਰਤਾ, ਸਰਬ ਦੁਖ ਹਰਤਾ, ਸਰਬ ਸੁਖ ਦਾਇਕ,
ਮਹਾ ਪੁਰਸ਼ ਸਤਿਗੁਰੂ ਜੀ ਮਹਾਰਾਜ ਨੇ ਮੈਨੂੰ ਨਿਮਾਣੇ ਨੇ ਮਾਣ ਬਖਸ਼ ਕੇ
ਅਪਣਾ ਬਿਰਦ ਪਾਲਿਆ ਹੈ । ਆਪ ਅੰਤਰ ਯਾਮੀ ਹਨ, ਸਮਰਥ ਹਨ ।
ਇਹਨਾਂ ਅੱਗੇ ਹੱਥ ਬੰਨ੍ਹ ਕੇ ਬੇਨਤੀ ਹੀ ਕੀਤੀ ਜਾ ਸਕਦੀ ਹੈ ਕਿ ਸਾਨੂੰ
ਸੰਸਾਰ ਦੇ ਦੁਖਾਂ ਵਿਚੋਂ ਕਿਰਪਾ ਕਰਕੇ ਬਾਹਰ ਕਢ ਲਓ ।
- ਛੋਟੇ ਹੁੰਦਿਆਂ, ਦਾਸ ਦੇ ਨਾਨਾ ਜੀ, ਸ: ਪੰਜਾਬ ਸਿੰਘ ਠੇਕੇਦਾਰ ਜਿਨ੍ਹਾਂ ਨੂੰ
ਬ੍ਰਹਮ ਗਿਆਨੀ ਵੀ ਕਿਹਾ ਜਾਂਦਾ ਸੀ, ਨੂੰ ਵਡੇ ਸਤਿਗੁਰਾਂ ਬਾਬਾ ਰਾਮ ਸਿੰਘ
ਜੀ ਦੀ ਸੰਗਤ ਨਸੀਬ ਹੋਈ ਸੀ । ਉਹ (ਨਾਨਾ ਜੀ) ਕਿਹਾ ਕਰਦੇ ਸਨ ਕਿ
ਸਤਿਗੁਰੂ ਜੀ ਦੇ ਬਚਨਾਂ ਦਾ ਉਸ ਸਮੇਂ ਉਹਨਾਂ ਨੂੰ ਪਤਾ ਨਹੀਂ ਸੀ ਲਗਦਾ,
ਜਿਹੜੇ ਬਾਅਦ ਵਿਚ ਸਾਰੇ ਹੀ ਸੱਚੇ ਸਾਬਤ ਹੋਏ ।
- ਅੱਜ ਮੈਨੂੰ ਓਸੇ ਗੁਰੂ ਦਰਬਾਰ ਵਿਚ ਹਾਜ਼ਰ ਹੋਣ ਦਾ ਮੌਕਾ ਨਸੀਬ ਹੋਇਆ
ਹੈ, ਮੇਰੇ ਧੰਨਭਾਗ !
- ਜਿਨ੍ਹਾਂ ਮਹਾਪੁਰਸ਼ਾਂ ਨੇ ਧਰਮ ਹਿਤ, ਗਊ ਰਖਿਆ ਵਾਸਤੇ ਅਤੇ ਦੇਸ ਦੀ

ਆਜ਼ਾਦੀ ਲਈ ਸ਼ਹੀਦੀਆਂ ਪਾਈਆਂ, ਉਹ ਮੌਤ ਨੂੰ ਟਿਚਕਰਾਂ ਕਰਦੇ ਸਨ, ਉਹ ਹਸਦੇ ਹੋਏ ਕੁਰਬਾਨ ਹੋਏ। ਜਿਸਨੇ ਪੰਜੇ (ਕਾਮ, ਕਰੋਧ, ਲੋਭ, ਮੋਹ, ਅਹੰਕਾਰ) ਬੰਨ੍ਹ ਲਏ ਹੋਣ ਸਤਿਗੁਰੂ ਦੀ ਕਿਰਪਾ ਕਰਕੇ, ਉਹੋ ਇੰਜ ਕੁਰਬਾਨ ਹੋ ਸਕਦੇ ਹਨ।

—ਅੰਗਰੇਜ਼ ਹੌਲੀ ਹੌਲੀ ਸਿੱਖੀ ਨੂੰ ਖਤਮ ਕਰ ਰਿਹਾ ਸੀ। ਉਸਨੂੰ ਇਹ ਪਤਾ ਨਹੀਂ ਸੀ ਕਿ ਸਤਿਗੁਰੂ ਦੇ ਦੁਆਰੇ ਤੋਂ ਦੋਏ ਪਰਕਾਰ ਦੇ ਰਾਜ ਮਿਲਦੇ ਹਨ—ਇਸ ਸੰਸਾਰ ਦਾ ਰਾਜ ਅਤੇ ਅਵਿਨਾਸ਼ੀ ਰਾਜ। ਅੰਗਰੇਜ਼ ਨੇ ਬੜੀ ਕੋਸ਼ਿਸ਼ ਕੀਤੀ ਕਿ ਉਹ ਏਥੇ, ਭਾਰਤ ਵਿਚ ਰਹਿ ਜਾਣ ਪਰ ਸਤਿਗੁਰੂ ਜੀ ਨੇ ਤਾਂ ਧਰਮ ਦੁਆਰਾ ਹੀ ਉਸਨੂੰ ਬੇਬਸ ਕਰ ਦਿਤਾ।

—ਕੀ ਅਸੀਂ ਆਜ਼ਾਦ ਹੋ ਗਏ? 30-31 ਸਾਲ ਹੋ ਗਏ ਆਜ਼ਾਦ ਹੋਇਆ ਪਰ ਗ਼ਰੀਬ ਆਜ਼ਾਦ ਨਹੀਂ, ਗੜ੍ਹ ਆਜ਼ਾਦ ਨਹੀਂ। ਕੂੜ ਦਾ ਪਸਾਰ ਹੋਇਆ ਹੈ। ਸੱਚ ਤੇ ਧਰਮ ਸਿਰਫ਼ ਸਤਿਗੁਰੂ ਜੀ ਦੇ ਚਰਨਾਂ ਵਿਚੋਂ ਹੀ ਲਭਦਾ ਹੈ।

—ਜੇ ਬਾਬਾ ਮਹਾਰਾਜ ਸਿੰਘ ਰੱਬੋਂ ਵਾਲੇ ਨਾ ਹੁੰਦੇ, ਜੇ ਗੁਰੂ ਰਾਮ ਸਿੰਘ ਜੀ ਤੋਂ ਕਾਗ਼ਜ਼ ਪ੍ਰੋਰਣਾ ਨਾ ਲੈਂਦੀ ਤਾਂ ਅੱਜ ਜਿੰਨੀ ਕੁ ਸੁਤੰਤਰਤਾ ਮਿਲੀ ਹੋਈ ਹੈ, ਇਹ ਵੀ ਨਾ ਮਿਲਦੀ। ਸੁਤੰਤਰਤਾ ਦੀ ਜੋਤੀ ਸਤਿਗੁਰੂ ਰਾਮ ਸਿੰਘ ਜੀ ਤੋਂ ਹੀ ਮਿਲੀ। ਸ਼ਹੀਦਾਂ ਨੂੰ ਕੋਈ ਲੋੜ ਨਹੀਂ ਕਿ ਉਹਨਾਂ ਦੀ ਯਾਦਗਾਰ ਬਣਾਈ ਜਾਏ ਪਰ ਸੰਸਾਰ ਦੇ ਨਾਤੇ, ਸਾਨੂੰ ਅਪਣੀ ਬਹਿਬੁਦੀ ਵਾਸਤੇ ਉਹਨਾਂ ਦੀ ਯਾਦ ਸਥਾਪਤ ਕਰਨੀ ਚਾਹੀਦੀ ਹੈ। ਇਹ ਦਵੇਸ਼ ਹੈ ਕਿ ਨਾਮਧਾਰੀ ਸ਼ਹੀਦ ਨਾ ਸਰਕਾਰ ਨੂੰ ਦਿੱਸਣ ਤੇ ਨਾ ਸਿੱਖ ਸਮਾਜ ਨੂੰ! ਸਾਨੂੰ ਵਿਤਕਰਿਆਂ ਤੋਂ ਉੱਚਾ ਉੱਠ ਕੇ ਸ਼ਹੀਦਾਂ ਦੀ ਯੋਗ ਯਾਦਗਾਰ ਕਾਇਮ ਕਰਨੀ ਅਤੇ ਦਿਨ ਮਨਾਏ ਚਾਹੀਦੇ ਹਨ।

—ਸਹੀ ਸਿੱਖੀ ਏਥੇ, ਨਾਮਧਾਰੀ ਦਰਬਾਰ ਵਿਚ ਹੈ। ਅੰਤਰ ਗਿਆਨ, ਗੁਰੂ ਭਗਤੀ, ਸਿਮਰਨ, ਸੇਵਾ ਅਤੇ ਨਾਮ, ਦਾਨ, ਇਸ਼ਨਾਨ ਏਦੂੰ ਵੱਡੀ ਸਿੱਖੀ ਹੋਰ ਕੀ ਹੈ?

—ਧਰਮ ਦੀ ਰਾਖੀ ਲਈ ਰਾਜ ਦੀ ਲੋੜ ਹੈ। “ਗ਼ਰੀਬ ਸਿਖਨ ਕੇ ਰਾਜ ਦੇ ਹੈ” ਸਤਿਗੁਰਾਂ ਦਾ ਬਚਨ ਹੈ। ਇਸਨੂੰ ਪੂਰਾ ਕਰੋ।

—ਅਖੀਰ ਤੇ ਪੁਰਖੋਰ ਬੇਨਤੀ ਹੈ ਕਿ ਨਾਮਧਾਰੀ ਸ਼ਹੀਦ ਸਿੰਘਾਂ ਦੀਆਂ ਯਾਦ-ਗਾਰਾਂ ਬਣਾਈਆਂ ਜਾਣ ਤੇ ਮਨਾਈਆਂ ਜਾਣ।

ਸ: ਜਸਵਿੰਦਰ ਸਿੰਘ ਐਮ. ਏ.

ਸ. ਜਸਵਿੰਦਰ ਸਿੰਘ ਪ੍ਰਧਾਨ ਗੁਰੂ ਗੋਬਿੰਦ ਸਿੰਘ ਸਟੱਡੀ ਐਸੋਸੀਏਸ਼ਨ, ਦਿੱਲੀ :

—ਮੇਰੀ ਚਿਰੋਕਣੀ ਦਿੱਛਾ ਅੱਜ ਪੂਰਣ ਹੋਈ ਹੈ ਸ਼ਹੀਦਾਂ ਪ੍ਰਤੀ ਅਪਣੇ ਮਨੋਭਾਵ ਪੇਸ਼ ਕਰਨ ਦੀ।

- ਸਹੀਦ ਕੌਮਾਂ ਦਾ ਚਾਨਣ ਮੁਨਾਰਾ ਹੁੰਦੇ ਹਨ। ਸਿੱਖ ਇਤਿਹਾਸ ਬੜਾ ਗੌਰਵਮਈ ਹੈ। ਹਿੰਦੁਸਤਾਨ ਦੀ ਆਬਾਦੀ ਦਾ ਕੇਵਲ ਦੋ ਫੀ ਸਦੀ ਭਾਗ ਹੁੰਦਿਆਂ, ਇਸ ਦੀ ਆਬਾਦੀ ਲਈ ਕੁਰਬਾਨੀਆਂ ਹਿਤ ਸਿੱਖਾਂ ਨੇ 95 ਪ੍ਰਤੀਸ਼ਤ ਭਾਗ ਪਾਇਆ। ਪਰੰਤੂ, ਅਫਸੋਸ ਇਸ ਗੱਲ ਦਾ ਹੈ ਕਿ ਇਤਿਹਾਸਕਾਰਾਂ ਨੇ ਕੁਰਬਾਨੀਆਂ ਦਾ 5 ਫੀ ਸਦੀ ਜ਼ਿਕਰ ਵੀ ਨਹੀਂ ਕੀਤਾ।
- ਅੰਗਰੇਜ਼ ਉੱਤੇ ਇਤਿਹਾਸ ਚਾਰ ਕਾਲੇ ਧੱਬੇ ਲਾਉਂਦਾ ਹੈ : ਨੰਦ ਕੁਮਾਰ ਨੂੰ ਫਾਂਸੀ, ਸੇਠ ਅਮੀਰ ਚੰਦ ਨਾਲ ਧੱਖਾ, ਰਾਜਾ ਚੇਤ ਸਿੰਘ ਨਾਲ ਵਸਾਹ ਘਾਤ ਅਤੇ ਅਵਧ ਦੀਆਂ ਬੇਗਮਾਂ ਨਾਲ ਅੱਤਿਆਚਾਰ। ਇਨ੍ਹਾਂ ਚਹੁੱਥਾਂ ਵਿਚ ਹੀ ਕਾਨੂੰਨ ਨੂੰ ਕਿਸੇ ਤਰ੍ਹਾਂ ਘਸੀਟਿਆ ਗਿਆ। ਪਰ ਹੈਰਾਨੀ ਦੀ ਗੱਲ ਹੈ ਕਿ ਮਲੇਰ ਕੋਟਲੇ ਵਾਲੇ ਸਾਕੇ ਵਿਚ ਜਿਥੇ ਕਾਨੂੰਨ ਨੂੰ ਛਿੱਕੇ ਉੱਤੇ ਟੰਗ ਕੇ ਸਿੰਘਾਂ ਨੂੰ ਤੋਪਾਂ ਅੱਗੇ ਉਡਾਇਆ ਗਿਆ, ਉਸਦਾ ਜ਼ਿਕਰ ਅੰਗਰੇਜ਼ ਦੇ ਮੱਥੇ ਤੇ ਪੰਜਵਾਂ ਕਲੰਕ ਲਾਉਣ ਲਈ ਕਿਤੇ ਜਤਨ ਨਹੀਂ ਕੀਤਾ ਗਿਆ।
- ਦੇਸ ਦੀ ਸੁਤੰਤਰਤਾ ਵਿਚ ਨਾਮਧਾਰੀਆਂ ਦਾ ਯੋਗਦਾਨ ਮਹੱਤਵ ਪੂਰਨ ਹੈ।
- ਇੰਦਰਾ ਗਾਂਧੀ ਨੇ ਗੁਰੂ ਰੱਖਿਆ ਸਮੇਲਨ ਵੇਲੇ ਕਿਹਾ ਸੀ ਕਿ ਏਨਾ ਹੌਲਾ ਕਦੇ ਅੰਗਰੇਜ਼ ਵੇਲੇ ਨਹੀਂ ਪਾਇਆ ਗਿਆ। ਮੈਂ ਉਦੋਂ ਹੀ ਉਸਨੂੰ ਲਿਖ ਕੇ ਭੇਜਿਆ ਸੀ ਕਿ ਤੁਹਾਡੇ ਪਿਤਾ ਜੀ ਤਾਂ ਜਾਣਦੇ ਸਨ ਪਰ ਤੁਸੀਂ ਇਤਿਹਾਸ ਨਹੀਂ ਵਾਚਿਆ ਕਿ ਕੁਕਿਆਂ ਨੇ ਗੁਰੂ ਰੱਖਿਆ ਬਾਰੇ ਕੀ ਕੁਝ ਕੀਤਾ ਸੀ।
- ਸਾਡੀ ਵੱਡੀ ਸ਼ਰਧਾਂਜਲੀ ਇਹੋ ਹੈ ਕਿ ਅਸੀਂ ਬਹੀਦਾਂ ਦੀ ਯਾਦ ਬੱਧ ਤੋਂ ਵੱਧ ਉਤਸਾਹ ਨਾਲ ਮਨਾਈਏ।
- ਸਿੱਖ ਇਤਿਹਾਸਕਾਰਾਂ ਦੀ ਨਾਮਧਾਰੀਆਂ ਵੱਲ ਬੇਪਰਵਾਹੀ ਨੱਟ ਕਰਨ ਯੋਗ ਹੈ। ਨਾਮਧਾਰੀਆਂ ਦੇ ਸਾਕਿਆਂ ਨੂੰ ਉਜਾਗਰ ਕਰਨ ਨਾਲ ਸਿੱਖਾਂ ਦਾ ਵੱਡਪਣ ਹੀ ਉਜਾਗਰ ਹੁੰਦਾ ਹੈ।

ਡਾ: ਕਰਮ ਸਿੰਘ ਕਪੂਰ

ਡਾ: ਕਰਮ ਸਿੰਘ ਕਪੂਰ, ਪਟਿਆਲਾ :

- ਜਿਸ ਵੇਲੇ ਸਤਿਗੁਰੂ ਨੂੰ ਸਿੱਖ ਆਪਾ ਸਮਰਪਤ ਕਰ ਦਿੰਦਾ ਹੈ, ਉਸ ਵੇਲੇ ਸਿੱਖ ਨੂੰ ਕੋਈ ਵੀ ਸ਼ਕਤੀ ਭੁਲਾਇਮਾਨ ਨਹੀਂ ਕਰ ਸਕਦੀ। ਤਦੋਂ ਸਿੱਖ ਨੂੰ ਤੋਪ ਦੇ ਗੋਲੇ ਤੇ ਫਾਂਸੀ ਦੇ ਰੱਸੇ ਵਿਚੋਂ ਵੀ ਮਾਹੀ ਦੇ ਦੀਦਾਰ ਹੁੰਦੇ ਹਨ।
- ‘ਸਤਿਗੁਰੂ ਕੇ ਜਨਮੈ ਗਵਨ ਮਿਟਾਇਆ,’ ਓਨਾ ਚਿਰ ਸਾਡਾ ਆਵਾਗਮਨ ਨਹੀਂ ਮਿਟਦਾ ਜਦ ਤਕ ਅਸੀਂ ਸਤਿਗੁਰੂ ਵਿਚ ਜਨਮ ਗ੍ਰਹਿਣ ਨਹੀਂ ਕਰਦੇ, ਅਰਥਾਤ ਸਤਿਗੁਰੂ ਵਿਚ ਆਪਾ ਨਹੀਂ ਖੋ ਦਿੰਦੇ। ਵਿਰ ਸਤਿਗੁਰੂ ਦਾ ਕਾਰਜ ਹੈ ਕਿ ਉਹ ਸਾਡੇ ਤੋਂ ਕਿਹੜੀ ਸੇਵਾ ਪ੍ਰਾਪਤ ਕਰਦਾ ਹੈ।
- ਮਨੁੱਖ ਸੌ ਵੇਰ ਆਖੇ ਮੈਂ ਸਤਿਗੁਰਾਂ ਨੂੰ ਗੁਰੂ ਧਾਰ ਲਿਆ ਹੈ ਜਿੰਨਾ ਚਿਰ ਸਤਿਗੁਰੂ ਨਹੀਂ ਕਹਿੰਦਾ ਇਹ ਮੇਰਾ ਸਿੱਖ ਹੈ ਤਦ ਤਕ ਗੱਲ ਬਣਦੀ ਨਹੀਂ।

—ਜਦੋਂ ਸਿੱਖ ਇਕ ਵਾਰ ਟਿਕਟ ਲੈਕੇ ਗੱਡੀ ਸਵਾਰ ਹੋ ਜਾਂਦਾ ਹੈ ਅਗਲੀ ਜ਼ਿਮੇਵਾਰੀ ਗੱਡੀ ਦੀ ਹੁੰਦੀ ਹੈ ਕਿ ਉਹ ਮਨਜ਼ਲ ਤਕ ਲੈ ਜਾਵੇ ।

—ਸ਼ਹਾਦਤ ਬਾਰੇ ਮੇਰਾ ਵਿਚਾਰ ਇਹ ਹੈ ਕਿ ਉਹ ਬੜੀਆਂ ਪਰਮ ਪਵਿੱਤਰ ਰੂਹਾਂ ਹੁੰਦੀਆਂ ਹਨ ਜਿਨ੍ਹਾਂ ਨੂੰ ਸਤਿਗੁਰੂ ਸ਼ਹਾਦਤ ਲਈ ਚੁਣਦਾ ਹੈ । ਸਿੱਖ ਕੀ ਹੈ, ਇਹ ਸ਼ਹਾਦਤ ਨਹੀਂ ਦੇ ਸਕਦਾ, ਕਦਮ ਕਦਮ ਤੇ ਡੱਲ ਸਕਦਾ ਹੈ । ਗੁਰੂ ਉਸਨੂੰ ਠੱਲ੍ਹਾ ਦਿੰਦਾ ਹੈ । ਸਿਰਫ਼ ਗੁਰੂ ਹੀ ਸਿੱਖ ਤੋਂ ਮਹਾਨ ਕਾਰਜ ਕਰਵਾ ਸਕਦਾ ਹੈ ।

ਅਜਿਹੇ ਕਾਵਿਮਈ ਸ਼ਬਦਾਂ ਨਾਲ ਗਿਆਨੀ ਸਿੰਘ ਜੀ ਤੇ ਰਤਨ ਸਿੰਘ ਜੀ ਦੀ ਸ਼ਹੀਦੀ ਨੂੰ ਡਾ: ਜੀ ਨੇ ਸ਼ਰਧਾਂਜਲੀ ਅਰਪਣ ਕੀਤੀ ।

ਉਪ੍ਰੰਤ ਪ੍ਰੀਤਮ ਸਿੰਘ ਕਵੀ ਨੂੰ ਮੰਚ ਸਕੱਤਰ ਸੰਤ ਦਲੀਪ ਸਿੰਘ ਵੱਲੋਂ ਸ਼ਰਧਾਂਜਲੀ ਭੇਟ ਕਰਨ ਲਈ ਅਵਸਰ ਦਿਤਾ ਗਿਆ ।

ਲਾਲਾ ਜਗਤ ਨਾਰਾਇਣ ਜੀ

ਫੇਰ ਦਲੀਪ ਸਿੰਘ ਜੀ ਨੇ ਵਇਓ ਵਿਧ ਲਾਲਾ ਜਗਤ ਨਾਰਾਇਣ ਜੀ ਮਾਲਿਕ ਹਿੰਦ ਸਮਾਚਾਰ ਸਮੂਹ ਦਾ ਏਸ ਗੱਲੋਂ ਸ਼ੁਕਰਾਨਾ ਅਦਾ ਕਰਦਿਆਂ ਕਿ ਉਨ੍ਹਾਂ ਨੇ ਬਿਨਾ ਇਹਨਾਂ ਦੀ ਪ੍ਰੇਰਣਾ ਦੇ ਅਪਣੇ ਆਪ ਅਪਣੇ ਅਖਬਾਰਾਂ ਦੇ ਸ਼ਹੀਦੀ ਅੰਕ ਕਢਕੇ ਤੇ ਅਪਣੇ ਭਾਵ ਪੇਸ਼ ਕਰਕੇ, ਸਾਰੇ ਪਾਠਕਾਂ ਨੂੰ ਅੱਜ ਦੇ ਦਿਨ ਵਿਚ ਸ਼ਾਮਲ ਕੀਤਾ ਹੈ, ਉਹਨਾਂ ਨੂੰ ਸ਼ਰਧਾਂਜਲੀ ਭੇਟ ਕਰਨ ਦੀ ਬੇਨਤੀ ਕੀਤੀ ।

ਲਾਲਾ ਜਗਤ ਨਾਰਾਇਣ ਜੀ :

—ਪੰਜਾਬ ਦੀ ਧਰਤੀ ਸ਼ਹੀਦਾਂ ਦੀ ਧਰਤੀ ਹੈ, ਭਾਵੇਂ ਇਹ ਹਿੰਦੂ ਹੋਣ ਜਾਂ ਸਿੱਖ ਹੋਣ...ਮੈਂ ਕਈ ਵਾਰ ਕਿਹਾ ਹੈ ਕਿ ਅਸੀਂ ਕੇਵਲ 10-15 ਸ਼ਹੀਦਾਂ ਨੂੰ ਹੀ ਯਾਦ ਕਰਦੇ ਹਾਂ ਜਦੋਂ ਕਿ ਏਥੇ ਸ਼ਹੀਦ ਹੋਣ ਵਾਲਿਆਂ ਦੀ ਤਾਦਾਦ ਹਜ਼ਾਰ ਤੋਂ ਉਪਰ ਹੋਣੀ ਹੈ ਜਿਨ੍ਹਾਂ ਨੇ ਧਰਮ ਹੇਤ ਸੀਸ ਦਿਤੇ ।

—ਏਸੇ ਧਰਤੀ ਤੇ ਵੇਦ ਹੋਏ ਅਤੇ ਏਥੇ ਹੀ ਧਰਮ ਤੋਂ ਕੁਰਬਾਨ ਹੋਣ ਵਾਲੇ ਅਨੇਕਾਂ ਜਾਂ-ਨਿਸਾਰ ਹੋਏ ਹਨ ਜਿਨ੍ਹਾਂ ਨੂੰ ਅੱਜ ਕੋਈ ਜਾਣਦਾ ਤਕ ਨਹੀਂ ।

—ਮੈਂ ਗੁਰੂ ਮਹਾਰਾਜ ਜੀ ਦੇ ਚਰਨਾਂ ਵਿਚ ਅਰਜ਼ ਕਰਾਂਗਾ ਕਿ ਜਿੰਨੇ ਵੀ ਤੁਹਾਡੇ ਸ਼ਹੀਦ ਹੋਏ ਹਨ ਸਾਨੂੰ ਉਹਨਾਂ ਦੀ ਸਵਾਲੇ ਉਮਰੀ ਤੇ ਫੱਟੇ ਭੇਜੋ ਤਾਕਿ ਅਸੀਂ ਅਖਬਾਰਾਂ ਵਿਚ ਛਾਪ ਸਕੀਏ ਤੇ ਪੰਜਾਬ, ਹਰਿਆਣਾ, ਹਿਮਾਚਲ, ਜੰਮੂ ਕਸ਼ਮੀਰ ਅਤੇ ਕੁਛ ਹਿੱਸਾ ਉਤਰ ਪ੍ਰਦੇਸ਼ ਦੇ ਲੋਕਾਂ ਵਿਚ ਪੰਜਾਬ ਦੇ ਸ਼ਹੀਦਾਂ ਬਾਰੇ ਦੱਸ ਸਕੀਏ ।

—ਮੈਨੂੰ ਨਾਮਧਾਰੀ ਦਰਬਾਰ ਦੇ ਨਜ਼ਦੀਕ ਔਣ ਦਾ ਮੌਕਾ ਸਤਿਗੁਰੂ ਮਹਾਰਾਜ ਪ੍ਰਤਾਪ ਸਿੰਘ ਜੀ ਵੱਲੋਂ ਮਿਲਿਆ । ਜੇਲ ਵਿਚ ਸਾਡੇ ਨਾਲ ਮਹਾਰਾਜ ਨਿਹਾਲ ਸਿੰਘ ਜੀ ਰਹੇ, ਉਨ੍ਹਾਂ ਤੋਂ ਵੀ ਬਹੁਤ ਕੁਛ ਸੁਣਿਆ ।

—ਸਾਡੀਆਂ ਅੱਜ ਦੀਆਂ ਸਰਕਾਰਾਂ ਨੂੰ ਆਪਣੀਆਂ ਗੱਦੀਆਂ ਬਚਾਣ ਦੀ ਚਿੰਤਾ

ਤਾਂ ਲਗੀ ਹੋਈ ਹੈ ਪਰ ਉਨ੍ਹਾਂ ਲੋਕਾਂ ਦਾ ਫਿਕਰ ਨਹੀਂ ਜਿਨ੍ਹਾਂ ਉਨ੍ਹਾਂ ਨੂੰ ਗੱਦੀਆਂ ਤੇ ਬੈਠਣ ਦੇ ਯੋਗ ਬਣਾਇਆ।

—ਜੇ ਸਿੱਖਿਆ ਸਾਨੂੰ ਗੁਰੂ ਰਾਮ ਸਿੰਘ ਜੀ ਨੇ ਦਿਤੀ ਉਸਦਾ ਆਧਾਰ ਧਰਮ ਤੇ ਕਾਇਮ ਰਹਿੰਦਿਆਂ, ਗਦਰ, ਜਿਸਨੂੰ ਅੰਗਰੇਜ਼ ਕਹਿੰਦਾ ਹੈ ਅਤੇ ਬਗ਼ਾਵਤ ਅਸੀਂ ਕਹਿੰਦੇ ਹਾਂ, ਉਸਦੇ ਆਰੰਭ ਹੋਣ ਤੋਂ ਦੋ ਮਹੀਨੇ ਪਹਿਲਾਂ ਤੋਂ ਜਾਰੀ ਕੀਤੀ। ਸਹੀ ਮਾਅਨਿਆਂ ਵਿਚ ਜਿਸ ਅੰਦੋਲਨ ਨੂੰ 1921 ਤੋਂ ਮਹਾਤਮਾ ਗਾਂਧੀ ਨੇ ਚਲਾਇਆ ਉਸਦੇ ਆਰੰਭਕ ਤਾਂ ਗੁਰੂ ਰਾਮ ਸਿੰਘ ਜੀ ਹਨ 1957 ਤੋਂ ਹੀ।

—ਜਿਹੜਾ ਅਹਿਸਾਨ ਸਾਡੇ ਤੇ ਗੁਰੂ ਰਾਮ ਸਿੰਘ ਜੀ ਅਤੇ ਨਾਮਧਾਰੀਆਂ ਨੇ ਕੀਤਾ ਹੈ ਜੇ ਅਸੀਂ ਭੁੱਲ ਜਾਈਏ ਤਾਂ ਅਸੀਂ ਅਹਿਸਾਨ ਫਰਾਮੋਸ ਹੋ ਜਾਂਦੇ ਹਾਂ।

—ਅੱਜ ਅਸੀਂ ਉਨ੍ਹਾਂ ਦੋ ਮਹਾਨ ਸ਼ਹੀਦ ਸਿੰਘਾਂ ਦੀ ਯਾਦ ਵਿਚ ਇਕੱਤਰ ਹੋਏ ਹਾਂ ਜਿਨ੍ਹਾਂ ਨੇ ਧਰਮ ਦੀ ਮਾਤਰ, ਗੁਰੂ ਮਾਤਾ ਦੀ ਸੁਰਖਿਆ ਹਿਤ ਕੁਰਬਾਨੀ ਦਿਤੀ। ਫਾਂਸੀ ਦੇ ਤਖ਼ਤੇ ਤੇ ਚੜ੍ਹ ਗਏ।

—ਪੰਜਾਬ ਸਰਕਾਰ ਤੇ ਕੇਂਦਰੀ ਸਰਕਾਰ ਨੂੰ ਚਾਹੀਦਾ ਹੈ ਕਿ ਜਿੰਨੇ ਵੀ ਦੇਸ਼ ਅਤੇ ਧਰਮ ਹਿਤ ਸ਼ਹੀਦ ਹੋਣ ਵਾਲੇ ਵਿਅਕਤੀ ਹਨ, ਉਨ੍ਹਾਂ ਦੀਆਂ ਯਾਦ-ਗਾਰਾਂ ਕਾਇਮ ਕਰੇ। ਸ਼ਹੀਦਾਂ ਦੀਆਂ ਯਾਦਗਾਰਾਂ ਤੋਂ ਅਸੀਂ ਪ੍ਰੇਰਨਾ ਲੈ ਸਕਦੇ ਹਾਂ।

—ਮੈਂ ਮਹਾਰਾਜ ਜੀ ਨੂੰ ਕਹਿਣਾ ਚਾਹੁੰਦਾ ਹਾਂ ਕਿ ਸਾਡੀ ਸੰਤਾਨ ਅੱਜ ਸਾਡੇ ਹੱਥੋਂ ਨਿਕਲਦੀ ਜਾ ਰਹੀ ਹੈ, ਉਹ ਧਰਮ ਵਿਮੁਖ ਹੋ ਰਹੀ ਹੈ। ਇਹਨਾਂ ਨੂੰ ਤੁਸੀਂ ਹੀ ਬਚਾਣਾ ਹੈ। ਸਾਡੀ ਸੱਚ ਮਗ਼ਰਬ ਪ੍ਰਸਤ ਹੁੰਦੀ ਚਲੀ ਜਾ ਰਹੀ ਹੈ—ਮਾਤਾਓ, ਤੁਸੀਂ ਅਪਣੇ ਬੱਚੇ ਇਹਨਾਂ ਦੇ ਚਰਨਾਂ ਵਿਚ ਲਿਆਓ।

—ਸਤਿਗੁਰੂ ਜੀ ਵਿਦੇਸ਼ਾਂ ਦੀ ਯਾਤਰਾ ਕਰਦੇ ਰਹੇ ਹਨ, ਮੈਂ ਵੀ ਪਿਛਲੇ ਸਾਲ ਸਾਰੀ ਦੁਨੀਆਂ ਦੇ ਦੇਸ਼ ਘੁੰਮ ਆਇਆ ਹਾਂ। ਇਕ ਗੱਲ ਮੈਂ ਕਹਿਣਾ ਚਾਹੁੰਦਾ ਹਾਂ ਕਿ ਅਹਿ ਜੋ ਮਾਤਾਵਾਂ ਛੋਟੇ ਬੱਚਿਆਂ ਹਨ ਇਹਨਾਂ ਦਾ ਮੁਕਾਬਲਾ ਸੰਸਾਰ ਦੀ ਕੋਈ ਨਾਰੀ ਨਹੀਂ ਕਰ ਸਕਦੀ।

ਬਾਹਰ ਕੀ ਹੈ? ਮਹੀਨੇ ਵਿਚ ਇਕ ਵਾਰ ਨਹਾਂਦੇ ਹਨ। ਹਫ਼ਤੇ ਵਿਚ ਇਕ ਵਾਰ ਕੱਪੜੇ ਬਦਲਦੇ ਹਨ ਤੇ ਨਾਲ ਹੀ ਨਾਰੀ ਬਦਲ ਲੈਂਦੇ ਹਨ। ਸਾਨੂੰ ਜੁ ਗੁਰੂ ਰਾਮ ਸਿੰਘ ਜੀ ਵਲੋਂ ਸਿੱਖਿਆ ਮਿਲੀ ਹੈ ਉਸ ਸਿੱਖਿਆ ਤੇ ਅਸੀਂ ਲੋਕਾਂ ਨੂੰ ਚਲਾਣਾ ਹੈ।

—ਧਰਮ ਵਿਮੁਖਤਾ ਤੋਂ ਬੱਚਿਆਂ ਨੂੰ ਰੋਕਣ ਲਈ ਅਪਣੇ ਗੁਰੂਆਂ ਤੇ ਦੇਸ਼ ਭਗਤਾਂ ਦਾ ਜੀਵਨ ਪੜ੍ਹਾਣਾ ਚਾਹੀਦਾ ਹੈ। ਇਹ ਫੈਸਲਾ ਕਰਕੇ ਹੀ ਉਠੋ। ਸਾਡਾ ਧਰਮ ਮਾਤਾਵਾਂ ਕਰਕੇ ਹੀ ਬਚਿਆ ਹੈ, ਮੇਰੇ ਕੁਹਾਡੇ ਕਰਕੇ ਨਹੀਂ—ਉੱਚੇ ਧਰਮਾਤਮਾਂ ਪੁਰਸ਼ਾਂ ਕਰਕੇ ਵੀ—ਪਰ ਅਸੀਂ ਸਭ ਧਨ ਦੇ ਪੁਜਾਰੀ ਹੋ ਗਏ ਹਾਂ।

—ਮੈਂ 80 ਸਾਲ ਦਾ ਹੋ ਗਿਆ ਹਾਂ, ਪਤਾ ਨਹੀਂ ਕਦੋਂ ਅੰਤਮ ਸੁਆਸ ਆ ਜਾਵੇ ਪਰ ਤੁਹਾਨੂੰ ਪੱਕੀ ਕਰਦਾ ਹਾਂ ਕਿ ਅਪਣੇ ਸ਼ਹੀਦਾਂ ਦੇ ਸਮਾਰਕ ਬਣਾਓ ਤੇ ਬੱਚਿਆਂ ਨੂੰ ਉਨ੍ਹਾਂ ਬਾਰੇ ਸਮਝਾਓ ਤਾਕਿ ਆਉਣ ਵਾਲੀਆਂ ਨਸਲਾਂ ਧਰਮ ਪਰਾਇਣ ਵੀ ਹੋਣ ਅਤੇ ਦੇਸ਼ ਭਗਤ ਵੀ ਹੋਣ।

ਅਤੇ ਲਾਲਾ ਜੀ ਨੇ ਫੇਰ ਦੁਹਰਾਇਆ ਕਿ ਦੇਸ਼ ਭਗਤਾਂ, ਧਰਮੀ ਜੋਧਿਆਂ ਦੇ ਜੀਵਨ ਚਰਿਤਰ ਤੇ ਫੋਟੋ ਆਦਿ ਭੇਜੋ ਸਾਡੇ ਅਖਬਾਰ ਉਨ੍ਹਾਂ ਨੂੰ ਛਾਪ ਕੇ ਉਰਿਣੀ ਹੋਣਗੇ।

ਫੇਰ ਸੰਤ ਦਲੀਪ ਸਿੰਘ ਮੰਚ ਸਕੱਤਰ ਨੇ ਸ੍ਰੀ ਸਤਿਗੁਰੂ ਜੀ ਨੂੰ ਪ੍ਰਵਚਨ ਲਈ ਬੇਨਤੀ ਕੀਤੀ।

ਗੁਰੂ ਵਚਨ

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ (ਸਿਖੋਪ) :

—ਅੱਜ ਦਾ ਸੰਸਾਰ ਪਿਛਲੇ ਸੰਸਾਰ ਦੀਆਂ ਪਰੰਪਰਾਵਾਂ ਨਾਲੋਂ ਬੜੇ ਜ਼ੋਰ ਨਾਲ ਟੁਟਣਾ ਚਾਹ ਰਿਹਾ ਹੈ। ਪਤਾ ਨਹੀਂ ਉਹ ਕਿਸ ਤਰ੍ਹਾਂ ਨਾਲ ਰਹੀ ਜਾ ਰਿਹਾ ਹੈ। ਇਹ ਤਾਂ ਇੰਜ ਹੈ ਜਿਵੇਂ ਅੱਗ ਬਲਦੀ ਵਿਚ ਬਰਫ ਦਾ ਕਾਰਖਾਨਾ ਚੱਲੀ ਜਾਵੇ ਤੇ ਉਹ ਬਰਫ ਦਲੇ ਨਾ।

—ਇਹ ਸਤਿਗੁਰੂ ਦੀ ਤਾਕਤ ਹੈ ਜੋ ਅਜਿਹੀ ਰਚਨਾ ਰਚਾ ਰਖਦਾ ਹੈ।

—ਪਿੱਛੇ ਜਿਹੇ ਅਖਬਾਰਾਂ ਵਿਚ ਪੜ੍ਹਿਆ ਸੀ ਕਿ 60 ਸਾਲਾਂ ਦੀ ਉਮਰ ਤੋਂ ਉਤੇ ਦੇ ਲੋਕ ਰਾਜਨੀਤੀ ਵਿਚੋਂ ਰਿਟਾਇਰ ਹੋ ਜਾਣ, ਪਰ ਜੋ ਕੁਝ ਅਸਾਂ ਅੱਜ 60 ਸਾਲ ਦੇ ਉਪਰ ਦੀ ਆਯੂ ਵਾਲਿਆਂ ਤੋਂ ਸੁਣਿਆ ਹੈ, ਕੀ ਅਜਿਹੇ ਸੁਵਿਚਾਰ ਫੋਟੀ ਉਮਰ ਵਾਲਿਆਂ ਤੋਂ ਸੁਣ ਸਕਾਂਗੇ ?

—ਗੱਲ ਬੜੀ ਵਧੀਆ ਹੈ ਕਿ ਨਵੀਂ ਨਸਲ ਨੂੰ ਸਮਾ ਮਿਲਣਾ ਚਾਹੀਦਾ ਹੈ ਪਰ ਮੈਂ ਸਮਝਦਾ ਹਾਂ ਸਮਾ ਦਿੰਦਾ ਕੋਈ ਨਹੀਂ, ਯੋਗਤਾ ਨਾਲ ਹੀ ਪ੍ਰਾਪਤ ਕਰੀ ਦਾ ਹੈ। ਜਿਨ੍ਹਾਂ ਦਾ ਅਸੀਂ ਦਿਨ ਮਨਾ ਰਹੇ ਹਾਂ ਉਨ੍ਹਾਂ ਨੂੰ ਪ੍ਰੇਰਣਾ ਲਈ ਨਾ ਉਦੋਂ ਅਕਾਲੀ ਪਤ੍ਰਕਾ, ਨਾ ਜਗਬਾਣੀ, ਨਾ ਅਜੀਤ ਆਦਿ ਅਖਬਾਰ ਸਨ ਜੋ ਉਤਸਾਹ ਦਿੰਦੇ ਚਲੇ, ਲੜੇ ਤਕੜੇ ਹੋ ਕੇ।

—ਏਥੋਂ ਤਕ ਕਿ ਸਤਿਗੁਰੂ ਰਾਮ ਸਿੰਘ ਜੀ ਨੂੰ ਵੀ ਦੇਹ ਕਰਕੇ ਉਨ੍ਹਾਂ ਦਾ ਬਾਅਦ ਵਿਚ ਪਤਾ ਲਗਾ ਜਿਨ੍ਹਾਂ ਨੇ ਅੰਮ੍ਰਿਤਸਰ ਬੁੱਚੜ ਬੱਧ ਕੀਤਾ। ਉਹਨਾਂ ਸਿੰਘਾਂ ਨੇ ਸਮੇਂ ਦੀ ਮਹੱਤਤਾ ਨੂੰ ਸਮਝਿਆ। ਸਤਿਗੁਰਾਂ ਵਾਕਿਆ ਤੋਂ ਪਿੱਛੋਂ ਹੀ ਸਿੰਘਾਂ ਨੂੰ ਕਿਹਾ ਕਿ ਹੁਣ ਬੋਹਲ ਬਣੇ ਨੂੰ ਜਾਕੇ ਸੰਭਾਲੋ ਵੀ ਤੁਸੀਂ ਹੀ।

—ਕਿਸੇ ਨੂੰ ਕੋਈ ਮੌਕਾ ਦੇਵੇ ਏਸ ਤਰ੍ਹਾਂ ਬਹੁਤ ਘੱਟ ਹੁੰਦਾ ਹੈ।

—ਮੈਂ ਜਿਹੜੀ ਗੱਲ ਵੱਲ ਤੁਹਾਨੂੰ ਲਿਜਾ ਰਿਹਾ ਸਾਂ ਉਸਦਾ ਤੱਤ ਇਹੋ ਹੈ ਕਿ ਯੋਗਤਾ ਆਪਣੇ ਤੋਂ ਆਪ ਸਥਾਨ ਤੇ ਸਮਾ ਪ੍ਰਾਪਤ ਕਰ ਲੈਂਦੀ ਹੈ।

—ਤੁਹਾਡੇ ਸਾਹਮਣੇ ਜਿਵੇਂ ਸਵਾਮੀ ਜੀ, ਲਾਲਾ ਜੀ ਤੇ ਪ੍ਰਿੰਸੀਪਲ ਗੁਰਦਿਆਲ ਸਿੰਘ ਜੀ ਨੇ ਆਖਿਆ ਹੈ...ਲਗਦਾ ਹੈ ਜਿਵੇਂ ਇਹ ਪ੍ਰਿੰਸੀਪਲ ਜੀ ਨਹੀਂ

ਹੋਣ, ਪ੍ਰਿੰਸੀਪਲ ਆਖਿਆ ਤਾਂ ਭਟ ਤਸਵੀਰ ਉਭਰਦੀ ਹੈ : ਬੂਟਿਡ ਸੂਟਿਡ ਸਟਿਕ ਇਨ ਹੈਂਡ, ਅਕਾਲੀ ਗੱਲ ਤੁਸੀਂ ਆਪ ਹੀ ਸਮਝ ਲਓ । ਜਿਸ ਤਰ੍ਹਾਂ ਅੱਜ ਕਲ ਸਿੱਖਾਂ ਦਾ ਵੱਖ ਵੱਖ ਢੰਗ ਨਾਲ ਨਾਂ ਪੈ ਗਿਆ ਹੈ, ਨਾਮਧਾਰੀ ਨਾਂ ਲਿਆਂ ਇਕ ਵੱਖ ਤਸਵੀਰ ਉਭਰਦੀ ਹੈ, ਅਕਾਲੀ ਆਖਿਆ ਦੂਜੀ ਤਰ੍ਹਾਂ ਦੀ ਸ਼ਕਲ ਬਣਦੀ ਹੈ—ਅਕਾਲੀ ਸ਼ਬਦ ਅਕਾਲ ਤੋਂ ਬਣ ਕੇ ਏਥੇ ਪੁੱਜ ਗਿਆ ਹੈ । ਸਿੱਖ ਤਾਂ ਹਰ ਕੋਈ ਹੋ ਸਕਦਾ ਹੈ ਭਾਵੇਂ ਕੋਈ ਲੰਗੋਟੀ ਵਾਲਾ ਹੀ ਹੋਵੇ । ਜਿਵੇਂ ਬੀ. ਏ. ਪੜ੍ਹਨ ਵਾਲਾ ਭਾਵੇਂ ਹਿੰਦੂ, ਸਿੱਖ, ਮੁਸਲਮਾਨ ਜਾਂ ਹੋਰ ਜਾਤੀਆਂ ਮਜ਼ਹਬਾਂ ਦਾ ਹੋਵੇ ਗ੍ਰੈਜੂਏਟ ਕਿਹਾ ਜਾਏਗਾ ।

—ਜਿੰਨ੍ਹਾਂ ਵਕਤਾਵਾਂ ਨੇ ਧਰਮ ਬਾਰੇ ਕਿਹਾ ਹੈ, ਗੱਲ ਬੜੀ ਚੰਗੀ ਆਖੀ ਹੈ, ਪਰ ਧਰਮ ਬਾਰੇ ਵੀ ਅਸੀਂ ਮਨ ਵਿਚ ਐਸੇ ਭਾਵ ਲੈ ਆਉਂਦੇ ਹਾਂ ਕਿ ਅਜਿਹੇ ਬੰਦੇ ਹੀ ਧਰਮ ਵਾਲੇ ਹਨ ਜਾਂ ਧਰਮ ਦੇ ਦਾਵੇਦਾਰ ਹੋ ਸਕਦੇ ਹਨ ।

—ਮੈਂ 1965-66 ਦੇ ਨੇੜੇ ਤੇੜੇ ਇਕ ਵਾਰ ਜਾਪਾਨ ਵਿਚ ਗਿਆ ਓਥੇ ਡਾ: ਗੋਪਾਲ ਸਿੰਘ ਦਰਦੀ, ਸ: ਰਘੁਬੀਰ ਸਿੰਘ ਪੰਜ ਹਜ਼ਾਰੀ ਤੇ ਪੰਡਿਤ ਗੋਪਾਲ ਸਿੰਘ ਆਦਿ ਕੁਝ ਸੱਜਣ ਨਾਲ ਸਨ । ਇਕ ਯੂਨੀਵਰਸਿਟੀ ਹੈ ਜੁ ਬੁਧ ਧਰਮ ਨੂੰ ਪੜ੍ਹਾਣ ਵਾਲੀ ਹੈ, ਉਸ ਵਿਚ 13 ਹੋਰ ਯੂਨੀਵਰਸਿਟੀਆਂ ਦੇ ਲੜਕੇ ਕੱਠੇ ਹੋਏ । ਕਿਸੇ ਲੜਕੇ ਜਾਂ ਲੜਕੀ ਨੇ ਸਵਾਲ ਕੀਤਾ : ਸਾਰਿਆਂ ਦਾ ਸਾਂਝਾ ਧਰਮ ਕਿਹੜਾ ਹੈ ? ਡਾ: ਗੋਪਾਲ ਸਿੰਘ ਜੀ ਦੇ ਉੱਤਰ ਤੋਂ ਮੈਨੂੰ ਕੁਝ ਤਸੱਲੀ ਨਾ ਹੋਈ, ਮੈਂ ਇਕੋ ਗੱਲ ਦੱਸੀ : ਬੋਲੀਐ ਸੱਚ, ਧਰਮ, ਝੂਠ ਨ ਬੋਲੀਐ । ਫਰੀਦ ਜੀ ਦੀ ਇਹ ਡੁਕ ਧਰਮ ਦਾ ਸਾਰ ਹੈ । ਇਸ ਤੋਂ ਨਾਸਤਕ ਵੀ ਨਹੀਂ ਭੱਜ ਸਕਦੇ । ਕਮਿਊਨਿਸਟ ਵੀ ਝੂਠ ਬੋਲਣ ਦੀ ਪ੍ਰੇਰਣਾ ਨਹੀਂ ਦੇ ਸਕਣਗੇ ।

—ਅਕਾਲ ਪੁਰਖ ਨੂੰ ਸੱਚ ਵੀ ਕਿਹਾ ਜਾਂਦਾ ਹੈ, ਜੇ ਅਸੀਂ ਇਸ ਗੱਲ ਤੇ ਦ੍ਰਿੜ੍ਹ ਹੋ ਜਾਈਏ ਤਾਂ ਸਾਰੇ ਹੀ ਰੱਬ ਦਾ ਰੂਪ ਹੋ ਸਕਦੇ ਹਾਂ । ਅਤੇ ਸ੍ਰੀ ਸਤਿਗੁਰੂ ਜੀ ਨੇ ਬਾਬਾ ਜਵਾਹਰ ਸਿੰਘ ਮਿਰਚੇ ਵਾਲੀਏ ਦੀ ਮਿਸਾਲ ਦਿਤੀ ਜਿਨ੍ਹਾਂ ਨੂੰ ਅਪਣੀ ਮਿਰਤੂ ਦਾ ਅਗਾਉਂ ਗਿਆਨ ਸੀ ।

—ਗੁਰੂ ਅਤੇ ਗੁਰੀਬ ਦੀ ਰਖਿਆ ਹੀ ਧਰਮ ਦਾ ਸਾਰ ਹੈ ਤੇ ਏਸੇ ਗੱਲ ਵਾਸਤੇ ਸਿਆਸਤ ਦੀ ਹੋਂਦ ਵਜ੍ਹਾ ਵਿਚ ਆਉਂਦੀ ਹੈ । ਬਾਕੀ ਫਰਕ ਇਹੋ ਰਹਿੰਦਾ ਹੈ ਕਿ ਕਿਸੇ ਨੇ ਧਰਮ ਨੂੰ ਪਹਿਲ ਦਿਤੀ ਹੈ ਕਿਸੇ ਨੇ ਰਾਜਨੀਤੀ ਨੂੰ । ਨਿਰੇ ਸਿਆਸਤਦਾਨ ਵੀ ਧਰਮ ਨੂੰ ਅੱਗੇ ਲਾਕੇ ਵਰਤਦੇ ਹਨ ਤੇ ਧਰਮ ਧਾਰੀ ਵੀ ਕਈ ਵਾਰ ਸਿਆਸਤ ਪ੍ਰਧਾਨ ਹੋ ਸਕਦੇ ਹਨ ।

—ਅੱਜ ਸਕੂਲਾਂ ਵਿਚ ਬੜੇ ਬੱਚੇ ਪੜ੍ਹਦੇ ਹਨ । ਪਰ ਇਹਨਾਂ ਦੀ ਹਾਲਤ ਇਹ ਹੈ ਕਿ ਇਨ੍ਹਾਂ ਨੂੰ ਮਨਿਸਟਰਾਂ ਦੇ ਨਾਵਾਂ ਦਾ ਭਾਵੇਂ ਪਤਾ ਹੋਵੇ ਪਰ ਸਤਿਗੁਰੂਆਂ ਦੇ ਨਾਵਾਂ ਦਾ ਬਾਇਦ ਨਾ ਪਤਾ ਹੋਵੇ । ਜੇ ਕਿਸੇ ਨੂੰ ਪਤਾ ਹੋਵੇ ਹੀ ਤਾਂ ਏਨਾ ਕੁ ਹੋਵੇਗਾ ਕਿ 1526 ਵਿਚ ਗੁਰੂ ਨਾਨਕ ਹੋਵੇ ਤੇ 1765 ਵਿਚ

ਗੁਰੂ ਨਾਨਕ ਨੇ ਅਪਣਾ ਅੰਤ ਕਰ ਲਿਆ ਗੁਰੂ ਗੋਬਿੰਦ ਸਿੰਘ ਦੇ ਰੂਪ ਵਿਚ ।

—ਭਾਈ ਗੁਰਦਾਸ ਦੀਆਂ ਵਾਰਾਂ ਪੜ੍ਹਿਆਂ ਹੀ ਪਤਾ ਲਗੇਗਾ ਕਿ ਗੁਰਬਾਣੀ ਗੁਰੂ ਨਾਨਕ ਦੇਵ ਜੀ ਤੋਂ ਪਹਿਲਾਂ ਵੀ ਸੀ :

ਸੁਖਰਾਜੇ ਹਰੀਚੰਦ ਘਰ ਨਾਰ ਸੁ ਤਾਰਾਲੋਚਨ ਰਾਣੀ

ਸਾਧ ਸੰਗਤ ਮਿਲ ਗਾਵਦੇ ਰਾਤੀ ਜਾਇ ਸੁਣੇ ਗੁਰਬਾਣੀ ।

ਜੇ ਕੋਈ ਪਹਿਲਾਂ ਗੁਰੂ ਸੀ ਤਾਂ ਹੀ ਗੁਰਬਾਣੀ ਸੀ । ਸਾਡੇ ਵਿਚਾਰ ਅਨੁਸਾਰ ਗੁਰਬਾਣੀ ਗੁਰੂ ਨਹੀਂ ਬਣਾ ਸਕਦੀ ਪ੍ਰੰਤੂ ਗੁਰੂ ਗੁਰਬਾਣੀ ਰਚ ਸਕਦਾ ਹੈ । ਗੁਰਬਾਣੀ ਅਨੁਸਾਰ ਸਾਧ ਸੰਗਤ ਗੁਰੂ ਨਹੀਂ ਬਣਾ ਸਕਦੀ, ਗੁਰੂ ਸਾਧ ਸੰਗਤ ਬਣਾ ਸਕਦਾ ਹੈ :

ਜਹ ਸਤਿਗੁਰੁ ਤਹ ਸਤ ਸੰਗਤਿ ਬਣਾਈ ।

—ਲਾਉਤ ਸਪੀਕਰ ਸਾਰੇ ਮਿਲਕੇ ਵੀ ਆਪਣਾ ਰਚਨਹਾਰ ਬੰਦਾ ਨਹੀਂ ਬਣਾ ਸਕਦੇ ਪਰ ਬੰਦਾ ਅਜਿਹੇ ਸਪੀਕਰ ਹਜ਼ਾਰਾਂ ਲੱਖਾਂ ਬਣਾ ਸਕਦਾ ਹੈ ।

ਅੱਜ ਜਿਹੜੇ ਸਿੱਖ ਇਹ ਮੰਨਦੇ ਹਨ ਕਿ ਉਹਨਾਂ ਦੇ ਬੱਚੇ ਹੋਣ ਕਰਕੇ ਉਹਨਾਂ ਨਾਲ ਬੇਇਨਸਾਫ਼ੀ ਹੁੰਦੀ ਹੈ ਪਰ ਕੀ ਉਹ ਉਹਨਾਂ ਨਾਲ ਜ਼ਿਆਦਤੀ ਨਹੀਂ ਕਰਦੇ ਜਿਹੜੇ ਉਹਨਾਂ 'ਚੋਂ ਘੱਟ ਗਿਣਤੀ ਹਨ ? ਇਹ ਬੇਇਨਸਾਫ਼ੀ ਕਿਨ ਰੋਕਣੀ ਹੈ ?

—ਅੱਠਵੀਂ ਜਮਾਤ ਦੀ ਇਕ ਕਿਤਾਬ ਵਿਚ ਡਾ: ਗੀਤਾ ਸਿੰਘ ਦੇ ਇਹ ਭਾਵ ਦਿਤੇ ਹੋਏ ਸਨ ਕਿ ਗੁਰੂ ਗੋਬਿੰਦ ਸਿੰਘ ਦੇ ਬੱਚਿਆਂ ਨੂੰ ਮਮਿਆਈ ਦੇ ਕੇ ਜੀਵਤ ਰਖਿਆ ਗਿਆ । ਪਰ ਅਸੀਂ ਸਾਹਿਬਜ਼ਾਦਿਆਂ ਨੂੰ ਬੜਾ ਬਹਾਦਰ ਸਮਝਦੇ ਪਰਚਾਰਦੇ ਹਾਂ । ਪਰ ਜਦੋਂ ਅਜਿਹੀਆਂ ਪੱਥੀਆਂ ਪੜ੍ਹ ਕੇ ਬੱਚੇ ਤਿਆਰ ਹੋਣਗੇ ਉਹ ਸਾਹਿਬਜ਼ਾਦਿਆਂ ਨੂੰ ਕੀ ਸਮਝਣਗੇ ? ਅਸੀਂ ਬਾਰ ਬਾਰ ਵਿੱਦਿਆ ਵਿਭਾਗ ਨੂੰ ਲਿਖਿਆ ਹੈ, ਸ਼ਾਇਦ ਹੁਣ ਕੁਝ ਫ਼ਰਕ ਪਾਇਆ ਗਿਆ ਹੋਵੇ ।

—ਨਾਮਧਾਰੀਆਂ ਦਾ ਜੋਧਿਆਂ ਵਾਂਗ ਤੋਪਾਂ ਅੱਗੇ ਉਡਣਾ, ਇਹਦਾ ਜ਼ਿਕਰ ਵੀ ਪੜ੍ਹਾਈ ਦੀਆਂ ਕਿਤਾਬਾਂ ਵਿਚ ਨਹੀਂ ਮਿਲੇਗਾ ।

—ਗਿਆਨੀ ਗਿਆਨ ਸਿੰਘ ਅਨੁਸਾਰ ਨਾਮਧਾਰੀਆਂ ਅਤੇ ਨਿਰਮਲਿਆਂ ਦੀ ਪੂਰੀ ਪੂਰੀ ਜਾਣਕਾਰੀ ਦੇਣੀ ਚਾਹੀਦੀ ਹੈ ।

—ਨਾਮਧਾਰੀ ਬੜੇ ਤਕੜੇ ਹਨ ਜਿਨ੍ਹਾਂ ਬਾਰੇ ਆਮ ਕਰਕੇ ਕਿਤਾਬਾਂ ਵਿਚ ਬੜਾ ਗ਼ਲਤ ਲਿਖਿਆ ਜਾਂਦਾ ਹੈ ਪਰ ਉਹ ਉਭਾਸਰਦੇ ਨਹੀਂ । ਜੇ ਸਿੰਘ ਸਭਾਈਆਂ ਦੀ ਅਸਲੀਅਤ ਬਾਰੇ ਲਿਖਿਆ ਜਾਵੇ ਕਿ ਉਹ ਅੰਗਰੇਜ਼-ਭਗਤ ਰਹੇ ਹਨ, ਤਾਂ ਕੋਹੀ ਕੁ ਰਹੇ ?

—ਕਈ ਮਨਿਸਟਰੀਆਂ ਲੰਘ ਗਈਆਂ ਹਨ, ਪਰ ਨਾਮਧਾਰੀ ਸ਼ਹੀਦਾਂ ਦੇ ਸਥਾਨ ਅਜੇ ਤਕ ਨਾ ਤਾਂ ਸਾਨੂੰ ਪ੍ਰਾਪਤ ਹੋਏ ਹਨ ਤੇ ਨਾ ਹੀ ਸਰਕਾਰ ਨੇ ਉਨ੍ਹਾਂ ਦੀ

ਸਥਾਪਨਾ ਕੀਤੀ ਹੈ। ਜੇ ਸ: ਪ੍ਰਕਾਸ਼ ਸਿੰਘ ਬਾਦਲ ਨੇ ਬੜੀ ਹਿੰਮਤ ਕਰਕੇ ਅੰਮ੍ਰਿਤਸਰ ਵਾਲੀ ਜਗਹ ਦਾ ਫੈਸਲਾ ਕੀਤਾ ਤਾਂ ਕਾਂਗਰਸ ਮਨਿਸਟਰੀ ਆਉਣ ਨਾਲ ਉਨ੍ਹਾਂ ਦੇ ਸਾਰੇ ਕੀਤੇ ਕੰਮਾਂ ਤੇ ਲੀਕ ਫਿਰ ਗਈ। ਹੁਣ ਜੇ ਦੁਬਾਰਾ ਉਨ੍ਹਾਂ ਦੇ ਆਉਣ ਨਾਲ ਆਰਡਰ ਬਹਾਲ ਹੋਵੇ ਹਨ ਤਾਂ ਦੋ ਸ਼ਰਤਾਂ ਵੀ ਲਗ ਗਈਆਂ ਹਨ ਕਿ ਅਸੀਂ ਨਾਮਧਾਰੀ ਸ਼ਹੀਦਾਂ ਵਾਲੇ ਸਥਾਨ ਤੇ ਧਾਰਮਕ ਤੇ ਕੁਮਰਸਲ ਕੰਮ ਨਹੀਂ ਕਰ ਸਕਦੇ। ਜੇ ਅਸੀਂ ਧਾਰਮਕ ਕਾਰਜ ਵੀ ਨਹੀਂ ਕਰ ਸਕਦੇ ਤਾਂ ਸਾਨੂੰ ਉਸ ਸਥਾਨ ਦਾ ਕੀ ਲਾਭ? ਪਰ ਜਾਪਦਾ ਹੈ ਹੇਠਲੀ ਮਸ਼ੀਨਰੀ ਸਰਕਾਰ ਵਲੋਂ ਹੋਵੇ ਆਰਡਰਾਂ ਦੀ ਵੀ ਪੇਸ਼ ਨਹੀਂ ਜਾਣ ਦਿੰਦੀ।

—ਸਤਿਗੁਰੂ ਸਾਨੂੰ ਸਭ ਨੂੰ ਸੁਮੱਤ ਬਖਸ਼ਣ। ਅਸੀਂ ਸਾਰੇ ਇਕ ਮਿਕ ਹੋਈਏ। ਘੰਟਾ ਭਰ ਸਾਰਿਆਂ ਨੂੰ ਬੈਠਕੇ ਅਪਣੇ ਅਪਣੇ ਅਕੀਦੇ ਅਨੁਸਾਰ ਭਜਨ ਕਰਨਾ ਚਾਹੀਦਾ ਹੈ।

—ਨਾਮਧਾਰੀਆਂ ਵਾਸਤੇ ਬਹੁਤ ਗਲਤ ਕਿਸਮ ਦਾ ਸਿੱਖਾਂ ਵਿਚ ਹੀ ਪਰਚਾਰ ਕੀਤਾ ਗਿਆ, ਜਿਸ ਅਨੁਸਾਰ ਸਭਾ ਲਖ ਪਾਠ ਹੁੰਦੇ ਵੀ ਰੋਕ ਦਿਤੇ ਗਏ।

—ਸਾਨੂੰ “ਖੋਜੀ ਉਪਜੈ ਬਾਦੀ ਬਿਨਸੈ” ਅਨੁਸਾਰ ਚਲਣਾ ਚਾਹੀਦਾ ਹੈ।

ਸੱਚੇ ਪਾਤਸ਼ਾਹ ਜੀ ਨੇ ਲੰਮਾ ਸਮਾਂ ਅਪਣਾ ਪਰਵਚਨ ਦਿਤਾ, ਜਿਹੜਾ ਸਾਰਾ ਹੀ ਦਲੀਲਾਂ ਤੇ ਇਤਿਹਾਸਕ ਤੱਥਾਂ ਅਨੁਸਾਰ ਸੀ। ਲਾਲਾ ਜਗਤ ਨਾਰਾਇਣ ਜੀ ਦੇ ਕਥਨਾਂ ਦੀ ਪੁਸ਼ਟੀ ਕਰਦਿਆਂ ਬਹੁਤ ਕੁਝ ਆਖਿਆ। ਅੰਤ ਤੇ ਬਚਨ ਕੀਤਾ: ਜਦੋਂ ਸਮਾਂ ਆਵੇਗਾ ਨਾਮਧਾਰੀ ਸ਼ਹੀਦਾਂ ਦੀਆਂ ਯਾਦਗਾਰਾਂ ਆਪ ਤੋਂ ਆਪ ਬਣਨਗੀਆਂ। ਅਸੀਂ ਵੀ ਕਿੰਨਾ ਲੰਮਾ ਚਿਰ ਸ਼ਹੀਦਾਂ ਦੀ ਯਾਦ ਨਹੀਂ ਮਨਾ ਸਕੇ। ਪਹਿਲੀ ਵਾਰ ਕਾਂਗਰਸ ਮਨਿਸਟਰੀ ਸਮੇਂ ਏਥੇ ਯਾਦ ਮਨਾਈ ਤਾਂ ਸ: ਮਹਿੰਦਰ ਸਿੰਘ ਗਿੱਲ, ਸ: ਨਸੀਬ ਸਿੰਘ ਤੇ ਸ੍ਰੀ ਜੁਗਿੰਦਰਪਾਲ ਪਾਡੇ ਆਦਿ ਵਿਅਕਤੀਆਂ ਨੇ ਕਿਹਾ ਸੀ: ਇਹ ਸਾਡਾ ਕਸੂਰ ਹੈ ਕਿ ਅਸੀਂ ਦੇਸ਼ ਦੇ ਪਹਿਲੇ ਸ਼ਹੀਦ ਜੋਧਿਆਂ ਦੀਆਂ ਯਾਦਾਂ ਨਹੀਂ ਮਨਾ ਸਕੇ ਤੇ ਉਨ੍ਹਾਂ ਦੇ ਸਥਾਨ ਨਹੀਂ ਉਸਾਰ ਸਕੇ। ਜੇ ਉਹ ਚਾਰਾਜ਼ੋਈ ਕਰਨ ਲਗੇ ਤਾਂ ਉਨ੍ਹਾਂ ਦੀ ਸਤਿ ਸ੍ਰੀ ਅਕਾਲ ਹੋ ਗਈ, ਅਜੇ ਕੁਦਰਤ ਨੂੰ ਹੀ ਇਹ ਮਨਜ਼ੂਰ ਨਹੀਂ।

ਸਫ਼ਾਈ ਅਤੇ ਪਵਿੱਤਰਤਾ ਦਾ ਪਾੜਾ ਸਤਿਗੁਰੂ ਜੀ ਨੇ ਸਪੱਸ਼ਟ ਕਰਕੇ ਪਰਵਚਨ ਸਮਾਪਤ ਕਰ ਦਿਤਾ।

ਸ਼ਬਦ ਕੀਰਤਨ

ਸ੍ਰੀ ਸਤਿਗੁਰੂ ਜੀ ਦੇ ਉਪਦੇਸ਼ ਤੋਂ ਬਾਅਦ 3.15 ਤੇ ਕੀਰਤਨ ਕਰਨ ਵਾਲੇ ਸ਼ੁਰੂ ਹੋਏ। ਭੈਣੀ ਸਾਹਿਬ ਦੇ ਬੱਚਿਆਂ ਦਾ ਜੱਥਾ, ਹਰਬੰਸ ਸਿੰਘ ਘੁੱਲਾ, ਜਸਪਾਲ ਸਿੰਘ ਬਿੱਲਾ, ਬਲਜੀਤ ਸਿੰਘ, ਸੁਖਦੇਵ ਸਿੰਘ, ਮੋਹਣ ਸਿੰਘ, ਸੁਖਵਿੰਦਰ ਸਿੰਘ ਪਿੱਕੀ ਅਤੇ ਸ਼ੇਰ ਸਿੰਘ। ਇਹਨਾਂ ਨਾਲ ਸੰਤ ਖਜ਼ਾਨ ਸਿੰਘ ਵੀ ਆਏ।

ਸਤਿਗੁਰੂ ਜੀ ਨੇ ਰਾਗ ਮਾਰੂ, ਚਾਰ ਤਾਰ ਦਾ ਸ਼ਬਦ, “ਮੇਰੇ ਮਨ ਕਰਨ ਸੁਣਹੁ

ਹਰਿ ਨਾਮੁ" ਗਾਉਣ ਦਾ ਆਦੇਸ਼ ਕੀਤਾ। ਮੈਨੂੰ ਦੱਸਿਆ : ਬੱਚਿਆਂ ਦਾ ਜੀਅ ਕਰਦਾ ਹੈ 'ਮਹਿਮਾ ਸਾਧੂ ਸੰਗ ਕੀ' ਪੜ੍ਹਨ, ਸੌਖਾ ਅਤੇ ਆਮ ਸੁਰਾਂ ਦਾ ਸ਼ਬਦ।

ਸ਼ਬਦ ਸ਼ੁਰੂ ਹੋਣ ਤੇ ਸ੍ਰੀ ਹਜ਼ੂਰ ਨੇ ਪ੍ਰਿੰਸੀਪਲ ਗਰੇਵਾਲ ਨੂੰ ਦੱਸਿਆ : ਇਹ ਕੀਰਤਨ ਸਿਆਸਤ ਦੇ ਮਾਰੇ ਲੋਕ ਨਹੀਂ ਸੁਣ ਸਕਦੇ। ਇਹ ਗੁਰੂ ਰਾਮ ਦਾਸ ਜੀ ਦੀ ਪਰੰਪਰਾ ਦਾ ਸ਼ਬਦ ਹੈ। ਮਹਾਰਾਜ ਜੀ ਬਾਹਰੋਂ ਆਏ ਤਾਂ ਆਪ ਜੀ ਨੂੰ ਰਾਗੀਆਂ ਵਲ ਬੈਠ ਤਬਲਾ ਵਜਾਣ ਦਾ ਸੰਕੇਤ ਹੋਇਆ। ਆਪ ਜੀ ਬਾਅਦਬ ਪਧਾਰੇ ਅਤੇ ਤਬਲਾ ਵਜਾਣ ਲਗੇ।

ਦੋ ਸ਼ਬਦਾਂ ਦੇ ਕੀਰਤਨ ਉਪਰੰਤ 4 ਵਜੇ ਪੰਡਿਤ ਗੋਪਾਲ ਸਿੰਘ ਜੀ ਦੀ ਅਰਦਾਸ ਦੁਆਰਾ ਇਕ ਘੰਟੇ ਲਈ ਨਾਮ ਸਿਮਰਨ ਹੋਇਆ। ਫੇਰ ਸ੍ਰੀ ਸਤਿਗੁਰੂ ਜੀ ਨੇ ਸ: ਸੁਰਿੰਦਰ ਸਿੰਘ ਸਪੁਤਰ ਸੰਤ ਸਵਰਨ ਸਿੰਘ ਦੇ ਘਰ ਨੂੰ ਜਾਣ ਲਗਿਆਂ ਮੈਨੂੰ ਵੀ ਕਾਰ ਤੇ ਨਾਲ ਲੈ ਲਿਆ। ਹੁਣ ਸਰਗਰਮੀਆਂ ਸੁਰਿੰਦਰ ਸਿੰਘ ਕੇ ਘਰ ਜਾਰੀ ਹੋ ਗਈਆਂ।

ਸ੍ਰੀ ਸਤਿਗੁਰੂ ਜੀ ਦੇ ਜਲਪਾਨ ਕਰਨ ਉਪਰੰਤ ਦਰਸ਼ਨ ਕਰਨ ਵਾਲੇ ਹੋਰ ਸੱਜਣ ਆਉਣ ਲਗੇ।

30 ਨਵੰਬਰ 1978, ਵੀਰਵਾਰ

ਨਵੀਂ ਦਿੱਲੀ

ਜੀਵਨ ਨਗਰ ਦੇ ਬੱਚੇ ਦਿੱਲੀ ਵਿਚ

ਮੈਨੂੰ ਅੱਜ ਇਕ ਸੰਦੇਸ਼ ਮਿਲਿਆ ਕਿ ਰਾਤ ਨੂੰ ਬੱਚਿਆਂ ਦਾ ਕਵੀ ਦਰਬਾਰ ਹੈ। ਮੈਂ ਉਸਦੀ ਸਕੱਤਰੀ ਕਰਾਂ। ਇਹ ਬੱਚੇ ਨਾਮਧਾਰੀ ਮਹਾ ਵਿਦਿਆਲਾ, ਜਿਸਦਾ ਨਾਮ ਗੁਰੂ ਹਰੀ ਸਿੰਘ ਮਹਾ ਵਿਦਿਆਲਾ ਹੈ, ਦੇ 16 ਸਾਲ ਤੋਂ ਘੱਟ ਉਮਰ ਦੇ ਵਿਦਿਆਰਥੀ ਹਨ। ਇਹਨਾਂ ਨੂੰ ਹਾਕੀ ਵਾਸਤੇ ਟਰੇਡ ਕੀਤਾ ਜਾ ਰਿਹਾ ਹੈ। ਇਹ ਬੱਚੇ ਅਪਣੇ ਅਧਿਆਪਕਾਂ ਅਤੇ ਕੋਚ ਨਾਲ ਕੁਛ ਦਿਨਾਂ ਦੇ ਦਿੱਲੀ ਆਏ ਹੋਏ ਹਨ। ਏਥੇ ਸ਼ਿਵਾ ਜੀ ਸਟੇਡੀਅਮ ਵਿਚ ਹਾਕੀ ਮੁਕਾਬਲੇ ਵੇਖ ਰਹੇ ਹਨ।

ਸਾਰਾ ਦਿਨ ਬੱਚੇ ਪੜ੍ਹਦੇ ਹਨ, ਖੇਡ ਦੇ ਵਕਤ ਸਟੇਡੀਅਮ ਵਿਚ ਮੈਚ ਵੇਖਣ ਜਾਂਦੇ ਤੇ ਰਾਤ ਨੂੰ ਨਿਤਨੇਮ ਕਰਕੇ, ਹੱਲੇ ਦਾ ਦੀਵਾਨ ਸਜਾਂਦੇ ਹਨ, ਅੰਮ੍ਰਿਤ ਵੇਲੇ ਆਸਾ ਦੀ ਵਾਰ ਲਗਾਂਦੇ ਹਨ। ਮੈਨੂੰ ਦੱਸਿਆ ਗਿਆ ਕਿ ਇਹਨਾਂ ਦਾ ਡੇਰਾ ਨਾਮਧਾਰੀ ਧਰਮ-ਸਾਲਾ ਰਮੇਸ਼ ਨਗਰ ਵਿਖੇ ਹੈ ਅਤੇ ਨਾਮਧਾਰੀ ਕਾਲੋਨੀ ਦੇ ਪਰਵਾਰ ਇਹਨਾਂ ਨੂੰ ਦੋ ਵੇਲੇ ਪ੍ਰਸ਼ਾਦ ਛਕਾਂਦੇ ਹਨ। ਸ੍ਰੀ ਸਤਿਗੁਰੂ ਜੀ ਠਾਕੁਰ ਦਲੀਪ ਸਿੰਘ ਜੀ ਅਤੇ ਠਾਕੁਰ ਉਦੈ ਸਿੰਘ ਜੀ ਦੀ ਅਗਵਾਈ ਵਿਚ ਇਨ੍ਹਾਂ ਨੂੰ ਚੰਗੇ ਐਥਲੀਟ ਤੇ ਖਿਡਾਰੀ ਬਣਿਆ ਵੇਖਣਾ ਚਾਹੁੰਦੇ ਹਨ।

ਬਾਲ ਕਵੀ ਦਰਬਾਰ

ਰਾਤੀਂ 9 ਵਜੇ ਮੈਂ ਧਰਮਸਾਲਾ ਰਮੇਸ਼ ਨਗਰ ਵਿਚ ਪੁੱਜਾ ਤਾਂ ਬੱਚੇ ਹੋਰ ਸੰਗਤ

ਨਾਲ, ਭਾਵੇਂ ਉਹ ਥੋੜੀ ਹੀ ਸੀ, ਨਾਮ ਸਿਮਰਨ ਕਰਕੇ ਹਟੇ ਸਨ। ਕਵੀ ਦਰਬਾਰ ਦੀ ਤਿਆਰੀ ਲਈ ਜਾਂ ਮੈਂ ਪਹੁੰਚਿਆ ਤਾਂ ਸੰਤ ਤੇਜਾ ਸਿੰਘ ਕੰਵਲ ਦੀ ਸਪੁਤਰੀ ਬੀਬੀ ਸਤਨਾਮ ਕੌਰ ਸੁਪਤਨੀ ਸ: ਬਲਦੇਵ ਸਿੰਘ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸ਼ਾਨ ਵਿਚ ਗੀਤ ਗਾ ਰਹੀ ਸੀ।

ਬੱਚਿਆਂ ਨੇ "ਨਾਮ ਬਾਣੀ ਤੇ ਧਰਮ ਚਲਾਣ ਖਾਤਰ ਗੁਰੂ ਰਾਮ ਸਿੰਘ ਚੀਨੀ ਅਸਵਾਰ ਆਏ।" ਅਤੇ "ਧੰਨ ਧੰਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਤੇਰੇ ਚਰਨਾਂ ਤੇ ਸੀਸ ਝੁਕਾ ਰਹੇ ਹਾਂ।" ਸਮੱਸਿਆਵਾਂ ਤੇ ਇਕ ਇਕ ਬੰਦ ਦੀਆਂ ਕਵਿਤਾਵਾਂ ਪੜ੍ਹੀਆਂ। ਕਵਿਤਾਵਾਂ ਭਾਵੇਂ ਹਲਕੀਆਂ ਲਗਦੀਆਂ ਸਨ ਪਰ ਹੈਸਨ ਕਿਸੇ ਅਜਿਹੇ ਵਿਅਕਤੀ ਦੀ ਰਚਨਾ ਜਿਸ ਨੇ ਹਰ ਬੰਦ ਵਿਚ ਇਕ ਇਤਿਹਾਸਕ ਝਲਕੀ ਦਿਤੀ ਹੋਈ ਸੀ।

ਸਾਧ ਸੰਗਤ ਨੇ ਵੀ ਬੱਚਿਆਂ ਦੀ ਖੂਬ ਹੌਸਲਾ ਅਫ਼ਜ਼ਾਈ ਕੀਤੀ। ਸੰਗਤ ਗੁਜ਼ਾਰੇ ਜੋਗੀ ਹੋ ਗਈ ਸੀ। ਕਵੀ ਦਰਬਾਰ ਪੈਂਟੇ ਗਿਆਰਾਂ ਵਜੇ ਤਕ ਚਲਿਆ।

ਬੱਚਿਆਂ ਦੇ ਅਧਿਆਪਕ

ਹੇਠ ਲਿਖੇ ਵਿਅਕਤੀ ਬੱਚਿਆਂ ਦੇ ਨਾਲ ਰਹਿੰਦੇ ਹੋਏ ਇਹਨਾਂ ਨੂੰ ਸਿਖਾ ਤੇ ਪੜ੍ਹਾ ਰਹੇ ਹਨ :

ਟੀਮ ਮੈਨੇਜਰ : ਸੰਤ ਹਰਬੰਸ ਸਿੰਘ ਫੌਜੀ, ਸੰਤ ਨਗਰ (ਸਰਸਾ)

ਕੋਚ : ਸ: ਮੋਜਰ ਸਿੰਘ (ਏਸ਼ੀਆ ਵਿਚ ਹਿੰਦੁਸਤਾਨੀ ਟੀਮ ਦਾ ਖਿਡਾਰੀ)

ਟੀਚਰ : ਸ: ਅਮਰਜੀਤ ਸਿੰਘ, ਸ: ਅਵਤਾਰ ਸਿੰਘ ਅਤੇ ਸ: ਸੁਖਵਿੰਦਰ ਸਿੰਘ।

ਸਤ ਤਰ੍ਹਾਂ ਦੇ ਚਿਮੇਵਾਰ : ਮਾ: ਨਿਹਾਲ ਸਿੰਘ ਜੀ ਪ੍ਰਧਾਨ ਨਾਮਧਾਰੀ ਦਰਬਾਰ।

ਇਹ ਹਾਕੀ ਟੀਮ ਹਰਿਆਣੇ ਵਿਚ ਸਰਸਾ ਜ਼ਿਲਾ ਜੇਤੂ ਹੈ। ਬਾਕੀ ਦੇ ਮੁਕਾਬਲੇ ਅਜੇ ਹੋਣੇ ਹਨ। ਪੰਜਾਬ ਵਿਚ 16 ਸਾਲਾਂ ਦੇ ਬੱਚਿਆਂ ਦੀ ਚੈਂਪੀਅਨਸ਼ਿਪ।

ਟੀਮ ਦੇ ਬੱਚਿਆਂ ਅਤੇ ਕਵੀਆਂ ਦੇ ਨਾਮ :

- | | | |
|---------------------|-------------------|------------------|
| 1. ਗੁਰਬਖਸ਼ ਸਿੰਘ, | 2. ਸੇਵਾ ਸਿੰਘ, | 3. ਹਰਮਿੰਦਰ ਸਿੰਘ, |
| 4. ਗੁਰਬਖਸ਼ ਸਿੰਘ II, | 5. ਦਰਸ਼ਨ ਸਿੰਘ, | 6. ਜਸਵਿੰਦਰ ਸਿੰਘ, |
| 7. ਧਿਆਨ ਸਿੰਘ, | 8. ਸੁਖਵਿੰਦਰ ਸਿੰਘ, | 9. ਅਮਰੀਕ ਸਿੰਘ, |
| 10. ਚਰਨਜੀਤ ਸਿੰਘ, | 11. ਜਸਵਿੰਦਰ ਸਿੰਘ, | 12. ਸੁਖਦੇਵ ਸਿੰਘ, |
| 13. ਗੁਰਚਰਨ ਸਿੰਘ, | 14. ਬਲਵਿੰਦਰ ਸਿੰਘ, | 15. ਗੁਰਨਾਮ ਸਿੰਘ, |
| 16. ਗੁਰਮੋਜ ਸਿੰਘ, | 17. ਬੱਗਾ ਸਿੰਘ, | 18. ਸਵਿੰਦਰ ਸਿੰਘ, |
| 19. ਗੁਰਚਰਨ ਸਿੰਘ II, | 20. ਜਸਵੰਤ ਸਿੰਘ, | 21. ਧਿਆਨ ਸਿੰਘ II |

ਠਾਕੁਰ ਉਦੈ ਸਿੰਘ ਜੀ ਅੱਜ ਦਿੱਲੀ ਪੁੱਜ ਗਏ ਹਨ। ਮੈਚ ਵੇਖਣ ਦੀ ਗਰਜ ਨਾਲ।

ਕੱਲ ਦਾ ਲੰਗਰ ਡੱਡੀਆਂ ਦੇ ਸੰਤ ਚਰਨ ਸਿੰਘ ਦੇ ਘਰ, ਹਰੀ ਨਗਰ, ਨਵੀਂ ਦਿੱਲੀ ਵਿਖੇ ਹੋਵੇਗਾ।

3 ਦਸੰਬਰ 1978, ਖੇਤਵਾਰ ਨਵੀਂ ਦਿੱਲੀ

ਮਹਾਰਾਜ ਜੀ ਆਏ

ਕੋਈ 12-1 ਦੇ ਦਰਮਿਆਨ ਸ੍ਰੀ ਗੁਰਦੇਵ ਸਿੰਘ ਸਰੋਦ ਅਤੇ ਹਰਭਜਨ ਸਿੰਘ ਮੇਰੇ ਘਰ ਆਏ। ਅਜੇ ਪ੍ਰਸ਼ਾਦ ਛਕ ਹੀ ਰਹੇ ਸਨ ਕਿ ਸ: ਹਰਵਿੰਦਰ ਸਿੰਘ ਹੰਸਪਾਲ ਆ ਗਿਆ। ਉਸ ਕਹਿਆ : ਮਹਾਰਾਜ ਬੀਰ ਸਿੰਘ ਜੀ ਆਏ ਹਨ, ਚਲੋ ਚਲੀਏ। ਅਤੇ ਅਸੀਂ ਖਾ ਪੀ ਵਿਹਲੇ ਹੋ ਕੁਰ ਪਏ।

1/6 ਬੀ ਪ੍ਰਸ਼ਾ ਰੋਡ ਕੋਠੀ ਗਿਆਂ ਸ੍ਰੀ ਮਹਾਰਾਜ ਜੀ ਮਿਲੇ। ਉਨ੍ਹਾਂ ਅਪਣੀ ਭੋਜੀ ਚਿੱਠੀ ਬਾਰੇ ਪੁੱਛਿਆ। ਮਹਾਰਾਜ ਜੀ ਦੀ ਪਰਸੋਂ ਚਿੱਠੀ ਆਈ ਸੀ ਕਿ ਮੈਂ ਹਿੰਦੀ ਵਿਸ਼ਵਕੋਸ਼ ਵਾਸਤੇ ਨਾਮਧਾਰੀਆਂ ਬਾਰੇ ਐਂਟਰੀ ਲਿਖਾਂ। ਅੱਜ ਮੈਂ ਉਨ੍ਹਾਂ ਨੂੰ ਆਖਿਆ ਕਿ "ਭੈਣੀ ਸਾਹਿਬ" ਪੁਸਤਕਾਂ ਨੂੰ ਪੜ੍ਹ ਸੋਧ ਕੇ ਕਿਸੇ ਹਿੰਦੀ ਲੇਖਕ, ਪ੍ਰੋ: ਸੁਖਬੀਰ ਗੁਲਾਟੀ ਜਾਂ ਹੋਰ ਕਿਸੇ ਤੋਂ ਲਿਖਵਾ ਲੈਣ। ਮੇਰੇ ਪਾਸ ਅਪਣਾ ਕਰਨ ਵਾਲਾ ਕੰਮ ਏਨਾ ਹੈ ਕਿ ਸਵੇਰੇ 6 ਤੋਂ 11-12 ਤਕ, ਅਤੇ ਰਾਤੀ 9 ਤੋਂ 11-12 ਤਕ ਕਲਮ ਚਲਦੀ ਰਹਿੰਦੀ ਹੈ, ਉਮੀਦ ਨਹੀਂ ਕਿ ਮੈਂ ਸੂਬਾ ਸਾਹਿਬ ਸਿੰਘ ਬਾਰੇ ਕਿਤਾਬਚਾ ਲਿਖ ਸਕਾਂ।

ਡਾ: ਅਵਨਿੰਦਰ ਸਿੰਘ ਦੀ ਖ਼ਬਰ

ਮਹਾਰਾਜ ਜੀ ਸੇਠ ਤਰਲੋਕ ਸਿੰਘ ਅਤੇ ਗੁਰਦੇਵ ਸਿੰਘ ਸਰੋਦ ਨੂੰ ਨਾਲ ਲੈ, ਸ੍ਰੀ ਹੰਸਪਾਲ ਦੀ ਗੱਡੀ ਤੇ ਡਾ: ਅਵਨਿੰਦਰ ਸਿੰਘ ਕੁੱਲੂ (ਹਿਮਾਚਲ) ਸਪੁਤਰ ਸੂਬਾ ਜੈਮਲ ਸਿੰਘ ਜੀ ਮੰਡੀ ਵਾਲਿਆਂ ਦੀ ਖ਼ਬਰ ਨੂੰ ਗਏ। ਡਾ: ਅਵਨਿੰਦਰ ਸਿੰਘ ਨੂੰ ਕੋਈ ਐਸੀ ਬਿਮਾਰੀ ਹੈ, ਜਿਸਦਾ ਪਹਿਲਾ ਬੰਬਈ ਉਪਰੇਸ਼ਨ ਹੋਇਆ ਅਤੇ ਪਰਸੋਂ ਮੈਡੀਕਲ ਇਨਸਟੀਚਿਊਟ ਵਿਚ ਦੂਜੀ ਵਾਰ ਕੀਤਾ ਗਿਆ। ਸ੍ਰੀ ਸਤਿਗੁਰੂ ਜੀ ਵੀ ਇਸ ਨੌਜਵਾਨ ਡਾਕਟਰ ਦਾ ਫ਼ਿਕਰ ਕਰਦੇ ਸਨ।

ਇਹਨਾਂ ਦੇ ਵਾਪਸ ਆਇਆਂ ਗੁਰਦੇਵ ਸਿੰਘ ਨੇ ਦੱਸਿਆ ਕਿ ਹਾਲਤ ਖ਼ਰਾਬ ਹੈ, ਆਂਤੜੀਆਂ ਸਵਾਸ ਲੈਣ ਸਮੇਂ ਖਿੱਚੀਆਂ ਜਾਂਦੀਆਂ ਹਨ। ਉਪਰੇਸ਼ਨ ਸਿਰ ਦੇ ਕਿਸੇ ਹਿੱਸੇ ਦਾ ਸੀ। ਬੇਹੋਸ਼ੀ ਤਾਰੀ ਹੈ। ਉਮੀਦ ਨਹੀਂ ਜਾਪਦੀ ਸਿਹਤ ਬਹਾਲੀ ਦੀ।

ਬਿਰਜੂ ਮਹਾਰਾਜ ਦੀ ਸੰਸਥਾ ਵਿਚ

ਏਸੇ ਵੇਲੇ ਹੀ ਗੁਰਦੇਵ ਸਿੰਘ, ਹਰਭਜਨ ਸਿੰਘ ਮੈਂ ਅਤੇ ਸੁਖਵਿੰਦਰ ਸਿੰਘ ਪਿੰਕੀ ਸ੍ਰੀ ਮਾਤਾ ਚੰਦ ਕੌਰ ਜੀ ਦੇ ਭਤੀਜੇ ਅਮਰਜੀਤ ਸਿੰਘ ਨੂੰ ਨਾਲ ਲੈ ਕੇ ਹਿੰਦੁਸਤਾਨ ਦੇ ਸਿਰਤਾਜ ਨਿਰਤਕਾਰ ਬਿਰਜੂ ਮਹਾਰਾਜ ਵਲ ਚਲੇ। ਸ਼ਾਮ ਦੇ 6 ਬਜ ਚਲੇ ਸਨ।

ਸ੍ਰੀ ਬਿਰਜੂ ਮਹਾਰਾਜ, ਕੱਥਕ ਕੇਂਦਰ, ਮੰਡੀ ਹਾਊਸ, ਨਵੀਂ ਦਿੱਲੀ ਵਿਚੋਂ

ਅਪਣੀਆਂ ਸ਼ਾਗਿਰਦਾਂ ਨਾਲ ਕਿਤੇ ਬਾਹਰ ਜਾਣ ਨੂੰ ਤਿਆਰ ਸਨ ਕਿ ਅਸੀਂ ਪਹੁੰਚ ਗਏ। ਅਮਰਜੀਤ ਨੂੰ ਬਿਰਜੂ ਮਹਾਰਾਜ ਦਾ ਕਥਕ ਨਾਚ ਸਿਖਣ ਲਈ ਚੋਲਾ ਬਣਾਣਾ ਹੈ। ਇਸ ਮੌਕੇ ਤੇ ਗੁਰਦੇਵ ਸਿੰਘ ਬੜਾ ਐਕਟਿਵ ਰੋਲ ਅਦਾ ਕਰ ਰਿਹਾ ਸੀ। ਸ੍ਰੀ ਸਤਿਗੁਰੂ ਜੀ ਨੇ ਇਸਦੇ ਜ਼ਿਮੇ ਅਮਰਜੀਤ ਨੂੰ ਸ੍ਰੀ ਬਿਰਜੂ ਮਹਾਰਾਜ ਦਾ ਸ਼ਾਗਿਰਦ ਬਣਾਣ ਦੀ ਜ਼ਿਮੇਵਾਰੀ ਲਾਈ ਸੀ।

ਸੁਖਵਿੰਦਰ ਸਿੰਘ ਪਿੰਕੀ, ਬੱਚਾ ਹੋਣ ਕਰਕੇ, ਸ਼ਰਾਰਤੀ ਤਾਂ ਹੈ ਹੀ। ਇਕ ਅੱਧੀ ਨਕਲ ਇਸਦੀ ਬਿਰਜੂ ਮਹਾਰਾਜ ਜੀ ਨੂੰ ਵਖਾਈ, ਉਹ ਹੱਸ ਹੱਸ ਲੋਟਣ ਹੋ ਗਏ। ਅੱਜ ਤਾਂ ਸਮਾ ਨ ਮਿਲਿਆ ਪਰ ਕਲ ਸ਼ਾਮੀਂ 6 ਵਜੇ ਪਿੰਕੀ ਦਾ ਤਬਲਾ ਸੁਣਾਣ ਦਾ ਪ੍ਰੋਗਰਾਮ ਬਣ ਗਿਆ।

ਬਿਰਜੂ ਮਹਾਰਾਜ ਜੀ ਨੇ ਗੁਰਦੇਵ ਸਿੰਘ ਨੂੰ ਇਸ਼ਾਰਾ ਸੁਣਿਆ ਕਿ ਗੁਰੂ ਜੀ ਵਲੋਂ ਉਸਦੀ ਮੱਦਦ ਹੋਣੀ ਚਾਹੀਦੀ ਹੈ।

4 ਦਸੰਬਰ 1978, ਮੋਮਬਾਰ ਨਵੀਂ ਦਿੱਲੀ

ਪ੍ਰਥਮ ਨਰਤਕ

ਮਹਾਰਾਜ ਬੀਰ ਸਿੰਘ ਜੀ ਤਾਂ ਕਲ ਹੀ ਜੀਵਨ ਨਗਰ ਚਲੇ ਗਏ। ਪਰ ਠਾਕੁਰ ਉਦੈ ਸਿੰਘ ਜੀ ਕਲ ਰਮੇਸ਼ ਨਗਰ ਹਾਕੀ ਖਿਡਾਰੀ ਬੱਚਿਆਂ ਦਾ ਪਤਾ ਕਰਨ ਗਏ ਅਤੇ ਉਨ੍ਹਾਂ ਗੁਰਦੇਵ ਸਿੰਘ ਸਰੋਦ ਨੂੰ ਵੀ ਨਿਵਾਜਿਆ।

ਅੱਜ ਗੁਰੂ ਤੇਗ ਬਹਾਦਰ ਜੀ ਦਾ ਜਨਮ ਪਰਬ ਹੈ। ਸ਼ਹਿਰ ਵਿਚ ਥਾ ਪਰ ਥਾ ਜਲੂਸਾਂ ਦਾ ਬੋਲ ਬਾਲਾ ਹੈ।

ਮੈਂ ਅਤੇ ਹਰਭਜਨ ਸਿੰਘ ਸਿਤਾਰ ਸੁਰਿੰਦਰ ਸਿੰਘ ਸੁਮਨ ਨੂੰ ਨਾਲ ਲੈ ਕੇ ਕੋਠੀ ਪੁਸ਼ਾ ਰੋਡ ਗਏ ਤਾਂ ਪਿੰਕੀ ਜਿਸਨੂੰ ਅਸੀਂ ਬਿਰਜੂ ਮਹਾਰਾਜ ਜੀ ਦੇ ਕਥਕ ਕੇਂਦਰ ਵਿਚ ਲੈਕੇ ਜਾਣਾ ਸੀ, ਠਾਕੁਰ ਜੀ ਨਾਲ ਸ਼ਿਵਾਜੀ ਸਟੇਡੀਅਮ ਮੈਚ ਵੇਖਣ ਚਲਾ ਗਿਆ ਸੀ। ਅਮਰਜੀਤ ਨੂੰ ਲੈਕੇ ਅਸੀਂ ਮਸਾਂ ਹੀ 6 ਵਜੇ ਕੱਥਕ ਕੇਂਦਰ ਪਹੁੰਚੇ। ਗੁਰਦੇਵ ਸਿੰਘ ਦਰਯਾਗੰਜ ਵਲੋਂ ਆ ਗਿਆ।

ਇਕ ਵੱਡੇ ਹਾਲ ਵਿਚ, ਦੀਵਾਰ ਨਾਲ ਢੋਹ ਲਾਈ, ਉੱਚੀ ਚੌਕੀ ਤੇ ਬੈਠੇ, ਦਰਮਿਆਨੀ ਉਚਾਈ ਪਰ ਚਰਾ ਭਰੇਰੇ ਜੁੱਸੇ ਦੇ ਬਿਰਜੂ ਮਹਾਰਾਜ ਹਾਰਮੋਨੀਅਮ ਤੇ ਨਗਮਾ ਵਜਾ ਰਹੇ ਸਨ। ਸੁਭਾਸ਼ ਨਾਂ ਦਾ ਇਕ ਨੌਜਵਾਨ ਤਬਲੇ ਤੇ ਗਤ ਵਜਾ ਰਿਹਾ ਸੀ। ਇਕ ਹਥਸ਼ੀ, ਇਕ ਗੋਰੀ ਅਤੇ ਤਿੰਨ ਭਾਰਤੀ ਕੁੜੀਆਂ ਤੱਤਾ ਬਈ, ਤੱਤਾ ਬਈ ਕਰਦੀਆਂ ਨਚ ਰਹੀਆਂ ਸਨ। ਹਥਸ਼ੀ ਤੇ ਗੋਰੀ ਮੁਟਿਆਰ ਨੇ ਗਿੱਟਿਆਂ ਤੇ ਘੁੰਘਰੂ ਬੰਨ੍ਹੇ ਹੋਏ ਸਨ। ਮੁਦੱਰਾਵਾਂ ਕਿਰਨ ਨਾਮੀ ਕੁੜੀ ਦੀਆਂ ਅੱਛੀਆਂ ਪਰ ਹਥਸ਼ੀ ਦਾ ਆਕਰਸ਼ਣ ਵੀ ਕੋਈ ਘੱਟ ਨਹੀਂ ਸੀ। ਪੈਰ ਦੀ ਥਿਰਕ ਨਾਲ ਉਸ ਦੇ ਕਾਲੇ ਮੋਟੇ ਬੁਲ੍ਹ ਕੰਬਦੇ। ਗੋਰੀ ਮੁਟਿਆਰ ਮਧਰੀ ਤੇ ਛੋਟੇ ਛੋਟੇ ਹੱਥਾਂ ਪੈਰਾਂ ਦੀ ਹੋਣ ਕਾਰਨ

ਮੁਦਰਾਵਾਂ ਦੀ ਸੁੰਦਰਤਾ ਨਹੀਂ ਸੀ ਬਣਾ ਰਹੀ ।

ਪਹਿਲਾ ਸਬਕ

ਉਪ੍ਰੋਕਤ ਨਾਚ ਦੀ ਸਮਾਪਤੀ ਤੇ ਗੁਰਦੇਵ ਸਿੰਘ ਦੀ ਬੇਨਤੀ ਨੇ ਪੰਡਿਤ ਬਿਰਜੂ ਮਹਾਰਾਜ ਜੀ ਨੇ ਅਮਰਜੀਤ ਨੂੰ ਪਾਸ ਬੁਲਾ ਕੇ 'ਤਤਕਾਰ' ਦਾ ਆਰੰਭ ਕੀਤਾ । ਪਿੰਕੀ ਦੀ ਇੰਤਜ਼ਾਰ ਤਾਂ ਬਿਰਜੂ ਮਹਾਰਾਜ ਵੀ ਕਰ ਰਹੇ ਸਨ । 'ਤਤਕਾਰ' ਦੱਸਦੇ ਸਮੇਂ ਬਿਰਜੂ ਜੀ ਨੇ ਅਮਰਜੀਤ ਤੋਂ 'ਨਾ ਧੀ ਧਿੰਨਾ' (ਤਬਲੇ ਦਾ ਬੋਲ) ਵੀ ਸੁਣਿਆ । ਉਸ ਨਾਲ ਨੇੜਤਾ ਤੇ ਪਿਆਰ ਵੀ ਦਰਸਾਏ ਅਤੇ ਸਮ ਤੋਂ ਸੱਜੇ ਪੈਰ ਨੂੰ ਉਠਾਣਾ ਦੱਸਕੇ ਪਹਿਲਾ ਸਬਕ ਇਹ ਦਿਤਾ ਕਿ ਸਾਹਮਣੇ ਦੋਹਾਂ ਹੱਥਾਂ ਨੂੰ ਤਲੀਆਂ ਦੁਆਰਾ ਮੇਲ, ਉਂਗਲਾਂ ਉਪਰੋਂ ਕੱਸ, ਪੈਰਾਂ ਨੂੰ ਆਰਾਮ ਦੀ ਮੁਦਰਾ ਵਿਚ ਰੱਖ, ਸੱਜਾ ਖੱਬਾ — ਸੱਜਾ, ਖੱਬਾ, ਸੱਜਾ, ਖੱਬਾ, ਸੱਜਾ, ਖੱਬਾ, ਫਿਰ ਸੱਜੇ ਤੋਂ ਪੈਰ ਨੂੰ ਫਰਸ਼ ਤੇ ਪਟਕਣਾ ।

ਪੰਡਿਤ ਬਿਰਜੂ ਮਹਾਰਾਜ ਨੇ ਅਰਥ ਕੀਤਾ । 'ਤਤਕਾਰ' ਅਰਥਾਤ 33-ਆਕਾਰ ਜੋ ਕੁਝ ਭੱਤ ਹੈ ਜ਼ਿੰਦਗੀ ਦਾ ਉਸਨੂੰ ਨਿਰਤ ਰਾਹੀਂ ਆਕਾਰ ਦੇਣਾ । ਉਨ੍ਹਾਂ ਦੱਸਿਆ : ਉਸਤਾਦਾਂ ਗੁਰੂਆਂ ਦੀ ਸੰਗਤ ਵਿਚ ਬੈਠਦਿਆਂ ਬੈਠਦਿਆਂ ਗੁਣ ਅਪਣੇ ਆਪ ਹੀ ਅੰਦਰ ਪਰਵੇਸ਼ ਕਰਦਾ ਜਾਂਦਾ ਹੈ ਤਾਂ ਵੀ ਗੁਰੂ ਨਾਲ ਹਿਰਦਿਉਂ ਪ੍ਰੇਮ, ਸਾਧਨਾ ਅਤੇ ਲਗਨ ਨਾਲ ਹੀ ਚੌਰਸੀ ਭਰਿਆ ਧਿਆਨ ਬੰਦੇ ਨੂੰ ਕੁੰਦਨ ਬਣਾ ਦਿੰਦਾ ਹੈ ।

ਅੰਧੇ ਘੰਟੇ ਬਾਅਦ ਅਸੀਂ ਘਰਾਂ ਨੂੰ ਪਰਤ ਆਏ ।

ਅਮਰਜੀਤ ਜਿਸਦੀ ਆਯੂ ਮਸਾਂ 10-11 ਸਾਲ ਦੀ ਹੋਵੇਗੀ, ਦੇ ਪੰ: ਬਿਰਜੂ ਮਹਾਰਾਜ ਜੀ ਦੇ ਸਾਗਿਰਦ ਬਣਨ ਨਾਲ ਨਾਮਧਾਰੀਆਂ ਨੇ ਬਾ-ਕਾਇਦਾ ਤੌਰ ਤੇ ਨਿਰਤ ਖੇਤਰ ਵਿਚ ਪਰਵੇਸ਼ ਕੀਤਾ ਹੈ । ਇਹ ਵਰਤਮਾਨ ਸਤਿਗੁਰੂ ਜੀ ਦੀ ਕੌਮਲ ਕਲਾਵਾਂ ਵਲ ਪਹੁੰਚ ਦਾ ਸਦਕਾ ਸੰਭਵ ਹੋਇਆ ਹੈ । ਉਂਜ ਨਾਮਧਾਰੀ ਪਿਛਲੇ 100 ਸਾਲ ਤੋਂ ਆਪ ਮੁਹਾਰਾ ਨਾਚ, ਪ੍ਰੇਮ ਵਸ ਤੇ ਰੂਹ ਦੀ ਮਸਤੀ ਕਾਰਨ ਨੱਚਦੇ ਆਏ ਹਨ । ਇਹ ਨਾਚ ਭਰੇ ਹੰਢੇ ਦੀਵਾਨਾਂ ਵਿਚ ਸਤਿਗੁਰੂਆਂ ਦੀ ਹਜ਼ੂਰੀ ਵਿਚ ਹੁੰਦਾ ਰਿਹਾ ਹੈ । ਇਸ ਦਾ ਆਧਾਰ ਗੁਰਬਾਣੀ ਦੇ ਇਹ ਸ਼ਬਦ ਹਨ :

ਨਾਚੁ ਰੇ ਮਨ ਗੁਰ ਕੈ ਆਗੈ ।

ਗੁਰ ਕੈ ਭਾਣੈ ਨਾਚਹਿ ਤਾ ਸੁਖੁ ਪਾਵਹਿ

ਅੰਤੋ ਜਮ ਭਉ ਭਾਯੈ ।

[ਆਦਿ ਗ੍ਰੰਥ, ਪੰਨਾ 506]

7 ਦਸੰਬਰ 1978, ਵੀਰਵਾਰ
ਨਵੀਂ ਦਿੱਲੀ

ਆਗਮਨ ਗੁਰੂ ਕਾ

ਅੱਜ ਸਤਿਗੁਰੂ ਜੀ ਦੀ ਦਿੱਲੀ ਆਮਦ ਦਾ ਦਿਨ ਹੈ । ਨਾਮਧਾਰੀ ਪਰਸਪਰ ਪੁਛਦੇ ਰਹੇ ਹਨ : ਕੌਣ ਆਉਣਾ ਹੈ ਸਤਿਗੁਰਾਂ ਨੇ ? ਕੋਈ ਰਾਤੀ 6 ਵਜੇ ਤੇ ਕੋਈ

ਸਵੇਰੇ 7 ਦੀ ਦੱਸ ਪਾਵਾ ਸੀ। ਮੈਂ ਸਕੂਟਰ ਲੈ ਮਸਾਂ 10 ਵਜੇ ਕੋਠੀ ਪੁਸ਼ਾ ਹੋਡ ਪਹੁੰਚ ਸਕਿਆ ਹਾਂ। ਮਾਲੂਮ ਹੋਇਆ ਕਿ ਸੱਚੇ ਪਾਤਸ਼ਾਹ 9 ਵਜੇ ਦੇ ਦਿੱਲੀ ਆ ਚੁਕੇ ਹਨ। ਅਤੇ ਹੁਣ ਨਿਜੀ ਸੇਵਕ ਮਹਿੰਦਰ ਸਿੰਘ ਪੂਰਬਾ ਤੇ ਕਿਸੇ ਇਕ ਅਧੇ ਹੋਰ ਨੂੰ ਨਾਲ ਲੈਕੇ ਸੂਬਾ ਜੇਮਲ ਸਿੰਘ ਜੀ ਮੰਡੀ ਵਾਲਿਆਂ ਦੇ ਸਪੁਤਰ ਡਾ: ਅਵਨਿੰਦਰ ਸਿੰਘ ਦੀ ਖਬਰ-ਸੁਰਤ ਪੁਛਣ ਅਥਵਾ ਉਸਨੂੰ ਦਰਸ਼ਨ ਦੇਣ ਆਲ ਇੰਡੀਆ ਮੈਡੀਕਲ ਇਨਸਟੀਚਿਊਟ ਵਿਖੇ ਪਧਾਰੇ ਹਨ, ਜਿਥੇ ਡਾ: ਅਵਨਿੰਦਰ ਸਿੰਘ ਦੇ ਸਿਰ ਦਾ ਉਪਰੋਸ਼ਨ ਹੋ ਕੇ ਹਟਿਆ ਹੈ। ਉਸਨੂੰ ਅਜੇ ਸੁਰਤ ਨਹੀਂ ਆ ਰਹੀ। ਆਕਸੀਜਨ ਨਾਲ ਹੀ ਸੁਆਸਾਂ ਦਾ ਗੇੜ ਕਾਇਮ ਰਖਿਆ ਜਾ ਰਿਹਾ ਹੈ।

ਏਥੇ ਸੰਤ ਕਿਰਪਾਲ ਸਿੰਘ ਝੱਬਰ ਤੋਂ ਮਾਲੂਮ ਹੋਇਆ ਕਿ ਸ੍ਰੀ ਸਤਿਗੁਰੂ ਜੀ ਬੀਤੇ ਕੱਲ੍ਹ, ਸਵੇਰੇ ਜੀਵਨ ਨਗਰ ਸਨ। ਲਉਂਦੇ ਵੇਲੇ ਸਰਸੇ ਵਿਖੇ ਕਿਰਪਾਲ ਸਿੰਘ ਆਦਿ ਪੰਜ ਭਰਾਵਾਂ ਦੇ ਪਿਤਾ ਸੰਤ ਪਾਲਾ ਸਿੰਘ ਨਮਿਤ ਰਖੇ ਪਾਠ ਦੇ ਭੋਗ ਸਮੇਂ ਦਰਸ਼ਨ ਦਿਤੇ। ਰਾਤੀਂ ਸੰਤ ਨਿਹਾਲ ਸਿੰਘ ਨਾਮਧਾਰੀ ਟੇਲਰਜ਼, ਹਿਸਾਰ ਵਾਲਿਆਂ ਪਾਸ ਆਕੇ ਰਹੇ। ਅੱਜ ਸਵੇਰੇ ਠਾਕੁਰ ਸਮਸ਼ੇਰ ਸਿੰਘ ਜੀ ਵਾਲੀ ਕਾਰ, ਜੂ ਫਗਵਾੜੇ ਠੀਕ ਹੋਣ ਗਈ ਸੀ, ਤੇ ਸੰਤ ਫਖ਼ੁਬੀਰ ਸਿੰਘ ਦੀ ਡਰਾਈਵਿੰਗ ਦੁਆਰਾ ਸੰਤ ਪੂਰਬਾ, ਝੱਬਰ ਅਤੇ ਬਣਦੇਵ ਸਿੰਘ ਲਾਗਰੀ ਨਾਲ ਦਿੱਲੀ ਆਏ ਹਨ।

ਨਾਮਧਾਰੀ ਇਸਤਰੀ ਪੁਰਸ਼ ਹੋਲੀ ਹੋਲੀ ਇਕੱਤਰ ਹੋ ਰਹੇ ਹਨ।

ਵਿਦਵਾਨ ਡਾ: ਦੀ ਪਤ੍ਰਿਕਾ

ਡਾ: ਕਰਮ ਸਿੰਘ ਕਪੂਰ ਅਸਿਸਟੈਂਟ ਡਾਇਰੈਕਟਰ ਭਾਸ਼ਾ ਵਿਭਾਗ ਪੰਜਾਬ, ਪਟਿਆਲਾ, ਦੀ ਇਕ ਚਿੱਠੀ ਮੈਨੂੰ ਅੱਜ ਹੀ ਮਿਲੀ ਹੈ ਜਿਸ ਵਿਚ ਮੇਰੀ ਚਿੱਠੀ ਤੋਂ ਇਲਾਵਾ ਸ੍ਰੀ ਸਤਿਗੁਰੂ ਜੀ ਦੇ ਨਾਂ ਵੀ ਇਕ ਬਿਨੈ ਪੱਤਰ ਹੈ। ਸ਼ਬਦਾਵਲੀ ਦੇ ਲਾਲਚੇਂ ਉਹ ਚਿੱਠੀ ਨੱਟ ਕਰਦਾ ਹਾਂ :

ੴ

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ ॥

ਪਰਮ ਸਤਿਕਾਰ ਯੋਗ, ਦੇ ਜਹਾਨ ਦੇ ਵਾਲੀ ਸਤਿਗੁਰੂ ਜੀਓ,

ਪਵਿੱਤਰ ਚਰਨਾਂ ਤੇ ਨਮਸਕਾਰ

ਸਨਿਮਰ ਬੇਨਤੀ ਹੈ ਕਿ ਮੈਂ ਆਪ ਜੀ ਦੇ ਆਦੇਸ਼ ਅਨੁਸਾਰ ਸ੍ਰੀ ਹੰਸਪਾਲ ਜੀ ਨੂੰ ਚਿੱਠੀ ਲਿਖੀ ਸੀ। ਉਨ੍ਹਾਂ ਵਲੋਂ ਸ੍ਰੀ ਪ੍ਰੀਤਮ ਸਿੰਘ ਕਵੀ ਰਾਹੀਂ ਉੱਤਰ ਮਿਲਿਆ ਹੈ ਕਿ ਕੋਈ ਖੱਤਰੀ—ਅਰੰਭਾ ਵਰ ਉਨ੍ਹਾਂ ਦੀਆਂ ਨਜ਼ਰਾਂ ਵਿਚ ਨਹੀਂ ਜੀ। ਆਪ ਜੀ ਅੰਤਰ ਯਾਮੀ ਹੋ ਅਤੇ ਜਾਣੀ ਜਾਣ ਹੋ। ਆਪ ਜੀ ਨੂੰ ਪਤਾ ਹੀ ਹੈ ਕਿ ਬੱਚਿਆਂ ਦੀ ਮਰਜ਼ੀ ਦੇ ਖਿਲਾਫ਼ ਕੁਝ ਕਰਨਾ ਕਿੰਨਾ ਕੁ ਸੰਭਵ ਹੈ ਅਤੇ ਹੁਣ ਤਾਂ ਮੇਰੀ ਇਹ ਮਜ਼ਬੂਰੀ ਹੈ ਕਿ ਬੱਚੀ ਦੀ ਸ਼ਾਦੀ ਗੋਟਾਇਰ ਹੋਣ ਤੋਂ ਪਹਿਲਾਂ ਕਰ ਦੇਣੀ ਮੇਰੇ ਲਈ ਅਤਿਅੰਤ ਜ਼ਰੂਰੀ ਹੀ ਨਹੀਂ, ਲਾਜ਼ਮੀ ਹੈ ਜੀ।

ਇਸੇ ਕਾਰਨ ਮੈਂ ਆਪ ਜੀ ਦੇ ਪਵਿੱਤਰ ਚਰਨਾਂ ਵਿਚ ਹਾਜ਼ਰ ਹੋਕੇ ਸਨਿਮਰ
ਖਿਮਾ ਯਾਚਨਾ ਕਰਕੇ ਆਗਿਆ ਬਖਸ਼ਣ ਲਈ ਬੇਨਤੀ ਕੀਤੀ ਸੀ ਤਾਂ ਜੁ ਕੋਈ ਸੁਯੋਗ
ਵਰ ਲਭ ਕੇ ਭਾਰ ਮੁਕਤ ਹੋ ਸਕਾਂ। ਮੈਨੂੰ ਕੇਵਲ ਆਗਿਆ ਹੀ ਨਹੀਂ ਚਾਹੀਦੀ, ਆਪ
ਜੀ ਦੀ ਅਸੀਸ ਅਤੇ ਅਸ਼ੀਰਵਾਦ ਵੀ ਲੋੜੀਂਦੀ ਹੈ, ਕਿਉਂਕਿ ਆਪ ਜੀ ਦੇ ਹੁਕਮ
ਬਿਨਾਂ ਤਾਂ ਪੱਤਾ ਵੀ ਨਹੀਂ ਹਿਲ ਸਕਦਾ। ਆਪ ਜੀ ਦੇ ਮੇਰੇ ਸਿਰ ਤੇ ਮਿਹਰ ਭਰਿਆ
ਹੱਥ ਰੱਖਣ ਨਾਲ ਹੀ ਇਹ ਕਾਰਜ ਸਿਰੇ ਚੜ੍ਹ ਸਕੇਗਾ ਜੀ। ਇਹ ਕੰਮ ਨਿਬੇੜ ਕੇ ਹੀ
ਮੈਂ ਕਿਸੇ ਹੋਰ ਕੰਮ ਵਲ ਧਿਆਨ ਦੇ ਸਕਾਂਗਾ ਜੀ।

ਆਗਿਆ ਦੇਣ ਦੀ ਕਿਰਪਾਲਤਾ ਕਰਨੀ ਜੀ।

ਆਪ ਜੀ ਦਾ ਚਰਨ ਸੇਵਕ

ਮਿਤੀ 5/12/78

ਕਰਮ ਸਿੰਘ ਕਪੂਰ

ਮੇਰੇ ਮਿੱਤਰ ਡਾ: ਕਪੂਰ ਜੀ ਅੰਗਰੇਜ਼ੀ, ਹਿੰਦੀ ਤੇ ਪੰਜਾਬੀ ਦੇ ਐਮ. ਏ. ਹਨ
ਅਤੇ ਪੀ. ਐਚ. ਡੀ. ਆਨਰਜ਼ ਹਨ ਹਿੰਦੀ ਅਤੇ ਉਰਦੂ ਵਿਚ।

ਪੰ: ਬਿਰਜੂ ਮਹਾਰਾਜ ਦਾ ਸ਼ਾਗਿਰਦ

ਸ੍ਰੀ ਸਤਿਗੁਰੂ ਜੀ 10.45 ਤੇ ਕੋਠੀ ਪਰਤ ਆਏ ਸਨ। ਜਦੋਂ ਮੈਂ ਆਪ ਜੀ ਦੇ
ਦਰਸ਼ਨਾਂ ਨੂੰ ਕੋਠੀ ਦੀ ਉਪਰਲੀ ਛੱਤੇ ਗਿਆ ਤਾਂ ਆਪ ਜੀ ਹਾਲ ਵਿਚ ਵਿਛੇ ਗਲੀਚੇ
ਉੱਤੇ ਅਮਰਜੀਤ ਸਿੰਘ (ਸਪੁਤਰ ਸੰਤ ਬਲੀ ਸਿੰਘ ਜਗਜੀਤ ਨਗਰ) ਤੋਂ, ਜੁ ਅਜੇ
10-11 ਸਾਲ ਦਾ ਬੱਚਾ ਹੀ ਸੀ, ਬਿਰਜੂ ਮਹਾਰਾਜ ਦੇ ਸਿਖਾਏ ਨਿਰਤ ਦੇ ਪੈਰ ਉਠਦੇ
ਵੇਖ ਰਹੇ ਸਨ। ਮੇਰੀ ਨਮਸਕਾਰ ਉਪਰੰਤ ਸਤਿਗੁਰੂ ਜੀ ਨੇ ਬਚਨ ਕੀਤਾ : ਬੱਚੇ ਨੇ
ਠੀਕ ਕਾਇਦੇ ਮੁਤਾਬਕ ਪੈਰ ਚੁਕੇ ਧਰੇ ਹਨ।

ਸਤਿਗੁਰੂ ਜੀ ਪਰਮ ਪਰਸੰਨ ਸਨ।

ਡਾ: ਅਵਨਿੰਦਰ ਸਿੰਘ

ਡਾ: ਅਵਨਿੰਦਰ ਸਿੰਘ ਕੁੱਲੂ ਦੀ ਦਸ਼ਾ ਬਾਰੇ ਦੱਸਦਿਆਂ ਸ੍ਰੀ ਸਤਿਗੁਰੂ ਜੀ ਨੇ
ਫਰਮਾਇਆ : ਮੇਰੇ ਖਿਆਲ ਅਨੁਸਾਰ ਤਾਂ ਉਹਦਾ ਸਰੀਰ ਚੱਲ ਜਾਣਾ ਹੀ ਠੀਕ ਹੈ।
ਬੰਬਈ ਵਾਲੇ ਡਾਕਟਰਾਂ ਉਪਰੇਸ਼ਨ ਕਰਦਿਆਂ ਕਿਹਾ ਸੀ, ਇਹ ਆਖਰੀ ਉਪਰੇਸ਼ਨ ਹੈ।
ਪਰ ਏਥੇ ਮੈਡੀਕਲ ਵਿਖੇ ਦੂਜਾ ਉਪਰੇਸ਼ਨ ਵੀ ਕੀਤਾ ਗਿਆ। ਉਪਰੇਸ਼ਨ ਦੌਰਾਨ ਇਕ
ਵਾਰ ਤਾਂ ਉਹਦੇ ਪ੍ਰਾਣ ਰੁਕ ਗਏ ਸਨ, ਫਿਰ ਡਾਕਟਰਾਂ ਮਸ਼ੀਨ ਰਾਹੀਂ ਉਸਦੀ ਸਵਾਸ
ਪਰਕਿਰਿਆ ਜਾਰੀ ਕੀਤੀ ਅਤੇ ਰੱਖੀ। ਡਾਕਟਰਾਂ ਦੀ ਰਾਇ ਹੈ ਕਿ ਅਵੱਲ ਤਾਂ ਇਹ
ਜੀਵੇਗਾ ਨਹੀਂ, ਜੇ ਜੀਵਤ ਰਿਹਾ ਤਾਂ ਸੁਰਤ ਨਹੀਂ ਆਵੇਗੀ।

ਮੇਰੇ ਪੁੱਛਣ ਤੇ ਸੱਚੇ ਪਾਤਸ਼ਾਹ ਜੀ ਨੇ ਦੱਸਿਆ : ਅਵਨਿੰਦਰ ਨੂੰ ਪੇਟ ਦਾ ਕੈਂਸਰ
ਸੀ। ਕੈਂਸਰ ਜਦੋਂ ਹੋ ਜਾਵੇ ਤਾਂ ਉਸਦਾ ਸਾਰੇ ਸਰੀਰ ਤੇ ਹੀ ਪ੍ਰਭਾਵ ਹੁੰਦਾ ਹੈ।

ਚਮਤਕਾਰ

ਇਸ ਸਮੇਂ ਬਹੁਤ ਸਾਰੇ ਸਰੀਰ ਸਤਿਗੁਰੂ ਜੀ ਦੇ ਗਿਰਦ ਇਕੱਤਰ ਹੋ ਗਏ । ਸਤਿਗੁਰੂ ਜੀ ਨੇ ਬਚਨ ਜਾਰੀ ਰਖਦਿਆਂ ਕਿਹਾ : ਸੰਤੋਖ ਸਿੰਘ ਲਖਨਊ ਵਾਲੇ ਨੇ ਕਿਹਾ ਸੀ, ਹੁਣ ਤਾਂ ਜੀ ਕੋਈ ਚਮਤਕਾਰ ਕਰੇ । ਮੈਂ ਉਸਨੂੰ ਦੱਸਿਆ, ਚਮਤਕਾਰ ਤਾਂ ਅਕਾਲਪੁਰਖ ਦੀ ਰਚਾ ਨੂੰ ਖਿੜੇ ਮੱਥੇ ਪਰਵਾਨ ਕਰਨਾ ਹੀ ਹੈ । ਸੂਬਾ ਜੇਮਲ ਸਿੰਘ ਜੀ ਤੇ ਉਹਨਾਂ ਦੀ ਪਤਨੀ ਨੂੰ ਵੀ ਕਿਹਾ ਕਿ ਉਹ ਭਾਣਾ ਮੰਨਣ ਵਾਲਾ ਮਨ ਬਣਾਉਣ । ਅਪਣੇ ਵਲੋਂ ਉਹਨਾਂ ਬਚਾਉ ਜਤਨਾਂ ਬਾਰੇ ਕੋਈ ਕਸਰ ਨਹੀਂ ਰੱਖੀ । ਸਤਿਗੁਰੂ ਜੀ ਨੇ ਬਚਨ ਜਾਰੀ ਰਖਦਿਆਂ ਫ਼ਰਮਾਇਆ : ਬੀਬੀ ਕਹਿੰਦੀ ਸੀ ਕੁਹਾਡੀ ਨਾਰਾਜ਼ਗੀ ਰਹੀ ਹੈ ਡਾਕਟਰ ਨਾਲ, ਹੁਣ ਖਿਮਾ ਕਰੋ । ਮੈਂ ਬੀਬੀ ਨੂੰ ਦੱਸਿਆ ਕਿ ਮੇਰੀ ਨਾਰਾਜ਼ਗੀ ਪਹਿਲਾਂ ਵੀ ਕੋਈ ਨਹੀਂ ਸੀ ਅਤੇ ਅਜਿਹੀ ਹਾਲਤ ਵਿਚ ਤਾਂ ਨਾਰਾਜ਼ਗੀ ਹੋਣ ਦਾ ਸੁਆਲ ਹੀ ਪੈਦਾ ਨਹੀਂ ਹੁੰਦਾ ।

ਇੰਜ ਡਾ: ਅਵਨਿੰਦਰ ਸਿੰਘ ਜੁ ਬੜਾ ਸ਼ੌਕਾਂ ਭਰਿਆ ਮਨੁੱਖ ਸੀ ਅਤੇ ਸਤਿਗੁਰੂ ਜੀ ਦੇ ਦੱਸਣ ਅਨੁਸਾਰ, ਜੁ ਬੜੇ ਲੰਮੇ ਅਰਸੇ ਤੋਂ ਦਿਮਾਗੀ ਡੋਰ ਤੇ ਬੇਸੁਧ ਹੈ, ਦੀ ਕਲੀਨਿਕਲ ਮਿਰਤੂ ਦੀ ਇੰਤਜ਼ਾਰ ਡਾਕਟਰ ਕਰ ਰਹੇ ਹਨ ।

ਮੇਰੇ ਜਾਣਕਾਰਾਂ 'ਚੋਂ ਇਸ ਸਮੇਂ ਕੋਠੀ ਵਿਚ ਹਾਜ਼ਰ ਹਨ : ਸ੍ਰੀ ਮਾਤਾ ਚੰਦ ਕੌਰ ਜੀ, ਨਿਜੀ ਸਕੱਤਰ ਤਰਸੇਮ ਸਿੰਘ, ਮ: ਹਰਵਿੰਦਰ ਸਿੰਘ ਹੰਸਪਾਲ, ਸ: ਸੁਰਿੰਦਰ ਸਿੰਘ ਮਨਚੰਦਾ, ਸ: ਸੁਰਜੀਤ ਸਿੰਘ ਅੰਮ੍ਰਿਤਸਰੀ, ਸੂਬਾ ਮੇਲਾ ਸਿੰਘ ਜੀ, ਸ: ਅਪਾਰ ਸਿੰਘ ਬੀੜ, ਜਸਵੰਤ ਸਿੰਘ ਪੰ:, ਸ੍ਰੀ ਗੁਰਮੁਖ ਸਿੰਘ ਲੁਹਾਰਾਂ, ਬਾਬੂ ਕਰਤਾਰ ਸਿੰਘ, ਸੰਤ ਦਿਆਲ ਸਿੰਘ ਰਮੇਸ਼ ਨਗਰ, ਸ੍ਰੀ ਗੁਰਭਜਨ ਸਿੰਘ, ਸ: ਹਰਜੀਤ ਸਿੰਘ ਸਬਰ, ਸੰਤ ਜੁਗਿੰਦਰ ਸਿੰਘ ਫਗਵਾੜਾ ਆਦਿ ।

ਨਾਮਧਾਰੀ ਦਰਬਾਰ ਦੀ ਮੀਟਿੰਗ

ਸ੍ਰੀ ਸਤਿਗੁਰੂ ਜੀ ਮਹਾਰਾਜ ਬੀਰ ਸਿੰਘ ਜੀ ਦੇ ਨਿਵਾਸ ਪਾਸ ਧੁੱਪੇ ਬੈਠੇ ਹੋਏ ਸਨ । ਜ਼ਰਾ ਕੁ ਹਟਵੇਂ, ਨਾਮਧਾਰੀ ਦਰਬਾਰ ਦੇ ਕੁਛ ਵਿਅਕਤੀ ਵੀ ਮੀਟਿੰਗ ਕਰ ਰਹੇ ਸਨ ਜਿਨ੍ਹਾਂ ਵਿਚ ਪ੍ਰਮੁੱਖ ਸ੍ਰੀ ਮਹਾਰਾਜ ਜੀ ਸਨ । ਮੈਂ ਤਾਂ ਇਹ ਮੀਟਿੰਗ ਸੁਣ ਨਹੀਂ ਸਾਂ ਸਕਦਾ । ਬਾਅਦ ਵਿਚ ਸ: ਅਪਾਰ ਸਿੰਘ ਬੀੜ ਤੋਂ ਪਤਾ ਲਗਾ ਕਿ ਨਾਮਧਾਰੀ ਦਰਬਾਰ ਦੀ ਇਸ ਬੈਠਕ ਵਿਚ ਤਰਨ ਤਾਰਨ ਦੇ ਇਤਿਹਾਸਕ ਗੁਰਦੁਆਰੇ ਵਿਚ ਨਾਮਧਾਰੀ ਬੁੰਗੇ ਦੀ ਕੁਛ ਥਾਂ ਪ੍ਰਾਪਤ ਕਰਨ ਬਾਰੇ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਤਰਨ ਤਾਰਨ ਦੀ ਬੇਨਤੀ ਤੇ ਵਿਚਾਰ ਸੀ । ਫੈਸਲਾ ਇਹ ਕੀਤਾ ਗਿਆ ਹੈ ਕਿ ਨਾਮਧਾਰੀ ਬੁੰਗੇ ਦੀਆਂ ਪੰਝੀਆਂ ਜੁ ਪ੍ਰਬੰਧਕ ਕਮੇਟੀ ਨੇ ਪਰਕਰਮਾਂ ਵਿਚ ਖੁਲ੍ਹਣੇ ਰੱਕੀਆਂ ਹਨ, ਉਹ ਲਾਘਾ ਦੇ ਦੇਣ ਤਾਂ ਅਸੀਂ 10 ਫੁਟ ਚੌੜਾਈ ਦੀ ਜਗਹ ਬੇਮੁਆਵਜ਼ਾ ਗੁਰਦੁਆਰੇ ਨੂੰ ਦੇ ਦਿਆਂਗੇ ।

ਦਾਤਣਾਂ

ਮੈਨੂੰ ਅਜਮਲ ਖਾਂ ਰੋਡ ਵਲ ਜਾਂਦਿਆਂ ਗੁਰੂ ਕਾ ਹਜ਼ੂਰੀਆਂ ਸੰਤ ਮਹਿੰਦਰ ਸਿੰਘ ਪੁਰਬਾ ਮਿਲਿਆ। ਉਸ ਦੱਸਿਆ : 12 ਵਜੇ ਸੱਚੇ ਪਾਤਸ਼ਾਹ ਆਰਾਮ ਕਰਨ ਲਈ ਇਕਾਂਤ ਵਿਚ ਹੋਏ ਹਨ ਅਤੇ ਮੈਂ 60-70 ਦਾਤਣਾਂ ਲੈਣ ਲਈ ਜਾ ਰਿਹਾ ਹਾਂ। ਬਾਈਲੈਂਡ ਵਿਚ ਜਾਣ ਸਮੇਂ ਏਥੋਂ ਦਿੱਲੀਓਂ ਹੀ ਦਾਤਣਾਂ ਲੈ ਜਾਈਦੀਆਂ ਹਨ। ਇਹ ਤਾਂ ਕੁਹਾਨੂੰ ਪਤਾ ਹੀ ਹੈ ਕਿ ਦੀਨ ਦਿਆਲ ਜੀ ਨੇ ਕਦੇ ਟੁਬ ਬੁਰਸ ਤੇ ਪੇਸਟ ਨੂੰ ਛੂਹ ਕੇ ਨਹੀਂ ਵੇਖਿਆ।

ਬਾਈਲੈਂਡ ਨੂੰ

2 ਵਜੇ ਮੈਂ ਦੁਬਾਰਾ ਕੋਠੀ ਪੁਸ਼ਾ ਰੋਡ ਆਇਆ। ਠਾਕੁਰ ਉਦੈ ਸਿੰਘ ਜੀ ਅਤੇ ਬੀਬਾ ਜੀ ਦੇ ਆਉਣ ਦਾ ਵੀ ਪਤਾ ਲਗਾ। ਇਹ ਵੀ ਸਤਿਗੁਰੂ ਜੀ ਨਾਲ ਬਾਈਲੈਂਡ ਜਾ ਰਹੇ ਹਨ। ਸ੍ਰੀ ਗੁਰਭਜਨ ਸਿੰਘ ਦੇ ਦੱਸਿਆ : ਕੱਲ੍ਹ ਸਵੇਰੇ 4 ਵਜੇ ਜਹਾਜ਼ ਬੈਂਕੋਕ (ਬਾਈਲੈਂਡ) ਲਈ ਉਡੇਗਾ। ਉਸ ਵਿਚ ਸਤਿਗੁਰੂ ਜੀ ਦੀ ਟੀਮ ਤੋਂ ਇਲਾਵਾ ਸੰਤੋਖ ਸਿੰਘ ਸਾਜਨ ਅਤੇ ਬਲਬੀਰ ਸਿੰਘ ਢਿੱਲੋਂ (ਮੇਰਾ ਵੱਡਾ ਦਾਮਾਦ) ਵੀ ਅਪਣੇ ਤੌਰ ਤੇ ਬੈਂਕੋਕ ਜਾ ਰਹੇ ਹਨ। ਸਾਜਨ ਕੱਲ੍ਹ ਦਾ ਦਿੱਲੀ ਆ ਚੁਕਾ ਹੈ, ਸ: ਢਿੱਲੋਂ ਅਜੇ ਤਕ ਰਾਣੀਆਂ (ਸਰਸਾਂ) ਤੋਂ ਨਹੀਂ ਆਇਆ।

ਠਾਕੁਰ ਦਲੀਪ ਸਿੰਘ ਜੀ ਵੀ ਅਜੇ ਦਿੱਲੀ ਨਹੀਂ ਪਹੁੰਚੇ ਲਗੇ।

ਦਰਸ਼ਨ ਪ੍ਰੇਮੀ

ਕੋਠੀ ਵਿਚ ਬੀਬੀਆਂ ਦਾ ਵੀ ਤਕਤਾ ਜੋੜ ਮੇਲ ਹੈ। ਬੀਬੀ ਪ੍ਰੇਮ ਰਤਨ, ਬੀਬੀ ਗੁਰਚਰਨ ਕੌਰ ਬੈਂਕੋਕ, ਪ੍ਰੇਮ ਰਤਨ ਦਾ ਸਪੁਤਰ ਸ੍ਰੀ ਮਾਨ ਸਿੰਘ, ਬੱਬਰ ਜੀ ਦੀ ਮਾਤਾ ਬੀਬੀ ਇਕਬਾਲ ਕੌਰ ਆਦਿ...ਅਰੂੜ ਸਿੰਘ ਯੂ. ਪੀ. ਫਾਰਮ, ਮਾਸਟਰ ਨਿਹਾਲ ਸਿੰਘ ਜੀ, ਸੰਤ ਆਤਮਾ ਸਿੰਘ ਪੰਨਵ, ਸੰਤ ਸਵਰਨ ਸਿੰਘ ਨੌਕਰੀਆਂ, ਸਾਰਾ ਹੀ ਖਿਡਾਰੀ ਜਥਾ, ਅਤੇ ਹੋਰ ਅਨੇਕਾਂ ਸਰੀਰ।

ਸ੍ਰੀ ਸਤਿਗੁਰੂ ਜੀ 2.30 ਵਜੇ ਇਸ਼ਨਾਨ ਪਾਣੀ ਲਈ ਤਿਆਰ ਹੋਏ ਤਾਂ ਸ: ਸੇਵਾ ਸਿੰਘ ਨਾਮਧਾਰੀ ਏਜੈਂਸੀ ਵਾਲੇ ਅੰਦਰ ਬੁਲਾ ਲਏ। ਨਿਜੀ ਆਰਾਮ ਕਮਰੇ ਵਿਚ ਉਨ੍ਹਾਂ ਨਾਲ ਵਿਹਾਰਕ ਬਚਨ ਹੋਏ।

ਕੋਠੀ ਵਿਚ ਆਮ ਰੋਣਕ ਹੈ। ਦਰਸ਼ਨ ਪ੍ਰੇਮੀ ਦੂਸਰੀ ਮਨਜ਼ਲ ਦੇ ਹਾਲ, ਵਰਾਂਡਿਆਂ ਤੇ ਕਾਰੀਡੋਰਾਂ ਵਿਚ ਇੰਤਜ਼ਾਰ ਵਿਚ ਡੋਲਦੇ ਫਿਰਦੇ ਹਨ।

ਤਰਸੇਮ ਸਿੰਘ ਸਕੱਤਰ ਨੇ ਦੱਸਿਆ ਹੈ ਕਿ ਕਾਛਾਜ਼ਾਂ ਵਿਚ ਕੋਈ ਨੁਕਸ ਨਾ ਨਿਕਲਿਆ ਤਾਂ ਬੀਬਾ ਜੀ, ਬੀਬੀ ਨਰਿੰਦਰ, ਪੰਡਿਤ ਗੋਪਾਲ ਸਿੰਘ ਅਤੇ ਖੁਦ ਤਰਸੇਮ ਸਿੰਘ ਵੀ, ਇਸ ਵਾਰ ਬੈਂਕੋਕ ਜਾਣਗੇ।

ਇਸ਼ਨਾਨ ਪਾਣੀ ਕਰਕੇ ਸ੍ਰੀ ਸਤਿਗੁਰੂ ਜੀ ਸੋਠ ਤਰਲੋਕ ਸਿੰਘ ਹੁਰਾਂ ਨਾਲ

ਇਕਾਂਤ ਬੈਠੇ ।

ਬਾਦਸ਼ਾਹ ਦਾ ਜਨਮ ਦਿਨ

ਬਾਹਰ ਆਏ ਤਾਂ ਅੱਗੋਂ ਸ: ਹੰਸਪਾਲ ਅਤੇ ਸ: ਰੂਪਿੰਦਰ ਸਿੰਘ ਭੁਰਜੀ ਮਿਲੇ । ਸਤਿਗੁਰੂ ਜੀ ਨੇ ਤੁਰਤ ਹੰਸਪਾਲ ਨੂੰ ਬਚਨ ਕੀਤਾ : 12 ਤਾਰੀਖ ਨੂੰ ਬਾਈਲੈਂਡ ਦੇ ਬਾਦਸ਼ਾਹ ਦਾ ਜਨਮ ਦਿਨ ਹੈ । ਸੋਠ ਜੀ ਨੇ ਇਹ ਦਿਨ ਮਨਾਣਾ ਹੈ । ਤੇਰੇ ਪਾਸ ਡਾ: ਸੁਚਾਟ ਵਾਲੀ ਐਲਬਮ ਹੈ, ਤੂੰ ਉਹ ਇਹਨਾਂ ਨੂੰ ਲਿਆ ਦੇਈਂ । ਉਹ ਕੁਛ ਬੋਲਣ ਹੀ ਲਗਾ ਸੀ ਕਿ ਸਤਿਗੁਰਾਂ ਫਿਰ, ਉਸੇ ਵੇਲੇ ਰਿਹਾ : ਨਹੀਂ, ਦੂਰ ਦਾ ਦਿਨ ਨਹੀਂ ਸਮਝਣਾ, ਅੱਜ ਕੱਲ੍ਹ ਹੀ ਐਲਬਮ ਲਿਆ ਦੇਣੀ, ਫਿਰ ਚੇਤਾ ਨਹੀਂ ਰਹਿੰਦਾ । ਕੱਲ੍ਹ ਨੂੰ ਉਹ ਐਲਬਮ ਸਣੇ ਤੁਹਾਡੇ ਦੋਬੇ ਹੋਵੇ ।

ਸਤਿਗੁਰੂ ਜੀ ਦੇ ਧਿਆਨ ਵਿਚ ਕੁਛ ਮੇਰੇ ਦੁਆਰਾ ਖਿਚੀਆਂ ਫੋਟੋ ਅਤੇ ਡਾ: ਕਪੂਰ ਦੀ ਚਿੱਠੀ ਵੀ ਸੀ । ਆਪ ਜੀ ਦੀ ਸਤਿਗੁਰੂ ਰਾਮ ਸਿੰਘ ਜੀ ਵਾਲੇ ਆਦਿ ਗ੍ਰੰਥ ਜੀ ਨੂੰ ਪੜ੍ਹਦਿਆਂ ਦੀ ਫੋਟੋ ਦੀ ਵਿਸ਼ੇਸ਼ ਪ੍ਰਸੰਸਾ ਸੁਣਨ ਨੂੰ ਮਿਲੀ ।

ਬੀਬੀ ਪ੍ਰੇਮ ਰਤਨ ਦੀ ਅਰਜ਼

ਬੀਬੀ ਪ੍ਰੇਮ ਰਤਨ ਨੇ ਮੱਥਾ ਟੇਕ ਕੇ ਸ੍ਰੀ ਸਤਿਗੁਰੂ ਜੀ ਨੂੰ ਅਰਜ਼ ਕੀਤੀ : ਸੱਚੇ ਪਾਤਸ਼ਾਹ ਮੇਰੇ ਬੱਚੇ ਮਾਨ ਸਿੰਘ ਨੇ ਦੇਖੇ, ਦਿੱਲੀ ਵਿਚ, ਚਾਰ ਮਹੀਨੇ ਰਹਿਣਾ ਹੈ । ਕਿਰਪਾ ਕਰਕੇ ਕਿਸੇ ਨੂੰ ਆਗਿਆ ਦਿਓ, ਇਹਨੂੰ ਕੁਛ ਰਾਗ ਦੀਆਂ ਸੁਰਾਂ ਸਿਖਾਏ । ਸਤਿਗੁਰੂ ਜੀ ਨੇ ਗੁਰਦੇਵ-ਹਰਭਜਨ ਸਿੰਘ ਨੂੰ ਚੇਤੇ ਕੀਤਾ । ਪਰ ਉਹ ਦੇਖੇ 'ਨਹੀਂ' ਸਨ ਫੇਰ ਹੰਸਪਾਲ ਨੂੰ ਆਗਿਆ ਹੋਈ ਕਿ ਉਹ ਮਾਨ ਸਿੰਘ ਨੂੰ ਗੁਰਦੇਵ ਸਿੰਘ-ਹਰਭਜਨ ਸਿੰਘ ਕੇ ਹਵਾਲੇ ਕਰੇ ਤਾਕਿ ਉਹ ਅੱਗੋਂ ਕਿਸੇ ਯੋਗ ਉਸਤਾਦ ਦਾ ਪ੍ਰਬੰਧ ਕਰਨ ।

ਹੋਰ ਅਨੇਕਾਂ ਸਿੰਘ ਚਰਨੀਂ ਹੱਥ ਲਾਉਣ ਲਈ ਅੱਗੇ ਵਧੇ । ਬਨਾਰਸੋਂ ਆਏ ਇਕ ਸਿੰਘ ਨੂੰ ਮਾਣ ਦਿਤਾ : ਲਹਿਣਾ ਸਿੰਘ ਜੀ ਠੀਕ ਠਾਕ ਹੋ ? ਸੇਵਾ ਸਿੰਘ ਮਿਲਿਆ ਹੈ ? ਸਿੰਘ ਨੇ ਅਪਣੀ ਰਾਜ਼ੀ ਖੁਸ਼ੀ ਤੇ ਸ: ਸੇਵਾ ਸਿੰਘ ਨੂੰ ਨਾ ਮਿਲ ਸਕਣ ਬਾਰੇ ਦੱਸਿਆ । (ਦੋਵੇਂ ਕੁਤਮ ਹਨ ।)

ਹਾਕੀ ਟੀਮ ਵਿਚ

ਹਾਲ ਵਿਚ ਗੁਰੂ ਹਰੀ ਸਿੰਘ ਵਿਦਿਆਲੇ ਦੀ ਖਿਡਾਰੀ ਟੀਮ ਮਾ: ਨਿਹਾਲ ਸਿੰਘ ਜੀ ਅਤੇ ਮੈਨੇਜਰ ਸੰਤ ਹਰਬੰਸ ਸਿੰਘ ਤੇ ਸ: ਮੇਜਰ ਸਿੰਘ ਕੋਚ ਨਾਲ ਬੈਠੀ ਹੋਈ ਸੀ । 22 ਵਿਦਿਆਰਥੀ ਸਨ । ਸਤਿਗੁਰੂ ਜੀ ਦੇ ਹਾਲ ਵਿਚ ਦਾਖਲ ਹੁੰਦਿਆਂ ਹੀ ਇਹਨਾਂ ਦੇ ਸੁਆਗਤੀ ਜੈਕਾਰੇ ਦੀ ਗੂੰਜ ਉਠੀ । ਸਤਿਗੁਰੂ ਜੀ ਇਕ ਵਿਛੇ ਹੋਏ ਸੌਂਢੇ ਤੇ ਬਿਰਾਜ ਗਏ । ਬੱਚਿਆਂ ਨੇ ਨਮਸਕਾਰ ਉਪਰੰਤ ਸਤਿਗੁਰੂ ਜੀ ਦੇ ਸਨਮੁਖ ਅੱਧ-ਚੱਕਰ ਬਣਾ ਲਿਆ, ਦੋਹਰੀ ਤੇਹਰੀ ਪਰਤ ਵਿਚ ਬੈਠ ਗਏ ।

ਵਿਸ਼ਵ ਹਿੰਦੂ ਪਰਿਸ਼ਦ ਦਾ ਇਕ ਸਕੱਤਰ ਸ੍ਰੀ ਡੋਕ ਵੇਕਰ ਆਇਆ ਹੋਇਆ

ਸੀ। ਸਤਿਗੁਰੂ ਜੀ ਨੇ ਉਸਨੂੰ ਨਾਮਧਾਰੀ ਹਾਕੀ ਟੀਮ ਦੇ ਬੱਚੇ ਵਖਾਕੇ ਆਖਿਆ : ਅਸੀਂ ਕੋਸ਼ਿਸ਼ ਕਰ ਰਹੇ ਹਾਂ ਕਿ ਭਾਰਤੀ ਸਭਿਅਤਾ ਦਾ ਇਹਨਾਂ ਰਾਹੀਂ ਵਖਾਲਾ ਕਰੀਏ। ਖਰਚਾ ਗੁਰੂ ਘਰੋਂ ਦਿਤਾ ਜਾਂਦਾ ਹੈ। ਬੱਚੇ ਅੰਡਰ ਸਿਕਸਟੀਨ (ਸੱਲਾਂ ਸਾਲਾਂ ਤੋਂ ਘੱਟ ਦੇ) ਮੈਚਾਂ ਵਿਚ ਸ਼ਾਮਲ ਹੁੰਦੇ ਹਨ। ਅਤੇ ਦਿੱਲੀ ਵਿਚ ਨਹਿਰੂ ਹਾਕੀ ਮੁਕਾਬਲਿਆ ਦੀਆਂ ਖੇਡਾਂ ਵੇਖਣ ਆਏ ਹੋਏ ਹਨ। ਟੀਚਰ ਵੀ ਨਾਲ ਹੀ ਹਨ ਤਾਕਿ ਪੜ੍ਹਾਈ ਦਾ ਨੁਕਸਾਨ ਨ ਹੋਏ। ਕਿਸੇ ਅਖਬਾਰ ਨਵੀਸ ਨੂੰ ਸਾਡੇ ਇਹ ਬੱਚੇ ਚੰਗੇ ਲਗੇ, ਉਸਨੇ ਫੋਟੋ ਛਾਪ ਦਿਤੀ, ਨਾਲ ਵੀ ਚੰਗਾ ਚੰਗਾ ਲਿਖਿਆ। (ਮਾਸਟਰ ਜੀ ਨੇ ਦੱਸਿਆ ਕਿ ਉਹ ਫੋਟੋ 29.11.7x ਦੇ ਟਾਈਮਜ਼ ਆਫ ਇੰਡੀਆ ਵਿਚ ਛਪੀ ਸੀ) ਸਤਿਗੁਰੂ ਜੀ ਨੇ ਹੋਰ ਦੱਸਿਆ : ਪੰਜਾਬੀ ਪੇਪਰਾਂ ਵੀ ਇਹ ਤਸਵੀਰ ਛਾਪੀ ਜਿਨ੍ਹਾਂ ਵਿਚੋਂ "ਜਗਥਾਣੀ" ਵਿਚ ਤਾਂ ਮੈਂ ਵੀ ਵੇਖੀ ਹੈ।

ਸੱਚੇ ਪਾਤਸ਼ਾਹ ਜੀ ਨੇ ਸ੍ਰੀ ਡੇਕ ਵੇਕਰ ਨੂੰ ਆਖਿਆ : ਇਹਨਾਂ ਵਿਚੋਂ ਕੁਛ ਐਸੇ ਬੱਚੇ ਹਨ ਜੋ ਆਲ ਇੰਡੀਆ ਲੈਵਲ ਉੱਤੇ ਆ ਗਏ ਹਨ, ਗੁਰਮੇਲ ਸਿੰਘ ਤੇ ਦਲਜੀਤ ਸਿੰਘ। ਇਹ ਜਲੰਧਰ ਦੇ ਸਪੋਰਟ ਸਕੂਲ ਵਿਚ ਸਿੱਖਿਆ ਪ੍ਰਾਪਤ ਕਰ ਰਹੇ ਹਨ।

ਏਸੇ ਸਮੇਂ ਮਹਾਰਾਜ ਬੀਰ ਸਿੰਘ ਜੀ ਸਤਿਗੁਰੂ ਜੀ ਨੂੰ ਮੱਥਾ ਟੇਕਣ ਆ ਗਏ। ਮਹਾਰਾਜ ਜੀ ਅਤੇ ਸ੍ਰੀ ਗੁਰਦੇਵ ਸਿੰਘ ਸਰੋਦ ਸ਼ਾਮੀਂ 4 ਵਜੇ ਦੀ ਗੱਡੀ ਤੇ ਲਖਨਊ ਵਿਚ ਸੰਗੀਤ ਸਮੇਲਨ ਦੀਆਂ ਤਿਆਰੀਆਂ ਹਿਤ ਜਾ ਰਹੇ ਹਨ।

ਬੱਚਿਆਂ ਨੂੰ ਪ੍ਰੇਰਨਾ

ਖਿਡਾਰੀ ਬੱਚਿਆਂ ਵਲ ਧਿਆਨ ਕਰਕੇ ਸਤਿਗੁਰੂ ਜੀ ਨੇ ਫ਼ਰਮਾਇਆ : ਤੁਹਾਨੂੰ ਜਿਹੜੀ ਸ਼ੋਭਾ ਮਿਲੀ ਹੈ, ਅਤੇ ਜੋ ਅਖਬਾਰਾਂ ਵਿਚ ਚਰਚਾ ਹੋਈ ਹੈ ਇਹ ਤੁਹਾਡੇ ਇਸ ਸਾਤਵਿਕ ਪਹਿਰਾਵੇ ਤੋਂ ਹੀ ਮਿਲੀ ਹੈ, ਅਜੇ ਤੁਸਾਂ ਦੇਖੋ ਕਿਸੇ ਨੂੰ ਖੇਡ ਕੇ ਨਹੀਂ ਵਖਾਇਆ। ਲੁਧਿਆਣੇ ਦੀ ਖੇਤੀ ਬਾੜੀ ਯੂਨੀਵਰਸਿਟੀ ਵਿਚ ਖੇਡਦਿਆਂ ਲੋਕੀਂ ਸਿਰਫ਼ ਤੁਹਾਡੇ ਨਾਲ ਹੀ ਗੱਲਾਂ ਕਰਦੇ ਸਨ, ਤੁਹਾਡੇ ਇਹਨਾਂ ਵਿਸ਼ੇਸ਼ ਕੱਪੜਿਆਂ ਕਰਕੇ। ਤੁਹਾਡੇ ਵਾਝੂੰ ਹੀ ਭਾਰਤੀ ਅਤੇ ਖਾਸ ਕਰ ਨਾਮਧਾਰੀ ਵੇਸ਼ ਤੁਸਾਂ ਵਿਚ, ਸਾਡੇ ਦੋ ਬੱਚੇ ਅਮਰੀਕਾ ਦੇ ਲਾਸ ਏਂਜਲਸ ਵਿਚ ਰਹਿੰਦੇ ਹਨ। ਵਪਾਰ ਦਾ ਕੰਮ ਕਰਦੇ ਹਨ। ਉਹਨਾਂ ਨੂੰ ਬੜਾ ਮਾਣ ਹੈ ਅਪਣੇ ਪਹਿਰਾਵੇ ਤੇ। ਲੋਕ ਕਹਿੰਦੇ ਹਨ, ਇਹ ਕੋਈ ਰਾਜੇ ਹਨ ਭਾਰਤ ਦੇ।

ਸਤਿਗੁਰੂ ਜੀ ਨੇ ਮਹਾਰਾਜ ਜੀ ਦੇ ਲਖਨਊ ਵਿਚ ਜਹਾਜ਼ ਉਡਾਣਾ ਸਿੱਖਣ ਦੀ ਮਿਸਾਲ ਦਿਤੀ : ਹੋਰ ਸਿਖਿਆਰਥੀਆਂ ਨੇ ਮਹਾਰਾਜ ਜੀ ਨੂੰ ਕੰਡੇ ਪਿੱਛੋਂ ਮਖੌਲ ਤਾਂ ਕੀਤਾ ਕਿ ਇਹ ਹਵਾਈ ਜਹਾਜ਼ ਚਲਾ ਲੈਣਗੇ? ਇਹ ਤਾਂ ਸਿਰਫ਼ ਆਸਾ ਦੀ ਵਾਰ ਹੀ ਲਾਉਣ ਜੋਗੇ ਹਨ ਪਰ ਜਦੋਂ ਮਹਾਰਾਜ ਜੀ ਇਨਸਟੀਚਿਊਟ ਤੋਂ ਬਾਹਰ ਆਏ ਤਾਂ ਮਖੌਲ ਕਰਨ ਵਾਲਿਆਂ ਨੂੰ ਪਤਾ ਲਗਾ ਕਿ ਮਹਾਰਾਜ ਤਾਂ ਉਹਨਾਂ ਤੋਂ ਸੀਨੀਅਰ ਹਨ। ਸੁ ਤੁਸਾਂ ਬੱਚਿਆਂ ਨੇ ਅਪਣੇ ਕੱਪੜਿਆਂ ਦਾ ਵਖਾਵਾ ਵੀ ਕਰਨਾ ਹੈ ਅਤੇ ਇਹਨਾਂ ਦਾ, ਅਪਣੇ ਫ਼ਨ ਵਿਚ ਪੁਖਤਾ ਹੋ ਕੇ, ਮਾਣ ਵੀ ਵਧਾਣਾ ਹੈ।

ਸਤਿਗੁਰੂ ਜੀ ਨੇ ਬੱਚਿਆਂ ਨੂੰ ਸਮਝਾਇਆ : ਹੁਣ ਤੁਸੀਂ ਜਿੰਨੀ ਬਾਣੀ ਕੰਠ ਕਰ ਲਓਗੇ, ਜਿੰਨੀਆਂ ਚੀਜ਼ਾਂ ਸਿਖ ਲਓਗੇ, ਯਾਦ ਕਰ ਲਓਗੇ, ਉਹ ਤੁਹਾਡੀਆਂ ਹੀ ਹੋ ਜਾਣਗੀਆਂ। ਅੱਜ ਅਸੀਂ ਭਾਵੇਂ ਕੁਝ ਚੇਤੇ ਕਰਨ ਦੀ ਕੋਸ਼ਿਸ਼ ਕਰੀਏ ਅੱਵਲ ਤਾਂ ਉਹ ਯਾਦ ਹੀ ਨਹੀਂ ਰਹਿੰਦਾ, ਜੇ ਹੋ ਜਾਵੇ ਤਾਂ ਜਲਦੀ ਭੁਲ ਜਾਂਦਾ ਹੈ। ਪਰ ਸਾਨੂੰ ਜੋ ਯਾਦ ਹੈ ਪਹਿਲਾਂ ਕੰਠ ਕੀਤਾ ਹੋਇਆ ਹੀ ਹੈ। ਇਸ ਲਈ ਹੋਣਹਾਰ ਬੱਚਿਓ, ਚੰਗੀਆਂ ਗੱਲਾਂ, ਚੰਗੇ ਸ਼ਬਦ ਅਤੇ ਚੰਗੇ ਗੁਣ ਸਿਖਦੇ ਰਿਹਾ ਕਰੋ—ਇਹੋ ਤੁਹਾਡੇ ਲਈ ਵਡੇਰੇ ਲਾਭ ਦੀ ਗੱਲ ਹੈ।

ਬਚਨ ਜਾਰੀ ਰਖਦਿਆਂ, ਸਤਿਗੁਰਾਂ ਵਿਸ਼ਵ ਹਿੰਦੂ ਪਰਿਸ਼ਦ ਦੇ ਸਕੱਤਰ ਨੂੰ ਦੱਸਿਆ : ਇਕ ਲੜਕਾ ਜੋਗਾ ਸਿੰਘ ਹੈ ਜਿਸਨੇ 40-42 ਕਿਲੋ ਮੀਟਰ ਦੌੜਨਾ ਹੈ ਮੁਕਾਬਲੇ ਵਿਚ—ਉਹ ਏਨੀ ਲੰਮੀ ਦੌੜ ਵਿਚ ਪਾਣੀ ਵੀ ਨਹੀਂ ਪੀਂਦਾ। ਅਪਣੇ ਹੱਥੀਂ ਕਢਿਆ ਜਲ ਫਕਦਾ ਹੈ। ਉਹਦੇ ਨਾਲ ਦੇ ਰਾਹ ਵਿਚ ਤੂੰ ਤੋਂ ਪਾਣੀ ਮੰਗਦੇ ਹਨ ਜਾਂ ਲੋਕ ਰਾਹ ਵਿਚ ਲੈ ਕੇ ਖਲੋਤੇ ਹੁੰਦੇ ਹਨ ਪਰ ਜੋਗਾ ਸਿੰਘ, ਬਿਨਾਂ ਭੁਖ ਤੇ ਹ ਦੀ ਪਰਵਾਹ ਕੀਤੇ, ਦੌੜਦਾ ਚਲਾ ਜਾਂਦਾ ਹੈ। ਇਹ ਬੱਚੇ ਵੀ ਮਰਿਆਦਾ ਰਖਦੇ ਹਨ। ਨਲਕੇ ਦਾ ਪਾਣੀ ਨਹੀਂ ਪੀਂਦੇ, ਬਾਜ਼ਾਰ 'ਚੋਂ ਚੀਜ਼ਾਂ ਲੈਕੇ ਨਹੀਂ ਖਾਂਦੇ। ਫਲ ਵੀ ਧੋ ਕੇ ਵਰਤਦੇ ਹਨ।

ਮਾਸਟਰ ਜੀ ਆਗਿਆ ਲੈਣ ਆਏ ਸਨ। ਆਪ ਨੇ ਸ੍ਰੀ ਸਤਿਗੁਰੂ ਜੀ ਨੂੰ ਦੱਸਿਆ : ਯੋਗੋਸਲਾਵੀਆ ਦੀ ਇਕ ਹਾਕੀ ਟੀਮ ਆਈ ਸੀ, ਉਸਨੇ ਉਚੇਚ ਨਾਲ ਸਾਡੇ ਬੱਚਿਆਂ ਨਾਲ ਖਲੋਕੇ ਫੁੱਟੇ ਖਿਚਵਾਈ। ਕਹਿਣ ਲਗੇ, ਅਪਣੇ ਦੇਸ ਦੇ ਅਖਬਾਰਾਂ ਰਸਾਲਿਆਂ ਵਿਚ ਛਾਪਾਗੇ। ਸਤਿਗੁਰੂ ਜੀ ਨੇ ਪੁੱਛਿਆ : ਉਹ ਫੁੱਟੇ ਸਾਡੇ ਪਾਸ ਵੀ ਹੈ? ਦੱਸਿਆ ਗਿਆ ਕਿ ਪਤਾ ਯੋਗੋਸਲਾਵੀ ਟੀਮ ਪਾਸ ਹੈ, ਸਾਨੂੰ ਉਹ ਫੁੱਟੇ ਭੇਜ ਦੇਣਗੇ। ਮਾਸਟਰ ਜੀ ਨੇ ਕਿਹਾ : ਉਸ ਟੀਮ ਨੂੰ ਨਾਮਧਾਰੀ ਇਤਿਹਾਸ ਦੀ ਜਾਣਕਾਰੀ ਵੀ ਦਿਤੀ ਗਈ ਹੈ।

ਹਿੰਦੂ ਵਿਸ਼ਵ ਪਰਿਸ਼ਦ

ਪਰਿਸ਼ਦ ਦੇ ਸੰਗਠਨ ਮੰਤਰੀ ਸ੍ਰੀ ਡੇਕ ਵੇਕਰ ਨੇ ਪ੍ਰੋਗਰਾਮ ਦੇ ਕਾਗਜ਼ ਪੇਸ਼ ਕਰਦਿਆਂ ਸ੍ਰੀ ਸਤਿਗੁਰੂ ਜੀ ਨੂੰ ਅਰਜ਼ ਕੀਤੀ ਕਿ ਆਪ ਜੀ ਕਿਰਪਾ ਪੂਰਵਕ, 25-26 ਜਨਵਰੀ 1979 ਤੋਂ ਇਲਾਹਾਬਾਦ ਵਿਚ ਹੋ ਰਹੀ ਹਿੰਦੂ ਵਿਸ਼ਵ ਪਰਿਸ਼ਦ ਦੀ ਇਕੱਤਰਤਾ ਸਮੇਂ ਜ਼ਰੂਰ ਦਰਸ਼ਨ ਦੇਣ। ਦੇਸੇ ਸਮੇਂ ਸਕੱਤਰ ਤਰਸੇਮ ਸਿੰਘ ਨੇ ਸਤਿਗੁਰੂ ਜੀ ਨੂੰ ਸੂਚਤ ਕੀਤਾ ਕਿ ਇਹਨੀਂ ਦਿਨੀਂ ਹੀ "ਜੀਵਨ ਨਗਰ ਸਥਾਪਨਾ ਦਿਵਸ" ਦਾ ਮੇਲਾ ਹੈ ਜਿਸ ਵਿਚ ਹਜ਼ੂਰ ਦੇ ਦਰਸ਼ਨ ਅਤਿਅੰਤ ਲੁਝੀਂਦੇ ਹਨ। ਸ੍ਰੀ ਡੇਕ ਵੇਕਰ ਨੇ ਸਨਿੱਮਰ ਅਰਜ਼ ਕੀਤੀ : ਅਸੀਂ ਤਾਂ ਜੀ ਆਪ ਜੀ ਵਾਸਤੇ ਕਈ ਸਮਾਰਾਮਾਂ-ਸਭਾਵਾਂ ਆਦਿ ਦੀ ਪ੍ਰਧਾਨਗੀ ਸੋਚੀ ਬੈਠੇ ਸਾਂ। ਸਤਿਗੁਰੂ ਜੀ ਨੇ ਅਪਣੀ ਮਜਬੂਰੀ ਦੱਸੀ। ਨਾਲ ਹੀ ਆਖਿਆ : ਅਸੀਂ ਤਾਂ ਜੁ ਆਹ (ਖਿਡਾਰੀ ਤਿਆਰ ਕਰਨ ਵਾਲਾ) ਕੰਮ ਕਰਦੇ ਹਾਂ ਇਹ ਵਿਸ਼ਵ ਹਿੰਦੂ ਪਰਿਸ਼ਦ ਦਾ ਹੀ ਕਾਰਜ ਕਰਦੇ ਹਾਂ।

ਇਸ ਮੌਕੇ ਆਪ ਜੀ ਨੂੰ ਸ਼ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਯਾਦ ਆਈ। ਬਚਨ ਕੀਤਾ : ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਪਾਸ ਪੈਸੇ ਦੀ ਕਮੀ ਤੇ ਨਹੀਂ। ਰਕਮਾਂ ਦਾ ਕੋਈ ਪਾਰਾਵਾਰ ਤੇ ਨਹੀਂ ਪਰ ਸਿੱਖਾਂ ਦੀ ਅਜਿਹੀ ਟੀਮ ਤਿਆਰ ਕਰਨੀ ਉਸ ਦੀ ਸੋਚ ਵਿਚ ਨਹੀਂ। ਹੱਸਦੇ ਹੋਏ ਆਖਣ ਲਗੇ : ਓਥੇ ਤਾਂ ਸਿਆਸਤ ਹੀ ਸਾਹ ਨਹੀਂ ਲੈਣ ਦਿੰਦੀ।

ਸ੍ਰੀ ਡੇਕ ਵੇਕਰ ਨੇ ਸਤਿਗੁਰੂ ਜੀ ਨੂੰ ਦੱਸਿਆ ਕਿ ਹਿੰਦੂ ਪਰਿਸ਼ਦ ਦੇ ਪਹਿਲੇ ਸੰਗਠਨ ਮੰਤਰੀ 73 ਵਰ੍ਹਿਆਂ ਦੇ ਹਨ ਅਤੇ ਉਨ੍ਹਾਂ ਦੇ ਮਾਤਾ ਜੀ 103 ਸਾਲ ਦੀ ਆਯੂ ਵਿਚ ਅਜੇ ਵੀ ਜੀਉਂਦੇ ਹਨ।

ਸੱਚੇ ਪਾਤਸ਼ਾਹ ਜੀ ਨੂੰ ਭਰਤ ਸੰਤ ਹੀਰਾਦਾਸ ਜੀ ਚਿੱਟੀ (ਜਲੰਧਰ) ਵਾਲੇ ਯਾਦ ਆ ਗਏ : ਹੀਰਾਦਾਸ ਜੀ ਚਿੱਟੀ 120 ਸਾਲ ਦੇ ਹੋਕੇ ਗੁੜੇ ਹਨ ਅਤੇ ਸਤਿਗੁਰੂ ਜੀ ਨੇ ਮੇਰੇ ਜ਼ਿਮੇ ਲਾਇਆ ਕਿ ਮੈਂ ਉਨ੍ਹਾਂ ਦੇ ਜਾਨਸ਼ੀਨ ਨੂੰ ਛੋਤੀ ਹੀ ਜਾਕੇ ਮਿਲਾਂ, ਉਹ ਵੀ 103 ਸਾਲ ਦੇ ਹਨ ਅਤੇ ਅਜੇ ਤਕੜੇ ਹਨ। ਉਹ ਅਪਣੇ ਹੱਥੀਂ 'ਕੂਕਾ' ਅਖਬਾਰ ਵੇਚਿਆ ਕਰਦੇ ਸਨ ਜੋ ਉਹਨਾਂ ਦਿਨੀਂ ਦੇਸ਼ ਭਗਤਕ ਸਰਗਰਮੀਆਂ ਦਾ ਨਿਰਭੇ ਬੁਲਾਰਾ ਸੀ।

ਡੇਕ ਵੇਕਰ ਜੀ ਨੂੰ ਯਕੀਨ ਦੁਆਇਆ ਗਿਆ ਕਿ ਉਨ੍ਹਾਂ ਦੇ ਸੰਮੇਲਨ ਤੇ ਨਾਮਧਾਰੀਆਂ ਦੇ ਪ੍ਰਤੀਨਿਧ ਅਵੱਧ ਭੇਜੇ ਜਾਣਗੇ। ਸ੍ਰੀ ਹੰਸਪਾਲ ਦੀ ਡਿਊਟੀ ਲਗੀ ਕਿ ਉਹ ਸ੍ਰੀ ਭੂਪਿੰਦਰ ਸਿੰਘ ਭੁਰਜੀ, ਸ੍ਰੀ ਨਰਿੰਦਰ ਸਿੰਘ ਮੰਡੀ, ਸ੍ਰੀ ਸਵਰਨ ਸਿੰਘ ਸ਼ਨੇਹੀ ਤੇ ਕੁਛ ਹੋਰ ਬੰਦੇ ਪ੍ਰਯਾਗ ਭੇਜੇ ਇਹਨਾਂ ਦੇ ਸੰਮੇਲਨ ਤੇ।

ਸ੍ਰੀ ਡੇਕ ਵੇਕਰ ਨੇ ਚੇਤੇ ਕੀਤਾ ਕਿ ਪੰਡਰ ਪੂਰ ਵਿਖੇ ਵਿਸ਼ਵ ਹਿੰਦੂ ਪਰਿਸ਼ਦ ਦਾ ਉਦਘਾਟਨ ਸ੍ਰੀ ਸਤਿਗੁਰੂ ਜੀ ਨੇ ਹੀ ਕੀਤਾ ਸੀ, ਕਿਤੇ ਅਲਾਹਬਾਦ ਵਿਖੇ ਵੀ ਅਜਿਹੇ ਦਰਸ਼ਨ ਹੋ ਜਾਂਦੇ।

ਮਾ: ਨਿਹਾਲ ਸਿੰਘ ਜੀ ਨੇ ਮੈਨੂੰ ਦੱਸਿਆ ਕਿ ਹਾਕੀ ਟੀਮ ਦੇ ਬੱਚੇ ਕੱਲ੍ਹ ਸ਼ਾਮ ਤਕ ਭੈਣੀ ਸਾਹਿਬ ਪਹੁੰਚ ਜਾਣਗੇ।

ਨਾਮਧਾਰੀ ਟ੍ਰੇਵਲਜ਼ ਵਿਖੇ

4.30 ਵਜੇ ਸ਼ਾਮ ਤਕ ਸ੍ਰੀ ਸਤਿਗੁਰੂ ਜੀ ਨੇ ਉਪਰਲੇ ਹਾਲ ਵਿਚ ਬੈਠਕੇ ਦਰਸ਼ਨ ਦਿਤੇ। ਫਿਰ ਆਪ ਜੀ ਪਦਮ ਸਿੰਘ ਰੋਡ, ਕਰੋਲਬਾਗ, ਸ੍ਰੀ ਗੁਰਭਜਨ ਸਿੰਘ ਸਾਬਕਾ ਨਿਜੀ ਸਕੱਤਰ ਦੇ ਦਫ਼ਤਰ 'ਨਾਮਧਾਰੀ ਟ੍ਰੇਵਲਜ਼' ਵਿਖੇ ਪਧਾਰੇ। ਮਾਤਾ ਜੀ, ਸੇਠ ਜੀ, ਪੂਰਬਾ, ਸ: ਸੇਵਾ ਸਿੰਘ ਨਾਮਧਾਰੀ ਏਜੈਂਸੀਜ਼ ਅਤੇ ਹੋਰ ਵੀ ਕਈ ਸਿੰਘ ਨਾਲ ਸਨ।

ਇਹ ਜਗ੍ਹਾ 39 X 39 ਫੁਟ ਹੈ : ਨਵਾਂ ਹੀ ਮਕਾਨ ਬਣਿਆ ਹੈ। ਸ. ਹਰਵਿੰਦਰ ਸਿੰਘ ਨੇ ਇਸਦੇ ਮਾਲਕ ਨਾਲ ਵੀ ਜਾਣ ਪਛਾਣ ਕਰਵਾਈ। ਸੱਚੇ ਪਾਤਸ਼ਾਹ ਇਕ ਸੁੰਦਰ ਕੁਰਸੀ ਤੇ ਸੁਸਜਿਤ ਸਨ ਕਿ ਗੁਰਭਜਨ ਸਿੰਘ ਨੇ ਟਿਕ ਥਾਲ ਵਿਚ ਭੋਟਾ ਧਰ ਕੇ ਸੇਠ ਤਰਲੋਕ ਸਿੰਘ ਦੁਆਰਾ ਮੱਥਾ ਟਿਕਾਇਆ।

ਮੈਂ ਤਾਂ ਦੇਖੋਂ ਹੀ, ਆਗਿਆ ਲੈਕੇ ਘਰ ਨੂੰ ਆ ਗਿਆ। ਜਦੋਂ ਕਿ ਸ੍ਰੀ ਸਤਿਗੁਰੂ ਜੀ ਤੇ ਮਾਤਾ ਜੀ ਦਾ ਪ੍ਰੋਗਰਾਮ ਹੈ ਜੀਵਨ ਨਗਰ ਅਤੇ ਸ੍ਰੀ ਭੈਣੀ ਸਾਹਿਬ ਦੀਆਂ ਗਊਆਂ ਮੱਝਾ ਲਈ, ਸਿਆਲੋਂ ਬਚਾਣ ਲਈ ਝੁੱਲ, ਗਾਨੀਆਂ, ਮਖੋਰਨੇ ਅਤੇ ਬੁਰਸ਼ ਆਦਿ ਖਰੀਦਣ ਦਾ।

ਮਾਲੂਮ ਹੋਇਆ ਹੈ ਠਾਕੁਰ ਦਲੀਪ ਸਿੰਘ ਜੀ ਕੱਲ ਦੇ ਹੀ ਬੈਂਕੋਕ (ਥਾਈਲੈਂਡ) ਵਾਸਤੇ ਹਵਾਈ ਜਹਾਜ਼ ਤੇ ਚਲੇ ਗਏ ਹਨ।

ਲੰਗਰ ਦੀ ਸੇਵਾ ਸਦਾ ਵਾਗ ਬੀਬੀ ਸੁਰਜੀਤ ਕੌਰ, ਮਾਤਾ ਇੰਦਰ ਕੌਰ, ਬੀਬੀ ਪ੍ਰੀਤਮ ਕੌਰ, ਬੀਬੀ ਕਿਰਪਾਲ ਕੌਰ ਅਤੇ ਬੀਬੀ ਮਾਇਆ ਨੇ ਕੀਤੀ।

ਸ੍ਰੀ ਸਤਿਗੁਰੂ ਜੀ ਦਾ ਥਾਈ ਦੇਸ਼ ਦਾ 54ਵਾਂ ਦੌਰਾ 8 ਦਸੰਬਰ 1978, ਬੁੱਧਵਾਰ

ਪ੍ਰਸ਼ਾਨ ਲਈ ਤਿਆਰੀਆਂ

ਅੱਜ ਸ੍ਰੀ ਸਤਿਗੁਰੂ ਜੀ ਨੇ ਆਪਣੇ ਜਥੇ ਸਮੇਤ ਦਿੱਲੀਓਂ ਥਾਈਲੈਂਡ (ਸਿਆਮ) ਦੀ ਰਾਜਧਾਨੀ ਬੈਂਕੋਕ ਪਹੁੰਚਣਾ ਹੈ। ਇਸ ਵਾਰ ਦਾ ਮੇਲਾ ਬੀਬੀ ਸੁਰਜੀਤ ਕੌਰ ਸਪੁਤਰੀ ਸੇਠ ਫੂਲਾ ਸਿੰਘ ਚਾਵਲਾ ਅਤੇ ਸੁਪਤਨੀ ਸਵਰਗਵਾਸੀ ਸੇਠ ਦਰਸ਼ਨ ਸਿੰਘ ਗੋਰੋਵਾੜਾ ਵਲੋਂ ਹੈ।

ਅੱਧੀ ਰਾਤ ਤੋਂ ਛੇਤੀ ਪਿੱਛੋਂ 1/6B ਪੁਸ਼ਾ ਰੋਡ ਨਵੀਂ ਦਿੱਲੀ ਵਿਖੇ ਸ੍ਰੀ ਸਤਿਗੁਰੂ ਜੀ ਅਤੇ ਨਾਲ ਜਾਣ ਵਾਲੇ ਜਥੇ ਦਾ, ਇਸ਼ਨਾਨ ਪਾਣੀ ਕਰਨਾ-ਕਰਵਾਣਾ ਜਾਰੀ ਹੋ ਗਿਆ, ਕਿਉਂਕਿ ਜਹਾਜ਼ ਨੇ ਸਵੇਰੇ 6.15 ਤੇ ਉਡਾਨ ਭਰਨੀ ਸੀ।

ਜਿਨ੍ਹਾਂ ਵਿਅਕਤੀਆਂ ਨੇ, ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਅੱਜ ਦਾ ਹਵਾਈ ਸਫਰ ਕਰਨਾ ਸੀ ਉਹ ਜਾਂ ਤਾਂ ਬੀਤੀ ਰਾਤ ਦੇ ਸੇਠ ਤਰਲੋਕ ਸਿੰਘ ਦੀ ਕੋਠੀ ਪਹੁੰਚ ਚੁਕੇ ਸਨ ਜਾਂ ਸਵੇਰੇ ਸਵੇਰੇ ਪਾਲਮ ਏਅਰ ਪੋਰਟ ਤੇ ਪਹੁੰਚ ਜਾਣਗੇ। ਪਾਸ ਪੋਰਟ ਨਾਲ ਸੰਬੰਧਤ ਮਸਲਿਆਂ ਨੂੰ ਸ੍ਰੀ ਗੁਰਭਜਨ ਸਿੰਘ ਨਾਮਧਾਰੀ ਟ੍ਰੇਵਲਜ਼ ਨੇ ਨਜਿਠਿਆ, ਸਵਾਰੀਆਂ ਤਾਂ ਸਿਰਫ ਹਵਾਈ ਉਡਾਰੀ ਦਾ 'ਕਸਟ' ਹੀ ਸਹਿਣਾ ਹੈ। ਇਸ ਵਾਰ ਨਾਮਧਾਰੀ ਸਾਹਿਤ ਸਭਾ ਜੀਵਨ ਨਗਰ ਦਾ ਇਕ ਰੁਕਨ, ਸ੍ਰੀ ਸੰਤੋਖ ਸਿੰਘ ਸਾਜਨ ਵੀ ਨਾਲ ਜਾ ਰਿਹਾ ਹੈ, ਪਰ ਆਪਣੇ ਖਰਚ ਤੇ। ਉਸਨੇ ਦੱਸਿਆ ਹੈ ਕਿ ਐਤਕਾਂ ਕੇਵਲ 2750/-ਹੀ ਆਉਣ ਜਾਣ ਦੀ ਟਿਕਟ ਤੇ ਖਰਚ ਆਏ ਹਨ, ਪ੍ਰਤੀ ਵਿਅਕਤੀ। ਏਸ਼ੀਅਨ ਗੇਮਾਂ (ਏਸ਼ੀਆ ਦੇ ਦੇਸ਼ਾਂ ਦੀਆਂ ਖੇਡਾਂ) ਵੀ ਕੱਲ ਤੋਂ ਬੈਂਕੋਕ ਵਿਖੇ ਜਾਰੀ ਹੋਣ ਵਾਲੀਆਂ ਹਨ, ਸ਼ਾਇਦ ਉਨ੍ਹਾਂ ਕਾਰਨ ਕੁਛ ਰਿਆਇਤੀ ਭਾੜਾ ਹੋਵੇ।

ਮੈਨੂੰ ਸ: ਹਰਵਿੰਦਰ ਸਿੰਘ ਹੰਸਪਾਲ ਸਵੇਰੇ 5 ਵਜੇ ਘਰੋਂ ਲੈਣ ਵਾਸਤੇ ਆ ਗਏ। ਸ੍ਰੀ ਸਤਿਗੁਰੂ ਜੀ ਨੇ ਮੈਨੂੰ ਨਾਲ ਲੈ ਜਾਣ ਲਈ ਆਗਿਆ ਕੀਤੀ ਹੋਈ ਸੀ। ਅਸੀਂ 5.30 ਤੇ ਪਾਲਮ ਏਅਰ ਪੋਰਟ ਤੇ ਪੁੱਜੇ। ਅੱਗੇ ਕਾਫ਼ੀ ਕਿਣਤੀ ਵਿਚ ਵਿਦਾ

ਕਰਨ ਅਤੇ ਵਿਦਾ ਹੋਣ ਵਾਲੇ ਵਿਅਕਤੀ ਮੌਜੂਦ ਸਨ। ਗੁਰੂ ਪਤਵਾਰ ਦੇ ਮੈਂਬਰ ਤਾਂ ਪਹਿਲਾਂ ਤੋਂ ਹੀ ਉਪਸਥਿਤ ਸਨ ਪਰ ਸ੍ਰੀ ਸਤਿਗੁਰੂ ਜੀ ਤਾਂ ਪੂਰੇ 6 ਵਜੇ ਹੀ ਏਅਰ ਪੋਰਟ ਤੇ ਪਧਾਰੇ।

ਵਜ਼ਨ ਜੁਖਾਈ, ਚੈਕਿੰਗ ਆਦਿ ਪਿੱਛੋਂ ਜਦ ਅਸੀਂ ਲੁਫਥੰਸਾ ਡੀ. ਜੀ. 10 ਪਾਸ ਪੁੱਜੇ ਤਾਂ ਜਹਾਜ਼ ਦੇ ਪੱਖੇ ਘੁਕ ਰਹੇ ਸਨ। ਸ਼ਾਇਦ ਅਸੀਂ 10-15 ਮਿੰਟ ਲੇਟ ਸਾਂ।

ਸ੍ਰੀ ਸਤਿਗੁਰੂ ਜੀ, ਮਾਤਾ ਜੀ ਤੇ ਸ: ਸੁਰਿੰਦਰ ਸਿੰਘ ਮਨਚੰਦਾ ਪਹਿਲੇ ਦਰਜੇ ਦੀਆਂ ਸੀਟਾਂ ਹੋਣ ਕਰਕੇ ਅੱਗੇ ਬੈਠੇ ਹੋਏ ਸਨ ਪਰ ਅਸੀਂ ਬਾਕੀ ਦੇ ਨਾਨ ਸਮੋਕਰਜ਼ (ਸਿਗਰਟ ਨਾ ਪੀਣ ਵਾਲਿਆਂ) ਵਿਚ। ਹਵਾਈ ਜਹਾਜ਼ ਵਿਚ, ਸ੍ਰੀ ਸਤਿਗੁਰੂ ਜੀ ਨਾਲ, ਹੇਠ ਲਿਖੇ ਸਰੀਰ ਉਡਦੇ ਜਾ ਰਹੇ ਹਨ :

1. ਸ੍ਰੀ ਮਾਤਾ ਚੰਦ ਕੌਰ ਜੀ
2. ਬੀਬਾ ਸਾਹਿਬ ਕੌਰ ਜੀ
3. ਠਾਕੁਰ ਉਦੈ ਸਿੰਘ ਜੀ
4. ਸੰਤ ਮਹਿੰਦਰ ਸਿੰਘ ਪੂਰਬਾ, ਨਿਜੀ ਸੇਵਕ
5. ਸੰਤ ਤਰਸੇਮ ਸਿੰਘ ਨਿਜੀ ਸਕੱਤਰ
6. ਪੰਡਿਤ ਗੋਪਾਲ ਸਿੰਘ
7. ਸ੍ਰੀ ਮਨਚੰਦਾ
8. ਬੀਬੀ ਹਰਮੀਤ ਕੌਰ ਸੁਪਤਨੀ ਮਨਚੰਦਾ
9. ਬੀਬੀ ਨਰਿੰਦਰ ਉਸਤਾਨੀ ਬੀਬਾ ਜੀ
10. ਸ੍ਰੀ ਸੰਤੋਖ ਸਿੰਘ ਸਾਜ਼ਨ ਅਤੇ
11. ਪ੍ਰੀਤਮ ਸਿੰਘ ਕਵੀ (ਇਹਨਾਂ ਸਤਰਾਂ ਦਾ ਲੇਖਕ)

ਬੈਂਕੋਕ ਵਿਖੇ ਸੁਆਗਤ

ਬਾਈਲੈਂਡ ਦੇ ਵਕਤ (ਭਾਰਤ ਤੋਂ ਡੇਢ ਘੰਟਾ ਅੱਗੇ) 11 ਵਜੇ ਲੁਫਥੰਸਾ ਬੈਂਕੋਕ ਦੇ ਹਵਾਈ ਅੱਡੇ ਡੋਨ ਮੌਂਗ ਠੇ ਜਾ ਉਤਰਿਆ। ਏਅਰ ਪੋਰਟ ਦੇ ਬਾਹਰ, ਸ੍ਰੀ ਸਤਿਗੁਰੂ ਜੀ ਦੇ ਸੁਆਗਤ ਅਰਥ ਨਾਮਧਾਰੀ ਸਾਧ ਸੰਗਤ ਵੱਡੀ ਗਿਣਤੀ ਵਿਚ ਹਾਜ਼ਰ ਹੈ। ਸਧਰਾਈਆਂ ਅੱਖਾਂ, ਧੜਕਦੇ ਦਿਲਾਂ ਅਤੇ ਪੂਰਨ ਉਤਸਾਹ ਨਾਲ। ਸਤਿਗੁਰੂ ਜੀ, ਮਾਤਾ ਜੀ ਅਤੇ ਠਾਕੁਰ ਉਦੈ ਸਿੰਘ ਜੀ ਤਾਂ ਛੇਤੀ ਹੀ ਸੁਆਗਤ-ਕਰਤਿਆਂ ਨੂੰ ਕਿਰਤਾਰਥ ਕਰਨ ਬਾਹਰ ਜਾ ਪਹੁੰਚੇ। ਮਹਿਕਮਾ ਟੂਰਿਜ਼ਮ ਦੇ ਦੋ ਵੱਡੇ ਅਧਿਕਾਰੀ ਤਾਂ ਜਹਾਜ਼ ਦੇ ਕੋਲ ਤਕ ਪਹੁੰਚੇ ਹੋਏ ਸਨ। ਏਥੇ ਬਾਹਰ ਟ੍ਰੈਫਿਕ ਪੁਲਿਸ ਵਾਲੇ ਸਤਿਗੁਰੂ ਜੀ ਦੇ ਸਤਿਕਾਰ ਹਿਤ ਅਪਣੀ ਗੱਡੀ ਅੱਗੇ ਲਗਾ ਕੇ ਚਲੇ। ਇੰਜ ਹੀ ਪਿੱਛੇ ਰਹੀਆਂ ਗੱਡੀਆਂ ਨੂੰ ਵੀ ਟ੍ਰੈਫਿਕ ਪੁਲਿਸ ਦੀ ਸਹਾਇਤਾ ਮਿਲੀ।

ਸੇਠ ਤਰਲੋਕ ਸਿੰਘ ਹੁਰਾਂ ਦੇ ਸਪੁਤਰਾਂ, ਸੋਹਣੇ ਸਿੰਘ, ਭੂਪਿੰਦਰ ਸਿੰਘ, ਸ: ਸੁਰਜੀਤ ਸਿੰਘ ਯੂਨੀਕੋ ਅਤੇ ਸ: ਅਜੀਤ ਸਿੰਘ ਆਦਿ ਨੇ ਭਾਰਤੋਂ ਆਏ ਸਰੀਰਾਂ ਦਾ ਸਾਮਾਨ ਥਾਂ ਸਿਰ ਪੁਚਾਇਆ।

ਸ੍ਰੀ ਭੂਪਿੰਦਰ ਸਿੰਘ ਚਾਵਲਾ ਨੇ ਇਸ ਦੋਸ਼ ਦੀ ਇਕ ਬਹੁਤ ਵਧੀਆ ਖਬਰ ਸੁਣਾਈ ਹੈ ਕਿ ਥਾਈਲੈਂਡ ਦੇ ਬਾਦਸ਼ਾਹ ਦੇ ਟਿੱਕਾ ਰਾਜ ਕੁਮਾਰ ਦੇ ਘਰ ਇਕ ਪੁੱਤਰੀ ਹੋਈ ਹੈ, ਕੱਲ੍ਹ । ਬਾਦਸ਼ਾਹ ਦਾ ਜਨਮ ਦਿਨ ਵੀ ਏਸੇ ਮਹੀਨੇ ਦੀ 15 ਤਾਰੀਖ ਨੂੰ ਹੈ । ਏਸ਼ੀਅਨ ਗੇਮਜ਼ ਦਾ ਆਰੰਭ ਵੀ 9.12.78 ਨੂੰ ਬਾਦਸ਼ਾਹ ਵਲੋਂ ਹੋਣਾ ਹੈ ਅਤੇ ਇਨ੍ਹਾਂ ਸੁਅਵਸਰਾਂ ਸਮੇਂ ਹੀ ਸ੍ਰੀ ਸਤਿਗੁਰੂ ਜੀ ਦੇ ਪਤਿਤ ਪਾਵਨ ਦਰਸ਼ਨ ਵੀ ਨਜ਼ੀਬ ਹੋ ਰਹੇ ਹਨ ।

ਚਾਵਲਾ ਸੇਠ ਦੇ ਬੰਗਲੇ ਵਿਚ

ਅਸੀਂ ਇਕ ਵਜੇ ਦੇ ਕਰੀਬ ਬੈਂਕੋਕ ਦੀ ਵੱਡੀ ਸੜਕ ਸੁਖੁਮਵਿਟ ਰੋਡ ਤੇ ਸਥਿਤ ਸੇਠ ਤਰਲੋਕ ਸਿੰਘ ਦੇ ਬੰਗਲੇ ਪਹੁੰਚੇ । ਬੀਬੀ ਮਹਿੰਦਰ ਕੌਰ ਸਿਠਾਣੀ ਸੇਠ ਤਰਲੋਕ ਸਿੰਘ ਨੇ 10-15 ਹੋਰ ਭੈਣਾਂ ਨਾਲ ਸਾਡਾ ਸੁਆਗਤ ਕੀਤਾ ਅਤੇ ਚਾਅ ਵਿਚ ਭਰੀ ਹੋਈ ਨੇ ਆਖਿਆ : ਪੰਡਿਤ ਜੀ, ਕਵੀ ਜੀ ਇਕ ਕਮਰੇ ਵਿਚ, ਦੂਜੇ ਵਡੇ ਕਮਰੇ ਵਿਚ ਤਰਸੇਮ ਸਿੰਘ ਜੀ, ਪੂਰਬਾ ਜੀ ਤੇ ਸਾਜਣ ਜੀ ਟਿਕਣਗੇ । ਸੱਚੇ ਪਾਤਸ਼ਾਹ ਜੀ, ਮਾਤਾ ਜੀ, ਬੀਬਾ ਜੀ ਤੇ ਠਾਕੁਰ ਜੀ ਨੂੰ ਉਹਨਾਂ ਦੇ ਕਮਰੇ ਉਡੀਕ ਰਹੇ ਹਨ, ਅੱਗੇ ਸਤਿਗੁਰੂ ਦੀ ਰਜ਼ਾ !

ਕਰਨ ਦਰਸ਼ਨ (ਫੋਨ ਦੁਆਰਾ ਬਚਨ)

ਥੋੜੇ ਚਿਰ ਪਿੱਛੋਂ ਫੋਨ ਦੀ ਘੰਟੀ ਖੜਕੀ । ਕਿਸੇ ਨੇ ਮੈਨੂੰ ਆਖਿਆ : ਕਵੀ ਜੀ ਵ੍ਹਾਡਾ ਫੋਨ ਹੈ । ਜਾਕੇ ਚੰਗਾ ਚੁੱਕਿਆ ਤਾਂ ਥਾਈਲੈਂਡ ਦੀ ਸੰਗਤ ਦੇ ਪ੍ਰਧਾਨ ਜਸਪਾਲ ਸਿੰਘ ਹੁਰਾਂ ਸਤਿ ਸ੍ਰੀ ਅਕਾਲ ਬੁਲਾਈ ਤੇ ਕਹਿਆ : ਸੱਚੇ ਪਾਤਸ਼ਾਹ ਜੀ ਨੂੰ ਸੁਣੋ । ਸਤਿਗੁਰੂ ਜੀ ਨੇ ਕਿਰਪਾ ਕੀਤੀ : ਆ ਗਏ ਓ ! ਚੰਗਾ ਫਿਰ ਫੋਟੀ ਟੇਪਰਿਕਾਰਡ ਲੈ ਕੇ ਜਲਦੀ ਆ ਜਾਓ ।

ਸਤਿਗੁਰੂ ਜੀ ਨੇ ਏਅਰਪੋਰਟ ਤੋਂ ਸਿੱਧਿਆਂ ਆਕੇ ਡੇਰਾ ਹੀ ਬੀਬੀ ਸੁਰਜੀਤ ਕੌਰ ਕੇ ਘਰ ਲਗਾ ਲਿਆ, ਜਿਹੜਾ ਪਰਵਾਰ ਮੇਲਾ ਕਰਵਾ ਰਿਹਾ ਸੀ । ਹੁਣ ਬੈਂਕੋਕ ਦੀ ਸਾਰੀ ਸੰਗਤ ਦਾ ਕੇਂਦਰੀ ਨੁਕਤਾ ਬੀਬੀ ਸੁਰਜੀਤ ਕੌਰ ਕਾ ਘਰ ਹੋ ਗਿਆ ।

ਬੀਬੀ ਸੁਰਜੀਤ ਦੇ ਬੰਗਲੇ

1.30 ਵਜੇ ਅਸੀਂ ਬੀਬੀ ਸੁਰਜੀਤ ਕੌਰ (ਸੇਠ ਤਰਲੋਕ ਸਿੰਘ ਜੀ ਦੀ ਭੈਣ) ਕੇ ਗ੍ਰਹਿ ਪਹੁੰਚੇ ਤਾਂ ਅੱਗੇ ਬੀਬੀਆਂ ਦਾ ਇਕ ਤਕੜਾ ਝੁਰਮਟ ਲੰਗਰ ਪਾਣੀ ਦੀ ਸੇਵਾ ਵਿਚ ਜੁਟਿਆ ਖੜਾ ਸੀ । ਸਾਧ ਸੰਗਤ ਪ੍ਰਸ਼ਾਦ ਛਕ-ਛਕਾ ਰਹੀ ਸੀ । ਸ੍ਰੀ ਸਤਿਗੁਰੂ ਜੀ ਨੇ ਇਸ਼ਨਾਨ ਕਰ ਲਿਆ ਸੀ ਅਤੇ ਅਪਣੇ ਪਰਵਾਰ ਨਾਲ ਪ੍ਰਸ਼ਾਦ ਛਕਣ ਵਾਸਤੇ ਇਕ ਕਮਰਾ ਨਿਵਾਜ਼ ਰਹੇ ਸਨ ।

ਸੇਠ ਮੋਹਰ ਸਿੰਘ ਚਾਵਲਾ ਕੇ ਘਰ

ਸਾਧ ਸੰਗਤ ਨਾਲ ਨਿਕੇ ਨਿਕੇ ਬਚਨ ਬਿਲਾਸ ਕਰਦਿਆਂ 5.15 ਸ਼ਾਮੀ ਸੇਠ ਮੋਹਰ ਸਿੰਘ ਚਾਵਲਾ, ਜੁ 29.11.78 ਨੂੰ ਹਾਰਟ ਫੇਲ ਹੋ ਜਾਣ ਕਾਰਨ ਗੁਰਪੁਰੀ ਸਿਧਾਰ ਕਏ ਸਨ, ਦੇ ਘਰ, ਪਰਵਾਰ ਨਾਲ ਹਿਤ ਪ੍ਰਗਟਾਉਣ ਲਈ ਪਧਾਰੇ। ਪਰਵਾਰ ਨੂੰ ਰੱਬੀ ਰਜਾ ਵਿਚ ਰਾਜ਼ੀ ਰਹਿਣ ਦਾ ਉਪਦੇਸ਼ ਦੇ ਕੇ ਫਿਰ ਸੋਇ ਅਸੋਕ ਵਿਖੇ ਨਾਮਧਾਰੀ ਧਰਮਸਾਲਾ ਨੂੰ ਕਿਰਤਾਰਥ ਕੀਤਾ।

ਧਰਮਸਾਲਾ ਸੋਇ ਅਸੋਕ

ਸੱਚੇ ਪਾਤਸ਼ਾਹ ਜੀ ਦੇ ਧਰਮਸਾਲਾ ਵਿਚ ਪਧਾਰਦਿਆਂ ਹੀ ਪੰਡਿਤ ਜੀ ਦੁਆਰਾ ਅਰਦਾਸ ਹੋਕੇ ਸਮੁੱਚੀ ਸਾਧ ਸੰਗਤ ਦਾ ਇਕ ਘੰਟੇ ਦਾ ਨਾਮ ਸਿਮਰਨ ਜਾਰੀ ਹੋ ਗਿਆ। ਇਕ ਘੰਟਾ ਸਿਮਰਨ ਹੋਕੇ ਅਰਦਾਸ ਕੀਤੀ ਗਈ ਤਾਂ ਸੰਤ ਮਹਿੰਦਰ ਸਿੰਘ ਨਾਈਲਕ ਗੁਰੂ ਕੇ ਪ੍ਰੇਮੀ ਨੇ ਸ਼ਬਦ ਲਿਆ :

ਦਰਸਨ ਦੇਖਿ ਜੀਵਾ ਗੁਰ ਤੇਰਾ।

ਪੂਰਨ ਕਰਮ ਹੋਇ ਪ੍ਰਭ ਮੇਰਾ।

ਫਿਰ ਸੰਤ ਜਗਜੀਤ ਸਿੰਘ ਆਚਾਰ, ਸ: ਪ੍ਰਿਤਪਾਲ ਸਿੰਘ, ਸੰਤ ਸਵਰਨ ਸਿੰਘ, ਸੰਤ ਜਸਬੀਰ ਸਿੰਘ, ਸੰਤ ਹਰਭਜਨ ਸਿੰਘ, ਸੰਤ ਜਸਵੰਤ ਸਿੰਘ ਵਲੋਂ ਅਤੇ ਸੰਤ ਇਕਬਾਲ ਸਿੰਘ-ਕਿਰਪਾਲ ਸਿੰਘ ਮਨਚੰਦਾ ਅਤੇ ਸੰਤ ਅਮਰ ਸਿੰਘ ਗੁਲਾਟੀ ਵਲੋਂ ਦੋ ਸ਼ਬਦਾਂ ਦਾ ਕੀਰਤਨ ਹੋਇਆ :

1. ਗੁਰ ਸਮਾਨ ਤੀਰਥ ਨਹੀ ਕੋਇ।

2. ਧੰਨ ਸੁ ਵੇਲਾ ਜਿਤੁ ਦਰਸਨੁ ਕਰਨਾ।

ਸੁਆਗਤ ਪੱਤਰ

ਸ਼ਬਦ ਕੀਰਤਨ ਦੀ ਸਮਾਪਤੀ ਉਪ੍ਰੰਤ ਸਾਧ ਸੰਗਤ ਦੇ ਪ੍ਰਧਾਨ ਸੇਠ ਜਸਪਾਲ ਸਿੰਘ ਗੋਰੋਵਾੜਾ ਨੇ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ, ਲਿਖਤੀ ਸੁਆਗਤ ਪੱਤਰ ਪੜ੍ਹਿਆ। ਸ਼ਬਦ ਸਨ :

“ਗਰੀਬ ਨਿਵਾਜ, ਸ੍ਰੀ ਸਤਿਗੁਰੂ ਸੱਚੇ ਪਾਤਸ਼ਾਹ ਜੀਓ !

“ਆਪ ਜੀ ਨੇ ਥਾਈਲੈਂਡ ਨਿਵਾਸੀ ਸਾਧ ਸੰਗਤ ਉਤੇ ਅਪਾਰ ਕਿਰਪਾ ਕਰਦੇ ਹੋਏ, ਰਹਿਮਤਾਂ ਬਖਸ਼ਸ਼ਾਂ ਦੀ ਝੜੀ ਲਾਕੇ, ਤਪਤ ਹਿਰਦਿਆਂ ਨੂੰ ਅੰਮ੍ਰਿਤ ਰੂਪੀ ਦਰਸਨ ਬਖਸ਼ ਕੇ ਕਿਰਤਾਰਥ ਕੀਤਾ ਹੈ। ਹਜ਼ੂਰ ਦੇ ਦਰਸਨਾਂ ਨੂੰ ਲੱਖਾਂ ਹੀ ਦੇਵਤੇ ਅਤੇ ਕਰੋੜਾਂ ਗੰਧਰਵ ਜਸ ਗਾਇਨ ਕਰਨ ਲਈ ਤਰਸਦੇ ਰਹਿੰਦੇ ਹਨ ਕਿ ਕਦੋਂ ਦਰਸਨ ਪਰਸਕੇ ਆਤਮਾ ਨੂੰ ਸ਼ਾਂਤੀ ਪ੍ਰਾਪਤ ਹੋਵੇ।

“ਅੱਜ ਥਾਈਲੈਂਡ ਦੀ ਸੰਗਤ ਦੇ ਭਾਗ ਉਦੋਂ ਹੋਏ ਹਨ। ਆਪ ਜੀ ਅਨੇਕਾਂ ਰੁਝੇਵਿਆਂ ਦੇ ਹੁੰਦਿਆਂ, ਘਰੇਲੀ ਜ਼ਿੰਮੇਵਾਰੀਆਂ ਵੀ ਨਜ਼ਰ ਅੰਦਾਜ਼ ਕਰਕੇ ਸਿਆਮ

ਨਿਵਾਸੀਆਂ ਤੇ ਮਿਹਰ ਭਰੀ ਦ੍ਰਿਸ਼ਟੀ ਕੀਤੀ ਹੈ। ਆਪ ਨੇ ਸਾਡੇ ਰੀਝਾਂ, ਚਾਵਾਂ, ਖੇੜੇ ਤੇ ਖੁਸ਼ੀਆਂ ਦੇ, ਅਪਣੇ ਅਮਲੋਕ ਦਰਸ਼ਨ ਨਾਲ ਭੰਡਾਰੇ ਭਰ ਦਿਤੇ ਹਨ।

“ਸਵਰਗਵਾਸੀ ਸੋਠ ਦਰਸ਼ਨ ਸਿੰਘ ਜੀ ਗੋਰੇਵਾੜਾ ਦੀ ਅੰਤਮ ਖਾਹਸ਼ ਨੂੰ ਪੂਰਿਆਂ ਕਰਨ ਲਈ, ਉਹਨਾਂ ਦੇ ਪਰਵਾਰ ਦੀ ਅਰਜ਼ ਪਰਵਾਨ ਕਰਦੇ ਹੋਇਆਂ ਅੱਜ ਸਾਧ ਸੰਗਤ ਨੂੰ ਨਿਵਾਜਣ ਦੀ ਕਿਰਪਾ ਕੀਤੀ ਹੈ। ਅੱਜ ਸਭੋਂ ਕੁਝ ਸੁਹਣਾ ਅਤੇ ਸੁਹਾਵਣਾ ਨਜ਼ਰ ਆ ਰਿਹਾ ਹੈ, ਦੁਖਾਂ, ਦਵੇਸ਼ਾਂ ਤੇ ਕਲੇਸ਼ਾਂ ਦਾ ਡੇਰਾ ਦੂਰ ਹੋਇਆ ਹੈ।

“ਦੀਨ ਦਿਆਲ ਜੀਓ, ਆਪ ਜੀ ਦੇ ਪਵਿੱਤਰ ਚਰਨਾਂ ਵਿਚ ਪ੍ਰਾਰਥਨਾ ਹੈ ਕਿ ਸਾਡੇ ਅਵਗੁਣਾਂ ਵਲ ਨਾ ਤਕਦੇ ਹੋਏ ਅਪਣੀ ਬਖਸ਼ਿਸ਼ ਦੁਆਰਾ ਸੰਗਤਾਂ ਨੂੰ ਛੇਤੀ-ਛੇਤੀ ਅੰਮ੍ਰਿਤ ਰੂਪੀ ਦਰਸ਼ਨ ਦਾਨ ਦੇ ਕੇ ਨਿਵਾਜਦੇ ਰਹਿਣ।

“ਸਤਿਗੁਰੂ ਸੱਚੇ ਪਾਤਸ਼ਾਹ ਜੀਓ, ਆਪ ਜੀ ਦਾ ਕੋਟਾਨ ਕੋਟ ਧੰਨਵਾਦ ਹੈ ਕਿ ਆਪ ਜੀ ਨੇ ਸਾਨੂੰ ਮੁੜ ਦਰਸ਼ਨ ਦੇ ਕੇ ਨਿਵਾਜਿਆ ਹੈ। ਨਾਲ ਪੂਜਿਆ ਮਾਤਾ ਜੀ, ਦੋਵੇਂ ਠਾਕੁਰ ਜੀ, ਬੀਬਾ ਜੀ, ਹਜ਼ੂਰੀ ਸੇਵਕ ਸੰਤ ਮਹਿੰਦਰ ਸਿੰਘ ਜੀ ਪੂਰਬਾ, ਬੀਬੀ ਨਰਿੰਦਰ ਜੀ, ਸ: ਸੁਰਿੰਦਰ ਸਿੰਘ ਜੀ, ਬੀਬੀ ਹਰਮੀਤ ਕੌਰ ਜੀ, ਸੰਤ ਤਰਸੇਮ ਸਿੰਘ ਜੀ ਨਿਜੀ ਸਕੱਤਰ, ਪੰਡਿਤ ਗੋਪਾਲ ਸਿੰਘ ਜੀ, ਸਾਜਨ ਜੀ ਅਤੇ ਸੰਤ ਪ੍ਰੀਤਮ ਸਿੰਘ ਜੀ ਕਵੀ ਨੂੰ ਵੀ ਮੈਂ ਨਾਮਧਾਰੀ ਸੰਗਤ ਆਫ਼ ਬਾਈਲੈਂਡ ਵਲੋਂ ਜੀਉ ਆਇਆਂ ਕਹਿੰਦਾ ਹਾਂ।

“ਇਹਨਾਂ ਸ਼ਬਦਾਂ ਨਾਲ ਹੀ ਸ੍ਰੀ ਸਤਿਗੁਰੂ ਸੱਚੇ ਪਾਤਸ਼ਾਹ ਜੀਓ, ਆਪ ਜੀ ਪਾਸੋਂ ਫਿਰਮਾ ਮੰਗਦਾ ਹਾਂ। ਅਨੇਕਾਂ ਹੀ ਭੁੱਲਾਂ ਹੋਈਆਂ ਹੋਣਗੀਆਂ ਬਖਸ਼ ਦੇਣੀਆਂ ਅਤੇ ਚਰਨਾਂ ਦਾ ਪਿਆਰ, ਸਿਦਕ ਤੇ ਭਰੋਸਾ ਬਖਸ਼ਣਾ। ਸਿੱਖੀ ਬਖਸ਼ਣੀ ਅਤੇ ਹਰ ਪਰਕਾਰ ਦੇ ਸੁਖ ਬਖਸ਼ਣੇ।”

ਇਸ ਸੁਆਗਤ ਪੱਤਰ ਉਪਰੰਤ ਅਗਲੇ ਦਿਨਾਂ ਦਾ ਕਾਰਜ ਕਰਮ ਦੱਸਿਆ ਗਿਆ।

ਏਸ਼ੀਆ ਦਾ ਚੈਂਪੀਅਨ ਵੋਟ ਲਿਫਟਰ

ਏਨਾ ਸਮਾ ਦੀਵਾਨ ਵਿਚ ਏਸ਼ੀਆ ਦਾ ਚੈਂਪੀਅਨ ਵੋਟ ਲਿਫਟਰ (ਭਾਰ ਚੁੱਕ) ਸ: ਦਲਬੀਰ ਸਿੰਘ ਸਮਾਧੀ ਸਥਿਤ ਹੋ ਭਜਨ ਕਰਦਾ ਰਿਹਾ। ਇਹੋ ਸੱਜਣ ਹੈ ਜੁ ਪਿਛਲੇ ਮਹੀਨਿਆਂ ਵਿਚ ਦਿੱਲੀ ਵਿਖੇ, ਸਤਿਗੁਰੂ ਜੀ ਦੀ ਤਲਾਸ਼ ਕਰਦਿਆਂ ਆਣ ਮਿਲਿਆ ਸੀ। ਇਸਨੇ ਭਜਨ ਪੁਛ ਲਿਆ ਅਤੇ ਸਤਿਗੁਰੂ ਜੀ ਦਾ ਬਚਨ ਮੰਨ ਕੇ ਦਾੜ੍ਹੀ ਰਖ ਲਈ। ਦੀਵਾਨ-ਅੰਤ ਸਮੇਂ ਸਤਿਗੁਰੂ ਜੀ ਨੇ ਕੁਛ ਸਮਾ ਦਲਬੀਰ ਸਿੰਘ ਨੂੰ ਕੋਲ ਬੈਠਾਲ ਗੱਲਬਾਤ ਕੀਤੀ। ਦਲਬੀਰ ਸਿੰਘ ਨੇ ਪਹਿਲੀ ਵਾਰ ਵੇਖਿਆ ਕਿ ਨਾਮਧਾਰੀਆਂ ਦਾ ਅਮੀਰ ਤੇ ਵਿਦੇਸ਼ੀ ਭਾਈਚਾਰਾ ਕੌਸਾ ਹੈ।

ਸਚਦੇਵ ਪਰਵਾਰ ਵਿਚ

ਦੀਵਾਨ ਵਿਚੋਂ ਡੇਰੇ ਆਕੇ ਦੀਨ ਦਿਆਲ ਜੀ ਨੇ ਹਲਕਾ ਜਲਪਾਨ ਕੀਤਾ ਅਤੇ

ਫਿਰ ਪੰ: ਗੋਪਾਲ ਸਿੰਘ ਜੀ, ਸੰਤ ਪੁਰਖਾ ਆਦਿ ਨੂੰ ਨਾਲ ਲੈਕੇ ਸੰਤ ਪਿਆਰਾ ਸਿੰਘ ਸਚਦੇਵ-ਬੀਬੀ ਪਵਿੱਤਰ ਕੌਰ ਪਰਵਾਰ ਨੂੰ ਦਰਸ਼ਨ ਦੇਣ ਲਈ ਪਧਾਰੇ।

ਚਾਵਲਿਆਂ ਨੂੰ ਦਰਸ਼ਨ

ਸਚਦੇਵ ਪਰਵਾਰ ਵਲੋਂ ਵਾਪਸੀ ਤੇ ਬੀਬੀ ਸੁਰਜੀਤ ਕੌਰ, ਜਿਥੇ ਨਿਵਾਸ ਹੈ ਕੇ ਘਾਹ ਕਿਤੇ ਦੀ ਨੁੱਕਰੇ ਖਲੋ ਕੇ ਸਵਰਗਵਾਸੀ ਸੇਠ ਗੁਰਬਖਸ਼ ਸਿੰਘ ਪ੍ਰੀਤਮ ਦੀ ਸੰਤਾਨ ਸੇਠ ਸੁਰਮਿਤ ਸਿੰਘ-ਗੁਰਦੀਪ ਸਿੰਘ ਨਾਲ ਲੰਮਾ ਚਿਰ ਤਕ ਬਚਨ ਹੋਏ। ਜਦੋਂ ਆਪ ਮੁੜ ਸੰਗਤ ਵਿਚ ਪਧਾਰੇ ਤਾਂ ਮੇਰੀ ਬੇਨਤੀ ਤੇ ਦੱਸਿਆ ਕਿ ਆਪ ਸੇਠ ਹਰਮਹਿੰਦਰ ਸਿੰਘ ਚਾਵਲਾ ਦਾ ਐਡਵੋਕੇਟਿਸਟ ਹਸਪਤਾਲ ਵਿਚ ਪਤਾ ਕਰਨ ਵੀ ਗਏ ਸਨ। ਸੇਠ ਚਾਵਲਾ ਅਜੇ ਤਕ ਹਸਪਤਾਲ ਤੋਂ ਮੁਕਤ ਨਹੀਂ ਹੋ ਸਕਿਆ। ਉਸਦੀ ਦਰਦ ਦਾ ਭੇਤ ਮਾਲੂਮ ਨਹੀਂ ਹੋਇਆ। ਡਾਕਟਰ ਕਹਿੰਦੇ ਹਨ ਕਿ ਇਹ ਸੈਂਡ ਪਥਰੀ ਹੈ, ਪਰ ਮਸ਼ੀਨਾਂ ਇਸ ਦਾਅਵੇ ਦੀ ਸ਼ਾਅਦੀ ਨਹੀਂ ਭਰਦੀਆਂ। ਹੁਣ ਇਕ ਹੋਰ ਐਕਸਰੇ ਕੇਵਲ ਮੇਏ ਦੀ ਫੋਟੋ ਲਵੇਗੀ ਭਲਾ ਜਿ ਰੋਗ ਦਾ ਨਿਦਾਨ ਹੋ ਸਕੇ। ਫੇਰ ਉਪਰੇਸ਼ਨ ਦੀ ਵਾਰੀ ਆਵੇਗੀ। ਸਤਿਗੁਰੂ ਜੀ ਨੇ ਦੱਸਿਆ ਕਿ ਆਪ ਸੇਠ ਹਰਮਹਿੰਦਰ ਸਿੰਘ ਨੂੰ ਕਹਿ ਆਏ ਹਨ ਕਿ ਜੇ ਰੋਗ ਦਾ ਪਤਾ ਨ ਲਗਾ ਤਾਂ ਉਪਰੇਸ਼ਨ ਨਾ ਕਰਵਾਉਣਾ।

ਸੱਚੇ ਪਾਤਸ਼ਾਹ ਜੀ ਰਾਤੀਂ 10 ਵਜੇ ਅਪਣੇ ਨਿਵਾਸ ਵਿਚ ਪਧਾਰੇ।

9 ਦਸੰਬਰ 1978, ਸ਼ਨੀਵਾਰ ਬੈਂਕੋਕ, ਥਾਈਲੈਂਡ

ਬੀਬੀ ਹਰਮੰਤ ਕੌਰ ਕੇ ਨਿਵਾਸ ਤੇ

ਅੱਜ 4.30 ਅੰਮ੍ਰਿਤ ਵੇਲੇ ਤੋਂ ਹੀ ਬੀਬੀ ਹਰਮੰਤ ਕੌਰ ਕੇ ਘਰ ਆਸਾ ਦੀ ਵਾਰ ਦਾ ਕੀਰਤਨ ਹੋ ਰਿਹਾ ਹੈ। ਸੰਤ ਕਿਰਪਾਲ ਸਿੰਘ ਅਤੇ ਸੰਤ ਜਗਜੀਤ ਸਿੰਘ ਆਜ਼ਾਦ ਦੇ ਜਥੇ ਨੇ 6.15 ਤਕ ਕੀਰਤਨ ਦੀ ਸਮਾਪਤੀ ਕਰ ਦਿਤੀ।

ਖਲੋਂਗਤਨ ਇਲਾਕੇ ਵਿਚ ਹੀ ਸਤਿਗੁਰੂ ਜੀ ਦਾ ਵਰਤਮਾਨ ਨਿਵਾਸ ਅਰਥਾਤ ਬੀਬੀ ਸੁਰਜੀਤ ਕੌਰ ਦਾ ਘਰ ਹੈ ਅਤੇ ਇਸ ਦੀ ਬਾਉਂਡਰੀ ਦੇ ਨਾਲ ਹੀ ਸੇਠ ਦਲੀਪ ਸਿੰਘ ਗੋਰੋਵਾੜਾ ਦੀ ਛੇ ਛੱਤੀ ਇਕ ਬਿਲਡਿੰਗ ਹੈ ਜਿਸਦੀ ਤੀਜੀ ਪੂਰੀ ਛੱਤ ਬੀਬੀ ਹਰਮੰਤ ਕੇ ਪਰਵਾਰ ਦੀ ਰਿਹਾਇਸ਼ ਹੈ। ਇਸ ਬੀਬੀ ਅੰਦਰ ਸੇਵਾ, ਸਤਿਕਾਰ ਅਤੇ ਗੁਰੂ ਚਰਨਾਂ ਨਾਲ ਪ੍ਰੇਮ ਦੀ ਭਾਵਨਾ ਇੰਨੀ ਪ੍ਰਬਲ ਹੈ ਕਿ ਜਦੋਂ ਕਦੇ ਵੀ ਸਾਧ ਸੰਗਤ ਨੂੰ ਦਰਸ਼ਨ ਦੇਣ ਵਾਸਤੇ ਸਤਿਗੁਰੂ ਜੀ ਅਤੇ ਆਪ ਜੀ ਨਾਲ ਦਾ ਸੇਵਕ ਜਥਾ, ਬੈਂਕੋਕ ਆਇਆ ਸਭ ਸੰਗਤ ਦੇ ਬਸਤਰ ਸਾਫ਼ ਕਰਨ, ਪ੍ਰੈਸ ਆਦਿ ਕਰਕੇ ਥਾ ਪਰ ਥਾਂ ਪੁਚਾਣ ਦੀ ਸੇਵਾ ਖਿੜੇ ਮੱਥੇ ਸੰਭਾਲੀ। ਭਜਨ ਬਾਣੀ ਕਰਨ ਵਿਚ ਵੀ ਇਹ ਅਪਣੀਆਂ ਭੈਣਾਂ (ਸੇਠ ਫੂਲਾ ਸਿੰਘ ਜੀ ਦੀ ਸੰਤਾਨ) ਵਿਚ ਵਿਸ਼ੇਸ਼ ਸਥਾਨ ਰਖਦੀ

ਹੈ । ਜਵਾਨ ਉਮਰੇ ਹੀ ਇਸਨੂੰ ਆਪਣੇ ਸੁਹਾਗ ਸੇਠ ਜੁਗਿੰਦਰ ਸਿੰਘ ਦਾ ਸਦੀਵੀ ਵਿਛੋੜਾ ਸਹਿਨ ਕਰਨਾ ਪਿਆ । ਇਸ ਦਰਗਾਹੀ ਸੱਟ ਨੂੰ ਅਕਾਲ ਪੁਰਖ ਦੀ ਰਜ਼ਾ ਸਮਝ ਮਿੱਠਾ ਕਰਕੇ ਮੰਨਿਆ । ਬੀਬੀ ਜੀ ਦੇ ਤਿੰਨ ਸਪੁਤਰ ਹਨ ਜਿਨ੍ਹਾਂ ਵਿਚੋਂ ਵਡਾ ਪ੍ਰਿਤਪਾਲ ਸਿੰਘ ਹੈ ਜਿਹੜਾ ਏਨਾ ਭਗਤੀ ਭਰੇ ਹਿਰਦੇ ਵਾਲਾ ਹੈ ਕਿ ਇਸਨੂੰ ਅਨੇਕਾ ਵਾਰ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਤੇ ਬਚਨ ਬਿਲਾਸ ਦਾ ਅਵਸਰ ਮਿਲਦਾ ਹੈ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵੀ ਇਹਦੀ ਯਾਦ ਵਿਚ ਉਭਰਵੇਂ ਰੂਪ ਵਿਚ ਰਹਿੰਦੇ ਹਨ ।

ਆਸਾ ਦੀ ਵਾਰ ਦੇ ਉਪਰੰਤ ਬੀਬੀ ਹਰਮੰਤ ਨੇ ਅਪਣੇ ਬੱਚਿਆਂ ਨੂੰ ਨਾਲ ਲੈ, ਨੂੰਹਾਂ ਨੂੰ ਪਿੱਛੇ ਤੋਰ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਭੇਟਾ ਧਰਕੇ ਮੱਥਾ ਟੇਕਿਆ । ਸਤਿਗੁਰੂ ਜੀ ਨੇ ਪ੍ਰਥਮ ਜਲਪਾਨ ਵੀ ਏਸੇ ਘਰ ਕੀਤਾ ਹੋਰ ਸੰਗਤ ਦੀ ਸੇਵਾ ਵੀ ਪੂਰੀਆਂ, ਦੁੱਧ, ਫਲ, ਮਿਠਾਈ ਆਦਿ ਨਾਲ ਭਰਪੂਰ ਕੀਤੀ ।

ਖਲੋਂਗਤਨ (ਬੈਂਕੋਕ) ਵਿਚ ਚਰਨ

ਸੱਚੇ ਪਾਤਸ਼ਾਹ ਜੀ ਨਾਮਧਾਰੀ ਸੰਗਤ ਦੇ ਪ੍ਰਧਾਨ ਵਲੋਂ ਬਣਾਏ ਹੋਏ ਪ੍ਰੋਗਰਾਮ ਅਨੁਸਾਰ ਫਲੈਟਾਂ ਦੇ ਏਰੀਏ ਖਲੋਂਗਤਨ ਵਿਚ ਚਰਨ ਪਾਉਣ ਦੀ ਕਿਰਪਾ ਕਰਨ ਲਗੇ । ਆਪ ਜੀ ਦੀ ਸੇਵਾ ਵਿਚ ਇਸ ਸਮੇਂ ਹਜ਼ੂਰ ਦਾ ਨਿਜੀ ਸਕੱਤਰ, ਸੇਵਕ ਪੂਰਬਾ ਅਤੇ ਪ੍ਰਧਾਨ ਜਸਪਾਲ ਸਿੰਘ ਸਨ । ਖਲੋਂਗਤਨ ਦੇ ਪਰਵਾਰਾਂ ਦੀ ਵਿਸਥਾਰਤ ਜਾਣ ਪਛਾਣ ਕਿਉਂਕਿ ਪਹਿਲਾਂ ਦਿਤੀ ਜਾ ਚੁਕੀ ਹੈ ਇਸ ਲਈ ਏਨਾ ਲਿਖਣਾ ਹੀ ਕਾਫ਼ੀ ਹੈ ਕਿ ਅੱਜ ਗ੍ਰਹਿ-ਚਰਨ ਸਮੇਂ 35 ਘਰਾਂ-ਪਰਵਾਰਾਂ ਨੂੰ ਨਿਵਾਜਿਆ ਗਿਆ । 8 ਵਜੇ ਦੇ ਚੱਲੇ ਹੋਏ ਸਤਿਗੁਰੂ ਜੀ 10 ਵਜੇ ਹੀ ਡੇਰੇ ਪਰਤੇ ।

ਫੌਨ ਦੁਆਰਾ ਡੇਰੇ ਸੂਚਿਤ ਕੀਤਾ ਗਿਆ ਸੀ ਕਿ 9 ਵਜੇ ਤਕ ਲੰਗਰ ਤਿਆਰ ਹੋ ਜਾਵੇ, ਸੁ ਭੈਣਾਂ ਦਾ ਜਥਾ ਸੋਧ ਦਾ ਲੰਗਰ ਤਿਆਰ ਕਰਨ ਵਿਚ ਜੁਟਿਆ ਹੋਇਆ ਸੀ ।

ਮੈਂ 10 ਵਜੇ ਹੀ ਮੁੜ ਦਰਸ਼ਨ ਕਰ ਸਕਿਆ ।

ਡੇਰਾ ਬਦਲੀ ਦਾ ਅਨੁਭਵ

ਰਿਹਾਇਸ਼ੀ ਸਹੂਲਤਾਂ ਦੀ ਚਰਚਾ ਕਰਦਿਆਂ, ਜਦੋਂ ਕਿ ਨਿਜੀ ਸਕੱਤਰ ਅਤੇ ਮੈਂ ਹੀ ਸ੍ਰੀ ਚਰਨਾਂ ਵਿਚ ਹਾਜ਼ਰ ਸਾਂ, ਸਤਿਗੁਰਾਂ ਬਚਨ ਕੀਤਾ : ਸੇਠ ਜੀ ਦੇ ਬੰਗਲੇ ਸਭ ਸਹੂਲਤਾਂ ਮੰਜੂਦ ਰਹਿੰਦੀਆਂ ਹਨ । ਸਾਰੀ ਜਗਹ ਇੱਛਾ ਅਨੁਸਾਰ ਸੈੱਟ ਹੈ, ਦੂਜੀਆਂ ਥਾਵਾਂ ਤੇ ਉਹ ਜੇਹੀ ਸੈਟਿੰਗ ਨਹੀਂ ਮਿਲਦੀ । ਮੈਂ ਦੱਸਿਆ ਕਿ ਮੇਲੇ ਵਾਲਾ ਘਰ ਪਰਮ ਸੰਤੁਸ਼ਟ ਹੈ ਕਿ ਸਤਿਗੁਰੂ ਜੀ ਨੇ ਉਹਨਾਂ ਦੇ ਘਰ ਰਿਹਾਇਸ਼ ਰਖਕੇ ਬਹੁਤ ਕਿਰਪਾ ਕੀਤੀ ਹੈ । ਅਤੇ ਮੈਂ ਕਿਹਾ : ਪ੍ਰਧਾਨ ਸਾਹਿਬ ਤੋਂ ਪਤਾ ਲਗਾ ਹੈ ਕਿ ਆਪ ਜੀ ਨੇ ਲਗਾਤਾਰ 19 ਵਰ੍ਹਿਆਂ ਪਿੱਛੋਂ ਕਿਸੇ ਹੋਰ ਦੇ ਘਰ ਰਿਹਾਇਸ਼ ਰਖਣ ਦੀ ਬਖਸ਼ਿਸ਼ ਕੀਤੀ ਹੈ । ਸੇਠ ਪਤਨੀ ਬੀਬੀ ਮਹਿੰਦਰ ਕੌਰ ਨੇ ਅਪਣਾ ਬੰਗਲਾ ਹਰ ਤਰ੍ਹਾਂ ਸਾਝੇ

ਅਨੁਕੂਲ ਕਰ ਰਖਿਆ ਸੀ। ਸੇਠ ਤਰਲੋਕ ਸਿੰਘ ਹੁਰਾਂ ਦੇ ਵਡੇ ਲੜਕੇ ਬਖਸ਼ੀਸ਼ ਸਿੰਘ ਦੀ ਭਾਵਨਾ ਸੀ, ਜੋ ਮੇਲੇ ਵਾਲੇ ਘਰ-ਪਰਵਾਰ ਦੀ ਇੱਛਾ ਸੱਚੇ ਪਾਤਸ਼ਾਹ ਜੀ ਦਾ ਨਿਵਾਸ ਅਪਣੇ ਕੋਲ ਰਖਣ ਦੀ ਹੋਵੇ ਅਤੇ ਸਤਿਗੁਰਾਂ ਨੇ ਉਨ੍ਹਾਂ ਨੂੰ ਨਿਵਾਜਣਾ ਹੋਵੇ ਤਾਂ ਸਾਡਾ ਸੁਖ ਰਜਾ ਵਿਚ ਰਾਜ਼ੀ ਰਹਿਣ ਵਿਚ ਹੋਣਾ ਚਾਹੀਦਾ ਹੈ।

ਨਿੱਜੀ ਸਕੱਤਰ ਨੇ ਆਖਿਆ : ਬੀਬੀ ਸੁਰਜੀਤ ਕੌਰ ਕਾ ਪਰਵਾਰ ਕਹਿੰਦਾ ਸੀ ਅਸਾਂ ਸਤਿਗੁਰਾਂ ਦੀਆਂ ਖੁਸ਼ੀਆਂ ਲੈਣੀਆਂ ਹਨ। ਜੇ ਰਿਹਾਇਸ਼ ਸੇਠ ਜੀ ਦੇ ਘਰ ਸੁਖਾਵੀਂ ਹੋਵੇ ਤਾਂ ਲੰਗਰ ਪਾਣੀ ਪਕਾ ਕੇ ਓਥੇ ਲੈ ਜਾਇਆ ਕਰਾਂਗੇ। ਸ੍ਰੀ ਸਤਿਗੁਰੂ ਜੀ ਬਚਨ ਕੀਤਾ : ਅਜੇ ਦੋ ਤਿੰਨ ਦਿਨ ਏਥੇ ਰਹਿੰਦੇ ਹਾਂ, ਫਿਰ ਭਾਵੇਂ ਸੇਠ ਜੀ ਦੇ ਬੰਗਲੇ ਹੀ ਚਲੇ ਜਾਈਏ।

ਬੀਬੀ ਸੁਰਜੀਤ ਕੌਰ ਤੇ ਉਹਦੀਆਂ ਨੂੰਹਾਂ ਅਤੇ ਹੋਰ ਭੈਣਾਂ ਨੇ ਸੋਧ ਰਖੀ ਹੋਈ ਹੈ ਅਤੇ ਉਹੋ ਪਵਿੱਤਰ, ਸੁੱਚਾ ਸਵਾਦਿਸ਼ਟ ਭੋਜਨ ਤਿਆਰ ਕਰਦੀਆਂ ਹਨ।

ਸੱਚੇ ਪਾਤਸ਼ਾਹ 12.15 ਤਕ ਲੰਗਰ ਪਾਣੀ ਛਕ ਨਿਵਾਸ ਕਮਰੇ ਵਿਚ ਜਾ ਬਿਰਾਜੇ।

ਬੀਬੀ ਸੁਰਜੀਤ ਦਾ ਘਰ

ਬੀਬੀ ਸੁਰਜੀਤ ਕੌਰ ਦਾ ਘਰ 3 ਕਨਾਲ ਦੇ ਖਿੱਤੇ ਵਿਚ ਇਕ ਪਾਸੇ ਦੋ ਮਨਜ਼ਲਾ ਉਸਰਿਆ ਹੋਇਆ ਹੈ—ਸੁੰਦਰ ਤੇ ਸੁਖਦਾਈ। ਬਾਕੀ ਖਿੱਤੇ ਵਿਚ ਕਾਟਵਾਂ ਘਾਹ ਅਤੇ ਸੀਮਾ ਰੇਖਾ ਦੇ ਨਾਲ ਨਾਲ ਦਰਮਿਆਨੇ ਨਾਰੀਅਲ ਬਿਰਛ। ਰਸੋਈ ਸਾਹਮਣੇ ਖੁਲ੍ਹਾ ਬਰਾਮਦਾ, ਘਾਹ ਕਿਤੇ ਵਲ ਖੁਲ੍ਹਦਾ ਹੈ। ਸ੍ਰੀ ਸਤਿਗੁਰੂ ਜੀ ਦੇ ਸੁਆਗਤ ਸਤਕਾਰ ਵਾਸਤੇ ਰੰਗ ਬਰੰਗੇ ਬਲਬ ਨੜਰ ਪੈ ਰਹੇ ਹਨ।

ਜਦੋਂ ਨੂੰ 1.30 ਅਸੀਂ—ਠਾਕੁਰ ਜੀ ਛੋਟੇ, ਸ: ਸੁਰਿੰਦਰ ਸਿੰਘ ਮਨਚੰਦਾ, ਸੰਤੋਖ ਸਿੰਘ ਸਾਜਨ ਤੇ ਮੈਂ—ਬਾਹਰੋਂ ਫਿਰ ਤੁਰਕੇ ਆਏ ਤਾਂ ਉਪਰੋਂ ਪੂਰਬਾ ਨੇ ਫਰਸ਼ ਤੇ ਬੈਠੀਆਂ ਭੈਣਾਂ ਤੇ ਵਿਅਕਤੀਆਂ ਨੂੰ ਆਗਿਆ ਸੁਣਾਈ : ਹੁਣੇ ਏਥੇ ਨਿਤਨੇਮ ਹੋਣਾ ਹੈ। ਬਰਾਮਦਾ ਵਿਹਲਾ ਕਰਕੇ, ਵਿਛਾਈ ਕਰ ਦਿਓ। ਸੱਚੇ ਪਾਤਸ਼ਾਹ ਆ ਰਹੇ ਹਨ।

ਚੁੱੜੇ ਚਿਰ ਪਿੱਛੋਂ ਸ੍ਰੀ ਸਤਿਗੁਰੂ ਜੀ ਅੰਡੀ ਦੀ ਬੁੱਕਲ ਮਾਰੀ, ਪਉੜੇ ਪਾਈ ਪੌੜੀਆਂ ਉੱਤਰੇ ਅਤੇ ਸੁਆਗਤ ਵਿਚ ਖਲੋਤੇ ਇਸਤਰੀ ਪੁਰਸ਼ਾਂ ਵਿਚੋਂ ਲੰਘਦੇ ਦੀਵਾਰ ਨਾਲ ਲਗੇ ਆਸਣ ਤੇ ਵਿਰਾਜ ਗਏ। ਪੰਡਿਤ ਜੀ ਨੇ ਅਰਦਾਸਾ ਕੀਤਾ ਅਤੇ ਨਿਤਨੇਮ ਆਰੰਭ ਹੋ ਗਿਆ। ਟੇਪ ਰਿਕਾਰਡ ਨੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਬਚਨਾਂ ਦੀ ਧੁਨੀ ਵਾਤਾਵਰਣ ਵਿਚ ਖਿੰਡਾ ਦਿਤੀ। ਸਿਮਰਨ ਕਰਦੇ ਵਿਅਕਤੀਆਂ ਦੇ ਮਨਾਂ ਵਿਚ ਮਿੱਠਾ ਮਿੱਠਾ ਜਿਹਾ ਪ੍ਰਭਾਵ ਪਾ ਰਹੀ ਸੀ। ਸਭਨਾਂ ਦੇ ਹੱਥਾਂ ਵਿਚ ਮਾਲਾਵਾਂ ਤੇ ਧਿਆਨ ਸ੍ਰੀ ਸਤਿਗੁਰੂ ਜੀ ਵਲ।

ਅੱਠਵੀਆਂ ਏਸ਼ੀਅਨ ਖੇਲਾਂ

ਨਿਤਨੇਮ ਕਰਨ ਪਿੱਛੋਂ, ਜਲਪਾਨ ਕਰਕੇ ਸ੍ਰੀ ਸਤਿਗੁਰੂ ਜੀ ਸੇਠ ਬਖਸ਼ੀਸ਼ ਸਿੰਘ

ਨੂੰ ਨਾਲ ਲੈ, 8ਵੀਆਂ ਏਸ਼ੀਅਨ ਗੇਮਜ਼ ਦਾ ਬਾਦਸ਼ਾਹ ਦੁਆਰਾ ਆਰੰਭ ਹੁੰਦਾ ਦੇਖਣ 3 ਵਜੇ ਦੇ ਕਰੀਬ ਬੀਬੀ ਸੁਰਜੀਤ ਕੌਰ ਦੇ ਘਰੋਂ ਹੀ ਚਲੇ ।

ਅਸਾਂ ਕੁਛ ਵਿਆਕਤੀਆਂ ਨੇ ਬੀਬੀ ਹਰਮੰਤ ਦੇ ਘਰ ਰੈਗੀਨ ਟੀ. ਵੀ. ਏਸ਼ੀਅਨ ਖੇਲ ਉਦਘਾਟਨ ਦੀ ਕਾਰਵਾਈ ਵੇਖ ਲਈ ਜੋ 3.30 ਤੋਂ 6.30 ਤਕ ਜਾਰੀ ਰਹੀ । ਬਾਈਲੈਂਡ ਦੇ ਬਾਦਸ਼ਾਹ ਨੇ ਏਨਾ ਪੂਰਾ ਸਮਾ ਸਮਾਰੋਹ ਵਿਚ ਸ਼ਮੂਲੀਅਤ ਕੀਤੀ ।

ਅੱਜ ਸਾਰੇ ਹੀ ਨਾਮਧਾਰੀ ਕਾਰੋਬਾਰੀ ਜੋ ਖੇਡਾਂ ਵਿਚ ਦਿਲਚਸਪੀ ਰਖਦੇ ਹਨ ਜਾਂ ਜਿਨ੍ਹਾਂ ਨੇ ਇਨ੍ਹਾਂ ਇਤਿਹਾਸਕ ਖੇਡਾਂ ਦਾ ਉਦਘਾਟਨ ਵੇਖਣਾ ਸੀ, ਉਨ੍ਹਾਂ ਦੀ ਇੱਛਾ ਨੂੰ ਮੁਖ ਰਖਕੇ ਅੱਜ ਸ਼ਾਮ ਦਾ ਦੀਵਾਨ ਨਹੀਂ ਰਖਿਆ ਗਿਆ ।

ਪ੍ਰਧਾਨ ਜਸਪਾਲ ਸਿੰਘ ਤਾਂ ਇਕ ਵਾਰ ਹੀ ਮੈਨੂੰ ਸਵੇਰ ਦੇ ਮਿਲੇ, ਉਹ ਵੀ ਮੰਟਰ ਵਿਚ ਬੈਠੇ ਬਿਠਾਏ । ਉਨ੍ਹਾਂ ਦੱਸਿਆ, ਸਤਿਗੁਰੂ ਜੀ ਨੂੰ ਅਰਜ਼ ਕਰ ਦਿਤੀ ਸੀ, ਆਸਾ ਦੀ ਵਾਰ ਵਿਚ ਤਾਂ ਕਰਕੇ ਨਹੀਂ ਆਇਆ ਗਿਆ ਕਿ ਰਾਤ 1.30 ਵਜੇ ਤਕ ਕਵੀ ਹੁਰਾਂ ਨਾਲ ਬੈਠਾ ਰਿਹਾ, ਉਹਨਾਂ ਦਾ ਲਿਖਿਆ ਦੌਰਾ ਸੁਣਨ । ਸਤਿਗੁਰੂ ਜੀ ਮੈਨੂੰ ਦੱਸਿਆ : ਮੈਂ ਉਸਨੂੰ ਆਖਿਆ, ਅੱਜ ਦੀ ਗ਼ੋਰ ਹਾਜ਼ਰੀ ਤਾਂ ਕਵੀ ਹੁਰਾਂ ਜ਼ਿੰਮੇ ਲਗ ਗਈ, ਅੱਗੇ ਪਿੱਛੇ ਦੀ ਕਿਸਦੇ ਜ਼ਿੰਮੇ ?

10 ਦਸੰਬਰ 1978, ਐਤਵਾਰ

ਬੇਕੋਕ, ਬਾਈਲੈਂਡ

ਨਿਤ ਵਾਂਗ ਆਸਾ ਦੀ ਵਾਰ ਦਾ ਕੀਰਤਨ, ਅੰਮ੍ਰਿਤ ਵੇਲੇ ਨਾਮਧਾਰੀ ਧਰਮ-ਸਾਲਾ ਸੋਇ ਅਸੰਕ ਵਿਚ, ਸੰਤ ਸੇਠ ਕਰਤਾਰ ਸਿੰਘ ਚਾਵਲਾ, ਸੰਤ ਕਿਰਪਾਲ ਸਿੰਘ ਮਨਚੰਦਾ (ਹਾਰਮੋਨੀਅਮ) ਅਤੇ ਸੰਤ ਸੰਪੂਰਨ ਸਿੰਘ (ਦੋਲਕ) ਨੇ ਏਥੋਂ ਦੇ ਹੋਰ ਜਥੇ ਨਾਲ ਮਿਲ ਕੇ ਕੀਤਾ । ਸ੍ਰੀ ਸਤਿਗੁਰੂ ਜੀ ਨੇ ਸਾਰਾ ਸਮਾ ਕੀਰਤਨ ਦੀ, ਛੱਕਿਆ ਨਾਲ ਨਵੇਂ ਨਵੇਂ ਸ਼ਬਦ ਜੋੜ ਕੇ, ਅਗਵਾਈ ਕੀਤੀ । 6.15 ਤੇ ਪੰਡਿਤ ਜੀ ਦੁਆਰਾ ਅਰਦਾਸ ਨਾਲ ਦੀਵਾਨ ਦੀ ਸਮਾਪਤੀ ਹੋਈ ।

ਪ੍ਰਧਾਨ ਜਸਪਾਲ ਸਿੰਘ ਨੇ ਅੱਜ ਦੇ ਪ੍ਰੋਗਰਾਮ ਐਲਾਨ ਕੀਤੇ, ਜਿਨ੍ਹਾਂ ਵਿਚੋਂ ਵਿਸ਼ੇਸ਼ ਸ੍ਰੀ ਸਤਿਗੁਰੂ ਜੀ ਦਾ ਪ੍ਰੇਮੀ ਸਿੱਖਾਂ ਦੇ ਘਰੋਂ ਜਾਕੇ ਉਨ੍ਹਾਂ ਨੂੰ ਨਿਵਾਜਣਾ ਸੀ । ਇਸ ਪ੍ਰਕਿਰਿਆ ਨੂੰ 'ਚਰਨ ਪਾਉਣਾ' ਕਿਹਾ ਜਾਂਦਾ ਹੈ । ਸ੍ਰੀ ਸਤਿਗੁਰੂ ਜੀ ਨੇ ਭਾ: ਦੀਵਾਨ ਸਿੰਘ ਦੇ ਪੋਤਰੇ ਸ: ਸੁਖਜਿੰਦਰ ਸਿੰਘ ਦੀ ਕਾਰ ਨੂੰ ਅੱਜ ਦੇ ਪ੍ਰੋਗਰਾਮ ਲਈ ਵਰਤਿਆ । ਤਾਬਿਆ ਵਿਚ ਬੈਠੇ ਨਿਜੀ ਸਕੱਤਰ ਸੰਤ ਤਰਸੇਮ ਸਿੰਘ ਅਤੇ ਗੁਰੂ ਕਾ ਖਜ਼ਾਨਚੀ ਸੰਤ ਮਹਿੰਦਰ ਸਿੰਘ ਪੂਰਬਾ ।

ਬੁੱਧੀਰਾਜਾ ਨੂੰ ਦਰਸ਼ਨ

ਸਭ ਤੋਂ ਪਹਿਲਾਂ ਰਾਜ ਹਸਪਤਾਲ ਵਿਚ ਸ: ਅਵਤਾਰ ਸਿੰਘ ਬੁੱਧੀਰਾਜਾ ਨੂੰ ਦਰਸ਼ਨ ਦੇਣ ਦੀ ਕਿਰਪਾ ਹੋਈ । ਸਤਿਗੁਰੂ ਜੀ ਦੀ ਕਾਰ ਤੋਂ ਬਿਨਾਂ ਦੂਜੀ ਗੱਡੀ ਵਿਚ ਪ੍ਰਧਾਨ ਜਸਪਾਲ ਸਿੰਘ, ਸ੍ਰੀ ਸੰਤੋਖ ਸਿੰਘ ਸਾਜਨ ਅਤੇ ਪ੍ਰੀਤਮ ਸਿੰਘ ਕਵੀ

ਆਦਿ ਸਵਾਰ ਸਨ । 7 ਵਜੇ ਸਵੇਰੇ ਹਸਪਤਾਲ ਵਿਚ ਗਿਆ ਵੇਖਿਆ ਹੋਰ ਮਰੀਜ਼ਾਂ ਨਾਲ, ਹਾਰਟ ਦੇ ਮਰੀਜ਼ ਸ. ਅਵਤਾਰ ਸਿੰਘ ਜੀ ਬੁੱਧੀਰਾਜਾ ਬੈਂਡ (ਰੋਗ ਸਈਆ) ਤੇ ਆਕਸੀਜਨ ਲਗੇ ਪਏ ਸਨ । ਇਕ ਉੱਚੀ ਲੰਮੀ, ਸਫ਼ੇਦ ਬਸਤਰਾਂ ਵਿਚ ਮਬਲੂਸ, ਕੋਮਲ ਪ੍ਰਭਾਵੀ ਪ੍ਰੋਢ ਨਰਸ ਬੁੱਧੀਰਾਜਾ ਦਾ ਬਲੈਂਡ ਪ੍ਰੇਸ਼ਰ ਨਾਪ ਰਹੀ ਸੀ । ਮਰੀਜ਼ ਨੇ ਜਿਉਂ ਹੀ ਸਤਿਗੁਰੂ ਜੀ ਦੇ ਦਰਸ਼ਨ ਕੀਤੇ, ਨਮਸਕਾਰ ਲਈ ਉਠਣ ਵਾਸਤੇ ਅਹੁੜਿਆ । ਇਸਾਰਾ ਕਰਕੇ ਸਤਿਗੁਰਾਂ ਲੇਟੇ ਰਹਿਣ ਲਈ ਮਜਬੂਰ ਕਰ ਦਿਤਾ । 5-7 ਮਿੰਟ ਬੁੱਧੀਰਾਜਾ ਨੂੰ ਦਰਸ਼ਨ ਦਿੰਦਿਆਂ ਨਰਸ ਤੋਂ ਮਰੀਜ਼ ਦੇ ਹਾਲਾਤ ਪੁਛੇ । ਉਸਨੇ ਪਹਿਲਾਂ ਤੋਂ ਬਿਹਤਰ ਦੱਸੇ ।

ਚਰਨ ਪਾਉਣੇ

ਹਸਪਤਾਲੋਂ ਨਿਕਲ, ਦੀਨ ਦਿਆਲ ਚਾਓ ਫਈਆ ਦਰਿਆ ਦਾ ਪੁਲ ਪਾਰ ਕਰ, ਬੋਨ ਬੁਰੀ ਦੇ ਇਲਾਕੇ ਦੇ ਸਿੱਖਾਂ ਘਰੀਂ ਚਰਨ ਪਾਏ । ਸਿੱਖਾਂ ਵਲੋਂ ਸਤਿਕਾਰ ਅਤੇ ਸ਼ਰਧਾ ਸਹਿਤ ਯਥਾ ਸ਼ਕਤ ਧਨ ਪਦਾਰਥ ਭੇਟਾ, ਸਤਿਗੁਰੂ ਜੀ ਵਲੋਂ ਨਾਮ ਜਪਣ, ਬਾਣੀ ਪੜ੍ਹਨ, ਫਿਲਮਾਂ ਵੇਖਣਾ ਛੱਡਣ, ਕੇਸਾਂ ਦੀ ਸੁਰੱਖਿਆ (ਬਹੁਤ ਵਿਰਲੇ ਬੱਚੇ ਇਸਦਾ ਪਰਹੇਜ਼ ਨਹੀਂ ਕਰਦੇ) ਪੰਜਾਬੀ ਦੀ ਪੜ੍ਹਾਈ, ਜੇ ਕਿਸੇ ਨੇ ਸਾਕਾਹਾਰ ਤਿਆਗ ਦਿਤਾ ਹੋਵੇ ਤਾਂ ਉਸਨੂੰ ਸ਼ਾਕ-ਆਹਾਰ ਦੀ ਪ੍ਰੇਰਣਾ, ਅੰਮ੍ਰਿਤ ਵੇਲੇ ਜਾਗਣ ਦਾ ਉਪਦੇਸ਼ ਆਦੇਸ਼ ਹੁੰਦਾ ।

ਇਸ ਚਰਨ ਪਾਉ ਪ੍ਰੋਗਰਾਮ ਵਿਚ ਹੋਰ ਉਤਸ਼ਾਹੀ ਸਿੱਖ ਵੀ ਸੇਵਾ ਵਿਚ ਉਪਸਥਿਤ ਰਹੇ । ਜਿਵੇਂ ਨੌਜਵਾਨਾਂ ਦੇ ਪ੍ਰਧਾਨ ਸ: ਪ੍ਰਿਤਪਾਲ ਸਿੰਘ, ਸ: ਸਤਪਾਲ ਸਿੰਘ ਆਦਿ । ਚਰਨ ਪਾਉ ਪ੍ਰੋਗਰਾਮ ਸੇਠ ਦਰਸ਼ਨ ਸਿੰਘ ਗੋਰੇਵਾਲਾ ਦੇ ਵਡੇ ਸਪੁਤਰ ਸੇਠ ਅਮੋਲਕ ਸਿੰਘ ਦੀ ਕਾਰ ਅਤੇ ਉਸੇ ਦੀ ਡਰਾਈਵਿੰਗ ਦੁਆਰਾ ਭ੍ਰਮਤਿਆ । ਜਿਥੇ ਜਿਥੇ ਸਤਿਗੁਰੂ ਜੀ ਪਧਾਰਦੇ ਪਿੱਛੇ ਪਿੱਛੇ ਅਨੇਕਾਂ ਸਿੱਖਾਂ ਤੁਰੇ ਜਾਂਦੇ । ਲੋਕਾਂ ਨੂੰ ਕੇਤੂਹਲ ਹੁੰਦਾ, ਇਹ ਕੌਣ ਹੋਵੇ !

ਅੱਜ ਹੇਠ ਲਿਖੇ ਸਰੀਰਾਂ ਦੇ ਘਰਾਂ ਵਿਚ ਸ੍ਰੀ ਸਤਿਗੁਰੂ ਜੀ ਨੇ ਦਰਸ਼ਨ ਦੇ ਉਹਨਾਂ ਦੀਆਂ ਮਨੋਕਾਮਨਾਵਾਂ ਪੂਰਨ ਕੀਤੀਆਂ :

1. ਸ: ਅਵਤਾਰ ਸਿੰਘ ਬੁੱਧੀਰਾਜਾ
2. ਸ: ਜਗਜੀਤ ਸਿੰਘ ਮਾਟਾ
3. ਸੰਤ ਗੁਰਬਖਸ਼ ਸਿੰਘ ਹੰਸ
4. ਸੰਤ ਦਲੀਪ ਸਿੰਘ-ਪ੍ਰਿਤਪਾਲ ਸਿੰਘ
5. ਸੰਤ ਅਵਤਾਰ ਸਿੰਘ ਮੋਂਗਾ, ਲਾਲਾ ਸਟੋਰ
6. ਪੰਡਿਤ ਜਗਜੀਤ ਸਿੰਘ
7. ਸ: ਇੰਦਰ ਦਮਨ ਸਿੰਘ
8. ਸ: ਮਿੱਤ ਸਿੰਘ ਖੰਡਪੁਰੀ
9. ਸ: ਜਗਤ ਸਿੰਘ ਸੇਠੀ (ਅਗਲੇ ਨਾਮ ਸਾਰਾ ਪੀ ਸੌਂਗ ਦੇ ਪਿੱਛੇ ਦੇ ਹਨ)

10. ਸ: ਮਹਿੰਦਰ ਸਿੰਘ-ਹਰਾ ਸਿੰਘ (ਨਵੇਂ ਸਿੱਖ, ਇਸ ਘਰ ਸਤਿਗੁਰਾਂ ਦੀਆਂ ਤਸਵੀਰਾਂ ਭੇਜਣ ਦੀ ਆਗਿਆ ਹੋਈ ।)
11. ਸ: ਹਰਦੀਪ ਸਿੰਘ ਲਾਲਾ ਸਟੋਰ (ਇਹ ਸੱਜਣ ਸਿਨਮਾ ਨਹੀਂ ਵੇਖਦਾ ।)
12. ਸ: ਗੁਰਮੁਖ ਸਿੰਘ ਖੰਡਪੁਰੀ
13. ਸ: ਮਨਜੀਤ ਸਿੰਘ ਮਨਚੰਦਾ
14. ਸ: ਹਰਮਿੰਦਰ ਸਿੰਘ ਲਾਲਾ ਸਟੋਰ
15. ਸੰਤ ਚਰਨਜੀਤ ਸਿੰਘ (ਸਿਵਜੀ)
16. ਸ: ਅਜੀਤ ਸਿੰਘ ਸਪੁਤ੍ਰ ਸ: ਜੁਗਿੰਦਰ ਸਿੰਘ ਡੇਹਰਾਦੂਨ
17. ਸ: ਸਰਦੂਲ ਸਿੰਘ ਨਰੂਲਾ
18. ਸ: ਗੁਰਮੁਖ ਸਿੰਘ-ਦਲਜੀਤ ਸਿੰਘ ਲਾਲਾ ਸਟੋਰ
19. ਬੀਬੀ ਰਾਮ ਪਿਆਰੀ
20. ਸ: ਸੇਵਾ ਸਿੰਘ ਛਾਬੜਾ
21. ਸੰਤ ਪਿਆਰਾ ਸਿੰਘ ਕੁਕਰੇਜਾ
22. ਪੰਡਿਤ ਜੁਗਿੰਦਰ ਸਿੰਘ
23. ਸੰਤ ਰੋਣਕ ਸਿੰਘ ਜ਼ਰਗਰ
24. ਸ: ਅਮਰਜੀਤ ਸਿੰਘ ਅਹੂਜਾ (ਇਲਾਕਾ ਰੂ ਮਿਟਰ)
25. ਸ: ਮੋਹਰ ਸਿੰਘ ਕੁਕਰੇਜਾ
26. ਸ: ਗੁਰਮੁਖ ਸਿੰਘ ਖਰਬੰਦਾ
27. ਸ: ਗੁਰਜੀਤ ਸਿੰਘ (ਇਸ ਸੱਜਣ ਦੇ ਲੜਕੇ ਨੂੰ ਸ੍ਰੀ ਸਤਿਗੁਰੂ ਜੀ ਨੇ ਸ੍ਰੀ ਹਸਤ ਕੰਵਲਾਂ ਨਾਲ ਦਸਤਾਰ ਸਜਾਣ ਦੀ ਕ੍ਰਿਪਾ ਕੀਤੀ ।)
28. ਸ: ਰਣਧੀਰ ਸਿੰਘ-ਨਰੈਣ ਸਿੰਘ ਖੰਡਪੁਰੀ, ਇਲਾਕਾ ਲਾਟ ਜਾ ਰੋਡ, ਸੋਇ ਸਰਾ, ਪੀ-1
29. ਸ: ਸਤਪਾਲ ਸਿੰਘ ਗੁਲਾਟੀ (ਮੰਡੀ ਵਾਲੇ)
30. ਸ: ਅਮਰੀਕ ਸਿੰਘ ਜ਼ਰਗਰ
31. ਸ: ਅਜੀਤ ਸਿੰਘ ਸਪੁਤ੍ਰ ਸੰਤ ਦਰਬਾਰਾ ਸਿੰਘ
32. ਪੰਡਿਤ ਜੈਮਲ ਸਿੰਘ
33. ਸ: ਹਰਭਜਨ ਸਿੰਘ ਮਸੇਟ
34. ਸ: ਹਰਭਜਨ ਸਿੰਘ ਛਾਬੜਾ
35. ਸ: ਰਘੁਬੀਰ ਸਿੰਘ ਸਪੁਤਰ ਸ: ਕਰਮ ਸਿੰਘ ਗੰਭੀਰ
36. ਬੀਬੀ ਮਹਿੰਦਰ ਕੌਰ
37. ਸ: ਸਰਦੂਲ ਸਿੰਘ
38. ਸ: ਹਰਬੰਸ ਸਿੰਘ ਦਰਜੀ
39. ਸ: ਕੁਲਦੀਪ ਸਿੰਘ ਸਥਾਨਪੁਰੀ (ਇਹਨਾਂ ਦੇ ਘਰ ਆ, ਗੁਰੂ ਕੇ ਦਰਸ਼ਨ ਕਰ ਇਕ ਹਿੰਦੂ ਪਰਵਾਰ ਨੇ ਭਜਨ ਪੁੱਛ ਮਾਸ ਸ਼ਰਾਬ ਦਾ ਤਿਆਗ ਕੀਤਾ ।)
40. ਸ: ਬਸੰਤ ਸਿੰਘ ਜ਼ਰਗਰ

41. ਸ: ਅਵਤਾਰ ਸਿੰਘ ਖਾਣੀ ਜੋ
42. ਸ: ਵਿਜਿੰਦਰ ਸਿੰਘ ਖਰਬੰਦਾ
43. ਸ: ਤਰਜੀਤ ਸਿੰਘ ਖਾਣੀ ਜੋ
44. ਸ: ਜਸਵੰਤ ਸਿੰਘ ਨਰੂਲਾ
45. ਸ: ਗੁਰਮੁਖ ਸਿੰਘ ਸੇਠੀ (ਇਸ ਘਰ ਬੈਠ ਕੇ ਜਲ ਪਾਣੀ ਛਕਿਆ ।)
46. ਸ: ਮੋਹਣ ਸਿੰਘ ਖੁਰਾਣਾ
47. ਸ: ਰਛਪਾਲ ਸਿੰਘ ਖਾਣੀ ਜੋ
48. ਸ: ਕਰਤਾਰ ਸਿੰਘ ਖਾਣੀ ਜੋ (ਇਹਨਾਂ ਦੇ ਘਰ ਕੁਛ ਹਿੰਦੂ ਇਸਤਰੀਆਂ ਭੀ ਆਕੇ ਗੁਰੂ ਚਰਨਾਂ ਵਿਚ ਨਮਸਕਾਰ ਕੀਤੀ ।)
49. ਸ: ਜਸਪਾਲ ਸਿੰਘ ਸਚਦੇਵ
50. ਸ: ਰਘੁਬੀਰ ਸਿੰਘ
51. ਪੰਡਿਤ ਸੇਵਾ ਸਿੰਘ
52. ਸ: ਸੰਤੋਖ ਸਿੰਘ ਖਰਬੰਦਾ
53. ਸ: ਤਰਲੋਕ ਸਿੰਘ- ਅਣੱਖ ਸਿੰਘ ਜਰਗਰ
54. ਸ: ਬਲਦੇਵ ਸਿੰਘ ਖੰਡਪੁਰੀ
55. ਸ: ਨਰਿੰਦਰ ਸਿੰਘ ਮਲਹੋਤਰਾ
56. ਸ: ਨਿਰੰਕਾਰ ਸਿੰਘ ਗੋਰੋਵਾੜਾ
57. ਸ: ਬਿਅੰਤ ਸਿੰਘ ਮਲਹੋਤਰਾ
58. ਸ: ਪ੍ਰਿਥੀਪਾਲ ਸਿੰਘ ਕੁਮਾਰ । (ਸਾਧ ਸੰਗਤ ਦੀ ਨਾਰੀਅਲ-ਜਲ ਨਾਲ ਸੇਵਾ ਕੀਤੀ ।)
59. ਸ: ਪ੍ਰਿਤਪਾਲ ਸਿੰਘ ਪ੍ਰਧਾਨ ਨਾਮਧਾਰੀ ਨੌਜਵਾਨ ਜਥਾ (ਮੇਰੇ ਅਤੇ ਸੰਤ ਤਰਸੇਮ ਸਿੰਘ ਹੱਥ ਕਲਮ ਕਾਗਜ਼ ਵੇਖ ਸਤਿਗੁਰੂ ਜੀ ਨੇ ਸਹਿਜ ਭਾ ਸ਼ਬਦ ਦਾ ਸੰਧੀ ਵਿਛੋੜ ਕਰ ਆਨੰਦ ਬਖਸ਼ਿਆ । ਲੇਖਾਰੀ, ਲੇ ਖਾਹ ਰੀ, ਲੇ ਖਾਰੀ) (ਟੋਕਰੀ ਜਾਂ ਖਾਰੇ ਸੁਆਦ ਵਾਲੀ ਸ਼ੈ), ਲੇਖਾ ਰੀ...ਅਤੇ ਸਾਡੇ ਵਲ ਵੇਖ ਮੁਸਕਰਾ ਪਏ ।)
60. ਸੰਤ ਰਤਨ ਸਿੰਘ ਚਾਵਲਾ
61. ਸ: ਪ੍ਰਿਤਪਾਲ ਸਿੰਘ ਮੌਂਗਾ
62. ਬੀਬੀ ਗੁਰਸੇਵ ਕੌਰ ਸ: ਹਰੀ ਸਿੰਘ ਖਾਣੀ ਜੋ
63. ਸ: ਅਵਤਾਰ ਸਿੰਘ ਨਰੂਲਾ
64. ਸ: ਪ੍ਰੀਤਮ ਸਿੰਘ ਕੂਕਾ ਨਰੂਲਾ
65. ਸ: ਪਿਆਰਾ ਸਿੰਘ ਮੌਂਗਾ
66. ਸੰਤ ਕਰਤਾਰ ਸਿੰਘ ਸਬਾਜਪੁਰੀ
67. ਸੰਤ ਕਪੂਰ ਸਿੰਘ ਸਚਦੇਵ

68. ਸੰਤ ਅਵਤਾਰ ਸਿੰਘ ਕੁਮਰ (ਇਸ ਘਰ ਸਤਿਗੁਰੂ ਜੀ ਨੇ ਨਾਰੀਅਲ ਜਲ ਛਕਿਆ ।)
69. ਸ: ਸੁਖਜਿੰਦਰ ਸਿੰਘ ਪੋਤਰਾ ਡਾ: ਦੀਵਾਨ ਸਿੰਘ (ਕੱਪੜੇ ਦੀ ਦੁਕਾਨ)
70. ਸ: ਗੁਰਮੀਤ ਸਿੰਘ (ਦੁਕਾਨ)

ਮਾਰਕੀਟ ਸਾਰਾ ਪੀ ਸਾਮ (3)

71. ਸ: ਰਣਧੀਰ ਸਿੰਘ ਖੰਡਪੁਰੀ, (ਘਰ ਅਤੇ ਕੱਪੜੇ ਦੀ ਦੁਕਾਨ)
72. ਸੰਤ ਕੇਸਰ ਸਿੰਘ ਪਸਰੀਚਾ (ਘਰ ਅਤੇ ਦੁਕਾਨ)
73. ਸ: ਬਚਿੱਤਰ ਸਿੰਘ ਸੇਠੀ
74. ਸ: ਸੁਖਜਿੰਦਰ ਸਿੰਘ
75. ਸ: ਜਗਜੀਤ ਸਿੰਘ ਆਜ਼ਾਦ (ਘਰ ਅਤੇ ਦੁਕਾਨ) (ਆਜ਼ਾਦ ਜੀ ਨੇ ਗੁਰੂ ਚਰਨਾਂ ਵਿਚ ਪਿਛਲੇ ਦੋਹੇ ਦੀਆਂ ਦੋ ਫੋਟੋ ਐਲਬਮਾਂ ਭੇਟ ਕੀਤੀਆਂ ।)
76. ਸ: ਅਤਰ ਸਿੰਘ ਖੁਰਾਣਾ (ਕੱਪੜੇ ਦੀ ਦੁਕਾਨ)
77. ਸ: ਸਰਦੂਲ ਸਿੰਘ ਜਰਗਰ
ਸ੍ਰੀ ਸਤਿਗੁਰੂ ਜੀ ਨੇ ਰਸਤੇ ਵਿਚ ਬਚਨ ਕੀਤਾ : ਪੈਸਾ ਦੋਹਾਂ ਪੱਖਾਂ ਤੋਂ ਪ੍ਰਭਾਵ ਰਖਦਾ ਹੈ । ਜੇ ਕੋਲ ਵਾਧੂ ਹੋਵੇ ਤਾਂ ਬੁਰੇ ਕੰਮਾਂ ਲਈ ਵੀ ਬਹੁਤ ਉਤਸ਼ਾਹਤ ਕਰਦਾ ਹੈ, ਚੰਗੇ ਪਾਸੇ ਖਰਚ ਹੋਵੇ ਤਾਂ ਵੀ ਸਮਰਥਤਾ ਦਾ ਪ੍ਰਗਟਾਵਾ ਕਰਦਾ ਹੈ । ਦੂਜੇ ਪਾਸੇ ਜੇ ਪੈਸਾ ਨਾ ਹੋਵੇ ਤਾਂ ਵੀ ਬੰਦਾ ਬਹੁਤ ਔਖਾ ਰਹਿੰਦਾ ਹੈ ਅਤੇ ਜੇ ਬਹੁਤਾਤ ਵਿਚ ਹੋ ਜਾਵੇ ਤਾਂ ਵੀ ਤਕਲੀਫ਼ ਪੈਦਾ ਕਰ ਦਿੰਦਾ ਹੈ, ਮਾਇਆ ਧਾਰੀ ਅਤਿ ਅੰਨਾ ਬੋਲਾ, ਮਾਇਆ ਦੇ ਅਧਿਕ ਪ੍ਰਭਾਵ ਤੋਂ ਹੀ ਆਖਿਆ ਗਿਆ ਹੈ । ਸ੍ਰੀ ਸਤਿਗੁਰੂ ਜੀ ਨੇ ਸੋਠ ਪਿਆਰਾ ਸਿੰਘ ਜੀ ਨੂੰ ਵੀ ਯਾਦ ਕੀਤਾ । ਆਪ ਨੇ ਕਿਹਾ : ਜੇਕਰ ਉਹ ਮੇਰੇ ਦੋਹੇ ਸਮੇਂ ਭਾਰਤ ਹੋਣ ਤਾਂ ਪੁੱਛਦੇ ਹਨ, ਆਪ ਜੀ ਨੇ ਸਾਡੇ ਘਰ ਚਰਨ ਪਾਏ ਕਿ ਨਹੀਂ !
78. ਸ: ਪ੍ਰੀਤਮ ਸਿੰਘ ਮਲੋਹਤਰਾ (ਘਰ-ਦੁਕਾਨ)
79. ਲਾਲਾ ਰੋਸ਼ਨ ਲਾਲ (ਫਰਨੀਚਰ ਦੀ ਦੁਕਾਨ)
(ਲਾਲਾ ਜੀ ਨੇ ਅਨੁਨੈ ਬਿਨੈ ਕੀਤੀ ਕਿ ਅਸਟ੍ਰੇਲੀਆ ਵਿਚ ਗਿਆ ਉਨ੍ਹਾਂ ਦੇ ਲੜਕੇ ਨੂੰ ਜ਼ਰੂਰ ਦਰਸ਼ਨ ਦੇਣ ਦੀ ਕਿਰਪਾ ਕੀਤੀ ਜਾਵੇ ।)
80. ਲਾਲਾ ਰੋਸ਼ਨ ਲਾਲ ਜੀ ਦੇ ਘਰ ਚਰਨ ਪਾਏ । ਏਥੇ ਆਉਂਦਿਆਂ ਨੂੰ 11.20 ਹੋ ਚੁਕੇ ਸਨ । ਲਾਲਾ ਜੀ ਨੇ ਅਠੱਤਰੀ ਉੱਨ ਦੀ ਮਾਲਾ ਗਲੇ ਪਾਈ ਹੋਈ ਸੀ । ਪੁੱਤਰੀਆਂ, ਪੋਤਰੇ, ਪੋਤਰੀਆਂ, ਮੱਥਾ ਟੇਕਿਆ ਤਾਂ ਲਾਲਾ ਜੀ ਨੇ ਅਰਜ਼ ਕੀਤੀ ਕਿ ਅਜੇ ਪਰਵਾਰ ਵਿਚ ਦੋ ਤਿੰਨ ਬੱਚੇ ਐਸੇ ਹਨ ਜਿਨ੍ਹਾਂ ਨੇ ਭਜਨ ਨਹੀਂ ਪੁਛਿਆ । ਪੁਰਬਾ ਜੀ ਨੂੰ ਆਗਿਆ ਹੋਈ ਤਾਂ 10 ਸਾਲ ਤੋਂ ਘੱਟ ਉਮਰ ਦੇ ਤਿੰਨ ਬੱਚਿਆਂ ਨੂੰ ਕੰਨ ਵਿਚ ਭਜਨ ਦੱਸਿਆ ਗਿਆ ।

81. ਸ: ਇੰਦਰ ਸਿੰਘ-ਸਤਪਾਲ ਸਿੰਘ

ਏਨੇ ਘਰਾਂ ਵਿਚ ਚਰਨ ਪਾਉਣ ਹਿਤ ਸਤਿਗੁਰੂ ਜੀ ਨੂੰ ਕਾਫੀ ਤੇਜ਼ ਤੇਜ਼ ਚਲਣਾ ਪਿਆ। ਇਹ ਇਲਾਕਾ ਨਾਮਧਾਰੀਆਂ ਦੀ ਸੰਘਣੀ ਵੱਸੋਂ ਵਾਲਾ ਹੈ। ਮਾਇਆ, ਸੁਕੇ ਮੇਵੇ, ਫਲ, ਬਸਤਰ, ਆਦਿ ਭੇਟਾ ਹਿਤ ਰਖੇ ਜਾਂਦੇ, ਬਾਲ ਬਿਰਧ ਫਰ ਨਾਰ ਸਤਿਕਾਰ ਅਤੇ ਸ਼ਰਧਾ ਦੀ ਮੂਰਤ ਬਣੇ ਗੁਰੂ ਚਰਨਾਂ ਵਿਚ ਆਉਂਦੇ ਅਤੇ ਦਰਸ਼ਨ ਕਰ ਧੰਨਤਾ ਅਨੁਭਵ ਕਰਦੇ।

ਸੱਚੇ ਪਾਤਸ਼ਾਹ ਮਸਾਂ ਹੀ 12 ਵਜੇ ਦੁਪਹਿਰ ਤਕ, ਅਪਣੇ ਡੇਰੇ, ਪ੍ਰਧਾਨ ਸੁਰਜੀਤ ਕੌਰ ਦੇ ਘਰ ਪਹੁੰਚ ਸਕੇ। ਸ਼ਨਾਨ ਆਦਿ ਕਰ, ਪ੍ਰਸ਼ਾਦ ਛਕਣ ਉਪ੍ਰੰਤ ਬੜਾ ਵਿਸਰਾਮ ਕਰਕੇ 2.15 ਤਕ ਨਾਮਧਾਰੀ ਧਰਮਸਾਲਾ ਸੌਇ ਅਸ਼ੋਕ ਪਧਾਰੇ, ਜਿਥੇ 2 ਵਜੇ ਤੋਂ ਹੀ, ਬਹੁਤ ਵਡੀ ਗਿਣਤੀ ਵਿਚ ਇਸਤਰੀ ਪੁਰਸ਼ ਅਪਣੇ ਮਨ-ਮੀਤ ਨੂੰ ਤੀਬਰਤਾ ਨਾਲ ਇੰਤਜ਼ਾਰ ਕਰ ਰਹੇ ਸਨ।

ਡਾ: ਅਵਨਿੰਦਰ ਸਿੰਘ ਬਾਰੇ ਸੋਗੀ ਖ਼ਬਰ

ਏਸੇ ਕੁ ਸਮੇਂ, ਬੀਬੀ ਸੁਰਜੀਤ ਕੌਰ ਪ੍ਰਧਾਨ ਦੀ ਸਪੁਤਰੀ ਬੀਬੀ ਪਵਿੱਤਰ ਨੇ ਦੱਸਿਆ ਕਿ ਦਿੱਲੀਓਂ ਫੌਨ ਆਇਆ ਹੈ ਡਾ: ਅਵਨਿੰਦਰ ਸਿੰਘ (ਮੰਡੀ, ਸੂਬਾ ਜੈਮਲ ਸਿੰਘ ਜੀ ਦਾ ਸਪੁਤਰ) ਦਿੱਲੀ, ਆਲ ਇੰਡੀਆ ਮੈਡੀਕਲ ਇਨਸਟੀਚਿਊਟ ਵਿਚ ਪੂਰਾ ਹੋ ਗਿਆ ਹੈ। ਦੂਜਾ ਉਪਰੇਸ਼ਨ ਜਾਨ ਲੋਵਾ ਸਾਬਤ ਹੋਇਆ ਹੈ।

ਬੀਬੀ ਪਵਿੱਤਰ ਨੇ ਡਾ: ਅਵਨਿੰਦਰ ਸਿੰਘ ਦੀ ਮਿਰਤੂ ਦੀ ਖ਼ਬਰ ਨਾਲ ਅਪਣੇ ਪਿਤਾ ਸੇਠ ਦਰਸ਼ਨ ਸਿੰਘ ਨੂੰ ਚੇਤੇ ਕੀਤਾ। ਉਸਨੇ ਦੱਸਿਆ ਕਿ "ਪਿਤਾ ਜੀ ਦੀ ਮਿਰਤੂ ਦੀ ਖ਼ਬਰ ਭਾਵੇਂ ਬੜੀ ਲੁਕਾ ਛਿਪਾ ਕੇ ਅਤੇ ਢੰਗ ਨਾਲ ਹੀ ਮੈਨੂੰ ਦਿਤੀ ਗਈ, ਪਰ ਉਸ ਨਾਲ ਮੇਰੀ ਸੁਰਤ ਟਿਕਾਣੇ ਨਾ ਰਹੀ। ਅਤੇ ਬੜਾ ਲੰਮਾ ਇਲਾਜ ਕਰਕੇ ਮੇਰੀ ਸਿਹਤ ਬਹਾਲ ਹੋ ਸਕੀ। ਮਾਂ ਨੇ ਮੈਨੂੰ ਸਮਝਾਇਆ: ਧੀਏ! ਇਹ ਜੱਗ ਚੱਲਣੀ ਸਰਾਂ ਹੈ। ਕਈ ਬਾਲ ਉਮਰੇ, ਕਈ ਜਵਾਨੀ ਵਿਚ ਅਤੇ ਕਈ ਬੁਢਾਪੇ ਵਿਚ ਮੌਤ ਦਾ ਸੁਨੇਹਾ ਪ੍ਰਾਪਤ ਕਰਦੇ ਹਨ। ਸਾਨੂੰ ਇਸ ਅਮਲ ਤੋਂ ਬਹੁਤਾ ਨਹੀਂ ਘਬਰਾਣਾ ਚਾਹੀਦਾ। ਐਸੇ ਵੀ ਲੋਕ ਹਨ ਜੋ ਮੌਤ ਚਾਹਦੇ ਹਨ, ਪਰ ਉਨ੍ਹਾਂ ਨੂੰ ਮਿਲਦੀ ਨਹੀਂ।

ਡਾ: ਅਵਨਿੰਦਰ ਸਿੰਘ ਦੇ ਤਾਏ ਚਾਚੇ ਅਤੇ ਹੋਰ ਕਾਫੀ ਰਿਸ਼ਤੇਦਾਰ ਬੈਂਕੋਕ ਵਿਚ ਰਹਿੰਦੇ ਹਨ। ਇਸ ਅਫਸੋਸਨਾਕ ਖ਼ਬਰ ਨੇ ਸਭਨਾਂ ਦੇ ਘਰਾਂ ਦੀ ਫਿਜ਼ਾ ਸੋਗੀ ਕਰ ਦਿਤੀ ਹੋਵੇਗੀ।

ਸਿਮਰਨ ਤੇ ਕੀਰਤਨ

ਐਤਵਾਰ ਹੋਣ ਕਰਕੇ ਧਰਮਸਾਲਾ ਦੇ ਹਾਲ ਤੋਂ ਬਾਹਰ ਤਕ ਸੰਗਤ ਮੌਜੂਦ ਸੀ। 3 ਵਜੇ ਤਕ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਬੈਠ ਸੰਗਤ ਵਲੋਂ ਭਜਨ ਮਾਲਾਵਾਂ ਫਿਰਦੀਆਂ ਰਹੀਆਂ। ਉਪ੍ਰੰਤ ਸੰਤ ਪਿਆਰਾ ਸਿੰਘ ਸਚਦੇਵ ਦੇ ਸਪੁਤ੍ਰ ਸ: ਜਸਪਾਲ ਸਿੰਘ ਨੇ ਰਾਗ ਬਾਗੋਸ਼ਵਰੀ ਵਿਚ ਸ਼ਬਦ ਗੰਵਿਆ: "ਕਉਨੁ ਕੋ ਕਲੰਕ ਰਹਿਓ ਰਾਮ

ਨਾਮ ਲੱਤ ਹੀ। ਪਤਿਤ ਪਵਿਤ ਭਾਏ ਰਾਮ ਕਹਤ ਹੀ" ਆਜ਼ਾਦ ਸਾਹਿਬ ਹਾਰਮੋ-
ਨੀਅਮ ਅਤੇ ਸ: ਪ੍ਰੇਮ ਸਿੰਘ ਤਬਲੇ ਤੇ ਸੰਗਤ ਕਰ ਰਹੇ ਸਨ। ਸ਼ਬਦ ਦਾ ਪ੍ਰਭਾਵ
ਮਾਹੌਲ ਅਨੁਸਾਰ ਤੇ ਬਤਾ ਟਿਕਵਾਂ ਸੀ।

ਦੂਜਾ ਸ਼ਬਦ ਸ: ਗੁਰਮੁਖ ਸਿੰਘ ਸਚਦੇਵ ਨੇ ਅਪਣੇ ਸਹਿਯੋਗੀਆਂ ਨਾਲ
ਗੰਵਿਆ, ਹਮਾਰੇ ਏਹਿ ਕਿਰਪਾ ਕੀਜੇ। ਅਲਿ ਮਕਰੰਦ ਚਰਨ ਕੰਵਲ ਸਿਉ ਮਨ
ਫੇਰਿ ਫੇਰਿ ਰੀਝੇ। ਸਤਿਗੁਰੂ ਅਤੇ ਸਿੱਖੀ ਦੀ ਸਮਝ ਆਉਂਦੀ ਸੀ।

ਮੈਂ ਵੇਖਿਆ, ਥਾਈ ਵੇਦ ਜੁ ਸ: ਅਵਤਾਰ ਸਿੰਘ ਕੁਮਾਰ ਦਾ ਇਲਾਜ ਕਰ ਰਿਹਾ
ਹੈ, ਨਿਤਨੇਮ ਦੇ ਸਮੇਂ ਦੀਵਾਨ ਵਿਚ ਇਕੱਤਰ ਸੰਗਤ ਵਿਚ ਸਫੇਦ ਬਸਤਰ ਪਹਿਨੀ
ਅਤੇ ਸਿਰ ਤੇ ਨਾਮਧਾਰੀ ਦਸਤਾਰ ਸਜਾਈ, ਡਟ ਕੇ ਭਜਨ ਕਰਦਾ ਰਿਹਾ। ਉਸਦੀ
ਸੁਰਤੀ ਸ੍ਰੀ ਸਤਿਗੁਰੂ ਜੀ ਦੇ ਮੁਖ ਮੰਡਲ ਤੇ ਟਿਕੀ ਰਹੀ।

ਪੰਡਿਤ ਜੀ ਦੁਆਰਾ ਅਰਦਾਸ ਨਾਲ ਦੀਵਾਨ ਦੀ ਸਮਾਪਤੀ ਹੋ ਗਈ।

ਗੀ. ਆਈ. ਪੀ. ਕਾਰਡ

ਦੀਵਾਨ ਉਪ੍ਰੰਤ ਗੁਰੂ ਕੇ ਡੇਰੇ ਆਇਆਂ ਮੰਨੂੰ ਸੇਠ ਧਰਮ ਸਿੰਘ ਚਾਵਲਾ ਨੇ ਦੋ
ਆਈਡੈਂਟਿਟੀ ਕਾਰਡ (ਪਛਾਣ ਪੱਤਰ) ਵਖਾਏ। ਇਕ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ
ਜੀ ਦੇ ਨਾਮ ਦਾ, ਦੋ ਕਲਾਸ ਵੀ. ਆਈ. ਪੀ. ਵਜੋਂ, ਦੂਜਾ ਉਹਦੇ ਅਪਣੇ ਵਡੇ ਭਰਾ
ਬਖਸ਼ੀਸ ਸਿੰਘ ਚਾਵਲਾ ਦੇ ਨਾਮ ਤੇ। ਦੇਸ਼ੀਅਨ ਖੇਡਾਂ ਦੇ ਥਾਈ ਜਨਰਲ ਸਕੱਤਰ
ਅਤੇ ਥਾਈਲੈਂਡ ਦੇ ਪ੍ਰਧਾਨ ਮੰਤਰੀ ਦੇ ਦਸਤਖਤਾਂ ਨਾਲ ਇਹ ਕਾਰਡ ਜਾਰੀ ਹੋਏ
ਸਨ। ਕਾਰਡਧਾਰੀ ਜਦੋਂ ਚਾਹੁਣ ਜਿਹੜੀ ਖੇਡ ਤੇ ਜਿੰਨਾ ਚਿਰ ਵੇਖਣਾ ਚਾਹੁਣ
ਇਹਨਾਂ ਨੂੰ ਸਤਿਕਾਰ ਯੋਗ ਜਗਹ ਅਤੇ ਛਕਣ-ਛਕਾਣ ਪ੍ਰਾਪਤ ਹੋਵੇਗਾ। ਸੇਠ ਚਾਵਲਾ
ਨੇ ਗੁਰੂ ਜੀ ਦੀ ਤਾਬਿਆ ਵਿਚ ਰਹਿਣਾ ਸੀ।

ਸਤਿਗੁਰੂ ਜੀ ਦੇ ਕਾਰਡ ਉਤੇ ਹੇਠ ਲਿਖੇ ਅਨੁਸਾਰ ਜਾਣਕਾਰੀ ਅੰਕਤ ਸੀ :

—ਕਾਰਡ ਉਪਰ ਸੱਜੀ ਨੁੱਕਰੇ ਇੰਚ ਭਰ ਦੀ ਸਤਿਗੁਰੂ ਜੀ ਦੀ ਵੋਟੋ।

—ਕਾਰਡ ਨੰ: A 1535

—ਨਾਮ : ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ

—ਜਨਮ : 23 ਨਵੰਬਰ 1920

—ਨੈਸ਼ਨੈਲਿਟੀ : ਇੰਡੀਅਨ

—ਅਕੁਪੇਸ਼ਨ : ਸਪਿਰਿਚੁਅਲ ਹੈੱਡ ਆਫ ਨਾਮਧਾਰੀ ਸਿਖਸ

—ਅੰਡਰੇਸ : 1515, ਸੁਖਮਵਿਟ ਰੋਡ, ਬੈਂਕੋਕ।

ਕਪੂਰ ਸਿੰਘ ਚਾਵਲਾ

ਮੈਂ ਇਹ ਪਛਾਣ ਪੱਤਰ ਵੇਖ ਚਾਖ ਹੀ ਰਿਹਾ ਸਾਂ ਕਿ ਇਕ ਸਲੋਨਾ ਜਿਹਾ,
ਇਕ ਹਿਰੇ ਬਦਨ ਦਾ ਮਾਲਿਕ, ਦਰਮਿਆਨੀ ਉਮਰ ਦਾ ਸਿੱਖ ਆਣ ਪਹੁੰਚਾ। ਉਸਨੇ
ਇਕ ਦਵਾਈ, ਉਹਦਾ ਨੁਸਖਾ, ਸਮੇਤ ਦਵਾਈ ਦੇ ਕੱਚੇ ਮਾਲ ਦੇ ਲਿਫਾਫੇ ਦੇ, ਮੇਰੇ

ਹਵਾਲੇ ਕੀਤਾ। ਸ੍ਰੀ ਸਤਿਗੁਰੂ ਜੀ ਚਰਨ ਪਾਉਂਦੇ, ਜਦੋਂ ਅੱਜ ਉਸਦੇ ਗ੍ਰਹਿ ਪਧਾਰੇ ਤਾਂ ਉਸਨੇ ਇਕ ਕਾਲੀ ਜਿਹੀ ਪਿੰਨੀ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਅਰਪਣ ਕਰਦਿਆਂ ਅਰਜ਼ ਕੀਤੀ : ਗਰੀਬ ਨਿਵਾਚ, ਦਮੇ ਦੀ ਇਹ ਦਵਾਈ ਇਕ ਸੰਨਿਆਸੀ ਦਾ ਨੁਸਖਾ ਹੈ। ਇਸਦੇ ਦੋ ਤਿੰਨ ਦਿਨ ਵਰਤਣ ਨਾਲ ਹੀ ਰੋਗੀ ਨੂੰ ਆਰਾਮ ਦਾ ਪਤਾ ਲਗਣ ਲਗ ਪੈਂਦਾ ਹੈ। ਛੋਲਿਆਂ ਦੇ ਦਾਣੇ ਜਿੰਨੀ ਗੋਲੀ ਪਾਣੀ ਨਾਲ ਸਵੇਰੇ ਨਿਰਨੇ ਕਾਲਜੇ, ਸ਼ਾਮੀ ਰੋਟੀ ਖਾਣ ਤੋਂ 5 ਮਿੰਟ ਪਹਿਲਾਂ ਦੂਜੀ ਗੋਲੀ ਲੈ ਲਈ ਜਾਇ। ਦਿਨ ਵਿਚ ਦੋ ਗੋਲੀਆਂ ਹੀ ਕਾਫ਼ੀ ਹਨ। ਦਮੇ ਦਾ ਸ਼ਰਤੀਆ ਇਲਾਜ ਹੈ।

ਸਤਿਗੁਰੂ ਜੀ ਨੇ ਸੰਤ ਕਪੂਰ ਸਿੰਘ ਨੂੰ ਆਗਿਆ ਕੀਤੀ : ਅੱਜ ਦੁਪਹਿਰੇ ਦੀਵਾਨ ਸਮੇਂ ਆਈ। ਗੋਲੀਆਂ ਵੱਟ ਕੇ ਇਕ ਸ਼ੀਸ਼ੀ ਵਿਚ ਪਾ ਲਿਆਵੀ, ਨੁਸਖਾ ਵੀ ਲਿਖ ਲਿਆਵੀ ਅਤੇ ਇਹ ਸਭ ਕੁਛ ਕਵੀ ਹੁਰਾਂ ਦੇ ਹਵਾਲੇ ਕਰ ਦੇਈ।

ਸੋ ਕਪੂਰ ਸਿੰਘ ਆਗਿਆ ਪਾਲਣ ਕਰ ਰਿਹਾ ਸੀ। ਨੁਸਖਾ ਇਸ ਪਰਕਾਰ ਹੈ :

ਦਮਾ ਨਾਸ਼ਕ

- | | |
|------------------|--------|
| 1. ਸਫ਼ੈਦ ਮਰਚ | 6 ਤੋਲੇ |
| 2. ਹਿੰਡ ਵਧੀਆ | 4 ਤੋਲੇ |
| 3. ਲੋਂਗ ਚੰਗੇ | 4 ਤੋਲੇ |
| 4. ਪੱਕਿਆ ਹੋਇਆ ਰਸ | |
| ਕੁਆਰ ਗੰਦਲ | 4 ਤੋਲੇ |
| 5. ਜੈਵਲ | 4 ਤੋਲੇ |

ਇਹਨਾਂ ਨੂੰ ਚੰਗੀ ਤਰ੍ਹਾਂ ਕੂਟ ਪੀਹ ਕੇ ਛੋਲਿਆਂ ਸਮਾਨ ਗੋਲੀ। ਜੇ ਗਰਮੀ ਕਰਦੀ ਜਾਪੇ ਤਾਂ ਇਕ ਦਿਨ ਛੱਡ ਕੇ ਲਵੋ। ਦੁੱਧ ਸੰਤਾ ਜਾਂ ਪੱਕੀ ਲੱਸੀ ਪੀ ਕੇ ਗਰਮੀ ਸ਼ਾਂਤ ਕਰ ਲੈਣੀ।

ਅੱਠਵੀਆਂ ਏਸ਼ੀਅਨ ਖੇਡਾਂ

ਖੇਡ ਜਗਤ ਦਾ ਉਤਸ਼ਾਹ ਭਰਿਆ ਇਹ ਤਿਉਹਾਰ, ਕੱਲ ਬਾਈਲੈਂਡ ਦੇ ਬਾਦਸ਼ਾਹ ਦੁਆਰਾ ਉਦਘਾਟਨ ਨਾਲ ਜਾਰੀ ਹੋਇਆ। ਜਿਸ ਸਟੇਡੀਅਮ ਵਿਖੇ ਉਦਘਾਟਨ ਸੀ, ਉਸਦੀਆਂ ਟਿਕਟਾਂ 200 ਟਿੱਕਲ ਤੋਂ ਮਿਲਦੀਆਂ ਸਨ। ਅੱਜ 40 ਟਿੱਕਲ ਦੀ ਇਕ ਟਿਕਟ ਹੈ। ਕੱਲ੍ਹ ਸਾਰਾ ਗੁਰੂ ਪਰਵਾਰ ਉਦਘਾਟਨ ਦੇ ਸਮੇਂ ਸਟੇਡੀਅਮ ਵਿਚ ਸੀ। ਕੁਛ ਗਿਣਵੇਂ ਚੋਣਵੇਂ ਹੋਰ ਨਾਮਧਾਰੀ ਵੀ ਹੋਣਗੇ।

ਅਸੀਂ ਇਹ ਨਜ਼ਾਰਾ ਟੀ. ਵੀ. ਸਕਰੀਨ ਤੇ ਹੀ ਮਾਣਿਆ। ਸਤਿਗੁਰੂ ਜੀ ਨੇ ਸੇਠ ਬਖਸ਼ੀਸ਼ ਸਿੰਘ ਚਾਵਲਾ ਨੂੰ ਉਦਘਾਟਨੀ ਕਾਰਵਾਈ ਟੋਪ ਕਰਦੇ ਰਹਿਣ ਲਈ ਬਚਨ ਕੀਤਾ। ਇਹ ਸ਼ਾਹੀ ਪ੍ਰਾਹੁਣਿਆਂ ਵਿਚ ਸਨ। ਸਾਡੇ ਵਿਚੋਂ ਕੁਛ ਖਾਸ 100-100 ਦੀ ਟਿਕਟ ਖਰੀਦ ਮਿੱਧਣ ਵਾਲੀ ਭੀੜ ਵਿਚ ਖਲੋ ਕੇ 'ਤਸੱਲੀ' ਅਨੁਭਵ ਕਰਦੇ ਰਹੇ।

ਅੱਜ ਦੀਆਂ ਖੇਡਾਂ ਲਈ ਪ੍ਰਧਾਨ ਜਸਪਾਲ ਸਿੰਘ ਨੇ ਬਹੁਤ ਸਾਰੀਆਂ ਟਿਕਟਾਂ ਲਿਆਂਦੀਆਂ ਹੋਈਆਂ ਸਨ। ਸਾਰਾ ਗੁਰੂ ਪਰਵਾਰ, ਭਾਰਤੋਂ ਆਏ ਸਿੰਘ ਅਤੇ ਬਾਈਲੈਂਡ ਦੇ ਨਾਮਧਾਰੀਆਂ ਦੀ ਅੱਜ ਸ਼ਾਮੀ 6 ਵਜੇ ਸਟੈਡੀਅਮ ਵਿਚ ਕਾਫ਼ੀ ਰੋਣਕ ਸੀ। ਇਥੇ 45000 ਦੇ ਬੈਠਣ ਦੇ ਪ੍ਰਬੰਧ ਬਾਰੇ ਦੱਸਿਆ ਗਿਆ। ਜੇ ਇਹ ਠੀਕ ਗਿਣਤੀ ਹੈ ਤਾਂ ਮੌਕੇ 'ਤੇ 25-30000 ਦਰਸ਼ਕ ਸਨ। ਠਾਕੁਰ ਦਲੀਪ ਸਿੰਘ ਜੀ ਤਾਂ ਮੁਵੀ ਕੈਮਰਾ ਤੇ ਸੰਬੰਧਤ ਸਾਮਾਨ ਨਾਲ ਸਨੱਧ ਬੱਧ ਹੋਏ ਇੰਜ ਪਹੁੰਚੇ ਜਿਵੇਂ ਸਾਰੀਆਂ ਖੇਡਾਂ ਡੀਕ ਹੀ ਲੈਣੀਆਂ ਹੋਣ। ਅਸੀਂ ਤਾਂ ਵਧਵੀਂ ਛੱਤ ਹੋਠ ਸਾਂ, ਮੈਂ, ਜੇਠ ਹਰਭਜਨ ਸਿੰਘ ਕੌਮਲ ਅਤੇ ਸ: ਪ੍ਰਿਥੀਪਾਲ ਸਿੰਘ। ਨਾਲ ਦੀ ਹੇਠਲੀ ਰੈਂ ਵਿਚ 10-15 ਸਿਠਾਣੀਆਂ ਬੀਬੀਆਂ ਵੀ ਸਨ।

ਖੇਡ ਦਾ ਮੈਦਾਨ ਵਿਚੋਂ ਗ੍ਰਾਸੀ (ਘਾਹਦਾਰ) ਦੁਆਲਿਓਂ ਲਾਲ-ਲਾਲ (ਬੱਜਰੀ ਮਿਲਿਆ) ਸੀ। ਸਟੈਡੀਅਮ ਆਇਤਾਕਾਰ ਲੰਮੇ ਰੂਪ ਤੇ 60-60 ਪਾਵਰਫੁਲ ਬਲਬਾਂ ਵਾਲੀਆਂ ਚਾਰ ਸਰਚ ਲਾਈਟਾਂ ਨੇ ਮੈਦਾਨ ਵਿਚ ਰੌਸ਼ਨੀ ਦਾ ਹੜ ਲਿਆਂਦਾ ਹੋਇਆ ਸੀ।

ਐਨ 6.30 ਵਜੇ ਪਹਿਲਾ ਫੁਟਬਾਲ ਮੈਚ ਜਾਰੀ ਹੋਇਆ, ਭਾਰਤੀ ਅਤੇ ਮਲੇਸ਼ੀਅਨ ਖਿਡਾਰੀਆਂ ਵਿਚਕਾਰ। ਮਲੇਸ਼ੀਆ ਨੇ ਪਹਿਲੇ ਅੱਧ ਵਿਚ ਹੀ ਭਾਰਤੀਆਂ ਨੂੰ ਗੋਲ ਕਰ ਦਿਤਾ। ਬਹੁਤੇ ਬਾਈ ਭਾਰਤ ਦੀ ਜਿੱਤ ਵੇਖਣਾ ਚਾਹੁੰਦੇ ਸਨ। ਹਰ ਨੁਕਤੇ ਤੇ ਹੋ-ਹੱਲਾ ਖੂਬ ਹੁੰਦਾ ਪਰ ਭਾਰਤੀ ਖਿਡਾਰੀ ਹਮੇਸ਼ਾ ਜਿੱਤ ਦੇ ਕਰੀਬ ਜਾਕੇ ਨਿਰਾਸ਼ ਪਰਤਦੇ ਰਹੇ। ਜੇ ਗੋਲ ਕੀਪਰ ਚੰਗਾ ਨ ਹੁੰਦਾ ਤਾਂ ਇਹ ਵਧੇਰੇ ਗੋਲ ਕਰਵਾ ਸਕਦੇ ਸਨ। ਮਿੰਟ ਮਿੰਟ ਪਿੱਛੋਂ ਭਾਰਤੀਆਂ ਨੂੰ ਵਧੀਆ ਚਾਨਸ ਮਿਲਦਾ ਰਿਹਾ, ਪਰ ਭਾਗ ਸਾਥ ਨ ਦਿੰਦਾ। ਦੂਜੇ ਅੱਧ ਵਿਚ ਵੀ ਇਹ ਬਰਾਬਰ ਨਾ ਆ ਸਕੇ। ਜ਼ਰਾ ਸਥਿਤੀ ਨੋਟ ਕਰੋ :

- 6.47 ਮਲੇਸ਼ੀਆ ਨੇ ਭਾਰਤ ਨੂੰ ਗੋਲ ਕੀਤਾ।
- 6.52 ਭਾਰਤ ਨੇ ਗੋਲ ਦਾ ਚਾਨਸ ਮਿਸ ਕੀਤਾ।
- 6.55 ਗੋਲ ਕੀਪਰ ਨੇ ਭਾਰਤ ਨੂੰ ਗੋਲ ਹੋਣੋਂ ਬਚਾਇਆ।
- 6.56 ਮਲੇਸ਼ੀਅਨ ਗੋਲ ਕੀਪਰ ਨੇ ਗੋਲ ਹੋਣੋਂ ਬਚਾਇਆ।
- 6.58 ਭਾਰਤ ਨੇ ਫਿਰ ਚਾਨਸ ਗਵਾਇਆ।
- 7.00 ਇਕ ਵਾਰ ਫਿਰ ਮੌਕਾ ਖੁੰਝਾਇਆ।
- 7.01 ਭਾਰਤੀ ਗੋਲ ਕੀਪਰ ਨੇ ਗੋਲ ਹੋਣੋਂ ਬਚਾਇਆ।
- 7.02 ਹੱਥ ਆਇਆ ਚਾਨਸ ਫਿਰ ਗਵਾਇਆ।
- 7.04 ਭਾਰਤ ਦੇ ਸਿਰ ਗੋਲ ਹੋਣੋਂ ਮਸਾਂ ਬਚਿਆ।
- 7.09 ਬਹੁਤ ਵਧੀਆ ਮੌਕਾ ਭਾਰਤ ਨੇ ਗਵਾਇਆ।
- 7.10 ਚਾਨਸ ਗਵਾਇਆ
- 7.11 ਆਇ ਹਾਇ ! ਭਾਰਤੀ ਹੁੰਦਾ-ਹੁੰਦਾ ਗੋਲ ਨਹੀਂ ਕਰ ਸਕੇ।

7.13 ਫਿਰ ਹੱਥ ਆਇਆ ਚਾਨਸ ਗਵਾਇਆ ।

7.16 ਹਾਫ਼ ਟਾਈਮ ਦੀ ਰੈਸਟ

ਫੇਰ ਦਾ ਕੀ ਲਿਖਾਂ ਜਿੱਤ ਇਹਨਾਂ ਦੇ ਭਾਗਾਂ ਵਿਚ ਨਹੀਂ ਸੀ ।

ਦੂਜੀਆਂ ਟੀਮਾਂ 8.25 ਰਾਤੀਂ ਮੁਕਾਬਲੇ ਵਿਚ ਆਈਆਂ । ਚੀਨ ਸਾਉਂਦੀ ਅਰਬ ਦੇ ਖਿਲਾਫ਼ । ਅਰਬਾਂ ਦੇ ਸਫ਼ੇਦ ਕੱਪੜੇ ਚੀਨੀਆਂ ਦੇ ਲਾਲ । ਦੋਵੇਂ ਟੀਮਾਂ ਖ਼ੂਬ ਗੱਠਵੀਆਂ, ਪਰ ਚੀਨੀ ਵਧੇਰੇ ਚੁਸਤ ਤੇ ਤੇਜ਼ ਤਰਾਰ । 8.35 ਤੇ ਚੀਨ ਨੇ ਸਾਉਂਦੀ ਅਰਬ ਨੂੰ ਗੱਲ ਕਰ ਦਿਤਾ । ਸ੍ਰੀ ਸਤਿਗੁਰੂ ਜੀ ਆਰਾਮ ਲਈ ਬੰਗਲੇ ਪੁੱਜ ਗਏ, ਮੈਂ ਵੀ ਖੇਡਾਂ ਵਿਚੋਂ ਛੱਡ ਘਰ ਤੁਰ ਆਇਆ ।

11 ਦਸੰਬਰ 1978, ਸੋਮਵਾਰ

ਬੈਂਕੋਕ, ਥਾਈਲੈਂਡ

ਸੰਤ ਜਗਤ ਸਿੰਘ ਚਾਵਲਾ

ਅੱਜ ਦੇ ਦਿਨ ਦੀ ਸ਼ੁਰੂਆਤ ਸੰਤ ਜਗਤ ਸਿੰਘ ਚਾਵਲਾ ਦੇ ਫਲੈਟ ਦੇ ਭਰਾਇੰਗ ਰੂਮ ਵਿਚ ਲਗੀ, ਆਸਾ ਦੀ ਵਾਰ ਨਾਲ ਹੋਈ । ਸ੍ਰੀ ਸਤਿਗੁਰੂ ਜੀ ਦੇ ਸਨਮੁਖ ਸੰਤ ਕਿਰਪਾਲ ਸਿੰਘ ਮਨਚੰਦਾ-ਸ: ਜਗਤ ਸਿੰਘ ਆਜ਼ਾਦ ਅਪਣੇ ਸਾਥੀਆਂ ਨਾਲ ਕੀਰਤਨ ਕਰ ਰਹੇ ਸਨ । ਸ੍ਰੀ ਸਤਿਗੁਰੂ ਜੀ ਡਟਵੇਂ ਚੌਕੜੇ ਵਿਚ ਅੱਜ ਵਧੇਰੇ ਸਮਾਂ ਬਿਨਾਂ ਹਿੱਲੇ-ਝੁੱਲੇ ਬੈਠੇ । ਉੱਚੇ ਉੱਚੇ ਅਤੇ ਸਮਾਰਟ ਲਗਦੇ ਸਨ । ਦੀਵਾਨ ਸਥਾਨ ਦੀ ਜਗਹ ਖੁਲ੍ਹੀ ਸੀ । ਸੰਗਤ ਨਾਲ ਭਰਪੂਰ ।

ਇਹਨਾਂ ਦੇ ਫਲੈਟ ਤੋਂ, ਪ੍ਰਭਾਤ ਦੇ ਚਾਨਣ ਵਿਚ, ਥਾਈਲੈਂਡ ਦੀ ਸਭ ਤੋਂ ਉੱਚੀ ਬਿਲਡਿੰਗ (27 ਛੱਤਾਂ) ਫੁੱਪ ਛਾਈ ਹੋਟਲ ਦੁਆਲੇ ਦੇ ਰੁੱਖਾਂ ਤੇ ਮਕਾਨਾਂ ਦੀਆਂ ਚੋਟੀਆਂ ਤੋਂ ਉੱਚੀ ਉੱਠੀ ਹੋਈ, ਇੰਜ ਲਗਦੀ ਸੀ ਜਿਵੇਂ ਅਸੀਂ ਕਿਸੇ ਦੰਤਾਕਾਰ ਮਹਾਂਕ੍ਰਿਤ ਦੇ ਸਾਹਮਣੇ ਹੋਈਏ ।

6.15 ਸੂਰਜ ਕਿਰਨਾਂ ਦੇ ਆਗਮਨ ਨਾਲ ਕੀਰਤਨ ਦੀ ਸਮਾਪਤੀ ਉਪ੍ਰੰਤ ਸੰਤ ਜਗਤ ਸਿੰਘ ਚਾਵਲਾ ਤੇ ਇਹਨਾਂ ਦੇ ਭਾਰੀ ਭਰਕਮ ਸਪੁਤਰ ਸ: ਜਵੰਦ ਸਿੰਘ ਜੀ ਨੇ ਸਤਿਗੁਰੂ ਜੀ ਦੇ ਸਨਮੁਖ ਜਾ ਭੇਟਾ ਰਖ, ਨਮਸਕਾਰ ਕੀਤੀ । ਪੰ: ਗੋਪਾਲ ਸਿੰਘ ਜੀ ਨੇ ਅਰਦਾਸ ਕਰ ਦੀਵਾਨ ਦੀ ਸਮਾਪਤੀ ਕੀਤੀ । ਸਮੁੱਚੀ ਸੰਗਤ ਨੂੰ ਮੱਠੀਆਂ ਅਤੇ ਮਿੱਠੀਆਂ ਚੀਜ਼ਾਂ ਤੇ ਦੁੱਧ ਨਾਲ ਨਾਸ਼ਤਾ ਕਰਵਾਇਆ ਗਿਆ । ਸ੍ਰੀ ਸਤਿਗੁਰੂ ਜੀ ਨੇ ਪਰਵਾਰ ਸਮੇਤ ਫਲਾਹਾਰ ਕੀਤਾ ।

ਦੋਸੇ ਦੌਰਾਨ ਇੰਗਲੈਂਡ ਦੇ ਇਕ ਕਸਬੇ ਮੇਡਨਹੈੱਡ ਤੋਂ ਸ: ਖੜਕ ਸਿੰਘ ਭਮਰਾ ਦਾ ਫੋਨ ਆ ਗਿਆ । ਠਾਕੁਰ ਦਲੀਪ ਸਿੰਘ ਜੀ ਨੇ ਹੀ ਵਾਰਤਾਲਾਪ ਕੀਤਾ । ਉਹਨਾਂ ਨੂੰ ਜਸਵੰਤ ਸਿੰਘ ਭਮਰਾ ਤਾਂ ਮਿਲਿਆ ਪਰ ਅਮਰਜੀਤ ਸਿੰਘ ਭਮਰਾ ਨਹੀਂ ਮਿਲਿਆ (ਕੇ. ਐਸ. ਭਮਰਾ ਦੇ ਸਪੁਤਰ) । ਠਾਕੁਰ ਜੀ ਕੋਮਰੇ, ਫਿਲਮਾਂ, ਲੈਨਜ਼ ਆਦਿ ਬਾਰੇ ਹੀ ਗੱਲਬਾਤ ਕਰਦੇ ਰਹੇ ।

ਪੰ: ਗੋਪਾਲ ਸਿੰਘ ਜੀ ਨੂੰ ਕੱਲ੍ਹ ਦਾ ਗੁਰੂ ਆਗਿਆ ਅਧੀਨ ਸੋਧੀ ਬਣਾ ਲਿਆ ਗਿਆ ਹੈ। ਸੋ ਉਹਨਾਂ ਦਾ ਤੇ ਸਾਡਾ ਸਾਥ ਇਸ ਦੌਰੇ ਵਿਚ ਨਹੀਂ ਹੋਵੇਗਾ।

ਸੰਤ ਜਗਤ ਸਿੰਘ ਜੀ ਬੈਂਕੋਕ ਵਿਚ ਅਪਣੇ ਬੱਚਿਆਂ ਨਾਲ ਮਿਲਕੇ ਕੱਪੜੇ ਦਾ ਬੰਕ ਵਾਪਾਰ ਕਰ ਰਹੇ ਹਨ।

ਸੇਠ ਮੋਹਰ ਸਿੰਘ

ਸੇਠ ਮੋਹਰ ਸਿੰਘ ਮੰਡੀ, ਜਿਨ੍ਹਾਂ ਨਾਲ ਸਤਿਗੁਰੂ ਜੀ ਦੀ ਪਿਛਲੇ ਦੌਰੇ ਤੋਂ ਵਧੇਰੇ ਨੇੜਤਾ ਆਰੰਭ ਹੋਈ ਹੈ, ਨੇ ਅੱਜ ਫਿਰ ਅਪਣੇ ਫਲੈਟ ਵਿਖੇ ਚਰਨ ਪੁਆਣ ਦੀ ਬਿਨੈ ਕੀਤੀ। ਉਹਨਾਂ ਦਾ ਫਲੈਟ ਏਸੇ ਬਿਲਡਿੰਗ ਦੇ ਕਿਸੇ ਹੇਠਲੀ ਛੱਤ ਤੇ ਹੈ। ਸ੍ਰੀ ਸਤਿਗੁਰੂ ਜੀ ਨੇ ਉਨ੍ਹਾਂ ਦੀ ਰਿਹਾਇਸ਼ ਵਿਖੇ ਚਰਸ਼ਨ ਦੇ ਉਨ੍ਹਾਂ ਨੂੰ ਕਿਰਤਾਰਥ ਕੀਤਾ। ਸੇਠ ਮੋਹਰ ਸਿੰਘ ਨੇ ਅਪਣੇ ਸਪੁਤਰਾਂ ਤੇ ਨੂੰਹਾਂ ਨਾਲ ਚਰਨ ਭੇਟ ਅਰਪਣ ਕਰਕੇ ਧੰਨਤਾ ਅਨੁਭਵ ਕੀਤੀ।

ਸ: ਭਗਵੰਤ ਸਿੰਘ ਪਕਨਾ ਫੋ

ਸ: ਭਗਵੰਤ ਸਿੰਘ ਅਪਣੇ ਸ਼ਹਿਰ ਪਕਨਾ ਫੋ ਵਿਖੇ ਅਪਣੇ ਪ੍ਰਿਯ ਸਤਿਗੁਰੂ ਜੀ ਦੇ ਦਰਸ਼ਨ ਸੰਗਤ ਨੂੰ ਕਰਵਾਣੇ ਹਿਤ ਬੀਤੀ ਰਾਤ ਦੇ ਹੀ ਬੈਂਕੋਕ ਆਏ ਹੋਏ ਹਨ। ਉਨ੍ਹਾਂ ਨੇ ਬਿਲਡਿੰਗ ਤੋਂ ਉਤਰ ਕੇ ਸ੍ਰੀ ਸਤਿਗੁਰੂ ਜੀ ਨਾਲ ਕੁਛ ਇਕਾਤ ਗੱਲਬਾਤ ਕੀਤੀ। ਪਕਨਾ ਫੋ ਦੌਰੇ ਵਾਸਤੇ ਹੀ ਬੇਨਤੀ ਹੋਵੇਗੀ। ਪਰ ਸਤਿਗੁਰੂ ਜੀ ਦਾ ਇਕ ਨੇਮ ਹੈ ਕਿ ਉਹ ਬੈਂਕੋਕ ਦੇ ਦੌਰੇ ਸਮੇਂ ਸੰਗਤ ਦੇ ਪ੍ਰਧਾਨ ਜਸਪਾਲ ਸਿੰਘ ਦੇ ਨਿਸਚਿਤ ਪ੍ਰੋਗਰਾਮ ਅਨੁਸਾਰ ਹੀ ਅਮਲ ਕਰਦੇ ਹਨ। ਕਲ ਸ: ਸਰਨਪਾਲ ਸਿੰਘ ਨੂੰ ਵੀ ਇਕ ਪ੍ਰੋਗਰਾਮ ਬਾਰੇ ਇਹੋ ਕਿਹਾ ਗਿਆ ਸੀ, ਅੱਜ ਵੀ ਉਤਰ ਏਸੇ ਕਿਸਮ ਦਾ ਹੋਵੇਗਾ।

ਗੁਰਿ ਪਵਿੱਤਰਤਾ

ਸੰਤ ਜਵੰਦ ਸਿੰਘ-ਸੇਠ ਮੋਹਰ ਸਿੰਘ ਮੰਡੀ ਨੂੰ ਕਿਰਤਾਰਥ ਕਰ ਸ੍ਰੀ ਸਤਿਗੁਰੂ ਜੀ ਨੇ ਹੇਠ ਲਿਖੇ ਵਿਅਕਤੀਆਂ ਦੇ ਘਰੀਂ ਚਰਨ ਪਾ ਕੇ ਉਹਨਾਂ ਨੂੰ ਮਾਣ ਬਖਸ਼ਿਆ ਅਤੇ ਗੁਰਿ ਪਵਿੱਤਰ ਕੀਤੇ। ਇਸ ਸਾਰੇ ਦੌਰੇ ਸਮੇਂ ਸੇਠ ਤਰਲੋਕ ਸਿੰਘ ਜੀ ਦੇ ਵਡੇ ਸਪੁਤ੍ਰ ਬਖਸ਼ੀਸ਼ ਸਿੰਘ ਚਾਵਲਾ ਦੀ ਕਾਰ ਹੀ ਸ੍ਰੀ ਸਤਿਗੁਰੂ ਜੀ ਦੀ ਸਵਾਰੀ ਲਈ ਵਰਤੀ ਜਾਵੀ ਰਹੀ। ਆਪ ਜੀ ਦੀ ਤਾਬਿਆ ਵਿਚ ਨਿਜੀ ਸਕੱਤਰ ਸੰਤ ਤਰਸੇਮ ਸਿੰਘ ਅਤੇ ਗੁਰੂ ਨਾ ਖਜਾਨਚੀ ਸੰਤ ਮਹਿੰਦਰ ਸਿੰਘ ਪੂਰਬਾ ਹੀ ਰਹੇ। ਦੂਜੀ ਗੱਡੀ ਵਿਚ ਪ੍ਰਧਾਨ ਜਸਪਾਲ ਸਿੰਘ, ਪ੍ਰੀਤਮ ਸਿੰਘ ਕਵੀ ਅਤੇ ਸ: ਸੁਰਿੰਦਰ ਸਿੰਘ ਮਨਚੰਦਾ ਹੁੰਦੇ ਜਿਸਨੂੰ ਸੇਠ ਅਤਰ ਸਿੰਘ ਗੋਰੇਵਾੜਾ ਚਲਾ ਰਿਹਾ ਸੀ। ਉਸਦੀ ਪਤਨੀ ਪਰਮ ਸੁਖ ਪਾਲ ਉਸ ਦੇ ਨਾਲ ਸੀ। ਅੱਜ ਦੀ ਇਹ ਦਰਸ਼ਨ ਯਾਤਰਾ 8 ਤੋਂ ਸ਼ੁਰੂ ਹੋ 11.15 ਵਜੇ ਤਕ ਚਲੀ।

ਇਹਨਾਂ ਭਾਗਸ਼ਾਲੀ ਪਰਵਾਰਾਂ ਨੇ ਅੱਜ ਗੁਰੂ ਕੇ ਦਰਸ਼ਨ ਅਪਣੇ ਘਰਾਂ

ਵਿਖੇ ਕੀਤੇ :

1. ਭਾਈ ਲਾਲ ਸਿੰਘ ਹਲਵਾਦੀ (ਵਟਲੀਅਰ) ਇਸਨੇ ਪ੍ਰੇਮ ਪੂਰਵਕ ਬਰਫੀ ਛਕਾਈ ਅਪਣੇ ਪ੍ਰੀਤਮ ਸਤਿਗੁਰੂ ਜੀ ਤੇ ਸੰਗਤ ਨੂੰ ।

ਪੜ੍ਹ ਲੋਕ ਏਰੀਆ

2. ਸ: ਅਰਜਨ ਸਿੰਘ ਗੋਰੋਵਾੜਾ, ਦੁਕਾਨ ਅਤੇ ਘਰ
3. ਸ: ਇੰਦਰਪਾਲ ਸਿੰਘ ਮਦਾਨ, ਘਰ
4. ਸ: ਗੁਰਦੀਦਾਰ ਸਿੰਘ, ਦੁਕਾਨ 'ਕਰੁਣਾ ਸਿਲਕ'
5. ਸ: ਹਰਮਿੰਦਰ ਸਿੰਘ ਚਾਵਲਾ, ਘਰ (38੧)
6. ਸ: ਗੁਰਦਰਸ਼ਨ ਸਿੰਘ
7. ਗਿਆਨੀ ਸੰਤੋਖ ਸਿੰਘ ਫਾਨੀ ਜੀਵ
8. ਬਾਬਾ ਨੰਦ ਸਿੰਘ ਖੁਰਾਣਾ
9. ਸੰਤ ਜੁਗਿੰਦਰ ਸਿੰਘ ਸ਼ਾਂਤ

ਸ੍ਰੀ ਸਤਿਗੁਰੂ ਜੀ ਨੇ ਮੈਨੂੰ ਦੱਸਿਆ ਕਿ ਇਹ ਸਾਡੇ ਬਚਪਨ ਦੇ ਸਮੇਂ ਦੇ ਸ: ਦਾਨ ਸਿੰਘ ਤਾਪੀ ਦੇ ਸਪੁੱਤ੍ਰ ਹਨ । ਅਤੇ ਸ਼ਾਂਤ ਜੀ ਨੇ ਕ੍ਰਿਤਗਤਾ ਪਰਗਟ ਕਰਦਿਆਂ ਮੈਨੂੰ ਦੱਸਿਆ : ਇਹ ਸਤਿਗੁਰਾਂ ਦੀ ਕਿਰਪਾ ਹੈ ਕਿ ਅਸੀਂ ਹੈਂਗੇ ਹਾਂ ।

ਪੜ੍ਹ ਲੋਕ ਛੋਟਾ :

10. ਸ: ਸਵਰਨ ਸਿੰਘ ਸੇਠੀ
11. ਸ: ਚਰਨਜੀਤ ਸਿੰਘ ਮਨੋਚਾ
12. ਸੰਤ ਗੁਰਬਚਨ ਸਿੰਘ ਰਾਹੀ
13. ਸ: ਸੁਹਿੰਦਰ ਸਿੰਘ ਖਾਣੀ ਜੋਂ
14. ਸੰਤ ਮੰਗਲ ਸਿੰਘ ਕੁਕਰੇਜਾ
15. ਸ: ਮਹਿੰਦਰ ਸਿੰਘ ਖਾਣੀ ਜੋਂ
16. ਸ: ਸੁਰਜੀਤ ਸਿੰਘ ਯੂਨੀ ਕੋ
17. ਸ੍ਰੀ ਨਿਆਮਤ ਪਾਲ ਦੁਕਾਨ ਅਤੇ ਘਰ

ਫੋਰਟ, ਕਲਾਬ ਮਾਰਕੀਟ

18. ਸ: ਅਰਜਨ ਸਿੰਘ ਗੋਰੋਵਾੜਾ, ਮੁਨਿਆਰੀ ਤੇ ਗਾਰਮੇਂਟ ਦੀ ਦੁਕਾਨ । ਸਤਿਗੁਰੂ ਜੀ ਤੁਰੇ-ਤੁਰੇ ਜਾਂਦਿਆਂ ਮੇਰੇ ਨਾਲ ਦੁਕਾਨਦਾਰੀ ਬਾਰੇ ਸੰਖੇਪ ਟਿੱਪਣੀ ਸਾਂਝੀ ਕੀਤੀ : ਦੋ ਕਾਨ : ਏਨਾ ਕਹਿਕੇ ਹੀ ਦੁਕਾਨਦਾਰੀ ਦੇ ਮੁਖ ਖਾਸੇ ਚੋਕਸੀ ਬਾਰੇ ਸੂਝ ਦਿਤੀ ।
19. ਸੇਠ ਜਸਪਾਲ ਸਿੰਘ ਪ੍ਰਧਾਨ, ਕੱਪੜੇ ਦੀ ਦੁਕਾਨ ।
20. ਸ: ਹਰੀ ਸਿੰਘ ਬੁੱਧੀਰਾਜਾ, ..

21. ਸ: ਸੰਪੂਰਨ ਸਿੰਘ ਗੋਰੋਵਾੜਾ ..
22. ਸ: ਸਾਧੂ ਸਿੰਘ ਮੁਨਿਆਰੀ-ਬੜਾ (ਬੀਬੀ ਗੁਰਬਚਨ ਦਾ ਸਪੁਤਰ)
23. ਸੰਤ ਮਹਿੰਦਰ ਸਿੰਘ ਗੋਰੋਵਾੜਾ ਕੱਪੜੇ ਦੀ ਦੁਕਾਨ ।
24. ਸ: ਹਰੀ ਸਿੰਘ ਬੁੱਧੀਰਾਜਾ ਦੂਜੀ ..
25. ਸ: ਸਾਧੂ ਸਿੰਘ ਮੁਨਿਆਰੀ-ਬੜਾ (ਦੂਜਾ)
26. ਸੰਤ ਮਹਿੰਦਰ ਸਿੰਘ ਗੋਰੋਵਾੜਾ ਦੂਜੀ ਕੱਪੜੇ ਦੀ ਦੁਕਾਨ ।
27. ਸ: ਪ੍ਰਿਤਪਾਲ ਸਿੰਘ ਗੋਰੋਵਾੜਾ
28. ਸ: ਸਾਧੂ ਸਿੰਘ ਤੀਜੀ ਕੱਪੜੇ ਦੀ ਦੁਕਾਨ
29. ਸੰਤ ਨਰੈਣ ਸਿੰਘ ਸੇਠੀ ..
30. ਸੰਤ ਜਸਪਾਲ ਸਿੰਘ ਮਨਚੰਦਾ
31. ਸ: ਰਣਜੀਤ ਸਿੰਘ ਸੇਠੀ, ਘਰ
32. .. ਚਰਨਜੀਤ ਸਿੰਘ ਸੇਠੀ, ਦੁਕਾਨ
33. ਸ: ਮਨਮੀਤ ਸਿੰਘ ਸੇਠੀ, ਘਰ
34. ਸੰਤ ਇਕਬਾਲ ਸਿੰਘ ਮਨਚੰਦਾ
- 35-36. ਦੋ ਦੁਕਾਨਾਂ ਬਾਰੇ ਗਿਆਨ ਨਹੀਂ

ਸੰਫੋਲ (ਬੋਕ ਦੀ ਮਾਰਕਿਟ)

7. ਪ੍ਰਧਾਨ ਜਸਪਾਲ ਸਿੰਘ ਦਾ 'ਪਾਲ ਇੰਟਰ ਨੈਸ਼ਨਲ' ਕੱਪੜੇ ਦਾ ਕਾਰੋਬਾਰ
38. ਸੰਤ ਦੀਸਰ ਸਿੰਘ-ਕਿਰਪਾਲ ਸਿੰਘ
39. ਸ: ਮੁਕੰਦ ਸਿੰਘ ਮਲਹੋਤਰਾ
40. ਸ: ਅਵਤਾਰ ਸਿੰਘ ਗੋਰੋਵਾੜਾ, ਘਰ ਤੇ ਦੁਕਾਨ
41. ਸ: ਦਲੀਪ ਸਿੰਘ ਗੋਰੋਵਾੜਾ, ਦੁਕਾਨ
42. ਸੰਤ ਭਾਗ ਸਿੰਘ ਚਾਵਲਾ ਕੱਪੜੇ ਦੀ ਦੁਕਾਨ
43. ਸੰਤ ਹਰੀ ਸਿੰਘ ਬੁੱਧੀਰਾਜਾ ..
44. ਸੰਤ ਕਪੂਰ ਸਿੰਘ ਗੋਰੋਵਾੜਾ ..
45. ਸੇਠ ਦਰਸ਼ਨ ਸਿੰਘ-ਅਮੋਲਕ ਸਿੰਘ ਗੋਰੋਵਾੜਾ
46. ਸੰਤ ਕਰਤਾਰ ਸਿੰਘ-ਸੇਠ ਤਰਨ ਸਿੰਘ ਚਾਵਲਾ
—ਸੱਚੇ ਪਾਤਸ਼ਾਹ ਜੀ ਨੇ ਇਸ ਪਿਤਾ ਪੁੱਤਰ ਨਾਲ ਸੇਠ ਹਰਮਹਿੰਦਰ ਸਿੰਘ
ਚਾਵਲਾ ਦੀ ਸਿਹਤ ਬਾਰੇ ਫ਼ਿਕਰ ਸਾਂਝਾ ਕੀਤਾ ।
47. ਸੇਠ ਅਵਤਾਰ ਸਿੰਘ ਚਾਵਲਾ
—ਸੇਠ ਜੀ ਮੌਕੇ ਤੇ ਨਹੀਂ ਸਨ, ਸੁਪਤਨੀ ਹੀ ਇੰਤਜ਼ਾਮੀਆ ਸੀ ।
48. ਸੇਠ ਜੁਗਿੰਦਰ ਸਿੰਘ ਪ੍ਰਿਤਪਾਲ ਸਿੰਘ ਗੋਰੋਵਾੜਾ
49. ਸੰਤ ਪਿਆਰਾ ਸਿੰਘ ਸਚਦੇਵ, ਪਿਤਾ
ਸਪੁਤਰ : ਸਰਬ ਸਰਦਾਰ ਸਰਨਪਾਲ ਸਿੰਘ, ਰਤਨ ਜੀਤ ਸਿੰਘ, ਗੁਰਮੁਖ ਸਿੰਘ,
ਕੱਪੜੇ ਦੀ ਦੁਕਾਨ ।

ਰਾਜਬੰਸ ਰੋਡ

50. ਸ: ਸੁਰਜੀਤ ਸਿੰਘ : ਯੂਨੀਕੋ ਟ੍ਰੇਵਲਜ਼

51. ਸੰਤ ਜਗਤ ਸਿੰਘ-ਜਵੰਦ ਸਿੰਘ (ਪਿਤਾ ਪੁੱਤਰ) ਤੀਜੀ ਦੁਕਾਨ

ਸ੍ਰੀ ਸਤਿਗੁਰੂ ਜੀ ਦੇ ਘਰ ਜਾਂ ਦੁਕਾਨ ਤੇ ਚਰਨ ਪਾਣ ਸਮੇਂ ਘਰ ਪਰਵਾਰ ਵਾਲੇ ਬਸਤਰ, ਮਾਇਆ, ਫਲ ਫਰੂਟ ਅਤੇ ਸੁੱਕੇ ਮੇਵੇ ਭੋਟਾ ਕਰਦੇ ਹਨ । ਅਤੇ ਅਪਣੇ ਆਪ ਨੂੰ ਧੰਨ ਹੋਇਆ ਸਮਝਦੇ ਹਨ ।

ਸੋਇ ਅਸੋਕ ਧਰਮਸਾਲਾ

ਸਮੂਹਕ ਨਾਮ ਸਿਮਰਨ 6 ਵਜੇ ਸ਼ਾਮ ਤੋਂ ਜਾਰੀ ਸੀ । ਸੰਗਤ ਭਰਪੂਰ ਮਾਤਰਾ ਵਿਚ ਇਕੱਤਰ ਸੀ । ਸ੍ਰੀ ਸਤਿਗੁਰੂ ਜੀ ਨੇ ਉਡੀਕਦੀਆਂ ਸੰਗਤਾਂ ਨੂੰ ਪੂਰੇ 6.15 ਵਜੇ ਆਕੇ ਦਰਸ਼ਨ ਦਿਤੇ । ਕਤਾਰਾਂ ਵਿਚ ਹੋ ਸਾਰੀ ਸੰਗਤ ਨੇ ਗੁਰੂ ਚਰਨਾਂ ਪਰ ਨਮਸਕਾਰ ਕੀਤੀ । ਨਾਮ ਸਿਮਰਨ ਦੌਰਾਨ ਸ੍ਰੀ ਆਦਿ ਗ੍ਰੰਥ ਸਾਹਿਬ ਅਤੇ ਕੜਾਹ ਪ੍ਰਸ਼ਾਦ ਲੈ ਆਂਦੇ ਗਏ । ਸੋਠ ਮੋਹਰ ਸਿੰਘ ਚਾਵਲਾ ਨਮਿਤ ਪ੍ਰਮੁੱਖ ਰੂਪ ਵਿਚ ਭੋਗ ਪਾਏ ਗਏ, ਅਤੇ ਹੋਰ ਵੀ, ਜਿਨ੍ਹਾਂ ਦਾ ਵੇਰਵਾ ਇਸ ਪ੍ਰਕਾਰ ਹੈ :

- 1 ਪਾਠ ਦਾ ਭੋਗ ਸੋਠ-ਮੋਹਰ ਸਿੰਘ ਚਾਵਲਾ ਪਰਵਾਰ ਵਲੋਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸਿਮ੍ਰਤੀ ਵਿਚ
- 1 ਪਾਠ ਦਾ ਭੋਗ ਪਰਵਾਰ ਵਲੋਂ ਅਪਣੇ ਪਿਤਾ ਸੋਠ ਮੋਹਰ ਸਿੰਘ ਜੀ ਨਮਿਤ
- 1 ਪਾਠ ਸ: ਅਰਜਨ ਸਿੰਘ ਪਰਵਾਰ ਵਲੋਂ ਅਪਣੇ ਪਿਤਾ ਜੀ ਨਮਿਤ
- 1 ਪਾਠ ਸ: ਅਰਜਨ ਸਿੰਘ ਪਰਵਾਰ ਵਲੋਂ ਅਪਣੇ ਮਾਤਾ ਜੀ ਨਮਿਤ
- 1 ਪਾਠ ਸ: ਮੋਹਣ ਸਿੰਘ ਵਲੋਂ ਅਪਣੇ ਪਿਤਾ ਸ: ਸੰਤ ਸਿੰਘ ਜੀ ਨਮਿਤ
- 2 ਪਾਠ ਸ: ਸਵਰਨ ਸਿੰਘ ਵਲੋਂ ਅਪਣੇ ਮਾਤਾ, ਪਿਤਾ ਅਤੇ ਭੈਣ ਜੀ ਨਮਿਤ
- 1 ਪਾਠ ਸ: ਸਵਰਨ ਸਿੰਘ ਵਲੋਂ ਸੰਤ ਹਰਨਾਮ ਸਿੰਘ ਜੀ ਅਤੇ ਮਾਤਾ ਮਥਰਾ ਦੇਈ ਜੀ ਨਮਿਤ
- 1 ਪਾਠ ਬੀਬੀ ਲੀਲਾ ਵਲੋਂ ਸੰਤ ਦਿਆਲ ਸਿੰਘ ਜੀ ਨਮਿਤ ਵਰ੍ਹੀਣੇ ਦਾ
- 1 ਪਾਠ ਸ: ਸੰਤੋਖ ਸਿੰਘ ਜੀ ਵਲੋਂ ਅਪਣੀ ਧਰਮ ਪਤਨੀ ਨਮਿਤ
- 1 ਪਾਠ ਬੀਬੀ ਜਸਵੰਤ ਕੌਰ ਪਰਵਾਰ ਵਲੋਂ ਸ: ਮੋਹਰ ਸਿੰਘ ਨਮਿਤ
- 1 ਪਾਠ ਸੋਠ ਹਰਭਜਨ ਸਿੰਘ ਕੌਮਲ ਵਲੋਂ ਮਾਤਾ ਚੰਨਣ ਦੇਈ ਨਮਿਤ
- 1 ਪਾਠ ਸ: ਸੰਤੋਖ ਸਿੰਘ ਖਾਣੀਜੋਂ ਨਮਿਤ ਉਨ੍ਹਾਂ ਦੇ ਪਰਵਾਰ ਵਲੋਂ
- 1 ਪਾਠ ਸੰਤ ਵਰਿਆਮ ਸਿੰਘ ਗੁਰਮੁਖ ਸਿੰਘ ਗੰਭੀਰ ਵਲੋਂ ਸ: ਮੋਹਰ ਸਿੰਘ ਨਮਿਤ
- 1 ਪਾਠ ਬੀਬੀ ਹਰਮੰਤ ਕੌਰ ਪਰਵਾਰ ਵਲੋਂ ਸ: ਜੋਗਿੰਦਰ ਸਿੰਘ ਗੋਰੋਵਾੜਾ ਨਮਿਤ

ਪ੍ਰਧਾਨ ਜੀ ਦਾ ਕਥਨ

ਇਹਨਾਂ ਪੰਦਰਾਂ ਪਾਠਾਂ ਦੇ ਭੋਗ ਪੈਣ ਉਪ੍ਰੰਤ ਨਾਮਧਾਰੀ ਸੰਗਤ ਥਾਈਲੇਂਡ ਦੇ ਪ੍ਰਧਾਨ ਸੋਠ ਜਸਪਾਲ ਸਿੰਘ ਨੇ ਇਕ ਭਾਵਪੂਰਣ ਤਕਰੀਰ ਕੀਤੀ, ਜਿਸਦਾ ਸੰਖੇਪ ਇਸ ਤਰ੍ਹਾਂ ਹੈ :

"ਸੱਚੇ ਪਾਤਸ਼ਾਹ ਜੀ ਦਾ ਵਿਸ਼ਾਲ ਹਿਰਦਾ ਹੈ ਕਿ ਮੇਰੇ ਜਿਹੇ ਪਾਪੀ ਨੂੰ ਵੀ ਗਲ ਲਾਈ ਆ ਰਹੇ ਹਨ। ਮੈਂ ਸਾਰੀ ਸੰਗਤ ਅੱਗੇ ਇਹ ਅਰਜ਼ ਕਰਾਂਗਾ ਕਿ ਇਹ ਕਸੂਰ ਸਾਡਾ ਹੈ ਜੁ ਅਸੀਂ (ਗੁਰੂ ਨਿੰਦਕਾਂ) ਉਨ੍ਹਾਂ ਦਾ ਹੋਸਲਾ ਵਧਾਉਂਦੇ ਹਾਂ, ਜਦੋਂ ਅਸੀਂ ਉਨ੍ਹਾਂ ਨੂੰ ਜਾ-ਜਾ ਮਿਲਦੇ ਹਾਂ।

"ਸਤਿਗੁਰੂ ਜੀ ਨੂੰ ਅਸੀਂ ਅਕਾਲ ਪੁਰਖ ਅਤੇ ਪਿਤਾ ਸਮਾਨ ਸਮਝਦੇ ਹਾਂ ਤਾਂ ਉਨ੍ਹਾਂ ਦੇ ਸਤਿਕਾਰ ਵਿਚ ਕੋਈ ਵਿਘਨ ਨਹੀਂ ਪੈਣਾ ਚਾਹੀਦਾ।...

"ਜੇ ਮੇਰੇ ਪ੍ਰਧਾਨ ਬਣੇ ਰਹਿਣ ਤੇ ਹੀ ਇਹਨਾਂ ਨੂੰ ਅਉਥਿਆਈ ਹੈ ਤਾਂ ਮੈਂ ਪ੍ਰਧਾਨਗੀ ਛੱਡ ਦਿੰਦਾ ਹਾਂ। ਮੈਂ ਪ੍ਰਧਾਨਗੀ ਤੋਂ ਰੱਜਿਆ ਹੋਇਆ ਹਾਂ। ਸਾਨੂੰ ਨਿੰਦਕਾਂ ਨੂੰ ਸੁਣਨ ਤੋਂ ਇਨਕਾਰ ਕਰਨਾ ਚਾਹੀਦਾ ਹੈ।

"ਸਤਿਗੁਰਾਂ ਦੀ ਕਿਰਪਾ ਨਾਲ ਡਾ: ਸੁਚਾਟ ਜੀ ਵਾਸਤੇ ਦੋ ਲੱਖ ਟਿੱਕਲ (ਸਰਕਾਰੀ ਨਾਮ ਥਾਈ ਸਿੱਕੇ ਦਾ 'ਬਾਟ') ਦੋ ਦਿਨਾਂ ਵਿਚ ਇਕੱਤਰ ਹੋ ਗਿਆ ਸੀ। ਹੁਣ ਵੀ ਜਦੋਂ ਧਰਮਸਾਲਾ ਦਾ ਨਕਸ਼ਾ ਪਾਸ ਹੋ ਗਿਆ, ਰਕਮਾਂ ਇਕੱਤਰ ਹੋ ਜਾਣਗੀਆਂ ਅਤੇ ਬਿਲਡਿੰਗ ਉਸਰ ਖਲੋਵੇਗੀ। 'ਜੇ ਦੂਜੀ ਧਿਰ ਨੇ ਹਿੱਸਾ ਨਹੀਂ ਪਾਇਆ ਤਾਂ ਕੀ ਡਾ: ਸੁਚਾਟ ਲਈ ਲੁੜੀ'ਦੀ ਰਕਮ ਇਕੱਤਰ ਨਹੀਂ ਹੋਵੇ? ਸਤਿਗੁਰਾਂ ਦੀ ਕਿਰਪਾ ਨਾਲ ਮੰਦਰ ਉਸਰ ਹੀ ਜਾਵੇਗਾ।

"ਅਸੀਂ ਸਾਰੇ ਪਰਸਪਰ ਰਿਸ਼ਤੇਦਾਰ ਹਾਂ ਤੇ ਮੈਂ ਸਮਝਦਾ ਹਾਂ ਕਿ ਜੇ ਦੂਜੀ ਧਿਰ ਨੂੰ ਬੇਨਤੀ ਕਰੀਏ ਤਾਂ ਉਹਨਾਂ ਨੂੰ ਸਤਿਗੁਰਾਂ ਦੇ ਚਰਨਾਂ ਵਿਚ ਲਿਆ ਕੇ ਹਾਜ਼ਰ ਕਰ ਸਕਦੇ ਹਾਂ।"

ਅੰਤ ਉੱਤੇ ਪ੍ਰਧਾਨ ਜੀ ਨੇ ਵੱਧ ਘੱਟ ਬੋਲੇ ਦੀ ਖਿਮਾ ਵੀ ਮੰਗ ਲਈ।

ਸਤਿਗੁਰੂ ਬਚਨ

ਉਪ੍ਰੰਤ ਸ੍ਰੀ ਸਤਿਗੁਰੂ ਜੀ ਨੇ ਚੰਦ ਸ਼ਬਦ ਸਾਧ ਸੰਗਤ ਪ੍ਰਤੀ ਸੰਬੋਧਨ ਕੀਤੇ :

"ਪ੍ਰਧਾਨ ਜੀ ਨੇ ਮੈਨੂੰ ਪੁਛਿਆ ਸੀ ਕਿ ਉਹ 10-15 ਮਿੰਟ ਬੋਲਣਾ ਚਾਹੁੰਦੇ ਹਨ ਅਤੇ ਜੇ ਕੁਛ ਉਹਨਾਂ ਆਖਿਆ ਹੈ ਭਾਵੇਂ ਉਹ ਠੀਕ ਹੈ ਤਾਂ ਵੀ...ਪਰ ਚਲੋ "ਜਿਵ ਜਿਵ ਹੁਕਮ ਤਿਵੇਂ ਤਿਵੇਂ ਕਾਰ।" ਸਾਡੇ ਵਿਧਾਨ ਨੂੰ ਮੰਨਦਿਆਂ ਤਾਂ ਇਹੋ ਗੱਲਾਂ ਠੀਕ ਹਨ। ਜੇ ਕੁਛ ਲੋਕ ਅਪਣੇ ਵਿਚੋਂ ਹੀ ਵਿਰੋਧ ਕਰਨ ਵਾਲੇ ਹੋਣ ਤਾਂ ਉਹ ਨੁਕਸਾਨ ਬਿਆਦਾ ਕਰ ਸਕਦੇ ਹਨ। ਜਿਵੇਂ ਕਿ ਜੇ ਉਹ ਲਾਭ ਪ੍ਰਚਾਣਾ ਚਾਹੁਣ ਤਾਂ ਵੀ ਵੱਧ ਪ੍ਰਚਾ ਸਕਦੇ ਹਨ। ਤੁਸੀਂ ਸਾਰੇ ਉਹਨਾਂ ਨੂੰ ਜਾਣਦੇ ਹੋ। ਜੇ ਤੁਸੀਂ ਚਾਹੋ ਤਾਂ ਅਪਣੇ ਆਪ ਹੀ ਉਨ੍ਹਾਂ ਨੂੰ ਰਾਹੋ ਰਾਸਤੀ ਤੇ ਲਿਆ ਸਕਦੇ ਹੋ। ਪਰ ਤੁਸੀਂ ਅਜਿਹੇ ਕਾਰਜ

ਲਈ ਵੀ 'ਹੁਕਮ' ਦੀ ਉਡੀਕ ਕਰਦੇ ਰਹਿੰਦੇ ਹੋ ।

"ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਵੇਲੇ ਕਿਸੇ ਦੇ ਘਰ ਨਲਕੇ ਦੇ ਪਾਣੀ ਨਾਲ ਕੜਾਹ ਪ੍ਰਸਾਦ ਤਿਆਰ ਹੋਇਆ । ਸਤਿਗੁਰੂ ਜੀ ਉਸ ਸਮੇਂ ਬਹੁਤ ਨਾਰਾਜ਼ ਹੋਏ । ਪਰ ਅਸੀਂ ਇਕ ਦੂਜੇ ਤੇ ਨਾਰਾਜ਼ ਓਦੋਂ ਹੁੰਦੇ ਹਾਂ ਜਦੋਂ ਕਿਸੇ ਦੇ ਵਿਆਹ ਸ਼ਾਦੀ ਤੇ ਨਾ ਅਪੜੀਏ, ਕਿਸੇ ਦੇ ਧੜੇ ਦੇ ਖਿਲਾਫ ਵੋਟਾਂ ਪਾਈਏ, ਪਰ ਸਾਧ ਸੰਗਤ ਵਿਚ ਆਉਣ ਵਾਸਤੇ ਜਾਂ ਮਰਿਆਦਾ ਟੁੱਟਣ ਉਤੇ ਅਸੀਂ ਕਿਸੇ ਨੂੰ ਗੁੱਸੇ ਨਹੀਂ ਹੁੰਦੇ । ਇਹ ਫਰਕ ਹੈ । ਸਾਨੂੰ ਚਾਹੀਦਾ ਹੈ ਕਿ ਸਾਧ ਸੰਗਤ ਤੋਂ ਵਿਟਰੇ ਹੋਇਆਂ ਨੂੰ ਆਗੂਹਿ ਕਰਕੇ, ਗੁੱਸੇ ਰਾਜ਼ੀ ਹੋ ਕੇ, ਮਨਾ ਕੇ ਸਾਧ ਸੰਗਤ ਵਿਚ ਲਿਆਈਏ । ਇਹ ਗੱਲ ਨਾ ਕੱਲਾ ਮੈਂ ਕਰ ਸਕਦਾ ਹਾਂ ਨ ਪ੍ਰਧਾਨ ਹੀ, ਇਹ ਤਾਂ ਸਾਡਾ ਸਾਰਿਆਂ ਦਾ ਹੀ ਕਰਤਵ ਬਣਦਾ ਹੈ । 'ਜਣੇ ਜਣੇ ਦੀ ਲੱਕੜੀ ਇਕ ਜਣੇ ਦਾ ਬੋਝ' ਵਾਲੀ ਗੱਲ ਹੈ ।

"ਤੁਸੀਂ ਇਕ ਗੱਲ ਸਮਝੋ । ਪਰਸਪਰ ਲੜਦਿਆਂ ਜਿਹੜੀ ਸ਼ਕਤੀ ਜ਼ਾਇਆ ਹੁੰਦੀ ਹੈ, ਪਰਸਪਰ ਏਕਤਾ ਦੇ ਕਾਰਨ ਦੂਜਿਆਂ ਤੋਂ ਅਪਣਾ ਹੱਕ ਹਾਸਲ ਕਰਨ ਲਈ ਵਰਤੀ ਜਾ ਸਕਦੀ ਹੈ । ਅਸੀਂ ਏਸੇ ਤਰੀਕੇ ਨਾਲ ਭੈਣੀ ਸਾਹਿਬ ਮੇਲੇ ਤੇ ਇਕ ਵਾਰ ਅੱਲਮ ਗੱਲਮ ਦੀਆਂ ਦੁਕਾਨਾਂ ਲੱਗਣੋਂ ਰੋਕ ਦਿਤੀਆਂ । ਸਾਧ ਸੰਗਤ ਨੇ ਬਚਨ ਮੰਨਿਆ, ਕੋਈ ਉਹਨਾਂ ਦੁਕਾਨਾਂ ਤੇ ਗਿਆ ਹੀ ਨਾ ਜੇ ਇਕ ਦੋ ਅੜ ਖਲੋਤੇ ।

"ਅਸੀਂ ਦੁਨੀਆਂ ਤੋਂ ਨਿਆਰੇ ਰਹਿਣਾ ਹੈ 'ਭਗਤਾ ਤੇ ਸੈਸਾਰੀਆ ਜੰਡ ਕਦੇ ਨ ਆਇਆ ।' ਉਹਨਾਂ ਦੇ ਕੀਰਤਨ ਦਾ ਢੰਗ ਹੋਰ, ਸਾਡਾ ਹੋਰ । ਮੈਂ ਸਾਧ ਸੰਗਤ ਨੂੰ ਅਰਜ਼ ਕਰਾਂਗਾ ਕਿ ਨਾ ਹੰਢੇ, ਪਰਵਾਨ ਹੈ ਪਰ ਦੂਜਿਆਂ ਦੇ ਢੰਗ ਦੇ ਰੀਕਾਰਡ ਲਾਕੇ ਕੀਰਤਨ ਵੀ ਨਾ ਸੁਣੇ । ਨਾ ਧਿਆਨ ਦਿਓਗੇ ਤਾਂ ਅਪਣੀ ਮਰਿਆਦਾ, ਅਪਣਾ ਕਲਾਸਕੀ ਕੀਰਤਨ ਢੰਗ ਖਤਮ ਹੋ ਜਾਵੇਗਾ । ਅਪਣੇ ਢੰਗ ਨੂੰ ਅਪਣਾਓ । ਤੁਸੀਂ ਨਮੂਨੇ ਮਾਤਰ ਹੋ ਭਾਰਤ ਦੀ ਸਭਿਅਤਾ ।

"ਕੰਮ ਬਹੁਤਾ ਆਗੂਆਂ ਤੋਂ ਵਿਗੜਦਾ ਹੈ । ਜੇ ਆਗੂ ਹੀ ਕੰਮ ਵਿਗਾੜਣ ਤੇ ਲਗ ਪੈਣ ਤਾਂ ਕਿਸੇ ਦੂਜੇ ਨੇ ਕੀ ਸਵਾਰਨਾ ਹੈ । ਭੈਣੀ ਸਾਹਿਬ ਵਿਚ ਗਲਤ ਕਿਸਮ ਦੀ ਦੁਕਾਨ ਬੰਦੀ ਕਰਨ ਵਿਚ ਸਾਨੂੰ ਆਗੂਆਂ ਦੀ ਮਦਦ ਮਿਲੀ ।

"ਸਾਧ ਸੰਗਤ ਜੀ, ਤੁਹਾਡੇ ਵਿਚਾਰਨ ਵਾਲੀ ਗੱਲ ਹੈ ਕਿ ਦੂਜੀ ਧਿਰ ਨੂੰ ਨੇੜੇ ਲਿਆਉਣਾ ਠੀਕ ਹੈ ਜਾਂ ਦੂਰ ਰਖਣਾ । ਤੁਸੀਂ ਭਜਨ ਬਾਣੀ ਕਰਕੇ ਇਹ ਅਰਦਾਸ ਕਰੋ : ਸਾਡੀ ਆਤਮਾ ਨੂੰ ਬਲ ਮਿਲੇ, ਅਸੀਂ ਉਹਨਾਂ ਨੂੰ ਆਖ ਸਕੀਏ ਅਤੇ ਮਨਾ ਸਕੀਏ ਕਿ ਸਾਧ ਸੰਗਤ ਵਾਲਾ ਪਾਸਾ ਹੀ ਠੀਕ ਹੈ, ਏਧਰ ਆਓ ।

"ਏਸ ਗੁਰ ਵਾਕ ਨੂੰ ਧਿਆਨ ਵਿਚ ਰਖੋ

ਮਨ ਜਿਉ ਅਪਨੇ ਪ੍ਰਭ ਭਾਵਉ ।

ਨੀਚਹੁ ਨੀਚੁ ਨੀਚੁ ਅਤਿ ਨਾਨਾ ਹੋਇ ਗਰੀਬ ਬੁਲਾਵਉ ।

ਅਨਿਕ ਅਡੰਬਰ ਮਾਇਆ ਕੇ ਬਿਰਥੇ ਤਾਂ ਸਿਉ ਪ੍ਰੀਤਿ ਘਟਾਵਉ ।

ਜਿਉ ਅਪੁਨੇ ਸੁਆਮੀ ਸੁਖੁ ਮਾਨੈ ਤਾਂ ਮਹਿ ਸੋਭਾ ਪਾਵਉ ।

ਉਪ੍ਰੰਤ ਸ: ਸੁਰੈਣ ਸਿੰਘ ਚਾਵਲਾ ਨੂੰ ਆਪ ਦਸਤਾਰ ਸਜਾਣ ਦੀ ਕਿਰਪਾ ਕੀਤੀ ।

ਸ਼ਾਮ ਦੇ 7.30 ਵਜੇ ਤਾਂ ਸੰਤ ਕਰਤਾਰ ਸਿੰਘ ਚਾਵਲਾ, ਸੰਤ ਸਰਨਪਾਲ ਸਿੰਘ, ਸੰਤ ਕਿਰਪਾਲ ਸਿੰਘ ਮਨਚੰਦਾ, ਸ: ਜਗਜੀਤ ਸਿੰਘ ਆਚਾਰ, ਸੰਤ ਪ੍ਰੇਮ ਸਿੰਘ ਸਚਦੇਵ ਵਲੋਂ ਸ਼ਬਦ ਗਾਇਨ ਹੋਇਆ। ਸ੍ਰੀ ਸਤਿਗੁਰੂ ਜੀ ਨੇ ਅਗਵਾਈ ਕਰਕੇ "ਜਾਕਉ ਭਈ ਤੁਮਾਰੀ ਧੀਰ" ਗੁਰੂ ਘਰ ਦੀ ਰਵਾਇਤੀ ਰੀਤ ਅਨੁਸਾਰ ਸ਼ਬਦ ਲਿਆ। ਇਸ ਸ਼ਬਦ ਦੀ ਸਮਾਪਤੀ ਤੇ ਦੂਜੇ ਸ਼ਬਦ ਦੀ ਵੀ ਆਪ ਜੀ ਨੇ ਹੀ ਅਗਵਾਈ ਕੀਤੀ :

ਨਾ ਉਇ ਮਰਹਿ ਨ ਠਾਗੇ ਜਾਹਿ। ਜਿਨਿ ਕੈ ਰਾਮੁ ਵਸੈ ਮਨਿ ਮਾਹਿ। 8 ਤੋਂ 9 ਰਾਤ ਤਕ ਪੰਡਿਤ ਗੋਪਾਲ ਸਿੰਘ ਜੀ ਨੇ ਮਿਰਤੂ ਦੀ ਸਰਵੋਪਰਤਾ ਉਤੇ ਇਕ ਪ੍ਰਭਾਵਸ਼ਾਲੀ ਤਕਰੀਰ ਕੀਤੀ। ਜਿਸ ਵਿਚ ਬਾਬਾ ਕੇਸਰ ਸਿੰਘ ਨੇ ਮਸਤੀ ਦੇ ਰਉਂ ਵਿਚ ਆ ਗੰਵਿਆਂ : ਪਰਉਪਕਾਰ ਯਾਦ ਕਰੀਏ ਵਡੇ ਪ੍ਰਤਾਪ ਵਾਲੇ ਦੇ। ਅਤੇ ਇਸ ਮਸਤੀ ਦਾ ਆਲਮ ਸਾਰਿਆਂ ਤੇ ਛਾ ਗਿਆ।

9.15 ਵਜੇ ਦੀਵਾਨ ਦੀ ਸਮਾਪਤੀ ਉਪ੍ਰੰਤ ਸ੍ਰੀ ਸਤਿਗੁਰੂ ਜੀ ਅਪਣੇ ਹਜ਼ੂਰੀ ਜਥੇ ਸਮੇਤ ਸੇਠ ਤਰਲੋਕ ਸਿੰਘ ਦੇ ਬੰਗਲੇ ਨੂੰ ਆਰਾਮ ਕਰਨ ਹਿਤ ਪਧਾਰੇ।

12 ਦਸੰਬਰ 1978, ਮੰਗਲਵਾਰ

ਬੇ'ਕੋਥ, ਬਾਈਲੋ'ਡ

‘ਯੂਨੀਕੋ’ ਦੇ ਘਰ

ਸ: ਸੁਰਿੰਦਰ ਸਿੰਘ ਯੂਨੀਕੋ ਟ੍ਰੇਵਲਜ਼ ਵਾਲੇ ਗੁਰੂ ਘਰ ਅਤੇ ਸਾਧ ਸੰਗਤ ਦੇ ਬੜੇ ਪ੍ਰੇਮੀ ਸਨ। ਸਦਾ ਖਿੜੇ ਰਹਿੰਦੇ ਅਤੇ ਹਰ ਵਿਅਕਤੀ ਨਾਲ ਪ੍ਰੇਮ ਭਰਿਆ ਵਰਤਾਉ ਕਰਦੇ। ਇਸੇ ਸਾਲ, 26 ਸਤੰਬਰ 1978 ਨੂੰ ਉਹਨਾਂ ਦੀ ਮਿਰਤੂ ਹੋ ਗਈ ਸੀ। ਹੁਣ ਉਹਨਾਂ ਦੀ ਯਾਦ ਸਾਡੇ ਪਾਸ ਬੀਬੀ ਰਣਜੀਤ ਕੌਰ, ਉਨ੍ਹਾਂ ਦੀ ਸੁਪਤਨੀ ਅਤੇ ਉਹਨਾਂ ਦਾ ਸਪੁਤਰ ਸ. ਸੁਰਜੀਤ ਸਿੰਘ ਹੈ। ਅੱਜ ਆਸ਼ਾ ਦੀ ਵਾਰ ਦਾ ਕੀਰਤਨ, ਅੰਮ੍ਰਿਤ ਵੇਲੇ ਤੋਂ ਉਨ੍ਹਾਂ ਦੇ ਘਰ, ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਹਜ਼ੂਰੀ ਵਿਚ ਹੋਇਆ। ਸਾਧ ਸੰਗਤ ਦੀਆਂ ਭਰਪੂਰ ਰੋਣਕਾਂ ਅਤੇ ਉਤਸਾਹ ਸੀ।

6.15 ਵਜੇ ਵਾਰ ਦੇ ਕੀਰਤਨ ਦੀ ਅਰਦਾਸ ਉਪ੍ਰੰਤ ਸਾਧ ਸੰਗਤ ਨੂੰ ਦੁੱਧ ਅਤੇ ਜਲੇਬੀਆਂ ਨਾਲ ਛਾਹ ਵੇਲਾ ਕਰਵਾਇਆ ਗਿਆ। ਸ੍ਰੀ ਸਤਿਗੁਰੂ ਜੀ ਨੇ ਇੱਛਾ ਅਨੁਸਾਰ ਫਲਾਹਾਰ ਕੀਤਾ। ਇਸ ਅਵਸਰ ਤੇ ਸਾਰਾ ਗੁਰੂ ਪਰਵਾਰ ਸਮੇਂ ਨੂੰ ਸ਼ੋਭਾ ਬਖਸ਼ ਰਿਹਾ ਸੀ। ਬੀਬੀ ਰਣਜੀਤ ਕੌਰ ਅਤੇ ਸ: ਸੁਰਜੀਤ ਸਿੰਘ ਸਤਿਗੁਰੂ ਜੀ ਦੇ ਸਤਿਕਾਰ ਅਤੇ ਪ੍ਰੇਮ ਵਿਚ ਮੁਗਧ ਹੋਏ ਫਿਰਦੇ ਸਨ।

ਅੱਜ ਵੀ ਪ੍ਰਧਾਨ ਜਸਪਾਲ ਸਿੰਘ ਜੀ ਦੀ ਤਜਵੀਜ਼ ਅਨੁਸਾਰ ਸ੍ਰੀ ਸਤਿਗੁਰੂ ਜੀ ਨੇ ਕੁਛ ਹੋਰ ਇਲਾਕਿਆਂ ਦੇ ਨਾਮਧਾਰੀਆਂ ਦੇ ਘਰੀਂ ਚਰਨ ਪਾਏ। ਇਥੋਂ 6.45 ਤੇ ਸਤਿਗੁਰੂ ਜੀ ਸੇਠ ਚਾਵਲਾ ਦੀ ਕਾਰ ਅਤੇ ਸੇਵਕਾਂ ਸਮੇਤ ਚਲੇ, ਸੰਤ ਹਰਭਜਨ ਸਿੰਘ

ਕੁਮਾਰ ਦੀ ਗੱਡੀ ਵਿਚ ਸ: ਸਮਸ਼ੇਰ ਸਿੰਘ, ਨਿਜੀ ਸਕੱਤਰ ਤਰਸੇਮ ਸਿੰਘ ਅਤੇ ਪ੍ਰੀਤਮ ਸਿੰਘ ਕਵੀ ਪਿੱਛੇ ਪਿੱਛੇ ਸੇਵਾ ਵਿਚ ਚਲੇ । ਅੱਜ ਪੁਲੀਸੀਅਮ, ਫਿਟ ਬੁਰੀ, ਪੱਤੂ ਨਾਮ, ਇੰਦ੍ਰਾ ਏਰੀਆ, ਡਿੰਗ ਡੈਂਗ, ਅਨੁਸ਼ਾਵਰੀ ਅਤੇ ਸਫਾਨ ਖੁਆਇ ਇਲਾਕਿਆਂ ਵਿਚ ਸੇਵਕਾਂ ਘਰੀਂ ਚਰਨ ਪਾਏ । ਉਨ੍ਹਾਂ ਨੂੰ ਕਿਰਤਾਰਥ ਕੀਤਾ ।

ਹੇਠ ਲਿਖੇ ਅਨੁਸਾਰ ਸਿੱਖਾਂ ਦੇ ਘਰ ਚਰਨ ਪਾਕੇ ਅੱਜ ਪਵਿੱਤਰ ਕੀਤੇ ਗਏ :

1. ਸ: ਮਹਿੰਦਰ ਸਿੰਘ ਗੋਰੋਵਾੜਾ, (ਪੁਲੀਸੀਅਮ ਇਲਾਕਾ)

—ਇਹਨਾਂ ਦੇ ਘਰੋਂ ਬੀਬੀ ਨੇ ਅਪਣੀ 8 ਸਾਲ ਦੀ ਦੁਹਤਰੀ ਨੂੰ ਪੀਲੀਏ ਦੀ ਸ਼ਕਾਇਤ ਹੇਠ ਕਰਕੇ ਅਰੋਗਤਾ ਦੀ ਮੰਗ ਮੰਗੀ ।

2. ਸ: ਬਲਬੀਰ ਸਿੰਘ ਗੋਰੋਵਾੜਾ ਸਪੁਤਰ ਸੰਤ ਮਹਿੰਦਰ ਸਿੰਘ

3. ਸੰਤ ਸੰਪੂਰਨ ਸਿੰਘ ਗੋਰੋਵਾੜਾ (ਫਿਟਬਰੀ ਰੋਡ)

4. ਸੰਤ ਮਹਿੰਦਰ ਸਿੰਘ "ਪ੍ਰੀਤ" ..

—ਇਸ ਘਰ ਸਤਿਗੁਰੂ ਜੀ ਨੇ ਬੋੜਾ ਫਲਾਹਾਰ ਕੀਤਾ । ਪ੍ਰੀਤ ਪਤਨੀ ਬੇਅੰਤ ਕੋਰ ਨੇ ਇਕ ਸਫੈਦ, ਉਨੀ ਸਾਲ ਜੁ ਵਿਸ਼ੇਸ਼ ਪਰਕਾਰ ਨਾਲ ਬੁਰ ਬਾਹਰ ਕਢਕੇ ਤਿਆਰ ਕੀਤਾ ਗਿਆ ਸੀ, ਸ੍ਰੀ ਸਤਿਗੁਰੂ ਜੀ ਦੀ ਚਰਨ ਭੇਟ ਕੀਤਾ ਤੇ ਆਖਿਆ : ਇਹ ਸਾਡੀ ਕਰਾਏਦਾਰਨੀ ਨੇ ਉਚੇਰਿਆ ਆਪ ਜੀ ਨੂੰ ਭੇਟਾ ਕਰਨਾ ਸੀ, ਉਹ ਆਪ ਤਾਂ ਅਜੇ ਆ ਨਹੀਂ ਸਕੀ, ਸਵੀਕਾਰ ਕਰੋ । ਸਤਿਗੁਰੂ ਜੀ ਠਹਾਕਾ ਮਾਰ ਕੇ ਹੱਸੇ : ਮੇਰੇ ਲਈ ਸਾਲ ? ਆਦਮੀਆਂ ਵਾਸਤੇ ?? ਅਤੇ ਮੁਸਕਰਾਇਆ, ਵਿਅੰਗ ਪੂਰਣ ਪਲਾਸਟਿਕ-ਬੈਲੋਂ ਤੋਂ ਕਢ ਕੇ ਸੁਹਣਾ ਸਾਲ ਮੋਢਿਆਂ ਤੇ ਲੈ ਲਿਆ । ਵੇਖ ਕੇ ਕਿ ਇਹ ਕਿੰਨੀ ਕੁ ਵਰਤੋਂ ਦਾ ਹੈ ਸ੍ਰੀ ਪੂਰਬਾ ਨੂੰ ਫੜਾ ਦਿਤਾ ।

—ਏਥੋਂ ਚੱਲੇ ਤਾਂ, ਸ੍ਰੀ ਅਜੋਧਿਆ ਚੌਕ ਆਏ । ਇਸ ਦੇ ਇਕ ਪਾਸੇ ਤਾਂ ਸੇਠ ਵਿਜਿੰਦਰ ਸਿੰਘ ਹੁਰਾਂ ਦਾ ਹੇਂਟਲ ਫਲੋਰਿਡਾ ਹੈ, ਇਹਦੇ ਸਾਹਮਣੇ ਸੜਕੋਂ ਪਾਰ ਸੇਠ ਰਫਪਾਲ ਸਿੰਘ ਜੀ ਦਾ ਬੰਗਲਾ ਹੈ । ਬੰਗਲੇ ਵਾਲਿਆਂ ਦਾ ਬਾਹਰਲਾ ਫਾਟਕ ਬੰਦ ਵੇਖ ਕੇ ਸਤਿਗੁਰੂ ਜੀ ਦੀ ਗੱਡੀ ਅੱਗੇ ਵਧ ਗਈ ।

5. ਸ: ਅਵਤਾਰ ਸਿੰਘ ਬਾਗਾ, (ਮੰਡੀ) ਪੱਤੂ ਨਾਮ ਇਲਾਕਾ

—ਸ੍ਰੀ ਸਤਿਗੁਰੂ ਜੀ ਨੇ ਡਾ: ਅਵਨਿੰਦਰ ਸਿੰਘ ਬਾਗੇ ਉਨ੍ਹਾਂ ਦੇ ਪਰਵਾਰ ਨੂੰ ਧੀਰਜ ਰਖਣ ਲਈ ਬਚਨ ਕੀਤਾ । ਡਾ: ਅਵਨਿੰਦਰ ਸਿੰਘ ਇਹਨਾਂ ਦਾ ਭਤੀਜਾ ਸੀ । ਸਤਿਗੁਰੂ ਜੀ ਨੇ ਮੈਨੂੰ ਦੱਸਿਆ ਕਿ ਇਹਨਾਂ ਦਾ ਦਾਦਾ ਗੁਲਾਬ ਸਿੰਘ ਬਹੁਤ ਸ਼ਰਧਾਵਾਨ ਸਿੱਖ ਹੋਇਆ ਹੈ ।

ਸਰਗੋਧੇ ਵਿਚ ਅਕਾਲੀਆਂ ਦਾ ਚੋਰ ਸੀ । ਉਹਨਾਂ ਦਾ ਕਹਿਣਾ ਸੀ ਕਿ ਗੁਲਾਬ ਸਿੰਘ ਗੁਰਦੁਆਰੇ ਕਿਉਂ ਨਹੀਂ ਆਉਂਦਾ । ਜੇ ਇਹ ਦੇਹਧਾਰੀ ਨੂੰ ਗੁਰੂ ਮੰਨਦਾ ਹੈ ਤਾਂ ਅਸੀਂ ਇਹਦਾ ਬਾਈਕਾਟ ਕਰਦੇ ਹਾਂ । ਬਾਬਾ ਜੀ ਨੇ ਹੱਸ ਕੇ ਉਤਰ ਦਿਤਾ : ਮੈਂ ਪਹਿਲਾਂ ਹੀ ਤੈਈਕਾਟ ਕੀਤਾ ਹੋਇਆ ਹੈ । ਨਾ ਤੁਹਾਡੇ ਗੁਰਦੁਆਰੇ ਜਾਂਦਾ ਹਾਂ ਨਾ ਤੁਹਾਡੇ ਨਾਲ ਮੇਰੀ ਖਾਣ ਪੀਣ ਦੀ ਸਾਂਝ ਹੈ ।

ਗੁਲਾਬ ਸਿੰਘ ਜੀ ਨੇ 22 ਬਲਾਕ ਵਿਚ ਇਕ ਸ਼ਾਨਦਾਰ ਧਰਮਸਾਲਾ ਬਣਾਈ। ਇਲਾਕੇ ਦੀ ਨਾਮਧਾਰੀ ਸੰਗਤ ਦਾ ਇਹ ਸਥਾਨ ਗੜ੍ਹ ਬਣਿਆ। ਇਹਨਾਂ ਦੀ ਅਪਣੀ ਦੁਕਾਨ ਗੁਰੂ ਬਾਗ਼ਾਰ ਵਿਚ ਸੀ।

—ਸਤਿਗੁਰੂ ਜੀ ਨੇ ਅਵਤਾਰ ਸਿੰਘ ਹੁਰਾਂ ਦੇ ਪਿਤਾ ਸੰਤ ਹਰਨਾਮ ਸਿੰਘ ਦਾ ਜ਼ਿਕਰ ਵੀ ਕੀਤਾ ਕਿ ਉਹ ਸਾਧ ਸੰਗਤ ਦੀ ਸੇਵਾ ਅਤੇ ਭਜਨ ਬਾਣੀ ਵਿਚ ਬੜੇ ਨਿਪੁਣ ਸਨ। ਸੰਤ ਗੁਲਾਬ ਸਿੰਘ ਜੀ ਤਾਂ ਮਰਿਆਦਾ ਵਿਚ ਏਨੇ ਪੱਕੇ ਸਨ ਕਿ ਸਾਰੀ ਉਮਰ ਸੁੱਚਾ ਅੰਨ ਜਲ ਛਕਿਆ ਅਤੇ ਚੜ੍ਹਾਈ ਕਰਨ ਤਕ ਏਨੇ ਸੁਚੇਤ ਰਹੇ ਕਿ ਇਸ਼ਨਾਨ ਕਰਕੇ ਅਪਣਾ ਕਛਹਿਰਾ ਆਪ ਨਿਚੋੜਿਆ।

ਉਪ੍ਰੋਕਤ ਉਦਾਹਰਣਾਂ ਦੇ ਕੇ ਬਚਨ ਕੀਤਾ : ਮੈਨੂੰ ਪਤਾ ਲਗਾ ਹੈ ਕਿ ਤੁਹਾਡਾ ਮੁੰਡਾ ਅੰਨ ਧਰਮੀ ਹੋ ਗਿਆ ਹੈ। ਤੁਸੀਂ ਮੈਨੂੰ ਹੋਰ ਸਾਰੀਆਂ ਗੱਲਾਂ ਦੱਸਦੇ ਹੋ, ਦੁੱਖ ਸੁਖ ਸਮੇਂ ਸਾਂਝ ਸਥਾਪਤ ਕਰਦੇ ਹੋ ਪਰ ਇਹ ਕਦੇ ਨਹੀਂ ਦੱਸਿਆ ਕਿ ਮੁੰਡਾ ਫਰੰਟ ਹੋ ਗਿਆ ਹੈ। ਮੁੱਢ ਵਿਚ ਤਾਂ ਰੋਕਿਆ ਜਾ ਸਕਦਾ ਸੀ। ਬੂਟਾ ਅੰਗੂਰੀ ਸਮੇਂ ਤਾਂ ਚੁੰਦੀ ਨਾਲ ਵੀ ਪੁਟਿਆ ਜਾ ਸਕਦਾ ਹੈ ਪਰ ਵਡੇ ਹੋਇਆ ਵਡੇਰਾ ਜਤਨ ਕਰਨਾ ਪੈਂਦਾ ਹੈ।

ਸਤਿਗੁਰੂ ਜੀ ਨੇ ਇਕ ਹੋਰ ਉਦਾਹਰਣ ਦਿਤੀ : ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸਾਡੇ ਨਾਲ ਕਦੇ ਲਿਹਾਜ਼ ਨਹੀਂ ਸਨ ਕਰਦੇ। ਇਕ ਵਾਰ ਕਿਸੇ ਗੱਲੇ ਮੌਰਾਂ ਤੇ ਸੋਟੀਆਂ ਵੀ ਖਾਧੀਆਂ। ਇਕ ਵਾਰ ਇਕ ਕੁੱਤਾ ਮਰ ਗਿਆ, ਜੁ ਅਸੀਂ ਨਹੀਂ ਸੀ ਮਾਰਿਆ ਪਰ ਸਾਨੂੰ ਕੋਠੀਓਂ ਬਾਹਰ ਕੱਢ ਦਿਤਾ ਗਿਆ। ਏਸ ਖਿਆਲ ਨਾਲ ਕਿ ਖਉਰੇ ਸਾਥੋਂ ਹੀ ਕੁੱਤਾ ਮਰ ਗਿਆ ਹੋਵੇ। ਮੁੰਡਾ ਤੇ ਰੰਬਾ ਚੰਡਿਆ ਹੀ ਕੰਮ ਦਿੰਦੇ ਹਨ। ਤੁਸੀਂ ਬੱਚੇ ਵਲ ਧਿਆਨ ਨਹੀਂ ਦਿਤਾ ਤਾਂ ਹੀ ਉਹ ਸਾਥੋਂ ਦੂਰ ਹੋਇਆ ਹੈ। ਤੁਹਾਡੇ ਬੱਚੇ ਮੇਰੀ ਜਾਇਦਾਦ ਹਨ। ਜਿਵੇਂ ਤੁਸੀਂ ਅਪਣੇ ਹਿਸਾਬ ਕਿਤਾਬ ਦਾ ਧਿਆਨ ਰਖਦੇ ਹੋ ਤੇ ਜਾਇਦਾਦ ਦੇ ਨੁਕਸਾਨ ਤੋਂ ਦੁਖੀ ਹੁੰਦੇ ਹੋ, ਇੰਜ ਹੀ ਮੈਨੂੰ ਦੁੱਖ ਲਗਦਾ ਹੈ।

ਸ: ਅਵਤਾਰ ਸਿੰਘ, ਉਹਨਾਂ ਦੀ ਮਾਤਾ, ਪਤਨੀ ਅਤੇ ਹੋਰ ਜੀਅ ਹੱਥ ਜੋੜ ਕੇ ਅਬੋਲ ਅੱਗੇ ਬੈਠੇ ਰਹੇ, ਸ੍ਰੀ ਸਤਿਗੁਰੂ ਜੀ ਦੇ ਮੁਖ ਮੰਤਲ ਨੂੰ ਨਿਸਚਲ ਭਾਵ ਨਾਲ ਨਿਹਾਰਦੇ ਰਹੇ।

6. ਸੰਤ ਭਾਗ ਸਿੰਘ ਚਾਵਲਾ

—ਇਹਨਾਂ ਬਾਰੇ ਸਤਿਗੁਰੂ ਜੀ ਨੇ ਦੱਸਿਆ : ਇਹ ਭਜਨ ਬਾਣੀ ਕਰਦੇ ਹਨ ਅਤੇ ਅਪਣੀ ਉਗਰਾਹੀ ਆਪ ਜਾਕੇ ਭੈਣੀ ਸਾਹਿਬ ਦੇ ਆਉਂਦੇ ਰਹੇ ਹਨ।

7. ਸੇਠ ਮੋਹਰ ਸਿੰਘ ਚਾਵਲਾ (ਸਵ:)

—ਇਹ ਪਿਛਲੇ ਦਿਨੀਂ 29.11.78 ਨੂੰ ਹਾਰਟ ਅਟੈਕ ਨਾਲ ਚਲਾਣਾ ਕਰ ਗਏ ਹਨ। ਇਹਨਾਂ ਦੇ ਲੜਕੇ ਸੁਰੇਣ ਸਿੰਘ ਨਾਲ ਸਤਿਗੁਰੂ ਜੀ ਨੇ ਹੌਸਲਾ ਦੇਣ ਹਿਤ ਬਚਨ ਕੀਤੇ।

ਇਹਨਾਂ ਦੀ ਪਤਨੀ ਹੋ ਪਈ : ਸੱਚੇ ਪਾਤਸ਼ਾਹ, ਉਨ੍ਹਾਂ ਨੂੰ ਬਿਖਸ਼ ਦਿਓ।

ਸਾਡੇ ਗੁਨਾਹ ਨਾ ਵੇਖਣੇ । ਸਤਿਗੁਰੂ ਜੀ ਨੇ ਬੀਬੀ ਨੂੰ ਧੀਰਜ ਦਿਤਾ : ਉਹਨਾਂ ਤੋਂ ਕੋਈ ਗਲਤੀ ਨਹੀਂ ਹੋਈ, ਚਿੰਤਾ ਨਾ ਕਰੋ ।

8. ਸ: ਨਰਾਇਣ ਸਿੰਘ

—ਇਹਨਾਂ ਦੇ ਘਰ ਚਰਨ ਪਾਉਂਦਿਆਂ ਸਤਿਗੁਰੂ ਜੀ ਨੇ ਛੋਟੇ ਬੱਚੇ ਨੂੰ ਪੁੱਛਿਆ : ਤੈਨੂੰ ਪੰਜਾਬੀ ਪੜ੍ਹਣੀ ਆਉਂਦੀ ਹੈ ? ਉਸ ਤੋਂ 'ਨਹੀਂ ਜੀ' ਸੁਣ ਕੇ ਪਰਵਾਰ ਨੂੰ ਬੱਚਿਆਂ ਵਿਚ ਪੰਜਾਬੀ ਪੜ੍ਹਣ ਦੀ ਆਦਤ ਪਾਉਣ ਦਾ ਆਦੇਸ਼ ਦਿਤਾ । ਵੱਡੀ ਬੀਬੀ ਦੀ ਨੂੰਹ ਨੂੰ ਆਖਿਆ : ਤੇਰੀ ਸੱਸ ਨੇ ਅਪਣੀ ਧੀ ਨੂੰ ਪੰਜਾਬੀ ਪੜ੍ਹਾਈ ਸੀ, ਪਰ ਤੂੰ ਅਪਣੇ ਬੱਚੇ ਵਲ ਧਿਆਨ ਨਹੀਂ ਕਰਦੀ । ਤੂੰ ਵੀ ਇਸ ਨੂੰ ਗੁਰਮੁਖੀ ਪੜ੍ਹਾ ।

—ਏਥੇ ਅਪਣੇ ਸਕੱਤਰ ਸੰਤ ਤਰਸੇਮ ਸਿੰਘ ਨੂੰ ਇਕ ਪੁਰਾਣੇ ਨਾਮਧਾਰੀ ਨਿਤਨੇਮ ਦੇ ਗੁਟਕੇ ਦੀ ਗਲਤੀ ਚੇਤੇ ਕਰਵਾਈ, "ਓਥੇ ਸਚੇ ਹੀ ਸਚ ਨਿਬੜੇ" ਇਹ ਤੁਕ ਵਿਚ 'ਸਚੇ' ਸ਼ਬਦ ਦੀ ਥਾਂ 'ਸਚੇ' ਚਾਹੀਦਾ ਸੀ । ਤਰਸੇਮ ਸਿੰਘ ਨੇ ਏਸੇ ਘਰ ਪਏ ਗੁਟਕੇ ਤੋਂ ਇਹ ਗਲਤੀ ਤਸਦੀਕ ਕੀਤੀ ।

9. ਸ: ਸਤਪਾਲ ਸਿੰਘ

10. ਸੇਠ ਵਿਜਿੰਦਰ ਸਿੰਘ

—ਇਹਨਾਂ ਦੀ ਇਕ ਫੋਟੋਗਰਾਫੀ ਹੈ ਦੁੱਧ ਚੁੰਘਣੀਆਂ ਬਣਾਣ ਦੀ ।

11. ਫਿਰ ਸੇਠ ਵਿਜਿੰਦਰ ਸਿੰਘ ਦੇ ਦਫਤਰ 'ਸੇਠ ਸਨਜ਼ ਲਿਮਟਿਡ' ਵਿਖੇ ਚਰਨ ਪਾਏ । ਮੁਖ ਕੁਰਸੀ ਤੇ ਸਸ਼ੋਭਤ ਹੁੰਦਿਆਂ ਸਤਿਗੁਰੂ ਜੀ ਨੇ ਫਰਮ ਬਾਰੇ ਬੁਫ ਜਾਣਕਾਰੀ ਪ੍ਰਾਪਤ ਕੀਤੀ ।

12. ਸ: ਅਜੀਤ ਸਿੰਘ ਨਰੂਲਾ

—ਬੱਚਿਆਂ ਨੂੰ ਪੰਜਾਬੀ ਪੜ੍ਹਾਉਣ ਅਤੇ ਗੁਰਬਾਣੀ ਪੜ੍ਹਨ ਦਾ ਉਪਦੇਸ਼ ।

—ਏਥੇ ਸ: ਸਤਪਾਲ ਸਿੰਘ ਲੰਪਾਡ ਵਲੋਂ ਫਿਰ ਉਨ੍ਹਾਂ ਦੁਆਰਾ ਮੁਕੱਰਰ ਦਿਨ ਤੇ ਚਰਨ ਪਾਉਣ ਦੀ ਬੇਨਤੀ ਕੀਤੀ ਗਈ । ਸ੍ਰੀ ਸਤਿਗੁਰੂ ਜੀ ਫਰਮਾਇਆ : ਇਸ ਤਰ੍ਹਾਂ ਕੀਤਿਆਂ ਹੋਰ ਸਾਰੇ ਪ੍ਰੋਗਰਾਮ ਦਰਹਮ-ਬਰਹਮ ਹੋ ਜਾਵੇ ਹਨ । ਤੁਸੀਂ ਇਹ ਪ੍ਰੋਗਰਾਮ ਪ੍ਰਧਾਨ ਨਾਲ ਮਿਲ ਕੇ ਬਣਾਇਓ ਤਾਂ ਤੇ ਗੱਲ ਬਣ ਜਾਣੀ ਸੀ । ਇਹ ਕਿਵੇਂ ਹੋਵੇ ਕਿ ਇਕੋ ਸੰਤਰੇ ਨੂੰ ਬਹੁਤ ਸਾਰੇ ਸਾਬਤ ਖਾ ਲੈਣ ।

13. ਸੰਤ ਅਮਰ ਸਿੰਘ ਗੁਲਾਟੀ (ਡਿੰਗ ਡੋਂਗ ਏਰੀਆ)

—ਸ੍ਰੀ ਸਤਿਗੁਰੂ ਜੀ ਅਤੇ ਨਾਲ ਆਏ ਸੇਵਕਾਂ ਨੇ ਇਸ ਘਰੋਂ ਨਾਰੀਅਲ ਜਲ ਫਕਿਆ । ਗੁਲਾਟੀ ਜੀ ਦੇ ਘਰੋਂ ਬੀਬੀ ਸਤਵੰਤ ਕੌਰ ਸਾਧ ਸੰਗਤ ਅਤੇ ਸਤਿਗੁਰੂ ਜੀ ਦੇ ਲੰਗਰ ਦੀ ਸੇਵਾ ਕਰਦੀ ਕਦੇ ਅੱਕੀ ਬੱਕੀ ਨਹੀਂ ।

14. ਸ: ਸਰਨਪਾਲ ਸਿੰਘ ਕੁਕਰੇਜਾ

—ਇਹਨਾਂ ਦੇ ਘਰ ਇਕ ਹਿੰਦੂ ਪਰਵਾਰ ਨੇ ਵੀ ਆ ਕੇ ਗੁਰੂ ਚਰਨਾਂ ਤੇ ਨਮਸਕਾਰ ਕੀਤੀ ।

15. ਫਈਆ ਥਾਈ ਹਸਪਤਾਲ ਵਿਚ ਸ: ਪ੍ਰੀਤਮ ਸਿੰਘ ਕੂਕਾ (ਨਰੂਲਾ) ਦੇ ਲੜਕੇ

ਦੇ ਮਸੇਟ ਬਾਰਡਰ ਦੇ ਜੰਗਲਾਂ ਵਿਚ ਡਾਕੂਆਂ ਨੇ ਗੋਲੀਆਂ ਮਾਰੀਆਂ। ਚਾਰ ਗੋਲੀਆਂ ਵਿਚੋਂ ਇਕ ਲਗੀ ਅਤੇ ਉਹ ਪੇਟ ਵਿਚ ਘੁਸ ਗਈ। ਨੌਜਵਾਨ ਨੇ ਹਿੰਮਤ ਨਹੀਂ ਛੱਡੀ, 510 ਕਿਲੋਮੀਟਰ ਕਾਰ ਚਲਾ ਕੇ ਬੈਂਕੋਕ ਆਇਆ। ਹਸਪਤਾਲ ਵਿਚ ਆ ਦਾਖਲ ਹੋਇਆ।

ਸ੍ਰੀ ਸਤਿਗੁਰੂ ਜੀ ਉਸ ਨੂੰ ਦਰਸਨ ਦੇਣ ਹਿਤ 50 ਪੌੜੀਆਂ ਚੜ੍ਹ ਕੇ ਤੀਜੀ ਛੱਤ ਤੇ ਪਧਾਰੇ। ਸਿੰਘ ਹਸਪਤਾਲ ਦੇ ਬਿਸਤਰ ਤੇ ਏਥੋਂ ਦੇ ਕੱਪੜੇ ਪਹਿਨੀਂ ਹੀ ਪਿਆ ਸੀ। ਉਹਦਾ ਸਾਰਾ ਪੇਟ ਪੱਟੀਆਂ ਨਾਲ ਵਲ੍ਹੇਟਿਆ ਹੋਇਆ ਸੀ। ਨੌਜਵਾਨ ਮੱਥਾ ਟੇਕਣ ਨੂੰ ਅਹੁਲਿਆ ਤਾਂ ਸਤਿਗੁਰੂ ਜੀ ਨੇ ਉਹਦੇ ਮੱਥੇ ਪਾਸ, ਬੈਂਡ ਤੇ ਚਰਨ ਰਖ ਕੇ ਉਹਦੀ ਮੁਸ਼ਕਲ ਘਟਾਈ। ਪ੍ਰੀਤਮ ਸਿੰਘ ਜੀ ਅਤੇ ਸਾਰਾ ਪਰਵਾਰ ਕੋਲ ਸਨ। ਇਸ ਲੜਕੇ ਦੀ ਮਸੇਟ ਵਿਚ ਦੁਕਾਨ ਹੈ। ਮਾਂ ਬਾਪ ਬੈਂਕੋਕ ਰਹਿੰਦੇ ਹਨ।

16. ਸੇਠ ਹਰਭਜਨ ਸਿੰਘ ਕੌਮਲ (ਅਨੁਸਾਵਰੀ ਇਲਾਕਾ)

—ਸਤਿਗੁਰੂ ਜੀ ਦਾ ਇਹ ਪ੍ਰੇਮੀ ਤੇ ਇਹਦੇ ਲੜਕੇ ਸ੍ਰੀ ਜੀ ਦੇ ਘਰ ਪਧਾਰਿਆ, ਹਾਜ਼ਰ ਨਹੀਂ ਸਨ, ਪਰ ਬਾਕੀ ਪਰਵਾਰ ਮੌਕੇ ਤੇ ਉਪਸਥਿਤ ਸੀ। ਇਸ ਘਰ ਦੀ ਸੱਚੇ ਪਾਤਸ਼ਾਹ ਜੀ ਨੇ ਟਿਕ ਕੇ ਹਾਜ਼ਰੀ ਲਾਈ। ਪ੍ਰਧਾਨ ਜਸਪਾਲ ਸਿੰਘ ਨਾਲ ਮਸੇਟ, ਲੰਪਾਡ, ਚੰਗਮਈ ਆਦਿ ਦੇ ਹੋਣ ਵਾਲੇ ਦੌਰੇ ਦੇ ਪ੍ਰੋਗਰਾਮ ਨੂੰ ਸੁਣਿਆ, ਸਮਝਿਆ ਅਤੇ ਆਪਣੇ ਸੁਝਾਉ ਦਿਤੇ।

ਬੀਬੀ ਤੇਜਿੰਦਰ ਕੌਰ, ਕੌਮਲ ਪਤਨੀ ਨੇ ਝੋਲੀ ਅੱਡ ਕੇ ਸਨਿਮਰ ਅਰਥ ਕੀਤੀ : ਸੱਚੇ ਪਾਤਸ਼ਾਹ, ਨਾਮਦਾਨ ਬਖਸ਼ੋ। ਸਿਖੀ ਸਿਦਕ ਅਤੇ ਆਪਣੇ ਚਰਨਾਂ ਤੇ ਭਰੋਸਾ ਬਖਸ਼ੋ। ਆਪਣੇ ਲੜ ਲਾਈ ਰਖੋ।

ਸ੍ਰੀ ਸਤਿਗੁਰੂ ਜੀ ਨੇ ਇਕ ਇਕ ਮਾਲਾ ਭਜਨ ਅਤੇ ਫਗਉਤੀਆਂ ਦੀ ਕਰਕੇ ਅਰਦਾਸ ਕਰਨ ਦੀ ਆਗਿਆ ਕੀਤੀ।

17. ਸੇਠ ਕੌਮਲ ਦੇ ਕਾਰਾ ਵੇਚਣ ਦੇ ਕਾਰੋਬਾਰ ਵਿਚ ਚਰਨ ਪਾਏ। ਇਹ ਇਲਾਕਾ ਸਫਾਨ ਖੁਆਇ ਦਾ ਹੈ। ਪੁਰਸ਼ ਮੈਂਬਰ ਸਾਰੇ ਹੀ ਏਥੇ ਮੌਜੂਦ ਸਨ। ਨਮਸਕਾਰ ਕਰਕੇ ਜਦੋਂ ਸੇਠ ਕੌਮਲ ਅਤੇ ਇਨ੍ਹਾਂ ਦੇ ਦੋਵੇਂ ਲੜਕੇ, ਬਲਵਿੰਦਰ ਸਿੰਘ-ਅਰਿੰਦਰ ਪਾਲ ਸਿੰਘ, ਚਰਨਾਂ ਵਿਚ ਬੈਠੇ ਤਾਂ ਸਤਿਗੁਰੂ ਜੀ ਨੇ ਉਨ੍ਹਾਂ ਨੂੰ ਨਾਮਧਾਰੀ ਪਹਿਰਾਵਾ ਅੱਠੇ ਪਹਿਰ ਰਖਣ ਦੀ ਪ੍ਰੇਰਣਾ ਕੀਤੀ। ਇਸ ਕਾਰਜ ਲਈ ਆਪਣੇ ਪਿਤਾ ਨੂੰ ਆਦਰਸ਼ ਮੰਨ ਕੇ ਚੱਲਣ ਲਈ ਕਿਹਾ। ਮੈਨੂੰ ਦੱਸਿਆ : ਦੋਵੇਂ ਜਣੇ ਇਕ ਇਕ ਘੰਟਾ ਨਾਮ ਸਿਮਰਨ ਚਕੂਰ ਕਰਦੇ ਹਨ।

ਫੋਨ ਤੇ ਫੋਨ

—ਏਥੋਂ ਹੀ ਸਤਿਗੁਰੂ ਜੀ ਨੇ, ਸੇਠ ਧਰਮ ਸਿੰਘ ਚਾਵਲਾ ਨਾਲ ਟੈਲੀਫੋਨ ਨੰਬਰ ਮਿਲਵਾਕੇ ਆਗਿਆ ਕੀਤੀ ਕਿ ਉਹ ਦਿੱਲੀ ਵਾਸਤੇ ਸੇਠ ਤੁਲੋਕ ਸਿੰਘ ਜੀ ਅਤੇ ਮੰਡੀ ਵਾਸਤੇ ਕਿਸੇ ਸੰਬੰਧਿਤ ਧਿਰ ਨੂੰ ਕਾਲ ਬੁਕ ਕਰਵਾਏ ਅਤੇ ਉਨ੍ਹਾਂ ਨੂੰ

ਕਹੋ ਕਿ ਜੇ ਡਾ: ਅਵਨਿੰਦਰ ਸਿੰਘ ਦੇ ਭੋਗ ਦੀ ਤਾਰੀਖ 23-12-78 ਰੱਖੀ ਜਾਵੇ ਤਾਂ ਸਹੂਲਤ ਹੋਵੇਗੀ ।

ਸ੍ਰੀ ਸਤਿਗੁਰੂ ਜੀ ਨੂੰ ਡਾ: ਅਵਨਿੰਦਰ ਸਿੰਘ ਦੇ ਭੋਗ ਸਮੇਂ, ਮੰਡੀ ਦਰਸ਼ਨ ਦੇਣ ਦੀ ਬੇਨਤੀ ਕੀਤੀ ਗਈ ਸੀ । ਇਹ ਗੱਲ ਸਤਿਗੁਰੂ ਜੀ ਦੀ ਰੋਜ਼ਾਨਾ ਭੱਜ ਨੱਠ ਵਿਚ ਹੋਰ ਵਾਧਾ ਕਰ ਦਿੰਦੀ ਹੈ ਕਿ ਸਤਿਗੁਰੂ ਜੀ ਪਹਿਲੇ ਮਿਥੇ ਪ੍ਰੋਗਰਾਮਾਂ ਵਿਚ ਹੋਰ ਕਾਰਜ ਕਰਮ ਜੋੜਨ । ਇੰਜ ਕਰਨ ਨਾਲ ਉਨ੍ਹਾਂ ਨੂੰ ਵਾਧੂ ਖੇਚਲ ਆਪਣੇ ਤਨ ਤੇ ਸਹਾਰਨੀ ਪੈਂਦੀ ਹੈ ।

ਸੇਠ ਧਰਮ ਸਿੰਘ ਨੇ ਪੰਜ ਮਿੰਟ ਦੇ ਅੰਦਰ ਅੰਦਰ ਸੂਚਿਤ ਕੀਤਾ ਕਿ ਦਿੱਲੀ ਨਾਲ ਕੁਨੈਕਸ਼ਨ ਮਿਲ ਗਿਆ ਹੈ । ਏਸੇ ਦੌਰਾਨ ਸਤਿਗੁਰੂ ਜੀ ਨੂੰ ਇਕ ਹੋਰ ਫੋਨ ਆਇਆ । ਸਤਿਗੁਰੂ ਜੀ ਪੁੱਛਿਆ : ਪ੍ਰਸ਼ਾਦਾ ਕਿਥੋਂ ਆਵੇਗਾ ? ਮੇਰੀ ਸਿੰਘਣੀ ਕੌਲ ਹੈ ?.....ਮਿਲਾਓ । ਸਤਿਗੁਰੂ ਜੀ ਨੂੰ ਸੇਠ ਚਾਵਲਾ ਦੇ ਬੰਗਲਿਓਂ ਪਤਾ ਲਗਾ ਕਿ ਪ੍ਰਸ਼ਾਦ ਪਾਣੀ ਬੀਬੀਆਂ ਦੀ ਪ੍ਰਧਾਨ ਸੁਰਜੀਤ ਕੌਰ ਦੇ ਘਰੋਂ ਛਕਣਾ ਹੈ ।

ਇਕ ਫੋਨ ਘੰਟੀ ਫੇਰ ਖੜਕੀ । ਕਿਸੇ ਨੇ ਪੁੱਛਿਆ, ਕਿਥੋਂ ਬੱਲ ਰਹੇ ਹੋ ? ਉੱਤਰ ਸਤਿਗੁਰੂ ਜੀ ਵਲੋਂ : ਕਮਰੇ ਵਿਚੋਂ । "ਕਮਰਾ ਕਿਥੇ ਹੈ ?" "ਧਰਤੀ ਉਤੇ ।" ਕਿੰਨੇ ਸਾਰੇ ਵਿਅੰਗਾਤਮਕ ਸਵਾਲਾਂ ਜਵਾਬਾਂ ਬਾਅਦ ਸਪੱਸ਼ਟਤਾ ਕੀਤੀ ਗਈ । ਇਹ ਵਾਰਤਾਲਾਪ ਸ੍ਰੀ ਸਤਿਗੁਰੂ ਜੀ ਆਪਣੀ ਪੁੱਤਰੀ ਨਾਲ ਕਰ ਰਹੇ ਸਨ । ਜਦੋਂ ਵਿਹਲ ਮਿਲੇ ਨਿੱਕੀਆਂ ਨਿੱਕੀਆਂ ਵਿਨੋਦੀਆਂ ਹੋ ਯੀ ਜਾਂਦੀਆਂ ਹਨ ।

18. ਸ: ਦਲਜੀਤ ਸਿੰਘ (ਸੇਠ ਕੌਮਲ ਦਾ ਭਾਈ)

19. ਸ: ਪ੍ਰੇਮ ਸਿੰਘ, ਪੀ. ਐਸ. ਐਂਡ ਸਨੜ, ਰੋਡੀਓ-ਦੁਕਾਨ

20. ਸ: ਸੁਰਿੰਦਰ ਪਾਲ ਸਿੰਘ, (ਇਲਾਕਾ ਨਿਉ ਹੈਪੀ ਕੋਰਟ), ਇਲੈਕਟ੍ਰਾਨਿਕਸ ਦੁਕਾਨ ਅਤੇ ਘਰ ।

—ਇਸ ਘਰ ਸਤਿਗੁਰੂ ਜੀ ਨੇ ਮੈਨੂੰ ਇਕ ਫੋਟੋਗ੍ਰਾਫ਼ ਵਿਸ਼ੇਸ਼ ਤੌਰ ਤੇ ਵਖਾਇਆ । ਇਸ ਵਿਚ ਬਾਈਲੈਂਡ ਦੇ ਬਾਦਸ਼ਾਹ ਦਾ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਾਲ ਮਿਲਣਾ ਨਜ਼ਰ ਆਉਂਦਾ ਹੈ ।

ਬਾਦਸ਼ਾਹ ਪਾਸੋਂ 10 ਮਿੰਟ ਦਾ ਸਮਾਂ ਮੰਗਿਆ ਸੀ, ਪਰ ਸਤਿਗੁਰੂ ਜੀ ਦੇ ਮਿਲਾਪ ਤੋਂ ਉਪਜੀ ਪ੍ਰਸੰਨਤਾ ਨੇ ਟਾਈਮ ਦਾ ਧਿਆਨ ਨ ਰਹਿਣ ਦਿਤਾ । 22 ਮਿੰਟ ਬੀਤ ਜਾਣ ਤੇ ਸ੍ਰੀ ਸਤਿਗੁਰੂ ਜੀ ਨੇ ਉਠਣ ਦੀ ਆਪ ਹੀ ਪਹਿਲ ਕੀਤੀ ।

21. ਸ: ਪ੍ਰਿਥੀਪਾਲ ਸਿੰਘ ਮਨਚੰਦਾ (ਡਿੱਗ ਡੇਂਗ ਦੇਰੀਆ), ਘਰ ਵਿਖੇ ਦਰਸ਼ਨ ਦਿਤੇ । ਸ੍ਰੀ ਮਨਚੰਦਾ ਨੂੰ ਮੋਟਰ ਸਾਈਕਲ ਦੀ ਮੋਟਰ ਸਾਈਕਲ ਨਾਲ ਟੱਕਰ ਤੇ ਲੱਤ ਤੇ ਸੱਟਾਂ ਲੱਗੀਆਂ ਹੋਈਆਂ ਸਨ । ਸਤਿਗੁਰੂ ਮੈਨੂੰ ਨੋਟ ਕਰਵਾਇਆ । ਇਸ ਦੇ ਬੱਚੇ ਸਿਨੇਮਾ ਨਹੀਂ ਵੇਖਦੇ ।

22. ਸ: ਰਛਪਾਲ ਸਿੰਘ, ਘਰ ਚਰਨ ਪਾਏ ।

23. ਸ: ਓਅੰਕਾਰ ਸਿੰਘ ਮਲਹੋਤਰਾ, ਘਰ ਅਤੇ ਦੁਕਾਨ

24. ਸ: ਹਰਭਜਨ ਪਾਲ ਸਿੰਘ ਸਚਦੇਵ

ਇਸ ਵੇਲੇ 10. 45 ਹੋ ਗਏ ਸਨ ਅਤੇ ਸਤਿਗੁਰੂ ਜੀ ਵਾਲੀ ਕਾਰ ਏਨੀ ਅਗੇ ਲੰਘ ਗਈ ਤੇ ਕਿਸੇ ਗਲੀ ਵਿਚ ਮੁੜ ਗਈ, ਕਿ ਸਾਨੂੰ ਡੇਰੇ ਪਰਤਣ ਦੀ ਮਜਬੂਰੀ ਹੋ ਗਈ ।

ਪਿਛੋਂ ਜਾ ਕੇ ਪ੍ਰਧਾਨ ਜਸਪਾਲ ਸਿੰਘ ਨੇ ਦੱਸਿਆ ਕਿ ਸੱਚੇ ਪਾਤਸ਼ਾਹ ਜੀ ਨੇ ਉਸ ਨੂੰ ਨਾਲ ਲੈ ਕੇ ਹੇਠ ਲਿਖੇ ਘਰੀਂ ਚਰਨ ਪਾਏ :

25. ਸ: ਸਵਰਨ ਸਿੰਘ ਸਪੁਰ੍ਹ ਸ: ਗੰਗਾ ਸਿੰਘ ਪਿਸਨਾਲੋਕ

26. ਸ: ਜਸਬੀਰ ਸਿੰਘ

27. ਸ: ਗੁਰਦਿਆਲ ਸਿੰਘ ਸਪੁਰ੍ਹ ਸੰਤ ਮਹਿੰਦਰ ਸਿੰਘ ਨਾਇਲੋਕ

ਮੇਰਾ ਭੋਰਾ

ਮੇਰੀ ਰਿਹਾਇਸ਼ ਦਾ ਪ੍ਰਬੰਧ ਕਿਉਂਕਿ ਸੇਠ ਰਾਜਜਪਾਲ ਸਿੰਘ ਗੋਰੋਵਾੜਾ ਵਲ ਕੀਤਾ ਗਿਆ ਸੀ, ਸੁ ਮੈਂ ਕੁਛ ਸਮਾਂ ਉਸ ਨਾਲ ਸ਼ਹਿਰ ਦੀ ਸੈਰ ਹਿਤ ਬਿਤਾਇਆ । ਅੱਠਵੀਆਂ ਏਸ਼ੀਅਨ ਗੇਮਾਂ ਵਿਚ ਜਾ ਕੇ ਪਾਕਿਸਤਾਨ ਤੇ ਬਾਈਲੈਂਡ ਟੀਮਾਂ ਦਾ ਵਾਲੀਬਾਲ ਮੈਚ ਵੇਖਿਆ ਜਿਸ ਵਿਚ ਪਾਕਿਸਤਾਨ ਨੇ ਪਹਿਲਾਂ 7-15 ਦੇ ਫਰਕ ਅਤੇ ਫੇਰ 13-15 ਦੇ ਮਾਰਜਨ ਤੇ ਬਾਈਲੈਂਡ ਨੂੰ ਜਿੱਤ ਲਿਆ ।

ਨਾਮਧਾਰੀ ਧਰਮਸਾਲਾ

6.30 ਵਜੇ ਸ਼ਾਮੀ ਅਸੀਂ ਨਾਮਧਾਰੀ ਧਰਮਸਾਲਾ ਪਹੁੰਚੇ ਜਿਥੇ ਸ੍ਰੀ ਸਤਿਗੁਰੂ ਜੀ ਦੇ ਸਨਮੁਖ ਭਰਪੂਰ ਸੰਗਤ ਨਾਮ ਸਿਮਰਨ ਕਰ ਰਹੀ ਸੀ । 7 ਵਜੇ ਭੋਗ ਪਿਆ ਤਾਂ ਸਚਦੇਵ ਭਰਾਵਾਂ ਨੇ ਆਜ਼ਾਦ ਜੀ ਨਾਲ ਮਿਲ ਕੇ ਭੀਮ ਪਲਾਸੀ ਅਤੇ ਤਾਲ ਤਿੰਨ ਵਿਚ ਕੀਰਤਨ ਕੀਤਾ : ਠਾਕੁਰ ਜੀਉ ਤੁਹਾਰੋ ਪਰਨਾ ।

ਇਸ ਦੀਵਾਨ ਵਿਚ, ਸ: ਜਸਵੰਤ ਸਿੰਘ ਕੱਝਾ ਅਤੇ ਬੀਬੀ ਨਰਿੰਦਰ ਦਾ ਸਪੁਰ੍ਹ ਸ: ਅਮ੍ਰਿਤਪਾਲ ਸਿੰਘ, ਆਪਣੀ ਪਤਨੀ ਨਾਲ ਇੰਗਲੈਂਡ ਵਿਚੋਂ ਪੁੱਜਾ । ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨ ਹੀ, ਆਉਣ ਦਾ ਮਨੋਰਥ ਸੀ । ਦੂਰ ਬੈਠਣ ਲਗਿਆਂ ਨੂੰ ਆਪਣੇ ਨੇੜੇ ਬੈਠਾਲ ਕੇ ਅਤੇ ਉਹਦੀ ਪਤਨੀ ਨੂੰ ਮਾਤਾ ਜੀ ਪਾਸ ਬੈਠਣ ਦਾ ਇਸ਼ਾਰਾ ਕਰਕੇ ਮਾਣ ਬਖਸ਼ਿਆ ।

ਕੀਰਤਨ ਪਿਛੋਂ ਅੱਜ ਪੰ: ਗੋਪਾਲ ਸਿੰਘ ਜੀ ਨੇ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਿਦਕੀ ਸੇਵਕਾਂ ਦੀਆਂ ਬੜੇ ਪ੍ਰਭਾਵਸ਼ਾਲੀ ਢੰਗ ਨਾਲ ਜੀਵਨ ਘਟਨਾਵਾਂ ਸੁਣਾਈਆਂ ।

ਇਕ ਘੰਟੇ ਦੇ ਇਸ ਵਿਆਖਿਆਨ ਪਿਛੋਂ ਦੀਵਾਨ ਦੀ ਸਮਾਪਤੀ ਉਪ੍ਰੰਤ ਸ੍ਰੀ ਸਤਿਗੁਰੂ ਜੀ ਆਪਣੇ ਡੇਰੇ ਪਧਾਰੇ ।

13 ਦਸੰਬਰ 1978, ਬੁੱਧਵਾਰ ਬੈਂਕੋਕ, ਥਾਈਲੈਂਡ

ਨਿੱਤ ਵਾਂਗ ਆਸਾ ਦੀ ਵਾਰ ਨਾਮਧਾਰੀ ਧਰਮਸਾਲਾ ਸੋਇ ਅਸੋਕ ਵਿਖੇ ਸ੍ਰੀ ਸਤਿਗੁਰੂ ਜੀ ਦੇ ਸਨਮੁਖ। ਕੀਰਤਨੀਏਂ : ਸੰਤ ਇਕਬਾਲ ਸਿੰਘ ਮਨਚੰਦਾ, -ਸ: ਜਗਜੀਤ ਸਿੰਘ ਆਜ਼ਾਦ ਦਾ ਜਥਾ। ਹਾਲ ਭਰਪੂਰ ਸੰਗਤ। 6.30 ਵਜੇ ਅਰਦਾਸ ਉਪ੍ਰੰਤ ਸਾਧ ਸੰਗਤ ਨੂੰ ਸੂਚਨਾ ਕਿ ਅੱਜ ਗੁਰੂ ਕੇ ਚਰਨ ਸੁਖਮਵਿਟ ਏਰੀਏ ਦੇ ਸੇਵਕਾਂ ਘਰੀਂ ਪੈਣੇ ਹਨ।

ਸੁਖਮਵਿਟ ਵਿਚ ਦਰਸ਼ਨ

ਚੱਲ ਰਹੇ ਪ੍ਰੋਗਰਾਮ ਅਨੁਸਾਰ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਉਪਸਥਿਤ ਕਾਰਾਂ ਬੈਂਕੋਕ ਦੀ ਵੱਡੀ ਤੇ ਮੁਖ ਸੜਕ ਸੁਖਮਵਿਟ ਦੇ ਨਾਲ ਲਗਦੇ ਇਲਾਕੇ ਵਿਚ ਦੌੜਨ ਲਗੀਆਂ, ਜਿਥੇ ਘਰ-ਘਰ ਗੁਰੂ ਕੇ ਚਰਨਾਂ ਦੀ ਇੰਤਜ਼ਾਰ ਹੋ ਰਹੀ ਸੀ। ਇਸ ਪ੍ਰਕਾਰ ਸਤਿਗੁਰੂ ਜੀ ਨੇ ਸਿਖਾਂ ਨੂੰ ਕਿਤਾਰਥ ਕੀਤਾ :

1. ਸ: ਅਵਤਾਰ ਸਿੰਘ ਗੋਰੋਵਾੜਾ—

—ਏਥੇ ਪਰਵਾਰ ਵਿਚ ਬੈਠ ਕੇ ਸ੍ਰੀ ਸਤਿਗੁਰੂ ਜੀ ਨੇ ਥਾਈ ਵੇਦ ਬਾਰੇ ਪੁਛਗਿਛ ਕੀਤੀ। ਅਵਤਾਰ ਸਿੰਘ ਜੀ ਨੇ ਦੱਸਿਆ ਕਿ ਵੇਦ ਨੇ ਪਹਿਲੇ ਦਿਨੋਂ ਹੀ ਮਾਸ ਸ਼ਰਾਬ ਛੱਡ ਦਿਤਾ ਸੀ, ਜਦੋਂ ਤੋਂ ਭਜਨ ਪੁਛ ਲਿਆ। ਅਤੇ ਫਿਰ ਰੱਜਾਨਾ ਭਜਨ ਕਰਨ ਲਗ ਪਿਆ, ਸਫੈਦ ਉਨੀ ਮਾਲਾ ਤੇ। ਉਹ ਆਪਣੀ ਭੀਵੀਂ ਵਲੋਂ ਪਰੇਸ਼ਾਨ ਸੀ। ਜਦੋਂ ਤੋਂ ਉਸ ਦੇ ਕੰਨ ਵਿਚ ਵੀ ਅਮ੍ਰਿਤ ਨਾਮ ਦੀ ਫੂਕ ਵਜੀ ਹੈ ਉਹ ਵੀ ਪਰਹੇਜ਼ਗਾਰ ਹੋ ਗਈ ਹੈ। ਇਸ ਨਾਲ ਵੇਦ ਬਹੁਤ ਪ੍ਰਸੰਨ ਹੈ। ਹੁਣ ਉਸ ਨੇ ਘਰ ਦੇ ਬੱਚਿਆਂ ਲਈ ਵੀ ਮਾਸ ਖਾਣਾ ਵਿਵਰਜਤ ਕਰ ਦਿਤਾ ਹੈ। ਕੰਨ ਵਿਚ ਵਜੀ ਫੂਕ ਨੇ ਵੇਦ ਕਾ ਪਰਵਾਰ ਦੇਵਤਾ ਬਣਾ ਦਿਤਾ ਹੈ।

ਗੋਰੋਵਾੜਾ ਦੇ ਘਰੋਂ ਬੀਬੀ ਨੇ ਬੇਨਤੀ ਕੀਤੀ, ਇਕ ਲੜਕੀ ਵਲ ਇਸ਼ਾਰਾ ਕਰਕੇ, "ਇਸ ਦੀ ਸ਼ਾਦੀ ਕਰਨੀ ਹੈ। ਇਹੋ ਵਡੀ ਬੀਬੀ ਹੈ। ਡੋਹਰਾਦੂਨ ਦੇ ਲੜਕੇ ਵਲ ਇਸ ਨੂੰ ਵਿਆਹੁਣਾ ਹੈ। ਸਤਿਗੁਰੂ ਜੀ ਨੇ ਹੋਰ ਜਾਣਕਾਰੀ ਲੈ ਪ੍ਰਧਾਨ ਜੀ ਨੂੰ ਇਸ ਵਿਆਹ ਕਰਨ ਦੀ ਆਗਿਆ ਦੇ ਦਿਤੀ।

2. ਸੰਤ ਵਿਜਿੰਦਰ ਸਿੰਘ ਸੇਠੀ

3. ਸੇਠ ਸ਼ਮਸ਼ੇਰ ਸਿੰਘ ਨਰੂਲਾ ਦਾ ਬੰਗਲਾ।

—ਇਹਨਾਂ 3 ਮਹੀਨੇ ਪਹਿਲਾਂ ਦੇਸ ਪ੍ਰਸਿਧ ਏਰੀਏ ਵਿਚ ਤਿੰਨ ਬੰਗਲੇ ਖਰੀਦੇ ਸਨ। ਸ੍ਰੀ ਸਤਿਗੁਰੂ ਜੀ ਪਹਿਲੀ ਵਾਰ ਇਹਨਾਂ ਵਿਚ ਦਰਸ਼ਨ ਦੇ ਰਹੇ ਸਨ।

4. ਸੇਠ ਤੇਜਿੰਦਰ ਸਿੰਘ ਨਰੂਲਾ

5. ਸ: ਬੂਟਾ ਸਿੰਘ ਬੁੱਧੀਰਾਜਾ

6. ਸੰਤ ਪਿਆਰਾ ਸਿੰਘ-ਪਵਿਤਰ ਕੌਰ ਸਚਦੇਵ

7. ਸ: ਕੁਲਦੀਪ ਸਿੰਘ ਮਲਹੋਤਰਾ-ਬੀਬੀ ਅਵਿਨਾਸ ਕੌਰ, ਸੇਠ ਗੁਰਬਖਸ਼ ਸਿੰਘ
ਪ੍ਰੀਤਮ ਦੀ ਸਪੁਤਰੀ
8. ਸੇਠ ਹਰਭਜਨ ਸਿੰਘ ਨਰੂਲਾ,
(ਸੇਠ ਗੁਰਮੁਖ ਸਿੰਘ-ਬੀਬੀ ਸੁਰਿੰਦਰ ਕੌਰ ਦਾ ਸਪੁਤਰ)
ਸਤਿਗੁਰਾਂ ਯਾਦ ਕਰਵਾਇਆ ਛੋਟੇ ਹੁੰਦੇ ਹਰਭਜਨ ਸਿੰਘ ਤੇ ਇਹਨਾਂ ਦੀ ਪਤਨੀ
ਭੈਣੀ ਸਾਹਿਬ ਜ਼ੋਰਿ ਇਲਾਜ ਰਹੇ ।
9. ਸ: ਨਿਰਭੇ ਸਿੰਘ ਸਬਾਜਪੁਰੀ, ਘਰ ਅਤੇ ਰੇਡੀਓ ਦੀ ਦੁਕਾਨ
10. ਸ: ਕਰਤਾਰ ਸਿੰਘ ਮਲਹੋਤਰਾ (ਸਵ:) ਤੇ ਬੀਬੀ ਜਸਵੰਤ ਕੌਰ ਕੰਡਣ ਪੁਰੀ ਦਾ
ਸਪੁਤ੍ਰ ਸ: ਸੁਦਰਸ਼ਨ ਸਿੰਘ ।
ਬੀਬੀ ਨੇ ਆਪਣੇ ਦੋ ਮਹੀਨੇ ਦੇ ਪੋਤਰੇ ਦੇ ਮਸਤਕ ਨੂੰ ਬਾਰ ਬਾਰ ਸਤਿਗੁਰੂ ਜੀ
ਦੇ ਚਰਨਾਂ ਤੇ ਫੁਹਾਇਆ ਅਤੇ ਨਾਮ ਰਖਣ ਲਈ ਬਿਨੈ ਕੀਤੀ । ਸਤਿਗੁਰੂ ਜੀ
ਨੇ ਪ੍ਰਧਾਨ ਜੀ ਨੂੰ ਨੋਟ ਕਰਨ ਲਈ ਆਖਿਆ । ਬੀਬੀ ਨੂੰ ਪੱਕੀ ਕੀਤੀ ਕਿ ਉਹ
ਆਪਣੀ ਭੈਣ ਨੂੰ ਚਿੱਠੀ ਜ਼ਰੂਰ ਲਿਖਿਆ ਕਰੇ ।
—ਸ: ਕਰਤਾਰ ਸਿੰਘ ਦਾ ਫਲੈਟ ਜੁ 7ਵੀਂ ਫੱਤ ਤੇ ਸੀ, ਸਤਿਗੁਰੂ ਜੀ ਇਹਦੀਆਂ
116 ਪੌੜੀਆਂ ਪੈਦਲ ਚੜ੍ਹ ਕੇ, ਪੈਦਲ ਹੀ ਉਤਰੇ । ਅਸਾਂ ਲਿਫਟ ਨਾਲ ਓਨਾ
ਸਮਾਂ ਲਿਆ ਜਿੰਨਾ ਸਤਿਗੁਰੂ ਜੀ ਨੇ ਪੈਦਲ ਚਲਣ ਵਿਚ ਲਿਆ ।
11. ਬੀਬੀ ਹਰਭਜਨ ਕੌਰ, ਸੇਠ ਸੁਹੇਲ ਸਿੰਘ ਧੀਰ (ਸਵ:) ਦੀ ਵੱਡੀ ਸੁਪਤਨੀ
(ਇੰਟਰ ਨੈਸ਼ਨਲ ਕੋਰਟ) । ਬੀਬੀ ਨੇ ਹੱਥ ਜੋੜ ਸਨਿਮਰ ਬੇਨਤੀ ਕੀਤੀ : ਨਾਮ
ਬਾਣੀ ਮੈਨੂੰ ਬਖਸ਼ੋ । ਬੱਚਿਆਂ ਤੋਂ ਭਜਨ ਬਾਣੀ ਕਰਵਾਓ । ਜਦੋਂ ਵੀ ਬੈਂਕੋਕ
ਆਵੇ ਮੈਨੂੰ ਦਰਸ਼ਨ ਜ਼ਰੂਰ ਦਿਓ ਤੇ ਮੇਰੇ ਨਾਲ ਬਚਨ ਵੀ ਕਰੋ ।
12. ਬੀ. ਟੀ. ਚਾਵਲਾ ਦਾ ਸਪੁਤਰ ਸੇਠ ਗੁਰਦਰਸ਼ਨ ਸਿੰਘ
—ਇਸ ਘਰ ਦੀ ਮਾਤਾ ਅਜੀਤ ਕੌਰ ਨੇ ਸੁਖਿਆ ਹੋਇਆ ਸੀ ਕਿ ਇਸ ਘਰ ਦੇ
ਨਾਰੀਅਲ ਦੇ ਬੂਟੇ ਦਾ ਨਾਰੀਅਲ ਜਲ ਪਹਿਲਾਂ ਸ੍ਰੀ ਸਤਿਗੁਰੂ ਜੀ ਛਕਣਗੇ ਤਾਂ
ਹੀ ਘਰ ਦੇ ਜੀ ਉਹਦੀ ਵਰਤੋਂ ਕਰਨਗੇ । ਮਾਤਾ ਜੀ ਸਤਿਗੁਰੂ ਜੀ ਵਾਸਤੇ
ਨਾਰੀਅਲ ਜਲ ਲਿਆਏ, ਹੋਰ ਵੀ, ਸੇਵਾ ਵਿਚ ਨਾਲ ਆਇਆਂ ਛਕਿਆ ।
13. ਸੇਠ ਭਲਵਿੰਦਰ ਸਿੰਘ ਚਾਵਲਾ
ਉਪ੍ਰੋਕਤ ਸੱਜਣ ਦੇ ਮਨ ਵਿਚ ਰੋਸਾ ਸੀ ਕਿ ਉਹਦੇ ਸੰਫੌੜ ਦੇ ਕਾਰੋਬਾਰ ਵਿਖੇ
ਕਿਉਂ ਚਰਨ ਨਹੀਂ ਪਾਏ । ਸਤਿਗੁਰੂ ਜੀ ਨੇ ਸਿਖ ਨੂੰ ਸਨੇਹ ਬਖਸ਼ਿਆ ।
14. ਸੇਠ ਸੁਰੰਮ੍ਰਿਤ ਸਿੰਘ ਚਾਵਲਾ
ਸੇਠ ਚਾਵਲਾ ਨੂੰ ਕੁਛ ਬੁਖਾਰ ਸੀ, ਉਸ ਨੇ ਉਠ ਕੇ ਚਰਨੀਂ ਹੱਥ ਲਾ, ਕੁਛ
ਫੋਟੋ ਵਖਾਏ । ਫਿਰ ਸ੍ਰੀ ਸਤਿਗੁਰੂ ਜੀ ਨੇ ਸੇਠ ਤੁਲੋਕ ਸਿੰਘ ਦੇ ਬੰਗਲੇ ਆ ਕੇ
ਇਸ਼ਨਾਨ ਪਾਣੀ ਕੀਤਾ, ਪ੍ਰਸ਼ਾਦ ਬੀਬੀ ਸੁਰਜੀਤ ਕੌਰ ਪ੍ਰਧਾਨ ਵਲ ਜਾ ਕੇ
ਛਕਿਆ, ਆਰਾਮ ਹਿਤ ਫੇਰ ਸੇਠ ਜੀ ਦੇ ਬੰਗਲੇ ਹੀ ਆਏ ।

ਮਾਤਾ ਜੀ ਦੀ ਮਸਰੂਡੀਅਤ

ਸੇਠ ਤੁਲੋਕ ਸਿੰਘ ਪਤਨੀ ਬੀਬੀ ਮਹਿੰਦਰ ਕੌਰ ਨੂੰ ਮੈਂ ਪੁਛਿਆ : ਮੈਨੂੰ ਦੱਸੋਗੇ ਸ੍ਰੀ ਮਾਤਾ ਚੰਦ ਕੌਰ ਜੀ ਆਪਣਾ ਦਿਨ ਕਿਵੇਂ ਬਿਤਾਂਦੇ ਹਨ ? ਸਿਠਾਣੀ ਜੀ ਬੋਲੇ : ਮਾਤਾ ਜੀ ਵੱਖਰੇ ਭੋਰ ਤੇ ਬੀਬੀਆਂ ਦੇ ਘਰੀਂ ਦਰਸ਼ਨ ਦਿੰਦੇ ਹਨ । ਬੀਬੀਆਂ ਉਨ੍ਹਾਂ ਪਾਸ ਆਗੂਹਿ ਕਰਦੀਆਂ ਹੀ ਰਹਿੰਦੀਆਂ ਹਨ । ਕਿਉਂਕਿ ਜੋ ਬੀਬੀਆਂ ਸਤਿਗੁਰੂ ਜੀ ਨਾਲ ਬਚਨ ਨਹੀਂ ਕਰ ਸਕਦੀਆਂ, ਸਹਿ ਜਾਮਾ ਹੋਣ ਕਾਰਨ ਮਾਤਾ ਜੀ ਨਾਲ ਦਿਲ ਦੀ ਗੱਲ ਕਰ ਲੈਂਦੀਆਂ ਹਨ । ਮਾਤਾ ਜੀ ਨਾਲ ਹਰ ਇਸਤਰੀ ਘਰੇਲਾ ਦੁਖ-ਸੁਖ ਵੀ ਕਰ ਲੈਂਦੀ ਹੈ ।

ਮਾਤਾ ਜੀ, ਠਾਕਰ ਜੀ ਦੋਵੇਂ, ਬੀਬਾ ਜੀ ਦੇ ਵੇਲੇ ਦੇ ਦੀਵਾਨ ਵਿਚ ਸਮੇਂ ਸਿਰ ਸਾਧ ਸੰਗਤ ਵਿਚ ਨਾਮ ਸਿਮਰਨ ਅਤੇ ਆਸਾ ਦੀ ਵਾਰ ਵੇਲੇ ਬੈਠਦੇ ਹਨ । ਸਭ ਦੇ ਡੇਰੇ ਵਖ ਵਖ ਹਨ ਅਤੇ ਉਹ ਸਾਰਾ ਦਿਨ ਰੁਚੀ ਅਨੁਸਾਰ ਵਿਚਰਦੇ ਹਨ ।

ਸੰਗੀਤ ਸਭਾ

ਜਦੋਂ ਸ੍ਰੀ ਸਤਿਗੁਰੂ ਜੀ ਦੇ ਫਿਰ ਦਰਸ਼ਨ ਹੋਏ, ਆਪ ਜੀ ਨਾਮਧਾਰੀ ਧਰਮਸਾਲਾ ਸੋਇ ਅਸੋਕ ਵਿਖੇ ਬੈਂਕੋਕ ਦੀ ਸੰਗਤ ਨਾਲ ਚਰਾ ਅਨੁਰੇ ਜਿਹੇ ਵਾਤਾਵਰਣ ਵਿਚ ਨਿਤਨੇਮ ਕਰ ਰਹੇ ਸਨ । 6.30 ਵਜੇ ਪੰ: ਗੋਪਾਲ ਸਿੰਘ ਜੀ ਦੁਆਰਾ ਅਰਦਾਸ ਨਾਲ ਨਾਮ ਸਿਮਰਨ ਸਮਾਪਤੀ ਦੀ ਅਰਦਾਸ ਹੋਈ ।

ਐਨ ਇਸ ਮੌਕੇ ਪਾਕਿਸਤਾਨ ਦੇ ਕੱਵਾਲਾਂ, ਸਫ਼ਕਤ ਅਲੀ, ਚਰਾਗ ਅਲੀ ਅਤੇ ਅਮਜਦ ਅਲੀ ਨੇ ਗੁਰੂ ਚਰਨਾਂ ਵਿਚ ਆ ਨਮਸਕਾਰ ਕੀਤੀ । ਸਤਿਗੁਰੂ ਜੀ ਨੇ ਚੰਦ ਸ਼ਬਦਾਂ ਨਾਲ ਪਾਕਿਸਤਾਨੀ ਕਲਾਕਾਰਾਂ ਨੂੰ ਮਾਣ ਬਖਸ਼ਿਆ : ਤੁਹਾਨੂੰ ਆਪਣੇ ਵਿਚ, ਏਥੇ, ਵੇਖ ਕੇ ਖੁਸ਼ੀ ਹੋਈ ਹੈ । ਭਾਰਤੋਂ ਗਏ ਹੋ ਕਿ ਪਾਕਿਸਤਾਨ ਦੇ ਹੀ ਬਾਸਿੰਦੇ ਹੋ ? ਉਹਨਾਂ ਦਾ ਜਵਾਬ ਸੁਣਾਈ ਨਹੀਂ ਪਿਆ । ਫਿਰ ਉਹ ਸੰਗਤ ਵਿਚ ਜਾ ਬੈਠੇ ।

ਸਚਦੇਵ ਭਗਵਾਂ ਨੇ ਸੰਤ ਮਨਚੰਦਾ ਤੇ ਸ: ਆਚਾਦ ਨਾਲ ਮਿਲ ਕੇ ਭੀਮ ਪਲਾਸੀ ਵਿਚ ਗੰਵਿਆਂ : ਹਰਿ ਚਰਨ ਸਰਨ ਗੋਬਿੰਦ ਦੁਖ ਭੰਜਨਾ...ਦੂਜਾ ਸ਼ਬਦ ਯਮਨ ਵਿਚ ਤਿੰਨ ਤਾਲ ਵਿਚ ਸੀ : ਕਾਹੇ ਰੇ ਬਨ ਖੋਜਨ ਜਾਈ ।

ਏਸੇ ਦੌਰਾਨ ਸ੍ਰੀ ਸਤਿਗੁਰੂ ਜੀ ਨੇ ਸ: ਆਚਾਦ ਨੂੰ ਕੋਲ ਬੁਲਾ, ਬੈਠਾਲ ਕੇ ਸਵਾ ਚੰਦਾਂ ਮਾਤਰਾਂ ਦਾ ਠੇਕਾ ਲਾਉਣਾ ਸਮਝਾਇਆ । ਸ੍ਰੀ ਜੀ ਦਾ ਜੀਅ ਕਰਦਾ ਸੀ ਔਖੀ ਲੈਅ-ਤਾਰ ਦਾ ਸ਼ਬਦ ਇਕ ਆਪ ਵੀ ਪਾਕਿਸਤਾਨੀ ਕਲਾਕਾਰਾਂ ਨੂੰ ਸੁਣਾਣ । ਪਰ ਆਚਾਦ ਜੀ ਠੇਕਾ ਨ ਲਗਾ ਸਕੇ ।

ਉਂਜ ਇਹ ਗੱਲ ਚੰਗੀ ਹੀ ਹੋਈ । ਪਿਛੋਂ, ਜਦੋਂ ਅਸਾਂ ਇਹਨਾਂ ਪਾਕਿਸਤਾਨੀ ਕਲਾਕਾਰਾਂ ਨੂੰ ਸੁਣਿਆ ਤਾਂ ਇਹ ਕੇਵਲ ਕੱਵਾਲ ਹੀ ਨਿਕਲੇ ਤੇ ਕੱਵਾਲ ਵੀ ਨੇ: ਇਕ ਕਿਸਮ ਦੇ ਨਹੀਂ । ਗੁਚਾਰੇ ਜੋਗ ਹੀ ਸਨ । ਸਾਨੂੰ ਇਹਨਾਂ ਬਾਰੇ ਸ਼ਾਸਤਰੀ ਸੰਗੀਤ ਗਾਇਕ ਦੇ ਤੌਰ ਤੇ ਦੱਸਿਆ ਗਿਆ ਸੀ ।

ਕੱਵਾਲਾਂ ਦੇ ਆਰੰਭ ਤੋਂ ਪਹਿਲੋਂ, ਇਹਨਾਂ ਸਤਰਾਂ ਦੇ ਲੇਖਕ ਨੇ 40 ਮਿੰਟ ਵਿਚ

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਸ਼ਾਸਤਰੀ ਸੰਗੀਤ ਬਾਰੇ ਪਹੁੰਚ, ਇਹਦੀ ਨਾਇਕੀ, ਨਾਮਧਾਰੀਆਂ ਵਲੋਂ ਹੋਈਆਂ ਸੰਗੀਤ ਕਾਨਫਰੰਸਾਂ ਅਤੇ ਨਾਮਧਾਰੀ ਬੱਚਿਆਂ ਦੀ ਸੰਗੀਤ ਖੇਤਰ ਵਿਚ ਪ੍ਰਗਤੀ ਦਾ ਜ਼ਿਕਰ ਕੀਤਾ ।

ਜਦੋਂ ਸ਼ਫਕਤ ਹੁਰੀਂ, ਸੂਫੀਆਂ ਦੇ ਕਲਾਮ ਨਾਲ ਰਲਾ ਕੇ ਆਪਣੀ ਕੱਵਾਲੀ ਪੇਸ਼ ਕਰਨ ਲਗੇ ਤਾਂ ਪਹਿਲੀਆਂ ਸੁਰਾਂ ਤੋਂ ਹੀ ਉਹਨਾਂ ਦੀ ਗਾਇਕੀ ਦੇ ਪੱਧਰ ਦਾ ਪਤਾ ਲਗ ਗਿਆ । ਸ੍ਰੀ ਸਤਿਗੁਰੂ ਜੀ ਨੂੰ ਪੌਣਾ ਘੰਟਾ, ਬੋਰ ਹੋਣ ਦਾ, ਚਿਰਾਂ ਬਾਅਦ ਅਵਸਰ ਮਿਲਿਆ । ਪਰ ਸਮੁੱਚੀ ਸੰਗਤ ਕੱਵਾਲਾਂ ਤੋਂ ਬਹੁਤ ਪ੍ਰਸੰਨ ਹੋਈ ਕਿਉਂਕਿ ਸਤਿਗੁਰੂ ਜੀ ਦੇ ਸਨਮੁਖ ਬੈਠੇ ਕੱਵਾਲ ਉਨ੍ਹਾਂ ਦੇ ਸਤਿਗੁਰੂ ਦਾ ਗੁਣ ਗਾਣ ਕਰ ਰਹੇ ਸਨ । ਆਪਣੇ ਮੁਰਸ਼ਦ ਦੀ ਤਾਰੀਫ਼ ਸੁਣ-ਸੁਣ ਮੁਰੀਦਾਂ ਦੀਆਂ ਹਿਰਦੇ ਤਾਰਾਂ ਝੰਕ੍ਰਿਤ ਹੋ ਉਠੀਆਂ ਅਤੇ ਜੇਥਾ ਵਿਚੋਂ ਨਿਕਲਦੇ 1504/- ਟਿਕਲ ਗਾਇਕਾਂ ਦੀ ਖੁਸ਼ੀ ਦਾ ਕਾਰਨ ਵੀ ਬਣ ਗਏ ।

ਕੱਵਾਲੀ ਦੇ ਆਰੰਭਕ ਬੋਲ :

ਗੁਭੇ ਅਜਬ ਖੇਲ ਕਰਤਾਰ ਕੇ,
ਗੁਰੂ ਨਾਨਕ ਸਰਕਾਰ ਕੇ,
ਏਕ ਕੋ ਦੀਨੇ ਤੂ ਨੇ ਮੁਲਕ ਖਜ਼ਾਨੇ
ਏਕ ਭਿਖਾਰੀ ਤੇਰੇ ਨਾਮ ਕੇ ।

ਦੂਜੀ ਕਵਾਲੀ :

ਇਸ ਬੇਪਰਵਾਹ ਨੂੰ ਦਿਲ ਦੇ ਕੇ ਅਸੀਂ ਦੀਨ ਦਾ ਸੋਦਾ ਕਰ ਬੈਠੇ ।
ਰੱਬ ਲਾਵੇ ਤੋੜ ਮੁਹੱਬਤਾਂ ਨੂੰ ਅਸੀਂ ਇਸ਼ਕਾਂ ਦਾ ਵਾਅਦਾ ਕਰ ਬੈਠੇ ।

14 ਦਸੰਬਰ 1978, ਵੀਰਵਾਰ

ਬੈਂਕੋਕ, ਥਾਈਲੈਂਡ

ਇੰਡੋਥਾਈ ਦੇ ਬੰਗਲੇ

ਅੱਜ ਅਮ੍ਰਿਤ ਵੇਲੇ ਆਸਾ ਦੀ ਵਾਰ ਦਾ ਕੀਰਤਨ, ਸੇਠ ਇੰਦਰ ਸਿੰਘ ਇੰਡੋਥਾਈ ਵਾਲਿਆਂ ਦੇ ਸੁੰਦਰ, ਇਕਾਤ, ਹਰਿਆਲੇ ਰੁੱਖਾਂ ਵਿਚਾਲੇ ਕਾਟਵੇਂ ਘਾਹ ਉੱਤੇ ਲੱਗੇ ਤਿਕੋਨ ਪਲਾਸਟਿਕ ਸ਼ਾਮਿਆਨੇ ਹੇਠ ਹੋਇਆ । ਸ੍ਰੀ ਸਤਿਗੁਰੂ ਜੀ ਸੁੰਦਰ ਚੰਦੋਏ ਹੇਠ ਕੀਰਤਨ ਸਮੇਂ ਦਿਲਰੁਬਾ ਵਜਾਏ ਸ਼ੁੱਭਾ ਪਾ ਰਹੇ ਸਨ ਜਦੋਂ ਮੈਂ ਸੇਠ ਦਲੀਪ ਸਿੰਘ ਗੋਰੋਵਾੜਾ ਨਾਲ ਇੰਦਰ ਸਿੰਘ ਜੀ ਦੇ ਦੋ ਛੱਤੇ ਬੰਗਲੇ ਵਿਚ ਪੁੱਜਾ । ਸਤਿਗੁਰੂ ਜੀ ਕੀਰਤਨ ਦੀ ਅਗਵਾਈ ਕਰ ਰਹੇ ਸਨ । ਸ੍ਰੀ ਮਨਚੰਦਾ ਅਤੇ ਆਜ਼ਾਦ ਜੀ ਦੇ ਕੀਰਤਨੀ ਜਥੇ ਵਿਚ ਸੇਠ ਕਰਤਾਰ ਸਿੰਘ ਵਰਗੇ ਕਰੋੜ ਪਤੀ ਵੀ ਮਸਤ ਹੋਏ ਗਾ ਰਹੇ ਸਨ ।

6.15 ਵਜੇ ਦੀਵਾਨ ਦੀ ਸਮਾਪਤੀ ਸਮੇਂ ਸੇਠ ਇੰਦਰ ਸਿੰਘ ਤੇ ਪਰਵਾਰ ਫਲ, ਵੁਲ, ਮਾਇਆ, ਬਸਤਰ ਆਦਿ ਲੈ ਕੇ ਹਾਜ਼ਰ ਹੋਏ । ਗੁਰੂ ਜੀ ਦੇ ਆਸਣ ਪਾਸ ਰਖ,

ਸਤਿਗੁਰੂ ਜੀ ਨੂੰ ਉਂਨ ਦੀਆਂ ਮਾਲਾਂ ਪਹਿਨਾਅ ਸਤਿਕਾਰ ਕੀਤਾ । ਅਰਦਾਸ ਉਪ੍ਰੰਤ ਸਾਰੀ ਸੰਗਤ ਨੂੰ ਦੁਧ-ਜਲੇਬੀਆਂ ਦਾ ਨਾਸ਼ਤਾ ਦੇ ਧਨ ਧਾਮ ਨੂੰ ਕਿਰਤਾਰਥ ਕੀਤਾ ।

ਸ੍ਰੀ ਸਤਿਗੁਰੂ ਜੀ ਨੇ ਅਤੇ ਗੁਰੂ ਪਰਵਾਰ ਨੇ ਫਲਾਹਾਰ ਕਰਕੇ ਸਿਖ ਨੂੰ ਖੁਸ਼ੀਆਂ ਬਖਸ਼ੀਆਂ ।

ਸਤਿਗੁਰੂ ਜੀ ਸ੍ਰੀ ਚਾਵਲਾ ਦੇ ਬੰਗਲੇ ਆਪਣੇ ਡੇਰੇ ਪਧਾਰੇ । ਅੱਜ ਚਰਨ ਪਾਉਣ ਦਾ ਪ੍ਰੋਗਰਾਮ ਨਹੀਂ ਸੀ । ਮੈਂ ਅੱਜ ਦਾ ਦਿਨ ਪ੍ਰਧਾਨ ਜਸਪਾਲ ਸਿੰਘ ਨਾਲ ਬਿਤਾਣਾ ਸੀ ।

ਬੇਅੰਤ ਨੂੰ ਬੇਅੰਤ

ਸੇਠ ਤਰਲੋਕ ਸਿੰਘ ਦੇ ਬੰਗਲੇ, ਅਰਥਾਤ ਸ੍ਰੀ ਸਤਿਗੁਰੂ ਜੀ ਦੇ ਡੇਰੇ, ਮੈਨੂੰ ਸ: ਮਹਿੰਦਰ ਸਿੰਘ 'ਪ੍ਰੀਤ' ਮਿਲੇ । ਉਹਨਾਂ ਇਕ ਗੁਰੂ ਨਾਨਕ-ਨਾਨਕੀ ਦੀ ਪਿਆਰ ਖਿਚ ਵਰਗੀ ਅਜੋਕੀ ਵਾਰਤਾ ਸੁਣਾਈ : ਮੇਰੀ ਪਤਨੀ ਬੇਅੰਤ ਕੌਰ ਆਪਣੇ ਭਰਾਸਿੰਘ ਦਾ ਵਿਆਹ ਕਰਨ ਵਾਸਤੇ ਦੇਸ, ਸ੍ਰੀ ਭੈਣੀ ਸਾਹਿਬ ਗਈ ਹੋਈ ਸੀ, 15.11.75 ਨੂੰ ਸਵੇਰੇ ਲਾਵਾਂ ਫੇਰੇ ਹੋਏ ਸਨ । ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਅਨੰਦ ਕਾਰਜ ਕਰਨ ਦਾ ਚਾਉ ਸੀ ਪਰ ਜਾ ਕੇ ਪਤਾ ਲਗਾ ਕਿ ਸਤਿਗੁਰੂ ਜੀ ਗੁਰੂ ਨਾਨਕ ਪਰਬ ਤੇ ਵਡ ਤੀਰਥ ਵਿਖੇ, ਸੈਂਕੜੇ ਮੀਲਾਂ ਦੇ ਫਾਸਲੇ ਤੇ ਸਨ । ਮੇਰੀ ਪਤਨੀ ਦੱਸਦੀ ਹੈ ਕਿ ਉਹ ਵੀਰ ਦੇ ਵਿਆਹ ਸਮੇਂ ਗੁਰੂ ਕੇ ਦਰਸ਼ਨਾਂ ਲਈ ਏਨੀ ਭਾਵ ਵਿਹਵਲ ਸੀ ਕਿ ਕਈ ਵਾਰ ਭਰੀ ਤੇ ਝੁੱਲ੍ਹੀ । ਆਖੇ : ਲੱਖ ਤੈਰਾ ਭੈਣੀ ਸਾਹਿਬ ਤੀਰਥ ਹੋਵੇ, ਪਰ ਤੈਰੇ ਬਿਨਾ ਏਥੇ ਕੁਝ ਵੀ ਨਹੀਂ ਭਾਉਂਦਾ । ਇਹ ਅਨੰਦ ਕਾਰਜ ਕਾਹਦਾ ਅਨੰਦ ਕਾਰਜ ਹੈ, ਜਿਸ ਵਿਚ ਤੈਰੇ ਦੀਦਾਰ ਨਹੀਂ ।

"ਆਸਾ ਦੀ ਵਾਰ ਦੇ ਕੀਰਤਨ ਉਪ੍ਰੰਤ ਲਾਵਾਂ ਪੜ੍ਹੀਆਂ ਜਾਣ ਲਗੀਆਂ । ਮੇਰੀ ਪਤਨੀ ਦੀ ਪ੍ਰੇਮ ਬਿਹਬਲਤਾ ਆਪਿਓਂ ਬਾਹਰ ਹੋਈ ਜਾ ਰਹੀ ਸੀ : ਜੇ ਅੱਜ ਸਤਿਗੁਰੂ ਜੀ ਏਥੇ ਹੁੰਦੇ ਕਿੰਨਾ ਸੁਖ ਹੁੰਦਾ, ਸਾਡਾ ਭੈਣੀ ਸਾਹਿਬ ਆਉਣਾ ਸਫਲ ਹੋ ਜਾਂਦਾ । ਮੇਰੀ ਵਹੁਟੀ ਦਾ ਪਲ ਪਲ ਤੇ ਰੋਮ ਰੋਮ ਪ੍ਰਾਰਥਨਾ ਮਗਨ ਸੀ । ਲਾਵਾਂ ਜਾਰੀ ਸਨ । ਪਰ ਅਜੇ ਤੀਜੀ ਲਾਵ ਸਮਾਪਤ ਨਹੀਂ ਸੀ ਹੋਈ ਕਿ ਦੀਵਾਨ ਕੋਲ ਆ ਹਾਰਨ ਖੜਕਿਆ । ਉਹਦਾ ਜੀ ਕਰੇ, ਕਿਤੇ ਇਹ ਸਤਿਗੁਰੂ ਹੀ ਹੋਣ । ਅਤੇ ਸਚਮੁਚ ਇਹ ਸਤਿਗੁਰੂ ਜੀ ਹੀ ਸਨ ।

'ਸ੍ਰੀ ਸਤਿਗੁਰੂ ਜੀ ਨੇ ਆਸਾ ਦੀ ਵਾਰ ਵਿਚ ਦਰਸ਼ਨ ਨਾ ਦੇ ਸਕਣ ਦੀ ਖਿਆਲਾ ਸੰਗਤ ਤੋਂ ਮੰਗੀ ਅਤੇ ਦੱਸਿਆ ਕਿ ਉਹ ਅੱਜ ਹੀ ਸਵੇਰੇ ਕਾਰ ਦੁਆਰਾ ਰਾਜਸਥਾਨ ਤੋਂ ਜਿਉਂ ਚਲੇ ਹਨ ਭੈਣੀ ਸਾਹਿਬ ਦੀਵਾਨ ਵਿਚ ਆ ਕੇ ਹੀ ਦਮ ਲਿਆ ਹੈ । ਵਿਆਹੀ ਜਾਣ ਵਾਲੀ ਬੀਬੀ ਮੰਡੀ ਤੋਂ ਸੀ । ਉਸ ਦੇ ਮਾਂ-ਬਾਪ ਨੂੰ ਦੱਸਦਿਆਂ ਸਤਿਗੁਰੂ ਜੀ ਨੇ ਫਰਮਾਇਆ : ਮੈਂ ਬੀਬੀ ਬੇਅੰਤ ਦੀ ਖਿੱਚ ਕਰਕੇ ਹੀ ਵਲੋਂਖਾ ਦਾ ਸਫਰ ਕਰਕੇ ਆਇਆ ਹਾਂ । ਸੋਚਦਾ ਸਾਂ, ਜੇ ਲਾਵਾਂ ਦੇ ਸਮੇਂ ਦੇ ਵਿਚ ਵਿਚ ਨਾ ਪਹੁੰਚਿਆ ਤਾਂ ਬੇਅੰਤ ਨੂੰ ਬਹੁਤ ਨਿਰਾਸ਼ਤਾ ਹੋਵੇਗੀ ।'

ਇਹ ਵਾਰਡਾ ਸੁਣਦਿਆਂ ਨੂੰ ਇਕ ਹਾਰਨ ਮੇਰੇ ਪਾਸ ਵੀ ਆ ਖੜਕਿਆ, ਹਲਕਾ ਜਿਹਾ। ਇਹ ਪ੍ਰਧਾਨ ਜਸਪਾਲ ਸਿੰਘ ਦੀ ਗੱਡੀ ਡਾਟਸਨ ਦਾ ਸੀ। ਪ੍ਰਧਾਨ ਪਤਨੀ ਅਵਨਿੰਦਰ ਕੌਰ ਵੀ ਵਿਚ ਬੈਠੀ ਸੀ। ਪੁੱਛਣ ਤੇ ਬੀਬੀ ਅਵਨਿੰਦਰ ਨੇ ਦੱਸਿਆ ਕਿ ਉਹ ਸ੍ਰੀ ਮਾਤਾ ਚੰਦ ਕੌਰ ਜੀ ਦੀ ਇੰਤਜ਼ਾਰ ਵਿਚ ਹੈ। ਇਸ ਵੇਰੇ ਸਮੇਂ ਮਾਤਾ ਜੀ ਦੀ ਮੁਖ ਤੌਰ ਤੇ ਆਪਣੀ ਗੱਡੀ ਸਮੇਤ ਰਬਵਾਹੀਆ ਬਣੀ ਹੋਈ ਹੈ। ਮਾਤਾ ਜੀ ਨੇ ਅੱਜ ਕੁਛ ਘਰਾਂ ਵਿਚ ਜਾਣਾ ਸੀ।

ਪ੍ਰਧਾਨ ਪ੍ਰਿਤਪਾਲ

ਓਦੋਂ ਮੈਂ ਪ੍ਰਧਾਨ ਜਸਪਾਲ ਸਿੰਘ ਕੀ ਫਰਮ 'ਪਾਲ ਇੰਟਰ ਨੈਸ਼ਨਲ' ਵਿਚ ਬੈਠਾ ਹੋਇਆ ਸਾਂ ਜਦੋਂ ਬਾਈਲੈਂਡ ਦੇ ਨਾਮਧਾਰੀ ਜਵਾਨਾਂ ਦੇ ਪ੍ਰਧਾਨ ਸ: ਪ੍ਰਿਤਪਾਲ ਸਿੰਘ ਮੈਨੂੰ ਆ ਕੇ ਮਿਲੇ। ਉਹਨਾਂ ਨੂੰ ਏਥੇ ਕੋਈ ਅਕਾਊਂਟਸ ਬਾਰੇ ਕੰਮ ਹੋਵੇਗਾ। ਮੇਰੇ ਨਾਲ ਗੱਲਬਾਤ ਕਰਦਿਆਂ ਸ: ਪ੍ਰਿਤਪਾਲ ਸਿੰਘ ਨੇ ਦੱਸਿਆ: ਬਾਈਲੈਂਡ ਵਿਚ ਵਸਦੇ ਨਾਮਧਾਰੀਆਂ ਵਿਚ ਹੁਣ ਕੋਈ ਏਨਾ ਗ਼ਰੀਬ ਨਹੀਂ ਕਿ ਉਹ ਬਹੁਤ ਵਡੇ ਸੇਠਾਂ ਨੂੰ ਮੰਗਦਾ ਫਿਰੇ। ਨਾਲੇ ਸੇਠ ਲੋਕ ਜਿਨ੍ਹਾਂ ਦੀ ਮਾਸਿਕ ਆਮਦਨ ਦੋ ਲਖ ਤੋਂ ਸ਼ੁਰੂ ਹੋ ਪੰਜ-ਸਤ ਲਖ ਟਿਕਲ ਤਕ ਜਾਂਦੀ ਹੈ, ਦੂਜਿਆਂ ਦੀ ਮਦਦ ਲਈ ਅੱਗੇ ਨਹੀਂ ਆਉਂਦੇ। ਪਰ ਸਤਿਗੁਰੂ ਜੀ ਨੇ ਐਸੀ ਕਿਰਪਾ ਕੀਤੀ ਹੈ ਕਿ ਅਜ ਕਲ 'ਡਿੰਗ ਡੈਂਗ' (ਲੋਕਾਂ ਦੇ ਘਰਾਂ) ਜਾਂ ਕੇ ਉਧਾਰ ਅਤੇ ਕਿਸਤਾਂ ਵਿਚ ਸੌਦਾ ਵੇਚਣਾ) ਵਿਚ ਬੰਦਾ 5 ਤੋਂ 7 ਹਜ਼ਾਰ ਟਿਕਲ ਮਹੀਨਾ ਸਹਿਜ ਨਾਲ ਕਮਾ ਲੈਂਦਾ ਹੈ। ਏਨੀ ਕੁ ਰਕਮ ਨਾਲ ਏਥੇ ਦਰਮਿਆਨਾ ਤਬਕਾ ਸਹਿਜ ਨਾਲ ਜੀਉ ਲੈਂਦਾ ਹੈ।

ਸ: ਪ੍ਰਿਤਪਾਲ ਸਿੰਘ ਨੇ ਕਿਹਾ: ਸਤਿਗੁਰਾਂ ਦੀ ਸਾਰੇ ਹੀ ਬਾਈਲੈਂਡ ਵਾਸੀ ਨਾਮਧਾਰੀਆਂ ਤੇ ਕਿਰਪਾ ਹੈ। ਕੋਈ ਵੀ ਕਿਸੇ ਦੀ ਅਧੀਨਗੀ ਪਰਵਾਨ ਕਰਨ ਨੂੰ ਤਿਆਰ ਨਹੀਂ। ਪ੍ਰਿਤਪਾਲ ਸਿੰਘ ਆਪ ਅਕਾਊਂਟਸ (ਮੁਨੀਮੀ) ਦਾ ਕੰਮ ਕਰਦਾ ਹੈ। ਪੰਦਰਾਂ ਸਾਲ ਸਾਲ ਇਸਨੇ ਇੰਡੋਬਾਈ ਵਾਲਿਆਂ ਦੇ ਕੰਮ ਕੀਤਾ ਹੈ। ਇੰਡੋਬਾਈ ਵਾਲੇ ਸੇਠ ਇੰਦਰ ਸਿੰਘ ਹਥਿਆਰ ਅਤੇ ਕੱਪੜਾ ਵੇਚਣ ਦੇ ਬੰਕ ਵਪਾਰੀ ਹਨ।

ਨਾਮਧਾਰੀ ਧਰਮਸਾਲਾ

ਥੋੜ੍ਹਾ ਚਿਰ ਹੋਇਆ ਤਾਂ ਮੈਨੂੰ ਸੇਠ ਜਸਪਾਲ ਸਿੰਘ ਗੋਰੇਵਾੜਾ ਪ੍ਰਧਾਨ ਨਾਮਧਾਰੀ ਸੰਗਤ ਨਾਲ ਗੱਲਬਾਤ ਕਰਨ ਦਾ ਅਵਸਰ ਮਿਲ ਗਿਆ। ਇਹਨਾਂ ਤੋਂ ਮੈਂ ਨਾਮਧਾਰੀ ਧਰਮਸਾਲਾ ਜੋਇ ਅਸ਼ੋਕ ਬਾਰੇ ਜਾਣਕਾਰੀ ਹਾਸਲ ਕੀਤੀ। ਅੱਜ ਕਲ ਧਰਮਸਾਲਾ ਦੀਆਂ ਦੁਕਾਨਾਂ ਤੋਂ 10,000 ਟਿਕਲ ਦੀ ਮਾਸਿਕ ਆਮਦਨ ਹੈ। ਇਸ ਤੋਂ ਕੁਛ ਵਿਧਵਾਵਾਂ ਅਤੇ ਆਰਥਕ ਤੌਰ ਤੇ ਮਾੜੇ ਸਿਖਾਂ ਦੀ ਮਦਦ ਵੀ ਕੀਤੀ ਜਾਂਦੀ ਹੈ। ਸਾਧਾਰਨ ਕਮਾਈ ਵਾਲਿਆਂ ਨੂੰ ਜੇ ਕਿਸੇ ਮੇਜਰ ਉਪਰੇਸ਼ਨ ਸਮੇਂ ਵਧੇਰੇ ਰਕਮ ਦੀ ਲੋੜ ਪਵੇ ਤਾਂ ਵੀ ਨਾਮਧਾਰੀ ਸੰਗਤ ਦਾ ਫੰਡ ਕੰਮ ਆਉਂਦਾ ਹੈ। ਸੰਤ ਗੁਰਬਖਸ਼ ਸਿੰਘ ਹੰਸ ਬਿਨਾ ਕਿਸੇ ਲੋਭ-ਲਾਲਚ ਤੋਂ ਧਰਮਸਾਲਾ ਦੀਆਂ ਵੱਡੀਆਂ ਜ਼ਿੰਮੇਵਾਰੀਆਂ

ਸੰਭਾਲਦੇ ਹਨ। ਜਿਵੇਂ, ਵਡੇ ਵਡੇ ਸਮਾਜਕ ਇਕੱਠਾਂ ਸਮੇਂ ਅਰਦਾਸ ਕਰਨ, ਲੋਕਾਂ ਦੇ ਸਮਾਜਕ ਕਾਰਜਾਂ ਹਿਤ ਬਰਤਨ ਦੇਣੇ-ਲੈਣੇ। ਜਨਰਲ ਦੇਖ ਰੇਖ ਕਰਨੀ। ਧਰਮਸਾਲਾ ਫੰਡ ਤੋਂ ਉਹਨਾਂ ਦੀ ਸਹਾਇਤਾ ਹਿਤ 2000 ਟਿਕਲ ਹਰ ਮਹੀਨੇ ਦਿਤਾ ਜਾਂਦਾ ਹੈ। ਸੰਤ ਮਹਿੰਦਰ ਸਿੰਘ ਭਾਵੇਂ ਨਿਜੀ ਕਾਰੋਬਾਰ ਕਰਦੇ ਹਨ ਪਰ ਉਨ੍ਹਾਂ ਹਰ ਫੰਕਸ਼ਨ ਸਮੇਂ ਕੜਾਹ ਪ੍ਰਸ਼ਾਦ ਕਰਨ ਦਾ ਭਾਰ ਉਠਾਇਆ ਹੋਇਆ ਹੈ। ਉਹਨਾਂ ਨੂੰ ਹਰ ਮਹੀਨੇ 1500 ਦਿਤਾ ਜਾਂਦਾ ਹੈ।

ਪ੍ਰਧਾਨ ਜੀ ਨੇ ਦੱਸਿਆ ਕਿ ਉਹ ਪਿਛਲੇ 10 ਸਾਲ ਤੋਂ ਧਰਮਸਾਲਾ ਪ੍ਰਧਾਨ ਵੀ ਹਨ।

ਡਾ: ਸੁਚਾਟ

ਮੈਂ ਸ਼ਾਮ ਨੂੰ ਹੁੰਦੇ ਨਿਤਨੇਮ ਅਤੇ ਕੀਰਤਨ ਸਮੇਂ ਸ੍ਰੀ ਸਤਿਗੁਰੂ ਜੀ ਦੇ, ਜਾਂ ਕੇ ਦਰਸ਼ਨ ਨਹੀਂ ਕਰ ਸਕਿਆ। ਪਾਲ ਇੰਟਰਨੈਸ਼ਨਲ (ਪ੍ਰਧਾਨ ਜਸਪਾਲ ਸਿੰਘ ਦੀ ਬੈਂਕ ਕੰਪਨੀ ਦਾ ਕਾਰੋਬਾਰ) ਵਿਚ ਬੈਠੇ ਸਾਂ ਕਿ 5.30 ਵਜੇ ਸ੍ਰੀ ਸਤਿਗੁਰੂ ਜੀ ਵਲੋਂ ਪ੍ਰਧਾਨ ਜੀ ਨੂੰ ਫੋਨ ਆਇਆ : ਡਾ: ਸੁਚਾਟ ਯੂਰਪ ਦੀ ਯਾਤਰਾ ਕਰਕੇ, ਆਪਣੇ ਜਥੇ ਨਾਲ 7 ਵਜੇ ਦੇ ਜਹਾਜ਼ ਤੇ ਆ ਰਹੇ ਹਨ, ਫੁੱਲ ਹਾਰ ਲੈ ਜਾਓ, ਸੁਆਗਤ ਕਰੋ, ਮੈਂ ਹੋਰ ਵੀ ਕੁਝ ਆਦਮੀ ਭੇਜ ਰਿਹਾ ਹਾਂ। ਪ੍ਰਧਾਨ ਜੀ ਨੇ ਮੈਨੂੰ ਵੀ ਨਾਲ ਲੈ ਜਾਣ ਦੀ ਆਗਿਆ ਲੈ ਲਈ। ਅਤੇ 6.45 ਸ਼ਾਮ ਨੂੰ ਅਸੀਂ ਡੋਨ ਮੈਂਗ ਏਅਰ ਪੋਰਟ ਤੇ ਪਹੁੰਚ ਗਏ।

ਡਾ: ਸੁਚਾਟ (ਸ਼ਾਕਾਹਾਰ ਅਤੇ ਅਧਿਆਤਮ ਦੇ ਥਾਈ ਆਗੂ) ਦੇ ਪ੍ਰਬੰਧਕ ਅਤੇ ਸੇਵਕ ਥਾਈ ਲੋਕ ਇਕ ਹਾਲ ਵਿਚ ਬੈਠੇ ਇੰਤਜ਼ਾਰ ਕਰ ਰਹੇ ਸਨ। ਉਹਨਾਂ ਵਿਚ ਤਿੰਨ ਚੁੱਟਵੇਂ ਸਾਧੂ ਵੀ ਸਨ। ਸੰਤ ਚਾਚੋ ਖੁਨ ਬੇ ਅਤੇ ਦੋ ਹੋਰ ਸਾਧੂ ਸਮਾਧੀਆਂ ਵਿਚ ਲੀਨ ਸਨ।

ਬੌੜੇ ਸਮੇਂ ਬਾਅਦ ਸਤਿਗੁਰੂ ਜੀ ਦੇ ਭੇਜੇ ਹੋਏ ਸਰਬ ਸ: ਪ੍ਰਿਥੀਪਾਲ ਸਿੰਘ, ਜਸਬੀਰ ਸਿੰਘ, ਗੁਰਮੁਖ ਸਿੰਘ ਸਚਦੇਵ ਆਦਿ ਪਹੁੰਚ ਗਏ ਤਾਂ ਏਥੇ ਬੈਠੇ ਸਾਰੇ ਲੋਕ ਸਾਨੂੰ ਸਫ਼ੇਦ ਪਹਿਰਾਵੇ ਵਾਲਿਆਂ ਨੂੰ ਵੇਖ ਬੜੇ ਪ੍ਰਸੰਨ ਹੋਏ।

ਜਹਾਜ਼ 7.15 ਵਜੇ ਉਤਰਿਆ। ਡਾ: ਸੁਚਾਟ ਆਪਣੇ ਨਾਲ ਗਈ ਟੀਮ ਸਮੇਤ 20 ਮਿੰਟ ਬਾਅਦ ਇਸ ਹਾਲ ਵਿਚ ਪਹੁੰਚੇ। ਸਾਨੂੰ ਸਭ ਨੂੰ ਵੇਖ ਬਹੁਤ ਪ੍ਰਸੰਨ ਹੋਏ। ਸਾਡੇ ਵਲੋਂ ਲਿਆਂਦੇ ਹਾਰ ਪਹਿਨਾਏ, ਨਾਲ ਦਿਆਂ ਨੂੰ ਪਹਿਨਾਏ ਫੋਟੋਗ੍ਰਾਫੀ ਵੀ ਖੁਬ ਹੋਈ। ਸਤਿਗੁਰੂ ਜੀ ਨੂੰ ਬਹੁਤ ਸਤਿਕਾਰ ਨਾਲ ਯਾਦ ਕਰਦਿਆਂ ਉਨ੍ਹਾਂ ਦੱਸਿਆ ਕਿ ਵਲਾਇਤ ਵਿਚੋਂ ਕਿਸੇ ਨਾਮਧਾਰੀ ਸਿੰਘ ਦਾ ਤੁਅਫਾ ਅਰਬਾਤ ਭੇਟਾ ਸ੍ਰੀ ਸਤਿਗੁਰੂ ਜੀ ਵਾਸਤੇ ਲਿਆਏ ਹਨ।

ਪ੍ਰਧਾਨ ਸਾਹਿਬ ਨੇ ਮੇਰੇ ਤੇ ਆਪਣੇ ਲਈ ਜਲਦੀ ਫੁਟੀ ਲੈ ਲਈ ਕਿਉਂਕਿ ਸੰਗਤ ਵਿਚ ਜਾਂ ਕੇ ਅਗਲੇ ਦਿਨ ਦੇ ਪ੍ਰੋਗਰਾਮ ਦਾ ਐਲਾਨ ਕਰਨਾ ਸੀ।

ਨਾਮਧਾਰੀ ਪਰਮਸਾਲਾ

ਜਦੋਂ ਅਸੀਂ ਦੀਵਾਨ ਵਿਚ ਪਹੁੰਚੇ ਰਾਤ ਦੇ 8.45 ਹੋ ਚੁਕੇ ਸਨ। ਪੰ: ਗੋਪਾਲ ਸਿੰਘ ਗੁਰਸਿਖਾਂ ਦੇ ਜੀਵਨ ਸੁਣਾ ਰਹੇ ਸਨ। ਜਿਉਂ ਹੀ ਮੈਂ ਗੁਰੂ ਚਰਨਾਂ ਤੇ ਨਮਸਕਾਰ ਕੀਤੀ, ਸੁਣਨ ਨੂੰ ਸਵਾਲ ਮਿਲਿਆ : ਪ੍ਰਧਾਨ ? ਅਰਜ਼ ਕੀਤੀ : ਆ ਰਿਹਾ ਜੀ। ਅਤੇ ਇਕ ਮਿੰਟ ਬਾਅਦ ਪੰ: ਜੀ ਦੇ ਵਿਆਖਿਆਨ ਦੀ ਸਮਾਪਤੀ ਹੋ ਗਈ।

ਪ੍ਰਧਾਨ ਸਾਹਿਬ ਨੇ ਕੱਲ੍ਹ ਸਵੇਰੇ-ਸਵੇਰੇ ਹੀ ਮਸ਼ੋਟ (ਥਾਈ ਬਰਮਾ ਆਦਿ ਦੇਸ਼ਾਂ ਦੇ ਬਾਰਡਰ ਦਾ ਸ਼ਹਿਰ) ਵਲ ਬੱਸ ਚਲਣ ਦਾ ਪ੍ਰੋਗਰਾਮ ਦੱਸਿਆ ਅਤੇ ਦੀਵਾਨ ਦੀ ਸਮਾਪਤੀ ਹੋ ਗਈ।

15 ਦਸੰਬਰ 1978, ਸ਼ੁਕਰਵਾਰ
ਪਕਨਾਮ ਫੋ-ਮਸ਼ੋਟ, ਥਾਈਲੈਂਡ

ਇਲਚਸਪ ਸਫਰ

ਰਾਤ ਦਾ ਐਲਾਨ ਸੀ ਕਿ ਸ੍ਰੀ ਸਤਿਗੁਰੂ ਜੀ ਅਮ੍ਰਿਤ ਵੇਲੇ 4 ਵਜੇ ਮਸ਼ੋਟ ਵਾਸਤੇ ਚੱਲ ਪੈਣਗੇ। ਸਤਿਗੁਰੂ ਜੀ ਦੇ ਨਿੱਜੀ ਸੇਵਕਾਂ ਅਤੇ ਭਾਰਤੋਂ ਆਏ ਦੂਜੇ ਵਿਅਕਤੀਆਂ ਤੋਂ ਇਲਾਵਾ 20 ਸਰੀਰ ਹੋਰ ਨਾਲ ਲੈ ਜਾਣ ਦੀ ਗੁੰਜਾਇਸ਼ ਰਖੀ ਗਈ ਸੀ। ਜਾਣ ਵਾਲਿਆਂ ਭਾਵੇਂ ਘੜੀਆਂ ਨੂੰ ਅਲਾਰਮ ਦੇ ਰਖੇ ਸਨ ਪਰ ਤਾਂ ਵੀ ਸਵੇਰੇ ਆਉਂਦਿਆਂ-ਕਰਦਿਆਂ ਨੂੰ ਪੌਣੇ ਪੰਜ ਹੋ ਗਏ।

ਇਕ ਏਅਰ ਕੰਡੀਸ਼ਨ ਬਸ, ਜੁ 40 ਸਵਾਰੀਆਂ ਵਾਸਤੇ ਪ੍ਰਵਾਨਤ ਹੈ, ਜਿਸ ਵਿਚ ਸ਼ੌਚ ਕਿਰਿਆ ਦੀ ਵੀ ਸਹੂਲਤ ਸੀ, ਸਵੇਰ ਵੇਲੇ ਦੀ ਠੰਢ ਵਿਚ ਆਪਣੀ ਮੁਖ ਸਿਫਤ ਏਅਰ ਕੰਡੀਸ਼ਨ ਵਲੋਂ ਵੀ ਸੁਖਾਵੀਂ ਨਹੀਂ ਸੀ ਲਗ ਰਹੀ। ਇਹ ਨਿਸ਼ਾਨ ਬਸ ਅੰਦਰੋਂ ਹਵਾਈ ਜਹਾਜ਼ ਦੀਆਂ ਸਹੂਲਤਾਂ ਮੁਹਈਆ ਕਰਦੀ ਸੀ : ਸੀਟਾਂ ਲਗਭਗ ਲੰਮੇ ਪੈ ਸਕਣ ਜੋਗੀ ਲਚਕ ਵਾਲੀਆਂ, ਹਰ ਸੀਟ ਉੱਤੇ ਵਖ ਵਖ ਰੰਸ਼ਨੀ ਪ੍ਰਬੰਧ, ਖੁਲ੍ਹੇ ਤੇ ਲੰਮੇ ਖਮਦਾਰ ਪਾਰਦਰਸ਼ੀ ਸ਼ੀਸ਼ਿਆਂ ਨਾਲ ਸਾਈਡਾਂ ਤਿਆਰ, ਤਾਕਿ ਦਰਸ਼ਕ ਦੂਰ ਦੂਰ ਦੇ ਨਜ਼ਾਰੇ ਖੁਲ੍ਹੀ ਤਰ੍ਹਾਂ ਮਾਣ ਸਕੇ। ਇਸ ਪਰਮ ਸੁਖਦਾਈ ਸ਼ਾਹਾਨਾ ਬਸ ਦਾ ਦੋ ਦਿਨ ਦਾ ਕਰਾਇਆ 11500 ਟਿਕਲ ਸੀ। ਇਸ ਦੁਆਰਾ ਅਸਾਂ ਚੰਗਮਈ (ਬੈਂਕੋਕ ਤੋਂ 500 ਮੀਲ) ਤਕ ਦੀ ਯਾਤਰਾ ਕਰਨੀ ਸੀ। ਇਸ ਦਾ ਰੂਟ ਸੀ 'ਪਕ ਨਾਮ ਫੋ' (ਦੂਜਾ ਅਤੇ ਮੌਜੂਦਾ ਨਾਮ ਸਵਰਗ ਨਗਰ), ਮਸ਼ੋਟ, ਅਤੇ ਫਿਰ ਤਾਕ-ਮੌਤ ਤੋਂ ਪਰਤ ਕੇ ਚੰਗਮਈ ਜਾਂ ਚਿਆਂਗਮਾਈ ਜਾਣਾ।

ਸੇਠ ਤਰਲੋਕ ਸਿੰਘ ਦੇ ਬੰਗਲੇ ਜਿਥੇ ਦੀਨ ਦਿਆਲ ਰਾਤ ਨੂੰ ਵਿਸਰਾਮ ਕੀਤਾ ਕਰਦੇ ਸਨ, ਤੋਂ ਇਹ ਏਅਰ ਕੰਡੀਸ਼ਨ ਬਸ 4 ਵਜੇ ਸਵੇਰ ਤਕ ਚਲ ਪੈਣੀ ਸੀ। ਜਦੋਂ ਜਾਣ ਵਾਲੇ ਸਾਰੇ ਤਿਆਰ ਹੋ ਕੇ ਬਸ ਵਿਚ ਆ ਬੈਠੇ ਤਾਂ ਸ੍ਰੀ ਸਤਿਗੁਰੂ ਜੀ ਨੂੰ ਬੱਸ ਵਿਚ ਪਧਾਰ ਕੇ ਦਰਸ਼ਨ ਦੇਣ ਦੀ ਬੇਨਤੀ ਕੀਤੀ ਗਈ।

ਹੇਠ ਲਿਖਿਆਂ ਨੂੰ ਸ੍ਰੀ ਸਤਿਗੁਰੂ ਜੀ ਦੀ ਨਿਕਟਤਾ ਇਸ ਯਾਤਰਾ ਵਿਚ ਨਸੀਬ

ਹੋਈ : 1. ਸ੍ਰੀ ਮਾਤਾ ਚੰਦ ਕੌਰ ਜੀ, 2. ਬੀਬਾ ਸਾਹਿਬ ਕੌਰ ਜੀ (ਗੁਰੂ ਸਪੁਤਰੀ), 3. ਬੀਬੀ ਨਰਿੰਦਰ ਕੌਰ (ਬੀਬਾ ਜੀ ਦੀ ਅਧਿਆਪਕਾ), 4. ਇਸ ਬੀਬੀ ਦੀ ਨੂੰਹ ਹਰਵਿੰਦਰ ਕੌਰ 'ਵੀਣਾ' 5. ਬੀਬੀ ਗੁਰਚਰਨ ਕੌਰ ਸੁਪਤਨੀ ਸੇਠ ਜਗਜੀਤ ਸਿੰਘ ਗੋਰੋਵਾੜਾ (ਸਵ:), 6. ਬੀਬੀ ਹਰਮੰਤ ਕੌਰ ਸੁਪਤਨੀ ਸੇਠ ਜੁਗਿੰਦਰ ਸਿੰਘ ਗੋਰੋਵਾੜਾ, 7. ਬੀਬੀ ਜਸਵੀਰ ਕੌਰ (ਬੀਬੀ ਹਰਮੰਤ ਦੀ ਨੂੰਹ) ਸਪੁਤਰੀ ਸੇਠ ਪ੍ਰਤਪਾਲ ਸਿੰਘ, 8. ਬੀਬੀ ਰਾਮ, 9. ਬੀਬੀ ਬਸੰਤ ਰਾਣੀ ਸੁਪਤਨੀ ਸ: ਕੁਲਵਿੰਦਰ ਸਿੰਘ (ਸਪੁਤਰੀ ਸੰਤ ਜੁਗਿੰਦਰ ਸਿੰਘ ਸ਼ਾਂਤ), 10. ਬੀਬੀ ਪਰਮ ਸੁਖਪਾਲ ਕੌਰ ਸੁਪਤਨੀ ਸੇਠ ਅਮੋਲਕ ਸਿੰਘ (ਜਿਨ੍ਹਾਂ ਨੇ ਆਪਣੀ ਮਾਤਾ ਦੀ ਆਗਿਆ ਨਾਲ ਇਸ ਵਾਰ ਦਾ ਗੁਰ-ਦਰਸ਼ਨ ਮੇਲਾ ਕਰਵਾਇਆ ਹੈ।)

ਇਹ ਸਮੁੱਚਾ ਇਸਤਰੀ ਜਥਾ ਬਸ ਦੀਆਂ ਪਿਛਲੀਆਂ ਸੀਟਾਂ ਤੇ ਮਾਤਾ ਜੀ ਦੀ ਨੇੜਤਾ ਦਾ ਸੁਖ ਲੈ ਰਿਹਾ ਸੀ।

ਮੁਹਰਲੀਆਂ ਸੀਟਾਂ ਤੇ ਸਨ : 1. ਸ੍ਰੀ ਸਤਿਗੁਰੂ ਜੀ, 2. ਪੰ: ਗੋਪਾਲ ਸਿੰਘ, 3. ਸੰਤ ਮਹਿੰਦਰ ਸਿੰਘ ਪੂਰਬਾ, 4. ਸੰਤ ਤਰਸੇਮ ਸਿੰਘ ਸਕੱਤਰ, 5. ਸੰਤ ਕਿਰਪਾਲ ਸਿੰਘ ਮਨਚੰਦਾ, 6. ਸ: ਜਗਜੀਤ ਸਿੰਘ ਆਚਾਰ, 7. ਸੰਤ ਸਰਨਪਾਲ ਸਿੰਘ, 8. ਸੰਤ ਸਤਪਾਲ ਸਿੰਘ ਸੇਠੀ, 9. ਸੰਤ ਪ੍ਰਤਪਾਲ ਸਿੰਘ, 10. ਸੰਤ ਜਸਬੀਰ ਸਿੰਘ ਸੇਠੀ, 11. ਸੰਤ ਸ਼ਮਸ਼ੇਰ ਸਿੰਘ ਕੁਮਾਰ, 12. ਸੰਤ ਭਾਗ ਸਿੰਘ ਚਾਵਲਾ, 13. ਸੰਤ ਅਜੀਤ ਸਿੰਘ ਨਰੂਲਾ, 14. ਸੇਠ ਦਲੀਪ ਸਿੰਘ ਗੋਰੋਵਾੜਾ, 15. ਪ੍ਰਧਾਨ ਜਸਪਾਲ ਸਿੰਘ ਗੋਰੋਵਾੜਾ, 16. ਸੰਤ ਅਮ੍ਰਿਤਪਾਲ ਸਿੰਘ ਇੰਗਲੈਂਡ, 17. ਸੰਤ ਮਹਿੰਦਰ ਸਿੰਘ ਨਾਈਲਕ, 18. ਸੰਤ ਜੁਗਿੰਦਰ ਸਿੰਘ ਸ਼ਾਂਤ, 19. ਪ੍ਰੀਤਮ ਸਿੰਘ ਕਵੀ, 20. ਸ: ਹਰਮਹਿੰਦਰ ਸਿੰਘ ਸੇਠੀ, 21. ਸੇਠ ਬਖਸ਼ੀਸ਼ ਸਿੰਘ ਚਾਵਲਾ, 22. ਸੇਠ ਅਮੋਲਕ ਸਿੰਘ, 23. ਸੇਠ ਅਵਤਾਰ ਸਿੰਘ ਚਾਵਲਾ।

ਗੱਡੀ ਸਟਾਰਟ ਹੁੰਦਿਆਂ ਆਸਾ ਦੀ ਵਾਰ ਦਾ ਕੀਰਤਨ ਆਰੰਭ ਹੋ ਗਿਆ। ਸਤਿਗੁਰੂ ਜੀ ਆਪਣੀ ਪ੍ਰਥਮ ਸੀਟ ਛੱਡ ਚੌਥੀ ਰੈਅ ਵਿਚ ਕੀਰਤਨਕਾਰਾਂ ਦੇ ਸਨਮੁਖ ਤੇ ਸਮੀਪ ਆ ਬੈਠੇ। ਹਾਰਮੋਨੀਅਮ ਅਤੇ ਦੌਲਕ ਨੇ ਸੰਗੀਤਕਾਰਾਂ ਦੀ ਆਵਾਜ਼ ਨਾਲ ਮਿਲ ਕੇ ਥੱਸ ਦੀ ਆਵਾਜ਼ ਨੂੰ ਵੀ ਸੁਰੀਲਾ ਕਰ ਛਡਿਆ। ਸਦਾ ਵਾਂਗ ਛੱਕੇ ਸਲੋਕ, ਪੇੜੀਆਂ ਅਤੇ ਸ਼ਬਦਾਂ ਦੇ ਸੁਮੇਲ ਨੇ ਕੀਰਤਨ ਦੀ ਚੜ੍ਹਤ ਬਰਕਰਾਰ ਰਖੀ। ਪੂਰੇ 6.30 ਵਜੇ ਭੋਗ ਪੈ ਗਿਆ।

ਮਸ਼ੋਰੇ ਨੂੰ ਸਫ਼ਰ

ਸਾਡੀ ਬੱਸ ਉੱਤਰ ਦਿਸ਼ਾ ਨੂੰ 100 ਕਿਲੋਮੀਟਰ ਛੇ ਘੰਟਾ ਦੀ ਰਫ਼ਤਾਰ ਨਾਲ ਜਾ ਰਹੀ ਸੀ ਅਤੇ ਉਸ ਦੇ ਪਿਛੇ ਪਿਛੇ ਪ੍ਰਕਾਸ਼ ਫੈਲਦਾ ਜਾ ਰਿਹਾ ਸੀ ਜਿਵੇਂ ਸਤਿਗੁਰੂ ਸੂਰਜ ਜਿਥੇ ਜਿਥੇ ਦੀ ਲੰਘੀ ਆਉਂਦੇ ਹਨ, ਆਲੋਕਿਤ ਕੀਤੀ ਆਉਂਦੇ ਹਨ। ਬੀਤੀ ਰਾਤ ਪੂਰਨਮਾਸ਼ੀ ਦੀ ਰਾਤ ਸੀ, ਸ਼ਾਇਦ ਪੋਹ ਦੀ ਸੰਗਰਾਂਦ ਵੀ ਸੀ। ਸਾਡੇ ਸੱਜੇ ਹੱਥ ਸੂਰਜ ਆਕਾਸ਼ਾਂ ਨੂੰ ਚੀਰ ਉਏ ਹੋ ਰਿਹਾ ਸੀ, ਖੱਬੇ ਚੰਦਰਮਾ ਵੀ ਜਾਂਦਾ

ਜਾਂਦਾ ਮੁਸਕਾਨਾਂ ਵੰਡੀ ਜਾ ਰਿਹਾ ਸੀ। ਦੂਰ ਦੂਰ ਤਕ ਖੁਲ੍ਹੇ ਖੇਤ, ਰੁੱਖਾਂ ਦੇ ਝੁੰਡਾਂ ਵਿਚ ਲੁਕੇ ਬਾਈ ਪਿੰਡ। ਅਜੇ ਵੀ ਜਨ ਜੀਵਨ ਆਮ ਤੌਰ ਤੇ ਸ਼ੁਰੂ ਨਹੀਂ ਸੀ ਹੋਇਆ।

ਆਸਾ ਦੀ ਵਾਰ ਦੀ ਸਮਾਪਤੀ ਤੇ ਬੀਬਾ ਜੀ ਸ੍ਰੀ ਸਤਿਗੁਰੂ ਜੀ ਦੇ ਨਾਲ ਦੀ ਸੀਟ ਤੇ ਆ ਬੈਠੇ। ਪਿਤਾ-ਪੁਤਰੀ ਕੁਛ ਸਮਾਂ ਧੀਮੀ ਸੁਰ ਵਿਚ ਵਾਰਤਾਲਾਪ ਕਰਦੇ ਰਹੇ। ਅਜਿਹਾ ਪਰਿਵਾਰਕ ਸੁਖ ਕਦੇ ਕਦੇ ਹੀ ਵੇਖਣ ਵਿਚ ਆਉਂਦਾ ਹੈ। ਬੀਬਾ ਜੀ ਉੱਠੇ ਤਾਂ ਸ: ਜਸਵੰਤ ਸਿੰਘ ਕੱਲ੍ਹਾ ਅਤੇ ਬੀਬੀ ਨਰਿੰਦਰ ਦਾ ਬੇਟਾ ਅਮ੍ਰਿਤਪਾਲ ਇਸੇ ਸੀਟ ਤੇ ਆ ਬੈਠਾ। ਵਲਾਇਤੋਂ ਦਰਸ਼ਨ ਸੁਖ ਮਾਣਨ ਆਏ ਬੱਚੇ ਨੂੰ ਲੰਮਾ ਸਮਾਂ ਗੱਲਬਾਤ ਦਾ ਮਿਲਿਆ। ੪ਵੀਆਂ ਏਸ਼ੀਅਨ ਖੇਡਾਂ ਵਿਚ ਦਿਲਚਸਪੀ ਰਖਣ ਕਰਕੇ, ਦੋਵੇਂ ਠਾਕੁਰ, ਦਲੀਪ ਸਿੰਘ-ਉਦੈ ਸਿੰਘ ਜੀ, ਨਾਲ ਨਹੀਂ ਆਏ।

ਉਡਦੀ ਜਾਂਦੀ ਝਾਤੀ ਅਨੁਸਾਰ ਬੰਕ ਤੋਂ ਤਾਕ ਦੇ ਮੋੜ ਤਕ ਝੋਨੇ ਦੇ ਖੇਤ, ਕਿਤੇ ਕਟੇ ਹੋਏ ਕਿਤੇ ਕਟਣਯੋਗ ਅਤੇ ਕਿਤੇ ਕਿਤੇ ਹਰੇ ਕਚਾਹ। ਸਾਗਵਾਨ ਦੇ ਜੰਗਲ ਵੀ ਕਿਤੇ ਕਿਤੇ ਕਟੇ ਹੋਏ, ਕਿਤੇ ਨਵੀਂ ਪੌਦ ਅਤੇ ਕਿਤੇ ਪੁੰਦ ਬੂਟੇ। ਰੁਖ-ਝੰਗੀਆਂ ਵਿਚਕਾਰੋਂ ਸਾਦਾ ਜਿਹੇ ਪਿੰਡ, ਤਕੜਿਆਂ ਦੇ ਠਾਠਦਾਰ ਬੰਗਲੇ, ਮਾੜਿਆਂ ਦੀਆਂ ਧਰਤੀਓਂ ਮੀਟਰ ਮੀਟਰ ਉੱਚੇ ਪਲੇਟ ਫਾਰਮ ਬਣਾ ਕੇ ਉਪਰ ਬਾਸਾਂ ਦੀਆਂ ਝੁੰਗੀਆਂ। ਬਿਰਫ਼ਾਂ ਦੇ ਝੁੰਡਾਂ ਵਿਚ ਬਹੁਤਾਤ ਬਾਸ, ਸ਼ਰੀਂਹ, ਜੰਗਲੀ ਕਿਕਰ, ਤਾੜ ਅਤੇ ਅੰਬ। ਇਕ ਦੋ ਨਹਿਰਾਂ ਵੀ ਨਜ਼ਰ ਪਈਆਂ, ਪਰ ਆਮ ਕਰਕੇ ਬਰਸਾਤੀ ਖੇਤੀ।

ਜਿਸ ਉੱਤੇ ਅਸੀਂ ਸਫ਼ਰ ਕਰ ਰਹੇ ਹਾਂ ਇਹ ਸੜਕ 'ਏਸ਼ੀਅਨ ਹਾਈ ਵੇ' ਕਰਕੇ ਜਾਣੀ ਜਾਂਦੀ ਹੈ। ਮੇਰੇ ਨਾਲ ਆ ਬੈਠੇ ਸ: ਹਰਮਹਿੰਦਰ ਸਿੰਘ ਸੇਠੀ ਨੇ ਦੱਸਿਆ ਕਿ ਇਹ ਸੜਕ, ਜੋ ਬਰਮਾ ਆਪਣਾ 1000 ਕਿਲੋਮੀਟਰ ਦਾ ਦੇਸ ਲੰਘ ਜਾਣ ਦੇਵੇ ਤਾਂ ਲੰਡਨ ਤਕ ਕਾਰਾਂ ਤੇ ਸਫ਼ਰ ਕਰਨ ਦੀ ਸਹੂਲਤ ਦੇ ਸਕਦੀ ਹੈ। ਪਰ ਅਜੇ ਬਰਮਾ ਸਰਕਾਰ ਕਿਸੇ ਵੀ ਦੇਸ ਦੀ ਬੇਨਤੀ ਨੂੰ ਇਸ ਸੰਦਰਭ ਵਿਚ ਪਰਵਾਨ ਨਹੀਂ ਕਰ ਰਹੀ। ਇਸ ਸੜਕ ਦੇ ਕਿਨਾਰੇ ਬਣੇ ਪੈਟਰੋਲ ਪੰਪ ਅਜੋਕੀਆਂ ਸਾਰੀਆਂ ਸਹੂਲਤਾਂ ਮੁਹਈਆ ਕਰਦੇ ਹਨ, ਜਿਵੇਂ ਪੈਟਰੋਲ, ਡੀਜ਼ਲ, ਹਵਾ, ਪਾਣੀ, ਮੁਰੰਮਤ, ਖਾਣ ਪੀਣ ਦੀਆਂ ਵਧੀਆ ਵਸਤਾਂ ਅਤੇ ਸ਼ਿੰਗਾਰ-ਸਮਾਨ ਤਕ ਵੀ।

ਸ: ਹਰਮਹਿੰਦਰ ਸਿੰਘ ਸੇਠੀ

ਮੇਰੇ ਨਾਲ ਬੈਠੇ ਇਸ ਸੁਘੜ ਵਿਅਕਤੀ ਨੇ ਦੱਸਿਆ, ਭਾਵੇਂ ਇਸ ਦੀ ਆਸਥਾ ਉਹ ਨਹੀਂ ਰਹੀ ਪਰ ਇਸ ਦੇ ਪਿਤਾ ਸੰਤ ਆਸਾ ਸਿੰਘ ਜੀ ਸੰਪੂਰਨ ਨਾਮਧਾਰੀ ਸੰਤ ਸਨ। ਉਸ ਦੀ ਦਾਦੀ ਨਿਹਾਲ ਦੇਈ ਜੀ ਫੁਰੂ ਹਰੀ ਸਿੰਘ ਜੀ ਦੇ ਸਿਦਕੀ ਸਿਖਾਂ ਵਿਚੋਂ ਸਨ। ਇਨ੍ਹਾਂ ਦੀ ਆਸਥਾ ਭੰਗ ਹੋਣ ਦਾ ਕਾਰਨ ਪੁਛਿਆ ਤਾਂ ਉਸ ਕਿਹਾ : ਪੱਗ ਨਾਮਧਾਰੀਆਂ ਵਰਗੀ ਨਾ ਬੰਨ੍ਹ ਸਕਣ ਕਰਕੇ ਮੈਂ ਸਤਿਗੁਰੂ ਜੀ ਨਾਲ ਸਿੱਧੇ ਸੰਪਰਕ ਤੋਂ ਟੁੱਟ ਗਿਆ। ਪਰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਅਤੇ ਵਰਤਮਾਨ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਮੇਰੇ ਤੇ ਬੜੀ ਕਿਰਪਾ ਹੈ। ਨਜ਼ਰਿ ਸਫ਼ਕਤ ਨਾਲ ਮੈਨੂੰ

ਮੋਹਿਆ ਹੋਇਆ ਨੇ । ਬੈਂਕੋਕ ਆ ਜਾਣ ਤਾਂ ਦਰਸਨਾਂ ਬਿਨਾ ਰਿਹਾ ਨਹੀਂ ਜਾਂਦਾ ।
ਮੈਨੂੰ ਰਾਤੀਂ ਪਤਾ ਲਗਾ ਕਿ ਸਤਿਗੁਰੂ ਜੀ ਮਸੋਟ ਜਾ ਰਹੇ ਹਨ ਤਾਂ ਮੈਨੂੰ ਧੰਧੇ ਧਾਵਣੀ
ਨੂੰ ਤਿਲਾਂਜਲੀ ਦੇਣੀ ਪਈ । ਸਾਰੀ ਰਾਤ ਅਲਸਰ ਦੀਆਂ ਪੀੜਾਂ ਨਾਲ ਵਿੱਧੀ ਪਤਨੀ
ਦੀ ਮਦਦ ਲਈ ਹਸਪਤਾਲ ਗਾਂਦਾ ਰਿਹਾ ਹਾਂ । ਉਸ ਨੂੰ ਭੋਰਾ ਭਰ ਆਰਾਮ
ਆਇਆ ਤਾਂ ਏਧਰ ਤੁਰ ਪਿਆ ਹਾਂ ।

ਸ: ਸੇਠੀ ਨੇ ਪਰਵਾਰਕ ਕਾਰੋਬਾਰ ਦੀ ਗੱਲ ਛੁੱਟਦਿਆਂ ਦੱਸਿਆ ਕਿ ਉਸ ਦੇ
ਪਿਤਾ ਸੰਤ ਆਸਾ ਸਿੰਘ 1929 ਈ: ਵਿਚ ਆਪਣਾ ਪਿੰਡ ਸਖਾਣੇ, ਬਿਲਾ ਸਿਆਲਕੋਟ
(ਹੁਣ ਪਾਕਿਸਤਾਨ) ਛੱਡ ਕੇ ਬਾਈਲੈਂਡ ਆਏ । ਪਹਿਲਾਂ ਪਹਿਲ ਬੈਂਕੋਕ ਅਤੇ ਫਿਰ
1931 ਵਿਚ ਮਸੋਟ ਆ ਕੇ ਦੁਕਾਨ ਪਾਈ । ਮਾਤਾ ਵੀਰਾ ਦੇਈ ਜੀ ਤਾਂ ਸੌਧ
ਮਰਿਆਦਾ ਧਾਰਨ ਕੀਤੀ ਰੱਖੀ । ਪਰ ਬਾਕੀ ਪਰਵਾਰ ਕਠਿਨ ਹਾਲਤਾਂ ਵਿਚ
ਮਰਿਆਦਾ ਨਾ ਸੰਭਾਲ ਸਕਿਆ । ਮਸੋਟ ਰਹਿੰਦਿਆਂ ਸ: ਹਰਮਹਿੰਦਰ ਸਿੰਘ ਸੇਠੀ
ਨੇ ਬੜੀ ਸਖਤ ਮਿਹਨਤ ਕੀਤੀ । ਬੈਂਕੋਕ ਤੋਂ ਮਾਲ, ਖੱਚਰਾਂ ਜਾਂ ਹਾਥੀਆਂ ਤੇ
ਲਿਆ ਕੇ ਮਸੋਟ ਵੇਰਣਾ । ਕਿਉਂਕਿ ਮਸੋਟ ਬਰਮਾ ਦੀ ਸਰਹਦ ਤੇ ਹੈ ਇਸ ਲਈ
ਮਾਲ ਦਾ ਕਾਫੀ ਮੁਲ ਮਿਲ ਜਾਂਦਾ । ਹੀਰੇ ਪੰਨੇ, ਸੋਨੇ ਆਦਿ ਦੇ ਵਟਾਂਦਰੇ ਵਿਚ
ਲੁੜੀਂਦਾ ਹਰ ਪਰਕਾਰ ਦਾ ਮਾਲ ਬਰਮੀ ਲੋਕ ਲੈ ਜਾਂਦੇ । ਅਜ ਕਲ ਵੀ ਸ: ਸੇਠੀ
ਕੀ ਦੁਕਾਨ ਬਰਮਾ ਲਈ ਕੱਪੜੇ, ਮਸ਼ੀਨੀ ਪੁਰਜ਼ੇ ਅਤੇ ਕਾਰਾਂ ਦੀ ਐਕਸੈਸਰੀ ਦੀ
ਮੁਖ ਸਪਲਾਇਰ ਹੈ ।

ਯਾਗ ਤੇ ਕਰਿੰਨ

ਸ: ਸੇਠੀ ਨੇ ਦੱਸਿਆ ਕਿ 1955 ਵਿਚ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ
ਸੇਵਾ ਵਿਚ ਬੇਨਤੀ ਕੀਤੀ ਗਈ ਕਿ ਬਰਮਾ ਵਿਚ ਇਕ ਕਬੀਲਾ ਹੈ ਜੁ ਕੇਸਾਧਾਰੀ
ਹੈ । ਮਾਸ ਸ਼ਰਾਬ ਦੀ ਵਰਤੋਂ ਨਹੀਂ ਕਰਦਾ ਅਤੇ ਨਾਮਧਾਰੀਆਂ ਵਾਂਗ ਹੀ ਸਫ਼ੈਦ
ਕੱਪੜੇ ਪਹਿਨਦਾ ਹੈ । ਬਰਮਾ ਦੇ ਪਹਾੜਾਂ ਵਿਚ ਇਕ ਉਚ ਕਰਨੀ ਵਾਲੇ ਮਹਾਪੁਰਖ
ਰਹਿੰਦੇ ਹਨ, ਇਹ ਭਾਈਚਾਰਾ ਉਨ੍ਹਾਂ ਦਾ ਸੇਵਕ ਹੈ । ਦੇਖੋ ਦੋ ਕਬੀਲੇ ਹਨ ਜੁ
ਨਾਮਧਾਰੀਆਂ ਨਾਲ ਸੁਭਾਅ ਵਲੋਂ ਮਿਲਦੇ ਹਨ । ਇਕ ਯਾਗ ਤੇ ਦੂਜਾ ਕਰਿੰਨ ।

ਸ: ਹਰਮਹਿੰਦਰ ਸਿੰਘ ਨੇ ਕਿਹਾ : ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ
ਆਗਿਆ ਨਾਲ 1963 ਈ: ਵਿਚ ਇਨ੍ਹਾਂ ਦੋਹਾਂ ਯਾਗ ਅਤੇ ਕਰਿੰਨ ਕਬੀਲਿਆਂ ਦਾ
ਅਤੇ ਜੇ ਹੋ ਸਕੇ ਤਾਂ ਉਨ੍ਹਾਂ ਮਹਾਤਮਾ ਜੀ ਦੀ ਤਲਾਸ਼ ਹਿਤ ਸੰਤ ਈਸ਼ਰ ਸਿੰਘ ਦਲੇਰ,
ਸੇਠ ਦਲੀਪ ਸਿੰਘ ਗੋਰੋਵਾੜਾ, ਸੰਤ ਕਰਤਾਰ ਸਿੰਘ ਸੇਠੀ, ਸ: ਬਲਰਾਜ ਸਿੰਘ
ਮਲਹੋਤਰਾ (ਸਪੁਤਰ ਸ: ਅਰਜਨ ਸਿੰਘ) ਅਤੇ ਸੰਤ ਪ੍ਰੀਤਮ ਸਿੰਘ ਕੂਕਾ ਬੈਂਕੋਕ ਤੋਂ
ਮਸੋਟ ਲਈ ਚੱਲੇ । ਮਸੋਟ ਤੋਂ ਬਰਮਾ ਦੀ ਹਦੂਦ ਵਿਚ ਦਾਖਲ ਹੋਣਾ ਸੀ । ਦਲੀਪ
ਸਿੰਘ ਅਤੇ ਬਲਰਾਜ ਸਿੰਘ ਤਾਂ ਮਸੋਟੋਂ ਹੀ, ਰਸਤੇ ਦੀ ਭਿਆਨਕਤਾ ਅਨੁਭਵ
ਕਰਦਿਆਂ ਵਾਪਸ ਚਲੇ ਆਏ, ਉਹਨੀਂ ਦਿਨੀਂ ਨਾ ਅਜ ਵਾਂਗ ਸੜਕ ਸਹੂਲਤਾਂ ਸਨ
ਅਤੇ ਨਾ ਹੀ ਜਾਣ ਆਉਣ ਦੇ ਏਨੇ ਸਮਰਿਧ ਵਸੀਲੇ ਸਨ । ਪਰ ਬਾਕੀ ਤਿੰਨ ਸਰੀਰ

40 ਦਿਨ ਬਰਸਾਂ ਦੇ ਭੈਦਾਈ ਸੰਘਣੇ ਜੰਗਲਾਂ, ਪਰਬਤਾਂ, ਕੰਦਰਾਂ ਅਤੇ ਨਦੀਆਂ ਉਲੰਘਦੇ ਘੁੰਮਦੇ ਰਹੇ, (ਇਹਨਾਂ ਨੂੰ ਕੀ ਪਤਾ ਲਗਾ ਲੇਖਕ ਮਾਲੂਮ ਕਰਕੇ ਲਿਖੇਗਾ।) ਪਰ ਕੁਛ ਕਥਨਯੋਗ ਪ੍ਰਾਪਤੀ ਨਾ ਹੋਈ। ਇਹਨਾਂ ਸਤਿਗੁਰੂ ਜੀ ਦੀ ਭਾਲ ਵਿਚ ਚੜ੍ਹੇ ਯਾਤਰੀਆਂ ਦਾ ਸਾਰਾ ਸ਼ਰਚਾ ਅਤੇ ਸੁਰੱਖਿਆ ਦਾ ਪ੍ਰਬੰਧ ਦਾਸ ਦੇ ਜ਼ਿੰਮੇ ਸੀ। ਮੈਂ ਆਪਣੇ ਕਾਰੋਬਾਰੀ ਕਾਰਿੰਨ ਦੋਸਤਾਂ ਦੁਆਰਾ ਇਹਨਾਂ ਢੁੰਡ ਯਾਤਰੀਆਂ ਦਾ ਹਰ ਤਰ੍ਹਾਂ ਦਾ ਪ੍ਰਬੰਧ ਕਰਦਾ ਰਿਹਾ। ਅਤੇ ਸੁੱਖੀ ਸਾਂਦੀ ਵਾਪਸੀ ਤੇ ਸਤਿਗੁਰੂ ਦਾ ਹਜ਼ਾਰ ਵਾਰ ਸ਼ੁਕਰ ਕੀਤਾ। ਉਂਜ ਇਹ ਨੋਟ ਕਰਨ ਜੋਗ ਹੈ ਕਿ ਕਾਰਿੰਨ ਕਬੀਲੇ ਨੇ ਬਰਸਾਂ ਵਿਚ 600 ਸੁਕੇਅਰ ਮੀਲ ਜਗ੍ਹਾ ਤੇ ਆਪਣਾ ਕਬਜ਼ਾ ਕਰਕੇ ਆਪਣੀ ਸਰਕਾਰ ਬਣਾ ਰਖੀ ਹੈ। ਬਰਸਾਂ ਵਿਚ ਹੀ ਇਕ ਵੱਖਰੀ ਸਰਕਾਰ ਜੁ ਕਾਨੂੰਨੀ ਬਰਸੀ ਸਰਕਾਰ ਦੀ ਅਧੀਨਗੀ ਨਹੀਂ ਕਬੂਲਦੀ।

ਸੰਗੀਤਮਈ

ਅਸੀਂ ਦੋਵੇਂ ਇਕ ਦੂਜੇ ਵਿਚ ਵਾਹਵਾ ਗੁਆਚੇ ਹੋਏ ਸਾਂ ਕਿ ਸਤਿਗੁਰੂ ਜੀ ਨੇ ਪ.ਸ. ਕਵੀ ਤੋਂ ਮਿੰਨੀ ਕੈਸੇਟ ਟੇਪ ਮੰਗਵਾਕੇ ਅਤੇ ਮਾਈਕ ਆਪ ਹੱਥ ਲੈ ਬਸ ਮੁਸਾਫਰਾਂ ਨੂੰ ਸੰਬੋਧਨ ਕੀਤਾ : ਹੁਣ ਇਕ ਨਾਮਧਾਰੀ ਲੜਕੇ ਦੀ ਗ਼ਜ਼ਲ ਸੁਣੋ। ਮੇਰਾ ਗ਼ਜ਼ਲ ਨਾਲ ਤਾਂ ਵਾਸਤਾ ਨਹੀਂ, ਪਰ ਸੁਰਾਂ ਨਾਲ ਜ਼ਰੂਰ ਹੈ। ਇਹ ਸੁਣ ਕੇ ਤੁਸੀਂ ਅਪਣਾਪਣ ਮਹਿਸੂਸ ਕਰੋਗੇ।

ਫਿਰ ਥੋੜੀ ਕੈਸੇਟ ਉਸਤਾਦ ਅਮਜਦ ਅਲੀ ਜੀ ਦੀ ਸੁਣਾਈ ਜਿਸ ਵਿਚ ਸਰੋਦ ਦੁਆਰਾ ਰਾਗ ਲਲਿਤਾ ਗੌਰੀ ਅਤੇ ਨਟ ਭੈਰਵ ਪੇਸ਼ ਕੀਤੇ ਗਏ ਸਨ। ਉਪ੍ਰੰਤ ਹੋਰ, ਕੁਛ ਵਡੀਆਂ ਕੈਸਟਾਂ ਲਗਵਾਕੇ ਬਸ ਦਾ ਵਾਤਾਵਰਣ ਸੰਗੀਤਮਈ ਕੀਤੀ ਰਖਿਆ।

ਨਖੋਨ ਸਵੱਨ

8 ਵਜਦਿਆਂ ਨੂੰ ਅਸੀਂ 'ਪੱਕ ਨਾਮ ਫੌ' (ਦੋ ਨਦੀਆਂ ਦੇ ਪਾਣੀ ਦਾ ਸੰਗਮ) ਨਵਾਂ ਨਾਮ 'ਸਵਰਗ ਨਗਰ' ਵਿਖੇ ਪਹੁੰਚੇ। ਇਕ ਛੋਟਾ ਸ਼ਹਿਰ ਜੁ ਬਣਤਰ ਦੇ ਪੱਖੋਂ ਬੈਂਕੌਕ ਦੇ ਠਾਠ ਦਾ ਹੀ ਹੈ। ਸੂਬਰੀਆਂ ਸੜਕਾਂ, ਭਰਪੂਰ ਬਾਜ਼ਾਰ-ਦੁਕਾਨਾਂ, ਦੋ-ਦੋ ਤਿੰਨ-ਤਿੰਨ ਛੱਤੇ ਮਕਾਨ। ਏਥੇ ਸੰਤ ਭਗਵੰਤ ਸਿੰਘ ਅਤੇ ਉਨ੍ਹਾਂ ਦਾ ਪਰਵਾਰ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਦੀ ਤਾਘ ਅਤੇ ਸੰਗਤ ਦੀ ਸੇਵਾ ਲਈ ਉਡੀਕਵਾਨ ਸੀ।

ਥਾਈ ਭਾਸ਼ਾ ਵਿਚ 'ਨਖੋਨ ਸਵੱਨ', ਬੈਂਕੌਕ ਵਿਚ 'ਨਗਰ ਸਵਰਗ', ਅਰਥਾਂ ਵਿਚ 'ਸਵਰਗ ਨਗਰ' ਬੈਂਕੌਕ ਤੋਂ 237 ਕਿਲੋਮੀਟਰ ਉੱਤਰ ਵਲ ਹੈ। ਏਥੇ ਪਹੁੰਚਦਿਆਂ ਹੀ ਸਤਿਗੁਰਾਂ ਸਭ ਨੂੰ ਸੁਚੇਤ ਕੀਤਾ, "ਅੱਧੇ ਘੰਟੇ ਤਕ ਤੁਰ ਪੈਣਾ ਹੈ, ਜੋ ਖਾਣਾ ਪੀਣਾ ਹੈ, ਪੀ ਖਾ ਲਓ। ਘੜੀਆਂ ਤੁਹਾਡੇ ਪਾਸ ਹਨ, ਵਕਤ ਦਾ ਧਿਆਨ ਰਖਣਾ। ਵੇਲੇ ਸਿਰ ਆ ਕੇ ਬਸ ਵਿਚ ਬੈਠ ਜਾਣਾ।

ਸੰਤ ਭਗਵੰਤ ਸਿੰਘ ਜੀ ਦੇ ਘਰ ਸਤਿਗੁਰੂ ਜੀ ਲਈ ਫਲਾਹਾਰ ਦਾ ਪ੍ਰਬੰਧ ਸੀ

ਅਤੇ ਨਾਲ ਆਈ ਸੰਗਤ ਲਈ ਛਾਹ ਵੇਲਾ ਅਰਥਾਤ ਪਰਾਉਂਠੇ, ਸਬਜ਼ੀ, ਚਾਹਟਾ, ਦੁੱਧ ਅਤੇ ਲੱਸੀ ਤਿਆਰ ਸਨ। ਸਤਿਗੁਰੂ ਜੀ ਉਤਲੀ ਛੱਤੇ ਪਰਵਾਰ ਅਤੇ ਸੇਵਕਾਂ ਨਾਲ ਪਧਾਰੇ, ਹੇਠਲੀ ਛੱਤੇ ਦਬਾਦਬ ਭੋਨਿਆਂ ਵਿਚ ਸੰਜੋਏ ਪਦਾਰਥ ਛਕੇ ਗਏ। ਭਗਵੰਤ ਪਰਵਾਰ ਅਤੇ ਇਸ ਦੀ ਮਾਤਾ ਬੀਬੀ ਵਜ਼ੀਰ ਕੌਰ ਦੇ ਚਾਵਾਂ ਦਾ ਕੀ ਲੇਖਾ ! ਖੁਸ਼ੀਆਂ ਕਿਤੇ ਮਿਉਂਦੀਆਂ ਨਹੀਂ ਸਨ। ਦਾਦੀ ਆਪਣੇ ਪੌਤੇ ਪੌਤੀਆਂ ਦੁਆਰਾ ਫਟਾ ਫਟ ਹੁੰਦੀ ਸੇਵਾ ਵੇਖ ਕੇ ਵਾਰੇ ਸਦਕੇ ਜਾ ਰਹੀ ਸੀ।

ਸਾਧ ਸੰਗਤ ਦੀ ਵਾਪਸੀ 9 ਵਜੇ ਹੀ ਹੋ ਸਕੀ।

ਪਰਵਾਰਕ ਜਾਣਕਾਰੀ :

1. ਬੀਬੀ ਵਜ਼ੀਰ ਕੌਰ ਸਪੁਤ੍ਰੀ ਸ: ਕਾਹਨ ਸਿੰਘ ਮਲਕਾ

ਸੁਪਤਨੀ ਸਵਰਗਵਾਸੀ ਸ: ਹਵੇਲਾ ਸਿੰਘ

2. ਸ: ਭਗਵੰਤ ਸਿੰਘ ਸਪੁਤ੍ਰ ਸ: ਹਵੇਲਾ ਸਿੰਘ

ਬੀਬੀ ਕਰਤਾਰ ਕੌਰ ਸਪੁਤ੍ਰੀ ਸੰਤ ਕਰਤਾਰ ਸਿੰਘ ਖਾਣੀ ਜੋ

ਸੰਤਾਨ : ਸ੍ਰੀ ਹਰਮੀਤ ਸਿੰਘ (20)

ਸ੍ਰੀ ਜਗਦੇਵ ਸਿੰਘ (19)

ਰਾਣੀ (22), ਭੋਲੀ (21) ਅਤੇ ਪਿੱਕੀ (17)

ਸ: ਭਗਵੰਤ ਸਿੰਘ ਜੀ ਦੀ ਏਥੇ ਕੱਪੜੇ ਦੀ ਦੁਕਾਨ ਹੈ।

ਟੁੰਬਵਾਂ ਪਿਆਰ

ਏਅਰ ਕੰਡੀਸ਼ਨ ਬਸ ਚਲੀ ਤਾਂ ਕੁਛ ਸਮਾਂ ਫੇਰ ਸੱਚੇ ਪਿਤਾ ਜੀ ਨੇ ਆਪਣੀ ਪੁਸ਼ਪ ਪੁੱਤਰੀ ਬੀਬਾ ਜੀ ਨਾਲ ਪਿੱਤਰੀ ਮੋਹ ਜਤਾਇਆ ਬਿਤਾਇਆ ਅਤੇ ਇੰਜ ਹੀ ਮਾਣ ਅੰਮ੍ਰਿਤਪਾਲ ਸਿੰਘ ਨੂੰ ਦਿਤਾ। ਲੰਘਦੇ ਲੰਘਦੇ ਸ: ਹਰਮਹਿੰਦਰ ਸਿੰਘ ਸੇਠੀ ਦੀ ਪਿੱਠ ਤੇ ਖੀ ਕਰ ਕਮਲਾਂ ਦੀ ਥਾਪਣਾ ਦੇ ਗਏ ਅਤੇ ਹਾਲ ਚਾਲ ਪੁਛ ਗਏ। ਇਹ ਪਿਆਰ ਭਰਿਆ ਹੱਥ ਫੇਰਨਾ ਅੰਸਾ ਸੀ ਕਿ ਸਰਦਾਰ ਜੀ ਮੁੱਠੇ ਗਏ। ਮੈਨੂੰ ਕਹਿਣ ਲਗੇ : ਮੈਨੂੰ ਸੱਚੇ ਪਾਤਸ਼ਾਹ ਜੀ ਦੀ ਏਸ ਪਿਆਰ ਦੀ ਬੜੇ ਚਿਰ ਤੋਂ ਇੰਤਜ਼ਾਰ ਸੀ। ਅੰਦਰੋਂ ਮੇਰੀਆਂ ਜੋਦੜੀਆਂ ਉਨ੍ਹਾਂ ਦੇ ਚਰਨਾਂ ਵਿਚ ਪੁਜ ਰਹੀਆਂ ਸਨ ਤਦੇ ਆ ਕੇ ਨਿਹਾਲ ਕਰ ਗਏ ਹਨ। ਸਤਿਗੁਰੂ ਜੀ ਨੇ ਮੈਨੂੰ ਬਚਨ ਕੀਤਾ ਸੀ, ਬੜੇ ਤਕੜੇ ਹੋ। ਤੁਸੀਂ ਕਾਰੋਬਾਰ ਛੱਡ ਕੇ ਸਾਡੇ ਨਾਲ ਮਸ਼ੋਟ ਲਈ ਚਲ ਪਏ ਹੋ। ਸ: ਸੇਠੀ ਨੇ ਮੈਨੂੰ ਦੱਸਿਆ : ਸਾਡੀ ਮਸ਼ੋਟ ਵਿਚ ਤਕੜੀ ਦੁਕਾਨਦਾਰੀ ਹੈ। ਸੱਚੀ ਸਰਕਾਰ ਓਥੇ ਜਾਵੇ ਤਾਂ ਮੈਂ ਆਪਣੀ ਦੁਕਾਨ ਤੇ ਚਰਨ ਕਿਵੇਂ ਨ ਪੁਆਵਾਂ !

ਭਾਕ ਮੋੜ ਤੇ

10.30 ਵਜੇ, ਜਦੋਂ ਅਸੀਂ "ਕੈਮ ਫੋਂਗ ਫੇਟ" ਨਗਰ ਪਾਸੋਂ ਕੁਚਰ ਰਹੇ ਸਾਂ ਤਾਂ ਸ੍ਰੀ ਸਤਿਗੁਰੂ ਜੀ ਦੀ ਆਗਿਆ ਅਨੁਸਾਰ ਪੰ ਗੋਪਾਲ ਸਿੰਘ ਨਾਮ ਸਿਮਰਨ ਨਿਤਨੇਮ ਦੇ ਆਰੰਭ ਲਈ ਅਰਦਾਸ ਸ਼ੁਰੂ ਕਰ ਦਿਤੀ। ਅਤੇ ਬਸ ਵਿਚ ਬੈਠੀ ਹਰੇਕ

ਸਵਾਰੀ ਸਿਮਰਨ ਮਗਨ ਹੋ ਗਈ। ਰਾਹ ਵਿਚ ਸਾਗਵਾਨ ਦੇ ਬਣ ਕਟੇ, ਅਣ ਕਟੇ ਅਤੇ ਨਵੇਂ ਬੀਜੇ ਹੋਏ ਲੰਘਦੇ ਗਏ ਜਦੋਂ ਅਸੀਂ ਬਸ ਦੁਆਰਾ 'ਤਾਕ' ਮੌੜ ਤੇ ਅਪੜੇ ਤਾਂ ਅਗੋਂ ਤਿੰਨ ਕਾਰਾਂ ਲੈ ਕੇ ਕੁਛ ਸਰੀਰ ਸੁਆਗਤ ਕਰਨ ਅਤੇ ਸਤਿਕਾਰ ਪੂਰਵਕ ਅਗੇ ਖੜਨ ਲਈ ਪਹੁੰਚੇ ਹੋਏ ਸਨ। ਸ: ਸੇਠੀ ਦਾ ਭਾਈ ਵੀ ਇਕ ਕਾਰ ਲੈ ਕੇ ਆਇਆ ਸੀ। ਸਤਿਗੁਰੂ ਜੀ ਨੇ ਇਸ਼ਾਰਾ ਕੀਤਾ ਕਿ ਸਿਮਰਨ ਸਮੇਂ ਤੋਂ ਪਿਛੋਂ ਹੀ ਬਸ ਬਦਲੀ ਹੋਵੇਗੀ।

11.30 ਹੋਏ ਤਾਂ ਨਿਤਨੇਮ ਦੀ ਸਮਾਪਤੀ ਦੀ ਅਰਦਾਸ ਹੋਈ। ਹੁਣ ਅਗੇ ਅਗੇ ਜਾਂਦੀਆਂ ਕਾਰਾਂ ਨੂੰ ਹਾਰਣ ਵਜਣ ਲਗੇ। ਜਿਥੇ ਕੁ ਜਾ ਕੇ ਕਾਰਾਂ ਰੁਕੀਆਂ ਦੇਖੇ ਥਾਈ ਸਰਕਾਰ ਵਲੋਂ ਕਿਸਾਨਾਂ ਦੀ ਮੰਡੀ-ਸਹੂਲਤ ਲਈ ਐਗਰੀਕਲਚਰ ਸੁਸਾਇਟੀ ਸਟੋਰ ਦੀ ਲੱਕੜ ਛੱਤੀ ਲੰਮਤਲੰਮੀ ਇਕ ਮਾਰਕੀਟ ਉੱਸਰੀ ਖਲੋਤੀ ਸੀ। ਸਾਡੀ ਸੁਖਾਵੀਂ ਬਸ ਦੇਖੇ ਪੁੱਜੀ ਤਾਂ ਦਿਸ਼ ਬੜਾ ਦਿਲਚਸਪ ਉਪਸਥਿਤ ਹੋ ਗਿਆ। ਇਕ ਮਾੜਾ ਜਿਹਾ ਥਾਈ ਬੁੱਢਾ ਹੀਰੋਇਨ ਜਾਂ ਅਫੀਮ ਦੀ ਮਸਤੀ ਵਿਚ ਪੈਰ ਚੁਕ ਚੁਕ ਲੈਅ ਨਾਲ ਸੁਟਦਾ, ਨੱਚਦਾ ਅਤੇ ਬੀਨ ਬਜਾ ਰਿਹਾ ਸੀ। ਇਸ ਬੀਨ ਦੀ ਸ਼ਕਲ ਨਵੇਕਲੀ ਸੀ।

ਆਏ ਹੋਏ ਮਸੇਟ ਦੇ ਸਿੰਘਾਂ ਨੇ ਸ੍ਰੀ ਸਤਿਗੁਰੂ ਜੀ ਦਾ ਹਿਰਦੇ ਦੀਆਂ ਗਹਿਰਾਈਆਂ ਵਿਚ ਉੱਤਰੀ ਭਾਵਨਾ ਅਤੇ ਉਤਸਾਹ ਨਾਲ ਸੁਆਗਤ ਕੀਤਾ। ਅਤੇ ਸੱਚੇ ਪਾਤਸ਼ਾਹ ਸੇਠੀ ਜੀ ਵਾਲੀ ਕਾਰ ਵਿਚ ਜਾ ਬਿਰਾਜੇ। ਇਸ ਨੂੰ ਵੁੱਲਾ, ਵੇਲਾ ਅਤੇ ਸਫੇਦ ਬਸਤਰਾਂ ਨਾਲ ਵਿਸ਼ੇਸ਼ ਕਰ ਸਜਾਇਆ ਗਿਆ ਸੀ। ਇਸ ਗੱਡੀ ਨੂੰ ਸ: ਹਰਮਹਿੰਦਰ ਸਿੰਘ ਸੇਠੀ ਡਰਾਈਵ ਕਰਨ ਲਗੇ। ਪ੍ਰੀਤਮ ਸਿੰਘ ਕਵੀ ਅਤੇ ਪ੍ਰਧਾਨ ਜਸਪਾਲ ਸਿੰਘ ਸੇਠੀ ਜੀ ਨਾਲ ਬੈਠ ਗਏ। ਪਿਛਲੀ ਸੀਟ ਤੇ ਸ੍ਰੀ ਸਤਿਗੁਰੂ ਜੀ ਸਜੇ ਅਤੇ ਸੇਵਾ ਵਿਚ ਪੂਰਬਾ ਜੀ ਹੋ ਗਏ।

ਦੂਜੀਆਂ ਦੁੱਧ ਗੱਡੀਆਂ ਵਿਚ ਕੁਛ ਵਿਸ਼ੇਸ਼ ਸਰੀਰ ਬੈਠ ਗਏ ਅਤੇ ਬੱਸ ਸਮੇਤ ਚੜ੍ਹ ਗੱਡੀਆਂ ਦਾ ਕਾਫ਼ਲਾ ਮਸੇਟ ਨੂੰ ਹੋ ਤੁਰਿਆ।

ਮਸੇਟ ਤੋਂ 72 ਮੀਲ ਉਰ੍ਹਾ ਤੋਂ ਹੀ ਪਹਾੜੀਆਂ ਦਾ ਸਿਲਸਿਲਾ ਜਾਰੀ ਹੋ ਗਿਆ। ਸਾਗਵਾਨ, ਬਾਸ ਅਤੇ ਉੱਚੇ ਘਾਹ ਦੀ ਇਨ੍ਹਾਂ ਘੱਟ ਉੱਚੀਆਂ ਪਹਾੜੀਆਂ ਤੇ ਰੋਣਕ ਹੈ। ਇਹ ਪਹਾੜ ਹਿਮਾਲਾ ਪਰਬਤ ਵਾਂਗ ਧਾਰ ਤੇ ਧਾਰ ਬਣਾਂਦੇ ਨਹੀਂ ਉੱਚੇ ਉਠਦੇ ਜਾਂਦੇ, ਸਗੋਂ ਵਿਰਲੀਆਂ ਅਤੇ ਘੱਟ ਉਚੀਆਂ ਘੱਟ ਹਰਿਆਲੀਆਂ ਵਾਲੇ ਹਨ।

ਹੀਰੋਇਨ

ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਅਤੇ ਉਨ੍ਹਾਂ ਨਾਲ ਬਚਨਾਂ ਦੀ ਅੱਜ ਸ: ਸੇਠੀ ਨੇ ਡੇਢ ਲਾਹ ਲਈ। ਉਸ ਦੇ ਬੱਲਾਂ ਵਿਚ ਅਦਬ, ਆਵਾਜ਼ ਵਿਚ ਮਿਠਾਸ ਅਤੇ ਹਿਰਦੇ ਵਿਚ ਸਰਧਾ ਸੀ। ਉਸ ਨੇ ਮਸੇਟ ਤਕ ਜਾਣਕਾਰੀ ਦੇਣ ਦਾ ਸਿਲਸਿਲਾ ਜਾਰੀ ਰੱਖਿਆ। ਮੈਂ ਇਹਨਾਂ ਦਿਲਚਸਪ ਗੱਲਾਂ ਨੂੰ ਸੰਭਾਲਣ ਦਾ ਲੋਭ ਤਿਆਗ ਨਹੀਂ

ਸਕਦਾ ਪਿਆ। ਸਾਇਦ ਇਹ ਜਾਣਕਾਰੀ ਤੁਹਾਨੂੰ ਵੀ ਅਣੱਖੀ ਲਗੇ।

ਬਰਮਾ ਵਿਚ, ਥਾਈ ਦੇਸ਼ ਦੇ ਬਾਰਡਰ ਨਾਲ ਕਰਿੰਨ ਕਬੀਲੇ ਦਾ 800 ਮੀਲ ਦਾ ਇਲਾਕਾ ਹੈ ਜੋ 50 ਮੀਲ ਚੌੜੀ ਪੱਟੀ ਦੁਆਰਾ ਲੰਬਾਈ ਰਖਦਾ ਹੈ। ਹੈ ਤਾਂ ਇਹ ਵੀ ਬਰਮਾ ਸਦਵਾਂਦਾ ਪਰ ਇਸ ਤੇ ਕਾਨੂੰਨ ਬਰਮੀ ਸਰਕਾਰ ਦਾ ਕੋਈ ਅਧਿਕਾਰ ਨਹੀਂ। ਜਨਰਲ ਬੇਮੀਓ ਕਰਿੰਨਾਂ ਦਾ ਵੱਡਾ ਮੁਖੀ ਹੈ। ਜੋ ਜੰਗਲ ਇਸ ਇਲਾਕੇ ਵਿਚ ਹਨ ਉਹ ਕਦੇ ਕਟੇ ਨਹੀਂ ਗਏ। ਏਥੋਂ ਦੇ ਇਕ ਇਕ ਸਾਗਵਾਨ ਬਿਰਫ਼ ਦੀ ਕੀਮਤ ਇਕ ਇਕ ਲਖ ਟਿਕਲ (ਸਰਕਾਰੀ ਨਾਮ 'ਬਾਟ'-ਥਾਈਲੈਂਡ ਦਾ ਸਿੱਕਾ) ਹੈ।

—ਚੰਗਮਈ ਪਾਸ ਇਕ ਸੁੰਦਰ 'ਮੰਡ ਹਾਂਡ' ਇਲਾਕਾ ਹੈ ਜਿਸ ਨੂੰ 'ਗੋਲਡਨ ਟ੍ਰਾਂਇੰਗਲ' ਕਿਹਾ ਜਾਂਦਾ ਹੈ। ਇਸ ਇਲਾਕੇ ਵਿਚ 'ਹੀਰੋਇਨ' ਤਿਆਰ ਹੁੰਦੀ ਹੈ। ਇਹ ਅਫੀਮ ਵਿਚ ਕੁਛ ਦਵਾਈਆਂ ਮਿਲਾ ਕੇ ਅਤੀ ਨਸ਼ੀਲੀ ਵਸਤੂ ਦੇ ਤੌਰ ਤੇ ਤਿਆਰ ਕੀਤੀ ਜਾਂਦੀ ਹੈ। ਇਸ ਦੀ ਕੀਮਤ ਜੇ ਏਥੇ 20 ਹਜ਼ਾਰ ਟਿਕਲ ਕਿਲੋ ਹੈ ਤਾਂ ਅਮਰੀਕਾ ਵਿਚ ਇਸ ਦਾ ਮੁਲ 20 ਲਖ ਹੋਵੇਗਾ। ਅਤੇ ਇਹ ਸਾਰੀ ਤਸਕਰਾਂ ਦੁਆਰਾ ਅਮਰੀਕਾ ਪਹੁੰਚਦੀ ਹੈ।

—ਇਕ ਹੁਸ਼ਿਆਰ ਅਮਰੀਕਨ ਨੇ ਥਾਈਲੈਂਡ ਵਿਚ ਇਕ ਪਲਾਈਵੁਡ ਬਣਾਣ ਦਾ ਕਾਰਖਾਨਾ ਖੋਲ੍ਹਿਆ। ਇਸ ਦੀ ਸਾਰੀ ਪੈਦਾਵਾਰ ਅਮਰੀਕਾ ਜਾਂਦੀ ਸੀ। ਇਕ ਨੌਜਵਾਨ ਥਾਈ ਅਫਸਰ ਜੁ ਯੂਰਪ ਵਿਚੋਂ ਉਚੀ ਤਾਲੀਮ ਲੈ ਕੇ ਆਇਆ, ਉਸ ਨੇ ਨੋਟ ਕੀਤਾ ਕਿ ਅਮਰੀਕਾ ਵਿਚ ਏਥੋਂ ਘੱਲੀ ਪਲਾਈ ਦੀ ਕੀ ਲੋੜ? ਸੋਘ ਕੁੱਤਿਆਂ ਦੁਆਰਾ ਪਤਾ ਲਗਾ ਕਿ ਪਲਾਈ ਵਿਚ ਬੰਦ ਕਰਕੇ ਏਥੋਂ ਹੀਰੋਇਨ ਅਮਰੀਕਾ ਨੂੰ ਜਾ ਰਹੀ ਹੈ। ਤਦ ਤਕ ਅਨੇਕਾਂ ਜਹਾਜ਼ ਇਸ ਨਸ਼ੀਲੀ ਪਲਾਈ ਦੇ ਅਮਰੀਕਾ ਪਹੁੰਚ ਚੁਕੇ ਸਨ। ਫ਼ੈਕਟਰੀ ਜ਼ਬਤ ਕਰ ਲਈ ਗਈ।

—ਇਕ ਜਾਪਾਨੀ ਨੇ ਧਨ ਲਾਭ ਦੇ ਲਾਲਚ ਨੂੰ ਹੀਰੋਇਨ ਦੀਆਂ ਗੋਲੀਆਂ ਬਣਾ, ਉਪਰ ਪਲਾਸਟਿਕ ਦੀਆਂ ਬੋਲੀਆਂ ਚੜ੍ਹਾ ਫੇਰ ਉਪਰ ਰਬੜ ਚਾੜ੍ਹ ਕੇ 20 ਗੋਲੀਆਂ ਨਿਗਲ ਲਈਆਂ। ਸਬੰਧ ਨਾਲ ਇਕ ਗੋਲੀ ਅੰਦਰ ਫਟ ਗਈ ਅਤੇ ਉਹ ਮਰ ਗਿਆ। ਪੋਸਟਮਾਰਟਮ ਤੋਂ ਪਤਾ ਲਗਾ ਕਿ ਅਜੇ ਪੇਟ ਵਿਚ 19 ਗੋਲੀਆਂ ਹਨ। ਜਾਂ ਗੋਲੀਆਂ ਦੇ ਪਦਾਰਥ ਦੀ ਪੁਣ ਛਾਣ ਹੋਈ ਤਾਂ ਹੀਰੋਇਨ! ਵਾਹ ਰੇ ਬੰਦੇ!! ਚਾਹੁੰਦਾ ਉਹ ਇਹ ਸੀ ਕਿ ਦੇਸ਼ ਜਾ ਕੇ ਆਪਣੇ ਵਿਸ਼ੇ ਚੋਂ ਫੌਲ ਕੇ ਕਢ ਕੇ ਧੋ ਸਾਫ਼ ਕਰਕੇ ਮਹਿੰਗੇ ਮੁਲੋਂ ਵੇਚੇਗਾ।

ਮੰਡ ਹਾਂਡ ਤੋਂ ਲੰਘ ਕੇ 100 ਮੀਲ ਜੰਗਲ ਅੰਦਰ ਰੰਡਯਾਨ ਇਲਾਕਾ ਹੈ ਜਿਥੇ ਇਕ-ਇਕ ਘਰ ਵਿਚ ਪੰਜ-ਪੰਜ ਸੌ ਪੀਪਾ ਅਫੀਮ ਦਾ ਪਿਆ ਰਹਿੰਦਾ ਹੈ। ਇਥੇ ਘਰਾਂ ਵਿਚੋਂ 10-10 ਟਨ ਵੀ ਅਫੀਮ ਮਿਲ ਸਕਦੀ ਹੈ। ਇਸ ਤੋਂ ਅਗੇ ਹੀਰੋਇਨ ਤਿਆਰ ਕੀਤੀ ਜਾਂਦੀ ਹੈ।

ਹੋਰ ਜਾਣਕਾਰੀ

!

ਸ: ਸੇਠੀ ਨੇ ਹੋਰ ਦੱਸਿਆ ਕਿ ਉਹ 1952-55 ਤਕ ਇਹਨਾਂ ਜੰਗਲੀ:

ਇਲਾਕਿਆਂ ਵਿਚ ਕਾਰੋਬਾਰ ਦੇ ਸੰਬੰਧ ਵਿਚ, ਕਦੇ ਪੈਦਲ, ਕਦੇ ਖੱਚਰਾਂ ਘੋੜਿਆਂ ਅਤੇ ਕਦੇ ਹਾਥੀ ਸਵਾਰ ਹੋ ਘੁੰਮਦਾ ਰਿਹਾ ਹੈ। ਪਰ ਰੋਟੀ ਆਪਣੇ ਹੱਥ ਦੀ ਪਕਾ ਕੇ ਖਾਧੀ ਭਾਵੇਂ ਨਾਲ ਦਰਜਨਾਂ ਬੰਦਿਆਂ ਦਾ ਕਾਫ਼ਲਾ ਹੁੰਦਾ ਸੀ।—ਇਸ ਗੱਲੇਂ ਸਤਿਗੁਰਾਂ ਦੀ ਆਪਾਰ ਬਖਸ਼ਿਸ਼ ਵਹੀਂ ਹੈ ਕਿ ਇਨ੍ਹਾਂ ਦੇ ਸਾਰੇ ਪਟਵਾਰ ਵਿਚੋਂ ਕਦੇ ਕਿਸੇ ਨੇ ਮਾਸ ਸ਼ਰਾਬ ਦੀ ਵਰਤੋਂ ਨਹੀਂ ਕੀਤੀ।

—ਸਰਕਾਰ ਹੁਣ ਮਸ਼ੀਨ ਦੇ ਇਲਾਕੇ ਵਿਚ ਸੰਤਰਾ, ਮੁਸੰਮੀ, ਆੜੂ, ਸਟ੍ਰਾਬਰੀ ਅਤੇ ਸ਼ੇਬ ਆਦਿ ਦੇ ਬਗੀਚੇ ਬਣਾ ਰਹੀ ਹੈ। ਇਲਾਕੇ ਦਾ ਮੌਸਮ ਆਮ ਕਰਕੇ ਠੰਢਾ ਰਹਿੰਦਾ ਹੈ ਅਤੇ ਇਹ ਬਗੀਚੇ ਇਸ ਦੀ ਉਪਜਾਊ ਵਰਤੋਂ ਹੋਣਗੇ।

—ਥਾਈਲੈਂਡ ਦਾ ਮੌਜੂਦਾ ਬਾਦਸ਼ਾਹ ਜਿਸ ਦਾ ਨਾਮ "ਭੂਮੀ ਵੁਲ ਅਦਲ ਦੇਸ਼" ਹੈ, ਬੜਾ ਉਦਾਰ, ਦਾਨੀ ਅਤੇ ਪਰਜਾ ਹਿਤੂ ਹੈ। ਲੋਕ ਇਸ ਦੀ ਪੂਜਾ ਕਰਦੇ ਹਨ। ਇਸ ਦੀ ਨਿੰਦਾ ਤਾਂ ਲੜ ਮਰਦੇ ਹਨ। ਦੂਜੇ ਪਾਸੇ ਈਰਾਨ ਦਾ ਬਾਦਸ਼ਾਹ ਹੈ ਜਿਸ ਨੂੰ ਉਥੋਂ ਦੇ ਲੋਕ ਬਰਦਾਸ਼ਤ ਨਹੀਂ ਕਰਦੇ। ਥਾਈ ਦੇਸ਼ ਦੇ ਬਾਦਸ਼ਾਹ ਦੇ ਚੰਗੇ ਹੋਣ ਕਾਰਨ ਹੀ ਇਹ ਮੁਲਕ ਕਮਿਊਨਿਸਟਾਂ ਦੇ ਪ੍ਰਭਾਵ ਤੋਂ ਬਚਿਆ ਹੋਇਆ ਹੈ।

ਤਾਕ

—'ਤਾਕ' ਦਰਿਆ ਦੇ ਕੰਢੇ ਉੱਤੇ ਏਸ਼ੇ ਨਾਂ ਦਾ, ਅਰਬਾਤ 'ਤਾਕ' ਇਲਾਕਾ ਮੁਕਾਮ ਹੈ। ਇਸ ਦੀ ਕਹਾਣੀ ਦਸਦਿਆਂ ਸ: ਸੰਠੀ ਬੋਲੇ : ਏਥੋਂ ਦਾ ਰਾਜਾ 'ਪ੍ਰਚਾਉ' ਤਾਕ' ਸੀ। ਜਦੋਂ ਬਰਮਾ ਨੇ ਇਸ ਤੇ ਹਮਲਾ ਕੀਤਾ ਤਾਂ ਇਹ ਨੱਸ ਕੇ ਪਹਿਲਾਂ ਅਜੁਧਿਆ (ਥਾਈ ਦੇਸ਼ ਦਾ ਇਕ ਪ੍ਰਾਚੀਨ ਸ਼ਹਿਰ) ਅਤੇ ਫੇਰ ਬੰਕੋਕ ਚਲਾ ਗਿਆ। ਬੰਕੋਕ ਵਿਚ ਦਰਿਆਓਂ ਪਾਰਲੇ ਇਲਾਕੇ 'ਬੋਨ ਬੁਰੀ' ਵਿਚ ਜੋ ਵੱਡਾ ਗੋਲ (ਚੌਕ) ਹੈ, ਉਸ ਵਿਚ 'ਪ੍ਰਚਾਉ ਤਾਕ' ਦਾ ਹੀ ਬੂਤ ਲਗਾ ਹੋਇਆ ਹੈ। ਪ੍ਰਚਾਉ ਤਾਕ ਨੇ ਫਿਰ ਫੌਜਾਂ ਇਕੱਤਰ ਕਰਕੇ ਬਰਮਾ ਦਾ ਹਮਲਾ ਪਛਾੜ ਦਿਤਾ। ਇਸੇ ਵਾਸਤੇ ਇਸ ਰਾਜੇ ਦਾ ਏਥੇ ਬੜਾ ਸਤਿਕਾਰ ਹੈ। ਹਰ ਸਾਲ 29 ਦਸੰਬਰ ਨੂੰ ਇਹਦੀ ਯਾਦ ਵਿਚ ਬੜਾ ਭਾਰੀ ਮੇਲਾ ਲਗਦਾ ਹੈ।

ਕਰਿੰਨਾਂ ਦਾ ਹਮਲਾ

—ਮਈ 1960 ਵਿਚ ਥਾਈਲੈਂਡ ਦੀ ਮਸ਼ੀਨ ਚੌਕੀ ਦੇ ਇਕ ਵੱਡੇ ਅਫ਼ਸਰ ਨੇ ਕਰਿੰਨਾਂ ਨੂੰ ਗੋਲੀ-ਸਿੱਕਾ ਵੇਚਿਆ ਪਰ ਗੋਲੀਆਂ ਸਹੀ ਨ ਨਿਕਲੀਆਂ। ਕਰਿੰਨਾਂ ਨੇ ਸੁਨੇਹਾ ਭੇਜਿਆ : ਅਸੀਂ ਬੜੀ ਮਿਹਨਤ ਨਾਲ ਪੈਸਾ ਕਮਾਂਦੇ ਹਾਂ। ਇਹ ਗੋਲੀਆਂ ਠੀਕ ਨਹੀਂ ਨਿਕਲੀਆਂ, ਬਦਲ ਦਿਓ ! ਪਰ ਫੌਜੀ ਅਧਿਕਾਰੀ ਨੇ ਹੈਂਕੜ ਵਖਾਈ : ਅਸੀਂ ਨਹੀਂ ਹੋਰ ਬਦਲਣੀਆਂ, ਜੇ ਹਿੰਮਤ ਹੈ ਤਾਂ ਸਾਡੀਆਂ ਲੈ ਜਾਣ। 15 ਮਈ ਨੂੰ ਕਰਿੰਨਾਂ ਨੇ ਮਸ਼ੀਨ ਤੇ ਹਮਲਾ ਬੋਲ ਦਿਤਾ। ਸਬੱਬ ਨਾਲ ਅਧਿਕਾਰੀ ਤਾਂ ਏਥੇ ਨਾ ਹੋਣ ਕਰਕੇ ਬਚ ਗਿਆ ਪਰ ਕਰਿੰਨਾਂ ਨੇ ਮਸ਼ੀਨ ਦੇ ਬਾਝਾਰ ਅਤੇ ਚੌਕੀ ਆਦਿ ਅੱਗ ਲਾ ਕੇ ਸਾੜ-ਫੂਕ ਦਿਤੇ। ਦੋ ਦਿਨ ਮਸ਼ੀਨ ਤੇ ਕਬਜ਼ਾ ਰਖਿਆ ਅਤੇ ਬਹੁਤ ਸਾਰਾ ਦਾਰੂ ਸਿੱਕਾ

ਲੈ ਕੇ ਆਪੇ ਵਾਪਸ ਚਲੇ ਗਏ ।...

ਕਰਿਨਾਂ ਨੇ ਭਾਰਤੀ ਦੁਕਾਨਦਾਰਾਂ ਨੂੰ ਕੁਛ ਨਹੀਂ ਕਿਹਾ । ਚੀਨੀਆਂ, ਜਾਂ ਜਿਨ੍ਹਾਂ ਵਿਰੋਧ ਕੀਤਾ ਸੀ, ਉਨ੍ਹਾਂ ਦੇ ਘਰ ਲੁੱਟ ਕੇ ਅਤੇ ਬੱਚੇ ਚੁੱਕ ਕੇ ਲੈ ਗਏ । ਬਹੁਤ ਸਾਰੇ ਫੌਜੀ ਮਾਰੇ ਗਏ । ਕਰਿਨਾਂ ਨਾਲ ਜੋ ਜ਼ਿਆਦਤੀ ਹੋ ਜਾਇ ਤਾਂ ਉਹ ਤਕੜੇ ਤਾਂ ਹਨ ਹੀ ਫੇਰ ਜ਼ਾਲਿਮ ਵੀ ਪੁੱਜ ਕੇ ਹੋ ਜਾਂਦੇ ਹਨ ।

ਹਾਥੀ

—ਸ: ਹਰਮਹਿੰਦਰ ਸਿੰਘ ਸੇਠੀ ਨੇ ਗੁੱਝੜਾਤ ਦਾ ਸਿਝੜਿਝਾ ਜਾਰੀ ਰਖਦਿਆਂ ਇਹ ਵੀ ਦੱਸਿਆ : ਹਾਥੀ ਨਾਲੋਂ ਘੋੜਾ ਤੇਜ਼ ਦੌੜਦਾ ਹੈ, ਪਰ ਹਾਥੀ ਭਾਵੇਂ ਕੋਸੀ ਵੀ ਤਿਲਕਣੀ ਧਰਤੀ ਹੋਵੇ, ਅਡੋਲ ਤੁਰਿਆ ਜਾਂਦਾ ਹੈ, ਤਿਲਕਣਾ ਨਹੀਂ ਅਤੇ ਸਿੱਧੀਆਂ ਚੜ੍ਹਾਈਆਂ ਚੜ੍ਹ ਜਾਂਦਾ ਹੈ । ਹਾਥੀ ਜਿਥੇ ਪੈਰ ਧਰਦਾ ਹੈ ਉਥੇ ਏਨਾ ਵਜ਼ਨ ਪੈ ਜਾਂਦਾ ਹੈ ਕਿ ਧਰਤੀ ਪੱਥਰ ਹੋ ਜਾਂਦੀ ਹੈ । ਨਦੀਆਂ ਦੇ ਪੁਲਾਂ ਨੂੰ ਪਾਰ ਕਰਦਿਆਂ ਹਾਥੀ ਸੁੰਡ ਲਾ ਕੇ ਪਤਾ ਕਰ ਲੈਂਦਾ ਹੈ ਕਿ ਪੁਲ ਉਹਦਾ ਭਾਰ ਚੁਕ ਸਕੇਗਾ ਜਾਂ ਨਹੀਂ । ਜੇ ਉਸ ਨੂੰ ਪੁਲ ਦੀ ਕਮਜ਼ੋਰੀ ਬੜੀ ਜਿੰਨੀ ਵੀ ਪ੍ਰਤੀਤ ਹੋ ਜਾਵੇ ਤਾਂ ਉਹ ਕਿਸੇ ਹਾਲਤ ਵਿਚ ਵੀ ਅੱਗੇ ਕਦਮ ਨਹੀਂ ਵਧਾਏਗਾ । ਹਾਥੀ ਦੇ ਪਸੀਨੇ ਦੀ ਬਹੁਤ ਬੋਹੁੰਦੀ ਹੈ । ਜੇ ਹਾਥੀ ਤੇ ਸਫ਼ਰ ਕਰਦਿਆਂ ਉਹਦੀ ਹਥਣੀ ਤੇ ਬੱਚਾ ਵੀ ਨਾਲ ਹੋਵੇ ਤਾਂ ਸਮਝੋ ਮੁਸੀਬਤ ਮੁੱਲ ਲੈ ਗਈ । ...ਜੇਗਲ ਵਿਚ ਬਾਂਸ ਦੀਆਂ ਫੁੱਟੀਆਂ ਨਵੀਆਂ ਕਰੁੰਬਲਾਂ ਹੀ ਹਥਣੀ ਤੋੜ ਕੇ ਆਪਣੇ ਬੱਚੇ ਨੂੰ ਟਿੰਦੀ ਹੈ ਅਤੇ ਜਦ ਤਕ ਉਹ ਪ੍ਰਤੀ ਖਾ ਨ ਲਵੇ ਅੱਗੇ ਨਹੀਂ ਕੁਰਦੀ । ਹਾਥੀ ਵੀ ਮੁੜ ਮੁੜ ਮਸ਼ਤ ਭਾਕਦਾ, ਅੱਗੇ ਚਲਣੋਂ ਇਨਕਾਰ ਕਰਦਾ ਹੈ । ਹਾਥੀ ਦੇ ਕੰਨਾਂ ਪਿਛੇ ਮਹਾਵਤ (ਹਥਵਾਨ) ਆਪਣੇ ਪੈਰ ਦਾ ਅੰਗੂਠਾ ਲਾ ਕੇ ਰਖਦਾ ਹੈ, ਜਿਸ ਦਿਸ਼ਾ ਵਲ ਮੁੜਨਾ ਹੋਵੇ ਉਧਰਲਾ ਅੰਗੂਠਾ ਹਾਥੀ ਦੇ ਕੰਨ ਪਿਛੇ ਮਸਲਦਾ ਹੈ । ਹਾਥੀ ਇਸ ਇਸ਼ਾਰੇ ਨੂੰ ਸਮਝਦਾ ਹੈ । ਹਾਥੀ 400 ਕਿਲੋ ਵਜ਼ਨ ਉਠਾਂਦਾ ਹੈ ਅਤੇ ਮੀਲ ਦਾ ਦਾਈ ਟਿਕਲ ਕਰਾਇਆ ਦਿਤਾ ਜਾਂਦਾ ਰਿਹਾ ਹੈ । ਅਜ ਕਲ ਸੱਤ ਟਿਕਲ ਪ੍ਰਤੀ ਮੀਲ ਹੈ ।

ਮਸ਼ੋਟ

12.30 ਦੁਪਹਿਰੇ ਅਸੀਂ ਬਾਈ ਬਾਰਡਰ ਦੇ ਬਹਿਰ ਮਸ਼ੋਟ ਵਿਖੇ ਪਹੁੰਚ ਗਏ । ਸਾਗਰ ਸਤਹ ਤੋਂ 1500 ਮੀਟਰ ਉੱਚਾ, ਪੱਧਰਾ ਇਲਾਕਾ, ਦਿਹਦੀ ਕੰਡ ਪਿਛੇ ਹਰਿਆਲੀਆਂ ਪਰ ਦੂਰ ਹਟਵੀਆਂ ਪਹਾੜੀਆਂ । ਨਾਲ ਹੀ ਬਤਮਾ ਤੇ ਥਾਈਏਂਡ ਨੂੰ ਵਖਰਾਂਦੀ ਨਦੀ । ਮਸ਼ੋਟ ਦੁਮਾਲੇ ਬਾਗ਼ਾਂ ਵਰਗੀ ਹਰਿਆਵਲ ਜਿਸ ਵਿਚ ਕੋਝਾ, ਨਾਰੀਅਲ, ਅੰਬ ਅਤੇ ਹੋਰ ਕਈ ਪਰਕਾਰ ਦੇ ਫਲ ਹਨ । ਇਨ੍ਹਾਂ ਵਿਚ ਘਿਰਿਆ ਅਤੇ ਵਿਚੋਂ ਉਠਿਆ ਹੋਇਆ ਮਸ਼ੋਟ ਸੁਭਾਅ ਵਲੋਂ ਖੁਸ਼ਕ ਅਤੇ ਨਿੱਘਾ ਹੈ । ਸਰਹਦੀ ਬਹਿਰ ਵੀ ਸੁਹਣੀਆਂ ਸੜਕਾਂ, ਅਤੇ ਵਧੀਆ ਮਕਾਨਾਂ ਦਾ ਗੁੰਜਾਨ ਆਬਾਦ ਹੈ । ਪੁਰਾਣੇ ਮਸ਼ੋਟ ਵਿਚ ਲਕੜੀ ਦੇ ਮਕਾਨਾਂ ਦੀ ਭਰਮਾਰ ਹੈ ।

ਮਨ ਚਾਉ ਘਟੇਰਾ

ਮਸੋਟ ਦੇ ਪ੍ਰੀਤਵਾਨ ਬੀਬੀ ਕੁਸ਼ੱਲਿਆ ਅਤੇ ਸੰਤ ਕਰਤਾਰ ਸਿੰਘ ਸਬਾਜਪੁਰੀ ਆਪਣੇ ਸਤਿਗੁਰੂ ਜੀ ਅਤੇ ਸਹਿਧਰਮੀਆਂ ਦੇ ਸੁਆਗਤ ਲਈ ਰਾਹ ਵਿਚ ਅੱਖੀਆਂ ਵਿਛਾਈ ਖੜੇ ਸਨ। ਲਕੜੀ ਦਾ ਸੁਥਰਾ ਘਰ ਖੂਬ ਸਵਾਰਿਆ-ਸਜਾਇਆ ਗਿਆ, ਦੀਵਾਰਾਂ ਵਲੋਂ ਕੱਪੜੇ-ਕੱਜਿਆ ਸੀ। ਹੋਰ ਵੀ ਦਰਸ਼ਨ ਪ੍ਰੇਮੀ ਇਸ ਦੇ ਵਿਹੜੇ ਵਿਚ ਜੁੜੇ ਹੋਏ ਸਨ। ਸੰਗਤ ਦੀ ਨਮਸਕਾਰ ਅਤੇ ਸੁਆਗਤ ਪਰਵਾਨ ਕਰ ਸਤਿਗੁਰੂ ਜੀ ਤਾਂ ਉਪਰਲੀ ਛੱਤੋਂ ਇਸ਼ਨਾਨ ਪਾਣੀ ਕਰ ਲੰਗਰ ਛਕਣ ਦੇ ਖਿਆਲ ਨਾਲ ਆਪਣੇ ਨਿਵਾਸ ਪਹੁੰਚ ਗਏ। ਬਾਕੀ ਦੀ ਸੰਗਤ ਪ੍ਰਸ਼ਾਦ ਪਾਣੀ ਹਿਤ ਵਿਹੜੇ ਵਿਚ ਸਜ ਗਈ।

ਮੇਰੀ ਸ: ਸੇਠੀ ਨਾਲ ਨੇੜਤਾ ਹੋ ਗਈ ਸੀ, ਉਹ ਮੈਨੂੰ ਆਪਣੇ ਘਰ ਲੈ ਗਏ।

ਚਾਰ ਗਾਲਿਆਂ ਦੀ ਸੇਠੀ ਸਾਹਿਬ ਦੀ ਦੁਕਾਨ। ਉਪਰ ਤਿੰਨ ਮਨਜ਼ਲਾਂ ਖੁਲ੍ਹਾ ਖੁਲ੍ਹਾ ਘਰ। ਇਸ ਦੇ ਪਿਛੇ ਹੋਰ ਖਰੀਦੀ ਹੋਈ ਖੁਲ੍ਹੀ ਜਗਹ। ਅੰਦਰ ਸਭ ਪਾਸੇ ਵਿਵਧ ਪਰਕਾਰੀ ਕਪੜਾ ਬਾਨਾਂ ਦੇ ਭੰਡਾਰ—ਲਗਭਗ ਚਾਰ ਕਰੋੜ ਟਿਕਲ ਦਾ ਕਪੜਾ।

ਘਰ ਵਿਚ ਸੁਮਾਨ ਸੰਤ ਆਸਾ ਸਿੰਘ ਜੀ ਦੀ ਨਾਮਧਾਰੀ ਦਰਸ਼ਨਾਂ ਦੀ ਸਮਾਧੀ ਸਥਿਤ ਫੋਟੋ ਹੋਰਨਾਂ ਤੋਂ ਨਿਆਰੀ-ਨਵੇਕਲੀ ਸੀ।

ਪ੍ਰੇਮ ਦੀ ਜਿੱਤ

ਸੰਤ ਕਰਤਾਰ ਸਿੰਘ ਸਬਾਜਪੁਰੀ-ਬੀਬੀ ਕੁਸ਼ੱਲਿਆ ਦੇ ਘਰ ਪ੍ਰਸ਼ਾਦ ਪਾਣੀ ਛਕ, ਬੋਤੋ ਕੁ ਆਰਾਮ ਲਈ ਸਤਿਗੁਰੂ ਜੀ ਬਿਰਾਜ ਗਏ। ਬੈਂਕੋਕ ਵਾਸੀਆਂ ਮਸੋਟ ਮੰਡੀ ਚੋਂ ਦਾਲਾਂ, ਗੁੜ ਅਤੇ ਹੋਰ ਸਸਤੀਆਂ ਚੀਜ਼ਾਂ ਖਰੀਦ ਲਈਆਂ।

ਪ੍ਰੰਗਰਾਮ ਏਥੋਂ ਵੀ 2.30 ਵਜੇ ਤੁਰ ਪੈਣ ਦਾ ਸੀ। ਲੰਗਰ ਪਾਣੀ ਵਲੋਂ ਵਿਹਲਿਆਂ ਹੋ ਬੀਬੀ ਕੁਸ਼ੱਲਿਆ ਅਤੇ ਪਰਵਾਰ ਨੇ ਘਰ ਦੇ ਹਾਲ ਕਮਰੇ ਵਿਚ ਚੱਦਰਾਂ ਵਿਛਾ ਦਿਤੀਆਂ, ਸਤਿਗੁਰੂ ਜੀ ਅਤੇ ਕੀਰਤਨੀਆਂ ਲਈ ਉੱਚਾ ਕਰਕੇ ਆਸਣ ਵਿਛਾ ਦਿਤਾ। ਮਾਲੂਮ ਹੋਇਆ ਕਿ ਬੀਬੀ ਕੀਰਤਨ ਕਰਵਾਏ ਬਿਨਾ ਨਹੀਂ ਜਾਣ ਦੇਵੇਗੀ। ਪ੍ਰੇਮ ਦੇ ਤਰਲੇ ਸਨ। ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਅਜੇ ਤਕ ਕਦੇ ਵੀ ਮਸੋਟ ਚਰਨ ਨਹੀਂ ਸਨ ਪਾਏ। ਪੰਜ ਸਾਲਾਂ ਤੋਂ ਨਿਰੰਤਰ ਹੁੰਦੀ ਆਈ ਅਰਥ ਦੀ ਅਪੂਰਤੀ ਨੂੰ ਮੂਰਤੀਮਾਨ ਕਰਨ ਹਿਤ ਜੋੜੀ ਪਿਛਲੇ ਦਿਨੀਂ ਭਾਰਤ ਵੀ ਗਈ ਸੀ। ਤਰਲਾ ਸੀ: ਸੱਚੇ ਪਾਤਸ਼ਾਹ ਕਦੇ ਤਾਂ ਸਾਡੀ ਵੀ ਬਾਹੁੜੀ ਸੁਣੇ। ਬੈਂਕੋਕੀਏ ਜਦੋਂ ਚਾਹੁਣ ਦਰਸ਼ਨ ਕਰਨ ਅਤੇ ਕੀਰਤਨ ਸੁਣਨ, ਮਸੋਟੀਆਂ ਨੂੰ ਕਦੇ ਵੀ ਨਾ। ਸਤਿਗੁਰੂ ਜੀ ਪਾਸੋਂ ਬੀਬੀ "ਹਾ" ਲੈ ਕੇ ਹੀ ਮੁੜੀ।

ਇਸ ਵਾਰ ਜੋ ਪ੍ਰੰਗਰਾਮ ਬਣ ਹੀ ਗਿਆ ਤਾਂ ਉਹ ਵੀ ਕੇਵਲ ਦੁਪਹਿਰ ਦੇ ਲੰਗਰ ਦਾ ਅਤੇ ਹੁਣ ਸੁੱਕੇ ਸਿੱਧੇ ਹੀ ਉਠ ਤੁਰਨ ਲਗੇ ਸਨ। ਬੀਬੀ ਨੇ ਜਾ ਕੇ

ਗਿੜਗਿੜਾ ਕੇ ਗੁਰੂ ਕੇ ਚਰਨਾਂ ਵਿਚ ਮਿੰਨਤ ਕੀਤੀ । ਸਤਿਗੁਰੂ ਜੀ ਪਸੀਜ ਗਏ ।
ਹੁਕਮ ਆਇਆ : ਛੋਟਾ ਜਿਹਾ ਇਕ ਸ਼ਬਦ ਪੜ੍ਹ ਕੇ ਬੀਬੀ ਦੀ ਇੱਛਾ ਪੂਰੀ ਕਰੋ ।

ਮਨਚੰਦਾ-ਆਜ਼ਾਦ ਜੀ ਨੇ ਸਾਡੇ ਖੋਲ੍ਹੇ । ਬੈਂਕੋਕ ਦੇ ਜਥੇ ਨੇ ਧਾਰਨ ਚੁਕੀ :
ਜਿਉ ਜਾਨਹੁ ਤਿਉ ਤਾਰ ਸੁਆਮੀ ।

ਪੂਰਾ ਸ਼ਬਦ : ਕਾਨੜਾ ਮਹਲਾ ੫

ਕੁਚਿਲ ਕਠੌਰ ਕਪਟ ਕਾਮੀ ।

ਜਿਉ ਜਾਨਹੁ ਤਿਉ ਤਾਰਿ ਸੁਆਮੀ । ੧ । ਰਹਾਉ ।

ਤੂ ਸਮਰਥੁ ਸਰਨਿ ਜੋਗੁ ਤੂ ਰਾਖਹਿ ਅਪਨੀ ਕਲ ਧਾਰਿ । ੧ ।

ਜਾਪ, ਤਾਪ, ਨੇਮ, ਸੁਚਿ, ਸੰਜਮ ਨਾਹੀ ਇਨ ਬਿਧੇ ਛੁਟਕਾਰ ॥

ਗਰਤ ਘੋਰ ਅੰਧ ਤੇ ਕਾਵਹੁ ਪ੍ਰਤ

ਨਾਨਕ ਨਦਰਿ ਨਿਹਾਰਿ । ੨ । ੮ । ੧੯ ।

[ਆਦਿ ਗ੍ਰੰਥ, ਪੰਨਾ ੧੩੦੧]

ਸ਼ਬਦ ਦੇ ਆਰੰਭ ਹੁੰਦਿਆਂ ਹੀ ਸ੍ਰੀ ਸਤਿਗੁਰੂ ਜੀ ਆ ਆਸਣ ਤੇ ਵਿਰਾਜਮਾਨ
ਹੋਏ । 10 ਮਿੰਟ ਸੁਰ ਪਰਵਾਹ ਚਲਦਾ ਰਿਹਾ । ਘਰ ਵਾਲੇ ਤ੍ਰਿਪਤ ਹੋ ਗਏ ।
ਅਰਦਾਸ ਦੇ ਨਾਲ ਹੀ ਸਥਾਜਪੁਰੀ ਪਰਵਾਰ ਭੋਟਾ ਲੈ ਕੇ ਹਾਜ਼ਰ ਹੋਇਆ । ਗੁਰੂ ਜੀ
ਖੁਸ਼ੀਆਂ ਬਖਸ਼ ਕੇ ਨਿਹਾਲ ਕੀਤਾ ।

ਪਰਵਾਰ ਦਾ ਵੇਰਵਾ :

ਉ. ਸੰਤ ਕਰਤਾਰ ਸਿੰਘ ਸਥਾਜਪੁਰੀ (65) ਸਪੁਤ੍ਰ ਸੰਤ ਜਿਉਣ ਸਿੰਘ ਕਾਲੜਾ
ਬੀਬੀ ਕੁਸ਼ਲਿਆ ਸਪੁਤ੍ਰੀ ਸੰਤ ਹਰਦਿਤ ਸਿੰਘ ਬੈਂਕਾ ਚੀਮਾ

ਸੰਤਾਨ : 1. ਸ: ਚਰਨਜੀਤ ਸਿੰਘ (35)

ਬੀਬੀ ਹਰਿਸਿਮ੍ਰਤ ਕੌਰ(32) ਸਪੁਤ੍ਰੀ ਸੰਤ ਹਰੀ ਸਿੰਘ ਖਾਣੀਜੀ
ਇਹਨਾਂ ਦੀਆਂ 4 ਲੜਕੀਆਂ

2. ਸ: ਮਨਜੀਤ ਸਿੰਘ (33)

ਘਰੋਂ ਸਿਆਮਣ

ਸੰਤਾਨ ਦੋ ਲੜਕੀਆਂ

3. ਸ: ਨਰਿੰਦਰ ਪਾਲ ਸਿੰਘ (30)

4. ਸ: ਜਸਬੀਰ ਸਿੰਘ (28)

ਬੀਬੀ ਪਵਿਤਰ ਕੌਰ ਸਪੁਤ੍ਰੀ ਸੰਤ ਕੇਹਰ ਸਿੰਘ ਚਰਗਰ

ਸੰਤ ਕਰਤਾਰ ਸਿੰਘ-ਕੁਸ਼ਲਿਆ ਦੀਆਂ 4 ਲੜਕੀਆਂ ਹਨ ।

ਸੋਠੀ ਪਰਵਾਰ ਘਰ ਚਰਨ

ਸਵਾ 3 ਵਜੇ ਤਕ ਬਸ ਦੀਆਂ ਸਵਾਰੀਆਂ ਤਾਂ ਮਸੋਟ ਤੋਂ ਬਰਮਾ ਬਾਰਡਰ ਨੂੰ
ਚਲ ਪਈਆਂ । ਇਹ ਪੰਜ ਕਿਲੋਮੀਟਰ ਦੀ ਦੂਰੀ ਤੇ ਹੀ ਪ੍ਰੰਤੂ ਸ੍ਰੀ ਸਤਿਗੁਰੂ ਜੀ

ਆਪਣੇ ਕਾਰ ਯਾਤਰੀਆਂ ਨਾਲ ਸ: ਹਰਮਹਿੰਦਰ ਸਿੰਘ ਦੇ ਪ੍ਰੇਮ ਅਤੇ ਆਗੂਹਿ ਨਾਲ ਹੋਰ ਸੇਠੀ ਪਰਵਾਰਾਂ ਦੇ ਘਰੀਂ ਚਰਨ ਪਾਉਣ ਹਿਤ ਦੂਝ ਪਏ । ਸ: ਸੇਠੀ, ਉਸ ਦੇ ਵੀਰ ਜੀ ਅਤੇ ਇਕ ਦੋ ਹੋਰ ਨੌਜਵਾਨ ਜੁ ਰਾਧਾ ਸਵਾਮੀ ਸਨ, ਸਤਿਗੁਰੂ ਜੀ ਦੇ ਪ੍ਰੇਮ ਨਾਲ ਲਬਰੇਜ਼ ਹੋਏ-ਹੋਏ ਆਪ ਜੀ ਨੂੰ ਆਪਣੇ ਘਰੀਂ ਚਰਨ ਪੁਆਉਂਦੇ ਗਏ ।

ਕੂਕਾ ਪਰਵਾਰ

ਮਸ਼ਹੂਰ ਵਿਖੇ ਇਕ ਹੋਰ ਨਾਮਧਾਰੀ ਪਰਵਾਰ ਹੈ, ਸੰਤ ਪ੍ਰੀਤਮ ਸਿੰਘ ਕੂਕਾ ਦਾ ਲੜਕਾ ਸ: ਜਸਵੰਤ ਸਿੰਘ । ਪਿਛਲੇ ਦਿਨੀਂ ਸਫਰ ਦੌਰਾਨ ਲੱਗੀ ਗੋਲੀ ਕਾਰਨ ਉਹ ਆਪ ਤਾਂ ਬੈਂਕੋਕ ਹਸਪਤਾਲ ਵਿਚ ਹੈ ਪਰ ਉਸ ਦੇ ਪਿਤਾ ਕੂਕਾ ਜੀ ਪਿਛੋਂ ਦੁਕਾਨਦਾਰੀ ਦੀ ਸੰਭਾਲ ਕਰਦੇ ਹਨ, ਇਹਨਾਂ ਵੀ ਦੁਕਾਨ ਤੇ ਚਰਨ ਪਾਉਣ ਦੀ ਬੇਨਤੀ ਕੀਤੀ ਜੁ ਪਰਵਾਨ ਹੋਈ । ਸੰਤ ਪ੍ਰੀਤਮ ਸਿੰਘ ਰਿਹਾਇਸ਼ ਦੇ ਤੌਰ ਤੇ ਆਪ ਬੈਂਕੋਕ ਹੀ ਰਹਿੰਦੇ ਹਨ ।

ਜਿਨ੍ਹਾਂ ਦੇ ਘਰੀਂ ਚਰਨ ਪਾਏ

ਜਿਨ੍ਹਾਂ ਜਿਨ੍ਹਾਂ ਦੇ ਘਰਾਂ ਵਿਚ ਸ੍ਰੀ ਸਤਿਗੁਰੂ ਜੀ ਨੇ ਦਰਸ਼ਨ ਦੇਣ ਦੀ ਕ੍ਰਿਪਾ ਕੀਤੀ, ਉਹਨਾਂ ਅਦਬ ਸਤਿਕਾਰ ਹਿਤ ਆਪਣੇ ਘਰਾਂ ਅਤੇ ਦੁਕਾਨਾਂ ਵਿਚ ਸੋਫਿਆਂ-ਕੁਰਸੀਆਂ ਉਤੇ ਅਣਲਗ ਸਫੇਦ ਬਸਤਰ ਵਿਛਾ ਕੇ ਸ੍ਰੀ ਸਤਿਗੁਰੂ ਜੀ ਵਾਸਤੇ ਜਗ੍ਹਾ ਬਣਾਈ ਅਤੇ ਭੋਟਾ ਵਜੋਂ ਚਰਨ ਕੰਵਲਾਂ ਵਿਚ, ਫਲ, ਮਿਸ਼ਰੀ, ਬਾਦਾਮ, ਆਦਿ ਸੁਕੇ ਮੇਵੇ ਅਤੇ ਨਕਦੀ ਰਖ ਕੇ ਮੱਥਾ ਟੇਕਿਆ । ਸ੍ਰੀ ਸਤਿਗੁਰੂ ਜੀ ਨੇ ਕਿਸੇ ਨੂੰ ਸਿਨੇਮਾ ਛੱਡਣ, ਕਿਸੇ ਨੂੰ ਮਾਸ ਸ਼ਰਾਬ ਤਿਆਗਣ, ਦੋ ਜਣਿਆਂ ਨੂੰ ਕੈਸ ਨਾ ਕਟਾਣ ਲਈ ਪ੍ਰੇਰਨਾ ਦਿਤੀ । ਹੇਠ ਲਿਖੇ ਘਰੀਂ ਚਰਨ ਪਾਏ ਗਏ :

1. ਸੰਤ ਕਰਤਾਰ ਸਿੰਘ ਸਬਾਜ਼ਪੁਰੀ
2. ਸੰਤ ਪ੍ਰੀਤਮ ਸਿੰਘ ਕੂਕਾ (65) ਸਪੁਤ੍ਰ ਸੰਤ ਗੰਗਾ ਸਿੰਘ
3. ਸ: ਅਵਤਾਰ ਸਿੰਘ ਸੇਠੀ
4. ਸ: ਗੁਰਬਖਸ਼ ਸਿੰਘ ਸੇਠੀ
5. ਲਾਲਾ ਗੁਰਚਰਨ ਲਾਲ ਨਰੂਲਾ—ਇਹਨਾਂ ਇਕ ਵਾਰ ਮਨ ਦੀ ਮੁਰਾਦ ਪੂਰੀ ਹੋਣ ਤੇ 1100/- ਟਿਕਲ ਭੋਟਾ ਧਰੇ ਸਨ ।
6. ਸ: ਸਤਨਾਮ ਸਿੰਘ ਸੇਠੀ
7. ਸ: ਹਰਮਹਿੰਦਰ ਸਿੰਘ-ਕਿਰਪਾਲ ਸਿੰਘ ਸੇਠੀ ।

—ਜਦੋਂ ਇਹਨਾਂ ਦੇ ਵੱਡੇ ਕਾਰੋਬਾਰ ਵਿਚ ਚਰਨ ਪਾ ਕੇ ਉਪਰਲੀ ਛੱਤੇ ਰਿਹਾਇਸ਼ ਵਿਖੇ ਕੁਛ ਸਮਾਂ ਦਰਸ਼ਨ ਦਿਤੇ ਤਾਂ ਸ: ਸੇਠੀ ਨੇ ਗਦ ਗਦ ਕੰਠ ਤੇ ਪ੍ਰੇਮ ਭਰਪੂਰ ਹੋ ਕੇ ਆਖਿਆ : ਅੱਜ ਤਾਂ ਵਰ੍ਹਿਆਂ ਬਾਦ ਮੇਰੀ ਰੀਝ ਪੂਰੀ ਹੋਈ ਹੈ । ਸੋਚਿਆ ਕਰਦਾ ਸਾਂ ਕਦੇ ਮੇਰੇ ਵੀ ਏਨੇ ਉਤਮ ਭਾਗ ਹੋਣਗੇ ਕਿ ਸੱਚੇ ਪਾਤਸ਼ਾਹ ਘਰ ਆ ਕੇ ਦਰਸ਼ਨ ਦੇਣ !

8. ਸ: ਦਰਸ਼ਨ ਸਿੰਘ ਸੇਠੀ
9. ਸ: ਸੰਪੂਰਨ ਸਿੰਘ, ਸ: ਕਰਤਾਰ ਸਿੰਘ, ਸ: ਮੋਹਰ ਸਿੰਘ
10. ਸ: ਸਵਰਨ ਸਿੰਘ ਸੇਠੀ
11. ਸ: ਸੁਰਿੰਦਰ ਸਿੰਘ ਸੇਠੀ । ਨਵੇਂ ਖਰੀਦੇ ਮਕਾਨ ਵਿਖੇ ਚਰਨ ਪਾਏ ਉਤਲੀ ਛੱਤੇ । ਇਸ ਦੇ ਛੱਟੇ ਭਰਾ ਨੂੰ ਭਜਨ ਦੱਸਿਆ ।

ਵਿਦਾ ਹੋਣ ਲਗੇ ਤਾਂ ਸਾਰੀ ਇਕੱਤਰ ਹੋਈ ਸੰਗਤ ਨੇ ਜੋਦੜੀ ਕੀਤੀ : ਦੀਨ ਦਿਆਲ, ਫੇਰ ਕਿਤੇ ਪੂਰੇ ਦਿਨ ਰਾਤ ਦਾ ਪ੍ਰੋਗਰਾਮ ਮਸ਼ੋਟ ਲਈ ਬਣਾਓ । ਸਤਿਗੁਰੂ ਜੀ ਨੇ ਪਰਵਾਨਗੀ ਵਿਚ ਹੁੰਗਾਰਾ ਭਰਿਆ ।

ਕੁਰਨ ਲਗਿਆਂ ਸ: ਹਰਮਹਿੰਦਰ ਸਿੰਘ ਸੇਠੀ ਨੇ ਸ੍ਰੀ ਸਤਿਗੁਰੂ ਜੀ ਨੂੰ ਪੀੜਾ-ਗ੍ਰਸੀ ਪਤਨੀ ਬਾਰੇ ਦੱਸਿਆ ਕਿ ਕਿਵੇਂ ਉਹ ਰਾਤ ਭਰ ਪਰੇਸ਼ਾਨ ਰਹੀ ਅਤੇ ਇਹ ਰਾਤ ਭਰ ਉਹਦੇ ਬਾਰੇ ਭਜ ਨਠ ਵਿਚ ਰਹੇ । ਤਾਂ ਅਲਸਰ ਦੀਆਂ ਦਰਦਾਂ ਜਾਣ ਕੇ ਸਤਿਗੁਰੂ ਜੀ ਨੇ ਮੈਨੂੰ ਯਾਦ ਕਰਵਾਣ ਲਈ ਬਚਨ ਕੀਤਾ ਤਾਂਕਿ ਬੀਬੀ ਜੀ ਲਈ ਦਵਾਈ ਭੇਜੀ ਜਾ ਸਕੇ ।

ਬਰਮਾ ਬਾਰਡਰ

ਸ: ਸੇਠੀ ਦੇ ਪ੍ਰੇਮ ਹੜ ਦਾ ਇਹ ਹਾਲ ਸੀ ਕਿ ਉਸ ਨੇ ਫਿਰ ਆਪਣੀ ਕਾਰ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਪੇਸ਼ ਕੀਤੀ ਅਤੇ ਆਗਿਆ ਮੰਗੀ ਕਿ ਉਹ ਮੁੜ ਵਾਪਸ 'ਤਾਕ' ਤਕ ਆਪ ਜੀ ਨੂੰ ਕਾਰ ਵਿਚ ਲੈ ਜਾਵੇ । ਅਤੇ ਫਿਰ ਉਹ ਪਤਨੀ ਦੀ ਸੁਧ ਨੂੰ ਬੈਂਕੋਕ ਮੁੜ ਜਾਵੇਗਾ । ਹੁਣ ਇਹ ਕਾਰ ਸਤਿਗੁਰੂ ਜੀ ਨੂੰ ਲੈ ਕੇ ਬਰਮਾ ਬਾਰਡਰ ਵਲ ਵਧਣ ਲਗੀ । ਮਸ਼ੋਟ ਤੋਂ 5 ਕਿਲੋਮੀਟਰ ਉਤਰ ਵਲ 'ਮੱਇ ਵਾਡੀ' ਨਾਮੀ ਇਕ ਬਸਤੀ, ਮੱਇ ਨਦੀ ਤੋਂ ਪਾਰਲੇ ਪਾਸੇ ਹੈ ਜੋ ਕਿ ਬਰਮਾ ਵਿਚ ਹੈ । ਏਥੇ ਬਰਮਾ ਦੇਸ਼ ਦਾ ਝੰਡਾ ਲਹਿਰਾਂਦਾ ਹੈ । 'ਮੱਇ' ਨਦੀ ਦੇ ਉਰਲੇ ਪਾਰ ਜਿਥੇ ਅਸੀਂ ਪਹੁੰਚੇ, ਇਸ ਬਸਤੀ ਦਾ ਨਾਂ 'ਬਾ ਸਾਈ ਲੋਇਟ' ਹੈ । ਏਥੇ ਬਾਈ ਝੰਡਾ ਖੁਲਦਾ ਹੈ । ਬਾਸ-ਬਣੇ ਘਰਾਂ ਅਤੇ ਦੁਕਾਨਾਂ ਵਿਚ ਦੀ ਨਦੀ ਵਲ ਉਤਰ ਕੇ ਸ: ਹਰਮਹਿੰਦਰ ਸਿੰਘ ਨੇ ਸ੍ਰੀ ਸਤਿਗੁਰੂ ਜੀ ਦੀ ਇਕੱਲਿਆਂ, ਫੇਰ ਸੰਗਤ ਨਾਲ ਅਤੇ ਅੰਤ ਆਪ ਕੋਲ ਖਲੋ ਕੇ ਫੋਟੋ ਖਿਚੀਆਂ-ਖਿਚਵਾਈਆਂ ।

ਸਤਿਗੁਰੂ ਜੀ ਨੇ ਦੂਰੋਂ ਬਸ ਪਾਸੋਂ ਪੰ: ਗੋਪਾਲ ਸਿੰਘ ਜੀ ਅਤੇ ਸੰਤ ਤਰਸੇਮ ਸਿੰਘ ਨੂੰ ਬੁਲਾ ਕੇ ਨਾਲ ਫੋਟੋ ਖਿਚਵਾਕੇ ਮਾਣ ਬਖਸ਼ਿਆ ।

ਬਸ ਵਾਲੀ ਸੰਗਤ ਹੁਣ ਕੁਰਨ ਨੂੰ ਕਾਹਲੀ ਸੀ । ਸਤਿਗੁਰੂ ਜੀ ਵਾਲੀ ਕਾਰ ਅਗੇ ਲਗ ਕੁਰੀ, ਬੱਸ ਪਿਛੇ ਪਿਛੇ ।

ਚਮਤਕਾਰੀ ਸੜਕ

ਸਾਡੀ ਕਾਰ, ਜਿਸ ਵਿਚ ਸ੍ਰੀ ਸਤਿਗੁਰੂ ਜੀ ਦਰਸ਼ਨ ਦੇ ਰਹੇ ਸਨ ਜਦੋਂ ਮਸ਼ੋਟ ਤੋਂ 11ਵੇਂ 12ਵੇਂ ਕਿਲੋਮੀਟਰ ਦੇ ਵਿਚਾਲੇ ਸੀ, ਸੜਕ ਦਾ ਇਕ ਐਸਾ ਟੋਟਾ ਆਇਆ

ਜਿਸ ਦੀ ਭਰਪੂਰ ਚਰਚਾ ਕੱਲ੍ਹ ਦੇ ਥਾਈ ਅਖਬਾਰਾਂ ਵਿਚ ਸੀ। ਇਹ ਦੋ-ਤਿੰਨ ਸੌ ਫੁਟ ਦਾ ਅਜਿਹਾ ਸੜਕ ਟੋਟਾ ਹੈ ਜੋ ਚੜ੍ਹਾਈਓਂ ਲਹਾਈ ਵਲ ਜਾਂਦਾ ਹੈ। ਪਰ, ਜੇ ਏਥੇ ਕਾਰ ਦੀ ਬ੍ਰੇਕ ਨਾ ਲਗੀ ਹੋਵੇ ਤਾਂ ਇਹ ਪਿਛਲੇ ਪਾਸੇ ਨੂੰ ਆਪਣੇ ਆਪ ਤੁਰ ਪੈਂਦੀ ਹੈ। ਸਤਿਗੁਰੂ ਜੀ ਨੇ ਵੀ ਇਸ ਨੂੰ ਵੇਖਣ ਅਤੇ ਸਮਝਣ ਵਿਚ ਦਿਲਚਸਪੀ ਲਈ। ਏਥੇ ਕਾਰ ਖੜ੍ਹੀ ਕੀਤੀ ਤਾਂ ਸਚਮੁਚ ਉਹ ਪਿਛਾਹ ਨੂੰ ਤੁਰਨ ਲਗ ਪਈ, ਅਤੇ ਅਸੀਂ ਪੂਰੀ ਚੜ੍ਹਾਈ ਤਕ ਗੱਡੀ ਨੂੰ ਆਪਣੇ ਆਪ ਚਲਦਿਆਂ ਚੜ੍ਹਦਿਆਂ ਵੇਖਣ ਤੁਰੇ ਗਏ। ਫੇਰ ਅਸੀਂ ਪਾਣੀ ਡੋਲ੍ਹ ਕੇ ਵੇਖਿਆ, ਉਹ ਵੀ ਪੁੱਠਾ ਸਫਰ ਕਰੇ। ਪਰ ਸਾਡੇ ਪਾਸ ਪਾਣੀ ਬੋੜਾ ਹੀ ਸੀ। ਏਨੇ ਨੂੰ ਸਾਡੇ ਵਾਲੀ ਏਅਰ ਕੰਡੀਸ਼ਨ ਬਸ ਵੀ ਆ ਗਈ। ਉਸ ਨੂੰ ਖਲ੍ਹਾਰਿਆ ਤਾਂ ਉਹ ਵੀ ਸਣੇ ਸਵਾਰੀਆਂ ਪਿੱਛਲ ਟਾਇਰੀਂ ਆਪਣੇ ਆਪ ਚੜ੍ਹਾਈ ਚੜ੍ਹਨ ਲਗੀ। ਇਹੋ ਸੱਚ ਕੇ ਤਸੱਲੀ ਕੀਤੀ ਕਿ ਇਸ ਸੜਕ ਦੇ ਹੇਠ ਵਾਰ ਕੋਈ ਮੈਗਨੈਟਿਕ ਧਾਤੂ ਹੈ।

ਜਾਦੁਈ ਪਹਾੜੀਆਂ

ਏਸੇ ਸੜਕ ਤੇ ਜਾਂਦਿਆਂ ਦੋ ਕੁ ਹੋਰ ਪਹਾੜੀਆਂ ਤੇ ਭਾਤ ਪੁਆ ਕੇ ਸ: ਸੇਠੀ ਨੇ ਦੱਸਿਆ: ਇਹਨਾਂ ਪਹਾੜੀਆਂ ਦੇ ਉਤਦੀ, ਵਿਚਾਲਿਓਂ ਜਾਂ ਲਾਗਿਓਂ ਹਵਾਈ ਜਹਾਜ਼ ਨਹੀਂ ਲੰਘਦੇ, ਇਹ ਹਾਦਸਾ ਕਰਵਾ ਦਿੰਦੀਆਂ ਹਨ। ਇਸਦੇ ਗੁਰੂਤੱਵਾਕਰਸ਼ਣ ਦੇ ਚੌਖਿਆਂ ਉਤਦੀ, ਕੋਈ ਹੀ ਭਾਵੇਂ ਲੰਘ ਜਾਵੇ ਨਹੀਂ ਤਾਂ ਏਥੇ ਨੁਕਸਾਨ ਹੋ ਜਾਣਾ ਜ਼ਰੂਰੀ ਮਿਥਿਆ ਜਾਂਦਾ ਹੈ।

ਤਾਕ ਮੰਤ੍ਰ ਤੋਂ ਪਹਿਲਾਂ ਪਹਿਲਾਂ ਹੀ ਸ: ਸੇਠੀ ਨੇ ਇਕ ਉਰਦੂ ਸ਼ਾਇਰ ਦੀ ਰਮਜ਼ਾਂ ਗੁੱਝੀ ਲੰਮੀ ਸ਼ਾਇਰੀ ਜੋ ਜਗਤ ਤਮਾਸ਼ੇ ਨੂੰ ਫਨਾਂ ਦਾ ਮਕਾਮ ਦੱਸਦੀ ਸੀ, ਸ੍ਰੀ ਸਤਿਗੁਰੂ ਜੀ ਨੂੰ ਗਉਂ ਕੇ ਸੁਣਾਈ। ਸ: ਜੀ ਦਾ ਕੰਠ ਬਾਫ਼ੀ ਸੁਰੀਲਾ ਸੀ। ਉਹਨਾਂ ਦੀ ਸਤਿਗੁਰੂ ਜੀ ਨੂੰ ਗਉਂ ਕੇ ਸੁਣਾਣ ਦੀ ਸੱਧੜ ਵੀ ਅੱਜ ਪੂਰੀ ਹੋ ਗਈ।

ਤਾਕ ਕਸਜਾ

ਵਾਰਤਾਲਾਪ ਕਰਦਿਆਂ ਤਾਕ ਮੰਤ੍ਰ ਵੀ ਲੰਘਿਆ ਗਿਆ ਅਤੇ ਤਾਕ ਦਰਿਆ ਦਾ ਪੁਲ ਵੀ। ਤਾਕ ਸ਼ਹਿਰ ਵਿਚ ਵੀ ਜਾ ਘੁੰਮੇ। ਬਸ ਵਾਲਿਆਂ ਨੂੰ ਤਾਕ ਦੇ ਸਿਵਲ ਹਸਪਤਾਲ ਕੋਲ ਜਾ ਕੇ ਰੁਕਣ ਲਈ ਪੱਕੀ ਕੀਤੀ ਹੋਈ ਸੀ। ਹਸਪਤਾਲ ਮੇਨ ਸੜਕ ਉਤੇ ਸੀ। 10 ਕੁ ਮਿੰਟ ਪਿਛੋਂ ਬੱਸ ਵੀ ਪਹੁੰਚ ਗਈ। ਹੁਣ 6.30 ਵਜ ਚੁਕੇ ਸਨ ਰਾਤ ਦੇ। ਹਨ੍ਹੇਰਾ ਗੂੜ੍ਹਾ ਸੀ ਪਰ 'ਤਾਕ' ਦੀਆਂ ਬੱਤੀਆਂ ਨੇ ਰਾਤ ਵਿਚ ਦਿਨ ਚਾੜ੍ਹ ਰਖਿਆ ਸੀ। ਸ: ਸੇਠੀ ਤੋਂ ਹੀ ਜਾਣਕਾਰੀ ਮਿਲੀ ਕਿ ਦਰਿਆ ਤਾਕ ਦੇ 60 ਕੁ ਮੀਲ ਉਪਰ ਇਕ ਡੈਮ ਹੈ ਜਿਸ ਤੋਂ ਸਮੁੱਚੇ ਬੈਂਕੋਕ ਨੂੰ ਜਗਮਗਾਣ ਅਤੇ ਇਹਦੇ ਸ਼ਹਿਰੀਆਂ ਦੀ ਹਰ ਪਰਕਾਰ ਦੀ ਬਿਜਲੀ ਲੋੜ ਦੀ ਪੂਰਤੀ ਹੁੰਦੀ ਹੈ।

ਲੰਪਾਡ

ਸ: ਸੇਠੀ ਨੂੰ ਵਿਦਾ ਕਰਕੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਅਤੇ ਅਸੀਂ ਇਹਨਾਂ ਦੇ ਸੇਵਕ, ਮੁੜ ਏਅਰ ਕੰਡੀਸ਼ਨ ਬਸ ਵਿਚ ਆ ਗਏ। ਅਤੇ ਅਨੁਰੇ ਨੂੰ ਚੀਰਦੀ ਹੋਈ ਸੁਬਰੀ ਸੜਕੇ ਭਰਪੂਰ ਰਫ਼ਤਾਰ ਨਾਲ ਚਲਦੀ ਬਸ 8.40 ਤਕ ਲੰਪਾਡ ਜਾ ਪਹੁੰਚੀ।

ਲੰਪਾਡ ਤਕੜਾ ਸ਼ਹਿਰ ਹੈ। ਬੈਂਕੋਕ ਤੋਂ ਚੰਗਮਈ ਨੂੰ ਜਾਂਦੀ ਰੇਲਵੇ ਲਾਈਨ ਤੇ ਚੰਗਮਈ ਤੋਂ ਉਰੂ ਇਹ ਸੌ ਸਵਾ ਸੌ ਕਿਲੋਮੀਟਰ ਦੇ ਫ਼ਾਸਲੇ ਤੇ ਹੈ। ਸਾਡਾ ਸਫ਼ਰ ਫ਼ਾਸਲੇ ਦੇ ਹਿਸਾਬ ਇਸ ਪਰਕਾਰ ਰਿਹਾ: ਬੈਂਕੋਕ ਤੋਂ ਨਖੋਨ ਸਵੱਨ 237 ਕਿ. ਮੀ., ਨਖੋਨ ਸਵੱਨ ਤੋਂ ਤਾਕ 189 ਕਿ. ਮੀ., ਤਾਕ ਤੋਂ ਮਸੋਟ 85 ਕਿ. ਮੀ., ਮਸੋਟ ਤਕ ਦਾ ਕੁਲ ਸਫ਼ਰ 511 ਕਿ. ਮੀ. 85 ਕਿ. ਮੀ. ਮੋੜਵੇਂ ਜੋੜ ਲਓ, ਇਹ 596 ਬਣ ਗਏ। ਅਤੇ ਦੋ ਘੰਟੇ ਸਫ਼ਰ ਫੇਰ ਕਰਕੇ ਲੰਪਾਡ ਅਪੜੇ।

ਸਾਮਾਨ ਅਤੇ ਸਮਗਰੀ ਨਾਲ ਬੁਸਰਿਆ ਹੋਇਆ ਲੰਪਾਡ ਬਿਜਲੀ ਦੀ ਵਰਤੋਂ ਵੀ ਵਧੇਰੇ ਹੀ ਕਰਦਾ ਹੈ। ਰੋਸ਼ਨੀ ਦੀ ਬਹਾਰ ਖਿੜੀ ਹੋਈ ਸੀ। ਭਾਰਤੀ ਦਰਸ਼ਕਾਂ ਤੇ ਲੰਪਾਡ ਦਾ ਵੀ ਰੁਅਬ ਪੈ ਗਿਆ।

ਸੰਤ ਜਗਤ ਸਿੰਘ

ਸਾਡੀ ਬਸ ਜਿਉਂ ਹੀ ਸੰਤ ਜਗਤ ਸਿੰਘ ਹੁਰਾਂ ਦੀ ਇਕ ਤਕੜੀ ਦੁਕਾਨ ਤੇ ਰੁਕੀ, ਅਸਾਂ ਵੇਖਿਆ ਕਿ ਸ੍ਰੀ ਸਤਿਗੁਰੂ ਜੀ ਦੇ ਸੁਆਗਤਕਾਰੀਆਂ ਨਾਲ ਦੁਕਾਨ ਭਰੀ ਪਈ ਹੈ। ਬਹੁਤ ਸਾਰੇ ਸਰੀਰ ਚੰਗਮਈ ਤੋਂ ਵੀ ਪਹੁੰਚੇ ਹੋਏ ਸਨ। ਸ੍ਰੀ ਸਤਿਗੁਰੂ ਜੀ ਨੇ ਬੱਸ ਤੋਂ ਉਤਰ ਧਰਤੀ ਤੇ ਚਰਨ ਰਖੇ ਤਾਂ ਸੰਗਤਾਂ ਅਭਿਨੰਦਨ ਕਰਨ ਲਈ ਚਾਉ ਉਮਾਹ ਨਾਲ ਭਰੀਆਂ ਅਗੇ ਵਧੀਆਂ। ਪਿਛਲੇ ਦੋਰੇ ਸਮੇਂ ਸ੍ਰੀ ਸਤਿਗੁਰੂ ਜੀ ਨੂੰ, ਚੰਗਮਈ ਦੇ ਰੁਝੇਵਿਆਂ ਤੇ ਕੁਝ ਸਰੀਰਕ ਅਸਵਸਥਤਾ ਕਾਰਨ, ਲੰਪਾਡ ਸ਼ਹਿਰ ਦੀ ਸੰਗਤ ਨੂੰ ਦਰਸ਼ਨ ਦੇਣ ਦਾ ਅਵਸਰ ਨਹੀਂ ਸੀ ਮਿਲਿਆ, ਪਰ ਇਸ ਵਾਰ ਲੰਪਾਡ ਨੂੰ ਤਰਜੀਹ ਦਿਤੀ ਗਈ ਸੀ।

ਸੰਤ ਜਗਤ ਸਿੰਘ ਜੂ ਇਸ ਵੇਲੇ 67 ਸਾਲਾਂ ਦੇ ਬਚੁਰਗ ਹਨ ਅਤੇ ਕਈ ਰੋਗਾਂ ਦੇ ਸ਼ਿਕਾਰ ਹਨ, ਇਹਨਾਂ ਨੇ ਹੀ ਪਹਿਲੇ ਸਮਿਆਂ ਵਿਚ ਲੰਪਾਡ ਆ ਕੇ ਕਾਰੋਬਾਰ ਸ਼ੁਰੂ ਕੀਤਾ ਸੀ। ਉਦੋਂ ਇਹ ਸ਼ਹਿਰ ਵੀ ਆਪਣੀ ਮੁਢਲੀ ਅਵਸਥਾ ਵਿਚ ਸੀ। ਅੱਜ ਸੰਤ ਜਗਤ ਸਿੰਘ ਦੀਆਂ ਖੁਸ਼ੀਆਂ ਦੀ ਕੋਈ ਸੀਮਾ ਨਹੀਂ ਸੀ ਕਿਉਂਕਿ ਉਹਨਾਂ ਦੇ ਦਿਲ ਦੀ ਧੜਕਣ ਪਰਮ ਸਤਿਕਾਰਯੋਗ ਸ੍ਰੀ ਸਤਿਗੁਰੂ ਜੀ ਉਹਨਾਂ ਦੇ ਦਰਮਿਆਨ ਸ਼ੋਭਾ ਪਾ ਰਹੇ ਸਨ। ਹਰ ਪਾਸੇ ਸੁਆਗਤ ਅਤੇ ਸਤਿਕਾਰ ਦਾ ਮਾਹੌਲ ਸੀ।

ਉਪਰਲੀ ਫੱਤੇ ਸ੍ਰੀ ਸਤਿਗੁਰੂ ਜੀ, ਮਾਤਾ ਜੀ, ਬੀਬਾ ਜੀ ਆਦਿ ਨੂੰ ਨਿਵਾਸ ਦਿਤਾ ਗਿਆ। ਸੇਵਾ ਵਿਚ ਆਏ ਹੋਰ ਵਿਅਕਤੀਆਂ ਨੂੰ ਲੱਕੀ ਹੋਟਲ ਦੇ ਕਮਰਿਆਂ ਦੀਆਂ ਚਾਬੀਆਂ ਫੜਾ ਦਿਤੀਆਂ ਗਈਆਂ। ਦੋ ਜਣਿਆਂ ਨੂੰ ਇਕ ਇਕ ਕਮਰਾ।

ਮੈਂ ਇਕੱਲਾ ਹੀ ਅਜਿਹਾ ਬੰਦਾ ਸਾਂ ਜਿਸ ਨੇ 24 ਨੰ: ਕਮਰੇ ਦੀ ਵਰਤੋਂ ਕਰਨੀ ਸੀ।

ਹੋਟਲ ਵਿਚ ਜਾਣ ਤੋਂ ਪਹਿਲਾਂ ਸਮੁੱਚੀ ਸੰਗਤ ਨੇ ਪੂਰੀ ਤ੍ਰਿਪਤੀ ਨਾਲ ਸੁਵੰਨਵਾਂ ਭੋਜਨ ਛਕਿਆ। ਪਦਾਰਥ ਅਤੇ ਕਿਸਮਾਂ ਦੀ ਕੋਈ ਬੁਝ ਨਹੀਂ ਸੀ।

ਸੰਤ ਜਗਤ ਸਿੰਘ ਜੀ ਨੇ ਮੈਨੂੰ ਦੱਸਿਆ ਕਿ ਉਹਨਾਂ ਦੇ ਆਪਣੇ ਨਾਲ ਵਾਪਰੇ ਕੁਛ ਐਸੇ ਕਰਾਮਾਤੀ ਪ੍ਰਭਾਵ ਸਨ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਕਿ ਉਹ ਬੁਢ ਲਿਖਣਾ ਚਾਹਦੇ ਰਹੇ ਹਨ। ਅਤੇ ਉਹਨਾਂ ਲਿਖ ਕੇ ਇਕ ਕਾਪੀ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਅਰਪਣ ਕਰ ਦਿਤੀ। ਮੈਂ ਉਹਨਾਂ ਨੂੰ ਪੱਕੀ ਕੀਤੀ ਕਿ ਇਕ ਵਾਰ ਉਹ ਫੇਰ ਜਤਨ ਮੇਰੇ ਲਈ ਕਰਨ ਤਾਕਿ ਮੈਂ ਏਸ ਨਿਧੀ ਵਿਚ ਸ਼ਾਮਲ ਕਰ ਲਵਾਂ।

ਸੰਤ ਜੀ ਦਾ ਪਰਵਾਰ :

1. ਸੰਤ ਜਗਤ ਸਿੰਘ

3 ਲੜਕੇ, 3 ਲੜਕੀਆਂ

ਬੀਬੀ ਗੁਰਚਰਨ ਕੌਰ

ਸਪੁਤਰ : ਓ. ਸ: ਮੋਹਰ ਸਿੰਘ (41)

ਬੀਬੀ ਰਤਨ ਕੌਰ (36) ਸਪੁਤ੍ਰੀ ਸੰਤ ਪ੍ਰਤਾਪ ਸਿੰਘ ਮਸਤਾਨਾ
ਇਹਨਾਂ ਦੇ 4 ਲੜਕੇ।

ਅ. ਸ: ਸਤਿਪਾਲ ਸਿੰਘ (35)

ਬੀਬੀ ਪਵਿਤਰ ਕੌਰ ਸਪੁਤ੍ਰੀ ਸ: ਅਜੀਤ ਸਿੰਘ ਨਰੂਲਾ
ਇਹਨਾਂ ਦੇ 3 ਲੜਕੇ, 3 ਲੜਕੀਆਂ।

ੲ. ਸ: ਸਵਰਨ ਸਿੰਘ (34)

ਬੀਬੀ ਅਜੀਤ ਕੌਰ ਸਪੁਤ੍ਰੀ ਸ: ਤੀਰਥ ਸਿੰਘ ਬੁੱਧੀਰਾਜਾ
ਇਹਨਾਂ ਦੇ 3 ਲੜਕੇ, 3 ਲੜਕੀਆਂ।

ਬੈਂਕੋਕ ਵਿਚ ਜਿਸ ਬੀਬੀ ਸੁਰਜੀਤ ਕੌਰ ਪ੍ਰਧਾਨ ਦੇ ਘਰ ਇਸ ਵਾਰ ਦਾ ਮੇਲਾ ਹੈ, ਉਸ ਦੇ ਪੁੱਤਰਾਂ ਦੇ ਵੱਡਾ ਸ: ਅਮੋਲਕ ਸਿੰਘ ਇਸ ਘਰ ਦਾ ਜੁਆਤਰਾ ਹੈ। ਬੀਬੀ ਪਰਮ ਸੁਖਪਾਲ ਕੌਰ ਸੰਤ ਜਗਤ ਸਿੰਘ ਜੀ ਦੀ ਸਪੁਤਰੀ ਅਮੋਲਕ ਸਿੰਘ ਦੀ ਪਤਨੀ ਹੈ।

ਰਾਤ 10 ਵਜੇ ਪਿਛੋਂ ਸਭ ਪਾਸੇ ਆਰਾਮ ਦਾ ਵਾਤਾਵਰਣ ਸੀ।

16 ਦਸੰਬਰ 1978, ਬਨੀਵਾਰ

ਲੰਪਾਬ, ਬਾਈਲੈਂਡ

ਅਮਿਤ ਵੇਲਾ

ਲੱਕੀ ਹੋਟਲ ਤੋਂ ਇਸ਼ਨਾਨ ਪਾਣੀ ਕਰ ਜਾਂ ਮੈਂ ਸੰਤ ਜਗਤ ਸਿੰਘ ਜੀ ਦੇ ਮਕਾਨ ਤੇ ਪੁਜਾ ਤਾਂ ਦੂਜੀ ਛੱਤੇ ਆਸਾ ਦੀ ਵਾਰ ਦਾ ਕੀਰਤਨ ਹੋ ਰਿਹਾ ਸੀ। ਜਿਸ ਵਿਚ ਸ੍ਰੀ ਸਤਿਗੁਰੂ ਜੀ ਦੇ ਸ਼ੋਭਾ ਯੁਕਤ ਦਰਸ਼ਨ ਵੀ ਹੋ ਰਹੇ ਸਨ ਅਤੇ ਸਾਰੀ ਸੰਗਤ ਨੇ

ਸਨਮੁਖ ਬੈਠ ਦੇਵ ਪੁਰੀ ਦਾ ਸਮਾਂ ਉਪਸਥਿਤ ਕੀਤਾ ਹੋਇਆ ਸੀ।

ਪਿਛਲੇ ਦਿਨੀਂ ਇਸ ਮਕਾਨ ਦੇ ਤਿੰਨੀਂ ਪਾਸੀਂ ਹੀ ਅੱਗ ਲੱਗ ਗਈ ਸੀ, ਛੱਤ ਉੱਤੇ ਬੈਠਿਆਂ ਤਿੰਨਾਂ ਪਾਸਿਆਂ ਤੋਂ ਹੀ ਖੰਡਰਾਤ ਨਜ਼ਰ ਪੈ ਰਹੇ ਸਨ। ਬਾਅਦ ਵਿਚ ਸ: ਸੋਹਣ ਸਿੰਘ ਨੇ ਮੈਨੂੰ ਦੱਸਿਆ ਅਤੇ ਵਖਾਇਆ ਸੀ ਕਿ ਤ੍ਰੈਪਾਸਤ ਮੱਚੀ ਅਗਨੀ ਵਿਚੋਂ ਕੇਵਲ ਸਤਿਗੁਰੂ ਜੀ ਵਾਲਾ ਆਰਾਮ ਕਮਰਾ ਅਤੇ ਦੀਵਾਨ ਸਥਾਨ ਵਾਲਾ ਹਾਲ ਹੀ ਬਚੇ, ਨਹੀਂ ਤਾਂ ਸਭ ਨੂੰ ਅਗਨੀ ਚੱਟ ਗਈ।

6.30 ਵਜੇ ਕੀਰਤਨ ਸਮਾਪਤੀ ਪਿਛੋਂ ਮੈਨੂੰ ਸੰਬੋਧਨ ਕਰਨ ਦੀ ਆਗਿਆ ਹੋਈ। 15 ਕੁ ਮਿੰਟਾਂ ਵਿਚ ਮੈਂ ਗੁਰਸਿਖੀ ਜੀਵਨ ਤੇ ਚਾਨਣਾ ਪਾਇਆ। ਮੇਰੇ ਤੋਂ ਪਿਛੋਂ ਪੰਡਤ ਗੋਪਾਲ ਸਿੰਘ ਜੀ ਨੇ ਸਤਿਗੁਰੂ ਦੀ ਆਗਿਆ ਮੰਨਣ ਦੇ ਮਹਾਤਮ ਤੇ ਬੋਲਿਆ। ਛੇਤੀ ਹੀ ਏਥੋਂ ਚਲਣਾ ਸੀ ਸੁ ਸ੍ਰੀ ਸਤਿਗੁਰੂ ਜੀ ਨੇ ਜਲਪਾਣ ਤੇ ਸਾਧ ਸੰਗਤ ਨੇ ਨਾਸ਼ਤੇ ਨੂੰ ਭੋਗ ਲਾਇਆ।

ਸਾਡੇ ਨਾਲ ਆਈਆਂ ਸੋਧਣਾਂ ਮਾਈਆਂ, ਘਰ ਵਾਲੀਆਂ ਬੀਬੀਆਂ ਅਤੇ ਸਤਪਾਲ ਸਿੰਘ-ਮੋਹਰ ਸਿੰਘ ਭਰਾਵਾਂ ਨੇ ਸਾਧ ਸੰਗਤ ਦੀ ਸ਼ਰਧਾ ਸਨਮਾਨ ਨਾਲ ਸੇਵਾ ਕੀਤੀ।

ਸੰਤ ਜਗਤ ਸਿੰਘ ਜੀ ਅਤੇ ਪਰਵਾਰ ਨੇ ਆਸਾ ਦੀ ਵਾਰ ਦੀ ਸਮਾਪਤੀ ਸਮੇਂ ਹੀ ਮਾਇਆ ਬਸਤਰ ਆਦਿ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਰਖ ਕੇ ਵਿਦਾ-ਭੇਟਾ ਕਰ ਦਿਤੀ ਸੀ।

ਠਵੇਂ ਮਕਾਨਾਂ ਦੀ ਨੀਂਹ

ਭਾਵੇਂ ਸਾਰਿਆਂ ਦੇ ਅੰਦਰ ਅਗਲੇ ਸਫ਼ਰ ਲਈ ਕਾਹਲੀ ਸੀ, ਪਰ ਅਜੇ ਇਕ ਫੈਕਸ਼ਨ ਹੋਰ ਰਹਿੰਦਾ ਸੀ। ਸਭ ਚੁਕੇ ਮਕਾਨਾਂ ਦੀ ਮੁੜ ਉਸਾਰੀ ਦਾ ਨੀਂਹ ਪੱਥਰ ਰਖਣਾ ਸੀ। ਸਾਰੀ ਜਗਹ ਪੱਧਰਿਆਂ ਕਰ, ਕੁਰਸੀ ਡਾਹ, ਚਟਾਈਆਂ ਅਤੇ ਕੱਪੜੇ ਵਿਛਾਅ, ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਇੰਤਜ਼ਾਰ ਕੀਤੀ ਜਾਣ ਲਗੀ। ਸ੍ਰੀ ਸਤਿਗੁਰੂ ਜੀ ਨੇ ਏਥੇ 9.15 ਤੇ ਦਰਸ਼ਨ ਦਿਤੇ। ਇਕ ਚਾਦੀ ਦੇ ਤਸਲੇ ਵਿਚ ਸੀਮਿੰਟ-ਬਜਰੀ ਰਲਾ ਕੇ ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਚ ਪੇਸ਼ ਕੀਤੀ ਗਈ। ਗੁਰੂ ਆਗਿਆ ਪਾ ਪੰ: ਗੋਪਾਲ ਸਿੰਘ ਜੀ ਨੇ ਅਰਦਾਸ ਕੀਤੀ, ਉਪ੍ਰੰਤ ਦੀਨ ਦਿਆਲ ਜੀ ਨੇ ਪੁੱਟੀਆਂ ਹੋਈਆਂ ਨੀਂਹਾਂ ਵਿਚ ਇਕ ਜਗਹ ਤਿਆਰ ਕੀਤਾ ਗਿਆ ਉਸਾਰੀ ਮਸਾਲਾ ਵਿਛਾਣ ਦੀ ਕਿਰਪਾ ਕੀਤੀ। ਉਪ੍ਰੰਤ ਬਾਕੀ ਦੀ ਸੰਗਤ ਤੋਂ ਵੀ ਨੀਂਹ ਵਿਚ ਬੱਜਰੀ-ਸੀਮਿੰਟ ਮਿਲਿਆ ਮਸਾਲਾ ਸੁਟਵਾਇਆ ਗਿਆ।

ਇਕ ਥਾਈਂ ਇਸਤਰੀ

ਏਨੇ ਵਿਚ ਹੀ, ਇਕ ਥਾਈਂ ਇਸਤਰੀ, ਨਾਮ ਜਿਸ ਦਾ ਮਾਯੂਨ, ਉਮਰ ਜਿਸ ਦੀ 82 ਵਰ੍ਹੇ, ਅਤੇ ਮਕਾਨ ਵੀ ਜਿਸ ਦਾ ਅਗਨੀ ਭੇਟ ਹੋ ਚੁਕਾ ਸੀ, ਸਤਿਗੁਰਾਂ ਦੀ ਸ਼ੋਭਾ ਸੁਣ ਕੇ ਭੰਗੋਰੀ ਟੇਕਦੀ ਆਈ। ਉਹ ਬਿਨਾ ਛੱਤ ਤੋਂ ਦੀਵਾਰਾਂ ਤਿਆਰ

ਕਰਵਾਈ ਬੈਠੀ ਸੀ, ਘਰ ਵਾਲਿਆਂ ਨਾਲ ਤਾਲ ਮੇਲ ਰੱਖ ਕੇ ਉਸ ਨੇ ਬਣ ਰਹੇ ਮਕਾਨ ਵਿਚ ਸਤਿਗੁਰੂ ਜੀ ਦੇ ਚਰਨ ਪੁਆਏ। ਉਸ ਨੂੰ ਇਸ ਅਲੰਕਾਰ ਨੇ ਉਤਸਾਹ ਦਿਤਾ ਸੀ ਕਿ ਜਦੋਂ ਸਾਰੀ ਬਸਤੀ ਸੜ ਕੇ ਸੁਆਹ ਹੋ ਗਈ ਉਦੋਂ ਸ: ਜਗਤ ਸਿੰਘ ਦੇ ਉਹ ਕਮਰੇ ਕਿਉਂ ਨਹੀਂ ਸੜੇ ਜਿਨ੍ਹਾਂ ਵਿਚ ਸਤਿਗੁਰਾਂ ਦਾ ਡੇਰਾ ਹੁੰਦਾ ਸੀ ਅਤੇ ਜੋ ਹਾਲ ਕਥਾ ਕੀਰਤਨ ਲਈ ਵਰਤਿਆ ਜਾਂਦਾ ਸੀ। ਇਸ ਭਾਵਨਾ ਨੇ ਹੀ ਉਸ ਨੂੰ ਤਿਆਰ ਕੀਤਾ ਕਿ ਉਹ ਵੀ ਗੁਰੂ ਚਰਨ ਘਰ ਪੁਆਏ।

ਝੁਰੜਾਇਆ ਗੋਰਾ ਗੱਲ ਚਿਹਰਾ, ਕਾਟਵੇਂ ਵਾਲ ਅਤੇ ਬੀਬਾ ਪ੍ਰਭਾਵ, ਥਾਈ ਮਾਤਾ ਮਾਯੂਨ ਕੁਰਸੀ ਤੇ ਕਪੜਾ ਵਿਛਾਅ, ਕੋਲ ਫਲ ਫੂਲ ਤੇ ਨਕਦੀ ਭੇਟਾ ਰੱਖ, ਸਾਧ ਸੰਗਤ ਦੇ ਵੰਡਣ ਲਈ ਪ੍ਰਸ਼ਾਦ ਧਰ ਇੰਤਜ਼ਾਰ ਵਿਚ ਬੈਠ ਗਈ। 9.20 ਸਵੇਰੇ ਜਾਂ ਸਤਿਗੁਰੂ ਜੀ ਨੇ ਇਸ ਜਗ੍ਹਾ ਦਰਸ਼ਨ ਦਿਤੇ ਤਾਂ ਉਸ ਦੇ ਕੰਨ ਵਿਚ ਪੰਡਿਤ ਜੀ ਤੋਂ ਭਜਨ ਵੀ ਦਸਵਾ ਦਿਤਾ। ਬੈਂਕੋਕ ਵਾਲਿਆਂ ਤੋਂ ਥਾਈ ਲਿਪੀ ਵਿਚ "ਵਾਹਿਗੁਰੂ" ਸ਼ਬਦ ਲਿਖ ਅੱਗੇ ਧਰਵਾ ਦਿਤਾ। ਮਾਤਾ ਜੀ ਨੇ ਭਜਨ ਪੜ੍ਹ ਕੇ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਤੇ ਮਸਤਕ ਟੇਕਿਆ। ਸਤਿਗੁਰਾਂ ਹੋਰ ਕਿਰਪਾ ਕੀਤੀ। ਪਵਿਤਰ ਹਸਤ ਕਮਲਾਂ ਨਾਲ ਉਨ ਦੀ ਮਾਲਾ ਬਖਸ਼ ਕੇ ਉਸ ਨੂੰ ਕਿਰਤਾਰਥ ਕੀਤਾ।

ਮੇਠਾ ਚਲੋ ਚਲੀ ਦਾ

ਮਾਤਾ ਮਾਯੂਨ ਦੇ ਤਿਆਰ ਹੋ ਰਹੇ ਮਕਾਨ ਦੇ ਲਾਗ ਹੀ ਸਾਡੀ ਏਅਰ ਕੰਡੀਸ਼ਨ ਬਸ ਖਲੋਤੀ ਸੀ। ਸਵਾਰੀਆਂ ਫਟਾ ਫਟ ਚੜ੍ਹ ਗਈਆਂ। ਸ੍ਰੀ ਸਤਿਗੁਰੂ ਜੀ ਵਾਸਤੇ ਚੰਗਮਈ ਤੋਂ ਸੁਖਾਵੀਂ ਕਾਰ ਆਈ ਹੋਈ ਸੀ, ਸ: ਗੁਰਮੁਖ ਸਿੰਘ ਵਲੋਂ। ਸ੍ਰੀ ਸਤਿਗੁਰੂ ਜੀ ਕਾਰ ਵਿਚ ਬੈਠ ਨਾਲ ਨਿਜੀ ਸੇਵਕ ਪੂਰਬਾ ਨੂੰ ਲੈ, ਚੰਗਮਈ ਲਈ ਪ੍ਰਸਥਾਨ ਕਰ ਗਏ। 9.40 ਤਕ ਸਾਡੀ ਬੱਸ ਵੀ ਉਸੇ ਰਾਹ ਤੇ ਰੁਕ ਪਈ।

ਬਸ ਚਲਦਿਆਂ ਹੀ ਮਾਤਾ ਜੀ ਨੇ ਪੰ: ਗੋਪਾਲ ਸਿੰਘ ਜੀ ਨੂੰ ਆਗਿਆ ਕੀਤੀ ਕਿ ਉਹ ਕੁਛ ਬਚਨ ਸੁਣਾਨ। ਪੰਡਿਤ ਜੀ ਨੇ ਬਸ ਦਾ ਮਾਈਕ ਫੜ ਭਰਬਰੀ ਹਰੀ ਜੀ ਦੇ ਵੈਰਾਗੀ ਹੋਣ ਦੀ ਮਨ ਮੱਲਵੀਂ ਤਰ੍ਹਾਂ ਸਾਖੀ ਸੁਣਾਈ, ਇਹਨਾਂ ਤੋਂ ਪਿਛੋਂ ਸ: ਜਗਜੀਤ ਸਿੰਘ ਆਜ਼ਾਦ ਹੁਰਾਂ ਨੇ ਗਉਂ ਕੇ ਸਤਿਗੁਰੂ ਜਸ ਦੀਆਂ ਕਵਿਤਾਵਾਂ ਸੁਣਾ ਕੇ ਰੰਗ ਬੰਨ੍ਹੀ ਰਖਿਆ।

ਰਾਹ ਚੰਗਮਈ ਦਾ

ਚੰਗਮਈ ਦੇ ਰਾਹ ਵਿਚ ਸੰਘਣੇ ਹਰੇ ਕਚਾਹ ਜੰਗਲ, ਪਹਾੜੀ ਧਰਤੀ, ਸੁਥਰੀ ਸੜਕ, ਹਰਿਆਵਲ ਨਾਲ ਭਰਪੂਰ ਛੋਟੇ ਛੋਟੇ ਪਹਾੜ ਪਹਿਲਾਂ—ਫੇਰ ਚੰਗਮਈ ਤਕ ਇਕਸਾਰ ਧਰਤੀ। ਚੰਗਮਈ ਸੁਹਣੇ ਸਰਸਬਜ਼ ਪਹਾੜਾਂ ਦੀ ਗੋਦੀ ਵਿਚ ਵਸਦਾ ਸ਼ਹਿਰ ਹੈ। ਅਸਾਡੇ ਲਈ ਏਥੋਂ ਦੀ ਹਰ ਚੀਜ਼ ਹੀ ਅਦਭੁਤ ਸੀ।

ਲੰਪਾਂਡ ਤੋਂ ਚੰਗਮਈ ਦਾ ਇਹ ਸੁਹਾਵਣਾ ਸਫ਼ਰ, ਜੁ 97 ਕਿਲੋਮੀਟਰ ਸੀ ਇਕ ਘੰਟੇ ਵਿਚ ਸਾਡੀ ਬਸ ਨੇ ਮੁਕਾ ਦਿਤਾ ਅਤੇ ਅਸਾਂ ਸਵਰਗਵਾਸੀ ਸੂਬਾ ਦੀਵਾਨ ਸਿੰਘ

ਜੀ ਦੇ ਘਰ ਆਣ ਉਤਾਰਾ ਕੀਤਾ ।

ਸੂਬਾ ਦੀਵਾਨ ਸਿੰਘ ਜੀ ਦੇ ਘਰ

ਸੂਬਾ ਦੀਵਾਨ ਸਿੰਘ ਜੀ ਦਾ ਪਰਵਾਰ, ਬੀਬੀ ਗੁਰਮੀਤ ਕੌਰ ਅਤੇ ਉਸ ਦੇ ਸਪੁੱਤਰ ਸ: ਨਰਿੰਦਰ ਸਿੰਘ ਬੜੇ ਉਤਸਾਹ ਵਿਚ ਸਨ । ਸਤਿਗੁਰੂ ਜੀ ਦੀ ਪਤਿਤ ਪਾਵਨੀ ਸ਼ਖਸੀਅਤ ਹੀ ਐਸੀ ਹੈ ਜਿਧਰ ਇਹ ਜਾਵੇ ਖੁਸ਼ੀਆਂ ਦੀ ਬਹਾਰ ਖਿੜ ਉਠੇ, ਜਿਸ ਘਰ ਵਿਚ ਇਹ ਚਰਨ ਪੈਣ ਘਰ ਵਾਲਿਆਂ ਨੂੰ ਦੁਨੀਆਂ ਭੁਲ ਜਾਇ ਅਤੇ ਕੇਵਲ ਸਤਿਗੁਰੂ ਜੀ ਹੀ ਨਜ਼ਰ ਪੈਣ ਜਾਂ ਫਿਰ ਸਾਧ ਸੰਗਤ ਦਿੱਸੇ । ਸੱਚੇ ਪਾਤਸ਼ਾਹ ਤਾਂ ਕਾਰ ਦੁਆਰਾ ਪਹਿਲਾਂ ਹੀ ਸੂਬਾ ਜੀ ਦੇ ਘਰ ਪੁੱਜੇ ਹੋਏ ਸਨ । ਕੁਛ ਵਾਧਾ ਸਾਡੇ ਗਿਆਂ ਹੋ ਗਿਆ ।

ਸ੍ਰੀ ਸਤਿਗੁਰੂ ਜੀ ਕਾਰ ਦੁਆਰਾ ਆਉਂਦੇ ਹੋਏ ਸ: ਗੁਰਚਰਨ ਸਿੰਘ ਕਾ ਘਰ ਅਤੇ ਦੁਕਾਨ ਨਿਵਾਜ਼ ਕੇ ਰਾਹ ਵਿਚ ਆਉਂਦੀਆਂ ਸਾਰੀਆਂ ਨਾਮਧਾਰੀ ਦੁਕਾਨਾਂ ਵਿਚ ਚਰਨ ਪਾਉਂਦੇ ਆਏ ।

ਸੂਬਾ ਦੀਵਾਨ ਸਿੰਘ ਪਰਵਾਰ ਦੀਆਂ ਹੇਠ ਲਿਖੇ ਅਨੁਸਾਰ ਦੁਕਾਨਾਂ ਤੇ ਕਾਰੋਬਾਰ ਹਨ :

1. ਚਰੋਨ ਸਟੋਰ-(ਚਰਨ ਸਟੋਰ) ਜ਼ਿਮੇਵਾਰ ਸ: ਨਰਿੰਦਰ ਸਿੰਘ, ਸ: ਸਤਪਾਲ ਸਿੰਘ, ਸ: ਚਰਨ ਸਿੰਘ
2. ਸਵਿੱਸ-ਸ: ਮਸਤਾਨ ਸਿੰਘ, ਸ: ਕੁਲਵਿੰਦਤ ਸਿੰਘ, 13 ਛਾਂਗ ਮਾਇ ਰੋਡ
3. ਫੋਹ ਬਾ-ਸ: ਦਰਸ਼ਨ ਸਿੰਘ ਸਮਫੋਟ ਰੋਡ

ਇਹਨਾਂ ਕਾਰੋਬਾਰਾਂ ਵਿਚ ਵੀ ਗੁਰੂ ਕੇ ਚਰਨ ਪੁਆ ਕੇ, ਕ੍ਰਿਤਗਤਾ ਪਰਗਟ ਕੀਤੀ ਗਈ :

1. ਸ: ਗੁਰਚਰਨ ਸਿੰਘ ਚਾਵਲਾ, ਛਿਆਂਡਮਾਈ ਚਾਈ ਡੀ
2. ਸੇਠੀ ਸਟੋਰ, ਸ: ਕਰਤਾਰ ਸਿੰਘ ਸੇਠੀ
3. ਸੰਤ ਜਗਤ ਸਿੰਘ ਗੁਲਾਟੀ
4. ਚਾਵਲਾ ਸਟੋਰ, ਸ: ਰਤਨ ਸਿੰਘ ਚਾਵਲਾ
5. ਸ੍ਰੀ ਜੀਵਨ ਸਟੋਰ, ਸੂਬਾ ਇੰਦਰ ਸਿੰਘ ਜੀ ਚਾਵਲਾ
6. ਭਗਵਾਨ ਸਟੋਰ, ਸ: ਰਣਜੀਤ ਸਿੰਘ ਖਾਣੀ ਜੋਂ
7. ਸੰਤ ਬਸੰਤ ਸਿੰਘ ਮਲਹੋਤਰਾ : ਚਾਈ ਜਿਨ
8. ਚਰੋਨ ਸਟੋਰ : ਸ: ਨਰਿੰਦਰ ਸਿੰਘ ਤੇ ਵੀਰ

ਮੁੜ ਵਸੇਬਾ

ਚੰਗਮਈ ਦੇ ਇਕ ਜ਼ਿਮੇਵਾਰ ਪਰਵਾਰ ਦੀ ਨੂੰਹ, ਬੈਂਕੋਕ ਦੇ ਇਕ ਸੱਜਣ ਪੁਰਸ਼ ਦੀ ਲੜਕੀ ਸੀ । ਬੈਂਕੋਕੀਏ ਨੇ ਬੇਨਤੀ ਕੀਤੀ ਸੀ ਕਿ ਉਹਦੀ ਲੜਕੀ ਨੂੰ ਘਰ ਵਸਾਇਆ ਨਹੀਂ ਜਾ ਰਿਹਾ । ਸਤਿਗੁਰੂ ਜੀ ਕਿਰਪਾ ਕੀਤੀ, ਨਾਲ ਲੇ ਆਏ ਉਸ

ਲੜਕੀ ਨੂੰ। ਉਹਦੀ ਸੱਸ ਅਤੇ ਪਤੀ ਨੂੰ ਕੋਲ ਬੈਠਾਲ ਸਮਝਾਅ ਬੁਝਾਅ ਕੇ ਉਨ੍ਹਾਂ ਦੇ ਅੰਦਰ ਐਸੀ ਭਾਵਨਾ ਪੈਦਾ ਕੀਤੀ ਕਿ ਉਹ ਜੋੜਾ ਅਗੇ ਤੋਂ ਸੁਰ ਹੋ ਕੇ ਤੁਰ ਪਿਆ। ਬਾਅਦ ਵਿਚ ਤਸਦੀਕ ਕੀਤਿਆਂ ਵਸੇਬਾ ਬਹਾਲ ਹੋਏ ਦੀ ਖੁਸ਼ੀ ਹੋਈ।

ਮਨਚੰਦੇ

ਚਰੋਨ ਸਟੋਰ ਵਿਚ ਬੈਠਿਆਂ ਮੈਨੂੰ, ਬੈਂਕੋਕ ਤੋਂ ਨਾਲ ਆਏ ਸੰਤ ਕਿਰਪਾਲ ਸਿੰਘ ਮਨਚੰਦਾ ਨੇ ਦੱਸਿਆ ਕਿ 8ਵੀਆਂ ਏਸ਼ੀਅਨ ਖੇਡਾਂ ਲਈ ਸ੍ਰੀ ਸਤਿਗੁਰੂ ਜੀ ਅਤੇ ਬਖਸ਼ੀਸ਼ ਸਿੰਘ ਦਾ ਵੀ.ਆਈ.ਪੀ. ਕਾਰਡ ਬਣਵਾਣ ਵਿਚ ਇਨ੍ਹਾਂ ਦੇ ਭਾਈ ਸੰਤ ਇਕਬਾਲ ਸਿੰਘ ਮਨਚੰਦਾ ਨੇ ਖਾਸ ਕਰ ਪਾਰਟ ਅਦਾ ਕੀਤਾ ਕਿਉਂਕਿ ਇਹ ਦੋਨੋਂ ਭਰਾ ਪਿਛਲੇ 50 ਸਾਲਾਂ ਤੋਂ ਖੇਡਾਂ ਵਿਚ ਭਰਪੂਰ ਦਿਲਚਸਪੀ ਲੈਂਦੇ ਆ ਰਹੇ ਹਨ ਅਤੇ ਇਹਨਾਂ ਦੇ ਖੇਡ ਅਧਿਕਾਰੀਆਂ ਨਾਲ ਬਹੁਤ ਚੰਗੇ ਤਅਲਕਾਤ ਹਨ। ਇਹ ਦੋਨੋਂ ਭਾਈ ਬਾਈਲੈਂਡ ਵਿਚ ਖੇਡੇ ਜਾਂਦੇ ਸਾਰੇ ਪ੍ਰਮੁੱਖ ਮੈਚਾਂ ਵਿਚ ਭਾਗ ਲੈਂਦੇ ਰਹੇ ਹਨ।

ਸੱਚੇ ਪਾਤਸ਼ਾਹ ਜੀ ਇਸ ਕਾਰਡ ਦੁਆਰਾ ਬਾਈਲੈਂਡ ਦੇ ਬਾਦਸ਼ਾਹ ਵਾਲੀ ਰੈਅ ਵਿਚ, ਸਭ ਤੋਂ ਅਗੇ ਬੈਠ, ਖੇਡਾਂ ਦਾ ਨਜ਼ਾਰਾ ਵੇਖਦੇ ਰਹੇ।

ਸੇਵਕ ਬੀਬੀਆਂ

ਮੇਰੇ ਪੁਛਣ ਤੇ ਸੰਤ ਇਕਬਾਲ ਸਿੰਘ ਮਨਚੰਦਾ ਨੇ ਦੱਸਿਆ ਕਿ ਕੁਝ ਬੀਬੀਆਂ ਗੁਰੂ ਕੇ ਲੰਗਰ ਅਤੇ ਨਾਲ ਆਏ ਵਿਅਕਤੀਆਂ ਦੇ ਲੰਗਰ ਪਾਣੀ ਲਈ, ਬਾਈਲੈਂਡ ਵਿਚ ਜਦੋਂ ਲੰਡ ਪਏ ਸਮੁੱਚੀ ਸੰਗਤ ਲਈ ਭੀ ਸੇਵਾ ਵਿਚ ਸਹਿਯੋਗ ਦਿੰਦੀਆਂ ਹਨ। ਸਤਿਗੁਰੂ ਜੀ ਵਾਸਤੇ ਵਿਵਿਧ ਪਰਕਾਰ ਦੇ ਵਿਅੰਜਨ ਤਿਆਰ ਕਰਦੀਆਂ ਹਨ। ਇਹ ਸਾਰੀਆਂ ਬੀਬੀਆਂ ਰੱਜੇ-ਪੁੱਜੇ ਘਰਾਂ ਦੀਆਂ ਹਨ। ਇਹਨਾਂ ਚੋਂ ਕਈ ਸਿਠਾਣੀਆਂ, ਸਰਦਾਰਨੀਆਂ ਅਤੇ ਨਿਜੀ ਕਾਰੋਬਾਰਾਂ ਵਾਲੀਆਂ ਹਨ। ਪਰ ਸਤਿਗੁਰੂ ਜੀ ਦੇ ਬੈਂਕੋਕ ਵਿਚ ਦਰਸ਼ਨ ਦੇਣ ਸਮੇਂ ਜਿਵੇਂ ਸੇਵਾ ਦਾ ਜੁੱਭ ਹੀ ਜਾਰੀ ਹੋ ਜਾਂਦਾ ਹੈ। ਮੈਂ ਇਹਨਾਂ ਸੇਵਕ ਤੇ ਸਤਿਕਾਰਯੋਗ ਮਾਈਆਂ ਦੇ ਨਾਮ ਤਾਰੀਖਦਾਨਾਂ ਲਈ ਸੰਭਾਲਦਾ ਹਾਂ :

1. ਬੀਬੀ ਸੁਰਜੀਤ ਕੌਰ ਪ੍ਰਧਾਨ ਨਾਮਧਾਰੀ। ਇਸਤਰੀ ਸੰਗਤ (ਜਿਸ ਨੇ ਇਸ ਵਾਰ ਦਾ ਮੇਲਾ ਕਰਵਾਇਆ ਹੈ) ਸੁਪਤਨੀ ਸਵਰਗਵਾਸੀ ਸੇਠ ਦਰਸ਼ਨ ਸਿੰਘ ਗੌਰੋਵਾੜਾ, ਬੈਂਕੋਕ।
2. ਬੀਬੀ ਹਰਮੰਤ ਕੌਰ ਸੁਪਤਨੀ ਸਵਰਗਵਾਸੀ ਸੇਠ ਜੋਗਿੰਦਰ ਸਿੰਘ ਗੌਰੋਵਾੜਾ ਬੈਂਕੋਕ।
3. ਉਪ੍ਰੋਕਤ ਦੀ ਵਡੀ ਭੈਣ ਬੀਬੀ ਗੁਰਚਰਨ ਕੌਰ ਸੁਪਤਨੀ ਸਵਰਗਵਾਸੀ ਸੇਠ ਜਗਜੀਤ ਸਿੰਘ ਗੌਰੋਵਾੜਾ, ਬੈਂਕੋਕ।
(ਇਹ ਤਿੰਨੋਂ ਬੀਬੀਆਂ ਸੇਠ ਸੰਤ ਫੂਲਾ ਸਿੰਘ ਚਾਵਲਾ ਦੀਆਂ ਪੁਤਰੀਆਂ ਹਨ)
4. ਬੀਬੀ ਜਸਬੀਰ ਕੌਰ ਸੁਪਤਨੀ ਸ: ਹਰਵਿੰਦਰ ਸਿੰਘ ਬੈਂਕੋਕ।

5. ਬੀਬੀ ਮਹਿੰਦਰ ਕੌਰ ਸੁਪਤਨੀ ਗਿਆਨੀ ਸੰਤੋਖ ਸਿੰਘ ਬੈਂਕੋਕ ।
6. ਬੀਬੀ ਰਾਮ, ਸੁਪਤਨੀ ਸ: ਸੁਰਜੀਤ ਸਿੰਘ ਚਾਵਲਾ ..
7. ਬੀਬੀ ਸਤਵੰਤ ਕੌਰ ਸੁਪਤਨੀ ਸੰਤ ਅਮਰ ਸਿੰਘ ਗੁਲਾਟੀ ..
8. ਬੀਬੀ ਰਾਜ ਰੂਪ ਸੁਪਤਨੀ ਸੇਠ ਬਖਸ਼ੀਸ਼ ਸਿੰਘ ਚਾਵਲਾ ..
9. ਬੀਬੀ ਅਵਿਨਾਸ ਸੁਪਤਨੀ ਸ: ਕੁਲਦੀਪ ਸਿੰਘ ਮਲਹੋਤਰਾ ..
10. ਸੂਬਾ ਸੇਠ ਜੋਮਲ ਸਿੰਘ ਜੀ ਮੰਡੀ (ਹਿਮਾਚਲ) ਵਾਲਿਆਂ ਦੇ ਮਾਤਾ ਜੀ ।
11. ਬੀਬੀ ਸਤਵੰਤ ਕੌਰ ਸੁਪਤਨੀ ਸਵਰਗਵਾਸੀ ਸ: ਮਹਿੰਦਰ ਸਿੰਘ ।
12. ਬੀਬੀ ਕਿਰਪਾਲ ਕੌਰ ਸੁਪਤਨੀ .. ਸੰਤ ਕਿਰਪਾਲ ਸਿੰਘ ।
13. ਬੀਬੀ ਸੁਰਜੀਤ ਕੌਰ ।

ਆਸ਼ਮੁਦਾ ਨੁਸਖੇ

—ਸੇਠ ਅਮੋਲਕ ਸਿੰਘ ਗੋਰੇਵਾੜਾ ਨੇ ਦੱਸਿਆ ਕਿ ਉਸਦੇ ਸਹੁਰੇ ਸੰਤ ਜਗਤ ਸਿੰਘ ਲੰਪਾਣ ਦੀਆਂ ਚਿੱਠੇ ਮੋਤੀਏ ਨਾਲ ਅੱਖਾਂ ਬੰਦ ਹੋ ਗਈਆਂ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਬੈਂਕੋਕ ਆਏ ਤਾਂ ਉਹਨਾਂ ਇਹਦੇ ਸਹੁਰਾ ਸਾਹਿਬ ਨੂੰ ਹੇਠ ਲਿਖਿਆ ਨੁਸਖਾ ਦੱਸਿਆ, ਜਿਸ ਦੀ ਵਰਤੋਂ ਨਾਲ ਸੰਤ ਜਗਤ ਸਿੰਘ ਜੀ ਦੀਆਂ ਅੱਖਾਂ ਮੋਤੀਏ ਤੋਂ ਇਕਦਮ ਸਾਫ਼ ਹੋ ਗਈਆਂ, ਨਜ਼ਰ ਪੂਰੀ ਤਰ੍ਹਾਂ ਬਹਾਲ ਹੋ ਗਈ ।

1. ਖਾਲਿਸ ਚਾਂਦੀ ਦੀ ਸਲਾਈ ਅਬਵਾ ਸੁਰਮਚੂ ਬਣਾ ਕੇ ਰੋਜ਼ਾਨਾ ਤਾਜ਼ਾ ਨਿੰਬੂ ਵਿਚ ਸਲਾਈ ਡਿਉਂ ਕੇ ਅੰਮ੍ਰਿਤ ਵੇਲੇ ਉਠ, ਇਸਨਾਨ ਕਰ, ਅੱਖਾਂ ਵਿਚ ਪਾਉਣ ਨਾਲ ਅੱਖਾਂ ਨਿਰਮਲ ਹੁੰਦੀਆਂ ਜਾਂਦੀਆਂ ਹਨ । ਪਹਿਲਾਂ ਪਹਿਲ ਤਾਂ ਇਹ ਨਿੰਬੂ ਭਿੱਜੀ ਸਲਾਈ ਬੜੀ ਤੇਜ਼ ਲਗਦੀ ਹੈ, ਹੌਲੀ ਹੌਲੀ ਅੱਖਾਂ ਠੰਢੀਆਂ ਅਤੇ ਸਾਫ਼ ਹੋ ਜਾਂਦੀਆਂ ਹਨ ।

—ਅਮੋਲਕ ਸਿੰਘ ਨੇ ਹੀ ਦੱਸਿਆ ਕਿ ਇਕ ਵਾਰ ਉਹਦੀਆਂ ਅੱਖਾਂ ਏਨੀਆਂ ਗੰਦੀਆਂ ਹੋ ਗਈਆਂ ਕਿ ਕੋਏ ਤਕ ਗਲ ਗਏ, ਗੰਨੀਆਂ ਦੀ ਜਿਵੇਂ ਹੋਂਦ ਹੀ ਮੁਕ ਗਈ । ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਕਿਰਪਾ ਕੀਤੀ, ਨੁਸਖਾ ਦੱਸਿਆ, ਨਾਲ ਹੀ ਬਚਨ ਕੀਤਾ : ਇਸ ਨਾਲ ਅੱਖਾਂ ਤਾਂ ਠੀਕ ਹੋਣਗੀਆਂ ਹੀ ਦਿਮਾਗ਼ ਠੰਢਾ ਅਤੇ ਨਜ਼ਰ ਤੇਜ਼ ਹੋ ਜਾਵੇਗੀ ।

2. ਤ੍ਰਿਫਲਾ (ਹਰੜ, ਬਹੇੜੇ, ਆਂਵਲੇ ਤਿੰਨੋਂ ਸਮਵਜਨ) ਲੈ ਕੇ ਰੋਜ਼ ਰਾਤ ਨੂੰ ਲੋੜ ਜੋਗੇ ਡਿਉਂ ਕੇ, ਅਗਲੀ ਸਵੇਰੇ ਗੱਕੇ ਘਿਉ ਵਿਚ, ਬਿਨਾ ਨਮਕ ਮਰਚ ਤੋਂ, ਤੜਕਾ ਲਗਾ ਕੇ, ਇਸ ਭਾਜੀ ਵਿਚ ਗੱਕੀ ਦਹੀਂ ਮਿਲਾ ਕੇ, ਖੁਸ਼ਕ ਛੋਲਿਆਂ ਦੀ ਰੋਟੀ 40 ਦਿਨ ਤਕ ਖਾਧੀ ਜਾਵੇ ਤਾਂ ਸਮੁੱਚੀ ਸਿਹਤ ਉੱਤੇ ਹੀ ਬਹੁਤ ਲਾਭ ਹੋਵੇ । ਇਹ ਗੱਲ ਜ਼ਰੂਰੀ ਹੈ ਕਿ ਏਨੇ ਦਿਨ ਨਮਕ, ਮਰਚ, ਖੱਟਾ, ਮਿੱਠਾ ਤੇ ਅਚਾਰ ਆਦਿ ਉਕਾ ਨ ਵਰਤਿਆ ਜਾਇ, ਕੇਵਲ ਤ੍ਰਿਫਲੇ ਤੇ ਨਿਰਭਰ ਰਿਹਾ ਜਾਇ ।

ਸੇਠ ਅਮੋਲਕ ਸਿੰਘ ਨੇ ਦੱਸਿਆ ਕਿ ਉਹ ਪੂਰੀ ਤਰ੍ਹਾਂ ਪਰਹੇਜ਼ ਵੀ ਨਹੀਂ ਰਖ ਸਕਿਆ ਅਤੇ 40 ਦਿਨ ਵੀ ਪੂਰੇ ਨਹੀਂ ਕੀਤੇ, ਪਰ ਅੱਖਾਂ 20 ਦਿਨ ਦੀ ਵਰਤੋਂ ਨਾਲ

ਹੀ ਠੀਕ ਹੋ ਗਈਆਂ !

—ਸੰਤ ਜਗਤ ਸਿੰਘ ਲੰਪਾਡ ਦੀ ਪੁੱਤਰੀ ਬੀਬੀ ਮਹਿੰਦਰ ਕੌਰ ਨੇ ਦੋ ਸ਼ੀਸ਼ੀਆਂ, ਆਪਣੇ ਪਿਤਾ ਦੇ ਕਹਿਣ ਤੇ, ਮੈਨੂੰ ਸਪੁਰਦ ਕਰਦਿਆਂ ਆਖਿਆ : ਇਹ ਦਵਾਈ ਵੀ ਚਿੱਟੇ ਮੋਤੀਏ ਦੇ ਖਾਤਮੇ ਅਤੇ ਨਜ਼ਰ ਦੇ ਵਾਧੇ ਲਈ ਹੈ । ਬੈਂਕੌਕ ਦੇ ਇਕ ਸਾਧੂ ਨੇ ਇਹ ਸਾਦਾ ਜਿਹਾ ਨੁਸਖਾ ਬਣਾ ਕੇ ਹਜ਼ਾਰਾਂ ਲੋਕਾਂ ਵਿਚ ਮੁਫਤ ਵੰਡਿਆ ਹੈ, ਅਤੇ ਹਰੇਕ ਵਰਤਣ ਵਾਲੇ ਨੇ ਇਸ ਦੇ ਗੁਣਾਂ ਅਤੇ ਲਾਭ ਦੀ ਪ੍ਰਸ਼ੰਸਾ ਕੀਤੀ ਹੈ । ਮੇਰੇ ਪੁੱਛਣ ਤੇ ਬੀਬੀ ਨੇ ਦੱਸਿਆ :

3 ਇਕ ਪਾ ਪੱਕੀ ਸੁੰਢ ਲੈ ਕੇ ਉਸ ਨੂੰ ਲਗਾਤਾਰ ਸੱਤ ਦਿਨ ਇਕ ਪਾ ਗੋਕੇ ਦੁੱਧ ਵਿਚ ਰਾਤ ਭਰ ਭਿੱਜਾ ਰਖ ਕੇ, ਰੋਜ਼ਾਨਾ ਪਹਿਲਾਂ ਦੁੱਧ ਕਢ ਕੇ ਹੋਰ ਨਵੇਂ ਦੁੱਧ ਨਾਲ ਭਿਉਂਟਾ । ਸੱਤ ਦਿਨਾਂ ਪਿਛੋਂ ਕੱਢ ਛਾਵੇਂ ਸੁਕਾ ਕੇ, ਫੇਰ ਇਕ ਪਾ (ਕੱਚੀ ਹੀ) ਫਟਕਤੀ ਉਸ ਸੁੰਢ ਵਿਚ ਏਨੀ ਬਰੀਕ ਖਰਲ ਕਰਨੀ ਕਿ ਅੱਖਾਂ ਵਿਚ ਪਾਇਆ ਰੜਕੇ ਨਾ । ਇਸ ਦੀਆਂ ਸਵੇਰੇ ਨਿਰਨੇ ਕਾਲਜੇ ਅਤੇ ਫੇਰ ਸੋਣ ਲਗਿਆਂ ਸਲਾਈਆਂ ਪਾਈਆਂ ਜਾਣ । ਅੱਖਾਂ ਦੇ ਕੁੱਲ ਰੋਗ ਦੂਰ ਹੋ ਕੇ ਨਜ਼ਰ ਤੇਜ਼ ਹੋ ਜਾਵੇ ।

ਬੀਬੀ ਮਹਿੰਦਰ ਨੇ ਦੱਸਿਆ ਕਿ ਇਹ ਸੁਰਮਾ ਆਪ ਬਣਾ ਕੇ, ਪਹਿਲਾਂ ਉਸ ਬਾਈ ਸਾਧੂ ਤੋਂ ਟੈਸਟ ਕਰਵਾਇਆ ਗਿਆ, ਤਾਂ ਹੀ ਅਗੇ ਵਰਤਾਣ ਲਗੇ ।

ਨਾਇਲਕ ਉਤੇ ਬਖਸ਼ਸ਼

ਚੰਗਮਈ ਜਿਸ ਘਰ ਸਾਡਾ ਉਤਾਰਾ ਸੀ ਇਸ ਘਰ ਦੇ ਮੁਖੀ ਸੂਬਾ ਦੀਵਾਨ ਸਿੰਘ ਜੀ ਸਵਰਗਵਾਸੀ ਦੀ ਪਤਨੀ ਬੀਬੀ ਗੁਰਮੀਤ ਕੌਰ ਸਤਿਗੁਰੂ ਜੀ ਦੇ ਚਰਨਾਂ ਦੇ ਆਸ਼ਿਕ ਸੰਤ ਮਹਿੰਦਰ ਸਿੰਘ ਨਾਇਲਕ ਦੀ ਭੈਣ ਹੈ । ਇਸ ਲਈ ਸ੍ਰੀ ਨਾਇਲਕ ਵੀ ਨਾਲ ਆਏ ਹੁੰਦੇ ਸਨ ਬੈਂਕੌਕ ਤੋਂ । ਨਾਇਲਕ ਨੇ ਮੈਨੂੰ ਆਖਿਆ ਕਿ ਉਹ ਤਾਂ ਜੀਵਨ ਪੂਰ੍ਯੰਤ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਕਿਰਪਾ ਅਤੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਬਖਸ਼ਸ਼ ਨਹੀਂ ਭੁਲੇਗਾ । ਅਤੇ ਉਸ ਨੇ ਆਪਣੀ ਵਾਰਤਾ ਇੰਜ ਬਿਆਨ ਕੀਤੀ :

“ਅੱਜ ਤੋਂ 22 ਸਾਲ ਪਹਿਲਾਂ ਦਾ ਚਿਕਰ ਹੈ । ਮੇਰੇ ਘਰ ਔਲਾਦ ਵਜੋਂ ਕੁੜੀਆਂ ਤੇ ਕੁੜੀਆਂ ਜੰਮਦੀਆਂ ਰਹੀਆਂ । ਇੰਜ ਉੱਤੋਂਤੋਂਤੀ ਪੰਜ ਦੇਵੀਆਂ ਆਣ ਪਹੁੰਚੀਆਂ । ਦੂਜੀ ਲੜਕੀ ਦੇ ਜਨਮ ਤੇ ਹੀ ਮੇਰੇ ਘਰ ਲੋਕੀਂ ਅਫਸੋਸ ਕਰਨ ਆਉਣ ਲਗੇ । ਮੇਰੇ ਘਰ ਵਾਲੀ ਵੀ ਹਰ ਜਣੇਪੇ ਸਮੇਂ ਕੁੜੀਆਂ ਤੋਂ ਘਬਰਾਣ ਲਗੀ । ਪਰ ਲੜਕੀ ਦੇ ਜਨਮ ਤੋਂ ਪਿਛੋਂ ਉਸ ਦੇ ਮੌਹ ਵਿਚ ਪੈ ਕੇ ਉਸ ਦਾ ਧਿਆਨ ਪੂਰੀ ਤਰ੍ਹਾਂ ਰਖਦੀ । ਮੈਂ ਵੀ ਨਾਮਧਾਰੀਆਂ ਵਾਂਗ ਲੜਕੀਆਂ ਦਾ ਆਦਰ ਕਰਦਾ ਸਾਂ ਪਰ ਵਿਚੇ ਵਿਚ ਝੁਰੇਵਾਂ ਖਾਈ ਜਾਂਦਾ । ਹਰ ਵਾਰ ਮੁੰਡੇ ਦੀ ਉਡੀਕ ਕੀਤੀ ਜਾਂਦੀ ਅਤੇ ਹਰ ਵਾਰ ਹੀ ਕੁੜੀ ਦਾ ਮੂੰਹ ਵੇਖਣ ਨੂੰ ਮਿਲਦਾ ।

“ਜਦੋਂ ਮੇਰੀ ਪਤਨੀ ਛੇਵੀਂ ਸੰਤਾਨ ਦੀ ਪੈਦਾਇਸ਼ ਦੇ ਲਾਗੇ ਸੀ, ਇਕ ਦਿਨ ਅੰਮ੍ਰਿਤ ਵੇਲੇ ਸੁੱਤੇ ਪਿਆਂ, ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮੇਰੇ ਪਾਸ ਆ ਗਏ । ਮੈਂ

ਉਠ ਕੇ ਨਮਸਕਾਰ ਕੀਤੀ ਤਾਂ ਬਚਨ ਕੀਤੋਂ ਨੇ : ਮਹਿੰਦਰ ਸਿੰਘਾ ਕੀ ਚਾਹੀਦਾ ਹੈ ? ਮੈਂ ਕੁਛ ਨਾ ਬੋਲਿਆ ਕੇਵਲ ਗੁਰੂ ਮੁਖ ਨੂੰ ਤਕਦਾ ਹੀ ਰਿਹਾ । ਸਤਿਗੁਰਾਂ ਪੰਜ ਵਾਰ ਮੈਨੂੰ ਪੁਛਿਆ । ਅਖੀਰ ਮੈਂ ਬੁਲ੍ਹ ਖੋਲ੍ਹੇ : ਜੇ ਤੁੱਠੇ ਹੀ ਹੋ ਤਾਂ ਇਸ ਵਾਰ ਲੜਕਾ ਚਾਹੀਦਾ ਹੈ । ਸਤਿਗੁਰੂ ਜੀ ਬੁਲ੍ਹ ਕੇ ਹੱਸੇ ਅਤੇ ਕਹਿਓਂ ਨੇ : ਤੂੰ ਇਕ ਲੜਕਾ ਮੰਗਦਾ ਹੈਂ, ਤੇਰੇ ਘਰ ਛੇ ਲੜਕੇ ਹੋਣਗੇ ਅਤੇ ਹੋਣਗੇ ਵੀ ਵੀਰਵਾਰ ਦੇ ਦਿਨ ਹੀ ।

“ਖੁਸ਼ੀ ਵਿਚ ਮੇਰੀ ਜਾਗ ਖੁਲ੍ਹ ਗਈ । ਨਾਲ ਪਈ ਪਤਨੀ ਨੂੰ ਜਗਾ ਕੇ ਆਖਿਆ : ਹਰਬੰਸ ਕੌਰੇ, ਬਸ ਤੂੰ ਹੁਣ ਲੜਕੇ ਦੀ ਮਾਂ ਹੀ ਬਣਨਾ ਹੈ, ਲੜਕੀਆਂ ਦੀ ਕਦੇ ਵੀ ਨਹੀਂ । ਅਤੇ ਮੈਂ ਉਸ ਨੂੰ ਉਸ ਸੁਪਨੇ ਦੀ ਸਾਰੀ ਵਾਰਤਾ ਕਹਿ ਸੁਣਾਈ ਜਿਸ ਨੇ ਮੇਰੇ ਰੋਮ ਰੋਮ ਵਿਚ ਖੁਸ਼ੀਆਂ ਜਗਾ ਦਿਤੀਆਂ ਸਨ । ਮੇਰੀ ਪਤਨੀ ਨੇ ਵੀ ਸਤਿਗੁਰਾਂ ਦੇ ਬਚਨਾਂ ਤੋਂ ਧੀਰਜ ਧਰ ਲਈ, ਹੌਲੀ ਹੌਲੀ ਉਸ ਦਾ ਵਿਸ਼ਵਾਸ ਦ੍ਰਿੜ੍ਹ ਹੋ ਗਿਆ ।

“ਜਦੋਂ ਛੇਵਾਂ ਬੱਚਾ ਜਨਮਿਆ ਤਾਂ ਇਹ ਪਹਿਲਾ ਲੜਕਾ ਸੀ ਅਤੇ ਦਿਨ ਵੀ ਵੀਰਵਾਰ ਦਾ । ਅਸਾਂ ਸਮਝ ਲਿਆ ਸਾਡੇ ਤੇ ਕਿਰਪਾ ਹੋ ਗਈ ਹੈ ਅਤੇ ਇਹ ਸਤਿਗੁਰਾਂ ਦਾ ਭੇਜਿਆ ਲੜਕਾ ਹੀ ਮਿਲਿਆ ਹੈ । ਅਤੇ ਇੰਜੋਂ ਹੀ ਛੇ ਲੜਕੇ ਮੇਰੇ ਘਰ ਹੋਏ ਅਤੇ ਹੋਏ ਵੀ ਵੀਰਵਾਰ ਦੇ ਦਿਨ ਹੀ । ਮੇਰੇ ਅੰਦਰ ਬਾਰ ਬਾਰ ਆਵੇ : ਤੇਰਾ ਕੀਤਾ ਜਾਤੋਂ ਨਾਹੀ ਮੈਨੂੰ ਜੰਗੁ ਕੀਤੋਈ ।”

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਕਿਰਪਾ ਦਾ ਬਖਾਨ ਸੰਤ ਮਹਿੰਦਰ ਸਿੰਘ ਨੇ ਇਹਨਾਂ ਸ਼ਬਦਾਂ ਦੁਆਰਾ ਕੀਤਾ :

“ਇਕ ਵਾਰ ਮੈਨੂੰ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨਾਲ ਨੇੜਤਾ ਦਾ ਮੌਕਾ ਮਿਲਿਆ । ਮੈਂ ਆਪ ਜੀ ਦੇ ਚਰਨਾਂ ਵਿਚ ਅਧੀਨ ਹੋ ਬੇਨਤੀ ਕੀਤੀ : ਸੱਚੇ ਪਾਤਸ਼ਾਹ ਲੜਕੀਆਂ ਮੁਟਿਆਰ ਹੋ ਰਹੀਆਂ ਹਨ । ਮੈਂ ਗ਼ਰੀਬ ਜੇਹਾ ਬੰਦਾ ਹਾਂ । ਸਾਰਾ ਦਿਨ ਤੁਰਿਆ ਫਿਰਦਾ ਘੜੀਆਂ ਵੇਚ ਕੇ ਗੁਜ਼ਾਰਾ ਕਰਦਾ ਹਾਂ । ਆਪ ਜੀ ਦੀ ਕਿਰਪਾ ਨਾਲ ਘੜੀਆਂ ਵੇਚਣ ਅਤੇ ਇਹਨਾਂ ਦੀ ਦਰੁਸਤੀ ਦਾ ਹੁਨਰ ਮੈਨੂੰ ਆ ਗਿਆ ਹੈ । ਇਸ ਤੋਂ ਹੀ ਜੋ ਲਭਦਾ ਹੈ ਗੁਜ਼ਰ ਬਸਰ ਹੁੰਦਾ ਹੈ । ਥਾਈਲੈਂਡ ਵਿਚ ਕੁੜੀਆਂ ਵਿਆਹੁਣੀਆਂ ਦੇਸ ਨਾਲੋਂ ਵੀ ਮੁਸ਼ਕਲ ਕੰਮ ਹੈ ।

“ਸਤਿਗੁਰਾਂ ਮੇਰੀ ਅਰਜ਼ੋਈ ਸੁਣ ਬਚਨ ਕੀਤਾ : ਨਾਇਲਕ, ਜਿਵੇਂ ਛਿਕਰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਆਪ ਰਖਦੇ ਹੋਣ ਉਸ ਨੂੰ ਚਿੰਤਾ ਦੀ ਕੀ ਲੋੜ ?”

ਅਤੇ ਨਾਇਲਕ ਨੇ ਦੱਸਿਆ ਕਿ ਉਸ ਨੇ ਆਪਣੀਆਂ ਚਹੁੰਆਂ ਧੀਆਂ ਦੇ ਵਿਆਹ ਦੋ ਤਿੰਨ ਸਾਲ ਦੇ ਅੰਦਰ ਅੰਦਰ ਹੀ ਕਰ ਦਿਤੇ । 30-30 ਤੋਲੇ ਸੋਨਾ ਦੇ ਕੇ ਸਭ ਨੂੰ ਵਿਦਾ ਕੀਤਾ । “ਮੇਰੇ ਵਰਗੇ ਗ਼ਰੀਬ ਆਦਮੀ ਨੂੰ ਪਤਾ ਈ ਨਹੀਂ ਲਗਾ, ਕਦੋਂ ਅਤੇ ਕਿਵੇਂ ਇਹ ਵਿਆਹ ਨਜਿਠੇ ਗਏ । ਇਹ ਸਭ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਕਿਰਪਾ ਸੀ ।” ਨਾਇਲਕ ਨੇ ਗੱਲ ਮੁਕਾਈ ।

ਬੈਂਕੋਕ ਨੂੰ ਮੋੜਾ

ਪ੍ਰਸਾਦ ਪਾਣੀ ਛਕਦਿਆਂ, ਆਰਾਮ ਕਰਦਿਆਂ ਅਤੇ ਕੁਝ ਬੈਂਕੋਕੀਆਂ ਨੂੰ ਏਥੋਂ ਦੀ ਪਹਾੜੀ ਤੇ ਜਾ ਮਿੱਠੀਆਂ ਸਬਜ਼ੀਆਂ ਖਰੀਦਦਿਆਂ 2.00 ਵਜ ਗਏ। ਸਾਨੂੰ ਲੈਣ ਲਈ ਸਾਡੀ ਬੱਸ ਆ ਗਈ। ਜਦੋਂ ਸਾਡੀਆਂ ਸਵਾਰੀਆਂ ਆ ਗਈਆਂ ਤਾਂ ਮਾਈ ਰਾਮ ਨੂੰ ਅੱਗੇ ਲਾ ਕੇ ਸ੍ਰੀ ਸਤਿਗੁਰੂ ਜੀ ਭੀ ਆਣ ਪਹੁੰਚੇ। ਬਸ ਤੇ ਸਵਾਰ ਹੋ ਕਹਿਓ ਨੇ : ਭਈ ਆਪਣੀ ਸਵਾਰੀ ਪਿਛੇ ਹੀ ਛੱਡ ਚੱਲੇ ਸਾਓ। ਮਾਈ ਰਾਮ ਖੁਸ਼ੀ ਨਾਲ ਪੁਲਕਿਤ ਹੋ ਉਠੀ। ਇਹ ਫੁੱਟ ਵੀ ਫੋਈ ਸੋਧ ਦਾ ਅਰਥਾਤ ਸੁੱਚਾ ਸਾਮਾਨ ਲਈ ਆ ਰਹੀ ਸੀ। ਮਾਈ ਦੇ ਸਵਾਰ ਕੇ ਬੈਠ ਜਾਣ ਉਪ੍ਰੰਤ ਸੱਚੇ ਪਾਤਸ਼ਾਹ ਆਪਣੀ ਪੁੱਤਰੀ ਬੰਬਾ ਜੀ ਪਾਸ ਜਾ ਬੈਠੇ ਅਤੇ ਦੋ ਚਾਰ ਮਿੰਟ 'ਕੰਨਾ ਮੰਨਾ ਕੁਰਰ' ਗੱਲਾਂ ਕੀਤੀਆਂ।

ਸ੍ਰੀ ਸਤਿਗੁਰੂ ਜੀ ਦੇ ਚਰਨ ਬੱਸੋਂ ਭੁੱਜੇ ਲਬਦਿਆਂ ਹੀ ਬਾਈ ਡਰਾਈਵਰ ਨੇ ਇੰਜਨ ਦੀ ਵਾਬੀ ਘੁਮਾ ਦਿਤੀ ਅਤੇ ਗੱਡੀ ਬੈਂਕੋਕ ਲਈ ਰਿੜ੍ਹ ਪਈ। ਟਾਈਮ 2.45 ਸੀ ਢਲੀ ਦੁਪਹਿਰ ਦਾ। ਪੰਡਿਤ ਜੀ ਨੇ ਚਲਣ ਦੀ ਅਰਦਾਸ ਕਰ ਦਿਤੀ। ਸਾਡੇ ਵਿਚੋਂ ਸ੍ਰੀ ਸਤਿਗੁਰੂ ਜੀ ਤੋਂ ਇਲਾਵਾ ਹੋਰ ਵੀ ਚਾਰ ਸਰੀਰ ਸਨ ਜਿਨ੍ਹਾਂ ਸ਼ਾਮੀ 6 ਵਜੇ ਲੰਪਾਡ ਤੋਂ ਬੈਂਕੋਕ ਵਾਸਤੇ ਹਵਾਈ ਜਹਾਜ਼ ਲੈਣਾ ਸੀ : ਪ੍ਰਧਾਨ ਜਸਪਾਲ ਸਿੰਘ, ਸੰਤ ਮਹਿੰਦਰ ਸਿੰਘ ਪੂਰਬਾ, ਸੇਠ ਅਵਤਾਰ ਸਿੰਘ ਚਾਵਲਾ ਤੇ ਇਸ ਦਾ ਭਤੀਜਾ ਬਖਸ਼ੀਸ਼ ਸਿੰਘ ਚਾਵਲਾ।

ਬੈਂਕੋਕ ਵਲ ਜਾਦਿਆਂ ਸੜਕ ਉਤੇ ਜੋ ਕੁਝ ਨਜ਼ਰ ਪਿਆ, ਉਹ ਸਨ ਪਹਿਲਾਂ ਦੋਹੀਂ ਪਾਸੀਂ ਫੈਕਟਰੀਆਂ, ਫੇਰ ਬਾਗ਼ ਅਤੇ ਅੰਤ ਝੰਨਾ ਕਟੇ ਖੇਤ। ਪਸ਼ੂਆਂ ਵਿਚੋਂ ਕੋਵਲ ਚਿਠੜ ਸੁਰੀਆਂ ਚਰਦਿਆਂ ਮੱਝਾ ਦੇ ਦੀਦਾਰੇ ਹੋਏ। ਬਸ ਅੰਦਰ ਇਕ ਘੰਟਾ ਨਾਮ ਸਿਮਰਨ ਅਤੇ ਫਿਰ ਸ੍ਰੀ ਅੰਮ੍ਰਿਤਪਾਲ ਸਿੰਘ ਕੌਲ੍ਹਾ ਨੇ ਆਜ਼ਾਦ ਜੀ ਨਾਲ ਮਿਲ ਕੇ ਮਾਲ ਕੋਂਸ ਵਿਚ ਕੀਰਤਨ ਕੀਤਾ :

ਰਾਖ ਸਦਾ ਪ੍ਰਭ ਅਪਨੇ ਸਾਥ।

ਰਾਤੀਂ ਜਦੋਂ ਸਾਡੀ ਗੱਡੀ ਨਖੋਨ ਸਵੱਨ ਬਸ ਅੱਡੇ ਤੇ ਰੁਕੀ ਤਾਂ ਸ: ਭਗਵੰਤ ਸਿੰਘ ਆਪਣੇ ਪਰਵਾਰ ਨਾਲ ਸਾਧ ਸੰਗਤ ਵਾਸਤੇ ਲੰਗਰ ਲਿਆ ਕੇ ਉਡੀਕਦੇ ਪਏ ਸਨ। ਸਵਾਰੀਆਂ ਨੇ ਲੋੜ ਅਨੁਸਾਰ ਲੰਗਰ ਛਕਿਆ। ਸੋਧੀਆਂ ਖੁੱਲ੍ਹੀਆਂ ਸਭ ਨੇ ਰੱਜਵਾਂ ਦੁੱਧ ਪੀਤਾ।

ਏਥੋਂ ਚੱਲ ਕੇ ਅਸੀਂ ਰਾਤੀਂ 12 ਵਜੇ ਹੀ ਬੈਂਕੋਕ ਪਹੁੰਚੇ।

17 ਦਸੰਬਰ 1978, ਐਤਵਾਰ

ਬੈਂਕੋਕ, ਥਾਈਲੈਂਡ

ਸਵੇਰ ਵੇਲਾ

ਅੰਮ੍ਰਿਤ ਵੇਲਾ ਸਚੁ ਨਾਉ ਵਡਿਆਈ ਵੀਚਾਰੁ। ਆਸਾ ਦੀ ਵਾਰ ਦਾ ਕੀਰਤਨ

ਸੰਤ ਕਿਰਪਾਲ ਸਿੰਘ-ਸੰਤ ਜਗਜੀਤ ਸਿੰਘ ਆਗਾਦ ਨੇ ਸਦਾ ਵਾਂਗ ਆਪਣੇ ਜਥੇ ਸਮੇਤ ਕੀਤਾ। ਅੱਜ ਵਿਸ਼ੇਸ਼ ਦਿਨ ਸੀ। ਐਤਵਾਰ ਹੋਣ ਕਾਰਨ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ, ਕੁਛ ਅਨੰਦ ਕਾਰਜ ਹੋਣੇ ਸਨ। ਸਾਧ ਸੰਗਤ ਬਹੁਤ ਵਡੀ ਗਿਣਤੀ ਵਿਚ ਨਾਮਧਾਰੀ ਧਰਮਸਾਲਾ ਦੇ ਹਾਲ ਅਤੇ ਕੰਪਾਊਂਡ ਵਿਚ ਹਾਜ਼ਰ ਸੀ।

ਸੱਚੇ ਪਾਤਸ਼ਾਹ ਆਪਣੀ ਫੁਲਾਂ ਸਜੀ ਪਾਲਕੀ ਵਿਚ ਵਿਰਾਜਮਾਨ ਸਨ। ਸਾਹਮਣੇ ਕੀਰਤਨੀਏਂ, ਅਤੇ ਇਹਨਾਂ ਦੇ ਬਰਾਬਰ, ਖੱਬੇ ਪਾਸੇ ਕੋਲਿਆਂ ਦੇ ਬੰਮਿਆਂ ਅਤੇ ਫੁੱਲਾਂ ਨਾਲ ਲੱਦੀ ਵੇਦੀ ਸੀ। ਅੰਦਰ ਹੀ, ਕਤਾਹੀ ਰਖ ਕੇ ਸਮੱਗਰੀ ਆਦਿ ਪਾ, ਨਾਮਧਾਰੀ ਮਰਿਆਦਾ ਅਨੁਸਾਰ ਹਵਨ ਕਰ ਲਿਆ ਗਿਆ ਸੀ। 6.30 ਵਜੇ ਆਸਾ ਦੀ ਵਾਰ ਦਾ ਭੋਗ ਪੈ ਗਿਆ। ਹਵਨ ਦੇ ਜੋਕਾਰੇ ਨਾਲ ਯੁਵਕ ਯੁਵਤੀਆਂ ਲਈ ਸਫ਼ੇਦ ਬਸਤਰ ਵਿਛ ਗਏ ਸਨ। ਪੰਜ ਮਿੰਟ ਵਿਚ ਹੀ ਚਾਰ ਜੋੜੇ ਲੜਕੇ ਲੜਕੀਆਂ ਆ ਕੇ ਬੈਠ ਗਏ। ਕੈਮਰਿਆਂ ਵਾਲੇ ਵਖ ਵਖ ਕੋਣਾਂ ਤੋਂ ਪ੍ਰਚੀਸ਼ਨਾਂ ਲੈ ਇਕ ਇਕ ਪਲ ਦੀ ਸਥਿਤੀ ਸੰਭਾਲ ਰਹੇ ਸਨ। ਪਹਿਲਾਂ ਸਤਿਗੁਰੂ ਜੀ ਵਲ ਕੈਮਰੇ ਸੋਧਿਤ ਸਨ ਫੇਰ, ਵਿਵਾਹਯੋਗ ਜੋੜਿਆਂ ਅਤੇ ਸੰਗਤ ਵਲ।

ਅਨੰਦ ਕਾਰਜ

ਜਲਦੀ ਹੀ ਕਤਾਹ ਪ੍ਰਸਾਦ ਤੇ ਸ੍ਰੀ ਆਦਿ ਗ੍ਰੰਥ, ਸਾਹਿਬ ਜੀ ਦੀ ਬੀੜ ਲੈ ਆਈ ਗਈ ਅਤੇ ਲਾਵਾਂ ਦਾ ਉਚਾਰਨ ਹੋਣ ਲਗ ਪਿਆ। 7.10 ਹੋ ਗਏ ਸਨ। ਪ੍ਰਧਾਨ ਜਸਪਾਲ ਸਿੰਘ ਦੇ ਆਇਆਂ ਸਤਿਗੁਰੂ ਜੀ ਨੇ ਉਸ ਨੂੰ ਕੁਛ ਕੰਨ ਵਿਚ ਕਿਹਾ। ਬੜੇ ਸਮੇਂ ਪਿਛੋਂ ਪ੍ਰਧਾਨ ਜੀ ਨੇ ਮੇਰੇ ਨਾਲ ਕੱਲਥਾਤ ਕਰਦਿਆਂ ਦੱਸਿਆ : ਸਤਿਗੁਰੂ ਜੀ ਨੇ ਬਾਈਲੈਂਡ ਵਿਚ ਹੋਏ ਪਹਿਲੇ ਗ਼ਲਤ ਰਿਸ਼ਤਿਆਂ (ਮਾਸੀ ਦੀ ਧੀ, ਮਾਮੇ ਦੀ ਧੀ ਭੈਣ ਨਾਲ ਭਰਾਵਾਂ ਦੀਆਂ ਸਾਦੀਆਂ) ਦੀ ਬੜੀ ਜਦੋਂਜਹਿਦ ਨਾਲ ਪਰਵਾਨਗੀ ਦੇ ਦਿਤੀ ਸੀ। ਅਗੋਂ ਲਈ ਕੁਛ ਸਰੀਰਾਂ ਦੀ ਜ਼ਿੰਮੇਵਾਰੀ ਲਗਾ ਦਿਤੀ ਗਈ ਹੈ ਗ਼ਲਤ ਰਿਸ਼ਤਿਆਂ ਨੂੰ ਵਜੂਦ ਵਿਚ ਆਉਣ ਤੋਂ ਪਹਿਲਾਂ ਹੀ ਖਤਮ ਕਰ ਦਿਓ, ਅਜਬਾਤ ਹੋਣ ਹੀ ਨਾ ਦਿਓ। ਪਰ ਅਵੱਗਿਆਕਾਰੀ ਫੇਰ ਵੀ ਕੋਈ ਨ ਕੋਈ ਰਾਹ ਕਢ ਹੀ ਲੈਂਦੇ ਹਨ। ਅਤੇ ਉਸ ਮੈਨੂੰ ਇਕ ਗ਼ਲਤ ਰਿਸ਼ਤੇ ਦੀ ਕਹਾਣੀ ਸੁਣਾਈ।

7.40 ਤਕ ਵਿਆਹਾਂ ਬਾਰੇ ਸਾਰੀ ਕਾਰਵਾਈ ਸਮਾਪਤ ਹੋ ਗਈ। ਹੇਠ ਲਿਖੇ ਚਾਰ ਜੋੜੇ ਗੁਰੂ ਕੀ ਹਜ਼ੂਰੀ ਵਿਚ ਵਿਆਹੇ ਗਏ :

1. ਸ: ਮੋਹਣ ਸਿੰਘ ਸਪੁਤ੍ਰ ਸ: ਮਹਿੰਦਰ ਸਿੰਘ ਗੋਰੋਵਾੜਾ
ਬੀਬੀ ਹਰਮੀਤ ਕੌਰ ਸਪੁਤ੍ਰੀ ਸੇਠ ਇੰਦਰ ਸਿੰਘ ਸਚਦੇਵ
2. ਸਪੁਤ੍ਰ ਸ: ਰਣਜੀਤ ਸਿੰਘ ਸੋਠੀ
ਸਪੁਤ੍ਰੀ ਸ: ਗੁਰਬਚਨ ਸਿੰਘ
3. ਸ: ਅਵਤਾਰ ਸਿੰਘ ਗੋਰੋਵਾੜਾ ਦੀ ਪੁਤਰੀ
ਬੱਚਿਆਂ ਦੇ ਨਾਵਾਂ ਦਾ
4. ਸ: ਹਰਬੰਸ ਸਿੰਘ ਦੀ ਸਪੁਤ੍ਰੀ
ਪਤਾ ਨਹੀਂ ਲਗ ਸਕਿਆ

ਪ੍ਰਥਮ ਦਸਤਾਰਾਂ

ਸ੍ਰੀ ਸਤਿਗੁਰੂ ਜੀ ਦੇ ਹੁਕਮ ਅਨੁਸਾਰ ਹੇਠ ਲਿਖੇ ਬੱਚਿਆਂ ਨੂੰ ਪੰਡਿਤ ਗੋਪਾਲ ਸਿੰਘ ਜੀ ਨੇ ਪ੍ਰਥਮ ਦਸਤਾਰਾਂ ਸਜਾਈਆਂ :

1. ਸੇਠ ਸੁਦਰਸ਼ਨ ਸਿੰਘ ਚਾਵਲਾ ਦੇ ਪੋਤਰੇ ਸੇਠ ਪ੍ਰਿਥੀਪਾਲ ਸਿੰਘ ਦੇ ਸਪੁਤਰ ਨੂੰ
2. ਸੇਠ ਮਹਿੰਦਰ ਸਿੰਘ ਗੁਰੋਵਾੜਾ ਦੇ ਪੋਤਰੇ ਸ: ਬਲਬੀਰ ਸਿੰਘ ਦੇ ਲੜਕੇ ਨੂੰ

ਆਨੰਦ ਦੀ ਸੰਪੂਰਨਤਾ

ਸ੍ਰੀ ਸਤਿਗੁਰੂ ਜੀ ਨੇ ਸੰਗਤ ਨੂੰ ਸੰਬੋਧਨ ਕਰਦਿਆਂ ਫ਼ਰਮਾਇਆ : ਕਿੰਨਾ ਹੀ ਸਮਾਂ ਪਹਿਲਾਂ ਗੁਰੂ ਅਮਰਦਾਸ ਜੀ ਨੇ 'ਅਨੰਦ' (ਸੰ: 1611) (ਬਾਣੀ) ਦੀ ਰਚਨਾ ਕੀਤੀ। ਇਸ ਤੋਂ ਕਿੰਨੇ ਹੀ ਚਿਰ ਪਿਛੋਂ ਗੁਰੂ ਰਾਮਦਾਸ ਜੀ ਨੇ 'ਲਾਵਾਂ' (ਬਾਣੀ) ਲਿਖੀਆਂ (ਸੰ: 1631) ਅਤੇ ਫੇਰ ਬਾਰ੍ਹਵੇਂ ਨਾਨਕ ਸਤਿਗੁਰੂ ਰਾਮ ਸਿੰਘ ਜੀ ਨੇ ਉਪ੍ਰੋਕਤ ਦੋਹਾਂ ਬਾਣੀਆਂ ਨੂੰ ਇਕ ਸੰਸਾਰ ਕਿਰਿਆ, ਇਕ ਮਹੱਤਵਪੂਰਣ ਕਿਰਿਆ 'ਵਿਆਹ' ਨਾਲ ਜੋੜ ਕੇ ਆਨੰਦ ਕਾਰਜਾਂ ਦੀ ਵਿਧੀ ਨਿਸ਼ਚਿਤ ਕੀਤੀ। ਇਤਿਹਾਸ ਨੂੰ ਤੋੜਨ ਮਹੱਤਨ ਦੀ ਕੋਸ਼ਿਸ਼ ਕੀਤੀ ਜਾ ਰਹੀ ਹੈ, ਪਰ ਸੱਚ ਤਾਂ ਸੱਚ ਹੀ ਰਹਿੰਦਾ ਹੈ। ਇਹ ਹਕੀਕਤ ਹੈ ਕਿ ਬ੍ਰਾਹਮਣੀ ਰਸਮਾਂ ਨਾਲ ਹੁੰਦੇ ਵਿਆਹਾਂ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਨੇ ਹੀ ਆਨੰਦ ਕਾਰਜ ਦੀ ਵਿਧੀ ਪ੍ਰਧਾਨ ਕੀਤੀ ਹੈ।

...ਕਾਂਗਿਆਰੀ ਦੇ ਬੂਟੇ ਦੀ ਸ਼ਕਲ ਹੁ-ਬ-ਹੁ ਕਣਕ ਵਰਗੀ ਹੀ ਹੁੰਦੀ ਹੈ ਪਰ ਜਦੋਂ ਫਲ ਲਗਣ ਦਾ ਮੌਕਾ ਆਉਂਦਾ ਹੈ, ਉਦੋਂ ਕਾਂਗਿਆਰੀ ਦੀ ਸ਼ਾਨ ਨਿਰਾਲੀ ਹੀ ਹੁੰਦੀ ਹੈ (ਅਰਥਾਤ ਉਹ ਕੇਵਲ ਕਾਲਖ ਹੀ ਜਣਦੀ ਹੈ।)

ਅਜਿਹੇ ਸਮਾਗਮਾਂ ਉੱਤੇ ਇਕੱਠੇ ਹੋਣ ਦਾ ਇਹੋ ਭਾਵ ਹੋਣਾ ਚਾਹੀਦਾ ਹੈ ਕਿ ਅਸੀਂ ਪਰਸਪਰ ਵਿਚਾਰਾਂ ਕਰਕੇ ਸਿਖੀਏ ਕਿ ਸਤਿਗੁਰਾਂ ਨੇ ਸੰਸਾਰ ਵਿਚ ਰਹਿੰਦਿਆਂ ਸੁਖ ਵੀ ਸਾਨੂੰ ਅਪਾਰ ਬਖਸ਼ੇ ਹਨ ਅਤੇ ਇਹਨਾਂ ਤੋਂ ਨਿਰਲੇਪ ਰਹਿਣ ਦੀ ਕਲਾ ਦੀ ਜਾਚ ਵੀ ਸਿਖਾਈ ਹੈ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਸਾਨੂੰ ਇਸ ਲੋਕ ਦੇ ਸੁਖ ਤਾਂ ਬਖਸ਼ੇ ਹੀ ਹਨ ਉਹ 'ਉਸ ਲੋਕ' ਵਿਚ ਵੀ ਸਾਡੇ ਤੇ ਕਿਰਪਾ ਕਰਨਗੇ।

ਕੋਈ 10 ਮਿੰਟ ਤਕ ਨਾਮਧਾਰੀ ਜਗਤ ਵਿਚੋਂ ਹੜ ਵਾਂਗ ਮਿਸਾਲਾਂ ਦੇ ਦੇ ਸਤਿਗੁਰਾਂ ਦੇ ਬਚਨਾਂ ਤੇ ਅਭਿਗ ਰੂਪ ਵਿਚ ਚਲਣ ਦੀ ਪ੍ਰੇਰਣਾ ਦਿਤੀ। ਅੰਤ ਉੱਤੇ ਸਮਝਾਇਆ : ਹੁਣ ਜੋ ਆਨੰਦ ਹੋਏ ਹਨ, ਇਹਨਾਂ ਦੀ ਥਾਂ ਤੇ ਘਰੀਂ ਜਾ ਕੇ ਨਾ ਕਰਨਾ। ਤੁਸੀਂ ਸੋਚ ਕੇ ਗਲਤੀ ਕਰਦੇ ਹੋ ਫੇਰ 'ਕਿਰਪਾ' ਮੰਗਦੇ ਹੋ। ਇੰਜ ਨਾ ਕਰਿਆ ਕਰੋ। ਇਹ ਕਿਰਪਾ ਤੁਸੀਂ ਵੀ ਕਰੋ। ਪਹਿਰਾਵਾ ਨਾਮਧਾਰੀਆਂ ਵਾਲਾ ਹੀ ਰਖਿਆ ਕਰੋ, ਜਿਵੇਂ ਤੁਸੀਂ ਹੁਣ ਪਹਿਨੀਂ ਬੈਠੇ ਹੋ। ਤੁਹਾਡੇ ਬਜ਼ੁਰਗਾਂ ਨੇ ਇਹੋ

ਕੱਪੜੇ ਪਾ ਕੇ ਦੇਥੇ ਆ ਕੇ ਕੰਮ ਕੀਤਾ ਹੈ ਅਤੇ ਤੁਹਾਨੂੰ ਏਨਾ ਸਮਰਥਾਵਾਨ ਕਰ ਦਿਤਾ ਹੈ ।

ਸ਼ਾਦੀ ਮੁਬਾਰਕ !

7.50 ਹੋ ਗਏ । ਵਿਆਹੇ ਹੋਏ ਜੋੜੇ ਸਤਿਗੁਰੂ ਜੀ ਦੀ ਸੇਵਾ ਵਿਚ ਹਾਜ਼ਰ ਹੋ ਨਮਸਕਾਰ ਕਰਨ ਲਗੇ । ਸੱਚੇ ਪਾਤਸ਼ਾਹ ਜੀ ਨੇ ਹਰੇਕ ਜੋੜੇ ਨਾਲ ਆਸ਼ੀਰ-ਵਾਦਾਤਮਿਕ ਗੱਲਬਾਤ ਕੀਤੀ । ਫਿਰ ਨਾਮਧਾਰੀ ਸੰਗਤ ਦੇ ਪ੍ਰਧਾਨ ਜਸਪਾਲ ਸਿੰਘ ਨੇ ਵਿਵਾਹਿਤ ਬੱਚਿਆਂ ਦੇ ਮਾਂ ਬਾਪ ਨੂੰ ਵਧਾਈਆਂ ਐਲਾਨ ਕੀਤੀਆਂ ।

ਇਸ ਦੀਵਾਨ ਵਿਚ ਸ: ਹਰਦਿਆਲ ਸਿੰਘ, ਸ: ਹਰਮਹਿੰਦਰ ਸਿੰਘ, ਸ: ਅਮਰਜੀਤ ਸਿੰਘ ਸਰਸਾ, ਸ: ਐਮ. ਐਸ. ਬਰਾੜ ਦਾ ਸਪੁੱਤ੍ਰ ਸ: ਬਰਿੰਦਰ ਸਿੰਘ ਬਰਾੜ ਅੰਮ੍ਰਿਤਸਰੋਂ ਪਹੁੰਚੇ ਹੋਏ ਸਨ ।

ਨਾਮਧਾਰੀ ਸੰਗਤ ਦੇ ਸਵੇਰ ਦੇ ਭੋਜਨ ਦਾ ਪ੍ਰਬੰਧ ਅੱਜ ਸੇਠ ਇੰਦਰ ਸਿੰਘ ਇੰਡੋਬਾਈ ਵਲੋਂ ਕੀਤਾ ਗਿਆ ਹੋਇਆ ਸੀ, ਸੰਗਤਾਂ ਨੇ ਧਰਮਸਾਲਾ ਵਿਚ ਹੀ ਤ੍ਰਿਪਤੀਆਂ ਕੀਤੀਆਂ । ਸ੍ਰੀ ਸਤਿਗੁਰੂ ਜੀ ਲਈ ਏਸੇ ਪਰਵਾਰ ਵਲੋਂ ਫਲਾਹਾਰ ਦਾ ਇਤਿਜਾਮ ਸੀ ।

ਸੇਠ ਹਰਭਜਨ ਸਿੰਘ ਕੌਮਲ ਨਾਲ ਬੈਠ ਕੇ ਮੈਂ ਪ੍ਰਸ਼ਾਦ ਫਕਣ ਹੀ ਲਗਾ ਸਾਂ ਕਿ ਸੁਨੇਹਾ ਮਿਲਿਆ : ਤੁਹਾਨੂੰ ਲਭ ਰਹੇ ਹਾਂ, ਸੱਚੇ ਪਾਤਸ਼ਾਹ ਜੀ ਯਾਦ ਕਰਦੇ ਹਨ, ਡੇਰੇ ਆਓ ।

ਡਾ: ਸੁਚਾਟ

ਪ੍ਰਧਾਨ ਜੀ ਦੀ ਗੱਡੀ ਤੇ ਉਹਨਾਂ ਦੇ ਨਾਲ ਤੁਰਤ 1515 ਸੁਖਮਵਿਟ ਸ੍ਰੀ ਸਤਿਗੁਰੂ ਜੀ ਦੇ ਭੇਰੇ ਪਹੁੰਚਿਆ । ਪਤਾ ਲਗਾ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਦਰਸ਼ਨਾਂ ਨੂੰ ਹਿਜ਼ ਐਕਸੀਲੈਂਸੀ ਡਾ: ਸੁਚਾਟ ਆਏ ਹੋਏ ਹਨ । ਸੇਠ ਤਰਲੋਕ ਸਿੰਘ ਚਾਵਲਾ ਦਾ ਚੀਨ ਤੋਂ ਲਿਆਂਦਾ ਬਹੁਤ ਵਧੀਆ ਕਾਲੀ ਲਕੜੀ ਉੱਤੇ ਸਿੱਪ ਦੀ ਕਾਰਾਗਰੀ ਵਾਲਾ ਫਰਨੀਚਰ ਅੱਜ ਸੁਭਾਗਾ ਹੋ ਰਿਹਾ ਸੀ । ਸ੍ਰੀ ਸਤਿਗੁਰੂ ਜੀ ਕਾਲੀ ਲਕੜੀ ਤੇ ਮੋਤੀਆਂ ਜੜੇ ਪਲੰਘ ਉੱਤੇ ਆਪਣੇ ਆਸਣ ਤੇ ਸੁਭਾਇਮਾਨ ਸਨ । ਇਕ ਕੁਰਸੀ ਤੇ ਮਹਾ ਮਹਿਮ ਜਚ ਰਹੇ ਸਨ ।

ਡਾ: ਸੁਚਾਟ ਥਾਈ ਜ਼ਬਾਨ ਤੋਂ ਬਿਨਾਂ ਸਾਡੇ ਕੰਮ ਦੀ ਹੋਰ ਜ਼ਬਾਨ ਨਹੀਂ ਬੋਲਣਾ ਜਾਣਦੇ । ਉਹਨਾਂ ਦੀ ਥਾਈ ਬੋਲੀ ਦੀ ਗੱਲਬਾਤ ਨੂੰ ਸ੍ਰੀ ਸਤਿਗੁਰੂ ਜੀ ਤਕ ਸੇਠ ਬਖਸ਼ੀਸ਼ ਸਿੰਘ ਮੋਟੇ ਮੋਟੇ ਪੰਜਾਬੀ ਅਨੁਵਾਦ ਰਾਹੀਂ ਰੂਪਾਂਤਰਿਤ ਕਰ ਰਹੇ ਸਨ । ਗੱਲਬਾਤ ਦਾ ਵਿਸ਼ਾ ਸੀ ਮਹਾਹਹਿਮ ਡਾ: ਸੁਚਾਟ ਦੀ ਯੂਰਪ ਯਾਤਰਾ ! ਯੂਰਪ ਦੀ ਯਾਤਰਾ ਸਮੇਂ ਉਹ ਸਾਕਾਹਾਰ ਦਾ ਸੰਦੇਸ਼ ਵਡੇ ਵਡੇ ਨੀਤੀਵਾਨਾਂ ਅਤੇ ਸਰਕਾਰੀ ਉਚ ਪਦਵੀਆਂ ਤੇ ਆਸੀਨ ਵਿਅਕਤੀਆਂ ਨੂੰ ਦਿੰਦੇ ਆਏ ਸਨ । ਸਤਿਗੁਰੂ ਜੀ ਨੂੰ ਭਾਰਤ ਦੇ ਧਰਮ ਸ਼ਰੋਮਣੀ ਸਮਝਦਿਆਂ, ਆਪਣਾ ਹਿਤਕਾਰੀ ਅਤੇ ਕਦਰਵਾਨ ਜਾਣ ਕੇ

ਵਿਚਾਰ ਵਟਾਂਦਰਾ ਕਰ ਲੈਂਦੇ ਹਨ ਡਾ: ਸੁਚਾਟ ।

ਆਪਣੇ ਯੂਰਪ ਦੇ ਸਫਰ ਦੇ ਅਨੁਭਵਾਂ ਦੀ ਗੱਲਬਾਤ ਕਰਦਿਆਂ ਉਹਨਾਂ ਸਤਿਗੁਰਾਂ ਦੇ ਇਕ ਚਰਨ ਸੇਵਕ ਅਤੇ ਪ੍ਰੀਤਵਾਨ ਸ: ਅਮਰਜੀਤ ਸਿੰਘ ਭਮਰਾ ਸਪੁਰਤ ਖੜਕ ਸਿੰਘ ਭਮਰਾ ਵਲੋਂ ਇੰਗਲੈਂਡ ਵਿਚ ਦਿਤੇ ਗਏ ਭਰਪੂਰ ਸਹਿਯੋਗ ਦੀ ਸਲਾਹੁਤਾ ਕੀਤੀ । ਸਤਿਗੁਰੂ ਜੀ ਆਪਣੇ (ਇੰਗਲੈਂਡ ਵਾਲੇ) ਸਿਖ ਦੇ ਸਹਿਯੋਗ ਦੀ ਪ੍ਰਸ਼ੰਸਾ ਸੁਣ ਕੇ ਬੜਾ ਪ੍ਰਸੰਨ ਹੋਏ ।

ਬਰਮਿੰਘਮ ਤੋਂ ਫੋਨ

ਗੱਲਾਂ ਬਾਤਾਂ ਚਲਦੀਆਂ ਹੀ ਪਈਆਂ ਸਨ ਕਿ ਬਰਮਿੰਘਮ ਤੋਂ ਫੋਨ ਆ ਗਿਆ । ਸੰਤ ਏਕਮ ਸਿੰਘ ਪ੍ਰਧਾਨ ਨਾਮਧਾਰੀ ਸੰਗਤ ਬਰਮਿੰਘਮ ਬੋਲ ਰਹੇ ਸਨ । ਸਤਿਗੁਰੂ ਜੀ ਦੁਆਰਾ ਇੰਜ ਸ਼ਬਦ ਵਰਤੇ ਗਏ : ਸਤਿ ਸ੍ਰੀ ਅਕਾਲ...ਤੇਰੇ ਘਰੋਂ ਕਿਥੇ ਹੈ ? ...ਬੀਬੀ ਕੀ ਹਾਲ ਹੈ ਤੇਰਾ ?...ਬੱਚੇ ਠੀਕ ਠਾਕ ਹਨ ?...ਤੁਹਾਡੇ ਵਲੋਂ ਠੀਕ ਹੈ ਨਾ ?...ਜੇ ਮੈਨੂੰ ਚੰਗਾ ਲਗਦਾ ਹੋਵੇ ਫਿਰ ਤਾਂ ਠੀਕ ਹੈ ਨ ?...ਉਹ ਠੀਕ ਹਨ, ਤੁਸੀਂ ਦੱਸੋ ।...ਇਕ ਚਿੱਠੀ ਲਿਖ ਦੇਸ ਮੇਰੇ ਨਾਮ ਤੇ...(ਜਾਪਦਾ ਸੀ ਜਿਵੇਂ ਸ: ਏਕਮ ਸਿੰਘ ਨਾਲ ਬਚਨ ਹੋ ਰਹੇ ਸਨ)...ਤੇਰੀ ਚਿੱਠੀ ਮੇਰੇ ਨਾਮ ਤੇ ਆਇਆਂ ਹੀ ਮੈਂ ਗੱਲ ਕਰਾਂਗਾ । (ਠਾਕਰ ਜੀ ਵੱਡਿਆਂ ਨੇ ਤੁਰਤ ਫੋਨ ਫੜ ਕੇ, ਪੁਸ਼ਾ ਰੋਡ, ਨਵੀਂ ਦਿੱਲੀ ਦਾ ਐਡਰੈਸ ਦਿਤਾ ।)...ਮੱਤੂ ਦਾ ਕੀ ਹਾਲ ਹੈ ?...ਤੁਸਾਂ ਨਵਾਂ ਮਕਾਨ ਕਿਸ ਬਾਜ਼ਾਰ ਵਿਚ ਲਿਆ ਹੈ ?... 15 ਹੈਂਸ ਵਰਥ ਵੂਡ ?...ਕਿੰਨਾ ਏਰੀਆ ?... ਕਿੰਨੀਆਂ ਫੁੱਤਾਂ ? ਕਿੰਨੀ ਕੀਮਤ...16025 ਪੌਂਡ ?...ਇਕੋ ਫੁੱਤ, ਕਿੰਨੇ ਕਮਰੇ ? ...ਤਿੰਨ ਕਮਰੇ ? ਕਿਚਨ ਗਾਰਡਨ ਵੀ ਹੈ ?...ਪੈਸੇ ਦਿਤੇ ਜਾ ਚੁਕੇ ਹਨ ?...ਇਸ ਵੇਲੇ ਇੰਗਲੈਂਡ ਦਾ ਕੀ ਟਾਈਮ ਹੈ ?...2.45 ਪੀ. ਐਮ. ?...ਸਵੇਰੇ ਹਮਨ ਕਰਨਾ ਹੈ ਮਕਾਨ ਵਿਚ ?...ਤਾਰਾਂ ਸਿੰਘ, ਸੁਰਜੀਤ ਸਿੰਘ ਨੂੰ ਸਤਿ ਸ੍ਰੀ ਅਕਾਲ ।...ਸਾਰੇ ਬਾਲਗ ਸਾਲ ਵਿਚ ਇਕ ਇਕ ਸਾਧਾਰਨ ਪਾਠ ਜ਼ਰੂਰ ਕਰਿਆ ਕਰੋ । ਸਿਨੇਮਾ ਨਾ ਵੇਖਿਆ ਕਰੋ । ਬੱਚੇ ਗੁਰਮੁਖੀ ਅੱਖਰ ਅਤੇ ਪੰਜਾਬੀ ਲਿਖਣ ਬੋਲਣ ਜ਼ਰੂਰ ਸਿਖਣ ।... ਵਾਸਦੇਵ ਦੀ ਸਿਹਤ ਨੂੰ ਕੀ ਗੱਲ ਹੈ ?...ਭਜਨ ਤੇ ਭਗਉਤੀਆਂ ਦੀ ਮਾਲਾ ਫੇਰ ਕੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਚਰਨਾਂ ਵਿਚ ਅਰਜ਼ ਕਰਿਆ ਕਰੋ ।...ਅਰਦਾਸ ਕਰੋ ਅਗੇ ਵਾਂਗ...ਮਨ ਦੇ ਘੋੜੇ ਤੇ ਸਵਾਰ ਹੋ ਕੇ ਰਹੋ ।...ਸੁਰਜੀਤ (ਮੱਤੂ) ਨੂੰ ਫੋਨ ਕਰ ਦੇਣਾ ਤੈਨੂੰ ਯਾਦ ਕੀਤਾ ਹੈ । ਰੰਧਾਵੇ ਨੂੰ ਕਹੋ ਮੈਂ ਦੇਖੇ (ਬੈਂਕੋਕ) ਬੈਠਾ ਹਾਂ, ਹੁਣੇ ਮੇਰੇ ਨਾਲ ਫੋਨ ਤੇ ਗੱਲ ਕਰੋ ।

ਕਿੰਨਾ ਕੁਝ ਹੀ ਹੋ ਗਿਆ ਇਕੋ ਫੋਨ ਤੇ । ਫੋਨਕਾਰ ਦੀ ਕਰਨ-ਦਰਸ਼ਨ ਵਲੋਂ ਤ੍ਰਿਪਤੀ । ਉਹਦੇ ਘਰ ਦੇ ਜੀਆਂ ਦੀ ਸੁਖ ਸਾਂਦ । ਅੰਦਰੂਨੀ ਖਿਚੋਤਾਣ ਵਾਲਿਆਂ ਨੂੰ ਮਿਲਣ-ਮਿਲਾਣ ਦਾ ਬਹਾਨਾ । ਬੱਚਿਆਂ ਅਤੇ ਮਾੜਿਆਂ ਦੀ ਸੁੱਧ । ਧਰਮ ਉਪਦੇਸ਼ । ਅਧਿਆਤਮ ਉਪਚਾਰ । ਇੰਜ ਸਤਿਗੁਰੂ ਜੀ ਦੀ ਸੁਚੇਤਤਾ ਦਾ ਕੋਈ ਅੰਤ ਪਾਰਾਵਾਰ ਨਹੀਂ ।

ਮੁੜ ਡਾ: ਸੁਚਾਟ ਨਾਲ

ਡਾ: ਸੁਚਾਟ ਨਾਲ ਵਕਤ ਤਾਂ 9.30 ਦਾ ਮੁਕੱਰਰ ਸੀ, ਪਰ ਉਹ ਔਧਾ ਘੰਟਾ ਪਹਿਲਾਂ ਹੀ ਆ ਗਏ ਸਨ। ਉਹਨਾਂ ਨੂੰ ਸਤਿਗੁਰੂ ਜੀ ਦੀ ਅਪਣੱਤ, ਉੱਦਮ ਅਤੇ ਸੁਹਿਰਦਤਾ ਤੇ ਮਾਣ ਸੀ। ਉਹਨਾਂ ਨੇ ਇਕ ਥਾਈ ਅਖਬਾਰ "ਸਵੱਰਗ" ਦੀ ਥਾਪੀ ਸ੍ਰੀ ਸਤਿਗੁਰੂ ਜੀ ਨੂੰ ਭੇਟ ਕੀਤੀ। ਇਹ ਅਖਬਾਰ ਥਾਈ ਵੈਜੀਟੇਰੀਅਨ ਮੂਵਮੈਂਟ ਦੀ ਪ੍ਰਤੀਨਿਧਤਾ ਕਰਦਾ ਹੈ। ਹਰ ਪੰਦਰੀਂ ਦਿਨੀਂ ਸਾਤਵਿਕ ਵਿੱਤੀ ਵਾਲੇ ਲੋਕ ਇਸ ਨੂੰ ਪ੍ਰਕਾਸ਼ਤ ਕਰਦੇ ਹਨ।

ਇਸ 'ਸਵੱਰਗ' ਵਿਚ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀਆਂ ਧਰਮ ਧਰਤੀ (ਸਵੱਨਾ ਫੂਮ) ਵਿਚ ਨੀਂਹ ਪੱਥਰ ਰਖਣ ਦੀਆਂ ਫੋਟੋ ਛਪੀਆਂ ਸਨ, ਜਿਸ ਦੀ ਸੱਚੇ ਪਾਤਸ਼ਾਹ ਜੀ 19.10.78 ਨੂੰ ਰੱਖਣ ਦੀ ਕਿਰਪਾ ਕੀਤੀ ਸੀ।

ਦੁੱਧ ਧਾਰਮਿਕ ਰਾਹਨੁਮਾਵਾਂ ਦੀ ਵਾਰਤਾਲਾਪ ਦਾ ਅੰਤ 10.15 ਵਜੇ ਹੋਇਆ। ਉਪ੍ਰੰਤ ਸੁੱਚਾ ਸਨਾਨ ਕਰ ਦੀਨ ਦਿਆਲ ਪ੍ਰਸਾਦ ਛਕਣ ਹਿਤ ਬੀਬੀ ਸੁਰਜੀਤ ਕੌਰ ਦੇ ਬੰਗਲੇ ਪਧਾਰੇ।

ਸਤਿਗੁਰੂ ਜੀ ਨਾਲ ਬੈਠਕ ਚੋਂ ਵਿਹਲੇ ਹੋਇਆਂ ਡਾ: ਸੁਚਾਟ ਨੂੰ ਪ੍ਰਧਾਨ ਸਾਹਿਬ ਵਲੋਂ ਪ੍ਰਸਾਦ ਛਕਣ ਦੀ ਬੇਨਤੀ ਹੋਈ। ਉਹਨਾਂ ਬ-ਖੁਸ਼ੀ ਪਰਵਾਨ ਕੀਤੀ। ਉਹਨਾਂ ਦਾ ਛੋਟਾ ਭਤਾ ਅਤੇ ਡਰਾਈਵਰ ਜੁ ਅਜੇ ਕਾਰ ਵਿਚ ਹੀ ਸਨ, ਨਾਲ ਹੋ ਗਏ ਅਤੇ ਅਸੀਂ ਲੰਗਰ ਵਾਲੇ ਬੰਗਲੇ ਚਲੇ ਗਏ। ਪ੍ਰਧਾਨ ਜਸਪਾਲ ਸਿੰਘ, ਸੇਠ ਅਮੋਲਕ ਸਿੰਘ ਅਤੇ ਪ੍ਰੀਤਮ ਸਿੰਘ ਕਵੀ ਨੇ ਸਤਿਕਾਰੇ ਪ੍ਰਾਹੁਣਿਆਂ ਨਾਲ ਬੈਠ ਕੇ ਭੋਜਨ ਅਚਵਿਆ। ਸ੍ਰੀ ਸਤਿਗੁਰੂ ਜੀ ਨੇ ਸਾਨੂੰ ਸਤ ਨੂੰ ਪ੍ਰਸਾਦ ਛਕਾਇਆਂ ਵੇਖ ਤਸੱਲੀ ਅਨੁਭਵ ਕੀਤੀ।

ਡਾ: ਸੁਚਾਟ ਪੰਜਾਬੀ ਖਾਣੇ ਨੂੰ ਖੁਬ ਸੁਆਦ ਨਾਲ ਛਕ ਰਹੇ ਸਨ। ਦੋ ਸਬਜ਼ੀਆਂ, ਦੋ ਚਾਲਾਂ, ਦਹੀਂ, ਖਨ੍ਹਿਓ (ਚਾਵਲਾਂ ਦਾ ਨਾਰੀਅਲ ਪਾਣੀ ਵਿਚ ਪਕਾਇਆ ਜਾਣਾ) ਚਟਨੀ ਆਦਿ ਕਾਫ਼ੀ ਪਦਾਰਥ ਛਕਣ ਨੂੰ ਸਨ। ਡਾ: ਸੁਚਾਟ ਨਿੱਕੀਆਂ ਨਿੱਕੀਆਂ ਗੱਲਾਂ ਕਰੀ ਜਾਂਦੇ ਅਤੇ ਆਨੰਦ ਅਨੁਭਵ ਕਰਦੇ ਗ੍ਰਾਹੀਆਂ ਗਲਿਓਂ ਲੰਘਾਈ ਜਾਂਦੇ। ਨਾਲ ਨਾਲ ਟਿਸ਼ੂਆਂ ਨਾਲ ਹੱਥ ਮੂੰਹ ਵੀ ਪੂੰਝੀ ਜਾਂਦੇ। ਸਫ਼ਾਈ ਦਾ ਵਧੇਰੇ ਹੀ ਧਿਆਨ ਰਖਦੇ।

ਪ੍ਰਸਾਦ ਛਕ, ਫਲ ਖਾ, ਪ੍ਰਧਾਨ ਅਤੇ ਅਮੋਲਕ ਸਿੰਘ ਨਾਲ ਥਾਈ ਵਿਚ ਗੱਲਾਂ ਕਰਦੇ, ਅੰਤ ਆਗਿਆ ਲੈ ਆਪਣੇ ਭਰਾ ਨਾਲ ਪ੍ਰੋਗਰਾਮ ਅਨੁਸਾਰ ਵਿਦਾ ਹੋ ਗਏ।

ਸਤਿਗੁਰੂ ਜੀ ਨੇ ਆਰਾਮ ਸੇਠ ਜੀ ਦੇ ਬੰਗਲੇ ਕੀਤਾ।

ਫੁਟਬਾਲ ਮੈਚ

ਮੈਂ ਫੁਟਬਾਲ ਮੈਚ ਵੇਖਣ ਲਈ ਜਵਾਨ ਮਿੱਤਰ ਰਾਜਪਾਲ ਸਿੰਘ-ਪਰਵਾਰ ਨਾਲ, ਖੇਡ ਸੰਬੰਧਤ ਸਟੈਂਡੀਅਮ ਵਿਚ ਪਹੁੰਚ ਗਿਆ। ਵਕਤ ਦੁਪਹਿਰ ਦਾ ਸੀ। ਖੇਡ 2

ਵਜੇ ਸ਼ੁਰੂ ਹੋਇਆ । ਭਾਰਤੀ ਟੀਮ ਦਾ ਮੁਕਾਬਲਾ ਕਵੇਤ ਨਾਲ ਸੀ । ਸਾਡੇ ਸਟੈਂਡੀਅਮ ਵਿਚ ਦਾਖਲ ਹੋਣ ਤਕ ਅਰਬਾਤ ਪਹਿਲੇ 20 ਮਿੰਟਾਂ ਵਿਚ ਹੀ ਭਾਰਤੀ ਟੀਮ ਨੂੰ ਦੋ ਗੋਲ ਹੋ ਚੁਕੇ ਸਨ ।

ਕਵੇਤੀਏ ਤੇ ਕਵੇਤ ਪੱਖੀ ਲੋਕ ਸੀਟਾਂ ਤੇ ਬੈਠੇ ਲੈਅ-ਬੱਧ ਤਰੀਕੇ ਨਾਲ ਫਾਲੀਆਂ ਅਤੇ ਦੌਲ ਵਜਾ ਕੇ ਆਪਣੀ ਟੀਮ ਦਾ ਹੌਸਲਾ ਵਧਾ ਰਹੇ ਸਨ । ਅਸੀਂ ਤਾਂ ਬੇਸੁਆਦੀ ਅਨੁਭਵ ਕਰ ਜਲਦੀ ਹੀ ਬਾਹਰ ਆ ਗਏ । ਅਰਬਾਤ ਤੀਸਰਾ ਗੋਲ ਹੁੰਦਾ ਨਹੀਂ ਵੇਖਿਆ । ਬਾਅਦ ਵਿਚ ਪਤਾ ਲਗਾ ਕਿ ਭਾਰਤੀ ਟੀਮ ਨੂੰ ਇਕ ਦੋ ਮੁਕਾਬਲੇ ਛੇ ਗੋਲਾਂ ਨਾਲ ਹਾਰ ਹੋਈ ।

ਇਸ ਵਾਰ ਦੀਆਂ ਏਸ਼ੀਅਨ ਖੇਡਾਂ ਵਿਚ ਆਮ ਲੋਕਾਂ ਦਾ ਸਮੇਤ ਥਾਈਆਂ ਦੇ ਜੀ ਕਰਦਾ ਸੀ ਭਾਰਤੀ ਖਿਡਾਰੀਆਂ ਦੀ ਜਿਤ ਹੁੰਦੀ ਵੇਖਣ, ਪਰ ਭਾਰਤੀ ਟੀਮਾਂ ਏਨੀਆਂ ਕਮਜ਼ੋਰ ਸਨ ਕਿ ਜਦੋਂ ਵੀ ਖੇਡ ਵੇਖਣ ਗਏ, ਨਿਰਾਸ਼ ਹੀ ਪਰਤੇ ।

ਥਾਈ ਵੈਦ

ਮੈਨੂੰ ਸਤਿਗੁਰੂ ਜੀ ਦੇ ਦੁਬਾਰਾ ਦਰਸ਼ਨ ਨਿਤਨੇਮ ਦੇ ਸਮੇਂ ਹੀ ਹੋਏ । ਪ੍ਰੰਤੂ ਅੱਜ ਸਤਿਗੁਰੂ ਜੀ ਅਪੋਖਿਆ ਨਾਲੋਂ ਅੱਧਾ ਪੌਣਾ ਘੰਟਾ ਪਹਿਲਾਂ ਹੀ ਨਾਮਧਾਰੀ ਧਰਮਸਾਲਾ ਵਿਚ ਪਹੁੰਚ ਗਏ । ਮੈਂ ਵੀ ਅੱਜ ਨਿਤਨੇਮ ਤੋਂ ਇਕ ਘੰਟਾ ਪਹਿਲਾਂ ਦਾ ਬੈਠਾ ਸਾਂ । ਪਰ ਏਥੇ, ਇਕ ਹੋਰ ਜਣਾ ਵੀ, ਚਿਰੰਕਣਾ ਗੇਟ ਵਲ ਨੀਝ ਲਗਾਈ, ਧਰਮਸਾਲਾ-ਗ੍ਰਾਂਊਂਡ ਵਿਚ ਪਏ ਬੈਂਚਾਂ ਉਪਰ ਬੈਠਾ ਉਡੀਕ ਰਿਹਾ ਸੀ । ਕਿਤੇ ਸਤਿਗੁਰੂ ਏਸੇ ਵਾਸਤੇ ਤਾਂ ਪਹਿਲਾਂ ਨਹੀਂ ਆ ਗਏ !

ਇਹ ਉਡੀਕਵਾਨ ਥਾਈ ਵੈਦ 'ਲੁਆਨ ਵੁਕ ਫਨ' ਸੀ । ਚਿਟੇ ਕੱਪੜੇ ਪਾਈ, ਸਿਰ ਤੇ ਨਾਮਧਾਰੀਆਂ ਵਰਗੀ ਦਸਤਾਰ ਸਜਾਈ, ਅਤੇ ਦਾੜ੍ਹੀ ਅੱਗੇ ਵਧਾਈ ਬੜਾ ਜਗਿਆਸਾ ਭਾਵ ਨਾਲ ਬੈਠਾ ਸੀ । ਸਤਿਗੁਰੂ ਜੀ ਅਜੇ ਗੱਡੀ 'ਚੋਂ ਬਾਹਰ ਨਿਕਲ ਕੇ ਖਲੋਤੇ ਹੀ ਸਨ ਕਿ ਵੈਦ ਲੁਆਨ ਵੁਕ ਫਨ ਆ ਕੇ ਚਰਨਾਂ ਤੇ ਵਹਿ ਪਿਆ ਅਤੇ ਫੇਰ ਹੱਥ ਜੋੜ ਕੇ ਖਲੋ ਗਿਆ । ਸ੍ਰੀ ਸਤਿਗੁਰੂ ਜੀ ਪਾਸ ਇਸ ਵੇਲੇ ਸੇਠ ਚਾਵਲਾ, ਪੂਰਬਾ ਅਤੇ ਸ: ਮਨਚੰਦਾ ਖਲੋਤੇ ਸਨ । ਸਤਿਗੁਰੂ ਜੀ ਮੇਰੇ ਜਾਂਦਿਆਂ ਨੂੰ ਸੇਠ ਜੀ ਦੇ ਭਾਸ਼ਾ ਅਨੁਵਾਦ ਨਾਲ ਥਾਈ ਵੈਦ ਨਾਲ ਗੱਲਬਾਤ ਕਰ ਰਹੇ ਸਨ :

—ਕੋਈ ਹੋਰ ਸਾਗਿਰਦ ਹਨ ?

—ਹੈਨ ਜੀ ।

—ਕੋਈ ਔਰਤ ਸਾਗਿਰਦ ?

—ਨਹੀਂ ਜੀ ।

—ਉਸ ਦਿਨ ਜੁ ਨਾਲ ਆਈ ਸੀ ?

—ਉਹ ਸਾਗਿਰਦ ਨਹੀਂ, ਪ੍ਰਾਚੁਣੀ ਸੀ ।

ਵੈਦ ਨੇ ਦੱਸਿਆ ਕਿ ਵਾਲਿਜ਼ ਨੂੰ ਠੀਕ ਕਰਨ ਲਈ ਇਕ ਵਿਸ਼ੇਸ਼ ਨਾੜ ਲਭ ਕੇ ਉਸ ਨੂੰ ਸੁਰਜੀਤ ਕਰਨਾ ਹੁੰਦਾ ਹੈ । ਇਸ ਤੇ ਕਾਫ਼ੀ ਜ਼ੋਰ ਲਗਾਣਾ ਪੈਂਦਾ ਹੈ । ਔਰਤਾਂ

ਏਨੀ ਖੋਚਲ ਨਹੀਂ ਕਰ ਸਕਦੀਆਂ । ਨਾ ਹੀ ਆਮ ਕਰਕੇ ਇਹਨਾਂ ਪਾਸ ਏਨੀ ਤਾਕਤ ਹੁੰਦੀ ਹੈ । ਇਹ ਵੇਦ ਅਧਰੰਗ ਦਾ ਸਿਆਣਾ ਹੈ ।

ਧਰਮਸਾਲਾ ਵਿਖੇ

ਨਾਮ ਸਿਮਰਨ (ਸਮੂਹਿਕ) ਤਾਂ ਪੰ: ਜੀ ਦੀ ਅਰਦਾਸ ਨਾਲ 6 ਵਜੇ ਦਾ ਹੀ ਜਾਰੀ ਸੀ । ਸ੍ਰੀ ਸਤਿਗੁਰੂ ਜੀ ਨੇ ਸਮੇਂ ਸਿਰ ਦਰਸ਼ਨ ਦੇਣ ਦੀ ਕਿਰਪਾ ਕੀਤੀ । ਘੰਟਾ ਭਰ ਪਿਛੋਂ ਇਸ ਦੀ ਸਮਾਪਤੀ ਦੀ ਅਰਦਾਸ ਉਪ੍ਰੰਤ ਸੰਤ ਜਗਜੀਤ ਸਿੰਘ ਆਜ਼ਾਦ ਅਤੇ ਸੰਤ ਹਰਭਜਨ ਸਿੰਘ ਜਰਗਰ ਆਪਣੇ ਸਹਾਇਕਾਂ ਸੰਤ ਕਿਰਪਾਲ ਸਿੰਘ ਮਨਚੰਦਾ, ਸੇਠ ਕਰਤਾਰ ਸਿੰਘ ਚਾਵਲਾ, ਸੰਤ ਪ੍ਰਿਤਪਾਲ ਸਿੰਘ ਗੋਰੇਵਾੜਾ, ਸੰਤ ਅਮਰ ਸਿੰਘ ਗੁਲਾਟੀ, ਸੰਤ ਇਕਬਾਲ ਸਿੰਘ ਮਨਚੰਦਾ ਨਾਲ ਸ਼ਬਦ ਦੀ ਟੇਕ ਚੁਕ ਲਈ : ਤੁਮ ਹੋ ਸਭ ਰਾਜਨ ਕੇ ਰਾਜਾ । ਆਪੇ ਆਪ ਗਰੀਬ ਨਿਵਾਜਾ ।

ਸ਼ਬਦ ਕੀਰਤਨ ਦੀ ਸਮਾਪਤੀ ਪਿਛੋਂ ਪ੍ਰੀਤਮ ਸਿੰਘ ਕਵੀ ਨੂੰ ਅਵਸਰ ਮਿਲਿਆ, ਅੱਜ ਉਹਦੀ ਸਵਾ ਘੰਟੇ ਦੀ ਸਤਿਗੁਰੂ ਜੀ ਦੇ ਬਾਰੇ ਤਕਰੀਰ ਸੀ ।

ਫਿਰ ਸ੍ਰੀ ਸਤਿਗੁਰੂ ਜੀ ਨੇ ਕਿਰਪਾ ਕੀਤੀ । ਸ੍ਰੀ ਬਚਨਾਮ੍ਰਿਤ ਦਾ ਸੰਖੇਪ ਇਸ ਪ੍ਰਕਾਰ ਹੈ :

ਉਪਦੇਸ਼ ਅੰਮ੍ਰਿਤ

ਬੈਂਕੋਕ ਵਿਚ ਵਸਦੇ ਸਮੁੱਚੇ ਨਾਮਧਾਰੀ ਆਪਣੇ ਘਰਾਂ ਵਿਚ ਬੱਚਿਆਂ ਨੂੰ ਗੁਰਮੁਖੀ ਅਖਰ ਪੜਾਓ, ਬਾਣੀ ਕੰਠ ਕਰਵਾਓ । ਹਰ ਬਾਲਿਗ ਵਿਅਕਤੀ ਗ੍ਰੰਥ ਸਾਹਿਬ ਜੀ ਦਾ ਪਾਠ ਕਰੇ । ਪਹਿਲਾਂ ਸਾਲ ਵਿਚ ਇਕ ਪਾਠ ਜ਼ਰੂਰ ਹੋਵੇ, ਫੇਰ ਹੌਲੀ ਹੌਲੀ ਹਰ ਮਹੀਨੇ ਇਕ ਪਾਠ । ਜਦੋਂ ਆਦਿ ਗ੍ਰੰਥ ਜੀ ਦਾ ਪਾਠ ਸਹਿਜ ਸਰਲ ਹੋ ਜਾਵੇ ਫਿਰ ਦਸਮ ਗ੍ਰੰਥ ਜੀ ਦੇ ਪਾਠ ਆਰੰਭ ਕਰਵਾਓ । ਮਨ ਮਾਰ ਕੇ ਇਸ ਪਾਸੇ ਲਗੋ ਤੇ ਲਗਾਓ । ਗੁਰਬਾਣੀ ਅਤੇ ਗੁਰ ਇਤਿਹਾਸ ਪੜ੍ਹੋ ਬਿਨਾਂ ਸਿਖੀ ਦੀ ਸਮਝ ਨਹੀਂ ਆਉਂਦੀ । ਮਨ ਮਾਰੇ ਬਿਨ ਭਗਤਿ ਨ ਹੋਇ...ਕੂਟਨ ਸੋਇ ਜੁ ਮਨ ਕਉ ਕੂਟੈ । ਮਨ ਕੂਟੈ ਤਉ ਜਮ ਤੇ ਛੂਟੈ । ਕੂਟਿ ਕੂਟਿ ਮਨੁ ਕਸਵਟੀ ਲਾਵੈ । ਸੋ ਕੂਟਨੁ ਮੁਕਤਿ ਬਹੁ ਪਾਵੈ । ਸੰਤ ਕਰਮ ਸਿੰਘ ਹਿੰਮਤ ਪੁਰੀਏ ਅਤੇ ਸਵਾਮੀ ਵਿਵੇਕਾਨੰਦ ਜੀ ਦੀਆਂ ਮਿਸਾਲਾਂ ਦੇ ਕੇ ਚਿੱਤ ਨੂੰ ਇਕਾਗਰ ਕਰਕੇ ਗੁਰਸਿਖੀ ਵਲ ਲਾਉਣ ਦੀ ਪ੍ਰੇਰਣਾ ਦਿਤੀ ।

ਸ੍ਰੀ ਸਤਿਗੁਰੂ ਜੀ ਨੇ "ਮਿਲਾਪ" ਅਖਬਾਰ ਦੇ ਮਾਲਿਕ ਸ੍ਰੀ ਰਣਬੀਰ ਦਾ ਜ਼ਿਕਰ ਕੀਤਾ, "ਉਹ ਬਾਈਲੈਂਡ ਮੇਰੇ ਪਾਸ ਰਹੇ ਕੁਛ ਦਿਨ । ਉਹ ਚੇਨ ਸਮੋਕਰ ਸਨ, ਫਿਰ ਸਿਗਰਟ ਛੱਡਣ ਦੀ ਕੋਸ਼ਿਸ਼ ਕੀਤੀ । ਮੇਰੇ ਕਹਿਣ ਤੇ ਸਿਗਰਟ ਪੀਣੀ ਛੱਡ ਦਿਤੀ । ਕਾਫੀ ਚਿਰ ਨਹੀਂ ਪੀਤੀ । ਫਿਰ ਤਾਸਕੰਦ, ਰੂਸ ਵਿਚ ਗਏ ਤਾਂ ਵਧੀਆ ਸਿਗਰਟਾਂ ਵੇਖ ਕੇ ਮਨ ਡੋਲ ਗਿਆ । ਸਿਗਰਟ ਪੀ ਲਈ ਅਤੇ ਨਾਲ ਵੀ ਦੋ ਤਿੰਨ ਡਬੀਆਂ ਲੈ ਲਈਆਂ । ਦੇਸ਼ ਵਾਪਸ ਆਇਆਂ ਚੰਗੇ ਵਿਚਾਰਾਂ ਨੇ ਫਿਰ ਜ਼ੋਰ ਮਾਰਿਆ ਤਾਂ ਸਿਗਰਟ

ਸਦਾ ਲਈ ਛੱਡ ਦਿਤੀ। ਜੇ ਅਸੀਂ ਕਿਸੇ ਮੌਕੇ ਕਮਜ਼ੋਰ ਹੋ ਜਾਈਏ ਤਾਂ ਇਸ ਦਾ ਇਹ ਮਤਲਬ ਨਹੀਂ ਕਿ ਅਸੀਂ ਕਮਜ਼ੋਰੀ ਪਰਵਾਨ ਕਰ ਲਈਏ। ਸਗੋਂ ਕਮਜ਼ੋਰੀਆਂ ਦੇ ਖਿਲਾਫ਼ ਸਾਡਾ ਸੰਘਰਸ਼ ਜਾਰੀ ਰਹਿਣਾ ਚਾਹੀਦਾ ਹੈ। ਆਖਰ ਜਿੱਤ ਮਨੁੱਖ ਦੀ ਹੋ ਰੁੰਦੀ ਹੈ।

ਸਤਿਗੁਰੂ ਜੀ ਨੇ ਆਪਣੇ ਉਪਦੇਸ਼ ਵਿਚ ਦੁਖ ਪਰਗਟ ਕੀਤਾ : ਕਿੰਨੇ ਅਫਸੋਸ ਦੀ ਗੱਲ ਹੈ ਕਿ ਗੋਰਿਆਂ ਦੇ ਤਾਂ ਕੁੱਤੇ, ਬਿੱਲੀਆਂ ਵੀ ਵੈਜੀਟੇਰੀਅਨ ਹੋ ਰਹੇ ਹਨ ਅਤੇ ਅਸੀਂ ਹਾਂ ਕਿ ਮੁੱਤ ਮਾਸਾਹਾਰ ਵਲ ਵਧਦੇ ਜਾ ਰਹੇ ਹਾਂ। ਉਹ ਤਾਂ ਸਾਡੇ ਗੁਣ ਗ੍ਰਹਿਣ ਕਰ ਰਹੇ ਹਨ ਅਤੇ ਅਸੀਂ ਉਹਨਾਂ ਦੇ ਦੁਰਗੁਣਾਂ ਨੂੰ ਗ੍ਰਹਿਣ ਕਰਨ ਹਿਤ ਨਕਲ ਕਰਨ ਤੇ ਆ ਗਏ ਹਾਂ।

“ਘਰਾਂ ਵਿਚ ਨਿੰਦਾ ਚੁਗਲੀ ਨਾ ਕਰਿਆ ਕਰੋ। ਨਹੀਂ ਤਾਂ ਤੁਸੀਂ ਸਿੱਖੀਤਾ ਦੂਰ ਹੋ ਜਾਓਗੇ ਅਤੇ ਬੱਚੇ ਤੁਹਾਥੋਂ ਦੂਰ ਹੋ ਜਾਣਗੇ।” ਸਤਿਗੁਰੂ ਜੀ ਅੰਤ ਉੱਤੇ ਆਖਿਆ।

ਅਤੇ ਅੱਜ ਦਾ ਦੀਵਾਨ ਸਮਾਪਤ ਹੋ ਗਿਆ।

18 ਦਸੰਬਰ 1978, ਸੋਮਵਾਰ

ਬੰਗਸੈਨ-ਬੈਂਕੋਕ (ਥਾਈਲੈਂਡ)

ਸਵੇਰੇ 5 ਵਜੇ ਆਸਾ ਦੀ ਵਾਰ ਗੱਡੀਆਂ ਵਿਚ ਲਾਉਣ ਦੀ ਵਿਉਂਤ ਨਾਲ ਤਿੰਨ ਕਾਰਾਂ ਥਾਈਲੈਂਡ ਦੇ ਸਮੁੰਦਰੀ ਨਗਰ ਮਾਣਨ ਲਈ ਚਲ ਪਈਆਂ; ਹੇਠ ਲਿਖੇ ਅਨੁਸਾਰ :

ਪਹਿਲੀ ਕਾਰ—ਡਰਾਈਵਰ ਸੇਠ ਧਰਮ ਸਿੰਘ ਚਾਵਲਾ। ਇਸ ਵਿਚ ਸ੍ਰੀ ਸਤਿਗੁਰੂ ਜੀ, ਠਾਕੁਰ ਉਦੈ ਸਿੰਘ ਜੀ, ਸੇਠ ਤਰਲੋਕ ਸਿੰਘ ਅਤੇ ਸੰਤ ਮਹਿੰਦਰ ਸਿੰਘ ਪੁਰਬਾ ਸਨ।

ਦੂਜੀ ਕਾਰ —ਡਰਾਈਵਰ ਸ: ਮਹਿੰਦਰ ਸਿੰਘ ਪ੍ਰੀਤ। ਸਵਾਰੀਆਂ : ਬੀਬਾ ਸਾਹਿਬ ਕੌਰ ਜੀ, ਬੀਬੀ ਨਰਿੰਦਰ, ਬੀਬੀ ਵੀਣਾ, ਵੀਣਾ ਪਤੀ ਸ੍ਰੀ ਅੰਮ੍ਰਿਤ ਪਾਲ, ਪ੍ਰੀਤ-ਪਤਨੀ ਬੀਬੀ ਬੇਅੰਤ ਕੌਰ।

ਤੀਜੀ ਗੱਡੀ —ਚਾਲਕ ਸ: ਮਨਜੀਤ ਸਿੰਘ। ਸਵਾਰੀਆਂ : ਸ੍ਰੀ ਮਾਤਾ ਜੀ, ਬੀਬੀ ਵੈਕਸ ਵੱਲਵੇਂ ਸੁਰਜੀਤ ਕੌਰ ਪ੍ਰਧਾਨ, ਬੀਬੀ ਗੁਰਚਰਨ ਕੌਰ, ਬੀਬੀ ਹਰਮੰਤ ਕੌਰ (ਤਿੰਨੇ ਭੈਣਾਂ) ਬੀਬੀ ਮਹਿੰਦਰ ਕੌਰ ਗਿਆਨਣ, ਬੀਬੀ ਸੁਰਜੀਤ ਸੰਤਣੀ, ਬੀਬੀ ਰਾਮ, ਬੀਬੀ ਸੁਰਿੰਦਰ ਕੌਰ, ਸ੍ਰੀ ਸ. ਸ. ਮਨਚੰਦਾ, ਸਕੱਤਰ ਸੰਤ ਤਰਸੇਮ ਸਿੰਘ ਅਤੇ ਪ੍ਰੀਤਮ ਸਿੰਘ ਕਵੀ।

ਪਹਿਲੀਆਂ ਦੋਵੇਂ ਗੱਡੀਆਂ ਪਥੋਈਆਂ ਬੀਚ ਤੇ ਪਹੁੰਚ ਗਈਆਂ ਅਤੇ ਤੀਜੀ ਬੰਗਸੈਨ ਤੋਂ ਵੀ ਉਨ੍ਹਾਂ ਰਾਹ ਵਿਚ ਪੰਕਚਰ ਹੋ ਗਈ। ਇਸ ਦੀਆਂ ਸਵਾਰੀਆਂ ਘੰਟੇ ਬਾਅਦ ਟੈਕਸੀਆਂ ਕਰਕੇ ਸਮੁੰਦਰ ਕਿਨਾਰੇ ਸੇਠ ਤਰਲੋਕ ਸਿੰਘ ਦੇ ਬੰਗਲੇ ਬੰਗਸੈਨ ਪੁੱਜ ਗਈਆਂ। ਲੰਗਰ ਦਾ ਹਰ ਪਰਕਾਰ ਦਾ ਖਰਚ ਮੇਲੇ ਵਾਲੀ ਬੀਬੀ ਨੇ ਕਰਨਾ

ਸੀ, ਸੇਵਾ ਸਭਨਾ ਭੇਣਾ ਨੇ ।

9 ਕੁ ਵਜੇ ਤਕ ਚੋਬੀ ਗੱਡੀ ਵੀ ਪਹੁੰਚ ਗਈ ਜਿਸ ਦਾ ਚਾਲਕ ਸ੍ਰੀ ਭੁਪਿੰਦਰ ਸਿੰਘ ਚਾਵਲਾ ਸੀ, ਬੀਬੀ ਮਹਿੰਦਰ ਕੌਰ ਸਿਠਾਣੀ ਤੇ ਦੋ ਚਾਰ ਹੋਰ ਭੇਣਾ ਨਾਲ ।

11 ਵਜੇ ਤਕ ਸ੍ਰੀ ਸਤਿਗੁਰੂ ਜੀ ਪੱਥਰੀਆ ਤੋਂ ਪਰਤ ਆਏ ਤਦ ਤਕ ਅਸੀਂ — ਸ: ਮਨਚੰਦਾ, ਸਕੱਤਰ ਅਤੇ ਕਵੀ ਗਹਿਰੇ ਸਮੁੰਦਰ ਵਿਚ ਜਲ ਸਕੂਟਰਾਂ ਦੁਆਰਾ ਦੁੜੱਗੇ ਮਾਰ ਆਏ ਸਾਂ । ਸਾਗਰ ਦੀ ਅਪਾਰ ਵਿਸ਼ਾਲਤਾ ਅਤੇ ਸ਼ਾਂਤ ਜਲ ਨਿਧੀ ਤਨ ਮਨ ਨੂੰ ਭਰਪੂਰ ਆਨੰਦ ਬਖਸ਼ ਰਹੇ ਸਨ ।

ਮੈਂ ਬੰਗਲੇ ਦੀ ਉਪਰਲੀ ਫੱਤੇ ਧੁਪ ਦਾ ਸੁਖ ਮਾਣ ਰਿਹਾ ਸਾਂ ਕਿ ਸ੍ਰੀ ਸਤਿਗੁਰੂ ਜੀ ਦਾ ਆਗਮਨ ਹੋਇਆ : ਅਸੀਂ ਤੁਹਾਨੂੰ ਘੰਟਾ ਭਰ ਉਡੀਕ ਕੇ ਸਮੁੰਦਰ ਅੰਦਰ ਮੱਗੇ ਅਤੇ ਰੰਗੀਨ ਮੱਛੀਆਂ ਵੇਖਣ ਗਏ । ਜਾਪਿਆ ਕੁਛ ਖਰਾਬਾ ਹੋ ਗਿਆ ਹੋਵੇਗਾ ।

ਮੈਂ ਕਾਰਨ ਦੱਸਿਆ ਨਾ ਜਾ ਸਕਣ ਦਾ ।

ਸੱਚੇ ਪਾਤਸ਼ਾਹ ਇਸ਼ਨਾਨ ਸਾਧ ਪ੍ਰਸ਼ਾਦ ਛਕ ਆਰਾਮ ਕਰਨ ਲਗੇ ਤਾਂ ਅਸੀਂ ਵਾਪਸੀ ਲਈ ਆਗਿਆ ਪ੍ਰਾਪਤ ਕੀਤੀ : ਠਾਕੁਰ ਉਦੈ ਸਿੰਘ ਜੀ, ਸ: ਮਨਚੰਦਾ ਅਤੇ ਪ੍ਰੀਤਮ ਸਿੰਘ ਕਵੀ ਨੇ । ਠਾਕੁਰ ਜੀ ਨੇ ਅੱਜ ਦਾ ਹਾਕੀ ਮੈਚ ਵੇਖਣਾ ਸੀ ।

ਮੁੜ ਬੈਂਕੋਕ

ਫੇਰ ਸਤਿਗੁਰੂ ਜੀ ਦੇ ਦਰਸ਼ਨ ਬੈਂਕੋਕ ਨਾਮਧਾਰੀ ਧਰਮਸਾਲਾ ਵਿਖੇ ਹੀ ਹੋਏ 6.30 ਵਜੇ । ਨਾਮ ਸਿਮਰਨ ਦੇ ਅੰਤਮ ਹਿੱਸੇ ਵਿਚ ਬਹੁਤ ਵਡੀ ਗਿਣਤੀ ਵਿਚ ਪਾਠਾਂ ਦੇ ਭੋਗ ਪਾਏ ਗਏ । ਅਰਦਾਸ ਸਮੇਂ ਪਾਠਾਂ ਦਾ ਵੇਰਵਾ ਇੰਜ ਸੁਣਨ ਨੂੰ ਮਿਲਿਆ :

1 ਪਾਠ ਦਾ ਭੋਗ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਯਾਦ ਵਿਚ ।

1 .. ਸ: ਅਰਜਨ ਸਿੰਘ-ਸ: ਹਰਭਜਨ ਸਿੰਘ ਵਲੋਂ ਆਪਣੀ ਮਾਤਾ ਚੰਨਣ ਦੇਈ ਨਮਿਤ

1 .. ਆਪਣੇ ਨਾਨਾ ਸੰਤ ਇੰਦਰ ਸਿੰਘ ਛਾਬੜਾ ਨਮਿਤ

1 .. ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਮਿਤ

1 .. ਸ: ਰਣਜੀਤ ਸਿੰਘ ਖੰਡਪੁਰੀ ਵਲੋਂ ਪਿਤਾ ਸ: ਸਰਦੂਲ ਸਿੰਘ ਨਮਿਤ

1 .. " " ਮਾਤਾ ਜੀ ਨਮਿਤ

1 .. " " ਸੰਤ ਈਸਰ ਸਿੰਘ ਜੀ ਨਮਿਤ

1 .. ਸ: ਜਗਜੀਤ ਸਿੰਘ ਆਚਾਰ ਵਲੋਂ ਆਪਣੇ ਮਾਤਾ ਪਿਤਾ ਨਮਿਤ

1 .. " " ਚਾਚਾ ਤਖਤ ਸਿੰਘ ਨਮਿਤ

1 .. " " ਭੂਆ ਮਾਇਆ ਦੇਈ ਨਮਿਤ

1 .. ਸ: ਸੰਤੋਖ ਸਿੰਘ ਚਾਵਲਾ ਵਲੋਂ ਪਿਤਾ ਸੰਤ ਜਗਤ ਸਿੰਘ ਨਮਿਤ

1 .. " " ਧਰਮਪਤਨੀ ਚੰਨਣ ਦੇਈ ਨਮਿਤ

- 2 , ਸ: ਰਜਿੰਦਰ ਸਿੰਘ ਖੁਰਾਣਾ ਵਲੋਂ ਮਾਤਾ ਪਿਤਾ ਨਮਿਤ
 1 „ ਸ: ਰਜਿੰਦਰ ਸਿੰਘ ਖੁਰਾਣਾ ਵਲੋਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਮਿਤ
 1 „ ਸ: ਰਣਜੀਤ ਸਿੰਘ ਖਾਣੀ ਜੋਂ ਵਲੋਂ ਪਿਤਾ ਸ: ਰਛਪਾਲ ਸਿੰਘ ਨਮਿਤ
 1 „ ਸੰਤ ਦਿੰਦਰ ਸਿੰਘ ਨਰੂਲਾ ਪਰਵਾਰ ਵਲੋਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ
 ਦੀ ਯਾਦ ਵਿਚ
 1 „ ਸ: ਨਰੈਣ ਸਿੰਘ ਨਰੂਲਾ ਪਰਵਾਰ ਵਲੋਂ ਮਾਤਾ ਪਿਤਾ ਨਮਿਤ
 1 „ „ „ ਭੈਣ ਧਨਦੇਈ ਨਮਿਤ
 1 „ ਸ: ਹਰੀ ਸਿੰਘ ਲਾਲਾ ਸਟੋਰ ਪਰਵਾਰ ਵਲੋਂ ਮਾਤਾ ਹਰਬੰਸ ਕੌਰ ਦੇ
 ਵਰ੍ਹੀਣੇ ਬਾਰੇ
 1 „ „ ਪਰਵਾਰ ਵਲੋਂ ਸ: ਹਰੀ ਸਿੰਘ ਨਮਿਤ
 1 „ ਬੀਬੀ ਗੁਰਦੇਵ ਕੌਰ ਲਾਲਾ ਸਟੋਰ ਸ: ਸਵਰਨ ਸਿੰਘ ਨਮਿਤ
 1 „ ਬੀਬੀ ਹਰਭਜਨ ਕੌਰ ਚਾਵਲਾ ਵਲੋਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ
 ਦੀ ਯਾਦ ਵਿਚ
 1 „ „ „ ਸੇਠ ਸੁਹੇਲ ਸਿੰਘ ਧੀਰ ਨਮਿਤ
 1 ਪਾਠ ਸੰਤ ਕਰਤਾਰ ਸਿੰਘ ਸਬਾਜਪੁਰੀ ਵਲੋਂ ਸ: ਰਾਜਪਾਲ ਸਿੰਘ ਨਮਿਤ
 1 ਪਾਠ ਸੇਠ ਤਰਨ ਸਿੰਘ ਚਾਵਲਾ ਵਲੋਂ ਸ: ਤਰਲੋਕ ਸਿੰਘ ਚਾਵਲਾ ਨਮਿਤ
 2 ਪਾਠ ਸੰਤ ਕਿਰਪਾਲ ਸਿੰਘ ਮਨਚੰਦਾ ਪਰਵਾਰ ਵਲੋਂ ਮਾਤਾ ਪਿਤਾ ਨਮਿਤ
 ਸੱਦ ਦਾ ਪਾਠ ਕਰਕੇ ਨਿਤਨੇਮ ਦੀ ਅਰਦਾਸ ਹੋ ਗਈ ।

ਬੈਂਕੋਕ ਦੇ ਕੀਰਤਨੀ ਜਥੇ ਨੇ, "ਆਪੇ ਰਸੀਆ ਆਪ ਰਸ ਆਪੇ ਰਾਵਣਹਾਰ"
 ਸ਼ਬਦ ਦੇਨੇ ਰੰਗ ਵਿਚ ਗੰਵਿਆ ਕਿ ਸਤਿਗੁਰੂ ਜੀ ਨੇ ਵੀ ਆਪਨਾ ਦਿਲਰੁਬਾ ਮੰਗਵਾ
 ਲਿਆ । ਪ੍ਰਮਾਣ ਤੇ ਪ੍ਰਮਾਣ ਲਾਉਣ ਲਗੇ । ਕੁਛ ਸਮਾਂ ਗੁਰਮਤ ਸੰਗੀਤ ਦਾ ਜਾਦੂ
 ਸਭ ਸਰੋਤਿਆਂ ਤੇ ਛਾਇਆ ਰਿਹਾ । ਕਦੇ ਕਦੇ ਸਤਿਗੁਰੂ ਜੀ ਦਿਲਰੁਬਾ ਦੀਆਂ
 ਤਰਬਾ ਨਾਲ ਅੰਸਾ ਕਲੋਲ ਕਰਦੇ ਕਿ ਸਰੋਤਿਆਂ ਦੇ ਕੰਨਾਂ ਵਿਚ ਸ਼ਹਿਦ ਘੋਲ ਦਿੰਦੇ ।

ਸ੍ਰੀ ਸਤਿਗੁਰੂ ਜੀ ਦੇ ਦੀਵਾਨ ਚੋਂ ਵਿਦਾ ਹੋ ਜਾਣ ਉਪ੍ਰੰਤ ਪ੍ਰੀਤਮ ਸਿੰਘ ਕਵੀ
 ਨੇ 50 ਮਿੰਟ ਤੱਕ ਆਪਣੀ ਪੁਸਤਕ 'ਸਿਮਰਨ' ਦੀ ਜਾਣਕਾਰੀ ਦਿਤੀ ।

ਅੱਜ ਸਾਰੀ ਸੰਗਤ ਦਾ ਲੰਗਰ ਜੁ ਅਤਿ ਸਵਾਦਿਸ਼ਟ ਸੀ, ਸ: ਸੰਤੋਖ ਸਿੰਘ
 ਚਾਵਲਾ ਵਲੋਂ ਧਰਮਸਾਲਾ ਵਿਖੇ ਹੀ ਛਕਾਇਆ ਗਿਆ । ਅਜਿਹੇ ਅਵਸਰ ਤੇ ਸ੍ਰੀ
 ਸਤਿਗੁਰੂ ਜੀ ਦਾ ਜਲਪਾਨ ਜਾਂ ਫਲਾਹਾਰ ਵੀ ਸੰਗਤ ਨੂੰ ਪ੍ਰਸ਼ਾਦ ਛਕਾਣ ਵਾਲੇ ਪ੍ਰੇਮੀ
 ਵਲੋਂ ਹੀ ਹੁੰਦਾ ਹੈ ।

19 ਦਸੰਬਰ 1978, ਮੰਗਲਵਾਰ

ਬੈਂਕੋਕ, ਥਾਈਲੈਂਡ

ਕੰਵਰ ਰਣਧੀਰ ਸਿੰਘ

ਸਵੇਰ ਦੇ ਧਾਰਮਿਕ ਆਚਰਣ ਤੋਂ ਬਾਅਦ ਜਦ ਮੈਂ ਸੰਫੈਡ ਸਟਰੀਟ ਵਿਚ ਸੇਠ

ਹਰਮਹਿੰਦਰ ਸਿੰਘ ਚਾਵਲਾ ਨੂੰ ਮਿਲਣ ਗਿਆ, ਓਥੇ, ਰਾਜਾ ਭਾਲਿੰਦਰ ਸਿੰਘ ਦਾ ਲੜਕਾ ਕੰਵਰ ਰਣਧੀਰ ਸਿੰਘ ਵੀ ਆਪਣੇ 3-4 ਹੋਰ ਸਾਥੀਆਂ ਨਾਲ ਹੀ ਸੀ। ਇਸ ਨੇ 8ਵੀਆਂ ਏਸ਼ੀਅਨ ਖੇਡਾਂ ਵਿਖੇ ਨਿਸ਼ਾਨੇਬਾਜ਼ੀ ਵਿਚ ਗੋਲਡ ਮੈਡਲ ਪ੍ਰਾਪਤ ਕੀਤਾ ਸੀ। ਇਹਦੇ ਦੂਜੇ ਸਾਥੀ ਵੀ ਨਿਸ਼ਾਨੇਬਾਜ਼ ਹੀ ਸਨ। ਇਹਨਾਂ ਨੇ ਅੱਜ ਪਾਕ-ਭਾਰਤ ਵਿਚ ਹੋਣ ਵਾਲੇ ਹਾਕੀ ਮੈਚ ਬਾਰੇ ਗੱਲ ਕਰਦਿਆਂ ਨਿਰਾਸ਼ਾ ਪਰਗਟ ਕੀਤੀ। ਇਕ ਨੇ ਕਿਹਾ, "ਸਤਿਗੁਰੂ (ਜਗਜੀਤ ਸਿੰਘ) ਜੀ ਨੇ ਹਾਰ ਦਾ ਸੰਕੇਤ ਤਾਂ ਦੇ ਹੀ ਦਿਤਾ ਹੈ। ਕਿਉਂਕਿ ਸਾਡੇ ਬੇਨਤੀ ਕਰਨ ਤੇ ਉਹਨਾਂ ਮੈਚ ਵੇਖਣ ਜਾਣਾ ਪਰਵਾਨ ਨਹੀਂ ਕੀਤਾ।"

ਇਸ ਗੱਲ ਤੇ ਸਾਰੇ ਸਹਿਮਤ ਸਨ ਕਿ ਸਤਿਗੁਰੂ ਜੀ ਦਾ ਕਥਨ ਬਿਰਥਾ ਨਹੀਂ ਜਾਵੇਗਾ।

ਭਾਰਤੀ ਟੀਮ ਇਕੋ ਗੋਲ ਤੇ

ਬਾਅਦ ਵਿਚ ਪਤਾ ਲਗਾ ਕਿ ਠਾਕੁਰ ਜੀ ਦੇ ਜ਼ੋਰ ਦੇਣ ਤੇ ਸ੍ਰੀ ਸਤਿਗੁਰੂ ਜੀ ਸਟੇਡੀਅਮ ਵਿਖੇ ਸਣੇ ਪਰਿਵਾਰ ਪਧਾਰੇ। ਲੰਕ ਹੋਰ ਵੀ ਬਹੁਤ ਗਏ। 50 ਹਜ਼ਾਰ ਬੈਠਣ ਦੀ ਸਮਰਥਾ ਵਾਲੇ ਸਟੇਡੀਅਮ ਵਿਚ ਤਿਲ ਧਰਨ ਨੂੰ ਥਾਂ ਨਹੀਂ ਸੀ। ਪਾਕਿਸਤਾਨੀਆਂ ਤੋਂ ਭਾਰਤੀ ਟੀਮ ਇਕ ਗੋਲ ਤੇ ਹਾਰ ਗਈ।

ਬਚਨ ਕਰਦਿਆਂ ਸਤਿਗੁਰੂ ਜੀ ਨੇ ਦੱਸਿਆ : ਦੋਹਾਂ ਟੀਮਾਂ ਦੇ ਸਕਤੀ ਬਲ ਵਿਚ ਕਾਫ਼ੀ ਅੰਤਰ ਸੀ। ਇਹ ਸਤਿਗੁਰੂ ਦੀ ਕਿਰਪਾ ਹੀ ਹੈ ਕਿ ਭਾਰਤੀ ਟੀਮ ਇਕੋ ਗੋਲ ਤੇ ਹਾਰੀ ਹੈ, ਉਂਜ 5-7 ਗੋਲਾਂ ਤੇ ਹਾਰਨ ਦੀ ਸੰਭਾਵਨਾ ਮੌਜੂਦ ਸੀ।

ਸੇਠ ਜੈ ਸਿੰਘ

ਲਉਚੇ ਵੇਲੇ, ਸਤਿਗੁਰੂ ਜੀ ਹਾਕੀ ਦਾ ਮੈਚ ਵੇਖ ਕੇ ਸੇਠ ਜੈ ਸਿੰਘ ਕੇ ਬੰਗਲੇ ਵਿਖੇ ਦਰਸ਼ਨ ਦੇਣ ਗਏ। ਸੇਠ ਜੈ ਸਿੰਘ ਸੇਠ ਅਜੀਤ ਸਿੰਘ ਦਾ ਇਕਲੌਤਾ ਬੇਟਾ ਅਤੇ ਸੁਘੜ ਆਦਮੀ ਹੈ। ਇਸ ਦੇ ਘਰ ਦੋ ਮਹੀਨਿਆਂ ਦਾ ਲੜਕਾ ਹੈ। ਲੜਕੀਆਂ ਤੋਂ 'ਪਿਛੋਂ' ਇਹ ਪਹਿਲਾ ਲੜਕਾ ਹੈ। ਸੇਠ ਅਜੀਤ ਸਿੰਘ ਦੀਆਂ ਵੀ ਪੰਜ ਲੜਕੀਆਂ ਤੇ ਇਹ ਇਕੋ ਸਪੁੱਤਰ ਹੈ, ਜੈ ਸਿੰਘ। ਸੇਠ ਅਜੀਤ ਸਿੰਘ ਅੱਜਕਲ ਭਾਰਤ ਵਿਚ ਹੈ। ਸੇਠ ਜੈ ਸਿੰਘ ਦਾ ਅਮਰੀਕਾ ਵਿਚ ਜਾਇਦਾਦਾਂ ਖਰੀਦਣ-ਵੇਚਣ ਦਾ ਕਾਰੋਬਾਰ ਹੈ। ਇਸ ਦੇ ਕਾਰੋਬਾਰ ਵਿਚ ਹੱਥ ਵਟਾਵਾ ਪ੍ਰਧਾਨ ਜਸਪਾਲ ਸਿੰਘ ਦਾ ਵਡਾ ਲੜਕਾ ਗੋਪਾਲ ਸਿੰਘ ਹੈ। ਕੱਲ ਨੂੰ ਸੇਠ ਜੈ ਸਿੰਘ ਦਾ ਅਮਰੀਕਾ ਜਾਣਾ ਜ਼ਰੂਰੀ ਸੀ ਇਸ ਲਈ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਅੱਜ ਹੀ ਬੰਗਲੇ ਦਰਸ਼ਨ ਦੇਣ ਲਈ ਆਗੂਹਿ ਸੀ।

ਆਪਣੇ ਵਲੋਂ ਮੈਂ ਅਤੇ ਪ੍ਰਧਾਨ ਜਸਪਾਲ ਸਿੰਘ ਸਤਿਗੁਰੂ ਜੀ ਦੀ ਆਮਦ ਤੋਂ ਪਹਿਲਾਂ 5.30 ਵਜੇ ਸੇਠ ਜੈ ਸਿੰਘ ਕੇ ਬੰਗਲੇ ਪਹੁੰਚਣ ਵਾਲੇ ਸਾਂ ਪਰ ਬੰਗਲੇ ਗਿਆ ਪਤਾ ਲਗਾ ਕਿ ਸੱਚੇ ਪਾਤਸ਼ਾਹ ਤਾਂ ਚਰਨ ਪਾ ਕੇ ਚਲੇ ਵੀ ਗਏ।

ਪ੍ਰਧਾਨ ਜਸਪਾਲ ਸਿੰਘ ਦੇ ਘਰ ਬੀਬੀ ਅਵਨਿੰਦਰ ਕੌਰ ਸੇਠ ਸੁਰੰਮ੍ਰਿਤ ਸਿੰਘ

ਕੇ ਘਰੋਂ ਬੀਬੀ ਅਤੇ ਸੇਠ ਸੁਹੇਲ ਸਿੰਘ ਧੀਰ ਦੇ ਸਪੁਤਰ ਸੇਠ ਬਹਾਦਰ ਸਿੰਘ ਕੇ ਘਰ ਵੀ ਸੇਠ ਜੈ ਸਿੰਘ ਦੀਆਂ ਭੈਣਾਂ ਹਨ, ਸੁ ਸੇਠ ਬਹਾਦਰ ਸਿੰਘ ਮੌਕੇ ਤੇ ਮੌਜੂਦ ਸੀ।

ਬਾਅਦ ਵਿਚ ਸਿਠਾਣੀ ਅਵਨਿੰਦਰ ਕੌਰ ਸ੍ਰੀ ਮਾਤਾ ਚੰਦ ਕੌਰ ਜੀ ਨੂੰ ਨਾਲ ਲੈ ਕੇ ਸੇਠ ਜੈ ਸਿੰਘ ਕੇ ਬੰਗਲੇ ਪਹੁੰਚੀ। ਪਰਵਾਰ ਨੇ ਹਾਰਦਿਕ ਸਨਮਾਨ ਸਤਿਕਾਰ ਕੀਤਾ।

ਨਾਮਧਾਰੀ ਧਰਮਸਾਲਾ

5.30 ਸ਼ਾਮ ਤੋਂ ਧਰਮਸਾਲਾ ਸੌਦਿ ਅਸ਼ੋਕ ਵਿਚ ਸਮੁੱਚੀ ਸੰਗਤ ਦਾ ਭਜਨ-ਸਿਮਰਨ ਜਾਰੀ ਸੀ। ਸ੍ਰੀ ਸਤਿਗੁਰੂ ਜੀ ਅੱਜ ਬੌੜਾ ਪਛੜ ਕੇ ਪੁੱਜੇ। 6.50 ਤੇ ਨਾਮ ਸਿਮਰਨ ਦੀ ਅਰਦਾਸ ਪੰਡਿਤ ਗੋਪਾਲ ਸਿੰਘ ਜੀ ਦੁਆਰਾ ਹੋਈ ਤਾਂ ਸ: ਕੁਲਦੀਪ ਸਿੰਘ ਮਲਹੋਤਰਾ-ਬੀਬੀ ਅਵਿਨਾਸ਼ ਦੇ ਸਪੁਤਰ ਗੁਰਦਿਤ ਸਿੰਘ ਨੇ ਰਾਗ 'ਹਿੰਡੋਲ' ਵਿਚ 'ਹਰਿ ਚਰਨ ਸਰਨ ਕਲਿਆਨ ਕਰਨ' ਸ਼ਬਦ ਸ੍ਰੀ ਸਤਿਗੁਰੂ ਜੀ ਦੇ ਸਨਮੁਖ ਗੰਵਿਆ। 7 ਵਜੇ ਤੋਂ ਪੰ: ਗੋਪਾਲ ਸਿੰਘ ਜੀ ਨੇ ਸੰਤ ਸ਼ਾਮ ਸਿੰਘ ਤੇ ਸੰਤ ਜਿਉਣ ਸਿੰਘ ਸਰਹਾਲੀ ਵਾਲਿਆਂ ਦੇ ਜੀਵਨ ਨੂੰ ਫੁੰਹਦੀਆਂ ਅਨੇਕਾਂ ਕਥਾਵਾਂ ਸੁਣਾ ਕੇ ਸਰੋਤਿਆਂ ਨੂੰ ਨਿਹਾਲ ਕੀਤਾ।

ਦੀਵਾਨ ਉਪ੍ਰੰਤ ਬੀਬੀ ਸੁਰਜੀਤ ਕੌਰ ਜੀ ਦੇ ਜਲਪਾਨ ਕਰਕੇ ਸਤਿਗੁਰੂ ਜੀ ਸੇਠ ਚਾਵਲਾ ਦੇ ਬੰਗਲੇ ਪਧਾਰੇ ਜਿਥੇ ਰਾਤ 10 ਵਜੇ ਤਕ ਵਿਦੇਸ਼ਾਂ ਵਿਚ ਟੈਲੀਫੋਨਾਂ ਤੇ ਪ੍ਰੇਮੀ ਜਨਾਂ ਨੂੰ ਨਿਹਾਲ ਕੀਤਾ।

20 ਦਸੰਬਰ 1978, ਬੁੱਧਵਾਰ

ਬੈਂਕੋਕ, ਥਾਈਲੈਂਡ

ਸੇਠ ਪਿਆਰਾ ਸਿੰਘ ਨੂੰ ਭਾਗ

ਅੱਜ ਆਸਾ ਦੀ ਵਾਰ ਦਾ ਸੁਕੀਰਤਨ ਸੇਠ ਪਿਆਰਾ ਸਿੰਘ ਦੇ ਫਲੈਟਾਂ ਹੇਠਲੇ ਲੰਬੇ ਚੋਗਾਨ ਵਿਚ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ ਹੋਇਆ। ਸੇਠ ਪਿਆਰਾ ਸਿੰਘ-ਪਰਕਾਸ਼ ਕੌਰ ਦੰਪਤੀ ਅਜੇ ਵੀ ਭਾਰਤ ਵਿਚ ਹਨ। ਕਰਨਾਲ ਵਿਖੇ ਆਪਣੇ ਮਕਾਨ ਤਾਮੀਰ ਕਰਵਾ ਰਹੇ ਹਨ। ਦੇਖੇ ਉਨ੍ਹਾਂ ਦੇ ਸਪੁਤਰਾਂ ਸੇਠ ਨੰਨਿਧ ਸਿੰਘ ਆਦਿ ਨੇ ਸਾਰਾ ਪ੍ਰਬੰਧ ਕੀਤਾ। ਪ੍ਰਧਾਨ ਸਾਹਿਬ ਵਲੋਂ ਦੀਵਾਨ ਵਿਚ ਸੰਗਤ ਨੂੰ ਸੂਚਿਤ ਕੀਤਾ ਗਿਆ ਕਿ ਅੱਜ ਸ਼ਾਮ ਨੂੰ ਦੀਵਾਨ ਨਹੀਂ ਲਗੇਗਾ। ਕਾਰਨ, ਇਕ ਤਾਂ 8ਵੀਆਂ ਏਸ਼ੀਅਨ ਗੇਮਜ਼ ਦੀ ਸਮਾਪਤੀ ਦਾ ਦਿਨ ਹੈ। ਸੱਚੇ ਪਾਤਸ਼ਾਹ ਅੰਤਮ ਫੰਕਸ਼ਨ ਵਿਚ ਦਰਸ਼ਨ ਦੇਣ ਦੀ ਕ੍ਰਿਪਾ ਕਰਨਗੇ। ਦੂਸਰੇ, ਸ੍ਰੀ ਸਤਿਗੁਰੂ ਜੀ ਦੀ ਸੇਵਾ ਵਿਖੇ ਭਾਰਤੋਂ ਆਏ ਜਥੇ ਦੇ ਕੁਛ ਸਰੀਰ ਦੇਸ਼ ਵਾਪਸੀ ਕਰਨਗੇ। ਇਹ ਵੀ ਐਲਾਨ ਕੀਤਾ ਗਿਆ ਕਿ ਕੋਲ ਸਵੇਰ ਦਾ ਦੀਵਾਨ ਸੇਠ ਅਮੋਲਕ ਸਿੰਘ-ਅਤਰ ਸਿੰਘ ਕੇ

ਖਲੋਂਗਤਨ ਵਾਲੇ ਬੰਗਲੇ ਵਿਖੇ ਹੋਵੇਗਾ। ਅਰਥਾਤ ਮੇਲੇ ਵਾਲਿਆਂ ਦੇ ਘਰ ਹੀ।

ਦੀਵਾਨ ਵਿਚ ਪਧਾਰੇ ਸਰੀਰ ਤਾਂ ਇਹਨਾਂ ਫਲੋਟਾਂ ਦੀ ਦੂਜੀ ਫੱਤੇ ਜਲ ਪਾਨ ਤੇ ਫਲ-ਆਹਾਰ ਲਈ ਗਏ ਪ੍ਰੰਤੂ ਸ੍ਰੀ ਸਤਿਗੁਰੂ ਜੀ ਅਰਦਾਸ ਤੋਂ ਪਿਛੋਂ ਸੇਠ ਸੰਪੂਰਨ ਸਿੰਘ ਦੇ, ਗਲੀਓਂ ਪਾਰ ਦੇ ਫਲੋਟਾਂ ਵਿਖੇ ਦਰਸ਼ਨ ਦੇਣ ਲਈ ਪਹੁੰਚ ਗਏ।

ਸੇਠ ਸੰਪੂਰਨ ਸਿੰਘ ਕੇ ਫਲੋਟਾਂ ਤੇ

ਸੇਠ ਸੰਪੂਰਨ ਸਿੰਘ ਯਾਦਦਾਸਤ ਦਾ ਧਨੀ ਹੈ। 1972 ਵਿਚ ਜਦੋਂ ਮੈਂ ਪਹਿਲੀ ਵਾਰ ਸੇਠ ਪਿਆਰਾ ਸਿੰਘ-ਪਰਵਾਰ ਵਲੋਂ ਬੈਂਕੋਕ ਵਿਖੇ ਕਰਵਾਏ ਗਏ 20 ਦਿਨਾਂ ਹੋਲੇ ਵਾਸਤੇ ਡੈਨ ਮੌਂਗ ਹਵਾਈ ਅੱਡੇ ਤੇ ਉਤਰ ਨਾਲ ਲਗਦੇ ਦੇਸੇ ਨਾਂ ਦੇ ਸਟੇਸ਼ਨ ਤੇ ਚੰਗਮਈ ਜਾਣ ਵਾਲੀ ਰੇਲ ਦਾ ਇੰਤਜ਼ਾਰ ਕਰ ਰਿਹਾ ਸਾਂ, ਇਹਨਾਂ ਨੇ ਦੋ ਲਾਈਨਾਂ ਪਾਰ ਕਰਨ ਤੋਂ ਪਹਿਲਾਂ ਹੀ ਮੇਰਾ ਨਾਂ ਲੈ ਕੇ ਆਵਾਜ਼ ਮੇਰੀ ਤੇ ਮੇਰੇ ਆਉਣ ਦੀ ਖੁਸ਼ੀ ਪਰਗਟ ਕੀਤੀ। ਇਹ ਮੈਨੂੰ 30 ਸਾਲ ਦੇ ਗੁਜਰਾਂ ਵਾਲੇ ਵਿਖੇ ਮਿਲੇ ਹੋਏ ਸਨ।

ਜੋ, ਮੈਂ ਵੀ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨ ਸੇਠ ਸੰਪੂਰਨ ਸਿੰਘ ਦੇ ਬੰਗਲੇ ਤੇ ਕਰਨਾ ਚਾਹੁੰਦਾ ਸਾਂ।

ਬੜੇ ਸਵੱਛ ਆਲੇ ਦੁਆਲੇ, ਸਫ਼ੇਦ ਦੀਵਾਰਾਂ ਅਤੇ ਸਫ਼ੇਦ ਫਰਨੀਚਰ ਵਾਲੇ, ਇਕ ਵੱਡੇ ਹਾਲ ਵਿਚ, ਜਿਸ ਦਾ ਗਲੀਚਾ ਵੀ ਸਫ਼ੇਦ ਹੀ ਸੀ ਇਕ ਵਿਛੇ ਹੋਏ ਸੌਫੇ ਤੇ ਬੈਠ ਸਾਰੇ ਸੇਠ ਪਰਵਾਰ ਨੂੰ ਦਰਸ਼ਨ ਦੇ ਕਿਰਤਾਰਥ ਕੀਤਾ। ਸ੍ਰੀ ਸਤਿਗੁਰੂ ਜੀ ਨੇ ਅਮਰੀਕਾ ਚੋਂ ਪਰਤੇ ਸੇਠ ਸਪੁਤਰ ਇੰਦਰਜੀਤ ਸਿੰਘ ਨੂੰ ਧਰਮਾਚਰਣ ਬਾਰੇ, ਵਾਰਤਾਲਾਪ ਦਾ ਬਹਾਨਾ ਲਭ, ਬਚਨ ਕੀਤੇ।

ਸੇਠ ਸੰਪੂਰਨ ਸਿੰਘ ਨੇ ਹੱਥ ਜੋੜ ਅਰਜ਼ ਕੀਤੀ : ਦੀਨ ਦਿਆਲ, ਮੈਨੂੰ ਪਥਰੀ ਨੇ ਬੜਾ ਪਰੇਸ਼ਾਨ ਕੀਤਾ ਹੋਇਆ ਹੈ, ਕਿਰਪਾ ਕਰੋ। ਸਤਿਗੁਰੂ ਜੀ ਨੇ ਪਾਸ ਖਲੋਤੇ ਪ੍ਰਧਾਨ ਜਸਪਾਲ ਸਿੰਘ ਨੂੰ ਆਗਿਆ ਕੀਤੀ : ਇਹਨਾਂ ਨੂੰ ਬਖਸ਼ੀਸ਼ ਸਿੰਘ (ਚਾਵਲਾ) ਪਾਸੋਂ ਦਵਾਈ ਲੈ ਦੇਣੀ। ਮੈਂ ਉਸ ਨੂੰ ਲਿਆ ਕੇ ਦਿਤੀ ਹੋਈ ਹੈ।

ਸਤਿਗੁਰੂ ਦੇ ਬਚਨ ਬਿਲਾਸ ਦੇ ਅਨੂਠੇ ਢੰਗ। ਜਿਥੇ ਆਪ ਜੀ ਨੇ ਵਕਤ ਲਾਉਣਾ ਹੋਵੇ ਜਾਂ ਕੋਈ ਬਚਨ ਕਰਨੇ ਹੋਣ ਉਥੇ ਹੋਰ ਰਾਹ ਤਲਾਸ਼ ਲਏ ਜਾਂਦੇ ਹਨ।

ਇਸ ਹਾਲ ਵਿਚ ਪਈ ਇਕ ਅਣਕੱਜੇ ਸਿਰ ਵਾਲੀ ਇਸਤਰੀ ਫੋਟੋ ਵਲ ਤਕਾ ਕੇ ਸੇਠ ਸੰਪੂਰਨ ਸਿੰਘ ਪਤਨੀ ਨੂੰ ਪੁਛਿਆ : ਇਹ ਕੌਣ ਹੈ ? ਉੱਤਰ : ਮੇਰੀ ਸੰਬੰਧਣ ਹੈ ਜੀ।

ਸਤਿਗੁਰੂ ਜੀ : ਇਹਨੂੰ ਕਹੁ ਸਿਰ ਢੱਕ ਲੈ, ਨਹੀਂ ਤਾਂ ਕੂੰ ਆਪ ਹੀ ਇਸ ਦਾ ਸਿਰ ਕੱਜ ਦੇ।

ਬੀਬੀ : ਇਹ ਤਾਂ ਫੋਟੋ ਹੈ ਜੀ, ਕਿਵੇਂ ਢੱਕਾਂ ਇਹਦਾ ਸਿਰ ?

ਸਤਿਗੁਰੂ ਜੀ : ਮੈਨੂੰ ਵੀ ਪਤਾ ਹੈ ਇਹ ਫੋਟੋ ਹੈ। ਪਰ ਜੇ ਮਾਵਾਂ ਹੀ ਨੰਗੇ

ਸਿਰ ਕਰ ਕਰ ਫੋਟੋ ਲੁਹਾਣਗੀਆਂ ਤਾਂ ਧੀਆਂ ਕਿਉਂ ਨ ਨੰਗੇ ਸਿਰ ਨੂੰ ਤਰਜੀਹ ਦੇਣਗੀਆਂ ।

ਸਾਰੇ ਪਰਵਾਰ ਵਿਚ ਹਾਸ ਵਿਨੋਦ ਨਾਲ ਕੁਛ ਸਮਾਂ ਬਤੀਤ ਕੀਤਾ ਤਾਂ ਸੋਠ ਸੰਪੂਰਨ ਸਿੰਘ ਜੀ ਤੇ ਹੋਰ ਪਰਵਾਰ ਮੈਂਬਰ ਭੇਟਾ ਧਰਨ ਹਿਤ ਕੁਛ ਧਨ ਤੇ ਪਦਾਰਥ ਲਿਆਏ । ਸਤਿਗੁਰੂ ਜੀ ਖੁਸ਼ੀਆਂ ਦੇ ਕੇ ਆਪਣੇ ਡੇਰੇ ਪਹੁੰਚ ਗਏ ।

ਅੱਠਵੀਆਂ ਏਸ਼ੀਅਨ ਖੇਡਾਂ ਦੇ ਸਮਾਪਤੀ ਸਮਾਰੋਹ ਤੇ

ਸ੍ਰੀ ਸਤਿਗੁਰੂ ਜੀ, ਸਾਰਾ ਗੁਰੂ ਪਰਵਾਰ, ਨਿਜੀ ਸੇਵਕ ਅਤੇ ਕੁਛ ਹੋਰ ਸਰੀਰ ਦੇ ਵਜੇ ਅੱਠਵੀਆਂ ਏਸ਼ੀਅਨ ਖੇਡਾਂ ਦੀ ਅੰਤਮ ਰਸਮ ਵਿਚ ਸ਼ਾਮਲ ਹੋਣ ਵਾਸਤੇ ਸੰਬੰਧਤ ਸਟੇਡੀਅਮ ਵਿਖੇ ਪਧਾਰੇ । ਸ੍ਰੀ ਸਤਿਗੁਰੂ ਜੀ ਏ ਕਲਾਸ ਵੀ. ਆਈ. ਪੀ. ਹੋਣ ਕਰਕੇ ਸ਼ਾਹੀ ਕਤਾਰ ਵਿਚ ਜਾ ਬੈਠੇ । ਬਾਕੀ ਦਾ ਪਰਵਾਰ ਵੀ ਫਸਟ ਕਲਾਸ ਟਿਕਟਾਂ ਵਾਲੀਆਂ ਸੀਟਾਂ ਤੇ ਸਜ ਗਿਆ ।

ਅੱਜ ਬਾਦਸ਼ਾਹ ਅਕੁਲ ਤੇਜ ਭੂਮੀ ਬਲ ਆਪ ਨਹੀਂ ਜੀ ਇਸ ਸਮਾਗਮ ਵਿਚ ਆਇਆ ਸਗੋਂ ਉਸ ਦਾ ਵਿਸ਼ੇਸ਼ ਪ੍ਰਤੀਨਿਧ ਹੀ ਇਸ ਵਿਚ ਸ਼ਾਮਲ ਹੋਇਆ ਸੀ । ਸੂਬ ਜਲ ਜਲੋਂ ਨਾਲ ਇਹ ਰਸਮ ਹੋਈ । ਮਹੱਤਵਪੂਰਣ ਆਕਰਸ਼ਣ ਸੀ ਉੱਤਰੀ ਅਤੇ ਦੱਖਣੀ ਕੋਰੀਆ ਦੀਆਂ ਟੀਮਾਂ । ਵੁਟਬਾਲ ਮੁਕਾਬਲਾ ਗਹਿਗਰ ਹੋਇਆ ਪਰ ਖੇਡ ਸਮੇਂ ਵਿਚ ਕੋਈ ਵੀ ਕਿਸੇ ਨੂੰ ਗੋਲ ਨਾ ਕਰ ਸਕਿਆ । ਅੱਧਾ ਘੰਟਾ ਹੋਰ ਸਮਾਂ ਮਿਲਿਆ ਤਾਂ ਵੀ ਟੀਮਾਂ ਬਰਾਬਰੀ ਕਾਇਮ ਰਖ ਸਕੀਆਂ । ਦੋਹਾਂ ਟੀਮਾਂ ਦੇ ਗੋਲਚੀ ਬੜੇ ਚੁਸਤ ਅਤੇ ਚੌਕਸ ਸਨ । ਨਾਰਥ ਕੋਰੀਆ ਵਾਲੇ ਪਾਸੇ ਦਬਾਉ ਤਾਂ ਸਦਾ ਹੀ ਬਣਿਆ ਰਿਹਾ । ਪਰ ਇਹ ਦਬਾਉ ਕੋਈ ਅਰਥ ਨ ਲੈ ਸਕਿਆ ।

ਵਾਪਸੀ ਦੇਸ਼ ਨੂੰ

ਦੇਸ਼ ਨੂੰ ਵਾਪਸੀ ਵਾਸਤੇ ਪਹਿਲੀ ਕਿਸ਼ਤ ਦੇ ਤੌਰ ਤੇ, ਅੱਜ ਰਾਤ 10.45 ਦੇ ਜਹਾਜ਼ ਤੇ ਪੰਡਿਤ ਗੋਪਾਲ ਸਿੰਘ, ਸੰਤ ਮਹਿੰਦਰ ਸਿੰਘ ਪੂਰਬਾ ਅਤੇ ਮੇਰੇ ਸਰੀਰ ਨੇ ਉਡਣਾ ਸੀ । ਪਹਿਲੇ ਦੋਵੇਂ ਤਾਂ 8.30 ਵਜੇ ਰਾਤੀਂ ਡੋਨ ਮੈਂਗ ਇੰਟਰਨੈਸ਼ਨਲ ਏਅਰਪੋਰਟ ਲਈ ਚਲ ਪਏ, ਪਰ ਮੈਂ ਰਹਿ ਗਿਆ । ਕਿਉਂਕਿ ਮੇਰਾ ਸਾਮਾਨ ਅਚੀਜ਼ ਰਾਜਪਾਲ ਗੋਰੋਵਾੜਾ ਦੇ ਘਰ ਸੀ, ਜਿਥੇ ਇਸ ਦੌਰੇ ਸਮੇਂ ਮੇਰਾ ਡੇਰਾ ਰਿਹਾ । ਪਰ ਰਾਜਪਾਲ ਪਹਿਲਾਂ ਤਾਂ ਪਰਵਾਰ ਸਮੇਤ ਖੇਡਾਂ ਦੇ ਅੰਤਮ ਇਕੱਠ ਵਿਚ ਸ਼ਾਮਲ ਰਿਹਾ, ਫਿਰ ਹੋਰ ਮੌਜ ਮੇਲੇ ਵਿਚ ਵਿਅਸਤ ਰਿਹਾ । ਸੋ ਨਾ ਸਮੇਂ ਸਿਰ ਉਹਦੇ ਘਰ ਦਾ ਬੁਹਾ ਖੁਲ੍ਹਿਆ ਅਤੇ ਨਾ ਹੀ ਮੈਂ ਭਾਰਤ ਜਾ ਸਕਿਆ ।

ਮੇਲੇ ਵਾਲਾ ਘਰ

ਬੀਬੀ ਸੁਰਜੀਤ ਕੌਰ ਪ੍ਰਧਾਨ ਨਾਮਧਾਰੀ ਇਸਤਰੀ ਸੰਗਤ ਬੈਂਕੋਕ, ਇਸ ਦੇ ਸਪੁੱਤਰ ਸੋਠ ਅਮੋਲਕ ਸਿੰਘ, ਸੋਠ ਅਤਰ ਸਿੰਘ ਅਤੇ ਸੋਠ ਗੁਰਚਰਨ ਸਿੰਘ ਅੱਜ

ਸਾਰਾ ਦਿਨ ਕੱਲ ਮੇਲੇ ਦੇ ਅੰਤਿਮ ਦਿਨ ਦੀ ਤਿਆਰੀ ਵਿਚ ਰੁਝੇ ਰਹੇ। ਕਲ ਸਤਿਗੁਰੂ ਜੀ ਅਤੇ ਆਪ ਜੀ ਦੇ ਜਥੇ ਨੇ ਦੇਸ਼, ਭਾਰਤ, ਵਾਸਤੇ ਵਿਦਾ ਹੋਣਾ ਹੈ, ਇਸ ਲਈ ਸਵੇਰੇ ਆਸਾ ਦੀ ਵਾਰ ਦਾ ਕੀਰਤਨ ਅਤੇ ਸ਼ਾਮ ਦਾ ਦੀਵਾਨ ਏਸੇ ਬੰਗਲੇ ਵਿਖੇ ਨਿਸ਼ਚਿਤ ਹੈ। ਇਹ ਪਰਵਾਰ ਆਪਣੇ ਬੰਗਲੇ ਦੇ ਖੁਲ੍ਹੇ ਚੌੜੇ ਲਾਨ ਵਿਚ ਨਾਈਲਨ ਉਣੇ ਰੰਗਦਾਰ ਸ਼ਾਮਿਆਨੇ ਲਗਾਣੇ ਹਿਤ ਜੁਟ ਗਿਆ।

ਵਿਨੋਦ

ਸਤਿਗੁਰੂ ਜੀ ਸੁਭਾਵਕ ਵਿਨੋਦੀ ਹਨ। ਵਿਨੋਦ ਦਾ ਕੋਈ ਮੌਕਾ ਵੀ ਖੁੰਭਣ ਨਹੀਂ ਦਿੰਦੇ ਅਤੇ ਆਪ ਵੀ ਵਿਨੋਦ-ਵਿਨੋਦੀਆਂ ਦੀ ਰਚਨਾ ਕਰਦੇ ਰਹਿੰਦੇ ਹਨ। ਅੱਜ ਜਦੋਂ 9 ਕੁ ਵਜੇ ਰਾਤੀਂ ਏਸੇ ਬੰਗਲੇ ਵਿਚ ਜਲ-ਪਾਨ ਹਿਤ ਪਧਾਰੇ ਤਾਂ ਮੰਨੂੰ ਅਜੇ ਬੈਂਕੌਕ ਵਿਚ ਹੀ ਵੇਖ ਮੁਸਕਰਾਏ : ਲਿਆਓ, ਕਵੀ ਜੀ ਦਾ ਹਾਰ ਪਾ ਕੇ ਸੁਆਗਤ ਕਰੀਏ, ਇਹ ਜਾਣੋਂ ਰਹਿ ਗਏ ਹਨ।

ਅਤੇ ਸਾਰੇ ਵਾਤਾਵਰਣ ਵਿਚ ਖੁਸ਼ੀ ਏੜੇ ਦੀ ਸੁਗੰਧੀ ਫੈਲ ਗਈ।

ਗੁਰੂ ਪਰਵਾਰ ਜਲਪਾਨ ਸਵੀਕਾਰ ਕਰ ਵਿਰਾਜਣ ਹਿਤ ਡੇਰੇ ਚਲਾ ਗਿਆ।

21 ਦਸੰਬਰ 1978, ਵੀਰਵਾਰ

ਬੈਂਕੌਕ, ਥਾਈਲੈਂਡ

ਇਸ ਵਾਰ ਦੇ ਮੇਲੇ ਦੀ ਕਰਨਹਾਰ ਪ੍ਰਧਾਨ ਸੁਰਜੀਤ ਕੌਰ ਕੇ ਘਰ ਠਾਠਦਾਰ ਚੋਟੀਆਂ ਵਾਲੀਆਂ ਛੱਤਾਂ ਵਾਲੇ ਸ਼ਾਮਿਆਨਿਆਂ ਹੇਠ ਆਸਾ ਦੀ ਵਾਰ ਦਾ ਸੁ ਕੀਰਤਨ। ਕੀਰਤਨੀਏ : ਸੰਤ ਕਿਰਪਾਲ ਸਿੰਘ (ਹਾਰਮੋਨੀਅਮ), ਸੰਤ ਹਰਭਜਨ ਸਿੰਘ ਜਰਗਰ (ਤਬਲਾ) ਅਤੇ ਸ: ਜਗਜੀਤ ਸਿੰਘ ਆਜ਼ਾਦ ਦੌਲਕੀ ਨਾਲ ਅਤੇ ਹੋਰ ਜਥਾ। ਸ੍ਰੀ ਸਤਿਗੁਰੂ ਜੀ ਵਲੋਂ ਦਿਲਰੁਬਾ ਨਾਲ ਕੀਰਤਨ ਦੀ ਅਗਵਾਈ। ਸਤਿਗੁਰੂ ਜੀ ਦਾ ਆਭਾ ਮੰਡਲ ਹੇਠ ਲਿਖੇ ਵਿਅਕਤੀਆਂ ਤੇ ਆਧਾਰਤ : ਸੇਠ ਤਰਲੋਕ ਸਿੰਘ, ਸੇਠ ਹਰਭਜਨ ਸਿੰਘ ਕੌਮਲ, ਸੰਤ ਭਾਗ ਸਿੰਘ ਚਾਵਲਾ, ਪ੍ਰੀਤਮ ਸਿੰਘ ਕਵੀ, ਸੰਤ ਜੁਗਿੰਦਰ ਸਿੰਘ ਸ਼ਾਂਤ, ਠਾਕੁਰ ਉਦੈ ਸਿੰਘ ਜੀ, ਸ: ਸੁਰਿੰਦਰ ਸਿੰਘ ਮਨਚੰਦਾ, ਸੰਤ ਹਰਭਜਨ ਸਿੰਘ ਕੁਮਾਰ, ਸੰਤ ਸ਼ਮਸ਼ੇਰ ਸਿੰਘ ਕੁਮਾਰ, ਸੇਠ ਵਿਜਿੰਦਰ ਸਿੰਘ, ਸ: ਪ੍ਰਿਥੀਪਾਲ ਸਿੰਘ, ਸੇਠ ਧਰਮ ਸਿੰਘ ਚਾਵਲਾ, ਸੇਠ ਮੁਕੰਦ ਸਿੰਘ, ਸ: ਹਰਮਹਿੰਦਰ ਸਿੰਘ ਸੇਠੀ, ਸੇਠ ਅਮੋਲਕ ਸਿੰਘ, ਪ੍ਰਧਾਨ ਜਸਪਾਲ ਸਿੰਘ।

ਮੇਲੇ ਦੀ ਸਮਾਪਤੀ

ਸਵੇਰੇ 6.20 ਤੇ ਪਿੰਡਾਲ ਵਿਚ ਆਦਿ ਸ੍ਰੀ ਗ੍ਰੰਥ ਸਾਹਿਬ ਦੀ ਬੀੜ ਅਤੇ ਕੜਾਹ ਪ੍ਰਸ਼ਾਦ ਦੀ ਦੇਗ ਲੈ ਆਂਦੇ ਗਏ। ਮੇਲੇ ਦੀ ਸਮਾਪਤੀ ਦਾ ਭੋਗ ਪੈਣਾ ਜਾਰੀ ਹੋ ਗਿਆ। ਸੰਤ ਕੇਸਰ ਸਿੰਘ, ਸੰਤ ਗੁਰਬਖਸ਼ ਸਿੰਘ ਹੰਸ ਅਤੇ ਸੰਤ ਮਹਿੰਦਰ ਸਿੰਘ ਰਾਘੀ ਦੀਆਂ ਸੁਰਾਂ ਦੀ ਇਕਰੂਪਤਾ ਨੇ ੬.40 ਤਕ ਭੋਗ ਦੇ ਸਲੋਕ ਪੜ੍ਹ ਲਏ, ਬੀਬੀ

ਸੁਰਜੀਤ ਕੌਰ ਜੀ ਆਪਣੇ ਤਿੰਨਾਂ ਸਪੁੱਤਰਾਂ, ਦੋਹਾਂ ਨੂੰਹਾਂ ਅਤੇ ਸਾਰੀਆਂ ਭੈਣਾਂ ਨਾਲ ਗੁਰੂ ਕੇ ਸਨਮਾਨ ਹਿਤ ਭੋਟਾ ਲੈ ਕੇ ਹਾਜ਼ਰ ਹੋਏ। ਬਸਤਰ, ਫਲ, ਫੁਲ, ਸੁੱਕੇ ਮੇਵੇ ਅਤੇ ਨਕਦੀ। ਇਹ ਉਸਰੇ ਹੋਏ ਹਾਲ ਵਰਗਾ ਪ੍ਰਭਾਵ ਦਿੰਦਾ ਪਿੰਡਾਲ ਸਾਧ ਸੰਗਤ ਨਾਲ ਭਰਪੂਰ ਸੀ। ਮੇਲੇ ਦੀ ਅਰਦਾਸ ਸੰਤ ਗੁਰਬਖਸ਼ ਸਿੰਘ ਹੰਸ ਨੇ ਕੀਤੀ।

ਸਾਰੇ ਪਾਸੇ ਉਤਸ਼ਾਹ ਦੀ ਇਕ ਲਹਿਰ ਸੀ। ਨਿਰਵਿਘਨ ਮੇਲਾ ਸਮਾਪਤੀ ਦੀਆਂ ਵਧਾਈਆਂ ਲੈ ਲੈ ਪ੍ਰਧਾਨ ਸਾਹਿਬਾ ਨਿਹਾਲ ਸੀ। ਸਾਧ ਸੰਗਤ ਵਾਸਤੇ ਸਵਾਦਿਸ਼ਟ ਭੋਜਨ ਰਾਤ ਤੋਂ ਹੀ ਤਿਆਰ ਹੋ ਰਿਹਾ ਸੀ : ਦਾਲਾ, ਸਬਜ਼ੀਆਂ, ਪੂਰੀਆਂ, ਛੋਲੇ, ਕੜਾਹ ਪ੍ਰਸ਼ਾਦ, ਪਿੰਡਾਲ ਵਿਚ ਹੀ ਪੰਗਤਾਂ ਲਗ ਗਈਆਂ। ਸਾਧ ਸੰਗਤ ਦੀ ਸੇਵਾ ਤਨ ਮਨ ਨਾਲ ਕੀਤੀ ਗਈ।

ਇਕ ਵਿਸ਼ੇਸ਼ ਕ੍ਰਿਪਾ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਇਹ ਕੀਤੀ ਕਿ ਸਾਰੀ ਸੰਗਤ ਨੂੰ ਸ੍ਰੀ ਕਰ ਕਮਲਾਂ ਦੁਆਰਾ ਕੜਾਹ ਪ੍ਰਸ਼ਾਦ ਵਰਤਾਇਆ। ਪ੍ਰਸ਼ਾਦ ਵਾਲਾ ਬਰਤਨ ਸੋਠ ਸੁਰੰਮ੍ਰਿਤ ਸਿੰਘ ਨੂੰ ਉਠਾਉਣ ਦਾ ਮਾਣ ਮਿਲਿਆ। ਸਤਿਗੁਰੂ ਜੀ ਦੀ ਸ਼ੋਭਾ ਅਤੇ ਮਹਿਮਾ ਥਾਂ-ਥਾਂ ਵਖਾਣੀ ਜਾ ਰਹੀ ਸੀ। ਸਾਧ ਸੰਗਤ ਨੂੰ ਪ੍ਰਸ਼ਾਦ ਵਰਤਾਣੇ ਪਿਛੋਂ ਸ੍ਰੀ ਸਤਿਗੁਰੂ ਜੀ ਅਤੇ ਨਾਲ ਆਏ ਪਰਵਾਰ ਨੇ ਦੂਜੇ ਕਮਰੇ ਵਿਚ ਜਾ ਕੇ ਫਲ-ਆਹਾਰ ਕੀਤਾ।

ਜਲਪਾਣ ਪਿਛੋਂ ਸ੍ਰੀ ਸਤਿਗੁਰੂ ਜੀ ਇਸੇ ਬੰਗਲੇ ਵਿਚ ਹੀ ਬਿਰਾਜਮਾਨ ਹੋਏ।

ਸੇਠੀ ਜੀ ਨੂੰ ਮਾਣ

ਆਸਾ ਦੀ ਵਾਰ ਦੀ ਸਮਾਪਤੀ ਸਮੇਂ ਪ੍ਰਧਾਨ ਜੀ ਦੁਆਰਾ ਸ: ਹਰਮਹਿੰਦਰ ਸਿੰਘ ਸੇਠੀ, ਨੇ ਪੂਰਬਲੇ ਸਨੇਹ ਵੱਸ ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਵਿਖੇ ਬਿਨੈ ਕੀਤੀ ਕਿ ਉਸ ਦੇ ਘਰ ਚਰਨ ਪਾ ਕੇ ਸ੍ਰੀ ਸਤਿਗੁਰੂ ਜੀ ਗ੍ਰਹਿ ਪਵਿਤਰਤਾ ਕਰਨ ਦੀ ਅਵੱਸ਼ ਕ੍ਰਿਪਾ ਕਰਨ। ਸ੍ਰੀ ਸਤਿਗੁਰੂ ਜੀ ਨੇ 9.45 ਸਵੇਰੇ ਦਾ ਸਮਾਂ ਨਿਸ਼ਚਿਤ ਕੀਤਾ। ਸ: ਹਰਮਹਿੰਦਰ ਸਿੰਘ ਮਿਥੇ ਹੋਏ ਸਮੇਂ ਤੇ ਆਪਣੀ ਕਾਰ ਲੈ ਕੇ ਪਹੁੰਚ ਗਏ। ਦੀਨਾ ਨਾਥ ਇਸ਼ਨਾਨ ਪਾਣੀ ਕਰ, ਉਹਨਾਂ ਦਾ ਗ੍ਰਹਿ ਪਵਿਤਰ ਕਰਨ ਹਿਤ ਪਧਾਰੇ।

ਭਾਵੇਂ ਮੈਨੂੰ ਵੀ ਸੇਠੀ ਜੀ ਨੇ ਸਨੇਹ ਆਗ੍ਰਹਿ ਕੀਤਾ ਸੀ ਅਤੇ ਸ੍ਰੀ ਸਤਿਗੁਰੂ ਜੀ ਨੇ ਵੀ ਆਗਿਆ ਕੀਤੀ ਕਿ ਮੈਂ ਨਾਲ ਚੱਲਾ ਪਰ ਮੈਂ ਸਨਿੱਮਰ ਖਿਮਾ ਲੈ ਲਈ, ਕਿਉਂਕਿ ਮੇਰੇ ਵੀਜ਼ੇ ਉਤੇ, ਮੇਰੀ ਦੇਸ਼ ਵਾਪਸੀ ਦੀ ਅੱਜ ਦੀ ਤਾਰੀਖ ਸੀ, 22.12.78 ਨੂੰ ਮੈਨੂੰ ਭਾਰਤ ਹੋਣਾ ਚਾਹੀਦਾ ਸੀ। ਸੋਠ ਤ੍ਰਿਲੋਕ ਸਿੰਘ ਜੀ ਸ੍ਰੀ ਸਤਿਗੁਰੂ ਜੀ ਦੇ ਨਾਲ ਦੀ ਸੀਟ ਤੇ ਬੈਠ ਗਏ ਅਤੇ ਗੱਡੀਆਂ ਸੇਠੀ ਨਿਵਾਸ ਨੂੰ ਤੁਰ ਪਈਆਂ। ਮੈਂ ਸੋਠ ਅਵਨਿੰਦਰ ਸਿੰਘ ਨਾਲ ਜਾ ਕੇ ਸੋਠ ਅਤਰ ਸਿੰਘ ਦੀ ਸਹਾਇਤਾ ਨਾਲ ਇਸ ਜਥੇਜਹਿਦ ਵਿਚ ਪੈ ਗਿਆ ਕਿ ਮੇਰੀ ਟਿਕਟ ਅੱਜ ਦੇ ਜਹਾਜ਼ ਦੀ ਹੀ ਬਣ ਜਾਇ।

ਉਲਝਣ

ਸਾਡੀਆਂ ਟਿਕਟਾਂ ਲੁਫਬੰਸਾ (ਲੁਪਤ ਹੋਸਾ) ਏਅਰਲਾਈਨ ਦੀਆਂ ਸਨ ਅਤੇ

ਮੈਨੂੰ ਬੀਤੇ ਕੱਲ੍ਹ ਚਲੇ ਜਾਣਾ ਚਾਹੀਦਾ ਸੀ। ਲੁਫਥੰਸਾ ਦੀ ਅਗਲੀ ਫਲਾਈਟ 22 ਦਸੰਬਰ ਨੂੰ ਰਾਤੀਂ ਜਾਣੀ ਸੀ। ਮੇਰਾ ਜੀ ਕਾਹਲਾ ਪੈ ਗਿਆ, ਸ੍ਰੀ ਸਤਿਗੁਰੂ ਜੀ ਦੇ ਨਾਲ ਹੀ ਯਾਤਰਾ ਕਰਕੇ ਦੇਸ ਵਾਪਸ ਪਰਤਣਾ ਚਾਹੁੰਦਾ ਸਾਂ। ਜੇ ਮੇਰਾ ਵੀਚਾ ਵਧਾਇਆ ਜਾਂਦਾ ਤਾਂ 50,050/- ਦੀ ਜ਼ਮਾਨਤ ਜ਼ਰੂਰੀ ਸੀ। ਸੇਠ ਅਮੋਲਕ ਸਿੰਘ ਦੀ ਪ੍ਰੇਰਣਾ ਤੇ ਤਜਵੀਜ਼ ਅਨੁਸਾਰ ਸੇਠ ਅਤਰ ਸਿੰਘ, ਉਹਦੇ ਛੋਟੇ ਭਾਈ ਨੇ, ਭੱਜ ਨੱਠ ਕਰਕੇ ਮੈਨੂੰ ਥਾਈ ਏਅਰਵੇਜ਼ ਦੀ 2750 ਥਾਟ (ਥਾਈ ਸਿੱਕਾ ਜਿਸ ਦਾ ਭਾਰਤੀ ਸੱਜਣ 'ਟਿਕਲ' ਨਾਂ ਵਰਤਦੇ ਹਨ।) ਦੀ ਇਕਤਰਫੀ ਟਿਕਟ ਲੈ ਦਿਤੀ। ਅਸੀਂ 5.30 ਸ਼ਾਮ ਤਕ ਟਿਕਟ ਪ੍ਰਾਪਤ ਕਰ ਸਕੇ। ਇਸ ਵਿਚ ਅੰਤਮ ਅਤੇ ਜ਼ੋਰਦਾਰ ਪਹੁੰਚ ਸ: ਸੁਰਜੀਤ ਸਿੰਘ ਯੂਨੀਕੋ ਵਾਲਿਆਂ ਦੀ ਸਹਾਇਕ ਹੋਈ।

ਟਿਕਟ ਵਲੋਂ ਨਵਿੱਝੇ ਹੋ, ਅਗਲਾ ਫਿਕਰ ਰਾਤੀਂ 9.30 ਵਜੇ ਥਾਈ ਏਅਰਵੇਜ਼ ਦੇ ਜਹਾਜ਼ ਤੇ ਸੀਟ ਦਾ ਮਿਲਣਾ ਸੀ। ਜਹਾਜ਼ ਅਗਲੇ ਦਿਨ 10.30 ਤੇ ਵੀ ਇਕ ਜਾਂਦਾ ਸੀ ਪਰ ਮੇਰੀ ਤੀਬਰਤਾ ਤਾਂ ਸਤਿਗੁਰੂ ਜੀ ਦੇ ਨਾਲ ਹੀ ਥਾਈਲੈਂਡ ਛੱਡ ਜਾਣ ਦੀ ਸੀ। ਸੁ ਸ਼ਾਮ ਤਕ ਨੂੰ ਸਾਰਾ ਸਾਮਾਨ ਵਲ੍ਹੇਟਣ ਦੇ ਚੱਕਰ ਵਿਚ ਮੈਂ ਸਾਂ।

ਦੋਰੇ ਦਾ ਅੰਤਮ ਦੀਵਾਨ

ਸ਼ਾਮੀਂ 6 ਤੋਂ 7 ਵਜੇ ਤਕ ਸਮੂਹਿਕ ਨਾਮ ਸਿਮਰਨ ਸ੍ਰੀ ਸਤਿਗੁਰੂ ਜੀ ਦੀ ਹਜ਼ੂਰੀ ਵਿਚ, ਇਸਤ੍ਰੀ ਸੰਗਤ ਦੀ ਪ੍ਰਧਾਨ ਬੀਬੀ ਸੁਰਜੀਤ ਕੌਰ ਕੇ ਘਰ ਹੀ ਹੋਇਆ। ਮੈਂ ਸ਼ਬਦ ਕੀਰਤਨ ਦੀ ਸਮਾਪਤੀ ਪਿਛੋਂ ਹੀ ਗੁਰੂ ਦਰਸ਼ਨ ਕਰ ਸਕਿਆ।

ਇਸ ਸਮੇਂ ਉਹਨਾਂ ਇਸਤਰੀਆਂ ਨੂੰ ਗੁਰੂ ਕੀ ਹਜ਼ੂਰੀ ਵਿਚ ਸੰਗਤ ਵਲੋਂ ਸਤਿਕਾਰਿਆ ਗਿਆ ਜਿਨ੍ਹਾਂ ਭਜਨ ਪਾਠ ਵਿਸ਼ੇਸ਼ ਉਤਸਾਹ ਨਾਲ ਕੀਤੇ ਸਨ। ਹਰ ਮਹੀਨੇ ਇਕ ਇਕ ਸਾਧਾਰਨ ਪਾਠ ਕਰਨ ਵਾਲੀ ਬੀਬੀ ਨੂੰ ਸ੍ਰੀ ਸਤਿਗੁਰੂ ਜੀ ਨੇ ਆਪਣੇ ਕਰ ਕਮਲਾਂ ਦੁਆਰਾ ਇਕ ਇਕ ਗੁਟਕਾ ਨਾਮਧਾਰੀ ਨਿਤਨੇਮ ਦਾ ਤੇ ਇਕ ਇਕ ਦੁਪੱਟਾ ਬਖਸ਼ਿਆ।

ਹੇਠ ਲਿਖੇ ਅਨੁਸਾਰ ਨੰਬਰ ਦਿਤੇ ਗਏ :

ਪਹਿਲਾ : ਬੀਬੀ ਸੁਰਜੀਤ ਕੌਰ ਪ੍ਰਧਾਨ 11 ਸਾਧਾਰਨ ਪਾਠ

ਦੂਜਾ : ਬੀਬੀ ਹਰਮੀਤ ਕੌਰ 7 ਸਾਧਾਰਨ ਪਾਠ

ਤੀਜਾ : ਬੀਬੀ ਚਰਨਜੀਤ ਕੌਰ 4 ..

17 ਸਾਧਾਰਨ ਪਾਠ ਬੀਬੀ ਰਾਜਵੰਤ ਕੌਰ ਨੇ ਕੀਤੇ ਹੋਏ ਸਨ ਉਸ ਨੂੰ ਭੀ ਸਨਮਾਨਤ ਕੀਤਾ ਗਿਆ।

ਭਾਰਤੀ ਖਿਡਾਰੀ

ਇਸ ਦੌਰਾਨ ਸ੍ਰੀ ਸਤਿਗੁਰੂ ਜੀ ਪਾਸ ਕੁਛ ਭਾਰਤੀ ਖਿਡਾਰੀ, ਜੁ 'ਏਸ਼ੀਅਨ ਖੇਡਾਂ' ਵਿਚ ਭਾਗ ਲੈਣ ਬੈਂਕੋਕ ਆਏ ਹੋਏ ਸਨ, ਬੈਠੇ ਹੋਏ ਵੇਖੇ। ਸ੍ਰੀ ਸਤਿਗੁਰੂ ਜੀ ਨੇ ਰਾਜਾ ਭਾਲਿੰਦਰ ਸਿੰਘ ਦੇ ਸਪੁੱਤਰ ਕੰਵਰ ਰਣਧੀਰ ਸਿੰਘ ਵਲ ਇੰਗਤ ਕਰਦਿਆਂ ਮੈਨੂੰ ਦੱਸਿਆ : ਇਹ ਉੱਚਕੋਟੀ ਦੇ ਨਿਸ਼ਾਨਾਬਾਜ਼ ਹਨ ਤੇ ਇਹਨਾਂ ਦੇਖੇ ਗੋਲਡ ਮੈਡਲ

ਜਿੱਤਿਆ ਹੈ । ਇਹਦੇ ਪਿਤਾ ਜੀ ਬੜੇ ਧਰਮ ਭਾਵੀ ਹਨ । ਸਿੱਖੀ ਵਲ ਉਹਨਾਂ ਦੀ ਪਹੁੰਚ ਉਤਸ਼ਾਹ ਵਰਧਕ ਹੈ ।

ਕੰਵਰ ਰਣਧੀਰ ਸਿੰਘ ਨਾਲ ਹੋਰ ਵੀ ਤਿੰਨ ਚਾਰ ਸੱਜਣ ਬੈਠੇ ਹੋਏ ਸਨ । ਮੇਰੇ ਅੰਦਰ ਦੇਸ਼ ਵਾਪਸੀ ਦੀ ਤੀਬਰਤਾ ਇਹਨਾਂ ਦੀ ਪਹਿਚਾਣ ਨਹੀਂ ਲੈ ਸਕੀ ।

ਜਦੋਂ ਮੈਂ ਨਾਲ ਦੇ ਫਲੋਟ ਦੀ ਪੰਜਵੀਂ ਫੁੱਤੇ ਆਪਣਾ ਸਾਮਾਨ ਸੰਕੋਚ ਰਿਹਾ ਸਾਂ ਮੇਰੇ ਕੰਨੀ ਸਪੀਕਰ ਦੁਆਰਾ ਆਵਾਜ਼ ਪੈ ਰਹੀ ਸੀ ਕਿ ੬ਵੀਆਂ ਏਸ਼ੀਅਨ ਖੇਡਾਂ ਵਿਚ ਗੋਲਡ ਮੈਡਲ ਜੇਤੂ ਭਾਰਤੀਆਂ ਨੂੰ, ਨਾਮਧਾਰੀ ਸੰਗਤ ਬੈਂਕੋਕ ਵਲੋਂ ਇਕ ਇਕ ਕਲਾਈ ਘੜੀ ਅਤੇ ਇਕ ਇਕ ਉਨੀ ਅਠੱਤਰੀ ਮਾਲਾ ਸ੍ਰੀ ਸਤਿਗੁਰੂ ਜੀ ਦੁਆਰਾ ਬਖਸ਼ ਕੇ ਸਨਮਾਨਤ ਕੀਤਾ ਜਾਵੇਗਾ । ਬੜੇ ਚਿਰ ਬਾਅਦ ਹੀ ਇਨਾਮ ਜੇਤੂਆਂ ਦਾ ਨਾਮ ਸ: ਉਮਰਾਓ ਸਿੰਘ ਪੰਜਾਬ ਦੇ ਸਾਬਕਾ ਮੰਤਰੀ ਐਲਾਨ ਕਰਨ ਲਗੇ । ਸ: ਉਮਰਾਓ ਸਿੰਘ ਦੇਸ਼ ਵਲੋਂ ਭਾਰਤੀ ਟੀਮਾਂ ਦੇ ਬੈਂਕੋਕ ਵਾਸਤੇ ਮੁਖੀ ਸਨ । ਹੇਠ ਲਿਖੇ ਸੱਜਣਾਂ ਨੂੰ ਸ੍ਰੀ ਸਤਿਗੁਰੂ ਜੀ ਨੇ ਮਾਣ ਪ੍ਰਦਾਨ ਕੀਤਾ :

1. ਕੰਵਰ ਰਣਧੀਰ ਸਿੰਘ, ਨਿਸ਼ਾਨੇਬਾਜ਼ੀ, 188/200
2. ਸ: ਕਰਤਾਰ ਸਿੰਘ, ਕੁਸ਼ਤੀ, 90 ਕੇ. ਜੀ. ਦੀ ਕੈਟਾਗਰੀ ਤਕ
3. ਸ: ਹਾਕਮ ਸਿੰਘ, 20 ਕਿ. ਮੀ. ਤੇਜ ਚੱਲਣਾ, (ਵਾਕਿੰਗ)
4. ਸ: ਬਹਾਦਰ ਸਿੰਘ ਚੌਹਾਨ, ਗੋਲਾ, ਫੂਟ ਪੁਟ 17.61 ਮੀਟਰ
5. ਸ੍ਰੀ ਹਰੀਚੰਦ 5 ਹਜ਼ਾਰ ਤੇ 10,000 ਮੀਟਰ ਦੌੜ 14 ਮਿੰਟ 22 ਸੈਕਿੰਡ
30 ਮਿੰਟ 7.7 ਸੈਕਿੰਡ
6. ਬੀਬੀ ਗੀਤਾ ਯੁਤਸ਼ੀ 800 ਮੀਟਰ (ਪ੍ਰੋ:) 2 ਮਿੰਟ 7.7 ਸੈਕਿੰਡ
7. ਸ੍ਰੀ ਸੁਰੇਸ਼ ਬਾਬੂ, ਲਾਂਗ ਜੰਪ (ਲੰਬੀ ਕੂਦ) 17.80 ਮੀਟਰ
8. ਸ੍ਰੀ ਰਾਮ ਸਿੰਘ, ੧00 ਮੀਟਰ (ਮੈਂਨ) 21.4 : ਸੈਕਿੰਡ
9. ਆਰ. ਨਾਨਾ ਸ਼ੇਖਰਨ 200 ਮੀਟਰ 21.42 ਸੈਕਿੰਡ
10. ਸ: ਰਾਜਿੰਦਰ ਸਿੰਘ 74 ਕੇ. ਜੀ. ਦੀ ਕੈਟਾਗਰੀ ਤਕ

ਵਾਪਸੀ ਭਾਰਤ ਨੂੰ...ਪਰ...

ਰਾਤੀਂ 8 ਵਜੇ, ਬੈਂਕੋਕ ਦੇ ਹਵਾਈ ਅੱਡੇ ਡਾਨ ਮੌਂਗ ਤੇ ਸੰਗਤਾਂ ਆਪਣੇ ਸਤਿਗੁਰੂ ਜੀ ਦੇ ਸਤਿਕਾਰ ਵਿਚ ਪਹੁੰਚ ਗਈਆਂ । ਸ੍ਰੀ ਸਤਿਗੁਰੂ ਜੀ ਨੂੰ ਇਕ ਵਿਸ਼ੇਸ਼ ਹਾਲ ਵਿਚ ਬੈਠਾਲ ਕੇ ਦਰਸ਼ਨ ਦੇਣ ਲਈ ਸਨਿਮਰ ਬਿਠੇ ਕੀਤੀ ਗਈ । ਸ੍ਰੀ ਸਤਿਗੁਰੂ ਸੁਖ-ਆਸਣ ਤੇ ਵਿਰਾਜਮਾਨ ਹੋਏ ਤਾਂ ਸੰਗਤਾਂ ਆ-ਆ ਨਮਸਕਾਰ ਕਰਨ ਲਗੀਆਂ । ਇਸ ਅਵਸਰ ਤੇ ਮਹਾ ਮਹਿਮ ਡਾ: ਸੁਚਾਟ ਵੀ ਦੋ ਹੋਰ ਬੋਧ ਸੰਨਿਆਸੀਆਂ ਨਾਲ ਗੁਰੂ ਕੇ ਦਰਸ਼ਨਾਂ ਨੂੰ ਆ ਗਏ । ਮੈਂ ਅਜੇ ਵੀ ਏਸੇ ਜਹਾਜ਼ ਵਿਚ ਸੀਟ ਓ. ਕੇ. ਕਰਵਾਣ ਦੇ ਚੱਕਰ ਵਿਚ ਸਾਂ । ਪੁੰਨ੍ਹ ਜਦ ਮੈਂ 8.45 ਸ: ਸੁਰਜੀਤ ਸਿੰਘ ਯੂਨੀਕੋ ਦੇ ਯਤਨਾਂ ਨਾਲ ਸੀਟ ਪ੍ਰਾਪਤ ਕਰਨ ਵਿਚ ਸਫਲ ਹੋ ਗਿਆ ਤਾਂ, ਉਸ ਸਮੇਂ, ਡਾ: ਸੁਚਾਟ ਸ੍ਰੀ ਸਤਿਗੁਰੂ ਜੀ ਨੂੰ ਆਪਣੇ ਆਸ਼ਰਮ ਦੀ ਮੁਦਲੀ ਦਾਸਤਾਨ ਸੁਣਾ ਕੇ, ਇਹ

ਦੱਖ ਰਹੇ ਸਨ ਕਿ ਉਹਨਾਂ ਦੇ ਆਸਰਮ ਵਿਚ ਹਰ ਸਨੀਚਰ ਐਤ ਨੂੰ ਦੋ ਢਾਈ ਹਜ਼ਾਰ ਨਰ ਨਾਰ ਆਉਂਦੇ ਹਨ ਅਤੇ ਉਸ ਦਿਨ ਸ਼ਾਕਾਹਾਰ ਹੀ ਕਰਦੇ ਹਨ । ਏਨੇ ਕੁ ਜਤਨ ਨਾਲ ਹੀ ਅਨੇਕਾਂ ਪਸ਼ੂ ਉਹਨਾਂ ਦਾ ਭੋਜਨ ਬਣਨੋਂ ਬਚ ਰਹਿੰਦੇ ਹਨ । ਸਾਡੇ ਵਲੋਂ ਇਹ ਇਕ ਭਲਾ ਕਰਮ ਹੋ ਜਾਂਦਾ ਹੈ ।

9.15 ਰਾਤ ਤਕ ਨਿਰੰਤਰ ਦਰਸ਼ਨਾਰਥੀ ਆਉਂਦੇ ਰਹੇ । ਭੋਟਾ ਧਰ, ਨਮਸਕਾਰ ਕਰ, ਮਾਲਾ ਨਾਲ ਵਿਦਾ-ਸਤਿਕਾਰ ਦੇ ਗੁਰੂ ਕੀਆਂ ਖੁਸ਼ੀਆਂ ਪ੍ਰਾਪਤ ਕਰਦੇ ਰਹੇ । ਅੰਤ ਉਤੇ ਸਾਰੀਆਂ ਮਾਲਾਵਾਂ ਕੋਲ ਖੜੇ ਸੇਠ ਬਖਸ਼ੀਸ਼ ਸਿੰਘ ਚਾਵਲਾ ਦੇ ਹਵਾਲੇ ਕਰਕੇ ਸ੍ਰੀ ਸਤਿਗੁਰੂ ਜੀ ਹਵਾਈ ਜਹਾਜ਼ ਵਾਸਤੇ ਚੱਲੇ । ਅੱਜ ਦੇ ਯਾਤਰੀ ਸਨ : ਸ੍ਰੀ ਸਤਿਗੁਰੂ ਜੀ, ਸ੍ਰੀ ਮਾਤਾ ਚੰਦ ਕੌਰ ਜੀ, ਸ: ਸੁਰਿੰਦਰ ਸਿੰਘ ਮਨਚੰਦਾ ਅਤੇ ਪ੍ਰੀਤਮ ਸਿੰਘ ਕਵੀ (ਇਹ ਲੇਖਕ) । ਸਾਮਾਨ ਕੁਛ ਮੇਰੇ ਪਾਸ ਹੀ ਸੀ ਬਾਕੀ ਸਵਾਰੀਆਂ ਤਾਂ ਖਾਲੀ ਹੱਥ ਹੀ ਸਨ । ਸੌ ਮੈਂ ਸਭ ਤੋਂ ਪਹਿਲਾਂ ਕਸਟਮ ਤੇ ਚੈਕਿੰਗ ਵਾਲੇ ਪਾਸੇ ਗਿਆ । ਅਤੇ ਸਭ ਤੋਂ ਪਹਿਲਾਂ ਹੀ ਬਾਈ ਏਅਰਵੇਜ਼ ਦੇ 'ਸ੍ਰੀ ਅਨੰਚਾ' ਜਹਾਜ਼ ਤੇ ਜਾ ਸਵਾਰ ਹੋਇਆ ।

ਸ੍ਰੀ ਸਤਿਗੁਰੂ ਜੀ ਅੰਤਮ ਸਵਾਰੀਆਂ ਵਿਚ ਪਹੁੰਚੇ । ਬੀਬਾ ਜੀ, ਬੀਬੀ ਨਰਿੰਦਰ, ਵੀਣਾ ਅਤੇ ਅੰਮ੍ਰਿਤਪਾਲ ਅੱਜ ਵਾਪਸ ਨਹੀਂ ਹੋਏ । ਇੰਜ ਹੀ ਠਾਕੁਰ ਉਦੈ ਸਿੰਘ ਜੀ ਵੀ ਦੋ ਦਿਨ ਲੇਟ ਆਉਣਗੇ । ਠਾਕੁਰ ਦਲੀਪ ਸਿੰਘ ਜੀ ਅੱਜ ਸਵੇਰੇ ਸੇਠ ਧਰਮ ਸਿੰਘ ਨਾਲ ਹਾਂਗ ਕਾਂਗ ਚਲੇ ਗਏ । ਉਹ ਆਪਣੇ ਕੈਮਰਿਆਂ ਦੀ ਭਰਪੂਰਤਾ ਜਾਂ ਹੋਰ ਵਿਗਿਆਨਕ ਉਪਲਬਧੀਆਂ ਦੀ ਟੋਹ ਵਿਚ ਹਨ ।

ਸ੍ਰੀ ਸਤਿਗੁਰੂ ਜੀ ਦੇ ਆਇਆਂ ਜਹਾਜ਼ 9.45 ਤੇ ਭਾਰਤ ਜਾਣ ਵਾਸਤੇ ਉਡ ਪਿਆ । ਥੋੜੇ ਚਿਰ ਪਿਛੋਂ ਬਾਈ ਕੁੜੀਆਂ ਨੇ, ਜੁ ਜਹਾਜ਼ ਦੀਆਂ ਪਰਿਚਾਰਕਾਵਾਂ ਹਨ, ਲਾਲ ਡੋਲੀਏ ਖਾਣ ਪੀਣ ਦੇ ਟੇਬਲਾਂ ਵਾਸਤੇ ਦਿਤੇ ਅਤੇ ਫੇਰ ਝਰਤ ਹੀ ਵਾਪਸ ਵੀ ਲੈਣੇ ਸ਼ੁਰੂ ਕਰ ਦਿਤੇ । ਜਾਪਿਆ, ਕੋਈ ਗਲਤੀ ਹੋ ਗਈ ਹੈ । ਮੇਰੇ ਮਨ ਵਿਚ ਭਾਰਤੀ ਪਰੰਪਰਾ ਜਾਗ ਪਈ : ਅਪਸ਼ਗਨ ਹੋ ਗਿਆ ਹੈ ਅਤੇ ਜਦੋਂ 10.45 ਹੋਏ ਅਸੀਂ ਇਕ ਘੰਟੇ ਦਾ ਸਫਰ ਕਰਕੇ ਮੁਤ ਬੈਂਕੋਕ ਪਹੁੰਚ ਗਏ ਸਾਂ । ਜਹਾਜ਼ ਡੋਨ ਮੈਂਗ ਏਅਰਪੋਰਟ ਤੇ ਉਤਰਿਆ । ਦੱਸਿਆ ਗਿਆ : ਜਹਾਜ਼ ਦੇ ਏਅਰ ਕੰਡੀਸ਼ਨਰ ਵਿਚ ਨੁਕਸ ਹੈ, ਉਸ ਨੂੰ ਠੀਕ ਕੀਤਾ ਜਾਵੇਗਾ ਅਤੇ ਇਕ ਵਜੇ ਰਾਤੀਂ ਜਹਾਜ਼ ਫਿਰ ਆਪਣਾ ਰਸਤਾ ਫੜੇਗਾ ।

ਸ੍ਰੀ ਸਤਿਗੁਰੂ ਜੀ, ਮਾਤਾ ਜੀ ਅਤੇ ਸ: ਮਨਚੰਦਾ ਤਾਂ ਇਹ ਸਫਰ ਹੀ ਤਿਆਗ ਗਏ । ਦੀਨ ਦਿਆਲ ਜੀ ਨੇ ਮੈਨੂੰ ਆਗਿਆ ਕੀਤੀ ਕਿ ਮੈਂ ਏਸੇ ਜਹਾਜ਼ ਤੇ ਦੇਸ਼ ਜਾ ਕੇ, ਆਪ ਜੀ ਦੇ ਨਾਂ ਆ ਸਕਣ ਦੀ ਮਜ਼ਬੂਰੀ ਦੱਸ ਦਿਆਂ ਅਤੇ ਕੱਲ ਦੋ ਵਜੇ ਤਕ ਜ਼ਰੂਰੀ ਦੇਸ਼ ਪਹੁੰਚ ਵੀ ਸੰਬੰਧਤ ਵਿਅਕਤੀਆਂ ਨੂੰ ਕਹਿ ਦਿਆਂ ।

ਸਤਿਗੁਰੂ ਜੀ ਰਾਤ ਬੈਂਕੋਕ ਆਰਾਮ ਕਰਕੇ ਕੱਲ੍ਹ ਸਵੇਰੇ 10.30 ਦੀ ਉਡਾਣ ਫੜਨਗੇ ।

ਮੁੜ ਵਤਨਾਂ ਨੂੰ

'ਸ੍ਰੀ ਅਨੰਦ' ਅਰਥਾਤ ਮੇਰੇ ਸਫ਼ਰ ਵਾਲਾ ਜਹਾਜ਼ । ਵਜੇ ਥਾਈਲੈਂਡ ਦੇ ਟਾਈਮ ਅਨੁਸਾਰ ਉਡਿਆ । ਜਦੋਂ ਮੈਂ ਦਿੱਲੀ ਦੇ ਪਾਲਮ ਏਅਰਪੋਰਟ ਤੇ ਉਤਰਿਆ ਦੇਸ਼ ਦੀਆਂ ਘੜੀਆਂ ਅੰਮ੍ਰਿਤ ਵੇਲੇ 1.45 ਦਾ ਸਮਾਂ ਦੱਸ ਰਹੀਆਂ ਸਨ । ਮੇਰੇ ਸਾਮਾਨ ਦੀ ਚੈਕਿੰਗ ਹੋਈ ਪਰ ਕਸਟਮਯੋਗ ਕੁਛ ਨਹੀਂ ਸੀ । ਮੇਰਾ ਖਿਆਲ ਸੀ ਮੈਨੂੰ ਇਕੱਲੇ ਨੂੰ ਹੀ ਟੈਕਸੀ ਦਾ ਪ੍ਰਬੰਧ ਕਰਨਾ ਪਏਗਾ । ਸ੍ਰੀ ਸਤਿਗੁਰੂ ਜੀ ਨੇ ਮੈਨੂੰ, ਵਾਪਸ ਭੇਜਣ ਲੱਗਿਆਂ ਪੱਕੀ ਕੀਤੀ ਸੀ : ਟੈਕਸੀ ਕਰਕੇ ਪਹਿਲਾਂ ਕੋਠੀ (ਪ੍ਰਸ਼ਾ ਰੋਡ) ਪਹੁੰਚਣਾ । ਪੂਰਬੇ ਨੂੰ ਕਹਿਣਾ ਉਹ ਸਾਰਾ ਸਾਮਾਨ ਲੈ ਕੇ ਅਵਤਾਰ ਸਿੰਘ ਰਮੇਸ਼ ਨਗਰ ਦੀ ਪਤਨੀ ਨਮਿਤ ਭੋਗ ਪੈਟ ਸਮੇਂ ਆ ਜਾਵੇ, ਓਥੋਂ ਹੀ ਬੰਬਈ ਲਈ ਜਹਾਜ਼ ਫੜਨਾ ਹੈ । ਸ਼ੇਰ ਸਿੰਘ (ਚਾਵਲਾ) ਜਾਂ ਹੰਸਪਾਲ ਜੀ ਨੂੰ ਕਹਿ ਕੇ ਪਤਾ ਕਰਵਾਣਾ ਕਿ ਹਰਭਜਨ ਸਿੰਘ (ਠੇਕੇਦਾਰ) ਕੇ ਕੰਮ-ਉਦਘਾਟਨ ਲਈ ਤਾਰੀਖ 23 ਹੈ ਜਾਂ 24, ਪਤਾ ਕਰਕੇ ਉਸ ਅਨੁਸਾਰ ਬੰਬਈ ਨੂੰ ਟਿਕਟਾਂ ਕਨਫਰਮ ਕਰਵਾ ਲੈਣੀਆਂ । ਏਨਾ ਬਚਨ ਕਰਕੇ ਸ੍ਰੀ ਸਤਿਗੁਰੂ ਜੀ ਨੇ ਆਪਣੀ ਅਤੇ ਪੂਰਬਾ ਦੀ ਟਿਕਟ ਮੈਨੂੰ ਫੜਾ ਦਿਤੀ । ਅਤੇ ਸੰਤ ਅਵਤਾਰ ਸਿੰਘ ਦੀ ਪਤਨੀ ਦੇ ਭੋਗ ਲਈ ਸਮਾਂ ਵੀ 3 ਵਜੇ ਦਾ ਨਿਸਚਿਤ ਕਰ ਦਿਤਾ । ਆਪ ਜੀ ਦਾ ਵਿਚਾਰ ਸੀ ਕਿ ਸਮੇਂ ਦੀ ਘਾਟ ਜਾਂ ਵਾਧ ਪਾ ਕੇ 3 ਵਜੇ ਤਾਂ ਰਮੇਸ਼ ਨਗਰ ਪਹੁੰਚਿਆ ਹੀ ਜਾਵੇ ।

ਜਦੋਂ ਮੈਂ ਆਪਣੇ ਤਿੰਨ ਬੰਗ ਉਠਾਈ ਕਸਟਮ ਹਾਲੋਂ ਬਾਹਰ ਟੈਕਸੀ ਦੀ ਭਾਲ ਵਿਚ ਨਿਕਲਿਆ, ਚੰਗੇ ਭਾਗਾਂ ਨੂੰ ਸੰਤ ਮਹਿੰਦਰ ਸਿੰਘ ਪੂਰਬਾ ਦੀ ਆਵਾਜ਼ ਕੰਨੀਂ ਪੈ ਗਈ : ਕਵੀ ਜੀ, ਕਿਧਰ ਜਾ ਰਹੇ ਹੋ ? ਅਸੀਂ ਤੁਹਾਨੂੰ ਉਡੀਕ ਰਹੇ ਹਾਂ । ਸੇਠ ਸ਼ੇਰ ਸਿੰਘ ਚਾਵਲਾ, ਸੰਤ ਪੂਰਬਾ, ਸ੍ਰੀ ਮਨਜੀਤ ਸਿੰਘ ਅਤੇ ਡਰਾਈਵਰ ਨਰਾਇਣ ਦਾਸ ਦੇ ਗੱਡੀਆਂ ਲਈ ਰਾਤ ਦੇ 11.30 ਵਜੇ ਤੋਂ ਉਡੀਕ ਰਹੇ ਸਨ । ਸੁਨੇਹੇ ਮੈਂ ਦੇ ਦਿਤੇ ਅਤੇ 5 ਵਜਦਿਆਂ ਨੂੰ ਸ: ਮਨਚੰਦਾ ਦੀ ਮਾਟਾਡੋਰ ਉਤੇ ਆਪਣੇ ਘਰ ਰਾਜੌਰੀ ਗਾਰਡਨ ਪਹੁੰਚ ਗਿਆ ।

22 ਦਸੰਬਰ 1978, ਸ਼ੁਕਰਵਾਰ
ਨਵੀਂ ਦਿੱਲੀ

ਸੰਤ ਅਵਤਾਰ ਸਿੰਘ ਦੀ ਪਤਨੀ ਦਾ ਡੋਗ

ਮੈਂ ਦੋ ਵਜੇ ਹੀ ਦੁਪਹਿਰੇ ਸੰਤ ਅਵਤਾਰ ਸਿੰਘ ਰਮੇਸ਼ ਨਗਰ ਦੇ ਘਰ ਪੁੱਜਾ । ਅੱਗੇ, ਵਧੀਆ ਸ਼ਾਮਿਆਨਿਆਂ ਨਾਲ ਤਿਆਰ ਕੀਤੇ ਪਿੰਡਾਲ ਵਿਚ ਸੈਂਕੜੇ ਨਰ ਨਾਰ ਦੀਵਾਨ ਸੁਣ ਤੇ ਸਤਿਗੁਰੂ ਜੀ ਦੀ ਇਤਿਯਾਰ ਕਰ ਰਹੇ ਸਨ । ਅਵਤਾਰ ਸਿੰਘ ਪਤਨੀ ਬੀਬੀ ਗੁਰਬਚਨ ਕੌਰ ਬਾਰੀਕ ਤਾਪ ਦੇ ਮਰੀਜ਼ ਸਨ ਅਤੇ ਪਿਛਲੇ 18 ਸਾਲ ਤੋਂ ਜੀਵਨ ਨੂੰ ਘਸੀਟ ਰਹੇ ਸਨ । ਦਵਾ ਦਾਰੂ, ਫਲ-ਸ਼ਲ ਭਾਵੇਂ ਇੱਛਾ ਅਨੁਸਾਰ ਮਿਲ ਰਿਹਾ ਸੀ ਪਰ ਟੀ.ਬੀ. ਖਹਿੜਾ ਨਹੀਂ ਸੀ ਫੜ ਰਹੀ ਅਤੇ 14.12.78 ਨੂੰ ਜੀਵਨ ਘੜੀ

ਦੀ ਟਿਕ ਟਿਕ ਬੰਦ ਹੋ ਗਈ।

ਅਵਤਾਰ ਸਿੰਘ ਸਤਿਗੁਰਾਂ ਦੇ ਗੂੜ੍ਹੇ ਪ੍ਰੇਮੀਆਂ ਚੋਂ ਹਨ। ਜਦੋਂ ਵੀ ਸੱਚੇ ਪਾਤਸ਼ਾਹ ਦਿੱਲੀ ਪਧਾਰਨ, ਆਪਣੀ ਕਾਰ ਲੈ ਕੇ ਸੇਵਾ ਵਿਚ ਹਾਜ਼ਰ ਹੋ ਜਾਂਦੇ ਹਨ, ਤੇ ਜਿਸ ਵੀ ਸੇਵਾ ਲਈ ਗੱਡੀ ਦੀ ਜ਼ਰੂਰਤ ਪਵੇ ਪੈਂਟਰੋਲ ਸਮੇਤ ਕਾਰ ਹਾਜ਼ਰ ਰਹਿੰਦੀ ਹੈ। ਇਸੇ ਕਰਕੇ ਇਹਨਾਂ ਦਾ ਇਕ ਉਪ ਨਾਮ 'ਕਾਰ ਵਾਲੇ' ਵੀ ਹੈ। ਇਹਨਾਂ ਨੇ ਬਾਈਲੈਂਡ ਨਾਲ ਫੋਨ ਕੰਟੈਕਟ ਕਰਕੇ ਸ੍ਰੀ ਸਤਿਗੁਰੂ ਜੀ ਤੋਂ ਦਿਨ ਅਤੇ ਸਮਾਂ ਤੇ ਕਰਵਾ ਲਿਆ ਸੀ।

ਸੰਤ ਹਰਨਾਮ ਸਿੰਘ ਡੱਡੀਆਂ, ਸੰਤ ਸੇਵਾ ਸਿੰਘ ਜਥੇਦਾਰ ਦਿੱਲੀ ਅਤੇ ਦਿੱਲੀ ਦੇ ਹੀ ਜਥੇਦਾਰ ਗੁਰਦੀਪ ਸਿੰਘ ਦਾ ਕੀਰਤਨ ਹੋਇਆ। ਸਾਧ ਸੰਗਤ ਨੇ ਬੜੇ ਸਬਰ ਨਾਲ ਉਡੀਕ ਕੀਤੀ ਪਰ ਸਤਿਗੁਰੂ ਜੀ ਤਾਂ ਪੂਰੇ ਪੰਜ ਵਜੇ ਹੀ, ਏਅਰਪੋਰਟ ਤੋਂ ਸਿੱਧੇ, ਏਥੇ ਪੁੱਜੇ। ਨਿਰਾਸਤਾ ਅਤੇ ਉਦਾਸੀਆਂ ਦੀ ਸੁੱਕੀ ਪਈ ਗੰਗਾ ਵਿਚ ਉਮਾਹ ਦਾ ਪਾਣੀ ਹੜ ਬਣ ਕੇ ਆ ਗਿਆ। ਇਸ ਸਮੇਂ ਦੀਵਾਨ ਵਿਚ ਹਰਭਜਨ ਸਿੰਘ-ਗੁਰਦੇਵ ਸਿੰਘ ਕੀਰਤਨ ਕਰ ਰਹੇ ਸਨ। ਸਤਿਗੁਰੂ ਜੀ ਨੇ ਦੇਰੀ ਦਾ ਕਾਰਨ ਹਵਾਈ ਜਹਾਜ਼ ਦਾ ਢਾਕੇ ਉਤਰ ਕੇ ਆਉਣਾ ਦੱਸਿਆ। ਦਸ ਮਿੰਟ ਦੀ ਥਾਂ ਜਹਾਜ਼ ਨੇ ਢਾਕੇ ਹੀ ਪੈਂਟੇ ਚੁੱ ਘੰਟੇ ਲਗਾ ਦਿਤੇ।

ਬਚਨ ਸਰਗਰਮੀਆਂ

ਸੂਬਾ ਰਤਨ ਸਿੰਘ ਜੀ ਗਵਾਲੀਅਰ ਸ੍ਰੀ ਸਤਿਗੁਰੂ ਜੀ ਦੇ ਨਜ਼ਦੀਕ ਬੈਠੇ ਹੋਏ ਸਨ। ਆਪ ਜੀ ਨੇ ਸੂਬਾ ਜੀ ਨੂੰ ਦੱਸਿਆ : ਸਤਿਗੁਰਾਂ ਬਹੁਤ ਵੱਡੀ ਕਿਰਪਾ ਕੀਤੀ ਕਿ ਕੇਵਲ ਇਕ ਗੋਲ ਤੇ ਹੀ, ਭਾਰਤੀ ਟੀਮ ਏਸ਼ੀਅਨ ਗੇਮਾਂ ਵਿਚ ਪਾਕਿਸਤਾਨ ਤੋਂ ਹਾਰੀ, ਨਹੀਂ ਤਾਂ 6-7 ਗੋਲ ਹੋਣ ਦੀ ਬਹੁਤੀ ਸੰਭਾਵਨਾ ਸੀ।

ਕੋਲ ਬੈਠੇ ਸਾਬਕਾ ਸਕੱਤਰ ਤੇ ਨਾਮਧਾਰੀ ਟ੍ਰੇਵਲਜ਼ ਦੇ ਮਾਲਿਕ ਗੁਰਭਜਨ ਸਿੰਘ ਨੂੰ ਫ਼ਰਮਾਇਆ : ਰਾਤੀਂ ੫.੩੦ ਵਾਲੀ ਏਅਰ ਬੱਸ ਦੇ ਟਿਕਟ ਕਨਫਰਮ (ਪੱਕੇ) ਕਰਾ ਲਓ। ਨਹੀਂ ਤਾਂ ਸਵੇਰੇ 8.30 ਵਾਲੇ ਜੰਬੋਜੈੱਟ ਤੇ ਚਲੇ ਜਾਵਾਂਗੇ।

ਅਕਾਲੀ ਆਗੂ ਸ: ਅਵਤਾਰ ਸਿੰਘ 'ਹਿਤ' ਹਰੀ ਨਗਰ ਵੀ ਮੌਕੇ ਤੇ ਹਾਜ਼ਰ ਸੀ। ਸਤਿਗੁਰੂ ਜੀ ਨੇ ਸ: ਹਰਵਿੰਦਰ ਸਿੰਘ ਹੰਸਪਾਲ ਨੂੰ ਉਸ ਦੇ ਸਿਰ ਤੇ ਬੱਧੀ ਪੱਗ ਵਲ ਤਕਾ ਕੇ ਬਚਨ ਕੀਤਾ : ਇਹ ਅੱਗੇ ਨਾਲੋਂ ਚੰਗੀ ਹੈ। (ਅੱਜ ਇਹ ਮੁੰਗੀਆਂ ਸੀ)।

ਰਾਗੀ ਗਉਂ ਰਹੇ ਸਨ : ਏ ਮਨ ਪਿਆਰਿਆ ਤੂ ਸਦਾ ਸਚੁ ਸਮਾਲੇ। ਏਹ ਕੁਟੰਬੁ ਤੂੰ ਜਿ ਦੇਖਦਾ ਚਲੈ ਨਾਹੀ ਤੇਰੇ ਨਾਲੇ। ਅਵਤਾਰ ਸਿੰਘ ਦੀ ਭਾਵਨਾ ਅਤੇ ਪਿਆਰ ਨੂੰ ਮੁਖ ਰਖ ਸਤਿਗੁਰੂ ਜੀ ਨੇ ਆਪਣਾ ਦਿਲਰੁਬਾ ਮੰਗਵਾ ਕੇ ਵਜਾਉਣਾ ਅਤੇ ਪ੍ਰਮਾਣਾਂ ਸਹਿਤ ਆਪ ਗਾਉਣਾ ਸ਼ੁਰੂ ਕਰ ਦਿਤਾ। 20 ਮਿੰਟ ਬਾਅਦ ਸ਼ਬਦ ਸਮਾਪਤੀ ਦੇ ਨਾਲ ਹੀ ਭੋਗ ਪੈਣਾ ਆਰੰਭ ਹੋ ਗਿਆ।

ਸਤਿਗੁਰੂ ਜੀ ਨੇ ਸ. ਹੰਸਪਾਲ ਨੂੰ ਦੱਸਿਆ : ਅਵਤਾਰ ਸਿੰਘ ਨੂੰ (ਫੋਨ ਤੇ)

ਕਿਹਾ ਸੀ : ਤਕੜਾ ਹੋ । ਮਨ ਨਹੀਂ ਫੁਲਾਉਣਾ, ਸਾਡਾ ਦੂਜਿਆਂ ਨਾਲੋਂ ਫਰਕ ਹੋਣਾ ਚਾਹੀਦਾ ਹੈ । ਅੱਜ ਮੇਰੇ ਆਉਣ ਤੇ ਉਹ ਹੱਸ ਕੇ ਹੀ ਮਿਲਿਆ ਹੈ । ਉਸ ਨੇ ਆਪਣੇ ਆਪ ਤੇ ਕਾਬੂ ਪਾ ਹੀ ਲਿਆ ।

ਅਮਰਜੀਤ ਸਿੰਘ ਵਾਸਤੇ

ਸਤਿਗੁਰੂ ਜੀ ਨੇ ਮੈਨੂੰ ਆਗਿਆ ਕੀਤੀ ਕਿ ਨਾਮਧਾਰੀ ਪੰਥ ਦੇ ਪ੍ਰਸਿਧ ਆਰਟਿਸਟ, ਮੁਸੱਵਰ ਵਰਿਆਮ ਸਿੰਘ ਜੀ ਨੂੰ ਤੁਰਤ ਦਿੱਲੀ ਆਉਣ ਦੀ ਚਿੱਠੀ ਲਿਖਾਂ, ਉਹ ਅੱਜ ਕਲ੍ਹ ਜੀਵਨ ਨਗਰ ਰਿਹਾਇਸ਼ ਰਖਦੇ ਹਨ । ਸਤਿਗੁਰਾਂ ਪੱਕੀ ਕੀਤੀ : ਉਹਨਾਂ ਨੂੰ ਲਿਖੋ ਕਿ ਕੱਛ ਪਰਨਾ ਲੈ ਕੇ ਆਉਣ, ਫੇਰ ਉਹਨਾਂ ਦਿੱਲੀ ਹੀ ਰਹਿਣਾ ਹੈ ।

ਸੰਤ ਦਿਆਲ ਸਿੰਘ ਮਾਹੁਆਲੀਏ ਰਮੇਸ਼ ਨਗਰ ਨੂੰ ਹੁਕਮ ਹੋਇਆ ਕਿ ਉਹ ਮੇਰੀ ਲਿਖੀ ਚਿੱਠੀ ਲੈ ਕੇ ਤੁਰਤ ਮੁਸੱਵਰ ਜੀ ਪਾਸ ਪਹੁੰਚ ਜਾਵੇ ਤੇ ਨਾਲ ਲੈ ਕੇ ਆਵੇ । ਇਹ ਸਾਰੀ ਤਿਆਰੀ ਸ੍ਰੀ ਮਾਤਾ ਚੰਦ ਕੌਰ ਜੀ ਦੇ ਭਤੀਜੇ ਅਮਰਜੀਤ ਨੂੰ, ਜੁ ਅਜੇ ਮਸਾਂ 7-8 ਸਾਲ ਦਾ ਹੋਵੇਗਾ, ਵਿਸ਼ਵ ਪ੍ਰਸਿੱਧ ਨਿਰਤਕਾਰ ਪੰ: ਬਿਰਜੂ ਮਹਾਰਾਜ ਪਾਸ ਲਿਜਾਣ-ਲਿਆਣ ਲਈ ਕੀਤੀ ਜਾ ਰਹੀ ਹੈ । ਉਸ ਦੀ ਰਿਹਾਇਸ਼ ਸੇਠ ਤਰਲੋਕ ਸਿੰਘ ਦੀ ਕੋਠੀ ਵਿਚ ਹੈ । ਕਿਉਂਕਿ ਉਹ ਸੇਠ ਸਪੁਰ੍ਹੂ ਸ਼ੇਰ ਸਿੰਘ ਦਾ ਛੋਟਾ ਸਾਲਾ ਹੈ । ਸਤਿਗੁਰੂ ਜੀ ਨੇ ਸ: ਹੰਸਪਾਲ ਨੂੰ ਅਮਰਜੀਤ ਵਾਸਤੇ ਟੀਚਰ ਭਾਲਣ ਦਾ ਹੁਕਮ ਵੀ ਭੀਤਾ ਹੋਇਆ ਹੈ ।

ਭੋਗ ਦੀ ਰਸਮ

5.30 ਤਕ ਨਾਵੇਂ ਮਹਲੇ ਦੇ ਸਲੋਕ ਪੜ੍ਹੇ ਜਾਣ ਨਾਲ ਭੋਗ ਪੈ ਗਿਆ । ਇਸ ਦੌਰਾਨ ਸੰਤ ਅਵਤਾਰ ਸਿੰਘ ਆਪਣੇ ਬੱਚਿਆਂ ਸਮੇਤ ਰਜਾਈ-ਤੁਲਾਈ, ਬਸਤਰ, ਬਰਤਨ ਅਤੇ ਨਕਦੀ ਭੇਟਾ ਕਰਨ ਹਿਤ ਗੁਰੂ ਚਰਨਾਂ ਵਿਚ ਆਣ ਖਲੋਤਾ । ਭੇਟਾ ਧਰ, ਮੱਥਾ ਟੇਕ, ਸਾਰਾ ਪਰਵਾਰ ਕੋਲ ਹੀ ਬੈਠ ਗਿਆ ।

‘ਸੱਦ’ ਦਾ ਪਾਠ ਹੋਣ ਤੇ ਸ੍ਰੀ ਸਤਿਗੁਰੂ ਜੀ ਨੇ ਸੰਗਤ ਨੂੰ ਸੰਬੋਧਨ ਕੀਤਾ । ਤੱਤ ਇਹ ਹੈ :

—ਸੰਸਾਰ ਤੇ ਇਕ ਉਹ ਲੋਕ ਹਨ ਜਿਨ੍ਹਾਂ ਨੂੰ ਫੜ ਕੇ ਲਿਆਂਦਾ ਜਾਂਦਾ ਅਤੇ ਫੜ ਕੇ ਹੀ ਵਾਪਸ ਬੁਲਾਇਆ ਜਾਂਦਾ ਹੈ । ਪਰ, ਗੁਰਮੁਖਾਂ ਦੀ ਦਸ਼ਾ ਹੋਰ ਹੈ :

ਗੁਰਮੁਖਿ ਆਵੇ ਜਾਇ ਨਿਸੰਗ ।

ਉਹ ਆਪਣੀ ਮਰਚੀ ਨਾਲ ਹੀ ਆਉਂਦੇ ਹਨ ਅਤੇ ਇੱਛਾ ਅਨੁਸਾਰ ਹੀ ਵਾਪਸ ਜਾਂਦੇ ਹਨ ।

—ਜਿਹੜੇ ਪ੍ਰਾਣੀ ਸਤਿਗੁਰੂ ਦੇ ਹੋ ਜਾਣ, ਅਕਾਲ ਪੁਰਖ ਨੂੰ ਸਮਝ ਲੈਣ ਉਹਨਾਂ ਨੂੰ ਸੰਸਾਰ ਵਿਚ ਕਿਸੇ ਬਿਪਤੀ ਦਾ ਡਰ ਨਹੀਂ ਰਹਿੰਦਾ । ਉਹਨਾਂ ਦਾ

ਅੰਗ ਅੰਗ ਵੀ ਕੱਟਿਆ ਜਾਇ ਬੇਬੈਥ ਉਹਨਾਂ ਦੀ ਖੁਸ਼ੀ, ਗ਼ਮੀ ਵਿਚ
ਤਬਦੀਲ ਨਹੀਂ ਹੁੰਦੀ ।

—ਇਕ ਬਾਬਾ ਨਿਹਾਲ ਸਿੰਘ ਭੈਣੀ ਸਾਹਿਬ ਰਹਿੰਦਾ ਸੀ । ਉਹਦੇ ਪਿੰਡ ਤੇ
ਖੁਰਕ ਸੀ । ਕਈ ਬਾਓਂ ਸਰੀਰ ਵਗਦਾ ਰਿਸਦਾ ਰਹਿੰਦਾ ਸੀ । ਉਹ ਅੱਠੇ
ਪਹਿਰ ਖੁਰਕਦਾ ਰਹਿੰਦਾ ਪਰ ਉਸ ਨੇ ਕਦੇ ਦੁਖ ਦਾ ਪ੍ਰਗਟਾਵਾ ਨਹੀਂ ਸੀ
ਕੀਤਾ । ਸਤਿਗੁਰ ਦੀ ਰਜ਼ਾ ਹੀ ਅਜਿਹੇ ਲੋਕਾਂ ਦਾ ਸੁਖ ਸੁਆਦ
ਹੁੰਦਾ ਹੈ ।

—ਬੀਬੀ ਗੁਰਚਰਨ ਕੌਰ ਵੀ ਲੰਮਾ ਸਮਾਂ ਬਿਮਾਰ ਰਹੀ । ਉਹ ਆਪ ਉਠ ਕੇ
ਸਾਧ ਸੰਗਤ ਦੀ ਸੇਵਾ ਨਹੀਂ ਕਰ ਸਕੀ, ਪਰ ਉਸ ਨੇ ਅਵਤਾਰ ਸਿੰਘ ਨੂੰ
ਸੇਵਾ ਕਾਰਜ ਤੋਂ ਰੋਕਿਆ ਵੀ ਨਹੀਂ । ਆਪ ਆਪਣੀ ਬਿਮਾਰੀ ਕਾਰਨ
ਪਰੇਸ਼ਾਨ ਵੀ ਨਹੀਂ ਹੋਈ । ਭਾਣਾ ਮਿੱਠਾ ਕਰਕੇ ਹੀ ਮੰਨਿਆ ।

—ਅਵਤਾਰ ਸਿੰਘ ਦੇ ਲੜਕਿਆਂ ਤੇ ਵੀ ਸਤਿਗੁਰੂ ਦੀ ਕ੍ਰਿਪਾ ਹੈ । ਉਹ ਸੇਵਾ
ਦਾ ਅਵਸਰ ਲਭਦੇ ਹੀ ਰਹਿੰਦੇ ਹਨ ।

—ਸੇਵਾ ਅਤੇ ਭਜਨ ਬੰਦਗੀ ਹੀ ਨਾਲ ਚਲਣ ਵਾਲੇ ਹਨ । ਇਹਨਾਂ ਦਾ ਕਰਨਾ
ਹੀ ਜੀਵਨ ਸਫਲਤਾ ਵਲ ਵਧਣਾ ਹੈ ।

ਰਾਰਾ ਰੰਗਹੁ ਇਆ ਮਨੁ ਅਪਨਾ ।

ਹਰਿ ਹਰਿ ਨਾਮੁ ਜਪਹੁ ਜਪੁ ਰਸਨਾ ।

ਰੇ ਰੇ ਦਰਗਹ ਕਹੈ ਨ ਕਉ ।

ਆਉ, ਬੈਠ, ਆਦਰੁ ਸੁਭ ਦੇਉ । (242)

ਉਪਰੰਤ, ਸ੍ਰੀ ਸਤਿਗੁਰੂ ਜੀ 1/6 ਬੀ ਪ੍ਰਸਾ ਰੰਡ ਕੋਠੀ ਨੂੰ ਸੇਵਕਾਂ ਸਮੇਤ ਪ੍ਰਸਥਾਨ
ਕਰ ਗਏ ।

ਮੈਂ ਨਹੀਂ ਗਿਆ ਨਾਲ । ਪਰ, ਪਤਾ ਲਗਾ ਕਿ ਆਪ ਜੀ ਇਕ ਵਾਰ ਪਾਲਮ
ਏਅਰਪੋਰਟ ਤੇ ਏਅਰ ਬਸ ਤੇ ਸੀਟਾਂ ਮਿਲ ਜਾਣ ਦੀ ਸੰਭਾਵਨਾ ਲੈ ਕੇ ਪਧਾਰੇ ਪਰ
ਗੁੰਜਾਇਸ਼ ਨ ਹੋਣ ਕਰਕੇ ਰਾਤ ਦਾ ਵਿਸਰਾਮ ਦਿੱਲੀ ਹੀ ਆ ਕੇ ਕੀਤਾ ।

ਬੈਕੋਕ ਵਿਚ ਵਾਪਸੀ ਦਾ ਆਨੰਦ

'ਸੱਦ' ਦਾ ਪਾਠ ਹੁੰਦਿਆਂ ਸ੍ਰੀ ਸਤਿਗੁਰੂ ਜੀ ਨੇ ਮੈਨੂੰ ਬੈਕੋਕ ਵਿਚ ਵਾਪਸ ਆ ਕੇ
ਰੁਕਣ ਵਾਲੇ ਜਹਾਜ਼ ਦੀ ਕਹਾਣੀ ਸੁਣਾ ਕੇ ਆਨੰਦ ਲਿਆ । ਆਪ ਜੀ ਨੇ ਦੱਸਿਆ :
ਜਹਾਜ਼ ਦੇ ਪੂਰੇ ਘੰਟੇ ਦੀ ਉਡਾਣ ਬਾਦ ਤੋਂ ਮੈਂ ਤਾਂ ਹਵਾਈ ਅੱਡੇ ਤੇ ਉਤਰਨ ਸਮੇਂ
10.45 ਤਾਂ ਹੋ ਗਏ ਸਨ । ਜਦੋਂ ਅਸੀਂ ਟੈਕਸੀ ਲੈ ਕੇ ਸੇਠ (ਤਰਲੋਕ ਸਿੰਘ) ਜੀ ਦੇ
ਬੰਗਲੇ ਪੁੱਜੇ ਤਾਂ ਬਹੁਤ ਜਤਨਾਂ ਨਾਲ ਹੀ ਚੋਕੀਦਾਰ ਨੂੰ ਜਗਾ ਸਕੇ ਅਤੇ ਅੰਦਰ
ਲੰਘੇ । ਜਾਂ ਸੇਠ ਜੀ ਦੇ ਕਮਰੇ ਨੂੰ ਜਾ ਕੇ ਠਕੋਰਿਆ ਤਾਂ ਉਹ ਹੈਰਾਨ ਰਹਿ ਗਏ ਕਿ
ਸਤਿਗੁਰੂ ਜੀ ਵਾਂਗ ਹੀ ਬੁਹਾ ਠਕੋਰਨ ਵਾਲਾ ਇਹ ਕੌਣ ਹੋਵੇ ! ਉਹ ਤਾਂ ਥਾਈਲੈਂਡ
ਤੋਂ ਵਿਦਾ ਹੋ ਚੁਕੇ ਹਨ । ਪਰ ਜਿਉਂ ਹੀ ਤਰਲੋਕ ਸਿੰਘ ਹੁਰਾਂ ਬੁਹਾ ਖੋਲ੍ਹਿਆ,

ਆਨੰਦ ਛਾ ਗਿਆ। ਅਗਲੀ ਸਵੇਰੇ ਆਸਾ ਦੀ ਵਾਰ ਸੋਇ ਅਸੋਕ ਨਾਮਧਾਰੀ
ਧਰਮਸਾਲਾ ਵਿਚ ਲੱਗੀ।

ਸ੍ਰੀ ਸਤਿਗੁਰੂ ਜੀ ਨੇ 23 ਨੂੰ ਬੰਬਈ ਅਤੇ 24 ਨੂੰ ਚੰਡੀਗੜ੍ਹ ਹੋ ਮੰਡੀ (ਹਿਮਾਚਲ
ਪਰਦੇਸ) ਪਹੁੰਚਣਾ ਹੈ।

ਹਰ ਸੁਬਹ ਸਫਰ, ਹਰ ਸ਼ਾਮ ਸਫਰ !

23 ਦਸੰਬਰ 1978, ਸ਼ਨੀਚਰਵਾਰ
ਨਵੀਂ ਦਿੱਲੀ

ਇੱਗਦ ਪੁਰੀ ?

ਬੰਬਈ ਪਹੁੰਚ ਲਈ ਸੁਬਹ ਸਵੇਰੇ ਸ੍ਰੀ ਸਤਿਗੁਰੂ ਜੀ ਅਤੇ ਸੇਵਕ ਪੂਰਬਾ ਫਿਰ
ਵਿਦਾਕਾਰੀਆਂ ਨਾਲ ਪਾਲਮ ਹਵਾਈ ਅੱਡੇ ਤੇ ਪਧਾਰੇ ਅਤੇ ਸਵਾ ਚਾਰ ਬਜੇ ਦੇ
ਜੱਬੋ ਜੈੱਟ ਦੁਆਰਾ ਬੰਬਈ ਪਹੁੰਚੇ। ਸ਼ਾਇਦ ਇੱਗਦ ਪੁਰੀ ਵਿਖੇ ਇਕ ਬਲਾਸਟ
(ਧਮਾਕੇ) ਨਾਲ ਦੁਹਾਂ ਪਾਸਿਆਂ ਤੋਂ ਆਉਂਦੀ ਸੁਰੰਗ ਨੂੰ ਜੋੜਨਾ ਸੀ। ਅਤੇ ਇਸ
ਧਮਾਕੇ ਲਈ ਬਿਜਲੀ ਬਟਨ ਸਤਿਗੁਰੂ ਜੀ ਦੁਆਰਾ ਦਬਾਇਆ ਜਾਣਾ ਸੀ। ਇਸ
ਸੁਰੰਗ ਦੇ ਕੰਟਰੈਕਟਰ ਸ: ਹਰਤੋਜਨ ਸਿੰਘ ਅਤੇ ਸਰਕਾਰੀ ਚੀਫ਼ ਇੰਜਨੀਅਰ ਦੀ
ਇਹ ਰੀਝ ਸੀ ਕਿ ਸੱਚੇ ਪਾਤਸ਼ਾਹ ਇਸ ਅਵਸਰ ਤੇ ਜ਼ਰੂਰ ਦਰਸ਼ਨ ਦੇਣ ਦੀ ਕਿਰਪਾ
ਕਰਨ। ਬਹੁਤ ਪਹਿਲਾਂ ਦੀ ਇਹ ਤਾਰੀਖ ਮਿਥੀ ਹੋਈ ਸੀ। ਪੂਨੇ ਅਤੇ ਬੰਬਈ ਦੇ
ਵਿਚਾਲੇ ਜਿਹੇ ਕਿਤੇ ਇਹ ਸੁਰੰਗਾਂ ਹਨ। ਬੰਬਈ ਤੋਂ ਦੋ ਘੰਟੇ ਕਾਰ ਦਾ ਸਫਰ ਕਰਕੇ
ਹੀ ਸਤਿਗੁਰੂ ਜੀ ਇਸ ਜਗ੍ਹਾ ਤੇ ਪਹੁੰਚਣਗੇ।

27 ਦਸੰਬਰ 1978, ਬੁੱਧਵਾਰ
ਨਵੀਂ ਦਿੱਲੀ

ਬੀਤੇ ਦਿਨ

ਸ਼ਾਮੀਂ ਸ: ਹਰਵਿੰਦਰ ਸਿੰਘ ਹੰਸਪਾਲ ਤੋਂ ਮਾਲੂਮ ਹੋਇਆ ਕਿ ਸ੍ਰੀ ਸਤਿਗੁਰੂ ਜੀ
24.12.78 ਨੂੰ ਹਵਾਈ ਸਫਰ ਕਰਕੇ ਸਵੇਰੇ ਹੀ ਦਿੱਲੀ ਪਹੁੰਚੇ। ਇਥੋਂ 5.45 ਤੇ
ਸਵੇਰੇ ਚੰਡੀਗੜ੍ਹ ਵਾਸਤੇ ਉੱਡੇ। ਇਕ ਘੰਟੇ ਦੇ ਸਫਰ ਪਿਛੋਂ ਜਹਾਜ਼ ਉਤਰ ਸੰਤ
ਮੰਗਲ ਸਿੰਘ ਕੇ ਘਰ ਬੋੜ੍ਹਾ ਜਲਪਾਨ ਕੀਤਾ ਕਿ ਨਹੀਂ, ਪਰ ਦੇਖੋ, ਭੈਣੀ ਸਾਹਿਬ
ਤੋਂ ਲਿਆਂਦੀ ਗੁਰਮੁਖ ਸਿੰਘ ਡਰਾਈਵਰ ਵਲੋਂ ਗੁਰੂ ਕੀ ਕਾਰ ਦੀ ਸਵਾਰੀ ਕਰ
ਆਪ ਮੰਡੀ ਪਧਾਰੇ। ਡਾ: ਅਵਨਿੰਦਰ ਸਿੰਘ ਥਾਰੇ ਸੂਬਾ ਸੇਠ ਜੈਮਲ ਸਿੰਘ ਨਾਲ
ਦੁਖ ਵੰਡਾਣ।

ਪਰ, ਜਦੋਂ ਪਤਾ ਲਗਾ ਕਿ ਜੈਮਲ ਸਿੰਘ ਜੀ ਮੰਡੀ ਨਾ ਹੋ ਕੇ, ਡਾ: ਅਵਨਿੰਦਰ
ਸਿੰਘ ਕੇ ਘਰ ਕੁੱਲ੍ਹ ਪੁੱਜੇ ਹੋਏ ਹਨ ਤਾਂ ਆਪ ਜੀ ਨੇ ਦੋ ਘੰਟੇ ਦਾ ਸਫਰ ਹੋਰ ਕਰ
ਲਿਆ, ਮੰਡੀਓਂ ਕੁੱਲ੍ਹ ਪਹੁੰਚ ਗਏ। ਡਾ: ਅਵਨਿੰਦਰ ਸਿੰਘ ਦੀ ਅਸਮੇ (ਅਕਾਲ)

ਮਿਰਤੂ ਉਤੇ ਸਾਰੇ ਪਰਵਾਰ ਨੂੰ ਧੀਰਜ-ਸਾਂਤਵਨਾ-ਦੇ ਰਾਤ 10 ਵਜੇ ਤਕ ਭੈਣੀ ਸਾਹਿਬ ਪਰਤ ਆਏ ।

ਸੰਤ ਗੁਰਚਰਨ ਸਿੰਘ ਡਰਾਈਵਰ ਰਮੇਸ਼ ਨਗਰ ਤੋਂ ਇਹ ਵੀ ਜਾਣਕਾਰੀ ਮਿਲੀ ਕਿ ਪਹਿਲਾਂ ਮਿਥੇ ਪ੍ਰੋਗਰਾਮ ਅਨੁਸਾਰ ਸੱਚੇ ਪਾਤਸ਼ਾਹ 30 ਦਸੰਬਰ ਨੂੰ ਦਿੱਲੀ ਨਹੀਂ ਆ ਰਹੇ । ਬੈਂਗਲੌਰ ਫਾਰਮ ਤੇ ਜਾਣਾ ਵੀ ਹੋਰ ਅਗਾਂਹ ਜਾ ਪਿਆ ਹੈ । ਅੱਜ ਸਤਿਗੁਰੂ ਜੀ ਵਲੋਂ ਹੁਕਮ ਆਇਆ ਹੈ ਬੈਂਗਲੌਰ ਵਾਸਤੇ ਹਵਾਈ ਸੀਟਾਂ ਬੁਕ ਕਰਵਾਣ ਲਈ ।

28 ਦਸੰਬਰ 1978, ਵੀਰਵਾਰ ਨਵੀਂ ਦਿੱਲੀ

ਫਾਰਮ ਵਿਕਿਆ ?

ਅੱਜ ਮੈਂ ਸ: ਸੁਰਿੰਦਰ ਸਿੰਘ ਮਨਚੰਦਾ ਨੂੰ ਉਹਦੇ ਨਿਵਾਸ ਸ਼ਿਵਪੁਰੀ ਵਿਖੇ ਮਿਲਣ ਗਿਆ ਤਾਂ ਪਤਾ ਲਗਾ ਕਿ ਬੈਂਗਲੌਰ ਫਾਰਮ ਵਿਕ ਚੁਕਾ ਹੈ । ਭਾਵੇਂ ਮੈਨੂੰ ਉਹ ਪੱਕ ਨਾਲ ਤਾਂ ਨਹੀਂ ਸੀ ਇਹ ਦੱਸ ਸਕਿਆ ਪਰ ਗੱਲਬਾਤ ਤੋਂ ਪ੍ਰਤੀਤ ਹੁੰਦਾ ਸੀ ਕਿ ਐਸੀ ਸੰਭਾਵਨਾ ਜ਼ਰੂਰ ਵਿਆਪਤ ਹੈ ।

ਠਾਕੁਰ ਦਲੀਪ ਸਿੰਘ ਜੀ

ਇਹ ਵੀ ਪਤਾ ਲਗਾ ਕਿ ਬੀਤੇ ਬੈਂਕੋਕ ਦੌਰੇ ਦੇ ਸਾਰੇ ਪ੍ਰੋਗਰਾਮ ਠਾਕੁਰ ਦਲੀਪ ਸਿੰਘ ਜੀ ਦੁਆਰਾ ਹੀ ਨਿਸਚਿਤ ਹੁੰਦੇ ਰਹੇ । ਸ੍ਰੀ ਸਤਿਗੁਰੂ ਜੀ ਨੇ ਠਾਕੁਰ ਜੀ ਅਨੁਸਾਰ ਹੀ ਪ੍ਰੋਗਰਾਮ ਅਮਲ ਵਿਚ ਲਿਆਂਦੇ ।

ਇਕ ਦੁਕਾਨ

ਮਾਟਾਡੌਰ ਉਤੇ ਮੈਂ ਅਤੇ ਸ: ਮਨਚੰਦਾ ਕਰੋਲਬਾਗ ਗਏ । ਮੈਨੂੰ ਉਹ ਪੋਰਸ਼ਨ ਵਖਾਇਆ ਗਿਆ ਜੋ ਉਸ ਨੇ ਗ੍ਰਾਉਂਡ ਫਲੌਰ ਤੇ ਭੇਦ ਲਖ ਪਗੜੀ ਅਤੇ ਹਜ਼ਾਰ ਰੁਪਏ ਮਹੀਨੇ ਤੇ ਲਿਆ ਹੈ । ਉਸ ਦਾ ਇਕ ਆਪਣੀ ਮਾਰਕਿਟ ਬਣਾਨ ਦਾ ਇਰਾਦਾ ਹੈ ।

ਕੁਇਕ ਟ੍ਰੇਵਲਜ਼

ਇਕ ਗੱਲ ਹੋਰ ਮਾਲੂਮ ਹੋਈ । ਸ੍ਰੀ ਗੁਰਭਜਨ ਸਿੰਘ ਦੀ 'ਨਾਮਧਾਰੀ ਟ੍ਰੇਵਲਜ਼' ਫਰਮ ਖਤਮ ਹੋ ਗਈ ਹੈ । ਏਸ ਬਿਲਡਿੰਗ ਵਿਚ ਆਉਣ ਨਾਲ ਉਸਦਾ ਨਾਮ 'ਕੁਇਕ ਟ੍ਰੇਵਲਜ਼' ਰਖ ਦਿਤਾ ਗਿਆ । ਇਹਨਾਂ ਦਾ ਨਵੇਂ ਸਾਲ ਦਾ ਕਾਰਡ ਵੇਖਿਆ ਪਤਾ ਲਗਾ ਕਿ ਇਸ ਨੂੰ ਪੈਟਰੋਨਾਈਜ਼ ਸੇਠ ਤਰਲੋਕ ਸਿੰਘ ਕਰ ਰਹੇ ਹਨ । ਸ੍ਰੀ ਹੰਸਪਾਲ, ਸੇਠ ਸ਼ੇਰ ਸਿੰਘ ਚਾਵਲਾ ਅਤੇ ਸ: ਗੁਰਭਜਨ ਸਿੰਘ ਇਸ ਦੇ ਡਾਇਰੈਕਟਰਜ਼ ਹਨ ।

ਸੇਵਕ ਨੂੰ ਸੱਦਾ

ਸ: ਮਨਚੰਦਾ ਤੋਂ ਇਹ ਵੀ ਪਤਾ ਲਗਾ ਕਿ ਸੰਤ ਆਤਮਾ ਸਿੰਘ ਪੰਨਵ ਨੂੰ ਸ੍ਰੀ ਸਤਿਗੁਰੂ ਜੀ ਨੇ ਕਿਸੇ ਪਰਵਾਰਕ ਸੰਕਟ ਵਿਚ ਸਹਾਈ ਹੋਣ ਵਾਸਤੇ ਸ੍ਰੀ ਭੈਣੀ ਸਾਹਿਬ ਬੁਲਾਇਆ ਹੈ।

ਮੇਰੀ ਡਾਕ ਵਿਚ ਅੱਜ ਬਹੁਤ ਸਾਰੇ ਨਵੇਂ ਵਰਸ਼ ਕਾਰਡ ਆਏ ਹਨ। ਪੰਜਾਬੀ ਟ੍ਰਿਬਿਊਨ ਦੇ ਸੰਪਾਦਕ ਸ: ਬਰਜਿੰਦਰ ਸਿੰਘ (ਹਮਦਰਦ ਸਪੁਤਰ) ਵਲੋਂ ਵੀ ਯਾਦ ਆਈ ਹੈ। 'ਵਰਿਆਮ' ਸੰਪਾਦਕ ਜਗਦੀਸ਼ ਸਿੰਘ ਅਤੇ ਰੇਰੂ (ਜਲੰਧਰ) ਦੇ ਨੰਬਰਦਾਰ ਸ: ਨਿਰੰਜਨ ਸਿੰਘ ਵਿਰਕ ਦੀਆਂ ਅਜਿਹੀਆਂ ਚਿੱਠੀਆਂ ਹਨ ਕਿ ਮੈਂ ਤੁਰੰਤ ਜਲੰਧਰ ਜਾਣ ਦਾ ਪ੍ਰੋਗਰਾਮ ਬਣਾ ਲਿਆ ਹੈ।

ਸਵੇਰੇ ਜਲੰਧਰ ਵਲ ਜਾਵਾਂਗਾ।

29 ਦਸੰਬਰ 1978, ਸ਼ੁਕਰਵਾਰ
ਜਲੰਧਰ (ਪੰਜਾਬ)

ਗੁਰੂ ਕੇ ਦਰਸ਼ਨ ?

ਅੱਜ ਸਵੇਰੇ ਹੀ ਘਰੋਂ (ਦਿੱਲੀਓਂ) ਨਹਾਏ ਅੰਤਰਰਾਜੀ ਬਸ ਸਟੈਂਡ ਤੋਂ 8 ਵਜੇ ਦੀ ਬਸ ਤੇ ਸਵਾਰ ਹੋ 4 ਵਜੇ ਸ਼ਾਮੀਂ ਜਲੰਧਰ ਪਹੁੰਚ ਗਿਆ। ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਦਾ ਅੱਜ ਏਥੇ ਸੁਭਾਗ ਹੈ। ਸ: ਅਮਰੀਕ ਸਿੰਘ-ਸਤਵੰਤ ਸਿੰਘ-ਅਜਮੇਰ ਸਿੰਘ ਜੀ ਦੇ ਘਰ ਰਣਜੀਤ ਨਗਰ ਮੇਲਾ ਹੈ।

ਜਿਉਂ ਹੀ ਮੈਂ ਜਲੰਧਰ ਬੱਸੋਂ ਉਤਰਿਆ। ਹੁਸ਼ਿਆਰ ਪੁਰ ਦੇ ਇਕ ਸਿਖ ਨੇ ਦੱਸਿਆ, ਸਤਿਗੁਰੂ ਇਸ ਸਮੇਂ ਰਣਜੀਤ ਨਗਰ ਵਿਖੇ ਹਨ ਅਤੇ ਉਹ ਵੀ ਨਾਲ ਹੋ ਲਿਆ। ਔਡਿਓ ਅਜੇ ਨਿਕਲਣ ਵਾਲੇ ਹੀ ਸਾਂ ਕਿ ਨਕੋਦਰ ਦੇ ਚਾਰ ਸਿੰਘ ਮਿਲ ਪਏ। ਉਹ ਰਣਜੀਤ ਨਗਰੋਂ ਹੀ ਆ ਰਹੇ ਸਨ। ਉਹਨਾਂ ਦੱਸਿਆ: ਸਤਿਗੁਰੂ ਜੀ ਰਣਜੀਤ ਨਗਰੋਂ ਵਿਦਾ ਹੋ ਗਏ ਹਨ ਸ੍ਰੀ ਭੈਣੀ ਸਾਹਿਬ ਨੂੰ। ਰਾਹ ਵਿਚ ਕੋਈ ਹੋਰ ਕਾਰਜ ਕਰਨਾ ਹੋਵੇ ਤਾਂ ਪਤਾ ਨਹੀਂ।

"ਵਰਿਆਮ" ਸੁਆਮੀ ਜਗਦੀਸ਼ ਸਿੰਘ ਕੇ ਘਰ ਲਈ ਰਿਕਸ਼ਾ ਕੀਤਾ। ਇਹ ਪਰਵਾਰ ਵੀ ਮੇਲੇ ਗਿਆ ਹੋਇਆ ਸੀ। ਚੰਗਾ ਹੋਇਆ ਕਿ ਘਰ ਪਹੁੰਚਣ ਦੇ ਦੋ ਮਿੰਟ ਦੇ ਅੰਦਰ ਅੰਦਰ ਸਾਰੇ ਜੀ ਆ ਮਿਲੇ। ਸਾਰੀ ਬਕਾਵਟ ਦੂਰ ਹੋ ਗਈ।

ਸ: ਜਗਦੀਸ਼ ਸਿੰਘ ਨੇ ਜ਼ੋਰ ਦਿਤਾ ਕਿ ਪਰਸੋਂ ਤਕ ਜਲੰਧਰ ਜ਼ਰੂਰ ਰਹਾਂ, ਕੋਦਰੀ ਪੰਜਾਬੀ ਲੇਖਕ ਮਭਾ ਦੀ ਮੀਟਿੰਗ ਹੈ। ਬਹੁਤ ਸਾਰੇ ਲੇਖਕ ਮਿੱਤਰ ਮਿਲ ਪੈਣਗੇ।

ਅੱਜ ਰਾਤ ਅਸਾਂ ਜਲੰਧਰ ਦਾ ਪ੍ਰਸਿਧ ਸ਼ਾਸਤਰੀ ਸੰਗੀਤ ਮੇਲਾ ਹਰਵਲਭ ਜਾ ਸੁਣਿਆ। ਬੁੱਧਾ ਦਿਤਾ ਮੁਕਰਜੀ ਦਾ ਸਿਤਾਰ ਵਾਦਨ ਉਤਮ ਸੀ। ਇਹ ਉਭਰਦਾ ਕਲਾਕਾਰ ਹੈ। ਦੂਸਰੇ, ਗਲੇ ਦੇ ਗਾਇਕ ਵੀ ਸੁਣੇ। ਇਹ ਬੇਮਜ਼ਾ ਹੀ ਰਹੇ।

ਬਲਾਕਾਰ ਕਿਸਨ ਨੂੰ ਘਿਉ

ਹਰਵਲਭ ਸੰਗੀਤ ਮੇਲੇ ਦੇ ਪ੍ਰੇਮੀ ਸ: ਅਵਤਾਰ ਸਿੰਘ ਤਬਲਾਵਾਦਕ ਅੰਮ੍ਰਿਤਸਰੀ, ਸ: ਧਰਮਵੀਰ ਸਿੰਘ (ਸਿਤਾਰਵਾਦਕ) ਸੰਤ ਹਜ਼ਾਰਾ ਸਿੰਘ ਮਾਛੀ, ਸ੍ਰੀ ਬਲਦੇਵ ਸਿੰਘ ਅਤੇ ਸ੍ਰੀ ਸ਼ੇਰ ਸਿੰਘ ਭੈਣੀ ਸਾਹਿਬੀਏ ਵੀ ਮਿਲ ਪਏ। ਸ: ਅਮਰੀਕ ਸਿੰਘ ਤੇ ਉਹਦੀ ਪੁੱਤਰੀ ਜੰਮੂ ਤੋਂ, ਸ: ਗੁਰਚਰਨ ਸਿੰਘ ਅਤੇ ਉਹਦੀ ਪਤਨੀ ਦਿੱਪੀ, ਇਹ ਵੀ ਜੰਮੂ ਤੋਂ ਆਏ ਸਨ।

ਸ੍ਰੀ ਸਤਿਗੁਰੂ ਜੀ ਵਲੋਂ ਬਨਾਰਸ ਦੇ ਵਿਸ਼ਵ ਪ੍ਰਸਿਧ ਉਸਤਾਦ ਤਬਲਾਵਾਦਕ, ਜੁ ਸਾਡੇ ਸੁਖਵਿੰਦਰ ਸਿੰਘ ਪਿੱਕੀ ਅਤੇ ਜਲੰਧਰ ਦੇ ਦੋ ਹੋਰ ਬੱਚਿਆਂ ਦੇ ਉਸਤਾਦ ਹਨ, ਸ੍ਰੀ ਕਿਸਨ ਮਹਾਰਾਜ ਜੀ ਨੂੰ, ਸਾਦਰ ਸਮਰਪਣ ਹਿਤ ਦੋ-ਦੋ ਕਿਲੋ ਵਾਲੇ ਵਾਲੇ 4 ਡੱਬੇ ਵੇਰਕਾ ਦੇਸੀ ਘਿਉ ਦੇ ਜਗਦੀਸ਼ ਸਿੰਘ 'ਵਰਿਆਮ' ਦੇ ਹਵਾਲੇ ਕੀਤੇ ਗਏ। 'ਵਰਿਆਮ' ਦਾ ਜੀ ਕਰਦਾ ਸੀ ਕਿਸਨ ਭੇਟ ਸਮੇਂ ਮੈਂ ਵੀ ਨਾਲ ਹੋਵਾਂ।

ਰਣਜੀਤ ਨਗਰ ਦਾ ਮੇਲਾ

ਜਲੰਧਰ ਦੀ ਆਬਾਦੀ ਰਣਜੀਤ ਨਗਰ ਵਿਖੇ ਸ੍ਰੀ ਸਤਿਗੁਰੂ ਜੀ ਦੇ ਦਰਸ਼ਨਾਂ ਹਿਤ ਇਕ ਰੋਜ਼ਾ ਮੇਲਾ ਸੀ। ਇਸ ਮੇਲੇ ਵਾਸਤੇ ਆਪਣੇ ਘਰ, ਸ: ਅਮਰੀਕ ਸਿੰਘ ਉਚੇਚਿਆਂ ਹਵਾਈ ਸਫ਼ਰ ਕਰ ਅਫ਼ਰੀਕਾ ਵਿਚੋਂ ਆਏ ਸਨ। ਇਹਨਾਂ ਦੇ ਪਿਤਾ ਜੀ ਸ:.... ਦੀ ਅੰਤਮ ਖਾਹਸ਼ ਸੀ ਆਪਣੇ ਘਰ ਮੇਲਾ ਕਰਵਾਣ ਦੀ ਜਿਸ ਵਿਚ ਸ੍ਰੀ ਸਤਿਗੁਰੂ ਜੀ ਵੀ ਦਰਸ਼ਨ ਦੇਣ। ਇਹ ਮੇਲਾ ਉਹਨਾਂ ਦੇ ਸਪੁਤਰਾਂ ਵਲੋਂ ਹੋਇਆ ਸੀ। ਇਸ ਸਮੇਂ ਪੰਡਿਤ ਗੋਪਾਲ ਸਿੰਘ ਅਤੇ ਰਾਗੀ ਸੰਤ ਖਜ਼ਾਨ ਸਿੰਘ-ਹਰਬੰਸ ਸਿੰਘ ਘੁੱਲਾ ਪਹੁੰਚੇ ਹੋਏ ਸਨ। ਸ੍ਰੀ ਸਤਿਗੁਰੂ ਜੀ ਸਵੇਰੇ 9 ਵਜੇ ਦੇ ਆਏ ਹੋਏ 4 ਵਜੇ ਤਕ ਇਹਨਾਂ ਦੇ ਘਰ ਸੰਗਤਾਂ ਨੂੰ ਦਰਸ਼ਨ ਦਿੰਦੇ ਰਹੇ। ਇਲਾਕੇ ਦੀ ਸੰਗਤ ਦੀ ਭਰਪੂਰਤਾ ਸੀ। ਸਾਰਾ ਦਿਨ ਲੰਗਰ ਚਲਦਾ ਰਿਹਾ। ਸਾਰੇ ਪਾਸੇ ਖੁਸ਼ੀਆਂ ਦਾ ਮਾਹੌਲ ਸੀ।

31 ਦਸੰਬਰ 1978, ਐਤਵਾਰ

ਜਲੰਧਰ

ਕੱਲ੍ਹ ਦਾ ਦਿਨ ਜਲੰਧਰ ਵਿਚ ਮਿੱਤਰ-ਮਿਲਣੀਆਂ ਕਰਦਿਆਂ ਬਿਤਾਇਆ। ਪਹਿਲਾਂ ਸਤਿਗੁਰਾਂ ਦੇ ਪ੍ਰੇਮੀ ਸ: ਨਿਰੰਜਣ ਸਿੰਘ ਰੇਰੂ ਵਾਲਿਆਂ ਤੇ ਹੋਰ ਪਰਵਾਰਾਂ ਨੂੰ ਮਿਲਿਆ। ਰੇਰੂ ਵਿਚ ਮੈਂ 9 ਸਾਲ ਰਿਹਾਇਸ਼ ਰੱਖੀ ਸੀ। ਫਿਰ ਮਕਸੂਦੀਂ ਗਿਆ ਜੀ. ਟੀ. ਰੋਡ ਉਤਲੇ ਜਲੰਧਰ ਲਾਗਲੇ ਪਿੰਡ, ਦੇਥੇ ਨਾਮਧਾਰੀ ਘਰਾਣੇ ਦੀ ਆਖਰੀ ਨਿਸ਼ਾਨੀ ਖਾ: ਵੀਰਾਂ, ਕੁਲਵੰਤ, ਨਸੀਬ ਸਮਰਾ ਅਤੇ ਬਲਬੀਰ ਵਕੀਲ ਨਾਲ ਮੁਲਾਕਾਤ ਹੋਈ। ਇਹ ਮੇਰੇ ਪੁਰਾਣੇ ਸਾਥੀ ਸਨ। ਰਾਤ ਵੀਰਾਂ ਪਰਵਾਰ ਨਾਲ ਬਿਤਾਣ ਲਈ ਵਗਵਾੜੇ ਦੇ ਕਸਬਾ ਰਾਣੀਆਂ ਜਾ ਪਹੁੰਚਾ। ਵੀਰਾਂ ਦੀ ਮਾਤਾ ਬਾਬਾ ਕੇਸਰ ਮਹਾਵੇ

ਵਾਲਿਆਂ ਦੀ ਪੜ੍ਹਪੜ੍ਹੀ ਹੈ ।

ਲੇਖਕਾਂ ਦੀ ਗੋਸ਼ਟੀ

ਅੱਜ ਦਿਨੇ ਜਲੰਧਰ ਪਰਤਣ ਤਕ, ਏਥੋਂ ਦੇ ਜਗਤ ਪ੍ਰਸਿਧ ਹਾਲ, ਦੇਸ਼ ਭਗਤ ਯਾਦਗਾਰ ਹਾਲ, ਵਿਚ ਇਕ ਗੋਸ਼ਟੀ ਚਲ ਰਹੀ ਸੀ । ਅਗਲਾ ਸੁਭਾਗ ਵਰ੍ਹਾ ਜੂ ਕੋਲ੍ਹ ਭੋਂ ਆਰੰਭ ਹੋਣਾ ਹੈ, ਉਸ ਨੂੰ, ਸਰਕਾਰ ਵਲੋਂ ਬਾਲ-ਵਰ੍ਹੇ ਦੇ ਤੌਰ ਤੇ ਮਨਾਇਆ ਜਾਣਾ ਹੈ । ਏਧਰ, ਕੇਂਦਰੀ ਪੰਜਾਬੀ ਲੇਖਕ ਸਭਾ (ਰਜਿ:) ਜਲੰਧਰ ਨੇ ਪੰਜਾਬੀ ਬਾਲ ਸਾਹਿਤ, ਸਥਿਤੀ ਅਤੇ ਸਮੱਸਿਆਵਾਂ ਉੱਤੇ ਇਕ ਗੋਸ਼ਟੀ ਆਯੋਜਿਤ ਕੀਤੀ ਹੈ ਜਿਸ ਦੀ ਪ੍ਰਧਾਨਗੀ ਪੰਜਾਬੀ ਦੇ ਸਿਰਮੌਰ ਪਤ੍ਰਕਾਰ ਸ: ਸਾਧੂ ਸਿੰਘ ਹਮਦਰਦ ਮੁਖ ਸੰਪਾਦਕ ਅਤੇ ਮਾਲਿਕ ਰੋਚਾਨਾ 'ਅਜੀਤ', ਸ੍ਰੀ ਰਜਨੀਸ਼ ਡਾਇਰੈਕਟਰ ਭਾਸ਼ਾ ਵਿਭਾਗ ਪੰਜਾਬ, ਸ੍ਰੀ ਮੋਘ ਰਾਜ ਕੇਤਲ ਅਤੇ ਸ੍ਰੀ ਸਿੰਗਲ ਕਰ ਰਹੇ ਹਨ । ਇਸ ਦੇ ਸਕੱਤਰ ਹਨ ਸ੍ਰੀ ਜਗੀਰ ਸਿੰਘ ਜਗਤਾਰ । ਹੇਠ ਲਿਖੇ ਜਾਣੂੰ ਸਾਹਿਤਕਾਰ ਇਸੇ ਗੋਸ਼ਟੀ ਵਿਚ ਮਿਲੇ : ਸ: ਜਸਵੰਤ ਸਿੰਘ ਕੰਵਲ, ਸ: ਸੰਤੋਖ ਧੀਰ, ਸ: ਜਸਵੰਤ ਸਿੰਘ ਵਿਰਦੀ, ਸ੍ਰੀ ਸੁਰਜੀਤ ਖੁਰਸ਼ੀਦੀ, ਸ੍ਰੀ ਹਰਨਾਮਦਾਸ ਸਹਿਰਾਈ, ਸ: ਗੁਰਬਚਨ ਸਿੰਘ ਰਾਹੀ, ਸ: ਕੁਲਦੀਪ ਸਿੰਘ ਮੀਲੂ, ਸ੍ਰੀ ਫ਼ਤਿਹ ਚੰਦ ਤੁਲੀ, ਬਾਬਾ ਗੁਰਬਖ਼ਸ਼ ਸਿੰਘ ਬੰਨੋਆਣਾ, ਕਾਮਰੋਡ ਬਲਜੀਤ ਪੰਨੂ ਅਤੇ ਹੋਰ ਕਈ ।

ਇਸ ਗੋਸ਼ਟੀ ਦੇ ਆਯੋਜਨ ਦੀ ਮੁਖ ਜ਼ਿੰਮੇਵਾਰੀ ਬਾਬਾ ਗੁਰਬਖ਼ਸ਼ ਸਿੰਘ ਬੰਨੋਆਣਾ ਅਤੇ ਸ: ਜਗਦੀਸ਼ ਸਿੰਘ 'ਵਰਿਆਮ' ਦੇ ਸਿਰ ਸੀ । ਸਭਾ ਦੇ ਆਯੋਜਕਾਂ ਨੂੰ ਗੋਸ਼ਟੀ ਦੀ ਸਫਲਤਾ ਤੇ ਤਸੱਲੀ ਹੈ । ਭਾਗ ਲੈਣ ਵਾਲਿਆਂ ਦੀ ਹਾਜ਼ਰੀ 60-70 ਦੇ ਵਿਚਾਲੇ ਸੀ । ਡਾ: ਜਸਵੰਤ ਜਸ, ਸ: ਪਨਵੰਤ ਸਿੰਘ ਸੀਤਲ, ਸ੍ਰੀ ਸੁਖਦੇਵ ਮਾਦਪੁਰੀ, ਸ੍ਰੀਮਤੀ ਵੂਲਾ ਰਾਣੀ, ਡਾ: ਅਮਰ ਕੌਮਲ, ਡਾ: ਗੁਰਬਖ਼ਸ਼ ਸਿੰਘ ਫਰੇਂਕ ਅਤੇ ਡਾ: ਰੋਸ਼ਨ ਲਾਲ ਆਹੂਜਾ ਨੇ ਪੇਪਰ ਪੜ੍ਹੇ । ਪੇਪਰ ਛਪੇ ਹੋਏ ਸਨ ਪੁਸਤਕ ਰੂਪ ਵਿਚ ।

ਬਾਅਦ ਦੁਪਹਿਰ ਇਕ ਪੇਪਰ ਹੋਰ ਪੜ੍ਹਿਆ ਗਿਆ ਜਿਸ ਦਾ ਸਿਰਲੇਖ ਸੀ : "ਪੰਜਾਬੀ ਭਾਸ਼ਾ ਦੇ ਵਿਕਾਸ ਦੀਆਂ ਸਮੱਸਿਆਵਾਂ ।" ਸ: ਹਿੰਮਤ ਸਿੰਘ ਸੋਢੀ ਅਤੇ ਸ: ਤਿਰਪਾਲ ਸਿੰਘ ਆਜ਼ਾਦ ਇਹਨਾਂ ਦੇ ਲੇਖਕ ਸਨ । ਕੇਂਦਰੀ ਪੰਜਾਬੀ ਲੇਖਕ ਸਭਾ ਦਾ ਜਨਰਲ ਸਕੱਤਰ ਸ: ਗੁਰਚਰਨ ਸਿੰਘ ਸਹਿਸਰਾ ਬਿਮਾਰ ਸੀ ਅਤੇ ਪ੍ਰਧਾਨ ਸ: ਪ੍ਰੀਤਮ ਸਿੰਘ ਵਿਦੇਸ਼ ਯਾਤਰਾ ਉੱਤੇ ਸੀ । ਪਰ, ਸਾਲ ਦੇ ਅੰਤਮ ਦਿਨ ਉਪ ਪ੍ਰਧਾਨ ਅਤੇ ਉਪ ਸਕੱਤਰ ਨੇ ਹੀ ਕੰਮ ਚਲਾ ਲਿਆ ।

ਸਭਾ ਦੀ ਮੈਂਬਰੀ ਜਮਾ ਕਰਵਾਣ ਦਾ ਵੀ ਇਹ ਆਖਰੀ ਦਿਨ ਸੀ । ਮੈਂ ਕੁਛ ਨਾਮਧਾਰੀ ਲੇਖਕਾਂ ਦਾ ਚੰਦਾ ਦੇ ਕੇ ਉਨ੍ਹਾਂ ਲਈ ਸਭਾ ਦੀ ਮੈਂਬਰੀ ਪ੍ਰਾਪਤ ਕੀਤੀ । 1. ਸ: ਸਾਧੂ ਸਿੰਘ ਕਿਸਾਨ ਬੁੱਢੀਆੜੀ, 2. ਸ: ਸੰਤੋਖ ਸਿੰਘ 'ਸਾਜਨ' ਸੰਤ ਨਗਰ, 3. ਮਾਸਟਰ ਨਿਹਾਲ ਸਿੰਘ, 4. ਸ੍ਰੀ ਸਵਰਨ ਸਿੰਘ ਸਨੌਹੀ, ਸ਼ਾਹਪੁਰ, 5. ਸ੍ਰੀ ਗੁਰਭਜਨ ਸਿੰਘ ਦਿੱਲੀ, 6. ਪ੍ਰੋ: ਸੁਖਬੀਰ ਗੁਲਾਟੀ, ਦਿੱਲੀ 7. ਸੰਤ ਬੇਅੰਤ ਸਿੰਘ ਸੋਖਲ, ਸੰਤ ਨਗਰ 8. ਸ: ਬਲਬੀਰ ਸਿੰਘ ਦਿੱਲੀ, ਰਾਣੀਆਂ, 9. ਸ: ਕੇਹਰ ਸਿੰਘ ਹਮਰਾਹੀ,

ਭੁੱਤਰ (ਹਿ: ਪ੍ਰ:) ਅਤੇ 10. ਪ੍ਰੀਤਮ ਸਿੰਘ ਕਵੀ ।

ਰਾਤ ਨੂੰ ਮੈਂ ਆਪਣੀ ਚੌਥੀ ਲੜਕੀ ਸੁਰਿੰਦਰ ਕੌਰ ਦਿੰਦੂ ਪਾਸ ਕੋਟ ਬਾਦਲ ਖਾਂ (ਨੂਰ ਮਹਿਲ ਤੋਂ 5 ਕਿ: ਮੀ: ਦੱਖਣ ਦਿਸ਼ਾ) ਚਲਾ ਗਿਆ । ਨਵੇਂ ਸਾਲ ਦਾ ਆਰੰਭ ਏਥੇ ਕਰਕੇ ਪਹਿਲੀ ਜਨਵਰੀ 1979 ਆਪਣੇ ਸਹੁਰੇ ਪਿੰਡ ਕੰਗ ਅਰਾਦੀਆਂ (ਜਿ: ਜਲੰਧਰ) ਜਾ ਬਿਤਾਈ ।

ਸ੍ਰੀ ਸਤਿਗੁਰੂ ਜੀ ਇਸ ਸਮੇਂ ਕਿਥੇ ਹੋਣਗੇ, ਮਾਲੂਮ ਨਹੀਂ ।

ਇਸ ਪੁਸਤਕ ਦੇ ਪ੍ਰਕਾਸ਼ਕ

ਸਪੁੱਤਰ ਭਰਾਵਾਂ ਦੀ ਜੋੜੀ

ਭਾਰਤੀ ਸਭਿਅਤਾ ਤਿੰਨ ਤਰ੍ਹਾਂ ਦੇ ਪੁੱਤਰ ਬਖਾਣਦੀ ਹੈ : ਪੁੱਤਰ, ਸਪੁੱਤਰ ਅਤੇ ਕਪੁੱਤਰ। ਅੱਗੇ ਉਹਨਾਂ ਦੇ ਗੁਣ ਧਰਮ ਹਨ : ਪੁੱਤਰ—ਜੁ ਨਾ ਤਾਂ ਆਪਣੇ ਪਿਤਾ ਪਿਤਾਮਿਆਂ ਨੂੰ ਆਪਣੀਆਂ ਕਰਨੀਆਂ ਕਰਕੇ ਸੋਭਾ ਦਿਵਾ ਸਕੇ ਅਤੇ ਨਾ ਹੀ ਕੁਸੋਭਾ। ਸਪੁੱਤਰ—ਜੁ ਅੱਛੀ ਕਮਾਈ ਕਰਕੇ ਪਦਾਰਥ ਪੈਦਾ ਕਰੇ ਅਤੇ ਫਿਰ ਦਾਨ, ਪੁੰਨ, ਸੇਵਾ, ਸਤਿਕਾਰ, ਪਰਉਪਕਾਰ ਆਦਿ ਸੁਕਰਮ ਕਰਕੇ ਆਪਣੇ ਵਡਾਰੂਆਂ ਲਈ ਜੱਸ ਅਤੇ ਨਾਮਣਾ ਪੈਦਾ ਕਰੇ। ਕਪੁੱਤਰ—ਜੁ ਪੁੱਠੇ ਪਾਸੇ ਚਲ ਕੇ ਆਪਣੇ ਬਜ਼ੁਰਗਾਂ ਦੇ ਜੱਸ ਨੂੰ ਅਪਜੱਸ ਵਿਚ ਬਦਲੇ। ਨਾ ਤਾਂ ਸਦ ਬੁਧੀ ਅਤੇ ਮਿਹਨਤ ਮੁਸ਼ੱਕਤ ਵਰਤ ਕੇ ਧਨ ਪਦਾਰਥ ਪੈਦਾ ਕਰੇ ਅਤੇ ਨਾ ਹੀ ਪੈਦਾ ਕੀਤੇ ਗਏ ਸਰਮਾਏ ਨੂੰ ਚੰਗੇ ਕੰਮਾਂ ਵਿਚ ਲਾਏ। ਮਾਸ, ਸ਼ਰਾਬ, ਚੌਰੀ, ਯਾਰੀ, ਠੱਗੀ ਆਦਿ ਕੁਕਰਮਾਂ ਵਿਚ ਪੈ ਕੇ ਬਾਪ ਦਾਦੇ ਦੀ ਪੈਦਾ ਕੀਤੀ ਹੋਈ ਦੌਲਤ ਨੂੰ ਵੀ ਬਰਬਾਦ ਕਰੇ ਅਤੇ ਅਪਜੱਸ ਵੀ ਫੈਲਾਵੇ।

ਸੰਤ ਹਰਜਿੰਦਰ ਸਿੰਘ ਅਤੇ ਸ: ਰਘੁਬੀਰ ਸਿੰਘ ਆਪਣੇ ਪਿਤਾ ਸੂਬਾ ਅਵਤਾਰ ਸਿੰਘ ਜੀ ਦੇ ਸਪੁੱਤਰ ਪੁੱਤਰ ਹਨ ਜੋ ਦੋ ਵਖ ਵਖ ਦੇਸਾਂ ਦੇ ਵਸਨੀਕ ਹੁੰਦੇ ਹੋਏ ਵੀ ਸਰਵਣ ਭਰਾਵਾਂ ਦੀ ਜੋੜੀ ਹਨ। ਇਕੋ ਮਨੋਰਥ ਹੈ, ਸ੍ਰੀ ਸਤਿਗੁਰੂ ਜੀ ਦੇ ਚਰਨਾਂ ਨਾਲ ਜੁੜੇ ਰਹਿ ਕੇ ਧਰਮ ਦੀ ਕਿਰਤ ਵਿਰਤ ਕਰਨੀ, ਸੇਵਾ, ਸਿਮਰਨ, ਸੁਹਿਰਦਤਾ ਅਤੇ ਬਣ ਆਉਂਦਾ ਉਪਕਾਰ ਕਰਕੇ ਬਾਪ ਦਾਦੇ ਦੇ ਨਾਮ ਨੂੰ ਰੌਸ਼ਨ ਕਰਨਾ। ਸ: ਹਰਜਿੰਦਰ ਸਿੰਘ-ਰਘੁਬੀਰ ਸਿੰਘ ਨਾਮਧਾਰੀਆਂ ਵਾਂਗ ਅੰਮ੍ਰਿਤ ਵੇਲੇ ਨੀਂਦ ਤਿਆਗ, ਜੰਗਲ ਪਾਣੀ ਜਾ, ਇਸ਼ਨਾਨ ਸਾਧ ਇਕ ਘੰਟਾ ਨਾਮ ਸਿਮਰਨ ਕਰਦੇ ਹਨ ਅਤੇ ਫੇਰ ਬਾਣੀ ਪਾਠ ਪ੍ਰਾਰੰਭ ਹੋ ਜਾਂਦਾ ਹੈ। ਇਸ ਧਰਮ ਕਰਮ ਵਿਚ ਕਦੇ ਨਾਗਾ ਨਹੀਂ ਪੈਣਾ। ਅਤੇ ਸਾਰਾ ਦਿਨ ਕੰਮਾਂ ਕਾਰਾਂ ਵਿਚ ਜਾਨਮਾਰਵੀਂ ਮਿਹਨਤ ਨਾਲ ਜੁਟੇ ਰਹਿਣਾ। ਨਾ ਖੁੱਟੀ ਸੰਗਤ ਨਾਲ ਸੰਬੰਧ ਅਤੇ ਨਾ ਕੁਸੰਗਤ ਦੇ ਨਤੀਜਿਆਂ ਦਾ ਸਾਹਮਣਾ। ਦੋਵੇਂ ਭਰਾ ਸੁਕਰ ਗੁਜ਼ਾਰ ਹਨ ਸਤਿਗੁਰੂ ਦੇ ਕਿ ਉਸ ਨੇ ਕਿਰਪਾ ਪੂਰਵਕ ਆਪਣੇ ਚਰਨਾਂ ਦੀ ਨਿਕਟਤਾ ਬਖਸ਼ੀ ਹੋਈ ਹੈ ਅਤੇ ਸੰਸਾਰ ਵਿਚ ਉਹਨਾਂ ਦਾ ਆਉਣਾ ਕਿਸੇ ਸੁੰਦਰ ਥਾਗ ਬਗੀਚੇ ਦੀ ਸੈਰ ਦੇ ਸਮਾਨ ਹੈ।

ਸੰਤ ਹਰਜਿੰਦਰ ਸਿੰਘ ਆਪਣੇ ਪਰਵਾਰ ਨਾਲ ਇਲਫੋਰਡ, ਲੰਡਨ, ਯੂ. ਕੇ.

ਵਿਚ ਨਿਵਾਸ ਰਖਦੇ ਹਨ ਪਰ ਛੋਟਾ ਭਰਾ ਇਨ੍ਹਾਂ ਤੋਂ ਹਜ਼ਾਰਾਂ ਮੀਲਾਂ ਦੇ ਫਾਸਲੇ ਤੇ ਈਸਟ ਅਫਰੀਕਾ ਦੇ ਇਕ ਛੋਟੇ ਜਿਹੇ ਦੇਸ਼ ਰੁਆਂਡਾ ਵਿਚ ਸਪਰਵਾਰ ਰਹਿੰਦਾ ਹੈ ਅਤੇ ਓਥੇ ਹੀ ਕਾਰੋਬਾਰ ਕਰਦਾ ਹੈ। ਧੰਧੇ ਦਾ ਨਾਮ ਹੈ 'ਨਾਮਧਾਰੀ ਫਰਨੀਚਰ ਵਰਕਸ'। ਇਹ ਨਾਮ ਉਹਨਾਂ ਦੇ ਪਿਤਾ ਜੀ ਦੀ ਸਥਾਪਤ ਫਰਮ ਦਾ ਨਾਮ ਹੈ। ਛੋਟਾ ਭਰਾ ਇਸ ਕਾਰੋਬਾਰ ਦੀ ਨਿਗਹਬਾਨੀ ਕਰਦਾ ਅਤੇ ਵਧੀਆ ਤੋਂ ਵਧੀਆ ਫਰਨੀਚਰ ਤਿਆਰ ਕਰਵਾਂਦਾ ਹੈ, ਵੱਡਾ ਭਰਾ ਯੂ. ਕੇ. ਵਿਚ ਬੈਠਾ ਛੋਟੇ ਦੀ ਉਪਜ ਨੂੰ ਦੇਸ਼ਾਂ ਵਿਦੇਸ਼ਾਂ ਵਿਚ ਸਪਲਾਈ ਕਰਦਾ ਹੈ ਅਤੇ ਭੇਜੇ ਗਏ ਮਾਲ ਦੀਆਂ ਰਕਮਾਂ ਇਕੱਤਰ ਕਰਕੇ ਛੋਟੇ ਨੂੰ ਭੇਜੀ ਜਾਂਦਾ ਹੈ। ਸਤਿਗੁਰਾਂ ਦੀ ਕਿਰਪਾ ਨਾਲ ਦੁਹਾਂ ਭਰਾਵਾਂ ਵਿਚ ਵਿਸ਼ਵਾਸ ਦੀ ਉਹ ਗੰਗਾ ਵਹਿੰਦੀ ਰਹਿੰਦੀ ਹੈ ਜਿਸ ਦਾ ਪਾਣੀ ਕਦੇ ਨਹੀਂ ਸੁੱਕਾ। ਫਰਨੀਚਰ ਦਾ ਪੈਦਾ ਹੋਣਾ, ਵੰਡਿਆ ਜਾਣਾ, ਰੁਪਏ ਪੈਸੇ ਦਾ ਇਕੱਤਰਣ ਏਨਾ ਸਹਿਜ ਸੁਭਾਅ ਹੋ ਰਿਹਾ ਹੈ ਜਿਵੇਂ ਦਰਗਾਹੀ ਬਖਸ਼ਸ਼ ਮਿਹਰਬਾਨ ਹੋ ਗਈ ਹੋਵੇ।

ਅੱਗੋਂ ਪਰਵਾਰ ਦੇ ਬੱਚਿਆਂ ਵਿਚ ਵੀ ਉਹੋ ਦੈਵੀ ਭਾਵਨਾ ਪ੍ਰਫੁੱਲਤ ਹੋ ਰਹੀ ਹੈ ਜਿਸ ਦੀ ਜੋਤ ਸੂਬਾ ਅਵਤਾਰ ਸਿੰਘ ਜੀ ਜਗਾ ਗਏ ਸਨ। ਜ਼ਿੰਦਗੀ ਨੇ ਦੁਹਾਂ ਭਰਾਵਾਂ ਤੇ ਏਨੀ ਕਿਰਪਾ ਕੀਤੀ ਹੈ ਕਿ ਉਹ ਗੁਰੂ ਮੁਖ ਹਨ, ਗੁਰੂ ਭਗਤ ਹਨ ਅਤੇ ਪਰਮ ਸਾਤਵਿਕ ਹਨ। ਇਹ ਤਿੰਨੇ ਲੱਛਣ ਉਹਨਾਂ ਦੀ ਏਕਤਾ, ਇਕਜੁਟਤਾ ਅਤੇ ਇਕਰੂਪਤਾ ਦਾ ਕਾਰਣ ਹਨ।

ਵੱਡੇ ਭਰਾ ਸ: ਹਰਜਿੰਦਰ ਸਿੰਘ ਦੀ ਉਪਨਾਮ ਵਜੋਂ 'ਸਟੀਲਮੈਨ' (ਲੋਹੇ ਵਰਗੇ ਦ੍ਰਿੜ੍ਹ ਇਰਾਦੇ ਵਾਲਾ) ਕਰਕੇ ਪ੍ਰਸਿੱਧੀ ਹੈ ਜਦੋਂ ਕਿ ਛੋਟਾ ਸ: ਰਘੁਬੀਰ ਸਿੰਘ ਭਰਤ ਭਾਵਨਾ ਭਰਗਾ ਭਾਈ ਹੈ। 'ਜੋ ਕਿਫੂ ਕਰੇ ਸੁ ਭਲਾ ਕਰਿ ਮਾਨੀਐ ਹਿਕਮਤਿ ਹੁਕਮੁ ਚੁਕਾਈਐ' ਗੁਰਬਾਣੀ ਦੀ ਪੰਕਤੀ ਪਰਵਾਰਾਂ ਵਿਚ ਰੂਪਮਾਨ ਹੈ।

ਦੋਹਾਂ ਭਰਾਵਾਂ ਦੀ ਇਕੋ ਰੀਝ ਰਹੀ ਹੈ ਕਿ ਪਿਤਾ ਸੂਬਾ ਅਵਤਾਰ ਸਿੰਘ ਜੀ ਦੇ ਕਿਸੇ ਵੀ ਅਧੂਰੇ ਰਹੇ ਸੁਪਨੇ ਨੂੰ ਪੂਰਿਆਂ ਕਰਨਾ ਹੈ। ਅਤੇ ਪਿਤਾ ਜੀ ਦੀ ਇੱਛਾ ਸੀ, ਜਿਉਂਦੇ ਜੀ ਇਕ ਨਾਮਧਾਰੀ ਹੋਲਾ ਕਰਵਾਣ ਦੀ, ਖੁਲ੍ਹੇ ਖਰਚੇ ਕਰਕੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਅਤੇ ਸਾਧ ਸੰਗਤ ਦੀਆਂ ਖੁਸ਼ੀਆਂ ਪ੍ਰਾਪਤ ਕਰਨ ਦੀ। ਪਰ ਜ਼ਿੰਦਗੀ ਨੇ ਸਾਥ ਨਾ ਦਿਤਾ ਅਤੇ ਇਹ ਰੀਝ ਅਪੂਰਣ ਰਹਿ ਗਈ।

ਸੂਬਾ ਅਵਤਾਰ ਸਿੰਘ ਜੀ ਦਾ ਅੰਤ ਸਮਾਂ ਇੰਗਲੈਂਡ ਵਿਚ ਵੱਡੇ ਸਪੁੱਤਰ ਸਟੀਲਮੈਨ ਦੇ ਸੇਵਾ ਸਤਿਕਾਰ ਹਾਸਲ ਕਰਦਿਆਂ ਆਇਆ। ਸਾਰੀ ਉਮਰ ਦੇ ਦੈਵੀ ਗੁਣ ਧਾਰਨੀ, ਜਿਨ੍ਹਾਂ ਦੇ ਸਾਤਵਿਕ ਸੁਭਾਈ ਹੋਣ ਕਰਕੇ ਹੀ ਸਤਿਗੁਰੂਆਂ ਦੀ ਬਖਸ਼ਸ਼ ਸਦਕਾ ਨਾਮਧਾਰੀ ਪੰਥ ਵਿਚ ਸਤਿਗੁਰਾਂ ਤੋਂ ਉਤਰ ਕੇ ਸਤਿਕਾਰ ਦੀ ਪਦਵੀ 'ਸੂਬਾ ਜੀ' ਆਪ ਜੀ ਨੂੰ ਪ੍ਰਾਪਤ ਹੋਈ, ਇਸ ਲਈ ਜ਼ਿੰਦਗੀ ਦੇ ਪਿਛਲੇ ਪੱਖ ਵਿਚ ਭਜਨ ਬਾਣੀ ਦਾ ਤਾਂ ਅਰੁਕ ਪਰਵਾਹ ਚਲਦਾ ਹੀ ਰਿਹਾ ਪਰ ਕਾਰੋਬਾਰ ਵੀ ਸਿਖਰਾਂ ਤੇ ਸੀ। ਹੋਲਾ ਕਰਵਾਣ ਦੀ ਪ੍ਰਥਲ ਭਾਵਨਾ ਮੁੜ ਮੁੜ ਹਿਰਦੇ ਵਿਚੋਂ ਉਠਦੀ। ਅਤੇ ਸਬੱਬ ਨਾਲ ਯੂ. ਕੇ. ਦੀ ਨਾਮਧਾਰੀ ਸੰਗਤ ਦੇ ਪ੍ਰਧਾਨ ਸ: ਪ੍ਰੀਤਮ ਸਿੰਘ ਰੀਹਲ ਅਤੇ ਸ: ਜਗਤਾਰ ਸਿੰਘ ਵਿਰਦੀ ਦੇ ਜੋੜ ਨੇ ਹੋਲਿਆਂ ਮੇਲਿਆਂ ਦੀ ਸੇਵਾ ਵਿਚ ਇਕ ਨਵਾਂ ਮੀਲ ਪੱਥਰ

ਗੱਡ ਦਿਤਾ। ਮੀਲ ਪੱਥਰ ਇਹ ਸੀ ਕਿ ਇਕ ਹੌਲੇ ਦੀ ਸਮਾਪਤੀ ਤੋਂ ਆਰੰਭ ਕਰਕੇ ਸ੍ਰੀ ਭੈਣੀ ਸਾਹਿਬ ਦੇ ਸਾਰੇ ਸਾਲ ਦਾ ਲੰਗਰ ਖਰਚ, ਅੱਸੂ ਦੇ ਮੇਲੇ ਦੇ ਚਾਲੀ ਦਿਨਾਂ ਦਾ ਵਿਸ਼ਾਲ ਸੰਤ ਸਮਾਗਮ ਦਾ ਖਰਚ ਅਤੇ ਅੰਤ ਉਤੇ ਹੌਲੇ ਮਹੱਲੇ ਦਾ ਸਮੂਲਚਾ ਖਰਚਾ ਅਦਾ ਕਰਨਾ।

ਸਤਿਗੁਰੂ ਜਾਣਦੇ ਸਨ ਕੀ ਕੁਝ ਵਾਪਰਨ ਵਾਲਾ ਹੈ। ਸੂਬਾ ਜੀ ਤਾਂ ਸੋਚਦੇ ਰਹੇ, ਪਰ ਪਹਿਲ ਪ੍ਰੀਤਮ ਸਿੰਘ ਜੀ ਕਰ ਗਏ। ਇਹ ਦੰਵੀ ਇੱਛਾ ਸੀ। ਨਹੀਂ ਤਾਂ, ਸੂਬਾ ਜੀ ਮਨ ਦੀ ਬਾਤ ਸ੍ਰੀ ਸਤਿਗੁਰੂ ਜੀ ਨਾਲ ਸਾਂਝਿਆਂ ਕਰ ਸਕਦੇ ਸਨ ਪਰ ਐਸਾ ਨਹੀਂ ਹੋ ਸਕਿਆ ਅਤੇ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਕਿਰਪਾ ਪੂਰਵਕ ਰੀਹਲ-ਵਿਰਦੀ ਕੇ ਜੁੱਟ ਨੂੰ 1989-90 ਦਾ ਹੌਲੇ ਤੋਂ ਹੌਲੇ ਤਕ ਦਾ ਸਮਾਂ ਸਮੇਤ ਹਰ ਪਰਕਾਰ ਦੇ ਖਰਚੇ ਦੇ ਪਰਦਾਨ ਕਰ ਦਿਤਾ। ਦੇਵਨੇਤ ਪ੍ਰਧਾਨ ਰੀਹਲ ਹੌਲੇ ਦੀਆਂ ਮਹਾਨ ਖੁਸ਼ੀਆਂ ਵੇਖ ਕੇ ਮਿਰਤੂ ਦੇਵ ਦੀ ਗੋਦ ਵਿਚ ਜਾ ਬਿਰਾਜੇ। ਪਰ ਇਕ ਐਸੀ ਪਹਿਲ ਸਤਿਗੁਰੂ ਉਨ੍ਹਾਂ ਨੂੰ ਬਖਸ਼ ਦਿਤੀ ਜੁ ਸਦਾ ਪਹਿਲ ਹੀ ਰਹੇਗੀ।

ਦੂਜੇ ਹੌਲੇ ਸਮੇਂ ਇਹ ਸੁਭਾਗ ਹਾਸਲ ਕਰਨ ਦੀ ਪ੍ਰਾਰਥਨਾ ਸੂਬਾ ਅਵਤਾਰ ਸਿੰਘ ਜੀ-ਪਰਵਾਰ ਵਲੋਂ ਹੋ ਗਈ। ਸ੍ਰੀ ਭੈਣੀ ਸਾਹਿਬ ਹੌਲੇ ਦਾ ਕੌਮਾਂਤਰੀਕਰਣ ਹੋ ਚੁਕਾ ਹੋਇਆ ਸੀ। ਹੁਣ ਸੂਬਾ ਜੀ ਦੀ ਬਿਨੇ ਨਾਲ ਬਾਈਲੈਂਡ ਦੇ ਇਕ ਪਰਮ ਸੇਵਕ ਸੇਠ ਗੁਰਬਖਸ਼ ਸਿੰਘ 'ਪ੍ਰੀਤਮ' ਦੇ ਸਪੁੱਤਰ ਸੇਠ ਸੁਰੇਸ਼ਿਤ ਸਿੰਘ ਨੇ ਅਗਲੇ ਸਾਲ ਦੇ ਸ੍ਰੀ ਭੈਣੀ ਸਾਹਿਬ ਦੇ ਸਮੁੱਚੇ ਖਰਚੇ ਦੀ, ਸਮੇਤ ਅੱਸੂ ਦੇ ਮੇਲੇ ਤੇ ਹੌਲੇ ਦੀ ਬੇਨਤੀ ਕਰ ਦਿਤੀ। ਸਤਿਗੁਰੂ ਇਹ ਸੋਚ ਕਿ ਪਹਿਲ ਯੂ. ਕੇ. ਨੇ ਕਰ ਲਈ ਹੈ ਹੁਣ ਬਾਈਲੈਂਡ ਨੂੰ ਅਵਸਰ ਮਿਲੇ—1990-91 ਦਾ ਸਾਲ ਸੇਠ ਸੁਰੇਸ਼ਿਤ ਸਿੰਘ ਦੇ ਲੇਖੇ ਲਾ ਦਿਤਾ। ਸੂਬਾ ਅਵਤਾਰ ਸਿੰਘ ਜੀ ਦਾ ਉਮਾਹ ਅਤੇ ਉਤਸਾਹ ਉਤੇਜਿਤ ਹੁੰਦਾ ਚਲਾ ਗਿਆ ਅਤੇ ਆਪ ਜੀ ਇਹ ਇੱਛਾ ਅੰਦਰੇ ਹੀ ਲੈ ਕੇ 31 ਅਗਸਤ 1990 ਨੂੰ ਜੀਵਨ ਦਾ 80ਵਾਂ ਸਾਲ ਪੂਰਾ ਕਰਕੇ ਇਸ ਸੰਸਾਰ ਤੋਂ ਪਿਆਨਾ ਕਰ ਗਏ।

ਦੂਜੇ ਅਰਥਾਂ ਵਿਚ ਚਿੰਦਗੀ ਦੀ ਬਾਜ਼ੀ ਲਾ ਕੇ ਸੂਬਾ ਜੀ ਨੇ ਹੌਲਾ ਲੈ ਹੀ ਲਿਆ—ਸਾਰਾ ਖਰਚਾ 1991 ਤੋਂ 92 ਦੇ ਹੌਲੇ ਤਕ ਦਾ।

ਸੂਬਾ ਜੀ ਇੰਗਲੈਂਡ ਰਹਿੰਦਿਆਂ ਪੰਜ ਭੋਤਕ ਸਰੀਰ ਤਿਆਗ ਗਏ। ਆਪਣੀ ਨੇਤਰੀ ਹੌਲੇ ਮੇਲੇ ਵਿਚ ਸਾਧ ਸੰਗਤ ਅਤੇ ਸਤਿਗੁਰੂ ਜੀ ਦੀਆਂ ਖੁਸ਼ੀਆਂ ਸੇਵਾ ਸਤਿਕਾਰ ਦੁਆਰਾ ਵੇਖਣ ਦਾ ਉਹਨਾਂ ਨੂੰ ਅਵਸਰ ਨਹੀਂ ਮਿਲਿਆ। ਪਰ ਉਹਨਾਂ ਦੇ ਸਾਧੂ ਸਪੁੱਤਰਾਂ ਨੇ ਸ੍ਰੀ ਸਤਿਗੁਰੂ ਜੀ ਤੋਂ ਪਰਵਾਨਗੀ ਪ੍ਰਾਪਤ ਕਰਕੇ 1991 ਦੇ ਹੌਲੇ ਤੋਂ ਲੈ 1992 ਦੇ ਹੌਲੇ ਤਕ ਦਾ ਸ੍ਰੀ ਭੈਣੀ ਸਾਹਿਬ ਦਾ ਲੰਗਰ ਖਰਚ, ਅੱਸੂ ਦੇ ਮੇਲੇ ਤੇ ਹੌਲੇ ਤੇ ਹਰ ਪਰਕਾਰ ਦਾ ਖਰਚ ਕਰਕੇ ਆਪਣੇ ਪਿਤਾ ਸੂਬਾ ਅਵਤਾਰ ਸਿੰਘ ਜੀ ਨੂੰ ਸਮਰਪਤ ਕਰ ਦਿਤਾ ਹੈ। ਇਹ ਸਾਰਾ ਸਾਲ ਸੂਬਾ ਜੀ ਦੀ ਯਾਦ ਦੇ ਲੇਖੇ ਲਾ ਦਿਤਾ ਹੈ।

ਸ: ਸਟੀਲਮੈਨ ਅਤੇ ਸ: ਰਘੁਬੀਰ ਸਿੰਘ ਇਹ ਹਿਰਦਿਉਂ ਸਮਝਦੇ ਹਨ ਕਿ ਉਹਨਾਂ ਦੀ ਅੱਜ ਦੀ ਸਮਰਿਧੀ, ਪਰਵਾਰਕ ਸੁਖ ਅਤੇ ਕਾਰੋਬਾਰ ਦੀ ਚੜ੍ਹਤ ਉਹਨਾਂ

ਦੇ ਪਿਤਾ ਜੀ ਦੇ ਭਜਨਬੰਦਗੀ ਅਤੇ ਗੁਰੂ ਆਗਿਆ ਅਧੀਨ ਚੱਲਣ ਦੇ ਕਾਰਨ ਹੀ ਹੈ। ਜੇ ਇਹ ਸਾਰੇ ਸਾਲ ਦੀ ਲੰਗਰ ਸੇਵਾ ਜਾਂ ਮੇਲੇ ਹੋਲੇ ਦੇ ਖਰਚੇ ਕਰ ਰਹੇ ਹਨ ਤਾਂ ਪਿਤਾ ਜੀ ਦੇ ਸਿਰ ਤੇ ਅਹਿਸਾਨ ਨਹੀਂ, ਸਗੋਂ ਉਹਨਾਂ ਦੀ ਕਿਰਪਾ ਦਾ ਰਿਣ ਹੀ ਚੁਕਾ ਰਹੇ ਹਨ।

ਸੂਬਾ ਜੀ ਦੀ ਜੀਵਨੀ ਤੇ ਝਾਤ

ਸੂਬਾ ਅਵਤਾਰ ਸਿੰਘ ਜੀ ਦਾ ਜਨਮ ਸ: ਉਜਾਗਰ ਸਿੰਘ ਚਾਨਾ ਅਤੇ ਢੱਡੋਵਾਲ ਦੇ ਮਾਤਾ ਪ੍ਰਤਾਪ ਕੌਰ ਜੀ ਦੇ ਗ੍ਰਹਿ ਵਿਖੇ ਸੰਨ 1910 ਨੂੰ ਪਿੰਡ ਬੀਰ ਪਿੰਡ, ਤਹਿਸੀਲ ਨਕੋਦਰ, ਜ਼ਿ: ਜਲੰਧਰ ਵਿਚ ਹੋਇਆ। ਮਾਂ ਬਾਪ ਦੀ ਸੰਤਾਨ ਵਜੋਂ ਆਪ ਜੀ ਚਾਰ ਭਾਈ ਤੇ ਦੋ ਭੈਣਾਂ ਸਨ। ਭਾਈ: ਸ: ਤਾਰਾ ਸਿੰਘ, ਹਰਬੰਸ ਸਿੰਘ ਅਤੇ ਸ: ਹਜ਼ਾਰਾ ਸਿੰਘ। ਭੈਣਾਂ: ਬੀਬੀ ਕਰਤਾਰ ਕੌਰ ਤੇ ਬੀਬੀ ਨੰਤ ਕੌਰ। ਵਰਤੋਂ ਜੋਗ ਵਿੱਦਿਆ ਆਪ ਨੇ ਸ਼ੰਕਰ ਜਿਲਾ ਜਲੰਧਰ ਤੋਂ ਪ੍ਰਾਪਤ ਕੀਤੀ। ਇਹ ਕਸਬਾ ਪਿੰਡੋਂ ਨੇੜੇ ਹੀ ਸੀ। ਉਹਨਾਂ ਸਮਿਆਂ ਦੇ ਰਿਵਾਜ ਅਨੁਸਾਰ ਬਾਰ੍ਹਵੇਂ ਸਾਲ ਵਿਚ ਹੀ ਆਪ ਚੀਮਾ ਕਲਾਂ (ਜਲੰਧਰ) ਦੇ ਬੀਬੀ ਸੰਪੂਰਨ ਕੌਰ ਨਾਲ ਸਾਦੀ ਸੁਦਾ ਵੀ ਹੋ ਗਏ। ਰਾਮਗੜ੍ਹੀਆ ਪਰਵਾਰ ਚੋਂ ਹੋਣ ਕਾਰਨ ਕੰਮ ਕਾਰ ਦੀ ਸਿੱਖਿਆ ਆਪ ਜੀ ਨੇ ਪਿੰਡ ਦੇ ਹੀ ਸ: ਬਿਸ਼ਨ ਸਿੰਘ ਪਾਸੋਂ ਲਈ।

ਵੀਰ ਪਿੰਡ ਦੇ ਇਸ ਸੁਭਾਫ਼ੇ ਜੋੜੇ ਦੇ ਘਰ ਦੋ ਪੁੱਤਰ ਰਤਨ ਪੈਦਾ ਹੋਏ ਸ: ਹਰਜਿੰਦਰ ਸਿੰਘ ਸਟੀਲਮੈਨ ਅਤੇ ਸ: ਰਘੁਬੀਰ ਸਿੰਘ।

ਅਵਤਾਰ ਸਿੰਘ ਜੀ ਪਹਿਲੀ ਵਾਰ ਵਡੇਰੀਆਂ ਇੱਛਾਵਾਂ ਆਸ਼ਾਵਾਂ ਰਖ ਕੇ 1934 ਵਿਚ ਦੇਸ ਤਿਆਗ ਕੇ ਈਸਟ ਅਫਰੀਕਾ ਦੇ ਦੇਸ਼ ਤਨਜ਼ਾਨੀਆ ਦੀ ਰਾਜਧਾਨੀ ਦਾਰਾ ਸਲਾਮ ਵਿਖੇ ਪਹੁੰਚੇ। ਕੰਮਕਾਰ ਠੇਕੇਦਾਰਾਂ ਦੀ ਅਧੀਨਗੀ ਵਿਚ ਕਰਨ ਦੀ ਮਜਬੂਰੀ ਸੀ। ਦੋ ਸਾਲ ਵਿਚ ਤਨਜ਼ਾਨੀਆ ਦੇਸ਼ ਦਾ ਚਲਨ, ਕੰਮਤਾਰ ਦਾ ਢੰਗ ਸਮਝ ਕੇ ਨਾਲ ਲਗਦੇ ਇਕ ਹੋਰ ਦੇਸ਼ ਯੂਗੰਡਾ ਵਿਚ (ਈ: ਅਫਰੀਕਾ) 1936 ਵਿਚ ਜਾ ਪਹੁੰਚੇ। ਯੂਗੰਡਾ ਦੀ ਰਾਜਧਾਨੀ ਕੰਪਾਲਾ ਵਿਚ ਵੀ ਕੰਮਕਾਰ ਤਾਂ ਕੀਤਾ ਪਰ ਠੇਕੇਦਾਰਾਂ ਦੀ ਅਧੀਨਗੀ ਅਖਰਦੀ ਰਹੀ। 1938 ਵਿਚ ਹਿੰਦੁਸਤਾਨ ਪਰਤ ਆਏ।

ਅਗਲੇ 3 ਸਾਲ ਦੇਸ਼ ਵਿਚ ਭਾਗ ਆਜ਼ਮਾਏ ਪਰ ਮਨ ਦੀ ਸੰਤੁਸ਼ਟਤਾ ਫੇਰ ਵੀ ਹਾਸਲ ਨ ਹੋਈ। ਕਮਾਈ ਦੇ ਪਖੋਂ ਵਿਦੇਸ਼ਾਂ ਦਾ ਆਕਰਸ਼ਣ ਬਣਿਆ ਰਿਹਾ। ਪਰ ਦੇਸ਼ ਰਹਿੰਦਿਆਂ ਸੁਪਤਨੀ ਸੰਪੂਰਨ ਕੌਰ ਦੇ ਨਾਨਕੇ ਪਿੰਡ, ਫਿਲੌਰ (ਜਲੰਧਰ) ਲਾਗਲੇ ਨਗਰ ਵਿਚ ਆਵਾਜਾਈ ਵਧ ਗਈ। ਨਾਨਕੇ ਪਰਵਾਰ ਦੇ ਜੀਅ ਕੁਛ ਐਸੇ ਮਿਲ ਗਏ ਕਿ ਇਹਨਾਂ ਨੂੰ, ਏਥੋਂ ਦੇ ਹੀ ਦੋ ਪਿਤਾ ਪੁੱਤਰ ਨਾਮਧਾਰੀਆਂ ਦੀ, ਸੰਗਤ ਵਿਚ ਲੈ ਆਂਦਾ। ਸੰਤ ਦਸੋਂਧਾ ਸਿੰਘ ਅਤੇ ਸੰਤ ਨਿਰੰਜਨ ਸਿੰਘ ਨੇ ਹੌਲੀ ਹੌਲੀ ਆਪਣੇ ਰੰਗ ਵਿਚ ਰੰਗ ਦਿਤਾ। ਰੰਗ ਕਿਹੜਾ ਸੀ? ਸਤਿਜੁਗੀ। ਸਫ਼ੇਦ ਪਹਿਰਾਵਾ, ਸਾਦਾ ਅਤੇ ਸਾਤਵਿਕ ਭੋਜਨ ਅਤੇ ਪ੍ਰਭੂ ਸਿਮਰਨ। ਅਤੇ ਛੇਤੀ ਹੀ ਅਵਤਾਰ ਸਿੰਘ ਜੀ ਅੰਮ੍ਰਿਤ ਛਕ, ਭਜਨ ਪੁਛ, ਨਾਮਧਾਰੀ ਸਿੰਘ ਸਜ ਗਏ। ਉਤਮ ਵਿਹਾਰ ਅਤੇ ਸ਼ੁਧ ਆਚਾਰ

ਕਰਕੇ ਵਾਹਰੇ ਵਿਚ ਵਧੀਆ ਨਾਮਧਾਰੀ ਦੇ ਤੌਰ ਤੇ ਪ੍ਰਸਿਧੀ ਹਾਸਲ ਕਰ ਲਈ ।

1944 ਦਾ ਸਾਲ ਚੜ੍ਹ ਪਿਆ । ਤਾਂ ਆਪ ਨੂੰ ਫੇਰ ਬਾਹਰ ਜਾਣ ਦੀ ਲਲਕ ਉਠੀ । ਅਤੇ ਇਹ ਫੇਰ ਪੈਸਾ ਟਕਾ ਜੋੜ ਜਾੜ, ਥੱਚੇ ਆਪਣੀ ਪਤਨੀ ਦੇ ਭਰੋਸੇ ਛੱਡ, ਯੂਗੰਡਾ ਨਿਕਲ ਗਏ । ਦੇਸ਼ ਦੀ ਰਾਜਧਾਨੀ ਵਿਚ ਠੇਕੇਦਾਰਾਂ ਨਾਲ ਇਹਨਾਂ ਦੀ ਜਾਣਕਾਰੀ ਸੀ । ਸਿਆਣੇ ਜੱਥਾਂ ਨੂੰ ਹਰ ਥਾਂ ਹੀ 'ਜੀਉ ਆਇਆ !' ਪਰ ਇਸ ਵਾਰ ਇਹ ਇਕ ਕਾਰੀਗਰ ਦੇ ਤੌਰ ਤੇ ਹੀ ਨਹੀਂ ਰੰਦਾ ਚਲਾਣਾ ਚਾਹੁੰਦੇ ਸਨ । ਮਹੱਤਵ-ਕਾਮਿਆ ਮਜ਼ਬੂਰ ਕਰ ਰਹੀ ਸੀ ਆਪਣਾ ਕਾਰੋਬਾਰ ਕਰਨ ਲਈ ਅਤੇ ਅਵਤਾਰ ਸਿੰਘ ਜੀ ਨੇ ਸ: ਬਲਵੰਤ ਸਿੰਘ ਭਮਰਾ ਦੀ ਭਾਈਵਾਲੀ ਨਾਲ ਸੁਤੰਤਰ ਵਰਕਸ਼ਾਪ ਖੋਲ੍ਹੀ । ਅਜੇ ਤਿੰਨ ਸਾਲ ਨਹੀਂ ਥੀਤੇ ਸਨ ਕਿ ਹਿੰਦੁਸਤਾਨ ਦੀ ਵੰਡ ਹੋ ਗਈ । ਇਕੋ ਦੇਸ਼ ਦੇ ਟੁਕੜਿਆਂ ਵਿਚ ਬਣ ਗਿਆ । ਪੂਰਬੀ ਹਿੱਸਾ ਭਾਰਤ ਅਤੇ ਪੱਛਮੀ ਭਾਗ ਪਾਕਿਸਤਾਨ ਬਣ ਗਿਆ । ਲੱਖਾਂ ਲੋਕ ਉੱਜੜੇ । ਆਪਣੇ ਪੈਤ੍ਰਿਕ ਘਰ ਬਾਰ ਛੱਡ ਕੇ ਕੋਈ ਭਾਰਤ ਆ ਗਿਆ, ਕੋਈ ਪਾਕਿਸਤਾਨ ਚਲਾ ਗਿਆ । ਨਵੇਂ ਹਾਲਾਤ ਵਿਚ ਅਵਤਾਰ ਸਿੰਘ ਜੀ ਬਾਲ ਥੱਚੇ ਦੀ ਸੁਧ ਨੂੰ ਫੇਰ ਭਾਰਤ ਆ ਗਏ ।

1947 ਵਿਚ ਸੰਤ ਪ੍ਰੀਤਮ ਸਿੰਘ ਪੱਦੀ ਖਾਲਸਾ (ਫਗਵਾੜਾ) ਨਾਲ ਮੇਲ ਹੋ ਗਿਆ । ਪਰਸਪਰ ਪ੍ਰੇਮ ਵਧ ਗਿਆ ਤਾਂ ਪ੍ਰੀਤਮ ਸਿੰਘ ਜੀ ਇਕ ਦਿਨ ਆਪ ਜੀ ਨੂੰ ਜੀਵਨ ਨਗਰ ਲੈ ਗਏ । ਏਥੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਨਿਕਟਤਾ ਨਜ਼ੀਬ ਹੋਈ । ਸਤਿਗੁਰਾਂ ਇਹਨਾਂ ਦੋਹਾਂ ਨੂੰ ਵੇਖ ਮੁਸਕਰਾ ਕੇ ਆਖਿਆ : ਆਓ ਦੁਆਬੀਓ, ਕਿਵੇਂ ਆਏ ? ਪ੍ਰੀਤਮ ਸਿੰਘ ਹੁਰਾਂ ਦੱਸਿਆ : ਅਵਤਾਰ ਸਿੰਘ ਬੀਰ ਪਿੰਡ ਇਕ ਮੇਲਾ ਕਰਨ ਦੀ ਅਰਜ਼ ਲੈ ਕੇ ਆਇਆ ਹੈ । ਆਪ ਜੀ ਤਾਰੀਖਾਂ ਦੇਣ ਦੀ ਕਿਰਪਾ ਕਰੋ । ਸਤਿਗੁਰਾਂ ਭੈਣੀ ਸਾਹਿਬ ਚਲ ਕੇ ਤਾਰੀਖਾਂ ਦੱਸਣ ਦਾ ਬਚਨ ਕੀਤਾ । ਇਹ ਗੱਲ 1948 ਦੀ ਹੈ । ਤਿੰਨ ਦਿਨ ਭੈਣੀ ਸਾਹਿਬ ਰਖ ਕੇ ਮੇਲੇ ਦੇ ਦਿਨ ਨਿਸਚਿਤ ਕੀਤੇ ਗਏ ।

ਉਹਨੀਂ ਦਿਨੀਂ ਪੈਟਰੋਲ ਦੀ ਬੜੀ ਕਿੱਲਤ ਸੀ । ਅਵਤਾਰ ਸਿੰਘ ਜੀ ਮੋਟਰ ਸਾਈਕਲ ਦੀ ਵਰਤੋਂ ਕਰਦੇ ਸਨ ਪਰ ਭੈਣੀ ਸਾਹਿਬ ਤਕ ਜਾਂਦਿਆਂ ਅਤੇ ਏਥੇ ਹੁਕਮ ਅਨੁਸਾਰ ਵਿਚਰਦਿਆਂ ਪੈਟਰੋਲ ਮੁੱਕ ਗਿਆ । ਵਰਤਮਾਨ ਸਤਿਗੁਰੂ ਜੀ ਨੂੰ ਪਤਾ ਸਤਿਗੁਰੂ ਜੀ ਵਲੋਂ ਆਗਿਆ ਹੋਈ ਕਿ ਅਵਤਾਰ ਸਿੰਘ ਦੀ ਟੈਂਕੀ ਫੁਲ ਕਰ ਦਿਓ । ਇਹਨਾਂ ਕਿਰਪਾ ਕੀਤੀ ਅਤੇ ਮੋਟਰ ਸਾਈਕਲ ਸਵਾਰ ਦੋਵੇਂ ਜਣੇ ਸਿਧੇ ਬੀਰ ਪਿੰਡ ਆ ਕੇ ਮੇਲੇ ਦੀਆਂ ਤਿਆਰੀਆਂ ਵਿਚ ਜੁਟ ਗਏ ।

ਚਾਰ ਦਿਨਾਂ ਮੇਲਾ ਬੜੀ ਸ਼ਾਨ ਅਤੇ ਉਤਸ਼ਾਹ ਨਾਲ ਹੋਇਆ । ਭਜਨ, ਭਗਤੀ, ਹੋਲੇ ਦੇ ਦੀਵਾਨ, ਗੁਰੂ ਕੀ ਹਜ਼ੂਰੀ ਵਿਚ ਕੀਰਤਨ ਨੇ ਰੋਣਕਾਂ ਲਕਾ ਰਖੀਆਂ । ਖੁੱਲ੍ਹੇ ਗੱਫੇ ਲੰਗਰ ਦੇ, ਬਰਤਨਾਂ ਆਦਿ ਦੀ ਸੇਵਾ ਦਾ ਕੁੰਭ ਲਗਾ ਰਿਹਾ । ਏਥੇ ਦੂਜੇ ਦਿਨ ਸ਼ਾਹਪੁਰ (ਜਲੰਧਰ) ਦਾ ਮੇਲਾ ਸੀ । ਏਸੇ ਮੇਲੇ ਵਿਚ ਪ੍ਰਸੰਨ ਹੋ ਕੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਦੁਆਬੇ ਦਾ ਸੂਬਾ ਸੰਤ ਦਸੋਂਧਾ ਸਿੰਘ ਨਗਰ ਵਾਲਿਆਂ ਨੂੰ ਸਥਾਪਤ ਕਰ ਦਿਤਾ ।

1949 ਦੇ ਅੰਤਲੇ ਮਹੀਨਿਆਂ ਵਿਚ ਸ: ਅਵਤਾਰ ਸਿੰਘ ਫੇਰ ਅਫਰੀਕਾ ਆ ਗਏ । ਇਹਨਾਂ ਨੂੰ ਦੇਸ ਅਤੇ ਅਫਰੀਕਾ ਇਕੋ ਜਿਹੇ ਹੀ ਲਗਦੇ ਸਨ । ਸਾਰੀਂ ਥਾਈਂ ਹੀ ਰਾਮਗੜੀਆਂ ਦਾ ਵਰਚੋਸਵ ਸੀ, ਸਭ ਥਾਂ ਰਿਸ਼ਤੇਦਾਰ ਸਨ, ਅਤੇ ਸਾਰੇ ਦੇਸੀਂ ਹੀ ਨਾਮਧਾਰੀ ਸੰਗਤ ਦੇ ਦਰਸ਼ਨ ਸਨ । ਅਜੇ ਦੂਜੇ ਲੋਕਾਂ ਨਾਲ ਕੰਮ ਕਰਦਿਆਂ ਦੋ ਕੁ ਮਹੀਨੇ ਹੀ ਹੋਏ ਸਨ ਕਿ ਯੂਗੰਡਾ ਦੇ ਹੀ ਸ਼ਹਿਰ ਕੰਪਾਲਾ ਅਤੇ ਫੇਰ ਕਸੇਸੇ ਵਿਚ । ਫਰਵਰੀ 1950 ਵਿਚ ਆਪਣੇ ਕਾਰੋਬਾਰ ਦਾ ਆਰੰਭ ਕੀਤਾ, ਨਾਮ ਰਖਿਆ : ਨਾਮਧਾਰੀ ਫਰਨੀਚਰ ਵਰਕਸ । ਬਹੁਤ ਮਿਹਨਤ ਕੀਤੀ । ਕਾਰੋਬਾਰ ਖੁਬ ਵਧਿਆ । ਇਸ ਧੰਧੇ ਵਿਚ ਇਕ ਭਾਈਵਾਲ ਸਨ । ਇਹਨਾਂ ਦੀ ਸੁਪਤਨੀ ਸੰਪੂਰਨ ਕੋਰ ਦੇ ਭਾਈ ਰਤਨ ਸਿੰਘ ਘਟਾਉਰੇ । ਪੰਜ ਸਾਲ ਇਹ ਭਾਈਵਾਲੀ ਬੜੇ ਵਿਸ਼ਵਾਸ ਨਾਲ ਨਿਭੀ । ਫੇਰ, ਜੁਆਨ ਹੋਏ ਬੱਚਿਆਂ ਨੂੰ ਕੰਮਕਾਰ ਵਿਚ ਲਗਾਣ ਲਈ ਦੋਵੇਂ ਭਾਈਵਾਲ ਜੁਦੇ ਜੁਦੇ ਹੋ ਗਏ । ਪਰ ਸ: ਅਵਤਾਰ ਸਿੰਘ ਨੂੰ 'ਨਾਮਧਾਰੀ' ਸ਼ਬਦ ਨਾਲ ਪ੍ਰੇਮ ਸੀ । ਉਹਨਾਂ ਆਪਣੀ ਵਰਮ ਦਾ ਨਾਮ 'ਨਾਮਧਾਰੀ ਫਰਨੀਚਰ ਵਰਕਸ' ਹੀ ਰਹਿਣ ਦਿਤਾ ।

1953 ਵਿਚ ਜਦੋਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਪਹਿਲੀ ਵਾਰ ਅਫਰੀਕਾ ਵਿਚ ਦਰਸ਼ਨ ਦਿਤੇ ਉਦੋਂ ਨਾਮਧਾਰੀਆਂ ਦਾ ਇਕ ਚੰਗਾ ਜੁਟ ਅਫਰੀਕਾ ਵਿਚ ਵਿਦਮਾਨ ਸੀ । ਸ: ਗਿਆਨ ਸਿੰਘ, ਗਿਆਨੀ ਕੇਸਰ ਸਿੰਘ, ਸ: ਪ੍ਰੀਤਮ ਸਿੰਘ ਫੁੱਲ, ਸ: ਹਰਜਿੰਦਰ ਸਿੰਘ ਚਾਨਾ, ਸ: ਸਵਰਨ ਸਿੰਘ, ਸ: ਰਘੁਬੀਰ ਸਿੰਘ ਚਾਨਾ ਅਤੇ ਸ: ਚੁਹਤ ਸਿੰਘ । ਇਹ ਸਾਰਾ ਜਥਾ ਸ: ਅਵਤਾਰ ਸਿੰਘ ਨਾਲ ਮਿਲ ਕੇ, ਸਤਿਗੁਰਾਂ ਦੇ ਸੁਆਗਤ ਹਿਤ ਕੀਨੀਆ ਦੀ ਬੰਦਰਗਾਹ ਮੁੰਬਾਸੇ ਗਿਆ । ਸਤਿਗੁਰੂ ਜੀ ਦੀ ਆਮਦ ਸਮੁੰਦਰੀ ਜਹਾਜ਼ ਦੁਆਰਾ ਸੀ । ਸਤਿਗੁਰੂ ਜੀ ਨੇ ਸੁਆਗਤਕਾਰੀਆਂ ਨੂੰ ਬਹੁਤ ਖੁਸ਼ੀਆਂ ਪਰਦਾਨ ਕੀਤੀਆਂ । ਅਤੇ ਸ: ਅਵਤਾਰ ਸਿੰਘ ਨੇ ਏਸੇ ਚਿਨ ਦੀਆਂ ਖੁਸ਼ੀਆਂ ਤੋਂ ਪ੍ਰਭਾਵਤ ਹੋ ਕੇ ਦਸਤਾਰ ਸਿੱਧੀ ਕਰ ਲਈ । ਸ: ਤੋਂ ਸੰਤ ਹੋ ਗਏ । ਸਤਿਗੁਰੂ ਜੀ ਨੇ ਅਵਤਾਰ ਸਿੰਘ ਜੀ ਦਾ ਸਿਦਕ, ਪ੍ਰੇਮ ਅਤੇ ਸੇਵਾ ਭਾਵਨਾ ਵੇਖ ਇਹਨਾਂ ਨੂੰ ਨਾਮਧਾਰੀ ਸੰਗਤ ਈਸਟ ਅਫਰੀਕਾ ਦਾ ਪ੍ਰਧਾਨ ਨਿਸਚਿਤ ਕਰ ਦਿਤਾ । ਅਗੇ ਚਲ ਕੇ ਇਹਨਾਂ ਆਪਣੀ ਉੱਤਮ ਭਾਵਨਾ ਕਰਕੇ ਸਤਿਗੁਰੂ ਜੀ ਦੇ ਅੰਦਰ ਹੋਰ ਵੀ ਉਚਾ ਸਥਾਨ ਬਣਾ ਲਿਆ ।

1956 ਵਿਚ ਵਡੇ ਸਪੁੱਤਰ ਸ: ਹਰਜਿੰਦਰ ਸਿੰਘ ਦਾ ਅਨੰਦ ਕਾਰਜ ਕਰਨ ਹਿਤ ਅਵਤਾਰ ਸਿੰਘ ਜੀ ਪ੍ਰਧਾਨ ਭਾਰਤ ਆਏ । ਇਸ ਵਿਆਹ ਸਮਾਗਮ ਵਿਚ ਵਰਤਮਾਨ ਸਤਿਗੁਰਾਂ ਨੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਪ੍ਰਤੀਨਿਧਤਾ ਆਪ ਦਰਸ਼ਨ ਦੇ ਕੇ ਕੀਤੀ ।

1958 ਵਿਚ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਅਫਰੀਕਾ ਦੌਰੇ ਸਮੇਂ ਨਾਮਧਾਰੀ ਸੰਗਤ ਅਫਰੀਕਾ ਨੂੰ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਪ੍ਰਥਮ ਦਰਸ਼ਨ ਹੋਏ । ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਅੰਤਮ ਫੇਰੀ ਅਫਰੀਕਾ ਵਿਚ 1959 ਦੇ ਸਾਲ ਹੋਈ । ਯੂਗੰਡਾ ਦੀ ਨਾਮਧਾਰੀ ਸੰਗਤ ਵਲੋਂ ਕੰਪਾਲਾ ਸ਼ਹਿਰ ਅਰਥਾਤ ਰਾਜਧਾਨੀ ਵਿਚ ਪਹਿਲਾ ਵਿਦੇਸੀ ਹੋਲਾ ਕੀਤਾ ਗਿਆ ਸੀ । ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦਰਸ਼ਨਾਂ ਨੇ ਇਸ ਹੋਲ ਨੂੰ ਇਕ ਅਭੁੱਲ ਯਾਦ ਬਣਾ ਦਿਤਾ । ਸਤਿਗੁਰੂ ਜੀ ਅਤੇ ਸੰਗਤ ਦੀਆਂ

ਖੁਸ਼ੀਆਂ ਦਾ ਕੋਈ ਪਾਰਾਵਾਰ ਨਹੀਂ ਸੀ। ਇਹ ਸਤਿਗੁਰਾਂ ਦਾ ਚੋਬਾ ਦੌਰਾ ਸੀ।

ਇਸ ਹੌਲੇ ਸਮੇਂ ਰਾਮਗੜੀਆ ਗੁਰਦੁਆਰੇ ਵਲ ਜਾਂਦਿਆਂ ਗਿਆਨੀ ਕੇਸਰ ਸਿੰਘ ਜੀ ਨਾਲ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਦੋ ਅਹਿਮ ਬਚਨ ਕੀਤੇ। ਪਹਿਲਾ, ਕਿ ਆਪ ਜੀ ਏਨਾ ਤੇਜ਼ ਪਾਠ ਕਰ ਸਕਦੇ ਹਨ ਕਿ ਦਾਈ ਮਿੰਟਾਂ ਵਿਚ ਰਹਿਰਾਸ ਅਤੇ ਤਿੰਨ ਮਿੰਟਾਂ ਵਿਚ ਚੰਡੀ ਦੀ ਵਾਰ ਦਾ ਪਾਠ ਕਰ ਲੈਂਦੇ ਹਨ। ਦੂਜਾ, ਕਿ ਅਗਾਂਹ ਦੀਆਂ ਜ਼ਿੰਮੇਵਾਰੀਆਂ 'ਵੱਡੇ ਕਾਕੇ' ਨੂੰ ਸੰਭਾਲ ਦੇਣੀਆਂ ਹਨ। ਇਹ ਵੀ ਬਚਨ ਕੀਤਾ ਕਿ ਅੱਗੇ ਤੋਂ ਵੱਡਾ ਕਾਕਾ—ਅਰਥਾਤ ਵਰਤਮਾਨ ਸਤਿਗੁਰੂ—ਹੀ ਏਥੇ ਆਇਆ ਕਰੇਗਾ।

ਸਤਿਗੁਰਾਂ ਨੇ ਨਾਮਧਾਰੀ ਸੰਗਤ ਦੇ ਪ੍ਰਧਾਨ ਅਵਤਾਰ ਸਿੰਘ ਜੀ ਨੂੰ ਇਹ ਵੀ ਆਖਿਆ ਕਿ: ਗੁਰਦੇਵ ਸਿੰਘ ਡਰਾਇਵਰੀ ਤੋਂ ਛੁੱਟੀ ਮੰਗਦਾ ਹੈ ਹਰਜਿੰਦਰ ਸਿੰਘ ਮੇਰੇ ਨਾਲ ਡਰਾਇਵਰੀ ਲਈ ਤਿਆਰ ਰਖਣਾ, ਦੇਸ ਜਾ ਕੇ ਚਿੱਠੀ ਪਾਵਾਗੇ।

ਅਤੇ ਛੇਤੀ ਹੀ ਸੱਚੇ ਪਾਤਸ਼ਾਹ ਦੇ ਸਵਰਗਵਾਸ ਦੀ ਖ਼ਬਰ ਮਿਲ ਗਈ।

* * *

ਕੰਪਾਲੇ ਹੌਲੇ ਵਾਸਤੇ ਕੀਤੀ ਗਈ ਉਗ੍ਰਾਹੀ ਤੋਂ 20,000 ਸ਼ਲਿੰਗ ਵਾਧੂ ਖਰਚ ਹੋ ਗਿਆ। ਇਸ ਕਰਜ਼ੇ ਨੂੰ ਉਤਾਰਣ ਹਿਤ ਪ੍ਰਧਾਨ ਅਵਤਾਰ ਸਿੰਘ ਜੀ, ਸ: ਹਰਜਿੰਦਰ ਸਿੰਘ ਅਤੇ ਗਿਆਨੀ ਕੇਸਰ ਸਿੰਘ ਜੀ ਨੇ ਦੁਬਾਰਾ ਜਤਨ ਕਰਕੇ ਸਾਧ ਸੰਗਤ ਦੇ ਰਕਮ ਇਕੱਠੀ ਕੀਤੀ ਤੇ ਕਰਜ਼ ਉਤਾਰਿਆ।

ਹੁਣ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦਾ ਜੁਗ ਆਇਆ। ਇਸ ਵਿਚ ਅਫਰੀਕਾ ਦੇ ਬਹੁਤ ਦੌਰੇ ਹੋਏ। ਵਰਤਮਾਨ ਸਤਿਗੁਰੂ ਜੀ ਨੇ ਅਪਾਰ ਬਖਸ਼ਿਸ਼ ਕਰਕੇ ਪ੍ਰਧਾਨ ਅਵਤਾਰ ਸਿੰਘ ਜੀ ਨੂੰ 1967 ਵਿਚ ਨਾਮਧਾਰੀ ਸੰਗਤ ਯੂਗੰਡਾ ਦਾ ਸੂਬਾ ਸਥਾਪਤ ਕਰ ਦਿਤਾ। 23 ਸਾਲ, ਸੂਬਾ ਜੀ ਨੇ ਪਹਿਲਾਂ ਅਫਰੀਕਾ ਵਿਚ ਰਹਿੰਦਿਆਂ, ਫੇਰ ਜਦੋਂ ਵੱਡੇ ਸਪੁੱਤਰ ਸ: ਹਰਜਿੰਦਰ ਸਿੰਘ ਸਟੀਲਮੈਨ ਪਾਸ ਇੰਗਲੈਂਡ ਨਿਵਾਸ ਕੀਤਾ, ਸਤਿਗੁਰਾਂ ਦੇ ਹੁਕਮਾਂ ਦੀ ਅੱਖਰ ਅੱਖਰ ਪਾਲਣਾ ਕੀਤੀ।

ਸੂਬਾ ਜੀ ਨੇ ਰੁਆਂਡਾ ਵਿਚ ਜੋ 'ਨਾਮਧਾਰੀ ਫਰਨੀਚਰ ਵਰਕਸ' ਸਥਾਪਤ ਕੀਤਾ, ਸਤਿਗੁਰਾਂ ਦੀ ਕਿਰਪਾ ਨਾਲ ਉਹ ਅੱਜ ਦਿਨ ਦੁਣੀ ਰਾਤ ਚੋਗਣੀ ਤਰੱਕੀ ਕਰ ਰਿਹਾ ਹੈ। ਇਸ ਦਾ ਏਥੇ ਇਨਚਾਰਜ ਹੈ ਸੂਬਾ ਜੀ ਦਾ ਛੋਟਾ ਲੜਕਾ ਸ: ਰਘੁਬੀਰ ਸਿੰਘ। ਉਸ ਦੀ ਜਾਨ ਮਾਰਵੀ ਮਹਨਤ ਅਤੇ ਸੁਹਿਰਦਤਾ ਪ੍ਰਫੁੱਲਤ ਹੋ ਰਹੀ ਹੈ। ਸ: ਰਘੁਬੀਰ ਸਿੰਘ ਤਾਂ ਪਰਵਾਰ ਸਮੇਤ ਰੁਆਂਡਾ ਹੀ ਨਿਵਾਸ ਰਖਦਾ ਹੈ ਪਰ ਸੂਬਾ ਜੀ 1972 ਤੋਂ ਇੰਗਲੈਂਡ ਵੱਡੇ ਸਪੁੱਤਰ ਕੋਲ ਚਲੇ ਗਏ।

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ 1974 ਵਿਖੇ, ਪਹਿਲੀ ਵਾਰ ਇੰਗਲੈਂਡ ਆਇਆ ਸੂਬਾ ਅਵਤਾਰ ਸਿੰਘ ਜੀ ਨੂੰ ਇੰਗਲੈਂਡ ਦਾ ਸੂਬਾ ਵੀ ਨਿਸਚਿਤ ਕਰ ਦਿਤਾ। ਆਪ ਜੀ ਨੇ ਜੋ ਜਤਨ ਲੰਡਨ ਵਿਚ ਗੁਰਦੁਆਰਾ ਸਥਾਪਤ ਕਰਨ ਲਈ ਕੀਤੇ ਅਤੇ ਜਿੰਨੀ ਦਿਨ ਰਾਤ ਭੱਜ ਨੱਠ ਕਰਕੇ ਇਸ ਸਥਾਨ ਦੀ ਸੇਵਾ ਸੰਭਾਲ ਕੀਤੀ ਇਹ ਇਕ ਆਦਰਸ਼ ਸਥਾਪਤ ਕਰਨ ਵਾਲੀ ਸੀ। ਇਹ ਨਾਮਧਾਰੀ ਕੇਂਦਰ ਸਦਾ ਹੀ

ਸੂਬਾ ਅਵਤਾਰ ਸਿੰਘ ਜੀ ਦੀ ਲਗਨ ਅਤੇ ਮਿਹਨਤ ਯਾਦ ਕਰਵਾਂਦਾ ਰਹੇਗਾ ।

80 ਸਾਲ ਦੀ ਉਮਰੇ, 31.8.90 ਨੂੰ 'ਜੋਤੀ ਜੋਤਿ ਰਲੀ ਸੰਪੂਰਨ ਥੀਆ' ਵਾਲੀ ਗੱਲ ਬਣ ਗਈ । ਉਹ ਇਸ ਸੰਸਾਰ ਨੂੰ ਸਦਾ ਸਦਾ ਲਈ ਤਿਆਗ ਗਏ । ਪਰ ਉਹਨਾਂ ਆਪਣੇ ਪਰਲੋਕ ਪਿਆਨੇ ਦੀ ਖਬਰ ਪਹਿਲਾਂ ਹੀ ਪਰਵਾਰ ਨੂੰ ਦੇ ਛੱਡੀ ਸੀ । ਪਰਵਾਰ ਦੇ ਸਮੁੱਚੇ ਮੈਂਬਰਾਂ ਅਤੇ ਸਮੁੱਚੀ ਨਾਮਧਾਰੀ ਸੰਗਤ ਯੂ. ਕੇ. ਦੀ ਇਕਤਰਤਾ ਵਿਚ ਸੂਬਾ ਜੀ ਦੀ ਪਾਰਥਵ ਦੇਹ ਨੂੰ ਅਗਨੀ ਭੇਟ ਕੀਤਾ ਗਿਆ । ਨਾਮਧਾਰੀ ਮਰਿਆਦਾ ਦਾ ਠੀਕ ਤਰ੍ਹਾਂ ਪਾਲਣ ਸੂਬਾ ਜੀ ਦੀ ਸ਼ਾਨ ਅਤੇ ਭਾਵਨਾ ਦੇ ਅਨੁਕੂਲ ਸੀ । ਕੇਂਦਰੀ ਭੋਗ ਭਾਵੇਂ ਆਪ ਜੀ ਨਮਿਤ ਲੰਡਨ ਵਿਖੇ ਹੀ, ਭਰਪੂਰ ਸੰਗਤਾਂ ਦੀ ਹਾਜ਼ਰੀ ਵਿਚ, ਪਿਆ ਪਰ ਆਪ ਜੀ ਦਾ ਸੰਗਤ ਪ੍ਰਤੀ ਪ੍ਰੇਮ ਇੰਨਾ ਸੀ ਕਿ ਯੂ. ਕੇ. ਦੇ ਹਰ ਸ਼ਹਿਰ ਦੀ ਸੰਗਤ ਨੇ ਸੂਬਾ ਜੀ ਨਮਿਤ ਭੋਗ ਪਾ ਕੇ ਸ਼ਰਧਾਂਜਲੀਆਂ ਭੇਟ ਕੀਤੀਆਂ ।

ਸੂਬਾ ਜੀ ਦਾ ਕੀਤਾ ਹੋਇਆ ਭਜਨ ਬਾਣੀ ਅਤੇ ਉਹਨਾਂ ਦਾ ਪੁੰਨ ਪਰਤਾਪ ਪਰਵਾਰ ਵਿਚ ਸਤਿਗੁਰ ਸਥਾਪਤ ਕੀਤੀ ਲਈ ਆ ਰਿਹਾ ਹੈ ।

ਇਸ ਪੁਸਤਕ ਬਾਰੇ

'ਬੀਤੇ ਦੀਆਂ ਪੈੜਾਂ' ਦੇ ਪਾਠਕਾਂ ਨੇ ਸਦਾ ਹੀ ਬੜੀ ਸੁਹਿਰਦਤਾ ਨਾਲ ਇਹਦੀ ਸਮੱਗਰੀ ਅਤੇ ਇਹਦੀ ਪੇਸ਼ਕਾਰੀ ਦੀ ਪ੍ਰਸ਼ੰਸਾ ਕੀਤੀ ਹੈ । ਰੀਵੀਊਕਾਰਾਂ ਨੇ ਮੇਰੇ ਜਤਨ ਨੂੰ ਨਵੇਲਾ ਅਤੇ ਸੰਭਾਲਣ ਯੋਗ ਦੱਸਿਆ ਹੈ ਪਰ ਸਚਮੁਚ ਮੇਰੀ ਘਾਲਣਾ ਪ੍ਰਕਾਸ਼ ਵਿਚ ਨਾ ਆਉਂਦੀ ਜੇ ਸ: ਜਗਦੀਸ਼ ਸਿੰਘ ਆਪਣੇ ਮਾਸਿਕ ਪੱਤਰ 'ਵਰਿਆਮ' ਦੁਆਰਾ ਇਸ ਨੂੰ ਜਨ ਸਾਧਾਰਣ ਤਕ ਨਾ ਪਹੁੰਚਾਂਦੇ । ਪ੍ਰੰਤੂ ਮੇਰੀਆਂ ਸ਼ਰਤਾਂ ਅਨੁਸਾਰ 'ਬੀਤੇ ਦੀਆਂ ਪੈੜਾਂ' ਨੂੰ ਪਹਿਲਾ ਪੁਸਤਕ ਰੂਪ ਦੇਣ ਵਿਚ, ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਚਰਨ ਭੇਰੇ ਸੰਤ ਮਨੋਹਰ ਸਿੰਘ 'ਨਾਮਧਾਰੀ ਕਾਟਨ ਅਤੇ ਜਿਨਿੰਗ ਮਿਲਜ਼' ਸ੍ਰੀ ਜੀਵਨ ਨਗਰ (ਸਰਸਾ) ਵਾਲੇ ਸਹਾਇਕ ਸਾਥਤ ਹੋਏ । ਇਹਨਾਂ ਨੂੰ ਗੁਰੂ ਜਸ ਫੋਲਾਣ ਦਾ ਅਮਿਤਵਾਂ ਚਾਉ ਹੈ । ਦੂਜਾ ਖੰਡ ਸੰਤ ਹਰਭਜਨ ਸਿੰਘ ਠੇਕੇਦਾਰ ਔਰੰਗਾਬਾਦ ਵਾਲਿਆਂ ਜਿਸ ਉਤਸਾਹ ਅਤੇ ਉਦਾਰਤਾ ਨਾਲ ਛਪਵਾਇਆ, ਇਹ ਉਹੋ ਹੀ ਕਰ ਸਕਦੇ ਸਨ । 'ਬੀਤੇ ਦੀਆਂ ਪੈੜਾਂ' ਦੇ ਤੀਜੇ ਖੰਡ ਨੂੰ ਪ੍ਰਕਾਸ਼ਨ ਵਿਚ ਸ: ਹਰਜਿੰਦਰ ਸਿੰਘ ਸਟੀਲਮੈਨ-ਸ: ਰਘੁਬੀਰ ਸਿੰਘ ਹੁਰਾ ਦੀ ਸੇਵਾ ਭਾਵਨਾ, ਫਰਾਂਸ-ਦਿਲੀ ਅਤੇ ਗੁਰੂ ਜਸ ਕਰਨ ਕਰਵਾਣ ਦੀ ਇੱਛਾ ਰੰਗ ਲਿਆਏ ਹਨ ।

ਅੱਜ ਕੱਲ ਪੁਸਤਕਾਂ ਛਾਪਣਾ ਕੋਈ ਸੌਖੀ ਤੇ ਸਾਧਾਰਨ ਗੱਲ ਨਹੀਂ । ਹੱਥਲੀ ਪੁਸਤਕ ਦੀ ਤਿਆਰੀ ਉਤੇ ਹੀ ਅਧੇ ਲਖ ਦੇ ਕਰੀਬ ਖਰਚ ਆ ਗਿਆ ਹੈ । ਪਰ ਪਹਿਲੀਆਂ ਦੋ ਸੰਚੀਆਂ 'ਬੀਤੇ ਦੀਆਂ ਪੈੜਾਂ' ਪੜ੍ਹ, ਇਸ ਪੁਸਤਕ ਦੀ ਅਹਿਮੀਅਤ ਸਮਝ ਕੇ ਸੂਬਾ ਅਵਤਾਰ ਸਿੰਘ ਜੀ ਦੇ ਸਾਹਿਬਜ਼ਾਦਿਆਂ ਫੈਸਲਾ ਲੈ ਲਿਆ ਕਿ ਹੋਲਾ 1992 ਦੇ ਉਹਨਾਂ ਵਲੋਂ ਹੀ ਆਰੰਭੇ ਸਾਲਾਨਾ ਕੁੰਭ ਵਿਚ ਸੇਵਾ ਦੇ ਇਸ ਅਵਸਰ ਨੂੰ ਵੀ ਹੱਥੋਂ ਨਹੀਂ ਜਾਣ ਦੇਣਾ ।

ਯੂ. ਕੇ. ਦੇ ਇਕ ਲੇਖਕ ਸ: ਸੁਰਜੀਤ ਸਿੰਘ ਜੀਤ ਨੇ ਦੂਜੇ ਖੰਡ ਨੂੰ ਪੜ੍ਹ ਕੇ ਮੈਨੂੰ

ਲਿਖਿਆ ਸੀ : ਚੋਰੀਓਂ ਕਿਸੇ ਦੇ ਘਰੋਂ ਲਿਆ ਕੇ ਤੁਹਾਡੀ ਪੁਸਤਕ ਪੜ੍ਹੀ, ਕੇਵਲ ਚੁੱਪ ਦਿਨਾਂ ਵਿਚ ਹੀ, ਅਤੇ, ਇਸ ਸਿੱਟੇ ਤੇ ਪਹੁੰਚਿਆ ਕਿ ਪੁਸਤਕ ਪਾਠ ਸਮੇਂ ਸਦਾ ਹੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਨਾਲ ਨਾਲ ਚਲਦੇ ਫਿਰਨ ਦਾ ਅਹਿਸਾਸ ਹੁੰਦਾ ਹੈ। ਅਤੇ ਤੁਹਾਡੇ ਬਾਰੇ ਜੁ ਮੇਰੇ ਵਿਚਾਰ ਕੁਝ ਗਲਤ ਰੁਖ ਰਖਦੇ ਸਨ, ਉਹ ਸਾਫ਼ ਹੋ ਗਏ।

ਰਮੇਸ਼ ਨਗਰ, ਦਿੱਲੀ ਦੀ ਇਕ ਪਾਠਕਾ ਸੁਰਿੰਦਰ ਕੌਰ ਸਪੁਤਨੀ ਸ: ਪ੍ਰੀਤਮ ਸਿੰਘ ਨੇ ਡੇਵ ਦਿਨ ਵਿਚ ਹੀ 500 ਸਫੇ ਦੀ ਪੁਸਤਕ ਪੜ੍ਹ ਕੇ ਮੈਨੂੰ ਆਖਿਆ : ਅਗਲੀ ਪੁਸਤਕ ਦਾ ਮੱਖ ਹੁਣੇ ਲੈ ਜਾਓ ਤੇ ਤੀਜੀ ਪੁਸਤਕ ਛੇਤੀ ਛਾਪੋ।


ਅਤੇ ਤੀਜੀ ਪੁਸਤਕ ਦਾ ਖਰਚਾ ਸਟੀਲਮੈਨ ਭਰਾਵਾਂ ਨੇ ਸਹਰਸ਼ ਪਰਵਾਨ ਕੀਤਾ ਹੈ। ਉਹਨਾਂ ਜਿਥੇ ਸਾਰੇ ਸਾਲ ਦਾ ਗੁਰੂ ਕੇ ਲੰਗਰ ਡੇਣੀ ਸਾਹਿਬ ਦਾ ਖਰਚਾ ਅਦਾ ਕੀਤਾ ਹੈ, ਅੱਸੂ ਦੇ ਮੇਲੇ ਅਤੇ ਹੱਲੇ ਮਹੱਲੇ ਉਤੇ ਉਦਾਰਤਾ ਨਾਲ ਆਪਣਾ ਆਪ ਲੁਟਾਇਆ ਹੈ ਉਥੇ ਪ੍ਰੀਤਮ ਸਿੰਘ ਕਵੀ ਦੀ ਕਲਮ ਨੂੰ ਵੀ ਨਿਵਾਜਿਆ ਹੈ, ਸ੍ਰੀ ਸਤਿਗੁਰੂ ਜੀ ਦਾ ਸੁਜਸ ਲਿਖਣ ਕਰਕੇ।

ਪ੍ਰੀਤਮ ਸਿੰਘ ਕਵੀ ਆਪਣੇ ਇਨ੍ਹਾਂ ਮਿੱਤਰ ਪਿਆਰਿਆਂ ਦਾ ਹਾਰਦਿਕ ਧਨਵਾਦੀ ਹੈ।

26.2.1992

—ਪ੍ਰੀਤਮ ਸਿੰਘ ਕਵੀ

ਸੂਬਾ ਅਵਤਾਰ ਸਿੰਘ ਪਰਵਾਰ



ਸੰਦਰਭ

ੳ

1. ਉਦੈ ਸਿੰਘ ਦੀ ਠਾਕੁਰ-10,21,35, 41,43,105,108,111,113,136, 138,142,151,355,356,363,376, 380,420,428,434. 2. ਉਧੋ ਖਾਂ-48, 3. ਓਅੰਕਾਰ ਨਾਥ ਠਾਕੁਰ-72, 4. ਉਪੇਂਦ੍ਰ ਨਾਥ-101, 5. ਉਪਕਾਰ ਸਿੰਘ ਮਲੋਟ-110, 6. ਉੱਤਮ ਸਿੰਘ ਲੁਧਿਆਣਾ-192, 7. ਉਧਮ ਸਿੰਘ ਨਾਗੋਕੇ-224, 8. ਉਜਾਗਰ ਸਿੰਘ ਜਲੰਧਰ-225, 9. ਉਧਮ ਸਿੰਘ ਚਾਵਲਾ-269, 10. ਓਅੰਕਾਰ ਸਿੰਘ-286, 11. ਉਸ਼ਾ ਰਾਣੀ-291, 12. ਉੱਤਮ ਸਿੰਘ-326, 13. ਉਮਾ ਪ੍ਰੀਤ ਨਗਰ-366, 14. ਉਪਮੇਸ਼-390.

ਅ

0 ਅਰਜਨ ਦੇਵ ਸਤਿਗੁਰੂ ਜੀ-142, 236,237, 1. ਆਤਮਜੀਤ ਸਿੰਘ ਜੰਮੂ-10, 2. ਅਮਰੀਕ ਸਿੰਘ, "ਸ਼ੀਰਾਜ਼ਾ"-10, 3. ਅਮਰੀਕ ਸਿੰਘ ਜੰਮੂ-11,14, 4. ਅਰਵਿੰਦਰ ਸਿੰਘ ਮੰਡੀ-11, 136, 5. ਅਮਰਜੀਤ ਸਿੰਘ ਵਾਇਲਿਨ-11, 6. ਅਜੀਤ ਸਿੰਘ ਚੀਮਾ-12, 7. ਅਤਰੀ ਮਾਈ-13, 8. ਅਮਰੀਕ ਸਿੰਘ ਸੂਬਾ ਜੀ-16, 41, 77, 133, 138, 176, 225, 409, 9. ਅਰਜਨ ਸਿੰਘ ਅਵਰੀਕਾ-22, 10. ਅਜੀਤ ਸਿੰਘ ਸ਼ਾਹਪੁਰੀ-23, 11. ਅਜੀਤ ਸਿੰਘ

ਆਓ ਭਗਤ-24, 12. ਆਤਮਾ ਸਿੰਘ ਸੁਲਤਾਨਪੁਰੀ-33, 13. ਅਵਤਾਰ ਸਿੰਘ ਝੱਬਰ-35,46,47,49,106,107,108, 113,116, 14. ਅਮਰ ਸਿੰਘ ਚਾਂਦ ਨਗਰ-38, 15. ਅਵਤਾਰ ਸਿੰਘ ਨਾਮ: ਪ੍ਰਿੰਟ: ਵਰਕਸ-41,140,190,234, 235, 16. ਅਮਰ ਸਿੰਘ ਨਬੀ ਕਰੀਮ-41, 17. ਅਮਰ ਭਾਰਤੀ-41,47,55,63,68, 77,81,84,95,96,99,163,186,188, 189,191,235,236,237,257,356, 363,365,366,369,376,408, 18. ਆਤਮਾ ਸਿੰਘ ਪੰਨਵ-41, 190,1428, 19. ਅਵਤਾਰ ਸਿੰਘ ਰਮੇਸ਼ ਨਗਰ-41,49,63,188, 20. ਅਮਜਦ ਅਲੀ ਖਾਂ ਉਸਤਾਦ-49,53,65,66,72, 85,99,130,157,188,194,197,200, 237,372,373,376,402, 21. ਅਤਰ ਸਿੰਘ ਮਹੇਤ-49, 22. ਅਮਰੀਕ ਸਿੰਘ ਮਾਂ:-55, 23. ਅਮ੍ਰਿਤਾ ਪ੍ਰੀਤਮ-95, 24. ਅਮਰ ਕੌਰ/ਦਲੇਰ-60, 25. ਆਤਮਾ ਸਿੰਘ ਸੋਰੋਂ-61, 26. ਅਮਰ ਸਿੰਘ ਨਿਜਮਾਣ-63,64,186,204,378,407, 27. ਅਮਰਜੀਤ ਸਿੰਘ ਭਮਰਾ-65,66,85, 345,347, 28. ਅਨਾਇਤ ਭਾਈ-72, 29. ਅਵਤਾਰ ਸਿੰਘ ਰੇਲਵੇ ਅਧਿਕਾਰੀ-73, 30. ਅਵਤਾਰ ਸਿੰਘ ਸੂਬਾ ਜੀ-83, 31. ਅਵਤਾਰ ਸਿੰਘ ਤਬਲਾ ਵਾਦਕ-97,239,240, 32. ਅਬਦੁਲ ਗੁਫਾਰ

ਖਾਨ-101, 33. ਅੰਗਦ ਸਿੰਘ-101,
 34. ਆਤਮਾ ਸਿੰਘ ਸਰਦਾਰ-108,
 118,119,120,120,121,122,123,
 124, 35. ਅਪਾਰ ਸਿੰਘ ਬੀੜ-109,
 115,127,221,410, 36. ਅਵਤਾਰ
 ਸਿੰਘ ਸੁੰਦਰ ਨਗਰ-110, 37. ਅਮਰੀਕ
 ਕੌਰ ਰਬੜੀਆਂ-111, 38. ਅਮਰ ਕੌਰ
 ਆਸਾ ਬੁੱਟਰ-119, 39. ਅਮਰੀਕ ਸਿੰਘ
 ਲੁਹਾਰਾਂ-115, 40. ਆਤਮਾ ਸਿੰਘ
 ਸਨਖਤਰਾਂ-115,130,140,141,145,
 378, 41. ਅਵਤਾਰ ਸਿੰਘ ਨਗਰ-125,
 42. ਅਮਰ ਸਿੰਘ ਪ੍ਰਿ: ਸੋਲ੍ਹ-127, 43.
 ਅਜਾਪਾਲ ਸਿੰਘ ਬਾਬਾ ਜੀ-130, 44.
 ਅਜੀਤ ਸਿੰਘ ਸੇਠ-138 149,311,
 376,407,45. ਅਮਾਨ-159,
 46. ਅਰਜਨ ਸਿੰਘ ਤੱਖਰਾਂ-166, 47.
 ਅਮਰੀਕ ਸਿੰਘ ਹਾਕੀ-174, 48. ਅਮਰ
 ਸਿੰਘ ਸੰਤ ਦਿੱਜ :-178,192,379,
 49. ਅਜਮੇਰ ਸਿੰਘ ਜਲੰਧਰ-182,183
 50. ਅਮਰੀਕ ਸਿੰਘ ਕਰੀਚੋ-183,
 51. ਅਵਤਾਰ ਸਿੰਘ ਹਿਤ-186,187,
 376,377, 52. ਅਮਰਜੀਤ ਸਿੰਘ
 ਦਿੱਲੀ-189, 53. ਅਵਤਾਰ ਸਿੰਘ
 ਘਰਜਾਖ-211, 54. ਅਵਤਾਰ ਸਿੰਘ
 ਘੁੰਮਣ-211,212, 55. ਅਟਲ ਬਿਹਾਰੀ
 ਬਾਜਪੇਈ-237,240,374, 56.
 ਅਜੀਤ ਸਿੰਘ ਐਮ. ਏ.-252,297,
 350, 57. ਅਮੋਲਕ ਸਿੰਘ ਗੋਰੋਵਾੜਾ-
 253, 58. ਅਤਰ ਸਿੰਘ ਗੋਰੋਵਾੜਾ-253,
 59. ਅਤਰ ਸਿੰਘ ਮਨਚੰਦਾ-254, 60.
 ਅਮਰ ਸਿੰਘ ਕਰੋਲਬਾਗ-258,
 61. ਅਸਨੀ ਕਿੰਡਰੂ ਤੰਮਯਿੰਡ-259,
 62. ਅਮਰ ਸਿੰਘ ਗੁਲਾਟੀ-263,265,
 285, 63. ਅਮਰਜੀਤ ਸਿੰਘ ਮਾਨ-266,
 268, 64. ਅਵਤਾਰ ਸਿੰਘ ਚਾਵਲਾ-
 268,269,317, 65. ਅਮਰ ਸਿੰਘ
 ਚਾਵਲਾ-269,296, 65. ਅਵਤਾਰ ਸਿੰਘ
 ਕੁਮਾਰ-271,290,295, 67. ਅਵਤਾਰ
 ਸਿੰਘ ਗੋਰੋਵਾੜਾ-271,302,325, 68.
 ਅਮੋਲਕ ਕੌਰ-284, 69. ਅਜਿੰਦਰ
 ਕੌਰ-285, 70. ਅਵਤਾਰ ਸਿੰਘ ਮੰਡੀ-
 285, 71. ਅਵਤਾਰ ਕੌਰ/ਅਵਤਾਰ
 ਸਿੰਘ-285, 72. ਅਜੀਤ ਸਿੰਘ/ਸੱਜਣ-
 ਸਿੰਘ-285, 73. ਅਤਰ ਸਿੰਘ ਖੁਰਾਣਾ-
 289, 74. ਅਵਿਨਾਸ ਕੌਰ ਖੁਰਾਣਾ-
 289, 75. ਅਤਰ ਸਿੰਘ ਸੰਤ-289,
 76. ਅਜੀਤ ਸਿੰਘ ਸੇਠੀ-289,293,
 77. ਅਵਤਾਰ ਸਿੰਘ ਨਰੂਲਾ-289,
 78. ਅਵਤਾਰ ਸਿੰਘ ਬੁੱਧੀਰਾਜਾ-291,
 293,441, 79. ਅਮ੍ਰਿਤ ਜੀਤ ਬੀਬੀ-
 291, 80. ਅਵਤਾਰ ਸਿੰਘ, ਲਾਲਾ
 ਸਟੋਰ-291,
 81. ਅਜੀਤ ਸਿੰਘ ਖੰਨਪੁਰੀ-291,292,
 295, 82. ਅਮਰਜੀਤ ਸਿੰਘ-293,
 83. ਅਵਨਿੰਦਰ ਕੌਰ-293, 84.
 ਅਜੀਤ ਕੌਰ ਕੁਕਰੇਜਾ-293, 85.
 ਅਮਰੀਕ ਸਿੰਘ/ਗੁਰਚਰਨ ਸਿੰਘ-293,
 86. ਅਜੀਤ ਸਿੰਘ/ਦਰਬਾਰਾ ਸਿੰਘ-293,
 87. ਅਮਰਜੀਤ ਕੌਰ/ਭਾਈ-293, 88.
 ਅਮਰ ਸਿੰਘ ਖਰਬੰਦਾ-294,386, 89.
 ਅਰਜਨ ਸਿੰਘ ਗੋਰੋਵਾੜਾ-295, 90.
 ਅਵਤਾਰ ਸਿੰਘ ਸਚਦੇਵ-300, 91.
 ਅਵਿਨਾਸ ਕੌਰ/ਕੁਲਦੀਪ ਸਿੰਘ-301,
 92. ਅਰੁੜ ਸਿੰਘ ਬੁੱਧੀ ਰਾਜਾ-301,
 93. ਅਮਰੀਕ ਸਿੰਘ ਬੁੱਧੀ ਰਾਜਾ-301,
 94. ਅਮਰਜੀਤ ਕੌਰ ਨਰੂਲਾ-302,
 95. ਅਜੀਤ ਕੌਰ/ਤਰਲੋਕ ਸਿੰਘ-303,
 96. ਅਵਤਾਰ ਸਿੰਘ ਮਨਚੰਦਾ-323,

97. ਅੰਮ੍ਰਿਤ/ਗੁਰਚਰਨ ਸਿੰਘ-329, 98. ਅਮਰ ਸਿੰਘ ਨਕੋੜਾ-335,375, 99. ਅਨੰਤਾ ਸਿੰਘ ਦਰਜੀ-370, 100. ਅਮਰਨਾਥ ਚਾਵਲਾ-376, 101. ਅਵਿਨਾਸ ਆਚਾਰ-384, 102. ਅਵਤਾਰ ਸਿੰਘ ਆਚਾਰ-385, 103. ਅਮਰ ਕੌਰ ਢੋਟੀਆਂ-389, 104. ਆਸਾ ਸਿੰਘ ਢੋਟੀਆਂ-390, 105. ਆਨੰਦ ਡਾ:-395, 106. ਅਮਰ ਸਿੰਘ ਦੁਸਾਂਝ-400, 107. ਅਵਨਿੰਦਰ ਸਿੰਘ ਡਾ:-422,424,425,446, 108. ਅਮਰ ਸਿੰਘ/ਬਲੀ ਸਿੰਘ-422,424, 109. ਅਰੁੜ ਸਿੰਘ ਯੂ. ਪੀ.



1. ਇਕਬਾਲ ਸਿੰਘ ਜੰਮੂ-14, 2. ਇੰਦਰ ਸਿੰਘ ਚੀਫ਼-35,149, 3. ਇੰਦਰ ਸਿੰਘ ਸੂਬਾ ਜੀ ਸਰਸਾ-54, 4. ਇੰਦੂ, ਸੁਰਿੰਦਰ-68,104, 5. ਇੰਦਰ ਕੌਰ ਸੇਵਕਾ-73,433, 6. ਇੰਦਰਾ ਗਾਂਧੀ-75,370,371,381,385,413, 7. ਇਮਰਤ ਖਾ ਉਸਤਾਦ-97, 8. ਇੰਦਰ ਸਿੰਘ ਡਾ: ਗੰ:-101, 9. ਈਸਰ ਕੌਰ ਵੱਡੀ-120, 10. ਇੰਦਰ ਸਿੰਘ ਚਕਰਵਰਤੀ-129, 11. ਇਕਬਾਲ ਸਿੰਘ ਅੰਮ੍ਰਿਤਸਰ ਕਲਾ-139, 12. ਇੰਦਰ ਸਿੰਘ ਗਿੱਲਾਂ ਵਾਲਾ-139, 13. ਇੰਦਰ ਸਿੰਘ ਸਰਸਾ-139, 14. ਇੰਦਰ ਕੌਰ/ਬੁਢਾ ਸਿੰਘ-178, 15. ਇੰਦਰ ਸਿੰਘ ਜਥੇਦਾਰ ਚੌਕ-181, 16. ਇਕਬਾਲ ਦੀਪ-194, 17. ਈਸਰ ਸਿੰਘ ਗੁੰਬਗੜ-208, 18. ਇੰਦਰ ਸਿੰਘ ਬਨਾਰਸ-232, 19. ਇਕਬਾਲ ਸਿੰਘ ਮਨਚੰਦਾ-245, 253,254,255,256,261,263,266,269,270,292,323,324, 20. ਇੰਦਰ ਦਮਨ ਸਿੰਘ-249,250, 263,265,291,308,350, 21. ਇੰਦਰ ਸਿੰਘ ਫਿਲੌਕਾ-254,285, 22. ਇੰਦਰ ਸਿੰਘ ਸੂਬਾ ਜੀ ਚੰਗਮਈ-266,328,329,335,337, 23. ਈਸਾ ਹਜ਼ਰਤ-267, 24. ਈਸਰ ਸਿੰਘ ਨਰੂਲਾ-292, 25. ਇੰਦਰਜੀਤ ਕੌਰ-292,302, 26. ਇਕਬਾਲ ਸਿੰਘ ਸੋਠੀ-292, 27. ਇੰਦਰ ਸਿੰਘ ਚਕਰਵਰਤੀ II-295, 28. ਇੰਦਰ ਸਿੰਘ ਸੋਠੀ-296, 29. ਈਸਰ ਸਿੰਘ ਦਲੇਰ-303, 30. ਇਕਬਾਲ ਸਿੰਘ ਗੰਭੀਰ-310, 31. ਏਕਮ ਸਿੰਘ-346, 32. ਈਸਰ ਸਿੰਘ ਭਾਈਆ-385, 33. ਇਕਬਾਲ ਕੌਰ ਬੈਂਕੋਕ-428, 34. ਇੰਦਰ ਸਿੰਘ ਇੰਡੋਰਾਈ-467.



1. ਸੁਰਤਾਲ ਸਿੰਘ-11, 2. ਸੁਰਿੰਦਰ ਸਿੰਘ ਮੰਡੀ-11,137, 3. ਸੁਖਦੇਵ ਸਿੰਘ ਗਾਇਕ-11,41,46,53,126,131, 189,232, 4. ਸਤਪਾਲ ਸਿੰਘ ਸਨੌਹੀ-11, 5. ਸਾਧਾ ਸਿੰਘ ਜੰਮੂ-14, 109, 115, 6. ਸਵਰਨ ਸਿੰਘ ਜੰਮੂ-14, 7. ਸੁਰਿੰਦਰ ਸਿੰਘ ਲੁਧਿਆਣਾ-16,29, 31,77,85,106,113,196,364,420, 8. ਸੂਰਤ ਸਿੰਘ ਅੰਮ੍ਰਿਤਸਰੀ-17,18, 9. ਸਾਧੂ ਸਿੰਘ ਹਮਦਰਦ-18,193, 400, 10. ਸਵਰਨ ਸਿੰਘ ਝੱਲ-22, 11. ਸੂਰਜੀਤ ਸਿੰਘ ਲੁਧਿਆਣਾ-23, 12. ਸਵਰਨ ਸਿੰਘ ਸਿਆਨ-23, 13. ਸੂਰਤ ਸਿੰਘ ਰੰਧਾਵਾ-27, 14. ਸੁਰਿੰਦਰ ਸਿੰਘ ਮਨਚੰਦਾ-32,35,44,46,63,81, 85,98,99,137,188,231,254,256, 259,265,269,273,312,313,314,

327,338,368,376,385,397,434,
 15, ਸੇਵਾ ਸਿੰਘ ਨਾਮਧਾਰੀ ਏਜੈਂਸੀ-32,
 35,36,41,42,43,47,53,84,85,
 151,152,153,159,160,189,233
 355,358,360,361,364,367,428,
 432, 16. ਸੁਰਜੀਤ ਸਿੰਘ ਯੂ. ਕੇ.-36,
 200,376,398, 17. ਸਾਧੂ ਸਿੰਘ
 ਭੁਬਈ-36, 18. ਸੋਹਣ ਸਿੰਘ ਜੋਸ਼-
 37, 19. ਸੁਲਖਣ ਸਿੰਘ ਸੂਰੀ-41,79,
 239,365,376,401, 20. ਸੰਤੋਖ ਸਿੰਘ
 ਕਾਮੋਕਾ-41,77, 21. ਸੁੰਦਰ ਸਿੰਘ ਡਾ:
 ਗੰ:-44' 22. ਸਵਰਨ ਕੌਰ/ਕਰਤਾਰ
 ਸਿੰਘ-45, 23. ਸੰਤੀ/ਨਥਾ ਸਿੰਘ-45,
 24. ਸੁਰਜੀਤ ਸਿੰਘ ਇੰਦ੍ਰਪੁਰੀ-45,
 25. ਸਵਰਨ ਸਿੰਘ ਦੋਟੀਆਂ-46,390
 26. ਸੁੰਦਰੀ ਮਾਤਾ ਜੀ-48, 27. ਸੁਖ
 ਦਰਸ਼ਨ ਸਿੰਘ-49,77,185, 28.
 ਸਚਿੰਦਰ ਸਿੰਘ-52 29. ਸਾਧੂ ਸਿੰਘ
 ਬੁਢੀ ਮਾੜੀ-55,140,142, 30.
 ਸੁਜਾਨ ਸਿੰਘ ਸੰਤ-55, 31. ਸੁਰਜੀਤ
 ਸਿੰਘ/ਦਲੇਰ-60, 32. ਸੁਖਬੀਰ ਸਿੰਘ
 ਸੰਧੂ-63,199,
 33. ਸੁੱਬੇ ਲਕਸ਼ਮੀ-65,66,85,86,
 193,237,373,402, 34. ਸਵਰਨ
 ਸਿੰਘ ਚਾਂਦ ਨਗਰ-67, 35. ਸੁਰਜੀਤ
 ਕੌਰ ਸੇਵਕਾ-69,73,83,375,433,
 36. ਸੇਵਾ ਸਿੰਘ ਮੱਲਾ-77,
 37. ਸੱਤਪਾਲ ਮਿੱਠਲ-78, 38. ਸਤਵੰਤ
 ਸਿੰਘ ਜਲੰਧਰ-78,182,183,225,
 39. ਸੁਸ਼ੀਲ ਮੁਨੀ ਜੀ-82,
 40. ਸੁਰਿੰਦਰ ਸਿੰਘ ਮੱਲੂ ਵਾਲ-83,
 41. ਸਲਮਾਤ ਅਲੀ ਖਾਂ ਗਾਇਕ-92,
 240,374, 42. ਸੁਰਜੀਤ ਸਿੰਘ ਮੋਟਾ-
 96, 43. ਸਾਹਿਬ ਸਿੰਘ ਸੂਬਾ ਜੀ-101,
 149, 44. ਸਵਾਮੀ ਨਾਥ ਤਿਵਾੜੀ-101,
 45. ਸੰਤੋਖ ਸਿੰਘ ਮੁਨੱਡਾ-103, 46.
 ਸੱਤਪਾਲ ਸਿੰਘ/ਸੇਵਾ ਸਿੰਘ-103, 47.
 ਸੇਵਾ ਸਿੰਘ ਸੂਬਾ ਜੀ-115,378, 48.
 ਸੋਹਣ ਸਿੰਘ ਧੋਣ ਭੋਨ-117,120,124,
 49. ਸੁੰਦਰ ਸਿੰਘ ਮਾਸਟਰ-118,
 50. ਸੰਤੋਖ ਸਿੰਘ ਹੈਦਰਾਬਾਦ-124,
 147,301, 51. ਸੱਤਿਪਾਲ ਸਿੰਘ
 ਜੰਮੂ-126,137, 57. ਸੁਖਵਿੰਦਰ ਸਿੰਘ
 ਪਿੰਕੀ-137,185,189,199,373,423,
 53. ਸਰਵਣ ਸਿੰਘ ਚਾਨਾ-138,
 54. ਸੁਚੇਤ ਸਿੰਘ-139,211, 55.
 ਸੇਵਾ ਸਿੰਘ ਮੰਡੀ-139, 56. ਸੁਖਚੇਨ
 ਸਿੰਘ ਅੰਮ੍ਰਿਤਸਰ ਕਲਾਂ-139, 57.
 ਸੇਵਾ ਸਿੰਘ ਭਗਤਾ-139, 58. ਸੁੰਦਰ
 ਸਿੰਘ ਫਰੀਦ-142, 59. ਸਵਰਨ ਸਿੰਘ
 ਹਜ਼ਰੱ-142, 60. ਸਤਨਾਮ ਸਿੰਘ
 ਦਿੱਲੀ-143, 61. ਸੂਰਤ ਸਿੰਘ
 ਮਿੰਟਗੁਮਰੀ-144, 62. ਸਰਮੁਖ ਸਿੰਘ
 ਚਮਕ-150, 63. ਸੁਰਿੰਦਰ ਸਿੰਘ
 ਅਫਰੀਕਾ-152, 64. ਸੰਤਾ ਸਿੰਘ
 ਲਖਨਊ-156, 65. ਸੁਹੇਲ ਸਿੰਘ ਧੀਰ-
 159,245,258,303, 66. ਸੁਰਜੀਤ
 ਖੁਰਸ਼ੀਦੀ-163,165,167,
 67. ਸੁਖਦੇਵ ਸੁਆਮੀ-169, 68.
 ਸੁਖਵਿੰਦਰ ਸਿੰਘ ਹਾਕੀ-174, 69.
 ਸੁਖਵਿੰਦਰ ਸਿੰਘ ਜੁਨੀਅਰ ਹਾਕੀ-174,
 70. ਸੁਵਿੰਦਰ ਸਿੰਘ ਹਾਕੀ-174,
 71. ਸੇਵਾ ਸਿੰਘ ਹਾਕੀ-174, 72.
 ਸੰਭਾ ਸਿੰਘ ਖੁਨਣਾ-176, 73. ਸੁਰਜਨ
 ਸਿੰਘ ਸੰਤ ਗੁ: ਪ੍ਰ:-178,
 74. ਸੁਖਦੇਵ ਸਿੰਘ ਅਫਰੀਕਾ-182,
 183, 75. ਸਰਵਣ ਸਿੰਘ ਚੀਮਾ-184,
 76. ਸੰਤ ਸਿੰਘ ਹੈਦਰਾਬਾਦ-188,

77. ਸਾਧੂ ਸਿੰਘ ਜਲੰਧਰ-192,193,
78. ਸੰਤੋਖ ਸਿੰਘ ਸੰਤ ਇੰਜ :-192,
79. ਸੁਰਜੀਤ ਸਿੰਘ ਸ: ਬਰਨਾਲਾ-194,
80. ਸੁਚਾਟ ਡਾ: ਮਹਾਮਹਿਮ-195,
231,241,245,246,247,249,259,
260,261,266,267,268,272,273,
275,276,277,280,281,282,283,
345,346,347,348,366,470
81. ਸਤਵੰਤ ਕੌਰ ਬੇਬੇ ਜੀ-198,199,
353,358,365,367,375,376,377,
82. ਸੁਖਦੇਵ ਸਿੰਘ ਡਰਾਈਵਰ-203,
83. ਸੇਵਾ ਸਿੰਘ ਜਥੇਦਾਰ ਦਿੱਲੀ-203,
368,370,371,376,381,382,401,
84. ਸੁਲਖਣ ਸਿੰਘ ਰਮੇਸ਼ ਨਗਰ-203,
85. ਸਰਦਾਰ ਸਿੰਘ ਬਾਲੀ ਨਗਰ-203,
86. ਸਵਰਣ ਸਿੰਘ ਗ੍ਰੰਥਗੜ-207,208,
87. ਸੁੱਚਾ ਸਿੰਘ ਅੰਮ੍ਰਿਤਸਰ ਕਲਾਂ-211,
88. ਸੂਰਤਾ ਸਿੰਘ 17-ਓ-212, 89.
ਸਵਰਨ ਸਿੰਘ ਢੋਟੀਆਂ-216, 90.
ਸੁਰਜਨ ਸਿੰਘ ਆਹਲੂ ਲਾਲ-218, 91.
ਸੁਰਜੀਤ ਸਿੰਘ ਜਲੰਧਰ-225, 92.
ਸੁਰਿੰਦਰ ਸਿੰਘ ਜੋਧਪੁਰ-226, 93.
ਸੰਤ ਕੌਰ ਮਾਤਾ-230, 94. ਸੰਤੋਖ ਸਿੰਘ
ਗ੍ਰੰਥ ਲੇਖਕ-232,236, 95. ਸੁਖਬੀਰ
ਸਿੰਘ ਗੁਲਾਟੀ-232, 96. ਸੁਰਿੰਦਰ
ਸਿੰਘ ਸੁਮਨ-332,233,356,372,
97. ਸੁਖਜਿੰਦਰ ਸਿੰਘ ਮੰਤਰੀ-232,
98. ਸਤਵੰਤ ਕੌਰ ਸੰਧੂ-232, 99.
ਸੰਤ ਕੌਰ/ਦਿਆਲ ਸਿੰਘ-232, 100.
ਸੁਰਜੀਤ ਕੌਰ ਬਨਾਰਸ-232, 101.
ਸੁਰਿੰਦਰ ਸਿੰਘ ਡਾ: ਗੰ:-239,302,
354,360,368,371,395, 102.
ਸੁਰਜੀਤ ਸਿੰਘ ਯੂਨੀਕੋ-245,457,
103. ਸੁਰਿੰਦਰ ਸਿੰਘ ਯੂਨੀਕੋ-245,
104. ਸੰਤੋਖ ਸਿੰਘ ਲਾਲ ਜੀ-246, '
313, 105. ਸੁਰਜੀਤ ਕੌਰ ਪ੍ਰਧਾਨ-250,
251,253,301,328,338,341,344,
433,434,440, 106. ਸਰਮੁਖ ਸਿੰਘ-
252, 107. ਸੁਰਿੰਦਰ ਕੌਰ/ਈਸ਼ਰ
ਸਿੰਘ-254,255, 108. ਸੁਦਰਸ਼ਨ
ਚਾਵਲਾ-262,292, 109. ਸੰਪੂਰਨ
ਸਿੰਘ ਗੋਰੋਵਾੜਾ-265,271,284,317,
318,340, 110. ਸਰਨਪਾਲ ਸਿੰਘ-266,
111. ਸੰਪੂਰਨ ਸਿੰਘ ਸੇਠ-266, 300,
311, 112. ਸੁਰਿੰਦਰ ਸਿੰਘ ਨਰੂਲਾ-
274, 113. ਸਵਰਨ ਕੌਰ ਧਰੋਕਾ-284,
114. ਸੁਜਾਨ ਸਿੰਘ ਦੁਆ-284, 115.
ਸੁੰਦਰ ਸਿੰਘ ਲਾਲਾ ਮੁਸਾ-285, 116.
ਸਤਵਿੰਦਰ ਸਿੰਘ/ਪ੍ਰਤਾਪ ਸਿੰਘ-285,
117. ਸਰਨਪਾਲ ਸਿੰਘ/ਜਸਵੰਤ ਸਿੰਘ-
285, 118. ਸਤਵੰਤ ਕੌਰ (ਕੌਮਲ
ਮਾਸੀ)-285, 119. ਸੁਰਜੀਤ ਕੌਰ/
ਨਰੂਲਾ-285, 120. ਸਤਪਾਲ ਸਿੰਘ
ਮੰਡੀ-285, 121. ਸੱਜਣ ਸਿੰਘ-285,
122. ਸੰਤ ਸਿੰਘ ਹੈਦਰਾਬਾਦ-285,
123. ਸਤਪਾਲ ਕੌਰ/ਖਾਣੀ ਜੋ:-286,
124. ਸੇਵਾ ਸਿੰਘ ਬੈਂਕ ਵਾਲੇ-286,
125. ਸਵਰਨ ਸਿੰਘ ਖੁਰਾਣਾ-286,
226. ਸੁਰੰਮ੍ਰਿਤ ਸਿੰਘ ਚਾਵਲਾ-287,
311,341,344, 127. ਸਤਨਾਮ ਕੌਰ/
ਮਲਹੋਤਰਾ-289, 128. ਸਤਵਿੰਦਰ
ਕੌਰ/ਸੇਠੀ-289, 129. ਸਰਦੂਲ ਸਿੰਘ-
289,290, 130. ਸੁਖਜਿੰਦਰ ਸਿੰਘ
ਸਬਾਜਪੁਰੀ-289, 131. ਸੁਰਜੀਤ ਕੌਰ
ਸਬਾਜਪੁਰੀ-290, 132. ਸਵਰਨ ਸਿੰਘ
ਮੱਗਾ-290, 133. ਸੰਤੋਖ ਸਿੰਘ ਚਾਵਲਾ-
290, 134. ਸੁਰਜੀਤ ਕੌਰ/ਬੁਧੀਰਾਜਾ-
291, 135. ਸੁਰਜੀਤ ਕੌਰ/ਮਾਟਾ-291.

136. ਸੁਰਜੀਤ ਕੌਰ/ਮਨੋਚਾ-291, 137. ਸੁਰਜੀਤ ਕੌਰ/ਪਾਲ ਸਿੰਘ-291, 138. ਸੁਰਿੰਦਰ ਕੌਰ/ਅਵਤਾਰ ਸਿੰਘ-291, 139. ਸੁਰਿੰਦਰ ਕੌਰ/ਮਹਿੰਦਰ ਸਿੰਘ-292, 140. ਸਿਮ੍ਰਤਪਾਲ ਕੌਰ/ਹਰਦੀਪ ਸਿੰਘ-292, 141. ਸੁਖਰਾਜ ਰਤਨ/ਮਨਚੰਦਾ-292, 142. ਸਰਦੂਲ ਸਿੰਘ ਨਰੂਲਾ-292, 143. ਸੇਵਾ ਸਿੰਘ ਛਾਬੜਾ-293, 144. ਸਤਪਾਲ ਸਿੰਘ ਗੁਲਾਟੀ-293, 145. ਸਰਦੂਲ ਸਿੰਘ/ਹੋਮਰਾਜ-294, 146. ਸਰਦੂਲ ਸਿੰਘ-294, 147. ਸੁਖਬੀਰ ਰਾਜ ਲੰਪਾਣ-294, 148. ਸੁਰਜੀਤ ਸਿੰਘ/ਸੰਤੋਖ ਸਿੰਘ-294, 149. ਸੰਤ ਸਿੰਘ ਖੁਰਾਣਾ-294, 150. ਸੁਰਿੰਦਰ ਕੌਰ/ਰਫਪਾਲ ਸਿੰਘ-294, 151. ਸੇਵਾ ਸਿੰਘ ਪੰ:-294, 152. ਸਰਦਾਰੀ ਲਾਲ-294, 153. ਸੁਖਵਿੰਦਰ ਪਾਲ ਕੌਰ-295, 154. ਸੰਤੋਖ ਸਿੰਘ/ਸੁਰੇਣ ਸਿੰਘ-295, 155. ਸਤਪਾਲ ਸਿੰਘ ਸੇਠੀ-296, 156. ਸੁਰਿੰਦਰ ਕੌਰ/ਕਪੂਰ ਸਿੰਘ-296, 157. ਸਵਰਨ ਪਾਲ ਸਿੰਘ-296, 158. ਸੁਖਬੀਰ ਕੌਰ/ਗਿਆਨ ਸਿੰਘ-296, 159. ਸੁਰਜੀਤ ਸਿੰਘ/ਡਾ: ਦੀਵਾਨ ਸਿੰਘ-296, 160. ਸਮਿੰਦਰ ਕੌਰ/ਸੁਰਜੀਤ ਸਿੰਘ-296, 161. ਸੁੰਦਰ ਸਿੰਘ ਚਾਵਲਾ-297, 162. ਸਤਪਾਲ ਕੌਰ ਸਚਦੇਵ-300, 163. ਸੰਤਾ ਸਿੰਘ ਸਚਦੇਵ-300, 164. ਸੁਖ ਸਿਮਰਤ ਪਾਲ ਕੌਰ ਸਚਦੇਵ-301, 165. ਸੁਖਰਾਜ ਪਾਲ ਬੁੱਧੀਰਾਜਾ-301, 166. ਸਵਰਨ ਪਾਲ ਸਿੰਘ ਸਚਦੇਵ-301, 167. ਸੁਖਰਾਜ ਸਚਦੇਵ-302, 168. ਸੁਰਿੰਦਰ ਕੌਰ/ਸੇਠ ਗੁਰਮੁਖ ਸਿੰਘ-302, 169. ਸੰਤੋਖ ਸਿੰਘ ਫਾਨੀ ਜੀਵ-303, 170. ਸੁਰਜੀਤ ਕੌਰ/ਹਰਬੰਸ ਸਿੰਘ-303, 171. ਸਵਰਨ ਸਿੰਘ ਘਿਉ ਵਾਲਾ-316,317,362, 172. ਸਹਿੰਦਰ ਸਿੰਘ-317, 173. ਸਿਮ੍ਰਤ ਕੌਰ-326, 174. ਸਰਬਜੀਤ ਕੌਰ ਨਰੂਲਾ-326, 175. ਸਤਵਿੰਦਰ ਪਾਲ ਕੌਰ ਸਪੁਤੀ ਸੇਠ ਵਿਜਿੰਦਰ ਸਿੰਘ-327, 176. ਸੰਤ ਸਿੰਘ ਹਚਰੋਂ-335, 177. ਸੁਰਿੰਦਰ ਸਿੰਘ/ਸੁਰਜੀਤ ਸਿੰਘ-341, 178. ਸੁਰਜੀਤ ਕੌਰ/ਮਹਿੰਦਰ ਸਿੰਘ-345, 179. ਸੁਰਜੀਤ ਸਿੰਘ ਮੱਤੂ-346, 180. ਸਾਹਿਬ ਕੌਰ ਬੀਬਾ ਜੀ-361, 398,434, 181. ਸੁਰੇਣ ਸਿੰਘ ਜਥੇਦਾਰ-362, 182. ਸੰਤ ਸਿੰਘ ਦਮਦਮਾ-368, 183. ਸੁਰਜੀਤ ਸਿੰਘ ਸਾਰੰਗੀ-391, 184. ਸਾਧੂ ਸਿੰਘ ਪੱਛਮਪੁਰੀ-396, 185. ਸੁਨੀਲ ਬੰਸ-402, 186. ਸਤਨਾਮ/ਬਲਦੇਵ ਸਿੰਘ-421, 187. ਸੰਤੋਖ ਸਿੰਘ ਸਾਜਨ-428,433,434, 188. ਸਵਰਨ ਸਿੰਘ ਨੇਕਰੀਆਂ-428, 189. ਸਵਰਨ ਸਿੰਘ ਸਨੇਹੀ-432,
-
੭. ਹਰਿਗੋਬਿੰਦ ਸਤਿਗੁਰੂ ਜੀ-142, 1. ਹਰੀ ਸਿੰਘ ਜੀ ਸਤਿਗੁਰੂ-44,135, 171,252,271, 2. ਹਰਪਾਲ ਸਿੰਘ ਭੱਲੀ-10,11,132, 3. ਹਰਦੇਵ ਸਿੰਘ ਮੰਡੀ-10,11, 4. ਹੀਰਾ ਸਿੰਘ ਮਹਾਰਾਜਾ-13, 5. ਹਰਨਾਮ ਸਿੰਘ ਜੰਮੂ-14, 6. ਹਰਵਿੰਦਰ ਸਿੰਘ ਹੰਸਪਾਲ-15,16,32,35,41,64,67,70,75,81, 85,112,137,145,152,155,158, 159,192,196,201,229,231,239, 240,352,354,356,358,372,376,

386,401,408,433, 7. ਹਜ਼ਾਰਾ ਸਿੰਘ ਮਾਛੀ-17,64, 8. ਹਰਭਜਨ ਸਿੰਘ ਸਿਤਾਰ-18,21;28,40,41,42, 51,52,74,76,85,87,93,97,112, 126,132,144,146,151,157,158, 164,185,188,189,191,193,199, 203,229,233,237,238,239,241, 242,353,356,364,365,374,378, 381,382,347,402,422,423, 9. ਹਰਭਜਨ ਸਿੰਘ ਚੰਡੀਗੜ੍ਹ-34, 10. ਹਰਿਭਜਨ ਸਿੰਘ ਡਾਕਟਰ-37, 11. ਹਰਨਾਮ ਸਿੰਘ ਦਲੇਰ-38,55,56,57, 58,59,60,61, 12. ਹਰਭਜਨ ਸਿੰਘ ਢੰਡਾ-41,52, 13. ਹਰਭਜਨ ਸਿੰਘ ਠਾਕਰ-ਸੇਵਕ-41,43, 14. ਹਜ਼ੂਰ ਸਿੰਘ ਚੰਦਰ ਹਾਸ-42,47,137, 15. ਹਰਨਾਮ ਸਿੰਘ ਨਦੇੜ-68, 16. ਹਰਮੀਤ ਸਿੰਘ ਢੰਡਾ-74,152,232,381, 17. ਹਰਚੰਦ ਸਿੰਘ ਲੋਗੋਵਾਲ-80 18. ਹਰਭਜਨ ਕੌਰ ਜੀ/ਮਹਾਰਾਜ ਦਰਸ਼ਨ ਸਿੰਘ ਜੀ-82, 19. ਹਰੀਓਮ-87, 20. ਹਵੇਲਾ ਸਿੰਘ-101, 21. ਹਰੀ ਸਿੰਘ ਭਾਈ-109,110,111, 22. ਹਰਨਾਮ ਸਿੰਘ ਰੋੜੀ ਢੰਡਾਲ-110, 23. ਹਰਿਦਾਸ ਮੱਲ ਕਟਾਣੀ-113,114, 24. ਹਰਦੇਵ ਸਿੰਘ ਮਸਤਾਨਾ-116, 25. ਹਰਭਜਨ ਸਿੰਘ ਪਰਵਾਨਾ-124,145,146, 26. ਹਰਜਿੰਦਰ ਸਿੰਘ ਸੰਤੂਰ-126, 27. ਹਰਬੰਸ ਸਿੰਘ ਘੁੱਲਾ-126,175,215, 28. ਹੀਰਾ ਸਿੰਘ ਗਿਆਨੀ-130, 29. ਹਰਮੀਤ ਸਿੰਘ ਤਖਤਪੁਰ-131, 30. ਹਰਨਾਮ ਸਿੰਘ ਬਗੁਲੀ-133,134,135, 31. ਹਜ਼ਾਰਾ ਸਿੰਘ ਲਖਨਊ-137, 32. ਹਰਭਜਨ ਸਿੰਘ ਸੰਤ ਠੇਕੇਦਾਰ-156,158, 33. ਹਜ਼ੂਰਾ ਸਿੰਘ ਜੀ ਭੂਰੀ ਵਾਲੇ-156, 34. ਹਜ਼ੂਰਾ ਸਿੰਘ ਗੁਲਾਟੀ-163, 35. ਹੇਮਰਾਜ ਜੈਨ-165, 36. ਹੀਰਾ ਸਿੰਘ ਭਿੰਡਰ-174,221, 30. ਹਰਬੰਸ ਕੌਰ-183, 38. ਹਰਦਰਸ਼ਨ ਸਿੰਘ-186, 39. ਹਰੀ ਸਿੰਘ ਗਿਆਨੀ-194, 40. ਹਰਨਾਮ ਸਿੰਘ ਭਾਈ ਰਾਗੀ-271, 41. ਹਰਨਾਮ ਦਾਸ ਉਦਾਸੀ-221,410,411, 42. ਹਰਭਜਨ ਸਿੰਘ ਸਟੈਨੋ-228, 43. ਹਰਭਜਨ ਸਿੰਘ ਬਾਈਲੈਂਡ-232, 44. ਹਰਭਜਨ ਸਿੰਘ ਕੌਮਲ-239,284,298,299, 45. ਹਰਭਜਨ ਸਿੰਘ ਨਿਰਮਲ-249,261, 265,293, 45. ਹਰਦਿਤ ਸਿੰਘ ਮਨਚੰਦਾ, 254 47. ਹਰੀ ਸਿੰਘ ਬੁੱਧੀ ਰਾਜਾ-265, 317, 48. ਹਰਨਾਮ ਕੌਰ/ਮੰਗਲ ਸਿੰਘ-267, 49. ਹਰਨਾਮ ਸਿੰਘ ਲੋਹੇ ਵਾਲੇ-285, 50. ਹਰਨਾਮ ਸਿੰਘ-289, 291,292,203,294,302, 51. ਹਰਦਿਆਲ ਸਿੰਘ ਮਾਟਾ-289, 52. ਹਰੀ ਸਿੰਘ ਸ.-290,291, 53. ਹਰਭਜਨ ਕੌਰ ਚਾਵਲਾ-290, 54. ਹਰਨਾਮ ਸਿੰਘ ਬੁੱਧੀ ਰਾਜਾ-291,296, 55. ਹਾਕਮ ਸਿੰਘ ਸ਼ੇਖੂਪੁਰ-291, 56. ਹਰਭਜਨ ਕੌਰ ਸੇਠੀ-292, 57. ਹਰਦੀਪ ਸਿੰਘ/ਹਰੀ ਸਿੰਘ 292,381, 58. ਹਰਬਿੰਦਤ ਸਿੰਘ ਨਰੂਲਾ-292, 59. ਹਰਸਿੰਦਰ ਸਿੰਘ/ਹਰੀ ਸਿੰਘ-292, 60. ਹਰਨਾਮ ਸਿੰਘ ਖਾਣੀ ਜੋ-292, 293, 61. ਹਰਬੰਸ ਕੌਰ ਮੋਂਗਾ-292, 62. ਹਰਦੀਪ ਕੌਰ/ਅਜੀਤ ਸਿੰਘ-2 3, 63. ਹਰਭਜਨ ਸਿੰਘ ਛਾਬੜਾ-293, 64. ਹਰਨਾਮ ਸਿੰਘ ਗੁਲਾਟੀ-294, 65. ਹੇਮਰਾਜ-294, 66. ਹਰਬੰਸ ਸਿੰਘ/

ਲਾਭ ਸਿੰਘ-294, 67. ਹਰਭਜਨ ਕੌਰ
ਖੁਰਾਣਾ-294, 68. ਹਜ਼ਾਰਾ ਸਿੰਘ-
295, 69. ਹਰਨਾਮ ਸਿੰਘ ਖੰਨਪੁਰੀ-
295, 70. ਹਰਬੰਸ ਕੌਰ ਸੇਠੀ-296,
71. ਹਰਭਜਨ ਕੌਰ ਨਰੂਲਾ-300,
72. ਹਰਚਰਨ ਕੌਰ ਸਚਦੇਵ-301,
73. ਹਾਕਮ ਸਿੰਘ ਬੁਧੀ ਰਾਜਾ-301,
74. ਹਰਮੀਤ ਸਿੰਘ ਸਚਦੇਵ-301,
75. ਹਰਜੀਤ ਕੌਰ ਸਚਦੇਵ-301,
76. ਹਰੀ ਸਿੰਘ ਲਾਲਾ ਸਟੋਰ-302,
350, 353, 371, 372, 77. ਹਰਭਜਨ
ਸਿੰਘ ਨਰੂਲਾ-302, 78. ਹਰਭਜਨ
ਕੌਰ/ਚਾਵਲਾ-303, 79. ਹਰਭਜਨ
ਕੌਰ/ਧੀਰ-303, 80. ਹਰਬੰਸ ਸਿੰਘ
ਧੀਰ-303, 81. ਹਰਭਜਨ ਸਿੰਘ
ਕੁਮਾਰ-308, 82. ਹਰਮਹਿੰਦਰ ਸਿੰਘ
ਚਾਵਲਾ-323, 381, 438,
83. ਹਰਬੰਸ ਕੌਰ/ਮਹਾਂ ਸਿੰਘ-328,
84. ਹਰਮੀਤ ਕੌਰ-30, 85. ਹਰਬਖਸ਼
ਸਿੰਘ ਵੈਨਕੋਵਰ-352, 86. ਹਰੀ ਪ੍ਰਸਾਦ
ਚੌਰਸੀਆ-353, 87. ਹਰਨਾਮ ਸਿੰਘ
ਸੰਤ-362, 88. ਹਰਭਜਨ ਸਿੰਘ
ਜਰਗਰ-368, 89. ਹਰਮਹਿੰਦਰ ਸਿੰਘ
ਮੋਂਗਾ-372, 90. ਹਰਦੀਪ ਸਿੰਘ
ਮੋਂਗਾ-372, 91. ਹਰਬੰਸ ਸਿੰਘ
ਸੰਗਤਪੁਰੀ-376, 92. ਹਰੀ ਸਿੰਘ
ਵਡਾਣੀਆ-389, 93. ਹਰਦੀਪ ਸਿੰਘ
ਸੰਤ ਨਗਰ-389, 94. ਹਰਬੰਸ ਸਿੰਘ/
ਗੁਰਬਖਸ਼ ਸਿੰਘ ਗਿਆਨੀ-407,
95. ਹੀਰਾ ਦਾਸ ਜੀ ਚਿੱਟੀ-432,
96. ਹਰਮੀਤ ਕੌਰ ਮਨਚੰਦਾ-434,
97. ਹਰਮੀਤ ਕੌਰ ਗੋਰੋਵਾੜਾ-438,
439, 98. ਹਰਮਹਿੰਦਰ ਸਿੰਘ ਸੇਠੀ-
473,

1. ਕਰਤਾਰ ਸਿੰਘ ਜ: ਮੰਡੀ-9,
2. ਕੁਲਦੀਪ ਸਿੰਘ ਜੰਮੂ-14, 41, 49,
102, 3. ਕਰਤਾਰ ਸਿੰਘ ਮੁਹਾਰਾਂ-14,
4. ਕਰਤਾਰ ਸਿੰਘ ਜੰਮੂ-14, 109, 115,
5. ਕੁੰਦਨ ਸਿੰਘ ਜੰਮੂ-14, 6. ਕਰਮ
ਸਿੰਘ ਖਾਰਾ-14, 9. ਕਾਨ ਸਿੰਘ ਨਾਭਾ-
19, 99, 129, 130, 10. ਕੁਲਵੰਤ ਕੌਰ
ਮਕਸੂਦਾਂ-21, 11. ਕੁਲਤਾਰ ਸਿੰਘ
ਮੰਡੀ-25, 12. ਕੁਲਵੰਤ ਕੌਰ ਕੁੱਕੂ-26,
13. ਕਿਰਪਾਲ ਸਿੰਘ ਭੱਬਰ-34, 43,
47, 191, 216, 425, 14. ਕਿਰਪਾਲ
ਸਿੰਘ ਭਾ: ਗੰਜ-35, 137, 239, 385,
15. ਕਰਤਾਰ ਸਿੰਘ ਸੋਖੀ-41, 83, 155
403, 16. ਕਰਤਾਰ ਸਿੰਘ ਬਾਬੂ-44,
49, 188, 232, 17. ਕਰਤਾਰ ਸਿੰਘ
ਬਾਣੀ-50, 18. ਕੇਹਰ ਸਿੰਘ ਦਰਜੀ-
54, 19. ਕਿਰਪਾਲ ਕੌਰ ਸੇਵਕਾ-73,
387, 433, 20. ਕਿਰਪਾਲ ਸਿੰਘ
ਹੀਰਾ-77, 21. ਕੇਹਰ ਸਿੰਘ ਜੈ ਜੈ
ਕਾਲੋਨੀ-77, 22. ਕਿਰਪਾਲ ਸਿੰਘ ਜੀ
ਮਹਾਰਾਜ-81, 82, 90, 23. ਕਿਸਨ
ਮਹਾਰਾਜ-85, 174, 24. ਕਾਰੀ
(ਨਾਰਵੇ ਦੀ)-87, 25. ਕਰੀਮ ਬਖਸ਼
ਗਾਇਕ-92, 26. ਕਾਲੂ ਭਾਈ-95,
27. ਕ੍ਰਿਸ਼ਨਾ/ਦਿਆਲ ਸਿੰਘ-96,
28. ਕਰਮ ਸਿੰਘ ਦੁਹੇਵਾਲ-109,
29. ਕਰਮ ਸਿੰਘ ਗਈਆਂ-112,
30. ਕਰਮ ਸਿੰਘ ਸੰਤ-115, 31.
ਕਿਰਪਾਲ ਸਿੰਘ ਲੁਹਾਰਾਂ-115, 32.
ਕਰਮ ਦੇਈ ਸਰਦਾਰਨੀ-121, 33.
ਕਿਰਨ ਪਾਲ ਸਿੰਘ ਸੰਤੂਰ-126, 137,
34. ਕਿਰਪਾਲ ਸਿੰਘ ਕਸੇਲ-128, 129
383, 292, 393, 35. ਕਾਹਲਾ ਸਿੰਘ

ਨੰਗਲ-129, 36. ਕਰਤਾਰ ਸਿੰਘ
 ਸੰਤ ਚਾਵਲਾ-138,149,151,200,
 228,239,240,285,355,358,367,
 368,370,376,383, 37. ਕੁਲਦੀਪ
 ਸਿੰਘ ਪ੍ਰਤਾਪ ਨਗਰ-139, 38. ਕਪੂਰ
 ਮਾਸਟਰ-139, 39. ਕੁਲਦੀਪ ਸਿੰਘ
 ਫਗਵਾੜਾ-140, 40. ਕਰਤਾਰ ਸਿੰਘ
 ਮਹਿਸਮਪੁਰੀ-146,156, 41. ਕੇਦਾਰ
 ਨਾਥ ਸਾਹਨੀ-152,153,154,155,
 42. ਕਰਤਾਰ ਸਿੰਘ ਐਸ. ਪੀ.-157,
 43. ਕਰਤਾਰ ਸਿੰਘ ਢੋਡਾ-164, 44.
 ਕੇਹਰ ਸਿੰਘ ਅਰਾਕ-166, 45. ਕੇਵਲ
 ਕ੍ਰਿਸ਼ਨ ਡਾ:-169, 46. ਕੇਵਲ ਸਿੰਘ
 ਹਾਕੀ-174, 47. ਕੇਹਰ ਸਿੰਘ
 ਮਜਾਲੀਆ-180, 48. ਕਾਨ੍ਹ ਸਿੰਘ
 ਸੂਬਾ ਜੀ-181, 49. ਕਰਤਾਰ ਸਿੰਘ
 ਬਲਿਹਾਰਜਾਵਾ-185, 50. ਕਿਰਪਾਲ
 ਸਿੰਘ ਕਰਮਪੁਰਾ-188, 51. ਕਮਲਜੀਤ
 ਸਿੰਘ ਮਾਨਸਰੋਵਰ-192, 52. ਕਰਤਾਰ
 ਸਿੰਘ ਜੜ੍ਹਾਂ ਵਾਲੀਆ-192, 53.
 ਕੁਲਦੀਪ ਸਿੰਘ ਗਿਆਨੀ-194, 54.
 ਕੁੰਦਨ ਸਿੰਘ ਨਕਈ-198, 55.
 ਕਿਰਪਾਲ ਸਿੰਘ ਖੇਖਰ-199, 56.
 ਕਰਮ ਸਿੰਘ/ਰੁਲਦੂ ਸਿੰਘ-201,
 57. ਕਰਤਾਰ ਸਿੰਘ ਦਿਆਲ-211,
 58. ਕੁਲਦੀਪ ਸਿੰਘ ਗਲੇਵਾਲ-211,
 59. ਕਰਮ ਸਿੰਘ ਚੁਟਾਲਾ-212, 60.
 ਕਰਨੈਲ ਸਿੰਘ ਚੁਟਾਲਾ-215, 61.
 ਕੇਹਰ ਸਿੰਘ ਰੋਪੜ-220, 62. ਕਿਰਪਾ
 ਸਿੰਘ ਲਾਗਰੀ-223, 63. ਕਿਰਪਾਲ
 ਸਿੰਘ ਲੁਹਾਰਾਂ-227, 64. ਕਿਰਪਾਲ
 ਸਿੰਘ ਮਨਚੰਦਾ-249,263,265,303,
 314,315,324,341, 65. ਕੁਲਦੀਪ
 ਸਿੰਘ ਮੰਡੀ-265,301,326,327,
 66. ਕਪੂਰ ਸਿੰਘ ਸੰਤ-269,290,296,
 67. ਕਿਰਪਾਲ ਸਿੰਘ ਨਰੂਲਾ-270,
 68. ਕੁਲਦੀਪ ਕੋਰ/ਚਾਵਲਾ-285,
 69. ਕੇਵਲ ਜੀਤ ਕੋਰ-286, 70.
 ਕਮਲ ਜੀਤ ਕੋਰ ਆਬਾਦ-289,
 71. ਕੇਸਰ ਸਿੰਘ ਸੰਤ-289,326, 72.
 ਕਰਤਾਰ ਸਿੰਘ ਸੇਠੀ-290,292,302,
 73. ਕਰਤਾਰ ਸਿੰਘ ਨਰੂਲਾ-290,296,
 74. ਕਰਤਾਰ ਸਿੰਘ ਸਬਾਜਪੁਰੀ-290,
 75. ਕਿਰਪਾਲ ਸਿੰਘ ਸੰਤ-290, 76.
 ਕਿਰਪਾਲ ਸਿੰਘ ਗੋਰੋਵਾੜਾ-291, 77.
 ਕੁਲਦੀਪ ਸਿੰਘ ਸੇਠੀ-292, 78.
 ਕਰਤਾਰ ਸਿੰਘ ਸਿਵਜੀ-292, 79.
 ਕੁਲਜੀਤ ਸਿੰਘ-293, 80. ਕਰਮ ਸਿੰਘ
 ਖੰਨਪੁਰੀ-293, 81. ਕਰਮ ਸਿੰਘ
 ਗੰਭੀਰ-293, 82. ਕੁਲਦੀਪ ਸਿੰਘ/
 ਪ੍ਰਤਾਪ ਸਿੰਘ-294, 83. ਕਮਲ ਜੀਤ/
 ਕ੍ਰਿਸ਼ਨ ਸਿੰਘ-294, 84. ਕਰਤਾਰ
 ਸਿੰਘ ਖਾਣੀ ਜੋ-294, 85. ਕਪੂਰ ਸਿੰਘ
 ਗੋਰੋਵਾੜਾ-340, 86. ਕਿਰਪਾਲ ਸਿੰਘ
 ਡਾ: ਗੋ:-354,355,357,358,360,
 367, 87. ਕਰਤਾਰ ਸਿੰਘ ਬਲਿਹਾਰ
 ਜਾਵਾ-363, 88. ਕਰਤਾਰ ਸਿੰਘ
 ਪ੍ਰਾਗ੍ਰੇਸ ਪ੍ਰਿੰਟਰ-369,370,375, 89.
 ਕਰਤਾਰ ਸਿੰਘ ਡਾ: ਗੋ:-296, 90.
 ਕ੍ਰਿਸ਼ਨ ਸਿੰਘ ਸੇਠੀ-296, 91. ਕਰਤਾਰ
 ਕੋਰ/ਸੁੰਦਰ ਸਿੰਘ-297, 92. ਕਰਤਾਰ
 ਕੋਰ/ਕਿਰਪਾਲ ਸਿੰਘ-297, 93.
 ਕਰਤਾਰ ਸਿੰਘ ਮਲਹੋਤਰਾ-300, 94.
 ਕੁਲਵੰਤ ਸਿੰਘ ਸਚਦੇਵ-300, 95.
 ਕਿਰਨਜੀਤ ਸਚਦੇਵ-300, 96.
 ਕਰਤਾਰ ਸਿੰਘ ਸਚਦੇਵ-300, 97.
 ਕੇਹਰ ਸਿੰਘ ਕੁਮਾਰ-302, 98. ਕਰਤਾਰ
 ਸਿੰਘ ਬਬਰ ਸ਼ੇਰ-302, 99. ਕੇਹਰ

ਸਿੰਘ/ਬਬਰ ਸ਼ੇਰ-303, 100. ਕੇਸਰ
ਸਿੰਘ ਕੇਸਰ ਦਿੱਲੀ-335, 101. ਕੰਵਲ
ਜੀਤ ਕੌਰ ਗੋਰੇਵਾੜਾ-340, 102.
ਕਰਤਾਰ ਸਿੰਘ ਪੱਥਰਾਂ ਵਾਲਾ-376,
103. ਕਰਤਾਰ ਕੌਰ ਜੀ/ਮ: ਗੁਰਦਿਆਲ
ਸਿੰਘ-377, 104. ਕੁਸ਼ੱਲਿਆ-387,
105. ਕਰਮ ਸਿੰਘ ਕਪੂਰ-392,410,
413,425,426, 106. ਕੁਮਾਰ ਬੋਸ-
399, 107. ਕਪੂਰ ਸਿੰਘ ਚਾਵਲਾ-447,

■

1. ਖਜ਼ਾਨ ਸਿੰਘ ਰਾਗੀ-11,112,151,
175,215,233,345, 2. ਖਜ਼ਾਨ ਸਿੰਘ
ਮਜ਼ਹਬੀ-58, 3. ਖੇਮ ਸਿੰਘ ਸੂਬਾ ਜੀ-
60, 4. ਖੜਕ ਸਿੰਘ ਭਮਰਾ-65,85,
345, 5. ਖੁਸ਼ਹਾਲ ਸਿੰਘ ਰਜਿੰਦਰ
ਨਗਰ-67,398, 6. ਖਜ਼ਾਨ ਸਿੰਘ
ਸੇਵਕ-137,203,294, 7. ਖਜ਼ਾਨ
ਸਿੰਘ ਖਾਰਾ-167,401, 8. ਖੜਕ
ਸਿੰਘ ਕਕਰਾਲਾ-177, 9. ਖਜ਼ਾਨ ਸਿੰਘ
ਇਨਸਾਫ਼-291,300,301, 10. ਖਾਨ
ਮੁਹੰਮਦ ਖਾਨ-349, 11. ਖੁਸ਼ਹਾਲ
ਸਿੰਘ ਫੱਤਿਆਂ ਵਾਲੀ-302,

ਗ

੦. ਗੋਬਿੰਦ ਸਿੰਘ ਜੀ ਸਤਿਗੁਰੂ-19,30,
59,80,93,100,142,223,4.8,
1. ਗੋਪਾਲ ਸਿੰਘ ਪੰਡਿਤ-11,14,16,
105,112,115,116,117,126,131,
137,138,140,141,142,150,175,
177,183,195,216,359,362,363,
371,376,381,382,403,428,434,
2. ਗੁਰਦੇਵ ਸਿੰਘ ਦੱਗਰ-12,145,
3. ਗੁਰਦੇਵ ਸਿੰਘ ਜੰਮੂ-14, 4. ਗੁਰਭਜਨ
ਸਿੰਘ-15,44,46,48,65,69,98,100,
101,196,207,227,229,230,231,

235,243,350,353,356,357,368,
371,372,375,380,384,387,394,
428,432,433, 5. ਗੁਰਦੇਵ ਸਿੰਘ
ਸਰੋਦ-5,40,41,46,48,51,52,69,
72,75,76,85,86,87,97,104,105,
112,126,137,151,157,158,159,
164,185,188,189,191,193,194,
199,203,227,228,233,237,238,
239,241,353,356,357,364,367,
368,369,372,373,380,382,383,
396,397,402,422,423,
6. ਗੁਰਚਰਨ ਸਿੰਘ ਟੋਹੜਾ-16,163,
8. ਗੁਰਚੈਨ ਸਿੰਘ ਨੈਰੋਬੀ-25,27,73,
111,205, 9. ਗੁਰਚਰਨ ਸਿੰਘ
ਮਾਲੂਵਾਲ-28,52,64,81,355 10.
ਗੁਰਚਰਨ ਸਿੰਘ ਬੇਦੀ-32,
11. ਗੁਰਮੁਖ ਸਿੰਘ ਡਰਾਈਵਰ-34,37,
47,102,137,191,193,357,384,
394,395, 12. ਗੁਲਾਬ ਸਿੰਘ
ਸ਼ਾਹਜਹਾਨਪੁਰ-35,36, 13. ਗੁਰਬਚਨ
ਕੌਰ/ਕਵੀ 37,393, 14. ਗੁਲਜ਼ਾਰ ਸਿੰਘ
ਦਮਦਮਾ-39,63,108,137,356, 384,
385,394,396, 15. ਗੁਰਬਖਸ਼ ਸਿੰਘ
ਮਹੰਤ-41, 16. ਗੁਰਦੀਪ ਸਿੰਘ ਢੰਡਾ-
41,54,74,77,103,227,381, 17.
ਗੁਰਬਚਨ ਸਿੰਘ ਠੇਕੇਦਾਰ-43,53,
18. ਗੁਰਨਾਮ ਸਿੰਘ ਰਾਜੇਰੀ ਗਾ:-43,
53, 19. ਗੰਡਾ ਸਿੰਘ ਡਾ:-48,393,
418, 20. ਗੰਡਾ ਸਿੰਘ ਸੂਬਾ ਜੀ-49,
186,252,356,376,394,395,396,
21. ਗੁਰਦਿਆਲ ਸਿੰਘ ਚੀਟਾਇਰਡ-
53, 22. ਗੁਰਬਖਸ਼ ਸਿੰਘ ਗਿਆਨੀ-
54,352,370,372,380,401,403,
405, 23. ਗਿਆਨ ਸਿੰਘ ਜਥੇਦਾਰ-

54,139,141,143, 24. ਗੁਰਦੇਵ ਸਿੰਘ ਦਰਜੀ-54, 25. ਗਿਆਨ ਸਿੰਘ, ਸਿੰਘ ਸਭੀਆ-61,62, 26. ਗਿਆਨ ਸਿੰਘ ਹੰਸਪਾਲ-75, 27. ਗੁਰਚਰਨ ਸਿੰਘ ਸਾਹਿਬਾਬਾਦ-77, 28. ਗੁਰਨਾਮ ਸਿੰਘ ਤੀਰ-79, 29. ਗੁਰਸਹਾਈ ਸਿੰਘ-82,90,91,200,201,297, 30. ਗੁਰਬਖਸ਼ ਸਿੰਘ ਮਸਤਾਨਾ-83,394, 31. ਗੁਰਚਰਨ ਸਿੰਘ ਸੁਬਾ ਜੀ-100, 32. ਗੁਰਦਿਆਲ ਸਿੰਘ ਮਹਾਰਾਜ-120, 184, 33. ਗੁਰਦਾਸ ਰਾਮ ਜੀਤ ਸੰਤ-125, 133, 34. ਗੁਰਦਿਆਲ ਸਿੰਘ ਐਡੀਟਰ-127, 35. ਗਿਆਨ ਸਿੰਘ ਮੰਡੀ-137, 36. ਗੁਰਚਰਨ ਸਿੰਘ ਸੰਤ ਨਗਰ-139, 37. ਗੁਰਦਿਆਲ ਸਿੰਘ ਕੋਟਲੀ-139, 38. ਗੁਰਬਚਨ ਸਿੰਘ ਚਲਾਗ-139, 39. ਗੁਰਮੁਖ ਸਿੰਘ ਖਾਰਾ-140, 40. ਗੁਰਬਖਸ਼ ਸਿੰਘ ਹਰਸੈ-140,160,211, 41. ਗੁਰਚਰਨ ਕੋਰ ਸੰਤ ਨਗਰ-147, 42. ਗੁਰਮੁਖ ਸਿੰਘ ਸ਼ਾਹ-149, 43. ਗੁਰਸੇਵ ਸਿੰਘ-151, 44. ਗੋਪਾਲ ਸਿੰਘ ਮਿੰਟ ਗੁਮਰੀ-151,158, 45. ਗੁਰਨਾਮ ਸਿੰਘ ਲਾਗਰੀ-160,211, 46. ਗੋਦਾ ਸਿੰਘ ਭਦੋੜ-160, 47. ਗੁਰਦੀਪ ਸਿੰਘ ਹਾਕੀ-174, 48. ਗੁਰਚਰਨ ਸਿੰਘ ਹਾਕੀ-174, 49. ਗੁਰਨਾਮ ਸਿੰਘ ਹਾਕੀ-174, 50. ਗੁਰਮੇਜ ਸਿੰਘ ਹਾਕੀ-174, 51. ਗੁਰਚਰਨ ਸਿੰਘ ਗੋਭੀ ਹਾਕੀ-174, 52. ਗੁਰਬਖਸ਼ ਸਿੰਘ ਸੈਣੀ-174, 53. ਗੁਰਚਰਨ ਸਿੰਘ ਬੋਧੀ-174, 54. ਗੁਰਬਖਸ਼ ਸਿੰਘ ਚੱਕ-174,181, 55. ਗੁਰਬੰਤਾ ਸਿੰਘ ਮਾਸਟਰ-175, 56. ਗੁਰਨਾਮ ਸਿੰਘ ਚੱਕ-180, 57. ਗੁਰਟੋਕ ਸਿੰਘ ਜਲੰਧਰ-185, 58. ਗੁਰਮੀਤ ਸਿੰਘ ਹਰੀ ਨਗਰ-185, 59. ਗੁਰਦਿਆਲ ਸਿੰਘ/ਹਰ ਦਰਸ਼ਨ ਸਿੰਘ-186, 60. ਗੁਰਜੀਤ ਸਿੰਘ ਮਿੰਟਗੁਮਰੀ- 88, 61. ਗੁਰਮੁਖ ਸਿੰਘ ਜੜ੍ਹਾਂ ਵਾਲੀਆਂ-192, 62. ਗੁਲਜਾਰ ਸਿੰਘ ਜਲੰਧਰ-192, 63. ਗੁਰਬਚਨ ਸਿੰਘ ਭੁੱਲਰ-194, 64. ਗੁਰਦੀਪ ਸਿੰਘ ਸਿੱਧੂ ਮੁਕਤਸਰੀ-196,197,198,205,351, 65. ਗੁਰਲਰਨ ਕੋਰ/ਸਮਸ਼ੇਰ ਸਿੰਘ ਜੀ-199, 66. ਗੁਰਬਚਨ ਸਿੰਘ ਖੋਖਰ-199, 67. ਗੁਰਬਖਸ਼ ਸਿੰਘ ਖੁਰਾਣਾ-200, 68. ਗੁਰਮੁਖ ਸਿੰਘ ਰਮੇਸ਼ ਨਗਰ-203, 69. ਗੁਰਦੀਪ ਸਿੰਘ ਬਲ-208, 70. ਗੁਰਮੁਖ ਸਿੰਘ ਵੇਦ-209,210, 71. ਗੁਰਦੇਵ ਸਿੰਘ ਸਿੱਧੂ-209, 72. ਗੁਰਬਖਸ਼ ਸਿੰਘ ਚੁਟਾਲਾ-212, 213,214,215,216,222, 73. ਗੁਰਦੇਵ ਸਿੰਘ ਮਦਾਰ-214, 74. ਗੋਪਾਲ ਸਿੰਘ ਦਰਦੀ-218,417, 75. ਗੁਰਨਾਮ ਸਿੰਘ ਜਸਟਿਸ-224, 76. ਗਿਆਨ ਸਿੰਘ ਰਾੜੇ ਵਾਲਾ-224, 77. ਗੁਰਦੀਪ ਸਿੰਘ ਅਹੀਆਪੁਰ-225, 78. ਗੁਰਬਖਸ਼ ਸਿੰਘ ਸ਼ਾਮ ਜੀ-235, 79. ਗੁਰਦੇਵ ਸਿੰਘ ਲਾਲ ਜੀ-235, 80. ਗੁਰਦੇਵ ਸਿੰਘ ਰਾਮਪੁਰ-242, 81. ਗੁਰਮੁਖ ਸਿੰਘ ਰਾਜੋਰੀ ਗਾ:-252,394,395, 82. ਗੁਰਦੀਪ ਸਿੰਘ ਜਥੇਦਾਰ-362,381,382, 83. ਗੁਰਬਖਸ਼ ਸਿੰਘ ਪ੍ਰੀਤ ਲੜੀ-366, 84. ਗੁਰਚਰਨ-ਰਜਨੀਸ਼-369,375, 85. ਗੁਰਦਾਸ ਭਾਈ-256, 86. ਗੁਰਬਖਸ਼ ਸਿੰਘ ਪ੍ਰੀਤਮ-258,261,287,

301,311, 87. ਗੁਰਬਖਸ਼ ਸਿੰਘ ਹੰਸ-265,291,326,344, 88. ਗੁਰਚਰਨ ਸਿੰਘ ਚੰਗਮਈ-266,328,329,332, 333,336,338, 89. ਗੁਰਬਚਨ ਸਿੰਘ ਢੋਟੀਆਂ-267, 90. ਗੁਰਚਰਨ ਕੌਰ/ਗੋਰੋਵਾੜਾ-269,428, 91. ਗੁਰਬਖਸ਼ ਸਿੰਘ ਜੰਡੂ-270, 92. ਗੁਰਮੁਖ ਸਿੰਘ ਸਚਦੇਵ-283,302,317, 93. ਗੁਰਚਰਨ ਸਿੰਘ/ਅਜੀਤ ਸਿੰਘ-285, 94. ਗੁਰਮੀਤ ਸਿੰਘ-286, 95. ਗੰਡਾ ਸਿੰਘ ਖੁਰਾਣਾ-286, 96. ਗੁਰਦਿਆਲ ਸਿੰਘ ਨਾਈਲਕ-286, 97. ਗਿਆਨ ਸਿੰਘ ਕਰੋਲਬਾਗ-289, 98. ਗੁਰਸੇਵ ਕੌਰ ਚੰਗਮਈ-290, 99. ਗੁਰਸੇਵ ਕੌਰ ਖਾਣੀ ਜੋ-290, 100. ਗੁਰਸੇਵ ਕੌਰ/ਦਲੀਪ ਸਿੰਘ-291, 101. ਗੁਰਮੁਖ ਸਿੰਘ ਖੰਨਪੁਰੀ-292, 102. ਗਿਆਨ ਸਿੰਘ ਛਾਬੜਾ-293, 103. ਗੁਰਚਰਨ ਸਿੰਘ-293,326,367, 104. ਗੁਰਬਖਸ਼ ਸਿੰਘ ਚਰਗਰ-293, 105. ਗੁਰਿੰਦਰ ਕੌਰ-294, 106. ਗੁਰਮੁਖ ਸਿੰਘ/ਮਹਿੰਦਰ ਸਿੰਘ-294, 107. ਗੰਡਾ ਮੱਲ-295, 108. ਗਿਆਨ ਸਿੰਘ-296, 109. ਗਜਿੰਦਰ ਸਿੰਘ ਨਰੂਲਾ-300, 110. ਗੁਰਸੇਵ ਕੌਰ ਬੁਧੀ-ਰਾਜਾ-301, 111. ਗੁਰਮੀਤ ਕੌਰ ਸੇਠੀ-302, 112. ਗੁਰਦੀਪ ਸਿੰਘ ਬਬਰਸ਼ੇਰ-303, 113. ਗੁਰਮੁਖ ਸਿੰਘ/ਪ੍ਰਿਥੀਪਾਲ ਸਿੰਘ-309, 114. ਗੁਰਦੀਪ ਸਿੰਘ ਚਾਵਲਾ-311, 115. ਗਿਆਨ ਸਿੰਘ ਗੋਰੋਵਾੜਾ-340, 116. ਗੁਤਪ੍ਰੀਤ ਸਿੰਘ/ਸੁਰਜੀਤ ਸਿੰਘ-341, 117. ਗਿਆਨ ਕੌਰ ਭਮਰਾ-345, 118. ਗੁਰਚਰਨ ਸਿੰਘ ਹਾਂਗ ਕਾਂਗ-349, 119. ਗੁਰਬਖਸ਼ ਸਿੰਘ ਰੋਸ਼ਨਾਰਾ-383, 120. ਗੁਰਬਖਸ਼

ਸਿੰਘ ਸ਼ੋਕ-383, 121. ਗੁਰਮੁਖ ਸਿੰਘ ਝੱਬਰ-389, 122. ਗੁਰਬਚਨ ਸਿੰਘ ਢੋਟੀਆਂ-389, 123. ਗੁਰਚਰਨ ਸਿੰਘ ਕਰੀਵਾਲਾ-389, 124. ਗੰਡਾ ਸਿੰਘ ਸੁਨਿਆਰਾ-390, 125. ਗੁਰਦਿਆਲ ਸਿੰਘ ਗਰੇਵਾਲ-410,411,416,



1. ਚੰਦ ਕੌਰ ਜੀ ਮਾਤਾ-43,111,273, 314,349 376,422,434,466,472, 2. ਚਰਨ ਸਿੰਘ ਜੰਮੂ-10,14,43, 3. ਚੰਨਣ ਕੌਰ ਰੇਰੂ-21, 4. ਚਰਨ ਸਿੰਘ ਚੋਧਰੀ-40,70, 5. ਚਰਨ ਕੌਰ/ਸ਼ੇਰ ਸਿੰਘ-43,375, 6. ਚੰਨਣ ਕੌਰ/ਰਤਨ ਸਿੰਘ-60, 7. ਚਾਂਦ ਰਾਮ ਚੋਧਰੀ-70, 8. ਚੰਨਣ ਸਿੰਘ ਅੰਮ੍ਰਿਤਸਰ-181, 9. ਚਰਨਜੀਤ ਕੌਰ ਹੰਸਪਾਲ-192, 10. ਚੰਦਨ ਨੈਗੀ-194, 11. ਚਰਨਜੀਤ ਸਿੰਘ ਗੋਰੋਵਾੜਾ 253, 12. ਚੰਨਣ ਕੌਰ/ਮਨਚੰਦਾ ਮਾਂ-253, 254, 13. ਚਓਖੁਨ ਯੇ-276,280, 14. ਚਰਨਜੀਤ ਸਿੰਘ ਸੇਠੀ-292, 15. ਚਰਨ ਸੁਖਰਾਜ-292, 16. ਚੰਦਾ ਸਿੰਘ-294, 17. ਚਰਨਜੀਤ ਸਚਦੇਵ-300, 18. ਚਰਨਜੀਤ ਸਿੰਘ ਸਚਦੇਵ-300, 19. ਚਰਨਜੀਤ ਕੌਰ ਗੋਰੋਵਾੜਾ-302, 20. ਚੈਲੀਸ਼ੇਵ (ਰੂਸੀ)-337, 21. ਚਮਨ ਲਾਲ ਦੀਵਾਨ-337, 22. ਚਰਨਜੀਤ ਕੌਰ ਹੰਸਪਾਲ-362, 23. ਚਤਰ ਸਿੰਘ ਵਡਾਣੀਆ-389, 24. ਚਰਨ ਸਿੰਘ ਹਰੀ ਨਗਰ-421,



ਛੰਨੀ, ਡਰਾਈਵਰ-359,



1. ਜਗਜੀਤ ਸਿੰਘ ਜੀ ਸਤਿਗੁਰੂ-9,12,

- 19,37,54,77,81,131,136,140,
150,151,162,167,186,192,196,
208,209,213,222,226,243,255,
259,263,271,272,273,275,280,
281,283,284,310,357,361,376,
377,381,383,390,416,
2. ਜਗਦੀਸ਼ ਸਿੰਘ 'ਵਰਿਆਮ'-9,10,
12,14,16,17,18,44,77,78,80,81,
82,84,85,96,137,143,145,149,
150,151,157,158,163,184,185,
193,194,196,204,225,226,227,
369,372,375,376,378,381,403,
410, 3. ਜਗਦੀਸ਼ ਸਿੰਘ ਮਹਾਪੁਰਸ਼-9,
4. ਜਿਤੇਦਰ ਸ਼ਰਮਾ ਡਿ: ਸੈ:-10,
5. ਜਸਪਾਲ ਸਿੰਘ ਤਬਲਚੀ-11,124,
6. ਜਿਉਣ ਸਿੰਘ ਸਰਮਲੀ-11,
7. ਜੇਠਾ ਸਿੰਘ ਜੰਮੂ-14, 8. ਜਗਤ
ਸਿੰਘ ਜੰਮੂ-14, 9. ਜਸਵੰਤ ਸਿੰਘ
ਬੈਂਗਲੌਰ-41, 10. ਜਵਾਹਰ ਸਿੰਘ
ਕਾਮੋਕਾ-41, 11. ਜੈ ਇੰਦਰ ਸਿੰਘ
(ਕਾਕਾ)-44,46, 12. ਜਸਵੰਤ ਸਿੰਘ
ਇੰਦਰਪੁਰੀ-45, 13. ਜਸਵੰਤ ਕੌਰ
ਇੰਦਰਪੁਰੀ-45, 14. ਜਗਮੋਹਣ ਸਿੰਘ
ਪੰਡਿਤ-49, 15. ਜੁਗਿੰਦਰ ਸਿੰਘ
ਨਾਗੀ-63,64,69, 16. ਜਗਜੀਤ ਸਿੰਘ-
70, 17. ਜਸਬੀਰ ਸਿੰਘ-83,
18. ਜਸਬੀਰ ਸਿੰਘ ਦਿੱਲੀ-83,
19. ਜਗਦੀਸ਼ ਆਨੰਦ-86,87,88,96,
20. ਜਸਵੰਤ ਸਿੰਘ ਅੰਮ੍ਰਿਤਸਰ-87,
21. ਜੰਗ ਸਿੰਘ ਲਖਨਊ-101, 22.
ਜਗਤ ਸਿੰਘ ਜੀ ਪੰਡਿਤ-117, 23.
ਜਿਉਣ ਕੌਰ ਮਾਤਾ ਜੀ-121,130,
24. ਜਵਾਲਾ ਸਿੰਘ ਸੰਤ-125, 25.
ਜਗਤ ਸਿੰਘ ਜਾਮਨੂੰ-125,
27. ਜੋਗਿੰਦਰ ਸਿੰਘ ਮਾ: ਮੋਹੰ-132,
28. ਜਸਵੰਤ ਸਿੰਘ ਕੱਲ੍ਹਾ-132,
29. ਜੈਮਲ ਸਿੰਘ ਸੂਬਾ ਜੀ-133,285,
300, 425, 30. ਜਸਵੰਤ ਸਿੰਘ ਗੁ:
ਪ੍ਰ: ਕ: ਦਿੱਲੀ-153, 31. ਜਗਜੀਤ
ਸਿੰਘ ਅਨੰਦ-160,194,196,394,
32. ਜਗਦੇਵ ਸਿੰਘ ਤਲਵੰਡੀ-163,
232, 33. ਜਸਵਿੰਦਰ ਸਿੰਘ ਹਾਕੀ-174,
34. ਜਸਵੰਤ ਸਿੰਘ ਚੱਕ-174,181,
35. ਜੈਮਲ ਸਿੰਘ ਖੁਨਣਾ-176,177,
36. ਜੋਗਿੰਦਰ ਕੌਰ ਸੰਧੂ-185,
37. ਜੋਗਿੰਦਰ ਸਿੰਘ ਜੈ ਸੰਨ-185,187,
38. ਜਸਵੰਤ ਸਿੰਘ ਗਿਆਨੀ-186,
188,199,376, 39. ਜਸਵਿੰਦਰ
ਸਿੰਘ ਸਕੂਰਬਸਤੀ-189,410,
40. ਜਸਪਾਲ ਸਿੰਘ ਗੋਰੇਵਾੜਾ-189,
246,384,435,436,439,441 ਤੋਂ
469, 41. ਜਮੀਅਤ ਸਿੰਘ ਗਿੱਲ-201,
42. ਜੰਗਾ ਸਿੰਘ ਕਾਨ੍ਹੇ ਕੇ-209,210,
43. ਜਸਵਿੰਦਰ ਸਿੰਘ ਬਰਾੜ-232,
44. ਜਸਬੀਰ ਕੌਰ ਮਾਤਾ-233,
45. ਜਗਜੀਤ ਸਿੰਘ ਆਜ਼ਾਦ-249,
261,263,265,289,308,314,315,
326,327,329, 46. ਜਸਪਾਲ ਸਿੰਘ
ਗੋਰੇਵਾੜਾ-189,246,249,259,260,
263,264,265,266,268,269,271,
275,276,283,287,296,299,314,
315,323,325,327,329,336,338,
339,341,344, 47. ਜਸਪਾਲ ਸਿੰਘ
ਮਨਚੰਦਾ-265, 48. ਜਗਜੀਤ ਸਿੰਘ
ਗੋਰੇਵਾੜਾ-269, 49. ਜਗਤ ਸਿੰਘ
ਚਾਵਲਾ-269,303,450, 50. ਜੁਗਿੰਦਰ
ਸਿੰਘ ਨਰੂਲਾ-270, 51. ਜੁਗਿੰਦਰ
ਸਿੰਘ ਗੋਰੇਵਾੜਾ-271, 52. ਜਸਵੰਤ

- ਕੋਰ-284, 53. ਜੀਵਨ ਸਿੰਘ ਪੱਤ੍ਰ
ਨਾਮ-285, 54. ਜੀਤ ਕੋਰ/ਖੁਰਾਣਾ-
286, 55. ਜਗਜੀਤ ਸਿੰਘ ਕਾਨਪੁਰੀ-
287,308,350, 56. ਜੋਤਾ ਸਿੰਘ
ਟਾਟਾ ਨਗਰ-289, 57. ਜੁਗਿੰਦਰ
ਸਿੰਘ ਗੜ੍ਹ ਸ਼ੰਕਰ-290, 58. ਜਸਬੀਰ
ਕੋਰ/ਮੋਂਗਾ-290, 59. ਜਗਜੀਤ ਸਿੰਘ
ਮਾਟਾ-291, 60. ਜਸਪਾਲ ਕੋਰ/ਖਾਣੀ
ਜੋ-291, 61. ਜਗਜੀਤ ਸਿੰਘ ਸੋ:-
291, 62. ਜਸਪਾਲ ਕੋਰ ਪੰ:-291,
63. ਜਗਜੀਤ ਸਿੰਘ ਸੇਠੀ-292,
64. ਜਸਬੀਰ ਸਿੰਘ ਮਸਤਾਨਾ-292,
65. ਜੈਮਲ ਸਿੰਘ ਸੇਠੀ-293, 66.
ਜੁਗਿੰਦਰ ਸਿੰਘ ਪੰ:-293, 67. ਜੈਮਲ
ਸਿੰਘ ਭਾਈ-293, 68. ਜਸਵੰਤ ਸਿੰਘ/
ਪ੍ਰੀਤਮ ਸਿੰਘ-294, 69. ਜਗਤ ਸਿੰਘ
ਲੰਪਾਡ-294,333, 70. ਜਗਤ ਸਿੰਘ
ਮਾਟਾ-294, 71. ਜਸਪਾਲ ਸਿੰਘ/
ਪਿਆਰਾ ਸਿੰਘ-294, 72. ਜਸਮੀਤ
ਕੋਰ-295, 73. ਜਸਮੀਤ ਕੋਰ ਸਚਦੇਵ-
295, 74. ਜੈ ਸਿੰਘ ਚਾਵਲ:-296,
303, 75. ਜਸਪਾਲ ਕੋਰ ਚਾਵਲਾ-
296, 76. ਜਸਵਿੰਦਰ ਕੋਰ/ਚਾਵਲਾ-
296, 77. ਜੁਗਿੰਦਰ ਕੋਰ/ਸਵਰਨਪਾਲ-
296, 78. ਜੈਮਲ ਸਿੰਘ ਬਾਬਾ-300,
79. ਜਗਦੀਸ਼ ਸਿੰਘ ਨਰੂਲਾ-300,
80. ਜਸਪਾਲ ਸਿੰਘ ਸਚਦੇਵ-300,
302, 81. ਜਗਤਾਰ ਸਿੰਘ ਸਚਦੇਵ-
301, 82. ਜਸਮੀਤ ਕੋਰ ਬੁਧੀਰਾਜਾ-
301, 83. ਜਸਵਿੰਦਰ ਕੋਰ ਸਚਦੇਵ-
301, 84. ਜਸਵੰਤ ਕੋਰ ਬਬਰਸ਼ੇਰ-
303, 85. ਜਸਪਾਲ ਕੋਰ/ਗੁਰਦੀਪ
ਸਿੰਘ-303 86. ਜਵੰਦ ਸਿੰਘ ਚਾਵਲਾ-
303, 87. ਜਗਦੀਸ਼ ਕੋਰ ਚਾਵਲਾ-
303, 88. ਜਸਪਾਲ ਸਿੰਘ ਨਰੂਲਾ-310,
89. ਜਿਉਣ ਸਿੰਘ ਸਰਹਾਲੀ-328,
90. ਜਵਾਹਰ ਲਾਲ ਨਹਿਰੂ-337,
91. ਜੁਗਿੰਦਰ ਸਿੰਘ ਤਖਿਆਣੀ-337,
338, 92. ਜੁਗਿੰਦਰ ਕੋਰ ਖੰਨਪੁਰੀ-
340, 93. ਜਸਵੰਤ ਸਿੰਘ ਨਰੂਲਾ-340,
94. ਜੁਗਿੰਦਰ ਸਿੰਘ ਸ਼ਾਂਤ-344,
95. ਜਸਵਿੰਦਰ ਸਿੰਘ ਭਮਰਾ-345,
96. ਸੱਤਪਾਲ/ਗੁਰਭਜਨ ਸਿੰਘ-350,
353, 97. ਜਸਰਾਜ (ਗਾਇਕ)-357,
98. ਜਸਵੰਤ ਸਿੰਘ ਟੇਲਰ-368,
99. ਜਗਦੀਸ਼ ਸਿੰਘ ਯੂ. ਕੇ.-384,
385, 100. ਜਗੀਰ ਸਿੰਘ ਵਡਾਣੀਆ-
389, 101. ਜਸਪਾਲ ਕੋਰ/ਜਾਗੀਰ
ਸਿੰਘ-389, 102. ਜਸਪਾਲ ਕੋਰ/
ਤਰਸੇਮ ਸਿੰਘ-398, 103. ਜਿਅੰਤ
ਬੇਸ-399, 104. ਜੋਗਾ ਸਿੰਘ ਸ਼ਾਦੀਪੁਰ-
407, 105. ਜਗਤ ਨਾਰਾਇਣ ਲਾਲਾ-
409,410,414,416,419, 106.
ਜੁਗਿੰਦਰਪਾਲ ਪਾਡੇ-419, 107. ਜੋਗਾ
ਸਿੰਘ ਦੋੜਾਕ-431,
- ਟ**
1. ਟਹਿਲ ਸਿੰਘ ਸੇਖਵ-271,
2. ਟਹਿਲ ਸਿੰਘ ਕੁਮਾਰ-271,
- ਠ**
1. ਠਾਕਰ ਸਿੰਘ ਕਕਰਾਲਾ-177,
- ਡ**
1. ਡਾਬੇਲਾ ਮਿ: (ਸਪੈਨਿਸ਼)-349,
2. ਡੇਕ ਵੇਕਰ-431,
- ਤ**
1. ਤਾਰਾ ਸਿੰਘ ਜੰਮੂ-14, 2. ਤਰਸੇਮ
ਸਿੰਘ ਸਕੱਤਰ-14,16,41,43,47,78,
81,83,85,101,105,114,116,127,
133,149,152,158,164,200,201,

- 205,214,216,226,242,361,384,
394,398,400,409,428,434,
3. ਤੀਰਥ ਸਿੰਘ ਹੰਸਪਾਲ-15, 4.
ਤਰਲੋਕ ਸਿੰਘ ਸੇਠ-36,44,45,63,64,
77,81,82,83,102,113,114,115,
146,152,163,188,196,229,233,
241,246,252,253,257,258,261,
262,264,265,268,269,270,272,
273,274,276,282,287,298,311,
312,313,314,324,325,327,328,
344,395 403,435, 5. ਤਰਲੋਕ ਸਿੰਘ
ਆਰੇਵਾਲਾ-37,50,69, 6. ਤਰਨ ਸਿੰਘ
ਵਹਿਮੀ-38,54,55, 7. ਤਾਬਾ ਭਾਈ-
47, 8. ਤਰਨ ਸਿੰਘ ਚਾਵਲਾ-65,98,
239,263,265,355, 9. ਤਾਰਾ ਸਿੰਘ
ਪਰਦੇਸੀ-67, 10. ਤਾਰਾ ਸਿੰਘ
ਅਨਜਾਣ-77, 11. ਤੁਲੋਕ ਸਿੰਘ ਡਾ:-
108,113,257, 12. ਤਾਰਾ ਸਿੰਘ
ਕਾਮਿਲ-162,376,378, 13. ਤਰਲੋਕ
ਸਿੰਘ ਮਨਸੂਰ-162,165, 14. ਤੀਰਥ
ਸਿੰਘ ਬੁੱਧੀਰਾਜਾ-284,303, 15.
ਤੇਜਿੰਦਰ ਕੌਰ-284,299, 16.
ਤਰਨਜੀਤ ਕੌਰ-292,295, 17. ਤੁਲੋਕ
ਸਿੰਘ ਸੰਤ-293,295, 18. ਤਰਨਜੀਤ
ਕੌਰ ਸੇਠੀ-296, 19. ਤ੍ਰਿਪਤ ਕੌਰ-300,
20. ਤਰਨਜੀਤ ਕੌਰ/ਦਰਸ਼ਨ ਸਿੰਘ-303,
21. ਤਰਲੋਚਨ ਸਿੰਘ ਚਾਵਲਾ-303,
22. ਤੇਜਿੰਦਰ ਕੌਰ ਚਾਵਲਾ-311, 23.
ਤਾਰਾ ਸਿੰਘ ਚੰਗਮਈ-328, 24. ਤਾਰਾ
ਸਿੰਘ ਬਰਸਿੰਘਮ-346, 25. ਤਾਰਾ ਸਿੰਘ
ਤ੍ਰੀ ਨਗਰ-401, 26. ਤੇਜਾ ਸਿੰਘ
ਕੰਵਲ-421,
- 112,113,115,116,137,140,142,
145,147,149,168,169,171,172,
195,228,238,274,365,366,368,
386,400,420,428,433, 2. ਦਲੀਪ
ਸਿੰਘ "ਨਿਰੋਖਿਅਕ"-9,23,29,45,
49,52,140,409,414, 3. ਦਲੀਪ
ਕੌਰ ਜੀ ਬੇਬੇ-28,34,39,107,168,
203,207,233, 4. ਦੀਪੀ/ਚਰਨ ਸਿੰਘ-
43, 5. ਦਰਸ਼ਨ ਸਿੰਘ ਡਾ: ਗੰਜ-47,
48,232,354,360,368,385, 6.
ਦੀਵਾਨ ਸਿੰਘ ਨੌਰਾ-60, 7. ਦੀਦਾਰ
ਸਿੰਘ ਗਿੱਲ-63, 8. ਦੀਵਾਨ ਸਿੰਘ
ਮਫ਼ਤੂਨ-68, 9. ਦਰਸ਼ਨ ਸਿੰਘ ਜੀ
ਮਹਾਰਾਜ-81,82, 10. ਦਲੀਪ ਸਿੰਘ
ਜਬੇਦਾਰ-115,139,146,400,401,
11. ਦਸਵਿੰਦਰ ਸਿੰਘ-115,139, 12.
ਦਸੋਂਧਾ ਸਿੰਘ ਸੂਬਾ ਜੀ-115, 13.
ਦੀਵਾਨ ਸਿੰਘ ਸੂਬਾ ਜੀ-116,137,
14. ਦਿਲਬਾਗ ਸਿੰਘ ਰਾਗੀ-131,132,
15. ਦਰਸ਼ਨ ਸਿੰਘ ਮੰਡੀ-137, 16.
ਦਰਸ਼ਨ ਸਿੰਘ ਮਾਸਟਰ-142,146,
17. ਦਲਜੀਤ ਸਿੰਘ-160, 18.
ਦੁਆਰਕਾ ਸਿੰਘ ਭੱਲਾ-164, 19.
ਦੀਵਾਨ ਸਿੰਘ ਕਾਲੇ ਪਾਣੀ-165,
20. ਦਰਸ਼ਨ ਸਿੰਘ ਸੂਬਾ ਜੀ-169,
21. ਦਲਜੀਤ ਸਿੰਘ ਭੇਹਲੋਂ-172,
22. ਦੇਵਿੰਦਰ ਸਿੰਘ ਸੇਠੀ-174, 23.
ਦਰਸ਼ਨ ਸਿੰਘ ਕੇ. ਪੀ.-175, 24.
ਦਰਸ਼ਨ ਸਿੰਘ ਚੌਧਰੀ-175, 25.
ਦਰਸ਼ਨ ਸਿੰਘ ਫੇਰੂਮਾਨ-179, 26.
ਦਰਸ਼ਨ ਸਿੰਘ ਨਰਾਇਣਾ-189,
27. ਦਇਆ ਸਿੰਘ ਨਾਮਧਾਰੀ-192,
28. ਦੇਵੀ ਲਾਲ ਚੌਧਰੀ-196, 29.
ਦੇਵਿੰਦਰ ਸਿੰਘ ਹਾਂਗ ਕਾਂਗ-201,202,
1. ਦਲੀਪ ਸਿੰਘ ਠਾਕੁਰ-9,11,16,72,

30. ਦਰਸ਼ਨ ਸਿੰਘ ਰਾਗੀ-219,345,
 31. ਦਰਸ਼ਨ ਸਿੰਘ ਪ੍ਰਧਾਨ ਜਲੰ:-225,
 32. ਦਿਆਲ ਸਿੰਘ ਲੁਹਾਰਾਂ-227,
 33. ਦੀਪ ਸਿੰਘ-235, 34. ਦਾਤਾਰ
 ਸਿੰਘ ਸਰ-371, 35. ਦਿਆਲ ਕੌਰ/
 ਫੁਲਾ ਸਿੰਘ-253, 36. ਦਲੀਪ ਸਿੰਘ
 ਗੋਰੇਵਾੜਾ-253,314, 37. ਦਰਸ਼ਨ
 ਸਿੰਘ ਚਾਵਲਾ-261, 38. ਦਰਸ਼ਨ
 ਸਿੰਘ/ਦਲੀਪ ਸਿੰਘ-266, 39. ਦਲੀਪ
 ਸਿੰਘ ਮਾ:-266, 40. ਦੀਵਾਨ ਸਿੰਘ
 ਡਾ:-269,296, 41. ਦਰਸ਼ਨ ਸਿੰਘ
 ਗੋਰੇਵਾੜਾ-271,301,317, 340,
 437, 42. ਦਲਜੀਤ ਕੌਰ-285, 43.
 ਦੀਵਾਨ ਸਿੰਘ ਸੂਬਾ-285,329, 44.
 ਦਲੀਪ ਸਿੰਘ ਬਾਬਾ-291, 45. ਦਲੀਪ
 ਕੌਰ ਪੰ:-293, 46. ਦਰਬਾਰਾ ਸਿੰਘ-
 293, 47. ਦਰਸ਼ਨ ਕੌਰ ਛਾਬੜਾ-293,
 48. ਦੀਵਾਨ ਸਿੰਘ ਅਹੂਜਾ-295,
 49. ਦਇਆ ਸਿੰਘ ਬੈਂਕਾ-296, 50.
 ਦਿਆਲ ਸਿੰਘ ਸੇਠ-300,311, 51.
 ਦਰਸ਼ਨ ਸਿੰਘ ਸਚਦੇਵ-300,326,
 52. ਦਲੀਪ ਸਿੰਘ ਸਚਦੇਵ-301,
 53. ਦਰਸ਼ਨ ਸਿੰਘ/ਬਬਰਸ਼ੇਰ-303,
 54. ਦਲਜੀਤ ਸਿੰਘ/ਮੰਗਲ ਸਿੰਘ-303,
 55. ਦਿਆਲ ਸਿੰਘ ਮਨਚੰਦਾ-324,
 56. ਦਰਸ਼ਨ ਸਿੰਘ ਚੰਗਮਈ-343,
 57. ਦੇਵਿੰਦਰ ਸਿੰਘ ਟੀ. ਵੀ. ਸੈਂਟਰ-
 375, 58. ਦਰਸ਼ਨ ਸਿੰਘ ਜਥੇਦਾਰ-
 376, 59. ਦਲੀਪ ਸਿੰਘ ਰਾਜਾ ਜੰਗ-
 376, 60. ਦਲਬੀਰ ਸਿੰਘ ਬਾਲੀ
 ਨਗਰ-381, 61. ਦਲੀਪ ਚੰਦ ਬੇਦੀ-
 402, 62. ਦਲਬੀਰ ਸਿੰਘ ਵੇਟਲਿਫਟਰ-
 437,

ਧ

1. ਧਰਮਬੀਰ ਸਿੰਘ-9,11,126,
 2. ਧਨਕੁਮਾਰ ਜੈਨ-101, 3. ਧਿਆਨ
 ਸਿੰਘ ਪੱਥਰਾਂ ਵਾਲੇ-120,184,376,
 4. ਧਰਮ ਸਿੰਘ ਮੁਕਤਾ-140, 5. ਧਰਮ
 ਸਿੰਘ ਡਾਲਟਨ ਗੰਜ-232, 6. ਧਰਮ
 ਸਿੰਘ ਚਾਵਲਾ-246,256,359,
 7. ਧਰਮਪਾਲ ਸਿੰਘ ਸਚਦੇਵ-248,
 8. ਧਿਆਨ ਸਿੰਘ ਸੰਤ-270,291,
 9. ਧਰਮਪਾਲ ਬੀਬੀ-295, 10. ਧਰਮ
 ਸਿੰਘ ਸਚਦੇਵ-301, 11. ਧਰਮ ਸਿੰਘ/
 ਗੁ: ਸਿ: ਪ੍ਰੀਤਮ-311; 12. ਧੰਨਾ ਸਿੰਘ
 ਬੰਬਈ-368,

ਨ

੦ ਨਾਨਕ ਦੇਵ ਸਤਿਗੁਰੂ ਜੀ-183,
 1. ਨਿਹਾਲ ਸਿੰਘ ਮਾ:-9,15,16,17,
 29,30,33,120,152,197,428,432,
 2. ਨਰਿੰਦਰ ਸਿੰਘ ਮੰਡੀ-9,149,
 3. ਨਿਰਮਲ ਸਿੰਘ ਜੰਮੂ-14, 4. ਨਿਰੰਜਨ
 ਸਿੰਘ ਵਿਰਕ-21, 5. ਨਿਰੰਜਨ ਸਿੰਘ
 ਗਹੀਰ-23,35, 6. ਨਿਰਮਲ ਸਿੰਘ
 ਇੰਜ:-35,111, 7. ਨਰਿੰਦਰ ਬੀਬੀ-
 41,43,107,353,376,398,434,
 8. ਨਰਿੰਦਰ ਸਿੰਘ ਖੁਰਾਣਾ-41,44,
 74,200,387, 9. ਨਰਾਇਣ ਸਿੰਘ
 ਡੱਡੀਆਂ-56,57, 10. ਨਿਧਾਨ ਸਿੰਘ
 ਨਦੇੜ-67, 11. ਨਿਰੰਜਨ ਸਿੰਘ
 ਜਿਓਤੀ-77, 12. ਨਿਹਚਲ ਸਿੰਘ ਜੀ
 ਸੰਤ-89,105,106,181, 13. ਨਜ਼ਾਕਤ
 ਅਲੀ ਗਾਇਕ-92, 14. ਨਿਰੰਜਨ ਸਿੰਘ
 ਕੁੱਲੂ-102, 15. ਨਿਰੰਜਨ ਸਿੰਘ
 ਕੱਕੜ-115,139,144,145,152,160,
 211,216, 16. ਨਿਰੰਜਨ ਸਿੰਘ ਨਗਰ-
 115, 167,398, 17. ਨਿਹਾਲ ਸਿੰਘ

ਤਬਲਚੀ-131,168, 18. ਨਿਰੰਜਨ
ਸਿੰਘ ਟਮਕੋਟੀ-139, 19. ਨਾਹਰ ਸਿੰਘ
ਲੁਧਿਆਣਾ-1:9,211, 20. ਨਿਰੰਜਨ
ਸਿੰਘ ਕੋਟਪੁਰ-139, 21. ਨਵੀਨ ਡਾ:
ਆਹਲੂਵਾਲੀਆ-230, 22. ਨਿਹਾਲ
ਸਿੰਘ ਸੰਤ 253,290,292, 23.
ਨਿਹਾਲ ਸਿੰਘ ਗੋਰੋਵਾੜਾ-271,302,
24. ਨਿਰਭੇ ਸਿੰਘ-274,302,308,
350, 25. ਨਰੈਣ ਸਿੰਘ ਸੇਠੀ-284,
26. ਨਰੈਣ ਸਿੰਘ ਨਰੂਲਾ-285, 27.
ਨਿਰੰਜਨ ਕੋਰ/ਸਰਦੂਲ ਸਿੰਘ-289,
28. ਨਰਿੰਦਰ ਸਿੰਘ ਚੰਗਮਈ-290,
371, 29. ਨਿਰੰਜਨ ਸਿੰਘ ਗੁੜਗਾਵਾ-
292, 30. ਨਿਹਾਲ ਸਿੰਘ ਕੁਕਰੇਜਾ-
293, 31. ਨੱਥਾ ਸਿੰਘ ਮੰਡੀ-293,
32. ਨਾਨਕੀ-294, 33. ਨਰਿੰਦਰ ਸਿੰਘ
ਆਸਾਮ-295, 34. ਨਿਰੰਕਾਰ ਸਿੰਘ
ਗੋਰੋਵਾੜਾ-295, 35. ਨਰੈਣ ਸਿੰਘ
ਸਚਦੇਵ-300, 36. ਨਰੈਣ ਸਿੰਘ ਬੀਰ-
300, 37. ਨਿਰੰਜਨ ਸਿੰਘ ਮੰਡੀ-302,
38. ਨਾਰਾਇਣ ਸਿੰਘ ਖੰਨਪੁਰੀ-340,
39. ਨਿਰਮਲ ਸਿੰਘ ਬਰਸਿੰਘਮ-346,
40. ਨਿਹਾਲ ਸਿੰਘ ਜੀ ਮਹਾਰਾਜ-353,
359,362,377,378, 4. ਨਛੱਤਰ
ਸਿੰਘ ਦਮਦਮਾ-368, 42. ਨਿਰੰਜਨ
ਸਿੰਘ ਬਾਵਾ-388, 43. ਨਸੀਬ ਸਿੰਘ
ਗਿੱਲ-419,

ਪ

1. ਪ੍ਰਤਾਪ ਸਿੰਘ ਜੀ ਸਤਿਗੁਰੂ-38,45,
48,54,58,61,62,76,86,87,92,
100,108,111,112,120,121,129,
130,134,135,136,144,167,171,
177,179,181,182,184,214,215,
219,220,222,223,252,253,254,

255,261,263,265,270,308,340,
344,389,390,391, 2. ਪ੍ਰੀਤਮ ਸਿੰਘ
ਕਵੀ-9,10,16,29,73,77,81,84,85,
142,155,158,186,203,222,231,
243,259,273,274,282,283,287,
297,308,309,314,324,327,329,
334,336,359,361,366,377,381,
414,416, 3. ਪ੍ਰੀਤਮ ਸਿੰਘ ਜੰਮੂ
ਰੋਡੀਓ-11, 4. ਪ੍ਰੀਤਮ ਸਿੰਘ ਜੰਮੂ-12,
13, 5. ਪ੍ਰਿਤਪਾਲ ਸਿੰਘ ਲਾਲ ਜੀ-15,
6. ਪ੍ਰਕਾਸ਼ ਸਿੰਘ ਬਾਦਲ-17,29,78,
232, 7. ਪ੍ਰਹਿਲਾਦ ਸਿੰਘ ਭਾਈ-19,
8. ਪ੍ਰਕਾਸ਼ ਕੋਰ ਹਮਦਰਦ-19,20,
9. ਪ੍ਰੇਮ ਗੋਰਖੀ-20, 10. ਪ੍ਰਿਥੀਪਾਲ
ਸਿੰਘ ਸੰਧੂ-21, 11. ਪ੍ਰੀਤਮ ਸਿੰਘ
ਡਰਾਈਵਰ-28,29,46,105, 12.
ਪਵਿਤਰ ਸਿੰਘ ਡਾ: ਗੰ:-35,46,65,
13. ਪਿਆਰਾ ਸਿੰਘ ਝੱਬਰ-36, 14.
ਪ੍ਰੀਤਮ ਸਿੰਘ ਭਾਪਾ ਜੀ-37,55,100,
194, 15. ਪ੍ਰੀਤਮ ਸਿੰਘ ਪੰਡੀ-41,
16. ਪਿਆਰਾ ਸਿੰਘ ਰਮੇਸ਼ ਨਗਰ-41,
17. ਪ੍ਰੇਮ ਸਿੰਘ ਰਾਜੇਰੀ ਗਾਰਡਨ-41,
196,197, 18. ਪਰਮਿੰਦਰ ਸਿੰਘ
ਇੰਦਰਪੁਰੀ-45, 19. ਪੂਰਨ ਸਿੰਘ ਮਾਹੀ
ਵਾਲੀਆ-50, 20. ਪਾਲੋ ਬੀਬੀ-54,
21. ਪਿਆਰਾ ਸਿੰਘ ਦਾਤਾ-55,194,
22. ਪ੍ਰੀਤਮ ਸਿੰਘ/ਦਲੇਰ-60, 23.
ਪਰਮਜੀਤ ਸਿੰਘ ਧੌਲਾ-65,68, 24.
ਪ੍ਰੀਤਮ ਕੋਰ ਸੇਵਕਾ-73,83,433, 25.
ਪੀ. ਐਨ. ਆਰਯਾ-73, 26. ਪੂਰਨ
ਸਿੰਘ ਸੰਤ, ਸੰਤ ਪੁਰਾ-83, 27.
ਪ੍ਰਤਾਪ ਸਿੰਘ ਸੇਠ-84, 28. ਪੂਰਨ ਚੰਦ,
ਬਿਹਾਰ ਦੇ ਖਾਨ ਮੰਤਰੀ-101, 29.
ਪ੍ਰੀਤਮ ਸਿੰਘ ਹਾਸਪੁਰ-114,115,

30. ਪ੍ਰਕਾਸ਼ ਕੋਰ/ਸਿੱਤੋਖ ਸਿੰਘ-124, 31. ਪਿਆਰਾ ਸਿੰਘ ਤਾਰ ਸਹਿਨਾਈ-132,137,138, 32. ਪਿਆਰਾ ਸਿੰਘ-ਸੇਠ-133,138,149,231,309,311, 341,354,356,367, 33. ਪਿਆਰਾ ਸਿੰਘ ਹੁਸ਼ਿਆਰਪੁਰੀ-138, 34. ਪ੍ਰੀਤਮ ਸਿੰਘ ਪੱਧਰੀ-139,211,214,216, 35. ਪ੍ਰਿਥੀਪਾਲ ਸਿੰਘ ਹਾਕੀ-147, 36. ਪ੍ਰਤਾਪ ਸਿੰਘ ਗਿਆਨੀ-150, 37. ਪ੍ਰੀਤਮ ਸਿੰਘ ਬਾਲੀ ਨਗਰ-161, 162,191, 38. ਪਿਆਰਾ ਸਿੰਘ ਜਲੰਧਰ-175,176,179, 39. ਪੂਰਣ ਮਹਾਰਾਜ-194, 40. ਪਿਆਰਾ ਸਿੰਘ ਸਹਿਰਾਈ-194, 41. ਪ੍ਰੇਮ ਸਿੰਘ ਕਾਮਰੋਡ-194, 42. ਪ੍ਰਭੂ ਦਤ ਬ੍ਰਹਮਚਾਰੀ-204, 43. ਪ੍ਰੀਤਮ ਸਿੰਘ ਰਾਹੀ-209,210, 44. ਪ੍ਰੀਤਮ ਸਿੰਘ ਮਜਹਬੀ-214,215, 45. ਪਾਲਾ ਸਿੰਘ ਮਹੀਓ ਦਾਤਾ-226,230, 46. ਪ੍ਰੇਮ ਸਿੰਘ ਲੁਹਾਰਾ-227,230, 47. ਪਿਆਰਾ ਸਿੰਘ ਸਚਦੇਵ-247,248,265,301, 438, 48. ਪਿਰਥੀਪਾਲ ਸਿੰਘ ਚਾਵਲਾ-261, 49. ਪ੍ਰੇਮ ਸਿੰਘ ਸਚਦੇਵ-265, 283,302, 50. ਪ੍ਰਿਤਪਾਲ ਸਿੰਘ ਖਾਣੀ ਜੋ-266,291,327,469, 51. ਪ੍ਰਾਫਾਟ ਜੈਨਰਲ-274,280,347, 52. ਪ੍ਰੀਤਮ ਕੋਰ/ਪ੍ਰਤਾਪ ਸਿੰਘ ਸਬਾਜਪੁਰੀ-285, 53. ਪ੍ਰੇਮ ਸਿੰਘ ਸਬਾਜਪੁਰੀ-285, 54. ਪ੍ਰਿਥੀਪਾਲ ਸਿੰਘ ਮਨਚੋਦਾ-286, 55. ਪ੍ਰੀਤਮ ਸਿੰਘ ਮਲਹੋਤਰਾ-288, 289, 56. ਪ੍ਰਤਾਪ ਸਿੰਘ ਗੋਰੇਵਾਤਾ-289, 57. ਪ੍ਰਤਾਪ ਸਿੰਘ ਸਬਾਜਪੁਰੀ-289,302, 58. ਪਿਆਰਾ ਸਿੰਘ ਮੋਂਗਾ-290, 59. ਪ੍ਰਸਿੰਨ ਕੋਰ/ਕਪੂਰ ਸਿੰਘ-290, 60. ਪਿਆਰਾ ਸਿੰਘ ਖਰਬੇਦਾ-291, 61. ਪ੍ਰਸਿੰਨ ਕੋਰ ਹੋਸ-291, 62. ਪ੍ਰਿਤਪਾਲ ਕੋਰ ਸੇਖੰਵ-291, 63. ਪਾਲ ਸਿੰਘ ਸੰਤ-291, 64. ਪਿਆਰਾ ਸਿੰਘ ਕੁਕਰੇਜਾ-293, 65. ਪ੍ਰਤਾਪ ਸਿੰਘ ਸੰਤ-293,294,296, 66. ਪ੍ਰਕਾਸ਼ ਚੰਦ ਗੁਲਾਟੀ-294, 67. ਪਵਿਤਰ ਕੋਰ-295, 301, 68. ਪ੍ਰਿਥੀਪਾਲ ਸਿੰਘ ਕੁਮਾਰ-295, 69. ਪ੍ਰਕਾਸ਼ਵੰਤੀ-295, 70. ਪ੍ਰਕਾਸ਼ ਕੋਰ ਅੰਮ੍ਰਿਤਸਰ-297, 71. ਪਵਿਤਰ ਕੋਰ ਨਰੂਲਾ-300, 72. ਪਰਮਜੀਤ ਕੋਰ ਸਚਦੇਵ-301, 73. ਪਿਰਥੀਪਾਲ ਸਿੰਘ ਸਚਦੇਵ-301, 74. ਪ੍ਰੇਮ ਸਿੰਘ ਮਸਤਾਨਾ ਕੰ: ਪੁ:-303, 75. ਪ੍ਰਿਤਪਾਲ ਕੋਰ/ਸ਼ੇਰ ਸਿੰਘ-303, 76. ਪ੍ਰੀਤਮ ਕੋਰ-303, 77. ਪਰਮ ਸੁਖਪਾਲ/ਮੋਹਣ ਸਿੰਘ-303, 78. ਪ੍ਰਕਾਸ਼ ਕੋਰ ਪ੍ਰੀਤਮ-311, 79. ਪ੍ਰਿਤਪਾਲ ਕੋਰ ਚਾਵਲਾ-311, 80. ਪੰਜਾਬ ਸਿੰਘ ਜਾਗੀਰਦਾਰ-334, 81. ਪ੍ਰਿਥੀਪਾਲ ਸਿੰਘ ਖੰਨਪੁਰੀ-340, 82. ਪ੍ਰੀਤਮ ਸਿੰਘ ਰੀਹਲ-346, 83. ਪ੍ਰਕਾਸ਼ ਕੋਰ/ਪਿਆਰਾ ਸਿੰਘ-354, 367, 84. ਪਵਨਜੀਤ/ਸੇਵਾ ਸਿੰਘ-355, 85. ਪ੍ਰੀਤਮ ਸਿੰਘ ਜਥੇਦਾਰ-356, 86. ਪਿਆਰਾ ਸਿੰਘ ਮੰਲੂਵਾਲ-396, 87. ਪ੍ਰੇਮ ਰਤਨ-428,429,
- ਫ**
1. ਫਤਹ ਸਿੰਘ ਅਕਾਲੀ ਲੀਡਰ-142, 2. ਫਕੀਰ ਚੰਦ ਤੁਲੀ-184, 3. ਫੋਜਾ ਸਿੰਘ ਜਥੇਦਾਰ-211,212,213,214, 215,216,221,222,223,224,225, 4. ਫੁਲਾ ਸਿੰਘ ਸੇਠ-253,334, 5. ਫਾਕੂਡਾ, ਪ੍ਰੀਮੀਅਰ ਜਾਪਾਨ-336, 6. ਫਰਨਾਂਡੋ (ਸਪੈਨਿਸ਼)-349, 7. ਫੁਮਣ

- ਸਿੰਘ ਕੰਵਲ-368, 8. ਵੇਜਾ ਸਿੰਘ ਨਾਮਧਾਰੀ
ਕਾਲੋਨੀ-407, 9. ਵੇਜਾ ਸਿੰਘ ਡਾ:-408.
-
1. ਬੀਰ ਸਿੰਘ ਜੀ ਮਹਾਰਾਜ-9, 11, 16,
28, 31, 45, 46, 49, 69, 71, 75, 76,
100, 105, 111, 112, 129, 161, 196,
203, 207, 315, 355, 371, 422, 423,
427, 430, 2. ਬਲਬੀਰ ਸਿੰਘ ਦਿੱਲੋ-9,
14, 390, 428, 3. ਬਖਸ਼ੀਸ਼ ਸਿੰਘ ਜੰਮੂ-
10, 14, 41, 4. ਬਲਬੀਰ ਸਿੰਘ ਤਾਰ
ਸ਼ਹਿਨਾਈ-11, 126, 131, 169, 175,
5. ਬਲਬੀਰ ਸਿੰਘ ਜੰਮੂ-11; 6. ਬੰਤਾ
ਸਿੰਘ ਜੰਮੂ-14, 7. ਬਚਿਤਰ ਸਿੰਘ
ਡਾ: ਗੋ:-35, 36, 41, 46, 8. ਬੂਟਾ ਸਿੰਘ
ਕਹਾਣੀ ਲੇਖਕ-37, 155, 194, 378,
9. ਬਲੀ ਸਿੰਘ ਬੁਢੀ ਮਾਤੀ-38, 140,
10. ਬਲਵੰਤ ਸਿੰਘ ਸੋਖੀ-41, 83, 11.
ਬੂਟਾ ਸਿੰਘ ਕੰਵਲ-41, 12. ਬਲਦੇਵ
ਸਿੰਘ ਸੇਵਕ-47, 53, 69, 114, 170,
196, 375, 13. ਬਾਵਾ ਸਿੰਘ ਜਗਾਧਰੀ-
49, 14. ਬੋਲਾ ਸਿੰਘ ਸੰਤ-56, 15.
ਬੁਧਵਾਰ ਕੁਮਕਲਾ-70, 75, 16.
ਬਲਵੰਤ ਸਿੰਘ ਡਾ:-76, 407,
17. ਬਲਵੰਤ ਸਿੰਘ ਜੈ ਜੈ ਕਾਲੋਨੀ-77;
18. ਬਲਵੰਤ ਸਿੰਘ ਰਾਮੂਵਾਲੀਆ-78,
19. ਬਲਕਾਰ ਸਿੰਘ ਭੰਗੂਰ-96, 111,
139, 168, 20. ਬਿਸ਼ਨ ਸਿੰਘ ਨਾਰੰਗ-
96, 21. ਬਲਦੇਵ ਸਿੰਘ ਨੰ: 1-103,
381, 22. ਬਿਸ਼ਨ ਸਿੰਘ ਮਲੋਟ-109,
110, 111, 23. ਬਸੰਤ ਸਿੰਘ ਬਾਜਵਾ-
113, 24. ਬਲਦੇਵ ਸਿੰਘ ਝੱਬਰ-113,
25. ਬਹਾਲ ਸਿੰਘ ਸੂਬਾ ਜੀ-115,
26. ਬਹਾਦਰ ਸਿੰਘ ਜਥੇਦਾਰ-117,
139, 27. ਬਾਰੂ ਸਿੰਘ ਮਾ:-118,
28. ਬੂਟਾ ਸਿੰਘ ਰਾਇ ਬਹਾਦਰ-121,
29. ਬਲਵੰਤ ਸਿੰਘ ਗਜਰਾਜ-129,
30. ਬਿਸ਼ਨ ਸਿੰਘ ਨੰਗਲ-129, 31.
ਬਚਿਤਰ ਸਿੰਘ ਜੱਜ-134, 32. ਬਹਾਦਰ
ਸਿੰਘ ਬਿਹੰਗਮ-139, 33. ਬਲਵੰਤ
ਸਿੰਘ ਕਪੂਰਾ-139, 34. ਬਲਦੇਵ
ਸਿੰਘ ਚਾਵਲਾ-146, 262, 35.
ਬਲਵੰਤ ਸਿੰਘ ਰੋਡੇ-146, 36. ਬਚਿਤਰ
ਸਿੰਘ ਬੀੜ-146, 37. ਬਿਅੰਤ ਕੋਰ
ਮੰਡੀ-147, 38. ਬੀਹਲਾ ਸਿੰਘ ਸ਼ਹੀਦ-
151, 39. ਬਲਵਿੰਦਰ ਸਿੰਘ ਹੈ: ਬਾ:-
152, 40. ਬਲਵੰਤ ਸਿੰਘ ਨਾ: ਏ:-
155, 41. ਬੁੱਧ ਸਿੰਘ ਚੁੜਕਾਣਾ-159,
42. ਬਲਵੰਤ ਸਿੰਘ ਬਾਲੀ ਨਗਰ-164,
401, 402, 43. ਬਲਬੀਰ ਸਿੰਘ ਭੱਲਾ-
164, 44. ਬੰਤਾ ਸਿੰਘ ਗੋਲਾ ਟੋਲਾ-
177, 45. ਬੁਢਾ ਸਿੰਘ ਵਾ:-178, 219,
46. ਬ੍ਰੇਜਨੇਵ-ਲਿਓਨਿਦ-194, 47.
ਬੂੜ ਸਿੰਘ ਬਾਲੀ ਨਗਰ-203; 48.
ਬਲਜੀਤ/ਵਿਸ਼ੇਸ਼ਰ ਸਿੰਘ ਜੀ-205,
49. ਬਤਕ ਸਿੰਘ ਮਠਾੜ-222, 50.
ਬੁੱਧ ਸਿੰਘ ਅਹੀਆਪੁਰ-225, 51.
ਬਲਵੰਤ ਸਿੰਘ ਲੁਹਾਰਾ-227,
52. ਬਲਦੇਵ ਸਿੰਘ ਸਰਸਾ-232,
53. ਬਹਾਦਰ ਸਿੰਘ ਚਾਵਲਾ-243, 256,
258, 259, 262, 274, 288, 340,
54. ਬਖਸ਼ੀਸ਼ ਸਿੰਘ ਚਾਵਲਾ-246,
247, 256, 258, 259, 263, 273, 274,
282, 283, 299, 308, 312, 323, 327,
339, 55. ਬਲਵੰਤ ਸਿੰਘ ਅਕਾਲੀ-
270, 56. ਬਲਬੀਰ ਸਿੰਘ/ਮਹਿੰਦਰ
ਸਿੰਘ-284, 57. ਬੇਅੰਤ ਕੋਰ!ਪ੍ਰੀਤ-
284, 351, 468, 58. ਬਲਵੰਤ ਸਿੰਘ
ਮੰਡੀ-286, 59. ਬਲਵੰਤ ਕੋਰ ਨਰੂਲਾ-

292, 60. ਬੇਅੰਤ ਕੋਰ ਛਾਬੜਾ-293, 61. ਬਲਬੀਰ ਕੋਰ-293, 62. ਬਿਅੰਤ ਕੋਰ ਖੰਨਪੁਰੀ-293, 63. ਬਲਬੀਰ ਕੋਰ ਨਿਰਮਲ-293, 64. ਬੇਅੰਤ ਕੋਰ ਗੰਭੀਰ-293, 65. ਬਲਵੰਤ ਕੋਰ-294, 66. ਬਸੰਤ ਸਿੰਘ/ਭਗਤ ਸਿੰਘ-294, 67. ਬਿਜਿੰਦਰ ਸਿੰਘ-294, 68. ਬਲਦੇਵ ਸਿੰਘ ਖੰਨਪੁਰੀ-295, 69. ਬੇਅੰਤ ਸਿੰਘ/ਚਕ੍ਰਵਰਤੀ-295, 70. ਬਾਲ ਸਿੰਘ ਸੇਠੀ-295, 71. ਬਲਵੰਤ ਸਿੰਘ-296, 72. ਬਿਸ਼ਨ ਸਿੰਘ ਚਾਵਲਾ-297, 73. ਬਚਿਤਰ ਸਿੰਘ-300, 74. ਬੂਟਾ ਸਿੰਘ ਬੁਧੀਰਾਜਾ-301, 75. ਬਲਕਾਰ ਸਿੰਘ ਟਾਟਾ ਨਗਰ-301, 76. ਬਲਵੰਤ ਸਿੰਘ ਡਾ: ਗੰ:-301, 77. ਬਲਬੀਰ ਕੋਰ/ਕੋਹਰ ਸਿੰਘ-303, 78. ਬੇਅੰਤ ਕੋਰ ਚਾਵਲਾ-303, 79. ਬੁਧ ਸਿੰਘ ਡਾ: ਗੰ:-303, 80. ਬਲਵੰਤ ਸਿੰਘ ਗੰਥੀ-328,332, 333,337,338, ਬਾਲਕ ਸਿੰਘ ਜੀ ਸਤਿਗੁਰੂ-335, ਬੁਧ ਭਗਵਾਨ-347, 81. ਬੀ. ਸੀ. ਤ੍ਰਿਪਾਠੀ-376, 82. ਬਿਸ਼ਨ ਦਾਸ ਰਿਖੀ ਰਾਖ-383, 83. ਬਲਵਿੰਦਰ ਸਿੰਘ ਬਾਜਵਾ-386, 84. ਬਲਬੀਰ ਕੋਰ ਸੰਤ ਨਗਰ-386, 85. ਬਲਕਾਰ ਸਿੰਘ ਸੇਵਕ-398, 86. ਬਿਰਜੂ ਮਹਾਰਾਜ-402,422,423,426.



1. ਭੁਪਿੰਦਰ ਕੋਰ ਜੀ ਮਾਤਾ-38,389, 2. ਭੁਪਿੰਦਰ ਸਿੰਘ ਨਾ: ਏ:-9,74,151, 3. ਭੁਪਿੰਦਰ ਸਿੰਘ ਚਾਂਦ ਨਗਰ-38, 4. ਭਗਵਾਨ ਸਿੰਘ ਪਹੇਵਾ-67, 5. ਭਜਨ ਲਾਲ ਚੌਧਰੀ-70, 6. ਭਗਵੰਤ ਸਿੰਘ ਟਾਟਾ ਨਗਰ-83,

7. ਭੁਪਿੰਦਰ ਸਿੰਘ ਪਵਾਰ-102, 8. ਭਗਤ ਸਿੰਘ ਸੰਨੇਜਰ-126, 127,171, 9. ਭਗਵੰਤ ਸਿੰਘ ਹਰੀ ਜੀ-129, 10. ਭਗਵਾਨ ਸਿੰਘ ਮਜ਼ਹਬੀ-139, 11. ਭਜਨਾ ਸਿੰਘ ਰਾਗੀ-144,170, 12. ਭੈਰਉ ਸਿੰਘ ਖੁਨਣਾ-176,177, 13. ਭੁਪਿੰਦਰ ਸਿੰਘ ਭੁਰਜੀ-188,190, 196,239,376,408,429, 14. ਭਗਵਾਨ ਸਿੰਘ ਲੁਹਾਰਾ-227, 15. ਭੂਪ ਸਿੰਘ ਤਬਵਾਲੀ-233,234, 16. ਭੁਪਿੰਦਰ ਸਿੰਘ ਸਿੰਘ ਸਾਹਿਬ-235,367, 17. ਭਾਲਿੰਦਰ ਸਿੰਘ ਰਾਜਾ-237,238,357, 18. ਭੁਪਿੰਦਰ ਸਿੰਘ ਚਾਵਲਾ-257,298,312,313,314, 435, 19. ਭਗਵਾਨ ਸਿੰਘ ਮਾ:-270, 20. ਭਗਤ ਸਿੰਘ ਚਾਵਲਾ-285,301, 21. ਭਜਨ ਪਾਲ ਸਿੰਘ/ਦਿਆਲ ਸਿੰਘ-285, 22. ਭਗਤ ਸਿੰਘ ਪ੍ਰੇਮੀ-289, 295, 23. ਭਗਤ ਸਿੰਘ ਸੇਖਵ-291, 24. ਭੁਪਿੰਦਰ ਕੋਰ-294, 25. ਭਾਗ ਸਿੰਘ ਸਚਦੇਵ-300, 26. ਭਾਗ ਵਿੰਦਰ ਕੋਰ-301, 27. ਭੁਪਿੰਦਰ ਸਿੰਘ/ਤਰਲੋਚਨ ਸਿੰਘ-303, 28. ਭਾਗ ਸਿੰਘ ਚਾਵਲਾ-327,329, 29. ਭੀਮ ਸੈਨ ਜੋਸ਼ੀ-357, 30. ਭੋਲਾ ਸਿੰਘ ਸਹਾਰੀ-389, 31. ਭਗਵਾਨ ਸਿੰਘ ਤਬਲਚੀ-400,401, 32. ਭਗਵੰਤ ਸਿੰਘ ਪਕਨਾ ਵੋ-451.



1. ਮਹਿੰਦਰ ਸਿੰਘ ਪੁਰਬਾ-10,35,47, 49,69,73,78,81,83,85,102,105, 107, 113,137,151,152,168,169, 186,188,195,230,232,240,252, 259,265,273,274,308,312,314,

323,326,327,329,356,362,370,
 375,376,388,424,428,434,
 2. ਮੇਲਾ ਸਿੰਘ ਜੀ, ਸੂਬਾ ਜੀ-16,107,
 114,115,127,138,170,171,172,
 216,316,317, 3. ਮਹਿੰਦਰ ਸਿੰਘ
 ਬੱਲ-16,17,375,376, 4. ਮਹਿੰਦਰ
 ਸਿੰਘ ਠੁਮਰੀ-17,18,21,22,24,27,
 103,125,126,132,137,144,
 241,364, 5. ਮਨੋਹਰ ਸਿੰਘ
 ਸੰਤ ਨਗਰ-27,355, 6. ਮੰਗਲ
 ਸਿੰਘ ਚੰਡੀਗੜ੍ਹ-29,32,366,
 7. ਮੁਰਾਰ ਜੀ ਡੇਸਾਈ-40,76, 8.
 ਮੋਹਣ ਸਿੰਘ ਗਾਇਕ-41,46,126,189,
 9. ਮਹਿੰਦਰ ਸਿੰਘ ਬਾਲੀ ਨਗਰ-41,
 186,203,233,234, 10. ਬਲਦੇਵ
 ਸਿੰਘ ਬਾਲੀ ਨਗਰ-41, 11. ਮੁਖਤਿਆਰ
 ਸਿੰਘ ਸੰਤ ਨਗਰ-41, 12. ਮਨਮੋਹਣ
 ਸਿੰਘ ਨਾ: ਦੇ:-42,74,189, 13.
 ਮਨਜੀਤ ਸਿੰਘ ਇੰਦਰਪੁਰੀ-45, 14.
 ਮਹਿੰਦਰ ਕੌਰ ਸਿਠਾਣੀ-45,51,83,
 257,264,273,314, 15. ਮਨਧੀਰ
 ਸਿੰਘ ਸੰਧੂ-54,164,185,199,227,
 359,369,376,394, 16. ਮੁਹਕਮ ਸਿੰਘ
 ਦਲੇਰ-61, 17. ਮੋਹਰ ਸਿੰਘ ਕੁਰੂਕਸ਼ੇਤਰ-
 64,144, 18. ਮਨੀਰਾਮ ਬਾਗਤੀ-70,
 19. ਮਾਇਆ ਬੀਬੀ-73, 20. ਮੋਹਰ
 ਸਿੰਘ ਖਾਰਾ-77, 21. ਮਹਿੰਦਰ ਸਿੰਘ
 ਰਾਘਬੀਰ ਨਗਰ-77,225,232, 22.
 ਮਹਿੰਦਰ ਸਿੰਘ ਸੰਤ ਪਨਿਹਾਰੀ-109,
 115,212,216,217,219,220,
 23. ਮਹਾਂ ਸਿੰਘ ਮਲੋਟ-110, 24. ਮੇਵਾ
 ਸਿੰਘ ਜਥੇਦਾਰ-115,139,145, 25.
 ਮੋਹਰ ਸਿੰਘ ਹਲਵਾਈ-119, 26. ਮੰਗਲ
 ਸਿੰਘ ਅਰਸੀ ਫਰਿਸ਼ਤਾ-120,190,
 27. ਮਾਨ ਸਿੰਘ ਪਾਉਂਟਾ ਸਾਹਿਬ-134,
 28. ਮਨਸਾ ਸਿੰਘ ਪੰ: 135, 29. ਮੱਸਾ
 ਸਿੰਘ ਚੁਗਾਵਾਂ-139, 30. ਮੋਹਰ ਸਿੰਘ
 ਕਾਨਪੁਰ-141, 31. ਮਹਿੰਦਰ ਸਿੰਘ
 ਹਲਵਾਈ-160, 32. ਮਲਕੀਅਤ ਸਿੰਘ
 ਸੰਤ-168, 33. ਮੋਹਨਜੀਤ ਸਿੰਘ-173,
 34. ਮਿਲਖਾ ਸਿੰਘ ਬਲੀਨਾ-184, 35.
 ਮੋਹਣ ਸਿੰਘ ਨਾਰਾਇਣਾ-189, 36.
 ਮਹਿੰਦਰ ਸਿੰਘ ਗਿੱਲ-189,193,376,
 378,417, 37. ਮਹਿੰਦਰ ਸਿੰਘ ਜੋਸ਼ੀ-
 194, 38. ਮਹੀਪ ਸਿੰਘ ਡਾ:-194,
 39. ਮਹਾਦਮਾ ਗਾਂਧੀ-222, 40.
 ਮਹਿੰਦਰ ਸਿੰਘ ਟਣਜੀਤ ਨਗਰ-232,
 41. ਮਾਲਵਿੰਦਰ ਸਿੰਘ-233, 42.
 ਮੁਹੰਮਦ ਕਿਉਮ ਖਾਨ-238, 43.
 ਮਹਿੰਦਰ ਸਿੰਘ ਨਾਇਲਕ-252,261,
 265, 291, 44. ਮਨਜੀਤ ਸਿੰਘ
 ਮਨਚੰਦਾ-254,292, 45. ਮਹਾਂ ਸਿੰਘ
 ਚਾਵਲਾ-266,328, 46. ਮੰਗਲ ਸਿੰਘ
 ਢੇਟੀਆ-267, 47. ਮਹਿਲ ਸਿੰਘ
 ਗੋਰੇਵਾੜਾ-271, 48. ਮਹਿੰਦਰ ਸਿੰਘ
 ਗੋਰੇਵਾੜਾ-271,284,303, 49. ਮਹਿੰਦਰ
 ਸਿੰਘ ਪ੍ਰੀਤ-284,297,314,325,
 351,386, 50. ਮੰਗਲ ਸਿੰਘ ਕੁਕਰੇਜਾ-
 284, 51. ਮੋਹਰ ਸਿੰਘ ਚਾਵਲਾ-285,
 296,297,298,341, 52. ਮੁਖਵੰਤ ਕੌਰ/
 ਮੋਹਰ ਸਿੰਘ-285, 53. ਮਹਿੰਦਰ ਕੌਰ/
 ਸਤਪਾਲ ਸਿੰਘ-285, 54. ਮਹਿੰਦਰ ਕੌਰ/
 ਵਿਜਿੰਦਰ ਸਿੰਘ-285,326, 55. ਮਹਿੰਦਰ
 ਸਿੰਘ ਸੂਬਾ ਜੀ-287, 56. ਮਹਿੰਦਰ ਕੌਰ/
 ਖੰਡਪੁਰੀ-290, 57. ਮਹਿੰਦਰ ਸਿੰਘ
 ਮਨੋਚਾ-291, 58. ਮੋਹਰ ਸਿੰਘ ਮਨੋਚਾ-
 291, 59. ਮੋਹਰ ਸਿੰਘ ਲਾਲਾ ਸਟੋਰ-
 291, 60. ਮੱਯਾ ਸਿੰਘ ਪੰ:-291,294,

61. ਮਿੱਤਰ ਸਿੰਘ-291, 62. ਮੰਗਲ ਸਿੰਘ
ਲਾਇਲਪੁਰੀ-369, 63. ਮਹਿਣਾ ਸਿੰਘ-
368, 64. ਮਹਿੰਦਰ ਸਿੰਘ ਸੰਤ-292,
326, 65. ਮਹਿੰਦਰ ਕੌਰ ਕੁਕਰੇਜਾ-
293, 66. ਮੱਯਾ ਸਿੰਘ ਪੰ:-293,
67. ਮੰਗਲ ਸਿੰਘ ਕੁਕਰੇਜਾ-293,
68. ਮਹਾਂ ਸਿੰਘ ਚਾਵਲਾ-293, 69.
ਮਹਿੰਦਰ ਕੌਰ ਗੁਲਾਟੀ-294, 70.
ਮਨੋਹਰ ਸਿੰਘ ਸੰਤ-294, 71. ਮੋਹਣ
ਸਿੰਘ ਖੁਰਾਣਾ-294, 72. ਮੋਹਣ ਸਿੰਘ
ਆਸਾਮ-295, 73. ਮਨਜੀਤ ਸਿੰਘ
ਸਚਦੇਵ-295, 74. ਮਹਿੰਦਰ ਜੀਤ
ਸਿੰਘ-295, 75. ਮੋਹਰ ਸਿੰਘ ਨਰੂਲਾ-
297,301, 76. ਅਜੀਤ ਸਿੰਘ ਨਰੂਲਾ-
300, 77. ਮਨਜੀਤ ਕੌਰ ਸਚਦੇਵ-301,
78. ਮੋਹਣ ਸਿੰਘ ਧੀਰ-303, 79.
ਮਨਜੀਤ ਕੌਰ ਖੁਰਾਣਾ-308, 80. ਮੋਹਰ
ਸਿੰਘ ਲੰਪਾਡ-333, 81. ਮਹਿੰਦਰ ਸਿੰਘ
ਯੂ. ਕੇ.-346, 82. ਮਹਿੰਦਰ ਸਿੰਘ
ਡਾ: ਗੰ:-354,355,357,358,360
386, 83. ਮਹਿੰਦਰ ਸਿੰਘ ਜਾਜਣ
ਵਾਲੀਆ-376, 84. ਮਨਮੋਹਣ ਸਿੰਘ
ਪੰ:-381, 85. ਮੇਲਾ ਸਿੰਘ ਸਾਹਿਬਪੁਰਾ-
382, 86. ਮਹਿੰਦਰ ਕੌਰ/ਆਜ਼ਾਦ-385,
87. ਮੇਜਰ ਸਿੰਘ ਹਾਕੀ-387, 88.
ਮਦਨ ਲਾਲ ਬੰਬਈ-410, 89. ਮਹਾਰਾਜ
ਸਿੰਘ ਭਾਈ-412, 90. ਮੋਹਰ ਸਿੰਘ
ਮੰਡੀ-451.



1. ਯਾਦਵਿੰਦਰ ਸਿੰਘ-164,
2. ਯਸ਼, ਹਿੰਦੀ ਮਿਲਾਪ-175.



1. ਰਾਮ ਸਿੰਘ ਜੀ ਸਤਿਗੁਰੂ-13,36,62,
70,90,109,110,144,171,181,183,

186,187,201,208,222,252,263,
266,267,269,323,340,368,411,
415, 2. ਰਘੁਬੀਰ ਸਿੰਘ ਡਰਾਈਵਰ-
10,172,191,352,365,366,
3. ਰਾਮ ਰਾਮ ਸੰਤ-16,214, 4.
ਰਣਧੀਰ ਸਿੰਘ ਧੀਰਾ-29,44,116,137,
375, 5. ਰਣਧੀਰ ਸਿੰਘ ਚੀਮਾ
ਮਨਿਸਟਰ-31,33,232, 6. ਰਤਨ ਸਿੰਘ
ਸੰਤ ਨਗਰ-41, 7. ਰਾਜਨ-ਸਾਜਨ-42,
47,51,52, 8. ਰਣਧੀਰ ਸਿੰਘ ਇੰਦ੍ਰਪੁਰੀ-
45, 9. ਰਾਜਿੰਦਰ ਸਿੰਘ ਗੱਦਾ ਡੋਬ-64,
198, 10. ਰਾਮ ਨਾਰਾਇਣ ਪੰ:-72.
263,356,395, 11. ਰਾਮ ਰਖੀ ਬੀਬੀ-
73, 12. ਰਾਜਿੰਦਰ ਕੌਰ ਹੰਸਪਾਲ-75,
13. ਰਾਇ ਸਿੰਘ ਭਾਈ-109,110,
14. ਰਾਜਿੰਦਰ ਸਿੰਘ ਭਾਟੀਆ-114,163,
403, 15. ਰਛਪਾਲ ਸਿੰਘ ਪਾਲ-143,
169,175, 16. ਰਣਜੀਤ ਕੌਰ ਫਗਵਾੜਾ-
147, 17. ਰਣਜੀਤ ਕੌਰ ਸਾਹਿਬਾਬਾਦ-
147, 18. ਰਾਜਪਾਲ ਸਿੰਘ ਨੈਰੋਬੀ-
183, 19. ਰਾਜਾ ਸਿੰਘ ਰੰਝੂਆਂ ਵਾਲਾ-
191, 192, 20. ਰੋਸ਼ਾ ਆਈ.ਜੀ.-
193,195,196, 21. ਰਾਜਕੁਮਾਰ
ਮਲਹੋਤਰਾ-197, 22. ਰੁਲਦੂ ਸਿੰਘ
ਭਾਈ-201, 23. ਰਾਮ ਕ੍ਰਿਸ਼ਨ
ਡਾਲਮੀਆ-204, 24. ਰਘੁਬੀਰ ਸਿੰਘ
ਰੰਧਾਵਾ-221, 25. ਰਤਨ ਸਿੰਘ ਗਿਆਨੀ
ਮਠਾੜੂ-221, 26. ਰਲਾ ਸਿੰਘ
ਸਿਆਹੜ-223, 27. ਰੁਬਨ ਸਿੰਘ-225,
28. ਰੋਸ਼ਮ ਸਿੰਘ ਸੁਬਾ ਜੀ-242,
29. ਰਤਨ ਸਿੰਘ ਰਮੇਸ਼ ਨਗਰ-243,
407, 30. ਰਾਜਪਾਲ ਸਿੰਘ ਗੋਰੋਵਾੜਾ-
253,263,314, 31. ਰਾਜਰੂਪ ਚਾਵਲਾ-
258,308, 32. ਰਜਵੰਤ ਕੌਰ/ਧੀਰ-

262, 33. ਰਵਿੰਦਰ ਕੌਰ/ਮਨਚੰਦਾ-286,
 34. ਰਫ਼ਪਾਲ ਸਿੰਘ ਖਾਣੀ ਜੌਂ-286,
 35. ਰਤਨ ਰਾਣੀ/ਉਅੰਕਾਰ-286,
 36. ਰਜਿੰਦਰਪਾਲ ਕੌਰ-286, 37.
 ਰੋਸ਼ਨ ਲਾਲ-289,295,296,
 38. ਰਣਜੀਤ ਸਿੰਘ ਖੰਡਪੁਰੀ-290,
 39. ਰਤਨ ਸਿੰਘ ਚਾਵਲਾ-290,328,
 40. ਰਾਜਕੁਮਾਰ-291, 41. ਰਤਨ ਕੌਰ
 ਨਰੂਲਾ-292, 42. ਰਾਮ ਪਿਆਰੀ-293,
 43. ਰੋਣਕ ਸਿੰਘ-293, 44. ਰਘੁਬੀਰ
 ਸਿੰਘ ਖੰਡਪੁਰੀ-293, 45. ਰਾਜ/
 ਗੁਲਾਟੀ-293, 46. ਰਘੁਬੀਰ ਸਿੰਘ
 ਗੰਭੀਰ-293, 47. ਰਣਜੀਤ ਕੌਰ
 ਖਾਣੀ ਜੌਂ-291, 48. ਰਤਨ ਸਿੰਘ/
 ਸਰਦੂਲ ਸਿੰਘ-294, 49. ਰੂਪਮਣੀ-
 294, 50. ਰਫ਼ਪਾਲ ਸਿੰਘ/ਹਰਨਾਮ
 ਸਿੰਘ-294, 51. ਰਾਮ ਕੌਰ/ਜਸਪਾਲ
 ਸਿੰਘ-294, 52. ਰਘੁਬੀਰ ਸਿੰਘ/
 ਹਜ਼ਾਰਾ ਸਿੰਘ-295, 53. ਰਾਣੀ/
 ਰਘੁਬੀਰ ਸਿੰਘ-295, 54. ਰਾਜਰਤਨ
 ਕੌਰ ਕੁਮਾਰ-295, 55. ਰਫ਼ਪਾਲ ਸਿੰਘ
 ਸੇਠ-300, 56. ਰਤਨ ਕੌਰ ਨਰੂਲਾ-
 300, 57. ਰਤਨਜੀਤ ਕੌਰ ਨਰੂਲਾ-
 300, 58. ਰਤਨਜੀਤ ਕੌਰ ਸਚਦੇਵ-
 300, 59. ਰਤਨਜੀਤਪਾਲ ਸਿੰਘ-301,
 60. ਰਾਜਦੀਪ, ਕੁਮਾਰ-302,
 61. ਰਾਜਬੀਰ ਕੌਰ ਨਿਰਭੇ-302,
 62. ਰਾਜਿੰਦਰਪਾਲ ਸਿੰਘ ਖੁਰਾਣਾ-308,
 63. ਰਾਜਪਾਲ ਸਿੰਘ ਨਰੂਲਾ-309,
 64. ਰਾਜਿੰਦਰਪਾਲ ਕੌਰ ਚਾਵਲਾ-311,
 65. ਰਤਨ ਸਿੰਘ ਨਰੂਲਾ-326,
 66. ਰਤਨ ਰਾਣੀ ਨਰੂਲਾ-326,
 67. ਰਲਾ ਸਿੰਘ ਸੰਤ-335, 68.
 ਰਘੁਬੀਰ ਸਿੰਘ ਖੰਡਪੁਰੀ-340, 69.

ਰਵੀ, ਸਿੰਘਪੁਰ-349, 70. ਰਮਣੀਕ
 ਸਿੰਘ ਟੀ.ਵੀ. ਸੈਂਟਰ-375, 71. ਰਤਨ
 ਸਿੰਘ ਢੋਡਾ-382, 72. ਰਘੁਬੀਰ ਕੌਰ/
 ਬਲਬੀਰ ਸਿੰਘ-389, 73. ਰਘੁਬੀਰ ਸਿੰਘ
 ਬਾਵਾ-389, 74. ਰਘੁਬੀਰ ਸਿੰਘ ਪੰਜ
 ਹਜ਼ਾਰੀ-417.



1. ਲਹਿੰਬਰ ਸਿੰਘ-16, 2. ਲਛਮਣ-
 ਸਿੰਘ ਫਗਵਾੜਾ-51,53, 3. ਲਖਬੀਰ
 ਸਿੰਘ ਸਰਜਾ-54, 4. ਲਾਲ ਸਿੰਘ ਸੂਬਾ
 ਜੀ-61,368, 5. ਲੀਲਾ ਵੰਤੀ
 ਸਰਦਾਰਨੀ-68,108,324, 6. ਲਾਲ
 ਸਿੰਘ ਸੰਤ ਨਗਰ-140, 7. ਲਹਿਣਾ
 ਸਿੰਘ ਸਹੀਦ-151, 8. ਲਾਲ ਬਹਾਦਰ
 ਸ਼ਾਸਤਰੀ-154, 9. ਲਾਲ ਸਿੰਘ
 ਬਰਨਾਲਾ-209, 10. ਲਾਭ ਚਰਨ ਸਿੰਘ-
 291, 11. ਲਖਵੰਤ ਕੌਰ-293, 12.
 ਲਖਮੀਰ ਕੌਰ-293, 13. ਲਖਬੀਰ ਕੌਰ
 ਲੀਲਾ-294, 14. ਲਖਵਿੰਦਰ ਕੌਰ-295,
 15. ਲਾਭ ਚੰਦ ਸਹਿਗਲ-295,
 16. ਲਮਾਇ ਵੁਨ ਫਕ ਦੀ-302,
 17. ਲਾਭ ਕੌਰ/ਅਮਰ ਸਿੰਘ-335,
 18. ਲਛਮਣ ਸਿੰਘ ਗੁਰਦਾਸਪੁਰੀ-376.



1. ਵਿਰਸਾ ਸਿੰਘ ਜੀਆ ਬੱਗਾ-34,
 2. ਵਿਸ਼ੇਸ਼ਰ ਸਿੰਘ ਜੀ ਵਲਭ-52,199,
 359,362,367, 3. ਵੇਦ ਵਿਆਸਾ ਨੰਦ
 ਜੀ-81, 4. ਵਰਿਆਮ ਸਿੰਘ ਮੁਸੱਵਰ-
 83,100, 5. ਵਲਾਇਤ ਖਾਂ ਉਸਤਾਦ-
 96,97,263,357,372,373, 6. ਵਿਜੈ
 ਕਿਸ਼ੋਰ ਬਿਹਾਰ-101, 7. ਵਜ਼ੀਰ ਸਿੰਘ
 ਭਾਈ-108, 8. ਵਰਿਆਮ ਸਿੰਘ ਸੂਬਾ-
 136, 9. ਵਣਜਾਰਾ ਬੇਦੀ-194,
 10. ਵਿਦਿਆ ਵੰਤੀ-200, 11. ਵਸਾਖਾ

ਸਿੰਘ ਬਾਬਾ-203,204, 12. ਵਿਸ਼ਵ ਬੰਧੁ
ਸਵਾਮੀ-260, 13. ਵਜ਼ੀਰ ਸਿੰਘ ਮੰਡੀ-
271, 14. ਵਿਜੰਦਰ ਸਿੰਘ ਸੇਠ-284,
285,325,326, 15. ਵਤਨਪਾਲ ਕੌਰ-
292, 16. ਵੀਰ ਸਿੰਘ ਸਚਦੇਵ-295,
17. ਵਜ਼ੀਰ ਸਿੰਘ ਚਾਵਲਾ-296,
18. ਵਿਜੰਦਰ ਸਿੰਘ ਸੇਠੀ-296,302,
19. ਵੀਰੇਂਦਰ ਮਹਾਸਾ-400,

■

1. ਸ਼ੇਰ ਸਿੰਘ ਚਾਵਲਾ-9,43,46,63,
190,195,372,375,376,396,398,
2. ਸ਼ਾਮ ਸਿੰਘ ਸਰਹਾਲੀ-11, 3. ਸ਼ਮਸ਼ੇਰ
ਸਿੰਘ ਜੀ ਠਾਕੁਰ-28,53,102,186,
188,190,199,362,367,376,378,

398, 4. ਸ਼ਰਮ ਸਿੰਘ ਦਿੱਲੀ-49,
5. ਸ਼ਕੁੰਤਲਾ ਭੂਟਾਨੀ-68,147, 6.
ਸ਼ਰਾਫਤ ਅਲੀ-87, 7. ਸ਼ਰੀਫ਼ ਏਜੀਅਰਾ-
100, 8. ਸ਼ਾਲਿਗਰਾਮ ਸਿੰਘ-101,
9. ਸ਼ੇਰ ਸਿੰਘ ਭੜੋਲਿਆਂ ਵਾਲੀ-117,
139,214,216, 10. ਸ਼ਿੰਗਾਰਾ ਸਿੰਘ
ਰਾਇ ਬਹਾਦੁਰ-156, 11. ਸ਼ਿੰਗਾਰਾ
ਸਿੰਘ-ਸਵਰਨ ਕੌਰ-168, 12. ਸ਼ੇਰ ਸਿੰਘ
ਗੁੰਥਗੜ੍ਹ-208, 13. ਸ਼ਮਸ਼ੇਰ ਸਿੰਘ ਸੇਠ-
294,301, 14. ਸ਼ੇਰ ਸਿੰਘ ਬਥਰਸ਼ੇਰ-
303, 15. ਸ਼ਮੀਰ ਸਿੰਘ-376.

■

1. ਜ਼ੈਲ ਸਿੰਘ ਗਿਆਨੀ-193,363.



